


# Soso Kitaabuie: Tawureta, Yabura, Inyila



The Holy Bible in the Susu language of Guinea (Soso  
Kitaabuie: Tawureta, Yabura, Inyila Bible)

**Soso Kitaabuie: Tawureta, Yabura, Inyila**

**The Holy Bible in the Susu language of Guinea (Soso Kitaabuie: Tawureta, Yabura, Inyila  
Bible)**

copyright © 2015 Mission Evangélique Reformée Néerlandaise et les Traducteurs Pionniers de la Bible

Language: Susu

Contributor: Mission Evangélique Réformée Néerlandaise

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents.

For other uses, please contact the respective copyright owners.

2020-11-11

---

PDF generated using Haiola and XeLaTeX on 11 Nov 2022 from source files dated 29 Jan 2022  
f1d08866-ea3e-5b9b-b506-e7690c5c61d2

## Contents

Fe Folo Fole . . . . .	1
Yete sotœ . . . . .	53
Lewi Serexədubə . . . . .	93
Konti Tife . . . . .	123
Masenyi Dənxœ Siida . . . . .	163
Yosuwe . . . . .	199
Kiitisae . . . . .	223
Ruti xa Taruxui . . . . .	247
Samuweli I . . . . .	251
Samuweli II . . . . .	281
Isirayila Mangœ I . . . . .	307
Isirayila Mangœ II . . . . .	338
Yudaya Mangœ I . . . . .	368
Yudaya Mangœ II . . . . .	396
Annabi Esidirasi . . . . .	430
Annabi Nehemi . . . . .	441
Esita xa Taruxui . . . . .	456
Ayuba . . . . .	464
Yabura . . . . .	493
Taalie . . . . .	570
Kawandila . . . . .	597
Suuki . . . . .	606
Annabi Esayı . . . . .	612
Annabi Yeremi . . . . .	670
Annabi Yeremi firin nde . . . . .	732
Annabi Esekiyeli . . . . .	739
Annabi Daniyeli . . . . .	785
Annabi Hose . . . . .	800
Annabi Yoweli . . . . .	810
Annabi Amosi . . . . .	814
Annabi Abadiyasi . . . . .	822
Annabi Yunusa . . . . .	824
Annabi Mika . . . . .	827
Annabi Naxumu . . . . .	833
Annabi Habakuku . . . . .	836
Annabi Sofoni . . . . .	839
Annabi Hage . . . . .	843
Annabi Sakari . . . . .	846
Annabi Malaki . . . . .	856
NT	
Matiyu . . . . .	859
Maraki . . . . .	896
Luki . . . . .	919
Yaya . . . . .	959
Xœrae xa taruxui . . . . .	987
Roma . . . . .	1020
Korinti I . . . . .	1037
Korinti II . . . . .	1052
Galati . . . . .	1063
Efesœ . . . . .	1070
Filipi . . . . .	1076
Koləsi . . . . .	1080
Tesaloniki I . . . . .	1084
Tesaloniki II . . . . .	1088
Timote I . . . . .	1091
Timote II . . . . .	1096
Tito . . . . .	1100
Filemon . . . . .	1103
Eburu . . . . .	1105
Yaki . . . . .	1117
Piyeri I . . . . .	1122
Piyeri II . . . . .	1127
Yaya I . . . . .	1130
Yaya II . . . . .	1135
Yaya III . . . . .	1136
Yude . . . . .	1137
Waxayi . . . . .	1139

# Tawureta Munsa Fe Fōlō Fōlē Masenyi nde yi Kitaabui xa fe ra

«Tawureta Munsa»

Tawureta Munsa findixi Alatala xa masenyi səbəxi singe nan na. Ala Xaxili Seniyenxi naxa taruxui gbegbe fi Annabi Munsa ma alako a xa e səbə. Na taruxuie fe gbegbe masenma won bə naxee bara dangi kabi dunija fōlē, han Annabi Munsa Isirayilakae xanin e xa bəxi ma təmui naxə.

Na birin findixi «Tawureta» nan na, naxan falaxi Eburu xui «xaranyi.» Na xaranyi tide gbo mixi birin bə, barima Ala lənni belebele fima mixi ma a kui. Na lənni mu danma fe dangixi kolonfe gbansan xa ma. Won Alatala xa seriye yati toma ne na taruxuie kui.

Tawureta Munsa lanxi kitaabui suuli nan ma. Na singe xili «Fe Fōlō Fōlē,» barima a a masenma won bə dunija nun diine fōləxi ki naxə. A firin nde xili «Isirayila xa Yete Sōtəe,» barima Ala Isirayila ramini naa ne konyiya kui Misira bəxi ma. A saxan nde xili «Lewikae Serexedube Bōnsəe xa Seriyə.» Lewi findixi Isirayila serexedubəe benba nan na. Na kitaabui a masenxi a lan Isirayilakae xa sali ki naxə. A naani nde xili «Kōnti Tife.» Isirayila naxan nabaxi kira ra, kelife Misira bəxi ma sigafe ra e xa bəxi ma, na birin na yi kitaabui kui. A suuli nde xili «Annabi Munsa xa Masenyi Dōnxəe.» Beenun Isirayilakae xa so e xa bəxi ma Ala dənnaxə fixi e ma, Annabi Munsa naxa a xa masenyi dōnxəe ti e bə. Na masenyi səbəxi na kitaabui suuli nde kui.

«Fe Fōlō Fōlē»

Tawureta Munsa xa kitaabui singe xilixi «Fe Fōlō Fōlē.» Sora tongo suuli nan na a kui. E nōma itaxunde dəcxə naani:

Sora 1 han 11, Dunija rafōlō ki

Alatala naxa dunija daa sənbə ra. Baba Adama nun Nənə Mahawa findixi a xa daali dənxəe nan na. A to e daa, a naxa yaamari nde fi e ma, kōnɔ a mu bu e

naxa Ala matandi. Ibunadama tōre fōlō mənni ne. Kabi na təmui fe birin naxa kana. Dunija xa yunubi to gbo, Ala naxa nate tongo a xa dunija halaki banbaranyi ra. Na nate kelixi a xa seniyenzi nan ma. Yunubi mu rafan Ala ma feo. Kōnɔ Ala xa marafanyi ma, a mu tin dunija birin xa halaki. Na kui a naxa Annabi Nuha rakisi kunkui belebele kui, a nun subee mōcli birin.

Sora 12 han 25, Annabi Iburahima xa taruxui

Alatala naxa Annabi Iburahima sugandi, a xa findi saabui fanyi ra dunija birin bə. A naxa barake sa a xa fe alako a xa findi si belebele ra. A man naxa saate tongo a bə, Kanaan bəxi xa findi a bōnsəe Isirayila gbe ra.

Kōnɔ na saate mu nu nōma rakamalide fo Iburahima xa di sōtō. Sara to a kolon a mu nōma di baride a xa mōri Iburahima bə, a naxa a xa konyi gine Hagara fi a ma. Hagara naxa Sumayila bari Iburahima bə, kōnɔ Ala mu tin Sumayila xa findi ke tongoma ra. Na kui Ala naxa a niya Iburahima nun Sara xa Isiyaga sōtō e xa foripa kui. Ala naxa gibile a xa saate ma a nu bara naxan tongo Iburahima bə, a fa na saate tongo Annabi Isiyaga fan bə.

Sora 26 han 36, Annabi Isiyaga nun Annabi Yaxuba xa taruxui

Annabi Isiyaga naxa guli firin sōtō a xa gine Rebeka saabui ra. Ala naxa a ragiri Yaxuba ma, naxan bari dənxəe ra, a xa findi ke tongoma ra dangi a taara Esayu ra. Esayu to na to, a naxa wa a xunya faxafe, kōnɔ Yaxuba naxa a gi, a siga a nga xabile yire. Mənni a naxa Raxele nun Leya dəxə. E naxa di xəmə fu nun firin bari a bə, naxee findi Isirayila bōnsəe fu nun firin xa yareratie ra.

Sora 37 han 50, Annabi Yusufu xa taruxui

Annabi Yaxuba xa di Yusufu mu nu rafan a taarae ma, barima Ala nu bara a masen a bə a tan nan findima e xunyi ra. Na nan a niya e naxa a mati konyi ra Misirakae ma. Kōnɔ Ala naxa a ragiri Yusufu xa findi mixi belebele ra Misira bəxi ma. Alatala man naxa a masen a bə a tan nan fama dunija birin natangade xərəxəe nde ma naxan fama. Ne wuyaxi

to dangi, kaame naxa sin dunija birin ma. Baloe nu na Misira bɔxi gbansan nan ma Annabi Yusufu saabui ra. Annabi Yaxuba to a xa die xee Misira baloe fende, e naxa Yusufu li naa. Na kui Annabi Yusufu naxa a xabile birin nafa Misira bɔxi ma alako e naxa faxa kaame ra.

Mixi nɔma lɔnni belebele sɔtode yi kitaabui saabui ra. Alatala a yete masenma ne yi taruxuie kui. Ala senbe gbo dangi birin na. A wama ne mixi xa tinxin. Fe jaaxi mu rafan a ma feo, a man kiiti sama ne yunubitɔee ma. Kɔnɔ Ala mu tinma mixi xa halaki. A ibunadama xanuma, a wama e malife alako e xa tuubi, e xa kisi a xa marafanyi saabui ra. Na seriye masenxi «Fe Fole Fole» nan kui. Ala xa won mali na birin kolonde alako won xa findi a xa mixie yati yati ra.

## Tawureta Munsa Fe Fole Fole

### Dunija Fole

<sup>1</sup> A fole ra, Ala naxa koore nun bɔxi daa. <sup>2</sup> Dunija mu nu yailanxi, sese mu nu na a ma. Dimi nan nu na baa birin ma, kɔnɔ Ala jɛngi naxan luxi alɔ foye nu a malintanma ye xun ma.

<sup>3</sup> Ala naxa a masen, «Naiyalanyi xa mini.» Naiyalanyi naxa mini kerɛn na.

<sup>4</sup> Ala naxa a mato fa, na naiyalanyi fanxi. Ala naxa naiyalanyi nun dimi itaxun.

<sup>5</sup> Ala naxa naiyalanyi xili sa «yanyi.» A naxa dimi xili sa «kɔɛ.» Kɔɛ naxa so, kuye naxa iba, lɔxɔe singe nan nu na ki.

<sup>6</sup> Ala naxa a masen, «Koore walaxe xa lu bɔxi ye nun koore ye tagi.» <sup>7</sup> Na bara findi naaninyi ra bɔxi ye nun koore ye tagi. A rabaxi na ki ne. <sup>8</sup> Ala naxa yi naaninyi xili sa «koore.» Kɔɛ naxa so, kuye naxa iba, lɔxɔe firin nde nan nu na ki.

<sup>9</sup> Ala naxa a masen, «Bɔxi ye xa malan yire kerɛn. Xare xa maba.» A rabaxi na ki ne. <sup>10</sup> Ala naxa na xare xili sa «bɔxi.» A naxa na bɔxi ye xili sa «baa.» Ala naxa a mato fa, na birin fanxi.

<sup>11</sup> Ala naxa a masen, «Sansie xa mini bɔxi ma. Sansi mɔɔli birin xa bula. Sansi xɔri naxan na a bogi kui, a bulama ne birin nun a mɔɔli ra.» A rabaxi na ki ne.

<sup>12</sup> Bɔxi naxa rafe sansi mɔɔli birin na, a

bogi nun a sansi xɔri na a bili ma, na fan birin nun a mɔɔli. Ala naxa a mato fa, na birin fanxi. <sup>13</sup> Kɔɛ naxa so, kuye naxa iba, lɔxɔe saxan nde nan nu na ki.

<sup>14</sup> Ala naxa a masen, «Yanbasee xa lu koore ma, yanyi nun kɔɛ itaxunfe ra. Waxati birin kolonma yanbasee saabui nan na. Xi yo xi, ne yo ne a kolonma yanbasee nan saabui ra. <sup>15</sup> Yanbase na koore ma bɔxi iyalanse nan na.» A rabaxi na ki ne.

<sup>16</sup> Ala naxa naiyalanse xungbe firin nafala. Naxan xungbo, na xa yanyi yaamari raba. Naxan xurun, na xa kɔɛ yaamari raba. A naxa tunbuie fan nafala.

<sup>17</sup> Ala naxa yanbasee sa koore ma alako e xa bɔxi iyalan, <sup>18</sup> e xa yanyi nun kɔɛ yaamari raba, e xa dimi nun naiyalanyi rafatan. Ala naxa a mato fa, a birin fanxi. <sup>19</sup> Kɔɛ naxa so, kuye naxa iba, lɔxɔe naani nde nan nu na ki.

<sup>20</sup> Ala naxa a masen, yɛxɛe xa ye ramaxa. Xɔnie xa jɛrɛ koore ma. <sup>21</sup> Ala naxa yɛxɛe xungbe mɔɔli birin daa a nun nimase naxan birin na ye xɔɔra. A naxa xɔni mɔɔli birin fan daa. Ala naxa a mato fa, a birin fanxi. <sup>22</sup> Ala naxa barake sa e xa fe. A naxe, «Wo xa wuya, wo xa yiriwa alako yɛxɛe xa wuya baa ma. Xɔnie fan xa gbo bɔxi ma.» <sup>23</sup> Kɔɛ naxa so, kuye naxa iba, lɔxɔe suuli nde nan nu na ki.

<sup>24</sup> Ala naxa a masen, «Nimasee mɔɔli birin xa lu bɔxi ma: xurusee, bubusee, a nun buurunyi subee.» A rabaxi na ki ne.

<sup>25</sup> Ala naxa buurunyi subee mɔɔli birin daa, a naxa xurusee mɔɔli birin daa, a naxa bubusee mɔɔli birin daa. Ala naxa a mato fa, a birin fanxi.

<sup>26</sup> Ala naxa a masen, «Won xa adama daa, won xa won fɔxi lu a ma. A xa yaamari raba yɛxɛe xun ma, xɔnie xun ma, xurusee xun ma, bɔxi xun ma, a nun bubusee xun ma.» <sup>27</sup> Ala naxa adama daa gine nun xemɛ, a e fɔxi lu e ma. <sup>28</sup> Ala naxa barake sa e xa fe. A naxe, «Wo xa wuya, wo xa yiriwa alako bɔxi xa rafe. Wo xa yaamari raba bɔxi xun ma, yɛxɛe xun ma, xɔnie xun ma, bubusee xun ma.»

<sup>29</sup> A naxe, «N bara sansi birin nun sansi bogi birin fi wo ma baloe ra. <sup>30</sup> N bara sansi birin fi sube birin ma naxan na bɔxi ma, a nun xɔni birin ma, a nun

bubuse birin ma, nimase birin ma naxee nengima. Sansi birin bara findi e baloera.» A rabaxi na ki ne. <sup>31</sup> Ala naxa a xa daalise birin mato fa, a fanxi han. Kœ naxa so, kuye naxa iba, lœxœ senni nde nan nu na ki.

## 2

<sup>1</sup> Koore, bœxi, nun se birin daa ki nan nu na ki. <sup>2</sup> Lœxœ soloferne nde Ala xa wali naxa kamali. A naxa a malabu. <sup>3</sup> Ala naxa tide sa na lœxœ soloferne nde ma, a xa findi lœxœ seniyenxi ra barima a a malabu na lœxœ ne a xa wali kamalixi xa fe ra.

### Baba Adama nun Nene Mahawa

<sup>4</sup> Taruxui nan ya, dunipa daaxi ki naxœ. Marigi Alatala bœxi nun koore daa temui naxœ, <sup>5</sup> fœtœnyi yo mu nu na. Sansi yo mu nu na naxan bulaxi bœxi ma barima Marigi Alatala mu nu tune ye ragoroxi sinden. Adama fan mu nu na naxan bœxi rawalima, <sup>6</sup> kœnœ ye nu luma mini ra bœxi bun, a fa yensen ye yire birin ma.

<sup>7</sup> Marigi Alatala naxa adama yailan bende ra. Na dangi xanbi a naxa nii raso a fate a nœ kui. A findi adama ra na ki ne.

<sup>8</sup> Na xanbi Marigi Alatala naxa yire fanyi yailan sogetede mabiri. Na yire xili «Eden.» A naxa adama lu mœnni. <sup>9</sup> Marigi Alatala naxa wuri mœcli birin nabula mœnni, wuri tofanyie, wuri naxee bogi fan a don daaxi ra. Na yire tagi wuri firin nu na. Keren xili «Simaya wuri.» Boore xili «Fe fanyi nun fe jaaxi kolon wuri.»

<sup>10</sup> Xure naxan ye rasoxi Eden kui sansie be, a to dangixi, a itaxunxi dœxœ naani ra. <sup>11</sup> Na singe xili Pison. Na nan dangima Hawila bœxi birin ma, xœema na dennaxœ. <sup>12</sup> Na xœema fan. Wuri ye xiri nœxunme fan na na, a nun gœme tofanyi naxan xili onixi. <sup>13</sup> Na xure firin nde xili Gixon. Na nan dangima Kusi bœxi birin ma. <sup>14</sup> Na xure saxan nde xili Tigiri. Na nan dangima Asuri bœxi ma a sogetede biri ra. Na xure naani nde xili Efirati.

<sup>15</sup> Marigi Alatala naxa adama rasabati Eden, alako a xa nœ na yire rawalide, a man xa mœnni na ma. <sup>16</sup> Marigi Alatala naxa yaamari so adama yi ra, a naxœ, «I nœma yi wuri bogi birin donde naxan na

Eden kui, <sup>17</sup> kœnœ i naxa «Fe fanyi nun fe jaaxi kolon wuri» bogi don de, barima i nu na don, i faxama ne.» <sup>18</sup> Marigi Alatala naxa a fala, «A mu fan xœme xa lu be a keren. N fama malima fanyi daalide a be.»

<sup>19</sup> Buurunyi sube birin nun xœni birin Marigi Alatala naxan daalixi bende ra, a naxa e xanin adama xœn ma a xa e xili sa. Adama xili naxee sa e xun ma, nee naxa findi e xilie ra. <sup>20</sup> A naxa xuruse birin, xœni birin, a nun buurunyi sube birin xili sa.

Kœnœ na waxati Adama mu a malima fanyi sœtœxi sinden. <sup>21</sup> Marigi Alatala naxa xi xœli radangi a ma. A naxa a raxi a fanyi ra. A to xi, Marigi Alatala naxa a ganyanyi xœri keren ba, a fa mœnni ragali. <sup>22</sup> Na xanbi, Marigi Alatala naxa Adama ganyanyi xœri findi gine ra, a fa na gine fi Adama ma.

<sup>23</sup> Adama naxa a fala, «Yi gine fatanxi n xœri nun n sube nan na. A xili ne «gine», barima a minixi xœme ne i.» <sup>24</sup> Na fe na a toxi, xœme fama ne kelide a baba nun a nga xun ma, a maso a xa gine ra, e findi keren na. <sup>25</sup> Xœme nun a xa gine mageli nan nu a ra, kœnœ na fe yaagi mu nu e ma.

## 3

### Yunubi singe

<sup>1</sup> Bœximase nan nu kœcta Marigi Alatala xa daalise birin be. A naxa gine maxœrin, «Ala a fala ne wo be a wuri bogi naxan birin na Eden kui, a wo naxa a sese don? Nœndi na a ra?» <sup>2</sup> Gine naxa a yaabi, «Wuri naxee na Eden kui, muxu nœma e birin bogi donde, <sup>3</sup> kœnœ wuri naxan na Eden tagi, muxu mu nœma na tan bogi donde, muxu mu nœma makœrede a ra yœte yati, xa na mu a ra muxu faxama ne.» <sup>4</sup> Bœximase naxa a fala gine be, «Ade, wo mu faxama. <sup>5</sup> Ala a kolon, wo na a don, wo ya rabima ne. Wo fama fe fanyi nun fe naaxi kolonde alo Ala yœte.»

<sup>6</sup> Gine to wuri bogi to, a tofan, a fan donse ra, a fan xaxili sœtœse ra, a naxa keren ba, a don, a nde so a xa mœri yi, e nun naxan nu a ra. Na fan naxa a don. <sup>7</sup> Na waxati e yae naxa rabi. E naxa a kolon, e mageli nan nu a ra. E naxa xœre

burexee denbe e boore ra, e e yete sutura a ra.

<sup>8</sup> Na xanbi, xeme nun a xa gine naxa Marigi Alatala jere xui me nunmare ra. E naxa e noxun wurie xanbi ra. <sup>9</sup> Marigi Alatala naxa xili ti, «Adama, i na minden?» <sup>10</sup> Adama naxa a yaabi, «N bara i xui me Eden kui, kono n bara gaaxu, barima n mageli na a ra. Na nan a ra, n nan n noxunxi.» <sup>11</sup> Marigi Alatala naxa a maxorin, «Nde a masenxi i be i mageli na a ra? Ka i bara na wuri bogi don ba, n naxan ma fe fala i be i naxa a don?» <sup>12</sup> Adama naxe, «I gine naxan fixi n ma, na nan yi wuri bogi so n yi ra, n naxa a don.»

<sup>13</sup> Na xanbi, Marigi Alatala naxa gine maxorin, «I yi rabaxi munfe ra?» Gine naxa a yaabi, «Boximase bara n madaxu han n bara na wuri bogi don.»

<sup>14</sup> Awa, Marigi Alatala naxa a fala boximase be, «I to bara yi raba, awa, n fan n bara i danka xuruse nun buurunyi sube birin ya ma. I findima bubuse nan na i furi fari. I xube nan donma i xa dunijiegiri kui. <sup>15</sup> N bara deynaaxui raso i tan nun gine tagi. N bara a raso i xa die nun a xa die tagi. Gine xa di i xunyi butuxunma ne. I fan a tingilinyi xinma ne.»

<sup>16</sup> Marigi Alatala naxa a fala gine be, «I fan, n i tooroma ne i xa di bari kui. Na toore gboma ne. I birama ne i xa mori foxy ra, a i yamari.»

<sup>17</sup> Marigi Alatala naxa a fala Adama be, «I bara bira i xa gine foxy ra. I bara na wuri bogi don, n naxan ma fe fala i be, i naxa a don. Yakosi n bara boxi danka i xa fe ra. I tooroma ne baloe sotode i xa dunijiegiri kui. <sup>18</sup> N tunbe nun baagi raminima ne boxi ma, i baloe sotoma xe nan ma. <sup>19</sup> I baloe sotoma i yilenfure nan na han i gbilenma bende temui naxe i rafalaxi naxan na. Bende nan i ra, i man gbilenma na bende ne.»

<sup>20</sup> Adama naxa a xa gine xili sa «Mahawa,» barima a findima ne mixi birin nga ra.

<sup>21</sup> Marigi Alatala naxa dugi kiri daaxie degé Adama nun a xa gine be, a naxa e ragoro e ma.

<sup>22</sup> Marigi Alatala naxa a masen, «Adama bara fe fanyi nun fe jaaxi tagi raba kolon alo won tan. A mu daxa a xa simaya wuri bogi don, xa na mu a ra a mu faxama.» <sup>23</sup> Marigi Alatala naxa a ramini Eden, a xa boxi rawali Ala a daaxi naxan na. <sup>24</sup> A Adama keri xanbi, Marigi Alatala naxa malekée yaamari, e xa ti Eden sogetede biri ra. E xa nu santidegema te daaxi malintan, na simaya wuri kantade.

## 4

### Kabila nun Habil

<sup>1</sup> Adama nun Mahawa to kafu, Mahawa naxa teegé. E naxa di sotó naxan xili Kabila. Mahawa naxe, «Alatala bara n malí di xeme sotofe ra.» <sup>2</sup> Na xanbi Mahawa naxa Kabila xanbiratoe xemema sotó naxan xili Habil. Xuruse demadonyi nan nu Habil ra. Boxi rawali nan nu Kabila ra.

<sup>3</sup> Na temui to dangi, Kabila naxa fa sansi bogi fangadama ra serexe bade Alatala be.

<sup>4</sup> Kono Habil naxa fa xuruse di singee ra nun e ture. Habil nun a xa serexe naxa rafan Alatala ma, <sup>5</sup> kono Kabila nun a xa serexe mu nu rafan Alatala ma. Alatala mu a ya ti Kabila xa serexe ra. Na na a ra, Kabila naxa xono, a yatagi naxa masara.

<sup>6</sup> Na xanbi Alatala naxa Kabila maxorin, «I xonoxi munfe ra? I yatagi masaraxi munfe ra? <sup>7</sup> Xa i fe fanyi raba, n na tongoma ne, kono xa i fe jaaxi raba, Sentane i ratantanma ne. I kata, i xa i yete ba a yi ra.»

<sup>8</sup> Kabila naxa a fala a xunya be, «Won xe xe ma.» E to so xe ma, Kabila naxa a xunya Habil suxu, a naxa a faxa. <sup>9</sup> Na xanbi Alatala naxa Kabila maxorin, «I xunya Habil na minden?» A naxa a yaabi, «N mu a kolon. Fo n xa meeni n xunya ma?» <sup>10</sup> Alatala naxa a fala, «I munse rabaxi? N na i xunya wuli gbelegbele xui mafe keli boxi ma. <sup>11</sup> N bara i danka barima i bara i xunya faxa. N i kerima ne yi boxi ma i xunya wuli na dennaxe. <sup>12</sup> I na boxi rawali, i mu baloe sotoma. I findima jereeti nan na.»

<sup>13</sup> Kabila naxa Alatala yaabi, «Na naxankate gbo n tan be. <sup>14</sup> Xa i bara n keri yi boxi ma to, won tagi ikuyama

ne. N findima j̄ereti nan na. Mixi naxan na sa n to, a n faxama ne.» <sup>15</sup> Alatala naxa a yaabi, «Ade, xa mixi yo i faxa, n i gbejox̄ma ne d̄ox̄ solofera.» Alatala naxa t̄onxuma sa Kabilia ma alako xa naxan sa a to a naxa no a gerede.

<sup>16</sup> Na temui Kabilia naxa a makuya Alatala ra. A naxa sabati Nodi b̄oxi ma Eden fuge ra. <sup>17</sup> Kabilia nun a xa gine naxa kafu. A xa gine naxa t̄eeḡe, a naxa di s̄ot̄ naxan xili Enoki. Kabilia nu na taa tife. A naxa a xa di xili sa na taa xun ma.

<sup>18</sup> Enoki naxa Iradi s̄ot̄. Iradi, Mexuyayeli baba na a ra. Mexuyayeli, Metusayeli baba na a ra. Metusayeli, Lameki baba na a ra. <sup>19</sup> Lameki naxa gine firin s̄ot̄, keran xili Ada, boore xili Silahi. <sup>20</sup> Ada naxa Yabala s̄ot̄. Yabala, xuruse demadonyie nun kiri banxi kanyie baba na a ra. <sup>21</sup> Yabala xunya xili Yubali. Yubali, k̄ora b̄onb̄ee nun xule fee baba na a ra.

<sup>22</sup> Silahi fan naxa di s̄ot̄. A xili Tubali Kabilia. Xabui nan nu a tan na. Walise wure gbeeli nun wure daaxi m̄oɔli birin xabui nan nu a ra. Tubali Kayini xunya cinema xili Nama.

<sup>23</sup> Lameki naxa a fala a xa gin̄ee be, «Ada nun Silahi wo xa wo haake to n be. Lameki xa gin̄ee, wo xa wo tuli mati n ma woyenyi ra.

N bara x̄eme nde faxa gbejox̄e ra.  
N bara na s̄eḡetala faxa barima a bara n max̄onc̄.

<sup>24</sup> Xa mixi solofera nan faxama Kabilia gbejox̄fe ra,  
mixi tongo solofera nun solofera nan faxama n tan Lameki gbejox̄fe ra.»

<sup>25</sup> Adama nun a xa gine naxa kafu. Mahawa naxa di s̄ot̄ naxan xili Seti. A bara na xili sa a xa di xun ma barima Ala bara a xa di Habila j̄ox̄e so a yi ra Kabilia naxan faxa. <sup>26</sup> Seti fan naxa di s̄ot̄ naxan xili Enosi.

Na waxati mixie naxa Alatala maxandi folo.

## 5

### Adama han Nuha

<sup>1</sup> Adama nun a b̄ons̄e xa taruxui nan ya. Ala to ibunadama die daa, a naxa a f̄oxi lu e ma. <sup>2</sup> A naxa e daa x̄eme nun gine. A barake sa e ma. A e xili

sa «adama.» <sup>3</sup> Adama to bu je keme ne tongo saxan, a naxa di s̄ot̄ a yete misaali ra. A naxa a xili sa Seti. <sup>4</sup> Seti xa bari dangi xanbi, Adama naxa bu je keme solomasaxan. A naxa di x̄eme nun di gine gbetee s̄ot̄. <sup>5</sup> Adama xa simaya naxa siga je keme solomanaani nun je tongo saxan. Na xanbi a naxa faxa.

<sup>6</sup> Seti to bu je keme je suuli, a naxa findi Enosi baba ra. <sup>7</sup> Enosi xa bari dangi xanbi, Seti naxa bu je keme solomasaxan je solofera. A naxa di x̄eme nun di gine gbetee s̄ot̄. <sup>8</sup> Seti xa simaya naxa siga je keme solomanaani nun je fu nun firin. Na xanbi a naxa faxa.

<sup>9</sup> Enosi to bu je tongo solomanaani, a naxa findi Kenan baba ra. <sup>10</sup> Kenan xa bari dangi xanbi, Enosi naxa bu je keme solomasaxan je fu nun suuli. A naxa di x̄eme nun di gine gbetee s̄ot̄. <sup>11</sup> Enosi xa simaya naxa siga je keme solomanaani nun je suuli. Na xanbi a naxa faxa.

<sup>12</sup> Kenan to bu je tongo solofera, a naxa findi Mahalaleli baba ra. <sup>13</sup> Mahalaleli xa bari dangi xanbi, Kenan naxa bu je keme solomasaxan je tongo naani. A naxa di x̄eme nun di gine gbetee s̄ot̄. <sup>14</sup> Kenan xa simaya naxa siga je keme solomanaani nun je fu. Na xanbi a naxa faxa.

<sup>15</sup> Mahalaleli to bu je tongo senni a nun suuli, a naxa findi Yeredi baba ra. <sup>16</sup> Yeredi xa bari dangi xanbi, Mahalaleli naxa bu je keme solomasaxan je tongo saxan. A naxa di x̄eme nun di gine gbetee s̄ot̄. <sup>17</sup> Mahalaleli xa simaya naxa siga je keme solomasaxan nun je tongo solomanaani nun suuli. Na xanbi a naxa faxa.

<sup>18</sup> Yeredi to bu je keme je tongo senni a nun firin, a naxa findi Enoki baba ra. <sup>19</sup> Enoki xa bari dangi xanbi, Yeredi naxa bu je keme solomasaxan. A naxa di x̄eme nun di gine gbetee s̄ot̄. <sup>20</sup> Yeredi xa simaya naxa siga je keme solomanaani nun je tongo senni a nun firin. Na xanbi a naxa faxa.

<sup>21</sup> Enoki to bu je tongo senni a nun suuli, a naxa findi Metusela baba ra.

<sup>22</sup> Metusela xa bari dangi xanbi, Enoki naxa bira Ala f̄ox̄ ra je keme saxan. A naxa di x̄eme nun di gine gbetee s̄ot̄.

<sup>23</sup> Enoki xa simaya naxa siga je keme

saxan nun je tongo senni a nun suuli. <sup>24</sup> Enoki naxa bira Ala foxo ra. Na xanbi a mu lu na sonon, barima Ala bara a xanin.

<sup>25</sup> Metusela to bu je keme je tongo solomasaxan a nun solofer, a naxa findi Lameki baba ra. <sup>26</sup> Lameki xa bari dangi xanbi, Metusela naxa bu je keme solofer je tongo solomasaxan a nun firin. A naxa di xeme nun di gine gbeite soto. <sup>27</sup> Metusela xa simaya naxa siga je keme solomanaani nun je tongo senni a nun solomanaani. Na xanbi a naxa faxa.

<sup>28</sup> Lameki to bu je keme je tongo solomasaxan a nun firin, a naxa di soto.

<sup>29</sup> A naxa a xili sa Nuha. A naxa a fala, «A fama won malide won ma tore nun won ma wali kui, won naxan nabama boxi ma Alatala bara dennaxe danka.» <sup>30</sup> Nuha xa bari dangi xanbi, Lameki naxa bu je keme suuli je tongo solomanaani a nun suuli. A naxa di xeme nun di gine gbeite soto. <sup>31</sup> Lameki xa simaya naxa siga je keme solofer nun je tongo solofer a nun solofer. Na xanbi a naxa faxa.

<sup>32</sup> Nuha to bu je keme suuli, a naxa findi Semi, Hami, nun Yefeti baba ra.

## 6

### *Ala dunija halaki ki naxe*

<sup>1</sup> Na temui xemee nun e xa di gine naxa wuya folo. <sup>2</sup> Ala xa malekee naxa yabu yi di gine ra e xa tofanyi ma. Malekee naxa ndee sugandi, e naxa e findi e xa gine ra.

<sup>3</sup> Na xanbi, Alatala naxa a fala, «N mu tinma nii xa bu adama fate abadan, barima daalise na a ra. A mu dangima je keme je moxoren na.»

<sup>4</sup> Na waxati, a nun waxati naxan fa na xanbi ra, nabiyoro bonsoe nu na dunija ma. Na malekee nun na di gine nan nee barixi. Geresoe belebelee nun xili xungbe kanyie nan nu nabiyoro bonsoe ra.

<sup>5</sup> Alatala naxa a to adama bara kobi. Temui birin a xa majoxunyie findixi a kobi nan na. <sup>6</sup> Na naxa Alatala tore han a bara a yete maxorin munfe ra a adama daaxi. Na fe naxa a boye tore ki fanyi. <sup>7</sup> Alatala naxa a fala, «Adama birin n naxan daaxi, n na birin tongoma ne dunija ma. Mixi yo, sube yo, bubuse yo, xoni naxan jerema koore ma yo, n

na birin tongoma ne dunija ma, barima n bara nimisa adama daafe ra.» <sup>8</sup> Kono Nuha tan nu rafan Alatala ma.

### *Nuha xa kunkui banbanyi*

<sup>9</sup> Nuha xa taruxui nan ya. Nuha nu findixi tinxintoe nun seniyentoe nan na na waxati mixie tagi. A nu birama Ala nan foxo ra. <sup>10</sup> Di saxan nan nu Nuha yi ra: Semi, Hami, nun Yefeti.

<sup>11</sup> Dunija nu bara kana Ala ya i, a xa fe jaaxi nu bara gbo ye. <sup>12</sup> Ala naxa dunija to, a kanaxi, mixi birin fe jaaxi rabafe. <sup>13</sup> Na kui Ala naxa a masen Nuha be, «N wama adama birin tongofe dunija ma, barima dunija bara kobi a jaaxi ra. N wama adama birin nun dunija birin kanafe. <sup>14</sup> A lanma i xa kunkui banban wuri ra, naxan xili goferi. Konkoe xa lu a kui. Dole xa sa a kui nun a fari. <sup>15</sup> I xa a sailan yi ki: I xa kunkui rakuya kanke ya tongo senni nun solofer a nun a tagi. I xa a igbo kanke ya fu nun keren. I xa a ite kanke ya senni nun a tagi. <sup>16</sup> I xa kunkui xunyi yailan, nongon ya keren xa lu kunkui xunyi nun kunkui de kiri tagi. I xa naade ti a seeti keren ma. I xa a kui rabagan doxo saxan.»

<sup>17</sup> «Na xanbi n tan fama ye radinde dunija ma. A mixi birin sonto. Nimase birin faxama ne. <sup>18</sup> Kono n bara saate tongo i be. I soma ne yi kunkui kui, i tan nun i xa die, a nun i xa gine, a nun i xa die xa gine. <sup>19</sup> I xa fa nimase mooli birin firin firin na, xemee nun gine. Na nan a toma e kisima. <sup>20</sup> Xoni bonsoe birin firin firin, sube bonsoe birin firin firin, bubuse bonsoe birin firin firin, e fama i xon, i xa e rakisi. <sup>21</sup> I xa donse mooli birin baki kunkui kui. I xa sa a ragata i tan be a nun e fan be.»

<sup>22</sup> Nuha naxa a birin naba Ala naxan masenxi a be.

## 7

### *Banbaranyi Belebele*

<sup>1</sup> Alatala naxa a masen Nuha be, «So kunkui kui, i tan nun i xa denbaya birin, barima i tan tinxintoe nan i ra yi waxati mixie tagi. <sup>2</sup> Sube radaxaxi birin, i xa xemee solofer nun gine solofer baki. Sube raharamuxi birin, i xa xemee keren nun gine keren baki. <sup>3</sup> Xoni fan a mooli

birin, i xa xemē solofera nun gine solofera baki. Na kui sube mōli birin xa nō lude dunija ma banbaranyi dangi xanbi.»

<sup>4</sup> «Xi solofera na dangi, n tune ragoroma bōxi ma. Xi tongo naani tune fama kōe nun yanyi. Nimase birin n naxan daaxi, na birin sōntōma nē.» <sup>5</sup> Nuha naxa na birin naba Alatala naxan masen a bē.

<sup>6</sup> Na tune fama temui naxe, Nuha xa simaya nu na jē kēmē senni. <sup>7</sup> Nuha yo, a xa gine, a xa die nun nee fan xa gine, e birin naxa e gi ye ma, e sa so kunkui kui. <sup>8</sup> Sube radaxaxie, sube raharamuxie, xōnie, nun bubusee, e birin <sup>9</sup> naxa siga Nuha xōn ma kunkui kui, xemē nun gine, e sa so kunkui kui alō Ala Nuha yamarixi ki naxe.

<sup>10</sup> Xi solofera dangi xanbi, na banbaranyi naxa din dunija ma. <sup>11</sup> Nuha xa simaya nu na jē kēmē senni, kike firin, xi fu a nun solofera. Na lōxōe ye naxan na bōxi bun ma, na naxa te fōlō, ye naxan na koore ma, na fan naxa goro fōlo. <sup>12</sup> Tune naxa bira bōxi ma xi tongo naani. Kōe a nun yanyi, tune fama.

<sup>13</sup> Na lōxōe, Nuha nun a xa die, Semi, Hami, Yefeti, a xa gine, nun a xa di saxanyie xa gine, e birin naxa so kunkui kui.

<sup>14</sup> Buurunyi sube bōnsōe birin, xuruse bōnsōe birin, bubuse bōnsōe birin, a nun xōni bōnsōe birin, e naxa so kunkui kui.

<sup>15</sup> Daalise naxan birin nēngima, a firin firin, e naxa fa Nuha xōn ma, e sa so kunkui kui. <sup>16</sup> Nimase birin, xemē nun gine, e soxi nē kunkui kui alō Ala Nuha yamarixi ki naxe. Na xanbi Alatala naxa naade balan.

<sup>17</sup> Xi tongo naani banbaranyi tema. A naxa kunkui ite. <sup>18</sup> Ye to gbo bōxi ma, kunkui naxa dōxō ye fari. <sup>19</sup> Ye naxa te han a naxa geya birin makoto dunija ma. <sup>20</sup> Ye naxa dusu geya xun han kanke ya solofera nun a tagi. <sup>21</sup> Nimase naxan birin nu nērema dunija ma, e birin naxa faxa: xōnie, xurusee, buurunyi subee, bubusee, a nun adamadie. <sup>22</sup> Nimase naxan birin nēngima xare ma, e birin naxa faxa. <sup>23</sup> Ala naxa nimase birin ba dunija ma. Nimase birin naxa faxa: adamadie, xurusee, bubusee, a nun xōni naxee nērema koore ma, fo Nuha keren, a nun naxee nu na a xun ma kunkui

kui. <sup>24</sup> Banbaranyi naxa din dunija ma xi kēmē xi tongo suuli.

## 8

### Banbaranyi jōnyi

<sup>1</sup> Kōnō Ala naxa ratu Nuha ma, a nun buurunyi sube nun xuruse naxee nu na a xun ma kunkui kui. Ala naxa foye radin dunija ma, ye fa xōri fōlo. <sup>2</sup> Ye naxan nu kelima bōxi bun ma, na naxa dan. Ye naxan nu kelima koore ma, na fan naxa dan. <sup>3</sup> Lōxō yo lōxō fo nde ba ye ra. Xi kēmē xi tongo suuli kamali xanbi, nde naxa ba ye ra ki fanyi ra. <sup>4</sup> Kike solofera, xi fu nun solofera nde, kunkui naxa dōxō geyae fari, geya naxee na Ararati bōxi ma. <sup>5</sup> Kike fu xi keren kamali xanbi, geyae fari naxa maba.

<sup>6</sup> Xi tongo naani dangi xanbi, Nuha naxa wunderi rabi naxan na kunkui ma.

<sup>7</sup> A naxa xaxa bējin, a nu siga, a nu fa, han ye naxa xurun. <sup>8</sup> Na xanbi a naxa ganbē bējin, a xa kolon xa ye bara xōri.

<sup>9</sup> Kōnō na ganbē naxa yire mato, santide mu na, barima ye dinxi dunija birin ma. A naxa gbilen Nuha yire. Nuha naxa ganbē tongo, a a raso kunkui kui.

<sup>10</sup> A naxa mame ti han xi solofera, a man naxa ganbē bējin a firin nde.

<sup>11</sup> Nunmare, ganbē naxa gbilen Nuha yire, oliwi wuri ningi susuxi a dēkole ra. Na kui Nuha naxa a kolon ye bara ba dunija ma. <sup>12</sup> A naxa mame ti xi solofera. A naxa ganbē bējin a saxan nde, kōnō ganbē mu gbilen.

<sup>13</sup> Nuha xa simaya to siga jē kēmē senni nun jē keren, kike keren, xi keren, banbaranyi fa jōn dunija ma. Nuha to kunkui xunyi ba naa, a naxa a to xare bara maba. <sup>14</sup> Kike firin xi mōxōjēn a nun solofera to dangi, bōxi nu bara xara a fanyi ra. <sup>15</sup> Ala naxa a masen Nuha bē, <sup>16</sup> «Wo mini kunkui kui, i tan nun i xa gine, i xa die nun e xa gine. <sup>17</sup> I xa nimase birin namini kunkui kui: xōnie, subee, bubusee, alako e xa yiriwa, e xa wuya dunija ma.» <sup>18</sup> Na temui Nuha naxa mini fa, a nun a xa die, a xa gine, nun a xa die xa gine. <sup>19</sup> Subee fan naxa mini, a nun bubusee, nun xōnie. Nimase bōnsōe birin naxa mini e xati xati ma.

<sup>20</sup> Na xanbi, Nuha naxa serexebade yailan Alatala bε. A naxa sube nun xəni radaxaxi ndee tongo, a nee ba serexε gan daaxi ra. <sup>21</sup> Na tuuri to te, Alatala naxa na gan xiri mε. A naxa rafan a ma. A naxa a fala a bøje ma, «N mu bøxi dankama sənən adama xa fe ra, barima n na kolon adama bøje mu fan kafi a dimedi temui. N mu nimase birin səntoma sənən alo n na singe raba ki naxε. <sup>22</sup> Sansi si temui nun sansi xaba temui, xinbeli nun kuyefure, sogofure nun jemε, yanyi nun kœ, n mu na bama sənən han dunija jœn.»

## 9

### *Ala xa saate Nuha bε*

<sup>1</sup> Na dangi xanbi Ala naxa barake sa Nuha nun a xa die xa fe. A naxa a masen e bε, «Wo xa wuya, wo xa yiriwa, wo xa gbo bøxi ma. <sup>2</sup> Sube naxee na dunija ma nun xəni naxee na koore ma, e gaaxuma ne wo ya ra. Bubuse naxee na bøxi ma nun yεxε naxee na baa ma, e e gima ne wo ya ra. N bara e birin sa wo sago, <sup>3</sup> n bara e birin findi baloe ra wo bε alo sansie n naxan singe fi wo ma donse ra.»

<sup>4</sup> «Kənə wo naxa sube don, naxan wuli mu baxi, barima a wuli findixi sube nii nan na. <sup>5</sup> Sube yo naxan wo nii bama, xa na mu a ra mixi yo naxan a boore adamadi nii bama, na kanyi nan gbe na na nii kote sare ra.

<sup>6</sup> Mixi naxan adamadi nii bama, mixi nan na kanyi fan nii bama, barima Ala føxi bara lu adama ma.

<sup>7</sup> Wo xa wuya, wo xa yiriwa, wo xa gbo bøxi ma.»

<sup>8</sup> Na xanbi Ala naxa a masen Nuha nun a xa die bε, <sup>9</sup> «N bara saate tongo wo nun wo xa die bε, <sup>10</sup> a nun nimase naxan birin nu na kunkui kui: xənie, xurusee, buurunyi subee, nimase naxan birin na dunija ma. <sup>11</sup> N bara saate tongo wo bε, banbaranyi tan mu nii birin bama sənən, a mu dunija birin kanama fa.»

<sup>12</sup> Ala naxa a masen, «N bara saate tongo wo nun nimase birin bε, saate naxan mu kanama abadan. <sup>13</sup> Saate tənxuma nan ya, n senkui masenma ne koore ma. <sup>14</sup> Xa n bara kunda sa koore ma, na senkui minima ne. <sup>15</sup> Na temui n natuma ne saate xa fe ma, n saate naxan tongoxi

wo nun nimase birin bε. N mu nii birin bama dunija ma banbaranyi ra sənən. <sup>16</sup> Senkui na mini koore ma, n na toma, n natuma saate xa fe ma, saate naxan mu kanama abadan, n saate naxan tongoxi wo nun nimase birin bε naxee na dunija ma. <sup>17</sup> Ala naxa a masen Nuha bε, «Saate tənxuma nan ya, n na saate naxan tongoxi nimase birin bε.»

<sup>18</sup> Nuha xa di naxee kelixi kunkui kui, e xili Semi, Hami, Yefeti. Hami findixi Kanaankae baba nan na. <sup>19</sup> Dunija mixi birin fatanxi Nuha xa di saxanyie nan na.

<sup>20</sup> Nuha to xε rawali følø, a naxa weni sansi si. <sup>21</sup> Na sansi to bogi, Nuha naxa weni yailan. A to siisi na ra, a naxa a sa kiri banxi kui a mageli. <sup>22</sup> Kanaankae benba Hami to a baba mageli to, a naxa na fala a taarae bε. <sup>23</sup> Na kui Semi nun Yefeti naxa dugi tongo fa, e so e baba xun e xanbi xanbi ma. E naxa dugi felen e baba ma, e mu e ya ti e baba mageli ra.

<sup>24</sup> Nuha xun to mabøo a ra, a naxa keli, a naxa a kolon fa a xa di dənxœ naxan nabaxi a ra. <sup>25</sup> Nuha naxa a fala, «N bara Kanaan danka. A xa findi konyi birin dənxœ ra a taarae bε.» <sup>26</sup> A man naxa a fala,

«N bara Semi Marigi Alatala matøo. Kanaan xa findi Semi xa konyi ra.

<sup>27</sup> Ala xa Yefeti xa bøxi gbo, a xa lu Semi xa niini bun ma, Kanaan xa findi a xa konyi ra.»

<sup>28</sup> Banbaranyi dangi xanbi, Nuha naxa bu dunija ma ne keme saxan ne tongo suuli. <sup>29</sup> Nuha xa simaya to ne keme solomanaani ne tongo suuli li, a naxa laaxira.

## 10

### *Semi, Hami, nun Yefeti tolobitee*

<sup>1</sup> Nuha xa die, Semi, Hami, nun Yefeti xa taruxui nan ya, a nun e fan xa die e naxee sətø banbaranyi dangi xanbi.

<sup>2</sup> Yefeti xa die xilie nan ya: Gomeri, Magogo, Madayi, Yawani, Tubali, Meseki, Tirasi. <sup>3</sup> Gomeri xa die xilie nan ya: Asikenasi, Rifati, Togarama. <sup>4</sup> Yawani xa die xilie nan ya: Elisaha, Tarasisi, Kitimi, Rodanimi. <sup>5</sup> Yefeti xa mixie naxa sabati baa de ra e xabile ki ma, kankan nun a

gbe xui. E naxa findi si dɔxɔ wuyaxi ra e xa bɔxi ma.

<sup>6</sup> Hami xa die xilie nan ya: Kusi, Misira, Puti, Kanaan. <sup>7</sup> Kusi xa die xilie nan ya: Seba, Hawila, Sabata, Raama, Sabiteka. Raama xa die xilie nan ya: Seeba, Dedan. <sup>8</sup> Nimirodi geresoe belebele nan nu a ra. A baba xili Kusi. <sup>9</sup> Nimirodi man findi koyinma belebele ra Alatala ya i. Mixie nu a falama, «Koyinma belebele nan Nimirodi ra Alatala ya i.» <sup>10</sup> A xa mangęya taa singee findi Babilon, Ereki, Akadi, nun Kalene nan na, naxee nu na Sinari boxi ma. <sup>11</sup> A naxa keli Sinari, a siga Asiriya boxi ma. Menni a naxa taae ti naxee xili Nineve, Rehoboti, Iri, Kala, <sup>12</sup> nun Resen, taa belebele naxan na Nineve nun Kala tagi. <sup>13</sup> Misira naxa findi Ludukae, Anamikae, Lehabakae, Nafatu, <sup>14</sup> Patirusukae, Kasaluxukae, (Filisitakae keli dɛnnaxę), a nun Kafatorokae benba ra. <sup>15</sup> Kanaan naxa findi yi mixie baba ra: Sidɔnkae, a xa di singe, Xitikae, <sup>16</sup> Yebusukae, Amorikae, Giri-gasakae, <sup>17</sup> Hiwikae, Arakikae, Sinikae, <sup>18</sup> Arawadakae, Semarakae, nun Xamatakae. Bɔnsœ naxan birin keli Kanaan, e naxa yensen ye. <sup>19</sup> Kanaan xa naaninyi naxa keli Sidɔn sigafe Gerara, a naxa siga han Gasa, a dangi Sodoma, Gomora, Adamaha, nun Seboyimi ra, a siga han Lasa. <sup>20</sup> Hami xa mixie nan ya e xabile ki ma, kankan nun a gbe xui. E naxa findi si dɔxɔ wuyaxi ra e xa bɔxi ma.

<sup>21</sup> Yefeti xunya Semi fan naxa die soto. Eberi xa die benba nan na Semi ra. <sup>22</sup> Semi xa die xilie nan ya: Elama, Asuri, Arafaxadi, Ludu, nun Arami. <sup>23</sup> Arami xa die xilie nan ya: Usi, Xulu, Geteri, nun Meseiki. <sup>24</sup> Arafaxadi naxa findi Selaha baba ra. Selaha naxa findi Eberi baba ra. <sup>25</sup> Eberi naxa di firin soto. Keren xili Pelegi. Na nan falaxi «maitax-unyi,» barima Ala dunja mixie itaxun na waxati ne. A xunya xili Yokatan. <sup>26</sup> Yokatan xa die xilie nan ya: Alomodadi, Selefa, Hasaramawete, Yera, <sup>27</sup> Hadorami, Usali, Dikila, <sup>28</sup> Obala, Abimayele, Seeba, <sup>29</sup> Ofiri, Hawila, nun Yobabo. Yokatan naxa na die birin soto. <sup>30</sup> E xa bɔxi kelima Mesa, a siga han Sefare, naxan na geya sogetede mabiri. <sup>31</sup> Semi xa die nan ya

a xabile ki ma, kankan nun a gbe xui. E naxa findi si dɔxɔ wuyaxi ra e xa bɔxi ma.

<sup>32</sup> Nuha xa die bɔnsœe xa taruxui nan na ki. Banbaranyi dangi xanbi, yi bɔnsœe nan findi dunija si birin na.

## 11

### Xui masunbuxi ki naxe

<sup>1</sup> Na temui dunija mixi birin nu xui keran nan falama. <sup>2</sup> Mixi ndee naxa keli, e siga sogetede mabiri, e geja to Sinari bɔxi ma. E naxa sabati kęne ma naxan na gulunba kui. <sup>3</sup> E naxa a fala e boore bę, «Wo fa, won xa biriki bɔnbo, won xa e gan.» E naxa biriki findi gęme pɔxœs ra. E naxa mɔta findi dole pɔxœs ra. <sup>4</sup> Na xanbi e naxa a fala, «Won wali suxu, won xa taa ti won yęte bę, a nun banxi belebele naxan tema han koore ma, alako won xili xa gbo. Na na a ra, won mu lɔema won boore ma.»

<sup>5</sup> Kɔnɔ Alatala naxa goro na taa matode, a nun na banxi belebele. <sup>6</sup> Alatala naxa a masen, «Xa yi mixie bara kafu e boore ma yi wali rabade, e na xui keran fala, wali birin e wama naxan nabafe, a sɔɔneyama ne. <sup>7</sup> Won xęe, won xa goro e xa xui masunbude alako e naxa e boore wɔyęn xui fahaamu.» <sup>8</sup> Na kui Alatala naxa na gali rayensen ye. Na banxi tife naxa dan. <sup>9</sup> Na yire xili naxa sa Babeli, barima Alatala dunija mixie xuie rawuya menni ne, a fa e rayensen ye dunija birin ma.

### Semi han Tera

<sup>10</sup> Semi xa taruxui nan ya. Banbaranyi dangi xanbi ne firin, Semi xa simaya naxa ne kęme li. A naxa findi Arafaxadi baba ra. <sup>11</sup> A to Arafaxadi soto, Semi naxa ne kęme suuli sa a fari. A naxa di xemę nun di gine gbętęe soto.

<sup>12</sup> Arafaxadi to ne tongo saxan a nun suuli soto, a naxa findi Selaha baba ra. <sup>13</sup> A to Selaha soto, Arafaxadi naxa bu ne kęme naani nun ne saxan. A naxa di xemę nun di gine gbętęe soto.

<sup>14</sup> Selaha to ne tongo saxan soto, a naxa findi Eberi baba ra. <sup>15</sup> A to Eberi soto, Selaha naxa bu ne kęme naani nun ne saxan. A naxa di xemę nun di gine gbętęe soto.

<sup>16</sup> Eberi to ne tongo saxan nun naani soto, a naxa findi Pelegi baba ra. <sup>17</sup> A to Pelegi soto, Eberi naxa bu ne kemé naani nun ne tongo saxan. A naxa di xemé nun di gine gbetee soto.

<sup>18</sup> Pelegi to ne tongo saxan soto, a naxa findi Ruye baba ra. <sup>19</sup> A to Ruye soto, Pelegi naxa bu ne kemé firin nun ne solomanaani. A naxa di xemé nun di gine gbetee soto.

<sup>20</sup> Ruye to ne tongo saxan a nun firin soto, a naxa findi Serugu baba ra. <sup>21</sup> A to Serugu soto, Ruye naxa bu ne kemé firin nun ne solofer. A naxa di xemé nun di gine gbetee soto.

<sup>22</sup> Serugu to ne tongo saxan soto, a naxa findi Naxori baba ra. <sup>23</sup> A to Naxori soto, Serugu naxa bu ne kemé firin. A naxa di xemé nun di gine gbetee soto.

<sup>24</sup> Naxori to ne moxjren nun solomanaani soto, a naxa findi Tera baba ra.

<sup>25</sup> A to Tera soto, Naxori naxa bu ne kemé nun ne fu nun solomanaani. A naxa di xemé nun di gine gbetee soto.

<sup>26</sup> Tera to ne tongo solofer soto, a naxa findi Iburama, Naxori, nun Xarani baba ra.

### Tera xa denbaya

<sup>27</sup> Tera xa taruxui nan ya. Tera naxa findi Iburama, Naxori, nun Xarani baba ra. Xarani naxa findi Loti baba ra.

<sup>28</sup> Xarani singe naxa faxa a baba Tera be Uru, Kalidi bɔxi ma, a barixi dənnaxe.

<sup>29</sup> Iburama nun Naxori naxa ginee fen, e naxa futi xiri. Iburama xa gine xili Sarayi. Naxori xa gine xili Milika. Milika Xarani xa di na a ra. Di firin nu na Xarani yi ra, Milika nun Isika. <sup>30</sup> Sarayi ditaritare nan nu a ra. Di yo mu nu na a be.

<sup>31</sup> Tera naxa a xa di Iburama, a xa mamadi Loti, naxan findixi Xarani xa di ra, nun Iburama xa gine Sarayi tongo, e naxa keli Uru Kalidi bɔxi ma sigafe ra Kanaan bɔxi ma. Kɔnɔ e to Xarani li, e naxa sabati menni. <sup>32</sup> Tera xa simaya to ne kemé firin ne suuli li, a naxa laaxira Xarani.

<sup>1</sup> Alatala naxa a masen Iburama be, «I xa bɔxi bejin, i xa mixie bejin, i xabile bejin. I xa siga bɔxi ma n dənnaxe masenma i be. <sup>2</sup> N i findima ne si belebele ra. N barake sama ne i xa fe. N i xili gboma ne. Mixie fan barake sotoma i tan nan saabui ra. <sup>3</sup> Mixi naxan dubama i be, n fan barake sama ne na kanyi ma. Mixi naxan i dankama, n fan na kanyi dankama ne. Dunija birin barake sotoma i tan nan saabui ra.»

<sup>4</sup> Na temui Iburama naxa keli Xarani alɔ Alatala a masenxi a be ki naxe. Loti fan naxa bira a fɔxɔ ra. <sup>5</sup> Iburama to keli Xarani, a xa simaya nu bara ne tongo solofer. nun suuli li. A naxa a xa gine Sarayi, a xunya xa di Loti, a harige birin, nun mixie a naxee soto Xarani, a naxa e birin xanin Kanaan bɔxi ma.

<sup>6</sup> Iburama naxa nere han a naxa wuri bili belebele nde li dənnaxe xili More, Sikemi mabiri. Kanaankae nu sabatixi menni ne. <sup>7</sup> Alatala naxa a yete masen Iburama be. A naxa a fala, «N yi bɔxi nan fima i bɔnsɔe ma.» Na kui Iburama naxa serexebade yailan Alatala be naxan minixi a ma. <sup>8</sup> A naxa siga geya ma Beteli fuge ra. A naxa kiri banxi ti menni, Beteli na a sogegerode, Ayi na a sogetede. A naxa serexebade yailan Alatala be, a fa a maxandi a xili ra. <sup>9</sup> Na xanbi a naxa siga Negewi gbengberen yire biri.

### Iburama sigafe Misira

<sup>10</sup> Na temui, kaame nu bara din Kanaan bɔxi ra. Iburama naxa siga Misira.

<sup>11</sup> Beenu e xa so Misira bɔxi ma, Iburama naxa a fala a xa gine Sarayi be, «N a kolon, gine tofanyi nan i ra. <sup>12</sup> Misirakae na i to ya, e a falama ne n ma gine nan i ra. Na xanbi, e n faxama ne, alako e xa i tongo. <sup>13</sup> I xa a fala e be n xunya nan lanxi i ma, alako e xa meeni n ma i xa fe ra. Na kui, n mu faxama i tan saabui ra.»

<sup>14</sup> Iburama to Misira li, Misirakae naxa a to, Sarayi gine tofanyi nan a ra. <sup>15</sup> Misira mange xa sansalae to Sarayi matɔxɔ a be, a naxa a xanin a xɔnyi. <sup>16</sup> Mange naxa meeni Iburama ma Sarayi saabui ra. A naxa xuruse lanmae, xuruse xungbee, sofalee, konyie, nun jɔxɔmee fi a ma.

<sup>17</sup> Kɔnɔ Alatala naxa fure paaxi sa Misira mange nun a xa denbaya ma,

Iburama xa gine Sarayi xa fe ra. <sup>18</sup> Misira mange naxa Iburama xili. A naxa a fala a bε, «I munse rabaxi n na? Munfe ra i mu a fala n bε i xa gine nan a ra. <sup>19</sup> Munfe ra i a falaxi i xunya na a ra, han n tan bara a findi n ma gine ra? Awa, n ko, i xa gine nan ya. Wo siga!» <sup>20</sup> Na xanbi, Misira mange naxa Iburama xa fe fala a xa korogbae bε. E naxa a ragbengben, a tan, a xa gine, nun a harige birin.

## 13

### *Iburama nun Loti*

<sup>1</sup> Na temui Iburama naxa keli Misira, a siga Negewi gbengberen yire mabiri. A naxa a xa gine nun a harige birin xanin a xun ma. A xunya xa di Loti fan naxa a mati naa. <sup>2</sup> Iburama nu bara findi banna ra. Xurusee, gbeti, nun xεema nu na a yi ra. <sup>3</sup> A naxa keli Negewi, a nu a xa jεre tagi isuxu, sigafe ra <sup>4</sup> yire nde Beteli nun Ayi tagi, a nu bara sεrεxεbade ti dεnnaxε. Mεnni Iburama naxa Alatala maxandi a xili ra.

<sup>5</sup> Loti, naxan nu na Iburama fοxε ra, a fan findixi xurusee nun kiri banxie kanyi nan na. <sup>6</sup> Iburama xa xuruse gɔɔre nun Loti xa xuruse gɔɔre nu gbo na bɔxi bε. E mu nu nɔma lude yire kerent sɔnɔn. <sup>7</sup> Sɔnχɔε naxa mini Iburama xa xuruse dεmadonyie a nun Loti xa xuruse dεmadonyie tagi. Kanaankae nun Perisikae fan nu na mεnni na waxati.

<sup>8</sup> Iburama naxa a fala Loti bε, «Won naxa kɔŋjε, won ma xuruse dεmadonyie fan mu lan e xa kɔŋjε, barima won tan ngaxakerenma nan won na. <sup>9</sup> Yi bɔxi birin nan i ya i yi ki. Won naxan nabama, won xa fatan. Xa i siga kɔɔla ma, n tan sigama yirefanyi nan ma. Xa i siga yirefanyi ma, n tan siga kɔɔla ma.»

<sup>10</sup> Loti naxa a ya rasiga, a naxa sa Yuruden mεrε to. Ye nu na na a fanyi ra. Beenu Alatala xa Sodoma nun Gomora kana, na bɔxie nu fan han Sowari biri. Na nu luxi alɔ Misira bɔxi, alɔ Alatala xa yire yailanxi. <sup>11</sup> Na kui Loti naxa Yuruden mεrε sugandi a yεtε bε. A naxa siga sogetede mabiri. Iburama nun Loti fatan na ki ne. <sup>12</sup> Iburama naxa lu Kanaan bɔxi ma, Loti naxa lu Yuruden mεrε taae tagi. Loti naxa a xa kiri banxie ti Sodoma fε

ma. <sup>13</sup> Sodomakae nu bara kobi a gbe ra, e nu bara findi yunubitɔε belebele ra Alatala bε.

<sup>14</sup> Iburama nun Loti to fatan, Alatala naxa a masen Iburama bε, «I ya ti sogetede ra, sogegorode, yirefanyi, nun kɔɔla. <sup>15</sup> I bɔxi naxan birin toxi, n a fima i tan nun i bɔnsɔε ma abadan. <sup>16</sup> N i bɔnsɔε rawuyama ne alɔ xube naxan na bɔxi ma. Xa mixi nde nɔma xube kɔntide, a nɔma ne i bɔnsɔε kɔnti fan kolonde. <sup>17</sup> Keli, i bɔxi iŋεrε, a kuyεya nun a gboya, i xa a birin mato barima n a fima i tan nan ma.»

<sup>18</sup> Na temui Iburama naxa kiri banxi yire masara. A naxa sabati wuri belebele ndee mabiri naxan na Mamire nun Hebiron fε ma. A naxa sεrεxεbade yailan naa Alatala bε.

## 14

### *Iburama Loti ratangafe*

<sup>1</sup> Na waxati Babilon bɔxi mange Amrafeli, Elasari bɔxi mange Ariyoki, Elama bɔxi mange Kedorolameri, nun Goyin bɔxi mange Tidali, yi mange naani naxa saate tongo e boore bε mange suuli ndee gerefe ra. <sup>2</sup> Na mange suuli nan ya: Sodoma mange Bera, Gomora mange Birisa, Adamaha mange Sinabu, Seboyimi mange Semeberi, nun Bela mange Sowari.

<sup>3</sup> Yi mange suuli naxa e malan gulunba nde kui naxan xili Sidimi, Fɔxε Baa na dεnnaxε to. <sup>4</sup> Kabi jε fu nun firin yi mange suuli nu na mange Kedorolameri xa nɔε bun ma, kɔnɔ jε fu nun saxan nde e naxa muruta a xa mangεya ma.

<sup>5</sup> A jε fu nun naani nde, mange Kedorolameri nun mangε naxee nu na a sεeti ma, e naxa siga gere sode. E naxa nɔ a birin na: Refaka naxee nu na Asiteroti Karanayimi, Susika naxee nu na Hami, Emika naxee nu na Sawe Kiriyatayimi, <sup>6</sup> a nun Xorika naxee nu na geya ma Seyiri biri han Paran gbengberen yire fε ma. <sup>7</sup> Na xanbi e naxa gbilen, e naxa siga En Misapati, naxan xili Kadesi. E naxa nɔ Amalekikae ra, a nun Amorika naxee nu sabatixi Xasason Tamari.

<sup>8</sup> Na temui, Sodoma mangε, Gomora mangε, Adamaha mangε, Seboyimi mangε, a nun Bela mangε (Bela xili Sowari), e naxa e malan gulunba kui

naxan xili Sidimi yi mange suuli gerefema: <sup>9</sup> Elama mange Kedorolameri, Goyin mange Tidali, Babilon mange Amarafeli, nun Lasa mange Ariyoki. Na mange naani naxa yi mange suuli gere. <sup>10</sup> Yilie nu na Sidimi gulunba kui, dole nu na e kui. Sodoma mange nun Gomora mange to e gi, e naxa fa bira na yilie kui. Mixi dɔ̄nχɔ̄ee naxa e gi sigafe ra geya fari. <sup>11</sup> Na mange naani naxee geeni, e naxa Sodoma nun Gomora harige nun e xa baloe birin tongo, e siga. <sup>12</sup> E naxa Iburama xunya xa di Loti fan suxu a nun a harige birin, barima a nu sabatixi Sodoma nan kui.

<sup>13</sup> Mixi nde naxa nō a gide, a sa na fe birin tagi raba Iburama Eburuka bē. Na waxati, Iburama nu sabatixi Mamire Amorika xa wuri bili belebelee nan bun ma. Mamire nun a ngaxakerenyie Esekoli nun Aneri, e nun Iburama nu bara saate tongo e boore bē. <sup>14</sup> Iburama to a me e bara a xunya xa di xememba Loti suxu, a naxa sɔ̄ori keme saxan sɔ̄ori fu nun solomasaxan tongo, naxee nu barixi a xa mixie ya ma. E naxa siga na mangée fɔ̄xɔ̄ ra han taa naxan xili Dana. <sup>15</sup> Kœ ra Iburama naxa a xa sɔ̄orie itaxun, e naxa na mangée terenna gere ra. E naxa nō na mangée matutunde han Hoba, Damasi koola ma. <sup>16</sup> Iburama naxa nō na harige birin masotode. A naxa gbilen a xunya xa di Loti ra, a harige, a xa gine, nun a xa mixi birin.

### *Iburama nun Melekisedeki*

<sup>17</sup> Iburama to gbilen xun nakeli kui kelife mange Kedorolameri gerede nun mangē naxee nu na a seeti ma, Sodoma mangē naxa siga a ralande gulunba kui naxan xili Sawe. Menni xili ne «Mangē xa gulunba.»

<sup>18</sup> Na xanbi, Salamu mangē Melekisedeki naxa fa taami nun weni ra Iburama bē. Ala Xili Xungbe Kanyi xa serexedube nan nu na Melekisedeki ra. <sup>19</sup> A naxa duba Iburama bē a falafe ra,  
«Ala Xili Xungbe Kanyi,  
naxan koore nun bɔ̄xi daaxi,  
a xa barake sa Iburama ma.  
<sup>20</sup> Tantui na Ala Xili Xungbe Kanyi bē,  
naxan i yaxuie rayarabixi i bē.»

Na temui, Iburama naxa farile fi Melekisedeki ma a naxan sɔ̄tɔ̄ na gere kui.

<sup>21</sup> Sodoma mangē naxa a fala Iburama bē, «N ma mixie ragbilen n ma, kɔ̄nɔ̄ naafuli tan xa lu i bē.» <sup>22</sup> Iburama naxa a yaabi, «N bara n kali Alatala ra, Ala Xili Xungbe Kanyi naxan koore nun bɔ̄xi daaxi, <sup>23</sup> n mu sese tongoma naxan findi i gbe ra, hali luuti di, xa na mu a ra sankiri luuti, alako i naxa fa a fala, «N bara Iburama findi banna ra.» <sup>24</sup> N mu sese tongoma, fo n ma sɔ̄orie naxan donxi. I man xa Aneri, Esekoli, nun Mamire gbe so e yi ra, barima e fan nu na n seeti ma.»

## 15

### *Alatala saate tongofe Iburama bē*

<sup>1</sup> Na xanbi Alatala naxa mini Iburama ma, a naxa a masen a bē, «Iburama i naxa gaaxu, n tan nan na i kantama ra. I sare xungbe sɔ̄tɔ̄ma ne.» <sup>2</sup> Iburama naxa a yaabi, «Marigi Alatala, i munse panigexi n bē a fife ra n ma? N to yi ki, di yo mu na n bē. Mixi mu na n bē naxan n ke tongoma fo n ma walike Eliyeseri Damasi. <sup>3</sup> I mu di yo fixi n tan ma. Naxan barixi n ma banxi kui, na nan findima n ke tongoma ra.» <sup>4</sup> Alatala naxa a yaabi, «Ade, na mu findima i ke tongoma ra de. I bari di yati nan fama findide i ke tongoma ra.» <sup>5</sup> Alatala naxa Iburama ramini a xa kiri banxi bun ma, a naxa a masen a bē, «I ya rate koore ma. I xa tunbuie konti xa i nōma e konti kolonde.» A man naxa a masen a bē, «Tunbuie gboxi ki naxé koore ma, i bɔ̄nsɔ̄e fan wuyama na ki ne.» <sup>6</sup> Iburama naxa la Alatala ra. Alatala fan naxa na findi tinxinyi ra a bē.

<sup>7</sup> Ala naxa a masen a bē, «N tan nan na Alatala ra, naxan i raminixi Uru taa kui Babilon bɔ̄xi ma. N bara i xanin bɔ̄xi ma, n dənnaxé fixi i ma.» <sup>8</sup> Iburama naxa a Marigi Alatala maxɔ̄rin, «N na kolonma di, n fama na sɔ̄tode?»

<sup>9</sup> Alatala naxa a masen a bē, «Fa ninge gine, si gine, nun yexee kontonyi ra, naxee bara j̄e saxan saxan sɔ̄tɔ̄. I man xa fa ganbe nun kolokonde lanma ra.» <sup>10</sup> Iburama naxa fa na subee ra. A naxa ninge, si gine, nun yexee kontonyi ixaba a tagi. A naxa na sube bolonyie sa e

boore ya i, kono a mu na xonie tan ixaba. <sup>11</sup> Yubee naxa fa, e goro na sube faxaxi yire, kono Iburama naxa e birin keri naa. <sup>12</sup> Soge to nu dulafe, xi xoli naxa dangi Iburama ma dungben. Dimi naxa sin a ma, gaaxui xungbe naxa a suxu.

<sup>13</sup> Alatala naxa a masen a be, «A kolon, i bɔnsœ fama sigade bɔxi gbete ma e xonyi mu dənnaxe ra. E findima ne konyie ra na bɔxi ma. E fe xone mɔɔli birin sɔtɔma ne mənni ne keme naani bun ma. <sup>14</sup> Kono n fama ne na bɔxikae makiitide, i bɔnsœ findima konyie ra dənnaxe. Na dangi xanbi, i bɔnsœ kelima ne naa, e fa naafuli xungbe xanin e xun ma. <sup>15</sup> I tan fama ne bɔjɛsa sɔtɔde, i man simaya xonkuye sɔtɔma ne, han i sa ragatama temui naxe. <sup>16</sup> Amorikae xa yunubi na gbo ye temui naxe, i bɔnsœ tolontolonyie fama gbilende kelife e xa konyiya kui.»

<sup>17</sup> Soge to bara dula, kuye bara ifɔɔrɔ, tuuri nun te naxa dangi sube bolonyie tagi. <sup>18</sup> Na lɔxœ, Alatala naxa yi saatɔ tongo Iburama be, «N bara yi bɔxi fi i bɔnsœ ma, keli Misira xure ma, sa dɔxɔ Efirati xure belebele ra.» <sup>19</sup> Si dɔxɔ wuyaxi nan nu na na bɔxi ma. Na sie nan ya: Keni, Kenisi, Kadamon, <sup>20</sup> Xiti, Perisi, Refa, <sup>21</sup> Amori, Kanaan, Girigasa, nun Yebusu.

## 16

### Sumayila xa bari

<sup>1</sup> Sarayi mu nu di yo bari a xa mɔri Iburama be. Konyi gine Misiraka nu na Sarayi yi ra, naxan xili Hagara. <sup>2</sup> Sarayi naxa a fala Iburama be, «I bara a to, Alatala mu di bari fe ragirixi n tan ma. Kono temunde n nɔma di sɔtɔde n ma konyi gine saabui ra i be. Wo xa lu yire keran to kɔε ra.» Iburama naxa tin Sarayi xa wɔyenyi ra. <sup>3</sup> Sarayi naxa a xa konyi gine Hagara Misiraka tongo, a naxa a so a xa mɔri Iburama yi ra, a xa findi a xa gine ra. Iburama nu bara ne fu raba Kanaan bɔxi ma.

<sup>4</sup> Iburama nun Hagara naxa xi yire keran, na nan findi Hagara be tεegε ra. Hagara to bara a kolon a a bara tεegε, a naxa yo a kanyi ma, a naxa a mato mato ki kobi ra. <sup>5</sup> Sarayi naxa a fala Iburama

be, «I tan nan a niyaxi yi bote raba xa ilan n na! N tan nan n ma konyi gine fixi i ma a xa findi i xa gine ra. Kabi a naxa a kolon a furuxi, a fa fe kobi nan tun ilanma n na. Alatala xa won tan firinyi makiiti.» <sup>6</sup> Iburama naxa a xa gine yaabi, «I xa konyi gine na a ra. I wama fe naxan birin xɔn ma, i xa na raba a ra.» Sarayi naxa a waxɔnfe kobi birin naba Hagara ra, han a naxa a gi.

<sup>7</sup> Alatala xa maleke naxa Hagara li dulonyi nde fe ma Suru kira xɔn ma gbengberen yire. <sup>8</sup> Maleke naxa Hagara maxɔrin, «Sarayi xa konyi gine Hagara, i kelixi minden? I sigafe minden?» Hagara naxa maleke yaabi, «N nan n gixi n kanyi nan ma.» <sup>9</sup> Alatala xa maleke naxa a masen Hagara be, «I man xa gbilen i kelide, i sa i magoro i kanyi be.» <sup>10</sup> Alatala xa maleke naxa a fala a be, «N fama bɔnsœ wuyaxi fide i ma, i mu noma naxan konti kolonde.» <sup>11</sup> Alatala xa maleke man naxa a fala a be, «I tεegεxi ne yi ki.

I fama di sɔtɔde.

I na di xili sama ne Sumayila, barima Alatala bara i xui me i xa marayaagi kui.

<sup>12</sup> I xa di findima geresoe ra alo wulai soe a rabama ki naxe. A mixi birin gerema ne, birin a tan fan gerema ne. A xunyae fan a gerema ne.»

<sup>13</sup> Hagara naxa xili sa Alatala xun, naxan wɔyεn a be, «Alatala naxan n toxi.» A naxa a fala, «N bara n toma to.» <sup>14</sup> Na nan a toxi e na kɔlɔnyi xili falama, «Ala njε naxan n toxi.» Na kɔlɔnyi na Kadesi nun Bereda nan tagi. <sup>15</sup> Hagara naxa di sɔtɔ Iburama be. Iburama naxa a xili sa Sumayila. <sup>16</sup> Iburama nu bara ne tongo solomasaxan nun senni sɔtɔ simaya ra, Hagara fa na di sɔtɔ a be.

## 17

### Iburama xili masarafe

<sup>1</sup> Iburama to bara ne tongo solomanaani nun solomanaani sɔtɔ simaya ra, Alatala naxa mini a ma, a fa yi masen a be, «N tan nan na Ala Sεnbε Kanyi ra. I majere n ya tote ra tinxinyi kui. <sup>2</sup> N

fama ne saate tongode won firin tagi. N fama bɔnsœ gbegbe fide i ma.» <sup>3</sup> Iburama naxa a xinbi sin, a yatagi rafelen bɔxi. Alatala naxa a masen a bε, <sup>4</sup> «N bara yi saate tongo i bε. I fama ne findide si wuyaxi baba ra. <sup>5</sup> I xili mu falama sɔnɔn Iburama, i xili fama ne falade Iburahima, barima n i findima si wuyaxi baba nan na. <sup>6</sup> N fama ne i findide jnama gbegbe baba ra. I fama ne die sɔtɔde naxee findima si wuyaxi ra, mangɛe fan fama ne minide i xa die ya ma. <sup>7</sup> N nan n ma saate mabanbanma ne won firin tagi, hali i dangi xanbi, a nun i bɔnsœ, gbilen nee fan bɔnsœ bɔnsœ. A findima saate ra dan mu na naxan ma. Na kui, n tan nan na i Marigi Ala ra. N tan nan na i bɔnsœ Marigi Ala ra, hali i dangi xanbi. <sup>8</sup> N fama ne yi bɔxi fide i tan nun i bɔnsœ ma, wo faxi sabatide dənnaxe. Kanaan bɔxi birin findima ne wo gbe ra abadan. N tan nan na i bɔnsœ Marigi Ala ra.»

<sup>9</sup> Ala man naxa a masen Iburahima bε, «I tan nun i bɔnsœ, gbilen na fan bɔnsœ bɔnsœ, wo lan ne wo xa n ma saate ratinme. <sup>10</sup> Won ma saate nan ya, n naxan saxi wo ma, wo lan wo xa naxan natinme, i tan nun i bɔnsœe: Naxan birin findixi xemɛ ra wo ya ma, e birin lan ne e xa sunna. <sup>11</sup> Wo xa sunna findima saate tɔnxuma nan na wo tan nun n tan tagi. <sup>12</sup> Keli wo tan ma, a sa dɔxɔ wo bɔnsœ bɔnsœ ra, di xemɛ naxan birin barima, a lamda e xa sunna xi solomasaxan nde. Na seriyɛ lan ne a xa sa wo xa konyie ma naxee na wo yi ra, naxee barixi wo xɔnyi, a nun konyi naxee saraxi bɔxi gbete ma, hali a mu fa na i bɔnsœ xa ya ma. <sup>13</sup> Na kui, konyi naxan barixi i xɔnyi a nun i na naxan fan sara, e birin lan ne e xa sunna alako n ma saate tɔnxuma xa lu wo fate ma abadan. <sup>14</sup> Xemɛ naxan na lu a fate mu sunna, a fama ne raminide a bɔnsœ ya ma, barima a mu n ma saate rakamalixi.»

<sup>15</sup> Na xanbi, Ala naxa a masen Iburahima bε, «I naxa Sarayi xili fala i xa gine xun ma sɔnɔn de, a fa xili ne kɔre Sara. <sup>16</sup> N barake sama a xa fe, a fa di xemɛ bari i bε. N barake sama ne Sara xa fe, a fama findide si gbegbe nga ra. Si dɔxɔ wuyaxi mangɛe fama ne minide a xa die ya ma.»

<sup>17</sup> Iburahima naxa a yatagi rafelen bɔxi ma, kɔnɔ a naxa yele, a fa a fala a bɔjɛ ma, «N tan naxan bara ne keme sɔtɔ simaya ra, n nɔma di nde sɔtɔde sɔnɔn? Sara naxan bara ne tongo solomanaani sɔtɔ simaya ra, a fan nɔma di nde baride fa?» <sup>18</sup> A naxa a fala Ala bε, «I neŋgi sa Sumayila xɔn ma. Na bara n wasa.» <sup>19</sup> Ala naxa a yaabi, «Ade! I xa gine Sara fama di xemɛ baride i bε i naxan xili sama Isiyaga. N nan n ma saate mabanbanma ne n tan nun a tan tagi, a nun a bɔnsœ ra hali a faxa xanbi. Saate nan na ki naxan mu kanama abadan. <sup>20</sup> N bara i xa maxandi suxu Sumayila xa fe ra. N barake sama ne a xa fe, n man fa di gbegbe barife ragiri a ma, n bɔnsœ wuyaxi fima ne a ma. A findima ne mange di fu nun firin baba ra, a nun si xungbe kanyi ra. <sup>21</sup> Kɔnɔ, naxan findi n ma saate ra, n fama a mabanbande n tan nun Isiyaga nan tagi, Sara fama di xemɛ naxan baride i bε tamuna yi waxati.» <sup>22</sup> Ala to ge na masenyi ra, a naxa keli Iburahima xun ma.

<sup>23</sup> Iburahima naxa a xa di Sumayila tongo, a nun a xa konyi naxee barixi a xɔnyi, a nun a naxee saraxi. Xemɛ naxan birin na a xa banxi kui, a naxa e birin sunna na lɔxɔe alo Ala a yamari ki naxe. <sup>24</sup> Iburahima fan naxa sunna. Iburahima sunna temui naxe, a ne tongo solomanaani a nun solomanaani nan nu na a ra. <sup>25</sup> Sumayila sunnama temui naxe, a ne fu nun saxan. <sup>26</sup> E naxa e birin sunna lɔxɔe keren, <sup>27</sup> a nun xemɛ naxan birin nu na Iburahima xa banxi kui, konyi naxee barixi a xɔnyi, a nun a naxee fan saraxi kelife si gbete ma.

## 18

### Alatala xa masenyi Isiyaga bari ki xa fe ra

<sup>1</sup> Alatala mini ne Iburahima ma Mamire, wuri bili belebele na dənnaxe. Na temui, Iburahima nu dɔxɔxi a xa kiri banxi sode de ra kuyefure temui yanyi ra. <sup>2</sup> A to xemɛ saxan to fa ra, a naxa keli mafuren, a sa e ralan. A naxa a igoro e bε bɔxi ma. <sup>3</sup> A naxa a masen e bε, «N Marigi, n bara wo maxandi, wo xa wo malabu n tan wo xa konyi xɔnyi, <sup>4</sup> n xa fa ye ra wo bε alako wo xa wo sanyie

maxa. Wo man xa foye tongo yi wuri bun ma. <sup>5</sup> N xa fa taami ra wo xon ma alako wo noma senbe sotode ki naxe. Na xanbi, wo fa siga wo xa jere ra. Na kui wo a kolonma wo xa konyi nan n na.» Na xjenee naxa a ratin, «Won bara lan na ma. I naxan falaxi, a raba.»

<sup>6</sup> Na nan lan, IburaHima naxa gbilen mafuren a xa kiri banxi kui. A naxa a masen a xa gine Sara be, «I xulun. I farin fanyi sigaati ya tongo solofera yailan taami ra.» <sup>7</sup> Na xanbi, a naxa a gi, a siga ninge goore, a sa ninge sube bɔrɔxɔxi fate fanyi keren tongo. A naxa na ninge so a xa walike yi ra, a xa a faxa, a xa a yailan donse ra. <sup>8</sup> Na sube to bara ge jinde, IburaHima naxa a tongo, a a so xjenee yi ra, a nun xjene xinbeli nun xjene bɔnboxi. E na na donse donfe, IburaHima naxa ti e seeti ma wuri bun ma.

<sup>9</sup> Na xjenee naxa IburaHima maxorin, «I xa gine Sara na minden?» A naxa e yaabi, «A na kiri banxi bun ma.» <sup>10</sup> Na xjene mixi keren naxa a masen IburaHima be, «N man gbilenma tamuna yi jondon temui. Na temui i xa gine fama di xeme baride i be.» Sara nu tixi IburaHima xanbi ra kiri banxi sode de ra, a tuli matixi e xa woyenyi ra. <sup>11</sup> IburaHima nun Sara nu bara ge foride. Sara mu nu noma di baride sonon. <sup>12</sup> Sara to na me, a naxa yele a yete ma, «N tan na ki naxe yi ki n bara ge tagande. N ma xeme fan bara findi xeme fori ra. Muxu tan di bari temui bara dangi.»

<sup>13</sup> Alatala naxa a masen IburaHima be, «Sara yelexi munfe ra? A a falaxi munfe ra, a tan mu noma di baride sonon, barima a bara ge tagande? <sup>14</sup> Na fe na na Alatala mu noma naxan nabade? N na fa tamuna i xonyi be yi temui, Sara fama ne di baride.» <sup>15</sup> Sara naxa gaaxu, a naxa wule fala, «N mu yelexi de.» Alatala naxa a masen a be, «Iyo, i yelexi ne!»

<sup>16</sup> Na xjenee naxa ti kira xon ma, e naxa e xunsa Sodoma taa ma. IburaHima naxa siga e matide. <sup>17</sup> Alatala naxa a masen, «N noma a noxunde IburaHima ma, n wama naxan nabafe? <sup>18</sup> A fama ne findide si belebele senbema ra. N fama ne barake sade si birin ma a tan saabui ra. <sup>19</sup> N na a sugandixi ne, alako a xa

no yaamari sade a xa die nun a bɔnsœe ma, e xa no e jengi sade n ma seriye xon ma tinxyi kui. Na temui, n tan Alatala, n fama ne n ma laayidi rakamalide n naxan tongoxi IburaHima be.» <sup>20</sup> Alatala naxa a masen IburaHima be, «Fe naxan falaxi Sodomakae nun Gomorakae xun, fe magaaxuxi na a ra. E xa yunubi bara gbo han, <sup>21</sup> n fama gorode n xa sa a mato fe naxan birin falaxi e xun ma, xa a na na ki ne.»

<sup>22</sup> Xjene firin naxa keli e nu na dennaxe, e naxa siga Sodoma. Kono Alatala nun IburaHima naxa lu yire keren. <sup>23</sup> IburaHima naxa a maso Alatala ra, a naxa a masen a be, «Alatala, i fama ne mixi kobi nun mixi tinxyi birin sotode? <sup>24</sup> Temunde mixi tongo suuli na Sodomakae ya ma naxee findixi mixi matinxinxie ra. I fama ne na taa kanade? I mu noma dijede Sodoma jama ma na mixi matinxinxie tongo suuli xa fe ra? <sup>25</sup> Ade, a mu lan i xa mixi kobi nun mixi tinxyi faxa ki keren. A mu lan kiti keren xa sa mixi kobi nun mixi tinxyi ma. A mu lan i xa na raba. Naxan dunija birin makiitima, a rabama ne tinxyi kira ra.» <sup>26</sup> Alatala naxa yaabi ti, «Xa n mixi matinxinxie tongo suuli li Sodoma taa kui, n fama ne dijede Sodoma mixi birin ma na mixi tongo suuli xa fe ra.»

<sup>27</sup> IburaHima man naxa woyenyi tongo, «N Marigi, n bara i maxandi i xa no dijede n be, n xa no yi masenyi tide i be, ba n tan kelixi xube nun bende ne. <sup>28</sup> I sa a lima mixi tongo suuli xa mu mixi matinxinxie ra, temunde fo mixi tongo naani a nun suuli. Na mixi suuli naxan luma na ki, i fama ne na taa kanade nee xa fe ra?» Alatala naxa a masen, «N mu na kanama xa n mixi matinxinxie tongo naani a nun suuli li naa.»

<sup>29</sup> IburaHima man naxa a maxorox, «Temunde i mixi tongo naani nan lima naa.» Alatala naxa a masen, «N mu fama na kanade na mixi tongo naani xa fe ra.»

<sup>30</sup> IburaHima naxa a fala, «N Marigi, n bara i maxandi, i naxa xonxa n man fa woyenyi nde masen i be. Temunde i fama mixi tongo saxan nan lide naa.» Alatala naxa a masen a be, «N mu fama

na kanade xa n mixi matinxinxo tongo saxan li naa.»

<sup>31</sup> Iburahima naxa a masen, «Marigi i xa i haake to n be n ma bɔjɛ xɔrɔxɔe ma. Temunde wo mixi mɔxɔjɛn nan lima naa.» Alatala naxa a masen, «N mu fama na taa kanade na mixi mɔxɔjɛn xa fe ra.»

<sup>32</sup> Iburahima man naxa a fala, «N Marigi, n bara i maxandi, i naxa xɔnɔ. N ma maxɔrinyi dɔnxɔe nan yi ki i be. Temunde, i mixi fu nan lima naa.» Alatala naxa a masen Iburahima be, «N mu fama na taa kanade na mixi fu xa fe ra.» <sup>33</sup> E to ge na masenyi ra, Alatala naxa siga, Iburahima fan naxa gbilen a xɔnyi.

## 19

### Sodoma nun Gomora xa kasare

<sup>1</sup> Nunmare temui, na maleke firinyie naxa so Sodoma. Loti nu dɔxɔxi na taa sode de ra. A to maleke to fa ra, a naxa keli a sa e ralan kira ra. A naxa a igoro bɔxi ma e be. <sup>2</sup> Loti naxa a masen e be, «N bara wo maxandi wo xa tin n xa wo yigiya n xɔnyi. Wo nɔma wo sanyie maxade, wo wo malabu. Tina gɛsɛgɛ wo kurun wo xa biyaasi ra.» Maleke naxa a yaabi, «Ade! Fo muxu xa xi taa tagi ne to kɔe ra.»

<sup>3</sup> Kɔnɔ Loti naxa a maxɔrɔxɔ han e naxa siga a xɔnyi. A naxa donse fanyi rafala e be, a naxa taami lɛbinitare gan. E naxa e dɛge. <sup>4</sup> Sa temui mu nu a lixi, Sodomakae naxa Loti xa banxi rabilin. Keli segetalae ma, a sa dɔxɔ xemoxie ra, e birin nu na naa. <sup>5</sup> E naxa Loti xili, e a maxɔrin, «Na mixie na minden, naxee soxi i xɔnyi to nunmare ra? E ramini muxu ma, muxu xa kafu yire kerɛn.» <sup>6</sup> Loti naxa mini a xa banxi kui, a ti naade ra, a naade ragali a xanbi ra. <sup>7</sup> A naxa a masen e be, «Ade! N ngaxakerenyie, wo naxa fe jnaaxi raba. <sup>8</sup> N ma di gine firinyie na be naxee mu nu xemɛ fe kolon. N bara tin a ra n xa nee sa wo sagoe, wo xa wo waxɔnfe birin naba e ra, alako wo naxa sese raba n ma xɔnjee ra. N tan bara findi e yatigi ra.»

<sup>9</sup> Na mixie naxa a fala Loti be, «Mini muxu tagi. Xɔnjɛ nan i ra be. I mu nɔma kiiti sade muxu ma. Xa i mu i kata, muxu fama fe xɔnɛ dɔxɔde i ma dangife e tan na.» E naxa sonson Loti ma, alako e xa naade kana. <sup>10</sup> Na maleke firinyie naxa

Loti suxu, e naxa a raso banxi kui, e naade balan e xun ma. <sup>11</sup> Maleke naxa gali radɔnxu, naxee nu tixi naade ra. Keli segetalae ma, sa dɔxɔ xemoxie ra, e mu nu sese toma fa. Kira naxa ifu e ma.

<sup>12</sup> Na maleke firinyie naxa Loti maxɔrin, «I xa mixi nde na be? I xa i xa di birin namini yi taa kui. I xabile xa keli be, <sup>13</sup> barima muxu fafe yi taa kanade. Yi taakae xa wali kobi bara findi seedejɔxɔya ra Alatala be. Alatala man muxu rasanbaxi ne, muxu xa fa yi taa kana.» <sup>14</sup> Loti naxa siga a fala a xa die xa mɔrie be, «Wo keli be mafuren! Alatala na fafe be kanade yakɔsi.» E naxa a majɔxun a na gbentenfe ne.

<sup>15</sup> Na subaxe ma, maleke naxa gbata Loti ra, e naxa a masen a be, «Keli, i xa gine tongo, a nun i xa di gine firinyi naxee na be. Wo xa keli be alako wo naxa sɔntɔ a nun yi taa mixi kobie ra.» <sup>16</sup> A to nu wama bufe, maleke naxa Loti suxu a belexe ma, a nun a xa gine, sa a xa di gine firinyie xun ma. E naxa e ramini taa kui, barima Alatala nu bara kinikini e ma.

<sup>17</sup> Maleke to e ramini, kerɛn naxa a masen Loti be, «I gi, alako i xa i nii ratanga. I naxa i kobe rato de! I naxa i mati yi taa yire yoe. Xa i mu wama i xa sɔntɔ, siga na geya yire.» <sup>18</sup> Loti naxa a fala, «Ade, n Marigi, n bara i maxandi, n mu nɔma na rabade. <sup>19</sup> N a kolon, i bara hinne i xa konyi di ra. I bara kinikini n ma a gbegbe ra. I bara n nii ratanga. Kɔnɔ, n tan mu nɔma n gide han geya ma, xa na mu a ra n faxama ne. <sup>20</sup> I bara na taa lanmadì to naxan makɔrexì won na? N nɔma na tan lide. A lu n xa siga naa, n nii xa ratanga. A mato, taa xurudi xa mu a ra?» <sup>21</sup> Maleke naxa a yaabi, «N bara tin na birin na. N mu na taa kanama. <sup>22</sup> Siga mafuren. Han i sa soma temui naxe, n mu fefe rabama.» Na taa xili saxi ne Sowari, barima a xurun. <sup>23</sup> Soge nu tefe temui naxe, Loti naxa so Sowari taa kui.

<sup>24</sup> Na temui, Alatala naxa sooda nun te ragoro Gomora taa nun Sodoma taa ma. <sup>25</sup> A naxa na taae tuxunsan, keli sansie ma, a sa dɔxɔ mixie ra naxee birin sabatixi na taae kui. <sup>26</sup> Loti xa gine naxa a kobe rato, na nan lan a naxa findi fɔxɛ xuti ra.

<sup>27</sup> Na subaxε ma, Iburahima naxa keli, a a xunsa yire ma a nun Alatala dε masara dennaxε. <sup>28</sup> A to a ya rasiga Gomora nun Sodoma ma, a nun na rabilinyi birin, a naxa tuuri gbegbe to te ra. <sup>29</sup> Ala to na taae kana Loti nu sabatixi dennaxε, a a ratanga na gbaloe ma Iburahima xa fe nan na.

### *Loti nun a xa di gine firinyie*

<sup>30</sup> Loti nu bara gaaxu lufe ra Sowari taa kui. A naxa keli naa, a siga geya fari. A naxa sabati a nun a xa di gine firinyie ra fɔnmε nde kui gεmε longori ra. <sup>31</sup> Lɔxɔε nde, a xa di gine singe naxa a fala a xunya bε, «Won baba bara fori. Won na dennaxε yi ki, xεmε yo mu na won dɔxɔma naxan xɔn alɔ adama darixi a ra ki naxε. <sup>32</sup> Fa be, won xa won baba rasiisi alako won xa xi a xɔn ma, alako won xa di fi a ma naxan findima a bɔnsɔε ra.» <sup>33</sup> Na kɔε ra, e naxa e baba rasiisi. A xa di gine singe naxa xi a baba xɔn ma. A mu a xun ma fe yo kolon, a xa di sa t̄emui, nun a keli t̄emui.

<sup>34</sup> Kuye to iba, a xa di gine singe naxa a fala a xunya bε, «A bara jɔn, n tan nun n baba bara xi yire keren to. To kɔε ra, i nun won baba fama xide yire keren. Na t̄emui won nɔma bɔnsɔε fide a ma.» <sup>35</sup> Na kɔε man na, e naxa e baba rasiisi. A xunya fan naxa xi a baba xɔn ma. A mu a xun ma fe yo kolon, a xa di sa t̄emui, nun a keli t̄emui.

<sup>36</sup> Loti xa di gine firinyie naxa furi tongo e baba xa di ma. <sup>37</sup> Na di gine singe to di bari, a xili naxa sa Mowaba. Na nan findi Mowabakae birin benba ra. Han yakɔsi e na na. <sup>38</sup> A xa di gine firin nde fan naxa di bari, a xili naxa sa Ben Ami. Na nan findi Amonikae birin benba ra. Han yakɔsi e na na.

## 20

### *Iburahima nun Abimeleki*

<sup>1</sup> Iburahima naxa siga Negewi bɔxi ma, a sabati Kadesi nun Suru tagi. Na dangi xanbi a naxa siga Gerara, a saxanyi raba mənni. <sup>2</sup> Iburahima naxa a fala mennikae bε a xa gine Sara xa fe ra, «N xunya ginema nan a ra.» Na kui Gerara mangε Abimeleki naxa Sara tongo.

<sup>3</sup> Kɔε to so, Ala naxa a masen Abimeleki bε xiye kui, «I fama nε faxade yi gine xa fe ra, i naxan tongoxi, barima xεmε taa idɔχɔε na a ra.» <sup>4</sup> Na t̄emui Abimeleki mu nu a makɔrεxi a ra. A naxa a yaabi, «N Marigi, i fama nε si tinxinxi xa fe kanade? <sup>5</sup> Iburahima a masen nε n bε, a yi gine a xunya ginema nan lanxi a ma. Gine fan naxa a fala n bε, a taara nan lanxi Iburahima ma. N naxan nabaxi, n na rabaxi n bɔŋε fiixε nan na.» <sup>6</sup> Ala man naxa a masen a bε na xiye kui, «N tan yati, n na kolon i fe naxan nabaxi, fe kobi xa mu a ra. N tan nan man a niyaxi, i mu nɔxi yunubi fe rabade n na. Na nan a toxi n mu a luxi i xa a findi i xa gine ra. <sup>7</sup> Yakɔsi, yi gine ragbilen a xa mori ma. Namijɔnɔmε nan a ra. A fama nε Ala maxandide i bε, alako i nii ratangama ki naxε. Kɔnɔ xa i mu a ragbilen a xa mori ma, a kolon i fama nε faxade wo nun i xa denbaya birin.»

<sup>8</sup> Abimeleki naxa keli sinnanyi ma, a naxa a xa konyie birin malan. Fe naxan birin dangixi, a na tagi raba e bε. Gaaxui gbegbe naxa e susu. <sup>9</sup> Abimeleki naxa Iburahima xili a xɔnyi. A naxa a maxɔrin, «N yunubi mundun nabaxi i ra, i xa nɔ n tan nun n ma jama findide yunubitɔε belebelee ra? I bara fe raba n na, fe naxan mu lan a xa raba. <sup>10</sup> Munfe a niyaxi i na rabaxi?» <sup>11</sup> Iburahima naxa a yaabi, «N a fala nε mixi naxee birin na be, e mu gaaxuma Ala ya ra, e fama nε n faxade n ma gine xa fe ra. <sup>12</sup> Nɔndi nan a ra, n xunya nan man lanxi a ma. Muxu birin baba keren, kɔnɔ muxu nga keren mu a ra. Na nan a toxi a findixi n ma gine ra. <sup>13</sup> Ala to bara n tongo n baba xɔnyi, n naxa a masen n ma gine bε, «Won na siga dεdε, yandi n bara i maxandi i xa a fala, n xunya nan lanxi i ma.»»

<sup>14</sup> Abimeleki naxa yεχεεε, sie, ningee, nun konyie tongo, a naxa e birin so Iburahima yi ra. A man naxa a xa gine Sara ragbilen a ma. <sup>15</sup> A naxa a fala Iburahima bε, «N ma bɔxi bara rabi i bε. I na wa lufe dεdε yi bɔxi ma, i xa lu naa.» <sup>16</sup> A naxa a fala Sara bε, «I bara a to, n bara kɔbiri kole wulu firin so i taara yi ra, alako yaagi xa ba i ya ra, i tan nun

i malan boore birin tagi. Na kui i xun nakeli sötöma ne.» <sup>17</sup> Iburashima to Ala maxandi, Ala naxa Abimeleki, a xa gine, nun a xa konyie yalan, alako e man xa no di baride. <sup>18</sup> Alatala nu bara ditararena ragiri Abimeleki xa mixie ma Iburashima xa gine Sara xa fe ra.

## 21

### *Isiyaga xa bari*

<sup>1</sup> Alatala naxa hinne Sara ra, a a xa laayidi rakamali a be. <sup>2</sup> Sara naxa teegé. A xa mōri xa xemeforijna kui, a naxa di bari Iburashima be Ala waxati naxan fala a be. <sup>3</sup> Iburashima naxa a xa di xili sa Isiyaga, Sara naxan sötöxi a be.

<sup>4</sup> A naxa a xa di sunna a xi solomasaxan lōxœs alō Ala a yamari ki naxe. <sup>5</sup> Iburashima nu bara ne keme sötö simaya ra, Isiyaga barixi temui naxe. <sup>6</sup> Sara naxa a fala, «Ala bara n naseewa. Mixi yo na n ma di Isiyaga barife me, muxu birin seewama ne.» <sup>7</sup> A man naxa a fala, «Nde nu nōma a falade Iburashima be na temui, lōxœs nde fama a lide, Sara findima ne dingi ra? Kono n tan bara di fi a ma a xa xemeforijna kui.»

### *Iburashima Hagara nun Sumayila kerife*

<sup>8</sup> Isiyaga to mō, e naxa a de ba xijne ra. Iburashima naxa nelexin xulunyi belebele sa, a xa diyore de ba lōxœs. <sup>9</sup> Na temui Sara naxa Sumayila to yele ra, Misiraka Hagara di naxan barixi Iburashima be. <sup>10</sup> Sara naxa a fala Iburashima be, «Yi konyi gine keri, a nun a xa di. Yi naxan yi ki, a mu lan a nun n ma di Isiyaga xa lu ke keren.» <sup>11</sup> Na wøyenyi mu rafan Iburashima ma a xa di xa fe ra, <sup>12</sup> kono Ala naxa a masen Iburashima be, «I bøjne naxa ranaaxu i ma i xa konyi gine nun a xa di xa fe ra. Sara na fe naxan birin fala i be, a birin naba a be, barima Isiyaga nan fama findide i bonsœ ra. <sup>13</sup> N si fan naminima ne i xa konyi gine xa di, barima i xa di nan lanxi a fan ma.»

<sup>14</sup> Iburashima naxa keli subaxœ ma. A naxa taami tongo a nun kiri gbönfœ, ye na kui. A naxa na birin dœxœ Hagara xun ma, a naxa di so a yi ra, a fa e birin nasiga. Hagara naxa a xun ti gbengberen yire ra dennaxe xili Beriseeba. <sup>15</sup> Ye to bara non a

xa kiri gbönfœ kui, a naxa a xa di lu wuri nde bun ma. <sup>16</sup> A naxa siga, a sa dœxœ a xati ma yaamile keren jöndönyi. A naxa a fala, «N mu nōma n ya tide n ma di ra, a xa faxa n ya xöri.» A naxa siga a sa dœxœ a xati ma a nu wa ra. <sup>17</sup> Ala naxa na di wa xui me koore ma. Ala xa maleke naxa Hagara xili, a naxa a maxörin, «Hagara munse i sötöxi? I naxa gaaxu barima Ala bara i xa di wa xui me koore ma. <sup>18</sup> Keli, i xa mœni i xa di ma, barima n fama a findide si belebele kanyi nan na.»

<sup>19</sup> Ala naxa Hagara ya rabi, a naxa kölönyi nde to. A naxa kiri gbönfœ tongo, a ye sa a kui, a nde fi a xa di ma. <sup>20</sup> Ala naxa a jengi sa Sumayila xon ma. A naxa mō, a sa sabati gbengberen yire, dennaxe xili Paran. A naxa findi xali woli yi matinxinx ra. <sup>21</sup> A nga naxa Misira gine keren fen a be.

### *Iburashima nun Abimeleki xa saate*

<sup>22</sup> Na temui Abimeleki nun a xa sœri mange Pikoli naxa a fala Iburashima be, «I fefe yo rabama wo nun Ala na a ra. <sup>23</sup> I rakali n be Ala xili ra, fa sa xili ma i mu fama n yanfade, i mu n ma die yanfama, i mu n ma mamadie fan yanfama. I xa fe fanyi raba n be a nun yi böxi mixie be i na dennaxe, alō n na raba i be ki naxe.» <sup>24</sup> Iburashima naxa a yaabi, «N bara n kali Ala ra.»

<sup>25</sup> Iburashima naxa körösi raba Abimeleki ra fe ma a xa mixie naxan niyaxi a ra, a xa kölönyi bafe a gbeja. <sup>26</sup> Abimeleki naxa a yaabi, «N mu a kolon naxan na fe rabaxi i ra. I mu yi wøyenyi falaxi n be, fo to n tan fa na kolon.»

<sup>27</sup> Na nan lan, Iburashima naxa yexœe nun ningee fi Abimeleki ma, e xa saatœ tongo e boore be. <sup>28</sup> Iburashima naxa yexœe solofero tongo, a naxa e sa a xati ma. <sup>29</sup> Abimeleki naxa a maxörin, «I na yexœe solofero saxi a xati ma munfe ra?»

<sup>30</sup> Iburashima naxa a yaabi, «N nee sofe ne i yi ra, alako i xa a kolon, fa sa xili ma, yi kölönyi naxan yi ki, n tan nan a gexi.»

<sup>31</sup> Na nan a toxi, na taa xili falama Beriseeba, barima na mixi firinyie e rakali e boore be mœnni ne. <sup>32</sup> E to na saatœ tongo e boore be Beriseeba, Abimeleki nun a xa sœri mange Pikoli

naxa ti kira xon ma gbilenfe Filisita boxi ma. <sup>33</sup> Iburahima naxa tamare wuri bili keran si Beriseeba. A naxa Alatala maxandi a xili ra, Ala naxan na na. <sup>34</sup> Iburahima ne gbegbe raba ne Filisita boxi ma.

## 22

### *Iburahima xa serexe*

<sup>1</sup> Na fe dangi xanbi, Ala naxa Iburahima mato. A naxa a xili, «Iburahima.» Iburahima naxa a ratin, «N tan nan ya.»

<sup>2</sup> Ala man naxa a masen a be, «I xa di Isiyaga tongo, i xa di kerenyi, naxan nafanxi i ma, i xa a xanin boxi ma dennaxe xili Moriya, geya fari n na dennaxe masen i be. I xa a fi n ma serexe gan daaxi ra.»

<sup>3</sup> Subaxe ma Iburahima naxa keli, a naxa doxose yailan a xa sofale fari. A naxa a xa walike firin tongo a nun a xa di Isiyaga. Iburahima naxa yege iboc naxan findima te xuruse ra serexe bade. A naxa biyaasi folo sigafe ra yire Ala dennaxe masenxi a be. <sup>4</sup> Na xi saxan loxce, Iburahima ya naxa ti na yire makuye ra, a sigafe dennaxe. <sup>5</sup> A naxa a fala a xa walike firinyie be, «Wo tan nun sofale xa lu be. N tan nun n ma di, muxu na sigafe geya fari salide. Na temui muxu man gbilenma han be.»

<sup>6</sup> Iburahima naxa na yege dox a xa di Isiyaga xun ma. A man naxa te wole nun fine xanin. E perefe e firin. <sup>7</sup> Isiyaga naxa a baba Iburahima xili, «N baba.» A naxa a ratin, «N tan nan ya, n ma di.» Isiyaga naxa a baba maxorin, «N bara a to yege nun te xuruse na won yi ra, kon yexes na minden won naxan bafe serexe ra?»

<sup>8</sup> Iburahima naxa a yaabi, «N ma di, Ala yati nan yexes soma won yi ra, won naxan bama serexe gan daaxi ra.» E perefe e firin.

<sup>9</sup> E to yire li Ala dennaxe masenxi Iburahima be, Iburahima naxa serexebade yailan, a yege sa a fari. A naxa a xa di Isiyaga xiri, a a sa serexebade kon na, na yege fari. <sup>10</sup> Na xanbi, Iburahima naxa fine tongo, a naxa a belexe itala a xa a xa di kon naxaba, <sup>11</sup> kon Alatala xa maleke naxa a xili koore ma, «Iburahima,

Iburahima!» Iburahima naxa a ratin, «N tan nan ya.»

<sup>12</sup> Maleke naxa a fala, «Yi segetala lu naa. I naxa fefe naaxi yo raba a ra. N bara a kolon i gaaxuma Ala ya ra. N man bara la a ra, i mu tondixi i xa di kerenyi fide n ma serexe ra.»

<sup>13</sup> Iburahima naxa a ya ragbilen a xanbi ra, a naxa yexes kontonyi to sansi longori ra, a feri firinyi kankanxi sansi firi ra. A naxa siga, a sa na yexes kontonyi tongo, a fa a ra. A naxa na ba serexe ra a xa di jucce ra. <sup>14</sup> Iburahima naxa na yire xili sa «Alatala mixi kima.» Na nan a toxi han yakosi a falama «Alatala mixi kima a xa geya fari.»

<sup>15</sup> Alatala xa maleke man naxa gbilen Iburahima xili ra koore ma. <sup>16</sup> A naxa a masen a be, «N bara n kali n yete ra, Alatala xa masenyi nan ya. I to bara yi raba, i mu tondi i xa di kerenyi ma n be, <sup>17</sup> n barake sama ne i ma. I bonsce wuyama ne alo tunbui naxee na koore ma, xa na mu a ra e gboma ne alo meyenyi naxan malanxi baa de ra. I bonsce fama ne node e yaxuie ra. <sup>18</sup> N fama ne barake sade dunija si birin ma i bonsce saabui ra, barima i bara n xui ratinme.»

<sup>19</sup> Iburahima naxa gbilen a xa konyie yire. E birin naxa siga Beriseeba, barima Iburahima nu sabatixi menni ne.

<sup>20</sup> Na fe birin to dangi, Iburahima naxa a me Milika die bari ne Iburahima xunya Naxori be. <sup>21</sup> E xili nan ya: A xa di singe Usi, na xanbiratoe Busi, Arami baba Kemuweli, <sup>22</sup> Kesede, Haso, Pilidas, Yidilafi nun Betuweli. <sup>23</sup> Betuweli findi Rebeka baba nan na. Na di solomasaxanyi, Milika nan nee bari Iburahima xunya Naxori be. <sup>24</sup> Naxori xa konyi gine nu xili ne Reyuma. A yi die nan bari: Teba, Gaxami, Taxasa, nun Maaka.

## 23

### *Iburahima xa mixi ragatade*

<sup>1</sup> Sara to ne kemne ne mokjren a nun solofera nan soto simaya ra, <sup>2</sup> a naxa laaxira Kiriyati Araba, Hebiron mabiri, Kanaan boxi ma. Iburahima naxa a xa gine non fe raba. <sup>3</sup> Iburahima to ge Wade a xa gine be, a naxa siga Xitikae xon ma, a a fala e be, <sup>4</sup> «Xone nan lanxi n ma wo

ya ma be. N bara wo maxandi, wo gaburi yire fi n ma, n nōma n ma gine ragatade dēnnaxē.»

<sup>5</sup> Xitikae naxa a yaabi, <sup>6</sup> «I tuli mati muxu ra a fanyi ra. Ala xa mixi nan i ra muxu ya ma. I na wa i xa gine ragatafe muxu xa gaburi yire yoe, i sago na a ra. Muxu tan ya ma be, mixi yo mu na naxan nōma tondide i bē i xa gine ragatade a xa gaburi yire.»

<sup>7</sup> Iburahima naxa keli, a igoro bōxi ma Xiti bōnsōe ya i, naxee nu sabatixi na bōxi ma. <sup>8</sup> A naxa a fala e bē, «Xa wo bara tin, n xa n ma gine ragata wo xa bōxi ma, wo xa n ma maxandi radangi Soxara xa di Eferon ma, <sup>9</sup> alako a xa Makipela fōnme so n yi ra gaburi ra naxan na a xa xē fe ma. N a kolon a tan nan gbe lanxi mēnni ma. A xa na sara n ma wo ya xōri, alako birin xa a kolon na bōxi bara findi n ma mixi ragatade ra.»

<sup>10</sup> Eferon Xitika nu tixi naa nama tagi. A naxa Iburahima yaabi a xui itexi ra, alako Xitika naxee birin nu malanxi taa sode dēra, e xa nō a xa wōyēnyi ramēde. <sup>11</sup> A naxē, «N baba, n bara i maxandi, i tuli mati n na. N bara na xē nun na fōnme fi i ma n bōnsōe ya xōri. I xa i xa gine ragata mēnni.»

<sup>12</sup> Iburahima man naxa a igoro bōxi ma nama birin ya xōri, <sup>13</sup> a a fala Eferon bē, «I xa i haake to n bē. I xa xē masundi nan ya. Yandi, a rasuxu, alako n xa nō n ma gine ragatade mēnni.»

<sup>14</sup> Eferon naxa a yaabi, <sup>15</sup> «N baba, i tuli mati n na a fanyi ra. Bōxi naxan sare lanma gbeti kilo naani nun a tagi, sese mu na ki i tan nun n tan tagi. I xa gine ragata naa tun!»

<sup>16</sup> Iburahima naxa tin na sare ra Xitikae ya xōri. A naxa gbeti kilo naani nun a tagi maniya a bē. <sup>17</sup> Na xē naxan na Makipela fe ma, Mamire sogetede biri, fōnme naxan na a nun wuri bili naxan birin sixi na naaninyi ra, <sup>18</sup> na birin naxa findi Iburahima gbe ra. Na Xitika naxee birin nu malanxi taa sode dēra, e birin findixi na fe seede ra.

<sup>19</sup> Na birin dangi xanbi, Iburahima naxa a xa gine Sara ragata na fōnme kui Makipela xē fe ma, naxan na Mamire yatagi Hebiron mabiri Kanaan bōxi ma.

<sup>20</sup> Na xē nun na fōnme naxa ba Xitikae gbeja, a findi Iburahima gbe ra, alako a xa nō a xa mixie ragatade mēnni.

## 24

### *Isiyaga xa futi xiri a nun Rebeka*

<sup>1</sup> Na waxati Iburahima nu bara ge foride. Alatala nu bara barakē sa Iburahima xa fe birin. <sup>2</sup> Iburahima naxa a masen a xa walikēe xunyi bē, naxan a jēngi saxi a harige birin xōn ma, «I bēlexē sa n tabe bun ma kali ki ma. <sup>3</sup> N fafe i rakalide koore nun bōxi Marigi Alatala ra, alako i naxa Kanaan gine fen n ma di bē n sabatixi dēnnaxē. <sup>4</sup> A xōli n ma i xa siga n bari bōxi nan ma, i fa mēnni gine nde fen n bōnsōe ya ma n ma di Isiyaga bē.»

<sup>5</sup> A xa walikē naxa a yaabi, «Xa a sa li na gine mu tin birade n fōxō ra fafe yi bōxi ma, n xa i xa di xanin i xa bōxi ma, i kelixi dēnnaxē?» <sup>6</sup> Iburahima naxa a yaabi, «I naxa n ma di ragbilen mēnni de! <sup>7</sup> Alatala naxan na koore ma, naxan n tongoxi n bari mixie ya ma, naxan n nakelixi n ma bōxi ma, a fa a kali a yi bōxi fima ne n bōnsōe ma, a tan yati fama ne a xa maleke xēede i malife ra, alako i xa nō gine tongode mēnni n ma di bē. <sup>8</sup> Xa na gine mu fa sa tin birade i fōxō ra, i fama ne ratangade n ma marakali ma, i naxan tongoxi n bē. Kōnō i naxa n ma di xanin mēnni de!»

<sup>9</sup> Na walikē naxa a bēlexē sa a marigi Iburahima tabe bun ma, a naxa a rakali.

<sup>10</sup> A naxa jōxōmē fu tongo Iburahima xa jōxōmē gōrē ya ma, a kote gbegbe sa e fari. A naxa keli, a siga Naxori xa taa Padan Arami bōxi ma.

<sup>11</sup> Iburahima xa walikē to mēnni li, a naxa jōxōmē ragoro taa fari ma kōlōnyi nde sēeti ma. Nunmare tēmwi nan nu a ra, gine minima ye bade tēmwi naxē. <sup>12</sup> A naxa Ala maxandi, «N marigi Iburahima Marigi Alatala, n bara i maxandi alako n ma jērē xa findi n bē xun nakeli ra to lōxōe. I man xa hinne n marigi Iburahima ra. <sup>13</sup> I bara n to n na kōlōnyi sēeti ma, taa gine dimēe na fafe ye bade. <sup>14</sup> N fama ne gine dime nde maxōrinde a xa a xa ye base so n yi ra, n xa ye min. Xa a sa n yaabi, «Ye min, n xa ye so i xa jōxōmēe

fan yi ra, n fama ne a kolonde na temui, i na gine yati nan sugandixi i xa konyi Isiyaga be. Na temui n fama a kolonde i bara hinne n marigi Iburahima ra.»

<sup>15</sup> Beenun a xa ge na woyenyi ra, na nan lan Betuweli xa di gine Rebeka naxa fa. Iburahima xunya Naxori xa mamadi nan lanxi a ma. A xa fejne dcoxoxi a tunki fari.

<sup>16</sup> Gine dimedi tofanyi nan nu a ra, naxan mu xeme fe kolon. A naxa goro kolonyi yire, a naxa a ye base rafe ye ra, a man naxa te. <sup>17</sup> Iburahima xa walike naxa a gi a sa a ralan. A naxa a fala a be, «N bara i maxandi, a lu n xa ye nde min, naxan na i xa fejne kui.» <sup>18</sup> A naxa a yaabi, «N ba, ye min.» A naxa a xa fejne ragoro a tunki fari, a ye so a yi ra. <sup>19</sup> A to ge na ra, a naxa a fala a be, «N ye bama ne i xa joxomee fan be, alako e birin xa ye min a fanyi ra.» <sup>20</sup> Mafuren, a naxa a xa fejne ibagan kuure kui, a man a gi sigafe kolondre ra a xa ye gbete ba. A naxa ye ba han joxome birin naxa wasa.

<sup>21</sup> Iburahima xa walike nu fa a majoxun, «Temunde Alatala bara n ma biyaasi soconya n be.» <sup>22</sup> Joxomee to bara ge ye minde, Iburahima xa mixi naxa joerasoe xseema daaxi so Rebeka joes ra, naxan xa binye giramu senni lima. A man naxa belexerasoe firin xseema daaxie so a belexe ra, naxan keran xa binye dangi giramu kembe ra. <sup>23</sup> A naxa ginedimedi maxorin, «Nde xa di lanxi i ma? Yandi, a fala n be, i baba nomma muxu yigiyade to koe ra?» <sup>24</sup> Rebeka naxa a yaabi, «Betuweli xa di nan lanxi n ma, Milika nun Naxori xa mamadi.» <sup>25</sup> A man naxa a fala, «Muxu xonyi sexe nun nooge gbegbe na na, yigiyi fan na na wo luma dennaxe.» <sup>26</sup> Iburahima xa walike naxa a igoro boxi ma Alatala be. <sup>27</sup> A naxa a fala, «N marigi Iburahima Marigi Alatala, n bara i tantu. I mu tagan hinnde n marigi Iburahima ra, i xa lanlanteya mu kana. Alatala n xun tixi n marigi Iburahima xabile nan xonyi ra.»

<sup>28</sup> Rebeka naxa siga a gi ra a nga yire, alako fe naxan dangixi, a xa a tagi raba a be. <sup>29</sup> Rebeka taara Laban naxa a xulun sigafe ra kolon yire, Iburahima xa walike nu tixi dennaxe. <sup>30</sup> Laban nu

bara a maagine to, joxomee a joes ra, belexerasoe a belexe ra. A man nu bara a xa dentegé me, xeme naxan falaxi a be. Na kui, a naxa siga na xeme ralande kolonyi fe ma, joxomee nu na dennaxe.

<sup>31</sup> Laban naxa a fala a be, «Alatala bara baraka sa i tan naxan ma fe, i tixi be munfe ra, dennaxe makuya taa ra? I xa so n xonyi. N bara banxi yailan i yigiyi ra, n bara yire rafala i xa joxomee luma dennaxe.» <sup>32</sup> Iburahima xa walike naxa so Laban xonyi. Laban naxa joxomee xa kote ragoro, a fa donse so e yi ra, a yire yailan e be. A naxa ye fan so Iburahima xa mixie yi ra, alako e xa e sanyie maxa.

<sup>33</sup> Laban to fa donse ra e be, Iburahima xa walike naxa a fala, «N mu n degema sinden, fo n xa n dentegé wo be.» Laban naxa a fala a be, «Awa yire, dentegé sa.»

<sup>34</sup> Iburahima xa walike naxa a masen, «N tan nan na Iburahima xa walike ra.

<sup>35</sup> Alatala bara barake sa n marigi Iburahima xa fe ki fanyi. A bara findi banna ra, barima Alatala bara xuruse mocli birin fi a ma, a nun gbeti, xseema, konyie, joxomee, nun sofalee. Alatala bara na birin fi a ma. <sup>36</sup> N marigi Iburahima xa gine Sara bara di fan bari a be a xa forija kui. Iburahima a harige birin fixi na di nan ma.»

<sup>37</sup> «Iburahima n nakalixi ne, «I naxa gine tongo n ma di be naxan findi Kanaanka ra n sabatixi dennaxe. <sup>38</sup> I xa siga n baba bariboore yire n xabile tagi, alako i xa gine tongo n ma di be mendi.»

<sup>39</sup> N marigi to na fala n be, n naxa a maxorin, «Xa na gine fa tondi birade n foxo ra go?» <sup>40</sup> A naxa n yaabi, «N jerema Alatala naxan ya i, a fama a xa maleke birade i foxo ra i xa jere kui alako a xa soconya. I fama ne gine tongode n ma di be n xabile tagi n baba xonyi. <sup>41</sup> I na siga n xabile ra, xa e mu fa sa gine dimedi so i yi ra feo, i bara ratanga n ma marakali ma.»

<sup>42</sup> «N to kolon yire li, n naxa Ala maxandi, «Alatala, n marigi Iburahima naxan batuma, n bara i mayandi i xa n ma biyaasi soconya. <sup>43</sup> I ya ti n na yi kolonyi seeti ma. N fama ne gine dimedi nde maxorinde naxan fafe ye bade, a xa ye so n yi ra naxan na a xa fejne kui alako

n xa a min. <sup>44</sup> Xa a n yaabi, «Ye min, n ye bama ne i xa jəxəməe fan bə, e min,» n a kolonma na təmui, Alatala na gine dimədi yati nan sugandixi n marigi Iburahima xa di bə.»

<sup>45</sup> «Beenun n xa ge na wəyenyi rajonde n yete ma, na nan lan Rebeka naxa fa, fərə dəxəxi a tanki fari. A naxa goro kələnyi ra, a ye ba. N naxa a fala a bə, «N bara i maxandi, n ki ye, n xa a min.» <sup>46</sup> A naxa a xa fərə ragoro mafuren a tanki fari, a naxa a fala n bə, «Ye min. I na ge ye minde n ye soma ne i xa jəxəməe fan yi ra.» <sup>47</sup> N naxa a maxərin, «Nde xa di na i ra?» A naxa n yaabi, «Betuweli xa di gine nan n na, Naxori nun Milika xa mamadi. Na kui n naxa xəsəma so a nəs ra, n naxa xəsəma bəlexerasoe so a bəlexə ra.» <sup>48</sup> N naxa n igoro bəxi ma Alatala bə. N naxa n marigi Iburahima Marigi Alatala tantu, barima a bara n xun ti n marigi xunya xa di gine ra, n xa a futi a xa di bə. <sup>49</sup> Yakəsi, Laban, a fala n bə xa i bara tin fe fanyi nun fe tinxinxi rabafe n marigi bə. Xa na mu a ra n sigama ne yire gbətə.»

<sup>50</sup> Laban nun Betuweli naxa a yaabi, «Alatala nan yi fe ragirixi. Muxu mu famə na maxərəxədə.» <sup>51</sup> Rebeka nan tixi i ya i yi ki. A xanin i xun ma, alako a xa findi i marigi xa di xa gine ra, alə Alatala a masenxi ki naxə.» <sup>52</sup> Iburahima xa walike to na wəyenyi mə, a naxa a igoro bəxi ma Alatala bə. <sup>53</sup> Na xanbi, a naxa bunse gbeti daaxi, bunse xəsəma daaxi, a nun dugie fi Rebeka ma. A naxa sanbə fanyie fi Rebeka nga nun a taara fan ma. <sup>54</sup> Na dangi xanbi, Iburahima xa walike nun a xa mixie naxa e dəge, e min, e fa so e sade.

E to keli gəesəgə, Iburahima xa walike naxa a masen Rebeka nga nun a taara bə, «Wo a lu fa n xa gbilen n marigi xənyi.» <sup>55</sup> E naxa a fala, «Rebeka xa xi fu nəndən naba be sinden, na təmui wo fa siga.» <sup>56</sup> Iburahima xa walike naxa e yaabi, «Wo naxa n makankan be. Alatala bara n ma biyaasi səcəneya. Wo a lu fa n xa gbilen n marigi xənyi.»

<sup>57</sup> E naxa a fala, «Won xa Rebeka xili, won xa a kolon janige naxan na a bə.»

<sup>58</sup> E naxa Rebeka xili, e naxa a maxərin, «I wama sigafe wo nun yi xəmə ra?» Rebeka

naxa e yaabi, «Iyo, n wama sigafe.» <sup>59</sup> Na kui e naxa e xunya Rebeka nun a məenima so Iburahima xa walike nun a xa mixie yi ra.

<sup>60</sup> E naxa duba Rebeka bə a falafe ra, «Muxu xunya nan lanxi i ma. Ala xa i findi jama gbegbe barima ra. I bənsəsə xə nə i yaxuie ra.»

<sup>61</sup> Rebeka nun a xa ginə naxa dəxəcənəxəməe fari, e naxa bira Iburahima xa walike fəxə ra. E birin naxa siga.

<sup>62</sup> Isiyaga nu bara keli kələn yire naxan xili «Ala niŋe naxan n toxi.» A nu bara sabati Negewi bəxi ma. <sup>63</sup> Ləxəsənde, Isiyaga to mini a manərəde daaxa nunmare təmui, a naxa Iburahima xa walike xa jəxəməe to fa ra. <sup>64</sup> Rebeka to bara Isiyaga to, a naxa goro jəxəməe fari, <sup>65</sup> a fa walike maxərin, «Nde na na xəmə ra naxan sa fafe na ki, keli daaxa longori ra won nalande?» <sup>66</sup> Iburahima xa walike naxa a yaabi, «N marigi nan a ra.» Na nan lan, Rebeka naxa a ya makoto a xa mafelenyi ra.

Iburahima xa walike naxa dəntəgə sa Isiyaga bə, a fe naxan birin nadangixi.

<sup>67</sup> Na xanbi, Isiyaga naxa Rebeka xanin a nga xa kiri banxi kui, a a findi a xa gine ra. Isiyaga naxa a xanu a bərə birin na, han a nga xa faxə sunnunyi naxa ba a ma.

## 25

### *Iburahima xa faxə*

<sup>1</sup> Iburahima man naxa gine gbətə dəxəcənəxan xili Kətura. <sup>2</sup> Na gine naxa die bari a bə. Na die nu xili: Simiran, Yokosan, Medan, Madiyan, Yisebaki, nun Suwa.

<sup>3</sup> Yokosan naxa Seeba nun Dedan bari. Dedan bənsəsə findi Asurikae, Letusikae, nun Leyumikae nan na. <sup>4</sup> Madiyan xa die lanxi Efa, Efere, Hanoki, Abida, nun Elidaa nan ma. Kətura xa die nan lanxi e ma.

<sup>5</sup> Iburahima naxa a harige birin fi Isiyaga ma. <sup>6</sup> A naxa se gbegbe fan fi a xa gine booree xa die ma, a fa e makuya a xa di Isiyaga ra, a e rasiga bəxi nde ma naxan na sogetede mabiri.

<sup>7</sup> Iburahima xa simaya naxa siga han pəkəmə pətə tongo soloferenun suuli. <sup>8</sup> Na xanbi, a naxa faxa həeri kui, a a benbae

li aligiyama. <sup>9</sup> A xa die Isiyaga nun Sumayila naxa a ragata Makipela fōnmē kui, Soxara Xitika xa di Eferon xa bōxi ma Mamire fē ma. <sup>10</sup> Iburahima na bōxi sara Xitikae bōnsōe nan ma. E nun a xa gine Sara, e birin nagataxi mēnni nē. <sup>11</sup> Iburahima faxa xanbi, Ala naxa barakē sa a xa di Isiyaga ma. A nu sabatixi kōlōnyi fe ma, naxan xili «Ala njē naxan n̄ toxi.»

### *Sumayila xa taruxui*

<sup>12</sup> Xilie nan ya naxee findi Sumayila bōnsōe ra. Sara nu bara a xa konyi gine Misiraka Hagara fi Iburahima ma. Hagara naxa Sumayila sōtō di ra. <sup>13</sup> Sumayila xa die nan ya, e barixi ki naxē e boore fōxō ra: Nebayoti, Sumayila xa di singe, Kedari, Adabeeli, Mibisami, <sup>14</sup> Misima, Duma, Masa, <sup>15</sup> Hadada, Tema, Yeturi, Nafisi, nun Kedema. Na di fu nun firinyi findi Sumayila xa die nan na. <sup>16</sup> Na mixi keren keren ma findi bōxi mangē nan na. E naxa e xilie sa e xa taae xun ma a nun e xa mixie. <sup>17</sup> Sumayila xa simaya dan nē kēmē nē tongo saxan nun soloferne nē. A naxa laaxira, a sa a benbae li aligiyama. <sup>18</sup> Sumayila bōnsōe nu sabatixi bōxi nan ma, dēnnaxē nu na Hawila nun Suru tagi. Suru ya rafindixi Misira nan ma Asuri kira ra. E nu sabatixi e ngaxakerenyie nan seeti ma.

### *Esayu nun Yaxuba*

<sup>19</sup> Isiyaga xa taruxui nan ya: Isiyaga findi Iburahima xa di nan na. <sup>20</sup> A to bara nē tongo naani sōtō simaya ra, a naxa Rebeka dōxō, Laban xunya ginēma, Betuweli xa di gine. Aramikae nan na e ra, kelife Padan Arami. <sup>21</sup> Kōnō Rebeka mu nu nōma di baride Isiyaga bē. Isiyaga naxa Alatala maxandi a xa gine xa fe ra a xa nō di baride. Alatala naxa a xa duba suxu, Rebeka naxa tēegē. <sup>22</sup> Na die nu fāgere e nga tēegē. A naxa a yētē maxōrin, «Munfe rabafe n bē yi ki?» Na kui a naxa siga Alatala maxōrinde. <sup>23</sup> Alatala naxa a masen a bē,

«Si dōxō firin nan na i tēegē.

Keren sēnbē gboma nē boore bē.

Taara nan fama lude a xunya xa nōe bun ma.»

<sup>24</sup> A di bari temui to a li, Rebeka naxa gulie bari. <sup>25</sup> A xa di singe findixi mixi gbeeli nan na. Fate maxabe gbegbe kanyi nan nu a ra. E naxa a xili sa Esayu. <sup>26</sup> Na xanbi a xunya fan naxa bari. A bēlexē raxutuxi a taara tingilinyi ma. E naxa a fan xili sa Yaxuba. Isiyaga na die barima temui naxē, a nu na nē tongo senni nē.

<sup>27</sup> Na di xēmē firinyi naxa mo. Esayu naxa findi koyinma fanyi ra naxan nu wula i sama. Naxan findi Yaxuba tan na, mixi maxinbelixi nan nu a ra, a tan nu dōxōma kiri banxi nan bun ma. <sup>28</sup> Esayu nan nu rafan Isiyaga ma, barima a nu fama sube ra a bē. Yaxuba tan nu rafan Rebeka nan ma.

<sup>29</sup> Lōxōe nde Yaxuba nu bara supi sailan. Esayu naxa so, a taganxi kelife koyinde. <sup>30</sup> A naxa a fala a bē, «N mu nōma fefe ra yi ki. A lu n̄ xa yi supi gbeeli nde min.» Na nan toxi a Edon xili naxa sa a xun ma, na nan na ki «a gbeeli.» <sup>31</sup> Yaxuba naxa a yaabi, «I xa forija tide fi n̄ ma sinden.» <sup>32</sup> Esayu naxa a masen, «N na faxafe, kaamē nan na n̄ ma yi ki. Na forija tide munse fanma n̄ ma?» <sup>33</sup> Yaxuba man naxa a fala, «Fo i xa i kali.» Esayu naxa a kali a a bara a xa forija tide fi a ma. <sup>34</sup> Yaxuba naxa taami nun na toge supi nde so a yi ra. Esayu to ge a dēgede, a a min, a naxa siga. Esayu mu tide yo toxi a xa forija ma.

## 26

### *Isiyaga nun Abimeleki*

<sup>1</sup> Kaamē naxa so bōxi kui, bafe kaamē singe ra naxan naba Iburahima xa waxati. Isiyaga naxa siga Filisita mangē Abimeleki xōnyi, naxan nu na Gerara.

<sup>2</sup> Alatala naxa mini Isiyaga ma, a a masen a bē, «I naxa siga Misira bōxi ma de. I xa lu bōxi ma n̄ na dēnnaxē masen i bē. <sup>3</sup> Lu be. Won birin na a ra. N barakē sama nē i xa fe, barima n̄ fama yi bōxi fide i tan nun i bōnsōe nan ma. N laayidi naxan tongo i baba Iburahima bē, n̄ na rakamalima nē. <sup>4</sup> N i bōnsōe rawuyama nē alō tunbui naxee na koore ma. N yi bōxi fima nē i bōnsōe ma. N barakē sama nē dunjna si birin ma i bōnsōe saabui ra. <sup>5</sup> Iburahima n̄ xui rame nē. A naxa a njengi sa n̄ ma

seriyε, n ma mangεya, n ma yaamarie, nun n ma tonyie xɔn ma.»

<sup>6</sup> Na kui Isiyaga naxa sabati Gerara. <sup>7</sup> Mixi naxee dɔxɔxi mənni, nee naxa a maxɔrin a xa gine xa fe ma. A naxa e yaabi, a a xunya ginεma nan lanxi a ma. A mu suusa a falade e bε, a xa gine nan lanxi Rebeka ma alako mənni mixie naxa fa a faxa. A bara gaaxu a falade a xa gine na a ra barima Rebeka gine tofanyi nan nu lanxi a ma.

<sup>8</sup> Isiyaga to bara bu naa, lɔxɔε nde Filisitakae xa mange Abimeleki naxa a ya ramini wunderi ra, a naxa a to Isiyaga na Rebeka mafurukufe. <sup>9</sup> Abimeleki naxa a xili a xɔnyi. A naxa a fala a bε, «I xa gine yati nan lanxi yi ma! Munfe ra i fa a fala muxu bε i xunya ginεma nan a ra?» Isiyaga naxa a yaabi, «N nu gaaxuxi nε wo naxa fa n faxa. Na nan a to n naxa na fala.» <sup>10</sup> Abimeleki man naxa a maxɔrin, «I munse rabaxi muxu ra yi ki? Xa mixi nde fa mini n ma jama ya ma go, a naxa i xa gine findi a yεtε ra? Na temui i bara muxu ratantan.» <sup>11</sup> Abimeleki naxa yaamari fi a xa jama birin ma, «Mixi yo na din yi xεmε nun a xa gine ra, n na kanyi faxama nε.»

<sup>12</sup> Na jε ra, Isiyaga naxa xε sa na bɔxi ma. A to na xε xaba, a naxa a xa sansi wolixi jɔndon kεmε sɔtɔ, barima Alatala bara barake sa a xa fe. <sup>13</sup> A harige xun naxa masa, a findi banna ra. <sup>14</sup> Yεxεsε, si, ninge, nun konyi gbegbe nu na a yi ra. Na kui Filisitakae naxa Isiyaga tɔɔne.

<sup>15</sup> Filisitakae naxa kɔlɔnyi birin nafe bεndε ra, Isiyaga baba Iburahima xa konyi naxee ge Iburahima xa waxati. <sup>16</sup> Abimeleki naxa a fala Isiyaga bε, «Fo i xa keli be. I bara sεnbε sɔtɔ dangi muxu tan na.»

<sup>17</sup> Isiyaga naxa keli naa, a sa sabati Gerara gulunba kui. <sup>18</sup> Isiyaga naxa kɔlɔnyie iba, naxee nu gexi a baba waxati, Filisitakae naxee dεsε Iburahima faxa xanbi. A baba nu na kɔlɔnyie xili falama ki naxε, Isiyaga man naxa na xilie fala e xun ma. <sup>19</sup> Isiyaga xa konyie man naxa kɔlɔnyi gbεtε ge na gulunba yire, dulonyi fa mini a kui. <sup>20</sup> Gerara xa xuruse dεmadonyie nun Isiyaga xa xuruse dεmadonyie naxa kɔnje na kɔlɔnyi xa fe ra. E birin nu fa a

fala e boore bε, «Muxu tan nan gbe na na kɔlɔnyi ra.» Isiyaga naxa na kɔlɔnyi xili fala «sɔnxɔε», barima sɔnxɔε bara bira a xa fe ra. <sup>21</sup> A xa konyie man naxa kɔlɔnyi gbεtε ge, sɔnxɔε man naxa bira na fan xa fe ra. A naxa a xili fala Sitina, na nan na ki «galanbui kɔlɔnyi.» <sup>22</sup> Isiyaga naxa keli naa, a sa kɔlɔnyi ge yire gbεtε. Na kɔlɔnyi to ge, sɔnxɔε mu bira na tan xa fe ra. A naxa a xili fala Rehoboti kɔlɔnyi, na nan na ki «makuye kɔlɔnyi», barima a naxε, «Alatala bara won makuya bekae ra alako won ma fe xa sɔcɔneya yi bɔxi ma.»

<sup>23</sup> Isiyaga to keli mənni sigafe ra Beriseeba, <sup>24</sup> Alatala naxa mini a ma kɔε ra. A naxa a masen a bε, «I baba Iburahima Marigi Ala lanxi n tan nan ma. I naxa gaaxu fefe ra, won tan nan a ra yire birin. N man barake sama nε i xa fe. N i bɔnsɔε rawuyama nε n ma konyi Iburahima xa fe ra.» <sup>25</sup> Isiyaga naxa sεrεxεbade yailan na yire, a nu fa Alatala maxandi a xili ra. A naxa sabati naa, a xa konyie man naxa kɔlɔnyi gbεtε ge.

<sup>26</sup> Abimeleki boore Ahusati, nun a xa sɔɔri mange Pikoli naxa keli Gerara, e siga Isiyaga yire. <sup>27</sup> Isiyaga naxa e maxɔrin, «Wo faxi n yire munfe ra yi ki? Wo bara n najaaxu han wo bara n keri wo xɔnyi.» <sup>28</sup> E naxa a yaabi, «Muxu bara a kolon Alatala xa mixi nan lanxi i ma. Muxu man bara a maoxun, fo won xa saate tongo won boore bε marakali ra. <sup>29</sup> I rakali muxu bε, i mu fama fe xɔnε rabade muxu ra, barima muxu fan mu fe kobi yo rabaxi i ra, fo fe fanyi. Muxu man naxa i lu, i xa siga bɔpεsa kui. Yakɔsi Alatala bara barake sa i ma.» <sup>30</sup> Isiyaga naxa donse gbegbe yailan e bε. E birin naxa e dεge, e naxa e min. <sup>31</sup> Kuye to iba, e naxa e rakali e boore bε. Isiyaga naxa a jnungu e ma, e naxa fatan lanyi kui.

<sup>32</sup> Na lɔxɔε kerenyi, Isiyaga xa konyie naxa kɔlɔnyi nde xa fe dεntεgε sa a bε e naxan gexi. E naxε, «Muxu bara ye li na kɔlɔnyi ra.» <sup>33</sup> Isiyaga naxa na kɔlɔnyi xili fala Siba kɔlɔnyi, na nan falaxi «marakali.» Na nan a toxi muxu yi taa xili falama han yakɔsi Beriseeba, na nan falaxi «marakali kɔlɔnyi.»

<sup>34</sup> Esayu to ne tongo naani rakamali, a naxa Beeri xa di Yudita nun Elon xa di Basamati dōxō. Na firinyi Xitikae nan na e ra. <sup>35</sup> E naxa Isiyaga nun Rebeka bojne rajaaxu e ma.

## 27

### *Isiyaga dubafe Yaxuba be*

<sup>1</sup> Isiyaga nu bara ge foride, a yae nu bara rafōcōrō. A mu nōma sese tode fa. A naxa a xa di singe Esayu xili, «N ma di!» Esayu naxa a ratin, «N tan nan ya!» <sup>2</sup> Isiyaga naxa a fala a be, «I bara a to, n bara ge foride. N mu a kolon n faxama temui naxe. <sup>3</sup> Tanbe sase nun xali tongo, i xa siga wulai sube fende n be. <sup>4</sup> I xa na sube jin alō a rafanxi n ma ki naxe. I xa fa a ra n xōn ma, alako n xa nō dubade i be beenu n xa faxa.» <sup>5</sup> Na temui Rebeka tixi a tuli matixi Isiyaga ra, a naxan falaxi Esayu be. Esayu naxa siga wulai sube bunde a baba be.

<sup>6</sup> Rebeka naxa a fala a xa di Yaxuba be, «N bara i baba xui me a yi wōyenyi falama Esayu be, <sup>7</sup> «Sa sube bun n be, i xa a jin a fanyi ra, n xa a don. N na ge na sube donde, n dubama i be Alatala ya i beenun n xa faxa.» <sup>8</sup> Yakosi, n ma di, i tuli mati n na a fanyi ra. N naxan falama i be, i xa a raba. <sup>9</sup> Siga goōre, i xa fa si fanyi firin na. N xa e jin a fanyi ra alō i baba wama a xōn ma ki naxe. <sup>10</sup> N na ge na ra, i xa a xanin i baba xōn ma, alako a xa duba i be beenun a xa faxa.»

<sup>11</sup> Yaxuba naxa a nga Rebeka yaabi, «Esayu fate maxabe kanyi nan a ra. N tan fate maxabe mu na n be. <sup>12</sup> N baba na n masuxu, a kolonma ne Esayu xa mu a ra, n findima wule fale nan na a tan be. Beenun n xa duba sōtō, n fama danke nan sōtōde.» <sup>13</sup> A nga naxa a fala, «Ade, na dankē xa gbilen n tan nan ma, n ma di. I naxan nabama, i tuli mati n na. Siga, i sa fa na si fanyi firinyie ra.»

<sup>14</sup> Yaxuba naxa siga, a naxa fa si fanyi firinyie ra a nga xōn ma. A nga naxa na donse yailan alō a rafanxi Isiyaga ma ki naxe. <sup>15</sup> Na xanbi, Rebeka naxa a xa di singe Esayu xa donma tongo, donma naxan fan a xa dugie ya ma banxi kui. A naxa na ragoro Yaxuba ma, a xa di firin

nde. <sup>16</sup> A naxa a xa di bēlexee nun a konyi masalaxunxi maxiri si kiri ra. <sup>17</sup> A naxa sube nun taami so a xa di Yaxuba yi ra, a naxan yailanxi.

<sup>18</sup> Na temui Yaxuba naxa siga a baba yire, a a fala a be, «N baba, n tan nan ya.» A baba naxa a maxōrin, «N ma di mundun lanxi i tan ma?» <sup>19</sup> Yaxuba naxa a baba yaabi, «Esayu nan lanxi n ma, i xa di singe. I naxan maxōrinxi n ma, n bara fa a ra. Yandi, keli, i dōxō, i xa n ma sube yailanxi don. Na temui i xa duba n be.» <sup>20</sup> Isiyaga naxa a fala a xa di be, «N ma di, i yi sube toxi yi ikōrēxi ra di?» Yaxuba naxa a yaabi, «I Marigi Alatala nan yi fixi n ma sōcōneya ra.»

<sup>21</sup> Isiyaga naxa a fala Yaxuba be, «N ma di, i maso n na, n xa i masuxu, alako n xa la a ra a n ma di Esayu yati nan i ra.»

<sup>22</sup> Yaxuba naxa a maso a baba ra. Isiyaga naxa a fate masuxu. A naxa a fala, «I xui maniya Yaxuba xui ra, kōnō i bēlexē tan Esayu bēlexē na a ra.» <sup>23</sup> Isiyaga mu nō Yaxuba kolonde, barima a bēlexē nu maxirixi xabe ra, alō a taara Esayu na ki naxe. Na kui Isiyaga naxa duba Yaxuba be.

<sup>24</sup> Isiyaga man naxa a maxōrin, «N ma di Esayu yati nan i ra?» Yaxuba naxa a yaabi, «Iyo.» <sup>25</sup> Isiyaga naxa a fala, «Fa donse ra, i naxan yailanxi, n xa a don, n fa duba i be.» Yaxuba naxa donse so a baba yi ra, Isiyaga naxa a don. Yaxuba naxa weni fan so a yi ra, a naxa na fan min. <sup>26</sup> Na temui, a baba Isiyaga naxa a fala a be, «N ma di, i makōrē n na, i xa findigilin n ma.» <sup>27</sup> Yaxuba naxa a maso a ra, a naxa findigilin a ma. Isiyaga naxa a xa sose xiri me. Na dangi xanbi, a naxa duba a be. A naxa a masen,

«Iyo, n ma di xiri luxi ne  
alō Alatala barake saxi xē naxan ma.  
<sup>28</sup> Ala xa xini fi i ma naxan kelima koore  
ma.

Ala xa boxi daxamui fi i ma.

Ala xa barake sa i xa xē ma.

Ala xa weni gbegbe fi i ma.

<sup>29</sup> Ala xa jama birin lu i sagoe.

Ala xa si birin magoro i be.

I xa findi i ngaxakerenyie xa yarerati ra.

E birin xa e magoro i be.

Mixi yo na i danka, na dankε xa gbilen a kanyi ma.

Mixi yo na duba i bε, Ala xa barake sa na kanyi ma.»

<sup>30</sup> Isiyaga to bara gε dubade a bε, Yaxuba naxa mini. A mu bu, Yaxuba taara Esayu fan naxa so kelife sube fende. <sup>31</sup> A fan naxa na sube yailan a fanyi ra alo a baba wama a xɔn ma ki naxε. A to fa a ra a baba xɔn, a naxa a fala a baba bε, «N baba, keli, i xa dɔxɔ, i sube don n naxan yailanxi i bε alako i xa duba n bε.» <sup>32</sup> A baba Isiyaga naxa a maxɔrin, «Nde na i tan na?» Esayu naxa a yaabi, «Esayu nan na n na, i xa di singe.» <sup>33</sup> Na fe naxa Isiyaga ifu a fanyi ra. A fate birin naxa seren a ma. A naxa a fala a bε, «Kɔnɔ nde tan faxi sube yailanxi ra n bε, n naxan donxi yakɔsi beenun i tan xa so be yi ki? N bara duba na kanyi bε. A tan nan fama barake sɔtɔde.»

<sup>34</sup> Esayu to a baba xa masenyi mε, a bɔjε naxa mini, a naxa sɔnχɔε gbegbe rate. A naxa a baba mayandi, «N baba, duba n fan bε.» <sup>35</sup> Isiyaga naxa a yaabi, «I xunya bara n madaxu. N bara gε dubade a tan nan bε.» <sup>36</sup> Esayu naxa a fala, «A xili yati na a xun ma, Yaxuba, «mixi mayanfε». A sanmaya firin nan ya a n mayanfama. A bara n ma forjna tide tongo. Yakɔsi a bara n ma dube fan sɔtɔ.» Esayu man naxa a maxɔrin, «Dube yo mu na i yi ra sɔnɔn, i lan i xa naxan naba n tan bε?»

<sup>37</sup> Isiyaga naxa a masen Esayu bε, «N bara a tan findi i xunyi ra, n man bara a ngaxakerenyi birin so a yi ra e xa lu a bun ma. N bara barake gbegbe fi a ma, a nun weni fanyi. N ma di, n nɔma munse rabade i tan bε?» <sup>38</sup> Esayu naxa a fala a baba bε, «Dube keret peti nan na i yi ra? N baba, duba n tan fan bε.» A naxa wa a xui itexi ra. <sup>39</sup> A baba Isiyaga naxa a yaabi, «A kolon, i mu fama bɔxi daxamui sɔtɔde, a nun xini naxan kelima koore ma.

<sup>40</sup> I baloma i xa santidegεma nan xun na. I fama walide i xunya xa nɔε nan bun ma, kɔnɔ yare i fama i yete sɔtɔde. A na nɔε naxan sa i ma, i tondima ne a ra.»

<sup>41</sup> Esayu nu a xunya Yaxuba rafenfe gere ra, a xa dubε sɔtɔfe xa fe ra e baba ra. Esayu naxa a fala a bɔjε ma, «N baba xa jɔnfe na ba a ra temui naxε, n Yaxuba faxama ne.» <sup>42</sup> Rebeka to bara a xa di singe Esayu xa nate tongoxi kolon, a naxa a xa di firin nde Yaxuba xili. A naxa a fala a bε, «I bara a to, i taara Esayu wama a gbejɔxɔfe i ma, a xa i faxa. <sup>43</sup> Yakɔsi n ma di, i tuli mati n na a fanyi ra. Keli be, i xa siga Xarani, n taara Laban xɔnyi. I xa sa lu naa. <sup>44</sup> I xa lu a xɔnyi yi saxanyi han beemanu i taara bɔjε fama gorode temui naxε. <sup>45</sup> I taara bɔjε na goro i ma temui naxan ma, a na nεemu i raba fɔxi ra, na temui n nan punguma i xa fa. N mu wama ganfe wo firinyi birin na lɔχɔε kerɛn.»

<sup>46</sup> Rebeka naxa a fala Isiyaga bε, «N bɔjε bara rajaaxu n ma Xiti xa di gineε xa fe ra. Xa a sa li Yaxuba fan gineε tongo e ya ma yi bɔxi ma, na temui tide yo mu na n tan ma fe ma sɔnɔn.»

## 28

### *Yaxuba sigafe Laban xɔnyi*

<sup>1</sup> Isiyaga naxa Yaxuba xili, a duba a bε. A naxa a yamari, «I naxa gine dɔxɔ de naxan findi Kanaanka ra. <sup>2</sup> Keli, i xa siga Padan Arami, i nga baba Betuweli xɔnyi. Menni i xa i nga taara Laban xa di gine nde dɔxɔ.

<sup>3</sup> Ala Sεnbε Kanyi xa barake sa i xa fe, a xa di gbegbe fi i ma, a xa i findi si gbegbe benba ra.

<sup>4</sup> Ala xa barake sa i xa fe, a nun i bɔnsɔε, alɔ a laayidixi Iburahima bε ki naxε, alako yi bɔxi xa findi i gbe ra, i saxanyi rabafe dɛnnaxε, Ala bɔxi naxan fi Iburahima ma.»

<sup>5</sup> Na kui Isiyaga naxa Yaxuba xεε Padan Arami bɔxi ma Betuweli Aramika xa di Laban xɔnyi. Laban findixi Rebeka taara nan na, Yaxuba nun Esayu nga.

<sup>6</sup> Esayu naxa a kolon a baba bara duba Yaxuba bε, a xεεfe Padan Arami a xa menni gine dɔxɔ. A man naxa kolon sɔtɔ a ma, a baba bara Yaxuba yamari a naxa Kanaan gine dɔxɔ, <sup>7</sup> Yaxuba fan bara a baba nun a nga xui ratinmε sigafe ra Padan Arami. <sup>8</sup> Na kui Esayu naxa a

fahaamu Kanaan gine mu rafan a baba Isiyaga ma. <sup>9</sup> Na na a ra a naxa siga Iburahima xa di Sumayila yire, a sa na xa di gine Mahalata dəxč, naxan findixi Nebayoti xunya ra.

<sup>10</sup> Yaxuba naxa keli Beriseeba sigafe ra Xarani. <sup>11</sup> Kœ to so a ra kira i, a naxa a sa yire nde, a gême findi a xa xunsase ra. <sup>12</sup> Kœ ra a naxa xiye sa, same tixi bɔxi fari a xunyi sa dɔxɔxi koore ra. Ala xa malekœ nu tefe same kōn na, e man nu goro. <sup>13</sup> Alatala nu tixi same fuge ra. A naxa a masen Yaxuba bε, «N tan nan na i tanun Iburahima nun i baba Isiyaga Marigi Alatala ra. I saxi bɔxi naxan fari yi ki, n a fima ne i tan nun i bɔnsœ ma. <sup>14</sup> I bɔnsœ fama ne wuyade alɔ xube. Wo xa bɔxi fama ne gbode kelife sogetede ma a sa dɔxɔ sogegorode ra, keli kɔɔla ma sa dɔxɔ yirefanyi ra. N fama hεeri fide si birin ma i tan nun i bɔnsœ saabui ra. <sup>15</sup> I siga dεde, won birin na a ra. N i kantama yire birin. N man i ragbilenma ne yi bɔxi ma. N mu i raboloma fefe ma. N nan n ma laayidi birin nakamalima ne i bε.»

<sup>16</sup> Yaxuba to xunu, a naxa a fala, «Yakɔsi n bara a kolon Alatala na be, kōn singe n mu nu a kolonxi.» <sup>17</sup> A naxa gaaxu, a fa a fala, «Yire magaaxuxi nan na be ra. Be findixi Ala xa banxi naadε nan na, sigafe ra koore ma.» <sup>18</sup> Yaxuba to keli subaxε ma, a naxa na gême tongo a xunyi nu saxi naxan ma. A naxa a rakeli, a a ti tɔnxuma ra, a naxa ture maso gême xunyi ma. <sup>19</sup> A naxa na yire xili sa Beteli, «Ala xa banxi.» Beenun na xa raba, na yire xili nu falama ne Lusi. <sup>20</sup> Yaxuba naxa laayidi tongo Ala bε a falafe ra, «Xa Ala n kantama kira xɔn ma, a fa donse nun sose fi n ma, <sup>21</sup> n gbilen bɔŋesa kui n baba xɔnyi, na temui n Alatala nan findima n Marigi Ala ra. <sup>22</sup> N bara yi gême ti be tɔnxuma ra, yi yire xa findi Ala batude ra. Alatala, i harige naxan birin fima n ma, n farile bama ne a ra, n na fi i ma.»

## 29

### *Yaxuba futi xirife*

<sup>1</sup> Na dangi xanbi Yaxuba naxa a xa biyaasi de idɔxɔ. A to bɔxi li naxan na

sogetede, <sup>2</sup> a naxa kɔlɔnyi nde to wula i. Yεxεε nun si gɔɔre saxan nu malanxi na kɔlɔnyi fe ma, kōn gême xungbe nan nu kɔlɔnyi de makotoxi. <sup>3</sup> E nu darixi naxan na, xuruse birin na malan na yire, xuruse dεmadonyie na kɔlɔnyi dεrakote gême majindigilinma, a ba naa. Xuruse na ge ye minde, xuruse dεmadonyie man nu gême ragbilenma kɔlɔnyi de ra.

<sup>4</sup> Yaxuba naxa xuruse dεmadonyie maxɔrin, «N ngaxakerenyie, wo kelixi minden yi ki?» E naxa a yaabi, «Muxu kelixi Xarani nε.» <sup>5</sup> A naxa e maxɔrin, «Wo Laban kolon, Naxori xa di xεmε?» E naxa a yaabi, «Iyo, muxu a kolon.» <sup>6</sup> A naxa e maxɔrin, «Tana mu na a ma?» E naxa a yaabi, «Sese mu a toxi. A xa di gine Raxele nan fafe na ki e nun xurusee ra.»

<sup>7</sup> A naxa a fala e bε, «Won na yanyi ne yi ki. Xurusee malan temui mu yi ki. Wo ye fi xurusee ma mafuren, wo man xa gbilen e ra e dεmadonde.» <sup>8</sup> E naxa a yaabi, «Muxu mu nɔma fefe yo rabade yi ki, fo xuruse birin na malan. Na temui, muxu fa yi gême ba kɔlɔnyi de ra naxan a makotoxi, muxu ye fi xuruse birin ma.»

<sup>9</sup> Yaxuba to nu na wɔyɛnfe e bε, Raxele fan naxa fa a baba xa xurusee ra, barima xuruse dεmadonyi nan nu lanxi a fan ma. <sup>10</sup> Yaxuba to Raxele to fa ra, Yaxuba nga taara Laban xa di gine, a nun a xa xurusee, a naxa a maso kɔlɔnyi ra. A naxa gême ba kɔlɔnyi de ra, a naxa ye fi Laban xa xuruse birin ma. <sup>11</sup> Yaxuba naxa Raxele xεebu sunbui ra, a nu wa a xui itexi ra. <sup>12</sup> A naxa a fala Raxele bε, «I baba xunya xa di nan lanxi n ma, Rebeka xa di xεmε.»

Raxele to na me, a naxa a gi rakɔε, a sa na tagi raba a baba bε. <sup>13</sup> Laban to bara a xunya gine ma xa di Yaxuba xa fe me, a naxa siga a sa a ralan. A naxa findigilin a ma, a a xanin banxi. Yaxuba naxa dεntεgε sa Laban bε. <sup>14</sup> Laban naxa a fala a bε, «Won birin wuli keren fasε keren.» Yaxuba naxa kike keren naba Laban xɔnyi.

<sup>15</sup> Na lɔxɔe Laban naxa a fala Yaxuba bε, «N ma mamadi nan lanxi i ma, kōn seriye yo mu a falaxi i xa wali n bε a fa lu n mu i sare fi. A fala n bε, a lanma

n xa i sare fi naxan na.» <sup>16</sup> Na temui di gine firin nan nu na Laban yi ra. A xa di gine singe xili ne Leya, a firin nde Raxeles. <sup>17</sup> Leya ya nu xurun, kōnō Raxeles tan gine tofanyi nan nu lanxi a ma. <sup>18</sup> Raxeles nan nu rafan Yaxuba ma ki fanyi ra. A naxa a fala Laban bε, «N jne solofera nan walima i bε, alako i xa i xa di gine firin nde Raxeles fi n ma.» <sup>19</sup> Laban naxa a yaabi, «Beenun n xa n ma di fi mixi gbete ma, n lan n xa a fi i tan nan ma. Lu n xonyi be.» <sup>20</sup> Yaxuba naxa jne solofera wali raba Laban yi ra Raxeles xa fe ra. Kōnō na jne solofera lu ne a bε alo xi solofera gbansan, barima Raxeles nu rafanxi a ma ki fanyi ra.

<sup>21</sup> Na jne solofera dangi xanbi, Yaxuba naxa a fala Laban bε, «N ma kere tongoxi bara kamali. N ma gine so n yi ra fa, n xa a findi n yete ra.» <sup>22</sup> Laban naxa mēnnika birin xili, e xa fa e dēge, e xa jnelexinyi xulunyi raba. <sup>23</sup> Nunmare ra, a naxa a xa di gine singe Leya tongo, a naxa a xanin Yaxuba xōn ma. Yaxuba naxa a findi a yete ra. <sup>24</sup> Laban naxa Silipa so a xa di Leya yi ra, a xa findi a xa konyi ra. <sup>25</sup> Kuye to iba, Yaxuba naxa a to Leya na a ra. A naxa a fala Laban bε, «I munse rabaxi n na yi ki? N mu walixi i bε Raxeles xa fe xa ra? I n yanfaxi munfe ra?» <sup>26</sup> Laban naxa a yaabi, «Muxu tan ma naamunyi mu tinma a ra di gine firin nde xa dōxō xemē taa, a singe mu xemē sōtōxi. <sup>27</sup> Yi lōxōxunyi raba sinden wo nun Leya. Xa i man jne solofera wali raba n bε, n nan n ma di gine firin nde fan fima ne i ma, a findi i xa gine ra.»

<sup>28</sup> Yaxuba naxa na raba. E nun Leya to lōxōxunyi raba yire keran, Laban naxa Raxeles fan fi a ma, <sup>29</sup> a Bila so Raxeles yi ra a xa findi a xa konyi ra. <sup>30</sup> Yaxuba naxa Raxeles findi a yete ra, a a xanu dangife Leya ra. Na dangi xanbi a man naxa jne solofera wali raba Laban bε.

<sup>31</sup> Alatala to bara a to Leya mu gexi rafande Yaxuba ma alo Raxeles, a naxa Leya findi dibari ra, a Raxeles findi dibaritare ra. <sup>32</sup> Leya naxa tēegē, a di xemē bari. A naxa na di xili sa Ruben, a falafe ra, «Alatala bara n ma yaagi to. Yakosi n fa rafanma ne n ma xemē ma.» <sup>33</sup> A man naxa tēegē di firin nde ma. A to na di bari,

a naxa a fala, «Alatala fan yati a kolon, n mu rafan n ma xemē ma. Na nan a toxi a yi di firin nde fan fixi n ma.» A naxa na di xili sa Simeyōn. <sup>34</sup> A man naxa tēegē di saxan nde ma. A to a bari, a man naxa a fala, «Yi biyaasi, fo n xa rafan ne n ma xemē ma sōnōn, barima n bara di saxan sōtō a bε.» Na nan a to, a naxa na di xili sa Lewi. <sup>35</sup> A naxa tēegē di naani nde ma. A to na fan bari, a naxa a fala, «Yi biyaasi n Alatala tantuma ne.» A naxa na di xili sa Yuda. A xa di barife dan na di naani nan ma.

## 30

### *Yaxuba di sōtōfe*

<sup>1</sup> Raxeles to bara a to, a mu fa di barife, a naxa a taara tōone. A naxa a fala Yaxuba bε, «Di fi n fan ma, xa na mu a ra n faxama ne.» <sup>2</sup> Yaxuba naxa xōn a xa wōyenyi ma. A naxa a fala a bε, «I tan a mārōxunxi ne a Ala na n tan nan na? Ala na a niyaxi i mu di barife!» <sup>3</sup> Raxeles naxa a yaabi, «N ma konyi gine Bila tongo, alako a xa di bari n bε. A xa findi n ma saabui ra di barife ra.»

<sup>4</sup> Raxeles naxa a xa konyi gine tongo, a a so a xa xemē Yaxuba yi ra. E to kafu, <sup>5</sup> Bila naxa tēegē, a naxa di xemē bari Yaxuba bε. <sup>6</sup> Raxeles naxa a fala, «Ala bara n ma kiiti sa. A bara n ma wōyenyi me. Na nan a toxi a di fixi n ma.» A naxa na di xili sa Dana.

<sup>7</sup> Raxeles xa konyi gine Bila man naxa tēegē. A naxa di xemē firin nde bari Yaxuba bε. <sup>8</sup> Raxeles naxa a fala, «Ala bara n mali kate birin na alako n xa xun nakeli sōtō n taara ginema xun ma.» A naxa a xa di xili sa Nafatali.

<sup>9</sup> Leya to bara a kolon a mu di barima fa, a naxa a xa konyi gine Silipa tongo, a naxa a so Yaxuba yi ra a xa findi a xa gine ra. <sup>10</sup> Silipa naxa di xemē bari Yaxuba bε. <sup>11</sup> Leya naxa a fala, «Hēeri bara fa n ma.» A naxa na di xili sa Gadi.

<sup>12</sup> Silipa naxa di firin nde sōtō Yaxuba bε. <sup>13</sup> Leya naxa a fala, «N bara jnelexin. Yakosi, gine birin bara a kolon n bara hēeri gbegbe sōtō.» A naxa a xili sa Aseri.

<sup>14</sup> Mengi xaba temui to bara a li, Ruben naxa siga xε ma. A naxa bogise nde li naa, naxan xili marafanyi bogise. A naxa

fa a ra a nga xon. Na nan lan Raxele naxa a fala Leya be, «N bara i maxandi, i xa i xa di xa marafanyi bogise ndee fi n ma.» <sup>15</sup> Leya naxa a yaabi, «I bara n ma xemę ba n yi ra. Na mu i wasaxi? I man waxi n ma di xa marafanyi bogise nan fan tongofe?» Raxele naxa a fala, «To koe ra, wo nun Yaxuba nan fama xide i xa di xa marafanyi bogise lōxčę ra.» <sup>16</sup> Yaxuba to so nunmare ra kelife xe ma, Leya naxa a ralan. A naxa a fala a be, «I xima n tan nan xon ma to koe ra. N bara to koe sare fi n ma di xa marafanyi bogise ra.» A tan nun Yaxuba naxa kafu na koe ra.

<sup>17</sup> Ala naxa Leya xa maxandi tongo, a naxa tēęę. Na naxa findi a xa di suuli nde ra Yaxuba be. <sup>18</sup> A naxa a fala, «Ala bara n sare fi n ma konyi gine sofe ra n ma xemę yi.» A naxa a xa di xili sa Isakari. <sup>19</sup> Leya man naxa tēęę di senni nde ma. A naxa na di bari Yaxuba be. <sup>20</sup> Leya naxa a fala, «Ala bara n ki. Yi biyaasi n ma xemę n binyama ne, barima n bara di senni bari a be.» A naxa na di xili sa Sabulon. <sup>21</sup> Na xanbi a man naxa di gine bari. A naxa a xili sa Dina.

<sup>22</sup> Na temui Ala naxa a jengi rasiga Raxele xa fe xon. A naxa a xa kontɔfili me, a a findi di bari ra. <sup>23</sup> Raxele naxa tēęę, a naxa di bari. A naxa a fala, «Ala bara n namini n ma yaagi kui.» <sup>24</sup> A naxa na di xili sa Yusufu. Na xili yati nan findixi a xa maxandi ra, fa a falafe, «Alatala man xa di xemę gbete fan fi n ma.»

### *Yaxuba nun Laban fatanfe*

<sup>25</sup> Raxele to Yusufu bari, Yaxuba naxa a fala Laban be, «A lu n xa gbilen n ma boxi ma. <sup>26</sup> A lu n xa n ma gine xanin a nun n ma die, n walixi i be naxee xa fe ra. I a kolon n wali naxan xasabi rabaxi i be.» <sup>27</sup> Laban naxa a fala a be, «Yandi, xa n nafan i ma, i xa dijne, i xa lu be. N bara a kolon sematoe saabui ra, Alatala barake saxi n ma i tan nan xa fe ra. <sup>28</sup> A fala n be i wama wali sare naxan xon. N na firma ne i ma.»

<sup>29</sup> Yaxuba naxa a fala a be, «I tan yete yati a kolon n walixi i be ki naxe han i xa goore bara findi a ra. Na saabui kelixi n tan nan ma. <sup>30</sup> Dondoronti nan nu na i yi ra beenu n xa fa, a gbegbe bara sa a xun ma. Alatala bara barake sa i xa fe kabi n

naxa so i xonyi. Yakosi, i mu a luma n xa wali nde raba n ma denbaya fan be?»

<sup>31</sup> Laban naxa a maxɔrin, «A lan n xa yeri fi i ma?» Yaxuba naxa a yaabi, «I naxa sese fi n ma. Xa i bara tin fe ra n naxan falaxi i be i xa a raba, n fan bara tin n jengi safe ra i xa goore xon ma. <sup>32</sup> N sigama to, n xa i xa xuruse birin mato. Yexęę nun si makatunxi birin ti seeti keren, a nun naxee birin nafččoxi. N masundi findima nee nan na. <sup>33</sup> N ma tinxinyi fama makenende i fama xuruse matode temui naxe. Si naxee birin mu makatunxi nun yexęę yore birin naxee mu foɔrɔ, nee bara findi muję ra n mabiri.»

<sup>34</sup> Laban naxa a fala, «N bara tin na ra. I naxan falaxi na ki, won bara lan na ma.» <sup>35</sup> Na lōxčę Laban naxa si xemęe nun gine mayegeti, sarinyi saxi naxee ma a nun naxee makatunxi. A man naxa yexęę rafččoxi mayegeti. A naxa na xuruse birin so a xa die yi ra. <sup>36</sup> Na xanbi a naxa nee xanin yire xi saxan jere rabama dənnaxe kira xon e nun Yaxuba tagi. Yaxuba nu fa Laban xa xuruse dənхčęe demadon.

<sup>37</sup> Na temui Yaxuba naxa wuri bili moɔli saxan salonyi xinde gira. A naxa e kobolee ba e ma yire nde alako sarinyi flix̄e xa makenen. <sup>38</sup> A naxa e sa xurusee ye minde alako xuruse xa e yae ti e ra e ye minma temui naxe. Xurusee na siga ye minde, xuruse xemęe xa te xuruse gine ma salonyie ya i. <sup>39</sup> Na nan a toxi, na xurusee naxa die bari, sarinyie nun katunyie na e ma. <sup>40</sup> Yaxuba naxa na xuruse yoree sa e xati ma, kɔnɔ booree ti Laban xa xurusee ya ra sarinyi na naxee ma, a nun naxee mafččoxi. Na ki a goore firin nan yailanxi. A mu tin a gbe xa lu Laban xa xurusee ya ma. <sup>41</sup> Xuruse senbemae nu tema gine ma temui naxe, Yaxuba naxa na salonyi moɔli sa xuruse ye minde alako e xa te gine ma salonyie ya i. <sup>42</sup> Yaxuba mu nu na wali rabama xuruse xurie ra. Na nan a niyaxi xuruse xurie naxa findi Laban gbe ra, a senbemae naxa findi Yaxuba gbe ra. <sup>43</sup> Na kui Yaxuba bara findi bannamixi belebele ra. Xurusee, konyie, lōxčmee, nun sofale gbegbe bara lu a yi ra.

## 31

### *Yaxuba sigafe Kanaan*

<sup>1</sup> Na temui Yaxuba nu bara Laban xa di xemee xui me e naxan falama, «Se naxan birin findixi won baba gbe ra, Yaxuba bara a birin tongo. Na nan a toxi a bara findi banna mixi ra.» <sup>2</sup> Yaxuba yati naxa a kolon, a mu rafan Laban ma sōnōn alō singe.

<sup>3</sup> Alatala naxa a masen Yaxuba be, «Gbilen i babae nun i baribooree xa bōxi ma i kelixi dēnnaxē. Won birin na a ra.»

<sup>4</sup> Yaxuba naxa Raxele nun Leya xili. E nu na a xa xurusee dēmadonfe. <sup>5</sup> A naxa a fala e be, «N bara a kolon n mu rafan wo baba ma alō singe, kōnō n baba Marigi Alatala bara hinne n na. <sup>6</sup> Wo a kolon yati n bara wali wo baba be n sēnbē ra. <sup>7</sup> A bara n madaxu n wali sare masarafe dōxō fu ra, kōnō Ala mu tin a xa fe jaaxi raba n na. <sup>8</sup> Xa wo baba fa a fala, «Katunyi na xuruse naxee ma, nee nan findima Yaxuba gbe ra,» xuruse birin di barima naxee makatunxi. Xa wo baba fa a fala, «Sarinyi na xuruse naxee ma, nee nan findima Yaxuba gbe ra,» xuruse birin di barima sarinyi na naxee ma. <sup>9</sup> Ala bara wo baba xa xurusee ba a yi ra, a naxa e fi n tan ma.»

<sup>10</sup> «Yi xurusee nu tema e boore ma temui naxē, n bara a to xiye kui, xuruse xemē naxee texi xuruse ginēe ma, sarinyi nun katunyi na e birin ma. <sup>11</sup> N ma xiye kui, Ala xa malekē naxa n xili, «Yaxuba». N naxa a ratin, «N tan nan ya.» <sup>12</sup> A naxa a masen, «I ya rakeli, i xa a mato. Xuruse xemē naxee birin texi xuruse ginēe ma, sarinyi nun katunyi na e ma, barima Laban naxan birin nabaxi i ra, n na toxi. <sup>13</sup> N tan nan na Ala ra naxan mini i ma Beteli, i gemē tixi tōnxuma ra dēnnaxē. Menni i bara laayidi tongo n be. Yakōsi, keli yi bōxi ma. I xa siga bōxi ma i barixi dēnnaxē.»»

<sup>14</sup> Raxele nun Leya naxa Yaxuba yaabi, «Muxu baba mu ke yo luxi muxu tan be. <sup>15</sup> Xēne xa mu na muxu ra muxu baba xōnyi? A bara muxu mati, a man bara muxu xa kōbiri fan don. <sup>16</sup> Ala harige naxan birin baxi muxu baba yi ra, a gbilenma ne muxu ma a nun muxu xa

die. Yakōsi Ala fe naxan birin masenxi i be, na birin naba.»

<sup>17</sup> Yaxuba naxa a xa ginēe nun a xa die baki lōxōmee fari. <sup>18</sup> A naxa a xa xurusee nun a harige birin xanin, a naxan sōtō Padan Arami sigafe ra a baba Isiyaga xōnyi Kanaan bōxi ma. <sup>19</sup> Laban to siga a xa xurusee xabe maxabade e ma, Raxele nu bara a xa kuyee munja. <sup>20</sup> Yaxuba fan Laban Aramika mayanfa ne, barima a siga ne a mu jungui rabira a ma.

<sup>21</sup> Yaxuba naxa a gi, a nun se naxan birin findi a gbe ra. A to dangi Efirati xure ra, a naxa siga Galadi geya mabiri.

<sup>22</sup> A xi saxan lōxōe, mixi nde naxa a fala Laban be a Yaxuba bara a gi. <sup>23</sup> Laban naxa a ngaxakerenyie tongo, e naxa mini Yaxuba fende xi solofera bun ma. E naxa a li Galadi geya biri ra. <sup>24</sup> Kōnō kōe ra, Ala naxa mini Laban Aramika ma xiye kui. A naxa a masen a be, «I yēte ratanga fe mōoli birin falafe ra Yaxuba be.»

<sup>25</sup> Laban naxa Yaxuba li, a xa kiri banxi italaxi geya yire Galadi bōxi ma. Laban nun a ngaxakerenyie fan naxa e gbe itala menni ne. <sup>26</sup> Laban naxa a fala Yaxuba be, «I munse rabaxi yi ki? Munfe ra i n mayanfaxi, i fa n ma die xanin alō geelimanie? <sup>27</sup> I gixi nōxunyi kui munfe ra? I bara yanfanteya niya n na. I mu i jungui rabira n ma. Xa i n nakolon nu, n xulunyi nan tima i be, n i ti kira ra jēlexinyi kui boote nun kōra xui ra. <sup>28</sup> Kōnō i tan mu tinxi yati n xa n ma die nun n ma mamadie sunbu. Xaxili fanyi mu na ki. <sup>29</sup> N nōma fe kobi rabade wo ra, kōnō i baba Marigi Alatala bara a masen n be to kōe ra, «I yēte ratanga fe mōoli birin falafe ra Yaxuba be.» <sup>30</sup> Kōnō i to gbataxi sigafe ra i baba xōnyi, i n ma alae tan xaninxī i xun ma munfe ra?»

<sup>31</sup> Yaxuba naxa Laban yaabi, «N mu n nungu i ma, barima n gaaxu ne i fa i xa di ginēe bafe n yi ra. <sup>32</sup> Kōnō i na i xa alae to n ma mixi yo yi ra, n na kanyi faxama ne. I xa n ma kote birin mato won ngaxakerenyie ya xōri. Naxan birin findixi i gbe ra, i xa a xanin.» Yaxuba mu nu a majōxunma a Raxele nan a baba xa kuyee tongoxi.

<sup>33</sup> Laban naxa Yaxuba xa kiri banxi kui mato. A man naxa Leya xōnyi, Leya xa

konyi xənyi, nun Raxele xa konyi xənyi mato, kənə a mu a gbe se yo to naa. A to mini e xənyi, a naxa so Raxele xa kiri banxi kui. <sup>34</sup> Raxele yati nan yi kuyee tongo. A nu bara e nəxun dəxəse bun ma naxan sama pəxəmə fari, a fa dəxə a fari. Laban naxa kiri banxi kui mato, kənə a mu a gbe se yo toxi naa. <sup>35</sup> Raxele naxa a fala a baba bə, «N baba i naxa xənə n ma de, i na to n mu kelixi n ti. N na kike wali ne.» Laban fenyi məcli birin ti ne, kənə a mu kuyee to.

<sup>36</sup> Yaxuba naxa xənə, a naxa wəyən xənə fala Laban bə. A naxə, «N gbaloe mundun nabaxi, n seriye mundun kanaxi naxan a niyama i xa mini n fende yi məcli ra? <sup>37</sup> I bara n ma kote birin kui mato. I gbe see mundun toxi e kui? A masen n bə n ngaxakerenyie ya xəri a nun i fan ngaxakerenyie ya xəri alako e xa won makiiti. <sup>38</sup> N jəe məxəjən nan nabaxi i xənyi, kənə i xa yəxəe nun si keren mu di barixi n yi ra a fa faxa. N man mu i xa xuruse kontonyi yo donxi. <sup>39</sup> N mu faxi xuruse ra i xən ma wulai subee naxan faxaxi. Xuruse naxee munaxi kəe nun yanyi ra, n tan nan na kote birin tongoxi n yetə ra. I nu na birin maxərinma n tan nan ma. <sup>40</sup> Yanyi ra kuyefure naxa n təcərə, kəe ra xinbeli naxa n təcərə, han n mu nu nəma xide a fanyi ra. <sup>41</sup> N bara jəe məxəjən naba i yi ra. N jəe fu nun naani walixi nə alako n xa i xa di gine firinyie dəxə. N man naxa jəe senni fan sa a fari i xa gəçəre kantafe ra. Kənə i bara n sare masara dəxə fu. <sup>42</sup> Xa n tanun Iburahima Marigi Ala mu n mali nu, Ala naxan nu n baba Isiyaga rasərenma, n sigama n bəlexə igeli nan na nu. Kənə Ala bara n ma marayaagi to, a bara n ma təcəre kolon. Yi kəe dangixi a bara n ma kiiti sa.»

<sup>43</sup> Laban naxa Yaxuba yaabi, «I xa ginee nan lanxi n ma die ma, e xa die, won ma die nan e ra. Yi xurusee n gbe na e ra, i se naxan birin toxi yi ki, n tan nan gbe e ra. Kənə to xanbi, n nəma munse rabade n ma die nun n ma mamadie bə? <sup>44</sup> Yakəsi, won xa saata. Seede xa lu won tagi.»

<sup>45</sup> Yaxuba naxa gəmə tongo, a naxa a ti saate tənxuma ra. <sup>46</sup> A naxa a fala a ngaxakerenyie bə e fan xa gəməe

matongo. E naxa e matongo, e e malan yire keren. E naxa e dəge na gəmə kotoxi səeti ma. <sup>47</sup> Laban naxa na yire xili fala Yegara Sahaduta. Yi xili nan falaxi «koto seede» Arami xui ra. Yaxuba naxa na xili fala Galede. Yi xili nan falaxi «koto seede» Isirayila xui ra. <sup>48</sup> Laban naxa a fala, «Yi gəmə kotoxi naxan yi ki, a findixi seede nan na i tan nun n tan tagi.» Na nan a toxi be xili falaxi Galede, «seede gəmə kotoxi.» <sup>49</sup> Misipa xili fan saxi na yire nan xun. Na xili nan falaxi «jəngi sa yire,» barima Laban a fala mənni ne, «Alatala xa a jəngi sa won tan firinyi xa fe xən ma, hali won fatan xanbi. <sup>50</sup> Xa i n ma die təcərə, xa na mu a ra i gine gbətəe dəxə, i xa ratu a ma a Ala nan findixi seede ra won tagi, adamadi xa mu a ra.»

<sup>51</sup> Na xanbi Laban naxa a fala Yaxuba bə, «I ya ti yi gəmə kotoxi ra. Yi tənxuma gəmə mato n naxan tixi won tagi. <sup>52</sup> Yi gəmə kotoxi nun yi tənxuma gəmə findixi seede nan na. N mu lan n xa dangi be ra i xa fe jaaxi ra n furi kui. I fan mu lan i xa dangi yi gəmə kotoxi nun yi tənxuma gəmə ra n ma fe jaaxi ra i furi kui. <sup>53</sup> Iburahima Marigi Ala nun Naxori Marigi Ala xa findi won tan firinyi makiitima ra.» Na təmvi Yaxuba naxa a yete rakali Ala ra, a baba Isiyaga gaaxuxi naxan ya ra. <sup>54</sup> Yaxuba naxa serəxə ba geya yire. A naxa a ngaxakerenyi birin xili e xa e dəge. E to gə e dəgede, e naxa xi mənni na kəe ra.

## 32

### *Yaxuba sigafe Esayu yire*

<sup>1</sup> Laban to keli subaxə ma, a naxa findigilin a xa die nun a xa mamadie ma. A naxa duba e bə. Na xanbi, Laban naxa gbilen a xənyi. <sup>2</sup> Yaxuba to nu sigafe kira xən, Ala xa malekəe naxa mini a ma. A to bara e to, a naxa a fala, «Ala xa yonkinde nan yi ki.» <sup>3</sup> A naxa yi yire xili sa Maxanayimi.

<sup>4</sup> Yaxuba naxa xəxərae xəxə a taara Esayu xən ma Edon daaxa, Seyiri bəxi ma. <sup>5</sup> A naxa a fala e bə, «Wo yi nan falama n marigi Esayu bə, «I xa konyi di Yaxuba naxə, N bara bu Laban xənyi han ya. <sup>6</sup> Ningee, sofalee, yəxəsəe, nun sie nan n

yi ra. Konyi xemee nun konyi ginee fan nan n yi ra. N marigi, n xeserae xesxi ne i xon ma alako i xa dije n be.»

<sup>7</sup> Na xeserae to gibile, e naxa a fala Yaxuba be, «Muxu bara i taara Esayu to. A na fafe i yire, a nun gbangbalanyi mixi kemee naani.» <sup>8</sup> Na masenyi naxa Yaxuba boje ramini. Nama naxan nu a foxo ra, a naxa e itaxun docko firin. A naxa yexees nun sie itaxun docko firin, a nun ningee nun jokomee. <sup>9</sup> A naxa a fala, «Xa Esayu nama keren gere, nama boore xa no a gide.»

<sup>10</sup> Na xanbi Yaxuba naxa Ala maxandi, «N tanun Iburahima Marigi Ala, n baba Isiyaga Marigi Alatala, i a fala ne n be, «Gbilen i xa bixi ma, i ngaxakerenyie yire. I na siga, n fe fanyi rabama ne i be.»

<sup>11</sup> Kono yakosi n Marigi, n tan xurun yi fe sotofe ma i naxan nagirixi n ma. I bara i xui rasabati n tan be i xa konyi. N ma yisuxuwuri gbansan nan nu suxuxi n yi ra n Yuruden igirma temui naxe, kono yakosi muxu nun nama firin nan gibile. <sup>12</sup> N natanga n taara Esayu ma, barima n bara gaaxu a ya ra. N gaaxuxi ne a naxa fa n faxa, n tan nun dingee nun e xa die. <sup>13</sup> I bara a masen n be, «N fe fanyi rabama ne i be. N i bonsae rawuyama ne alo meyenyi naxan konti mu nomma kolonde baa de ra.»

<sup>14</sup> Yaxuba naxa koe radangi na yire. A naxa sanbase fanyi mayegeti a harige birin ya ma a naxan firma a taara Esayu ma: <sup>15</sup> Si kemee firin, si kontonyi moxjnen, yexees kemee firin, yexees kontonyi moxjnen, <sup>16</sup> jokomee gine tongo saxan, e xa die, ninge tongo naani, tuura fu, sofale gine moxjnen, a nun sofale xeme fu. <sup>17</sup> A naxa yi xurusee itaxun, a nde so a xa konyie yi ra. A naxa a fala e be, «Wo dangi yare. Wo xa naaninyi lu gooree tagi.»

<sup>18</sup> A naxa a fala a xa konyi singe be, «Wo nun n taara Esayu na naralan, a fama i maxorinde, «Wo nun nde a ra? I na sigafe minden? Nde gbe na yi xurusee ra naxee tixi i ya ra yi ki?» <sup>19</sup> I fama ne a yaabide, «N marigi Esayu, i xa konyi Yaxuba nan gbe na e ra. A i sanbaxi yee nan na. A fan na n

xanbi ra.» <sup>20</sup> A naxa na masenyi ti a firin nde fan be, a nun a saxan nde, a nun mixi naxee birin biraxi xurusee foxo ra. «Wo nun Esayu na naralan temui naxe, wo xa na masenyi ti a be. <sup>21</sup> Wo xa a fala, «I xa konyi Yaxuba na fafe muxu xanbi ra.» Na kui Yaxuba nu na a majoxunfe, «Yakosi, n a boje magoroma yi sanbasee nan na. Na temui, a na n to, temunde a nomma ne n naseneede.» <sup>22</sup> Yaxuba xa sanbasee naxa ti a ya ra, a tan naxa koe radangi yonkinde kui.

<sup>23</sup> Koe kui, Yaxuba naxa keli. A naxa a xa gine firinyie tongo, e xa konyi firinyie, a nun a xa di fu nun kerenyi. E naxa Yaboko igiri. <sup>24</sup> A naxa e ragiri Yaboko xure a nun se naxan birin na a yi ra. <sup>25</sup> A naxa lu menni a keren. Na temui, xeme nde naxa mini a ma, e naxa gere han kuye iba temui. <sup>26</sup> Na xeme to bara a to a mu nomma nola sotode Yaxuba ma e xa gere kui, a naxa a garin a tonxonyi ma. A tonxonyi naxa te a kui. <sup>27</sup> Xeme naxa a fala, «A lu n xa siga, ba kuye bara iba.» Yaxuba naxa a fala, «N mu i bejinma, fo i duba n be.» <sup>28</sup> Xeme naxa a maxorin, «I xili di?» A naxa a yaabi, «Yaxuba.» <sup>29</sup> Xeme naxa a fala, «I xili mu falama sonon Yaxuba. A fa falama ne kore Isirayila, ba wo nun Ala nan gerexi, wo nun mixie fan bara gere. I tan bara no e ra.» <sup>30</sup> Yaxuba naxa maxorinyi ti, «I xili di?» Xeme naxa a fala, «Munfe ra i n maxorinma n xili ma?» Na xanbi, a naxa duba Yaxuba be.

<sup>31</sup> Yaxuba naxa na yire xili Peniyeli, barima a naxe, «N Ala toxi ne n ya i, kono n tan nan man piengife yi ki.»

<sup>32</sup> Soge tema temui naxe, Yaxuba nu bara dangi Peniyeli ra, a goroma a setti ma.

<sup>33</sup> Na nan a toxi han yakosi Isirayilakae mu laare donma naxan na tonxonyi ma, barima Ala Yaxuba masotksi a tonxon laare nan ma.

### 33

#### *Yaxuba nun Esayu xa lanyi*

<sup>1</sup> Yaxuba to Esayu to fa ra e nun xeme mixi kemee naani, a naxa a xa die itaxun Leya nun Raxele ma, a nun e xa konyi gine firinyie. <sup>2</sup> A naxa konyi gine firinyie ti yare, e nun e xa die. Nee xanbi ra,

Leya fan naxa ti nun a xa die. Raxelete nun Yusufu naxa lu dōnxōe ra. <sup>3</sup> Yaxuba tan naxa siga yare. A to makōre a taara ra, a naxa a igoro bōxi ma sanya solofer. <sup>4</sup> Na nan lan Esayu naxa a gi a sa Yaxuba ralan. A naxa findigilin a ma, a fa a masunbu. E birin nu fa wa ra.

<sup>5</sup> Esayu to bara ginēe nun dimēe to, a naxa maxōrinyi ti, «Nde yee ra naxee biraxi i fōxō ra yi ki?» Yaxuba naxa a yaabi, «Ala di naxee fixi i xa konyi di ma a xa marafanyi saabui ra.» <sup>6</sup> Na kui Leya nun Raxelete xa konyi ginēe naxa e maso Esayu ra, e nun e xa die, e fa e igoro bōxi ma. <sup>7</sup> Leya nun a xa die fan naxa e maso, e naxa e igoro bōxi ma. Na xanbi Yusufu nun Raxelete naxa e maso Esayu ra, e igoro bōxi ma.

<sup>8</sup> Esayu naxa Yaxuba maxōrin, «I munse rabama yi xuruse birin na, n naralanxi naxee ra yi ki?» Yaxuba naxa a yaabi, «N wama nē i tan naxan na n marigi ra, i xa n nafan.» <sup>9</sup> Esayu naxa a fala, «N xunya, harige gbegbe na n fan yi ra. I gbe ragata.» <sup>10</sup> Yaxuba naxa a yaabi, «Ade, n bara i maxandi. Xa i bara n nafan, n i sanbaxi se naxee birin na, i xa e rasuxu. Won tan firinyi xa maralanyi luxi nē n bē alō muxu nun Ala nan luxi yire kerent. I bara n naseñe a fanyi ra. <sup>11</sup> N bara i maxandi, i xa yi sanbasee rasuxu, barima Ala bara n waxōnfe birin naba n bē. N hayi mu na sese ma sōñon.» Yaxuba naxa a maxōrōxō han Esayu naxa tin nee ra.

<sup>12</sup> Esayu naxa a fala, «Won xēe kira xōn ma, n xa sa i mati.» <sup>13</sup> Yaxuba naxa a yaabi, «N marigi, a kolon dimēe xa fe xōrōxō. Yēxēe ginēe nun ninge ginēe na xijē fife e xa die ma. Xa won gbata e ra lōxōe kerent, nee birin fama nē faxade. <sup>14</sup> N marigi, i tan xa ti yare. N tan xa bira n ma xurusee fōxō ra dōyin. N xa siga n ma xurusee nun n ma die yaya ra, han muxu soma i xōnyi temui naxē Seyiri bōxi ma.» <sup>15</sup> Esayu naxa a fala, «N xa n ma mixi ndee lu i yi ra be.» Yaxuba naxa a yaabi, «Munfe ra? N marigi, n tan wama naxan xōn, n xa rafan i ma gbansan.» <sup>16</sup> Na kui Esayu naxa gbilen na lōxōe Seyiri. <sup>17</sup> Yaxuba tan naxa siga Sukōti. Mennni a naxa banxi kerent ti a yēte bē, a nun gōore

a xa xurusee luma dēnnaxē. Na nan a toxina yire xili falama Sukōti, na nan falaxi na ki «banxi xunxuri.»

<sup>18</sup> Yaxuba to so hēeri Sikemi taa kui Kanaan bōxi ma kelife Padan Arami, a naxa a xa kiri banxi itala taa fari ma. <sup>19</sup> A xa kiri banxi nu tixi dēnnaxē, a naxa na bōxi sara Hamori xa die ma kōbiri kole kēmē ra. Hamori nan findi Sikemi Baba ra, naxan singe sabati na bōxi ma. <sup>20</sup> A naxa sērēxēbade yailan mēnni, a na yire xili «Isirayila Marigi Ala sēnbē gbo.»

## 34

### Dina xa marayaagi

<sup>1</sup> Yaxuba xa di ginē Dina, Leya naxan barixi a bē, na naxa siga Sikemi taa kui ginē xēebude. <sup>2</sup> Mange Hamori Hiwika xa di Sikemi to Dina to, a naxa a madutun, a naxa a futi kana. <sup>3</sup> Na kui Yaxuba xa di ginē Dina xa xanunteya naxa lu Sikemi fate. Sikemi naxa wōyen Dina bē marafanyi kui. <sup>4</sup> Na temui Sikemi naxa a fala a baba Hamori bē, «Yi temedi maxandi n bē alako n xa a dōxō.» <sup>5</sup> Yaxuba a mē temui naxē Sikemi bara a xa di ginē Dina futi kana, a xa di xēmēe nu na xē ma xurusee fōxō ra. A mu sese fala han nee so temui.

<sup>6</sup> Sikemi baba Hamori naxa siga Yaxuba xōnyi a xa sa wōyen a bē. <sup>7</sup> Yaxuba xa die to a mē naxan dangixi, e naxa keli xē ma kerent na, e gbilen banxi. E bōrē naxa te ki fanyi ra barima Sikemi fe mayaagixi nan nabaxi Isirayila bōxi ma, a fe niya Yaxuba xa di ginē ra naxan mu lanma a xa raba.

<sup>8</sup> Hamori naxa a fala e bē, «Wo xa di ginē bara rafan n ma di Sikemi ma. N bara wo maxandi, wo xa a fi a ma, a xa findi a xa ginē ra. <sup>9</sup> Won xa lu fe kerent, wo wo xa di ginē fi muxu ma alako muxu xa e dōxō. Na temui wo fan nōma muxu gbee dōxōde. <sup>10</sup> Wo xa sabati yi bōxi ma muxu sēeti ma. Be xa findi wo xōnyi ra, wo xa yuleya raba, wo xa harige sōtō.»

<sup>11</sup> Sikemi naxa a fala Dina baba nun a taarae bē, «Wo xa hinne n na. Wo wama se naxan yo xōn, n a fima wo ma. <sup>12</sup> Wo nōma fe belebele maxōrinde n ma naxan findima kote dōxōse ra, sa se gbegbe fan fari. Wo na se naxan birin maxōrin n ma,

n nōma a birin fide wo ma alako n xa yi sungbutunyi dōxō.»

<sup>13</sup> Yaxuba xa die naxa wōyēn furuxi fala Sikemi nun a baba Hamori bē, barima Sikemi nu bara e xunya Dina rayaagi. <sup>14</sup> E naxa a fala e bē, «Muxu mu nōma muxu xunya ginēma fide mixi ma naxan mu sunnaxi. A findima yaagi nan na muxu bē. <sup>15</sup> Muxu mu nōma wo waxōnfe rabade, fo wo xa lu alō muxu tan. Mixi naxan birin na wo xōnyi, e lan nē e xa sunna alō muxu tan. <sup>16</sup> Na tēmui muxu nōma muxu xa di ginēe fide wo ma, wo xa e dōxō. Muxu fan wo gbee dōxō. Muxu luma wo sēti ma na tēmui. Won birin findi jama keren na. <sup>17</sup> Kōnō xa wo mu fa sa tin wo sunnade, muxu muxu xunya ginēma rasuxuma nē, muxu keli be.»

<sup>18</sup> Hamori nun a xa di Sikemi naxa tin e xa masenyi ra. <sup>19</sup> Na sēgetala mu bu na fe rabafe ra, barima Yaxuba xa di ginēe bara rafan a ma. A tan nan nu wurugente ra a ngaxakerenyie tagi.

<sup>20</sup> Hamori nun Sikemi naxa siga e xa malan yire taa sode de ra. E naxa a masen e xa jama bē, <sup>21</sup> «Yi mixie won ma fe fanyi na e bē. E xa lu yi bōxi ma, e xa yulēya raba, barima won ma bōxi gbo. Won nōma e xa di ginēe dōxōde, won fan won ma di ginēe fima e ma. <sup>22</sup> Xa yi mixie sabatima be, won xa findi jama keren na, fo won xa yi nan naba. Xēmē naxan birin na won xōnyi be, e birin lan nē e xa sunna alō e tan. <sup>23</sup> Xa won bara tin e xa masenyi ra, na tēmui e sabatima won xōnyi. E xa xurusee nun e sōtōse birin findi won birin gbe ra.» <sup>24</sup> Mixi naxan birin nu na taa sode de ra na lōxōe, e birin naxa tin Hamori nun a xa di Sikemi xa masenyi ra. Xēmē naxan birin nu na taa kui, e birin naxa e sunna.

<sup>25</sup> E xa sunne xi saxan lōxōe, yi xēmēe sunnade to nu na e xōnōfe, Yaxuba xa di xēmē firinyie Simeyōn nun Lewi, Dina taara xēmemae naxa e xa santidēgēmae tongo, e so taa kui, e xēmē birin faxa santidēgēma ra tērenna ra. <sup>26</sup> E naxa Hamori nun a xa di Sikemi fan faxa. E naxa Dina tongo Sikemi xōnyi, e naxa fa a ra. <sup>27</sup> Yaxuba xa di booree naxa se birin tongo naxee findi na mixi faxaxie gbe ra, barima e nu bara e xunya ginēma futi

kana. <sup>28</sup> E naxa e xa yēxēe tongo a nun e xa sie, e xa ningee nun e xa sofalee, naxee nu na taa kui a nun daaxa. <sup>29</sup> Se naxan birin nu na, e naxa a birin xanin. E naxa dimēe nun ginēe xanin. Banxi naxan birin nu na, e naxa a birin kana.

<sup>30</sup> Yaxuba naxa a fala Simeyōn nun Lewi bē, «Wo bara kōntōfili ti n ma n lufe ra xōnnanteya dōxōe kui Kanaankae nun Peresikae tagi. Xēmē gbegbe mu na n yi ra. E fama nē lande n xun ma, e n bōnbō, e n xabile birin halaki.» <sup>31</sup> E naxa a yaabi, «A nu lanma yi mixi xa muxu xunya findi langoe ra?»

## 35

### *Yaxuba sigafe Beteli*

#### *Raxele nun Isiyaga xa faxe*

<sup>1</sup> Ala naxa a masen Yaxuba bē, «Keli, i siga Beteli. I xa sērēxēbade yailan n bē mēnni, n nan n yētē masen i bē dēnnaxē, i nu i gima waxati naxē i taara Esayu ma.»

<sup>2</sup> Yaxuba naxa a fala a xa denbaya bē a nun a fōxirabirēe, «Wo gibilen kuye fe fōxō ra, wo xa wo yētē seniyēn, wo xa wo xa sosée fan masara. <sup>3</sup> Wo wo yailan, won xa siga Beteli. N xa sērēxēbade yailan Ala bē, naxan a yētē masen n bē n nu na kōntōfili kui tēmui naxē. A naxa a nēngi sa n ma fe xōn n siga dēnnaxē birin.»

<sup>4</sup> Na tēmui e naxa e xa kuye birin so Yaxuba yi ra a nun e xa tulirasoe. Yaxuba naxa e birin biri wuri belebele bun ma naxan na Sikemi sēti ma. <sup>5</sup> Yaxuba nun a xa die to bara e xa yonkinde ba, Ala naxa gaaxui lu taa mixi birin bōrē ma, mixi yo mu suusa birade e fōxō ra.

<sup>6</sup> Yaxuba nun a fōxirabirēe naxa siga Lusi, Beteli nan na ki, Kanaan bōxi ma.

<sup>7</sup> A naxa sērēxēbade yailan mēnni. A naxa na yire xili fala «Beteli Marigi Ala,» barima Ala a yētē masen a bē mēnni nē a nu a gife a taara ma tēmui naxē. <sup>8</sup> Rebeka xa di masuxui Debora naxa faxa. E naxa a ragata Beteli mabiri wuri belebele na dēnnaxē. Na wuri belebele xili nē «wātide.»

<sup>9</sup> Ala man naxa mini Yaxuba ma, a to gibilen kelife Padan Arami. A naxa barake sa a xa fe. <sup>10</sup> Ala naxa a fala a bē, «I xili falafe nē Yaxuba,

kōnō a mu falama na ki sōnōn.  
To xanbi i xili fa falama ne Isirayila.»  
Ala naxa a xili sa Isirayila.

<sup>11</sup> A man naxa a masen a bε,  
«N tan nan na Ala ra Sēnbē Kanyi.  
N di gbegbe fima ne i ma,  
alako i xa findi si nde benba ra.  
I man findima ne si gbegbe benba ra.  
Mangē fama ne minide i bōnsōe ya ma.  
<sup>12</sup> N bōxi naxan fi Iburahima nun Isiyaga  
ma,  
n bara a fi i fan ma,  
a nun i bōnsōe ma naxan fama i xanbi  
ra.»

<sup>13</sup> Na nan lan, Ala naxa keli yire, a  
wōyēn Yaxuba bε dēnnaxε. <sup>14</sup> Yaxuba  
naxa gēmē tōnxuma ti naa, a naxa ture  
nun wēni ifli a ma sērēxε ra, alako a xa  
findi gēmē magaaxuxi ra. <sup>15</sup> A naxa yi yire  
xili fala Beteli, Ala wōyēn a bε dēnnaxε.

<sup>16</sup> Yaxuba nun a xa denbaya to keli  
Beteli, beenu e xa makōrē Efarata ra,  
Raxelex naxa di sōtō. Na di barife naxa  
findi a bε fe xērōxōe ra. <sup>17</sup> Raxelex nu na  
di barima tēmui naxē xōnē kui, di rasuxui  
naxa a fala a bε, «Hali i mu gaaxu, yi  
biyaasi i man xēmē nan barixi.»

<sup>18</sup> Raxelex nu bara lu alō mixi faxaxi. A  
nu a nii magagama tēmui naxē, a naxa a  
xa di xili sa Ben Oni, «nimisa di.» Kōnō  
a baba tan naxa a xili sa Bunyamin, «di  
barakaxi.» <sup>19</sup> Raxelex to faxa, e naxa a  
ragata Efarata kira de. Na yire xili falama  
ne yakōsi Bētēlēsēmu. <sup>20</sup> Yaxuba naxa  
gēmē sa gaburi fari tōnxuma ra, na na  
mēnni han to.

<sup>21</sup> Isirayila naxa siga a sa yonkin Migidi  
dali Ederi xanbi ra. <sup>22</sup> Isirayila nu na  
mēnni tēmui naxē, Ruben naxa a baba  
xa gine Bila kolon gine ra. Isirayila naxa  
kolon sōtō na ma.

Isirayila di xēmē fu nun firin nan sōtō.  
<sup>23</sup> Leya naxa Ruben bari di singe, na  
xanbi ra Simeyōn, Lewi, Yuda, Isakari,  
nun Sabulon. <sup>24</sup> Raxelex naxa Yusufu nun  
Bunyamin bari. <sup>25</sup> Raxelex xa konyi Bila  
naxa Nafatali nun Dana bari. <sup>26</sup> Leya xa  
konyi Silipa naxa Gadi nun Aseri bari.  
Nee birin findixi Yaxuba xa die nan na,  
a naxee sōtō Padan Arami.

<sup>27</sup> Yaxuba naxa siga a baba Isiyaga  
xōnyi Mamire, Kiriyati Araba mabiri.  
Mēnni fa xili ne kōrē Hebiron. Iburahima

nun Isiyaga sabati ne naa. <sup>28</sup> Isiyaga xa  
simaya nu bara siga ne kēmē ne tongo  
solomasaxan. <sup>29</sup> A to ge simaya xōnkuye  
sōtōde, a naxa faxa, a a benbae masagata  
aligiyama. A xa di Esayu nun Yaxuba  
naxa a ragata.

## 36

### *Esayu bōnsōe*

<sup>1</sup> Esayu, naxan man xili falama Edon, a  
xa taruxui nan ya.

<sup>2</sup> Esayu Kanaan gineē dōxō ne:  
Ada, naxan findixi Elon Xitika xa di ra,  
nun Oholibama, naxan findixi Ana xa di  
ra,  
Sibeyon Hiwika xa mamadi.

<sup>3</sup> A naxa Sumayila xa di gine Basamati fan  
dōxō,  
Nebayoti xunya gineema.

<sup>4</sup> Elifasi findi Ada xa di nan na.  
Reyuwelī findi Basamati xa di nan na.

<sup>5</sup> Oholibama naxa di xēmē saxan bari a  
bε:  
Yeyusi, Yalami, nun Kora.

Nee birin findi Esayu xa die nan na  
naxee barixi Kanaan bōxi ma.

<sup>6</sup> Esayu naxa a xa gineē xanin a xun ma,  
a xa di gineē, a xa di xēmē, a xa konyie, a  
xa xurusee, nun a harige naxan birin sōtō  
Kanaan bōxi ma. A naxa a birin xanin  
bōxi gbētē ma, dēnnaxε makuya a xunya  
Yaxuba yire ra, <sup>7</sup> barima e harige nu bara  
gbo, e mu nu nōma lude e boore sēti ma.  
E nu na dēnnaxε, e xa xuruse birin mu  
nu nōma nooge sōtōde. <sup>8</sup> Na nan a to  
Esayu, naxan findi Edon na, a naxa siga  
a sa sabati Seyiri geya bōxi ma.

<sup>9</sup> Esayu naxan findi Edon bōnsōe baba  
ra, na nu sabatixi geyae nan ma Seyiri  
bōxi ma, a xa taruxui nan ya.

<sup>10</sup> Esayu xa die nan ya:  
Elifasi, Ada naxan barixi Esayu bε,  
Reyuwelī, Basamati naxan barixi Esayu  
bε.

<sup>11</sup> Elifasi xa die nan ya:  
Teman, Omaru, Sefo, Gatami, nun Kenasi.  
<sup>12</sup> Timina, Elifasi xa konyi gine,  
a Amaleki bari ne Elifasi bε.  
Esayu nun a xa gine Ada xa mamadie na  
na ki.

<sup>13</sup> Reyuwelī xa die nan ya:  
Naxati, Sera, Sama, nun Misa.

Esayu nun a xa gine Basamati xa mamadie nan na ki.  
**14** Esayu xa die nan ya Oholibama naxan barixi a bε:  
 Yeyusi, Yalami, nun Kora.  
 Oholibama findixi Ana xa di gine nan na.  
 Ana findixi Sibeyon xa di gine nan na.  
**15** Mange naxee keli Esayu bɔnsœ nee nan ya:  
 Esayu xa di singe Elifasi xa die nan ya:  
 Mangee Teman, Omaru, Sefo, Kenasi,  
**16** Kora, Gatami, nun Amaleki.  
 Mangee nan na ki naxee fatanxi Elifasi Edonka ra.  
 Ada xa mamadie nan e ra.  
**17** Esayu xa di Reyuweli xa die nan ya:  
 Mangee Naxati, Sera, Sama, nun Misa.  
 Mangee nan na ki naxee fatanxi Reyuweli Edonka ra.  
 Basamati xa mamadie nan e ra.  
**18** Esayu xa gine Oholibama xa die nan ya:  
 Mangee Yeyusi, Yalami, nun Kora.  
 Mangee nan na ki naxee fatanxi Esayu xa gine Oholibama ra.  
 Oholibama nan findixi Ana xa di ra.  
**19** Esayu, naxan man xili falama Edon, a xa die nan na ki, a nun mange naxee fatanxi Esayu bɔnsœ ra.  
**20** Seyiri Xorika xa die nan ya, naxee nu na yi bɔxi ma:  
 Lotan, Sobali, Sibeyon, Ana,  
**21** Dison, Eseri, nun Disan.  
 Xori mangœe nan na ki naxee fatanxi Seyiri bɔnsœ ra Edon bɔxi ma.  
**22** Lotan xa di xemœe nan ya:  
 Xori nun Hemami  
 Timina findixi Lotan xunya ginœma nan na.  
**23** Sobali xa di xemœe nan ya:  
 Aliban, Manaxati, Ebali, Sefo, nun Onan.  
**24** Sibeyon xa di xemœe nan ya:  
 Aya nun Ana,  
 naxan dulonyi furaxie toxi gbengberen yire,  
 a to nu Sibeyon xa sofalee demadonfe.  
**25** Ana xa die nan ya:  
 Dison nun Oholibama,  
 Ana xa di gine.  
**26** Dison xa di xemœe nan ya:

Hendan, Eseban, Yitiran, nun Keran.  
**27** Eseri xa di xemœe nan ya:  
 Bilihan, Saban, nun Akan.  
**28** Disan xa di xemœe nan ya:  
 Usi nun Aran.  
**29** Xori mangœe nan ya:  
 Lotan, Sobali, Sibeyon, Ana,  
**30** Dison, Eseri, Disan.  
 Xori mangœe nan na ki Seyiri bɔxi ma.  
**31** Edon mangœe nan ya,  
 naxee nu na beenu mangœ ndee xa lu Isirayila:  
**32** Beyori xa di Bela naxa findi Edon mangœ ra.  
 A xa taa xili nu fala ne Dinhaba.  
**33** Bela to faxa, Sera xa di Yobabo naxan keli Bosara,  
 na naxa findi mangœ ra.  
**34** Yobabo to faxa, Xusama naxan keli Teman bɔxi ma,  
 na naxa findi mangœ ra.  
**35** Xusama to faxa, Bedada xa di Hadada, naxan bara nɔ Madiyan na Mowaba bɔxi ma,  
 na naxa findi mangœ ra.  
 A xa taa xili nu fala ne Abiti.  
**36** Hadada to faxa, Samala Masareka naxa findi mangœ ra.  
**37** Samala to faxa, Sawulu Rehobotika, naxan nu na xure dε ra,  
 na naxa findi mangœ ra.  
**38** Sawulu to faxa, Akibori xa di Bali Hanan,  
 na naxa findi mangœ ra.  
**39** Akibori xa di Bali Hanan to faxa, Hadara naxa findi mangœ ra.  
 A xa taa xili nu fala ne Pawu.  
 A xa gine xili nu fala ne Mehetabeli,  
 Matiredi xa di gine, Mesahabi xa mamadi.  
**40** Mangœe nan ya naxee kelixi Esayu bɔnsœ ma:  
 Timina, Aliba, Yeteti,  
**41** Oholibama, Ela, Pinon,  
**42** Kenasi, Teman, Mibisari,  
**43** Magadiyeli, nun Irami.  
 Edon mangœe nu mangœya rajerœma e xa bɔxie nan ma. Esayu xa taruxui nan na ki naxan findixi Edonkae benba ra.

<sup>1</sup> Yaxuba sabati ne Kanaan bɔxi ma, a baba nu na dənnaxe. <sup>2</sup> Yaxuba bɔnsɔe xa taruxui nan ya. Yusufu, naxan xa simaya nu bara ne fu nun solofera li, a nu xurusee nan kantama a nun a taarae, nun a baba xa ginée Bila nun Silipa xa die. Yusufu nu a taarae xa fe jaaxie dəntegə sama a baba be. <sup>3</sup> Yusufu nan nu rafan Isirayila ma dangi a xa di birin na, barima a tan bari a xa xəməforiŋa nan kui. Na kui a naxa donma kuye tofanyi fi a ma. <sup>4</sup> Yusufu taarae naxa a kolon e xunya nan nafan e baba ma dangi e birin na. E naxa a rajaaxu fɔlɔ, e mu nu woyen fanyi falama a be kore.

<sup>5</sup> Na temui Yusufu naxa xiye nde sa. A to na iba a taarae be, e naxa a rajaaxu dangife a singe ra. <sup>6</sup> A naxa a fala e be, «Wo tuli mati n ma xiye ra, n naxan saxi. <sup>7</sup> Won birin nu na xe nan ma mengi raxiride. Na nan lan, n ma mengi xiri naxa keli, a ti. Mengi xiri naxee nu susuxi wo tan yi ra, e naxa n gbe xiri rabilin, e birin fa e kuntin n ma xiri bun.» <sup>8</sup> A taarae naxa a maxɔrin, «Pe, i wama findife muxu xa mange nan na, alako i xa nu muxu yamari?» E naxa a rajaaxu dangife a singe ra a xa xiye nun a xa masenyi xa fe ra.

<sup>9</sup> Yusufu to xiye gbete sa, a naxa na fan iba a taarae be. A naxa a fala e be, «N man bara xiye sa. Soge, kike, nun tunbui fu nun kerén nu na n bun ma.» <sup>10</sup> A naxa na xiye tagi raba a baba nun a taarae be. A baba naxa xaaŋe a ma, a fa a fala a be, «I xiye naxan saxi yi ki, a findixi xiye mɔoli mundun na? I waxi ne i nga, i taarae, nun n tan, muxu xa fa muxu igorode bɔxi ma i be?» <sup>11</sup> A taarae naxa bira a tɔone fe fɔxɔ ra, kɔnɔ a baba naxa a neŋgi sa a xiye xɔn ma.

<sup>12</sup> Yusufu taarae naxa siga Sikemi e baba xa xurusee demadonde. <sup>13</sup> Isirayila naxa a fala Yusufu be, «I taarae bara siga xurusee demadonde Sikemi. N naxan nabama, n xa i xe e xɔn ma.» Yusufu naxa a yaabi, «Awa.» <sup>14</sup> Isirayila naxa a masen a be, «Siga mafuren i xa sa a mato xa i taarae mu furaxi, xa se mu xurusee fan toxi alako i xa fa na dəntegə sa n be.»

A naxa a xe keli Hebiron lanbanyi sigafe ra Sikemi.

<sup>15</sup> Xəmə nde naxa Yusufu to Sikemi bɔxi ma, a na neře fe wula i. Na xəmə naxa a maxɔrin, «I munse fenfe?» <sup>16</sup> A naxa a yaabi, «N na n taarae nan fenfe. Yandi, a fala n be e na xurusee demadonde dənnaxe.» <sup>17</sup> Na xəmə naxa a fala a be, «E mu na be. N bara e xui me a fala ra e xa siga Dotan.» Na kui Yusufu naxa bira a taarae fɔxɔ ra han a sa e li Dotan.

<sup>18</sup> E to sa a to yire makuye, e naxa lan a ma e xa a faxa. <sup>19</sup> E nu fa a fala ra e boore be, «Yi xiye sa mange nan na fafe yi ki. <sup>20</sup> Wo fa be, won xa a faxa, won xa a ragoro kɔlɔnyi nde kui. Won nɔma a falade sube xaaŋe nde bara a ibɔɔ. Na temui won fama a kolonde a xa xiye findima a be fe naxan na.»

<sup>21</sup> Ruben to na me, a naxa a ba e yi ra yi masenyi ra, «Won naxa a faxa de. <sup>22</sup> A mu lanma wo xa a wuli ramini. Wo xa a ragoro yi kɔlɔnyi kui naxan na yi gbengberen yire. Mixi yo naxa a belexe din a ra.» A nu wama a bafe ne e yi ra alako a xa nɔ a ragbilende a baba xɔn.

<sup>23</sup> Yusufu to a taarae yire li, e naxa a xa donma kuye tofanyi rate a ma. <sup>24</sup> E naxa Yusufu ragoro kɔlɔnyi nde kui, ye mu nu na naxan kui.

<sup>25</sup> Na dangi xanbi, e nu na e degefe temui naxe, e naxa Sumayila di ndee to fa ra kelife Galed. E nu na surayi, seri, nun labunde xaninfe Misira bɔxi ma tɔxɔmee fari. <sup>26</sup> Yuda naxa a masen a xunyae be, «Won na won xunya faxa gundo kui, na munse fanma won tan ma? <sup>27</sup> Wo fa, won xa a mati Sumayila bɔnsɔe mixie ma. Won naxa a faxa, barima won xunya na a ra. Won wuli kerén fase kerén.» A xunyae birin naxa tin a xa masenyi ra.

<sup>28</sup> Na Madiyan yulęe to e yire li, Yusufu taarae naxa a rate kɔlɔnyi kui, e fa a mati nee ma kɔbiri kole tɔxɔŋen na. Na yulę naxee fatanxi Sumayila bɔnsɔe ra, nee naxa Yusufu xanin Misira bɔxi ma.

<sup>29</sup> Na dangi xanbi Ruben naxa gbilen kɔlɔnyi yire Yusufu fɔxɔ ra, kɔnɔ a mu a li naa. A naxa a xa donma birin ibɔɔ a ma sunnunyi kui. <sup>30</sup> A naxa gbilen a xunyae yire, a a fala e be, «Yusufu mu na yire won na lu dənnaxe, n fa munse rabama kore?»

<sup>31</sup> E naxa si keran faxa, e fa Yusufu xa donma kuye tofanyi maturuxun na sube wuli. <sup>32</sup> Na xanbi, e naxa na donma kuye tofanyi xanin e baba xon ma. E naxa a fala a be, «Muxu bara yi to. Yi donma mato ba xa i xa di nan gbe a ra.» <sup>33</sup> Yaxuba naxa na donma kolon, a fa a fala, «N ma di xa donma na a ra! Wula sube xaaŋe nde bara n ma di Yusufu faxa! A bara a ibɔɔ!» <sup>34</sup> Yaxuba naxa a xa donma ibɔɔ a ma sunnunyi kui. A naxa sunnun dugi ragoro a ma, a a xa di non fe raba xi wuyaxi. <sup>35</sup> A xa di xemee nun a xa di ginee naxa fe birin naba a be alako sunnunyi xa ba a ma, kono Yaxuba mudundu. A naxa a fala, «N nan n ma di xa sunnunyi xaninma han n sa a lima temui naxe aligiyama.» Yaxuba naxa wa a xa di be.

<sup>36</sup> Madiyankae to Misira li, e naxa Yusufu mati Potifari ma, naxan findixi Misira mange kantamixie xunyi ra.

## 38

### *Yuda nun Tamari*

<sup>1</sup> Na temui, Yuda naxa keli a ngaxakerenyie xun ma, a siga Adulamaka nde xonyi naxan xili Hira. <sup>2</sup> Menni Yuda naxa Suwa Kanaanka xa di gine to. A naxa a findi a xa gine ra. E naxa lu e boore ra. <sup>3</sup> Na gine naxa t̄eegē, a naxa di xemē bari. Yuda naxa na di xili sa Eri. <sup>4</sup> Na gine man naxa t̄eegē di firin nde ma, a naxa di xemē bari. A naxa na di xili sa Onan. <sup>5</sup> Na xanbi, a man naxa di xemē gbete bari. A naxa na di xili sa Selaha. Yuda xa gine na di bari Kesibe ne.

<sup>6</sup> Yuda naxa gine nde fen, a a so a xa di singe Eri yi ra. Na gine xili Tamari. <sup>7</sup> Mixi kobi nan nu lanxi Yuda xa di singe Eri ma Alatala ya i. Alatala naxa a ragiri a xa faxa. <sup>8</sup> Na xanbi Yuda naxa a fala Onan be, «I taara xa gine tongo, a xa findi i xa gine ra. I xa nimɔxɔ wali raba, alako i xa di fi i taara ma.» <sup>9</sup> Kono Onan a kolon na di mu fama findide a gbe ra. Na nan a to, e nun a nimɔxɔ na kafu, a a xa maniye sama bɔxi nan ma alako a naxa fa di fi a taara ma. <sup>10</sup> A nu naxan nabama, na mu nu rafan Alatala ma. Na nan a ra, Ala naxa a ragiri a fan xa faxa.

<sup>11</sup> Na temui Yuda naxa a fala a xa mamadi Tamari be, «Kaŋe xanin i baba xonyi, beenun n ma di Selaha mōma temui naxe.» A a majɔxun ne, temunde Selaha fan faxama alo a taarae faxaxi ki naxe. Na kui Tamari naxa siga, a sa lu a baba xonyi. <sup>12</sup> A mu bu Yuda xa gine naxa fa, naxan nu lanxi Suwa xa di gine ma. Non fe to ba a ra, Yuda naxa siga Timina e nun a boore Hira Adulamaka. E naxa siga Yuda xa xuruse yire, Yuda xa walikee nu xurusee xabe maxabafe dənnaxe.

<sup>13</sup> Mixi nde naxa a fala Tamari be, «I tanun na sigafe Timina a xa xurusee xabe maxabade.» <sup>14</sup> Tamari naxa a xa kaŋe donma rate a ma, a naxa a yatagi makoto mafelenyi ra, a sa dɔxɔ Enayima sode de ra Timina kira xon. A nu bara a to, Selaha bara a gine dɔxɔde li, kono Yuda mu Tamari fi a ma, a xa findi a xa gine ra.

<sup>15</sup> Yuda to bara Tamari to kira de ra, a yatagi makotoxi mafelenyi ra, a naxa a majɔxun langoe ra. <sup>16</sup> A naxa a fala a be kira ra, «Won xee, won xa sa kafu.» A mu nu a kolonxi a xa mamadi nan a ra. Kono Tamari naxa Yuda maxɔrin, «I munse fima n ma won na kafu?» <sup>17</sup> A naxa a yaabi, «N si keran tongoma n ma xurusee ya ma, n fa a ra i xon ma.» Tamari naxa a yaabi, «Awa, seeke se nde lu n yi ra be sinden, beenun i fama si ra temui naxe.» <sup>18</sup> A naxa a maxɔrin, «I wama n xa munse dɔxɔ i xon ma seeke ra?» Tamari naxa a yaabi, «I xa i xa tɔnxuma, a luuti, nun i xa yisuxuwuri so n yi ra.» A naxa na see so a yi ra, e fa kafu e boore ra. Tamari naxa t̄eegē a xa di ma. <sup>19</sup> Tamari naxa gbilen a xonyi. A naxa a xa mafelenyi ba a xun ma, a man naxa a kaŋe gine donma ragoro a ma.

<sup>20</sup> Yuda naxa a boore Adulamaka xee si tide na gine ma, alako a xa fa see ra a naxan so gine yi ra seedenɔxɔya ra. Kono a boore mu na gine to. <sup>21</sup> A naxa Enayima mixie maxɔrin, «Yi langoe gine naxan nu na Enayima kira ra, a na minden?» E naxa a yaabi, «Langoe yo mu na be.» <sup>22</sup> A naxa gbilen Yuda yire, a fa a fala, «N mu a lixi naa. Na longori mixie bara a fala n be a langoe yo mu na na kira xon.» <sup>23</sup> Yuda naxa a fala, «Na gine xa na see ragata.

Won fan naxa won yete rayaagi. N bara si rasanba a ma, kōnō i mu a lixi naa.»

<sup>24</sup> Kike saxan dangi xanbi, mixi nde naxa a fala Yuda bę, «I xa mamadi Tamari bara findi langoe ra, a bara furi tongo a xa langoeja saabui ra.» Yuda naxa a fala, «Wo a ramini, a xa gan.» <sup>25</sup> E nu fafe a ra temui naxę, Tamari naxa xęera rasanba a tanun ma, «Yi see mato naxan na n yi ra. Yi tənxuma, a luuti, nun yi yisuxuwuri findi mixi nan gbe ra naxan n nafuruxi. I lan ne i xa yi kanyi kolon.» <sup>26</sup> Yuda naxa kolon sōtō na see xa fe ma. A naxa a fala, «A bara seriye rakamali dangife n tan na barima n mu a fixi n ma di Selaha ma.» Na xanbi, a mu a kolon gine ra sōnōn.

<sup>27</sup> Tamari nu di barima temui naxę, e naxa a kolon a gulie nan na a furi. <sup>28</sup> Di bari temui, kerēn naxa a bellexę ramini. Di rasuxui naxa a bellexę suxu, a gesę gbeeli xiri a bellexę ra. A fa a fala, «Yi nan singe barixi.» <sup>29</sup> Kōnō na diyore naxa a bellexę raso, a xunya naxa bari. Di rasuxui naxa a fala, «I faxi senbe mundun na yi ki?» Yuda naxa a xili sa Peresi. <sup>30</sup> Na xanbi, boore fan naxa bari gesę gbeeli xirixi a bellexę ra. Yuda naxa a xili sa Sera.

## 39

### *Yusufu na Potifari xęnyi*

<sup>1</sup> Sumayila bōnsęee to Yusufu xanin Misira, Misira mange kantamae xunyi Potifari naxa a sara konyi ra. <sup>2</sup> Alatala nun Yusufu nan nu a ra. Yusufu nu fe naxan birin nabama a xa mange Misiraka xęnyi, a birin nu fanma ne a yi ra. <sup>3</sup> A xa mange naxa a kolon a Yusufu nun Alatala na a ra, barima Alatala nu fe birin sōneyama a bę. <sup>4</sup> Potifari naxa jęlexin a ra, a naxa a findi a xa banxi mixie xunyi ra. A naxa a harige birin taxu a ra.

<sup>5</sup> Potifari to Yusufu findi a xa banxi nun a harige xunyi ra, Alatala naxa barake sa na Misiraka xa banxi ma Yusufu saabui ra. Alatala naxa barake sa Potifari xa banxi nun a xa xęe birin ma. <sup>6</sup> Na nan a to, Potifari naxa a xa se birin taxu Yusufu ra. A tan mu nu fa a nęngi saxi fefe xōn ma, fo a nu donse naxan donma.

Mixi tofanyi nan nu lanxi Yusufu ma.

<sup>7</sup> Temui nde to dangi, Yusufu xa mange xa gine ya naxa sin a i. A naxa a fala a bę,

«Fa be, won xa fa kafu.» <sup>8</sup> Yusufu naxa tondi, a fa a fala a xa mange xa gine bę, «Kafi n naxa fa n ma mange xęnyi a mu a nęngi saxi fefe xōn ma kōre a xa banxi kui. A bara a harige birin taxu n na. <sup>9</sup> A xa banxi kui be, n tan nan dangi mixi birin na. A mu sese rafisaxi n bę, fo i kerēn, ba i tan bara findi a xa gine ra. Yakosi, n fe jaaxi rabama munfe ra naxan findi yunubi fe ra Ala bę?»

<sup>10</sup> Kōnō na gine naxa bira Yusufu xa fe dalili fōxō ra. A nu a makatama lōxęe birin, kōnō Yusufu naxa tondi e xa kafu. <sup>11</sup> Lōxęe nde Yusufu naxa so banxi kui a xa wali rabade. Konyi gbęte yo mu nu na banxi kui na temui. <sup>12</sup> Potifari xa gine naxa a suxu a xa donma ma. A nu fa a fala a bę, «Won kafu!» Gine to Yusufu xa donma suxu, Yusufu naxa mini a xa donma kui a a lu gine bellexę, a mini a gi ra tande.

<sup>13</sup> Gine to bara a kolon a bara a gi, a xa donma lu a yi ra, a naxa mini tande, <sup>14</sup> a naxa a xa banxi konyie xili, a fa na donma masen e bę, «Wo yi to, n ma xęmę faxi Eburu naxan na, na nan wama won mayanfae kōcta ra. A faxi ne n yire a muxu xa muxu sa, kōnō n naxa sōnxęe rate. <sup>15</sup> Kabi n bara sōnxęe rate, a naxa a gi, a xa donma lu n yi ra. A naxa mini a gi ra tande.»

<sup>16</sup> Potifari xa gine naxa Yusufu xa donma ragata han beenun a xa mange so temui. <sup>17</sup> A naxa na fe tagi raba a bę, a naxę, «I faxi Eburu konyi xęmę naxan na yi ki, a faxi ne a xa n mayanfa kōcta ra. <sup>18</sup> Kōnō n to sōnxęe rate, a naxa a xa donma lu n yi ra, a naxa mini a gi ra tande. <sup>19</sup> I xa konyi na nan nabaxi n na.» Yusufu xa mange to a xa gine xa węyenyi me, <sup>20</sup> a bęjęe naxa te a jaaxi ra. A naxa Yusufu balan mange xa geelimanie nu na dənnaxę.

<sup>21</sup> Kōnō menni fan, Alatala męeni ne a ma. A naxa a ragiri Yusufu nun geeli mange de xa fan. <sup>22</sup> Geeli mange naxa geelimanie taxu Yusufu ra. Fe naxan birin nu rabama, a nu dangima a tan nan ma. <sup>23</sup> Geeli mange mu nu Yusufu xa wali xun matoma a ra, barima Alatala nun Yusufu birin na a ra. Alatala nu fe birin sōneyama Yusufu bę.

## 40

### *Yusufu na geeli*

<sup>1</sup> Na dangi xanbi Misira mange xa walike naxan a j̄engi saxi a xa minse x̄on ma, a nun a xa taamiganyi naxa fe nde raba naxan mu rafanxi e xa mange ma. <sup>2</sup> Misira mange naxa x̄on̄ na walike firinyie ma, naxan j̄engi sama a xa minse x̄on ma a nun naxan a xa taami ganma. <sup>3</sup> A naxa e suxu, e balan s̄oɔri mange xa geeli kui, Yusufu nu na d̄ennaxe. <sup>4</sup> S̄oɔrie xa mange naxa e taxu Yusufu ra, a xa m̄ēeni e ma.

E to saxanyi raba geeli kui, <sup>5</sup> naxan j̄engi sama mange xa minse x̄on ma, a nun naxan taami ganma mange b̄e, nee naxa xiye sa geeli kui k̄oe kerent na. Kankan xa xiye nu wama fe nde nan masenfe a kanyi b̄e. <sup>6</sup> Na kuye iba Yusufu naxa fa e yire, a naxa e li sunnunyi kui. <sup>7</sup> Na temui a naxa na Misira mange xa walike firinyie max̄orin, naxee taxuxi a ra, «Munfe ra wo sunnunxi to?» <sup>8</sup> E naxa a yaabi, «Muxu bara xiye ndee nan sa, k̄on̄ mixi yo mu na be naxan nōma na fasaride.» Yusufu naxa a fala e b̄e, «Wo mu a kolon Alā nōma a fasaride wo b̄e? Wo xiye fala n b̄e.»

<sup>9</sup> Naxan j̄engi nu sama mange xa minse x̄on ma, a naxa a xiye fala Yusufu b̄e. A naxe, «N tan ma xiye kui, n weni bili nan to a tixi n ya i. <sup>10</sup> Salon saxan na a bili ma. A to fuga, a fuge naxa weni bogi m̄oxie ramini. <sup>11</sup> Misira mange xa weni sase suxuxi n yi ra. N naxa na weni bogi m̄oxie ba, n naxa e bundu Misira mange xa weni sase kui, n fa a so a yi ra.» <sup>12</sup> Yusufu naxa a fala a b̄e, «Yi xiye yi nan fasarixi: Na salonyi saxan naxan na ki, a xi saxan nan masenxi. <sup>13</sup> Xi saxan dangi xanbi, Misira mange i xun nakelima n̄e, a man fa i ragbilen i walide fori. I man fama n̄e weni t̄onbili sode Misira mange yi ra al̄o i darixi a ra ki naxe. <sup>14</sup> K̄on̄ i naxa n̄ēemu n̄ ma i na hēeri s̄oto temui naxe. I xa findi saabui ra n b̄e, i xa n̄ ma fe fala Misira mange b̄e alako n̄ xa mini geeli kui, <sup>15</sup> barima e n tongoxi n̄ē nan na Eburu b̄oxi ma. Be fan, n̄ mu fefe rabaxi naxan a niyama n̄ xa geeli s̄oto.»

<sup>16</sup> Naxan taami ganma mange b̄e, a to bara a to Yusufu w̄oyenyi naxan tagi rabaxi a boore b̄e, a fanxi a b̄e, a naxa a fala Yusufu b̄e, «N tan fan xiye nde saxi. Debe saxan d̄ox̄xi n̄ xun ma, taami fiix̄e na e kui. <sup>17</sup> Debe naxan d̄ox̄xi a fari, taamiganyi donse naxan birin nafalama Misira mange b̄e, a birin nu na a kui. K̄on̄ x̄on̄ie nu fa na donse masakun naxan d̄ox̄xi n̄ xun ma.» <sup>18</sup> Yusufu naxa a masen a b̄e, «I xa xiye yi nan fasarixi: Na debe saxanyi naxan na ki, a xi saxan nan masenxi. <sup>19</sup> Xi saxan dangi xanbi, Misira mange i xunyi bolonma n̄e a d̄e i. A i gbakuma n̄e wuri ma, x̄on̄ie i sube masakun.»

<sup>20</sup> Xi saxan l̄ox̄e, Misira mange bari l̄ox̄e, mange naxa xulunyi belebele ti a xa walik̄ee b̄e. Naxan j̄engi sama mange xa minse x̄on ma, a nun a xa taamiganyi, Misira mange naxa e xun nakeli walik̄ee tagi. <sup>21</sup> Naxan j̄engi sama minse x̄on ma, a naxa a ragbilen a walide fori, alako a man xa minse so a yi ra. <sup>22</sup> K̄on̄ a naxa a xa taamiganyi gbaku wuri ma al̄o Yusufu nu bara a tagi raba ki naxe. <sup>23</sup> Naxan j̄engi sama mange xa minse xa fe x̄on ma, a mu ratu Yusufu xa fe ma, a n̄ēemu a ma.

## 41

### *Misira Mange xa xiye*

<sup>1</sup> Ne firin dangi xanbi, Misira mange naxa xiye nde sa. Na xiye kui a tixi xure d̄e ra. <sup>2</sup> A naxa ninge fate fanyi solofera to mini ra xure kui, e na nooge donfe kalee tagi. <sup>3</sup> Na dangi xanbi, ninge solofera gbete, naxee x̄osixi, nee naxa mini xure d̄e ra boore ningee s̄ēeti ma. <sup>4</sup> Yi ninge x̄osixi solofera naxa yi ninge fate fanyi solofera don. Na nan lan Misira mange naxa xunu.

<sup>5</sup> A to gbilen a sa ra, a man naxa xiye gbete sa. <sup>6</sup> Na xiye kui t̄ons̄e solofera fanyi tixi bili kerent ma. <sup>7</sup> Na dangi xanbi, t̄ons̄e solofera gbete, naxee xun xurun, foye bara e ragan, e tixi boore t̄ons̄ee s̄ēti ma. Yi t̄ons̄e xunxurie naxa yi t̄ons̄e rafexi fanyie don. Na nan lan, Misira mange naxa xunu. Na xiye nan na ki.

<sup>8</sup> Na kuye iba, Misira mange bojε nu minixi. A naxa mandurulae nun karamočče birin xili. A naxa na xiye masen e bε, kōnɔ mixi yo mu sōtɔ e ya ma, naxan nō a tagi rabade a bε. <sup>9</sup> Na temui naxan a n̄engi sama mange xa minse xōn ma, na naxa woyenyi tongo a fa a fala Misira mange bε, «N nan ma kanari ya xaranma nε to lōxče. <sup>10</sup> Temui dangixi, Misira mange xōn nε a xa konyie ma. A naxa n suxu, a n balan sɔɔri mange xa geeli kui, a nun naxan taami ganma mange bε. <sup>11</sup> A tan nun n tan, muxu birin xiye sa nε kɔε kerēn kui naxan tagi lan a xa raba. Kankan xa xiye nu wama fe nde masenfe a kanyi bε. <sup>12</sup> Sɔɔri mange xa Eburu konyi nde nan nu na geeli kui muxu ya ma. Muxu to na xiye fala a bε, a naxa e birin fasari muxu bε. Muxu xiye naxee saxi, a naxa kankan gbe fasari a bε. <sup>13</sup> A birin dangi nε alɔ a xiye tagi raba muxu bε ki naxε. Misira mange bara n tan nagbilen n walide fori, kōnɔ a bara boore gbaku wuri ma.»

<sup>14</sup> Misira mange naxa xεεrae xεε Yusufu yire. E naxa a ramini geeli kui a ikorexi ra. E naxa a xunyi bi, e sose gbeteε ragoro a ma, e siga a ra Misira mange yire. <sup>15</sup> Misira mange naxa a masen Yusufu bε, «N bara xiye nde sa. Mixi yo mu noxi a tagi rabade, kōnɔ n bara a mε i tan xiye tagi rabama e na naxan fala i bε.» <sup>16</sup> Yusufu naxa Misira mange yaabi, «N tan mu a ra. Ala nan Misira mange xa xiye tagi rabama a bε.»

<sup>17</sup> Misira mange naxa a masen Yusufu bε, «N ma xiye kui n tixi xure dε ra. <sup>18</sup> N naxa ninge fate fanyi soloferε to mini ra xure kui, e na nooge donfe kalee longori ra. <sup>19</sup> Na nan lan, ninge soloferε gbete naxa te e xanbi ra, e xɔsici han. E ganyanxɔri birin saxi kene ma. Han to n mu na ninge xɔsici mɔɔli to Misira bɔxi ma. <sup>20</sup> Na ninge xɔsici xun nakanaxie naxa na ninge soloferε fate fanyi don. <sup>21</sup> Kōnɔ na dangi xanbi, mixi yo mu nō a kolonde xa e bara e don. E xa xɔsi mu masara. Na nan lan, n naxa xunu.»

<sup>22</sup> «Na temui n man naxa xiye gbete sa. Tɔnsɔε rafexi fanyi soloferε tixi bili kerēn

ma. <sup>23</sup> Na dangi xanbi tɔnsɔε xunxuri soloferε gbete, foye naxee raganxi, nee naxa mini booree sεeti ma. <sup>24</sup> Tɔnsɔε ponpoe naxa na tɔnsɔε soloferε fanyi don. N bara na fala mandurulae bε, kōnɔ mixi yo mu nō a fasaride n bε.»

<sup>25</sup> Yusufu naxa a fala Misira mange bε, «I xa xiye firinyi birin fe kerēn nan masenxi. Ala bara i rakolon fe ma a fama naxan nabade. <sup>26</sup> Na ninge soloferε fanyie nun na tɔnsɔε soloferε fanyie, ne soloferε nan masenxi na ki. Na tan xiye kerēn nan a ra. <sup>27</sup> Na ninge xɔsici xun nakanaxi soloferε nun na tɔnsɔε ponpoe soloferε foye naxee raganxi, nee fan ne soloferε kaame nan masenxi.»

<sup>28</sup> «N xa nɔndi fala i bε, Ala bara fe masen Misira mange bε a fama naxan nabade. <sup>29</sup> Yi ne soloferε naxan fafe yi ki, e findima ne fanyi nan na Misira bɔxi bε. <sup>30</sup> Na na dangi, kaame ne soloferε gbete fama fade, won nεεmuma nε na fe fanyi birin na. Kaame bɔxi halakima nε. <sup>31</sup> Na findima fe magaaxuxi nan na, a lu alɔ sese fanyi mu nu raba yi bɔxi ma.»

<sup>32</sup> «I yi xiye saxi nε dɔxɔ firin, barima Ala xa nate na a ra naxan mu kanama, a man mu buma a xa raba. <sup>33</sup> Mange, yakɔsi a lanma i xa xaxilima fen naxan lɔnnixi. I xa Misira nɔε so na kanyi yi ra. <sup>34</sup> Mange, i xa mixie sugandi naxee n̄engi fama sade bɔxi rawali xōn ma yi ne fanyi soloferε bun ma. Bɔxi daxamui busali suuli yo suuli, e xa fa kerēn na mange xōn ma, a xa a ragata. <sup>35</sup> E xa donse birin malan, e xa a ragata taae kui Misira mange xa nɔε bun ma. <sup>36</sup> Yi donse ragataxi fama Misira bɔxi ratangade kaame ma, naxan fama fade ne soloferε bun.»

<sup>37</sup> Na woyenyi naxa rafan Misira mange nun a xa mixi birin ma. <sup>38</sup> Misira mange naxa a fala e bε, «Won nɔma mixi nde sotɔde naxan luma alɔ yi xεmε? Ala Xaxili na a bε.» <sup>39</sup> Misira mange naxa a fala Yusufu bε, «Ala bara na fe birin masen i bε. Mixi yo mu na naxan xaxili fan alɔ i tan, a xa lɔnni man xa dangi i gbe ra. <sup>40</sup> I tan nan fama findide n ma banxi xunyi ra. N ma jama fama birade i xa yaamari nan fɔxɔ ra. N ma mange kibanyi nan tun n nadangixi i ra.»

<sup>41</sup> Misira mange man naxa a fala Yusufu bε, «A mato, n bara nœ so i yi ra Misira bɔxi birin ma.» <sup>42</sup> A naxa a xa gbeti xurundε ba a bεlexε ra, a naxa a so Yusufu bεlexε ra. A naxa sose fanyi ragoro a ma. A naxa kɔnmagore xεεma daaxi ragoro a kɔn ma. <sup>43</sup> A naxa a rate gise kui, naxan birama Misira mange ragise fɔxɔ ra. Sɔɔrie nu fa a fala e xui itexi ra jnama bε, «Wo xinbi sin!» Misira mange a xa mangeya taxu Yusufu ra na ki nε.

<sup>44</sup> Misira mange man naxa a fala Yusufu bε, «N tan nan mange ra, kɔnɔ xa i mu yaamari fi naxan ma, fefe mu rabama Misira bɔxi ma.» <sup>45</sup> Misira mange naxa Yusufu xili sa Safanati Paneya. A naxa Potifera, On sεrεxεdubε, xa di gine Asana, fi a ma. Yusufu naxa Misira bɔxi xun mato fɔlɔ a ra. <sup>46</sup> Yusufu simaya nu bara jε tongo saxan li, a fa Misira mange yire temui naxε.

Na temui Yusufu naxa keli Misira mange yire, a sa Misira bɔxi birin ijεre. <sup>47</sup> Na jε solofera fanyi kui, bɔxi birin naxa rawali. <sup>48</sup> Yusufu naxa donse birin malan naxan sɔtɔxi na jε solofera bun ma Misira bɔxi ma. A naxa donse ragata taae kui naxan sɔtɔxi daaxa. <sup>49</sup> Yusufu naxa donse xɔri gbegbe malan, alɔ meyεnyi naxan na baa dε ra. A naxa gbo ye han a mu na xasabi sεbe sɔnɔn, barima mixi yo mu nɔma a kɔnti kolonde.

<sup>50</sup> Beenun kaame jε sin temui, Yusufu xa gine Asana, On sεrεxεdubε Potifari xa di gine, naxa di firin bari a bε. <sup>51</sup> Yusufu naxa a xa di singe xili sa Manasi. Na nan na ki, Ala bara a niya n bara neεmu n ma tɔɔre birin ma, a nun n baba xa denbaya. <sup>52</sup> A naxa a xa di firin nde xili sa Efirami. Na nan na ki, Ala bara n findi di bari ra bɔxi ma n xun nu goroxi dɛnnaxε.

<sup>53</sup> Ne fanyi solofera naxa dangi Misira bɔxi ma. <sup>54</sup> Kaame jε solofera naxa a li fɔlɔ, alɔ Yusufu a tagi raba ki naxε. Kaame naxa din dunjna birin na, kɔnɔ baloe nu na Misira bɔxi tan ma. <sup>55</sup> Kaame to bara Misira bɔxi birin suxu, jnama naxa sɔnɔxε rate Misira mange ma baloe fe ra. Misira mange naxa a fala Misirakae birin bε, «Wo siga a fala Yusufu bε, a na fe naxan fala wo bε, wo xa na raba.»

<sup>56</sup> Kaame naxa din bɔxi birin na. Yusufu naxa donse malandee rabi, a naxa mengi sara Misirakae ma, barima kaame nu bara sεnbe sɔtɔ Misira bɔxi birin ma. <sup>57</sup> Mixie nu fa keli yire birin, fafe mengi sarade Yusufu ma, barima kaame nu bara sεnbe sɔtɔ dunjna birin ma.

## 42

### *Yaxuba xa die sigafe Misira*

<sup>1</sup> Yaxuba to bara a mε a mengi na Misira, a naxa a fala a xa die bε, «Wo dɔxɔxi munfe ra? <sup>2</sup> N bara a mε a mengi na Misira. Wo goro, wo sa mengi sara won bε alako won xa balo, won naxa fa faxa.» <sup>3</sup> Yusufu taara mixi fu naxa goro donse xɔri sarade Misira. <sup>4</sup> Yaxuba mu tin Bunyamin, Yusufu xunya, xa bira e fɔxɔ ra. A nu fa a fala, «N bara gaaxu fe jaaxi naxa fa a sɔtɔ.» <sup>5</sup> Isirayila xa die naxa siga mengi sarade, e nun mixi gbetee ra naxee fan nu waxi mengi xɔn, barima kaame nu bara din Kanaan bɔxi birin na.

<sup>6</sup> Yusufu nan nu findixi mange xungbe ra Misira. A tan nan nu mengi sarama mixi birin ma. Yusufu taarae naxa fa, e e yatagi rafelen bɔxi ma a ya i. <sup>7</sup> Yusufu to a taarae to, a naxa e kolon, kɔnɔ a naxa a yetε rasan e ma. A naxa wɔyεn e bε a xɔrɔxεs ra, «Wo kelixi minden?» E naxa a yaabi, «Muxu kelixi Kanaan bɔxi nan ma, fafe donse sarade.» <sup>8</sup> Yusufu naxa a taarae kolon, kɔnɔ e tan mu kolon sɔtɔ a xa fe ma. <sup>9</sup> Yusufu naxa ratu a xa xiye ma, a naxan sa a taarae xa fe ra. A naxa a fala e bε, «Bɔxi rabεnyie nan na wo ra. Wo faxi yi bɔxi kobidee nan kolonde.»

<sup>10</sup> E naxa a yaabi, «Ade. Mange, muxu faxi donse na tun sarade. <sup>11</sup> Muxu birin, xεmε kerεn xa die nan lanxi muxu ma. Mixi matinxinxie nan na muxu ra. Muxu na i xa yaamari bun ma, muxu mu findixi bɔxi rabεnyie xa ra.» <sup>12</sup> Yusufu naxa a fala e bε, «Wule na a ra. Wo faxi bɔxi kobidee nan fende.» <sup>13</sup> E naxa a yaabi, «Muxu tan luxi alɔ i xa konyie. Muxu di fu nun firin nan a ra. Mixi kerεn ma die nan na muxu birin na Kanaan bɔxi ma. Muxu birin xunya na muxu baba yire, di kerεn tan bara laaxira.»

<sup>14</sup> Yusufu naxa a fala e bε, «N a kolon a bɔxi rabεnyie nan na wo ra. <sup>15</sup> N wo

matoma yi nan ma. Misira mange xili ra, wo mu kelima be danmi wo xunya mu fa. <sup>16</sup> Wo mixi nde xee wo ya ma a xa sa fa wo xunya ra. Wo tan dɔnxɔee soma geeli ne. N fama wo xa wɔyenyi matode, n xa a kolon xa wo nɔndi falama, xa na mu Misira mange xili ra, bɔxi rabenyie nan na wo ra.» <sup>17</sup> A naxa e birin makankan han xi saxan.

<sup>18</sup> Xi saxan lɔxɔe, Yusufu naxa a fala e be, «Xa wo bara n xui suxu, wo mu faxama, barima n gaaxuma Ala ya ra. <sup>19</sup> Xa mixi matinxinxie nan wo ra, wo mixi keren lu geeli kui, booree xa donse xanin wo xa denbayae xɔn ma, barima e na tɔɔre kui. <sup>20</sup> Wo xa fa wo xunya ra n xɔn ma alako n xa a kolon xa nɔndi falæe nan wo ra, na nan a toma wo mu faxama.» <sup>21</sup> Na temui, e nu fa a fala e boore be, «Iyo won tan nan yati fɔxi na won yete ma, barima won na won xunya xa yamajɔxunyi to ne. A naxa won mayandi, kɔnɔ won jan mu a danxun. Na fe nan a toxi won na yi tɔɔre kui.»

<sup>22</sup> Ruben to wɔyenyi tongo, a naxa a fala e be, «N na a fala ne wo be, wo naxa gbaloe fe raba na dimedi ra. Kɔnɔ wo mu tin wo tuli matide n na. Yakɔsi a haake nan won bɔnbɔfe yi ki.» <sup>23</sup> E mu nu a kolonxi a Yusufu e xa xui mɛma, barima xui madangi nu na e tagi. <sup>24</sup> Yusufu naxa a makuya e ra, a nu fa wa. Na dangi xanbi, a naxa fa wɔyende e be. A naxa Simeyɔn tongo e ya ma, a a sa geeli e ya xɔri.

<sup>25</sup> Yusufu naxa yaamari fi a xa walikɛe ma, e xa e xa bekie rafe donse xɔri ra, e xa e xa kɔbiri fan sa kankan xa bekie kui a nun e fande. Na naxa raba e be. <sup>26</sup> Na temui Yusufu xa taarae naxa e xa mengi kote sa sofalee fari, e naxa siga. <sup>27</sup> E to xide li, keren naxa a xa bekı rabi alako a xa donse xɔri so a xa sofale yi ra. A naxa a xa kɔbiri to a xa bekı kui. <sup>28</sup> A naxa a fala a taarae be, «E bara n ma kɔbiri ragbilen n ma. A tan nan na n ma bekı kui yi ki.» E bɔjɛe naxa mini. E nu fa e boore maxɔrin kɔntɔfili kui, «Ala munse rabaxi won na yi ki?»

<sup>29</sup> E to so e baba Yaxuba yire Kanaan bɔxi ma, e naxa na birin dentegɛ a be. <sup>30</sup> E naxa a fala, «Xemɛ naxan na na

bɔxi mange ra, a wɔyɛnxi ne muxu be a xɔrɔxɔe ra. A man fa muxu findi mixie ra naxee faxi a xa bɔxi rabɛnde. <sup>31</sup> Muxu naxa a fala a be, «Mixi matinxinxie nan na muxu ra, bɔxi rabenyie xa mu lanxi muxu ma. <sup>32</sup> Muxu di fu nun firin na a ra, muxu birin baba keren. Keren bara laaxira, muxu xunya na muxu baba fe ma Kanaan bɔxi ma.» <sup>33</sup> Na xemɛ naxan na na bɔxi mange ra, a falaxi ne muxu be, «N wama a kolonfe ne xa mixi matinxinxie nan na wo ra. Wo mixi keren lu n yire be. Wo mengi xanin wo xa mixie xɔn, barima kaame na e ma. Wo siga, <sup>34</sup> kɔnɔ wo man xa fa wo xunya ra n xɔn ma. N fama a kolonde na nan ma mixi matinxinxie nan wo ra, bɔxi rabenyie mu wo ra. Na temui, n wo xunya soma wo yi ra, wo man fa yuleya raba n ma bɔxi kui.» <sup>35</sup> E to e xa bekie ibagan, kankan naxa a xa kɔbiri to a xa bekı kui. E tan nun e baba to na kɔbiri to, e birin naxa gaaxu.

<sup>36</sup> E baba Yaxuba naxa a fala e be, «Wo bara n nagan n ma die ra. Yusufu mu na fa, Simeyɔn fan mu na. Wo man waxi Bunyamin nan fan tongofe yi ki. Yi kote birin findixi n tan nan gbe ra.» <sup>37</sup> Ruben naxa a fala a baba be, «Xa n mu Bunyamin nagbilen i ma, i xa n ma di firinyie faxa. Bunyamin so n yi ra, n man fama a ra.» <sup>38</sup> Yaxuba naxa a yaabi, «Wo nun n ma di birin mu sigama, barima a taara bara faxa, a keren nan fa luxi. Xa fe nde sa a sɔtɔ wo xa biyaasi kui, n ma simaya rajɔnyi findima n be sunnunyi nan na wo fɔxi ra.»

## 43

### *Yaxuba xa die xa biyaasi firin nde*

<sup>1</sup> Kaame senbe nu gboma nan tun Kanaan bɔxi kui. <sup>2</sup> Yaxuba nun a xa denbaya to bara ge mengi birin donde e fa naxan na kelife ra Misira, Yaxuba naxa a fala a xa die be, «Wo man xa siga, wo xa sa donse nde sara won be.» <sup>3</sup> Yuda naxa a yaabi, «Misira mange a fala ne muxu be a fanyi ra, «Wo mu n yatagi toma xa wo nun wo xunya birin mu fa.» <sup>4</sup> Xa i bara tin muxu nun Bunyamin birin xa siga, muxu sigama ne, muxu sa donse sara i be. <sup>5</sup> Kɔnɔ xa i mu tin na ra, muxu mu sigama, barima na xemɛ a fala ne muxu

bε, «Wo mu n yatagi toma xa wo nun wo xunya birin xa mu fa.»»

<sup>6</sup> Na temui Isirayila naxa a fala, «Munfe ra wo fe kobi ilanxi n na a falafe na xεmε bε a xunya gbεtε na wo bε?» <sup>7</sup> E naxa a yaabi, «Na xεmε muxu maxɔrinxi nε a xɔrɔxɔsε ra muxu bari ki ma. A nu fa a fala, «Wo baba man na simaya kui? Wo xunya nde na?» Muxu fan naxa a xa maxɔrinyi birin yaabi. Muxu jɔχɔ mu nu a ma, a falama, «Wo fa wo xunya ra.»» <sup>8</sup> Yuda naxa a fala a baba Isirayila bε, «A lu muxu nun dimedi xa siga. Muxu xa siga, na temui won baloe sɔtɔma nε won mu faxa, i tan, muxu tan, a nun muxu xa die. <sup>9</sup> I ya ti n tan na. I fama a maxɔrinde n tan nan ma. Xa n mu fa a ra, n fa a ti i ya i, na kote bara findi n gbe ra i mabiri. <sup>10</sup> Yakɔsi, xa yi fe xa mu muxu rabuxi nu, muxu bara sige nun fa firin naba nu.»

<sup>11</sup> E baba Isirayila naxa a fala e bε, «Yi nan to fa a ra, wo fan yi nan nabama. Wo bɔxi daxamui ndee sa kote alako wo xa na xεmε sanba wuri dole, kumi, surayi, labunde, kusu, nun foote kansi ra. <sup>12</sup> Wo xa mɛngi sare singe, wo naxan toxi bɛkie kui, a nun mɛngi gbεtε sare, wo xa na kɔbiri birin xanin wo xun. Temunde na findixi nɛemui nan na. <sup>13</sup> Wo wo xunya tongo, wo xa siga na xεmε yire. <sup>14</sup> Ala Sɛnbe Kanyi xa a niya na xεmε xa kinikini wo ma, a xa wo xunya so wo yi ra a nun Bunyamin. Xa n tan fa ganma nε n ma die birin na, n bara yεrεlε.»

<sup>15</sup> Yaxuba xa die naxa na sanbasee yailan. E naxa mɛngi sare singe kɔbiri tongo, a nun e lanma e xa mɛngi gbεtε sara kɔbiri naxan na. E naxa siga Misira a nun Bunyamin, e sa e yεtε dɛntɛgɛ Yusufu bε. <sup>16</sup> Yusufu to Bunyamin to e ya ma, a naxa a fala a xa konyi bε, «Yi xεmεe xanin n xɔnyi. I xa xuruse ndee faxa, i donse yailan, alako muxu xa muxu dɛge yire kerens to yanyi ra.» <sup>17</sup> Yusufu xa konyi naxa a xa yaamari raba kerens na. A naxa Yaxuba xa die xanin Yusufu xɔnyi. <sup>18</sup> Gaaxui naxa lu e ma a nu e xaninma temui naxε Yusufu xɔnyi. E nu fa a fala e boore bε, «E na won xaninfe na kɔbiri nan ma fe ra, won naxan to won ma bɛkie kui. E fama nε dutunde won ma, e won ma sofalee tongo, e won findi konyie ra.»

<sup>19</sup> Na kui e naxa e maso Yusufu xa banxi konyi ra, e naxa wɔyεn a ra banxi sode de ra. <sup>20</sup> E naxa a fala, «Yandi mangε, muxu singe bara fa be nu donse sarade. <sup>21</sup> Kɔnɔ muxu to muxu xide li gbilenfe ra muxu xɔnyi, muxu naxa muxu xa bɛkie rafulun, kankan naxa a xa kɔbiri to a xa bɛki kui na donse saraxi naxan na. Yakɔsi muxu man bara fa na kɔbiri ragbilende i ma. <sup>22</sup> Muxu bara fa kɔbiri gbεtε fan na, alako muxu man xa donse gbεtε sara. Muxu mu a kolon mixi yo naxan na kɔbiri saxi muxu xa bɛkie kui.»

<sup>23</sup> Mangε xa konyi naxa e yaabi, «Wo bɔjε xa sa, wo naxa gaaxu. Ala na a ra, wo baba Marigi Ala nan na harige fixi wo ma wo xa bɛkie kui. N tan yati nan wo xa kɔbiri rasuxu.» Na temui a naxa Simeyɔn ramini e ma, <sup>24</sup> a fa e raso Yusufu xɔnyi. A naxa ye so e yi ra, alako e xa e sanyie maxa. A naxa jooge so e xa sofalee yi ra donse ra. <sup>25</sup> Yusufu taarae naxa sanbasee yailan, beenu Yusufu soma temui naxε yanyi ra, barima e nu bara a me e e dɛgema naa nε.

<sup>26</sup> Yusufu to so banxi, e naxa a xa sanbasee so a yi ra, e e rafelen bɔxi ma a bε. <sup>27</sup> Yusufu naxa e maxɔrin xa e yalanxi. A man naxa e maxɔrin, «Wo baba forixi wo naxan xa fe fala n bε, se mu a toxi? A man na simaya kui?» <sup>28</sup> E naxa a yaabi, «I xa konyi muxu baba, sese mu a sɔtɔxi. A man na simaya kui.» E man naxa e rafelen bɔxi ma a bun ma. <sup>29</sup> Yusufu to a ya rakeli, a naxa a xunya Bunyamin to, a nga xa di. A naxa a fala, «Yi nan na wo xunya ra wo naxan xa fe fala n bε?» Yusufu naxa a fala Bunyamin bε, «N ma di, Ala xa hεeri fi i ma.» <sup>30</sup> A xunya xa fe kinikini naxa goro a sondonyi kui, wa xɔli naxa a susu. A naxa keli mafuren, a so a xide a nu fa wa.

<sup>31</sup> Yusufu to ge a ya rafurukude, a naxa mini, a na mαnɔxunyi ba a ya ra. A naxa yaamari fi, «Wo donse itaxun.» <sup>32</sup> A xa walikεe naxa a gbe sa a xati ma, e a taarae gbe fan dɔχɔ e xati ma, barima Misirakae gbe fan dɔχɔ e xati ma, barima Misirakae nun Eburu mixie mu e dɛgema yire kerens. Misirakae xa naamunyi mu tinma na ra feo. <sup>33</sup> Yusufu xa walikεe naxa a taarae magoro a ya xɔri. E birin nu magoroxi a

fori ki ma, keli di singe ma han dimedi. Yi fe naxa e birin kaaba.<sup>34</sup> Yusufu to yaamari fi donse xa so e yi ra, Bunyamin xa donse nu dangi a taarae gbe ra dōxō suuli. E birin naxa e dēge, e min, han e wasa.

## 44

### *Yusufu na a taarae matofe*

<sup>1</sup> Yusufu naxa yi yaamari so a xa banxi walikēe xunyi yi ra, a naxe, «Yi mixie xa békie rafe donse ra e nōma naxan xaninde. I man xa e xa kóbiri sa e xa békie kui.<sup>2</sup> I xa n ma ye minse gbeti daaxi fan sa e birin xunya dōnxōe xa békia kui, a nun a xa mengi sara kóbiri.» Yusufu fe naxan birin fala a xa walike bē, a naxa a birin naba.

<sup>3</sup> Kuye to iba géesegé, Yaxuba xa die naxa siga, e nun e xa sofalee ra.<sup>4</sup> E naxa keli taa kui, kōnō beenun e xa makuya, Yusufu naxa a fala a xa walike bē, «Keli, i siga na mixie fōxō ra, i xa e suxu. I na e li, a fala e bē, «Wo fe fanyi masaraxi fe kobi ra munfe ra? <sup>5</sup> Munfe ra wo n ma mangē xa ye minse gbeti daaxi se matose mujaxi? Na fe mōoli mu fan.»<sup>6</sup> Mangē xa walike to e yire li, a naxa na birin fala e bē.<sup>7</sup> E naxa a yaabi, «Mangē, i wōyēnma yi mōoli ra munfe ra? Muxu tan, i xa konyie mu nōma na mōoli rabade.<sup>8</sup> Muxu kóbiri naxan to békie kui Kanaan, muxu bara fa a ra. Munfe ra muxu gbeti, xa na mu a ra xēema, mujama i xa mangē xa banxi kui?<sup>9</sup> I na sese to muxu yi ra naxan findixi Misira mangē gbe ra, i xa na kanyi faxa, i xa muxu tan dōnxōe fan findi i xa konyie ra.»

<sup>10</sup> Mangē xa konyi naxa a fala, «Na bara fan. Wo naxan falaxi yi ki, n fan bara tin na ra. N na se kerēn to mixi naxan yi ra, na tan bara findi n ma konyi ra, wo tan dōnxōe bara kisi.»<sup>11</sup> E birin naxa e xa békie ragoro mafuren, e naxa e rafulun.<sup>12</sup> Mangē xa konyi naxa e fetenken fōlo fori ma a sa dōxō dimedi ra. Na ye minse gbeti daaxi naxa to Bunyamin xa békia kui.<sup>13</sup> Na kui Yaxuba xa die naxa e xa donmae ibōo. E birin naxa e xa kote baki sofalee fari, e man naxa gbilen taa kui.

<sup>14</sup> Yuda nun a xunyae to Yusufu xōnyi li, e naxa e felen a bun bōxi ma.<sup>15</sup> Yusufu

naxa a fala e bē, «Wo yi rabaxi munfe ra? Wo mu a kolon, mixi ało n tan a nōma se matode fe birin ma?»<sup>16</sup> Yuda naxa a yaabi, «N munse falama n ma mangē bē? N lan n xa munse fala? Muxu nōma fixede di? Ala bara i xa konyie to fe kobi xun ma. Muxu bara findi n ma mangē xa konyie ra, muxu tan nun yi ye minse gbeti daaxi toxi mixi naxan yi.»<sup>17</sup> Yusufu naxa a fala, «N mu nōma na mōoli rabade. Yi ye minse gbeti daaxi toxi mixi naxan yi ra, na nan na n ma konyi ra, kōnō wo tan, wo siga xaxilisa kui wo baba yire.»

<sup>18</sup> Na xanbi Yuda naxa makōrē mangē ra, a naxa a fala a bē, «N bara i mayandi n ma mangē, a lu n xa masenyi nde ti i bē. I bōrē naxa te n tan i xa konyi xili ma, barima i luxi ne ało Misira mangē.

<sup>19</sup> A singe ra i muxu maxōrin nē, fa a fala, «Wo baba na na? Wo xunya nde na na?»<sup>20</sup> Muxu naxa i yaabi, «Muxu baba forixi na na, a nun muxu xunya, a naxan sōtōxi a xa xēmēforina kui. Bunyamin taara bara faxa, a kerēn nan fa luxi a nga xa die ya ma, a tan nan nafan muxu baba ma.»

<sup>21</sup> «I bara a fala muxu tan i xa konyie bē, «Wo fa a ra n xōn ma alako n xa a to n ya ra.»<sup>22</sup> Muxu naxa n ma mangē yaabi, «Yi dimedi mu kelima a baba sēeti ma, xa na mu a ra a baba faxama nē.»<sup>23</sup> Kōnō i bara a fala i xa konyie bē, «Xa wo nun wo xunya birin mu fa, n mu n ya tima wo bē.»<sup>24</sup> Muxu to siga n baba yire, i xa konyi, muxu naxa mangē xa dēntēgē sa a bē.»

<sup>25</sup> «Na dangi xanbi, muxu baba man naxa a fala muxu bē, «Wo siga, wo xa sa donse nde sara won bē.»<sup>26</sup> Muxu naxa a yaabi, «Muxu mu nōma sigade xa muxu nun muxu xunya birin mu a ra. Xa biyaasi lanma, fo muxu nun muxu xunya xa siga. Xa na mu a ra, yi xēmē mu muxu rasēnēma.»<sup>27</sup> I xa konyi, n baba, a a fala ne muxu bē, «Wo a kolon n ma gine di xēmē firin nan barixi n bē.»<sup>28</sup> Kerēn kelixi ne n xun ma, n jōxō luxi a ma temunde sube nde bara a ibōo, barima han yakōsi n mu nu a to. <sup>29</sup> Xa wo yi di fan tongo n xun ma, fe jaaxi nde naxa a sōtō, n faxama nē na sunnunyi ra n fate.»»

<sup>30</sup> «Yakɔsi xa n sa gbilen n baba yire, xa muxu nun yi dimedi birin xa mu a ra, <sup>31</sup> n baba faxama ne, barima a nii luuti nan Bunyamin na. A na a to yi dimedi mu na muxu fɔxɔ ra, muxu tan i xa konyie bara e baba forixi faxa sunnunyi ra a fate. <sup>32</sup> N tan i xa konyi, n dɔxɔxi ne sækə ra yi dimedi xa fe ra. N nu bara a fala n baba be, «Xa n mu gbilen a ra i yire, na bara findi n ma kote ra n ma dunijiegiri birin kui.»»

<sup>33</sup> «Yakɔsi n bara i mayandi, i xa tin n tan xa lu yi dimedi nɔxɔe ra, n xa findi i xa konyi ra, alako yi dimedi nun a taarae birin xa siga. <sup>34</sup> N nɔma sigade n baba yire di, xa muxu nun yi dimedi birin xa mu a ra? N mu nɔma a lude sunnunyi xa n baba faxa n ya xɔri.»

## 45

### *Yusufu a yete masenfe*

<sup>1</sup> Yusufu to mu nu wama wafe a xa konyie ya xɔri, a naxa e yamari e birin xa mini. Na kui, a nu a yete masenma a taarae be temui naxe, mixi gbete yo mu nu na naa. <sup>2</sup> Yusufu naxa wa a xui itexi ra, han Misirakae nun Misira mange xa mixi birin naxa na fe kolon. <sup>3</sup> Yusufu naxa a masen a taarae be, «Yusufu nan n na! N baba man na dunijɛ?» Kɔnɔ a taarae mu nɔ a yaabide fefe ma. E de bara ixara, e gaaxu a ya ra.

<sup>4</sup> Yusufu naxa a fala a taarae be, «N bara wo maxandi, wo xa wo maso n na.» E naxa e maso a ra. A naxa a fala, «N tan nan na Yusufu ra, wo xunya, wo naxan mati a xa findi konyi ra Misirakae be. <sup>5</sup> Yakɔsi wo bɔŋe naxa mini, wo naxa gaaxu, wo to bara n mati konyi ra, n saramae naxa fa n na yi bɔxi ma. Ala nan na ragirixi. A tan nan n xεxεxi wo ya ra alako n xa wo rakisi. <sup>6</sup> Wo bara a to, ne firin nan yi ki kaame na bɔxi ma, kɔnɔ ne suuli man luxi. Bɔxi mu rawalima, sansi mu xabama. <sup>7</sup> Ala n nasanbaxi ne wo ya ra, alako n xa bɔxi donse nde ragata wo be, wo xa no balode maratangɛ kui. <sup>8</sup> Wo tan xa mu faxi n na be. Ala na a ra. A tan nan n findi Misira mange baba ra, a xa banxi nun a xa bɔxi birin xa lu n ma yaamari bun ma.»

<sup>9</sup> «Wo xulun, wo xa siga n baba yire. Wo xa a fala a be, «I xa di Yusufu yi nan falaxi, «Ala bara n findi Misira mange ra. I xa siga n yire, i naxa dugundi. <sup>10</sup> I fama lude Gosen bɔxi nan ma n fe ma, i tan, i xa die, i xa mamadie, i xa xurusee, nun i harige birin. <sup>11</sup> Ne suuli kaame man luxi. Ni hayi birin fanma ne Gosen, alako i nun i xa denbaya naxa findi setaree ra.»»

<sup>12</sup> «Wo bara a to wo yete ya ra, n xunya Bunyamin fan bara a to, a n tan yati nan wɔyɛnfe wo be. <sup>13</sup> Wo xa n ma mangɛya sɛnbe tagi raba n baba be, n na naxan kui Misira bɔxi ma, a nun wo fe naxan birin toxi. Wo wo xulun, wo xa fa n baba ra han be.» <sup>14</sup> Yusufu naxa findiglin a xunya Bunyamin ma, e firin naxa wa a xɔrɔxɔe ra. <sup>15</sup> Yusufu naxa a taarae fan masunbu, e birin naxa wa. Na xanbi, a taarae naxa suusa wɔyɛnde a be.

<sup>16</sup> Misira mange naxa kolon sɔtɔ a ma, a Yusufu taarae bara fa. Na naxa rafan Misira mange nun a xa mixi birin ma. <sup>17</sup> A naxa a masen Yusufu be, «A fala i taarae be, «Wo kote baki wo xa sofalee fari, wo xa siga Kanaan bɔxi ma. <sup>18</sup> Na temui wo xa gbilen wo nun wo baba nun wo xabile ra n yire. Se fanyi naxan birin na Misira bɔxi ma, n na a soma ne wo yi ra, wo man fa bɔxi daxamui fanyi don.» <sup>19</sup> I xa a fala i taarae be, «Wo xa Misira gisee xanin, wo xa wo baba, wo xa die, nun wo xa ginɛe baki e kui, wo xa fa e ra. <sup>20</sup> Wo naxa mɔne sese xa fe ra, barima se fanyi naxan birin na Misira bɔxi ma, a findima wo gbe nan na.»

<sup>21</sup> Isirayila xa die naxa na raba. Yusufu naxa gisee so a taarae yi ra alɔ Misira mange a fala a be ki naxe. A naxa fande fan so e yi ra e naxan donma kira ra. <sup>22</sup> A naxa donma fanyie fi a taarae birin ma. Kɔnɔ a kɔbiri kole kɛmɛ saxan nan fi Bunyamin tan ma, a nun donma suuli. <sup>23</sup> A naxa Misira daxamui fanyi baki sofale fu fari a baba xa sanbe. A man naxa donse xɔri, taami, nun fande gbete baki sofale gine fu fari a baba xa biyaasi xa fe ra. <sup>24</sup> Na dangi xanbi, a naxa a taarae lu e xa siga. A naxa a fala e be, «Wo naxa galanbu kira xɔn ma de!»

<sup>25</sup> E naxa keli Misira, e te Kanaan bɔxi ma e baba Yaxuba yire. <sup>26</sup> E naxa a fala a

bε, «Yusufu mu faxaxi! A tan nan Misira bɔxi birin yamarima!» Yaxuba to na mε, a mu nɔ lade na ra. <sup>27</sup> Kɔnɔ e to Yusufu xa masenyi birin dεntεgε a bε, a ya fan naxa gisee to Yusufu naxee rasanbaxi a xaninfe ra, Yaxuba naxa sεewa. <sup>28</sup> Isirayila naxa a fala, «N bara pεlexin, n ma di Yusufu man na pεngife. Beenun n xa faxa, n fama ne a tote.»

## 46

### *Yaxuba sigafe Misira*

<sup>1</sup> Yaxuba naxa a harige birin xanin a xun ma. A to Beriseeba li, a naxa sεrεxε ba a baba Isiyaga Marigi Alatala bε. <sup>2</sup> Ala naxa Isirayila xili xiye kui, «Yaxuba, Yaxuba.» Isirayila naxa a ratin, «N tan nan ya.» <sup>3</sup> Ala naxa a masen a bε, «N tan nan na Ala ra, i baba Marigi Ala. Hali i mu gaaxu sigafe ra Misira, barima n i findima si belebele nan na. <sup>4</sup> Won birin nan sigama Misira, n tan nan man fama i ragbilende be. Yusufu yati nan fama i yae ragalide i pɔn temui.»

<sup>5</sup> Na kui, Yaxuba naxa keli Beriseeba. Isirayila xa die naxa e baba Yaxuba, e xa die, a nun e xa ginee baki gisee kui, Misira mangε naxee rasanba. <sup>6</sup> E naxa e xa xurusee tongo, a nun e se naxan birin soto Kanaan bɔxi ma. Yaxuba naxa siga Misira a nun a bɔnsɔε birin. <sup>7</sup> A naxa a xa die nun a xa mamadie birin xanin a xun ma. A naxa siga a tan nun a bɔnsɔε birin.

<sup>8</sup> Isirayila xa die xili nan ya naxee siga Misira.

Yaxuba nun a xa di xεmεe xa taruxui nan ya:

Yaxuba xa di singe lanxi Ruben nan ma.

<sup>9</sup> Ruben xa die nan ya:

Hanoki, Palu, Heseron, nun Karimi.

<sup>10</sup> Simeyɔn xa die nan ya:

Yemuweli, Yamin, Ohadi, Yakin, Soxara, nun Soli.

Soli findi Kanaan ginee xa di nan na.

<sup>11</sup> Lewi xa die nan ya:

Gerison, Kohata, nun Merari.

<sup>12</sup> Yuda xa die nan ya:

Eri, Onan, Selaha, Peresi, nun Sera.

Kɔnɔ Eri nun Onan faxa Kanaan bɔxi nan ma.

Peresi xa die findi Heseron nun Hamuli nan na.

<sup>13</sup> Isakari xa die nan ya:

Tola, Puwa, Yasubu, nun Simiron.

<sup>14</sup> Sabulon xa die nan ya:

Seredi, Elon, nun Yaxaleeli.

<sup>15</sup> Die nan na ki, Leya naxee bari Yaxuba bε Padan Arami.

A man naxa a xa di gine Dina bari naa.

A xa di xεmεe nun di gine

kɔnti birin nalanxi mixi tongo saxan a nun saxan.

<sup>16</sup> Gadi xa die nan ya:

Sefon, Hagi, Suni, Esibon, Eri, Arodi, nun Areli.

<sup>17</sup> Aseri xa die nan ya:

Yimina, Yisiwa, Yisiwi, Beriya,

a nun e xunya ginema Sera.

Beriya xa die findi Heberi nun Malakiyeli nan na.

<sup>18</sup> Die nan na ki, Silipa naxee bari Yaxuba bε.

E birin nalanxi mixi fu nun senni.

Laban nu bara Silipa so a xa di gine Leya yi ra.

<sup>19</sup> Yaxuba xa gine Raxelexa die nan ya:

Yusufu nun Bunyamin.

<sup>20</sup> Asena naxa di firin soto Yusufu bε Misira bɔxi ma:

Manasi nun Efirami.

Asana nan lanxi On sεrεxεdubε Potifari xa di gine ma.

<sup>21</sup> Bunyamin xa die nan ya:

Bela, Bekeri, Asibeli, Gera, Naaman, Eki, Rosi, Xupimi, Mupimi, nun Arade.

<sup>22</sup> Die nan na ki, Raxelexa naxee bari Yaxuba bε.

E birin nalanxi mixi fu nun naani.

<sup>23</sup> Dana xa di nan ya:

Xusimi.

<sup>24</sup> Nafatali xa die nan ya:

Yaxaseeli, Guni, Yeseri, nun Silemi.

<sup>25</sup> Die nan na ki, Bila naxee bari Yaxuba bε.

E birin nalanxi mixi soloferere.

Laban nu bara Bila so a xa di gine Raxelexa yi ra.

<sup>26</sup> Yaxuba nun mixi naxee birin siga Misira,

a bɔnsœ birin nalanxi mixi tongo senni  
nun senni,  
bafe a xa die xa ginœ ra.

<sup>27</sup> Yusufu di xemœ firin nan bari Misira.  
Yaxuba xabile naxan siga Misira bɔxi ma,  
e konti birin nalanxi mixi tongo solofera.

<sup>28</sup> Yaxuba naxa Yuda xœ a ya ra Yusufu  
xœn ma, alako a xa kira yailan e bœ sigafe  
ra Gosen. E to so Gosen bɔxi ma, <sup>29</sup> Yusufu  
naxa a gise tongo, a naxa siga a baba  
Isirayila ralande naa. A to a li, a naxa  
findigilin a ma, a nu fa wa ra a xœnkuye  
ra. <sup>30</sup> Isirayila naxa a fala Yusufu bœ,  
«Hali n faxa fa, n bœne bara sa barima  
n bara i yatagi to, i man na ñengife.»

<sup>31</sup> Yusufu naxa a fala a taarae bœ, a  
nun a baba xa denbaya, «N xa siga, n  
xa sa a fala Misira mange bœ, «N taarae  
nun n baba xa denbaya naxee nu sabatixi  
Kanaan bɔxi ma, e birin bara fa n yire.  
<sup>32</sup> Yi mixie gœre kanyie nan e ra. E  
xurusee nan demadonma. E bara fa e  
xa gœree ra, sie, yœxœe, ningee, nun e  
harige birin.» <sup>33</sup> Misira mange na wo xili  
temui naxœ, a wo maxœrinma ne wo xa  
wali ma. <sup>34</sup> Wo xa a yaabi, «Muxu tan  
i xa konyie findixi xuruse maxurie nan  
na, kabi muxu dimedi temui han yakœsi,  
alo muxu benbae nu a rabama ki naxœ.»  
Na kui wo fama lude Gosen bɔxi nan  
ma, barima xuruse demadonyie rajaaxu  
Misirakae ma.»

## 47

### *Yaxuba sabatife Misira*

<sup>1</sup> Yusufu naxa siga a sa a fala Misira  
mange bœ, «N baba nun n ngaxakerenyie  
bara fa Gosen kelife Kanaan bɔxi ma.  
E bara fa e xa xurusee nun e harige  
birin na.» <sup>2</sup> A naxa a taara suuli ndee  
masen Misira mange bœ. <sup>3</sup> Misira mange  
naxa Yusufu taarae maxœrin, «Wo wali  
mundun nabama?» E naxa Misira mange  
yaabi, «Muxu tan i xa konyie findixi  
xuruse demadonyie nan na, alo muxu  
benbae nu a rabama ki naxœ.» <sup>4</sup> E mañ  
naxa a fala Misira mange bœ, «Muxu faxi  
ne, muxu xa lu yi bɔxi ma sinden, barima  
sexœ mu na muxu xœnyi kœre xurusee  
naxan donma. Kaame bara din Kanaan  
boxi ra. Muxu bara i mayandi i xa muxu

tan i xa konyie sago sa, muxu xa lu Gosen  
bɔxi ma.»

<sup>5</sup> Misira mange naxa a fala Yusufu bœ,  
«I baba nun i taarae bara fa i foxœ ra.

<sup>6</sup> Misira bɔxi na i sagoe. Yire fanyi fen  
Gosen mabiri, i baba nun i ngaxakerenyie  
luma dœnnaxœ. Xa i mixi matinxinxie  
kolon e ya ma, e sugandi e xa findi n ma  
xuruse demadonyie ra.»

<sup>7</sup> Na dangi xanbi, Yusufu naxa a baba  
xanin Misira mange yire, a a masen a  
bœ. Yaxuba naxa duba Misira mange bœ.

<sup>8</sup> Misira mange naxa Yaxuba maxœrin, «I  
xa simaya ne yeri a ra yi ki?» <sup>9</sup> Yaxuba  
naxa Misira mange yaabi, «N ma simaya  
ne kœme ne tongo saxan na a ra yi ki. N  
simaya dunke naxasixi nan sotœxi. A jan  
mu makœrœxi n benbae xa simaya xasabi  
ra.» <sup>10</sup> Yaxuba to duba Misira mange bœ,  
a naxa siga.

<sup>11</sup> Yusufu naxa bɔxi fanyi fi a baba nun  
a taarae ma, alo Misira mange a yamari  
ki naxœ. E bɔxi naxan sotœ a tan nan  
fan Misira bɔxi birin bœ. A xili Ramesesi.  
<sup>12</sup> Yusufu naxa mœeni a baba, a taarae,  
nun a baba xa denbaye birin ma.

<sup>13</sup> Na temui kaame nu bara sœnœ sotœ.  
Donse mu nu toma keli Misira bɔxi ma  
han Kanaan. Kaame naxa jama halaki.

<sup>14</sup> Kœbiri naxan birin nu na Misira nun  
Kanaan bɔxi ma, Yusufu naxa a masara  
mœngi ra. A naxa na kœbiri ragata Misira  
mange xa banxi kui.

<sup>15</sup> Misirakae nun Kanaankae xa kœbiri  
birin to jœn, Misirakae naxa fa Yusufu  
yire e a fala, «Donse so muxu yi ra! A  
lanma muxu xa faxa i ya xœri? Muxu xa  
kœbiri birin bara jœn.» <sup>16</sup> Yusufu naxa  
e yaabi, «Wo fa wo xa xurusee ra, won  
xa a masara donse ra, barima kœbiri mu  
na wo yi ra.» <sup>17</sup> E naxa fa e xa xurusee  
ra Yusufu xœn ma. E xa soœ, sie, yœxœe,  
ningee, nun sofalee, e nee birin masara  
Yusufu ma donse ra. A naxa donse taxun  
e ra e xa xurusee masare ra.

<sup>18</sup> Na ne to dangi, e naxa fa a yire,  
e a fala a bœ, «Muxu mu nœma muxu  
nœxunde muxu xa mange ma. Kœbiri yo  
mu na muxu yi ra. Muxu xa xurusee fan  
birin na muxu xa mange yi ra. Muxu  
gundie nun muxu xa bœtie gbansan nan  
luxi muxu yi ra donse sare ra muxu xa

mange bε. <sup>19</sup> A lanma muxu xa faxa i ya xɔri, muxu xa bɔxie xun xa rakana? Muxu nun muxu xa bɔxie masara donse ra, muxu xa findi Misira mange xa konyie ra, muxu xa bɔxie fan xa findi a gbe ra. Sansi xɔri so muxu yi ra muxu naxan nawalima, muxu xa balo alako muxu naxa faxa, bɔxi fan naxa rabεnjin.»

<sup>20</sup> Na kui Yusufu naxa Misirakae xa bɔxi birin sara Misira mange bε. Kaame xə xɔrɔxɔs nu bara a niya e xa e xa bɔxi birin mati Misira mange ma. <sup>21</sup> Yusufu Misira nama birin findi konyie ra na ki nε. <sup>22</sup> Kono sereχedubee tan mu e gbe bɔxie sara, barima Misira mange nu hinnema e ra donse fe ra.

<sup>23</sup> Yusufu naxa a fala nama bε, «N bara wo sara to a nun wo xa bɔxie Misira mange bε. Sansi nan yi ki, wo xa bɔxie rawali. <sup>24</sup> A xaba temui, wo a dɔxɔ suuli nde soma Misira mange nan yi ra. Dɔxɔ naani naxee luma, na findima sansi nun baloe nan na, wo tan, wo xa die, a nun wo xa mixi birin bε.» <sup>25</sup> E naxa a fala, «I bara muxu rakisi! Muxu bara muxu xa mange xa fe fanyi to a naxan nabaxi muxu bε. Muxu findima Misira mange xa konyie nan na.» <sup>26</sup> Yusufu naxa na findi seriyε ra. Han to Misira bɔxi daxamui dɔxɔ suuli nde birin findi Misira mange nan gbe ra. Sereχedubee xa bɔxie nan gbansan mu findixi Misira mange gbe ra.

<sup>27</sup> Isirayilakae naxa sabati Gosen Misira bɔxi ma. Na bɔxi naxa findi e gbe ra. E bɔnsɔe naxa gbo ye. <sup>28</sup> Yaxuba je fu nun solofera nan naba Misira bɔxi ma. A xa simaya naxa je keme je tongo naani nun solofera li. <sup>29</sup> Isirayila xa simaya to nu fa jɔnfe, a naxa a xa di Yusufu xili, a a fala a bε, «Na kui, i xa i belexe dɔxɔ n tabe bunyi ra, i fa i kali n bε fa a falafe ra, i mu n nagatama yi Misira bɔxi ma, i xa meen i ma tinxinyi kui, i hinne n na.» <sup>30</sup> N na laaxira temui naxe, i xa n namini Misira, i sa n nagata n benbae xa gaburi yire.» Yusufu naxa a yaabi, «I naxan falaxi n bε, n na rabama nε.» <sup>31</sup> Yaxuba naxa a fala, «I rakali n bε.» Yusufu naxa a kali a bε. Na temui Yaxuba naxa a felen a xa sade xunyi ra.

### *Yusufu xa die Manasi nun Efirami*

<sup>1</sup> Na fe birin to bara dangi, e naxa a fala Yusufu bε, «I baba mu yalanxi.» Yusufu naxa siga a baba yire, a nun a xa di xemε firinyie, Manasi nun Efirami. <sup>2</sup> Mixi nde naxa a fala Yaxuba bε, «I xa di Yusufu bara fa.» Isirayila naxa sɛnbε raba, a keli, a dɔxɔ sade ma. <sup>3</sup> Yaxuba naxa a fala Yusufu bε, «Ala Senbe Kanyi mini ne n ma Lusi Kanaan bɔxi ma. A naxa barake sa n ma fe.» <sup>4</sup> Ala naxa a fala n bε, «N i findima dibari belebele nan na. N i xa die rawuyama nε, han e findi jnama gbegbe ra. N yi bɔxi fima ne i bɔnsɔe ma, hali i dangi xanbi, a findi e gbe ra han dunija jɔn.»

<sup>5</sup> «Yakɔsi yi di firinyie, i naxee barixi Misira beenun n tan xa fa, n bara e findi n ma die ra. Efirami nun Manasi findima n tan nan gbe ra, alo Ruben nun Simeyɔn. <sup>6</sup> Kono i di naxee barima yee xanbi ra, i gbe lanxi nee nan ma. E fama lude e taarae nan bun ma e ke xa fe ra. <sup>7</sup> N to keli Padan, Raxele naxa faxa n yi ra kira xɔn Kanaan bɔxi ma. A jɔnde mu nu makuya Efarata ra. N naxa a ragata menni, Efarata kira ra, dɛnnaxe xili Betelεemu.»

<sup>8</sup> Isirayila naxa Yusufu xa die mato, a fa a fala, «Ndee yee ra?» <sup>9</sup> Yusufu naxa a baba yaabi, «N ma di xemee na e ra Ala naxee fixi n ma be.» Isirayila naxa a fala, «I xa e maso n na, alako n xa duba e bε.» <sup>10</sup> Yaxuba nu bara ge foride, a yae mu nu see igbεma sɔnɔn. Yusufu to a xa die maso a ra, Isirayila naxa e masunbu, a findiglin e ma. <sup>11</sup> Isirayila naxa a fala Yusufu bε, «N mu nu laxi a ra, xa n i yatagi toma sɔnɔn, kono Ala bara a ragiri n bara i xa die fan to.» <sup>12</sup> Yusufu naxa a xa die tongo a baba san ma, a fa a rafelen bɔxi fari.

<sup>13</sup> Na dangi xanbi, Yusufu naxa a xa di firinyie tongo e belexe ma. A naxa Efirami susu a yirefanyi belexe ra, Isirayila kɔɔla mabiri. A naxa Manasi susu a kɔɔla belexe ra, Isirayila yirefanyi mabiri. A naxa e maso a ra. <sup>14</sup> Kono Yaxuba naxa a yirefanyi belexe sa Efirami xunyi fari naxan na dimedi ra. A naxa a kɔɔla belexe sa Manasi xunyi fari naxan na di singe ra. A nu a kolon a nu fe naxan

nabama a bεlexee ra. <sup>15</sup> A naxa duba Yusufu bε, a fa a fala,  
«Ala, n benbae Iburahima nun Isiyaga  
jere naxan ya xori,  
Ala naxan na n kantama ra, kafi n bari  
lōxce han to,

<sup>16</sup> Ala naxan maleke xεxi n natangade fe  
xεxce ma,  
a xa barake sa yi dimεe xa fe.  
Mixie xa e xili n xili ra,  
e xa e xili n benbae Iburahima nun  
Isiyaga xili ra.

E bōnsœ x a wuya a gbegbe ra dunija.»

<sup>17</sup> Yusufu naxa a to a baba bara a  
yirefanyi bεlexe sa Efirami xunyi ma. Na  
fe mu rafanxi a ma. A naxa a baba bεlexe  
suxu, a ba Efirami xunyi ma, a fa a sa  
Manasi xunyi ma. <sup>18</sup> Yusufu naxa a fala  
a baba bε, «N baba, na ki xa mu a ra,  
barima yi nan na fori ra. I yirefanyi  
bεlexe sama yi nan xunyi ma.» <sup>19</sup> A baba  
naxa tondi, a fa a fala, «N ma di, n a kolon,  
n a kolon. A fan fama findide bōnsœ  
wuyaxi kanyi nan na. A fan gboma nε,  
kōnɔ a xunya nan fama gbode dangife a  
ra. A xunya bōnsœ findima nε si wuyaxi  
ra.»

<sup>20</sup> A naxa duba e bε na lōxce, a fa a  
fala, «Isirayilakae duba rabama wo xilie  
nan na. E fama a falade, «Ala xa i lu  
alɔ Efirami nun Manasi.»» Na kui a naxa  
Efirami ti yare Manasi bε.

<sup>21</sup> Isirayila naxa a fala Yusufu bε, «I  
bara a to, a gbe mu luxi n xa laaxira, kōnɔ  
Ala tima nε i fanga ra, a fa i ragbilen i  
benbae xa boxi ma. <sup>22</sup> N fama ke fide i ma  
dangi i taarae ra. N boxi naxan nasuxu  
Amorikae yi ra n ma santidegema nun n  
ma xali saabui ra, n bara na fan sa i ke  
fari.»

## 49

### *Yaxuba xa duba dōnxce*

<sup>1</sup> Yaxuba naxa a xa die xili, a naxa a fala  
e bε, «Wo xa wo malan, n xa fe fala naxan  
fama rabade wo bε.»

<sup>2</sup> «Yaxuba xa die, wo fa be,  
wo xa wo tuli mati wo baba Isirayila ra.

<sup>3</sup> Ruben, i tan, n ma di singe,  
i tan nan na n ma fonike di ra.  
I bara findi fisamante ra lasiriya kui.  
I senbe dangi birin na.

<sup>4</sup> Kōnɔ i to findi xurutare nan na,  
alɔ ye naxan susuma,  
i mu fisamanteya sōtōma sōnōn,  
barima i bara i sa i baba xa sade ma a nun  
i nanden.  
Na bara findi səniyentareja ra.

<sup>5</sup> Simeyɔn nun Lewi findixi ngaxakeren-  
mae nan na.  
Santidegema nan na e xa geresose ra.

<sup>6</sup> N mu soma e xa fefe ya ma,  
n mu tinma dōxde e xa malanyi,  
barima e xa bōnɛte kui e bara xemee faxa,  
e xa kalabantena kui e bara tuurae  
maxōnɔ fufafu.

<sup>7</sup> N bara e xa bōnɛte danka,  
barima geregirie nan e ra.  
E naxan nabama, n bara na danka,  
barima e ya ixara.  
E bōnsœ mu luma yire kerē Yaxuba  
xonyi,  
n e rayensenma nε Isirayila boxi ma.

<sup>8</sup> Yuda, i xunyae i tan nan tantuma.  
I fama nε xutu sōtōde i yaxuie ma.  
I baba xa di xemee magoroma nε i bε.

<sup>9</sup> Yuda, yete yore nan lanxi i ma.  
N ma di, i baloma sube nan xun na.  
I xinbie kuntanma ne alɔ yete.  
Nde nōma suusade a xa i rakeli?

<sup>10</sup> Mange sawuri fama lude Yuda bōnsœ  
nan yi.

Mixi yo mu mange sawuri bama a yi,  
beemanu tōnxuma kanyi fama temui  
naxe,  
sie suyidima naxan bε.

<sup>11</sup> A xa sofale xirima weni bili nan na,  
a xa sofale yore xirima weni bili fanyi nan  
na.  
A xa donma nun a xa xinbeli donma xama  
weni ye nan na.

<sup>12</sup> A ya majingixi alɔ weni,  
A jinyi fixe alɔ xijε.

<sup>13</sup> Sabulon fama sabatide baa de nε.  
A findima wafu de nan na kunkuie bε.  
A xa naaninyi luma nε Sidon nan seeti ma.

<sup>14</sup> Isakari senbe gbo alɔ sofale,  
naxan a sama goore firinyie tagi.

<sup>15</sup> A saxi boxi naxan ma,  
yire fanyi nan a ra.  
A tunki felenma nε kote bun ma,

a luma yaamari nan bun ma.

<sup>16</sup> Dana a xa nama yamarima ne,  
alo Isirayila bɔnsœ nde.

<sup>17</sup> A luma ne alo boximase kira xɔn ma,  
alo tanbalunbe sankira ra.

A na soe tingilinyi xin,  
soe ragi birama ne a fari ma.

<sup>18</sup> Alatala, n xaxili tixi i xa kisi ra.

<sup>19</sup> Gadi, geresoe a gerema ne,  
kɔnɔ a tan nan e raboronma a tingilinyi  
ra.

<sup>20</sup> Aseri xa bɔxi findima daxamui fanyi  
yire nan na,  
naxan findima mange daxamude ra.

<sup>21</sup> Nafatali luma ne alo xeli gine naxan na  
a gife,  
a wɔyen fanyie falama ne.

<sup>22</sup> Yusufu luma ne alo sansi burexε neenε,  
naxan bogima a fanyi ra xure seeti ma.  
A salonyie tima tete nan xun.

<sup>23</sup> Mixie naxa gere giri a ma,  
e naxa xali woli a ma gere ra.

<sup>24</sup> Kɔnɔ a xa xali sɛnbɛ gbo,  
a belexε fan xɔrɔxɔ  
Yaxuba Marigi Ala Sɛnbɛ Kanyi saabui ra,  
naxan findixi Isirayila kantama ra,  
naxan luxi alo fanye.

<sup>25</sup> I baba Marigi Ala fama i malide.  
Ala Sɛnbɛ Kanyi barake sama ne i xa fe.  
A koore barake fima ne i ma,  
a bɔxi barake fi i ma,  
a dibari barake ragiri i ma.

<sup>26</sup> I baba xa dubε dangi baloe nun se fanyi  
birin na,  
naxan kelima geya fari,  
geya naxan tixi kafi dunipa fɔlε.  
Na barake birin xa lu Yusufu ma,  
naxan findi a ngaxakerenyie xa mange ra.

<sup>27</sup> Bunyamin luma ne alo wulai bare  
xaapε.

A sube faxama geesegε,  
a a dɔnxɔe don nunmare.»

<sup>28</sup> Isirayila bɔnsœ fu nun firinyie nan  
na ki, a nun dubε e baba naxan nabaxi  
kankan be.

<sup>29</sup> Na dubε dangi xanbi, Yaxuba naxa a  
nungu a xa die ma, a falafe ra, «N fa sigafe  
n benba faxaxie nan yire. N na faxa, wo n  
nagata n benbae ragatade, gaburi naxan  
na Eferon Xitika xa xε yire, <sup>30</sup> Makipela xε  
fɔnmε ra, Mamire fε ma, Kanaan bɔxi ma.  
Iburahima na xε saraxi Eferon Xitika nan  
ma, alako na xa findi a xa mixi ragatade  
ra. <sup>31</sup> Iburahima ragataxi mənni ne, a  
nun a xa gine Sara. Isiyaga fan nagataxi  
mənni ne a nun a xa gine Rebeka. N  
tan fan Leya ragataxi mənni ne. <sup>32</sup> Na  
xε nun na fɔnmε naxan na naa, e saraxi  
Xitikae nan ma.» <sup>33</sup> Yaxuba to bara ge a  
xa wɔyεnyi masende a xa die be, a naxa  
a sa sade ma, a fa laaxira, a a benbae li  
aligiyama.

## 50

### *Yaxuba xa jɔn fe*

<sup>1</sup> Yusufu naxa findigilin a baba ma, a  
masunbu, a wama. <sup>2</sup> Na dangi xanbi,  
Yusufu naxa yaamari fi seribae ma e xa  
a baba fate sɔxɔ seri ra, alako a fure naxa  
bɔrɔ. E naxa na wali raba a baba Isirayila  
ra <sup>3</sup> xi tongo naani bun ma e xa naamunyi  
ki ma. Misirakae naxa a jɔnfe raba xi  
tongo solofera bun.

<sup>4</sup> Nɔn fe to bara ba a ra, Yusufu naxa  
a fala Misira mange xa mixie be, «N bara  
wo mayandi, xa n ma fe rafan wo ma, wo  
xa n waxɔnfe masen Misira mange be. <sup>5</sup> N  
baba n nakali ne, a naxε, «N fa na faxafe  
ne. I n nagatama gaburi nan kui n naxan  
gexi Kanaan bɔxi ma.» Na kui n wama  
sigafe ne n xa sa n baba ragata. N na ge,  
n fama.»

<sup>6</sup> Misira mange naxa a yaabi, «Siga, i xa  
sa i baba ragata alo a i rakalixi ki naxε.»

<sup>7</sup> Yusufu naxa siga a baba ragatade. A  
naxa siga a nun Misira mange xa konyie,  
Misira mange xa mixi xungbee, Misira  
kuntigie, <sup>8</sup> a yetε xa denbaya, a taarae,  
nun a baba xa denbaya. E xa dimedie nun  
e xa xurusee gbansan naxa lu Gosen bɔxi  
ma. <sup>9</sup> Sɔorie nun soe ragie naxa Yusufu  
mati e xa gisee kui. Nama belebele nan  
nu e ra.

<sup>10</sup> E to Atadi lonyi li Yuruden naakiri  
ma, e naxa jɔn fe belebele raba. Yusufu  
naxa binye fi a baba ma, a jɔn fe xanin

han xi solofer. <sup>11</sup> Kanaankae naxa e joxčo dōxčo na maragate xon ma, naxan nabaxi Atadi xa lonyi ma. E naxa a fala, «Yi non fe findi fe belebele nan na Misirakae bε.» Na nan a toxi e naxa «Misira Non fe» xili fala na yire xun Yuruden naakiri ma.

<sup>12</sup> Na kui, Yaxuba xa die naxa e baba waxonfe raba alɔ a a fala e bε ki naxε. <sup>13</sup> E naxa a xanin Kanaan bɔxi ma, e naxa a ragata Makipela xa xε yire fɔnme kui, Iburahima xε naxan sara Eferon Xitika ma alako na xa findi mixi ragatade ra Mamire sεeti ma. <sup>14</sup> Yusufu to gε a baba ragatade, a naxa gbilen Misira bɔxi ma, a nun a taarae nun mixi naxan birin a mati.

<sup>15</sup> Yusufu taarae to bara a to e baba bara faxa, e naxa a fala, «Xa Yusufu fa won findi a garefa ra, won fe jaaxi naxan birin nabaxi a ra, a gbejčxčma ne won ma.»

<sup>16</sup> Na kui e naxa siga Yusufu yire, e a fala a bε, «I baba yi nan falaxi muxu bε beenun a xa faxa, a naxε, <sup>17</sup> «Wo yi fala Yusufu bε, «N bara i maxandi, dije i taarae xa gbaloe fe ma a nun e xa yunubi, barima e bara fe jaaxi raba i ra. N bara i maxandi, yakɔsi dije i baba Marigi Ala xa konyie ma.»» E to na masenyi fala Yusufu bε, a naxa wa. <sup>18</sup> A taarae naxa e felen a bun ma, e fa a fala, «Muxu tan nan ya, i xa konyie.»

<sup>19</sup> Yusufu naxa a fala e bε, «Hali wo mu gaaxu. Ala mu na n tan xa ra. <sup>20</sup> Wo lan ne n xun wo naxa fe jaaxi raba n na, kɔnɔ Ala naxa a masara fe fanyi ra alako n xa fe rakamali jnama nii ratangafe ra. <sup>21</sup> Yakɔsi hali wo mu gaaxu. N wo hayi birin fanma ne nun wo xa die.» A xa wɔyεnyi naxa e bɔjε sa.

### *Yusufu xa faxε*

<sup>22</sup> Yusufu naxa lu Misira, a tan nun a xa denbaya birin. A naxa je kεmε je fu sɔtɔ simaya ra. <sup>23</sup> Yusufu naxa a xa mamadie nun a tolobitee to, a xa di Efirami naxee sɔtɔ. A naxa Manasi xa di Makiri xa die to, a nee tongo a gbe die ra. <sup>24</sup> Yusufu naxa a fala a taarae bε, «N fan na faxafe ne, kɔnɔ Ala wo malima ne a fanyi ra. A fama ne wo tongode Misira, a wo xanin bɔxi ma a dɛnnaxε laayidi tongo Iburahima, Isiyaga, nun Yaxuba bε.» <sup>25</sup> Yusufu naxa Isirayila xa die rakali, a fa a fala, «Ala na wo mali

gbilenfe ra Kanaan bɔxi ma, wo xa n fure xanin naa.»

<sup>26</sup> Yusufu laaxira a je kεmε je fu nan ma. E naxa a fure sɔtɔ seri ra alako a fate naxa bɔrɔ, e a ragata fure kankira kui Misira bɔxi ma.

## Tawureta Munsa Isirayila xa Yetə Sotcə Masenyi nde yi Kitaabui xa fe ra

Isirayila xa taruxui fələxi Tawureta Munsa xa kitaabui singe nan kui, e naxan ma «Fe Fələ Fələ.» Na sora dənəxçee a masenma Isirayila sabatixi Misira bəxi ma ki naxə Annabi Yusufu xa waxati.

Yusufu nun a taarae to faxa, Isirayila nun Misira xa dəfanyi naxa xurun fələ. A rajənyi Isirayila naxa findi Misira xa konyie ra. Misira mange naxa e rawali a naaxi ra, e xa taae ti a be.

Kənə Alatala naxan mu nəxəmuma a xa jama ma, a naxa Annabi Munsa xəs Misira boxi ma alako Isirayila xa xərəya soto. Ala naxa kaabanako magaaxuxi fu raba Munsa saabui ra, han Firawuna naxa Isirayila bənsəe keri. Isirayila to nəre fələ, e naxa Xulunyumi baa li Misira bəxi naaninyi ra. Firawuna nun a xa səcərie naxa kata e səntəde mənni, kənə Ala man naxa kaabanakoe raba, a kira rabi baa tagi Isirayilakae girima dənnaxə. Firawuna xa səcərie to bira e fəxə ra, Ala naxa baa ragali e xun ma.

Naakiri ma Isirayila naxa nəre fələ gbengberenyi ma sigafe ra Kanaan bəxi ma, Ala dənnaxə laayidixi e be. Kira xən ma a naxa a xa səriye fi Annabi Munsa ma Turusinina geya fari jama ya xəri. Kənə a mu bu, jama naxa Ala xa səriye matandi, e kuye batu. Na nan a niya Ala naxa nətə tongo e xa e nəre gbengberenyi ma nətə tongo naani bun ma, alako Ala matandi birin xa faxa kira xən beenu e xa die xa so Kanaan bəxi ma.

Na nəre kui Ala naxa lu e ya ma a xa hərəməlingira saabui ra. A xa nəre nu na na xun ma kəs nun yanyi. E biyaasi təmui, e hərəməlingira ragoro, Ala xa nəre nu tixi e ya ra han a yire li e yonkinma dənnaxə. Na məɔli raba nətə na nətə tongo naani birin bun ma.

Yi kitaabui rajənma Annabi Munsa xa faxə nan ma. Beenun a xa laaxira, a naxa Isirayila jama taxu Yosuwe ra naxan fama e rasode Kanaan bəxi ma.

Ala lufe a xa jama ya ma, a e xaran tinxinyi ra, a e makanta sənbə ra, na birin findixi misaali nan na Ala xa jama bə won ma waxati. Ala wama won xun tife kira fanyi ma sigafe ra ariyanna a won nasoma dənnaxə. Ala xa won mali na biyaasi kui. Amina.

## Tawureta Munsa Isirayila xa Yetə Sotcə

### *Isirayilakae xa konyiya Misira bəxi ma*

<sup>1</sup> Isirayila xa die xilie nan ya, naxee e baba Yaxuba mati Misira bəxi ma, a nun e xa denbayae: <sup>2</sup> Ruben, Simeyən, Lewi, Yuda, <sup>3</sup> Isakari, Sabulon, Bonyamin, <sup>4</sup> Dana, Nafatali, Gadi, nun Aseri.

<sup>5</sup> Yaxuba xa die nun a xa mamadie nu lanxi mixi tongo solofera nan ma. A xa di Yusufu jan nu bara siga Misira.

<sup>6</sup> Yusufu nun a ngaxakerenyie dangi xanbi, <sup>7</sup> Isirayilakae naxa yiriwa Misira bəxi ma, e sənbə nu luma xun masa ra.

<sup>8</sup> Na waxati mange gbətə nan nu na Misira xun ma, naxan mu Yusufu kolon.

<sup>9</sup> A naxa a fala a xa jama bə, «Wo a to, Isirayilakae yiriwaxi ki naxə, a bara findi kəntəfilı ra won bə. E bara dangi won na. <sup>10</sup> Won xa kocta nde raba alako e naxa wuya sənən. Xa na mu, gere təmui, e fama nə kafude won yaxuie ma, e keli won xun ma.»

<sup>11</sup> Na kui, mange naxa e findi konyie ra, a wali xərəxçəs dəxə e ma Pitomi nun Ramesesi taae tife ra. Misira mange Firawuna nu donse malanma na taae nan kui. <sup>12</sup> Kənə wali xərəxçəs nu dəxəma e ma ki naxə, e man nu sigama gbo ra na ki nə, han Misirakae bəjə naxa rajaaxu e ma Isirayilakae xa fe ra. <sup>13</sup> Misirakae naxa e rawali a jaaxi ra. <sup>14</sup> E naxa e təcərə wali xərəxçəs ra alo biriki bənbəfe nun xəs rawalife. E naxa konyiya jaaxi dəxə e ma.

<sup>15</sup> Misira mange naxa Isirayilakae xa dirasuxuie Sifira nun Puwa yamari, <sup>16</sup> «Wo na Isirayila gine xa di rasuxu, xa xəmə nan a ra, wo a faxa keren na. Xa gine nan a ra, wo xa a lu a xa balo.» <sup>17</sup> Kənə dirasuxuie to nu gaaxuma Ala ya ra, e mu nu Misira mange xa yaamari rabatuma. E naxa di xəməmae lu e xa balo. <sup>18</sup> Mange naxa dirasuxuie xili, a naxa e

maxɔrin, «Munfe ra wo di xemee luma, e xa balo?» <sup>19</sup> Dirasuxuie naxa Firawuna yaabi, «Isirayila ginεe senbe gbo Misira ginεe bε. Beenu dirasuxui xa e yire li, e jan bara di bari.» <sup>20</sup> Ala naxa hinne na dirasuxuie ra. Isirayila jama naxa wuya dangife a singe ra. <sup>21</sup> Dirasuxuie to gaaxu Ala ya ra, Ala naxa die fi e fan ma.

<sup>22</sup> Na temui, Firawuna naxa a xa jama birin yamari, «Wo Isirayilakae xa diyore xemee woli Nili xure ma, kɔnɔ wo e xa di ginεe tan lu, e xa balo.»

## 2

### Munsa mofe Misira

<sup>1</sup> Xemee nun ginε nde naxa e boore futi, e birin fatan Lewi bɔnsɔe nan na Isirayilakae ya ma. <sup>2</sup> Na ginε naxa tεegε, a di xemee bari. A to a to di fanyi nan nu a ra, a naxa a nɔxun kike saxan. <sup>3</sup> A to mu nu nɔma a nɔxunde sɔnɔn, a naxa kɔlime debe maso dole ra, a diyore sa a kui, a fa debe dɔxɔ Nili xure ma yoforoe tagi.

<sup>4</sup> Na diyore taara ginεma nu tixi yire nde, a ya tixi a xunya ra, alako a xa a kolon fe naxan fama na lide. <sup>5</sup> Firawuna xa di ginε naxa goro Nili xure ma a maxade. A to debe to yoforoe tagi, a naxa a xa konyi ginε nde xεe a tongode. <sup>6</sup> A to a rabi, a naxa di xemee to a kui, a wafe. A naxa kinikini a ma, a fa a fala, «Isirayilaka nde xa di na a ra!»

<sup>7</sup> Na temui, diyore taara naxa Firawuna xa di ginε maxɔrin, «N xa siga Isirayila dingε nde xili i bε, a xa fa xijε fi a ma?» <sup>8</sup> Firawuna xa di ginε naxa a yaabi, «Iyo.» Diyore taara naxa siga, a sa diyore nga xili. <sup>9</sup> Firawuna xa di ginε naxa a fala diyore nga bε, «Yi diyore xanin, i xa xijε fi a ma n bε. N i sare fima ne.» Diyore nga naxa diyore tongo, a xijε fi a ma. <sup>10</sup> Diyore to mɔ, a nga naxa a xanin Firawuna xa di ginε xɔn ma, a findi na xa di ra. A to a raminixi ye nan xɔora, a naxa a xili sa Munsa, naxan falaxi «minife» Eburu xui ra.

### Munsa sigafe Madiyan

<sup>11</sup> Munsa to fonikeya rakamali, a naxa siga a ngaxakerenyie yire, a xa e xun mato a ra e xa wali xɔrɔxɔe kui. A to a ngaxakerenyie yire li, a naxa Misiraka

nde to Isirayilaka nde bɔnbo ra. <sup>12</sup> A to mu mixi yo to na longori, a naxa na Misiraka faxa, a fa a fure nɔxun meyenyi kui. <sup>13</sup> Na kuye iba, Munsa man naxa mini, a Isirayilaka firin to sɔnxɔ ra. A naxa mixi maxɔrin nɔndi mu na naxan bε, «I bariboore bɔnbofe munfe ra?» <sup>14</sup> A naxa a yaabi, «Nde i findixi mangε nun kiitisa ra muxu xun ma? I wama n fan faxafe ne, alo i na Misiraka faxa ki naxε?» Munsa naxa gaaxu. A naxa a fala a bɔjε ma, «N naxan nabaxi a bara kolon.»

<sup>15</sup> Firawuna to a kolon Munsa naxan nabaxi, a naxa kata Munsa faxade. Kɔnɔ Munsa naxa a gi Firawuna ma, a sa sabati Madiyan bɔxi ma. Munsa to siga naa, a naxa kɔlɔnyi nde li, a fa dɔxɔ a xa a malabu. <sup>16</sup> Madiyan serexedube xa di ginε solofera naxa fa ye bade na kɔlɔnyi yire e baba xa xurusee bε. <sup>17</sup> Kɔnɔ xuruse dɛmadonyi ndee fan naxa fa, e naxa wa na ginεe kerife. Munsa to na to, a naxa keli, a na ginεe xun magere so, a fa ye fi e xa xurusee ma.

<sup>18</sup> Na ginεe to gbilen e baba Reyuweli yire, a naxa e maxɔrin, «Munse a niyaxi wo gbilenxi sinnanyi ma to?» <sup>19</sup> E naxa a yaabi, «Misiraka nde bara muxu ratanga xuruse dɛmadonyi kobie ma, a man fa ye ba won ma xurusee bε.» <sup>20</sup> Reyuweli naxa a xa di ginε maxɔrin, «A na minden? Wo a luxi naa munfe ra? Wo sa a xili, wo donse so a yi ra.»

<sup>21</sup> Munsa naxa tin sabatide Reyuweli xɔnyi. Reyuweli naxa a xa di ginε Sipora fi Munsa ma, a xa a dɔxɔ. <sup>22</sup> Sipora naxa di xemee bari a bε. Xɔrε nan to lanxi Munsa ma na bɔxi ma, a naxa a xa di xili sa Gerisomi, naxan wama a falafe, «Xɔrε nan n na yi bɔxi ma.»

<sup>23</sup> Ne wuyaxi dangi xanbi, Misira mangε naxa faxa. Isirayilakae nu e mawafe Ala bε e xa konyiya xɔrɔxɔe xa fe ra. Na maxandi naxa Ala li. <sup>24</sup> Ala naxa e wa xui mε. A naxa ratu a xa saate ma naxan xirixi a tan nun Iburahima, Isiyaga, nun Yaxuba tagi. <sup>25</sup> Na kui Ala naxa a ya rafindi Isirayilakae ma, a xa a jɔngi sa e xɔn ma.

## 3

### Munsa xa xεeraya

<sup>1</sup> Munsa bitanyi Yetiro nan nu na Madiyan sərəxədubə ra. Munsa naxa Yetiro xa xurusee xanin wula i yire makuye, han a sa Ala xa geya Xorebe li. <sup>2</sup> Mənni Alatala xa malekə naxa mini a ma wuri bili lanmadı ma, naxan radəxəxi. Munsa naxa a mato, te nu na na wuri bili ma, kənə wuri bili mu ganxi. <sup>3</sup> Munsa naxa a fala a yetə ma, «N xa n makəre yi kaabanako ra, n xa a kolon munfe ra wuri bili lanma mu ganxi.»

<sup>4</sup> Alatala to Munsa to a makərəxi wuri bili ra alako a xa a igbə, a naxa a xili kelife na wuri bili ma, «Munsa, Munsa!» Munsa naxa a ratin, «N tan nan ya.» <sup>5</sup> Ala naxa a masen a bə, «I naxa i makəre be ra. Sankirie ba, barima i tixi yire səniyənxi nan ma.» <sup>6</sup> A man naxa a masen, «I baba Marigi Ala na n tan na, Iburahima, Isiyaga, nun Yaxuba Marigi Ala.» Munsa to na mə, a naxa a yatagi makoto, barima a nu gaaxuxi Ala matofe ra.

<sup>7</sup> Alatala man naxa yi masenyi ti Munsa bə, «N bara n ma jama xa tɔɔrə to Misira bɔxi ma. N bara e wa xui mə e xa konyiya kui. N jəngi saxi e xa tɔɔrə xən ma. <sup>8</sup> N goroxi na nan ma, n xa fa e bade Misirakae yi ra, n xa e raso bɔxi fanyi ma, lude gbegbe na dənnaxə. Xjənə nun kumi gbo naa, Kanaankae, Xitikae, Amorikae, Perisikae, Hiwikae nun Yebusukae xənyi. <sup>9</sup> Yakəsi Isirayilakae wa xui bara n li. N man bara paxankate to Misirakae naxan dəxəfe e ma. <sup>10</sup> Siga, n bara i xəə Firawuna xən, i xa n ma jama Isirayila ramini Misira.»

<sup>11</sup> Munsa naxa a fala Ala bə, «Mixi məcli mundun na n tan na, n xa siga Firawuna ma Isirayilakae raminife ra Misira?» <sup>12</sup> Ala naxa a yaabi, «Won birin na a ra. I na ge jama raminide Misira bɔxi ma, wo fama n batude yi geya nan fari. Na findima tənxuma ra, fa a fala, n tan yati nan i xəexi.»

<sup>13</sup> Munsa naxa a fala Ala bə, «N na sa a fala Isirayilakae bə, «Wo benbae Marigi Ala nan n xəexi wo ma,» e fa sa n maxərin i xili ma, n yaabi mundun fima e ma?» <sup>14</sup> Ala naxa a masen Munsa bə, «N na naxan na na. I xa Isirayilakae yaabi, «Ala naxan na, a bara n xəə wo

ma.»» <sup>15</sup> Ala man naxa a masen Munsa bə, «I fama wøyende yi ki ne Isirayilakae bə, «Wo benba Iburahima, Isiyaga, nun Yaxuba Marigi Alatala, Ala naxan na, na nan n xəexi wo ma.» N xili nan na ki abadan, n wama mixi birin xa n xili na ki ne temui birin. <sup>16</sup> Sa Isirayila kuntigie malan, i a fala e bə, «Wo benba Iburahima, Isiyaga, nun Yaxuba Marigi Alatala bara mini n ma. A bara a masen n bə, «N bara fe to e naxan dəxəfe wo ma Misira. <sup>17</sup> N bara nate tongo wo raminife ra Misira wo xa tɔɔrə kui. N xa wo xanin Kanaankae, Xitikae, Amorikae, Perisikae, Hiwikae, nun Yebusukae xənyi, xjənə nun kumi xəlema dənnaxə.»»

<sup>18</sup> «Isirayila kuntigie na ge i xui raməde, wo sigama ne Misira mangə yire a falafe ra, «Isirayilakae Marigi Alatala bara fa muxu fəxə ra. I xa muxu sago sa muxu xa fəəjənə saxan jere raba gbengberenyi ma, alako muxu xa sərəxəe ba muxu Marigi Alatala bə.» <sup>19</sup> N a kolon Misira mangə mu tinma wo lude wo xa siga, xa n mu n sənbə masen a bə. <sup>20</sup> Na kui n fe magaaxuxie rabama ne Misirakae ra, n e tɔɔrə kaabanakoe ra. Na dangi xanbi, e xa mangə tinma ne wo xa siga. <sup>21</sup> N man a ragirima ne Misirakae xa wo ki, alako wo naxa siga wo beləxə igeli ra. <sup>22</sup> Isirayila gine birin xa e dəxəboore Misirakae makula yirabase gbeti nun xəəma daaxie ra, a nun sosee, wo naxee soma wo xa die ma. Na kui wo harige bama ne Misirakae yi ra.»

## 4

### *Alatala a sənbə masenfe Munsa bə*

<sup>1</sup> Munsa naxa Alatala maxərin, «Xa Isirayilakae mu sa la n ma masenyi ra, e fa a fala, «Alatala mu minixi i ma feo,» n munse rabama fa?» <sup>2</sup> Alatala naxa a maxərin, «Munse na i beləxə na ki?» A naxa a yaabi, «N ma yisuxuwuri.»

<sup>3</sup> Alatala naxa a yamari, «A woli bɔxi.» A to a woli bɔxi, na naxa mafindi bɔximase ra, Munsa fa a gi a ya ra. <sup>4</sup> Alatala naxa a masen a bə, «I beləxə itala i xa a suxu a xuli ma.» Munsa naxa a beləxə itala. A to a suxu a beləxə ra, na naxa findi yisuxuwuri ra.

<sup>5</sup> Alatala naxa a masen a bε, «Na findima tōnxuma ra e bε, fa a fala, e benba Iburahima, Isiyaga, nun Yaxuba Marigi Alatala bara mini i ma.» <sup>6</sup> Na dangi xanbi, Alatala man naxa a masen a bε, «I bεlexe sa i kanke ma i xa donma bun ma.» A to na raba, a fa a ramini, kune a bεlexe rafixexi. <sup>7</sup> A man naxa a yamari, «I man xa i bεlexe sa i kanke ma i xa donma bun ma.» A to na raba, a bεlexe naxa yalan keren na. <sup>8</sup> Alatala naxa a masen a bε, «Xa Isirayilakae mu la i xui ra, xa na mu a ra na tōnxuma singe ra, temunde e fama nε lade i ra na tōnxuma firin nde xa fe ra. <sup>9</sup> Xa e mu la i xui ra na tōnxuma firinyie xa fe ra, i xa ye tongo Nili xure, i a rafili bɔxi ma. A findima nε wuli ra keren na.»

<sup>10</sup> Munsa naxa Alatala yaabi, «N Marigi, i a kolon i xa konyi mu fata wɔyende. N nenyi binya n dε i kabi n dimedi temui. To masenyi mu na fe masaraxi.» <sup>11</sup> Alatala naxa a masen a bε, «Nde mixi nenyi rakelima? Nde mixi findima boboe ra, xa na mu tulixɔri? Nde mixi findima ya kanyi ra, xa na mu dɔnxui? N tan Alatala xa mu a ra? <sup>12</sup> Siga. N i malima masenyi tide. N masenyi yati rasoma nε i de i, i naxan tima.» <sup>13</sup> Munsa naxa a yaabi, «N Marigi, yandi, mixi gbete xεε.»

<sup>14</sup> Na kui Alatala naxa xɔnɔ Munsa ma. A naxa a masen a bε, «I taara Haruna go? Lewi bɔnsɔe mu a ra? N a kolon, na tan fata wɔyende. A jan na fafe i ralande. A sseewama nε i tofe ra. <sup>15</sup> I masenyie tima nε a bε, a naxan falama pama bε. N wo firin malima na kui. N a masenma wo bε wo lan wo xa naxan fala. <sup>16</sup> Haruna i xui madangima jnama bε, alɔ namijɔnme Ala xui madangima ki naxε. <sup>17</sup> I xa i xa yisuxuwuri tongo. I kaabanako birin nabama a tan na.»

### Munsa gbilenfe Misira

<sup>18</sup> Na temui Munsa naxa gbilen a bitanyi xɔnyi, a a fala a bε, «N wama sigafe ngaxakerenyie yire Misira bɔxi ma, n xa a kolon e xa fe na ki naxε.» Yetiro naxa a yaabi, «Siga bɔnɛsa kui.»

<sup>19</sup> Alatala nu bara a masen Munsa bε Madiyan bɔxi ma, «I xa gbilen Misira. Naxee nu wama i faxafe, nee birin bara faxa.» <sup>20</sup> Na kui Munsa naxa a xa gine nun a xa die baki sofalee fari, e gbilen Misira.

Munsa naxa a xa yisuxuwuri fan xanin, Ala naxan ma fe fala a bε.

<sup>21</sup> Alatala naxa yi masenyi ti Munsa bε, «I na gbilen Misira, i xa kaabanako birin naba Firawuna ya i, n naxee saxi i sagoe. Na temui n tan nan a xaxili raxɔrɔxɔma, alako a naxa tin n ma jnama bεjinde. <sup>22</sup> I xa a fala Firawuna bε, «Alatala xui nan ya, Isirayila, n ma di singe nan a ra. <sup>23</sup> N bara i yamari i xa a bεjin alako a xa siga n batude. I to bara tondi na ra, n i xa di singe faxama nε.»

<sup>24</sup> Munsa to nu na biyaasi kui sigafe ra Misira, Alatala naxa mini a ma kɔε ra, a xa a faxa, <sup>25</sup> kɔnɔ Munsa xa gine Sipora naxa a xa di xεmε sunna gεmε xεjɛnxi ra, a na soli sa a sanyi ma. A naxa a fala, «N ma mɔri nan i ra, muxu nun naxan wuli keren.» <sup>26</sup> Na kui Alatala naxa Munsa lu na. Sipora xa masenyi, «N ma mɔri nan i ra, muxu nun naxan wuli keren,» a nu wama sunnε wuli nan xa fe falafe.

<sup>27</sup> Alatala naxa a masen Haruna bε, «I xa siga Munsa ralande gbengberenyi ma.» A to naralan Munsa ra Ala xa geysa ma, a naxa a sunbu. <sup>28</sup> Munsa naxa Alatala xa xεeraya birin ya ba a bε. A naxa na kaabanako fee fan fala a bε, Ala naxan fixi a ma a rabafe ra.

<sup>29</sup> Munsa nun Haruna to Isirayilakae li, e naxa Isirayila fori birin malan. <sup>30</sup> Haruna naxa dεntεgε sa e bε Alatala naxan masenxi Munsa bε. A naxa kaabanakoe fan naba pama ya xɔri. <sup>31</sup> Nama naxa la na birin na. E to a kolon a Alatala nɛngi saxi Isirayilakae xɔn ma e xa tɔɔre kui, e naxa e igoro boxi, e suyidi Ala bε.

## 5

### Munsa nun Haruna sigafe Firawuna yire

<sup>1</sup> Na dangi xanbi, Munsa nun Haruna naxa siga Firawuna yire. E naxa a fala a bε, «Isirayila Marigi Alatala xa masenyi nan ya, «N ma jnama bεjin, alako e xa siga n ma sali rabade gbengberenyi ma.»

<sup>2</sup> Firawuna naxa yi maxɔrinyi ti, «Nde tan na na Alatala ra, n lan n xa naxan xa yaamari rabatu Isirayila bεjinfe ra? N mu Alatala kolon! Na kui, n mu nɔma a lude Isirayila xa siga fefe ma!»

<sup>3</sup> E naxa a fala a bε, «Isirayila Marigi Ala bara fa muxu fɔxɔ ra. A lu muxu xa biyaasi xi saxan gbengberenyi yire, alako muxu xa serexε ba muxu Marigi Alatala bε, xa muxu mu na raba muxu sɔntɔma ne wuganyi ra, xa na mu santidegema ra.» <sup>4</sup> Misira mangε naxa e yaabi, «Munsa nun Haruna, munfe ra wo wama jama bafe wali dε i? Wo siga wo xa wali ra. <sup>5</sup> Yi jama to bara gbo ye yi bɔxi ma, wo wama e xa wali nan xun nakanafe fa.»

<sup>6</sup> Na lɔxɔ Firawuna naxa konyie xa mangεe nun wali xunyie yamari, <sup>7</sup> «Wo naxa sexε so Isirayila jama yi ra sɔnɔn, e naxan malanma boora ra e biriki bɔnbɔma temui naxε. Yakɔsi e xa na sexε fen e yetε ra. <sup>8</sup> E dari biriki xasabi naxan bɔnbɔra, wo naxa sese ba na ra. Fuyante nan e ra. Na nan a ra, e a falama, «Muxu xa siga serexε bade muxu Marigi Ala bε.» <sup>9</sup> Wo xa nde sa e xa wali xun ma, alako e naxa yanfa wali ma madaxui wɔyεnyi xa fe ra.» <sup>10</sup> Konyi xa mangεe nun wali xunyie naxa a fala Isirayila jama bε, «Firawuna naxε a a mu sexε soma wo yi ra sɔnɔn. <sup>11</sup> Wo xa siga na fende wo yetε ra. Wo xa a kolon sese mu bama wo xa wali kote ra.»

<sup>12</sup> Na kui jama naxa yensen Misira bɔxi sexε xabade. <sup>13</sup> Mangεe nu e ragbatama ne, e nu fa a fala, «Wo xa wo xa wali rajɔn lɔxɔ yo lɔxɔ alɔ a singe, sexε nu soma wo yi ra temui naxε.» <sup>14</sup> Firawuna xa mixie nu fa Isirayilakae bɔnbɔ naxee nu tixi wali xunyie ra. E nu fa e maxɔrin, «Munfe ra xoro nun to, wo mu biriki xasabi bɔnbɔxi alɔ wo darixi a ra ki naxε?»

<sup>15</sup> Isirayila wali xunyie naxa siga e mawade Firawuna xɔn a falafe ra, «I na yi moɔli rabafe muxu tan i xa konyie ra munfe ra? <sup>16</sup> E mu sexε yo soma muxu yi ra, kɔnɔ e a falama a muxu xa biriki bɔnbɔfe, kɔnɔ e tan nan wali kanaxi.» <sup>17</sup> Firawuna naxa e yaabi, «Fuyantee nan wo ra. Na nan a toxi wo a falama, a wo xa siga serexε bade Alatala bε. <sup>18</sup> Wo siga walide! Sexε yo mu soma wo yi ra, sese man mu bama wo xa biriki konti ra.»

<sup>19</sup> Isirayila wali xunyie naxa kontɔfili na wɔyεnyi ra, a falafe ra, «Sese mu bama

birikie konti ra wo naxan bɔnbɔma lɔxɔ yo lɔxɔ.» <sup>20</sup> E to mini Firawuna xɔnyi, e naxa Munsa nun Haruna li naa. E nu na e memefε. <sup>21</sup> Na wali xunyie naxa a fala e bε, «Alatala xa wo naxankata, barima wo bara muxu mapaa Xu Firawuna nun a xa mixie xɔn ma. Wo bara santidegema sa e bεleχε, e xa muxu faxa.»

<sup>22</sup> Munsa naxa gbilen Alatala ma a falafe ra, «Marigi, i bara yi tɔɔre dɔxɔ yi jama ma munfe ra? I n xεεxi be munfe ma? <sup>23</sup> Kabi n naxa siga Firawuna yire wɔyεnfe ra i xili ra, a fa fe jaaxi nan tun nabafe yi jama ra. I mu i xa jama xɔreyaxi feo.»

## 6

### Ala xa laayidi Munsa bε

<sup>1</sup> Alatala naxa a masen Munsa bε, «I fama a tote yakɔsi, n naxan nabama Firawuna ra. N sɛnbɛ nan fama a niyade a xa Isirayila jama bεjɛn, a yetε xa e keri a xa bɔxi ma.»

<sup>2</sup> Ala man naxa a masen Munsa bε, «N tan nan Alatala ra. <sup>3</sup> N naxa n yetε masen Iburahima, Isiyaga, nun Yaxuba bε. Kɔnɔ e mu n n xili kolonxi Alatala ra. E n kolonxi Ala Sɛnbɛma xili nan na. <sup>4</sup> Muxu man naxa saata, n xa Kanaan bɔxi fi e ma, e xɔlεya rabaxi dɛnnaxε. <sup>5</sup> N bara Isirayilakae wa xui me e xa konyiya kui Misirakae yi ra. N man bara ratu n ma saate ma. <sup>6</sup> Na kui, a fala Isirayilakae bε, «N tan nan Alatala ra. N fama ne wo raminide Misirakae xa nɔε bun ma. N xɔlεya fima ne wo ma. N fama ne wo xun sarade n sɛnbɛ ra. N naxankata ragoroma ne Misirakae ma e xa wali kobie xa fe ra. <sup>7</sup> N wo findima ne n ma jama ra. N fan findima ne wo Marigi ra. Na temui wo a kolonma ne, n tan nan na wo Marigi Alatala ra, naxan wo baxi konyiya kui Misirakae yi ra. <sup>8</sup> N fama ne wo rasode bɔxi ma, n nakalixi naxan ma fe ra, n xa a fi Iburahima, Isiyaga, nun Yaxuba ma. N fama ne a fide wo ma, a lu wo sagoe.»»

<sup>9</sup> Munsa naxa na dentegε Isirayilakae bε, kɔnɔ e mu la a xui ra e xa konyiya xɔrɔχε xafε ra. Limaniya birin nu bara ba e yi. <sup>10</sup> Alatala naxa a masen Munsa bε, <sup>11</sup> «Siga Misira mangε yire. A fala

Firawuna bε a xa Isirayila nama bεjiin, e xa mini a xa bɔxi ra.» <sup>12</sup> Kɔnɔ Munsa naxa Alatala yaabi, «Xa Isirayilakae yati mu laxi n xui ra, Firawuna fan mu n xui suxuma feo, n tan naxan jnan mu fata wɔyende.» <sup>13</sup> Alatala masenyi ti Munsa nun Haruna bε na ki ne, Isirayilakae nun Misira mange Firawuna xa fe ra. A e yamari ne e xa Isirayilakae ramini Misira bɔxi ra.

<sup>14</sup> Isirayila bɔnsœ̄ yareratie nan yi ki:

Ruben naxan singe bari Isirayila, a xa die nan ya: Xanɔki, Palu, Xesiron, nun Karimi. Ruben bɔnsœ̄ nan na ki.

<sup>15</sup> Simeyɔn xa die nan ya: Yemuweli, Yamin, Ohadi, Yakin, Soxara, nun gine Kanaanka xa di Sawulu. Simeyɔn bɔnsœ̄ nan na ki.

<sup>16</sup> Lewi xa die xilie nan yi ki e xa taruxui ki ma: Gerison, Kehati, nun Merari. Lewi xa simaya naxa ne keme ne tongo saxan a nun solofera li. <sup>17</sup> Gerison xa die findixi Libini nun Simeyi nan na e xabile ki ma. <sup>18</sup> Kehati xa die findixi Amarama, Yisehari, Xebiron, nun Yusiyeli nan na e xabile ki ma. Kehati xa simaya naxa ne keme ne tongo saxan a nun saxan li. <sup>19</sup> Merari xa die findixi Maxali nun Musi nan na. Lewi xa die nan na ki e taruxui ki ma.

<sup>20</sup> Amarama naxa a baba barenyi Yebedi dɔxɔ, naxan Haruna nun Munsa bari a bε. Amarama xa simaya naxa ne keme ne tongo saxan a nun solofera li.

<sup>21</sup> Yisehari xa die nan ya: Kora, Nefegi, nun Sikiri.

<sup>22</sup> Yusiyeli xa die nan ya: Misayeli, Elesafana, nun Sitiri.

<sup>23</sup> Haruna naxa Aminadabo xa di Eliseeba dɔxɔ, naxan findixi Naxason maagine ra. A naxa Nadabo, Abihu, Eleyasari, nun Itamari bari Haruna bε.

<sup>24</sup> Kora xa die nan ya: Asiri, Elekana, nun Abiyasafi a xabile ki ma.

<sup>25</sup> Haruna xa di Eleyasari naxa Putiyeli xa di gine dɔxɔ. A naxa Finexasi bari a bε. Lewi bɔnsœ̄ yareratie nan na ki e xabile ki ma. <sup>26</sup> Alatala Haruna nun Munsa yamari ne, «Wo Isirayilakae ramini Misira bɔxi ra e lanxunde ki ma.»

<sup>27</sup> Munsa nun Haruna nan wɔyen Misira mange Firawuna bε Isirayilakae raminife ra Misira kui.

<sup>28</sup> Alatala naxa yi masenyi ti Munsa bε Misira bɔxi ma, <sup>29</sup> «N tan nan na Alatala ra. Siga, n xui birin nadangi Misira mange Firawuna ma.» <sup>30</sup> Munsa naxa Alatala yaabi, «N tan nan yi ki, n mu fata wɔyende a fanyi ra. Firawuna nɔma tinde n ma masenyi ra di?»

## 7

### *Ala xa xeeraya Munsa bε*

<sup>1</sup> Alatala naxa a masen Munsa bε, «Haruna xa i xui madangi Firawuna bε alɔ namijɔnme Ala xui madangima mixie bε ki naxε. <sup>2</sup> N i yamarima naxan birin na, i xa na fala i taara Haruna bε naxan na madangima Firawuna ma, alako a xa a lu Isirayilakae xa mini Misira bɔxi ra.

<sup>3</sup> N Firawuna xaxili raxɔrɔxɔma ne. N tɔnxuma nun kaabanako gbegbe rabama ne Misira bɔxi kui, <sup>4</sup> kɔnɔ Firawuna mu fama a tuli matide wo ra. N fama ne naxankate xɔrɔxɔee dɔxɔde Misira ma, n fa n ma nama Isirayila ramini a lanxunde ki ma. <sup>5</sup> N na Misira halaki Isirayila raminife ra e tagi, e n kolonma ne Alatala ra.» <sup>6</sup> Munsa nun Haruna naxa Alatala xa yaamari suxu alɔ a masenxi e bε ki naxε.

<sup>7</sup> E nu masenyi tima Firawuna bε temui naxε, Munsa xa simaya nu bara ne tongo solomasaxan li. Haruna xa simaya nu bara ne tongo solomasaxan a nun saxan li.

<sup>8</sup> Alatala naxa a masen Munsa nun Haruna bε, <sup>9</sup> «Firawuna na a fala wo bε, «Wo xa kaabanako nde raba,» i tan Munsa, i xa a fala Haruna bε, a xa i xa yisuxuwuri tongo, a a woli Firawuna seeti ma. Na mafindima ne bɔximase ra.»

<sup>10</sup> Na kui Munsa nun Haruna naxa siga Firawuna yire, e fa a raba, alɔ Alatala e yamarixi ki naxε. Haruna naxa Munsa xa yisuxuwuri woli bɔxi ma Firawuna nun a xa kuntigie ya i, na naxa findi bɔximase ra. <sup>11</sup> Na temui Firawuna naxa a xa karamɔxɔee nun a xa mandurulæ xili, e xa na kaabanako mɔɔli raba e xa duureya ra. <sup>12</sup> E nun Haruna birin naxa e xa yisuxuwurie woli bɔxi ma. Nee birin naxa mafindi bɔximasee ra, kɔnɔ Haruna gbe naxa boore gbe gerun. <sup>13</sup> Na kui Firawuna xaxili naxa xɔrɔxɔ, a mu a tuli

mati Munsa nun Haruna ra, alɔ Alatala nu bara a masen ki naxe.

### *Mankane singe: ye findife wuli ra*

<sup>14</sup> Alatala naxa a masen Munsa bε, «Firawuna xaxili bara xɔɔxɔ. A bara tondi n ma jama bεjinde. <sup>15</sup> Tina gεesegε i xa naralan Firawuna ra Nili xure dε. I xa i xa yisuxuwuri xanin, naxan nu bara mafindi bɔximase ra. <sup>16</sup> Menni i xa a fala Firawuna bε, «Isirayilakae Marigi Alatala bara n xee i yire, n xa a fala i bε, «N ma jama bεjin, alako e xa siga n batude gbengberenyi ma.» Han yakɔsi i tan mu tinxi na xui suxude. <sup>17</sup> Na kui Alatala xa masenyi nan ya, «Na nan a ra, i fama a kolonde, n tan nan Alatala ra. N ma yisuxuwuri na din Nili xure ra, ye mafindima ne wuli ra. <sup>18</sup> Yεxε naxee na Nili xure ma, e fama sɔntɔde, e xiri jaaxi fa mini, Misirakae mu nɔma na ye minde.»» <sup>19</sup> Alatala naxa a masen Munsa bε, «Haruna yamari, I xa i xa yisuxuwuri itala Misira baae, xuree, nun dabonyi birin ma.» Na a niyama ne ye birin xa mafindi wuli ra Misira bɔxi ma, hali naxee na fεjεe kui, wuri nun gεmε daaxi.»

<sup>20</sup> Munsa nun Haruna naxa a raba alɔ Alatala e yamarixi ki naxe. Haruna naxa a xa yisuxuwuri itala, a a din Nili xure ra. Xure naxa findi wuli ra Firawuna nun a xa kuntigie ya xɔri. <sup>21</sup> Yεxε birin naxa faxa, e xiri jaaxi naxa mini Nili xure ma. Misirakae mu nu nɔma na ye minde, barima Misira ye birin findixi wuli nan na.

<sup>22</sup> Mandurulæ fan naxa na kaabanako mɔɔli raba. Firawuna xaxili naxa xɔɔxɔ, a mu tin Munsa nun Haruna xui ra, alɔ Alatala nu bara a masen ki naxe. <sup>23</sup> Firawuna naxa gbilen a xɔnyi, a naxa na fe bɔtε ba. <sup>24</sup> Misiraka birin naxa tigie ge Nili xure sεetie ma, alako e xa ye min daaxi sɔtɔ, barima e mu nu nɔma Nili xure ye minde.

### *Mankane firin nde: lanxansarimae*

<sup>25</sup> Alatala to ge Nili xure garinde, xi soloferè dangi xanbi, <sup>26</sup> a naxa a masen Munsa bε, «I xa siga Firawuna yire, a fala a bε, «Alatala bara a yamari, i xa a xa jama bεjin, e xa siga a batude. <sup>27</sup> Xa i mu tin na ra, Alatala fama i xa bɔxi birin xun

nakanade lanxansarimae ra. <sup>28</sup> E fama yiriwade Nili xure ma, e fa te, e so i xa banxi kui han e i xa sade li. E soma i xa kuntigie nun Misira jama xa banxie kui, e man soma taami rafalama dɛnnaxe. <sup>29</sup> Lanxansarimae fama ne tede i tan, i xa jama, nun i xa kuntigie birin ma.»»

## 8

<sup>1</sup> Na temui Alatala naxa a masen Munsa bε, «A fala Haruna bε, a xa a xa yisuxuwuri itala baae, xuree, nun dabonyi birin xun ma alako lanxansarimae xa te Nili xure ma, e so Misira bɔxi ma.» <sup>2</sup> Haruna to a xa yisuxuwuri itala Misira yee xun ma, lanxansarimae naxa te Misira bɔxi birin ma. <sup>3</sup> Mandurulæ fan naxa na kaabanako mɔɔli raba, e fan naxa lanxansarimae raso Misira bɔxi ma.

<sup>4</sup> Na dangi xanbi Firawuna naxa Munsa nun Haruna xili, a a fala e bε, «Wo sa Alatala maxandi, alako lanxansarimae xa keli n tan nun n ma jama xun ma. N fama i xa jama rabεjinde, e xa siga sεrexεe bade Alatala bε.» <sup>5</sup> Munsa naxa a fala Firawuna bε, «Mange, i gbe binyε. I xa nate tongo lɔxɔe safe ra lanxansarimae xa keli i tan, i xa kuntigie, nun i xa jama xun ma, e xa lu Nili xure gbansan ma.»

<sup>6</sup> A naxa a yaabi, «Tina.» Munsa naxa a fala, «A fama rabade na ki ne, alako i xa a kolon, muxu Marigi Alatala maniyε mu na. <sup>7</sup> Lanxansarimae fama kelide i tan, i xa kuntigie, nun i xa jama xun ma, e fa lu Nili xure ma.»

<sup>8</sup> Munsa nun Haruna to mini Firawuna xɔnyi, Munsa naxa Alatala maxandi lanxansarimae xa fe ra naxee nu Firawuna tɔɔrɔma. <sup>9</sup> Alatala naxa Munsa xa maxandi suxu. Lanxansarimae naxa faxa banxie, xandεe, nun daaxae kui. <sup>10</sup> Mixie naxa e koto, e xiri jaaxi fa din bɔxi birin na. <sup>11</sup> Kɔnɔ Firawuna to a to na fe nu bara dangi, a man naxa a xaxili raxɔɔxɔ, a mu tin Munsa nun Haruna xui ra, alɔ Alatala a masen ki naxe.

### *Mankane saxan nde: saasie*

<sup>12</sup> Na temui Alatala naxa a masen Munsa bε, «A fala Haruna bε a xa a xa yisuxuwuri itala, a xa din bɔxi xube ra alako a xa mafindi saasie ra Misira bɔxi birin kui.» <sup>13</sup> E naxa a raba na ki. Haruna to a xa yisuxuwuri itala, a fa bɔxi xube garin, na birin naxa findi saasie

ra, mixie nun xurusee foxy ra. Xube birin naxa findi saasie ra Misira bɔxi birin kui. <sup>14</sup> Mandurulae to kata na kaabanako mɔɔli rabade, e mu nɔ. Saasie nu dinxi mixi nun xuruse birin na. <sup>15</sup> Mandurulae naxa a fala Firawuna bε, «Ala foxi yati nan na ki,» kɔnɔ Firawuna xaxili man naxa xɔrɔxɔ, a mu tin Munsa nun Haruna xui ra, alɔ Alatala a masenxi ki naxε.

### *Mankane naani nde: xeeerie*

<sup>16</sup> Na temui Alatala naxa a masen Munsa bε, «Tina gεesεgε i xa kurun, i xa naralan Firawuna ra ye yire. I xa a fala a bε Alatala xa masenyi nan ya, «N ma nama bεnin, alako e xa siga n batude. <sup>17</sup> Xa i mu sa tin n ma nama bεninde, n fama xeeerie nan nadinde i tan, i xa kuntigie, nun i xa nama ma wo xɔnyi. Xeeerie fama lude Misirakae xa banxie nun e xa bɔxie birin ma. <sup>18</sup> Kɔnɔ na lɔxɔ, Gosen bɔxi ratangama nε, n ma nama na dənnaxε. Xeeerie mu luma naa, alako i xa a kolon a n tan Alatala na yi bɔxi yire birin ma. <sup>19</sup> N tagi rasa luma nε n ma nama nun i gbe ma. Wo na kaabanako toma nε tina.»»

<sup>20</sup> Alatala a raba na ki nε. Xeeerie naxa din Firawuna, nun a xa kuntigie ra. Misira bɔxi birin xun naxa rakana xeeerie ra. <sup>21</sup> Firawuna naxa Munsa nun Haruna xili, a a fala e bε, «Wo xa siga sεrεxε bade wo Marigi Ala be Misira.» <sup>22</sup> Munsa naxa a yaabi, «Na mu lanma, barima muxu xa sεrεxε mu rafan Misirakae ma. Xa muxu na sεrεxε mɔɔli ba Misirakae ya xɔri e naxee xɔnxi, e mu muxu magɔnɔma xε? <sup>23</sup> A lanma muxu xa xi saxan biyaasi raba gbengberenyi ma, muxu fa sεrεxε ba muxu Marigi Alatala bε, alɔ a muxu yamarixi ki naxε.»

<sup>24</sup> Firawuna naxa a fala Munsa bε, «N fama wo bεninde, alako wo xa siga gbengberenyi ma sεrεxε bade wo Marigi Alatala bε. Kɔnɔ wo naxa wo makuya a gbe ra. Yakɔsi, wo Ala maxandi n bε.» <sup>25</sup> Munsa naxa a yaabi, «N bara tin. N na mini i xɔnyi, n Alatala maxandima nε. Tina, xeeerie makuyama nε Firawuna, a xa kuntigie, nun a xa nama ra. Kɔnɔ i tan Firawuna, i naxa muxu madaxu. I naxa tondi Isirayila nama bεninde alako e xa sεrεxε ba Alatala bε.»

<sup>26</sup> Munsa to mini Firawuna xɔnyi, a naxa Alatala maxandi. <sup>27</sup> Alatala naxa Munsa xa duba suxu. Xeeerie naxa makuya Firawuna, a xa kuntigie, nun a xa nama ra. Hali keren mu lu naa. <sup>28</sup> Kɔnɔ Firawuna man naxa a xaxili xɔrɔxɔ, a mu tin Isirayila nama bεninde.

## 9

### *Mankane suuli nde: xurusee xa wuganyi*

<sup>1</sup> Na temui Alatala naxa a masen Munsa bε, «I xa siga Firawuna yire, i xa a fala a bε, «Isirayilaka Marigi Alatala xa masenyi nan ya, «I xa n ma nama bεnin, alako e xa siga n batude.» <sup>2</sup> Xa i tondi e bεninde, i kankan e ma, <sup>3</sup> Alatala fama wuganyi naaxi radinde i xa xurusee ma, alɔ soe, sofalee, lɔxɔmεe, ningee, yεxεε, nun si. <sup>4</sup> Alatala fama Isirayilakae xa gɔɔre nun Misirakae xa gɔɔre tagi rasade. Isirayilakae xa xurusee mu wuganyi sɔtɔma. <sup>5</sup> Alatala bara nate tongo na rabama temui naxε, a falafe ra, «Tina, n fama na nan nabade.»»»

<sup>6</sup> Na kuye iba, Alatala a raba na ki nε. Misira gɔɔre birin naxa faxa, kɔnɔ hali xuruse keren mu faxa Isirayilakae xa gɔɔre ya ma. <sup>7</sup> Firawuna naxa mixie xεε na fe kolonde. E naxa a fala Firawuna bε xuruse keren mu faxaxi Isirayilakae xa gɔɔre kui, kɔnɔ a xaxili naxa xɔrɔxɔ, a man mu tin Isirayila nama bεninde.

### *Mankane senni nde: suurie*

<sup>8</sup> Na temui Alatala naxa a masen Munsa nun Haruna bε, «Wo xa tε xube rate Firawuna ya xɔri. <sup>9</sup> A findima xube ra naxan dinma Misira bɔxi birin na, a suuri ramini Misirakae nun e xa xurusee birin ma.»

<sup>10</sup> E naxa tε xube xanin Firawuna yire. Munsa naxa a woli koore ma, a fa suuri naaxie ramini mixie nun xurusee ma. <sup>11</sup> Mandurulae yati mu nɔ tide Munsa ya i suurie xa fe ra, naxee nu na Misirakae birin ma. <sup>12</sup> Kɔnɔ Alatala naxa Firawuna xaxili raxɔrɔxɔ, alako a naxa tin Munsa nun Haruna xui suxude, alɔ Alatala nu bara a masen Munsa bε ki naxε.

### *Mankane soloferere nde: balabalanyi*

<sup>13</sup> Na temui Alatala naxa a masen Munsa bε, «Tina i xa kurun sigafe ra Firawuna yire, a fala a bε, «Isirayila Marigi Alatala xa masenyi nan ya, «N ma jama bεnin, e xa siga n batude, <sup>14</sup> xa na mu a ra n gbaloe mɔɔli birin naminima i tan, i xa kuntigie, nun i xa jama ma n sənbəra. Na kui i fama a kolonde n maniyε mu na dunija bεnde funi fari. <sup>15</sup> N nu nɔma gbaloe jaaxi raminide wo ma n sənbəra, naxan nu nɔma wo sɔntɔde, wo lɔe dunija ma, <sup>16</sup> kɔnɔ n bara wo lu dunija alako n xa n sənbə masen wo bε, dunija xa n xili kolon. <sup>17</sup> Han ya i kira bolonma n ma jama ya ra, i tondi e xa siga. <sup>18</sup> Na nan a ra, tina n fama nε balabalanyi magaaxuxi ragorode Misira ma, wo mu naxan mɔɔli to kabi dunija fɔlε. <sup>19</sup> I xa i xa goɔre nun i xa se birin naxo yire makantaxi kui, barima yi balabalanyi na bira, a mixi nun xuruse birin sɔntɔma nε.»»

<sup>20</sup> Firawuna xa kuntigi ndee naxa gaaxu Alatala xa masenyi ya ra, e xulun e xa konyie nun e xa xurusee rasode yire makantaxi kui. <sup>21</sup> Kɔnɔ naxee mu nu e bɔxɔ saxi Alatala xa masenyi xɔn ma, e naxa e xa konyie nun e xa xurusee lu tande.

<sup>22</sup> Alatala naxa a masen Munsa bε, «I belexe itala koore mabiri, balabalanyi xa bira mixi, xurusee, nun xee fari Misira bɔxi birin ma.» <sup>23</sup> Munsa to a xa yisuxuwuri itala koore ma, Alatala naxa seyamakɔnyi, galanyi, nun balabalanyi ragoro Misira bɔxi ma. <sup>24</sup> Balabalanyi masunbuxi te ra a naxa goro e ma. Misira bɔxi mu nu na gbaloe mɔɔli to kabi a fɔlε. <sup>25</sup> Na balabalanyi naxa mixie nun xurusee magɔnɔ Misira bɔxi birin ma. A naxa xee nun wuri bilie fan kana. <sup>26</sup> Gosen bɔxi gbansan naxa ratanga na gbaloe ma, Isirayilakae nu na dənnaxε.

<sup>27</sup> Firawuna naxa Munsa nun Haruna xili, a a fala e bε, «Yi biyaasi, n bara yunubi raba. Nɔndi na Alatala nan bε. N tan nun n ma jama bara tantan. <sup>28</sup> Wo xa Alatala madjε, alako seyamakɔnyi nun balabalanyi xa jɔn. N bara tin wo bεnde, n mu kankanma wo ma sɔnɔn.» <sup>29</sup> Munsa naxa a fala a bε, «N na mini taa kui, n Alatala maxandima wo bε. Galanyi

nun balabalanyi danma nε, alako i xa a kolon a Alatala nan gbe dunija ra. <sup>30</sup> Kɔnɔ n bara a kolon, i tan nun i xa kuntigie, wo mu gaaxuxi Marigi Alatala ya ra sinden.»

<sup>31</sup> Na balabalanyi nu bara sansi funden maniyε nun gesε futi kana, naxee mu nu mɔ sinden. <sup>32</sup> Mengi nun a maniyε tan mu kana, barima e tan temui mu nu a lixi.

<sup>33</sup> Munsa naxa mini Firawuna xɔnyi, a siga taa fari ma. A to a belexe itala Alatala maxandide, galanyi, balabalanyi, nun tune naxa dan. <sup>34</sup> Firawuna to na to, a man naxa yunubi sɔtɔ, barima a tan nun a xa kuntigie naxa e xaxili raxɔrɔxɔ. <sup>35</sup> Na kui Firawuna mu tin Isirayilakae bεnde, alɔ Alatala a masenxi ki naxε Munsa saabui ra.

## 10

### Mankane solomasaxan nde: katoe

<sup>1</sup> Alatala naxa a masen Munsa bε, «Siga Firawuna yire, barima n tan nan a xaxili nun a xa kuntigie xaxili raxɔrɔxɔ, alako n xa n ma tɔnxuma makaabaxie masen e bε. <sup>2</sup> N gbaloe naxan dɔxɔma Misirakae ma, wo xa na fala wo xa die nun wo xa mamadie bε, alako wo xa a kolon, n tan nan Alatala ra.»

<sup>3</sup> Munsa nun Haruna naxa siga Firawuna xɔnyi, e a fala a bε, «Isirayila Marigi Alatala xa masenyi nan ya, «I tondima i yete magorode n bε han mun temui? I xa n ma jama bεnin, e xa siga n batude. <sup>4</sup> Xa i mu e bεnin, tina n katoe radinma nε i xa bɔxi birin ma. <sup>5</sup> E bɔxi gbaata makotoma nε, e sansi nun wuri bili birin donma ne balabalanyi mu naxee lixi. <sup>6</sup> E fama sode i tan, i xa kuntigie, nun Misirakae birin xa banxie kui, alɔ wo benbae mu nu a toxi ki naxε kabi Misira fɔlε.» Munsa to ge na falade, a naxa a kobe so, a mini Firawuna xɔnyi.

<sup>7</sup> Firawuna xa kuntigie naxa a fala a bε, «Yi xɛmɛ won tɔrɔma han mun temui? I xa a xa jama bεnin alako e xa siga e Marigi Alatala batude. Han ya i mu a kolon Misira na sɔntɔfe nε?»

<sup>8</sup> Firawuna naxa Munsa nun Haruna xili, a a fala e bε, «Wo siga, wo sa wo Marigi Alatala batu.» A man naxa e maxɔrin, «Ndee na sigafe wo ya ma?» <sup>9</sup> Munsa

naxa a yaabi, «Muxu birin sigama ne: fonikee, forie, xemee, ginee, muxu xa xurusee. Alatala xa sali xungbe na a ra.» <sup>10</sup> Firawuna naxa e yaabi, «Wo wama ne n xa a fala wo be, «Alatala xa wo kanta.» Xa n sa a lu wo xa siga, wo nun wo xa die, n a kolon wo fe kobi rabama ne. <sup>11</sup> N mu tinma na ra. Xemee gbansan nomaa sigade Alatala batude, barima wo na nan maxorinxi.» A to ge na falade, Firawuna naxa e keri.

<sup>12</sup> Alatala naxa a masen Munsa be, «I belexe itala Misira bixi xun ma, katoee xa fa. E xa burexe xinde birin don balabalanyi mu naxee lixi.» <sup>13</sup> Munsa naxa a xa yisuxuwuri itala Misira bixi xun ma, Alatala fa foye ramini yanyi nun koe keru kui kelife sogetede. Na kuye iba, na foye nu bara fa katoee ra, <sup>14</sup> naxee din Misira bixi birin na. Katoee gbegbe naxa lu Misira yire birin. Han ya na fe maniyi mu toxi, a man mu toma sonon. <sup>15</sup> E naxa bixi birin makoto han a ifoero. E naxa burexe xinde nun wuri bogi birin don balabalanyi mu naxan lixi. Burexe xinde yo mu lu wurie nun sansie kon na Misira bixi ma.

<sup>16</sup> Firawuna naxa Munsa nun Haruna xili mafuren. A naxa a fala e be, «N bara yunubi soto wo Marigi Alatala ra, n bara haake soto wo fan na. <sup>17</sup> Wo xa dije n ma, wo xa wo Marigi Alatala maxandi alako a xa yi toore ba n ma.» <sup>18</sup> Munsa naxa keli Firawuna yire, a naxa Alatala maxandi. <sup>19</sup> Alatala naxa turunnaade foye ramini, a katoe birin tutun sogegerode, a sa e rasin Xulunyumi Baa ma. Hali katoe keru mu lu Misira. <sup>20</sup> Na dangi xanbi Alatala naxa Firawuna xaxili raxoroxo, alako a naxa Isirayilakae bejin.

### *Mankane solomanaani nde: dimi*

<sup>21</sup> Na temui Alatala naxa a fala Munsa be, «I belexe itala koore ma, dimi binye xa sin Misira bixi ma.» <sup>22</sup> Munsa to na raba, dimi binye naxa sin Misira bixi birin ma. Xi saxan bun ma <sup>23</sup> mixi mu no a boore tote, mixi mu no kelide a xonyi. Kon Isirayilakae nu sabatixi dennahe, menni tan iyalanxi. <sup>24</sup> Firawuna naxa Munsa xili, a a fala a be, «Wo xa siga Alatala batude. Wo nomaa wo xa die nun wo xa ginee xaninde, kon wo xa wo xa xurusee

tan lu be.» <sup>25</sup> Munsa naxa a yaabi, «I xatin muxu xa xurusee xanin muxu naxee bama serexre ra muxu Marigi Alatala be.

<sup>26</sup> Muxu xa goore birin xa siga. Hali keru mu luma be. Ndee bama serexre nan na muxu Marigi Alatala be, konc muxu mu a kolon sinden xurusee mundun rawalima na kui, fo muxu xa so naa.»

<sup>27</sup> Na dangi xanbi Alatala naxa Firawuna xaxili raxoroxo, a mu tin e bejininde. <sup>28</sup> Firawuna naxa a fala Munsa be, «Keli n xun ma! I yete ratanga tife ra n ya i sonon. Xa n i to be, n i faxama ne.»

<sup>29</sup> Munsa naxa a yaabi, «A xa raba alo i a fala ki naxe. I mu n toma sonon.»

## 11

### *Marakolonyi mankane fu nde ra: di singe faxe*

<sup>1</sup> Alatala naxa a masen Munsa be, «N fama kaabanako denxoe ragorode Firawuna nun Misirakae ma. Na dangi xanbi, Firawuna wo bejinma ne, wo siga kerenyi ra. <sup>2</sup> A fala jama be e xa e dioxoboore makula gbeti nun xesema ra.» <sup>3</sup> Alatala naxa a ragiri Misirakae xa tin Isirayilakae kide. Misira jama nun Firawuna xa kuntigie naxa gaaxu Munsa ya ra.

<sup>4</sup> Munsa naxa a fala, «Alatala xa masenyi nan ya, «Koe tagi n Misira bixi igirima ne, <sup>5</sup> di singe birin fa faxa kelife Firawuna xa di singe ma, a sa dioxo konyi ginnee xa di singe ra. Firawuna tan mangeya fima a xa di ma, konyi ginnee tan taami rafalama, konc e xa di singe birin fama ne faxade. Hali Misirakae xa xurusee xa di singee faxama ne. <sup>6</sup> Na temui Misira wa xui nde mema ne, e mu naxan moeli mexi temui dangixie, e mu naxan moeli mema temui naxee sa fama.

<sup>7</sup> Kon Isirayilakae xonyi, hali bare keru mu wonwonma. Na kui wo xa a kolon n tagi rasa luxi Misirakae nun Isirayilakae tagi. <sup>8</sup> Na temui i xa kuntigie birin fama ne e xinbi sinde n bun ma, e a fala n be, a n tan nun n ma jama birin xa mini e xa bixi kui. N na ge na rabade, n sigama ne.» Munsa to ge na falade, a naxa keli Firawuna xun ma, a xoncxi ki fanyi ra.

<sup>9</sup> Alatala nu bara a masen Munsa be, «Firawuna mu a tulii matima wo ra.

Na kui n nan n ma kaabanakoe xun masama ne Misira bɔxi kui.» <sup>10</sup> Munṣa nun Haruna nu bara na kaabanakoe birin naba Firawuna ya xɔri, kɔnɔ Alatala bara Firawuna xaxili raxɔrɔxɔ, a mu tin Isirayilakae xa mini a xa bɔxi kui.

## 12

### *Sayamaleke Dangi Sali*

<sup>1</sup> Alatala naxa a masen Munṣa nun Haruna bɛ Misira bɔxi ma, <sup>2</sup> «Yi kike naxan ya, yi nan findima wo bɛ jɛ kike singe ra. <sup>3</sup> Wo xa a fala Isirayila jama birin bɛ, yi kike xi fu, denbaya yo denbaya xa yɛxɛs keren sɔtɔ. <sup>4</sup> Xa denbaya nde xurun, e mu nɔma na ra, e xa kafu e dɔxɔ boore ndee ma alako yɛxɛs keren xa e birin nali. <sup>5</sup> Na yɛxɛs xa findi xɛmɛ ra, naxan bara jɛ keren sɔtɔ, lanyuru yo mu naxan ma. Xa na mu a ra, wo nɔma si fan nawalide. <sup>6</sup> Wo xa a ragata han na kike xi fu nun naani. Na lɔxɔe Isirayila denbaya birin xa e gbe kɔn naxaba soge dula tɛmui. <sup>7</sup> Wo xa a wuli maso naadɛ gbanyi nun a sɛetie ma, a donna banxi naxan kui. <sup>8</sup> Na sube xa gan te ra, wo xa a don na kɔɛ ra taami lebinitare nun burexɛ xɔnɛ ra. <sup>9</sup> Wo naxa a don a gantare ra, wo naxa a nin ye ra. Wo xa a birin gan a fanyi ra beenu wo xa a ixaba. A xunyi, a sanyie, nun a furingɛe xa gan tɛmui keren. <sup>10</sup> Na sese naxa xi han gɛɛsɛgɛ. Xa nde luxi, wo xa na woli te xɔɔra. <sup>11</sup> Wo xa a don wo tagi ixirixi, wo xa sankirie soxi wo sanyie, a nun wo xa yisuxuwuri suxuxi wo bɛlexɛ ra. Wo xa a don mafuren mafuren. Alatala xa Sayamaleke Dangi Sali sɛrɛxɛ na a ra.»

<sup>12</sup> «Na kɔɛ ra, n Misira bɔxi isama ne, n di singe birin faxa mixie nun xurusee ya ma. N Misira xa alae jaxankatama ne. N tan nan Alatala ra. <sup>13</sup> N na na wuli tɔnxuma to wo xa naadɛe ma, n dangima ne menni xun ma. Kasare yo mu wo lima, n Misira bɔxi ratɔnma tɛmui naxɛ.»

<sup>14</sup> «Na lɔxɔe xa findi sali xungbe nan na wo bɛ Alatala xa binye bun ma. Wo xa na sali raba jɛ yo jɛ Alatala xa yaamari ki ma. <sup>15</sup> Na sali waxati wo xa taami lebinitare don xi solofera bun ma. Salı fɔlɔ lɔxɔe, wo xa lebini birin namini wo xa banxie kui. Mixi yo naxan taami lebini

daaxi donma na xi solofera bun ma, na kanyi xa ramini Isirayila jama ya ma. <sup>16</sup> Na sali lɔxɔe singe nun na sali lɔxɔe solofera nde, wo xa wo malan Alatala xa binye bun ma. Na lɔxɔe firinyie, wo naxa wali yo raba bafe donse rafalafe ra.»

<sup>17</sup> «Wo xa yi Taami Lebinitare Sali raba, barima n wo xa jama ramini Misira bɔxi ra na lɔxɔe ne. N bara wo yamari wo xa yi sali raba jɛ yo jɛ abadan. <sup>18</sup> Kike singe, xi fu nun naani, nunmare fɔlɔ temui, wo naxa taami yo don bafe taami lebinitare ra han a xi mɔxɔŋɛn nun keren, a nunmare temui. <sup>19</sup> Na xi solofera bun ma, lebini yo naxa to wo xɔnyi, barima xɔŋɛ nun Isirayilaka birin naxan lebini donma na waxati bun ma, a raminima ne Isirayila jama ya ma. <sup>20</sup> Wo naxa taami lebini daaxi don dɛde.»

<sup>21</sup> Munṣa naxa Isirayila fori birin xili, a a fala e bɛ, «Wo xa siga xuruse nde sɔtɔde wo xa denbayae bɛ. Wo xa e kɔn naxaba Sayamaleke Dangi Sali sɛrɛxɛ ra. <sup>22</sup> Wo na gɛ xuruse kɔn naxabade, wo xa a wuli maso naadɛ gbanyi nun naadɛ sɛetie ma hisopi burexɛ ra. Mixi yo naxa mini a xa banxi kui han gɛɛsɛgɛ. <sup>23</sup> Alatala na Misira bɔxi isa di singe faxafe ra, a dangima ne banxie xun ma, wuli na naxee naadɛ gbanyi nun a sɛetie ma. A mu tinma kanari yo xa so wo xɔnyi. <sup>24</sup> Wo nun wo xa die xa yi yaamari ratinme jɛ yo jɛ abadan. <sup>25</sup> Wo na so bɔxi kui Alatala naxan laayidixi wo bɛ, wo xa yi sali raba a ki ma. <sup>26</sup> Wo xa die na wo maxɔrin, «Yi sali munse masenma won bɛ,» <sup>27</sup> wo xa e yaabi, «Sayamaleke Dangi Sali sɛrɛxɛ nan a ra. Won na rabama Alatala bɛ naxan dangi Isirayilakae xa banxie xun ma Misira, alako e xa ratanga, Misirakae tan xa faxa.»

Isirayila jama naxa a suyidi Alatala bɛ.

<sup>28</sup> Isirayilakae naxa na yaamari ratinme ało Alatala a masenxi Munṣa nun Haruna bɛ ki naxɛ.

### *Mankane fu nde: di singe faxe*

<sup>29</sup> Kɔɛ tagi Alatala naxa di singe birin faxa Misira bɔxi kui, kelife Firawuna kibanyi kanyi xa di singe ma, a sa dɔxɔ geelimani xa di singe ra. A naxa xuruse xa di singe fan birin faxa. <sup>30</sup> Na kui

Firawuna naxa keli koe ra, a tan, a xa kuntigie, nun Misirakae birin, e fa e wa xui rate, barima banxi keren mu lu faxe mu ti dənnaxe.

<sup>31</sup> Na koe ra Firawuna naxa Munsa nun Haruna xili, a a fala e be, «Wo nun Isirayilakae, wo mini n ma jama ya ma. Wo siga, wo sa Alatala batu, alɔ wo nu wama a xon ma ki naxe. <sup>32</sup> Wo xa wo xa xurusee xanin, alɔ wo a falaxi ki naxe. Wo siga! Wo xa duba n fan be.» <sup>33</sup> Misirakae nu gbataxi Isirayilakae xa siga. E nu a fala, «Xa e mu sigama, won birin fama ne sɔntɔde!» <sup>34</sup> Na nan a ra Isirayilakae naxa taami ramulanxi mafilin e xa dugie kui, beenu taami xa te. E naxa taami nun taami ramulanse dɔxɔ e xun ma, e fa siga.

<sup>35</sup> Isirayilakae naxa gbeti, xεεma, nun dugie makula Misirakae ma alɔ Munsa a fala e be ki naxe. <sup>36</sup> Alatala naxa a ragiri Misirakae xa tin Isirayilakae waxonfe ra. Na kui Isirayilakae naxa se gbegbe sɔtɔ Misirakae yi ra.

### *Isirayilakae minife Misira*

<sup>37</sup> Isirayilakae naxa keli Ramesesi, sigafe Sukɔti. Xεεme wulu kεεme senni nu na, bafe ginεe nun dimedie ra. <sup>38</sup> Mixi gbetee fan naxa bira e foxy ra, a nun goore gbegbe moɔli birin. <sup>39</sup> E naxa taami gan, na taami lebinitare ramulanxi ra, e faxi naxan na e xun ma kelife Misira. Na taami mu nu texi, barima Misirakae to e keri, e mu no fande rafalade.

<sup>40</sup> Isirayilakae nu bara je kεεme naani je tongo saxan naba Misira. <sup>41</sup> Na je kεεme naani je tongo saxan non lɔxɔe yati, Alatala xa jama birin mini Misira bɔxi ra na ne.

<sup>42</sup> Alatala to na koe radangi Isirayila jama raminife ra Misira, a lanma Isirayilakae birin xa na koe xungbilenyi radangi Alatala matɔxɔfe ra je yo je. <sup>43</sup> Alatala naxa yi seriyε so Munsa nun Haruna yi ra Sayamaleke Dangi Sali xa fe ra, «Mixi yo naxa na serexε don naxan mu findixi Isirayilaka ra. <sup>44</sup> Wo xa konyi sunnaxie nɔma a donde, <sup>45</sup> kɔnɔ wo xa walike naxee kelixi yire gbete, e naxa a don. <sup>46</sup> Na serexε xa don banxi nan kui, wo naxa a sube xanin tandem, wo naxa a xɔri yo gira. <sup>47</sup> Isirayila jama birin xa

Sayamaleke Dangi Sali raba. <sup>48</sup> Xa wo xa xɔjε nde wama Sayamaleke Dangi Sali rabafe Alatala xa binyε bun ma, fo a xa xεεme birin sunna a xa denbaya kui. Xa a bara na raba, a nɔma na sali rabade alɔ Isirayilakae. Kɔnɔ sunnataree mu nɔma a donde. <sup>49</sup> Lasiri nun xɔjε birin na na seriyε bun ma.»

<sup>50</sup> Isirayilaka birin naxa a raba, alɔ Alatala Munsa nun Haruna yamarixi ki naxe. <sup>51</sup> Na lɔxɔe yati, Alatala naxa Isirayilakae ramini Misira bɔxi ra, e lanxundε ki ma.

## 13

### *Di singe seriyε*

<sup>1</sup> Alatala naxa a masen Munsa be, <sup>2</sup> «Wo xa di singe birin fi n ma, a findi mixi ra, a findi xuruse ra. N tan nan gbe na Isirayilakae birin xa di singee ra.»

<sup>3</sup> Munsa naxa a fala jama be, «Wo xa ratu to lɔxɔe ma sali ra, barima Alatala sɛnbε nan wo raminixi Misira bɔxi ma konyiya kui. Wo naxa lebini yo don na lɔxɔe. <sup>4</sup> Wo minixi to Abibi kike nan na. <sup>5</sup> Alatala na wo raso bɔxi kui, a naxan laayidixi wo benbae be, Kanaankae, Xitikae, Amorikae, Hiwikae nun Yebusukae sabatixi dənnaxe, xijε nun kumi xεεma bɔxi naxan ma, wo xa Taami Lebinitare Sali raba na kike ra. <sup>6</sup> Na sali waxati wo xa taami lebinitare gbansan don xi soloferere bun ma. Na xi soloferere nde, wo xa sali raba Alatala xa binyε bun ma. <sup>7</sup> Na xi soloferere bun ma taami lebinitare nan donma. Lebini yo naxa lu Isirayilaka nde xɔnyi. <sup>8</sup> Na lɔxɔe wo xa yi sali xa fe fatanfasι wo xa die be, wo fa a fala, «N yi sali rabama ne, barima Alatala bara n namini Misira bɔxi ra.» <sup>9</sup> Yi sali luma ne wo be alɔ tɔnxuma naxan saxi wo bεlεxε ma, xa na mu tɔnxuma naxan saxi wo tigi ma, alako wo naxa nεemu Alatala xa seriyε ma. <sup>10</sup> Wo xa yi sali raba a waxati je birin na.»

<sup>11</sup> «Alatala na wo raso Kanaankae xa bɔxi ma, a a fi wo ma alɔ a laayidixi wo tan nun wo benbae be ki naxe, <sup>12</sup> wo xa wo xa di xεεme singe birin fi Alatala ma, a nun wo xa xurusee xa di xεεme singe. Wo xa di xεεma singe birin findixi Alatala nan gbe ra. <sup>13</sup> Wo nɔma yεxεε xa na mu

a ra si fide wo xa sofale xa di singe nəxçəs ra, xa na mu a ra wo xa a kobe gira, a xa faxa. Wo xa wo xa di singe fan xun sara yəxəs ra. <sup>14</sup> Xa a sa li wo xa di nde wo maxçrinma a wo yi fe rabama fe naxan ma, wo xa a yaabi, «Alatala sənbe nan won naminixi konyiya kui Misirakae yi ra. <sup>15</sup> Firawuna to tondi muxu bəjninde muxu xa siga, Alatala naxa Misira di singe birin faxa mixie nun xurusee ya ma. Na nan a ra won xurusee xa di singe birin fima Alatala ma sərəxə ra, a nun won ma di xəmə singe birin xun sarama ne yəxəs ra.» <sup>16</sup> Na luma ne wo bə ał tənxuma naxan saxi wo bəlexə ma, xa na mu tənxuma naxan saxi wo tigi ma, barima Alatala sənbe nan wo raminixi Misira bəxi ma konyiya kui.»

### Kelife Misira

<sup>17</sup> Firawuna to Isirayila jama bəjin, Alatala mu e xun ti Filisita bəxi kira ra, hali na kira nan to səoneya, barima a a fala ne, «Xa jama gere lima kira xən ma, e nətə masarama ne, e fa gbilen Misira.» <sup>18</sup> Na kui Alatala naxa jama ya rafindi gbengberenyi kira ma Xulunyumi Baa mabiri. Isirayilakae naxa mini Misira e xa geresosee ra e yi ra. <sup>19</sup> Munsa naxa Yusufu xərie fan xanin, barima Yusufu nu bara Isirayila xa die rakali na fe ma, a falafe ra, «N a kolon, Alatala fama ne wo malide. Na temui wo xa n xərie xanin wo xun ma yire gbətə.»

<sup>20</sup> Isirayilakae naxa keli Sukəti, e sa yonkin Etama gbengberenyi fələxi dənnaxə. <sup>21</sup> Alatala nan nu tixi e ya ra. Yanyi ra a naxa e rajəre nuxui ra, kəs ra a naxa e rajəre te dəxə ra koore ma, naxan nu kuye iyalanma e bə. Na ki e nu nəma pərəde kəs nun yanyi ra. <sup>22</sup> Ləxə yo ləxə na nuxui nu tixi e ya ra yanyi ra, na te fan nu tixi e ya ra kəs ra.

## 14

### Misirakae Isirayilakae sagatafe

<sup>1</sup> Alatala naxa a masen Munsa bə, <sup>2</sup> «A fala Isirayilakae bə e xa gbilen, e xa fa yonkin Pi Haxirəti mabiri ra, Migidoli nun baa tagi. E xa lu baa də ra Baali Sefon ya ra. <sup>3</sup> Firawuna a maňoxunma

ne, a Isirayilakae bara ləs gbengberenyi mabiri. <sup>4</sup> N Firawuna xaxili raxçorçəmə ne, alako a xa bira wo fəxə ra. Na kui n fama matçəs sətəde Firawuna nun a xa səcərie saabui ra. Misirakae fama ne a kolonde a n tan nan na Alatala ra.» Isirayilakae a raba na ki ne.

<sup>5</sup> Misira mange nun a xa kuntigie to a kolon, a Isirayilakae bara siga, e naxa nətə masara, a falafe ra, «Won munse rabaxi yi ki? Won to Isirayilakae bəjinxı, e mu walima won bə sənən!» <sup>6</sup> Firawuna naxa yaamari fi soe xa xiri səcəri ragisee ra, səcərie xa malan yire keren. <sup>7</sup> A naxa səcəri ragise fanyi kəmə senni sugandi, səcəri ragise naxan birin na Misira e fa bira e fəxə ra. Səcəri kuntigi nu bakixi e birin kui. <sup>8</sup> Alatala naxa Misira mangə Firawuna xaxili raxçorçə, a fa bira Isirayilakae fəxə ra, naxee nu sigafe xun nakeli kui. <sup>9</sup> Firawuna nun a xa səcəri birin naxa bira Isirayilakae fəxə ra e xa soe nun e xa səcəri ragisee ra. Misirakae naxa e li baa də ra, e nu yonkinxi dənnaxə, Pi Haxirəti mabiri ra, Baali Sefon ya ra.

<sup>10</sup> Firawuna to makərə e ra, Isirayilakae naxa e ya rakeli, e naxa Misirakae to fa ra. E naxa gaaxu ki fanyi ra, e fa e mawa Alatala bə. <sup>11</sup> E naxa a fala Munsa bə, «I won naminixi Misira bəxi ra munfe ra? Yakəsi won faxama ne gbengberen yire. A mu nu fisa won xa faxa Misira? <sup>12</sup> Won nu na Misira bəxi ma temui naxə, muxu a fala ne i bə, «Muxu walife Misirakae bə, na fisa muxu bə dīne faxafe ra gbengberenyi ma.» <sup>13</sup> Munsa naxa jama yaabi, «Wo naxa gaaxu, wo xa limaniya. To wo fama Alatala xa kisi tote. Misirakae naxee yi ki, wo mu e toma sənən. <sup>14</sup> Alatala nan gere soma wo bə. Wo sabari.»

<sup>15</sup> Alatala naxa a masen Munsa bə, «I mawafe n bə munfe ra? A fala Isirayilakae bə, e xa ti kira xən ma. <sup>16</sup> I xa yisuxuwuri rate, a itala baa xun ma, alako baa xa rabi, Isirayilakae xa igiri bəxi xaraxi ra. <sup>17</sup> N Misirakae xaxili raxçorçəmə ne, alako e xa bira wo fəxə ra. Na kui n matçəs sətəde Firawuna, a xa səcərie, a xa səcəri ragisee, nun a xa soe ragimae saabui ra. <sup>18</sup> N na gə matçəs sətəde Firawuna, a xa səcəri ragisee, nun

a xa soe ragimae saabui ra, Misirakae a kolonma ne a n tan nan na Alatala ra.»

<sup>19</sup> Ala xa maleke naxan nu na sigafe Isirayila nama ya ra, a naxa gbilen e xanbi ra. Nuxui fan naxa keli e ya ra, a fa ti e xanbi ra <sup>20</sup> Misirakae nun Isirayilakae tagi. Na nuxui naxa a niya Misirakae xa lu dimi kui, Isirayilakae tan xa lu naiyalanyi kui. E mu no e makorede e boore ra na koε ra.

<sup>21</sup> Munsa to a belexe itala baa xun ma, Alatala naxa baa tutun koε birin na foye xungbe ra kelife sogetede. A naxa kira xaraxi ramini baa tagi. <sup>22</sup> Isirayilakae dangima dənnaxe, baa yee naxa malan e yirefanyi ma nun e koɔla ma. <sup>23</sup> Misirakae naxa e sagata. Firawuna xa soe, a xa soɔri ragisee, nun a xa soe ragimae birin naxa bira e foxy ra baa tagi. <sup>24</sup> Subaxe ma, Alatala naxa a ya rasiga Misira xa soɔrie ma kelife koore ma, te nun nuxui na dənnaxe, a fa e ifu. <sup>25</sup> A naxa a ragiri soɔrie ragisee sanyie xa ba na, e xa ne're xa xɔrɔxɔ. Na kui, Misirakae naxa a fala, «Won xa won gi Isirayilakae ma, barima Alatala nan na e xa gere sofe.»

<sup>26</sup> Alatala naxa a masen Munsa be, «I belexe itala baa xun ma, ye xa radin Misirakae, e xa soɔri ragisee, nun e xa soe ragimae xun na.» <sup>27</sup> Munsa to na raba subaxe ma, baa naxa gbilen a yire. Misirakae nu na e gife temui naxe, Alatala naxa ye dusu e birin xun na. <sup>28</sup> Ye naxa Firawuna xa soɔrie, a xa ragisee, soe ragimae, nun a xa soɔri birin makoto. Naxee nu biraxi Isirayilakae foxy ra baa kui, nee birin naxa lɔε.

<sup>29</sup> Kɔnɔ Isirayilakae naxa baa igiri kira xaraxi xɔn ma. Ye nu malanxi e yirefanyi ma nun e koɔla ma. <sup>30</sup> Na lɔχɔe Alatala naxa Isirayilakae ratanga Misirakae ma. Isirayilakae naxa Misirakae furee to baa de ra. <sup>31</sup> Isirayilakae to Alatala senbe to a naxan nawalixi Misirakae xili ma, e naxa gaaxu Alatala ya ra, e fa e taxu Alatala nun a xa xεera Munsa ra.

## 15

### Isirayilakae xa beeti

<sup>1</sup> Na dangi xanbi Munsa nun Isirayilakae naxa yi beeti ba Alatala be.

«N xa yi beeti ba Alatala be, naxan xili gbo.

A bara soe nun a ragima madula baa ma.

<sup>2</sup> N senbe na Alatala nan na.

N a matɔxɔma beeti ra.

A bara findi n Nakisima nun n Marigi ra.

N tantui rasigama n benbae Marigi ma.

<sup>3</sup> Senbema nan Ala ra.

A xili ne Alatala.

<sup>4</sup> A naxa Firawuna xa soɔrie nun e ragisee rasin baa ma.

Firawuna xa kuntigie naxa madula Xu-lunyumi Baa ma.

<sup>5</sup> Mɔrɔnyie naxa e makoto,

e naxa goro a bɔtini ma alɔ gɛmɛ.

<sup>6</sup> Alatala, i senbe magaaxu.

I bara no i yaxuie ra, i bara no i matandimae ra.

<sup>7</sup> I xa mangeya senbe magaaxu.

I bɔjɛ na te, e ganma ne alɔ seχe te soxi naxan na.

<sup>8</sup> I xa foye naxa Xulunyumi baa rabi, kira xaraxi naxa lu a tagi.

Mɔrɔnyie naxa te alɔ banxi xale.

Ye naxa ti, a xɔrɔxɔ.

<sup>9</sup> Isirayila yaxui a fala ne,

«N birama ne e foxy ra, han n e li, n e harige tongoma ne, han n wasa.

N e sontɔma ne n ma santidegɛma ra.»

<sup>10</sup> Kɔnɔ i tan naxa foye ramini,

baa naxa e radula.

E naxa goro ye xɔɔra alɔ yɔxui.

<sup>11</sup> Alatala, i maniyɛ mu na adama xa alae ya ma.

I xa seniyenyi fiixe,

i xa nɔrɛ gbo,

i xa kaabanakoe wuya.

I maniyɛ na minden?

<sup>12</sup> I to i senbe ramini, bɔxi naxa e gerun.

<sup>13</sup> I xa jama naxan xun saraxi, i fama e xun tide i xa xanunteya ra,

naxan mu jɔnma abadan.

I fama e xun tide i xa lingira seniyenxi yire i senbe ra.

<sup>14</sup> Namane gbetee na na mɛ, e gaaxuma ne.

Filisitakae bɔjɛ minima ne.

<sup>15</sup> Edon yareratie ifuma ne,

Mowaba mangɛe sereñma ne.

Limaniya birin bama ne Kanaan jamaneyi ra.

**16** Alatala, gaaxui nun kontofili e suxuma ne,  
e de balanma ne i senbe ra,  
han i xa nama dangi,  
i naxan xun saraxi.

**17** I fama ne i xa jama rasabatide i xa geya  
fari,  
i dennaxe sugandixi i xa lingira seniyenxi  
ra.

**18** Alatala xa mangeya buma abadan.»

**19** Firawuna xa soe, a xa sɔɔri ragisee,  
nun a xa soe ragimae to goro baa ma,  
Alatala naxa baa radin e xun ma, kɔnɔ  
Isirayilakae naxa dangi kira xaraxi ra baa  
tagi.

**20** Haruna maagine Mariyama, naxan  
findixi namijonme gine ra, a naxa boote  
maxa. Gine gbetee naxa fare boron.

**21** Mariyama naxa yi beeti ba,  
«Wo beeti ba Alatala be,  
barima a xili gbo.

A bara soe nun e ragimae radula baa ma.»

**22** Munsa naxa Isirayilakae xun ti Suru  
gbengberenyi rakelife Xulunyumi Baa de  
ra. E naxa e jere xi saxan gbengberenyi  
ma, e mu ye soto. **23** E naxa Mara li, kɔnɔ  
e mu no Mara ye minde barima na ye nu  
xɔnɔ. «Mara» wama «xɔnɛ» nan falafe.

**24** Nama naxa sɔnɔɔ Munsa ma, «Won ye  
sotoma minden?» **25** Munsa naxa a de  
rawa Alatala xɔn ma. Alatala naxa wuri  
mɔɔli nde masen Munsa be, a fa na woli  
ye xɔɔra, ye xɔnɛ naxa ba. Alatala to ge  
e xaxili matode menni, a naxa yi saate  
tongo e be, **26** «Xa wo wo tuli mati n xui ra  
a fanyi ra, xa wo bira n ma tinxyini foɔɔ  
ra, xa wo n ma yaamari birin suxu, wo  
n ma seriye birin binya, n tan, wo Marigi  
Alatala, n mu fure jaaxi yo ragoroma wo  
ma, alɔ n naxan nagoro Misirakae ma. N  
tan nan Alatala ra, naxan wo rayalanma.»

**27** E to dulonyi fu nun firin nun tugi  
bili tongo solofera li Elimi, e naxa yonkin  
menni.

## 16

### Isirayilakae xa sɔnɔɔ

**1** Isirayila nama birin naxa keli Elimi,  
sigafe ra Sini gbengberenyi ma, naxan  
na Elimi nun Turusinina tagi. E biyaasi  
naxan naba keli Misira han Sini gbeng  
berenyi ma, na naxa bu kike firin a nun

xi fu nun suuli. **2** Menni Isirayila nama  
naxa sɔnɔɔ Munsa nun Haruna ma, **3** a  
falafe ra, «Munfe ra Alatala mu a ragirixi  
won xa faxa Misira bɔxi ma? Menni sube  
nun taami nu na won yi ra naxan won  
lugama, kɔnɔ be yi gbengberen yire, won  
fama faxade kaame nan na.»

**4** Alatala naxa a masen Munsa be, «N  
fama taami ragorode wo be kelife koore  
ma. Nama xa mini, e xa a matongo  
gɛɛsɛgɛ e naxan donma lɔxɔe keren kui.  
N fama e xaxili matode, xa e jere ma n ma  
yaamari nan ma. **5** A xi senni nde, e xa xi  
firin daaxi matongo.»

**6** Munsa nun Haruna naxa a fala Isiray-  
ila nama be, «To nunmare wo a kolonma  
ne, a Alatala nan wo raminixi Misira bɔxi  
ra. **7** Tina gɛɛsɛgɛ, wo fama Alatala xa  
kaabanako tode. A bara wo xa sɔnɔɔ  
me. Munfe ra wo wama sɔnɔɔfe muxu  
tan ma? **8** To nunmare Alatala wo kima  
sube ra, gɛɛsɛgɛ a wo kima taami ra, han  
wo luga. Wo mu sɔnɔɔxi muxu tan xa ma  
de. Wo sɔnɔɔxi Alatala nan ma, naxan  
bara wo xui birin me.»

**9** Munsa naxa a fala Haruna be, «A  
fala Isirayila nama be, e xa e yete masen  
Alatala be, barima a bara e xa sɔnɔɔ  
me.» **10** Haruna nu wɔyɛnfe Isirayila  
nama be temui naxe, e naxa e ya rafindi  
gbengberenyi ma, e fa Alatala xa nɔrɛ  
to mini ra nuxui kui. **11** Alatala naxa a  
masen Munsa be, **12** «N bara Isirayilakae  
xa sɔnɔɔ me. A fala e be, «Nunmare wo  
sube donma, gɛɛsɛgɛ wo lugama taami ra.  
Na kui wo a kolonma ne, a n tan nan na  
wo Marigi Alatala ra.»»

**13** Nunmare yati xɔnie naxee xili  
kɔnkɔlɛe naxa radin e yonkinde birin  
ma. Na kuye iba xini naxa lu e yonkinde  
rabilinyi ma. **14** Na xini to ba na, se  
nde naxa lu bɔxi fari alɔ balabalanyi.

**15** Isirayilakae to na to, e naxa e boore  
maxɔrin, «Munse ya?» E mu a kolon se  
yo na ki. Munsa naxa a fala e be, «Taami  
nan a ra, Alatala naxan fixi wo ma baloe  
ra.» **16** Alatala xa yaamari nan ya, «Wo  
xa sigaati ya solofera tongo mixi birin be  
naxan na wo xɔnyi.» **17** Isirayilakae a raba  
na ki ne. **18** E to a maniya, naxee gbe nu  
gboxi, a mu dangi ye, naxee fan gbe nu

xurunxi, a e ralixi ne. Kankan naxa baloe xasabi sotō naxan a ralima.

<sup>19</sup> Munsa naxa a fala e be, «Yi baloe naxa raxi han geesegē.» <sup>20</sup> Kōnō ndee mu Munsa xui suxu, e naxa a ragata han geesegē. Kulie naxa bira a i, a xiri jaaxi naxa mini. Munsa naxa xōnō na kanyie ma.

<sup>21</sup> Geesegē yo geesegē, kankan nu fa a gbe donse matongo, kōnō soge na te, a dōnxōe naxan luxi, na xunu a i. <sup>22</sup> A xi senni nde, e naxa xi firin daaxi matongo, sigaati ya fu nun naani mixi keren be. Yareratie naxa na dentege sa Munsa be.

<sup>23</sup> Munsa naxa a fala e be, «Alatala naxē a tina malabui lōxōe nan a ra, lōxōe seniyenxi Alatala be. Wo xa nde gan, wo xa nde satun. A dōnxōe naxan na lu, wo xa na ragata han tina geesegē.» <sup>24</sup> E to nde ragata han geesegē, alō Munsa a yamari e be ki naxē, e naxa a to kuli mu biraxi a i, a man mu bōrō. <sup>25</sup> Munsa naxa a fala e be, «Wo xa a don to, barima to nan malabui lōxōe ra Alatala xa binye bun ma. Na donse mu goroma bōxi ma to. <sup>26</sup> Wo xa a matongo xi senni bun ma, kōnō a xi soloferie nde, wo mu sese toma, barima malabui lōxōe na a ra.»

<sup>27</sup> A xi soloferie nde, mixi ndee mini ne na donse matongode, kōnō e mu sese to.

<sup>28</sup> Na kui Alatala naxa a masen Munsa be, «Wo n ma yaamari nun n ma seriye matandima han mun temui? <sup>29</sup> Wo xa a kolon, n tan Alatala nan malabui lōxōe seriye masenxi wo be. Na nan a ra, xi senni nde wo donse xi firin daaxi sotōma. A soloferie nde wo naxa siga dēdē, wo birin xa lu wo xonyie, malabui lōxōe nan a ra.» <sup>30</sup> Na kui nama naxa e malabu na lōxōe soloferie nde ma.

<sup>31</sup> Isirayilakae naxa na donse xili fala «mana,» naxan nu wama a falafe, «Munse a ra?» A maniya funden xōri ra, a fixe, a lōxun alō digiyanyi. <sup>32</sup> Munsa naxa a fala, «Alatala xa yaamari nan yi ki, «Wo xa yi mana sigaati ya soloferie ragata, alako wo bōnsōe naxee fama baride e xa donse to n naxan nagoroxi wo ma gbengberenyi ma, n to wo ramini Misira bōxi ra.»

<sup>33</sup> Na kui Munsa naxa a fala Haruna be, «I xa mana sigaati ya soloferie sa sesase kui, i xa a dōxō hōrōmōlingira yire, alako

a xa findi tōnxuma ra wo bōnsōe be naxee fama baride.» <sup>34</sup> Haruna naxa na sesase dōxō Alatala xa hōrōmōlingira yire saate kankira ya ra, alako a xa ragata alō Alatala a masenxi Munsa be ki naxē. <sup>35</sup> Isirayilakae mana don ne ne tongo naani bun ma, han e sa so Kanaan bōxi ma, si gbetē sabatixi demaxe. <sup>36</sup> Na sigaati ya soloferie naxan nu rawalima na mana maniyafe ra, a dōxō fu findixi busali keren nan na.

## 17

### Turusinina fanye

<sup>1</sup> Isirayila nama birin naxa keli Sini gbengberenyi ma, e fa biyaasi raba alō Alatala nu luma e yamari ra ki naxē. E to Refidimi li, e naxa yonkin naa, kōnō e mu ye min daaxi sotō. <sup>2</sup> Nama naxa ti Munsa kanke, e a fala a be, «Ye so muxu yi ra.» Munsa naxa wōyēn e be, «Wo tima n kanke munfe ra? Wo na Alatala matofe munfe ra?»

<sup>3</sup> Ye xōli nu bara gbaa nama ra, e nu fa a fala Munsa be, «Munfe ra i muxu raminixi Misira bōxi ra? I wama ne muxu xa denbaya nun muxu xa xurusee xa faxa ye xōli ra gbengberenyi ma?»

<sup>4</sup> Munsa naxa a de rawa Alatala xōn ma, a falafe ra, «N nōma munse rabade yi nama ra? A gbe mu luxi e xa n faxa.»

<sup>5</sup> Alatala naxa Munsa yaabi, «I xa dangi nama ya ra, a nun Isirayila fori ndee. I xa i xa yisuxuwuri tongo, i Nili xure garin naxan na, i ti e ya ra. <sup>6</sup> N tima i ya ra, fanye seeti ma, naxan na Xorebe geya yire. I xa na fanye garin. Na kui ye minima ne nama naxan minma.» Munsa naxa a raba na ki Isirayila forie ya xōri.

<sup>7</sup> A naxa na yire xili sa Masa nun Meriba, na nan na ki «matoe nun sōnxōe,» barima Isirayilakae sōnxō ne Munsa ma mēnni, e man naxa Alatala mato na a falafe ra, «Alatala na won tagi ba, ka a mu won tagi?»

<sup>8</sup> Amalekikae naxa fa Isirayila gerede Refidimi. <sup>9</sup> Munsa naxa a fala Yosuwe be, «Xēme ndee mayegeti, wo fa mini Amalekikae gerede. Tina, n tima ne geya fari Ala xa yisuxuwuri ra n yi.» <sup>10</sup> Yosuwe naxa Amalekikae gere alō Munsa a yamarixi ki naxē. Munsa, Haruna, nun

Xuru naxa te geya fari. <sup>11</sup> Munsa to a bεlexε itema, Isirayila sεnbe nu gboma, kɔnɔ a to a bεlexε igoroma, Amalekikae sεnbe tan nu gboma. <sup>12</sup> Munsa bεlexε to binya a ra, e naxa gεmε nde tongo a dɔxɔma naxan fari. Haruna nun Xuru naxa lu Munsa sεeti ma, a kɔla nun a yirefanyi ma, a bεlexε ratefe ra han soge dula tεmui. <sup>13</sup> Na kui Yosuwe naxa nɔ Amaleki nun a xa sɔɔrie ra santidegema xεnɛnxie ra.

<sup>14</sup> Alatala naxa a masen Munsa bε, «Yi taruxui sεbε alako jama xa ratu a ma. I man xa a fala Yosuwe bε, «N fama nε Amalekikae xa fe nɔnde yi dunija ma.» <sup>15</sup> Munsa naxa yire nde rafala sεrεxεbade ra, a naxa na yire xili sa, «Alatala nan xun nakeli fima n ma,» <sup>16</sup> barima a nu bara a xaxili ti Alatala xa mangεya ra. Munsa naxa a a fala, «Alatala Amalekikae gerema nε abadan.»

## 18

### Yetiro sigafe Munsa yire

<sup>1</sup> Munsa bitanyi Yetiro, naxan findixi Madiyan sεrεxεdubε ra, a naxa a mε Alatala naxan nabaxi Munsa nun a xa jama Isirayila bε, e raminife ra Misira bɔxi kui. <sup>2</sup> Munsa nu bara a xa gine Sipora nun a xa di firinyi xεε Yetiro xɔnyi. <sup>3</sup> Munsa xa di singe nu xili Gerisomi, barima na xili nu wama a falafe e gbe xui, «Xɔnε nan n na yi bɔxi ma.» <sup>4</sup> Boore nu xili Eliyeseri, barima na xili nu wama a falafe e gbe xui, «N baba Marigi bara n mali, a bara n natanga Firawuna xa santidegema ma.»

<sup>5</sup> Munsa bitanyi Yetiro naxa Munsa xa gine nun na xa die xanin Munsa yire gbengberenyi ma, a nu yonkinxi dεnnaxε, Ala xa geya mabiri. <sup>6</sup> Yetiro nu bara xεεra xεε Munsa xɔn a falafe ra, «N tan, i bitanyi Yetiro, n na fafe i xa gine nun a xa di firinyie ra.» <sup>7</sup> Munsa naxa mini a bitanyi ralande. A naxa a xinbi sin a ya ra, a man fa a sunbu. E to e boore xεεbu, e naxa so Munsa xɔnyi. <sup>8</sup> Munsa naxa fee ya ba a bitanyi bε, Alatala naxan birin naba Firawuna nun Misirakae ra Isirayila xa fe ra. A naxa Isirayila xa jaxankate

birin fala a bε, a nun Alatala e rakisixi ki naxε.

<sup>9</sup> Yetiro naxa sεewa Alatala xa hinne ra a naxan masenxi Isirayila bε, a e bafe ra Misirakae yi ra. <sup>10</sup> Yetiro naxa a fala, «Tantui na Alatala bε, naxan wo ba Misirakae nun Firawuna yi ra, naxan Isirayila jama raminixi e xa nɔε bun ma! <sup>11</sup> N bara a kolon Alatala sεnbe gbo dangi adamadie xa alae mɔoli birin na, barima a bara jama igoro naxan nu bara a yetε rafisa Isirayilakae bε.» <sup>12</sup> Na tεmui Munsa bitanyi Yetiro naxa sεrεxε gan daaxi nun sεrεxε gbεtεe ba Alatala bε. Haruna nun Isirayila fori birin naxa na sεrεxε don Munsa bitanyi yire Alatala xa hɔrɔmɔlingira kui.

<sup>13</sup> Na kuye iba, Munsa naxa a magoro, a xa kiiti sa Isirayilakae tagi. Nama naxa lu a yire kelife gεesεgε han nunmare. <sup>14</sup> A bitanyi to a to Munsa naxan birin nabama jama bε, a naxa a fala a bε, «I na munse rabafe yi jama bε? Munfe ra kiiti wali birin dɔxɔxi i keren nan xun ma kelife gεesεgε han nunmare?» <sup>15</sup> Munsa naxa a bitanyi yaabi, «Nama faxi n yire Alatala xa kiiti nan fende. <sup>16</sup> Galanbui na lu mixie tagi e fama n yire n xa kiiti sa Alatala xa yaamarie nun a xa sεriye ra.»

<sup>17</sup> Munsa bitanyi naxa a fala a bε, «A mu lanma i xa a raba na ki.» <sup>18</sup> I nun i xa mixie, wo taganma nε. I keren mu nɔma yi kote xaninde. <sup>19</sup> I xa i tuli mati n ma marasi ra. Ala xa i mali. I tan xa findi jama xui madangima ra Alatala bε. <sup>20</sup> I lan nε i xa e xaran Alatala xa sεriye nun a xa yaamarie ra. I xa Ala xa kira masen e bε, e birama naxan fɔxɔ ra. <sup>21</sup> Mixi kεndεe sugandi jama ya ma, nɔndi fale naxee gaaxuma Alatala ya ra, naxee riba xɔnxi. I xa nee findi yareratε ra jama xun ma xunlande ki ma. Nde xa lu mixi wulu keren xun ma, boore mixi kεmε xun ma, boore mixi tongo suuli xun ma, boore mixi fu xun ma. <sup>22</sup> Nee xa kiiti birin sa mixie tagi, fo kiiti nde naxee xɔrɔxɔ. E xa na kiiti xɔrɔxɔ masen i tan bε. Na ki, kote mu dɔxɔma i keren xun. <sup>23</sup> Xa i Ala xui susuma, na rabafe nɔma findide sɔɔneya ra wo birin bε, bɔŋesa fa lu jama bε e xɔnyi. <sup>24</sup> Munsa naxa a bitanyi xui susu, a birin naxa raba ałɔ a

falaxi ki naxe. <sup>25</sup> Munsa naxa mixi kēndee sugandi Isirayilakae ya ma, a fa e dōxō nama xun na xunlande ki ma, mixi wulu keran xun ma, mixi kēmē xun ma, mixi tongo suuli xun ma, nun mixi fu xun ma. <sup>26</sup> E nu kiitisa wali raba tēmui birin, fo kiiti xōrōxōe e nee nan masenma Munsā bē. <sup>27</sup> Na tēmui Munsa naxa a bitanyi bējün. Yetiro naxa gbilen a xa bōxi ma.

## 19

### *Isirayila jama sofe Turusinina*

<sup>1</sup> Kike saxan yati to dangi, kelife e mini Misira bōxi ra tēmui naxe, Isirayilakae naxa so Turusinina gbengberenyi ma. <sup>2</sup> E to keli Refidimi, e naxa so Turusinina gbengberenyi ma, e yonkin geya ya tagi. <sup>3</sup> Munsa naxa te geya fari sigafe Alatala yire. Alatala naxa a xili geya fari, a a masen a bē, «I xa a fala Isirayilakae Yaxuba bōnsōe bē, <sup>4</sup> «Wo bara a to, n fe naxan nabaxi Misirakae ra. Wo bara a kolon n faxi wo ra n yire ki naxe. A luxi alō wo bakixi xōni nan fari. <sup>5</sup> Xa wo n xui suxu n ma saate rakamalife ra, wo fama nē findide n ma jama sugandixi ra si birin ya ma. N gbe nan dunijna birin na, <sup>6</sup> kōnō wo tan findima n ma si seniyenxi nan na, naxan sereχedubē wali rabama.» I xa na masenyi ti Isirayilakae bē.»

<sup>7</sup> Munsa naxa goro, a fori birin xili, a fa Alatala xa masenyi birin dentēge e bē. <sup>8</sup> Nama birin naxa a fala, «Muxu Alatala xui birin suxuma nē.»

Munsa naxa jama xa yaabi dentēge Alatala bē. <sup>9</sup> Alatala naxa a masen Munsa bē, «N fama wōyēnde i bē nuxui kui jama ya xōri, alako e xa lanlanteya sa i ma tēmui birin.»

Munsa naxa jama xa masenyi dentēge Alatala bē. <sup>10</sup> Alatala naxa a masen Munsa bē, «A fala jama bē, e xa e yetē raseniyen to nun tina. E xa e xa dugie fan xa. <sup>11</sup> E xa redi tina bora ya ra, barima n fama nē gorode jama birin ya tote ra na lōxōe Turusinina geya fari. <sup>12</sup> I xa naaninyi sa geya rabilinyi birin ma, i fa a fala jama bē, «Mixi yo naxa te geya fari, mixi yo naxa a makōre a ra, barima naxan yo din a ra, na kanyi faxama nē.» <sup>13</sup> Wo naxa wo bēlexē din na kanyi ra, wo a magōnō gēmē ra han a faxa. Xa na mu, wo xa a masōxō

xalie ra. A findi daalise ra, a findi mixi ra, a lanma a xa faxa. Mixi mu lanma a xa te geya fari, fo sara xui na mini mixi sugandixi ndee fa te.»

<sup>14</sup> Munsa to goro geya ma jama yire, a naxa maraseniyen fe fala e bē, e xa e yetē nun e xa dugie raseniyen. <sup>15</sup> A naxa a fala jama bē, «Wo xa wo yetē yailan tina bora ya ra. Sade fe naxa lu wo tan nun wo xa ginē tagi.»

<sup>16</sup> A xi saxan lōxōe, galanyi nun seymakōnyi naxa bira bōxi ma gēsēgē, nuxui ifōrōxi naxa to geya ma. Sara xui naxa mini senbe ra. Nama birin naxa gaaxu. <sup>17</sup> Munsa naxa jama mati geya lanbanyi Ala xui ramēde. <sup>18</sup> Tuuri nu na Turusinina geya ma, barima Alatala nu bara goro te tagi. Na tuuri nu tema nē, alō fiili na gan. Geya nu serenma senbe ra. <sup>19</sup> Sara xui nu sigama gbo ra. Na tēmui Munsa naxa wōyēn, Ala naxa a yaabi.

<sup>20</sup> Alatala naxa goro Turusinina geya fari, a fa Munsa xili. Munsa to te naa, <sup>21</sup> Alatala naxa a masen a bē, «I xa goro, i xa a fala jama bē, e naxa wuruntun n tofe ra de, xa na mu a ra, a gbegbe faxama nē. <sup>22</sup> Hali sereχedubē naxee e makōremē n na, e xa e yetē raseniyen, alako n naxa fa e faxa.» <sup>23</sup> Munsa naxa a fala Alatala bē, «Nama mu nōma tide Turusinina geya fari, barima i jian bara muxu yamari naaninyie xa sa geya rabilinyi ma, jama xa lu e xati ma.» <sup>24</sup> Alatala naxa a masen a bē, «I xa goro sinden Haruna fōxō ra. Na tēmui wo firin xa te. Sereχedubēe nun jama naxa te de, xa na mu a ra, e faxama nē.» <sup>25</sup> Munsa naxa goro jama yire, a fa na masenyi ti e bē.

## 20

### *Ala xa seriye fu*

<sup>1</sup> Na tēmui Alatala naxa yi masenyi ti: <sup>2</sup> «N tan Alatala nan wo Marigi Ala ra, naxan wo ramini Misira konyiya kui.»

<sup>3</sup> «Wo naxa ala gbetē batu bafe n tan na.»

<sup>4</sup> «Wo naxa kuye yo yailan naxan misaalixi se nde ra, naxan toma koore nun bōxi ma, xa na mu naxan luma ye nun bōxi bun ma. <sup>5</sup> Wo naxa wo mafelen na se mōolie bē, wo naxa e batu, barima n

tan wo Marigi Alatala, n mu wama n firin nde xən. Naxee n xənma, n nee bənsəs ratənma nə han e tolontolonyie, xa na mu a ra e tolobitəe xa die. <sup>6</sup> Kənə mixi naxee n xanuma, e bira n ma səriyə fəxə ra, n hinnəma e ra xanunteya kui abadan.»

<sup>7</sup> «Wo naxa n xili yelefu, barima n tan Alatala mu dijəema mixie ma, naxee na fe məcli rabama.»

<sup>8</sup> «Wo xa ratu malabui ləxəs ma, wo xa a binya. <sup>9</sup> Wo noma wali birin nabade xi senni bun ma, <sup>10</sup> kənə na xi soloferne nde findima malabui ləxəs ra wo Marigi Alatala xa binyə bun ma. Wo naxa wali yo raba na ləxəs, wo tan, wo xa die, wo xa konyie, wo xa xurusee, nun wo xa xçənəe. <sup>11</sup> Alatala dunija nun se birin daa xi senni nan bun ma. A to gə na ra a naxa a malabu a xi soloferne nde. Na nan a xəexi, Alatala naxa barake sa na malabui ləxəs ma, a findi ləxəs səniyənxi ra.»

<sup>12</sup> «Wo xa wo baba nun wo nga binya. Na kui wo xa simaya xən kuyama nə bəxi ma, wo Marigi Alatala naxan fima wo ma.»

<sup>13</sup> «Wo naxa mixi faxa.»

<sup>14</sup> «Wo naxa yənə raba.»

<sup>15</sup> «Wo naxa muñə ti.»

<sup>16</sup> «Wo naxa wo boore təçnəgə.»

<sup>17</sup> «Wo naxa mila wo boore xa harige ma, alç a xa banxi, a xa gine, a xa konyie, a xa ninge, xa na mu a xa sofale.»

<sup>18</sup> Nama to na galanyi, seyamakənyi, nun tuuri to geysa fari, e fa sara xui mə, e naxa seren gaaxui ra. E naxa makuya menni ra, <sup>19</sup> e fa a fala Munsa bə, «I tan xa wəyen muxu ra, Alatala xui won faxama nə.» <sup>20</sup> Munsa naxa a fala nama bə, «Hali wo mu gaaxu. Ala na wo matofe, alako wo xa gaaxu a ya ra, wo xa yunubi lu na.» <sup>21</sup> Nama naxa lu yire makuye, kənə Munsa tan naxa siga na nuxui fəcərəxi yire Alatala nu na dənnaxə.

<sup>22</sup> Alatala naxa a masen Munsa bə, «I xa yi masenyi ti Isirayilakae bə, «Wo bara a to, n bara wəyen wo ra kelife koore ma. <sup>23</sup> Wo naxa kuye yo yailan gbeti nun xəema ra naxan luma n səeti ma. <sup>24</sup> Wo xa sərexəbade yailan n bəndə ra. Wo xa xurusee ba sərexə gan daaxi nun xanunteya sərexə ra. Wo na n xili binya, n barake sama nə wo ma. <sup>25</sup> Xa

wo sa sərexəbade tima n bə gəmə ra, wo naxa a ti gəmə masolixie ra, barima na a niyama nə a xa findi se səniyentare ra. <sup>26</sup> Wo naxa n ma sərexəbade ite, xa na mu a ra sərexədubə xa donma kuye bunyi mabama nə.»»

## 21

### Konyiya səriyə

#### a nun faxə nun taxənəsəcəxəl

<sup>1</sup> I xa yi yaamarie masen Isirayilakae bə. <sup>2</sup> Xa wo konyi sara naxan findi Isirayilaka ra, a xa wali wo bə jəsenni, kənə a soloferne nde wo xa a bəjin barima a xunsare bara lən. <sup>3</sup> Xa a sa li wo nu bara na konyi nun a xa gine sara, wo xa e firin birin bəjin jəsoloferne nde. <sup>4</sup> Xa konyi kanyi nan gine so a xa konyi yi ra, a fa di bari, na gine nun a xa die luma konyi kanyi yi ra. Xəmə gbansan nan bəjinma. <sup>5</sup> Xa na konyi fa a fala, «N marigi, n ma gine, nun n ma die rafan n ma, n mu wama xəreyafe,» <sup>6</sup> a marigi xa a dəntəgə Ala bə. Na təmvi a xa a tuli tunba səxəmə ra naade wuri ma. Na nan a masenma na konyi bara lu a marigi xa yaamari bun ma a xa dunijəigiri birin kui.

<sup>7</sup> Xəmə na a xa di gine mati konyi ra, gine xəreyə ki mu luma alç xəmə xəreyə ki. <sup>8</sup> Xa na gine mu rafan a marigi ma, naxan nu wama a findife a xa gine ra, a lanma a xa lu a xun xa sara. A mu daxa a xa a mati mixi gətə ma, barima a bara məs a ra. <sup>9</sup> Xa a wama a fife a xa di ma gine ra, a lanma a xa a suxu alç a xa di gine yati. <sup>10</sup> Xa a sa gine gətə tongo, a naxa sese ba a xa gine singe xa donse, a xa sosee, nun a xa sələ ra. <sup>11</sup> Xa a mu na fe saxanyie rakamali a bə, gine nəma kelide a xən ma, a mu sese fi.

<sup>12</sup> Naxan na mixi bənbə han a naxa faxa, na kanyi lan a fan xa faxa. <sup>13</sup> Kənə xa a mu a faxafe panigexi, Ala nan tun a ragirixi, a xa a xun taxu yire nde n dənnaxə masenma wo bə. <sup>14</sup> Kənə xa a nu a faxafe panigexi nə kəcta nde ra, na kanyi mu nəma a xun taxude n ma sərexəbade ra. Wo xa a faxa.

<sup>15</sup> Naxan na a nga, xa na mu a baba bənbə, na lan nə a xa faxa.

<sup>16</sup> Naxan na adamadi suxu, a xa a mati, na kanyi xa faxa hali a mu gexi na adamadi matide.

<sup>17</sup> Naxan na a nga, xa na mu a baba danka, na kanyi lan ne a xa faxa.

<sup>18</sup> Naxan na mixi maxoncere gere kui, na kanyi mu suxuma xa mixi maxoncere mu faxaxi, <sup>19</sup> xa a noma kelide a xa sade ma, a jere a xa yisuxuwuri ra. Konco maxone ti tan lanma a xa kobiri ba na mixi maxoncere be han a gema yalande temui naxe.

<sup>20</sup> Naxan na a xa konyi faxa bonbo wuri ra, a lanma ne na kanyi xa paxankata. <sup>21</sup> Konco xa na konyi sa yalan beenu xi firin, a mu lanma konyi kanyi xa paxankata, barima na konyi findixi a gbe nan na.

<sup>22</sup> Mixi naxee bonboma furi gine nde ra, e xa gere kui, na fa a niya gine xa di bari a waxati mu a lixi, konco a mu fe kana a ma, na geresoee xa kobiri nde ba gine be. Gine xa mori nun kiitisa xa nate tongo kobiri xasabi naxan bama. <sup>23</sup> Konco xa a sa findi gbaloe ra, nii jokoe na nii nan na, <sup>24</sup> ya jokoe na ya nan na, jinyi jokoe na jinyi nan na, belexe jokoe na belexe nan na, sanyi jokoe na sanyi nan na, <sup>25</sup> ganyi jokoe na ganyi nan na, xabe jokoe na xabe nan na, maxone jokoe na maxone nan na.

<sup>26</sup> Naxan na a xa konyi bonbo han a ya naxa kana, a lanma a xa a xa konyi xoreya a xa ya kane jokoe ra. <sup>27</sup> Naxan na a xa konyi jinyi gira, na kanyi lanma a xa a xa konyi xoreya a xa jinyi gire jokoe ra.

<sup>28</sup> Tuura naxan na mixi faxa, a lanma na tuura xa magono han a faxa. A sube naxa don. Tuura kanyi mu paxankate yo sotoma na kui. <sup>29</sup> Konco xa na tuura darixi na mooli raba ra, a kanyi a kolon konco a mu a xirima a fanyi ra, na kanyi yo, a xa tuura yo, e birin xa magono han e xa faxa. <sup>30</sup> Kiitisa noma nate tongode na tuura kanyi xun sarama naxan na. <sup>31</sup> Na seriye keren nan nawalima hali tuura sa dimedi nan faxa. <sup>32</sup> Xa a sa li tuura fa mixi gbete xa konyi nde faxa, gbeti kole tongo saxan nan fima na konyi marigi ma. Na tuura xa magono han a faxa.

<sup>33</sup> Naxan na yili ge, a lu i mu a de rakotoma, xa a sa li ninge xa na mu a ra

sofale nde sa sin na yili kui, <sup>34</sup> a lanma na kanyi xa na xuruse sare fi, xuruse faxaxi xa lu a be.

<sup>35</sup> Naxan ma tuura na sa a boore gbe faxa, na tuura baloxi xa mati, na sare nun na tuura faxaxi xa itaxun e boore tagi.

<sup>36</sup> Konco xa a sa a li, na tuura darixi na mooli raba ra, a kanyi a kolon konco a mu a xirima a fanyi ra, a lanma tuura baloxi kanyi xa a gbe fi tuura faxaxi kanyi ma, tuura faxaxi xa lu a tan be.

<sup>37</sup> Naxan na tuura xa na mu a ra yexes munja, a sa a mati, xa na mu a ra, a faxa, a lanma na kanyi xa tuura suuli ragbilen na tuura keren jokoe ra, xa na mu, yexes naani na yexes keren jokoe ra.

## 22

### Muna se jokoe

#### nun yaamari gbete

<sup>1</sup> Xa wo mixi suxu a munje tife koe ra, a fa faxa wo yi bonboe ra, faxe kote mu doxoma wo xun ma. <sup>2</sup> Konco xa wo na mooli raba yanyi ra, faxe kote doxoma ne wo xun ma. Munjeti lanma a xa se munjacie sare ragbilen, konco xa a mu noma na ra, a gundi xa mati konyi ra alako munje se sare xa fi. <sup>3</sup> Xa a sa li, na se munjaci na a yi alo ninge, sofale, yexes, xa na mu a ra, a jijie ra, a e jondon firin nan fima a jokoe ra.

<sup>4</sup> Naxan na a xa xurusee bejin, a sa a boore xa xe kana, na kanyi lanma a xa a sare fi a xa xe bogi fanyi nan na.

<sup>5</sup> Naxan na te sa jooge ganfe ra, konco te fa mixi nde xa sansi malanxi gan, xa na mu a xa xe, na kanyi lanma a xa na se birin sare fi.

<sup>6</sup> Xa mixi harige nde taxu a doxoboore ra, konco mixi fa na munja, na munjeti xa na se sare firin nagbilen a jokoe ra. <sup>7</sup> Konco xa na munjeti mu to, se taxuxi naxan na, na xa a kali Ala xili ra kiitisamee yire, alako e xa a kolon a tan xa mu na harige tongoxi. <sup>8</sup> Xa se nde sa lu mixi yi ra alo ninge, sofale, yexes, dugi, xa na mu a ra se gbete, konco mixi gbete fa a fala a tan nan gbe na a ra, e lanma e xa siga kiitisae yire. Kiiti kanama naxan

na, a xa na se sare dɔxɔ firin nagbilen a boore ma.

<sup>9</sup> Xa mixi nde xuruse taxu a boore ra, alɔ sofale, ninge, xa na mu yεχεε, na xuruse fa faxa, xa na mu a salonse nde fa gira, xa na mu mixi fa a munja, <sup>10</sup> a boore xa a kali Alatala ra a mu a yi. Se kanyi xa la na ra, a xa dijε na se lɔexi ma. <sup>11</sup> Kɔnɔ xa na xuruse munaxi na a xɔnyi nε, a jɔxɔε fima nε. <sup>12</sup> Xa wulai sube nde nan fa a faxa, a taxu naxan na, na xa a binbi masen xuruse kanyi bε seedεjɔxɔya ra. Na temui, a mu na jɔxɔε fima.

<sup>13</sup> Xa mixi xuruse yefu a boore ma, xuruse fa a yetε maxɔnɔ, xa na mu a ra a faxa xuruse kanyi xanbi, a yefuma xa a jɔxɔε fi. <sup>14</sup> Kɔnɔ xa fe nde na xuruse soto a kanyi ya xɔri, a yefuma mu a jɔxɔε fima. Xa a sa li, a herixi nan a ra, heri masundi nan findima a jɔxɔε ra.

<sup>15</sup> Naxan na gine dimedi futi kana naxan xa kote mu dɔxɔxi sinden, a lanma a xa a xa kote dɔxɔ alako a xa findi a xa gine ra. <sup>16</sup> Xa na gine baba mu tin a fide a ma, na futikanε kɔbiri nan fima naxan lanma gine dimedi xa kote ma.

<sup>17</sup> Mandurula gine lanma nε a xa faxa.

<sup>18</sup> Naxan yo yεnε raba xuruse ra, a lanma a xa faxa.

<sup>19</sup> Naxan yo na serexε ba ala gbεtε bε, bafe Alatala ra, na kanyi lan nε a xa faxa.

<sup>20</sup> Wo naxa xɔŋε tɔɔrɔ naxan fatan si gbεtε ra a sabati wo xɔnyi, barima wo fan nu na xɔŋεya ne Misira bɔxi ma. <sup>21</sup> Wo naxa fu kaŋε gine nun kiridi ma. <sup>22</sup> Wo na fu nee ma, n e wa xui mεma nε. <sup>23</sup> N ma xɔnε tema nε wo xili ma, n wo faxa santidegema ra. Wo xa gine findima nε kaŋε gine ra, wo xa die fan findima nε kiridie ra.

<sup>24</sup> Xa wo sa kɔbiri doni tɔɔrɔmixi nde bε n ma jama ya ma, wo naxa geeni yo fen a xun na alɔ doniti naaxi ndee.

<sup>25</sup> Wo na wo boore xa dugi dɔxɔ sεεkε ra, wo xa a ragbilen a ma beenun soge xa dula, <sup>26</sup> barima na kerɛn peti nan a yi ra, a na nan felenma a ma. A na n xili, n a xui sxumxa nε, barima kinikininte nan n na.

<sup>27</sup> Wo naxa n tan Ala bεxu. Wo naxa wo xa jama mange danka.

<sup>28</sup> Wo naxa dugundi n kide wo xa xε bogie ra. Wo xa wo xa di singe birin fi n ma.

<sup>29</sup> Wo xa wo xa xurusee xa di singee fi n ma. Wo xa e lu e nga fɔxɔ ra xi soloferε. A xi solomasaxan nde, wo fa e fi n ma.

<sup>30</sup> Wo xa findi n ma jama sεniyεnxi ra. Wo naxa wulai sube don, sube gbεtε naxan faxaxi. Wo xa na mɔɔli fi baree ma.

## 23

### Tinxinyi seriye

#### nun Isirayila xa salie

<sup>1</sup> Wo naxa mixi tɔɔrɔegε, wo naxa wule seede ba mixi jaaxi bε. <sup>2</sup> Wo naxa bira jama waxɔnfe jaaxi fɔxɔ ra, wo naxa wule seede ba jama xa fe ra. Na mɔɔli tinxinyi kanama nε. <sup>3</sup> Wo naxa mixi rafisa a boore bε kiiti kui, hali a findi misikiine ra.

<sup>4</sup> Wo na wo yaxui xa ninge lɔexi to, xa na mu a xa sofale, wo xa a xanin a xɔn ma. <sup>5</sup> Wo na wo yaxui xa sofale to, a biraxi kote xungbe bun ma, wo naxa a lu naa. Wo xa a mali.

<sup>6</sup> Wo naxa seriye matandi tɔɔrɔmixi makiitima temui naxε. <sup>7</sup> Wo naxa mixi tɔɔrɔegε. Wo naxa a niya mixi tɔɔrɔegεxi xa faxa, barima n mu dijεma na mixi mɔɔli ma. <sup>8</sup> Wo naxa tinxinyi kana kɔbiri ra, barima na a niyama nε seede xa dundu, tinxintɔε xa wɔyεnyi xa mafindi.

<sup>9</sup> Wo naxa xɔŋε tɔɔrɔ naxan fatan si gbεtε ra. Wo tan yati bara na tɔɔrɔ mɔɔli kolon wo nu na Misira bɔxi ma temui naxε.

<sup>10</sup> Wo xa sansi si, wo xa a xaba nε senni bun ma, <sup>11</sup> kɔnɔ a nε soloferε nde, wo xa bɔxi lu na, a xa a malabu. Na temui sansi naxan fama bulade a yetε ma, na nɔmα findide Isirayila tɔɔrɔmixie xa baloe ra. Burunyi subee fan xa balo na dɔnɔxɔε ra. Wo xa na raba wo xa wεni nun wo xa oliwi bilie fan na.

<sup>12</sup> Wo xa wali birin naba xi senni bun ma, kɔnɔ a xi soloferε nde wo naxa wali yo raba alako wo xa ninge, wo xa sofale, wo xa konyi, nun si gbεtε mixi naxee na wo xɔnyi, e birin xa e malabu.

<sup>13</sup> Wo xa wo joxo sa n ma yaamari birin xon ma. Wo naxa ala gbetee batu, e xili nan naxa mini wo de i.

<sup>14</sup> Nε yo jε wo xa sali saxan naba n ma binyε bun ma. <sup>15</sup> Wo xa Taami Lebinitare Sali raba yi ki. Xi solofera naxee sugandixi Abibi kike kui, wo xa taami lebinitare gbansan don, alɔ n wo yamarixi ki naxε. Wo xa a raba na temui nε barima wo mini Misira bɔxi kui na kike nan na. Wo naxa n kuma na salie kui.

<sup>16</sup> Xε Xabe Sali, wo xa a raba wo xa sansi bogi singee ra. Sansi Bogi Ba Sali, wo xa a raba jε rajonyi, wo na sansi bogi se raso temui naxε. <sup>17</sup> Xεmε birin xa na sali saxan naba e Marigi Alatala xa binyε bun ma jε birin kui.

<sup>18</sup> Wo na xuruse ba sereχε ra n bε temui naxε, wo naxa taami lebini daaxi ba sereχε ra a seeti ma de. Wo naxa n ma sali sereχε sube ture ragata han gεesegε. <sup>19</sup> Wo xa sansi bogi fisamante ba wo xa sansi bogi singee ya ma n tan wo Marigi Alatala bε, wo e xanin n ma hɔrɔmɔlingira kui. Wo naxa si jin a nga xijε ye ra.

<sup>20</sup> N malekε tima nε wo ya ra, naxan wo makantama kira ra sigafe ra bɔxi ma n dənnaxε yailanxi wo bε. <sup>21</sup> Wo xa wo tuli mati a ra, wo xa a xui suxu. Wo naxa a matandi. A mu dijεma wo xa matandi ma, barima n xili na a xun ma. <sup>22</sup> Kono xa wo wo tuli mati a ra, xa wo a xui birin suxu, n findima nε wo yaxuie yaxui ra, wo gerefæ gerema ra.

<sup>23</sup> N ma malekε wo matima Amorikae, Xitikae, Perisikae, Kanaankae, Hiwikae, nun Yebusukae xɔnyi. N fama nε e birin sɔntode. <sup>24</sup> Wo naxa suyidi e xa alae bε, wo naxa e batu, wo naxa bira e fɔxɔ ra. Wo xa e xa kuyee kana, wo xa e xa gεmε masolixie magira. <sup>25</sup> Wo xa wo Marigi Alatala batu. A barake sama nε wo xa taami nun wo xa ye ma. A wo xa fure yalanma nε. <sup>26</sup> Gine furi mu kanama wo xa bɔxi ma, gine di baritare fan mu toma wo ya ma. N simaya kamalixi fima nε wo ma.

<sup>27</sup> N sie ragaaxuma nε wo ya ra n senbe ra. N e ifuma nε alako e xa e gi wo ya ra. <sup>28</sup> N purie rasambama nε wo ya ra

naxan Hiwikae, Kanaankae, nun Xitikae kerima. <sup>29</sup> Kono n mu na rabama jε kerem kui, alako bɔxi naxa fa kana, wulai subee naxa fa wuya wo xili ma. <sup>30</sup> N nee kerima a xuri xuri nan na wo ya ra, han wo wuya, wo fa nɔε sɔtɔ bɔxi birin ma. <sup>31</sup> N wo xa naaninyi ighboma nε keli Xulunyumi Baa ma han Baa Xungbe, kelife Turusinina gbengberenyi ma han a sa dɔxɔ Efirati xure xungbe ra. N mennikae sama nε wo sago, alako wo xa e keri. <sup>32</sup> Wo naxa saate yo tongo mennikae nun e xa alae bε. <sup>33</sup> Wo naxa lu e xa sabati wo xa bɔxi ma, xa na mu a ra e a niyama nε wo xa gbilen n fɔxɔ ra. E xa alae findima gantanyi nan na wo bε.

## 24

### *Ala nun Isirayilakae xa saate*

<sup>1</sup> Alatala naxa a masen Munsa bε, «Te n yire be geya fari, i tan, Haruna, Nadabo, Abihu, nun Isirayila forie mixi tongo solofera. Wo xa suyidi yire naxan makuya n na. <sup>2</sup> Munsa, i gbansan xa makore n na, booree xa lu yire makuye. Nama fan naxa te i tan Munsa fɔxɔ ra.»

<sup>3</sup> Munsa naxa Alatala xa masenyi nun a xa yaamari birin nadangi nama ma. Nama birin naxa a yaabi xui kerem na, «Muxu Alatala xui birin suxuma nε.»

<sup>4</sup> Munsa naxa Alatala xa masenyi birin sεbε. Na kuye iba, Munsa naxa sereχebade ti geya bunyi, a naxa gεmε tundenyi fu nun firin ti menni, naxee Isirayila bɔnsɔε fu nun firinyi misaalixi.

<sup>5</sup> A naxa Isirayila fonike ndee xεε e xa sereχε gan daaxie ba. E man xa tuurae ba Ala bε xanunteya sereχε ra. <sup>6</sup> Munsa naxa na wuli tagi sa fεjε die kui, a naxa na dɔnχɔε kasan sereχebade ma. <sup>7</sup> A naxa saate kitaabui tongo, a a xaran nama birin bε. E naxa a yaabi, «Muxu Alatala xui birin suxuma nε. Muxu a ratinmεma nε.» <sup>8</sup> Munsa naxa na wuli tongo, a a kasan nama ma. A naxa a masen, «Saate wuli nan ya. Alatala yi saate nan tongoxi wo bε a xa masenyi fari.»

<sup>9</sup> Munsa naxa te, a tan nun Haruna, Nadabo, Abihu, nun Isirayila forie, mixi tongo solofera. <sup>10</sup> E naxa Isirayila Marigi Ala to. A nu tixi gεmε nɔroxi fari. <sup>11</sup> Na

Isirayila kuntigie naxa Ala to, kono a mu e naxankata na ma. E birin naxa e dege, e naxa e min.

<sup>12</sup> Alatala naxa a masen Munsa be, «Te geya fari n yire, i xa fa lu be sinden. N xa gεmε walaxεe so i yi ra, n nan n ma seriyε nun n ma yaamarie sebexi naxee ma. I xa Isirayilakae xaran nee ra.» <sup>13</sup> Munsa nun a malima Yosuwe naxa te Ala xa geya ma. <sup>14</sup> Munsa naxa a fala forie be, «Wo xa muxu mεmε be. Muxu fafe. Haruna nun Xuru xa lu wo fe ma be. Xa fe nde bira a i wo tagi, wo xa a masen e be.» <sup>15</sup> Munsa to te geya fari, nuxui naxa dusu a xun na. <sup>16</sup> Alatala xa nɔrε naxa lu Turusinina geya xun na. Nuxui naxa geya makoto xi senni. A xi solofera nde, Alatala naxa Munsa xili na nuxui kui. <sup>17</sup> Alatala xa nɔrε nu luxi ne Isirayilakae be, alo te xungbe geya fari. <sup>18</sup> Munsa to nu tema, a naxa so na nuxui kui, a naxa lu geya fari xi tongo naani kɔe nun yanyi.

## 25

### *Hɔrɔmɔlingira sεrεxεbade, a teebili, nun a lanpui*

<sup>1</sup> Alatala naxa a masen Munsa be, <sup>2</sup> «A fala Isirayilakae be, foniserelae xa yi see mɔɔli ba hadiya ra: <sup>3</sup> xεεma, gbeti, wure gbeeli, <sup>4</sup> gesε gεrε daaxi, gesε bulu daaxi, gesε gbeeli, suwa dugi, dugi naxan sɔxɔxi si xabe ra, <sup>5</sup> yεxεe kontonyi kiri naxee soxi a gbeeli ra, peremui kirie, kasiya wuri, <sup>6</sup> ture naxan sama lanpui kui, labunde naxan sama ture sεniyεnxi nun surayi xun ma, <sup>7</sup> a nun gεmε tofanyi naxee findi sεrεxεdube xa donma kuye nun donma kanke raxunma se ra. <sup>8</sup> Isirayilakae xa hɔrɔmɔlingira ti n be, alako n xa sabati e ya ma. <sup>9</sup> Wo xa na lingira nun a xa yirabase birin yailan alo n na masenma i be ki naxε.»

<sup>10</sup> «E xa saate kankira yailan kasiya wuri ra. Na kankira xa kuya nongon firin nun a tagi, a xa igbo nongon keren nun a tagi, a xa ite nongon keren nun a tagi. <sup>11</sup> I xa a kui nun a fari maso xεεma ra. A de kiri fan xa yailan xεεma ra. <sup>12</sup> I xa a suxude digilinxi naani rafala xεεma ra a tunxun naanie ma, naxee ilanma a sanyie ra <sup>27</sup> na xebenyi bun ma. Wuri kuyee xa so nee kui teebili xanife ra. <sup>28</sup> Na wuri kuyee xa masoli kasiya wuri ra, xεεma xa maso e ma. Nee nan findima teebili tongose ra. <sup>29</sup> Piletie, tɔnbilie, pɔɔtie, nun paani naxee sama na teebili ma, naxee rawalima sεrεxε yeerama daaxi xa fe ra, nee birin xa yailan xεεma fanyi nan na. <sup>30</sup> Taami fan xa sa na teebili ma temui birin, naxan findixi sεrεxε rα n be.»

<sup>13</sup> «I xa kasiya wuri kuye firin masoli, e maso xεεma ra. <sup>14</sup> I xa e raso kankira suxude digilinxi kui, na kankira xaninma e tan nan ma. <sup>15</sup> E naxa ramini na abadan.»

<sup>16</sup> «N na saate tɔnxuma so i yi ra, i xa a sa na kankira kui. <sup>17</sup> I xa a dεrakote yailan xεεma fanyi ra, naxan findima xunsare yire ra. A xa kuya nɔngon firin nun a tagi, a xa igbo nɔngon keren nun a tagi. <sup>18</sup> Malekε sawure firin xa yailan xεεma xabuxi ra kankira dεrakote fari. <sup>19</sup> Malekε sawure nun kankira dεrakote xa findi keren na. <sup>20</sup> Na malekε sawure firinyie xa ti e boore ya i, e gabutenyie italaxi, e xun sinxi xunsare yire.»

<sup>21</sup> «I xa na kankira dεrakote sa a ma, naxan findixi xunsare yire ra. N na saate tɔnxuma so i yi ra, i xa a sa na kankira kui. <sup>22</sup> N nan n yetε masenma i be mənni ne, na saate kankira dεrakote fari, malekε sawure firinyie tagi. N yaamari birin soma i yi ra mənni ne katarabi Isirayilakae ma.»

<sup>23</sup> «I xa teebili nde yailan kasiya wuri ra, naxan kuya nɔngon firin, a igbo nɔngon keren, a ite nɔngon keren nun a tagi. <sup>24</sup> I xa xεεma fanyi maso a ma, a nun a de kiri ma. <sup>25</sup> Xebenyi nde xa sa na de kiri bun ma naxan igbo suxui keren a nun a tagi. Xεεma xa sa na fan de kiri ma. <sup>26</sup> I xa a suxude digilinxi naani rafala xεεma ra a tunxun naanie ma, naxee ilanma a sanyie ra <sup>27</sup> na xebenyi bun ma. Wuri kuyee xa so nee kui teebili xanife ra. <sup>28</sup> Na wuri kuyee xa masoli kasiya wuri ra, xεεma xa maso e ma. Nee nan findima teebili tongose ra. <sup>29</sup> Piletie, tɔnbilie, pɔɔtie, nun paani naxee sama na teebili ma, naxee rawalima sεrεxε yeerama daaxi xa fe ra, nee birin xa yailan xεεma fanyi nan na. <sup>30</sup> Taami fan xa sa na teebili ma temui birin, naxan findixi sεrεxε rα n be.»

<sup>31</sup> «I xa lanpui dɔxɔse nde yailan xεεma fanyi xabuxi ra. A sanyi, a bili, a salonyie, nun lanpui dɔxɔde naxee maniya sansi fugee ra, na birin xa findi keren na. <sup>32</sup> Salon senni xa mini lanpui dɔxɔse bili ma, saxan sεeti keren, saxan boore sεeti. <sup>33</sup> Tɔnbili saxan xa lu na salon senni birin xun ma. E xa maniya sansi bogi ra naxan dɔxɔxi a burexεe nun a fugee tagi.

<sup>34</sup> Tɔnbili naani gbete xa lu lanpui bili ma. E fan xa maniya sansi bogi ra naxan dɔxɔxi a burexee nun a fugee tagi. <sup>35</sup> Na salon firin firin dɔxɔ saxanyie bun ma naxee kelixi a bili ma, a sama ne mənni fan ma. <sup>36</sup> Na tɔnbilie nun lanpui salonyie xa findi keren na, e xa yailan xεεma fanyi xabuxi ra.»

<sup>37</sup> «I xa lanpui solofera yailan, i xa e dɔxɔ e dɔxɔdee ma alako e dεxε xa yare iyalan. <sup>38</sup> I xa wuki xabase nun xube sase yailan xεεma fanyi ra. <sup>39</sup> Xεεma naxan nawalima lanpui dɔxɔse nun lanpui yirabase yailanfe ra, na xa findi xεεma kilo tongo saxan nun naani nan na. <sup>40</sup> I xa na birin naba alɔ n a masenxi i bε ki naxε geya fari.»

## 26

### *Hɔrɔmɔlingira tife*

<sup>1</sup> «I xa Ala xa hɔrɔmɔlingira yailan suwa dugi fu ra, naxee raxunmaxi gesε mɔɔli saxan na, gesε gεrε daaxi, gesε bulu daaxi, nun gesε gbeeli. Na gesε xa malekεe sawure ramini dugie ma. A xa tofan ki fanyi. <sup>2</sup> Dugi birin xa kuya nɔngɔn mɔxɔjɛn nun solomasaxan, a xa igbo nɔngɔn naani. E kuye nun e igboya xa lan. <sup>3</sup> Dugi suuli xa dεgε e boore ra, dugi suuli gbete fan xa dεgε e boore ra. Na kui na dugi fu bara findi dugi firin na. <sup>4</sup> I xa gesε gεrε daaxi dεgε na dugi singe de kiri ma, a nun na dugi firin nde de kiri ma. <sup>5</sup> I xa gesε tongo suuli dεgε na firinyi de kiri ma alako e birin xa lan e boore ma. <sup>6</sup> Na dangi xanbi i xa suxuse tongo suuli yailan xεεma ra, i fa na dugi firinyie ralan e boore ra na suxusee ra. Na nan a niyama hɔrɔmɔlingira xa findi dugi keren na.»

<sup>7</sup> «I xa dugi fu nun keren sɔxɔ si xabe ra, naxee Ala xa hɔrɔmɔlingira makotoma. <sup>8</sup> Dugi keren xa kuya nɔngɔn tongo saxan, a xa igbo nɔngɔn naani. Na dugi fu nun kerenyi birin xa lan. <sup>9</sup> I xa dugi suuli dεgε e boore ra, e xa findi dugi keren na. Na dugi senni naxee luxi, i xa e fan dεgε e boore ra. Na dugi senni nde singanma banxi yatagi nan xun ma. <sup>10</sup> I xa gesε tongo suuli dεgε na dugi singe ra, a nun na dugi firin nde ra. <sup>11</sup> Na

dangi xanbi i xa suxuse tongo suuli yailan wure gbeeli ra, i fa na dugi firinyie ralan e boore ra na suxusee ra. Na nan a niyama na birin xa findi dugi keren na naxan Ala xa hɔrɔmɔlingira makotoma. <sup>12</sup> Na dugi xa mayigboe kεjna ma dɔnxɔse tagi singanma hɔrɔmɔlingira nan xanbi ra. <sup>13</sup> Na dugi xa kuye kεjna na ki naxε, nɔngɔn keren nan luma na sεeti firinyie ma, alako hɔrɔmɔlingira xa makoto.»

<sup>14</sup> «Na dangi xanbi i xa makotose gbete yailan yεxεe kontonyi kiri ra, naxan soxi a gbeeli ra. I man xa makotose gbete yailan peremui kiri ra.»

<sup>15</sup> «I xa kasiya wuri xaba xebenyie ra hɔrɔmɔlingira tima naxee ma. <sup>16</sup> Kankan xa kuya nɔngɔn fu, a xa igbo nɔngɔn keren nun a tagi. <sup>17</sup> Suxuse firin xa lu hɔrɔmɔlingira xebenyi birin ma e kfuma e boore ma naxee ra. <sup>18</sup> Xebenyi mɔxɔjɛn nan tima hɔrɔmɔlingira yirefanyi ma. <sup>19</sup> Sanbunyi gbeti daaxi tongo naani nan sama na xebenyi mɔxɔjɛn bun ma, xebenyi keren, sanbunyi firin. E xa lu xebenyi suxusee fe ma. <sup>20</sup> Xebenyi mɔxɔjɛn nan tima hɔrɔmɔlingira kɔɔla fan ma, <sup>21</sup> a nun e sanbunyi gbeti daaxi tongo naani, xebenyi keren, sanbunyi firin. <sup>22</sup> Xebenyi senni nan tima hɔrɔmɔlingira xanbi ra sogegorode mabiri. <sup>23</sup> I xa xebenyi firin yailan tuxuie be hɔrɔmɔlingira xanbi ra, <sup>24</sup> naxee fuge nun lanbanyi lanma e boore ma, e xiri fuge ra se digilinx ra. Na tuxui firinyi xa yailan na ki. <sup>25</sup> Na birin lanma xebenyi solomasaxan nan ma, a nun e sanbunyi gbeti daaxi fu nun senni, xebenyi keren, sanbunyi firin.»

<sup>26</sup> «I xa wuri suuli yailan kasiya wuri ra, hɔrɔmɔlingira xebenyie tima naxee ma. Suuli rawali sεeti keren ma, <sup>27</sup> suuli rawali boore sεeti ma, suuli rawali hɔrɔmɔlingira xanbi ra sogegorode mabiri. <sup>28</sup> Wuri naxan luma a tagi, na dangima xebenyie nan xun ma, a keli sεeti singe a sa dɔxɔ boore ra. <sup>29</sup> Na xebenyie, nun na wurie, nun se digilinxie wuri soma naxee kui, i xa xεεma maso na birin ma. <sup>30</sup> I xa na hɔrɔmɔlingira ti alɔ n i yamarixi ki naxε geya fari.»

<sup>31</sup> «I xa suwa dugi yailan gesε gbeeli nun gesε bulu daaxi ra. Malekε sawuree xa dege na ma, a xa tofan ki fanyi. <sup>32</sup> I xa a gbaku kasiya wuri naani ra xεema masoxi naxee ma, e tixi gbeti sanbunyiie ma. Suxuse naxee dugi xirima wurie ma, xεema xa maso nee fan ma. <sup>33</sup> I na ge dugi gbakude na suxusee ra, i xa saate kankira dɔxɔ a xanbi ra. Na ki, na dugi luma na yire firin tagi ra, naxan xili yire sεniyεnxi a nun naxan xili yire sεniyεnxi fisamante. <sup>34</sup> I xa saate kankira de rakoto a dεrakote ra yire sεniyεnxi fisamante kui. Na dεrakote se findixi xunsare yire nan na. <sup>35</sup> I xa teebili tan dɔxɔ hɔrɔmɔlingira kɔɔla ma, lanpui dɔxɔse xa lu a ya ra yirefanyi ma.»

<sup>36</sup> «I xa suwa dugi gbεtε yailan gesε gεrε daaxi, gesε bulu daaxi, nun gesε gbeeli ra hɔrɔmɔlingira sode. I xa a masɔxɔ a fanyi ra, a xa tofan. <sup>37</sup> I xa a gbaku wuri suuli ma naxee yailanxi kasiya wuri ra, xεema masoxi naxee ma, e tixi gbeti sanbunyiie ma. Suxuse naxee dugi xirima wurie ma, nee yailanxi wure gbeeli ra.»

## 27

### *Sεrεxεbade, hɔrɔmɔlingira tεtε*

#### *nun hɔrɔmɔlingira lanpui ture*

<sup>1</sup> «I xa sεrεxεbade yailan kasiya wuri ra, naxan kuya nɔngɔn suuli, a igbo nɔngɔn suuli, a ite nɔngɔn saxan. <sup>2</sup> I xa feri naani yailan a tuxui birin ma, naxee findixi se kerɛn na sεrεxεbade ra. I xa wure gbeeli maso na birin ma. <sup>3</sup> I xa a yirabase birin yailan wure gbeeli ra, alɔ xube sasee, pelie, pɔɔtie, sube sɔxɔsee, nun tundee tε sama naxee kui. <sup>4</sup> I xa se nde yailan wure gbeeli ra naxan sama tε xun ma, sube sama naxan fari. I xa suxuse digilinxie wure gbeeli daaxi sa a tuxui ma, <sup>5</sup> alako a xa gbaku sεrεxεbade kui a tagi. <sup>6</sup> I xa wuri kuyee yailan kasiya wuri ra wure gbeeli masoxi e ma. <sup>7</sup> E rasoma suxuse digilinxie naanie nan kui sεrεxεbade sεeti firinyie ma a xaninfe ra. <sup>8</sup> I xa na sεrεxεbade yailan xebenyie nan na. Sese naxa lu a kui. I xa a yailan alɔ n i yamarixi ki naxε geaya fari.»

<sup>9</sup> «I xa hɔrɔmɔlingira tεtε yailan yi ki ne: Tεtε xa kuya nɔngɔn kεmε yirefanyi mabiri ra. I xa gεrε suwa dugi gbaku na <sup>10</sup> wuri mɔxɔjεn ma, naxee tixi sanbunyi wure gbeeli daaxie ma. Na dugi suxusee xa yailan gbeti ra. <sup>11</sup> Tεtε xa kuya nɔngɔn kεmε kɔɔla fan mabiri ra. I xa gεrε dugi gbaku na wuri mɔxɔjεn ma, naxee tixi sanbunyi wure gbeeli daaxie ma. Na dugi suxusee xa yailan gbeti ra. <sup>12</sup> Tεtε xa igbo nɔngɔn tongo suuli sogegorode mabiri ra. I xa gεrε dugi gbaku na wuri fu ma, naxee tixi sanbunyi wure gbeeli daaxie ma. <sup>13</sup> Tεtε xa igbo nɔngɔn tongo suuli sogetede fan mabiri ra. <sup>14</sup> Gεrε dugi xa gbaku sεeti ma wuri saxan ma, naxee tixi sanbunyi ma. Na xa kuya nɔngɔn fu nun suuli. <sup>15</sup> Gεrε dugi gbεtε xa gbaku boore sεeti ma wuri saxan ma, naxee tixi sanbunyi ma. Na fan xa kuya nɔngɔn fu nun suuli. <sup>16</sup> Tεtε sode de xa yailan suwa dugi ra naxan masɔxɔxi gesε gεrε daaxi nun gesε bulu daaxi nun gesε gbeeli ra. Na dugi xa nɔngɔn xa mɔxɔjεn sɔtɔ. Na xa gbaku wuri naani ma, naxee tixi sanbunyi ma. <sup>17</sup> Wuri naxee tixi tεtε ma, e tixi e sanbunyi wure gbeeli daaxie ma. Dugi suxusee fan na e ma naxee yailanxi gbeti ra. <sup>18</sup> Na hɔrɔmɔlingira tεtε kuyεya lanma nɔngɔn kεmε nan ma, a igboya nɔngɔn tongo suuli. Suwa dugi naxee gbakuxi na, e ite nɔngɔn suuli. Tεtε wuri sanbunyiie, <sup>19</sup> hɔrɔmɔlingira yirabase birin, nun tεtε luuti xirima se naxee ma, na birin yailanma wure gbeeli nan na.»

<sup>20</sup> «I xa Isirayilakae yaamari, e xa fa oliwi ture fanyi ra i xɔn ma, alako hɔrɔmɔlingira lanpuie xa dεxε tεmui birin. <sup>21</sup> Haruna nun a xa die xa na lanpuie radεxε, naxee na hɔrɔmɔlingira kui, n i lima dεnnaxε, yire sεniyεnxi fisamante ya ra, dugi gbakuxi dεnnaxε saate kankira ya ra. Na lanpuie xa yanba Alatala ya xɔri kelife kɔε han gεesεgε. Seriyε nan na ki Isirayila bɔnsɔe birin bε naxan mu kanama abadan.»

## 28

### *Sεrεxεdubεe sosee*

<sup>1</sup> «I xa i taara Haruna tongo Isirayilakae ya ma, a nun a xa die Nadabo, Abihu, Eleyasari, nun Itamari, e xa sərəxədubə wali raba n bə. <sup>2</sup> I xa sose səniyənxie dəgə i taara Haruna bə, naxee a xa kuntigiya nun a binyə masenma. <sup>3</sup> I xa na wali so mixie yi ra n naxee kixi xaxili fanyi ra, naxan a niyama e xa fata. E xa Haruna xa sərəxədubə sosee dəgə, alako a xa ti n ma sərəxədubə wali ra. <sup>4</sup> Sosee nan yi ki e naxee dəgəma: donma kanke raxunmase, donma kuye, tunki raxunmase, donma kuye bun magoroe masəxəxi, xunmase naxan dəxəma e xunyi ma, nun bəleti. E xa na sose səniyənxie yailan i taara Haruna nun a xa die bə, alako e xa sərəxədubə wali raba n bə.»

<sup>5</sup> «Donma dəgəmae xa gəsə gərə daaxi, gəsə bulu daaxi, gəsə gbeeli, gəsə xəəma daaxi, nun suwa dugi malan. <sup>6</sup> E xa donma kuye dəgə gəsə gərə daaxi, gəsə bulu daaxi, gəsə gbeeli, gəsə xəəma daaxi, nun suwa dugi ra. A xa findi wali tofanyi ra. <sup>7</sup> E xa tunki raxunmase firin yailan, e xa e dəgə donma kuye ma. <sup>8</sup> Bəleti fan xa yailan gəsə gərə daaxi, gəsə bulu daaxi, gəsə gbeeli, gəsə xəəma daaxi, nun suwa dugi ra alə donma kuye. <sup>9</sup> I xa onixi gəmə firin tongo, i fa Yaxuba xa die xilie masoli e ma <sup>10</sup> e bari ki ma. Xili senni masoli gəmə kerən ma, xili senni masoli gəmə boore fan ma. <sup>11</sup> Na gəmə masolixi firinyie findima wali tofanyi ra, alə səbeli masolima xurundə ma ki naxə. I xa xəəma sa e rabilinyi ma, <sup>12</sup> i fa nee dəgə tunki raxunmasee ma, e xa findi jəxə rasiga see ra Isirayila die xa fe ma. Na ki Haruna fama e xilie ra n ya i, a xa findi dubə ra. <sup>13</sup> I na xəəma sa e rabilinyi ma, <sup>14</sup> i xa luuti die yailan xəəma ra naxee gbakuma e rabilinyi ma.»

<sup>15</sup> «I xa sərəxədubə donma kanke raxunmase yailan a tofanyi ki ma. A findima kiiti se nan na. I xa a yailan gəsə gərə daaxi, gəsə bulu daaxi, gəsə gbeeli, nun suwa dugi ra alə donma kuye yailanxi ki naxə. <sup>16</sup> A xa kuyə nun a xa igboya xa findi suxui kerən na. A xa findi dugi firin na, alako a xa findi yuba ra. <sup>17</sup> A xa raxunma gəmə tofanyie safə naani ra. Safə singe findima gəməe nan na, naxee

xili sariduwani, topasi, nun emerode. <sup>18</sup> Safə firin nde, esikaribukulu, safiri, nun diyaman. <sup>19</sup> Safə saxan nde, opale, agati, nun ametisite. <sup>20</sup> Safə naani nde, kiroslite, onixi, nun yasipe. I xa xəəma sa nee birin rabilinyi ma. <sup>21</sup> Isirayila xa die xilie xa masoli na gəmə fu nun firin ma, alə səbeli masolima xurundə ma ki naxə. Kankan xili xa masoli gəmə nde ma. E findima Isirayila bənsəe fu nun firinyi matənxuma se nan na. <sup>22</sup> I xa luuti die dəgə na donma kanke raxunmase ma, naxee yailanxi xəəma ra. <sup>23</sup> I xa xurundə firin yailan xəəma ra, i xa e dəgə donma kanke raxunmase ma a də kiri firinyie ma a fuge ra. <sup>24</sup> Na luuti xəəma daaxie xa xiri na xurundə firinyie ma, naxee dəgəxi donma kanke raxunmase də kiri ma. <sup>25</sup> I man xa na luuti firinyie xiri donma kuye tunki raxunmasee ma.»

<sup>26</sup> «I xa xurundə firin gbətə yailan xəəma ra, i naxee dəgəma donma kanke raxunmase də kirie ma a labe ra. I xa nee dəgə donma kuye səeti ma. <sup>27</sup> I xa xurundə firin gbətə yailan xəəma ra, i naxee dəgəma tunki raxunmasee lanbanyi ma, dənnaxə ilanma bəleti ra. <sup>28</sup> Donma kanke raxunmase xa xiri donma kuye ma luuti gərə daaxi ra naxan nasoma xurundə kui naxee dəgəxi donma kanke raxunmase nun donma kuye ma.»

<sup>29</sup> «Haruna na so hərəməlingira kui, Isirayila bənsəe xili birin səbəxi a xa donma kanke raxunmase ma, naxan saxi a kanke fari sondonyi yailanyi, a findima dube ra Alatala bə Isirayila xa fe ra temui birin. <sup>30</sup> I xa gəmə firin sa na donma kanke raxunmasee kui, naxan saxi Haruna kanke fari sondonyi mabiri. Nee findixi Ala waxənfe masen se nan na. Haruna na so Alatala yire, a nəma Alatala waxənfe kolonde Isirayilakae xa fe ra nee saabui ra.»

<sup>31</sup> «I xa sərəxədubə xa donma kuye bun magoroe səxə gəsə gərə daaxi ra. <sup>32</sup> I xa a xunyi rasode xaba a tagi, i xa na sode də massəxə, alako bədde yo naxa lu a ma. <sup>33</sup> I xa a raxunma pirinti gərə daaxi, bulu daaxi, nun gbeeli ra naxee misaalixi wuri bogi ra a rabilinyi birin ma. I xa tələnyi xəəma daaxie dəgə na

pirintie tagi,<sup>34</sup> alako tōlōnyi nde xa lu wuri bogi birin tagi na donma kuye bun magoroe sanbunyi birin ma.<sup>35</sup> Haruna na a ragoro a ma a so temui nun a mini temui Alatala xa hōrōmōlingira kui, na nan a ratangama faxe ma.»

<sup>36</sup> «I xa xeeema yailan, a sebe a ma, «Alatala gbe»,<sup>37</sup> i fa a xiri xunmase fari luuti gere daaxi ra,<sup>38</sup> alako a xa gbaku a tigi ra. Xa a sa li serexē mu nu baxi seriye ki ma, na kote luma Haruna nan ma, kōnō na sebeli naxan gbakuxi a tigi ra a niyama ne Alatala xa na serexē suxu.»

<sup>39</sup> «I xa donma kuye bun magoroe gbete degē Haruna bē suwa dugi ra, a nun xunmase naxan sama a xun ma. I xa a xa beleti masoxō a tofanyi ra.<sup>40</sup> I xa donma kuye bun magoroe, beletie, nun xunmasee degē Haruna xa die fan bē, naxee e xa binyē nun e xa kuntigya masenma.<sup>41</sup> I xa i taara Haruna nun a xa die maxiri na ki, beenun i xa e ti n ma serexēdube wali rabade. I xa ture maso e xunyi ma, i fa e masen nama bē e bara findi serexēdubē ra.<sup>42</sup> I xa wantanyi degē suwa dugi ra naxan kelima e tagi han e tabe alako e xa sutura.<sup>43</sup> Haruna nun a xa die xa na mōcli so e ma e makōremma serexēbade ra temui naxē, xa na mu a ra e na hōrōmōbanxi kui li temui naxē, n i lima dēnnaxē. Na nan a niyama e mu yunubi sōtōma, e tangama ne faxe ma. Seriye na a ra naxan mu kanama abadan Haruna nun a bōnsōe birin bē.»

## 29

### Mixi tife serexēdubē ra

#### nun serexēe bafe

<sup>1</sup> «I na wa mixi tife n ma serexēdube wali rabafe ra, i xa tuura nun yexēe kontonyi firin tongo, lanyuru yo mu na naxee ma,<sup>2</sup> a nun taami lebinitare, taami lebinitare ture masunbuxi naxan na, nun taami lebinitare xunxuri ture masoxi naxan ma. I xa na birin naba sansi xōri luxutaxi ra.<sup>3</sup> I xa na taami birin sa debe kui, i a xanin hōrōmōlingira yire, a nun tuura, nun yexēe kontonyi firin.<sup>4</sup> I xa Haruna nun a xa die ti serexēdube wali ra hōrōmōlingira sode, n e lima dēnnaxē. I na ge e maxade ye ra e raseniyenfe ra,<sup>5</sup> i xa Haruna xa serexēdube sosee ragoro

a ma, a xa donma bun magoroe, a xa donma kuye bun magoroe, a xa donma kuye, a xa donma kanke raxunmase ra, nun a xa beleti donma kanke raxunmase xirima naxan na.<sup>6</sup> I xa xunmase dōxō a xunyi ma, i fa na tōnxuma xeeema daaxi xiri na ra.<sup>7</sup> I xa ture seniyenxi surusuru a xunyi ma a tife serexēdube ra.<sup>8</sup> I na ge na ra, i xa serexēdube donma kuye bun magoroe ragoro Haruna xa die fan ma.<sup>9</sup> I xa Haruna nun a xa die tagi ixiri beleti ra, i xa xunmase dōxō e xunyi ma. I Haruna nun a xa die tima serexēdubē ra na ki ne. Na xa findi seriye ra naxan mu kanama abadan.»

<sup>10</sup> «I xa tuura nde xanin hōrōmōlingira sode de ra, n i lima dēnnaxē. Haruna nun a xa die na e belexē sa a xunyi,<sup>11</sup> i xa na tuura kōn naxaba Alatala ya xōri hōrōmōlingira sode de ra, n i lima dēnnaxē.<sup>12</sup> I xa na tuura wuli tongo, i nde sa serexēbade feri naani ma i belexēsole ra. Wuli naxan luxi, i xa na ifili serexēbade sanbunyi ma.<sup>13</sup> I na ge na ra, i xa na tuura ture tongo naxan na a furingē ma, a laare naxan a bōne makotoxi, a gunguie nun ture naxan na e ma, i xa na birin gan serexē ra serexēbade fari.<sup>14</sup> Kōn a sube, a kiri, nun a xa jaŋe, i xa nee gan taa fari ma, barima yunubi xafari serexē na a ra.»

<sup>15</sup> «I na ge na ra, i xa yexēe kontonyi kerēn tongo. Haruna nun a xa die e xa e belexē sa a xunyi,<sup>16</sup> i fa a kōn naxaba. I xa a wuli tongo, i a ifili serexēbade rabilinyi ma.<sup>17</sup> I xa na yexēe kontonyi bolon a xuntunyi ra. I xa a furingē nun a sanyie maxa, i fa e malan a sube nun a xunyi fari,<sup>18</sup> i na birin gan serexēbade fari. Serexē gan daaxi nan na ki Alatala bē, naxan nafan Alatala ma.»

<sup>19</sup> «I na ge na singe ra, i xa na yexēe kontonyi firin nde tongo. Haruna nun a xa die na e belexē sa a xunyi ma,<sup>20</sup> i xa a kōn naxaba. I xa na wuli tongo, i nde sa Haruna nun a xa die yirefanyi tuli kirie ma, e yirefanyi belexē, nun sankurae ma. Wuli naxan luxi, i xa na ifili serexēbade rabilinyi.<sup>21</sup> I xa wuli nde tongo serexēbade fari, a nun ture nde naxan nawalixi mixi tife serexēdubē ra, i xa nee kasan Haruna, a xa die, nun e

xa dugie ma. Na kui Haruna nun a xa die bara ti serexedubee ra, e xa dugie fan bara findi serexedube dugie ra.»

<sup>22</sup> «I xa yexes kontonyi ture tongo, a nun a xuli, a ture naxan na a furinge ma, a laare naxan a bojne makotoxi, a gunguie nun ture naxan e makotoxi, a nun a yirefanyi tabe, barima serexes na a ra naxan a niyama mixi xa ti serexedube wali ra.

<sup>23</sup> I xa na debe tongo taami lebinitare na naxan kui naxan fixi Alatala ma. Na kui i xa taami digilinxsi keren tongo, a nun taami lebinitare ture masunbuxi naxan na, nun taami lebinitare xunxuri nde, <sup>24</sup> i xa nee sa Haruna nun a xa die belexes, i nee lintan Alatala ya i serexes ra. <sup>25</sup> Na dangi xanbi, i xa e ba e belexes, i e sa serexes gan daaxi fari serexebade. Serexes ganxi na a ra naxan nafan Alatala ma.»

<sup>26</sup> «I xa yexes kontonyi kanke tongo, naxan baxi Haruna be, i a lintan Alatala ya i serexes ra, a xa findi i gbe ra. <sup>27</sup> Na kanke nun na tabe i naxan lintanxi Alatala ya i serexes ra serexedubee tife xa fe ra, <sup>28</sup> nee bara findi Haruna nun a xa die gbe ra. Seriyen nan na ki Isirayilakae be naxan mu kanama abadan. E lan ne e xa na moɔli ba e xa xanunteya serexes birin ma, e a fi Alatala ma.»

<sup>29</sup> «Haruna na faxa, a xa serexedubee sose radangima a xa die nan ma. E ti temui na wali ra, e xa e ragoro e ma. <sup>30</sup> Haruna xa di naxan findima a lɔxɔe ra na nan fama na dugie ragorode a ma xi solofera bun ma, beenun a xa so yire seniyenxi hɔrɔmɔlingira kui, n i lima dənnaxe, serexedubee wali rabafe ra.»

<sup>31</sup> «Yexes kontonyi naxan baxi serexes ra, Haruna findixi serexedubee ra temui naxe, i xa na sube nin yire nde naxan seniyenxi. <sup>32</sup> Na sube nun na taami naxan na debe kui, Haruna nun a xa die xa na don hɔrɔmɔlingira sode de ra, n i lima dənnaxe. <sup>33</sup> E keren xa na yunubi xafari serexes don, serexes naxan ba e be e ti lɔxɔe serexedubee ra. A mu lanma mixi gbete xe na don, barima se seniyenxi nan a ra. <sup>34</sup> Xa na serexes sube nun taami nde sa lu han geeseges, i xa a gan te xɔra. A mu donma, barima se seniyenxi nan a ra.»

<sup>35</sup> «I xa n ma yaamarie rabatu Haruna nun a xa die xa fe ra na xi solofera

bun ma e tima serexedubee ra temui naxe. <sup>36</sup> I xa tuura keren ba lɔxɔ yo lɔxɔ yunubi xafari serexes ra. Na nan a toma serexebade fan seniyenma. Na xanbi i xa ture ifili serexebade fari, alako a xa findi yire sugandixi ra. <sup>37</sup> I xa na wali raba xi solofera bun ma, alako serexebade xa seniyen, a man xa mixi raseniyen naxan dinma a ra.»

<sup>38</sup> «Lɔxɔ yo lɔxɔ a lanma i xa yexes firin ba serexes ra serexebade fari, naxee bara ne keren soto. Na xa raba kudei. <sup>39</sup> A singe xa ba geeseges, boore xa ba koe so temui. <sup>40</sup> I na na yexes singe ba, i xa farin konkoronyi suuli, oliwi ture litiri keren, nun weni litiri keren sa na fari. <sup>41</sup> I na na yexes firin nde ba koe so temui, i xa sansi bogi nde nun weni sa a fari a lo geeseges daaxi. I xa nee ba serexes gan daaxi ra, naxan nafan Alatala ma. <sup>42</sup> Serexes gan daaxi moɔli nan a ra, i bɔnsɔe lanma a xa naxan ba n tan Alatala be abadan. A bama hɔrɔmɔlingira sode de nan na n tan Alatala ya xɔri, n wo lima dənnaxe, n wɔyenma wo be dənnaxe.»

<sup>43</sup> «N nan n yete masenma Isirayilakae be menni n ma nɔre kui, naxan menni raseniyenma. <sup>44</sup> N nan n ma hɔrɔmɔlingira nun n ma serexebade raseniyenma ne, n i lima dənnaxe. N Haruna nun a xa die raseniyenma ne, alako e xa n ma serexedubee wali raba. <sup>45</sup> N sabatima ne Isirayilakae tagi, n man findima ne e Marigi Ala ra. <sup>46</sup> Na kui e a kolonma ne n tan nan Alatala ra, e Marigi Ala, naxan e ramini Misira boxi ra, alako n xa sabati e tagi. Alatala nan n tan na, e Marigi Ala.»

## 30

*Surayi serexebade, Isirayilakae xun-sare,*

*Hɔrɔmɔlingira ye, ture, nun labunde*

<sup>1</sup> «I xa surayi serexebade yailan kasiya wuri ra. <sup>2</sup> A xa kuya nɔngɔn keren, a igbo nɔngɔn keren, a ite nɔngɔn firin. Feri naani xa lu a tuxuie ra, e nun serexebade findixi se keren nan na. <sup>3</sup> I xa na serexebade birin maso xεema xinde ra, a fari, a seetie, a ferie, nun a de kiri. <sup>4</sup> I xa suxuse digilinxsi firin yailan xεema ra

sεrεxεbade sεeti firinyie ma a de kiri labe ra, wuri kuyee soma naxee kui a xaninfεra. <sup>5</sup> I xa na wurie yailan kasiya wuri ra, i fa xεema maso e ma. <sup>6</sup> Na surayi sεrεxεbade xa dɔxɔ dugi ya ra naxan na saate kankira ya ra, yunubi xunsare yire dɔxɔxi naxan fari, n mixi lima dεnnaxε. <sup>7</sup> Haruna xa surayi xiri jɔxunme gan mεnni gεesεgε birin, a fεntεnma lanpuie ma temui naxε. <sup>8</sup> A man xa na mɔɔli raba kɔe so temui. Surayi nan a ra, naxan lanma a xa gan waxati birin Alatala ya xɔri. Seriyε na a ra wo bɔnsɔε be naxan mu kanama abadan. <sup>9</sup> Wo naxa sese ba na sεrεxεbade fari bafe surayi sεniyεnxi ra. Wo naxa surayi sεniyεntare ba, wo naxa sεrεxε gan daaxi ba, wo naxa sansi sεrεxε ba, wo naxa weni xa na mu a ra ture ba mεnni. <sup>10</sup> Ne yo ne Haruna xa yunubi xafari sεrεxε wuli nde tongo, a a maso surayi sεrεxεbade ferie ma, alako e fan xa sεniyεn. Seriyε na a ra i bɔnsɔε lanma a xa naxan naba abadan. Na sεrεxεbade findixi se sεniyεnxi na Alatala be.»

<sup>11</sup> Alatala naxa yi masenyi ti Munsa be: <sup>12</sup> «I na Isirayilakae kɔnti lɔxɔe naxε, birin xa a xunsare fi Alatala ma. Na nan a ra, mankanε yo mu e lima na kɔnti tife xa fe ra. <sup>13</sup> Mixi naxan birin kɔntima, e xa gbeti giramu senni fi Alatala ma. Na xa maniya hɔrɔmɔlingira seriyε ki ma. <sup>14</sup> Mixi naxan birin simaya bara ne mɔxɔjεn li, a xa a xunsare fi Alatala ma. <sup>15</sup> Banna mu se sama na giramu senni xun ma, misikiinε fan mu nde bama na giramu senni ra. Birin xa na fi Alatala ma e xunsare ra. <sup>16</sup> Isirayilakae na na gbeti so i yi ra, i xa a rawali hɔrɔmɔlingira yailanfe ra, n i lima dεnnaxε, alako n xa ratu a ma Isirayilakae naxan fixi e xunsare ra.»

<sup>17</sup> Na dangi xanbi Alatala naxa yi masenyi ti Munsa be. <sup>18</sup> «I xa hɔrɔmɔlingira ye sase xungbe yailan wure gbeeli ra, a nun a dɔxɔse. I xa na dɔxɔ hɔrɔmɔlingira nun sεrεxεbade tagi, i fa marasεniyεn ye sa a kui, <sup>19</sup> Haruna nun a xa die naxan nawalima e bεlexεe nun e sanyie maxafe ra. <sup>20</sup> Beenun e xa so hɔrɔmɔlingira kui, n wo lima dεnnaxε, a lanma e xa e bεlexεe nun e sanyie maxa

na ye ra, alako e naxa faxa. Beenun e xa e makɔre sεrεxεbade ra sεrεxε gan daaxi bafe Alatala be, <sup>21</sup> a lanma e xa e bεlexεe nun e sanyie maxa na ye ra, alako e naxa faxa. Seriyε na na ra e bɔnsɔε birin be naxan mu kanama abadan.»

<sup>22</sup> Alatala naxa a masen Munsa be, <sup>23</sup> «I xa se xiri jɔxunme fanyie tongo, alo wuri wa ye naxan xili miri kilo suuli, wuri fupi naxan xili sinamon kilo firin nun a tagi, kale nde kilo firin nun a tagi naxan xiri jɔxun, <sup>24</sup> kasiya wuri fupi kilo suuli, nun oliwi ture litiri senni. <sup>25</sup> I xa na birin yailan ture sεniyεnxi ra naxan nawalima sεrεxεdubε tife ra. Na wali xa raba a fanyi ra a raba ki ma.»

<sup>26</sup> «I man xa na ture rawali hɔrɔmɔlingira nun saate kankira rasεniyεnfe ra, n wo lima dεnnaxε, <sup>27</sup> a nun hɔrɔmɔlingira teebili, a yirabasee, lanpui dɔxɔse, a yirabasee, surayi sεrεxεbade, <sup>28</sup> sεrεxεbade xungbe, a yirabasee, hɔrɔmɔlingira ye sase xungbe, nun a dɔxɔse. <sup>29</sup> I xa na ture sεniyεnxi rawali na birin nasεniyεnfe ra. Mixi naxee dinma nee ra, e sεniyεnma ne. <sup>30</sup> I xa na ture sεniyεnxi rawali Haruna nun a xa die tife n ma sεrεxεdubε ra.»

<sup>31</sup> «I xa a fala Isirayilakae be a na ture findixi ture sεniyεnxi na wo bɔnsɔε be abadan. <sup>32</sup> Wo naxa a sa mixi fate ma, wo naxa na ture mɔɔli yailan wali gbetε xa fe ra. Ture sεniyεnxi na a ra wo be. <sup>33</sup> Mixi yo naxan na na ture mɔɔli rafala, a a sa mixi sεniyεntare ma, na kanyi bama ne nama ya ma.»

<sup>34</sup> Alatala naxa a masen Munsa be, «I xa se xiri jɔxunme tongo, alo sitakite, onixi, nun galibanon. I xa e masunbu surayi fanyi ra, e xasabi birin xa lan. <sup>35</sup> Na findima surayi ra naxan xiri jɔxun ki fanyi ra. Fɔxε di xa sa a ma. Surayi sεniyεnxi na a ra. <sup>36</sup> I xa na surayi findi fupi ra i naxan sama saate kankira ya ra hɔrɔmɔlingira kui n i lima dεnnaxε. Se sεniyεnxi na a ra wo be. <sup>37</sup> Wo naxa yi surayi mɔɔli rafala wo yetε be. Se sεniyεnxi na a ra, wo naxan nawalima Alatala gbansan be. <sup>38</sup> Mixi yo naxan na na mɔɔli rafalama a yetε be a xa na xiri

ramə, na kanyi kerima ne a xa nama ya ma.»

## 31

### *Hörömölingira walikee*

#### *nun malabui ləxçəs binyafe*

<sup>1</sup> Alatala naxa a masen Munsa bə, <sup>2</sup> «I xa a kolon n bara Uri xa di Besaleli sugandi, Xuru xa mamadi, naxan fatanxi Yuda bənsəs ra. <sup>3</sup> N bara xaxili fanyi fi a ma naxan fatanxi n tan na, alako a xa wali birin naba ki kolon lənni fanyi ra, <sup>4</sup> a xa no wali tote a xaxili kui beenun a xa raba, a xa no xəεma, gbeti, nun wure gbeeli rawalide, <sup>5</sup> a xa no gəmə fanyi masolide a fa a rabilinyi yailan, a xa no kamudərjna nun wali gbetee rabade.»

<sup>6</sup> «N bara Oholiyabu Axisamaki xa di so a yi ra, naxan fatanxi Dana bənsəs ra, a xa a mali. N bara xaxili fanyi fi mixie ma, naxee fata walide, alako e xa no n ma yaamari birin nabade, <sup>7</sup> alə hörömölingira n adamadi lima dənnaxə, saate kankira, a dərakote naxan findixi xunsare yire ra, nun hörömölingira yirabase birin, <sup>8</sup> teebili, teebili yirabasee, lanpui dəxəse xəεma daaxi, lanpui yirabasee, surayi serexəbade, <sup>9</sup> serexəbade xungbe nun a xa yirabasee, ye sase xungbe nun a dəxəse, <sup>10</sup> serexədubə sose seniyənxie Haruna nun a xa die bə, <sup>11</sup> ture seniyənxie, nun surayi naxan ganma hörömölingira kui. E xa a birin yailan n ma yaamari ki ma.»

<sup>12</sup> Alatala naxa a masen Munsa bə, <sup>13</sup> «A fala Isirayilakae bə a e xa e jəngi sa n ma malabui ləxçəs xən ma, barima nee findima tənxuma ra won tagi abadan, alako wo xa a kolon a n tan nan na Alatala ra naxan wo rasəniyenma. <sup>14</sup> Wo xa wo jəngi sa malabui ləxçəs xən ma, barima a seniyən wo tan bə. Xa naxan mu a binya, a lan ne na kanyi xa faxa. Mixi naxan walima malabui ləxçəs, na kanyi xa keri n ma nama ya ma. <sup>15</sup> Xi senni na wo yi ra walife ra, kənə a xi soloferde nde findima malabui ləxçəs nan na, naxan fima Alatala ma. Mixi naxan walima na ləxçəs, na kanyi xa faxa. <sup>16</sup> Isirayilakae xa e jəngi sa malabui ləxçəs xən ma, e a rabatu waxati birin. Saate na a ra naxan mu kanama abadan. <sup>17</sup> A findima tənxuma nan na,

n tan nun Isirayilakae tagi temui birin, barima n tan Alatala, n koore nun bəxi daaxi xi senni nan bun ma, kənə a xi soloferde nde, n naxa wali dan, n nan n malabu.»

<sup>18</sup> Alatala to ge masenyi tide Munsa bə Turusinina geya fari, a naxa gəmə walaxə firin so a yi ra seede ra, a xa yaamarie nu səbəxi naxee ma a bəlexə sole ra.

## 32

### *Ninge kuye xəεma daaxi*

<sup>1</sup> Isirayilakae to a to, Munsa bara bu geya fari, nama naxa e malan Haruna yire, e fa a fala a bə, «I xa kuye yailan naxan tima muxu ya ra. Munsa naxan muxu raminixi Misira bəxi ra, muxu mu a kolon fe naxan a sətəxi geya fari.»

<sup>2</sup> Haruna naxa e yaabi, «Langa xəεma daaxi naxan birin na wo xa ginəe nun wo xa die tulie ra, wo fa e birin na n xən ma.» <sup>3</sup> Isirayila nama birin naxa e xa langa xəεma daaxie ba e tulie ra, e fa e so Haruna yi ra. <sup>4</sup> Haruna naxa na xəεma raxunu, a ninge kuye daaxi yailan a ra. A to ge na ra, e naxa a fala e xui itexi ra, «Isirayilakae, won ma ala nan ya naxan won naminixi Misira bəxi kui.» <sup>5</sup> Haruna to na to, a naxa serexəbade yailan na ninge kuye daaxi ya ra, a fa a fala a xui itexi ra, «Tina, xulunyi tima ne Alatala bə.» <sup>6</sup> Na kuye iba, e naxa keli subaxə ma, e serexə gan daaxi nun xanunteya serexə ba. Mixie naxa e dəge, e minsee min, e fa e waxonfe raba.

<sup>7</sup> Na temui Alatala naxa a masen Munsa bə, «I xa goro nama yire, barima i naxee namini Misira bəxi kui, e bara fe kana a jaaxi ra. <sup>8</sup> E bara n ma kira bəjən yi ikərexı ra, e bara ninge kuye daaxi yailan wure raxunuxi ra, e na batu, e serexəe ba a bə, e a fala, «Isirayilakae, won ma ala nan ya naxan won naminixi Misira bəxi kui.» <sup>9</sup> N tan Alatala n xa a masen i bə, yi nama, nama xurutare na a ra. <sup>10</sup> Won naxan nabama, a lu n xa e səntə n ma xənə kui, kənə i tan, i xa makuya e ra, n xa i findi si xungbe ra.»

<sup>11</sup> Na kui Munsa naxa Alatala maxandi, «Alatala, munfe ra i wama xənəfe i xa nama ma, i sənbə naxan naminixi Misira bəxi ra? <sup>12</sup> Xa i na raba, Misirakae fama

a falade a i yi nama raminixi Misira bɔxi kui ne alako i xa e faxa geyae fari, e xa fe xa jən dunjpa. N bara i maxandi, i bɔŋe magoro, n Marigi. I naxa yi nama sɔntɔ. <sup>13</sup> I ratu i xa konyie Iburahima, Isiyaga, nun Isirayila ma, i kalixi naxee ra, a falafe ra, «N wo bɔnsœ rawuyama ne alo tunbui naxee na koore ma. N bɔxi fima wo bɔnsœ ma ke ra naxan mu bama wo yi ra abadan.» <sup>14</sup> Na təmui Alatala bɔŋe naxa goro, a mu a xa jama sɔntɔ sɔnɔn.

<sup>15</sup> Munsa naxa goro geya fari na seede walaxe firinyie suxuxi a yi ra, səbeli tixi nee səeti firinyi ma. <sup>16</sup> Ala nan na walaxe yailan, a səbeli masoli e ma.

<sup>17</sup> Yosuwe to nama xui itexi mε, a naxa a fala Munsa bε, «N xui nde məma nama yire naxan luxi alo gere so xui.» <sup>18</sup> Munsa naxa a yaabi, «Gere geenife xui mu ya, gere lɔɔsife xui fan mu a ra. N xulunyi xui nan məma.»

<sup>19</sup> E to makɔrə jama ra, Munsa naxa mixie to fare boron na kuye yire. A bɔŋe naxa te han a fa walaxe woli bɔxi ma geya sanbunyi, e naxa kana. <sup>20</sup> A naxa e xa ninge kuye daaxi woli te xɔɔra, a gan han a findi xube ra. A naxa na te xube sa ye xɔɔra, a na fi Isirayilakae ma, e xa a min. <sup>21</sup> A naxa fa Haruna maxɔrin, «Yi nama munse rabaxi i ra, naxan a niyaxi i xa e ti yi yunubi xungbe ra?» <sup>22</sup> Haruna naxa a yaabi, «N marigi, i naxa xənɔ n ma! I a kolon yi nama birama fe kobi fɔxɔ ra ki naxe. <sup>23</sup> E tan nan a falaxi n bε, «I xa kuye yailan naxan tima muxu ya ra. Munsa naxan muxu raminixi Misira bɔxi ra, muxu mu a kolon fe naxan a sɔtɔxi geya fari.» <sup>24</sup> N naxa a fala e bε, «Wo xa fa wo xa xəema ra.» E to fa na xəema ra, n naxa a woli te xɔɔra, yi ninge kuye daaxi fa mini.»

<sup>25</sup> Munsa naxa a kolon Haruna jama luxi ne e xa e waxɔnfə raba. Na nu wama findife yaagi ra Isirayilakae bε e yaxuie mabiri. <sup>26</sup> Munsa naxa sa ti e xa yonkinde sode dε ra, a fa a fala a xui itexi ra, «Naxee na Alatala bε, wo xa fa n yire.» Lewi bɔnsœ birin naxa e malan Munsa xanbi ra. <sup>27</sup> A naxa a fala e bε, «Isirayila Marigi Alatala bara wo yamari wo birin xa wo xa santidegəma tongo, wo

fa wo ngaxakerenyi birin faxa, a nun wo booree nun wo dɔɔxɔbooree naxee bara lu yi fe kui.» <sup>28</sup> Na lɔxɔ Lewi bɔnsœ naxa Munsa xa yaamari suxu, e fa Isirayilaka mixi wulu saxan faxa. <sup>29</sup> Munsa naxa a fala e bε, «To wo bara Alatala waxɔnfə raba wo ngaxakerenyie faxafe. Ala xa baraka sa wo xa fe ma.»

<sup>30</sup> Na kuye iba, Munsa naxa a fala jama bε, «Wo bara yunubi xungbe raba. N xa gbilen Alatala yire geya fari, alako n xa a mayandi wo xa yunubi xafarife ra.»

<sup>31</sup> Munsa naxa siga Alatala yire, a a fala a bε, «Alatala, n bara i maxandi yi nama bε. E bara yunubi xungbe raba kuye yailanfe xəema ra. <sup>32</sup> N bara i maxandi, i xa dijε e ma. Yandi, xa na mu a ra, i xa n xili ba e jənɔxɔ ra kisi kitaabui kui, i naxan səbəxi.» <sup>33</sup> Alatala naxa a yaabi, «Ade, n mixie nan xili bama n ma kisi kitaabui kui naxee yunubi rabaxi n na. <sup>34</sup> Yakɔsi, siga, i xa jama xanin n dənnaxe masenxi i bε. N ma maleke tima i ya ra sinden, kɔnɔ kiiti lɔxɔ na fa, e e xa yunubie sare fima ne.» <sup>35</sup> Alatala Isirayilakae ratɔn ne, barima e a fala ne Haruna bε, a xa ninge kuye daaxi yailan e bε xəema ra.

### 33

#### *Ala lufe Isirayilakae tagi*

1 Alatala naxa a masen Munsa bε, «Wo nun nama i naxan naminixi Misira bɔxi kui, wo xa siga n dənnaxe laayidixi Iburahima, Isiyaga, nun Yaxuba bε kali ra, a falafe ra n na fima e bɔnsœ ma. <sup>2</sup> N maleke tima ne wo ya ra. N Kanaankae, Amorikae, Xitikae, Perisikae, Hiwikae, nun Yebusukae kerima ne <sup>3</sup> na bɔxi ma, xijε nun kumi xəlema dənnaxe. Kɔnɔ n tan mu sigama naa wo fɔxɔ ra, xa na mu a ra n wo sɔntɔma ne kira xɔn ma, barima jama xurutare nan wo ra.»

<sup>4</sup> Nama to na masenyi xɔrɔxɔ mε, e naxa sunnun. Mixi yo mu a raxunmasee so a ma. <sup>5</sup> Alatala naxa a masen Munsa bε, «I xa a fala Isirayilakae bε, «Xurutaree nan wo ra. Xa n bira wo fɔxɔ ra, n wo sɔntɔma ne. Wo xa wo fate raxunmase birin ba wo ma, n xa a mato n wo xa fe suxuma ki naxε.» <sup>6</sup> Na kui e to keli Xorebe geya yire, e naxa e xa xunmasee ba e ma.»

<sup>7</sup> Munsa nu kiri banxi tongoma, a nu a ti Isirayilakae xa yonkinde fari ma. A naxa na xili sa Ala Maxandi yire. Menni mixi nu nōma maxɔrinyi tide Alatala ma.

<sup>8</sup> Munsa to nu minima sigafe ra na banxi kui, nama birin nu kelima nε, e ti e xa naadε ra, e ya ti Munsa ra han a so na kui.

<sup>9</sup> Munsa na gε sode na banxi kui, nuxui nu goroma na naadε ra, Alatala fa sumun a bε. <sup>10</sup> Isirayilakae to nu na nuxui toma na banxi sode de ma, e nu luma e mafelen na bɔxi ma e xɔnyi naadε ra. <sup>11</sup> Alatala nu wɔyεnma Munsa bε e boore ya i, alɔ mixi wɔyεnma a boore bε ki naxε. Sumunyi dangi xanbi, Munsa nu gbilenma nama yire, kɔnɔ a malima Yosuwe, Nun xa di, na tan mu nu kelima na banxi kui.

<sup>12</sup> Munsa naxa a masen Alatala bε, «N Marigi i bara n yamari n xa ti yi nama ya ra, kɔnɔ i mu a masenxi n bε i naxan xεema muxu matife ra. I bara a fala n bε, «N tan nan i sugandixi, i bara n kεnεn.» <sup>13</sup> N bara i maxandi, xa n i kεnεnxi, i xa i waxɔnfe masen n bε, alako n xa i kolonyati, n man xa i xa hinne soto. I xa a kolon, yi si findixi i xa nama nan na.»

<sup>14</sup> Alatala naxa a yaabi, «N tan yati wo matima nε, n xa bɔŋesa fi wo ma.»

<sup>15</sup> Munsa naxa a masen a bε, «Xa i tan yati mu muxu matima naa, i naxa a lu muxu xa keli be. <sup>16</sup> Munse nōma a masende dunija bε a muxu bara i kεnεn, xa i mu na muxu fɔxɔ ra? Na kui xa i na muxu fɔxɔ ra, e nōma a kolonde i bara n tan nun i xa nama sugandi dunija si birin ya ma.» <sup>17</sup> Alatala naxa Munsa yaabi, «I naxan falaxi, n a rabama nε, barima i bara n kεnεn. N tan nan i sugandixi yati.»

<sup>18</sup> Na dangi xanbi Munsa naxa Ala maxandi, «I xa i xa nōre masen n bε.»

<sup>19</sup> Alatala naxa a yaabi, «N fama n ma fanyi birin masende i bε. N tan Alatala, n man fama n xili yati falade i bε. N hinneema mixi ra, n wama hinnefe naxan na. N kinikinima mixi ma, n wama kinikinife naxan ma. <sup>20</sup> Kɔnɔ i mu nōma n yatagi tan tode, barima adamadi yo mu nōma n yatagi tode, a mu faxa.»

<sup>21</sup> Alatala naxa a masen a bε, «Fanye nde nan be n fe ma. I xa ti naa. <sup>22</sup> N ne dangima n ma nōre kui, n i nɔxunma fɔnme kui, n fa i ya makoto n bεlexε ra

han n gema dangide temui naxε. <sup>23</sup> Na temui n fama n bεlexε bade i ya ma, alako i xa nō n kobe tode fa, kɔnɔ i mu nōma n yatagi tan tode.»

## 34

### Seriye walaxε neenee

<sup>1</sup> Alatala naxa a masen Munsa bε, «Walaxε firin masoli gεmε ra, naxee maniya na singee ra i naxee kana. N xa sebeli ti e ma, alɔ sebeli naxan nu tixi na booree ma. <sup>2</sup> I xa kurun tina gεesegε tefe ra Turusinina geya fari i n lima dεnnaxε. <sup>3</sup> I naxa fa mixi yo ra, mixi yo naxa te geya ma. Hali xurusee naxa e dεmadon mεnni.»

<sup>4</sup> Munsa naxa gεmε walaxε firin masoli alɔ a singee. Subaxε a naxa te Turusinina geya ma na walaxε ra, alɔ Alatala a yamari ki naxε. <sup>5</sup> Alatala to goro nuxui kui Munsa yire a xili masende a bε, <sup>6</sup> a naxa dangi Munsa ya ra, a fa a yita a bε, «N tan nan na Alatala ra. Alatala naxan kinikinima, naxan xa hinne gbo, naxan diŋεma ibunadama ma. Dugutεgεna kanyi nan n na, n mu yanfanteya kolon.

<sup>7</sup> N ma dugutεgεna buma abadan. N diŋεma mixi xa tantanyi ma, n mu ratuma e xa matandi ma, n e xa yunubi xafarima. Kɔnɔ n mu neemuma tinxintareya ma. N tinxintaree sare ragbilenma nε e bɔnsɔε ma han e tolontolonyie xa waxati.»

<sup>8</sup> Munsa naxa a felen bɔxi ma, <sup>9</sup> a fa a fala, «N Marigi, n bara i maxandi, xa n i kεnεn, i xa nεre muxu ya ma, barima xurutare nan muxu ra. I xa diŋε muxu xa matandi ma, i xa muxu xa yunubie xafari, alako muxu xa findi i xa nama yati nan na.»

<sup>10</sup> Alatala naxa a yaabi, «N xa saatε tongo wo bε. N fama nε kaabanakoe rabade wo ya ma, naxee singe mu nu raba dunija kui. Si birin kaabama nε Alatala xa wali magaaxuxie ma, n naxee rabama i tan saabui ra. <sup>11</sup> Wo nεngi sa n ma yaamari xɔn ma n naxan falama wo bε to. N fama nε Amorikae, Kanaankae, Xitikae,

Perisikae, Hiwikae, nun Yebusukae keride wo ya ra. <sup>12</sup> Wo na so na, wo nun e tan naxa saate yo xiri, xa na mu a ra e findima gantanyi nan na wo bε. <sup>13</sup> A lanma wo xa e xa serexebadee rabira, wo xa e xa gεmε tɔnxumae kana, wo xa e xa kuyee masolixie masegε. <sup>14</sup> Wo naxa wo magoro ala gbεtε bun ma, barima n tan naxan xili Alatala, n mu wama n firin nde xɔn. <sup>15</sup> Wo naxa saate xiri wo nun na bɔxikae ra, alako wo naxa n yanfa, wo fa e xa alae xa serexε don e wo xilima lande naxee ma. <sup>16</sup> Wo naxa menni ginεe fen wo xa die bε, alako e naxa a niya wo xa die xa e xa alae batu. <sup>17</sup> Wo naxa ala gbεtε yailan wure raxunuxi ra.»

<sup>18</sup> «Wo xa Taami Lεbinitare Sali raba. Xi solofera bun ma Abiba kike ra, wo xa taami lebinitare gbansan don, alɔ n wo yamarixi ki naxε. Wo xa ratu a ma a n wo raminixi Misira bɔxi kui na kike nan na.»

<sup>19</sup> «N gbe nan di xεmε singe birin na, a findi mixi ra, a findi xuruse ra wo xa gɔrε kui alɔ ningε, yεxεε, xa na mu a ra si. <sup>20</sup> Wo xa sofale xa di singe xun sara yεxεε xa na mu a ra si ra. Xa wo mu tin na ra, wo xa na sofale kɔnyi gira. Wo xa di xεmε singe birin xun sara. Wo naxa wo makɔrε n na wo bεlεxε igeli ra.»

<sup>21</sup> «Wo xa wali xi senni lɔxunyi kui, kɔnɔ a xi solofera nde, wo xa wo malabu. Hali a findi xε buxa nun xε xaba temui nan na, wo xa na seriyε suxu.»

<sup>22</sup> «Wo xa Lɔxunye Sali raba Ala tantufe ra wo mεngi singe xabama temui naxε, a nun wo xε xabama temui naxε nε jɔnyi. <sup>23</sup> Nε keren kui, xεmε birin xa fa sali raba ra Isirayila Marigi Alatala ya xɔri sanya saxan. <sup>24</sup> Na waxati saxanyi kui, n mu tinma si yo xa fa wo xa bɔxi ba wo yi ra. N a niyama nε wo xa nɔ e ra, wo fa nde sa wo xa bɔxi xa gboe xun ma.»

<sup>25</sup> «Wo naxa fa xuruse serexε ra n xɔn ma, taami lebini daaxi biraxi a fɔxɔ ra. Wo na gε Sayamalekε Dangi Sali serexε donde, wo naxa na sube dɔnxɔε raxi yε i. <sup>26</sup> Wo xa wo xa sansi bogi fisamante singee ba serexε ra wo Marigi Alatala xa hɔrɔmɔlingira kui. Wo naxa si yɔrε jin a nga xιnε ye ra.»

<sup>27</sup> Alatala naxa a masen Munsa bε, «I xa yi yaamarie sεbε, barima nee findixi saate nan na n nun Isirayila nama tagi.» <sup>28</sup> Munsa naxa lu Alatala yire xi tongo naani. Kɔε nun yanyi a mu sese don, a mu sese min. Na waxati Alatala naxa na seriyε fu sεbε gεmε walaxεe ma, naxee findixi saate masenyi ra.

<sup>29</sup> Munsa naxa goro Turusinina geya fari, walaxε firin suxuxi a yi ra, naxee findixi saate masenyi ra. Munsa mu nu a kolon a yatagi nu bara nɔrɔ a tan nun Ala xa sumunyi saabui ra. <sup>30</sup> Haruna nun Isirayilakae to nɔrε to Munsa yatagi ma, e mu suusa e makɔrεde a ra. <sup>31</sup> Munsa naxa Haruna nun nama kuntigie xili, e fa lu yire kerɛn. <sup>32</sup> E to ge wɔyεnde, Isirayila nama birin naxa fa e tuli matide Alatala xa yaamari ra, a naxan masenxi Munsa bε Turusinina geya fari. <sup>33</sup> Munsa to ge na falade, a naxa mafelenyi dusu a yatagi xun na. <sup>34</sup> A nu so kiri banxi kui maxɔrinyi tide Alatala ma, a nu mafelenyi bama a yatagi ma. A na mini temui naxε, a Ala xa yaamari radangi Isirayila nama ma. <sup>35</sup> Isirayilakae nu a toma Munsa yatagi nu nɔrɔxi ki naxε. A na gε na masenyi ra, a man a xa mafelenyi dusu a xun na, han a gbilen temui Alatala yire.

## 35

### *Ala xa yaamarie hɔrɔmɔlingira tife xa fe ra*

<sup>1</sup> Munsa naxa Isirayila nama birin malan, a a fala e bε, «Alatala xa yaamarie nan ya: <sup>2</sup> Wo xa wali xi senni lɔxunyi kui, kɔnɔ a xi solofera nde wo xa wo malabu. Lɔxɔε sugandixi na a ra Alatala bε. Mixi yo naxan wali suxuma na lɔxɔε, a lanma na kanyi xa faxa. <sup>3</sup> Wo naxa te yo radεxε wo xa banxi kui malabui lɔxɔε.»

<sup>4</sup> Munsa man naxa a masen Isirayila nama birin bε, «Alatala xa yaamarie nan ya: <sup>5</sup> Wo xa hadiya ba Alatala bε. Mixi naxan na a jnige a xa hadiya ba, alɔ xεema, gbeti, nun wure gbeeli, <sup>6</sup> gεsε gεrε daaxi, bulu daaxi, nun a gbeeli, suwa dugi, nun gεsε naxan yailanxi si xabe ra, <sup>7</sup> yεxεε kontonyi kiri naxee soxi a gbeeli ra, peremui kirie, nun kasiya

wuri, <sup>8</sup> lanpui ture, labunde naxan ma-sunbuma ture ra, surayi xiri j̄oxunme naxan ganma, <sup>9</sup> onixi ḡeme, nun ḡeme tofanyi naxee sama s̄erexedube xa donma kuye nun a xa donma kanke raxunmase ma.»

<sup>10</sup> «Wali kolonyie naxee na wo ya ma, e xa fa yi see yailande alō Alatala a yamarixi ki naxe:

<sup>11</sup> H̄or̄om̄olingira dugie,  
a xun makoto see,  
a suxusee,  
a xebenyie,  
a wurie nun e sanbunyie,  
<sup>12</sup> a nun saate kankira,  
a wuri kuyee,  
a d̄erakote,  
a nun dugi naxan gbakuma a ya ra,  
<sup>13</sup> h̄or̄om̄olingira teebili,  
a wuri kuyee,  
a yirabase,  
nun taami naxee bama Alatala b̄e s̄erexē  
ra,

<sup>14</sup> h̄or̄om̄olingira lanpui d̄ox̄ose,  
a yirabasee,  
a lanpuie,  
nun ture naxan sama a kui,  
<sup>15</sup> surayi s̄erexebade,  
a wuri kuyee,  
nun ture s̄eniyenxi,  
labunde gan daaxi,  
a nun dugi naxan gbakuma h̄or̄om̄olingira  
sode de ra,

<sup>16</sup> s̄erexebade xungbe,  
a sube ganse wure gbeeli daaxi,  
a wuri kuyee,  
a yirabase,  
nun h̄or̄om̄olingira ye sase xungbe  
nun a d̄ox̄ose,

<sup>17</sup> h̄or̄om̄olingira t̄te xa dugie,  
a wurie,  
nun e sanbunyie,  
a nun dugi naxan gbakuma t̄te sode de  
ra,

<sup>18</sup> h̄or̄om̄olingira maxirisee,  
t̄te maxirisee,  
nun e xa luutie,

<sup>19</sup> a nun s̄erexedube sosee Haruna nun a  
xa die b̄e.»

<sup>20</sup> Isirayila j̄nama naxa keli Munsa  
xun ma. <sup>21</sup> Mixi naxee a janige,  
nee naxa fa e xa hadiya ra Alatala

b̄e a xa h̄or̄om̄olingira tife ra, Ala e lima d̄ennaxe, a nun s̄erexedube sosee s̄eniyenxi yailanfe ra. <sup>22</sup> Xemee nun gine naxee a janigexi, e naxa fa xunmase x̄ema daaxie ra, alō tulirasoe, xurundee, k̄onyi magorosee, belexerasoee, a nun xunmase ḡbet̄e naxee yailanxi x̄ema ra. E naxa na birin fi Alatala ma s̄erexē ra. <sup>23</sup> Ḡes̄e ḡere daaxi, bulu daaxi, nun a gbeeli, suwa dugie, ḡes̄e naxan yailanxi si xabe ra, yex̄es kontonyi kiri naxee soxi a gbeeli ra, nun peremui kirie nu na naxee yi ra, nee naxa fa e ra. <sup>24</sup> Mixi naxee nu a janigexi, nee naxa fa ḡbeti nun wure gbeeli hadiya ra Alatala b̄e. Kasiya wuri kanyie naxa fa na wuri ra h̄or̄om̄olingira wali xa fe ra. <sup>25</sup> Gine naxan birin fata dugi s̄ox̄ode, e naxa dugie s̄ox̄e e belex̄e ra, e fa nee ra: dugi ḡere daaxi, bulu daaxi, nun a gbeeli. E naxa fa suwa dugi ra. <sup>26</sup> Gine naxan birin fata, e a janige, e naxa ḡes̄e yailan si xabe ra. <sup>27</sup> Nama kuntigie naxa fa onixi ḡeme nun ḡeme tofanyi ḡbet̄e ra, naxee sama s̄erexedube xa donma kuye nun a xa donma kanke raxunmase ra. <sup>28</sup> E naxa fa labunde nun ture ra h̄or̄om̄olingira lanpui b̄e, a nun ture s̄eniyenxi nun labunde gan daaxi ḡbet̄e. <sup>29</sup> Isirayilaka birin naxee a janigexi e b̄oye kui, x̄emee nun gin̄e, nee naxa fa hadiya ra Alatala x̄on ma, alako Munsa xa wali raba Alatala a yamarixi naxan na.

<sup>30</sup> Munsa naxa a masen Isirayilakae b̄e, «Wo a kolon, Alatala bara Besaleli Uri xa di sugandi, Xuru xa mamadi naxan fatanxi Yuda b̄ons̄e ra. <sup>31</sup> Alatala bara xaxili fanyi fi a ma, alako a xa wali birin naba ki kolon l̄onni fanyi ra, <sup>32</sup> a xa n̄o wali tode a xaxili kui beenun a xa raba, a xa n̄o x̄ema, ḡbeti, nun wure gbeeli rawalide, <sup>33</sup> a xa n̄o ḡeme fanyi masolide a fa a rabilinyi yailan, a xa n̄o kamuderi ja nun wali ḡbet̄e rabade. <sup>34</sup> Ala bara a niya Besaleli xa n̄o mixi ḡbet̄e matinkande a xa wali ra. Ala bara na niya Oholiyabu Axisamaki xa di fan b̄e, naxan fatanxi Dana b̄ons̄e ra. <sup>35</sup> Ala bara e mali alako e xa fata wali birin na, alō ḡeme nun wuri masolife, pirinti rabafe, suwa dugi s̄ox̄fe ḡes̄e ḡere daaxi, bulu daaxi, nun a gbeeli ra, a nun wali birin e naxan toma e xaxili

kui.»

## 36

### *Besaleli nun Oholiyabu xa wali*

<sup>1</sup> Besaleli, Oholiyabu, nun wali fanyi rabae, Alatala bara xaxili fanyi fi naxee ma, alako e xa hɔrɔmɔlingira wali birin naba ki kolon lɔnni fanyi ra, nee wali suxu ne alɔ Alatala a yamari ki naxε. <sup>2</sup> Munsa naxa Besaleli, Oholiyabu, nun wali fanyi rabae xili, Alatala bara xaxili fanyi fi naxee ma, naxee nu bara a nanige e xa na wali raba. <sup>3</sup> Munsa naxa hadiya birin so e yi ra, Isirayi-lakae naxee baxi sereχe panigexi ra e xa hɔrɔmɔlingira tife xa fe ra. Geesegε yo geesegε, e nu hadiya gbete sotoma. <sup>4</sup> Na wali fanyi rabae naxa keli e xa walie dε i, alako e xa hɔrɔmɔlingira wali gbansan naba. <sup>5</sup> E naxa a fala Munsa be, «Nama fama hadiya naxee ra, a gbo wali be, Alatala naxan yamarixi.» <sup>6</sup> Na kui Munsa naxa yaamari fi, yi xibaaru xa rayensen yonkinde kui, «Mixi naxa wali sɔnɔn hadiya xa fe ra, naxan bama hɔrɔmɔlingira tife ra.» Nama naxa na xui rabatu, e mu fa na hadiya mɔɔli ra sɔnɔn. <sup>7</sup> Se naxee nu bara ba, nee nu nɔma wali rajɔnde a fanyi ra.

<sup>8</sup> Wali fanyi rabae naxa hɔrɔmɔlingira ti suwa dugi fu ra, a gεrε daaxi, a bulu daaxi, nun a gbeeli. E malekε sawure masɔxɔ a ma a tofan ki ma. <sup>9</sup> Dugi birin kuya nɔngɔn mɔxɔnɛn nun solomasaxan, e igbo nɔngɔn naani. E kuye nun e igboya lan. <sup>10</sup> E dugi suuli dεgε e boore ra, e dugi suuli gbete fan dεgε e boore ra. Na kui na dugi fu bara findi dugi firin na. <sup>11</sup> E gesε gεrε daaxi dεgε na dugi singe dε kiri ma, a nun na dugi firin nde dε kiri ma. <sup>12</sup> E gesε tongo suuli dεgε na firinyi dε kiri ma alako e birin xa lan e boore ma. <sup>13</sup> E suxuse tongo suuli yailan xεεma ra, na dugi firinyie ralan e boore ra na suxusee ra. Na nan a niya hɔrɔmɔlingira findi dugi keren na.

<sup>14</sup> E dugi fu nun keren sɔxɔ si xabe ra, naxee Ala xa hɔrɔmɔlingira makotoma. <sup>15</sup> Dugi keren kuya nɔngɔn tongo saxan, a igbo nɔngɔn naani. Na dugi fu nun

kerenyi birin lan ne. <sup>16</sup> E dugi suuli dεgε e boore ra, e findi dugi keren na. Na dugi senni naxee luxi, e fan dεgε e boore ra. <sup>17</sup> E gesε tongo suuli dεgε na dugi singe ra, a nun na dugi firin nde ra. <sup>18</sup> E suxuse tongo suuli yailan wure gbeeli ra, na dugi firinyie ralan e boore ra na suxusee ra. Na nan a niya na birin findi dugi keren na naxan Ala xa hɔrɔmɔlingira makotoma. <sup>19</sup> E makotose gbete yailan yεxε kontonyi kiri ra, naxan soxi a gbeeli ra. E makotose gbete yailan peremui kiri ra.

<sup>20</sup> E kasiya wuri xaba xebenyie ra hɔrɔmɔlingira tima naxee ra. <sup>21</sup> Kankan kuya nɔngɔn fu, a igbo nɔngɔn keren nun a tagi. <sup>22</sup> Suxuse firin lu hɔrɔmɔlingira xebenyi birin ma e kafuma e boore ma naxee ra. <sup>23</sup> Xebenyi mɔxɔnɛn nan ti hɔrɔmɔlingira yirefanyi ma. <sup>24</sup> Sanbunyi gbeti daaxi tongo naani nan sa na xebenyi mɔxɔnɛn bun ma, xebenyi keren, sanbunyi firin. E lu xebenyi suxusee fe ma. <sup>25</sup> Xebenyi mɔxɔnɛn nan ti hɔrɔmɔlingira kɔjla fan ma, <sup>26</sup> a nun e sanbunyi gbeti daaxi tongo naani, xebenyi keren, sanbunyi firin. <sup>27</sup> Xebenyi senni nan ti hɔrɔmɔlingira xanbi ra sogegorode mabiri. <sup>28</sup> E xebenyi firin yailan tuxuie be hɔrɔmɔlingira xanbi ra, <sup>29</sup> naxee fuge nun labe lanma e boore ma, e xiri fuge ra se digilinx ra. Na tuxui firinyi yailan na ki ne. <sup>30</sup> Na birin lanxi xebenyi solomasaxan nan ma, a nun e sanbunyi gbeti daaxi fu nun senni, xebenyi keren, sanbunyi firin.

<sup>31</sup> E wuri suuli yailan kasiya wuri ra, hɔrɔmɔlingira xebenyie tima naxee ma. Suuli rawali sεeti ma, <sup>32</sup> suuli rawali boore sεeti ma, suuli rawali hɔrɔmɔlingira xanbi ra sogegorode mabiri. <sup>33</sup> Wuri naxan lu a tagi, na dangi xebenyie nan xun ma, a keli sεeti singe a sa dɔxɔ boore ra. <sup>34</sup> Na xebenyie, nun na wurie, nun se digilinxie wuri so naxee kui, na birin maso xεεma nan na.

<sup>35</sup> E suwa dugi yailan gesε gεrε daaxi, bulu daaxi, nun a gbeeli ra. Malekε sawuree dεgε na ma, a tofan ki ma. <sup>36</sup> A gbaku kasiya wuri naani ma naxee masoxi xεεma ra, e tixi gbeti sanbunyi

ma. Suxuse naxee dugi xirima wurie ma, nee fan maso xεεma ra.

<sup>37</sup> E suwa dugi gbεtε yailan gesε gεrε daaxi, bulu daaxi, nun a gbeeli ra hɔrɔmɔlingira sode dε ra. E a masoxɔ a fanyi ra, a xa tofan. <sup>38</sup> E a gbaku wuri suuli ma naxee yailanxi kasiya wuri ra, e masoxi xεεma ra, e tixi gbeti sanbunyie ma. Suxuse naxee dugi xirima wurie ma, nee yailanxi wure gbeeli ra.

## 37

*Saate kankira, hɔrɔmɔlingira teebili,  
hɔrɔmɔlingira lanpui, surayi sεrεxεbade*

<sup>1</sup> Besaleli naxa kankira yailan kasiya wuri ra. A kuya nɔngɔn firin nun a tagi, a igbo nɔngɔn keren nun a tagi, a ite nɔngɔn keren nun a tagi. <sup>2</sup> A naxa a kui nun a fari maso xεεma ra, a naxa a dε kiri fan yailan xεεma ra. <sup>3</sup> A naxa a sxude digilinxni naani rafala xεεma ra a tunxun naanie ma, firin na sεeti, firin na boore sεeti ma. <sup>4</sup> A naxa kasiya wuri firin masoli a bε, a fa e maso xεεma ra. <sup>5</sup> A naxa e raso na kankira sxude digilinxie kui, nee findi kankira tongose ra.

<sup>6</sup> A naxa na kankira dεrakote yailan xεεma fanyi ra, a findi xunsare yire ra. A kuya nɔngɔn firin nun a tagi, a igbo nɔngɔn keren nun a tagi. <sup>7</sup> A naxa maleke sawure firin yailan xεεma xabuxi ra kankira dεrakote fari na sεeti firinyie ma. <sup>8</sup> Na maleke sawuree nun na kankira dεrakote findi keren na. <sup>9</sup> Na maleke sawure firinyie naxa ti e boore ya i, e gabutenyie italaxi, e xun sinxi xunsare yire.

<sup>10</sup> A naxa teebili yailan kasiya wuri ra, naxan kuya nɔngɔn firin, a igbo nɔngɔn keren, a ite nɔngɔn keren nun a tagi. <sup>11</sup> A naxa xεεma fanyi maso a ma, a nun a dε kirie ma. <sup>12</sup> A naxa xebenyi nde sa na dε kirie bun ma, naxan igbo sxui keren a nun a tagi. A naxa xεεma sa na fan dε kirie ma. <sup>13</sup> A naxa a sxude digilinxni naani rafala xεεma ra a tunxun naanie ma, naxee ilanma a sanyie ra. <sup>14</sup> E nu na na xebenyi bun ma. Wuri kuyee nu soma nee kui teebili xaninfe ra. <sup>15</sup> A naxa wuri kuyee masoli kasiya wuri ra,

a e maso xεεma ra. Nee findi teebili tongose ra. <sup>16</sup> Piletie, tɔnbilie, pootie, nun paani naxee sama na teebili ma, naxee rawalima sεrεxε yeerama daaxi xa fe ra, a naxa e birin yailan xεεma fanyi ra.

<sup>17</sup> A naxa lanpui dɔxɔse nde yailan xεεma fanyi xabuxi ra. A sanyi, a bili, a salonyie, nun lanpui dɔxɔde naxee maniya sansi fugee ra, na birin findi keren na. <sup>18</sup> Salon senni nan mini lanpui dɔxɔse bili ma, saxan sεeti keren, saxan boore sεeti. <sup>19</sup> Tɔnbili saxan nan lu na salon senni birin xun ma. E maniya sansi bogi ra naxan dɔxɔxi a burexεee nun a fugee tagi. <sup>20</sup> Tɔnbili naani gbεtε nan lu lanpui dɔxɔse bili ma. E fan maniya sansi bogi ra naxan dɔxɔxi a burexεee nun a fugee tagi. <sup>21</sup> Na salon firin firin dɔxɔ saxanyie bun ma naxee kelixi a bili ma, a sa ne mənni fan ma. <sup>22</sup> Na tɔnbilie nun lanpui salonyie findi keren na, e yailan xεεma fanyi xabuxi ra.

<sup>23</sup> A naxa lanpui solofera yailan, a e dɔxɔ e dɔxɔdee ma alako e dεxε xa yare iyalan. <sup>24</sup> Xεεma naxan nawalixi lanpui dɔxɔse nun lanpui yirabase yailanfe ra, na findi xεεma kilo tongo saxan nun naani nan na.

<sup>25</sup> A naxa surayi sεrεxεbade yailan kasiya wuri ra. A kuya nɔngɔn keren, a igbo nɔngɔn keren, a sεeti naani birin lan, a ite nɔngɔn firin. Ferie naxa lu a tuxuie ra, e nun sεrεxεbade findi se keren na. <sup>26</sup> A naxa na sεrεxεbade birin maso xεεma xinde ra, a fari, a sεetie, a ferie, nun a dε kiri. <sup>27</sup> A naxa sxuse digilinxni firin yailan xεεma ra sεrεxεbade sεeti firinyie ma, a dε kiri labe ra, wuri kuyee soma naxee kui a xaninfe ra. <sup>28</sup> A naxa na wurie yailan kasiya wuri ra, a naxa xεεma maso e ma.

<sup>29</sup> A naxa ture səniyenxi nun surayi xiri fanyi yailan naxan nawalima sεrεxεdubε tife ra. Na wali xa raba a fanyi ra alo labunde rafale a rafalama ki naxε.

## 38

*Sεrεxεbade, ye sase xungbe, nun tεtε*

<sup>1</sup> A naxa sεrεxε gan daaxi sεrεxεbade yailan kasiya wuri ra, naxan kuya nɔngɔn suuli, a igbo nɔngɔn suuli, a sεeti birin

lan, a ite nɔ̄ngɔ̄n saxan. <sup>2</sup> A naxa feri naani yailan a tuxui birin ma, naxee findixi se kerɛn na sereχebade ra. A naxa wure gbeeli maso na birin ma. <sup>3</sup> A naxa sereχebade yirabase birin yailan wure gbeeli ra, alɔ̄ xube sasee, pelie, poɔ̄tie, sube soxɔ̄see, nun tundee te sama naxee kui. <sup>4</sup> A naxa se nde yailan wure gbeeli ra naxan sama te xun ma, sube sama naxan fari. A naxa suxuse digilinxie wure gbeeli daaxi sa a tuxui ma, <sup>5</sup> alako a xa gbaku sereχebade kui a tagi. <sup>6</sup> A naxa wuri kuyee yailan kasiya wuri ra wure gbeeli masoxi e ma. <sup>7</sup> A naxa e raso suxuse digilinxi naanie kui sereχebade seeti firinyie ma a xaninfe ra.

<sup>8</sup> A naxa hɔ̄rɔ̄mɔ̄lingira ye sase xungbe nun a dɔ̄xɔ̄se yailan wure gbeeli ra, a naxan sɔ̄tɔ̄ ginεε ra naxee nu malanma hɔ̄rɔ̄mɔ̄lingira sode de ra.

<sup>9</sup> A naxa tete yailan suwa dugi ra. Tete kuya nɔ̄ngɔ̄n keme yirefanyi mabiri ra. <sup>10</sup> A naxa gεε dugi gbaku na wuri mɔ̄xɔ̄nεn ma, naxee tixi sanbunyi wure gbeeli daaxie ma. Na dugi suxusee naxa yailan gbeti ra. <sup>11</sup> Tete kuya nɔ̄ngɔ̄n keme koɔ̄la fan mabiri ra. A naxa gεε dugi gbaku na wuri mɔ̄xɔ̄nεn ma, naxee tixi sanbunyi wure gbeeli daaxie ma. Na dugi suxusee xa yailan gbeti ra. <sup>12</sup> Tete igbo nɔ̄ngɔ̄n tongo suuli sogegorode mabiri ra. A naxa gεε dugi gbaku na wuri fu ma, naxee tixi sanbunyi wure gbeeli daaxie ma. <sup>13</sup> Tete igbo nɔ̄ngɔ̄n tongo suuli sogetede fan mabiri ra. <sup>14</sup> A naxa gεε dugi gbaku seeti ma wuri saxan ma, naxee tixi sanbunyi ma. Na kuye nɔ̄ngɔ̄n fu nun suuli. <sup>15</sup> A naxa gεε dugi gbεtε gbaku boore seeti ma wuri saxan ma, naxee tixi sanbunyi ma. Na fan kuye nɔ̄ngɔ̄n fu nun suuli.

<sup>16</sup> Tete naxa yailan suwa dugi ra. <sup>17</sup> Wuri naxee tixi tete ma, e tixi e sanbunyi wure gbeeli daaxie ma. Dugi suxusee fan na e ma naxee yailanxi gbeti ra. <sup>18</sup> Tete sode de naxa yailan suwa dugi ra naxan masoxɔ̄xi gεε gεε daaxi, bulu daaxi, nun a gbeeli ra. Na dugi kuya nɔ̄ngɔ̄n mɔ̄xɔ̄nεn, a ite nɔ̄ngɔ̄n suuli, alɔ̄ tete dugi birin xa maite. <sup>19</sup> A naxa

na gbaku wuri naani ma, naxee tixi e sanbunyi wure gbeeli daaxie ma. Na dugi suxusee nun na wuri xunyie yailanxi gbeti ra. <sup>20</sup> Hɔ̄rɔ̄mɔ̄lingira nun tete luuti xirima se naxee ma, nee birin yailan wure gbeeli nan na.

<sup>21</sup> Hɔ̄rɔ̄mɔ̄lingira, seede walaxε na naxan kui, a wali dεntεgε nan yi ki. Lewi bɔ̄nsɔ̄e na wali raba Munsa xa yaamari nan bun ma. Haruna xa di, Itamari nan findi na wali yarerati ra. <sup>22</sup> Besaleli, Uri xa di, Xuru xa mamadi, Yuda bɔ̄nsɔ̄e, naxa Alatala xa yaamari birin naba, a naxan masen Munsa be. <sup>23</sup> Oholiyabu, Ax-isamaki xa di, Dana bɔ̄nsɔ̄e, findi Besaleli malima nan na. A nu fata se masolide nun suwa dugi masoxɔ̄de gεε gεε daaxi, bulu daaxi, nun a gbeeli daaxi ra.

<sup>24</sup> Xεεma xasabi naxan nawalixi hɔ̄rɔ̄mɔ̄lingira tife ra, naxan sɔ̄tɔ̄ hadiya ra, a lan kilo keme solomanaani kilo tongo solomanaani nan ma hɔ̄rɔ̄mɔ̄lingira maniyase seriye ki ma. <sup>25</sup> Gbeti xasabi naxan soto mixi kontixie ra, na lan ne kilo wulu saxan kilo keme solomasaxan nun tongo solofera nun suuli nan ma hɔ̄rɔ̄mɔ̄lingira maniyase seriye ki ma. <sup>26</sup> Mixi wulu keme senni mixi wulu saxan keme suuli tongo suuli, naxee nu bara ne mɔ̄xɔ̄nεn sɔ̄tɔ̄ nun na xanbi, naxee kontixi Isirayilakae tagi, kankan naxa gbeti giramu senni fi hɔ̄rɔ̄mɔ̄lingira maniyase seriye ki ma.

<sup>27</sup> E naxa gbeti kilo wulu saxan kilo keme naani raxunu wuri sanbunyi keme yailanfe ra hɔ̄rɔ̄mɔ̄lingira nun tete be. Wuri sanbun kerɛn findi gbeti kilo tongo saxan nun naani nan na. <sup>28</sup> Na kilo mɔ̄xɔ̄nεn naxan lu, na naxa yailan dugi nun wuri suxusee nun wuri xunyie ra.

<sup>29</sup> Wure gbeeli xasabi naxan sɔ̄tɔ̄ Isirayila xa hadiya ra, a lan kilo wulu firin kilo keme naani nun solofera. <sup>30</sup> E naxa a findi hɔ̄rɔ̄mɔ̄lingira sode de wuri sanbunyie ra, nun sereχebade wure gbeeli daaxi, nun na xa yirabase birin, <sup>31</sup> nun tete wuri sanbunyie, nun a sode de xa wuri sanbunyie, nun tete maxirisee ra.

<sup>1</sup> E naxa sose seniyenxie dəgə Haruna nun sərəxədubə be naxee walima hörəməlingira kui. Na sose yailanxi gəsə gərə daaxi, bulu daaxi, a gbeeli, nun suwa dugi ra, alə Alatala a yamari Munsa be ki naxə.

<sup>2</sup> E donma kuye yailan ne xəxəma gəsə ra, gəsə gərə daaxi, bulu daaxi, a gbeeli, nun suwa dugi ra. <sup>3</sup> E naxa xəxəma kebelə itala, e a ixaba e a yailan waya ra. E naxa gəsə gərə daaxi, bulu daaxi, a gbeeli, nun suwa dugi masəxə na waya ra. A findi wali tofanyi nan na. <sup>4</sup> E naxa tunki raxunmase firin yailan naxee xirima donma kuye ra. <sup>5</sup> Beleti fan yailan na ki ne gəsə gərə daaxi, bulu daaxi, a gbeeli, nun suwa dugi ra. Na beleti nun donma findi keren na. Na birin yailanxi alə Alatala Munsa yamari ki naxə. <sup>6</sup> E naxa onixi gəməe rawali, e naxa e rabilinyi findi xəxəma ra. E naxa Isirayila xa die xili masoli e ma, alə e səbəli masolima xurundə ma ki naxə. <sup>7</sup> E naxa e sa tunki raxunmasee ma, e xa findi tənxuma see ra Isirayila xa die xa fe ma, alə Alatala Munsa yamari ki naxə.

<sup>8</sup> E donma kanke raxunmase yailan ne a fanyi ra alə donma kuye. E na suwa dugi səxə xəxəma gəsə, gəsə gərə daaxi, bulu daaxi, nun a gbeeli ra. <sup>9</sup> A xa kuyə nun a xa igboya lan ne suxui keren ma, a findi dugi firin na. <sup>10</sup> Gəmə tofanyie safə naani nu na a ma. Safə singe findi gəməe nan na, naxee xili sariduwani, topasi, nun emerode. <sup>11</sup> Safə firin nde, esikaribukulu, safiri, nun diyaman. <sup>12</sup> Safə saxan nde, opale, agati, nun ametisite. <sup>13</sup> Safə naani nde, kiroslite, onixi, nun yasipe. Xəxəma nu na na gəmə birin rabilinyi ma. <sup>14</sup> Isirayila xa die xilie masoli na gəmə fu nun firin ma, alə səbəli masolima xurundə ma ki naxə. Kankan xili masoli gəmə nde ma. E findi Isirayila bənsəe fu nun firinyi matənxuma se nan na.

<sup>15</sup> E luuti die dəgə ne na donma kanke raxunmase ma, naxee yailanxi xəxəma ra.

<sup>16</sup> E xurundə firin yailan xəxəma ra, e e dəgə donma kanke raxunmase ma a de kiri firinyie ma a fuge ra. <sup>17</sup> E na luuti xəxəma daaxie xiri na xurundə firinyie ma, naxee dəgəxi donma kanke raxunmase de kiri ma. <sup>18</sup> E man na luuti firinyie

xiri donma kuye tunki raxunmasee ma. <sup>19</sup> E xurundə firin gbətə yailan xəxəma ra, naxee dəgəma donma kanke raxunmase de kiri ma a labe ra. E nee dəgə donma kuye seeti ma. <sup>20</sup> E man naxa xurundə firin gbətə yailan xəxəma ra, naxee dəgəma tunki raxunmasee labe ra, dənnaxə ilanma beleti ra. <sup>21</sup> Donma kanke raxunmase naxa xiri donma kuye ma luuti gərə daaxi ra naxan nasoma xurundə kui naxee dəgəxi donma kanke raxunmase nun donma kuye ma, alə Alatala a yamari Munsa be ki naxə.

<sup>22</sup> E naxa sərəxədubə xa donma kuye bun magoroe səxə gəsə gərə daaxi ra. <sup>23</sup> E naxa a xunyi rasode xaba a tagi, e na sode de masəxə, alako bəcəde yo naxa lu a ma. <sup>24</sup> E naxa a raxunma pirinti gərə daaxi, bulu daaxi, nun a gbeeli ra naxee misaalixi wuri bogi ra a rabilinyi birin ma. <sup>25</sup> E naxa tələnyi xəxəma daaxie dəgə na printie tagi, alako tələnyi nde xa lu wuri bogi birin tagi na donma kuye bun magoroe sanbunyi birin ma. <sup>26</sup> Tələnyi nde lu wuri bogi birin tagi na donma kuye bun magoroe sanbunyi birin ma, alako sərəxədubə xa wali raba alə Alatala a yamari Munsa be ki naxə.

<sup>27</sup> E naxa donma kuye bun magoroe gbətə dəgə suwa dugi ra, naxan səxəxi a fanyi ra, Haruna nun a xa di xəməe be.

<sup>28</sup> Xunmasee naxa yailan suwa dugi ra. E naxa wantan bun soe fan dəgə suwa dugi ra. <sup>29</sup> E naxa beleti yailan suwa dugi ra, naxan masəxəxi a gərə daaxi, a bulu daaxi, nun a gbeeli ra, alə Alatala a yamari Munsa be ki naxə.

<sup>30</sup> E naxa walaxə lanmadı yailan xəxəma ra, a findi tənxuma seniyenxi ra. E naxa səbəli masoli a ma, alə e səbəli masolima xurundə ma ki naxə, a masenfe ra, «Mixi seniyenxi Alatala be.» <sup>31</sup> E naxa a xiri gəsə gərə daaxi nun gəsə bulu daaxi ra xunmase ma a tigi ra, alə Alatala Munsa yamari ki naxə.

### Hörəməlingira xa see

<sup>32</sup> Hörəməlingira xa wali rajən na ki ne, Ala mixi lima dənnaxə. Isirayilakə a birin naba ne alə Alatala Munsa yamari

ki naxə. <sup>33</sup> E naxa hörömölingira xanin Munsa xən ma nun a se birin:  
 tətə nun a see,  
 suxusee,  
 xebenyie,  
 wuri kuyee məcli firin,  
 wuri sanbunyie,  
<sup>34</sup> hörömölingira makotosee,  
 naxan yailanxi yexəs kontonyi kiri gbeeli  
 ra,  
 a nun naxan yailanxi peremui kiri ra,  
 dugi naxan gbakuxi yire səniyenxi  
 fisamante sode də de ra,  
<sup>35</sup> saate kankira nun a xa wuri kuyee,  
 seede kankira dərakote,  
<sup>36</sup> teebili,  
 teebili xa yirabase birin,  
 taami naxan sama teebili fari sərexə ra,  
<sup>37</sup> lanpui dəxəse xəxəma daaxi,  
 lanpuie nun e yirabase birin,  
 lanpui ture,  
<sup>38</sup> Surayi sərexəbade xəxəma daaxi,  
 ture səniyenxi,  
 surayi,  
 dugi naxan gbakuxi tətə sode də de ra,  
<sup>39</sup> sərexəbade wure gbeeli daaxi,  
 a xa wuri kuyee,  
 wuree sube sama naxee fari,  
 a xa yirabase birin,  
 ye sase xungbe nun a dəxəse,  
<sup>40</sup> tətə dugie,  
 wurie dugie gbakuma naxee ma  
 nee sanbunyie,  
 dugi naxan gbakuxi hörömölingira sode  
 de ra,  
 luutie,  
 wurie luutie xirima naxee ra,  
 a nun hörömölingira xa yirabase birin,  
     Ala maxandi yire,  
<sup>41</sup> sərexədubəe xa sose naxee rawalima  
     yire səniyenxi kui,  
 Haruna nun a xa die xa sose səniyenxi  
     naxee rawalima e xa sərexədubə  
     wali kui.  
<sup>42</sup> Isirayilakae naxa na wali birin naba,  
 alə Alatala a yamari Munsa bə ki naxə.  
<sup>43</sup> Munsa to na wali birin to a rabaxi alə  
 Alatala a yamari ki naxə, a naxa duba  
 Isirayilakae bə.

## 40

Ala xa yaamarie rakamalife

*hörömölingira xa fe ra*

<sup>1</sup> Alatala naxa a masen Munsa bə,  
<sup>2</sup> «Kike singe xi singe, i xa hörömölingira  
 ti, Ala wo lima dennaxə. <sup>3</sup> I xa saate  
 kankira dəxə na kui dugi xanbi ra.  
<sup>4</sup> I xa teebili yailan mənni, i fa see  
 dəxə a ma a raba ki ma. I xa lan-  
 pui dəxəse ti naa, i fa lanpuie dəxə a  
 fari. <sup>5</sup> I xa surayi sərexəbade xəxəma  
 daaxi dəxə saate kankira ya ra, i fa  
 dugi gbaku hörömölingira sode də de Ala  
 maxandi yire. <sup>6</sup> I xa sərexəbade dəxə  
 hörömölingira sode ya ra, Ala wo lima  
 dennaxə. <sup>7</sup> I xa ye sase xungbe dəxə  
 hörömölingira nun sərexəbade tagi, i fa  
 ye sa a kui. <sup>8</sup> I xa hörömölingira tətə ti, i  
 fa dugi gbaku tətə sode də de ra.»

<sup>9</sup> «I na gə na ra, i xa ture səniyenxi  
 tongo, i fa a sa hörömölingira nun a kui se  
 birin ma, e xa səniyen Alatala bə. <sup>10</sup> I man  
 xa na raba sərexəbade nun a yirabase  
 birin ma. E xa səniyen Alatala bə. <sup>11</sup> I  
 man xa na raba ye sase xungbe nun a  
 dəxəse ma, e xa səniyen Alatala bə.»

<sup>12</sup> «I xa Haruna nun a xa die malan  
 hörömölingira sode də de ra, i fa e maxa ye  
 ra. <sup>13</sup> I xa sərexədubə sose səniyenxi  
 ragoro Haruna ma, i fa ture səniyenxi sa  
 a ma alako a xa findi n ma sərexədubə ra.  
<sup>14</sup> I xa sərexədubə sose səniyenxi ragoro  
 a xa die fan ma, <sup>15</sup> i fa ture səniyenxi sa e  
 ma alə i naxan nabaxi e baba ra, alako e  
 fan xa findi n ma sərexədubə ra. Na wali  
 luma e yi ra, a nun naxee fama e xanbi ra  
 abadan.»

<sup>16</sup> Na təmvi Munsa naxa Alatala xa  
 yaamari birin naba alə a fala a bə ki  
 naxə. <sup>17</sup> Kelife e mini Misira bəxi kui  
 təmvi naxə, jə firin nde, kike singe,  
 tengə singe ləxəs, a naxa hörömölingira ti.  
<sup>18</sup> Munsa naxa hörömölingira sanbunyie  
 sa, a a wuri birin ti, <sup>19</sup> a fa dugie itala  
 hörömölingira xun ma, a nun a makoto-  
 see alə Alatala a yamarixi ki naxə.

<sup>20</sup> Munsa naxa saate walaxə firinyie sa  
 saate kankira kui, a fa kankira wurie raso  
 kankira suxuse digilinxie kui, a kankira  
 dərakote sa a de de na naxan findixi xunsare  
 yire ra. <sup>21</sup> A to ge na rabade, a naxa saate  
 kankira xanin hörömölingira kui, a a dəxə  
 yire səniyenxi fisamante kui. A naxa dugi

gbaku na ya ra, alako mixi yo naxa a to  
alɔ Alatala a yamarixi ki naxε.

<sup>22</sup> A naxa hɔrɔmɔlingira teebili dɔxɔ  
dugi ya ra a kɔɔla mabiri, <sup>23</sup> a fa taamie  
sa a fari a safe ki ma Alatala ya xɔri alɔ  
Alatala a yamarixi ki naxε. <sup>24</sup> A naxa  
lanpui dɔxɔse ti hɔrɔmɔlingira kui teebili  
ya ra a yirefanyi mabiri, <sup>25</sup> a fa lanpuie  
ti na fari Alatala ya xɔri alɔ Alatala  
a yamarixi ki naxε. <sup>26</sup> A naxa surayi  
serexebade dɔxɔ hɔrɔmɔlingira kui dugi  
gbakuxi a ya ra, <sup>27</sup> a fa surayi gan menni  
alɔ Alatala a yamarixi ki naxε.

<sup>28</sup> A naxa dugi gbaku hɔrɔmɔlingira  
sode de ra. <sup>29</sup> A naxa serexebade dɔxɔ  
hɔrɔmɔlingira sode de ra. A naxa  
serexe gan daaxi ba menni nun hadiya  
alɔ Alatala a yamarixi ki naxε. <sup>30</sup> A  
naxa ye sase xungbe dɔxɔ hɔrɔmɔlingira  
nun serexebade tagi, a ye sa a kui  
maraseniyenyi xa fe ra. <sup>31</sup> Munsa,  
Haruna, nun Haruna xa die nu luma  
e belexee nun e sanyie maxa ra naa,  
<sup>32</sup> e soma hɔrɔmɔlingira kui temui naxε,  
a nun e serexe bama temui naxε alɔ  
Alatala Munsa yamarixi ki naxε. <sup>33</sup> Munsa  
naxa tete rabilin hɔrɔmɔlingira nun  
serexebade ra, a fa dugi gbaku tete sode  
de ra.

<sup>34</sup> Munsa to ge na birin na, nuxui  
naxa din hɔrɔmɔlingira xun ma, Ala e  
lima dɛnnaxε. Alatala xa nɔre naxa  
hɔrɔmɔlingira rafe, <sup>35</sup> han na naxa a niya  
Munsa mu nu nɔma sode na kui. Alatala  
xa nɔre nu bara na rafe, nuxui fan nu rad-  
inxì na birin xun ma. <sup>36</sup> Kelife na temui  
e xa biyaasie kui, Isirayilakae mu ñere  
fɔlɔma fo nuxui na keli hɔrɔmɔlingira  
xun ma. <sup>37</sup> Xa nuxui mu te hɔrɔmɔlingira  
xun ma, Isirayilakae mu ñere raminima  
sigafe yire gbete. <sup>38</sup> Alatala xa nuxui nu  
luma hɔrɔmɔlingira xun ma yanyi nun  
kɔε ra. Isirayilakae nu te dɛxexi toma  
nuxui kui kɔε ra. A lu na ki nε e xa biyaasi  
birin kui.

## Tawureta Munsa Lewi Serehexedube bɔnsœ xa Seriyε Masenyi nde yi Kitaabui xa fe ra

Alatala naxa a xa seriyε masen a xa jama be Annabi Munsa saabui ra. Na seriyε sεbεxi kitaabui suuli kui naxee birin nalanxi xili falama «Tawureta Munsa.» Isirayila fɔłɔxi ki naxε nun e biraxi seriyε naxan fɔxɔ ra, na birin sεbεxi na kitaabuie nan kui.

«Lewi Serehexedube bɔnsœ xa Seriyε» findixi kitaabui saxan nde nan na Tawureta Munsa kui. A sεbεxi mixie nan be naxee nu Ala xa wali rabama Isirayilakae ya ma. Na mixie findixi Lewi bɔnsœ nan na. Lewi nu findixi Annabi Yaxuba xa di nde nan na. Ala nu bara yaamari fi a Lewi xa die xa findi salide walikεe nun serehexedubee ra.

A nu lanma Ala xa wali xa raba a raba ki ma. Na kui Annabi Munsa naxa na birin sεbε kitaabui kui alako diine yareratie nun Isirayila jama xa na seriyε kolon, e xa bira na fɔxɔ ra. Fe gbegbe sεbεxi yi kitaabui kui serehexe xa fe ra. Ala nu wama nee xa ba e ba ki ma. A man naxa wa adama xa jεrε seniyεnyi kui, alo Ala nu wama a xɔn ma ki naxε a xa jama be. A yaamari wuyaxi fixi ne alako adama xa Ala waxɔnfe kolon.

To mixie nɔma lɔnni gbegbe tote yi kitaabui kui. Won xa a kolon Alatala mu yaamarie fixi mixie ma fufafu. Xa Ala bara seriyε nde so adama yi ra, a na rabaxi fe nde nan ma. Ala wama a xa mixie xa seniyεn barima a a kolon e hεeri nan toma na kira seniyεnxi xɔn ma. Xa won bira Ala xa marasi fɔxɔ ra, won fe fanyi sɔtɔma ne dunija, won man a sɔtɔ aligiyama. Ala xa won mali alako janige xa lu won bɔjε kui, won xa dunija igiri alo won Daa Marigi won nasixi ki naxε. Amina.

## Tawureta Munsa Lewi Serehexedube bɔnsœ xa Seriyε

### Serehexe gan daaxi

<sup>1</sup> Alatala naxa Annabi Munsa xili a xa hɔrɔmɔlingira kui, a a masen a be, <sup>2</sup> «A fala Isirayilakae be, naxan na wa serehexe bafe n tan Alatala be, a xa xuruse lanma xa na mu a ra xuruse xungbe ba. <sup>3</sup> Xa a wama xuruse xungbe nan bafe serehexe gan daaxi ra, fo a xa findi tuura ra lanyuru mu na naxan ma. A xa fa na ra n tan Alatala xa hɔrɔmɔlingira sode de ra, alako n xa a tongo. <sup>4</sup> Serehexba xa a belexε sa xuruse xun tagi, alako n tan Alatala xa na serehexe tongo, a xa findi a xunsare ra a xa yunubi xa fe ra. <sup>5</sup> Na tuura xa faxa n tan Alatala ya i. Haruna xa di serehexedubee xa fa na tuura wuli ra, e xa a kasan serehexebade sεetie ma, serehexebade naxan na n ma hɔrɔmɔlingira sode de ra. <sup>6</sup> E xa tuura buru, e fa a isεgε. <sup>7</sup> Haruna xa di serehexedubee xa yege radoxɔ, e te radexε. <sup>8</sup> E man xa serehexe sube, a xunyi, nun a ture sa te i serehexebade. <sup>9</sup> A furingε nun a sanyie xa raxa. Serehexedube xa na birin gan serehexebade. Serehexe gan daaxi na a ra naxan xiri rafan n tan Alatala ma.»

<sup>10</sup> «Xa mixi wama serehexe gan daaxi bafe xuruse lanma ra, a xa findi yεxεs kontonyi ra, xa na mu a ra sikɔtε, lanyuru mu na naxan ma. <sup>11</sup> Serehexba xa na kɔn naxaba serehexebade kɔɔla mabiri n tan Alatala ya i. Haruna xa di serehexedubee xa a wuli tongo, e xa a kasan serehexebade sεetie ma. <sup>12</sup> E na gε sube ixabade, serehexedube xa a sube, a xunyi, nun a ture sa te serehexebade fari. <sup>13</sup> Serehexba xa serehexe furingε nun a sanyie raxa. Serehexedube xa na birin gan serehexebade. Serehexe gan daaxi na a ra naxan xiri rafan n tan Alatala ma.»

<sup>14</sup> «Xa a wama xɔni bafe serehexe gan daaxi ra n tan Alatala be, fo a xa findi kolokonde nan na, xa na mu a ra ganbε yɔrε ra. <sup>15</sup> Serehexedube xa fa a ra serehexebade, a a xunyi bolon a de i, a a sa te, a a gan. A wuli xa ifili serehexebade sεetie ma. <sup>16</sup> A xa a gεme bɔɔtɔ ba, a a wɔlε te i xube xun, serehexebade sogetede mabiri ra. <sup>17</sup> Serehexedube xa a susu a gabutenyie ma, a a ibɔɔ. A xa a gan, a findi serehexe gan daaxi ra, naxan xiri rafan n tan Alatala ma.»

**2***Sansi xɔri serexε*

<sup>1</sup> «Xa mixi wama serexε bafe n tan Alatala bε naxan findixi sansi xɔri ra, a xa a luxuta a fanyi ra. A xa ture sa a fari, a surayi fan sa ture fari. <sup>2</sup> A xa na so Haruna xa di serexedubee yi ra. Serexedube nde xa sansi xɔri luxutaxi bεlexε ya keren kɔ, ture saxi naxan fari, a nun surayi, a xa a sa te i. Na xa gan n tan Alatala bε, a xa findi tɔnxuma ra na serexε birin xa fe ra. Serexε gan daaxi na a ra naxan xiri rafan n tan Alatala ma. <sup>3</sup> Sansi xɔri luxutaxi naxan luxi naa findima Haruna nun a xa die nan gbe ra. A səniyen barima a baxi serexε ganxi nan na naxan baxi n tan Alatala bε.»

<sup>4</sup> «Xa mixi wama serexε bafe n tan Alatala bε naxan findixi taami ganxi ra, a xa na yailan sansi xɔri luxutaxi ra lebini mu na naxan xun. Ture xa masunbu na fan na. Taami lebinitare xunxurie fan nɔma yailande, ture masoxi naxee ma.»

<sup>5</sup> «Xa mixi wama serexε bafe naxan findixi taami gilinxi ra, a xa na yailan sansi xɔri luxutaxi ra lebini mu na naxan xun. Ture xa masunbu na fan na. <sup>6</sup> A na ge gilinde, a xa igira, ture sa a ma, a xa findi serexε ra.»

<sup>7</sup> «Xa mixi wama serexε bafe naxan findixi taami ra naxan ganxi tunde kui, a xa na yailan sansi xɔri luxutaxi nun ture ra. <sup>8</sup> A lanma mixi xa fa na serexε mɔɔli ra n tan Alatala bε. Xa na bara so serexedube yi ra, a na xaninma serexεbade. <sup>9</sup> A xa nde tongo naxan findima tɔnxuma ra, a xa na gan serexεbade fari, a xa findi serexε ra, naxan xiri rafan n tan Alatala ma. <sup>10</sup> Sansi xɔri dinxi naxan luxi a findima Haruna nun a xa die nan gbe ra. A səniyen barima a baxi serexε ganxi nan na naxan baxi n tan Alatala bε.»

<sup>11</sup> «Serexε naxan birin bama n tan Alatala bε, lebini yo naxa lu a xun. A mu lan wo xa serexε gan daaxi yo ba n tan Alatala bε lebini na naxan xun, xa na mu a ra kumi. <sup>12</sup> Wo nɔma lebini nun kumi sade sansi bogi singee xun ma naxee bama serexε ra n tan Alatala bε, kɔnɔ e naxa gan serexεbade fari. <sup>13</sup> Fɔxɔε xa sa na serexε mɔɔli birin ma, barima na bara findi saatε tɔnxuma ra wo tan nun wo

Marigi Ala tagi. Fɔxɔε xa sa wo xa serexε birin ma.»

<sup>14</sup> «Xa wo wama serexε bafe n tan Alatala bε wo xa sansi bogi singe ra, wo xa tɔnsɔe neene gan, <sup>15</sup> wo ture nun surayi sa a xun, a xa findi sansi bogi singe serexε ra. <sup>16</sup> Serexedube xa nde tongo na sansi xɔri, ture, nun surayi ra, na xa findi tɔnxuma ra. A xa na gan serexεbade fari. A xa findi serexε ra, naxan xiri rafan n tan Alatala ma.»

**3***Xanunteya serexε*

<sup>1</sup> «Xa mixi wama xuruse xungbe bafe xanunteya serexε ra n tan Alatala bε, xuruse xemema, xa na mu a ra ginεma, a xa findi xuruse ra lanyuru yo mu na naxan ma. <sup>2</sup> A xa a bεlexε sa na xuruse xun tagi n tan Ala xa hɔrɔmɔlingira sode de ra, a a kɔn naxaba. Haruna xa di serexedubee xa na xuruse wuli kasan serexεbade seetie ma. <sup>3</sup> Xanunteya serexε kui, a lanma ture naxan na furinge seeti ma, a xa gan te i n tan Alatala ya i, <sup>4</sup> a nun a gungui firinyi, e ture, nun laare naxan na a bɔŋe ma. <sup>5</sup> Haruna xa die xa na birin gan serexε gan daaxi xun ma, naxan na ganfe serexεbade fari. A xa findi se xiri nɔxunme ra n tan Alatala bε.»

<sup>6</sup> «Xa mixi wama xuruse lanma bafe xanunteya serexε ra n tan Alatala bε, xuruse xemema, xa na mu a ra ginεma, a xa findi xuruse ra lanyuru yo mu na naxan ma. <sup>7</sup> Xa mixi wama yεxε bafe serexε ra, a xa na masen n tan Alatala bε. <sup>8</sup> A xa a bεlexε sa a xun tagi, a fa a kɔn naxaba n tan Ala xa hɔrɔmɔlingira sode de ra. Haruna xa di serexedubee xa na xuruse wuli kasan serexεbade seetie ma. <sup>9</sup> Yi xanunteya serexε kui, a lanma a ture, a xuli, ture naxan na furinge seeti ma, <sup>10</sup> a gungui firinyi, e ture, nun laare naxan na a bɔŋe ma, na birin xa gan te i n tan Alatala ya i. <sup>11</sup> Serexedube xa na gan serexεbade fari. Te xa na birin gan. Na bara findi serexε gan daaxi ra n tan Alatala bε.»

<sup>12</sup> «Xa mixi wama si bafe serexε ra, a xa na masen n tan Alatala bε. <sup>13</sup> A xa a bεlexε sa a xun tagi, a fa a kɔn naxaba n tan Ala xa hɔrɔmɔlingira sode de ra,

Haruna xa di sereqedubee xa na xuruse wuli kasan sereqebade seeti ma. <sup>14</sup> Yi xanunteya sereqe kui, a lanma a ture naxan na furinge seeti ma, <sup>15</sup> a gungui firinyi, e ture, nun laare naxan na a boje ma, na birin xa gan te i n tan Alatala ya i. <sup>16</sup> Sereqedube xa na gan sereqebade fari. Te xa na birin gan. Na bara findi sereqe gan daaxi ra n tan Alatala be naxan xiri rafan n ma.»

<sup>17</sup> «Mixi yo naxa sube ture don, mixi yo naxa sube wuli min. Wo sabati dede, na bara findi yaamari ra naxan mu kanama abadan.»

## 4

### *Yunubi xafari sereqe*

<sup>1</sup> Alatala naxa a masen Annabi Munsa be, <sup>2</sup> «A fala Isirayilakae be, xa mixi nde sa yunubi raba, kono a mu keli a janige ma, a xa bira yi seriye foxra. <sup>3</sup> Xa sereqedube kuntigi sa Ala xa yaamari nde matandi, na fa findi yunubi ra jama be, a lanma a xa tuura ba sereqe ra n tan Alatala be, lanyuru mu na naxan ma, alako na xa findi yunubi xafari sereqe ra a be. <sup>4</sup> A xa tuura xanin n tan Ala xa hörömölingira sode de ra n ya i, a a belexe sa a xun tagi, a fa a kón naxaba n tan Alatala ya i. <sup>5</sup> Sereqedube kuntigi xa na tuura wuli xanin n ma hörömölingira kui, <sup>6</sup> a a belexesole ragoro na wuli xóora, a a kasan sanya solofera dugi ya ra naxan gbakuxi yire seniyenxi ma n tan Alatala ya i. <sup>7</sup> Sereqedube xa wuli nde sa ferie ma naxee na surayi sereqebade tunxunyi naani ra, naxan na n tan Alatala ya i n ma hörömölingira kui. Wuli naxan luxi, a xa na ifili sereqe gan daaxi sereqebade lanbanyi ma, naxan na n tan Alatala xa hörömölingira sode de ra. <sup>8</sup> A xa ture birin ba tuura ma naxan findixi yunubi xafari sereqe ra, ture naxan na a furinge seeti ma, <sup>9</sup> a gungui firinyi, e ture, nun laare naxan na a boje ma. <sup>10</sup> A xa na raba alo xanunteya sereqe rabama ki naxe. Sereqedube xa na gan sereqe gan daaxi sereqebade fari. <sup>11</sup> Kono tuura kiri, a sube, a xunyi, a sanyie, a furinge, nun a jaŋe, <sup>12</sup> na tuura dənxəe birin xa xanin jama yonkinde fari ma, yire seniyenxi, te

xube wólema dennaxe. Menni a xa gan te ra na te xube fari.»

<sup>13</sup> «Xa Isirayila jama birin nan sa n tan Ala xa yaamari nde matandixi, kono na mu keli e janige ma, na findima yunubi ra e be. <sup>14</sup> E na fahaamui sotø na ma temui naxe, jama xa tuura yore ba sereqe ra n tan Alatala be hörömölingira sode de ra naxan findima yunubi xafari sereqe ra e be. <sup>15</sup> Nama forie xa e belexe sa tuura xun tagi n tan Alatala ya i, e a kón naxaba. <sup>16</sup> Sereqedube kuntigi xa na tuura wuli xanin n tan Ala xa hörömölingira kui, <sup>17</sup> a a belexesole ragoro na wuli xóora, a a kasan sanya solofera dugi ya ra naxan gbakuxi yire seniyenxi ma n tan Alatala ya i. <sup>18</sup> Sereqedube xa wuli nde sa ferie ma naxee nu na sereqebade tunxunyi naani ra, naxan na n tan Alatala ya i n ma hörömölingira kui. Wuli naxan luxi, a xa na ifili sereqe gan daaxi sereqebade lanbanyi ma, naxan na n ma hörömölingira sode de ra. <sup>19</sup> A xa ture birin ba tuura ma, a na gan sereqebade fari. <sup>20</sup> A xa yi tuura ba sereqe ra alo naxan bama yunubi xafari sereqe ra. E ba ki birin keren. Na kui, sereqedube sereqe bama naxan findima e xunsare ra, alako e xa yunubie xa xafari. <sup>21</sup> A xa na tuura xanin jama yonkinde fari ma, a xa a gan alo boore tuura ganma ki naxe. Na findima yunubi xafari sereqe nan na jama be.»

<sup>22</sup> «Xa mange nde a Marigi Alatala xa yaamari nde matandi, kono na mu keli a janige ma, na findima yunubi ra a be. <sup>23</sup> A na fahaamui sotø na ma temui naxe, a xa sikote ba sereqe ra, lanyuru mu na naxan ma. <sup>24</sup> A xa a belexe sa sikote xun tagi ma n tan Alatala ya i, a a kón naxaba sereqe gan daaxie kón naxabama dennaxe. Yunubi xafari sereqe na a ra. <sup>25</sup> Sereqedube xa a belexesole ragoro na wuli xóora naxan baxi yunubi xa fe ra, a nde sa ferie ma naxee na sereqe gan daaxi sereqebade tunxunyi naani ra. Wuli naxan luxi, a xa na ifili sereqe gan daaxi sereqebade lanbanyi ma. <sup>26</sup> A xa na ture birin gan sereqebade fari, alo xanunteya sereqe rabama ki naxe. Na kui sereqedube xunsare sereqe bama mang be, alako a xa yunubi xa xafari.»

<sup>27</sup> «Xa mixi nde sa a Marigi Alatala xa yaamari nde matandi, kōnō na mu keli a janige ma, na findima yunubi ra a bē. <sup>28</sup> A na fahaamui sōtō na ma temui naxē, a xa si gine ba serexē ra, lanyuru mu na naxan ma, a xa yunubi xa fe ra. <sup>29</sup> A xa a bēlexē sa na yunubi xafari serexē xun tagi, a a kōn naxaba serexē gan daaxie kōn naxabama dennaxē. <sup>30</sup> Serexedube xa a bēlexesole ragoro na wuli xōora naxan baxi yunubi xa fe ra, a nde sa ferie ma naxee na serexē gan daaxi serexebade tunxunyi naani ra. Wuli naxan luxi, a xa na ifili serexē gan daaxi serexebade lanbanyi ma. <sup>31</sup> A xa na ture birin ba si ma, alō xanunteya serexē rabama ki naxē, a na gan serexebade fari, a xa findi se xiri jōcxunme ra n tan Alatala bē. Na kui serexedube xunsare serexē bama na mixi bē, alako a xa yunubi xa xafari.»

<sup>32</sup> «Xa a yexēs bama yunubi xafari serexē ra, fo a xa findi yexēs ginēma lanyuru mu na naxan ma. <sup>33</sup> A xa a bēlexē sa na yunubi xafari serexē xun tagi, a a kōn naxaba serexē gan daaxie kōn naxabama dennaxē. <sup>34</sup> Serexedube xa a bēlexesole ragoro na wuli xōora naxan baxi yunubi xafari serexē ra, a nde sa ferie ma naxee na serexē gan daaxi serexebade tunxunyi naani ra. Wuli naxan luxi, a xa na ifili serexē gan daaxi serexebade lanbanyi ma. <sup>35</sup> A xa na ture birin ba yexēs ma, alō xanunteya serexē rabama ki naxē, a xa na gan serexē fari naxee ganma serexebade fari. Na kui serexedube xunsare serexē bama na mixi bē, alako a xa yunubi xa xafari.»

## 5

### *Yunubi ndee nun e xa serexē*

<sup>1</sup> «Xa mixi nde sa a me e seedee xilima kiti nde ma, kōnō a gundi seedeyaxi fe naxan ma a mu na fala nama bē, na yunubi luma a xun ma. <sup>2</sup> Xa mixi din se seniyentare ra a mu a kolon, alō sube raharamuxi binbi, xa na mu a ra xuruse seniyentare binbi, xa na mu a ra bubuse seniyentare binbi, na mixi fan findima ne mixi seniyentare ra, a yunubi sōtō na kui. <sup>3</sup> Xa mixi nde sa din se seniyentare ra naxan kelixi adamadi fate ma, a fa li a mu

a kolon na temui, xa a sa a kolon temui naxē, a findima seniyentare ra, a yunubi sōtōma na kui. <sup>4</sup> Xa mixi nde sa a kali fufafu, fe fanyi xa na mu a ra fe jaaxi ra, a fa neemū na ma, a na ratu na fe ma temui naxē, a findima seniyentare ra, a yunubi sōtō na kui.»

<sup>5</sup> «Naxan na yunubi mōcli rabama, a lanma a xa a ti na ra. <sup>6</sup> A xa yexēs gine, xa na mu a ra si gine ba yete ragbilen serexē ra n tan Alatala bē. Na kui serexedube yunubi xafari serexē bama a bē, alako a xa yunubi xa xafari.»

<sup>7</sup> «Xa feēre mu na a yi ra na serexē xa fe ra, a xa kolokonde firin xa na mu a ra ganbē firin ba serexē ra n tan Alatala bē. Keren xa findi yunubi xafari serexē ra, boore xa findi serexē gan daaxi ra. <sup>8</sup> A xa e xanin serexedube xōn, serexedube xa yunubi xafari serexē nan singe ba. A xa a kōnyi gira, kōnō a naxa a xunyi ba a dē i. <sup>9</sup> A a wuli nde kasanma serexebade sēti ma, wuli naxan luxi, a na iflima serexebade lanbanyi. Yunubi xafari serexē na a ra. <sup>10</sup> Serexedube xa na xōni firin nde ba serexē gan daaxi ra a raba ki ma. Na kui, serexedube xunsare serexē bama a bē a xa yunubi rabaxi xa fe ra, alako a xa xafari.»

<sup>11</sup> «Xa feēre mu na a yi ra kolokonde firin, xa na mu a ra ganbē firin sōtōfe ra, a xa sansi xōri dinxi konbo ya keren nun a tagi ba yunubi xafari serexē ra. A naxa ture, xa na mu a ra surayi sa na fari de, barima yunubi xafari serexē na a ra. <sup>12</sup> A xa na xanin serexedube xōn ma, serexedube susu keren ganma serexebade fari tōnxuma ra. A na rabama serexē fari naxee ganma serexebade fari, barima yunubi xafari serexē na a ra. <sup>13</sup> Na kui serexedube xunsare serexē bama a bē, alako a xa yunubi rabaxi xa xafari. Sansi xōri dinxi naxan luxi a findima serexedube nan gbe ra.»

<sup>14</sup> Alatala naxa a masen Annabi Munsa bē, <sup>15</sup> «Xa mixi nde sa se nde tongo naxan findixi n tan Alatala gbe ra, kōnō a mu a kolon a na yunubi mōcli rabaxi, a xa yexēs kontonyi ba yete ragbilen serexē ra n tan Alatala bē a xa yunubi xa fe ra. A mu lanma lanyuru yo xa lu na yexēs ma, a sare fan xa lan sare ma naxan nawalima

hōrōmolingira kui. <sup>16</sup> A xa na se tongoxi ragbilen sereqedube ma, a man xa kōbiri sa na fari. Na findima kōbiri naxan na, a na se sare nan itaxunma dōxō suuli ra, a fa dōxō keren ba a ra, a na so sereqedube yi ra. Na kui sereqedube xunsare sereqxē bama a bē sikōtē ra naxan findi yetē ragbilen sereqxē ra, alako a xa yunubi xa xafari. <sup>17</sup> Mixi naxan yunubi rabama, a n tan Alatala xa yaamari nde matandi, hali a mu a kolon, na bara yunubi sōtō, fo a xa na sare fi. <sup>18</sup> A lanma a xa sikōtē ba yetē ragbilen sereqxē ra, lanyuru mu na naxan ma, naxan sare lanma seriye ma. Na kui sereqedube xunsare sereqxē bama a bē a xa yunubi xa fe ra, a naxan nabaxi a mu a kolon, alako a xa yunubi xa xafari. <sup>19</sup> Na bara findi yetē ragbilen sereqxē ra, barima a yunubi sōtō ne n tan Alatala ra.»

<sup>20</sup> Alatala naxa a masen Annabi Munsa bē, <sup>21</sup> «Xa mixi nde sa yunubi sōtō, a fe jaaxi raba n tan Alatala ra, alo a ngaxakerenyi madaxufe se nde xa fe ra, naxan nu bara taxu a ra, xa na mu a ra a naxan muja, xa na mu a ra a naxan baxi a boore yi ra funmalaya ra, <sup>22</sup> xa na mu a ra se lōexi a naxan toxi, a fa wule fala na xa fe ra kali ra, <sup>23</sup> na yunubi raba mōcli lanma a xa na se mujaxi ragbilen. Xa a mujaxi ne ba, xa a taxuxi ne a ra ba, xa se lōexi na a ra a naxan toxi ba, <sup>24</sup> xa se na a ra wule fala naxan ma fe ra kali ra, a xa na ragbilen a kanyi ma keren na, a man xa kōbiri sa na fari. Na findima kōbiri naxan na, a na se sare nan itaxunma dōxō suuli ra, a fa dōxō keren ba a ra, a na so na kanyi yi ra. <sup>25</sup> A man xa yexē kontonyi xanin sereqedube yire yetē ragbilen sereqxē ra Alatala bē. Fi yo naxa lu na yexē ma, a sare fan xa lan seriye ma. <sup>26</sup> Na kui sereqedube xunsare sereqxē bama a bē n tan Alatala ya i, alako a xa yunubi, a naxan nabaxi, na xa xafari.»

## 6

### Seriye sereqedubee bē

#### Sereqxē gan daaxi seriye

<sup>1</sup> Alatala naxa a masen Annabi Munsa bē, <sup>2</sup> «Yi yaamari so Haruna nun a xa die yi ra: Seriye nan ya sereqxē gan daaxi xa fe

ra. Sereqxē gan daaxi xa lu sereqxēbade fari kōe ra, a xa gan han gēesegē. <sup>3</sup> Sereqedube xa donma ragoro a ma, a xa wantanyi fixē fanyi so a ra, a xa te xube ba sereqxē gan daaxi bun ma, a a sa sereqxēbade seeti ma. <sup>4</sup> A na ge na wali ra, a xa a xa dugi fanyi ba a ma, a xa dugi gbētē ragoro a ma, alako a xa na te xube xanin nama yonkinde fari ma, yire seniyenxi. <sup>5</sup> Te naxan dēxēxi sereqxēbade bun ma, na naxa xuben. Gēesegē birin sereqedube xa yege radōxō, a xa te xuru, a sereqxē gan daaxi sa na fari. A xanunteya sereqxē ture fan ganma naa ne. <sup>6</sup> Na te dēxēma temui birin sereqxēbade bun ma, a mu xubenma.»

#### Sansi xōri dinxi seriye

<sup>7</sup> «Seriye nan ya sansi xōri dinxi sereqxē xa fe ra. Haruna xa die xa fa na sereqxē ra sereqxēbade n tan Alatala ya i. <sup>8</sup> Sereqedube xa susu keren kō sansi xōri dinxi ra, a nun ture, a nun surayi naxan birin sama a fari, a xa na birin gan sereqxē tōnxuma ra sereqxēbade fari. Na xiri rafan n tan Alatala ma. <sup>9</sup> Naxan luxi, Haruna nun a xa die xa na don a lebinitare ra, hōrōmolingira tēte seniyenxi kui. <sup>10</sup> A mu lanma a xa jin lebini ra, barima a fatanxi n ma sereqxē gan daaxie nan na naxee seniyenxi han alo yunubi xafari sereqxē nun yetē ragbilen sereqxē. <sup>11</sup> Haruna xa di xemee nōma na donde. Yaamari na a ra wo bōnsōe bē naxan mu kanama abadan. Mixi naxan birin a makōrema na sereqxē gan daaxie ra naxee bama n tan Alatala bē, na kanyie seniyenma ne.»

<sup>12</sup> Alatala naxa a masen Annabi Munsa bē, <sup>13</sup> «Haruna tima sereqedube kuntigi ra lōxōe naxē, a lanma a tan Haruna nun a xa die xa sansi xōri fanyi dinxi konbo ya keren ba sereqxē ra. Na sereqxē tagi bama gēesegē, boore tagi bama nunmare. Na mōcli xa raba mixi tima sereqedube kuntigi ra temui naxē. <sup>14</sup> Yi sansi xōri dinxi xa gilin tunde kui, ture xa sa a ma. A na jōn, a xuntunye xa gan te xōra, a xa findi xiri jōxunme ra Alatala bē. <sup>15</sup> Sereqedube naxan findima Haruna jōxōe ra xa na sereqxē mōcli ba. A xa raba na ki ne temui birin n tan Alatala ya i. Na sereqxē birin xa gan. <sup>16</sup> Sereqedube xa sereqxē birin xa gan, e naxa na sese don.»

### *Yunubi xafari serexē seriye*

<sup>17</sup> Alatala naxa a masen Annabi Munsa be, <sup>18</sup> «Yi yaamari so Haruna nun a xa die yi ra: «Seriye nan ya yunubi xafari serexē xa fe ra. Yunubi xafari serexē kōn naxabama serexē gan daaxi kōn naxabade ne, barima se seniyenxi na a ra. <sup>19</sup> Serexedube naxan yunubi xafari serexē bama, a na donma n tan Ala xa hōrōmōlingira tētē seniyenxi nan kui. <sup>20</sup> Naxan yo dinma na serexē ra, na kanyi seniyenma ne. Xa na wuli sa kasan dugi nde ma, na dugi xa xa yire seniyenxi. <sup>21</sup> Xa na sube ninma tunde mōoli nde kui naxan maniya fēne ra, a na ge a jinde, na tunde xa kana. Xa a jinma tunde kui naxan yailanxi yōxui ra, na tunde xa maxa a fanyi ra ye ra. <sup>22</sup> Xēme serexedube birin xa na don, barima serexē seniyenxi na a ra. <sup>23</sup> Kōnō mixi yo naxa yunubi xafari serexē don, naxan wuli xaninma hōrōmōlingira kui xunsare ra. Na serexē mōoli xa gan te ra.»»

## 7

### *Yetē ragbilen serexē seriye*

<sup>1</sup> «Yetē ragbilen serexē seriye nan ya: Serexē seniyenxi na a ra. <sup>2</sup> Yetē ragbilen serexē kōn naxabama serexē gan daaxi kōn naxabade ne. A wuli xa kasan serexebade sētie ma. <sup>3</sup> A ture birin, a xuli, a ture naxan na a furinge sēti ma, <sup>4</sup> a gungui firinyi, e ture, nun laare naxan na a bōne ma, na birin xa ba serexē ra. <sup>5</sup> Serexedube xa na birin gan serexebade fari serexē gan daaxi ra Alatala be. Yetē ragbilen serexē na a ra. <sup>6</sup> Xēme serexedubē nan na donma yire seniyenxi kui, barima serexē seniyenxi na a ra. <sup>7</sup> Yunubi xafari serexē nun yetē ragbilen serexē, e seriye birin keren. Serexedube naxan na xunsare serexē baxi, a tan nan na sube donma. <sup>8</sup> Serexē gan daaxi kiri fan luma serexedube yi ra naxan na baxi serexē ra.»

<sup>9</sup> «Sansi xōri dinxi serexē naxan ganxi nun naxan gilinxi, e fan findima serexedube nan gbe ra, naxan e baxi serexē ra. <sup>10</sup> Sansi xōri dinxi serexē naxan mu ganxi, ture gbansan nan saxi a ma, xa na mu a ra ture mu saxi a ma, nee findima Haruna xa di birin nan gbe ra.»

### *Xanunteya serexē seriye*

<sup>11</sup> «Xanunteya serexē seriye nan ya, naxan bama n tan Alatala be. <sup>12</sup> Xa mixi nde wama tantui serexē bafe, a man xa taami lēbinitaree yailan ture ra, a nun taami xunxurie ture saxi naxee ma, nun taami xunxuri naxee ramulanxi ture ra. <sup>13</sup> A na xanunteya serexē bama temui naxē, naxan findixi tantui serexē ra, a xa taami fan jin lēbini na naxan xun. <sup>14</sup> Nde xa ba na taami mōoli birin na, a findi serexedube gbe ra, naxan xanunteya serexē wuli kasanma serexebade sētie ma. <sup>15</sup> Na xanunteya serexē sube donma a ba lōxōe ne, sese naxa lu han gēesēge.»

<sup>16</sup> «Xa laayidi serexē bama, xa na mu a ra serexē panigexi, na sube xa don a ba lōxōe ne, kōnō xa nde sa lu a nōma donde gēesēge fan. <sup>17</sup> Xa a dōnxōe sa lu han na fan kuye iba, na sube xa gan gbiki na xi saxan nde lōxōe ma. <sup>18</sup> Xa mixi nde sa a yetē xa xanunteya serexē sube don na xi saxan nde lōxōe ma, Ala mu a xa serexē tongoma. A luma alō a mu serexē yo baxi, barima na sube findixi se seniyentare nan na. Mixi naxan na rabama, a yunubi sōtōma na kui.»

<sup>19</sup> «Serexē sube naxan dinma se seniyentare ra, a mu lanma na sube xa don. Fo a xa gan ne gbiki. Mixi seniyenxi nan nōma na xanunteya serexē sube donde, <sup>20</sup> kōnō seniyentare mu nōma n tan Alatala xa xanunteya serexē donde, a raminima ne Isirayila jama ya ma. <sup>21</sup> Mixi naxan a bēlexē dinma se seniyentare ra naxan kelixi adamadi ma, xa na mu a ra a bēlexē din sube seniyentare ra, xa na mu a ra se gbēte naxan mu seniyenxi, xa na kanyi fa n tan Alatala xa xanunteya serexē don, a raminima ne Isirayila jama ya ma.»

<sup>22</sup> Alatala naxa a masen Annabi Munsa be, <sup>23</sup> «A fala Isirayilakae be, «Wo naxa ninge, yēxēs, nun si ture don. <sup>24</sup> Wo nōma xuruse ture rawalide alō wo wama a xōn ma ki naxē xa a faxa a yetē ma, xa na mu a ra sube xājē nde naxa a faxa, kōnō wo mu nōma a donde. <sup>25</sup> Naxan yo ture donma, naxan nōma rawalide serexē gan daaxi ra n tan Alatala be, na kanyi raminima ne Isirayila jama ya ma. <sup>26</sup> Wo man mu lanma wo xa xōni wuli, xa na

mu a ra xuruse wuli yo min yire birin wo na dənnaxə. <sup>27</sup> Naxan yo wuli minma, na kanyi raminima ne Isirayila nama ya ma.»»

<sup>28</sup> Alatala naxa a masen Annabi Munsa be, <sup>29</sup> «A fala Isirayilakae be, 'Naxan xanunteya sereqə bama n tan Alatala be, a xa n tan Alatala gbe fi n ma. <sup>30</sup> A xa na xuruse ture nun a sisi xanin n tan Alatala yire alako a xa gan te ra n tan Alatala be. A lanma a xa na xuruse sisi lintan n tan Alatala ya i a masenfe ra n be, na findixi n tan nan gbe ra. <sup>31</sup> Sereqedube xa na ture gan sereqəbade fari. Na xuruse kanke luma Haruna nun a xa die nan be. <sup>32</sup> Wo xa xanunteya sereqə kui, wo man xa xuruse yirefanyi tabe fi sereqedube ma. <sup>33</sup> Xuruse yirefanyi tabe xa findi sereqedube nan gbe ra naxan bara wuli nun ture ba xanunteya sereqə ra. <sup>34</sup> N bara nate tongo naxan mu kanama abadan, Isirayilakae xa xanunteya sereqə kui, e xuruse kanke naxan lintanxi n tan Ala ya i, a nun xuruse yirefanyi tabe e naxan baxi, na birin xa findi sereqedube Haruna nun a xa die gbe ra. <sup>35</sup> Kabi Haruna nun a xa die findi n tan Ala xa sereqedubee ra, e na nan sotoma n tan Alatala xa sereqə gan daaxie ya ma. <sup>36</sup> E to findi sereqedubee ra, n tan Alatala naxa na yaamari fi Isirayilakae ma. Yaamari na a ra naxan mu kanama abadan.»»

<sup>37</sup> Seriyə nan na ki sereqə xe fe ra, sereqə gan daaxi, sansi xəri dinxi sereqə, yunubi xafari sereqə, yetə ragbilen sereqə, sereqedube ti sereqə, nun xanunteya sereqə. <sup>38</sup> Alatala nu bara na birin masen Annabi Munsa be Turusinina geya fari a to Isirayilakae yamari e xa fa sereqə ra Turusinina gbengberenyi ma.

## 8

### Sereqedubee dəxə sereqə

<sup>1</sup> Alatala naxa a masen Annabi Munsa be, <sup>2</sup> «Haruna nun a xa die xili hərəməlingira sode de ra. I xa fa e xa dugi seniyenxie ra, a nun ture seniyenxi, tuura naxan bama yunubi xafari sereqə ra, yexəe kontonyi firin, nun debe, taami lebinitaree na naxan kui. <sup>3</sup> I xa Isirayila nama birin malan hərəməlingira sode

de ra.» <sup>4</sup> Annabi Munsa naxa Alatala xa yaamari rakamali, nama fan naxa e malan hərəməlingira sode de ra.

<sup>5</sup> Annabi Munsa naxa a fala nama be, «Alatala bara n yamari n xa yi raba.»

<sup>6</sup> Annabi Munsa naxa Haruna nun a xa die maso, a naxa e maxa ye ra. <sup>7</sup> A naxa dugi seniyenxie ragoro Haruna ma, a naxa a tagi xiri beleti ra, a guba ragoro a ma, a sereqedube donma ragoro na fari, a a tagi xiri beleti ra. <sup>8</sup> A naxa kanke makotose ragoro a kən ma, a gəmə firin sa na kui naxee findixi Ala waxənfe masense ra. <sup>9</sup> A naxa xunmase dəxə Haruna xunyi ma, a tənxuma seniyenxi xəema daaxi sa na ma, alə Alatala Munsa yamari ki naxə.

<sup>10</sup> Annabi Munsa naxa ture seniyenxi tongo, a nde maso Ala xa hərəməlingira ma, nun se naxan birin na a kui. A nee raseniyen na ki ne. <sup>11</sup> A naxa ture kasan sereqəbade ma sanya solofer, a nun sereqəbade yirabasee, ye ragatade xungbe, nun na saxi se naxan fari, alako e xa seniyen. <sup>12</sup> A man naxa ture nde sa Haruna xunyi ma, alako Haruna fan xa seniyen. <sup>13</sup> Annabi Munsa naxa Haruna xa die maso, a dugi seniyenxie ragoro e fan ma. A naxa e tagi nun e xunyi xiri dugi ra, alə Alatala a yamarixi ki naxə.

<sup>14</sup> Annabi Munsa to fa tuura yunubi xfari sereqə ra, Haruna nun a xa die naxa e belexəe sa na tuura xun tagi. <sup>15</sup> Annabi Munsa naxa a kən naxaba, a naxa a wuli nde tongo, a a maso sereqəbade ferie ma naxee nu na sereqəbade tunxunyi naani ra. A naxa na raba a belexəsole ra, alako a xa sereqəbade raseniyen. A naxa wuli dənxəe ifili sereqəbade səetie ma. A sereqəbade raseniyen na ki ne barima a findi xunsarade nan na. <sup>16</sup> Annabi Munsa man naxa ture tongo naxan nu na ninge furingə rabilinyi, a nun laare naxan nu na a bəjəe fari, nun a gungui xəri firinye nun e ture. A naxa nee birin sa te i sereqəbade fari. <sup>17</sup> Kənə a naxa tuura gundi, a kiri, a sube, nun a jaŋe gan te ra nama yonkinde fari ma, alə Alatala a yamarixi ki naxə.

<sup>18</sup> Annabi Munsa naxa fa yexəe kontonyi ra naxan findi sereqə gan daaxi ra. Haruna nun a xa die naxa e belexəe sa na yexəe xun tagi. <sup>19</sup> Annabi Munsa

naxa a kōn naxaba, a a wuli nde kasan serexebade sētie ma. <sup>20</sup> A naxa yexes ixaba a xuntunyie ra. A naxa a xunyi, a xuntunyie, nun a ture gan te i. <sup>21</sup> A naxa yexes furinge nun a sanyie raxa, a yexes kontonyi gundi birin gan te ra serexebade fari serexe gan daaxi ra, naxan xiri rafan Alatala ma. A na birin naba ne alo Alatala a yamarixi ki naxe.

<sup>22</sup> Annabi Munsa naxa yexes kontonyi firin nde tongo naxan findi serexedube dōxō serexe ra. Haruna nun a xa die naxa e bēlexee sa na yexes xun tagi. <sup>23</sup> Annabi Munsa naxa a kōn naxaba, a a wuli nde tongo, a a sa Haruna yirefanyi tuli ma, a yirefanyi bēlexekura ma, nun a sankura ma. <sup>24</sup> A naxa Haruna xa die fan maso, a naxa wuli nde sa e yirefanyi tulie ma, e yirefanyi bēlexekura ma, nun e yirefanyi sankura ma. A naxa a wuli nde kasan serexebade sētie ma. <sup>25</sup> A naxa na yexes ture tongo, a nun a xuli, a furinge ture, laare naxan na a bōne fari, a gungui xōri firinyie nun e ture, nun a yirefanyi tabe.

<sup>26</sup> Annabi Munsa naxa debe tongo taami lebinitaree na naxan kui, naxan nu dōxōxi Alatala ya i. A naxa taami lebinitare keren ba na, a nun taami keren naxan yailanxi ture ra, a nun taami lanmadi keren. A naxa e sa na yexes ture nun a yirefanyi tabe fari. <sup>27</sup> A naxa na birin so Haruna nun a xa die yi ra, e fa na lintan Alatala ya i alako a xa a kolon a gbe na a ra. <sup>28</sup> Na dangi xanbi, Annabi Munsa naxa e rasuxu e yi ra, a naxa e sa te serexebade fari, serexe gan daaxi nu na dēnnaxe. Serexedube dōxō serexe na a ra, naxan gan xiri rafan Alatala ma.

<sup>29</sup> Annabi Munsa naxa yexes kontonyi kanke tongo na serexedube dōxō serexe ra, a fa na lintan Alatala ya i a masenfe ra a be. Na naxa findi Annabi Munsa gbe ra alo Alatala a yamarixi ki naxe.

<sup>30</sup> Annabi Munsa naxa ture sēniyenxi nde tongo, a nun wuli nde naxan nu na serexebade fari, a naxa a kasan Haruna nun a xa dugie ma, a a kasan Haruna xa die nun e xa dugie fan ma, alako e tan nun e xa dugie birin xa sēniyen.

<sup>31</sup> Munsa naxa a fala Haruna nun a xa die be, «Wo sube jin hōrōmōlingira

sode de ra, wo xa a don mēnni, a nun taami naxan na debe kui naxan findi serexedube dōxō serexe ra. N bara yaamari fi, Haruna nun a xa die xa na don. <sup>32</sup> Taami nun sube naxan luxi, wo xa na dōxōgan. <sup>33</sup> Wo naxa keli hōrōmōlingira sode de ra xi solofera bun ma, han wo xa dōxōgan waxati kamalima tēmuu naxe. <sup>34</sup> Naxan nabaxi to, Alatala a yamarixi wo yunubi xunsare xa fe nan na. <sup>35</sup> Na na a toxi, wo luma hōrōmōlingira sode de ra xi solofera bun ma, kōe nun yanyi, alo Alatala n yamarixi a ra ki naxe, alako wo naxa faxa.» <sup>36</sup> Haruna nun a xa die naxa Alatala xa yaamari birin naba na ki a naxan masenxi e be Annabi Munsa saabui ra.

## 9

### Serexedubee xa serexe singee

<sup>1</sup> Xi solomasaxan lōxōe, Annabi Munsa naxa Haruna nun a xa die, nun Isirayila forie xili. <sup>2</sup> A naxa a masen Haruna be, «I xa serexe firin masen Alatala be, tuura di naxan findima yunubi xafari serexe ra, a nun yexes kontonyi naxan findima serexe gan daaxi ra, lanyuru mu na naxan ma. <sup>3</sup> I xa a fala Isirayilakae be, «Wo xa sikōte keren ba yunubi xafari serexe ra. Wo xa tuura di nun yexes di naxee bara ne keren sōtō, lanyuru mu na naxee ma, wo xa e ba serexe gan daaxi ra. <sup>4</sup> Wo xa tuura nun yexes kontonyi ba xanunteya serexe ra Alatala be. Wo xa taami fan ba serexe ra, ture sunbuxi naxan na. Wo xa na birin ba barima Alatala minima ne wo ma to.»

<sup>5</sup> Nama naxa serexee xanin hōrōmōlingira sode de ra alo Annabi Munsa e yamarixi ki naxe. E birin naxa e makōre hōrōmōlingira ra, e ti Alatala ya i. <sup>6</sup> Annabi Munsa naxa a masen e be, «Wo xa Alatala xa yaamari rabatu alako a xa a nōre masen wo be.»

<sup>7</sup> Annabi Munsa naxa a masen Haruna be, «I maso serexebade ra. I xa yunubi xafari serexe nun serexe gan daaxi ba xunsare ra i yete be, a nun jama be. I xa jama xa serexe fan ba e be xunsare ra alo Alatala a yamarixi ki naxe.»

<sup>8</sup> Haruna to a maso serexebade ra, a naxa tuura di kōn naxaba a yete yunubi

xafari serexē ra. <sup>9</sup> A xa die naxa tuura wuli so a yi ra. A naxa a bēlexēsole rasin wuli xōra, a nde sa ferie ma naxee nu na serexēbade tunxunyi naani ra. A naxa wuli dōnxōe ifili serexēbade lanbanyi ma. <sup>10</sup> Xuruse ture, a gunguie, nun laare naxan na a bōrē ma, a naxa na birin gan serexēbade fari yunubi xafari serexē ra alo Alatala Annabi Munsa yamarixi a ra ki naxē. <sup>11</sup> Kōnō a naxa a sube nun a kiri gan jama yonkinde fari ma.

<sup>12</sup> Na dangi xanbi, Haruna naxa serexē gan daaxi kōn naxaba. A xa die naxa na wuli so a yi ra, a fa a kasan serexēbade sētie ma. <sup>13</sup> E naxa serexē xuntunyie nun a xunyi so a yi ra, a na birin gan serexēbade fari. <sup>14</sup> A to gē a furingē nun a sanyie raxade, a naxa e gan e nun serexē gan daaxi ra serexēbade fari.

<sup>15</sup> Haruna gē xanbi na ra, a naxa jama xa sikōtē kōn naxaba, a xa findi yunubi xafari serexē ra jama bē. A na raba ne alo a a singe raba ki naxē. <sup>16</sup> A naxa serexē gan daaxi ba a seriye ki ma. <sup>17</sup> A naxa sansi xōri dinxi suxu kerē gan serexēbade fari serexē gan daaxi ba temui gēesēgē. <sup>18</sup> A naxa tuura nun yēxē kontonyi kōn naxaba xanunteya serexē ra jama bē. A xa die naxa na wuli so a yi, a a kasan serexēbade sētie ma. <sup>19</sup> E naxa tuura nun yēxē kontonyi ture tongo, naxan na e xuli nun e furingē mabiri, a nun e gunguie, a nun laare naxan na e bōrē ma, <sup>20</sup> e naxa na birin sa sube kanke ma serexēbade fari, e a birin gan. <sup>21</sup> Haruna naxa serexē subee kanke nun e yirefanyi tabe ite, a e lintan Alatala ya i a masenfe ra a bē, alo Annabi Munsa a yamarixi ki naxē.

<sup>22</sup> Haruna naxa a bēlexē itala, a duba jama bē. A to yunubi xafari serexē, serexē gan daaxi, nun xanunteya serexē ba, a naxa goro kelife serexēbade sētie ma. <sup>23</sup> Annabi Munsa nun Haruna naxa so hōrōmōlingira kui. E to mini, e naxa duba jama bē. Na temui Alatala xa nōrē naxa mini jama ma. <sup>24</sup> Alatala naxa tē ragoro serexēbade fari, a serexē gan daaxi nun ture gan. Nama to na to, e naxa e xui ite sēewē ra, e e felen bōxi ma.

## 10

### Haruna xa di firinyie

<sup>1</sup> Haruna xa di firinyie, Nadabo nun Abihu naxa surayi gansee tongo, e tē sa e kui, e surayi gan Alatala ya i. Kōnō e mu na tē tongo Ala xa seriye ki ma. <sup>2</sup> Na na a to, Alatala naxa tē ragoro e ma, e faxa a xa hōrōmōlingira yire seniyēnxi kui. <sup>3</sup> Annabi Munsa naxa a fala Haruna bē, «Alatala wo rakolonxi nē yi ra, a to a fala, «Naxee makōrē n na, e xa a kolon n seniyēn, jama xa n binya.»» Haruna naxa dundu yen.

<sup>4</sup> Annabi Munsa naxa Mikayeli nun Elisafan xili, Haruna baba xunya Yusiyeli xa die. A naxa a fala e bē, «Wo xa wo ngaxakerenyie furee xanin jama yonkinde fari ma, dēnnaxē makuya yire seniyēnxi ra.» <sup>5</sup> E naxa e furee xanin jama yonkinde fari ma, alo Annabi Munsa e yamarixi ki naxē. E nu bara serexēdube dugie lu e furee ma.

<sup>6</sup> Annabi Munsa naxa a fala Haruna nun a xa die bē, Eleyasari nun Itamari, «Wo naxa wo xunsexe rabēpin, wo naxa wo xa dugie fan ibōc. Wo naxa sese raba naxan nōma sunnuni masende yi mixie xa faxē xa fe ra, alako Alatala naxa xōnō jama ma, a wo fan faxa. Wo ngaxakerenyi Isirayilakae tan nōma sunnunde yi mixie xa fe ra Alatala naxee faxaxi tē ra. <sup>7</sup> Wo naxa keli Ala xa hōrōmōlingira sode dē ra yi saxanyi, alako wo naxa faxa. Alatala xa mixi sugandixie nan wo tan na.» E naxa Annabi Munsa xa yaamari rabatu.

<sup>8</sup> Alatala naxa a masen Haruna bē, <sup>9</sup> «Wo na so hōrōmōlingira kui, wo naxa weni min. Wo naxa minse yo min naxan mixi siisima, xa na mu a ra wo faxama ne. Na seriye mu kanama wo bōnsōe bē abadan. <sup>10</sup> Na nan a niyama wo nōma Ala gbe nun adamadi gbe tagi rabade, seniyēnyi nun seniyēntareja. <sup>11</sup> Na fan a niyama ne wo xa nō Isirayilakae xarande Alatala xa yaamarie ra, a naxee fixi e ma Annabi Munsa saabui ra.»

<sup>12</sup> Annabi Munsa naxa a fala Haruna nun a xa di dōnxōe bē, Eleyasari nun Itamari, «Sansi xōri dinxi naxan baxi serexē ra Alatala bē, kōnō naxan birin

mu ganxi te ra, wo xa na don serexebade fe ma. Wo naxa lebini sa a xun ma de, barima a seniyen. <sup>13</sup> Wo xa a don yire seniyenxi, barima a ganxi Alatala be serexe gan daaxie nan fe ma. Na findixi i gbe nun i xa die gbe nan na. Alatala serexedubee yamarixi na nan na. <sup>14</sup> Wo man xa serexe sube kanke nun tabe don yire seniyenxi ne, naxee bara lintan Ala ya i, a masenfe ra a be. Nee findixi wo gbe nan na, i tan, i xa di xemee, nun i xa di gine. Ala bara na yaamari fi Isirayilakae ma e xa xanunteya serexee xa fe ra. <sup>15</sup> Ture naxan ganma yo, tabe naxan bama yo, nun kanke naxan lintanma yo, e xa na birin masen Alatala be, na fa findi i gbe nun i xa die gbe ra, alo Alatala a yamarixi ki naxe. Seriye na a ra naxan mu kanama abadan.»

<sup>16</sup> Annabi Munsa to sikote xa fe maxorin, naxan ba yunubi xafari serexe ra, a naxa a me a e nu bara a birin gan te ra, a naxa xonc Eleyasari nun Itamari ma, Haruna xa die naxee mu faxa. A naxa a fala e be, <sup>17</sup> «Munfe ra wo mu yi yunubi xafari serexe sube donxi yire seniyenxi? Serexe seniyenxi na a ra Alatala naxan fixi wo ma, alako Isirayila jama xa yunubi xa xafari, a findi xunsare ra e be Alatala ya i. <sup>18</sup> Yi serexe wuli to mu soxi yire seniyenxi ma horomelingira kui, a nu lan ne wo xa a sube don yire seniyenxi ne, alo Ala n yamarixi a ra ki naxe.» <sup>19</sup> Haruna naxa Annabi Munsa yaabi, «To e bara e xa yunubi xafari serexe nun e xa serexe gan daaxi ba Alatala ya i, kono n to bara yi fe xoroxoe mooli soto, Alatala nomma tinde n xa yunubi xafari serexe sube don to?» <sup>20</sup> Annabi Munsa to na yaabi me, a naxa tin a ra.

## 11

### Donse radaxaxi nun donse raharamuxi

<sup>1</sup> Alatala naxa a masen Annabi Munsa nun Haruna be, <sup>2</sup> «Wo xa a fala Isirayilakae be, sube naxee radaxaxi wo be, nee nan ya: <sup>3</sup> Sube tore kanyie naxee tore itaxunxi firinyi ra, e man e xa donse ratema e de i e nu a idon. Wo nomma na sube mooli donde.»

<sup>4</sup> «Kono ndee na naxee donse ratema e de i e nu a idon, e tore tan mu itaxunxi firinyi ra. Nee raharamuxi wo ma. Nokome raharamuxi wo ma, barima a donse ratema a de i a nu a idon, kono a tore mu itaxunxi firinyi ra. <sup>5</sup> Yere maniyen de fan donse ratema a de i a nu a idon, kono a tore mu itaxunxi firinyi ra. A raharamuxi wo ma. <sup>6</sup> Yere fan donse ratema a de i a nu a idon, kono a tore mu itaxunxi firinyi ra. A raharamuxi wo ma. <sup>7</sup> Xose tan, a tore itaxunxi firinyi ra, kono a mu donse ratema a de i a nu a idon. A raharamuxi wo ma. <sup>8</sup> Wo naxa na subee don, wo naxa din e binbie ra. E raharamuxi wo ma.»

<sup>9</sup> «Yexx naxee na ye xora, wo nomma naxee donde, nee nan ya: xale kanyi nun beli kanyi naxee na baa ma, xa na mu a ra xure kui. <sup>10</sup> Kono yexx naxee na baa ma, xa na mu a ra xure kui, beli mu na naxee ma, xa na mu a ra xale mu na naxee ma, e raharamuxi wo ma. <sup>11</sup> E raharamuxi wo ma, wo naxa e sube don. E binbie fan raharamuxi wo ma. <sup>12</sup> Yexx birin beli nun xale mu na naxee ma, e raharamuxi wo ma.»

<sup>13</sup> «Xoni raharamuxie nan ya wo mulan wo xa naxee don: yube, sege, xaruma gbontoe, <sup>14</sup> a nun nee maniyen birin. <sup>15</sup> Xaaxa fan, wo naxa na don a nun a maniyen birin. <sup>16</sup> Xundi, koofole, a nun tagarantongoe, <sup>17</sup> wo naxa e don a nun nee maniyen birin. <sup>18</sup> Gbongboe, yedonme, <sup>19</sup> laaba, tuke, a nun nee maniyen birin, wo naxa e don.»

<sup>20</sup> «Nimase gabutenyi nun sanyi na naxee ma, e raharamuxi wo ma. <sup>21</sup> Kono na nimase moolie ya ma, naxee tuganma, wo nomma nee tan donde, <sup>22</sup> alo katoe, tugumie, nun nee maniyen birin. <sup>23</sup> Kono, nimase gabutenyi nun sanyi na naxee ma, e raharamuxi wo ma.»

<sup>24</sup> «Xa wo dinma sube seniyentare ra, wo findima mixi seniyentare ra han numare ra. <sup>25</sup> Naxan e binbie maxaninma, na kanyi lan ne a xa a xa dugie xa, a man fa findi mixi seniyentare ra han numare ra. Fo a xa a xa dugie xa. <sup>26</sup> Sube naxee birin tore mu itaxunxi firinyi ra, a nun naxee donse donma, kono a mu gibilenna a rate ra e de i e nu a idon, nee raharamuxi wo ma. Naxan dinma na

mōcli ra a findima mixi səniyəntare ra. <sup>27</sup> Sube birin tore mu na naxee bε, e e pərə e sanyi naanie xun na, e raharamuxi wo ma. Naxan dinma e binbie ra na findima mixi səniyəntare ra han nunmare ra. <sup>28</sup> E raharamuxi wo ma. Naxan e binbie maxaninma, na kanyi lan ne a xa a xa dugie xa, a man fa findi mixi səniyəntare ra han nunmare ra.»

<sup>29</sup> «Nimase naxan birin luma yilie kui, e haramuxi wo bε. E xilie nan ya: bale, pənə, kasa, <sup>30</sup> bonbolika, koolo, nun nee maniyee. <sup>31</sup> Na nimase xunxuri mōolie raharamuxi wo ma. Naxan dinma e binbie ra a findima mixi səniyəntare ra han nunmare ra. <sup>32</sup> Xa e binbie sa bira se nde fari, na fan findima se səniyəntare ra, alɔ se sa se wuri daaxi, dugi, xuruse kiri xaraxi, bəki, xa na mu a ra yirabase nde. A lanma na se mōcli xa sa ye xɔɔra han nunmare ra alako a xa səniyən. <sup>33</sup> Xa na nimase mōcli bira fejəne nde kui, fejəne nun a kui se birin findima se səniyəntare ra. Na fejəne xa kana. <sup>34</sup> Ye naxan nu na na fejəne kui, a na sa donse nde ma, na donse fan findima se səniyəntare ra. Minse yo naxan nu na na fejəne kui, a fan findima se səniyəntare ra. <sup>35</sup> Xa na nimase mōcli binbi bira se yo ma, na findima se səniyəntare ra, alɔ taami ganse, xa na mu a ra tunde. E to findi se səniyəntaree ra, a lanma wo xa e kana. <sup>36</sup> Kōnɔ xa e binbi sa bira dulonyi nan kui, xa na mu a ra ye ragatade nde, nee tan mu findima se səniyəntaree ra. Kōnɔ mixi naxan a belexe dinma e binbie ra, na findima mixi səniyəntare ra. <sup>37</sup> Xa a binbi bira sansi xɔri ma naxan sima, na mu findima se səniyəntare ra. <sup>38</sup> Kōnɔ xa a binbi bira sansi xɔri tan ma naxan na ye xɔɔra, na sansi xɔri findima se səniyəntare ra wo bε.»

<sup>39</sup> «Xa xuruse radaxaxi nde faxa, mixi fa din a binbi ra, na kanyi findima səniyəntare ra han nunmare ra. <sup>40</sup> Naxan na a sube don, na kanyi lan ne a xa a xa dugie xa, a man fa findi səniyəntare ra han nunmare ra. Naxan na sube binbi maxanin, na kanyi lan ne a xa a xa dugie xa, a man fa findi səniyəntare ra han nunmare ra.»

<sup>41</sup> «Nimase naxan birin a bubuma bɔxi ma, nee birin raharamuxi wo ma. A mu lanma wo xa nee don. <sup>42</sup> Bubusee nun nimase xunxuri naxee pərəma e sanyi naani xun na, xa na mu a ra e sanyi wuyaxi xun na, e sese mu radaxaxi. Wo naxa e don. <sup>43</sup> Wo naxa wo yete findi səniyəntare ra na nimase mōcli saabui ra. Wo naxa e don. <sup>44</sup> Alatala nan n na, wo Marigi Ala. Wo xa wo yete fi n tan nan ma. Wo xa səniyən, barima n tan səniyən. Wo naxa wo yete findi səniyəntare ra na nimase xunxuri saabui ra naxee luma pərə ra bɔxi ma.»

<sup>45</sup> «N tan nan Alatala ra naxan wo raminixi Misira bɔxi ma, alako n xa findi wo Marigi Ala ra. Wo xa səniyən, barima n tan səniyən. <sup>46</sup> Seriye nan na ki subee, xɔnie, yexxee, nun bubusee xa fe ra. <sup>47</sup> Na kui wo nōma sube səniyənxi nun sube səniyəntare tagi raba kolonde, sube radaxaxi nun sube raharamuxi.»

## 12

### Dinge xa sereqedube

<sup>1</sup> Alatala naxa a masen Annabi Munsa bε, <sup>2</sup> «A fala Isirayilakae bε, xa gine nde sa təegə, a di xəmə bari, a findima səniyəntare ra xi solofera bun ma, alɔ a kike walima təmui naxə. <sup>3</sup> Xi solo-masaxan lɔxɔe, di xa sunna. <sup>4</sup> Na xi solofera xanbi, dinge luma səniyəntareja kui xi tongo saxan nun saxan bun ma a wuli xa fe ra naxan minixi a ma a di bari təmui. A mu lanma a xa din se səniyənxi ra, a mu lanma a xa so yire səniyənxi kui han marasəniyənyi waxati xa kamali.»

<sup>5</sup> «Xa dinge di gine bari, a luma səniyəntareja kui lɔxɔxun firin, alɔ a kike walima təmui naxə. Na xanbi a xa marasəniyənyi waxati buma xi tongo senni nun senni, a wuli xa fe ra naxan minixi a di bari təmui. <sup>6</sup> A xa marasəniyənyi waxati na kamali, di xəmə, xa na mu a ra di gine xa fe ra, a xa yexxee jə kerən daaxi xanin sereqedube xɔn ma hɔrɔmɔlingira sode de ra. A xa na ba sereqedube gan daaxi ra. A man xa kolokonde yɔrə, xa na mu a ra ganbə ba yunubi xafari sereqedube ra. <sup>7</sup> Sereqedube xa na sereqedee ba Alatala bε, a findi na gine xa xunsare ra. Na təmui a səniyənma ne

na wuli xa fe ra. Seriyē nan na ki gine bē naxan di xēmē barima, xa na mu a ra di gine. <sup>8</sup> Xa feere mu na a yi a xa yexēs sōtō, a nōma ganbē firin xaninde, xa na mu a ra kolokonde firin. Keren xa ba serexē gan daaxi ra, boore xa ba yunubi xafari serexē ra. Serexedube xa na ba, a findi xunsare ra gine bē, a fa seniyēn.»

## 13

### *Furee mixi fate ma*

<sup>1</sup> Alatala naxa a masen Annabi Munsa nun Haruna bē, <sup>2</sup> «Xa mixi fate kiri yire nde funtu, xa na mu a ra a fiixē, xa na mu a ra a findi fi ra, wo xa na kanyi xanin serexedube Haruna yire, xa na mu a ra a xa di nde yire. <sup>3</sup> Fure naxan na a fate, serexedube xa na mato. Xa fate xabe bara fiixē na fi yire, fi fan bara tilin, a sube li, fure jaaxi na a ra. Serexedube xa masenyi ti, na kanyi bara findi seniyentare ra. <sup>4</sup> Xa fure ya mu itilin a na kiri nan gbansan fari, fate xabe mu fiixēxi na longori, serexedube xa furema yamari a xa lu a kerenyi ma lōxōxun keren. <sup>5</sup> A xi soloferē nde lōxōx, serexedube man xa a mato. Xa a sa li fure mu na lantanfe, a man xa furema yamari a xa lu a kerenyi ma lōxōxun keren. <sup>6</sup> A xi soloferē nde lōxōx, serexedube man xa a mato a sanmaya firin nde. Xa fure jingi bara masara, a man mu lantanfe, serexedube xa masenyi ti, na kanyi bara seniyēn. Fure na a ra naxan mu jaaxu. A xa a xa dugie xa, a findi mixi seniyēnxi ra. <sup>7</sup> Kōnō xa serexedube bara a mato, fure bara lantan yē na masenyi dangi xanbi, furema man xa gibilen serexedube yire temui gbētē. <sup>8</sup> Serexedube man xa a mato. Xa fure bara lantan yē, serexedube xa masenyi ti, na kanyi bara findi seniyentare ra, fure jaaxi na a ra.»

<sup>9</sup> «Xa fure jaaxi bara lu mixi nde kiri ma, e xa a xanin serexedube yire. <sup>10</sup> A xa a mato. Xa na mixi kiri bara fiixē yire nde, a fa funtu, fate xabe fan fa fiixē na longori, a bula, sube mini kēnē ma, <sup>11</sup> fure jaaxi na a ra naxan mu dandanma. Serexedube xa masenyi ti, na kanyi bara findi mixi seniyentare ra. Hali a mu lu a kerenyi ma

waxati di bun ma sōnōn, serexedube man xa a mato. Na tan bara ge findide mixi seniyentare ra. <sup>12</sup> Xa serexedube bara a to a na fi jaaxi birin bara bari fōlō, naxan nu na furema fate ma, kelife a sanyie ma han a xunyi, <sup>13</sup> a xa masenyi ti, na kanyi bara seniyēn, barima fi birin bara bari fōlō. A bara seniyēn. <sup>14</sup> Kōnō xa, fure sa bula, sube mini kēnē ma, na kanyi bara findi mixi seniyentare ra. <sup>15</sup> Serexedube na fure bulaxi to, a xa masenyi ti, fi bulaxi mu seniyēn, fure jaaxi na a ra. <sup>16</sup> Xa sube bulaxi fa bari, furema xa siga serexedube yire. <sup>17</sup> A xa a mato. Xa fure bara bari, serexedube xa masenyi ti, furema bara seniyēn. <sup>18</sup> Xa suuri mini mixi ma, a fa yalan, <sup>19</sup> kōnō na kiri fa fiixē, xa na mu a ra a gbeeli, na kanyi xa siga serexedube yire. <sup>20</sup> A xa a mato. Xa fure ya bara itilin, a sube li, fate xabe bara fiixē na longori, serexedube xa masenyi ti, na kanyi bara findi mixi seniyentare ra. Fure jaaxi na a ra, naxan minixi suuri fōxi. <sup>21</sup> Xa serexedube mu fate xabe fiixē to, fi fan mu tilin, a mu sube lixi, a mu fiixē a gbe ra, furema xa lu a kerenyi ma lōxōxun keren. <sup>22</sup> Xa fure bara lantan yē a fate ma, serexedube xa masenyi ti, na kanyi bara findi mixi seniyentare ra, fure jaaxi na a ra. <sup>23</sup> Kōnō xa fure mu masaraxi a mu lantanxi a i, suuri barixi na a ra. Serexedube xa masenyi ti, na kanyi mixi seniyēnxi na a ra.»

<sup>24</sup> «Xa mixi fate bara gan tē ra temui dangixi, a kiri fa bari, kōnō fure gbeeli, xa na mu a ra fure fiixē fa mini na fōxi, <sup>25</sup> serexedube xa na mato. Xa furema fate xabe bara fiixē na fōxi, fure bara tilin, a sube li, fure jaaxi na a ra, naxan bara mini fate ma kiri dēnnaxē nu ganxi. Na serexedube xa masenyi ti, na kanyi bara findi mixi seniyentare ra, barima fure jaaxi na a ra. <sup>26</sup> Kōnō xa serexedube mu fate xabe fiixē to fure ma, fi fan ya mu itilin, a mu sube lixi, a mu fiixē a gbe ra, serexedube xa na kanyi yamari a xa lu a kerenyi ma lōxōxun keren. <sup>27</sup> Serexedube xa a mato xi soloferē nde lōxōx. Xa fure bara lantan yē a fate ma, serexedube xa masenyi ti, na kanyi bara findi mixi seniyentare ra, fure jaaxi na a ra. <sup>28</sup> Kōnō

xa fure mu masaraxi, a mu lantanxi a i, a mu fiixə alɔ a singe, a fatanxi na kiri ganxi nan na. Serexedube xa masenyi ti, na kanyi mixi seniyenxi na a ra. Nari na a ra kiri dənnaxe gan.»

<sup>29</sup> «Xa fure lu xemə, xa na mu a ra gine xunyi ma, xa na mu a ra a kenkenyi ma, <sup>30</sup> serexedube xa na fure mato. Xa fi ya bara itilin, a sube li, fate xabe fiixə, a xurun, serexedube xa masenyi ti, na kanyi bara findi mixi seniyentare ra. Fure jaaxi na a ra naxan bara lu a xunyi ma, xa na mu a ra a kenkenyi ma. <sup>31</sup> Xa serexedube sa a to fure ya mu itilinfe, a mu sube life, fate xabe foɔre mu na, a xa furema yamari a xa lu a kerenyi ma xi solofer bun ma. <sup>32</sup> Serexedube xa na fure mato xi solofer nde lɔxɔe. Xa fure mu lantanfe a i, fate xabe mu fiixə na longori, fi ya mu itilinxi, a mu sube lixi, <sup>33</sup> na kanyi xa a xunsexe nun a dəxabe bi a xa a ba fi ra. Serexedube man xa furema yamari a xa lu a kerenyi ma lɔxɔxun keren. <sup>34</sup> Serexedube xa na fure man mato xi solofer nde lɔxɔe. Xa a mu lantanxi a i, a ya mu itilinxi, a mu sube lixi, serexedube xa masenyi ti, na kanyi mixi seniyenxi na a ra. A xa a xa dugie xa, a seniyen. <sup>35</sup> Kono serexedube xa masenyi dangi xanbi, xa fure bara lantan ye furema fate ma, <sup>36</sup> serexedube man xa a mato. Xa fure bara lantan ye, hali serexedube mu fate xabe fiixə fen. Na kanyi bara findi mixi seniyentare ra. <sup>37</sup> Kono xa na fure mu lantanxi a i, fate xabe foɔre nde tan bara mini, fure bara yalan. Na kanyi mixi seniyenxi na a ra. Serexedube xa masenyi ti, na kanyi mixi seniyenxi na a ra.»

<sup>38</sup> «Xa xemə, xa na mu a ra gine fate kiri bara fiixə yire ndee, <sup>39</sup> serexedube xa na mato. Xa na mu fiixə a gbe ra, kasi mɔɔli nde gbansan na a ra. A seniyen.»

<sup>40</sup> «Xa mixi nde xunsexe bara makɔn, terere kanyi na a ra, a mu jaaxu. Na kanyi seniyen. <sup>41</sup> Xa mixi nde xunsexe makɔnxi a tigi də biri gbansan ne, terere na a ra a mu jaaxu. Na kanyi seniyen. <sup>42</sup> Kono xa fure fiixə, xa na mu a ra fure gbeeli mini a xunyi ma, xa na mu a ra a tigi ma, fure jaaxi na a ra. <sup>43</sup> Serexedube xa na mato. Xa na fure funtu naxan

minixi a xunyi ma, a fiixə, xa na mu a ra a gbeeli alɔ fure jaaxi na ki naxe, <sup>44</sup> furema na a ra, a mu seniyenxi. Serexedube xa masenyi ti, na kanyi bara findi mixi seniyentare ra. Fure na a xunyi ma.»

<sup>45</sup> «Na fure jaaxi kanyi xa dugi ibɔɔxi ragoro a ma, a xa a xunyi bi, a xa a də xabe makoto a belexe ra, a nu a fala a xui itexi ra «Seniyentare, Seniyentare.» <sup>46</sup> Danmi na fure jaaxi na a ma, a mu seniyen. Fo a xa lu a kerenyi ma jama yonkinde fari ma.»

<sup>47</sup> «Na fure jaaxi nɔma lude dugi ma naxan yailanxi xuruse xabe ra, xa na mu a ra gese fute ra. <sup>48</sup> A man nɔma lude se nde dənbexi ma naxan yailanxi xuruse xabe ra, xa na mu a ra gese fute ra. A man nɔma lude se nde ma naxan yailanxi xuruse kiri ra. <sup>49</sup> Xa na fure bara ifɔɔrɔ, xa na mu a ra a bara gbeeli dugi ma, kiri ma, xa na mu a ra se dənbexi ma, fure jaaxi na a ra. A xa masen serexedube bɛ, a xa na mato. <sup>50</sup> Na fure na se naxan ma, na se xa ragata yire nde a kerenyi ma xi solofer bun ma. <sup>51</sup> Xi solofer nde lɔxɔe serexedube man xa a mato. Xa na fure bara lantan ye i na dugi ma, xa na mu a ra na se dənbexi ma, xa na mu a ra na kiri ma, fure jaaxi na a ra. Na bara findi se seniyentare ra. <sup>52</sup> Serexedube xa se birin gan na fure na se naxan ma, dugi naxan yailanxi xuruse xabe ra, dugi naxan yailanxi gese fute ra, dugi dənbexi, xa na mu a ra kiri. <sup>53</sup> Kono xa serexedube bara a mato, na fure mu lantanxi na see ma, <sup>54</sup> a xa yaamari fi na see xa maxa ye ra, e xa sa e kerenyi ma xi solofer bun ma sanmaya firin nde. <sup>55</sup> A na g̊e maxade, serexedube man xa na mato. Xa fure mu masaraxi, hali a man mu lantanxi a i, na findixi se seniyentare nan na. A birin xa gan te ra, hali fure na a lahale kerenyi gbansan nan ma. <sup>56</sup> Xa serexedube bara a to fure mu fiixə alɔ singe, a xa na yire gbansan ba na. <sup>57</sup> Kono xa fure na lantanfe a i dugi ma, xa na mu a ra dugi dənbexi ma, xa na mu a ra kiri ma, fure jaaxi na a ra, fo na xa gan te ra. <sup>58</sup> Xa fure bara ba dugi ma, xa na mu a ra dugi dənbexi ma, xa na mu a ra kiri ma ye ra a firin nde, a bara seniyen.»

<sup>59</sup> Seriyē nan na ki fure jaaxi xa fe ra naxan nōma lude dugi nde ma naxan yailanxi xuruse xabe ra, xa na mu a ra gēsē fute ra, a nun dugi nde ma naxan dēnbēxi, a nun kiri nde ma. Na seriyē nōma a masende xa se nde sēniyen, xa na mu a mu sēniyen.

## 14

### *Furema sēniyēntare*

<sup>1</sup> Alatala naxa a masen Annabi Munsa bē, <sup>2</sup> «Maraseniyēnyi lōxōe, fure jaaxi kanyi xa siga sērēxēdubē xōn. <sup>3</sup> Serexēdubē xa siga nama yonkinde fari ma na furema matode. Xa a bara yalan, <sup>4</sup> sērēxēdubē xa yaamari fi, a xa fa xōni njē radaxaxi firin na, e nun sēdiri wuri, gērē mōcli nde, nun hisopi wuri furema bē. <sup>5</sup> Serexēdubē xa yaamari fi, e xa xōni keren kōn naxaba fējē nde xun ma, dulon ye na naxan kui. <sup>6</sup> A xa xōni njē tongo, a nun sēdiri wuri, gērē mōcli nde, nun hisopi wuri, a xa e birin dukulu xōni wuli xōra e naxan kōn naxabaxi dulon ye xun ma. <sup>7</sup> A xa na kasan sanmaya solofera na furema ma, naxan lanma a xa sēniyen. Serexēdubē xa masenyi ti, na mixi bara findi mixi sēniyenxi ra. Na temui a xa xōni njē bējin wula i.»

<sup>8</sup> «Naxan wama sēniyenfe, a xa a xa dugie xa, a xa a fate maxabe bi, a xa a maxa ye ra. Na kui, a sēniyenma nē. Na dangi xanbi a nōma sode nama yonkinde kui, kōn a mu nōma sode a xa kiri banxi tan kui xi solofera. <sup>9</sup> Xi solofera nde lōxōe, a man xa a xunsexe bi, a dē xabe, a ya xinbi xabe, a nun a fate maxabe birin. A man xa a xa dugie xa, a xa a fate maxa. Na kui, a sēniyenma nē. <sup>10</sup> Xi solomasaxan nde lōxōe, a xa yēxēeyōre xēmemē firin tongo, a nun yēxēe ginēma, jē keren daaxi, lanyuru mu na naxee ma. A man xa sansi xōri dinxi konbo ya keren nun a tagi sōtō, ture masunbuxi naxan na, a nun ture sīgāati ya keren naxan findima sērēxē ra. <sup>11</sup> Serexēdubē xa furema nun a xa sērēxē ti n tan Alatala ya i hōrōmōlingira sode dē ra. <sup>12</sup> A xa yēxēeyōre keren tongo, a xa a ba yētē ragbilen sērēxē ra, a nun ture sīgāati ya keren. A xa nee

lintan n tan Alatala ya i. <sup>13</sup> A xa na yēxēe kōn naxaba yire sēniyenxi yunubi xafari sērēxē nun sērēxē gan daaxi bama dēnnaxē. Serexēdubē nan gbe yētē ragbilen sērēxē nun yunubi xafari sērēxē ra. Serexē sēniyenxi nan e ra. <sup>14</sup> Serexēdubē xa yētē ragbilen sērēxē wuli nde tongo, a xa a sa furema yirefanyi tuli ma, a bēlexekura yirefanyi ma, nun a sankura yirefanyi ma. <sup>15</sup> A man xa na ture sīgāati ya keren ifili a yētē kōola bēlexē kui. <sup>16</sup> A xa a bēlexesole yirefanyi sin ture kui, a nu bara naxan sa a kōola bēlexē kui, a xa na ture kasan dōxō solofera n tan Alatala ya i. <sup>17</sup> Ture naxan luxi sērēxēdubē bēlexē kui, a xa nde sa furema yirefanyi tuli ma, a nun a bēlexekura yirefanyi ma, a nun a sankura yirefanyi ma yētē ragbilen sērēxē wuli fari. <sup>18</sup> Ture dōnxōe naxan luxi sērēxēdubē yi ra, a xa na sa furema xunyi ma. Serexēdubē xa a xun sara n tan Alatala ya i. <sup>19</sup> Serexēdubē xa yunubi xafari sērēxē ba, a xa a xun sara a xa sēniyēntarepa ma. Na dangi xanbi a xa na sērēxē gan daaxi kōn naxaba. <sup>20</sup> A xa sērēxē gan daaxi nun sansi xōri dinxi sērēxē ba sērēxbade fari. A xa furema xun sara alako a xa sēniyen.»

<sup>21</sup> «Xa setare nan na furema ra, fērē mu na a yi na sērēxē xa fe ra, a xa yēxēeyōre keren gbansan ba yētē ragbilen sērēxē ra, naxan lintanma n tan Alatala ya i a xa findi furema xa xunsare ra. A xa sansi xōri dinxi konbo ya tagi sōtō, ture masunbuxi naxan na, a nun ture sīgāati ya keren, <sup>22</sup> nun ganbē firin, xa na mu a ra kolokonde yōrē firin. Keren xa findi yunubi xafari sērēxē ra, boore sērēxē gan daaxi. <sup>23</sup> Xi solomasaxan nde lōxōe, a xa fa na sērēxēe ra sērēxēdubē xōn hōrōmōlingira sode dē ra n tan Alatala ya i, alako a xa sēniyen. <sup>24</sup> Serexēdubē xa yētē ragbilen sērēxē yēxēe nun ture sīgāati ya keren lintan n tan Alatala ya i. <sup>25</sup> A xa na yēxēeyōre kōn naxaba yētē ragbilen sērēxē ra. A xa a wuli nde tongo, a xa na sa furema yirefanyi tuli ma, a yirefanyi bēlexekura ma, a nun a yirefanyi sankura ma. <sup>26</sup> A xa ture nde ifili a yētē kōola bēlexē kui. <sup>27</sup> A xa na ture kasan sanmaya solofera

a bəlexessole yiřefanyi ra n tan Alatala ya i. <sup>28</sup> Ture naxan na a bəlexe kui, a xa dendoronti tongo, a na sa furema yiřefanyi tuli ma, a yiřefanyi bəlexekura ma, a nun a yiřefanyi sankura ma wuli fari naxan keli yētē ragbilen sereqə ma. <sup>29</sup> Ture naxan luxi a bəlexe kui, a xa na sa na furema xunyi ma, alako a xun xa sara n tan Alatala ya i. <sup>30</sup> Sereqedube xa ganbə kerən ba, xa na mu a ra kolokonde yōrə, sereqə ya ma furema naxee sōtəxi. <sup>31</sup> A xa kerən ba yunubi xafari sereqə ra, boore xa findi sereqə gan daaxi ra, a nun sansi xəri dinxi. Sereqedube furema xun sarama n tan Alatala ya i na ki nə. <sup>32</sup> Seriyə nan na ki maraseniyənyi xa fe ra furemae bə naxee findixi setaree ra.»

<sup>33</sup> Alatala naxa a masen Annabi Munsa nun Haruna bə, <sup>34</sup> «Wo na so Kanaan bəxi ma, n naxan fima wo ma ke ra, xa fure jaaxi sa mini wo xa banxi kankee ma mənni, <sup>35</sup> banxi kanyi xa sa a fala sereqedube bə, «N bara fure jaaxi to n ma banxi ma.» <sup>36</sup> Sereqedube xa yaamari fi, e xa se birin namini banxi kui beenu a xa siga fure jaaxi matode, alako se naxan na banxi kui, na naxa findi se seniyentare ra. E na gə na rabade, sereqedube xa siga na banxi matode.»

<sup>37</sup> «Sereqedube xa na fure mato. Xa fure fočo, xa na mu a ra a gbeeli, a man ya naxa itilin, a banxi kanke suxu, <sup>38</sup> sereqedube xa mini banxi kui, a xa banxi naadə balan ləxun kerən. <sup>39</sup> Xi soloferne nde ləxəs, sereqedube man xa gbilen naa. Xa fure bara lantan ye i banxi kanke ma, <sup>40</sup> sereqedube xa yaamari fi, banxi gəməe xa ba na fure na dənnaxə, e xa e wələ taa fari ma yire seniyentare. <sup>41</sup> Banxi kanke xa maxçölin banxi kui. Naxan bama, na xa woli taa fari ma yire seniyentare. <sup>42</sup> Gəməe għetxexxa sa booree jəxox ra, banxi kanke xa maso a nəenə ra.»

<sup>43</sup> «Na wali birin dangi xanbi, xa fure jaaxi man mini banxi ma, <sup>44</sup> sereqedube xa gbilen na mato ra. Xa fure bara lantan ye banxi kui, fure jaaxi na a ra, a findixi se seniyentare nan na. <sup>45</sup> Na banxi xa rabira, a gəməe, a wurie, nun a maso bende birin xa wələ taa fari ma yire seniyentare. <sup>46</sup> Naxan yo soma na banxi

kui a balan xanbi, na kanyi fan findima mixi seniyentare nan na han nunmare ra. <sup>47</sup> Naxan na a sa na banxi kui, xa na mu a ra a a dege naa, na lanma a xa a xa dugie xa.»

<sup>48</sup> «Na banxi yailan xanbi, xa sereqedube sa gbilen na banxi kui, a fa a to fure mu lantanxi a i, a xa masenyi ti, na banxi bara seniyen, fure bara jən naa.

<sup>49</sup> Na banxi kanyi xa na maraseniyənyi rakamali sereqə bafe ra. A xa xəni firin, sediri wuri, gəre məcli nde, nun hisopi wuri sōtə. <sup>50</sup> A xa xəni kerən kən naxaba fəjə nde xun ma dulon ye na naxan kui.

<sup>51</sup> A xa sediri wuri, hisopi wuri, gəre məcli nde, nun xəni jəjə sin xəni kən naxaba wuli xəcra, naxan na dulon ye kui. A xa a kasan banxi ma sanmaya soloferne. <sup>52</sup> A xa banxi raseniyen xəni wuli, dulon ye, xəni jəjə, sediri wuri, hisopi wuri, nun gəre məcli nde ra. <sup>53</sup> A xa xəni jəjə bəjip taa fari ma wula i. Na kui, na banxi xa fe jaaxi jənna nə, a seniyen.»

<sup>54</sup> «Seriyə nan na ki fure jaaxie xa fe ra naxee minima mixi fate ma, <sup>55</sup> dugie ma, banxie ma, <sup>56</sup> naxee funtuma, naxee bulama, naxee fixxema, <sup>57</sup> alako a xa kolon xa se seniyenxi nan a ra, xa na mu a ra a mu seniyenxi. Seriyə nan na ki na fure jaaxi xa fe ra.»

## 15

### Körəsila kanyi

#### nun gine xa kike wali

<sup>1</sup> Alatala naxa a masen Annabi Munsa nun Haruna bə, <sup>2</sup> «Wo xa a fala Isirayilakae bə, körəsila kanyi bara findi mixi seniyentare ra. <sup>3</sup> Körəsila kanyi bara findi mixi seniyentare ra hali körəsila mu na minife sinden, kənə a na a fate kui.

<sup>4</sup> Körəsila kanyi sama sade naxan ma, se seniyentare na a ra. A dəxč gonyi naxan yo ma, na fan se seniyentare na a ra.

<sup>5</sup> Naxan na din a xa sade ra, na kanyi xa a xa dugie xa, a xa a yētē maxa ye ra. A findima mixi seniyentare nan na han nunmare ra. <sup>6</sup> Naxan dəxčoma a xa gonyi ma, na kanyi xa a xa dugie xa, a xa a yētē maxa ye ra. A findima mixi seniyentare nan na han nunmare ra. <sup>7</sup> Naxan yo din

na furema fate ra, na kanyi xa a xa dugie xa, a xa a yete maxa ye ra. A findima mixi seniyentare nan na han nunmare ra. <sup>8</sup> Xa furema de ye bɔxun mixi seniyenxi nde ma, na kanyi xa a xa dugie xa, a xa a yete maxa. A findima mixi seniyentare nan na han nunmare ra. <sup>9</sup> Dɔxɔse naxan sama soe ma, xa na mu a ra nɔxɔme ma, xa furema dɔxɔ na fari, na dɔxɔse findima se seniyentare nan na. <sup>10</sup> Naxan na din sese ra furema bara dɔxɔ naxan fari, na kanyi bara findi mixi seniyentare ra han nunmare ra. Na kanyi xa a xa dugie xa, a xa a yete maxa. <sup>11</sup> Furema bεleχε seniyentare kanyi dinma mixi naxan na, na xa a xa dugie xa, a xa a yete maxa ye ra. A findima mixi seniyentare nan na han nunmare ra. <sup>12</sup> Furema dinma fεrε naxan na, na xa kana. Xa yirabase wuri daaxi na a ra, a lan a xa maxa ye ra.»

<sup>13</sup> «Kɔrosila kanyi na yalan, a mame tima ne lɔxun keren beenu a xa findi mixi seniyenxi ra. A xa a xa dugie xa, a xa a maxa dulonyi ye ra. A seniyenma na ki ne. <sup>14</sup> Xi solomasaxan nde lɔxɔe, a xa ganbε firin tongo, xa na mu a ra kolokonde yɔrε firin, a sa e so serexedube yi ra n tan Alatala ya i hɔrɔmɔlingira sode de ra. <sup>15</sup> Serexedube xa xɔni keren ba yunubi xafari serexε ra, boore serexε gan daaxi. Na kui, kɔrosila kanyi bara a xun sara n tan Alatala ya i.»

<sup>16</sup> «Xa xεmε nde a xa wantanyi nɔxɔ, a xa a fate birin maxa. A findima mixi seniyentare nan na han nunmare ra. <sup>17</sup> Dugi nun kiri naxan birin nɔxɔ, e xa maxa ye ra, e fan findima ne se seniyentare han nunmare ra. <sup>18</sup> Xa xεmε nun gine kafu e boore ra, e xa e fate maxa. E findima mixi seniyentaree nan na han nunmare ra.»

<sup>19</sup> «Gine naxan na a xa kike wali kui, a findima mixi seniyentare nan na lɔxun keren bun ma. Naxan na din a ra, a fan findima mixi seniyentare ra han nunmare ra. <sup>20</sup> Gine naxan na a xa kike wali kui, a sama sade naxan ma, se seniyentare na a ra. A dɔxɔ sese naxan ma, na fan se seniyentare na a ra. <sup>21</sup> Naxan yo na din a xa sade ra, na kanyi xa a xa dugie xa, a xa a yete maxa ye ra. A findima

mixi seniyentare nan na han nunmare ra. <sup>22</sup> Naxan yo na dɔxɔ a xa gonyi ma, na kanyi xa a xa dugie xa, a xa a yete maxa ye ra. A findima mixi seniyentare nan na han nunmare ra. <sup>23</sup> Xa se nde saxi na sade ma, xa na mu a ra na gonyi ma a nu dɔxɔxi naxan ma, naxan dinma na se ra a findima mixi seniyentare nan na han nunmare ra. <sup>24</sup> Xa xεmε nde nun na gine kafu, a xa kike wali wuli fa sa a fate ma, a fan findima mixi seniyentare nan na lɔxɔxun keren bun ma. A na sa sade yo ma, na fan findima se seniyentare nan na.»

<sup>25</sup> «Xa wuli lu mini ra gine ma, naxan mu findixi a xa kike wali wuli ra, xa na mu a ra a xa kike wali tεmui xɔn naxa kuya, a findima mixi seniyentare nan na alo gine naxan na a xa kike wali kui. <sup>26</sup> A na a sa sade naxan ma, xa na mu a ra a dɔxɔ gonyi naxan ma, na birin findima ne se seniyentare ra alo a xa kike wali tεmui. <sup>27</sup> Naxan dinma na see ra, na kanyi xa a xa dugie xa, a xa a fate maxa ye ra. A findima mixi seniyentare nan na han nunmare ra.»

<sup>28</sup> «Wuli na ba minife, na gine xa mame ti lɔxɔxun keren, a fa seniyen. <sup>29</sup> Xi soloferne nde lɔxɔe, a xa ganbε firin, xa na mu a ra kolokonde yɔrε firin tongo, a xa e xanin serexedube xɔn hɔrɔmɔlingira sode de ra. <sup>30</sup> Serexedube xa xɔni keren ba yunubi xafari serexε ra, boore serexε gan daaxi. Serexedube xunsare serexε bama na gine bε n tan Alatala ya i na ki ne.»

<sup>31</sup> «Wo xa Isirayilakae makuya seniyentarepa ra, xa na mu a ra, e na e makɔrε n ma hɔrɔmɔlingira ra naxan na wo tagi, e faxama ne.»

<sup>32</sup> «Seriye nan na ki kɔrosila xa fe ra, a nun xεmε naxan a xa wantanyi nɔxɔma, <sup>33</sup> gine naxan na kike wali kui, kɔrosila naxan minima xεmε nun gine fate i, nun xεmε naxan nun gine seniyentare kafuma.»

## 16

### Xunsare lɔxɔε

<sup>1</sup> Haruna xa di firinyi to faxa e yete masenfe ra Alatala bε, Alatala naxa a masen Annabi Munsa bε, <sup>2</sup> «A fala i taara

Haruna bε, a na so hɔrɔmɔlingira kui, a naxa lu dangi ra dugi gbakuxi ra xa a dangi t̄emui mu a lixi, alako a naxa faxa. Yire səniyənxi na a ra saate kankira na dənnaxε. Xunsarade na na saate kankira nan fari, n minima nuxui kui dənnaxε.»

<sup>3</sup> «Haruna xa so hɔrɔmɔlingira kui tuura ra, naxan bama yunubi xafari sərεxε ra, a nun yεxεε kontonyi sərεxε gan daaxi ra. <sup>4</sup> A xa guba səniyənxi gεsε fute daaxi ragoro a ma, a xa wantanyi gεsε fute daaxi so. A xa a tagi ixiri bεleti gεsε fute daaxi ra, a xa xunmase dɔxɔ a xunyi ma. A na gε a maxade, a xa na dugi səniyənxi birin nagoro a ma. <sup>5</sup> Isirayila jama xa sikɔtε firin so a yi ra yunubi xafari sərεxε ra, a nun yεxεε kontonyi kerēn sərεxε gan daaxi ra. <sup>6</sup> Haruna xa tuura ba a yεtε xa yunubi xafari sərεxε ra alako a tan nun a xa denbaya xun xa sara. <sup>7</sup> A xa na sikɔtε firinyi ti n tan Alatala ya i, hɔrɔmɔlingira sode dε ra. <sup>8</sup> A xa n tan Ala maxandi a xa tɔnxuma masen n bε na sikɔtε firinyi xa fe ra. Keren xa findi n tan Alatala gbe ra, boore xa lu Sentane bε wula i. <sup>9</sup> Sikɔtε naxan sugandixi n tan Alatala gbe ra, Haruna xa a ba yunubi xafari sərεxε ra. <sup>10</sup> Sikɔtε naxan sugandixi a xa findi Sentane gbe ra, na mu faxama. Haruna xa a ti n tan Alatala ya i, a xa findi xunsare ra, a xa a bεjñin sigafe ra wula i Sentane bε. <sup>11</sup> Haruna xa tuura ba a yεtε xa yunubi xafari sərεxε ra, a xa findi a tan nun a xa denbaya xunsare ra. A xa na tuura kɔn naxaba yunubi xafari sərεxε ra. <sup>12</sup> A xa surayi ganse rafe tε wole ra naxan tongoxi sərεxεbade fari n tan Alatala ya i. A xa surayi fupi bεlexε ya firin fan tongo. A xa na birin xanin dugi gbakuxi xanbi ra yire səniyənxi kui. <sup>13</sup> A xa na surayi gan n tan Alatala ya i, alako tuuri naxan tema na xa saate kankira nɔxun a ma alako a naxa faxa. <sup>14</sup> A xa tuura wuli nde tongo a bεlexεsole ra, a xa a kasan saate kankira makoto se ma xunsarade sogetede biri sanmaya soloferε, a man xa a kasan na makoto se ya ra. <sup>15</sup> A xa sikɔtε kɔn naxaba jama xa yunubi xafari sərεxε ra, a fa a wuli xanin dugi gbakuxi xanbi ra. A xa na wuli kasan saate kankira makoto se ma

nun saate kankira makoto se ya ra, alɔ a rabaxi tuura wuli ra ki naxε.»

<sup>16</sup> «Na ki a xunsare sɔtɔma yire səniyənxi bε Isirayilakae xa səniyεntareja, e xa fe kobie, nun e xa yunubie xa fe ra. A xa a raba na ki hɔrɔmɔlingira fan bε, naxan tixi Isirayilaka səniyεntaree tagi. <sup>17</sup> Mixi yo naxa lu hɔrɔmɔlingira kui han Haruna minima yire səniyənxi fisamante kui t̄emui naxε. A xa a tan nun a xa denbaya xun sara, a nun Isirayila jama birin. <sup>18</sup> A xa siga sərεxεbade yire naxan na n tan Alatala ya i, a fa xunsare ba na sərεxεbade bε. A xa tuura nun sikɔtε wuli sa ferie ma naxee nu na sərεxεbade tunxunyi naanie ra. <sup>19</sup> A xa wuli kasan a bεlexεsole ra sanya soloferε sərεxεbade ma, alako a xa səniyεn Isirayilakae xa səniyεntareja xa fe ra.»

<sup>20</sup> «Haruna na gε xunsare bade yire səniyənxi, hɔrɔmɔlingira, nun sərεxεbade bε, a xa sikɔtε boore maso naxan mu nu faxa. <sup>21</sup> A xa a bεlexε firinyie sa na sikɔtε xun tagi, a fa Isirayilakae xa səniyεntareja, e xa fe kobie, nun e xa yunubie birin masen n tan Ala bε. A na gε na kote birin sade sikɔtε xun, a xa na sikɔtε bεjñin wula i mixi nde saabui ra naxan bara tin na wali ra. <sup>22</sup> Na sikɔtε yunubi birin xaninma a xun ma wula i, a bεjñin dənnaxε.»

<sup>23</sup> «Na dangi xanbi, Haruna xa so hɔrɔmɔlingira kui, a xa a xa dugi gεsε fute daaxie ba, a naxee ragoroxi a ma beenu a xa so yire səniyənxi kui. A xa nee lu na. <sup>24</sup> A xa a maxa ye ra yire səniyənxi kui, a dugi gbetεe ragoro a ma. A na gε, a xa mini, a sərεxε gan daaxi firin ba, kerēn a yεtε bε, boore jama bε. A xunsare sɔtɔma a yεtε bε nun jama bε na kui. <sup>25</sup> A man xa yunubi xafari sərεxε ture gan sərεxεbade fari.»

<sup>26</sup> «Naxan sikɔtε bεjñin wula i Sentane bε, na lan a xa a xa dugie xa, a a fate maxa, a fa gbilen jama yonkinde. <sup>27</sup> Tuura nun sikɔtε naxee baxi yunubi xafari sərεxε ra, naxee wuli findi xunsare ra yire səniyənxi, nee lan e xa xanin jama yonkinde fari ma, e kiri, e sube, nun e najε birin xa gan tε ra. <sup>28</sup> Naxan na wali

rabama, a xa a xa dugie xa, a xa a fate maxa ye ra, a fa gbilen nama yonkinde.»

<sup>29</sup> «Seriye nan na ki wo bε naxan mu kanama abadan. Kike solofera nde, xi fu lōxœ, wo xa sunyi suxu, wo naxa wali yo raba, wo tan, nun mixi naxee sabatixi naa kōnō e mu findi Isirayilakae ra. <sup>30</sup> Na findima xunsare lōxœ ra wo bε, alako wo xa səniyen, wo xa yunubi birin xa xafari n tan Alatala ya i. <sup>31</sup> Na findima malabui nun sali lōxœ ra wo bε. Wo xa sunyi suxu na lōxœ. Yi seriye mu kanama abadan.»

<sup>32</sup> «Ala naxan sugandixi, a naxan tixi serexedube kuntigi ra, na nan wo xun sarama. A luma a baba xa wali raba ra. A luma serexedube dugi səniyenxie ragoro ra a ma. <sup>33</sup> A luma yire səniyenxi, hōrōmōlingira, serexebade, serexedubee nun Isirayila nama birin xun sara ra. <sup>34</sup> Yi seriye mu kanama abadan, alako ne birin xunsare xa ba Isirayilakae bε e xa yunubi birin ma fe ra.»

E Alatala xa yaamari birin suxu aλ a masenxi Annabi Munsa bε ki naxe.

## 17

### Serexē bama dənnaxe

<sup>1</sup> Alatala naxa a masen Annabi Munsa bε, <sup>2</sup> «A fala Haruna bε nun a xa die bε, a nun Isirayilaka birin bε, Alatala yi nan yamarixi. <sup>3</sup> Isirayilaka naxan ninge, xa na mu a ra yεxε, xa na mu a ra si bama serexē ra nama yonkinde kui, xa na mu a ra nama yonkinde fari ma, <sup>4</sup> a mu a xaninma hōrōmōlingira sode de xa ra alako a xa a fi n tan Alatala ma hōrōmōlingira yire, na kanyi luma ne aλ faxeti. A bara faxε ti, a lanma na kanyi xa keri nama ya ma. <sup>5</sup> Yi yaamari wama a masenfe ne a Isirayilakae mu lanma e xa serexē ba burunyi. E xa fa xanunteya serexē ra serexedube nan xōn n tan Alatala ya i n ma hōrōmōlingira sode de ra. <sup>6</sup> Serexedube xa na wuli kasan n tan Alatala xa serexebade sεetie ma hōrōmōlingira sode de ra, a man xa na ture gan te i, a xa findi xiri fanyi ra n tan Alatala bε. <sup>7</sup> Isirayilakae naxa sikotε serexē ba kuye bε sōnōn de. Na findima yanfanteya nan na n tan Alatala mabiri. Yi yaamari mu kanama abadan.»

<sup>8</sup> «A fala e bε, Isirayilaka, xa na mu a ra xōnē naxan sabatixi e tagi, xa a serexē gan daaxi, xa na mu a ra serexē gbete ba, <sup>9</sup> a mu a xanin hōrōmōlingira sode de ra, alako a xa fi n tan Alatala ma, na kanyi kerima ne a xa nama tagi.»

### Wuli minfe tonyi

<sup>10</sup> «Xa Isirayilaka nde, xa na mu a ra xōnē nde naxan sabatixi Isirayila bōxi ma a naxa wuli min, n gbilenma ne na kanyi fōxō ra, n fa a keri a xa nama ya ma, <sup>11</sup> barima sube nii bara lu a wuli ya ma. N bara wuli findi wo xunsare ra, naxan bama serexē ra serexebade fari. Wuli nan na xunsare ra. <sup>12</sup> Na na a ra, n bara Isirayilakae yamari e naxa wuli min. Wo xa xōnē naxee sabatixi Isirayila bōxi ma, e fan naxa wuli min de. <sup>13</sup> Xa Isirayilaka, xa na mu a ra xōnē nde naxan na wo tagi, sa sube nde, xa na mu a ra xōnī nde faxa naxan daxa a xa don, a xa na wuli ifili bōxi ma, a bēndē sa a fari, <sup>14</sup> barima sube nii na a wuli nan ya ma. Na na a ra, n bara Isirayilakae yamari wo naxa sube wuli yo min, barima sube nii na a wuli nan ya ma. Naxan yo na raba, a fama keride Isirayila nama ya ma.»

<sup>15</sup> «Xa Isirayilaka, xa na mu a ra xōnē nde naxan na wo tagi, na sube don naxan faxaxi a yεtε ma, xa na mu a ra sube gbete naxan faxaxi ki gbete ra, na kanyi xa a xa dugie xa ye ra, a man xa a yεtε maxa. A mu səniyenma han nunmare ra. <sup>16</sup> Xa a mu a xa dugie xa, xa a mu a yεtε maxa, na səniyentareja luma ne a ma.»

## 18

### Kafui seriye

<sup>1</sup> Alatala naxa a masen Annabi Munsa bε, <sup>2</sup> «A fala Isirayilakae bε Alatala nan n na, wo Marigi Ala. <sup>3</sup> Wo naxa Misirakae xa naamunyie raba, wo nu na dənnaxe. Wo man naxa Kanaankae fan ma naamunyie raba, n wo xaninma dənnaxe. Wo naxa bira e xa seriye fōxō ra. <sup>4</sup> Wo xa n tan nan ma seriye nun n ma yaamarie rabatu, barima Alatala nan n na, wo Marigi Ala. <sup>5</sup> Wo xa bira n ma seriye nun n ma yaamarie nan fōxō ra. Mixi naxan

nee rabatuma, a simaya sotoma nee nan saabui ra. Alatala nan n na.»

<sup>6</sup> «Wo naxa kafu wo nun wo barima. Alatala nan n na.»

<sup>7</sup> «Wo naxa kafu wo nun wo nga, naxan findixi wo baba xa gine ra. Wo nga nan wo nga ra, wo naxa kafu a ra.»

<sup>8</sup> «Wo naxa kafu wo nun wo nanden, naxan findixi wo baba xa gine ra.»

<sup>9</sup> «Wo naxa kafu wo nun wo maagine, naxan findixi wo baba xa na mu a ra wo nga xa di ra, naxan barixi wo xonyi xa na mu a ra yire gbete.»

<sup>10</sup> «Wo naxa kafu wo nun wo xa di xeme xa di gine, wo naxa kafu wo nun wo xa di gine xa di gine. E fatanxi wo yete fate nan na.»

<sup>11</sup> «Wo naxa kafu wo nun wo baba xa gine gbete xa di gine, wo baba naxan barixi. Wo maagine na a ra.»

<sup>12</sup> «Wo naxa kafu wo nun wo baba maagine ra. Wo baba bariboore na a ra.»

<sup>13</sup> «Wo naxa kafu wo nun wo nga xunya, xa na mu a ra a taara. Wo nga bariboore na a ra.»

<sup>14</sup> «Wo naxa kafu wo nun wo baba xunya xa gine, xa na mu a ra a taara xa gine. Wo baba xunya xa na mu a ra a taara nan gbe findixi na gine ra. Wo nga nun wo mama nan lanxi e ma.»

<sup>15</sup> «Wo naxa kafu wo nun wo xa di xa gine, wo xa di nan xa gine a ra.»

<sup>16</sup> «Wo naxa kafu wo nun wo xunya, xa na mu a ra wo taara xa gine.»

<sup>17</sup> «Xa wo nun gine nde bara kafu, wo nun a xa di gine tan naxa kafu de. Wo nun a xa di xeme xa di gine naxa kafu de, wo nun a xa di gine xa di gine naxa kafu de. Baribooremae na e ra, na fe mooli mu fan.»

<sup>18</sup> «Wo nun wo xa gine xunya naxa kafu de, xa na mu a ra a taara, wo xa gine xa simaya kui. Na fe fama ne tcone ra.»

<sup>19</sup> «Wo nun gine naxa kafu a xa kike wali kui de, barima a mu seniyenxi na temui.»

<sup>20</sup> «Sade fe naxa lu wo nun wo malanboore xa gine tagi de, na findima seniyentarepa nan na.»

<sup>21</sup> «Wo naxa wo xa di yo ba serexe ra Moloko kuye be. Wo naxa wo Marigi Ala xili bexu. Alatala nan n na.»

<sup>22</sup> «Xeme naxa kafu nun xeme ra. Fe jaaxi na a ra. Xeme lanma e nun gine nan xa kafu.»

<sup>23</sup> «Xeme naxa kafu nun sube ra. Gine fan naxa kafu nun sube ra. Na fe mooli mu fan feo.»

<sup>24</sup> «Wo naxa wo manoxo yi fe moolie ra, alo na sie a rabaxi ki naxe n naxee keri wo ya ra. <sup>25</sup> E xa fe jaaxie bara boxi yati manoxo. N e ratonxi na nan ma, e mu luma yi boxi ma sonon. <sup>26</sup> Wo tan Isirayilakae nun xone naxee na wo tagi, wo xa n ma seriye nun n ma yaamarie rabatu. Wo naxa yi fe xonxie raba de.

<sup>27</sup> Bekae nu bara na mooli raba beenu wo xa fa. Yi boxi findi yire seniyentare ra na nan ma. <sup>28</sup> Xa wo fan bira na mooli focko ra, wo fan kerima ne yi boxi ma. <sup>29</sup> Mixi yo naxan na mooli rabama, a kelima ne a xa nama ya ma. <sup>30</sup> Wo xa n ma yaamarie rabatu, wo naxa na fe xonxie raba alo mixi naxee nu na be beenu wo xa fa. Wo naxa findi mixi seniyentaree ra. Alatala nan n na, wo Marigi Ala.»

## 19

### Tinxinyi naxan nafan Ala ma

<sup>1</sup> Alatala naxa a masen Annabi Munsa be, <sup>2</sup> «A fala Isirayilakae be, wo xa seniyen, barima n tan seniyen, wo Marigi Alatala. <sup>3</sup> Birin xa e nga nun e baba binya. Birin xa malabui loxoe seriye rabatu. Alatala nan n na, wo Marigi Ala.»

<sup>4</sup> «Wo naxa kuyee batu, wo naxa wure raxunu kuye yailanfe ra. Alatala nan n na, wo Marigi Ala.»

<sup>5</sup> «Wo xa xanunteya serexe ba n tan Alatala be a raba ki ma. <sup>6</sup> Serexe sube xa don a faxa loxoe, xa na mu a ra na kuye iba. Sube na xi saxan ti, na xa sa te i.

<sup>7</sup> Naxan luma han xi saxan, a raharamuxi, a mu lan na mooli xa don. <sup>8</sup> Naxan na rabama, a na sare sotoma ne, barima a bara n tan Alatala xa se seniyenxi yelebu. Na kanyi raminima ne Isirayila nama ya ma.»

<sup>9</sup> «Wo na xe xaba wo xonyi, wo naxa a tuxuie xaba. Baloe naxan birama boxi ma, wo xa na lu naa. <sup>10</sup> Wo na weni bogi ba wo xa sansie kon na, wo naxa gibil a ma a firin nde. Bogi naxee fan yolonma e yete ma, wo xa nee fan lu na setaree be, a

nun mixie bε naxee kelixi namane gbeteε ma. Alatala nan n na, wo Marigi Ala.»

<sup>11</sup> «Wo naxa muje ti. Wo naxa wule fala. Wo naxa wo boore yanfa. <sup>12</sup> Wo naxa wo kali n xili ra wule fari, barima na kui wo wo Marigi Ala xili nan kanama. Alatala nan n na.»

<sup>13</sup> «Wo naxa wo ngaxakerenyi tɔɔrɔ, wo naxa a muja. Wo naxa wo xa walike xa wali sare lu han tina.»

<sup>14</sup> «Wo naxa tulixɔri konbi, wo naxa dɔnxui rabira. Wo xa gaaxu n tan Ala ya ra. Alatala nan n na.»

<sup>15</sup> «Wo naxa kiiti sa tinxintareya ra. Wo naxa setare rafisa a boore bε, wo naxa banna rafisa a boore bε. Wo xa kiiti birin sa tinxinyi ra. <sup>16</sup> Wo naxa wo boore mafala. Wo naxa wo boore tɔɔrεgε alako a xa faxa. Alatala nan n na. <sup>17</sup> Wo naxa wo ngaxakerenyi xɔn. Wo xa wo boore rasi, alako wo naxa yunubi sɔtɔ a xa fe ra. <sup>18</sup> Wo naxa wo gbejɔxɔ. Wo naxa gbesenxɔnnεya ragata wo sondonyi kui wo ngaxakerenyi bε. Wo xa wo boore xanu alɔ wo wo yetε xanuma ki naxε. Alatala nan n na.»

<sup>19</sup> «Wo xa n ma yaamarie rabatu. Wo naxa xuruse mɔcli firin rate e boore ma. Wo naxa sansi mɔcli firin si xε kerεn ma. Wo naxa dugi ragoro wo ma naxan dεgεxi gεsε mɔcli firin na.»

<sup>20</sup> «Xa xεmε nde nun konyi gine nde kafu xεmε gbete naxan xa kote dɔxɔxi, naxan xun mu saraxi sinden, naxan mu xɔreyaxi, e xa paxankata. Kɔnɔ wo naxa e faxa, barima konyi gine nan a ra. <sup>21</sup> Na xεmε xa yεxε kontonyi ba yetε ragbilen serεxε ra n tan Alatala bε hɔrɔmɔlingira sode dε ra. <sup>22</sup> Serexedube xa na yεxε kontonyi findi xunsare ra a bε n tan Alatala ya i, a xa findi yetε ragbilen serεxε ra alako a xa yunubi xa xafari.»

<sup>23</sup> «Wo na so bɔxi kui n naxan fima wo ma, wo naxa wo xa sansi sixie bogie don sinden han jε saxan. E mu seniyεn, e luxi alɔ sunnetare. Wo naxa e don. <sup>24</sup> Naxee fan bogima jε naani nde ma, na birin fima n tan Alatala nan ma, a xa findi n ma matɔxɔε ra. <sup>25</sup> Naxee bogima jε suuli nde ma, na tan birin findima wo baloe nan na. Alatala nan n na, wo Marigi Ala.»

<sup>26</sup> «Wo naxa sube yo don wo mu naxan kɔn naxabaxi, a wuli xa mini. Wo naxa sematoe wali raba, wo naxa duureya raba. <sup>27</sup> Wo naxa wo xunsexe maxaba wo xunyi sεetie ma a radigilinxi ra, wo naxa wo dε xabe sεetie maxaba, <sup>28</sup> wo naxa wo fate maxaba jɔnyi to soxi wo ma. Wo naxa pirinti ti wo fate ma. Alatala nan n na.»

<sup>29</sup> «Wo naxa wo xa di gine mati langoe ra, alako wo xa bɔxi naxa bira langoenra fɔxɔ ra, a xa rafe fe jaaxie ra. <sup>30</sup> Wo xa n ma malabui lɔxɔεe binya, a nun n ma yire seniyenxi. Alatala nan n na.»

<sup>31</sup> «Wo naxa mixi fen naxan mixi faxaxie rawɔyεnma. Wo naxa bira sematoee fɔxɔ ra, xa na mu a ra wo findima seniyentaree nan na. Alatala nan n na, wo Marigi Ala.»

<sup>32</sup> «Wo xa mixi mɔxie binya, naxee xunsexe bara fiiχε. Wo xa gaaxu wo Marigi Ala ya ra. Alatala nan n na.»

<sup>33</sup> «Wo naxa mixi rawali a jaaxi ra, naxee kelixi namane gbete e xa sabati wo xa bɔxi kui. <sup>34</sup> Wo xa na xɔrε mɔcli rasεne alɔ wo ngaxakerenyi. Wo xa a xanu alɔ wo wo yetε xanuma ki naxε. Wo fan nu na xɔrεya nan kui Misira bɔxi ma. Alatala nan n na, wo Marigi Ala.»

<sup>35</sup> «Wo naxa tinxintareya yo raba, kiiti sade, se kuyεya maniyade, se binyε maniyade, se rafe daaxi maniyade. <sup>36</sup> Wo xa sikeeli xa kamali. Wo se maniyase kamalixie rawali. Alatala nan n na, wo Marigi Ala, naxan wo raminixi Misira bɔxi ma. <sup>37</sup> Wo xa n ma seriye nun n ma yaamari birin nabatu. Alatala nan n na.»

## 20

### Fe xɔnxiε Ala mabiri

<sup>1</sup> Alatala naxa a masen Annabi Munsa bε, <sup>2</sup> «A fala Isirayilakae bε, xa Isirayilaka nde, xa na mu a ra xɔrε nde naxan sabatixi Isirayila bɔxi ma, a xa di nde ba serεxε ra Mɔlɔkɔ kuye bε, jama xa na kanyi magɔnɔ gεmεe ra han a xa faxa.

<sup>3</sup> N tan fan gbilenma nε na mixi fɔxɔ ra, n a ramini jama ya ma, barima a bara n ma yire seniyenxi yelebu, a bara n xili seniyenxi kana na serεxε mɔcli ra Mɔlɔkɔ kuye bε. <sup>4</sup> Xa jama a ya raxi na fe ma,

e tondi mixi faxade, naxan a xa di baxi sereqedube ra Mələkə be, <sup>5</sup> n tan gbilenma nə na mixi nun a xabile fəxə ra, n nee keri e xa jama ya ma, a nun mixi birin naxee n yanfama Mələkə kuye xa fe ra.»

<sup>6</sup> «Xa mixi nde n yanfa, a bira sematoe fəxə ra, a nun mixi naxan mixi faxaxie rawçyənma, n gbilenma na kanyi fəxə ra, n a keri a xa jama ya ma. <sup>7</sup> Wo xa wo jere seniyenyi kui, alako wo xa seniyen, barima Alatala nan n na, wo Marigi Ala. <sup>8</sup> Wo xa n ma yaamarie rabatu, wo xa e ratinme. Alatala nan n na, naxan wo raseniyenma.»

<sup>9</sup> «Naxan yo a baba danka, xa na mu a ra a nga, wo xa na kanyi faxa. A tan nan a faxa fe ragirixi, barima a bara a baba danka, xa na mu a ra a nga.»

<sup>10</sup> «Xa xemə nde yene raba a malan boore xa gine ra, na xemə nun na gine xa faxa e xa langoeja xa fe ra.»

<sup>11</sup> «Xa xemə nde kafu nun a baba xa gine ra, a bara fe jaaxi raba a baba ra. Wo xa na xemə nun na gine faxa e xa yunubi xa fe ra.»

<sup>12</sup> «Xa xemə nde kafu nun a xa di xa gine ra, wo xa e firinyi birin faxa na yunubi xa fe ra, barima na fe möoli mu fan feo.»

<sup>13</sup> «Xa xemə nde kafu nun xemə gbete ra alo xemə darixi a raba ra gine ra ki naxə, wo xa e firinyi birin faxa na fe xənxi xa fe ra.»

<sup>14</sup> «Xa xemə nde kafu nun gine ra nun na xa di gine ra, e bara fe jaaxi raba. Wo xa e gan te ra, xemə nun gine, alako na fe xənxi möoli naxa lu wo tagi.»

<sup>15</sup> «Xa xemə nde kafu nun sube ra, wo xa na xemə nun na sube birin faxa.»

<sup>16</sup> «Xa gine nde a maso sube ra kafu booreja ra, wo xa na gine nun na sube faxa na fe jaaxi xa fe ra.»

<sup>17</sup> «Xa xemə nde kafu nun a maagine ra, a baba xa di gine, xa na mu a ra a nga xa di gine, fe mayaagixi nan a ra. Wo xa e keri e xa jama ya ma, barima xemə bara kafu nun a maagine ra. Na kote xa lu a xun ma.»

<sup>18</sup> «Xa xemə nde kafu nun gine ra naxan na a xa kike wali kui, a wuli naxa mini kene ma. E firinyi birin xa keri jama ya ma na fe ma.»

<sup>19</sup> «Wo naxa kafu nun wo nga xunya, xa na mu a ra wo nga taara ra, xa na mu a ra wo baba maagine ra, barima wo bariboore nan e ra. Naxan na möoli rabama na kote xa lu a xun ma.»

<sup>20</sup> «Xa xemə nde kafu nun a baba xunya xa gine ra, xa na mu a ra a baba taara xa gine ra, e na kote xaninma nə. E birin fama faxade ditaritareja nan kui.»

<sup>21</sup> «Xa xemə nde kafu nun a xunya xa gine ra, xa na mu a ra a kafu nun a taara xa gine ra, a bara fe seniyentare raba. E birin fama faxade ditaritareja nan kui.»

<sup>22</sup> «Wo xa n ma seriye nun n ma yaamari birin nabatu, wo xa na birin naba, alako wo mu fama keride ki naxə bəxi ma n wo rasabatima dənnaxə. <sup>23</sup> Wo naxa bira na bəxi sie xa seriye fəxə ra, n fama naxee keride wo ya ra. E naxan nabama na mu rafanxi n ma feo. <sup>24</sup> N bara a fala wo be na bəxi findima wo gbe ra. N bara na bəxi fi wo ma, xijə nun kumi gbegbe na dənnaxə. Alatala nan n na, wo Marigi Ala, naxan wo sugandixi sie tagi. <sup>25</sup> Wo xa sube raharamuxie nun sube radaxaxie tagi rasa, e nun xəni raharamuxie nun xəni radaxaxie, alako wo naxa findi seniyentaree ra e saabui ra. N bara tənyi dəxə na subee, na xənie, nun na bəximasee ra. E mu seniyen. <sup>26</sup> Wo xa findi n ma jama seniyenxi ra, barima n tan Alatala nan seniyen. N bara wo sugandi sie tagi, alako wo xa findi n gbe ra.»

<sup>27</sup> «Mixi yo naxan mixi faxaxie rawçyənma, xa na mu a ra a findi sematoe ra, wo xa a magonə gemee ra han a xa faxa. A tan nan a faxa fe ragirixi.»

## 21

### Sereqedube xa seniyenyi

<sup>1</sup> Alatala naxa a masen Annabi Munsa be, «A fala Haruna xa di sereqedubee be, sereqedube naxa a yete findi seniyentare ra a xa mixi nde fure saabui ra, <sup>2</sup> fo a xa mixi kende nde alo a nga, a baba, a xa di xemə, a xa di gine, a xunya xeməma, a taara xeməma, <sup>3</sup> nun a maagine, ginedimədi na naxan na, a mu dəxəxi xemə taa sinden, a na a xənyi. Sereqedube na din e fure ra, a findima ne mixi seniyentare ra. <sup>4</sup> A mu lanma

serexedube xa findi seniyentare ra a xa gine fure xa fe ra, xa na mu a ra a xa gine xa mixie fure xa fe ra.»

<sup>5</sup> «Xa jønfe bara a li, a mu lanma serexedube xa a xunyi bi, xa na mu a ra a de xabee seeti maxaba, xa na mu a ra a fate maxaba. <sup>6</sup> E xa seniyen e Marigi Ala be. E naxa e Marigi Ala xili kana, barima e tan nan serexé gan daaxie bama n tan Alatala be, naxee luxi aló n ma donse. E lan e xa seniyen na nan ma. <sup>7</sup> A mu lanma serexedube xa langoe gine døxø, xa na mu a ra gine futi kane, xa na mu a ra gine xeme mæxi naxan na. Serexedube tan seniyen a Marigi Ala be. <sup>8</sup> Wo xa a kolon mixi seniyenxi ra, barima a tan nan serexee firma Ala ma naxee luxi aló donse. Wo xa a kolon a seniyen, barima n tan Alatala seniyen, n tan naxan wo raseniyenma. <sup>9</sup> Xa serexedube xa di gine nde a yete rayaagima findife ra langoe ra, a bara a baba rayaagi. A lanma na gine xa gan te ra.»

<sup>10</sup> «Serexedube kuntigi naxan sugandixi a ngaxakerenyie tagi, e ture seniyenxi sa a ma, e dugi seniyenxi ragoro a ma, na naxa a xunsexé kana, a naxa a xa dugi ibø. <sup>11</sup> A naxa so fure xun ma, a naxa findi seniyentare ra fure xa fe ra, hali a baba xa na mu a ra a nga. <sup>12</sup> A naxa mini yire seniyenxi kui, a naxa a Marigi Ala xa hørømølingira manøxø, barima n tan Ala nan a sugandixi, ture seniyenxi saxi a xunyi ma. Alatala nan n na. <sup>13</sup> A xa ginédimedi døxø gine ra. <sup>14</sup> A naxa kaajø gine døxø, a naxa gine rabøjinxø døxø, a naxa langoe døxø, a naxa gine døxø ginédimedi mu naxan na. A xa ginédimedi tongo gine ra a xa mixie ya ma, <sup>15</sup> alako a naxa a bønsøe rayaagi. Alatala nan n na naxan a raseniyenma.»

<sup>16</sup> Alatala naxa a masen Annabi Munsø be, <sup>17</sup> «A fala Haruna be, mixi mabenxi yo naxa serexedube wali raba, a serexé sa serexebade ma n tan Ala be. Na mu lanma abadan. <sup>18</sup> Mabenye nan ya naxee mu daxa e xa e maso serexebade ra: naxan ya mu fan, naxan mu nøma jørede a fanyi ra, naxan salonse nde kanaxi, <sup>19</sup> naxan belexø, xa na mu a ra sanyi giraxi, <sup>20</sup> naxan kuntinxø, naxan xa

kuyø mu kamalixi, naxan ya mu fanxi, fate kiri fure na naxan ma, nun xeme banaxi. <sup>21</sup> Mabenye yo fatan serexedube Haruna xabile ra, a naxa a maso n tan Alatala xa serexebade ra serexé gan daaxi bafe ra a Marigi Ala be. <sup>22</sup> A nøma n tan Ala xa donse seniyenxi mœli birin donde, <sup>23</sup> kono a mu lan a xa a maso yire seniyenxi fisamante xa dugi ra, xa na mu a ra serexebade ra. A naxa n ma yire seniyenxi xili kana, barima Alatala nan n na, naxan a raseniyenma.» <sup>24</sup> Annabi Munsa naxa na masenyi ti Haruna, a xa die, nun Isirayilaka birin be.

## 22

### *Serexee nun maraseniyenzi*

<sup>1</sup> Alatala naxa a masen Annabi Munsa be, <sup>2</sup> «A fala Haruna nun a xa die be, e xa Isirayilakae xa serexé seniyenxi ba a ba ki ma, barima e nee firma n tan nan ma. Serexedubee naxa n xili seniyenxi kana. Alatala nan n na.»

<sup>3</sup> «A fala e be, xa e bønsøe mixi nde sa findi seniyentare ra, a naxa a maso Isirayilakae xa serexé ra e naxee firma n tan Alatala ma, na kanyi kerima ne n ya i. Alatala nan n na.»

<sup>4</sup> «Kunø fure na mixi yo ma Haruna bønsøe ya ma, xa na mu a ra kørøsila fure, na mu lan a xa serexé seniyenxi don fo a xa ge seniyende. A man mu lan mixi xa na raba xa a bara din mixi nde ra naxan bara din mixi fure ra. Xa ye seniyentare na minife mixi xemøya kui, a mu lan a xa serexé seniyenxi don. <sup>5</sup> Xa mixi nde bara din bubuse ra, xa na mu a ra mixi seniyentare ra, na mu lan a xa serexé seniyenxi don. <sup>6</sup> Naxan na rabama, na kanyi findima seniyentare nan na han nunmare. Beenu a xa na serexé seniyenxi don, a xa a fate maxa. <sup>7</sup> Soge na goro, a bara seniyen, a nøma serexé seniyenxi donde sønøn, barima a baloe na a ra.»

<sup>8</sup> «Serexedube naxa sube don naxan faxaxi a yete ma. A man naxa sube don sube gbøte naxan faxaxi, alako a naxa findi seniyentare ra. Alatala nan n na.»

<sup>9</sup> «Serexedubee xa n ma yaamarie rabatu e baloe xa fe ra, alako e naxa yunubi søtø, e fa faxa. Alatala nan n

na, naxan e raseniyenma. <sup>10</sup> Mixi yo naxa sereqse seniyenxi don xa sereqedube mu a ra. Hali sereqedube xa xōrē, xa na mu a ra a xa walike mu lanma a xa a don. <sup>11</sup> Kōnō sereqedube xa konyi, a naxan sara kōbiri ra, a nun na konyi xa denbaya tan nōma sereqedube baloe donde. <sup>12</sup> Sereqedube xa di gine naxan dōxōxi xemē Ala kolontare xōn ma, naxa sereqse seniyenxi don. <sup>13</sup> Sereqedube xa di gine naxan findixi kaajē gine ra, xa na mu a ra xemē mēexi naxan na e mu di bari, a gbilen a baba xōnyi alō a nu na naa ki naxe a dimēdi ra, na gine nōma a baba baloe donde. Mixi yo naxan mu findi Isirayilaka ra, na mu lanma a xa na mōcli don. <sup>14</sup> Xa mixi nde sa sereqse seniyenxi don kolontareya ma, a lan a xa a jōxōe fi kōbiri ra, a man xa nde sa na fari. Na findima kōbiri naxan na, a na donse sare nan itaxunma dōxō suuli ra, a fa dōxō keren ba a ra, a na so sereqedube yi ra. <sup>15</sup> Sereqedubee naxa fe raba n tan Alatala xa sereqse seniyenchie ra, a mu lan naxan xa raba <sup>16</sup> alako e naxa yunubi sōtō na sereqse xa fe ra e naxee donxi. Alatala nan n na, naxan e raseniyenma.»

<sup>17</sup> Alatala naxa a masen Annabi Munsa bē, <sup>18</sup> «A fala Haruna, a xa die, nun Isirayilakae birin bē, Isirayilakae birin, a nun xōrē naxee sabatixi Isirayila bōxi ma, mixi naxan sereqse gan daaxi bama n tan Alatala bē laayidi nde rakamalife ra, xa na mu a ra a yetē janige rabafe ra, <sup>19</sup> a lan a xa tuura nan ba, xa na mu a ra yexē kontonyi, xa na mu a ra sikōtē, lanyuru mu na naxan ma. <sup>20</sup> Wo naxa xuruse yo ba lanyuru na naxan ma, barima n tan Ala mu na mōcli rasuxuma. <sup>21</sup> Xa mixi nde wama xuruse xungbe, xa na mu a ra xuruse lanma bafe xanunteya sereqse ra n tan Alatala bē, laayidi nde rakamalife ra, xa na mu a ra janige rabafe ra, na xuruse fate xa fan, lanyuru yo naxa lu a ma, xa na mu a ra n tan Ala mu a rasuxuma. <sup>22</sup> Wo naxa xuruse yo ba naxan ya mu fan, naxan maxōnxi, naxan mabenxi, fure na naxan kiri ma. Wo naxa na mōcli sa n tan Alatala xa sereqebade fari, a xa findi sereqse gan daaxi ra. <sup>23</sup> I nōma ninge, xa na mu a ra yexē kēna jaaxi bade janige sereqse ra, kōnō i mu nōma na bade laayidi

rakamali sereqse ra de. <sup>24</sup> Wo naxa xuruse banaxi, xemēya kanaxi, xa na mu a ra xemēya mu naxan bē, ba sereqse ra n tan Alatala bē. Wo naxa na mōcli ba sereqse ra wo xa bōxi ma. <sup>25</sup> Wo naxa na xuruse mōcli rasuxu xōrē yi ra, wo xa e ba sereqse ra wo Marigi Ala bē, barima e fate mu fanxi, e mu kamalixi. N tan Ala mu nee rasuxuma.»

<sup>26</sup> Alatala naxa a masen Annabi Munsa bē, <sup>27</sup> «Ninge yōrē, yexē yōrē, nun si yōrē na bari, e xa lu e nga bun ma xi solofera, beenu e xa findi sereqse gan daaxi ra n tan Alatala bē. <sup>28</sup> Wo naxa ninge, xa na mu a ra yexē, nun a xa di kōn naxaba lōxōe keren kui.»

<sup>29</sup> «Wo xa tantui sereqse ba n tan Alatala bē a ba ki ma alako n xa a susu. <sup>30</sup> Wo xa na sereqse don na lōxōe yati, a naxa lu han gēesegē. Alatala nan n na.»

<sup>31</sup> «Wo xa n ma yaamarie rabatu, wo xa e susu. Alatala nan n na. <sup>32</sup> Wo naxa n xili seniyenxi kana. Isirayilakae birin xa a kolon n seniyen. Alatala nan n na, naxan wo raseniyenma. <sup>33</sup> N tan nan wo ramini Misira bōxi ra, n xa findi wo Marigi Ala ra. Alatala nan n na.»

## 23

### *Isirayila sali lōxōee*

<sup>1</sup> Alatala naxa a masen Annabi Munsa bē, <sup>2</sup> «A fala Isirayilakae bē, n tan Alatala xa sali lōxōee nan ya, naxee seniyenxi wo bē. <sup>3</sup> Wo xa wali xi senni, kōnō xi solofera nde findixi malabui lōxōe nan na, malanyi seniyenxi rabama lōxōe naxē. Wo naxa wali yo raba na lōxōe. Na findixi n tan Alatala nan gbe ra. Wo xa na seriye susu wo sabatide birin.»

<sup>4</sup> «N tan Alatala xa sali lōxōe gbētēe nan ya, wo nama maxilima lōxōe naxee ma:

<sup>5</sup> Kike singe, xi fu nun naani nde, sogē dula temui, Sayamalekē Dangi Sali sereqse xa ba n tan Alatala bē. <sup>6</sup> N tan Alatala xa Taami Lebinitare Sali fōlōma na kike xi fu nun suuli nde lōxōe ne. Wo xa taami lebinitaree don nā xi solofera bun ma. <sup>7</sup> Na sali xi singe kui, wo xa malanyi seniyenxi raba. Wo naxa wali yo raba na lōxōe. <sup>8</sup> Wo xa sereqse gan daaxie ba n tan Alatala bē na xi solofera bun ma. Xi solofera nde lōxōe, wo man xa malanyi

seniyenxi raba. Wo naxa wali yo raba na lōxōe.»

<sup>9</sup> Alatala naxa a masen Annabi Munsa bε, <sup>10</sup> «A fala Isirayilakae bε, wo na so bōxi ma n naxan fima wo ma, wo na xε xaba, wo xa a xiri singe xanin serexedube xōn. <sup>11</sup> Serexedube xa na masen n tan Alatala bε malabui lōxōe dangi xanbi, alako n xa a suxu wo bε. <sup>12</sup> Wo na xiri singe masenma n tan Alatala bε lōxōe naxe, wo man xa yεxε fanyi nε kerēn daaxi ba serexε gan daaxi ra n bε, <sup>13</sup> a nun sansi xōri dinxi konbo ya kerēn naxan masunbuxi ture ra. Na findima serexε gan daaxi ra n tan Alatala bε naxan xiri rafan n ma. Wo man xa weni litiri kerēn ba weni serexε ra. <sup>14</sup> Wo naxan sōtō xε xaba temui, wo naxa sese don, taami, tōnsōe ganxi, nun sansi xōri ra, beenu wo xa na serexε ba wo Marigi Ala bε. Seriyε nan na ki wo bōnsōe bε wo sabatide birin. Na mu kanama abadan.»

<sup>15</sup> «Fōlō malabui lōxōe kuye iba ma, wo na xiri singe lintanma Alatala ya i serexε ra lōxōe naxe, lōxun soloferε xa dangi. <sup>16</sup> A xi tongo suuli nde, malabui lōxōe xi soloferε nde kuye iba, wo man xa serexε ba n tan Alatala bε daxamui nεnε ra. <sup>17</sup> Wo xa fa taami firin na wo naxan lintanma n tan Alatala ya i serexε ra, kelife ra wo xōnyie. Wo xa e yailan sansi xōri luxutaxi konbo ya kerēn na, wo lebini sunbu a ra. Bogise singe serexε nan na ki n tan Alatala bε. <sup>18</sup> Wo man xa yεxε fanyi nε kerēn daaxi soloferε sa na taami fari, tuura lanma kerēn, nun yεxε kontonyi firin naxee bama serexε gan daaxie ra. Wo man xa sansi xōri luxutaxi nun weni serexε sa nee fari. Nee gan xiri nafan n tan Alatala ma. <sup>19</sup> Wo man xa sikōtε kerēn ba yunubi xafari serexε ra, a nun yεxε firin nε kerēn daaxi, naxee findima xanunteya serexε ra. <sup>20</sup> Serexedube na birin lintanma n tan Alatala ya i serexε ra, na taami singee, nun na yεxε firinyie. E birin fima n tan Alatala nan ma, e fa lu serexedube bε. <sup>21</sup> Na lōxōe wo xa malanyi seniyenxi raba. Wo naxa wali yo raba na lōxōe. Seriyε na a ra wo bōnsōe bε yire birin abadan. <sup>22</sup> Wo na xε xaba wo xōnyi, wo naxa a tuxuie xaba. Baloe naxan birama bōxi ma, wo xa na lu naa setaree bε, a nun

mixie bε naxee kelixi namane gbetee ma. Alatala nan n na, wo Marigi Ala.»

<sup>23</sup> Alatala naxa a masen Annabi Munsa bε, <sup>24</sup> «A fala Isirayilakae bε, kike soloferε nde, xi singe, wo xa wo malabu na lōxōe, wo xa jama maxili sara xui ra, wo malanyi seniyenxi raba. <sup>25</sup> Wo naxa wali yo raba na lōxōe, wo xa serexε gan daaxie ba n tan Alatala bε.»

<sup>26</sup> Alatala naxa a masen Annabi Munsa bε, <sup>27</sup> «Kike soloferε nde, xi fu nde xa findi Xunsare Lōxōe ra. Wo xa malanyi seniyenxi raba, wo xa sunyi suxu, wo xa serexε gan daaxie ba n tan Alatala bε. <sup>28</sup> Wo naxa wali yo raba na lōxōe, barima Xunsare Lōxōe na a ra, wo xun sarama wo Marigi Alatala ya i lōxōe naxe. <sup>29</sup> Mixi naxan tondima sunyi suxude na lōxōe, na kanyi raminima nε a xa jama ya ma. <sup>30</sup> Mixi naxan wali yo rabama na lōxōe, n a sōntoma nε a xa jama tagi. <sup>31</sup> Wo naxa wali yo raba. Seriyε na a ra wo bōnsōe birin bε yire birin, naxan mu kanama abadan. <sup>32</sup> Na findima malabui lōxōe nan na wo bε. Wo xa sunyi suxu fōlōfe na kike xi solomanaani lōxōe nunmare ra, han a xi fu lōxōe nunmare ra.»

<sup>33</sup> Alatala naxa a masen Annabi Munsa bε, <sup>34</sup> «A fala Isirayilakae bε, kike soloferε nde xi fu nun suuli nde, Bage Ti Sali fōlōma, a bu xi soloferε n tan Alatala xa binye bun ma. <sup>35</sup> Sali xi singe malanyi seniyenxi rabama nε. Wo naxa wali yo raba na lōxōe. <sup>36</sup> Wo xa serexε gan daaxie ba n tan Alatala bε xi soloferε bun ma. Xi solomasaxan nde wo xa malanyi seniyenxi raba. Wo xa serexε gan daaxie ba n tan Alatala bε. Sali xungbe na a ra, wo naxa wali yo raba.»

<sup>37</sup> «N tan Alatala xa sali lōxōe xungbee nan na ki wo bε. Wo xa serexε gan daaxie, sansi xōri serexε, nun weni serexε ba a ba temui. <sup>38</sup> Wo xa n tan Alatala xa malabui lōxōe rabatu, wo xa xanunteya serexε, wo xa laayidi serexε, a nun wo xa janige serexε wo naxee fima n ma, wo xa e rakamali.»

<sup>39</sup> «Kike soloferε nde xi fu nun suuli nde, wo ge xanbi wo xa xεe bogisee malande, wo xa sali raba n tan Alatala bε xi soloferε bun ma. Sali xi singe nun a xi solomasaxan nde findixi malabui lōxōe

nan na. <sup>40</sup> Sali xi singe, wo xa bogise fanyie ba sansi bilie kōn na, tugi fensee, nun wuri tofanyi jingie. Wo xa seewa wo Marigi Alatala ya i xi solofera bun ma. <sup>41</sup> Wo xa yi sali raba Alatala bē jē yo jē xi solofera bun ma. Seriye na a ra wo bōnsōe birin bē naxan mu kanama abadan. Wo xa na sali raba kike solofera nde kui. <sup>42</sup> Wo xa xi bagee kui na xi solofera bun ma. Isirayilakae birin xa xi bagee kui, <sup>43</sup> alako wo bōnsōe xa a kolon a n a niyaxi nē wo benbae xa xi bagee kui n e ramini Misira bōxi ra temui naxē. Alatala nan n na, wo Marigi Ala.»

<sup>44</sup> Annabi Munsa xa masenyi nan na ki, a naxan masen Isirayilakae bē Alatala xa salie xa fe ra.

## 24

### *Yire səniyənxi lanpui*

<sup>1</sup> Alatala naxa a masen Annabi Munsa bē, <sup>2</sup> «Isirayilakae yamari, e xa fa oliwiture fanyi ra i xōn, alako lanpuie xa dēxē temui birin. <sup>3</sup> Haruna xa a jēngi sa lanpuie xōn, naxee na hōrōmōlingira kui, yire səniyənxi səeti ma. Saate kankira na na yire səniyənxi fisamante nan kui, dugi gbakuxi a sode de ra. A xa a niya lanpuie xa nu dēxē n tan Alatala ya i temui birin, kelife nummare ra han gēesēge. Seriye na a ra wo bōnsōe bē abadan. <sup>4</sup> Haruna xa a jēngi sa lanpuie xōn naxee dōxōxi lanpui dōxō se xēema daaxie fari n tan Alatala ya i.»

<sup>5</sup> «Wo xa taami fu nun firin yailan sansi xōri luxutaxi fanyi ra, taami keren, sansi xōri dinxi konbo ya keren. <sup>6</sup> Wo xa e sa safe firin, senni na səeti keren, senni na səeti boore, teebili fari n tan Alatala ya i. <sup>7</sup> Wo xa surayi fanyi sa taami safē səeti ma, naxan fama gande taami jōxōe ra n tan Alatala bē. <sup>8</sup> Taami xa sa teebili fari malabui lōxōe birin. Seriye na a ra Isirayilakae bē abadan. <sup>9</sup> Haruna nun a xa die xa na taamie don yire səniyənxi, barima sərexe səniyənxi na a ra, naxee fixi Alatala ma a gan daaxi ra. Seriye na a ra naxan mu kanama abadan.»

### *Ala xa seriye matandie*

<sup>10</sup> Lōxōe nde mixi nde naxa so Isirayilakae ya ma. A nga findi Isirayilaka nan

na, kōnō a baba naxa findi Misiraka ra. Gere naxa bira a i na mixi nun Isirayilaka nde tagi. <sup>11</sup> Na kui, na Isirayila gine xa di naxa Alatala xili bēxu, a a konbi. E naxa a xanin Annabi Munsa xōn nā fe ma. Na mixi nga xili ne Selomiti, Dibiri xa di gine, Dana bōnsōe. <sup>12</sup> E naxa a suxu a fanyi ra han Alatala yati naxa a xa fe ya iba e bē.

<sup>13</sup> Alatala naxa a masen Annabi Munsa bē, <sup>14</sup> «Nama xa yi konbiti xanin jama yonkinde fari ma. Naxee na konbi mēxi, nee xa e bēlexēe sa a xunyi, jama birin fa a magōnō gēme ra han a faxa. <sup>15</sup> I xa a fala Isirayilakae bē, mixi yo naxan n tan Ala konbima, na yunubi kote luma a xun ma. <sup>16</sup> Naxan na n tan Alatala xili bēxu, jama birin xa a magōnō gēme ra han a xa faxa. Xa a findi xōjē ra, xa a findi beka ra, a xa faxa barima a bara n tan Alatala bēxu.»

<sup>17</sup> «Mixi naxan na adamadi faxa, a fan xa faxa. <sup>18</sup> Mixi naxan na mixi nde xa xuruse faxa, a xa a jōxōe so a yi. Nii jōxōe xa fi nii ra. <sup>19</sup> Mixi naxan na a boore maxōnō, a fan xa maxōnō na ki. <sup>20</sup> Maxōnē jōxōe maxōnē nan na. Ya jōxōe ya nan na, jinyi jōxōe na jinyi nan na. A xa maxōnē alob a rabaxi a boore ra ki naxē. <sup>21</sup> Mixi naxan na mixi xa xuruse faxa, a xa a jōxōe fi, kōnō mixi naxan na adamadi faxa, na kanyi fan xa faxa. <sup>22</sup> Seriye keren na a ra wo birin bē, xōjēe nun Isirayilakae. Alatala nan n na, wo Marigi Ala.»

<sup>23</sup> Annabi Munsa to ge na masenyi tide Isirayilakae bē, jama naxa na konbiti xanin jama yonkinde fari ma, e a magōnō gēme ra han a faxa. Na kui e naxa Alatala xa yaamari suxu alob Annabi Munsa a masenxi e bē ki naxē.

## 25

### *Malabui jē*

<sup>1</sup> Alatala naxa a masen Annabi Munsa bē Turusinina geya fari, <sup>2</sup> «A fala Isirayilakae bē, wo na so bōxi kui n naxan fima wo ma, wo xa a lu bōxi xa malabu n tan Alatala xa binye bun ma. <sup>3</sup> Wo xa xē wali suxu, wo xa mēeni wēni bilie ma, wo xa e bogie ba. Wo xa na birin naba jē senni bun ma, <sup>4</sup> kōnō jē solofera nde wo xa a lu bōxi xa a malabu n tan Alatala xa

binye bun ma. Wo naxa xe wali raba, wo naxa fefe raba weni bilie ra na ne kui. <sup>5</sup> Sansi bogi naxee bulama e yete ma, wo naxa e xaba. Wenin bogie naxee bogima e yete ma, wo xa e lu naa barima malabui ne na a ra bixi be. <sup>6</sup> Bixi naxan naminima na malabui ne kui, wo birin nomma na donde, wo tan, wo xa konyie, wo xa walikae, wo xa xoyee, <sup>7</sup> wo xa xurusee, a nun burunyi sube naxee na bixi kui. Bixi naxan namini a yete ra na ne ra, na nan findima wo baloe ra.»

### Xoreya Ne

<sup>8</sup> «Wo xa malabui ne solofer konto, ne tongo naani nun solomanaani, ne solofer doko solofer. <sup>9</sup> A kike solofer xi fu nde, wo xa sarae fe jama be bixi birin kui, a findima Xunsare Loxoe nan na. <sup>10</sup> Na ne tongo suuli nde xa findi xoreya ne ra bixi mixi birin be. Konyi birin xa xoreya soto, kankan xa gibile a xonyi a xabile ya ma. <sup>11</sup> Na ne tongo suuli nde findima Xoreya Ne nan na wo be. Wo naxa sansi xorie si, wo naxa sansi bogie nun weni bogie ba naxee bulama e yete ma, <sup>12</sup> Xoreya Ne nan na ra, waxati seniyenxi na a ra wo be. Bixi daxamui xa findi wo xa baloe ra.»

<sup>13</sup> «Na Xoreya Ne kui, birin xa gibile e xa bixi ma. <sup>14</sup> Xa wo bixi matima wo ngaxakerenyi ma, xa na mu a ra wo bara nde sara wo ngaxakerenyi ma, wo naxa wo boore tooro na kui. <sup>15</sup> Wo xa na sara sare tinxinxi ra, naxan nee kontima kelife Xoreya Ne waxati. Wo ngaxakerenyi xa na mati wo ma seriye ki ma. A xa xe xaba ne konto naxee luxi beenu Xoreya Ne xa a li. <sup>16</sup> Xa ne wuyaxi luxi, a sare xa mate na ki. Xa ne wuyaxi mu luxi, a sare xa magoro. Wo xa a mato xe xabama sanmaya yeri beenu Xoreya Ne xa a li. <sup>17</sup> Wo naxa wo boore tooro na kui. Wo xa gaaxu wo Marigi Ala ya ra. Alatala nan na, wo Marigi Ala.»

<sup>18</sup> «Wo xa n ma seriye suxu, wo xa n ma yaamarie rabatu, alako wo xa lu yi bixi ma bixesa kui. <sup>19</sup> Bixi daxamui fama wo wasade, wo man sabatima bixesa kui. <sup>20</sup> Xa wo sa maxorinyi ti yi ki, «Xa won mu sese sima ne solofer nde kui, xa won mu sansi xabama na temui, won baloma munse ra fa?» <sup>21</sup> N tan nan baraka

ragoroma wo ma ne senni nde kui, naxan findima baloe ra wo be ne saxan bun ma. <sup>22</sup> Wo xa sansi xori si ne solomasaxan nde kui, kono wo donse ragataxi nan donma han ne solomanaani nde. Donse naxan nagataxi, na wo ralima ne han baloe neene sa minima temui naxe.»

<sup>23</sup> «Wo naxa bixi mati a xa lu wo boore yi ra abadan, barima n tan nan gbe bixi ra. Wo luxi ne alo xoyee naxee yigiyaxi n xonyi. <sup>24</sup> Seriye ki ma, wo xa tin yi bixi birin xun xa sara. <sup>25</sup> Xa wo ngaxakerenyi nde a xa bixi mati a xa setareja ma, a bariboore nde xa na bixi matixi xun sara. <sup>26</sup> Xa a bariboore mu na naxan nomma na bixi xun sarade, kono a tan naxa sa na xunsare feere soto a yete ra, <sup>27</sup> a xa bixi sare konto seriye ki ma, kelife a sara temui, a fa na neoxoe ragbilen a sara mixi ma, alako a xa gibile a xa bixi masoto ra. <sup>28</sup> Kono xa a mu na xunsare feere soto, na bixi xa lu a sara mixi yi ra han Xoreya Ne ra. Na temui bixi kanyi man xa gibile a xa bixi masoto ra.»

<sup>29</sup> «Xa mixi nde sa a xa banxi mati naxan na taa kui tete rabilinxi naxan na, a nomma na banxi xun sarade ne keran bun ma. <sup>30</sup> Xa na banxi xun mu sara na ne kui, a luma ne a sara mixi nun a bonsae yi ra abadan. Hali Xoreya Ne kui a sara mixi mu kelima naa. <sup>31</sup> Kono banxi naxee tixi taa xunxurie kui, naxee mu rabilinxi tete ra, nee luma alo bixi. E nomma xun sarade. Naxan na mooli sarama, a lanma a xa mini na banxi Xoreya Ne ra.»

<sup>32</sup> «Lewikae tan nomma e xa banxie xun sarade e xa taae kui temui birin. <sup>33</sup> Naxan bara Lewika nde xa banxi sara, a minima ne na kui Xoreya Ne temui, barima banxi naxee na Lewikae xa taae kui, nee findixi Lewikae nan gbe ra Isirayila jama tagi. <sup>34</sup> Xe naxee na Lewikae xa taae rabilinyi, nee mu nomma matide, barima Lewikae nan gbe e ra abadan.»

### Doni seriye

<sup>35</sup> «Xa wo ngaxakerenyi nde findi setare ra, feere mu na a yi ra a baloma naxan na, a lanma wo xa a mali alo xoyee, a xa lu wo fe ma. <sup>36</sup> Wo naxa riba sa a xa doni xun ma. Wo xa gaaxu Wo Marigi Ala ya ra. Wo xa wo ngaxakerenyi yigiyia. <sup>37</sup> Wo naxa riba sa a xa doni xun ma, wo naxa riba

sa a xa donse sare xun ma. <sup>38</sup> Alatala nan n na, wo Marigi Ala, naxan wo raminixi Misira bɔxi kui, n xa Kanaan bɔxi fi wo ma, n xa findi wo Marigi Ala ra.»

### *Mixi xun sara seriye*

<sup>39</sup> «Xa wo ngaxakerenyi nde a yete mati wo ma a xa setareja ma, wo naxa konyi wali dɔxɔ a ma. <sup>40</sup> A xa lu alɔ wo xa walike, xa na mu a ra wo xa xɔŋe han Xɔreya Ne waxati. <sup>41</sup> Na temui, a tan nun a xa die xa xɔreya, e xa gbilen e xabile ma, e benbae xa bɔxi ma, <sup>42</sup> barima n ma walikee nan Isirayilakae ra, n naxee raminixi Misira bɔxi ra. A mu lanma e xa mati konyiya ra. <sup>43</sup> Wo naxa e yamari a jaaxi ra, wo xa gaaxu wo Marigi Ala ya ra. <sup>44</sup> Xa wo wama konyie xɔn, wo xa e sara si gbetee tagi, naxee na wo rabilinyi. E tan nan xa findi wo xa konyie ra. <sup>45</sup> Wo man nɔma konyie sarade si gbetee xa mixie ya ma naxee dɔxɔxi wo tagi, a nun e xabilee mixi naxee barixi wo xa bɔxi kui. Nee nɔma findide wo xa konyie ra. <sup>46</sup> Wo nɔma e lude wo xa die yi ra kε ra. E nɔma lude konyiya kui abadan, kɔnɔ wo ngaxakerenyi Isirayilakae mu nɔma lude e ngaxakerenyi xa yaamari xɔrɔxɔe bun ma.»

<sup>47</sup> «Xa wo ngaxakerenyi setare nde a yete mati xɔŋe bannaxi ma wo xa bɔxi kui, xa na mu a ra na xɔŋe xabile mixi nde ma, <sup>48</sup> wo ngaxakerenyi bariboore nde nɔma a xun sarade. <sup>49</sup> A soxɔ, xa na mu a ra a soxɔ xa di, xa na mu a ra a bariboore nde gbete, nɔma a xun sarade. Xa a fan feere sɔtɔ, a nɔma a yete xun sarade. <sup>50</sup> A xa na xunsare kɔnti seriye ki ma, kelife a sara ne ma, han Xɔreya Ne ra. A xa na jɔkɔxɔe ragbilen a kanyi ma, a xa lu alɔ wali sare. <sup>51</sup> Xa ne wuyaxi luxi, a xunsare xa gbo na ki a kanyi mabiri. <sup>52</sup> Xa ne wuyaxi mu luxi beenu Xɔreya Ne xa a li, a xunsare xa lan na ne xasabi ma. <sup>53</sup> A nɔma lude alɔ walike a kanyi xɔnyi, kɔnɔ a mu lanma a kanyi xa a yamari a jaaxi ra. <sup>54</sup> Xa a mu nɔma a yete xun sarade yi feere moɔli yo ra, a tan nun a xa die xa lu e kanyi yi ra han Xɔreya Ne ra, <sup>55</sup> barima n tan nan ma walikee na Isirayilakae ra, n naxee raminixi Misira bɔxi ra. Alatala nan n na, wo Marigi Ala.»

## 26

### *Barake nun Dankε*

<sup>1</sup> «Wo naxa kuye yo yailan, wo naxa ala nde rafala, wo naxa gemε batu daaxi dɔxɔ, wo naxa gemε masolixi batu, barima Alatala nan n na, wo Marigi Ala. <sup>2</sup> Wo xa n ma malabui lɔxɔee rabatu, wo xa n ma yire seniyenxi binya. Alatala nan n na.»

<sup>3</sup> «Xa wo n ma seriye suxu, xa wo n ma yaamarie rabatu, <sup>4</sup> n tune ragoroma ne wo be a waxati, bɔxi daxamui raminima ne, sansie bogima ne xε ma. <sup>5</sup> Sansi bɔnbo temui buma ne han weni bogi ba temui. Weni bogi ba temui fan buma ne han sansi si temui. Wo wasama ne baloe ra, wo sabati wo xa bɔxi ma bɔnresa kui. <sup>6</sup> N hinnema wo ra alako wo xa xi bɔnresa kui, alako burunyi subee nun geresoe naxa wo tɔɔrɔ wo xɔnyi. <sup>7</sup> Wo nɔma ne wo yaxuie ra santidegema ra. <sup>8</sup> Wo xa sɔɔri suuli fama ne wo yaxui mixi kεmε keride. Wo xa sɔɔri kεmε fama wo yaxui mixi wulu fu keride. Wo fama nɔde wo yaxuie ra gere kui. <sup>9</sup> Won birin na a ra. N di wuyaxi fima ne wo ma, n wo rawuya. N nan n ma saate rakamalima ne wo be. <sup>10</sup> Wo yala maale donma ne han maale xaba temui. Wo a fori bama ne a sasee kui a xa gboe ma, alako wo xa nɔ maale neene ragatade. <sup>11</sup> N luma ne wo seeti ma, n mu meemaa wo ra. <sup>12</sup> N perema ne wo ya ma. Wo Marigi Ala nan n na, wo fan bara findi n ma jama ra. <sup>13</sup> Alatala nan n na, wo Marigi Ala, naxan wo ramini Misira bɔxi ra alako wo naxa lu e yi ra. N bara konyiya kote ba wo xun ma, alako wo xa jere xunnakeli kui.»

<sup>14</sup> «Kɔnɔ, xa wo mu n xui rame, xa wo mu n ma yaamarie birin nabatu, <sup>15</sup> xa wo mu n ma seriye suxu, xa wo mu bira n waxɔnfe fɔxɔ ra, xa wo n ma saate kana, <sup>16</sup> n yi nan nabama wo ra: N yihadi ragoroma ne wo ma, n wo rafurama ne fure jaaxi ra naxan wo yae kanama, naxan wo bɔnje tɔɔrɔma. Wo sansi xɔrie sima ne fufafu, barima wo yaxuie na birin donma ne. <sup>17</sup> N gbilenma ne wo fɔxɔ ra. Wo yaxuie nɔma ne wo ra, wo xɔnnantee wo yamarima ne. Wo luma gaaxui nan

kui, wo nu wo gi hali mixi mu na wo fɔxɔra.»

<sup>18</sup> «Kɔnɔ na birin kui, wo mu fama n xui ramede. N wo jaxankatama han sanmaya solofera wo xa yunubie xa fe ra. <sup>19</sup> N wo xa yete igboja kanama ne. N koore balanma ne wo ya ra han wo xa bɔxi xɔrɔxɔ aλɔ wure gbeeli. <sup>20</sup> Wo senbe jɔnma ne fufafu. Wo xa bɔxi tondima ne daxamui raminide, wo xa sansie mu bogima sɔnon.»

<sup>21</sup> «Xa wo lu n matandi ra, xa wo mu n xui rame, n wo jaxankatama han sanmaya solofera wo xa yunubie xa fe ra. <sup>22</sup> N burunyi subee rafama ne wo xili ma. E wo xa die faxama ne, e wo xa xurusee ibɔcɔ, e wo sɔntɔ han mixi jɔn kiraɛ xɔn ma.»

<sup>23</sup> «Na birin naba xanbi wo ra, xa wo mu tin n ma seriyɛ ra, xa wo lu n matandi ra, <sup>24</sup> n fe xɔrɔxɔ rafama ne wo ma, n wo jaxankata han sanmaya solofera wo xa yunubie xa fe ra. <sup>25</sup> N gere raketima ne wo ma n ma saate kanaxi xa fe ra. Wo na wo nɔxun wo xa taa makantaxie kui, n wo rafurama ne fure jaaxi ra, wo fa lu wo yaxuie sagoe. <sup>26</sup> N kaame radinma wo ma temui naxε, gine fu taami ganma ne taami ganse kerɛn kui. E na itaxun a xunxuri ra, e a xanin wo xɔn ma wo a don, kɔnɔ a mu wo wasama.»

<sup>27</sup> «Na birin naba xanbi wo ra, xa wo mu wo tuli mati n na, xa wo tondi n waxɔnfe suxude, <sup>28</sup> n fe xɔrɔxɔ rafama ne wo ma, n wo jaxankata han sanmaya solofera wo xa yunubie xa fe ra. <sup>29</sup> Wo fama wo xa die sube yati donde. <sup>30</sup> N wo xa kuye batudee kanama ne naxee na geyae fari. N wo xa gemee rabirama ne, wo naxee batuma. N furee malanma ne wo xa kuyee fari. N wo rabεninma ne, <sup>31</sup> n wo xa taae findi gbengberenyi ra, n wo xa batudee kana, n tondi wo xa serexee suxude sɔnon. <sup>32</sup> N na ge wo xa bɔxi kanade, wo yaxuie yati fama kaabade na xa fe ra. <sup>33</sup> N wo rayensenma ne namane gbεtε ma, n wo jaxankatama ne santidegema ra. Wo xa bɔxi kanama ne, mixi yo mu luma wo xa taae kui.»

<sup>34</sup> «Na waxati bun ma wo xa bɔxi malabuma ne. Wo na wo yaxuie yire temui naxε, wo xa bɔxi fanma ne malabui

saabui ra. <sup>35</sup> Wo xa bɔxi malabui sɔtɔma na waxati nan kui a mu naxan sɔtɔ wo nu na mɛnni temui naxε. <sup>36</sup> Naxee mu faxama na geree kui, nee luma ne gaaxui kui e yaxuie yire, hali wuri burexe nan din e ra, fo e e gi. E e gima ne, e bira hali santidegema kanyi yo mu na e fɔxo ra. <sup>37</sup> E birama ne e boore fari, aλɔ santidegema kanyi nan e fɔxɔ ra, a fa li mixi yo mu na e fɔxɔ ra. Wo mu nɔma tide wo yaxuie ya ra. <sup>38</sup> Wo sɔntɔma ne si gbεtε tagi, wo yaxuie nɔma ne wo ra. <sup>39</sup> Naxee mu faxama gere kui wo ya ma, nee fama ne faxade e yaxuie xa bɔxi ma e xa yunubie nun e benbae xa yunubie xa fe ra.»

<sup>40</sup> «E fama e xa yunubie nun e benbae xa yunubie masende n be, a nun e naxan nabaxi n na matandi kui. <sup>41</sup> N fan e tɔɔrɔma ne e yaxuie xa bɔxi kui, alako mixi naxee e yete fixi n ma, e xa magoro. E xa e xa yunubie sare fi. <sup>42</sup> Na temui n nan n jɔxɔ sama ne n ma saate xɔn ma naxan na n tan, nun Yaxuba, Isiyaga, nun Iburahima tagi. N mu nεemuma na bɔxi ma. <sup>43</sup> Bɔxi fama ne malabude na temui, barima Isirayilakae bara siga pon e xa yunubi sare fide. E bara n ma seriyɛ bεjɛn, e bara yo n ma yaamarie ma.»

<sup>44</sup> «Kɔnɔ, n na e keri sigafe ra e yaxuie yire temui naxε, n mu e rabεninma han e xa sɔntɔ. N mu n ma saate kanama e tan ma fe ra, barima Alatala nan n na, e Marigi Ala. <sup>45</sup> N nan n jɔxɔ sama ne n ma saate singe xɔn ma, n e ramini Misira bɔxi ra sie ya xɔri temui naxε, alako n xa findi e Marigi Ala ra. Alatala nan n na.»

<sup>46</sup> Alatala xa seriyɛ, a xa yaamarie, nun a xa masenyie nan na ki Alatala naxee masenxi Isirayilakae be Annabi Munsa saabui ra Turusinina geya fari.

## 27

### Mixi naxee e yete fixi Ala ma

<sup>1</sup> Alatala naxa a masen Annabi Munsa be, <sup>2</sup> «A fala Isirayilakae be, xa mixi nde laayidi tongo, a xa mixi nde fi n tan Alatala ma, a nɔma a xun sarade yi kɔbiri xasabi nan na. <sup>3</sup> Xa xɛmɛ na a ra naxan xa simaya kelima je moχɔŋɛn han je tongo senni, a xun sarama gbeti kole tongo suuli nan na naxan maniyama yire seniyɛnxi

maniyase ra. <sup>4</sup> Xa gine na a ra, a xun sarama gbeti kole tongo saxan nun a tagi nan na. <sup>5</sup> Xa di xemē na a ra naxan xa simaya kelima ne suuli han ne mōxōjen, a xun sarama gbeti kilo mōxōjen nan na. Xa gine dimedi na a ra, a xun sarama gbeti kole fu nan na. <sup>6</sup> Xa di xemē na a ra naxan mu ne suuli sōtōxi sinden, a xun sarama gbeti kole suuli nan na. Xa di gine na a ra, a xun sarama gbeti kole saxan nan na. <sup>7</sup> Xa xemōxi na a ra naxan xa simaya dangima ne tongo senni ra, a xun sarama gbeti kole fu nun suuli nan na. Xa nelexefori na a ra, a xun sarama gbeti kole fu nan na. <sup>8</sup> Xa setare bara na laayidi tongo, naxan mu nōma na xunsare xasabi fide, a lan a xa a yete masen sereqedube be naxan fama xunsare xasabi falade a be a nōma naxan na.»

<sup>9</sup> «Xa mixi nde laayidi tongo xuruse nde fife ra, naxan nōma bade sereqē ra n tan Alatala be, na xuruse xa fi n tan Alatala ma. A bara seniyen. <sup>10</sup> Xuruse gbete mu fima a masare ra, a fan ba, a mu fan ba. Xa wo na rabama, e firinyi bara findi se seniyenxi ra. <sup>11</sup> Xa sube raharamuxi na a ra, naxan mu bama sereqē ra n tan Alatala be, a xa xanin sereqedube xōn. <sup>12</sup> Sereqedube xa xunsare nde fala sube kejna ma. Na xa findi a sare ra. <sup>13</sup> Xa a kanyi wama na sube xun sarafe, a xa na sare fi, a man xa kōbiri nde sa na fari. Na findima kōbiri naxan na, a na se sare nan itaxunma dōxō suuli ra, a fa dōxō keren ba a ra, a na fi xunsare ra.»

<sup>14</sup> «Xa mixi nde a xa banxi fi n tan Alatala ma, sereqedube xa na sare fala banxi kejna ma. Na xa findi a sare ra. <sup>15</sup> Xa a kanyi wama a xun sarafe, a xa na sare fi, a man xa kōbiri nde sa na fari. Na findima kōbiri naxan na, a na banxi sare nan itaxunma dōxō suuli ra, a fa dōxō keren ba a ra, a na fi xunsare ra. Na temui banxi xa gbilen a kanyi ma.»

<sup>16</sup> «Xa mixi nde a xa xē fi n tan Alatala ma, a sare fatanma sansi xōri xasabi nan na naxan nōma garansande naa. Gbeti kole tongo suuli xa fi fundenyi maniyē busali naani xasabi ra. <sup>17</sup> Xa a a xa xē fi Xōreya Ne nan kui, a sare mu masarama. <sup>18</sup> Xa a a xa xē fi Xōreya Ne dangi xanbi ne, sereqedube xa nee konti naxee luxi beenu Xōreya Ne gbete xa fa. A xa nde

ba xē sare ra na seriye kui. <sup>19</sup> Xa xē kanyi wama a xa xē xun sarafe, a xa na sare fi, a man xa kōbiri nde sa na fari. Na findima kōbiri naxan na, a na xē sare nan itaxunma dōxō suuli ra, a fa dōxō keren ba a ra, a na fi xunsare ra. Na temui xē xa lu a yi ra. <sup>20</sup> Xa a mu xē xun sara, a fa a mati mixi gbete ma, a mu nōma a xun sarade sōnōn. <sup>21</sup> Xōreya Ne na a li, na xē kanyi neenē xa keli na bōxi ma. Bōxi bara seniyen, a bara lu alō bōxi naxan natōnxi. A bara findi Alatala gbe ra, sereqedube xa na rawali. <sup>22</sup> Xa mixi bara xē saraxi fi Alatala ma, naxan mu na a xabile ke ya ma, <sup>23</sup> sereqedube xa a sare fala a seriye ki ma. A na kolonma ne xasabi nan ma naxee luxi beenu Xōreya Ne xa a li. Na kanyi xa a sare fi na lōxōe yati, barima a seniyen n tan Alatala be. <sup>24</sup> Xōreya Ne na a li, na xē gbilenma na xē kanyi singe nan ma, boore a sara naxan ma. <sup>25</sup> Na saree birin maniyama yire seniyenxi xa se maniya ki nan ma. A kole keren lanxi garamu fu nan ma.»

<sup>26</sup> «Mixi yo mu nōma a xa xuruse di singe fide n tan Alatala ma, barima a jan findixi n tan Alatala gbe nan na. Xuruse xungbe nun a lanma di singe birin findixi n tan nan gbe ra. <sup>27</sup> Mixi nōma sube raharamuxi xa di singe xun sarade. Na mixi xa a sare fi, a man xa kōbiri nde sa na fari. Na findima kōbiri naxan na, a na sube sare nan itaxunma dōxō suuli ra, a fa dōxō keren ba a ra, a na fi a xunsare ra. Xa a kanyi mu a xun sarama, a xa a mati a sare ra.»

<sup>28</sup> «Kōnō se ndee na mixi naxee fima n tan Alatala ma a bōjē birin na e findi n gbe ra, adama mu nōma nee xun sarade sōnōn. Nee bara seniyen, nee bara findi n tan Alatala gbansan gbe ra. Nee nōma findide mixi, xuruse, xē, xa na mu a ra se gbete ra. <sup>29</sup> Mixi se naxee fima n tan Alatala ma na mōoli ra, e xun mu nōma sarade, fo e xa faxa ne.»

<sup>30</sup> «Bōxi farile birin findima n tan Alatala nan gbe ra, sansi xōri naxan naminima nun wuri bili naxan bogima. Na farile birin fima n tan Alatala nan ma. <sup>31</sup> Xa mixi nde wama a xa farile xun sarafe, a xa a sare fi, a man xa kōbiri nde sa na fari. Na findima kōbiri naxan

na, a na se sare nan itaxunma dəxə suuli  
ra, a fa dəxə kerēn ba a ra, a na fi a  
xunsare ra.<sup>32</sup> Xuruse farile birin findima  
n tan Alatala nan gbe ra, xuruse xungbe  
nun a lanma, xuruse dəmadonyi naxan  
birin kontima. Na farile birin fima n tan  
Alatala nan ma.<sup>33</sup> Xurusee mu matoma  
xa a fan, xa a mu fan. Xuruse mu nōma  
masarade xuruse gbete ra, xa na mu a ra  
na firinyi birin səniyənma nε, e findi n  
tan Alatala gbe ra, e sese mu nōma xun  
sarade sənən.»

<sup>34</sup> Alatala xa yaamarie nan na ki, a  
naxee so Annabi Munsa yi ra Turusinina  
geya fari Isirayilakae bε.

## Tawureta Munsa Isirayila xa Konti Tife Masenyi nde yi Kitaabui xa fe ra

Annabi Munsa xa kitaabui naani nde kui, Isirayila nama xa taruxui nde masenxi naa naxan tide gbo danxaniyatœ birin bœ. Alatala nu bara Isirayila ramin Misira konyiya kui sigafe ra Kanaan bœxi ma, a dœnnaxœ laayidixi e benbae bœ. Na sigœ kui a nu lanma e xa gbengberenyi igiri. E to Turusinina geya li, Alatala naxa mini nama ma alako e xa gaaxu a ya ra, e man xa a xa seriye kolon.

Kœnœ na dangi xanbi, Isirayila naxa tagan na jœre ma, Ala naxa e xœnœ xui me. Ala nu fe birin nabama alako e xa a kolon a na mœnife e ma biyaasi kui, kœnœ e mu wasa na ra. E to makœre Kanaan bœxi ra, Ala naxa mixie sugandi e ya ma naxee siga naa rabende. Nee xa dœntegœ naxa a niya Isirayila xa kœntœfili a jaaxi ra, e fa tondi sigade na bœxi suxude.

Na kui Alatala naxa nate tongo na mixie xili ma, naxee minixi Misira bœxi ma, a e sese mu nu nœma Kanaan bœxi masotœde fa, fo e xa die. Isirayila nama naxa jœ tongo naani raba gbengberenyi ma, alako forie birin xa faxa, e xa die xa mœ na biyaasi kui.

A rajœnyi, e naxa makœre Kanaan naaninyi ra. Mowabakae mu tin e xa so, kœnœ Ala naxa a masen a fiixœ ra a sese mu nœma a niyade a xa a xa nama Isirayila rabœjin. Hali e to bara nu yunubi sœtœ, Ala e naxankataxi naxan ma fe ra, a mu danyi sa a xa hinne ma e bœ.

Seriye nan na ki danxaniyatœ birin bœ. Yunubi mu fan, a Ala raxœnœma. Won na gbilen Ala xa seriye fœxœ ra, won xa a kolon na mu findima fe fanyi ra won bœ. Kœnœ Ala yuge na ki naxœ, hali a yunubitœ naxankata a xa yunubie xa fe ra, a man kate birin nabama alako a xa tin a xa hinne ra naxan nœma findide kisi ra a bœ abadan. Ala tinxin, a xa kiiti mu kanama. Kœnœ a xa xanunteya gbo dangi fe birin na. A wama ibunadama birin xa

lu a xa nama ya ma, e fa so ariyanna. Ala xa na raba won birin bœ. Amina.

## Tawureta Munsa Isirayila xa Konti Tife

### *Isirayila xœmœ konti tife*

<sup>1</sup> Isirayilakae xa mini Misira jœ firin nde, kike firin nde, xi singe, Alatala naxa a masen Munsa bœ Turusinina gbengberenyi ma hœrœmœlingira kui, <sup>2</sup> «Wo xa Isirayila xœmœ birin konti a xabile nun a denbaya ki ma, <sup>3</sup> naxee xa simaya bara jœ mœchœjen li, naxee nœma findide Isirayila sœrie ra. I nun Haruna, wo xa e itaxun sœri gaali ki ma. <sup>4</sup> Bœnsœ xunyie xa wo mali na wali kui. <sup>5</sup> E xilie nan ya: Ruben bœnsœ ya ma, Sedeyuri xa di xœmœ Elisuru.

<sup>6</sup> Simeyœn bœnsœ ya ma, Surisadayi xa di xœmœ Selumiyeli.

<sup>7</sup> Yuda bœnsœ ya ma, Aminadabo xa di xœmœ Naxason.

<sup>8</sup> Isakari bœnsœ ya ma, Suwara xa di xœmœ Netaneeli.

<sup>9</sup> Sabulon bœnsœ ya ma, Xelon xa di xœmœ Eliyabi.

<sup>10</sup> Yusufu xa di xœmœ Efirami bœnsœ ya ma, Amixudi xa di xœmœ Elisama. Yusufu xa di xœmœ Manasi bœnsœ ya ma, Pedasuru xa di xœmœ Gamaliyeli.

<sup>11</sup> Bunyamin bœnsœ ya ma, Gideyoni xa di xœmœ Abidan.

<sup>12</sup> Dana bœnsœ ya ma, Amisadayi xa di xœmœ Axiyeseri.

<sup>13</sup> Aseri bœnsœ ya ma, Okiran xa di xœmœ Pagiyeli.

<sup>14</sup> Gadi bœnsœ ya ma, Duweli xa di xœmœ Eliyasafa.

<sup>15</sup> Nafatali bœnsœ ya ma, Enan xa di xœmœ Axira.»

<sup>16</sup> Na bœnsœ xunyie nan xilixi, e xa findi Isirayila sœri mangœ ra. <sup>17</sup> E naxa kafu Munsa nun Haruna ma, <sup>18</sup> e xa Isirayila nama malan, na kike firin nde, xi singe. Xœmœ birin naxee xa simaya nu bara jœ mœchœjen li, e naxa e tengœ e xabile nun e denbaya ki ma, <sup>19</sup> alœ Alatala a yamari ki naxœ. Munsa naxa e tengœ Turusinina gbengberenyi ma.

<sup>20</sup> E naxa Isirayila xa di singe Ruben bœnsœ birin tengœ e xabile nun e denbaya

ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>21</sup> Na xasabi lan ne xeme wulu tongo naani nun senni, xeme kemee suuli nan ma.

<sup>22</sup> E naxa Simeyon bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>23</sup> Na xasabi lan ne xeme wulu tongo suuli nun solomanaani, xeme kemee saxan nan ma.

<sup>24</sup> E naxa Gadi bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>25</sup> Na xasabi lan ne xeme wulu tongo naani nun suuli, xeme kemee senni tongo suuli nan ma.

<sup>26</sup> E naxa Yuda bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>27</sup> Na xasabi lan ne xeme wulu tongo soloferenun naani, xeme kemee senni nan ma.

<sup>28</sup> E naxa Isakari bonsae birin tengue e xabile nun e denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>29</sup> Na xasabi lan ne xeme wulu tongo suuli nun naani, xeme kemee naani nan ma.

<sup>30</sup> E naxa Simeyon bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>31</sup> Na xasabi lan ne xeme wulu tongo suuli nun soloferen, xeme kemee naani nan ma.

<sup>32</sup> E naxa Yusufu xa di xeme Efiram bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>33</sup> Na xasabi lan ne xeme wulu tongo naani, xeme kemee suuli nan ma.

<sup>34</sup> E naxa Yusufu xa di xeme Manasi bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>35</sup> Na

xasabi lan ne xeme wulu tongo saxan nun firin, xeme kemee firin nan ma.

<sup>36</sup> E naxa Bunyamin bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>37</sup> Na xasabi lan ne xeme wulu tongo saxan nun suuli, xeme kemee naani nan ma.

<sup>38</sup> E naxa Dana bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>39</sup> Na xasabi lan ne xeme wulu tongo senni nun firin, xeme kemee soloferen nan ma.

<sup>40</sup> E naxa Aseri bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>41</sup> Na xasabi lan ne xeme wulu naani nun keran, xeme kemee suuli nan ma.

<sup>42</sup> E naxa Nafatali bonsae birin tengue e xabile nun e xa denbaya ki ma. E naxa xemee xili sebe, naxee xa simaya nu bara je mokjeren li, naxee nu nomma socrija rabade. <sup>43</sup> Na xasabi lan ne xeme wulu tongo suuli nun saxan, xeme kemee naani nan ma.

<sup>44</sup> Isirayila bonsae xunyi fu nun firinyi nan kafu Munsa nun Haruna ma na tengue tife ra. <sup>45</sup> Isirayila xeme naxee nu bara je mokjeren li, naxee nu nomma socrija rabade, <sup>46</sup> nee nu lanxi xeme wulu kemee senni nun saxan, xeme kemee suuli nun tongo suuli nan ma.

<sup>47</sup> Kono Lewi bonsae mu nu na na konti ya ma, <sup>48</sup> barima Alatala nu bara a masen Munsa be, <sup>49</sup> «I naxa Lewikae tengue Isirayilakae ya ma. <sup>50</sup> I xa horomelingira nun a xa se birin taxu e ra. N ma saate tonxuma na a ra. E xa a maxanin, e xa meeni a ma, e xa yonkin a rabilinyi ra. <sup>51</sup> Wo na keli sigade, e xa a ragoro. Wo na yire neene li, e xa a ti. Xa mixi gbete a maso a ra naxan mu findi Lewi bonsae ra, na kanyi lan ne a xa faxa. <sup>52</sup> Isirayilaka birin xa yonkin yire e na dennaxe masen e be, e bonsae xa tonxuma bun ma, a nun e xa soorie. <sup>53</sup> Lewi bonsae xa yonkin horomelingira rabilinyi, xa na mu a ra n xonoma ne

Isirayila nama ma. Lewikae xa e jengi sa hɔrɔmɔlingira xɔn ma.»

<sup>54</sup> Isirayilakae naxa Alatala xa yaamari birin suxu, a naxan soxi Munsa yi ra.

## 2

### *Bɔnsœe dɔxɔ ki*

<sup>1</sup> Alatala naxa a masen Munsa nun Haruna bɛ, <sup>2</sup> «Isirayilaka birin yonkinma e xabile xa tɔnxuma nan bun ma. E birin ya rafindima e booree nan ma, hɔrɔmɔlingira fa lu e tagi.»

<sup>3</sup> Yuda bɔnsœe nan yonkinma sogetede mabiri e xa tɔnxuma bun ma. Aminadabo xa di Naxason nan e xa yarerati ra. <sup>4</sup> A xa sɔɔrie xasabi lan mixi wulu tongo solofera nun naani, mixi keme senni nan ma. <sup>5</sup> Isakari bɔnsœe nan yonkinma Yuda bɔnsœe sεeti ma e xa tɔnxuma bun ma. Suwara xa di Netaneeli nan e xa yarerati ra. <sup>6</sup> A xa sɔɔrie xasabi lan mixi wulu tongo suuli nun naani, mixi keme naani nan ma. <sup>7</sup> Sabulon bɔnsœe nan yonkinma Yuda bɔnsœe sεeti ma e xa tɔnxuma bun ma. Xelon xa di Eliyabi nan e xa yarerati ra. <sup>8</sup> A xa sɔɔrie xasabi lan mixi wulu tongo suuli nun solofera, mixi keme naani nan ma. <sup>9</sup> Gali naxan yonkin Yuda bɔnsœe mabiri, e xasabi lan mixi wulu keme mixi wulu tongo solomasaxan nun senni, mixi keme naani nan ma. E tan nan tima yare ra.

<sup>10</sup> Ruben bɔnsœe nan yonkinma sogetede mabiri e xa tɔnxuma bun ma. Sedeyuri xa di Elisuru nan e xa yarerati ra. <sup>11</sup> A xa sɔɔrie xasabi lan mixi wulu tongo naani nun senni, mixi keme suuli nan ma. <sup>12</sup> Simeyɔn bɔnsœe nan yonkinma Ruben bɔnsœe sεeti ma e xa tɔnxuma bun ma. Surisadayi xa di Selumielyi nan e xa yarerati ra. <sup>13</sup> A xa sɔɔrie xasabi lan mixi wulu tongo suuli nun solomanaani, mixi keme suuli nan ma. <sup>14</sup> Gadi bɔnsœe nan yonkinma Ruben bɔnsœe sεeti ma e xa tɔnxuma bun ma. Duweli xa di Eliyasafa nan e xa yarerati ra. <sup>15</sup> A xa sɔɔrie xasabi lan mixi wulu tongo naani nun suuli, mixi keme senni nun tongo suuli nan ma. <sup>16</sup> Gali naxan yonkin Ruben bɔnsœe mabiri, e xasabi lan mixi wulu keme mixi wulu tongo suuli nun solofera, mixi keme senni nan ma. E tan nan sigama a dɔnxœ ra e xa tɔnxumae bun ma.

suuli nan ma. E tan nan sigama a firin nde.

<sup>17</sup> Lewi bɔnsœe naxan yonkinma e tagi, a birama e fɔxɔ ra hɔrɔmɔlingira xaninfe ra. Bɔnsœe birin jɛremə e safɛ ki nan ma e xa tɔnxuma bun ma.

<sup>18</sup> Efirami bɔnsœe nan yonkinma sogegorode mabiri e xa tɔnxuma bun ma. Amixudi xa di Elisama nan e xa yarerati ra. <sup>19</sup> A xa sɔɔrie xasabi lan mixi wulu tongo naani, mixi keme suuli nan ma. <sup>20</sup> Manasi bɔnsœe nan yonkinma Efirami bɔnsœe sεeti ma e xa tɔnxuma bun ma. Pedasuru xa di Gamaliyeli nan e xa yarerati ra. <sup>21</sup> A xa sɔɔrie xasabi lan mixi wulu tongo saxan nun firin, mixi keme firin nan ma. <sup>22</sup> Bunyamin bɔnsœe nan yonkinma Efirami bɔnsœe sεeti ma e xa tɔnxuma bun ma. Gideyoni xa di Abidan nan e xa yarerati ra. <sup>23</sup> A xa sɔɔrie xasabi lan mixi wulu tongo saxan nun suuli, mixi keme naani nan ma. <sup>24</sup> Gali naxan yonkin Efirami bɔnsœe mabiri, e xasabi lan mixi wulu keme mixi wulu solomasaxan, mixi keme nan ma. E tan nan sigama a saxan nde.

<sup>25</sup> Dana bɔnsœe nan yonkinma yirefanyi mabiri e xa tɔnxuma bun ma. Amisadayi xa di Axiyeseri nan e xa yarerati ra. <sup>26</sup> A xa sɔɔrie xasabi lan mixi wulu tongo senni nun firin, mixi keme solofera nan ma. <sup>27</sup> Aseri bɔnsœe nan yonkinma Dana bɔnsœe sεeti ma e xa tɔnxuma bun ma. Okiran xa di Pagiyeli nan e xa yarerati ra. <sup>28</sup> A xa sɔɔrie xasabi lan mixi wulu tongo naani nun keren, mixi keme suuli nan ma. <sup>29</sup> Nafatali bɔnsœe nan yonkinma Dana bɔnsœe sεeti ma e xa tɔnxuma bun ma. Enan xa di Axira nan e xa yarerati ra. <sup>30</sup> A xa sɔɔrie xasabi lan mixi wulu tongo suuli nun saxan, mixi keme naani nan ma. <sup>31</sup> Gali naxan yonkin Dana bɔnsœe mabiri, e xasabi lan mixi wulu keme mixi wulu tongo suuli nun solofera, mixi keme senni nan ma. E tan nan sigama a dɔnxœ ra e xa tɔnxumae bun ma.

<sup>32</sup> Isirayilaka naxee tengɛ e xabile ki ma nun e xa sɔɔri gali ki ma, e xasabi lan mixi wulu keme senni nun saxan, mixi keme suuli nun tongo suuli nan ma. <sup>33</sup> Lewi bɔnsœe tan mu tengɛ Isirayilakae xun ma, alo Alatala a masen ki naxe Munsa bɛ.

<sup>34</sup> Isirayilakae naxa bira Alatala xa yaamari birin fôxø ra, alø a Munsa yamari a ra ki naxe. E nu yonkinma e xa tõnxuma nan bun ma, e man nu pñerëma e xabile nun e xa denbaya ki nan ma.

### 3

#### Serexedubee

<sup>1</sup> Haruna nun Munsa xa taruxui nan ya, Alatala to wøyen Munsa bë Turusinina geya ma. <sup>2</sup> Haruna xa di xemee xilie nan yi ki: a xa di xemee singe nu xili ne Nadabo, a xunyae, Abihu, Eleyasari, nun Itamari. <sup>3</sup> Nee nan sugandixi e xa findi serexedubee ra. <sup>4</sup> Kõnõ Nadabo nun Abihu naxa faxa Alatala ya i e to serexé gan te ra naxan mu lanxi. E mu di yo scto, kõnõ Eleyasari nun Itamari naxa lu serexedubëja kui e baba Haruna xa yaamari bun ma.

<sup>5</sup> Alatala naxa a masen Munsa bë, <sup>6</sup> «I xa Lewi bønsøe masen Haruna bë, e xa a mali a xa serexedubë wali kui. <sup>7</sup> E xa Haruna nun Isirayila jama mali hørømølingira wali kui. <sup>8</sup> E xa e jøxø sa hørømølingira raxunmasee xøn na, e man xa hørømølingira wali raba Isirayilakae bë. <sup>9</sup> Na kui i Lewi bønsøe sama Haruna nun a xa di xemee nan sago. E sugandixi Isirayilakae ya ma Haruna malife nan na. <sup>10</sup> I xa Haruna nun a xa die nan tun ti serexedubë wali rabafe ra. Xa mixi gbete sa a maso hørømølingira ra, na kanyi xa faxa.»

<sup>11</sup> Alatala naxa a masen Munsa bë, <sup>12</sup> «N bara Lewi bønsøe sugandi Isirayilakae tagi Isirayila ginëe xa di singe birin jøçxøe ra. Na bønsøe findixi n gbe nan na, <sup>13</sup> barima n gbe nan na di xemee singe birin na. N to di xemee singe birin faxa Misira bøxi ma, n naxa Isirayila di xemee singe birin sugandi n yete bë, a findi mixi ra, a findi xuruse ra. N tan nan na Alatala ra.»

#### Lewi bønsøe tengë

<sup>14</sup> Alatala naxa a masen Munsa bë Turusinina gbengberenyi ma, <sup>15</sup> «Lewi bønsøe tengë a denbaya nun a xabile ki ma. Xemee birin tengëma ne naxan ma simaya bara kike keren li.» <sup>16</sup> Munsa naxa e tengë alø Alatala a yamari ki naxe.

<sup>17</sup> Lewi xa di xemee xilie nan yi ki: Gerison, Kehati, nun Merari.

<sup>18</sup> Gerison xa di xemee xilie nan yi ki a xabile ki ma: Libini nun Simeyi.

<sup>19</sup> Kehati xa di xemee a xabile ki ma: Amarama, Yisehari, Xebiron nun Yusiyeli.

<sup>20</sup> Merari xa di xemee a xabile ki ma: Maxali nun Musi.

Lewi xabile nan na ki e xa denbaya ki ma.

<sup>21</sup> Gerison bønsøe nu na Libini Simeyi xabile nan na. <sup>22</sup> Naxee xa simaya nu bara kike keren li, e xasabi lan mixi wulu solofera mixi këmë suuli nan ma. <sup>23</sup> Gerison xabile nu yonkinma hørømølingira nan xanbi ra sogegorode mabiri ra. <sup>24</sup> E xunyi nu na Layeli xa di xemee Eliyasafa nan na. <sup>25</sup> Gerison xa mixie nu e jøxøe saxi hørømølingira nan xøn ma, nun mafelenyi naxan felenma a xun ma, a nun a sode de ra, <sup>26</sup> a nun kølime naxee nu sama hørømølingira nun serexebade rabilinyi ma, a nun na tetë sode de ra, a nun luutie e na maxirma naxee ra.

<sup>27</sup> Kehati xa mixie nan yi ki: Amarama xabile, Yisehari xabile, Xebiron xabile, nun Yusiyeli xabile. Na xabilee nan minixi e benba Kehati ma. <sup>28</sup> E xa di xemee naxee xa simaya nu bara kike keren li, e xasabi lan mixi wulu solo-

masaxan këmë senni nan ma. Kehati xa mixie nan nu mæenima hørømølingira ma. <sup>29</sup> E tan nu yonkinma hørømølingira yirefanyi mabiri ne. <sup>30</sup> Yusiyeli xa di xemee Elisafan nan nu na e xunyi ra.

<sup>31</sup> Hørømølingira saatæ kankira, teebili, lanpuie, serexebadee, yirabase naxee rawalima yire seniyenxi kui, nun dugi yarasa naxan na hørømølingira kui, e nu taxuxi e tan nan na. <sup>32</sup> Lewi bønsøe birin xunyi nu na Haruna xa di xemee Eleyasari nan na. A tan nan nu Lewi bønsøe mixie xun ma, naxee mæenima hørømølingira ma.

<sup>33</sup> Merari xa mixie nan yi ki: Maxali xabile nun Musi xabile. <sup>34</sup> E xa di xemee naxee xa simaya nu bara kike keren li, e xasabi lan mixi wulu senni këmë firin nan ma. <sup>35</sup> Abixayili xa di xemee Suriyeli nan nu na Merari xabilee xunyi ra. E nu yonkinma hørømølingira køola mabiri ne.

<sup>36</sup> Hørømølingira xebenyie, a wuri kuyee,

a kontigibae, a sanbunyie, a xa yirabase, nun a rawalisee nu taxuxi e tan nan na.

<sup>37</sup> E man nu e çoux sama kontigibae xon ma naxee nu horomelingira tete rabilinx, a nun e sanbunyie, e xa kordie, nun e xa luutie.

<sup>38</sup> Munsa, Haruna, nun a xa di xemee nu yonkinma horomelingira sode de nan na sogetede mabiri. E tan nan nu e çoux sama horomelingira xon ma Isirayilaka birin xili ra. Xa mixi gbete sa a maso horomelingira ra, na kanyi xa faxa. <sup>39</sup> Lewi bonsœ di xemee naxee xa simaya nu bara kike keren li, e xasabi lan mixi wulu moxjren nun firin nan ma. Munsa nun Haruna nu bara e tengœ e xabile ki ma alo Alatala e yamari ki naxœ.

<sup>40</sup> Alatala naxa a masen Munsa be, «Di xemee singe birin tengœ Isirayilakae ya ma, naxee simaya bara kike keren li, i xa e xilie sebe. <sup>41</sup> Lewi bonsœ xa findi Isirayila di xemee singe birin joxœ ra. Lewi bonsœ xa goore xa findi Isirayilakae xa xurusee di singee joxœ ra. N tan nan na Alatala ra.» <sup>42</sup> Munsa naxa Isirayila di xemee singe birin tengœ alo Alatala a yamari ki naxœ.

<sup>43</sup> Isirayila di xemee singe birin naxee xa simaya bara kike keren li, e xasabi lan mixi wulu moxjren nun firin mixi kemœ firin tongo solofera nun saxan nan ma.

<sup>44</sup> Alatala naxa a masen Munsa be, <sup>45</sup> «Lewi bonsœ xa findi Isirayila di xemee singe birin joxœ ra. Lewi bonsœ xa goore xa findi Isirayilakae xa xurusee di singee joxœ ra. N tan nan na Alatala ra.

<sup>46</sup> Na Isirayila di xemee singe mixi kemœ firin tongo solofera nun saxan naxee xasabi dangi Lewi bonsœ konti ra, <sup>47</sup> i xa kankan xun sara gbeti giramu tongo suuli nun solofera ra naxan mocli rawalima horomelingira kui. <sup>48</sup> I xa na gbeti so Haruna nun a xa di xemee yi ra, di singee xunsare ra naxee xasabi nu dangi Lewi bonsœ xasabi ra.» <sup>49</sup> Munsa naxa na gbeti suxu naxan fixi di singee xunsare xa fe ra, naxee xasabi nu dangi Lewi bonsœ xasabi ra. <sup>50</sup> A naxa na gbeti kilo fu nun suuli nun a tagi rasuxu Isirayila di singee yi ra. Gbeti nan a ra naxan nu rawalima horomelingira kui. <sup>51</sup> Munsa naxa na xunsare gbeti so Haruna nun a

xa di xemee yi ra alo Alatala a yamari ki naxœ.

## 4

### Kehati xa mixie

<sup>1</sup> Alatala naxa a masen Munsa be, <sup>2</sup> «Kehati xa die tengœ Lewi bonsœ ya ma a xabile nun a denbaya ki ma, <sup>3</sup> naxee xa simaya bara ne tongo saxan li han ne tongo suuli, naxee fama horomelingira wali rabade. <sup>4</sup> Kehati xa die lanma e xa meeni se seniyenxie ma naxee na horomelingira kui. <sup>5</sup> Isirayilakae na keli sigade, Haruna nun a xa di xemee xa dugi yarasa ragoro, e saate kankira makoto a ra. <sup>6</sup> Na dangi xanbi e xa foye yexœ kiri sa na fari, a nun gere dugi. A donxœ ra e xa wuri kuyee raso kankira tongosee ra.»

<sup>7</sup> «E na gere dugi gbete itala teebili ma, e xa piletie, tonbilie, nun kundie sa na fari, naxee rawalima weni serexœ ra. Taami naxan bama serexœ ra, na fan sama ne na teebili nan fari. <sup>8</sup> E dugi gbeeli nan sama na birin xun ma, e fa foye yexœ kiri itala na fari. Na dangi xanbi e xa wuri kuyee raso teebili tongosee ra.»

<sup>9</sup> «E xa gere dugi dusu lanpui dœxœ, lanpuie, a yirabasee, xube sasee, nun ture kundie xun ma. <sup>10</sup> E xa na birin mafilin foye yexœ kiri nan kui, e fa a sa xaninse fari. <sup>11</sup> E xa gere dugi itala serexœbade xemœ daaxi fari, e fa a makoto foye yexœ kiri ra, e wuri kuyee raso a tongosee ra. <sup>12</sup> Na horomelingira raxunmase birin makotoma gare dugi nan na, e e mafilin foye yexœ kiri kui, e fa na sa xaninse fari.

<sup>13</sup> E xa xube ba serexœbade wure gbeeli daaxi kui, e fa dugi gbeeli dusu a xun na. <sup>14</sup> E na a yirabasee sa a fari, alo surayi gansee, suxumœ, pelie, nun pocti xungbee, e xa na birin mafilin foye yexœ kiri ra, e fa wuri kuyee raso a tongosee ra. <sup>15</sup> Haruna nun a xa di xemee na ge na xunmase seniyenxie nun a yirabasee makotode, Kehati xa die lanma e xa na birin xanin biyaasi kui. Konœ e mu lanma e xa din na se seniyenxie ra xa na mu e faxama ne. Kehati bonsœe xa wali nan na ki. <sup>16</sup> Haruna serexœdubœ xa di xemee Eleyasari nan a çoux sama lanpui ture, surayi, sansi serexœ, nun

ture səniyənxı xən ma. Hərəməlingira raxunmase səniyənxie nun a yirabase birin taxuxi a tan nan na.»

<sup>17</sup> Alatala naxa a masen Munsa nun Haruna bə, <sup>18</sup> «Wo naxa lu Kehati bənsəe xabilee xa ba Lewi bənsəe ya ma. <sup>19</sup> Haruna nun a xa di xəməe xa e mati hərəməlingira kui, e fa e xa wali masen kankan bə alako e naxa e makəre se səniyənxie ra, e fa faxa. <sup>20</sup> E mu lan e xa e ya masa se səniyənxie ma, hali dondoronti, xa na mu e faxama ne.»

### *Gerison xa mixie*

<sup>21</sup> Alatala naxa a masen Munsa bə, <sup>22</sup> «Gerison bənsəe təngə a xabile nun a denbaya ki ma, <sup>23</sup> naxee xa simaya bara ne tongo saxan li han ne tongo suuli, naxee fama hərəməlingira wali rabade. <sup>24</sup> Gerison xabile xa wali nan yi ki. <sup>25</sup> E hərəməlingira mafelenie nan xanınma, a nun mafelenyi naxan yailanxi foye yəxə kiri ra, a nun mafelenyi naxan gbakuxi hərəməlingira sode de ra. <sup>26</sup> E xa tətə mafelenie fan xanın naxee hərəməlingira nun sərəxəbade rabilinma, a nun naxan gbakuxi tətə sode de ra, a nun tətə luutie. E xa e nəxə sa na se möcli birin xən ma. <sup>27</sup> Gerison xabile walimə Haruna nun a xa di xəməe xa yaamari nan bun ma, a findi kotee xaninfe ra, a findi wali gətərabafe ra. Nee nan a falama e bə e lan e xa naxan naba, a nun e lan e xa naxan xanın. <sup>28</sup> Gerison bənsəe xa wali nan na ki hərəməlingira xa fe ra. E na wali rabama Haruna sərəxədubə xa di xəməe Itamari xa yaamari nan bun ma.»

### *Merari xa mixie*

<sup>29</sup> «I xa Merari bənsəe fan təngə a xabile nun a denbaya ki ma, <sup>30</sup> naxee xa simaya bara ne tongo saxan li han ne tongo suuli, naxee fama hərəməlingira wali rabade. <sup>31</sup> See nan yi ki e tan lan e xa naxee maxanın hərəməlingira see ra: a xebenyie, a wuri kuyee, a köntigibae, nun e sanbunyie. <sup>32</sup> E xa tətə fan xanın, a nun a köntigibae, e sanbunyie, e sərənsee, e xa luutie, e xa yirabasee, nun e xa walise birin. Wo see masen kankan bə, a lanma a xa naxee xanın. <sup>33</sup> Merari bənsəe xa wali birin nan na ki hərəməlingira xa fe ra. E walima Haruna sərəxədubə xa di xəməe Itamari xa yaamari nan bun ma.»

### *Walikəe təngəfe Lewi bənsəe ya ma*

<sup>34</sup> Munsa, Haruna, nun nama kuntigie naxa Kehati xa mixie təngə e xabile nun e xa denbaya ki ma, <sup>35</sup> xəməe naxee xa simaya bara ne tongo saxan li han ne tongo suuli, naxee fama hərəməlingira wali rabade. <sup>36</sup> E xasabi lan mixi wulu firin, mixi kəmə solofer, tongo suuli nan ma. <sup>37</sup> Xəməe nan na ki Kehati xabilee ya ma naxee hərəməlingira wali rabama. Munsa nun Haruna bara e təngə alə Alatala Munsa yamarixi ki naxə.

<sup>38</sup> E naxa Gerison xa mixie təngə e xabile nun e xa denbaya ki ma, <sup>39</sup> xəməe naxee xa simaya bara ne tongo saxan li han ne tongo suuli, naxee fama hərəməlingira wali rabade. <sup>40</sup> E xasabi lan mixi wulu firin, kəmə senni, tongo saxan nan ma. <sup>41</sup> Xəməe nan na ki Gerison xabilee ya ma naxee hərəməlingira wali rabama. Munsa nun Haruna bara e təngə alə Alatala Munsa yamarixi ki naxə.

<sup>42</sup> E naxa Merari xa mixie təngə e xabile nun e xa denbaya ki ma, <sup>43</sup> xəməe naxee xa simaya bara ne tongo saxan li han ne tongo suuli, naxee fama hərəməlingira wali rabade. <sup>44</sup> E xasabi lan mixi wulu saxan mixi kəmə firin nan ma. <sup>45</sup> Xəməe nan na ki Merari xabilee ya ma naxee hərəməlingira wali rabama. Munsa nun Haruna bara e təngə alə Alatala Munsa yamarixi ki naxə.

<sup>46</sup> Munsa, Haruna, nun Isirayila kuntigie, e Lewi bənsəe mixi naxee təngəxi e xabile nun e xa denbaya ki ma, <sup>47</sup> xəməe naxee xa simaya bara ne tongo saxan li han ne tongo suuli, naxee fama hərəməlingira wali rabade. <sup>48</sup> E xasabi lan mixi wulu solomasaxan, kəmə suuli, tongo solomasaxan nan ma. <sup>49</sup> Xəməe nun e xa walie nan na ki Lewi naxee təngəxi Munsa nun Haruna saabui ra alə Alatala Munsa yamarixi ki naxə.

## 5

### *Mixi səniyəntaree, haake tongoe, nun yənelae*

<sup>1</sup> Alatala naxa a masen Munsa bə,

<sup>2</sup> «Isirayilakae yamari e xa kune kanyi nun kərəsila kanyi birin namini e yonkinde, a nun mixi naxee dinxi fure

nde ra, e fa findi seniyentaree ra. <sup>3</sup> A findi xemē ra, a findi gine ra, wo e ramini wo ya ma, e xa sa lu e xati ma alako e naxa seniyentareja raso wo ya ma, n sabatixi dennaxe.» <sup>4</sup> Isirayilakae naxa a raba alo Alatala a yamarixi ki naxe, e naxa na mixie ramini e ya ma. Alatala a yamari ki naxe Munsa bε, e naxa a raba na ki.

<sup>5</sup> Alatala naxa a masen Munsa bε, <sup>6</sup> «A fala Isirayilakae bε, a findi xemē ra, a findi gine ra, naxan yo na haake nde raba a boore ra, haake naxan findima Alatala xui matandife ra, na fe dōxōxi a xun ma. <sup>7</sup> A lan ne a xa a ti na haake ra, a xa na fe yailan a nun na kanyi tagi, a man fa na fe kanaxi dōxō suuli nde sa na fari. <sup>8</sup> Xa a sa li a haake rabaxi naxan na, a bara faxa, a xa mixi yo mu na naxan nōma na fe yailanxi rasuxude, na findima Alatala nan gbe ra, a so serexedube yi ra. Fe kane man fa yexē kontonyi kerēn ba a xa yunubi xafari ra, a a so serexedube yi ra. <sup>9</sup> Isirayilakae na serexē ba, e a fi serexedube ma, na serexē findima na serexedube nan gbe ra. <sup>10</sup> Naxan birin serexē bama, a naxan bama, a gbe nan na ki, kōnō a naxan fima serexedube ma, serexedube gbe nan na ki.»

<sup>11</sup> Alatala naxa a masen Munsa bε, <sup>12</sup> «A fala Isirayilakae bε, e yi nan nabama xa gine nde sa yēne raba. <sup>13</sup> Xa e nun xemē gbete bara e sa gundo ra, gine xa mōri mu na kolon, seede mu na, mixi mu a suxu a kui, <sup>14</sup> kōnō a xa mōri bara a xa gine tōnē fōlō, xa a xa gine seniyenxi, xa na mu a mu seniyenxi, <sup>15</sup> a xa a xa gine xanin serexedube yire, a mengi kilo saxan ba a bε serexē ra ture nun surayi mu na naxan xun, barima tōnē serexē nan a ra naxan bama a kolonfe ra xa yunubi rabaxi.»

<sup>16</sup> «Serexedube xa na gine ti Alatala ya i, <sup>17</sup> a fa xube makō bōxi ma hōrōmōlingira kui, a a masunbu ye seniyenxi ra fēne kui. <sup>18</sup> Gine na ti Alatala ya i, serexedube xa a xunsexe fulun, a fa tōnē serexē sa gine bellexē maratuse ra. Serexedube tan xa na ye tongo naxan findima danka ra, a a lintan gine ya i.»

<sup>19</sup> «Serexedube gine rakalima ne, a a fala, «Xa a sa li i tan nun xemē gbete

mu kafuxi, i mu i xa mōri yanfa, i mu seniyentareja sōtō futi kui, i xa ratanga danke ma yi ye fama naxan na. <sup>20</sup> Kōnō xa a sa li, i bara i xa mōri yanfa wo xa futi kui, i nun xemē gbete bara kafu seniyentareja kui, <sup>21</sup> Alatala xa a ragiri i furi xa kana. Na kui i ngaxakerenyie i dankama ne, e i konbi. <sup>22</sup> Yi ye naxan fama danke ra, a xa i furi mafuntu, a i xōre maba.» Gine xa a ratin a falafe ra, «Amina, amina.»

<sup>23</sup> «Serexedube na ge na danke sebede kiri ma, a xa na kiri xa na ye seniyenxi ra, <sup>24</sup> a fa a fi gine ma, a xa a min. Na ye naxan nōma findide danke ra, a soma a fate i. <sup>25</sup> Serexedube tōnē serexē rasuxuma ne gine yi ra, a a dentegē Alatala bε serexebade yire. <sup>26</sup> Serexedube xa mengi suxui kerēn gan serexebade fari, a findi serexē tōnsuma ra. A na ge na ra, a xa na ye fi gine ma, a xa a min. <sup>27</sup> A na na ye min, xa a sa li na gine bara findi seniyentare ra, a bara a xa mōri yanfa, na ye naxan findima danke ra, a soma ne a fate i, a a tōrō ki fanyi ra. A furi funtuma ne, a xōre mabama ne, a ngaxakerenyie fama ne a dankade.»

<sup>28</sup> «Kōnō xa a sa li a mu seniyentareja yo rabaxi, tōnēge bama ne a xun ma, a man nōma di baride. <sup>29</sup> Tōnē seriye nan na ki naxan nawalima xa gine findima seniyentare ra, a a xa mōri yanfa futi kui, <sup>30</sup> xa na mu a ra, tōnē xaxili na so xemē furi, a fa siike a xa gine ma. A a xa gine xaninma Alatala ya i, serexedube fa na seriye rabatu a xa fe ra. <sup>31</sup> Na kui yunubi mu na na xemē ma, kōnō gine tan a xa yunubi sare sōtōma ne.»

## 6

### *Mixi xa seriye naxan a yete safe Alatala sago*

<sup>1</sup> Alatala naxa a masen Munsa bε, <sup>2</sup> «A fala Isirayilakae bε, xa xemē nde, xa na mu gine nde sa laayidi tongo Alatala bε, a xa lu a sago, na nan na ki a xa findi Nasari ra, <sup>3</sup> na kanyi mu lan a xa wēni nun beere min. A naxa sese min naxan kelixi wēni bogi ma, xa na mu beere ma. A naxa wēni bogi bunda don, a naxa a xare don. <sup>4</sup> A temui naxan birin nabama a xa Nasariya

kui, a naxa sese don naxan keli weni bili ma, keli a bogi ma a sa dɔxɔ a xɔri ra.»

<sup>5</sup> «A xa Nasariya kui, a mu lanma a xunyi xa bi. A xa lu səniyənyi kui, a xunsexe xa nu kuya ra tun. <sup>6</sup> Na waxati bun ma, a mu lan a xa a maso fure ra, <sup>7</sup> hali a findi a baba ra, a nga, a taara, xa na mu a ra a xunya fure ra. A na Alatala nan sago tun, alɔ a xunsexe kəna a masenxi ki naxe. <sup>8</sup> A temui naxan birin nabama a xa Nasariya kui, a luma səniyənyi nan kui Alatala bɛ.»

<sup>9</sup> «Xa mixi nde sa faxa a fe ma a tərenna ki ma, a xunsexe bara findi se səniyentare ra. Na temui a xa səniyen lɔxun keren bun ma, a man fa a xunyi bi na xi soloferie lɔxɔe. <sup>10</sup> A xi solomasaxan lɔxɔe, a fogotara firin nan xaninma sərexeđubɛ xɔn ma hɔrɔmɔlingira sode de ra, xa na mu ganbɛ firin. <sup>11</sup> Sərexeđubɛ xɔni keren nan bama yunubi xafari sərexe ra, boore findima a gan daaxi nan na, alako a xa yunubi xa xafari, barima a dinfe fure ra, na findima yunubi nan na. Na lɔxɔe a man xa a xunyi rasəniyen. <sup>12</sup> A na ge na ra, a man xa gbilen a xa laayidi ma. Fo a xa yexɛe keren ba yete ragbilen sərexe ra, naxan jɛ keren a ra a xa yunubi xafarife ra. Lɔxɔe naxee bara dangi, nee mu kontima sɔnon, barima a nu bara səniyentarepa sɔtɔ.»

<sup>13</sup> «Mixi na ge Nasariya rabade, a xa bira yi seriye nan fɔxɔ ra. A xa siga hɔrɔmɔlingira sode de ra, <sup>14</sup> a xa sərexe gan daaxi ba Alatala bɛ, yexɛe naxan bara jɛ keren sɔtɔ, lanyuru yo mu na naxan ma. A xa yunubi xafari sərexe fan ba, yexɛe gine naxan bara jɛ keren sɔtɔ, lanyuru yo mu na naxan ma. A xa xanunteya sərexe ba, yexɛe kontonyi, lanyuru yo mu na naxan ma. <sup>15</sup> A xa sərexe ndee sa na fari, alɔ sansi xɔri dinxi sərexe, weni sərexe, taami lebinitare, leki yailanxi ture ra, nun leki ture masoxi naxee ma. <sup>16</sup> Sərexeđubɛ na sərexe see nan dentegema Alatala bɛ, a fa yunubi xafari sərexe ba, a nun sərexe gan daaxi. <sup>17</sup> A xa na taami lebinitare masen Alatala bɛ, a xa na yexɛe kontonyi ba xanunteya sərexe ra, a xa sansi xɔri dinxi sərexe nun weni sərexe sa na fari.»

<sup>18</sup> «Na temui Nasari xa a xunsexe bi hɔrɔmɔlingira sode de ra, a naxan fixi Alatala ma. A xa na raso te xɔra xanunteya sərexe na bafe dənnaxe. <sup>19</sup> Nasari na ge a xunsexe bide, sərexeđubɛ yexɛe kontonyi belexe ganxi keren nan tongoma a belexe ra, a nun leki lebinitare firin naxee na debe kui. <sup>20</sup> A xa e dəntɛge Alatala bɛ e lintanfe ra. Na findi donse səniyənxı nan na sərexeđubɛ bɛ, a nun na yexɛe ganyanyi nun a tabe. Na dangi xanbi, Nasari nɔma weni minde sɔnon. <sup>21</sup> Nasari seriye nan na ki. A lanma a xa na sərexe ba Alatala bɛ alɔ a janigexi ki naxe, a nun se gbetee a nɔma naxan na. Fo a xa a xa Nasari laayidi rakamali a seriye ki ma.»

<sup>22</sup> Alatala naxa a masen Munsa bɛ, <sup>23</sup> «A fala Haruna nun a xa die bɛ, e xa duba Isirayilakae bɛ yi ki ne:

<sup>24</sup> «Alatala xa baraka sa i xa fe, a xa i kanta.

<sup>25</sup> Alatala yatagi xa nɔro i ma, a xa hinne i ra.

<sup>26</sup> Alatala xa a ya rafindi i ma, a xa bɔnɛsa fi i ma.»

<sup>27</sup> E dubama Isirayilakae bɛ na ki ne, n fan baraka sama ne e ma.»

## 7

### Hadiya naxee fixi hɔrɔmɔlingira rabi temui

<sup>1</sup> Munsa to ge hɔrɔmɔlingira tide, a naxa ture səniyənxı sa a ma, a nun a xunmasee, a xa sərexeđabdee, nun a yirabasee, alako nee xa səniyen Alatala bɛ. <sup>2</sup> Isirayila kuntigie, xabile xunyi naxee bɔnɔe tɛngɛ, e naxa hadiye ba Alatala bɛ. <sup>3</sup> E naxa fa sareti makotoxi senni nun ninge fu nun firin na hɔrɔmɔlingira sode de ra, e xa findi e xa sərexe ra Alatala bɛ.

<sup>4</sup> Alatala naxa a masen Munsa bɛ, <sup>5</sup> «Yi hadiye rasuxu e yi ra hɔrɔmɔlingira wali xa fe ra. E taxu Lewi bɔnɔe xa mixie ra kankan xa wali bɛre ra.» <sup>6</sup> Munsa naxa na saretie nun ningee so Lewi xa mixie yi ra.

<sup>7</sup> A naxa sareti firin nun ninge naani so Gerison xabile yi ra e xa wali bɛre ra. <sup>8</sup> A naxa sareti naani nun ninge solomasaxan so Merari xabile yi ra e xa wali bɛre ra. E nu na Haruna sərexeđubɛ xa di Itamari xa yaamari nan bun ma. <sup>9</sup> Kɔnɔ a mu

sese so Kehati xabile tan yi, barima a nu lanma e xa se seniyenxie maxanin e tunki fari alɔ Alatala e yamarixi ki naxe.

<sup>10</sup> Serexebade neenee xa wali singe, ture seniyenxi to maso a ma temui naxe, kuntigie naxa fa e xa serexebae ra serexebade yire. <sup>11</sup> Alatala nu bara a masen Munsa bɛ, «Ləxəe yo ləxəe mixi keren xa fa a xa hadiya ra serexebade neenee xa fe ra.» <sup>12</sup> Na ləxəe singe, Aminadabo xa di Naxason kelife Yuda bənsœ, <sup>13</sup> a naxa fa yi hadiyae ra: pilet keren naxan yailanxi gbeti kilo fu nun suuli ra, a nun poɔti keren naxan yailanxi gbeti kilo keren na alɔ se maniyama ki naxe hərəməlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi serexe ra. <sup>14</sup> A man naxa fa poɔti keren na naxan yailanxi xεema giramu keme giramu fu nun naani ra, naxan nafexi surayi ra, <sup>15</sup> a nun naxee bama serexe gan daaxi ra alɔ tuura keren, yεxεe kontonyi keren, nun yεxεe keren naxan xa simaya bara ne keren li, <sup>16</sup> a nun sikote naxan findima yunubi xafari serexe ra, <sup>17</sup> a nun naxee bama xanunteya serexe ra alɔ ninge firin, yεxεe kontonyi suuli, nun yεxεe suuli naxee xa simaya bara ne keren li. Aminadabo xa di Naxason xa hadiya nan na ki.

<sup>18</sup> Na ləxəe firin nde, Suwara xa di Netaneeli kelife Isakari bənsœ, <sup>19</sup> a naxa fa yi hadiyae ra: pilet keren naxan yailanxi gbeti kilo fu nun suuli ra, a nun poɔti keren naxan yailanxi gbeti kilo keren na alɔ se maniyama ki naxe hərəməlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi serexe ra. <sup>20</sup> A man naxa fa poɔti keren na naxan yailanxi xεema giramu keme giramu fu nun naani ra, naxan nafexi surayi ra, <sup>21</sup> a nun naxee bama serexe gan daaxi ra alɔ tuura keren, yεxεe kontonyi keren, nun yεxεe keren naxan xa simaya bara ne keren li, <sup>22</sup> a nun sikote naxan findima yunubi xafari serexe ra, <sup>23</sup> a nun naxee bama xanunteya serexe ra alɔ ninge firin, yεxεe kontonyi suuli, nun yεxεe suuli naxee xa simaya bara ne keren li. Suwara xa di Netaneeli xa hadiya nan na ki.

<sup>24</sup> Na ləxəe saxan nde, Xelon xa di Eliyabi kelife Sabulon bənsœ, <sup>25</sup> a naxa fa yi hadiyae ra: pilet keren naxan yailanxi gbeti kilo fu nun suuli ra, a nun poɔti keren naxan yailanxi gbeti kilo keren na alɔ se maniyama ki naxe hərəməlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi serexe ra. <sup>26</sup> A man naxa fa poɔti keren na naxan yailanxi xεema giramu keme giramu fu nun naani ra, naxan nafexi surayi ra, <sup>27</sup> a nun naxee bama serexe gan daaxi ra alɔ tuura keren, yεxεe kontonyi keren, nun yεxεe keren naxan xa simaya bara ne keren li, <sup>28</sup> a nun sikote naxan findima yunubi xafari serexe ra, <sup>29</sup> a nun naxee bama xanunteya serexe ra alɔ ninge firin, yεxεe kontonyi suuli, nun yεxεe suuli naxee xa simaya bara ne keren li. Xelon xa di Eliyabi xa hadiya nan na ki.

<sup>30</sup> Na ləxəe naani nde, Sedeyuri xa di Elisuru kelife Ruben bənsœ, <sup>31</sup> a naxa fa yi hadiyae ra: pilet keren naxan yailanxi gbeti kilo fu nun suuli ra, a nun poɔti keren naxan yailanxi gbeti kilo keren na alɔ se maniyama ki naxe hərəməlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi serexe ra. <sup>32</sup> A man naxa fa poɔti keren naxan yailanxi xεema giramu keme giramu fu nun naani ra, naxan nafexi surayi ra, <sup>33</sup> a nun naxee bama serexe gan daaxi ra alɔ tuura keren, yεxεe kontonyi keren, nun yεxεe keren naxan xa simaya bara ne keren li, <sup>34</sup> a nun sikote naxan findima yunubi xafari serexe ra, <sup>35</sup> a nun naxee bama xanunteya serexe ra alɔ ninge firin, yεxεe kontonyi suuli, nun yεxεe suuli naxee xa simaya bara ne keren li. Sedeyuri xa di Elisuru xa hadiya nan na ki.

<sup>36</sup> Na ləxəe suuli nde, Surisadayi xa di Selumielyi kelife Simeyən bənsœ, <sup>37</sup> a naxa fa yi hadiyae ra: pilet keren naxan yailanxi gbeti kilo fu nun suuli ra, a nun poɔti keren naxan yailanxi gbeti kilo keren na alɔ se maniyama ki naxe hərəməlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi serexe ra. <sup>38</sup> A man

naxa fa p̄ōti keren na naxan yailanxi x̄ēma giramu k̄eme giramu fu nun naani ra, naxan nafexi surayi ra, <sup>39</sup> a nun naxee bama serexē gan daaxi ra alō tuura keren, yexēs kontonyi keren, nun yexēs keren naxan xa simaya bara j̄e keren li, <sup>40</sup> a nun sik̄tē naxan findima yunubi xafari serexē ra, <sup>41</sup> a nun naxee bama xanunteya serexē ra alō ninge firin, yexēs kontonyi suuli, nun yexēs suuli naxee xa simaya bara j̄e keren li. Surisadayi xa di Selumiyeli xa hadiya nan na ki.

<sup>42</sup> Na l̄ox̄e senni nde, Duweli xa di Eliyasafa fatanfe Gadi b̄ons̄e ra, <sup>43</sup> a naxa fa yi hadiyae ra: piletī keren naxan yailanxi gbeti kilo fu nun suuli ra, a nun p̄ōti keren naxan yailanxi gbeti kilo keren na alō se maniyama ki naxe h̄or̄om̄elingira kui. E firin nafexi sansi x̄ori dinxi ra, ture masunbuxi naxan na, alako a xa findi sansi serexē ra. <sup>44</sup> A man naxa fa p̄ōti keren na naxan yailanxi x̄ēma giramu k̄eme giramu fu nun naani ra, naxan nafexi surayi ra, <sup>45</sup> a nun naxee bama serexē gan daaxi ra alō tuura keren, yexēs kontonyi keren, nun yexēs keren naxan xa simaya bara j̄e keren li, <sup>46</sup> a nun sik̄tē naxan findima yunubi xafari serexē ra, <sup>47</sup> a nun naxee bama xanunteya serexē ra alō ninge firin, yexēs kontonyi suuli, nun yexēs suuli naxee xa simaya bara j̄e keren li. Duweli xa di Eliyasafa xa hadiya nan na ki.

<sup>48</sup> Na l̄ox̄e soloferē nde, Amixudi xa di Elisama fatanfe Efirami b̄ons̄e ra, <sup>49</sup> a naxa fa yi hadiyae ra: piletī keren naxan yailanxi gbeti kilo fu nun suuli ra, a nun p̄ōti keren naxan yailanxi gbeti kilo keren na alō se maniyama ki naxe h̄or̄om̄elingira kui. E firin nafexi sansi x̄ori dinxi ra, ture masunbuxi naxan na, alako a xa findi sansi serexē ra. <sup>50</sup> A man naxa fa p̄ōti keren naxan yailanxi x̄ēma giramu k̄eme giramu fu nun naani ra, naxan nafexi surayi ra, <sup>51</sup> a nun naxee bama serexē gan daaxi ra alō tuura keren, yexēs kontonyi keren, nun yexēs keren naxan xa simaya bara j̄e keren li, <sup>52</sup> a nun sik̄tē naxan findima yunubi xafari serexē ra, <sup>53</sup> a nun naxee bama xanunteya serexē ra alō ninge firin, yexēs kontonyi

suuli, nun yexēs suuli naxee xa simaya bara j̄e keren li. Amixudi xa di Elisama xa hadiya nan na ki.

<sup>54</sup> Na l̄ox̄e solomasaxan nde, Pedasuru xa di Gamaliyeli fatanfe Manasi b̄ons̄e ra, <sup>55</sup> a naxa fa yi hadiyae ra: piletī keren naxan yailanxi gbeti kilo fu nun suuli ra, a nun p̄ōti keren naxan yailanxi gbeti kilo keren na alō se maniyama ki naxe h̄or̄om̄elingira kui. E firin nafexi sansi x̄ori dinxi ra, ture masunbuxi naxan na, alako a xa findi sansi serexē ra. <sup>56</sup> A man naxa fa p̄ōti keren na naxan yailanxi x̄ēma giramu k̄eme giramu fu nun naani ra, naxan nafexi surayi ra, <sup>57</sup> a nun naxee bama serexē gan daaxi ra alō tuura keren, yexēs kontonyi keren, nun yexēs keren naxan xa simaya bara j̄e keren li, <sup>58</sup> a nun sik̄tē naxan findima yunubi xafari serexē ra, <sup>59</sup> a nun naxee bama xanunteya serexē ra alō ninge firin, yexēs kontonyi suuli, nun yexēs suuli naxee xa simaya bara j̄e keren li. Pedasuru xa di Gamaliyeli xa hadiya nan na ki.

<sup>60</sup> Na l̄ox̄e solomanaani nde, Gideyoni xa di Abidan fatanfe Bunyamin b̄ons̄e ra, <sup>61</sup> a naxa fa yi hadiyae ra: piletī keren naxan yailanxi gbeti kilo fu nun suuli ra, a nun p̄ōti keren naxan yailanxi gbeti kilo keren na alō se maniyama ki naxe h̄or̄om̄elingira kui. E firin nafexi sansi x̄ori dinxi ra, ture masunbuxi naxan na, alako a xa findi sansi serexē ra. <sup>62</sup> A man naxa fa p̄ōti keren na naxan yailanxi x̄ēma giramu k̄eme giramu fu nun naani ra, naxan nafexi surayi ra, <sup>63</sup> a nun naxee bama serexē gan daaxi ra alō tuura keren, yexēs kontonyi keren, nun yexēs keren naxan xa simaya bara j̄e keren li, <sup>64</sup> a nun sik̄tē naxan findima yunubi xafari serexē ra, <sup>65</sup> a nun naxee bama xanunteya serexē ra alō ninge firin, yexēs kontonyi suuli, nun yexēs suuli naxee xa simaya bara j̄e keren li. Gideyoni xa di Abidan xa hadiya nan na ki.

<sup>66</sup> Na l̄ox̄e fu nde, Amisadayi xa di Axieseri fatanfe Dana b̄ons̄e ra, <sup>67</sup> a naxa fa yi hadiyae ra: piletī keren naxan yailanxi gbeti kilo fu nun suuli ra, a nun p̄ōti keren naxan yailanxi gbeti kilo keren na alō se maniyama ki naxe

hɔrɔmɔlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi sereχe ra. <sup>68</sup> A man naxa fa pɔɔti keren na naxan yailanxi xεema giramu kεmε giramu fu nun naani ra, naxan nafexi surayi ra, <sup>69</sup> a nun naxee bama sereχe gan daaxi ra alo tuura keren, yεχεε kontonyi keren, nun yεχεε keren naxan xa simaya bara je keren li, <sup>70</sup> a nun sikɔtε naxan findima yunubi xafari sereχe ra, <sup>71</sup> a nun naxee bama xanunteya sereχe ra alo ninge firin, yεχεε kontonyi suuli, nun yεχεε suuli naxee xa simaya bara je keren li. Amisadayi xa di Axiyeseri xa hadiya nan na ki.

<sup>72</sup> Na lɔχɔε fu nun keren nde, Okiran xa di Pagiyeli fatanfe Aseri bɔnsɔε ra, <sup>73</sup> a naxa fa yi hadiyae ra: piletι keren naxan yailanxi gbeti kilo fu nun suuli ra, a nun pɔɔti keren naxan yailanxi gbeti kilo keren na alo se maniyama ki naxε hɔrɔmɔlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi sereχe ra. <sup>74</sup> A man naxa fa pɔɔti keren na naxan yailanxi xεema giramu kεmε giramu fu nun naani ra, naxan nafexi surayi ra, <sup>75</sup> a nun naxee bama sereχe gan daaxi ra alo tuura keren, yεχεε kontonyi keren, nun yεχεε keren naxan xa simaya bara je keren li, <sup>76</sup> a nun sikɔtε naxan findima yunubi xafari sereχe ra, <sup>77</sup> a nun naxee bama xanunteya sereχe ra alo ninge firin, yεχεε kontonyi suuli, nun yεχεε suuli naxee xa simaya bara je keren li. Aminadabo xa di Naxason xa hadiya nan na ki.

<sup>78</sup> Na lɔχɔε fu nun firin nde, Enan xa di Axira fatanfe Nafatali bɔnsɔε ra, <sup>79</sup> a naxa fa yi hadiyae ra: piletι keren naxan yailanxi gbeti kilo fu nun suuli ra, a nun pɔɔti keren naxan yailanxi gbeti kilo keren na alo se maniyama ki naxε hɔrɔmɔlingira kui. E firin nafexi sansi xɔri dinxi ra, ture masunbuxi naxan na, alako a xa findi sansi sereχe ra. <sup>80</sup> A man naxa fa pɔɔti keren na naxan yailanxi xεema giramu kεmε giramu fu nun naani ra, naxan nafexi surayi ra, <sup>81</sup> a nun naxee bama sereχe gan daaxi ra alo tuura keren, yεχεε kontonyi keren, nun yεχεε keren naxan xa simaya bara je keren li, <sup>82</sup> a

nun sikɔtε naxan findima yunubi xafari sereχe ra, <sup>83</sup> a nun naxee bama xanunteya sereχe ra alo ninge firin, yεχεε kontonyi suuli, nun yεχεε suuli naxee xa simaya bara je keren li. Enan xa di Axira xa hadiya nan na ki.

<sup>84</sup> Isirayila kuntigie xa hadiya malanxie findixi yi nan na sereχebade neenε xa fe ra: piletι gbeti daaxi fu nun firin, pɔɔti gbeti daaxi fu nun firin, nun pɔɔti xεema daaxi fu nun firin. <sup>85</sup> Piletι keren keren lanxi gbeti kilo keren nun a tagi nan ma. Pɔɔti keren keren lanxi gbeti kilo keren nan ma. Se naxee yailanxi gbeti ra, nee lanxi kilo mɔχɔjɛn nun naani nan ma, alo se maniyama ki naxε hɔrɔmɔlingira kui. <sup>86</sup> Pɔɔti xεema daaxi fu nun firin lanxi xεema giramu kεmε giramu fu nun naani nan ma, alo se maniyama ki naxε hɔrɔmɔlingira kui. Na pɔɔti fu nun firin lanxi xεema kilo keren nun a tagi nan ma. E birin nafexi surayi nan na. <sup>87</sup> Sereχe gan daaxi xuruse xasabi naxa lan tuura fu nun firin ma, a nun yεχεε kontonyi fu nun firin, nun yεχεε fu nun firin naxee xa simaya nu bara je keren li, a nun e xa sansi xɔri dinxi sereχe. Yunubi xafari sereχe xuruse xasabi naxa lan sikɔtε fu nun firin ma. <sup>88</sup> Xanunteya sereχe xa xuruse xasabi naxa lan tuura mɔχɔjɛn nun naani ma, yεχεε kontonyi tongo senni, sikɔtε tongo senni, nun yεχεε tongo senni naxee bara je keren sɔtɔ. Nee nan findi hadiyae ra sereχebade xa wali fɔlɔ temui, ture səniyεnxi to sa a ma.

<sup>89</sup> Munsa to so hɔrɔmɔlingira kui, a nun Alatala xa sumun, a naxa Alatala xui me saate kankira dərakote fari, a masenyi tima a be maleke firinyie sawure tagi naxee na na kankira fari.

## 8

### Lanpuie dɔχɔfe

<sup>1</sup> Alatala naxa a masen Munsa be, <sup>2</sup> «A fala Haruna be, a xa lanpui soloferε dɔχɔ alako e xa yanba e dɔχɔse ya ra.»

<sup>3</sup> Haruna a raba na ki ne. A naxa lanpui dɔχɔ alo Alatala a yamari ki naxε Munsa be. <sup>4</sup> Lanpuie dɔχɔse nu rafalaxi xεema dinxi nan na, kelife a sanbunyi ma han a

xunyi, alɔ Alatala a masenxi Munsa bε ki naxε.

<sup>5</sup> Alatala naxa a masen Munsa bε, <sup>6</sup> «Lewi bɔnsɔε ba Isirayilakae ya ma, i xa e raseniyen. <sup>7</sup> I e raseniyenma yi ki nε. Maraseniyen ye makasan e ma. E xa e fate maxabe birin bi, e xa e xa dugie xa, alako e xa seniyen. <sup>8</sup> Na xanbi, e xa tuura keren ba sereχe ra, a nun mengi naxan masunbuxi ture ra. I xa tuura gbete ba yunubi xafari sereχe ra. <sup>9</sup> I xa Lewi bɔnsɔε nun Isirayilaka birin malan hɔrɔmɔlingira sode dε ra. <sup>10</sup> Menni, Alatala ya xɔri, Isirayilakae xa e belexe sa Lewi bɔnsɔε mixie ma. <sup>11</sup> Haruna nan fama e dentegede Alatala bε e xa lu alɔ sereχe Isirayilakae lɔχɔε ra. Na kui e nɔma Alatala xa wali rabade.»

<sup>12</sup> «Lewi bɔnsɔε mixie xa e belexe sa na tuura firinyie ma. Keren bama yunubi xafari sereχe nan na, boore ba sereχe gan daaxi ra, alako e xa yunubie xa xafari. <sup>13</sup> Lewi bɔnsɔε na ti Haruna nun a xa die ya i, i xa e dentegede a sereχe ki ma Alatala bε. <sup>14</sup> A lima nε, na temui, i bara Lewi bɔnsɔε tan ba Isirayilakae ya ma, e xa findi n gbe ra.»

<sup>15</sup> «I na gε e raseniyende a sereχe ki ma, Lewi bɔnsɔε fama nε sode e xa hɔrɔmɔlingira wali kui. <sup>16</sup> Isirayilakae nan e ra naxee findixi n gbe ra Isirayila di singe birin lɔχɔε ra. <sup>17</sup> Isirayila di singe birin nun e xa xuruse di singe birin findixi n gbe nan na, kafi n sa Misirakae xa di singe birin faxa temui naxε. <sup>18</sup> N naxa Lewi bɔnsɔε tongo Isirayila di singe birin lɔχɔε ra. <sup>19</sup> N bara e so Haruna nun a xa die yi ra Isirayilakae tagi, alako e xa hɔrɔmɔlingira wali raba Isirayilakae xili ra. E man xa yunubi xafari sereχe ba Isirayilakae bε, alako gbaloe yo naxa goro Isirayilakae ma e na makɔrε yire seniyenxi ra temui naxε.»

<sup>20</sup> Munsa, Haruna, nun nama birin naxa na raba Lewi bɔnsɔε ra alɔ Alatala a yamari ki naxε. <sup>21</sup> Lewi bɔnsɔε naxa e yεtε raseniyen, e naxa e xa dugie xa. Haruna naxa e dentegede Alatala bε. A naxa e xa yunubi xafari sereχe ba e bε e xa seniyen. <sup>22</sup> Na to ba a ra, Lewi bɔnsɔε naxa fa e xa wali suxu hɔrɔmɔlingira xa fe ra Haruna nun a xa die xa yaamari

bun ma, alɔ Alatala a yamari Munsa bε ki naxε.

<sup>23</sup> Alatala naxa a masen Munsa bε, <sup>24</sup> «Lewi bɔnsɔε mixie xa simaya na nε tɔkɔjεnun nun suuli li, e nɔma hɔrɔmɔlingira wali suxude. <sup>25</sup> E na nε tongo suuli sɔtɔ, e xa na wali lu naa. <sup>26</sup> E nɔma e ngaxakerenyie malide na wali kui, kɔnɔ e tan mu nɔma na rabade sɔnɔn. I xa na seriye suxu Lewi bɔnsɔε xa fe ra hɔrɔmɔlingira wali rabafe ma.»

## 9

### Sayamaleke Dangi Sali

<sup>1</sup> Isirayilakae to mini Misira bɔxi ma, e fa lu gbengberen yire nε firin, na kike singe Alatala nu bara a masen Munsa bε Turusinina gbengberenyi ma, <sup>2</sup> «Isirayilakae xa Sayamaleke Dangi Sali raba <sup>3</sup> yi kike xi fu nun naani, soge dula temui alɔ a yamarixi ki naxε.»

<sup>4</sup> Munsa naxa a fala Isirayilakae bε, a e xa Sayamaleke Dangi Sali raba. <sup>5</sup> E naxa na sali raba kike singe xi fu nun naani soge dula temui Turusinina gbengberenyi ma. E naxa a raba, alɔ Alatala a yamari ki naxε Munsa bε.

<sup>6</sup> Kɔnɔ na lɔχɔε, mixi ndee mu no Sayamaleke Dangi Sali raba barima e nu bara din mixi fure ra, e fa findi seniyentare ra na lɔχɔε. Na lɔχɔε kerenyi e naxa siga Munsa nun Haruna yire. <sup>7</sup> E a fala e bε, «Muxu mu seniyen fure xa fe ra, kɔnɔ munfe ra muxu mu lan muxu xa fa muxu xa hadiya ra Alatala bε alɔ Isirayilaka birin?» <sup>8</sup> Munsa naxa e yaabi, «Wo mame ti sinden, n xa a mato Alatala naxan yamarima wo xa fe ra.» <sup>9</sup> Alatala naxa a masen Munsa bε, <sup>10</sup> «Xa wo mu seniyen fure nde xa fe ra, xa na mu a ra wo na biyaasi kui, wo man nɔma Sayamaleke Dangi Sali rabade Alatala xa binye bun ma, keli wo tan ma han a sa wo bɔnsɔε li.»

<sup>11</sup> Kɔnɔ e tan xa a raba kike firin nde xi fu nun naani soge dula temui. E yεχεε don a nun taami lebinitare nun bureχe xɔnε ra.

<sup>12</sup> A dɔnχɔε yo naxa lu han gεsεgε. A xɔri fan mu ibɔɔma. E xa na sali raba a seriye ki ma. <sup>13</sup> Kɔnɔ xa mixi seniyenxi naxan mu na biyaasi kui, a tondi Sayamaleke Dangi Sali rabade, na kanyi lanma a xa

ba Alatala xa jama ya ma, barima a mu fa hadiya ra Alatala bε a waxati. Na kanyi fama ne a xa yunubi sare sotode.»

<sup>14</sup> «Xa i xa xεlε nde wama Sayamalekε Dangi Sali rabafe, a xa a raba a sεriyε ki ma. Sεriyε naxan saxi taa kanyie ma, na sεriyε kerenyi nan luma na xεlε fan ma.»

<sup>15</sup> Hεrεmεlingira ti lεxε, saate walaxεe na dεnnaxε, nuxui nde naxa dusu na xun na. Keli nunmare han kuye iba, a nu na hεrεmεlingira fari, a maniyaxi tε ra. <sup>16</sup> Tεmui birin a nu na na ki ne, nuxui nu na hεrεmεlingira fari yanyi ra, a fa yanba alɔ te kε ra. <sup>17</sup> Nuxui nεfε keli hεrεmεlingira xun ma, Isirayilakae fan bara keli, e jεre fεlε han a goro, e fa yonkin mεnni. <sup>18</sup> Na kui Isirayilakae nu jεremε Alatala xa yaamari nan bun ma, e man nu yonkinma Alatala xa yaamari nan ma. Fanni nuxui na hεrεmεlingira xun ma, e fan yonkinma mεnni ne. <sup>19</sup> Xa nuxui sa bu hεrεmεlingira fari a gbe ra, Isirayilakae nu birama Alatala xa yaamari nan fεxε ra, e lu mεnni. <sup>20</sup> Tεmui ndee na nuxui mu buma, a keli. Isirayilakae nu luma Alatala xa yaamari nan bun ma, e fan keli, e yonkin nuxui yire. <sup>21</sup> Tεmui ndee nuxui bara lu yire xi keren, keli kε ra han kuye iba, a fa siga. A nεfε keli, Isirayilakae fan bara keli, e bira a fεxε ra. <sup>22</sup> Xa nuxui lu hεrεmεlingira xun ma xi firin, xa na mu kike keren, xa na mu jε keren, Isirayilakae mu nu kelima e yonkinde, fo na nuxui na keli hεrεmεlingira xun ma tεmui naxε. <sup>23</sup> E nu yonkinma Alatala xa yaamari nan bun ma, e nu kelima Alatala xa yaamari nan bun ma. E nu birama Alatala xa yaamari nan fεxε ra, a naxan fixi Munsa saabui ra.

## 10

### Sara firin gbeti daaxi

<sup>1</sup> Alatala naxa a masen Munsa bε, <sup>2</sup> «I xa sara firin yailan gbeti bεnbεxi ra. E rawalima jama xilife nan na malanyi. E man nawalima jama kelife nan na biyaasi tεmui. <sup>3</sup> E firin na fe tεmui keren, jama birin xa malan i yire hεrεmεlingira de ra. <sup>4</sup> Xa sara keren nan fe, Isirayila

yareratε nun kuntigie gbansan xa malan i yire.»

<sup>5</sup> «Wo kelima biyaaside tεmui naxε, sarae xa fe keren. Na kui naxee dεxεxi sogetede, e xa siga. <sup>6</sup> Sarae na fe firin, naxee dεxεxi yirefanyi ma, nee fan xa siga. Sara xui nan a masenma jama siga tεmui bara a li. <sup>7</sup> Sara xui kεjεa gbεtε nan a masenma jama malan tεmui bara a li.»

<sup>8</sup> «Haruna bεnsε sεrexεdubεe nan na sarae fema. Sεriyε nan na ra wo tan nun wo bεnsεe bε abadan. <sup>9</sup> Wo na wo yaxuie gere wo xa bεxi ma tεmui naxε, wo xa na sarae fe. Alatala jεxε sama ne wo xεn, a wo ratanga wo yaxuie ma. <sup>10</sup> Wo xa sali lεxε xungbee nun wo xa kike nεsε sali lεxεe, wo man xa na sarae fe wo sεrexε gan daaxie nun xanunteya sεrexεe bama tεmui naxε. Na nan a niyama, n nan n jεxε sama wo xεn ma. N tan nan na wo Marigi Alatala ra.»

### Isirayilakae tife kira xεn ma

<sup>11</sup> Ne firin nde kike firin nde xi tεxεpεn lεxε, nuxui naxan nu dεxεxi hεrεmεlingira xun ma, Ala xa seede nu na dεnnaxε, a naxa jεre fεlε. <sup>12</sup> Na kui Isirayilakae naxa keli Turusinina gbengberenyi ma, e bira na nuxui fεxε ra han a sa ti Paran gbengberenyi xun ma. <sup>13</sup> Alatala naxa e yamari Annabi Munsa saabui ra, e xa na biyaasi singe fεlε.

<sup>14</sup> Yuda bεnsε naxa ti yare, e xa tεnxuma tixi e ya ra. E xunyi nu na Aminadabo xa di xεmε Naxason nan na. <sup>15</sup> Suwara xa di xεmε Netaneeli nan nu na Isakari bεnsε xunyi ra. <sup>16</sup> Xelon xa di xεmε Eliyabi nan nu na Sabulon bεnsε xunyi ra. <sup>17</sup> Hεrεmεlingira to mafagati, Gerison xa di xεmεe nun Merari xa di xεmεe naxa a xanin.

<sup>18</sup> Ruben bεnsε naxa bira e fεxε ra, e xa tεnxuma tixi e ya ra. Sedeyuri xa di xεmε Elisuru nan nu na e xunyi ra.

<sup>19</sup> Simeyon bεnsε naxa bira e fεxε ra. Surisadayi xa di xεmε nan nu na e xunyi ra. <sup>20</sup> Gadi bεnsε naxa bira e fεxε ra. Duweli xa di xεmε Eliyasafa nan nu na e xunyi ra. <sup>21</sup> Kehati xabile naxa bira e fεxε ra hεrεmεlingira se sεniyenxie ra. Booree tan lan ne e xa hεrεmεlingira ti beenu Kehati xabile xa so. <sup>22</sup> Efirami bεnsε

naxa bira e fōxō ra, e xa tōnxuma tixi e ya ra. Amixudi xa di xēmē Elisama nan nu na e xunyi ra. <sup>23</sup> Manasi bōnsōe naxa bira e fōxō ra. Pedasuru xa di xēmē Gamaliyeli nan nu na e xunyi ra. <sup>24</sup> Gideyoni xa di xēmē Abidan nan nu na Bunyamin bōnsōe xunyi ra. <sup>25</sup> Dana bōnsōe naxa jērē e birin xanbi ra, e xa tōnxuma tixi e ya ra. Amisadayi xa di xēmē Axiyeseri nan nu na e xunyi ra. <sup>26</sup> Okiran xa di xēmē Pagiyelel nan nu na Aseri bōnsōe xunyi ra. <sup>27</sup> Enan xa di xēmē Axira nan nu na Nafatali bōnsōe xunyi ra. <sup>28</sup> Isirayilakae nu jērēma na ki ne e gali ki ma.

### *Kelife Turusinina geya*

<sup>29</sup> Munsa naxa a fala a bitanyi Reyuweli Madiyanka xa di xēmē Xobabo bē, «Muxu na sigafe Alatala dēnnaxan laayidixi muxu bē. I fan xa fa. Na findima sōonęya nan na i bē, barima Alatala bara laayidi tongo a fe fanyie rabama ne Isirayila bē.» <sup>30</sup> Xobabo naxa a yaabi, «Ade, n xa gbilen n xōnyi n ma mixie tagi.» <sup>31</sup> Munsa naxa a maxandi, «Yandi, i naxa keli muxu xun ma. I tan nan yi gbengberenyi birin kolon muxu nōma yonkinde dēnnaxē. I findima muxu rajērēma nan na.» <sup>32</sup> Xa i muxu matima, muxu i kima ne hēeri ra Alatala fama naxan fide muxu ma.»

<sup>33</sup> E naxa keli Alatala xa geya bun ma, e xi saxan jērē raba. Alatala xa saate kankira nu tixi e ya ra na xi saxan bun ma yonkinde fenfe ra. <sup>34</sup> E to nu kelima e yonkinde, Alatala xa nuxui nu tixi e xun ma fējēnyi kui. <sup>35</sup> E to nu saate kankira rakelima temui naxē, Munsa nu a falama, «Alatala, i xa keli, i xa i yaxuie rayensen. Naxee i xōnxi, nee fan xa e gi i ya ra.» <sup>36</sup> E to nu saate kankira ragoroma temui naxē, Munsa nu a falama, «Alatala, i xa i magoro Isirayila jama wuyaxi tagi.»

## 11

### *Isirayilakae mawafe*

<sup>1</sup> Lōxōe nde, jama naxa e mawa e xa tōcōre xa fe ra Alatala ya i. Alatala naxa xōnō na fe ma, a fa te rasin jama tagi, a yire nde gan yonkinde sēeti ma. <sup>2</sup> Nama to gbelegbele Munsa ra, a naxa Alatala

maxandi. Na kui te naxa xuben. <sup>3</sup> E naxa na yire xili sa Tabera, na nan na ki «Te mankanē,» barima Alatala nu bara te rasin e tagi.

<sup>4</sup> Mixi kobi ndee to wa donse mōoli gbete xōn ma, Isirayilakae man naxa e mawa, a falafe ra, «Muxu wama sube nan xōn!» <sup>5</sup> Muxu muxu ratuma na donse fanyi ma muxu naxan sōtō Misira boxi ma kōbiri xanbi, alo yēxē, kaakun-boosi, basiketi, yēbē, nun yēbē maniyē. <sup>6</sup> Kōnō yakōsi donse xōli mu na muxu ma, barima «manā» donse nan tun na be.»

<sup>7</sup> Na «manā» nu luxi ne alo funden xōri fixe. <sup>8</sup> Nama nu minima a matongode, e fa a din gēmē ra, xa na mu, mulunyi kui. E nu lēki yailanma a ra. A nu luxi alo ture nu na a ma. <sup>9</sup> Mana nu goroma xini goro temui.

<sup>10</sup> Munsa naxa jama wa xui ramē. Mixi birin nu e mawama e xōnyi. Alatala naxa xōnō ki fanyi ra. Munsa naxa kōntōfili. <sup>11</sup> A naxa Alatala maxōrin, «N Marigi, munfe ra i bara yi kōntōfili lu i xa konyi ma? N munse rabaxi naxan a niyama i xa yi jama xa kote dōxō n xun ma? N tan nan nu wama a xōn?» <sup>12</sup> N tan nan e barixi? Munfe ra i bara e sa n bēlexē, n xa e xanin boxi ma i naxan laayidixi e benbae bē, alō dingē a xa di xaninma ki naxē? <sup>13</sup> N sube sōtōma minden yi jama birin bē? E e mawama e wama sube xōn. <sup>14</sup> N kerēn mu nōma yi jama birin xa kote ra, a binya n bē. <sup>15</sup> Faxē nan fisa na kote bē. Xa n ma fe rafan i ma, i naxa n xun nakana.»

<sup>16</sup> Alatala naxa a masen Munsa bē, «Isirayila fori tongo solofera malan n bē, i naxee kolon taa yareratie nun kuntigie ra. E xa e malan hōrōmōlingira de ra i sēeti ma. <sup>17</sup> N fama gorode i yire, won xa wōyēn. N Xaxili Sēniyēnxi naxan fixi i ma, n na nde bama i ma, n xa na sa e fan ma, alako i kerēn naxa yi jama xa kote xanin sōnōn. Wo nun na kuntigie nan a xaninma fa.»

<sup>18</sup> «A fala jama bē, «Wo xa wo yēte rasēniyēn, barima tina wo sube donma ne. Alatala bara wo wa xui mē, a falafe ra, «Muxu wama sube nan xōn ma. Lufe Misira nan fisa.» Alatala fama sube fide wo ma wo naxan donma. <sup>19</sup> Kōnō wo mu a donma xē xi kerēn, xa na mu xi firin,

xa na mu xi suuli, xa na mu xi fu, xa na mu xi məxəjən. <sup>20</sup> Wo a donma nə han kike kerən, han a mini wo jəe kui, han a rajaaxu wo ma, barima wo bara Alatala rabəjən, naxan na wo ya ma. Wo bara wo mawa a falafe ra, «Munfe ra muxu minixi Misira?»»

<sup>21</sup> Munsa naxa a masen Alatala bə, «I a falama i sube fima yi nama ma kike kerən bun ma? N na xəmə wulu kemə senni nan ya ma. <sup>22</sup> Xuruse gçore mu nəma e ralide sube ra. Hali yəxə naxee na baa ma, e mu nəma e ralide.» <sup>23</sup> Alatala naxa a yaabi, «N sənbə xurun na rabade? I fama a kolonde xa n ma wəyənyi findixi nəndi nan na.»

<sup>24</sup> Munsa naxa siga Alatala xa masenyi dəntəgəde nama bə. A naxa nama forie mixi tongo soloferə malan Ala xa hərəməlingira rabilinyi. <sup>25</sup> Alatala naxa goro nuxui kui, a masenyi ti Munsa bə. A naxa a yətə Xaxili Səniyənxı nde tongo naxan nu na Munsa ma, a a sa na fori mixi tongo soloferə ma. Na Xaxili Səniyənxı to goro e ma, e naxa so masenyi tife Ala xili ra, kənə e mu a ikuya.

<sup>26</sup> Kənə xəmə firin nu na na fori tongo soloferə ya ma naxee mu siga malanyi. E mu siga hərəməlingira yire, e naxa lu yonkinde kui. Kənə Ala Xaxili Səniyənxı naxa goro e fan ma, e fa masenyi ti Ala xili ra nama tagi. <sup>27</sup> Fonike nde naxa a gi, a sa a fala Munsa bə, «Eledade nun Medadi na masenyi tife Ala xili ra nama tagi.» <sup>28</sup> Nunu xa di xəmə Yosuwe, naxan nu Munsa malima kafi a fonike təmui, a naxa a fala Munsa bə, «N marigi, i xa na fe dan.» <sup>29</sup> Munsa naxa a yaabi, «I təcən tife n tan nan ma fe ra? A xəli n ma Alatala xa nama birin findi namijənməe ra naxee bara Ala Xaxili Səniyənxı sətə!» <sup>30</sup> Na təmui, Munsa nun Isirayila kuntigie naxa gbilen nama ya ma.

<sup>31</sup> Alatala naxa foye xungbe ramini kelife baa ma, naxan xəni gbegbe radin nama yonkinde rabilinyi, han kelife yonkinde tagi, a sa dəxə fəejən keren jəre ra. <sup>32</sup> Nama naxa fəejən na xənie matongo ra, han na kuye iba. E man naxa fəejən xənie matongo ra, han kankan naxa paani ya fu sətə, litiri kemə saxan

tongo suuli sama paani naxan kui. E naxa e rafen e xa yonkinde rabilinyi. <sup>33</sup> Kənə beenu Isirayilakae xa gə na sube donde, Alatala naxa xənə e ma, a e naxankata a xərəxəs ra. <sup>34</sup> E naxa na yire xili sa Kibiroti Hataawa, na nan na ki «milante gaburi,» barima milante gali nan nagata mənni. <sup>35</sup> Nama naxa keli Kibiroti Hataawa, e sa yonkin Xaseroti.

## 12

### *Mariyama nun Haruna Munsa xili kanafe*

<sup>1</sup> Munsa to nu bara Kusi gine dəxə, Mariyama nun Haruna naxa Munsa mafala, <sup>2</sup> a falafe ra, «Alatala wəyənma Munsa nan gbansan saabui ra? A mu wəyənma muxu fan saabui ra?» Alatala naxa na masenyi mə. <sup>3</sup> Munsa nu findixi yətə magoroe nan na dangife mixi birin na.

<sup>4</sup> Alatala naxa Munsa, Haruna, nun Mariyama xili kerən na, a e birin xa siga hərəməlingira. E to siga naa, <sup>5</sup> Alatala naxa goro nuxui kui hərəməlingira də ra. A naxa Haruna nun Mariyama xili. E firin naxa e maso a ra. <sup>6</sup> Alatala naxa a masen e bə, «Wo tuli mati n ma masenyi ra. N nəmijənmə xəema wo ya ma təmui naxə, n nan n yətə masenma na kanyi bə laamatunyi nan kui. N wəyən a ra xiyə ra. <sup>7</sup> Kənə n ma konyi Munsa tan gbe mu na na ki xə. A tan findixi n dugutəgə nan na n ma wali birin kui. <sup>8</sup> N na n ma masenyi makenənma a bə, n mu taali wəyənyi rawalima muxu tagi. N nan n yətə masenma a bə, a fa n niini igbəfə. Munfe ra wo mu gaaxu n ma konyi Munsa mafalafe ra?»

<sup>9</sup> Alatala naxa xənə e ma, a fa keli e xun ma. <sup>10</sup> Nuxui to keli hərəməlingira xun ma, Mariyama fate naxa rafixə kune ra kerən na. Haruna to a to, kune na Mariyama fate birin ma, <sup>11</sup> a naxa Munsa mayandi, «Yandi, n marigi, i naxa muxu ratən muxu xa yunubi xa fe ra, muxu naxan nabaxi muxu xa xaxilitarepa kui. <sup>12</sup> Mariyama naxa lu alə di naxan faxaxi a nga furi, naxan fate səeti bərəxi beenu a bari təmui.» <sup>13</sup> Munsa naxa a xui rate Alatala ma, «N Marigi, n bara i maxandi,

a rayalan!» <sup>14</sup> Alatala naxa a yaabi, «Xa a baba dεye bɔxun a yatagi, a mu yaagima xε han lɔxun keren? I xa a ramini nama ya ma. A na ge lɔxun keren nabade nama yonkinde fari ma, wo nɔma a rasode wo ya ma.» <sup>15</sup> Na kui, e naxa a ramini nama ya ma, a xi solofera raba yonkinde fari ma. Nama mu keli e yonkinde han Mariyama naxa ragbilen e ya ma. <sup>16</sup> Na to ba a ra, nama naxa keli Xaseroti, e naxa sa yonkin Paran gbengberenyi ma.

## 13

### *Kanaan bɔxi rabεnfe*

<sup>1</sup> Alatala naxa a masen Munsa bε, <sup>2</sup> «I xa yarerati keren keren sugandi bɔnsɔε birin ya ma, i xa e xε Kanaan bɔxi ma, e xa sa na bɔxi rabεn, n naxan fima Isirayilakae ma.» <sup>3</sup> Munsa naxa na mixie xε kelife Paran gbengberenyi ma, ał Alatala a yamarixi ki naxε. Na mixi birin findi Isirayila kuntigie nan na. <sup>4</sup> E xilie nan yi ki:

Kelife Ruben bɔnsɔε ma, Sakuru xa di xεmε Samuwa.

<sup>5</sup> Kelife Simeyɔn bɔnsɔε ma, Xori xa di xεmε Safati.

<sup>6</sup> Kelife Yuda bɔnsɔε ma, Yefune xa di xεmε Kalebi.

<sup>7</sup> Kelife Isakari bɔnsɔε ma, Yusufu xa di xεmε Yigali.

<sup>8</sup> Kelife Efirami bɔnsɔε ma, Nunu xa di xεmε Hoseya.

<sup>9</sup> Kelife Bunyamin bɔnsɔε ma, Rafu xa di xεmε Paliti.

<sup>10</sup> Kelife Sabulon bɔnsɔε ma, Sodi xa di xεmε Gadiyeli.

<sup>11</sup> Kelife Yusufu xa di, Manasi bɔnsɔε ma, Susi xa di xεmε Gadi.

<sup>12</sup> Kelife Dana bɔnsɔε ma, Gemali xa di xεmε Amiyeli.

<sup>13</sup> Kelife Aseri bɔnsɔε ma, Mikayeli xa di xεmε Seturu.

<sup>14</sup> Kelife Nafatali bɔnsɔε ma, Fofisi xa di xεmε Naxabi.

<sup>15</sup> Kelife Gadi bɔnsɔε ma, Maki xa di xεmε Geyuweli.

<sup>16</sup> Xεmε xilie nan na ki Munsa naxee xε Kanaan bɔxi rabεnde. Munsa naxa Nunu xa di xεmε Hoseya xili sa Yosuwe.

<sup>17</sup> Munsa to e xε Kanaan bɔxi rabεnde, a naxa a fala e bε, «Wo xa mini Negewi

gbengberenyi biri, han wo geyae yire li. <sup>18</sup> Wo xa na bɔxi rabεn, wo xa a kolon xa mennikae sεnbε gbo, xa e sεnbε mu gbo, xa e wuya, xa e mu wuya. <sup>19</sup> Wo xa a mato xa na bɔxi fan. Wo xa a kolon xa tεtε na na taae rabilinyi ma. <sup>20</sup> Wo xa a mato xa na bɔxi fan sansi bε, xa wurie gbo naa. Wo kata wo xa fa na sansi bogi ndee ra.» Wεni bilie bogi singe temui nan nu a ra.

<sup>21</sup> E naxa sa na bɔxi rabεn, kelife Sini gbengberenyi ma, han Rexobo, Xamata mabiri. <sup>22</sup> E naxa dangi Negewi gbengberenyi ra, e sa Xebiron li, Anaki xa die Aximan, Sesayi, nun Talamayi nu sabatixi dεnnaxε. Xebiron taa nu tixi pε solofera beenu Sowan taa xa ti Misira. <sup>23</sup> E to Esekoli gulunba li, e naxa wεni bili salonyi nde rasεgε, a tɔnsɔε nu na naxan ma. Mixi firin naxa na xanin wuri kuye ra. E naxa xɔrε bogi nde fan tongo, a nun bogise nde naxan xili girenadi, naxan maniyε kɔɔbe ra. <sup>24</sup> E naxa na yire xili sa Esekoli, na nan na ki «Tɔnsɔε yire,» na wεni bogi tɔnsɔε xa fe ra, e naxan baxi.

<sup>25</sup> E to xi tongo naani raba naa na bɔxi rabεnde, e naxa gbilen <sup>26</sup> Munsa, Haruna, nun Isirayila nama yire. E nu na Kadesi, Paran gbengberenyi ma. Menni e naxa dεntεgε sa, e na bɔxi sansi bogie masen e bε. <sup>27</sup> E naxa a fala Munsa bε, «Muxu so ne bɔxi ma, i muxu xε dεnnaxε. Bɔxi nan a ra, kumi nun xιrε xεlεma dεnnaxε. Na bogise ndee nan ya. <sup>28</sup> Kɔnɔ nama naxan sabatixi na bɔxi ma, e sεnbε gbo. Tεtε dɔxɔxi taa birin na. Taa xungbe nan e ra. Muxu Anaki bɔnsɔε yati toxi ne naa. <sup>29</sup> Amalekikae sabatixi Negewi gbengberenyi nan ma. Xitikae, Yebusukae, nun Amorikae, nee nan sabatixi geya yire. Kanaankae tan sabatixi baa dε nan na, a nun Yurudεn xure dε ra.»

<sup>30</sup> Kalebi naxa nama masabari Munsa ya xɔri, a falafe ra, «Won xε! Won xa yi bɔxi findi won gbe ra. Won nɔma na rabade.» <sup>31</sup> Kɔnɔ boore naxee siga bɔxi rabεnde, nee naxa a fala, «Won mu nɔma sigade na nama gerede. E sεnbε gbo won bε!» <sup>32</sup> Na kui e naxa fe jaaxi fala na bɔxi xa fe ra Isirayila nama bε. E naxa a fala, «Muxu bɔxi naxan nabεnxi, bɔxi nan a ra

naxan mixi faxama. Mixi gbangbalanyie sabatixi naa.<sup>33</sup> Muxu anabiyoroe to ne naxan fatanxi Anaki bɔnsœ ra. Muxu nu luxi ne alɔ katoe e mabiri. E tan yo, muxu tan yo, e birin a taxi na ki ne.»

## 14

### *Isirayilakae Ala matandife*

<sup>1</sup> Nama naxa wa xui ramini kœ ra. <sup>2</sup> Isirayilaka birin nu fa wɔyɛn na Munsa nun Haruna ma, e nu a fala, «A nu fisa muxu xa faxa Misira, xa na mu a ra yi gbengberen yire. <sup>3</sup> Munfe ra Alatala muxu rasofe yi bɔxi ma, muxu xa faxa santidegema ra, muxu xa die nun muxu xa ginee xa suxu gere kui. A mu fisa muxu xa gbilen Misira?» <sup>4</sup> E naxa a fala e booree be, «Won mange kerent won xun na, won xa gbilen Misira.»

<sup>5</sup> Munsa nun Haruna naxa e yatagi rafelen bɔxi ma Isirayilaka birin ya xɔri. <sup>6</sup> Nunu xa di xɛmɛ Yosuwe nun Yefune xa di xɛmɛ Kalebi naxa e xa donma ibɔɔ sunnuni kui. Na mixi firin nu na na xɛerae ya ma, naxee siga Kanaan bɔxi rabende. <sup>7</sup> E naxa fa yi masenyi ti jama be, «Muxu bɔxi naxan matoxi, bɔxi fanyi fanyi nan a ra. <sup>8</sup> Xjne nun kumi yire nan a ra. Xa Alatala na won be, a won nasoma ne naa, a na bɔxi fi won ma. <sup>9</sup> Yandi, wo naxa Alatala matandi. Wo naxa gaaxu na bɔxi mixie ya ra. Won nɔma ne e ra. E sanke yo mu na sɔnɔn, barima Alatala na won tan nan be. Wo naxa gaaxu e ya ra.»

<sup>10</sup> Nama nu wama e magɔnɔfe, kɔnɔ Alatala xa nɔre naxa mini hɔrɔmɔlingira Isirayilaka birin ya xɔri. <sup>11</sup> Alatala naxa a masen Munsa be, «Yi jama bama n maberefe mun temui? Munfe ra e siikema hali n kaabanakoe rabama e tagi? <sup>12</sup> N xa wuganyi radin e ma, n nee faxa. Na temui n bɔnsœ xungbe sɛnbɛma nde rakelima ne i saabui ra, naxan dangi e tan na.»

<sup>13</sup> Munsa naxa Alatala yaabi, «Misirakae bara a kolon, a i yi jama ramini e xa bɔxi ra i sɛnbɛna na. <sup>14</sup> E bara bekae rakolon. Nee bara a me, a i tan Alatala na i xa jama fɔxɔ ra, a i i yɛtɛ masenma e ma, a i nuxui sama e xun ma, a i jɛremɛ e ya ra nuxui kui yanyi ra, nun te kui kœ ra. <sup>15</sup> Xa i fa yi jama birin faxa kerenyi ra,

bɔnsœ naxee i xa fe mɛxi, e a falama ne,  
<sup>16</sup> «Alatala sɛnbɛ yo mu nu nɔma yi jama rasode bɔxi ma, a naxan laayidixi e be. Na nan a ra, a e birin sɔntɔ gbengberenyi ma.»»

<sup>17</sup> «I xa i sɛnbɛ masen e be, alɔ i tan yati a yitaxi ki naxɛ, a falafe ra, <sup>18</sup> «N mu xɔnɔma mafuren mafuren. N ma dijɛ nun fanyi gbo. N mixie xa yunubie nun fe jaaxie xafarima. Kɔnɔ n mixi kobi nun mixi fanyi tagi rasama. N benbae xa yunubi sare dɔxɔma e xa die xun ma han bɔnsœ saxan, xa na mu naani.» <sup>19</sup> Yandi, n bara i maxandi, dijɛ i xa jama xa yunubi ma i xa hinne xa fe ra, alɔ i a rabaxi kabi e mini Misira temui naxɛ.»

<sup>20</sup> Alatala naxa a yaabi, «N bara dijɛ i xa maxandi xa fe ra. <sup>21</sup> Kɔnɔ, n bara n kali, nɔndi nan a ra alɔ n to na na, alɔ n ma nɔre naxan bɔxi rafema, <sup>22</sup> xɛmɛ naxan birin n ma nɔre nun n ma kaabanakoe toxi, n naxee raba Misira nun gbengberenyi ma, kɔnɔ e fa muruta n ma han sanya fu tuli xɔrɔxɔe ra, <sup>23</sup> nee sese mu bɔxi toma, n naxan laayidixi e benbae be. Naxan birin murutaxi n ma, e sese mu na toma. <sup>24</sup> Kɔnɔ n ma konyi di Kalebi to bira xaxili gbete fɔxɔ ra, a fa n nabatu, n a tan nasoma ne na bɔxi ma, a naxan nabɛnxi. A bɔnsœ ke sɔtɔma ne naa. <sup>25</sup> Amalekikae nun Kanaankae to sabati gulunba kui, tina wo xa wo mafindi, wo xa gbilen gbengberenyi ma Xulunyumi Baa mabiri.»

<sup>26</sup> Alatala naxa a masen Munsa nun Haruna be, <sup>27</sup> «Yi jama kobi n matandima han mun temui? N bara Isirayilakae xui me, e naxan falama n be, e ti n kanke. <sup>28</sup> A fala e be, «N bara n kali, nɔndi nan a ra, alɔ n to na na, n a rabama ne wo be alɔ n a mɛxi wo de i ki naxɛ. <sup>29</sup> Wo tan matandilae, naxan birin kɔntixi Isirayila jama ya ma, naxee xa simaya bara dangi ne mɔxɔrɛn na, wo faxama ne yi gbengberenyi ma. <sup>30</sup> Wo mu soma bɔxi ma n naxan laayidi wo be, fo Yefune xa di xɛmɛ Kalebi nun Nunu xa di xɛmɛ Yosuwe. <sup>31</sup> Wo xa die, wo naxee ma a e birin faxama gere nan kui, n nee tan nasoma ne na bɔxi kui, wo mɛexi naxan na. <sup>32</sup> Wo faxama gbengberenyi nan ma, wo furee luma na ne. <sup>33</sup> Wo xa die findima jɛretie nan na ne tongo naani

bun ma yi gbengberenyi ma. E wo xa yunubi sare xaninma han wo birin faxa gbengberenyi ma. <sup>34</sup> Wo xi xasabi naxan naba na bɔxi rabende, wo na ne xasabi rabama gbengberenyi ma wo xa yunubi xa fe ra. Wo to xi tongo naani raba na bɔxi rabende, wo fama ne ne tongo naani rabade gbengberenyi ma, alako wo xa a kolon n na yunubi xɔnxi ki naxe. <sup>35</sup> N tan Alatala, n bara ge wɔyende. N bara na nate tongo yi jnama kobi xa fe ra, naxan ti n kanke. E birin faxama ne gbengberenyi ma.»

<sup>36</sup> Munsa xa xεerae to gblen kelife na bɔxi rabende, e naxa fe xɔrɔxɔe fala na bɔxi xa fe ra han Isirayila jnama naxa ti Munsa kanke. <sup>37</sup> Na kui, Alatala naxa e faxa keren na. <sup>38</sup> Na xεerae ya ma, Yefune xa di xεme Kalebi nun Nunu xa di xεme Yosuwe nan gbansan mu faxa.

<sup>39</sup> Munsa to na masenyi ti Isirayila jnama bε, e naxa sunnun ki fanyi. <sup>40</sup> E naxa keli subaxε ma, e xa te geya longori. E naxe, «Muxu xa te yire, Alatala dɛnnaxε masenxi muxu bε. Muxu bara yunubi raba.» <sup>41</sup> Munsa naxa e maxɔrin, «Wo Alatala xa yaamari nan matandife? Wo mu geenima na kui. <sup>42</sup> Wo naxa te de, barima Alatala mu na wo ya ma sɔnɔn. Wo naxa a niya wo yaxuie xa nɔ wo ra. <sup>43</sup> Amalekikae nun Kanaankae na wo ya ra, e wo sɔntɔma ne e xa santidegεmae ra. Wo to bara wo kobe so Alatala ra, a mu na wo foxɔ ra.»

<sup>44</sup> Kɔnɔ Isirayila jnama mu e tuli mati Munsa ra. E naxa te geya yire, kɔnɔ Alatala xa saate kankira nun Munsa mu keli jnama xa yonkinde. <sup>45</sup> Amalekikae nun Kanaankae naxee nu sabatixi na geya yire, e naxa goro Isirayilakae xili ma, e fa e bɔnbo, e e masege han Horoma.

## 15

### *Hadiya naxan sama serexεe fari*

<sup>1</sup> Alatala naxa a masen Munsa bε, <sup>2</sup> «A fala Isirayilakae bε, «Wo na so bɔxi ma, n dɛnnaxan fixi wo ma sabatide ra, <sup>3</sup> xa wo wama xuruse bafe serexε ra naxan nafan Alatala ma, alɔ serexε gan daaxi, laayidi serexε, serexε panigexi, xa na mu a ra sali serexε, <sup>4</sup> wo xa sansi xɔri dinxi

serexε sa na fari, naxan findima sansi xɔri dinxi luxutaxi kilo saxan masunbuxi ture litiri keren nun a tagi ra, <sup>5</sup> a nun weni litiri keren nun a tagi. Na sama serexε gan daaxi nun serexε panigexi nan xun ma naxan findima yεxεe ra. <sup>6</sup> Xa a sa findi yεxεe kontonyi nan na, wo xa sansi xɔri dinxi serexε sa na fari, naxan findima sansi xɔri dinxi luxutaxi kilo senni masunbuxi ture litiri firin na, <sup>7</sup> a nun weni litiri firin. Na ganxi rafan Alatala ma.»

<sup>8</sup> «Xa wo wama ninge bafe serexε ra naxan nafan Alatala ma, alɔ serexε gan daaxi, laayidi serexε, xanunteya serexε, <sup>9</sup> wo xa sansi xɔri dinxi serexε sa na fari, naxan findima sansi xɔri dinxi luxutaxi kilo solomanaani naxan masunbuxi ture litiri saxan na, <sup>10</sup> a nun weni litiri saxan. Na ganxi rafan Alatala ma.»

<sup>11</sup> «Na nan nabama ningee, yεxεe kontonyie, yεxεe, nun sie birin bε wo naxan bama serexε ra. <sup>12</sup> Wo xa na raba xuruse birin bε. <sup>13</sup> Isirayilaka birin xa a raba na ki ne e xa serexε birin bε, e naxan bama te ra Alatala bε. <sup>14</sup> Xɔrε naxee na wo ya ma, e fan xa a raba na ki e serexε gan daaxi bama temui naxe. Na rafan Alatala ma. <sup>15</sup> Seriyε keren nan luma jnama birin bε, Isirayilakae ba, xɔrε ba. Keli wo tan ma, han wo xa die, nun nee fan xa die naxee fama, wo tan yo, xɔrε yo, wo birin xa Alatala xa seriyε suxu na ki ne. <sup>16</sup> Isirayilakae ba, xɔrε ba, wo birin na seriyε keren nun yaamari keren nan bun ma.»

<sup>17</sup> Alatala naxa a masen Munsa bε, <sup>18</sup> «A fala Isirayilakae bε, «Wo na so bɔxi ma, n wo rasofe dɛnnaxε, <sup>19</sup> wo fa na bɔxi daxamui sɔtɔ, wo xa nde ba serexε ra n bε. <sup>20</sup> Wo na taami singe yailan sansi xɔri neεne ra, wo xa nde ba serexε ra n bε, alɔ wo sansi xɔri neεne nde bama ki naxε xε xaba temui lonyi yire. <sup>21</sup> Wo xa na taami singe ba Alatala bε ne yo ne.»

### *Yunubi janigetare*

<sup>22</sup> «Xa a sa li wo tantanxi ne Alatala xa yaamarie suxufe kui, a naxee masenxi Munsa bε, <sup>23</sup> kelife na masen temui, han wo xa die xa mamadie xa temui, <sup>24</sup> xa wo mu na raba wo janige ra, wo a raba kolontareya kui, jnama xa tuura ba serexε

gan daaxi ra, naxan nafan Alatala ma. Wo xa sansi xɔri dinxi serexε nun weni serexε sa na fari a raba ki ma, a nun sikötε naxan findima yunubi xafari serexε ra. <sup>25</sup> Serexedubε yunubi xafari maxandima ne Isirayilaka birin bε. Alatala dijεma ne e ma. Yunubi nan a ra, e mu naxan panigexi. E man bara serexε gan daaxi ba Alatala bε, a nun e xa yunubi xafari serexε. <sup>26</sup> Na yunubi xafarima ne Isirayilaka birin nun e xa xɔjεe bε, barima tantanyi na nu a ra.»

<sup>27</sup> «Xa mixi keren nan yunubi raba panigetareja kui, a xa si gine keren ba yunubi xafari serexε ra, naxan bara jne keren sɔtɔ. <sup>28</sup> Serexedubε yunubi xafari maxandima ne na mixi bε naxan yunubi raba panigetareja kui Alatala ya xɔri. Na na jɔn, a xa yunubi bara xafari. <sup>29</sup> Na seriye kerenyi na Isirayilakae nun e xa xɔjεe bε, yunubi rabafe panigetareja xa fe ra. <sup>30</sup> Kɔnɔ xa mixi nde sa Alatala matandi a janige ra, a findi Isirayilaka ra, a findi xɔjε ra, na kanyi kerima ne nama tagi. <sup>31</sup> A bara Alatala xa masenyi mabere, a bara Alatala xa seriye matandi. Na kanyi kerima ne nama tagi, barima na yunubi kote dɔxɔxi a xun ma.»

### Malabui lɔxɔε kanafe

<sup>32</sup> Isirayilakae to nu na gbengberenyi ma, e naxa mixi nde li malabui lɔxɔε a yege fenfe. <sup>33</sup> E naxa a xanin Munsa nun Haruna xɔn nama ya xɔri. <sup>34</sup> E naxa a suxu, kɔnɔ e mu a paxankata, barima nate mu nu tongoxi a xa fe ra sinden. <sup>35</sup> Alatala naxa a masen Munsa bε, «Yi xemε lan ne a xa faxa. Nama birin xa a magɔnɔ han a faxa yonkinde fari ma.» <sup>36</sup> Nama birin naxa a ramini e yonkinde fari ma, e a magɔnɔ han a faxa, alɔ Alatala a yamari Munsa bε ki naxε.

### Sosee xa seriye

<sup>37</sup> Alatala naxa a masen Munsa bε, <sup>38</sup> «A fala Isirayilakae bε, e tan nun e xa die xa mamadie e xa e xa sosee sanbunyi rafutufutu, e gesε gere daaxi xiri a dε i. <sup>39</sup> Na sanbunyi rafutufutuxi findima tɔnxuma nan na wo bε, alako wo xa ratu Alatala xa yaamarie ma, wo man xa e rabatu. Wo naxa bira wo yetε waxɔnfee

fɔxɔ ra, naxee wo ratantanma. <sup>40</sup> Na nan a niyama, wo ratuma n ma yaamarie ma, wo man e rabatu. Na kui, wo bara findi n ma mixie ra. <sup>41</sup> N tan nan Alatala ra, wo Marigi Ala, naxan wo ramini Misira bɔxi ra, alako n xa findi wo Marigi Ala ra. N tan nan Alatala ra, wo Marigi Ala.»

## 16

### Kora Munsa matandife

<sup>1</sup> Lewi bɔnsɔε mixi nde, naxan xili Kora, Yisehari xa di xemε, Kehati xa mamadi, a nun Datān nun Abirami, Eliyabi xa di xemε, a nun Peleta xa di xemε Oni, naxan fatanxi Ruben bɔnsɔε ra, <sup>2</sup> nee naxa ti Munsa kanke. Isirayilaka mixi keme firin mixi tongo suuli nu na e xanbi ra. Kuntigi belebelee nu na e ya ma. <sup>3</sup> E naxa e malan Munsa nun Haruna xili ma, e fa a fala e bε, «Wo xa mangεya bara jɔn! Isirayila nama birin seniyen, Alatala man na muxu tagi. Munfe ra wo tan gbansan wo yetε itema Alatala xa nama xun ma?»

<sup>4</sup> Munsa to na mε, a naxa a yatagi rafelen bɔxi ma. <sup>5</sup> A naxa a fala Kora nun a xa mixie bε, «Tina gesεgesε, Alatala fama a masende won bε, a xa mixi seniyenxi na naxan na. A tinma na kanyi xa makɔrε a ra, a naxan sugandima. <sup>6</sup> Kora, i nun i xa mixie, wo xa surayi gansee tongo. <sup>7</sup> Tina wo te sa e kui, wo surayi gan Alatala bε. Alatala na naxan sugandi, na nan seniyen. Lewi bɔnsɔε, yakɔsi wo bara a radangi a i.»

<sup>8</sup> Munsa man naxa a fala Kora bε, «Lewi bɔnsɔε xa die, wo wo tuli mati. <sup>9</sup> Isirayila Marigi Ala wo sugandixi ne Isirayila nama ya ma a xa hɔrɔmɔlingira wali xa fe ra. Wo tan nan tima nama ya ra e sali temui. Na mu wo wasa? <sup>10</sup> A tinma wo tan Lewi bɔnsɔε xa makɔrε a ra, kɔnɔ wo wama serexedubε wali fan nan nabafe. <sup>11</sup> Na kui i tan nun i xa mixie, wo bara lan wo boore ma wo xa Alatala matandi. Munfe ra wo na tife Haruna kanke?»

<sup>12</sup> Munsa naxa mixi xεsε Eliyabi xa di xemε Datān nun Abirami xilide, kɔnɔ e naxa tondi, e fa a fala, «Muxu tan mu sigama. <sup>13</sup> Munfe ra i bara muxu ramini bɔxi ma, kumi nun xijε xεlεma dɛnnaxε, alako muxu xa faxa yi gbengberenyi ma?»

I man wama i yete findife muxu xa mangera? <sup>14</sup> I mu muxu rasoxi bɔxi kui kumi nun xijne xelema dənnaxe. I mu xee nun weni bilie xa fixi muxu ma ke ra. I xɔu a ma, a i nun dɔnxuie nan a ra? Muxu mu sigama!» <sup>15</sup> Munsa naxa xɔnɔ ki fanyi ra, a a fala Alatala bε, «I naxa e xa sereχe suxu. N mu sese tongoxi e yi ra, hali sofale keren. N mu fe jaaxi yo rabaxi e ra.»

<sup>16</sup> Munsa naxa a fala Kora bε, «I tan nun i xa mixie, tina wo nun Haruna xa ti be Alatala ya i. <sup>17</sup> Wo birin xa wo xa surayi gansee tongo, wo xa surayi sa a ma, wo wo yete masen Alatala bε. Na lanma surayi ganse keme firin tongo suuli nan ma. I tan nun Haruna, wo fan xa wo xa surayi ganse suxu wo yi ra.» <sup>18</sup> E birin naxa te sa e xa surayi gansee kui, e naxa surayi sa a ma, e fa ti hɔrɔmɔlingira de ra. Munsa nun Haruna fan nu na naa. <sup>19</sup> Kora to pama birin malan Munsa nun Haruna xili ma hɔrɔmɔlingira de ra, Alatala xa nɔre naxa mini pama birin ma.

<sup>20</sup> Alatala naxa a masen Munsa nun Haruna bε, <sup>21</sup> «Wo mini yi mixie ya ma. N xa e sɔntɔ keren na!» <sup>22</sup> Munsa nun Haruna naxa e yatagi rafelen boxi ma, e fa a fala, «Alatala, Daali birin Mange, a lanma i xa xɔnɔ pama birin ma, mixi keren xa yunubi xa fe ra?» <sup>23</sup> Alatala naxa Munsa yaabi, <sup>24</sup> «A fala pama birin bε, e xa e makuya Kora, Datam, nun Abirami xɔnyi ra.»

<sup>25</sup> Munsa nun Isirayila kuntigie naxa siga Abirami nun Datam yire. <sup>26</sup> A naxa a fala pama bε, «Wo wo makuya yi yunubitɔee xa lingirae ra. Wo naxa din e xa see ra, alako wo naxa fa faxa e xa yunubie xa fe ra.» <sup>27</sup> Nama naxa a masiga Kora, Datam, nun Abirami xa lingirae ra. Datam nun Abirami naxa mini e xɔnyi, e ti naade ra, e nun e xa gine, nun e xa die.

<sup>28</sup> Munsa naxa a fala, «Wo a kolonma a Alatala nan n tixi yi wali birin na, n tan mu a ra. <sup>29</sup> Xa yi mixie mu faxa kaabanakoe ra, Alatala mu n xeexi. <sup>30</sup> Kɔnɔ xa Alatala sa kaabanako raba, a bɔxi rabi, e goro e njue ra a kui, e tan nun e ke birin, na nan a masenma wo bε, a e bara Alatala mabere.»

<sup>31</sup> Munsa to ge na falade, bɔxi naxa rabi e sanyi bun ma, <sup>32</sup> a e gerun, Kora nun a xa mixie, e xa lingirae, a nun e xa harige birin. <sup>33</sup> E naxa goro aligiyama e njue ra, e tan nun e sɔtɔse birin. Bɔxi naxa e makoto, e naxa lɔe pama tagi. <sup>34</sup> Isirayilaka naxan birin nu na e seeti ma, e naxa e gi e gbelegbele xui ma, e nu fa a fala, «Bɔxi naxa muxu fan gerun de!» <sup>35</sup> Alatala naxa te radin na mixi keme firin mixi tongo suuli ma, naxee surayi gan hɔrɔmɔlingira de ra.

## 17

### *Nama raseniyenfe*

<sup>1</sup> Alatala naxa a masen Munsa bε, <sup>2</sup> «A fala Haruna sereχedube xa di xeme Eleyasari bε, a xa surayi gansee matongo te xɔra, a xa e te wolee rawoli yire makuye. Na surayi gansee bara findi se seniyenxi ra Ala bε. <sup>3</sup> Wo xa na surayi gansee matongo, yunubitɔee naxee rawalixi e fa faxa, wo e bɔnbo han e xa findi a kebela ra, wo e sa sereχebade ma. Se seniyenxi na a ra barima a nu bara masen Alatala bε. Na kui a findi tɔnxuma nan na Isirayilaka bε.» <sup>4</sup> Eleyasari sereχedube naxa na mixie xa surayi ganse wure gbeeli daaxie matongo, na mixi faxaxie naxee rawalixi, a e bɔnbo han e findi kebela ra, a e sa sereχebade ma. <sup>5</sup> Na bara findi tɔnxuma ra Isirayilaka bε, alako e xa ratu a ma a mu lan mixi yo xa surayi gan sereχe ra bafe Haruna xa die, xa na mu a ra a fan luma ne alo Kora nun a xa mixie, alo Alatala a masenxi Munsa bε ki naxe.

<sup>6</sup> Na kuye iba, Isirayila pama naxa wɔyen fɔlo Munsa nun Haruna ma, a e tan nan Alatala xa pama faxaxi. <sup>7</sup> E nu e malanfe temui naxe Munsa nun Haruna xili ma, e naxa a to nuxui naxa dusu hɔrɔmɔlingira xun ma, Alatala xa nɔre fa mini e ma.

<sup>8</sup> Munsa nun Haruna naxa siga hɔrɔmɔlingira de ra. <sup>9</sup> Alatala naxa a masen Munsa bε, <sup>10</sup> «Wo mini yi mixie ya ma, n xa e sɔntɔ kerenyi ra.» Munsa nun Haruna naxa e yatagi rafelen bɔxi ma, <sup>11</sup> Munsa fa a fala Haruna bε, «I xa te wole tongo sereχebade yire, i a sa i xa

surayi ganse kui a nun surayi nde. Na xanin mafuren mafuren jama mabiri, i sa yunubi xafari maxandi e be. Alatala bara a xa xone fulun yi jama xili ma, sontoen jan bara folo.»

<sup>12</sup> Haruna naxa surayi ganse tongo alo Munsa a fala a be ki naxe, a a gi a siga jama yire, sontoen nu bara folo dennaxe. A naxa surayi ba serexee ra, a fa yunubi xafari maxandi jama be. <sup>13</sup> A naxa ti mixi faxaxie nun mixi njee tagi. Mixi faxafe naxa dan. <sup>14</sup> Mixi wulu fu nun naani mixi kemee solofera nan faxa, bafe Kora xa mixie ra, naxee singe faxa. <sup>15</sup> Mixi faxafe to dan, Haruna naxa gbilen Munsa yire horemelingira de ra.

### *Haruna xa yisuxuwuri*

<sup>16</sup> Alatala naxa a masen Munsa be, <sup>17</sup> «A fala Isirayilakae be, bonsae xunyi birin xa yisuxuwuri keren so i yi ra, na lanma yisuxuwuri fu nun firin nan ma. I xa bonsae birin xili sebe a xa yisuxuwuri ma. <sup>18</sup> I xa Haruna xili sebe Lewi bonsae xa yisuxuwuri ma. Bonsae xunyi birin xa yisuxuwuri xa lu naa. <sup>19</sup> I na yisuxuwurie sama horemelingira nan kui, saate kankira ya tote ra, n luma n yete masen na wo be dennaxe. <sup>20</sup> N mixi naxan sugandixi, na kanyi xa yisuxuwuri mabutunma ne. Na kui, n bara a niya Isirayilakae naxa woyen wo ma sonon.»

<sup>21</sup> Munsa naxa dentegé sa Isirayilakae be. Isirayila bonsae xunyi birin naxa fa e xa yisuxuwuri ra. Na naxa lan yisuxuwuri fu nun firin ma. Haruna gbe nu na e ya ma. <sup>22</sup> Munsa naxa na yisuxuwurie sa Alatala ya i, horemelingira kui, saate kankira na dennaxe. <sup>23</sup> Na kuye iba, a to so horemelingira kui, a naxa a to Haruna xa yisuxuwuri, naxan sa Lewi bonsae xili ra, a bara butun, a bara fuga, a tamare bogi gbeeli ramini. <sup>24</sup> Munsa naxa yisuxuwuri birin namini, a e masen Isirayila jama be. Bonsae xunyi birin to e to, e naxa e gbe tongo.

<sup>25</sup> Alatala naxa a masen Munsa be, «I man xa Haruna xa yisuxuwuri ragbilen saate kankira yire, a xa ragata tonxuma ra matandilae be. Na kui e mu woyenma n ma, e mu faxa.» <sup>26</sup> Munsa naxa Alatala

xa yaamari rabatu, alo a masen a be ki naxe. <sup>27</sup> Isirayilakae naxa a fala Munsa be, «A mato, muxu birin nonma ne halaki kui. <sup>28</sup> Naxan yo a maso Alatala xa horemelingira ra, na kanyi faxama ne. Mexu birin xa sonto?»

## 18

### *Serexedubee nun Lewi bonsae xa fe*

<sup>1</sup> Alatala naxa a masen Haruna be, «I tan, i xa die, nun Lewi bonsae birin, wo tan nan yunubi sotoma xa fe jaaxi sa raba horemelingira xa fe ra. Haruna i tan nun i xa die, wo tan nan yunubi sotoma xa fe jaaxi sa raba serexedubea xa fe ra. <sup>2</sup> I xa Lewi bonsae mixi birin maso i ra, alako e xa i tan nun i xa die mali wo xa wali ra horemelingira kui. <sup>3</sup> E i malima horemelingira wali kui, kono e naxa makore yirabase seniyenxie nun serexebade ra, alako wo naxa faxa, e tan nun i tan. <sup>4</sup> E birama ne i focho ra i xa horemelingira wali birin kui. Mixi gbete yo naxa sunbu wo ra. <sup>5</sup> Wo tan gbansan xa seniyen lingira nun serexebade wali raba, alako Alatala naxa fa a xa xone ramini Isirayilakae ma sonon. <sup>6</sup> N tan nan wo ngaxakerenyi Lewi bonsae tongoxi Isirayilakae ya ma n yete be. N bara e sa wo sagoe, e xa wo mali horemelingira wali raba ra. <sup>7</sup> I tan nun i xa die, wo joxo sama ne wo xa serexedubé wali xon ma serexebade nun yire seniyenxi fisamante, naxan na dugi gbakuxi xanbi ra. N tan nan na wali fixi wo ma. Mixi gbete na a maso na ra, a faxama ne.»

<sup>8</sup> Alatala naxa a fala Haruna be, «N bara Isirayilakae xa hadiya seniyenxi birin fi i tan nun i xa die ma, barima wo tan nan sugandixi serexedubee ra abadan.

<sup>9</sup> See nan yi ki naxee findima i gbe ra se seniyenxie tagi, te mu naxee ganxi: Isirayilakae xa serexee, e xa sansi xori dinxi serexee, e xa yunubi xafari serexee, nun e xa yete ragbilen serexee. Na serexe seniyenxie findima i tan nun i xa die nan gbe ra. <sup>10</sup> Wo nee donma ne alo se seniyenxie. Xeme birin nonma e donde wo xa denbaya kui. Se seniyenxie nan e ra wo be.»

<sup>11</sup> «Se naxee baxi Isirayilakae xa hadiya səniyənxie ra, n nee fan fima nə i ma, naxee lintanma n ya i a masenfe ra n gbe na a ra. N na fima i tan, i xa di xəməe, nun i xa di ginəe ma. I xa mixi birin naxee səniyənxie e nəma na donde. <sup>12</sup> N man bara daxamui singee fi i ma, Isirayilakae naxee bama n na hadiya ra alə ture, wəni, nun sənsi xərie dinxi. <sup>13</sup> Daxamui singee e fama naxan birin na n bə, na birin findima i gbe nan na. I xa mixi birin naxee səniyənxie e nəma na donde.»

<sup>14</sup> «Se naxan birin haramuxi mixie bə Isirayila bəxi ma, a fa findi n gbe ra, n bara na fi i ma. <sup>15</sup> Di singe birin naxee fima Alatala ma, a findi mixi ra, a findi xuruse ra, na birin i tan nan gbe a ra. Kənə ibunadama xa di xəməe singe nun sube haramuxi xa di xəməe singe, e tan xun sarama nə. <sup>16</sup> E na kike kerən sətə, e xun xa sara gbeti kole suuli, naxan kole kerən lanma giramu fu ma.»

<sup>17</sup> «Kənə i naxa ningee, yəxəsəe, nun sie xa di singee xun sara, barima e tan səniyənxie. E wuli xa kasan sərəxəbade ma, e ture xa ba sərəxə ra. E xa gan tə ra Alatala bə. Na rafan a ma. <sup>18</sup> E ganyanyi nun e yirefanyi tabe findima i gbe nan na, barima e nu lintanxi n tan Alatala ya i sərəxə ra. <sup>19</sup> N bara nee fi i tan nun i xa die ma abadan, Isirayilaka naxan birin bama e xa sərəxə səniyənxie ra Alatala bə. Saate nan a ra naxan mu kanama abadan, i tan nun i bənsəe birin bə Alatala ya i.»

<sup>20</sup> Alatala naxa a masen Haruna bə, «I mu ke sətəma Isirayila bəxi ma alə boore. N tan nan findima i ke ra Isirayilakae tagi. I hayi mu na sese gbətə ma.»

<sup>21</sup> «N Isirayila xa farile fima Lewi bənsəe nan ma sare ra e xa hərəməlingira wali xa fe ra. <sup>22</sup> Isirayilakae naxa e maso hərəməlingira ra sənən, alako e naxa fa yunubi sətə na kui e faxama naxan ma. <sup>23</sup> Lewi bənsəe nan hərəməlingira xa wali rabama. Xa yunubi yo sa mini na wali kui, e tan nan a kote tongoma. Na findima seriye nan na wo bə abadan. Lewi bənsəe mu fama ke sətəde Isirayilakae tagi. <sup>24</sup> N bara Isirayilakae xa farile fi Lewi bənsəe ma ke ra. Na nan a toxi, n na a falaxi e xa fe ra, ke mu na e tan bə Isirayilakae tagi.»

<sup>25</sup> Alatala naxa a masen Munsa bə, <sup>26</sup> «A fala Lewi bənsəe bə, Isirayilakae na fa e xa farile ra, n naxan fima wo ma, wo xa na farile xa farile ba n tan bə. <sup>27</sup> Na kui wo fan a rabama nə alə wo ngaxakerenyi naxee farile bama e xa sənsi xəri ra lonyi yire, xa na mu a ra e xa wəni ra e a bunduma temui naxə. <sup>28</sup> Wo xa wo xa hadiya ba n bə Isirayilakae xa farile ra, wo fa a so Haruna sərəxədubə yi ra. <sup>29</sup> Wo xa farile ba n bə hadiya ra wo naxan birin sətəma. Wo xa daxamui singee wo naxee sətəma, wo xa n gbe ba na ra.» <sup>30</sup> I man xa a fala e bə, «Wo na gə daxamui fisamante bade n bə, wo xa na farile ba sənsi xəri nun wəni ra Lewi bənsəe bə. <sup>31</sup> Wo tan nun wo xa denbaye nəma na donde wo wama a xən dənnəxə. Wo xa hərəməlingira wali sare nan na ki. <sup>32</sup> Daxamui singee bafe mu findima yunubi ra wo bə. Wo mu Isirayilakae xa hadiya səniyənxie maberema na kui, wo man mu faxama na xa fe ra.»

## 19

### Marasəniyən ye

<sup>1</sup> Alatala naxa a masen Munsa nun Haruna bə, <sup>2</sup> «Ala xa seriye nan ya. Isirayilakae xa fa ninge gine gbeeli ra, naxan mu mabənxi, lanyuru mu na naxan ma, a nun naxan mu səri bəndunxi sinden. <sup>3</sup> I xa na so Eleyasari sərəxədubə yi ra, a kən fa raxaba a ya xəri yonkinde fari ma. <sup>4</sup> Eleyasari xa a wuli nde kasan a bələxesole ra hərəməlingira sode mabiri sanmaya soloferə. <sup>5</sup> E xa na ninge gundi birin gan a ya xəri, a kiri, a sube, a wuli, nun a jənə. <sup>6</sup> Na ninge na ganfe temui naxə, sərəxədubə xa sədiri wuri nde, hisopi, nun gəsə gbeeli woli tə xəcəra.»

<sup>7</sup> «Na dangi xanbi, sərəxədubə xa a fate nun a xa sosee maxa, a fa so yonkin yire, kənə a mu səniyənxie han nunmare. <sup>8</sup> Naxan bara ninge gan, na fan xa a fate nun a xa sosee maxa, kənə a mu səniyənxie han nunmare. <sup>9</sup> Mixi səniyənxie nde xa na ninge ganxi xube makə, a sa e sa yire səniyənxie yonkinde fari ma. A ragatama mənni nə Isirayila nama bə alako e xa marasəniyən ye yailan a ra. Yunubi xafari sərəxə nan a ra. <sup>10</sup> Naxan bara na ninge

ganxi xube mako, na fan xa a fate nun a xa dugie xa, kōnō a mu səniyənxi han nunmare. Na seriye mu kanama abadan Isirayilakae nun e xəjəe bə.»

<sup>11</sup> «Naxan na din mixi faxaxi ra, na kanyi findima səniyəntare nan na xi soloferen bun ma. <sup>12</sup> A xa a yətə rasəniyen yi marasəniyen ye ra a xi saxan nde nun a xi soloferen nde ma. Xa a mu a raba na xi saxan nde nun na xi soloferen nde ma, a mu səniyənma. <sup>13</sup> Xa naxan yo din mixi faxaxi fure ra, a fa lu a mu a yətə rasəniyen, na kanyi xa səniyəntareja dangima nə Alatala xa hərəməlingira ma. Na kanyi xa keri Isirayilakae ya ma. Marasəniyen ye to mu kasanxi a ma, a mu səniyənxi.»

<sup>14</sup> «Seriye nan ya: Xa mixi faxa kiri banxi nde kui, mixi yo naxan na naa, xa na mu a ra a soma naa, na kanyi findima mixi səniyəntare nan na xi soloferen bun ma. <sup>15</sup> Sesase rabixi birin findima se səniyəntare ra. <sup>16</sup> Mixi naxan din mixi faxaxi ra wula i, naxan bara faxa a jaaxi ra, xa na mu a faxa a yətə ma, na kanyi findima səniyəntare nan na xi soloferen bun ma. Naxan din mixi faxaxi xərie ra, xa na mu a gaburi ra, na fan mu səniyənxi xi soloferen bun ma.»

<sup>17</sup> «A lanma na mixi məcli xa səniyen ye ra, naxan masunbuxi na ninge ganxi xube ra. Na ye xa tongo dulonyi yire, xa na mu a ra xure. <sup>18</sup> Xəmə səniyenxi nde xa hisopi wuri salonyi tongo, a a rasin na ye xəora, a a kasan na kiri banxi ma, a kui se birin ma, nun mixie ma naxee nu na a kui. E man xa na raba mixi ra naxan dinxi mixi fure ra, naxan faxa a jaaxi ra, xa na mu a ra naxan faxa a yətə ma, a nun mixi naxan dinxi mixi xərie ra, xa na mu gaburi ra. <sup>19</sup> Mixi səniyenxi xa na ye kasan mixi səniyəntare ma a xi saxan nde nun a xi soloferen nde. A na gə na ra, a xa a yətə nun a xa sosee maxa ye ra, a fa findi mixi səniyənxi ra na xi soloferen nunmare ra.»

<sup>20</sup> «Mixi naxan tondi a yətə rasəniyende, na kanyi xa keri jama ya ma, barima a xa səniyəntareja dangima nə Alatala xa hərəməlingira ma. A to mu kasanxi marasəniyen ye ra, a mu səniyənxi. <sup>21</sup> Yaamari nan na

ki Isirayilakae bə naxan mu kanama abadan.»

«Marasəniyen ye kasanma naxan ma, na kanyi xa a xa dugie xa. A mu səniyənma fo nunmare. <sup>22</sup> Mixi səniyəntare dinma se naxan na, na se bara findi se səniyəntare ra. Mixi naxan dinma na se ra, na fan findima mixi səniyəntare nan na han nunmare.»

## 20

### *Meriba ye*

<sup>1</sup> Kike singe, Isirayila nama birin naxa so Sini gbengberenyi ma, e yonkin Kadesi. Mariyama naxa faxa mənni, e fa a ragata gaburi kui.

<sup>2</sup> Ye to mu nu na jama yi ra, e naxa e malan Munsa nun Haruna xili ma. <sup>3</sup> E naxa sənəxə Munsa ra, e nu a fala, «A nu fisa muxu fan xa faxa Alatala muxu ngaxakerenyie faxa temui naxe. <sup>4</sup> Munfe ra wo Alatala xa jama rafaxi yi gbengberenyi ma, muxu nun muxu xa xurusee xa faxa? <sup>5</sup> Munfe ra wo muxu raminixi Misira bəxi ra fafe ra yi yire jaaxi, xərə bili, wəni bili, girenadi wuri bili mu na dənnaxə. Hali ye min daaxi mu sətəma be.»

<sup>6</sup> Munsa nun Haruna naxa keli jama ya ma, e e felen hərəməlingira sode de ra. Alatala xa nərə naxa mini e ma.

<sup>7</sup> Alatala naxa a masen Munsa bə, <sup>8</sup> «I xa yisuxuwuri tongo. I tan nun i taara Haruna, wo xa Isirayilaka birin malan, wo wəyən fanye ra e ya xəri, alako a xa ye ramini. Wo ye raminima nə Isirayila nama bə alako e tan nun e xa xurusee xa ye min.» <sup>9</sup> Munsa naxa a xa yisuxuwuri tongo naxan nu na hərəməlingira kui, alə Alatala a yamari a bə ki naxe. <sup>10</sup> Munsa nun Haruna naxa jama malan na fanye ya ra, e fa a fala e bə, «Wo tuli mati, wo tan matandilae. Muxu xa ye ramini wo bə yi fanye kui?» <sup>11</sup> Munsa naxa a bəlexə ite, a fanye bənbə sanya firin a xa yisuxuwuri ra. Ye naxa gbusan fanye ra, jama nun xuruse birin naxa e min.

<sup>12</sup> Kōnō Alatala naxa a masen Munsa nun Haruna bə, «Wo to mu laxi n na, Isirayila jama ya xəri, wo xa binyə ti n tan Səniyəntəcə ma, wo tan mu fama yi jama rasode na bəxi ma n dənnaxə

fixi e ma.» <sup>13</sup> E mənni nan xili Meriba ye, barima Isirayilakae sənəx Alatala ma mənni nə, a fa a xa səniyenyi masen e bə.

### *Edon mange tondife Isirayila xa dangi*

<sup>14</sup> Munsa naxa xəərae xəə Edon mange ma keli Kadesi, a falafe ra a bə, «I ngaxakerenyi Isirayilakae xui nan ya! I a kolon muxu təɔrɔxi ki naxə. <sup>15</sup> Muxu benbae goro ne Misira, muxu naxa jə wuyaxi raba mənni. Kənə Misirakae naxa muxu nun muxu benbae naxankata.

<sup>16</sup> Muxu naxa Alatala maxandi, a fa muxu xui rame. A naxa a xa maleke xəə muxu raminide Misira. Yakəsi muxu na be Kadesi naxan na wo xa naaninyi ra.

<sup>17</sup> A lu muxu xa dangi wo xa bəxi tagi. Muxu mu wo xa xəə nun wo xa wəni bilie kanama. Muxu mu ye bama wo xa kələnyie kui. Muxu mu sigama kəcla ma, muxu mu fama yirefanyi ma. Muxu tima wo xa kira xungbe kerenyi nan xən, han muxu dangima wo xa bəxi ra təmui naxə.» <sup>18</sup> Edon mange naxa a yaabi, «Wo mu dangima muxu xa bəxi ra fefe ma, xa na mu muxu wo gerema santidəgəma nan na.»

<sup>19</sup> Isirayilakae man naxa a fala a bə, «Muxu tan dangima nə kira xən. Xa muxu nun muxu xa xurusee wo xa ye nde min, muxu xa a sare fi. Muxu mu i maxɔrinxı sese ma, muxu wama dangife nə tun.» <sup>20</sup> Edon mange man naxa a yaabi, «Wo mu dangima feo!» Na kui, a naxa a xa sɔɔrie ramini a sənbə ki ma Isirayilakae ya ra. <sup>21</sup> Edon mange to tondi Isirayilakae xa dangi a xa bəxi ra, Isirayila naxa gbilen.

### *Haruna faxafe*

<sup>22</sup> Isirayila jama naxa keli Kadesi, e naxa siga Horo geya yire. <sup>23</sup> Alatala naxa a fala Munsa nun Haruna bə Horo geya yire, Edon xa bəxi naaninyi ra, <sup>24</sup> «Haruna fama nə a benbae lide aligiyama. A mu soma na bəxi ma n dənnaxə fixi Isirayilakae ma, barima wo bara n ma yaamari matandi Meriba ye xa fe ra. <sup>25</sup> I xa Haruna nun a xa di xəmə Eleyasari xanin Horo geya fari. <sup>26</sup> Mənni i xa sərəxədubə dugie ba Haruna ma, i e ragoro a xa di xəmə Eleyasari ma. Haruna laaxirama nə mənni, a fa a benbae yire

li.» <sup>27</sup> Munsa naxa a raba, ał Alatala a yamari ki naxə. E naxa te Horo geya fari Isirayilaka birin ya xəri. <sup>28</sup> Munsa naxa Haruna xa donmae ba a ma, a e ragoro a xa di xəmə Eleyasari ma. Haruna naxa laaxira geya fari. Munsa nun Eleyasari naxa goro geya ra, <sup>29</sup> e fa Isirayila jama rakolon Haruna faxa fe ra. Isirayila naxa a jən fe raba xi tongo saxan bun ma.

## 21

### *Isirayila xa gere singe gbengberenyi ma*

<sup>1</sup> Aradi mange Kanaanka, naxan nu sabatixi Negewi bəxi ma, a to a mə, a Isirayila nu minife Atarima kira nan na, a naxa e gere, a ndee findi geelimanie ra. <sup>2</sup> Na kui Isirayila naxa yi laayidi tongo Alatala bə, «Xa i yi mixie sa muxu sagoe, muxu e xa taa birin kanama nə.» <sup>3</sup> Alatala naxa tin Isirayilakae xa laayidi ra, a naxa Kanaankae sa e sagoe. Isirayilakae naxa e sənto, e e xa taae kana. Na nan a toxi e naxa mənni xili sa Horoma, naxan wama a falafe «gbaloe.»

<sup>4</sup> Isirayilakae naxa keli Horo geya ma Xulunyumi Baa kira xən ma, alako e xa Edon bəxi mabilin. Kənə limaniya naxa ba e yi ra, <sup>5</sup> e fa a fala Alatala nun Munsa bə, «Munfe ra wo muxu raminixi Misira bəxi ra, alako muxu xa fa faxa gbengberenyi ma? Taami mu na be, ye mu na be, fo yi donse jaaxi naxan goroma koore ma!»

<sup>6</sup> Na kui Alatala naxa a niya bəximasee xa mini e tagi, e xa mixie xin, e mixi gbegbe faxa. <sup>7</sup> Nama naxa a fala Munsa bə, «Muxu bara yunubi raba wəyənfe ra i tan nun Alatala ma. I xa Alatala maxandi muxu bə, a xa yi bəximasee makuya muxu ra.» Munsa naxa tin na ra, a Alatala maxandi jama bə. <sup>8</sup> Alatala naxa a yaabi, «Bəximase misaali rafala wure gbeeli ra, a gbaku wuri kuye ra. Mixi xinxi naxan a ya tima na ra, a mu faxama.» <sup>9</sup> Munsa naxa bəximase yailan wure gbeeli ra, a a gbaku wuri kuye ra. Na təmui bəximasee mixi naxee xinxi, e nu nəma e ya tide na ra, e kisi.

<sup>10</sup> Isirayilakae naxa siga, e sa yonkin Oboti. <sup>11</sup> E naxa keli mənni, e siga Iye Abarimi gbengberenyi ma naxan

ya rafindixi Mowaba bɔxi ma, sogetede mabiri. <sup>12</sup> E to keli menni, e naxa siga Serede gulunba yire. <sup>13</sup> E to keli menni, e naxa siga Arinon dε ra, xure naxan na Amori bɔxi ma. Arinon nan na naaninyi ra Mowabakae nun Amorikae tagi. <sup>14</sup> Na nan a ra, a sɛbɛxi sɛbeli nde kui, Alatala xa geree xa fe na naxan kui,

«Wahebi nun a xa gulunbae na Sufa bɔxi ma,

<sup>15</sup> Arinon gulunbae gexi han Ari, a findi Mowaba naaninyi nan na.»

<sup>16</sup> E to keli, e naxa siga Beeri, Alatala a masen Munsa bε dɛnnaxε, «Nama malan, n xa e ki ye ra.» <sup>17</sup> Isirayilakae yi suuki ba na waxati ne:

«Ye xa te kɔlɔnyi ra!

Wo xa bɛeti ba a xa fe ra!

<sup>18</sup> Mangɛe nun kuntigie bara a ge, mangɛ tɔnxuma kanyie.»

<sup>19</sup> E to keli gbengberenyi ma, e naxa siga Matana. E to keli Matana, e naxa siga Naxaliyeli. E to keli Naxaliyeli, e naxa siga Bamoti. <sup>20</sup> E to keli Bamoti, e naxa siga Mowaba gulunba yire, Pisiga geya na dɛnnaxε. Gbengberen yire birin toma ne na geya fari.

<sup>21</sup> Isirayilakae naxa xɛɛrae xɛɛ Amorikae xa mangɛ Sixɔn yire a falafe ra, <sup>22</sup> «Muxu wama girife i xa bɔxi nan ma. Muxu mu xε yire nun weni bogi yire lima. Muxu mu wo xa kɔlɔn ye minma. Muxu luma mangɛ xa kira gbansan nan xɔn ma, han muxu i xa bɔxi igiri.»

<sup>23</sup> Sixɔn mu tin e xa dangi a xa bɔxi ma. A naxa a xa sɔɔrie malan, e naxa mini Isirayilakae xili ma gbengberenyi ma, e fa e gere Yahasi. <sup>24</sup> Isirayilakae naxa geeni. E naxa e xa bɔxi birin tongo keli Arinon xure ma han Yaboko xure, han Amonikae xa bɔxi naaninyi ra. E mu nɔ dangide na ra barima Amonikae sɛnbe nu gbo.

<sup>25</sup> Kɔnɔ Isirayilakae naxa Amorikae xa taae birin suxu, e fa sabati nee kui. E naxa Xesibɔn fan suxu, a nun a xa rabilinyi.

<sup>26</sup> Xesibɔn nan nu na Amorikae xa mangɛ Sixɔn xa mangataa ra. A nu bara na taa ba Mowaba mangɛ nde yi, a nun a xa bɔxi birin han Arinon xure.

<sup>27</sup> Na nan a ra, bɛetibae a falama, «Wo fa Xesibɔn!»

Sixɔn xa taa xa ti, a man xa sɛnbe sɔtɔ!

<sup>28</sup> Te bara Xesibɔn gan, Sixɔn xa taa bara kana te ra.

Mowaba bɔxi xa taa Ari fan bara gan, naxan xa mixie nu nɔma Arinon tode.

<sup>29</sup> Naxankate na wo bε Mowabakae, wo tan Kemosi xa batulæ.

A xa di xɛmee bara e gi.

A xa di ginɛe bara findi geelimanie ra Amori mange Sixɔn xɔnyi.

<sup>30</sup> Kɔnɔ muxu bara nɔ e ra, Xesibɔn bara kana han Dibon. Muxu bara e halaki han Nofa, han a sa Medeba li.»

<sup>31</sup> Isirayila naxa sabati Amorikae xa bɔxi ma. <sup>32</sup> Munsa to ge Yaaseri taa rabende, Isirayila naxa Amorikae keri na longori birin ma. <sup>33</sup> Na dangi xanbi, e naxa kira tongo sigafe ra Basan. Basan mangɛ Ogo nun a xa sɔɔrie naxa e li Edereyi. <sup>34</sup> Alatala naxa a masen Munsa bε, «I naxa gaaxu a ya ra! N na sama ne i bɛlexε, a nun a xa sɔɔrie nun a xa bɔxi birin. I xa a bɔnbo alo i Amori mangɛ Sixɔn bɔnboxi ki naxε Xesibɔn.»

<sup>35</sup> Isirayilakae naxa Ogo, a xa die, nun a xa sɔɔri birin bɔnbo. Mixi keren mu nɔ a bade e yi. E naxa a xa bɔxi findi e gbe ra.

## 22

### Balaki xa xɛɛraya

<sup>1</sup> Isirayilakae naxa siga e sa yonkin Mowaba fili ma, Yurudɛn xure dε, Yeriko ya tagi. <sup>2</sup> Siporo xa di xɛmee Balaki

nu bara a me Isirayilakae naxan nabaxi Amorikae ra. <sup>3</sup> Mowabakae nu bara gaaxu Isirayila jama belebele xa fe ra.

<sup>4</sup> Na kui, e naxa a fala Madiyan kuntigie bε, «Yi jama belebele fama won ma bɔxi birin xun nakanade, alo ningee mère xun nakanama ki naxε.» Balaki nan nu na Mowaba mangɛ ra na temui.

<sup>5</sup> A naxa xɛɛrae xɛɛ Beyori xa di xɛmee Balami yire, naxan nu sabatixi Petori, a bari taa xure dε ra, a falafe ra, «Nama belebele nde bara keli Misira bɔxi ma, e fa yonkin n ma bɔxi sɛeti ma. <sup>6</sup> Yandi, i xa fa yi jama dankade, barima e sɛnbe gbo n bε. Temunde, na ki n nɔma ne e bɔnbɔde, n e keri yi bɔxi ma. N a kolon, i na duba naxan bε, na bara baraka. I

man na naxan danka, na fan bara danka.»  
 7 Mowaba kuntigie nun Madiyan kuntigie naxa siga se matoe sare ra Balami xɔn, e fa Balaki xa xεεraya iba a bε.

8 Balami naxa a fala e bε, «Wo xa kɔe radangi be. Alatala na yaabi so n yi, n na falama ne wo bε.» Na kui, Mowaba kuntigie naxa xi Balami xɔnyi. 9 Alatala naxa mini Balami ma, a a maxɔrin, «Nde na yi mixie ra i naxee rasenexi i xɔnyi yi ki?» 10 Balami naxa a yaabi, «Mowaba mangɛ Siporo xa di xεme Balaki nan yi mixie xεε, a e xa fa a fala n bε, 11 ‹Nama belebele nde bara keli Misira bɔxi ma, e fa sabati n ma bɔxi sεeti ma. I xa fa yi nama danka, alako n xa nɔ e keride.›» 12 Alatala naxa a masen Balami bε, «I naxa bira yi mixie fɔxɔ ra, i naxa na nama danka. Barakatɔe nama na a ra.»

13 Na kuye iba Balami naxa keli, a a fala Balaki xa kuntigie bε, «Wo gbilen wo xa bɔxi ma, barima Alatala mu tinxi n xa bira wo fɔxɔ ra.» 14 Na kui, Mowaba kuntigie naxa gbilen Balaki yire, e a fala a bε, «Balami bara tondi birade muxu fɔxɔ ra.»

15 Balaki man naxa kuntigi gbegbe gbete xεε, naxee tide dangi a singee ra. 16 E naxa siga Balami yire, e a fala a bε, «Balaki xa masenyi nan ya: ‹N tan Siporo xa di xεme Balaki, n bara i mayandi, i naxa tondi talufe ra n yire! 17 N i sare fima ne a fanyi ra. I wama naxan yo xɔn, n na fima ne i ma. Yandi i xa yi nama danka n bε.›» 18 Kɔnɔ Balami naxa Balaki xa xεεrae yaabi, «Hali Balaki a xa banxi rafe gbeti nun xεεma ra, a a so n yi ra, n mu nɔma fefe rabade n Marigi Alatala mu n yamari naxan na. 19 Wo naxan nabama, wo fan xa lu be han tina gεesεge. N man xa Alatala xa masenyi ramɛ.» 20 Alatala naxa mini Balami ma kɔe ra, a a masen a bε, «Yi mixie to bara fa i xilide, i xa bira e fɔxɔ ra, kɔnɔ n na naxan fala i bε, i na nan nabama.»

21 Na kuye iba Balami naxa baki a xa sofale fari, a bira Mowaba kuntigie fɔxɔ ra. 22 Balami sigafe naxa Alatala raxɔnɔ. Alatala xa maleke naxa siga kira ibolonde Balami ya ra. A nu dɔxɔxi a xa sofale fari, a xa walike firinyie nu na a fɔxɔ ra. 23 Balami xa sofale to Alatala xa maleke

to kira tagi, santidegema suxuxi a yi, a raminixi a te i, a naxa keli kira xɔn ma, a so xε ra. Balami naxa sofale bɔnbɔ, alako a xa a xun ti kira ra.

24 Alatala xa maleke man naxa sa ti e xa kira di xɔn ma weni bilie tete firinyie tagi.

25 Sofale to Alatala xa maleke to, a naxa a raxetɛn tete ra, a Balami sanyi xetɛn tete ra a jaaxi ra. Balami naxa gbilen a bɔnbɔ ra. 26 Alatala xa maleke man naxa sa ti yire raxetɛnxi a fanyi ra. Dangide yo mu nu na. 27 Sofale to Alatala xa maleke to, a naxa a sa Balami bun ma. Balami naxa xɔnɔ a ma, a a bɔnbɔ a xa yisuxuwuri ra.

28 Na kui, Alatala naxa sofale de ramini, a a niya a xa a fala Balami bε, «A saxan nde nan yi ki i n bɔnbɔma. N munse rabaxi i ra?» 29 Balami naxa a yaabi, «I n matandixi ne. Xa santidegema na n yi ra nu, n i faxama ne keren na.» 30 Sofale naxa a fala Balami bε, «N tan xa mu i xa sofale ra, i tema naxan fari temui birin? N darixi yi mɔɔli raba ra?» Balami naxa a yaabi, «Ade.»

31 Na temui Alatala naxa Balami yarabi maleke tofe ra, a tixi kira tagi, a xa santidegema baxi a te i, a suxuxi a belexɛ. Balami naxa a felen, a suyidi keren na.

32 Maleke naxa a maxɔrin, «Munfe ra i bara i xa sofale bɔnbɔ sanya saxan? N faxi ne n xa kira ibolon i ya ra, barima i na kira naxan xɔn yi ki, murutela xa kira na a ra. 33 I xa sofale bara i ratanga n ma sanya saxan. Xa a tan mu a ra nu, n bara i faxa nu, kɔnɔ n mu a tan faxama.» 34 Balami naxa a fala a bε, «N bara yunubi raba! N mu nu a kolonxi, i tixi n ya ra. Kɔnɔ yakosi, xa yi biyaasi mu i kεnɛnxi, n xa gbilen n xɔnyi.» 35 Alatala xa maleke naxa a masen, «Ade, i xa bira yi mixie fɔxɔ ra, kɔnɔ n na masenyi naxan masen i bε, i na nan falama.» Na kui, Balami nun Balaki xa xεεrae naxa siga.

36 Balaki to a me a Balami na fafe, a naxa siga a ralande taa nde ma Arinon xure de ra, Mowaba xa naaninyi yire. 37 A naxa Balami maxɔrin, «Munfe ra i mu fa n ma xεεraya singe xili ma? I lɔxɔ a ma n mu nɔma i sare fide?» 38 Balami naxa Balaki yaabi, «N bara fa i xɔn, kɔnɔ n mu nɔma wɔyɛnde na ki tun. Alatala masenyi naxan sama n de i, n na nan tun

falama.» <sup>39</sup> Balami nun Balaki naxa siga, e so Kiriyati Xusoti. <sup>40</sup> Balaki naxa ningee nun yexee ba serexe ra, a nde so Balami yi ra a nun kuntigi naxee nu na a foço ra. <sup>41</sup> Na kuye iba, Balaki naxa Balami xanin Bamoti Baali geya fari. Menni a naxa Isirayila nama seeti nde to.

## 23

### *Balami dubafe Isirayila jama bε*

<sup>1</sup> Balami naxa a fala Balaki bε, «I xa serexebade solofera yailan be. I man xa fa tuura solofera nun yexee kontonyi solofera ra.» <sup>2</sup> Balami naxan maxorin, Balaki naxa a birin naba. E naxa tuura keren nun yexee kontonyi keren ba serexe ra na serexebade keren keren ma. <sup>3</sup> Balami naxa a fala Balaki bε, «I xa lu be serexε fe ma, n tan xa n makuya dondoronti. Temunde Alatala fama minide n ma. A naxan yo masen n bε, n a falama i bε.» Balami to te geya nde fari, <sup>4</sup> Alatala naxa mini a ma. Balami naxa a fala a bε, «N bara serexebade solofera yailan, n yexee kontonyi keren nun tuura keren nan baxi a birin keren keren fari.» <sup>5</sup> Alatala naxa masenyi fi Balami ma a naxan masenma. A naxa a yita a bε, «Siga Balaki yire, i xa yi masenyi ti a bε.»

<sup>6</sup> Balami naxa gbilen Balaki yire, a a li a tixi a xa serexε fe ma, a tan nun Mowaba kuntigie. <sup>7</sup> Balami naxa a xa masenyi ti yi ki,

«Balaki nan faxi n na kelife Siriya. Mowaba mange nan n xilixi, kelife sogetede geyae kōn na.

«Fa, Yaxuba bōnsœ danka n bε!  
I xa xōne radin Isirayila ma!»

<sup>8</sup> N nōma mixi dankade di,  
Alatala mu naxan dankaxi?  
N nōma xōnde mixi ma di,  
Ala mu xōnde naxan ma?

<sup>9</sup> N e toma kelife geya kōn na,  
keli yire itexi.

Nama nan a ra,  
naxan luma a xati ma,  
naxan tagi rasama e nun si gbetee ra.

<sup>10</sup> Nde nōma Yaxuba bōnsœ kontide,  
konti naxan dangima meyenyi konti ra?  
E nu Isirayila jama itaxun dōxode naani  
ra,

nde nōma a seeti keren yati kontide?  
Ala xa n mali n xa aligiyama li tinxinyi  
kui.

Ala xa n mali n xa maniya e ra n ma saya  
kui.»

<sup>11</sup> Balaki naxa a fala Balami bε, «I munse rabaxi n na yi ki? N i rafaxi nē  
n yaxuie dankade, kōn i tan na dubafe e  
bε.» <sup>12</sup> Balami naxa a yaabi, «Alatala na  
masenyi naxan sa n dε i, n mu lan n xa  
na fala?»

<sup>13</sup> Balaki man naxa a fala a bε, «Won xa  
siga yire gbete, i nōma e tote dēnnaxε.  
I seeti keren nan gbansan toma be, i  
mu e birin toma. Menni i nōma e birin  
tode, i fa e danka.» <sup>14</sup> A naxa Balami  
xanin Sofimi, Pisiga geya fari. A naxa  
serexebade solofera yailan menni, a tuura  
keren nun yexee kontonyi keren ba serexε  
ra na serexebade keren keren ma fari.  
<sup>15</sup> Balami naxa a fala Balaki bε, «I xa  
lu be i xa serexε fe ma, n tan xa n  
makuya dondoronti, n nun Alatala xa lu  
yire keren.»

<sup>16</sup> Alatala naxa mini Balami ma, a  
masenyi nde fi a ma, a fa a fala a bε,  
«Siga Balaki yire, i xa yi masenyi ti a  
bε.» <sup>17</sup> Balami naxa gbilen Balaki yire, a  
a li a tixi a xa serexε fe ma, a tan nun  
Mowaba kuntigie. Balaki naxa a maxorin,  
«Alatala munse masenxi?» <sup>18</sup> Balami  
naxa yi masenyi ti a bε,  
«Balaki, keli.

Siporo xa di xemε, i tuli mati.

<sup>19</sup> Ala mixi mu a ra, a mu wule falama.  
Adamadi mu a ra, a xa a xaxili masara.  
A mu a xui masarama.  
A mu neemuma a xa saate ma.  
A mu laayidi kanama.

<sup>20</sup> Ala bara n yamari n xa duba yi jama  
bε.

Alatala bara baraka sa e ma.  
N mu nōma na masarade.

<sup>21</sup> Tōre mu luma Yaxuba bōnsœ ya ma.  
Setareja mu toma Isirayila.  
E Marigi Alatala na e foço ra.

Mange xui mema nē e tagi.

<sup>22</sup> Alatala e raminixi Misira bōxi ra,  
senbe na e yi ra alo sexe ninge.

<sup>23</sup> Karamçx wali mu nōma Yaxuba  
bōnsœ tōrde.  
Sematoe mu nōma sese rabade Isirayila  
xili ma.

A fama falade Yaxuba nun Isirayila xa fe  
ra,

Ala xa wali mato!

<sup>24</sup> Yi nama kelima alō yete gine,  
e tima alō yete xemē,  
naxan mu a sama fo a xa sube don,  
a naxan faxa,  
fo a xa a wuli min.»

<sup>25</sup> Balaki naxa a fala Balami bε, «Xa i  
mu wama e dankafe, hali i mu duba e bε.»

<sup>26</sup> Balami naxa a yaabi, «N mu a fala i bε,  
Alatala na naxan yo masen n bε, n na nan  
falama?»

<sup>27</sup> Balaki naxa a fala Balami bε, «Awa,  
won xa siga yire gbete. Temunde  
Alatala tinma i xa yi nama danka n bε  
menni.» <sup>28</sup> Balaki naxa Balami xanin  
Peyori geya fari, gbengberenyi toma  
dennaxe. <sup>29</sup> Balami naxa a fala Balaki  
bε, «Serexebade solofera ti be, i man  
xa fa tuura solofera nun yexε kontonyi  
solofera ra.» <sup>30</sup> Balami naxan maxorin,  
Balaki naxa a birin naba. A naxa tuura  
keren nun yexε kontonyi keren ba serexe  
ra na serexebade keren keren ma fari.

## 24

### Balami dubafe Isirayila bε

<sup>1</sup> Balami to a to a Alatala nu wama  
baraka safe Isirayila xa fe ma, a mu  
karamcɔɔ wali raba alō a darixi a raba ra  
ki naxε. A naxa a ya rafindi gbengberenyi  
ma. <sup>2</sup> A to Isirayila nama to, e yonkinxi e  
bɔnsɔɔ ki ma, Ala Xaxili naxa goro a ma,  
<sup>3</sup> a fa yi masenyi ti:

«N yi nan masenma,  
n tan Beyori xa di xemē Balami,  
naxan xa se igbεma a fanyi ra,  
<sup>4</sup> naxan Ala xui ramεma,  
naxan Ala Xili Xungbe Kanyi xa laa-  
matunyi toma,  
naxan fahaamui sotoma suyidi kui.

<sup>5</sup> Yaxuba, i xa kiri banxie rayabu,  
Isirayila, i xa lingirae tofan.

<sup>6</sup> E gulunba rafema,  
e luma alō laakɔε naxan na xure de ra,  
alō wuri bilie Alatala naxee sixi ye yire.

<sup>7</sup> Ye mu jɔnma Isirayila nama yi ra,  
tunε goroma e xa sansie ma a fanyi ra.  
E xa mange senbe gbo Agaga bε,  
Isirayila xa mangεya xili fanyi sotoma ne.

<sup>8</sup> Ala naxa e ramini Misira bɔxi ma,

e senbe gbo alo sexε ninge.

E e yaxuie xun nakanama ne,  
naxee e xɔri girama,  
e e faxama xalie ra.

<sup>9</sup> E e malabuma ne alō yetε,  
nde suusama e rakelide?

Baraka xa lu mixi bε naxan na duba wo  
bε,  
danka xa lu mixi bε naxan na wo danka!»

<sup>10</sup> Na kui Balaki naxa xɔnɔ Balami ma  
a jaaxi ra. A naxa a fala, «N i xili ne i  
xa n yaxuie danka, kɔnɔ a sanya saxan  
nde nan yi ki, i na dubafe e bε! <sup>11</sup> Keli  
be kerend na! Siga i xɔnyi! N nu bara  
laayidi tongo i bε wali sare xa fe ra, kɔnɔ  
Alatala mu tinxi i xa a sɔtɔ!» <sup>12</sup> Balami  
naxa a yaabi, «N mu a fala i xa xεεrae  
bε, <sup>13</sup> «Hali Balaki a xa banxi nan nafe  
gbeti nun xεεma ra n bε, n mu nɔma  
sese rabade Alatala mu n yamari naxan  
na. Alatala naxan masenma n bε, n nɔma  
gbilende na fɔxɔ ra?» <sup>14</sup> Awa, yakɔsi, n  
na gbilenfe n xɔnyi, kɔnɔ i xa a kolon yi  
nama naxan nabama wo ra.»

<sup>15</sup> Na temui Balami naxa yi masenyi ti a  
bε:

«Beyori xa di xemē Balami xa masenyi  
nan ya,  
naxan see igbεma a fanyi ra,  
<sup>16</sup> naxan Ala xui ramεma,  
naxan Ala Xili Xungbe Kanyi xa laa-  
matunyi toma,  
naxan fahaamui sotoma Ala Xili Xungbe  
saabui ra.

<sup>17</sup> N fe toxi naxan fama rabade yare.  
N fe toxi naxan makuya yakɔsi ra.  
Tunbui nde fama tede kelife Yaxuba xa  
mixie ma.  
Mangε tɔnxuma nde fama kelide Isirayila  
ya ma.

A Mowaba xun nakanama ne,  
a Seti xa die xa fe jɔnma ne.

<sup>18</sup> Edon xa fe goroma ne,  
Seyiri xa fe goroma ne,  
kɔnɔ Isirayila senbe sotoma ne.

<sup>19</sup> Mangε nde kelima Yaxuba xa mixie ya  
ma,  
naxan bekae sɔntɔma.»

<sup>20</sup> Balami to Amalekikae to, a naxa yi  
masenyi ti:  
«Amaleki si fisamante na nu a ra,  
kɔnɔ a rajɔnyi, a bɔnɔma ne!»

<sup>21</sup> Balami to Kenikae to, a naxa yi masenyi ti:

«Wo sabatide mabanbanxi,  
wo t  e saxi fanye nan fari,

<sup>22</sup> k  n   Asuri fama ne wo xun nakanade,  
a wo findi geelimanie ra.»

<sup>23</sup> Na temui a naxa a xa masenyi xun dusu:

«Nde n  ma kiside Ala xa paxankate ma?

<sup>24</sup> Kunkuie fama ne kelife Kitimi,  
e n  ma ne Asuri nun Xeberi ra,

k  n   a raj  nyi, e fan xun nakanama ne.»

<sup>25</sup> Na dangi xanbi, Balami naxa keli, a gbilen a x  nyi. Balaki fan naxa keli naa.

## 25

### *Isirayilakae xa kuye batui*

<sup>1</sup> Isirayilakae to nu yonkinxi Sitimi, e naxa so y  ne rabafe Mowaba gine ra.

<sup>2</sup> Na gine naxa Isirayila x  m  e xili e xa lan e xa serexee ma, naxee nu bama e xa kuyee be. <sup>3</sup> Isirayilakae to Peyori xa Bali kuye batu folo, Alatala naxa x  n   e ma. <sup>4</sup> Alatala naxa a fala Munsa be, a a xa jama yarerati birin gbaku wuri k  n   na a ya i, a e ya rafindi soge ma, alako a xa x  n   xa gbilen Isirayila fo  x   ra. <sup>5</sup> Munsa naxa Isirayila kiitisae yamari, «Wo xa mixi birin faxa, naxan bara Peyori xa Bali kuye batu!»

<sup>6</sup> A f  fe na fala, Isirayilaka nde naxa fa Madiyanka gine nde ra a ngaxakerenyie ya i. Munsa nun Isirayila jama naxee nu na wafe h  r  m  lingira sode de ra, naxa na gine nun na x  m   to. <sup>7</sup> Haruna xa mamadi, Eleyasari xa di x  m   Finexasi serexedube to na gine nun na x  m   to, a naxa keli, a tanbe tongo, <sup>8</sup> a bira na x  m   fo  x   ra kiri banxi kui, a sa a tan nun na gine s  x   a xa tanbe ra e furi ma keren na. Na temui Alatala xa x  n   naxa dan. <sup>9</sup> Mixi wulu m  x  j  en nun naani nan faxa na gbaloe kui.

<sup>10</sup> Alatala naxa a masen Munsa be,

<sup>11</sup> «Haruna serexedube xa mamadi, Eleyasari xa di x  m   Finexasi, bara n ma x  n   ba Isirayilakae ma. N ma xanunteya n ma jama be nu na a b  je kui, a fa a niya a xa na raba. N tan mu Isirayila birin s  t   n ma xanunteya xa fe ra. <sup>12</sup> A fala Finexasi be, n bara b  j  esa saate xiri a

tan nun n tan tagi. <sup>13</sup> Na saate luma n tan nun a b  ns  e tagi, e fa findi serexedub  e ra abadan, barima n ma xanunteya nu na a b  je kui, a man fa a niya Isirayilakae xa yunubi xa xafari.»

<sup>14</sup> Isirayilaka naxan faxa e nun na Madiyan gine ra, a nu xili Simiri, Salu xa di x  m  . Simey  n b  ns  e xunyi nde nan nu a ra. <sup>15</sup> Na gine Madiyanka tan nu xili K  sibi, Suuru xa di gine. Madiyan xabile ndee xunyi nan nu a baba ra.

<sup>16</sup> Alatala naxa a masen Munsa be, <sup>17</sup> «Wo xa Madiyankae gere alo yaxuie! <sup>18</sup> E findixi wo be yaxuie nan na Peyori kuye xa fe ra, nun e maagine K  sibi xa fe ra. K  sibi findixi e xa yarerati nde xa di gine nan na, <sup>19</sup> naxan faxa Peyori kuye xa fe kui.»

## 26

### *Isirayilakae kontife a firin nde*

<sup>1</sup> Na gbaloe to dangi, Alatala naxa a fala Munsa nun Haruna serexedube xa di x  m   Eleyasari be, <sup>2</sup> «Wo xa Isirayila jama birin xili s  be, keli a ne m  x  j  en ma han na xanbi, a denbaya ki ma, naxan birin n  ma s  c  rija rabade.» <sup>3</sup> Munsa nun Eleyasari serexedube naxa a fala Isirayilakae be Mowaba b  xi ma Yuruden xure s  eti ma Yeriko ya i, <sup>4</sup> «Isirayilaka birin xa k  nti, keli mixi ma naxan bara ne m  x  j  en s  t   han na xanbi, alo Alatala a yamari Munsa nun Isirayilakae be ki nax  .» Isirayila b  ns  e naxee mini Misira b  xi ra, nee nan yi ki.

<sup>5</sup> A folo Isirayila xa di singe Ruben nan ma, a xa die nan yi ki: Xan  ki, Palu,

<sup>6</sup> Xesiron, Karimi, nun e xabil  e. <sup>7</sup> Ruben b  ns  e xabil  e nan na ki. Nee xasabi lan mixi wulu tongo naani nun saxan k  me solofero tongo saxan nan ma.

<sup>8</sup> Palu xa di x  m   Eliyabi <sup>9</sup> nan nu na Nemuweli, Datan, nun Abirami baba ra, naxee keli Munsa nun Haruna xili ma Isirayila kuntigie ya ma. E nun Kora nun a fo  x  rabiree to keli Alatala xili ma, <sup>10</sup> b  xi rabi ne, a fa e birin gerun. Na l  x  s Alatala mixi k  me firin mixi tongo suuli gan ne te ra, e xa findi misaali ra jama be. <sup>11</sup> K  n   Kora xa die tan mu faxa na fe kui.

<sup>12</sup> Simeyօn xa die nan yi ki e xabile ki ma: Nemuweli, Yamin, Yakimi, <sup>13</sup> Sera, Sawulu, a nun e xabilee. <sup>14</sup> Simeyօn bօnsօe xabilee nan na ki. Nee xasabi lan mixi wulu mօxօrən nun firin, mixi kəmə firin nan ma.

<sup>15</sup> Gadi xa die nan yi ki e xabile ki ma: Sefon, Xagi, Suni, <sup>16</sup> Oseni, Eri, <sup>17</sup> Arodi, Areli, nun e xabilee. <sup>18</sup> Gadi bօnsօe xabilee nan na ki. E xasabi lan mixi wulu tongo naani, mixi kəmə suuli nan ma.

<sup>19</sup> Yuda xa die nan yi ki: Eru nun Onan. Kօnօ e tan faxa Kanaan bօxi nan ma. <sup>20</sup> Yuda xa die nan yi ki e xabile ki ma: Selaha, Peresi, Sera, nun e xabilee. <sup>21</sup> Peresi xa die nan yi ki: Xesiron, Xamuli, nun e xabilee. <sup>22</sup> Yuda bօnsօe xabilee nan na ki. E xasabi lan mixi wulu tongo soloferenun senni, mixi kəmə suuli nan ma.

<sup>23</sup> Isakari xa die nan yi ki e xabile ki ma: Tola, Puwa, <sup>24</sup> Yasubu, Simiron, nun e xabilee. <sup>25</sup> Isakari bօnsօee nan na ki e xabile ki ma. E xasabi lan mixi wulu tongo senni nun naani, mixi kəmə saxan nan ma.

<sup>26</sup> Sabulon xa die nan yi ki e xabile ki ma: Seredi, Elon, Yaxaleeli, nun e xabilee. <sup>27</sup> Sabulon bօnsօe xabilee nan na ki. E xasabi lan mixi wulu tongo senni, mixi kəmə suuli nan ma.

<sup>28</sup> Yusufu xa die nan yi ki e xabile ki ma: Manasi nun Efirami. <sup>29</sup> Manasi xa die nan yi ki: Makiri nun a xabilee. Makiri nan Galadi nun a xabilee sօtօ. <sup>30</sup> Galadi xa die nan yi ki e xabile ki ma: Yeseri, Xeleki, <sup>31</sup> Asireli, Sikemi, <sup>32</sup> Semida, Xeferi, nun e xabilee. <sup>33</sup> Xeferi xa di xəmə Selofexadi tan di ginee nan tun sօtօ. Nee xilie nan yi ki: Maxala, Nowa, Xogala, Milika nun Tirisa. <sup>34</sup> Manasi bօnsօe xabilee nan na ki. E xasabi lan mixi wulu tongo suuli nun firin, mixi kəmə soloferenun ma.

<sup>35</sup> Efirami xa die nan yi ki e xabile ki ma: Sutela, Beker, Taxani, nun e xabilee.

<sup>36</sup> Sutela xa di nan yi ki: Eran nun a xabilee. <sup>37</sup> Efirami xa die nan na ki. E xasabi lan mixi wulu tongo saxan nun firin, mixi kəmə suuli nan ma. Yusufu xa mamadie nan na ki e xabile ki ma.

<sup>38</sup> Bunyamin xa die nan yi ki e xabile ki ma: Bela, Asibeli, Axirama, <sup>39</sup> Sufami, Xufami, nun e xabilee. <sup>40</sup> Bela xa die naxa findi Arade, Naaman, nun e xabilee ra.

<sup>41</sup> Bunyamin xa die nan na ki e xabile ki ma. E xasabi naxa lan mixi wulu tongo naani nun mixi suuli kəmə senni ma.

<sup>42</sup> Dana xa die nan yi ki e xabile ki ma. Suxami nun a xabilee. Dana bօnsօe nan na ki e xabile ki ma. <sup>43</sup> E xasabi naxa lan mixi wulu tongo senni nun naani, mixi kəmə naani ma.

<sup>44</sup> Aseri xa die nan yi ki e xabile ki ma: Yimena, Yisiwi, Beriya, nun e xabilee. <sup>45</sup> Beriya xa die nan yi ki: Xeberi, Malakiyeli, nun e xabilee. <sup>46</sup> Aseri xa di gine nu xili ne Sera. <sup>47</sup> Aserikae nan na ki e xabile ki ma. E xasabi lan mixi wulu tongo suuli nun saxan, mixi kəmə naani nan ma.

<sup>48</sup> Nafatali xa die nan yi ki e xabile ki ma: Yaxaseeli, Guni, <sup>49</sup> Yeseri, Silemi, nun e xabilee. <sup>50</sup> Nafatali bօnsօee nan na ki e xabile ki ma. E xasabi lan mixi wulu tongo naani nun suuli, mixi kəmə naani nan ma.

<sup>51</sup> Isirayilaka konti lanxi mixi wulu kəmə senni nun keren, mixi kəmə soloferenun tongo saxan nan ma.

<sup>52</sup> Alatala naxa a masen Munsa bε, <sup>53</sup> «Kanaan bօxi itaxunma na mixie nan ma e bօnsօe xasabi ma, a findi e ke ra. <sup>54</sup> Bօnsօe birin ke sօtօma a xa mixie xasabi bərə nan na. Bօnsօe naxee xa mixie gbo, i nee gbe ragbo dangi booree ra, naxee xa mixi xurun. <sup>55</sup> N tan nan a ragirima bօnsօe birin lan a xa ke naxan sօtօ e bօnsօe xasabi ma. <sup>56</sup> Bօxi itaxunyi findima Ala xa maragiri nan na, bօnsօe xungbee nun bօnsօe xurie tagi.»

<sup>57</sup> Lewi bօnsօe nan yi ki naxee konti e xabile ki ma: Gerison, Kehati, Merari, nun e xabilee. <sup>58</sup> Lewi bօnsօe xabilee nan yi ki: Libini, Xebiron, Maxali, Musi, nun Kora. Kehati nu bara Amarama sօtօ.

<sup>59</sup> Amarama xa gine nu xili ne Yebedi, Lewi xa di gine, naxan bari Misira. A naxa Haruna, Munsa, nun e maagine Mariyama bari Amarama be. <sup>60</sup> Haruna nu bara Nadabo, Abihu, Eleyasari, nun Itamari sօtօ di ra. <sup>61</sup> Nadabo nun Abihu faxa ne, e to serexə gan te ra naxan mu daxa. <sup>62</sup> Di xəmə naxan konti Lewi bօnsօe ya ma, keli a kike keren ma han na xanbi, a xasabi lan mixi wulu mօxօrən nun saxan nan ma. E xa konti nu na a xati ma, barima e mu bօxi sօtօ ke ra Isirayilakae ya ma.

<sup>63</sup> Munsa nun Eleyasari sərexədubə na mixie nan konti Mowaba bəxi ma Yurudən xure səeti ma Yeriko taa ya i, <sup>64</sup> kənə Munsa nun Haruna sərexədubə mixi naxee konti Turusinina gbengberenyi ma, na keren mu nu na Isirayilakae ya ma sənən. <sup>65</sup> Alatala a fala ne, a nee birin faxama ne gbengberenyi ma. Na kui, e sese mu lu dunijna, fo Yefune xa di xəmə Kalebi, nun Nunu xa di xəmə Yosuwe.

## 27

### Ginəe xa ke seriye

<sup>1</sup> Yusufu xa di xəmə Manasi, na fan xa di xəmə Makiri, na fan xa di xəmə Galadi, na fan xa di xəmə Xeferi, na fan xa di xəmə Selofexadi, di gine suuli nan sətə, naxee nu xili: Maxala, Nowa, Xogala, Milika nun Tirisa. <sup>2</sup> Na di ginəe nan fa e yetə kan dəntəgə Munsa, Eleyasari sərexədubə, nun Isirayila yareratı bə, Isirayila jama birin ya xəri, hərəməlingira sode də ra. E naxa a masen, <sup>3</sup> «Muxu baba mu di xəmə sətə. A bara faxa gbengberenyi ma, kənə a mu nu na Kora xa mixie ya ma naxee keli Alatala xili ma. A tan faxa a yetə kan xa yunubi rabaxi nan ma. <sup>4</sup> Munfe ra muxu baba xili bama a xabile xa mixie ya ma, di xəmə to mu na a bə? Ke nde so muxu fan yi ra, muxu baba ngaxakerenyie tagi!»

<sup>5</sup> Munsa naxa e xa fe dəntəgə Alatala bə. <sup>6</sup> Alatala naxa a masen a bə, <sup>7</sup> «Selofexadi xa di ginəe bara nəndi fala. E baba ke so e yi ra alə e baba ngaxakerenyie a sətə ki naxə. <sup>8</sup> A fala Isirayilakae bə, «Xa xəmə nde sa faxa di xəmə xanbi, wo a ke so a xa di ginəe yi ra. <sup>9</sup> Xa di gine fan mu na a bə, wo a ke so a fafaxakerenyie yi ra. <sup>10</sup> Xa fafaxakeren yo mu na a bə, wo a so a baba fafaxakerenyie yi ra. <sup>11</sup> Xa a sa li, a baba fafaxakeren yo mu na, wo a ke so mixi yi ra, e nun naxan makərə e boore ra a xabile ya ma.» Na xa findi yaamari nun seriye ra Isirayilakae bə, alə n tan Alatala a yamarixi i bə ki naxə.»

### Yosuwe findife Munsa լուսաբար

<sup>12</sup> Alatala naxa a masen Munsa bə, «Te yi Abarimi geya fari, alako i xa bəxi mato n naxan fima Isirayilakae ma. <sup>13</sup> I

na ge a matode, i taa masarama ne, i gibilən i benbae ma alə i taara Haruna, <sup>14</sup> barima wo bara n ma yaamari matandi. Isirayilakae to keli n xili ma ye xəli xa fe ra Kadesi, Sini gbengberenyi ma, wo mu seedeñəxçoya raba n ma səniyənyi xa fe ra.»

<sup>15</sup> Munsa naxa a fala Alatala bə, <sup>16</sup> «Alatala, daali birin Marigi Ala, mixi keren dəxəjə nama xun ma, <sup>17</sup> naxan tima e ya ra, e mini temui nun e so temui, naxan e raminima, a e raso, alako i xa jama naxa lu alə xuruse naxee rabəjnixi e yetə ma, kantama yo mu e bə.» <sup>18</sup> Alatala naxa a masen Munsa bə, «I xa Nunu xa di Yosuwe sugandi, Xaxili Səniyənxı na naxan ma. I xa i bəlexə sa a ma. <sup>19</sup> I xa a ti Eleyasari sərexədubə nun nama birin ya xəri, i fa yaamarie so a yi ra, <sup>20</sup> i xa mangəya nde xa dangi a ma, alako Isirayila nama birin xa a xui suxu. <sup>21</sup> A tima ne Eleyasari sərexədubə ya i n waxənfe maxərinde gəmə sugandixie ra. N yaabi naxan fima, a tan nun nama birin pəremə na nan ma. E minima Eleyasari sərexədubə xui nan ma, e soma Yosuwe xui nan ma.» <sup>22</sup> Munsa naxa Alatala xa yaamari raba. A naxa Yosuwe tongo, a sa a ti Eleyasari sərexədubə nun Isirayila jama ya i, <sup>23</sup> a a bəlexə sa a ma, a yaamarie so a yi ra, alə Alatala nu bara a yamari ki naxə.

## 28

### Gəesəgə nun nunmare sərexe

<sup>1</sup> Alatala naxa yi masenyi ti Munsa bə, <sup>2</sup> «A fala Isirayilakae bə, e xa n ma sərexe ba a ba temui. Donsee nan e ra, naxee ganma, e xiri pəxunmə te n na.

<sup>3</sup> «A fala e bə, «Ləxə yo ləxə wo xa sərexe gan daaxi ba Alatala bə, yəxəs firin, naxee bara pə kerən sətə, lanyuru yo mu na naxee ma. <sup>4</sup> Keren xa ba gəesəgə, boore xa ba nunmare. <sup>5</sup> Wo man xa sansi xəri dinxi kilo saxan ba sərexe ra naxan namulanxi oliwi ture fanyi litiri keren nun a tagi ra. <sup>6</sup> Na sərexe gan daaxi məoli nu bama n bə Turusinina geya ma, a xiri pəxunmə nu tema n na. <sup>7</sup> Wəni sərexe litiri keren nun a tagi bama yəxəs səeti ma Alatala bə. Na sərexe

rafalama yire seniyenxi nan kui. <sup>8</sup> Wo xa sansi xɔri dinxi sereχe nun weni sereχe ba nunmare temui yexee seeti ma. Na birin findima sereχe gan daaxi nan na naxan xiri joxunme tema n tan Alatala ra.»»

### *Malabu lɔxɔe sereχe*

<sup>9</sup> Malabui lɔxɔe wo xa yexee firin ba malabu lɔxɔe sereχe ra, naxee bara ne keran soto, lanyuru yo mu na naxee ma. Sansi xɔri dinxi sereχe naxan namulanxi ture kilo senni ra, nun weni sereχe xa ba na yexee seeti ma. <sup>10</sup> Malabui lɔxɔe sereχe gan daaxie nan bama geesegē nun nunmare sereχe ra, a nun e xa weni sereχe.

### *Kike xi singe sereχe*

<sup>11</sup> Kike xi singe birin, wo xa tuura firin ba sereχe gan daaxi ra, a nun yexee kontonyi keran, a nun yexee solofer, naxee bara ne keran soto, lanyuru yo mu na naxee ma. <sup>12</sup> Sansi xɔri dinxi sereχe kilo solomanaani naxan namulanxi ture ra, a xa sa tuura keran yo tuura keran seeti ma. Sansi xɔri dinxi sereχe kilo senni naxan namulanxi ture ra, a xa sa yexee kontonyi keran yo yexee kontonyi keran seeti ma. <sup>13</sup> Sansi xɔri dinxi sereχe kilo saxan naxan namulanxi ture ra, a xa sa yexee keran yo yexee keran seeti ma. Sereχe gan daaxi nan a ra naxan gamma, a xiri joxunme te n tan Alatala ra. <sup>14</sup> Weni litiri saxan sereχe xa ba tuura birin be. Weni litiri firin sereχe xa ba yexee kontonyi birin be. Weni litiri keran sereχe xa ba yexee birin be. Na sereχe mooli bama kike xi singe birin ne kui. <sup>15</sup> Wo xa sikote keran fan ba Alatala be yunubi xafari sereχe ra, wo geesegē nun nunmare sereχe bama temui naxe, a nun a xa weni sereχe.

### *Sayamaleke Dangi Sali sereχe*

<sup>16</sup> Kike singe xi fu nun naani nde, wo xa Sayamaleke Dangi Sali raba Alatala xa binye bun ma. <sup>17</sup> Na kike xi fu nun suuli nde findima sali lɔxɔe nan na. Wo xa taami lebinitare don xi solofer bun ma. <sup>18</sup> Na xi singe wo xa wo malan Ala batude. Wo naxa wali yo raba na lɔxɔe. <sup>19</sup> Wo xa yi sereχe gan daaxie ba Alatala be na lɔxɔe: tuura firin, yexee kontonyi keran, nun yexee solofer, naxee bara ne keran

soto, lanyuru yo mu na naxee ma. <sup>20</sup> Sansi xɔri dinxi sereχe kilo solomanaani naxan namulanxi ture ra, a xa sa tuura keran yo tuura keran seeti ma. Sansi xɔri dinxi sereχe kilo senni naxan namulanxi ture ra, a xa sa yexee kontonyi keran yo yexee kontonyi keran seeti ma. <sup>21</sup> Sansi xɔri dinxi sereχe kilo saxan naxan namulanxi ture ra, a xa sa yexee yo yexee seeti ma. <sup>22</sup> Wo xa sikote keran fan ba Alatala be yunubi xafari sereχe ra. <sup>23</sup> Wo xa na sereχe sa geesegē daaxie xun ma, naxee bama lɔxɔe birin. <sup>24</sup> Wo xa nee ba xi solofer bun ma. Sereχe gan daaxi nan a ra naxan gamma, a xiri joxunme te n tan Alatala ra. Nee bama ne lɔxɔ yo lɔxɔ, e nun boore sereχe gan daaxie, nun weni sereχe. <sup>25</sup> A xi solofer nde, wo xa wo malan Ala batude. Wo naxa wali gbete raba na lɔxɔe.

### *Xe Xaba Sali sereχe*

<sup>26</sup> Xe Xaba Sali, wo na fa sansi bogi singee sereχe ra Alatala xɔn ma, wo xa wo malan n batude. Wo naxa wali yo suxu na lɔxɔe. <sup>27</sup> Wo xa yi sereχe ba: tuura firin, yexee kontonyi keran, nun yexee solofer, naxee bara ne keran soto. Nee nan bama sereχe gan daaxi ra, e xiri joxunme te n tan Alatala ra. <sup>28</sup> Sansi xɔri dinxi sereχe kilo solomanaani naxan namulanxi ture ra, a xa sa tuura keran yo tuura keran seeti ma. Sansi xɔri dinxi sereχe kilo senni naxan namulanxi ture ra, a xa sa yexee kontonyi keran yo yexee kontonyi keran seeti ma. <sup>29</sup> Sansi xɔri dinxi sereχe kilo saxan naxan namulanxi ture ra, a xa sa yexee keran yo yexee keran seeti ma. <sup>30</sup> Wo xa sikote keran fan ba Alatala be yunubi xafari sereχe ra. <sup>31</sup> Wo xa na sereχe sa boore sereχe xun, wo naxee bama lɔxɔe birin, e nun sansi xɔri nun weni naxan fan bama sereχe ra. Lanyuru yo naxa lu na sereχe ma.

## 29

### *Sara xa Sali sereχe*

<sup>1</sup> «Kike solofer nde xi singe, wo xa wo malan n batude. Wo naxa wali yo raba na lɔxɔe. Wo sarae fema ne na lɔxɔe. <sup>2</sup> Wo xa tuura firin ba sereχe gan daaxi ra, a nun yexee kontonyi keran, a nun yexee solofer, naxee bara ne keran soto,

lanyuru yo mu na naxee ma. <sup>3</sup> Sansi xɔri dinxi sereχe kilo solomanaani naxan namulanxi ture ra, a xa sa tuura keren yo tuura keren s̄eti ma. Sansi xɔri dinxi sereχe kilo senni naxan namulanxi ture ra, a xa sa yex̄e kontonyi keren yo yex̄e kontonyi keren s̄eti ma. <sup>4</sup> Sansi xɔri dinxi sereχe kilo saxan naxan namulanxi ture ra, a xa sa yex̄e keren yo yex̄e keren s̄eti ma. <sup>5</sup> Wo xa sik̄te keren fan ba Alatala b̄e yunubi xafari sereχe ra. <sup>6</sup> Na sereχe birin sama sereχe gan daaxie nan xun, wo naxee bama l̄ox̄o yo l̄ox̄o, a nun wo naxee bama kike yo kike a xi singe, a nun sansi xɔri dinxi nun weni sereχe naxan sama e s̄eti ma. Sereχe nan e ra naxee ganma, e xiri n̄oxunme te n tan Alatala ra.»

### *Yunubi xafari l̄ox̄e sereχe*

<sup>7</sup> «Na kike solofera nde, xi fu l̄ox̄e, wo xa wo malan n batude, wo fan xa sunyi suxu. Wo naxa wali yo raba na l̄ox̄e. <sup>8</sup> Na l̄ox̄e wo xa tuura nde ba sereχe gan daaxi ra, a nun yex̄e kontonyi keren, a nun yex̄e solofera, naxee bara j̄e keren s̄oto, lanyuru yo mu na naxee ma. <sup>9</sup> Sansi xɔri dinxi sereχe kilo solomanaani naxan namulanxi ture ra, a xa sa tuura s̄eti ma. Sansi xɔri dinxi sereχe kilo senni naxan namulanxi ture ra, a xa sa yex̄e kontonyi keren yo yex̄e kontonyi keren s̄eti ma. <sup>10</sup> Sansi xɔri dinxi sereχe kilo saxan naxan namulanxi ture ra, a xa sa yex̄e keren yo yex̄e keren s̄eti ma. <sup>11</sup> Wo xa sik̄te keren fan ba n tan Alatala b̄e yunubi xafari sereχe ra, dangife na yunubi xafari sereχe, nun na sereχe gan daaxie wo naxee bama l̄ox̄o yo l̄ox̄o, a nun sansi xɔri dinxi nun weni sereχe.»

### *Bage Ti Sali sereχe*

<sup>12</sup> «Kike solofera nde, xi fu nun suuli, wo xa wo malan n batude. Wo naxa wali yo raba na l̄ox̄e. Wo xa sali nde raba n tan Alatala b̄e xi solofera bun ma. <sup>13</sup> A xi singe, wo xa tuura fu nun saxan, yex̄e kontonyi firin, nun yex̄e fu nun naani ba sereχe gan daaxi ra n tan Alatala b̄e, naxee bara j̄e keren s̄oto, lanyuru yo mu na naxee ma. Wo na e gan, a xiri n̄oxunme te n tan Alatala ra. <sup>14</sup> Sansi xɔri dinxi sereχe kilo solomanaani naxan namulanxi ture ra, a xa sa na tuura fu

nun saxan s̄eti ma. Sansi xɔri dinxi sereχe kilo senni naxan namulanxi ture ra, a xa sa na yex̄e kontonyi firin s̄eti ma. <sup>15</sup> Sansi xɔri dinxi sereχe kilo saxan naxan namulanxi ture ra, a xa sa na yex̄e fu nun naani s̄eti ma. <sup>16</sup> Wo xa sik̄te keren fan ba n tan Alatala b̄e yunubi xafari sereχe ra, dangife na yunubi xafari sereχe, nun na sereχe gan daaxie wo naxee bama l̄ox̄o yo l̄ox̄o, a nun sansi xɔri dinxi nun weni sereχe.»

<sup>17</sup> «Sali xi firin nde, wo xa tuura fu nun firin, yex̄e kontonyi firin, nun yex̄e fu nun naani ba sereχe ra, naxee bara j̄e keren s̄oto, lanyuru mu na naxan ma, <sup>18</sup> a nun e xa sansi xɔri dinxi nun weni sereχe naxan lanma seriye ki ma. <sup>19</sup> Wo xa sik̄te keren fan ba n tan Alatala b̄e yunubi xafari sereχe ra. Wo xa na sereχe sa boore sereχe xun, wo naxee bama l̄ox̄e birin, e nun sansi xɔri nun weni naxan fan bama sereχe ra.»

<sup>20</sup> «Sali xi saxan nde, wo xa tuura fu nun firin, yex̄e kontonyi firin, nun yex̄e fu nun naani ba sereχe ra, naxee bara j̄e keren s̄oto, lanyuru mu na naxan ma, <sup>21</sup> a nun e xa sansi xɔri dinxi nun weni sereχe naxan lanma seriye ki ma. <sup>22</sup> Wo xa sik̄te keren fan ba n tan Alatala b̄e yunubi xafari sereχe ra. Wo xa na sereχe sa boore sereχe xun, wo naxee bama l̄ox̄e birin, e nun sansi xɔri nun weni naxan fan bama sereχe ra.»

<sup>23</sup> «Sali xi naani nde, wo xa tuura fu nun firin, yex̄e kontonyi firin, nun yex̄e fu nun naani ba sereχe ra, naxee bara j̄e keren s̄oto, lanyuru mu na naxan ma, <sup>24</sup> a nun e xa sansi xɔri dinxi nun weni sereχe naxan lanma seriye ki ma. <sup>25</sup> Wo xa sik̄te keren fan ba n tan Alatala b̄e yunubi xafari sereχe ra. Wo xa na sereχe sa boore sereχe xun, wo naxee bama l̄ox̄e birin, e nun sansi xɔri nun weni naxan fan bama sereχe ra.»

<sup>26</sup> «Sali xi suuli nde, wo xa tuura fu nun firin, yex̄e kontonyi firin, nun yex̄e fu nun naani ba sereχe ra, naxee bara j̄e keren s̄oto, lanyuru mu na naxan ma, <sup>27</sup> a nun e xa sansi xɔri dinxi nun weni sereχe naxan lanma seriye ki ma. <sup>28</sup> Wo xa sik̄te keren fan ba n tan Alatala b̄e yunubi xafari sereχe ra. Wo xa na sereχe sa boore sereχe xun, wo naxee bama

lōxœs birin, e nun sansi xɔri nun weni naxan fan bama sereχe ra.»

<sup>29</sup> «Sali xi senni nde, wo xa tuura fu nun firin, yexœs kontonyi firin, nun yexœs fu nun naani ba sereχe ra, naxee bara jne kerent soto, lanyuru mu na naxan ma, <sup>30</sup> a nun e xa sansi xɔri dinxi nun weni sereχe naxan lanma seriye ki ma. <sup>31</sup> Wo xa sikote kerent fan ba n tan Alatala be yunubi xafari sereχe ra. Wo xa na sereχe sa boore sereχe xun, wo naxee bama lōxœs birin, e nun sansi xɔri nun weni naxan fan bama sereχe ra.»

<sup>32</sup> «Sali xi solofera nde, wo xa tuura fu nun firin, yexœs kontonyi firin, nun yexœs fu nun naani ba sereχe ra, naxee bara jne kerent soto, lanyuru mu na naxan ma, <sup>33</sup> a nun e xa sansi xɔri dinxi nun weni sereχe naxan lanma seriye ki ma. <sup>34</sup> Wo xa sikote kerent fan ba Alatala be yunubi xafari sereχe ra. Wo xa na sereχe sa boore sereχe xun, wo naxee bama lōxœs birin, e nun sansi xɔri nun weni naxan fan bama sereχe ra.»

<sup>35</sup> «Sali xi solomasaxan nde, wo xa wo malan n tan Ala batude. Wo naxa wali gbete raba na lōxœs. <sup>36</sup> Wo xa tuura fu nun firin, yexœs kontonyi firin, nun yexœs fu nun naani ba sereχe gan daaxi ra, naxee bara jne kerent soto, lanyuru mu na naxan ma. E xiri joxunme tema n tan Alatala ma. <sup>37</sup> Wo man xa sansi xɔri dinxi nun weni sereχe ba naxan lanma seriye ki ma na tuura, na yexœs kontonyi, nun na yexœs xa fe ra. <sup>38</sup> Wo xa sikote kerent fan ba n tan Alatala be yunubi xafari sereχe ra. Wo xa na sereχe sa boore sereχe xun, wo naxee bama lōxœs birin, e nun sansi xɔri nun weni naxan fan bama sereχe ra.»

<sup>39</sup> «Sereχe nan na ki wo lan wo xa naxee ba n tan Alatala be wo xa sali lōxœs, bafe wo xa laayidi sereχe, wo xa sereχe janigexie, wo xa sereχe gan daaxie, wo xa sansi xɔri dinxi sereχe, wo xa weni sereχe, nun wo xa xanunteya sereχe.»

## 30

### *Laayidi tongoxi seriye*

<sup>1</sup> Munsa naxa Alatala xa yaamari birin fala Isirayilakae be, a naxee so a yi ra. <sup>2</sup> Munsa naxa yi masenyi ti Isirayila bɔnsœ kuntigie be, «Alatala xa yaamarie

nan ya: <sup>3</sup> Xa mixi nde sa laayidi tongo Alatala be fe nde ma, xa na mu a a kali Alatala ra fe nde ma, na kanyi lan ne a xa a xui rakamali. A naxan birin falaxi a de ra, a xa a birin naba.»

<sup>4</sup> «Gine dimedi na sa laayidi tongo fe nde ma Alatala be, a na a baba xonyi temui naxe, a fa a kali, <sup>5</sup> a baba naxa a kolon a a xa di gine bara laayidi nde tongo, a baba mu sese fala na fe kui, a xa na laayidi rakamali. <sup>6</sup> Kono xa a baba mu tin na laayidi tongoxi ra a me temui, a mu lan na gine dimedi xa a rakamali. Alatala mu a suxuma a ra a baba waxɔnfe xa fe ra.»

<sup>7</sup> «Gine na sa laayidi tongo, xa na mu a a kali wɔyenyi mafuraxi ra, <sup>8</sup> xa a xa mori sa na me, a fa lu a mu sese fala na fe ra, a xa na laayidi rakamali. <sup>9</sup> Kono xa a xa mori mu tin na fe ra a me temui, a mu lan na gine xa a rakamali. Alatala mu a suxuma a ra.»

<sup>10</sup> «Kaajie gine na laayidi tongo, xa na mu, gine naxan nun a xa xeme bara fatan, a xa a xa laayidi rakamali.»

<sup>11</sup> «Gine xeme taa idoxœs na laayidi tongo, xa na mu a a kali fe nde ma, <sup>12</sup> xa a xa mori fa na fe kolon, kono a mu fefe fala na fe kui, a lanma na gine xa a xa laayidi rakamali. <sup>13</sup> A xa mori na a xa laayidi me temui naxe, a nɔma tinde a ra, xa na mu a ra, a nɔma tɔnyi dɔxɔde a ma. Alatala mu a suxuma a ra. <sup>14</sup> A xa mori nɔma tinde, xa na mu a ra tondide a xa laayidi nun a xa kali birin na. <sup>15</sup> Xa a mu fefe falama na fe kui, a xa gine lanma a xa a xa laayidi rakamali. A xa dundai a niyama ne gine xa a xa laayidi rakamali. <sup>16</sup> Xa a xa mori tɔnyi dɔxɔma a xa gine xa laayidi ma temui gbete, a tan nan yati a xa gine xa kote xaninma.»

<sup>17</sup> «Alatala xa seriye nan na ki a naxan fixi Munsa ma, gine xa fe ra naxan na xeme taa, xa na mu a ra gine naxan na a baba xonyi.»

## 31

### *Madiyankae gerefe*

<sup>1</sup> Alatala naxa yi masenyi ti Munsa be, <sup>2</sup> «I xa Isirayilakae gbe joxœ Madiyankae ma. I na ge na ra, i fa taa masara.» <sup>3</sup> Munsa naxa a fala jama be, «Xeme

ndee xa geresosee tongo Madiyan xili ma wo gbe joxode Alatala xili ra. <sup>4</sup> Isirayila bɔnsœ birin xa mixi wulu keren keren ba geresoe ra.»

<sup>5</sup> Isirayila bɔnsœ fu nun firin naxa mixi wulu keren keren ba geresoe ra. <sup>6</sup> Munsa naxa na sɔɔri wulu fu nun firin xεε gere tide. Eleyasari sereχedubε xa di xεmε Finexasi naxa e mati, se seniyenxie nu na a yi ra, a nun sara naxee tɔnxuma fima e boore ma gere xa fe ra. <sup>7</sup> E naxa siga gere tide Madiyan xili ma, alɔ Alatala a yamari ki naxε Munsa bε. E naxa na xεmε birin faxa, <sup>8</sup> a nun Madiyan mangε suuli: Efi, Rekemi, Suuru, Xuru, nun Reba. E naxa Beyori xa di xεmε Balami fan faxa santidegεma ra. <sup>9</sup> E naxa Madiyan ginεe nun e xa di birin findi konyie ra. E naxa e xa xurusee, e xa gɔɔrεe, nun e harige birin tongo. <sup>10</sup> E naxa e xa taae nun e xa daaxae gan. <sup>11</sup> E naxa e xa harige, e xa xurusee, nun e xa ginεe suxu, <sup>12</sup> e e xarin Munsa, Eleyasari, nun Isirayila jama xɔn ma e yonkinde Mowaba fili ma, Yuruden xure dε i, Yeriko ya tagi.

<sup>13</sup> Munsa, Eleyasari sereχedubε, nun Isirayila jama yareratie naxa e ralan yonkinde fari ma. <sup>14</sup> Munsa naxa xɔnɔ sɔɔri wulu xunyie nun sɔɔri kεmε xunyie ma, a a fala e bε, <sup>15</sup> «Munfe ra wo mu yi ginεe faxa? <sup>16</sup> E tan nan bira Balami xa marasi fɔxɔ ra, e Isirayilakae ramini Alatala xa kira xɔn Peyori, Alatala fa gbaloe ragoro a xa jama ma. <sup>17</sup> Awa, yakɔsi, wo xεmε dime birin faxa, a nun ginε naxee bara xεmε fe kolon. <sup>18</sup> Ginε dimedie tan, wo xa nee ragata wo yetε bε. <sup>19</sup> Wo tan naxee bara mixi faxa, xa na mu wo bara din fure ra, wo xa lu yonkinde fari ma xi soloferε, a nun mixie wo naxee suxu gere kui. Wo xa wo yetε nun wo xa mixi suxuxie raseniyen a xi saxan nde nun a xi soloferε nde. <sup>20</sup> Wo xa wo dugie fan naseniyen a nun see naxan tan birin nafalaxi kiri, si xabe, nun wuri ra.»

<sup>21</sup> Eleyasari sereχedubε naxa a fala sɔɔrie bε naxee gere tixi, «Alatala xa seriye nan ya a naxan masenxi Munsa bε: <sup>22</sup> Xεema, gbeti, wure gbeeli, wure, yɔxui, nun sunbui, <sup>23</sup> se naxan birin mu gamma te ra, wo xa a raso te, a xa seniyen. Na

dangi xanbi wo man xa a raseniyen ye ra. Se naxan mu nɔma rasode te, wo xa na raseniyen ye ra. <sup>24</sup> Wo xa wo xa dugie xa a xi soloferε nde. Na temui wo bara seniyen, wo fa nɔma sode yonkinde.»

### Sɔtɔse itaxunfe

<sup>25</sup> Alatala naxa a masen Munsa bε, <sup>26</sup> «I tan, Eleyasari sereχedubε, nun Isirayila kuntigie, wo xa yi mixi suxuxie, nun e xa xurusee konti, wo naxee sɔtɔxi gere kui. <sup>27</sup> I xa e itaxun sɔɔrie nun jama ra. <sup>28</sup> Sɔɔrie gbe ya ma, i xa mixi keren tongo mixi kεmε suuli yo mixi kεmε suuli tagi, a xa findi n gbe ra. Xurusee fan na ki, kεmε suuli yo kεmε suuli, i keren nan tongoma e ya ma n bε. A findi ningee ra, a findi sofalee ra, a findi xuruse lanmae ra. <sup>29</sup> I xa nee ba sɔɔrie gbe ya ma, i e fi Eleyasari sereχedubε ma Alatala xili ra. <sup>30</sup> Isirayila jama gbe ya ma, i xa mixi keren tongo mixi tongo suuli yo mixi tongo suuli ya ma, kεmε suuli yo kεmε suuli, i keren nan tongoma e ya ma n bε. A findi ningee ra, a findi sofalee ra, a findi xuruse lanmae ra. I xa nee so Lewi bɔnsœ yi ra, naxee e joxɔ saxi n ma hɔrɔmɔlingira xɔn.»

<sup>31</sup> Munsa nun Eleyasari sereχedubε naxa a raba, alɔ Alatala a yamari ki naxε Munsa bε. <sup>32</sup> Naxan sɔtɔ gere kui, a xasabi lan xuruse lanma wulu kεmε senni wulu tongo soloferε nun suuli nan ma, <sup>33</sup> ninge wulu tongo soloferε nun firin, <sup>34</sup> sofale wulu tongo senni nun keren, <sup>35</sup> ginε naxee mu xεmε fe kolon, mixi wulu tongo saxan nun firin. <sup>36</sup> Seeti naxan fixi sɔɔrie ma naxee gere ti, a xasabi naxa lan xuruse lanma wulu kεmε saxan wulu tongo saxan nun soloferε kεmε suuli ma. <sup>37</sup> Alatala gbe naxan ba na ra, na naxa lan xuruse lanma kεmε senni tongo soloferε nun suuli ma. <sup>38</sup> Ninge naxee fixi sɔɔrie ma, e xasabi naxa lan wulu tongo saxan nun senni ma. Alatala gbe naxan ba na ra, na naxa lan ninge tongo soloferε nun firin ma. <sup>39</sup> Sofale naxee fixi sɔɔrie ma, e xasabi naxa lan wulu tongo saxan kεmε suuli ma. Alatala gbe naxan ba na ra, na naxa lan sofale tongo senni nun keren ma. <sup>40</sup> Mixi naxee fixi sɔɔrie ma, e xasabi naxa lan wulu fu nun senni ma. Alatala gbe naxan ba

na ra, na naxa lan mixi tongo saxan nun firin ma. <sup>41</sup> Munsa naxa Alatala gbe fi Eleyasari sereχedube ma, alɔ Alatala a yamari ki naxe.

<sup>42</sup> Isirayila jama gbe, Munsa naxan so e yi ra, naxan mu nu na sɔɔrie gbe ya ma, <sup>43</sup> na findixi xuruse lanmae wulu keme saxan tongo saxan nun solofera keme suuli nan ma, <sup>44</sup> a nun ninge wulu tongo saxan nun senni, <sup>45</sup> a nun sofale wulu tongo saxan keme suuli, <sup>46</sup> a nun mixi wulu fu nun senni. <sup>47</sup> Na kui, xurusee ba, mixie ba, tongo suuli yo tongo suuli, Munsa naxa kerem keren ba a birin na, a e so Lewi bɔnsœe yi ra, naxee e cɔɔxɔ̄ saxi Alatala xa hɔrɔmɔlingira xɔn, alɔ Alatala a yamari a be ki naxe.

### Tantui hadiya

<sup>48</sup> Sɔɔri keme xunyie nun sɔɔri wulu xunyie naxa fa Munsa yire, <sup>49</sup> e a fala a be, «Muxu tan i xa konyie, muxu bara sɔɔrie konti naxee nu na muxu xa yaamari bun ma. E birin na na. <sup>50</sup> Na nan a toxi muxu bara fa hadiyae ra Alatala be xunsare xa fe ra. Kankan bara fa a sɔtɔsee ra alɔ bɛlexerasoe, xurundee, tulirasoe, nun kɔnmagore xεεma daaxi.»

<sup>51</sup> Munsa nun Eleyasari sereχedube naxa na see xεεma daaxi rasuxu e yi ra. <sup>52</sup> Na xεεma birin, sɔɔri xunyie fa naxan na Alatala be, a xasabi lan fayida xεεma kilo keme tongo solofera nan ma. <sup>53</sup> Sɔɔrie tan nu e gbee ragataxi e yi ra. <sup>54</sup> Munsa nun Eleyasari sereχedube naxa na see birin nasuxu sɔɔri wulu xunyie nun sɔɔri keme xunyie yi ra, e a xanin hɔrɔmɔlingira yire, alako na xa findi tɔnxuma ra Isirayila xa fe ra Alatala be.

## 32

### Bɔnsœe saxan dɔɔxɔfe Yuruden xure sogetede

<sup>1</sup> Goore gbegbe nan nu na Ruben bɔnsœe nun Gadi bɔnsœe yi ra. E to a to Yaaseri nun Galadi bɔxi fan xurusee be, <sup>2</sup> e naxa fa Munsa, Eleyasari, nun Isirayila kuntigie yire, <sup>3</sup> e a fala e be, «Taa naxee xili Ataroti, Dibon, Yaaseri, Nimira, Xesibɔn, Eleyale, Sebami, Nebo, nun Beyon, nee na bɔxi ya ma, <sup>4</sup> Alatala naxan

saxi Isirayila jama sagoe. Na longori fan xuruse kanyie be alɔ muxu tan. <sup>5</sup> Xa wo bara tin a ra, be xa findi muxu tan gbe ra, hali muxu mu dangi Yuruden naakiri ma.»

<sup>6</sup> Munsa naxa Gadi bɔnsœe nun Ruben bɔnsœe yaabi, «Wo ngaxakerenyie sigama ne gere sode, wo tan xa lu be? <sup>7</sup> Munfe ra wo wama limaniya bafe wo ngaxakerenyie yi ra, alako e naxa dangi Yuruden naakiri ma bɔxi ma Alatala naxan fixi e ma? <sup>8</sup> Wo babae fan bara na wali mɔɔli raba n to e xεε Kanaan bɔxi rabende kelife Kadesi Barineya. <sup>9</sup> E to ge Esekoli gulunba rabende, e naxa gbilen, e fa limaniya ba Isirayilakae yi ra sofe ra bɔxi ma, Alatala naxan fixi e ma. <sup>10</sup> Alatala naxa xɔnɔ Isirayilakae ma na lɔxɔe, a fa a kali, <sup>11</sup> «Yi mixi naxan birin kelixi Misira, naxan xa simaya bara dangi ne mɔɔnɛn na, e mu soma bɔxi ma n nan n kali Iburahima, Isiyaga nun Yaxuba be dɛnnaxan fife ra e ma, barima e mu bira n fɔxɔ ra e janige birin na. <sup>12</sup> Fo Yefune xa di xεε Kalebi Kenisika, nun Nunu xa di xεε Yosuwe, nee nan peti bira n xui fɔxɔ ra e janige birin na. <sup>13</sup> Alatala naxa xɔnɔ Isirayilakae ma ki fanyi, a fa e rabεñin gbengberenyi ma ne tongo naani bun ma, han na mixi birin faxa, naxee wali ki mu nu rafan a ma. <sup>14</sup> Wo tan yunubitɔe bɔnsœe, wo na birafe wo benbae fɔxɔ ra Alatala raxɔnɔfe ra Isirayila xili ma. <sup>15</sup> Xa wo keli Ala xa kira xɔn, a man Isirayila rabεñinma ne gbengberenyi ma, e halaki wo xa fe ra.»

<sup>16</sup> E naxa siga Munsa yire, e a fala a be, «Muxu wama goore tife be muxu xa xurusee be, a nun muxu wama yiree yailanfe be muxu xa ginɛe nun muxu xa die luma dɛnnaxe. <sup>17</sup> Kono muxu bara tin sɔɔrija rabade muxu ngaxakerenyi Isirayilakae be han e xa so e sode. Muxu xa die tan luma be muxu xanbi ra ne taa kantaxie kui, alako bekae naxa e tɔɔrɔ. <sup>18</sup> Muxu mu gbilenma muxu xɔnyi be, fo Isirayilaka birin a gbe bɔxi masɔto. <sup>19</sup> Ke gbete mu luma muxu tan be sɔɔnɔ Yuruden naakiri ma. Muxu gbe na bebiri Yuruden sogetede ne.»

<sup>20</sup> Munsa naxa a fala e be, «Xa wo sa a raba alɔ wo a falaxi ki naxe, xa wo wo

maxiri sigafe ra gere tide Alatala xili ra, <sup>21</sup> xa wo mu gbilen be Yuruden naakiri ma, han Alatala ge a yaxuie birin keride a ya ra, <sup>22</sup> na temui be bara findi wo xa bɔxi ra Alatala xili ra. Menni na lu Alatala xa yaamari bun ma, wo nɔma gbilende be. Na kui wo bara wo xa laayidi rakamali Isirayila nun Alatala bε.»

<sup>23</sup> «Kɔnɔ xa wo mu sa na seriye rabatu, na bara findi yunubi ra wo bε, wo na sare fima ne. <sup>24</sup> Yakɔsi, wo xa taae ti wo xa gɔɔrεe yailan wo xa xurusee fan bε. Kɔnɔ wo naxa nɛemu wo xa laayidi tongoxi ma de, wo xa na rakamali.» <sup>25</sup> Gadi bɔnsɔe nun Ruben bɔnsɔe naxa Munsa yaabi, «Muxu fama ne i xa yaamari birin suxude. <sup>26</sup> Muxu xa die, muxu xa gineε, nun muxu xa xurusee birin luma be Galadi bɔxi ma, <sup>27</sup> kɔnɔ muxu geresosse tongoma ne, muxu fa gere so Alatala bε alo i a yitaxi ki naxε, muxu marigi.»

<sup>28</sup> Munsa naxa Eleyasari sereχedube, Nunu xa di xemε Yosuwe, a nun Isirayila kuntigie yamari, <sup>29</sup> «Xa Gadi bɔnsɔe nun Ruben bɔnsɔe sa dangi Yuruden naakiri ma, e siga gere sode Alatala bε, han wo naxa na bɔxi birin masɔtɔ temui naxε, wo xa Galadi bɔxi so e yi ra ke ra. <sup>30</sup> Kɔnɔ xa e mu na raba, e fan xa sabati wo tagi Kanaan bɔxi ma!» <sup>31</sup> Gadi bɔnsɔe nun Ruben bɔnsɔe naxa e yaabi, «Alatala naxan birin masenxi a xa konyi die xa fe ra, muxu a birin nabama ne. <sup>32</sup> Muxu dangima ne Yuruden naakiri ma muxu xa geresosse ra sigafe ra Kanaan bɔxi ma Alatala ya tote ra, kɔnɔ muxu ke tan findima bɔxi nan na Yuruden bebiri seeti ma.»

<sup>33</sup> Munsa naxa Amorikae xa mangε Sixɔn nun Basan mangε Ogo xa bɔxi nun na rabilinyi fi Gadi bɔnsɔe, Ruben bɔnsɔe, nun Yusufu xa di xemε Manasi bɔnsɔe seeti keren ma.

<sup>34</sup> Gadi xa die naxa gbilen Dibon ti ra, a nun Ataroti, Aroweri, <sup>35</sup> Atiroti Sofana, Yaaseri, Yogbeha, <sup>36</sup> Beti Nimira, nun Beti Xarani. E bara findi taa makantaxie ra, gɔɔrεe gbegbe fan nu na.

<sup>37</sup> Ruben bɔnsɔe naxa gbilen Xesibon ti ra, a nun Eleyale, Kiriyatayimi, <sup>38</sup> Nebo,

Baali Meyoni, nun Sibima. E naxa na taa ndee xilie masara.

<sup>39</sup> Manasi xa di Makiri xa die to Galadi taa susu, e Amorikae keri naxee nu sabatixi naa, <sup>40</sup> Munsa naxa na taa so e yi ra sabatide ra. <sup>41</sup> Manasi xa Yayiri fan naxa taa ndee susu, a e xili Yayiri xa taae. <sup>42</sup> Noba fan naxa Kenata taa nun a rabilinyi susu, a yetε xili sa e xun ma.

## 33

### *Isirayila xa biyaasi kelife Misira*

<sup>1</sup> Nere nan ya Isirayilakae naxan naba e xundε ki ma Munsa nun Haruna xa yaamari bun ma e to keli Misira bɔxi ma.

<sup>2</sup> Munsa na birin sεbεxi ne alo Alatala a yamari a bε ki naxε.

<sup>3</sup> E naxa keli Ramesesi taa Misira bɔxi kike singe xi fu nun suuli. Sayamalekε Dangi Sali lɔxɔe, na kuye iba Isirayilakae naxa mini Misira xɔreya kui Misiraka birin ya xɔri. <sup>4</sup> A a lixi na temui, Misirakae nu na e xa di singee ragatafe, Alatala naxee faxa e ya ma a xa xɔne kui e xa kuyee xa fe ra.

<sup>5</sup> Isirayilakae naxa keli Ramesesi, e sa yonkin Sukotι.

<sup>6</sup> E to keli menni, e naxa siga Etama gbengberenyi de ra.

<sup>7</sup> E to keli Etama, e naxa gbilen Pi Haxiroti mabiri, Baali Sefon ya tagi, e sa yonkin Migidoli ya ra.

<sup>8</sup> E to keli menni, e naxa baa igiri, e siga gbengberenyi ma. E naxa xi saxan nere raba Etama gbengberenyi ma, e sa yonkin Mara.

<sup>9</sup> E to keli menni, e naxa siga Elimi, e dulonyi fu nun firin nun tugi tongo soloferie li dɛnnaxe.

<sup>10</sup> E to keli menni, e naxa siga Xulunyumi Baa seeti ma.

<sup>11</sup> E to keli menni, e naxa siga Sini gbengberenyi ma.

<sup>12</sup> E to keli menni, e naxa sa yonkin Dofika.

<sup>13</sup> E to keli menni, e naxa siga Alus.

<sup>14</sup> E to keli menni, e naxa siga Refidimi, kɔnɔ e mu ye to naa.

<sup>15</sup> E to keli menni, e naxa siga Turusinina gbengberenyi ma.

16 E to keli menni, e naxa siga Kibiroti  
     Hataawa.  
 17 E to keli menni, e naxa siga Xaseroti.  
 18 E to keli menni, e naxa siga Ritima.  
 19 E to keli menni, e naxa siga Rimon  
     Peresi.  
 20 E to keli menni, e naxa siga Libina.  
 21 E to keli menni, e naxa siga Risa.  
 22 E to keli menni, e naxa siga Kehelata.  
 23 E to keli menni, e naxa siga Seeferi geya  
     ma.  
 24 E to keli menni, e naxa siga Xarada.  
 25 E to keli menni, e naxa siga Makelot.  
 26 E to keli menni, e naxa siga Taxati.  
 27 E to keli menni, e naxa siga Tera.  
 28 E to keli menni, e naxa siga Mitika.  
 29 E to keli menni, e naxa siga Xasamona.  
 30 E to keli menni, e naxa siga Mosera.  
 31 E to keli menni, e naxa siga  
     Benuyaakan.  
 32 E to keli menni, e naxa siga Horo  
     Gidigada.  
 33 E to keli menni, e naxa siga Yotobata.  
 34 E to keli menni, e naxa siga Abarona.  
 35 E to keli menni, e naxa siga Esiyon  
     Geberi.  
 36 E to keli menni, e naxa siga Kadesi Sini  
     gbengberenyi ma.  
 37 E keli menni ne, e naxa siga Horo geya  
     ma,  
     Edon bɔxi naaninyi fe ma.  
 38 Isirayilakae xa mini Misira ne tongo  
     naani kike suuli nde xi singe, Alatala naxa  
     Haruna yamari a xa te Horo geya fari,  
     a xa laaxira menni. 39 Haruna nu bara  
     ne kemə məxəjən nun saxan sətə, a faxa  
     temui Horo geya fari.  
 40 Aradi mangə, naxan sabatixi Negewi  
     gbengberenyi Kanaan bɔxi ma, a naxa a  
     kolon Isirayilakae bara fa.  
 41 Isirayilakae to keli Horo geya yire,  
     e naxa sa yonkin Salamona.  
 42 E to keli menni, e naxa siga Punon.  
 43 E to keli menni, e naxa siga Oboti.  
 44 E to keli menni, e naxa siga Iye Abarimi,  
     Mowaba bɔxi naaninyi ra.  
 45 E to keli menni, e naxa siga Dibon Gadi.  
 46 E to keli menni, e naxa siga Alamon  
     Dibilatayima.  
 47 E to keli menni, e naxa siga Abarimi  
     geyae yire,

Nebo geya yatagi.  
 48 E to keli menni, e naxa siga Mowaba  
     fiili ma,  
     Yuruden xure de ra, Yeriko taa yatagi.  
 49 E naxa yonkin Yuruden xure de ra,  
     Beti Yesimoti nun Abeli Sitimi longori  
     Mowaba fiili ma.

### *Kanaan bɔxi itaxunfe*

50 Alatala naxa a masen Munsa be  
     Mowaba fiili ma, Yuruden xure de ra,  
     Yeriko taa yatagi, 51 «A fala Isirayilakae  
     be, ‹Wo na Yuruden xure giri temui naxə  
     sofe ra Kanaan bɔxi ma, 52 wo mennikae  
     birin faxa. Wo xa e xa kuye birin kana,  
     naxee masolixi gəmə ra, naxee yailanxi  
     wure raxunuxi ra. Wo xa e xa batudee fan  
     kana. 53 Wo xa na bɔxi suxu, wo fa sabati  
     naa. N bara na bɔxi fi wo ma. 54 Na bɔxi  
     itaxunma wo ma Alatala xa maragiri keja  
     nan ma a xabile ki ma. Naxee bɔnsəe xa  
     mixie na wuya, e xa bɔxi belebele sətə.  
     Naxee bɔnsəe xa mixie mu wuya, e xa  
     bɔxi xa xurun. Alatala a ragirima kankan  
     naxan sətəma a bɔnsəe ki ma. 55 Kono xa  
     wo mu mennikae faxa, e fama maniyade  
     nooge nan na naxan mixi ya tɔɔrɔma,  
     xa na mu a ra tunbee naxee mixi fari  
     masɔxɔma. E findima ne wo yaxuie ra  
     wo xɔnyi. 56 Na temui, n e xa yunubi sare  
     dɔxɔma wo tan nan ma.»»

## 34

### *Isirayila bɔxi naaninyie*

1 Alatala naxa a masen Munsa be,  
 2 «A masen Isirayilakae be, ‹Wo na siga  
     Kanaan bɔxi ma, n naxan fixi wo ma  
     ke ra, a naaninyie nan yi ki: 3 Yirefanyi  
     mabiri, wo xa bɔxi naaninyi sa fɔlɔma  
     Sini gbengberenyi nan ma, Edon bɔxi  
     mabiri. Na naaninyi sa fɔlɔma Fɔxɔe Baa  
     nan ma sogetede mabiri, 4 a sa a kɔnkɔrɔn  
     Tali Tede yirefanyi mabiri, a a xun sa Sini,  
     a dangi Kadesi Barineya yirefanyi mabiri,  
     a siga Xasari Adari mabiri, a sa Asimon  
     li. 5 A sa keli Asimon, a a kɔnkɔrɔn  
     han Misira dabonyi kui, a fa sa mini Baa  
     Xungbe ma.»»

6 «A sogegerode naaninyi findima Baa  
     Xungbe nan na.»

7 «A kɔɔla naaninyi sa fɔlɔma Baa  
     Xungbe nan ma, han a fa dɔxɔ Horo geya

ra. <sup>8</sup> Kelife ra Horo geya ma, wo xa naaninyi sigama na ki ne han Xamata sode de ra, a sa doxɔ Sedade ra. <sup>9</sup> A na keli mənni, a sigama Sifiron mabiri ne han a sa mini Xasari Enan ma. Wo xa bɔxi naaninyi nan na ki koɔla mabiri.»

<sup>10</sup> «A sogetede, wo xa naaninyi sa kelimma Xasari Enan nan ma, a siga han Seefami. <sup>11</sup> A keli mənni, a siga Ribila, Ayin sogetede biri, a man siga, a sa din tentenyie ra Kinereti baa sogetede biri ra, <sup>12</sup> a sa mini Yuruden xure ma, a fa sa a rajɔn Fɔxɔe Baa ma. Wo xa bɔxi naaninyie nan na ki.»

<sup>13</sup> Munsa naxa na yaamari radangi Isirayilakae ma, a falafe ra, «Bɔxi nan yi ki, naxan itaxunma Isirayila bɔnsɔe solomanaani nun a tagi ma, alɔ Alatala a ragirixi kankan ma ki naxe. <sup>14</sup> Ruben bɔnsɔe, Gadi bɔnsɔe, nun Manasi bɔnsɔe səeti bara e gbe ke sɔtɔ e denbaya ki ma, <sup>15</sup> Yuruden naakiri ma, Yeriko ya tagi sogetede biri ra.»

<sup>16</sup> Alatala naxa a masen Munsa be, <sup>17</sup> «Eleyasari sərəexədubə nun Nunu xa di xemə Yosuwe nan yi bɔxi itaxunma. <sup>18</sup> Wo xa yarerati keren keren sugandi bɔnsɔe birin kui, naxee lanma yi bɔxi itaxunyi.

<sup>19</sup> E xilie nan yi ki:

Yuda bɔnsɔe, Yefune xa di xemə Kalebi.

<sup>20</sup> Simeyɔn bɔnsɔe, Amixudi xa di xemə Semuweli.

<sup>21</sup> Bunyamin bɔnsɔe, Kisilon xa di xemə Elidada

<sup>22</sup> Dana bɔnsɔe, Yogoli xa di xemə Buuki.

<sup>23</sup> Yusufu xa di Manasi bɔnsɔe, Efodo xa di xemə Xaniyeli.

<sup>24</sup> Efirami bɔnsɔe, Sifitan xa di xemə Kemuweli.

<sup>25</sup> Sabulon bɔnsɔe, Paranaki xa di xemə Elisafan.

<sup>26</sup> Isakari bɔnsɔe, Asana xa di xemə Palatiyeli.

<sup>27</sup> Aseri bɔnsɔe, Selomi xa di xemə Axihudi.

<sup>28</sup> Nafatali bɔnsɔe, Amixudi xa di xemə Pedaheli.»

<sup>29</sup> Alatala nee nan sugandi Kanaan bɔxi itaxunfe ra Isirayilakae ma.

<sup>1</sup> Alatala naxa a masen Munsa be, Mowaba fili ma, Yuruden xure fe ma, Yeriko ya tagi, <sup>2</sup> «A fala Isirayilakae be, e xa taa ndee nun e rabilinyie sugandi e xa bɔxi kui, e naxee fima Lewi bɔnsɔe ma, e sabatima dennaxe. <sup>3</sup> Lewi bɔnsɔe sabatima na taae nan kui, e xa xurusee luma na rabilinyie. <sup>4</sup> Na taa rabilinyie xa gboya sigama ne han nɔngɔn wulu keren na taa səeti naani birin ma, <sup>5</sup> kelife taa tətə ma sigafe nongon wulu firin a sogetede biri, a sogegorode biri, a koɔla ma, nun a yirefanyi ma.»

<sup>6</sup> «Na taa tongo naani nun solomasaxan ya ma, wo xa taa senni sugandi naxee findima makantadee ra mixie be naxee bara faxe ti e mu a panigexi. <sup>7</sup> Wo xa na taa tongo naani nun solomasaxan nun e rabilinyie fi Lewi bɔnsɔe ma. <sup>8</sup> Bɔnsɔe naxee xa taae wuya, e xa taa gbegbe fi. Bɔnsɔe naxee xa taae mu wuya, e xa taa dondoronti fi Lewi bɔnsɔe ma.»

<sup>9</sup> Alatala naxa a masen Munsa be, <sup>10</sup> «A fala Isirayilakae be, e na Yuruden xure igiri sofe ra Kanaan bɔxi ma, <sup>11</sup> e xa taae sugandi, naxee findima makantadee ra mixie be naxee bara faxe ti e mu a panigexi. <sup>12</sup> Na taae nan findima makantadee ra na mixie be, han kiitisae e makiitima təmui naxe. Na kui e xa ratanga mixie ma naxee wama e gbejɔxɔfe, naxee wama e faxafe keren na. <sup>13</sup> Wo xa taa senni sugandi na wali xa fe ra, <sup>14</sup> saxan Yuruden naakiri ma, saxan Kanaan bɔxi ma. Na taae nan findima wo makantadee ra. <sup>15</sup> Mixi yo mixi, a findi Isirayilaka ra, a findi xɔjɛ ra, a findi dangi mixi ra, xa naxan yo sa mixi nde faxa a mu a panigexi, na kanyi nɔma a nii ratangade na taa sennie nde kui.»

<sup>16</sup> «Kɔnɔ xa mixi sa mixi bɔnbɔ wure ra han a faxa, nii ba nan a ra. A lan ne, a fan xa faxa. <sup>17</sup> Xa mixi sa mixi bɔnbɔ gəmə nan na han a faxa, nii ba nan a ra. A lan ne, a fan xa faxa. <sup>18</sup> Xa mixi sa mixi bɔnbɔ wuri nan na han a faxa, nii ba nan a ra. A lan ne, a fan xa faxa. <sup>19</sup> Gbejɔxɔe xa na faxeti faxa a a suxuxi təmui naxe. <sup>20</sup> Xa mixi nde sa a boore radin ye marajaaaxui ma, xa na mu, a panige a xa a gɔnɔ se nde ra, a faxa, faxeti nan a ra. <sup>21</sup> Xa mixi nde sa a boore din a bellexe ra yaxuya ra,

a faxa, faxeti nan a ra. A lan ne, a fan xa faxa. Gbejoxe xa na faxeti faxa a a suxuxi temui naxe.»

<sup>22</sup> «Kono xa mixi nde sa a boore radin ye janigetareja kui, xone mu na, xa na mu a se nde woli a ma janigetareja kui, <sup>23</sup> xa na mu a a gono gome ra janigetareja kui, a fa faxa, kono xone nun yaxuya mu na a kui, <sup>24</sup> nama xa a makiiti yi seriye ra gbejoxe xa fe ra. <sup>25</sup> Nama xa a ba gbejoxe yi ra, a a raso makantade kui. A xa lu menni han serexedube kuntigi laaxirama temui naxe, Alatala naxan sugandixi. <sup>26</sup> Kono xa na kanyi sa mini makantade fari ma, a nu bara so dennahe, <sup>27</sup> gbejoxe fa a to, a faxa, gbejoxe mu findima faxeti ra. <sup>28</sup> Mixi naxan nii bama janigetareja kui, a xa lu makantade han serexedube kuntigi laaxirama temui naxe. Serexedube kuntigi na laaxira temui naxe, mixi naxan nii baxi janigetareja kui, a nomma gibilende a xonyi maratange kui.»

<sup>29</sup> «Seriye nan ya wo bonsae be yire birin, temui birin. <sup>30</sup> Faxeti mu lan a xa faxa seede kerent xui ma, fo seede wuyaxi. <sup>31</sup> Faxeti mu lan a xun xa sara, a xa faxa. <sup>32</sup> Mixi naxan faxe ti janigetareja kui, a mu lan a xun xa sara alako a xa gibil a xonyi beenun serexedube kuntigi laaxirama temui naxe. <sup>33</sup> Wo mu lan wo xa baxi findi baxi seniyentare ra. Wuli raminife na nan nabama. Faxeti wuli gbansan nan findima baxi xunsare ra. <sup>34</sup> Wo naxa wo xonyi findi yire seniyentare ra. N tan Alatala sabatixi wo tan Isirayilakae ya ma.»

## 36

### Gine ke kanyi futife seriye

<sup>1</sup> Denbaya xunyi naxee nu na Galadi xabile ya ma, Makiri xa die, Manasi xa mamadie, Yusufu xabilee, nee naxa siga Munsa nun Isirayila denbaya xunyie yire.

<sup>2</sup> E naxa a fala Munsa be, «Alatala bara a yamari i tan n marigi, i xa yi baxi itaxun Isirayila die ma Alatala xa maragiri kena ma, a xa findi e ke ra. Alatala man bara i yamari i xa muxu taara Selofexadi xa harige so a xa di gine yi ra. <sup>3</sup> Kono xa na di gine sa daxo bonsae gbete xeme xon, e ke bama ne muxu bonsae ke ra, a

sa e xa xeme bonsae ke xun ma. Na kui nde bama ne muxu ke ra, naxan fixi muxu bonsae ma maragiri kui. <sup>4</sup> Xoreya Ne na a li, e ke bama ne muxu benbae ke ra, a sa e xa xeme benbae ke xun ma.»

<sup>5</sup> Munsa naxa Alatala xa yaamari radangi Isirayilakae ma, a falafe ra, <sup>6</sup> «Yusufu bonsae, wo nondi. Alatala xa yaamari nan ya Selofexadi xa di gine be. E xa daxo xeme xon naxan na xabile nde kui e baba bonsae ya ma. <sup>7</sup> Sese mu bama Isirayila bonsae nde ke ra, a findi bonsae gbete ke ra. Birin a benba ke nan xun makantama. <sup>8</sup> Di gine ke kanyi xa daxo xeme xon naxan na xabile nde kui a baba bonsae ya ma. <sup>9</sup> Sese mu bama Isirayila bonsae nde ke ra, a findi bonsae gbete ke ra. Birin a benba ke nan xun makantama.»

<sup>10</sup> Selofexadi xa di gine naxa Alatala xa yaamari suxu alo Munsa a fala ki naxe.

<sup>11</sup> E xilie nan ya: Maxala, Tirisa, Xogala, Milika, nun Nowa. E birin naxa daxo e deexoe xon ma. <sup>12</sup> E daxo Manasi xa di xabilee nan xon ma. Na kui e ke naxa lu e benba Yusufu bonsae.

<sup>13</sup> Alatala xa seriye nun yaamarie nan na ki a naxee fixi Munsa ma, katarabi Isirayila ma, e nu na Mowaba fili ma temui naxe, Yuruden xure fe ma, Yeriko ya tagi.

## Tawureta Munsa Annabi Munsa xa Masenyi Dōnxœ Masenyi nde yi Kitaabui xa fe ra

Ala a xa masenyi singee fixi won ma Annabi Munsa nan saabui ra. Na masenyi dōxœ suulie findixi kitaabui keran nan na, naxan xili falama Tawureta Munsa. A dōxœ singe Ala xa jama fōlō ki nan masenma. Ala to Annabi Iburahima sugandi, a a xœ Kanaan bœxi ma, a xa die naxa findi bœnsœ belebele ra mènni. Annabi Yaxuba waxati, kaame naxa din bœxi ra e nu dènnaxœ. Annabi Yaxuba xa die naxa siga Misira bœxi ma baloe fende. Ala naxa a ragiri, e xa e xunya Yusufu li naa. Annabi Yusufu naxa e mali a fanyi ra.

Ala naxa na bœnsœ mali han e findi si belebele ra. Nœ wuyaxi to dangi, Misira mangœ naxa gaaxu fōlō e ya ra. A naxa e findi konyie ra alako e naxa nœ Misirakae ra. Na konyiya naxa bu han Ala Annabi Munsa xœ temui naxœ. Ala naxa a mali xœrya fide a xa mixie ma. E naxa mini Misira bœxi ma Ala sœnœ saabui ra, naxan baa bœtini maba alako e xa a igiri e sanyi ra.

Na kaabanako belebele xanbi, Ala naxa e xun ti Kanaan bœxi ra, a dènnaxœ fi e ma. Kira ra, Ala naxa mini e ma Turusinina geya fari. A naxa a xa yaamari fu fi Annabi Munsa ma, e sœbœxi gëmë walaxœ ma. Ala man naxa seriye gbëte fala Annabi Munsa bœ alako jama xa lu e Marigi sagoe. Kœnœ jama naxa Alatala matandi sanya wuyaxi gbengberenyi ma. Na taruxui birin sœbœxi Tawureta Munsa nan kui.

Beenun e xa Kanaan bœxi sœtœ, Annabi Munsa naxa e malan yire keran. Mènni a naxa yi taruxui birin madœxœ e bœ. A man naxa gbilen Ala xa seriye birin ma alako e naxa nœemu a ma Kanaan. A to ge na birin tagi raba e bœ, e naxa laayidi tongo birafe ra Ala xa seriye fœxœ ra. Na masenyi dōxœ suuli nde birin xili falama, «Annabi Munsa xa masenyi

dōnxœ.» Na dangi xanbi, Annabi Munsa naxa laaxiraya geya fari.

Yi kitaabui lœnni fima won ma alako won xa Ala xa seriye kolon. Ala xa won mali na kolonfe ra. Amina.

## Tawureta Munsa Annabi Munsa xa Masenyi Dōnxœ

*Annabi Munsa xa masenyi singe*

*Kelife Xorebe geya*

<sup>1</sup> Wœyenyie nan yi ki, Annabi Munsa naxan masen Isirayilakae birin bœ. Na temui a nu na Yuruden sogetede biri ra, gbengberenyi ma naxan na Araba, Sufi ya tagi, Paran, Tofeli, Laban, Xaseroti, nun Disahabi longori. <sup>2</sup> Keli Xorebe geya han Kadesi Barineya kira ra minife ra Seyiri geyae biri, xi fu nun keran jœrœ na a ra. <sup>3</sup> E xa keli jœ tongo naani nde ma Misira, a kike fu nun keran nde, xi singe, Annabi Munsa naxa Alatala xa yaamari masen Isirayilakae bœ. <sup>4</sup> Na temui Annabi Munsa nu bara xutu sœtœ Sixœn ma, Amori mangœ, naxan nu sabatixi Xesibœn, a nun Ogo, Basan mangœ, naxan nu sabatixi Asataroti nun Edereyi. <sup>5</sup> Yuruden sogetede biri Mowaba bœxi ma, Annabi Munsa naxa Ala xa seriye tagi raba e bœ. Na wœyenyi nan yi ki.

<sup>6</sup> «Won nu na Xorebe geya yire temui naxœ, won Marigi Alatala yi nan masen won bœ, «Wo bara bu yi geya bun ma.

<sup>7</sup> Wo ti kira xœn ma fa. Wo xa siga geya ma Amorikæ na dènnaxœ, nun na longori birin, Araba bœxi ma, geya biri, Sefela nun Negewi biri, baa de ra, han Kanaan bœxi ma, han Liban sa dœxœ Efrati xure belebele ra. <sup>8</sup> Wo xa na bœxi mato, n naxan fixi wo ma. Wo siga, wo xa na tongo, barima n tan Alatala yati nan na bœxi laayidi tongoxi wo benbae bœ, Iburahima, Isiyaga, a nun Yaxuba, a nun e bœnsœ birin hali e dangi xanbi.»

*Annabi Munsa xa kiitisae*

<sup>9</sup> «Na temui n yi nan fala wo bœ, «N tan keran mu nœma wo xa fe nœde. <sup>10</sup> Wo Marigi Alatala bara wo ragbo yœ. Yakösi wo bara gbo yœ alo tunbuie naxee na

koore ma. <sup>11</sup> Wo benbae Marigi Alatala xa wo rawuya han. A xa baraka sa wo xa fe alɔ a masen ki naxe. <sup>12</sup> N tan keren nɔma wo xa kalamuie makiitide di? <sup>13</sup> Wo kuntigi lɔnnilae sugandi, naxee kolonxi wo bɔnsɔee ya ma. N nee nan findima nama yareratie ra.» <sup>14</sup> Wo naxa n yaabi, a n ma majɔxunyi, a majɔxun fanyi na a ra. <sup>15</sup> N naxa wo xa yareratie tongo, wo xa kuntigi lɔnnila naxee kolonxi wo bɔnsɔee ya ma. N naxa e findi mixi wulu, mixi kɛmɛ, mixi tongo suuli, mixi fu xunyie ra. N naxa e findi yareratie ra wo bɔnsɔee ya ma. <sup>16</sup> Na temui n naxa yaamari so wo makiitimae yi ra. N naxe, «Wo xa wo tuli mati wo baribooree ra. Wo xa birin makiiti seriye kɛna ma, wo ngaxakerenyie tagi nun e tan nun xɔjne tagi. <sup>17</sup> Wo naxa ti mixi yo xɔn ma kiiti sade. Wo naxa xurunyi nun gboe mato. Wo naxa gaaxu mixi yo ya ra, barima kiitisa na Ala nan na. Xa kiiti sa xɔrɔxɔ wo be han, wo fa a ra n xɔn, n tan kiiti sama. <sup>18</sup> Na ki n bara fe birin masen wo bɛ, a lan wo xa naxan naba.»

### *Ala matandife Kadesi*

<sup>19</sup> «Na to dangi, won naxa keli Xorebe geya, won mini gbengberenyi magaaxuxi ra wo bara dənnaxe to. Won naxa bira kira fɔxɔ ra naxan sigama Amori geyae biri ra, alɔ won Marigi Alatala a masen won bɛ ki naxe. Won naxa so Kadesi Barineya. <sup>20</sup> N naxa a fala wo bɛ, «Wo bara Amori geyae li, won Marigi Alatala dənnaxe fixi won ma. <sup>21</sup> Wo a mato, wo Marigi Alatala bara yi bɔxi ti won ya i. Wo siga, wo xa na tongo alɔ wo benbae Marigi Alatala a falaxi wo bɛ ki naxe. Wo naxa gaaxu, wo xa limaniya.»»

<sup>22</sup> «Na temui, wo birin naxa fa n yire, wo fa a fala n bɛ, «Won xa mixie xɛɛ, e xa siga yi bɔxi ma, e xa naa rabɛn. Na xa findi nee fan ma wali ra, alako won xa a kolon won lan won xa won jɛrɛ kira naxan xɔn a nun won sigama taa naxee.» <sup>23</sup> Wo xa majɔxunyi naxa findi n bɛ fe fanyi ra. Na nan a to n naxa xɛmɛ mixi fu nun firin mayegeti wo ya ma, wo bɔnsɔe keren keren ma tagi. <sup>24</sup> E naxa siga geyae biri ra han e naxa gulunba li naxan xili Esekoli. E naxa naa rabɛn. <sup>25</sup> E naxa yi

boxi bogisee ba, e fa e masen won bɛ. E naxa dəntɛgɛ sa won bɛ yi ki, «Won Marigi Alatala bɔxi fanyi nan fixi won ma.» <sup>26</sup> Kɔnɔ wo mu tin tede, wo naxa tondi wo Marigi Alatala xa yaamari ra. <sup>27</sup> Wo a maxɔrɔxɔ ne wo xa kiri banxie kui. Wo naxa a fala, «Xɔnnanteya na xɛxɛ, Alatala won tongoxi Misira bɔxi ma. A wama won sofe Amorikae nan yi ra alako e xa won halaki. <sup>28</sup> Won sigama minden? Limaniya mu na won bɛ, barima won ngaxakerenyie bara a fala won bɛ a mɛnnikae sɛnbe gbo. E man gbangbalan won bɛ, nun na taae xa fe maxɔrɔxɔ. Tete naxan naa rabilinxì, a ite han. Muxu Anaki bɔnsɔee yati to nɛ.»»

<sup>29</sup> «N naxa a fala wo bɛ, «Wo naxa siikɛ. Wo naxa gaaxu e ya ra! <sup>30</sup> Wo Marigi Alatala naxan jɛrɛma wo ya ra, a gere soma ne wo bɛ alɔ a a rabaxi wo ya xɔri ki naxe Misira boxi ma han gbengberenyi ma. <sup>31</sup> Wo man bara a to, wo Marigi Alatala faxi ne wo ra alɔ xɛmɛ a xa di xaninma ki naxe, wo jɛrɛxi kira naxan birin na han wo naxa fa be li. <sup>32</sup> Kɔnɔ na birin kui, wo mu nu laxi wo Marigi Alatala ra. <sup>33</sup> A tan nan ti wo ya ra, a yire fen wo bɛ wo luma dənnaxe. Kɔɛ ra a tan nan nu kira iyalanma wo bɛ te ra. Yanyi fan na, a findi nuxui ra, a ti wo ya ra. <sup>34</sup> Alatala naxa wo xurutuxurutu xui me. A xa xɔnɛ kui, a naxa a rakali, <sup>35</sup> «Yi mixi kobi yo mu soma yi bɔxi fanyi ma, n naxan laayidixi wo babae bɛ <sup>36</sup> fo Kalebi, Yefune xa di. A tan a toma nɛ. A bɔxi dənnaxe jɛrɛxi, na findima ne a gbe nun a bɔnsɔe gbe ra, barima a bara bira n tan Alatala xa kira fɔxɔ ra.»»»

<sup>37</sup> «Wo tan xa fe ra Alatala bara xɔnɔ n fan ma. A naxa a masen, «I tan yɛtɛ yati mu soma yi bɔxi ma. <sup>38</sup> Yosuwe, Nunu xa di, i malima, nan fama sode. Limaniya fi a ma, barima a tan nan tima Isirayilakae ya ra yi bɔxi masɔtɔfe ra, a xa findi e ke ra. <sup>39</sup> Wo xa die, wo a falaxi naxee bɛ, e findima geelimanie ra. E tan naxan mu fe kobi nun fe fanyi tagi raba kolonxi, e tan nan fama sode na bɔxi ma. N fama na bɔxi fide e tan nan ma. A findima e tan nan gbe ra. <sup>40</sup> Kɔnɔ wo tan man xa wo mafindi gblenfe ra gbengberenyi biri ra, sigafe Kale baa mabiri.»»

<sup>41</sup> «Wo naxa a yaabi, ‹Muxu bara findi yunubitœ ra Alatala ya i, kɔnɔ yakɔsi muxu fa wama sigafe gere sode ne, alɔ muxu Marigi Alatala muxu yamarixi a ra ki naxe.» Kankan naxa geresose tongo, barima wo a majɔxun ne a yi geya taa masɔtɔfe a findima sɔɔneya ra. <sup>42</sup> Na nan a to Alatala naxa a masen n bɛ, ‹A fala e bɛ, wo naxa siga gere sode de, barima n mu na wo ya ma. Wo naxa siga de, wo yaxuie naxa fa wo bɔnbɔ.» <sup>43</sup> N yi marasi fixi ne wo ma, kɔnɔ wo mu tin wo tuli matide n na. Wo naxa Alatala xui matandi, wo naxa te yεtε igbona kui geya fari. <sup>44</sup> Na temui Amorika naxee nu sabatixi geya fari e naxa mini wo gerede alɔ kumi dinma mixi ra ki naxe. E naxa wo bɔnbɔ keli Seyiri han Horoma. <sup>45</sup> Wo to gbilen, wo naxa wa Alatala ya i, kɔnɔ Alatala mu a tuli mati wo wa xui ra. <sup>46</sup> Wo man naxa lu Kadesi, wo bu naa alɔ wo singe bui naxan naba.»

## 2

### *Isirayilakae taae mabilinfe*

<sup>1</sup> «Na xanbi won naxa gbilen gbengberenyi kira suxu ra sigafe Kale Baa mabiri, alɔ Alatala a masen n bɛ ki naxe. Won naxa xi wuyaxi raba Seyiri geyae rabilinyi.»

<sup>2</sup> «Alatala naxa a fala n bɛ, <sup>3</sup> ‹Wo bara yi geya mabilin a gbe ra. Wo wo mafindi sigafe ra kɔɔla ma.» <sup>4</sup> A naxa a fala n bɛ n xa yi yaamari fi wo ma. Wo fama dangide Seyiri bɔxi seeti ma, wo ngaxakerenyie na dennaxε, Esayu bɔnsɔε. E fama ne gaaxude wo ya ra, kɔnɔ wo wo yεtε masuxu e gerefe ra, <sup>5</sup> barima n mu sese soma wo yi ra e xa bɔxi ma, hali sanyi tide. N bara Seyiri geyae fi Esayu ma. <sup>6</sup> Wo na wa donse nun ye naxan xɔn fo wo a sara e ma gbeti ra. <sup>7</sup> Wo Marigi Alatala bara baraka sa wo wali fɔxi. A bara a xɔn sa wo xa fe xɔn ma wo nu yi gbengberenyi igirima temui naxe. Yi ne tongo naani bun ma, wo birin nan nu a ra. Sese xa fe mu xɔrɔxɔ wo ma.»

<sup>8</sup> «Won naxa dangi won ngaxakerenyie ra yire makuye, Esayu bɔnsɔε naxan sabatixi Seyiri bɔxi ma. Won man naxa dangi Araba, Elata, Esiyon Geberi kira ra

yire makuye. Na xanbi won naxa won mafindi, won Mowaba gbengberenyi kira suxu.»

<sup>9</sup> «Alatala naxa a fala n bɛ, ‹Wo naxa gere giri Mowabakae ma de. Wo naxa gere ti e bɛ de, barima n mu fama sese sode wo yi ra e xɔnyi. N bara Ari bɔxi fi Loti ma.»

<sup>10</sup> Singe ra, Emikae nan nu na Ari bɔxi ma. Nama gbangbalanyi nan nu e ra. E wuya, e fan kuya alɔ Anaki bɔnsɔε. <sup>11</sup> Mixi ndee naxa e majɔxun Refakae ra, naxee maniya Anaki bɔnsɔε ra, kɔnɔ Mowabakae nu e xilima ne Emikae. <sup>12</sup> Naxan findi Seyiri bɔxi ra, Xorikae nan singe nu na naa. Esayu bɔnsɔε naxa e masuxu, e e faxa. E tan naxa sabati naa. Isirayilakae fan fama na mɔɔli nan nabade bɔxi ma Alatala na dennaxε fi e ma.

<sup>13</sup> «Alatala naxa a fala n bɛ, ‹Yakɔsi, wo keli, wo xa Serede xure igiri.»» Won naxa na raba. <sup>14</sup> Ne tongo saxan nun solomasaxan dangi ne kabi won keli naxa e tuxunsan han e birin naxa halaki.

<sup>15</sup> Alatala naxa e tuxunsan han e birin naxa halaki. <sup>16</sup> Na geresoe to bara halaki nama tagi, <sup>17</sup> Alatala naxa a masen n bɛ, <sup>18</sup> «Wo fa sigafe dangide Mowaba naaninyi nan na sigafe Ari bɔxi ma. <sup>19</sup> Wo makɔremæ ne Amonikae ra. Wo naxa gere giri e ma de. Wo naxa e fen gere ra, barima n mu fama sese sode wo yi ra e xa bɔxi ma. N naa fixi Loti bɔnsɔε nan ma.»

<sup>20</sup> E nu yi bɔxi majɔxunxi Refakae nan gbe ra. Kabi temui xɔnnakuye Refakae nan nu sabatixi naa. Amonikae nu e xilima ne Samisumikae. <sup>21</sup> Nama senbemæ nan nu lanxi e ma, e wuya, e man gbangbalan alɔ Anaki bɔnsɔε. Kɔnɔ Alatala naxa e halaki Amonikae saabui ra. Naa naxa findi Amonikae gbe ra, e naxa sabati naa. <sup>22</sup> Alatala naxa na mɔɔli raba Esayu xa die bɛ naxee sabatixi Seyiri bɔxi ma. A to nu Xorikae halakima e saabui ra, naa naxa findi e gbe ra. E sabatixi mənni ne han yakɔsi. <sup>23</sup> Naxan findi Awikae tan na, naxee nu sabatixi taae kui han Gasa, e naxa halaki Kafatorokae saabui ra. Naa naxa findi Kafatorokae gbe ra, e

naxa sabati naa. Kafatorokae naxa keli Kafatoro.

<sup>24</sup> Alatala naxa a masen won bə, «Wo ti kira xən ma, wo xa Arinon xure igiri. Wo a mato, n bara Sixən Amorika Xəsibən mangə so wo yi ra nun a xa bəxi. Yakəsi, wo na tongo, wo e gere. <sup>25</sup> To n fama nə wo xa fe magaaxui lude dunija mixi birin ma. E na wo xili mə, e fama nə sərənde gbirigbiri.»

### *Sixən mangəya sətə ki*

<sup>26</sup> «N xəxəra xəxə nə Sixən, Xəsibən mangə ma, kelife ra Kedemoti gbengberenyi ma. N naxa yi bənəsa maseniyi ti a bə, <sup>27</sup> «Muxu wama i xa bəxi igirife. Muxu muxu pəremə kira nan tun xən ma. Muxu mu sigama kəjəla ma, muxu mu sigama yirefanyi ma. <sup>28</sup> Muxu donse nun ye naxan minma, muxu fama nə a birin sare fide i ma gbeti ra. A lu kənsan muxu xa dangi i xa bəxi ma muxu sanyi ra. <sup>29</sup> Esayu bənsəee naxee sabatixi Seyiri bəxi ma, nun Mowabakae naxee sabatixi Ari bəxi ma, nee naxa muxu sagoe sa dangife ra e xa bəxi ma. I fan xa muxu sagoe sa muxu xa Yurudən xure igiri, muxu xa so bəxi ma muxu Marigi Alatala dənnaxə fixi muxu ma.» <sup>30</sup> Kənə Xəsibən mangə Sixən naxa tondi muxu sagoe fide dangife ra a xa bəxi ma, barima wo Marigi Alatala nu bara a xaxili raxərəxə. A naxa a bənə balan alako a xa a so wo yi ra alə wo a toxi ki naxə to.»

<sup>31</sup> «Alatala naxa a fala n bə, «I bara a to, n bara ge Sixən nun a xa bəxi sode i yi ra. Naa tongo i gbe.» <sup>32</sup> Sixən nun a xa jama birin naxa keli fafe ra won gerede Yahasi. <sup>33</sup> Won Marigi Alatala naxa e so won yi ra xunnakeli kui. Won naxa nəla sətə e ma, a tan, a xa die a nun a xa jama birin. <sup>34</sup> Won naxa na taae birin suxu, won naxa e birin kana. Won man naxa xəməe, nun ginəe, a nun diməe birin faxa. Won mu mixi yo lu a niyə ra, <sup>35</sup> kənə won mu sese tongo fo xurusee a nun se xəri naxee nu na na taae kui. <sup>36</sup> Keli Aroweri Arinon xure də ra, a nun taa naxan na geyə lanbanyi, sigafe ra han Galadi, taa yo sənbə mu dangi won na. Won Marigi Alatala naxa a birin so won yi ra. <sup>37</sup> Kənə wo mu wo makərə Amonikae xa bəxi ra,

Yaboko xure də birin, taa naxee na geyə fari, a nun Alatala tənyi dəxə won ma bəxi naxee gerefe ra.»

## 3

### *Basan bəxi masətə ki*

<sup>1</sup> «Won naxa won mafindi tefe ra Basan kira xən ma. Ogo, Basan mangə, naxa mini won gerede Ederi, a tan nun a xa jama birin. <sup>2</sup> Alatala naxa a fala n bə, «I naxa gaaxu a ya ra, barima n a niyama nə i xutu sətə a tan nun a xa jama birin ma nun a xa bəxi. I xa nə a ra alə i a rabaxi Amorikae xa mangə Sixən na ki naxə.» <sup>3</sup> Won Marigi Alatala naxa a niya won xa xutu sətə Basan mangə Ogo nun a xa jama birin ma. Won naxa e birin faxa, mixi yo mu lu. <sup>4</sup> Na təmvi won nu bara e xa taae birin suxu. Na taa yo mu lu won mu dənnaxə suxu, taa tongo sənni na a ra naxan na Aragobo rabilinyi. Na taa birin nu na Ogo xa mangəya nan bun ma Basan bəxi ma. <sup>5</sup> Na taae birin nu rabilinxı tətə itexie nan na, nun naadə mabalaxie ra. Taa gbegbe fan nu na tətə mu nu naxee rabilinxı. <sup>6</sup> Won naxa na longori taa birin kana alə won a raba Xəsibən, Sixən mangə xa bəxi ra ki naxə. Won naxa xəməe, nun ginəe, a nun diməe birin faxa, <sup>7</sup> kənə won naxa e xa xurusee nun e harige tan xanin.»

<sup>8</sup> «Won a raba na ki nə. Na waxati won naxa bəxie rasuxu, naxee nu na Yurudən sogetede biri, Amorikae xa mangə firinyie yi ra. Na longori keli Arinon xure han Xerimon geyə. <sup>9</sup> Sidənkae na geyə xili falama nə Siriyon. Amorikae tan na xili falama Seniri. <sup>10</sup> Taa naxee birin na lanbanyi ma, won naxa e birin masətə, a nun Galadi bəxi rabilinyi birin, sigafe ra Basan ma sa dəxə Salika nun Ederi ra. Na taa birin nu na Ogo xa mangəya nan bun ma Basan bəxi ma. <sup>11</sup> Basan mangə Ogo nan kerən mu faxa Refakae ya ma. A xa wure sade nu na Raaba nə, Amonikae xa mangataa. A kuyə nu sigaxi nəngən solomanaani, a igboe nəngən naani.»

### *Galadi nun Basan bəxi itaxunyı*

<sup>12</sup> «Na təmvi won naxa xutu sətə na bəxi ma. Kelife Aroweri sigafe ra Arinon xure ma, a nun Galade geyə səeti, nun

a taae, n naxa na birin so Ruben nun Gadi bənsəe yi ra. <sup>13</sup> N naxa Galade səeti dənxəe nun Ogo xa mangeya naxan na Basan bəxi ma so Manasi bənsəe səeti yi ra. Aragobo rabilinyi nun Basan nu kolonxi Refakae xa bəxi nan na. <sup>14</sup> Manasi xa di Yayiri naxa Aragobo bəxi findi a gbe ra, han Gesurikae nun Maakakae naaninyi ra. A naxa a xili sa Basan xun ma, naxan xili falama han yakəsi Yayiri taa. <sup>15</sup> N naxa Galade so Makiri yi ra. <sup>16</sup> N naxa Galade səeti so Ruben bənsəe a nun Gadi bənsəe yi ra, han a sa dəxə Arinon xure ra. Xure nan na naaninyi ra, han a sa dəxə Yaboko xure ra Amonikae naaninyi ra, <sup>17</sup> a nun Araba bəxi naxan nun Yuruden naaninyi baxi, keli Kinereti Baa ma, a sa dəxə Araba Fəxə Baa ra, naxan na Pisiga lanbanyi ma sogetede.»

<sup>18</sup> «Na temui n naxa yi yaamari fi wo ma, «Wo Marigi Alatala bara yi bəxi fi wo ma alako a xa findi wo gbe ra. Wo tan xəmə kəndəe, wo findima nə wo ngaxakerenyi Isirayilakae xa səcərie ra. <sup>19</sup> Wo xa ginəe nun wo xa diyorəe, nun wo xa xurusee nan gbansan fama lude taae kui n naxee soxi wo yi ra. N na a kolon xurusee gbegbe na wo yi ra. <sup>20</sup> Wo səcərija rabama nə han wo Marigi Alatala malabui fima wo ngaxakerenyie ma temui naxə. Wo Marigi Alatala bəxi fima e ma Yuruden naakiri nan ma. Na temui kankan fama gbilende a xa bəxi ma n naxan soxi a yi ra.»»

<sup>21</sup> «Na temui n naxa yaamari so Yosuwe yi ra. N fa a fala a bə, «I ya bara fee birin to i Marigi Alatala naxee rabaxi yi mangə firinyie ra. Alatala fama nə na rabade mangataa birin i na dangi dennaxə. <sup>22</sup> I naxa gaaxu e ya ra, barima i Marigi Alatala nan fama e gerede wo bə.»»

### *Annabi Munsa mu soma Kanaan*

<sup>23</sup> «Na temui n naxa Alatala maxandi, <sup>24</sup> «N Marigi Alatala, i bara i xa fisamanteya nun i sənbə masen i xa konyi bə. Ala gbətə yo mu na koore ma a nun bəxi naxan nəma i fəxi a nun i xa kaabanakoe rabade. <sup>25</sup> N bara i mayandi, a lu n xa nə Yuruden xure igiride, alako n xa na bəxi fanyi nun a xa geya fanyie to naxan na naakiri ma, a nun Liban.»

<sup>26</sup> Kənə wo tan xa fe ra, Alatala naxa xənə n ma. A mu n danxun. Alatala naxa a fala n bə, «A mu lan i xa yi wəyənyi fala n be sənən. <sup>27</sup> Te Pisiga geya xuntagi, i xa sogegerode biri, kəcəla biri, yirefanyi biri, a nun sogetede biri mato, kənə i xa a kolon a fanyi ra i mu Yuruden igirima. <sup>28</sup> I xa yaamari so Yosuwe yi ra, i xa limaniya nun sənbə fi a ma, barima a tan nan fama tide jama ya ra Yuruden igirife ra. I bəxi naxan toma, Yosuwe fama nə na bəxi sode Isirayila yi ra, a findi e ke bəxi ra.» <sup>29</sup> Na nan a toxi, won naxa lu gulunba Beti Peyori yatagi.

## 4

### *Ala xa seriye rabafe*

<sup>1</sup> «Yakəsi, Isirayila, wo wo tuli mati. Wo xa bira seriye nun yaamari fəxə ra n wo xaranfe naxee ra yi ki, alako wo xa simaya sətə, wo man xa bəxi sətə wo babae Marigi Alatala naxan fixi wo ma. <sup>2</sup> Wo naxa sese sa yaamari xun, n naxan falaxi wo bə. Wo man naxa sese ba a ra. Wo xa wo Marigi Alatala xa yaamari rawali alə n na falaxi wo bə ki naxə.»

<sup>3</sup> «Wo yae bara fee to Alatala naxee rabaxi Peyori. Wo Marigi Alatala bara mixi birin faxa naxee Bali batuxi Peyori. <sup>4</sup> Kənə wo tan naxee biraxi wo Marigi Alatala xa fe fəxə ra, wo birin man na simaya kui han to.»

<sup>5</sup> «Wo a kolon, n bara wo xaran seriye nun yaamari ra alə n Marigi Alatala a yamarixi n na ki naxə, alako wo xa a raba bəxi ma dənnaxə findima wo gbe ra. <sup>6</sup> Wo xa a ti xəri ma, wo xa a raba, a xa findi lənni ra wo bə, a xa xaxili fi wo ma. Si gbətə na yi seriye kolon, e fama nə a falade, «Yi si findixi lənnila fanyie nan na.» <sup>7</sup> Si mundun xa ala makərexı a ra alə won Marigi Alatala a makərema won na ki naxə won na a maxandi temui naxə? <sup>8</sup> Seriye nun yaamari tinxinxi na si mundun bə alə won ma seriye n naxan soxi wo yi ra yi ki? <sup>9</sup> Wo xa fee ragata wo xaxili ma ləxəe birin wo xa simaya kui, wo naxee toxi. Wo naxa nəxəmu nee ma, e naxa ba wo bəjəe ma. Wo xa e masen wo xa die nun wo xa mamadie bə.»

<sup>10</sup> «Wo wo maroxun lōxœs ma wo ti wo Marigi Alatala ya i lōxœs naxœ, Xorebe geya fari. Na lōxœs Alatala naxa a fala n bœ, «Nama birin xa malan n yire. N xa n ma seriye fala e bœ alako e xa gaaxu n ya ra e xa dunijneigiri kui. E man xa a xaran e xa die fan na.» <sup>11</sup> Wo naxa wo maso geya bunyi ra. Te nu bara din geya ra han koore ma. Dimi, nuxui, nun kunda naxa goro. <sup>12</sup> Alatala naxa wœyen wo bœ te tagi. Wo naxa a wœyen xui me, kono wo mu sese to. Wo nu a xui nan tun mema. <sup>13</sup> A naxa a xa saate masen wo bœ, wo naxan nawalima. A naxa na yaamari fu sebœ gemœ walaxœ firinyi ma. <sup>14</sup> Na waxati, Alatala naxa n yaamari n xa wo xaran seriye nun yaamari ra, alako wo xa a raba bœxi ma naxan findima wo gbe ra.»

<sup>15</sup> «Wo naxa wo yetœ ranœemu lōxœs ma de Alatala wœyen wo bœ lōxœs naxœ, Xorebe geya fari te tagi, wo mu a gundi yati to. <sup>16</sup> Wo naxa findi yunubitœs ra de kuyee yailanfe ra, naxee misaalixi xemœ, gine, <sup>17</sup> sube, xœni, <sup>18</sup> bubusee nun yexœs ra naxee na ye ma. <sup>19</sup> Wo naxa wo yae rate koore ma de, soge batufe ra, xa na mu a ra kike, xa na mu a ra tunbuie. Se naxee birin na koore ma, wo naxa wo igoro e bœ, wo naxa e batu. Wo Marigi Alatala nee daaxi si birin nan bœ, naxee na dunipa ma. <sup>20</sup> Kono wo tan, Alatala wo ramini ne fe xœrcœs kui Misira bœxi ma alako wo xa findi a xa jama ra, alœ wo na ki naxœ to lœxœs.»

<sup>21</sup> «Alatala naxa xœni n ma wo xa fe ra. A naxa a kali a n mu Yurudœn igirima, n mu fama sode yi bœxi fanyi ma wo Marigi Alatala naxan fixi wo ma ke ra. <sup>22</sup> N tan, n fama faxade yi bœxi nan ma. N mu fama Yurudœn igiride feo. Kono wo tan fama ne a igiride, na bœxi fanyi findi wo gbe ra. <sup>23</sup> Wo xa wo jœngi sa wo yetœ xœni ma alako wo naxa neemœ wo Marigi Alatala xa saate ma a naxan tongoxi wo bœ. Wo naxa kuye yo yailan wo Marigi Alatala naxee ratœnxi wo ma, <sup>24</sup> barima wo Marigi Alatala luma alœ te naxan se kanama, a mu wama a firin boore xœni ma.»

<sup>25</sup> «Wo na die nun mamadie sœtœ temui naxœ, wo na bu ki naxœ bœxi ma, xa wo kuye yailan se nde misaali ra, xa wo fe

jaaxi raba wo Marigi Alatala ya i naxan mu rafan a ma, <sup>26</sup> koore nun bœxi nan na won seede ra to lœxœs, wo fama ne faxade mafuren bœxi ma naxan fama findide wo gbe ra Yurudœn naakiri ma. Wo mu fama simaya sœtœde, wo halakima ne. <sup>27</sup> Alatala wo rayensenma ne jamanœ ma. Wo si fama ne xurunde jamae tagi Alatala na wo xanin dennaxœ. <sup>28</sup> Menni wo fama kuyee nan batude, mixie naxee yailanxi wuri ra, xa na mu a ra gemœ, kuye naxee mu nœma se tote, e mu fe mema, e mu e dœgema, e mu se xiri mema. <sup>29</sup> Menni wo fama ne wo Marigi Alatala fende. Wo a toma ne xa wo a fen wo bœjœ fanyi ra, wo janiige birin na. <sup>30</sup> Wo xa tœre kui na fe birin wo lima ne. Na temui wo fama gbilende wo Marigi Alatala ma, wo a xui mema ne, <sup>31</sup> barima wo Marigi Alatala, Ala na a ra naxan kinikinima mixi ma, naxan mu wo rabœjinma, naxan mu wo halakima. A mu fama neemœde saate ma a rakali naxan na wo babae bœ.»

<sup>32</sup> «Wo wo maroxun fe forie ma naxee bara dangi dunipa ma kabi Ala adama daaxi temui naxœ. Fe kaabanakoe gbete fan bara raba na xanbi ra? Nde bara na fe moœli maniye me sinden? <sup>33</sup> Nama gbete nde na na ba, naxee bara Ala xui me te tagi, a man fa simaya sœtœ alœ naxan bara raba wo tan bœ? <sup>34</sup> Ala mundun bara jama ba jama gbete yi ra naxankate ra, tœnxuma ra, kaabanakoe ra, gere belebele ra, fe magaaxuxie ra, alœ wo Marigi Alatala naxan naba wo bœ Misira bœxi ma wo ya xœri?»

<sup>35</sup> «Na bara fiixœ wo bœ alako wo xa la a ra a Alatala keren peti nan Ala ra, Ala gbete yo mu na fo a keren. <sup>36</sup> A naxa a xui ramini koore ma alako wo xa gaaxu a ya ra. A naxa te belebele masen wo bœ bœxi fari, a wœyen wo bœ a tagi. <sup>37</sup> A naxa wo babae xanu, a naxa e bœnsœ fan sugandi hali e dangi xanbi. Na nan a toxi a wo raminixi senbe ra Misira bœxi ma. <sup>38</sup> A sie keri wo bœ naxee senbe gbo wo tan bœ, a e xa bœxi so wo yi ra ke ra alœ wo a toxi ki naxœ to. <sup>39</sup> Wo lan ne wo xa a kolon to lœxœs wo bœjœ kui, a Alatala keren peti nan na Ala ra koore nun bœxi ma. Ala gbete mu na na fo a keren. <sup>40</sup> Wo a xa seriye nun a xa yaamari rabatu, n naxan

sofe wo yi ra to ləxçə, alako wo xa həeri sətə wo tan nun wo bənsəe, hali wo dangi xanbi, alako wo man xa simaya xənkuye sətə bəxi ma wo Marigi Alatala dənnaxə fixi wo ma abadan.»

### *Mixi ratanga taae*

<sup>41</sup> Annabi Munsa naxa taa saxan sugandi Yurudən sogetede biri. <sup>42</sup> Nee naxa findi mixi ratanga taae ra faxatiae bə naxee faxə tima, kənə e mu a panigexi. Na faxəti nəma lude yi taa kerən kerən na ma kui alako a nii xa ratanga gbejəxçə ma. <sup>43</sup> Na taae findi Beteseri nan na gbengberenyi ma geyə fari, Rubenkae xənyi, Ramoti taa naxan na Galedə, Gadikae xənyi, a nun Golan, taa naxan na Basan bəxi ma Manasikae xənyi.

### *Annabi Munsa xa masenyi firin nde*

<sup>44</sup> Ala xa seriyə nan ya, Annabi Munsa naxan masenxi Isirayilakae bə. <sup>45</sup> Masenyi, seriyə, nun yaamari nan ya, Annabi Munsa naxan fala Isirayilakae bə e nu minima Misira bəxi ra təmui naxə. <sup>46</sup> Na təmui, e nu na Yurudən naakiri nan ma, gulunba Beti Peyori ya tagi, Amorikae xa mange Sixən xa bəxi ma. Sixən nu sabatixi Xəsibən nə. Annabi Muñsa nun Isirayilakae to mini Misira bəxi ma, e naxa nəla sətə Sixən ma. <sup>47</sup> E naxa a xa bəxi rasuxu a yi ra, a nun Basan mange Ogo xa bəxi. Yi Amorikae xa mange firinyie nu na Yurudən naakiri ma sogetede biri. <sup>48</sup> Yi taae nu sigaxi Aroweri han Arinon xure, sigafe ra Xerimon geyə ma, naxan xili Siyon. <sup>49</sup> Yi taae nan nu Araba bəxi ma Yurudən naakiri ma, sogetede biri, a sa dəxə Araba baa ra Pisiga geyə bun ma.

## 5

### *Yaamari fu*

<sup>1</sup> Annabi Munsa naxa Isirayila nama maxili, a naxa a fala e bə, «Isirayilakae, wo wo tuli mati yi seriyə nun yaamari ra, n naxan falafe wo bə to ləxçə. Wo lan wo xa a xaran, wo xa fentən a raba ki ma. <sup>2</sup> Won Marigi Alatala bara saate tongo won bə Xorebe geyə fari. <sup>3</sup> Alatala nun won babae xa mu yi saate xirixi. A xirixi won tan nan birin tagi, won tan naxee na

simaya kui yi waxati. <sup>4</sup> Alatala wəyən nə won bə ya nun ya te tagi geyə fari. <sup>5</sup> Na təmui n tan nan nu na wo nun Alatala tagi alako n xa Alatala xa masenyi ya xaran wo bə, barima wo nu gaaxuxi te ya ra. Wo mu te geyə fari. A naxa a masen wo bə, <sup>6</sup> «N tan nan na wo Marigi Alatala ra. N tan nan wo raminixi Misira, wo nu na konyiya kui dənnaxə.»

<sup>7</sup> «Wo naxa Ala gbətə batu fo n kerən.»

<sup>8</sup> «Wo naxa kuye yailan misaali yo ra, se yo ra naxee na koore nun bəxi ma, naxee na ye bun ma. <sup>9</sup> Wo naxa wo igoro e bə de, wo naxa e batu de, barima n tan nan na wo Marigi Alatala ra, n mu wama n firin boore xən. Xa mixi nde n matandi, n na kanyi naxankatama nə, a tan nun a bənsəe han a sa dəxə a tolontolonyie ra naxee na n nanaaxu. <sup>10</sup> Kənə n fe fanyi rabama nə bənsəe wulu bə n nafan naxee ma, naxee n ma seriyə rabatuma.»

<sup>11</sup> «Wo naxa wo Marigi Alatala xili yelefu, barima Alatala mixi naxankatama nə naxan na rabama.»

<sup>12</sup> «Wo lan nə wo xa fentən malabui ləxçə ma, wo xa a binya alə wo Marigi Alatala a yamarixi wo bə ki naxə. <sup>13</sup> Xi senni nan na wo bə ləxçəxunyi kui wali ləxçəe ra, wo xa wali birin nabafe ra. <sup>14</sup> A xi soloferə nde findixi wo Marigi Alatala xa malabui ləxçə nan na. Wo naxa wali yo raba na ləxçə keli wo tan ma, a sa wo xa die li, wo xa konyie, wo xa ningee, wo xa sofalee, wo xa xuruse məlli birin, han a sa wo xa xəjəe li naxee na wo xənyi, alako wo xa konyie fan xa e malabu alə wo tan. <sup>15</sup> Wo naxa nəxəmu konyi nan nu wo ra Misira. N naxa wo ramini na konyiya kui, a keli n sənbe ma. N a falaxi wo bə na nan ma, wo xa malabui ləxçə binya.»

<sup>16</sup> «Wo xa wo baba nun wo nga binya alə wo Marigi Alatala a yamarixi wo bə ki naxə, alako wo xa simaya xənkuye nun səewə sətə bəxi ma wo Marigi Alatala naxan fima wo ma.»

<sup>17</sup> «Wo naxa faxə ti.»

<sup>18</sup> «Wo naxa yənə raba.»

<sup>19</sup> «Wo naxa muŋə ti.»

<sup>20</sup> «Wo naxa wule seedələxçəya raba wo boore xun.»

<sup>21</sup> «Wo naxa mila wo boore xa gine ma, a xa banxi, a xa xε, a xa konyi, a xa ninge, a xa sofale, nun se naxan birin findixi a gbe ra.»

<sup>22</sup> «Alatala yi fee nan masen wo xa malanyi kui, a xui itexi ra, geya fari, tε tagi, nuxui nun kunda tagi. A mu sese sa a xun ma. A naxa e sεbε gemε walaxε firin ma, a e so n yi ra.»

<sup>23</sup> «Wo yi xui mε kuye ifɔɔrε kui temui naxε, tε tagi, geya fari, wo naxa wo maso n na, wo nun wo xa mangεe nun kuntigie.

<sup>24</sup> Wo naxa a fala, «Muxu Marigi Alatala bara a xa nɔrε nun a xa gboe masen muxu bε. Muxu bara a xui mε wɔyεn na tε tagi. Muxu bara a kolon to a Ala nɔma wɔyεnde mixi bε, na kanyi man fa lu a mu faxa. <sup>25</sup> Yakɔsi, muxu fa muxu makɔrεma faxε ra munfe ra? Yi tε muxu faxama nε. Xa muxu man muxu tuli mati won Marigi Alatala xui ra, muxu faxama nε. <sup>26</sup> Mixi mundun luxi alɔ won tan naxan bara Alatala xui mε a wɔyεnma tε tagi, na kanyi man fa lu a mu faxa? <sup>27</sup> I tan Munsa, i maso won Marigi Alatala ra, i xa i tuli mati a xa masenyi ra, alako i xa na madangi muxu bε, muxu muxu tuli matima nε i ra, muxu man fa a xui rabatu.»

<sup>28</sup> «Alatala naxa wo xa wɔyεnyi mε, wo naxan falaxi n bε. A naxa a masen n bε, «N bara jama fala xui mε. E naxan birin falaxi nɔndi na a ra. <sup>29</sup> Xa n ma fe gaaxui lu e bɔjε ma temui birin, e man naxa n ma yaamari rabatu, e tan nun e bɔnsɔε fama ne heeri sɔtɔde abadan. <sup>30</sup> Siga i xa sa a fala e bε, e xa so e xa kiri banxie bun ma. <sup>31</sup> Kɔnɔ i tan xa lu n fe ma be. N xa n ma sεriyε nun yaamari birin masen i bε, i lan i xa e xaran naxan na, alako e xa nɔ na ranεrede bɔxi ma n fama dεnnaxε fide e ma.» <sup>32</sup> Wo Marigi Alatala naxan masenxi wo bε, wo xa wo tuli mati na ra, wo man xa a rabatu. Wo naxa siga kɔɔla ma, wo naxa siga yirefanyi ma. <sup>33</sup> Wo xa bira yi kira fanyi nan fɔxɔ ra won Marigi Alatala naxan masenxi, alako wo naxa faxa, wo fa simaya xɔnkuye sɔtɔ sεewε kui bɔxi ma wo fama dεnnaxε sɔtɔde.»

### *Ala xa marafanyi nun a xa sεriyε*

<sup>1</sup> «Sεriyε, yaamari, nun masenyi nan yi ki, wo Marigi Alatala naxan soxi n yi ra alako n xa a xaran wo ra, wo xa nɔ a rabade bɔxi ma a fafe naxan fide wo ma. <sup>2</sup> Wo xa gaaxu won Marigi Alatala ya ra. Wo xa simaya kui, wo tan, wo xa die, a nun wo xa mamadie, wo xa yi sεriyε nun yi yaamari birin naba n naxan soxi wo yi ra, alako wo xa simaya xɔnkuye sɔtɔ. <sup>3</sup> Isirayilakae, wo wo jɛngi sa yi birin xɔn ma, wo man xa fenten a raba ki ma. Wo fama ne heeri sɔtɔde, wo fama ne findide jama gbegbe ra yi bɔxi ma xijε nun kumi gbegbe na dεnnaxε, alɔ wo benbae Marigi Alatala a falaxi wo be ki naxε. <sup>4</sup> Isirayilakae, wo wo tuli mati. Won Marigi Alatala keren peti na a ra. <sup>5</sup> Wo lan ne wo xa wo Marigi Alatala xanu wo bɔjε fiixxi ra, wo nii ra, a nun wo sεnbε birin na. <sup>6</sup> N yi masenyi naxan xaranxi wo be yi ki, a xa lu wo bɔjε ma. <sup>7</sup> Wo fama ne a mabanbande wo xa die be temui birin, xa wo na banxi kui, xa wo na biyaasife, kɔε nun yanyi ra. <sup>8</sup> A xa xiri wo bεlεxε nun wo tigi ra tɔnxuma ra. <sup>9</sup> Wo xa a sεbε wo xa banxi nun wo xa naadε ma.»

<sup>10</sup> «Wo Marigi Alatala na wo xanin temui naxε bɔxi ma a na dεnnaxε sofe wo yi ra, alɔ a rakali wo babae Iburahima, Isiyaga, a nun Yaxuba bε ki naxε, wo fama ne taa belebele tofanyie sɔtɔde wo mu naxee tixi, <sup>11</sup> banxi rafexie harige mɔɔli birin na wo mu naxee fenxi, kɔlɔnyie wo mu naxee gexi, weni bilie nun oliwi bilie wo mu naxee sixi. <sup>12</sup> Wo na wo dεge han wo naxa wasa temui naxε, wo naxa nεemu wo Marigi Alatala ma de, naxan wo raminixi konyiya kui Misira bɔxi ma. <sup>13</sup> Wo xa gaaxu wo Marigi Alatala ya ra. Wo xa a keren nan batu. Wo xa wo kali a xili nan na. <sup>14</sup> Wo naxa ala gbεtεe batu de, mixie naxee batuma wo rabilinyi, <sup>15</sup> barima wo Marigi Alatala mu wama a firin nde xɔn. Xa na mu a ra a xɔnɔma nε wo ma, a man fa wo faxa.»

<sup>16</sup> «Wo naxa wo Marigi Alatala mato de, alɔ wo naxan naba Masa. <sup>17</sup> Wo xa wo Marigi Alatala xa sεriyε, a xa masenyi, nun a xa yaamari rabatu tinxinyi kui a naxan soxi wo yi ra. <sup>18</sup> Wo xa wo jεrε tinxinyi kira ra. Alatala wama fe naxan

birin xɔn ma, wo lan wo xa na nan naba. Na temui wo fama ne hæri sɔtɔde, wo fa bɔxi fanyi sɔtɔ Alatala a kali naxan na wo babae be. <sup>19</sup> Wo wo yaxuie kerima ne alɔ Alatala a masenxi ki naxe.»

<sup>20</sup> «Wo xa die na wo maxɔrin temui naxe, «Munse na yi masenyi, yi seriye, nun yi yaamari ra, won Marigi Alatala naxan soxi won yi ra yi ki?» <sup>21</sup> Wo fama ne e yaabide, «Firawuna xa konyie nan nu muxu ra Misira bɔxi ma, Alatala fa muxu ramini naa a senbe ra. <sup>22</sup> Alatala naxa tɔnxuma nun kaabanako belebele magaaxuxie raba muxu ya xɔri Misirakae ra, Firawuna nun a xa denbaya birin na. <sup>23</sup> A muxu ramini ne Misira alako a xa muxu xanin bɔxi ma, a a kali dənnaxe xa fe ra won babae be sofe ra won yi ra. <sup>24</sup> Na temui Alatala naxa muxu yaamari, a muxu xa yi seriye birin nawali a rawali ki ma. Xa won gaaxu won Marigi Alatala ya ra, a hæri nun simaya xɔnkuye fima ne won ma alɔ a na a rabafe ki naxe yakɔsi. <sup>25</sup> Xa won sa won Marigi Alatala xa yaamari birin nabatu alɔ a masenxi won be ki naxe, na findima ne tinxinyi ra won be.»

## 7

### Isirayila nun Kanaankae

<sup>1</sup> «Wo Marigi Alatala na wo xanin bɔxi ma temui naxe, a dənnaxe fima wo ma, a fama ne si solofera keride naxee findi Xitikae, Girigasakae, Amorikae, Kanaankae, Peresikae, Hiwikae nun Yebusukae ra, si solofera naxee senbe gbo wo be, e man wuya wo be. <sup>2</sup> Wo Marigi Alatala na e lu wo sagoe temui naxe, wo xutu sɔtɔma ne e ma, wo e halaki. Wo naxa saate xiri wo tagi, wo man naxa kinikini e ma. <sup>3</sup> Wo nun e tan naxa futi malan de. Wo naxa wo xa di ginee fi e xa di xemee ma, wo naxa ginee fan fen e ra wo xa di xemee be. <sup>4</sup> Xa na mu a ra yi xɔnne fama ne wo xa die ratantande, e xa ala gbetee batu. Alatala xɔnɔma ne wo ma na temui, a man fa wo faxa mafurenyi ra. <sup>5</sup> Kira nan yi ki wo lan wo xa mini naxan na yi mixie be. Wo xa e xa serexebadee a nun e xa gemɛ batuxie birin kana. Wo xa e xa Asera wuri masolixie bolon, wo xa e xa kuye birin gan.»

<sup>6</sup> «Wo bara findi wo Marigi Alatala xa nama ra. Wo Marigi Alatala bara wo tan nan sugandi dunija nama tagi bende fufi fari, alako wo xa findi a yete yati gbe ra. <sup>7</sup> Alatala mu wo sugandixi wo xa nama xasabi xa fe xa ra, barima wo xurun si birin be. <sup>8</sup> Alatala wo tan nan sugandixi a xa xanunteya xa fe ra. A bara wa saate rakamalife a naxan tongo wo benbae be. Na nan a toxi a wo raminixi bɔxi ma a senbe ra wo nu na konyiya kui dənnaxe. A naxa wo ba Firawuna yi ra, Misira mange. <sup>9</sup> Wo xa a kolon wo Marigi Alatala, nan keren peti na Ala ra. Ala findixi Fonisire Mange nan na naxan a xa saate rakamalima, naxan hæri gbegbe fima wo ma. A na rabama wo bɔnsɔee be naxee fama wo xanbi ra, naxee a xanuma, e man a xa yaamarie rabatu. <sup>10</sup> Kɔnɔ a gbilenma ne mixie fɔxɔ ra naxee a xɔnma, a a xɔnnantee ralɔɛma ne keren na. <sup>11</sup> Wo xa fenten n ma yaamari nun n ma seriye ma n naxan soxi wo yi ra to lɔxɔe.»

<sup>12</sup> «Xa wo wo nɛngi sa yi yaamari xɔn ma, wo naxa fenten a ma, wo Marigi Alatala fama a xa saate rakamalide, a hæri fima ne wo ma alɔ a rakalixi wo benbae be ki naxe. <sup>13</sup> A wo xanuma ne, a barake sa wo xa fe, a man wo rawuya. A di gbegbe barife ragiri wo ma. Wo fa bɔxi daxamui fan sɔtɔde, mɛngi, weni nɛnɛne nun ture. A man fa wo xa ningee nun wo xa xurusee rawuya. A yi birin nabama ne bɔxi ma, a rakali naxan na wo babae be sofe ra wo yi. <sup>14</sup> A wo barakama ne dangife si birin na. Dibaritare mu fama lude wo ya ma, xemee ba, gine ba, xa na mu a ra xuruse. <sup>15</sup> Alatala wo ratangama ne fure dɔxɔe mɔɔli birin ma, a nun fe naaxi birin ma wo naxee kolonxi Misira bɔxi ma. Kɔnɔ a yi fure rasambama mixie nan ma naxee na wo rajaaxu. <sup>16</sup> Wo lan ne wo xa mixi birin faxa, wo Marigi Alatala naxee soma wo yi ra. Wo naxa kinikini e ma, wo man naxa e xa alae batu, alako e naxa wo ratantan.»

<sup>17</sup> «Wo fama a majɔxunde wo bɔŋe ma, «Yi sie gbo dangife won tan na. Won tan nɔla sɔtɔma nee ma di?» <sup>18</sup> Kɔnɔ, wo naxa gaaxu e ya ra. Wo xa ratu wo Marigi Alatala naxan nabaxi Firawuna nun Misira bɔxi ra. <sup>19</sup> Wo bara fe xɔrɔxɔee

to naxee doxoxi e ma, tonxumae nun kaabanakoe naxee rabaxi. Wo bara wo Marigi Alatala senbe to a wo ramini ki naxe Misira bɔxi ma. Na nan a toma wo Marigi Alatala na mɔoli rabama jamanɛ birin na wo gaaxuxi naxee ya ra. <sup>20</sup> Wo Marigi Alatala fama ne wo yaxuie birin halakide, hali naxee noxunma wo ma. <sup>21</sup> Wo naxa gaaxu e ya ra, barima wo nun wo Marigi Alatala na a ra, Ala belebele naxan magaaxu.»

<sup>22</sup> «Wo Marigi Alatala fama ne yi nama keride a xuri xuri ra wo ya i. Wo mu nɔma e birin faxade waxati keren bun, xa na mu a ra wula i subee fama ne wuyade, e wo tɔɔrɔ. <sup>23</sup> Wo Marigi Alatala fama ne yi mixie sode wo yi ra. E ifuma ne kira ma, han e sa halaki. <sup>24</sup> A fama ne e xa mangɛe sode wo yi ra, wo e xili ralɔɛ. Mixi yo mu nɔma tide wo kanke. Wo e birin halakima ne.»

<sup>25</sup> «Wo e xa ala yailanxie ganma ne. Wo naxa mila e xa xεema nun gbeti ma naxan na kuyee ma. Wo naxa na findi wo gbe ra alako a naxa findi wo fan be gantanyi ra, barima fe nan na ki wo Marigi Alatala naxan naharamuxi. <sup>26</sup> Wo naxa na kuye mɔoli jaaxi raso wo xa banxi kui de, alako wo naxa halaki ałɔ kuyee. Wo nee findima se jaaxi nan na barima a raharamuxi.»

## 8

### Nεemufe Alatala ma

<sup>1</sup> «Wo xa yi yaamari birin naba n naxan xaranfe wo be to lɔxɔe. Na nan fama a niyade wo xa simaya sɔtɔ, wo fa findi jama gbegbe ra. Na temui, wo nɔma yi bɔxi sɔtɔde ałɔ Alatala a rakalixi wo babae be ki naxe. <sup>2</sup> Wo xa wo majɔxun jere xɔnkuye ma wo Marigi Alatala naxan nagiri wo ma yi gbengberenyi igirife ra yi ne tongo naani bun ma. A yi fe xɔrɔxɔe rabaxi ne wo ra, alako wo xa wo yete magoro, a xa wo mato, a xa nɔ a kolonde fe naxan na wo sondonme ma. A man xa nɔ a kolonde xa wo wama a xa seriye mabanbanfe. <sup>3</sup> A bara wo xa fe magoro, a bara wo raxi kaame ra. A bara mana so wo yi ra, wo nun wo benbae mu donse naxan kolon. A a masen wo be na ki ne, a ibunadama

mu nɔma balode donse xa kansan xun na, kɔnɔ masenyi fan birin na naxan fatanxi Alatala ra. <sup>4</sup> Wo xa donmae mu jɔnxi, wo sanyie mu funtuxi yi ne tongo naani bun ma. <sup>5</sup> Wo lan ne wo xa a kolon a wo Marigi Alatala na wo xurufe ne ałɔ baba a xa di xuruma ki naxe. <sup>6</sup> Wo wo Marigi Alatala xa yaamari mabanban, wo xa wo yete suxu ałɔ a wama a xɔn ma ki naxe, wo man xa gaaxu a ya ra.»

<sup>7</sup> «Wo Marigi Alatala wo rasoma ne bɔxi fanyi ma xuree nun dulonyie na dənnaxe. Ye gbegbe na na bɔxi bun ma, a man minima gulunba nun geysa fari. <sup>8</sup> Bɔxi na a ra mengi, fundenyi maniyɛ, weni bili, xɔrɛ, kinkirinsi, oliwi, nun kumi na dənnaxe. <sup>9</sup> Taami mu jɔnma sɔnɔn, se birin fama ne lude wo yi ra. Wure fama ne minide gɛmɛe kui, wure gbeeli fan sɔtɔma ne geysa kui.»

<sup>10</sup> «Wo na wo dege han wo naxa luga, wo xa wo Marigi Alatala tantu yi bɔxi fanyi xa fe ra. <sup>11</sup> Wo naxa wo yete ranɛemu wo Marigi Alatala xa fe ma de, tondife a xa yaamari nun a xa seriye rabatufe ra, n naxan xaranxi wo be to lɔxɔe. <sup>12</sup> Wo na wo dege han wo naxa luga, wo na banxie ti, wo naxa sabati e kui, <sup>13</sup> wo xa xurusee xungbe nun a lanmae na wuya, wo xa gbeti nun wo xa xεema na gbo, wo harige birin na gbo, <sup>14</sup> wo xa fenten wo yete ma a fanyi ra alako wo naxa wo yete igbo han wo xa neemufi wo Marigi Alatala ma, naxan wo raminixi Misira bɔxi ma konyiya kui. <sup>15</sup> A bara wo radangi gbengberen yire magaaxuxi ra, bɔximase xɔnɛ kanyi nun tali na dənnaxe, ye mu na bɔxi naxan ma. A naxa ye ramini fanye kui. <sup>16</sup> A naxa mana donse so wo yi ra gbengberenyi ma, wo benbae mu nu naxan kolon, alako a xa wo xa fe magoro, a xa wo mato, a fa nɔ fe fanyi rabade wo be. <sup>17</sup> Wo naxa a majɔxun de a wo senbe nun wo xa kɔcta nan yi harige fixi wo ma. <sup>18</sup> Wo xa wo ratu wo Marigi Alatala ma, a tan nan yi senbe fima wo ma, alako wo xa na harige birin sɔtɔ. A man bara saatɛ masen wo be to lɔxɔe a naxan tongo a nun wo babae ra.»

<sup>19</sup> «Xa wo neemufi wo Marigi Alatala ma, xa wo bira ala gbetee batufe fɔxɔ ra, xa

wo tuubi e bε, xa wo wo magoro e bε, n xa a fala wo bε to lōxε, wo halakima ne. <sup>20</sup> Iyo, wo halakima ne alɔ Alatala si gbetee halakixi ki naxε wo ya xɔri, barima wo mu wo tuli matixi wo Marigi Alatala xa masenyi ra.»

## 9

### *Isirayilakae Ala matandife*

<sup>1</sup> «Isirayilakae wo wo tuli mati. To lōxε wo na sigafe Yuruden nan igiride. Wo fama ne sie ragide naxee gbo wo bε, e sεnbε dangi wo ra. Wo fa e xa taae tongo naxee tεtε itexi han. <sup>2</sup> Wo fama Anaki xa die nan masɔtɔde, mixi sεnbεmae naxee gbangbalan, wo naxee kolon a fanyi ra. Wo bara a mε, e a falama, «Nde nɔma tide Anaki xa die ya i?» <sup>3</sup> Wo nɔma a kolonde yakɔsi, a wo Marigi Alatala na a jεrεfe wo ya ra, alɔ te naxan se birin kanama. A tan nan yati e halakima, a e xa fe magoro wo ya xɔri. Wo e kerima ne, wo e birin halakima ne alɔ wo Marigi Alatala a masenxi wo bε ki naxε. <sup>4</sup> Wo Marigi Alatala na e keri wo ya ra temui naxε, wo naxa wo yεtε matɔxɔ de han wo xa a fala, «Alatala na a xεexi muxu yi bɔxi masɔtɔxi muxu xa tinxinyi saabui ra.» E xa fe kobi raba na a toxi Alatala e kerixi beenun wo xa be li. <sup>5</sup> Wo naxa a majɔxun de a wo be sɔtɔxi wo xa tinxinyi nun wo xa fanyi nan ma. Alatala yi sie kerima e xa yuge kobi nan ma, a man xa natε rakamali a naxan tongo wo babae Iburahima, Isiyaga, nun Yaxuba bε. <sup>6</sup> Wo xa a kolon wo xa tinxinyi xa mu a niyaxi wo Marigi Alatala yi bɔxi fanyi soxi wo yi ra a xa findi wo gbe ra. Nama xurutare nan na wo ra.»

<sup>7</sup> «Wo xa wo ratu a ma wo wo Marigi Alatala raxɔnɔ ki naxε gbengberenyi ma. Wo naxa nεemu wo keli lōxε ma Misira, han wo so lōxε be, wo nu xurutareja rabama ne wo Marigi Alatala ra. <sup>8</sup> Wo Alatala raxɔnɔ ne Xorebe geya fari han a naxa wa wo faxafe. <sup>9</sup> N to te geya fari alako n xa walaxε gεmε daaxi tongo naxan findi saate ra Alatala nun won tan tagi, n naxa yanyi tongo naani nun kɔε tongo naani raba geya fari, n mu taami don, n mu ye fan min. <sup>10</sup> Alatala naxa yi walaxε gεmε daaxi firinyie so n yi ra, a

naxan sεbε a xɔnyε ra. Alatala naxan fala wo bε te tagi, wo nu malanxi lōxε naxε geya fari, na birin sεbεxi walaxε ma.»

<sup>11</sup> «Yi yanyi tongo naani nun yi kɔε tongo naani dangi xanbi, Alatala naxa yi walaxε gεmε daaxi firinyi so n yi ra naxan findi saate ra. <sup>12</sup> Alatala naxa a fala n bε, «Keli, i xa goro mafuren barima i xa nama i naxan naminixi Misira bɔxi ra, e bara yangoe belebele raba, e bara e ba kira ma n naxan masen e bε, e bara kuye yailan wure raxunuxi ra.» <sup>13</sup> Alatala man naxa yi masen n bε, «N bara a to yi nama, nama xurutare na a ra. <sup>14</sup> Keli be, n xa e halaki, n xa e xili jɔn dunija ma. N i mafindima nama gbegbe ra naxan sεnbε gbo, e man wuya, dangi boore nama ra.» <sup>15</sup> N naxa goro geya fari, naxan nu luxi alɔ a na te nan tagi, na walaxε firinyie suxuxi n yi ra, Ala xa saate sεbεxi naxee ma. <sup>16</sup> Na temui n naxa a to wo bara yunubi fe raba wo Marigi Alatala ra. Wo ninge yailan wure raxunuxi ra. Wo wo ba kira ma Alatala naxan masen wo bε. <sup>17</sup> N naxa yi walaxε gεmε daaxi firinyie suxu n bεlexε firinyi ra, n fa e wɔlε, e naxa ibɔɔ wo ya xɔri.»

<sup>18</sup> «N naxa bira bɔxi Alatala ya i alɔ n naxan naba a singe. N naxa lu naa yanyi tongo naani nun kɔε tongo naani, n mu taami don, n mu ye fan min. N na birin naba wo xa yunubi nan ma fe ra, naxan najaaxuxi Alatala ma, a a raxɔnɔ. <sup>19</sup> N naxa gaaxu Alatala xa xɔnε ra a xɔnɔxi wo ma naxan ma han a wa wo halakife. Kɔnɔ Alatala man naxa n ma maxandi suxu. <sup>20</sup> A bɔjε nu texi Haruna nan ma a gbe ra han a wa a halakife, kɔnɔ n naxa Ala maxandi Haruna fan bε. <sup>21</sup> N naxa ninge tongo wo naxan yailanxi, naxan findixi wo xa yunubi fe ra, n a woli te xɔɔra, n a iwuru han a findi xube ra. N naxa na xube ibagan susui ye xɔɔra naxan kelima geya kɔn na.»

<sup>22</sup> «Wo man bara Alatala raxɔnɔ Tabera, Masa, nun Kibiroti Hataawa. <sup>23</sup> Alatala to wo xεe kelife Kadesi Barineya yi xεeraya ra, «Wo siga, wo xa bɔxi tongo n naxan soxi wo yi ra,» wo naxa wo Marigi Alatala xui matandi. Wo mu la a fala xui ra, wo mu na fan suxu nɔndi ra. <sup>24</sup> Kabi n naxa sa wo kolon, wo xurutare fe nan tun nabafe Alatala ra.»

<sup>25</sup> «Alatala to wa wo faxafe, n naxa n felen bəxi ma, n a maxandi yanyi tongo naani nun kəs tongo naani bun ma. <sup>26</sup> N naxa Alatala maxandi, «Marigi Alatala, i naxa i yete xa jnama halaki, i jnama naxan xa xəreyə soxi a yi i xa gboe saabui ra, i naxan naminixi Misira bəxi ma i sənbə ra. <sup>27</sup> I ratu i xa konyie ma, Iburahima, Isiyaga, nun Yaxuba. I naxa i kobe rato yi jnama xa xaxili xərəxçya ma, e xa jaaxui, nun e xa yunubi ma, <sup>28</sup> alako Misirakae naxa a fala, «Alatala mu nəma yi mixie xaninde bəxi ma a dənnaxə laayidi tongoxi e bə. A e xənxi nə. A e ramini alako a xa sa e faxa gbengberenyi ma.» » <sup>29</sup> Alatala i xa jnama nan lanxi e ma. I gbe nan na e ra, i naxee xəreyaxi i sənbə nun i xa mangəya ra.»

## 10

### Ala xa xanunteya

<sup>1</sup> «Na temui Alatala naxa yaamari fi n ma. A naxə, «Walaxə gəmə daaxi firin yailan alə a singee nu ki naxə. I man xa kankira wuri daaxi yailan. Na temui i xa fa n yire geya fari. <sup>2</sup> N man gblenma nə yi seriye səbə ra naxan nu na boore walaxə ma, i naxee kanaxi. I fama e sede na kankira nan kui.» <sup>3</sup> N naxa kankira yailan wuri məcli nde ra naxan xərəxç. N naxa walaxə gəmə daaxi firin fan yailan naxan maniya booree ra. N naxa te e ra geya fari. <sup>4</sup> Alatala naxa səbeli ti yi walaxə nəenəe ma, alə naxan singe nu səbəxi booree ma. Yi yaamari fu, a naxee yaxaran wo bə geya fari te tagi wo nu malanxi temui naxə, Alatala naxa e so n yi ra. <sup>5</sup> N naxa goro geya fari, n fa e sa kankira kui, n naxan yailanxi. E naxa lu naa alə Alatala a fala n bə ki naxə.»

<sup>6</sup> Isirayilakae naxa keli Bene Yakan kələnyie ra sigafe ra Mosera. Haruna laaxira mənni nə, a naxa bəndə sətə naa. A xa di Eleyasari naxa findi a jəxəsə ra sərexədubəja kui. <sup>7</sup> Na dangi xanbi Isirayilakae naxa siga Gudugoda. E to keli Gudugoda, e naxa siga Yotobata, xure gbegbe na bəxi naxan ma. <sup>8</sup> Na waxati bun ma, Alatala naxa wali taxu Lewi bənsəsə ra, e xa findi kankira xaninyie ra, e xa ti Alatala ya i a xa wali rabafe

ma, e man xa duba jnama bə Alatala xili ra. Na nan nabafe han to ləxəs. <sup>9</sup> Na fe na a toxi Lewi bənsəsə mu ke sətəxi e ngaxakerenyie ya ma. Alatala nan na e tan malima ra alə a a fala ki naxə.

<sup>10</sup> «N naxa lu geya fari yanyi tongo naani nun kəs tongo naani alə n naxan naba singe ra. Alatala man naxa n ma maxandi suxu, barima a mu waxi wo faxafe. <sup>11</sup> Alatala naxa a masen n bə, «Nama rəpərə. E xa so bəxi ma n nan nakalixi naxan na e babae bə sofe ra e yi.»»

<sup>12</sup> «Yakəsi fa, Isirayilakae wo Marigi Alatala wama wo xa munse raba? A wama nə wo xo gaaxu a ya ra alako wo xo wo nərə a xa kira xən ma, wo xo a xanu, wo xo a rabatu wo bəjəs fixə nun wo nii birin na. <sup>13</sup> Alatala wama nə wo xo a xa yaamari raba, wo xo a xa seriye rabatu, n naxan soxi wo yi ra to ləxəs, alako wo xo simaya xo fan. <sup>14</sup> Wo Marigi Alatala nan gbe na koore nun bəxi ra, a nun se naxan birin na a ma. <sup>15</sup> Alatala wo babae nan xanu. Yakəsi fa wo tan nan na e bənsəsə ra, a wo tan nan sugandixi boore sie tagi, alə wo a toxi ki naxə to ləxəs.»

<sup>16</sup> «Wo lan nə wo xo wo xaxili rasəniyən, wo naxa xurutareja raba sənən, <sup>17</sup> barima wo Marigi Alatala keren peti nan na Ala ra, mangəe xa mangə, Ala belebele sənbəma magaaxuxi, naxan mu mixi rafisa a boore bə, naxan mu kiiti jaaxi kobiri rasuxuma. <sup>18</sup> A tan nan kiridie nun kaajə ginee kantama ra. Xəjəsə rafan a ma, a donse nun sose soma e yi ra. <sup>19</sup> Wo tan fan, wo hinne xəjəsə ra naxee na wo ya ma. Wo xo wo mənəxun xəjəsə nan nu na wo tan fan na Misira bəxi ma. <sup>20</sup> Wo xo gaaxu wo Marigi Alatala ya ra, wo xo tuubi a bə, wo xo bira a fəxə ra, wo man xo wo rakali a tan nan xili ra. <sup>21</sup> A tan nan na wo xo nərə ra. A tan nan na wo Marigi Ala ra, naxan kaabanakoe nun fe magaaxuxie rabaxi wo ya xəri. <sup>22</sup> Wo babae nu fama temui naxə Misira, e mu nu dangixi mixi tongo solofera ra. Yakəsi wo Marigi Alatala bara wo rawuya dangi tunbuie ra naxee na koore ma.»

## 11

### Won ma xanunteya Ala bə

<sup>1</sup> Wo xa wo Marigi Alatala xanu, wo tuubi a bε, wo xa a xa yaamari, a xa seriye, a xa masenyi, nun a xa tonyi rabatu temui birin.

<sup>2</sup> Wo xa a kolon to lɔxɔe wo xa die mu Alatala xa kaabanako magaaxuxie toxi e ya ra. E mu wo Marigi Alatala xa seriye mexi e tuli ra. <sup>3</sup> E mu a xa laamatunyie toxi Misira, a nun a naxan nabaxi Firawuna nun a xa bɔxi birin na. <sup>4</sup> E man mu fe toxi a naxan nabaxi Misira sɔɔrie ra, e xa soe nun gisee ra. E mu a to Ala Misira sɔɔrie madulaxi Kale Baa ma ki naxε, e to bira wo fɔxɔ ra, Alatala fa e birin halaki kerenyi ra. <sup>5</sup> E man mu fee toxi a naxee raba gbengberenyi ma beenun wo xa be li. <sup>6</sup> A naxa wo ratanga Datan nun Abirami ma, naxee findi Eliyabi xa di xemee ra Ruben bɔnsɔe ya ma. Isirayilakae birin ya xɔri, bɔxi naxa a rabi, a fa a raxutu e nun e xa denbayae birin ma, e xa kiri banxie, nun mixi birin ma naxee nu biraxi e fɔxɔ ra. <sup>7</sup> Wo tan nan yati bara fe belebelee to Alatala naxee rabaxi.

<sup>8</sup> Na nan a toxi, wo lan wo xa yi seriye rabatu n naxan xaranfe wo bε to lɔxɔe, alako wo xa limaniya sɔtɔ yi bɔxi masɔtɔfe ra wo na sigafe dɛnnaxε. <sup>9</sup> Wo xa yi raba alako wo xa bu bɔxi ma Alatala a kalixi naxan xa fe ra, a sofe ra wo babae nun e bɔnsɔee yi, xijε nun kumi gbegbe na bɔxi naxan ma. <sup>10</sup> Wo fama bɔxi naxan sɔtɔde, a mu luxi ało Misira bɔxi, wo kelixi dɛnnaxε. Misira tan, wo na ge xε sade, fo wo nu ye maxanin a ma laakɔe daaxi wo sanyi ra. <sup>11</sup> Wo fama bɔxi naxan sɔtɔde, geya nun gulunba yire na a ra, tune ye naxan nafanma a fanyi ra. <sup>12</sup> Bɔxi na a ra wo Marigi Alatala jengi saxi naxan xɔn. A man fa mεeni a ma, keli jε fɔlε han jε jɔnyi.

### Ala xa laayidi

<sup>13</sup> Xa wo yi seriye ratinmε a fanyi ra n naxan xaranxi wo bε yi ki to lɔxɔe, xa wo wo Marigi Alatala xanu, wo a xa seriye raba bɔjε fiiхε ra nun wo nii ra, <sup>14</sup> a tune rafama ne wo xa bɔxi ma, jεmε a nun sogofure, alako wo xa harige fanyi sɔtɔ, ało mengi, weni neεne, a nun ture. <sup>15</sup> A man jooge fan nafanma ne wo xa bɔxi

ma wo xa xurussee naxan donma. Wo baloe gbegbe sɔtɔma ne, wo a don han wo luga. <sup>16</sup> Wo xa fe mɔɔli birin naba alako fefe yo naxa wo ba yi kira fanyi xɔn ma. Wo naxa wo igoro ala gbetε batufe ra. <sup>17</sup> Xa wo na fe mɔɔli raba, Alatala xɔnɔma ne wo ma. Na temui a a niyama ne tune mu fa sɔnɔn, sansi yo mu fanma bɔxi ma sɔnɔn, wo fa halaki yi bɔxi ma Alatala naxan soxi wo yi ra.

<sup>18</sup> Wo xa yi seriye rasabati wo bɔjε ma nun wo nii ra. Wo nde xiri wo bεlexε nun wo tigi ra tɔnxuma ra, alako wo naxa neεmu a ra. <sup>19</sup> Wo xa a xaran wo xa die ra wo xa banxie kui, wo xa biyaasie kui, wo sa temui, wo keli temui. <sup>20</sup> Wo xa a sεbε wo xa banxie nun wo xa naadεe ma. <sup>21</sup> Na nan a toma wo xa simaya nun wo xa die xa simaya xɔn kuyama bɔxi ma Alatala naxan laayidixi wo benbae bε han dunija rajɔnyi. <sup>22</sup> Xa wo yi seriye rabatu a rabatu ki ma, n naxan xaranxi wo bε, xa wo wo Marigi Alatala xanu, xa wo wo jere a xa kira xɔn ma, xa wo bira a fɔxɔ ra, <sup>23</sup> Alatala fama ne yi sie birin keride wo ya xɔri, wo fa nɔ e ra, naxee gbangbalan wo bε, naxee sεnbε gbo wo bε. <sup>24</sup> Wo na wo sanyi ti dɛnnaxε birin ma, naa findima wo gbe nan na. Wo xa bɔxi italama keli gbengberenyi ma han Liban, keli Efirati xure ma han Mediteran Baa ra. <sup>25</sup> Mixi yo mu suusama tide wo ya ra. Wo na siga bɔxi naxan yo ma, wo Marigi Alatala a niyama ne mεnnikae xa gaaxu wo ya ra, e bɔjε mini ało a masenxi wo bε ki naxε.

<sup>26</sup> Wo a mato, n bara barake nun dankε sa wo ya i to. <sup>27</sup> Xa wo wo Marigi Alatala xa seriye rabatu a rabatu ki ma, n naxan soxi wo yi ra to, wo barake sɔtɔma ne. <sup>28</sup> Kɔnɔ xa wo mu wo Marigi Alatala xa seriye ratinmε, xa wo wo ba kira xɔn ma n naxan soxi wo yi ra to, xa wo bira ala gbetε fɔxɔ ra wo mu naxee kolon, wo dankε nan sɔtɔma.

<sup>29</sup> Wo Marigi Alatala na wo xanin bɔxi ma a fama naxan sode wo yi ra, wo dubε masenyi tima Garisimi geya nan fari, wo dankε masenyi tima Ebali geya nan fari. <sup>30</sup> Na geyae na Yurudεn naakiri nan ma, kira xanbi ra naxan na sogegerode, Kanaankae xa bɔxi ma naxee sabatixi

Araba, Giligali ya tagi, More wuri belebele fe ma. <sup>31</sup> Wo na Yurudən igiri sigafe ra bəxi ma wo Marigi Alatala dənnaxə sofe wo yi ra, mənni findima wo gbe nan na, wo man fa sabati naa. <sup>32</sup> Wo lan nə wo xa fəntən yi səriyə nun yi yaamarie ma, nə naxee soxi wo yi ra to ləxəe.

## 12

### Sali xa səriyə

<sup>1</sup> Wo xa yi səriyə nun yaamarie rəbatu bəxi ma, wo babae Marigi Alatala dənnaxə sofe wo yi ra. <sup>2</sup> Wo xa yire birin kana geyae fari nun fətənyie kui, yi sie kuyee batuma dənnaxə. Wo fama yi sie keride. <sup>3</sup> Wo xa e xa sərəxəbadee kana, wo xa e xa gəmə tənxumae kana, wo xa e xa Aseri wuri masolixie gan, wo xa e xa kuyee rabira, wo xa e xilie jən naa.

<sup>4</sup> Wo naxa wo Marigi Alatala batu na məɔli ra de. <sup>5</sup> Wo xa Alatala fen yire nde a dənnaxə sugandima wo bənsəe ya ma. Na findima Ala xa yire nan na, a xili matəxəma dənnaxə. Wo xa siga mənni <sup>6</sup> wo xa sərəxəe məɔli birin bade, alə sərəxə gan daaxie, sərəxə naxee mu ganma, fariləe, hadiyae, sərəxə naxee bama alako wo waxənfe xa raba, janige sərəxəe, nun xuruse di singee. <sup>7</sup> Wo xa wo xa sərəxəe don mənni, wo tan nun wo xa denbayae. Wo xa jəlexin harige ra, wo Marigi Alatala naxan fixi wo ma.

<sup>8</sup> A mu lanma kankan xa a yətə waxənfe raba, alə wo a rabafe ki naxə yakəsi, <sup>9</sup> wo to mu so bəxi ma, wo Marigi Alatala dənnaxə fima wo ma malabude ra. <sup>10</sup> Kənə wo na Yurudən igiri, wo na sabati bəxi ma wo Marigi Alatala dənnaxə fima wo ma, a fama nə wo ratangade wo yaxuie birin ma naxee na wo rabilinyi, wo fa sabati naa bəjəesa kui. <sup>11</sup> Na temui, mənni findima wo Marigi Alatala xa yire sugandixi nan na, a xili matəxəma dənnaxə. Wo xa wo xa sərəxəe ba mənni nə, nə naxee yamarixi wo ra, alə sərəxə gan daaxie, sərəxə naxee mu ganma, fariləe, hadiyae, a nun sərəxə naxee bama alako wo waxənfe xa raba. <sup>12</sup> Wo jəlexinma nə wo Marigi Alatala ra, wo tan, wo xa die, wo xa konyie nun Lewi

xa die naxee na wo ya ma barima bəxi mu na e tan bə naxan findi e kə ra.

<sup>13</sup> Wo naxa wo xa sərəxə gan daaxie ba wo waxənde. <sup>14</sup> Wo e bama yire nə wo Marigi Alatala dənnaxə sugandima wo bənsəe ya ma. N naxan birin yamarixi wo ra, wo xa a birin naba mənni. <sup>15</sup> Kənə i nəma sube don daaxi faxade, Ala naxan fixi i ma, yire birin i na sabati dənnaxə. Mixi səniyənxi nun mixi səniyəntare nəma a donde, alə xeli nun təçkə. <sup>16</sup> Kənə wo mu lan wo xa sube wuli min, wo xa a ifili bəxi ma alə ye.

<sup>17</sup> Wo mu lan wo xa məngi, wəni nəsənə, nun ture don wo xənyi, naxee findima wo xa farilə ra Alatala bə. Wo mu lan wo xa wo xa xuruse di singee fan don wo xənyi, wo naxee bama sərəxə ra Alatala bə, sərəxə naxee bama alako wo waxənfe xa raba wo bə, nun wo xa janige sərəxəe. Wo mu lan wo xa wo xa bogi singee fan don wo xənyi, wo naxee bama sərəxə ra.

<sup>18</sup> Wo lan wo xa na see birin don wo Marigi Alatala nan ya i a xa yire sugandixi kui. Wo tan, wo xa die, wo xa konyie, a nun Lewi xa die naxee na wo ya ma, wo xa na sərəxəe don mənni jəlexinyi kui wo Marigi Alatala ya i, a naxan fixi wo ma. <sup>19</sup> Wo wo jəngi sa Lewi xa die xən ma a fanyi ra. Wo naxa nəsəmu e ma.

<sup>20</sup> Wo Marigi Alatala na wo xa bəxi ragbo yə, alə a a laayidixi wo bə ki naxə, xa wo wa sube nan xən ma, wo nəma na donde han wo wasa. <sup>21</sup> Xa wo makuya Alatala xa yire sugandixi ra a xili matəxəma dənnaxə, wo nəma xurusee faxade, wo Marigi naxee fixi wo ma, wo fa na sube don nə ma səriyə ki ma wo xənyie han wo wasa. <sup>22</sup> Mixi səniyənxi nun mixi səniyəntare nəma e donde alə xeli nun təçkə. <sup>23</sup> Kənə wo mu lan wo xa sube wuli min, barima wuli findixi nii nan na. A mu lan wo xa sube nun a wuli don. <sup>24</sup> Wo naxa wuli min, wo xa a ifili bəxi ma alə ye. <sup>25</sup> Wo naxa a min alako wo xa səsəwa, wo tan, nun wo xa die hali wo dangi xanbi. Wo xa fe tinxinxie raba, Alatala wama naxee xən.

<sup>26</sup> Xa wo wama sərəxə səniyənxi nan bafe Alatala bə, alako wo waxənfe xa raba wo bə, wo xa na sərəxə ba yire nə Alatala dənnaxə sugandima. <sup>27</sup> Naxan

findixi sereχe gan daaxi ra, wo xa na sube nun na wuli sa wo Marigi Alatala xa sereχebade. Naxan findixi sereχe boore daaxi ra, wo xa a wuli ifili wo Marigi Alatala xa sereχebade, wo fa a sube tan don.

<sup>28</sup> Wo wo tuli mati, wo lan ne wo xa yi seriye ratinme n naxan soxi wo yi ra, alako wo xa seewa, wo tan nun wo xa die hali wo faxa xanbi abadan, barima fe fanyi na a ra naxan nafan wo Marigi Alatala ma.

<sup>29</sup> Wo Marigi Alatala na ge sie halakide wo saabui ra, wo na sabati e xa bɔxi ma, <sup>30</sup> wo xa wo yete ratanga e xa fe kobi rabafe ma, e halaki xanbi. Wo xa wo yete ratanga e xa alae maxɔrinfe ma. Wo naxa a fala, «Yi sie nu tuubi rabirama e be di? N fan waxi na nan nabafe.» <sup>31</sup> Wo naxa na moɔli raba wo Marigi Alatala ra, barima e nu fe kobie rabama e xa alae be Alatala mu wama naxee xɔn. Mixi nan nu e ra, naxee nu e xa die ganma e xa kuyee be sereχe ra.

## 13

### Kuye batue

<sup>1</sup> Wo lan ne wo xa yi seriye raba a raba ki ma n naxan soxi wo yi ra. Wo naxa sese ba a ra, wo man naxa sese fan sa a xun ma. <sup>2</sup> Xa namiŋɔnme nde, xa na mu a ra waliyu nde, <sup>3</sup> sa kaabanakoe fe nun tɔnxuma fe raba wo ya xɔri, a man fa a fala wo be, «Won bira kuye batufe fɔxɔ ra, wo tan mu alae naxee kolon,» <sup>4</sup> wo naxa wo tuli mati na namiŋɔnme ra a nun na waliyu ra de. Wo Marigi Alatala nan fama wo matode na ki, alako a xa no a kolonde xa a xa xanunteya na wo sondonme ma, xa wo a xanuxi wo nii ra. <sup>5</sup> Wo lan wo xa tuubi rabira wo Marigi Alatala nan keran be, wo xa gaaxu a ya ra, wo xa a xa yaamarie raba, wo xa a xui rabatu, wo xa a keran nan batu, wo xa bira a fɔxɔ ra. <sup>6</sup> Yi namiŋɔnme nun yi waliyu moɔli lan ne a xa faxa, barima a bara wa wo bɔne ratefe wo Marigi Alatala ma naxan wo raminixi konyiya kui Misira bɔxi ma. E bara wo ba kira xɔn Alatala wo tixi naxan na. Wo xa fe jaaxi jɔn wo tagi.

<sup>7</sup> Xa wo ngaxakerenyi, xa na mu a ra wo xa di, xa na mu a ra wo xa baate gine, xa na mu a ra wo boore naxan nafanxi wo ma alɔ wo yete, sa wo manahane alako wo xa ala gbete batu, wo tan mu naxan kolon, wo babae fan mu naxan kolon, <sup>8</sup> si gbete naxee batuxi wo rabilinyi nun naxee makuya wo ra, keli bɔxi tuxui ma sa dɔxɔ boore tuxui ra, <sup>9</sup> wo naxa tin e xa wɔyenyi ra, wo naxa wo tuli mati e ra. Wo naxa kinikini e ma, wo naxa e noxun, wo man naxa e kanta. <sup>10</sup> Wo lan ne wo xa na kanyi faxa, wo a gɔnɔ gɛmɛ ra, jama fan fa a magɔnɔ. <sup>11</sup> Wo xa a magɔnɔ han a xa faxa, barima a bara kata a xa wo ragbilen wo Marigi Alatala fɔxɔ ra naxan wo raminixi konyiya kui Misira bɔxi ma. <sup>12</sup> Isirayilakae birin na na fe me, e luma ne gaaxui kui. Na temui na fe kobi moɔli mu nɔma rabade wo tagi sɔnɔn.

<sup>13</sup> Xa wo a me taa nde xa fe ra, wo Marigi Alatala wo rasabatima dɛnnaxɛ, <sup>14</sup> a mennika ndee a falama e booree be, «Won xa kuye neenɛ ndee batu,» <sup>15</sup> a lanma wo xa na mixi kobie xɔn nafen alako wo xa e keja kolon. Wo xa a kolon xa na fe kobi bara raba wo tagi. <sup>16</sup> Xa a sa na ki ne, wo xa na taakae birin faxa santidegema ra. Wo xa na taa halaki nun a xa xurusee birin na. <sup>17</sup> Wo e harige birin malanma taa tagi ne, wo te sa a ma, wo taa birin gan wo Marigi Alatala ya i. Naa fama findide bɔxi rabɛŋinxı nan na. Menni tan mu findima taa ra sɔnɔn. <sup>18</sup> Wo naxa na se ratɔnxi sese tongo wo yete be, wo na naxan ganfe alako nde xa ba Alatala xa xɔne ra, a xa kinikini wo ma, a xa wo rawuya alɔ a rakalixi ki naxe wo babae be. <sup>19</sup> Xa wo tuubi rabira wo Marigi Alatala be a xa seriye rabatufe ma, n naxan soxi wo yi ra to loxɔe, xa wo fe tinxinxı raba wo Marigi Alatala ya i, a fama ne na heeri birin fide wo ma.

## 14

### Nɔnfe seriye

<sup>1</sup> Marigi Alatala xa die lanxi wo tan nan ma. Xa faxe fa sa ti, Wo naxa wo yete maxaba, wo naxa wo xunsexe bi wo tigi de ra. <sup>2</sup> Wo bara findi wo Marigi Alatala xa jama seniyenxi ra. A wo tan nan

sugandixi bɔxi nama birin tagi, wo xa findi a gbe ra.

### *Sube radaxamuxi nun a radaxamutare*

<sup>3</sup> Wo mu lan wo xa se səniyentare don.  
<sup>4</sup> Subee nan yi ki, wo lan wo xa naxee don: ninge, yεχεε, si, <sup>5</sup> xeli, gaale, tɔɔkε, muntui, burunyi si, geya fari sube naxan maniyaxi yεχεε ra, bole, <sup>6</sup> sube naxee tore itaxunxi, e man na nooge don, e gbilen a rate ra e kɔn na.

<sup>7</sup> Kɔnɔ na subee ya ma, naxee tore itaxunxi firinyi ra, naxee nooge donma, e man fa gbilen a rate ra e kɔn na, ndee na e ya ma wo naxa e don ałɔçɔmε, yere, nun yere maniyε. E findixi sube səniyentaree nan na wo bε, barima e nooge donma, e man fa gbilen a rate ra e kɔn na, kɔnɔ e tore mu itaxunxi firinyi ra. <sup>8</sup> Xɔse naxan tore itaxunxi firinyi ra, kɔnɔ a mu nooge donma, a man xa gbilen a rate ra a kɔn na, na nan a findixi sube səniyentaree ra wo bε. Wo naxa na sube don, wo man naxa wo bεlexε din a binbi ra.

<sup>9</sup> Yεχε naxee na ye xɔora, bεlεe na naxee birin bε a nun xalee, wo lan wo xa nee nan don. <sup>10</sup> Kɔnɔ wo mu lan wo xa yεχε don bεlε mu naxan bε a nun xale. Wo xa nee kolon yεχε səniyentare ra.

<sup>11</sup> Wo nɔma xɔni səniyεnxi birin donde. <sup>12</sup> Kɔnɔ xɔnie xilie nan yi ki wo mu lan wo xa naxee don: yube, sεgε, xaruma gbɔntɔε, <sup>13</sup> a nun e maniyε birin. <sup>14</sup> Xaaxa fan wo naxa na don a nun a maniyε birin. <sup>15</sup> Xundi, koofole, a nun tagarantongoe, <sup>16</sup> wo naxa e don a nun e maniyε birin. <sup>17</sup> Gbongboe, yedɔnmε, <sup>18</sup> laaba, tukε, a nun e maniyε birin, wo naxa e don. <sup>19</sup> Nimase xunxuri gabutenyi kanyi birin raharamujaxi. Wo mu lan wo xa e don. <sup>20</sup> Wo lan wo xa nimasee nan don naxee səniyεnxi.

<sup>21</sup> Wo naxa sube don naxan faxaxi a yεtε ma. Wo xa a so xɔrε Ala kolontaree yi ra, naxee na wo xɔnyi, alako e xa a don, xa na mu wo xa a mati mixi gbεtεe ma. Wo tan bara findi wo Marigi Alatala xa nama səniyεnxi ra.

Wo naxa si yɔrε jin a nga xijε ye ra.

### *Farile*

<sup>22</sup> Wo sansi naxan birin nawalima xε ma, wo lan ne wo xa farile ba a ra ne yo ne. <sup>23</sup> Wo xa na farile don yire wo Marigi Alatala xili matɔxɔma dənnaxε. Wo xa farile findima wo xa məngi, wo xa wεni nεεnε, wo xa ture, wo xa xurusee xa di singee nan na. Wo xa na ba alako wo nɔma gaaxude wo Marigi Alatala ya ra ki naxε lɔxε birin. <sup>24</sup> Xa a sa li wo sabatide makuya wo Marigi Alatala xili matɔxɔde ra, na kote xaninfe xɔrɔxɔma ne wo bε, barima wo Marigi Alatala bara barake gbegbe fi wo ma. <sup>25</sup> Na temui wo xa wo xa farile masara kobiri ra, wo fa na xanin wo Marigi Alatala xili matɔxɔde. <sup>26</sup> Menni wo nɔma xurusee, wεni, nun wo waxɔnse gbεtε sarade, alako wo nun wo xa denbayae xa wo dεge wo Marigi Alatala ya i sεεwε kui. <sup>27</sup> Wo naxa nεεmu Lewikae ma naxee sabatixi wo ya ma, barima se mu na e bε naxan findima e ke ra.

<sup>28</sup> Ne saxan yo ne saxan wo xa wo xa sansi farile birin nagata wo xɔnyi. <sup>29</sup> Na temui Lewikae, ke mu na naxee bε, wo xa xɔrε, kiridie, a nun kaajε gine naxee na wo ya ma, e birin xa fa e dεgede wo xɔnyi han e luga. Na kui wo Marigi Alatala fama barake sade wo xa fe birin ma.

## 15

### *Dijεfe doni ma*

<sup>1</sup> Ne solofero yo ne solofero wo xa dijε doni ma. <sup>2</sup> Na səriye lan a xa raba yi ki ne: Fεεre kanyie naxee birin doni bεrinxε e ngaxakerenyi bε, e lan ne e xa dijε na doni ma. Wo mu lan wo xa wo boore nun wo ngaxakerenyi naxankata doni fife ma ne kui Alatala naxan sugandixi. <sup>3</sup> Wo lan wo xa dɔxε Ala kolontare nan na a xa wo xa doni fi, kɔnɔ wo naxan donixi wo ngaxakerenyi bε, wo lan ne wo xa dijε na ma. <sup>4</sup> Na nan a toma setare mu kolonma wo ya ma, barima Alatala barake gbegbe sama ne wo xa fe bɔxi ma wo Marigi Alatala dənnaxε soxi wo yi ra ke ra, alako a xa findi wo gbe ra. <sup>5</sup> A na rabama ne xa wo bira wo Marigi Alatala xui fɔxε ra. Wo xa a xa yaamari rabatu, n naxan falaxi wo bε to lɔxε. <sup>6</sup> Wo Marigi Alatala barake sama ne wo xa fe ałɔ a masen ki naxε. Wo kobiri donima ne nama gbegbe bε,

kōnō wo tan mu doni tongoma. Wo fama nē dangide jama gbegbe ra, mixi yo mu dangima wo ra.

<sup>7</sup> Xa setare na wo ngaxakerenyie ya ma wo nun naxee sabatixi bōxi keren ma wo Marigi Alatala dēnnaxē fima wo ma, wo naxa wo nii raxutu, wo xa tondi doni bējinde e bē. <sup>8</sup> Wo lanma nē wo xa a doni sēewē kui a hayi na naxan ma. <sup>9</sup> Wo xa wo mēeni ki fanyi ra, xaxili jaaxi naxa nō wo ra a falafe ra, «A gbe mu luxi nē solofera nde xa a li, a lan mixi xa dijē doni ma nē naxan na.» Wo xa wo mēeni, wo naxa kinikinitareja masen wo ngaxakerenyi setaree bē tondife se nde sode a yi ra. Na na raba, a a yaxaseri masama nē Alatala bē wo xa fe ra, wo fa findi yunubitē ra. <sup>10</sup> Wo lan nē wo xa a ki bōnjē fixe ra. Wo na bōnjē fanyi naxan nabaxi na ki, wo Marigi Alatala barake sama nē wo xa walie wo na so naxee yo ya ma. <sup>11</sup> Setaree luma nē wo xa bōxi ma, na nan a toxi n na a falaxi wo bē wo xa hinne wo ngaxakerenyie ra, misikiine a nun setare naxee na wo xa bōxi ma.

### Konyie xōreyafe

<sup>12</sup> Xa wo ngaxakerenyi Eburu xēmē, xa na mu a ra gīnē, a yētē mati wo ma konyi ra, a walima nē wo be nē senni. A nē solofera nde wo xa a xōreya. <sup>13</sup> Wo man naxa a bējin a yi igeli ra. <sup>14</sup> Wo Marigi Alatala se naxan birin fixi wo ma barake ra alō yēxēs, si, mengi, a nun wēni, wo xa na ndee so a yi ra. <sup>15</sup> Wo wo ratu a ma konyi nan nu wo fan na Misira, wo Marigi Alatala fa wo xun sara. Na fe na a toxi, n yi sēriyē soxi wo yi ra to lōxōe.

<sup>16</sup> Xa konyi nde fa a fala wo bē a mu kelima wo xa denbaya ya ma barima wo bara rafan a ma, <sup>17</sup> na temui wo se tunbase nan tongoma. Wo a tuli tunba banxi naade ma. Na temui a bara findi wo xa konyi ra kude. Wo na mōoli nan nabama wo xa konyi gīnē fan na. <sup>18</sup> Wo naxa nimisa xōreya fife ra wo xa konyi ma, barima a xa wali nē senni bun ma na bara wo rageeni dōxō firin dangi walike sare ra. Na kui wo Marigi Alatala barake sama nē wo xa wali birin ma na xa fe ra.

### Xuruse di singe

<sup>19</sup> Wo xa ninge, yēxēs, nun si di xēmē singe naxee barima, e birin findima wo Marigi Alatala nan gbe ra. Wo mu lan wo xa ninge xēmē di singe rawali, wo man mu lan wo xa yēxēs di xēmē singe xabe maxaba a ma. <sup>20</sup> Nē yo nē wo tan nun wo xa denbaya nan na donma yire, wo Marigi Alatala xa yire sugandixi. <sup>21</sup> Xa a mabēnxi, xa a ya kanaxi, xa na mu fure gbētē na a ma, wo naxa na fi wo Marigi Alatala ma sērēxē ra. <sup>22</sup> Wo nōma na donde wo xōnyi nē, wo nun mixi sēniyēnxi, xa na mu a ra, mixi sēniyēntaree, alō wo xeli nun tōkē donma ki naxē. <sup>23</sup> Kōnō wo naxa sube wuli don de. Wo a iflima bōxi nan ma alō ye.

## 16

### Sayamaleke Dangi Sali

<sup>1</sup> Abiba kike ra, wo xa Sayamaleke Dangi Sali raba wo Marigi Alatala xa fe ra, barima na kike kui, wo Marigi Alatala wo ramini Misira ra kōe nan na. <sup>2</sup> Wo sērēxē naxee bama wo Marigi Alatala bē Sayamaleke Dangi Sali lōxōe, e tongoma xuruse nan ya ma: yēxēs, si, xa na mu a ra ninge. Na sērēxē bama Alatala xili matōxōde nē.

<sup>3</sup> Wo naxa taami lēbini daaxi don na sali xi solofera bun ma. Wo lan wo xa taami lēbinitare nan don naxan findi kinikini taami ra. Na nan wo ratuma lōxōe ma wo gbataxi mini Misira bōxi ra lōxōe naxē. Na a niyama nē wo mu nēemu wo mini lōxōe ma Misira bōxi ra. <sup>4</sup> Na xi solofera bun ma, a mu lan lēbini siya xa to wo xōnyi, wo xa bōxi birin ma. Wo sērēxē naxan bama a xi singe nunmare ra, na mu lan a xa lu han gēesēge.

<sup>5</sup> Na Sayamaleke Dangi Sali sērēxē mu lan a xa raba yire birin, wo Marigi Alatala wo rasabatixi dēnnaxē. <sup>6</sup> Wo a bama yire keren peti nē, wo Marigi Alatala xili matōxōde sēniyēnxi. Na sērēxē bama nunmare nan na sage goro temui, wo mini waxati naxan ma Misira bōxi ra.

<sup>7</sup> Wo sube jinma nē, wo a don yire wo Marigi Alatala dēnnaxē sugandixi. Kuye na iba, wo fa siga wo xōnyi. <sup>8</sup> Xi senni bun ma, wo taami lēbinitare nan donma. A xi solofera lōxōe wo malanyi belebele

raba wo Marigi Alatala xa binye bun ma.  
Wo naxa wali yo raba na ləxəe.

### *Xe Xabe Sali*

<sup>9</sup> Wo na məngi xaba fələ, wo ləxəxun solofera nan kəntima, <sup>10</sup> wo fa Ləxunye Sali raba wo Marigi Alatala bə. Wo Marigi Alatala barake naxan fixi wo ma wo sətəse ra, wo xa nde ba wo jənige ra na barake bəre ra. <sup>11</sup> Wo səewama nə wo Marigi Alatala ra yire a dənnaxə sugandixi a xili falafe ra, wo tan nun wo xa die, wo xa konyie, Lewikae naxee na wo xənyi, xənəe, kiridie, a nun kaajəe ginəe. <sup>12</sup> Wo xa ratu konyi nan nu na wo ra Misira bəxi ma. Wo lan nə wo xa yi seriye rajere a rajere ki ma.

### *Bage Ti Sali*

<sup>13</sup> Wo na gə wo xa sansie bənbəde lənyi ma, wo naxa wəni bogi fan bundu, wo xa Bage Ti Sali raba xi solofera bun ma. <sup>14</sup> Wo xa səewa na sali kui, wo tan, wo xa die, wo xa konyie, Lewikae, xənəe, kiridie, a nun kaajəe ginəe naxee na wo xənyi. <sup>15</sup> Wo yi sali rabama xi solofera nan bun ma wo Marigi Alatala bə a na dənnaxə sugandi, barima wo Marigi Alatala barake sama nə wo xa xə wali nun wo xa wali birin ma, wo fa səewa ki fanyi ra.

<sup>16</sup> Nə yo ne, xəmə naxan birin na wo ya ma, e lan nə e xa ti e Marigi Alatala ya i sanya saxan, yire a dənnaxə sugandixi: Taami Ləbinitare Sali, Ləxunye Sali, a nun Bage Ti Sali. Wo mu lan wo xa siga Alatala ma wo yi igeli ra. <sup>17</sup> Wo kerən kerən ma fama sərexə nan na wo nəxi naxan na, wo Marigi Alatala naxan fixi wo ma barake ra.

### *Seriye rajere ki*

<sup>18</sup> Taae birin kui, wo Marigi Alatala dənnaxə fixi wo ma, bənsəe yo bənsəe, wo kiitisae nan sugandima, e xa jəma makiiti tinxinyi kui. <sup>19</sup> Wo naxa təcnejəe kiiti sa de, wo man naxa ti mixi yo xən ma. Wo naxa tin fe nde xa wo madaxu, barima se nəma nəndi faləe findide nə dənxui ra, e nəndi mafindi wule ra. <sup>20</sup> Wo lanma wo xa kiiti tinxinxı yati nan sa, alako wo xa simaya sətə, wo man xa nə bəxi masətəde wo Marigi Alatala dənnaxə fixi wo ma.

### *Kuye rabatufe*

<sup>21</sup> Wo mu lan wo xa Aseri wuri masolixi ti sərexəbade fə ma, wo dənnaxə yailanxi wo Marigi Alatala bə. <sup>22</sup> Wo naxa gəmə ti kuye ra, barima wo Marigi Alatala na fe məcoli xənxi.

## 17

### *Serexə fanyi*

<sup>1</sup> Wo mu lan wo xa ninge xa na mu yəxəe ba sərexə ra wo Marigi Alatala bə, naxan kejəa mu fan, xa na mu a ra naxan məbenxi, barima wo Marigi Alatala na fe məcoli xənxi.

<sup>2</sup> Xa wo mixi nde to wo xa taae kui, wo Marigi Alatala naxee fixi wo ma, naxan ala gbətə batuma, a bara fe jaaxi raba naxan mu rafan wo Marigi Alatala ma. A bara Ala xa saate matandi <sup>3</sup> tuubi rabirafe ala gbətəe bə, xa na mu soge, kike, nun tunbuie bə. <sup>4</sup> Wo na na fe məcoli ifale mə, wo xa a xən nafen a fanyi ra. Wo na a kolon na fe xənxi bara raba Isirayila bəxi ma, <sup>5</sup> a na findi xəmə ra, xa na mu ginə, wo a kanyi xanınma taa sode de nan na, wo a magənə gəmə ra han a xa faxa.

<sup>6</sup> Mixi naxan lan a xa faxa, a mu faxama sinden fo a tongo seede firin xui ma, xa na mu a ra saxan. A mu lan a xa faxa seede kerən gbansan xui ma. <sup>7</sup> Seedee nan singe gəmə wolima a ma a faxafe ra, jəma dənxəe fan fa a magənə. Wo fe jaaxi jənma wo tagi na ki nə.

### *Kiiti magaaxuxie*

<sup>8</sup> Xa faxa kiiti bara fa, xa na mu a ra galanbui, xa na mu maxənə, naxan findixi kiiti xərəxəe ra wo bə taa kui, wo xa siga yire wo Marigi Alatala dənnaxə sugandixi. <sup>9</sup> Wo sigama Lewika sərexədubəe nan xən, a nun kiitisae naxee na wo xun ma, wo a tagi raba e bə. E a falama wo bə na temui a lan kiiti xa sa ki naxə. <sup>10</sup> E naxan falama wo bə yire, wo Marigi Alatala dənnaxə sugandixi, wo kiiti bolonma na ki nə. E naxan falama wo bə, wo xa na birin naba. <sup>11</sup> E seriye naxan birin falama wo bə, wo xa na raba. Wo naxa binya yirefanyi ma, xa na mu kəcola ma. <sup>12</sup> Xa mixi nde, a xa yətə igbona kui, mu a tuli mati kiitisae nun sərexədubəe ra, wo Marigi Alatala

naxee sugandixi a xa wali rabafe ma, na kanyi lanma ne a xa faxa. Wo fe jaaxi nonma wo tagi na ki ne Isirayila. <sup>13</sup> Nama birin fama lude gaaxui nan kui na temui. E na yi fe me naxan nabaxi, mixi gbete yo mu suusama na yete igboja moɔli rabade fa.

### *Mangeya*

<sup>14</sup> Wo na so bɔxi ma temui naxe, wo Marigi Alatala dənnaxe fima wo ma, wo na sabati naa, temunde wo fama ne a majoxunde wo fan xa wo gbe mange sɔtɔ alɔ boore si naxee wo rabilinx. <sup>15</sup> Wo Marigi Alatala na mixi naxan sugandi, na nan fama findide wo xa mange ra. Wo naxa tin xɔŋe xa findi wo xa mange ra, wo ngaxakerenyi mu naxan na. <sup>16</sup> A mu lan soe gbegbe xa lu wo xa mange yi ra. A mu lan a xa mixie rasanba Misira e sarade, barima Alatala a falaxi ne wo be, a wo naxa siga na bɔxi ma sɔnɔn. <sup>17</sup> A mu lan a xa gine gbegbe dɔxɔ. Na fee nan fama a ragbilende Alatala fɔxɔ ra. A mu lan a xa gbeti gbegbe nun xεema gbegbe malan.

<sup>18</sup> Mange na dɔxɔ a xa mange kibanyi temui naxe, seriye kitaabui naxan nagataxi Lewika sereχedubee yi ra, a xa na misaali yailan a yete be. <sup>19</sup> A xa na kitaabui ragata a fe ma, a xa a xaran lɔxɔe birin a xa simaya kui, alako a xa gaaxu a Marigi Alatala ya ra, a man xa nɔ a xa seriye nun a xa yaamari rabatude naxan sebexi a kui. <sup>20</sup> Na fe nan fama a niyade, a mu a yete rafisa a ngaxakerenyie be, a man mu tantan seriye ma, a mu binya yirefanyi ma nun kɔɔla ma. Na temui a mangeya xɔnkuye sɔtɔma ne, a tan nun a xa die Isirayila jama tagi.

## 18

### *Sereχedubee xa wali*

<sup>1</sup> Lewika sereχedubee nun Lewi xabile dɔnɔkɔe mu fama bɔxi sɔtɔde ke ra alɔ Isirayila di booree. E baloe findima sereχe gan daaxie nan na naxee bama Alatala be. <sup>2</sup> E mu fama ke sɔtɔde e ngaxakerenyie tagi. Alatala nan findima e ke ra alɔ a a masen e be ki naxe. <sup>3</sup> Lewika sereχedubee mabiri findima sereχe nan na Isirayilakae fama naxee bade alɔ ningee, xa na mu a ra yεχεε. A lanma

sube belexe, a banganyi, nun a furi nan xa so sereχedubee yi ra. <sup>4</sup> Wo man fa bɔxi daxamui singe so e yi ra: mengi, weni neñe, ture, a nun wo yεχεε xabe naxan singe maxabama. <sup>5</sup> Wo Marigi Alatala Lewi bɔnsɔe nan sugandixi bɔnsɔe birin tagi, alako e tan nun e xa die xa nɔ Alatala xili binyade temui birin.

<sup>6</sup> Xa Lewika nde wa kelife Isirayila taa kui a na dənnaxe, sigafe ra yire Alatala dənnaxe sugandixi, <sup>7</sup> menni, a lanma a xa a Marigi Alatala xa wali raba a nun a ngaxakerenyi Lewikae ra naxee na naa. <sup>8</sup> A lan ne a xa baloe sɔtɔ alɔ sereχedubee booree, bafe a harige ra a faxi naxan na a xun ma, a bara naxan sɔtɔ.

### *Sematoe nun duuree*

<sup>9</sup> Wo na so temui naxe bɔxi ma, wo Marigi Alatala naxan fima wo ma, wo mu lan wo xa so wali jaaxie ya ma mennikae na naxee kui. <sup>10</sup> Mixi naxa mini wo ya ma de naxan a xa di ganma sereχe ra, naxan findima sematoe ra, ya kanyi ra, duure ra, kɔrɔmixi ra, <sup>11</sup> naxan karamɔxɔ wali rabama, naxan wɔyεnma barie, jinnεe, nun mixi faxaxie ra. <sup>12</sup> Wo Marigi Alatala na mixi moɔli xɔnxi. Na fe kobie na a toxi, wo Marigi Alatala yi sie halakima wo ya ra. <sup>13</sup> Wo xa lu wo Marigi Alatala waxɔnki. <sup>14</sup> Wo fama si naxee halakide na ki, e biraxi sematoe xui nan fɔxɔ ra, kɔnɔ wo Marigi Alatala mu tinma wo tan xa na raba.

### *Namijɔnme wali*

<sup>15</sup> Wo Marigi Alatala fama namijɔnme nde rakelide wo ya ma, naxan luma alɔ n tan. Wo xa wo tuli mati a ra. <sup>16</sup> Wo na nan yati maxɔrin wo Marigi Alatala ma, wo nu malanxi lɔxɔe naxe Xorebe geya fari. Wo naxa a fala, «Muxu mu wama muxu Marigi Alatala xui mɛfe fa. Muxu mu wama yi te belebele fan tofe kɔre, alako muxu naxa faxa.» <sup>17</sup> Alatala naxa a masen n be, «E fe fanyi nan falaxi n be. <sup>18</sup> N fama ne namijɔnme nde rakelide e ya ma, naxan luxi alɔ i tan. N fama n ma masenyi fide a ma, a fa na tagi raba e be. <sup>19</sup> Mixi nde na lu, a mu a tuli mati na namijɔnme xa masenyi ra a naxan tima n xili ra, n tan yete yati nan na kanyi makiitima.»

<sup>20</sup> «Kono xa namijonme yete igboe nde fa masenyi ti n xili ra, n mu naxan fixi a ma, xa na mu a masenyi ti ala gbete xili ra, a lanma ne na kanyi xa faxa. <sup>21</sup> Temunde wo fama ne wo yete maxorinde, «Won nomma a kolonde di xa yi woyenzi fatanxi Alatala nan na?» <sup>22</sup> Xa namijonme masenyi ti Alatala xili ra, a fa lu a mu kamali, na nan na ki a xa masenyi mu fatanxi Alatala ra. Namijonme nan na falaxi a xa yete igboja kui. Hali wo mu gaaxu a ya ra.»

## 19

### *Mixi ratanga taae*

<sup>1</sup> Wo Marigi Alatala na fa sie halakide wo ya ra, a fa e xa bɔxi so wo yi ra, wo fa sabati e xa taae nun e xa banxie kui, <sup>2</sup> wo xa taa saxan sugandi na bɔxi tagi, wo Marigi Alatala naxan fixi wo ma. <sup>3</sup> Wo xa bɔxi maniya, wo Marigi Alatala naxan fixi wo ma ke ra, wo fa a itaxun dɔxɔ saxan. Na nan a toma faxati nde nomma sigade na taa nde kui, alako a nii xa ratanga.

<sup>4</sup> Mixi naxan faxe tixi, a mu a rakelixi a ma, na faxati mɔɔli nan gbansan nomma sode yi taa nde kui a nii ratangafe ra. <sup>5</sup> Misaali nan ya: Xa mixi siga fotonyi wuri segede, a nun a boore, a xa beera fa koren, a din a boore ra, na fa faxa, na faxati mɔɔli tan nomma sode yi taa nde kui a nii ratangafe ra. <sup>6</sup> A xa na raba alako mixi naxan wama na fure gbeñoxofe a xa bɔnete kui, a naxa no faxeti lide kira ra, a fa a faxa. Na mu lanma, barima xɔnnanteya yo mu nu na a be na mixi faxaxi xa fe ra. <sup>7</sup> N yi yaamari fixi wo ma na nan ma. Wo xa taa saxan sugandi, nee xa findi mixi ratanga taae ra.

<sup>8</sup> Xa wo Marigi Alatala wo xa bɔxi ragbo ye alɔ a rakali ki naxe wo babae be, xa a yi bɔxi birin so wo yi ra a naxan laayidixi wo babae be, <sup>9</sup> xa wo yi yaamari raba a raba ki ma n naxan falaxi wo be to lɔxɔ, wo Marigi Alatala naxa rafan wo ma, wo naxa bira a xa kira fɔxɔ ra, na temui wo man xa taa saxan sugandi, wo xa e sa yi taa saxanyi boore xun ma. <sup>10</sup> Na kui, mixi tɔçnejxi mu faxama wo xa bɔxi ma, wo Marigi Alatala naxan fixi wo ma ke ra.

<sup>11</sup> Kono xa mixi nde a yaxui xɔn, a a melen, a a faxa, a fa so yi taa nde kui, <sup>12</sup> na taa forie lan ne e xa a suxu, e a xanin mixi xɔn ma naxan wama na fure gbeñoxofe, alako faxeti xa faxa. <sup>13</sup> Wo naxa kinikini yo ti na kanyi ma. Wo na faxati mɔɔli nomma na ki ne Isirayila bɔxi ma, alako bɔjesa xa lu wo yi ra.

### *Bɔxi naaninyi nun seede wule fale*

<sup>14</sup> Wo na sabati bɔxi ma wo Marigi Alatala naxan fixi wo ma ke ra, wo naxa naaninyi tɔnxumae masiga de wo benbae naxee dɔxɔ. <sup>15</sup> Mixi naxan yunubi fe rabaxi, xa na mu a ra haake, na kanyi mu lan a xa makiiti mixi kerem xa seede baxi ma. Na mɔɔli makiitima seede firin, xa na mu, seede saxan xui nan ma.

<sup>16</sup> Xa seede jaaxi ba nde sa mixi nde tɔçnejxi fe nde ma, <sup>17</sup> yi gere mixi firinyie lan ne e xa siga Alatala xa hɔrɔmɔbanxi kui, e sa e xa galanbui yaxaran sereñedubee nun kiitisae be naxee na na waxati. <sup>18</sup> Kiitisae a fe xɔn nafenma ne a ki nun a kɔna ma. E na a kolon seede wule nan saxi a ngaxakerenyi xun ma, <sup>19</sup> a ngaxakerenyi nu wama a makiitife ki naxe, wo xa na kiti ragbilen a ma. Wo fe jaaxi nomma wo tagi na ki ne. <sup>20</sup> Mixi gbete na na fe me, gaaxui nan luma e ma, e mu suusama na fe kobi mɔɔli rabade fa. <sup>21</sup> Wo naxa kinikini na mixi mɔɔli ma. Xa a mixi nan faxaxi, wo a fan faxa. Xa a mixi ya nan kanaxi, wo a fan ya kana. Xa a mixi jinyi nan giraxi, wo a fan jinyi gira. Xa a mixi belexe nan bolonxi, wo a fan belexe bolon. Xa a mixi sanyi nan bolonxi, wo a fan sanyi bolon.

## 20

### *Gere seriye*

<sup>1</sup> Wo na siga wo yaxuie gerede, wo fa a to e xa soee, geresosée, nun sɔɔrie dangi wo gbe ra, hali wo mu gaaxu. Wo Marigi Alatala naxan wo raminxi Misira bɔxi ra, a na wo fɔxɔ ra. <sup>2</sup> Wo ne wo yailanma temui naxe gere sofe ma, sereñedube nan tima a woyen jama be, <sup>3</sup> «Isirayila, wo wo tuli mati! To lɔxɔ wo faxi wo yaxuie nan gerede. Limaniya naxa ba wo yi ra de, wo naxa gaaxu, wo bɔjɛ naxa mini a i, wo naxa sereñ, <sup>4</sup> barima wo Marigi

Alatala na wo fōxɔ̄ ra wo yaxuie gerede. A e rayarabima nē wo bē, wo fa xutu sōtō e ma.»

<sup>5</sup> Na tēmui mange xa kuntigie xa sōorie maxōrin, «Mixi nde na wo ya ma, naxan bara ge banxi tide kōnō a mu soxi a kui sinden? Na kanyi xa gbilen a xōnyi, barima xa a faxa gere kui, mixi gbētē fama nē sode a xa banxi kui. <sup>6</sup> Mixi nde na wo ya ma be, naxan wēni bili sixi, a mu a bogi baxi sinden? Na kanyi xa gbilen a xōnyi, barima xa a faxa gere kui, mixi gbētē fama nē a xa wēni bogi bade. <sup>7</sup> Mixi nde na wo ya ma be, naxan bara wa gine xōn, kōnō a mu a futixi sinden? Na kanyi xa gbilen a xōnyi, barima xa a faxa gere kui, mixi gbētē fama nē a xa gine futide.» <sup>8</sup> Mange xa kuntigie man xa sōorie maxōrin, «Mixi nde na wo ya ma be limaniya baxi naxan yi, a gaaxu? Na kanyi fan xa gbilen a xōnyi alako a naxa limaniya ba a booree fan yi.» <sup>9</sup> Mange xa kuntigie na ge wōyēnde jnama ra, e xa mangē ti yi sōri xundē ya ra.

<sup>10</sup> Wo na wo makōrē wo yaxuie xa taae ra gereso ki ma, wo xa lanyi maxōrin e ma. <sup>11</sup> Xa e tin na ra, e taa naade rabi wo bē, e birin xa lu wo xa yaamari nan bun ma, e nu duuti fi. <sup>12</sup> Kōnō xa e mu tin lanyi ra, e fa wo yaabi gere ra, na tēmui wo xa na taa bilin. <sup>13</sup> Wo Marigi Alatala e rayarabima nē wo bē. Wo xa xēmē birin faxa santidegēma ra, <sup>14</sup> wo xa gine, dimēe, xurusee, nun se naxan birin na taa kui, wo xa a tongo wo yētē bē sēewē kui. Wo Marigi Alatala bara na fi wo ma.

<sup>15</sup> Wo xa na mōoli raba taae fan na, naxee makuya wo ra, naxee mu na taae ya ma wo fama sabatide dēnnaxē. <sup>16</sup> Kōnō wo naxa sese lu a niñē ra taae kui, wo Marigi Alatala fama naxee fide wo ma kē ra. <sup>17</sup> Wo Xitikae, Amorikae, Kanaankae, Peresikae, Hiwikaе, nun Yebusukae birin halakima nē alo wo Marigi Alatala a masenxi wo bē ki naxē, <sup>18</sup> alako e naxa wo xaran na fe xōnxie rabafe ra e naxee rabama e xa alae bē, na fa findi yunubi fe ra wo bē wo Marigi Alatala mabiri.

<sup>19</sup> Wo na taa nde bilin a gerefe ma, a mu lan wo xa beera tongo sansie sēge xili ma. E findima wo balose nan na. Na

daaxa sansie xa mu findixi wo gerefæ ra. <sup>20</sup> Sansi naxee bogi mu nōma donde, wo nōma nee tan sēgēde e xa findi geresose ra wo bē taa mixie xili ma, wo nun naxee na gerefe han e sa rayarabima wo bē tēmui naxē.

## 21

### Faxati kolontare

<sup>1</sup> Xa a sa li wo naxa mixi nde fure to bōxi ma burunyi, wo Marigi Alatala dēnnaxē fixi wo ma, kōnō wo mu a faxama kolon sinden, <sup>2</sup> wo xa forie nun wo xa kiitisae xa a mato taa mundun makōrēxi na fure ra. <sup>3</sup> E na taa kolon naxan makōrēxi na ra, na taa forie xa ningē gine tongo, naxan singe mu nu wali, wuri mu nu xiri naxan kōn ma, <sup>4</sup> e xa a xanin xure nde ma, naxan mu xōrima, sansi mu rawalima dēnnaxē, e xa a kobe gira ye xōcra. <sup>5</sup> Na birin xa raba Lewi xa di sērexēdubē ya xōri, barima wo Marigi Alatala nee nan sugandixi a xa wali rabafe ma, e xa duba mixi bē Alatala xili ra, e xa kiiti sa gere xa fe ra.

<sup>6</sup> Fori naxee birin na taa kui naxan makōrēxi fure yire ra, e xa e bēlexēe raxa ningē gine fari, e naxan faxaxi xure kui.

<sup>7</sup> E xa a fala, «Muxu tan xa mu faxē tixi, muxu mu a rabama fan kolon. <sup>8</sup> Alatala, i xa Isirayila jnama xun sara, i naxan xōreyaxi. Yandi, i naxa faxē kote dōxō Isirayila xun ma, e fōxi mu na naxan na.» Na tēmui Alatala fama nē e xun sarade. <sup>9</sup> Wo nōma ratangade yi faxē tifē mōoli ma, xa wo Alatala waxōnfe rabama.

### Gere xa geelimanie

<sup>10</sup> Wo na siga wo yaxuie gerede, xa wo Marigi Alatala e rayarabi wo bē, wo e findi wo xa geelimanie ra, <sup>11</sup> tēmunde mixi nde ya fama nē sinde geelimani gine tofanyi nde ma. Xa na kanyi wama a dōxōfe nē, <sup>12</sup> a nōma a xaninde a xōnyi. Na gine xa a yētē xunyi bi, a a bēlexē xale maxaba, <sup>13</sup> a dugi fanyi ragoro a ma. A xa sabati a xa mōri xōnyi, a fa a baba nun a nga xa jōnfe raba kike keren bun ma. Na dangi xanbi xēmē nōma a findide a xa gine ra. <sup>14</sup> Xa a sa li a xa fe naxa rajaaxu a ma, a nōma a bējinde a xa siga a waxōnde, kōnō a mu lanma a xa a mati

kobiri ra, a mu lanma a xa findi a xa konyi ra, barima a nu bara findi a xa gine ra.

### *Di fori tide*

<sup>15</sup> Xa a sa li gine firin na xemē nde yi ra, kerén fa rafan a ma dangi boore ra, kōnō e firinyie bara di bari a bē, a mu lanma a xa baate gine xa di rafisa a boore xa di bē, <sup>16</sup> a fa forijna tide fi baate gine xa di ma, a fa a li na gine boore nan singe di barixi a bē. <sup>17</sup> A lanma a xa a kolon gine naxan napaaxuxi a ma na ki, na nan ma di findixi di singe ra. A harige dōxō firin nan soma di fori yi ra, barima na nan findixi a xa fonike di ra. A tan nan lanma a xa di forijna tide sotō.

### *Di xurutare*

<sup>18</sup> Xa a sa li xemē nde naxa di xemē kalabante xurutare bari, naxan mu a tuli matixi a baba nun a nga xui ra, naxan tondima birade e xa seriye fōxō ra, <sup>19</sup> a lanma na di baba nun a nga xa a suxu, e xa a xanin forie xōn ma taa sode de ra. <sup>20</sup> E xa a fala e bē, «Muxu xa di naxan yi ki, a xurutare, a kalabante. Muxu fe naxan birin falama a bē, a mu a tuli matima a ra, fo wayuna rabafe nun siisi fe.» <sup>21</sup> Na kui, a xa taa xemē birin xa a magōnō gēmē ra, han a faxa. Wo fe paaxi jōnma wo tagi na ki ne. Isirayilakae na na fe mē, gaaxui luma ne e birin ma.

### *Mixi gbakuxi fure*

<sup>22</sup> Xa a sa li wo bara mixi gbaku wuri kōn na, naxan bara yunubi fe raba a lan a xa faxa naxan ma, <sup>23</sup> a fure mu lan a xa lu wuri kōn na han gēesēge. A lan ne a xa ragata na lōxōe kerényi, barima Ala bara fure gbakuxi danka. Wo wo mēenī ki fanyi ra, xa na mu a ra na fure gbakuxi nan bōxi dankama, wo Marigi Alatala dēnnaxē fixi wo ma kē ra.

## 22

### *Xuruse nun se lōexie*

<sup>1</sup> Wo na wo ngaxakerenyi xa ningē, xa na mu a ra a xa yēxēs to, a murutaxi, wo naxa wo kobe ti a ra. Wo lan ne wo xa a xanin a kanyi xōn ma. <sup>2</sup> Xa wo ngaxakerenyi yire makuya, xa na mu wo mu a kanyi kolon, wo xa xuruse xanin wo xōnyi. Wo a ragata han beenun wo

a kanyi toma temui naxē, wo fa a so a yi ra. <sup>3</sup> Wo na mōcli nan nabama wo ngaxakerenyi xa sofale fan na, a xa donma, a nun a gbe se naxan birin lōexi a ma. Wo mu lan wo xa wo kobe ti a ra. <sup>4</sup> Xa wo bara wo ngaxakerenyi xa sofale, xa na mu a ra a xa ningē to, a bara bira kira xōn ma, wo mu lan wo xa wo kobe ti a ra. Wo lan ne wo xa kafu a ma a raketide.

### *Xemē naxee e yēte findima gine ra*

<sup>5</sup> Gine mu lan a xa xemē dugi so. Xemē fan mu lan a xa gine dugi so. Mixi naxee na fe mōcli rabama, na kanyie mu rafan Marigi Alatala ma.

### *Kinikinife daalisee ma*

<sup>6</sup> Wo na a to kira xōn ma, xōni bara a tēe sa wuri kōn na, xa na mu a ra bōxi ma, a nga felenxi a xēlē ma, xa na mu a ra a xa die ma, wo mu lan wo xa a nga nun a xa die birin tongo. <sup>7</sup> Wo lan ne wo xa a nga tan nabējñin, a xa siga, wo fa die tan tongo. Na kui wo fama ne simaya xōnkuye nun hēeri sotōde.

### *Mixi ratanga ki*

<sup>8</sup> Xa wo banxi neēne ti, wo lan ne wo xa bilixi nde rabilin banxi fuge ra, alako mixi naxee tema naa, e naxa bira, e fa faxa wo saabui ra.

### *Se masunbufe*

<sup>9</sup> Wo mu lan wo xa sansi gbētē si wo xa wēni bilie ya ma, xa na mu a ra a bogi fama findide se raharamuxi nan na. <sup>10</sup> Wo ne yire buxama, wo mu lan wo xa ningē nun sofale xiri e boore ra sari ra. <sup>11</sup> Wo mu lan wo xa sose ragoro wo ma naxan masunbuxi dugi yēxēs xabe daaxi nun gēsē fute daaxi ra.

### *Mafelenyi*

<sup>12</sup> Wo gēsē nan nafalama ponpon na wo a singan wo xa dugi tuxui naanie ra, wo naxan felenma wo ma.

### *Gine fe kiiti*

<sup>13</sup> Xa a sa li xemē nde naxa gine dōxō, e kafu, kōnō a xa fe to rajaaxu xemē ma, <sup>14</sup> a a xili kana wōyēn kobi ra, a nu fa a fala, «N bara yi gine dōxō, kōnō muxu to kafu n naxa a li a bara futi kana,» <sup>15</sup> Na temui gine baba nun a nga xa ginēdimedi

dugi xanin taa forie xon ma taa sode de ra, naxan a masenxi a e xa di futi rasoxi. <sup>16</sup> A baba xa a tagi raba, «N bara n ma di gine fi yi xeme ma, kono a mu rafan a ma sonon. <sup>17</sup> A fa wule nan safe a xun ma a a mu futi rasoxi.» Na temui temedi xa mixie xa na ginemedi dugi itala taa forie ya i.

<sup>18</sup> Taa forie na na to, e xa na xeme suxu, e xa a jnaxankata. <sup>19</sup> E na a makiiti, e xa alamani bolon a ma naxan findima kobiri kole keme sofe ra temedi baba yi ra, Isirayila gine xili kanafe ma. Na xanbi a lan ne gine xa gbilen xeme xonyi, na xeme naxa meee a ra abadan.

<sup>20</sup> Kono xa futi kanafe fa sa findi nondi ra, ginemedi dugi yo mu na naxan a masenma a bara futi raso, <sup>21</sup> na gine xa xanin a baba xa banxi sode de ra, taa mixie fa a magono gemee ra han a faxa, barima a bara fe kobi raba gine mu lan a xa naxan naba Isirayila boxi ma, xeme fe kolonfe ra a na a baba xa noe bun ma temui naxe. Wo fe jaaxi jonna wo tagi na ki ne.

<sup>22</sup> Xa wo xeme suxu, e nun gine xeme taa idoxoe saxi, na fe kobi raba firinyie lan ne e xa faxa, gine nun xeme. Wo fe jaaxi jonna na ki ne wo tagi Isirayila boxi ma.

<sup>23</sup> Xa xeme naralan gine dimedi nde ra taa kui, kote bara doxo naxan ma fe ra, a fa a futi kana, <sup>24</sup> wo xa na mixi firinyie xanin taa sode de ra, wo e magono gemee ra han e xa faxa. Yi gine dimedi faxaxi ne, barima a mu sonxoe ratexi taa kui. Xeme fan faxaxi ne, barima a bara gine futi kana kote bara doxo naxan ma fe ra. Wo fe jaaxi jonna wo tagi na ki ne.

<sup>25</sup> Kono xa xeme naralan gine dimedi ra wula i, kote bara doxo naxan ma fe ra, a naxa dutun a ma, a a futi kana, na xeme nan keran lan a xa faxa. <sup>26</sup> Wo naxa fefe raba gine dimedi tan na, barima a mu fe jaaxi yo rabaxi a lan a xa faxa naxan ma. Yi fe maniyaxi ne alo xeme naxan waxi a boore faxafe. <sup>27</sup> Na naralanyi rabaxi wula ne. Hali yi gine dimedi xeme kanyi sonxoe rate nu, mixi yo mu sotoma naxan nomma a ratangade.

<sup>28</sup> Xa xeme naralan gine dimedi ra kote mu nu doxo naxan ma fe ra, a naxa bagan

a ma, a a futi kana, mixi nde fa e suxu na fe xun, <sup>29</sup> na xeme kobiri kole tongosuuli nan soma gine baba yi ra, a fa yi gine doxoe, barima a bara a futi kana. A xa simaya kui, a mu lan a xa meee na gine ra.

## 23

### *Langoepa mooli nde*

<sup>1</sup> Mixi yo mu lan a nun a baba xa gine xa kafu. A tana fe nan na ra a baba mabiri.

### *Mixi naxee mu lan e xa lan Alatala xa malanyi*

<sup>2</sup> Mixi naxan xemeya kanaxi, xa na mu a ra a bolonxi, na kanyi mu lan a xa siga Alatala xa malanyi. <sup>3</sup> Yangamadi fan mu sigama Alatala xa malanyi hali a bonsoe fu nde.

<sup>4</sup> Amonikae nun Mowabakae mu sigama Alatala xa malanyi hali e bonsoe fu nde. <sup>5</sup> A luma e be na ki ne kudei barima yi jamae mu fa wo ralande taami nun ye ra, wo nu na kira xon ma temui naxe wo kelixi Misira. E Beyori xa di xeme Balami nan sare fi wo dankafe ma Petori, Mesopotamiya boxi ma. <sup>6</sup> Kono wo Marigi Alatala mu tin a tuli matide Balami ra. A naxa na danke masara barake ra barima wo rafan wo Marigi Alatala ma.

<sup>7</sup> Wo naxa wo jengi sa e xa bonsae nun e xa baloe fe xon ma wo xa simaya kui.

<sup>8</sup> Wo naxa fe jaaxi yo raba Edonkae ra, barima wo ngaxakerenyi nan na e ra. Wo naxa fe jaaxi yo niya Misirakae ra, barima wo saxanyi raba ne e xa boxi ma. <sup>9</sup> E fama bonsoe naxee sotode, fo e tolobitee, nee nan fama sigade Alatala xa malanyi.

### *Scoori tete kui xa seniyenzi*

<sup>10</sup> Wo na mini fafe ra tide wo yaxuie ya ra, wo lan ne wo xa wo yete ratanga fe kobi birin ma. <sup>11</sup> Xa xeme nde na wo ya ma naxan mu seniyenzi, a bara makana wantanyi kui, a lan ne a xa mini scoori tete fari ma. <sup>12</sup> Nunmare ra, a na a maxa ye ra, soge goro temui a fa so scoori tete kui.

<sup>13</sup> Wo fama yire nde nan sugandise dennaxe makuya scoori tete ra, naa xa findi suturade ra. <sup>14</sup> Yili ge se nde lan ne a xa lu wo xa kote i. Wo na siga suturade,

wo yili ge. Wo na ge wo hayi rabade, wo a makoto, wo fa keli naa. <sup>15</sup> Wo xa soɔri tete lan ne a xa seniyen, barima wo Marigi Alatala a majerema a kui wo kantafe ra, a man fa wo yaxuie rayarabi wo be. Xa a fe jaaxi li soɔri tete kui, a a makuyama ne wo ra.

### *Seriye konyi xa fe ra*

<sup>16</sup> Xa konyi nde a gi a kanyi ma, a naxa siga lude wo xɔnyi, wo naxa gibile a ra a kanyi xɔn ma de. <sup>17</sup> A lan ne a xa sabati wo xa taa nde kui dənnaxe na rafan a ma. Wo man naxa a tɔɔrɔ de.

### *Langoena*

<sup>18</sup> Isirayila xemē, xa na mu a gine mu lan a xa langoeja raba. <sup>19</sup> Langoe sare mu lan a xa so wo Marigi Alatala xa hɔrɔmɔbanxi kui laayidi rakamalise ra, barima wo Marigi Alatala na fe mɔɔli xɔnxi.

### *Doni nun daakan*

<sup>20</sup> Wo na se nde doni wo ngaxakerenyi be, kɔbiri, donse, xa na mu a ra se gbete, wo naxa geeni yo fen a fari. <sup>21</sup> Ala kolontare nan lanma a xa wo xa geeni sa, kɔnɔ wo ngaxakerenyi tan mu a ra de. Wo na na seriye rabatu bɔxi ma wo fama dənnaxe sɔtɔde, wo Marigi Alatala barake sama ne wo isofe birin ma.

<sup>22</sup> Wo na daakan tongo wo Marigi Alatala be, wo naxa taxiri a rabafe ma, xa na mu wo Marigi Alatala a maxɔrinma ne wo ma, wo fa findide yunubitɔee ra.

<sup>23</sup> Xa wo mu daakan tongoxi, yunubi fe mu na. <sup>24</sup> Kɔnɔ xa wo daakan tongo wo Marigi Alatala be, wo lan ne wo xa a raba keran na a fanyi ra. Wo fa a raba alɔ wo a panigexi wo de ra ki naxe.

<sup>25</sup> Wo nɔma wuri bogi ndee bade wo gbe mu naxee ra, wo a don han wo luga, kɔnɔ a mu lan wo xa nde sa wo xa kote i.

<sup>26</sup> Wo na so mengi xε fan na, wo gbe mu naxan na, wo nɔma tɔnsɔe ndee bade wo bεlexe ra, kɔnɔ wo mu lan wo xa wɔrɔtε tongo wo ngaxakerenyi xa mengi xili ma.

## 24

### *Xemē nun gine fatanfe*

<sup>1</sup> A nɔma a lide xemē nde xa gine mu rafanxi a ma sɔnɔn, a fatan keedi sebe, a

a so a yi ra, a fa a rasiga a baba xɔnyi. <sup>2</sup> Na temui xa na gine dɔxɔ xemē gbete xɔn ma, <sup>3</sup> a xa fe rapanaxu na xemē fan ma, na fan fa fatan keedi sebe, a a so a yi ra, a fa a rasiga a baba xɔnyi, xa na xemē fa sa faxa ne, <sup>4</sup> xemē naxan singe mεe na gine ra, na mu lan a xa a findi a xa gine ra kɔre, barima a bara raharamupa a ma. Alatala na fe mɔɔli xɔnxi. Wo mu lan wo xa na yunubi mɔɔli raba bɔxi ma wo Marigi Alatala dənnaxe fixi wo ma ke ra.

### *Seriye naxan ibunadama ratangama*

<sup>5</sup> Xemē naxan baxi gine dɔxɔde, a mu lan a xa soɔrija raba waxati nde bun ma. Kɔntɔfili gbete yo mu lan a xa dɔxɔ a ra ne keren bun ma, alako a xa mεenī a xa gine dɔxɔxi ma.

<sup>6</sup> Wo mu lan wo xa mulunyi nun kile rasuxu mixi yi sεeke ra, xa na mu a ra kile gbansan, barima wo a balose nan bama a yi ra na ki.

<sup>7</sup> Xa Isirayilaka a ngaxakerenyi nde susu nɔe ra, a a findi konyi ra, xa na mu a a mati, a lan ne na kanyi xa faxa. Wo fe jaaxi jɔnma wo tagi na ki ne.

<sup>8</sup> Wo lan ne wo xa fenten kune fure xa fe ra. N xaranyi naxan soxi Lewi xa di sεrεxεdubεe yi, wo lan ne wo xa na raba a raba ki ma. <sup>9</sup> Wo xa ratu a ma a wo Marigi Alatala naxan naba Mariyama ra wo kelixi Misira temui naxe.

<sup>10</sup> Wo na doni ti wo ngaxakerenyi be, a mu lanma wo tan xa so a xɔnyi a xa sεeke se tongode. <sup>11</sup> Wo xa lu tandem, wo xa donifa xa fa sεeke se ra wo xɔn ma, a a so wo yi ra. <sup>12</sup> Xa setare na a ra, a fa a xa xinbeli donma so wo yi sεeke se ra, wo mu lan wo xa na ragata wo xɔnyi kɔε ra. <sup>13</sup> Wo xa a ragbilen a ma soge goro waxati ne, alako a xa a felen a ma kɔε ra. Na kui a Ala maxandima ne wo be. Setare malife na ki a findima tinxinyi nan na wo nun wo Marigi Alatala tagi.

<sup>14</sup> Wo mu lan wo xa wo xa walike setaree tɔɔrɔ, e findi wo ngaxakerenyie ra, xa na mu e findi xɔrεe ra. <sup>15</sup> Lɔxɔe birin wo lan ne wo xa e xa wali sare fi e ma beenun soge xa goro, barima setare nan e ra, e hayi na na ma. Xa wo mu na

rabama, a mawama ne Alatala be wo xa fe ra, wo fa yunubi soto na kui.

<sup>16</sup> Di babae mu lan e xa faxa e xa die xa yunubie rabafe ma. Die fan mu lan e xa faxa e babae xa yunubie rabafe ma. Ibunadama lanma a xa faxa a yete xa yunubi rabaxi nan ma.

<sup>17</sup> Wo naxa tinxitareya raba mixie ra naxee faxi sabatide wo xa bɔxi ma. Wo naxa kiridie tɔɔrɔ. Wo naxa kaajne gine xa donma tongo sække ra. <sup>18</sup> Wo xa ratu a ma a wo Marigi Alatala wo xɔreyaxi ki naxe wo xa konyiya kui Misira bɔxi ma. Na fe na a toxi n yi yaamari fixi wo ma.

<sup>19</sup> Wo na ge xε xabade, wo naxa gbilen tɔnsœ dɔnxœe tongo ra. Wo xa e lu xɔrœe, kiridie, nun kaajne ginee be, alako wo Marigi Alatala xa barake sa wo xa fe. <sup>20</sup> Wo na ge oliwi bili ifuyanfuyande, wo naxa gbilen bogi dɔnxœe bade sansie kɔn na. Wo xa e lu xɔrœe, kiridie, nun kaajne ginee be. <sup>21</sup> Wo na ge weni bogi bade, wo naxa gbilen bogi dɔnxœe ba ra. Wo xa e lu xɔrœe, kiridie, nun kaajne ginee be. <sup>22</sup> Wo xa ratu wo xa konyiya ma Misira bɔxi ma. Na fe na a toxi n yi yaamari fixi wo ma.

## 25

### Seriye Luxusinyi

<sup>1</sup> Xa a sa li mixi firin naxa gere, kiitisa xa e mato tinxinyi kui seriye ki ma. <sup>2</sup> Nɔndi mu na naxan be, xa a lanma a xa bɔnbɔ, na xa raba kiitisa ya xɔri fe rabaxi bɛre ma. <sup>3</sup> Na kui, wo mu lan wo xa dangi luxusinyi ya tongo naani ra. Xa wo nde sa na fari, wo bara wo ngaxakerenyi rayarabi.

### Ninge xa wali

<sup>4</sup> Wo na ninge rawali mengi turuxunde temui naxe, wo mu lan wo xa a de xiri.

### Kaajne gine ditare

<sup>5</sup> Xa ngaxakerenma firin sabati yire keran, keran fa faxa a ditare ra, a xa kaajne gine mu lan a xa dɔxɔ xemé gbete xɔn ma xabile gbete kui. A lan a xa dɔxɔ a nimɔxɔ nan xɔn ma, a findi a xa gine ra. <sup>6</sup> Na gine di singe naxan barima a nimɔxɔ be, a xa findi a xa mori singe xa di nan

na ke ki ma, alako a xa mori xili naxa lɔe Isirayila bɔxi ma.

<sup>7</sup> Xa na xemé tondi a nimɔxɔ dɔxɔde, kaajne gine xa siga taa forie nan xɔn ma kiitisae yire, a a tagi raba e be yi ki, «N nimɔxɔ bara tondi bɔnsœ fide a ngaxakerenyi ma, a mu tinma a xa seriye rakamalide n tan mabiri.» <sup>8</sup> Taa forie xa na xemé xili, e xa na fe mato. Xa na xemé tondi a ngaxakerenyi xa kaajne gine dɔxɔde, <sup>9</sup> kaajne gine xa a makɔre a ra taa forie ya xɔri, a xa a nimɔxɔ xa sankiri ba, a deye bɔxun a yatagi, a falafe ra, «Yi mɔɔli nan lan a xa raba xemé ra naxan tondima bɔnsœ fide a ngaxakerenyi ma.» <sup>10</sup> Na temui Isirayila, na xemé xa denbaya xili falama ne, «Sankiri ba xa denbaya.»

### Dinyi naxan mu lan a xa raba gere kui

<sup>11</sup> Xa a sa li xemé firin na gerefe, keran xa gine fa siga a xa mori bade boore yi ra a xemeyya suxufe ra, <sup>12</sup> wo xa na gine bɛlexe bolon, wo naxa kinikini a ma.

### Tinxinyi yuleya kui

<sup>13</sup> Wo naxa kiloe kamalitare sa wo xa gboñfœ kui, ndee binya, booree yelebu. <sup>14</sup> Wo naxa se maniyase kamalitare fan lu wo xɔnyi, ndee xungbo, booree xurun. <sup>15</sup> Kiloe kamalixi nun se maniyase kamalixi nan lan a xa lu wo yi ra. Na temui wo fama ne simaya xɔnkuye sotode bɔxi ma wo Marigi Alatala fama dɛnnaxe sode wo yi ra. <sup>16</sup> Mixi yo na mɔɔli rabama, a mu rafanma wo Marigi Alatala ma.

### Wo yaxui Amalekikae

<sup>17</sup> Wo xa ratu a ma Amalekikae naxan naba wo ra wo to keli Misira. <sup>18</sup> E mu gaaxu Ala ya ra. E mini ne wo ma kira xɔn, e xanbirati taganxie bɔnbɔ. <sup>19</sup> Yakɔsi, wo Marigi Alatala fama ne wo ratangade wo yaxuie ma, naxee na wo rabilinyi bɔxi ma a fama dɛnnaxe sode wo yi ra. Wo fama Amalekikae rahalakide, alako e xili xa lɔe dunjna ma. Wo naxa neemu e xa fe rabaxi ma.

## 26

### Bɔxi daxamui singe nun farile

<sup>1</sup> Wo na so bɔxi ma wo Marigi Alatala naxan fima wo ma ke ra, a xa findi wo gbe ra, wo xa sabati naa, <sup>2</sup> wo keran keran

ma fama na daxamui singe sëeti bade wo Marigi Alatala bë. Wo a sa debe kui, wo xa a xanin yire, wo Marigi Alatala dënnaxë sugandixi a xili matoxëfe ra. <sup>3</sup> Wo xa siga sërexedubëe xòn, naxee na naa na waxati, wo xa a fala e bë, «To lòxœ won bara so bôxi, won Marigi Alatala dënnaxë laayidi won benbae bë a sofe ra won yi ra.»

<sup>4</sup> Sërexedubëe na debe rasuxuma ne wo yi ra, a a dôxœ wo Marigi Alatala xa sërexebade ya i. <sup>5</sup> Wo xa yi wøyenyi fala wo Marigi Alatala bë, «N baba, Aramika nan nu a ra naxan nu a jereema. A naxa goro Misira mixi ndee ra, a saxanyi raba naa. E naxa wuya, han e findi si belebele senbëma ra, <sup>6</sup> kônc Misirakae tan naxa muxu naxankata, e muxu tçorç, e konyiya xçorçë dôxœ muxu ma. <sup>7</sup> Muxu naxa muxu benbae Marigi Alatala makula, a xa muxu mali. A naxa muxu xa maxandi suxu, a man naxa muxu xa mantçorçli to, e nu fe jaaxi nun fe xçorçëe naxee dôxœma muxu ma.»

<sup>8</sup> «Alatala naxa muxu ramini Misira bôxi ma senbë magaaxuxi, kaabanakoe, nun tønxumae ra. <sup>9</sup> A naxa fa muxu ra han be, a fa yi bôxi so muxu yi ra, xijë nun kumi xéléma dënnaxë. <sup>10</sup> Na nan a toxi, yakösi n faxi yi bôxi daxamui singe ra i tan Alatala xòn ma, i naxan fixi n ma.»

Wo xa na dôxœ wo Marigi Alatala ya i, wo a batu. <sup>11</sup> Wo xa sëewa wo boore ra, wo tan nun Lewikae, a nun xçejë naxee na wo ya ma, barake ra, wo Marigi Alatala naxan fixi wo nun wo xa denbaya ma.

<sup>12</sup> Ne saxan yo ne saxan na a li, wo xa na ne farile fi Lewikae, xçejë, kiridie, nun kaajë ginëe ma, naxee na wo xa taae kui. Nee fan baloe findima na nan na. <sup>13</sup> Na temui, wo xa a masen wo Marigi Alatala bë, «Naxan findixi i gbe ra, n bara a birin naminì n xçonyi. N bara a so Lewikae, xçejë, kiridie, nun kaajë ginëe yi alç i a yamarixi ki naxë muxu bë. N mu i xa yaamarixi matandixi, n mu neemuxi keren ma. <sup>14</sup> N mu farile siya donxi jönyi to so n ma, xa na mu a ra, n to lu seniyentarena kui. N mu a fixi sërexë ra mixi faxaxi bë. N bara bira i tan, n Marigi Alatala, xui nan fôxœ ra. I naxan yamarixi n bë, n bara na birin naba. <sup>15</sup> I xa muxu mato, kelife i xa koore seniyenxi ma. I xa barake sa i xa

nama Isirayila ma, i xa barake sa bôxi ma, i naxan fixi muxu ma, i naxan laayidixi muxu benbae bë, xijë nun kumi gbegbe na dënnaxë.»

<sup>16</sup> To lòxœ wo Marigi Alatala bara wo yamari wo xa a xa masenyi nun a xa seriye rabatu a rabatu ki ma. Wo xa wo jëngi sa na seriye xòn ma wo bôjë fiixë ra. <sup>17</sup> To lòxœ wo bara laayidi tongo Alatala bë, a a tan nan na wo Marigi Alatala ra, a wo xa jëre a xa kira xòn ma, a wo xa a xa masenyi, a xa seriye, nun a xa yaamari rabatu. <sup>18</sup> Wo saate tongoxi ne a bë, a wo tan nan na a xa jama ra, alç a a falaxi wo bë ki naxë. Wo xa bira a xa seriye fôxœ ra, <sup>19</sup> alako a xa fisamanteya fi wo ma si birin xun ma a naxee daaxi. Wo xa nörë, wo xili, nun wo senbë xa dangi e birin na. Wo xa findi jama ra naxan a xa wali rabama, alç a masenxi wo bë ki naxë.

## 27

### Barake nun danke

<sup>1</sup> Annabi Munsa nun jama forie yi masenyi nan ti Isirayilakae bë, «Wo xa meenji yi yaamarie ma, n naxee fixi wo ma to lòxœ. <sup>2</sup> Wo na Yuruden xure igiri temui naxë, sigafe ra bôxi ma wo Marigi Alatala naxan fima wo ma, wo xa gëmë xungbe ndee ti, wo e mafiië. <sup>3</sup> Wo na Yuruden igiri sigafe ra bôxi ma, wo Marigi Alatala naxan fima wo ma, xijë nun kumi gbegbe na dënnaxë, alç wo babae Marigi Alatala a falaxi wo bë ki naxë, <sup>4</sup> wo xa yi gëmëe nan ti Ebali geya fari, n baxi naxee xa fe falade wo bë ya, wo fa e mafiië.»

<sup>5</sup> «Menni wo xa sërexebade yailan gëmëe ra wo Marigi Alatala bë, wure mu dinxi naxee ra, <sup>6</sup> naxee mu masolixi fefe ma. Wo xa sërexë gan daaxi ndee ba wo Marigi Alatala bë na sërexebade fari. <sup>7</sup> Wo xa xanunteya sërexë fan ba, wo naxee donma sëewa kui wo Marigi Alatala ya i. <sup>8</sup> Wo xa Ala xa seriye sëbe na gëmë tixie ma, alako jama xa no xarande a fanyi ra.»

<sup>9</sup> Annabi Munsa nun Lewika sërexedubëe naxa yi masenyi ti jama bë, «Isirayila jama, wo wo sabari. Wo xa wo tuli mati. To lòxœ, wo bara findi wo Marigi Alatala xa jama ra. <sup>10</sup> Wo xa bira

wo Marigi Alatala xui fəxç ra. Wo xa a xa masenyi nun a xa seriye rabatu a rabatu ki ma, n naxan xaranfe wo bə to ləxçə.»

<sup>11</sup> Na ləxçə kerenyi, Annabi Munsa man naxa yi yaamari so nama yi ra, <sup>12</sup> «Wo na Yuruden igiri, Simeyən bənsəe, Lewi bənsəe, Yuda bənsəe, Isakari bənsəe, Yusufu bənsəe, nun Bunyamin bənsəe xa ti Garisimi geysa fari, e xa dubəe ti. <sup>13</sup> Ruben bənsəe, Gadi bənsəe, Aseri bənsəe, Sabulon bənsəe, Dana bənsəe, nun Nafatali bənsəe xa ti Ebali geysa fari, e xa dankəe ti. <sup>14</sup> Lewi bənsəe xa na masenyi madangi Isirayila nama bə e xui itexi ra.»

<sup>15</sup> «Danke na mixi bə naxan kuye masolima, xa na mu a ra a kuye yailanma yəxui raxunuxi ra, a tuubi a bə dunxui ra. Alatala na se məcoli xənxi.» Nama birin fa a ratin, «Amina.»

<sup>16</sup> «Danke na mixi bə naxan a baba nun a nga rayaagima.» Nama birin fa a ratin, «Amina.»

<sup>17</sup> «Danke na mixi bə naxan naaninyi tənxuma masigama.» Nama birin fa a ratin, «Amina.»

<sup>18</sup> «Danke na mixi bə naxan dənxui ratantanma kira ma.» Nama birin fa a ratin, «Amina.»

<sup>19</sup> «Danke na mixi bə naxan seriye rakanama xəjəe, kiridi, xa na mu a ra kaajəe gine ra.» Nama birin fa a ratin, «Amina.»

<sup>20</sup> «Danke na mixi bə naxan sama a baba xa gine fe ma, a a baba rayaagi.» Nama birin fa a ratin, «Amina.»

<sup>21</sup> «Danke na mixi bə naxan yəne rabama xuruse ra, na findi xuruse yo ra.» Nama birin fa a ratin, «Amina.»

<sup>22</sup> «Danke na mixi bə naxan nun a maagine kafuma, a baba xa di gine, xa na mu a nga xa di gine.» Nama birin fa a ratin, «Amina.»

<sup>23</sup> «Danke na mixi bə naxan nun a bitanyi ginema kafuma.» Nama birin fa a ratin, «Amina.»

<sup>24</sup> «Danke na mixi bə naxan a boore faxama nəxunyi kui.» Nama birin fa a ratin, «Amina.»

<sup>25</sup> «Danke na mixi bə naxan kəbiri rasuxuma mixi təqəregəxi faxafe ra.» Nama birin fa a ratin, «Amina.»

<sup>26</sup> «Danke na mixi bə naxan tondima Ala xa seriye rabatude.» Nama birin fa a ratin, «Amina.»

## 28

### Barake

<sup>1</sup> «Xa wo bira wo Marigi Alatala xui fəxç ra bənəfiixə ra, xa wo yi yaamarie rabatu n naxee soxi wo yi ra to ləxçə, Alatala wo findima nə si fisamante ra si birin tagi dunija kui. <sup>2</sup> Wo yi barake nan sətəma xa wo bira wo Marigi Alatala xui fəxç ra.»

<sup>3</sup> A barake sama nə taakae nun daaxakae ma, <sup>4</sup> e xa die, daxamui, yəxəsəe, sie, nun ningee xun masama nə. <sup>5</sup> A wo xa sagae rafe bogi se ra, a barake sa wo xa farin namaxadee.

<sup>6</sup> Wo xa simaya kui, a barake sama nə wo xa fe birin. <sup>7</sup> Wo yaxuie na fa wo gerede, Alatala e rayarabima nə wo bə. Xa e so kira keren nan na, e gbilenma e gi ra nə wo ya ra kira soloferə xən.

<sup>8</sup> Wo Marigi Alatala barake sama nə wo xa sansi rawalide nun wo na so fe naxan birin ya ma. A barake sa wo xa fe bəxi ma, a dənnaxə fima wo ma. <sup>9</sup> Xa wo wo Marigi Alatala xa masenyi raba a raba ki ma, wo man naxa bira a waxənfe fəxç ra, a wo findima a yetə xa nama nan na alə a rakalixi wo bə ki naxə. <sup>10</sup> Bəxi jamae birin a kolonma nə na temui, a wo tan nan sugandixi Alatala xa wali rabafe ma, e gaaxuma nə wo ya ra.

<sup>11</sup> Alatala wo harige xun masama nə bəxi ma a dənnaxə saate tongo wo benbae bə sofe ra wo yi. A wo xa die rawuyama nə, a wo xa xurusee rawuya. <sup>12</sup> Alatala ye ragatade rabima nə wo bə koore ma, tune xa fa wo xa bəxie ma a waxati ma, alako wo xa walie xa fan. Wo hayi mu birama kəbiri doni fe ma, fo wo tan kəbiri doni xəjəe bə de. <sup>13</sup> Alatala wo tan nan findima si birin ma yarerati ra. Wo mu luma xanbi, wo fisamanteya nan sətəma temui birin. Wo mu nimisama fefe ma, kənə fo wo xa yi yaamari rabatu nə a rabatu ki ma, n naxan xaranxi wo ra to ləxçə wo Marigi Alatala xa fe ra. <sup>14</sup> Fefe yo naxa a niya wo xa ba yi kira xən ma n naxan falaxi wo bə. Wo naxa bira ala gətəe batufe fəxç ra fefe ma.

### Danke

<sup>15</sup> Xa wo fa tondi wo Marigi Alatala batude, xa wo tondi a xa yaamarie nun a xa seriye rabade, n naxee xaranxi wo ra to ləxəe a xa fe ra, na temui a fama yi danke nan birade wo fəxə ra. <sup>16</sup> A taakae nun daaxakae dankama nə. <sup>17</sup> A mu bogi se sama wo xa sagae kui, a man mu barake sama wo xa farin namaxadée. <sup>18</sup> A tondima nə di fide wo ma, wo man mu baloe sətəma. Wo xa ningee, yəxəe, nun sie xun mu masama. <sup>19</sup> Wo danke nan sətəma yire birin wo xa simaya kui.

<sup>20</sup> Wo na so fefe yo naxan ya ma, a danke ragoroma nə wo ma. A wo kui ifuma nə alako wo xa fe naxa səcneya fefe ma, wo xun xa ra kana, barima wo bara fe jaaxi raba, wo man bara gbilen Alatala fəxə ra.

<sup>21</sup> Alatala fure jaaxi radinma nə wo ma, han wo jən bəxi ma a dennaxe soma wo yi ra. <sup>22</sup> Alatala a niyama nə wo xa xəsi, wo fate xa gan, wo xa fura a jaaxi ra. A man bəxi xara, sansie gan soge bun ma, e fan fure jaaxi sətə. A na birin nabama nə wo ra, han wo ləx. <sup>23</sup> Koore nun bəxi xarama nə a xərəxəe ra. <sup>24</sup> Alatala tune mafindima nə xube ra, naxan goroma wo xa bəxi ma, a wo sətə. <sup>25</sup> Alatala sənbə fima nə wo yaxuie ma e wo rayarabi. Xa wo e gere kira keremnan na, wo wo gima nə e ya ra kira soloferexən. Naxan nabama wo ra, a dunija birin magaaxuma nə. <sup>26</sup> Wo binbie findima xənie nun wulai subee xa donse nan na. Mixi yo mu fama e keride.

<sup>27</sup> Alatala suuri ikonkonma nə wo ma alə a naxan naba Misirakae ra. A wo təɔrəma nə mange faxə ra, kasi, nun xərənyi naxan mu yalanma. <sup>28</sup> Alatala wo findima nə dənxuie ra, a daxui fure fan fi wo ma. <sup>29</sup> Yanyi ra wo nə wo jəremə, wo luma kira melen na ne alə dənxuie. Wo xa wali yo mu findima a ra, wo luma təɔrə ra nə. Mixie fama nə wo harige bade wo yi ra, e wo təɔrə a jaaxi ra. Marakisima yo mu luma wo bə.

<sup>30</sup> Wo na kote dəxə gine xa fe ra, xəməe gbete a futi kanama nə. Wo na banxi ti, wo mu nəma sode a kui. Wo na weni bilie si, wo mu nəma e bogi bade. <sup>31</sup> Wo xa ningee kən naxabama nə wo ya xəri,

wo mu nə e sube donde. E wo xa sofale munama nə wo ma, wo mu a masətəma. Yaxuie wo xa xuruse yərəe tongoma nə, mixi yo mu fama wo malide. <sup>32</sup> Si gbete mixie wo xa die suxuma nə wo ya xəri, e e findi konyie ra. Wo tagamma nə wo xa die maməde, wo mu nəma na yaxuie ra fefe ma. <sup>33</sup> Si nde wo mu naxan kolon e baloma wo xa sansie nan xun na, wo xa bəxi daxamui findima e tan nan gbe ra. E wo rawalima nə, e man fe jaaxi raba wo ra. <sup>34</sup> Na fe tofe wo findima nə daxuie ra.

<sup>35</sup> Alatala fi jaaxi dəxəma nə wo ma, naxan mu yalanma. A goroma xinbie nun belənyie nan ma, a fa yensen fate yire birin na, keli wo xunyi ma, a dəxə wo sanyie ra. <sup>36</sup> Alatala fama nə wo tan nun wo xa mangə rasigade bəxi nde ma, wo tan nun wo benbae mu naxan kolon. Mənni wo fama nə ala gbətəe batude, naxee masolixi wuri nun gəmə ra. <sup>37</sup> Mənnikae wo mayelema nə, e yoma wo ma.

<sup>38</sup> Wo sənsi xəri gbegbe rawalima nə wo xa xəe ma, kənə wo dondoronti nan xabama, barima katoe dinma nə a birin na. <sup>39</sup> Wo weni sənsi sima nə, wo məenə a ma a fanyi ra, kənə wo mu a ye minma, barima kuli soma e i nə. <sup>40</sup> Oliwi bilie luma nə bəxi yire birin ma, kənə wo mu e ture masoma wo ma, barima oliwi bogie birama nə, e mu gbeeli.

<sup>41</sup> Wo die barima nə, kənə e mu luma wo yi, barima wo yaxuie e xanınma nə. <sup>42</sup> Wo xa wurie nun bəxi daxamui findima katoe nan gbe ra. <sup>43</sup> Xəjəe naxee na wo ya ma, nee sənbə xun masama nə temui birin, kənə wo tan xa fe magoroma nə. <sup>44</sup> Fəxəre luma nə e yi ra, kənə wo tan luma setareja nan kui. E findima nə wo xa yareratıe ra, kənə wo tan luma e xanbi ra nə.

<sup>45</sup> Yi danke birin dəxəma nə wo fari, han wo birin gə halakide, barima wo bara tondi wo Marigi Alatala xui ratimmede. Wo mu a xa yaamari nun a xa seriye rabatuxi a rabatu ki ma. <sup>46</sup> Na findima tənxuma nun deixare nan na wo tan nun wo bənsəe bə abadan.

<sup>47</sup> Wo to mu tin wo Marigi Alatala batude səewəe nun bəjəsa kui, fe fanyi birin xa lu wo yi ra, <sup>48</sup> wo fama nə təɔrəde wo yaxuie yi ra. Kaamee nun ye xəli wo

suxuma nε. Wo tima nε wo mageli ra, wo luma setareja nan kui. Na kui Alatala fama yɔ̄lɔ̄nxɔ̄nyi sade wo kɔ̄nyi ma, han wo gε halakide. <sup>49</sup> A fama nε si ra wo mu naxan xa xui mεma kelife yire makuye, a xa goro wo ma ałɔ̄ sege goroma tɔ̄xε yɔ̄re ma ki naxe. <sup>50</sup> Mixi kaarinchie nan e ra, naxee mu forie binyama, naxee mu kinikinima dimε ma. <sup>51</sup> E wo xa xuruse nun wo xa baloe tongo e yεtε bε, wo xa faxa kaame ra. E wo xa mengi, weni, ture, ninge yɔ̄re, yεxεee, nun sie birin xaninma nε. Wo fama nε halakide.

<sup>52</sup> E fama nε wo xa taae birin nabilinde, wo Marigi Alatala naxee so wo yi ra. E wo gerema nε han wo xa tεtε itexi sεnbεmae yolon, wo laxi naxee ra. <sup>53</sup> Na geree kui wo yaxuie wo rakaamεma nε, han wo wo xa die sube yati don, die wo Marigi Alatala naxee fixi wo ma. <sup>54</sup> Hali xεmε fanyi naxan luma wo ya ma, a mu kinikinima a ngaxakerenma, a xa gine, nun a xa die ma. <sup>55</sup> A tondima nε a xa di sube itaxunde e ra, barima na findixi a baloe dōnxε nan na. Wo yaxuie na marayarabi sama nε wo fari wo xa taae birin kui. <sup>56</sup> Hali gine fanyi naxan luma wo ya ma, naxan mu tinma a sanyi yati xa manɔ̄xɔ̄, na tan fan mu kinikinima a xa mɔ̄ri fanyi nun a xa die ma. <sup>57</sup> A tondima nε a xa diyɔ̄re sube itaxunde e nun na xanbiratoe ma a naxan barixi, barima a tan wama na donfe, a xa lu a tan gbansan bε. Wo yaxuie fama na tɔ̄re mɔ̄cli nan dɔ̄xɔ̄de wo ma.

<sup>58</sup> Xa wo mu mεeni yi masenyie ma naxee sεbεxi yi kitaabui kui, xa wo mu gaaxu wo Marigi Alatala xili xungbe magaaxuxi ya ra, <sup>59</sup> Alatala fama nε fure naaxi magaaxuxie dɔ̄xɔ̄de wo tan nun wo bɔ̄nsε ma, naxan mu yalanma. <sup>60</sup> A fure naaxi ikonkoma nε wo xun na, wo nu gaaxuxi naxan ya ra Misira bɔ̄xi ma. Na fure mɔ̄oli wo suxuma nε, a nɔ̄ wo ra. <sup>61</sup> Alatala fure mɔ̄oli gbegbe dɔ̄xɔ̄ma nε wo ma, naxee xili mu sεbεxi yi kitaabui kui, han wo birin gε sɔ̄ntɔ̄de. <sup>62</sup> Wo tan naxee nu wuya dangi tunbuie ra koore ma, wo kɔ̄nti xurunma nε, barima wo bara wo Marigi Alatala xui matandi.

<sup>63</sup> Alatala fe fanyi rabaxi wo bε ki naxe,

a nun a wo rawuyaxi ki naxe, a fama wo halakide na ki nε man, wo fa jɔ̄n bɔ̄xi ma a naxan fi wo ma. <sup>64</sup> A wo rayensen si birin ya ma, keli dunija tuxui ma, sa dɔ̄xɔ̄ boore tuxui ra. Wo fama nε ala gbεtεe batude, wuri nun gεmε daaxie, wo tan nun wo benbae mu naxee kolon. <sup>65</sup> Na sie tagi, wo mu malabui yo sɔ̄tɔ̄ma, wo mu yire yo sɔ̄tɔ̄ma wo sabatima dεnnaxε. Alatala wo bɔ̄jεe ratema nε, a wo yaye ramini, a wo nii tɔ̄rɔ̄. <sup>66</sup> Wo xa simaya findima kontɔ̄fili nan na, gaaxui fama nε wo rasεrende kɔ̄e nun yanyi ra. <sup>67</sup> Wo na na fe mɔ̄cli to temui naxe, gaaxui fama wo bɔ̄jε rafede. Gεesεgε, wo nu fa a fala, «Xa nunmare nan nu a ra nu!» Nunmare, wo nu fa a fala, «Xa gεesεgε nan nu a ra nu!» <sup>68</sup> Alatala wo xaninma nε kunkuie kui Misira, n a fala wo bε dεnnaxε ma wo mu naa toma sɔ̄nɔ̄n. Menni, wo katama nε wo yεtε matide wo yaxuie ma konyie ra, xεmεe nun gine, kɔ̄nɔ̄ mixi yo mu wo sarama.

<sup>69</sup> Alatala yi saate nan so Annabi Munsa yi ra, a xa a mabanban e nun Isirayilakae tagi, Mowaba bɔ̄xi ma. Yi saate nun boore saate tagi rasa naxan tongo Xorebe geya fari.

## 29

### Ala xa saate

<sup>1</sup> Annabi Munsa naxa Isirayila jama birin maxili, a a masen e bε, «Wo nu na Misira temui naxe, wo fe to nε Alatala naxan naba Firawuna ra, a xa sɔ̄crie nun a xa bɔ̄xi birin na. <sup>2</sup> Wo bara fe xɔ̄rɔ̄xɔ̄e to, tɔ̄nxumae nun kaabanakoe a naxee raba e ra, <sup>3</sup> kɔ̄nɔ̄ han to Alatala mu xaxili fi wo ma naxan nɔ̄ma yi fee kolonde. Wo yae mu a toma, wo tuli man mu a mεma.

<sup>4</sup> Ne tongo naani bun ma a wo ratangama gbengberenyi kui. Wo xa sose nun wo xa sankirie mu kana, <sup>5</sup> wo mu taami don, wo mu weni nun beere min. Alatala bara a jɔ̄xɔ̄ rasiga wo xa fe xɔ̄n alako wo xa nɔ̄ a kolonde a tan nan na wo Marigi Ala ra. <sup>6</sup> Wo to so be, Xesibɔ̄n mange Sixɔ̄n, nun Basan mange Ogo, fa nε wo gerede, kɔ̄nɔ̄ wo naxa nɔ̄ e ra. <sup>7</sup> Wo naxa e xa bɔ̄xie tongo, wo a itaxun Ruben bɔ̄nsε ma, Gadi bɔ̄nsε ma, nun Manasi bɔ̄nsε sεeti keren ma. <sup>8</sup> Na nan a taxi, wo lanma

wo xa bira yi saate seriye fəxə ra, alako wo na so fe naxan yo ya ma, a xa səcəneya wo bə.»

<sup>9</sup> «Isirayilakae, wo tan nan malanxi yi ki to ləxəe wo Marigi Alatala ya i. Birin na be, wo xa mangəe, wo xa yareratie, wo xa forie, wo xa səori mangəe, <sup>10</sup> wo xa ginəe, wo xa die, nun xərəe naxee wuri səgəma nun ye bama wo bə. <sup>11</sup> Wo Marigi Alatala bara saate mabanban kali ra. Wo na be to alako wo xa na xiri, wo tan nun wo Marigi Alatala tagi. <sup>12</sup> Na temui wo tan nan na a xa jama ra, nun a tan nan na wo Marigi Ala ra, alə a kali wo benbae Iburaheima, Isiyaga, nun Yaxuba bə ki naxə. <sup>13</sup> N mu yi saate mabanbanxi kali ra wo tan gbansan xa bə, <sup>14</sup> wo tan naxee na be won Marigi Alatala ya i. N a mabanbanxi wo bənsəe nan fan bə naxee mu nu bari sinden.»

<sup>15</sup> «Wo a kolon won buxi Misira bəxi ma ki naxə, nun won dangi si naxee xa bəxie ra. <sup>16</sup> Wo bara yi kuye xənxie to yi sie nu naxee batuma, kuye naxee yailanxi wuri, gəmə, gbeti, nun xəxəma ra. <sup>17</sup> Xəmə yo, gine yo, bənsəe yo, xabile yo naxa gbilen wo Marigi Alatala fəxə ra, birafe ra na sie xa alae batufe fəxə ra. Wo ya ma, mixi yo naxa lu alə wuri sanke naxan pəcənə xənə raminima. <sup>18</sup> Na mixi məcli naxan bara gə yi kali məde, kənə a fa səewa a bəjəe ma a falafe ra, «Səcəneya na n bə, n xa n yətə waxənfe raba temui birin, nəmə nun sogofure,» <sup>19</sup> Alatala mu dənəma na kanyi ma. A fama nə a xa xənə masende a bə a jaaxi ra, barima a mu wama a firin nde xən. A danə ragoroma nə a ma, naxee səbəxi yi kitaabui kui. A a xili raləema nə dunija ma. <sup>20</sup> Alatala na mixi məcli raminima Isirayila jama ya ma a danə ki ma, alə a saate səbəxi ki naxə yi seriye kitaabui kui.»

<sup>21</sup> «Wo bənsəe naxee fama wo xanbi ra, a nun xərəe naxee kelima bəxi makuye ma, e fama furee nun fe xərəxəe tote, Alatala naxee dəxəma wo xa bəxi ma. <sup>22</sup> Soda nun fəxə fama lude bəxi fari. Bəxi mu nəma rawalide, sese mu nəma fande, hali burexə kerən a mu nəma findide a ra. Bəxi luma nə alə Sodoma, Gomora, Adamaha, nun Seboyimi, Ala taa naxee kana a xa bəjəe xənə kui. <sup>23</sup> Na temui si gbətəe fama nə maxərinyi tide,

«Alatala yi boxi niyaxi yi ki munfe ra? A bəjəe xənəxi yi məcli ra munfe ra?» <sup>24</sup> E e yaabima nə, «Yi fe rabaxi ne barima yi nama bara saate kana, e benbae Marigi Alatala naxan tongo e bə, a to e ramini Misira bəxi ra. <sup>25</sup> E bara kuyee batu e mu naxee kolonxi, Alatala mu tinxi naxee ra. <sup>26</sup> Na fe na a toxi Alatala yi naxankatə birin dəxəxi yi bəxi ma a xa xənə kui alə a xa kitaabui a masenma ki naxə. <sup>27</sup> A bara a xa xənə belebele dəxə a xa jama ma, a e tongo e xa bəxi ma, a e keri bəxi gbətə fan ma, e na dənnaxə yi waxati.»

<sup>28</sup> «Fe naxee nəxunxi, won Marigi Alatala nan kerən peti nee kolon. Fe naxee masenxi won bə, nun won ma die bə, nee findixi won gbe nan na han dunija nən. A lanma won xa yi seriye masenxi birin nabatu.»

## 30

### Ala xa laayidi

<sup>1</sup> N baraka nun danka naxee birin falaxi wo bə, nee fama nə kamalide. Wo Marigi Alatala na wo rayensen ye temui naxə bəxi gbətə ma, wo wo majəxun yi fee ma. <sup>2</sup> Xa wo gbilenma wo Marigi Alatala ma, wo man a xui suxu wo bəjəe nun wo xaxili kui wo tan nun wo xa die, alə n a masenxi wo bə ki naxə to ləxəe, <sup>3</sup> na temui wo Marigi Alatala wo raminima nə konyiya kui, a kinikini wo ma, a wo ba sie ya ma a wo rayensen ye dənnaxə. <sup>4</sup> Hali wo na yire makuye konyiya kui, wo Marigi Alatala sigama nə wo fende, a fa wo malan <sup>5</sup> wo benbae xa bəxi ma, alako wo xa naa masətə, a fa məeni wo ma dangife wo benbae ra, a wo rawuya dangi e ra.

<sup>6</sup> Na temui wo Marigi Alatala yətə yati wo bənsəe bəjəe rasəniyənma nə, alako wo xa a xanu wo bəjəe nun wo xaxili birin na. Na kui wo nəma simaya fanyi sətəde. <sup>7</sup> N yi dankə naxee birin səbəxi wo bə yi ki, nee fama dəxəde wo yaxuie nun wo xənəmae nan ma. <sup>8</sup> Na temui wo man tuubi rabirama nə a bə, wo a xa seriye suxu n naxan fixi wo ma to ləxəe. <sup>9</sup> Wo Marigi Alatala barake sama nə wo xa fe birin ma. Wo di gbegbe sətəma nə, wo xa xurusee rawuyama nə,

wo xa sansie fanma nε, barima wo fama nε rafande Alatala ma alɔ wo benbae. <sup>10</sup> Na nan nabama, wo na wo tuli mati a ra temui naxε, a xa seriye nun a xa yaamarie suxufe ra, naxee sεbεxi yi kitaabui kui. Na temui wo wo yetε ragbilenma nε a ma wo bεjε fiixε ra, wo xaxili birin na.

### *Ala xa seriye*

<sup>11</sup> N yi seriye naxan falaxi wo bε yi ki to lōxε, a kolon yo mu xōcō wo bε. <sup>12</sup> A mu na koore xa ma, alako a xa fala, «Nde nōma tede koore ma a xa sa fa a ra won bε, a a xaran won bε alako won xa nō a rabade?» <sup>13</sup> A mu na baa kiri fan xa ma, alako a xa fala, «Nde nōma baa igiride a xa sa fa a ra won bε, a man xa a xaran won bε alako won xa nō a rabade?» <sup>14</sup> Ade, yi seriye na wo sεeti ma nε, wo dε kui, a nun wo bεjε ma. Wo nōma a rabade.

### *Simaya sugandi*

<sup>15</sup> Isirayilakae, wo a mato. To lōxε n bara simaya nun fe fanyi ti sεeti, faxε nun fe jaaxi fan boore sεeti. <sup>16</sup> To lōxε wo tin wo xa wo Marigi Alatala xanu, wo xa jεrε a xa kira ma, wo xa bira a xa yaamari, a xa masenyi, nun a xa seriye fōxε ra, alako wo xa simaya fanyi sōtō, wo xa wuya, alako Ala xa barake sa wo ma yire a dēnnaxε findima wo gbe ra. <sup>17</sup> Kōnō xa wo gbilen a fōxε ra, xa wo tondi a bε, xa wo bira kuye batufe fōxε ra, <sup>18</sup> wo sōntoma nε feo, wo mu fa bude bōxi ma wo fama dēnnaxε sōtōde Yuruden kiri ma. <sup>19</sup> To lōxε koore nun bōxi na n seede ra, n bara simaya nun fe fanyi ti wo bε sεeti keren na, faxε nun fe jaaxi fan na boore sεeti ra. Wo xa simaya fanyi sugandi, wo tan nun wo bōnsōe. <sup>20</sup> Wo xa wo Marigi Alatala xanu, wo tuubi a bε, wo a xa fe suxu. Wo nōma simaya sōtōde na ki nε, wo fa jε gbegbe raba bōxi ma, Alatala dēnnaxε saate tongo fife ra wo benba Iburahima, Isiyaga, nun Yaxuba ma.

## 31

### *Yosuwe findife Annabi Munsa lōxε ra*

<sup>1</sup> Annabi Munsa naxa a fala Isirayilakae birin bε, <sup>2</sup> «N bara jε kεmε jε mōxεjεn sōtō yi temui, n mu nōma mangeya

rabade fa. Alatala jan a fala nε n bε a n mu Yuruden igirima. <sup>3</sup> Wo Marigi Alatala yetε yati nan wo rajεremε. A sie birin faxama nε naxee na naakiri ma alako wo xa e xa bōxie masōtō. Yosuwe nan findima wo xa mange ra, alɔ Alatala a fala ki naxε. <sup>4</sup> Alatala yi sie halakima nε alɔ a Sixōn nun Ogo, Amorikae xa mangε, halaki ki naxε, nun e xa bōxie. <sup>5</sup> A e rayarabima nε wo bε. Wo xa a xa yaamari raba e xa fe ra. <sup>6</sup> Wo limaniya, wo xa sεnbε sōtō, wo naxa gaaxu e ya ra, barima wo Marigi Alatala na wo kantafe, a mu wo rabεjinma fefe ma.»

<sup>7</sup> Annabi Munsa naxa Yosuwe xili, a naxa wōyεn a bε Isirayilakae birin malanxi tagi, «I xa limaniya, i xa sεnbε sōtō, barima i tan nan Isirayilakae rajεremε bōxi ma Alatala dēnnaxε saate tongoxi wo benbae bε. I tan xa e xa kε so e yi ra. <sup>8</sup> Alatala tima nε i ya ra, a mu i rabεjinma. A mu gbilenma i fōxε ra fefe ma. Hali i mu gaaxu, i man naxa i yetε rabolo.»

<sup>9</sup> Annabi Munsa to yi seriye sεbε, a naxa a taxu sεrεxεdubεe ra, Lewi xa di naxee saate kankira xaninma, nun Isirayila forie. <sup>10</sup> Annabi Munsa naxa a masen e bε, «Nε soloferε yo jε soloferε, wo dīnεma doni ma jε naxan na, wo yi seriye xaranma Bage Ti Sali lōxε nε. <sup>11</sup> Wo a xaranma wo xui itexi nan na Isirayilakae birin bε, naxee faxi salide Marigi Alatala ya i a xa yire sugandixi. <sup>12</sup> Birin malanma mənni nε, xεmε, gine, dimedi, a nun xōjε naxee na wo xōnyi, alako e xa yi xaranyi mε, e xa wo Marigi Alatala binya, e xa bira yi seriye fōxε ra. <sup>13</sup> Dime naxee mu nu a kolonxi sinden, e fan a mεma nε. Na kui e wo Marigi Alatala binya ki kolon, wo na fa bōxi sōtōde Yuruden naakiri ma temui naxε.»

<sup>14</sup> Alatala naxa a masen Annabi Munsa bε, «I faxa temui bara makore, Yosuwe xili, wo birin xa siga n ma hōrōmōlingira yire. Mənni n fa n ma yaamari fi a ma.» Annabi Munsa nun Yosuwe naxa siga Ala xa hōrōmōlingira yire. <sup>15</sup> Alatala naxa mini e ma nuxui kui naxan nu tema kiri banxi sode dε ra.

<sup>16</sup> Alatala naxa a masen Annabi Munsa bε, «I fa na faxafe nε. I xa faxε xanbi, Isir-

ayila nama fama kuyee nan batude bɔxi ma e fama sigade dənnaxe. E gbilenma nə saate fɔxɔ ra won lanxi naxan ma. <sup>17</sup> Na temui n bɔjne tema nə, n xɔnɔ e ma han n e rabεjin. N nan n yatagi nɔxunma nə e ma, si gbetee e halaki, tɔɔre nun fe xɔrɔxɔe fa dusu e xun na. Isirayilakae a kolonma na temui nə, yi tɔɔre e lixi nə barima n tan, e Marigi Ala, mu na e ya ma sɔnɔn. <sup>18</sup> N nan n yatagi nɔxunma nə e ma, barima e bara fe jaaxi raba kuyee batufe ra.»

<sup>19</sup> «Yakɔsi i xa bεeti sebe n naxan xaranma i bε. Munsa, i xa a xaran Isirayilakae bε alako e naxa nεemu a ma, a man xa findi seede ra n tan nun Isirayilakae tagi. <sup>20</sup> N fama yi jama xaninde bɔxi ma, xijne nun kumi xεlema dənnaxe, alɔ n nan n kalixi e babae bε ki naxe. E na baloe don a fanyi ra han e belebele, e fama birade ala gbetee fɔxɔ ra, e man n ma saate kana. <sup>21</sup> Tɔɔreee nun fe xɔrɔxɔe fa bira e fɔxɔ ra, yi bεeti fan findima seede nan na won tagi. E bɔnsɔe mu nεemu a ma. Naxan na e xaxili kui, n a kolon. A jan toma e ya ma beenu e xa so bɔxi kui n nan n kalixi e bε naxan xa fe ra.» <sup>22</sup> Na lɔxɔe Annabi Munsa naxa na bεeti sebe, Ala naxan masenxi. A naxa a xaran Isirayilakae ra.

<sup>23</sup> Na xanbi Alatala naxa a xa yaamari so Annabi Yosuwe yi ra, Nunu xa di. A naxa a masen a bε, «I xa limaniya, i xa senbe sɔtɔ. I tan nan Isirayilakae rasoma bɔxi ma n nan n kalixi e bε naxan xa fe ra. Won birin na a ra.»

<sup>24</sup> Annabi Munsa naxa Ala xa seriye birin sebe kitaabui kui. <sup>25</sup> A to gε, a naxa wɔyen Lewikae ra, naxee Alatala xa saate kankira xaninma. A naxa a masen e bε, <sup>26</sup> «Wo yi kitaabui tongo, Ala xa seriye sebexi naxan kui, wo xa a sa wo Marigi Alatala xa saate kankira seeti ma. A xa lu mənni seede ra Isirayilakae bε, <sup>27</sup> barima n wo xaxili xɔrɔchya kolon. Kantagbele nan wo ra. Xa wo Alatala matandima n wo tagi temui naxe, n faxa xanbi wo man a matandima nε. <sup>28</sup> Yakɔsi wo wo malan n seeti ma, forie nun wo bɔnsɔe yareratie, alako n xa yi masenyi xaran wo bε. Koore nun bɔxi nan findima seede ra wo xili ma. <sup>29</sup> Na kolon n faxa xanbi, Isirayilakae yunubi fe rabama nε, e gbilen kira fɔxɔ

ra n naxan falaxi e bε. E na fe kobi raba naxan mu rafan Alatala ma, na rajɔnyi fa findi e bε nimise ra barima a bɔjne tema nε.»

<sup>30</sup> Annabi Munsa naxa yi bεeti birin masen Isirayila jama bε.

## 32

### Annabi Munsa xa bεeti

<sup>1</sup> «Koore, i tuli mati n ma wɔyεnyi ra. Bɔxi, i tuli mati n fala xui ra.

<sup>2</sup> N ma xaranyi xa yensen ye alɔ tune ye. N ma masenyi xa lu alɔ xini, naxan dɔxɔma burexεe ma.

<sup>3</sup> N fa na Alatala xili nan masenfe. Wo xa won Marigi Ala tantu.»

<sup>4</sup> «Alatala maniyaxi fanye nan na, naxan mixi kantama.

A walima tinxinyi nan na.  
A xa natεe birin fan.  
A xa wɔyεnyi mu kanama,  
wule yo mu na a de kui.  
A tinxin.»

<sup>5</sup> «Kɔnɔ wo tan, jama jaaxi, wo bara geregiri Alatala ma. Yaagi na wo bε.

Wo bara findi jama kobi ra.

<sup>6</sup> Nama daxui, jama xaxilitare, mixi lan a xa na fe moɔli raba a ra? Wo baba mu lanxi a tan xa ma, wo daa Marigi,

naxan wo findixi a xa jama ra?

<sup>7</sup> Wo wo manɔxun lɔxɔe dangixie ma, wo jnε mato, wo wo babae nun forie maxɔrin, e xa fe dangixie tagi raba wo bε.

<sup>8</sup> Ala Xili Xungbe Kanyi naxa bɔxi itaxun adamadie ma.

A naxa bɔxie naaninyi sa Isirayila xa die xasabi ma.

<sup>9</sup> Isirayila jama naxa findi a gbe ra. Alatala naxa Yaxuba xa die findi a yεtε gbe ra.»

<sup>10</sup> «A Isirayila toxi gbengberen yire nε. A naxa a jnεngi sa a xɔn ma, a naxa mεenι a ma alɔ a ya di firinyie.

<sup>11</sup> A luxi ne alɔ sege, naxan luma a xa die xun ma, a a gabutenyi itala,

a die xanin.

<sup>12</sup> Alatala keren peti nan a xa jama kantaxi.

Ala gbete yo mu kafu a ma.»

<sup>13</sup> «A naxa wo rasabati geya fari.

A naxa wo rabalo xe sansie xun na.

A naxa kumi nun ture ramini wo be gemé longori ra.

<sup>14</sup> A naxa ninge nun yexee xijne fi wo ma. A naxa yexee, sie, nun si kontonyie fi wo ma sube ra

kelife Basan boxi ma.

A naxa mengi fi wo ma wo naxan donma, a naxa weni fi wo ma wo naxan minma.»

<sup>15</sup> «Isirayila tinxinxi naxa belebele,

a naxa findi di fanyi ra,

kono a bara gbilen Ala foxo ra, a daa Marigi,

a bara a kantama, a rakisma rayaagi.

<sup>16</sup> Isirayila naxa Ala raxono

barima a bira ne ala gbete foxo ra, e fe jaaxi raba.

<sup>17</sup> E naxa serexe ba jinnée be,

naxee mu na Ala ra,

e mu naxee kolon sinden, e babae mu naxee kolon.

<sup>18</sup> Isirayilakae, wo bara neemu wo kantama ma

naxan wo raminixi dunjna ma,

naxan simaya firma wo ma.»

<sup>19</sup> «Alatala to bara a xa die kena to, a naxa xono e ma.

<sup>20</sup> A naxa a masen,

«N xa gbilen e kantafe foxo ra, n fa a mato fe naxan fama e lide.»

E mu fan.

Yanfante nan e ra.

<sup>21</sup> E bara n naxono ala wulee ra.

E bara n boje rate kuyee ra.

N tan fan e raxonoma ne mixie ra, jama fanyi mu na naxee ra.

N e boje rate si xaxilitare ma.»

<sup>22</sup> «Iyo, n ma xone bara gbo ye,

han a bara mixi faxaxie ramaxa.

A luma alo te naxan boxi nun a daxamui gamma,

han a sa doxa geyae sanke ra.

<sup>23</sup> N fe jaaxi ragboma ne e fari,

n nan n ma xalie birin wolima ne.

<sup>24</sup> N kaame rasoma boxi ma,

n fure jaaxi rasanbama ne e ma,

n wulai sube magaaxuxie raminima ne e ma,

a nun boximase xone kanyie.

<sup>25</sup> Naxee na tandem, fanfore nan e faxama.

Naxee na banxi kui, gaaxui nan e faxama. E birin faxama ne,

xeme nun gine, dimedi nun fori.»

<sup>26</sup> «N nu wama ne e birin halakife, e xili xa loe dunjna ma.

<sup>27</sup> Kono n mu tin yaxuie xa n mayele.

N mu wa e xa a majoxun

a e tan nan yi wali rabaxi,

Ala xa foxi mu a ra.

<sup>28</sup> Xaxili kanyi mu na e ra, lonni mu e yi.

<sup>29</sup> Xa lonni kanyi nan e ra nu,

e e sigade kolonma ne nu.

<sup>30</sup> Yaxui keren tan nomma Isirayilaka wulu keren nagide di?

Yaxui firin nomma birade mixi wulu fu foxo ra di?

Iyo, xa e Marigi, e Kantama sa e lu e yaxuie sagoe, na nomma ne rabade.

<sup>31</sup> Yaxuie yati a kolon, e xa ala e kantama mu dangi Isirayila Marigi Alatala ra.

<sup>32</sup> E xa fe mu dangi Sodoma nun Gomora ra.

E birin maniyaxi weni bili nan na naxan bogi xone raminima,

<sup>33</sup> naxan ye luxi alo boximase xone.

<sup>34</sup> Na birin nagataxi gundo nan na n xonyi.

<sup>35</sup> E na bira,

n nan n gbejoxoma ne.

A gbegbe mu luxi.

E yigi tegé lioxae bara makore.»

<sup>36</sup> «Alatala fama a xa jama makiitide, kono a man kinikinima ne e ma,

barima e senbe yo mu na.

Mixi yo mu na naxan nomma e malide.

<sup>37</sup> Ala e maxarinma ne fa,

«Wo xa alae na minden,

naxee nu wo kantama,

<sup>38</sup> wo naxee rabaloxi sube ture ra,

wo nu weni soma naxee yi ra?

E xa e yete masen wo be,

e xa wo rakisi, e xa wo ratanga.

<sup>39</sup> Yakəsi wo xa a kolon,  
n tan nan keren peti nəma mixi rakiside.  
Ala gbete mu na fo n keren.

N tan nan mixi faxama, n a rakeli.  
N tan nan mixi maxənəma, n a rayalan.  
Nde gbete nəma mixi nde bade n bəlexə?  
<sup>40</sup> N kali naxan ti,  
n bəlexə tixi koore ma na nan yi ki:  
N piñe. N mu faxama abadan!

<sup>41</sup> Xa n fanfore ralugan,  
xa n a suxu n bəlexə kui,  
n nan n gbejəxəma nə n gerefæ ma,  
n sare fima nə n xənmae ma.

<sup>42</sup> N nan n ma xalie rasiisima nə wuli ra,  
n ma fanfore sube donma nə.  
Geresoe yo mu kisima.»

<sup>43</sup> «Si birin xa səewa Alatala xa jama ra.  
Alatala a xa konyie xa faxə ləxəma nə.  
A təore dəxəma nə a gerefæ ma.  
A a xa jama nun a xa bəxi xun sarama  
nə.»

<sup>44</sup> Annabi Munsa nun Annabi Yosuwe,  
Nunu xa di, naxa yi bəeti masenyi birin  
xaran jama bə e xui itexi ra. <sup>45</sup> Annabi  
Munsa to ge Alatala xa masenyi tide  
Isirayilakae bə, <sup>46</sup> a naxa a fala e bə, «Wo  
xa yi masenyi suxu sənbə ra n naxan  
xaranxi wo bə to ləxə. Wo xa a xaran  
wo xa die bə, alako e xa nə Alatala xa  
səriyə rabatude a fanyi ra. <sup>47</sup> Masenyi  
tilinxi nan yi masenyi ra, a naxa lu wo bə  
alə masenyi fufafui. A simaya nan fima  
wo ma bəxi ma wo fama dənnaxə sətəde  
Yuruden naakiri ma.»

### *Annabi Munsa xa faxe nəcənyi*

<sup>48</sup> Na ləxə kerenyi kui, Alatala naxa  
a masen Annabi Munsa bə, <sup>49</sup> «Siga  
Abarimi geya longori, Nebo geya fari  
Mowaba bəxi ma, Yeriko ya tagi. Mənni  
i xa Kanaan bəxi mato, n naxan fima  
Isirayilakae ma. <sup>50</sup> I na te geya fari, i fama  
saya sətəde naa, i i benbae li aligiyama,  
alə i taara Haruna xa fe rabaxi ki naxə  
Horo geya fari. <sup>51</sup> Wo na sətəxi nə, barima  
wo mu wo xaxili ti n na Isirayilakae ya  
xəri Meriba ye yire, Kadesi biri ra, Sini  
gbengberenyi ma. Na kui wo mu tin n  
binyade jama ya xəri. <sup>52</sup> Na fe na a niyaxi  
a i nəma bəxi tode yire makuye gbansan

nə, n naxan fixi Isirayilakae ma, kənə i  
tan gundi mu soma naa.»

## 33

### *Munsa xa dubə Isirayila bə*

<sup>1</sup> Beenu Annabi Munsa xa laaxira, Ala  
xa mixi, a duba nə Isirayilakae bə. A xa  
dubə masenyi nan ya:

<sup>2</sup> «Alatala keli nə Turusinina geya fari alə  
soge.

A naxa te Seyiri bəxi ma Isirayilakae nu  
na dənnaxə.

A naxa keli Paran geya yirefanyi ma,  
maleke gbegbe biraxi a fəxə ra.

<sup>3</sup> Alatala Isirayila bənsəe xanuma.

A a xa mixie kantama,  
naxee birama a xa səriyə fəxə ra.

<sup>4</sup> Annabi Munsa bara a xa səriyə fi won  
ma.

Na səriyə findixi Yaxuba bənsəe xa dariyə  
mate nan na.

<sup>5</sup> Alatala findixi Isirayila xa Mangə nan  
na,

nama mangəe xa malanyi  
e nun Isirayila bənsəe birin na.»

<sup>6</sup> «Alatala xa Ruben bənsəe xa simaya  
xun masa.

A xa mixie xa gbo.»

<sup>7</sup> Annabi Munsa yi masenyi nan ti Yuda

bənsəe xa fe ra,  
«Alatala xa Yuda bənsəe xui ramə,

alako a xa gbilen a xa jama ma.

A na katafe.

Alatala xa a mali a yaxuie ya ra.»

<sup>8</sup> Annabi Munsa yi masenyi nan ti Lewi

bənsəe xa fe ra,

«Alatala, i bara i xa tənxumae Tumimi

nun Urimi so Lewi bənsəe yi ra.

Bənsəe tinxinxi nan e ra

i naxee mato Masa,

i naxee makiiti Meriba ye xa fe ra.

<sup>9</sup> E mu birama e baba nun e nga sagoe xa  
fəxə ra,

xa na mu e ngaxakerenyie nun e xa die,

e tan birama i xa masenyi gbansan nan  
fəxə ra,

e birama i xa saate nan tun fəxə ra.

<sup>10</sup> E tan nan i xa yaamari masenma  
Yaxuba bənsəe bə,

e tan nan i xa scriye raxaranma Isirayi-lakae birin na.  
 E tan nan man surayi bama serexε ra,  
 e serexε gan daaxi ba i xa serexεbade.  
**11** Alatala, i xa senbe fi e ma,  
 i xa barake sa e xa fe birin,  
 i xa e gerefæ rakori,  
 i xa e yaxuie rabira  
 alako e naxa gbilen xanbi ra fefe ma.»

**12** Annabi Munsa yi masenyi nan ti Bunyamin bɔnsœxa fe ra,  
 «Alatala xanuntenyi nan lanxi e ma.  
 E Marigi Ala e ratangama ne,  
 a man luma ne e tagi,  
 a e kantama temui birin.»

**13** Annabi Munsa yi masenyi nan ti Yusufu bɔnsœxa fe ra,  
 «Alatala bara barake sa e xa bɔxi.  
 E ye sɔtɔma ne keli koore ma,  
 e ye sɔtɔ keli bɔxi bun ma.

**14** Soge sansie rafanma ne,  
 kike yo kike bogie gbeeli luma ne naa.

**15** E daxamui fanyi sɔtɔma ne e xa geyae fari,  
 naxee tixi naa kabi a fɔle.

**16** Ala xa yi bɔxi daxamui se fan.  
 Naxan woyen wuri bili radexεxi kui,  
 a xa hinne Yusufu ra,  
 a naxan sugandixi mange ra a ngaxakerenyie tagi.

**17** Xunnakeli na Yusufu be.  
 A senbe gbo alo ninge tuura,  
 feri firin nan na a xa geresose ra alo sexε ninge.

A sie birin bɔnbɔma nee nan na han yire makuye.

Efirami xa di wuyaxie nan a feri singe ra.  
 Manasi xa di wuyaxie nan a feri firin nde ra.»

**18** Annabi Munsa yi masenyi nan ti Sabulon bɔnsœxa fe ra,  
 «Sabulon bɔnsœ, wo xa seewa yuleya nan kui.

Isakari bɔnsœ, wo xa seewa wo xa kiri banxi nan kui.

**19** Wo wo dɔxεbooree xilima ne,  
 wo serexε ba geya fari Ala wa xɔn ki ma,  
 barima wo wo baloe sɔtɔma fɔxɔ ye ne,  
 a nun heeri naxan na meyεnyi kui.»

**20** Annabi Munsa yi masenyi nan ti Gadi xa fe ra,  
 «Ala xa barake sa mixi xa fe,  
 naxan Gadi xa fe gboma.  
 Gadi malabuma ne,  
 alo yete naxan a xa sube ibɔɔxi donma.  
**21** Gadi bara bɔxi fanyi findi a gbe ra,  
 alo mange naxan a nerema nama ya ra.  
 A bara Alatala xa nate rakamali,  
 a man bara Ala xa kiiti sa Isirayila ma.»

**22** Annabi Munsa yi masenyi nan ti Dana bɔnsœxa fe ra,  
 «Dana luxi ne alo yete yɔre,  
 naxan tunganma Basan bɔxi ma.»

**23** Annabi Munsa yi masenyi nan ti Nafatali bɔnsœxa fe ra,  
 «Xunna fanyi gbegbe na Nafatali nan be.  
 Alatala a rakamalixi fe fanyi ra.  
 A xa bɔxi xa gbo ye sogegorode nun yirefanyi.»

**24** Annabi Munsa yi masenyi nan ti Aseri bɔnsœxa fe ra,  
 «Alatala xa barake sa Aseri, Yaxuba xa die tagi.

A ngaxakerenyie xa hinne a ra.  
 A xa ture xa gbo han.

**25** A xa naadεe xa yailan wure nun wure gbeeli ra.  
 A senbe xa bu alo a xa simaya.»

**26** «Isirayila, Ala maniyε yo mu na.  
 A a nerema koore ma fafe ra i malide.  
 A nuxui igirimna nɔre ra.

**27** Ala, fɔle mu naxan be, na nan i kantama ra,

a belexε na i bun kabi fe fɔlɔ fɔle.  
 A tan nan i yaxuie kerima i ya ra,  
 a man fa a masen i be i xa e halaki.  
**28** Isirayila sabatima kantari nan kui.

Yaxuba bɔnsœ luma Ala niini nan bun ma.

Mengi nun weni gboma ne na bɔxi kui,  
 ye fan kelima ne koore ma.

**29** Seeεne na wo be, Isirayilakae.  
 Wo maniyε yo mu na sie tagi,  
 Alatala naxan kisixi,  
 a naxan kantaxi,  
 a naxan xun nakelixi.  
 Wo yaxuie fama ne e magorode wo ya ra,

wo fan e xa batudee kanama nɛ.»

## 34

### *Annabi Munsa xa faxe*

<sup>1</sup> Annabi Munsa naxa te Nebo geja fari, Mowaba bɔxi ma, han Pisiga geja, naxan na Yeriko sogetede. Alatala naxa bɔxi birin masen a bɛ, keli Galadi a sa dɔxɔ Dana ra, <sup>2</sup> Nafatali bɔxi, Efirami nun Manasi xa bɔxi, Yuda xa bɔxi han baa ma naxan na sogegorode, <sup>3</sup> Negewi bɔxi, a sa rajon Yuruden longorie ra, Yeriko lanbanyi, tugi bili taa, han Sowari. <sup>4</sup> Alatala naxa a masen a bɛ, «I ya ti bɔxi ra n naxan saate tongoxi Iburahima, Isiyaga, nun Yaxuba bɛ. N naxa a fala e bɛ, ‹N yi bɔxi fima wo bɔnsœ nan ma.› N xa na bɔxi masen i bɛ, kɔnɔ i mu soma naa.»

<sup>5</sup> Annabi Munsa, Alatala xa konyi, naxa laaxira mənni, Mowaba bɔxi ma, alɔ Alatala a masen ki naxe. <sup>6</sup> Alatala naxa a ragata Mowaba bɔxi ma gulunba kui Beti Peyori ya tagi. Mixi yo mu nɔxi a xa gaburi yire kolonde han to. <sup>7</sup> Annabi Munsa laaxiraxi a jɛ kɛmɛ jɛ mɔxɔrɛn nan ma. Na birin a ya nu se toma a fanyi ra, a sənbe fan nu gbo. <sup>8</sup> Isirayilakae naxa a wa Mowaba bɔxi ma xi tongo saxan bun ma. E Annabi Munsa xa jɔn fe raba na ki nɛ.

<sup>9</sup> Annabi Munsa nu bara a bɛlexɛ sa Annabi Yosuwe ma, Nunu xa di, a fa rafe xaxilimaya ra. Isirayilakae naxa Yosuwe xui rabatu birafe Annabi Munsa xa yaamarie fɔxɔ ra, Alatala naxee fixi a ma.

<sup>10</sup> Isirayila bɔxi ma, namjɔnme yo mu nu na na naxan maniyama Annabi Munsa ra. A wɔyɛn Ala ra ya nun ya. <sup>11</sup> Ala a xɛɛ nɛ Misira fe kaabanakoe rabade Firawuna, a xa yareratie, nun a xa mixi birin xili ma. <sup>12</sup> Annabi Munsa walixi sənbe magaaxuxi nan na Isirayilakae birin ya xɔri.

## **Ala xa Masenyi Annabi Yosuwe bε Masenyi nde yi Kitaabui xa fe ra**

Isirayilakae xa taruxui səbəxi kitaabui gbegbe nan kui. A fələma Tawureta Munsa nan ma. Isirayila kuntigie, Annabi Iburahima, Annabi Isiyaga, Annabi Yaxuba, nun a xa di fu nun firinyie, e birin xa taruxui toma Tawureta Munsa kitaabui singe nan kui, naxan xili «Fe Fələ Fələ.» Na kitaabui rajɔnyi a masenma won bε Isirayilakae Misira bɔxi li ki naxε.

Tawureta Munsa kitaabui firin nde, naxan xili «Isirayilakae xa yεtε sɔtɔε,» a fələma Annabi Munsa xa taruxui nan ma. Ala naxa a ragiri a xa bari Misira bɔxi ma, alako a xa Isirayila nama ramini konyiya kui.

Isirayilakae to Xulunyumi Baa igiri Ala xa kaabanakoe saabui ra, e naxa so gbengberenyi ma. Ala nu wama e xaninfe Kanaan bɔxi nan ma, a dənnaxε laayidi fife ra Isirayilakae ma. Tawureta Munsa kitaabui saxan nde, a naani nde, nun a suuli nde na biyaasi xa fe masenma. Isirayila nama naxa bu gbengberenyi ma ne tongo naani beenun e xa Kanaan bɔxi li. E bu naa e xa danxaniyatareja nan ma fe ra.

E to keli Yurudən xure igiride, e xa so Kanaan bɔxi ma, Alatala naxa a masen Isirayilakae bε a Yosuwe xa findi e xa yarerati ra Annabi Munsa jɔxɔε ra. Annabi Yosuwe naxa e ragiri Yurudən xure ra Ala xa kaabanakoe ra, alɔ Annabi Munsa e ragiri xulunyumi Baa ra ki naxε.

Na dangi xanbi, Yosuwe naxa e xun ti Kanaan bɔxi ra, e xa gere so alako e xa na bɔxi sɔtɔ. Ala nu wama na fife e ma a xa xanunteya nun a xa saate nan ma fe ra. Na kui, a naxa e mali na geree kui, han Kanaankae birin naxa gaaxu e ya ra. Isirayila bɔnsɔε fu nun firinyi birin naxa e gbe bɔxi sɔtɔ Ala naxan fi e ma e ke ra.

Na taruxui birin səbəxi yi kitaabui kui, kelife nama Yurudən igiri temui naxε, han e naxa nɔ Kanaan bɔxi birin na. Na kui won Ala sənbe toma ne a fanyi ra.

A xa nama rafan a ma. A laayidi yo tongo e bε, a na rakamalima ne sənbe nun xanunteya ra. Na birin findima misaali fanyi nan na won bε. Xa won fan findi Ala xa mixie ra, a won malima won ma dunijεigiri kui a sənbe ra, alɔ a a laayidi won bε ki naxε.

Ala xa won mali alako won xa na masenyi fahaamu, won man xa la a ra. Amina.

## **Ala xa Masenyi Annabi Yosuwe bε**

### *Isirayila yarerati Yosuwe*

<sup>1</sup> Annabi Munsa, Alatala xa konyi to laaxira, Alatala naxa a masen Nunu xa di xəmə Yosuwe bε, Annabi Munsa malima, <sup>2</sup> «N ma konyi Munsa bara laaxira. Yakɔsi, keli i xa Yurudən igiri nun yi nama birin na. Wo xa siga bɔxi ma n dənnaxε sofe Isirayilakae yi ra. <sup>3</sup> Wo na wo sanyi ti dənnaxε birin ma, n naa fima ne wo ma, alɔ n a masen Annabi Munsa bε ki naxε.

<sup>4</sup> Wo xa naaninyie kelima gbengberen yire ne, a sa dɔxɔ Liban geyae ra, han Efirati xure belebele ra, Xitikae xa bɔxi birin sa dɔxɔ Baa Xungbe ra sogegerode. <sup>5</sup> Mixi yo mu nɔma i ra i xa simaya kui. Won birin na a ra, alɔ muxu nun Munsa nu a ra ki naxε. N mu i rabεjınma, n mu i raboloma.»

<sup>6</sup> «I i sənbe so, i xa limaniya, barima i tan nan findima saabui ra yi nama bε, e xa nɔ kε tongode, n nan n kali bɔxi naxan xa fe ra e babae bε fife ra e ma. <sup>7</sup> I lan ne i xa i sənbe so, limaniya xa lu i bε ki fanyi ra. I xa i jəngi sa yi seriye birin xɔn ma, i xa a rabatu alɔ n ma konyi Annabi Munsa i yamarixi a ra ki naxε. I naxa binya yirefanyi ma, i naxa binya kɔɔla ma, alako i xa xutu sɔtɔ yire ma i na siga dənnaxε. <sup>8</sup> Yi seriye kitaabui fale mu lan a xa makuya i de ra. I xa i jəngi sa a xɔn ma kɔε nun yanyi, alako i xa a birin nabatu. Naxan birin səbəxi i xa a rawali, barima na nan a niyama i na so fe naxan birin ya ma, i xutu sɔtɔma a ma, i findima a ra na ki ne. <sup>9</sup> N naxan falaxi i bε, i naxa neəmu. I i sənbe so, i xa limaniya. I naxa gaaxu, i naxa hanmε, barima i na siga dədε, i nun n tan i Marigi Alatala birin na a ra.»

<sup>10</sup> Yosuwe naxa yi yaamari so nama xunyie yi ra: <sup>11</sup> «Wo wo jere nama tagi, wo e yaamari yi ra, »Wo wo xa donsee xunlan, barima won fama Yurudən igiride beenun xi saxan, alako wo xa bəxi masotə won Marigi Alatala naxan sofe wo yi.»

<sup>12</sup> Yosuwe naxa a fala Ruben bənsəe, Gadi bənsəe, nun Manasi bənsəe seeti bə, <sup>13</sup> «Wo ratu Alatala xa konyi Munsa xa yaamari ma. A to a fala, »Wo Marigi Alatala bara malabui fi wo ma. A bara yi bəxi so wo yi.» <sup>14</sup> Wo xa ginəe, wo xa die, nun wo xa xurusee nəma lude bəxi ma Annabi Munsa naxan soxi wo yi ra Yurudən kiri ma. Kənə wo tan tima a gereso ki nan ma wo ngaxakerenyie ya ra. Wo xa e mali, <sup>15</sup> han beenun Alatala malabui fima e ma təmui naxe ało wo tan, han e fan xa bəxi masotə wo Marigi Alatala naxan fife e ma. Na xanbi, wo man fa gbilen wo xa bəxi ma, Alatala xa konyi Munsa naxan fixi wo ma Yurudən kiri ma, sogetede biri.»

<sup>16</sup> E naxa Yosuwe yaabi, «I muxu yamarixi fe naxan birin na, muxu a rabama ne. I na muxu xee dennaxə fan, muxu sigama ne. <sup>17</sup> Muxu i xui rabatuma ne fe birin ma, ało muxu Annabi Munsa xui rabatu ki naxe. I Marigi Alatala xa bira i foxy ra ało e nun Munsa nu a ra ki naxe. <sup>18</sup> Mixi yo kalabante i xui ma, a mu bira i wøyen xui foxy ra, i fe naxan birin falama a bə, a mu na me, na kanyi faxama ne. I xa i senbe so, i man xa limaniya.»

## 2

### Fe rabenfe Yeriko

<sup>1</sup> Nunu xa di Yosuwe, naxa fe rabənyi firin xee a gundo ki ma keli Sitimi sigafe ra Yeriko. A naxa a fala e bə, «Wo siga Yeriko taa nun a rabilinyi rabende.» E naxa siga, e sa so Raxabi langoe gine nde xa banxi kui. Na naxa e yigiyaa naa. <sup>2</sup> Yerikoka ndee naxa sa a fala e xa mange bə, «I bara a to, Isirayilaka mixi firin bara fa to kəe ra, e xa fa yi bəxi rabən.» <sup>3</sup> Na kui, Yeriko mange naxa xeeerae xee Raxabi ma, e xa a fala a bə, «Xəməe naxee soxi i xənyi, e ramini, barima e faxi yi bəxi ife nan birin nabende.»

<sup>4</sup> Kənə Raxabi nu bara yi xəməe firinyie xanin, a sa e nəxun. A naxa a fala mange xa xeeerae bə, «Iyo, yi xəməe fa ne n xənyi, kənə n mu e kelide kolon. <sup>5</sup> E siga ne nunmare ra, taa naade balan təmui. Yi xəməe sigaxi dədə, n mu a kolon. Xa wo sa wo xulun, wo nəma e suxude!» <sup>6</sup> Raxabi nu bara yi xəməe rate banxi gbanyi ra, a e nəxun sansi xabaxi xaree ya ma. <sup>7</sup> E fenmae naxa siga Yurudən kira xən, han e xure igiride li. E to mini, taakae naxa taa naade balan.

<sup>8</sup> Beenun fe rabənyie xa xi, Raxabi naxa te banxi gbanyi ra e yire. <sup>9</sup> A naxa a fala e bə, «N bara a kolon, Alatala bara muxu xa bəxi so wo yi ra. Wo mirinyi bara a niya limaniya bara ba muxu tan birin yi ra. Yi bəxi mixie bara serən wo ya ra, <sup>10</sup> barima muxu bara a me a Alatala bara Xulunyumi Baa xara wo ya ra, wo nu minima Misira təmui naxe. Muxu man bara a me wo naxan nabaxi Amorikae xa mange firinyie ra, Sixən nun Ogo, naxee nu na Yurudən kiri ma. Wo naxa e ratən, a nun e ke birin na. <sup>11</sup> Muxu to na fe me, muxu bəjəe naxa kana. Limaniya naxa ba kankan yi ra wo xa fe ra, barima wo Marigi Alatala nan na Ala ra koore nun bəxi ma.»

<sup>12</sup> «Yakəsi, wo xa wo kali n bə Alatala xili ra, a n kui ifanyija naxan nabaxi wo bə, wo fan nəma na kui ifanyija məcli rabade n tan fan nun n ma denbaya bə. Wo xa tənxuma nde so n yi ra, alako n xa a kolon <sup>13</sup> wo mu n baba, n nga, n xunyae, n taarae, nun e xa mixi keren faxama.»

<sup>14</sup> Na xəməe naxa Raxabi yaabi, «Muxu redixi faxafe ma wo jəxəe ra. Xa i mu muxu xa fe fala mixi yo bə, muxu fan kui ifanyija rabama ne i bə dugutəgəna nun tinxinyi ra, Alatala na yi bəxi so muxu yi ra təmui naxe.» <sup>15</sup> Raxabi naxa na xəməe ragoro luuti ma wunderi ra, barima a xa banxi nu fatuxi tətə nan na. A nu sabatixi na tətə nan kui. <sup>16</sup> Raxabi naxa a fala e bə, «Wo siga geya biri, xa na mu a ra wo fenmae wo toma ne. Wo xa wo nəxun mənni han xi saxan, beemanu wo fenmae gbilenma təmui naxe. Na xanbi, wo fa siga wo xa jere ra.»

<sup>17</sup> Na xəməe naxa a fala Raxabi bə, «Muxu mu muxu xa marakali kanama,

<sup>18</sup> kōnō fo i xa yi luuti gbeeli xiri wunderi ra, i muxu ramini dēnnaxē ra. Muxu na fa tēmwi naxē yi bōxi ma, a lanma muxu xa na luuti li naa. I man xa i baba, i nga, i taarae, i xunyae, nun i xa mixie birin malan be i xa banxi kui. <sup>19</sup> Xa mixi yo mini i xa banxi kui, xa na kanyi faxa, a a tarixi nē, muxu tan fōxi mu na ki. Kōnō xa muxu xa mixi nde a bēlexē din i xa mixi nde ra i xa banxi kui, muxu muxu tarixi nē na tēmwi. <sup>20</sup> Xa i muxu xa fe fala mixi nde bē, muxu bara fulun yi marakali ma.» <sup>21</sup> Raxabi naxa e yaabi, «Won bara lan na ma.» A naxa na xēmē bējin, e naxa siga. Na tēmwi a naxa na luuti gbeeli xiri wunderi ra.

<sup>22</sup> Na xēmē naxa siga. E to geya yire li, e naxa e nōxun naa xi saxan, han e fenmae naxa gbilen. E fenmae naxa e fen kira xōn, kōnō e mu e to. <sup>23</sup> Na tēmwi na xēmē firinyie naxa goro geya fari fa, e Yuruden igiri, e gbilen Nunu xa di Yosuwe yire. Fe naxan e sōtō, e naxa na birin tagi raba a bē. <sup>24</sup> E naxē Yosuwe bē, «Muxu a kolon Alatala bara na bōxi birin sa won bēlexē i. Limaniya bara ba na bōxi mixi birin yi ra tife ra won kanke.»

### 3

#### *Yuruden igirife*

<sup>1</sup> Yosuwe naxa kurun keli ra Sitimi, e Yuruden li, a tan nun Isirayilakae birin. E naxa xi mēnni han beenun Yuruden igiri lōxōe xa a li. <sup>2</sup> A xi saxan nde, jama xunyie naxa jama yonkinde ipērē, <sup>3</sup> e fa jama yaamari yi ra, «Wo na wo Marigi Alatala xa saate kankira to tēmwi naxē, a dōxōxi Lewi die sērēxēdubēe xun ma, wo xa bira e fōxō ra. <sup>4</sup> Kōnō a lanma yaamile keren xasabi xa lu wo tan nun e tan tagi. Wo naxa wo makōrē e ra de. Wo fama kira tote na ki nē wo wo jērēma naxan xōn, barima wo singe mu nu mini na kira ra sinden.» <sup>5</sup> Yosuwe naxa a fala jama bē, «Wo wo yētē rasēniyēn, barima tina Alatala kaabanakoe masenma nē wo bē.»

<sup>6</sup> Na kuye iba, Yosuwe naxa a fala sērēxēdubēe bē, «Wo saate kankira tongo, wo xa ti jama ya ra.» E naxa saate kankira tongo, e naxa e jērē jama ya ra.

<sup>7</sup> Alatala naxa a masen Yosuwe bē, «N i xa fe gbo fōlōma nē Isirayilakae birin

ya xōri to lōxōe, alako e xa a kolon won birin na a ra, ałō muxu nun Munsa nu a ra ki naxē. <sup>8</sup> I tan fan xa yi yaamari so sērēxēdubēe yi naxee yi saate kankira xaninma, «Wo na Yuruden xure de li, na tēmwi wo xa goro Yuruden ye xōora.»

<sup>9</sup> Yosuwe naxa a masen Isirayilakae bē, «Wo fa be, wo xa wo tuli mati wo Marigi Alatala xa masenyi ra.» <sup>10</sup> Yosuwe naxa a masen, «Yi nan fama a niyade wo xa a kolon Ala jiñē na a ra. A na wo tagi, a tan fama nē Kanaankae, Xitikae, Hiwikae, Perisikae, Girigasakae, Amorikae, nun Yebusukae ragide wo ya ra. <sup>11</sup> Wo bara a to Marigi, naxan na dunija birin Marigi ra, na xa saate kankira tixi wo ya ra, a na Yuruden igirife. <sup>12</sup> Yakōsi wo xa xēmē fu nun firin sugandi Isirayila bōnsōe fu nun firinyie ya ma, bōnsōe keren, xēmē keren. <sup>13</sup> Sērēxēdubē naxee dunija birin Marigi Alatala xa saate kankira xaninma, nee nēfē e sanyi rasin Yuruden xure ma, Yuruden ye bolonma nē. Ye naxan kelima fuge biri ra, na birin a malanma yire keren nē.»

<sup>14</sup> Nama to mini e xa kiri banxie kui Yuruden igirife ra, sērēxēdubē naxee saate kankira xaninma, nee fan naxa e jērē fōlōjama ya ra. <sup>15</sup> Sērēxēdubēe fēfē Yuruden li, e e sanyie rasin ye xōra, Yuruden xure naxan ye nu banbaranma yire birin na xē xaba tēmwi, <sup>16</sup> na ye naxan kelima fuge biri ra, na naxa bolon, a fa malan yire makuye Adama taa longori, naxan nu na Saratan taa fē ma. Ye naxan goroma Fōxōe Baa ma Yuruden fole kui, na birin naxa bolon, jama naxa giri Yeriko ya tagi. <sup>17</sup> Sērēxēdubē naxee nu Alatala xa saate kankira xaninma, nee naxa ti Yuruden tagi bōxi xare ma, han Isirayila bōnsōe birin naxa gē Yuruden igiride e xaraxi ra.

### 4

#### *Gēmē fu nun firinyie*

<sup>1</sup> Nama birin to gē Yuruden igiride, Alatala naxa a masen Yosuwe bē, <sup>2</sup> «Wo xēmē fu nun firin mayegeti jama ya ma, bōnsōe keren, xēmē keren. <sup>3</sup> Wo xa e yaamari e xa gēmē fu nun firin tongo Yuruden xure tagi sērēxēdubēe

sanyi xaraxie nu tixi dənnaxe. Wo e xanin yire wo kœ radangima dənnaxe.»

<sup>4</sup> Yosuwe naxa xemə fu nun firinyie xili e naxee mayegetixi Isirayilakae ya ma, bənsœ keran, xemə keran. <sup>5</sup> Yosuwe naxa a fala e bε, «Wo dangi wo Marigi Alatala xa saate kankira ya ra, wo xa siga Yuruden xure tagi. Wo tan mixi keran keremma birin xa gəmə kerem kerem tongo Isirayila bənsœ konti ma, wo a dəxç wo tunkie fari, <sup>6</sup> alako na xa findi tənxuma ra wo tagi. Wo xa die fama wo maxɔrinde tina, ‹Yi gəməe findixi wo be munse ra?› <sup>7</sup> Wo a falama nε e bε, ‹Yi nan a masenxi a Yuruden ye bolon nε Alatala xa saate kankira ya ra. A nu Yuruden igirma temui naxe, xure ye birin naxa bolon. Yi gəməe findixi jəxø rasiga se nan na Isirayilakae be temui birin.›»

<sup>8</sup> Yosuwe naxan fala Isirayilakae bε, e naxa na raba. E naxa gəmə fu nun firinyie tongo Yuruden xure tagi, alɔ Alatala a masen Yosuwe be ki naxe, e sa e tongo Isirayila bənsœ konti ma. E naxa e xanin nama yonkinde, e e dəxç naa. <sup>9</sup> Yosuwe naxa gəmə fu nun firin gbetee malan Yuruden xure tagi, Ala xa saate kankira xaninmae nu tixi dənnaxe. Han to na gəmə malanxie na naa. <sup>10</sup> Serexedubə naxee nu saate kankira xaninma, nee naxa ti Yuruden xure tagi, han jama ge Alatala xa yaamari birin nabatude, alɔ Annabi Munsa nu bara a masen Yosuwe be ki naxe. Nama birin naxa dangi mafuren mafuren. <sup>11</sup> E to bara ge dangide, serexedubə naxa dangi jama ya ra, e nun Alatala xa saate kankira. <sup>12</sup> Ruben bənsœ, Gadi bənsœ, nun Manasi bənsœ seeti naxa dangi, e ti e gereso ki ma Isirayila jama ya ra, alɔ Annabi Munsa a fala e bε ki naxe. <sup>13</sup> Geresoe mixi wulu tongo naani jəndən naxa dangi Alatala ya tote ra, geresose na e yi ra, e redixi sigafe ra Yeriko fiili ma gere sode.

<sup>14</sup> Na ləxœ Alatala naxa Yosuwe xili gbo Isirayilakae birin ya xɔri. E naxa a binya a xa simaya kui alɔ e nu Annabi Munsa binyama ki naxe.

<sup>15</sup> Na xanbi Alatala naxa a masen Yosuwe bε, <sup>16</sup> «Serexedubə yaamari, naxee seriye kankira xaninma, e xa te

Yuruden xure kui.» <sup>17</sup> Yosuwe naxa serexedubə yaamari, «Wo te Yuruden xure kui.» <sup>18</sup> Serexedubə naxee Alatala xa saate kankira xaninma, nee nu e sanyi talama temui naxe kelife ra Yuruden xure kui, Yuruden ye man naxa gbilen a yire, a man naxa a jəre fɔlɔ alɔ a singe. A naxa banbaran ye Yuruden yire birin ma.

<sup>19</sup> Nama keli Yuruden xure kike singe xi fu nde nε, e fa sa yonkin Giligali, Yeriko sogetede biri.

<sup>20</sup> Yosuwe naxa gəmə fu nun firinyie malan Giligali, e naxee tongo Yuruden xure tagi, <sup>21</sup> A naxa a fala Isirayilakae bε, «Xa wo xa die sa wo maxɔrini yi gəməe xa fe ra, <sup>22</sup> wo xa e yaabi, ‹Isirayila yi Yuruden xure igiri a xaraxi nan na.› <sup>23</sup> Wo Marigi Alatala yi xure xaraxi wo ya xɔri nε, han wo birin naxa ge dangide alɔ wo Marigi Alatala a raba Xulunyumi Baa ra ki naxe. Na naxa xara muxu ya xɔri han muxu birin naxa ge a igiride, <sup>24</sup> alako dunjia si birin xa nɔ a kolonde Alatala xɔnye findixi xɔnye barakaxi nan na, wo man xa gaaxu wo Marigi Alatala ya ra.»

## 5

### *Sunna ti nun Sayamaleke Dangi Sali*

<sup>1</sup> Amorikae xa mangəe naxee nu na Yuruden kiri ma sogegorode, a nun Kanaan mangəe naxee birin nu na baa de ra, e to a mε, Alatala bara Yuruden xara Isirayilakae ya ra, han e birin naxa ge giride, e bənəe naxa bolon, limaniya fan naxa ba e yi ra Isirayilakae xa fe ra. <sup>2</sup> Na temui, Alatala naxa a masen Yosuwe bε, «Gəmə xəyənxiye yailan finəe ra, i man xa Isirayilakae sunna.» <sup>3</sup> Yosuwe naxa gəməe yailan finəe ra, a naxa Isirayilakae sunna geysa fe ma. E naxa naa xili sa laaga.

<sup>4</sup> Yosuwe e sunna yi fe nan ma. Nama naxan birin keli Misira, xemə geresoe birin faxa nε gbengberenyi kira xɔn ma, e keli xanbi Misira. <sup>5</sup> Nama naxan birin keli Misira, e birin nu sunnaxi, kənɔ mixi naxee birin bari gbengberenyi kira xɔn ma e keli xanbi Misira, nee kerem mu nu sunnaxi. <sup>6</sup> Na kui, Isirayilakae nu bara jε tongo naani jəre raba gbengberenyi ma, han xemə geresoe birin naxa ge faxade

naxee tondi Alatala xa yaamari rabatude. Alatala nu bara a kali, a e mu fama bɔxi tote Alatala a kali e babae bɛ naxan xa fe ra a sofe ra e yi, xine nun kumi xelema bɔxi naxan ma. <sup>7</sup> Alatala e xa die nan findixi e lɔxɔe ra. Yosuwe naxa e sunna, barima e mu nu sunnaxi biyaasi kui.

<sup>8</sup> E to ge bɔnsɔe birin sunnade, e naxa lu yire kerem malabude han e birin ge yalande. <sup>9</sup> Alatala naxa a masen Yosuwe be, «To lɔxɔe n bara Misira yaagi makuya wo ra.» Na nan a toxi mənni xili falama Giligali han to.

<sup>10</sup> Isirayilakae naxa yonkin Giligali Yurudən fili ma Yeriko biri ra, e Sayamalekə Dangi Sali raba naa nummare temui, kike xi fu nun naani nde. <sup>11</sup> Sayamalekə Dangi Sali kuye iba, e naxa na bɔxi daxamui, taami lebinitare, nun sansi xɔri ganxie don. <sup>12</sup> E to bɔxi daxamui don, na kuye iba, mana mu goro sɔnɔn. Isirayilakae fa Kanaan bɔxi daxamui gbansan nan don na jne ra.

### *Yeriko suxui*

<sup>13</sup> Lɔxɔe nde Yosuwe nu na Yeriko longori. A naxa xemə nde to, a tixi a ya i, a xa santidegema mageli suxuxi a yi. Yosuwe naxa a makore a ra, a a maxɔrin, «I na muxu tan nan be, ka muxu yaxui nan lanxi i ma?» <sup>14</sup> A naxa Yosuwe yaabi, «N tan nan na Alatala xa sɔɔrie xa mangə ra. N bara fa.» Yosuwe naxa a felen a bun ma, a fa a fala a be, «N Marigi munse masenxi a xa konyi be?» <sup>15</sup> Alatala xa sɔɔri mangə naxa a fala Yosuwe be, «I xa sankirie ba i sanyi, barima i tixi yire naxe yi ki, yire seniyenxi na a ra.» Yosuwe naxa a xa sankirie ba a sanyi.

## 6

### *Yosuwe xa xutu sɔtɔe Yeriko ma*

<sup>1</sup> Yeriko sode de birin nu mabalanxi ne Isirayilakae xa fe ra. Mixi mu minima, mixi mu soma. <sup>2</sup> Alatala naxa a masen Yosuwe be, «A mato, n bara Yeriko taa sa i bɛlexe, a mangə, nun a sɔɔri jalamae. <sup>3</sup> I xa geresoe birin xa yi taa rabilin sanmaya keren xi keren kui, xi senni bun ma. <sup>4</sup> Serexedube mixi solofera xa yexes kontonyi feri solofera suxu e yi ra, e xa jere saate kankira ya ra. A xi solofera

nde, wo xa taa rabilin sanmaya solofera, serexedubee nu fa feri fe. <sup>5</sup> E na yexes kontonyi feri fe, wo naxa a xui me, jama birin xa sɔnɔe gbegbe rate. Na temui tete naxan taa rabilinxi, na birama ne a yete ma. Kankan tixi dənnaxe biri, a xa so mənni ra.»

<sup>6</sup> Nunu xa di Yosuwe naxa serexedubee xili, a a fala e be, «Wo Alatala xa saate kankira tongo. Serexedube solofera xa yexes kontonyi feri solofera tongo, wo xa ti Alatala xa saate kankira ya ra.» <sup>7</sup> A naxa a fala jama be, «Wo dangi, wo xa taa rabilin. Makantati singee xa ti Alatala xa saate kankira ya ra.»

<sup>8</sup> Yosuwe a fala jama be ki naxe, e naxa a raba na ki. Serexedube solofera, yexes kontonyi feri solofera nu suxuxi naxee yi Alatala ya i, nee naxa e jere, e nu fa feri fe. Alatala xa saate kankira xaninmae naxa bira e fɔxɔ ra. <sup>9</sup> Makantati singee naxa ti serexedubee ya ra naxee nu feri fe. Makantati dɔnɔe naxa ti saate kankira xanbi ra. E nu fa e jere feri xui ma. <sup>10</sup> Yosuwe nu bara yi yaamari so jama yi ra, «Wo naxa sɔnɔe rate, wo naxa wo xui ite, mixi yo naxa wɔyɛn han n na a falama wo be lɔxɔe naxe. Na temui kore, wo fa sɔnɔe rate.» <sup>11</sup> Alatala xa saate kankira naxa taa rabilin sanmaya keren. Na xanbi e naxa gbilen jama yonkinde, e xi naa.

<sup>12</sup> Yosuwe naxa keli subaxe ma, serexedubee naxa Alatala xa saate kankira tongo. <sup>13</sup> Serexedube soloferree, feri soloferree suxuxi naxee yi, nee naxa e jere fɔlɔ Alatala xa saate kankira ya ra, e nu fa feri fe. Makantati singee tixi yare, Alatala xa saate kankira ya ra. Makantati dɔnɔe fan tixi a xanbi ra, e e jere ma. <sup>14</sup> A xi firin nde, e naxa taa rabilin sanmaya keren, e fa gbilen jama yonkinde. E naxa na mɔɔli raba xi senni bun ma.

<sup>15</sup> A xi solofera nde, e naxa keli subaxe ma, e taa rabilin alɔ e darixi a ra ki naxe. Kɔnɔ yi biyaasi, e naxa na raba sanmaya solofera. E taa rabilin sanmaya solofera na xi solofera nde kansan ne. <sup>16</sup> A sanmaya solofera nde, serexedubee naxa feri fe fa. Yosuwe fa a fala jama be, «Wo sɔnɔe rate, barima Alatala bara yi taa sa

wo bεlexε. <sup>17</sup> Alatala bara yi taa ratɔn nun a isee birin natɔn, fo Raxabi langoe gine kerenyi peti naxan natangaxi, nun mixi naxee birin na a xa banxi kui, barima a tan nan yigiya fi won ma xεεrae ma. <sup>18</sup> Kɔnɔ wo a idɔyin se ratɔnxie ma, wo naxa kerɛn xanin wo xun, xa na mu a ra Isirayila jama findima ne se ratɔnxi ra. <sup>19</sup> Gbeti, xεεma, wure, nun wure gbeeli, nee findima Alatala nan gbe ra. Wo xa e ragata a bε.

<sup>20</sup> Nama naxa sɔnχɔe rate, sεrεxεdubεe nu fa feri fe. Nama to feri xui mε, e naxa sɔnχɔe gbegbe rate. Tete naxa bira a yεtε ma, jama fa so kerɛn na taa kui. Taa naxa findi e gbe ra. <sup>21</sup> E naxa taa ratɔn, e na taa mixi birin faxa santidegεma ra, xεmεe nun ginee, dimεe nun forie, ningee, yεxεe nun sofalee. <sup>22</sup> Yosuwe nu bara a fala yi xεmε firinyi bε, naxee siga yi bɔxi rabende, «Wo siga na langoe gine xa banxi kui, wo a ramini a nun a xa mixie birin, alɔ wo wo kali a bε ki naxε.» <sup>23</sup> Yi sεgεtala fe rabenyi firinyie naxa siga, e sa Raxabi ramini banxi kui. E naxa a baba, a nga, a taarae, a xunyae, nun a baribooree birin namini, e fa e makanta e kerenyi ma Isirayila jama yonkinde sεeti ma. <sup>24</sup> Isirayilakae naxa taa gan a nun a isee birin na, fo gbeti, xεεma, wure, nun wure gbeeli. E naxa nee raso naafuli ragatade Alatala xa banxi kui.

<sup>25</sup> Yosuwe naxa Raxabi langoe gine lu a si ra, a nun a xa mixie birin. Raxabi naxa sabati Isirayilakae ya ma. Han to a bɔnsɔee na naa, barima a yigiya fi ne Yosuwe xa xεεra fe rabenyi firinyie ma Yeriko.

<sup>26</sup> Na waxati Yosuwe naxa yi marakali ti, «Danke na mixi bε naxan gbilenma Yeriko taa ti ra. Na kanyi xa di singe nan findima na biriki singe sare ra, nun a xa di dɔnχɔe nan findima taa naadε sare ra.»

<sup>27</sup> Alatala nun Yosuwe naq nū a ra. Yosuwe xili naxa te, a din bɔxi birin na.

## 7

### Akan xa gbaloe

<sup>1</sup> Kɔnɔ Isirayilakae naxa Alatala xui matandi, e se ndee tongo a tɔnyi dɔxɔxi naxee ra. Akan, Karimi xa mamadi,

Sabidi tolobite, Sera xa tolontolonyi, Yuda bɔnsɔe ya ma, nu bara se ratɔnxie tongo, Alatala bɔnɛ fa te Isirayilakae xili ma na xa fe ra.

<sup>2</sup> Yosuwe naxa mixie xεε keli Yeriko, sigafe ra Ayi, dɛnnaxε na Beti Aweni fe ma, Beteli sogetede. A naxa a fala e bε, «Wo te, wo xa sa na bɔxi rabεn.» Na xεmεe naxa te Ayi bɔxi rabende. <sup>3</sup> E naxa gbilen Yosuwe yire, e a fala a bε, «Hali jama birin mu siga, mixi wulu firin, xa na mu mixi wulu saxan nan xa te, e Ayi mixie bɔnbɔma ne. I naxa jama birin natagan yi fe ma, barima won gerefae mu gbo.» <sup>4</sup> Na kui mixi wulu saxan jɔndɔn naxa te gere xili ma. Kɔnɔ Ayi mixie naxa nɔ e ra, e fa e gi e ya ra. <sup>5</sup> Ayikae naxa mixi tongo saxan nun senni faxa Isirayilakae ra. E naxa e keri keli taa sode dε ra han Sabarimi. E goro goro ma na kira ra, e naxa nɔ e ra.

Na kui Isirayila jama bɔnɛ naxa kana, limaniya naxa ba e yi ra. <sup>6</sup> Yosuwe naxa a xa sose ibɔɔ a ma, a naxa a yatagi rafelen bɔxi ma Alatala xa saate kankira ya i han nunmare, a tan nun Isirayila forie. E naxa bεnde maso e xunyie ma nimise xa fe ra. <sup>7</sup> Yosuwe naxa a fala, «N Marigi Alatala, munfe ra i a niyaxi yi jama xa Yuruden igiri? I wama muxu safe Amorikae bεlexε ne, i xa gan muxu ra? Muxu na a kolon nu, hali muxu lu Yuruden naakiri ma nu. <sup>8</sup> N Marigi, n munse falama kɔrε, Isirayilakae to e gixi e yaxuie ya ra? <sup>9</sup> Kanaankae nun yi bɔxi mixie na yi fe mε, e muxu digilinma ne, e muxu xili jɔn yi bɔxi ma. Na kui, i tan fa munse rabama i xili xungbe xa fe ra?»

<sup>10</sup> Alatala naxa a masen Yosuwe bε, «Keli, i i yatagi rafelenxi bɔxi ma munfe ra yi ki? <sup>11</sup> Isirayila bara yunubi raba. Na kui e bara saate kana n naxan tongo e bε. Iyo, e bara se ratɔnxie tongo a mu lan e xa naxan tongo. E bara a muja, e a nɔxun e xa kote kui. <sup>12</sup> Isirayilakae mu nɔma tide e yaxuie ya ra. E e gima ne e yaxuie ma, barima e fan yεtε yati bara findi mixi ratɔnxie ra. N mu luma wo fɔxɔ ra, xa wo mu yi se ratɔnxie kana wo naxee tongoxi. <sup>13</sup> Keli, i xa jama raseniyen. I xa a fala e bε, «Beemanu

tina, wo xa wo yete rasseñiyen. Isirayila Marigi Alatala xa masenyi nan ya: «Se ratonxie na wo tagi. Isirayila mu nōma tide e yaxuie ya ra, danmi na se ratonxie na wo yi ra.» <sup>14</sup> Tina gēesēge wo wo maso wo bōnsōe ki ma. Alatala na bōnsōe naxan masen, na xa a maso a xabile ki ma. Alatala na xabile naxan masen, na xa a maso a denbaya ki ma. Alatala na mixi naxan masen denbaya ya ma, na xa a maso. <sup>15</sup> Na mixi nun na se ratonxie ganma ne te ra, barima a bara Alatala xa saate kana, a bara fe raba Isirayila, a mu lan a xa naxan naba.»

<sup>16</sup> Yosuwe naxa keli subaxē ma, a naxa Isirayila ti a bōnsōe ki ma. A fe naxa ti Yuda bōnsōe. <sup>17</sup> A naxa Yuda xabilee maso, a fe naxa ti Sera xabile. A naxa Sera xabile maso, a denbaya ki ma, a fe naxa ti Sabadi. <sup>18</sup> A naxa denbaya xunyie maso, a fe naxa ti Akan, Karimi xa di xemē, Sabadi xa di xemē, Sera xa di naxan fatan Yuda bōnsōe ra.

<sup>19</sup> Yosuwe naxa a fala Akan bē, «N ma di, tantui rasiga Alatala ma, Isirayila Marigi Ala. A tantu. I naxan nabaxi, na tagi raba n bē a ki ma. I naxa a nōxun n ma.» <sup>20</sup> Akan naxa Yosuwe yaabi, «Nōndi na a ra. N tan nan yunubi rabaxi Alatala ra, Isirayila Marigi Ala. N naxan nabaxi a tan nan yi ki. <sup>21</sup> N Sinari donma nde to ne na see ya ma, naxan xa tofanyi maniye mu na, a nun gbeti kole kēmē firin, nun xēema, naxan kilo tagi lima. N naxa mila e ma, n fa e tongo. N bara e biri yili kui n ma kiri banxi bun ma. Gbeti saxi xēema nun donma bun ma.»

<sup>22</sup> Yosuwe naxa mixie xēe e gi ra, e xa Akan xa kiri banxi mato. Na see nu nōxunxi yili kui, gbeti saxi e bun ma. <sup>23</sup> E naxa a birin nate yili kui kiri banxi bun ma, e a xanin Yosuwe xōn ma, Isirayila nama tagi. E naxa a ibagan bōxi Alatala ya i. <sup>24</sup> Yosuwe naxa Sera xa di Akan suxu. A naxa a xa see birin tongo, na gbeti, na donma tofanyi, na xēema, nun a xa kiri banxi. A man naxa a xa di xemēe, a xa di ginēe, a xa ningee, a xa sofalee, nun a xa xurusee, a naxa na birin suxu, a a xanin Akori gulunba kui. Isirayila birin naxa bira a fōxō ra.

<sup>25</sup> Yosuwe naxa a fala Akan bē, «I bara muxu xun mapaaaxu, Alatala i fan xun mapaaaxuma ne to lōchōe.» Na masenyi xanbi, Isirayilakae birin naxa e magōnō gemē ra, e e gan. <sup>26</sup> E naxa gemē gbegbe koto a fari. Han to na kotoxi naa. Na kui Alatala bōne naxa goro. Na nan a toxi han to, Akori gulunba xili falama na yire xun ma.

## 8

### Ayi masōtōe

<sup>1</sup> Alatala naxa a masen Yosuwe bē, «Hali i mu gaaxu, i bōne naxa mini a i. Geresoe birin tongo, wo keli, wo xa siga Ayi gerede. A kolon, n bara Ayi mangē sa i bēlexē a nun a xa nama birin na, a xa taa nun a xa bōxi. <sup>2</sup> I Ayi bōxi nun a mangē xa fe rabama ne alō i Yeriko bōxi nun a mangē xa fe raba ki naxē, kōnō yi biyaasi e xa se fanyie nun e xa xurusee findima wo harige nan na. I fama taa melende a xanbi xanbi nan ma.»

<sup>3</sup> Yosuwe nun geresoe birin naxa keli, e naxa te Ayi. Yosuwe naxa sōri geresoe fanyi mixi wulu tongo saxan mayegeti, e birin naxa te kōe ra. <sup>4</sup> A naxa yi yaamari so e yi ra, «Wo a idōyin, wo xa taa melen a xanbi xanbi ma. Wo naxa wo makuya taa ra a gbe ra. Wo birin xa wo redi. <sup>5</sup> N tan nun n ma nama birin, muxu muxu makōrēma ne taa ra mennikae ya ra. E na mini muxu ralande alō a singe ra, muxu fama ne muxu gide e ya ra. <sup>6</sup> Na kui e birama ne muxu fōxō ra a falafe ra, «E na e gife alō boore biyaasi.» Na ki muxu fama ne e raminide taa fari ma. <sup>7</sup> Na temui, wo tan xa mini wo nōxunde, wo fa taa masōtōe. Wo Marigi Alatala naa sama ne wo bēlexē. <sup>8</sup> Wo na taa suxu, wo te so naa ra, wo naa gan. A tan nan na ki, wo xa Alatala waxōnfe rakamali, wo xa n ma yaamari rabatu a rabatu ki ma.»

<sup>9</sup> Yosuwe naxa e rasiga fa, e sa taa melen a xanbi xanbi ma. E naxa lu Ayi nun Beteli tagi, Ayi sogegerode. Yosuwe nun nama birin naxa xi yonkinde kui na kōe ra. <sup>10</sup> Na kuye iba, Yosuwe naxa keli, a nama xunmato a ra. A tan nun Isirayila kuntigie naxa te nama ya ra, sigafe ra Ayi. <sup>11</sup> E tan nun geresoe birin naxa e

makore Ayi taa ra, e fa yonkinde yailan a koɔla biri ra. Gulunba naxa lu e tan nun Ayi tagi. <sup>12</sup> Yosuwe nu bara xemə wulu suuli nəndən xee taa melende Ayi nun Beteli tagi, Ayi taa sogegorode. <sup>13</sup> Na kui soɔrie xa yonkinde xungbe nu na taa koɔla ma, soɔri booree nu na taa melenfe sogegorode biri. Yosuwe naxa siga na koe radangi gulunba kui.

<sup>14</sup> Ayi mangə to Isirayila soɔrie to, a tan nun a xa jama naxa mini e gerede fili yire Araba ya ra. Kono a mu nu a kolon xa Isirayilakae bara a xa taa melen a xanbi xanbi ma. <sup>15</sup> Na temui Yosuwe nun Isirayila jama birin naxa e yete ragi Ayi mixie ya ra gbengberenyi kira xon ma. <sup>16</sup> Ayikae naxa bira e foɔxɔ ra keren na. Yosuwe nun a xa soɔrie naxa e gi han e ge Ayi jama birin naminide taa fari ma. <sup>17</sup> Xemə keren mu lu Ayi nun Beteli taae kui, e birin naxa bira Isirayilakae foɔxɔ ra, e xa e suxu. E naxa taa lu na ki, a rabixi.

<sup>18</sup> Na kui, Alatala naxa a masen Yosuwe be, «I xa tanbe itala Ayi biri ra, naxan suxuxi i yi ra, barima n bara a sa i belexe.» Yosuwe naxa a xun ti taa ra, a xa tanbe suxuxi a yi ra Ayi mabiri. <sup>19</sup> A to na raba, soɔri melentie naxa mini mafuren mafuren e noxunde kui, e fa so taa kui, e te so na ra keren na.

<sup>20</sup> Ayikae to e ya ragbilen e xanbi ra, e naxa a to tuuri na tefe koore ma kelife taa kui. E mu no e gide e xa siga dede. Isirayilaka naxee nu na e gife gbengberenyi kira xon Ayi mixie ya ra, nee naxa e mafindi e xili ma. <sup>21</sup> Yosuwe nun Isirayila jama to na tuuri to te ra, e naxa a kolon a soɔri melentie bara ge taa suxude. Na kui e naxa e mafindi, e fa Ayikae bɔnbo. <sup>22</sup> Na melentie fan naxa fa kelife taa kui, e xa Ayikae gere. Na kui Ayikae naxa raxeten, Isirayilakae fa e birin faxa. Mixi yo mu no a gide, mixi yo mu lu a njie ra, <sup>23</sup> fo Ayi mangə, e naxan suxu, e a xanin Yosuwe xon.

<sup>24</sup> Isirayilakae to ge Ayikae faxade naxee bira e foɔxɔ ra gbengberenyi kira xon ma, e naxa gbilen taa fan kui, e Ayika donxoe birin faxa e xa santidegema ra. <sup>25</sup> Ayika naxee birin faxa na lɔxɔe, xemee nun ginee, e konti naxa lan mixi wulu fu

nun firin ma. <sup>26</sup> Yosuwe to a xa tanbe itala Ayi xun ma, a mu a iso fo naakae birin to ge faxade. <sup>27</sup> Na kui, Isirayila naxa a wasaso Ayi xuruse nun a harige ra, alɔ Alatala a masen ki naxe Yosuwe be.

<sup>28</sup> Yosuwe naxa Ayi taa birin kana, a a gan. Han to naa kiroxi. <sup>29</sup> Naxan findi Ayi mangə tan na, e naxa na gbaku wuri ma han nunmare. Nunmare to so, Yosuwe naxa yaamari fi e xa a fure ragoro wuri kon na. E naxa a rabira taa sode de ra, e fa gemə gbegbe malan a fari. Han to na gemə malanxi naa.

### *Serexebade Ebali geya fari*

<sup>30</sup> Na temui Yosuwe naxa serexebade yailan Isirayila Marigi Alatala be Ebali geya fari, <sup>31</sup> alɔ Alatala xa konyi Munsa a fala Isirayilakae be ki naxe. E naxa serexebade gemə daaxi ti, wure mu nu din naxan na, alɔ a sebexi Tawureta Munsa kitaabui kui ki naxe. E naxa serexe gan daaxie nun xanunteya serexee ba Alatala be na fari.

<sup>32</sup> Menyi Yosuwe naxa Ala xa seriye sebe gemee ma Isirayilakae birin ya xori, Annabi Munsa naxan sebe e be. <sup>33</sup> Isirayilakae, e xa kuntigie, e xa soɔri mangə, e xa kiitisae, nun xɔjne naxee nu na e ya ma, e birin naxa siga ti ra Lewi bɔnsœ serexedubee ya i, naxee nu Alatala xa saate kankira xaninma. Nama seeti keren naxa ti Garisimi geya biri, jama seeti boore naxa ti Ebali geya biri, alɔ Alatala xa konyi Munsa a fala Isirayila jama singe be ki naxe, a duba e be temui naxe. <sup>34</sup> Na xanbi, Yosuwe naxa yi seriye masenyi birin ti, dubee nun dankee, alɔ a sebexi Tawureta Munsa kitaabui kui ki naxe. <sup>35</sup> Annabi Munsa xa masenyi sebexi keren mu lu, Yosuwe mu naxan tagi raba Isirayila jama birin be, hali ginee, dimee, nun xɔjne naxee nu na e ya ma.

## 9

### *Gabayonkae xa saate*

<sup>1</sup> Yuruden naakiri mangə, Xitikae, Amorikae, Kanaankae, Peristikae, Hiwikae, nun Yebusukae xa mangə, e to yi gere xa fe me, naxan nabaxi Sefela bɔxi geiae fari, Baa Xungbe de ra, Liban geiae seeti ma, <sup>2</sup> e naxa e malan, e lanyi xiri e

tagi alako e xa Yosuwe nun Isirayila nama gere.

<sup>3</sup> Gabayonkae to a mε, Yosuwe naxan nabaxi Yeriko nun Ayi ra, <sup>4</sup> e naxa yanfanteya maxiri. E naxa siga a xɔn, bɔki kobje nun wəni sase ibɔɔxie dɔxɔxi e xa sofalee fari. <sup>5</sup> E naxa sankiri fori jɔnxi madegexie so e sanyi, e donma kobi jɔnxi ragoro e ma. E naxa taami xuntunyi xaraxie sa e xa kote kui.

<sup>6</sup> E to Yosuwe li yonkinde kui Giligali, e naxa a fala a tan nun Isirayilakae bε, «Muxu sa kelixi bɔxi makuye ne yi ki, alako won xa saate xiri.» <sup>7</sup> Isirayilakae naxa a fala e bε, «Won nɔma saate xiride di? Xa a sa li wo kelixi yi bɔxi nan ma, a mu lanma saate xa lu won tagi.» <sup>8</sup> E naxa Yosuwe yaabi, «I xa konyie nan lanxi muxu ma.» Yosuwe naxa e maxɔrin, «Nde na wo tan na? Wo kelixi minden?» <sup>9</sup> E naxa Yosuwe yaabi, «I xa konyie kelixi bɔxi makuye nan ma i Marigi Alatala xili xa fe ra, barima muxu bara a xa fe ifale mε, a naxan nabaxi Misira, <sup>10</sup> a nun a fe naxan birin nabaxi Amorikae xa mange firinyie ra Yuruden naakiri ma, Xesibɔn mange Sixɔn, nun Basan mange Ogo, naxan nu sabatixi Asataroti.»

<sup>11</sup> «Muxu xa forie nun bɔxi mixi birin a falaxi ne muxu bε, «Wo wo fande tongo wo naxan donma kira xɔn ma. Wo xa siga Isirayilakae ralan, wo xa a fala e bε wo xa konyie nan muxu ra.» Yakɔsi, won xa saate tongo won boore bε. <sup>12</sup> Wo bara muxu xa taamie to? Muxu to keli muxu xɔnyi, taami fanyi na nu a ra, kɔnɔ yakɔsi a birin bara xara. <sup>13</sup> Muxu xa wəni sase neñenee nu rafexi wəni fanyi ra, kɔnɔ yakɔsi na birin bara jɔn, wəni sasee bara bɔɔ. Wo muxu xa donmae mato, a nun muxu xa sankirie. E birin bara kana yi kira xa makuye bε.»

<sup>14</sup> Isirayilakae naxa na birin mato, kɔnɔ e mu Alatala maxɔrin xa a findixi nɔndi nan na. <sup>15</sup> Na kui Yosuwe naxa lanyi xiri e tagi e xa simaya makantafe ra. Marakali naxa lu e tagi.

<sup>16</sup> Xi saxan to dangi na saate xirife ra, Isirayilakae naxa a kolon a e dɔxɔbooree nan lanxi e ma. <sup>17</sup> Na lɔxɔe Isirayilakae naxa siga, e sa so e xa taae kui, naxan findixi Gabayon, Kefira, Beeroti,

nun Kiriyati Yeyarimi. <sup>18</sup> Isirayilakae mu e faxa saate xa fe ma, bɔxi yareratie naxan tongo Gabayonkae bε Isirayila Marigi Alatala xili ra, kɔnɔ nama birin naxa xurutuxurutu e xa yareratie ma. <sup>19</sup> Mangε naxa a fala nama bε, «Muxu tan nan muxu kalixi e bε Isirayila Marigi Alatala xili ra. Won mu nɔma won belexe dinde e ra. <sup>20</sup> Yakɔsi won e xa fe suxuma yi ki ne. Won e luma e si nan na alako won naxa Alatala raxɔnɔ marakali kanafe ra. <sup>21</sup> Won naxa e faxa, kɔnɔ won xa e rawali wuri segefe nun ye bafe ra pama birin bε.» Na kui Isirayila yareratie xa saate mu kanama.

<sup>22</sup> Yosuwe naxa e xili, a wɔyεn e bε, «Munfe ra wo muxu yanfaxi, wo a fala muxu bε, a wo sabatixi yire makuye ne, a fa sa a li, wo sabatixi muxu seeti nan ma? <sup>23</sup> Na kui wo bara danke sɔtɔ, wo bara findi muxu xa konyie ra. Wuri segefe nun ye bafe wali luma wo tan nan xun ma muxu Marigi Ala xa nama bε abadan.»

<sup>24</sup> E naxa Yosuwe yaabi, «Muxu bara a mε, i Marigi Alatala a fala ne a xa konyi Munsa bε, a xa yi bɔxi birin so wo yi ra, a xa bekae sɔntɔ wo ya xɔri. Wo xa fa bara gaaxui gbegbe lu muxu ma muxu nii xa fe ra. Na nan a toxi muxu bara wo yanfa. <sup>25</sup> Yakɔsi, muxu na wo sago. Wo xa muxu xa fe raba ałɔ wo wama a xɔn ma ki naxe tinxinyi kui.» <sup>26</sup> Yosuwe naxa na tinxinyi raba, a mu a lu Isirayilakae xa e faxa. <sup>27</sup> Na lɔxɔe a naxa wuri segefe nun ye bafe wali dɔxɔ e xun ma Isirayila nama birin bε, a nun Alatala xa sereχebade bε, naxan na Alatala xa yire sugandixi. Han to Gabayonkae na na wali kui.

## 10

### Gere belebele Gabayon fe ma

<sup>1</sup> Darisalamu mange Adoni Sedeki naxa a mε a Yosuwe bara Ayi taa suxu, a bara naa ratɔn, a bara Ayi bɔxi nun a mangε xa fe raba ałɔ a Yeriko bɔxi nun a mangε xa fe raba ki naxe. A man bara a mε a Gabayon nun Isirayila bara lanyi xiri, a nee sabatixi e tagi. <sup>2</sup> E naxa gaaxu na xa fe ra, barima mangataa belebele nan nu na Gabayon na, naxan xungbo Ayi

bε. E xa sɔɔrie nu findixi xemε gbang-balanyie nan na. <sup>3</sup> Darisalamu mange Adoni Sedeki naxa xεera xεε, a xa sa a fala Xebiron mange Hohami bε, Yaramuti mange Pirami bε, Lakisi mange Yafiya bε, a nun Egilon mange Debiri bε, <sup>4</sup> «Wo te n yire, wo xa fa kafu n ma alako won xa Gabayon gere, barima e tan nun Yosuwe nun Isirayilakae bara lanyi xiri.» <sup>5</sup> Yi Amori mange suulie: Darisalamu mange, Xebiron mange, Yaramuti mange, Lakisi mange, nun Egilon mange naxa te nun e xa sɔɔrie ra. E naxa e xa yonkinde yailan Gabayon ya ra, e fa gere ti e bε.

<sup>6</sup> Gabayonkae naxa xεera xεε Isirayilakae xa yonkinde Giligali, e xa sa a fala Yosuwe bε, «I naxa i xa konyie rabεjin. I xa te muxu yire mafuren. I xa muxu ratanga Amori mangε ma, naxee sabatixi geya yire, e wama muxu gerefe.» <sup>7</sup> Yosuwe nun a xa sɔɔri jalamae naxa keli Giligali, e siga Gabayon.

<sup>8</sup> Alatala naxa a masen Yosuwe bε, «I naxa gaaxu e ya ra, barima n bara gε e sade i belexε. Mixi kerē mu nōma tide i ya ra e ya ma.» <sup>9</sup> Na kui Yosuwe nun a xa mixie naxa keli Giligali, e jere kε ra, alako e xa sin Amorikae xun ma tεrenna ra. <sup>10</sup> Alatala naxa Amorikae keri Isirayila ya ra, a fa nō e ra senbe ra Gabayon. Isirayilakae naxa bira e fōxō ra kira xōn naxan tema Beti Xoron, e naxa e bōnbō han Aseka nun Makeda. <sup>11</sup> E to nu e gima Isirayilakae ya ra gorofe Beti Xoron kira xōn, Alatala naxa balabalanyi xōri belebele ragoro e ma keli koore ma, han e sa Aseka li. Na balabalanyi xa mixi faxaxie dangi mixie ra, Isirayilakae naxee faxa e xa santidegema ra.

<sup>12</sup> Alatala nu Amorikae safe Isirayila belexε temui naxε, Yosuwe nu bara Alatala maxandi Isirayilakae ya xōri a xa soge raxara Gabayon xun, a xa kike raxara Ayalon gulunba xun. <sup>13</sup> Soge nun kike naxa e raxara, han Isirayila naxa gε e waxonyi rabade e yaxuie ra. Yi fe sεbεxi Yasari xa buki kui. Soge naxa a raxara koore tagi, soge mu gbata dulade fεεjεn keren kui. <sup>14</sup> Han to na fe moɔli mu toxi dunjna. Alatala nu bara Yosuwe xa maxandi suxu, a nu na gere sofe Isirayila

bε. <sup>15</sup> Na temui Yosuwe nun a xa sɔɔrie naxa gbilen e xa yonkinde Giligali.

<sup>16</sup> Na mange suulie e gi ne, e sa e nōxun Makeda fōnmε ra. <sup>17</sup> Mixi nde naxa a fala Yosuwe bε, «Na mange suulie na e nōxunfe Makeda fōnmε kui.» <sup>18</sup> Yosuwe naxa yaamari fi, «Wo gemε belebelee mayindigilin na fōnmε dε ma, wo sɔɔri ndee ti naa. <sup>19</sup> Wo tan dōnxōse, wo naxa dugundi, wo xa bira wo yaxuie fōxō ra, wo fa kira bolon e ya ra, alako e naxa no e xōnyi masotōde, barima wo Marigi Alatala bara e sa wo belexε.»

<sup>20</sup> Na kui Yosuwe nun a xa sɔɔrie naxa no Amorikae ra, fo mixi kerē naxee e gi, e sa e xa taa makantaxie masoto. <sup>21</sup> Isirayila xa sɔɔrie birin naxa gbilen bōjεsa kui Yosuwe yire Makeda yonkinde kui. Mixi yo mu nō e ra.

<sup>22</sup> Na temui Yosuwe naxa a fala, «Wo yi gemε ba fōnmε dε ma, wo xa yi mange suulie ramini.» <sup>23</sup> E naxa na mixi suuli ramini: Darisalamu mange, Xebiron mange, Yaramuti mange, Lakisi mange, nun Egilon mange. <sup>24</sup> E to yi mangε ramini Yosuwe ma, Yosuwe naxa Isirayila sɔɔrie birin xili, a a fala e xa yareratie bε, «Wo wo maso, wo xa wo sanyi ti yi mangε konyie ma.» E naxa e maso, e e sanyi ti e konyie ma. <sup>25</sup> Yosuwe naxa a fala e bε, «Wo naxa gaaxu, wo bōjε naxa mini a i. Wo wo senbe so, wo man xa limaniya, barima Alatala wo yaxuie birin ma fe rabama yi ki ne, wo nun naxee ne gerema.»

<sup>26</sup> Na birin to dangi, Yosuwe naxa e faxa, a fa e gbaku wuri suuli kōn na han nunmare. <sup>27</sup> Soge dula temui, Yosuwe naxa yaamari fi e xa e ragoro wuri kōn na, e xa e raso fōnmε kui, e nu nōxunxi dēnnaxε. E naxa gemε belebelee dōxō na dε ma. Han to naa na na ki.

<sup>28</sup> Na lōxōe Yosuwe naxa Makeda fan suxu, a mennikae nun e xa mange sɔntō santidegema ra. A mu mixi kerē lu. A naxa Makeda mange xa fe raba alo a Yeriko mange xa fe raba ki naxε.

<sup>29</sup> Yosuwe nun Isirayila xa sɔɔrie naxa keli Makeda, e siga Libina gerede.

<sup>30</sup> Alatala naxa naakae nun e xa mange sa e belexε. E naxa na mixi birin sɔntō e xa santidegema ra, e mu mixi kerē lu. E

naxa Libina mangə xa fe raba alɔ e Yeriko mangə xa fe raba ki naxε.

<sup>31</sup> Yosuwe nun Isirayila xa sɔɔrie naxa keli Libina, e siga Lakisi gerede. <sup>32</sup> Na kuye iba, Alatala naxa Lakisi sa e bεlexε. E naxa na mixi birin faxa santidegema ra, alɔ e Libina xə fe raba ki naxε. <sup>33</sup> Geseri mangə Horami naxa te kafude Lakisi ma, kɔnɔ Yosuwe naxa a tan nun a xa sɔɔrie birin faxa, a mu mixi keren lu.

<sup>34</sup> Yosuwe nun Isirayila xa sɔɔrie naxa keli Lakisi, e siga Egilon gerede. <sup>35</sup> Na lɔxɔe e naxa mennikae birin sɔntɔ, alɔ e Lakisi xa fe raba ki naxε.

<sup>36</sup> Yosuwe nun Isirayila xa sɔɔrie naxa keli Egilon, e siga Xebiron gerede. <sup>37</sup> E naxa mennikae birin, e xa mangə, nun e dɔxɔbooree sɔntɔ, e mu mixi keren lu. E naxa e xa fe raba alɔ e Egilon xa fe raba ki naxε, e mennikae birin faxa.

<sup>38</sup> Na temui Yosuwe nun Isirayila xa sɔɔrie naxa e mafindi Debiri taa xili ma, e xa e gere. <sup>39</sup> E naxa mennikae birin, e xa mangə, nun e dɔxɔbooree sɔntɔ, e mu mixi keren lu. E naxa e xa fe raba alɔ e Libina, a mangə, nun Xebiron xa fe raba ki naxε.

<sup>40</sup> Yosuwe naxa nɔ na bɔxi birin na, geya yire, Negewi gbengberenyi, Sefela bɔxi, nun a mangə. A naxa na mixi birin sɔntɔ alɔ Isirayila Marigi Alatala a yamari ki naxε. <sup>41</sup> Yosuwe naxa e gere keli Kadesi Barineya han Gasa, Gosen bɔxi birin, sa dɔxɔ Gabayon na. <sup>42</sup> Yosuwe naxa nɔ na taae nun e mangəe ra temui kerenyi ra, barima Isirayila Marigi Alatala nan nu gere soma Isirayila bε. <sup>43</sup> Na temui Yosuwe nun Isirayila xa sɔɔrie birin naxa gbilen e xa yonkinde Giligali.

## 11

### Gere xungbe Meromi xure fe ma

<sup>1</sup> Xasori mangə Yabini to yi fee mε, a naxa xεerae xεε yi mixie xɔn ma: Madon mangə Yobabo, Simiron mangə, Akisafa mangə, <sup>2</sup> mangə naxee nu sabatixi geya fari koola ma, naxee nu sabatixi Yurudεn gulunba kui, naxee nu sabatixi Kinereti Baa yirefanyi ma, naxee nu sabatixi Sefela bɔxi ma, naxee nu Dɔrɔ rabilinyi ma sogegorode, <sup>3</sup> Kanaankae naxee nu

na sogetede nun sogegorode, Amorikae, Xitikae, Perisikae, Yebusukae naxee nu na geyae fari, a nun Hiwikae naxee nu na Xerimon geya bunyi Misipa bɔxi ma. <sup>4</sup> Na mangəe naxa e xa sɔɔrie birin malan, naxee wuya alɔ mεyεnyi baa de ra. Soe gbegbe nun sɔɔri ragise gbegbe fan nu na e yi. <sup>5</sup> Yi mangəe naxa lan fe keren ma, e naxa sa e xa yonkinde ti Meromi xure fe ma Isirayilakae gerefe ma.

<sup>6</sup> Alatala naxa a masen Yosuwe bε, «Hali i mu gaaxu e ya ra, barima tina yi temui ma, n tan e birin sama ne i bεlexε, i e faxa Isirayilakae ya xɔri. I fama ne e xa soe san fasεe bolonde, i fama ne e xa sɔɔri ragisee gande.»

<sup>7</sup> Yosuwe nun a xa geresoee naxa sin e ma Meromi xure fe ma. <sup>8</sup> Alatala naxa e sa Isirayila bεlexε. E naxa e bɔnbo, e e keri han Sidɔn taa xungbe kui, han Misirefoti Mayimi, han Misipa gulunba ra sogetede biri. E naxa e bɔnbo, e mu mixi keren lu. <sup>9</sup> Yosuwe naxa e xa fe raba alɔ Alatala a masen a bε ki naxε. A naxa e xa soe san fasεe bolon, a e xa sɔɔri ragisee fan gan.

<sup>10</sup> A gbilen gbilen ma, Yosuwe naxa Xasori bɔxi fan susu, a naxa a mangə faxa santidegema ra, barima a tan nan nu na mangataa ra na bɔxi birin xun. <sup>11</sup> Yosuwe xa sɔɔrie naxa e sɔntɔ santidegema ra, e mu mixi keren lu a si ra. Na dangi xanbi e naxa Xasori taa gan.

<sup>12</sup> Yosuwe naxa na taae birin susu, a mennikae nun e mangəe faxa santidegema ra, a menni ratɔn alɔ Alatala xa konyi Munsa a fala a bε ki naxε. <sup>13</sup> Kɔnɔ Isirayila xa sɔɔrie mu taae gan naxee nu na geyae fari, fo Xasori keren Yosuwe dennaxε gan. <sup>14</sup> Isirayila naxa a wasaso yi taae harige nun e xa xurusee ra, kɔnɔ e naxa mixie tan birin faxa santidegema ra. E mu mixi keren lu a njε ra. <sup>15</sup> Alatala naxan yamari a xa konyi Munsa bε, Annabi Munsa fan naxa na yamari Yosuwe bε. Yosuwe naxa na birin naba alɔ Alatala a masen Annabi Munsa bε ki naxε.

<sup>16</sup> Yosuwe naxa na bɔxi birin masoto: geya yire, Negewi gbengberenyi, Gosen bɔxi, Sefela bɔxi, nun Yurudεn gulunba, kelife Isirayila geya ma han baa de ra.

<sup>17</sup> Keli geya Mageli itexi ra Seyiri biri ra, han Bali Gadi, Liban gulunba kui, Xerimon geya bunyi, a naxa naa mangee birin suxu, a e sɔntɔ. <sup>18</sup> Yosuwe nun yi mangee naxa gere xɔnkuye raba. <sup>19</sup> Taa yo mu nu na naxan tin Isirayila xa lanboorena ra, fo Gabayon keren Hiwikae nu sabatixi dɛnnaxe. Isirayilakae naxa na dɔnxɔe birin gere. <sup>20</sup> Alatala nan Kanaankae xaxilie raxɔrɔxɔ, alako Isirayila mixie xa e gere, e xa e ratɔn, e naxa kinikini e ma fefe ma, alɔ Alatala a masen Annabi Munsa bɛ ki naxe.

<sup>21</sup> Na waxati kerenyi kui, Yosuwe naxa Anaki bɔnsɔe fan gere, a e sɔntɔ Xebiron, Debiri, Anaba, nun geya yire naxee nu na Yudaya nun Isirayila bɔxi ma. Yosuwe naxa e birin halaki, a e xa taae kana. <sup>22</sup> Na dangi xanbi Anaki bɔnsɔe keren mu lu Isirayila bɔxi ma. Naxee mu faxa, nee naxa sabati Gasa, Gati, nun Asidodi taae kui. <sup>23</sup> Na kui, Yosuwe naxa na bɔxi birin masɔtɔ alɔ Alatala a masen Annabi Munsa bɛ ki naxe. A naxa a itaxun Isirayila bɔnsɔe ma e kɛ ra. Na temui, bɔxi naxa xinbeli, gere yo mu so fa.

## 12

### Mangee nɔfe

<sup>1</sup> Mangee nan ya Isirayilakae nɔ naxee ra, e e xa taae tongo Yuruden sogetede biri ra, fɔlɔfe Arinon xure ma, a sa dɔxɔ Xerimon geya ra, han a sa Yuruden gulunba birin li sogetede biri:

<sup>2</sup> Amori mange Sixɔn, naxan nu sabatixi Xesibɔn, a xa mangεya nu fɔlɔma Aroweri, naxan tixi Arinon xure de ra, han a sa dɔxɔ Yaboko xure ra, Amoni naaninyi. Yi birin nu findixi Galadi bɔxi sεeti keren nan na. <sup>3</sup> A man naxa Yuruden gulunba sogetede fan yaamari, kelife Kinereti Baa han Fɔxɔe Baa Yuruden gulunba ra, Beti Yesimoti taa na dɛnnaxe. A xa bɔxi nu sigaxi itala ra yirefanyi biri ra han Pisiga geya ra.

<sup>4</sup> Basan mange Ogo, Refa bɔnsɔe mixi dɔnxɔe nde, naxan nu dɔxɔxi Asataroti nun Edereyi taae. <sup>5</sup> A xa mangεya nu fɔlɔma Xerimon geya nan ma, a siga Salaka, han a sa Basan bɔxi birin li. A xa mangεya naaninyi nu na Gesurikae nun

Maakakae xa bɔxi nan fe ma. Yi birin nu findixi Galadi sεeti boore nan fan na, han Xesibɔn mangε Sixɔn xa mangεya fɔlɔde.

<sup>6</sup> Annabi Munsa, Alatala xa konyi nun Isirayilakae naxa nɔ na mangee birin na. Alatala xa konyi Annabi Munsa naxa e xa namane so Ruben bɔnsɔe, Gadi bɔnsɔe, nun Manasi bɔnsɔe sεeti keren yi ra, menni xa findi nee gbe ra.

<sup>7</sup> Mangεyaе nan ya Yosuwe nun Isirayilakae naxee masɔtɔ Yuruden kiri ma sogegorode, fɔlɔfe Bali Gadi ma Liban gulunba, han Xalaka geya Seyiri biri ra. Yosuwe naxa yi bɔxi birin itaxun Isirayila bɔnsɔe ma, kankan xa a gbe ke sɔtɔ.

<sup>8</sup> E bɔxi naxee sɔtɔ na birin nalanxi na, Isirayila geyae, Sefela bɔxi, Yuruden gulunba, gbengberen yire, nun Negewi gbengberenyi nan na. Xitikae, Amorikae, Kanaankae, Perisikae, Hiwikae, nun Yebusukae nan nu sabatixi menni.

<sup>9</sup> Mangee nan ya e nɔxi naxee ra:  
Yeriko mangε, Ayi mangε naxan nu na

Beteli fe ma,

<sup>10</sup> Darisalamu mangε, Xebiron mangε,

<sup>11</sup> Yaramuti mangε, Lakisi mangε,

<sup>12</sup> Egon mangε, Geseri mangε,

<sup>13</sup> Debiri mangε, Gederi mangε,

<sup>14</sup> Horoma mangε, Aradi mangε,

<sup>15</sup> Libina mangε, Adulama mangε,

<sup>16</sup> Makeda mangε, Beteli mangε,

<sup>17</sup> Tapuwa mangε, Xeferi mangε,

<sup>18</sup> Afeki mangε, Lasaron mangε,

<sup>19</sup> Madon mangε, Xasori mangε,

<sup>20</sup> Simiron Meron mangε, Akisafa mangε,

<sup>21</sup> Taanaki mangε, Megido mangε,

<sup>22</sup> Kedesi mangε, Yukanayimi mangε naxan nu na Karemele biri,

<sup>23</sup> Dɔrɔ mangε, naxan nu na Dɔrɔ bɔxi ma,

Goyimi mangε naxan nu na Giligali bɔxi ma,

<sup>24</sup> nun Tirisa mangε.

Na birin nalanxi, mangε tongo saxan a nun keren.

## 13

### Bɔxi masɔtɔtaree

<sup>1</sup> Yosuwe to ge foride, Alatala naxa a masen a bɛ, «I bara fori kɔnɔ namane gbegbe man na wo lan wo xa naxee

soto. <sup>2</sup> Filisitakae nun Gesurikae xa bɔxi luxi sinden. <sup>3</sup> Boxi naxan fɔlɔma Sixori xure ma Misira ya tagi, han a sa Ekiron li, naxan na kɔola ma, na birin Kanaankae nan gbe nu a ra, kɔnɔ na waxati Awikae nu naa suxuxi e yi, e nun Filisita mangedi suulie, naxee nu na Gasa, Asidodi, Asikalɔn, Gati, nun Ekiron. <sup>4</sup> Kanaankae xa bɔxi fan luxi, fɔlɔfe Meyara taa ma Sidɔnkae na dənnaxe, han a sa Afeki li. Amorikae xa bɔxi fan luxi.»

<sup>5</sup> «Gebalakae nun Libankae xa bɔxi fan luxi, fɔlɔfe Bali Gadi ma Xerimon geya bunyi, han a sa Xamata li. <sup>6</sup> Sidɔnka naxee birin na geyae fari, fɔlɔfe Liban geyae ma, han a sa Misirefoti Mayimi li, n fama e keride Isirayilakae ya xɔri. I xa na birin fi Isirayila ma ke ra, alo n a masenxi ki naxe. <sup>7</sup> I xa yi bɔxi itaxun Isirayila bɔnsɔe solomanaani ma, a nun Manasi bɔnsɔe seeti boore ma.»

### *Manasi, Ruben, nun Gadi bɔnsɔe xa bɔxi*

<sup>8</sup> Manasi bɔnsɔe seeti singe, Ruben bɔnsɔe, nun Gadi bɔnsɔe nu bara e gbe ke soto Yuruden kiri ma sogetede biri ra, Ala xa konyi Munsa saabui ra. <sup>9</sup> E xa bɔxi sa fɔlɔxi kafi Aroweri, taa naxan na Arinon xure fe ma, a geya bunyi taa li, a Medeba fiili li, han a sa Dibon li, <sup>10</sup> a sa Amori mange Sixɔn Xesibɔnka xa taae birin li han Amonikae xa naaninyi ra. <sup>11</sup> E man naxa Galadi soto, Gesurikae nun Maakakae xa bɔxi, Xerimon geya, nun Basan bɔxi han a sa Salaka li. <sup>12</sup> Basan mange Ogo fan xa bɔxi, naxan nu dɔxɔxi Asataroti nun Edereyi taae, naxan findi Refa bɔnsɔe mixi dɔnxɔe ra, na fan gbe birin naxa findi Isirayilakae gbe ra. Annabi Munsa naxa nɔ yi namane birin na, a naxa e xa bɔxi birin tongo. <sup>13</sup> Kɔnɔ Isirayilakae mu Gesurikae nun Maakakae keri. Han to e sabatixi Isirayilakae ya ma.

### *Lewi bɔnsɔe ke*

<sup>14</sup> Annabi Munsa mu bɔxi yo fi Lewi bɔnsɔe tan ma, barima serexε gan daaxi naxee bama Isirayila Marigi Alatala be, e nee nan findixi e tan gbe ke ra alo Ala a masen ki naxe.

### *Ruben bɔnsɔe xa bɔxi*

<sup>15</sup> Annabi Munsa nu bara bɔxi fi Ruben bɔnsɔe ma, e xabile ki ma. <sup>16</sup> E xa bɔxi naxa fɔlɔ Aroweri Arinon xure de ra, a taa li naxan na geya bunyi, han a sa Medeba rabilinyi li, <sup>17</sup> a Xesibɔn li, nun taa naxee birin na naa rabilinyi. Na taae xili: Dibon, Bamoti Bali, Beti Bali Meyoni, <sup>18</sup> Yahasi, Kedemoti, Mefaati, <sup>19</sup> Kiriyatayimi, Sibima, Sereti Saxari naxan na geya fari, <sup>20</sup> Beti Peyori, Pisiga geya fari, Beti Yesimoti, <sup>21</sup> taa naxee birin na fili ma nun Amori mange Sixɔn, naxan nu dɔxɔxi Xesibɔn, na xa bɔxi birin. Annabi Munsa nu bara mangɔ Sixɔn faxa, a nun Madiyan mangɛdie Efi, Rekemi, Suru, Xuru, nun Reba. E nu sabatixi bɔxi kui Sixɔn xa mangɛya bun ma. <sup>22</sup> Isirayilakae naxa Beyori xa di xeme Balami fan faxa santidegema ra, naxan nu duureya rabama. <sup>23</sup> Yuruden xure findixi Ruben bɔnsɔe xa naaninyi nan na sogegorode biri ra. Na taae nun e xa bɔxie findixi Ruben bɔnsɔe gbe nan na.

### *Gadi bɔnsɔe xa bɔxi*

<sup>24</sup> Annabi Munsa naxa yi bɔxi fi Gadi bɔnsɔe ma e xabile ki ma: <sup>25</sup> Yaaseri bɔxi, Galadi bɔxi taae birin, nun Amoni bɔxi seeti keren, han a sa Aroweri li, Raba ya tagi, <sup>26</sup> kafi Xesibɔn han a sa Ramati Misipa nun Betonimi li, kafi Maxanayimi han a sa Debiri bɔxi li, <sup>27</sup> a sa Beti Harama, Beti Nimira, Sukɔti, nun Sefon li, taa naxee nu na Yuruden xure fe ma, a sa Xesibɔn mangɔ Sixɔn xa bɔxi birin li, nun Yuruden rabilinyi sogetede biri han a sa dɔxɔ Kinereti Baa ra. <sup>28</sup> Yi birin naxa findi Gadi bɔnsɔe ke ra e xabile ki ma, kankan nun a xa taa, nun a daaxa.

### *Manasi bɔnsɔe seeti singe xa bɔxi*

<sup>29</sup> Annabi Munsa naxa yi bɔxi fi Manasi bɔnsɔe seeti singe ma, Manasi xa die seeti keren ma: <sup>30</sup> Basan bɔxi birin, naxan nu Basan mange Ogo xa mangɛya bun ma, fɔlɔfe Maxanayimi, han a sa Yayiri li. Na findi taa tongo senni nan na. <sup>31</sup> E man naxa Galadi bɔxi seeti keren soto, e naxa Asataroti nun Edereyi taae soto, naxee nu findixi Basan mange Ogo gbe ra. Manasi xa di Makiri naxa yi birin soto a xa die seeti keren be e xabile ki ma.

<sup>32</sup> Annabi Munsa naxa yi ke fi Isirayilakae ma a nu na Mowaba fili ma temui naxe, Yuruden kiri ma Yeriko sogetede biri. <sup>33</sup> Kono Annabi Munsa mu bɔxi yo fi Lewi bɔnsœ tan ma. Isirayila Marigi Alatala nan nu na a ke ra alo Ala a masen ki naxe.

## 14

### *Isirayila bɔnsœ solomanaani xa bɔxi*

<sup>1</sup> Nunu xa di Yosuwe, serelexedubé Eleyasari, nun xabile kuntigie Kanaan bɔxi itaxun Isirayilakae ma ke ra yi ki ne. <sup>2</sup> Bɔxi naxa itaxun Isirayila bɔnsœ solomanaani nun a tagi ma Ala xa mali saabui ra, alo Alatala a masen Annabi Munsa be ki naxe. <sup>3</sup> Bɔxi naxan na Yuruden xure kiri ma sogetede biri, Annabi Munsa naxa na fi bɔnsœ firin nun a tagi ma, kono a mu bɔxi yo fi Lewi bɔnsœ tan ma. <sup>4</sup> Annabi Yusufu bɔnsœ nu bara itaxun firin na, Manasi nun Efirami. Annabi Munsa mu bɔxi yo fi Lewi bɔnsœ ma naxan findixi e gbe yati ra, fo taae, e sabatima dennaxe nun filie e xurusee demadonma dennaxe. <sup>5</sup> Isirayilakae naxa na bɔxi itaxun e boore tagi alo Alatala a masenxi ki naxe Annabi Munsa be.

### *Kalebi Xebiron sɔtɔfe*

<sup>6</sup> Yuda bɔnsœ ndee nun Kenisi xa di Kalebi naxa siga Yosuwe xən. Kalebi naxa a fala a be, «I a kolon Alatala naxan fala Annabi Munsa be won firin xa fe ra Kadesi Barineya. <sup>7</sup> N je tongo naani nan nu a ra, Alatala xa konyi Annabi Munsa n xεexi temui naxe kelife Kadesi Barineya sigafe ra Kanaan bɔxi ma mənni rabende. N to ge na ra, n naxa dəntegə fanyi sa a be. <sup>8</sup> N nan ngaxakerenyi naxee n mati naa, nee naxa limaniya ba jama yi ra, kono n tan bira n Marigi Alatala nan tun fɔxɔ ra. <sup>9</sup> Na kui Annabi Munsa naxa laayidi tongo n be yi ki, «I i jereksi bɔxi naxan ma, na findima ne i tan nun i xa die ke ra temui birin, barima i bara bira n Marigi Alatala xui fɔxɔ ra a ki ma.»

<sup>10</sup> «Ne tongo naani nun suuli bara dangi kabi Alatala naxa na masen Annabi Munsa be, won nu na gbengberenyi ma temui naxe. Alatala bara n ma simaya rasiga han je tongo solomasaxan a nun

suuli. <sup>11</sup> To, n senbe man luxi alo Annabi Munsa n xεexi temui naxe. N noma gere sode yi waxati alo n na raba ki naxe a singe ra. <sup>12</sup> Awa, i xa yi geya bɔxi fi n ma alo Alatala laayidi tongo n be ki naxe na lɔxœ. Na lɔxœ i nu a kolon Anaki bɔnsœ na mənni, e xa taa xungbe makantaxi a fanyi ra. Alatala gbansan xa lu n seeti ma. Na kui n noma e keride alo Alatala a masen ki naxe.»

<sup>13</sup> Yosuwe naxa duba Yefune xa di Kalebi be, a Xebiron xa fi a ma ke ra.

<sup>14</sup> Na taa na a xa die belexe han to, barima Yefune Kenisika xa di Kalebi bira Isirayila Marigi Alatala nan fɔxɔ ra. <sup>15</sup> Kabi na temui bɔnesa naxa lu na bɔxi ma, gere yo mu nu na sənən. Singe Xebiron xili nu falama ne Kiriyati Araba, barima Araba nan nu findixi Anaki mixie xa kuntigi ra.

## 15

### *Yuda bɔnsœ xa bɔxi*

<sup>1</sup> Bɔxi naxan fixi Yuda bɔnsœ ma e xabile ki ma Alatala xa maragiri saabui ra, sa fɔlɔxi Edon naaninyi nan na, a sa dɔxɔ Sini gbengberenyi ra yirefanyi ma. <sup>2</sup> Na naaninyi fɔlɔxi Fɔxœ Baa de yirefanyi nan ma naxan na Negewi gbengberenyi ma, <sup>3</sup> a siga Tali geya yirefanyi ma Sini biri ra, a te Kadesi Barineya yirefanyi ma han a sa dangi Xesiron na, a man te Adari, a siga han Karaka. <sup>4</sup> Na xanbi a Asimon li, a siga Misira xure han baa de ra. Yudayakae xa naaninyi nan na ki yirefanyi biri ra.

<sup>5</sup> Yudaya naaninyi sogetede biri findixi Fɔxœ Baa de nan na, han Yuruden xure sinma baa xun dennaxe.

A naaninyi kɔla biri fɔlɔma Yuruden xure sinma baa xun dennaxe, <sup>6</sup> a te Beti Xogala biri ra, a siga Beti Araba, han Ruben xa di Bohan xa gəmə yire ra. <sup>7</sup> Na naaninyi texi han Debiri, a dangi Akori gulunba kui ra, a siga kɔla ma han Gili-gali, naxan na Adumimi geya ya ra, xure yirefanyi ma. Na naaninyi sigaxi han En Semesi dulonyi ra, a mini En Rogeli ra.

<sup>8</sup> A keli mənni, a goro Hinoma xa gulunba kui, Yebusukae xa taa yirefanyi ma. Na taa findixi Darisalamu nan na. A siga han geya fari ma Hinoma xa gulunba ya ra

sogetede biri nun Refa bɔnsœ̄xa gulunba rajɔ̄nyi ra kɔ̄la biri ra. <sup>9</sup> Kelife na geya fari ma, naaninyi sigama han Nefetowa dulonyi ra. Na xanbi a taa ndee li naxee na Eferon geya fari, a siga Baala, dənnaxe xili Kiriyati Yeyarimi. <sup>10</sup> A Keli mənni a siga sogegorode biri han a Seyiri geya li, a siga Yeyarimi geya səeti ma, dənnaxe xili Kesalɔ̄n. A man siga Beti Semesi, han a Timina li. <sup>11</sup> Na naaninyi sigaxi Ekiron nun Sikirɔ̄n taae səeti ma, han a Baala geya li, a siga Yabaneeli. Na dangi xanbi a sa baa li.

<sup>12</sup> Baa Xungbe de ra findi na naaninyi nan na sogegorode biri ra. Yudayakae xa naaninyie nan na ki. E xabilæ birin na mənni ne.

### Kalebi xa bɔxi

<sup>13</sup> Yosuwe naxa Yudayakae xa bɔxi nde fi Yefune xa di Kalebi ma, alɔ̄ Alatala a yamari ki naxe. A xa taa singe findi Kiriyati Araba nan na, naxan xili Xebiron. Mixi naxan nu xili Araba, na nan lanxi Anaki bɔnsœ̄ benba ma. <sup>14</sup> Kalebi naxa Anaki xa di xəmə saxanyie keri. Nee nu xili ne Sesayi, Aximan, nun Talama. <sup>15</sup> Na xanbi e naxa te Debiri xili ma, dənnaxe nu xili Kiriyati Sifa. <sup>16</sup> Kalebi naxa a fala, «Mixi yo naxan na nɔ̄ Sifa taa ra, n nan n ma di gine Akasa fima ne a ma.» <sup>17</sup> Kalebi xunya Kenasi xa di xəmə Otiniyeli naxa nɔ̄ Sifa taa ra. Kalebi naxa a xa di gine Akasa fi a ma.

<sup>18</sup> Akasa to siga Otiniyeli xɔ̄n, a naxa a fala a be a xa bɔxi gbɛtɛ maxɔ̄rin a baba ma. Akasa to goro a xa sofale fari, Kalebi naxa a maxɔ̄rin, «I wama munse xɔ̄n?» <sup>19</sup> A naxa a yaabi, «N wama naxan xɔ̄n, i bara bɔxi fi n ma naxan na yirefanyi biri ra. Yakɔ̄si i man xa ye yire fan fi n ma.» Awa, a baba naxa geya yire fi a ma. Ye nu na na geya fari, a man nu na geya bunyi.

### Yuda bɔnsœ̄xa bɔxi

<sup>20</sup> Yuda xa die ke nan yi ki, e xabilæ ki ma: <sup>21</sup> Taa naxee nu na yirefanyi ma, Negewi gbengberenyi ma, Edon naaninyi fe ma, e xili Kabaseeli, Ederi, Yaguru, <sup>22</sup> Kina, Dimona, Adada, <sup>23</sup> Kedesi, Xasori, Yitinan, <sup>24</sup> Sifi, Telemi, Beyaloti, <sup>25</sup> Xasori Xadata, Keriyoti Xesiron, naxan

findixi Xasori ra, <sup>26</sup> Amama, Sema, Molada, <sup>27</sup> Xasari Gada, Xesimon, Beti Peleti, <sup>28</sup> Xasari Suwali, Beriseeba, Bisiyoteya <sup>29</sup> Baala, Iyimi, Esemi, <sup>30</sup> Elitoladi, Kessili, Horoma, <sup>31</sup> Sikilaga, Madamanna, Sansanna, <sup>32</sup> Lebayoti, Siliximi, Ayin, e nun Rimɔ̄n. E birin nalanxi taa mɔ̄xɔ̄jen nun solomanaani, nun e daaxae.

<sup>33</sup> Taa naxee nu na Sefela bɔxi, e xili Esetayoli, Soraha, Asena, <sup>34</sup> Sanowa, En Ganimi, Tapuwa, Enama, <sup>35</sup> Yaramuti, Adulama, Soko, Aseka, <sup>36</sup> Saarayimi, Aditayimi, Gedera, e nun Gederotayimi. E birin nalanxi taa fu nun naani, nun e daaxae.

<sup>37</sup> Senan, Xadasa, Migidali Gadi, <sup>38</sup> Dilana, Misipa, Yokatili, <sup>39</sup> Lakisi, Bɔ̄sikati, Egilon, <sup>40</sup> Kabɔ̄n, Laxamasi, Kitilisi, <sup>41</sup> Gederoti, Beti Dagɔ̄n, Nama, e nun Makeda. E birin nalanxi taa fu nun senni, nun e daaxae.

<sup>42</sup> Libina, Eteri, Asan, <sup>43</sup> Yifita, Asena, Nesibi, <sup>44</sup> Keyila, Akisibu, nun Maresa. E birin nalanxi taa solomanaani, nun e daaxae.

<sup>45</sup> Ekiron nun a daaxae, <sup>46</sup> taa naxee na Ekiron nun Asidodi tagi sogegorode, <sup>47</sup> Asidodi nun a daaxae, Gassa nun a daaxae, han Misira xure nun Baa Xungbe naralande.

<sup>48</sup> Taa naxee nu na geya yire, e xili Samiri, Yatiri, Soko, <sup>49</sup> Danna, Kiriyati Sanna naxan findi Debiri ra, <sup>50</sup> Anaba, Estitemowa, Enama, <sup>51</sup> Gosen, Xolon, Giloka. E birin nalanxi taa fu nun keren, nun e daaxae.

<sup>52</sup> Arabi, Duma, Eseyan, <sup>53</sup> Yanimi, Beti Tapuwa, Afeka, <sup>54</sup> Xumeta, Kiriyati Araba naxan findi Xebiron na, e nun Siyoro. E birin nalanxi taa solomanaani, nun e daaxae.

<sup>55</sup> Mayon, Karemele, Sifi, Yuta, <sup>56</sup> Yisireeli, Yokodeyan, Sanowa, <sup>57</sup> Kayin, Gibiya, nun Timina. E birin nalanxi taa fu, nun e daaxae.

<sup>58</sup> Xalixuli, Beti Suru, Gedori, <sup>59</sup> Maarati, Beti Anoti, nun Elitekon. E birin nalanxi taa senni, nun e daaxae.

<sup>60</sup> Kiriyati Bali naxan findi Kiriyati Yeyarimi, nun Raba. E birin nalanxi taa firin, nun e daaxae.

<sup>61</sup> Taa naxee nu na gbengberen yire, e xili Beti Araba, Midin, Sekaka, <sup>62</sup> Nibisan, Fɔ́xœ taa, e nun En Gedi. E birin nalanxi taa senni, nun e daaxae.

<sup>63</sup> Yuda bɔ́nsœ mu nɔ́ Yebusukae keride, naxee dɔ́xœ Darisalamu taa kui. Han to e na Yudayakae ya ma.

## 16

### *Efirami nun Manasi bɔ́nsœ xa bɔ́xi*

<sup>1</sup> Bɔ́xi naxan fi Yusufu xa die ma Alatala xa maragiri saabui ra, a fɔ́lɔ́ Yurudœn xure nan ma Yeriko sogetede biri, Yeriko dulonyi na dɛnnaxe. Na naaninyi dangi Yeriko taa nan na, a siga wula i, han a Beteli geya li. <sup>2</sup> A keli naa, a siga Lusi han Ataroti taa, Arakakae na dɛnnaxe. <sup>3</sup> Na xanbi a siga sogegorode biri Yefeletikae yire han Beti Xoron Labe, han Geseri, han Fɔ́xœ Ye Baa dɛ ra. <sup>4</sup> Yusufu xa die Manasi nun Efirami na nan sɔ́tɔ ke ra.

<sup>5</sup> Efirami xa bɔ́xi nan ya e xabile ki ma: Naaninyi naxan na fuge ra, a fɔ́lɔ́ Ataroti Adari ne han Beti Xoron Fuge, <sup>6</sup> han a baa dɛ li. A keli Mikimetati kɔ́la ma, a dangi Taanati Silo fuge ra, a siga Yanowa. <sup>7</sup> A goro han Ataroti nun Naarata. A man dangi Yeriko ra, a sa mini Yurudœn xure ma. <sup>8</sup> A keli Tapuwa, a siga sogegorode biri han Kanna xure, han baa dɛ ra. Efirami bɔ́nsœ ke nan na ki e xabile ki ma. <sup>9</sup> Efirami bɔ́nsœ naxa taa nun daaxa ndee fan sɔ́tɔ Manasi bɔ́nsœ xa bɔ́xi kui. <sup>10</sup> Efirami bɔ́nsœ mu Kanaankae keri Geseri. Han to nee na Efiramikae ya ma, kɔ́nɔ e findixi konyie nan na.

## 17

### *Manasi bɔ́nsœ xa bɔ́xi*

<sup>1</sup> Yusufu xa di singe Manasi naxa a gbe ke sɔ́tɔ Alatala xa maragiri saabui ra. Manasi xa di singe Makiri, naxa findi Galadikae benba ra. A naxa Galadi nun Basan bɔ́xi sɔ́tɔ barima geresoe nan nu a ra. <sup>2</sup> Manasi xa mamadie birin naxa e gbe ke sɔ́tɔ e xabile ki ma. E xilie nan ya: Abiyeleri, Xeleki, Asireli, Sikemi, Xeferi, nun Sɛmida. Yusufu xa di Manasi xa die nan na ki, nun e xabilee.

<sup>3</sup> Selofexadi, Xeferi xa di, Galadi xa di, Makiri xa di, Manasi xa di mu di xemœ yo bari, fo di gine suuli. E xilie nan

ya: Maxala, Nuha, Xogala, Milika, a nun Tirisa. <sup>4</sup> E naxa siga serexedube Eleyasari, Nunu xa di Yosuwe, nun Isirayila kuntigie xɔ́n ma, e a fala e bɛ, «Alatala a masen ne Annabi Munsa bɛ a xa muxu gbe ke fi muxu ma alɔ́ muxu benba barenyie na a sɔ́tɔfe ki naxe.» Awa Yosuwe naxa e gbe ke fi e ma alɔ́ a a raba e baba xunya xemœmae bɛ ki naxe. <sup>5</sup> Manasi bɔ́nsœ naxa dɔ́xœ fu sɔ́tɔ, bafe Galadi nun Basan na, naxan na Yurudœn kiri ma. <sup>6</sup> Manasi xa di ginœ naxa ke sɔ́tɔ alɔ́ a xa di xemœ. Galadi bɔ́xi naxa lu Manasi xa di gbetœ bɛ.

<sup>7</sup> Manasi xa bɔ́xi naxa fɔ́lɔ́ Aseri bɔ́xi naaninyi ra han Mikimetati taa, naxan na Sikemi sogetede biri ra. A man sigaxi han Yamin naxan na En Tapuwa fe ma. <sup>8</sup> En Tapuwa xa bɔ́xi nu findixi Manasikae gbe nan na, kɔ́nɔ Tapuwa taa naxan nu na naaninyi ra, na tan nu findixi Efirami nan gbe ra. <sup>9</sup> Na naaninyi nu goroxi han Kanna xure dɛ ra. Manasi xa bɔ́xi naaninyi findi Kanna xure nan na yirefanyi ma han baa dɛ ra, kɔ́nɔ Efirami xa taa ndee nu na Manasi xa taae ya ma. <sup>10</sup> Efirami xa bɔ́xi nu Kanna xure yirefanyi nan ma. Manasi gbe nu na kɔ́la ma. Baa fan nu findixi e naaninyi nan na. Manasi xa bɔ́xi kɔ́la ma, nu na Aseri xa bɔ́xi nan sɛeti ma. A sogetede biri nu na Isakari xa bɔ́xi nan sɛeti ma.

<sup>11</sup> Manasi naxa taa ndee sɔ́tɔ Isakari nun Aseri xa bɔ́xie kui. E xili nan ya: Beti Saan, Yibeleyami, Dɔ́rɔ́, En Dɔ́rɔ́, Taanaki, nun Megido, nun e daaxae. Na saxanyi dɔ́nxœ nu na Dɔ́rɔ́ xa mangœya nan bun ma. <sup>12</sup> Manasi bɔ́nsœ mu nɔ́ na taae ra, Kanaan mixie naxa lu naa. <sup>13</sup> Kɔ́nɔ Isirayilakae to sɛnbɛ sɔ́tɔ, e naxa konyiye dɔ́xœ Kanaankae ma, kɔ́nɔ e mu nɔ́ e keride.

<sup>14</sup> Yusufu xa die naxa Yosuwe maxɔ́rin, «I yi bɔ́xi kerenyi gbansan fixi muxu ma munfe ra? Muxu xabile wuya, barima Alatala bara barake sa muxu xa fe a fanyi ra.» <sup>15</sup> Yosuwe naxa e yaabi, «Xa wo wuya Efirami geya yire bɛ, wo xa siga Perisikae nun Refakae xa wondi yire, wo mənni masœge alako wo xa bɔ́xi sɔ́tɔ.» <sup>16</sup> Yusufu bɔ́nsœ naxa a fala a bɛ, «Yi geysae xurun muxu bɛ. Kanaanka naxee fan sabatixi

geyae bunyi, Beti Saan nun e daaxae, naxee na Yisireeli geya bunyi, geresoe ragise wure daaxi na e yi ra.»<sup>17</sup> Yosuwe naxa Yusufu bɔnsœ yaabi, «Efiramikae nun Manasikae, wo bara nɔndi fala kɔnɔ wo wuya, wo sɛnbɛ fan gbo. A mu lanma wo xa ke dɔxɔde kerend gbarsan sɔtɔ. <sup>18</sup> Wo na geyae findi wo gbe ra, hali wondi to a ra. Wo naa masegɛ alako wo xa na tɔnɛ sɔtɔ. Wo fama Kanaankae keride hali geresoe ragisee wure daaxi nan to na e yi ra.»

## 18

### *Bɔxi naxan luxi*

<sup>1</sup> Isirayila jama to ge nɔde bɔxi ra, e naxa e malan Silo, e Ala xa hɔromolingira ti naa. <sup>2</sup> Isirayila bɔnsœ soloferne nu na na temui, naxee mu nu e gbe ke sɔtɔxi sinden.

<sup>3</sup> Yosuwe naxa a fala Isirayilakae bɛ, «Wo dɔxɔxi be munfe ra? Munfe ra wo mu sigama wo xa bɔxi tongode wo benbae Marigi Alatala naxan fi wo ma? <sup>4</sup> Yakɔsi wo xa mixi saxan sugandi bɔnsœ birin ya ma. N xa e xɛɛ, e xa e bɔnsœ xa bɔxi birin mato, e fa sa na dentegɛ n be. <sup>5</sup> Na bɔxi xa itaxun dɔxɔ soloferne ra. Yuda bɔnsœ xa lu na bɔxi yirefanyi ma, Yusufu bɔnsœ fan xa lu na bɔxi kɔola ma. <sup>6</sup> Wo na ge na bɔxi itaxunxi dɔxɔ soloferne masende n be, n fama nate tongode won Marigi Alatala xa mali saabui ra, alako nee xa itaxun wo ma. <sup>7</sup> Kɔnɔ Lewi bɔnsœ mu bɔxi yo sɔtɔma, barima e gbe ke findi serexedubɛna nan na Alatala be. Gadi, Ruben, a nun Manasi bɔnsœ sɛeti singe jan bara e gbe sɔtɔ Yurudɛn xure kiri ma sogetede biri ra alo Annabi Munsa a fi e ma ki naxɛ.»

<sup>8</sup> Na kui na xemee naxa sigma. Yosuwe nu bara e yamari, «Wo sigma, wo bɔxi ijɛrɛ. Wo xa a mato a na ki naxɛ. Na xanbi wo xa fa be Silo, n xa nate tongo won Marigi Alatala xa mali saabui ra, won na bɔxi itaxunma wo ma ki naxɛ.»

<sup>9</sup> Na xemee naxa sigma bɔxi matode. E taa naxee to na yire soloferne kui, e naxa nee birin xilie sɛbɛ, e fa a ra Yosuwe xɔn Silo yonkinde kui. <sup>10</sup> Yosuwe naxa nate tongo Silo Alatala xa mali saabui ra. A naxa na bɔxi birin itaxun Isirayila bɔnsœ ma.

### *Bunyamin bɔnsœ xa bɔxi*

<sup>11</sup> Bunyamin bɔnsœ xabilɛe birin naxa e gbe sɔtɔ Yuda bɔnsœ gbe nun Yusufu xa die gbe tagi Alatala xa maragiri saabui ra.

<sup>12</sup> E xa naaninyi kɔola ma fɔlɔ Yurudɛn xure nan ma, a dangi Yeriko ra kɔɔla biri ra, a te geya ma sogegorode biri ra han a Beti Aweni gbengberenyi li. <sup>13</sup> A keli mɛnni, a dangi Lusi ra, naxan man xili Beteli, yirefanyi biri ra. A goro han Ataroti Adari, a te geya fari, naxan na Beti Xoron Labe yirefanyi ma.

<sup>14</sup> Na naaninyi naxa goro na geya fari a sigma baa sɛeti xɔn ma sigafe ra Kiriyati Bali, naxan man xili Kiriyati Yeyarimi. Na taa findi Yuda xa die nan gbe ra. Naaninyi nan na ki naxan na sogegorode.

<sup>15</sup> Naxan na yirefanyi ma, a fɔlɔ Kiriyati Yeyarimi ne, a sigma sogegorode biri ra han a Nefetowa dulonyi li. <sup>16</sup> Na naaninyi naxa goro mɛnni, a sigma han Ben Hinoma geya bunyi ra, Refakae xa gulunba kui kɔɔla mabiri. A keli mɛnni, a goro Ben Hinoma geya bunyi ra, Yebusukae fe ma. A yirefanyi ma, a sigma han En Rogeli. <sup>17</sup> Na naaninyi sigaxi En Semesi kɔola biri ra, a sigma Geliloti, naxan na Adumimi geya ya ra. A goro han Ruben xa di Bohan xa fanye ma. <sup>18</sup> A dangi geya ra kɔɔla biri ra, geya naxan na Yurudɛn gulunba ya tagi. A goro Yurudɛn gulunba kui, <sup>19</sup> a dangi Beti Xogala ra, kɔɔla biri ra. Na yirefanyi naaninyi danxi Yurudɛn xure sode nan ma Fɔxɛ Baa xun.

<sup>20</sup> Yurudɛn xure findixi Bunyamin xabilɛe xa bɔxi naaninyi nan na sogetede biri ra. Bunyamin bɔnsœ xa naaninyi birin nan na ki.

<sup>21</sup> Taa naxee fi Bunyamin bɔnsœ xabilɛe ma, nee nan ya: Yeriko, Beti Xogala, Emeki Kesisi, <sup>22</sup> Beti Araba, Semarayima, Beteli, <sup>23</sup> Awimi, Para, Ofara, <sup>24</sup> Kefarahamoni, Ofini, nun Geba. Na birin lanxi taa fu nun firin nan ma, a nun e daaxae. <sup>25</sup> Gabayon, Ramati, Beeroti, <sup>26</sup> Misipa, Kefira, Mosa, <sup>27</sup> Rekemi, Yiripeeli, Tarala, <sup>28</sup> Sela, Elefi, Yebusu naxan man xili Darisalamu, Gibiya, a nun Kiriyati Yeyarimi lanxi taa fu nun naani nan ma a nun e daaxae. Bunyamin bɔnsœ xabilɛe ke nan na ki.

## 19

### *Simeyən bənsəe xa bəxi*

<sup>1</sup> Bəxi taxun firin nde kui, naxan nabaxi won Marigi Alatala xa mali saabui ra, Simeyən bənsəe naxa e gbe ke sətə Yuda bənsəe xa bəxi kui. <sup>2</sup> Taa naxee fixi Simeyən bənsəe ma, nee nan ya: Beriseeba, Seeba, Molada, <sup>3</sup> Xasari Suwali, Bala, Esemi, <sup>4</sup> Elitoladi, Betuli, Horoma, <sup>5</sup> Sikilaga, Beti Marakaboti, Xasari Susa, <sup>6</sup> Beti Lebayoti, a nun Saruxən. Na birin lanxi taa fu nun saxan nan ma, a nun e daaxae. <sup>7</sup> Ayin, Rimən, Eteri, nun Asan lanxi taa naani nan ma, a nun e daaxae. <sup>8</sup> Na daaxae sigama han Baalati Beeri, naxan nu xili Ramati Negewi gbeng-berenyi ma. Simeyən bənsəe xabiləe ke nan na ki. <sup>9</sup> E ke nu na Yuda bənsəe xa bəxi nan kui, barima bəxi naxan so Yuda bənsəe yi ra, a nu gbo. Nde ba na bəxi nan na, a naxa so Simeyən bənsəe yi ra.

### *Sabulon bənsəe xa bəxi*

<sup>10</sup> Bəxi taxun saxan nde naxa findi Sabulon bənsəe xabiləe gbe ra Alatala xa maragiri saabui ra. E xa bəxi naaninyi sigaxi han Saridi, <sup>11</sup> a te Marala sogegorode, han Dabeseti, a man siga xure də ra naxan na Yokanayimi ya ra. <sup>12</sup> A keli Saridi a a ibilin sogetede biri ra, a Kisiloti Taboro li. A siga han Daberati, han Yafiya. <sup>13</sup> A tan na sogetede biri ra, a siga Gati Xeferi nun Eta Kasin. A na Rimən li, a siga Neya biri ra. <sup>14</sup> Kooła ma, na naaninyi nan sigaxi Xanatən han a Yifita Eli gulunba li. <sup>15</sup> E man naxa Katati, Nahalali, Simiron, Yidala, nun Beteləemə sətə. Na birin nalanxi taa fu nun firin, a nun e daaxae. <sup>16</sup> Sabulon bənsəe xabiləe ke nan na ki, e xa taae nun e daaxae.

### *Isakari bənsəe xa bəxi*

<sup>17</sup> Bəxi taxun naani nde naxa findi Isakari bənsəe xabiləe gbe ra Alatala xa maragiri saabui ra. <sup>18</sup> E xa naaninyi naxa yi taae birin li: Yisireeli, Kesuloti, Sunemi, <sup>19</sup> Xafarayimi, Siyon, Anaxarati, <sup>20</sup> Rabiti, Kisiyon, Abesi, <sup>21</sup> Remeti, En Ganimi, En Xada, Beti Pasesi, <sup>22</sup> Taboro, Saxasima, nun Beti Semesi. Naaninyi danxi Yurudən xure də nan na. E birin nalanxi taa fu nun senni, a nun e daaxae. <sup>23</sup> Isakari

bənsəe xabiləe ke nan na ki, e xa taae nun e daaxae.

### *Aseri bənsəe xa bəxi*

<sup>24</sup> Bəxi taxun suuli nde naxa findi Aseri bənsəe xabiləe gbe ra Alatala xa maragiri saabui ra. <sup>25</sup> E xa naaninyi na yi taae nan na: Xəlekati, Xali, Beten, Akisafa, <sup>26</sup> Alameleki, Amada, nun Misala. E xa naaninyi sogegorode biri na Kareməle geya nun Sixori Libanati xure nan na. <sup>27</sup> E xa naaninyi sogetede biri fələxi Beti Dagən nə, Sabulon bənsəe na dənnaxə, nun Yifita Eli gulunba. A siga kooła ma Beti Emeki nun Neyiyeli. A dangi Kabulu ra kooła biri ra. <sup>28</sup> A naxa siga Abadon, Rexobo, Xamən, nun Kanna, han Sidən taa xungbe. <sup>29</sup> Naaninyi keli Sidən, a siga Ramati nun Tire taa makantaxi mabiri. A siga Xosa, a mini Fəxə Ye Baa ma Akisibu bəxi ma, <sup>30</sup> Uma, Afeki, nun Rexobo taae. E birin lanma taa məxəjən nun firin nan ma, a nun e daaxae. <sup>31</sup> Yi taae nun daaxae birin findixi Aseri bənsəe xabiləe ke nan na.

### *Nafatali bənsəe xa bəxi*

<sup>32</sup> Bəxi taxun senni nde naxa findi Nafatali bənsəe xabiləe gbe ra Alatala xa maragiri saabui ra. <sup>33</sup> Na bəxi naaninyi naxa fələ Xelefa taa ma, a siga wuri bili belebele nde ma naxan na Saananimi. A dangi Adami Nekebi nun Yabaneeli ra, a Lakuma li, a siga han Yurudən xure də ra. <sup>34</sup> Na naaninyi naxa siga sogegorode biri ra han a Asanotı Taboro li, a sa mini Huləku taa ma. A Sabulon bənsəe xa bəxi li yirefənyi ma, a Aseri bənsəe xa bəxi li sogegorode biri ra. A Yurudən xure li sogetede biri ra. <sup>35</sup> Taae nan ya tete hagigə nu soxi naxee ra: Sidima, Sere, Xamata, Rakati, Kinereti, <sup>36</sup> Adama, Ramati, Xasori, <sup>37</sup> Kedesi, Edereyi, En Xasori, <sup>38</sup> Yırən, Migidali Eli, Xoremi, Beti Anatı, Beti Semesi. Na birin lanxi taa fu nun solomanaani nan ma, a nun e daaxae. <sup>39</sup> Nafatali bənsəe xabiləe ke nan na ki.

### *Dana bənsəe xa bəxi*

<sup>40</sup> Bəxi taxun soloferə nde naxa findi Dana bənsəe xabiləe gbe ra Alatala xa maragiri saabui ra. <sup>41</sup> E xa bəxi naaninyi

na yi taae nan na: Soraha, Esetayoli, Iri Semesi, <sup>42</sup> Saalabin, Ayalon, Yitila, <sup>43</sup> Elon, Timina, Ekiron, <sup>44</sup> Eliteke, Gibeton, Baalati, <sup>45</sup> Yehudu, Beneberaki, Gati Rimon, <sup>46</sup> Yarakon dulonyi, Rakon, nun bɔxi naxan na Yafa ya ra. <sup>47</sup> Kono na bɔxi kanyie man naxa gibile e xa bɔxi ma. Na kui Dana bɔnsœ naxa siga Lesemi gerede. E naxa naa masœ, e mennikae faxa santidegema ra. E sabati menni, e fa e baba Dana xili sa naa xun. <sup>48</sup> Yi taae nun daaxae birin findixi Dana xabilœ ke nan na.

### *Yosuwe xa bɔxi*

<sup>49</sup> E to ge e xa bɔxi itaxunde, e naxa Nunu xa di Yosuwe ke fi a ma e tagi Alatala xa maragiri saabui ra. <sup>50</sup> Yosuwe taa naxan maxorin e ma, Timina Sera, e naxa na fi a ma alœ Alatala a masen e be ki naxœ. Na taa na Efirami bɔnsœ xa geya bɔxi nan kui. Yosuwe naxa taa ragbilen a neene ra, a sabati naa. <sup>51</sup> Serexedube Eleyasari, Yosuwe, nun Isirayila bɔnsœ xabile kuntigie bɔxi itaxun Alatala xa mali saabui ra na ki ne, a xa hɔrɔmɔlingira naade ra naxan nu na Silo.

## 20

### *Yetœ ratanga taae*

<sup>1</sup> Alatala naxa a masen Yosuwe be, <sup>2</sup> «A fala Isirayilakae be e xa taa ndee sugandi mixie ratangama dœnnaxœ, alœ n a fala Annabi Munsa be ki naxœ. <sup>3</sup> Xa mixi nde sa a boore nde faxa, kœnœ a fa a li a mu a rakelixi a ma, a xa a gi, a siga na taa nde a ratangama gbejœchœ ti ma dœnnaxœ. <sup>4</sup> A na na taa li temui naxœ, a xa ti naa sode de ra, a fa a dœntœge forie be. Nee xa a raso taa kui, e a yigiya e xœnyi. <sup>5</sup> Xa gbejœchœ ti sa siga naa, e naxa na faxeti so a yi ra de, barima na faxe mu kelixi jnanige xa ma. <sup>6</sup> Faxeti xa lu na taa kui han a xa makiiti mennikae ya xœri. E xa a lu na taa kui han serexedube kuntigi faxama temui naxœ. Na xanbi na mixi xa gibile a xœnyi, a kelixi dœnnaxœ.»

<sup>7</sup> E naxa yi taae sugandi: Kedesi naxan na Galile bɔxi ma Nafatali geyae na dœnnaxœ, Sikemi naxan na Efirami geyae fari, Kiriyati Araba naxan xili Xebiron, naxan na Yudaya geyae ma. <sup>8</sup> E naxa

taa gbetœ fan sugandi Yuruden xure kiri ma sogetede biri ra: Beteseri, naxan na Ruben xa gbengberenyi ma, Ramoti naxan na Galadi bɔxi ma, Gadi bɔnsœ na dœnnaxœ, Golan naxan na Basan bɔxi ma, Manasi bɔnsœ na dœnnaxœ. <sup>9</sup> Taae nan na ki naxee sugandixi Isirayilakae nun e xa xœlyœ be, alako naxan na mixi faxa, kœnœ a mu a rakelixi a ma, a xa a yetœ ratanga gbejœchœ ti ma mœni. Na kui mixi mu faxama gbejœchœ ti saabui ra, beenun pama xa a makiiti.

## 21

### *Lewi bɔnsœ xa taae*

<sup>1</sup> Lewi bɔnsœ kuntigie naxa siga serexedube Eleyasari, Nunu xa di Yosuwe, nun Isirayila bɔnsœ xabile kuntigie xœn ma Silo taa kui Kanaan bɔxi ma. <sup>2</sup> E sa a fala e be, «Alatala a masen ne nu Annabi Munsa be a muxu xa taae sœtœ muxu sabatima dœnnaxœ, a nun muxu xa filie fan sœtœ muxu xa xurusee be.» <sup>3</sup> Na kui Isirayilakae naxa yi taae nun yi filie fi Lewi bɔnsœ ma, e xa findi e ke ra alœ Alatala a yamari ki naxœ.

<sup>4</sup> Kehati xabile gbe nan ya: Serexedube Haruna xa die naxa taa fu nun saxan sœtœ Yuda bɔnsœ xa taae ya ma, Simeyœn bɔnsœ gbee ya ma, nun Bunyamin bɔnsœ gbee ya ma. <sup>5</sup> Kehati xabile, naxee nu luxi, nee naxa taa fu sœtœ Efirami bɔnsœ gbee ya ma, Dana bɔnsœ gbee ya ma, nun Manasi bɔnsœ sœti boore gbee ya ma. Na nate birin tongoxi Ala xa maragiri saabui ra.

<sup>6</sup> Gerison xa die naxa taa fu nun saxan sœtœ Isakari bɔnsœ gbee ya ma, Aseri bɔnsœ gbee ya ma, Nafatali bɔnsœ gbee ya ma, a nun Manasi bɔnsœ sœti singe naxan na Basan bɔxi ma, na gbee ya ma. Na nate birin tongoxi Ala xa maragiri saabui ra.

<sup>7</sup> Merari xa die naxa taa fu nun firin sœtœ e xabile ki ma Ruben bɔnsœ gbee ya ma, Gadi bɔnsœ gbee ya ma, nun Sabulon bɔnsœ gbee ya ma. Na nate birin tongoxi Ala xa maragiri saabui ra.

<sup>8</sup> Na kui Isirayilakae naxa yi taae nun e filie fi Lewi bɔnsœ ma alœ Alatala a yamari ki naxœ Annabi Munsa saabui ra.

<sup>9</sup> Taa naxee fixi e ma Yuda nun Simeyœn

bɔnsœ ya ma, nee nan ya. <sup>10</sup> Haruna xa die gbe, naxee keli Kehati xabile, nee naxa yi taae soto Ala xa maragiri saabui ra sugandi singe kui: <sup>11</sup> Kiriwayi Araba, naxan findi Xebiron na, a nun fili naxee na Yudaya geya bɔxi rabilinyi ma. Araba findi Anakie benba nan na. <sup>12</sup> Daaxae nun taa xunxuri naxee na taa fari ma nee findi Yefune xa di Kalebi gbee nan na.

<sup>13</sup> E taa naxee fi serexedube Haruna xa die ma, nee nan yi ki: Xebiron, mixi ratanga taa nde, Libina, <sup>14</sup> Yatiri, Esitemowa, <sup>15</sup> Xolon, Debiri, <sup>16</sup> Ayin, Yuta, nun Beti Semesi, nun e filie. Na birin nalanxi taa solomanaani, kelife yi bɔnsœ firinyi ma.

<sup>17</sup> E naxa yi taae soto Bunyamin bɔnsœ xa bɔxi kui: Gabayon, Geba, <sup>18</sup> Anatot'i, Alamɔn, nun e filie. Na birin nalanxi taa naani. <sup>19</sup> Serexedube Haruna xa die naxa taa fu nun saxan soto, nun e filie.

<sup>20</sup> Lewika naxee kelixi Kehati xa di booree ya ma, Ala xa maragiri naxa a niya nee naxa taae soto Efirami bɔnsœ ya ma. <sup>21</sup> Na taae nan ya: Sikemi naxan na Efirami geya bɔxi fari, mixi nɔma ratangade gbejɔxœ ti ma dɛnnaxœ, Geseri, <sup>22</sup> Kibisayimi, Beti Xoron, nun e filie. Na birin nalanxi taa naani. <sup>23</sup> E naxee soto Dana xa bɔxi kui, nee nan ya: Eliteke, Gibeton, <sup>24</sup> Ayalon, Gati Rimɔn, nun e filie. Na birin nalanxi taa naani. <sup>25</sup> E naxee soto Manasi bɔnsœ seeti boore xa bɔxi kui, nee nan ya: Taanaki, Gati Rimɔn, nun e filie. Na birin nalanxi taa firin. <sup>26</sup> Yi taa fu nun e filie naxa findi Kehati xa die xabile gbe ra naxee mu nu na Haruna xa die ya ma.

<sup>27</sup> Gerison xabilee naxa taae soto Mansi bɔnsœ seeti singe ya ma. E xili Golan, mixi ratanga taa nde naxan na Basan bɔxi ma, Besetera, nun e filie. Na birin nalanxi taa firin. <sup>28</sup> E naxee soto Isakari bɔnsœ xa bɔxi kui, nee nan ya: Kisiyon, Daberati, <sup>29</sup> Yaramuti, Ganimi, nun e filie. Na birin nalanxi taa naani. <sup>30</sup> E naxee soto Aseri bɔnsœ xa bɔxi kui, nee nan ya: Misala, Abadon, <sup>31</sup> Xelkat, Rexobo, nun e filie. Na birin nalanxi taa naani. <sup>32</sup> E naxee soto Nafatali bɔnsœ xa bɔxi kui, nee nan ya: Kedesi, mixi ratanga taa nde naxan na Galile bɔxi kui nun a filie,

Xamoti Doro nun a filie, Karatan nun a filie. Na birin nalanxi taa saxan.

<sup>33</sup> Gerison xabilee naxa taa fu nun saxan soto nun e filie. <sup>34</sup> Lewikae naxee luxi, Merari xabilee ra, e naxee soto Sabulon bɔnsœ ya ma, nee nan ya: Yokanayimi, Karata, <sup>35</sup> Dimina, Nahalali, nun e filie. Na birin nalanxi taa naani. <sup>36</sup> E naxee soto Ruben bɔnsœ xa bɔxi kui, nee nan ya: Beteseri, Yahasi, <sup>37</sup> Kedemoti, Mefaati, nun e filie. Na birin nalanxi taa naani. <sup>38</sup> E naxee soto Gadi bɔnsœ xa bɔxi kui, nee nan ya: Ramoti, mixi ratanga taa nde naxan na Galadi bɔxi kui, Maxanayimi, <sup>39</sup> Xesibon, Yaaseri, nun e filie. Na birin nalanxi taa naani. <sup>40</sup> Taa naxee birin fixi Merari xabilee ma, e ralanxi taa fu nun firin. <sup>41</sup> Taa naxee birin fixi Lewi bɔnsœ ma Isirayilakae xa bɔxi kui, e ralanxi taa tongo naani nun solomasaxan, nun e rabilinyie. <sup>42</sup> Fiilie nu na taae birin nabilinx.

<sup>43</sup> Alatala naxa na bɔxi birin fi Isirayilakae ma alɔ a a laayidi e benbae be ki naxe. Na bɔxi birin naxa findi e gbe ra, e naxa sabati naa. <sup>44</sup> Alatala naxa bɔñesa fi e ma e naaninyi birin na, alɔ a a laayidi e benbae be ki naxe. E yaxui yo mu nɔ xunnakeli sotode e xun, barima Alatala e yaxui birin sa ne e sagoe. <sup>45</sup> Alatala xa laayidi birin naxa kamali Isirayilakae be. Keren mu lu naxan mu kamali.

## 22

### Serexebade yailanxi Yuruden

<sup>1</sup> Na temui Yosuwe naxa Ruben bɔnsœ, Gadi bɔnsœ, nun Manasi bɔnsœ seeti singe xili. <sup>2</sup> A a fala e be, «Alatala xa konyi Munsa fe naxan birin fala wo be, wo bara na birin naba. Wo man bara bira n xui birin fɔxɔ ra. <sup>3</sup> Wo mu wo ngaxakerenyie rabepin yi xi wuyaxie bun ma han to. Wo Marigi Alatala yaamari naxan so wo yi ra, wo bara wo nəngi sa a xɔn ma.

<sup>4</sup> Yakɔsi wo Marigi Alatala bara malabui fi wo ngaxakerenyie ma, alɔ a a masen e be ki naxe. Yakɔsi wo siga wo xɔnyi. Wo xa gbilen na bɔxi ma Alatala xa konyi Munsa dɛnnaxœ soxi wo yi ra Yuruden kiri ma. <sup>5</sup> Wo xa mɛeni yi seriye nun yi yaamari rabafe ma, Alatala xa konyi Munsa naxan soxi wo yi ra. Wo xa wo Marigi Alatala

xanu, wo xa bira a xa kira birin fôxø ra, wo xa wo jëngi sa a xa yaamari xõn wo janige fiixe ra nun wo nii birin na.»

<sup>6</sup> Yosuwe naxa duba e bë, e fa siga e xõnyi. <sup>7</sup> Annabi Munsa nu bara ke so Manasi bõnsœ sëeti keren yi ra Basan. Yosuwe fan naxa ke so yi sëeti boore yi ra e ngaxakerenyie fë ma Yuruden sogegorode. Yosuwe to nu e rasigama e xõnyi, a naxa duba e bë. <sup>8</sup> A naxë e bë, «Wo nun harige gbegbe xa gbilen wo xõnyi, nun xurusee, gbeti, xëëma, yçxui, wure, nun dugie. Wo nun wo ngaxakerenyie xa wo yaxuie harige itaxun wo wo wasasoxi naxee.»

<sup>9</sup> Ruben bõnsœ, Gadi bõnsœ, nun Manasi bõnsœ sëeti singe naxa gbilen. E naxa keli Isirayilakae xun ma Silo, Kanaan bõxi ma, e siga Galadi bõxi ma, bõxi naxan findi e gbe ra Alatala xa yaamari bun ma Annabi Munsa saabui ra. <sup>10</sup> E to so Yuruden nabilinyi Kanaan bõxi ma, Ruben bõnsœ, Gadi bõnsœ, nun Manasi bõnsœ sëeti singe naxa sërexebade belebele yailan Yuruden xure de ra.

<sup>11</sup> Isirayilakae to na më, e naxa a fala, «Wo bara a to, Ruben bõnsœ, Gadi bõnsœ, nun Manasi bõnsœ sëeti singe bara sërexebade yailan Kanaan bõxi ma, Yuruden taae kui Isirayilakae fe ma.»

<sup>12</sup> Isirayilakae to na fe kolon, e birin naxa e malan Silo alako e xa te e gerede.

<sup>13</sup> Isirayilakae naxa Finexasi, sërexedubé Eleyasari xa di xëë Galadi bõxi ma, Ruben bõnsœ, Gadi bõnsœ nun Manasi bõnsœ sëeti singe xõn. <sup>14</sup> Mange fu, bõnsœ yo bõnsœ mange keren, naxa a mati. Nee birin nu findixi e xabile xunyie nan na Isirayilakae wulu wulu tagi.

<sup>15</sup> E naxa siga Ruben bõnsœ, Gadi bõnsœ, nun Manasi bõnsœ sëeti singe yire, Galadi bõxi ma. Finexasi naxa a fala e bë, <sup>16</sup> «Alatala xa nama birin yi nan masenxi, «Wo Isirayila Marigi Ala yanfaxi munfe ra? To, wo gbilenxi Alatala fôxø ra munfe ra? Wo sërexebade yailanxi munfe ra, naxan findixi Alatala matandife ra? <sup>17</sup> Won fe jaaxi naxan naba Peyori, han to won na na tõõre nan kui yi ki. Hali Alatala to paxankate dõxø a xa jama birin ma na fe ma, han to won mu nu sëniyen sinden.

<sup>18</sup> To, wo bara muruta wo Marigi Alatala ma. Xa wo Alatala matandima to, tina a xa xõne fama ne dusude Isirayila nama nan birin xun ma. <sup>19</sup> Na kui, bõxi naxan findi wo gbe ra, xa na mu sëniyenxi, wo xa gbilen Alatala xa bõxi ma, alako wo xa wo yete bõxi sõto muxu tagi. Kõõ wo naxa Alatala nun Isirayilakae matandi sërexebade yailanfe ra de, naxan mu findixi won Marigi Alatala xa sërexebade ra. <sup>20</sup> Sera xa di Akan to tinxitareya raba se ratõnxie ra, see ra a mu lan naxee xa tongo, Alatala naxa xõn Isirayilakae birin ma. A keren xa mu halaki a xa yunubi rabaxi ma.»

<sup>21</sup> Ruben bõnsœ, Gadi bõnsœ, nun Manasi bõnsœ sëeti singe naxa Isirayila mangëe yaabi, <sup>22</sup> «Marigi Alatala, a tan nan na Mangë Ala ra! A tan nan a kolon muxu yi rabaxi fe naxan ma. Isirayilaka birin fan fama a kolonde. Xa muxu bara Alatala matandi, xa muxu bara tinxitareya raba, muxu naxa kisi to lõxœ. <sup>23</sup> Xa muxu sërexebade yailanxi muxu yete nan bë, alako muxu xa gbilen muxu Marigi Alatala fôxø ra, muxu xa sërexë gan daaxi, sërexë panigexi, nun xanunteya sërexë ba, Alatala yete yati nan fama muxu makiitide.»

<sup>24</sup> «Kõõ na mõcli xa mu a ra. Muxu yi rabaxi ne barima muxu nu bara kõntõfil, tina wo xa die nõma ne a falade muxu xa die bë, «Dari mundun na wo tan nun Isirayila Marigi Alatala tagi? <sup>25</sup> Alatala Yuruden nan findixi won naaninyi ra. Ruben bõnsœ nun Gadi bõnsœ, wo gbe yo mu na Alatala gbe ya ma.» Muxu xa die bama ne gaaxufe Alatala ya ra wo xa die saabui ra.»

<sup>26</sup> «Na kui muxu naxa a fala, won fan xa sërexebade yailan. Sërexë gan daaxi nun sërexë mõcli gbete yo mu bama na, <sup>27</sup> kõõ na xa findi seede ra wo tan nun muxu tan tagi, wo bõnsœ nun muxu bõnsœ tagi hali won tan dangi xanbi, muxu Alatala rabatuma sërexë gan daaxi, sërexë panigexi, nun xanunteya sërexë ra a xa hõrõmõlingira ya ra. Na temui wo xa die naxa fa sa a fala muxu xa die bë, «Wo gbe yo mu na Alatala gbe ya ma.» <sup>28</sup> Muxu bara a fala, tina, xa e sa na wøyenyi fala muxu bë, xa na mu muxu xa die

be, muxu fan e yaabima ne, «Wo Alatala xa serexebade kejna mato, muxu babae naxan yailanxi. Serexe gan daaxi nun serexe moɔli gbete yo mu bama naa, kɔnɔ na xa findi seede ra wo tan nun muxu tan tagi.»<sup>29</sup> Ala xa muxu tanga muxu boŋe ratefe ra Alatala xili ma. A xa muxu tanga muxu gbilenfe ra a fɔxɔ ra to lɔxɔe serexebade yailanfe ra, serexe gan daaxie, serexe janigexie, nun xanunteya serexee bama dənnaxe. Nee bama won Marigi Alatala xa serexebade gbansan ne, naxan na won Marigi Alatala xa hɔrɔmɔlingira ya ra.»

<sup>30</sup> Serexedube Finexasi, mangédie nun Isirayila wulu wulu mangée to yi masenyi me, Ruben bɔnsɔe, Gadi bɔnsɔe, nun Manasi bɔnsɔe sseeti singe naxan masenxi, e boŋe naxa rafan e ma. <sup>31</sup> Serexedube Eleyasari xa di Finexasi naxa a masen Ruben bɔnsɔe, Gadi bɔnsɔe, nun Manasi bɔnsɔe sseeti singe be, «Muxu bara a kolon Alatala na won ya ma to lɔxɔe, barima wo mu tinxintareya rabaxi Alatala ra. Wo bara Isirayilakae ratanga Alatala bεlεxε i.»

<sup>32</sup> Serexedube Eleyasari xa di Finexasi nun mangée naxa keli Galadi boxi ma, Ruben, nun Gadi bɔnsɔe nu na dənnaxe, e gbilen Kanaan bɔxi ma Isirayilakae yire, e dentegé sa e be. <sup>33</sup> Yi dentegé naxa rafan Isirayilakae ma, e naxa Ala tantu. Gere sofe, e xa Ruben nun Gadi xa bɔxi sɔnto, na majɔxunyi mu lu e yi sɔnɔn. <sup>34</sup> Ruben nun Gadi bɔnsɔe naxa yi xili sa na serexebade xun ma: «A tan nan na won tagi seede ra a Alatala nan na Ala ra.»

## 23

### *Yosuwe xa masenyi dɔnxɔe*

<sup>1</sup> Temui gbegbe dangi ne kafi Alatala naxa malabui fi Isirayila nama ma, a ratangafe a yaxuie ma a rabilinyi. Yosuwe nu bara fori, a xa simaya nu bara bu. <sup>2</sup> Na kui Yosuwe naxa Isirayila birin malan, a forie, a mangée, a kiitisae, nun a sɔɔri mangée. A naxa a fala e be, «N bara fori, n ma simaya bara a ikuya. <sup>3</sup> Wo bara a to wo Marigi Alatala fe naxan birin nabaxi

yi sie ra wo xa fe ra. Wo Marigi Alatala nan gere soxi wo be.»

<sup>4</sup> «Wo a mato, n bara ke bɔxi so wo yi ra, Ala naxan janigexi wo bɔnsɔe be. Na bɔxi birin, sie gbete nu dənnaxe, nun dənnaxe susu daaxi luxi, Yuruden nun Baa Xungbe longori sogegorode, n bara na birin itaxun wo ma. <sup>5</sup> Wo Marigi Alatala e makuyama ne wo ra pon, a e faxa wo ya ra, wo fa e xa bɔxi tongo alɔ wo Marigi Alatala a masen wo be ki naxe.»

<sup>6</sup> «Wo wo sənbe so. Wo xa wo mɛeni seriye birin nabatufe ma naxan səbəxi Tawureta Munsa kui. Wo naxa binya yirefanyi ma, wo naxa binya kɔɔla ma.

<sup>7</sup> Wo naxa sunbu yi sie ra, naxee luxi wo ya ma. Wo naxa e xa alae maxandi, wo naxa wo kali e xili ra. Wo naxa e batu, wo naxa wo tuubi e be. <sup>8</sup> Kɔnɔ wo tan xa wo tagi ixiri wo Marigi Alatala xa fe ra, alɔ wo bara fa a raba ra ki naxe han to.»

<sup>9</sup> «Alatala bara si gbangbalanyi sənbəmae halaki wo ya ra, keli na ma, han to, mixi keren mu nɔxi tide wo ya ra.

<sup>10</sup> Wo ya ma, mixi keren nu mixi wulu nan kerima, barima wo Marigi Alatala nan nu gere soma wo be alɔ a a laayidi wo be ki naxe. <sup>11</sup> Wo xa wo jəngi sa wo yete kan xɔn ma a fanyi ra, wo xa wo Marigi Alatala xanu.»

<sup>12</sup> «Kɔnɔ xa wo wo kobe ti wo Marigi Alatala ra, wo naxa bira si gbete fɔxɔ ra naxee luxi wo ya ma, wo naxa sunbu e ra, wo naxa e xa di ginée dɔxɔ, <sup>13</sup> wo xa a kolon wo Marigi Alatala mu fama yi sie ragide wo ya ra sɔnɔn. E findima wo be yele nun gantanyi nan na, e findi luxusinyi ra wo fari, e findi tunbe ra wo ya kui, han wo birin ge halakide yi bɔxi fanyi ma wo Marigi Alatala naxan fixi wo ma.»

<sup>14</sup> «A gbe mu luxi n xa faxa alɔ nimase birin naxee na dunjia bɛnde fuji fari. Wo xa a kolon wo boŋe kui, wo nii birin na, wo Marigi Alatala laayidi yo naxan tongoxi wo be, na mu kanama. A xa laayidi birin bara kamali, keren mu kanaxi. <sup>15</sup> Wo xa a kolon wo Marigi Alatala a xa laayidi fanyi rakamalixi ki naxe, a man fama a xa laayidi naxankate daaxi rakamalide na ki ne, han a ge wo halakide yi boxi fanyi ma a dənnaxe fixi

wo ma. <sup>16</sup>Xa wo tondi yi saate rakamalide wo Marigi Alatala wo yamarixi naxan na, xa wo wo tuubi ala gbetee bε, wo naxa wo felen e bε, Alatala xɔnɔma nε wo ma, wo fa halaki, a wo ralɔε yi bɔxi fanyi ma, a dennaxε fixi wo ma.»

## 24

### *Malanyi dɔnxε Sikemi*

<sup>1</sup> Yosuwe naxa Isirayila bɔnsɔε birin malan Sikemi, a fa Isirayila forie, a mangεe, a kiitisae, nun a sɔɔri mangεe maxili, e birin naxa sa e yetε dentεgε Ala bε. <sup>2</sup> Yosuwe naxa a masen nama birin bε, «Isirayila Marigi Alatala xui nan ya, «Wo benba Tera nun a xa die Iburahima nun Naxori nu sabatixi kafi temui xɔnkuye xure kiri ma, e nu ala gbetee nan batuma. <sup>3</sup> N naxa wo baba Iburahima tongo xure kiri ma, muxu naxa Kanaan bɔxi birin isa, n fa a bɔnsɔε iwuya. N naxa a xa di Isiyaga fi a ma, <sup>4</sup>n fa a niya Isiyaga xa a xa die Yaxuba nun Esayu bari. N naxa Seyiri geya bɔxi so Esayu yi ra, kɔnɔ Yaxuba nun a xa die tan naxa goro Misira bɔxi ma.»

<sup>5</sup> «N naxa Munsa nun Haruna xε Misira bɔxi ma, n fa paxankate wuyaxi dɔxɔ Misirakae ma e saabui ra. Na kui n naxa wo ramini Misira ra. <sup>6</sup> N to wo babae ramini, Misirakae naxa bira e fɔxɔ ra han Xulunyumi Baa de ra. E bakixi sɔɔri ragisee nun soe fari. <sup>7</sup> Wo babae to gbelegbele Alatala ra, a naxa dimi rasin e nun Misirakae tagi. Misirakae to bira wo babae fɔxɔ ra baa tagi, Alatala naxa baa radin e xun ma. Wo yae bara na birin to, a naxan nabaxi Misirakae ra. Na dangi xanbi, wo naxa temui xɔnkuye raba gbengberenyi ma.»

<sup>8</sup> «N naxa wo xanin Amorikae xa bɔxi ma dennaxε na Yuruden kiri ma. E naxa wo gere, kɔnɔ n naxa e sa wo bεlexε i, n e keri wo ya ra, wo fa e xa bɔxi masɔtɔ. <sup>9</sup> Siporo xa di Balaki, naxan findixi Mowaba mangε ra, a fan naxa keli a xa Isirayila gere. A naxa Beyori xa di xεmε Balami xili, alako a xa wo dankε ra, Balami xa wɔyεnyi naxa mafindi, a fa duba wo bε. Na kui n naxa wo ba a bεlexε i.»

<sup>11</sup> «Wo to Yuruden igiri, wo naxa Yeriko li. Yerikokae naxa wo gere, alɔ Amorikae, Perisikae, Kanaankae, Xitikae, Girigasakae, Hiwikae, nun Yebusukae fan nabaxi ki naxε, kɔnɔ n naxa e birin sa wo bεlexε i. <sup>12</sup> N fa juri nde radin Amori mange firinyie ma wo ya ra. A naxa e keri, kɔnɔ na mu findi wo yetε xa santidegema nun wo xa xali ra. <sup>13</sup> N bɔxi nan fixi wo ma wo mu naxee rawalixi. N taae nan fixi wo ma, wo mu naxee tixi. N wεni bilie nun oliwi bilie nan fixi wo ma, wo mu naxee sixi. Wo na balofe nee nan xun na yi ki.»

<sup>14</sup> «Yakɔsi wo xa gaaxu Alatala ya ra, wo xa a rabatu janige fanyi nun tinxinyi ra. Wo xa gbilen na alae fɔxɔ ra wo babae naxee batuxi xure kiri ma nun Misira bɔxi ma. Wo xa Alatala batu! <sup>15</sup> Xa wo mu tinma na ra, wo xa nate tongo wo alae naxee batuma, alɔ Amorikae xa alae e naxee batuma yi bɔxi ma, xa na mu alae wo babae nu naxee batuma xure kiri ma. Kɔnɔ wo xa a kolon a n tan nun n ma denbaya, muxu Alatala nan batuma.»

<sup>16</sup> Nama naxa a yaabi yi wɔyεnyie ra, «Na xaxili makuya muxu ra gbilenfe ra Alatala fɔxɔ ra, muxu mu nɔma birade ala gbetee fɔxɔ ra, <sup>17</sup> barima Alatala nan na won Marigi Ala ra. A tan nan muxu ramini Misira bɔxi ra, konyiya kui, muxu tan nun muxu babae. A gere so ne muxu bε muxu ya xɔri yi kaabanako belebelee ra. A naxa muxu kanta muxu xa jεrε birin kui, nun namae tagi muxu dangixi naxee birin na. <sup>18</sup> Alatala bara nama birin keri muxu ya ra, a nun Amorikae naxee sabatixi yi bɔxi ma. Muxu tan fan Alatala nan batuma, barima a tan nan na muxu Marigi Alatala ra.»

<sup>19</sup> Yosuwe naxa a fala nama bε, «Wo mu nɔma Alatala batude, barima Alatala seniyen, Ala tɔɔnɛxi na a ra. A mu dinεma wo xa matandi nun wo xa yunubi ma. <sup>20</sup> Xa wo Alatala finsiriwali birafe ala gbetee fɔxɔ ra, a gbilenma ne a xa fe fanyie fɔxɔ ra a nu naxee rabama wo bε, a fa gbaloe ramini wo ma, han a wo rajɔn.»

<sup>21</sup> Nama naxa a fala Yosuwe bε, «Ade, muxu Alatala nan batuma.» <sup>22</sup> Yosuwe naxa a fala nama bε, «Wo bara findi wo yetε kan ma seedee ra. Wo tan nan

yεtε yati Alatala sugandixi alako wo xa a batu.» E naxa Yosuwe yaabi, «Muxu bara findi seedee ra.»<sup>23</sup> Yosuwe man naxa a fala e bε, «Yakɔsi wo xa gbilen ala gbεtεe fɔxɔ ra, naxee na wo tagi. Wo xa wo xaxili ti Alatala ra, Isirayila Marigi Ala.»<sup>24</sup> Nama naxa a fala Yosuwe bε, «Muxu muxu Marigi Alatala nan batuma, muxu a xui rabatu.»

<sup>25</sup> Na lɔxɔε, Yosuwe nun nama naxa saata. A naxa sεriyε nun yaamarie so nama yi ra Sikemi.<sup>26</sup> Yosuwe naxa yi fe birin sεbe Ala xa Sεriyε Kitaabui kui. A naxa gεmε belebele tongo, a naxa a ti wuri tofanyi bun ma naxan nu na Alatala xa hɔrɔmɔlingira yire.<sup>27</sup> Yosuwe fa a fala jama bε, «Wo bara yi gεmε to? A findima won bε seede nan na, barima a bara wɔyεnyi birin mε, Alatala naxan masenxi won bε. A findima seede nan na won bε, alako wo naxa wo kobe so wo Marigi Alatala ra.»<sup>28</sup> Na kui Yosuwe naxa jama lu, e birin naxa siga e xa bɔxi ma dεnnaxε findi e kε ra.

### *Yosuwe xa sayə*

<sup>29</sup> Yi fe to dangi, Nunu xa di Yosuwe, Alatala xa konyi, naxa laaxira a xa simaya ne kεmε ne fu ma.<sup>30</sup> A naxa ragata bɔxi ma a ke naxan na, Timina Sera, Efirami geyae biri ra, Gaasi geya kɔola biri ra.<sup>31</sup> Isirayila Alatala batu ne Yosuwe xa simaya birin kui, a nun forie xa simaya birin kui, Yosuwe singe faxa naxee bε, naxee nu fe birin kolon Alatala naxan naba Isirayilakae bε.

<sup>32</sup> Isirayilakae Yusufu xɔri naxee xanin e xun ma keli Misira, e sa e ragata Sikemi bɔxi nan ma, Yaxuba bɔxi naxan sara Xamori xa die ma, Sikemi baba ma, mεnnikae xa kɔbirι kole kεmε ra. Na bara findi Yusufu xa die kε ra.<sup>33</sup> Haruna xa di Eleyasari fan naxa faxa. E naxa a ragata a xa di Finexasi xa geya fari, dεnnaxε nu bara findi a ke ra Efirami bɔnsɔε xa bɔxi ma geya longori.

## Ala xa Masenyi Kiitisae bε Masenyi nde yi Kitaabui xa fe ra

Annabi Munsa to Isirayila jama ramini Misira bɔxi ra, Annabi Yosuwe naxa e xanin Kanaan. Alatala nu bara saate tongo Annabi Iburahima bε, a Isirayila bɔnsœe fama na bɔxi sotode, a findi e gbe ra. Na birin naxa raba alɔ Ala a masen ki naxε, Annabi Yosuwe fa laaxira. Na taruxui birin sεbεxi kitaabui kui naxan xili «Ala xa Masenyi Annabi Yosuwe bε.»

Na dangi xanbi, Isirayila die naxa sabati Kanaan bɔxi ma, Ala dənnaxε fi e ma. Kɔnɔ e nu bara mixi naxee keri naa, nee man naxa Isirayila gere fɔlɔ. Alatala yati naxa a lu e xa na raba, barima Isirayila nu na gbilenfe Ala xui fɔxɔ ra. Na tɔɔre to Isirayila li, e naxa ratu Alatala xa seriye ma, e fa bira a fɔxɔ ra alɔ a lan ki naxε. Na kui, Ala fan naxa e mali alako e xa nɔ e yaxuie ra. A nu na rabama mixi sεniyεnxie nan saabui ra naxee findi Isirayila «kiitisae» ra. Na birin sεbεxi kitaabui kui naxan xili «Ala xa Masenyi Kiitisae bε.»

Na taruxui lɔnni xungbe masenma won bε. Xa won gbilen Alatala fɔxɔ ra, a fe fanyi naxan fixi won ma, a nee bama nε won yi ra, won fa tɔɔrɔ a naaxi ra. Kɔnɔ Ala mu tinma won xa lu na tɔɔre mɔɔli kui, barima a won xanuxi. Xa won bara won ma yunubi kolon, won fa na masen Ala bε, won a mayandi a xa dijε, a mu tondima. Ala bɔnjε fan, a sεnbε gbo. Xa a sa a li won bara tɔɔre sotɔ won ma yunubi saabui ra, Ala wama won malife alako won xa gbilen a xa kira ma. Won Marigi mu tinma won xa lɔε, a fe birin nabama won bε alako won xa lu sεniyεnyi kui sεewε sotɔma dənnaxε.

Ala xa won mali won ma dunijεigiri kui. Amina.

## Ala xa Masenyi Kiitisae bε

*Isirayila Kanaan bɔxi sotɔfe*

<sup>1</sup> Yosuwe faxa xanbi, Isirayilakae naxa Alatala maxɔrin, «Nde singe kelima muxu ya ma tefe ra Kanaankae gerede?»

<sup>2</sup> Alatala naxa e yaabi, «Yuda bɔnsœe nan tema. N bara bɔxi sa e sagoe.»

<sup>3</sup> Yuda bɔnsœe naxa a fala e ngaxakerenyi Simeyɔnkae bε, «Won birin xa siga e dənnaxε soxi muxu yi ra, won xa sa Kanaankae gere. Na dangi xanbi, won birin nan sigama e dənnaxε soxi wo tan fan yi ra.» Simeyɔn bɔnsœe naxa tin na ra.

<sup>4</sup> Yudayakae to te, Alatala naxa Kanaankae nun Perisikae sa e sagoe. E naxa xεmε wulu fu faxa Beseki. <sup>5</sup> Na kui e naxa Kanaankae nun Perisikae bɔnbo. E to Beseki mange li naa, e naxa na fan gere.

<sup>6</sup> A naxa a gi, kɔnɔ e naxa bira a fɔxɔ ra han e naxa a suxu, e fa a bεlεxεkurae nun a sankurae mabolon. <sup>7</sup> Adoni Beseki naxa a fala, «Temui dangixi, n tan bara mangε tongo solofera suxu, n e bεlεxεkurae nun e sankurae bolon. E naxa e dege donse ra naxan nu birama n degede. Yakɔsi Ala na na sare ragbilenfe n ma.» E naxa a xanin Darisalamu, a naxa faxa menni.

<sup>8</sup> Yuda bɔnsœe naxa Darisalamu gere. E to a suxu, e naxa mennikae sɔntɔ sanitidegema ra, e taa gan. <sup>9</sup> Na dangi xanbi, e man naxa goro Kanaankae gerede, naxee nu sabatixi Isirayila geyae fari, Negevi gbengberenyi nun Sefela bɔxi mabiri.

<sup>10</sup> Yuda bɔnsœe naxa siga Kanaankae gerede, naxee nu sabatixi Hebiron, dənnaxε xili nu falama singe ra nu Kiriyati Ariba. E naxa Sesayi, Aximan, nun Talama bɔnbo. <sup>11</sup> E naxa keli menni sigafe ra Debirikae gerede, dənnaxε xili nu falama singe ra nu Kiriyati Sifa. <sup>12</sup> Kalebi naxa a masen, «Mixi naxan Kiriyati Sifa masotɔma n bε, n nan ma di gine Akasa fima nε na kanyi ma, a findi a xa gine ra.» <sup>13</sup> Kenasi xa di xεmε Otiniyeli, Kalebi xunya nan na masotɔ. Kalebi fa a xa di gine Akasa fi a ma.

<sup>14</sup> Lɔxε nde Akasa naxa a fala Otiniyeli bε, a xa a bitanyi mayandi a xa xε nde fi a ma. Akasa to goro a xa sofale fari, Kalebi naxa a maxɔrin, «I wama munse xɔn?»

<sup>15</sup> A naxa a yaabi, «N wama nε i xa fe fanyi nde raba n bε. I bara bɔxi nde so n

yi ra yirefanyi ma. I xa ye dula nde fan fi n ma.» Kalebi naxa tin na ra, a fa ye dula ndee fi a ma. Keren nu na fuge, boore nu na labe.

<sup>16</sup> Annabi Munsa bitanyi Kenika xa die naxa keli Yeriko, taa naxan xili «Tugi taa,» e nun Yuda bɔnsœ. E naxa siga sabatide gbengberenyi Yudaya bɔxi ma, Negewi Aradi yirefanyi ma. E naxa sabati nama tagi. <sup>17</sup> Yudayakae nun e ngaxakerenyi Simeyɔnkae naxa siga Kanaankae gerede, naxee nu sabatixi Sefati. E naxa na taa ratɔn. Na nan a toxi a xili falama Horoma. <sup>18</sup> E man naxa Gasa, Asikalɔn, nun Ekiron masɔtɔ, a nun e xa bɔxie. <sup>19</sup> Alatala nun Yuda bɔnsœ nan nu a ra. E naxa Isirayila geyae masɔtɔ, kɔnɔ e mu nɔ mixie ra naxee nu sabatixi lanbanyi ma, barima sɔɔri ragisee wure daaxi nan nu na e yi ra.

<sup>20</sup> E naxa Hebiron so Kalebi yi ra, alo Annabi Munsa a fala ki naxε. Kalebi naxa Anaki xa di saxanyie keri naa. <sup>21</sup> Bunyamin xa die mu nɔ Yebusukae keride, naxee nu sabatixi Darisalamu. Han to Yebusukae sabatixi Darisalamu Bunyamin bɔnsœ ya ma.

<sup>22</sup> Yusufu bɔnsœ naxa Beteli gere. E nun Alatala nan birin nu a ra. <sup>23</sup> E naxa mixi xεε Beteli, e xa mənni mato. Yi taa xili nu falama ne singe ra nu Lusi. <sup>24</sup> Na xεεrae naxa xεmε nde to, a na minife taa kui. E naxa a fala a bε, «Taa sode masen muxu bε. Muxu fan fe fanyi rabama ne i bε na tεmui.» <sup>25</sup> A to taa sode masen e bε, e naxa mənnikae faxa santidεgema ra, kɔnɔ e naxa yi xεmε nun a xa denbaya lu na. <sup>26</sup> Yi xεmε naxa siga Xitikae xa bɔxi ma, a naxa taa ti, a Lusi xili sa a xun. Han to na xili nan falama na xun.

<sup>27</sup> Kɔnɔ Manasi bɔnsœ mu nɔ Beti Saan, Taanaki, Dɔrɔ, Yibeleyami, Megido, nun e xa bɔxie masɔtɔde. Kanaankae mu tin kelide na bɔxi ma. <sup>28</sup> Isirayila to sεnbe sɔtɔ a fanyi ra, e naxa Kanaankae findi e xa konyie ra, kɔnɔ e mu e keri.

<sup>29</sup> Efirami bɔnsœ fan mu nɔ Kanaankae keride naxee nu sabatixi Geseri. Kanaankae naxa lu naa Efiramikae ya ma.

<sup>30</sup> Sabulon bɔnsœ fan mu nɔ Kanaankae keride naxee nu sabatixi Kitiron nun Nahaloli. Kanaankae naxa lu

naa Sabulonkae ya ma, kɔnɔ Isirayilakae naxa e findi e xa konyie ra.

<sup>31</sup> Aseri bɔnsœ fan mu nɔ Ako, Sidɔn, Axalabi, Akisibu, Xeleba, Afeki, nun Rexobo masɔtɔde. <sup>32</sup> Na nan a toxi Aserikae naxa sabati Kanaankae tagi na bɔxi ma. <sup>33</sup> Nafatali bɔnsœ fan mu nɔ Beti Semesi nun Beti Anatı masɔtɔde. Nafatalikae naxa sabati Kanaankae tagi na bɔxi ma. Beti Semesikae nun Beti Anatikae naxa findi e xa konyie ra.

<sup>34</sup> Dana bɔnsœ fan mu nɔ Amorikae keride Isirayila geya bunyie. Na nan a toxi Danakae naxa sabati geyae fari.

<sup>35</sup> Amorikae naxa wa lufe Xεrεsε geya, Ayalon, nun Saalabimi, kɔnɔ Yusufu bɔnsœ naxa sεnbe sɔtɔ, e Amorikae findi e xa konyie ra. <sup>36</sup> Amorikae xa naaninyi nu fɔlɔxi Akarabimi, a siga han Sela.

## 2

### *Isirayila Alatala xa saate kanafe*

<sup>1</sup> Alatala xa maleke naxa keli Giligali, a siga Bokin. A naxa a masen Isirayilakae bε, «N bara wo tongo Misira, n fa wo xun ti bɔxi ra, n dənnaxε saate tongo marakali ra wo benbae bε. N nu bara a fala, «N mu n ma saate kanama abadan.» <sup>2</sup> A mu lan wo tan xa saate tongo yi bɔxi mixie bε. A nu lan ne wo xa e xa sεrεxεbadee rabira, kɔnɔ wo mu n ma yaamari suxu! Wo yi wali mɔɔli rabaxi munfe ra? <sup>3</sup> Na nan a toxi, n xa a fala wo bε, n mu fama e keride wo ya ra. E fama lude wo sεetti ma ne. E xa alae findima gantanyi nan na wo bε.»

<sup>4</sup> Alatala xa maleke to ge yi wɔyεnyi masende Isirayilakae bε, e naxa wa e xui itexi ra. <sup>5</sup> E naxa Bokin xili fala yi yire xun, e fa sεrεxε ba Alatala bε.

### *Yosuwe xa faxe*

<sup>6</sup> Yosuwe to nama bεjin, Isirayilakae naxa siga e xa bɔxi masɔtɔde naxan nu findixi e ke ra. <sup>7</sup> Nama naxa Alatala xa sεriyε suxu Yosuwe xa waxati kui, nun forie xa waxati kui, naxee xa simaya dangi Yosuwe ra, naxee nu bara Alatala xa kaabanakoe to, a naxee rabaxi Isirayila bε. <sup>8</sup> Nunu xa di Yosuwe, Alatala xa konyi, naxa laaxira a xa simaya ne kεmε ne fu ma. <sup>9</sup> E naxa a ragata a xa bɔxi ma naxan

findi a ke ra, Timinati Xeresse, Efirami  
geya yire, Gaasi geya koɔla biri.

<sup>10</sup> Yosuwe xunlanmae birin to faxa, mixi gbetee naxa mini naxee mu Alatala kolon. E mu a kolon a nu bara naxan naba Isirayila be. <sup>11</sup> Na temui Isirayilakae naxa fe raba naxan mu rafan Alatala ma. E naxa tuubi Bali kuyee be. <sup>12</sup> E naxa Alatala finsiriwali, e benbae Marigi Alatala, naxan e ramini Misira bɔxi ma. E naxa bira ala gbetee fɔxɔ ra, e rabilinyi mixie nu ala naxee batufe, e nu fa e felen nee be. E naxa Alatala rajaaxu, <sup>13</sup> e a finsiriwali, e Bali kuyee nun Asitarate kuyee batu.

<sup>14</sup> Alatala naxa xɔnɔ Isirayila ma, a naxa e sa e wuru mixie belexe. A naxa e sara e yaxuie ma e rabilinyi. E mu fa nɔ tide e yaxuie ya ra sɔnɔn. <sup>15</sup> E nu sigama gere sode dənnaxe birin, Alatala nan nu e bɔnbɔma, a nu fe jaaxi dɔxɔ e ma, alo a nu bara a masen e be ki naxe marakali ra. E naxa tɔɔrɔ ki fanyi. <sup>16</sup> Alatala naxa kiitisae rakeli, e xa e ratanga e wuru mixie ma. <sup>17</sup> Kɔnɔ Isirayilakae mu tin e tuli matide na kiitisae ra, barima e nu wama ala gbetee nan batufe, e xa e felen e be. E naxa gbilen e benbae xa kira fɔxɔ ra mafuren. E benbae nu bara bira Alatala xa seriye fɔxɔ ra, kɔnɔ e tan mu tin na ra feo.

<sup>18</sup> Alatala to nu kiitisame rakelima, a naxa e mali e xa simaya birin kui alako Isirayilakae xa ratanga e yaxuie ma. Alatala nu kinikinima e ma e xa tɔɔrɔ birin kui. <sup>19</sup> Kɔnɔ kiitisa to bara faxa, e man naxa bira ala gbetee fɔxɔ ra dangife e babae ra. E naxa e batu, e felen bɔxi ma e be. E mu sese ba e xa wali kobie ra, e bɔnɛ xɔrɔxɔxi tun.

<sup>20</sup> Na kui Alatala bɔnɛ naxa te Isirayilakae xili ma, a fa a masen, «Yi jama bara e kobe ti n ma saate ra n naxan tongo e benbae be. E bara n xui matandi.

<sup>21</sup> Na kui, n tan fan mu fama si kerendere e ya ra sɔnɔn, naxee nu na yi bɔxi ma Yosuwe faxa temui naxe. <sup>22</sup> N fama Isirayilakae matode xa e tinma, xa e mu tinma, birade Alatala xa kira fɔxɔ ra alo e benbae a raba ki naxe.» <sup>23</sup> Alatala naxa yi sie lu naa, a mu naxee saxi Yosuwe sagee. A mu gbata e keride sɔnɔn.

### 3

#### *Ala Isirayilakae matofe*

<sup>1</sup> Alatala naxa yi sie lu Kanaan bɔxi ma alako e xa Isirayilakae mato, naxee mu nu na gere singee kolon. <sup>2</sup> Na rabaxi ne alako Isirayila lanfanmae xa na gere xa fe kolon, naxee mu nu a kolonxi nu. <sup>3</sup> Si naxee lu Kanaan bɔxi ma, nee nan yi ki: Filisitakae xa mange suuli, Kanaankae birin, Sidɔnkae, nun Hiwikae naxee nu sabatixi Liban geyae fari, kelife Bali Xerimon geyae ma, a sa dɔxɔ Xamata sode de ra.

<sup>4</sup> Yi sie lu ne naa alako Alatala xa Isirayilakae mato, a xa a kolon xa e sa birama a xa seriye fɔxɔ ra, a naxan sɛbɛ e babae be Annabi Munsa saabui ra. <sup>5</sup> Isirayilakae naxa sabati Kanaankae, Xitikae, Amorikae, Perisikae, Hiwikae, nun Yebusukae tagi. <sup>6</sup> Isirayilakae naxa mennikae xa di ginee dɔxɔ, e fan naxa e xa di ginee fi mennikae xa di xemee ma. Isirayilakae man naxa e xa alae batu. Kiitisa mixi fu nun firin

#### *Otiniyeli, Isirayila kiitisa*

<sup>7</sup> Isirayilakae naxa fe jaaxi raba naxan mu rafan Alatala ma. E naxa neemuu Alatala ma, e Marigi Ala, e fa Bali kuyee nun Aseri wuri masolixi batu. <sup>8</sup> Alatala naxa xɔnɔ Isirayila ma, a fa e sa Kusan Risatayimi sago, Mesopotamiya mange, Isirayilakae nu na naxan xa yaamari bun ma ne solomasaxan. <sup>9</sup> Isirayilakae to Alatala xili e xui itexi ra, a naxa marakisima ramini e be, Kenasi xa di Otiniyeli, Kalebi xunya. <sup>10</sup> Alatala Xaxili naxa goro a ma. A naxa findi Isirayila kiitisa ra. A to siga gere sode, Alatala naxa Mesopotamiya mange, Kusan Risatayimi, sa a sago senbe ra. <sup>11</sup> Bɔxi naxa lu bɔnɛsa kui ne tongo naani. Na temui Kenasi xa di Otiniyeli naxa faxa.

#### *Exudu, Isirayila kiitisa*

<sup>12</sup> Isirayilakae man naxa fe jaaxi raba naxan mu rafan Alatala ma. Na nan a toxi, Alatala naxa sɛnbe so Mowaba mange Egilon yi ra Isirayila xili ma, naxan nu bara fe jaaxi raba Alatala ya i. <sup>13</sup> Egilon naxa Amonikae nun Amalekikae xili, e birin xa Isirayila gere. Na kui e

naxa Tugi taa masoto. <sup>14</sup> Isirayilakae naxa lu Mowaba mange Egilon xa yaamari bun ma ne fu nun solomasaxan.

<sup>15</sup> Isirayilakae to Alatala xili e xui itexi ra, a naxa marakisima ramini e be, Gera Bunyaminka xa di Exudu, naxan nu walima a koɔla belexe ra. Isirayilakae naxa a xee, a xa duuti xanin Mowaba mange Egilon xɔn. <sup>16</sup> Exudu naxa santidegema de firin yailan, naxan xa kuye nɔngɔn ya kerem lima, a fa a nɔxun a xa donma bun ma a yirefanyi tabe fari. <sup>17</sup> A naxa duuti fi Mowaba mange Egilon ma, naxan fate xungbo a gbe ra. <sup>18</sup> A to ge duuti fide, a naxa xeme ragbilen naxee nu bara na kote xanin.

<sup>19</sup> Exudu to kuyee li naxee nu na Gili-gali, a naxa gbilen Egilon yire, a fa a fala, «Mange, n wama gundo nde falafe i be.» Mange naxa a fala booree be, «Wo wo magbilen sinden.» Naxee birin nu na a seeti ma, e naxa e magbilen. <sup>20</sup> Exudu naxa a maso Egilon na, naxan nu dɔxɔxi a xa konkoe itexi xinbelixi kui, dɛnnaxe nu yailanxi a kerem peti be. Exudu naxa a fala a be, «Ala bara n xee, n xa yi masenyi fala i be.» Egilon naxa keli a xa dɔxɔse kui. <sup>21</sup> Na temui Exudu naxa a xa santidegema ba a tεi i a koɔla belexe ra a yirefanyi seeti, a Egilon furi sɔxɔ a ra. <sup>22</sup> A kole nun a fe birin naxa so a furi, a mini a fari. Ture naxa raxi a xun ma, barima a bara santidegema lu naa.

<sup>23</sup> Exudu to mini konkoe kui, a naxa naade balan a xun ma saabi ra. <sup>24</sup> Na dangi xanbi, mange xa konyie naxa fa. E naxa a to konkoe itexi naade balanxi. E nu fa a fala, «A na fe nde nan xun ma banxi xinbelixi kui.» <sup>25</sup> E naxa mame ti han, kɔnɔ mange to mu nu konkoe itexi naade rabima, e naxa saabi tongo, e na rabi. E naxa e xa mange to bɔxi ma, a bara faxa.

<sup>26</sup> E nu mame tife temui naxe, Exudu nu bara a gi. A naxa dangi kuyee yire ra, a sa a yete ratanga Seyira biri. <sup>27</sup> A fefe so, a naxa feri fe. Isirayilakae naxee nu na Efirami geyae fari, e naxa goro, e naxa ti a xanbi ra. <sup>28</sup> A naxa a fala e be, «Wo bira n fɔxɔ ra, barima Alatala bara wo yaxui Mowabakae sa wo sagoe.» E naxa bira a fɔxɔ ra, e siga, e sa ti Yuruden xure de

Mowaba biri ra. E mu tin mixi gbete xa xure igiri menni. <sup>29</sup> Na waxati bun ma, e naxa Mowabaka xeme gbangbalanyi mixi wulu fu faxa. Mixi yo mu nɔ a gide e ya ma. <sup>30</sup> Na lɔxɔe Isirayilakae naxa Mowabakae rayaagi. Bɔxi naxa lu bɔnɛsa kui ne tongo solomasaxan.

### *Samagari, Isirayila kiitisa*

<sup>31</sup> Na to dangi, Anati xa di Samagari naxa findi kiitisa ra. A naxa Filisitaka xeme mixi kemɛ senni faxa ninge rajere wuri ra. Na kui a fan naxa Isirayila ratanga.

## 4

### *Debora, Isirayila kiitisa*

<sup>1</sup> Isirayilakae man naxa fe jaaxi raba naxan mu rafan Alatala ma. Exudu nu bara faxa na temui. <sup>2</sup> Alatala fan naxa e sa Yabini sagoe, Kanaan mange nde, naxan nu na Xasori. Sisera, a xa sɔɔri xunyi, nu sabatixi Xaroseti Goyimi. <sup>3</sup> Isirayilakae naxa Alatala xili e xui itexi ra, barima sɔɔri ragise wure daaxi kemɛ solomanaani nan nu na Yabini yi ra. A naxa Isirayilakae tɔɔrɔ a jaaxi ra ne mɔxɔnɛn bun ma.

<sup>4</sup> Na waxati kui, Debora namijɔnɛmɛ gine, Lapidoti xa gine, nan nu kiitisa ra Isirayila bɔxi ma. <sup>5</sup> A nu kiiti sama tugi bunyi ne, naxan xili «Debora xa tugi,» Raama nun Beteli tagi, Efirami geyae ma. Isirayilakae nu sigama a yire, a xa e xa kiiti sa.

<sup>6</sup> Debora naxa Kedesika Abinowami xa di Baraki xili, naxan nu na Nafatali bɔnsɔe xa bɔxi ma, a fa a fala a be, «Isirayila Marigi Alatala yi yaamari nan soxi i yi ra. I xa Nafatalikae nun Sabulonkae xeme wulu fu xanin Taboro geya fari.

<sup>7</sup> N fama Sisera, Yabini xa sɔɔri mange, bendunde i ma Kison xure mabiri. N a xa sɔɔri birin nun e ragise sama ne i sago.» <sup>8</sup> Baraki naxa a fala a be, «Xa won birin nan a ra, n sigama, kɔnɔ xa won birin mu a ra, n mu sigama feo.» <sup>9</sup> Debora naxa a yaabi, «Na kui, won birin nan sigama, kɔnɔ i mu fama matɔxɔe yo sɔtɔde na kui, barima Alatala fama Sisera sade gine nde nan sagoe.» Na temui, Debora nun Baraki naxa siga Kedesi.

<sup>10</sup> Baraki naxa Nafatalikae nun Sabulonkae maxili Kedesi. Xemē mixi wulu fu naxa bira a fōxō ra. Debora fan nu na e ya ma. <sup>11</sup> Heberi Kenika nu bara gbilen a bōnsōe fōxō ra, naxan findi Xobabo xa die ra, Annabi Munsa bitanyi xemēma. Heberi nu bara a xa kiri banxi ti Saananimi, wuri belebele nde bun, Kedesi fe ma.

<sup>12</sup> Mixi nde to a fala Sisera bε, a Abinowami xa di Baraki bara te Taboro geya fari, <sup>13</sup> a naxa a xa sōori birin nun a xa sōori ragise kēmē solomanaani xun lan Kison xure, kelife Xaroseti Goyimi. <sup>14</sup> Na tēmui Debora naxa a fala Baraki bε, «Keli, to Alatala fama Sisera sade i sagoe. Alatala nan tima i ya ra.» Baraki naxa goro Taboro geya fari, xemē mixi wulu fu biraxi a fōxō ra. <sup>15</sup> Alatala naxa Sisera nun a xa sōori birin nagi Baraki xa santidēgēma xērenxi ya ra. Sisera naxa goro a xa sōori ragise kui, a a gi a sanyi ra. <sup>16</sup> Baraki naxa Sisera xa geresoe keri han Xaroseti Goyimi, e xa sōori ragisee kui. Baraki xa sōorie naxa e birin faxa santidēgēma ra, mixi kerēn mu lu.

<sup>17</sup> Sisera naxa a gi a sanyi ra, a sa a nōxun Yayeli xa kiri banxi kui, Heberi Kenika xa gine. A na rabaxi nē barima lanyi nu na Xasori mange Yabini nun Heberi Kenika xabile tagi. <sup>18</sup> Yayeli naxa mini Sisera ya ra, a fa a fala a bε, «N marigi, fa be, i nōxun n xonyi, hali i mu gaaxu.» A naxa sa a nōxun Yayeli xa kiri banxi kui sade dugi bun ma. <sup>19</sup> Sisera naxa a fala Yayeli bε, «N bara i maxandi, n ki ye ra, n xa a min. Ye xōli na n ma.» Yayeli naxa xīnē sase dē rabi, a a so a yi. Sisera to a min, Yayeli naxa gbilen a makoto ra. <sup>20</sup> A man naxa a fala Yayeli bε, «Ti kiri banxi sode dē ra. Xa mixi nde fa sa i maxōrin a falafe ra, «Mixi nde mu soxi be?», i xa na kanyi yaabi, «Ade.»»

<sup>21</sup> Heberi xa gine Yayeli naxa kiri banxi mabanban wuri nde tongo, dērema susuxi a yi. Xi xōli nu bara ge Sisera nōde taganyi saabui ra. A naxa a makōre Sisera ra dōyin, a fa na wuri banban a gbēgbē xonyi ma han a soti bōxi. Sisera naxa faxa kerēn na. <sup>22</sup> Yayeli naxa mini Baraki ya ra, naxan nu na birafe Sisera fōxō ra. A naxa a fala a bε, «Fa be, i xemē naxan fenfe,

n xa a masen i bε.» Baraki naxa so Yayeli xonyi, a fa Sisera faxaxi to, wuri banbanxi a gbēgbē xonyi.

<sup>23</sup> Na lōxōe Alatala naxa Kanaan bōxi mange Yabini rayaagi Isirayilakae ya xōri.

<sup>24</sup> Isirayilakae bēlexe sa Kanaan mangē Yabini ma na ki ne a xuri xuri ra, han e naxa a faxa.

## 5

### *Debora xa bēti*

<sup>1</sup> Na lōxōe, Abinowami xa di Baraki nun Debora naxa yi bēti ba:

<sup>2</sup> «Alatala tantu!

Isirayila sēnbēmae bara keli.

Nama fan bara tin na gere ra.

<sup>3</sup> Mangēe, mangēdie, wo wo tuli mati a fanyi ra.

N tan bēti bama nē, n a bama Alatala nan bε.

N xa Isirayila Marigi Alatala binya bēti ra.

<sup>4</sup> Alatala, i to keli Seyiri, Edonkae xa bōxi ma,

bōxi naxa sēren,

koore nuxui naxa tune ragoro.

<sup>5</sup> Geyae naxa xōyō Alatala ya i, yi Turusinina geya fan naxa sēren Isirayila Marigi Alatala ya i.

<sup>6</sup> Yayeli nun Anati xa di Samagari waxati, mixi mu nu nōma biyaaside mujetie xa fe ra.

<sup>7</sup> Isirayilakae mu nu nōma lude daaxae sōnon,

e birin naxa keli naa,

han n tan Debora minixi tēmui naxē.

N bara findi Isirayila nga ra.

<sup>8</sup> E nu bara ala nēnēe batu fōlo. Gere nu bara fa han taa naadēe ra, sōori makantase nun tanbē yo mu nu na Isirayilaka mixi wulu tongo naani yi ra.»

<sup>9</sup> «Alatala tantu!

N bējēs na Isirayila mangē nun nama fōxō ra,

naxee e yētē janigexi.

<sup>10</sup> Wo tan naxee tema sofale gine fīxēe fari,

wo tan naxee dōxōma dugi fanyi fari,

wo tan naxee jērēma kira ra, wo wo maļoxun.

<sup>11</sup> Naxee ye bama kōlōnyi ra,

e Alatala tantuma a xa fe fanyie ma.  
Alatala fe fanyi raba ne Isirayila be,  
a xa nama tixi taa sode de ra temui naxe.»

<sup>12</sup> «Debora, xunu!  
Xunu, i xa beeti ba.  
Abinowami xa di Baraki, keli!  
I xa yaxuie xanin.

<sup>13</sup> Alatala naxa xunnakeli fi a xa nama  
fanyi ma,  
a naxa n xun nakeli senbemae tagi.

<sup>14</sup> Efiramikae naxa fa,  
naxee kelixi Amalekikae xa bixi ma,  
Bunyaminkae naxa bira e foxo ra.  
Makiri mangee fan naxa goro,  
a nun Sabulon yareratie.

<sup>15</sup> Isakari mangee naxa lu Debora seeti  
ma.  
E naxa Baraki mali,  
e goro geya bunyi,  
konc Rubenkae tan naxa woyen han.

<sup>16</sup> Wo luxi wo xa xurusee tagi munfe ra,  
wo nu fa wo tuli mati e wa xui ra?  
Rubenkae tan fo woyenyi jontare.

<sup>17</sup> Galadikae fan naxa lu Yuruden naakiri  
ma.  
Danakae lu e xa kunkuie fe ma munfe ra?  
Aserikae fan naxa lu wafu ra, baa de.

<sup>18</sup> Sabulonkae tan naxa ti faxe ya i.  
Nafatalikae fan naxa suusa gere ra.»

<sup>19</sup> «Mangee naxa fa.  
Kanaan mangee naxa fa gere sode  
Taanaki, Megido xure de ra,  
konc e mu harige nun gbeti yo soto na kui.

<sup>20</sup> Koore naxa gere so,  
tunbuie naxa Sisera gere.

<sup>21</sup> Kison xure fori naxa e xanin.  
N boje xa senbe so,  
n xa siga yare!

<sup>22</sup> Na temui, socrie naxa e xa soe ragi.  
E naxa e xulun, e gbataxi.

<sup>23</sup> Alatala xa maleke naxa a fala,  
'Wo xa Merosi danka.  
Wo xa Merosikae birin danka.  
E mu nu biraxi Alatala foxo ra senbemae  
tagi.»

<sup>24</sup> «Yayeli barakatoe gine nan a ra,  
Heberi Kenika xa gine.  
Barakatoe belebele nan a ra gin ee tagi,  
naxee sabatixi kiri banxi kui.

<sup>25</sup> Sisera to ye makula, a naxa xijne fi a ma.

A naxa xijne fanyi so a yi ra pooti tofanyi  
kui.

<sup>26</sup> Kiri banxi mabanban wuri suxuxi a yi,  
derema fan na a yirefanyi belexe.

A naxa a banban Sisera xunyi,  
a xunyi naxa bco.  
<sup>27</sup> Sisera xa fe naxa dan Yayeli bun ma,  
a saxi bixi, a naxa faxa.  
Sisera xa fe naxa dan Yayeli bun ma,  
a saxi bixi, a naxa faxa.»

<sup>28</sup> «Sisera nga tixi wunderi ra,  
a a falama, 'Munfe ra a ragise mu nu fa  
sinden?

Munfe ra a soori ragisee buxi fade?»

<sup>29</sup> A xa lonnilar naxa a yaabi yi woyenyi  
ra,

<sup>30</sup> 'Temunde e mu na e harige see xa  
tongofe?

E mu na nee xa itaxunfe?  
Gine keran soori keran,  
xa na mu a ra soori keran, gine firin.  
E e wasaso se majingixie ra naxee nu  
rafan Sisera ma,  
e e wasaso donma majingi dinxie ra.  
Donma majingixi keran, donma dinxi  
firin,  
xunnakeli kanyi xa na soto.»

<sup>31</sup> Alatala, i yaxuie birin xa halaki na ki  
ne,  
konc i xanuntenye xa yanba alo sage  
itexi.»

Na dangi xanbi, bixi naxa lu xaxilisa  
kui ne tongo naani.

## 6

### Gedeyon findife kiitisa ra

<sup>1</sup> Isirayilakae man naxa fe kobi raba  
Alatala ya i naxan mu rafan a ma. A  
naxa e sa Madiyankae xa noe bun ma  
han ne solofera. <sup>2</sup> Madiyankae naxa fe  
xocoxee doxo Isirayila ma. Na nan a  
to, Isirayilakae naxa folee ge geya fari,  
e yete makantadee yailan geme longori  
ra. <sup>3</sup> Isirayilakae na xe sa temui naxe,  
Madiyankae, Amalekikae, nun bconsae  
gbetee naxee kelima sogegorode, nee nu  
tema ne, e ti e kanke. <sup>4</sup> E nu lu e fe ma  
e xa Isirayilakae xa daxamui birin kana  
han Gasa. E mu nu sese luma Isirayila,  
hali bixi daxamuie, yexxe, ningee, xa na

mu a ra sofalee. <sup>5</sup> Na mixie nu tema temui naxε, nun e xa xurusee ra, kiri banxie, nun ləχomεe, e nu luma ne alo katoe gali naxan kasare rabama bɔxi ma.

<sup>6</sup> Madiyankae to Isirayila findi setare bɔxi ra, Isirayilakae naxa Alatala maxandi. <sup>7</sup> E to Alatala makula Madiyankae xa fe ra, <sup>8</sup> Alatala naxa namijonmε keren xεe e ma. A naxa a fala e bε, «Isirayila Marigi Alatala xa masenyi nan yi ki, «N bara wo ramini Misira bɔxi ma, wo nu na konyiya kui dənnaxε. <sup>9</sup> N bara wo ba Misirakae bεlexε, a nun wo yaxui birin. N bara e keri wo ya ra, n fa e xa bɔxi fi wo ma. <sup>10</sup> N bara a masen wo bε, «N tan nan na Alatala ra, wo Marigi Ala. Wo naxa gaaxu Amorikae xa alae ya ra, wo sabatixi bɔxi naxee ma.» Kōnō wo mu biraxi n xui fɔxɔ ra..»

<sup>11</sup> Alatala xa maleke naxa so Ofara daaxa kui, a naxa dɔxɔ wuri bili bun ma, naxan tixi Yowasi xɔnyi, naxan nu na Abiyesa bɔnsɔe ya ma. Yowasi xa di Gedeyon nu na mengi bɔnbɔfe yili kui weni bogi nu bunduma dənnaxε, alako a xa a nɔxun Madiyankae ma. <sup>12</sup> Alatala xa maleke naxa mini a ma, a fa a fala a bε, «I tan geresoe fanyi, wo nun Alatala birin nan a ra.» <sup>13</sup> Gedeyon naxa a fala a bε, «N Marigi, xa muxu nun Alatala birin nan a ra, yi fe xɔrɔxɔe birin fa muxu lixi munfe ra? A xa kaabanakoe na minden? Muxu babae bara kaabanako nde madɔxɔ muxu bε. E naxε, «Alatala nan muxu ramini Misira ra.» Yakɔsi Alatala bara won nabερjın, a won sa Madiyankae sago.»

<sup>14</sup> Alatala naxa a masen a bε, «I sənbε so. I fama ne Isirayila ratangade Madiyankae bεlexε. N tan xa mu i xεexi?»

<sup>15</sup> A naxa a yaabi, «N Marigi, n tan nɔma Isirayila ratangade a yaxuie ma? N xabile xa setarena dangi xabile birin gbe ra Manasi bɔnsɔe ya ma. N baba xa di dɔnxɔe na n tan nan na.» <sup>16</sup> Alatala naxa a masen a bε, «Kōnō won birin nan a ra. Na kui i fama Madiyankae birin bɔnbɔde alo i na mixi keren nan bɔnbɔfe.» <sup>17</sup> Gedeyon naxa a yaabi, «Xa i bara hinne n na, tɔnxuma nde masen n bε, naxan a masenma i tan yati nan woyenxi n bε. <sup>18</sup> Yandi, i naxa i makuya be ra, beemanu n xa fa n ma sərexε ra i

bε.» Alatala naxa a fala, «N luma be han i fama temui naxε.»

<sup>19</sup> Gedeyon naxa siga, a sa si yɔrε keren faxa, a farin busali keren nafala taami ləbinitare ra. A naxa sube sa debe kui, a naxa bɔrε sa bɔrε sase kui, a naxa e dəntegε Alatala bε wuri bili bun ma.

<sup>20</sup> Alatala xa maleke naxa a masen a bε, «Sube nun taami ləbinitare tongo, i xa e sa yi gεme fari, i bɔrε sa a ma.» Gedeyon to ge na rabade, <sup>21</sup> Alatala xa maleke naxa a yisuxuwuri itala, a naxa a din sube nun taami ləbinitare ra. Na kui tε naxa dεxε gεme ma, a sube nun taami ləbinitare birin gan. Na xanbi Alatala xa maleke naxa lɔe a ma. <sup>22</sup> Gedeyon to a to Alatala xa maleke yati nan a ra, a naxa a fala, «N Marigi Alatala! N bara Alatala xa maleke to, a tixi n ya i.» <sup>23</sup> Alatala naxa a masen a bε, «Hali i mu gaaxu, i mu faxama. I bɔnε xa sa.» <sup>24</sup> Gedeyon naxa sərexεbade yailan Alatala bε mənni, a fa a xili fala na xun, «Alatala xa bɔnεsa.» Han to, mənni na Ofara, Abiyesa xabile na dənnaxε.

<sup>25</sup> Na lɔxɔe kɔe ra Alatala naxa a masen Gedeyon bε, «I baba xa tuura tongo, naxan bara ne solofero sɔtɔ. I xa i baba xa Bali kuye sərexεbade kana, a nun na Aseri wuri masolixi, naxan tixi a xun. <sup>26</sup> Na dangi xanbi, i xa sərexεbade gbεtε yailan i Marigi Alatala bε yi yire magaaxuxi fari. I xa na tuura ba sərexε gan daaxi ra. Na Aseri wuri masolixi, i naxan kanama, na xa findi yege ra na sərexε ganse ra.»

<sup>27</sup> Gedeyon naxa mixi fu tongo a xa konyie ya ma, a na birin naba, Alatala naxan masenxi a bε. A na raba kɔe nan na, barima a nu gaaxuxi a baba xa mixie nun taakae ya ra. <sup>28</sup> Taakae to keli subaxε ma, e naxa a to Bali kuye sərexεbade rabiraxi, Aseri wuri masolixi naxan nu tixi a xun ma, na fan nabiraxi. E man naxa tuura to naxan baxi sərexε gan daaxi ra sərexεbade nεεnε fari. <sup>29</sup> E naxa e boore maxɔrin, «Nde yi rabaxi?» E to na fe fen, e fa a fala e boore bε, «Yowasi xa di Gedeyon nan fɔxi a ra.» <sup>30</sup> Na kui taakae naxa a fala Yowasi bε, «I xa di ramini, a xa faxa, barima a bara Bali kuye sərexεbade kana, a man bara Aseri wuri masolixi rabira, naxan nu tixi a xun.»

<sup>31</sup> Yowasi naxa mixie yaabi, naxee nu tixi a kanke, «Wo tan nan Bali xun mafalama? Wo tan nan a ratangama? Mixi yo naxan Bali xun mafala, na kanyi nan singe faxama beemanu kuye xa iba. Xa Ala nan na Bali ra, a tan xa a yete xun mafala, barima e a tan nan xa serexebade rabiraxi.» <sup>32</sup> Na loxoe, e naxa Yerubaali xili fala Gedeyon xun ma, e nu fa a fala, «Bali xa a yete xun mafala, barima a bara a xa serexebade rabira.»

<sup>33</sup> Madiyankae, Amalekikae, nun bɔnsœ gbete naxee keli sogetede, nee naxa e malan, e fa Yuruden igiri, e lu Yisireeli geya bunyi. <sup>34</sup> Alatala Xaxili naxa lu Gedeyon be. A naxa feri fe, a xa Abiyeseri bɔnsœ maxili alako e birin xa bira a foxy ra. <sup>35</sup> A naxa xεerae xε Manasi bɔxi ma, nee fan xa bira a foxy ra. A man naxa xεerae xε Aseri, Sabulon, nun Nafatali boxi ma, mennikae fan naxa kafu a ma.

<sup>36</sup> Gedeyon naxa a fala Alatala be, «Xa i wama Isirayila ratangafe n saabui ra, alo i a masenxi ki naxe, i xa yi raba n be. <sup>37</sup> N xa yεxes kiri itala lonyi xun, a xa lu mənni kœ ra. Xa xini dɔxœ yεxes kiri nan kansan ma, bɔxi tan nabilinyi naxa xara, n fama a kolonde na temui ne, i tan nan Isirayila ratangama n saabui ra, alo i a masenxi ki naxe.» <sup>38</sup> A naxa na raba na ki. Na kuye iba, a naxa keli subaxœ ma, a yεxes kiri bundu alako a xa a kolon xa xini dɔxœ kiri ma. Ye, pɔɔti ya kerem naxa mini na kui.

<sup>39</sup> Gedeyon man naxa a fala Ala be, «Hali i bɔne mu te n xili ma, n ma wɔyen dɔnœœ nan yi ki. N man waxi seedejœœya nan matofe yi kiri ra. Kiri kansan xa xara, xini xa bɔxi birin bunda.» <sup>40</sup> Na kœ ra, Ala naxa na raba na ki. Kiri kansan naxa xara, xini fa bɔxi birin bunda.

## 7

### Madiyankae masœ

<sup>1</sup> Yerubaali, naxan findi Gedeyon na, a nun nama naxan birin nu biraxi a foxy ra, e naxa keli subaxœ ma, e sa kuru Xarodi dulonyi fe ma. Madiyankae nu malanxi kœla biri More geya bunyi. <sup>2</sup> Alatala naxa a masen Gedeyon be, «I xa sɔɔrie bara

gbo ye. Xa n bara Madiyankae sa e sagoe, Isirayilakae fama ne e yete wasude n na, e a fala, «Muxu tan nan muxu yete kan natangaxi.» <sup>3</sup> I xa jama yaamari, «Gaaxui bara naxee birin seren, e xa gibile Galadi geya yire.» Xeme mixi wulu mɔxœren a nun firin naxa gibile, kɔnɔ xeme mixi wulu fu tan naxa lu naa.

<sup>4</sup> Alatala naxa a masen Gedeyon be, «Han ya jama man gbo. Goro e ra xure biri, n fama e mayegetide mənni ne. N na a fala i be naxan na, wo nun yi nan sigama, wo nun na kanyi xa siga. N na a fala xeme naxan birin na, e mu sigama, nee naxa bira i foxy ra.»

<sup>5</sup> A naxa jama ragoro xure de ra. Alatala naxa a masen Gedeyon be, «Naxee birin na ye kɔn e nenyi ra alo bare, i xa nee ti e xati ma. Naxee fan birin na e xinbi sin, e ye min, i xa nee fan ti e xati ma.» <sup>6</sup> Naxee birin ye kɔ e bεlɛxε kui, e naxa a min, e kɔnti naxa siga xeme mixi keme saxan. Nama dɔnœœ naxa e xinbi sin, e nu fa ye kɔn e nenyi ra. <sup>7</sup> Alatala naxa a masen Gedeyon be, «Yi xeme mixi keme saxan naxee ye kɔxi e bεlɛxε kui, n fama wo ratangade e tan nan saabui ra. N Madiyankae sama ne i sago. Yi jama dɔnœœ, kankan xa siga a xɔnyi.» E naxa fande tongo a nun feri naxee nu na jamae yi. <sup>8</sup> Gedeyon naxa e ragbilen e xɔnyi, na xeme mixi keme saxan gbansan naxa lu a yire. Madiyan xa sɔɔrie nu na a labe ra geya bunyi.

<sup>9</sup> Na kœ ra Alatala naxa a masen Gedeyon be, «I xa goro Madiyan sɔɔrie yire, barima n bara e sa i sagoe. <sup>10</sup> Xa gaaxui na i ma yi gere xa fe ra, wo nun i xa konyi Pura xa goro Madiyankae yire. <sup>11</sup> I naxan məma naa, na fama i ralimaniyade. Goro e xa sɔɔrie yire sinden.» A tan nun a xa konyi Pura naxa goro, han sɔɔrie yonkinde fe ma.

<sup>12</sup> Madiyankae, Amalekikae, nun bɔnsœ gbete naxee keli sogetede, nu na geya bunyi. E wuya alo katoe. E xa jœœœ fan nu wuya alo mεyεnyi naxan na baa de ra. <sup>13</sup> Gedeyon to naa li, xeme nde naxa a xa xiye fala a boore be. A naxa a masen, «N yi xiye nan saxi. N taami ganxi nan toxi a firifirma Madiyan

soɔrie yonkinde. A naxa a bɔnbo kiri banxi nde ra, a a rabira.»<sup>14</sup> A boore naxa a yaabi, «A mu findixi sese ra fo Gedeyon xa santidegema, Yowasi xa di Isirayilaka. Ala bara Madiyankae nun e xa soɔrie sa a sago.»<sup>15</sup> Gedeyon to ge xiye xa fe tagi raba ramede, a naxa a felen bɔxi ma, a Ala tantu. Na xanbi, a naxa gbilen Isirayila soɔrie yire, a a fala e bε, «Wo keli, barima Alatala bara Madiyan soɔrie sa won sagoe.»

<sup>16</sup> A naxa yi xemee mixi keme saxan itaxun dɔxɔ saxan na. A fa feri nun fejne lanmadie so e birin yi ra, te na fejne kui. <sup>17</sup> A naxa a fala e bε, «Wo xa n mato, n na naxan naba, wo fan xa na raba. N nefe soɔrie yire li, n na naxan naba, wo fan xa na raba.»<sup>18</sup> Muxu feri fema temui naxε, wo fan xa wo gbe fe soɔrie yonkinde rabilinyi. Wo xa a fala wo xui itexi ra, «Alatala nun Gedeyon bε!»

<sup>19</sup> Gedeyon nun a xa soɔri mixi keme saxan, naxa Madiyan soɔrie yire li, e e xa yire makantade masara koe tagi temui naxε. E naxa feri fe, e fejne ibɔɔ. <sup>20</sup> Yi mixi kuru saxanyie naxa feri fe, e naxa fejne ibɔɔ, te suxuxi e kɔɔla belexee ra, feri suxuxi e yirefanyi belexee ra e naxan fema. E nu fa a fala e xui itexi ra, «Won xa gere so Alatala nun Gedeyon bε.» <sup>21</sup> E birin naxa ti e tide, Madiyan soɔrie rabilinyi. Madiyankae naxa e gi, e siga sɔnxɔ ra. <sup>22</sup> Isirayila soɔri mixi keme saxanyie nu feri fe temui naxε, Alatala naxa a niya Madiyankae xa e boore faxa santidegema ra. Soɔri dɔnxɔee naxa e gi han Beti Sita, Serera mabiri, han Abeli Mexola, Tabati mabiri.

<sup>23</sup> Isirayila xemee naxa e malan, Nafatalikae, Aserikae, nun Manasikae. E birin naxa Madiyankae keri. <sup>24</sup> Gedeyon naxa xεerae xε Efirami geyae yire, e xa a fala, «Wo gorø Madiyankae ya ra, wo singe xa ti Yurudεn xure igirima dennaxε han Beti Baara.» Na kui Efirami xemee naxa e malan, e siga Yurudεn xure igirima dennaxε, han Beti Baara. <sup>25</sup> E naxa Madiyankae xa mangε firinyie suxu, Orebi nun Seebi. E naxa Orebi faxa Orebi fanye yire, e naxa Seebi faxa Seebi weni bogi bunduma dennaxε. E naxa

Madiyankae keri, e fa Orebi nun Seebi xunyie ra Gedeyon xɔn Yurudεn fe ma.

## 8

### Madiyankae bɔnbɔfe

<sup>1</sup> Efirami xemee naxa a fala Gedeyon bε, «I yi mɔɔli rabaxi muxu ra munfe ra? I to siga Madiyankae gerede, munfe ra i mu muxu xili, won birin xa siga?» Sɔnxɔe belebele naxa bira a i e tagi. <sup>2</sup> A naxa e yaabi, «Wo naxan nabaxi, na dangi n gbe rabaxi ra pon. Efiramikae xa wali lanmadie tide gbo Abiyeseri bɔnsɔee xa wali xungbe bε. <sup>3</sup> Alatala Madiyankae xa mangε Orebi nun Seebi saxi wo tan nan sago. N munse rabaxi naxan tide gbo na bε?» A to ge wɔyende, e bɔjε naxa goro.

<sup>4</sup> Hali Gedeyon nun a xa soɔrie mixi keme saxanyie to nu taganxi, e Yurudεn igiri ne Madiyankae kerife ra. <sup>5</sup> A naxa a fala Sukɔtikae bε, «N bara wo maxandi, wo taami nde so n ma mixie yi ra, barima e bara tagan. N na Madiyankae xa mangε Seba nun Salamuna nan kerife.»

<sup>6</sup> Sukɔti mangε naxa Gedeyon yaabi, «Wo jan bara ge Seba nun Salamuna suxude? A lanma muxu xa taami so i xa soɔrie yi ra munfe ra?» <sup>7</sup> Gedeyon naxa a fala, «Alatala na Seba nun Salamuna sa n sago temui naxε, n fama wo fatee mabɔode gbengberen yire tunbee nan na.»

<sup>8</sup> Gedeyon naxa keli menni, a siga Peniyeli. A naxa mennikae fan makula taami ra. Peniyelikae fan naxa a yaabi alo Sukɔti mixie a yaabi ki naxε. <sup>9</sup> A naxa a fala nee fan bε, «N na xunnakeli sɔtɔ, n fama be wo xa taa tete birin nabirade.»

<sup>10</sup> Seba nun Salamuna nu na Karakore, e nun e xa soɔri mixi wulu fu nun suuli nɔndɔn. E tan gbansan nan nu luxi. Soɔri mixi wulu keme mixi wulu mɔxɔrɛn nu bara faxa santidegema ra bɔnsɔee ya ma naxee kelixi sogetede. <sup>11</sup> Gedeyon naxa te kira xɔn ma Noba nun Yogbeha sogetede biri. A naxa soɔrie bɔnbo naa, naxee nu laxi a ra a gere mu e lima sɔnɔn. <sup>12</sup> Madiyan mangε Seba nun Salamuna fan naxa e gi. Gedeyon naxa bira e fɔxɔ ra, han a e suxu, a fa e xa soɔrie birin nagi.

<sup>13</sup> Yowasi xa di Gedeyon to fa kelife gere sode Xerese geysa fari, <sup>14</sup> a naxa Sukoti fonike nde suxu, a a karaxan a xa Sukoti mangsee nun kuntigie xilie sebe a be. Nee naxa lan mixi tongo solofera a nun solofera ma. <sup>15</sup> Gedeyon naxa siga Sukoti, a a fala e be, «Seba nun Salamuna nan yi ki, wo n konbi naxee xa fe ra. Wo naxa a fala, «Wo jan bara ge Seba nun Salamuna suxude? A lanma muxu xa taami so i xa scōrie yi ra munfe ra?» <sup>16</sup> Na kui a naxa taa kuntigie suxu, a e bōnbō gbengberen yire tunbee ra. <sup>17</sup> A naxa Peniyeli tete fan nabira, a fa mēnnikae faxa.

<sup>18</sup> Gedeyon naxa Seba nun Salamuna maxɔrin, «Wo mixi naxee faxa Taboro, e nu na di?» E naxa a yaabi, «E nu ne alɔ i tan. E birin nu luxi alɔ mangɛdie.»

<sup>19</sup> Gedeyon naxa a fala e be, «N taarae nan nu na e ra, n nga xa die. N bara n kali Alatala njie ra, xa wo mu e faxa nu, n fan mu wo faxama nu.» <sup>20</sup> A naxa a fala Yeteri be, a xa di singe, «E faxa!» Kōnɔ Yeteri mu a xa santidegema ba a t̄ee i, barima fonike nan nu a ra, a gaaxuxi. <sup>21</sup> Seba nun Salamuna naxa a fala Gedeyon be, «Xa xemē nan i ra, i tan yete yati xa muxu faxa.» Gedeyon naxa keli keren na, a e faxa. A naxa kōnmagoree ba e xa jōxomē kōn ma.

<sup>22</sup> Isirayila xemē naxa a fala Gedeyon be, «I xa findi muxu xa mange ra, na dangi xanbi i xa di, nun na xa di. I bara muxu ratanga Madiyankae ma.»

<sup>23</sup> Gedeyon naxa a fala e be, «N tan nun n ma di, muxu mu findima wo xa mange ra. Alatala nan na wo xa mange ra.»

<sup>24</sup> Gedeyon man naxa woyen e be. A naxe, «Xa wo bara tin, a x̄oli n ma kankan xa xurunde keren so n yi ra, wo naxan sotɔxi wo wasaso see ra gere kui.» Xurunde xemē daaxi nu soxi Madiyankae b̄ellexee ra, barima e kelixi Sumayila bōnsōe ne. <sup>25</sup> E naxa a fala, «Muxu bara tin na ra.» E fa dugi itala, e birin fa e xa xurunde keren keren sa dugi kui e naxan sotɔ wasaso see ra.

<sup>26</sup> Gedeyon xemē naxan maxɔrin, a binye naxa siga han kilo mōxɔren, bafe xunmasee ra, tuli rasoe, donna gbeeli Madiyan mange daaxi, a nun jōxomē

kōnmagore. <sup>27</sup> Gedeyon naxa serexedube kuntigi donna yailan na xemē ra, a a ti Ofara, a xa taa kui. A rajonyi, na naxa findi gantanyi ra Gedeyon nun a xa denbaya be, barima Isirayilakae birin naxa na findi e xa ala ra.

<sup>28</sup> Isirayilakae naxa Madiyan lu e xa nōe bun ma, nee mu xunnakeli sotɔ sōnōn. Bōxi naxa lu bōnesa kui ne tongo naani Gedeyon xa simaya kui. <sup>29</sup> Yowasi xa di Yerubaali naxa gibile a xonyi. <sup>30</sup> Gedeyon naxa di tongo solofera bari, barima gine begbe nan nu dōxɔxi a xōn. <sup>31</sup> A xa konyi gine naxan nu na Sikemi, na fan naxa di xemē bari a be. A naxa Abimeleki xili fala a xun. <sup>32</sup> Yowasi xa di, Gedeyon naxa faxa simaya fanyi kui. E naxa a ragata Yowasi xa gaburi yire Ofara, Abiyesa bōnsōe nu na dennaxe.

<sup>33</sup> Gedeyon to faxa, Isirayilakae man naxa Alatala b̄enin, e xa Bali kuyee batu. E naxa Bali Beriti findi e xa ala ra. <sup>34</sup> Isirayilakae naxa nēemu e Marigi Alatala ma, naxan e ratanga e yaxui birin b̄ellexe i, naxee nu e rabilinxi. <sup>35</sup> E mu dugutegena rasiga Yerubaali xa denbaya ma fefe ma, hali a to nu bara fe fanyi begbe raba Isirayila be.

## 9

### *Abimeleki findife mange ra*

<sup>1</sup> Yerubaali xa di Abimeleki naxa siga Sikemi a nga xunyie yire. A naxa yi masenyi ti a nga xabile be, <sup>2</sup> «Katarabi Sikemi kuntigie birin ma, «Wo wama a xōn ma Yerubaali xa di tongo solofera birin xa findi wo xa mangee ra, ka mixi keren gbansan xa findi wo xa mange ra? Wo xa wo ratu a ma, won findixi wuli keren fasē keren nan na.» <sup>3</sup> A nga xunyie naxa na masenyi birin tagi raba Sikemi kuntigie be. Kuntigie naxa tin birafe Abimeleki fōxɔ ra, barima e ngaxakerenyi nan nu a ra. <sup>4</sup> E naxa gbeti kilo solomasaxan fi a ma, kelife Bali Beriti xa salide kui. Abimeleki naxa kōbiri so xemē rabəp̄inxie nun kalabantee yi ra, alako e xa bira a fōxɔ ra.

<sup>5</sup> A naxa siga a baba xonyi Ofara, a a xunyae birin faxa. Yerubaali xa di tongo solofera birin naxa faxa fanye keren fari,

fo Yotami, Yerubaali xa di dənxəs, naxan nu bara a noxun e ma. <sup>6</sup> Sikemi kuntigie nun Beti Milo jama birin naxa e malan Sikemi, gəmə belebele nun wuri tofanyi tixi dennaxe. E naxa Abimeleki findi mange ra mənni.

<sup>7</sup> Yotami to na fe mə, a naxa siga a sa ti Garisimi geya fari, a fa a fala a xui itexi ra, «Sikemi kuntigie, xa wo wama ne Ala xa a tuli mati wo ra, wo xa wo tuli mati n tan na. <sup>8</sup> Ləxəs nde, wuri bilie naxa a natə e xa mange kerən sugandi. E naxa a fala oliwi bili bə, «Findi muxu xa mange ra.» <sup>9</sup> Kənə oliwi bili naxa e yaabi, «N tan mu gbilenma n ture raminife fəxə ra, ture naxan findima binya se ra Ala nun mixie bə, alako n xa nu sa n iyan wuri bilie xun.»»

<sup>10</sup> «Wuri bilie naxa a fala xərə bili bə, «I tan xa fa be, i xa findi muxu xa mange ra.» <sup>11</sup> Kənə xərə bili naxa a fala e bə, «N tan mu gbilenma n bogi noxunme fanyi raminife fəxə ra, alako kanson n xa nu sa n iyan wuri bilie xun.»»

<sup>12</sup> «Wuri bilie naxa a fala wəni bili bə, «I tan xa fa be, i xa findi muxu xa mange ra.» <sup>13</sup> Kənə wəni bili naxa e yaabi, «N tan mu gbilenma n ma wəni raminife fəxə ra naxan Ala nun mixie rasəewama, alako kanson n xa nu sa n iyan wuri bilie xun.»»

<sup>14</sup> «Na kui wuri bilie naxa a fala tunbe kunsi bə, «I tan xa fa be, i xa findi muxu xa mange ra.» <sup>15</sup> Tunbe kunsi naxa wuri bilie yaabi, «Xa wo waxi nanige fanyi nan nabafe n bə alako n xa findi wo xa mange ra, wo fa be, wo xa fa lu n niini bun ma. Xa na mu a ra, te minima ne tunbe kunsi kui, a Liban wuri bili fanyi birin gan.»»

<sup>16</sup> Yotami man naxa a masen e bə, «Yakəsi, wo tan Abimeleki findife mange ra, wo a rabaxi tinxinyi nan ma? Wo fe fanyi nan nabaxi Yerubaali nun a xa denbaya ra na ki? Wo a xa fe fanyi sare ragbilenxi a ma na ki ne? <sup>17</sup> N baba gere soxi ne wo tan bə, a a nii fi gere ma, a wo ratanga Madiyankae bəlexə i. <sup>18</sup> Kənə wo tan, wo bara keli n baba xa denbaya xili ma to ləxəs, wo bara a xa di xəmə mixi tongo solofer faxa fanye kerən fari, wo fa Abimeleki findi mange ra kuntigie xun ma Sikemi. Wo bara Gedeyon xa konyi ginə xa di findi wo xa

mange ra, barima wo ngaxakerenyi lanxi a tan nan ma. <sup>19</sup> Xa na birin kelixi nanige fanyi nun tinxinyi nan ma Yerubaali nun a xa denbaya mabiri, awa wo tan nun Abimeleki xa rafan wo boore ma. <sup>20</sup> Xa na mu a ra, te xa mini Abimeleki, a xa Sikemi kuntigie nun Beti Milo mixie gan. Te xa mini e fan ma, a xa Abimeleki gan!» <sup>21</sup> Yotami naxa keli naa, a sa a noxun Beeri, dənnaxe makuya a taara Abimeleki ra.

<sup>22</sup> Abimeleki naxa Isirayila yamari ne saxan bun ma. <sup>23</sup> Na temui, Ala naxa xaxili kobi raso Abimeleki nun Sikemi kuntigie tagi. Sikemi kuntigie fa Abimeleki yanfa. <sup>24</sup> Na kui e birin xa e xa fe jaaxi sare sətə. Abimeleki nu bara a ngaxakerenyie faxa, Yerubaali xa di tongo solofer. Sikemikae nu bara Abimeleki mali na faxə tife ra. <sup>25</sup> Sikemi kuntigie naxa mixie ti yanfanteya ra Abimeleki xili ma geyae xun tagi, e nu mixie fetənken naxee nu dangima kira ra e yire. Abimeleki naxa na fe mə.

<sup>26</sup> Ləxəs nde Ebedi xa di Gaali nun a xunyae naxa fa Sikemi. Taa kuntigie naxa lanlanterea sa a ma. <sup>27</sup> E birin naxa siga wəni bilie yire, e xa wəni bogi ba. E naxa na bogie bundu, e fa xulunyi ti. E naxa so e xa ala batude kui, e naxa e dege, e e min, e fa Abimeleki danka. <sup>28</sup> Ebedi xa di Gaali naxa a fala e bə, «Won tan Sikemikae luxi Abimeleki xa nəs bun ma munfe ra? Yerubaali xa di xa mu lanxi a ma? Abimeleki mu Sebulu xa findixi taa gomina ra? A lanma wo xa lu Hamori xa mixie tan xa yaamari bun ma, barima Hamori nan Sikemi benba ra. Won luxi Abimeleki xa mangəya bun ma munfe ra? <sup>29</sup> Xa Sikemikae fa bira n tan fəxə ra nu, n Abimeleki kerima ne kerən na.» Na masenyi dangi xanbi, Gaali naxa a fala Abimeleki bə, «I xa səcərie ramini, won xa gere.»

<sup>30</sup> Sebulu, taa gomina to Ebedi xa di Gaali xa masenyi mə, a bənəs naxa te.

<sup>31</sup> A naxa xəsərae xəsə gundorçənə ra Abimeleki xən, e xa a fala a bə, «Ebedi xa di Gaali nun a xunyae bara fa Sikemi, e na taa mixie bənəs ratefe i xili ma. <sup>32</sup> Keli, i xa fa to kəs ra, i tan nun jama naxan birin biraxi i fəxə ra, wo xa taa mələn. <sup>33</sup> Subaxə, i xa keli, i fa taa suxu. Gaali

nun a xa mixie na ti wo ya ra, wo xa wo senbe masen e be.»

<sup>34</sup> Abimeleki nun a xa soori xundé naani naxa keli koe ra, e sa Sikemi melen. <sup>35</sup> Ebedi xa di Gaali to keli geesegé, a sa ti taa sode de ra, Abimeleki nun a xa soorie naxa mini kene ma. <sup>36</sup> Gaali to soorie to, a naxa a fala Sebulu be, «Nama nde nan na gorofe geya fari yi ki.» Sebulu naxa a yaabi, «I geya niini nan findixi mixie ra na ki.» <sup>37</sup> Gaali man naxa a fala, «Nama yati nan na gorofe taa kui yi ki. Nama gbete fan na fafe sematoe xa wuri bili kira xon.» <sup>38</sup> Sebulu naxa a yaabi, «I xa woyen xungbe na minden, i tan naxan nu a falama, «Sikemi luxi Abimeleki xa yaamari bun ma munfe ra?» I mu nu yi mixie konbi xe? Siga, i sa e gere.»

<sup>39</sup> Gaali naxa ti Sikemi kuntigie ya ra, e naxa Abimeleki gere. <sup>40</sup> Mixi gbegbe naxa faxa taa sode de ra. Abimeleki naxa Gaali keri <sup>41</sup> han Aruma. Sebulu naxa Gaali ngaxakerenyie keri Sikemi kui, hali keren, a mu lu naa.

<sup>42</sup> Na kuye iba, nama naxa siga daaxa. Abimeleki to na fe kolon, <sup>43</sup> a naxa soorie tongo, a e itaxun xundé saxan na. E naxa e noxun daaxa han nama birin naxa mini, e fa keli e xili ma, e e bōnbo. <sup>44</sup> Abimeleki xa xundé naxa sa ti taa sode de ra. Boore xundé firinyi naxa sin na mixie ma, naxee nu na daaxa, e naxa e birin sonto. <sup>45</sup> Abimeleki naxa gere so na taa ma yanyi birin, han a naxa no a ra, a mennikae birin faxa. A man naxa na taa rabira, a foxe sa na ma.

<sup>46</sup> Sikemikae naxee luxi, e to na fe me, e naxa so Eli Beriti kuye xa salide kui. <sup>47</sup> E naxa sa a fala Abimeleki be, a Sikemi taa kuntigie bara malan salide kui. <sup>48</sup> Na kui Abimeleki naxa te Salamon geya fari nun nama naxan nu biraxi a foxy ra. Abimeleki naxa beera suxu a belexe. A naxa wuri salonyi nde sege, a a sa a kon ma. Na xanbi, a naxa a fala nama be naxan nu biraxi a foxy ra, «Wo bara a to n naxan nabaxi? Wo fan xa na mooli raba mafuren mafuren.» <sup>49</sup> Nama birin naxa wuri salonyi keren keren sege, e fa bira Abimeleki foxy ra. E naxa na wurie ti na salide sode de ra, e fa te so, e mixi birin gan. Sikemika wulu keren, ginée nun xemee, naxa sonto na ki.

<sup>50</sup> Na dangi xanbi, Abimeleki naxa siga Tebeti, a xa mennikae gere. A to yonkinde yailan menni, a naxa no Tebeti ra. <sup>51</sup> Makantade itexi nde nu na taa tagi, xemee nun ginée naxa sa e noxun menni, a nun taa kuntigie. E naxa na balan e xun ma, e tixi na fari.

<sup>52</sup> Abimeleki to menni li, a naxa makore a naade ra alako a xa te sa na ma. <sup>53</sup> Na nan lan gine nde naxa mengi din se geme daaxi sin Abimeleki xunyi, a xunyi naxa bo. <sup>54</sup> Abimeleki naxa a fala a xá fonike be, naxan nu a xa gerose xaninma, a naxe, «I xa santidegema ba a tæ i, i xa n nañon, alako mixi naxa a fala gine nan n faxaxi.» Na kui na fonike naxa a soxó santidegema ra, a a faxa. <sup>55</sup> Isirayila xemee to a to Abimeleki bara faxa, e birin naxa gibilem e xonyi.

<sup>56</sup> Na kui Ala Abimeleki xa wali kobi ragbilen ne a ma, a naxan naba a baba ra, a xunya tongo solofer faxafe ra. <sup>57</sup> Ala na töre birin nagbilen ne Sikemikae ma e xa kobina sare ra. Yerubaali xa di xeme Yotami xa danke naxa e birin nayarabi.

## 10

### Isirayila kiitisa Tola

<sup>1</sup> Abimeleki to faxa, Puwa xa di Tola, Dodo xa mamadi, naxan fatanxi Isakari bōnsœ ra, a naxa keli a xa Isirayila ratanga. A nu sabatixi Samiri ne, Efirami geyae fari. <sup>2</sup> A naxa findi kiitisa ra Isirayila ne mokjren nun saxan. Na xanbi a naxa faxa, e sa a ragata Samiri.

### Isirayila kiitisa Yayiri

<sup>3</sup> Tola to dangi, Yayiri Galadika naxa keli, a findi Isirayila kiitisa ra ne mokjren nun firin. <sup>4</sup> Di tongo saxan nan nu na a be. E nu jere ma sofale tongo saxan nan fari, e nu taa tongo saxan yamarima Galadi boxi ma. Han to na taae xili falama Yayiri xa taae. <sup>5</sup> Yayiri naxa faxa, e sa a ragata Kamon.

### Isirayila kiitisa Yefite

<sup>6</sup> Isirayilakae man naxa fee raba naxan mu rafan Alatala ma. E naxa Bali nun Asitarate kuye batu, Aramikae xa alae, Sidonkae xa alae, Mowabakae xa alae, Amonikae xa alae, a nun Filisitakae xa

alae. E naxa Alatala finsiriwali, e tondi tuubide a bε. <sup>7</sup> Alatala bōje naxa te Isirayila xili ma, a fa e sa Filisitakae nun Amonikae sagoe. <sup>8</sup> E naxa Isirayilakae tōrō, e e paxankata na nē bun ma. E man naxa Isirayilakae paxankata naxee fan nu sabatixi Yurudēn naakiri ma, Amonikae xa bōxi ma, nē fu nun solomasaxan bun ma. <sup>9</sup> Amonikae naxa dangi Yurudēn na, alako e xa sa Yudaya, Bunyamin, nun Efirami fan gere. Isirayila bōje tōrō nē ki fanyi na waxati.

<sup>10</sup> Isirayilakae naxa Alatala xili e xui itexi ra, e nu fa a fala, «Muxu bara yunubi raba i ra, barima muxu bara gbilen muxu Marigi Ala fōxō ra, muxu man bara Bali kuyee batu.» <sup>11</sup> Alatala naxa a masen Isirayilakae bε, «Misirakae, Amorikae, Amonikae, Filisitakae, <sup>12</sup> Sidōnkae, Amalékikae, nun Mayonkae to wo tōrō, wo naxa n xili wo xui itexi ra. Na temui, n mu wo ba xε e sagoe? <sup>13</sup> Kōnō wo tan bara n finisiriwali, wo fa ala gbetee batu. Na nan a toxi n mu wo ratangama sōnōn. <sup>14</sup> Wo sa sōnōx wo xa alae ra, wo naxee sugandixi. E xa wo ratanga wo xa tōrēe ma.»

<sup>15</sup> Isirayilakae naxa a masen Alatala bε, «Muxu bara yunubi raba. I xa i waxōnfe raba muxu ra, kōnō yandi i xa muxu rakisi to.» <sup>16</sup> Na temui e naxa gbilen si gbetee xa alae fōxō ra, e fa Alatala batu. Alatala nu bara kinikini e ma e xa tōrēe kui.

<sup>17</sup> Amonikae naxa e malan, e sa kuru Galadi. Isirayilakae fan naxa e malan, e sa kuru Misipa. <sup>18</sup> Galadi nama nun mangē nu fa a fala e boore bε, «Xēmē mundun fama yi gere fōlōde Amonikae ma? Na kanyi nan findima Galadikae xa mangē ra.»

## 11

### Isirayila kiitsa Yefite

<sup>1</sup> Yefite Galadika, gereso hagige nan nu na a ra. Langoe gine nde nun Galadi nan ma di nu a ra. <sup>2</sup> Galadi xa gine naxa die bari a bε. Na gine xa die naxa mō, e fa Yefite keri, e a fala a bε, «I mu fama muxu baba ke sōtōde, barima gine gbete nan ma di lanxi i ma.» <sup>3</sup> Yefite naxa keli, a

makuya a taarae ra, a sa sabati Tobo bōxi ma. Menni xēmē rabεjinxie naxa lu a fε ma, e xa bira a fōxō ra.

<sup>4</sup> Na dangi xanbi, Amonikae to Isirayilakae gere, <sup>5</sup> Galadi forie naxa siga Yefite fende Tobo bōxi ma. <sup>6</sup> E naxa a fala Yefite bε, «Won xεε, i xa findi muxu xa yarerati ra alako won xa Amonikae gere.» <sup>7</sup> Yefite naxa Galadi forie yaabi, «Wo mu n xōnxi xε? Wo mu n keri n baba xa banxi kui? Munfe ra wo n fenma yakōsi wo xa tōrēe kui?»

<sup>8</sup> Galadi forie naxa a fala Yefite bε, «Na fe yati nan a xεεxi muxu faxi i yire yakōsi, alako won birin xa siga, i xa Amonikae gere, i man xa findi Galadikae birin xa mange ra.» <sup>9</sup> Yefite naxa Galadi forie yaabi, «Xa wo n nagbilen alako n xa Amonikae gere, xa a sa a li Alatala naxa e sa n sagoe, n tan yati nan findima wo xa mange ra.» <sup>10</sup> Galadi forie naxa a fala Yefite bε, «Alatala bara findi won seede ra, muxu fama i xa wōyēnyi rakamalide.» <sup>11</sup> Yefite nun Galadi forie naxa siga, nama naxa a findi e xa mange nun e xa sōcōrie yarerati ra. Yefite naxa gbilen a xa masenyi birin ma Alatala ya i Misipa.

<sup>12</sup> Yefite naxa xēerae xεε Amonikae xa mange xōn, e xa a fala a bε, «Munfe ra i faxi n gerede n ma bōxi ma?» <sup>13</sup> Amonikae xa mange naxa Yefite xa xēerae yaabi, «Isirayilakae to keli Misira, e naxa n ma bōxi birin tongo fōlōde Arinon xure ma, sa dōxō Yaboko xure ra, han Yurudēn xure. I xa na ragbilen n ma lanyi kui.»

<sup>14</sup> Yefite man naxa xēerae xεε Amonikae xa mange xōn. <sup>15</sup> E xa a fala a bε, «Yefite wōyēn xui nan yi ki. Isirayilakae mu Mowaba bōxi nun Amoni bōxi yo tongoxi. <sup>16</sup> Isirayila nama to keli Misira bōxi ma, e naxa e pere gbengberenyi ma han Xulunyumi Baa, e fa so Kadesi.

<sup>17</sup> Na temui Isirayila naxa xēerae xεε Edon mange xōn, e xa a fala a bε, «A lu muxu xa dangi i xa bōxi ma.» Kōnō Edon mange mu tin na ra fefe ma. E naxa xēerae xεε Mowaba mange fan xōn. A naxa tondi, Isirayilakae fa lu Kadesi.»

<sup>18</sup> «Na dangi xanbi, e naxa Edon bōxi nun Mowaba bōxi mabilin gbengberenyi

ma. E e n̄ere Mowaba bɔxi sogetede biri, han e Arinon xure igiri. Na kui e mu soxi Mowaba bɔxi ma, barima Arinon findixi Mowaba xa naaninyi nan na. <sup>19</sup> Na temui Isirayilakae naxa xεεrae xεε Sixɔn xɔn, Amonikae xa mange naxan nu na Xesibɔn. Isirayilakae naxa a fala a bε, «A lu muxu xa mini i xa bɔxi ra, muxu xa siga muxu xa bɔxi ma Ala naxan sugandixi muxu bε.» <sup>20</sup> Kɔnɔ Sixɔn mutin Isirayilakae xa mini a xa bɔxi ra. A naxa a xa nama birin malan, e naxa kuru Yahasi, e Isirayila gere. <sup>21</sup> Isirayila Marigi Alatala naxa Sixɔn nun a xa nama sa Isirayila sagoe. Isirayilakae naxa no e ra, e fa sabati Amonikae xa bɔxi birin ma, <sup>22</sup> fɔlɔfe Arinon xure ma, sa dɔxɔ Yaboko xure ra, fɔlɔfe gbengberenyi ma, sa dɔxɔ Yuruden na.»

<sup>23</sup> «Isirayila Marigi Alatala bara Amonikae xa bɔxi fi muxu ma, i tan wama na bɔxi bafe muxu yi munfe ra? <sup>24</sup> I xa ala Kemosi, a bɔxi naxan soxi i yi ra, i mu i wasasoma ne? Muxu fan, muxu Marigi Alatala bɔxi naxan birin soxi muxu yi ra, muxu na suxuma ne. <sup>25</sup> I nɔxɔ a ma i sɛnbe dangixi ne Balaki ra, Siporo xa di, Mowaba mange? Na tan mu tin Isirayila gerede fefe ma. <sup>26</sup> Ne kɛmɛ saxan nan yi ki, Isirayila sabatixi Xesibɔn nun a rabilinyie, Aroweri nun a rabilinyie, a nun taa birin naxee na Arinon xure dε ra. Munfe ra wo mu e rasuxu na waxati bun ma? <sup>27</sup> N tan mu haake yo rabaxi i ra. I tan nan fe paaxi rabafe n na, gere tife n bε. Alatala, kiitisa xungbe, a xa Isirayilakae nun Amonikae makiiti to lɔxɔe.»

<sup>28</sup> Amonikae xa mange mu tin a tuli matide Yefite xa masenyi ra. <sup>29</sup> Alatala Xaxili naxa goro Yefite ma. Yefite naxa Galadi nun Manasi igiri. A naxa dangi Misipa ra Galadi bɔxi ma. A naxa siga han Amonikae xa bɔxi ma. <sup>30</sup> Yefite naxa laayidi tongo Alatala bε, a a fala a bε, «Xa i sa Amonikae birin sa n sagoe, <sup>31</sup> naxan singe na mini n ma banxi naade ra fafe n nalande, n ne gbilenma kelife ra Amonikae xa bɔxi ma sεεwe kui temui naxε, na kanyi bama sεεre gan daaxi nan na Marigi Alatala bε.»

<sup>32</sup> Yefite naxa siga Amonikae xa bɔxi ma e gerede. Alatala naxa e sa a sago. <sup>33</sup> A naxa e bɔnbɔ a xɔrɔxɔe ra fɔlɔ Aroweri ma, sa dɔxɔ Miniti biri ra, taa mɔxɔnɛn, han Habila Keramimi. Amonikae naxa lu yaagi kui Isirayilakae ya i.

### *Yefite xa di gine*

<sup>34</sup> Yefite naxa gbilen Misipa. A to a xɔnyi li, a xa di gine naxa mini a ralande. A nu fare boronma maxasee xui ra. A xa di kerenyi nan nu a ra, di xɛmɛ mu nu na, di gine gbete fan mu nu na a bε. <sup>35</sup> A fefe a xa di gine to, a naxa a xa donmae ibɔɔ, a a fala, «N ma di gine, i bara n naso tɔɔre xungbe kui, i bara a niya n xa sunnun a naaxi ra. N bara laayidi tongo Alatala bε, n mu nɔma gbilende na ma sɔnɔn.»

<sup>36</sup> A xa di gine naxa a fala a bε, «N baba, i laayidi naxan tongo Alatala bε, i xa na rakamali. I naxan fala Alatala bε, i xa na raba n na, barima Alatala bara i gbejɔxɔ i yaxui Amonikae ma.» <sup>37</sup> A man naxa a fala a baba bε, «I xa fe kerem naba n bε. I xa mame ti kike firin alako n xa siga geyae fari, a nun n booree, muxu xa wa ti barima n mu fama dɔxɔde xɛmɛ xɔn.» <sup>38</sup> A baba naxa a yaabi, «Siga.» A naxa a xa di gine mame kike firin. A nun n booree naxa siga wa tide geyae fari, barima a mu fama dɔxɔde xɛmɛ xɔn.

<sup>39</sup> Na kike firinyie rajɔnyi, a naxa gbilen a baba yire. A baba naxa a xa laayidi tongoxi rakamali. A xa di mu nu xɛmɛ fe kolonxi. Na nan a toxi Isirayilakae naxa yi naamunyi ramini: <sup>40</sup> Ne birin Isirayila ginɛdimɛdie Yefite Galadika xa di gine xa kinikini rabama ne xi naani, alako e xa ratu a xa fe ma.

## 12

### *Efiramikae nun Galadikae xa gere*

<sup>1</sup> Efiramikae naxa e malan, e Yuruden igiri. E to Sefon li, e naxa a fala Yefite bε, «Munfe ra i sigaxi Amonikae gerede, i mu muxu xili alako won birin xa siga? Muxu fama te nan sade i xa banxi ma, wo birin xa gan.» <sup>2</sup> Yefite naxa e yaabi, «N tan nun n ma nama, nu na lantareya belebele nan kui yi ki, muxu nun Amonikae ra. N wo maxili temui naxε, wo mu tin fade n bade e sagoe. <sup>3</sup> N

to a to wo mu fafe n natangade, n naxa te Amonikae gerede, hali na to findi fe xɔrɔxɔe ra n bɛ. Alatala naxa e sa n sago. Wo faxi n gerede munfe ra?»

<sup>4</sup> Yefite naxa Galadi xemee birin malan, e xa Efiramikae gere. Galadi xemee naxa Efiramikae bɔnbo, barima e nu bara a fala, «Wo tan Galadikae, wo wo gixi ne kelife Efirami, wo siga Manasi bɔxi ma.»

<sup>5</sup> Na gere dangi xanbi, Galadikae naxa ti Yurudən xure igiride ra gbilenfe ra Efirami bɔxi ma. Efiramika nde na wa gbilenfe a xɔnyi kelife gere yire, fo a xa a fala na Galadikae bɛ, «N wama Yurudən igirife.» Galadikae na kanyi maxɔrinma ne, «Efiramika nan na i ra?» A na e yaabi, «Ade,» <sup>6</sup> Galadikae man a falama a bɛ, «Awa, a fala ba 〈Xiboleti.〉» Efiramikae to mu fata na falade, e tan nu a falama ne, «Kiboleti.» Na kui Galadikae a kolonma na kanyi findixi Efiramika nan na naxan wama a gife. E a kɔn naxabama kerent na mənni Yurudən xure igiride ra. Efiramika mixi wulu tongo naani nun firin sɔnto na ki ne.

<sup>7</sup> Yefite Galadika naxa findi Isirayila kiitisa ra ne senni bun ma. A to faxa, a naxa ragata Galadi taae tagi.

### *Isirayila kiitisa Ibisan*

<sup>8</sup> Yefite dangi xanbi, Ibisan Bɛtelɛemuka naxa findi kiitisa ra Isirayila. <sup>9</sup> A naxa di xemee tongo saxan nun di gine tongo saxan bari. A naxa a xa di gine fi bɔnsɔe gbete xemee ma. A man naxa gine tongo saxan fan fen bɔnsɔe gbete ra a xa di xemee bɛ. A naxa findi Isirayila kiitisa ra ne solofera bun ma. <sup>10</sup> Ibisan to faxa, a naxa ragata Bɛtelɛemu.

### *Isirayila kiitisa Elon*

<sup>11</sup> Ibisan dangi xanbi, Elon Sabulonka naxa findi kiitisa ra Isirayila bɔxi ma ne fu bun ma. <sup>12</sup> A to faxa, a naxa ragata Ayalon, Sabulon bɔxi ma.

### *Isirayila kiitisa Abdon*

<sup>13</sup> Ibisan dangi xanbi, Hileli xa di Abdon Piratonka naxa findi kiitisa ra Isirayila. <sup>14</sup> A naxa di tongo naani nun mamadi tongo saxan sɔtɔ, e te sofale tongo solofera fari. A naxa findi Isirayila kiitisa ra ne solomasaxan bun ma.

<sup>15</sup> Hileli xa di Abdon Piratonka to faxa, a naxa ragata Piraton Efirami bɔxi ma, Amalekikae xa geya fari.

## 13

### *Samison barife*

<sup>1</sup> Isirayilakae man naxa fe paaxi raba Alatala ya i. Na nan a toxi Alatala naxa e lu Filisitakae sagoe ne tongo naani bun ma.

<sup>2</sup> Dana bɔnsɔe mixi nde nu na Soraha naxan xili Manowa. Dibaritare nan nu a xa gine ra. <sup>3</sup> Alatala xa maleke naxa mini na gine ma, a fa a fala a bɛ, «Hali dibaritare to i ra, i fama tegede, i fa di xemee bari. <sup>4</sup> I naxa sese min naxan nɔma i siiside. I naxa sese don naxan mu seniyenxi, <sup>5</sup> barima i fama tegede, i di xemee bari. I naxa a xunyi bi, barima yi di fixi Ala nan ma beenu a xa bari. Na kui a xili 〈Ala xa Nasari.〉 A tan nan Isirayilakae rakisi folɔma Filisitakae ma.»

<sup>6</sup> Na gine naxa siga, a sa a fala a xa mori bɛ, «Ala xa mixi nde bara fa n yire, a luxi n bɛ alɔ Ala xa maleke. A magaaxu. N mu a maxɔrin a kelixi dennaxe, a fan mu a xili fala n bɛ. <sup>7</sup> A naxa a masen n bɛ, «I fama tegede, i fa di xemee bari. I naxa sese min naxan nɔma i siiside. I naxa sese don naxan mu seniyenxi, barima yi di fixi Ala nan ma beenu a xa bari, han a laaxirama temui naxe. Ala xa Nasari na a ra.»»

<sup>8</sup> Manowa naxa Alatala maxandi yi ki, «N Marigi, i man xa i xa mixi xee muxu xɔn ma alako a xa muxu xaran na di xuru ki ra.» <sup>9</sup> Ala naxa Manowa xa dube suxu, a man naxa a xa maleke xee a xa gine xɔn ma. Manowa xa gine nu dɔxɔxi xee ma a xa mori mu nu na naa. <sup>10</sup> A to a to, a naxa a gi kerent na, a sa a fala a xa mori bɛ, «Xemee naxan fa n yire, a man bara fa.»

<sup>11</sup> Manowa naxa keli, a bira a xa gine fɔxɔ ra. A to na xemee li, a naxa a maxɔrin, «I tan nan wɔyɛn n ma gine ra?» A naxa a yaabi, «Iyo.» <sup>12</sup> Manowa man naxa a maxɔrin, «I xa masenyi na kamali temui naxe, a lanma muxu xa na di xuru di?»

<sup>13</sup> Alatala xa maleke naxa a yaabi, «I xa gine xa a raba alɔ n a fala a bɛ ki naxe.

<sup>14</sup> A naxa weni sansi bogi yo don, a naxa weni nun a maniye min, a naxa donse

seniyentare don. A xa na birin naba alō n a fala a bē ki naxē.»

<sup>15</sup> Manowa naxa a fala Alatala xa malekē bē, «I xa lu be sinden, muxu xa si nin i bē.» <sup>16</sup> Alatala xa malekē naxa a yaabi, «Hali n lu be, n mu i xa donse donma, kōnō xa i wama sereχe gan daaxi tan bafe Alatala bē, na fan.» Manowa mu nu a kolon Alatala xa malekē nan a ra. <sup>17</sup> Manowa naxa a maxōrin, «I xili di? Muxu xa na kolon alako muxu xa i matōxō i xa masenyi kamalima temui naxē.» <sup>18</sup> Alatala xa malekē naxa a maxōrin, «I wama n xili kolonfe munfe ra? Gundo nan a ra.»

<sup>19</sup> Manowa naxa na si nun farin nde ba sereχe gan daaxi ra fanye nde fari Alatala bē. Na temui kaabanako nde naxa raba e ya xōri. <sup>20</sup> Na te nu na tefe koore ma temui naxē, Alatala xa malekē fan naxa te koore ma na te kui. Manowa nun a xa gine to na to, e naxa e felen bōxi ma. <sup>21</sup> Alatala xa malekē to siga, Manowa nun a xa gine mu nu a to sōnōn. E naxa a kolon Alatala xa malekē yati yati nan nu a ra. <sup>22</sup> Manowa naxa a fala a xa gine bē, «Won fama faxade ya barima won bara Ala yati yati to.» <sup>23</sup> A xa gine naxa a yaabi, «Xa Alatala wama won faxafe nu, a mu won ma sereχe gan daaxi suxuma nu, a mu na kaabanako masenma won bē nu.»

<sup>24</sup> Na dangi xanbi, Manowa xa gine naxa di bari. E naxa a xili fala Samison. A naxa mō Alatala xa barake kui. <sup>25</sup> Alatala Xaxili naxa goro Samison ma a singe ra Maxane Dana, taa naxan na Soraha nun Esetayoli tagi.

## 14

### Samison xa gine Filisitaka

<sup>1</sup> Lōxōe nde Samison naxa siga Timina. Menni a naxa sungbutunyi Filisitaka nde to. <sup>2</sup> A to gbilen a baba xōnyi, a naxa a fala a baba nun a nga bē, «N bara Filisitaka sungbutunyi nde to Timina. Wo xa na fen n bē a xa findi n ma gine ra.» <sup>3</sup> A baba nun a nga naxa a fala a bē, «Munfe ra i mu gine fen i ngaxakerenyie ya ma, xa na mu a ra won bōnsōe ya ma? Na mu fisā Filisitaka nde bē, na jama sunnatare?» Samison naxa a baba yaabi, «Na fen n bē. A tan nan nafan n ma.» <sup>4</sup> A baba nun a nga mu nu a kolon na birin kelixi Alatala

nan ma. A nu na gere fenfe Filisitakae ra, barima na waxati e nu na Isirayilakae yamarife.

<sup>5</sup> Samison nun a baba nun a nga naxa goro Timina. E to weni bilie yire li, yete nde naxa mini Samison ma, a xa a faxa. <sup>6</sup> Alatala Xaxili naxa goro a ma alako a xa no yete ibōode a bēlexe ra alō si yōrē, hali geresose yo to mu nu na a yi ra. A mu na fe fala a baba nun a nga bē. <sup>7</sup> E naxa siga wōyēnde na sungbutunyi ra, naxan bara rafan Samison ma ki fanyi.

<sup>8</sup> Na biyaasi dangi xanbi, Samison naxa gbilen Timina na sungbutunyi yire, a xa a findi a xa gine ra. Beenun a xa a li, a naxa mini kira ra, alako a xa na yete binbinyi mato. A naxa kumi tēe li naa, e ture na yete xōrie longori ra. <sup>9</sup> A naxa nde tongo a bēlexe ra, a xa a kōn kira xōn ma. A to gbilen a bari mixie yire, a naxa nde fi nee fan ma. E naxa a kōn, kōnō Samison mu a fala e bē na kumi kelixi dennaxē.

<sup>10</sup> Samison baba fan naxa goro na sungbutunyi xōnyi. Na temui Samison naxa xulunyi ti naa, alō segetalae darixi a ra ki naxē. <sup>11</sup> Na sungbutunyi xa mixie to Samison to, e naxa mixi tongo saxan xili naxan luma a sēeti ma. <sup>12</sup> Samison naxa a fala e bē, «N xa taali nde sa wo bun ma. Xa wo no na tagi rabade n bē beenu yi xulunyi xi solofera xa ba a ra, n donma nun dugi tongo saxan fima wo ma. <sup>13</sup> Kōnō xa wo mu no n ma taali tagi rabade n bē, wo kerēn kerēn ma birin donma nun dugi tofanyi fima n tan nan ma.» E naxa a fala a bē, «Awa yire, i xa taali fala. Muxu muxu tuli matixi i ra.» <sup>14</sup> Na kui a naxa taali nde fala e bē, «Naxan se donma, a donse raminima. Se jōxunme kelixi sēnbēma nan ma.» E naxa na taali fen xi saxan bun ma, kōnō e mu no na kolonde.

<sup>15</sup> A xi naani nde, e naxa a fala Samison xa gine bē, «Wōyēn i xa mōri bē alako a xa na taali tagi raba muxu bē, xa na mu a ra muxu fama i tan nun i baba xa denbaya gande. A mu lanma wo xa muxu xili be, wo xa fa muxu muja.»

<sup>16</sup> Samison xa gine naxa wa fōlō a xa mōri ya i, a a fala a bē, «N mu rafan i ma. I bara n xōn, xa na mu a ra i na taali tagi rabama nē n bē nu.» A naxa a yaabi,

«N mu naxan fala n nga nun n baba bε, n na falama i tan nan bε?» <sup>17</sup> Na gine naxa wa Samison ya i xi solofera bun ma, na xulunyi təmui. Xulunyi ləxəs dənxəs a naxa na taali tagi raba a xa gine bε, barima a nu na a tɔɔrofe tun. Na təmui na gine naxa na taali tagi raba a xa mixie bε.

<sup>18</sup> Beenun soge dula təmui xi solofera nde, taakae naxa Samison xa taali fasari a bε yi maxɔrinyi ra, «Munse joxun kumi bε, munse senbe gbo yetε bε?» Samison naxa e yaabi, «Xa wo mu n ma gine mafuruku nu, wo mu nōma n ma taali kui kolonde feo.»

<sup>19</sup> Na dangi xanbi, Alatala Xaxili naxa goro Samison ma. A naxa siga Asikalɔn, a xəmə tongo saxan faxa, a e xa donmae nun dugie tongo, a nee fi mixie ma naxee nu bara na taali tagi raba a bε. Na təmui Samison naxa gbilen a baba xɔnyi, a xənɔxi a jaaxi ra. <sup>20</sup> Na kui Filisitakae naxa Samison xa gine fi xəmə gbεtε ma, xulunyi binyε fixi naxan ma.

## 15

### Samison Filisitakae gerefe

<sup>1</sup> Xε xaba təmui, Samison naxa si xanin a xa gine xɔn. A naxa a fala a bitanyi bε, «A xoli n ma n tan nun n ma gine xa lu yire kerem.» A bitanyi mu tin na ra, <sup>2</sup> a fa a fala Samison bε, «N joxɔ a ma i mεexi a ra nε, na nan a ra, n bara a fi na xəmə ma i xa xulunyi binyε fi naxan ma. I xa a xunya dəxɔ, na fan a bε pon.»

<sup>3</sup> Samison naxa a yaabi, «Yi biyaasi, xa n fe jaaxi raba wo tan Filisitakae ra, wo tan nan a niyaxi.» <sup>4</sup> A naxa siga, a xulumase kəmə saxan suxu. A naxa nee xuli xiri e boore ra firin firin na, a səxε maxiri e xulie ra. <sup>5</sup> A naxa səxε radexə naxan nu maxirixi e xulie ra, a e rabεjɪn Filisitakae xa xε ma. Tε naxa xε birin gan, sansi naxan nu kotoxi xε ma, a nun sansi naxan mu nu xabaxi sinden. Hali oliwi bili naxee nu na mənni, e fan gan nε. <sup>6</sup> Filisitakae naxa e booree maxɔrin, «Nde yi wali rabaxi?» Mixi ndee naxa e yaabi, «Samison fɔxi nan a ra, barima a bitanyi Timinaka bara a xa gine fi xəmə ma, a tan Samison xa xulunyi binyε fi naxan ma.»

Na kui Filisitakae naxa siga na gine nun a baba gande.

<sup>7</sup> Samison naxa a fala e bε, «Xa wo a raba na ki, n fan n gbeñçxɔma nε wo ma.»

<sup>8</sup> A naxa e gere a jaaxi ra, a mixi gbegbe faxa. Na xanbi, a naxa siga, a lu fɔnmε kui Etami geya mabiri.

<sup>9</sup> Filisitakae naxa sɔɔrie xεs Yudaya Lexi mabiri. <sup>10</sup> Yudayakae naxa e maxɔrin, «Wo faxi muxu gerede munfe ra?» E naxa e yaabi, «Muxu faxi Samison nan suxude, muxu xa fe jaaxi raba a ra ałɔ a rabaxi muxu ra ki naxε.»

<sup>11</sup> Yudayakae xəmə wulu saxan naxa siga Samison fɔxɔ ra Etami geya yire. E naxa a fala a bε, «I munse rabaxi muxu ra yi ki? I mu a kolon won na Filisitakae xa yaamari nan bun ma?» Samison naxa e yaabi, «N e xa fe jaaxi nan tun sare ragbilenxi e ma.» <sup>12</sup> Yudayakae naxa a fala a bε, «Muxu faxi be i xiride nε, muxu xa i so e yi ra.» Samison naxa a fala e bε «Wo xa wo rakali xa wo tan mu fama n faxade.» <sup>13</sup> E naxa a fala a bε, «Won bara lan na ma. Muxu mu i faxama. Muxu xa i xiri, muxu xa i so Filisitakae yi ra tun.» E naxa a xiri luuti nεnε firin na, e a xanin.

<sup>14</sup> E to Lexi li, Filisitakae naxa sɔnxəs rate. Alatala Xaxili naxa goro Samison ma, a na luutie bolon ałɔ gesε ganxi bolonma ki naxε. <sup>15</sup> A naxa sofale banganyi xɔri nde tongo bɔxi ma, a Filisitakae mixi wulu kerem faxa na ra. <sup>16</sup> Samison naxa a fala, «N bara sofale banganyi xɔri sɔtɔ, sofale kerem sofale gbegbe ya ma. N bara xəmə wulu kerem faxa sofale banganyi xɔri ra.» <sup>17</sup> A to gε na masenyi ra, a naxa na banganyi xɔri wɔlε. Mənni xili naxa sa Ramati Lexi, «Banganyi xɔri geya.»

<sup>18</sup> Ye xɔli xɔrɔxəs naxa Samison suxu. A naxa Alatala maxandi, «I bara a niya n xa xutu sɔtɔ yi mixie ma. N mali alako n naxa faxa ye xɔli ma, yi mixi sunnataree naxa fa n xanin e xɔnyi.»

<sup>19</sup> Ala naxa fanye ibɔɔ Lexi mabiri, ye naxa mini. Samison to ye min, a man naxa senbe sɔtɔ, a bɔjε naxa sa. E naxa na yire xili fala «Hakore dulonyi.» Han ya na dulonyi na Lexi mabiri. <sup>20</sup> Samison naxa bu kiiti sa ra Isirayila jε tɔɔkɔrɛn Filisitakae xa waxati.

## 16

### *Samison nun Dalila*

<sup>1</sup> Lōxœ nde Samison naxa siga Gasa. A to langoe nde to naa, a naxa so a xonyi.  
<sup>2</sup> Gasakae naxa a kolon Samison nu na na. E naxa mənni melen, alako kuye na iba e xa a faxa taa sode dë ra. <sup>3</sup> Kœ tagi Samison naxa keli, a taa naade suxu, nun a gbakuxi wure naxee ra wurie ma, a na birin tala, a a dçxœ a tunki fari. A naxa a xanin geya fari naxan na Hebiron ya tagi.

<sup>4</sup> Na dangi xanbi, Samison naxa gine nde kolon Soreki gulunba naxan xili Dalila. Samison naxa na gine xanu.  
<sup>5</sup> Filisitakae xa mangœ naxa siga na gine xon, e a fala a bœ, «I xa a kolon Samison senbe kelixi dennaxe, alako muxu xa nœ a ra. Xa i ge na kolonde, muxu a xirima nœ, muxu keren keren ma fa kœbiri kole wulu keren nun kœbiri kole kœme fi i ma.»

<sup>6</sup> Na temui Dalila naxa a fala Samison bœ, «Yandi, i xa i gundo fala n bœ, i senbe sotoma ki naxœ. Mixi nœma munse rabade, e xa i xiri, e nœ i ra?» <sup>7</sup> Samison naxa a yaabi, «Xa e n xirima luuti nœnœ ra, naxee mu nu xara sinden, n senbe bama n yi, n luma nœ alœ xœme booree.»

<sup>8</sup> Filisitakae naxa luuti nœnœ xaratare solofera xanin Dalila xon ma. A naxa Samison xiri e ra. <sup>9</sup> Filisitakae naxa a xa konkoe melen. Dalila naxa a xui ramini Samison ma, «Filisitakae bara fa i suxude.» Samison naxa na luutie bolon keren na, alœ gesœ naxan ganxi. Na temui e mu nœ a senbe gundo kolonde.

<sup>10</sup> Dalila naxa a fala Samison bœ, «I wama n madaxufe nœ. I bara wule fala n bœ. Yakœsi, yandi, i xa i gundo fala n bœ. E nœma i xiride munse ra?» <sup>11</sup> Samison naxa a fala a bœ, «Xa mixi n xirima luuti nœnœ ra, sese mu nu xiri naxee ra, n senbe luma alœ adamadi birin na ki naxœ.»

<sup>12</sup> Dalila to ge a xiride luuti nœnœ ra, a naxa gbelegbele, «Samison, Filisitakae bara fa i suxude!» Filisitakae nu bara a xa konkoe melen. Samison naxa luuti bolon a xirixi naxan na alœ gesœ bolonma ki naxœ.

<sup>13</sup> Dalila naxa a fala Samison bœ, «Han to i na n madaxufe, i wule nan tun falafe n bœ. A fala n bœ a lanma i xa xiri se naxan na.» Samison naxa a yaabi, «N xunsexœ, naxan dœnbœxi solofera ra, xa i na birin dege mabœ dugi ra, wo naxa

dugi soxœ se fan soti n xunsexœ kui, a sa sœron bœxi, n senbe luma alœ adamadi birin na ki naxœ.» <sup>14</sup> Dalila to ge dugi soxœ se sode a fanyi ra, a man naxa gbelegbele, «Samison, Filisitakae bara fa i suxude!» Samison naxa xunu, a naxa dugi soxœ se birin tala.

<sup>15</sup> Dalila naxa a fala Samison bœ, «I naxœ a marafanyi na won tagi, kœnœ n ma xanunteya mu na i bœ. A sanya saxan nan ya i n madaxuma. Han to i tondixi i gundo falade n bœ, i senbe kelixi dœnnaxe ma.» <sup>16</sup> Lœxœ birin Dalila nu a tœrœma yi wœyenyi mœcli ra. A to dœxœ a ra, <sup>17</sup> Samison naxa a gundo fala a bœ, a naxœ, «Kafi n bari temui n xunyi mu bixi, barima e n fixi Ala nan ma, Ala xa Nasari nan n na. Xa n xunyi bi, n senbe luma alœ adamadi birin gbe na ki naxœ.»

<sup>18</sup> Dalila to a kolon Samison bara nœndi yati yati fala a bœ, a naxa Filisita mangœ xili, a fa a fala e bœ, «Wo man xa fa, barima yi biyaasi a bara a xa gundo fala n bœ.» Filisita mangœ naxa siga a xonyi, e man kœbiri xanin e saataxi naxan ma. <sup>19</sup> Dalila naxa Samison raxi, a saxi a sanyi ma. A naxa xœme nde xili, a naxa Samison xunsexœ dœnbœxi solofera maxaba. Na bara a niya Dalila xa nœ a ra. A senbe birin nu bara siga.

<sup>20</sup> Na temui Dalila naxa gbelegbele, «Samison, Filisitakae bara fa i suxude!» Samison to xunu, a naxa a fala a yetœ bœ, «N man xa mini yi fe kui alœ boore biyaasi.» A mu a kolon Alatala nu bara a rabœpin. <sup>21</sup> Filisitakae naxa a suxu, e a yae soxœ, e a xanin Gasa. Mœnni e naxa a xiri yœlœnxœnyi yœxui daaxi ra geeli kui, a xa nu se binyee mayindigilin, naxan sansi xœri luxutama.

### *Samison xa faxœ*

<sup>22</sup> Na waxati a xunsexœ, naxan nu bixi, na naxa mini fœlœ. <sup>23</sup> Lœxœ nde Filisita mangœ naxa e malan, e xa sœrexœ xungbe ba e xa kuye Dagœn bœ yœlexinyi kui. E naxa a fala, «Won ma ala bara Samison sa won sagoe!» <sup>24</sup> Nama to Dagœn to, e naxa a matœxœ, e fa a fala, «Won ma ala bara won yaxui sa won sagoe, naxan bara won ma bœxi kana, a man bara won ma mixie faxa.» <sup>25</sup> Na sœewœ kui, e naxa a fala, «Won xa Samison xili, won xa a mayele.»

E naxa fa a ra kelife geeli kui, e a xiri e xa salide sanyie ra. E naxa a findi mayele se ra.

<sup>26</sup> Samison naxa a fala a ranerema bε, «A lu n belexε xa sa salide sanyie ma, n xa n kilon e ra.» <sup>27</sup> Xemε nun gine gbegbe nu na salide kui. Filisita mangε fan nu na. Na birin findi mixi wulu saxan nan na, e birin nu fa Samison mayele. <sup>28</sup> Samison naxa Alatala maxandi, «N Marigi Alatala, i xa ratu n ma. N bara i mayandi, Ala, senbε fi n ma alako n xa n gbeñoxε Filisitakae ma n yae xa fe ra.» <sup>29</sup> Samison naxa a kilon na salide sanyie ra, keren na a yirefanyi ma, keren na a koola ma. <sup>30</sup> Samison naxa a fala, «N xa faxa n nun Filisitakae ra.» A naxa salide sanyie tutun a senbε birin na. Salide naxa bira Filisitakae nun mangε ma, naxee nu na salide kui. Filisitaka naxee faxa na fe kui, na konti dangi mixie ra Samison naxee faxa a xa dunijεigiri birin kui.

<sup>31</sup> A xunyae nun a baba xa denbaya birin naxa goro naa a fure tongode. E naxa a ragata Soraha nun Esetayoli tagi, a baba Manowa xa gaburi kui. Samison nu bara Isirayila yamari ne məxəjən beenu a xa faxa.

## 17

### *Ala maxandife Mike xa banxi kui*

<sup>1</sup> Xemε nde nu na Efirami geyae fari naxan xili Mike. <sup>2</sup> A naxa a fala a nga bε, «I xa gbeti kilo fu nun keren a nun a tagi, naxan munaxi i ma, a na n xənyi. N bara i xui me, i to nu na muneti dankafe. N tan nan na tongoxi.» A nga naxa a fala, «Alatala xa n ma di baraka.» <sup>3</sup> A naxa yi gbeti kilo fu nun keren a nun kilo tagi so a nga yi ra. A nga fa a fala a bε, «N tan yi gbeti fima Alatala nan ma. N a raxunuma ne, a xa findi kuye ra n ma di bε. N fama yi gbeti ragbilende i ma na ki ne.»

<sup>4</sup> A to gbeti so a nga yi ra, a nga naxa gbeti kilo firin nun a tagi so xabui yi ra. A naxa a raxunu, a a yailan kuye ra. E fa na ti Mike xa banxi kui. <sup>5</sup> Mike kuye batude nde soto na ki ne. A naxa serexedube xa dugi nun kuye gbetee yailan. A naxa a xa di nde findi serexedube ra.

<sup>6</sup> Na waxati kui, mangε yo mu nu na Isirayila. Kankan nu a waxənfe nan tun nabama. <sup>7</sup> Fonike nde nu na naxan kelixi Betelεemu Yudaya bɔxi ma. Lewi bɔnsɔε nan nu a ra. <sup>8</sup> Yi xemε naxa keli Betelεemu Yudaya bɔxi ma, a xa yire gbete fen a sabatima dənnaxε. A naxa jere han a Efirami geyae li, Mike xa banxi nu na dənnaxε. <sup>9</sup> Mike naxa a maxɔrin, «I kelixi minden?» A naxa a yaabi, «Lewika nan n na. N kelixi Betelεemu Yudaya bɔxi nan ma. N na yire fenfe n sabatima dənnaxε.» <sup>10</sup> Mike naxa a fala a bε, «Won birin xa lu be. I xa findi n ma denbaya xa serexedube ra, n xaxili tima naxan na. N gbeti kilo firin fima i ma jne keren kui, a nun sosee nun donsee.» Na Lewi bɔnsɔε mixi naxa tin na ra, <sup>11</sup> a xa lu Mike yire. Mike naxa məenii a ma, a lu alɔ a xa di. <sup>12</sup> Mike naxa a findi a xa serexedube ra, a fa lu a xa banxi kui. <sup>13</sup> Mike fa a fala, «Yakɔsi n bara a kolon Alatala fa fe fanyi rabama ne n bε, barima Lewi bɔnsɔε mixi nan na n ma serexedube ra.»

## 18

### *Danakae sabatife Layisa*

<sup>1</sup> Na waxati mangε yo mu nu na Isirayila. Dana bɔnsɔε fan nu na bɔxi fenfe e luma dənnaxε, barima e mu nu ke sotoxi Isirayila bɔnsɔee ya ma sinden.

<sup>2</sup> Danakae naxa xemε gbangbalanyi mixi suuli mayegeti e bɔnsɔε ya ma, naxee nu na Soraha nun Esetayoli. E naxa e xεε, e xa Isirayila bɔxi raben. E naxa a fala xεεrae bε, «Wo siga na bɔxi rabende.» E naxa Mike xa banxi li Efirami geyae ma. E naxa xi naa. <sup>3</sup> E nu na menni temui naxe, e naxa na fonike Lewika xui rakɔrɔsi. E naxa a maxɔrin, «Nde faxi i ra be? I munse rabafe yi yire? I na be munfe ra?»

<sup>4</sup> A naxa e yaabi, «Mike bara fe fanyi raba n bε, a wali sare fima n ma, n xa findi a xa serexedube ra.» <sup>5</sup> E naxa a fala a bε, «Ala maxɔrin muxu bε alako muxu xa no a kolonde xa muxu xa biyaasi sɔɔneyama ne.» <sup>6</sup> Na serexedube naxa e yaabi, «Wo siga bɔjɛsa kui, barima wo nun Alatala birin nan a ra.»

<sup>7</sup> Yi xemε suulie naxa siga, e so Layisa. E naxa a to, mennikae sabatixi bɔjɛsa kui, alo Sidɔnkae darixi a ra ki naxε. Si

gbete yo mu nu na naxan e tooroma, xa na mu a ra e yamarima. E nu bara makuya Sidonkae ra, e mu lanyi yo xiri e nun bɔnsœ gbete tagi.

<sup>8</sup> Yi xemé mixi suuli to gibile Soraha nun Esetayoli, e ngaxakerenyie naxa e maxorin, «Wo munse toxi naa?» <sup>9</sup> E naxa e yaabi, «Wo keli, won xee. Won xa sa mennikae gere, barima bɔxi fanyi na e yi ra. Won xa won xulun. Won xa siga naa kerent na, won xa na bɔxi sɔt! <sup>10</sup> Wo na so naa, wo a toma ne mennikae bɔjœ saxi lepu. Bɔxi belebele na e yi ra, Ala bara na sa wo belexe. Yire nan a ra, sese mu na yi dunjia bende funi fari naxan mu na na.»

<sup>11</sup> Dana bɔnsœ sɔori mixi kemé senni naxa keli Soraha nun Esetayoli, geresose na e yi ra. <sup>12</sup> E naxa te, e sa kuru Kiriyati Yeyarimi Yudaya bɔxi ma. Na nan a toxi, han to yire naxan na Kiriyati Yeyarimi xanbi ra, na xili falama Maxane Dana. <sup>13</sup> E naxa keli mənni, e siga Efirami geyae yire, han Mike xa banxi nu na dənnaxe.

<sup>14</sup> Na temui yi xemé mixi suuli naxee siga Layisa bɔxi rabende, nee naxa a fala e ngaxakerenyie be, «Wo a kolon yi banxie kui serexedube kuntigi donma na na, a nun kuye masolixi, nun kuye naxan nafalaxi yɔxui ra. Wo xa na birin mato.» <sup>15</sup> E naxa so na fonike Lewika xɔnyi, naxan nu na Mike xa banxi kui. E naxa a xeebu. <sup>16</sup> Dana bɔnsœ sɔori mixi kemé senni nu tixi naade ra, geresose na e yi ra. <sup>17</sup> Yi xemé suuli naxee siga bɔxi rabende, nee naxa so banxi kui, e naxa kuye masolixi tongo, a nun serexedube kuntigi xa donma, kuyee, nun na kuye naxan nu raxunuxi. Serexedube nu tixi banxi sode de ra, a nun yi sɔori mixi kemé senni, e xa geresose susuxi e yi.

<sup>18</sup> E to ge kuye masolixi tongode Mike xa banxi kui, a nun serexedube kuntigi xa donma, kuyee, nun kuye naxan nu raxunuxi, serexedube naxa a fala e be, «Wo na munse rabafe?» <sup>19</sup> E naxa a yaabi, «Dundu, i naxa sese fala. I xa bira muxu fɔxɔ ra tun. I xa findi muxu xa serexedube ra, muxu xaxili tima naxan na. A lanma i xa findi serexedube ra mixi kerent ma denbaya be, ka Isirayila bɔnsœ nde be?» <sup>20</sup> Sereqedube naxa seewa na wɔyenyi ra. A naxa sereqedube kuntigi

xa donma, kuyee, nun na kuye masolixi tongo, a naxa bira e fɔxɔ ra.

<sup>21</sup> E naxa ti kira xɔn ma, dimee, xurusee, nun kote na e ya ra. <sup>22</sup> E to makuya Mike xa banxi ra, Mike dɔxɔbooree naxa e malan, e fa bira Dana xa die fɔxɔ ra. <sup>23</sup> E naxa sɔnxɔe rate Dana xa die ma. Danakae naxa a fala Mike be, «Munse niyaxi? I wama gere sofe munfe ra?» <sup>24</sup> A naxa e yaabi, «Wo bara n ma kuyee nun n ma sereqedube xanin. Munse fa luma n yi? N wo gerema na nan ma.» <sup>25</sup> Dana xa die naxa a fala a be, «I naxa sɔnxɔ muxu ra, xa na mu xemé ndee fama wo bɔnbɔde xɔne ra. Na kui i fama ne gande i tan nun i xa denbaya ra.» <sup>26</sup> E to na fala, e naxa siga. Mike naxa a kolon e senbe gbo a be, na na a niya, a naxa gibile a xɔnyi.

<sup>27</sup> E naxa Mike xa see nun a xa sereqedube xanin Layisa. E naxa mennikae faxa santidegema ra, e na taa birin gan. Layisakae mu nu sese kolon barima e bɔjœ nu saxi, yaxui yo mu nu na e yi ra. <sup>28</sup> Mixi yo mu no e ratangade, barima e nu makuya Sidon na, dari mu nu na e nun si gbete tagi. E nu na geya bunyi Beti Rexobo biri. Dana xa die naxa gibile Layisa taa ti ra a firin nde, e sabati naa. <sup>29</sup> E naxa e baba Isirayilaka Dana xili sa na taa xun, naxan singe nu xili Layisa. <sup>30</sup> Dana xa die naxa Mike xa kuye ti naa. Gerisomi xa di Yonatan, Munsa xa mamadi, naxa findi Dana bɔnsœ xa sereqedube ra, han e yaxuie e xanin jamané ma temui naxe. <sup>31</sup> E nu Mike xa kuye nan batuma, Ala xa banxi nu na Silo waxati naxan ma.

## 19

### Fe naaxi Bunyamin bɔxi ma

<sup>1</sup> Mangé yo mu nu na Isirayila bɔxi ma na temui. Lewika nde, naxan nu na Efirami geyae yire, naxa konyi gine nde fen Beteléemu Yudaya bɔxi ma. <sup>2</sup> Kono na gine naxa yene raba, a keli a xa mori xun ma, a siga Beteléemu Yudaya bɔxi ma a baba xɔnyi. A to kike naani raba naa, <sup>3</sup> a xa mori naxa siga a yire alako e xa lan fe kerent ma. A xa konyi fonike naxa a mati, e siga sofale firin fari. Na gine naxa a raso a baba xɔnyi. Na gine baba to na xemé to,

a naxa a rasene seewe ra. <sup>4</sup> A bitanyi naxa a makankan, e fa lu a xonyi xi saxan. A naxa e yigiya a fanyi ra.

<sup>5</sup> Xi naani nde, Lewika naxa kurun a xa kote yailan na, kono a bitanyi naxa a fala a be, «I de iba taami ra sinden, wo fa siga.» <sup>6</sup> E naxa dcox, e naxa e dege yirekeren. Na xanbi a bitanyi naxa a fala a be, «I xa xi be to koe ra. I xa tin na ra alako i boje xa rafan i ma.» <sup>7</sup> Na gine xa mori naxa keli, a xa siga, kono a bitanyi naxa a karaxan a xa na koe radangi naa.

<sup>8</sup> Xi suuli nde, a man naxa kurun, a xa siga. A bitanyi man naxa a fala a be, «N bara i mayandi, i xa i de iba sinden, i fa siga nunmare ra.» E man naxa e dege yirekeren. <sup>9</sup> Na xeme to keli, a xa siga, a tan nun a xa gine, nun a xa fonike konyi, a bitanyi man naxa a mayandi, «I bara a to, koe na sofe. Wo xa xi be to, i boje xa rafan i ma. Tina wo xa kurun, wo xa siga wo xonyi.» <sup>10</sup> Na gine xa mori mu tin na ra. A naxa keli, a nun a xa gine naxa dcox sofale firinyie fari, e siga Yebusu biri ra, naxan findixi Darisalamu ra. <sup>11</sup> E makorexi Yebusu ra temui naxe, nunmare nu bara so. Yi fonike konyi naxa a fala a marigi be, «Won xa ti be Yebusu taa kui, won xa xi be.» <sup>12</sup> A marigi naxa a yaabi, «Won mu soma taa i si gbete sabatixi dennaxe. Won xa xi Isirayila taa nde ne Gibiya.» <sup>13</sup> A man naxa a fala a xa fonike konyi be, «Won xee, won xa so Gibiya, xa na mu Rama, won xa xi menni.» <sup>14</sup> E naxa nere han soge dula temui. E nu bara makore Gibiya ra, Bunyamin bonsoe xa boxi ma. <sup>15</sup> E naxa so Gibiya, e xa xi naa. E naxa ti taa tagi, kono mixi yo mu tin e yigiyade.

<sup>16</sup> Fori nde, naxan keli Efirami geyae mabiri, kono a nu sabatixi Gibiya ne, a naxa so taa kui nunmare, kelife walide xe ma. Menni mixie tan Bunyamin xa die nan nu e ra. <sup>17</sup> Na fori to xonee to taa tagi, a naxa e maxorin, «Wo kelixi minden? Wo sigafe minden?» <sup>18</sup> E naxa a yaabi, «Muxu kelixi Betellemu Yudaya boxi nan ma, muxu na sigafe Efirami geyae ma, n sabatixi dennaxe. N kelixi Betellemu Yudaya boxi nan ma, n na sigafe Alatala xa banxi, kono n mu yigiya sotoxi sinden.

<sup>19</sup> Nooge nun burexe na muxu yi muxu xa sofale naxan donma. Taami nun weni fan na muxu yi muxu naxan donma, n tan, n ma gine, nun n ma fonike konyi. Sese mu luxi naxan mu na muxu yi ra.» <sup>20</sup> Na fori naxa a fala a be, «Ala xa wo boje sa. N bara wo yigiya, wo mu luma taa tagi to koe ra.» <sup>21</sup> A naxa e xanin a xa banxi kui, a nooge so sofalee yi. Biyaasilae to e sanyie maxa, e naxa e dege, e naxa e min. <sup>22</sup> E to nu na e degefe, taa mixi rabepinxie naxa fa, e naxa banxi bilin, e naade konkon senbe ra. E nu fa a fala fori be, banxi kanyi, «Xeme naxan soxi i xa banxi kui, a ramini alako muxu xa yene raba a ra.» <sup>23</sup> Banxi kanyi naxa mini, a a fala e be, «Ade, n ngaxakerenyie, wo naxa yi fe naaxi raba n ma xone ra. N bara wo mayandi. Yi xeme bara so n xonyi, wo naxa yi yunubi xonxi raba a ra.» <sup>24</sup> N ma di ginemedi nan yi ki, a nun yi xeme xa gine, n xa nee ramini wo ma, wo xa wo waxonfe raba e ra. Kono wo naxa na fe xonxi mooli raba yi xeme ra.» <sup>25</sup> Yi xeme mu tin e tuli matide a ra. Na kui, xeme naxa a xa gine suxu, a a ramini e ma tandem. E naxa a kolon gine ra, e fa a maxi na koe birin na han geeseg. Kuye to iba, e naxa a bejin.

<sup>26</sup> Subaxe yi gine naxa fa, a bira banxi de ra, a xa mori yigiyaxi dennaxe. A naxa lu naa han geeseg. <sup>27</sup> Geeseg a xa mori naxa keli, a xa siga. A to naade rabi, a naxa a xa gine to banxi sode de ra, a belexe saxi naade gonyi ma. <sup>28</sup> A naxa a fala a xa gine be, «Won xee,» kono a mu a yaabi. A nu bara faxa. Na kui a naxa a sa a xa sofale fari, a siga a xonyi. <sup>29</sup> A to so a xonyi, a naxa fine tongo, a naxa a xa gine ibolon a salonsee ma dcox fu nun firin. A naxa na xuntunye rasanba Isirayila bonsoe fu nun firinyie ma.

<sup>30</sup> Naxee birin na to, e naxa a fala, «Kafi Isirayilakae naxa keli Misira boxi ma, han to, yi fe naaxi mooli mu nu raba sinden. Won xa lu yirekeren, wo xa nate tongo yi xa fe ra.»

## 20

*Isirayilakae nun Bunyamin bonsoe gerefe*

<sup>1</sup> Isirayilakae birin, fölo Dana ma, sa dōxō Beriseeba nun Galadi ra, e naxa e malan Ala ya i Misipa. <sup>2</sup> Isirayila bōnsōee kuntigi birin nu na Ala xa jnama xa malanyi. Sōori wulu kēmē naani nu na, e birin fata santidegema ra. <sup>3</sup> Bunyaminkae naxa a kolon Isirayilakae nu malanxi Misipa.

Isirayilakae naxa a fala na Lewika bē a xa yi fe jaaxi dentegē sa e bē. <sup>4</sup> Na kui Lewika naxan ma gine faxaxi, a naxa a masen e bē, «Muxu nun n ma gine naxa Gibiya li Bunyamin bōxi ma, muxu xa xi naa. <sup>5</sup> Gibiya xēmē naxa keli n xili ma kōs ra. E naxa banxi bilin n nu na dēnnaxē, e xa n faxa. E naxa e waxōnfe raba n ma gine ra han na faxa. <sup>6</sup> N naxa a fure ibolon bolon, n naxa a xuntunyie rasanba Isirayila bōnsōe birin ma, e xa a kolon yi fe jaaxi naxan nabaxi Isirayila bōxi ma. <sup>7</sup> Yakōsi, Isirayilakae birin, wo xa wōyēn, wo xa kiiti sa.»

<sup>8</sup> Nama birin naxa lan a ma mixi yo naxa gbilen a xōnyi, <sup>9</sup> fo e xa mixie sugandi sinden naxee tema Gibiya xili ma. <sup>10</sup> E naxa a fala, «Xēmē fu yo xēmē fu, won xa kerēn xēs a xa donse fen sōorie bē. Naxee luxi, e xa te Gibiya e xa wali jaaxi sare ragbilen mennikae ma, naxee bara fe xōnxi raba Isirayila bōxi ma.» <sup>11</sup> Na kui Isirayila xēmē birin naxa e malan na taa xili ma.

<sup>12</sup> Isirayila bōnsōee naxa xēerae xēs Bunyamin xabile birin ma, e xa e maxōrin, «Yi fe jaaxi mōoli dangixi wo tagi di? <sup>13</sup> Wo xa na Gibiyaka mixi jaaxie so muxu yi ra, muxu xa e faxa alako yi yunubi xa ba Isirayila ma.» Bunyaminkae naxa tondi e ngaxakerenyi Isirayilakae xui suxude. <sup>14</sup> E naxa keli e xa taae kui, e fan xa malan Gibiya Isirayilakae gerede. <sup>15</sup> Santidegema kanyi wulu mōxōrēn nun senni nu na Bunyaminkae ya ma, nun Gibiyaka mixi kēmē solofera naxee sugandixi gere xili ma. <sup>16</sup> Sōori yi matinxinxī kēmē solofera nu na e ya ma, naxee fata gēmē wolide laati ra e kōla bēlexē ra. E fata se birin gōnōde na ra. <sup>17</sup> Isirayilaka sōorie santidegema kanyie nu lanxi xēmē wulu kēmē naani bafe Bunyaminkae ra. <sup>18</sup> E naxa te Beteli,

e Ala maxōrin, «Nde singe tema muxu ya ma a xa Bunyaminkae gere?» Alatala naxa e yaabi, «Yudayakae singe xa na gere fölo.»

<sup>19</sup> Geesēge, Isirayilakae naxa kuru Gibiya xili ma. <sup>20</sup> E naxa Bunyaminkae gere Gibiya ya tagi. <sup>21</sup> Bunyaminka naxee keli Gibiya, nee naxa Isirayilaka wulu mōxōrēn nun firin faxa. <sup>22</sup> Na dangi xanbi, Isirayilakae naxa limaniya, e man naxa te Bunyaminkae xili ma, e nu na dēnnaxē na lōxōe singe. <sup>23</sup> E man naxa te Beteli, e naxa wa han nunmare, e fa Alatala maxōrin, «A lanma muxu man xa Bunyaminkae gere, muxu ngaxakerenyie?» Alatala naxa e yaabi, «Wo e gere.»

<sup>24</sup> Awa na xi firin nde, Isirayilakae man naxa te Bunyamin xa die xili ma. <sup>25</sup> Na lōxōe Bunyaminka naxee keli Gibiya naxa Isirayila xēmē wulu fu nun solomasaxan faxa santidegema ra. <sup>26</sup> Na temui Isirayilakae birin naxa te Beteli, e naxa wa Alatala ya i. E naxa sunyi suxu han nunmare, e sērēxē gan daaxi nun xanunteya sērēxē ba Alatala bē. <sup>27</sup> E naxa Alatala xa marasi fen. Na waxati Ala xa saate kankira nu na Beteli. <sup>28</sup> Finexasi, Eleyasari xa di, Haruna xa mamadi, nu a nēngi saxi na birin xōn ma. E naxa Ala maxōrin, «A lanma muxu man xa te Bunyaminkae xili ma, muxu ngaxakerenyie, ka a lanma muxu xa gere lu naa?» Alatala naxa e yaabi, «Wo man xa gere so. Tina n e sama wo sagoe.»

<sup>29</sup> Na temui Isirayilakae naxa Gibiya mēlen. <sup>30</sup> E to te Bunyaminkae xili ma Gibiya ya tagi e nu na dēnnaxē boore biyaasi, <sup>31</sup> Bunyamin xa die naxa mini e gerede. E naxa mixi tongo saxan faxa Beteli nun Gibiya kiraē xōn ma. <sup>32</sup> Bunyaminkae naxa a fala e booree bē, «Won man na e bōnbōfe ne yi ki aō a singe,» kōnō Isirayilakae tan nu bara a fala e boore bē, «Won xa won makuya taa ra, e xa bira won fōxō ra kiraē xōn ma.»

<sup>33</sup> Isirayila xēmē naxa e malan Bali Tamari. Naxee nu na Gibiya mēlenfe, nee fan naxa mini kēnē ma. <sup>34</sup> Isirayila sōri fanyi wulu fu naxa Gibiya gere a jaaxi ra. Bunyaminkae mu gexi a kolonde gbaloe

nu bara e li. <sup>35</sup> Alatala naxa Bunyamin bɔnsɔe bɔnbɔ Isirayila ya xɔri. Xemə santidegəma kanyi wulu mɔxɔrən nun suuli, xemə kəmə naxa faxa na lɔxɔe. <sup>36</sup> Bunyamin xa die naxa a kolon e mu geenixi yi biyaasi. Isirayilakae naxa a lu e xa gbilen Gibiya mabiri, barima e a kolon sɔɔri gbetəe nu na e melənfe.

<sup>37</sup> Sɔɔri naxee nu Gibiya melənfe, nee naxa so taa kui kerən na, e mixi birin faxa santidegəma ra. <sup>38</sup> E nu bara lan a ma e xa te so taa ra, tuuri gbegbe xa te koore ma. <sup>39</sup> Isirayilaka booree to na to, e naxa e mafindi Bunyaminkae xili ma. Bunyaminkae to bara mixi tongo saxan faxa, e naxa a fala e boore bɛ, «Won na e bɔnbɔfe ne yi ki alɔ a singe.» <sup>40</sup> Kɔnɔ e to tuuri to te ra koore ma kelife e xa taa kui, <sup>41</sup> Bunyaminkae naxa gaaxu na gbaloe ya ra. Isirayilakae naxa e mafindi, e xa e gere.

<sup>42</sup> Bunyaminkae naxa gbilen e fɔxɔ ra, e e gi gbengberen kira xɔn ma. Sɔɔri naxee nu na taa kui, nee mu tin e xa e ba e yi. E naxa bira e fɔxɔ ra, e e faxa, barima e nu bara makɔrə e ra. <sup>43</sup> Isirayilakae naxa e rabilin, e bira e fɔxɔ ra Gibiya fuge ra. <sup>44</sup> Bunyamin sɔɔri fanyi wulu fu nun solomasaxan naxa faxa na gere kui. <sup>45</sup> Xemə wulu suuli naxa faxa, naxee nu bara e gi gbengberen kira xɔn ma, sigafe ra Rimɔn geya mabiri. Xemə wulu firin naxa faxa, naxee nu bara e gi han Gidomi. <sup>46</sup> Na lɔxɔe Bunyamin sɔɔri fanyi wulu mɔxɔrən nun suuli naxa faxa, e birin santidegəma kanyi. <sup>47</sup> Xemə kəmə senni, naxee nu bara e gi gbengberenyi Rimɔn geya mabiri, naxa lu mənni kike naani. <sup>48</sup> Isirayilakae naxa bira Bunyamin xa die fɔxɔ ra e xa taa birin kui. E naxa e faxa santidegəma ra, xeməe nun xurusee. E naxa te fan so e xa taa birin na.

## 21

### Bunyamin bɔnsɔe xa gine sɔɔtɔe

<sup>1</sup> Isirayila xemee nu bara e yete rakali Misipa, a falafe ra, «Mixi yo naxa a xa di gine fi Bunyaminka nde ma.» <sup>2</sup> Nama naxa siga Beteli, e naxa lu Ala ya i han nunmare. E naxa wa e xui itexi ra. <sup>3</sup> E nu fa a fala, «Isirayila Marigi

Alatala bɔnsɔe nde baxi muxu ra munfe ra?» <sup>4</sup> Na kuye iba, e naxa keli subaxə ma, e serexəbade yailan, e fa serexə gan daaxi nun xanunteya serexə ba Ala be. <sup>5</sup> Isirayilakae naxa a maxɔrin, «Xabile mundun mu na won ya ma to naxan mu faxi Alatala xa malanyi?» E nu bara e rakali mixi xili ma naxan mu fama Alatala xa malanyi Misipa. E nu bara a fala na kanyi xa faxa.

<sup>6</sup> Isirayilakae naxa kinikini e ngaxakerenyi Bunyaminkae ma, e nu fa a fala, «To lɔxɔe bɔnsɔe kerən bara ba Isirayila ra. <sup>7</sup> Won munse rabama e bɛ alako e xa ginee sɔɔtɔ, barima won tan bara won kali Alatala ra, won mu won ma di ginee fima e ma?» <sup>8</sup> Na kui, e naxa a fala, «Xabile nde na Isirayila bɔnsɔee ya ma naxan mu te Alatala yire Misipa?» E naxa a mato fa Yabesi Galadi mixi yo mu nu na e ya ma.

<sup>9</sup> E to nama mato, e naxa a kolon Yabesi Galadi xabile mu nu na e ya ma. <sup>10</sup> Nama naxa sɔɔri wulu fu nun firin xee Yabesi Galadi e xa mixi birin, ginee nun dimedie, faxa santidegəma ra. <sup>11</sup> «Wo lan ne wo xa mənni xemə birin faxa. Wo man xa ginee faxa naxee mu findixi ginədimedi ra.» <sup>12</sup> E naxa ginədimedi kəmə naani li Yabesi Galadi, naxee mu xemə fe kolon. E naxa e xanin Silo Kanaan bɔxi ma.

<sup>13</sup> Nama birin naxa xeeerae xee Bunyamin xa die xɔn ma naxee nu na Rimɔn geya mabiri. E naxa lanyi wɔyənyi masen e bɛ. <sup>14</sup> Na temui Bunyaminkae naxa gbilen Isirayila bɔxi ma. Isirayilakae naxa Yabesi Galadi ginee so e yi ra, kɔnɔ e birin mu gine sɔɔtɔ.

<sup>15</sup> Nama naxa kinikini e ma, barima Alatala nu bara a ragiri nde xa ba Isirayila bɔnsɔee ra. <sup>16</sup> Forie naxa a fala, «Won munse rabama e bɛ alako naxee mu gine sɔɔtɔ, e fan xa gine ndee dɔxɔ? Bunyaminka gine birin bara faxa. <sup>17</sup> A lanma e xa ke tongoe sɔɔtɔ, alako bɔnsɔe nde naxa ba Isirayila ya ma. <sup>18</sup> Kɔnɔ won mu nɔma won ma die sode e yi ra, barima won bara won nakali, «Mixi naxan a xa di gine fima Bunyaminka nde ma, na kanyi xa danka.»»

<sup>19</sup> «Awa, won naxan nabama, na nan yi ki. Ne yo ne sali nde rabama Silo, Beteli kɔɔla ma, Beteli nun Sikemi kira

fuge ra, Lebona yiorefanyi ma.» <sup>20</sup> E naxa a fala Bunyaminkae bε, «Wo siga, wo sa wo nɔxun weni bilie xɔɔra. <sup>21</sup> Silo ginε na mini fare boronde, wo xa mini weni bilie xɔɔra, wo xa Silo ginε ndee tongo wo yεtε bε, wo man xa gibile Bunyamin bɔxi ma. <sup>22</sup> Xa e baba, xa na mu a ra e taarae, fa wo kalamude muxu xɔn, muxu a falama nε e bε, «Wo xa dijε e ma muxu xa fe ra, barima muxu mu ginε sɔtɔxi e xa sɔɔri birin bε. Wo tan xa mu wo xa die fixi e ma. Na kui wo mu na marakali kanaxi.»» <sup>23</sup> Bunyamin xa die naxa na birin naba. E naxa ginε tongo e xa kɔnti ma ginε ya ma, naxee nu na fare boronfe. E naxa e xanin e xa bɔxi ma, e man naxa e xa taae ti, e sabati naa. <sup>24</sup> Isirayilakae fan naxa gibile e xɔnyi, e bɔnsɔε nun xabile nu na bɔxi naxan ma. <sup>25</sup> Na waxati mangε yo mu nu na Isirayila. Kankan nu a waxɔnfe nan nabama.

## Ruti xa Taruxui Masenyi nde yi Kitaabui xa fe ra

Yi kitaabui findixi taruxui di nan na gine firin xa fe ra. Gine nde nun a xa mōri nan keli e xonyi Isirayila bōxi ma, e tunu Mowaba bōxi ma. Menni, na xemē nun a xa di xemē firinyie naxa faxa. Na kaajē gine nun a xa die xa gineē naxa lu naa e kerēn setareja kui. A rajonyi, na kaajē gine naxa nate tongo a xa gbilen a xonyi. A xa mamadi Ruti naxa bira a fōxōra xanunteya xa fe ra. E to so Isirayila bōxi ma e xa sunnunyi kui, Alatala naxa kaabanakoe nde raba naxan a masenma a tōorōmixie xanuma. A naxa mēeni na gine firinyie ma a fanyi ra, alako e naxa lu setareja kui e kerenyi ma.

Yi taruxui nōma limaniya fide to mixie ma, naxee nōma a manoxunde a Ala bara nēemu e ma. Xa mixi bira Ala fōxōra, e a sago rabama, Ala mu nēemuma e ma fefe ma. Tōore nde nōma e lide, kōnō Alatala nōma na tōore mafindi fe fanyi ra. Yi taruxui fōlē makinikini, kōnō a rajonyi a Ala sēnbē nun a xa xanunteya masenma won be. Ala xa won mali na kolonde won ma dunijēigiri kui. Amina.

## Ruti xa Taruxui

### *Elimeleki xa denbaya tunufe Mowaba*

<sup>1</sup> Alatala xa kiitisae xa waxati, kaame din ne Isirayila bōxi ra. Xemē nde naxa keli Bētēlēemu, naxan nu na Yudaya bōxi ma. A naxa tunu Mowaba bōxi ma, a tan, a xa gine, nun a xa di firinyie. <sup>2</sup> Na xemē xili Elimeleki, a xa gine Nowemi, a xa die, Maxalōn nun Kiliyon. E fatan Efarata xabile nan ma. E naxa sa sabati Mowaba bōxi ma.

<sup>3</sup> Na tēmwi Nowemi xa mōri Elimeleki naxa faxa. Nowemi naxa lu naa fa, a nun a xa di firinyie. <sup>4</sup> Na di firinyie naxa Mowaba gineē dōxō. Gine singe xili Oropa, a firin nde Ruti. E naxa lu menni han jē fu. <sup>5</sup> Na xanbi Maxalōn nun Kiliyon fan naxa faxa. Nowemi naxa lu naa fa a kerēn. Xemē mu na, di mu na.

<sup>6</sup> Nowemi to a me a Alatala bara a xa jama mali baloe fe ra, <sup>7</sup> Nowemi nun a xa die xa gine firinyie naxa keli Mowaba bōxi ma, e nu sabatixi dēnnaxē. E to kira li naxan sigama Yudaya bōxi ma, <sup>8</sup> Nowemi naxa a fala a xa die xa gineē be, «Wo xa gbilen wo ngae xonyi. Alatala xa hinne wo ra, alō wo a rabaxi n tan nun n ma die be ki naxē. <sup>9</sup> Alatala xa xemē fi wo ma, wo sabatima naxan xon bōnesa kui.» Nowemi naxa findigilin e ma, kinikini naxa e rawa.

<sup>10</sup> E naxa a fala a be, «Ade, na mu lanma. Won birin xa siga i bōnsōe yire.»

<sup>11</sup> Nowemi naxa e yaabi, «N ma mamadie, wo xa gbilen. Munfe ra wo wama birafe n fōxōra? N tan nōma di gbeteē baride sōnōn wo dōxōma naxee xōn? <sup>12</sup> N ma mamadie, fo wo xa gbilen wo xonyi. N bara fori. N mu nōma xemē gbete sōtōde sōnōn. Hali n sa xemē gbete sōtōto, n fa di bari to kōe ra, <sup>13</sup> wo nōma na di mēmede han a mō wo fa dōxō a xōn ma? Wo nōma na ra? N ma mamadie, wo mu nōma na ra. Na xōrōxō. Wo nōma tondide xemē gbete be, han n ma die mō? Alatala naxan nagirixi n ma, a xōrōxō dangife wo xa tōore ra. Alatala bara n tōrō ki fanyi.»

<sup>14</sup> Na kui Oropa nun Ruti man naxa wa fōlē. Oropa naxa findigilin Nowemi ma, a fa gbilen a xonyi, kōnō Ruti tan naxa kankan Nowemi ma. <sup>15</sup> Nowemi naxa a fala a be, «Ruti, Oropa bara gbilen a xa mixie xonyi. A bara gbilen a xa diine ma. I tan fan, i xa bira a fōxōra.» <sup>16</sup> Ruti naxē, «I naxa n karaxan n xa gbilen i fōxōra. I naxa n keri. I nu siga dēdē, n fan sigama menni nē. Won sabatima nē yire kerēn. I xa mixie findima n ma mixie nan na. I Marigi Ala findima n fan Marigi nan na. <sup>17</sup> N luma i sēeti ma han i faxa, n fa ragata i xa gaburi sēeti ma. Xa n i bēnin, Alatala xa i haake mini n i. Saya gbansan xa won nafatan.»

<sup>18</sup> Nowemi to a kolon, Ruti xa nate mu masarama, a naxa dundu. <sup>19</sup> E firin naxa ti kira xōn ma han Bētēlēemu. E to so taa kui, nama naxa terenna e tofe ra. Gine nu fa maxōrinyi ti, «Nowemi nan ya?» <sup>20</sup> Nowemi nu fa e yaabi, «N mu xilima Nowemi sōnōn. Wo xa n xili Mara, barima Ala Sēnbēma bara n ma dunijēigiri raxōrōxō n ma.» («Nowemi»

wama a falafe nε «a þoxun.» «Mara» wama a falafe nε «a xɔnɔ.») <sup>21</sup> «N siga sigama, n nun fe fanyi nan siga, kɔnɔ Alatala bara n nagbilen n bεlɛxε igeli ra. Munfe ra wo n xilima Nowemi? Alatala Senbema bara ti n kanke, a bara paxankate dɔxɔ n ma.»

<sup>22</sup> Nowemi gbilen a xɔnyi na ki nε, a tan nun a xa di xa gine Ruti Mowabaka. E soxi Betelεemu funden maniyε xaba temui nε.

## 2

### *Boosu Ruti malife*

<sup>1</sup> Senbema nde nu na Isirayila bɔxi ma, naxan xili Boosu. A fatan Elimeleki xabile nan na. <sup>2</sup> Ruti Mowabaka naxa a fala Nowemi bε, «N wama sigafe xε ma funden maniyε dɔnχɔε matongode. Temunde n xε kanyi nde toma naxan hinne n na.» Nowemi naxε, «Awa n ma mamadi, i n lima be.»

<sup>3</sup> Ruti naxa siga funden maniyε dɔnχɔε matongode xε walikεe xanbi ra. Alatala naxa a ragiri, a xa a xun ti Boosu, Elimeleki xabile mixi nde xa xε ra. <sup>4</sup> Na waxati Boosu nu baxi sode keli Betelεemu. A naxa a xa walikεe xεεbu, «Wo nu wali, Alatala xa wo ratanga.» E naxa a ratin, «Amina, Alatala xa barake fi i fan ma.» <sup>5</sup> Boosu naxa maxɔrinyi ti walikεe xunyi ma, «Nde na na sungbutunyi ra?» <sup>6</sup> A naxa a yaabi, «Na sungbutunyi Mowabaka na a ra, naxan fa Nowemi matide keli Mowaba bɔxi ma. <sup>7</sup> A mayandi nan ti a xa funden maniyε dɔnχɔε matongo walikεe xanbi ra. Kafi a fa gεesεgε, han yakɔsi a na walife, fo a to a malabufe yi ki bage bun ma.»

<sup>8</sup> Na temui Boosu naxa a fala Ruti bε, «N ma di, i tuli mati. I xa lu be n ma walikε ginee xanbi ra. Hali i mu siga xε gbεtε ma funden maniyε dɔnχɔε matongode. <sup>9</sup> E na siga xε naxan ma, i fan xa bira e fɔxɔ ra. N bara jungui lu n ma xεmεe ma, e naxa i tɔɔro. Xa ye xoli i suxu, i xa siga ye minde, walikεe xa ye naxan saxi fεjε kui.»

<sup>10</sup> Ruti naxa a igoro bɔxi ma þelεxinyi saabui ra, a fa a fala, «N tan, beka mu n na, kɔnɔ i bara hinne n na. I hinne xi n na munfe ra?» <sup>11</sup> Boosu naxa a yaabi,

«Mixie bara a fala n bε, i naxan nabaxi i mama bε kafi i xa mɔri naxa faxa. E naxε, i bara i baba yo, i nga yo, nun i baride, i bara a birin bεnεn, i fa siga mixie xɔnyi i mu dənnaxε kolon. <sup>12</sup> Ala xa i baraayi. Isirayila Marigi Ala xa i sare rakamali, i xaxili tixi Marigi naxan na.» <sup>13</sup> Ruti naxa a fala Boosu bε, «N ma mangε, i bara hinne n na, i bara nde ba n ma tɔɔre ra. I xa wɔyεnyi bara so n tan i xa konyi bɔjε kui, na binyε gbo n tan bε.»

<sup>14</sup> E dεge waxati Boosu naxa a fala Ruti bε, «Fa be, i xa taami nun bɔrε nde don.» Ruti naxa dɔxɔ walikεe fε ma. Boosu naxa funden maniyε gilinxι nde so a yi ra. A naxa na don han a luga, a fa a dɔnχɔε ragata. <sup>15</sup> A man to siga funden maniyε matongode, Boosu naxa yaamari fi a xa walikεe ma. A naxε, «Hali a so a xabatare fan xɔɔra, wo naxa sɔnχɔ a ma. <sup>16</sup> Wo na funden maniyε raxiri, wo xa nde lu naa, a xa na fan matongo. Hali wo mu sese fala a bε.»

<sup>17</sup> Ruti naxa wali han nunmare. A to gε walide, a naxa funden maniyε bɔnbo, a konbo ya firin nan sɔtɔ. <sup>18</sup> Ruti to so na birin na taa kui, a naxa a masen Nowemi bε. A donse naxan don Boosu yire, a naxa na dɔnχɔε fan so Nowemi yi ra. <sup>19</sup> Nowemi naxa Ruti maxɔrin, «I walixi xε mundun ma to? I yi funden maniyε matongoxi minden? Ala xa na mixi baraayi naxan hinnexi i ra.» Ruti naxa a birin ya maxaran a mama bε. A man naxa a fala, «Mixi naxan n malixi, a xili ne Boosu.» <sup>20</sup> Nowemi naxa a fala a xa di xa gine bε, «Ala xa a baraayi, Ala naxan mu a xa saate fanyi kanama, a fa hinne a xa mixie ra naxee na dunijna a nun naxee na aligiyama. Yi xεmε lanxi won xabile mixi nde nan ma. Won xabile ratangama nan a ra.»

<sup>21</sup> Ruti Mowabaka naxa a yaabi, «Na xεmε naxε, a n xa wakili a xa walikεe fɔxɔ ra han funden maniyε xabε xa ba a ra.» <sup>22</sup> Nowemi naxa a fala a xa di xa gine bε, «N ma di, a lanma i xa bira a xa walikε ginee fɔxɔ ra, alako mixi yo naxa i tɔɔro xε gbεtε ma.»

<sup>23</sup> Na kui Ruti naxa lu Boosu xa walikε ginee fɔxɔ ra han funden maniyε nun

məngi maniyə xabə naxa jən. Ruti sabati Nowemi xənyi, na ki nə.

### 3

#### *Ruti nun Boosu xa lanyi*

<sup>1</sup> Nowemi naxa a fala a xa di xa gine bə, a naxə, «Ruti, n wama i xa xəmə taa fanyi sətə. <sup>2</sup> I a kolon, Boosu, i sa walixi naxan xənyi nun a xa walike gine ra, won xabile nan a ra. To nummare ra, Boosu sigama lonyi ma funden maniyə bənbədə. <sup>3</sup> I naxan nabama, i xa i yailan a fanyi ra. I xa i maxa, i labundə sa i ma, i i maxiri dugi fanyi ra. Na temui i xa siga lonyi yire. I i ya manəxun Boosu ma han a xa gə a dəgede. <sup>4</sup> A na so a sade, i xa a mato a saxi dənnaxə. A na xi, i xa a xa dugi ba a sanyie ma, i i sa a san labe ra. A fama i rabafe falade i bə.» <sup>5</sup> Ruti naxa a yaabi, «Awa, n a birin nabama nə ało i a falaxi ki naxə.»

<sup>6</sup> Na temui Ruti naxa siga na lonyi ma. A mama naxan falaxi a bə, a naxa na raba. <sup>7</sup> Boosu to gə a dəgede, a naxa a sa funden maniyə kuruxi fe ma nelexinyi kui. Ruti naxa a maso a ra dəyin dəyin, a dugi ba a sanyie ma, a fa a sa a san labe ra. <sup>8</sup> Kəe tagi, Boosu naxa xunu, a naxa gine to a san labe ra. <sup>9</sup> A naxa a maxərin, «Nde a ra?» Ruti naxa a yaabi, «I xa konyi nan n na. N xili Ruti. N faxi nə, xa i nəma n futide, barima muxu xabile ratangama na i ra.»

<sup>10</sup> Boosu naxa a masen a bə, «N ma di, Ala xa i baraayi. Yi hinne fan i xa hinne singe bə, barima i mu sigaxi segetala se kanyi fəxə ra, i mu sigaxi segetala setare fəxə ra. <sup>11</sup> N ma di, xanməri yo naxa lu i yi ra. N a birin nabama nə i be i naxan maxərinxi, barima jama birin a kolon gine fanyi nan i ra. <sup>12</sup> I bara nəndi fala. N tan, wo xabile ratangama nan n na, kənə xabile ratangama gbətə na naxan makərə i ra n tan bə. <sup>13</sup> Kəe radangi be to. Geesegə, xa na mixi tin i ratangade, awa. Xa a mu tin, n tan i ratangama nə. N bara n kali Alatala ra! I xa xi be han kuye xa iba.»

<sup>14</sup> Ruti naxa a sa Boosu san labe ra han subaxə ma. A naxa keli beenun soge xa te, barima Boosu mu nu wama mixi xa

a kolon yi gine nu na lonyi ma. <sup>15</sup> A naxa a fala a bə, «I xa mafelenyi tongo, a də suxu.» Ruti to a xa mafelenyi də suxu, Boosu naxa funden maniyə konbo ya keren sa a kui. Boosu naxa Ruti rate na kote ma, Ruti fa siga taa kui.

<sup>16</sup> A naxa gbilen a mama Nowemi xənyi. Nowemi naxa a maxərin, «N ma mamadi, fe bara dangi a fanyi ra?» Ruti naxa a ya maxaran Boosu naxan birin nabaxi a bə. <sup>17</sup> A naxə, «A bara yi funden maniyə konbo ya keren fi n ma. A naxə n bə, «I mu gbilenma i mama xənyi i bəlexə igeli.» <sup>18</sup> Nowemi naxa a fala a bə, «N ma mamadi, i xa lu be han won xa a kolon yi fe rajənma ki naxə. Na xəmə mu a rxarama, fo yi fe xa yailan to yati nə.»

### 4

#### *Boosu Ruti futife*

<sup>1</sup> Boosu naxa siga taa naadə ra, taakae malanma dənnaxə, a dəxə. Na xabile ratangama, Boosu nu naxan xa fe falama, na naxa fa. Boosu naxa a fala a bə, «N ba, fa i magoro be.» A naxa fa, a dəxə. <sup>2</sup> Boosu man naxa a fala taa kuntigi fu bə, «Wo fa, wo wo magoro be.» E to dəxə, <sup>3</sup> Boosu naxa a masen na xabile ratangama bə, «Nowemi, naxan kelixi Mowaba, a wama Elimeleki xa bəxi matife. I a kolon, Elimeleki won taara na a ra. <sup>4</sup> N nu wama i xa kolon sətə na fe ma, i xa na bəxi xun sara taakae nun taa kuntigie ya xəri. Xa i nəma a xun sarade, i xa a raba. Xa i mu nəma na ra, a fala n bə, alako n xa a kolon, barima mixi gbətə mu nəma a xun sarade fo i xa i xui fi. N tan nan i xanbi ra.» Na xəmə naxa a yaabi, «N a xun sarama nə.»

<sup>5</sup> Na temui Boosu naxa yi wəyənyi sa na fari, a naxə, «I ne yi bəxi sarama ləxəs naxə Nowemi nun Ruti Mowabaka ma, i man xa na kaajə gine fan dəxə, alako faxamixi xili naxa ləs na bəxi xun ma.» <sup>6</sup> Na xabile ratangama naxa a yaabi, «Na kui n mu nəma a xun sarade, xa na mu a ra n yetə ke kanama nə. I xa a xun sara, n tan mu nəma.» <sup>7</sup> Singe ra Isirayila bəxi ma, xa mixi nde nu wama lanyi xirife, fo a xa sankiri ba, a xa a so a boore yi ra. Na nan a masenma lanyi bara gə xiride. <sup>8</sup> Na kui, na xabile ratangama to a fala Boosu

bε, «I xa na bɔxi xun sara i yetε bε,» a Yisayi naxa Dawuda soto. naxa a xa sankiri ba, a a so Boosu yi ra.

<sup>9</sup> Na dangi xanbi Boosu naxa a masen taa kuntigie nun jnama bε, «Wo bara findi seedee ra to. Elimeleki, Kilon, nun Maxalɔn xa see, n bara e birin sara Nowemi ma. <sup>10</sup> Maxalɔn xa gine, Ruti Mowabaka, n bara na fan dɔxɔ alako faxamixi xili naxa lœ a xa bɔxi xun ma, a xabile nun a xa taa mixie naxa neemuu a xa fe ma. To wo bara findi yi fe seedee ra.» <sup>11</sup> Nama nun kuntigie naxa a yaabi, «Muxu bara tin findide seedee ra! Muxu bara Alatala maxandi yi gine bε naxan sofe i xɔnyi.

Alatala xa a lu ało Raxelex nun Leya naxee  
bara die soto,

e findi Isirayila jnama ra.

Alatala xa senbε fi i ma Efarata xabile ya  
ma.

Alatala xa xili xungbe fi i ma Betellemu  
taa kui.

<sup>12</sup> Alatala xa di gbegbe fi i ma yi sungbu-  
tunyi saabui ra.

Alatala xa wo xa die findi denbaya ra ało  
Peresi xa denbaya,

Peresi naxan Tamari barixi Yuda bε.»

<sup>13</sup> Na temui, Boosu naxa Ruti xa futi xiri. E to lu yire kerèn, Alatala naxa a ragiri Ruti xa tɛgε, a di soto. <sup>14</sup> Na kui ginee naxa a fala Nowemi bε, «Ala tantu, barima Alatala bara xabile ratangama fi i ma. Isirayilakae xa tantui rasiga Ala ma!

<sup>15</sup> Yi di fama mεenide i ma, a i kantama i xa jεlexεforiña kui. I xa mamadi Ruti, naxan yi di sotɔxi i bε, a fan i xanuma, a tide gbo i bε dangi di solofera ra.»

<sup>16</sup> Nowemi naxa na diyɔre tongo, a a sa a kanke ma, a findi a mεenima ra.

<sup>17</sup> Nowemi dɔxɔboore ginee naxa xili sa yi diyɔre xun ma, a falafe ra, «Nowemi bara di soto, a xili Obedo.» Obedo xa di nan Yisayi ra. Yisayi xa di nan Dawuda ra.

<sup>18</sup> Peresi xa taruxui nan ya:

Peresi naxa Heseron soto.

<sup>19</sup> Heseron naxa Rami soto.

Rami naxa Aminadabo soto.

<sup>20</sup> Aminadabo naxa Naxason soto.

Naxason naxa Salimon soto.

<sup>21</sup> Salimon naxa Boosu soto.

Boosu naxa Obedo soto.

<sup>22</sup> Obedo naxa Yisayi soto.

## Ala xa Masenyi singe Annabi Samuweli bε Masenyi nde yi Kitaabui xa fe ra

Isirayila bɔnsœ fu nun firinyie to mini Misira xa konyiya bun ma, Annabi Munsa nan nu findixi e xa yarerati ra. A lune e ya ma han e so Kanaan bɔxi ma, Ala naxan laayidixi e bε. Na temui e nu birama Annabi Yoṣuwe fɔxɔ ra. A xa waxati dangi xanbi, Isirayila bɔnsœ birin nu na e xati ma. Kōnɔ e yaxuie to kata e tɔrɔde, Ala naxa «Kiitisae» ramini naxee nu luma e mali ra na waxati xɔrɔxœ bun ma.

Yi temui sereχedubε nde nu na Silo, Ala xa saate kankira nu ragatama dənnaxε. A bɔjε nu fanxi, kōnɔ a xa die mu nu luma Ala xa seriye xa kira xɔn ma alo e baba. Na kui Alatala naxa a niya Samuweli xa findi namijonme ra Isirayila bε, naxan nɔma e ratangade e yaxuie ma. Kōnɔ jama tan nu wama mangε nde xɔn ma naxan nu luxi alɔ jamanε gbetee xa mangε, naxan findi sɔɔri gali xunyi ra.

Nama waxɔnfe mu nu rafanxi Samuweli ma, kōnɔ Ala naxa tin na ra, a fa Sɔlu ti mangε ra Isirayila xun ma. Kōnɔ a mu bu Sɔlu naxa findi Ala matandila ra. Na kui Samuweli naxa a fala a bε a mixi gbete findima ne mangε ra a jɔxœ ra.

Dawuda xa taruxui fɔlɔxi na ki ne. Ala naxa Dawuda masen Samuweli bε, a xa a rakolon a findima ne Isirayila mangε ra Sɔlu dangi xanbi. A segetala temui, Dawuda naxa lu Sɔlu sɔeti ma, a a mali fe wuyaxi kui. Kōnɔ Sɔlu to a kolon a Ala fama mangεya fide Dawuda nan ma, a naxa fe birin naba alako a xa a faxa. Kōnɔ Dawuda to findi Ala xa mixi tinxinxi nan na, a mu mangε Sɔlu yelebu. A nu xanunteya masenma Sɔlu bε, barima a naxε Alatala nan a sugandixi mangε ra a xa jama xun ma.

Na tinxinyi yati findixi misaali nan na won birin bε. Ala to findi ibunadama Marigi ra, a lanma won birin xa bira a xui fɔxɔ ra. Hali dunjna mangε lan e xa na kolon. Ala nɔma mixie findide jama

yareratie ra, kōnɔ xa e ba Ala xa kira xɔn ma, e xa fe mu sɔɔneyama. Dawuda findixi Isirayila mangε xungbe nan na barima a nu nɛremma Ala xa seriye nan xɔn.

Annabi Samuweli to Dawuda ti Isirayila mangε ra, a naxa masenyi gbete ti naxan tide gbo won be han to lɔxɔ. A naxε Ala xa mangε xungbe fama minide Dawuda bɔnsœ ya ma. Na mixi findixi Ala xa Mixi Sugandixi nan na, naxan ma fe falaxi Inyila Isa kui. Ala xa won mali birafe a xa mangεya fɔxɔ ra abadan. Amina.

## Ala xa Masenyi singe Annabi Samuweli bε

### *Samuweli bari ki*

<sup>1</sup> Xemε nde nu na Ramatayimi taa kui, Sofimu yire, Efirami geya longori, naxan xili Elekana. Efirami bɔnsœ nan nu a ra, fatanfe a benba Sufu, Tohu, nun Elihu ra. Yeroxama xa di nan nu a ra. <sup>2</sup> A gine firin nan dɔxɔ: Ani nun Peninna. Peninna nu bara die bari, kōnɔ di yo mu nu na Ani tan yi ra. <sup>3</sup> Ne yo ne Elekana nu kelima a xɔnyi, a siga Silo, a xa Alatala Mange Xungbe batu, a sereχε ba a bε. Eli xa di firinyie, Xofini nun Finexasi, nan nu na Alatala xa sereχedubε ra menni na temui.

<sup>4</sup> Elekana ne a xa sereχε bama, a nu darixi sereχε sube nde fi ra a xa gine Peninna nun na xa die ma. <sup>5</sup> Kōnɔ a nu naxan fima a xa gine Ani tan ma, na gbo boore gbe bε. A nu na rabama ne barima Ani nu rafan a ma ki fanyi ra, hali Alatala to mu nu di fe ragiri na ma.

<sup>6</sup> A siina nu a mayelema temui birin a xa dibaritareja xa fe ra. <sup>7</sup> Ne yo ne, Ani ne tema Alatala batu banxi, a siina Peninna nu a mayelema han a nu tondi a dεgede, a bɔnbɔ wa tun na. <sup>8</sup> A xa mɔri Elekana nu a maxɔrin, «Munfe ra, i tondima i dεgede, i nu fa wa? Munfe ra i nimisaxi? N tan mu i wasa dangi di fu ra?»

<sup>9</sup> Yi biyaasi tan, Elekana xa mixie to ge e dεgede nun e minde Silo, Ani tan naxa keli e ya ma, a siga Alatala batu banxi. Eli sereχedubε nu magoroxi naa a xa dɔxɔse ma naade fe ma. <sup>10</sup> Ani bɔjε to mayaaxuxi a ra, a naxa Alatala maxandi

yaye gbegbe ra. <sup>11</sup> Na kui a naxa laayidi tongo Alatala bε a falafe ra, «Alatala Mange Xungbe, xa i sa i ya ragoro i xa konyi gine xa yaagi ma, xa i sa ratu n ma, xa i mu neemē i xa konyi gine ma, xa i di xemē keren fi i xa konyi gine ma, n na fima ne i ma a xa simaya birin kui, a xunyi mu bima feo.»

<sup>12</sup> A xa Ala maxandi xɔn to kuya, Eli naxa Ani rakorosi a de ramaxama, <sup>13</sup> kono xui yo mu minima. Ani nu woyenfe a bɔŋe nan ma, kono Eli tan jɔxɔ a ma a a siisixi ne. <sup>14</sup> Na kui a naxa a fala a bε, «I luma yi siisi kui han mun temui? Sa na raba yire gbete!» <sup>15</sup> Ani naxa a yaabi, «N marigi, n mu weni minxi, n mu bere minxi. N na n ma kontofili nan masenfe Alatala bε. <sup>16</sup> I naxa n majoxun siisila ra. N ma tɔɔre xa gboe nan a niyaxi, n na n bɔŋe ma fe masenfe Alatala bε.» <sup>17</sup> Eli naxa a yaabi, «Awa, siga bɔŋesa kui. Isirayila Marigi Ala xa i xa maxandi suxu.» <sup>18</sup> Ani naxa a fala a bε, «I xa hinne n tan i xa konyi gine ra.» Na dangi xanbi, a naxa a dεge, a bɔŋe naxa rafan a ma, a yatagi naxa masara. <sup>19</sup> Na kuye iba, Elekana nun a xa denbaya naxa kurun. E to ge salide, e naxa gibile e xɔnyi Rama.

Na dangi xanbi, Elekana nun a xa gine Ani naxa kafu, Alatala fa ratu a xa fe ma. <sup>20</sup> Ani naxa tεegε, a fa di xemē bari, a a xili sa Samuweli, naxan nu wama a falafe, «Alatala bara a me.» A na xili saxi ne a xun ma barima a nu a falama a yete ma, «N yi di maxandixi Alatala nan ma.»

<sup>21</sup> Na jε igbilenyi Elekana nun a xa denbaya man naxa te Silo sereχε bade Alatala bε, a man xa a xa laayidi rakamali.

<sup>22</sup> Kono Ani tan mu te. A naxa a fala a xa mɔri bε, «N xa mame ti han diyore de ba temui, n fa a xanin Silo a dentegede Alatala bε, a xa lu naa kerenyi ra.» <sup>23</sup> A xa mɔri naxa a yaabi, «Naxan nafan i ma, na raba. Lu be han a de ba temui. Alatala xa a xa masenyi rakamali.» Na kui Ani naxa lu banxi han a xa di de ba temui.

<sup>24</sup> A to Samuweli de ba, a naxa a xanin Silo Alatala batu banxi, a nun tura jε saxan daaxi, farin kilo fu, nun weni. Na temui a xa diyore nu xurun. <sup>25</sup> E naxa tura kɔn naxaba sereχε ra, e fa diyore dentegede Eli bε. <sup>26</sup> Ani naxa a fala a bε, «N marigi,

i haake to n bε. Gine naxan fa be Alatala maxandide i ya xɔri, n tan nan nu a ra. <sup>27</sup> N nu a maxandife yi di xemē nan ma fe ra. Alatala bara n ma maxandi suxu. <sup>28</sup> N tan fan wama a fife Alatala ma, a xa lu Alatala sagoe a xa simaya birin kui.» Na dangi xanbi, e naxa suyidi Alatala bε.

## 2

### Ani xa suuki

<sup>1</sup> Na kui, Ani yi suuki nan ba Alatala bε, «Alatala bara n bɔŋe rasεewa, a bara n xun nakeli.

N de bara mafulun n yaxuie xili ma, n seewaxi Alatala xa mali xa fe ra.

<sup>2</sup> Alatala xa seniyenyi maniyε mu na. Ala gbete yo mu na, bafe a tan na. Senbema yo mu na alɔ won Marigi Ala.

<sup>3</sup> Wo naxa wo yete igbo, na woyenzi mɔɔli naxa mini wo de i, barima Alatala, Ala nan a ra naxan fe birin kolon, naxan mixi xa wali birin maniyama sikeeli ra.

<sup>4</sup> Gereso senbemae xa xali igirama ne, kono yete magoroe senbe sotoma.

<sup>5</sup> Naxee singe nu lugaxi, nee nu walima ne alako e xa taami sare sɔtɔ, kono naxee nu kaamexi, nee tan bara wasa.

Gine dibaritare di solofera barima ne, kono dibari bara findi dibaritare ra.

<sup>6</sup> Alatala nan mixi faxama, a tan nan mixi baloma.

A mixi rasigama aligiyama, a tan nan mixi rakelima faxε ma.

<sup>7</sup> Alatala nan keren mixi rabannama, a tan nan mixi rafuxarima.

A mixi itema, a tan nan mixi igoroma.

<sup>8</sup> A misikiine bama a xa setareja kui, a niya a xa dɔxɔ kuntigie tagi binyε ra. Alatala nan gbe na dunipa tunxunye ra, a boxi italaxi e tan nan fari.

<sup>9</sup> A jɔxɔ sama ne a batulæ jere ki xɔn ma, kono mixi kobie tan loεma ne dimi kui.

Mixi yo mu geenima a yete senbe ra.

<sup>10</sup> Alatala matandilæ xa fe kanama ne. Galanyi bulama e tan nan xili ma.

Alatala bɔxi birin makiitima ne.

A senbe fima ne a xa mange sugandixi ma, a fa a xa Masiihu senbe gbo.»

<sup>11</sup> Na dangi xanbi, Elekana naxa gbilen a xənyi Rama. A naxa a xa di Samuweli lu Alatala xa wali ra Eli sərəxədubə fe ma.

### Eli xa die xa wali jaaxi

<sup>12</sup> Fuyante nan nu na Eli xa die ra, naxee mu nu birama Alatala fəxə ra. <sup>13</sup> Yi sərəxədubə nu walima yi ki ne jama ra: Mixie to nu fama sərəxə bade, e ne sərəxə sube jinma, sərəxədubə xa walike nu sube səxəsə belebele <sup>14</sup> ragoroma ne tunde kui, xa na mu se jin se gbətə kui, a nu naxan yo səxə, a a rate, a na soma sərəxədubə nan yi ra. E nu na məcli rabama Isirayilakae birin na naxee nu fama Silo. <sup>15</sup> Waxati ndee beenun xuruse ture gan temui xa fələ, sərəxədubə xa walike nu a falama ne sərəxə kanyi bə, «Beenun i xa na sube gan, i xa nde so n yi ra sərəxədubə bə. A mu wama sube ganxi xən.» <sup>16</sup> Xa sərəxə kanyi a yaabi, «A lanma ture xa gan sinden. Na dangi xanbi, i na wa naxan xən, i xa na tongo.» Sərəxədubə xa walike nu a yaabima ne, «N tondi. Xa i mu tin, n a tongoma sənbə nan na.» <sup>17</sup> Na kui, Eli xa die nu yunubi jaaxi nan sətəma Alatala ra, barima e mu nu binyə yo saxi sərəxəe ma naxee nu bama a bə.

<sup>18</sup> Samuweli nu Alatala xa wali rabama ne, donma kuye sərəxədubə daaxi ragoroxi a ma. <sup>19</sup> Ne yo ne a nga nun a baba nu fama Silo sərəxə bade. A nga nu a sanbama guba di ra. <sup>20</sup> Eli nu Ala maxandima ne Elekana nun a xa gine bə a falafe ra, «Alatala xa a ragiri i xa gine xa di gbətə bari i bə di ləxəsə ra a naxan fixi Alatala ma.» Na dangi xanbi, Elekana nun Ani naxa gbilen e xənyi. <sup>21</sup> Alatala naxa hinne Ani ra, a fa di xəmə saxan nun di gine firin bari. Na temui Samuweli nu na məfe Alatala ya i.

<sup>22</sup> Eli sərəxədubə naxan nu bara fori ki fanyi ra, a naxa a kolon a xa die nu na fe jaaxi rabafe Isirayilakae ra. E nun gine naxee nu wali rabama hərəməlingira sode də ra, e nu yene rabama nee yete yati ra. <sup>23</sup> Eli naxa a xa die maxərin, «Munfe ra wo yi məcli rabama? Nama birin wo xa wali kobi nan falafe n bə. <sup>24</sup> N ma die, wo xa ba na məcli rabafe. N naxan məfe wo xun, a mu fan feo. Wo Alatala

xa jama ramurutama ne a xa seriye ma.

<sup>25</sup> Xa mixi yunubi raba a boore ra, Ala nan a makiitima, kənə xa mixi sa yunubi raba Alatala ra, nde xari sama na kanyi bə?» Kənə Eli xa die mu tin e tuli matide e baba ra, barima Ala sago na nu a ra e xa faxa.

<sup>26</sup> Na fonike Samuweli nu na məfe a fanyi ra. A nu rafan Ala ma, a nu rafan mixie ma.

<sup>27</sup> Ləxəsə nde namijənme nde naxa fa Eli yire, a a fala a bə, «Alatala xa masenyi nan ya: N mu n yete masen xə i benbae bə Misira, e nu na Firawuna xa yaamari bun ma temui naxə? <sup>28</sup> N tan nan i benba sugandi Isirayila bənsəsə birin tagi, a xa findi sərəxədubə ra n ma hərəməlingira kui, a xa te n ma sərəxə gande, a xa surayi gan sərəxə ra, a nun a xa sərəxədubə donma kuye ragoro a ma n ya i. Isirayila e xa sərəxə ganxi naxan birin fima n ma, n a birin fi i benba bənsəsə nan ma.»

<sup>29</sup> «Munfe ra wo n ma hadiye nun n ma sərəxəe yelebuma, n naxee yamarixi e xa ba n bə n ma banxi kui? Munfe ra i i xa die binyaxi dangi n tan na, alako wo xa wo yete rabərəgə hadiya singee ra, n ma jama Isirayila naxee baxi? <sup>30</sup> Na kui, n tan Isirayila Marigi Alatala xa masenyi nan ya: Singe n nu bara laayidi tongo wo bə, wo xa denbaya nun wo benbae xa denbaya xa n ma wali raba, kənə yakəsi n bara na nate masara, barima n mixi nan binyama naxan n binya, kənə naxee tan n maberema, n yaagi nan dusuma e xun. <sup>31</sup> N fama ne i tan nun i xa denbaya sənbə xun nakanade, xəməxi yo mu toma wo ya ma. <sup>32</sup> Isirayila xa fe na te, i fama təcəre sətəde n ma banxi xa fe ra. I xa mixie mu simaya xənkuye sətəma sənən. <sup>33</sup> I xa mixi nde luma n ma sərəxəbade xa wali kui, kənə na findima yaye nun təcəre nan na i bə. I xa mixie mu simaya xənkuye sətəma.»

<sup>34</sup> «Fe naxan i xa di firinyie sətəma, na nan findima i bə tənxuma ra: Xofini nun Finexasi birin faxama ləxəsə kerən ne. <sup>35</sup> N sərəxədubə tinxinxı nde fenma, naxan n bəjəe nun n xaxili waxənfe rabama. N bənsəsə fima ne a ma naxan jəremə Masiihu ya i, n naxan sugandima. <sup>36</sup> I bənsəsə mixie fama ne e magorode a bun ma, alako e xa kəbiri di sətə, xa na

mu, donse di. E fama a falade a bε, «Sereχedube wali nde fi n ma, alako n xa n baloe nde sotc.»»

### 3

#### *Alatala Samuweli xilife*

<sup>1</sup> Na fonike Samuweli nu na Alatala xa wali rabafe Eli fe ma. Na temui Alatala mu nu wøyenma mixie bε a gbe ra, a xa laamatunye fan mu nu wuya. <sup>2</sup> Kœ nde ra Eli sereχedube nu saxi a xa konkoe kui. A yae mu nu se toma a fanyi ra, a gbe mu nu luxi a xa findi dønxui ra. <sup>3</sup> Ala xa lanpui mu nu xubenxi sinden. Samuweli tan nu a saxi Alatala xa banxi kui, saate kankira nu na dennaxε. <sup>4</sup> Alatala naxa Samuweli xili. Samuweli naxa a ratin, «N tan nan ya.» <sup>5</sup> Na kui a naxa siga a gi ra Eli yire, a a fala a bε, «N bara fa i xa xili ma.» Eli naxa a yaabi, «Ade, n mu i xili de. Siga, i i sa.» Samuweli naxa gbilen, a sa a sa.

<sup>6</sup> Alatala man naxa Samuweli xili. Samuweli naxa keli, a siga Eli yire, a a fala a bε, «I to n xili, n bara fa» Eli naxa a yaabi, «Ade, n mu i xili. Siga, i sa i sa.» <sup>7</sup> Samuweli mu nu Alatala kolonxi sinden, barima han na temui Alatala mu nu wøyen a bε. <sup>8</sup> Alatala man naxa Samuweli xili a saxan nde. Samuweli naxa keli, a siga Eli yire, a a fala a bε, «I to n xili, n bara fa.» Na kui Eli naxa a fahaamu a Alatala nan na fonike xilife. <sup>9</sup> Eli naxa a fala Samuweli bε, «Gbilen i sa i sa. I na na xui me sɔnɔn, i xa a ratin, «Alatala, wøyen. I xa konyi di a tuli matima i ra.»» Samuweli naxa gbilen, a sa a sa a sade. <sup>10</sup> Alatala naxa fa a yire, a man naxa a xili, «Samuweli, Samuweli.» Samuweli naxa a ratin, «Alatala, wøyen. I xa konyi di a tuli matixi i ra.»

<sup>11</sup> Alatala naxa a masen Samuweli bε, «N fama ne fe nde rabade Isirayila, naxan mixie de ixarama. <sup>12</sup> Na lɔχε, n naxan birin falaxi Eli xa denbaya xa fe ra, n a birin nakamalima ne, kelife a fɔle han a rønɔnyi. <sup>13</sup> N bara a fala a bε, a n fama ne a xa denbaya paxankatade abadan a xa yunubi xa fe ra. A nu a kolon a a xa die na n maberefe, kɔnɔ a tan mu tɔnyi dɔχɔ e ma. <sup>14</sup> Na nan a ra, n bara n kali Eli xa denbaya xa fe ra, xunsare yo mu

na e bε. Serexε nun hadiya mu nɔma e xa yunubie xafaride.»

<sup>15</sup> Samuweli naxa a sa han geesegε, a fa Alatala xa banxi naadε rabi. Samuweli nu gaaxuxi a xa laamatunyi yabade Eli bε, <sup>16</sup> kɔnɔ Eli naxa a xili, a a fala a bε, «N ma di Samuweli.» Samuweli naxa a ratin, «N na be.» <sup>17</sup> Eli naxa a maxɔrin, «Alatala munse masenxi i bε? I naxa sese nɔxun n ma. Xa i wøyen kerent nɔxun n ma, Ala xa na sare ragbilen i ma, a fa nde sa na fari.» <sup>18</sup> Na kui, Samuweli naxa Ala xa masenyi birin nadangi Eli ma, a mu sese nɔxun a ma. Eli naxa a fala, «Alatala nan a ra. A xa a sago raba.»

<sup>19</sup> Samuweli nu na mɔfe, Alatala fan nu na a fɔχɔ ra. A mu Alatala xa masenyi yo rabεjinxε. <sup>20</sup> Kelife Dana han Beriseeba, Isirayila birin naxa a kolon a Samuweli findixi Alatala xa namijɔnɔmε nan na. <sup>21</sup> Alatala nu luma mini ra Samuweli ma Silo, a a xa masenyi ti a bε.

### 4

#### *Saate kankira lɔefε*

<sup>1</sup> Na waxati Samuweli nu Alatala xa masenyi kawandima Isirayilakae birin bε.

Isirayilakae naxa mini Filisitakae gerede. E naxa yonkin Ebeneseri, Filisitakae naxa sa yonkin Afeki. <sup>2</sup> Filisitakae naxa mini a gere ki ma Isirayilakae ya i. Na gere kui e naxa Isirayilakae bɔnbo, e mixi wulu naani faxa. <sup>3</sup> Soɔrie to gbilen yonkin yire, Isirayila forie naxa maxɔrinyi ti, «Munfe ra Alatala a luxi Filisitakae xa won bɔnbo to? Won xε Silo Alatala xa saate kankira tongode. A xa lu won tagi, a xa fa won nakisi won yaxuie ma.»

<sup>4</sup> E naxa mixie xε Silo Alatala xa saate kankira tongode, naxan dɔχɔxi maleke sawure firinyie tagi. Eli xa di firinyie Xofini nun Finexasi naxa na saate kankira mati han Isirayilakae nu yonkinxi dennaxε. <sup>5</sup> Alatala xa saate kankira to so yonkinde, Isirayilakae naxa e xui ite han bɔxi fa sereñ. <sup>6</sup> Filisitakae to na me, e naxa a fala, «Munse na yi xui gbe ra naxan tefe Isirayilakae xɔnyi yi ki?» E to a kolon a Alatala xa saate kankira bara fa Isirayilakae yonkinde, <sup>7</sup> e naxa gaaxu, barima e nu a falama, «Ala bara

fa e yire. Naxankate na won bε, naxan maniyε mu toxi sinden. <sup>8</sup> Naxankate na won bε. Nde won kantama yi ala sεnbεmae ma? Alae nan yi ki naxee gbaloe mɔɔli birin dɔxɔ Misirakae ma gbengberenyi ma. <sup>9</sup> Filisitakae, won xa limaniya, won xa lu alɔ xεmε sεnbεmae, alako Isirayilakae naxa nɔ won na alɔ won tan nɔxi e ra ki naxε. Won xa findi xεmε sεnbεmae ra, won xa gere so!»

<sup>10</sup> Filisitakae naxa gere ti, e naxa Isirayilakae bɔnbo han e gi e siga e xɔnyi. Na lɔxɔe kasare naxa gbo. Isirayilaka mixi wulu tongo saxan naxa faxa na gere kui. <sup>11</sup> Filisitakae naxa Ala xa saate kankira suxu, e fa Eli xa di firinyie Xofini nun Finexasi faxa.

<sup>12</sup> Na lɔxɔe Bunyamin bɔnsɔe mixi nde naxa a gi kelife gere yire han Silo taa kui. A xa dugie ibɔɔxi a ma, xubutanyi soxi a xunyi birin ma. <sup>13</sup> A to so, a naxa Eli li, a dɔxɔxi kira dε ra, barima a nu kɔntɔfili kui saate kankira xa fe ra. Xεera fe naxan to gere yire a naxa na tagi raba a bε, taakae naxa gbelegbele. <sup>14</sup> Eli to e gbelegbele xui mε, a naxa maxɔrinyi ti, «Munfe ra e na gbelegbelefe yi ki?» Xεera naxa fa a yire keren na, a na xibaaru fala a bε. <sup>15</sup> Eli nu bara ne tongo solomanaani nun solomasaxan sɔtɔ, a yae mu nu sese toma sɔnɔn. <sup>16</sup> Xεera naxa a fala Eli bε, «N faxi n gi ra ne yi ki kelife gere yire.» Eli naxa a maxɔrin, «N ma di, munse dangixi naa?» <sup>17</sup> Xεera naxa a yaabi, «Isirayila a gixi ne Filisitakae ya ra, nee bara nɔ e ra a fanyi ra. I xa di firinyie fan bara faxa, Xofini nun Finexasi. Filisitakae bara Ala xa saate kankira suxu.» <sup>18</sup> A fefε Ala xa saate kankira xa fe mε, Eli naxa bira a legere ma taa naadε sεeti ma. A kobe naxa gira, a naxa faxa, barima xεmɔxi tirɔnxi nan nu a ra. A nu bara findi Isirayila yarerati ra ne tongo naani bun ma.

<sup>19</sup> A xa di Finexasi xa gine nu furuxi, a gbe mu nu luxi a xa di bari. A to a mε a Ala xa saate kankira bara suxu, a tanun nun a xa mɔri fan bara faxa, a naxa a felen a furi ma xɔne kui, a di bari keren na. <sup>20</sup> A to nu na faxε de nan ma, gineε naxa a fala a bε, «I xa limaniya, i di xεmε nan barixi.» Kɔnɔ a mu a jɔxɔ yo saxi na

wɔyεnyi xɔn ma, a mu a yaabi. <sup>21</sup> A naxa diyɔre xili sa Ikabodi, naxan nu wama a falafe, «Nɔre bara jɔn Isirayila.» A na fala ne barima Alatala xa saate kankira nu bara suxu, a xa mɔri nun a tanun fan nu bara faxa. <sup>22</sup> A naxa a fala, «Nɔre bara jɔn Isirayila, barima e bara Alatala xa saate kankira suxu.»

## 5

### *Ala xa saate kankira Filisitakae xɔnyi*

<sup>1</sup> Filisitakae naxa Ala xa saate kankira suxu Ebeneseri, e a xanin Asidodi. <sup>2</sup> E naxa a xanin e xa kuye xungbe Dagɔn batu banxi, e sa a dɔxɔ na kuye fe ma. <sup>3</sup> Na kuye iba, Asidodikae naxa Dagɔn li, a rabiraxi a ya tagi ma Ala xa saate kankira bun ma. E naxa a rakeli, e a dɔxɔ a dɔxɔde.

<sup>4</sup> Na kuye iba, e man naxa Dagɔn li, a man nabiraxi Ala xa saate kankira bun ma, a xunyi nun a bεlexee bolonxi, e saxi sode de ra. Kuye gundi nu na a xati ma.

<sup>5</sup> Na nan a ra, han yakɔsi, Dagɔn kuye xa sεrεxεdubεe nun naxee birin soma Dagɔn batu banxi kui Asidodi, e mu lan e xa e sanyi ti na sode de ra.

<sup>6</sup> Alatala naxa a sεnbε ragoro Asidodikae ma, a kasare gbegbe raba e tagi, a a niya fie xa mini e ma na longori birin. <sup>7</sup> E to na fe to, e naxa a fala, «Isirayila xa Ala xa saate kankira mu luma won xɔnyi, barima a na won tan nun won ma ala Dagɔn naxankatafe ki fanyi.» <sup>8</sup> E naxa Filisitakae kuntigi birin malan, e e maxɔrin, «Won munse rabama Isirayila xa Ala xa saate kankira ra? A xa xanin Gati.» E naxa Isirayila Marigi Ala xa kankira xanin Gati. <sup>9</sup> Kɔnɔ na dangi xanbi, Alatala naxa a sεnbε ramini Gatikae ma, kelife e xa dimεe ma han a sa dɔxɔ e xa forie ra. Na fi naaxi naxa din e birin na.

<sup>10</sup> Na kui e naxa Ala xa kankira xanin Ekiron. A to so naa, Ekironkae naxa gbelegbele a falafe ra, «E bara Isirayilakae xa Ala xa kankira rafa muxu xɔnyi, alako a xa muxu xa mixie faxa.» <sup>11</sup> E fan naxa Filisitakae kuntigie malan, e a fala e bε, «Wo xa Isirayilakae xa Ala xa kankira ragbilen a yire, alako a naxa muxu xa mixie faxa.» Na taa birin nu bara kɔntɔfili

na faxε xa fe ra. Ala nu bara a senbe masen e bε. <sup>12</sup> Mixi naxee mu nu faxa, fi jaaxi naxa dɔxɔ nee ma. Nama xa maxandi naxa te han koore ma.

## 6

### *Ala xa saate kankira gbilenfe*

<sup>1</sup> Alatala xa saate kankira kike solofera nan naba Filisitakae xa bɔxi ma. <sup>2</sup> Na temui e naxa e xa sereχedubee nun e sematoe malan, e e maxɔrin, «A lanma muxu xa munse raba Alatala xa saate kankira ra? Wo na ragbilen ki fala muxu bε.» <sup>3</sup> E naxa e yaabi, «Xa wo sa Alatala xa saate kankira ragbilen a yire, wo naxa a ragbilen yetε ragbilen sereχe xanbi. Fo wo xa wo xunsare ba, alako wo xa yalan, wo man xa a kolon fe naxan a niyaxi a a senbe mu gbilenxi wo fɔxɔ ra.»

<sup>4</sup> Filisitakae naxa maxɔrinyi ti, «A lanma muxu xa munse ba yetε ragbilen sereχe ra a bε?» E naxa e yaabi, «Wo xa se suuli yailan xεεma ra na fi jaaxi misaali ra. Wo man xa se suuli gbete yailan xεεma ra jene misaali ra. Na xasabi nan lanxi Filisita mangε suulie xasabi ma, gbaloe ragoroxi naxee xa bɔxi ma.

<sup>5</sup> Wo na ge na fi jaaxi misaali yailande xεεma ra, a nun na jene xεεma daaxi naxee jene misaalixi wo xa bɔxi kasara naxee xa fe ra, wo xa Isirayila Marigi Ala matɔxɔ. Temunde a xa xɔnε nde bama wo tan, wo xa kuyee, nun wo xa bɔxi ma. <sup>6</sup> Wo naxa wo xaxili xɔrɔxɔ ałɔ Misirakae nun e xa Firawuna. Wo majɔxun paxankate ma Ala naxan dɔxɔ e ma han e Isirayilakae keri e xɔnyi e siga.

<sup>7</sup> Yakɔsi, wo xa sareti neene yailan. Wo ninge dingε firin tongo, wuri singe mu nu sa naxee kɔn, wo e xiri sareti ra. Wo xa e xa die ragbilen banxi. <sup>8</sup> Wo na ge na wali ra, wo xa Alatala xa saate kankira baki sareti fari. Na se yailanxie xεεma ra, naxee findixi wo yetε ragbilen sereχe ra, wo xa nee sa kankira lanma nde kui, wo na kankira baki boore fe ma. Na dangi xanbi, wo xa na ninge nun na sareti bεjɛn, e xa siga e yetε ra. <sup>9</sup> Xa e e xun ti Isirayila bɔxi nan na Beti Semesi biri ra, na findima tɔnxuma nan na a a Alatala nan yi gbaloe ragoroxi won ma, kɔnɔ xa e mu siga na biri, na fan findima tɔnxuma

nan na a yi gbaloe mu kelixi Alatala xa ma, a ilanxi ne a ra tun.»

<sup>10</sup> Filisitakae na nan naba. E naxa ninge dingε firin tongo, e e xiri sareti ra, e na ninge xa die mabalan kule kui. <sup>11</sup> E naxa Alatala xa saate kankira baki sareti kui, a nun kankira boore, jene xεεma daaxi nun e xa fi misaali yailanxi xεεma ra nu na naxan kui. <sup>12</sup> Na ninge dingε naxa ti kira xɔn ma naxan sigama Beti Semesi biri. E naxa bira na kira kerenyi fɔxɔ ra e xui ramini ra. E mu siga kɔɔla ma, e mu siga yirefanyi ma. Filisita mangε naxa bira e fɔxɔ ra han Beti Semesi naaninyi ra.

<sup>13</sup> Beti Semesikae nu na fundenyi maniyε xabafe gulunba kui. E to Alatala xa saate kankira to fa ra, e naxa seewa.

<sup>14</sup> Sareti naxa ti Yosuwe Beti Semesika xa xε ma. Gεme xungbe nu na menni. E naxa sareti wuri ibɔɔ, e na ninge ba sereχe gan daaxi ra Alatala bε. <sup>15</sup> Lewi bɔnsɔe mixie naxa Alatala xa saate kankira ragoro, nun na kankira, naxan nu dɔxɔxi a fe ma, xεεma see nu na naxan kui. E naxa nee dɔxɔ na gεme xungbe fari. Na lɔxɔe Beti Semesikae naxa sereχe gan daaxie nun sereχe mɔɔli gbete ba Alatala bε. <sup>16</sup> Filisita mangε suulie to na birin to, e naxa gbilen Ekiron na lɔxɔe kerenyi.

<sup>17</sup> Filisitakae nu bara se suuli yailan xεεma ra naxee misaalixi na fi jaaxi ra. E nee fi e yetε ragbilen sereχe nan na Alatala bε, keren Asidodi bε, keren Gasa bε, keren Asikalɔn bε, keren Gati bε, keren Ekiron bε. <sup>18</sup> Jene xεεma daaxi keren keren, e na nan ba Filisita mangε xa taa suuli bε, a nun e xa daaxae bε naxee na gεme xungbe lima, Alatala xa saate kankira dɔxɔ naxan fari, Yosuwe Beti Semesika xa xε yire.

<sup>19</sup> Alatala naxa mixi tongo solofera faxa Beti Semesi jama mixi wulu tongo suuli ya ma, barima e nu bara saate kankira rabi, e a kui mato. Taa birin naxa sunnun na gbaloe xa fe ra, Alatala naxan nagoroxi e ma. <sup>20</sup> Beti Semesikae naxa a fala, «Nde nɔma tide Alatala ya i, naxan findixi Ala Seniyɛnxi ra? Won yi kankira makuyama won na minden?» <sup>21</sup> E naxa xεεrae xεε Kiriyati Yeyarimi a falafe ra, «Filisitakae

bara fa Alatala xa saate kankira ra. Wo fa a xanin wo xonyi.»

## 7

### *Isirayilakae gbilenfe Ala ma*

<sup>1</sup> Kiriati Yeyarimi xemee naxa fa Alatala xa saate kankira tongode, e a xanin Abinadabo xonyi geya nde fari. E naxa a xa di xeme Eleyasari findi a kantama ra. <sup>2</sup> Alatala xa saate kankira ne moxoren nan naba Kiriati Yeyarimi. Na temui Isirayila jama nu wama gbilenfe Alatala ma. <sup>3</sup> Samuweli naxa a fala Isirayilakae be, «Xa wo wama wo yete ragbilenfe Alatala ma wo bogn birin na, wo xa Asataroti kuye nun kuye gbete ba wo tagi, wo Alatala keren batu. Na temui, a wo rakisma ne Filisitakae ma.» <sup>4</sup> Na kui, Isirayilakae naxa Bali kuyee nun Asataroti kuyee ba e tagi, e fa Alatala keren batu.

<sup>5</sup> Samuweli naxa e yamari, «Isirayilaka birin xa malan Misipa, n xa Alatala maxandi wo be.» <sup>6</sup> Isirayilakae naxa e malan Misipa Samuweli xa yaamari bun ma. E naxa ye ba, e a ifili Alatala ya i sunyi kui. Menni e naxa a fala, «Muxu bara yunubi raba Alatala ra.»

<sup>7</sup> Filisita mangee to a me a Isirayilakae malanxi Misipa, e naxa siga e gerede. Isirayilakae naxa gaaxu e ya ra, <sup>8</sup> e a fala Samuweli be, «I naxa muxu rabenjin. I xa muxu Marigi Alatala makula muxu be, a xa muxu ratanga Filisitakae ma.» <sup>9</sup> Samuweli naxa yexee yore keren ba serexen gan daaxi ra Alatala be, a a makula Isirayila xa fe ra. Alatala naxa a xa maxandi suxu.

<sup>10</sup> Samuweli nu na serexen bafe Alatala be temui naxe, Filisitakae naxa Isirayilakae gere, konc Alatala naxa galanyi xui ramini a belebele ra e xili ma. Na kui Filisitakae naxa gaaxu, Isirayilakae fa no e ra. <sup>11</sup> Isirayilakae naxa Filisitakae keri Misipa, e e bongbo han Beti Kara. <sup>12</sup> Samuweli naxa geme nde tongo, a naxa a sa Misipa nun Seeni tagi a falafe ra, «Alatala muxu mali ne han be.» <sup>13</sup> Filisitakae rayagi na ki ne, e mu fa Isirayila bongbo ma sonon. Alatala naxa a senbe masen Filisitakae be Samuweli xa

simaya bun ma. <sup>14</sup> Filisitakae taa naxee ba Isirayilakae yi ra, e naxa gbilen Isirayila ma, kelife Ekiron han Gati. Na temui lanyi naxa lu Isirayila nun Amorikae tagi.

<sup>15</sup> Samuweli findi ne Isirayila yarerati ra a xa simaya birin kui. <sup>16</sup> Ne yo ne, a nu biyaasi nde rabama sigafe ra Beteli, Giligali, nun Misipa alako a xa Isirayilakae rajere. <sup>17</sup> Na biyaasi dangi xanbi a nu gbilenma ne a xonyi Rama, a findi mennikae fan xa mange ra. A serexebade yailan Alatala be na taa kui.

## 8

### *Isirayila wama mange xungbe xon*

<sup>1</sup> Samuweli to fori, a naxa a xa die findi kiitisae ra Isirayila xun ma. <sup>2</sup> A xa di xeme singe xili ne Yoweli, a firin nde xili Abiya. E tan nan nu na kiitisae ra Beriseeba. <sup>3</sup> Samuweli xa di xemee mu bira e baba xa misaali foxo ra. Kobiri nu rafan e ma, e mu nu kiiti sama tinxinyi ra.

<sup>4</sup> Na kui Isirayila kuntigie naxa e malan, e siga Samuweli xonyi Rama. <sup>5</sup> E naxa a fala a be, «I bara fori, i xa di xemee mu birafe i xa misaali foxo ra. Kiitisa nde dexo muxu xun ma naxan findima muxu xa mange xungbe ra, alo namane booree a rabama ki naxe.» <sup>6</sup> Samuweli to e xa masenyi me, a falafe ra, «Mange nde so muxu yi ra naxan muxu makiitima,» na fe mu rafan a ma. Na kui a naxa Alatala maxandi. <sup>7</sup> Alatala naxa Samuweli yaabi, «I tuli mati jama xui ra. E mu meexi i tan xa ra, e meexi n tan nan na. E mu tinma sonon n xa findi e xa mange ra.» <sup>8</sup> E naxan nabafe i ra, e na nan tun nabafe kabi n sa e ramini Misira han to. E bara meexi n na, e xa ala gbete batu. <sup>9</sup> Yakosi, i tuli mati e xui ra, konc i xa e rakolon a fanyi ra mange fama e yamaride ki naxe.»

<sup>10</sup> Samuweli naxa Alatala xa masenyi birin nadangi jama ma, naxee nu wama mange xon. <sup>11</sup> A naxe, «Mange naxan fama dexo wo xun ma, a wo xa di xemee nan findima a xa soorie nun a xa soe ragise ra. Ndee nu e yi a ragise ya ra.» <sup>12</sup> Ndee findima yareratie nan na mixi wulu xun ma, xa na mu a ra mixi tongo suuli. Ndee a xa xee buxama, ndee a xa xee xabama. Ndee geresose nun soori ragisee yailanma. <sup>13</sup> A wo xa di ginnee nan

findima a xa labunde yailanyie ra, a xa kurisomae, a nun a xa taamiganyie. <sup>14</sup> A wo xa weni sansi fanyie nun wo xa oliwi wuri fanyie tongo, a e so a xa mixie yi ra. <sup>15</sup> A wo xa sansie farile nun wo xa weni farile tongoma ne, a a fi a xa walikee nun a xa mixie ma. <sup>16</sup> A wo xa walikee fanyie, wo xa fonikee, nun wo xa sofalee tongoma ne a yete xa wali xa fe ra. <sup>17</sup> A wo xa xuruse farile bama ne, a wo fan findi a xa konyie ra. <sup>18</sup> Na lɔxɔe wo de rawama ne Alatala be mange xa fe ra wo naxan sugandixi, kɔnɔ a mu wo yaabima.»

<sup>19</sup> Nama mu tin e tuli matide Samuweli xa masenyi ra. E naxa a yaabi, «Ade! Mange xa dɔxɔ muxu xun ma, <sup>20</sup> muxu fan xa lu alo namane boore na ki naxe. Muxu xa mange xa muxu yamari, a xa ti muxu ya ra geree kui.» <sup>21</sup> Samuweli to nama xui me, a naxa a madangi Alatala be. <sup>22</sup> Alatala naxa Samuweli yaabi, «I tuli mati e ra. I mange dɔxɔma ne e xun ma.» Samuweli naxa a fala Isirayila nama be, «Birin xa gbilen e xa taa kui.»

## 9

### Sɔlu sugandife mange ra

<sup>1</sup> Xemē senbema nde nu na Bunyamin bɔnsɔe ya ma, a xili Kis. A benbae nan yi ki: Abiyeli, Serori, Bekorati, nun Afiya. <sup>2</sup> A xa di xemē gbangbalanyi nde nu na naxan xili Sɔlu. A nu rayabu Isirayilaka birin be, a man nu kuya dangi e birin na. <sup>3</sup> Lɔxɔe nde Kisu xa sofale lanmae naxa lɔe, a naxa a fala a xa di xemē Sɔlu be, «Konyi keran tongo, i sa n ma sofale lanmae fen.»

<sup>4</sup> E naxa mini Efirami geyae ra, e Salisa bɔxi ijere, kɔnɔ e mu sofalee to. E naxa Bunyamin bɔnsɔe xa bɔxi fan ijere, kɔnɔ e mu e to. <sup>5</sup> E to so Sufu bɔxi ma, Sɔlu naxa a fala a xa konyi be naxan nu biraxi a fɔxɔ ra, «Won gbilen, alako n baba naxa kontɔfili won ma fe ra, dangi sofalee xa fe ra.» <sup>6</sup> Na konyi naxa a yaabi, «Ala xa mixi binye nde na yi taa kui, naxan xa masenyi kamalima temui birin. Won xa a maxɔrin a xa sɔɔneya kira masen won be.» <sup>7</sup> Sɔlu naxa a fala a xa konyi be, «Mixi nɔma sigade Ala xa mixi ma a belexe igeli ra? Hali taami keran mu na won ma gbɔnfɔe

kui. Sese mu na won yi ra, won naxan fima Ala xa mixi ma. Won na rabama di?» <sup>8</sup> A xa konyi naxa a yaabi, «Kɔbiri di na n yi ra won naxan fima Ala xa mixi ma, alako a xa sɔɔneya kira masen won be.» <sup>9</sup> Na waxati, Isirayilaka naxee nu wama maxɔrinyi tife Alatala ma e nu a falama, «Won xa siga sematoe yire.» To na sematoe xili falama namijɔnmɛ.

<sup>10</sup> Solu naxa a fala a xa konyi be, «Awa, won xee.» E naxa siga na taa kui, na Ala xa mixi nu na dɛnnaxe. <sup>11</sup> E to so naa, e naxa ginɛdimɛdie li kira xɔn, e sigafe ye bade. E naxa e maxɔrin, «Sematoe na be?» <sup>12</sup> Ginɛdimɛdie naxa e yaabi, «Iyo, a baxi sode yakɔsi, kɔnɔ wo xulun de, barima a faxi sereχe bade jama nan be geya fari. <sup>13</sup> Xa wo soma taa kui yakɔsi, wo a lima ne naa beenun a xa te geya fari sereχe xɔlide. Nama mu a dɛgema a xanbi, fo a xa sereχe duba beenun mixie xa a xɔli. Wo te yakɔsi. Wo a lima naa.»

<sup>14</sup> E to so taa kui, Samuweli naxa mini e ralande sigafe ra geya fari. <sup>15</sup> Beenun Sɔlu xa fa, Alatala nu bara a fala Samuweli be, <sup>16</sup> «Tina, yi waxati, n Bunyamin bɔnsɔe mixi nde xεema i yire. I xa ture sa a xunyi ma a masenfe ra a a xa findi n ma Isirayila nama mange ra. A fama n ma nama rakiside Filisitakae ma. N bara n ma nama xui me.»

<sup>17</sup> Samuweli to Sɔlu to, Alatala naxa a fala a be, «N xemē naxan xa fe fala i be, a tan nan yi ki. Yaamari luma a yi ra n ma jama xun na.» <sup>18</sup> Sɔlu naxa a maso Samuweli ra taa sode de ra, a naxa a fala a be, «Yandi, sematoe xa banxi masen muxu be.» <sup>19</sup> Samuweli naxa a yaabi, «Sematoe na n tan nan na. Won xee geya fari. Won birin xa won dɛge yire keran. Tina n i xa kontɔfili bama i ma, n fa i bejin. <sup>20</sup> I naxa kontɔfili i xa sofale lanmae xa fe ra naxee lɔexi kabi xi saxan. Sese mu e toxi, e bara to. Naxan tide gbo Isirayila, a findima nde gbe ra? I tan xa mu a ra, a nun i baba xa denbaya birin?» <sup>21</sup> Sɔlu naxa a fala a be, «Bunyaminka nan n na. Muxu tan xa mu xurun bɔnsɔe birin be Isirayila? Muxu xabile fan mu xurun xabile birin be Bunyamin bɔnsɔe tagi? Munfe ra i wɔyɛnma n be yi ki?»

<sup>22</sup> Samuweli naxa Sōlu nun a xa konyi raso banxi kui, a naxa binyε magorode so e yi ra mixi xilixi tongo saxan tagi. <sup>23</sup> Samuweli naxa a fala kurisoma bε, «Fa donse ra n nu naxan ma i xa a sa a xati ma.» <sup>24</sup> Kurisoma naxa fa sube tabe ra, a a dōxō Sōlu ya i. Samuweli naxa a fala Sōlu bε, «Yi sube don, naxan saxi a xati ma i bε, n to yi malanyi maxili.» Na lōxōε, Sōlu nun Samuweli naxa e dēgε yire keran. <sup>25</sup> Na dangi xanbi, e naxa goro kelife geya fari, e so taa kui. E naxa lu yire keran banxi fari, berede nu na dēnnaxε.

<sup>26</sup> Na kuye iba subaxε, e naxa keli. Samuweli naxa Sōlu xili banxi fari ma, e xa e boore to. A naxa a fala a bε, «Keli, n xa i mati kira xōn.» Sōlu naxa keli, e naxa mini kira ma, a tan nun Samuweli. <sup>27</sup> E to mini taa fari ma, Samuweli naxa a fala Sōlu bε, «A fala i xa konyi bε, a xa dangi yare.» Konyi to dangi yare, Samuweli naxa a fala Sōlu bε, «Ti be, alako n xa Alatala xa masenyi nde fala i bε.»

## 10

### Sōlu tife mange ra

<sup>1</sup> Samuweli naxa ture bitire keran tongo, a a surusuru Sōlu xunyi. A naxa a sunbu, a a fala a bε, «Alatala bara i sugandi, a i xa findi mange ra a xa pama ke tongoma xun ma.» <sup>2</sup> I na keli be to, i mixi firin lima Raxele gaburi fε ma Bunyamin bōnsōε naaninyi ra, yire nde naxan xili Selesa. E fama a falade i bε, «Wo siga sofale lanma naxee fende, e bara to. Yakɔsi i baba fa kɔntɔfilixi wo tan nan ma fe ra. A naxε, «N ma di toma di kɔrε?»» <sup>3</sup> I na keli mənni, i siga han i sa so Taboro, wuri belebele na dēnnaxε. I xəmε saxan lima na naxee na tefe Ala maxandide Beteli. Si saxan na xəmε keran yi ra, taami saxan na xəmε firin nde yi ra, weni na xəmε saxan nde yi ra. <sup>4</sup> E na i xεebu, e taami firin fima i ma. <sup>5</sup> I na keli mənni, i siga Gibeya Elohimu, Filisitakae xa sɔɔri gali nde na dēnnaxε. I na so taa kui, i namijōnmε gali nde lima, naxee gorofe geya fari e bεeti bafe Ala bε kɔrae, maxasee, nun xule ra. <sup>6</sup> Alatala Xaxili ragoroma ne i ma, wo birin nan Alatala xa xəera ibama, i findima mixi neεne nan na. <sup>7</sup> Na tōnxuma na raba i bε,

i xa fe raba naxan na i bɔne ma, barima Alatala na i fɔxɔ ra. <sup>8</sup> Na dangi xanbi, i xa goro Giligali n ya ra. N na i li naa, n fama ne serexε gan daaxie nun xanunteya serexee bade. I xa n mame xi solofera, beenun n xa i yire li, n fa i rakolon a lanma i xa naxan naba.»

<sup>9</sup> Sōlu fefε keli Samuweli xun ma, Alatala naxa a xaxili masara, na tōnxuma birin naxa raba a bε na lōxōε yati. <sup>10</sup> E to so Gibeya, e naxa namijōnmε gali li naa. Alatala Xaxili naxa goro Sōlu ma, a fa masenyi ti Ala xili ra e tagi. <sup>11</sup> A kolonmae to a to a Sōlu bara namijōnmε masenyi ti, e naxa a fala e boore bε, «Munse Kisu xa di sotɔxi? Sōlu fan bara findi namijōnmε ra?» <sup>12</sup> Mixi nde naxa maxɔrinyi ti e ya ma, «Nde na e karamɔxɔ ra?» Na kui yi taali fala fɔlo na lōxōε ne, «Sōlu fan bara findi namijōnmε ra?»

<sup>13</sup> A to ge Alatala xa masenyi tide, a naxa te geya fari. <sup>14</sup> Sōlu sɔxɔ naxa Sōlu nun a xa konyi maxɔrin, «Wo tan siga minden?» Sōlu naxa a yaabi, «Muxu sigaxi sofale lanmae nan fende, kɔnɔ muxu mu e to. Na nan a ra, muxu naxa siga Samuweli yire.» <sup>15</sup> A sɔxɔ naxε, «Samuweli naxan fala wo bε, a fala n bε.» <sup>16</sup> Sōlu naxa a sɔxɔ yaabi, «A a fala ne muxu bε, a sofale lanmae bara to.» Kɔnɔ Sōlu mu sese masen mangεya xa fe ra, Samuweli naxan fala a bε.

<sup>17</sup> Samuweli naxa pama birin maxili Misipa Alatala ya i, <sup>18</sup> a a fala e bε, «Isirayila Marigi Alatala yi nan masenxi, «N tan nan Isirayila ramini Misira bɔxi ra, n wo ba e bεlexε. N bara wo ratanga wo yaxuie ma.» <sup>19</sup> Kɔnɔ to wo tan bara wo Marigi Ala bεpin, naxan wo ratanga gbaloe nun kɔntɔfilie ma. Wo naxε, «Mange nde dōxɔ muxu xun ma!» Awa, wo xa ti Alatala ya i wo bōnsōε ki ma, wo xabile ki ma.»

<sup>20</sup> Samuweli to ge Isirayila bōnsōε birin masende Ala bε, Bunyamin bōnsōε naxa sugandi. <sup>21</sup> A to ge Bunyamin bōnsōε masende a xabile ki ma, Matiri xabile naxa sugandi. Na Matiri xabile ya ma, Kisu xa di Sōlu naxa sugandi, kɔnɔ a mu nu na e ya ma. E naxa a fen, e mu a to. <sup>22</sup> E naxa Alatala maxɔrin, «Sōlu na

be?» Alatala naxa e yaabi, «A noxunxi kotee longori ra.» <sup>23</sup> E naxa siga e gi ra, e sa a suxu naa, e a ti nama birin ya i. A nu kuya e birin be. <sup>24</sup> Samuweli naxa a fala nama birin be, «Wo bara a to, Alatala naxan sugandixi? A maniye mu na nama tagi.» E birin naxa nelexinyi xui ramini, e a fala, «Kisi na mange be.»

<sup>25</sup> Samuweli naxa seriye sebe mangeya xa fe ra, a na sebeli sa Alatala ya i. Na dangi xanbi, a naxa nama ragbilen a xonyi. <sup>26</sup> Solu fan naxa gibil a xonyi Gibeya. Kuntigi ndee naxa a mati, Alatala naxee bɔŋe ya rafindi a ma. <sup>27</sup> Fuyante ndee fan nu na, naxee nu a falama, «Yi xeme nan won nakisima?» E naxa yo a ma, e mu fa buja yo ra a xon ma, kono Solu mu sese fala na fe ma.

## 11

### *Solu xa gere singe*

<sup>1</sup> Amoni mange Naxasa naxa yonkin Yabesi taa ya ra Galadi bɔxi ma. Yabesikae naxa a fala a be, «Won xa saate xiri, muxu xa lu i sagoe.» <sup>2</sup> Naxasa Amonika naxa e yaabi, «Won noma saate xiride, kono fo wo xa tin n xa wo yirefanyi ya kana, alako yaagi xa dusu Isirayila birin xun na.» <sup>3</sup> Yabesi kuntigie naxa a fala a be, «Xi solofera fi muxu ma, alako xεerae xa siga Isirayila taa birin. Xa mixi yo mu noma muxu ratangade, muxu luma i sagoe.»

<sup>4</sup> Xεerae naxa siga Gibeya Solu xonyi. E to ge dentegε sade, nama birin naxa wa a xɔrɔxɔe ra. <sup>5</sup> Na temui, Solu naxa fa kelife xe ma a xa ningee fɔxɔ ra. A naxa maxɔrinyi ti, «Munfe ra nama na wafe yi mɔoli ra?» E naxa Yabesikae xa masenyi dentegε a be. <sup>6</sup> Solu to na me, Alatala Xaxili naxa goro a ma, a bɔŋe naxa te senbe ra. <sup>7</sup> A naxa ninge firin tongo, a e ibolon a xuntun xuntunyi ra. A naxa na xuntunye rasanba Isirayila taa birin ma na xεerae saabui ra, a falafe ra, «Xa naxan yo mu bira Solu nun Samuweli fɔxɔ ra, na kanyi xa ningee fan nabama yi ki ne.» Alatala xa yaragaaxui naxa goro Isirayilakae ma, e birin naxa te gere xili ma lanyi kui. <sup>8</sup> Solu naxa e konti Beseki.

Isirayila xeme xasabi lan mixi wulu keme saxan nan ma. Yuda bɔnsɔe xeme lan mixi wulu tongo saxan. <sup>9</sup> E naxa a fala xεerae be, «Wo sa a fala Yabesikae be Galadi bɔxi ma, ‘Tina, soge na xon, wo xun fama rakelide.’» Xεerae to na xibaaru masen Yabesi jama be, e naxa nelexin ki fanyi ra. <sup>10</sup> Na kui Yabesi jama naxa a fala Amonikae be, «Tina, muxu luma wo sagoe, wo wo waxɔnyi rabama ne muxu ra.»

<sup>11</sup> Na kuye iba, Solu naxa jama findi gali saxan na. Subaxe e naxa so Amonikae yonkinde, e e bɔnbo han yanyi tagi. Mixi naxee mu faxa, nee naxa yensen han mixi firin mu no lude yirekeren.

<sup>12</sup> Nama naxa a fala Samuweli be, «Ndee a fala a Solu mu noma mangeya rabade won xun ma? Wo na mixie ramini, muxu xa e faxa.» <sup>13</sup> Kono Solu naxa e yaabi, «Mixi yo mu faxama to, barima to Alatala bara Isirayila rakisi.»

<sup>14</sup> Samuweli naxa a fala jama be, «Won xε Giligali, alako mange xa magoro a xa kibanyi kerenyi ra.» <sup>15</sup> Nama birin naxa siga Giligali, e naxa Solu ti mange ra Alatala ya i. E naxa xanunteya serexε ba menni Alatala be, Solu nun Isirayilakae naxa seewa ki fanyi ra.

## 12

### *Samuweli xa masenyi dɔnɔxɔe*

<sup>1</sup> Samuweli naxa a masen Isirayilakae birin be, «Wo a kolon n bara n tuli mati wo ra, n naxa mange dɔxɔ wo xun ma.»

<sup>2</sup> Mange nan yi ki naxan tima wo ya ra. N tan bara fori, n xunsexe bara fixε, n ma die na wo ya ma. N bara ti wo ya ra kelife n fonike temui ma han to. <sup>3</sup> Awa, n tixi wo ya i na nan ma, alako wo xa a fala n be Alatala nun mange sugandixi ya xɔri, xa a sa li n bara ninge xa na mu sofale nde ba wo yi ra. Wo xa a fala xa n bara mixi nde tɔɔrɔ, xa n bara mixi nde xun nakana, xa n bara kɔbiri rasuxu funmaya ra. Wo xa na fala, n xa na sare ragbilen wo ma.» <sup>4</sup> E naxa a yaabi, «I mu muxu tɔɔrɔ, i mu muxu xun nakana, i mu kɔbiri rasuxu muxu yi.» <sup>5</sup> A man naxa a fala e be, «Alatala nun a xa mange sugandixi

na seede ra to lɔxɔε, wo mu n nakɔrɔsxi sese xa fe ra.» E naxa a yaabi, «A na na fe seede ra!»

<sup>6</sup> Samuweli naxa a masen jama bε, «Alatala nan Munsa nun Haruna ti wo xun ma, a tan nan wo benbae raminī Misira bɔxi ra. <sup>7</sup> Awa yakɔsi, wo ti Alatala ya i, n xa wo ratu fe fanyie ra, Ala naxan nabaxi wo tan nun wo babae bε. <sup>8</sup> Yaxuba fa xanbi Misira, wo babae naxa Alatala xili a xa fa e mali. Alatala naxa Munsa nun Haruna xεsε wo benbae raminide Misira kui, e fa e rasabati yi bɔxi ma. <sup>9</sup> Kɔnɔ e to neemū e Marigi Alatala ma, a naxa e lu Xasori xa sɔɔrie xa mangɛ Sisera bεlɛxɛ. Filisitakae nun Mowabakae fan naxa e gere. <sup>10</sup> Isirayilakae naxa a fala Alatala bε, «Muxu bara yunubi raba Alatala rabolofe ra, muxu fa Bali kuye nun Asiteroti batu. Yandi, i xa muxu ba muxu yaxuie bεlɛxɛ. Muxu i batuma ne.» <sup>11</sup> Na nan a niya, Alatala naxa Yerubaali, Bedan, Yefite, nun Samuweli xεsε wo bade wo yaxuie yi ra naxee nu wo rabilinxí. Na kui wo naxa lu bɔjɛsa kui.»

<sup>12</sup> «Wo to a to Amonikae xa mangɛ Naxasa na fafe wo gerede, wo naxa a fala n bε, «Muxu wama mangɛ xa ti muxu xun ma.» Kɔnɔ wo Marigi Alatala nan findixi wo xa mangɛ ra! <sup>13</sup> Awa yakɔsi, Alatala bara mangɛ nde ti wo xun na, alɔ wo nu wama a xɔn ma ki naxε. <sup>14</sup> Xa wo sa gaaxu Alatala ya ra, xa wo sa a batu, xa wo sa wo tuli mati a ra, xa wo mu sa a matandi, xa wo nun wo xa mangɛ sa bira Alatala fɔxɔ ra, fe birin sɔɔneyama ne wo bε. <sup>15</sup> Kɔnɔ xa wo mu wo tuli mati Alatala ra, xa wo sa a matandi, Alatala xa xɔnɛ goroma ne wo ma, alɔ a goro wo benbae ma ki naxε. <sup>16</sup> Yakɔsi wo ti, wo xa a mato Alatala fe xungbe naxan nabama wo ya xɔri. <sup>17</sup> Mengi xaba temui nan to, kɔnɔ n Alatala maxandima ne, a xa tune nun galanyi rabira bɔxi ma, alako wo nɔma a kolonde wo bara fe jaaxi raba Alatala ya i mangɛ maxandife a ma.»

<sup>18</sup> Samuweli naxa Alatala maxandi. Na lɔxɔε yati, Alatala naxa galanyi nun tune rabira bɔxi ma. Nama naxa gaaxu Alatala nun Samuweli ya ra, <sup>19</sup> e fa a fala Samuweli bε, «I xa i Marigi Alatala maxandi muxu bε, i xa konyi

die, alako muxu naxa faxa, barima muxu bara nde sa muxu xa yunubie fari, a falafe ra, «Mangɛ nde ti muxu xun ma.»

<sup>20</sup> Samuweli naxa a fala jama bε, «Hali wo mu hanmɛ. Wo bara na fe kobi birin naba, kɔnɔ wo naxa makuya Alatala ra, wo xa a xa yaamarie raba wo bɔjɛ birin na. <sup>21</sup> Wo naxa wo makuya a ra, wo naxa bira fe fufafu fɔxɔ ra, naxee munafanyi yo mu na, naxee mu wo malima fefe ma, barima ala wule daaxie nan e ra. <sup>22</sup> Alatala mu a xa jama raboloma a yetɛ xili xungbe xa fe ra, barima a bara nate tongo wo xa findi a xa jama ra. <sup>23</sup> N mu bama Alatala maxandife wo bε, xa na mu a findima yunubi nan na n bε Alatala ya i. N luma wo xaran na fe fanyi nun tinxyini nan na. <sup>24</sup> N naxan tun falama wo bε, wo xa gaaxu Alatala ya ra, wo a xa yaamarie raba wo bɔjɛ birin na. Wo xa ratu a xa fe xungbee ma a naxee rabaxi wo ya i. <sup>25</sup> Kɔnɔ xa wo fe kobi raba, wo bɔnɔma ne, wo tan nun wo xa mangɛ.»

## 13

### Sɔlu xa yunubi

<sup>1</sup> Sɔlu nu bara ne tongo saxan sɔtɔ a to findi mangɛ ra. A xa mangɛya bu ne ne tongo naani nun firin. <sup>2</sup> Sɔlu naxa xɛmɛ wulu saxan sugandi sɔɔrie ra Isirayila. Xɛmɛ wulu firin nu na a sɛeti ma Mikimasi nun Beteli geya fari, xɛmɛ wulu keren nu na a xa di Yonatan sɛeti ma Gibeya, Bunyamin xɔnyi. A naxa jama dɔnxɔε ragbilen e xɔnyi. <sup>3</sup> Lɔxɔε nde Yonatan naxa Filisitakae xa sɔɔrie bɔnbo, naxee nu na Geba. Filisitaka booree naxa na fe me. Sɔlu naxa yaamari fi feri xa fe bɔxi birin kui, Isirayilakae xa a rame. <sup>4</sup> Isirayila birin naxa a me a Sɔlu bara Filisitakae xa sɔɔrie bɔnbo, Isirayila naxa rajaaxu Filisitakae ma. Isirayila jama naxa malan Sɔlu fe ma Giligali.

<sup>5</sup> Filisitakae fan naxa e malan Isirayila gere xili ma. Sɔɔri ragise wulu tongo saxan nan nu na e yi ra, a nun soe ragie wulu senni. Na jama nu wuya alɔ mεyεnyi naxan na baa de ra. E naxa yonkin Mikimasi, Beti Aweni sogetede.

<sup>6</sup> Isirayila mixie bɔjɛ naxa rajaaxu e ma, barima Filisitakae nu bara e raxetɛn. E

naxa siga e noxun fōnmee nun yilie kui gēmē yire. <sup>7</sup> Ndee naxa Yurudēn xure igiri, e siga Gadi nun Galadi bōxi ma. Sōlu nu na Giligali. Nama naxan nu na a fe ma, nee birin nu bara gaaxu ki fanyi ra.

<sup>8</sup> Sōlu naxa Samuweli mame xi solofera alō e nu lanxi a ma ki naxe, kōnō Samuweli mu fa, nama naxa yensen fōlo. <sup>9</sup> Na kui Sōlu naxa yaamari fi, «Wo fa serexē gan daaxi ra, a nun xanunteya serexē.» A naxa na serexē gan daaxi ba. <sup>10</sup> A to ge na ra, Samuweli naxa so. Sōlu naxa siga a xeebude. <sup>11</sup> Samuweli naxa a maxōrin, «I munse rabaxi?» Sōlu naxa a yaabi, «N to a to nama na yensenfe, i tan mu faxi a waxati, a nun man Filisitakae bara malan Mikimasi, <sup>12</sup> n naxa a mañōxun, «Filisitakae goroma ne n fōxōra Giligali, beenun n xa Alatala maxandi.» Na nan a ra, feere to mu na n yi, n bara serexē gan daaxi ba.» <sup>13</sup> Samuweli naxa a fala Sōlu be, «I bara xaxilitareja raba i Marigi Alatala xa seriye matandife ra. Alatala nu wama i xa mangeya rasabatife Isirayila xun ma abadan, <sup>14</sup> kōnō yakosi i xa mangeya bara kana. Alatala bara mixi gbete fen naxan bōne lanxi Ala bōne ma. A bara na kanyi ti mange ra a xa jnama xun ma, barima i tan mu Alatala xa yaamari rabatuxi.»

<sup>15</sup> Na tēmwi Samuweli naxa keli Giligali, a siga Gibeya, Bunyamin bōnsōe xa bōxi. Sōlu naxa a xa sōorie kōnti, a fa li xēmē mixi kēmē senni nu na a yi ra. <sup>16</sup> Sōlu nun a xa di xēmē Yonatan naxa e xa sōorie ti a gere ki ma Geba Bunyamin xōnyi. Filisitakae nu tixi Mikimasi. <sup>17</sup> Sōri gali saxan naxa mini Filisitakae xa yonkinde. Keren naxa e xun ti Ofara kira ra, Suwali bōxi mabiri. <sup>18</sup> Keren naxa e xun ti Beti Xoron kira ra. Keren naxa e xun ti naaninyi kira ra, naxan goroma Seboyima gulunba gbengberenyi fe ma.

<sup>19</sup> Xabui yo mu nu toma Isirayila bōxi birin ma, barima Filisitakae nu bara yi tōnyi dōxō, «Eburu mixie naxa santidegema nun tanbe yo yailan.» <sup>20</sup> Isirayilakae birin nu sigama Filisitakae nan xōn ma, e xa walisee ralugande alō kerie, bōxi buxa see, nun beerae. <sup>21</sup> Bōxi buxa se nun keri ralugan sare findixi

gbeti giramu solomasaxan nan na. Beera nun sōxōse ralugan sare findixi gbeti giramu naani nan na. <sup>22</sup> Na nan a niya gere lōxōe santidegema nun tanbe mu nu na Isirayilaka yo yi ra, hali Sōlu nun a xa di Yonatan. <sup>23</sup> Filisitakae xa sōri gali nde naxa fa yonkin Mikimasi yatagi.

## 14

### *Yonatan xa gere nde*

<sup>1</sup> Lōxōe nde, Sōlu xa di Yonatan naxa a fala a xa konyi be, naxan nu a xa gereso see maxaninma, «Won xa be igiri, won xee Filisitakae yonkinde.» A mu sese fala a baba be na xa fe ra. <sup>2</sup> Sōlu nu na Gibeya naaninyi Migiron wuri nde bun ma naxan xili «girenadi.» Xēmē kēmē senni nu na a yi ra. <sup>3</sup> Alatala xa serexedube nde nu na a fe ma, naxan xili Ahiya, Axituba xa di xēmē, Ikabodi xa nēgaari. Alatala xa serexedube, Eli xa di xēmē Finexasi nan xa di xēmē nu na Ikabodi ra. Mixi yo mu nu a kolon a Yonatan bara siga Filisitakae yire.

<sup>4</sup> Yonatan naxa dangi fanye firin tagi. Keren nu xili ne Bōsesi, boore fan nu xili ne Sene. <sup>5</sup> Keren nu na kōola ma Mikimasi ya tagi, boore nu na yirefanyi ma Geba ya tagi.

<sup>6</sup> Yonatan naxa a fala a xa konyi be, naxan nu a xa gereso see maxaninma, «Won xee yi sunnataree yire. Tēmunde Alatala fe nde rabama won saabui ra, barima Alatala nōma marakisi rabade mixi xurudi saabui ra, xa na mu mixi wuyaxi saabui ra.» <sup>7</sup> A xa konyi naxa a yaabi, «I waxōnfe birin naba, hali i mu siikē, won birin na xaxili keren.» <sup>8</sup> Yonatan naxa a fala a be, «Won xee han na mixie xa won to.» <sup>9</sup> Xa e a fala «Wo ti mēnni, muxu fama ya», won tima mēnni ne, won mu tema e yire. <sup>10</sup> Kōnō xa e a fala, «Wo fa be», won tema ne, barima Alatala bara e sa won bēlexē. Na nan findima won be tōnxuma ra.»

<sup>11</sup> E to mini Filisitakae ma, nee naxa a fala, «Isirayilakae nan yi ki. E na minife fōnmē kui, e nu e noxunxi dēnnaxē.» <sup>12</sup> Filisitaka naxee yonkinxi mēnni, e naxa a fala Yonatan nun a xa konyi be, «Wo fa be, muxu xa fe nde fala wo be.» Yonatan naxa a fala a xa konyi be, naxan

nu a xa geresossee xaninma, «I xa te n fɔxɔ̄ ra, barima Alatala bara yi mixie sa Isirayilakae bɛlɛxɛ.» <sup>13</sup> Yonatan naxa te a wulumen na, a xa konyi na a xanbi ra. Yonatan nun a xa konyi naxa na Filisitakae faxa. <sup>14</sup> Na gere kui Yonatan nun a xa konyi naxa mixi mɔxɔ̄nən nun nde faxa na yire raxetɛnxi. <sup>15</sup> Filisitakae bɔjɛ naxa mini yonkinde kui, gaaxui fa nama suxu na longori birin. Bɔxi yati naxa sərən. Alatala nu bara a ragaaxu a jaaxi ra.

<sup>16</sup> Sɔlu xa yire makantɛe, naxee nu na Gibeya, Bunyamin bɔnsɔ̄e xa bɔxi ma, nee naxa Filisitakae to e yensenfe gi kui. <sup>17</sup> Sɔlu naxa a fala sɔɔrie bɛ, «Wo kɔnti ti, won xa a kolon naxan minixi won ya ma.» E to kɔnti ti e naxa a to a Yonatan nun a xa konyi mu na nama ya ma. <sup>18</sup> Alatala xa saate kankira to nu na Isirayilakae yonkinde kui, Sɔlu naxa a fala Ahiya bɛ, «Fa Alatala xa saate kankira ra.» <sup>19</sup> Sɔlu nu wɔyɛnma sereχedubɛ ra təmui naxɛ, gere sɔnxɔ̄ xui fan nu gboma nan tui Filisitakae yonkinde. Na kui Sɔlu naxa a fala sereχedubɛ bɛ, «Hali i mu Ala maxandi kɔrɛ.» <sup>20</sup> Sɔlu naxa a xa sɔɔrie xili, e fa siga gere yire. Menni e naxa a to Filisitakae nu na e boore sɔɔfɛ sanitɛgema ra paxasi daaxi. <sup>21</sup> Isirayilaka ndee, naxee nu na Filisitakae xa nɔ̄e bun ma, nee naxa fa Sɔlu nun Yonatan mabiri. <sup>22</sup> Isirayilaka naxee nu bara e nɔxun Efirami geya longori ra, e birin naxa mini Filisitakae gerede e gi təmui. <sup>23</sup> Na lɔxɔ̄e, Alatala Isirayila rakisi nɛ. Gere naxa lantan yɛ han Beti Aweni.

<sup>24</sup> Isirayilakae nu na tɔɔre nde kui na lɔxɔ̄e, barima Sɔlu nu bara a kali nama bɛ, «Danke na mixi bɛ, naxan a dəgema beenun n xa n gbe lɔxɔ̄ n yaxuie ma.» Na kui, mixi yo mu donse don na lɔxɔ̄e. <sup>25</sup> Nama xa nɛrɛ kui, e naxa kumi li fɔtɔnyi nde kui, <sup>26</sup> kɔnɔ̄ mixi yo mu a nemunnemun Sɔlu xa marakali xa fe ra. <sup>27</sup> Yonatan to na yire li, a fa kumi to, a naxa a xa yisuxuwuri rasin kumi kui, a a makɔn. A ya naxa iyalan keren na. A mu nu a baba xa marakali mɛxi. <sup>28</sup> Mixi nde naxa a fala a bɛ, «I baba bara nama rakali a falafe ra, «Danke na mixi bɛ naxan a

dəgema to.» Na nan a toxi nama na tɔɔre kui yi ki.» <sup>29</sup> Yonatan naxa a yaabi, «N baba na nama tɔɔrɔfɛ ne na ki. Wo a mato n ya iyalanxi ki naxɛ, n to yi kumi kɔnxi. <sup>30</sup> Xa won ma sɔɔri gali won yaxuie xa donse nde don to nu, nde jan bara sa Filisitakae xa xunnakane fari nu.»

<sup>31</sup> Na lɔxɔ̄e e naxa Filisitakae bɔnbo, kelife Mikimasi ma, han Ayalon. Nama nu bara tagan ki fanyi ra. <sup>32</sup> E naxa din e yaxuie xa see ra. E naxa yɛχɛɛ, sie, nun ningee kɔn naxaba keren na, e fa e don a nun e wuli ra. <sup>33</sup> Mixi ndee to a fala Sɔlu bɛ, a a xa sɔɔrie na yunubi sɔɔfɛ Alatala ra sube donfe a wuli ra, Sɔlu naxa a fala nama xa fe ra, «Yanfante nan e ra. Wo fa gɛmɛ xungbe ra be. <sup>34</sup> Wo yensen nama tagi, wo a fala e bɛ, mixi birin xa fa a xa ninge ra, a xa yɛχɛɛ, xa na mu a ra a xa si. E xa a faxa be. Na kui, e nɔma a donde, e mu yunubi sɔɔ Alatala ra sube donfe a wuli ra.» Kɔe ra, mixie birin naxa siga menni e xa xuruse ra, e xa a kɔn naxaba naa. <sup>35</sup> Sɔlu sereχebade singe ti nɛ Alatala bɛ menni.

<sup>36</sup> Na təmui Sɔlu naxa a fala, «Won xa bira na Filisitakae fɔxɔ̄ ra to kɔe ra yati. Won xa e tuxunsan han subaxɛ, won naxa mixi keren lu na.» Sɔɔrie naxa a yaabi, «Won xa a raba alɔ̄ i wama a xɔn ma ki naxɛ.» Sereχedubɛ naxa a fala, «Won xa Ala maxɔrin sinden.»

<sup>37</sup> Na kui Sɔlu naxa Ala maxɔrin, «A lanma n xa bira Filisitakae fɔxɔ̄ ra? I tan e sama ne Isirayila bɛlɛxɛ?» Kɔnɔ̄ na lɔxɔ̄e, Ala mu a yaabi. <sup>38</sup> Sɔlu naxa a xa sɔɔri gali xunyie xili, a a fala e bɛ, «Wo xa a mato yunubi naxan nabaxi to. <sup>39</sup> N bara n kali Isirayila Rakisima Alatala ra, hali n ma di Yonatan nan a rabaxi, n na a faxama nɛ.» Nama birin ya ma, mixi yo mu a yaabi. <sup>40</sup> A naxa a fala Isirayila nama bɛ, «Wo ti menni, n tan nun n ma di Yonatan, muxu tima bebiri.» Nama naxa a yaabi, «I waxɔnyi raba.» <sup>41</sup> Na təmui Sɔlu naxa Alatala maxandi, «Isirayila Marigi Ala, kiiti sa muxu tagi.» Alatala naxa a masen a kiiti fanxi nama nan bɛ, a mu fanxi Sɔlu nun Yonatan bɛ. <sup>42</sup> Sɔlu man naxa Alatala maxandi kiiti xa sa a tan nun Yonatan tagi. Na kui kiiti mu fanxi Yonatan bɛ.

<sup>43</sup> S̄olu naxa a xa di Yonatan max̄orin, «I munse rabaxi?» Yonatan naxa a yaabi, «N kumi nde nan k̄on, n naxan tongo n ma yisuxuwuri ra. N tan nan yi ki, i xa n faxa.» <sup>44</sup> S̄olu naxa a fala, «I n̄ondi. Yonatan, i xa faxa. Xa n mu i faxa, Ala xa n paxankata a paaxi ra.» <sup>45</sup> K̄onc̄o sc̄ori gali naxa a fala S̄olu b̄e, «A lanma Yonatan xa faxa, naxan geeni s̄oto Isirayila b̄e senbe ra? Ast̄fulahi. Muxu bara muxu kali Alatala ra, hali xunsex kerēn a mu bama a xunyi ra, barima Yonatan walixi to Ala xa mali saabui nan na.» E Yonatan ratanga S̄olu ma na ki ne. <sup>46</sup> S̄olu to ge Filisitakae keride waxati nde bun ma, a naxa gbilen a x̄onyi. Filisitaka naxee luxi, e fan naxa siga e x̄onyi.

<sup>47</sup> S̄olu to findi Isirayila mange ra, a naxa gere ti a yaxuie birin b̄e: Mowabakae, Amonikae, Edonkae, Soba mangēe, nun Filisitakae. <sup>48</sup> A naxa Amalekikae b̄onb̄o senbe ra, a Isirayila ba mixie b̄ellexe naxee nu e xa b̄oxi tuxunsanma.

<sup>49</sup> S̄olu xa di x̄emee nu xili ne: Yonatan, Yisiwi, nun Malakisuwa. A xa di ginēe nu xili ne: Merabi, nun a xanbiratoe Mikali.

<sup>50</sup> S̄olu xa gine nu xili ne Axinowama, Aximaasi xa di. A xa sc̄ori gali mange nu findi Abeneri nan na, S̄olu s̄ox̄o Neri xa di. <sup>51</sup> S̄olu baba Kinsi nun Abeneri baba Neri nan lanxi Abiyeli xa die ma. <sup>52</sup> S̄olu nu Filisitaka gerema a xa simaya birin kui. S̄olu nu gbangbalanyi senb̄emae birin naso ne a xa sc̄orie ya ma.

## 15

### S̄olu xa tantanyi

<sup>1</sup> Samuweli naxa a fala S̄olu b̄e, «Alatala n tan nan x̄ee n xa i sugandi mange ra a xa jama Isirayila xun ma. I tuli mati Alatala xa masenyi ra. <sup>2</sup> Mange Alatala xui nan ya: «N bara nate tongo Amalekikae xa fe ra, naxee tondi Isirayila xa dangi e xa kira x̄on kelife ra Misira. <sup>3</sup> Yak̄osi, siga, e rat̄on. I naxa e sese lu naa. I xa e xa x̄emee, e xa ginēe, e xa die, e xa diȳoree, e xa ningee, e xa yex̄ee, e xa sie, e xa j̄ox̄omée, e xa sofalee birin faxa.»

<sup>4</sup> S̄olu naxa a xa sc̄ori gali malan Telayimi. X̄eme mixi wulu k̄eme firin nan faxi kelife k̄oola ma, x̄eme mixi wulu fu nan

faxi kelife Yuda b̄ons̄oe ma. <sup>5</sup> S̄olu naxa gantanyi te fole kui Amalekikae xa taa fari ma. <sup>6</sup> A naxa a fala K̄eni b̄ons̄oe b̄e, «Wo mini Amalekikae tagi, alako wo naxa s̄onto e ya ma, barima wo hinne ne Isirayilakae ra e minixi Misira b̄oxi ra temui naxx.» K̄eni b̄ons̄oe naxa mini Amalekikae ya ma.

<sup>7</sup> S̄olu naxa Amalekikae b̄onb̄o kelife Hawila ma han Suri sode de ra Misira ya ra. <sup>8</sup> A naxa Amaleki mangē Agaga suxu, a mu a faxa, k̄onc̄o a naxa a xa jama tan birin s̄onto santidegema ra. <sup>9</sup> S̄olu nun a xa jama mu tin Agaga faxade. E naxa a lu a nii ra, a nun a xa xuruse fanyi b̄or̄ogexie, a xa yex̄ee, a xa sie, nun a xa ningee. E mu tin nee s̄ont̄de, k̄onc̄o naxee mu fanxi, e nee nan faxa.

<sup>10</sup> Alatala naxa yi masenyi ti Samuweli b̄e, <sup>11</sup> «N nimisaxi S̄olu xa fe ra n naxan tixi mange ra, barima a bara a kobe so n na, a mu biraxi n w̄oyen xui f̄ox̄o ra.» Samuweli naxa sunnun ki fanyi, a Alatala makula na k̄oe birin na. <sup>12</sup> A naxa keli subaxē ma, a siga S̄olu yire. Mixi nde naxa a fala a b̄e a S̄olu bara siga Karemele geya fari t̄onxuma nde tide. Na dangi xanbi, a keli m̄enni, a goro Giligali. <sup>13</sup> Samuweli to S̄olu yire li, S̄olu naxa a fala a b̄e, «Ala xa baraka sa i ma. N bara Alatala xa yaamari ratinm̄e.»

<sup>14</sup> Samuweli naxa a max̄orin, «N xuruse wa xui mundun m̄efe yi ki?» <sup>15</sup> S̄olu naxa a yaabi, «Nama nan faxi yi xurusee ra e naxan tongoxi Amalekikae yi ra, alako e xa e ba s̄erexē ra i Marigi Alatala b̄e. Muxu bara na d̄onxœ tan s̄onto.»

<sup>16</sup> Samuweli naxa a fala S̄olu b̄e, «Awa yire. N xa Alatala xa masenyi fala i b̄e a naxan fixi n ma yi k̄oe ra.» S̄olu naxa a fala, «Awa, na fala n b̄e.» <sup>17</sup> Samuweli naxa a fala, «Alatala mu i tixi x̄e mange ra Isirayila b̄ons̄oe xun ma, hali i to nu a kolon mixi xurudi nan i ra? <sup>18</sup> Alatala i x̄ee ne, a a fala i b̄e, «Siga Amaleki yunubit̄ee s̄ont̄de. I xa e birin j̄on feo.» <sup>19</sup> Munfe ra i mu i tuli matixi Alatala xui ra? Munfe ra i baganxi na see ma, i fe jaaxi raba Alatala ya i?»

<sup>20</sup> S̄olu naxa Samuweli yaabi, «N bara Alatala xui rabatu a fanyi ra. N bara bira a xa kira f̄ox̄o ra, a n tixi naxan

xon ma. N faxi Amaleki mange Agaga nan tun na, n bara Amaleki nama dənxəs birin sənto. <sup>21</sup> Kono nama bara a xa xuruse fanyie mayegeti, nee xa findi sərexə fisamantee ra i Marigi Alatala bə Giligali.» <sup>22</sup> Samuweli naxa a yaabi, «Alatala jəlexinma sərexə gan daaxie nun hadiyae nan na ba, ka a jəlexinma mixie nan na naxee a xui rabatuma?»

N xa a fala i bə, yaamari rabatufe fisa sərexə bafe bə, yətə magoroe fisa, yəxəs kontonyi ture bə. <sup>23</sup> Ala xui matandife jaaxu, alo sematoe xa wali jaaxuxi ki naxə. Ala xa yaamari matandife jaaxu, alo kuye batufe jaaxuxi ki naxə. I to bara Alatala xa yaamari rabəjin, a fan fama nə i rabəjinde, a mangəya ba i yi ra.»

<sup>24</sup> Səlu naxa a fala Samuweli bə, «N bara yunubi raba. N bara Alatala xa seriye kana, n bara i fan xui matandi. N nu gaaxuxi nama nan ya ra, n naxa n tuli mati e ra. <sup>25</sup> Yakəsi n bara i mayandi, dijən n ma yunubi ma. I naxa gbilen n fəxə ra. Na kui n fan xa suyidi Alatala bə.» <sup>26</sup> Samuweli naxa a fala Səlu bə, «N mu birama i fəxə ra, barima i bara i kobe raso Alatala xa masenyi ra, Alatala fan bara i rabəjin, a bara Isirayila mangəya ba i yi ra.» <sup>27</sup> Samuweli to a mafindi sigafe ra, Səlu naxa a xa donma suxu, a fa bəc a yi ra. <sup>28</sup> Samuweli naxa a fala a bə, «To Alatala fan bara Isirayila mangəya ba i yi ra na ki, a a fi i boore ma, naxan fan dangi i tan na. <sup>29</sup> Alatala naxan findixi Isirayila sənbə ra, a mu wule falama, a xaxili mu masarama. Ibunadama mu a ra.» <sup>30</sup> Səlu man naxa a fala, «N bara yunubi raba. Yandi, n bara i maxandi, i xa n binya Isirayila nun a kuntigie ya i. Bira n fəxə ra, n xa suyidi i Marigi Alatala bə.»

<sup>31</sup> Na təmui Samuweli naxa bira Səlu fəxə ra. Səlu naxa suyidi Alatala bə. <sup>32</sup> Na dangi xanbi Samuweli naxa a fala, «Wo fa Amaleki mangə Agaga ra.» Agaga naxa fa bəjəsa kui, barima a məjəxunxi nə e mu xəcəxi a ma sənən e xa a faxa. <sup>33</sup> Samuweli naxa a fala a bə, «I to dingəe

xa die faxa i xa santidegema ra, i nga fan xa di bama a yi ra.» Samuweli to na fala, a naxa a faxa Alatala ya i Giligali.

<sup>34</sup> Samuweli naxa siga Rama. Səlu fan naxa siga a xənyi Gibiya. <sup>35</sup> Samuweli mu Səlu to sənən. A naxa sunnun Səlu xa fe ra. Alatala fan naxa nimisa a Səlu findife mange ra Isirayila.

## 16

### *Samuweli Dawuda tife mange ra*

1 Alatala naxa a masen Samuweli bə, «I sunnunma Səlu xa fe ra han mun təmui? N bara a rabəjin, n bara Isirayila mangəya ba a yi. I xa feri ture sase rafe ture ra, i xa siga Bətələəemu. N i xəsəfə Yisayi Bətələəmuka nan xənyi, barima n bara mange sugandi a xa di xəməe ya ma.» <sup>2</sup> Samuweli naxa a fala, «N sigama di? Səlu na a kolon, a n faxama nə.» Alatala naxa a fala, «I xa ninge xanin i xun ma, i a fala, «N fafe yi sərexə bade Alatala bə.» <sup>3</sup> I xa Yisayi xili na sərexə ma. Na təmui n i rakolonma i lan i xa naxan naba. I fama nə mixi sugandide, n naxan masenma i bə.»

<sup>4</sup> Samuweli naxa a raba alo Alatala a fala a bə ki naxə, a siga Bətələəemu. Taa forie to a to, e naxa gaaxu. E naxa a maxərin, «I faxi fe fanyi nan na muxu bə?» <sup>5</sup> A naxa e yaabi, «Iyo, n faxi sərexə bade Alatala nan bə. Wo xa wo rasəniyen, wo xa fa lan na sərexə ba ma.» A naxa a fala Yisayi nun a xa die fan bə, e fan xa e rasəniyen, e xa lan sərexə ba ma.

<sup>6</sup> Mixie to fa, Samuweli naxa Yisayi xa di Eliyabi to. A naxa a məjəxun, «Mixi nan na ki Alatala naxan sugandixi mangə ra.» <sup>7</sup> Kono Alatala naxa a fala Samuweli bə, «I naxa mixi fate bəndə xa mato. N mu na xəməe sugandixi. N ya mu tima fe ra, adamadi ya tima naxan na. N tan mixi bəjəne ma fe nan matoma.»

<sup>8</sup> Yisayi naxa Abinadabo xili, a a masen Samuweli bə. Kono Samuweli naxa a fala, «Alatala mu yi fan sugandixi.» <sup>9</sup> Yisayi naxa Sanma masen Samuweli bə. Kono Samuweli naxa a fala, «Alatala mu yi fan sugandixi.» <sup>10</sup> Yisayi naxa a xa di soloferree birin masen Samuweli bə keren keren, kono Samuweli naxa a fala Yisayi bə, «Alatala mu e sese sugandixi.»

<sup>11</sup> Na temui Samuweli naxa a maxorin, «Di gbete yo mu na i yi ra?» Yisayi naxa a yaabi, «Dimedi keren nan fa luxi, kono na tan na xurusee demadonfe.» Samuweli naxa a yaabi, «I xa mixi nde xee a fockra, a xa fa. Won mu serexe donma fo a xa fa.» <sup>12</sup> Yisayi naxa mixi nde xee a xilide. A to fa, Samuweli naxa a to a xeme tofanyi na nu a ra. A ya iyalan, a fate bende fan. Alatala naxa a fala Samuweli be. «A tan nan ya. I xa ture sa a xunyi a sugandife ra.» <sup>13</sup> Samuweli naxa feri ture sase tongo naxan nu rafexi ture ra, a ture sa Dawuda xunyi a taarae ya xori. Kelife na loxce, Ala Xaxili Seniyenxi naxa lu Dawuda fockra. Na dangi xanbi, Samuweli naxa gibile Rama.

<sup>14</sup> Kono Alatala Xaxili naxa gibile Solu fockra. Alatala naxa a niya jinne nde xa a tooro. <sup>15</sup> Solu xa walikee naxa a fala a be, «Ala bara a niya jinne nde xa i tooro.» <sup>16</sup> Muxu marigi, i xa yaamari fi muxu ma, i xa konyi die, muxu xa sa mixi fen naxan fata kora raberede. Ninne na i tooro, na kanyi xa kora rabere i boje safe ra.» <sup>17</sup> Solu naxa a sago fi a falafe ra, «Wo sa na mixi fen n be, naxan fata a fanyi ra.»

<sup>18</sup> A xa walikee nde naxa a fala, «N bara Yisayi xa di xeme to Betellemu. A kora raberema a fanyi ra. Gbangbalanyi tofanyi na a ra, naxan fata gere sode. A woyen ki fan. Alatala xa barakatoe na a ra.» <sup>19</sup> Solu naxa mixie xee Yisayi xon ma, a falafe ra a xa a xa di Dawuda so a yi ra, naxan na xurusee demadonfe. <sup>20</sup> Yisayi naxa taami, weni, nun si baki sofale fari, a a so a xa di Dawuda yi ra katarabi Solu ma. <sup>21</sup> Dawuda naxa siga a yete dentegede Solu be. Dawuda naxa rafan a ma ki fanyi. Solu naxa a findi a xa geresose xaninma ra. <sup>22</sup> Solu naxa xera ti Yisayi ma a falafe ra a be, «Yandi, Dawuda xa lu n yi ra. A rafan n ma ki fanyi.» <sup>23</sup> Ala to a niya jinne xa bira Solu fockra, Dawuda nu fa kora rabere han Solu fisa, jinne fa gibile fockra.

## 17

### Goliyati xa gere woyeneyi

<sup>1</sup> Filisitakae naxa e xa soorie malan gere xili ma Efesi Damimi, Soko nun

Aseka tagi Yudaya boxi ma. <sup>2</sup> Solu nun Isirayila xa soorie fan naxa e malan, e sa yonkin Terebinti gulunba kui Filisitakae ya ra. <sup>3</sup> Filisitakae nu na geya yire seeti keren, Isirayilakae fan nu na boore seeti, gulunba na e tagi.

<sup>4</sup> Filisitakae xa senbema nde naxa mini, naxan nu xili Goliyati, a kuya metiri saxan. <sup>5</sup> Soori xunyi makantase nu na a xun na, naxan yailanxi wure gbeeli ra. Kanke makantase wure gbeeli daaxi nu na a ma, naxan binye lanxi kilo tongo senni ma. <sup>6</sup> Sanyi makantase wure gbeeli daaxi nu na a sanyie ma, tanbe wure gbeeli daaxi fan nu gbakuxi a fari. <sup>7</sup> A xa tanbe nu yailanxi wuri kuye ra naxan xungbo alj maboe xa wuri, dugi masoxo se. A xa tanbe joes nu yailanxi wure ra, a xa binye kilo solofer. A xa makantase xungbe nu na mixi nde yi ra naxan nu tixi a ya ra.

<sup>8</sup> Goliyati naxa ti Isirayila xa soorie ya ra, a a fala e be a xui itexi ra, «Munfe ra wo tixi gere ki ma? Filisitaka nan n na, Solu xa konyie nan wo tan na. Wo mixi keren sugandi wo ya ma, a xa fa, muxu firin xa gere. <sup>9</sup> Xa a no n na, muxu findi wo xa konyie ra, muxu xa wali wo be. Kono xa n tan no a ra, wo fan findi muxu xa konyie ra, wo xa wali muxu be.» <sup>10</sup> Na Filisitaka naxa a fala, «To n bara yi gere mooli ti wo be. Wo mixi keren sugandi, muxu xa fa gere.» <sup>11</sup> Solu nun Isirayila xa soorie to na masenyi me, e naxa gaaxu ki fanyi ra.

<sup>12</sup> Dawuda baba findixi Yisayi Efiramika nan na, naxan nu na Betellemu Yuda bonsoe xa boxi ma. Di xeme solomasaxan nan nu na a yi ra. Solu xa waxati, a nu bara fori. <sup>13</sup> Yisayi xa di saxan singee nu biraxi Solu fockra gere kui. E xilie nan ya: di singe Eliyabi, di firin nde Abinadabo, di saxan nde Sanma. <sup>14</sup> Dawuda nan nu na e birin xanbiratoe ra. Na nan a ra, Dawuda taara saxanyie to siga Solu yire gere xa fe ra, <sup>15</sup> Dawuda nu luma siga ra Solu yire, a man nu fa gibile a baba Yisayi xonyi xurusee demadonfe ra Betellemu. <sup>16</sup> Xi tongo naani bun ma, na Filisitaka nu minima ne Isirayilakae ya i geesegé nun nunmare.

<sup>17</sup> Na temui Yisayi naxa a fala Dawuda bε, «Yi donse magilinxi nun yi taami fu xanin mafuren i taarae xɔn ma, e yonkinma dɛnnaxε. <sup>18</sup> I xa yi xjne xuti fu fan xanin e xa yarerati xɔn ma. I taarae xun mato a ra, i xa fa n kunfa ba. <sup>19</sup> E na Sɔlu nun Isirayila xa sɔɔri birin fɔxɔ ra Terebinti gulunba kui, Filisitakae gerefe ra.»

<sup>20</sup> Dawuda naxa kurun subaxε ma. A to xurusee taxu mixi nde ra, a naxa a xa kote tongo, a siga a baba xa yaamari ra. A to so Isirayila yonkinde, a a li nε sɔɔrie nu na minife gere xili ma e xui itexi ra. <sup>21</sup> Isirayilakae nun Filisitakae nu tixi gere ki ma e boore ya i. <sup>22</sup> Dawuda naxa a xa kote lu kote kante yi ra, a fa a gi a siga sɔɔrie yire. A fefe so, a naxa a taarae xεεbu. <sup>23</sup> E nu wɔyεnfe temui naxε, Filisitakae xa sɛnbɛma naxa mini. Gadika nan nu a ra, naxan nu xili Goliyati. A naxa a xa masenyi kerenyi ti Dawuda ya xɔri. <sup>24</sup> Isirayilakae to na sɛnbɛma to, e naxa e magbilen e xanbi xanbi ma gaaxui bε. <sup>25</sup> E nu a fala e boore bε, «Wo bara a to mini ra? A faxi Isirayila nan tun maberere. Xa Isirayilaka nde sa nɔ yi faxade, Sɔlu naafuli gbegbe nan fima na kanyi ma, a a xa di gine fan fi a ma, a man duuti fe bama ne a xa denbaya xun ma Isirayila bɔxi ma.»

<sup>26</sup> Dawuda naxa mixi ndee maxɔrin a fe ma, «Naxan na yi Filisitaka faxa a fa yaagi ba Isirayila ma, munse rabama na kanyi bε? Pe, nde na yi Filisitaka gaantare ra, naxan na Ala Kisi Kanyi xa sɔɔrie maberefe?» <sup>27</sup> Nama naxa a yaabi, e fe fala a bε naxan nabama mixi bε naxan na Filisitaka faxama. <sup>28</sup> Dawuda taara Eliyabi to na wɔyεnyi mε, a naxa xɔnɔ a xunya ma. A naxa a fala a bε, «Munse i rafaxi be? I xurusee luxi nde yi ra gbengberenyi ma? N i kolon a fanyi ra. Yetε igboe nan i ra, i tan fuyante. I faxi sunbude gere nan na?» <sup>29</sup> Dawuda naxa a fala, «N munse rabaxi? N mu maxɔrinyi xa tun tixi?» <sup>30</sup> Na kui a naxa a kobe so a taara ra, a man naxa mixi gbεtε maxɔrin na fe ma. E fan naxa na yaabi kerenyi fala a bε.

<sup>31</sup> Na mixie to Dawuda xa masenyi fala Sɔlu bε, Sɔlu naxa a xili. <sup>32</sup> Dawuda naxa

a fala Sɔlu bε, «Mixi yo naxa gaaxu yi Filisitaka ya ra. N tan yati, i xa konyi, n a gerema ne.» <sup>33</sup> Sɔlu naxa a yaabi, «I mu nɔma yi Filisitaka gerede. Dimɛdi nan i ra. A tan bara mɔ gere fe kui kabi a fonike temui.» <sup>34</sup> Dawuda naxa a fala Sɔlu bε, «N tan i xa konyi, n tan nan n baba xa xurusee dɛmadonma ra. Wula sube alo yetε na fa n ma xuruse nde suxude, <sup>35</sup> n a kerima ne, n a bɔnbɔ han n na xuruse ba a de i. Xa a a ya rafindi n ma, n a suxuma a kɔn xabe nan ma, n a faxa. <sup>36</sup> I xa konyi to fata yetε nun wulai sube bɔnbɔde na ki, n na mɔɔli fan nabama ne yi Filisitaka sunnatare ra, barima a Ala Kisi Kanyi xa sɔɔrie maberema.» <sup>37</sup> Dawuda man naxa a fala, «Alatala naxan n natanga yetε nun wulai sube ma, a fama n natangade yi Filisitaka fan ma.» Na kui, Sɔlu naxa a yaabi, «Siga, Alatala xa lu i sεeti ma.»

<sup>38</sup> Sɔlu naxa a xa makanta see ragoro Dawuda ma, a xa sɔɔri xunyi makan-tase wure gbeeli daaxi, a nun a kanke makantase. <sup>39</sup> Dawuda naxa Sɔlu xa santidegema ragoro a tεε kui, naxan nu xirixi a tagi, kɔnɔ a fefe jεrε folo a mu nɔ, barima a mu darixi na mɔɔli ra. Na kui a naxa a fala Sɔlu bε, «N mu nɔma sigade yi kanta see ra n ma, barima n mu darixi a ra.» Dawuda naxa na kanta see birin ba a ma. <sup>40</sup> A naxa a xa yisuxuwuri tongo, a gεmε manɔxunxi suuli fen fole kui, a e sa a xa gbɔnfɔε kui. A naxa siga na Filisitaka xili ma, a xa laati suxuxi a yi ra.

<sup>41</sup> Filisitaka naxa a makɔrε Dawuda ra, a xa kanke makantase xungbe xaninma tixi a ya ra. <sup>42</sup> A to Dawuda to, a fonike tofanyi na a ra, a naxa yo a ma. <sup>43</sup> Filisitaka naxa a fala Dawuda bε, «Pe, bare nan n na, i to fama n gerede wuri ra?» A naxa Dawuda danka a xa alae xili ra, <sup>44</sup> a fa a fala a bε, «Fa be, n i sube soma xɔnie yi ra naxee jεrεma koore ma, a nun subee naxee na wula i.»

<sup>45</sup> Dawuda naxa a yaabi, «I tan fafe n gerede santidegema nun tanbε mɔɔli firin nan na. N tan i gerema Isirayila xa sɔɔrie Marigi Alatala nan xili ra, i naxan maberema. <sup>46</sup> To Alatala i sama ne n bεlɛxε. N i bɔnbɔma ne, n i xunyi bolon, n Filisitakae binbi fima ne xɔnie nun sube

xaanjee ma. Na temui, dunija birin a kolonma ne a Ala na Isirayila foxo ra.  
<sup>47</sup> Yi jama birin fama a kolonde a Alatala mu mixi rakisima santidegema nun tanbe saabui ra. Mixi kisima Alatala nan saabui ra, naxan wo sama muxu belexe.»

<sup>48</sup> Filisitaka to siga fôlo Dawuda ma, Dawuda naxa a gi kerèn na e nun Filisitaka xa naralan. <sup>49</sup> A naxa a bêlexe ragoro a xa gbônfœ kui, a gême kerèn tongo, a woli a xa laati ra. Gême naxa na Filisitaka gônc a tigi ma, a a xun konkota bœ. A naxa bira a yatagi ma bœxi. <sup>50</sup> Dawuda sénbœ gbo Filisitaka bœ na ki nœ, a a faxa laati nun gême kerèn peti ra santidegema xanbi. <sup>51</sup> Dawuda naxa a gi a siga na Filisitaka saxi dennaxœ, a Filisitaka xa santidegema ba a tœ i, a a faxa a ra, a a xunyi bolon a dœ i.

Filisitakae to a to e xa senbəma bara faxa, e naxa e gi. <sup>52</sup> Isirayilakae nun Yudakae naxa e xui ramini, e fa Filisitakae keri gulunba fole, han Ekiron taa naade ra. Filisitaka binbie nu saxi kira xɔn kelife Saarayimi han Gati nun Ekiron. <sup>53</sup> Isirayilakae to ge Filisitakae keride kira xɔn ma, e naxa gbilen nee yonkinde, e e xa see xanin. <sup>54</sup> Dawuda naxa na Filisitaka xunyi xanin Darisalamu, a a xa geresose ragata a yete xa kiri banxi kui.

55 S̄olu to Dawuda to sigafe ra na Filisitaka gerede, a naxa a xa s̄ɔɔri mange Abeneri maxɔrin, «Nde xa di na yi s̄egetala ra?» Abeneri naxa a yaabi, «Mange, n mu na kolon feo.» 56 Mange naxa a yamari, «I xa a kolon naxan xa di na yi s̄egetala ra.» 57 Dawuda to gblen kelife na Filisitaka faxade, Abeneri naxa a xanin S̄olu yire. Filisitaka xunyi nu suxuxi Dawuda bɛlexɛ. 58 S̄olu naxa a fala a bɛ, «N ma di, nde na i baba ra?» Dawuda naxa a yaabi, «I xa konyi Yisayi Beteleemuka xa di nan n na.»

18

## *Yonatan nun Dawuda xa saate*

<sup>1</sup> Dawuda nun Solu to ge de masarade, Yonatan naxa findi Dawuda xanuntenyi ra. Yonatan nu a xanuxi alɔ a yɛtɛ yati. <sup>2</sup> Na lɔxɔɛ Solu naxa kankan Dawuda ma, a mu tin a xa gbilen a baba xɔnyi. <sup>3</sup> Yonatan nun Dawuda naxa saata,

barima Dawuda nu rafan a ma ałɔ a yete yati. <sup>4</sup> Yonatan naxa a xa donna xungbe ba a ma, a a ragoro Dawuda ma, a nun a xa santidegema, a xa xali, nun a xa beleti. <sup>5</sup> Sɔlu Dawuda rasanba dede gere sode, Dawuda nu geenima ne. Na nan a to Sɔlu naxa a findi a xa socrie xunyi ra. Na fe naxa rafan jama ma, a nun Sɔlu xa mixie yati.

<sup>6</sup> Sօorie nu gbilenma təmui naxə kelife gere sode, Dawuda Goliyati faxa gere naxan kui, Isirayila ginəe naxa mini Səlu ralande. E nu sigi sama maxase məɔli ndee ra, e nu fare boronma, e nu e xui itema səewə kui. <sup>7</sup> Na sigie kui ginəe nu a falama,

«Solu bara mixi wulu wulu bənbə,  
kənə Dawuda tan mixi wulu wulu  
fu nan bənbəxi.»

<sup>8</sup> Sôlu naxa xçöñ ki fanyi ra na sigi xa fe ra. A naxa a fala, «E naxe Dawuda bara wulu fu bçnbç, n tan bara wulu kerent bçnbç. A gbe mu luxi a xa n ma mangeyaa sôto.» <sup>9</sup> Kelife na lçxæs ma, Sôlu bçnjës naxa rapaaxu a ma Dawuda xa fe ra.

<sup>10</sup> Na kuye iba, Ala naxa a niya ninne  
xa bira S̄olu fōxō ra, a masenyi ti ało  
namijūnme. A xa tanbe nu suxuxi a yi  
ra. Dawuda nu na kora raberefe a be, ało  
a darixi a ra ki naxe t̄emui birin. <sup>11</sup> S̄olu  
naxa a xa tanbe ite, a fa a fala, «N Dawuda  
mabanbanma ne banxi kanke.» A naxa  
kata sanya firin, kōnɔ Dawuda naxa keli  
tanbe ya i. <sup>12</sup> S̄olu mu nu suusaxi Dawuda  
ra ronc̄on, barima Alatala nu na Dawuda  
fōxō ra, a gbilen S̄olu tan fōxō ra.

<sup>13</sup> Sölü naxa Dawuda findi söori wulu  
keren mange ra, alako a xa a makuya a  
ra. Dawuda nun a xa söorie nu luma  
siga ra gere sode, Dawuda nu fa gbilen  
<sup>14</sup> xunnakeli kui, barima Alatala nu na a  
fçxç ra. <sup>15</sup> Sölü to a to fe birin söeyaxi  
Dawuda bç, a naxa lu gaaxui kui a ya ra.  
<sup>16</sup> Kçnç Dawuda nu rafan Isirayila nun  
Yuda bçnsœ ma, barima a nu tima e ya  
ra na gere birin kui.

**17** Łoxçœ nde Sølu naxa a fala Dawuda  
bœ, «N ma di gine singe nan ya, a xili  
Merabi. N bara a fi i ma. I xa soori  
wali tun naba n bœ Alatala xa geree kui.»  
Sølu nu a falama a bœjœ kui, «Hali n mu  
a faxa n yete ra, n xa a lu Filisitakae

xa na raba n bε.» <sup>18</sup> Dawuda naxa Sōlu yaabi, «Nde na n tan na? N baba xabile xurun Isirayila bōnsōe ya ma, n tan xa findi mange bitanyi ra?» <sup>19</sup> Waxati to a li a nu lanma Sōlu xa di gine Merabi xa fi Dawuda ma, Sōlu naxa a fi Mexolaka Adiriyeli ma.

<sup>20</sup> Sōlu xa di gine Mikali nu Dawuda xanuxi. E to na fala Sōlu bε, na naxa rafan a ma. <sup>21</sup> Sōlu nu a falama a yete ma, «N xa a fi a ma, alako a xa findi gantanyi ra a bε, Filisitakae xa a faxa.» Na kui Sōlu man naxa a fala Dawuda bε, «To i xa findi n bitanyi ra.»

<sup>22</sup> Sōlu naxa yaamari fi a xa mixie ma, «Wo a fala Dawuda bε gundo ra, I bara rafan mange nun a xa mixi birin ma. I xa tin findide mange bitanyi ra.» <sup>23</sup> Sōlu xa mixie to na fala Dawuda bε, a naxa e yaabi, «Wo tan bε, fe xuri nan a ra findife mange bitanyi ra? Setare na n tan na, naxan tide mu gbo feo.» <sup>24</sup> Sōlu xa walikee naxa na dētēge sa Sōlu bε. <sup>25</sup> Sōlu naxa e yamari, «Wo a fala Dawuda bε, «Mange mu wama sese xōn kote ra fo i xa Filisitaka xēmē kēmē soli xaba, i fa e ra be, alako a xa a gbe nōxōl a yaxuie ma.» Na kui Sōlu nu wama Filisitaka xa Dawuda faxa. <sup>26</sup> Sōlu xa walikee to a xa masenyi ti Dawuda bε, na fe naxa a kēnen, a naxa a majōxun na nōma a niyade a xa findi mange bitanyi ra. Beenun lōxōe dōnxōe xa a li, <sup>27</sup> Dawuda nun a xa sōcōrie naxa sa Filisitaka xēmē kēmē firin faxa. Dawuda naxa e soli xaba, a fa na xasabi kamalixi ra mange xōn ma, alako a xa findi mange bitanyi ra. Na temui Sōlu naxa a xa di gine Mikali fi Dawuda ma, a xa findi a xa gine ra.

<sup>28</sup> Sōlu nu bara a kolon Alatala na Dawuda fōxō ra. Sōlu xa di gine Mikali nu Dawuda xanuxi. <sup>29</sup> Sōlu nu gaaxuxi Dawuda ya ra, a a findi a yaxui ra abadan. <sup>30</sup> Filisita kuntigie nu gere tima Isirayila bε, kōnō Dawuda nu e bōnbōma dangife Sōlu xa sōcōrie birin na. Na kui a naxa xili xungbe sōtō.

## 19

<sup>1</sup> Sōlu naxa a fala a xa di Yonatan nun a xa mixie bε, a e xa Dawuda faxa. Kōnō Dawuda nu rafan Yonatan ma ki fanyi.

<sup>2</sup> Na nan a ra, Yonatan naxa sa na fe yaba Dawuda bε, «N baba wama i faxafe. I xa mēeni i yete ma tina geesēge. I xa i nōxun. <sup>3</sup> Tina n nan n baba matima daaxa i i nōxunma dēnnaxē. N i xa fe falama a bε, n xa a nate kolon, alako n xa na fala i bε.» <sup>4</sup> Yonatan naxa Dawuda xun mafala a baba Sōlu bε, a falafe ra, «Mange, i naxa yunubi sōtō i xa konyi Dawuda xa fe ra, barima a mu fe jaaxi yo rabaxi i ra. A hinnexi ne i ra tun. <sup>5</sup> A mu gaaxu faxe ya ra, alako a xa na Filisitaka faxa. Na kui Alatala naxa Isirayila xun nakeli. I fan bara na to, i fan bara nēlexin na xa fe ra. Munfe ra yakōsi i wama yunubi rabafe, mixi nii bafe ra tōçrēge kui? Munfe ra i wama Dawuda faxafe na ki tun?» <sup>6</sup> Sōlu naxa a xa di Yonatan xui rame a fanyi ra. A naxa a kali Alatala ra, a Dawuda mu faxama. <sup>7</sup> Yonatan naxa Dawuda xili, a na birin tagi raba a bε. A naxa Dawuda xanin Sōlu yire, Dawuda man naxa wali Sōlu bε alō a darixi a ra ki naxē.

<sup>8</sup> Gere man naxa bira Isirayila nun Filisita tagi. Dawuda naxa mini Filisitakae gerede, a naxa e bōnbō a fanyi ra, e fa e gi. <sup>9</sup> Lōxōe nde Ala naxa a niya pinnē xa bira Sōlu fōxō ra. A nu dōxōxi a xōnyi, tanbē suxuxi a yi ra. Dawuda nu na kōra raberefe. <sup>10</sup> Sōlu naxa a xa xali woli Dawuda ma, a xa a sōxō banxi kanke. Dawuda naxa tanbē dē maba, tanbē naxa sōrōn banxi kanke. Dawuda naxa a gi, a nōxun na kōe ra.

<sup>11</sup> Sōlu naxa mixie xēs Dawuda xōnyi, e xa a xa fe kolon, alako e xa a faxa geesēge. Kōnō a xa gine naxa a fala a bε, «Xa i mu i gi, e i faxama ne.» <sup>12</sup> A xa gine naxa a ragoro wunderi ra, a naxa a gi. A ratangaxi na ki ne. <sup>13</sup> Na dangi xanbi, Mikali naxa wuri masolixi sa Dawuda xa sade ma, a dugi felen a xun ma, a si kiri sa a xunsase fari. <sup>14</sup> Sōlu to mixie xēs Dawuda suxude, a xa gine naxa a fala e bε, «A mu yalanxi.» <sup>15</sup> Sōlu man naxa e xēs alako e xa Dawuda gundi to. A naxa a fala e bε, «Wo xa fa a ra a xa sade ma.» <sup>16</sup> Xēerae to fa, e naxa a li wuri masolixi nan na sade ma, si kiri saxi xunsase fari. <sup>17</sup> Sōlu naxa a xa di Mikali maxōrin, «I n

yanfaxyi yi ki munfe ra? I a niyaxi munfe ra n yaxui xa a gi?» Mikali naxa a yaabi, «A a fala ne n be, xa i mu a lu n xa siga, n i faxama ne.»

<sup>18</sup> Dawuda a gi na ki ne, a siga Samuweli yire Rama. A naxa dentegē sa a be Sōlu naxan nabaxi a ra. Na dangi xanbi, Dawuda nun Samuweli naxa siga, e sa lu Nayoti. <sup>19</sup> Mixi nde naxa Sōlu rakolon a Dawuda sa na Nayoti, Rama mabiri. <sup>20</sup> Sōlu naxa mixie xee Dawuda suxude, kōnō e naxa namijōnmee to kira ra Samuweli fōxō ra. Xeeerae to mixie to masenyi tife Ala xili ra, Ala Xaxili naxa goro e fan ma, e fan naxa so na masenyi mōoli tide. <sup>21</sup> E to na dentegē Sōlu be, a naxa mixi gbetee xee, kōnō nee fan naxa so masenyi tife Ala xili ra. A naxa mixie xee a saxan nde, kōnō nee fan naxa so masenyi tife Ala xili ra.

<sup>22</sup> Na dangi xanbi Sōlu yete yati naxa siga Rama. A to kōlonyi li Seku taa kui, a naxa mixie maxorin, «Dawuda nun Samuweli na minden?» E naxa a yaabi, a e sa na Nayoti, Rama mabiri. <sup>23</sup> A naxa Nayoti kira suxu Rama mabiri, kōnō Ala Xaxili naxa goro a ma kira xōn. A naxa masenyi ti Ala xili ra han Nayoti, Rama mabiri. <sup>24</sup> A fan naxa donma rate a ma, a fa masenyi ti Ala xili ra Samuweli ya xōri. A naxa a felen bōxi ma donma mu a ma. A naxa lu na ki na yanyi nun na kōe birin. Yi taali minixi na fe nan kui, «Sōlu fan bara findi namijōnmee ra ba?»

## 20

### *Yonatan nun Dawuda xa saatē*

<sup>1</sup> Dawuda naxa keli namijōnmee yire Rama taa kui, a siga Yonatan tote, a sa a maxorin, «N munse rabaxi n xa haake sōtō i baba ra? N munse niyaxi a ra, a wama n faxafe naxan ma?» <sup>2</sup> Yonatan naxa a yaabi, «Ade, n baba mu i faxama. A mu sese rabama a mu a fala n be, a findi fe xuri ra, a findi fe xungbe ra. N baba mu fefe nōxunma n ma. A mu fefe rabama a mu a fala n be.» <sup>3</sup> Dawuda naxa a fala a be, «I baba a kolon, a n nafan i ma. A naxē, «N mu yi falama Yonatan be, xa na mu a tōrōma ne.» Kōnō n bara n kali Ala ra, san tongo keren mu na n tan nun faxē tagi.»

<sup>4</sup> Yonatan naxa a fala Dawuda be, «I nu wa naxan yo xōn, n na nan nabama.» <sup>5</sup> Dawuda naxa a yaabi, «Kike Nēenē Sali serexe nan tina. A lanma ne n nun mange xa muxu dege yire keren. A lu n xa siga, n xa n nōxun daaxa, han a xi saxan nde lōxōe nunmare. <sup>6</sup> Xa a n ma fe maxorin, a fala a be, «Dawuda n maxandi ne, a n xa dijē a ma, a xa siga a xōnyi Betelēemū, a xa lan a xabile ma naxan serexe bama naa ne yo jē.» <sup>7</sup> Xa a i yaabi, «Na fan, awa, bōnesa na n be, i xa konyi. Kōnō xa a xōn na fe ma, i bara a kolon nate na a yi, a wama n tōrōfe ma. <sup>8</sup> I xa n xun mafala na ki ne, barima won bara saatē xiri Alatala ya i. Xa i haake nan n ma, i yete xa n faxa, hali i mu n xanin i baba yire.»

<sup>9</sup> Yonatan naxa a kali Dawuda be, «Xa n a kolon n baba wama i faxafe, n na falama ne i be.» <sup>10</sup> Dawuda naxa a fala Yonatan be, «Xa i baba fa i yaabi a xōne ra, nde n nakolonma?» <sup>11</sup> Yonatan naxa a yaabi, «Won xa siga burunyi.» E to menni li, <sup>12</sup> Yonatan naxa a fala Dawuda be, «N bara n kali Isirayila Marigi Alatala ra, tina xa na mu tina bora yi waxati, n nan n baba maxorinma n xa a kolon naxan na a bōne ma i xa fe ra. Xa fe fanyi na a ra, n i rakolonma. <sup>13</sup> Kōnō xa a sa li a wama i tōrōfe ne, n mu fa na fala i be, Alatala xa n yete tōrō, a xa nde sa a xun ma. Na temui, n a luma ne i xa siga bōnesa kui, Alatala xa lu i fōxō ra, alo a nu na n baba fōxō ra ki naxē. <sup>14</sup> I xa hinne n na Alatala xa hinne ra n ma dunijēigiri birin kui. N faxa xanbi, <sup>15</sup> i naxa ba hinne n ma denbaya ra, hali Alatala i yaxui birin ba ne yi dunija bēndē funi fari.» <sup>16</sup> Yonatan naxa saatē tongo Dawuda bōnsōe be, a fa a fala, «Alatala xa Dawuda gbe nōxō a yaxuie ma.» <sup>17</sup> Yonatan man naxa Dawuda rakali a xa xanunteya xa fe ra, barima Yonatan Dawuda xanu ne alo a a yete xanu ki naxē.

<sup>18</sup> Yonatan naxa a fala a be, «Tina nan na Kike Nēenē Sali ra. E na a to i mu na, e fama ne i xa fe maxorinde. <sup>19</sup> A xi saxan nde, i xa siga i sa i nōxun dēnnaxē Eseli gēmē xanbi ra, yi fe to fōlō. <sup>20</sup> N xali saxan nan wolima i mabiri ra, alo n wama se nde nan bunfe. <sup>21</sup> Na temui, n didi xēema

ne xalie fende. Xa n a fala a bε, «Xalie na i seeti ma,» na findima tōnxuma nan na i bε a i naxa gaaxu, barima hεri nan tun na i bε. Ala tantu. <sup>22</sup> Kono, xa n sa a fala didi bε, «Xalie na i ya ra pon,» na findima tōnxuma nan na i bε i xa i gi, barima Ala nan a niyaxi i xa siga. <sup>23</sup> Alatala nan na won ma saate seede ra.» <sup>24</sup> Dawuda naxa a nōxun fōtōnyi kui.

Kike Neeñe Sali to a li, mange Sōlu naxa a magoro teebili ra, a xa a dεge. <sup>25</sup> A naxa dōxō banxi bili kanke, alɔ a darixi a ra ki naxε. Yonatan naxa dōxō a ya ra, Abeneri naxa dōxō a fe ma. Kono Dawuda tan mu nu na a dōxōde. <sup>26</sup> Na lōxōe Sōlu mu sese fala Dawuda xa fe ra, barima a jōxō a ma a mu faxi a xa seniyentareja xa fe nan ma. <sup>27</sup> Na kuye iba, Kike Neeñe Sali xi firin nde, Sōlu to a to Dawuda mu fa, a naxa Yonatan maxɔrin, «N ma di, munfe ra Yisayi xa di mu faxi a dεgede xoro, a mu fa to?» <sup>28</sup> Yonatan naxa Sōlu yaabi, «Dawuda n mayandi ne, n xa dijε a ma, a xa siga Beteleemu. <sup>29</sup> A naxa a fala n bε, «Yandi, a lu, n xa siga lande n xabile xa serexε ma. N taara bara n xili. I xa tin n xa siga n ngaxakerenyie yire.» Na nan a ra, Dawuda mu na be to mange xa teebili ra.»

<sup>30</sup> Na temui Sōlu naxa xōnɔ a xa di Yonatan ma, a a fala a bε, «Gine matandila xa di nan i ra. I jōxō a ma a n mu a kolon a i na Yisayi xa di nan bε? I xa yaagi nan na ki, a nun i nga! <sup>31</sup> I mu a kolon a fanni Yisayi xa di na dunija, xaxili sa yo mu na i bε i xa mangεya xa fe ra? I xa mixi nde xεε a suxude. A lanma a xa faxa.» <sup>32</sup> Yonatan naxa a baba Sōlu yaabi, «Munfe ra a lanma a xa faxa? A munse rabaxi?» <sup>33</sup> Sōlu to a xa tanbe ite a xa di xili ma, Yonatan naxa a kolon a a baba nu wama Dawuda faxafe ne. <sup>34</sup> A naxa keli a xōnɔxi ra, a mu sese don na Kike Neeñe Sali xi firin nde. A bɔjε nu rapanuxi a ma Dawuda nun a yete kan ma yaagi xa fe ra.

<sup>35</sup> Na kuye iba, Yonatan naxa siga daaxa yire nde, a nun Dawuda nu lanxi naxan ma. A naxa dimedi nde fan xanin naa. <sup>36</sup> A naxa a fala a bε, a naxε, «N na xali woli, i gi, i sa fa a ra.» Dimedi naxa a gi fɔlɔ, Yonatan fa xali woli a ya ra pon. <sup>37</sup> Dimedi to xali yire li, Yonatan naxa a

xui ite a falafe ra, «Xali makuya menni ra pon!» <sup>38</sup> A man naxa sōnxɔ a ra, a naxε, «I xulun, i naxa ti de!» Yonatan xa dimedi naxa xalie matongo, a fa a ra a marigi xōn ma. <sup>39</sup> A mu nu sese kolon na fe kui, kono Dawuda nun Yonatan tan naxa e boore fahaamu. <sup>40</sup> Yonatan naxa a xa xali nun a xa tanbee so dimedi yi ra, a a fala a bε, «Yi see xanin taa kui.» <sup>41</sup> Dimedi to siga, Dawuda naxa mini kɔɔla mabiri, a fa a yatagi rafelen bɔxi sanya saxan. E naxa filinfilin e boore ma, e fa wa, a gbengbenyi Dawuda. <sup>42</sup> Yonatan naxa a fala Dawuda bε, «Won bara saate xiri. Alatala na seede ra won tan nun won bɔnsɔee tagi abadan. Yakɔsi, i xa siga bɔñesa kui.»

## 21

### Dawuda xa gi

<sup>1</sup> Na dangi xanbi, Dawuda naxa siga Nobo, Yonatan naxa gbilen taa kui.

<sup>2</sup> Dawuda to Nobo li, a naxa siga sereχedube Aximeleki xonyi. A to Dawuda to, a naxa gaaxu, a fa a maxɔrin, «I kerɛnan a ra? Mixi yo mu na i fɔxɔ ra?» <sup>3</sup> Dawuda naxa Aximeleki yaabi, a naxε, «Mange nan n xεexi, kono a a fala n bε, a mixi yo naxa a kolon a n xεexi fe naxan ma. N bara a fala n ma sɔɔrie bε, e xa n naralan yire nde. <sup>4</sup> Donse nde na na? Taami suuli so n yi ra, xa na mu donse gbεtε.» <sup>5</sup> Serexedube naxa a yaabi, «Taami yo mu na n yi ra, fo taami seniyenxi naxan baxi sereχε ra. I xa sɔɔrie nɔma na donde xa a sa li e nun gineε mu saxi yire kerɛni saxanyi.»

<sup>6</sup> Dawuda naxa a fala a bε, «Tɔnyi jan dōxɔxi muxu ma gine fe rabafe ma muxu sigama gere sode temui naxε. N ma sɔɔrie maraseniyenzi rabama e ne sigama dεde. Yi biyaasi tide to gbo biyaasi gbεtε bε, e birin seniyenxi ki fanyi ra.» <sup>7</sup> Na kui sereχedube naxa sereχε taami so a yi ra, barima taami gbεtε yo mu nu na. Na sereχε taami nu masarama taami nεεñe ra lōxōe birin Alatala ya i. <sup>8</sup> Na lōxōe Sōlu xa mixi nde nu na menni sali xa fe ra. Edonka nan nu a ra, naxan xili Dowege, naxan findixi Sōlu xa xuruse kantεe xunyi ra.

<sup>9</sup> Dawuda naxa a fala Aximeleki bε, a naxε, «Tanbe yo mu na i yi ra, xa na mu santidegema? N to gbataxi mange xa xεeraya xa fe ra, n mu faxi n ma santidegema nun n ma geresose ra.»

<sup>10</sup> Serexedube naxa a yaabi, «Goliyati Filisitaka xa santidegema na be, i naxan faxa Ela gulunba kui. A mafilinx dugi nde kui, a saxi serexedubee xa donma xanbi ra. Xa i wama a xɔn, a tongo. Gbete mu na be.» Dawuda naxa a fala, «A so n yi ra, a maniyε yo mu na.»

<sup>11</sup> Na lɔxɔe Dawuda naxa keli, a a gi Sɔlu ya ra. A naxa siga Gati mange Akisi xɔnyi. <sup>12</sup> Akisi xa mixie naxa a fala a bε, «Isirayila mange Dawuda xa mu yi ki, naxan xa fe falama, Sɔlu bara mixi wulu wulu faxa. Dawuda tan bara mixi wulu wulu dɔxɔ fu faxa?»

<sup>13</sup> Dawuda to na fe mε, a naxa gaaxu ki fanyi Gati mange Akisi ya ra. <sup>14</sup> Na kui a naxa a niya jnama xa a manɔxun daxui ra. A naxa daxupna raba e tagi, a se korin naadε ma, a dεye nu goro a dε xabe ma. <sup>15</sup> Akisi naxa a fala a xa mixie bε, a naxε, «Wo mu a toxi a findixi daxui nan na yi ki. Wo faxi yi xεme ra n xɔn ma munfe ra? <sup>16</sup> N hayi na daxui ma n xɔnyi? Yi mixi mɔɔli xa so n ma banxi kui?»

## 22

### Sɔlu Aximeleki naxankatafe

<sup>1</sup> Dawuda naxa sa a noxun Adulama fɔnme kui. A taarae nun a barenyie to na kolon, e naxa siga a fɔxɔ ra. <sup>2</sup> Mixi naxee nu na tɔɔre nde kui alɔ doni kanyie, e naxa lu a fe ma, e a findi e xa mange ra. Mixi kεmε naani nɔndɔn nu na a fɔxɔ ra.

<sup>3</sup> Dawuda naxa keli mεnni, a naxa siga Misipa Mowaba bɔxi ma. A naxa a fala Mowaba mange bε, a naxε, «Yandi, a lu n baba nun n nga xa sabati be sinden, han n xa a kolon Alatala wama naxan xɔn n bε.» <sup>4</sup> Dawuda naxa a xa mixie xanin na mange xɔnyi, e naxa lu mεnni Dawuda fe ma. <sup>5</sup> Annabi Gadi naxa a fala Dawuda bε, a naxε, «I naxa lu yi mange xɔnyi. I xa gbilen Yudaya.» Dawuda naxa keli, a so Xεreti fɔtɔnyi yire.

<sup>6</sup> Sɔlu to Dawuda nun a fɔxirabirεe xa xibaaru mε, a nu na Gibeya, tamare bili bun ma, geya fari. A xa tanbe nu suxuxi

a yi ra, a xa mixie nu na a fe ma. <sup>7</sup> A naxa a fala e bε, a naxε, «Wo wo tuli mati, wo tan Bunyamin bɔnsɔee. Yisayi xa di fama ne weni yiree nun xεe fide wo ma? A wo findi sɔɔri wulu xunyie ra, xa na mu sɔɔri kεmε xunyie ra? <sup>8</sup> Wo birin bara n yanfa. Mixi yo mu n nakolonxi n ma di nun Yisayi xa di bara saate xiri. Wo mu kinikini n ma, wo mu a fala n bε n ma di wama n ma konyi xunyi ike life n xili ma, alako na xa gantanyi sa n ya ra alɔ a fa na ki naxε yi ki to.»

<sup>9</sup> Sɔlu xa xuruse kantεe xunyi, Edonka Dowege, na naxa a fala Sɔlu bε, «N tan Yisayi xa di to ne Nobo, Axituba xa di Aximeleki xɔnyi. <sup>10</sup> Aximeleki naxa Alatala maxandi a bε, a donsee so a yi ra, a nun Goliyati Filisitaka xa santidegema.»

<sup>11</sup> Mange naxa xεerae xεe serexedube Aximeleki xilide, a nun a xa denbaya nun serexedube naxee birin nu na Nobo. E to fa mange yire, <sup>12</sup> Sɔlu naxa a fala e bε, a naxε, «Axituba xa di, i tuli mati n na.» A naxa a yaabi, «N marigi, n tuli matixi i ra.» <sup>13</sup> Sɔlu naxε, «Munfe ra i yanfe maxirixi n xun ma, wo tan nun Yisayi xa di? Munfe ra i taami nun santidegema soxi a yi ra, i man fa Alatala maxandi a bε, alako a xa a ya rafindi n ma, a xa gantanyi te n bε alɔ a fa na ki naxε yi ki to.»

<sup>14</sup> Aximeleki naxa wɔyεnyi tongo, a naxε, «Nde tinxin i bitanyi Dawuda bε i xa mixie ya ma? Nde xa binyε dangima a ra i xa banxi kui? <sup>15</sup> N bara Alatala maxandi a bε sanya wuyaxi. Mange, i naxa yi kalamui sa i xa konyi nun a xa denbaya xun ma, barima n mu sese kolon yi fe kui.» <sup>16</sup> Mange naxa a fala, «Aximeleki, n i tan nun i xa denbaya faxama to.» <sup>17</sup> Mange naxa a fala a xa sɔɔrie bε, naxee nu tixi a fe ma, a e xa Alatala xa serexedubee faxa, barima e mu a rakolon a Dawuda na gife a ma. Kɔnɔ sɔɔrie tan mu tin na rabade.

<sup>18</sup> Na kui mange naxa a fala Dowege bε, «I tan xa yi serexedubee faxa.» Awa Dowege Edonka naxa e faxa. Na lɔxɔe a mixi tongo solomasaxan nun suuli nan faxa, serexedube donma ragoroxi naxee ma. <sup>19</sup> A naxa e xa taa mixie fan faxa santidegema ra, xεmεe yo, ginee yo,

dimee yo, diyoree yo. Hali ningee ba, sofalee ba, yexee ba, e naxa e birin faxa santidegema ra.

<sup>20</sup> Aximeleki xa di xemee Abiyatari, Axituba xa mamadi, na nan keren no a gide. A naxa siga alako a xa bira Dawuda foxy ra. <sup>21</sup> A naxa a fala Dawuda be a Solu bara Alatala xa serexedubee faxa. <sup>22</sup> Dawuda naxa a yaabi, «Na loxoe n nu bara a majoxun a Dowege Edonka fama ne n ma fe falade Solu be. N tan nan a niyaxi i xa mixie xa faxa. <sup>23</sup> Hali i mu gaaxu. Lu n seeti ma, barima naxan wama n faxafe, a wama i fan faxafe. I na kantari nan kui n fe ma.»

## 23

### Dawuda gife

<sup>1</sup> E naxa fa a fala Dawuda be, a Filisitakae bara din Keyila taa ra, a e na e xa baloe munafe lonyie yire. <sup>2</sup> Dawuda naxa Alatala maxorin, a naxe, «N nomma ne Filisitakae ra?» Alatala naxa a yaabi, «Siga, i xa Keyila ratanga Filisitakae ma.» <sup>3</sup> Kono Dawuda xa mixie naxa a fala a be, «Hali be Yudaya bixi, won bara gaaxu. Won mu suusama sigade Keyila Filisitakae gerede.» <sup>4</sup> Dawuda man naxa Alatala maxorin na xa fe ra. Alatala naxa a yaabi, «Keli, i xa siga Keyila, barima n bara Filisitakae sa i sagoe.» <sup>5</sup> Na kui Dawuda nun a xa soorie naxa siga naa Filisitakae gerede. E naxa e bongbo, e fa e xa gooree tongo. Dawuda Keyilakae ratanga na ki ne.

<sup>6</sup> Aximeleki xa di Abiyatari to siga Dawuda yire Keyila, a nu bara serexedubee kanke raxunmase xanin naa.

<sup>7</sup> E to a fala Solu be, a Dawuda bara so Keyila taa kui, Solu naxa a fala, «Ala bara a sa n belexe, barima Dawuda bara a yete balan Keyila taa kui naade xoroxee xanbi ra.» <sup>8</sup> Solu naxa a xa soorie xili, e xa goro naa Dawuda nun a xa soorie rabilinde.

<sup>9</sup> Dawuda to Solu waxonfe jaaxi kolon, a naxa a fala Abiyatari serexedubee be, a xa fa serexedubee kanke raxunmase ra. <sup>10</sup> Dawuda naxa Alatala maxorin, «Isirayila Marigi Alatala, n tan i xa konyi di bara a kolon a Solu wama fafe Keyila, a xa fa yi taa kana n tan nan ma fe

ra. <sup>11</sup> Keyila mangee n soma ne a yi ra? Solu fama ne be alo n a mexi ki naxe? Isirayila Marigi Alatala, i xa na masen n be.» Alatala naxa a yaabi, «Solu fama ne.» <sup>12</sup> Dawuda man naxa a maxorin, «Keyila mangee n soma ne Solu yi ra, n tan nun n ma soorie?» Alatala naxa a yaabi, «E wo sama ne a sagoe.» <sup>13</sup> Na kui Dawuda nun a xa mixie naxa keli Keyila, mixi kemee senni jondon, e siga yire gbete. Mixie to a fala Solu be, a Dawuda bara a gi Keyila, Solu naxa na gere lu na.

<sup>14</sup> Dawuda naxa lu Sifi gbengberenyi ma geyae yire. Solu nu a fenma, kono Ala mu a sa a belexe i. <sup>15</sup> Dawuda naxa a to, Solu nu na a fenfe, a xa a faxa. Dawuda nu na Xoresa, Sifi gbengberenyi ma. <sup>16</sup> Loxoe nde Yonatan naxa siga Xoresa Dawuda ralimaniyade. <sup>17</sup> A naxa a fala a be, «Hali i mu gaaxu, n baba Solu mu i masotoma feo. I findima ne Isirayila mange ra, n tan luma i seeti ma. N baba Solu na kolon.» <sup>18</sup> Na kui e naxa saate xiri Alatala ya i. Dawuda naxa lu Xoresa, Yonatan naxa gbilen a xonyi.

<sup>19</sup> Sifika naxa siga Solu yire Gibeya, e sa a fala a be, «Dawuda noxunxi gbengberenyi yirefanyi ma Xakila geyae mabiri. <sup>20</sup> Mange, xa i wama a xon, i xa goro naa. Muxu a sama ne i sagoe.» <sup>21</sup> Solu naxa e yaabi, «Alatala xa barake sa wo xa fe, barima wo bara kinikini n ma. <sup>22</sup> Wo siga sinden, wo man xa a mato ki fanyi ra. Wo xa a kolon a na dennaxe, wo man xa a kolon nde na a foxy ra. Mixi na a ra naxan kocta ki fanyi. <sup>23</sup> Wo na ge a noxunde kolonde, wo xa na fala n be alako won birin xa siga. Xa a na Yudaya bixi ma, n a fenma ne yire birin han n a toma temui naxe.»

<sup>24</sup> Sifika naxa gbilen e xonyi Solu ya ra. Dawuda nun a xa mixie nu na Mayon gbengberenyi ma koala mabiri. <sup>25</sup> Solu nun a xa mixie naxa mini Dawuda fende. Dawuda to na kolon, a naxa siga fanye yire Mayon gbengberenyi ma. Solu to na me, a naxa bira Dawuda foxy ra menni. <sup>26</sup> Solu nu jereema geya seeti ma, Dawuda fan nu jereema geya boore seeti ma, gulunba nu na e tagi. Dawuda nu a

gife a senbe ra, kono Solu xa mixie nu na a raxetenfe.

<sup>27</sup> Na temui xeeera nde naxa fa Solu yire, a a fala a be, «I xa fa keran na. Filisitakae man bara din Isirayila bixi ra!» <sup>28</sup> Na kui Solu naxa gibile Dawuda foxo ra na Filisitakae xa fe ra. Na nan a niya, e naxa menni xili sa Sela Hamalekoto. Na nan na ki «Fatan fanye.»

## 24

### *Dawuda tondife Solu faxade ma*

<sup>1</sup> Dawuda naxa siga En Gedi ge ya yire. <sup>2</sup> Solu to gibile kelife Filisitakae gerede, mixie naxa a fala a be, a Dawuda na En Gedi gbengberenyi ma. <sup>3</sup> Solu naxa soori wulu saxan tongo, naxee fata gere sode dangi Isirayilakae birin na, e naxa mini Dawuda nun a xa mixie fende, han e sa so fanyee longori ra. <sup>4</sup> Solu naxa dangi gooree yire, naxee nu na kira de ra. A naxa so fomme kui a xa ye rafili. A mu a kolon Dawuda nun a xa mixie fan nu na na fomme kui. <sup>5</sup> Dawuda xa mixie naxa a fala a be, «Alatala bara yi loxoe fi i ma. A xa masenyi bara kamali a falafe ra, «N tan nan i yaxui sama i belexe, alako i xa i sago raba a ra.»» Na temui Dawuda naxa a maso doyindoyin Solu xanbi ra, a fa a xa burumusi seeti xaba.

<sup>6</sup> Dawuda to ge na rabade, a naxa nimisa Solu xa burumusi seeti xabafe ma. <sup>7</sup> A naxa a fala a xa mixie be, «Alatala xa n natanga na fe mocli ma. N bara na raba n marigi ra, Alatala naxan sugandixi mange ra.» <sup>8</sup> Dawuda naxa tonyi dock a xa soorie ma Solu gerefe ra. Solu naxa mini fomme kui, a siga.

<sup>9</sup> Dawuda fan naxa mini fomme kui, a fa Solu xili a xui itexi ra, «N ma mange, n marigi!» Solu to a kobe rato, Dawuda naxa a xunyi felen bixi ma, a suyidi a be. <sup>10</sup> Dawuda naxa a fala Solu be, a naxe, «Munfe ra i tuli matima mixie xa woyenye ra, naxee a falama, a n tan mu wama i xa fe fanyi xon ma? <sup>11</sup> To loxoe Alatala bara i sa n sagoe fomme kui. N ma mixie bara a fala n be, a n xa i faxa, kono n bara tondi. N bara a fala, «N mu n marigi gerema, Alatala naxan sugandixi mange ra.» <sup>12</sup> I bara a to se naxan na n belexe? N bara i xa burumusi seeti xaba. N nu nomma

i faxade, kono n mu a raba. Na kui i nomma a kolonde fe jaaxi yo mu na n furi kui i xa fe ra. N mu wama i matandife, n mu wama haake xon, kono i tan na birafe n foxo ra, i xa n faxa.»

<sup>13</sup> «Alatala xa won makiiti. Alatala xa n gbe joxo. N tan mu i faxama feo. <sup>14</sup> Forie a falama, «Naaxujna kelima mixi jaaxie nan ma.» Na kui n xa a fala i be, n tan mu i faxama feo. <sup>15</sup> I tan Isirayila mange, i wama nde gerefe? I na birafe nde foxo ra? Mixi xurudi naxan tide mu dangi bare faxaxi ra, xa na mu a ra nimase xunxuri? <sup>16</sup> Alatala xa won firin makiiti. A xa nondi fi n ma, a xa n natanga i belexe.»

<sup>17</sup> Dawuda to ge na masenyi tide, Solu naxa a fala a be, a naxe, «I tan nan yati xui a ra, n ma di Dawuda?» Solu naxa wa folo. <sup>18</sup> A fa a fala Dawuda be, a naxe, «I tinxin n tan be, barima i bara n ma fe kobi masara fe fanyi ra. <sup>19</sup> To tan i bara i xa marafanyi masen n be. Alatala nu bara n sa i sagoe, i fa tondi n faxade. <sup>20</sup> Xa mixi a yaxui masoto, a bejinma bojesa kui? Alatala xa i sare fi i naxan nabaxi n be to loxoe. <sup>21</sup> N a kolon i fama ne findide mange ra, Isirayila fama xande i xa mangeya bun ma. <sup>22</sup> I xa i kali Ala xili ra, a i mu n bonsae scontoma n faxa xanbi, i man mu n xili kanama n ma mixie tagi.»

<sup>23</sup> Dawuda to a kali Solu be, Solu naxa gibile a xonyi, Dawuda nun a xa mixie naxa siga kantari yire.

## 25

### *Nabali nun Dawuda xa galanbu*

<sup>1</sup> Samuweli to laaxira, Isirayila birin naxa malan a xa jomfe ma, e xa a ragata a xonyi Rama. Na temui Dawuda naxa goro Paran gbengberenyi ma. <sup>2</sup> Kuntigi nde nu na Mayon, naxan ma yexxe wulu saxan nun si wulu keran nu na Karemelle. A nu sigaxi a xa na yexxe xabe mabide. <sup>3</sup> Na xeme nu xili ne Nabali, a xa ginxe xili Abigayili. Gine xaxilima nan nu a ra, naxan tofan ki fanyi. Kono a xa mori xaxili nu xoroxo, a nu luma fe jaaxi raba ra. Kalebi bonsae nan a ra.

<sup>4</sup> Dawuda naxa a me gbengberenyi ma a Nabali na a xa yexxe xabe mabife. <sup>5</sup> A naxa a xa mixi fu xee, a falafe ra, «Wo siga Nabali yire, wo xa a xeebu n be. Wo xa yi

masenyi ti n xili ra, wo naxe, <sup>6</sup> «Ala xa fe birin sɔɔnεya i bε, i tan nun i xa denbaya. <sup>7</sup> Muxu a mεxi nε, a i xa walikεe na i xa yεxεeε xabe xabafe. Kabi i xa xuruse kantεe faxi Karemele, muxu nu na e fɔxɔ ra bɔjεsa kui. Sese mu baxi e yi ra na waxati bun ma. <sup>8</sup> I xa i xa mixie maxɔrin xa nɔndi na a ra. Na kui i xa hinne n ma mixie ra yi xulun lɔxɔε. I xa muxu ki i nɔma naxan na, barima muxu findixi i xa konyie nan na, naxee birama i xa di Dawuda fɔxɔ ra..»

<sup>9</sup> Dawuda xa xεεrae to so naa, e naxa a xa xεεraya iba Nabali bε a xili ra, e mu sese sa na fari. <sup>10</sup> Nabali naxa xεεrae yaabi, a naxe, «Nde na Dawuda ra, nde na Yisayi xa di ra? Konyi gbegbe na na to, naxee e gima e marigi ma. <sup>11</sup> Wo waxi nε n xa n ma taami nun n ma sube tongo, n naxee fenxi n ma walikεe bε, n xa na so mixie yi ra n mu naxee kelide yati kolon?»

<sup>12</sup> Dawuda xa xεεrae naxa gbilen. E to so, e naxa na birin dεntεge. <sup>13</sup> Dawuda naxa a fala a xa sɔɔrie bε, a naxe, «Wo xa wo xa santidegεma xiri wo tagi.» E naxa na raba. Dawuda fan naxa a xa santidegεma tongo, a a xiri a tagi. Mixi kεmε naani nɔndɔn naxa bira a fɔxɔ ra, mixi kεmε firin naxa lu kotee san na.

<sup>14</sup> Nabali xa walikε nde naxa sa na fe yaba a xa gine Abigayili bε, a naxe, «Dawuda bara xεεrae xεε won marigi ma keli gbengberenyi ma, e xa a xεεbu, kɔnɔ a mu e rasenεxi a fanyi ra feo. <sup>15</sup> Kabi muxu na burunyi, na mixie fe fanyi nan naba muxu bε. E mu muxu tɔɔrɔ, e mu sese ba muxu yi. <sup>16</sup> E bara muxu kanta kɔε nun yanyi muxu xa xuruse demadonyi wali kui. <sup>17</sup> I xa a mato i nɔma naxan nabade, xa na mu a ra won marigi nun a xa denbaya fama fe naaxi sɔtɔde. I xa mɔri xaxili xɔrɔxɔ, a mu mixi yo xa marasi mema.»

<sup>18</sup> A xa gine Abigayili naxa taami kεmε firin tongo, a nun weni kundi firin, yεxεeε ganxi suuli, kaabε ganxi busali firin, tamare mɔɔli nde suxui kεmε, nun xɔrε xaraxi xuti kεmε firin. A naxa na kote baki sofale fari. <sup>19</sup> A naxa a fala a xa konyie bε, «Wo siga yare, n fafe.» A mu sese fala a xa mɔri Nabali bε. <sup>20</sup> A naxa baki sofale fari, a goro geya ma. Dawuda nun a xa sɔɔrie fan nu na gorofe, e fa

naralan na gine ra. <sup>21</sup> Dawuda nu bara a fala a xa mixie bε, a naxe, «N bara Nabali xa xurusee makanta fufafu gbengberenyi ma. Sese mu baxi a xa naafuli ra, kɔnɔ a naxa n ma wali fanyi sare masara fe naaxi ra. <sup>22</sup> Xa a sa li n mu Nabali xa xεmε birin faxa beenun tina gεesεgε, Ala xa n naaxankata a naaxi ra.»

<sup>23</sup> Abigayili to sa Dawuda to, a naxa goro mafuren sofale fari, a suyidi Dawuda bε. <sup>24</sup> A to bira a sanyi bun ma, a naxa a fala a bε, «N marigi, i xa i haakε to n bε. I xa i tuli mati n tan, i xa konyi gine xui ra. <sup>25</sup> I naxa i tuli mati Nabali xui ra. Xaxilitare nan a ra, alɔ a xili «Nabali» a masenma ki naxε. A daxuja nan tun falama. N tan mu i xa xεεrae toxi. <sup>26</sup> Ala to i ratanga nii bafe ma, a to i ratanga i gbejɔxɔfe ma, Ala xa a niya i yaxuie xa lu alɔ Nabali. Ala bε, i tan bε, naxee wama fe naaxi rabafe i tan na, nee birin xa lu alɔ Nabali.»

<sup>27</sup> «Yakɔsi, n tan i xa konyi gine faxi buja naxan na, na xa itaxun i fɔxirabiree ma. <sup>28</sup> Yandi, i xa diŋε muxu ma. Alatala xa i bɔnsɔe sabati, barima Ala xa geresoε nan i ra. Ala xa i ratanga fe naaxi birin ma. <sup>29</sup> I Marigi Alatala xa i nii ratanga i yaxuie ma. Alatala xa i yaxuie makuya i ra pon. <sup>30</sup> Alatala na ge hinnede i ra, a i findi Isirayila mange ra, alɔ a laayidixi i bε ki naxε, <sup>31</sup> a mu lanma i bɔjε xe tɔɔrɔ fe nde ma i naxan nabaxi, alɔ mixi nii bafe fufafu i gbejɔxɔ fe ra. Alatala na ge hinnede i ra, i ratu n ma.»

<sup>32</sup> Dawuda naxa a fala Abigayili bε, a naxe, «Tantui na Isirayila Marigi Alatala bε, naxan i xεεxi n yire to. <sup>33</sup> Ala tantu i xaxili fanyi xa fe ra, Ala xa baraka sa i xa fe, i tan naxan n natangaxi gbaloe rabafe ma alako n xa kisi. <sup>34</sup> N xa a fala i bε Isirayila Marigi Alatala xili ra, naxan n natangaxi fe kobi rabafe ma, xa i mu i xulun fafe ra n yire nu, beemanun kuye xa iyalan, Nabali xa xεmε birin bara faxa nu.» <sup>35</sup> Abigayili Dawuda sanba see naxee ra, Dawuda naxa e rasuxu, a fa a fala a bε, «Gbilen i xɔnyi bɔjεsa kui. N bara gε i xui sxude.»

<sup>36</sup> Abigayili to Nabali yire li, a naxa a to a na xulunyi xungbe tife jεlexinyi kui, a

siisixi feo. A mu sese fala a xa mori be han geesegé. <sup>37</sup> Na kuye iba, siisi to ba Nabali fate i, a xa gine naxa dentége sa a be, a fa gaaxu ki fanyi ra. <sup>38</sup> Xi fu nöndön dangi xanbi, Alatala naxa Nabali faxa.

<sup>39</sup> Dawuda to Nabali faxa fe me, a naxa a fala, «Tantui na Alatala be, naxan n natanga Nabali xa xaxilitarena ma alako n naxa jaaxupna raba. Alatala bara Nabali xa jaaxupna sare ragbilen a ma.» Dawuda naxa xeeerae xee, e xa sa a fala Abigayili be, a xa findi a xa gine ra. <sup>40</sup> E to siga Karemélé na falade a be, <sup>41</sup> a naxa a yatagi felen bɔxi ma, a fa a fala, «N marigi Dawuda, i xa konyi gine nan n na, naxan mu tondima i xa walikée sanyie maxade.»

<sup>42</sup> Abigayili naxa keli kerén na, a te sofale fari, a bira Dawuda xa xeeerae fɔxɔra, a nun gine dimedi suuli. Na ki a naxa findi Dawuda xa gine ra. <sup>43</sup> Dawuda nu bara Axinowama Yisireelika fan dɔxɔ. <sup>44</sup> Sɔlu nu bara a xa di gine Mikali, Dawuda xa gine singe, fi Layisa xa di Paliti Galimuka ma.

## 26

### Dawuda tondife Sɔlu faxade a firin nde

<sup>1</sup> Sifikaé naxa siga Sɔlu yire, e sa a fala a be, a Dawuda nɔxunxi Xakila geyae fari gbengberenyi ya ra. <sup>2</sup> Sɔlu naxa Isirayila soɔri fanyi wulu saxan xanin Sifi gbengberenyi ma Dawuda fende. <sup>3</sup> E naxa yonkin Xakila geyae yire, gbengberenyi ya ra kira de ra. Dawuda tan nu na gbengberenyi ma. A to a me a Sɔlu na a fenfe gbengberenyi ma, <sup>4</sup> a naxa fe rabenyie xee. Na kui a naxa a kolon a Sɔlu bara fa. <sup>5</sup> Na temui, Dawuda naxa siga Sɔlu yonkinde. A naxa yire to Sɔlu nun a xa soɔrie xunyi Abeneri, Neri xa di, nu xife dənnaxe e xa soɔrie tagi.

<sup>6</sup> Dawuda naxa Aximeleki Xitika nun Seruya xa di Abisayi, Yowaba xunya, maxɔrin, «Nde n matima Sɔlu yire?» Abisayi naxa a yaabi, «N tan.» <sup>7</sup> Dawuda nun Abisayi naxa goro pama yire kɔe ra. Sɔlu nu saxi nama tagi, a na xife, a xa tanbe soɔronxi a xun sade ra. Abeneri nun nama birin saxi a rabilinyi. <sup>8</sup> Abisayi naxa a fala Dawuda be, «Ala bara i yaxui sa i bɛlexe to. A lu n tan xa a banban bɔxi

ma n ma tanbe ra sanmaya kerén. A mu findima firin na!» <sup>9</sup> Kɔnɔ Dawuda naxa a fala Abisayi be, «I naxa a faxa! Nde nɔma Alatala xa mixi sugandixi faxade, na yunubi mu fa lu a xun ma? <sup>10</sup> N bara a fala i be Alatala xili ra, Alatala nan kerén nɔma a faxade, a xa simaya kamalima temui naxe, xa na mu gere nde kui. <sup>11</sup> Alatala xa n natanga n bɛlexe safe ra Alatala xa mixi sugandixi ma! A xa tanbe nun a xa ye kundi tongo tun, won xee.» <sup>12</sup> Na ki Dawuda naxa Sɔlu xa tanbe nun a xa ye kundi xanin, mixi yo mu e to, mixi yo mu na fe kolon, mixi yo mu xunu. Alatala nu bara xi xɔli tilinxí radangi e birin ma.

<sup>13</sup> Dawuda naxa dangi boore seeti ma yire makuyaxi, a sa ti geya xun tagi. <sup>14</sup> Dawuda naxa a xui ramini jnama nun Neri xa di Abeneri ma, a naxe, «Abeneri, i mu n xui ratinma?» Abeneri naxa a maxɔrin, «Nde na i ra, naxan gbeleg-belefe mangé ra yi ki?» <sup>15</sup> Dawuda naxa a fala Abeneri be, «Xeme gbangbalanyi mu i ra, naxan maniye mu na Isirayila? Pe, munfe ra i mu fa i xa mangé kanta, i marigi? Mixi nde so ne wo tagi a xa mangé faxa. <sup>16</sup> I naxan nabaxi na ki, na mu fan. N xa a fala i be Alatala xili ra, a lan ne i xa faxa, i to mu wo xa mangé kantaxi, Alatala xa mixi sugandixi. A mato ba, mangé xa tanbe nun a xa ye kundi na minden, naxee nu na a xun sade ra?»

<sup>17</sup> Sɔlu naxa Dawuda xui kolon, a naxa a maxɔrin, «N ma di Dawuda, i xui nan na ki?» Dawuda naxa a yaabi, «N marigi, n tan nan a ra. <sup>18</sup> Munfe ra i na birafe n tan i xa konyi fɔxɔ ra? N munse rabaxi, naxan mu rafan i ma? <sup>19</sup> Yakɔsi, n marigi, i tuli mati n na. Xa Alatala nan i bɔjɛ ratexi n ma, i xa serexé nde ba alako a xa dijɛ n ma. Kɔnɔ xa mixie nan i bɔjɛ ratexi n ma, Alatala xa e danka, barima e wama n kerife Alatala xa jnama ya ma, n xa siga ala gbeté batude. <sup>20</sup> N mu wama faxafe yire naxan makuya Alatala ya tote ra. A luxi alɔ i tan Isirayila mangé na dondoli di nde nan gerefe, alɔ i na xɔni xunxuri di nde nan fenfe geya ma.»

<sup>21</sup> Sɔlu naxa a yaabi, «N bara haake sɔtɔ i ra. Dijɛ, n ma di Dawuda, n mu fe jaaxi

yo rabama i ra sonon, barima to tan i bara hinne n na. N xaxilitareja naxan nabaxi i ra, a mu fan.» <sup>22</sup> Dawuda naxa a yaabi, «Mange xa tanbe nan yi ki, i xa konyi nde xa fa a tongo. <sup>23</sup> Alatala mixi birin sare firma a xa tinxinyi nun a xa kinikini nan ma. To Alatala nu bara i sa n belexe, kono n mu tin Alatala xa mixi sugandixi tɔɔrɔde. <sup>24</sup> I nii tide to gboxi n be to, tina n fan nii tide gboma ne Alatala be na ki, a n natangama ne tɔɔre birin ma.» <sup>25</sup> Sɔlu naxa a fala Dawuda be, «N ma di Dawuda, Alatala xa i baraa yi. Ala xa i xa fe birin sɔɔneya.» Dawuda naxa siga a xa kira xɔn, Sɔlu fan naxa gبيل a xɔnyi.

## 27

### *Dawuda sigafe Filisita bɔxi ma*

<sup>1</sup> Dawuda naxa a fala a yete ma, a naxe, «Lɔxɔe nde Sɔlu man katama ne n faxade. N xa n gi a ya ra Filisita bɔxi ma, alako a xa gبيل n fɔxɔ ra Isirayila bɔxi ma. Na nan nɔma n bade a belexe.» <sup>2</sup> Dawuda nun a xa mixi kemeennie naxa keli, e naxa siga Mayi xa di Akisi yire, naxan findixi Gati mange ra. <sup>3</sup> Dawuda naxa sabati Akisi xɔnyi Gati bɔxi ma, a tan nun a xa mixi kemeennie, birin nun a xa denbaya. Dawuda xa denbaya fan nu na, a xa gine firinyie, Axinowama Yisireelika nun Abigayili Karemeleka, Nabali xa gine fori. <sup>4</sup> Sɔlu to a kolon a Dawuda bara a gi Gati, a naxa gبيل a fɔxɔ ra.

<sup>5</sup> Dawuda naxa a fala Akisi be, «Xa a sa i kenēn mange, i xa yire nde so n tan yi ra, i xa konyi di, n luma dɛnnaxe. A mu lanma n tan i xa konyi xa lu i seeti ma mangataa kui.» <sup>6</sup> Na lɔxɔe Akisi naxa Sikilaga taa so a yi ra. Na nan a toxi Sikilaga naxa findi Yuda mangee gbe ra han to. <sup>7</sup> Dawuda je keran kike naani nan naba Filisita bɔxi ma.

<sup>8</sup> Dawuda nun a xa sɔɔrie nu sigama Gesurikae, Girisikae, Amalekikae gerede, barima nee nu sabatixi kelife Suru bɔxi ma han Misira bɔxi ma kabi temui xɔnkuye. <sup>9</sup> Dawuda nu darixi naakae sɔntɔ ra ginee nun xemee, a fa e xa xuruse xungbee, e xa xuruse lanmae, e xa sofalee, e xa lɔxɔmee, nun e xa dugie, a na birin xanin Akisi yire.

<sup>10</sup> Akisi nu a maxɔrinma, «Wo gere so minden to?» Dawuda nu a yaabima, «Yudaya, Yerameeli, nun Keni xa gbeng-berenyie.» <sup>11</sup> Dawuda nu na mixie faxama na nan ma, alako e naxa nɔ sigade Gati, e sa dɛntɛgɛ sa Dawuda xa fe rabaxi xa fe ra. A nu walima na ki ne Filisita bɔxi ma. <sup>12</sup> Na kui Akisi nu laxi Dawuda ra, a nu a falama, «Dawuda bara a yete rajaaxu a xa jnama Isirayila ma. A mu kelima n xun ma abadan.»

## 28

### *Sɔlu sigafe karamɔxɔe yire*

<sup>1</sup> Na waxati, Filisitakae nu bara e xa sɔɔrie malan sigafe ra Isirayilakae gerede. Akisi naxa a fala Dawuda be, «I tan nun i xa sɔɔrie, wo xa n mali yi gere kui.»

<sup>2</sup> Dawuda naxa Akisi yaabi, «I fama a kolonde n nɔma naxan nabade.» Akisi naxa a fala a be, «N i findima ne n ma kantama ra abadan.»

<sup>3</sup> Samuweli nu bara faxa. Isirayilakae birin a xa jɔnfɛ raba ne, a ragata Rama, a bari taa kui. Na waxati Sɔlu nu bara tɔnyi dɔxɔ karamɔxɔe xa wali ra, naxee nu wɔyɛnma faxamixie nun jinnɛe ra.

<sup>4</sup> Filisitakae naxa e malan Sunemi, Sɔlu naxa Isirayilakae malan Gilibowa. <sup>5</sup> Sɔlu to Filisita jnama to, a bɔjɛ naxa mini a i, a gaaxu a jaaxi ra. <sup>6</sup> Sɔlu naxa Alatala maxandi, kono Alatala mu a yaabi xiye ra, a mu a yaabi sereχedubɛ nun namijɔnmɛ xui ra.

<sup>7</sup> Na kui Sɔlu naxa a xa mixi ndee xili, a naxe, «Wo sa gine sematoe nde fen, naxan fata wɔyɛnde mixi faxaxie ra, alako a xa n mali.» Sɔlu xa mixie naxa a yaabi, «Gine nde na Endori, naxan wɔyɛnma faxamixie ra.» <sup>8</sup> Sɔlu to na me, a naxa a dugi masara alako mixi naxa a kolon a tan na a ra. A tan nun mixi firin, e naxa siga na gine yire kɔe ra. Sɔlu naxa a fala a be, «Se mato n be faxamixi nde saabui ra, n naxan xili falama i be.»

<sup>9</sup> Gine naxa a yaabi, «I a kolon Sɔlu tɔnyi naxan dɔxɔxi karamɔxɔe wali ra, naxee wɔyɛnma faxamixie nun jinnɛe ra. Munfe ra i na gantanyi tefe n be, i xa n faxa?» <sup>10</sup> Sɔlu naxa a rakali a be, «Alatala xili ra, i naxa kɔntɔfili. A findi kote yo ra, n tan nan a tongoma.»

<sup>11</sup> Na gine naxa a maxɔrin, «I wama wɔyɛnfe faxamixi mundun na?» A naxa a yaabi, «Samuweli.» <sup>12</sup> Gine to Samuweli to, a naxa gbelegbele, a fa a fala Sɔlu bɛ, «Munfe ra i bara n madaxu? I tan nan yati na Sɔlu ra!» <sup>13</sup> Mange naxa a fala a bɛ, «Hali i mu gaaxu! I munse toxi?» Gine naxa a fala Sɔlu bɛ, «A luxi alɔ malekɛ nde na kelife bɔxi ma.» <sup>14</sup> A naxa a maxɔrin, «A lahale na di?» Gine naxa a yaabi, «Xanfɔri nan a ra, burumusi ragoroxi a ma.» Sɔlu naxa a kolon keren na a Samuweli nan a ra. A naxa a tigi sin bɔxi ma, a suyidi. <sup>15</sup> Samuweli naxa a fala Sɔlu bɛ, «Munfe ra i n tɔɔrɔxi, n xa mini i ma?» Sɔlu naxa a yaabi, «N na kɔntɔfili belebele nan kui. Filisitakae bara fa n gerede. N tan bara Alatala xili, kɔnɔ a bara mɛɛ n na, a mu n yaabixi namijɔnmɛe saabui ra, a mu n yaabixi xiye saabui ra. N fa i xilixi na nan ma, alako i xa a masen n bɛ a lanma n xa naxan naba.»

<sup>16</sup> Samuweli naxa a maxɔrin, «Xa Alatala bara mɛɛ i ra, a bara findi i gerefa ra, i fa n tan maxɔrinma munfe ra?

<sup>17</sup> Alatala bara fe raba, alɔ a a fala i bɛ ki naxe n tan saabui ra. A bara mangeya ba i yi ra, a a so Dawuda yi ra. <sup>18</sup> I to tondi Alatala xui sxude Amaleki xa fe ra, a nu xɔnɔxi naxan ma, Alatala tan na fe mɔoli nan niyama i ra to. <sup>19</sup> Alatala fama ne i tan nun Isirayila sade Filisitakae sagoe. Tina, i tan nun i xa die birin luma ne n fe ma be, Alatala Isirayila xa sɔɔrie sama ne Filisitakae sagoe.»

<sup>20</sup> Na tɛmwi Sɔlu naxa bira bɔxi gaaxui ra Samuweli xa masenyi xa fe ra. A sɛnbe yo mu na, barima a mu nu sese donxi na lɔxɔe nun na kɔe ra. <sup>21</sup> Na gine to Sɔlu xa gaaxui to, a naxa a fala a bɛ, «To tan n bara i xui ratinmɛ, hali na nu nɔma findide faxe ra n bɛ.» <sup>22</sup> Yakɔsi i xa i tuli mati n na. I xa tin n xa donse nde fi i ma, alako i xa nɔ sɛnbe sɔtɔde biyaasi xa fe ra.» <sup>23</sup> Kɔnɔ Sɔlu mu tin, a naxɛ, «N mu n dɛgema.» A xa mixie nun na gine naxa karaxan, alako a xa a dɛge. A rajɔnyi a naxa tin na ra, a keli bɔxi ma, a dɔxɔ sade ma. <sup>24</sup> Gine naxa keli keren na, a naxa a xa ninge lanma bɔrɔgɛxi faxa. A naxa taami lebinitare rafala farin nun ture ra.

<sup>25</sup> A naxa a fi Sɔlu nun a xa mixie ma, e naxa e dɛge, e fa siga na kɔe yati ra.

## 29

### Dawuda kelife Filisitakae ya ma

<sup>1</sup> Filisitakae naxa e xa sɔɔrie malan Afeki, Isirayilakae tan naxa e xa sɔɔrie malan dulonyi yire Yisireeli mabiri.

<sup>2</sup> Filisitakae xa sɔɔri mangɛe nu pɛremɛ e xa galie ya ra, ndee lanxi mixi kɛmɛ ma, ndee nu lanxi mixi wulu ma. Dawuda nun a xa sɔɔrie nu na e xanbi ra mangɛ Akisi sɛeti ma. <sup>3</sup> Filisita sɔɔri mangɛe naxa Akisi maxɔrin, «Pe, yi Isirayilakae na munse rabafe be?» Akisi naxa e yaabi, a naxɛ, «Dawuda nan a ra, naxan nu findixi Isirayila mangɛ Sɔlu xa mixi ra, kɔnɔ a na n fɔxɔ ra kabi ne wuyaxi. Han yakɔsi n mu fe jaaxi yo toxi a ra, kabi a naxa so n xɔnyi.»

<sup>4</sup> Filisita sɔɔri mangɛe naxa xɔnɔ Akisi ma na xa fe ra, e fa a fala a bɛ, «A lanma i xa Dawuda ragbilen yire, i dɛnnaxe soxi a yi ra. A mu lanma a xa bira won fɔxɔ ra, alako a naxa won yanfa gere kui. Na yanfanteya mɔɔli mu nɔma xɛ a niyade Sɔlu xa dijɛ a ma?» <sup>5</sup> Mixie nu sigi sama, e fare boron Dawuda matɔxɔfe ra. E nu a fala, «Sɔlu bara mixi wulu keren faxa, kɔnɔ Dawuda tan bara mixi wulu fu faxa.»

<sup>6</sup> Akisi naxa Dawuda xili, a a fala a bɛ, «N bara n kali Alatala ra, i tinxin. N nu wama ne, won birin xa siga gere kui, won man fa, barima n mu fe jaaxi yo toxi i ra. Kɔnɔ i mu rafan n ma sɔɔri mangɛe ma.»

<sup>7</sup> I naxan nabama, i xa gbilen muxu fɔxɔ ra bɔjɛsa kui, alako Filisita sɔɔri mangɛe bojɛ naxa rajaaxu e ma.» <sup>8</sup> Dawuda naxa a maxɔrin, «N tan i xa konyi, n munse rabaxi, naxan mu rafanxi i ma, naxan a niyama n xa gbilen n marigi yaxuie gerefe fɔxɔ ra?»

<sup>9</sup> Akisi naxa Dawuda yaabi, a naxɛ, «N a kolon. I rafan n ma alɔ Alatala xa xɛɛra, kɔnɔ Filisita sɔɔri mangɛe naxɛ, «Muxu mu tinma a xa bira muxu fɔxɔ ra gere kui!» <sup>10</sup> Na nan a ra, tina subaxɛ i tan nun i xa mangɛ xa sɔɔrie, naxee faxi i fɔxɔ ra, wo xa gbilen.» <sup>11</sup> Dawuda nun a xa sɔɔrie

naxa keli subaxε ma, e gbilen Filisita bɔxi ma. Filisitakae tan naxa te Yisireeli.

## 30

### *Dawuda nun Amalekikae xa gere*

<sup>1</sup> A xi saxan nde, Dawuda nun a xa sɔɔrie to so e xɔnyi Sikilaga, e naxa a to a Amalekikae nu bara so Negewi bɔxi ma, e Sikilaga gan. <sup>2</sup> E naxa mixi birin suxu, gineε yo, xεmee yo, dimεe yo, e e xanin e njnε ra e xun ma. <sup>3</sup> Dawuda nun a xa sɔɔrie to e xɔnyi li, e naxa a to e xa taa nu ganxi, e xa gineε nun e xa die nu xaninx. <sup>4</sup> Na kui, Dawuda nun a xa mixie naxa wa han e tagan. <sup>5</sup> Amalekikae nu bara Dawuda xa gine firinyie fan xanin: Axinowama Yisirelika, nun Abigayili Karemeka, Nabali xa kaajε gine.

<sup>6</sup> Dawuda naxa tɔɔrɔ ki fanyi, barima jama nu wama a magɔnɔfe. Birin bɔjε nu rajaaxuxi e ma e xa die xa fe ra, kɔnɔ Dawuda naxa limaniya a xaxili tife ra a Marigi Alatala ra. <sup>7</sup> A naxa a fala Aximeleki xa di Abiyatari bε, a naxε, «Fa Alatala maxɔrin see ra.» Abiyatari naxa fa a ra Dawuda xɔn. <sup>8</sup> Dawuda naxa Alatala maxɔrin, a naxε, «Xa n siga yi mixie fɔxɔ ra, n nɔma e masɔtɔde?» Alatala naxa a yaabi, «I xa siga e fɔxɔ ra. I fama ne e masɔtɔde, i man gbilenma ne e birin na.» <sup>9</sup> Dawuda nun a xa sɔɔrie mixi kemε senni naxa siga, e fa Besori xure li. <sup>10</sup> Mixi kemε firin naxa lu mənni taganyi xa fe ra. Dawuda nun mixi kemε naanie naxa siga yare.

<sup>11</sup> E to Misiraka nde li wula i, e naxa fa a ra Dawuda yire. E naxa ye nun donse nde so a yi ra, <sup>12</sup> alɔ xɔrε nun tamare mɔɔli nde xaraxi. A to ge a degede, a naxa a yεtε kolon. A nu bara fεɛŋεn saxan nun kɔε saxan ti, a mu a dege, a mu ye min. <sup>13</sup> Dawuda naxa a maxɔrin, «Nde xa mixi na i ra? I keli minden?» A naxa a yaabi, «Misiraka nan n na, Amalekika nde xa konyi. A xi saxan nan yi ki, n marigi n naboloxi, barima n to mu yalanxi. <sup>14</sup> Muxu Kereti nun Kalebi xa mixie bɔnbo ne gbengberenyi ma, Yudaya. Muxu te so ne Sikilaga fan na.» <sup>15</sup> Dawuda naxa a maxɔrin, «I nɔma

n xaninde yi mixie yire?» A naxa a yaabi, «Xa i kali Ala ra a i mu n faxama, a i mu n sama n marigi bεlexε, n i xaninma ne e yire.»

<sup>16</sup> Na kui, a naxa e xanin Amalekikae yire. E naxa e li e nu na e dεgefε, e siisife see ra e naxee sɔtɔ gere kui Filisita nun Yudaya bɔxi ma. <sup>17</sup> Dawuda naxa e gere, keli gεesεgε han nunmare. Mixi yo mu nɔ a gide, fo segetala mixi kemε naani naxee siga jɔɔkɔmε fari. <sup>18</sup> Amalekikae se naxee suxu, Dawuda naxa a birin masɔtɔ, a nun a xa gine firinyie. <sup>19</sup> Dawuda naxa a xa mixi birin masɔtɔ, dimεe ba, forie ba, a nun e xa see birin. <sup>20</sup> Dawuda naxa e xa xuruse xungbee nun a lanmae tongo, mixie fa a fala, «See nan ya Dawuda naxee sɔtɔ gere kui!»

<sup>21</sup> Dawuda naxa gbilen na mixi kemε firinyie yire, naxee nu bara lu Besori xure taganyi xa fe ra. E naxa mini Dawuda nun a fɔxirabiree ma. Dawuda naxa a maso e ra, a e xεebu. <sup>22</sup> Mixi kobi ndee naxee nu na Dawuda xa sɔɔri kemε naani ya ma, nee naxa a fala, «Yi xεmε naxee mu bira won fɔxɔ ra gere kui, a mu lanma e xa sese sɔtɔ, fo e xa die nun e xa gineε. E xa nee tongo, e xa siga.» <sup>23</sup> Dawuda naxa a fala e bε, «N ngaxakerenyie, wo naxa yi mɔɔli raba see ra Alatala naxee fixi won ma, barima a bara won natanga, a won yaxuie sa won bεlexε. <sup>24</sup> Nde wo xui ramεma yi fe kui? A lanma won xa se birin itaxun won ma mixie birin na, naxee siga gere sode nun naxee lu kote san na.» <sup>25</sup> Na lɔxɔs Dawuda naxa na findi seriε ra Isirayilla bɔxi birin ma. Han to a na na ki ne.

<sup>26</sup> E to so Sikilaga, Dawuda naxa e sɔtɔse sεeti rasamba a xanuntenyi Yuda forie ma a falafe ra, «Wo mabiri nan yi ki, muxu naxee sɔtɔxi Alatala yaxuie yi ra!» <sup>27</sup> A naxa na see rasamba yi mixie ma naxee na gere kui: Betelikae, Ramotika naxee nu na gbengberenyi ma, Yatirikae, <sup>28</sup> Arowerikae, Sifimotikae, Esitemowakae, <sup>29</sup> Rakalikae, Yerameeli mixie, Keni mixie, <sup>30</sup> Horomakae, Bori Asankae, Atakika, <sup>31</sup> Hebironkae, nun mixi naxee nu na yire birin Dawuda nun a xa sɔɔrie siga dεnnaxε.

## 31

### *Solu xa faxe*

<sup>1</sup> Na temui Filisitakae naxa Isirayila gere. Isirayilakae naxa e gi e ya ra, mixi gbegbe naxa faxy Gilibowa geya fari. <sup>2</sup> Filisitakae naxa Solu nun a xa die raxeten, e fa Solu xa die Yonatan, Abinadabo, nun Malakisuwa faxy.

<sup>3</sup> Gere naxa no Solu ra. Xali wolie to Solu soxɔ, a nu serenma a jaaxi ra. <sup>4</sup> Solu naxa a fala a xa soɔri bε, naxan nu a gereso se maxaninma, a naxε, «I xa n faxa i xa santidegema ra, alako yi sunnataree naxa n faxa xɔnε jaaxi ra.» Solu xa soɔri to mu tin na rabade gaaxui xa fe ra, Solu naxa a yetε faxa a xa santidegema ra. <sup>5</sup> Solu xa gereso se maxaninma to a to Solu bara faxa, na fan naxa a yetε faxa a xa santidegema ra a fe ma. <sup>6</sup> Solu faxa na ki ne na lɔxɔε, a tan nun a xa di saxanyie, a xa soɔri naxan nu a xa gereso se maxaninma, nun a xa soɔri birin.

<sup>7</sup> Isirayilaka naxee nu na gulunba naakiri ma, nun Yurudεn xure naakiri ma, nee naxa a to a Isirayila soɔrie na e gife. E man naxa a to a Solu nun a xa die bara faxa. Na kui e naxa keli e xa taae xun ma, e e gi. Filisitakae naxa sabati e xa taae kui. <sup>8</sup> Na kuye iba, Filisitakae to siga faxa mixie xa see tongode, e naxa Solu nun a xa di saxanyie fure to Gilibowa geya fari. <sup>9</sup> E naxa Solu xunyi bolon, e naxa a xa gereso see tongo. E naxa na xibaaru masen Filisita bɔxi birin ma, e xa kuye banxie nun e xa jnama ya ma. <sup>10</sup> E naxa Solu xa gereso se raso Asitarate kuye xa banxi kui, e naxa a fure gbaku Beti San tete ra.

<sup>11</sup> Yabesikae Galadi bɔxi ma, e to a kolon Filisitakae fe naxan nabaxi Solu ra, <sup>12</sup> e xa soɔri gbangbalanyie naxa jεre na kɔε birin na, e fa Solu nun a xa di furee tongo Beti San tete ra, e gbilen Yabesi. Menni e naxa na furee gan, <sup>13</sup> e naxa e xɔrie ragata tamare bili nde bun ma Yabesi. E naxa sunyi suxu xi solofera bun ma.

## Ala xa Masenyi firin nde Annabi Samuweli bε Masenyi nde yi Kitaabui xa fe ra

Isirayila mangε singe Sølu to faxa, Dawuda naxa a binya ki fanyi ra. A naxa laayidi tongo Sølu xa mixie bε, a a mu fe jaaxi yo rabama e ra hali Sølu to nu bara findi Dawuda yaxui ra. Na birin a masenxi nε a Dawuda nu wama birafe Ala xa seriye føxø ra.

Yudayakae naxa Dawuda ti mangε ra e xun ma, kono Isirayila bønsøe naxee nu na koøla ma, nee mu tin. Gere naxa lu Yudaya nun Isirayila tagi. A rajɔnyi Isirayilakae fan naxa tin Dawuda xa findi e xa mangε ra.

Dawuda to findi mangε ra, a naxa gbata sigade Ala xa saate kankira føxø ra, naxan mu nu soxi Darisalamu sinden. Ala naxa sεewa na xa fe ra, a fa saate xiri a tan nun Dawuda bønsøe tagi. A naxa a fala Dawuda bε a mangεya mu bama a bønsøe yi ra abadan.

Dawuda xa yaamari naxa sabati a fanyi ra Isirayila bøxi ma. A naxa sεnbe søtø a yaxuie xun ma. Kono na mangεya søcønya kui, Dawuda naxa fe kobi nde raba. Ala naxa Annabi Natan xεs Dawuda yire, a fa na yunubi nun na yunubi sare masen a bε a fiixø ra. Dawuda to tuubi, Ala naxa dijø a ma. Na taruxui findixi masenyi fanyi nan na ibunadama bε, Ala yunubi xafarima ki naxø.

Kono yunubi tan fe birin kanama nε. Dawuda xa denbaya naxa tøørø ki fanyi ra. A xa di Abisalomi naxa a matandi, a a keri Darisalamu. A rajɔnyi, Dawuda naxa gbilen mangεya ra, kono a nu bara tøørø a gbe ra a xa simaya kui.

Ala xa won mali xaxili fanyi søtøde na taruxui birin kui. Amina.

## Ala xa Masenyi firin nde Annabi Samuweli bε

*Dawuda Sølu xa faxø kolonfe*

<sup>1</sup> Solu faxa xanbi, Dawuda naxa gbilen Sikilaga kelife Amalekikae bønbøde. A naxa lu naa xi firin. <sup>2</sup> A xi saxan nde, xεmε nde naxa fa keli Sølu yire. A nu bara a xa donma ibøø a ma, a bønde so a xunyi ma sunnun fe ma. A to so Dawuda yire, a naxa a xinbi sin a bun ma binyø kui. <sup>3</sup> Dawuda naxa a maxørin, «I kelixi minden?» A naxa a yaabi, «N nan n gixi Isirayila xa gali nan ya ma.» <sup>4</sup> Dawuda naxa a fala a bε, «Munse dangixi naa? Na tagi raba n bε.» A naxa a yaabi, «Isirayilakae bara e gi gere ma. Mixi gbegbe bara faxa e ya ma. Hali Sølu nun a xa di xεmε Yonatan bara laaxira.» <sup>5</sup> Dawuda naxa a fala xεmε bε, naxan nu døntøgø safe a bε, a naxø, «I tan a kolonxi di, a Sølu nun a xa di xεmε Yonatan bara laaxira?»

<sup>6</sup> A naxa a yaabi, «N Sølu li Gilibowa geya nan fari a maxønxi a jaaxi ra. A nu wama a yεtø faxafe tanbøø ra, barima Filisita sɔori soe ragie nu bara a raxøten. <sup>7</sup> A to n to, a naxa n xili. N naxa a ratin. <sup>8</sup> A naxø, «Nde na i tan na?» N naxa a yaabi, «Amalekika nde nan n na.» <sup>9</sup> A naxa a fala n bε, «N mu gεxi faxade, i xa n mali n xa faxa.» <sup>10</sup> Na kui n naxa a faxa, barima n na kolon, a mu kisima feo. N naxa fa a xa mangε tøønxuma nun a xa bøløxe rasoe ra i tan n marigi xøn ma.»

<sup>11</sup> Dawuda nun a xa mixie naxa e xa donmae ibøø sunnuni kui na døntøgø xa fe ra. <sup>12</sup> E naxa Sølu, a xa di xεmε Yonatan, nun Alatala xa jøma Isirayila bønsøe xa jønfe raba, naxee faxaxi gere kui. E naxa wa, e naxa sun han nunmare nee xa fe ra.

<sup>13</sup> Dawuda naxa na xεmε maxørin, naxan fa døntøgø sa a bε, «I keli minden?» A naxa a yaabi, «Xøje Amalekika xa di nan n na.» <sup>14</sup> Dawuda naxa a maxørin, «I tan mu gaaxu Ala xa Mixi Sugandixi faxade?» <sup>15</sup> Dawuda naxa a xa sɔori nde xili, a a yamari, «Yi xεmε faxa!» A naxa na raba. <sup>16</sup> Dawuda naxa a fala na Amalekika bε, «I to a fala a i bara Ala xa Mixi Sugandixi faxa, i bara i yεtø xun nakana. A lanma i xa faxa.»

<sup>17</sup> Dawuda naxa yi suuki sεbø Sølu nun a xa di xεmε Yonatan xa fe ra, <sup>18</sup> a fa yamari fi Yudayakae xa a xaran. A xili nε

«Xali xa suuki.» A səbəxi Yasari xa buki kui.

<sup>19</sup> «Isirayila, wo xa mange xungbe bara laaxira geya fari, sɔɔri fanyie bara faxa.

<sup>20</sup> Wo naxa na fala Gati taa kui, wo naxa na xibaaru masen Asikalon taa kui, alako Filisita di ginee naxa fa sεewa, alako e tan sunnataree xa di ginee naxa fa nelexin.

<sup>21</sup> Gilibowa geyae, tune nun xini naxa bira wo ma, wo xa xee naxa fan, barima mange Sɔlu xa kanke makantase bara yaagi sɔto naa, ture yo mu soma a ma sɔnɔn!»

<sup>22</sup> «Yonatan xa xali bara sɔɔri xungbee faxa, Sɔlu xa tanbe xa wali bara sɔɔneya.

<sup>23</sup> Sɔlu nun Yonatan naxee nu rafanxi mixie ma e xa simaya kui, e birin fa faxa lɔxɔe keran. E nu xulun dangi sεgεe ra. E sεnbε nu gbo dangi yεtεe ra.

<sup>24</sup> Isirayila di ginee, wo xa wa Sɔlu xa fe ra, naxan nu dugi fanyie ragoroma wo ma, naxan nu xεεma fima wo ma xunmasee ra.»

<sup>25</sup> «Korogbae bara faxa gere kui. Yonatan bara laaxira wo xa geyae fari.

<sup>26</sup> Yonatan ngaxakerenyi, n sunnunxi i xa fe ra.

I xa fe nu xɔɔrɔxɔ n ma!  
I xa xanunteya nu na n be dangi ginee xa xanunteya ra.

<sup>27</sup> Korogbae bara faxa gere kui.  
Geresosee bara kana.»

## 2

### Mange firin

<sup>1</sup> Na to dangi, Dawuda naxa Alatala maxɔrin, a naxe, «N xa te Yuda taa nde kui?» Alatala naxa a yaabi, a naxe, «Iyo.» Dawuda man naxa a maxɔrin, «Yuda taa mundun?» Alatala naxa a yaabi, «Hebiron bɔxi.» <sup>2</sup> Na kui Dawuda naxa te naa a nun a xa gine firinyie: Axinowama Yisireelika nun Nabali Karemeka xa gine fori Abigayili. <sup>3</sup> Dawuda naxa a

fɔxirabiræe nun e xa denbayæe xanin a xun ma. E naxa sa sabati Hebiron bɔxi.

<sup>4</sup> Yuda xεmee naxa e malan Hebiron, e fa Dawuda findi Yuda bɔnsɔe mange ra. Dawuda to a kolon a Yabesi Galadi xεmee nu bara Sɔlu ragata, <sup>5</sup> a naxa xεerae xεe e xɔn ma, e xa sa a fala e be, «Ala xa wo baraayi wo xa hinne xa fe ra wo naxan masenxi Sɔlu be a xa maragatæ kui.

<sup>6</sup> Alatala xa hinne wo ra, a xa lu wo sεeti ma. N fan hinnεma nε wo ra na xa fe ra. <sup>7</sup> Wo limaniya tongo, wo sεnbε sɔtɔ, barima wo marigi Sɔlu bara faxa, Yuda bɔnsɔe bara n tan sugandi e xa mange ra.»

<sup>8</sup> Na tεmui, Sɔlu xa sɔɔrie xa mange Abeneri nu bara Sɔlu xa di Isiboseti xanin Maxanayimi. <sup>9</sup> A naxa a findi Asuri, Yisireeli, Efiframi, nun Isirayila birin mange ra. <sup>10</sup> Sɔlu xa di Isiboseti nu bara nε tongo naani sɔtɔ, a findixi mange ra tεmui naxe Isirayila xun ma. A naxa e yamari nε firin bun ma. Kɔnɔ Yuda bɔnsɔe tan naxa lu Dawuda xa mangεya bun ma. <sup>11</sup> Dawuda naxa Yuda bɔnsɔe yaamari nε solofer kike senni Hebiron kui.

<sup>12</sup> Neri xa di Abeneri nun Sɔlu xa di Isiboseti xa mixie naxa keli Maxanayimi sigafe ra Gabayon. <sup>13</sup> Seruya xa di xεmε Yowaba nun Dawuda xa sɔɔrie naxa e li Gabayon ye yire. E naxa ti sεeti, booree naxa ti naakiri ma. <sup>14</sup> Abeneri naxa a fala Yowaba be, «Won ma sɔɔri ndee xa e boore gere won ya tote ra.» Yowaba naxa tin na ra. <sup>15</sup> Xεmε fu nun firin naxa keli Bunyamin nun Sɔlu xa di Isiboseti xa mixie ya ma. Xεmε fu nun firin naxa keli Dawuda xa mixie ya ma. E naxa ti e boore kanke. <sup>16</sup> Birin naxa a gerefə suxu a xunyi ma, a santidεgεma raso a furi kui. E birin naxa faxa tεmui keran. Na kui e naxa mənni xili sa Xεlεkati Asurin, naxan nu wama a falafe e xa xui ra «Santidεgεma yire.» <sup>17</sup> Na lɔxɔe Dawuda xa mixie naxa Abeneri nun Isirayila mixie bɔnbo a paaxi ra.

<sup>18</sup> Seruya xa di saxanyie nu na na gere kui: Yowaba, Abisayi, nun Asaheli. Asaheli to xulun ałɔ xeli, <sup>19</sup> a naxa bira Abeneri fɔxɔ ra a xɔɔrɔxɔe ra. <sup>20</sup> Abeneri naxa a ya rafindi a ma, a a maxɔrin, «I tan nan a ra Asaheli?» Asaheli naxe, «Iyo, n

tan nan a ra!» <sup>21</sup> Abeneri naxa a fala a bε, «I xa bira sɔɔri gbεtε fɔxɔ ra. I xa na faxa, i nɔma na xa geresose tongode i yεtε bε.» Kɔnɔ Asaheli mu tin gbilende a fɔxɔ ra. <sup>22</sup> Abeneri man naxa a fala Asaheli bε, «N lu na. Xa n i faxa, n munse falama i taara Yowaba bε?» <sup>23</sup> Kɔnɔ Asaheli mu tin. Na nan a niya, Abeneri naxa a sɔxɔ a furi ma, a xa tanbε fa mini a xanbi ra, a faxa kerēn na. Na dangi xanbi, naxan yo ne dangima Asaheli faxade ra, fo a ti naa.

<sup>24</sup> Yowaba nun Abisayi naxa bira Abeneri fɔxɔ ra, han soge dula tεmui, e fa so Ama geya yire, Giyaxa ya tagi, Gabayon gbengberenyi kira ra. <sup>25</sup> Bunyamin bɔnsɔe sɔɔrie naxa ti gere ki ma Abeneri xanbi ra geya fari. <sup>26</sup> Abeneri naxa a fala Yowaba bε, «Santidegema faxε nan tun tima? I mu a kolon a na rajɔnma fe jaaxi nan ma? I xa yaamari fi i xa mixie xa gbilen e ngaxakerenyie fɔxɔ ra.» <sup>27</sup> Yowaba naxa a yaabi, «N xa a fala i bε Ala ya xɔri. Xa i tan xa mu wɔyεn nu, muxu birama nε wo fɔxɔ ra han gεesεgε.» <sup>28</sup> Na tεmui, Yowaba naxa feri fe, alako a xa sɔɔrie xa gbilen Isirayilakae fɔxɔ ra. Gere dan na ki ne.

<sup>29</sup> Abeneri nun a xa mixie naxa e jεrε kɔe birin na, e dangi Araba bɔxi ra, e Yurudεn xure giri, e dangi Bitiron na, e sa so Maxanayimi. <sup>30</sup> Yowaba to gbilen Abeneri fɔxɔ ra, a naxa a xa mixi birin malan. Asaheli nun mixi fu nun solomanaani nu baxi Dawuda xa mixie ra na gere xa fe ra. <sup>31</sup> Kɔnɔ Dawuda xa mixie nu bara Bunyaminka mixi kεmε saxan tongo senni faxa, naxee nu na Abeneri fɔxɔ ra. <sup>32</sup> E naxa Asaheli fure xanin e xun ma, e sa a ragata a benbae xa gaburi Betelεεmu. Yowaba nun a xa mixie naxa e jεrε kɔe birin na, e sa so Hebiron subaxε ma.

### 3

#### Sɔlu nun Dawuda xa mixie (Yudaya Mangε I 3:1-4)

<sup>1</sup> Gere bu nε ki fanyi ra Dawuda xa mixie nun Sɔlu xa mixie tagi, Dawuda sεnbε nu gboma, Sɔlu xa mixie tan sεnbε nu xurunma. <sup>2</sup> Dawuda xa die nan ya naxee barixi Hebiron. A xa di singe findixi Aminon nan na, Axinowama

Yisireelika naxan bari a bε. <sup>3</sup> A xa di firin nde findixi Kileyaba nan na, Nabali Karemeleka xa gine Abigayili naxan bari a bε. A xa di saxan nde findixi Abisalomi nan na, Gesuri mange xa di gine Talamayi, Maaka naxan bari a bε. <sup>4</sup> A xa di naani nde findixi Adoniya nan na, Hagi naxan bari a bε. A xa di suuli nde findixi Sefataya nan na, Abitali naxan bari a bε. <sup>5</sup> A xa di senni nde findixi Yitireyami nan na, a xa gine Egela naxan bari a bε. Dawuda xa die nan na ki naxee bari Hebiron.

<sup>6</sup> Sɔlu xa mixie nun Dawuda xa mixie nu na gerefe tεmui naxε, Abeneri nu katama sεnbε sɔtɔde Sɔlu xa mixie ya ma. <sup>7</sup> Sɔlu xa konyi gine nde nu na naxan xili Risipa, Aya xa di gine. Isiboseti naxa Abeneri maxɔrin, «Munfe ra i biraxi n baba xa konyi gine fɔxɔ ra?» <sup>8</sup> Abeneri naxa xɔnɔ Isiboseti ma na wɔyεnyi xa fe ra, a fa a yaabi, «Pe, bare nan n na Yudaya bɔxi ma? N fe gbegbe rabaxi nε i bɔnsɔe bε, i baba xa denbaya bε, nun i baba booree bε. I baba xa xanunteya xa fe ra, n mu tin i sode Dawuda yi ra. Kɔnɔ yakɔsi i fa n kalamuxi yi gine nan ma fe ra? <sup>9</sup> Ala xa n makiiti a jaaxi ra, xa n mu fe birin naba alako Dawuda xa fe xa kamali, ałɔ Alatala a laayidixi a bε ki naxε, <sup>10</sup> a xa mangεya ba Sɔlu yi ra, a fa Dawuda xa mangεya mabanban Yudaya bɔxi ma, kelife Dana han Beriseeba.» <sup>11</sup> Isiboseti mu suusa a yaabide wɔyεn kerēn na, barima a gaaxuxi a ya ra.

<sup>12</sup> Abeneri naxa xεεrae xεε Dawuda ma, e xa sa a fala a bε a tan xili ra, «Nde gbe na yi bɔxi ra?» E man xa sa a fala a bε, «Won xa saata, n xa i mali Isirayila birin ya xa rafindi i ma.» <sup>13</sup> Dawuda naxa a yaabi, «Awa, won xa saatε xiri, kɔnɔ n mu wama i xa fa n yire n ma gine Mikali xanbi, Sɔlu xa di gine.» <sup>14</sup> Dawuda naxa xεεrae xεε Sɔlu xa di Isiboseti ma, a falafe ra, «N ma gine rasanba n ma be, n naxan xa kote dɔxɔ Filisitaka soli kεmε ra.» <sup>15</sup> Na kui Isiboseti naxa sa a ba a xa mɔri Palatiyeli yi ra, Layisa xa di. <sup>16</sup> A xa mɔri naxa bira a fɔxɔ ra han Baxurimi a wama, kɔnɔ Abeneri naxa a fala a bε, «Gbilen i xɔnyi.» Palatiyeli naxa a gbilen. <sup>17</sup> Abeneri nun Isirayila forie naxa

e boore to. A naxa a fala e bε, «Singe wo nu wama nε Dawuda xa findi wo xa mange ra. <sup>18</sup> A lanma wo xa a raba yakosi, barima Alatala a fala ne a xa fe ra, «N nan ma nama bama ne Filisitakae nun a yaxuie birin yi ra n ma konyi Dawuda nan saabui ra.» <sup>19</sup> Abeneri naxa wɔyεn Bunyamin bɔnsɔe fan bε. Na dangi xanbi, a naxa siga Hebiron a falafe ra Dawuda bε Isirayilakae nun Bunyamin bɔnsɔe naxan natexi. <sup>20</sup> Abeneri to siga Dawuda yire Hebiron, a tan nun mixi mɔxɔŋen, Dawuda naxa xulunyi ti a tan nun a xa mixie bε. <sup>21</sup> Abeneri naxa a fala Dawuda bε, «N marigi, tin n xa siga Isirayila birin xun lan, alako wo xa saate xiri, birin xa lu i xa mangeya bun ma, alɔ i wama a xɔnma ki naxε.» Dawuda naxa tin Abeneri xa masenyi ra, a naxa a lu a xa siga bɔŋesa kui.

<sup>22</sup> A mu bu, Yowaba nun Dawuda xa sɔɔrie naxa fa see ra e naxee sɔtɔ gere nde kui. Abeneri mu nu na Dawuda yire Hebiron, barima Dawuda nu bara a bεjın bɔŋesa kui. <sup>23</sup> Yowaba nun a xa sɔɔrie naxa a kolon Neri xa di Abeneri nu bara fa mange yire, a man fa siga bɔŋesa kui. <sup>24</sup> Yowaba naxa siga mange yire, a a fala a bε, «I munse rabaxi Abeneri to fa i yire? I a luxi munfe ra a xa siga bɔŋesa kui? <sup>25</sup> I mu a kolon Neri xa di Abeneri faxi i madaxude nun i rabende ne?»

<sup>26</sup> Yowaba to keli Dawuda yire, a naxa mixie xεε Abeneri fɔxɔ ra Sira ye kundi yire. E naxa fa a ra, kɔnɔ Dawuda mu nu fefe kolon. <sup>27</sup> Abeneri to gbilen Hebiron, Yowaba naxa a mabendun a gundo ki ma taa naade ra, alɔ a ne wama e xa e boore to. A naxa a sɔxɔ fine ra a furi ma mənni a xunya Asaheli gbeŋɔxɔfe ra. Abeneri faxa na ki ne.

<sup>28</sup> Dawuda to na fe kolon, a naxa a fala, «Ala ya xɔri, Abeneri xa faxε mu findixi n ma kote ra, a mu findixi n ma mangeya xa kote ra. <sup>29</sup> Yi faxε kote na Yowaba nun a bɔnsɔe nan xun ma! Kundi fure xa lu a bɔnsɔe mixi ndee ma abadan, xa na mu a ra, maben fure, faxε jaaxi, ka kaamε.» <sup>30</sup> Yowaba nun a taara Abisayi Abeneri faxa na ki ne, e xunya Asaheli xa fe ra, naxan faxa gere kui Gabayon. <sup>31</sup> Dawuda naxa a fala Yowaba nun a xa

sɔɔrie bε, a naxε, «Wo xa wo xa donmae ibɔɔ sunnunyi kui, wo xa jɔnfe dugi ragoro wo ma Abeneri xa faxε xa fe ra.» Mange Dawuda naxa Abeneri fure mati gaburi de ra. <sup>32</sup> E naxa Abeneri ragata Hebiron. Mange Dawuda naxa wa a xui itexi ra, a nun nama birin.

<sup>33</sup> Mange naxa yi suuki ba a bε, a naxε, «Abeneri lan ne nu a xa faxa alɔ matandila nde? <sup>34</sup> I belɛxεe mu nu xirixi, i sanyie fan mu nu xirixi!

I faxaxi ne, alɔ mixi tinxintare nde naxan naxankatama.»

<sup>35</sup> Nama birin naxa wa Abeneri xa fe ra. Dawuda xa mixie to wa a xa a dεge, Dawuda naxa a kali, a naxε, «Ala xa n xun nakana a jaaxi ra xa n nan n degema beemanu soge dulama temui naxε.» <sup>36</sup> Nama to Dawuda xa wɔyεnyi me, na naxa rafan e ma. Mange Dawuda xa fe nu nama kεnεnma. <sup>37</sup> Nama birin naxa a kolon a Neri xa di Abeneri mu faxa mange xa yaamari xa ma. <sup>38</sup> Mange naxa a fala a xa mixie bε, a naxε, «N xa a fala wo bε, to kuntigi xungbe bara faxa Isirayila. <sup>39</sup> Hali n to findixi wo xa mange sugandixi ra, n sεnbe bara xurun Seruya xa die ya i. Ala xa e xa wali jaaxi sare ragbilen e tan tinxintaree ma.»

## 4

### *Isiboseti xa faxε*

<sup>1</sup> Sɔlu xa di Isiboseti to a me, a Abeneri bara faxa Hebiron, limaniya naxa ba a yi, Isirayilakae fan naxa kɔntɔfili fɔlo.

<sup>2</sup> Sɔɔri mangε firin nu na Sɔlu xa di yi ra. Keren nu xili Baana, boore nu xili Rekabu. Rimɔn Beerotika xa di xεmεe nan nu e ra. Beerotikae nu na Bunyamin bɔnsɔe ya ma, <sup>3</sup> barima e e gixi ne, e sa dɔxɔ Gitayimi. Han to, e sabatixi mənni ne.

<sup>4</sup> Di mabenxi keren nu na Sɔlu xa di Yonatan yi ra. A ne suuli nan nu a ra, Sɔlu nun Yonatan faxa temui naxε Yisireeli. Gine naxan nu xijε fima a ma, na naxa a tongo, a xa a gi. Na gbata kui, gine naxa bira, na di sanyi naxa maxɔnɔ, a maben. Na di nu xili ne Mefiboseti.

<sup>5</sup> Rimɔn xa di xεmεe Rekabu nun Baana naxa siga Isiboseti xɔnyi yanyi tagi. Isiboseti nu saxi, a nu a xife. <sup>6</sup> E naxa so

banxi kui, alɔ e nu na donse nan fenfe, kɔnɔ e naxa so Isiboseti yire, e fa a furi sɔxɔ a xa faxa a xa sade ma. E to ge na rabade, Rekabu nun a taara Baana naxa e gi. <sup>7</sup> E nu bara so Isiboseti xa banxi kui, e fa a li a saxi a xa sade ma a xa konkoe kui. E to ge a sɔxɔde, e a faxa, e naxa a xunyi bolon, e a xanin e xun ma. E naxa e pere kɔe birin na Araba kira xɔn ma. <sup>8</sup> E naxa Isiboseti xunyi xanin Dawuda xɔn ma Hebiron, e fa a fala, «Mange, Isiboseti xunyi nan yi ki, Sɔlu xa di xeme, i yaxui naxan nu wama i faxafe. N marigi, Alatala bara i gbeñɔxɔ Sɔlu bɔnsɔe ma to.»

<sup>9</sup> Dawuda naxa Rimɔn Beerotika xa die Rekabu nun Baana yaabi, «N bara n kali Alatala ra, naxan n natanga tɔɔre birin ma, n xa nɔndi fala wo bε. <sup>10</sup> Mixi nde to a fala n bε, a mange Sɔlu bara faxa, na kanyi lɔxɔ nu a ma, a a xibaaru fanyi nan ibaxi n bε. Kɔnɔ n tan bara yaamari fi, e xa a suxu, e a faxa Sikilaga taa kui. A xa xibaaru sare nan na ki! <sup>11</sup> Mixi kogie na tinxintɔe nde faxa a xa banxi kui, han a xa sade ma, a mu lan xε e fan xa na nii sare fi? N mu lan xε n xa na mixie xa fe lɔn yi dunipa ma?» <sup>12</sup> Dawuda naxa a xa sɔɔrie yamari, e xa e faxa. E naxa e belexee nun e sanyie bolon, e sa e furee singan Hebiron ye yire. Kɔnɔ e naxa Isiboseti tan xunyi tongo, e a ragata Abeneri xa gaburi kui Hebiron.

## 5

### *Dawuda findife Isirayila mange ra (Yudaya Mange I 11:1-3)*

<sup>1</sup> Isirayila bɔnsɔe birin naxa fa Dawuda yire Hebiron, e fa a fala a bε, «Won birin bɔnsɔe kerɛn. <sup>2</sup> Sɔlu xa mangeya bun ma, i tan nan nu Isirayila rajerɛma e xa geree kui. Alatala a masenxi ne i bε, «I tan nan mɛenima n ma jama Isirayila ma, i tan nan findima e xa yarerati ra.»»

<sup>3</sup> Na kui, Isirayila fori birin to fa mangɛ Dawuda yire Hebiron, e nun Dawuda naxa saate xiri Ala ya xɔri. Forie naxa ture nde sa Dawuda xunyi ma tɔnxuma ra a e bara a sugandi a xa findi Isirayila mangɛ ra. <sup>4</sup> Dawuda xa simaya nu bara ne tongo saxan li na temui. A xa mangeya

bu ne ne tongo naani. <sup>5</sup> A ne solofera kike senni nan naba mangɛya ra Hebiron Yuda bɔnsɔe xun ma. A ne tongo saxan nun saxan nan naba mangɛya ra Darisalamu Isirayila nun Yuda bɔnsɔe xun ma.

<sup>6</sup> Mangɛ Dawuda nun a xa sɔɔrie naxa siga Darisalamu alako e xa Yebusukae gere, naxee nu sabatixi mɛnni. Mennikae naxa a fala Dawuda bε, «I mu soma be feo. Hali dɔnxuie nun mabenyie nɔma i keride!» E lɔxɔ a ma a Dawuda mu nɔma sode naa. <sup>7</sup> Kɔnɔ Dawuda naxa no e ra, a Siyoni taa sɛnbe yire masɔtɔ. Na nan a toxi, na taa xili falama «Dawuda xa taa.» <sup>8</sup> Na lɔxɔe Dawuda naxa a fala, «Naxan wama yi Yebusukae masɔtɔfe, fo a xa so ye yire bɔxi nan bun ma. Na kui a nɔma Dawuda yaxuie ra naxee luma alɔ mabenyie nun dɔnxuie!» Na nan a ra, mixie nu a falama a dɔnxui nun mabenyi mu soma mangɛ xa banxi kui.

<sup>9</sup> Dawuda to no e ra, a naxa sabati na yire makantaxi kui, a fa na xili sa «Dawuda xa taa.» A naxa a rabilinyie birin ti, kelife Milo han taa mabiri. <sup>10</sup> Dawuda sɛnbe nu gboma nan tui, barima Alatala Senbema nu na a sɛetti ma. <sup>11</sup> Tire mangɛ Xirami naxa mixie xεɛ Dawuda yire. E naxa sediri wuri, banxi banbanyie, nun gɛmɛ masolie rasamba a ma, alako e xa mangɛ banxi ti a bε. <sup>12</sup> Dawuda nu a kolon, a Alatala nan a tixi mangɛ ra Isirayila xun ma, a xa mangɛya xa sabati Alatala xa jama Isirayila xa fe ra.

<sup>13</sup> Dawuda to keli Hebiron, a naxa konyi ginɛe nun ginɛ gbetɛe sɔtɔ Darisalamu, naxee bara die bari a bε. <sup>14</sup> Na die xili nan yi ki, naxee barixi a bε Darisalamu: Samuwa, Sowa, Natan, Sulemani, <sup>15</sup> Yibixari, Elisuwa, Nefegi, Yafiya, <sup>16</sup> Elisama, Eliyada, Elifeleti.

<sup>17</sup> Filisitakae to a me, a e bara Dawuda sugandi Isirayila mangɛ ra, e birin naxa siga sɛnbe ra a fɔxɔ ra, kɔnɔ Dawuda to a me, a fa goro a xa yire makantaxi.

<sup>18</sup> Filisitakae naxa fa, e naxa so Refa gulunba kui. <sup>19</sup> Dawuda naxa Alatala maxɔrin, a naxε, «A lanma n xa siga Filisitakae gerede? I e sama ne n sagoe?» Alatala naxa a yaabi, «Siga, n e sama ne i belexε.» <sup>20</sup> Na kui Dawuda naxa siga,

a e bōnbō Baali Perasimi. A naxa a fala, «Alatala bara n yaxuie bōnbō n ya ra, alō ye naxan bōnbōma xare ra diki ibōoma temui naxe.» Na yire xili sa Baali Perasimi na nan ma. <sup>21</sup> Filisitakae naxa e xa kuyee lu menni. Dawuda nun a xa mixie naxa nee birin xanin.

<sup>22</sup> Na dangi xanbi Filisitakae man naxa te, e sa so Refa gulunba kui. <sup>23</sup> Dawuda to Alatala maxōrin, a naxa a yaabi, «I naxa te e ya ra de. I xa i mabilin e xanbi ra ne, i din e ra fōtōnyi ya ra. <sup>24</sup> I na sanyi xui me wurie kōn na temui naxe, i siga kerēn na Filisitakae fōxō ra, barima a lima Alatala bara mini i ya ra e bōnbōde.» <sup>25</sup> Dawuda naxa a raba, alō Alatala a falaxi a be ki naxe. A naxa Filisitakae bōnbō, kelife Geba ma han Geseri.

## 6

### *Saate kankira tunufe Darisalamu (Yudaya Mangee I 13:4-14, 15:25-16:3)*

<sup>1</sup> Dawuda man naxa Isirayila sōorie malan, e kōnti naxa siga mixi wulu tongo saxan. <sup>2</sup> E naxa siga Bale Yuda, Ala xa kankira tongode, Alatala xili falama naxan xun, Alatala Senbēma magoroxi naxan ma malekēe masolixie tagi. <sup>3</sup> E naxa Ala xa kankira dōxō sareti neēne nde fari, e fa e jere a seeti ma kelife Abinadabo xōnyi geya fari. Abinadabo xa di xemee Usa nun Axiyo nan nu sareti neēne rajerefe. <sup>4</sup> E naxa a rajere kelife Abinadabo xōnyi geya fari. Axiyo nu jerefe sareti ya ra, Ala xa kankira nu na naxan fari. <sup>5</sup> Dawuda nun Isirayila pama nu na Alatala matōxōfe maxase mōoli birin na. Maxase wuri daaxie nun kōra mōoli ndee nu na e yi ra.

<sup>6</sup> E to Nakon xa lōnyi li, ningee naxa wa birafe. Na kui Usa naxa a bēlexe itala, a Ala xa kankira suxu. <sup>7</sup> Alatala naxa xōnō a ma a xa na karinyi ma, a fa a sōnto Alatala xa kankira fe ma. <sup>8</sup> Dawuda naxa xōnō Alatala Usa faxafe ra. E naxa na yire xili sa Peresi Usa. Naa xili falama na ki ne han to lōxōe.

<sup>9</sup> Dawuda naxa gaaxu Alatala ya ra na lōxōe, a a fala, «Alatala xa kankira fa soma n tan xōnyi di?» <sup>10</sup> A naxa nate tongo a a mu lanma a xa a raso a xa taa kui sinden, a xa a xanin Obedo Edon

Gatika xōnyi. <sup>11</sup> Alatala xa kankira naxa lu menni han kike saxan. Na waxati bun ma, Alatala naxa baraka sa Obedo Edon nun a xa mixi birin ma. <sup>12</sup> E naxa sa na dentegē mange Dawuda be. E naxe, «Alatala bara duba Obedo Edon xa fōxē be Alatala xa kankira xa fe ra.»

Na kui Dawuda naxa siga Obedo Edon xōnyi, a sa Alatala xa kankira tongo, a a xanin sēewē ra a xa taa kui. <sup>13</sup> Kankira xaninyie to santongo senni raba, Dawuda naxa tuura nun ninge bōrōgexi ba serexē ra. <sup>14</sup> Dawuda nu na fare boronfe a senbē birin na Alatala ya i, dugi fiixe ragoroxi a ma. <sup>15</sup> Dawuda nun Isirayila pama naxa na kankira rasiga Darisalamu, e nu Alatala matōxō sarae fe xui ra.

<sup>16</sup> E nu kankira rasoma Dawuda xa taa kui temui naxe, Sōlu xa di gine Mikali nu tixi wunderi ra. A to Dawuda to fare boron na, Ala xa kankira ya ra, a bōrē naxa rajaaxu a ma. <sup>17</sup> E naxa Alatala xa kankira dōxō kiri banxi bun ma Dawuda nu naxan tixi a be. Na temui Dawuda naxa serexē gan daaxie nun xanunteya serexē ba. <sup>18</sup> A to ge na serexē bade, a naxa duba pama be Alatala Senbēma xili ra. <sup>19</sup> A naxa taami kerēn, tamaree, nun xōre maniyee fi gine nun xēme birin ma, e fa gbilen e xōnyi.

<sup>20</sup> Dawuda to gbilen a xōnyi, a xa sa duba a xa denbaya be, Mikali naxa a ralan, a a fala a be, «I tan, Isirayila mange, i tan nan fare boronfe i mageli ra i xa konyie nun e xa gine ya i yi ki, alō segetala xurutare nde, i mu yaagi?» <sup>21</sup> Dawuda naxa a yaabi, a naxe, «N a rabaxi Alatala nan be, naxan n sugandi, a n nafisa i baba nun a bōnsōe birin be, a n findi a xa pama Isirayila mange ra. N matōxōe nan tife Alatala be. <sup>22</sup> N bara tin nde xa sa na fari, n man xa n yete magoro a be. Na konyi ginee i naxee xa fe fala, nee fan n binyama ne.» <sup>23</sup> Na na a ra, Sōlu xa di gine Mikali mu di yo bari a xa simaya kui.

## 7

### *Ala xa laayidi Dawuda be (Yudaya Mangee I 17:1-27)*

<sup>1</sup> Mange Dawuda to ge sabatide a xa mange banxi kui, a yaxui naxee birin

a rabilinyie naxa lu a bun ma Alatala saabui ra,<sup>2</sup> a naxa a fala Annabi Natan bε, a naxε, «A mato ba, n tan sabatixi sediri wuri banxi fanyi nan kui yi ki, kono Ala xa seede kankira tan na kiri banxi nan bun ma.»<sup>3</sup> Natan naxa mange yaabi, a naxε, «Naxan birin na i bɔŋε ma, a birin naba, Alatala na i fɔxɔ ra.»

<sup>4</sup> Na kɔε ra, Alatala naxa a masen Natan bε, <sup>5</sup> «Siga, a fala n ma konyi Dawuda bε, «Alatala yi nan masenxi, a n xa a fala i bε, «I tan nan banxi tima n bε n sabatima dennaxε? <sup>6</sup> Kabi n naxa Isirayila ramini Misira, han to, n mu lu banxi kui. N bara n jere n ma hɔrɔmɔlingira kui naxan findixi kiri banxi ra.<sup>7</sup> N jere naxan birin naba n nun Isirayila bɔnsɔe ra, n mu a fala n ma mixi sugandixi yo bε, munfe ra i mu banxi ti n bε sediri wuri ra?»»

<sup>8</sup> «I xa a fala n ma konyi Dawuda bε, «Alatala Senbema xa masenyi nan yi ki: N tan nan i tongo xuruse demadon wali kui, n i findi n ma jama Isirayila mange ra.<sup>9</sup> N bara i kanta i xa jere birin kui, n bara i yaxui birin sɔntɔ. Yakɔsi n i findima ne xili xungbe kanyi ra dunija kuntigie ya ma.<sup>10</sup> N bɔxi fima n ma jama Isirayila jama ma e sabatima dennaxε, e fa lu bɔŋesa kui abadan. Mixi kobi mu e tɔrɔma sɔnɔn alɔ temui dangixi.<sup>11</sup> Keli n kiitisae dɔxɔ temui naxε n ma jama Isirayila xun na, han ya n i yaxui birin safe ne i sagoe.»

«Alatala xa masenyi nan ya: Alatala yati bɔnsɔe fima ne i ma.<sup>12</sup> I xa simaya na kamali, i fa i benbae li aligiyama, n a niyama ne i xa di xa findi mange ra i jɔxɔe ra, n fa a xa mangeya mabanban.<sup>13</sup> A fama n ma hɔrɔmɔbanxi tide, n a xa mangeya mabanbanma ne abadan.<sup>14</sup> N findima a baba nan na, a fan findi n ma di ra. A na ba n ma kira xɔn ma, n a naxankatama ne mixie saabui ra.<sup>15</sup> Kono n ma hinne mu bama a ma, alɔ n a ba Sɔlu ma ki naxε, n naxan igoroxi i ya i.<sup>16</sup> I bɔnsɔe nun i xa mangeya mabanbanma ne abadan, i xa kibanyi dɔxɔma ne temui birin.»<sup>17</sup> Natan naxa Ala xa masenyi birin dentegé Dawuda bε.

<sup>18</sup> Na dangi xanbi, mange Dawuda naxa a magoro Alatala ya i, a a masen a bε, «N

Mari Gi Alatala, munfe ra i n tan nun n xabile xa fe itexi yi ki?<sup>19</sup> I man bara a fala e xa fe fama itede yare. N Mari Gi Alatala, i darixi na mɔɔli raba ra Adama di nan bε?<sup>20</sup> N tan Dawuda, i xa konyi, n nɔma munse falade i bε? I n bɔŋe birin kolon.<sup>21</sup> I bara yi fe xungbe raba i xa laayidi nun i janige xa fe ra, i fa a masen n tan i xa konyi bε.<sup>22</sup> N Mari Gi Alatala, i sɛnbɛ gbo, i maniye mu na. Ala gbete yo mu na bafe i tan na. Muxu na nan mɛxi muxu tulira.<sup>23</sup> Bɔnsɔe mundun na yi dunipa ma naxan luxi alɔ Isirayila bɔnsɔe, i xa jama sugandixi? I tan Ala bara na si kerenyi xun sara i yete bε, e fa findi matɔxɔe ra i bε. I tan bara kaabanakoe raba e bε, i fa sie nun e xa alae keri i xa jama ya ra, i naxan xun saraxi Misira.<sup>24</sup> I bara sɛnbɛ so i xa jama Isirayila yi ra, alako a xa findi i xa jama ra abadan, i fan xa findi e Mari Gi Ala ra.»

<sup>25</sup> «Yakɔsi, n Mari Gi Alatala, i xa i xa laayidi rakamali n bε. I naxan fala n xabile xa fe ra, i xa na ragiri abadan.<sup>26</sup> I xili xa ite abadan! Mixie xa a fala, «Alatala Senbema findixi Isirayila Marigi nan na! I xa sɛnbɛ fi i xa konyi Dawuda bɔnsɔe ma!»<sup>27</sup> I tan yati, Isirayila Marigi Alatala Senbema, i bara a masen n bε, «N bɔnsɔe fima ne i ma.» Na nan a ra, n tan i xa konyi bara limaniya sɔtɔ n xa yi maxandi ti i ma.<sup>28</sup> Yakɔsi, n Mari Gi Alatala, i tan nan na Ala ra. Nondi nan i xa masenyi ra. I bara i xa hinne masen n bε.<sup>29</sup> Yakɔsi, baraka sa n xabile ma, alako e xa ti i ya tote ra abadan. I tan, n Mari Gi Alatala, i tan nan wɔyεnxi. I xa masenyi nan a niyama n bɔnsɔe baraka sɔtɔma abadan.»

## 8

### Dawuda geree geenife

(Yudaya Mangée I 18:1-17)

<sup>1</sup> Na birin dangi xanbi, Dawuda naxa Filisitakae bɔnbɔ, a e lu a xa yaamari bun ma.

<sup>2</sup> A naxa Mowabakae fan bɔnbɔ. Mixi naxee suxu, a naxa nee itaxun dɔxɔ saxan, a fa dɔxɔ firin faxa. Mowabakae naxa lu Dawuda xa nɔε bun ma, e nu fa duuti fi a ma.

<sup>3</sup> Dawuda to gere ti Efirati xure longori, a naxa Rexobo xa di Hadadeseri bɔnbɔ,

naxan findixi Soba mange ra. <sup>4</sup> Dawuda naxa Hadadeseri xa soe ragi mixi wulu kerem keme solofer suxu, a nun sɔɔri mixi wulu mɔɔçŋen. A naxa soe birin san fase raxaba, bafe soe keme jɔɔndɔn a naxee ragata a yete be.

<sup>5</sup> Aramikae naxa keli e xɔnyi Damasi, e xa Hadadeseri Soba mange mali, kɔɔ Dawuda naxa e xa mixi wulu mɔɔçŋen nun firin sɔɔntɔ. <sup>6</sup> Na kui Dawuda naxa a xa sɔɔrie rasabati Damasi, Aramikae fa lu a xa yaamari bun ma, e duuti fi. Alatala nu Dawuda xun nakelima yire birin.

<sup>7</sup> Dawuda naxa kanke makantase xεεma daaxi gbegbe ba Hadadeseri xa mixie yi ra, a e xanin Darisalamu. <sup>8</sup> A naxa wure gbeeli gbegbe fan tongo Betaxa nun Berotayi, Hadadeseri xa taae.

<sup>9</sup> Xamata mange Tohu to a me, a Dawuda bara Hadadeseri xa sɔɔrie birin bɔnbɔ, <sup>10</sup> a naxa a xa di Yorami xεε mange Dawuda yire, a xa sa a xεεbu, a man xa a tantu Hadadeseri gerefe nun a bɔnbɔfe ra. Yorami naxa a sanba gbeti, xεεma, nun wure gbeeli ra. <sup>11</sup> Mange Dawuda naxa na birin fi Alatala ma. A nu luma na raba ra xεεma nun gbeti birin na a naxan sɔɔtɔma gere kui a yaxuie yi ra, <sup>12</sup> alo Aramikae, Mowabakae, Amonikae, Filisitakae, Amalekikae, nun Rexobo xa di Hadadeseri Soba mange.

<sup>13</sup> Na nan a ra Dawuda naxa xili xungbe sɔɔtɔ a to Aramikae bɔnbɔ Fɔxε Gulunba, a mixi wulu fu nun solomasaxan sɔɔntɔ dɛnnaxε. <sup>14</sup> A naxa a xa sɔɔrie rasabati Edon bɔxi birin ma. Menni nu na Dawuda xa yaamari nan bun ma, barima Alatala nu xun nakeli fima a ma yire birin.

<sup>15</sup> Dawuda naxa a xa jama Isirayila yamari tinxinyi nun nɔɔndi ra. <sup>16</sup> Seruya xa di Yowaba nan nu na Dawuda xa sɔɔrie xa mange ra. Axiludu xa di Yehosafati nan nu na mange xa keedi ragatama ra. <sup>17</sup> Axituba xa di Sadɔki nun Abiyatari xa di Aximeleki nan nu na sereχedubε kuntigie ra. <sup>18</sup> Seraya nan nu na Dawuda xa sebeliti ra. Yehoyada xa di Benaya nan nu na Keretikae nun Peletakae xa mange ra. Dawuda xa di xεmee fan nu walima e baba xa mangεya kui.

## 9

### Dawuda mεεnife Mefiboseti ma

<sup>1</sup> Dawuda naxa maxɔrinyi ti, a naxε, «Sɔlu xabile mixi nde na na, n nɔma hinnede naxan na Yonatan xa fe ra?»

<sup>2</sup> Sɔlu xa konyi nde nu na naxan xili Siba. E to fa a ra Dawuda yire, mange naxa a maxɔrin, «I tan nan xili Siba?» A naxε, «Iyo mange, n tan nan a ra, i xa konyi di.» <sup>3</sup> Mange naxa a maxɔrin, «Mixi gbete mu na Sɔlu xabile ya ma n nɔma hinnede naxan na?» A naxa mange yaabi, a naxε, «Yonatan xa di xεmε kerem na na, naxan sanyi mabɛnxi.» <sup>4</sup> Mange naxa a maxɔrin, «A na minden?» Siba naxa a fala, «A na Amiyeli xa di Makiri xɔnyi Lodebara taa kui.»

<sup>5</sup> Mange Dawuda naxa a xεε Amiyeli xa di Makiri fende Lodebara taa kui.

<sup>6</sup> Yonatan xa di Mefiboseti, Sɔlu xa māmadi to Dawuda yire li, a naxa a yatagi rafelen bɔxi ma. Dawuda naxa a xεεbu, «Mefiboseti.» Mefiboseti naxa a ratin, «N tan nan ya, i xa konyi di.» <sup>7</sup> Dawuda naxa a fala a be, a naxε, «Hali i mu gaaxu, a kolon n wama hinnefe i ra i baba Yonatan xa fe ra. N Sɔlu xa bɔxie birin nagbilenma ne i ma. A xɔli n ma i xa i dεge n xɔnyi lɔxɔ yo lɔxɔ.» <sup>8</sup> Mefiboseti man naxa a yatagi rafelen bɔxi ma, a a fala, «I wama n ma fe fanyi xɔnma munfe ra? N tide mu dangi hali bare faxaxi nde yati ra.»

<sup>9</sup> Na temui mange naxa Siba xili, a a fala a be, «N bara Sɔlu nun a xa die xa se birin fi i marigi Yonatan xa di ma. <sup>10</sup> I tan, i xa die, nun wo xa konyie, wo xa xε sa a be, alako a xa baloe sɔɔtɔ. I marigi xa di Mefiboseti fama a degede n xɔnyi lɔxɔ yo lɔxɔ.» Di xεmε fu nun suuli nun konyi mɔɔçŋen nan nu na Siba yi ra. <sup>11</sup> Siba naxa a fala mange be, a naxε, «Mange, n i xa yaamari rabama ne alo i a falaxi n be ki naxε.» Dawuda nu bara a fala, a Mefiboseti a degema mange xɔnyi alo mange xa die a rabama ki naxε.

<sup>12</sup> Di lanma di nde nu na Mefiboseti yi ra, a xili Mike. Siba xa mixie birin nu walima Mefiboseti be. <sup>13</sup> Mefiboseti nu sabatixi Darisalamu ne, temui birin a nu a degema mange xɔnyi ne. A sanyi firinyie nu mabɛnxi.

## 10

*Dawuda xa xεεrae Amonikae yire  
(Yudaya Mangee I 19:1-19)*

<sup>1</sup> Na to dangi, Amonikae xa mange naxa faxa, a xa di Xanun naxa findi mange ra a bɔ̄xɔ̄s ra. <sup>2</sup> Dawuda naxa a fala, «N hinnema nε Naxasa xa di Xanun na, alo a baba a rabaxi n tan bε ki naxε.» Na kui Dawuda naxa xεεrae xεε, e xa sa nɔ̄n xεεbui ti a baba xa faxε ma. Dawuda xa xεεrae to Amoni bɔ̄xi li, <sup>3</sup> kuntigie naxa a fala Xanun bε, e naxε, «I nɔ̄xɔ̄ a ma a Dawuda yi mixie xεεxi i baba xa nɔ̄nfe nan kunfa bade? E faxi i xa bɔ̄xi rabende nε, alako Dawuda xa be kana.» <sup>4</sup> Na kui Xanun naxa Dawuda xa xεεrae suxu, a e dεxabe sεeti bi, a e xa donmae ibɔ̄c e xɔ̄rε yailanyi ma, a e keri e mageli ra yaagi kui. <sup>5</sup> Dawuda to a mε e naxan nabaxi, a naxa mixie rasiga a xa xεεrae ralande, e a fala e bε, «Wo xa lu Yeriko, han wo dε xabee xa mini. Na tεmui, wo xa fa.» A na raba e xa yaagi xa fe nan ma.

<sup>6</sup> Amonikae naxa a kolon, a e xa fe bara rajaaxu Dawuda ma. Na kui e naxa sɔ̄orie malan kelife yire wuyaxi: mixi wulu mɔ̄xɔ̄jεn kelife Beti Rexobo nun Soba Arami bɔ̄xi ma, mixi wulu keren Maaka mange xa bɔ̄xi ma, nun mixi wulu fu nun firin Tobo xa bɔ̄xi ma. <sup>7</sup> Dawuda to na fe mε, a naxa Yowaba nun a xa sɔ̄orie rasiga na gere sode. <sup>8</sup> Amonikae naxa ti a gere ki ma e xa taa sode dε ra. Aramika naxee tan kelixi Soba nun Beti Rexobo, sa sɔ̄orie xun ma naxee keli Tobo nun Maaka, nee naxa lu e xati ma taa fari ma.

<sup>9</sup> Yowaba naxa a to gere tixi a bε yare nun xanbi. A naxa a xa sɔ̄orie sεnbεmae ti Amonikae ya ra, <sup>10</sup> a booree ti Amonikae ya ra, a xunya Abisayi xa yaamari bun ma. <sup>11</sup> A naxa a fala a xunya bε, «Won xa won boore sεnbε so. Aramika sεnbε na gbo n bε, i fa n mali, kɔ̄nɔ̄ n fan xa Amonikae sεnbε sa gbo i bε, n sigama nε i malide. <sup>12</sup> I xa limaniya, i xa sεnbε so. Won xa gere so won ma mixie nun won Marigi Ala xa taae bε. Alatala fama a sago rabade.»

<sup>13</sup> Yowaba nun a xa sɔ̄orie to makɔ̄rε Aramikae ra, e naxa e gi a ya ra. <sup>14</sup> Amonikae to na to, e fan naxa e gi

Abisayi ya ra, e so taa kui. Na gere dangi xanbi, Yowaba naxa gbilen Darisalamu.

<sup>15</sup> Aramikae to a to, a Isirayilakae bara e bɔ̄nbɔ̄, e man naxa e sεnbε birin xunlan.

<sup>16</sup> Hadadeseri naxa Aramika gbεtεe xili kelife Efirati naakiri ma, e fa Hadadeseri xa sɔ̄ori mange Sobaki li Xelama taa kui.

<sup>17</sup> Dawuda to na kolon, a naxa Isirayilakae birin xunlan, e naxa giri Yuruden xure naakiri ma, e siga Xelama. Aramikae naxa ti Dawuda ya ra, e fa a gere. <sup>18</sup> Kɔ̄nɔ̄ Aramikae mu nɔ̄ a ra, e naxa e gi Isirayila ya ra. Dawuda naxa e xa soe ragi wulu tongo naani faxa, a nun sɔ̄ori wulu tongo naani. A naxa e xa sɔ̄ori mange Sobaki fan bɔ̄nbɔ̄, a naxa faxa mεnni.

<sup>19</sup> Mangε naxee birin nu na Hadadeseri malife, nee to a to Isirayila bara e bɔ̄nbɔ̄, e naxa saate xiri e nun Dawuda ra, e fa lu a xa yaamari bun ma. Kabi na waxati, Aramikae mu suusa Amonikae malide sɔ̄non.

## 11

*Dawuda nun Batiseba  
(Yudaya Mangee I 20:1)*

<sup>1</sup> Na jε igbilenyi, mangε nu geree tima waxati naxε, Dawuda naxa Yowaba nun Isirayila sɔ̄orie xεε Amonikae gerede, a nun Raba taa suxude. Kɔ̄nɔ̄ Dawuda tan naxa lu Darisalamu. <sup>2</sup> Nunmare nde, Dawuda naxa keli a xa sade ma, a siga a majerede a xa koore banxi fari. Kelife na yire itexi, a naxa gine tofanyi nde to, a na a maxafe. <sup>3</sup> Dawuda naxa mixi nde xεε a xa fe maxɔ̄rinde. A naxa fa a fala a bε, a Eliyami xa di Batiseba nan a ra, naxan dɔ̄xɔ̄xi Uri Xitika xɔ̄n. <sup>4</sup> Dawuda naxa mixie xεε, e xa a xili. A to fa, Dawuda naxa a kolon gine ra. Na dangi xanbi, Batiseba naxa gbilen a xɔ̄nyi. Na tεmui a nu baxi gede a xa kike wali ra. <sup>5</sup> Batiseba to a kolon a bara tεεge, a naxa na fala Dawuda bε, a naxε, «N bara furi tongo.»

<sup>6</sup> Na kui, Dawuda naxa Yowaba yamari, a xa Uri Xitika rafa a tan Dawuda ma keli gere yire. Yowaba naxa na raba, <sup>7</sup> Uri naxa siga Dawuda yire. Dawuda naxa maxɔ̄rinyi ndee ti a ma Yowaba nun a xa sɔ̄orie xa fe ra, naxee nu na gere sofe. <sup>8</sup> Na dangi xanbi, Dawuda naxa a fala Uri bε, «Siga i xɔ̄nyi, i xa sa i maxa.» Uri to keli

mange banxi sigafe a xonyi, Dawuda naxa se fanyi nde rasanba a ma.

<sup>9</sup> Kono Uri mu gbilen a xonyi. A naxa xi mange xa buntunyi kui mange makantee ya ma. <sup>10</sup> Na kuye iba mixi nde naxa sa a fala Dawuda be, «Uri mu siga a xonyi.» Na kui, Dawuda naxa Uri xili, a a maxorin, «Munfe ra i mu gbilen i xonyi? I mu kelixi biyaasi xe?» <sup>11</sup> Uri naxa a yaabi, «Alatala xa saate kankira, Isirayila, nun Yudaya soorie, nun n marigi Yowaba, e birin na leeble bun ma gere yire. A lanman tan xa so n xonyi, n xa n dege, n xa n min, n nun n ma gine xa kafu na kui? N bara n kali i xa simaya yati ra, n mu na fe mooli rabama.»

<sup>12</sup> Dawuda naxa a yaabi, «I xa lu be to. Tina n i bejinma ne.» Na kui Uri naxa lu Darisalamu na xi firinyi. <sup>13</sup> Dawuda naxa a xili a xa a dege a xonyi. Na temui Dawuda naxa a rasiisi, kono na koer ra Uri mu siga a xonyi. A man naxa xi mange makantee ya ma. <sup>14</sup> Na kuye iba, Dawuda naxa bataaxe sebe Yowaba ma, a a so Uri yi ra. <sup>15</sup> A sebexi na bataaxe kui, «Wo xa Uri ti yire nde gere xorochoxi dennaxe. Gere kui wo xa wo magbilen wo keli a xun, alako a xa faxa na gere kui.»

<sup>16</sup> Yowaba naxa Uri ti yire nde a a kolon gere xorochoxi dennaxe ki fanyi. <sup>17</sup> Taakae to mini Yowaba xili ma, Dawuda xa mixi ndee naxa sonto. Uri Xitika nu na nee ya ma. <sup>18</sup> Yowaba naxa xeeera xee Dawuda yire, a fe birin dentegue a be naxan dangixi na gere kui. <sup>19</sup> Yowaba naxa a fala na xeeera be, «I na ge na dentegue sade, <sup>20</sup> xa mange fa xono, a fa yi woyenye mooli fala, «Munfe ra wo wo masoxi na taa ra a gbera gere sode? Wo mu nu a kolon a e nooma bunyi tide kelife taa tete fari ma? <sup>21</sup> Yerubeseti xa di Abimeleki mu faxa na ki xe? Gine nde nan a gono gemee xungbe ra kelife Tebesi taa tete ra. Wo wo masoxi na tete ra munfe ra?» Na temui i xa yi woyenye sa i xa dentegue fari, a falafe ra, «I xa konyi Uri Xitika fan bara faxa na gere kui.»

<sup>22</sup> Xeeera naxa siga, a fe birin dentegue sa Dawuda be naxan dangi gere kui alo Yowaba a fala a be ki naxe. <sup>23</sup> A naxe, «Yi mixie bara no muxu ra. E to mini

taa fari ma, muxu naxa e matutun han e man naxa so taa sode de ra. <sup>24</sup> Kono na temui mixi gbete naxa xalie woli muxu ma kelife taa tete fari. Muxu xa mixi ndee naxa faxa, hali i xa konyi di Uri, na Xitika.» <sup>25</sup> Dawuda naxa na xeeera yaabi yi ra, «Yowaba, i boore naxa rajaaxu i ma yi fe ma, barima gere tan kui, fo mixi nde xa faxa ne. I xa na taa suxu senbe ra, i a birin kana.» I tan fan xa a ralimaniya.

<sup>26</sup> Uri xa gine to a me a xa mori bara faxa, a naxa kaajne fe raba. <sup>27</sup> A xa kaajne fe to ba a ra, Dawuda naxa a xili, a a findi a xa gine ra. Na temui a naxa di xeme keren bari a be. Kono Dawuda naxan nabaxi, na mu rafan Alatala ma.

## 12

### *Annabi Natan xa masenyi Dawuda be*

<sup>1</sup> Alatala naxa Natan xee Dawuda xon ma. Natan naxa a fala a be, «Mixi firin nu na taa nde kui, keren nu findixi banna nan na, boore setare. <sup>2</sup> Xuruse gbegbe nu na na banna yi ra, <sup>3</sup> kono yexees gine keren peti nan nu na setare tan yi ra. A na sara ne, a nu a balo a xonyi a xa die ya ma. A nu donse xuntunyie fima a ma, a nu ye fi a ma a yete xa tonbili ra. Koer ra yexees nu xima a kanke nan ma. A nu luxi ne a be alo a xa di. <sup>4</sup> Loxoe nde xone naxa fa na banna xonyi. Na banna to mu tin xuruse bade a yete xa goore kui, a naxa siga a sa na setare xa yexees kerenyi tongo, a a faxa, a a rafala a xa xone be.»

<sup>5</sup> Dawuda to na me, a naxa xono ki fanyi ra na banna ma, a naxa a fala Natan be, «N bara n kali Alatala xili ra, na banna lan ne a xa faxa. <sup>6</sup> A man xa na yexees jokhoe naani ragbilen na setare ma, barima a bara fe kobi raba, a mu kinikini.»

<sup>7</sup> Na temui Natan naxa a fala Dawuda be, a naxe, «I tan nan na na banna ra! Isirayila Marigi Alatala yi nan masenxi, a naxe, «N bara i sugandi Isirayila mange ra, n bara i ratanga Solu ma, <sup>8</sup> n fa a xa banxi so i yi ra, a nun a xa ginne, a nun Isirayila nun Yudaya birin. Xa na mu i wasa nu, n nu nooma nde sade na xun ma. <sup>9</sup> Munfe ra i Alatala xui maberexi, i wali naaxi raba? I bara Uri Xitika faxa Amonikae saabui ra, i bara Uri xa gine tongo, i a findi i gbe ra. <sup>10</sup> Yakosi, gere mu makuyama i bonsoe ra

sonon, barima i bara n xui mabere, i Uri Xitika xa gine findi i gbe ra. <sup>11</sup> N xa a fala i be, n tan Alatala fama i toorode i bɔnsɔe tagi. N fama i xa ginε bade i yi ra, n e so i xa mixi nde yi ra, e nun nee fa kafu kene ma. <sup>12</sup> I tan fe jaaxi rabaxi a gundo daaxi ne, kɔnɔ n i sare ragbilenma a kene ma daaxi ne Isirayila jama ya xɔri.»

<sup>13</sup> Dawuda naxa a fala Natan be, «N bara yunubi raba Alatala ra!» Natan naxa a yaabi, «Alatala bara dijε i xa yunubi ma, i mu faxama. <sup>14</sup> Kɔnɔ i to a niyaxi Alatala yaxuie xa nɔ a maberede yi fe kui, i xa di naxan fama baride, na tan faxama ne.» <sup>15</sup> Natan naxa gbilen a xɔnyi.

Alatala naxa fure radin diyɔre ma, Uri xa gine naxan bari Dawuda be. <sup>16</sup> Dawuda naxa Ala maxandi diyɔre be, a man sunyi suxu a xa fe ra. A to so a xɔnyi, a naxa a sa bɔxi ma. <sup>17</sup> A xa forie naxa fe birin naba alako a xa keli bɔxi ma, a xa a dege, kɔnɔ a mu tin feo. <sup>18</sup> A xi soloferie nde diyɔre naxa faxa. Dawuda xa walikee mu nu wama na falafe a be, barima e nu a falama e boore tagi, «Diyɔre to mu nu faxaxi, muxu nu wɔyεn ne a be, a mu muxu danxun. Yakɔsi muxu fama a xa diyɔre xa faxε falade a be di? A fama fe xɔne nan nabade!»

<sup>19</sup> Dawuda naxa sogi a xa walikee ma, e na fe nde madukufe e xui igoroxi ra e boore tagi. Na kui a naxa a kolon a xa diyɔre bara faxa. A naxa a xa walikee maxɔrin, «Diyɔre bara faxa?» E naxa, «Iyo, a bara faxa.» <sup>20</sup> Dawuda naxa keli bɔxi, a a maxa, a labunde sa a ma, a dugie masara, a fa siga Alatala xa banxi kui suyidide Ala be. A to keli mənni, a naxa siga a xɔnyi, a donse maxɔrin, a a dege. <sup>21</sup> A xa walikee naxa a maxɔrin, e naxε, «Munfe ra diyɔre nu baloxi temui naxε, i nu sunma, i nu wama, kɔnɔ diyɔre to faxaxi fa, i bara keli, i i dege?» <sup>22</sup> A naxa e yaabi, «Diyɔre to nu baloxi, n nu sunma, n nu wama, barima n jɔnx a ma a temunde Alatala dijεma n ma, a n ma diyɔre rakisi. <sup>23</sup> A to bara faxa, n fa sunma munfe ra? N nɔma a ragbilende dunija ma fa? N tan a lima ne naa, kɔnɔ a tan mu gbilenma n tan ma sɔnɔn.»

<sup>24</sup> Na temui Dawuda naxa a xa gine Batiseba madundu. E naxa lu yire kerɛn, a naxa tεεgε, a di xεmε bari. E naxa a xili sa Sulemani. Alatala to a xanu, <sup>25</sup> a naxa Annabi Natan xεs Dawuda yire, a falafe ra, Yedideya xili fan xa sa a xun, naxan wama a falafe Alatala xanuntenyi.

<sup>26</sup> Yowaba naxa Amonikae xa mangataa Raaba gere, a na mangε banxi suxu. <sup>27</sup> A naxa mixie xεs a falafe ra Dawuda be, «N bara Raaba gere, n man bara e xa ye yire suxu. <sup>28</sup> Yakɔsi i xa sɔɔrie malan, wo xa te taa suxude. A mu lanma n tan xa na binye sɔtɔ.»

<sup>29</sup> Dawuda to sɔɔrie malan, e naxa siga Raaba. A naxa din taa ra, a a suxu. <sup>30</sup> A naxa Amoni mangε xa mangε tɔnxuma ba a xun ma, a fa a sa a yetε xun ma. A binya kilo tongo saxan, a yailanxi xεema nan na. Gεmε tofanyi fan nu na a ma. Dawuda naxa se gbegbe sɔtɔ na taa kui. <sup>31</sup> A naxa na taakae findi konyie ra, naxee nu wuri xabama a nun biriki bɔnɔbɔma. A a raba nɔ ki ne Amonikae xa taa birin kui. Na dangi xanbi Dawuda nun a xa sɔɔrie naxa gbilen Darisalamu.

## 13

### Aminon nun Tamari

<sup>1</sup> Na to dangi, fe nde naxa Dawuda xa di Abisalomi xunya gine tofanyi Tamari li. Dawuda xa di Aminon naxa a xanu fɔlɔ. <sup>2</sup> A naxa wa a maagine Tamari xɔn ma han na naxa findi a be fure ra. Gine dimedi nan nu a ra, kɔnɔ Aminon mu nɔma a makɔrεde a ra. <sup>3</sup> Aminon boore nde nu na na, naxan nu xili Yonadabo, Dawuda taara Simeya xa di. A nu kɔota ki fanyi ra. <sup>4</sup> A naxa a boore maxɔrin, «Mangε xa di, munfe ra i yatagi ixɔnɔxi lɔxɔs yo lɔxɔs? A fala n be.» Aminon naxa a yaabi, «N wama n bariboore Abisalomi maagine Tamari nan xɔn.» <sup>5</sup> Yonadabo naxa a fala a be, «I naxan nabama, i xa i sa, alɔ i na fura a gbe ra. I baba na fa i xεεbude, i xa a mayandi a falafe ra, «A lu n maagine Tamari xa fa n yire, a xa donse yailan n ya xɔri, a a so n yi ra a yetε ra.»

<sup>6</sup> Na temui Aminon naxa a sa, alɔ a furaxi ne. Mangε to fa a xεεbude, a naxa a fala a be, «Yandi, a lu Tamari xa fa n yire,

a xa donse nde yailan n ya xɔri, a a so n yi ra a yεtε ra.»<sup>7</sup> Dawuda naxa mixie xεε Tamari xɔnyi, a falafe ra, «I xa siga i taara Aminon xɔnyi, alako i xa donse yailan a bε.»

<sup>8</sup> Tamari naxa so a taara Aminon xa banxi kui, a naxa a li a saxi. A naxa donse nde yailan, a ture sa a ma, a a jin a ya tote ra. <sup>9</sup> A to gε, a naxa a makɔrε a ra donse ra a yi tunde kui alako a xa a so a yi ra, kɔnɔ Aminon mu tin a donde. A naxa yaamari fi mixi birin xa mini. E to mini, <sup>10</sup> a naxa a fala Tamari bε, «Fa donse ra n ma konkoe kui. I xa a fi n ma i bεlεxε ra.» Tamari naxa donse tongo a naxan yailanxi, a siga a ra a taara xa konkoe kui. <sup>11</sup> A to donse ti a bε, a naxa dutun a ma, a a fala a bε, «N xunya, won xa kafu!» <sup>12</sup> A maagine naxa a yaabi, «N taara yandi, i naxa dutun n ma, barima na fe mɔɔli mu lanma a xa raba Isirayila bɔxi ma. I naxa yi daxuja raba. <sup>13</sup> N na yaagi mɔɔli xaninma di? I xili fan kanama ne Isirayila. I xa mange mayandi, a mu tondima n fide i ma.» <sup>14</sup> A mu tin a tuli matide a ra, a naxa dutun a ma, a a futi kana.

<sup>15</sup> Na to ba a ra, Tamari xa fe naxa ranaaxu Aminon ma, a fa a fala a bε, «Keli, i siga!» <sup>16</sup> A naxa a yaabi, a naxε, «Ade! Xa i n keri, na jaaxu dangi i naxan nabaxi n na!» Kɔnɔ Aminon mu a tuli mati a ra. <sup>17</sup> A naxa a xa konyi xili, a a fala a bε, «Yi gine keri n bε, i fa naade balan.» <sup>18</sup> Aminon xa konyi naxa a keri, a naade balan alɔ a falaxi a bε ki naxε.

Donma nu ragoroxi Tamari ma, naxan ningi masunbuxi. Mange xa di gine naxee mu nu xεmε fe kolon sinden nu darixi na donma mɔɔli ra. <sup>19</sup> Tamari naxa xube radin a yεtε xun na, a a xa donma ibɔɔ a ma. A naxa a bεlεxε sa a xun ma, a siga gbelegbele ra. <sup>20</sup> A taara Abisalomi naxa a maxɔrin, «I taara Aminon bara dutun i ma? N xunya, i sabari. I naxa kɔntɔfili yi xa fe ra. I taara nan a ra.» Kabi na tεmui Tamari naxa sabati a taara Abisalomi xɔnyi sunnunyi kui. <sup>21</sup> Mange Dawuda to na fe kolon, a naxa xɔnɔ ki fanyi. <sup>22</sup> Abisalomi mu sese fala Aminon bε na xa fe ra, kɔnɔ xɔnnanteya naxa lu

a bɔŋε kui Aminon mabiri, barima a nu bara fe kobi raba a maagine Tamari ra.

<sup>23</sup> Ne firin dangi xanbi, Abisalomi xa walikee nu na a xa yεxεε xabe maxabafe Bali Xasori, Efiramī bɔxi fe ma. Abisalomi naxa mange xa di birin xili naa, e xa xulunyi raba. <sup>24</sup> Abisalomi naxa siga mange yire, a naxε, «Mange, n ma yεxεε xabe xaba tεmui bara a li. Xa i sa tinma, i xa fa a nun i xa mixie na xulunyi.»

<sup>25</sup> Mange naxa Abisalomi yaabi, a naxε, «Ade, n ma di, a mu lanma muxu birin xa siga, xa na mu a ra a findima kote xungbe nan na i bε.» Abisalomi naxa a karaxan, kɔnɔ mange naxa tondi, a fa duba a bε. <sup>26</sup> Abisalomi naxε, «N ba, xa fe na na ki ne, a lu n xunya Aminon tan xa fa.» Mange naxε, «Munfe ra?» <sup>27</sup> Abisalomi naxa a karaxan, han mange naxa tin Aminon nun mange xa di birin xa siga na xulunyi.

<sup>28</sup> Abisalomi naxa a fala a xa konyie bε, «Aminon na siisi, n fama yaamari fide wo ma wo xa a faxa. Na waxati hali wo mu gaaxu, n tan nan wo yamarixi. Wo xa limaniya, wo a faxa.» <sup>29</sup> Abisalomi xa konyie naxa na raba Aminon na, alɔ Abisalomi e yamarixi ki naxε. Mange xa di birin to na to, e naxa e gi e xa soe fari.

<sup>30</sup> Mange Dawuda naxa na xibaaru mε beenu e xa a yire li, a falafe ra, «Abisalomi bara mange xa di xεmε birin faxa, kerɛn mu luxi.» <sup>31</sup> Mange naxa a xa donma ibɔɔ sunnunyi kui, a fa goro bɔxi ma, a tan nun a xa mixie. <sup>32</sup> Dawuda taara Simeya xa di xεmε Yonadabo, naxa a fala a bε, «N marigi, i xa di xεmε birin xa mu faxaxi. Aminon gbansan nan faxaxi. Na nate nu na Abisalomi furi kabi Aminon dutunxi a maagine Tamari ma tεmui naxε. <sup>33</sup> Mange, i naxa la na xibaaru ra, a falafe ra i xa di xεmε birin bara faxa. Aminon gbansan nan faxaxi.»

<sup>34</sup> Na kui Abisalomi naxa a gi. Na tεmui taa makante naxa mixi gbegbe to fa ra kira xɔn ma kelife geya yire. <sup>35</sup> Yonadabo naxa a fala mange bε, «I xa die nan fafe yi ki, alɔ n a fala i bε ki naxε.» <sup>36</sup> A jan mu gε wɔyende, mange xa die naxa so wa ra. Mange nun a xa mixie fan naxa wa folo.

<sup>37</sup> Abisalomi nu bara a gi, a siga Gesuri mange Amixudi xa di xemē Talamayi xonyi. Dawuda a xa di xa jōnfe raba nē temui xōnkuye. <sup>38</sup> Abisalomi lu nē Gesuri xonyi nē saxan. <sup>39</sup> Mange Dawuda bōne goro nē Aminon xa faxe xa fe ra, a Abisalomi lu na sinden.

## 14

### *Abisalomi gbilenfe Darisalamu*

<sup>1</sup> Seruya xa di xemē Yowaba nu a kolon a Abisalomi rafan Dawuda ma. <sup>2</sup> Na kui Seruya naxa Tekowa gine nde fen naxan kōcta. A naxa a fala a bē, «I xa i maxiri alō kaajē gine. I naxa labunde nun ture sa i ma de. I xa lu alō gine naxan buxi jōnfe sunnunyi kui temui xōnkuye. <sup>3</sup> Na temui i xa siga mange yire, i fa wōyēn a bē alō n a falama i be ki naxē.» Yowaba naxa na wōyēn birin masen a bē.

<sup>4</sup> Na gine Tekowaka naxa sa wōyēn mange bē na ki. A naxa a yatagi rafelen bōxi ma mange ya i, a fa a fala, «Mange, i xa n nakisi.» <sup>5</sup> Mange naxa a maxōrin, «Munse niyaxi?» A naxa a yaabi, «Kaajē gine nan n na, n ma mōri bara faxa. <sup>6</sup> Di xemē firin nu na n yi ra. Lōxēndē e naxa gere daaxa. Mixi yo mu nu na naxan e tagi ibama. Na kui kerēn naxa boore faxa. <sup>7</sup> Yakōsi n ma mixie bara a fala n bē, a n xa n ma di so e yi ra naxan luxi, e xa a fan faxa n ma di faxaxi gbejōxōfe ra. E wama na ke tongoma kerenyi faxafe naxan luma n bē, alako n ma mōri xili nun a xa fe xa jōn feo.»

<sup>8</sup> Mange naxa a fala na gine bē, «I naxa kontōfili. Siga i xonyi. N yaamari fima i xa fe ra yakōsi.» <sup>9</sup> Na Tekowa gine naxa a yaabi, «N ma fe rabaxi sare xa gbilen n tan nun n xabile ma. Na kote naxa lu mange nun a xa kibanyi xun ma.» <sup>10</sup> Mange naxa a fala a bē, «Xa mixi nde sa i rakiiti, i xa fa a ra n xōn ma. A mu i rakiitima sōnōn.» <sup>11</sup> Na gine naxa a yaabi, «Mange, i xa laayidi tongo n bē i Marigi Alatala xili ra, alako n ma di faxaxi gbejōxōfe soxi mixi naxan yi, na naxa nde sa n ma tōore xun ma n ma di baloxi faxafe ra.» Mange naxa a fala a bē, «N xa a fala i bē Alatala xili ra, sese mu fama i xa di tote.»

<sup>12</sup> Na temui na gine naxa a fala mangē bē, «I xa i haake to, n xa masenyi nde ti i bē.» A naxē, «Awa yire.» <sup>13</sup> Gine naxa a maxōrin, «Munfe ra i na rabaxi Alatala xa jama ra? I xa wōyēn a masenxi i tan bara tantan, barima i mu tinxi mixi rafade i naxan kerixi. <sup>14</sup> Ibunadama birin faxama nē. E luxi nē alō ye ifilixi naxan mu makōma sōnōn! Kōnō Ala mu tinma mixi xa simaya xun nakanade. A fe birin nabama alako naxan bara a makuya a ra, na man xa makōre a ra.»

<sup>15</sup> «Mange, n bara yi birin masen mangē bē to, barima n bara gaaxu jama ya ra. N bara a manōxun a temunde i nōma tinde n tan i xa konyi xa masenyi ra. <sup>16</sup> N bara a manōxun a i nōma n bade n yaxui bēlexē i naxan wama n tan nun n ma di faxafe, muxu naxa lu sōnōn Ala xa jama ya ma. <sup>17</sup> Mange xa masenyi xa bōnesa fi n ma. I tan luxi nē n bē alō Alatala xa malekē naxan nōma fe fanyi nun fe jaaxi tagi rasade. I Marigi Alatala xa i mali.»

<sup>18</sup> Mange naxa na gine yaabi, «Nōndi fala n bē, i naxa fefe nōxun n ma.» Gine naxē, «Awa yire n mange n marigi.» <sup>19</sup> Mange naxa a maxōrin, «I xa masenyi birin fatanxi Yowaba nān na?» Gine naxa a fala a bē, «Mange, i bara nōndi yati fala. Mixi mu nōma fefe nōxunde i ma. Yowaba nān n xēxē n xa na birin masen i bē. <sup>20</sup> I xa konyi Yowaba yi rabaxi nē, alako fe nde xa masara. Kōnō i tan, n marigi, i xaxili fan alō Alatala xa malekē nde. I fe birin kolon naxan dangima yi bōxi ma.»

<sup>21</sup> Mange naxa a fala Yowaba bē, a naxē, «I naxan fala, n wama na nan nabafe. Siga, i sa fa n ma di Abisalomi ra.» <sup>22</sup> Yowaba naxa a magoro bōxi ma binyē kui, a fa duba mange bē. A naxa a fala mange bē, «Mange n marigi, to n bara i xa hinne to n mabiri, barima i bara tin n ma wōyēn i ra.» <sup>23</sup> Yowaba naxa siga Gesuri Abisalomi fōxō ra, a fa fa a ra Darisalamu. <sup>24</sup> Kōnō Abisalomi to Darisalamu li, mange naxa yaamari fi a a naxa fa mange yire, a xa lu a xonyi. Na kui Abisalomi naxa siga a xonyi, a mu mange yire li.

<sup>25</sup> Mixi yo mu nu na Isirayila bɔxi ma, naxan nu tofan ałɔ Abisalomi, kelife a xunyi han a sanyi. Nama birin na to nε.

<sup>26</sup> Nε yo nε a nu luma a xunyi bii ra, barima a xunsexε nu binya han kilo firin mangε maniyase ki ma. <sup>27</sup> Abisalomi di xemε saxan nan bari, a nun di gine nde naxan xili Tamari. Gine tofanyi na nu a ra.

<sup>28</sup> Abisalomi naxa lu Darisalamu nε firin, mangε mu tin e xa boore to ra.

<sup>29</sup> Abisalomi naxa Yowaba xili alako a xa a masen mangε bε, kɔnɔ Yowaba fan mu tin e xa boore to ra. Abisalomi naxa a xili a sanya firin nde, kɔnɔ Yowaba mu a xa xili ratin. <sup>30</sup> Na kui Abisalomi naxa a fala a xa mixie bε, «Wo a kolon, Yowaba xa mengi xε na n gbe fe ma. Wo sa te so naa ra.» <sup>31</sup> E to ge na rabade, Yowaba naxa siga Abisalomi yire, a sa a maxɔrin a a xa xε ganxi fe naxan ma. <sup>32</sup> Abisalomi naxa a yaabi, «N bara i xili alako n xa i xε mangε xɔn, i xa a maxɔrin n bε, «Munfe ra i n tongoxi Gesuri, i fa n na be? Xa i mu wama n tofe, a nu fisə n xa lu mənni!» Yakɔsi n wama n yεtε dεntεgεfe mangε bε. Xa n bara seriye nde kana, a xa n faxa.» <sup>33</sup> Yowaba naxa siga mangε yire, a sa Abisalomi xa xεera iba mangε bε. Na temui mangε naxa Abisalomi xili. Abisalomi to siga mangε yire, a naxa a magoro bɔxi ma binyε kui, mangε fa a sunbu.

## 15

### *Abisalomi findife mangε ra*

<sup>1</sup> Na temui Abisalomi naxa sɔɔri ragise nun soee sɔtɔ, a nun sɔɔri mixi tongo suuli, naxee nu jεrεma a ya ra. <sup>2</sup> Abisalomi nu kelima gεesεge, a ti kira de ra naxan nu soma mangataa. Mixi naxee nu minima naa ra sigafe ra mangε yire alako e xa e xa kɔntɔfili masen a bε, Abisalomi nu nee maxɔrinma, «Wo kelixi minden?» E na e kelide fala a bε, <sup>3</sup> Abisalomi nu a falama nε e bε, «Nɔndi na wo bε, kɔnɔ mixi yo mu a tuli matima wo ra mangε xɔnyi. <sup>4</sup> Xa n tan nan findixi kiitisa ra Isirayila bɔxi ma nu, n mixi birin makiitima tinxinyi nun nɔndi nan na nu.» <sup>5</sup> Mixi naxee nu e xinbi sinma a bε, Abisalomi nu e bεlεxε suxuma, a e

sunbu. <sup>6</sup> Abisalomi nu na nan nabama Isirayilakae birin bε, naxee nu sigama mangε yire kiiti nde xa fe ra. Na kui a naxa e bɔŋε ya rafindi a yεtε ma.

<sup>7</sup> Ne naani dangi xanbi, Abisalomi naxa a fala mangε bε, «Djε n ma, n xa siga Hebiron laayidi nde rakamalide, <sup>8</sup> n naxan tongo Alatala bε, n nu na Gesuri taa kui temui naxε Arami bɔxi ma. N a fala nε, xa Alatala n nagbilen Darisalamu, n sεrεxε bama nε a bε Hebiron.» <sup>9</sup> Mangε naxa a fala a bε, «Siga bɔŋεsa kui.» Na temui Abisalomi naxa a xun ti Hebiron na.

<sup>10</sup> Abisalomi naxa mixie xε Isirayila bɔnsɔee birin ma, e xa a fala, «Wo na sara xui mε temui naxε, wo xa a fala, Abisalomi bara mangεya tongo Hebiron.» <sup>11</sup> A naxa mixi kεmε firin tongo Darisalamu, naxee a mati Hebiron, kɔnɔ e mu a kolon Abisalomi nu wama naxan nabafe naa. <sup>12</sup> Abisalomi to nu sεrεxε bama Alatala bε Hebiron, a naxa Axitofeli xili Gilo taa kui. Axitofeli nu findixi Dawuda rasima nde nan na. Na waxati Abisalomi nu sεnbε sɔtɔma, mixi gbegbe nu luma a sεeti ma.

<sup>13</sup> Na temui mixi nde naxa a masen Dawuda bε, «Abisalomi rafan Isirayilakae ma.» <sup>14</sup> Na kui Dawuda naxa a fala a xa mixie bε Darisalamu, «Won xa won gi, xa na mu a ra Abisalomi fama nε won sɔntɔde. Wo xulun alako a naxa won li taa kui, a fa won faxa santidεgεma ra.»

<sup>15</sup> Mangε xa mixie naxa a yaabi, «Mangε, i na wa fefe xɔn ma, muxu na i xanbi ra.» <sup>16</sup> Mangε nun a xa mixie naxa keli a xɔnyi, e xa e gi. A naxa konyi gine fu lu naa alako e xa mεenι mangε xa banxi ma. <sup>17</sup> Nama birin naxa bira mangε fɔxɔra kelife Darisalamu. E to banxi dɔnχɔε li, e naxa ti naa.

<sup>18</sup> A xa sɔɔrie, a xa sɔɔri Keretikae nun Peletakae, nun a xa sɔɔri kεmε senni naxee keli Gati, e birin naxa dangi mangε ya tote ra. <sup>19</sup> Mangε naxa a fala Gatika Itayi bε, «Munfe ra i fan faxi muxu fɔxɔra? I xa lu be mangε neεne sεeti ma. Xɔŋε nan i ra, naxan jan bara keli a xa bɔxi ma. <sup>20</sup> I faxi xoro nε. A mu lanma i xa lintan muxu fɔxɔra, barima n tan yati mu n sigade kolon. Wo xa gbilen, i tan nun i ngaxakerenyie. Alatala xa hinne i ra a xa tinxinyi kui.» <sup>21</sup> Itayi naxa mangε

yaabi, «Mange, n xa a fala i bε Alatala ya xɔri, i siga dεdε, n fan sigama naa. Xa na findi faxε ra, xa na findi kisi ra, n mu kelima i sεeti ma.» <sup>22</sup> Mange Dawuda naxa a fala Itayi bε, «Awa yire.» Na kui Itayi, a xa mixie, nun e xa denbayae naxa lu Dawuda fɔxɔ ra.

<sup>23</sup> Nama birin nu na wafe e xui itexi ra, e dangi tεmui. Mange nun a xa jama naxa Sediron xure di igiri, e kira suxu naxan sigama gbengberenyi ma. <sup>24</sup> Sadɔki nun Lewi bɔnsɔe mixie nu na na, Alatala xa kankira xaninfe ra. E naxa Alatala xa kankira ragoro, alako Abiyatari xa nu sεrexee ba han jama xa ge minide taa kui. <sup>25</sup> Mange naxa a fala Sadɔki bε, «I xa Alatala xa kankira ragbilen taa kui. Xa Alatala wama hinnefe n na, a n nagbilenma ne, n xa a xa hɔrɔmɔlingira nun a xa kankira to. <sup>26</sup> Kɔnɔ xa a sa li n ma fe mu rafan Alatala ma sɔnɔn, a sago xa raba.»

<sup>27</sup> Mange man naxa a fala sεrexedubε Sadɔki bε, «Wo xa gbilen bɔnɛsa kui, i tan nun i xa di Aximaasi, a nun Abiyatari nun a xa di Yonatan. <sup>28</sup> N luma gbengberenyi fiili ma, han n xibaaru sɔtɔma wo ra tεmui naxε.» <sup>29</sup> Na kui Sadɔki nun Abiyatari naxa gbilen Darisalamu Alatala xa kankira ra, e fa lu menni.

<sup>30</sup> Dawuda nun a xa jama naxa te Oliwika kira xɔn ma sunnunyi kui, e nu wama, e xunyi makotoxi, e sanyi igeli. <sup>31</sup> Mixi nde naxa a fala Dawuda bε, a Axitofeli nun Abisalomi birin na a ra yi fe kui. Dawuda naxa Ala maxandi, «Alatala, i xa Axitofeli xa marasie kana.»

<sup>32</sup> Dawuda to so geysa fari, mixie nu salima dεnnaxε, Xusayi Arika naxa fa a ralande, a xa donma ibɔɔxi a ma, xube soxi a xunyi ra sunnunyi xa fe ra. <sup>33</sup> Dawuda naxa a fala a bε, «Xa i bira n fɔxɔ ra, i findima kote nan na n bε. <sup>34</sup> I naxan nabama, i xa gbilen taa kui Abisalomi yire, i fa a fala a bε, «Mange, n bara nate tongo n xa findi i xa konyi ra alo n a rabaxi i baba bε ki naxε.» Na ki i nɔma Axitofeli xa marasie xun nakanade n bε. <sup>35</sup> Sεrexedubε Sadɔki nun Abiyatari fan na n malife. I na naxan yo me mange xa banxi kui, i xa a fala e bε. <sup>36</sup> E fama e xa die Aximaasi nun Yonatan xεede n yire

i xa xibaaru ra.» <sup>37</sup> Dawuda xanuntenyi Xusayi gbilen taa kui na nan ma. A tan nun Abisalomi naxa so Darisalamu tεmui keren.

## 16

### Dawuda nun Siba

<sup>1</sup> Dawuda to dangi geysa xun tagi ra, a naxa naralan Mefiboseti xa konyi Siba ra. Sofale firin nu na a yi ra, taami kεmε firin bakixi e fari, tamare mɔɔli nde suxui kεmε, xɔrε xaraxi debe kεmε, nun weni lului keren. <sup>2</sup> Mange naxa a maxɔrin, «I munse rabama yi birin na?» Siba naxa a yaabi, «Sofalee findima mange xa mixi maxanin see ra, taami nun xɔrε findima donse nan na fonikee bε, weni tan sεnbe nan fina mixie ma naxee taganma gbengberenyi ma.» <sup>3</sup> Mange naxa a maxɔrin, «I marigi xa di na minden?» Siba naxa a yaabi, «A na Darisalamu taa kui, barima a naxε, «Isirayilakae n baba xa mangεya ragbilenma ne n ma to.»» <sup>4</sup> Mange naxa a fala Siba bε, «N bara Mefiboseti ke birin fi i ma.» Siba naxε, «Mange n marigi, n bara i tantu. I xa hinne n na kudei.»

<sup>5</sup> Mange Dawuda to Baxurimi li, Sɔlu xabile xa mixi nde naxa mini naxan xili Simeyi. Gera xa di nan nu a ra. A naxa dankεe rasiga Dawuda ma. <sup>6</sup> A naxa gemεe mawoli Dawuda nun a xa mixie ma, naxee nu na e pεrefe Dawuda xa jama nun a xa sɔɔrie tagi. <sup>7</sup> Simeyi nu a dankama yi ki ne, «Keli be, keli be, i tan faxεti sεriyelatare. <sup>8</sup> Alatala xa Sɔlu bɔnsɔe nii sare dɔxɔ i xun ma, i tan naxan findixi mange ra a pɔxɔe ra. Alatala bara mangεya ragbilen i xa di Abisalomi ma. Yi tɔɔre bara findi i xa faxεti sare ra.»

<sup>9</sup> Seruya xa di Abisayi naxa a fala mange bε, «N marigi, munfe ra won a luma yi xεmε xurutare xa mangε konbi? Sago fi n ma n xa a xunyi bolon a dε i.» <sup>10</sup> Mange naxa a yaabi, «Seruya xa di, i mu na yi fe kui feo. Yi mixi n dankaxi ne, barima Alatala bara a yamari a xa n danka. Nde nɔma a falade a bε, «Munfe ra i yi rabama?»» <sup>11</sup> Dawuda naxa a fala Abisayi nun a xa mixie bε, «Xa n ma di barixi yati wama n faxafe, a mu findima n bε tεrenna ra yi mixi fan xa n faxa naxan

kelixi Bunyamin bɔnsœ! Wo a lu na. A xa n danka alɔ Alatala a yamarixi ki naxe.

<sup>12</sup> Temunde Alatala na n ma tɔore to, a fama to danke mafindide fe fanyi ra.»

<sup>13</sup> Dawuda nun a xa mixie naxa bira e xa kira fɔxɔ ra. Kɔnɔ Simeyi nu jerefe geya kanke Dawuda mabiri, a nu a danka, a nu gemɛ mawoli a ma, a nu xube rate a ma. <sup>14</sup> Mange nun a xa jnama birin naxa e yonkinde li, e taganxi. Menni e naxa e malabu.

<sup>15</sup> Abisalomi nun a xa jnama tan naxa so Darisalamu. Axitofeli fan nu na a fɔxɔ ra. <sup>16</sup> Dawuda xanuntenyi Xusa Arika to so Abisalomi yire, a naxa a fala a bɛ, «Kisi na mange bɛ! Kisi na mange bɛ!» <sup>17</sup> Abisalomi naxa Xusa yaabi, «Xanunteya mu na i bɔŋe kui i boore bɛ? Munfe ra i mu bira i xanuntenyi fɔxɔ ra?»

<sup>18</sup> Xusa naxa Abisalomi yaabi, «Ade! N tan birama mixi nan fɔxɔ ra Alatala nun Isirayila jnama naxan sugandixi. N wama lufe na nan seeti ma. <sup>19</sup> A nun, a lanma n xa Dawuda xa di rabatu. A xa di mu i ra? N walima ne i bɛ alɔ n wali i baba bɛ ki naxe.»

<sup>20</sup> Abisalomi naxa a fala Axitofeli bɛ, «Yakɔsi, a lanma won xa munse raba?»

<sup>21</sup> Axitofeli naxa a fala Abisalomi bɛ, «I xa i sa i baba xa konyi ginee fe ma a naxee luxi mange banxi kui. Na kui Isirayilaka birin a kolonma ne xɔnnanteya bara lu i tan nun i baba tagi. I xa mixie limaniyama ne i xa fe ra.» <sup>22</sup> E to kiri banxi ti mange banxi fari, Abisalomi naxa a sa a baba xa konyi ginee fe ma Isirayila jnama ya xɔri.

<sup>23</sup> Na waxati Abisalomi nun Dawuda birin nu birama Axitofeli xa marasie fɔxɔ ra, alɔ marasie naxee kelixi Ala ma.

## 17

### Xusa nun Axitofeli xa marasie

<sup>1</sup> Axitofeli naxa a fala Abisalomi bɛ, «A lu n xa mixi wulu fu nun firin mayegeti, n xa siga Dawuda fɔxɔ ra to kɔe ra yati.

<sup>2</sup> N a lima naa, a taganxi, limaniya yo mu na a bɛ, fo gaaxui. Na kui jnama e gima ne, n fa mange faxa a keren. <sup>3</sup> Na temui n jnama birin malanma, e xa gbilen i ma. Na fatanma Dawuda xa faxe nan na. Nama fama lude bɔŋesa kui na ki ne.»

<sup>4</sup> Na masenyi naxa rafan Abisalomi nun Isirayila kuntigie birin ma.

<sup>5</sup> Abisalomi naxa a fala, «Wo Xusa Arika xili. Won xa na fan xui ramɛ.» <sup>6</sup> Xusa to fa, Abisalomi naxa a fala a bɛ, «Axitofeli xa marasi nan ya. I tan a toma di? A lanma ka a mu lanma?» <sup>7</sup> Xusa naxa a yaabi, «Yi biyaasi, Axitofeli xa marasi mu fan. <sup>8</sup> I i baba kolon, i a xa sɔɔrie kolon. Gbangbalanyie nan e ra, e xaŋɛ alɔ yete naxan xa die baxi a yi. I baba gere kolon. A mu xima jnama ya ma. <sup>9</sup> A lima yakɔsi a jan bara a nɔxun geya yire nde. I xa mixi nde na faxa na gere kui, jnama fama ne a falade, «Abisalomi xa mixie bara sɔntɔ a jaaxi ra!» <sup>10</sup> Limaniya fama ne bade mixie yi ra, hali sɔɔri xɔɔrɔɔsɛ. Isirayila i baba kolon sɔɔri ra, e a xa mixie kolon gbangbalanyie ra.»

<sup>11</sup> «N ma marasi nan ya. I xa Isirayila birin malan kelife Dana ma han Beriseeba. I xa mixie na wuya alɔ meyɛnyi naxan na baa de ra, i tan yati fama e rasode gere kui. <sup>12</sup> A na dede, won fama a tote, won fama ne gorode a ma, alɔ xini goroma bɔxi ma ki naxe. Mixi keren mu luma e ya ma, muxu fama Dawuda nun a xa sɔɔri birin faxade. <sup>13</sup> Xa a sa a nɔxun taa nde kui, Isirayilakae fama na taa tete gemɛ bɛndunde luutie ra han tete birin ba naa.»

<sup>14</sup> Abisalomi nun Isirayila kuntigie naxa a fala, «Xusa Arika xa marasi nan fan dangi Axitofeli xa marasi ra.» Alatala nu bara Axitofeli xa marasi koɔtaxi xun nakana, alako Abisalomi xa tɔɔro.

<sup>15</sup> Xusa naxa a fala Sadɔki nun Abiyatari serɛxɛdubɛ bɛ, «Axitofeli bara Abisalomi nun Isirayila forie rasi marasi nde ra, kɔnɔ n tan bara e rasi fe gbɛtɛ ra.

<sup>16</sup> Yakɔsi wo xa xɛeraya iba Dawuda bɛ keren na, a falafe ra, «I naxa lu fili ma gbengberenyi seeti ma to kɔe ra de. I xa dangi naa ra pon, alako mange nun a xa mixie naxa sɔntɔ.»

<sup>17</sup> Yonatan nun Aximaasi nu na En Rogeli. Konyi gine nde naxa siga Xusa xa masenyi falade e bɛ, alako e fan xa siga na xɛeraya ibade Dawuda bɛ. E nu na En Rogeli ne barima e mu nu suusama lude Darisalamu taa kui. <sup>18</sup> Kɔnɔ fonike nde naxa e to, a sa na fe dɛntɛgɛ Abisalomi

be. Yonatan nun Aximaasi naxa e xulun, e sa so Baxurimi taa kui mixi nde xɔnyi. E naxa goro na mixi xa kɔlɔnyi kui, naxan nu na a xa fɔxɔe ra. <sup>19</sup> Gine nde naxa dugi sa na kɔlɔnyi dε ra, a fa sansi xɔri dinxi sa na dugi fari, alako mixi naxa sogi fe nde ma. <sup>20</sup> Abisalomi xa sɔɔrie naxa so na gine xa banxi kui, e naxa a maxɔrin, «Aximaasi nun Yonatan na minden?» Gine naxa e yaabi, «E bara xure igiri.» Abisalomi xa sɔɔrie naxa e fen, kɔnɔ e mu e to. Na tɛmui e naxa gbilen Darisalamu.

<sup>21</sup> E to gbilen, Aximaasi nun Yonatan naxa te kɔlɔnyi ra, e siga a fala Dawuda be, «Wo xa xure igiri mafurenyi ra. Axitofeli bara yi marasi fi Abisalomi ma wo xili ma.» <sup>22</sup> Na kui Dawuda nun a xa jama naxa Yurudɛn igiri subaxe ma, e mu mixi keren lu e xanbi ra.

<sup>23</sup> Axitofeli to a to a Abisalomi mu a xa marasi susuxi, a naxa baki a xa sofale fari, a gbilen a bari taa kui. A naxa a xa fee yailan, a fa a yɛtɛ gbaku. A faxa na ki ne. E naxa sa a ragata a baba xa gaburi sɛeti ma.

<sup>24</sup> Dawuda naxa so Maxanayimi. Abisalomi nun a xa sɔɔrie naxa Yurudɛn xure igiri. <sup>25</sup> Abisalomi naxa Amasa ti a xa sɔɔrie yarerati ra, Yowaba lɔxɔe ra. Amasa findi Yeteri xa di nan na, naxan Naxasa xa di gine Abigayili dɔxɔ. Abigayili findi Yowaba nga Seruya xunya nan na. <sup>26</sup> Abisalomi nun a xa jama naxa yonkin Galadi bɔxi ma.

<sup>27</sup> Dawuda to so Maxanayimi taa kui, Naxasa xa di Soobi, naxan kelixi Raba taa kui Amonikae xa bɔxi ma, a nun Amiyeli xa di Makiri, naxan kelixi Lodebara, a nun Barasilayi, naxan kelixi Rogelimi taa kui Galadi bɔxi ma, <sup>28</sup> nee naxa fa yi se birin na Dawuda xa mixie be: sadee, piletie, fɛŋɛe, fundenyi maniyɛ, mengi maniyɛ, farin, sansi xɔri ganxie, toge mɔɔli firin, <sup>29</sup> kumi, yɛxɛe nun ninge xjne. E naxa fa na birin na Dawuda nun a xa jama xɔn ma, alako e xa e dege, barima e nu yi nan falama, «Yi jama bara tagan. Kaame nun ye xɔli nan e susuxi gbengberenyi ma yi ki.»

## 18

### Dawuda Abisalomi gerefe

<sup>1</sup> Dawuda naxa a xa sɔɔrie kɔnti, a mangɛe sugandi gali die be, mixi wulu keren nun mixi kɛmɛ daaxi. <sup>2</sup> Dawuda naxa a xa sɔɔrie itaxun dɔxɔ saxan na. A singe xunyi naxa findi Yowaba ra, a firin nde xunyi naxa findi Seruya xa di Abisayi ra, Yowaba xunya, a saxan nde xunyi naxa findi Itayi ra, Gatika. Mange Dawuda naxa a fala e be, «N fan luma wo sɛeti ma yi gere kui.» <sup>3</sup> Kɔnɔ a xa sɔɔrie naxa tondi, a falafe ra, «A mu lanma i fan xa so gere kui. Xa muxu sa muxu gima ne, na mu findima fefe ra e be. Hali won ma gali die sɛeti sa faxa ne, na tide mu luma e be. Kɔnɔ i tan tide dangi sɔɔri wulu fu ra. A fan ki ma, a lanma i xa lu taa kui, alako i xa nɔ minide muxu malide xa fee mu sa sɔɔneya.» <sup>4</sup> Mange naxa e yaabi, a naxe, «Awa, wo sago.» Gali die naxa mini e dɔxɔ ki ma mixi wulu nun mixi kɛmɛ daaxi, mange fan nu tixi taa naade ra. <sup>5</sup> Mange naxa Yowaba, Abisayi, nun Itayi yamari, «Wo naxa fe xɔrɔxɔe raba Abisalomi ra n ma fe xanunteya ma.» Nama birin naxa mange xa yaamari me, a naxan falaxi sɔɔri yareratie be Abisalomi xa fe ra.

<sup>6</sup> Gali die naxa mini taa fari ma Isirayila gerede. Gere naxa sin ye Efirami fɔtɔnyi kui. <sup>7</sup> Dawuda xa sɔɔrie naxa xunnakeli fanyi sɔtɔ, e Isirayilaka wulu mɔɔlɛn faxa na lɔxɔe kerenyi. <sup>8</sup> Gere naxa din bɔxi birin na. Sɔɔri gbegbe naxa lɔɛ fɔtɔnyi kui dangi a faxaxie ra santidɛgema ra.

<sup>9</sup> Dawuda xa sɔɔrie naxa Abisalomi li fɔtɔnyi kui. A xa sofale tixi wuri xungbe nde bun ma, Abisalomi xunsexe kuye kankanxi wuri salonyie ma, a fa singan kuye ma. A xa sofale naxa a gi. <sup>10</sup> Sɔɔri nde to na to, a naxa sa a fala Yowaba be, a naxe, «N bara Abisalomi to, a gbakuxi wuri xungbe nde ra.» <sup>11</sup> Yowaba naxa a yaabi, «I to a to, munfe ra i mu a faxa keren na? Xa i na raba nu, n gbeti kole fu nun beleti keren nan fima i ma na fe rabaxi sare ra.» <sup>12</sup> Na xɛmɛ naxa a fala Yowaba be, «Hali i gbeti kole wulu keren fi n ma, n mu dinma mange xa di xɛmɛ ra, barima mange i tan nun Abisayi

yamari muxu birin ya xori ne, «Wo naxa fe xɔrɔxɔe raba Abisalomi ra n ma fe xanunteya ma.» <sup>13</sup> Xa n sa na fe raba nu, sese mu nɔma n tangade mange ma, naxan fama fe birin kolonde. Hali i tan mu nɔma n natangade a ma.» <sup>14</sup> Yowaba naxa a fala a bε, «N mu luma be n de makanafe ra i bε.» A naxa tanbe saxan tongo, a sa e banban Abisalomi sondonyi ma. Han na waxati Abisalomi nu gbakuxi wuri ma, a mu nu faxaxi. <sup>15</sup> Segetala fu naxee nu Yowaba xa geresosee maxaninma, nee naxa Abisalomi rabilin, e a bɔnbɔ han a faxa.

<sup>16</sup> Na təmui Yowaba naxa sara fe, alako nama xa gbilen Isirayilakae fɔxɔ ra. <sup>17</sup> E naxa Abisalomi tongo, e a sa yili xungbe nde kui fɔtɔnyi tagi, e gεmε gbegbe koto a fari. Isirayilaka birin naxa e gi, e naxa siga e xɔnyi. <sup>18</sup> Abisalomi nu bara gεmε tɔnxuma masoli, a a ti Mange xa Gulunba kui. A nu bara a fala, «Di yo mu na n be naxan n xili binyama.» Na kui a naxa a yεtε xili sa na gεmε tɔnxuma xun ma. Han to mixie na xilima «Abisalomi xa gεmε tɔnxuma.»

<sup>19</sup> Sadɔki xa di Aximaasi naxa a fala Yowaba bε, «A lu n xa sa a masen mange be a Alatala bara a rakisi a yaxui bεlexε.» <sup>20</sup> Yowaba naxa a yaabi, «Na mu findima xibaaru fanyi xa ra to. Təmui gbete i nɔma xibaaru fanyi masende mange be, kɔnɔ to mu lanma barima mange xa di bara faxa.» <sup>21</sup> Yowaba naxa a fala Kusika nde be, «Siga, i sa a dentεgε mange be i naxan toxi be.» Kusika to gε a xinbi sinde Yowaba bun ma, a naxa siga mafurenyi ra.

<sup>22</sup> Sadɔki xa di Aximaasi fan naxa a fala Yowaba bε, «Yandi, a lu n fan xa siga mange yire Kusika fɔxo ra.» Yowaba naxa a yaabi, «N ma di, i wama sigafe munfe ra? Yi biyaasi mu findixi xibaaru fanyi ra.» <sup>23</sup> Aximaasi naxa a fala a bε, «A fa findi fefe ra, n tan wama sigafe na masenyi ra.» Yowaba naxa a yaabi, «Awa yire, siga.» Aximaasi naxa mini Yurudɛn gulunba biri ra, a dangi na Kusika ra.

<sup>24</sup> Dawuda nu dɔxɔxi taa naade de ra. Taa kantama naxa te tεtε fari naade biri ra. A to a ya rasiga, a naxa sa mixi nde to fa ra a keren. <sup>25</sup> Taa kantama to na fala a

xui itexi ra, mange naxa a fala, «Xa mixi kerentaa na a ra, a na fafe xibaaru nan na.» Na xεme to nu na fafe, <sup>26</sup> taa kantama naxa mixi gbete to, naxan na fafe a gi ra. A naxa a fala a xui itexi ra, «Mixi gbete na fafe a gi ra.» Mange naxa a fala a bε, «Na fan fafe xibaaru nde nan na.» <sup>27</sup> Taa kantama naxa a fala, «A luxi n bε alɔ Sadɔki xa di Aximaasi nan yare. N a gi ki kolon.» Mange naxε, «Mixi fanyi nan a ra. A na fafe xibaaru fanyi nan na.» <sup>28</sup> Aximaasi to makɔrε mange ra, a naxa a fala a xui itexi ra, «Gere bara sɔɔneya!» A naxa a yatagi rafelen bɔxi ma, a fa a fala, «Tantui na i Marigi Alatala bε, naxan n ma mange yaxuie ragoroma a bun ma!» <sup>29</sup> Mange naxa a maxɔrin, «Abisalomi go, tana mu na n ma fonike ma?» Aximaasi naxa a yaabi, «Yowaba to n tan nun mange xa konyi nde xεε, fe nde nu na, kɔnɔ n mu a kolon fe naxan a ra.» <sup>30</sup> Mange naxa a fala a bε, «Lu be sinden.» Aximaasi naxa ti a xati ma.

<sup>31</sup> Kusika to so, a naxa a fala, «N ma mange, n bara fa xibaaru nde ra i bε. To, Alatala bara i rakisi i yaxuie bεlexε tinxinyi ra.» <sup>32</sup> Mange naxa a maxɔrin, «Abisalomi go, tana mu na n ma fonike ma?» A naxa a yaabi, «Mange, mixi naxee fe jaaxi rabama i ra, nun i yaxuie birin na, e xa fe xa jɔn alɔ na fonike Abisalomi.»

## 19

### Dawuda wafe Abisalomi xa fe ra

<sup>1</sup> Na kui mange naxa sunnun ki fanyi. A naxa te a xa konkoe kui taa naade xun ma, a wama. A nu a fala a yεtε ma, «N ma di Abisalomi, n ma di Abisalomi, a nu fisa n tan xa faxa i lɔxɔe ra. Abisalomi, n ma di. Ee, n ma di!»

<sup>2</sup> E naxa na dentεgε Yowaba bε, e naxε, «Mange na wafe sunnunyi kui Abisalomi xa fe ra.» <sup>3</sup> E gere naxan geenixi na lɔxɔe, na naxa findi sunnunyi ra bɔxi birin bε, barima jama nu bara a mε a mange tɔɔrɔxi a xa di Abisalomi xa faxε xa fe ra. <sup>4</sup> Sɔɔrie naxa so taa kui, e xun sinxi alɔ e na e gi gere ma yaagi kui.

<sup>5</sup> Mange naxa a yatagi makoto, a nu fa gbelegbele a xui itexi ra, «N ma di

Abisalomi! N ma di Abisalomi! N ma di!»  
<sup>6</sup> Yowaba naxa so mange yire, a a fala a bε, «To i bara i xa sɔɔrie rayaagi, naxee i nii ratangaxi, a nun i xa die, i xa ginεe, nun i xa konyi ginεe.  
<sup>7</sup> I mixie xanuma, naxee i xɔnxi, i mixie xɔnma, naxee i xanuxi. To i bara a masen a i xa sɔɔrie nun e xa yareratie tide yo mu na i bε. Xa muxu birin sa faxa nu fo Abisalomi, na nan nafanma i ma nu.  
<sup>8</sup> I naxan nabama, keli, i xa wɔyεn fanyi fala i xa sɔɔrie bε. Xa na mu a ra, n bara n kali Alatala ra, beenu koe xa so i xa xεme birin kelima ne i xun ma to. Na fe xɔrɔxɔma i xa tɔɔre birin bε i naxan kolon kabi i bari temui.»  
<sup>9</sup> Na temui mange naxa mini, a a magoro taa naade ra. Nama to na kolon, e naxa siga a yire.

Isirayilaka naxee nu biraxi Abisalomi fɔxɔ ra, nee nu bara e gi na temui e siga e xɔnyi.  
<sup>10</sup> Na bɔnsɔe birin nu a falama, «Mange Dawuda bara won ba won yaxuie bεlexε i, a tan nan won baxi Filisitakae yi ra, kɔnɔ a a gixi ne Abisalomi tan ya ra.  
<sup>11</sup> Yakɔsi, Abisalomi, won naxan findi mange ra, na bara faxa gere kui. Won munse mamεfe, won mu sa mange ragbilenma?»

<sup>12</sup> Mange Dawuda tan naxa a fala sεrexεdubε Sadɔki nun Abiyatari bε, «Wo a fala Yuda forie bε, «Munfe ra wo mu yarerati wali rabama mange ragbilenfe ra a xɔnyi? Mange jan bara Isirayila waxɔnfe me. <sup>13</sup> N ngaxakerenyi nan wo ra, won wuli keren, fasε keren. Munfe ra wo na bufe mange ragbilenfe ra?»  
<sup>14</sup> Wo xa a fala Amasa fan bε, «Won wuli keren, fasε keren xa mu a ra? N bara n kali Ala ra, n i tima ne n ma sɔɔrie xa mange ra Yowaba lɔxɔe ra kudei.»  
<sup>15</sup> Na kui Dawuda naxa a niya Yudakae birin xa lan a gbilenfe ma. E naxa xεera xεe mange ma, a xa gbilen, a tan nun a xa mixi birin.

<sup>16</sup> Mange naxa gbilen fɔlɔ, a fa Yuruden xure li. Yudayakae naxa siga Giligali, e xa a rasεne. <sup>17</sup> Gera xa di Simeyi, naxan kelixi Bunyamin bɔnsɔe, naxan nu Dawuda dankaxi Baxurimi, a fan naxa siga mange Dawuda ralande. Yudayakae nun <sup>18</sup> Bunyaminka sɔɔri mixi wulu keren nan nu na a fɔxɔ ra.

Siba, naxan nu bara wali Sɔlu xa denbaya bε, a tan nun a xa di fu nun suuli, a nun a xa konyi mɔxɔŋen, e fan naxa siga Yuruden xure mange ralande.  
<sup>19</sup> Mixie nu na mange xa jnama malife xure igiride temui naxε, Gera xa di Simeyi naxa bira mange bun ma,  
<sup>20</sup> a a mayandi, «N marigi, i naxa xɔnε ragata i bɔŋε kui n bε. I naxa i gbe lɔxɔ n ma fe jaaxi ra, n naxan nabaxi i ra i mini lɔxɔe.  
<sup>21</sup> N marigi, n bara n ma yunubi kolon. Na kui, to, n singe nan faxi i rasεnεde Yusufu xa mixie ya ma.»

<sup>22</sup> Na temui Seruya xa di Abisayi naxa a fala Dawuda bε, «A mu lanma xε Simeyi xa faxa, barima a bara mange danka, Alatala naxan sugandixi?»  
<sup>23</sup> Dawuda naxa a yaabi, «Seruya xa die, munse na won tagi? Wo wama findife n yaxuie nan na to? A lanma mixi nde xa faxa to Isirayila bɔxi ma? N jan a kolon n bara ge mangεya sɔtɔde to.»  
<sup>24</sup> Mange naxa a fala Simeyi bε, «N tan Isirayila mange, n bara n kali, n mu i faxama.»

<sup>25</sup> Sɔlu xa di Mefiboseti fan naxa siga mange ralande. Kabi mange Dawuda keli lɔxɔe Darisalamu, a mu a sanyie maxa, a mu a xa dugie xa, a mu a de xabe yailan. A nu mame tife ne mange xa gbilen bɔŋεsa kui.  
<sup>26</sup> A to fa mange ralande Darisalamu, mange naxa a maxɔrin, «Mefiboseti, n to keli Darisalamu, munfe ra i mu bira n fɔxɔ ra nu?»  
<sup>27</sup> A naxa a yaabi, «N ma mange, n tan mu a ra. Na lɔxɔe n ma konyi nan n madaxu. N a fala ne a bε a xa n baki n ma sofale fari sigafe ra mange fɔxɔ ra. N nu a rabama na ki ne, barima n sanyie mu fan.  
<sup>28</sup> Kɔnɔ n ma konyi naxa siga n xun mafalade i xɔn. Yakɔsi, i tan naxan luxi alɔ Alatala xa malekε, i sagoe xa raba.  
<sup>29</sup> A sεriye ki ma a nu lanma i xa n baba bɔnsɔe birin faxa e xa fe kobi xa fe ra i tan mabiri, kɔnɔ i bara tin n xa lu i xa denbaya ya ma, won birin xa won dεge yire keren. Na kui n mu nɔma i maxandide fefe ra fa.»

<sup>30</sup> Mange naxa a fala a bε, «I naxa wɔyεnyi yo sa na fari. N bara nate tongo Siba xa bɔxie xa itaxun.»  
<sup>31</sup> Mefiboseti naxa a yaabi, «N tan be a nɔma a birin

tongode. N jnelexinx barima i tan mange bara so to i kendexi ra.»

<sup>32</sup> Barasilayi Galadika nu bara mange mati han Yuruden xure keli Rogelimi. E to xure igiri, a naxa a jnungu mange ma. <sup>33</sup> Barasilayi xa simaya nu bara ne tongo solomasaxan li. A nu bara meen mang ma a to siga Maxanayimi kelife Darisalamu. Kuntigi belebele nan nu a ra.

<sup>34</sup> Mange naxa a fala Barasilayi be, «I xa lu n fe ma Darisalamu. N nan joxo sama ne i xon ma a fanyi ra.»

<sup>35</sup> Barasilayi naxa mange yaabi, «A lanma n xa te Darisalamu? Ne yeri luxi n ma simaya ra fa? <sup>36</sup> N bara ne tongo solomasaxan soto, n bara tagan sonon. Hali donse nun minse fanyi, n de mu nomma na kolonde. N tuli mu nomma sigi xui mede. A mu lanma n xa findi kote tun na n ma mange be. <sup>37</sup> N man i matima ne dondoronti, kono i wama yi heeri mooli fife n ma munfe ra? <sup>38</sup> Yandi, i xa dije n tan i xa konyi xa gbilen n baride, n xa sa faxa menni, n nga nun n baba xa gaburi na dennaxe. Kono i naxan nabama n be, i xa Kimehami xanin i xun ma, i xa a mali ala i wama a xon ma ki naxe.» <sup>39</sup> Mange naxa a fala, «Awa, n xa Kimehami xanin n xun ma, n xa i waxonfe birin naba a be.» <sup>40</sup> Nama birin to Yuruden xure giri, mange naxa Barasilayi sunbu, a duba a be. Na temui Barasilayi naxa gbilen a xonyi, <sup>41</sup> mange naxa siga Giligali, a nun Kimehami.

Yuda nama nun Isirayila nama seeti keren nan mange mali Yuruden igiride.

<sup>42</sup> Kono Isirayila xemee naxa e mawa mange xon, a falafe ra, «Muxu ngaxakerenyi Yudayakae i baxi muxu yi ra munfe ra? E tan i xa nama matixi munfe ra kelife ra Yuruden xure han i xonyi?»

<sup>43</sup> Yudaya xemee naxa Isirayilakae yaabi, e naxe, «Mange kelixi muxu bonsoe ne. A mu lanma wo xa xon na fe ma. Muxu bara mange makula donse ra? A bara muxu buja?» <sup>44</sup> Isirayilakae naxa a fala e be, «Muxu to findixi bonsoe fu ra, muxu tide gbo wo be mange mabiri, a gbengbenyi yi mange Dawuda. Wo wama muxu xurunfe munfe ra? Muxu tan xa singe mu

mange gbilenfe fala?» Kono Yudayakae naxa xcorxo dangi Isirayilakae ra.

## 20

### *Seeba mange Dawuda matandife*

<sup>1</sup> Mixi seriyetare nde nu na, naxan nu xili Seeba, Bikiri xa di, fatanfe Bunyamin bonsoe ra. Seeba naxa feri fe Isirayila nama ma, a a fala e be,

«Won mu birama Dawuda foxo ra. Won nun Yisayi xa di mu na ke keren. Isirayila nama xa gbilen e xonyi!»

<sup>2</sup> Isirayila xeme birin naxa keli Dawuda xun ma, e bira Bikiri xa di Seeba foxo ra. Yudaya xemee tan naxa lu e xa mange seeti ma, e sa a mati kelife Yuruden xure ma, han Darisalamu.

<sup>3</sup> Mange Dawuda to so a xonyi Darisalamu, a naxa a xa konyi gine fu tongo, a nu bara naxee lu a xa banxi kantade, a e yigya banxi makantaxi nde kui. A naxa a jengi sa e xon ma, kono a nun e tan mu kafu sonon. E naxa lu na banxi kui e kaaje ki ma han e faxa.

<sup>4</sup> Mange naxa a fala Amasa be, «Siga, sa Yudaya socrie malan beenun xi saxan wo xa be li.» <sup>5</sup> Amasa naxa siga na rabade, kono a naxa dugundi. <sup>6</sup> Na xi saxan to dangi, Dawuda naxa a fala Abisayi be, «Yakosi Bikiri xa di Seeba fama won toorode dangife Abisalomi ra. I xa n ma socrie tongo, wo xa siga a fende, alako a naxa a noxun taa makantaxi nde kui, a fa loe won ma.» <sup>7</sup> Yowaba xa mixie fan naxa bira Abisayi foxo ra, a nun Keretikae nun Peletakae. E birin naxa mini Darisalamu ra, sigafe Bikiri xa di Seeba fende.

<sup>8</sup> E to fanye xungbe yire li Gabayon, Amasa naxa mini e ya ra. Yowaba nu bara a xa fine tee xiri a xa geresose donma tagi. A to nu makorefe Amasa ra, a xa fine naxa mini a tee kui a bira.

<sup>9</sup> Yowaba naxa Amasa xeebu, «A rabaxi di ngaxakerenyi?» A naxa a dexabe susu a yire fanyi belexe ra xeebui kui. <sup>10</sup> Amasa mu a joxo sa fine xon ma naxan nu na Yowaba koala belexe i. Yowaba naxa Amasa furi socro, a a furingee ramini kene ma, a naxa faxa keren na.

Na temui Yowaba nun a xunya Abisayi naxa siga Bikiri xa di Seeba fende.

<sup>11</sup> Yowaba xa mixi nde naxa ti Amasa fure fe ma, a a fala a xui itexi ra nama be, «Naxan na Yowaba nun Dawuda be, wo xa bira Yowaba foxyo ra.» <sup>12</sup> Amasa to nu saxi a wuli xcora kira tagi, nama fan nu tixi naa a matode. Na kui Yowaba xa na mixi naxa Amasa fure bendun sexe xcora, a dugi nde felen a ma, alako nama naxa ti naa a matode. <sup>13</sup> A to a ba kira ra, nama naxa bira Yowaba foxyo ra, sigafe Bikiri xa di Seeba fende.

<sup>14</sup> Yowaba naxa dangi Isirayila boonsae birin na sigafe ra taa nde naxan xili Abeli Beti Maaka longori ra. Berimukae fan naxa bira a foxyo ra. <sup>15</sup> E birin naxa Abeli Beti Maaka rabilin, Seeba nu na na taa kui. E naxa bende malan tetet kanke, alako e xa a rabira, e xa so taa kui.

<sup>16</sup> Na kui gine xaxilima nde naxa a fala a xui itexi ra kelife tete kui, a naxe, «Wo wo tuli mati! Wo Yowaba xili n be a xa fa be, muxu xa woyen.» <sup>17</sup> Yowaba to a makore, na gine naxa a maxorin, «Yowaba nan ira?» A naxa a yaabi, «Iyo.» A naxa a fala a be, «I tuli mati n tan i xa konyi gine xui ra.» A naxe, «Awa.» <sup>18</sup> A naxa a fala, «Birin a kolon kabi temui xonkuye, yi Abeli taa findixi xaxilima yire nan na. Mixie fama be ne temui birin marasi fende. <sup>19</sup> Isirayila xa taa nde nan Abeli ra naxan bojesa kolon dangi a birin na. Munfe ra i wama taa kanafe naxan findixi Alatala gbe ra?»

<sup>20</sup> Yowaba naxa a yaabi, «Ala xa n natanga na ma. N mu wama Abeli Beti Maaka kanafe. <sup>21</sup> Muxu faxi Efiramika nde nan foxyo ra, Bikiri xa di Seeba. A bara mange Dawuda matandi. Xa wo a so muxu yi, muxu kelima ne be keran na.» Gine naxa a yaabi, «Muxu a xunyi nan wolima wo ma tete fari ma.»

<sup>22</sup> Na gine naxa woyen a xa mixie ra xaxilimaya ra. E naxa Bikiri xa di Seeba xunyi bolon a de i, e a woli tete fari ma, Yowaba nun a xa mixie ma. Yowaba to na to, a naxa feri fe, a xa mixie birin naxa gibilin e xonyi. Yowaba naxa siga mange yire Darisalamu.

<sup>23</sup> Yowaba nan nu na Isirayila socrie xa mange ra. Yehoyada xa di Benaya nan nu na Keretikae nun Peletakae xunyi ra.

<sup>24</sup> Adorami nan nu na mange xa walikee xa yarerati ra. Axiludu xa di Yehosafati

nan nu na mange xa keedi makantade xunyi ra. <sup>25</sup> Sewa nan nu a xa sebeliti ra. Sadoki nun Abiyatari nan nu na serexedubee xunyie ra. <sup>26</sup> Ira Yayirika nan nun na Dawuda xa serexedube ra.

## 21

### Solu nun a boonsae

<sup>1</sup> Dawuda xa waxati, kaame sin ne boxi ma ne saxan. Dawuda to Alatala maxorin na fe keli fe naxan ma, a naxa a yaabi, «A kelixi Solu nun a boonsae Gabayonkae faxafe nan ma.» <sup>2</sup> Mang naxa Gabayonkae xili, e xa de masara. Isirayilakae mu nu e tan na. Amorikae nan nu e ra, naxee nu bara saata e nun Isirayilakae ra. Konc Solu na saate kana ne, a e gere Isirayila nun Yudaya be.

<sup>3</sup> Dawuda naxa a fala Gabayonkae be, «N nomma munse rabade wo be, naxan nomma a niyade wo xa dije Alatala xa nama Isirayila ma?» <sup>4</sup> Gabayonkae naxa a yaabi, «Gbeti nun xeeema fe mu na muxu nun Solu boonsae tagi. Muxu tan mu nomma mixi yo faxade Isirayila boxi ma.» Mang naxa a fala, «Wo naxan yo fala, n na nan nabama wo be.» <sup>5</sup> E naxa a fala mange be, «Solu nu wama muxu sontefe ne, muxu xa non Isirayila boxi ma. <sup>6</sup> Na kui a boonsae mixi solofera xa sa muxu sagoe, e binbie xa sa Alatala ya i Ala xa Mixi Sugandixi Solu xa taa kui, dennaxe xili falama Gibeya.» Mang Dawuda naxa e yaabi, «N e sama ne wo sagoe.»

<sup>7</sup> Mang mu tin Solu xa mamadi Mefiboseti sode e yi ra. Yonatan xa di nan nu na ra. Dawuda nu bara a kali Solu xa di Yonatan be a mu fe jaaxi yo rabama a xa denbaya ra. <sup>8</sup> Mang naxa Aya xa di gine Risipa, xa di xeme firin tongo, a naxee bari Solu be. Nee xili ne Aramoni nun Mefiboseti. A naxa Solu xa di gine Mikali, xa di xeme suuli fan tongo, a naxee bari Barasilayi xa di Adiriyeli be, Mexolaka. <sup>9</sup> A naxa na mixie so Gabayonkae yi ra, e fa e sangbon geya fari Alatala ya i lcox singe ra.

<sup>10</sup> Aya xa di gine Risipa naxa a xa kaaje dugi itala fanye fari furee nu na dennaxe, a doxo a ma kelife xe xabe lcox singe ra.

birε. A mu tin xənie xa goro furee ma yanyi ra, a mu tin burun subee xa e don kœ ra. <sup>11</sup> Mixi nde naxa sa na fe fala Dawuda bε. Risipa na raba Səlu nan xa fe ra, barima a xa konyi ginε nan nu a ra. <sup>12</sup> Na təmui Dawuda naxa siga Səlu nun a xa di xəmə Yonatan xərie tongode Yabəsi, Galadi bəxi ma. Filisitakae to e faxa Gilibowa, e e furee gbaku Beti San taa nan kui, Yabəsikae fan nu bara sa e furee tongo, e e xanin Yabəsi. <sup>13</sup> Na ki, Dawuda naxa Səlu, a xa di, nun na mixi soloferie xərie tongo, a e xanin. <sup>14</sup> A naxa yaamari fi, a Səlu nun a xa di Yonatan xərie xa ragata Sela, Bunyamin bənsəe xa bəxi ma, Səlu baba Kisu xa gaburi yire. E to ge mange waxənfe rabade, Ala naxa hinne e xa bəxi ra.

<sup>15</sup> Gere man naxa bira a i Isirayila nun Filisita tagi. Dawuda nun a xa səcərie naxa siga Filisitakae gerede. Dawuda nu bara tagan fələ na temui. <sup>16</sup> Yisibi Benobi, naxan fatan Rafa bənsəe ra, nu a falama a a wama Dawuda faxafe. Tanbə kuye nu na a yi ra naxan binyε nu dangi kilo saxan na. Santidegəma fan nu xirixi a tagi. <sup>17</sup> A nu na Dawuda gerefe temui naxε, Seruya xa di Abisayi naxa fa Dawuda malide, a na Filisitaka faxa. Na kui, Dawuda xa mixie naxa a rakali a a yetε mu minima gere sode sənən, alako mange fanyi naxa ba Isirayila xun.

<sup>18</sup> Na gere to ba a ra, gere gbətε man naxa bira a i Gobo, Filisitakae nun Isirayilakae tagi. Sibekayi, Husatika naxa Safa faxa, Rafa bənsəe nde.

<sup>19</sup> Təmui gbətε, gere naxa bira a i Gobo man, Filisitakae nun Isirayilakae tagi. Na gere kui, Yare, Oregimu xa di Elexanan Bətələemuka naxa Goliyati Gatika faxa, naxan xa tanbə nu xungbo alə dugi cəxə wuri.

<sup>20</sup> Gere gbətε man naxa bira a i Gati. Rafa bənsəe sənbəma nde nu na, bəlexe sole senni senni nan nu na a bəlexe firinyi ma, san sole senni senni a sanyi firinyi fan ma, a birin nalanxi sole məxələn nūn naani. <sup>21</sup> A to Isirayila konbi, Dawuda taara Simeya xa di Yonatan naxa a faxa.

<sup>22</sup> Na Gatika naani birin kelixi Rafa bənsəe nə. Dawuda nun a xa səcərie nan

nee birin faxa.

## 22

### *Dawuda xa bəeti (Yabura Dawuda 18:1-50)*

<sup>1</sup> Alatala to Dawuda ratanga Səlu nun a yaxuie ma, Dawuda naxa yi bəeti ba Alatala bε. <sup>2</sup> A naxε, «Alatala nan n ma fanye ra, Alatala nan n ma yire makantaxi ra, Alatala nan n nakisima ra.

<sup>3</sup> N Marigi Ala luxi alə gəmə yire n lingira sətəma dənnaxε. A luxi alə wure lefa n bε, alə sənbəma naxan n nakisima, alə taa makantaxi n sabatima dənnaxε. I tan, n nakisima, i n natangama n yaxuie ma.

<sup>4</sup> Ala tantu!  
N to i xili,  
i bara n natanga n yaxuie ma.

<sup>5</sup> Faxə nu bara wa nofe n na,  
alə mərənyie naxee dusuma mixi xun na.  
N nu bara kəntəfili gbaloe ra,

<sup>6</sup> faxə luuti nu bara n xiri,  
faxə yele nu bara itala n ya ra.

<sup>7</sup> N ma tərə kui, n bara Alatala xili,  
n bara n Marigi Ala maxandi.  
A bara n xui mə a xa hərəməlingira kui,  
n wa xui bara a tuli li.

<sup>8</sup> Awa, koore nun bəxi naxa imaxa,  
e səren Ala xa xənə ya i.

<sup>9</sup> Tuuri nu minima a jəs i,  
te nu minima a də i,  
te wole nu kasanma.

<sup>10</sup> A naxa koore walaxə jənkən,  
a goro nuxui binye fari.

<sup>11</sup> A naxa ti malekə fari,  
a a jərə koore ma foye fari.

<sup>12</sup> Nuxui ifərəxie nu na a rabilinyi,  
e rafexi ye ra.

<sup>13</sup> Te wolee nu minima a xa yanbə ya ra.

<sup>14</sup> Alatala xui nu luxi alə se sarinyi.  
Koore Mange naxa a xui ramini.

<sup>15</sup> A naxa seyamakənyie woli alə xalie,  
e xa n yaxuie keri.

<sup>16</sup> Baa bunyi naxa maba,  
bəxi xəri naxa makənən,  
Alatala jəs foye to mini.

17 A naxa a bεlexε itala keli koore ma,  
a n suxu, a n namini baa ye xɔɔra.

18 A naxa n natanga n yaxui sεnbεmae  
ma,

n xɔɔnnante naxee sεnbε gbo n bε.

19 E nu n gerema n xunsin lɔxɔee kui,  
kɔnɔ Alatala nu findixi n malima nan na.

20 A naxa n namini,  
a naxa n nakisi a xa xanunteya xa fe ra.

21 Alatala n suxu n ma tinxinyi nan ma,  
a n ma seniyenyi sare ragbilen n ma,

22 barima n nu jεrεma Alatala xa kira nan  
xɔn,

n mu n baxi n Marigi Ala xa kira ma alo  
mixi jaaxie.

23 N birama a xa yaamarie fɔxɔ ra,  
n mu gbilenma a xa sεriyε fɔxɔ ra.

24 N tinxin ne a bε,  
n fe kobi birin lu na.

25 Na kui Alatala naxa n ma tinxinyi  
nun n ma seniyenyi sare ragbilen n ma.

26 Mixi naxan tima i sεeti ma,

i fan tima na kanyi nan sεeti ma.

Mixi naxan mu findi filankafui ra i  
mabiri,

i fan mu i xa laayidi kanama na kanyi bε.

27 Mixi naxan seniyen i ya xɔri,  
i fan i xa seniyenyi masenma na kanyi bε.

Mixi naxan fe kanama,  
i fan fata na sare ragbilende a ma.

28 I mixi magoroxie itema ne,

i yεtε igboee magoroma ne.

29 I tan Alatala nan na n ma naiyalanyi ra.  
Alatala nan dimi iyalanma n bε.

30 Xa i na n fɔxɔ ra,

n mu gaaxuma soɔri gali ya ra.

Xa n Marigi Ala na n fɔxɔ ra,  
n suusama ne gere ra.

31 Ala xa kira kamalixi.

Ala xa masenyi seniyenxi.

A findixi makante nan na mixi bε,  
naxan a yεtε taxu a ra.

32 Nde na Ala ra xa Alatala mu a ra?

Nde na ibunadama xa fanye ra xa muxu  
Marigi Ala mu a ra?

33 Ala nan na n ma yire makantaxi ra,  
naxan kira fanyi yailanma n bε.

34 A n malima n ma jεrε kui,

alo a xeli malima ki naxε a xa jεrε kui  
geyae fari.

35 A n malima n ma gere kui,  
alo sεnbεma naxan xali wure gbeeli daaxi  
italama.

36 I findixi n ma kantama nan na,  
i n xun nakelima.

37 I n naŋεrεma a fanyi ra,  
n ma kira mu findima tɔɔre ra n bε.

38 N na n yaxuie kerima, n e sɔntɔma.  
N mu gbilenma e fɔxɔ ra fo n e birin faxa.

39 N e faxama ne, n e bɔnbɔma ne.  
E mu kelima sɔnɔn, e luma n bun ma  
abadan.

40 I sεnbε fima n ma gere kui,  
i n yaxuie ragoroma n bun ma.

41 I n yaxuie kerima n ya ra,  
i n xɔɔnnantee ralɔεma ne.

42 E e ya ragema ne, kɔnɔ e rakisima mu  
na!

E Alatala xilima ne, kɔnɔ a mu e yaabima!

43 N e luntunma ne e findi xube ra,  
n e iboronma ne alo boora.

44 I bara n natanga n ma nama xa  
sɔcsɔncɔj ma,

i bara n findi namanεe xa mangε ra,  
i bara sie lu n sagoe n mu naxee kolon.

45 Si gbεtεe n matɔxɔma,  
e n ma yaamari birin suxuma.

46 Si gbεtεe mu suusama sɔnɔn,  
e minima e xa yire makantaxie kui gaaxui  
ra.

47 Kisi na Alatala bε,

tantui na a bε naxan luxi alo fanye n bε,  
a xili xa matɔxɔ.

48 Tantui na Ala bε,  
naxan n gbe lɔxɔma,  
naxan sie luma n sagoe,

49 naxan n bama n yaxuie yi ra,  
naxan n natema yaxuie xun ma,  
naxan n bama mixi jaaxi bεlexε i.

50 Na nan a ra, n i matɔxɔma sie tagi,  
Alatala!

N bεtεi bama i xili ra.

51 A bara a xa mangε sugandixi rakisi,  
a mu gbilen na mangε fɔxɔ ra,

naxan findixi Dawuda nun a bɔnsɔe ra  
abadan.»

## 23

### *Dawuda xa masenyi dənxœ*

<sup>1</sup> Dawuda xa masenyi dənxœ nan ya:

Yisayi xa di Dawuda xa masenyi nan ya,  
kuntigi xungbe,  
Yaxuba Marigi Ala naxan sugandixi  
mange ra,  
bætiba naxan maniyε mu na Isirayila  
bɔxi ma.

<sup>2</sup> «Alatala Xaxili bara so n de i,  
a xa masenyi nan ya.

<sup>3</sup> Isirayila Marigi Ala bara wøyen,  
Isirayila xa fanye bara a fala n bε,  
<Naxan na mangεya xaninfe tinxinyi ra,  
naxan na mangεya xaninfe Ala xa yara-  
gaaxui kui,

<sup>4</sup> na kanyi luxi ne alɔ gεesεge,  
soge te temui nuxui yo mu a ya ma.  
A luxi alɔ yanbe nun tune naxan sansi  
raminima bɔxi ma.

<sup>5</sup> N ma denbaya na na ki ne Ala bε,  
barima muxu xa saate mu kanama  
abadan,  
a mabanbanxi a fanyi ra.  
A fama n ma kisi rakamalide,  
a hinnema n na fe fanyi birin na.»

<sup>6</sup> «Kɔnɔ mixi seriyetare luxi ne  
alɔ sansi tunbe daaxi naxan xun  
nakanama,  
naxan mu matongoma bεlexε ra,  
<sup>7</sup> naxan xabama dεgema nun keri ra,  
naxan ganma te ra a bulaxi dənnaxε.»

### *Dawuda xa senbεmae* (*Yudaya Mangee I 11:10-47*)

<sup>8</sup> Dawuda xa sɔɔrie xunyie nan ya:  
Xakimoni xa di Yasobeyami, naxan findi e  
xunyi ra. A tan naxan man nu xili Adino  
Esinika, nan mixi kεmε solomasaxan faxa  
tanbe ra gere kerent kui.

<sup>9</sup> A firin nde findi Dodayi xa di Eleyasari  
nan na, Axowaka. A nu na Dawuda xa  
senbεma saxanyie ya ma, naxee Dawuda  
mali Filisitakae gerende, Isirayilakae to e  
gi e ma e siga geysa fari. <sup>10</sup> A tan nan  
Filisitakae gere, han a bεlexε kankan a xa  
santidegema ma. Alatala naxa xun nakeli  
fanyi fi e ma na lɔxœ. Nama mu gbilen

Eleyasari yire fo gere to jɔn. E naxa mixi  
faxaxie harige tongo.

<sup>11</sup> A saxan nde findi Age xa di Sanma  
nan na, Hararaka. Filisitakae nu e  
malanxi Lexi temui naxε. Bɔxi nde nu  
na mənni, toge nu sixi naxan ma. Isirayi-  
lakae nu bara e gi Filisitakae ma, <sup>12</sup> kɔnɔ  
Sanma naxa ti na toge xε tagi Filisitakae  
gerede. Alatala naxa xunnakeli fanyi fi e  
ma na lɔxœ.

<sup>13</sup> Yarerati saxan, Dawuda xa yarerati  
tongo saxanyie ya ma, naxa siga Dawuda  
yire Adulama fɔnme ra. Filisitakae nu tixi  
Refa gulunba kui. <sup>14</sup> Na waxati Dawuda  
nu na a xa yire makantaxi kui, Filisitakae  
fan nu na Bεtelεem̄u.

<sup>15</sup> Dawuda naxa a sago nde fala, «A xɔli  
n ma n xa Bεtelεem̄u kɔlɔnyi ye min.»

<sup>16</sup> Na sɔɔri yarerati saxanyie naxa Filisita  
naaninyi igiri, e sa ye ba kɔlɔnyi ra naxan  
na Bεtelεem̄u naade ra. E to fa na ra  
Dawuda bε, a naxa tondi na minde. A  
naxa a ifili bɔxi ma sεrεxε ra Alatala bε.  
<sup>17</sup> A naxa a fala, «Ala xa n natanga na  
ma. N mu nɔma yi ye minde, n ma xεmεe  
naxan sɔtɔxi n bε e nii sare ra. Na luma  
alɔ e nii tide mu gbo n bε.» Na kui a naxa  
tondi ye minde a xa sεnbεma saxanyie  
naxan sɔtɔ a bε.

<sup>18</sup> Yowaba ngaxakerenyi Abisayi nan nu  
findixi na sεnbεma saxanyie xunyi ra. A  
nu bara xεmε kεmε saxan faxa a xa tanbe  
ra. A xili nu gbo alɔ na xεmε saxanyie.

<sup>19</sup> A naxa binyε sɔtɔ dangi e tan na, kɔnɔ  
a mu nu na e ya ma hali a to nu findixi e  
xa mange ra.

<sup>20</sup> Yehoyada xa di Benaya Kabaseeli  
finde sεnbεma nde xa di nan na. A nu  
bara fe xungbe gbegbe raba, alɔ Ariyeli  
Mowabaka firinyie faxafe. A man naxa  
yεtε nde faxa kɔlɔnyi kui balabalanyi  
temui. <sup>21</sup> Lɔxœ nde a naxa Misiraka  
gbangbalanyi nde faxa. Tanbe belebele  
nu na Misiraka yi ra. Benaya naxa na ba  
a yi ra wuri di ra, a a faxa a yεtε xa tanbe  
ra. <sup>22</sup> Yehoyada xa di Benaya xa fe xungbe  
nan na ki. A xili gbo na sεnbεma saxanyi  
ya ma. <sup>23</sup> A naxa binyε sɔtɔ dangi na xεmε  
tongo saxan na, kɔnɔ a sεnbε mu gbo na  
sεnbεma saxanyi bε. Dawuda xa gundo  
sɔɔri nan nu a ra.

<sup>24</sup> Sεnbεma gbεtεe nan ya:

Yowaba xunya Asaheli,  
 naxan nu na na mixi tongo saxanyie ya  
     ma,  
 Dodo xa di Elexanan Betellemuka,  
 25 Samoti Harorika, Elika Xarodika,  
 26 Xelesi Pelonka, Ikesi xa di Ira  
     Tekowaka,  
 27 Abiyeseri Anatotika, Mebunnayi  
     Husatika,  
 28 Salamon Ahoxika, Maharayi Netofaka,  
 29 Baanna xa di Xeleda Netofaka, Ribayi  
     xa di Itayi,  
 naxan keli Gibiya Bunyamin bonsœ x  
     bœxi ma,  
 30 Benaya Piratonka, Xurayi Gaasika,  
 31 Abiyeli Arabaka, Asamafeti Baxurim-  
     ika,  
 32 Eliyaba Saalabonka, Hasemi xa di,  
     Yonatan,  
 33 Saama Hararakka, Sakara xa di Axiyama  
     Hararakka,  
 34 Maakaka xa di Axasabayi xa di Elifeleti,  
 Axitofeli Gilonka xa di Eliyami,  
 35 Xesero Karemeka, Paarayi Aribika,  
 36 Natan ngaxakerenyi Yigali Sobaka, Bani  
     Gadika,  
 37 Seleki Amonika, Seruya xa di Naxarayi  
     Berotika,  
 naxan nu Yowaba xa geresosee xaninma,  
 38 Ira nun Garebe Yatirikae,  
 a nun 39 Uriya Xitika.  
 E birin nalanxi, mixi tongo saxan nun  
 solofera.

## 24

### *Isirayila nama kontide (Yudaya Mangœe I 21:1-26)*

1 Na temui Alatala naxa xœnœ Isirayila  
 ma a sanya firin nde. A naxa majœxunyi  
 nde raso Dawuda bœnœ e xili ma, a a fala  
 a bœ, «Siga Isirayila nun Yudaya mixie  
 konti.» 2 Na kui mange Dawuda naxa a  
 fala a xa soœrie xa mange Yowaba bœ, a  
 naxœ, «Siga Isirayila bonsœ birin xœnyi,  
 kelife Dana ma han Beriseeba. I xa na  
 nama konti alako n xa mixi xasabi kolon.»  
 3 Yowaba naxa mange yaabi, «I Marigi  
 Ala xa nama rawuya dœxœ kœmœ i ya xœri,  
 kœnœ mange, munfe ra i wama yi rabafe?»

4 Mange naxa a yaabi a xœrœxœ ra.  
 Yowaba nun soœri mangœe naxa keli

mange xun, e siga Isirayila nama kontide.  
 5 E naxa Yuruden xure igiri, e yonkin  
 Aroweri yirefanyi ma. Na taa na gulunba  
 nan kui Gadi, Yaaseri biri. 6 E naxa siga  
 Galadi bœxi ma, Tatimi Xodosi, Dana Yaan,  
 nun Sidœn biri. 7 E naxa siga Tire yire  
 makantaxi, a nun taa birin naxee nu na  
 Hiwikae nun Kanaankae xa bœxi ma. A  
 rajœnyi, e naxa siga han Beriseeba, naxan  
 na Yudaya bœxi yirefanyi biri.

8 E to ge bœxi birin isade kike solo-  
 manaani xi mœxœnœ bun ma, e naxa so  
 Darisalamu. 9 Yowaba naxa nama xasabi  
 dentœge mange bœ. Xœmœ mixi wulu kœmœ  
 solomasaxan nan nu na Isirayila, naxee  
 nu nœma findide soœrie ra. Xœmœ mixi  
 wulu kœmœ suuli nan nu na Yudaya fan,  
 naxee nu nœma findide soœrie ra.

10 Dawuda to ge nama kontide, a bœnœ  
 naxa mapaaaxu, a fa a fala Alatala bœ, «N  
 to yi rabaxi, n bara yunubi belebele raba.  
 Yakœsi n bara i mayandi i xa dijœ i xa  
 konyi xa yunubi ma. Na bara findi n ma  
 daxupa ra.» 11 Dawuda to keli geœsœge,  
 a lixi Alatala nu bara masenzi ti a xa  
 namijœnœ Gadi bœ, Dawuda xa waliyu, a  
 naxœ, 12 «I xa a fala Dawuda bœ, Alatala yi  
 nan masenxi i bœ, «N bara fe saxan masen  
 i bœ, i xa kerendugandi i wama n xa naxan  
 naba i ra.» 13 Gadi naxa siga Dawuda  
 yire, a a fala a bœ, «Alatala yi nan masenxi  
 i bœ, «I bara tin jaxankate mundun na:  
 kaame xa sin bœxi jœ solofera, xa na mu  
 i yaxuie xa nœ wo ra e xa santidœgema  
 ra kike saxan, xa na mu fure jaaxi xa  
 din Isirayila nama ma xi saxan bun ma.  
 Yakœsi i xa a mato n lan n xa naxan fala n  
 xœrema bœ.» 14 Dawuda naxa Gadi yaabi,  
 «N bœnœ bara mapaaaxu a xœrœxœ ra. A  
 lan n xa n sa Alatala nan bœlexœ i, naxan  
 xa kinikini gbo. Na fisa adamadie bœlexœ  
 bœ.»

15 Alatala naxa fure jaaxi radin Isiray-  
 ila ma, kelife geœsœge han a waxati naxan  
 fala. Na kui, kelife Dana han a sa dœxœ  
 Beriseeba ra, xœmœ wulu tongo solofera  
 nan faxa Isirayila bœxi ma. 16 Ala xa  
 maleke to Darisalamu kana fœlœ, Alatala  
 naxa nimisa na tœre xa fe ra. A naxa a  
 masen maleke bœ naxan nu na nama ya  
 ma, «Na lan. E lu na sinden.» Alatala

xa malekε nu tixi Arawuna Yebusuka xa lonyi ma.

<sup>17</sup> Dawuda to malekε to faxε ti ra jama tagi, a naxa a fala Alatala bε, «N tan nan yunubi rabaxi, n tan nan yi fe kobi niyaxi. Yi jama munse rabaxi? N Marigi Alatala, i xa n tan nun n ma denbaya halaki, i xa i xa jama lu na.»

<sup>18</sup> Na temui Annabi Gadi naxa siga Dawuda yire, a a fala a bε «Keli, i xa sa sereχebade ti Alatala bε Arawuna Yebusuka xa lonyi ma.» <sup>19</sup> Dawuda naxa te naa alo Gadi a fala a bε Alatala xili ra ki naxe.

<sup>20</sup> Keli yire itexi nde ma, Arawuna naxa mangε nun a xa mixie to fa ra a yire. A naxa keli keran na, a sa e ralan, a a felen boxi ma mangε bun ma. <sup>21</sup> Arawuna naxa a maxɔrin, «Mangε faxi munse fende a xa konyi yire?» Dawuda naxa a yaabi, «N wama yi lonyi nan sarafe i ma alako n xa sereχebade ti Alatala bε. Na ki fure jaaxi xa jɔn̩ jama ma.» <sup>22</sup> Arawuna naxa Dawuda yaabi, «Mangε, a tongo. N marigi xa a waxɔnfe raba a ra. N bara yi ningee fan so i yi ra, e xa findi sereχε gan daaxi ra. Yi saretie nɔma gande yege ra, yi mengi fan xa findi sereχε ra. <sup>23</sup> N bara yi birin fi i ma.» Arawuna man naxa a fala mangε bε, «I Marigi Alatala xa i xa sereχε rasuxu.»

<sup>24</sup> Kɔnɔ mangε Dawuda naxa a fala Arawuna bε, «Ade, n wama a sarafe nε kɔbiri ra naxan lanma seriye ki ma. N mu se bama sereχε ra Alatala bε, naxan mu kelima n yete harige ma. N mu nɔma sereχε gan daaxi bade n mu naxan sare baxi.» Na kui Dawuda naxa Arawuna xa lonyi nun a xa ningee sara gbeti kilo tongo suuli ra. <sup>25</sup> Dawuda naxa sereχebade ti mənni Alatala bε, a fa sereχε gan daaxi nun xanunteya sereχε ba. Alatala naxa na sereχee suxu Isirayila bε, fure jaaxi dan na ki nε.

## Isirayila Mangée xa Taruxui Səniyənxı singe Masenyi nde yi Kitaabui xa fe ra

Yi kitaabui findixi Isirayila mangée xa taruxui singe nan na. Annabi Samuweli xa kitaabui rajonma mange Dawuda xa taruxui nan na. Yi kitaabui fələma boore rajonxi dənnaxə.

Alatala nan Dawuda tixi mange ra a xa jama Isirayila xun ma. A xa jama nu rafan a ma, a nu wama e xa bira a xa seriye fəxə ra alako dunija xa na misaali to. Dawuda to tin birade Ala fəxə ra, Ala naxa laayidi tongo a bənsəe bə, e xa lu kibanyi kui abadan.

Dawuda to laaxira, a xa di Sulemani naxa ti Isirayila mange ra. Ala naxa baraka sa a xa fe ma a fanyi ra, a findi mange lənnixi banna ra. A naxa Alatala xa hərəməbanxi ti Darisalamu, jama nu sərexəe bama dənnaxə. Kənə a mu bu, a naxa makuya fələ Ala xa seriye ra, a fa kuye batui masunbu Ala batui ra.

Mangə Sulemani to gbilen Ala xa seriye fəxə ra, Alatala naxa a xa tinxinyi masen, a fa Dawuda bənsəe xuru fələ. A naxa a lu e xa e jərə kira jaaxi xən ma, kənə a naxa a masen e bə na kira jaaxi e xun tima dənnaxə ra. Mangə nde bara na fahaamu, a fa gbilen Alatala xa kira ma, kənə boore mu na mə, a xa fe fa rajon gbaloe ma.

Mangə Dawuda xa waxati Isirayilakae nu itaxunxi bənsəe fu nun firin nan na, naxee fatanxi Annabi Yaxuba xa di fu nun firinyi ra. Ala nu bara Annabi Yaxuba xili masara «Isirayila» ra, a Kanaan bəxi fi e ma kə ra, e xili naxa fala «Isirayilakae.» Kənə Alatala to Dawuda bənsəe naxankata e xa filankafujna xa fe ra, a naxa bənsəe fu ba e xa yaamari bun ma, bənsəe firin gbansan naxa lu e yi ra.

Na bənsəe firinyi findixi Yudaya nun Bunyamin bənsəe nan na. Yudaya to xungbo boore bə, e birin xili naxa sa «Yudaya.» Na bənsəe fu naxan baxi Dawuda bənsəe xa yaamari bun ma, e

fan xili naxa sa na waxati «Isirayila.» Mangəya firin nu na na temui, Yudaya nu na yirefanyi ma, Isirayila nu na kəola ma.

Yudaya mangée kata nə e xa jama xa bira Ala xa seriye fəxə ra. Kənə Isirayila mangée mu tin na ra, e fa kuyee ti e xa mixie bə e xa na batu. Mangə Yerobowami naxa na wali kobi fələ Beteli nun Dana, a fa yensen bəxi birin ma. Mangə Axabi naxa Samari findi Isirayila mangataa ra. E na birin naba nə alako jama naxa lu siga ra Darisalamu sərexəe bade alo Alatala a yamarixi ki naxə.

Mangə Akabu xa waxati, Ala naxa namijənəmə nde rakeli naxan xili Annabi Eliya. A xa fe mu nu rafan mange ma fefe ma, kənə Ala naxa a mali a xa kaabanakoe belebelee raba Isirayilakae ya ma, alako e xa gbilen Ala waxənfe ma. Na kui Alatala mu tin a xa jama rabolode hali e to nu birama yunubie fəxə ra. A naxa fe birin naba alako e man xa tin lude a xa mangəya bun ma, e fa a sago raba.

Ala xa fe raba ki nan na ki. A a xa jama naxankatama alako e xa gbilen a ma. A hinnəma e ra temui birin, hali e na kira jaaxi xən ma alako a rajonyi e xa kisi sətə. A na fe məcli fan nabama to mixie ra. Ala xa won mali na fahaamude. Amina.

## Isirayila Mangée xa Taruxui Səniyənxı singe

### *Dawuda xa mangəya rajonyi*

<sup>1</sup> Mangə Dawuda xa simaya nu bara a ikuya. Xinbeli nu na a fate i temui birin, hali dugie to nu felenma a ma a fanyi ra. <sup>2</sup> Na kui, a xa mixie naxa a fala a bə, «Ginədimədi nde xa fen i bə, naxan məenima i ma, a nu fa a sa i fe ma alako xinbeli xa ba i ma.» <sup>3</sup> E naxa ginədimədi tofanyi nde fen Isirayila bəxi ma, han e sa Abisaga Sunamika to. E naxa na xanin mange xən ma. <sup>4</sup> Na temedi nu tofan ki fanyi. A nu məeni mange ma, a nu wali birin naba a bə. Kənə na kui mangə mu a kolon gine ra.

<sup>5</sup> Na temui Xagiti xa di Adoniya naxa a yetə ite fələ, a nu fa a fala, «N tan nan findima Isirayila mange ra.» A naxa soe nun kuntigi majerese tongo, a nun

korogba tongo suuli. <sup>6</sup> A xa simaya kui, a baba Dawuda nu a luxi a yete nan yi, a mu nu a falama a be, «Yi lu, yi mu fan?» Adoniya fate nu tofan ki fanyi. Abisalomi xanbiratoe nan nu a ra.

<sup>7</sup> A tan nun Seruya xa di Yowaba nun Abiyatari serexedube naxa lan fe kerem ma, e xa kafu a ma Adoniya xa mangeya masoto. <sup>8</sup> Kono Sadoki serexedube, Yehoyada xa di Benaya, Annabi Natan, Simeyi, Reyi, nun Dawuda xa soori senbemae naxa tondi birade Adoniya fokra.

<sup>9</sup> Adoniya naxa ningee nun yexees borgexie ba serexe ra Soxeleti fanye fe ma, dennaxe na En Rogeli setti ma. A naxa a ngaxakerenyie, mange xa die, nun mange xa mixie birin xili. <sup>10</sup> Kono a mu Annabi Natan, Benaya, mange xa soori senbemae, nun a xunyu Sulemani tan xili.

<sup>11</sup> Natan naxa a fala Sulemani nga Batiseba be, «I mu a mexi a Xagiti xa di Adoniya bara findi mange ra, a fa li won marigi Dawuda mu fefe kolonxi na fe kui? <sup>12</sup> Yakosi i naxan nabama, i i tuli mati n ma marasi ra, alako i xa i tan nun i xa di Sulemani nii ratanga. <sup>13</sup> I xa siga mange Dawuda yire, i a fala a be, «Mange n marigi, i mu laayidi tongo xe n tan i xa konyi gine be, fa a fala n ma di Sulemani fama mangeya sotode i jokse ra, a doko i xa kibanyi kui? Munfe ra Adoniya na findife mange ra yakosi? <sup>14</sup> I nun mange woyenma temui naxe, n fan so temui nan na ki wo yire, n fa i xa woyenyi rakamali.»

<sup>15</sup> Batiseba naxa so mange xa konkoe kui. Mange nu bara fori ki fanyi. Abisaga Sunamika nu na mesenife a ma. <sup>16</sup> Batiseba naxa suyidi, a a magoro mange ya i. Mange naxa a maxarin, «Munse niyaxi?» <sup>17</sup> Batiseba naxa a yaabi, «N marigi, i bara i kali i Marigi Alatala xili ra, a falafe ra a n ma di nan findima mange ra i jokse ra, a doko i xa kibanyi kui. <sup>18</sup> Kono mange n marigi, yakosi Adoniya nan fa findife mange ra, a fa li i mu fefe kolon na kui. <sup>19</sup> A bara ningee nun yexees turaxi gbegbe ba serexe ra. A bara mange xa die birin xili, fo n ma di Sulemani, naxan findixi i xa konyi fanyi ra. A bara Abiyatari serexedube nun Yowaba

soori mange fan xili. <sup>20</sup> Mange n marigi, Isirayila jama tuli matixi i tan nan na, alako i xa a masen naxan doko ma i xa kibanyi kui i jokse ra. <sup>21</sup> Xa na mu a ra, i na bele temui naxe i benbae fe ma, yi jama fama n tan nun n ma di Sulemani xa fe xun nakanade ne alo kaafirie.»

<sup>22</sup> A woyen temui, Annabi Natan naxa mange konyi li. <sup>23</sup> Mixi nde naxa a raso mange xa konkoe kui, a a fala, «Annabi Natan bara fa.» Natan naxa a magoro boxi ma mange ya i. <sup>24</sup> Na temui a naxa a masen mange be, «Mange n marigi, i tan nan a falaxi, «Adoniya nan findima mange ra n jokse ra, a doko n ma kibanyi kui?» <sup>25</sup> N i maxarinxi ne na ma barima Adoniya jan bara ningee nun yexees borgexi gbegbe ba serexe ra. A bara mange xa die birin, soori mangue, nun Abiyatari serexedube xili. E birin na e degefe yire kerem, e a falama, «Kisi na mange Adoniya be!» <sup>26</sup> Kono, a mu n tan xilixi, n tan naxan findixi i xa konyi fanyi ra. A mu Sadoki serexedube xilixi, a mu Yehoyada xa di Benaya xilixi, a mu i xa di Sulemani xilixi, naxan fan findixi i xa konyi ra. <sup>27</sup> Na fe kelixi i tan na ma, mange n marigi? Munfe ra i mu a fala n tan i xa konyi fanyi be, mixi naxan fama doko de i xa kibanyi kui?»

<sup>28</sup> Mange Dawuda naxa a fala, «Wo Batiseba xili n be.» A to so mange yire, <sup>29</sup> mange naxa a kali a be, «N bara n kali Alatala ra, naxan n natangaxi n ma toore birin kui, <sup>30</sup> alo n nan n kali Alatala ra ki naxe a falafe ra, «I xa di Sulemani nan findima mange ra n jokse ra, a tan nan doko ma kibanyi kui,» to yati n fama ne na laayidi rakamalide.» <sup>31</sup> Batiseba naxa a magoro, a suyidi mange ya i, a fa a fala «Mange n marigi Dawuda xa kisi abadan!»

<sup>32</sup> Mange Dawuda naxa a fala a xa mixie be e xa Sadoki serexedube, Annabi Natan, nun Yehoyada xa di Benaya xili. Nee to fa mange yire, <sup>33</sup> a naxa a masen e be, a naxe, «Wo xa n ma mixie tongo, wo xa n ma di Sulemani doko n ma sofale fari, wo goro a ra Gixon. <sup>34</sup> Menni, serexedube Sadoki nun Annabi Natan xa ture surusuru a xunyu ma, a tife ra

Isirayila mange ra. Wo na ge na rabade, wo xa feri fe, wo fa a fala wo xui itexi ra, «Kisi na mange Sulemani be!» <sup>35</sup> Na temui wo birin xa gbilen, wo xa a dɔxɔ n ma kibanyi kui. A tan nan findima mange ra n jɔxɔe ra. N bara a ti Isirayila nun Yudaya mange ra.»

<sup>36</sup> Yehoyada xa di Benaya naxa mange yaabi, «N ma mange, a xa raba na ki! A xa findi i Marigi Alatala sagoe ra!» <sup>37</sup> Alatala nu na n ma mange be ki naxε, a xa lu Sulemani fan be na ki. Sulemani xa mangεya xa gbo dangi n marigi mange Dawuda gbe ra.»

<sup>38</sup> Sadɔki sereχedubε, Annabi Natan, Yehoyada xa di Benaya, Keretikae, nun Peletakae naxa Sulemani rate mange Dawuda xa sofale fari, e siga a ra Gixon. <sup>39</sup> Sadɔki sereχedubε naxa so hɔrɔmɔlingira kui, a feri tongo ture sεniyεnxi nu na naxan kui. A naxa na ture surusuru Sulemani xunyi ma. Na temui e naxa sara fe, jnama birin naxa a fala e xui itexi ra, «Kisi na mange Sulemani be!» <sup>40</sup> Nama birin naxa bira a fɔxɔ ra jεlexinyi kui. E nu xule fe, e nu e xui ite han bɔxɔ naxa sereñ na xui ma.

<sup>41</sup> Adoniya nun a xa jnama to ge e degede, e naxa na xui mε. Yowaba to na sara xui mε, a naxa a fala, «Sɔnxɔe mundun na taa kui na ki?» <sup>42</sup> Na temui yati, Abiyatari sereχedubε xa di Yonatan naxa so. Adoniya naxa a xili, a naxε, «Mixi hagige nan i ra, naxan faxi xibaaru fanyi ra.» <sup>43</sup> Kɔnɔ Yonatan naxa Adoniya yaabi, «Won marigi mange Dawuda bara Sulemani ti mange ra.» <sup>44</sup> Mange bara Sadɔki sereχedubε, Annabi Natan, Yehoyada xa di Benaya, Peletakae, nun Keretikae xεε Sulemani matide mange xa sofale fari. <sup>45</sup> Sadɔki sereχedubε nun Annabi Natan bara ture sεniyεnxi surusuru a xunyi ma Gixon, a xa findi mange ra. E birin bara keli mεnni sεewε kui. Na jεlexinyi bara din taa birin na. Wo na xui nan mεfe yi ki. <sup>46</sup> Sulemani nan bara a magoro mange kibanyi kui. <sup>47</sup> Mange xa mixie birin bara fa won marigi mange Dawuda yire, e xa duba a be a falafe ra, «I Marigi Ala xa Sulemani xili ite dangi i tan na, a xa mangεya xa

gbo dangi i gbe ra!» Mange naxa suyidi a xa sade ma. <sup>48</sup> A naxa yi masenyi ti, a naxε, «Tantui na Isirayila Marigi Alatala be, naxan mixi nde dɔxɔxi n ma kibanyi kui n ya xɔri.»

<sup>49</sup> Adoniya xa mixie a naxee xili, nee birin naxa so sereñfe gaaxui ra. E naxa keli, kankan naxa siga a xɔnyi. <sup>50</sup> Adoniya fan naxa gaaxu, a siga hɔrɔmɔlingira, a sereñebade ferie suxu. <sup>51</sup> Mixi nde naxa a fala Sulemani be a Adoniya to gaaxuxi Sulemani ya ra, a soxi hɔrɔmɔlingira nan kui, a sereñebade ferie suxu, a a fala, «Fo mange Sulemani xa a kali n be to, a mu n tan a xa konyi faxama santidegεma ra.» <sup>52</sup> Sulemani naxa yi yaabi fi, a naxε, «Xa a sa findi mixi fanyi nan na, sese mu a toma. Kɔnɔ xa a sa findi mixi kobi nan na, a faxama ne!» <sup>53</sup> Na kui mange Sulemani naxa mixie xεε, e xa a ragoro sereñebade fari. Adoniya naxa siga mange yire, a suyidi a be. Sulemani naxa a fala a be, «Siga i xɔnyi.»

## 2

### Dawuda xa jnungui nun a laaxira temui

<sup>1</sup> Dawuda to a kolon a nu fa na saya kira nan xɔn, a naxa yi masenyi ti a xa di Sulemani be, a naxε, <sup>2</sup> «N na saya kira nan xɔn ma yi ki alɔ ibunadama birin. I xa i senbe so, i xa ti gben. <sup>3</sup> I xa i jɔxɔ sa i Marigi Alatala xa yaamarie xɔn ma, i xa bira a xa kira fɔxɔ ra. I xa a xa seriye rabatu, i xa a xa yaamarie ratinmε. I xa bira a xa lɔnni fɔxɔ ra, i xa a xui suxu alɔ a sεbεxi ki naxε Tawureta Munsa kui, alako fe birin xa sɔɔnεya i be i siga dεde. <sup>4</sup> Na nan a toma, Alatala a xa masenyi rakamalima, a naxan masen n be a to a fala, «Xa i xa die fe birin nabama alako e xa e jεre n ma kira xɔn e bɔnε birin na, e nii birin na, Isirayila mangεya luma e yi ra abadan.»

<sup>5</sup> «I a kolon Seruya xa di Yowaba naxan naba n na, i a kolon a naxan naba Isirayila sɔɔrie xa mangε, Abeneri, nun Amasa ra. A naxa e faxa bɔnεsa waxati, a e wuli maso a xa beleti nun a xa sankirie ma. <sup>6</sup> Na kui i xa fεere fen alako a naxa siga aligiyama bɔnεsa kui. <sup>7</sup> I xa i cɔxɔl sa Barasilayi Galadika xa die xɔn ma, alako

e xa e däge i xa teebili ra, barima e na mɔɔli nan naba n bε n nu na n gife i taara Abisalomi ma t̄emui naxε. <sup>8</sup> Fo i xa Gera xa di Simeyi Baxurimi xa fe fan mato, naxan fatanxi Bunyamin bɔnsɔε ra. A n danka ne a jaaxi ra, n nu sigafe Maxanayimi lɔxɔε naxε. N to gbilen, a naxa n nalan Yuruden xure biri. Menni n naxa n kali Alatala ra a n mu a faxama santidegema ra. <sup>9</sup> Yakɔsi i naxa dijε a ma de. Xaxilima nan i ra, i a kolon a lanma i xa a rasiga aligiyama ki naxε.»

<sup>10</sup> Na t̄emui Dawuda naxa laaxira, a naxa bεle a benbae fε ma a xa taa kui. <sup>11</sup> A ne tongo naani mangεya nan naba Isirayila xun ma. A naxa ne solofera raba Xebiron, a ne tongo saxan nun saxan naba Darisalamu. <sup>12</sup> A xa di Sulemani naxa magoro a xa kibanyi kui, a xa mangεya naxa mabanban.

<sup>13</sup> Xagiti xa di Adoniya naxa siga Sulemani nga Batiseba yire. Batiseba naxa a maxɔrin, «I faxi bɔŋesa kui?» A naxa a yaabi, «Iyo, n faxi bɔŋesa kui.» <sup>14</sup> Adoniya naxa a fala a bε, «N wama wɔyεn kerɛn nan falafe i bε.» Batiseba naxa a yaabi, «Na fala n bε.» <sup>15</sup> Adoniya naxa yi masenyi ti a bε, «I a kolon a nu lanma n tan nan xa findi mangε ra. Isirayila birin ya nu rafindixi n tan nan ma n xa findi mangε ra. Kɔnɔ Alatala naxa a niya mangεya xa so n xunya yi ra. <sup>16</sup> Yakɔsi, n wama fe kerɛn gbansan nan xɔn ma i yi, i naxa tondi n bε.» Batiseba naxε, «Na fala n bε.» <sup>17</sup> Adoniya naxa a fala, «Yandi, i xa a fala mangε Sulemani bε a xa Abisaga Sunamika fi n ma gine ra. A mu tondima i bε.» <sup>18</sup> Batiseba naxa a yaabi, «Awa, n wɔyεnma mangε bε i xa fe ra.»

<sup>19</sup> Batiseba naxa siga mangε Sulemani yire, a xa sa Adoniya xa fe fala a bε. Mangε to a nga to, a naxa keli a xa kibanyi, a siga a ralande. A naxa a igoro a nga bε, a kibanyi gbεtε maxili. Sulemani nga naxa a magoro a yirefanyi ma. <sup>20</sup> Na t̄emui a nga naxa a fala a bε, «N wama fe nde nan xɔn. I naxa tondi n bε.» Mangε naxa a yaabi, «Nga, i xa na fala n bε, n mu tondima i bε.» <sup>21</sup> A nga naxa a fala a bε, «I xa Abisaga Sunamika fi gine ra i taara Adoniya ma.» <sup>22</sup> Mangε Sulemani

naxa a nga yaabi, «Munfe ra i Abisaga maxɔrinma Adoniya bε? Na luxi alɔ i wama n ma mangεya nan sofe a yi ra, a to findixi n taara ra. I xa a so Abiyatari sereqedubε nun Seruya xa di Yowaba fan yi ra.»

<sup>23</sup> Na kui mangε Sulemani naxa a kali Alatala ra, a naxε, «Ala xa n xun nakana xa Adoniya mu faxama a xa wɔyεnyi xa fe ra! <sup>24</sup> Yakɔsi, n bara n kali Alatala xili ra, naxan n dɔxɔxi n baba Dawuda xa mangε kibanyi kui, to yati Adoniya faxama ne. N bara n kali Alatala ra naxan n ma fe birin sɔɔneyama, naxan bɔnsɔε fima n ma.» <sup>25</sup> Mangε Sulemani naxa Yehoyada xa di Benaya yamari, a xa sa Adoniya faxa. A raba na ki ne.

<sup>26</sup> Na dangi xanbi, mangε naxa a fala Abiyatari sereqedubε bε, «Siga i xɔnyi Anatɔti bɔxi ma. A lan i xa faxa, kɔnɔ n bara dijε barima i Ala xa saate kankira xanin ne n Baba Dawuda ya i, i man tɔɔrɔ ne n baba xa tɔɔrε.» <sup>27</sup> Sulemani Abiyatari keri na ki ne. Na kui Alatala xa masenyi naxa kamali, Ala naxan masen Eli bɔnsɔε xa fe ra Silo.

<sup>28</sup> Yowaba nu bara Adoniya mali mangε matandide, kɔnɔ a mu nu na Abisalomi tan xa mangε matandife kui. Na kui, a to fe me Sulemani naxan naba, a naxa a gi, a siga hɔrɔmɔlingira kui, a sa sereqedabε ferie suxu. <sup>29</sup> Mixie to a fala mangε Sulemani bε, a Yowaba bara a gi a siga hɔrɔmɔlingira kui sereqedabε yire, mangε Sulemani naxa Yehoyada xa di Benaya yamari, «Sa a faxa!» <sup>30</sup> Benaya naxa siga Alatala xa hɔrɔmɔlingira, a a fala a bε, «Mangε naxε i xa mini.» A naxa a yaabi, «N tondi! N xa faxa be!» Benaya naxa sa Yowaba xa wɔyεnyi dentegε mangε bε. <sup>31</sup> Mangε naxa a fala Benaya bε, «I xa a raba alɔ a a falaxi ki naxε. I na a faxa, a ragata. Na kui i fama n tan nun n ma denbaya ratangade Yowaba xa wuli raminixi fufafui ma. <sup>32</sup> Alatala fama na yunubi sare ragbilende a tan nan ma, barima a mixi firin faxa ne naxee nu tinxin a tan bε, naxee xa fe binyε nu dangi a tan gbe ra. N baba Dawuda mu nu a kolon a Neri xa di Abeneri nun Yeteri xa di Amasa, Isirayila sɔɔrie xa mangε faxa Yowaba xa santidegema nan

saabui ra. <sup>33</sup> E wuli sare doxoma Yowaba nun a bɔnsœ nan xun ma abadan, kɔnɔ Alatala xa hinne nan luma Dawuda, a bɔnsœ, a xa denbaya nun a xa mangεya ma.» <sup>34</sup> Yehoyada xa Benaya naxa siga, a sa Yowaba faxa, a a ragata a xɔnyi gbengberenyi ma.

<sup>35</sup> Mange naxa Yehoyada xa di Benaya findi sɔɔrie xa mangε ra. A naxa Sadɔki sereχedube ti Abiyatari jɔxœ ra.

<sup>36</sup> Mangε naxa xεera ti Simeyi ma, a a fala a bε, «Banxi nde ti Darisalamu, i luma dɛnnaxε. I naxa mini taa kui de. <sup>37</sup> I na Sediron xure igiri lɔxœ naxε minife ra taa kui, i faxama na lɔxœ yati nε.» <sup>38</sup> Simeyi naxa mangε yaabi, a naxε, «Awa yire, i tan n marigi naxan falaxi, n na nan nabama.» Simeyi naxa bu Darisalamu ki fanyi, <sup>39</sup> kɔnɔ jε saxan to dangi, a xa konyi firin naxa e gi e siga Maaka xa di Akisi xɔnyi, Gati mangε. Mixi ndee to a fala a bε, «I xa konyi firin na Gati,» <sup>40</sup> a naxa te a xa sofale fari, a siga a xa konyie fɔxœ ra Gati, Akisi xɔnyi. A to e masoto, a naxa e ragbilen.

<sup>41</sup> Mixi nde naxa sa na fala mangε bε, a Simeyi mini nε Darisalamu, a siga Gati, a man gbilen. <sup>42</sup> Mangε naxa Simeyi xili, a a fala a bε, «N mu n kali Alatala ra xε i ya xɔri, fa a fala, ‹Xa i mini Darisalamu taa kui, n i faxama nε na lɔxœ yati?› I mu a fala xε n bε a i n xui suxuma nε a fanyi ra?

<sup>43</sup> Munfe ra i mu tin na laayidi rakamalide i naxan tongo Alatala bε? Munfe ra i mu n ma yaamari suxu?» <sup>44</sup> Mangε naxa a fala Simeyi bε, «I a kolon i fe jaaxi naxan birin naba n baba ra, mangε Dawuda, Alatala fama na sare ragbilende i ma, <sup>45</sup> kɔnɔ a bara barakε sa mangε Sulemani ma. Dawuda xa mangεya mabanbanxi a fanyi ra Alatala ya i.» <sup>46</sup> Na temui mangε naxa Yehoyada xa di Benaya yamari a xa Simeyi faxa. A naxa na raba. Sulemani xa mangεya mabanban na ki nε.

### 3

#### Sulemani xa xaxilimaya (Yudaya Mangee II 1:2-13)

<sup>1</sup> Sulemani naxa lanyi xiri a tan nun Misira mangε firawuna tagi futi ra, a

na xa di gine doxœ. A naxa na gine yigiy «Dawuda xa Taa» kui, barima a mu nu gexi a xa mange banxi, Alatala xa hɔrɔmɔbanxi, nun Darisalamu tete tide. <sup>2</sup> Nama nu sereχε bama geyae nan fari, barima Alatala xa banxi mu nu tixi sinden. <sup>3</sup> Sulemani nu Alatala xanuma, a man nu birama a baba Dawuda xa yamarie fɔxœ ra, kɔnɔ a fan nu sereχε nun surayi bama geyae nan fari alɔ booree.

<sup>4</sup> Mangε naxa siga Gabayon sereχε bade, barima na geya tide nu gbo. Sulemani naxa sereχε gan daaxi wulu keren ba mənni na sereχebade fari. <sup>5</sup> Alatala naxa mini Sulemani ma xiye kui Gabayon kɔe ra. Ala naxa a fala a bε, «I wama fe naxan yo xɔn, a fala n bε n xa a fi i ma.» <sup>6</sup> Sulemani naxa a yaabi, a naxε, «I bara hinnenteya belebele raba i xa konyi n baba Dawuda bε, barima a a jere nε i ya i nɔndi ra, tinxinyi ra, nun janige fixε ra. I bara hinne a ra, i di fi a ma, naxan magoroxi a xa kibanyi kui. Na nan a niyaxi n bε to. <sup>7</sup> Yakɔsi, n Marigi Alatala, i tan nan n magoroxi mangε kibanyi kui n baba Dawuda jɔxœ ra. N luxi alɔ dimedi yi mangεya kui. <sup>8</sup> N na i xa jama sugandixi tagi, naxan wuya han e konti mu nɔma kontide. <sup>9</sup> Xaxilimaya fi n ma, alako n xa nɔ jama rajerede a fanyi ra, n xa nɔ fe fanyi nun fe jaaxi tagi rasade. Xa na mu, nde fata yi jama rajerede?»

<sup>10</sup> Sulemani xa maxandi naxa rafan Marigi ma. <sup>11</sup> Na kui, Ala naxa a masen Sulemani bε, «I to waxi xaxilimaya nan xɔn yi jama rajerefe ra, i mu simaya xɔnkuye xa maxɔrinxi, i mu bannaya xa maxɔrinxi, i mu i yaxuie faxafe xa maxɔrinxi, <sup>12</sup> n bara i xa maxandi suxu. N xaxilimaya fanyi fima nε i ma, naxan maniyε mu toxi sinden, a man mu toma temui ma naxee sa fama. <sup>13</sup> N bannaya nun binyε fima nε i ma, naxee maniyε mu toma mangε gbetε yi i xa waxati, hali i to mu e maxɔrinxi. <sup>14</sup> Xa i bira n ma kira fɔxœ ra, i n ma seriye nun n ma yaamari ratinme, alɔ i baba Dawuda a raba ki naxε, n i xa simaya ikuyama nε.»

<sup>15</sup> Na temui Sulemani naxa xunu na xiye ma. A naxa gbilen Darisalamu Alatala xa saate kankira yire. A naxa

serexē gan daaxie nun xanunteya serexē ba, a fa na don a tan nun a xa mixie birin na.

<sup>16</sup> Langoe gine firin naxa siga mange yire kiiti fenfe ra a yi. <sup>17</sup> Na gine nde naxa a fala a be, a naxē, «N marigi i xa i haake to n be. N nun yi gine, muxu birin nan na banxi keren kui. N naxa di bari a ya xōri. <sup>18</sup> Xi saxan to dangi, a fan naxa di bari. Muxu doro nan tun nu a ra, mixi gbete yo mu nu na banxi kui fo muxu firin peti. <sup>19</sup> Koe nde kui, yi gine naxa a sa a xa di fari, a xa di naxa faxa. <sup>20</sup> A to na to, a naxa n ma di tongo n seeti ma, a fa a xa di faxaxi sa n tan fe ma. N nu xife, n mu nu na sese kolon. <sup>21</sup> Geesegē n to keli n xa xijē fi n ma di ma, n naxa a to na di bara faxa. Kōnō n to a igbe fa a fanyi ra, n naxa a to n ma di mu a ra, n naxan barixi.»

<sup>22</sup> Boore gine naxa wōyenyi tongo, a a fala, «A mu na na ki xē. N ma di nan baloxi, i tan nan xa di faxaxi.» Gine singe naxa boore matandi a falafe ra, «I wule! N ma di xa mu faxaxi, n gbe nan baloxi.» E nu wōyēnma na ki ne mange ya xōri. <sup>23</sup> Na kui mange naxa yi masenyi ti e be, «Nde naxē, «N ma di nan baloxi, i gbe nan faxaxi.» Boore naxē, «I wule. N gbe nan baloxi, i gbe nan faxaxi.»

<sup>24</sup> Na wōyenyi dangi xanbi, mange naxa mixie yamari, «Wo fa santidegēma ra n be ba.» E to fa na santidegēma ra a xōn ma, <sup>25</sup> a naxa a fala e be, «Wo yi diyore baloxi ibolon a tagi, wo seeti nde so yi gine yi ra, wo boore seeti so na boore gine yi ra.»

<sup>26</sup> Na temui gine naxan xa di baloxi, na bōje naxa a xaba a xa di xa fe xanunteya xafe ra, han a a fala mange be, «Yandi, n bara i maxandi n marigi, wo di baloxi so a yi ra, wo naxa yi di faxa.» Kōnō boore gine tan naxa a fala, «Yi di naxa lu n yi ra, a naxa lu i fan yi ra. Wo a ibolon!»

<sup>27</sup> Mange to na mē, a naxa a masen, «Wo naxa diyore faxa. Wo xa yi di baloxi so na gine singe yi ra, a nga nan na ki.»

<sup>28</sup> Isirayila jama to mange xa kiiti mē, e naxa gaaxu a ya ra, barima e nu bara a kolon Ala xaxili nan na a bōje ma mangeya rajerefe ra tinxinyi kui.

## 4

### Sulemani xa kuntigi xungbee

<sup>1</sup> Mange Sulemani nu Isirayila bōxi birin yamarima. <sup>2</sup> A xa kuntigi xungbee nan yi ki:

Sadōki xa di Asaraya, naxan findi serexēdubē ra.

<sup>3</sup> Sifa xa di Elixorefa nun Ahiya, naxee findi sebelitie ra.

Axiludu xa di Yehosafati, naxan findi keedi ragate ra.

<sup>4</sup> Yehoyada xa di Benaya, naxan findi scōrie xa mange ra.

Sadōki nun Abiyatari, naxee findi serexēdubē ra.

<sup>5</sup> Natan xa di Asariyahu, naxan findi gominae xa mange ra.

Natan xa di Sabadi, naxan findi mange xa serexēdubē ra.

<sup>6</sup> Ahisari, naxan findi mange xa banxi walikēe xunyi ra.

Abeda xa di Adoniram, naxan findi konyie xunyi ra.

<sup>7</sup> Mange Sulemani nu bara gomina fu nun firin ti Isirayila bōxi xun ma. Kike yo kike je kui, gomina keren nu fama baloe ra mange nun a xa denbaya be. <sup>8</sup> E xilie nan ya:

Xuru xa di, naxan nu gomina ra Efirami bōnsōe xa geya bōxi xun ma.

<sup>9</sup> Dekeri xa di, naxan nu gomina ra Makasa, Saalabimi, Beti Semesi, Elon, nun Beti Hanan taae xun ma.

<sup>10</sup> Xeseda xa di, naxan nu gomina ra Arubotu, Soko, nun Xeferi bōxi xun ma.

<sup>11</sup> Abinadabo xa di, naxan nu gomina ra Dōrō bōxi xun ma, naxan mange Sulemani xa di gine Tafati dōxō.

<sup>12</sup> Axiludu xa di Bana, naxan nu gomina ra Taanaki, Megido, nun Beti Saan xun ma, dēnnaxē na Saratan seeti ma.

A tan nan nu gomina ra Yisireeli fan xun ma, kelife Beti Saan han Abeli Mexola, han Yokineyami xanbi ra.

<sup>13</sup> Geberi xa di, naxan nu gomina ra Ramoti, Galadi bōxi ma.

A tan nan nu gomina ra Manasi xa di Yayiri xa taae xun ma, Galadi bōxi ma.

A tan nan nu gomina ra na bɔxi xun ma,  
kelife Aragobo han Basan,  
taa xungbe makantaxi tongo senni nu na  
dennaxe.

<sup>14</sup> Ido xa di Axinadabo nan nu gomina ra  
Maxanayimi xun ma.

<sup>15</sup> Aximaasi nan nu gomina ra Nafatali  
bɔxi xun ma,  
naxan mange Sulemani xa di gine  
Basamati dɔxɔ.

<sup>16</sup> Xusayi xa di Bana nan nu gomina ra  
Aseri nun Beyaloti xun ma.

<sup>17</sup> Paruwa xa di Yehosafati nan nu gomina  
ra Isakari bɔxi xun ma.

<sup>18</sup> Ela xa di Simeyi nan nu gomina ra  
Bunyamin bɔxi xun ma.

<sup>19</sup> Uri xa di Geberi nan nu gomina ra  
Galadi bɔxi xun ma,  
a Amorikae xa mange Sixɔn xa bɔxi,  
nun Basankae xa mange Ogo xa bɔxi.  
Geberi keren nan nu na bɔxi birin gomina  
ra.

<sup>20</sup> Yudayakae nun Isirayilakae nu wuya  
alo baa de ra meyenyi. E nu e degema, e  
nu e minma seewē kui.

## 5

### Sulemani xa mangεya (Yudaya Mangee II 2:1-16)

<sup>1</sup> Mangε Sulemani nu bɔxi birin yamarima, kelife Efirati xure ma, han Filisita bɔxi, han Misira naaninyi ra. Na mixi birin nu duuti fima mangε Sulemani ma a xa simaya birin kui.

<sup>2</sup> Mangε Sulemani nun a xa mixie baloe findi yi nan na lɔxɔe keren kui: farin fupi daaxi busali keme tongo saxan, jɔeraba busali keme firin tongo naani, <sup>3</sup> ninge bɔrɔgexi fu, ninge demadon daaxi mɔxɔjɛn, xuruse lanma keme, bolee, xelie, burunyi sie, nun xɔni bɔrɔgexie.

<sup>4</sup> Mangε Sulemani nan nu bɔxi birin yamarima naxee nu na Efirati xure yirefanyi ma, kelife Tifisa han Gasa. Na bɔxi mangεe nun e xa mixie nu sabatixi bɔnɛsa nan kui. <sup>5</sup> Yudayakae nun Isirayilakae birin, kelife Dana han Beriseeba, nu sabatixi bɔnɛsa nan kui e xa weni bilie nun e xa xɔre bilie tagi Sulemani xa mangεya bun ma.

<sup>6</sup> Soe goɔre wulu tongo naani nu na Sulemani yi ra, naxee nu a xa sɔɔri ragisee bendunma. Soe ragi mixi wulu fu nun firin nan nu na Sulemani yi ra. <sup>7</sup> Sulemani xa gomina fu nun firinyie nu fama baloe ra a be nun a xa mixie be. Kike yo kike gomina nde nu fama mangε hayi birin na. <sup>8</sup> E nu fama mengi nun sexε ra soe birin be goɔrε kui.

<sup>9</sup> Ala xaxilimaya, lɔnni, nun fahaamui gbegbe nan so Sulemani yi ra. E nu gbo alo baa de ra meyenyi. <sup>10</sup> Sulemani xa xaxilimaya nu dangi fugerakae nun Misirakae xa xaxilimaya birin na. <sup>11</sup> A xa xaxilimaya nu dangi mixi birin na, hali Etani Esiraka, Maxolo xa die Heman, Kalikoli, nun Darada. A xili naxa din bɔxi birin na naxee nu Isirayila rabilinyi. <sup>12</sup> A taali wulu saxan nan fala, a nun beeti wulu keren nun suuli. <sup>13</sup> A wuri gbegbee xa fe fala, a fɔlɔfe Liban wuri xungbe ma naxan xili sediri, a sa hisopi sansi xunxuri li naxan bulama banxi xale ma. A subee, xɔnie, bubusee, nun yεxεe fan xa fe fala. <sup>14</sup> Dunija mangε nu luma mixie xεe ra e xa fa mange Sulemani xa lɔnni nun xaxilimaya rame.

<sup>15</sup> Tire mangε Xirami naxa kuntigie xεe mangε Sulemani xɔn, barima a nu bara a me a a tan nan tixi mangε ra a baba jɔnɔe ra. Xirami nu bara Sulemani baba Dawuda xanu kabi a rakuya.

<sup>16</sup> Sulemani naxa Xirami yaabi, <sup>17</sup> «I nu n baba Dawuda kolon, a mu nɔ banxi tide a Marigi Alatala be gere xa fe ra, naxan nu na a yire birin han Alatala naxa a yaxuie sa a sanyi bun ma. <sup>18</sup> Yakɔsi Alatala bara a ragiri n xa lu bɔnɛsa kui. Gere nun fe xɔnɛ bara jɔn. <sup>19</sup> Na kui n bara a panige n xa banxi ti n Marigi Alatala be alo a a yitaxi ki naxε n baba Dawuda be. A naxa a masen a be, «I xa di, n naxan dɔxɔma i xa kibanyi kui i jɔnɔe ra, na nan fama banxi tide n be.» <sup>20</sup> I naxan nabama, i xa yaamari fi Liban sediri wuyaxie xa xaba n be. N ma walikεe kafuma ne i xa walikεe ma. N e xa wali sare fima ne alo i wama a xɔn ki naxε. Mixi yo mu na naxan fata wuri xabade alo Sidɔnkae.»

<sup>21</sup> Mangε Xirami to Sulemani xa wɔyenyi me, a naxa seewē ki fanyi ra,

a fa a fala, «Alatala tantu. A bara di xaxilima fi Dawuda ma naxan nōma yi nama xungbe rajerede.» <sup>22</sup> Xirami naxa Sulemani yaabi, a naxe, «N bara i xa masenyi me. N i waxonfe birin nabama ne, sediri wurie nun sipire wurie xa fe ra. <sup>23</sup> N ma walikēe wurie ragoroma ne kelife Liban han baa de ra. N e xirima e boore ra, alako n xa e rajere baa fari han i wama dənnaxe xən. Menni n e rafulunma, i fa e xanin. N tan wama naxan xən na wali sare ra, i xa baloe fi n tan nun n ma mixie ma.»

<sup>24</sup> Mange Xirami naxa sediri wuri nun sipire wuri birin so mange Sulemani yi ra, a nu wama naxan xən. <sup>25</sup> Ne yo ne, mange Sulemani nu farin busali wulu tongo solomasaxan nun ture fifa məxçəjen fima ne Xirami ma a xa banxi baloe xa fe ra. <sup>26</sup> Alatala xaxilimaya fi ne Sulemani ma alɔ a a fala a be ki naxe. Dəfanyi naxa lu Xirami nun Sulemani tagi, e fa saate xiri e boore be.

<sup>27</sup> Mange Sulemani naxa Isirayilaka wulu tongo saxan yamari e xa wali a be. <sup>28</sup> Kike yo kike, a naxa mixi wulu fu rasiga Liban bəxi ma, e xa wali kike keremenni, e fa kike firin naba e xənyi. Adonirami nan nu na na fe xunyi ra. <sup>29</sup> Mixi wulu tongo solofera nan nu kote maxaninma, mixi wulu tongo solomasaxan nan nu gəmə masolima mange Sulemani be geyae kən na Liban. <sup>30</sup> Sulemani xa gominae nu bara mixi wulu saxan kəmə saxan sugandi naxee nu wali xun matoma a ra. <sup>31</sup> Mange nu bara yaamari fi, a walikēe xa gəmə xungbe tofanyie masoli naxee findima Ala xa banxi sanbunyi ra. <sup>32</sup> Sulemani nun Xirami xa banxitie nun Gebalakae naxa gəmə masoli.

Wurie nun gəmə yailan na ki ne Ala xa banxi xa fe ra.

## 6

### Alatala xa hərəməbanxi tife

<sup>1</sup> Ne kəmə naani ne tongo solomasaxan to dangi kelife Isirayila mini Misira bəxi ra temui naxe, mange Sulemani naxa Alatala xa hərəməbanxi ti fələ Siwi kike kui. Na ne findixi a xa mangeya ne

naani nde nan na Isirayila bəxi xun ma. <sup>2</sup> Sulemani Ala xa banxi ti yi maniyə xasabi nan na: A kuye nəngən ya tongo senni, a gboe nəngən ya məxçəjen, a ite nəngən ya tongo saxan. <sup>3</sup> A yatagi buntunyi xa kuye nu lanxi nəngən ya məxçəjen nan ma, alɔ banxi xa kuye na ki naxe. A gboe fan findi nəngən ya məxçəjen nan na.

<sup>4</sup> A wunderie nu yailanxi banxi xale nan kui, wurie fan nu yailanxi e fari.

<sup>5</sup> A naxa konkoe fatu hərəməbanxi xale rabilinyi. <sup>6</sup> Konkoe singee xa gboe nu lanxi nəngən ya suuli nan ma. Nee fari konkoe gbətəe naxa dəxə naxee xa gboe nu lanxi nəngən ya senni ma. Nee fan fari konkoe gbətəe naxa dəxə naxee xa gboe nu lanxi nəngən ya solofera ma. Hərəməbanxi xale xa marabinye nu raxurunxi a fuge biri ra, alako konkoe masa wurie mu soma banxi xale kui ki naxe.

<sup>7</sup> E to nu hərəməbanxi tima, e nu gəmə rawalima naxee jan nu bara masoli geya yire e tongoxi dənnaxe. Na ki walise yo xui mu nu məma hərəməbanxi yire, alɔ dərema, bera, xa na mu a ra walise gbətəe naxan yailanxi wure ra. <sup>8</sup> Naade nde nu na banxi yirefanyi ma naxan minima konkoe yire ma. Tede same daaxi nde nu yailanxi banxi kui ma, naxan nu konkoe kui masotəma koore ra. <sup>9</sup> E to gə banxi tide, Sulemani naxa a raxunma sediri wurie ra. <sup>10</sup> Konkoe naxee nu tixi hərəməbanxi səetie ma, e ite nəngən ya suuli. Na birin nu xirixi banxi ma sediri wurie ra.

<sup>11</sup> Alatala naxa a masen mange Sulemani be, a naxe, <sup>12</sup> «N xa a fala i be yi banxi tife xa fe ra, xa i sa i nəre n ma kira xən ma, xa i sa n ma seriye rabatu, xa i sa n ma yaamarie suxu, n nan n ma laayidi rakamalima ne i be, n naxan fala i baba Dawuda be. <sup>13</sup> Na kui n luma ne n ma nama tagi, n mu i bəpinma abadan.»

<sup>14</sup> Sulemani naxa Ala xa hərəməbanxi ti, a wali rajən. <sup>15</sup> A naxa sediri wuri xebenyie mafatu banxi xale ma a kui,

kelife a xale fələ ma han banxi xunyi ra. A naxa sipire wuri xebenyie mafatu banxi gbaata ma. <sup>16</sup> A naxa sediri wuri xebenyie mafatu konkoe nəngən ya məxçəjen daaxi ma banxi kui dunxui ra, kelife a gbaata

ma han fuge. Na nu findixi Yire Seniyenxi Fisamante nan na. <sup>17</sup> Banxi palaa dənxəe naxan nu na na yatagi, nu kuya jəngən ya tongo naani. Na nu findixi Yire Seniyenxi nan na. <sup>18</sup> Sədiri wuri xebenyie naxee nu fatuxi banxi xalee ma palaa ma, sansi bogie nun sansi fugee fan nu masolixi e ma. Na ki, gəmə mu nu toma banxi kui ma fefe ma.

<sup>19</sup> Sulemani naxa Yire Seniyenxi Fisamante yailan hərəməbanxi kui, Alatala xa saate kankira dəxəma dənnaxə. <sup>20</sup> Na yire kuya jəngən ya məxəjen, a igbo jəngən ya məxəjen, a ite jəngən ya məxəjen. Xəema nu masoxi na konkoe xalee birin ma, a nun sərexəbade ma naxan yailanxi sədiri wuri ra. <sup>21</sup> Mange Sulemani naxa xəema maso na Yire Seniyenxi Fisamante xalee ma. A naxa yələnxənyi xunxuri xəema daaxie gbaku naa sode də ra. <sup>22</sup> Ba na ra, a nu bara xəema maso na hərəməbanxi xalee birin ma, a nun sərexəbade ma naxan nu naa.

<sup>23</sup> A naxa maleke firin misaali masoli wulai oliwi wuri ra. E ite jəngən ya fu. <sup>24</sup> Maleke singe gabutenyi keren xa kuye jəngən ya suuli, a gabutenyi firin nde fan xa kuye jəngən ya suuli, naxan lanma nəngən fu ma kelife a kəla ma han a yirefanyi ma. <sup>25</sup> Boore maleke fan gbee lanxi jəngən ya fu nan ma. E firinyi nu yailanxi kəja keren nan na. <sup>26</sup> E firinyi ite jəngən ya fu. <sup>27</sup> Sulemani naxa na maleke ti Yire Seniyenxi Fisamante tagi, alako maleke gabutenyie xa banxi xalee li, e fan xa e boore li banxi tagi. <sup>28</sup> Sulemani naxa xəema maso na maleke firinyie birin ma.

<sup>29</sup> A naxa yaamari fi, a e xa maleke, tugi bilie, nun wuri fuge tofanyi misaali masoli banxi xalee ma, naxee nu na Yire Seniyenxi Fisamante nun Yire Seniyenxi kui. <sup>30</sup> A naxa xəema maso banxi gbaata ma na yire firinyie kui. <sup>31</sup> A naxa hərəməbanxi xa naadəe yailan wulai oliwi wuri ra. A e gbaku oliwi wuri xebenyie ra naxee xa marabinye mu nu banxi xalee gbe lima, fo dəxə naani. <sup>32</sup> Na naadəe firinyie nu yailanxi wulai oliwi wuri nan na. Maleke, tugi bili, nun

wuri fuge tofanyie misaali nu masolixi na naadəe ma. Xəema nu masoxi na naadəe nun na misaali ma <sup>33</sup> A naxa na məcli raba naadəe ma naxee nu na Yire Seniyenxi ma. E yailanxi oliwi wuri ra, e gbakuxi wuri xebenyie ra naxee mu nu banxi xalee xa marabinye lima fo dəxə saxan. <sup>34</sup> Naadə firinyi gbətə nu yailanxi səpirə wuri ra. <sup>35</sup> A naxa yaamari fi e xa maleke, tugie, nun sansi fuge tofanyi misaali masoli e ma. Na dangi xanbi a naxa xəema maso naadəe nun na misaali ma.

<sup>36</sup> A naxa buntunyi yailan gəmə masolixie ra, naxee nu dəxəxi safe saxan na, a nun sədiri wuri safe keren na.

<sup>37</sup> Alatala xa banxi dəxə fələ Siwi kike nan na, Sulemani xa mangeya jəs naani nde. <sup>38</sup> A naxa jən Bulu kike ra, kike solomasaxan nde, Sulemani xa mangeya jəs fu nun keren nde. Na banxi birin ti jəs solofera nan bun ma, a fa lu alç Ala nu wama a xən ma ki naxə.

## 7

### Mange banxi tife

<sup>1</sup> Sulemani bu ne jəs fu nun saxan a yətəxa banxie tife ra. <sup>2</sup> A banxi naxan singe ti a a xili sa ne «Liban fətənyi banxi.» A nu kuya jəngən ya kəmə, a igbo jəngən ya tongo suuli, a ite jəngən ya tongo saxan.

A xunyi wurie nu dəxəxi kinki safe naani naxee xun, nee nu yailanxi sədiri wuri nan na. <sup>3</sup> Na kinkie fari nu makotoxi sədiri xebenyi tongo naani nun suuli nan na a safe ki ma, fu nun suuli safe keren.

<sup>4</sup> Banxi səetie ma, wunderi safe saxan nu na e ma, e ya rafindixi e boore ma.

<sup>5</sup> Naadə saxan fan nu na wunderie ya tagi.

<sup>6</sup> Buntunyi nu na naxan xa kuye jəngən ya tongo suuli lima, a igboe jəngən ya tongo saxan. <sup>7</sup> Banxi pala naxan fan nu yailanxi sədiri wuri ra keli a gbata ma han fuge, nan nu findixi a xa kiiti sade ra.

<sup>8</sup> A banxi gbətə ti ne na xanbi ra a nu luma dənnaxə. A a yailan alç boore. Na xanbi ra, a naxa banxi gbətə ti Firawuna xa di gine be a naxan dəxə. <sup>9</sup> Nee birin ti gəmə masolixie nan na naxee xabaxi sera ra a kui nun a fari, kelife a bunyi ma han fuge. <sup>10</sup> Banxi sanbunyi dəxə gəmə tofanyi xungbee nan na, naxee xabaxi

jɔ̄ngɔ̄n ya fu xa na mu a ra jɔ̄ngɔ̄n ya solomasaxan ma. <sup>11</sup> A fuge ra, s̄ediri wuri nun ḡem̄e tofanyie nu na naxee xabaxi a fanyi ra. <sup>12</sup> Na t̄ete xungbe nu yailanxi ḡem̄e xabaxi safe saxan na, s̄ediri wuri fan nu saxi na fari, alɔ̄ Alatala xa banxi nun a gbutunyi.

<sup>13</sup> Mange Sulemani naxa mixi nde fen Tire, naxan xili Xirami. <sup>14</sup> Kaaj̄e gine nde xa di nan nu a ra fatanfe Nafatali bɔ̄nsɔ̄e ra. Tireka nan nu a Baba ra, naxan nu wure gbeeli rawalima. A lɔ̄nnixi, a xaxili fan, a fata wure gbeeli rawalide a mɔ̄oli birin na. A siga n̄e mange Sulemani yire, a na wali mɔ̄oli raba.

<sup>15</sup> A kinki firin xabu wure gbeeli ra, naxee ite jɔ̄ngɔ̄n ya fu nun solomasaxan, naxee xa radigilinyi lanxi jɔ̄ngɔ̄n ya fu nun firin ma. <sup>16</sup> A xunyi firin xabu na kinki firinyie b̄e, naxee ite jɔ̄ngɔ̄n ya suuli. <sup>17</sup> A se raxunmase fu nun naani xabu na xunyi firinyie b̄e, xunyi kerent solofer. <sup>18</sup> A mangoe bogi maniyee yailan safe firin na na se raxunmase radɔ̄xɔ̄xi firinyie ma. <sup>19</sup> A fuge maniyee masoli na kinki xunyi firinyie ma naxee nu na buntunyi ra. E ite jɔ̄ngɔ̄n ya naani. <sup>20</sup> A mangoe bogi maniyee k̄em̄e firin masoli na kinki xunyi firinyie ma. <sup>21</sup> A na kinkie ti buntunyi ya tagi. Naxan nu na a yirefanyi ma, a xili naxa sa Yakin, naxan nu na a kɔ̄ola ma, na xili naxa sa Boosu. <sup>22</sup> Na kinkieconde ra, fugee nu masolixi mennie ma.

<sup>23</sup> A naxa ye sase xungbe digilinx yailan yɔ̄xui ra. A de igboe jɔ̄ngɔ̄n ya fu, a ite jɔ̄ngɔ̄n ya suuli, a xa radigilinyi jɔ̄ngɔ̄n ya tongo saxan. <sup>24</sup> Na ye sase de rabilinyi bunyi, ninge maniyee nu masolixi a ma e radɔ̄xɔ̄xi e boore ra a rabilinyi birin ma. Ning fu na jɔ̄ngɔ̄n ya kerent ma, suuli a fari, suuli a bun. Ningee yo, ye sase yo, na birin yailanxi kerenyi nan na.

<sup>25</sup> Na ye sase nu dɔ̄xɔ̄xi ninge maniyee gb̄et̄e fu nun firin fari. Saxan ya rafindixi kɔ̄ola biri, saxan ya rafindixi sogegorode biri, saxan ya rafindixi yirefanyi biri, saxan ya rafindixi sogetede biri. Na ye sase naxan nu xili «Baa» nu dɔ̄xɔ̄xi na ningee fari, e ya rafindixi tande ma.

<sup>26</sup> Na ye sase xa marabinye nu findixi susu kerent nan na. A de kiri masolixi maniyee sansi fuge tofanyi ra. Ye fifa k̄em̄e solofera fifa tongo suuli nu n̄oma sade a kui.

<sup>27</sup> A naxa e sanbunyi fu yailan. E birin nu kuya jɔ̄ngɔ̄n ya naani, e igbo jɔ̄ngɔ̄n ya naani, a ite jɔ̄ngɔ̄n ya saxan.

<sup>28</sup> E na sanbunyie rafala ki naxε, wure ral̄enfetεnxie nu na wure gb̄et̄e naani tagi. <sup>29</sup> Yetε misaalie, ninge misaalie, nun maleke misaalie nu yailanxi na wure ral̄enfetεnxie ma, a nun pirinti gb̄et̄e.

<sup>30</sup> Wure digilinx naani nu na sanbunyi kerent kerent ma b̄e a ti se ra, naxee nu xirixi e boore ra wure gbeeli firin na. Wure nde nu na na tuxui naanie ma ye sase bun ma. Na birin nu yailanxi temui kerenyi nan na. <sup>31</sup> Se digilinx nde nu na ye sase nu dɔ̄xɔ̄xi naxan kui. Na ite jɔ̄ngɔ̄n ya kerent sanbunyi b̄e, a igbo jɔ̄ngɔ̄n ya kerent nun a tagi. Se ndee nu masolixi na ma. Na wure ral̄enfetεnxie mu nu digilinx, e s̄eeti naanie birin xa maniyee nu lan. <sup>32</sup> Na wure digilinx naani naxee nu na a ye maxanin se tuxui naanie ra, e ite jɔ̄ngɔ̄n ya kerent nun a tagi, firin nu xirixi e boore ra wure gbeeli ra. <sup>33</sup> Na wure digilinx maniyee sɔ̄ori ragise sanyie ra. E birin nu yailanxi wure gbeeli ra temui kerenyi ra.

<sup>34</sup> Se nde nu na tuxui naanie birin na naxee nu s̄enb̄e fima e ma. <sup>35</sup> Se digilinx nde nu na ye sase dɔ̄xɔ̄de kui. Na ite sanbunyi b̄e jɔ̄ngɔ̄n ya kerent. Sanbunyie fuge, a kilondēe nun a wure ral̄enfetεnxie birin nu yailanxi wure gbeeli nan na temui kerenyi ra. <sup>36</sup> Maleke misaalie, yetε misaalie, nun tugi misaalie nu yailanxi na kebelae ma, nun se gb̄et̄e. <sup>37</sup> Ye maxanin se fu nu yailanxi ki kerenyi ra na ki n̄e wure gbeeli ra. E birin nu lan.

<sup>38</sup> Xirami ye sase fu yailan n̄e wure gbeeli ra, naxee nu dɔ̄xɔ̄xi na ye maxanin se fu fari. Ye litiri wulu kerent k̄em̄e senni jɔ̄ndɔ̄n nu sama kankan kui. Ye sase nu igbo jɔ̄ngɔ̄n ya naani. <sup>39</sup> A naxa ye maxanin see dɔ̄xɔ̄ Alatala xa hɔ̄romɔ̄banxi s̄eeti ma, suuli kɔ̄ola biri, suuli yirefanyi biri. Na ye sase belebele naxan nu xili «Baa,» a naxa na dɔ̄xɔ̄

banxi yirefanyi ma, a makore a sogetede biri ra. <sup>40</sup> Xurami naxa ye sasee, te xube ko see nun tundee yailan.

Na kui, Xurami naxa ge mange Sulemani xa walie ra Ala xa hɔrɔmɔbanxi xa fe ra. Na walie nan ya: <sup>41</sup> kinki firinyie, e xunyi tofanxie, se raxunmase naxee e fari, <sup>42</sup> koobé bogi maniyē kēmē naani gbakuxi e ra, koobé bogi maniyē safe firin se raxunmase kerēn ma kinkie xunyi ra, <sup>43</sup> sunbui maxanin se fu, <sup>44</sup> ye sase xungbe naxan xili «Baa,» ninge fu nun firin misaali naxee na ye sase xungbe bun ma, <sup>45</sup> tundee, pelie, paanie. Xurami se naxee birin yailan mange Sulemani be Alatala xa banxi xa fe ra, a e yailan wure gbeeli raxunuxi nan na. <sup>46</sup> Mange nu na yɔxui raxunu Yurudən mère yire ne, Sukötì nun Saratan tagi. <sup>47</sup> Mange Sulemani na birin yailan wure gbeeli nan na, naxan xa gboe xasabi mu nu nōma kolonde.

<sup>48</sup> Sulemani se gbegbe yailan ne Ala xa banxi be, alɔ serexebade xεema daaxi, teebili xεema daaxi nde taami serexē sama dənnaxε, <sup>49</sup> lanpui dɔxɔ se xεema daaxie naxee dεxεma Yire Seniyenxi kui seriyē ki ma, a fuge misaalixie, lanpuie, te xube ko se xεema daaxie, <sup>50</sup> paanie, finεe, pɔɔti tofanyie, piletie, kolopoɔti xεema fanyi daaxie, Ala xa hɔrɔmɔbanxi xa naadεe gbaku se xεema daaxie, naxee nu na Yire Seniyenxi Fisamante sode de ra nun hɔrɔmɔbanxi sode de ra.

<sup>51</sup> Sulemani Alatala xa hɔrɔmɔbanxi xa see yailan xεema ra na ki ne. A to ge na ra, a naxa se birin naso Alatala xa hɔrɔmɔbanxi xa naafuli ragatade kui, a baba Dawuda naxee fixi Ala ma.

## 8

### Saate kankira dɔxɔfe hɔrɔmɔbanxi kui (Yudaya Mangee II 5:2-6:11)

<sup>1</sup> Na temui, Sulemani naxa Isirayila forie, bɔnsɔe xunyie, nun Isirayila den-baya xunyie maxili alako e xa te Alatala xa saate kankira ra kelife Siyon, Dawuda xa taa. <sup>2</sup> Isirayilaka birin naxa e malan mange yire alako e xa kike solofera sali raba. <sup>3</sup> Isirayila forie birin to menni li, Lewikae naxa saate kankira tongo, <sup>4</sup> e a

xanin a nun Ala xa Naralande Kiri banxi, a nun se seniyenxi naxee nu na a kui. Lewika serexedubee nan na wali raba.

<sup>5</sup> Mange Sulemani nun Isirayila nama naxee birin nu maxilixi, naxa ti saate kankira ya ra. E naxa xuruse lanmae nun a xungbe gbegbe ba serexē ra, naxan kɔnti mu nu nōma kolonde. <sup>6</sup> Serexedubee naxa Alatala xa saate kankira dɔxɔ a dɔxɔde Ala xa hɔrɔmɔbanxi, Yire Seniyenxi Fisamante kui. E a dɔxɔ malekēe gabutenyie bun ma. <sup>7</sup> Malekēe gabutenyie nu italaxi saate kankira nun a maxanin see xun ma. <sup>8</sup> Saate kankira maxanin see findixi wuri kuyee nan na, naxee nɔee nu toma kafi pala ma yire seniyenxi kui, kɔnɔ e mu nu nōma tote hɔrɔmɔbanxi tande tan ma. Han to saate kankira na menni. <sup>9</sup> Sese mu nu na na saate kankira kui, fo na walaxe firinyi Annabi Munsa naxee sa a kui. A na raba Xorebe geya yire ne, Alatala saate xiri lɔxɔe e nun Isirayilaka tagi, e mini temui Misira.

<sup>10</sup> Serexedubee to mini Yire Seniyenxi kui, nuxui nde naxa goro Alatala xa banxi ma, a a rafe. <sup>11</sup> Serexedubee mu nɔ lude menni e xa e xa wali raba, barima na nuxui nu na naa, Alatala xa nɔre nu bara lu banxi birin ma. <sup>12</sup> Na kui, Sulemani naxa a fala,  
«Alatala a masen ne,  
a a sabatima nuxui fɔɔre nan kui.  
<sup>13</sup> Na kui n bara lingira ti i be,  
i sabatima dənnaxε abadan.»

<sup>14</sup> Mange naxa a ya rafindi, a duba Isirayila nama birin be. E birin nu tixi. <sup>15</sup> A naxa a masen, «Tantui na Isirayila Marigi Alatala be, naxan wɔyεn n baba Dawuda be a kere ra. A fe naxan birin masen a be, a na birin nakamalixi ne. <sup>16</sup> A naxe, «Kafi n nan n ma jama ramini Misira bɔxi ra, n mu nu taa sugandixi Isirayila bɔnsɔe tagi n banxi tima dənnaxε. N man mu xεme sugandixi naxan findima n ma Isirayila nama yarerati ra. Kɔnɔ n bara Darisalamu nan sugandi alako n xili xa lu naa. N man bara Dawuda sugandi alako a xa findi n ma Isirayila nama xunyi ra.»»

<sup>17</sup> «N baba Dawuda naxa nate tongo a bɔne kui, a fo a xa banxi ti Isirayila Marigi Alatala be. <sup>18</sup> Alatala naxa a fala n baba

Dawuda bε, «I to nate tongo i bɔŋε kui n ma banxi xa fe ra, na bara findi jnanige fanyi ra.<sup>19</sup> Kono i tan xa mu na banxi tima. I xa di nan na tima. I naxan barixi, na nan n ma banxi tima.<sup>20</sup> Alatala bara a xa masenyi rakamali. N tan bara ti n baba Dawuda lɔ̄xɔ̄e ra Isirayila mange kibanyi kui, alɔ̄ Alatala a masen ki naxε. N man bara banxi ti Isirayila Marigi Alatala bε.<sup>21</sup> N bara Alatala xa saate kankira dɔ̄xɔ̄ naa, a xa saate walaxε na na kui. A na saate xiri a nun Isirayilakae nan tagi.»

<sup>22</sup> Mange Sulemani naxa ti sereχebade ya i nama birin ya xɔ̄ri, a naxa a bεlexε itala koore ma, a fa a fala,<sup>23</sup> «Isirayila Marigi Alatala, i maniyε mu na koore nun bɔ̄xi ma. I dugutegεxi i xa saate nun i xa hinne xa fe nan na i xa konyie mabiri, naxee jerema i ya tote ra e bɔ̄ŋε fiixε ra.<sup>24</sup> Na na a ra, to lɔ̄xɔ̄e i bara i xa laayidi rakamali i xa konyi n baba Dawuda bε.<sup>25</sup> Yakɔ̄si, Isirayila Marigi Alatala, i laayidi naxan tongoxi i xa konyi n baba Dawuda bε, i xa na rakamali. I bara a masen a bε, «Xa i bɔ̄nsɔ̄e fenten e jere ki ma alɔ̄ i a rabaxi ki naxε, e naxa n ma seriye binya, mixi nde na e bɔ̄nsɔ̄e ya ma naxan fama lude Isirayila kibanyi kui abadan.<sup>26</sup> Yakɔ̄si, Isirayila Marigi Alatala, i xa i xa masenyi rakamali, i naxan masen i xa konyi Dawuda bε.»

<sup>27</sup> «Kono Ala tan nɔ̄ma sabatide dunija bɛndε fuji fari adamadie tagi? Koore nun a xa gboe xurun i bε. N banxi naxan tixi i bε a xurun koore bε. I luma menni di?<sup>28</sup> N Marigi Alatala, i xa i xa konyi xa dubε suxu, i xa a xa maxandi tongo, i xa i tuli mati i xa konyi wa xui ra.<sup>29</sup> I xa i jengi sa yi banxi xɔ̄n ma kɔ̄e nun yanyi ra, barima i xili matɔ̄xɔ̄ma be. I xa i xa konyi xa maxandi suxu yi banxi kui.<sup>30</sup> I xa i tuli mati i xa konyi nun i xa jama wa xui ra, e i maxandima be temui naxε. Kelife koore ma i dɔ̄xɔ̄xi dɛnnaxε, i xa i tuli mati muxu ra, i man xa dijε.»

<sup>31</sup> «Xa mixi nde sa yunubi raba a boore ra, e fa a fala a bε a xa kali nde ti sereχebade yire yi banxi kui,<sup>32</sup> i xa na fe mato kelife koore ma, i xa kiiti sa nɔ̄ndi ra alako fe kane nun tinxintɔ̄e birin xa e sare soto.»

<sup>33</sup> «Xa i xa jama Isirayila sa yunubi raba i ra, e yaxuie fa nɔ̄ e ra na xa fe ra, xa e bara tin gbilenfe ra i yire, e i xili matɔ̄xɔ̄, e i maxandi yi hɔ̄rɔ̄mɔ̄banxi kui,<sup>34</sup> i xa na fe mato kelife koore ma, i xa i xa jama Isirayila xa yunubie xafari, i fa e ragbilen bɔ̄xi ma, i dɛnnaxε fixi e tan nun e babae ma.»

<sup>35</sup> «Xa koore sa balan, tunε yo mu fa, barima e bara yunubi raba i ra, xa e fa i maxandi be, e i xili matɔ̄xɔ̄, e gbilen e xa yunubi fɔ̄xɔ̄ ra i e rayaagixi naxan ma,<sup>36</sup> i xa na fe mato kelife koore ma, i xa i xa konyie, i xa jama Isirayila xa yunubie xafari, i xa i xa seriye fanyi masen e bε alako e xa na jere ki kolon, i fa tunε ragoro i xa bɔ̄xi ma, i naxan findi e gbe ra.»

<sup>37</sup> «Xa kaame sa sin yi bɔ̄xi ma, xa na mu fure, xa na mu baloe kane, xa na mu gere, xa na mu gbaloe gbete,<sup>38</sup> xa mixi nde sa i maxandi, xa i xa jama Isirayila a mawa i xɔ̄n, barima e bara a kolon e xa tɔ̄re kelixi fe naxan ma, e fa e bεlexε itala yi banxi mabiri,<sup>39</sup> i xa na fe mato kelife koore ma i magoroxi dɛnnaxε, i xa dijε, i xa mixi birin sare fi a xa wali ra, i tan naxan adama birin bɔ̄ŋε ma fe kolon. I kerɛn peti nan ibunadama birin sondon ma fe kolon.<sup>40</sup> Na kui e fama gaaxude i ya ra, e jere i xa kira xɔ̄n e xa simaya birin kui yi bɔ̄xi ma, i naxan fixi muxu babae ma.»

<sup>41</sup> «Xa xɔ̄ŋe nde sa fa kelife jamanε ma, naxan mu findi i xa jama Isirayila mixi nde ra,<sup>42</sup> a fa i xili xungbe nun i senbe xa fe ra, a i maxandi yi banxi kui,<sup>43</sup> i xa na fe mato kelife koore ma i i magoroxi dɛnnaxε, i xa a xa maxandi suxu alako si birin xa gaaxu i xili ya ra dunija, alɔ̄ i xa jama Isirayila. E xa a kolon i tan nan xili maxandima yi banxi kui n naxan tixi.»

<sup>44</sup> «Xa i xa jama sa mini a yaxuie gerede alɔ̄ i a masen e bε ki naxε, xa e i maxandi yi taa mabiri ra i dɛnnaxε sugandixi, xa e i maxandi yi banxi mabiri ra n naxan tixi i xili ra,<sup>45</sup> i xa na fe mato, i xa e xa dubε suxu, i xa kiiti tinxinx sa e bε.»

<sup>46</sup> «Xa e sa yunubi raba i ra, alɔ̄ adamadi birin darixi naxan na, xa i bɔ̄ŋε te e xili ma, i fa e sa e yaxuie sagoe, e

findi geelimanie ra yire makuye, xa na mu a ra yire makorexi,<sup>47</sup> xa e bara xaxili soto na konyiya kui, e fa i maxandi e xa geeli kui, «Muxu bara yunubi raba, muxu bara fe jaaxi raba, muxu bara kobi,»<sup>48</sup> xa e man e yete ragbilen i ma e boje fixe ra, e nii birin na, e fa i maxandi pamane ma konyiya kui yi boxi mabiri, i naxan fixi e babae ma, a nun yi taa mabiri, i naxan sugandixi, a nun yi banxi mabiri, n naxan tixi i be,<sup>49</sup> i xa na fe mato kelife koore ma i magoroxi dennaxe, i xa i tuli mati e xa maxandi nun e wa xui ra, i xa kiti tinxinx sa e be,<sup>50</sup> i xa dije i xa jama ma naxan yunubi rabaxi i ra. I xa e xa yunubie xafari e naxan nabaxi i ra. I xa hinne e ra e yaxuie ya xori, alako e yaxuie fan xa hinne e ra.<sup>51</sup> E findixi i xa jama nan na, i ke tongoe, i naxee ramini Misira boxi ra konyiya kui.»

<sup>52</sup> «Yakosi, n Marigi Ala, i xa muxu xa maxandi mato, i xa a rame, muxu naxan nabaxi yi banxi kui,<sup>53</sup> barima i tan nan muxu ba dunija bensoe tagi muxu xa findi i ke tongoe ra, alo i a masen Isirayila be ki naxe i xa konyi Munsa saabui ra, a to muxu benbae ramini Misira boxi ra.»

<sup>54</sup> Mange Sulemani to ge na maxandi tide Alatala be, a naxa keli Alatala xa serexebade yire, a xinbi nu sinxi dennaxe a belexee itexi koore ma.<sup>55</sup> Na temui a naxa ti Isirayila jama ya xori, a duba e be a xui itexi ra. A naxe,<sup>56</sup> «Tantui na Alatala be, naxan bara malabui fi a xa jama Isirayila ma, alo a a masen ki naxe. A masenyi naxee ti a xa konyi Annabi Munsa saabui ra, keren mu na a mu naxan nakamali.<sup>57</sup> Won Marigi Alatala xa lu won seeti ma alo a raba won benbae be ki naxe. Ala naxa won nabolo, a naxa won nabejin.<sup>58</sup> Ala xa won boje ya mafindi a ma, alako won xa won jere a xa kira xon ma, won xa a xa yaamarie birin nabatu, won xa gibilee foxo ra a tonyi doxoxi naxee ra, won xa bira a xa seriye foxo ra a naxan so won benbae yi ra.<sup>59</sup> Ala xa ratu n ma maxandi ma koe nun yanyi. Won Marigi Alatala xa n tan a xa konyi nun a xa jama Isirayila makanta fe jaaxi ma loxoe birin,<sup>60</sup> alako dunija birin xa a kolon a Alatala nan na Ala ra. Ala gbete mu na.<sup>61</sup> Wo boje birin xa lu

won Marigi Alatala nan be, alako won xa a xa yaamarie ratinme, won xa won jere a xa seriye ma alo wo darixi a ra ki naxe.»

<sup>62</sup> Mange nun Isirayila jama birin naxa serexe ba Alatala be.<sup>63</sup> Mange Sulemani naxa ninge wulu moxjenen nun firin ba xanunteya serexe ra, a nun yexxes wulu kembe moxjenen. Na dangi xanbi, Mange nun jama naxa Ala xa banxi rabi.<sup>64</sup> Sulemani naxa tetet yire raseniyen serexe ra Alatala xa horomabanxi ya ra. A naxa serexe gan daaxie ba naa, a nun xanunteya serexee ture nun sansi xori ra, barima serexebade yoxui daaxi, Sulemani naxan yailan, na nu xurun na serexe birin be.

<sup>65</sup> Sulemani nun Isirayilakae birin sali raba ne won Marigi Alatala ya xori xi solofera bun ma. Nama gbegbe fa ne kelife Xamata han Misira xure. E to ge na sali ra, e man naxa sali xi solofera gbete bun ma, a findi xi fu nun naani ra.<sup>66</sup> A xi fu nun suuli nde, mange naxa jama bejin e xa gibilee xonyi. E naxa duba mange be, e fa gibilee xonyi seewee kui, Alatala xa hinne xa fe ra a xa konyi Dawuda nun a xa jama Isirayila mabiri.

## 9

### *Ala xa masenyi Sulemani be (Yudaya Mangee II 7:11-22)*

<sup>1</sup> Mange Sulemani to ge Alatala xa banxi nun a yete xa banxi tide, a a waxonfe birin naba na xa fe ra,<sup>2</sup> Alatala man naxa mini a ma alo a raba Gabayon ki naxe.

<sup>3</sup> Alatala naxa a fala a be, «N bara i xui me, n bara i xa maxandi susu. N bara tin yi banxi xa findi n gbe ra, i naxan tixi. N xili xa lu a ma abadan, n nan n jengi sama ne a xon ma.<sup>4</sup> Xa i sa i jere n ma kira xon ma boje tinxinx ra, alo i baba Dawuda, i fa n ma yaamarie, n ma seriye, nun n ma xaranyi susu a fanyi ra,<sup>5</sup> n i xa mange kibanyi mabanbanma ne, alo n a saataxi i baba Dawuda be ki naxe. N a masen ne a be, «Isirayila mangeya mu bama i bensoe yi ra.»<sup>6</sup> Kono xa wo wo kobe ratoma, wo fa gibilee n ma seriye nun n ma yaamarie foxo ra, xa wo sa tuubi Ala gbete be,<sup>7</sup> n wo talama ne n ma

bɔxi ma, n naxan fixi wo ma, n yi banxi rakasanje, n naxan findixi n xili falade ra. Na temui si birin fama ne yelede Isirayila xa fe ma, e yo wo ma. <sup>8</sup> Na temui mixi ne dangima yi banxi ra, naxan bara xili fanyi sɔtɔ, e de ixarama ne, e a fala, «Munfe ra Alatala yi bɔxi nun yi banxi xa fe xun nakanaxi yi ki?» <sup>9</sup> E a yaabima ne, «Ala yi birin niyaxi e ra ne barima e bara gbilen e babae Marigi Alatala fɔxɔ ra, naxan e ramini Misira bɔxi ra. E bara e tagi ixiri ala gbeteer ra, e e batu, e tuubi e be. E yi tɔɔre sɔtɔxi na nan ma.»»

*Mange Sulemani xa wali ndee  
(Yudaya Mange II 8:1-18)*

<sup>10</sup> Mange Sulemani nu bara Alatala xa banxi nun a yete xa banxi ti ne mɔxɔnɛn bun ma. <sup>11</sup> Tire mange Xirami to bara nu sediri nun sipire wurie, nun xεεma so Sulemani yi ra, a nu wama naxan xasabi xɔn, a naxa taa mɔxɔnɛn fi Xirami ma Galile bɔxi ma. <sup>12</sup> Xirami to mini na taae matode, nee mu rafan a ma. <sup>13</sup> A naxa a fala Sulemani be, «N ngaxakerenyi, i taa mɔɔli mundun fixi n ma yi ki?» Xirami naxa na taae xili sa «Taa fufafu.» Na xili nan na e xun ma han to. <sup>14</sup> Kɔnɔ Xirami naxa xεεma kilo wulu naani rasanba mange Sulemani ma.

<sup>15</sup> Mange Sulemani nu bara teku wali rakeli banxie nun taae tife ra, alɔ Alatala xa banxi, mange Sulemani xa banxi, Milo taa, Darisalamu tete, Xasori taa, Megido taa, nun Geseri taa. <sup>16</sup> Firawuna, Misira mange, dusu ne Geseri taa xun na, a te so na ra, na Kanaankae birin faxa. Na dangi xanbi a na fi a xa di gine ma, naxan dɔɔc mange Sulemani xɔn ma.

<sup>17</sup> Mange Sulemani yi taa birin ti ne: Geseri taa, Beti Xoron Labe, <sup>18</sup> Baalati nun Tamari naxee nu na gbengberenyi ma, <sup>19</sup> nun taa gbete sɔɔri ragisee nun soee nu ragatama dɛnnaxe. Sulemani nu bara banxi nun taa gbegbe ti Darisalamu, Liban bɔxi, nun a xa bɔxi birin ma, alɔ a nu wama a xɔn ma ki naxe.

<sup>20</sup> Xitikae, Amorikae, Peresikae, Hi-wikae, nun Yebusukae naxee lu Isirayila bɔxi ma, kɔnɔ e mu findi Isirayilakae ra. <sup>21</sup> E babae mu faxa Isirayila xa sanitdegema saabui ra Isirayilakae so temui.

Na kui Sulemani na mixie findi ne konyie ra. Han to e na konyiya kui. <sup>22</sup> Kɔnɔ Sulemani mu tin Isirayila di yo xa findi konyi ra. Isirayilakae nu findixi a xa sɔɔrie, səbelitie, sɔɔri xunyie, nun soe ragi xunyie nan na. <sup>23</sup> Mange Sulemani mixi keme suuli mixi tongo suuli nan ti xunyie ra konyie xun ma naxee nu a xa wali rabama.

<sup>24</sup> Sulemani Firawuna xa di gine tongo ne Dawuda xa taa kui, a a ratunu banxi gbete kui, a naxan ti a be. Na temui fa a naxa Milo taa ti.

<sup>25</sup> Mange Sulemani nu serexe gan daaxie nun xanunteya serexee bama sanya saxan ne yo ne serexebade fari, a naxan yailan Alatala be. A nu surayi bama serexe ra serexebade nde fari naxan nu na Alatala ya i. A Alatala xa hɔrɔmɔbanxi rajɔn.

<sup>26</sup> Mange Sulemani kunkuie yailan ne Esiyon Geberi, Elata fe ma, baa de ra naxan nu na Edon bɔxi ma. <sup>27</sup> Mange Xirami walike ndee so ne Sulemani yi ra, naxee nu bakima na kunkuie kui Sulemani xa walikee seeti ma. E nu kunkuie wali kolon a fanyi ra. <sup>28</sup> Na kunkuie siga ne Ofiri bɔxi ma xεεma kilo wulu fu nun naani tongode mange Sulemani be.

## 10

*Seeba Mange Gine fafe Mange Sulemani xεεbude  
(Yudaya Mange II 9:1-12)*

<sup>1</sup> Seeba mange gine to Sulemani xili gbe me Alatala xili xa fe ra, a naxa siga maxɔrinyi xɔrɔxɔee tide a ma. <sup>2</sup> A naxa siga Darisalamu, a sanbase gbegbe xanin a xun ma lɔɔxɔmee fari alɔ labundɛ, xεεma, nun gemɛ tofanyie. A naxa a xa maxɔrinyi birin ti Sulemani ma. <sup>3</sup> Mange Sulemani naxa a xa maxɔrinyie birin yaabi, na birin naxa sɔɔneya a be.

<sup>4</sup> Seeba mange gine to ge Sulemani xa lɔnni tote, a nun a xa banxie a naxee ti, <sup>5</sup> a xa donsee, a xa walikee nun e wali ki, e xa dugie, e ludee, na fe birin naxa a de ixara. <sup>6</sup> A naxa a fala mange be, «N fe naxee birin mexi n ma bɔxi ma i xa masenyie nun i xa lɔnni xa fe ra, na birin findixi nɔndi nan na. <sup>7</sup> Beenun n xa be to n yete ra, n mu la e xa masenyi ra.

Kono yakosi n bara a kolon i xa lənni gbo dangife e naxan masenxi n bε. I fe naxan birin tagi rabaxi n bε nun i xa naafuli, na dangi i xili ra. <sup>8</sup> Nelexinyi na i xa mixie bε, nelexinyi na i xa konyie bε, barima e na i seeti ma temui birin i xa lənni ramεfe ra. <sup>9</sup> Tantui na i Marigi Alatala bε, naxan hinnexi i ra, a fa i dəxə Isirayila mange kibanyi kui. I Marigi Ala na raba ne barima Isirayila rafan a ma abadan. A i findixi ne e xa mange ra alako i xa e yamari tinxinyi nun nəndi ra.» <sup>10</sup> A naxa xεema kilo wulu naani fi mange ma, a nun labunde gbegbe, nun gεme tofanyie. Kabi na temui, Seeba mange gine labunde xasabi naxan fi mange Sulemani ma na nəndən mu to Isirayila bəxi ma sənən.

<sup>11</sup> Xirami nun Sulemani xa walikεe naxee fa xεema ra kelife Ofiri bəxi ma, nee man naxa fa wuri nun gεme tofanyie ra. <sup>12</sup> Mange naxa na wuri rawali Alatala xa hərəməbanxi sode de ra, a nun mange xa banxi sode de ra. A man naxa na wuri rawali koraе yailanfe ra bεetibae bε. Na wuri mɔɔli mu nu toxi Yudaya sinden.

<sup>13</sup> Mange Sulemani naxa Seeba mange gine waxənse birin so a yi ra dangife a naxan nasanbaxi a ma. Na xanbi, a naxa gbilen a xa bəxi ma, a tan nun a xa mixie.

### *Mange Sulemani xa naafuli (Yudaya Mange II 1:14-17, 9:13-28)*

<sup>14</sup> Nε yo jε Sulemani nu xεema kilo wulu mɔɔjεnun firin, kilo kεmε senni tongo naani nun naani sətəma, <sup>15</sup> bafe a naxan sətə yuleya duuti ra. A man nu xεema nun gbeti sətəma mangεe nun gominae ra Arabu bəxi ma.

<sup>16</sup> Mange Sulemani naxa sɔɔri makantase kεmε firin yailan xεema ra, kankan yailanxi xεema kilo solofera nan na. <sup>17</sup> A man naxa sɔɔri makantase xunxuri kεmε saxan yailan xεema ra, kankan yailanxi xεema kilo saxan nan na. A naxa e gbaku banxi kui naxan xili falama Liban Fətən Banxi. <sup>18</sup> Mange naxa kibanyi xungbe yailan sili jinyi ra, a fa xεema fanyi maso a ma. <sup>19</sup> Santide senni nu na na kibanyi ma. A xanbi radigilinx, bεlexε sade firin nu na a seetie ma, yεtε masolixi firin fan nu na a seetie ma. <sup>20</sup> Yεtε fu nun firin fan masolixi nu na santidee seetie ma,

senni nu na yirefanyi ma, sennie nu na kɔɔla ma. Na kibanyi maniyε mu nu na mangataa yo kui sinden. <sup>21</sup> Mange Sulemani xa pɔɔti birin nun Liban Fətən Banxi xa piletı birin nu yailanxi xεema nan na. A mu nu gbeti rawalima fefe ma, a tide mu gbo a bε. <sup>22</sup> Kunkuie nu na mange yi ra naxee nu sigama Tarasisi ne saxan yo ne saxan xεema, gbeti, sili jinyi, kule, nun xɔni tofanyie tongode. Xirami xa walikεe nu a malima na wali kui.

<sup>23</sup> Mange Sulemani xa bannaya nun a xa lənni naxa gbo ye dangi bəxi mange birin na. <sup>24</sup> Bəxi mange birin nu wama Sulemani xa lənni ramεfe Ala naxan saxi a xaxili ma. <sup>25</sup> Nee birin nu mange sanbama gbeti, xεema, dugie, geresosee, labundee, soe, nun sofalee ra ne yo ne.

<sup>26</sup> Sulemani naxa sɔɔri ragisee nun soe ragie malan. Sɔɔri ragise wulu kerem kεmε naani, nun soe ragie wulu fu nun firin nan nu na mangataa Darisalamu nun taa makantaxi gbεtεe. <sup>27</sup> Mange naxa a niya gbeti xa wuya Darisalamu dangife gεme xɔri ra. Wuri fanyi fan naxan xili sədiri naxa wuya dangife sikomoro wuri ra naxee na Sefela bəxi ma. <sup>28</sup> Sulemani nu soe sarama Misira nun Kowa boxi nan ma. Mange xa yulee nu sigama e tongode. <sup>29</sup> E sɔɔri ragise sara gbeti kilo solofera ra, e soe sara gbeti kilo kerem nun a tagi. E na mɔɔli sara Xiti nun Arami mangεe fan bε.

## 11

### *Sulemani gbilenfe Alatala fəxə ra*

<sup>1</sup> Mange Sulemani naxa gine gbegbe dəxə naxee mu findixi Isirayilakae ra, ało Firawuna xa di gine, Mowaba gine, Amoni gine, Edon gine, Sidon gine, nun Xiti gine. <sup>2</sup> Alatala nu bara a fala Isirayilakae bε na sie xa fe ra, «Wo naxa siga e xɔnyi, e fan naxa fa wo xɔnyi. Xa na mu, e wo bɔjε ya rafindima ne e xa alae mabiri.» Kono Sulemani tan bira na mixie nan fəxə ra, gine maxanufe ra. <sup>3</sup> A mangε di gine kεmε solofera nan dəxə, a konyi gine kεmε saxan fan tongo. Na gine naxa a bɔjε mafindi.

<sup>4</sup> A to fori, na gine nu bara a bɔjε birin mafindi ala gbεtεe ma, a mu bira a

Marigi Alatala fôxø ra alç a baba Dawuda.

<sup>5</sup> Mange Sulemani nu Sidonkae xa ala Asiteroti nun Amonikae xa ala Moloko fan batuma. <sup>6</sup> Mange Sulemani naxa fe raba, naxan mu rafan Alatala ma, a mu a xui rakamali Alatala be alç a baba Dawuda. <sup>7</sup> Na kui Sulemani naxa serexebade yailan Mowaba xa ala Kemosi be, a nun Amonikae xa ala Moloko be geya fari, naxan nu na Darisalamu ya ra. <sup>8</sup> A nu na moçli rabama a xa ginee birin be, naxee nu fatanxi si gbete ra, naxee nu surayi nun serexee bama e xa alae be.

<sup>9</sup> Alatala naxa xoco mange Sulemani ma, barima a nu bara a kobe so Isirayila Marigi Alatala ra, naxan mini a ma sanya firin. <sup>10</sup> Alatala nu bara tonyi dôxø ala gbete batufe ra, kono Sulemani mu Alatala xa yaamari suxu. <sup>11</sup> Na kui Alatala naxa a fala Sulemani be, «I to bara na moçli raba, i mu bira n ma yaamarie fôxø ra n naxee birin masen i be, i n ma saate kana, n i xa mangeya bama ne i yi ra, n fa a so i xa konyi nde yi ra. <sup>12</sup> Kono i baba Dawuda xa fe ra, n mu na rabama i xa simaya kui, n mangeya bama ne i xa di xeme yi ra. <sup>13</sup> N mu mangeya birin bama a yi ra, n bonsœ keran nan luma i xa di be n ma konyi Dawuda xa fe ra, nun Darisalamu xa fe ra n naxan sugandixi.»

<sup>14</sup> Alatala naxa Sulemani gerefa nde ramini, naxan nu xili Hadada. Edon mange xa di nan nu a ra. <sup>15</sup> Dawuda Edon boxi gere temui naxe, a xa soori mange Yowaba nu bara te naa Isirayila soorie furee ragatade. Na temui a man naxa Edon xeme birin faxa. <sup>16</sup> Yowaba nun a xa soorie naxa lu naa kike senni, han e ge xeme birin faxade <sup>17</sup> Hadada nun a baba xa konyi Edonka ndee nu bara e gi, e siga Misira. Na raba Hadada dimedi temui ne. <sup>18</sup> E to keli Madiyan, e naxa siga Paran. E naxa mixie tongo menni, e fa siga Misira Firawuna yire. Misira mange naxa banxi so a yi ra, a a joxo sa a xa donse fe xon ma, a boxi fan fi a ma.

<sup>19</sup> Hadada naxa rafan Firawuna ma, han a a xa mange gine xunya fi a ma gine ra. <sup>20</sup> Mange gine Tapenesi xunya naxa di xeme bari a be, naxan nu xili Genubati. Tapenesi na de ba Firawuna xonyi ne, a fa lu menni Firawuna xa die ya ma.

<sup>21</sup> Hadada to a me a Dawuda nun a xa soori mange Yowaba bara faxa, a naxa a fala Firawuna be, a xa dije a ma a xa gibilen a xonyi. <sup>22</sup> Firawuna naxa a yaabi, «Munfe ra i wama gibilefe i xonyi? I waxonfe birin na be.» A naxa a yaabi, «I nondi, kono dije n xa gibilen.»

<sup>23</sup> Ala naxa gerefa gbete ramini mange Sulemani be, naxan findixi Eliyada xa di Reson na, naxan nu bara a gi kelife Soba mange Hadadeseri xonyi, <sup>24</sup> Dawuda nu na e gerefe temui naxe. Reson xa soorie nan malan a fe ma, e fa lu Damasi, e mangeya soto menni. <sup>25</sup> Reson nun Hadada findi Sulemani yaxuie nan na a xa simaya birin kui. Arami mange Reson nu Isirayila nama xonxi.

<sup>26</sup> Nebati xa di Yerobowami nu kelixi Sereda ne Efirami boxi ma. A nga naxa findi kaapne gine nde ra, naxan xili Seruya. A nu walima mange Sulemani xa mixie ya ma, kono mange xa fe mu nu rafan a ma.

<sup>27</sup> Na rakeli yi fe nan ma: Mange Sulemani nu na Milo tife, a nun a baba xa taa tete yire nde. <sup>28</sup> Yerobowami to findi gbangbalanyi fanyi nan na, Sulemani naxa a findi teku wali xunyi ra Yusufu bonsœ xun ma.

<sup>29</sup> Loxoe nde Yerobowami naxa mini Darisalamu, a Annabi Ahiya Siloka li kira xon ma e doro. Donma xungbe neene nu ragoroxi namijonme ma. <sup>30</sup> Annabi Ahiya naxa a xa donma neene iboc xuntun fu nun firin na, <sup>31</sup> a fa a fala Yerobowami be, «Xuntun fu tongo, barima Isirayila Marigi Alatala yi nan masenxi n be, «N fama ne mangeya bade Sulemani yi ra, n fa bonsœ fu sa i tan xa yaamari bun ma. <sup>32</sup> N bonsœ keran luma ne Sulemani bun ma n ma konyi Dawuda xa fe ra nun Darisalamu xa fe ra, n taa naxan sugandixi Isirayila bonsœ ya ma. <sup>33</sup> N na rabama ne barima e bara e kobe so n na, e Sidon xa ala Asiteroti, nun Mowaba xa ala Kemosi, nun Amoni xa ala Moloko batu. E mu e jereema n ma kira xon ma, e mu n ma yaamarie ratinmema alç Sulemani baba Dawuda a raba ne ki naxe.

<sup>34</sup> N mu mangeya birin bama Sulemani yi ra, a xa lu mangeya kui a xa simaya birin na n ma konyi sugandixi Dawuda xa fe ra, naxan bara n ma yaamarie nun

n waxonfe rabatu. <sup>35</sup> Kono n mangeya bama ne Dawuda xa di Sulemani yi ra, n bōnsōe fu fi i ma. <sup>36</sup> N bōnsōe keran nan luma a xa di yi ra, alako n ma konyi Dawuda fōxi xa lu Darisalamu abadan, n dēnnaxē sugandixi n xili xa fe ra. <sup>37</sup> N i tongoma ne, n i findi mange ra Isirayila xun na. I luma i waxonde ne. <sup>38</sup> Xa i sa i tuli mati n na, xa i sa i jere n ma kira xōn, xa i sa wali n be, i n ma yaamarie ratinme, i n ma seriye rabatu, alo n ma konyi Dawuda a raba ki naxe, n luma ne i seeti ma temui birin, n i bōnsōe rasabatima ne, alo n naxan nabaxi n ma konyi mange Dawuda be, n Isirayila fima ne i ma. <sup>39</sup> N mange Dawuda bōnsōe rayaagima ne, kono kude xa mu a ra.» <sup>40</sup> Mange Sulemani naxa wa Yerobowami faxafe. Na nan a niya, Yerobowami naxa a gi, a sa a xunyi taxu Sisaki ra Misira mange. A naxa lu mənni han mange Sulemani naxa faxa.

<sup>41</sup> Sulemani xa taruxui dōnxōe, a fole nun a rajonyi, a sebexi Sulemani xa taruxui kui. <sup>42</sup> Sulemani xa mangeya naxa bu je tongo naani Darisalamu nun Isirayila xun ma. <sup>43</sup> Na xanbi, Sulemani naxa laaxira. E naxa a ragata a babae seeti ma a baba Dawuda xa taa kui. A xa di Robowami naxa lu a jōxōe ra.

## 12

### *Robowami nun Yerobowami (Yudaya Mangee II 10:1-15)*

<sup>1</sup> Robowami naxa siga Sikemi, barima Isirayilakae birin nu malanxi naa, e xa a ti mange ra. <sup>2</sup> Nebati xa di Yerobowami naxa na fe me Misira, a to a gi Sulemani ma a siga dēnnaxē. <sup>3</sup> Mixi ndee naxa a xili a xa fa Isirayila bōxi ma. Yerobowami nun Isirayilakae birin naxa siga Robowami yire, e a fala a be, <sup>4</sup> «I baba muxu suxu ne alo konyie. Yakosi tan, i xa nde ba muxu xa kote ra i baba naxan saxi muxu fari. Na kui muxu fama i xa yaamari rabatude.» <sup>5</sup> A naxa e yaabi, «Xi saxan na dangi, wo xa fa.» Nama naxa siga.

<sup>6</sup> Mange Robowami naxa marasi fen forie ra, naxee nu na a baba Sulemani fe ma a xa simaya kui, a fa e maxorin,

«Wo marasi mundun fima n ma n nan n ma jama yaabima naxan na?» <sup>7</sup> E naxa a yaabi, «Xa i fe fanyi rabama jama be, xa i tin e waxonfe ra, xa i woyen fanyi fala e be, e luma ne i xa yaamari bun ma temui birin.»

<sup>8</sup> Kono Robowami mu tin forie xa marasi ra. A naxa a lanfanma booree maxorin a lanma a xa naxan naba. <sup>9</sup> A naxa e maxorin, «Wo marasi mundun fima n ma n na n ma jama yaabima naxan na, jama naxan n mayandima n xa nde ba e xa kote ra n baba naxan saxi e fari.» <sup>10</sup> A lanfanmae naxa a yaabi, «I xa yi jama yaabi yi ki, naxee i mayandixi i xa nde ba e xa kote ra i baba naxan saxi e fari. I xa a fala e be, «N belexe sole lanmadi xungbo n baba tagi be. <sup>11</sup> Yakosi, n baba xa kote xōrōxō a naxan dōxō wo ma, n tan na xun masama ne. N baba wo bōnbō luxusinyie nan na, kono n tan fama wo bōnbōde talie nan na.»

<sup>12</sup> Xi saxan to dangi, Yerobowami nun jama naxa siga Robowami yire, naxan nu bara a fala, «Xi saxan na dangi, wo xa fa.» <sup>13</sup> Mange Robowami naxa e yaabi a xōrōxōe ra, a mu forie xa marasi tongo. <sup>14</sup> A naxa e yaabi a lanfanmae xa marasi ra, «N na n baba xa kote xōrōxōe xun ma sama ne a naxan dōxō wo ma. N baba wo bōnbō luxusinyie nan na, kono n tan fama wo bōnbōde talie nan na.» <sup>15</sup> Na kui, mange mu tin a tuli matide jama ra. Marigi Alatala nu bara na ragiri alako a xa a xa masenyi rakamali a naxan fala Nebati xa di Yerobowami be Annabi Ahiya Siloka saabui ra.

<sup>16</sup> Isirayilakae to a kolon mange mu tin a tuli matide e ra, e naxa a yaabi, «Munse na won nun Dawuda bōnsōe tagi?

Kē mu na muxu be Yisayi xa die tagi. Isirayila xa gbilen e xōnyi.

Yakosi Dawuda, i xa mēeni i xa banxi ma i yete ra.»

Na kui, Isirayila birin naxa gbilen e xōnyi.

<sup>17</sup> Isirayilaka naxee nu sabatixi Yudaya taae kui, nee naxa lu Robowami xa yaamari bun ma. <sup>18</sup> Na dangi xanbi, mange Robowami naxa Adorami xēs, naxan jengi nu saxi teku wali xōn ma, kono Isirayilakae naxa a magōn han a faxa. Mange Robowami naxa a gi keren

na sigafe ra Darisalamu a xa soɔri ragise kui. <sup>19</sup> Isirayila Dawuda xabile matandi na ki ne. Han to e mu lanxi.

<sup>20</sup> Isirayilaka birin to a me a Yerobowami bara fa, e naxa e malan, e a xili, e a findi mange ra Isirayila birin xun ma. Yudaya nan keren sa Dawuda bɔnsœ de ra.

<sup>21</sup> Robowami to so Darisalamu, a naxa Yuda nun Bunyamin bɔnsœ soɔrie malan, geresoe fanyi wulu keme tongo solomasaxan, alako e xa Isirayila gere, Isirayila xa gbilen Robowami xa mangeya bun ma. <sup>22</sup> Kono Alatala naxa a masen a xa mixi Semaya be, <sup>23</sup> «A fala Sulemani xa di Robowami be, Yudaya mange, a nun Isirayilakae birin naxee na Yudaya nun Bunyamin bɔxi ma, <sup>24</sup> Alatala xa masenyi nan yi ki: ‹Wo naxa te de sigafe ra won ngaxakerenyie gerede. Wo birin xa gbilen wo xɔnyi, barima n tan nan yi fe ragirixi.›» E naxa Alatala xa masenyi rabatu, e naxa gbilen, e mu siga Yerobowami gerede sɔnɔn.

<sup>25</sup> Yerobowami naxa Sikemi taa ti Efarami geyae yire, a sabati naa. Na dangi xanbi, a man naxa siga, a Peniyeli ti.

<sup>26</sup> Yerobowami naxa a fala a bɔne ma, «Temunde yi jama fama gbilende, e lu Dawuda bɔnsœ xa yaamari bun ma, <sup>27</sup> xa e luma te ra sereχee bade Alatala xa banxi kui Darisalamu. Yi jama bɔne ya fama ne rafindide e marigi Robowami Yudaya mange ma, e n tan faxa, e fa gbilen Yudaya mange Robowami ma.»

<sup>28</sup> A to ge marasi fende, mange naxa ninge misaali firin yailan xεera ra, a fa a fala jama be, «Wo xa sige Darisalamu mu lanma sɔnɔn. Isirayila, wo xa alae nan yi ki naxee wo ramini Misira bɔxi ma.» <sup>29</sup> A naxa keren ti Beteli, a keren ti Dana. <sup>30</sup> Na nan findixi yunubi ra e be. Nama nu luma siga ra na kuyee batude Beteli, xa na mu a ra Dana. <sup>31</sup> Yerobowami naxa salidee ti yire itexi, a fa mixie ti sereχedubœ ra naxee mu findi Lewi die ra.

<sup>32</sup> Yerobowami naxa sali nde raba kike solomasaxan nde xi fu nun suuli nde ra, alo sali naxan mɔɔli nu rabama Yudaya. A yete yati naxa sereχee ba na kuye ninge daaxie be, a naxee yailan Beteli. A naxa sereχedubœ dɔxɔ Beteli na salide yiree,

a naxee ti geyae kɔn. <sup>33</sup> A naxa sereχee ba na salide kui, a naxan yailan Beteli. A na raba kike solomasaxan nde xi fu nun suuli nde ne. A nu bara na kike sugandi a yete kan waxɔnki ra. A naxa sali xungbe raba Isirayilakae be, a surayi gan sereχee ra Beteli sereχebade fari.

## 13

### *Namijɔnme xa masenyi Yerobowami be*

<sup>1</sup> Alatala xa xεera nde naxa fa Beteli kelife Yudaya bɔxi ma. Yerobowami nu tixi sereχebade fari, a na surayi ganfe sereχee ra. <sup>2</sup> Alatala xa xεera naxa a xui ite sereχebade a xɔrɔxɔ ra a Alatala xa masenyi fala a xui itexi ra. A naxe, «Sereχebade, sereχebade! Alatala xa masenyi nan ya: ‹Di xεme nde barima ne mange Dawuda bɔnsœ ya ma, a xili Yosiya. A i xa sereχedubœ findi sereχee ra i fari, naxee surayi bama sereχee ra salide geyae fari. Mixi xɔrie nan yati ganma i fari!›» <sup>3</sup> Na lɔxɔ a naxa tɔnxuma fi e ma, a naxa a fala e be, «Tɔnxuma nan ya alako wo xa a kolon a n tan Alatala xui yati nan falaxi wo be. Yi sereχebade fama ne ibɔode, a xube ibɔgonma bɔxi ma.»

<sup>4</sup> Mange Yerobowami to Ala xa xεera xa masenyi me, a naxan fala a xui itexi ra Beteli sereχebade xa fe ra, a naxa a bεlεχε itala na sereχebade fari, a fa a fala, «Na xεme suxu.» A to na raba, a bεlεχε naxa xɔrɔxɔ a ra, a mu nɔ a ramaxade sɔnɔn. <sup>5</sup> Na sereχebade naxa ibɔɔ keren na, a xube naxa ibɔgon bɔxi ma, alo Alatala xa xεera a fala ki naxe.

<sup>6</sup> Na kui mange naxa a fala Ala xa xεera be, «I Marigi Alatala maxandi n be, alako n bεlεχε xa yalan.» Ala xa xεera naxa Ala maxandi a be, Yerobowami bεlεχε naxa yalan alo a singe. <sup>7</sup> Mange naxa a fala Ala xa xεera be, «Fa n xɔnyi i xa i malabu, n buja nde fima i ma.» <sup>8</sup> Ala xa xεera naxa mange yaabi, «Hali i naafuli gbegbe fima n ma, n mu soma i xɔnyi. N mu sese donma, n mu sese minma be, <sup>9</sup> barima Alatala n yamarixi yi nan na, «I naxa sese don, i naxa sese min na yire. I xa gbilen i xɔnyi kira gbete ra.»» <sup>10</sup> A naxa gbilen kira gbete ra, a mu gbilen kira ra a fa naxan xɔn ma a singe.

<sup>11</sup> Namijonme xemoxi nde nu na Beteli taa kui. A xa di nde naxa na fe ya maxaran a be, Ala xa xeeera naxan birin naba Beteli na ləxçə, nun a wɔyenyi naxee fala mange be. A xa di to ge na fe birin masende a be, <sup>12</sup> a naxa a tan nun a xunyae maxorin, «A gibilekira mundun na?» A xa die nu bara a kolon na xeeera gibilekira naxan na. E to na fala e baba be, <sup>13</sup> a naxa a fala e be, «Wo fa n ma sofale ra.» E to a yailan, a naxa te a fari, <sup>14</sup> a bira Ala xa xeeera fɔxɔ ra, han a sa a li wuri nde bun ma.

A naxa a fala a be, «Ala xa xeeera na i tan nan na naxan keli Yudaya?» A naxa a yaabi, «Iyo, n tan nan a ra.» <sup>15</sup> Namijonme xemoxi naxa a fala a be, «Won xa gibilek n xonyi, won xa won dege.» <sup>16</sup> Ala xa xeeera naxa a yaabi, «N mu nɔma gibilende, n mu nɔma sode i xonyi. N mu sese donma, n mu sese minma yi yire, <sup>17</sup> barima Alatala a masenxi ne n be, «I naxa sese don, i naxa sese min, i naxa gibilekira ra i fa fama faxi naxan xɔn ma.»»

<sup>18</sup> Xemoxi naxa a fala a be, «N tan fan findixi namijonme nan na alɔ i tan. Maleke nde nan goroxi n ma, a Ala xa masenyi ti n be, a falafe ra, «Na mixi ragbilen i xonyi, a xa a dege, a xa a min.»» A nu wule nan falafe a be. <sup>19</sup> Na kui Ala xa xeeera naxa gibilek, e naxa e dege, e naxa e min.

<sup>20</sup> E nu dɔxɔxi teebili ra temui naxe, Ala xa masenyi naxa goro na namijonme xemoxi ma, <sup>21</sup> a naxa a xui ite Ala xa xeeera be naxan keli Yudaya bɔxi ma. A naxa a fala a be, «Ala xa masenyi nan ya: «I to i Marigi Alatala xa yaamari matandi, i mu a xui suxu, <sup>22</sup> a falafe ra i naxa sese don, i naxa sese min be, i fure mu ragatama i benbae xa gaburi yire.»»

<sup>23</sup> Ala xa namijonme to ge a degede, na xemoxi naxa fa a xa sofale ra alako boore xa siga. <sup>24</sup> A to siga, a xa biyaasi kui yete nde naxa dutun a ma kira xɔn ma, a a faga. A fure naxa sa kira xɔn ma, a xa sofale nun na yete naxa ti a fe ma. <sup>25</sup> Dangi mixie naxa a fure to kira de ra, yete tixi a fe ma. E to Beteli li, namijonme xemoxi nu na dənnaxe, e naxa na fe fala mixie be.

<sup>26</sup> Namijonme xemoxi naxan Ala xa xeeera ragbilen a xonyi a to na fe me, a naxa a fala, «Na Ala xa xeeera nan a ra, naxan Alatala xa yaamari matandixi. Alatala bara a niya yete xa a ibɔɔ, a xa a faga, alɔ a masenxi a be ki naxe.» <sup>27</sup> Na temui a naxa a fala a xa die be, «Wo fa n ma sofale ra.» E naxa na raba. <sup>28</sup> A to siga, a naxa Ala xa xeeera fure to kira xɔn ma, yete nun sofale tixi a fe ma. Yete mu fure donxi, a mu sofale ibooxi. <sup>29</sup> Namijonme xemoxi naxa Ala xa xeeera fure tongo, a a sa a xa sofale fari, a gibilek a ra. Namijonme xemoxi naxa a raso taa kui, a a kasange, a a xa jɔn fe raba. <sup>30</sup> A to a fure sa gaburi kui, a naxa a fala, «N ngaxakerenyi, i nu tɔɔrɔ.»

<sup>31</sup> Na to ba a ra, xemoxi naxa a fala a xa die be, «N na faga, wo xa n sa yi gaburi kui Ala xa xeeera fure saxi dənnaxe. Wo xa n xɔrie sa a xɔrie fe ma. <sup>32</sup> A naxan fala Alatala xili ra Beteli nun yi serexebade naxee na geyae ma Samari bɔxi ma, a fama ne kamalide.»

<sup>33</sup> Na fee to dangi, Yerobowami mu gibilek a xa fe jaaxie fɔxɔ ra. A mixi mɔɔli birin ti serexebube ra na salidee kui geyae fari, naxee na tin na ra. <sup>34</sup> Na nan findi Yerobowami bɔnsɔe xa yunubi ra. Ala e sɔntɔ ne, a e fa e ralɔe dunipa ma.

## 14

### *Yerobowami xa mangeya rafɔnyi*

<sup>1</sup> Na temui Yerobowami xa di Abiya naxa fura. <sup>2</sup> Yerobowami naxa a fala a xa gine be, «I xa i maxiri kɔna nde ra, alako mixi naxa a kolon a Yerobowami xa gine nan i ra. I siga Silo Annabi Abiya xɔn ma, naxan a fala n be, a n findima ne yi bɔxi mange ra. <sup>3</sup> I xa taami fu, se jɔxunme ndee, nun kumi nde xanin a xɔn. A a falama ne i be, fe naxan fama won ma di lide.»

<sup>4</sup> Yerobowami xa gine naxa a raba na ki, a naxa siga Silo, a sa so Ahiya xonyi. Ahiya nu bara fori, a ya mu nu se igbema sɔnɔn. <sup>5</sup> Alatala nu bara a fala Ahiya be, «Yerobowami xa gine nan fafe yi ki, a faxi i maxorinde a xa di xa fe ma, barima na mu yalanxi. I xa n ma masenyi ti a be. A fama gundo ki nan ma, alako mixi mu a

kolonma ki naxε Yerobowami xa gine na a ra.»

<sup>6</sup> Ahiya to a sanyi xui mε a bara makore naadsε ra, a naxa a fala a bε, «So, Yerobowami xa gine. I faxi a gundo ki ma munfe ra? Masenyi xɔrɔxɔε nan yi ra i bε. <sup>7</sup> Siga, i sa a fala Yerobowami bε, Isirayila Marigi Alatala naxε, «N bara i xa fe ite jama tagi, n bara i ti mange ra n ma jama Isirayila xun ma, <sup>8</sup> n bara mangεya ba Dawuda bɔnsɔε yi ra, n a fi i tan ma. Kono i mu luxi alo n ma konyi Dawuda, naxan n ma seriye rabatu, a bira n fɔxɔ ra a bɔjε birin na n waxɔnfe rabade. <sup>9</sup> I wali ki jaaxu dangi mixi birin na. I bara n naxɔnɔ i xa kuyee batufe ra, naxee yailanxi wure raxunuxi ra. I bara i kobe raso n na. <sup>10</sup> Na nan a toxi, n gbaloe ragoroma i tan Yerobowami bɔnsɔε, i xa konyie, nun i xa mixi xɔreyaxie ma. E birin sɔntɔma ne. N fe jaaxi bama ne wo tagi, alo gine banxi makɔma ki naxε. <sup>11</sup> Yerobowami bɔnsɔε naxan na faxa taa kui, baree nan na fure domma. Naxan na faxa wula i, xɔnie nan na domma.» Alatala xa masenyi nan na ki.»

<sup>12</sup> Ahiya man naxa a fala na gine bε, «Yakɔsi i xa gbilen i xɔnyi. I nefe i sanyi ti taa kui, wo xa di faxama ne. <sup>13</sup> Isirayilakae birin a jɔn fe raba, e a ragata gaburi kui. A keren nan sama gaburi kui Yerobowami xa denbaya ya ma, barima a keren nan fe fanyi rabaxi Isirayila Marigi Alatala bε Yerobowami xa mixie tagi. <sup>14</sup> A gbe mu luxi sɔnɔn Alatala xa fa mangε dɔxɔ Isirayila xun ma Yerobowami jɔkɔε ra. <sup>15</sup> Alatala xa xɔnε sinma ne Isirayila ma, alo foye xungbe sinma kalee ma xure de ra ki naxε. A Isirayila talama ne yi bɔxi fanyi ma, a naxan fi a benbae ma, a fa e rayensen ye xure kiri ma, barima e bara kuyee yailan. <sup>16</sup> A Isirayila sama ne a yaxuie bεlexε i yunubi xa fe ra, Isirayila naxan naba Yerobowami fɔxi ra.»

<sup>17</sup> Yerobowami xa gine naxa siga. A to so Tirisa, a bara makore naade ra a xɔnyi, a xa di naxa faxa. <sup>18</sup> E naxa a ragata, Isirayila birin fa a jɔn fe raba, alo Alatala a masen ki naxε a xa konyi Annabi Ahiya be.

<sup>19</sup> Yerobowami xa taruxui dɔnxɔε na Isirayila mangε xa taruxui kui. A xa geree nun a xa mangεya xa fe birin sεbεxi a kui. <sup>20</sup> Yerobowami mangεya raba ne ne mɔxɔnεn nun firin. Na temui a naxa faxa, a xa di xeme Nadabo naxa ti mange ra a jɔxɔε ra.

<sup>21</sup> Sulemani xa di Robowami findi Yudaya mangε ra temui naxε, a xa simaya nu na ne tongo naani nun keren. A ne fu nun solofera mangεya nan naba Darisalamu, Alatala taa naxan sugandi a xili xa fe ra Isirayila bɔnsɔε birin tagi. A nga Amonika nu xili ne Naama.

<sup>22</sup> Yudayakae fan naxa Alatala raxɔnɔ e xa yunubie ra, e benbae mu nu darixi naxee mɔɔli ra. <sup>23</sup> E fan naxa sεrεxεbadee yailan yire itexi birin fari wurie fe ma, e fa gεme masolixie nun Aseri wuri masolixie ti naa. <sup>24</sup> Langooe fan nu na naa. E nu fe jaaxie rabama na sali mɔɔli kui, alo sie, Ala naxee keri na bɔxi ma, nee nu a rabama ki naxε beenun Isirayilakae xa sabati naa.

<sup>25</sup> Na bara a niya Robowami xa mangεya ne suuli nde ra, Misira mangε Sisaki xa Darisalamu gere. <sup>26</sup> A naxa naafuli birin tongo naxan nu na Alatala xa banxi nun mangε xa banxi kui. A naxa wure lefae fan tongo, Sulemani nu bara naxee maso xεεma ra. <sup>27</sup> Mangε Robowami naxa e jɔkɔε yailan yɔxui ra, a e taxu sɔɔri mangε ra naxee mangε xa banxi naadε makantama. <sup>28</sup> Mangε nu sigama Ala xa banxi kui temui naxε, sɔɔrie nu na wure lefae rawalima. Mangε na gbilen, e man fa na wure lefae ragbilen sɔɔri banxi kui.

<sup>29</sup> Robowami xa taruxui dɔnxɔε sεbεxi Yudaya mangε xa taruxui nan kui.

<sup>30</sup> Temui birin, Robowami nun Yerobowami nu luma e boore gere ra.

<sup>31</sup> Robowami to laaxira, e naxa a ragata a benbae sεeti ma Dawuda xa taa kui. A xa di Abiya naxa ti a jɔkɔε ra. A nga Amonika nu xili ne Naama.

## 15

*Abiyami findife Yudaya mangε ra  
(Yudaya Mangee II 13:1-22)*

<sup>1</sup> Yerobowami xa mangεya ne fu nun solomasaxan nde ra, Nebati xa di Abiyami

naxa ti mange ra Yudaya. <sup>2</sup> A xa mangeya bu ne ne saxan Darisalamu. A nga nu xili ne Maaka, Abisaalon xa di. <sup>3</sup> A fan naxa bira yunubi fee foxy ra, a baba nu naxee rabama. A bojne birin mu nu na a Marigi Alatala be, ala a benba Dawuda gbe nu na ki naxe. <sup>4</sup> Kon Alatala naxa a ti mange ra Darisalamu a baba Dawuda xa fe ra, <sup>5</sup> barima Dawuda nu bara Alatala waxonfe raba, a bira a xa seriye foxy ra a xa dunijiegiri birin kui, fo Uri Xitika xa fe. <sup>6</sup> Robowami nun Yerobowami nu e boore gerema e xa simaya birin kui.

<sup>7</sup> Abiyami xa taruxui donxoe sebexi Yudaya mangee xa taruxui kui. Abiyami nun Yerobowami nu e boore gerema temui birin. <sup>8</sup> A naxa laaxira, e a ragata a benbae seti ma Dawuda xa taa kui. A xa di Asa naxa ti mange ra a joxoe ra.

*Asa findife Yudaya mange ra  
(Yudaya Mangee II 14:1-2, 15:16-16:6,11-14)*

<sup>9</sup> Isirayila mange Yerobowami xa mangeya ne mokjen nde ra, Asa naxa ti mange ra Yudaya. <sup>10</sup> A ne tongo naani nun keran nan naba mangeya kui Darisalamu. A nga nu xili ne Maaka, Abisaalon xa di. <sup>11</sup> Asa naxa Ala waxonfe raba ala a benba Dawuda a raba ki naxe. <sup>12</sup> A naxa kuye fe kana, a babae naxee folo, a langooe keri na serexebadee xun ma.

<sup>13</sup> A naxa mange gine binye ba a nga Maaka ma, barima a nu Asera kuye batuma. A naxa na kuye rabira, a a gan, a a xube woli Sediron xure kui. <sup>14</sup> Hali Asa bojne birin to nu na Alatala nan be a xa simaya birin kui, a mu ge kuye serexebadee birin kanade yire itexie Yudaya boxi ma. <sup>15</sup> Asa naxa xeema, gbeti, nun se fanyie raso Alatala xa banxi kui, a tan nun a baba naxee ba Alatala be.

<sup>16</sup> Asa nun Isirayila mange Baasa nu e boore gerema e xa simaya birin kui. <sup>17</sup> Isirayila mange Baasa naxa te Yudaya gere xili ma. A naxa Rama taa ti, alako a xa kira ibolon Yudaya mange Asa ya ra.

<sup>18</sup> Asa naxa gbeti nun xeema tongo Alatala xa banxi nun mange xa banxi kui, a a so xeerae yi ra, a e xe Damasi taa, Arami mange Ben Hadada yire yi masenyi ra:

<sup>19</sup> «Won xa saate xiri won tagi alo n baba nun i baba a raba ki naxe. Sanbase nan ya, xeema nun gbeti. Saate kana naxan na i nun Isirayila mange Baasa tagi, alako a xa makuya n na.»

<sup>20</sup> Ben Hadada naxa tin mange Asa xa masenyi ra. A naxa a xa socri xunyie xe Isirayila taae suxude. E naxa Iyono, Dana, Abeli Beti Maaka, Kinereti, nun Nafatali boxi suxu. <sup>21</sup> Baasa to na fe me, a naxa Rama tife wali rati, a lu Tirisa taa kui. <sup>22</sup> Na wali to ti, mange Asa naxa Yudayakae birin xili, e xa fa teku gemee nun wurie tongode Baasa nu naxee rawalima Rama. E naxa na birin xanin, e a rawali Geba nun Misipa tife ra.

<sup>23</sup> Asa xa taruxui donxoe, a xa geree xa fe, a xa taa tife xa fe, nun a xa fe birin sebexi Yudaya nun Isirayila mangee xa taruxui kui. Asa to fori, fure nde naxa a sanyie suxu. <sup>24</sup> Asa naxa laaxira. E naxa a ragata gaburi kui a benba Dawuda xa taa a benbae fe ma. A xa di Yehosafati naxa ti mange ra a joxoe ra.

*Nadabo findife Isirayila mange ra*

<sup>25</sup> Yerobowami xa di Nadabo naxa ti Isirayila mange ra Yudaya mange Asa xa mangeya ne firin nde ra. Nadabo naxa mangeya xanin ne firin Isirayila boxi ma.

<sup>26</sup> A naxa fe raba naxan mu rafan Alatala ma, a a jere a baba xa kira xon ma, naxan a niya Isirayila xa yunubi raba. <sup>27</sup> Ahiya xa di Baasa, fatanfe Isakari bonsoe ra, naxa yanfanteya maxiri a xun ma. Baasa naxa a faxa Gibeton, a tan Nadabo nun Isirayilakae nu na Filisitakae gerefe temui naxe. <sup>28</sup> Baasa a faxa Yudaya mange Asa xa mangeya ne saxan nde ne, a ti Isirayila mange ra a joxoe ra. <sup>29</sup> A to findi mange ra, a naxa Yerobowami bonsoe birin faxa. A mu keran lu, a e birin sonto ne, alo Alatala nu bara a masen ki naxe Annabi Ahiya saabui ra, naxan nu na Silo. <sup>30</sup> A faxa Yerobowami xa yunubi nan ma fe ra, naxan a niya Isirayila fan xa e kobe raso e Marigi Alatala ra.

<sup>31</sup> Nadabo xa taruxui donxoe nun a fe naxan birin naba, na sebexi Isirayila mangee xa taruxui kui. <sup>32</sup> Asa nun Isirayila mange Baasa nu e boore gerema e xa simaya birin kui.

### *Baasa findife Isirayila mange ra*

<sup>33</sup> Yudaya mange Asa xa mangeya je saxan nde ra, Ahiya xa di Baasa naxa ti Isirayila mange ra Tirisa. A bu je mangeya kui je mokonjen nun naani. <sup>34</sup> A naxa fe raba naxan mu rafan Alatala ma, a bira Yerobowami xa kira foxy ra, naxan a niya Isirayila fan xa yunubi raba.

## 16

### *Baasa xa mangeya*

<sup>1</sup> Alatala naxa yi masenyi ragoro Xanani xa di Yehu ma Baasa be: <sup>2</sup> «N bara i tongo dunjna bende funi fari, n i findi n ma jama xa mangae ra. Kono i tan bara bira Yerobowami xa kira foxy ra, i n ma Isirayila jama ti yunubi rabafe ra, naxan bara n naxon a jaaxi ra. <sup>3</sup> Na kui n i tan Baasa bama ne mangae ra, alo ginje a xa banxi kui makoma ki naxe. N i bonsae luma ne, alo n Nebati xa di Yerobowami bonsae luxi ki naxe. <sup>4</sup> Baasa bonsae naxan na faxa taa kui, baree nan na donma. Naxan na faxa wula i, xone nan na donma.»

<sup>5</sup> Baasa xa taruxui donxoe nun a xa gere ki fanyi, birin sebexi Isirayila mangae xa taruxui kui. <sup>6</sup> Baasa naxa laaxira, a naxa ragata Tirisa. A xa di Ela naxa ti mangae ra a joxoe ra. <sup>7</sup> Alatala a xa masenyi ti ne Baasa nun a bonsae be, Xanani xa di Annabi Yehu saabui ra. Na masenyi ti a xa fe jaaxie nan ma fe ra, naxee mu rafanxi Alatala ma. A nu bara maniya Yerobowami bonsae ra, a naxan sonto.

### *Ela findife Isirayila mange ra*

<sup>8</sup> Asa xa mangeya je mokonjen nun senni nde ra, Baasa xa di Ela naxa ti Isirayila mangae ra. A xa mangeya bu ne je firin. <sup>9</sup> Simiri, a xa soori mangae nde, naxan nu findixi a xa soori ragisee seeti keren xunyi ra, naxa yanfanteya xiri a xun. Loxoe nde Ela nu na Tirisa a siisife Arisa xonyi, naxan findi na mangae xa banxi kante ra. <sup>10</sup> Simiri naxa so naa, a a faxa. Yudaya mangae Asa xa mangeya je mokonjen nun solofera nde ra, Simiri naxa ti Isirayila mangae ra Ela joxoe ra.

<sup>11</sup> A to findi mangae ra, a naxa dcox kibanyi, a Baasa bonsae birin faxa ne. A mu na xa mixi yo lu, na boore nde

ba, na joxoe ba. <sup>12</sup> Simiri Baasa bonsae birin sonto ne, alo Alatala a masen ki naxe Baasa xili ma Annabi Yehu saabui ra. <sup>13</sup> Baasa nun a xa di Ela faxa e xa yunubi fufafue nan ma fe ra, e Isirayila Marigi Alatala raxonxi naxee ra. <sup>14</sup> Ela xa taruxui donxoe birin sebexi Isirayila mangae xa taruxui kui.

### *Simiri findife Isirayila mange ra*

<sup>15</sup> Yudaya mangae Asa xa mangeya je mokonjen nun solofera nde ra, Simiri naxa mangeya raba xi solofera bun ma Tirisa. Isirayila jama nu na Gibeton Filisitakae gerede. <sup>16</sup> Nama to a me, a Simiri bara mangae yanfa, a a faxa, e naxa soori xunyi Omiri ti Isirayila mangae ra keren na. <sup>17</sup> Na temui Omiri nun Isirayila soorie naxa keli Gibeton, e sa Tirisa rabilin.

<sup>18</sup> Simiri to a to, taa birin nabilinxo, a naxa so mangae banxi kui, a na gan a yete xun ma. <sup>19</sup> A faxa a xa yunubie nan ma fe ra, naxee nu bara Alatala raxonxi. A nu bara bira Yerobowami xa kira foxy ra, a a niya Isirayila jama fan xa yunubi raba.

<sup>20</sup> Simiri xa taruxui donxoe nun a xa yanfanteya sebexi Isirayila mangae xa taruxui kui.

### *Omiri findife Isirayila mange ra*

<sup>21</sup> Na temui Isirayila jama seeti nu wama Ginati xa di Tibini tife mangae ra, boore seeti nu wama Omiri nan xon. <sup>22</sup> Nama seeti naxan nu na Omiri foxy ra, nee naxa no Ginati xa di Tibini xa jama ra. E naxa Tibini faxa, e Omiri ti mangae ra.

<sup>23</sup> Yudaya mangae Asa xa mangeya je tongo saxan nun keren nde ra, Omiri naxa findi Isirayila mangae ra, a bu na kui je fu nun firin. A to ge je senni rabade Tirisa, <sup>24</sup> a naxa Samari geya sara Semeri ma gbeti kilo tongo solofera ra. A naxa taa ti naa fari, a na taa xili sa Samari, barima na geya kanyi nu xili ne Semeri.

<sup>25</sup> Omiri nu fe jaaxie rabama, naxee mu rafan Alatala ma. A xa fe jaaxie nu dangi Isirayila mangae singee gbee ra. <sup>26</sup> A Nebati xa di Yerobowami foxy birin naba ne, a a niya Isirayila jama fan xa e Marigi Alatala raxonxi e xa fe fufafue ra.

<sup>27</sup> Omiri xa taruxui, nun a xa gere ki fanyi, na birin sebexi Isirayila mangae

xa taruxui kui. <sup>28</sup> Omiri naxa laaxira, a ragata a benbae seeti ma Samari. A xa di Akabu naxa ti mange ra a joxoe ra.

### *Akabu findife Isirayila mange ra*

<sup>29</sup> Yudaya mange Asa xa mangeya je tongo saxan nun solomasaxan nde ra, Omiri xa di naxa findi Isirayila mange ra. A bu ne mangeya kui Isirayila xun ma Samari je moxjnen nun firin. <sup>30</sup> Akabu naxa fe naaxie raba, naxee mu rafan Alatala ma, dangi mange singee ra. <sup>31</sup> Bafe Nebati xa di Yerobowami xa yunubi ra, a naxa Sidon mange Etibaali xa di Yesabela fan tongo gine ra, a fa na xa kuye Bali batu, a a xinbi sin na bun ma. <sup>32</sup> A naxa serexebade yailan Bali kuye be Bali xa banxi kui, naxan nu tixi Samari. <sup>33</sup> Akabu naxa Aseri wuri masolixie fan yailan, naxee nu xili Asera. Akabu naxa Alatala raxonc na fe moolie ra, dangife Isirayila mange singee ra.

<sup>34</sup> A xa waxati, Xiyeli Betelika naxa gbilen Yeriko taa ti ra. A naa ti folo a xa di singe Abirami sare nan na, a wali rajon naadee tife nan ma a xa di Segubu sare ra, alo Alatala nu bara a masen ki naxe Nunu xa di Annabi Yosuwe saabui ra.

## 17

### *Annabi Eliya*

<sup>1</sup> Eliya Tisibeka, naxan findi Galadi boxi mixi nde ra naxa a fala mange Akabu be, «N xa a fala i be Isirayila Marigi Alatala xili ra, n naxan nabatuma, toofare tune nun xini yo mu fama, fo n Ala maxandi.» <sup>2</sup> Alatala yi nan masen Annabi Eliya be, <sup>3</sup> a naxe, «Keli be, i xa siga sogetede biri ra, i sa i noxun Keriti xure yire. <sup>4</sup> I xure ye nan minma, n donse rasanbama ne i ma xaxae saabui ra.»

<sup>5</sup> A naxa siga, a a raba alo Alatala a fala a be ki naxe, a sa sabati Keriti xure yire Yuruden sogetede biri. <sup>6</sup> Xaxae nu fama taami nun sube ra a xon ma geesegé nun nunmare. A nu xure ye nan minma. <sup>7</sup> Kono temui nde to dangi, na xure naxa xori, barima tune mu nu fama na boxi ma na waxati.

<sup>8</sup> Na temui Alatala naxa a masen a be, a naxe, <sup>9</sup> «Keli, i xa siga Sarepetta naxan na Sidon boxi ma. I xa lu naa. N bara

yaamari fi kaajne gine nde ma, a xa i balo.» <sup>10</sup> A naxa keli, a siga Sarepetta. A to so na taa kui, a naxa kaajne gine nde to, a yege matongofe. A naxa na gine xili, a a fala a be, «Yandi, n ki ye ra n xa a min.» <sup>11</sup> Gine to nu sigafe ye foxo ra a be, a man naxa a xili, a a fala a be, «Yandi, i xa fa taami xuntunyi fan na n be.»

<sup>12</sup> Gine naxa a yaabi, «N xa a fala i be i Marigi Alatala xili ra, taami yo mu na n yi ra, fo farin pootti ya keran, a nun ture dendoronti kundi kui. N na yege di matongofe na nan ma, n xa sa na yailan n tan nun n ma di be. Muxu na ge na donde, muxu fama faxade ne.»

<sup>13</sup> Eliya naxa a fala a be, «Hali i mu gaaxu, sa a raba ala n a falaxi i be ki naxe. Kono i naxan nabama, i xa n ma taami nan singe yailan, i fa a ra. Na dangi xanbi, i xa i gbe nun i xa di gbe yailan. <sup>14</sup> Isirayila Marigi Alatala a masen ne, «Farin mu jona ma pootti kui, ture mu jona ma kundi kui, beenun Alatala tune rafama boxi ma temui naxe.»

<sup>15</sup> Na kui gine naxa siga, a a raba alo Alatala a yamarixi ki naxe Annabi Eliya saabui ra. Na waxati bun ma baloe nu na a tan, a xa di, nun Annabi Eliya yi. <sup>16</sup> Farin mu nu jona ma pootti kui, ture mu nu jona ma kundi kui alo Alatala a masen ki naxe Annabi Eliya saabui ra.

<sup>17</sup> Na fee to dangi, na kaajne gine xa di naxa fura. Na fure senbe naxa gbo, han a jengi naxa non a fate i. <sup>18</sup> Gine naxa a fala Annabi Eliya be, «Munse na won tagi, i tan Ala xa mixi? I faxi ne n xonyi i xa fa n natu n ma yunubie ra, i man xa n ma di faxa?» <sup>19</sup> Eliya naxa a yaabi, «I xa di so n yi ra.» A naxa dimedi tongo a nga yi ra, a a xanin a xa konkoe kui naxan nu na banxi kui koore kon na. A to a sa sade ma, <sup>20</sup> a naxa Alatala maxandi a be, a naxe, «N Marigi Alatala, i wama n yatigi kaajne gine toorofe yi ki ne, a xa di xa faxa?» <sup>21</sup> A naxa a yete itala dimedi fate fari sanya saxan, a Alatala maxandima a falafe ra, «N Marigi Alatala, n bara i maxandi, i xa yi di jengi ragbilen a fate i.» <sup>22</sup> Alatala naxa Annabi Eliya xa maxandi susu, dimedi jengi naxa gbilen a fate i. <sup>23</sup> Eliya naxa a tongo, a goro a ra a nga

χօն, a a fala a bε, «I xa di mato, a kisixi.»  
 24 Gine naxa a fala Eliya bε, «Yakɔsi n  
 bara a kolon a Ala xa mixi nan i ra, naxan  
 Alatala xa masenyi tinxinxı masenma.»

## 18

### *Annabi Eliya nun Mange Akabu*

1 Temui χօn to kuya, Alatala naxa  
 a masen Annabi Eliya bε a jε saxan  
 nde ra, a naxε, «Siga Akabu yire, n  
 tune rafama ne bɔxi ma fa.» 2 Eliya  
 naxa siga Akabu yire. 3 Kaame nu  
 bara sεnbε sɔtɔ Samari bɔxi ma. Akabu  
 naxa Abadiyasi xili, naxan nu walima  
 mange banxi kui. A nu gaaxuma  
 Alatala ya ra ki fanyi ra. 4 Yesabela  
 nu Alatala xa namijɔnmee faxama temui  
 naxε, Abadiyasi namijɔnmee kεmε tongo  
 ne, a sa e nɔxun mixi tongo suuli suuli ma  
 fɔnmε firin kui, a e balo ye nun taami ra.

5 Akabu naxa a fala Abadiyasi bε, a  
 naxε, «I xa bɔxi birin isa mεrε fende  
 won ma soee nun won ma sofalee nɔma  
 nooge sɔtɔde dɛnnaxε, alako e naxa faxa.»  
 6 Akabu nun Abadiyasi naxa bɔxi itaxun e  
 bore ma, e xa a isa. Akabu naxa siga kira  
 nde χօn, Abadiyasi naxa siga kira gbεtε  
 χօn.

7 Abadiyasi naxa naralan Annabi Eliya  
 ra kira χօn. Abadiyasi to a to, a naxa a  
 felen a bun ma, a a fala a bε, «N marigi  
 Eliya, i tan yati nan a ra?» 8 Eliya naxa  
 a yaabi, «Iyo, n tan nan a ra. Sa a  
 fala i xa mange bε, i bara Annabi Eliya  
 to.» 9 Abadiyasi naxa a fala, «N haake  
 mundun nabaxi i ra naxan a niyama i xa  
 yi mɔoli raba n na? Yi findima faxe nan  
 na n bε Akabu mabiri. 10 N xa a fala i bε i  
 Marigi Alatala xili ra, namane nun bɔxi yo  
 mu na, n ma mange mu i fenxi dɛnnaxε.  
 Mennikae na a fala i mu na, Akabu e  
 rakalima xa e mu i toxi. 11 Yakɔsi i naxε,  
 «Sa a fala mange bε i bara Annabi Eliya  
 to.» 12 Kɔnɔ n na keli i xun ma ya, Alatala  
 Xaxili Sεniyεnxi fama i xaninde yire nde.  
 Na kui, n na ge xεera ibade Akabu bε, a  
 lima muxu mu i toma be sɔnɔn, a fa n  
 faxa na ma. N tan bara gaaxu Alatala ya  
 ra kabi n dimedi temui. 13 N marigi, e  
 mu a falaxi i bε, n naxan naba Yesabela  
 nu Alatala xa namijɔnmee faxama temui

naxε? N Alatala xa namijɔnmee kεmε nan  
 nɔxun fɔnmε kui tongo suuli suuli ma. N  
 nu fa e balo taami nun ye ra. 14 Kɔnɔ  
 yakɔsi, xa i n xεε n ma mange χօn ma,  
 n xa a fala a bε n bara Annabi Eliya to,  
 a n faxama ne!» 15 Annabi Eliya naxa a  
 yaabi, «N bara n kali n Marigi Alatala ra,  
 to n nan n yεtε masenma ne Akabu bε.»

16 Abadiyasi naxa siga Akabu yire, a fa  
 dεntεgε sa a bε. Akabu naxa siga Eliya  
 fɔxɔ ra. 17 A to sa Eliya to, Akabu naxa  
 a fala a bε, «I tan nan Isirayila ya isozi  
 yi ki?» 18 Annabi Eliya naxa a yaabi, «N  
 tan xa mu Isirayila ya isozi. I tan nun i  
 baba bɔnsɔe nan Isirayila ya isozi, barima  
 wo bara Alatala xa yaamarie rabolo, i bira  
 Bali kuye fɔxɔ ra. 19 Yakɔsi, i xa Isirayila  
 nama birin malan Karemele geya ma, a  
 nun wo xa Bali kuye xa namijɔnmee kεmε  
 naani tongo suulie, a nun Asera kuye  
 xa namijɔnmee kεmε naanie, i xa gine  
 Yesabela naxee rabaloma.»

20 Akabu naxa mixie xεε Isirayilakae  
 xilide. A naxa na namijɔnmee malan  
 Karemele geya fari. 21 Na temui Eliya  
 naxa a maso nama birin na, a fa yi  
 masenyi ti e bε, «Wo tan luma filankafuija  
 kui han mun temui? Xa Alatala nan  
 Ala ra, wo bira a fɔxɔ ra. Xa Bali nan Ala  
 ra, wo bira a tan Bali fɔxɔ ra.» Nama mu  
 a yaabi.

22 Annabi Eliya man naxa a fala e bε,  
 «N kerɛn nan be Alatala xa namijɔnmee  
 ra. Bali xa namijɔnmee mixi kεmε naani  
 tongo suuli na be. 23 Wo xa tuura firin  
 so muxu yi ra. Bali namijɔnmee xa e  
 gbe sugandi, e xa a ibolon, e a sa yege  
 fari, kɔnɔ te mu dɔxɔma a ra. N tan fan  
 xa tuura boore ibolon, n a sa yege gbεtε  
 fari, n fan mu te dɔxɔma a ra. 24 Muxu  
 na ge na rabade, Bali namijɔnmee xa wo  
 marigi ala maxandi. N tan fan xa Alatala  
 maxandi. Ala naxan na te ragoro serεxε  
 ma, na nan findima nama birin Marigi  
 Ala ra.» Nama birin naxa tin na fe ra.

25 Eliya naxa a fala Bali xa namijɔnmee  
 bε, «Wo tuura kerɛn sugandi, wo singe xa  
 a ibolon, barima wo tan nan gbo. Wo wo  
 marigi ala maxandi, kɔnɔ wo naxa te sa.»  
 26 E naxa tuura kerɛn tongo, e a ibolon, e  
 a sa yege fari, e fa Bali maxandi fɔlɔ. Keli

geesegē ma, han yanyi tagi, e a falama, «Bali, muxu yaabi.» Kōnō yaabi yo mu fa, xui nde yo mu mē. E naxa tugar tugar fölo e xa serexebade ya i. <sup>27</sup> Yanyi tagi to a li, Annabi Eliya naxa yo e ma, a falafe ra, «Wo wo xui ite de, barima a to findixi ala ra, fee wuya a yi. Temunde a na biyaasi kui, xa na mu a ra a na xife. Wo xa a raxunu.»

<sup>28</sup> E man naxa e xui ite senbe ra. E naxa e fate maxaba santidegemaе nun tanbēe ra, han e wuli mini. <sup>29</sup> Yanyi to dangi, e naxa Bali kuye maxandi a namijōnmē daaxi han nunmare serexē ba temui. Kōnō yaabi yo mu fa, xui nde yo mu mē, tōnxuma nde yo mu to.

<sup>30</sup> Na temui Annabi Eliya naxa a fala nama bē, a naxē, «Wo wo maso n na.» Nama to na raba, Eliya naxa Alatala xa serexebade yailan, naxan nu bara kana menni temui dangixi. <sup>31</sup> Eliya naxa gēmē fu nun firin tongo, naxan lanxi Yaxuba xa die konti ma, Alatala a masen naxan bē, «I xili falama nē Isirayila.» <sup>32</sup> A naxa serexebade yailan na gēmē fu nun firinyi ra Alatala xili ra. A naxa fole ge na serexebade rabilinyi, ye konbo ya naani nōma naxan nafede. <sup>33</sup> A naxa yege sa na fari, a tuura ibolon, a na sa na yege fari.

<sup>34</sup> A to ge na ra, a naxa mixie yamari, «Wo yi fejē naani rafe ye ra, wo a ifli yi yege nun yi serexē ma.» E to ge na rabade, a man naxa a fala e bē, «Wo man xa a raba.» E to a raba a firin nde, Eliya man naxa a fala, «Wo man xa ye sa.» E naxa a raba a saxan nde. <sup>35</sup> Ye nu sōli serexebade ra, fole fa rafe ye ra.

<sup>36</sup> Nunmare serexē ba temui, Annabi Eliya naxa a maso serexebade ra, a a fala, «Iburahima, Isiyaga, nun Isirayila Marigi Alatala, birin xa a kolon to a i tan nan na Ala ra Isirayila. Birin xa a kolon a n tan nan na i xa konyi ra, naxan yi fe birin nabaxi i xui ma! <sup>37</sup> Alatala, i xa n ma maxandi suxu. Yandi, i xa a suxu, alako yi nama xa a kolon a i tan Alatala nan na Ala ra, naxan nōma e bōjē ragbilende i ma.»

<sup>38</sup> Na kui Alatala naxa te ragoro, a serexē gan, a yege gan, hali gēmēe nun bōxi gan nē. Ye naxan nu fole kui, a birin naxa xara feo. <sup>39</sup> Nama to na to, e

naxa e yatagi rafelen bōxi ma, e fa a fala, «Alatala nan Ala ra! Alatala nan Ala ra!» <sup>40</sup> Annabi Eliya naxa a fala e bē, «Wo Bali xa namijōnmēe suxu. A keren naxa a gi.» Nama naxa e suxu, Eliya naxa e xanin Kison xure yire, a e birin kōn naxaba.

<sup>41</sup> Na temui Eliya naxa a fala Akabu bē, «Siga i xōnyi. I xa i dēge, i xa i min, barima na xui i naxan mēxi yi ki na fama tune nan na.» <sup>42</sup> Akabu naxa te a xōnyi a degede nun a minde, kōnō Annabi Eliya tan naxa te Karemelle geysa fari, a fa a felen bōxi ma, a yatagi fa lu a sanyie tagi. <sup>43</sup> A naxa a fala a xa konyi bē, «Te yire itexi, i xa baa mabiri mato.» Konyi to te naa, a naxa baa mato, a mu sese gbētē to. Eliya naxa a ragbilen na yire itexi sanya solofera baa matode. <sup>44</sup> A sanya solofera nde, konyi naxa a fala, «Nuxui di nan tefe baa xun ma. A nun bēlexē mōndē lan.» Eliya naxa a fala a bē, «Siga, i xa sa a fala Akabu bē, a xa baki a xa sōcri ragise kui, a xa goro geysa fari mafuren mafuren alako a naxa bīrī boora. Tunē na fafe!»

<sup>45</sup> Nuxui naxa koore birin ifōrō, foye naxa keli, tunē belebele naxa sin bōxi ma. Akabu naxa te a xa sōcri ragise kui, a siga Yisireeli. <sup>46</sup> Alatala naxa senbe fi Eliya ma, a fa a gi a sanyi ra, a dangi Akabu ya ra han Yisireeli sode dē ra.

## 19

### Annabi Eliya gaaxufe

<sup>1</sup> Akabu naxa sa dēntēgē sa Yesabela bē, Eliya naxan birin nabaxi, a a xa namijōnmēe faxaxi santidegema ra ki naxē. <sup>2</sup> Yesabela naxa xēera xē Eliya ma, a a fala a bē, «Xa n lu mu i faxa beenun tina yi waxati alo i n ma namijōnmēe faxa ki naxē, alae xa n danka.»

<sup>3</sup> Annabi Eliya to na mē, a naxa a gi a xa a nii ratanga. A naxa so Beriseeba Yudaya bōxi ma, a naxa a xa konyi lu mēnni. <sup>4</sup> A tan naxa siga gbengberenyi ma a feējen keren jēre raba, a dōxō wuri nde bun ma, a Ala maxandi faxe ra. A naxē, «Alatala, n ma tōrē bara dangi a i. N nii tongo, barima n mu fisā n benbae bē.»

<sup>5</sup> Na temui a naxa a sa, a xi na wuri bun ma. Maleke nde naxa goro a ma, a din a ra, a a fala a bē, «Keli i xa i dēge.» <sup>6</sup> Taami

jinxu nu na mənni gəmə furee fari, a nun ye fəjə. A naxa a dəge, a ye min, a man naxa a sa. <sup>7</sup> Ala xa malekə naxa fa a ma a firin nde, a din a ra, a a fala a bə, «Keli i xa i dəge, barima biyaasi xənkuye na i ya ra.» <sup>8</sup> A naxa keli, a a dəge, a ye min. A sənbə naxan sətə na donsee ra, na naxa a niya a xa nə a pərəde xi tongo naani, kəs tongo naani bun ma, han a Ala xa Xorebe geysa li.

<sup>9</sup> Mənni a naxa kəs radangi fənmə nde kui. Na temui a naxa yi masenyi mə: «I na munse rabafe be Eliya?» <sup>10</sup> A naxa a yaabi. «N bara n yətə fi i tan Alatala Sənbəma ma. Isirayilakae bara i xa saate rabolo, e bara i xa sərəxəbadee kana, e bara i xa namijənəməe faxa santidegəma ra. N kerən nan fa luxi, e na katafe n fan faxade.» <sup>11</sup> Alatala naxa a masen a bə, «Mini tande Alatala ya i, i keli fənmə kui.» A to mini, Alatala naxa dangi a ya i. Foye xungbe sənbəma nde naxa a xunsa geysa ma, a gəməe iboɔma, a fanyee ibutuxunma, kənə Alatala mu nu na na foye kui. Na temui bəxi fan naxa səren, kənə Alatala mu nu na na bəxi sərenyi kui. <sup>12</sup> Na dangi xanbi, te fan naxa mini, kənə Alatala mu nu na na te xɔɔra.

Na to ba a ra, xui pəxunmə nde naxa mini dɔyi dɔyi ra. <sup>13</sup> Annabi Eliya to na mə, a naxa a yatagi makoto a xa donma ra, a naxa mini fənmə kui, a ti fənmə de ra. A mu bu, xui nde naxa mini a ma, a naxə, «I na munse rabafe be Eliya?» <sup>14</sup> A naxa a yaabi, «N bara n yətə fi i tan Alatala Sənbəma ma. Isirayilakae bara i xa saate rabolo, e bara i xa sərəxəbadee kana, e bara i xa namijənəməe faxa santidegəma ra. N kerən nan fa luxi, e na katafe n fan faxade.» <sup>15</sup> Alatala naxa a masen a bə, «I xa gbilen gbengberenyi kira xən ma sigafe ra Damasi. I na so naa, i xa ture səniyənxi sa Xasayeli xunyi a masenfe ra, a xa findi Arami mange ra. <sup>16</sup> I xa ture səniyənxi sa Nimisi xa di Yehu fan ma, a xa findi Isirayila mange ra. Na dangi xanbi i xa ture sa Elise xunyi, Safati xa di, Abeli Mexolaka xa mamadi, a tan xa findi namijənəməe ra i pəxəs ra. <sup>17</sup> Naxan na tanga Xasayeli xa santidegəma ma, Yehu a faxama nə. Xa naxan tanga Yehu

xa santidegəma ma, Elise a faxama nə. <sup>18</sup> Kənə n mixi wulu soloferə luma nə Isirayila, naxee mu suyidixi Bali kuye bə, e de mu a sunbuxi.»

<sup>19</sup> Eliya naxa keli mənni, a sa Safati xa di Elise li, a na bəxi buxafe. Ningə məxəjnən nun naani nan nu pərəfe a ya ra, a nu firinyi nan nawalife e xanbi ra. Eliya naxa dangi a fə ma, a naxa a xa donma woli a ma. <sup>20</sup> Elise naxa a xa ningee rabolo, a a gi Eliya fəxə ra, a a fala a bə, «Yandi, i xa diphə n xa sa n pəngu nga nun n baba ma. Na temui n birama nə i fəxə ra.» Eliya naxa a fala a bə, «Gbilen i xa wali ra. I munse məxi n na?» <sup>21</sup> A to a makuya Eliya ra, a naxa ninge firin tongo, a e ba sərəxə ra. A naxa wurie findi yege ra e nu maxirixi naxee ra, a sube nin nama bə. Na dangi xanbi, a naxa bira Annabi Eliya fəxə ra, a findi a xa batula ra.

## 20

### Arami mange Samari taa gerefe

<sup>1</sup> Arami mange Ben Hadada naxa a xa səcərie birin malan. Mange tongo saxan nun firin nan nu e ya ma, soe nun səcəri ragisee nu na e yi ra. E naxa Samari rabilin, e fa gere ti e bə.

<sup>2</sup> Na kui Ben Hadada naxa xəərae xəə Isirayila mange Akabu xən. <sup>3</sup> A naxa a fala a bə, «A lanma i xa i xa gbeti, i xa xəəma, i xa gine tofanyie, nun i xa die birin findi n gbe ra.» <sup>4</sup> Isirayila mange naxa a yaabi, «Mange, n bara findi i xa konyi ra, n bara n harige birin fi i ma.»

<sup>5</sup> Na dangi xanbi mange naxa xəəra gbetəe xəə a falafe ra, «Mange Ben Hadada naxə, «A lanma i xa i xa gbeti, i xa xəəma, i xa gine tofanyie, nun i xa die birin findi n gbe ra.» <sup>6</sup> Tina yi waxati, n mixie xəəma nə i xən, e xa sa i xa banxi kui mato, a nun i xa mixie xa banxie, e xa se birin tongo naxan tide gbo i bə.»

<sup>7</sup> Isirayila mange naxa taa kuntigie xili, a a fala e bə, «Wo xa a kolon, a yi mixi wama won təɔrəfe nə. N nu bara a fala a bə a n nan n ma gine, n ma die, n ma xəəma, nun n ma gbeti birin fima nə a ma. N mu nu tondixi na sese ra.» <sup>8</sup> Kuntigie

nun jama birin naxa a yaabi, «I naxa i tuli mati a ra, i naxa a danxun.»

<sup>9</sup> Na kui Akabu naxa a fala Ben Hadada xa xεεrae bε, «Wo sa a fala won ma mange bε a a naxan singe fala, n bara tin na ra, kōnō a naxan saxi na fari, n mu na rabama.» Xεεrae naxa gblen na falade mange Ben Hadada bε. <sup>10</sup> Ben Hadada naxa xεεrae xεε mange Akabu ma a falafe ra, «Xa n mu Samari xun nakana, sese mu lu yi taa kui fa, mixi nōma naxan matongode a belexεsole ra, alae xa n danka.» <sup>11</sup> Kōnō Isirayila mange naxa a yaabi, «Sōori naxan na sigafe gere sode, a mu lan a xa a yetε matōxō, alō sōori naxan bara gε gere sode.» <sup>12</sup> Ben Hadada to na wōyenyi mε, a nu na bere minfe ne a nun mange gbεtεe e xa leelee bun ma. A naxa a fala a xa sōorie bε, «Won xεε gere sode.» Na kui e naxa e ya rafindī Samari taa ma.

<sup>13</sup> Na temui namijōnmē nde naxa a maso Isirayila mange Akabu ra, a naxa a masen a bε, «Alatala naxε, «I yi sōori gali to? To yati n e birin sama ne i sagoe, alako i xa a kolon a n tan nan na Alatala ra.» <sup>14</sup> Akabu naxa a maxōrin, «A fama na rabade nde saabui ra?» Namijōnmē naxa a fala a bε, «Alatala naxε i fama na rabade gominae xa sεgetalae nan saabui ra.» Akabu naxa a maxōrin, «Nde findima e xa yarerati ra na gere kui?» A naxa a yaabi, «I tan.» <sup>15</sup> Na kui Akabu naxa gominae xa sεgetalae malan, e findi mixi kεmε firin mixi tongo saxan nun firin na. Isirayila jama naxan nu na e xanbi ra, e findi mixi wulu solofera nan na.

<sup>16</sup> E naxa mini gere sode yanyi tagi. A lixi Ben Hadada nun a malima mange tongo saxan nun firin nu na bere minfe e xa leelee bun ma. <sup>17</sup> Gominae xa sεgetalae singe naxa mini gere sode. Mixie naxa a fala Ben Hadada bε, «Sōorie bara mini Samari taa kui.» <sup>18</sup> A naxa e yaabi, «Xa na sōorie fafe lanyi nan fende, xa na mu a ra e wama gere sode, wo xa e suxu kōnō wo naxa e faxa de.»

<sup>19</sup> Isirayila gominae xa sεgetalae naxa mini, e nun Isirayila sōori jama. <sup>20</sup> E to gere so, kankan naxa mixi nde faxa. Aramikae naxa e gi kerēn na, Isirayilakae fa bira e fōxō ra. Arami mange Ben

Hadada fan naxa a gi a xa soe fari, a nun sōori nde naxee nu na sōori ragisee kui.

<sup>21</sup> Isirayila mange naxa mini, a Aramikae xa soee faxa, a e xa sōori ragisee kana. Na findi ne gbaloe ra Aramikae bε. <sup>22</sup> Na namijōnmē man naxa a maso Isirayila mange ra, a a fala a bε, «I xa wakili, i xa fee rafala, barima tamuna Arami mange man fama ne i gerede.»

<sup>23</sup> Arami sōorie naxa a fala e xa mange bε, «Isirayilakae xa ala sεnbe gbo geya nan fari. Na nan a toxi e won bōnbōxi. Xa won sa e gere fili nan ma nu, won nōma ne e ra. <sup>24</sup> I naxan nabama, i xa na mangée ba naxee na i xa mixie ya ma, i fa gominae ti e jōxōe ra. <sup>25</sup> I xa sōori gbtεe fen sōori faxaxie jōxōe ra, i xa soe nun sōori ragisee fen a kanaxie jōxōe ra. Na temui, won man sigama e gerede fili nan ma, won fama ne nōde e ra a fanyi ra.» Mangē naxa na birin naba, alō e a fala a bε ki naxε.

<sup>26</sup> Na ne igbilenyi, Ben Hadada naxa a xa sōorie malan, a e xanin Afeki biri ra, e xa Isirayila gere. <sup>27</sup> Isirayilakae fan naxa e xa sōorie malan, e fande sōtō, e siga e ralande. Isirayilakae to yonkin Arami jama ya i, e lu ne alō si gōrē lanmadī firin Aramikae xa gboe xa fe ra.

<sup>28</sup> Ala xa mixi naxa a maso Isirayila mange ra, a a masen a bε, «Alatala xui nan yi ki: Aramikae to a fala a Alatala sεnbe gbo geya nan fari a mu findixi ala ra fili tan ma, n e sama ne i sagoe, alako i xa a kolon n tan nan Alatala ra.» <sup>29</sup> E naxa yonkin e boore ya i xi solofera bun ma. Na temui gere naxa fōlō, Isirayilakae fa Arami sōorie mixi wulu kεmε faxa. <sup>30</sup> A dōnxōe naxa mini e gi ra Afeki tētē kui, kōnō tētē fan yati naxa bira e ma, a mixi wulu mōxōnen nun solofera faxa. Ben Hadada tan nu bara a gi, a sa a nōxun konkoe nde kui.

<sup>31</sup> A xa sōorie naxa a fala a bε, «Muxu a me ne, a Isirayilakae xa mangée bōnē fan. Muxu xa beki dugi xiri muxu tagi, muxu xa luuti xiri muxu xunyie sunnunyi tōnxuma ra, muxu xa muxu yetε dēntegε Isirayila mange bε. Temunde a dijēma i faxafe ma.» <sup>32</sup> E naxa beki dugi xiri e tagi, e luutie xiri e xunyie sunnunyi tōnxuma

ra, e fa e yete dentegē Isirayila mange bē, e fa a fala, «I xa konyi Ben Hadada bara i mayandi i naxa a faxa.» Akabu naxa e yaabi, «A man baloxi? N ngaxakerenyi nan a ra.»<sup>33</sup> Na mixie to na mē, e naxa a maŋçxun fe fanyi na a ra. E naxa mange yaabi, «Iyo, Ben Hadada i ngaxakerenyi nan a ra!» Akabu naxa e yamari, «Wo sa fa a ra.»

Ben Hadada naxa mini a nu na dēnnaxē, a siga Akabu yire. Akabu naxa a baki a xa sɔɔri ragise kui.<sup>34</sup> Ben Hadada naxa a fala a bē, «N taae ragbilenma ne i ma, n baba naxee ba i baba yi ra. I nōma i xa makiti tide Damasi, alō n baba gbe to nu na Samari.» Akabu naxa a fala a bē, «Won xa saate xiri, n fa i bējīn.» E to saate xiri, a naxa a bējīn.

<sup>35</sup> Namijōnme nde naxa a fala a jere boore bē Alatala xui ra, «N bōnbō.» Kōnō a jere boore mu tin a bōnbōde.<sup>36</sup> Na kui, a naxa a fala a jere boore bē, «I to mu tinxi i tuli matide Alatala xa masenyi ra, yete nde fama ne i faxade.» A to keli mēnni, yete naxa dutun a ma, a a faxa.<sup>37</sup> Na namijōnme naxa siga mixi gbete fan yire, a a fala a bē, «N bōnbō.» Na kanyi naxa a bōnbō han a a maxōnō.

<sup>38</sup> Namijōnme naxa sa ti kira ra mange nu dangima dēnnaxē. A naxa a yatagi maxiri dugi nde ra a fi daaxi.<sup>39</sup> Mange to dangi naa, namijōnme naxa a fala mange bē a xui itexi ra, «N tan i xa sɔɔri, n nu na gere yire ne. Sɔɔri nde naxa mini gere ya ma, a fa won yaxui suxuxi nde taxu n na, a a fala n bē, «Yi xemē suxu gben. Xa a a ba i yi, i nii nan findima a sare ra, xa na mu i kōbiri ba.»<sup>40</sup> Kōnō n nu yanfaxi wali nde kui, na xemē suxuxi naxa nō a gide.» Mange naxa a fala a bē, «I bara i yete makiiti. A lanma i xa faxa.»

<sup>41</sup> Na temui namijōnme naxa dugi ba a yatagi ma, Isirayila mange naxa a kolon fa namijōnme nde nan a ra.<sup>42</sup> A naxa a fala mange bē, «I to bara i yaxui bējīn n naxan saxi i bēlexē i, n mixi naxan natōnxi, i nii nan findima a sare ra, i xa nama findima a xa nama sare nan na.»<sup>43</sup> Na kui Isirayila mange naxa gbilen a xonyi Samari sunnunyi nun bōrē mapaaxui kui.

## 21

### Naboti xa sansi yire

<sup>1</sup> Yisireelika nde nu na naxan xili Naboti. Sansi yire nu na a yi ra Samari mange Akabu xa bōxi fē ma.<sup>2</sup> Akabu naxa a fala Naboti bē, «I xa i xa sansi yire so n yi ra, n xa a findi n ma laakōe yire ra, barima a makōrē n ma banxi ra. N sansi yire gbete soma i yi ra a xōnōe ra naxan fan na bē, xa na mu a ra, n xa a sara kōbiri ra.»<sup>3</sup> Naboti naxa Akabu yaabi, a naxē, «Alatala xa n natanga n benbae ke sofe ra i yi.»

<sup>4</sup> Akabu naxa so a xonyi, a sunnunxi ra, a bōrē mapaaxuxi Yisireelika Naboti xa masenyi xa fe ra, a falafe ra, «N mu n benbae ke soma i yi ra.» A naxa a sa, a a kobe raso mixie ra, a mu tin donse donde.

<sup>5</sup> A xa gine Yesabela naxa siga a yire, a a maxōrin, «Munfe ra i bōrē mapaaxuxi, i mu tin i dēgede?»<sup>6</sup> A naxa a yaabi, «N bara a fala Yisireelika Naboti bē a xa a xa sansi yire so n yi ra, n xa a sara, xa na mu a ra, n xa sansi yire gbete so a yi ra, kōnō a mu tin na ra fefe ma.»<sup>7</sup> Na kui, a xa gine Yesabela naxa a fala a bē, «Pe, i tan xa mu findixi Isirayila mange ra? Awa, mange, keli, i xa i dēge jēlexinyi kui. N tan Yisireelika Naboti xa sansi yire soma ne i yi ra!»

<sup>8</sup> A xa gine naxa bataaxē sēbē Akabu xili ra, a mange Akabu xa tōnxuma sa a ma, a fa a rasamba forie nun kuntigie ma, naxee nu sabatixi Naboti xa taa kui.<sup>9</sup> A sēbēxi bataaxē kui, «Wo sunyi nun sali rabafe ti nama bē, Naboti xa dōxō nama birin ya i.<sup>10</sup> Wo xa fuyante firin dōxō a ya i, naxee a tōrēgēma, a falafe ra a bara Ala nun mange konbi. Na kui wo xa a ramini taa kui, wo a magōnō gemē ra han a xa faxa.»

<sup>11</sup> Naboti xa taa mixie, forie nun kuntigie naxa a raba, alō Yesabela a yamarixi ki naxē na bataaxē kui.<sup>12</sup> E naxa sun e sali, e Naboti dōxō nama birin ya tote ra,<sup>13</sup> e fa fuyante firinyi radōxō a yire. Na fuyante firinyie naxa Naboti tōrēgē nama ya i, a falafe ra, «Naboti bara Ala nun mange konbi.» Nama naxa Naboti xanin taa fari ma, e a magōnō han a faxa.<sup>14</sup> E naxa xēerae xē Yesabela ma,

a falafe ra, «Naboti bara magɔnɔ gème ra, a bara faxa.»

<sup>15</sup> Yesabela to a mɛ a Naboti bara magɔnɔ gème ra han a bara faxa, a naxa siga Akabu yire, a a fala a bɛ, «Yakɔsi keli, i xa Naboti xa sansi yire tongo, Naboti Yisireelika tondi naxan sarade i ma kɔbiri ra. Naboti a mu na sɔnɔn, a bara faxa.» <sup>16</sup> Akabu to a mɛ, a Naboti bara faxa, a naxa keli keren na, a sa Naboti xa sansi yire findi a gbe ra.

<sup>17</sup> Alatala naxa a masen Annabi Eliya Tisibeka bɛ, a naxɛ, <sup>18</sup> «Siga Isirayila mangɛ Akabu yire Samari. A na Naboti xa sansi yire, a naxan findixi a gbe ra. <sup>19</sup> I xa a fala a bɛ, «Alatala xa masenyi nan ya: «I bara faxe ti, i bara mixi ke muja! Baree fama i wuli makɔnde, e Naboti wuli makɔnxi dennaxe.»» <sup>20</sup> Akabu naxa Eliya yaabi, «I tan n yaxui, i bara n to?» A naxa a fala a bɛ, «Iyo, n bara i to. I to i yɛtɛ fi fe jaaxi rabafe ma, naxan mu rafanxi Alatala ma, <sup>21</sup> n gbaloe ragoroma ne i ma, n i bama ne Isirayila, n xemɛ birin faxa xɔrɛ nun konyi i bɔnsɔe ya ma Isirayila. <sup>22</sup> N i xa fɔxɛ luma ne, alɔ Nebati xa di Yerobowami nun Ahiya xa di Baasa xa fɔxɛ, barima i bara n naxɔnɔ, i man bara Isirayila nama birin najɛrɛ yunubi kui.»

<sup>23</sup> «Alatala xa masenyi nan ya Yesabela xa fe ra, a naxɛ, «Baree fama ne Yesabela donde Yisireeli tete fe ma. <sup>24</sup> Akabu xa mixi naxan na faxa taa kui, baree nan na donma. Naxan na faxa wula i, yubee nan na donma.»»

<sup>25</sup> Mixi yo mu na naxan a yɛtɛ fi fe jaaxi rabafe ma alɔ Akabu. A xa gine Yesabela nu a bɔŋɛ ratema na fe kui. <sup>26</sup> A nu fe jaaxi rabama dangi mixi birin na. A nu kuyee batuma alɔ Amorikae, Alatala naxee keri Isirayilakae ya ra.

<sup>27</sup> Akabu to Annabi Eliya xa masenyi mɛ, a naxa a xa donma ibɔɔ sunnunyi kui, a naxa sunnun dugi ragoro a ma, a sunyi suxu. A nu a sama sade ma, na sunnun dugi ragoroxi a ma, xa na mu a nu nɛrɛ dɔyi dɔyi a sunnunxi ra. <sup>28</sup> Alatala naxa a masen Eliya Tisibeka bɛ, a naxɛ, <sup>29</sup> «I bara a to Akabu a yɛtɛ magoroxi n bɛ ki naxɛ? A to bara a yɛtɛ magoro n bɛ, n mu gbaloe ragoroma a ma fanni a baloxi. N gbaloe

ragoroma a bɔnsɔe ma a xa di xa waxati ne.»

## 22

### *Akabu xa geree (Yudaya Mangee II 18:2-27)*

<sup>1</sup> Ne saxan naxa dangi, gere yo mu lu Arami nun Isirayila tagi. <sup>2</sup> A ne saxan nde ra, Yudaya mange Yehosafati naxa gorø Isirayila mange yire. <sup>3</sup> Isirayila mangɛ naxa a fala a xa mixie bɛ, «Wo a kolon a Ramoti, naxan na Galadi bɔxi ma, won tan nan gbe a ra. Won naxa siike a rasuxude Arami mangɛ yi ra.» <sup>4</sup> Isirayila mangɛ Akabu naxa a fala Yudaya mangɛ Yehosafati bɛ, «Won birin na a ra sigafe Ramoti Galadi bɔxi ma?» Yehosafati naxa a yaabi, «Iyo, i tan yo n tan yo, won birin keren. Won ma jamae nun won ma soe fan a birin keren..»

<sup>5</sup> Yehosafati naxa a fala Isirayila mangɛ bɛ, «N bara i maxandi, won xa Alatala sago fen yi fe kui yakɔsi.» <sup>6</sup> Isirayila mangɛ naxa namijɔnmɛ kɛmɛ naani malan, a e maxɔrin, «A lanma ka a mu lanma won xa siga Ramoti gerede Galadi bɔxi ma?» E naxa a yaabi, «Wo te, Ala fama e sade i sagoe mangɛ.» <sup>7</sup> Kɔnɔ Yehosafati naxa mangɛ maxɔrin, «Alatala xa namijɔnmɛ nde mu na be, won nɔma naxan maxɔrinde?» <sup>8</sup> Isirayila mangɛ naxa Yehosafati yaabi, «Xemɛ keren peti nan be, won nɔma Alatala maxɔrinde naxan saabui ra, kɔnɔ a mu rafan n ma, barima a xunnakanɛ fe nan gbansan falama n ma fe ra. A mu xunnakeli fe yo falama n bɛ. A xili Mike. Yimila xa di na a ra.» Yehosafati naxa a fala, «A mu lanma mangɛ xa na wɔyɛn mɔɔli fala.» <sup>9</sup> Na kui, Isirayila mangɛ naxa a xa batula keren xili, a a fala a bɛ, «Fa Yimila xa di Mike ra n bɛ keren na.»

<sup>10</sup> Isirayila mangɛ nun Yudaya mangɛ Yehosafati nu dɔxɔxi e xa kibanyie kui, mangɛ donmae ragoroxi e ma. E nu na lonyi ma, Samari taa sode de ra. Namijɔnmɛ nu na e xa masenyie tife e bɛ. <sup>11</sup> Kenaana xa di Sedekiya nu bara feri wure daaxie yailan, a fa a fala mangɛ bɛ, «Alatala xa masenyi nan ya: «Wo Aramikae bɔnbɔma yi ferie nan na han

e sōntɔ.»» 12 Namijonme birin nu na masenyi mɔɔli falama e bε. E naxa a fala, «Wo te Ramoti Galadi bɔxi ma. Wo xunnakeli nan sɔtɔma, Alatala fama nε e sade mange sagoe.»

13 Xeera naxan siga Mike xilide, na naxa a fala a bε, «I bara a to, namijonme birin bara lan e xa fe fanyi fala mange bε. I fan xa kata, wo xui xa lu keren, i xa fe fanyi fala mange bε.» 14 Mike naxa a fala, «Alatala piŋe na a ra. N Marigi Alatala na naxan yo masen, n na nan falama.»

15 A to mange yire li, mange naxa a fala a bε, «Mike, a lanma ka a mu lanma muxu xa siga gere sode Ramoti Galadi bɔxi ma?» Mike naxa a yaabi, «Wo te, wo xunnakeli nan sɔtɔma. Alatala fama nε e sade wo sagoe.» 16 Kɔnɔ mange naxa a fala a bε, «N nan bara a fala i bε sanya wuyaxi, i xa i kali nɔndi yati nan falade n bε Alatala xili ra.»

17 Mike naxa a yaabi,  
«N bara Isirayila birin to,  
e yensenxi geyae fari,  
alɔ xuruse rabεŋinxie.  
Alatala xa masenyi nan ya:  
Marigi mu na yi nama bε.

Kankan xa gbilen a xɔnyi bɔŋesa kui.»

18 Isirayila mange naxa a fala Yehosafati bε, «N mu a fala xε i bε, a mu nɔma fe fanyi masende n ma fe ra, fo fe jaaxi tun?»

19 Na temui Mike naxa a fala e bε, «Yakɔsi, wo wo tuli mati Alatala xa masenyi ra. N bara Alatala to a xa kibanyi kui, a xa maleke gali nu tixi a yirefanyi ma nun a kɔɔla ma. 20 Alatala naxa a fala, «Nde wama sigafe xaxili kobi rasode Isirayila mange Akabu xunyi, a xa sa Ramoti gere Galadi bɔxi ma alako a xa faxa?» Nde naxa a yaabi xaxili nde ra, nde fan naxa a yaabi xaxili gbete ra. 21 Na kui ninne nde naxa mini, a ti Alatala ya i, a a fala, «N tan nɔma nε a ra.» Alatala naxa a maxɔrin, «I nɔma di?» 22 A naxa a yaabi, «N sigama nε, n fa wule fala mange bε a xa namijonmee saabui ra.» Alatala naxa a fala a bε, «I fama nε a nɔde, na sɔɔneyama nε. Siga, i xa sa na raba.» 23 Yakɔsi, Alatala bara wule sa i xa namijonmee de i. Ala bara nate jaaxi tongo i xa fe ra.»

24 Na temui, Kenaana xa di Sedekiya naxa a maso, a Mike dε ragarin, a fa a fala, «Alatala Xaxili minixi kira mundun na n ma n xa wɔyεn i bε?» 25 Mike naxa a yaabi, «I fama na tote, i i gima i nɔxunde fende temui naxε.» 26 Isirayila mange naxa a fala, «Wo Mike xanin taa mange Amon nun mange xa di Yowasi xɔn ma. 27 Wo xa a fala e bε, «Mange naxε, a wo xa yi xεmε sa geeli kui, a wo naxa donse so a yi ra, fo taami xare nun ye, han n sa fama temui naxε xunnakeli kui.» 28 Mike naxa a yaabi, «Xa i sa gbilen xunnakeli kui, n ma masenyi mu kelixi Alatala ma.» A man naxa a fala nama ya xɔri, «Nama birin, wo xa wo tuli mati n ma masenyi ra a fanyi ra!»

29 Isirayila mange nun Yudaya mange Yehosafati naxa te Ramoti Galadi bɔxi ma.

30 Isirayila mange naxa a fala Yehosafati bε, «I xa so gere kui mange donma ragoroxi i ma.» Isirayila mange tan naxa mange dugi ba a ma, a sɔɔri donma gbansan nagoro a ma, a siga gere sode.

31 Arami mange nu bara a fala a xa sɔɔri tongo saxan nun firinyi bε, naxee findixi sɔɔri ragise xa sɔɔrie yareratie ra, «Wo xa kate birin naba wo xa Isirayila mange gbansan nan fen, wo a faxa.» 32 Sɔɔri ragise xa sɔɔrie yareratie to Yehosafati to, e naxa a majɔxun temunde Isirayila mange nan a ra. E naxa e xun ti a ra, e xa sa a gere. Yehosafati naxa a malimae xili. 33 Sɔɔri ragise xa sɔɔrie yareratie naxa a kolon Isirayila mange xa mu a ra, e fa gbilen a fɔɔxɔ ra.

34 Na temui sɔɔri nde naxa xali woli na ki tun. Tanbε naxa sa Isirayila mange sɔɔxɔ a kanke makantase lenbee tagi. Mange naxa a fala a xa sɔɔri ragise ragima bε, «Gise mafindi, i xa n namini gere fari ma, barima n bara maxɔnɔ.»

35 Gere naxa xɔɔxɔ na lɔɔxɔ ki fanyi ra. Mange nu tixi a xa sɔɔri ragise kui, a ya rafindixi Aramikae ma. A naxa faxa na nunmare ra, a wuli gbegbe nu na a xa sɔɔri ragise kui. 36 Soge goro temui, yaamari naxa fi, «Birin xa gbilen e xɔnyi, birin xa siga e xa bɔxi ma.»

37 Mange faxa na ki nε, a naxa ragata Samari taa kui. 38 E to mange xa sɔɔri

ragise kui ixa Samari ye yire, baree naxa Akabu wuli makɔn, langoe ginɛe fan naxa e maxa naa, alɔ Alatala a masen ki naxɛ.

<sup>39</sup> Akabu xa taruxui dɔnxɔɛ, nun a fe naxan birin naba, nun a banxi tixi ki naxɛ sili pinyie ra, nun a taa naxee ti, na birin sɛbɛxi Isirayila mangee xa taruxui kui.  
<sup>40</sup> Akabu naxa ragata a benbae fe ma. A xa di Axasiya naxa findi mange ra a jɔxɔɛ ra.

*Yehosafati findife Yudaya mange ra  
(Yudaya Mangee II 20:31-21:1)*

<sup>41</sup> Asa xa di Yehosafati findi Yudaya mange ra, Isirayila mange Akabu xa mangɛya jne naani nde ne. <sup>42</sup> Ne tongo saxan nun suuli nu na Yehosafati bɛ, a to nu findima mange ra Darisalamu. A nga nu na Sili xa di Asuba nan na.  
<sup>43</sup> Yehosafati naxa jɛre a baba Asa xa kira xɔn ma, a mu a makuya Alatala xa kira ra. <sup>44</sup> Kɔnɔ kuye batufe yire itexie ma, na mu dan Yudaya boxi ma. Mixie mu tagan sɛrɛxɛ bafe ra naa, a nun surayi ganfe sɛrɛxɛ ra. <sup>45</sup> Lanyi nu na Yehosafati nun Isirayila mange tagi.

<sup>46</sup> Yehosafati xa taruxui dɔnxɔɛ, nun a xa gere ki fanyi, na sɛbɛxi Yudaya mangɛe xa taruxui kui. <sup>47</sup> A naxa tɔnyi dɔxɔ langoe xa wali ma kuye batudee, naxee nu na kabi a baba Asa waxati. <sup>48</sup> Mange nu na Edon, Yudaya mange gomina nde nan ti naa. <sup>49</sup> Yehosafati naxa kunkuie yailan Tarasisi, alako e xa siga xɛɛma fende Ofiri, kɔnɔ kunkuie naxa kana Esiyon Geberi. <sup>50</sup> Na kui Akabu xa di Axasiya naxa a fala Yehosafati bɛ, «N ma mixie nun i i xa mixie birin xa siga na wali rabade kunkuie kui.» Kɔnɔ Yehosafati mu tin na fe ra. <sup>51</sup> Yehosafati naxa bɛle a benbae fe ma, a ragata a benba Dawuda xa taa kui. A xa di Yehorami naxa ti mange ra a jɔxɔɛ ra.

*Isirayila mange Axasiya*

<sup>52</sup> Akabu xa di Axasiya naxa findi mange ra Samari, Isirayila boxi xun ma, Yudaya mange Yehosafati xa mangɛya jne fu nun solofera nde ra. A bu ne mangɛya kui jne firin Isirayila xun ma. <sup>53</sup> A naxa fe raba, naxan mu rafan Alatala ma, a naxa a jɛre a baba nun a nga xa kira xɔn ma. A naxa fe raba alɔ Nebati xa di

Yerobowami, naxan a niya Isirayila birin xa yunubi raba. <sup>54</sup> A naxa Bali kuye batu, a a xinbi sin a bɛ. Na kui a naxa Isirayila Marigi Alatala raxɔnɔ, alɔ a baba a raba ki naxɛ.

## Isirayila Mangée xa Taruxui Səniyənxi firin nde Masenyi nde yi Kitaabui xa fe ra

Yi kitaabui findixi Isirayila mangée xa taruxui firin nde nan na. Yi kitaabui fələma Annabi Elise xa waxati nə, Annabi Eliya te koore ma təmui naxə. Alatala na namijənməe firinyie xəə ne Isirayila mangée xa waxati alako e xa Ala xa masenyi ti e bə. Na kawandi nu xərəxəma ki fanyi ra mangée xa xaxilitareja xa fe ra. E nu wama birafe kuyee fəxə ra alo si kaafirie naxee nu na e rabilinyi. Kənə Annabi Elise naxa Alatala sənbə magaaxuxi masen jama birin bə, e xa a kolon Ala sənbə gbo kuyee sənbə bə.

Yi kitaabui kui Isirayila xa taruxui nun Yudaya xa taruxui tagi rasaxi. Isirayila mangée nu kuyee batuma, e man nu nəə xərəxəs dəxəma jama ma. E nu luma fe jaaxi raba ra e xa mixie ra təmui birin. Mange ndee naxa kata gbilenfe ra na fe məəli fəxə ra, kənə e mu nu wuya. Na kui, a rajənyi Alatala naxa Asiriya mange xəə Isirayila bəxi ma, a xa nə Isirayilakae ra, a fa e xanin konyiya kui.

Na təmui Yudayakae gbansan nan nu luxi bəxi ma Ala nu bara naxan fi Annabi Iburahima bənsə ma. Mange fanyi ndee nu na e xa taruxui ya ma naxee fe birin naba alako kuye yo naxa batu na bəxi ma. Ndee naxa sərexədubəe mali alako Ala xa hərəməbanxi xa yailan, mixie xa batui raba seriye ki ma. Kənə Səntanə nu luma e ratantan na. A rajənyi, mange naxee bira kira jaaxi fəxə ra, nee naxa a niya jama xa gbilen Ala waxənfe fəxə ra. Na kui Ala naxa Babilən mange xəə Yudaya bəxi ma, a xa nə mənnikae ra, a fa e xanin konyiya kui.

Na birin findixi misaali belebele nan na to mixie bə. Ala fe birin nabama alako adamadie xa bira a xa seriye fəxə ra. Kənə xa adama mu tin lude na kira xən ma, a fama a tode na kira a xaninma dənnaxə. Mixi mu nəma yode Ala ma, a

mu na sare sətə. Ala xa seriye fan won bə. Ala xa won mali alako won xa lu na kira fanyi xən ma naxan won xaninma ariyanna. Amina.

## Isirayila Mangée xa Taruxui Səniyənxi firin nde

*Annabi Eliya nun Mange Axasiya*

<sup>1</sup> Akabu faxa xanbi, Mowabakae naxa muruta Isirayilakae xili ma. <sup>2</sup> Axasiya naxa bira kelife a xa koore banxi kən na Samari, a maxənə a belebele ra. A naxa xəərae rasiga Ekironkae xa ala Bali Sebubu maxərinde xa a nəma yalande.

<sup>3</sup> Na təmui Alatala xa malekə naxa a fala Annabi Eliya Tisibeka bə, «I xa siga Samari mangə xa xəərae ya ra, i a fala e bə, «Ala mu na Isirayila bəxi ma, wo to fa sigama Ekironkae xa ala Bali Sebubu maxərinde? <sup>4</sup> Na xa fe ra, Alatala xa masenyi nan ya Axasiya bə, i mu goroma sade ma i saxi naxan kən na. I faxama nə.» Annabi Eliya to gə na falade mangə xa xəərae bə, a naxa siga.

<sup>5</sup> Xəərae naxa gbilen mangə Axasiya yire. A naxa e maxərin, «Wo gbilenxi munfe ra?» <sup>6</sup> E naxa a yaabi, «Mixi nde nan muxu ralanxi, a a fala muxu bə «Wo gbilen mangə yire, naxan wo xəəxi, wo a fala a bə, Ala mu na Isirayila bəxi tan ma, i to fa xəərae xəəma Ekironkae xa ala Bali Sebubu maxərinde? Na xa fe ra, i mu goroma sade ma i saxi naxan ma. I faxama nə.» <sup>7</sup> Axasiya naxa e maxərin, «Yi xəəme nu na di, naxan wo ralanxi a yi wəyənyi fala wo bə?» <sup>8</sup> E naxa a yaabi, «Fate maxabə kanyi nan nu a ra, bəlesti kiri daaxi xirixi a tagi.» Axasiya naxa a fala keren na, «Eliya nan a ra, na Tisibeka.»

<sup>9</sup> A naxa səɔri mangə nde xəə, naxan nu səɔri mixi tongo suuli yamarima, a xa Annabi Eliya suxu. Na to siga Eliya yire, a naxa a li a dəxəxi geysa xun tagi. A naxa a fala Eliya bə, «Ala xa mixi, mangə naxə, a i xa goro!» <sup>10</sup> Eliya naxa a fala na səɔri mangə bə, naxan nu səɔri mixi tongo suuli yamarima, «Xa Ala xa mixi nan n na, te xa goro keli koore ma, a xa i

tan nun i xa mixi tongo suuli birin gan.» Na kui, te naxa goro keren na, a a tan nun a xa mixi tongo suuli gan.

<sup>11</sup> Axasiya naxa soɔri mange gbete xee, na fan nun a xa soɔri mixi tongo suuli, e xa Eliya suxu. Na soɔri mange naxa a fala Eliya be, «Ala xa mixi, mange naxe a i xa goro keren na!» <sup>12</sup> Eliya naxa a yaabi, «Xa Ala xa mixi nan n na, te xa goro keli koore ma, a xa i tan nun i xa mixi tongo suuli gan.» Na kui Ala naxa te ragoro, a a tan nun a xa mixi tongo suuli gan.

<sup>13</sup> Axasiya man naxa soɔri mange saxan nde xee, na fan nun a xa soɔri mixi tongo suuli ra. Na soɔri mange saxan nde naxa te geysa kɔn na. A to Eliya yire li, a naxa a xinbi sin a bun ma, a a mayandi, «Ala xa mixi, n bara i maxandi, i xa kinikini n tan nun n ma mixi tongo suuli ma. <sup>14</sup> Ala bara te ragoro keli koore, a na soɔri mange firinyi singe nun e xa mixie gan. Kɔnɔ yakɔsi, i xa kinikini muxu tan ma, i xa muxu ratanga na ma.»

<sup>15</sup> Ala xa maleke naxa goro, a a fala Annabi Eliya be, «Wo birin xa goro. I naxa gaaxu a ya ra.» Eliya nun a tan soɔri mange naxa goro mange yire, <sup>16</sup> Eliya naxa a fala mange be, «Alatala xui nan ya, «Ala mu na Isirayila bɔxi tan ma, i to fa xeeerae xeeema Ekironkae xa ala Bali Sebubu maxɔrinde? Na xa fe ra, i mu goroma sade ma i saxi naxan kɔn na. I faxama ne.»»

<sup>17</sup> Axasiya naxa faxa alɔ Alatala a masen ki naxe Annabi Eliya saabui ra. A xunya Yorami naxa ti mange ra a jɔxɔe ra Isirayila. Na raba Yudaya mange Yosafati xa di Yehorami xa mangeya ne firin nde nan na, barima di mu nu na Axasiya tan be. <sup>18</sup> Axasiya xa taruxui dɔnxɔe, nun a fe naxee raba, na sebexi Isirayila mangee xa taruxui kui.

## 2

### Annabi Eliya ratefe koore ma

<sup>1</sup> Beenun Alatala xa Annabi Eliya rate koore ma foye xungbe kui, Eliya nun a xa taalibi Elise nu kelife Giligali ne. <sup>2</sup> Eliya naxa a fala Elise be, «I xa lu be yandi, barima Alatala wama n xeefe Beteli.» Kɔnɔ Elise naxa a yaabi, «N bara n kali

Alatala ra, n bara n kali n yete nii ra, n mu gbilenma i fɔxɔ ra feo!» Na kui e firin birin naxa goro Beteli.

<sup>3</sup> Namijɔnme naxee nu na Beteli, nee to Elise to, e naxa a fala a be, «I a kolon a Alatala i karamɔxɔ ratema ne koore ma to?» A naxa e yaabi, «Iyo n a kolon. Wo wo sabari.» <sup>4</sup> Eliya naxa a fala a be, «Elise, i xa lu be, barima Alatala wama n xeefe Yeriko.» A naxa a yaabi, «N bara n kali Alatala ra, n bara n kali n yete nii ra, n mu gbilenma i fɔxɔ ra feo!» Na kui e firin birin naxa goro Yeriko.

<sup>5</sup> Namijɔnme naxee nu na Yeriko, nee to Elise to, e naxa a fala a be, «I a kolon a Alatala i karamɔxɔ ratema ne koore ma to?» A naxa e yaabi, «Iyo, n a kolon. Wo wo sabari.» <sup>6</sup> Eliya naxa a fala a be, «I xa lu be, barima Alatala wama n xeefe Yuruden mabiri.» A naxa a yaabi, «N bara n kali Alatala ra, n bara n kali n yete nii ra, n mu gbilenma i fɔxɔ ra feo!» Na kui e firin birin naxa siga.

<sup>7</sup> Namijɔnme mixi tongo suuli naxa fa, e ti yire nde. E naxa Eliya nun Elise to Yuruden xure de ra. <sup>8</sup> Eliya naxa a xa donma rate a ma, a a mafilinfilin, a xure garin a ra. Xure naxa itaxun firin na, e fa giri e sanyi xaraxi ra. <sup>9</sup> E to nu dangife, Eliya naxa Elise maxɔrin, «I wama n xa munse raba i be beenun n xa tongo i xun ma?» Elise naxa a yaabi, «Yandi, n wama naxan xɔn, i xa xaxilimaya namijɔnme daaxi dɔxɔ firin xa lu n ma.» <sup>10</sup> Eliya naxa a yaabi, «I fe xɔrɔxɔe nan maxɔrinx na ki, kɔnɔ xa i n to, n tongoma i xun ma temui naxe, na rabama ne i be. Xa n mu tongoma i ya xɔri, na mu rabama i be.»

<sup>11</sup> E sigama wɔyen na temui naxe, soe nun gise te daaxi naxa e rafatan, Eliya naxa te koore ma foye xungbe kui. <sup>12</sup> Elise naxa a ya ti a ra, a gbelegbele, «N baba! N baba! Isirayila xa senbema!» Na temui a mu Eliya to sɔnɔn. A naxa a xa donma ibɔɔ firin na sunnunyi kui, <sup>13</sup> a fa Eliya xa donma tongo naxan bira bɔxi ma.

A naxa gbilen Yuruden xure de ra. <sup>14</sup> A naxa xure ye garin donma ra Eliya naxan lu a yi ra, a a fala, «Eliya Marigi Alatala na minden?» Xure ye man naxa itaxun firin na alɔ a singe, Elise fa giri a sanyi

xaraxi ra. <sup>15</sup> Yeriko naminjōnmee nu tixi e na a matofe. E naxa a fala, «Eliya xa xaxilimaya naminjōnmee daaxi bara dangi Elise ma.» E naxa siga a ralande, e sa e igoro a bē boxi.

<sup>16</sup> E naxa a fala a bē, «I malima gbang-balanyi mixi tongo suuli na be muxu ya ma. E xa siga i marigi fende. Temunde Alatala Xaxili bara a xanin, a sa a lu geya nde kōn na, xa na mu a ra gulunba nde kui.» A naxa e yaabi, «Wo naxa e rasiga de.» <sup>17</sup> Kōn e to na fe maxōrōxō, a naxa tin na ra. E naxa na mixi tongo suuli xē Eliya fende. E naxa a fen xi saxan bun ma, e mu a to. <sup>18</sup> E to gbilen Yeriko Elise yire, a naxa a fala e bē, «N mu a fala xē wo bē, wo naxa siga?»

### *Annabi Elise xa kaabanakoe singee*

<sup>19</sup> Yerikokae naxa a fala Annabi Elise bē, «Muxu marigi, i a kolon yi taa fan sabatide ra alō i a toxi ki naxe, kōn a ye mu fanxi, xē fe mu sōcneyaxi.» <sup>20</sup> A naxa a fala e bē, «Wo fa se sase neenē nde ra n bē, a nun fōxē.» E naxa fa na ra. <sup>21</sup> A naxa siga ye dulonyi yire, a fōxē woli ye ma, a fa a fala, «Alatala xa masenyi nan ya: «N bara yi ye yailan. A mu nimasee faxama sōnōn, a mu xē kanama sōnōn.»» <sup>22</sup> Sa kelife na lōxōe ma han to, na ye fanxi alō Annabi Elise a masenxi ki naxe.

<sup>23</sup> Annabi Elise naxa keli mənni, a te Beteli. A to nu na kira xōn ma, dimedi gali naxa mini taa kui, e fa a mayelede, a falafe ra, «Dangi, i tan lēla kanyi!» <sup>24</sup> A naxa a ya ragbilen e ma, a e danka Alatala xili ra. A to na raba, wulai sube firin naxa mini fōtōnyi kui, a mixi tongo naani nun firin ibōo na dimēe ra. <sup>25</sup> Annabi Elise to keli mənni, a naxa siga Karemele geya fari. A keli mənni nē, a gbilen Samari.

## 3

### *Isirayila mange Yorami*

<sup>1</sup> Akabu xa di xēmē Yorami naxa ti mange ra Isirayila bōxi ma Samari, Yudaya mange Yehosafati xa mangeya nē fu nun solomasaxan nde ra. A mangeya nē fu nun firin nan naba. <sup>2</sup> A naxa fe raba naxan mu rafan Alatala ma, kōn a xa yunubi rabaxi mu lu alō a baba nun a nga naxan naba. Yorami tan naxa Bali kuye

rabira, a baba naxan ti. <sup>3</sup> Kōn a naxa bira Nebati xa di Yerobowami xa yunubi mōoli fōxō ra, naxan a niya Isirayila jama xa yunubi raba. A mu tin a makuyade na fe mōoli ra.

### *Isirayilakae nun Mowabakae gerefe*

<sup>4</sup> Mowaba mange Mesa nu xuruse nan demadonma. A nu duuti fima nē Isirayila mange ma yexēs yōrē wulu kēmē nun yexēs kontonyi wulu kēmē ra, e xabee saxi na nan fari. <sup>5</sup> Isirayila mange Akabu faxa xanbi, Mowaba mange naxa muruta Isirayila mange xili ma. <sup>6</sup> Na kui mange Yorami naxa mini Samari taa kui, a sa a xa sōorie xun mato a ra Isirayila bōxi birin ma.

<sup>7</sup> A to a redi Mowaba gerefe ma, a naxa xēera xē Yudaya mange Yehosafati ma, a falafe ra, «Mowaba mange bara muruta n xili ma, i tinma n malide a gerede?» Yehosafati naxa a yaabi, «Won birin nan tema Mowabakae gerede. N ma jama, i xa jama nan a ra, n ma soee, i xa soee nan e ra.» <sup>8</sup> A man naxa a maxōrin, «Won tema kira mundun na?» Yehosafati naxa a yaabi, «Won tema Edon gbengberen yire nan na.» <sup>9</sup> Isirayila mange, Yudaya mange, nun Edon mange to e nērē xi solofer, ye min daaxi naxa jōn e xa sōorie nun e xa xurusee yi ra. <sup>10</sup> Na kui Isirayila mange naxa a fala, «Alatala bara wa won tan mange saxanyie safe Mowabakae bēlexē i.»

<sup>11</sup> Kōn Yehosafati naxa e maxōrin, «Alatala xa naminjōnmee yo mu na won ya ma, naxan nōma Alatala xilide won bē?» Isirayila mange xa mixi nde naxa a yaabi, «Annabi Elise na be, Safati xa di xēmē, Annabi Eliya fōxirabire.» <sup>12</sup> Yehosafati naxa a fala, «Alatala xa masenyi na a yi ra.» Isirayila mange Yehosafati nun Edon mange naxa goro a yire. <sup>13</sup> Annabi Elise naxa a fala Isirayila mange bē, «Munse na won tan tagi? Siga i baba nun i nga xa naminjōnmee yire.» Isirayila mange naxa a yaabi, «Ade, barima Alatala yi mange saxanyi xilixi nē be, a xa fa e sa Mowabakae sagoe.»

<sup>14</sup> Annabi Elise naxa a fala a bē, «N bara n kali mange Alatala ra, n naxan batuma, xa n mu binyē saxi Yehosafati xa ma nu,

n mu tinma yati i xa ti n ya i nu. <sup>15</sup> Wo fa kɔra bɔnbɔe nde ra n bɛ.» A to kɔra bɔnbɔ fɔlɔ, Alatala naxa fa Elise ma, <sup>16</sup> a a fala a bɛ, «Wo yili wuyaxi ge yi gulunba kui. <sup>17</sup> Alatala yi nan masenxi, wo mu foye toma, wo mu tune toma, kɔnɔ yi gulunba birin nafema ne ye ra, wo nun wo xa xurusee naxan minma. <sup>18</sup> Kɔnɔ na tan findixi fe xuri nan na Alatala bɛ. Naxan dangima a ra, a Mowabakae sama ne wo sage. <sup>19</sup> Wo e xa taa kantaxie nun e xa taa xungbee birin kanama ne. Wo e xa wuri bogilae birin nabirama ne. Wo e xa ye dulonyie birin dɛsema ne. Wo gɛmɛe rayensenma ne e xa xɛ fanyie ma.» <sup>20</sup> Na kui gɛesɛgɛ serɛxɛ ba temui, ye naxa fa keli Edon biri ra, a bɔxi makoto ye ra.

<sup>21</sup> Mowabakae to a me a mangɛe na tefe e gerede, e naxa mixie malan naxee fata geresose ra, e fa ti Mowaba naaninyi ra. <sup>22</sup> E to keli gɛesɛgɛ gbe, soge yanbɛ nu tixi na ye ma, a fa lu Mowabakae bɛ alo gulunba rafexi wuli nan na. <sup>23</sup> E naxa a fala, «Wuli nan a ra. Mangɛe bara santidɛgɛma tongo e boore xili ma, e e boore faxa. Yakɔsi, Mowabakae won xee, won sa e xa see tongo.»

<sup>24</sup> E to Isirayilakae yonkinde li, Isirayilakae naxa keli, e e bɔnbɔ han e naxa e gi e ya ra. <sup>25</sup> Isirayilakae naxa Mowaba taae kana, e gɛmɛe ba na tete ma, e e mawoli Mowabakae xa xee ma. E naxa ye dulonyie dɛse gɛmɛe ra, e wuri bogilae birin nabira.

Kire Xareseti taa tete gɛmɛe nan tun nu fa luxi. Laati kanyie naxa a rabilin, e a magɔnɔ. <sup>26</sup> Mowaba mangɛ to a to gere sɛnbɛ bara gbo a bɛ, a naxa santidɛgɛma kanyi kɛmɛ solofero tongo, e xa kira rabɔɔ sigafe ra Edon mangɛ yire, kɔnɔ e mu no. <sup>27</sup> Na kui a naxa a xa di xɛmɛe singe tongo, naxan nu lan a xa ti mange ra a jɔxɔe ra, a a ba serɛxɛ ra taa tete fari. Na temui, xɔnɛ belebele naxa goro Isirayilakae ma, e fa e makuya Mowaba mangɛ ra, e gbilen e xa bɔxi ma.

## 4

### Annabi Elise kaajɛ gine nde malife

<sup>1</sup> Namijɔnɛmɛ nde xa gine naxa a mawa Elise xɔn, a naxɛ, «I xa batula nde, naxan

nu gaaxuma Alatala ya ra, n ma xɛmɛ nan nu a ra, kɔnɔ a bara faxa. Mixi nde, naxan xa doni nu na a ma, na bara fa n ma di firinyie tongode, e xa findi konyie ra na doni jɔxɔe ra.» <sup>2</sup> Elise naxa a fala a bɛ, «N nɔma munse rabade i bɛ? Munse na i yi ra banxi?» Gine naxa a yaabi, «Sese mu na n tan i xa konyi yi ra, fo ture pɔɔti keren.» <sup>3</sup> Elise naxa a fala a bɛ, «Siga, i xa se sase wuyaxi yefu. I naxa dondoronti gbansan fen, i xa a gbegbe nan fen. <sup>4</sup> I na gbilen banxi, i xa naadɛ balan wo nun i xa die xun ma. I xa na ture pɔɔti keren ifili na se sase birin kui. Naxan na a rafe, i xa na dɔxɔ a xati ma.»

<sup>5</sup> Na gine naxa siga, a sa se sasee yefu. A naxa so a xɔnyi a naadɛ balan a tan nun a xa die xun ma. A xa die nu fa se sasee radangi a ma, a nu ture sa e kui. <sup>6</sup> A to gɛ se sase ndee rafede, a naxa a fala a xa di bɛ, «Se sase gbɛtɛ man so n yi ra.» A xa di naxa a yaabi, «Se sase gbɛtɛ yo mu na fa.» Na temui, ture fan naxa a iti. <sup>7</sup> A naxa sa na birin yaba Ala xa mixi Annabi Elise bɛ. Elise naxa a fala a bɛ, «Sa na ture mati, i fa i xa doni fi. Na temui wo nun i xa die xa balo na dɔnɔxɔe ra.»

### Sunamika xa di xɛmɛe

<sup>8</sup> Lɔxɔe nde Annabi Elise naxa siga Sunami taa kui. Gine kuntigi nde nu na mɛnni, naxan Elise karaxan a fo a xa a dɛge a xɔnyi. Sa kelife na lɔxɔe ma, xa Elise minima mɛnni ra, a nu a dɛgema naa ne. <sup>9</sup> Gine naxa a fala a xa mɔri bɛ, «N a kolon, yi xɛmɛe naxan luma dangi ra won xɔnyi, Ala xa mixi sɛniyenxi nan a ra. <sup>10</sup> Yandi, won xa konkoe lanmadì keren yailan a bɛ banxi koore ra, won sade, teebili, gonyi, nun lanpui dɔxɔ a bɛ naa kui, alako mɛnni xa findi a malabude ra, a na fa won xɔnyi temui naxɛ.»

<sup>11</sup> Lɔxɔe nde Elise naxa siga naa, a sa a malabu na konkoe kui. <sup>12</sup> A naxa a fala a foxirabire Gexasi bɛ, «Yi gine Sunamika xili ba.» Gexasi naxa a xili, gine naxa fa Elise yire. <sup>13</sup> Elise naxa a fala Gexasi bɛ, «A fala yi gine bɛ, I bara fe gbegbe raba muxu bɛ. Muxu tan nɔma munse rabade i bɛ? Muxu xa fe fanyi fala mange bɛ i xa fe ra, xa na mu sɔɔrie xa mange bɛ?» Gine naxa a yaabi, «N sabatixi n ma pama nan tagi.»

<sup>14</sup> Na woyeniyi masare dangi xanbi, Elise naxa Gexasi maxorin, «Awa, won xa munse raba yi gine be?» Gexasi naxa a yaabi, «Di yo mu a be, a xa mori fan bara fori.» <sup>15</sup> Elise naxa a fala Gexasi be, «I man xa a xili.» Gexasi naxa na gine xili, gine naxa fa, a ti naade ra. <sup>16</sup> Elise naxa a fala a be, «Yi temui tamuna, i fama di baride, i a sa i kanke ma.» Gine naxa a fala, «Ade n marigi, Ala xa mixi, i naxa n tan i xa konyi gine mayenden.»

<sup>17</sup> Na gine naxa teegē, a di xemē bari na temui yati ma, alō Elise a fala a be ki naxē.

### Sunamika xa di xa faxe

<sup>18</sup> Na di to mo, lōxōe nde a naxa siga a baba yire xe ma xe xaba temui. <sup>19</sup> A naxa a fala a baba be, «N baba, n xunyi n xōnoma a paaxi ra.» A baba naxa a fala a xa konyi be, «A xanin a nga xōn ma.» <sup>20</sup> Na konyi naxa a tongo, a a xanin a nga xōn ma. Didi naxa lu a nga san ma han yanyi tagi, a fa faxa.

<sup>21</sup> Gine naxa te a xa di ra, a a sa Ala xa mixi xa sade ma, a naade balan a xun ma, a mini. <sup>22</sup> A naxa a xa mori xili, a a fala a be, «Yandi i xa konyi keren nun sofale keren so n yi ra, n xa siga na Ala xa mixi fōxō ra, n man fama.» <sup>23</sup> A xa mori naxa a maxorin, «To, i sigafe a tote munfe ra? Kike Neeñe Sali mu a ra, malabui lōxōe fan mu a ra.» A naxa a yaabi, «I naxa kontɔfili.» <sup>24</sup> Na kui, gine naxa a fala a sofale xa yailan a biyaasi ki ma. A naxa a fala a xa konyi be, «I xa sofale rajere mafurenyi ra. Won naxa ti kira xōn ma de, fo n na a fala i be temui naxē.»

<sup>25</sup> E naxa e xun ti Ala xa mixi yire ra Karemelle geya kōn. Ala xa mixi to sa a to yire makuye, a naxa a fala a fōxirabire be, «Na gine Sunamika nan fafe na ki. <sup>26</sup> I gi i sa a maxorin, «Munse niyaxi? Tana mu na i xa mori ma? Tana mu na i xa di ma?»» Gine naxa a yaabi, «Tana yo mu na,» <sup>27</sup> kōn a fefé Ala xa mixi yire li geya kōn, a naxa bira a bun ma, a a sanyie suxu. Gexasi naxa wa a masigafe a marigi ra, kōn Elise naxa a fala a be, «A lu na, a sunnunxi ne. Fe xōrōxōe nde bara a sōtō, kōn Ala na fe noxunxi n ma ne sinden, a mu n nakolonxi na ra.» <sup>28</sup> Na temui gine naxa a fala a be, «N marigi, n

di maxorin ne i ma? N mu a fala xe i be, i naxa n mayenden?»

<sup>29</sup> Annabi Elise naxa a fala a fōxirabire be, «Keli, i i tagi ixiri, i xa n ma yisuxuwuri tongo, i siga mafuren na di yire, i n ma yisuxuwuri sa a yatagi ma. I naxa dugundi kira xōn ma mixi xεεbufe ra.»

<sup>30</sup> Didi nga naxa a fala, «N bara n kali Alatala nun i tan xili ra, n mu sigama i xanbi.» Na kui e naxa keli, e birin naxa siga.

<sup>31</sup> Gexasi tan nu bara ti yare, a Elise xa yisuxuwuri sa didi yatagi ma. Kōn na di faxaxi mu a xui yo ramini, a mu a ramaxa. Gexasi naxa gbilen Elise ralande, a dētegē sa a be, a naxē, «Didi mu kelixi de.»

<sup>32</sup> Annabi Elise to so banxi kui, a naxa a li didi faxaxi saxi a xa sade ma. <sup>33</sup> Elise naxa naade balan a tan nun na fure xun ma, a xa Alatala maxandi. <sup>34</sup> A naxa te sade ma, a a itala didi fure fari. A naxa a de sa a de ma, a a ya sa a ya ma, a a bēlexē sa a bēlexē ma. A naxa lu na ki, han didi fate naxa wolen. <sup>35</sup> Elise naxa so a majerefe konkoe kui, a man naxa gbilen te ra didi fari. Na temui didi naxa tison sanya solofera, a fa a ya rabi. <sup>36</sup> Elise naxa Gexasi xili, a a fala a be, «Yi gine Sunamika xili ba.» Gine to fa Elise yire, Elise naxa a fala a be, «I xa di tongo.» <sup>37</sup> Gine naxa fa a a xinbi sin Annabi Elise bun ma, a a sanyie suxu. Na temui a naxa a xa di tongo, a mini.

### Annabi Elise nun donse paaxi

<sup>38</sup> Elise naxa gbilen Giligali. Na temui kaame nu dinxi bōxi ra. Namijōnmee to nu dōxōxi Annabi Elise san na, a naxa a fala a fōxirabire be, «Tunde dōxō te ma, i xa donse nde yailan yi namijōnmee be.» <sup>39</sup> Keren naxa mini e ya ma, a siga burunyi bogi se ndee fende. A naxa sansi nde to, a na bogi gbegbe matongo, a e sa a xa donma kui. A to so namijōnmee yire, a naxa e maxaba, a e sa tunde kui, kōn e mu a kolon se naxan a ra.

<sup>40</sup> Donse to ge rafalade, e birin naxa a don fōlō, kōn e fefé a raso e de i, e naxa gbelegbele, e naxē, «Ala xa mixi, xōn ne nde na yi donse ma tunde kui.» E mu nō a donde. <sup>41</sup> Elise naxa a fala, «Wo farin nde tongo.» A naxa na nde sa tunde kui, a fa

a fala, «Wo yi donse sa yi mixie bε, e xa e dεge.» Donse nu bara gε fande, xɔnε yo mu nu na a i fa.

### *Annabi Elise taami rawuyafe*

<sup>42</sup> Mixi nde nan fa kelife Baali Salisa. A nu fafe taami nun sansi bogi singee nan na Ala xa mixi xɔn ma, taami tɔxɔrεn nun mɛngi nɛnɛ bεki keren. Annabi Elise naxa a fala a batula bε, «I xa yi donse fi yi nama ma, alako e xa e dεge.» <sup>43</sup> A batula naxa a fala a bε, «N yi donse itaxunma yi xɛmɛ kɛmɛ birin na di?» Elise naxa a fala, «Donse itaxun yi mixie ra tun, alako e xa e dεge, barima Alatala nan a masenxi, «Yi mixie birin e dɛgema ne, taami dɔnxɔe man lu.»» <sup>44</sup> Na kui a naxa taami itaxun e ra, e naxa a don han e luga, a dɔnxɔe naxa lu alɔ Ala a masen ki naxε.

## 5

### *Naaman xa yalanyi kune fure ma*

<sup>1</sup> Arami mange xa sɔɔrie xunyi Naaman nu rafan a xa mange ma. A tide nu gbo a xa mange bε, barima Alatala xunnakeli fi Arami bɔxi ma a tan nan saabui ra. Kɔnɔ kune fure nu na yi sɔɔri xunyi gbangbalanyi ma. <sup>2</sup> Lɔxɔe nde Aramikae to siga Isirayila gerede, e temedi nde suxu ne, e a xanin e xun ma, a xa findi Naaman xa gine xa konyi ra. <sup>3</sup> Na temedi naxa a fala a marigi bε, «Xa n marigi xa mɔri siga nu namijɔnme yire, naxan na Samari, na nɔma ne yi kune fure bade a ma nu.»

<sup>4</sup> Naaman naxa na dɛntɛgɛ sa a xa mange bε, temedi Isirayilaka naxan falaxi a bε. <sup>5</sup> Arami mange naxa a fala Naaman bε, «I xa siga Samari. N bataaxe sɛbɛma Isirayila mange ma i xa fe ra.» Naaman naxa gbeti kilo kɛmɛ saxan, xɛɛma kilo tongo senni, nun donma tofanyi fu xanin a xun ma.

<sup>6</sup> A naxa na bataaxe xanin Isirayila mange xɔn ma, a nu sɛbɛxi naxan kui, «N bara n ma sɔɔrie xunyi Naaman xɛɛ i yire, alako i xa kune fure ba a ma.» <sup>7</sup> Isirayila mange to ge bataaxe xarande, a naxa a xa donma ibɔɔ, a fa a fala, «Pe, Ala nan n na, naxan faxe tima, naxan mixi rakisima, yi mangɛ to fa a falama n bε, a n xa kune

fure ba mixi nde ma? Wo a mato, n tan bε, a wama gere nan xɔn.»

<sup>8</sup> Ala xa mixi Elise to a me, a mangɛ bara a xa donma ibɔɔ sunnunyi kui, a naxa xɛɛra xɛɛ mangɛ ma, a falafe ra, «I i xa donma ibɔɔxi munfe ra? I naxan nabama, a xɛɛ n yire, alako a xa a kolon namijɔnme nde na Isirayila bɔxi ma.»

<sup>9</sup> Na kui, Naaman naxa siga a xa soee nun a xa sɔɔri ragise ra, a fa ti Annabi Elise xa banxi sode dε ra. <sup>10</sup> Elise naxa mixi xɛɛ tandé a falafe ra Naaman bε, «Sa i maxa Yurudɛn xure ma sanya solofer. Na kui i fate yalanma ne, i fa səniyɛn.»

<sup>11</sup> Naaman naxa xɔnɔ na wɔyenyi ma, a nu fa siga a fala ra, «N ɔkɔ a ma, a minima ne nu n ya i, a a Marigi Alatala maxandi, a a bɛlɛxɛ sa kune yire ma n fate i, kune fure xa ba n ma. <sup>12</sup> Xure fanyi mu na n xɔnyi Damasi, alɔ Abana nun Farpara xuree, naxee dangi Isirayila xuree birin na? N mu nɔma n maxade xɛ mɛnni, n səniyɛn?» Na kui a naxa gbilen a xɔnɔxi ra.

<sup>13</sup> Kɔnɔ a xa konyie naxa a fala a bε, «Xa yi namijɔnme sa fe xɔɔrɔɔe nde nan fala i bε nu, i mu a rabama xε nu? A to a falaxi i bε a i xa sa i maxa, a mu lanma xε i xa na raba?» <sup>14</sup> Na kui Naaman naxa goro Yurudɛn xure, a sin a xɔɔra sanya solofer, alɔ Ala xa mixi a masen ki naxε. Na dangi xanbi a fate naxa fan alɔ dimedi, a səniyɛn.

<sup>15</sup> Naaman naxa gbilen Ala xa mixi yire, a tan nun a jɛrɛ booree birin na. A to so, a naxa ti a ya i, a a fala, «N bara a kolon, Ala mu na dɛdɛ xa Isirayila bɔxi xa mu a ra. Yakɔsi, n bara i mayandi, i xa n ma buja rasuxu.» <sup>16</sup> Elise naxa a yaabi, «N bara n kali Alatala ra, n naxan batuma, n mu nɔma i xa buja rasuxude.» Naaman naxa a karaxan a xa na rasuxu, kɔnɔ a naxa tondi.

<sup>17</sup> Na temui Naaman naxa a fala Elise bε, «Awa yire, i naxan nabama n bε, i xa be bɔxi bɛnde nde so n tan i xa konyi yi ra, sofale firin nɔma naxan xaninde. N wama sɛrɛxɛbade tife na bɛnde fari, n fa sɛrɛxɛ gan daaxi nun sɛrɛxɛ gbɛtɛ ba Alatala gbansan bε. N mu sɛrɛxɛ yo bama ala gbɛtɛ bε sɔnɔn. <sup>18</sup> Kɔnɔ Alatala xa dijɛ n ma yi fe kerenyi ma. N ma mangɛ

nε soma a xa ala Rimɔn xa salide kui, alako a xa suyidi a bε, a luma n bεlexε suxu ra a yi, na a niyama nε n tan fan xa n igoro bɔxi ma Rimɔn kuye xa banxi kui. Alatala xa dijε n ma na xa fe ra.»

<sup>19</sup> Elise naxa a yaabi, «Siga bɔŋesa kui.» Na temui Naaman naxa keli a xun a siga.

A to a makuya dendoronti, <sup>20</sup> Elise fɔxirabire Gexasi naxa a fala a bɔŋe ma, «N marigi bara a lu yi Aramika xa siga, a mu a xa buŋa rasuxu. N bara n kali Alatala ra, n tan xa n gi a fɔxɔ ra ba, alako n xa se nde sɔtɔ a ra.» <sup>21</sup> Awa, Gexasi naxa a gi Naaman fɔxɔ ra. Naaman to sa a to a gi ra fafe ra a fɔxɔ ra, a naxa goro mafuren a xa gise kɔn na, a sa a ralan, a a maxɔrin, «Munse niyaxi? Tana mu na?»

<sup>22</sup> A naxa a yaabi, «Hεri tun. N marigi nan n xεexi n xa fa a fala i bε, «Namijɔnmε xɔŋe firin nan faxi n xɔnyi keli Efiramī geyae ma. Yandi, gbeti kilo tongo saxan nun donma firin fi n ma e bε.» <sup>23</sup> Naaman naxa a fala a bε, «I xa gbeti kilo tongo senni rasuxu.» A naxa a karaxan, a na gbeti sa bεki firin kui, a nun donma firin, a e so a xa konyi firin yi ra. Nee naxa ti Gexasi ya ra, e a xanin a bε.

<sup>24</sup> E to tentenyi fari li, Gexasi naxa kote rasuxu e yi ra, a a raso banxi, a fa na mixie ragbilen, nee naxa siga. <sup>25</sup> Na dangi xanbi, a naxa fa a marigi yire. Annabi Elise naxa a maxɔrin, «I kelixi minden yi ki Gexasi?» Gexasi naxa a yaabi, «N mu siga dεde.» <sup>26</sup> Kɔnɔ Elise naxa a fala a bε, «Naaman to goro a xa gise kui i ralande, n mu na to xε n bɔŋe ma? Yi waxati a lanma i xa gbeti, donmae, oliwi bilie, sansie, xuruse lanmae nun a xungbee, konyi ginεe nun konyi xεmεe fen yi ki? <sup>27</sup> Naaman xa kune fure luma nε i nun i bɔnsɔe ma abadan!» Gexasi naxa keli a ya i. Kune naxa din a fate birin na, a fa rafixε alɔ kunda.

## 6

### Beera kole tofe

<sup>1</sup> Namijɔnmε ndee naxa a fala Annabi Elise bε, «Yi lude xurun won bε. <sup>2</sup> Xa i tinma a ra, won xε Isirayila xure, kankan xa wuri keren keren sεgε, won xa yire yailan malande ra be.» Annabi Elise

naxa tin na a ra, a fa a fala e bε, «Wo siga,» <sup>3</sup> kɔnɔ mixi nde naxa a fala e ya ma, «Yandi, i fan xa fa muxu fɔxɔ ra.» Elise naxa tin na ra, a naxε, «Awa, won birin na a ra.»

<sup>4</sup> Na kui e birin naxa siga Yuruden xure de ra, e naxa so wurie sεgεfe. <sup>5</sup> Mixi nde to nu wuri sεgεfe, a xa beera kole naxa koren, a sin ye xɔɔra. A naxa gbelegbele, a naxε, «Ee! N marigi, beera yefuxi nan a ra.» <sup>6</sup> Ala xa mixi naxa a fala, «A biraxi minden?» A to a birade masen a bε, Annabi Elise naxa wuri xuntunyi nde bolon, a naxa a woli na yire yati, beera kole fa te ye fari. <sup>7</sup> Elise naxa a fala a boore bε, «A tongo.» Boore naxa a bεlexε itala, a beera kole tongo.

### Annabi Elise nɔfe Arami sɔɔrie ra

<sup>8</sup> Arami mange nu na Isirayila gerefe. Na kui a nu luma yire xa fe fala ra a xa kuntigie bε, e xa sɔɔrie fama yonkinde dεnnaxε. <sup>9</sup> Kɔnɔ Ala xa mixi naxa xεera xε Isirayila mange ma, a falafe ra, «I naxa siga na yire de, xa na mu a ra i Aramikae lima nε naa.» <sup>10</sup> Awa, Isirayila mange naxa a xa sɔɔrie rasanba yire, Ala xa mixi dεnnaxε matɔnxuma a bε alako e xa naa madɔxɔ. Na naxa raba sanmaya wuyaxi.

<sup>11</sup> Arami mange bɔŋe naxa ifu a ma na fe ma. A naxa a xa kuntigie xili, a a fala e bε, «Yanfante nde na won ya ma, naxan won ma gundoe falama Isirayila mange bε. Nde na ra?» <sup>12</sup> A xa kuntigi nde naxa a yaabi, «Mange, muxu tan mu a ra! Isirayila xa namijɔnmε Elise nan i xa wɔyεnyi birin nadangima Isirayila mange ma, hali i naxan falama i xa konkoe kui.»

<sup>13</sup> Mange naxa a fala e bε, «Wo sa a lude kolon, n xa mixie xε e xa sa fa a ra.» E naxa a yaabi, «A na Dotan.» <sup>14</sup> Mange naxa sɔɔri gali xε naa, soe nun sɔɔri ragisee fari. E naxa so naa kɔε ra, e Dotan taa rabilin. <sup>15</sup> Ala xa mixi fɔxirabire to keli subaxε ma, a naxa sɔɔri gali to taa rabilinyi soe nun e ragisee ra. A naxa na dεntεgε sa Ala xa mixi bε, a naxε «Ee! N karamɔxɔ, won munse rabama?» <sup>16</sup> A naxa a yaabi, «I naxa gaaxu, naxee na won fɔxɔ ra, nee gbo dangi mixie ra, naxee na e tan fɔxɔ ra.» <sup>17</sup> Annabi Elise

naxa Ala maxandi a fôxirabire bë, a naxë, «N Marigi Ala, a ya rabi alako a xa to ti.» Ala naxa a ya rabi, a naxa soe nun sôori ragissee te daaxie to geyae fari Elise rabilinyi birin na.

<sup>18</sup> Aramikae nu na gorofe Elise yire. Annabi Elise naxa Ala maxandi a xa na sôorie ya dônxu. Ala naxa Elise xa maxandi suxu, a nee radonxu. <sup>19</sup> E to Elise yire li, a naxa a fala e bë, «Na kira mu yi ki, na taa fan mu yi ki. Wo bira n fôxø ra, n xa wo mati mixi yire, wo naxan fenfe.» Na kui a naxa e xanin Samari taa kui.

<sup>20</sup> E to so naa, Elise naxa Alatala maxandi, a xa na mixie ya rabo, alako e xa to ti. Alatala to e ya rabi, e naxa fa a to, e na Samari taa nan kui. <sup>21</sup> Isirayila mange naxa Elise maxorin, «N ba, n xa e faxa? A lanma e xa sônto?» <sup>22</sup> A naxa a yaabi, «I naxa e faxa. I naxee suxuma gere kui santidegëma nun xali ra, i luma e findi ra geelimanie nan na, i mu e tan faxama, ka? Donse nun ye fi yee ma, i fa e rabenin e xa siga e marigi yire.» <sup>23</sup> Na kui Isirayila mange naxa donse gbegbe so e yi ra. E to ge e degede, mange naxa e bënin sigafe e marigi yire. Na dangi xanbi, Aramikae xa sôorie mu gblén fa ra Isirayila bôxi ma sônon.

### Kaame sofe Samari

<sup>24</sup> Na fe to ba a ra, Arami mange Ben Hadada naxa a xa sôorie birin malan, e xa siga Samari taa gerede. <sup>25</sup> Taa xa suxui naxa a niya, kaame xungbe xa so Samari. Na fe naxa xôrôx han sofale xunyi naxa mati gbeti kole tongo solomasaxan na, ganbe sube itaxunxi dôxø naani ra, na dôxø keren gbeti kole suuli. <sup>26</sup> Isirayila mange nu na a majerefe taa tete fari temui naxë, gine nde naxa a fala a bë a xui itexi ra, «Mange, muxu rakisi, n marigi.» <sup>27</sup> A naxa a yaabi, «Xa Alatala mu i rakisi, n tan i rakisima di? Sese mu na lonyi ma, sese mu na weni bogi sase kui.» <sup>28</sup> Mange naxa a maxorin, «Munse niyaxi?» Gine naxa a yaabi, «Yi gine nan a fala n bë, a muxu xa n gbe di don to, tina muxu a fan gbe don. <sup>29</sup> Muxu bara n gbe jin, muxu bara a don, kono na kuye iba, n naxa a

fala a bë a xa fa a xa di ra, muxu xa na fan don, kono a bara a xa di nôxun.»

<sup>30</sup> Mange to na gine xa masenyi më, a naxa a xa donma ibo a ma. A to nu na a majerefe tete nan fari, mama naxa nô a tote a biki dugi ragoroxi a ma a xa mange donma bun ma. <sup>31</sup> Mange nu fa a fala, «Ala xa n ma tôrë xunmasa dangi yi fan na xa n mu Safati xa di xemë Elise xunyi ba a de i to.»

<sup>32</sup> Elise nu dôxøxi a xonyi, taa forie nu na a seeti ma. Mange naxa a xa mixi nde xee Elise ma, kono beenun na xëera xa banxi li, Elise nu bara a fala taa forie bë, «Wo a to, na faxeti xa di bara mixi nde xee, a xa fa n xunyi bolon n de i. Wo wo redi. Na xëera na fa, wo naade balan a ya ra, wo naxa tin a xa so. A marigi sanyie xui jan xa mu a xanbi ra na ki?» <sup>33</sup> A jan mu a xa woyeniyi rajonxi, xëera naxa fa a ma, a falafe ra, «Yi jaxankate kelixi Alatala yati nan ma. N na n xaxili tima Alatala ra munfe ra sônon?»

## 7

<sup>1</sup> Elise naxa a fala, «Wo wo tuli mati Alatala xa masenyi ra, «Tina, yi waxati, won farin kilo fu nun firin, xa na mu mengi maniyë kilo mœxjënun nun naani sarama gbeti kole keren nan na Samari taa sode de.» <sup>2</sup> Mange xa mixi nde, naxan nu mange matima yire birin, na naxa Ala xa mixi yaabi, «Hali Alatala koore rabi ne, i naxan falaxi na ki, na mu nôma rabade?» Elise naxa a fala a bë, «I tan a toma ne i ya ra, kono i mu a donma feo!»

### Arami sôorie e gife e xa see xun ma

<sup>3</sup> Kune kanyi naani nu na taa sode de ra. Nee naxa a fala e bore bë, «Won na faxe mamefe be munfe ra? <sup>4</sup> Xa won sa so taa kui, won faxama ne kaame ra. Xa won man lu be, won faxama ne. Won naxan nabama, won xa sa won yete so Aramikae yi ra e yonkinde kui. Xa e dije won ma, won baloma ne. Xa e won faxa, won faxama ne.»

<sup>5</sup> Na kui e naxa keli nunmare ra, e xa sa e yete so Aramikae yi ra, kono e to nee yonkinde li, mixi yo mu nu na mënni.

<sup>6</sup> Marigi nu bara soe nun gise gali xui ramini Aramikae yonkinde kui, alop sôori gali ne fama. Na kui, e naxa a fala e

bore bε, «Isirayilakae bara Xitikae nun Misirakae xili e malide gere kui.» <sup>7</sup> Na naxa a niya e xa e gi, e e xa se birin lu naa. E naxa keli e xa kiri banxie, e xa soe, nun e xa sofalee xun ma, e e yonkinde lu na ki, e e gi e nii ratangafe ra.

<sup>8</sup> Kunε kanyie to na fe li yonkinde kui, e naxa so kiri banxi nde bun ma, e e dεge. E to gε e dεgede, e naxa gbeti, xεεma, nun sosee xanin, e sa na see nɔxun yire nde. E man naxa gbilen kiri banxi gbεtε kui, e sa see tongo, e e xanin e nɔxunde.

<sup>9</sup> Na dangi xanbi, e naxa a fala e bore bε, «Won mu na fe fanyi xa rabafe yi ki. To lɔxɔε findixi xibaarui fanyi iba lɔxɔε nan na, xa won dundu yi fe ma, subaxe naxa yi fe li won yi, naxankate jaaxi won lima nε. Won xεε, won xa sa mangεe rakolon yi fe fanyi ra.» <sup>10</sup> E naxa siga e sa taa naade kante xili, e a fala a bε, «Muxu bara so Aramikae yonkinde kui, muxu mu mixi yo lixi naa. E birin siga. E bara keli e xa soee nun e xa sofalee xirixi xun ma, mixi yo mu na e xa kiri banxie kui.»

<sup>11</sup> Taa naade kantεe naxa na dεntεgε sa mangε bε. <sup>12</sup> Mange naxa keli na kɔε ra, a a fala a xa mixie bε, «Aramikae wama naxan nabafe won na, n xa na fala wo bε. E to a kolonxi kaame na won ma, e kelixi nε e yonkinde, e sa e nɔxun burunyi, e nu fa a fala, «E nefε mini e xa taa kui, won baganma nε e ma, won fa so e xa taa kui.» <sup>13</sup> A xa mixi nde naxa a yaabi, «Yandi, won xa mixi suuli sugandi, e xa soe ndee tongo naxee luxi won yi ra taa kui, e xa siga yi fe matode. Hali e faxa naa, na mu jaaxu dangi faxafe ra taa kui be. Won fama a matode fe naxan a ra.» <sup>14</sup> E naxa gise nun soe ragi firin xεε Arami ssɔrie fɔxɔ ra, alako e xa a kolon fee na ki naxε. <sup>15</sup> Nee naxa bira e fɔxɔ ra han Yuruden xure. Aramikae nu bara e xa sosee nun e xa geresosee lu kira xɔn ma e xa gi kui. Isirayila xεεrae naxa gbilen e xa mangε yire, e na dεntεgε sa a bε. <sup>16</sup> Na temui nama naxa mini taa kui, e sa se birin tongo Aramikae yonkinde kui.

Na kui farin fuji kilo fu nun firin naxa sara gbeti kole keren na. Mengi maniyε kilo mɔxɔrεn nun naani naxa sara gbeti kole keren na, alo Alatala a masen ki

naxε. <sup>17</sup> Mange nu bara a matima lu taa sode dε ra. Nama to mini taa kui e xa gbata gbata kui, e naxa na mangε xa mixi maboron, a faxa. Namiŋɔnmε xa masenyi naxa kamali, a naxan fala mangε bε a to siga a yire. <sup>18</sup> Namiŋɔnmε nu bara a fala mangε bε, «Tina yi waxati, Samari taa naade ra, mixi farin kilo fu nun firin sarama gbeti kole keren nan na, xa na mu mengi maniyε kilo mɔxɔrεn nun naani sarama gbeti kole keren na.» <sup>19</sup> Mangε matima nu bara a yaabi, «Hali Alatala koore rabi nε, i naxan falaxi na ki, na mu noma rabade?» Elise naxa a fala a bε, «I tan a toma ne i ya ra, kɔnɔ i mu a donma feo!» <sup>20</sup> Fee dangi na ki ne yati. Nama naxa a maboron e xa gbata gbata kui taa sode dε ra, a naxa faxa.

## 8

### Sunami gine xa bɔxi

<sup>1</sup> Annabi Elise nu bara a fala Sunami gine bε, a naxan xa di rakeli faxε ma, «I tan nun i xa denbaya, wo tunu, wo xa siga yire gbεtε, barima Alatala fama nε kaame radinde yi bɔxi ma han jε soloferε.» <sup>2</sup> Na Sunami gine naxa a xui susu, a siga Filisita bɔxi ma, a nun a xa denbaya, e lu naa jε soloferε. <sup>3</sup> Na jε soloferε dangi xanbi, na gine naxa gbilen Isirayila, kelife Filisita bɔxi ma. A naxa siga mangε yire, a a mayandi a xa a xa banxi nun a xa bɔxi ragbilen a ma.

<sup>4</sup> Beenun a xa so naa, mangε nun Annabi Elise xa batula Gexasi nu na sumunfe. Mange naxε, «Annabi Elise xa kaabanako fee fala n bε.» <sup>5</sup> Gexasi to nu na a falafe a bε, Annabi Elise Sunami gine xa di rakeli ki naxε faxε ma, na gine fan so temui nan na ki mangε yire, alako a xa a maxandi a xa bɔxi nun a xa banxi ma. Gexasi naxa a fala mangε bε, «Na gine yati nan ya, a nun a xa di Annabi Elise naxan nakeli faxε ma.» <sup>6</sup> Mange naxa na gine maxɔrin na fe ma. Sunami gine naxa na birin yaba a bε. Mange naxa gine xa fe so a xa walikε xungbe nde yi ra, a a fala naxan bε, «Won xa yi gine xa se birin nagbilen a ma, a nun geeni naxan birin sɔtɔxi a xa bɔxi ma kabi a keli temui be.»

### *Annabi Elise nun Xasayeli*

<sup>7</sup> Annabi Elise to biyaasi raba sigafe ra Damasi, Arami mange Ben Hadada naxa fura. Mixi nde naxa a fala mange bε a Annabi Elise nu na Damasi. <sup>8</sup> Mange naxa Xasayeli yamari, a naxε, «I xa buja nde xanin Annabi Elise xon, alako a xa Alatala maxɔrin n bε, xa n kisima yi fure ma?»

<sup>9</sup> Xasayeli naxa Damasi bɔxi se fanyie baki jɔxɔmε tongo naani fari, a a xanin Elise xon sanbasee ra. A to so a yire, a naxa ti a ya i, a a fala a bε, «I xa di Ben Hadada, Arami mange nan n xεexi i xon ma, n xa i maxɔrin xa a yalanma yi fure ma?» <sup>10</sup> Elise naxa a yaabi, «Sa a fala a bε, «Iyo, i yalanma.» Kɔnɔ a nɔndi ki ma, i xa a kolon a Alatala bara a fala n bε, a mange faxama ne.» <sup>11</sup> Ala xa mixi Elise naxa a ya banban a ra, a mu a magirama, han Xasayeli fa yaagi. Na temui Elise naxa so wafe. <sup>12</sup> Xasayeli naxa a maxɔrin, «I na wafe munfe ra?» Elise naxa a yaabi, «N na wafe ne barima n a kolon, i fama ne fe jaaxi dɔxɔde Isirayilakae ma. I fama ne e xa yire makantaxie gande, i e xa fonikee faxa santidegema ra, i e xa diyɔrεe maboron, i e xa furuginεe furi rabɔɔ.» <sup>13</sup> Xasayeli naxa a maxɔrin, «N tan mixi xuri nɔma na fe mɔɔli xungbe rabade di?» Elise naxa a yaabi, «Alatala bara a masen n bε a i fama ne findide Arami mange ra.»

<sup>14</sup> Xasayeli naxa keli Elise xun ma, a gbilen a xa mange yire. Na naxa a maxɔrin, «Elise munse falaxi i bε?» A naxa a yaabi, «A a falaxi ne a i yalanma.» <sup>15</sup> Na kuye iba, Xasayeli naxa sade dugi tongo, a a rasin ye xɔɔra, a a dusu mange yatagi xun na, a fa a madekun han a faxa. Na dangi xanbi, Xasayeli naxa ti mange ra Ben Hadada jɔxɔe ra.

### *Yorami xa mangεya Yudaya xun ma (Yudaya Mangee II 21:2-20)*

<sup>16</sup> Akabu xa di Yorami xa mangεya ne suuli nde ra Isirayila xun ma, Yehosafati xa di Yehorami naxa findi Yudaya mange ra. <sup>17</sup> A nu findima mange ra temui naxε, a ne tongo saxan nan nu a ra. A naxa mangεya xanin Darisalamu ne solomasaxan. <sup>18</sup> A naxa a ne re Isirayila

mangε xa kira xon ma, alo Akabu nun a bɔnsɔe a raba ki naxε, barima Akabu xa di gine nde nan nu dɔxɔxi a xon ma. A naxa fe naaxie raba naxee mu rafan Alatala ma. <sup>19</sup> Kɔnɔ Alatala mu nu wama Yudaya sɔntɔfe, mange Dawuda xa fe ra, a a fala naxan bε a mangεya luma ne a tan nun a bɔnsɔe yi ra abadan.

<sup>20</sup> Yehorami xa mangεya kui, Edon bɔxi naxa Yudaya xa mangεya matandi, e fa e yetε xa mangε dɔxɔ. <sup>21</sup> Yehorami naxa siga Sayiri nun a xa sɔɔri ragisee birin na. A naxa keli kɔε ra, a Edonkae gere. Nee naxa a xa sɔɔri gali rabilin, e nɔ e ra. Na kui Isirayila xa sɔɔrie naxa gbilen e xɔnyi. <sup>22</sup> Han to Edonkae mu lu Yudaya xa yaamari bun ma. Libina fan Yudaya xa yaamari matandi na temui ne.

<sup>23</sup> Yehorami xa taruxui dɔnχɔe nun a fe naxee birin naba, na sεbεxi Yudaya mangε xa taruxui kui. <sup>24</sup> A naxa laaxira, e fa a ragata a benbae fe ma Dawuda xa taa kui. A xa di Axasiya naxa findi mangε ra a jɔxɔe ra.

### *Yorami xa mangεya Yudaya xun ma (Yudaya Mangee II 22:1-6)*

<sup>25</sup> Akabu xa di Yorami xa mangεya ne fu nun firin nde ra Isirayila xun ma, Yehorami xa di Axasiya naxa ti mangε ra Yudaya. <sup>26</sup> Axasiya xa simaya nu na ne mɔxɔjɛn nun firin a findi mangε ra temui naxε. A naxa mangεya ne keren naba Darisalamu. A nga nu xili ne Atalaya, Isirayila mangε Omiri xa di gine. <sup>27</sup> A to kelixi Akabu bɔnsɔe ne, a naxa a ne re na kira xon, a fe raba naxan mu rafan Alatala ma.

<sup>28</sup> A tan nun Akabu xa di Yorami naxa siga Arami mangε Xasayeli gerede Ramoti, Galadi bɔxi ma, kɔnɔ Aramikae naxa nɔ e ra. <sup>29</sup> Mangε Yorami naxa gbilen Yisireeli, a xa a dandan, barima Aramikae nu bara a maxɔnɔ gere kui Rama, a to nu Arami mangε Xasayeli gerefe. Yudaya mangε Yehorami xa di Axasiya naxa goro Yisireeli Akabu xa di Yorami xɔnyi, barima a nu furaxi.

<sup>1</sup> Annabi Elise naxa a xa taalibi nde xili, a a fala a bε, «I tagi ixiri beleti ra alako i xa yi ture xanin Ramoti taa kui, Galadi bɔxi ma. <sup>2</sup> I na mənni li, i xa Yehu fen, Yehosafati xa di, Nimisi xa mamadi. I xa a xili keli a ngaxakerenyie tagi, wo sa lu wo doro ma. <sup>3</sup> I yi ture tongo, i a surusuru a xunyi, i a fala a bε, Alatala yi nan masenxi, «N bara i sugandi, i xa findi mange ra Isirayila xun ma.» I na ge na rabade, i xa i gi, i keli naa mafuren.»

<sup>4</sup> Na kui, na namijonmε fonike naxa siga Ramoti, Galadi bɔxi ma. <sup>5</sup> A so temui naxe, sɔɔri mangε nu na malanyi. A naxa a fala, «Mangε, n xεεxi i xɔn.» Yehu naxa a maxɔrin, «I wama wɔyεnfe nde bε muxu ya ma?» A naxa a yaabi, «Mangε, i tan.»

<sup>6</sup> Na kui, Yehu nun namijonmε xa taalibi naxa so banxi kui. Xεera naxa ture surusuru Yehu xunyi, a a fala a bε, «Isirayila Marigi Alatala yi nan masenxi i bε, «N bara i sugandi, i xa findi Ala xa nama Isirayila xa mange ra. <sup>7</sup> I fama i xa mange Akabu bɔnsɔε sɔntɔde, alako n ma namijonmεe nun n ma konyie gbe xa jɔxɔ. <sup>8</sup> Akabu bɔnsɔε birin sɔntɔma nε, a xa xεmε yo mu kisima, hali naxan senbe mu gbo. <sup>9</sup> N Akabu bɔnsɔε ragoroma nε ałɔ n a raba Nebati xa di Yerobowami nun Ahiya xa di Baasa ra ki naxε. <sup>10</sup> Baree nan Yesabela donma Yisireeli xεε ma, a mu ragatama feo.» A to ge na falade, a naxa siga kerent na a gi ra.

<sup>11</sup> Yehu to gbilen a xa mange xa walikεe yire, nee naxa a maxɔrin, «Munse niyaxi? Yi daxui faxi i tote munfe ra?» Yehu naxa e yaabi, «Wo yi mixi mɔɔli kolon. Fefe mu a ra.» <sup>12</sup> Kɔnɔ e naxe, «I wule fu! A fala muxu bε.» A naxa na dεntεge sa e bε. A naxe, «Alatala yi nan masenxi, «N bara i sugandi, i xa findi Isirayila mange ra.»»

<sup>13</sup> A to na fala, sɔɔri mangε birin naxa e yetε xa sosee ba, e a itala Yehu bun ma. E naxa feri fe tɔnxuma ra, e fa a fala, «Yehu nan mange ra!»

<sup>14</sup> Na kui, Yehosafati xa di Yehu, Nimisi xa mamadi naxa mangε Yorami yanfa. Yorami nun Isirayila xa sɔɔri gali nu na Ramoti makantafe, Galadi bɔxi ma, barima Arami mangε Xasayeli nu wama e gerefe. <sup>15</sup> Kɔnɔ mangε Yorami nu bara

gbilen a dandande Yisireeli. Aramikae nu bara a maxɔnɔ gere kui. Yehu naxa a fala a booree bε, «Wo to bara n findi mangε ra, mixi yo naxa mini taa kui sigafe ra Yisireeli n ma fe falade naa.»

<sup>16</sup> Yehu naxa te a xa gise kui, a siga Yisireeli, Yorami nu na a dandanfe dεnnaxε. Yuda mangε Axasiya fan nu bara siga naa Yorami xεεbude. <sup>17</sup> Taa makante naxan nu tixi Yisireeli tεtε kɔn na, na to Yehu xa mixie to fa ra, a naxa a fala, «Nama nde nan fafe yi ki.» Mangε Yorami naxa a yamari, «Sɔɔri nde xεε soe fari, a xa a kolon fe naxan niyaxi.» <sup>18</sup> Na sɔɔri to Yehu yire li, a naxa a maxɔrin, «Mangε wama a kolonfe nε fe naxan niyaxi?» Yehu naxa a yaabi, «I xa fe mu na a ra. I tan xa bira n fɔxɔ ra tun.» Taa makante naxa a fala mangε bε, «Won ma xεera bara sa nama li, kɔnɔ a mu na gbilenfe.»

<sup>19</sup> Yorami man naxa sɔɔri gbeitε xεε soe fari. Na fan to Yehu yire li, a naxa a fala a bε, «Mangε wama a kolonfe nε fe naxan niyaxi?» Yehu naxa a yaabi, «I xa fe mu na a ra. I tan xa bira n fɔxɔ ra tun.» <sup>20</sup> Taa makante naxa dεntεge sa, «Won ma xεera bara sa nama li, kɔnɔ a mu na gbilenfe. A luxi n bε ałɔ naxan gise ragife, a ragi ki xɔrɔxɔe maniya Nimisi xa di Yehu ra.» <sup>21</sup> Awa Yorami naxa a fala a xa mixie bε, «Wo fa n ma gise ra.» E to fa na ra a bε, Isirayila mangε Yorami nun Yudaya mangε Axasiya naxa te e xa gisee fari sigafe ra Yehu yire. E naxa a li Naboti Yisireelika xa xεε fe ma. <sup>22</sup> Yorami to Yehu li naa, a naxa a maxɔrin, «Yehu, tana mu na?» Yehu naxa a yaabi, «Tana yati yati na na. I nga Yesabela na kuye batufe, a na mandurupa rabafe.»

<sup>23</sup> Yorami to na mε, a naxa a xa gise mafindi a a gi, a naxa a fala a xui itexi ra Axasiya bε, «Yanfanteya nan a ra Axasiya!» <sup>24</sup> Yehu naxa xali woli, a so Yorami tanki firinyie tagi, a a sondonyi sɔxɔ. Yorami naxa bira a xinbie ma gise kui. <sup>25</sup> Yehu naxa a fala Yorami ragima Bidikari bε, «A fure wɔli be Yisireelika Naboti xa xε ma. I i ratuxi, won firin to nu na a baba Akabu fɔxɔ ra, Alatala a masen nε: <sup>26</sup> «I xa a kolon a n tan bara Naboti nun a xa die wuli to, i naxan naminixi

xoro. Ni sare fima yi bɔxi yati nan fari. Alatala xui nan na ki.» Awa, i xa a fure woli yi xε yati ma, alɔ Alatala a masenxi ki naxε.»

<sup>27</sup> Yuda mange Axasiya to na fe to, a naxa a gi Beti Hagan kira xɔn ma. Yehu naxa bira a fɔxɔ ra, a a fala a xa sɔɔri ragise kui Guru geya tede ra, Yibeleyami fe ma. A naxa nɔ a gide, a siga Megido, kɔnɔ a naxa faxa mənni. <sup>28</sup> A xa konyie naxa a xanin gise kui han Darisalamu, e sa a ragata a benbae fe ma, Dawuda xa taa kui. <sup>29</sup> Axasiya findi Yudaya mange ra, Akabu xa di Yorami xa mangεya ne fu nun kerén nde ne.

<sup>30</sup> Yehu naxa siga Yisireeli. Yesabela to na fe me, a naxa lini ti a ya ra, a a xunsexε yailan, a fa sa ti wunderi ra koore banxi kɔn na. <sup>31</sup> Yehu to nu sofe taa naade ra, Yesabela naxa a maxɔrin, «Tana mu na Simiri, i tan naxan i xa mange faxaxi?» <sup>32</sup> Yehu naxa a ya rate wunderi ra, a maxɔrinyi ti, «Nde na n be? Nde?» Mange gine makante ndee naxa e ya ragoro Yehu ma. <sup>33</sup> Yehu naxa a fala nee be, «Wo na gine woli bɔxi ma!» E naxa a woli bɔxi ma. A wuli naxa kasan banxi xale nun soee ma, Yehu fa a xa gise rajere a fari. <sup>34</sup> Na xanbi, a naxa so taa kui, a a dege. A to ge, a naxa a fala, «Wo sa na gine dankaxi ragata, barima mange xa di gine nan nu a ra.» <sup>35</sup> E naxa siga, kɔnɔ a fure sese mu nu luxi naa fa, fo a xunkonkota, a sanyie, nun a bεlexε. <sup>36</sup> E to na fe dentεge mange Yehu be, a naxa a fala, «Alatala xa masenyi nan kamalixi, a naxan ti Annabi Eliya Tisibeka saabui ra. A a fala ne, «Baree Yesabela sube donma ne Yisireeli bɔxi ma. <sup>37</sup> Yesabela binbi luma ne alɔ najε naxan xε rafanma. Mixi yo mu nɔma a falade sɔnɔn Yesabela nan yi ki.»

## 10

### Akabu xa denbaya sɔntɔfe

<sup>1</sup> Akabu xa di xεmε tongo soloferε nu na Samari bɔxi ma. Yehu naxa bataaxε rasamba Yisireeli mangε ma Samari bɔxi ma, forie ma, a nun mixie ma, naxee pɔxɔ nu saxi Akabu xa die xɔn ma. Yi nan nu sebexi na bataaxε kui: <sup>2</sup> «Wo xa mange

xa die, a xa sɔɔri ragisee, a xa soee, a xa taa makantaxi, nun a xa geresosee to na wo yi ra, <sup>3</sup> wo xa wo xa mange xa di nalama nde dɔxɔ a baba xa kibanyi kui alako wo xa wo xa mange bɔnsɔcɛ makanta.»

<sup>4</sup> E to na bataaxε masɔtɔ, e bɔjε naxa mini, e fa a fala, «Mange firin mu sa nɔ tide a kanke, muxu tan na rabama di?» <sup>5</sup> Mange xa banxi xunyi, taa mange, forie nun mixi naxee pɔxɔ nu saxi mangε xa die xɔn ma, nee naxa yi masenyi rasamba Yehu ma, «Muxu tan bara findi i xa walikee ra, i wama naxan yo xɔn, muxu na nan nabama. Muxu mu mixi yo tima mangε ra. I xa i sago raba.»

<sup>6</sup> Yehu naxa e yaabi a xa bataaxε firin nde kui, a naxε e be, «Xa wo na n tan nan be, wo xa wo xa mange xa die xunyie bolon, wo fa n yire Yisireeli tina yi waxati ma.» Mange xa di tongo soloferε nu itaxunxi taa kuntigie ma, nee nu na e maxurufe. <sup>7</sup> E to na bataaxε masɔtɔ, e naxa mange xa di mixi tongo soloferε birin xunyi bolon e de i, e e sa sagae kui, e a rasamba Yehu ma Yisireeli. <sup>8</sup> Xεera naxa sa a fala Yehu be, «E bara fa mangε Yorami xa die xunyie ra.» Yehu naxa a yamari, «E malan dɔxɔ firin taa naade ra han geesegε.» <sup>9</sup> Na kuye iba, Yehu naxa mini, a ti nama ya i, a fa a fala e be, «Yunubi mu wo ma. N tan nan n ma mange yanfaxi, n a faxa. Kɔnɔ nde yi mixie tan faxaxi? <sup>10</sup> Wo xa a kolon, Alatala xa masenyi birin bara kamali Akabu bɔnsɔe xili ma. Alatala naxan masen Annabi Eliya saabui ra, na bara kamali.» <sup>11</sup> Yehu naxa Akabu bɔnsɔe birin faxa naxee nu na Yisireeli, a xa kuntigie, a booree, nun a xa sεrεxεdubε. Akabu xa mixi kerén mu kisi.

<sup>12</sup> Na dangi xanbi, Yehu naxa siga Samari. A nu na Beti Ekeda Xurusee kira xɔn ma temui naxε, <sup>13</sup> Yehu naxa Yudaya mange Axasiya ngaxakerenyi ndee to. A naxa e maxɔrin, «Nde na wo tan na?» E naxa a yaabi, «Axasiya ngaxakerenyie nan muxu ra. Muxu na sigafe mange nun mangε nga xa di xεmε nan xεεbude.» <sup>14</sup> Yehu naxa yaamari fi, «Wo e susu e jipε ra.» E naxa e susu, e e birin xanin Beti Ekeda, e e kɔn naxaba mənni, e e wɔli

ye ragatade kui. E konti nu lanxi mixi tongo naani nun firin nan ma. Mixi kerem mu kisi.

<sup>15</sup> A to keli mənni, a naxa Rekabu xa di Yehonadabo li kira xən ma, na nu fafe a ralande. Yehu naxa a xəebu, a a maxərin, «I panige fiixəxi n bə, alə n gbe fiixəxi i bə ki naxə?» Yehonadabo naxa a yaabi, «Iyo.» Yehu naxa a fala a bə, «Xa a na na ki nə, te be n səeti ma n ma gise kui.» Yehu naxa a bəlexə itala Yehonadabo bə, a a rate a xa gise kui. <sup>16</sup> Yehu naxa a fala a bə, «Won xəs, i xa a mato n na walife Alatala bə sənbə naxan na.» A naxa a xanin a xun ma a xa gise kui. <sup>17</sup> E to so Samari, Yehu naxa Akabu xa mixi dənxəs birin səntə feo, alə Alatala nu bara a masen ki naxə Annabi Eliya saabui ra.

<sup>18</sup> Na xanbi, Yehu naxa jama birin malan, a a fala e bə, «Wo xa a kolon, n fama Bali kuye batude dangife Akabu ra. <sup>19</sup> Yakəsi fa wo Bali kuye xa namijənməe birin maxili, a xa sərəxədubəe birin nun a batuma birin, kerem naxa lu. E birin xa fa n yire, barima n wama sərəxə gbegbe bafe Bali kuye bə. Xa naxan yo mu lan na sərəxə, n na kanyi faxama nə.» Kənə na masenyi kui, Yehu nu wama e madaxufe nə, alako a xa Bali kuye batui birin səntə. <sup>20</sup> Yehu naxa yaamari fi, «Wo xulunyi belebele ti Bali kuye bə.» E naxa na masenyi ti jama bə. <sup>21</sup> Yehu naxa xəərae rasanba Isirayila bəxi yire birin ma. Bali kuye batui birin naxa fa. Kerem mu lu, naxan mu fa. E birin naxa so Bali xa salide kui, a rafe tapu. <sup>22</sup> Yehu naxa yaamari fi, guba xa ragoro Bali kuye batui birin ma. E naxa na raba. <sup>23</sup> Yehu nun Rekabu xa di Yehonadabo naxa siga Bali xa salide kui, Yehu fa a fala e bə, «Wo a mato, Alatala xa mixi yo naxa lu wo ya ma. Bali kuye batui nan gbansan xa lu be.» <sup>24</sup> Yehu nun mixie naxa so, e xa xurusee ba sərəxə ra Bali kuye bə. Yehu nu bara səori tongo solomasaxan ti tande, a a fala e bə, «Xa yi kuye batui mixi kerem a ba wo yi ra, n wo nii nan findima a jəxəs ra.»

<sup>25</sup> E to ge sərəxə bade, a naxa a fala a xa səori gbangbalanyie bə, «Wo so, wo e birin faxa, mixi yo naxa kisi.» Səorie naxa e faxa e xa santidegəmae ra, e e fure lu

naa. Na dangi xanbi, e naxa so yire Bali kuye nu ragataxi dənnaxə. <sup>26</sup> E naxa na kuye masolixi ramini, e a gan. <sup>27</sup> E Bali kuye nun a xa salide kana, e naa findi suturadee ra. Han to suturadee nan na mənni ra. <sup>28</sup> Yehu naxa Bali kuye xa fe jən Isirayila. <sup>29</sup> Kənə Yehu mu a makuya Yerobowami Nebati xa di xa yunubie ra, naxan Isirayilakae ti yunubi rabafe ma. A mu na məcli raba na tan xa kuyee ra, na ninge masolixi firinyi xəəma daaxi naxee nu batuma Beteli nun Dana.

<sup>30</sup> Alatala naxa a masen Yehu bə, «I to bara n sagoe raba Akabu bənsəs xa fe ra, n i bənsəs dəxəma ne Isirayila kibanyi ma han i tolontolonyi.» <sup>31</sup> Kənə na birin kui, Yehu mu Isirayila Marigi Alatala waxənfe ratinmə a bəjəe birin na. A mu danyi sa Isirayila xa kuye batui jaaxi ma, Yerobowami naxan fələ.

<sup>32</sup> Na waxati, Alatala naxa a niya nde xa nu ba ra Isirayila xa bəxi ra. Xasayeli naxa e təɔro e xa bəxi sogetede. <sup>33</sup> A naxa nə Galadi bəxi birin na, Gadikae, Rubenkae, nun Manasikae nu sabatixi dənnaxə, sa keli Aroweri xure ma, a siga Arinon gulunba kui, han a sa Basan bəxi li.

<sup>34</sup> Yehu xa taruxui dənxəsə nun a fe fanyi naxee birin naba, nee səbəxi Isirayila mangəe xa taruxui kui. <sup>35</sup> Yehu naxa laaxira, e a ragata Samari. A xa di Yehowaxasi naxa ti mangə ra a jəxəs ra. <sup>36</sup> Yehu jəs məxəjən nun solomasaxan mangəya nan naba Isirayila, Samari taa kui.

## 11

*Yudaya mange gine Atalaya  
(Yudaya Mangee II 22:10-12)*

<sup>1</sup> Axasiya nga Atalaya to a to a xa di bara faxa, a naxa nate tongo a xa mangə bənsəs birin faxa. <sup>2</sup> Kənə Yehoseeba, mangə Yorami xa di gine, Axasiya fan maagine, naxa Axasiya xa di Yowasi tongo mangə xa die ya ma, alako Atalaya naxa a tan faxa alə booree. Yehoseeba naxa sa a nəxun konkoe nde kui, a nun dingə naxan jəxə nu saxi a xən. <sup>3</sup> E naxa lu naa Alatala xa hərəməbanxi kui jəs senni, Atalaya xa mangəya bun ma.

*Yowasi tife mange ra  
(Yudaya Mangee II 23:1-21)*

<sup>4</sup> A jne solofera nde ra, Yehoyada naxa xexera ti Karikae xa soori mange nun mange makantee ma. A naxa e raso Alatala xa hɔrɔmɔbanxi kui, e fa saate gundo daaxi xiri e bore tagi naa. Na dangi xanbi, a naxa mange xa di masen e be. <sup>5</sup> A naxa yi yaamari so e yi ra, a naxe, «Wo yi nan nabama. Wo tan naxee walima malabui lɔxɔe, wo xa wo itaxun dɔxɔ saxan na. Dɔxɔ keran xa mange xa banxi makanta, <sup>6</sup> dɔxɔ firin nde xa sa Suru naade makanta, dɔxɔ saxan nde xa naade makanta mange makantee xanbi ra. Wo xa mange xa banxi makantafe masara wo boore tagi. <sup>7</sup> Seeti boore firinyi, naxee mu walima malabui lɔxɔe, nee tan xa Alatala xa hɔrɔmɔbanxi makanta a fanyi ra mange nɔxunxi dənnaxe. <sup>8</sup> Wo mange rabilinma ne, geresosee ra wo yi. Mixi yo a maso wo ra, wo a faxa. Wo xa lu mange fe ma, a na siga dəde.»

<sup>9</sup> Sɔɔri xunyi naxee tixi sɔɔri keme xun na, e naxa sereχedube Yehoyada xa yaamarie rabatu, alɔ a a falaxi ki naxe. Kankan naxa a xa sɔɔri mixi keme dəntegé Yehoyada be, naxee nu walima malabui lɔxɔe, nun naxee mu nu walima na lɔxɔe. <sup>10</sup> Sereχedube naxa mange Dawuda xa tanbee nun kanke makantasee so sɔɔri xunyie yi ra, naxee nu ragataxi Alatala xa hɔrɔmɔbanxi kui. <sup>11</sup> Mange makantee naxa geresosee tongo, e naxa ti kelife Alatala xa hɔrɔmɔbanxi yirefanyi ma han a kɔɔla ma, sereχebade nun banxi fe ma, alako e xa mange makanta. <sup>12</sup> E to ti naa, Yehoyada naxa mange xa di ramini, a mange tɔnxuma dusu a xun na, a munyaati so a yi ra. A naxa ture səniyɛnxi surusuru a xunyi, a a ti mange ra. Nama naxa e belexee bɔnbo, e nu a fala e xui itexi ra, «Kisi na mange be!»

<sup>13</sup> Atalaya to mange makantee nun nama xui me, a naxa siga e yire Alatala xa hɔrɔmɔbanxi. <sup>14</sup> A naxa a to, mange tixi hɔrɔmɔbanxi kinki fe ma, alɔ mange darixi a ra ki naxe. Mange makantee tixi mange fe ma, e sarae fema. Nama birin nu ssewaxi, e sarae xui raminima.

Atalaya naxa a xa sosee ibɔɔ a yete ma sunnunyi kui, a gbelegbele, «Yanfanteya! Yanfanteya!» <sup>15</sup> Na kui sereχedube Yehoyada naxa sɔɔri keme xunyie yamari, «Wo a ramini hɔrɔmɔbanxi fari ma sɔɔrie yire. Mixi yo na wa a malife, wo na kanyi faxa santidegema ra.» Sereχedube mu nu wama a xa faxa Alatala xa hɔrɔmɔbanxi kui. <sup>16</sup> Sɔɔrie naxa a suxu, e a xanin mange xa banxi kui kira ra soee soma dənnaxe ra, e a faxa mənni ne.

<sup>17</sup> Yehoyada naxa saate xiri Alatala, mange, nun nama tagi, a falafe ra e birin xa bira Alatala fɔxɔ ra. <sup>18</sup> Boxi nama birin naxa so Bali kuye xa banxi kui, e sereχebadee nun kuyee kana. E naxa Bali kuye xa sereχedube Matan faxa sereχebade fe ma. Yehoyada sereχedube naxa sɔɔrie ti, naxee Alatala xa hɔrɔmɔbanxi makantama. <sup>19</sup> A naxa sɔɔri keme xunyie tongo, Kari sɔɔrie, mange makantee, nun boxi nama birin, e fa mange mati kelife Alatala xa hɔrɔmɔbanxi han mange banxi. E naxa so mange banxi kui mange makantee xa naade ra. Mange Yowasi naxa a magoro mange kibanyi kui. <sup>20</sup> Boxi nama birin nu na ssewee nun sabari nan kui, barima Atalaya nu bara faxa santidegema ra mange banxi kui.

## 12

*Yudaya mange Yowasi  
(Yudaya Mangee II 24:1-14)*

<sup>1</sup> Yowasi findi mange ra temui naxe, a jne solofera nan nu a ra. <sup>2</sup> Yehu xa mangaya jne solofera nde ra Isirayila boxi ma, Yowasi findi mange ra na jne nan na. A naxa jne tongo naani mangaya raba Darisalamu. A nga nu xili jne Sibeya, Beriseebaka nan nu a ra. <sup>3</sup> Yowasi nu fe fanyi nan tun nabama Alatala ya i, alɔ sereχedube Yehoyada a masen a be ki naxe. <sup>4</sup> Kɔɔna birin kui, kuye batudee mu kana Yudaya. Nama man nu luma siga ra sereχe bade nun surayi gande na kuyee be.

<sup>5</sup> Yowasi naxa a fala sereχedubee be, «Kɔɔbiri naxan birin bama sereχe ra Alatala xa banxi kui, kɔɔbiri naxan fima mixie xunsare ra, xa na mu fe gbete ra,

<sup>6</sup> sereχedubee xa a rasuxu, a xa rawali yire kanaxie yailanfe ra Alatala xa banxi ma.» <sup>7</sup> Kono han Yowasi xa mangaya ne mokhjenen nun saxan nde ra, sereχedubee mu nu Alatala xa banxi yailanxi sinden. <sup>8</sup> Mange Yowasi naxa sereχedubee Yehoyada nun a booree xili, a a fala e be, «Munfe ra wo mu Alatala xa banxi yailanxi sinden? Yakosi wo naxa kobiri yo tongo kobiri ragatade kui, naxan mu rawalima Alatala xa banxi yailanfe ra.» <sup>9</sup> Sereχedubee naxa lan a ma, a e naxa kobiri yo rasuxu mixie yi ra sonon, e mu naxan nawalima banxi yailanfe ra.

<sup>10</sup> Na kui sereχedubee Yehoyada naxa kankira nde tongo, a yale ti a ma, a a dəxə sereχebade yirefanyi ma, mixie nu soma Alatala xa banxi kui dənnaxə ra. Sereχedubee naxee nu e nəxə saxi sode de xən ma, nee nu kobiri sama na kankira nan kui, mixie nu fama naxan na Alatala xa banxi kui. <sup>11</sup> E na a to kobiri bara gbo kankira kui, sereχedubee xungbe nun mange xa sebəliti nu fama ne na kobiri sade bəki kui, e kobiri konti, naxan na Alatala xa hərəməbanxi kui, <sup>12</sup> e a so walike xunyie yi ra, naxee nu Alatala xa banxi yailanma. Walike xunyie nu na kobiri soma kamuderie nun banxitie nan yi ra, naxee nu Alatala xa banxi yailanma, <sup>13</sup> a nun gəmə masolie nun banxi dəxəee yi ra. Na kobiri fan nu findima wuri, gəmə masolixi, nun se gbete sare nan na, naxee nu rawalima Ala xa banxi yailanfe ra. <sup>14</sup> Kono na kobiri mu nu rawalima se sase gbeti daaxie, finee, paanie nun sarae yailanfe ra Alatala xa banxi xa fe ra. <sup>15</sup> A nu soma banxi rawalie nan yi ra, alako e xa Alatala xa banxi yire kanaxie gbansan yailan. <sup>16</sup> E mu nu na kobiri rawali ki maxərinma banxi rawalie ma, barima e nu tinxin na fe kui. <sup>17</sup> Kobiri naxan nu soma yete ragbilen sereχee ra nun yunubi xafari sereχee ra, na mu nu sama na kankira kui Alatala xə banxi kui. A nu soma sereχedubee nan yi ra.

<sup>18</sup> Na temui, Arami mangə Xasayeli naxa siga Gati gerede. A to no a ra, a naxa wa Darisalamu fan gerefe. <sup>19</sup> Yudaya mangə Yowasi naxa xəsəma birin ba Alatala xa banxi naafuli ragatade kui, a benba Yudaya mangə Yehosafati,

Yehorami, nun Axasiya naxan fi Alatala xa hərəməbanxi ma, a nun e naxan sa Yudaya mangə xa banxi kui, a fa na birin nasanba Arami mangə Xasayeli ma. Na naxa a niya a xa gbilen Darisalamu gerefe fəxə ra.

<sup>20</sup> Mange Yowasi xa taruxui dənəxəs sebəxi Yudaya mangə xa taruxui kui. <sup>21</sup> A ranɔnyi a xa mixie naxa a yanfa, e a faxa Beti Milo, Sila mabiri. <sup>22</sup> A xa mangə banxi mixie, Simeyata xa di Yosabadi nun Someri xa di Yehosabadi nan a faxa. Yowasi naxa ragata a benbae fe ma, Dawuda xa taa kui. A xa di Amasiya naxa ti a jəxəs ra.

## 13

### Isirayila mange Yehowaxasi

<sup>1</sup> Axasiya xa di Yowasi xa mangaya ne mokhjenen nun saxan nde ra Yudaya xun ma, Yehu xa di Yehowaxasi naxa ti mangə ra Isirayila bəxi ma. A mangaya ne fu nun solofera nan naba Samari. <sup>2</sup> A naxa fe raba naxan mu rafan Alatala ma. A naxa bira Nebati xa di Yerobowami xa yunubie fəxə ra, naxan nu bara Isirayila ratantan na kui. Yehowaxasi mu gbilen na yunubie fəxə ra. <sup>3</sup> Alatala xənə ne Isirayila ma na fe ma, a nu e rabolo Arami mangə yi ra, Xasayeli nun a xa di Ben Hadada.

<sup>4</sup> Yehowaxasi naxa Alatala maxandi a xa hinne a ra. Alatala naxa a xa maxandi suxu, barima, a nu bara Isirayila xa təcəre to Arami mangə xa nəs bun ma. <sup>5</sup> Alatala naxa Isirayila rakisma nde fi e ma, a e ba Arami xa mangaya bun ma, e fa lu bənəsa kui. <sup>6</sup> Kono e mu gbilen Yerobowami bənsəsə xa yunubie fəxə ra. Asera kuye masolixie yati nu tixi Samari taa kui. <sup>7</sup> Yehowaxasi xa səori gali nu bara xurun, soe ragi mixi tongo suuli, gise fu, nun səori wulu fu nan tun nu fa luxi, barima Arami mangə nu bara e bənbo, ał bəxi iboronma ki naxə.

<sup>8</sup> Yehowaxasi xa taruxui dənəxəs, a fe fanyi naxee birin naba, nee sebəxi Isirayila mangə xa taruxui kui. <sup>9</sup> A naxa laaxira, a ragata a benbae fe ma Samari. A xa di Yowasi naxa ti a jəxəs ra.

### Isirayila mange Yehowasa

<sup>10</sup> Yowasi xa mangεya ne tongo saxan nun solofera nde ra Yudaya xun ma, Yehowaxasi xa di Yehowasa naxa ti mange ra Isirayila xun ma. A naxa mangεya ne fu nun senni raba Samari. <sup>11</sup> A naxa fe raba naxan mu rafan Alatala ma, a mu gbilen Nebati xa di Yerobowami xa yunubie fōxø ra. <sup>12</sup> Yowasi xa taruxui dōnxø, a fe fanyi naxee birin naba, alo a Yudaya mange Amasiya gere ki naxø, na fee birin sebexi Isirayila mangεya xa taruxui kui. <sup>13</sup> Yowasi naxa laaxira, a ragata Isirayila mangε seeti ma Samari. Yerobowami naxa ti mange ra a jøxø ra.

### *Elise xa faxe*

<sup>14</sup> Annabi Elise to fura, a nu laaxirama fure naxan ma, Isirayila mangε Yowasi naxa goro a yire sunnuni kui, a yi wøyenyi ti a be wa kui, «N ba, n ba, Isirayila senbema.» <sup>15</sup> Elise naxa a yaabi, «Xali nun tanbe nde tongo.» Mangε naxa na raba. <sup>16</sup> Na xanbi Elise naxa a fala Isirayila mangε be, «Xali rafala.» Elise naxa a belexee sa mangε belexee ma, a fa a fala a be, <sup>17</sup> «Wunderi rabi naxan na sogetede biri.» A naxa a rabi. Elise naxa a fala a be, «Xali woli.» A naxa a woli. Elise naxa a fala a be fa, «Xunnakeli tanbe nan yi ki Alatala be, a naxan fima i ma Aramikae xili ma. I Aramikae bønbøma ne Afeki taa kui han i e søntø.» <sup>18</sup> Na temui Elise naxa a fala, «Xalie tongo.» Mangε naxa e tongo. Elise naxa a fala a be, «Bøxi bønbø xalie ra.» Mangε naxa bøxi bønbø sanya saxan, a fa a iti. <sup>19</sup> Annabi Elise naxa xønø a ma, a naxø, «Xa i bøxi bønbø ne sanya suuli nu, xa na mu sanya senni, i nu nøma ne Aramikae søntøde. Kønø yakøsi i fama e bønbøde sanya saxan gbansan ne.»

<sup>20</sup> Na dangi xanbi, Annabi Elise naxa laaxira, e fa a ragata. Na je xun gbilenyi, Mowaba sørrie naxa so Isirayila bøxi ma. <sup>21</sup> Na temui Isirayilakae nu na e xa mixi faxaxi nde ragatafe. E to Mowabakae to fa ra, e naxa e xa mixi fure sa mafurenzi ra Annabi Elise xa gaburi kui. Na fure to din Elise xørie ra, a naxa keli faxe ma, a gbilen balo ra.

<sup>22</sup> Arami mangε Xasayeli nu Isirayilakae tørøma Yehowaxasi xa mangεya bun ma.

<sup>23</sup> Kønø Alatala naxa kinikini e ma. A naxa hinne e ra a xa saate xa fe ra, a naxan xiri IburaHima, Isiyaga, nun Yaxuba tagi. Han yakøsi Alatala mæenima e ma na nan ma. <sup>24</sup> Arami mangε Xasayeli naxa faxa, a xa di Ben Hadada naxa ti mange ra a jøxø ra. <sup>25</sup> Yehowaxasi xa di Yehowasa naxa taae ba Ben Hadada yi ra, na baba Xasayeli naxee ba a baba Yehowaxasi yi ra gere kui. Yowasi naxa a bønbø sanya saxan, a na taae masøtø.

## 14

### *Yudaya mangε Amasiya*

(*Yudaya Mangee II 25:1-28, 26:1-2*)

<sup>1</sup> Yehowasa xa di Yowasi xa mangεya ne firin nde ra Isirayila bøxi ma, Yowasi xa di Amasiya naxa ti mange ra Yudaya.

<sup>2</sup> A ne møxøjen nun suuli nan nu a ra, a ti mange ra temui naxø. A naxa ne møxøjen nun solomanaani mangεya raba Darisalamu. A nga nu xili ne Yehowadin, Darisalamuka nan nu a ra.

<sup>3</sup> A naxa Alatala waxønfe raba, kønø a mu lu alo a benba Dawuda. A bira a baba Yowasi xa misaali nan yati fōxo ra. <sup>4</sup> Na birin kui, kuye batudee nu na geya yiree, mixie man nu sørrexee nun surayi bama menni.

<sup>5</sup> Amasiya xa mangεya to senbe søtø, a naxa mixie faxa, naxee a baba faxa.

<sup>6</sup> Kønø a mu nee xa die tan faxa, alo Alatala a yamarixi ki naxø Tawureta Munsa kitaabui kui a falafe ra, «A mu lanma babe xa faxa a xa di xa yunubi xa fe ra. Di fan mu lanma a xa faxa a baba xa yunubi xa fe ra. Kankan lan a xa faxa a yete kan xa yunubi nan xa fe ra.»

<sup>7</sup> Amasiya naxa Edonka mixi wulu fu faxa fōxø gulunba kui, a Sela taa tongo, a a xili sa Yokatili. A xilima na ki ne han to.

<sup>8</sup> Amasiya to ge marasi fende mixi gbetee ra, a naxa xøerae xøø Isirayila mangε Yehu xa mamadi Yehowasa ma, Yehowaxasi xa di, a falafe ra, «Fa, won xa fa gere.» <sup>9</sup> Isirayila mangε Yehowasa naxa Yudaya mangε Amasiya yaabi yi ra, «Liban tunbe di naxa xøera xøø Liban sediri wuri xungbe ma a falafe ra, «I xa di gine fi n ma di ma.» Na dangi xanbi, Liban wulai sube nde naxa tunbe

maboron. <sup>10</sup> I bara Edon bɔnbo a fanyi ra, na bara a niya i xa i yete igbo. Sseewa i xa xunnakeli ra, i xa lu i xonyi. I gbaloe fenfe i yete be munfe ra? I sɔntɔma ne, i nun Yudaya ra» <sup>11</sup> Kono Amasiya mu a tuli mati a ra. Na kui Isirayila mange Yehowasa naxa siga a xili ma, a tan nun Yudaya mange Amasiya naxa e bore gere Beti Semesi, Yudaya bɔxi ma. <sup>12</sup> Isirayila naxa Yudaya bɔnbo, e fa e gi e so e xonyi. <sup>13</sup> Isirayila mange Yehowasa naxa Axasiya xa mamadi Amasiya findi a xa geelimani ra Beti Semesi. A naxa fa Darisalamu tete rabira kelife Efiram i xa naade ra han naade naxan na tunxui ma, nɔngɔn ya keme naani jɔndɔn. <sup>14</sup> A naxa xεema nun gbeti birin tongo naxan nu na Alatala xa banxi nun mange xa banxi kui. A naxa mixi ndee fan suxu, a gbilen Samari.

<sup>15</sup> Yehowasa xa taruxui dɔnxɔe, a fe fanyi naxee raba, nun a xa gere e nun Yudaya mange Amasiya, na birin sεbexi Isirayila mangee xa taruxui kui. <sup>16</sup> Yehowasa naxa laaxira, e a ragata Isirayila mangee fe ma Samari. A xa di Yerobowami naxa ti mange ra a jɔnxɔe ra.

<sup>17</sup> Isirayila mange Yehowaxasi xa di Yehowasa to faxa, Yudaya mange Yowasi xa di Amasiya xa mangεya xɔn man naxa kuya ne fu nun suuli. <sup>18</sup> Amasiya xa taruxui dɔnxɔe, na sεbexi Yudaya mangεxa taruxui kui. <sup>19</sup> Mixi ndee naxa yanfanteya maxiri a xun ma Darisalamu, a naxa a gi, a siga Lakisi. E naxa bira a fɔxɔ ra Lakisi, e sa a faxa mεnni. <sup>20</sup> E naxa a fure xanin soe fari, e sa a ragata Darisalamu a benbae fe ma Dawuda xa taa kui. <sup>21</sup> Yudaya jnamo birin naxa Amasiya xa di Asaraya ti mange ra a baba jɔnxɔe ra. A ne fu nun senni nan nu a ra. <sup>22</sup> Mange Amasiya xa faxe dangi xanbi, Asaraya naxa Elata taa ti, a a sa Yudaya xa bɔxi xun ma.

### *Isirayila mange Yerobowami firin nde*

<sup>23</sup> Yowasi xa di Amasiya Yudaya mange, xa mangεya ne fu nun suuli nde ra, Yowasi xa di Yerobowami naxa ti Isirayila mange ra Samari. A mangεya ne tongo naani nun kerem naba. <sup>24</sup> A naxa fe raba naxan mu rafan Ala ma, a mu gbilen Nebati xa di Yerobowami xa yunubi fɔxɔ

ra, a Isirayilakae ti naxan na. <sup>25</sup> A naxa a niya Isirayila naaninyie xa gbilen a ra kelife Lebo Xamata kɔola ma, han Araba baa de ra yirefanyi ma, alɔ Isirayila Marigi Alatala nu bara a masen ki naxe Amitayi xa di Annabi Yunusa be, naxan findi Gati Xeferika ra. <sup>26</sup> Alatala naxa Isirayila xa tɔɔre xɔrɔxɔe to, e rakisima yo mu nu na, <sup>27</sup> a naxa e rakisi Yowasi xa di Yerobowami saabui ra. A mu nu wama a xɔn Isirayila xili xa jɔn dunijia ma.

<sup>28</sup> Yerobowami xa taruxui dɔnxɔe, a fe fanyi naxee birin naba, nun a xa xunnakeli Damasi nun Xamata ragbilenfe ra Yudaya ma, na birin sεbexi Isirayila mangee xa taruxui kui. <sup>29</sup> Yerobowami naxa laaxira, e a ragata Isirayila mange fe ma Samari. A xa di Sakari naxa ti mange ra a jɔnxɔe ra.

## 15

### *Yuda mange Asaraya*

(*Yudaya Mangee II 26:1-23*)

<sup>1</sup> Yerobowami xa mangεya ne moχɔneun nun solofera nde ra Isirayila xun ma, Amasiya xa di Asaraya naxa ti mange ra Yudaya. <sup>2</sup> A mangεya sɔtɔ a ne fu nun senni nan ma, a fa ne tongo suuli nun firin mangεya raba Darisalamu. A nga nu xili ne Yekoliya, Darisalamuka nan nu a ra. <sup>3</sup> A Alatala waxɔnfε raba ne a ki ma, alɔ a baba Amasiya. <sup>4</sup> Kono na birin kui, kuye batudee mu jɔn geyae yire, mixie nu luma sereχee nun surayi man ba ra mεnni. <sup>5</sup> Alatala naxa kune fure sa mangε ma, han a faxa lɔxɔe. A nu sabatixi banxi nde nan kui, naxan nu na a xati ma. A xa di Yotami nan nu na a xa fɔxɔe xunyi ra, a man nu a xa mangεya fan najεremε bɔxi kui.

<sup>6</sup> Asaraya xa taruxui dɔnxɔe, a fe fanyi naxee birin naba, na sεbexi Yudaya mangεe xa taruxui kui. <sup>7</sup> Asaraya naxa laaxira, e a ragata a benbae fe ma, Dawuda xa taa kui. A xa di Yotami naxa ti mange ra a jɔnxɔe ra.

### *Isirayila mange Sakari*

<sup>8</sup> Yudaya mange Asaraya xa mangεya ne tongo saxan nun solomasaxan nde ra, Yerobowami xa di Sakari naxa ti Isirayila mange ra Samari, kike senni bun ma. <sup>9</sup> A

naxa fe raba naxan mu rafan Alatala ma, alo a benbae naxan naba. A mu gbilen Nebati xa di Yerobowami xa yunubi fōxō ra, a Isirayila ti naxan na. <sup>10</sup> Yabesi xa di Salumu naxa yanfanteya maxiri a xun ma, a a faxa Yibeleyami, a ti mange ra a jōxōe ra. <sup>11</sup> Sakari xa taruxui dōnxōe sēbexi Isirayila mangee xa taruxui kui. <sup>12</sup> Alatala xa masenyi nan kamali a xa faxe kui, a naxan masen Yehu bē, a to a masen, «I bōnsōe Isirayila yamarima nē han i tolontolonyi.» A raba na ki nē.

### *Isirayila mange Salumu*

<sup>13</sup> Yabesi xa di Salumu naxa ti mangee ra Isirayila, Yudaya mange Osiyasi xa mangeya jē tongo saxan nun solomanaani nde ra. A naxa mangeya raba kike keran Samari. <sup>14</sup> Menaxemi, Gadi xa di Salumu naxa keli Tirisa, a te Samari, a Yabesi xa di Salumu faxa, a ti mange ra a jōxōe ra. <sup>15</sup> Salumu xa taruxui dōnxōe, nun a yanfe naxan ti, na sēbexi Isirayila mangee xa taruxui kui. <sup>16</sup> Na temui, Menaxemi naxa keli Tirisa, a siga Tifisa taa gerede. A naxa mennikae birin faxa, a nun naxee nu na naa rabilinyi, barima e mu nu tinma a xa yaamari ra. Hali gine furuxie, a nu e faxa nē, a e furi rabōo.

### *Isirayila mange Menaxemi*

<sup>17</sup> Yudaya mange Asaraya xa mangeya jē tongo saxan nun solomanaani nde ra, Gadi xa di Menaxemi naxa ti Isirayila mange ra. A mangeya jē fu nan naba Samari. <sup>18</sup> A naxa fe raba naxan mu rafan Alatala ma. A mu gbilen Nebati xa di Yerobowami xa yunubie fōxō ra, a Isirayila nama ti naxan na.

<sup>19</sup> Asiriya mange Pulu naxa so Isirayila bōxi kui, a xa naa gere, kōnō Menaxemi naxa gbeti kilo wulu tongo saxan fi a ma, alako a xa a mali a xa mangeya xa mabanban. <sup>20</sup> Menaxemi naxa na kōbiri sōtō Isirayila bannae ra, mixi keran kereng gbeti kole tongo suuli. A to na fi Asiriya mange ma, na naxa Isirayila bōxi gerefe lu na, a gbilen a xōnyi.

<sup>21</sup> Menaxemi xa taruxui dōnxōe, nun a naxan birin naba, na sēbexi Isirayila mangee xa taruxui kui. <sup>22</sup> Menaxemi

naxa laaxira, a ragata a benbae fe ma. A xa di Pekaxaya naxa ti mange ra a jōxōe ra.

### *Isirayila mange Pekaxaya*

<sup>23</sup> Yudaya mange Asaraya xa mangeya jē tongo suuli nde ra, Menaxemi xa di Pekaxaya naxa ti Isirayila mange ra Samari. A naxa mangeya jē firin naba. <sup>24</sup> A naxa fe raba naxan mu rafan Alatala ma, a mu gbilen Nebati xa di Yerobowami xa yunubie fōxō ra, a Isirayilakae tixi naxee ra. <sup>25</sup> A malima nde, Remaliyahu xa di Peka, naxa a yanfa, a a faxa mange banxi kui Samari. Galadika mixi tongo suuli naxa a mali na kui, e Aragobo nun Ariye fan faxa. Na dangi xanbi Peka naxa ti mange ra Pekaxaya jē jōxōe ra.

<sup>26</sup> Pekaxaya xa taruxui dōnxōe, a fe fanyie naxee birin naba, na birin sēbexi Isirayila mangee xa taruxui kui.

### *Isirayila mange Peka*

<sup>27</sup> Yudaya mange Asaraya xa mangeya jē tongo suuli nun firin nde ra, Remaliyahu xa di Peka naxa ti Isirayila mange ra Samari. A naxa mangeya jē mōxōjen naba. <sup>28</sup> A naxa fe raba naxan mu rafan Alatala ma, A mu gbilen Nebati xa di Yerobowami xa yunubie fōxō ra, a Isirayila nama ti naxee ra. <sup>29</sup> Peka nu mange ra temui naxe Isirayila, Asiriya mange Tigilati Pileseri naxa fa, a Iyono, Abeli Beti Maaka, Yanowa, Kedesi, Xasori, Galadi, nun Galile susu, Nafatali bōxi birin, a na mixi birin xanin Asiriya. <sup>30</sup> Hoseya, Ela xa di xēmē naxa yanfanteya maxiri, Remaliyahu xa di Peka xun ma, a na faxa. A naxa ti mange ra a jōxōe ra, Osiyasi xa di xēmē Yotami xa mangeya jē mōxōjen nde ra. <sup>31</sup> Peka xa taruxui dōnxōe, a fe naxan birin naba, na sēbexi Isirayila mangee xa taruxui kui.

### *Yudaya mange Yotami*

(*Yudaya Mangee II 27:1-9*)

<sup>32</sup> Remaliyahu xa di Peka xa mangeya jē firin nde ra Isirayila bōxi ma, Osiyasi xa di Yotami naxa ti mange ra Yudaya xun ma. <sup>33</sup> A jē mōxōjen nun suuli nan nu a ra. A naxa mangeya jē fu nun senni raba Darisalamu. Sadōki xa di Yerusa nan nu na a nga ra. <sup>34</sup> A naxa fe raba naxan nafan

Alatala ma, alo a baba Osiyasi a raba ki naxe. <sup>35</sup> Kono na birin kui, kuye batudee mu jōn geyae yire, mixie nu luma serexee nun surayi man ba ra menni. Yotami naxa Alatala xa banxi naade nde ti, naxan xili Fuge Naade.

<sup>36</sup> Yotami xa taruxui dōnxōe, a fe naxan birin naba, na s̄ebexi Yudaya mangee xa taruxui kui. <sup>37</sup> Na temui Alatala naxa a niya Arami mange Resin nun Remaliyahu xa di Peka xa Yudaya gere. <sup>38</sup> Yotami naxa laaxira, e a ragata a benbae fe ma a benba Dawuda xa taa kui. A xa di Axasi naxa ti mange ra a jōxōe ra.

## 16

### *Yudaya mange Axasi (Yudaya Mangee II 28:1-27)*

<sup>1</sup> Remaliyahu xa di Peka xa mangeya jē fu nun solofera nde ra, Yotami xa di Axasi naxa ti mange ra Yudaya bōxi ma. <sup>2</sup> A jē mōxōjēn nan nu a ra na temui. A naxa jē fu nun senni mangeya raba Darisalamu. A mu a Marigi Alatala waxōnfe raba alo a benba Dawuda a raba ki naxe. <sup>3</sup> A nu birama Isirayila mangee xa kira nan fōxōra. A naxa a xa di yati ba serexē gan daaxi ra, alo si gbetēe nu a rabama ki naxe, Alatala naxee keri Isirayilakae ya ra. <sup>4</sup> A nu serexē bama, a nu surayi gan serexē ra geyae fari nun wuri bilie bun ma.

<sup>5</sup> Na temui Arami mange Resin nun Isirayila mange Peka Remaliyahu xa di, naxa Darisalamu gere. E naxa Axasi rabilin a xa taa kui, kono e mu nō a ra. <sup>6</sup> Na waxati Arami mange Resin nu bara Elata taa lu Arami bōxi xa nōe bun ma. A nu bara Yuda bōnsōe tongo naa. Edonkae sabati naa e jōxōe ra. Nee na menni han to. <sup>7</sup> Axasi naxa xēerae xē Asiriya mange Tigilati Pileseri xōn, e xa sa a fala a bē, «I xa konyi nan lanxi n ma, n xaxili tixi i tan nan na. I xa fa n natangade Arami mange nun Isirayila mange ma, e faxi n gerede.» <sup>8</sup> Axasi naxa gbeti nun xēema tongo, naxan nu na Alatala xa banxi kui nun mange banxi kui, a naxa a rasanba Asiriya mange ma duuti ra. <sup>9</sup> Asiriya mange naxa tin na fe ra, a fa siga Damasi gerede. A to nō na taa ra, a naxa mēnnikae findi konyie ra, a

e rasiga Kire taa kui. A Resin faxa, mēnni mange.

<sup>10</sup> Mange Axasi to siga Damasi, Asiriya mange Tigilati Pileseri yire, a naxa serexebade to naa. A naxa na serexebade pirinti nun a yailan ki rasanba Uri serexedube ma Darisalamu. <sup>11</sup> Uri naxa na serexebade mōoli ti Darisalamu, beenun mange Axasi xa gbilen kelife Damasi. <sup>12</sup> Mange to gbilen kelife Damasi, a fa na serexebade to, a naxa a maso a ra, a serexē ba a fari. <sup>13</sup> A naxa a xa serexē gan daaxi nun a xa sansi xōri serexē gan na fari. A naxa weni serexē ifli a fari, a xanunteya serexē wuli makasan a ma. <sup>14</sup> Serexebade naxan nu yailanxi wure gbeeli ra, naxan nu na Alatala ya i, hōrōmōbanxi nun serexebade neene tagi, a naxa na ti serexebade neene fe ma kōla biri ra. <sup>15</sup> Mange Axasi naxa serexedube Uriya yamari yi ra, «Geesegē serexē gan daaxi, nunmare serexē, mange xa serexē gan daaxi, nun sansi xōri hadiya, jama xa serexē gan daaxi, jama xa sansi xōri hadiya, nun jama xa serexē ture daaxi, nee birin xa ba yi serexebade xungbe fari. Serexebade wure gbeeli daaxi xa rawali n tan bē.» <sup>16</sup> Serexedube Uriya naxa a raba alo mange Axasi a yamari ki naxe.

<sup>17</sup> Mange Axasi naxa Ala xa banxi ye sasee dōxōde ba a bore ra, a na ye sasee tongo e fari. A ye sasee xungbe ragoro keli tuura wure gbeeli daaxie fari, a a dōxōbōxi ma. Na ye sasee nu xili ne «Baa.» <sup>18</sup> A naxa malabui lōxōe malande masara Ala xa banxi kui, a nun mange sode, Asiriya mange xa fe ra.

<sup>19</sup> Axasi xa taruxui dōnxōe, a fe naxan birin naba, na s̄ebexi Yudaya mangēe xa taruxui kui. <sup>20</sup> Axasi naxa laaxira, a ragata a benbae fe ma Dawuda xa taa kui. A xa di Xesekiya naxa ti mange ra a jōxōe ra.

## 17

### *Isirayila mange Hoseya*

<sup>1</sup> Yudaya mange Axasi xa mangeya jē fu nun firin nde ra, Ela xa di Hoseya naxa findi Isirayila mange ra Samari. A jē solomanaani mangeya raba. <sup>2</sup> A naxa fe raba naxan mu rafan Ala ma, kono

a mu lu alo mange singee, naxee xa yunubie dangi a gbe be. <sup>3</sup> Asiriya mange Salamanesari to sa Hoseya gere, a a lu a xa noe bun ma, Hoseya naxa tin duuti fife ra a ma. <sup>4</sup> Kono Asiriya mange naxa a kolon fa, a Hoseya nu wama a matandife. A tondi duuti rasanbade a ma, a man xeeerae xee Misira mange So xon ma, mali fende a ra. Na kui Asiriya mange naxa Hoseya suxu, a a raso geeli. <sup>5</sup> Na dangi xanbi, a naxa din Isirayila bixi birin na, a Samari rabilin, ne saxan bun ma naa suxuxi a yi ra. <sup>6</sup> Hoseya xa mangaya ne solomanaani nde ra, Asiriya mange naxa no Samari taa ra, a Isirayilakae xanin Asiriya bixi ma konyiya kui. A naxa e rasabati Xala taa kui Gosan bixi ma Xaboro xure de ra, a nun Medekae xa taae kui.

### *Isirayila xa yunubie*

<sup>7</sup> Na fe birin naba ne, barima Isirayilakae nu bara yunubi raba e Marigi Alatala ra, naxan e ramini Misira bixi ra Firawuna xa noe bun ma. Isirayila nu bara bira ala gbetee foxo ra, <sup>8</sup> e nu e batu alo si booree Alatala naxee kerixi e ya ra. Isirayilakae nu bara e tuli mati e xa mangee ra na fe kui. <sup>9</sup> Isirayilakae nu bara fee raba gundo ra e Marigi Alatala ra, e mu lan e xa naxee raba. E nu bara kuye batudee yailan yire itexie e xa taae birin kui, keli yire makantadee ma han taa makantaxie kui. <sup>10</sup> E naxa gemee masolixie nun Asera kuyee ti geyae kon na, wurie bun ma. <sup>11</sup> Menyi, e naxa surayi gan serexee ra na kuyee be, alo sie nu a rabama ki naxe, Alatala naxee keri e ya ra. E naxa Alatala matandi e xa na fe jaaxie ra. <sup>12</sup> E nu kuyee batuma, hali Alatala to bara nu tonyi doko na fe ma, a falafe ra, «Wo naxa na mocli raba.» <sup>13</sup> Alatala nu bara Isirayila nun Yudaya rakolon na birin na a xa namiijonmee saabui ra. A nu bara a fala, «Wo xa gbilen wo xa wali kobie foxo ra. Wo xa bira n ma yaamarie nun n ma tonyie foxo ra, alo n ma seriye a masenxi ki naxe, n naxan yamari wo benbae ra n ma konyi namiijonmee saabui ra.»

<sup>14</sup> Kono e mu e tuli mati Alatala ra. E naxa e boje raxoroxo, alo e benbae naxee mu danxaniya e Marigi Alatala ma. <sup>15</sup> E

naxa Alatala xa yaamarie matandi, e a xa saatet kana naxan nu xirixi Ala nun e benbae tagi. E naxa bira fe fufafu foxo ra, e e yete findi fuyantee ra. E naxa bira sie xa naamunyie foxo ra, naxee e rabilinxo, Alatala tonyi doko naxee ma. <sup>16</sup> E naxa e Marigi Alatala xa yaamarie birin matandi. E naxa ninge wure daaxi firin yailan kuyee ra, e naxa Asera kuye masoli wuri ra, e naxa suyidi tunbuie be, e naxa Bali kuye batu. <sup>17</sup> E naxa e xa di xemee nun e xa di ginnee ba serexee gan daaxi ra. E naxa bira duureya nun sematofe foxo ra. E naxa e yete fi ala gbetee ma, e fe raba naxan mu rafan Alatala ma.

<sup>18</sup> Na nan a niya Alatala naxa xon Isirayila bonsoe ma, a fa e makuya a ya tote ra. Yuda bonsoe keren nan lu fa.

<sup>19</sup> Hali Yuda bonsoe, e mu nu birama e Marigi Alatala xa yaamarie foxo ra a raba ki ma. E fan naxa bira Isirayila xa misaali foxo ra. <sup>20</sup> Alatala naxa mees Isirayila bonsoe birin na, a naxa e jaxankata, a e rabolo a xunnakanamae belexe i, a e keri a ya tote ra. <sup>21</sup> A to Isirayila ba Dawuda bonsoe ra, a naxa e lu Nebati xa di Yerobowami xa mangaya bun ma, naxan bara e ragbilen Alatala foxo ra a xa yunubi xungbe saabui ra. <sup>22</sup> Isirayilakae naxa bira Yerobowami xa yunubie birin foxo ra. E mu e makuya nee ra, <sup>23</sup> han Alatala naxa Isirayila makuya a ya tote ra, alo a a masen a xa konyi namiijonmee be ki naxe. Na kui Isirayilakae naxa makuya e xa bixi ra, e sa lu Asiriya bixi ma han to.

### *Samarikae*

<sup>24</sup> Asiriya mange naxa fa mixie ra keli Babilon, Kuta, Awu, Xamata, nun Sefarawayimi, a fa nee lu Samari taae kui Isirayilakae joko ra. Na kui e naxa Samari findi e gbe ra, e sabati naa. <sup>25</sup> Nee to mu nu gaaxuma Alatala ya ra, Alatala naxa yetee radin e ma, e nu e faxa. <sup>26</sup> E naxa a fala Asiriya mange be, «I mixi naxee xaninxo e xa sabati Samari bixi ma, nee mu menyi alae batu ki kolon. Naa alae bara yetee radin e ma e e faxa a kolontareya ma.» <sup>27</sup> Asiriya mange naxa yi yaamari fi, «Serexedube nde xa sabati

na bɔxi ma, a xa e xaran na bɔxi alae batu ki ra.» <sup>28</sup> Sereχedubε kerɛn, naxan nu bara xanin Asiriya bɔxi ma, na naxa siga Beteli taa kui Samari bɔxi ma, a mənnikae xaran Alatala yaragaaxui ra.

<sup>29</sup> Kɔnɔ na sie, kankan nu a gbe alae tima na kuye banxie kui, Samarikae nu bara naxee ti e xa taae kui nun yire itexie fari. <sup>30</sup> Babilɔnkae naxa Sukɔti Benɔti kuye ti. Kutakae naxa Nerigali kuye ti. Xamatakæe naxa Asima kuye ti. <sup>31</sup> Awikae naxa Nibahasi nun Taritaki kuye ti. Sefarawayimikae tan nu luma e xa die nan ba ra sereχe gan daaxi ra e xa kuyee, Adarameleki nun Anameleki bε. <sup>32</sup> Na sie to nu gaaxuma Alatala fan ya ra, e nu mixi mɔɔli nan birin tima Alatala xa sereχedubεe ra, nee xa nu sereχee ba e bε na yire itexie fari. <sup>33</sup> Na kui, e nu Alatala batuma, kɔnɔ e man nu e gbe kuye fan batuma e gbe ki ma.

<sup>34</sup> Han to e birama na naamun forie fɔxɔ ra, e mu gaaxuma Alatala ya ra. E mu nu e yεtε xa naamunyie rakamalima, e man mu nu Alatala xa seriye fan naka-malima, a naxan so Yaxuba bɔnsɔe yi ra, a naxan xili sa Isirayila. <sup>35</sup> Alatala nu bara yi saate tongo e bε, a e yamari yi ra, «Wo naxa gaaxu ala gbetee ya ra, wo naxa suyidi e bε, wo naxa e batu, wo naxa sereχe yo ba e bε. <sup>36</sup> A lanma wo xa gaaxu Alatala nan kerɛn ya ra, naxan wo raminixi Misira bɔxi ma a senbe xungbe ra. Wo xa suyidi a tan nan bε, wo man xa sereχe ba a kerɛn nan bε. <sup>37</sup> Wo xa wo xcɔn sa a xa kiraya, a xa seriye nun a xa yaamarie xɔn ma lɔxɔe birin, a naxee sebɛxi wo bε. Wo naxa gaaxu ala gbetee ya ra. <sup>38</sup> Wo naxa neemū n ma saate ma, wo naxa gaaxu ala gbetee ya ra. <sup>39</sup> A lanma wo xa gaaxu wo Marigi Alatala nan ya ra, barima a tan nan wo baxi wo yaxuie birin belexe i.»

<sup>40</sup> Kɔnɔ e mu e tuli mati Alatala xui ra, e naxa bira e xa naamunyi forie fɔxɔ ra. <sup>41</sup> Yi sie nu Alatala batuma, e man nu e xa kuye masolixie fan batuma. E xa die nun nee fan ma die na e benbae xa kira nan xɔn ma han to.

*Yudaya mange Xesekiya*

(*Yudaya Mange II 29:1-2, 31:1, 32:1-19, Annabi Esayi 36:1*)

<sup>1</sup> Ela xa di Hoseya xa mangεya ne saxan nde ra, Axasi xa di Xesekiya naxa ti mangε ra Yudaya bɔxi ma. <sup>2</sup> A ne mɔxɔŋen nun suuli nan nu a ra. A naxa mangεya ne mɔxɔŋen nun solomanaani raba Darisalamu. A nga nu xili ne Abi, Sakari xa di gine. <sup>3</sup> A naxa fe raba naxan nafan Alatala ma, alɔ a benba Dawuda a raba ki naxε. <sup>4</sup> A kuye batudee kana yire itexie fari, a gεmε masolixie iwuru, a Asera kuye bolon. A naxa boximase wure gbeeli daaxi fan kana, Annabi Munsa naxan yailan, barima Isirayilakae nu surayi ganma a fan bε sereχe ra, e nu a xili Nexusetana.

<sup>5</sup> Xesekiya nu a xa lanlanteya sama Isirayila Marigi Alatala ma dangife Yudaya mangε birin na. <sup>6</sup> A bɔne nu xirixi Alatala ra, a tondi a xa kira bεpinde, a bira Alatala xa seriye fɔxɔ ra, a naxan so Annabi Munsa yi ra. <sup>7</sup> Alatala nu luma a seeti ma, a a niya a xa fe birin xa nu sɔɔneya ra. Xesekiya naxa tondi lude Asiriya xa mangεya bun ma. <sup>8</sup> A naxa Filisitakae bɔnbo han Gasa mabiri, kelife e xa yire makantadee ma han e xa taa makantaxi kui.

<sup>9</sup> Xesekiya xa mangεya ne naani nde ra, naxan ilan Ela xa di Hoseya xa mangεya ne soloferε nde ra Isirayila, Asiriya mangε Salamanesari naxa fa Samari gerede, a a rabilin. <sup>10</sup> Ne saxan dangi xanbi, Xesekiya xa mangεya ne senni nde nan nu a ra, Isirayila mangε Hoseya fan xa mangεya ne solomanaani nde, Samari naxa lu Asiriyakae belexe i. <sup>11</sup> Asiriya mangε naxa Isirayilakae xanin Asiriya bɔxi ma Xala mabiri nun Xaboro de ra Gosan xure, a nun Medekae xa taae kui. <sup>12</sup> E Marigi Alatala na raba ne e ra, barima e tondi ne e tuli matide a ra, e a xa saate kana. E mu Alatala xa konyi Annabi Munsa xa seriye rabatu.

<sup>13</sup> Mangε Xesekiya xa mangεya ne fu nun naani nde ra, Asiriya mangε Senaxeribi naxa Yudaya taa makantaxie gere, a no e ra. <sup>14</sup> Yudaya mangε Xesekiya naxa xεera xεε Asiriya mangε ma Lakisi,

a naxε, «Dijε, n bara won ma saate kana. Gbilen n fɔxɔ ra, n xa tin i waxɔnfe birin na.» Na kui, Asiriya mange naxa Xesekiya yamari a xa fa gbeti kilo wulu solomanaani, a nun xεema kilo kεmε solomanaani ra. <sup>15</sup> Xesekiya naxa gbeti birin fi a ma, naxan nu na Alatala xa hɔrɔmɔbanxi nun mange banxi kui. <sup>16</sup> A naxa gbeti nun xεema ba, naxan nu fatuxi Alatala xa hɔrɔmɔbanxi naadεe nun e gbanyie ma, a na birin fi Asiriya mange ma.

<sup>17</sup> Asiriya mange naxa a xa sɔɔri mange, a xa kuntigie xunyi, nun a rasima singe xεε Xesekiya xɔn ma Darisalamu, kelifa ra Lakisi. E to Darisalamu li, e naxa ti ye yire xungbe fε ma, mixie nu gare soma dənnaxε. <sup>18</sup> E naxa mange xili menni. Xilikiya xa di Eliyakimi, mange xa banxi xunyi, mange xa sεbeliti Sebena, nun Asafi xa di Yowa, naxan findixi mange xa keεdi ragate ra, nee naxa mini Asiriyakae ralande.

<sup>19</sup> Asiriya mange rasima singe naxa yi masenyi ti e bε, «Wo a fala Xesekiya bε, Asiriya mange xungbe yi nan masenxi, «I xaxili tixi munse ra? <sup>20</sup> I wɔyεn fufafu nan tun falaxi! I jɔxɔ a ma a i bara feere nun sεnbε sɔtɔ n gerefe ra? I laxi nde ra, naxan a niyama i xa n matandi? <sup>21</sup> I i xa lanlanteya saxi Misirakae nan ma fa? E luxi alɔ wuri ponpoe naxan girama, a fa i sɔxɔ i kilɔnma a ra temui naxε. Misira mange Firawuna na na ki ne mixi birin bε, naxee e xaxili tixi a ra. <sup>22</sup> Temunde wo n yaabima ne, «Muxu xaxili tixi muxu Marigi Alatala nan na.» Kɔnɔ n xa a fala wo bε Xesekiya bara ge sεrexεbadee kanade geyae fari, a fa a fala Yudayakae nun Darisalamukae bε, «Wo Alatala batu Darisalamu xa sεrexεbadee gbansan ne.»»

<sup>23</sup> «Xa i sa nɔma soe ragi wulu firin sɔtɔde i xa jama ya ma, n marigi Asiriya mange soe fima ne i ma, e naxee ragima.

<sup>24</sup> Hali i i xaxili ti Misirakae ra, soe ragie nun gisee xa fe ra, i sεnbε xurun n ma mange xa mixi xuri di nde nɔfe ra. <sup>25</sup> Bafe na ra, wo marigi Alatala xa mu waxi n xa be gere? Alatala nan a falaxi n bε, «Siga, i na bɔxi kana.»

<sup>26</sup> Xilikiya xa di Eliyakimi, Sebena, nun Yowa naxa a fala Asiriya mange rasima

bε, «Yandi, i xa wɔyεn muxu bε Arami xui ra, muxu tan i xa konyie na xui fahaamuma. I naxa wɔyεn muxu bε Yuda xui ra jama ya xɔri naxan na tεtε fari.» <sup>27</sup> Kɔnɔ Asiriya mange rasima naxa e yaabi, «N marigi n xεεxi yi masenyi falade i xa mange nun i tan nan gbansan bε? N mu wɔyεnfe yi mixie fan xa bε, naxee dɔxɔxi tεtε fari yi ki, naxee fama e yεtε xa gbi fuxi donde nun e yεtε xɔli minde nun wo tan na?»

<sup>28</sup> Mange rasima naxa keli, a a fala a xui itexi ra Yudaya xui ra, a naxε, «Wo wo tuli mati Asiriya mange xungbe xa masenyi ra, <sup>29</sup> Wo naxa tin Xesekiya xa wo madaxu, barima a mu fata wo ratangade n bεlexε i! <sup>30</sup> Wo naxa tin a xa wo madaxu wo xaxili tife Alatala ra, a falafe ra, «Alatala muxu rakisima ne, yi taa mu luma Asiriyakae xa mange sagoe.»

<sup>31</sup> Wo naxa wo tuli mati Xesekiya ra de! Asiriya mange yi nan falaxi, «Xa wo tin lude n ma yaamari bun ma, kankan fama a xa xεε bogisee donde, kankan a xa kɔlɔnyi ye min, <sup>32</sup> han n sa fama wo xaninde boxi nde ma temui naxε, naxan luxi alɔ wo xa bɔxi, mεngi nun wεni fanyi, taami nun wεni xεε, oliwi bilie nun kumi na dənnaxε. Na kui, wo baloma ne a fanyi ra, wo ratanga faxε ma.» Wo naxa wo tuli mati Xesekiya ra, naxan wama wo madaxufe a falafe ra, «Marigi Alatala won nakisima ne.» <sup>33</sup> Si gbεtεe xa alae nɔ ne e xa mixie bade Asiriya mange bεlexε i? <sup>34</sup> Xamata nun Arapadi xa alae go? Sefarawayimi, Hena nun Iwa xa alae go? Nee bara Samari ba n bεlexε i? <sup>35</sup> Namanε birin xa alae ya ma, ala mundun a xa mixie rakisixi n bεlexε i? Alatala tan nɔma Darisalamu ratangade n ma?»

<sup>36</sup> Nama naxa dundu, e mu a yaabi, barima mange a fala ne, «Wo naxa a yaabi de.» <sup>37</sup> Xilikiya xa di Eliyakimi, mange xa banxi xunyi, Sebena sεbeliti, nun Asafi xa di Yowa keεdi ragate, nee naxa siga mange Xesekiya yire e xa sosee ibɔɔxi e ma sunnunyi kui, e fa Asiriya mange rasima xa masenyi dεntεgε a bε.

## 19

### *Xesekiya nun Annabi Esayi xa sumunyi (Annabi Esayi 37:1-38)*

<sup>1</sup> Mange Xesekiya to na fe mε, a naxa a xa donma ibɔɔ a ma, a bεki dugi ragoro a ma sunnunyi kui, a fa siga Alatala xa banxi kui. <sup>2</sup> A naxa a xa banxi xunyi Eliyakimi, a xa sεbeliti Sebena, nun sεrεxεdubε forie xεε Amosu xa di Annabi Esayi xɔn, bεki dugi ragoroxi e ma. <sup>3</sup> E naxa a fala a bε, Xesekiya yi nan falaxi, «To findixi sunnunyi, naxankate, nun bɔjε mapaadux lɔχɔe nan na. A luxi alɔ die bari temui bara a li, kɔnɔ sεnbε mu na sɔnɔn e xa bari. <sup>4</sup> I Marigi Alatala na Asiriya mange xa xεera xa masenyi mε Ala nijε rasotfe ra, temunde a a naxankatama ne a xa na wɔyεnyie ma. I xa Ala maxandi alako won ma mixi dɔnχɔee naxa faxa.»

<sup>5</sup> Mange Xesekiya xa mixie naxa siga Annabi Esayi yire. <sup>6</sup> Esayi naxa a masen e bε, «Wo a fala wo xa mange bε, Alatala yi masenyi nan tixi, I naxa gaaxu Asiriya mange xa xεerae xa marasotεe xa fe ra, a naxee falaxi n bε. <sup>7</sup> N fama a xaxili mafindide xibaarui nde ra, a fa gbilen a xɔnyi. N a faxama santidεgema ra menni nε.»

<sup>8</sup> Mange xa xεera to gbilen Asiriya mange yire, a naxa a li a xa mange nu bara keli Lakisi, a nu na Libina gerefe.

<sup>9</sup> Na temui Asiriya mange naxa a kolon a Kusi mange Tirihaka na fafe a gerede. Na kui a man naxa xεerae xεε Xesekiya ma, a falafe ra, <sup>10</sup> «Wo a fala Yudaya mange Xesekiya bε, I xa ala, i laxi naxan na, na naxa i madaxu de a falafe ra, «Darisalamu mu luma Asiriya mange bεlexε i.» <sup>11</sup> I a kolon a fanyi ra Asiriya mange naxan nabaxi namaneε birin na. E e sɔntɔ ne a jaaxi ra. I tan fa fama i bade n yi ra di? <sup>12</sup> N benbae si naxee bɔnbo, e xa alae e ratanga nε, alɔ Gosan, Xarani, Resefa, nun Eden bɔnsɔe naxee na Teli Asari? <sup>13</sup> Xamata mange, Arapadi mange, Sefarawayimi mange, Hena mange, nun Iwa mange na minden?»

<sup>14</sup> Xesekiya naxa bataaxe rasuxu xεerae yi ra, a naxa a xaran. Na dangi xanbi, a naxa te Alatala xa banxi, a a itala Alatala

ya i. <sup>15</sup> Xesekiya naxa Alatala maxandi, a naxε, «Isirayila Marigi Alatala, naxan magoroxi malekε tagi, i tan nan na dunija birin Marigi ra, i tan nan koore nun bɔxi daaxi. <sup>16</sup> Alatala, i i tuli mati a fanyi ra, i xa Senaxeribi xa masenyi rame, naxan a xa mixi xεexi Ala Nijε rasotde. <sup>17</sup> Alatala, nɔndi na a ra, Asiriya mangε bara si birin sɔntɔ, a e xa fe xun nakana. <sup>18</sup> E naxa nee xa alae woli te i, e e kana. A nɔndi ki ma, na kuyee mu findixi Ala ra, barima ibunadama nan nee yailanxi wuri nun gεmε ra. <sup>19</sup> Yandi, muxu Marigi Alatala, i xa muxu ratanga Senaxeribi ma, alako dunija birin xa a kolon, a i tan nan keren na Ala ra.»

<sup>20</sup> Awa, Amosu xa di Annabi Esayi naxa xεera xεε mange Xesekiya ma, a naxε, «Isirayila Marigi Alatala yi nan masenxi, N bara i xa maxandi susu i naxan tixi Asiriya mange Senaxeribi xa fe ra.

<sup>21</sup> Alatala xa masenyi nan ya a xili ma, Siyoni taa fama yode i ma, Darisalamu tofanyi fama i maberede.

<sup>22</sup> I nde konbixi, i nde maberekxi? I sɔnχɔxi nde ma?

I bara i yete igbo Isirayila Seniyentɔe ma.

<sup>23</sup> I xa xεerae bara Marigi rasotɔ.

I bara a fala, «N tan bara te han Liban geyae fari n ma gisee kui.

N sεdiri wuri itexie fɔn, n sipirε wuri tofanyie sεgε fotonyi dεpεxi kui.

<sup>24</sup> N tigie ge namaneε ma, n e ye min.

N Nili xure sεnkinε birin xɔrima ne n sanyie ra.»»

<sup>25</sup> Alatala naxε, «I mu a mεxi ba, a n bara yi fee natε nu a rakuya, kafi n i daa temui?

N fa na e rabafe nε.

I tan findixi taa sεnbεmae sɔntɔma nan tun na,

<sup>26</sup> na taa mixie sεnbε mu na e xa ti wo kanke.

Gaaxui nun yaagi nan tun e sɔtɔma.

E luma alɔ nooge xare, alɔ sεxε naxan na banxi kɔn na, alɔ mengi bili naxan xarama beenun a xa bogi.

<sup>27</sup> Kōnō n i dōxō temui, i mini temui sigafe  
ra gere sode, i fa temui, n na birin  
kolon.

I man na n matandi, n na fan kolon.

<sup>28</sup> I to bara n matandi na ki, i i yete igbo  
n ma,

n na n ma xurundē gbakuma ne i jōe ra,  
n na n ma karafoe sōti i dē kui,  
n i ragbilen i kelide.»

<sup>29</sup> Alatala naxē, «Xesekiya, tōnxuma nan  
ya i be:

Toofare wo sansi xōri yolonxi nan donma.  
Tamuna wo sansi bali nan donma.

Kōnō tamuna boore, wo sansie nan  
donma wo naxee sima wo e xaba,  
wo wēni min naxan kelima wēni bilie ma,  
wo naxee sima.

<sup>30</sup> Yuda bōnsōee naxee kisima,  
nee luma nē alo wuri bili  
naxan a sanke na boxi bun ma,  
a fa a bogi ramini a fuge biri ra.

<sup>31</sup> Barima mixi ndee ratangama ne faxē  
ma Darisalamu,

Siyoni mixi ndee kisima ne.

Alatala Sēnbēma a mafurama ne na birin  
nabade.»

<sup>32</sup> Na kui, Alatala yi masenyi nan tixi  
Asiriya mangē xa fe ra,

«A mu soma yi taa kui,  
a mu xali yo wolima be,

a mu tima wo kanke a xa wure lefa ra,  
a mu bēndē matema tunganfe ra wo xa tete  
ra.

<sup>33</sup> A gbilenma a fa kira nan na,  
a mu soma yi taa kui!

Alatala xa masenyi nan na ki.

<sup>34</sup> N yi taa makantama ne,  
n a rakisima ne n xili nun n ma konyi  
Dawuda xa fe ra.»

<sup>35</sup> Na kōe ra Alatala xa maleke naxa  
mini, a sa Asiriyaka wulu kēmē tongo  
solomasaxan nun suuli faxa. A dōnxōee  
to keli gēsēgē, e naxa na furee to e ya  
ma. <sup>36</sup> Na kui, Asiriya mangē Senaxeribi  
naxa gbilen a xōnyi Ninewe. <sup>37</sup> Lōxōe  
nde, a to nu na salife a xa ala Nisiri xa  
banxi kui, Adarameleki nun Sareseri naxa  
a faxa santidēgēma ra, e e gi Ararati boxi  
ma. Esarixadoni naxa ti mangē ra a baba  
Senaxeribi xōxōe ra.

## 20

### Xesekiya xa fure

(Yudaya Mangée II 32:24-26, Annabi  
Esayi 38:1-8,21-22)

<sup>1</sup> Na jēe ra, Xesekiya naxa fura a jaaxi  
ra. A gbe mu nu luxi a xa faxa. Amosu  
xa di Annabi Esayi naxa siga a yire, a  
a fala a bē, Alatala yi nan masenxi, «I  
xa yaamarie fi i xa mixie ma, barima i  
na faxafe ne yi ki, i mu kisima yi fure  
ma.» <sup>2</sup> Xesekiya naxa a yatagi mafindi  
banxi xale ma, a Alatala maxandi, a naxē,  
<sup>3</sup> «Alatala, yandi hinne n na, i a kolon a n  
nan jērēxi ne kira tinxinxī xōn ma n ma  
dunijēigiri kui n bōjē fiixē ra. N mu i  
matandi, n mu gbilen i waxōnfe fōxō ra.»  
Xesekiya naxa wa ki fanyi ra.

<sup>4</sup> Annabi Esayi mu nu gēxi minide  
mange banxi tētē kui, Alatala man naxa a  
masen a bē, a naxē, <sup>5</sup> «Gbilen i xa sa a fala  
n ma jama yarerati Xesekiya bē, i benba  
Dawuda Marigi Alatala yi nan masenxi,  
«N bara i xa maxandi me, n bara i yayē  
to. N i yalanma ne, a xi saxan nde, i tema  
ne Alatala xa banxi. <sup>6</sup> N jē fu nun suuli  
sama ne i xa simaya xun ma. N i tan nun  
yi taa ratangama ne Asiriya mangē ma. N  
yi taa makantama ne n ma konyi Dawuda  
xa fe ra.»

<sup>7</sup> Annabi Esayi naxa a fala Xesekiya  
xa mixie bē, «Wo xōrē bogi xaraxi nde  
mōndō, wo xa a sa a xa fi ya i.» E naxa  
na raba, Xesekiya naxa yalan. <sup>8</sup> Xesekiya  
nu bara a fala Annabi Esayi bē, «N a  
kolonma tōnxuma mundun ma, a Alatala  
n na yalanma ne, n man fa siga a xa  
banxi a xi saxan nde ma?» <sup>9</sup> Annabi Esayi  
naxa a yaabi, «Yi nan findima Alatala xa  
tōnxuma ra i bē, alako i xa a kolon a  
Alatala a xa masenyi rakamalima ne. I  
wama soge niini xa a magbilen a xanbi  
xanbi ma dōxō fu, ka a xa siga a yare yare  
ma dōxō fu?» <sup>10</sup> Xesekiya naxa a yaabi,  
«Soge niini luma siga ra a yare yare nan  
ma. I xa a niya a xa gbilen a xanbi xanbi  
ma.» <sup>11</sup> Na temui, Annabi Esayi naxa Ala  
maxandi a xa na raba. Alatala naxa soge  
niini magbilen a xanbi xanbi ma dōxō fu.  
Na soge niini nu tixi Axasi tede nan ma.

*Xesekiya nun Babilon mange xa xεεrae  
(Annabi Esayi 39:1-8)*

<sup>12</sup> Na temui Babilon mange Merodaki Baladan naxa bataaxe nun buja rasanba Xesekiya ma, barima a nu bara Xesekiya furafe me. <sup>13</sup> Xesekiya naxa na xεεrae rasene, a a xa naafuli birin masen e be, alo gbeti, xεεma, surayi, labunde nun ture xiri jocxunme, a xa geresose ragatade nun a xa bannaya birin dεnnaxε. Sese mu lu, Xesekiya mu naxan masen e be a xa banxi nun a xa bɔxi kui. <sup>14</sup> Na dangi xanbi, Annabi Esayi naxa fa Xesekiya yire, a a maxɔrin, «Na mixie munse falaxi i be? E kelixi minden?» Xesekiya naxa a yaabi, «E kelixi bɔxi makuye nde ne, dεnnaxε xili Babilon.» <sup>15</sup> Esayi man naxa a maxɔrin, «E munse matoxi i xa banxi kui?» Xesekiya naxa a yaabi, «Se naxan birin na n ma banxi kui. Sese mu luxi n xonyi n mu naxan masenxi e be.»

<sup>16</sup> Na kui, Annabi Esayi naxa a fala Xesekiya be, «I tuli mati Alatala xa masenyi ra, <sup>17</sup> «Lɔxɔe na fafe, yi mixie fama i harige birin xaninde Babilon, i benbae naxan luxi i yi ra. Alatala xa masenyi nan na ki. <sup>18</sup> E fama i xa die suxude, i naxee barixi, e e bana Babilon mange be.» <sup>19</sup> Xesekiya naxa a fala Esayi be, «Alatala xa masenyi i naxan tixi, a fan.» A na fala ne barima a naxε, «Bɔnεsa nun kantari tan luma ne be, n ma simaya birin kui.»

<sup>20</sup> Xesekiya xa taruxui dɔnxɔe nun a xa wali fanyie a naxee raba, alo ye sase yailanfe nun ye kira rabɔɔfe sofe ra taa kui, na sebexi Yudaya mangεe xa taruxui kui. <sup>21</sup> Xesekiya naxa laaxira, e a bele a benbae fe ma. A xa di Manasi naxa ti mange ra a jocxε ra.

## 21

*Yudaya mange Manasi  
(Yudaya Mangee II 33:1-20)*

<sup>1</sup> Manasi ne fu nun firin nan nu a ra a findi mange ra temui naxε. A naxa lu kibanyi kui ne tongo suuli bun ma Darisalamu. A nga nu xili ne Xefesiba.

<sup>2</sup> A naxa fe raba naxan mu rafan Alatala ma, a bira sie xa naamunyi jaaxie fɔxɔ ra, Alatala naxee keri na bɔxi ma Isirayila

bɔnsɔe ya ra. <sup>3</sup> A naxa kuye batudee yailan a baba nu bara naxee kana. A naxa Bali kuye xa serexebadee yailan, a Asera kuye ti, alo Isirayila mange Akabu a raba ki naxε. A man naxa tunbuie batu fɔlɔ, a a xinbi sin nee bun ma. <sup>4</sup> A naxa serexebade ndee ti kuyee be Alatala xa banxi kui, naxan nu tixi Darisalamu Alatala xili xa fe ra. <sup>5</sup> A naxa serexebade ndee ti tunbuie batufe ra, Alatala xa banxi tete firinyie kui. <sup>6</sup> A naxa a xa di gan serexε ra. A nu duure fe nun sematoe fe raba, a nu wɔyεn jinnεe nun mixi faxaxie ra. A ti Alatala kanke, a nu fe raba naxan mu rafan Alatala ma.

<sup>7</sup> A naxa Asera kuye masolixi ti Alatala xa banxi kui. Alatala nu bara a masen Dawuda nun a xa di Sulemani be banxi naxan ma fe ra, «N bara Darisalamu nun yi banxi sugandi Isirayila bɔnsɔe birin ya ma, n xili sabatide ra abadan. <sup>8</sup> N mu Isirayila kerima e xa bɔxi ma sɔnɔn, n naxan fixi e benbae ma, xa e sa birama n ma yaamarie nun n ma seriyε fɔxɔ ra, n ma konyi Munsa naxan masen e be.»

<sup>9</sup> Kɔnɔ Isirayila mu Alatala xui susu. E xa mange Manasi naxa e xun ti kira naaxi xɔn ma. E xa yunubie naxa dangi sie xa yunubie ra, Alatala naxee sɔntɔ Isirayila ya ra. <sup>10</sup> Na kui Alatala naxa a xa masenyi ti a xa namijɔnmεe saabui ra, a falafe ra, <sup>11</sup> «Yudaya mange Manasi, i to bara yunubi raba dangife Amorikae ra, i a niya Yudayakae xa kuyee batu, <sup>12</sup> n tan Isirayila Marigi Alatala xa a masen i be, n gbaloe ragoroma ne Yudaya nun Darisalamu ma, naxan findima terenna ra mixi birin be. <sup>13</sup> N Darisalamu makiitima ne alo n a raba Samari ra ki naxε. N wo xa fe matoma ne alo n Akabu bɔnsɔe xa fe mato ki naxε. N Darisalamu mafindima ne a legere ma, alo piletı mafindima ki naxε a na ge maxade. <sup>14</sup> N na n ma jama dɔnxɔe rabεjinma ne, n e lu e yaxuie sagoe, e xun nakana, e halaki, <sup>15</sup> barima e bara fe raba naxan mu rafan n ma, e ti n kanke kabi n e benbae raminixi temui naxε Misira bɔxi ra.»

<sup>16</sup> Bafe Yudaya xun tife ra kira jaaxi xɔn ma, Manasi naxa Darisalamuka gbegbe man faxa tɔɔrεgε kui. <sup>17</sup> Manasi xa taruxui dɔnxɔe, a fe jaaxi naxee birin naba, na sebexi Yudaya mangεe xa

taruxui kui. <sup>18</sup> A naxa laaxira, e naxa a ragata a benbae fε ma gaburi nde kui mange banxi xanbi ra, mange Usa ragata dennaxε. A xa di Amon naxa ti mange ra a jøcxε ra.

*Yudaya mange Amon*  
(*Yudaya Mange II 33:21-25*)

<sup>19</sup> Amon nu bara jε møχøjen nun firin sɔtø, a ti mange ra temui naxε. A naxa mangεya jε firin naba Darisalamu. A nga nu xili ne Mesulemeti, Xarusu naxan bari Yotoba bε. <sup>20</sup> A naxa fe raba naxan mu rafan Alatala ma, alo a baba Manasi a raba ki naxε. <sup>21</sup> A naxa bira a baba xa kira føxø ra fe birin kui, a naxa kuyee batu a baba naxee batu, a suyidi e bε. <sup>22</sup> A naxa mεs a benbae Marigi Alatala ra, a mu bira a xa kira føxø ra. <sup>23</sup> A xa kuntigie naxa a yanfa, e a faxa a yεtε banxi kui. <sup>24</sup> Kønø jama naxa na yanfantee faxa, e a xa di Yosiya ti mange ra a jøcxε ra. <sup>25</sup> Amon xa taruxui dønxø, a fe naxee birin naba, na sebexi Yudaya mangεe xa taruxui kui. <sup>26</sup> E naxa a ragata a xa gaburi kui, mange banxi xanbi ra, mange Usa ragata dennaxε. A xa di Yosiya naxa ti mange ra a jøcxε ra.

## 22

*Yudaya mange Yosiya*  
(*Yudaya Mange II 34:1-2*)

<sup>1</sup> Yosiya jε solomasaxan nan nu a ra, a findi mange ra temui naxε. A naxa mangεya jε tongo saxan nun kerøn naba Darisalamu. A nga nu xili ne Yedida, Adaya naxan bari Bøsikati bε. <sup>2</sup> A naxa fe raba naxan nafan Alatala ma, a a jørø a benba Dawuda xa kira xøn ma. A mu ba na kira ma fefe ma.

*Serexedube kuntigi saate kitaabui tofe*  
(*Yudaya Mange II 34:8-18*)

<sup>3</sup> Yosiya xa mangεya jε fu nun solomasaxan nde ra, a naxa Asaliya xa di, Mesulama fan xa mamadi Safan sebeliti xεs Alatala xa banxi, yi yaamari ra: <sup>4</sup> «Siga serexedube xungbe Xilikiya yire, a xa købiri kønti jama faxi naxan na Alatala xa banxi naadø kantø xøn ma. <sup>5</sup> A xa so walike xunyie yi ra, naxee jøcxø saxi Alatala xa banxi yailanfe xøn ma. E xa

a so walike yi ra naxee na yire bulaxie yailanfe banxi xale ma, <sup>6</sup> nun xabuie, banxitie yi ra. A man xa findi wuri nun gømø sare ra, walike hayi na naxan ma Alatala xa banxi xa fe ra. <sup>7</sup> Kønø e naxa na købiri rawali ki maxørin e ma de, barima mixi tinixinxie nan e ra.»

<sup>8</sup> Na temui serexedube xungbe Xilikiya naxa a fala Safan sebeliti bε, «N bara won ma seriyø kitaabui to Alatala xa banxi kui!» Xilikiya naxa a so Safan yi ra, Safan naxa a xaran følø a xui itexi ra. <sup>9</sup> Na dangi xanbi, a naxa siga mangε yire, a døntegø sa mangε bε a falafe ra, «Købiri naxan nu na Alatala xa banxi kui, i xa walike bara na so walike xunyie yi ra naxee jøcxø saxi Alatala xa banxi yailanfe xøn ma.» <sup>10</sup> A naxa yi masenyi fan sa na fari, a naxε, «Serexedube Xilikiya bara kitaabui nde so n yi ra.» Safan naxa a xaran mangε bε a xui itexi ra.

<sup>11</sup> Mangε to seriyø kitaabui xa masenyi me, a naxa a xa sosee ibø sunnunyi kui. <sup>12</sup> A naxa serexedube Xilikiya, Safan xa di Axikama, Mike xa di Akibori, Safan sebeliti, nun mangε rasima Asaya yamari, <sup>13</sup> «Wo siga Alatala maxørin n tan nun Yudaya jama bε yi kitaabui xa masenyi wama naxan falafe won bε, won naxan toxi. Alatala xa xøne bara gbo. A xønøxi won ma, barima won babaem mu tin birade yi kitaabui xui føxø ra, e mu jørø kira xøn ma, naxan sebexi na kitaabui kui.»

<sup>14</sup> Serexedube Xilikiya, Axikama, Akibori, Safan, nun Asaya naxa siga namijønme gine Xulida yire, Salumu xa gine, Tikifa xa di, Xaraxasi xa mamadi. Na gine nu sabatixi Darisalamu taa neenø nan kui, a nu mænima mangε xa sosee ma. Xøerae to døntegø sa na gine bε, <sup>15</sup> a naxa e yaabi, «Isirayila Marigi Alatala xa masenyi nan ya: «Wo a fala wo xøema bε, <sup>16</sup> a Alatala naxε a n gbaloe ragoroma ne yi bøxi nun a xa mixie ma, alo Yudaya mangε a xaranxi yi kitaabui kui ki naxε. <sup>17</sup> E to bara n nabolo, e nu surayi gan ala gbøte bε e naxee yailanxi e yεtε belexøe ra, n bønøe bara te yi yire xili ma. A luxi alo te naxan mu xubenma muku!» <sup>18</sup> Kønø wo a fala Yudaya mangε bε, naxan wo xøexi be Alatala maxørinde, wo naxε,

«Isirayila Marigi Alatala xa masenyi nan ya: <sup>19</sup> I tan Yosiya to gaaxu n ya ra i i yete magoro n tan Alatala be n ma masenyi xa fe ra yi bɔxi nun a xa mixie xili ma, n bara i xa maxandi suxu. I to i xa sosee ibɔɔ sunnunyi kui, i fa wa n ya i, n bara i xui me. Alatala xa masenyi nan na ki. <sup>20</sup> Na xa fe ra, i ragatama ne i benbae fe ma bɔjəesa kui. I yae mu fama gbaloe birin tote, n naxee ragoroma yi yire ma.» Na dangi xanbi, na xəerae naxa na masenyi dəntegə mange be.

## 23

### *Yosiya nama ragbilenfə Ala ma (Yudaya Mangee II 34:3-7,29-33)*

<sup>1</sup> Mange naxa Yudaya nun Darisalamu forie birin xili. <sup>2</sup> A naxa te Alatala xa banxi, nama birin biraxi a fɔxɔ ra: Yudayakae, Darisalamukae, sərexedubee, namijɔnmee nun jama birin, kelife dimedie ma han a sa forie li. A naxa saate kitaabui xaran e be, naxan to Alatala xa banxi kui. <sup>3</sup> Mange nu tixi buntunyi nan na, a laayidi tongo birafe ra Alatala fɔxɔ ra, a xa a xa yaamarie, a xa seriye, nun a xa masenyi birin nabatu a bɔjəe nun a nii birin na, alako na saate kitaabui xa masenyi xa kamali. Nama fan naxa na saate tongo.

<sup>4</sup> Mange naxa yamari fi sərexedubee kuntigi Xilikya ma, nun a xa sərexedubee ma, nun Alatala xa banxi naade kantee ma, a e xa see birin namin Alatala xa banxi kui, naxee nu yailanxi Bali, Asera, nun kooremasee be. A naxa sa e gan Darisalamu taa fari ma Sediron gulunba kui, e xube fa xanin Beteli. <sup>5</sup> A naxa kuyee xa sərexedubee ba, Yudaya mangee naxee ti surayi ganfe ra kuyee be geyae fari Yudaya taae kui nun Darisalamu taa fari ma. E nu sərexee bama Bali kuyee, soge, kike, nun tunbuie be. <sup>6</sup> A naxa Asera kuye masolixi ramini Alatala xa banxi kui, a a xanin Darisalamu fari ma Sediron gulunba kui, a a gan han a findi te xube ra. A naxa na xube wɔli gaburie fari. <sup>7</sup> A naxa konkoe rabira Alə xa banxi kui, yənelae nu yəne rabama dənnaxe e xa kuyee xa fe ra. Ginee fan nu sosee yailanma Asera kuye be naa.

<sup>8</sup> Yosiya naxa Yudaya sərexedubee birin xili, e xa kuye batudee kana geyae fari, mixie nu surayi ganma sərexee ra dənnaxe, kelife Geba ma han Beriseeba. A naxa kuye batudee kana, naxee nu na taa mange Yosuwe xa naade sode de ra, nun taa naade sode de kɔɔla ma. <sup>9</sup> Sərexedubee naxee nu sərexee bama kuyee be geyae fari, nee mu nu sigama Alatala xa sərexebade yire Darisalamu, kɔnɔ e nu sunbuma e ngaxakerenyi Alatala xa sərexedubee ra, e nu taami lebinitare don nee ya ma.

<sup>10</sup> Mange Yosiya naxa sərexebade nde kana naxan nu xili Tofeti, alako mixi yo naxa a xa di ba sərexee gan daaxi ra Mɔlɔkɔ kuye be sɔnɔn. Na sərexebade nu na Ben Hinoma xa gulunba nan kui. <sup>11</sup> A naxa kuyee kana Alatala xa banxi sode de ra, naxee nu masolixi soe daaxie nun gise daaxie ra. Yudaya mangee nan nee ti naa soge batufe ra. Nee nu na Natan Meleki xa konkoe nan fe ma Alatala xa banxi tete kui. <sup>12</sup> Mange naxa sərexebade ndee kana, naxee nu na Axasi xa konkoe fe ma koore ra, Yudaya mangee nun Manasi naxee ti Alatala xa banxi tete kui. A to ge e kanade, a naxa e gan, a e xube wɔli Sediron gulunba kui. <sup>13</sup> Mange naxa kuye batude ndee kana, naxee nu na Darisalamu yatagi, Kasare geya yirefanyi biri ra, Isirayila mange Sulemani naxan ti Asitarate be, Sidɔnkae xa kuye jaaxi. A man naxa sərexebadee kana naxee nu tixi Kemosi be, Mowabakae xa kuye jaaxi, a nun Mɔlɔkɔ be, Amonikae xa kuye jaaxi. <sup>14</sup> A naxa na gəmə masolixie ibutuxun, a naxa na wuri masolixie gan, a fa mixi faxaxi xɔrie rayensen na yire səniyentaree ma.

<sup>15</sup> Yowasi naxa na mɔɔli raba Beteli sərexebade fan na, Nebati xa di Yerobowami naxan ti alako Isirayilakae xa yunubi raba. A naxa na sərexebade kana na yire itexi fari, a fa menni nun na Asera kuye masolixi gan, a na birin findi te xube ra. <sup>16</sup> Yosiya to gaburi ndee to geya mabiri, a naxa mixi faxaxi xɔrie tongo naa, a e gan na sərexebadee fari, alako a xa findi yire səniyentaree ra, Alatala xa masenyi xa kamali alɔ namijɔnmee a fala

ki naxε. <sup>17</sup> Na temui Yosiya naxa nama maxɔrin, a naxε, «Munse na yi gεmε tɔnxuma ra naxan tixi be?» Mennikae naxa a yaabi, «Ala xa mixi nde xa gaburi nan a ra naxan keli Yudaya bɔxi ma, a wɔyεn Beteli sereχebade xili ma, a fee fala i naxee rabaxi yi ki.» <sup>18</sup> A naxa a fala e bε, «Wo yi gaburi lu na, mixi yo naxa yi Yudaya namijɔnmε xɔrie tongo, a nun namijɔnmε xɔrie naxan keli Samari, nee tan xɔrie xa ragata e xa gaburie kui.»

<sup>19</sup> Yosiya man naxa kuye banxie birin kana, Isirayila mangε naxee ti Samari taae kui, e nu Alatala matandima naxee kui. Yosiya naxa na birin kana, alɔ a a raba ki naxε Beteli. <sup>20</sup> A naxa na kuye xa sereχedubε faxa, a e xɔrie gan e xa sereχebadee fari. A to ge na rabade, a naxa gbilen Darisalamu.

<sup>21</sup> Mangε naxa yi yaamari fi nama ma, «Wo Saya Malekε Dangi sali raba wo Marigi Alatala xa binyε bun ma, alɔ a sεbεxi saate kitaabui kui ki naxε.» <sup>22</sup> Isirayila bɔnsɔε mu nu Saya Malekε Dangi sali raba na ki kafi kiitisae nu bɔxi yamarima temui naxε. Na sali mu nu rabama Isirayila mangεe nun Yudaya mangεe xa waxati. <sup>23</sup> Na rabaxi Yosiya xa mangεya jne fu nun solomasaxan nde gbansan ne. A naxa na sali raba Alatala xa binyε bun ma Darisalamu.

<sup>24</sup> Yosiya man naxa mandurulae, naxee wɔyεnma mixi faxaxie ra, sematoee, den-baya kuyee, kuye gbεtεe, nun se jaaxie, a naxa na birin jɔn Yudaya nun Isirayila bɔxi ma, alako Alatala xa seriye xa rabatu naxan sεbεxi saate kitaabui kui, sereχedubε Xilikiya naxan to Alatala xa banxi kui. <sup>25</sup> Isirayila mangε yo mu nu na naxan luxi alɔ Yosiya, naxan gbilenxi Alatala ma a bɔrε, a nii, nun a sεnbε birin na, alɔ Annabi Munsa xa seriye a masenxi ki naxε. Kabi a waxati han a dangi xanbi, a maniyε yo mu sɔtɔ.

<sup>26</sup> Hali na birin to raba, Alatala xa xɔnε mu gbilen Yudaya fɔxɔ ra, Manasi xa fe rabaxie saabui ra, a a matandi naxee kui.

<sup>27</sup> Alatala naxa a masen, «N Yudaya fan makuyama ne n ya tote ra, alɔ n a rabaxi Isirayila ra ki naxε. N ma taa sugandixi Darisalamu raboloma ne, a nun n ma

banxi, n a masen dennaxε xa fe ra, «N xili luma be ne.» <sup>28</sup> Yosiya xa taruxui dɔnχɔε, a fe fanyi naxan birin naba, na sεbεxi Yudaya mangεe xa taruxui kui.

<sup>29</sup> Na temui Misira mangε Firawuna, naxan xili Neko, naxa siga Asiriya mangε gerede Efrati xure mabiri. Yosiya to mini a gere ki ma, Firawuna naxa a faxa Megido. <sup>30</sup> Yudayakae naxa a fure baki sɔɔri ragise nde kui, e a xanin keli Megido sigafe ra Darisalamu, e sa a ragata a xa gaburi kui. Nama naxa a xa di Yehowaxasi tongo, e ture surusuru a xunyi ma, e a ti mangε ra a baba jɔxɔε ra.

### *Yudaya mangε Yehowaxasi (Yudaya Mangee II 36:2-4)*

<sup>31</sup> Yehowaxasi jne mɔχɔjεn nun saxan nan nu a ra, a ti mangε ra temui naxε. A naxa kike saxan mangεya raba Darisalamu. A nga nu xili ne Xamutali, Yeremi xa di naxan keli Libina. <sup>32</sup> A naxa fe raba naxan mu rafan Alatala ma, alɔ a benbae a raba ki naxε. <sup>33</sup> Firawuna naxan xili Neko, na naxa no a ra, a a xiri yɔlɔnχɔnyi ra Ribila, Xamata bɔxi ma. Neko naxa duuti fife ti Yudaya ma, naxan findi gbeti kilo wulu saxan nun xεema kilo tongo saxan na. <sup>34</sup> A naxa Yosiya xa di Eliyakimi ti mangε ra a baba Yosiya jɔxɔε ra. A naxa a xili masara Yehoyakimi ra. A naxa Yehowaxasi susu geelimani ra, a a xanin Misira bɔxi ma. Yehowaxasi naxa faxa naa. <sup>35</sup> Yehoyakimi naxa Yudayakae yamari e xa duuti fi e xa naafuli xasabi ma, alako a xa gbeti nun xεema fi Firawuna Neko ma, a a yamarixi naxan na.

### *Yudaya mangε Yehoyakimi (Yudaya Mangee II 36:5-8)*

<sup>36</sup> Yehoyakimi jne mɔχɔjεn nun suuli nan nu a ra, a findi mangε ra temui naxε. A naxa mangεya jne fu nun keren naba Darisalamu. A nga nu xili ne Sebida, Pεdaya xa di naxan keli Ruma. <sup>37</sup> A naxa fe raba naxan mu rafan Ala ma, alɔ a benbae a raba ki naxε.

<sup>1</sup> Yehoyakimi xa mangeya waxati, Babilon mange Nebukadansari naxa gere rakeli a ma. Yehoyakimi naxa lu a xa noe bun ma ne saxan, kono na dangi xanbi a naxa a matandi. <sup>2</sup> Alatala naxa Kalidikae, Aramikae, Mowabakae, nun Amonikae rakeli, e xa fa a gere. A nee xee ne e xa fa Yudaya sonto, ala a masenxi ki naxe a xa konyi namijonmee saabui ra. <sup>3</sup> Na raba Alatala xa yaamari nan ma, barima a nu wama Yudaka makuya fe a ra e xa yunubie xa fe ra, e naxee matinkan Manasi foxo ra. <sup>4</sup> A man nu wama e naxankatafe Manasi xa tocnege xa fe ra, naxan a niya a xa Darisalamuka gbegbe faxa. Alatala mu wa dijefe na fe ma.

<sup>5</sup> Yehoyakimi xa taruxui donxoe, a fe naxan birin naba, na sebexi Yudaya mangue xa taruxui kui. <sup>6</sup> Yehoyakimi naxa ragata a benbae fe ma. A xa di Yehoyakini naxa ti mange ra a noxoe ra. <sup>7</sup> Misira mange mu mini a xa bixi kui sonon, barima Babilon mange nu bara a xa bixi birin ba a yi ra, kelife ra Misira susude ma, han a sa Efirati xure li.

### *Yudaya mange Yehoyakini (Yudaya Mangee II 36:9-10)*

<sup>8</sup> Yehoyakini ne fu nun solomasaxan nan nu a ra, a findi mange ra temui naxe. A naxa mangeya kike saxan naba Darisalamu. A nga nu xili Nexuseta, Elinatan xa di, naxan keli Darisalamu. <sup>9</sup> A naxa fe raba naxan mu rafan Alatala ma, ala a baba a raba ki naxe.

<sup>10</sup> Na waxati Babilon mange Nebukadansari xa soorie naxa siga Darisalamu gerede. E naxa na taa rabilin, alako mixi yo naxa so, mixi yo naxa mini. <sup>11</sup> Babilon mange Nebukadansari naxa fa, a ti taa yatagi a xa soorie nu taa rabilinfe temui naxe. <sup>12</sup> Na temui Yudaya mangue Yehoyakini naxa a yete so Babilon mangue yi ra, a tan, a nga, a rasimae, a xa kuntigie, nun a xa banxi meenimae. Babilon mange naxa a findi geelimani ra a xa mangeya ne solomasaxan nde ra. <sup>13</sup> A naxa naafuli birin tongo naxan nu ragataxi Alatala xa banxi nun mange xa banxi kui. A naxa yirabase xee daaxie ibolon a xuntunye ra, mangue Sulemani

naxee yailan Alatala xa banxi xa fe ra, ala Alatala a yamari ki naxe. <sup>14</sup> A naxa Darisalamukae birin xanin. Kuntigie, soori fanyie, walikee, nun xabuie birin. E birin nalanxi mixi wulu fu. A setaree nan gbansan lu naa. <sup>15</sup> A naxa Yehoyakini xanin Babilon, a tan, a nga, a xa ginse, a xa kuntigie, nun a xa bixi senbemae, <sup>16</sup> soori wulu solofer, nun xabui wulu keren. Mixi naxee birin nu nomma gere sode nu na na jama ya ma. Babilon mange naxa e birin xanin Babilon bixi ma. <sup>17</sup> A naxa Yehoyakini sox Mataniya naxa ti mange ra a oxoe ra. A naxa a xili masara Sedekiya.

### *Yudaya mange Sedekiya*

*(Yudaya Mangee II 36:11-16, Annabi Yeremi 39:1-7, 52:1-11)*

<sup>18</sup> Sedekiya ne moxoren nun keren nan nu a ra, a ti mange ra temui naxe. A naxa mangeya ne fu nun keren naba Darisalamu. A nga nu xili ne Xamutali, Yeremi xa di naxan keli Libina. <sup>19</sup> A naxa fe raba naxan mu rafan Alatala ma, ala Yehoyakimi a raba ki naxe. <sup>20</sup> Alatala nu bara yi fe birin nagiri Darisalamu nun Yudaya ma a xa xone kui. A e makuya a ra na nan ma. Na dangi xanbi, Sedekiya naxa Babilon mange matandi.

## 25

### *Nebukadansari Darisalamu suxufe (Yudaya Mangee II 36:17-21, Annabi Yeremi 52:3-30)*

<sup>1</sup> Babilon mange Nebukadansari xa mangeya ne solomanaani nde, kike fu, xi fu nde ra, a naxa fa a nun a xa soori gali ra Darisalamu gere xili ma. E naxa yonkin taa rabilinyi ra, e se nde ti alako e xa no tede tete fari. <sup>2</sup> Taa naxa lu suxui kui han mange Sedekiya xa mangeya ne fu nun keren nde ra. <sup>3</sup> Kike naani nde xi solomanaani nde ra, kaame to bara nu senbe soto taa kui, donse yo mu nu na jama yi ra sonon, <sup>4</sup> taakae naxa yale ti taa tete ma koe ra, soori senbemae fa mini naade ra naxan na tete firinyie tagi, mangue xa malabude fe ma, e fa siga Araba fili ma. Kalidikae nu yonkinxi taa rabilinyi.

<sup>5</sup> Kalidikae to taa soɔrie to e gi ra, e naxa bira e xa mange fɔxɔ̄ ra, e fa a susu Yeriko fili ma. Mange xa soɔrie naxa e gi a xun ma, e yensen ye. <sup>6</sup> Kalidikae naxa mange susu, e a xanin Babilon mange xɔ̄n ma Ribila. Menni e naxa a makiiti. <sup>7</sup> E naxa Sedekiya xa die kɔ̄n naxaba a ya xɔ̄ri, e fa a tan yae kana. Na dangi xanbi, Babilon mange naxa a xiri wure gbeeli yɔ̄lɔ̄nxɔ̄nyi ra, a a xanin Babilon.

### Nebukadansari Darisalamu kanafe

<sup>8</sup> Kike suuli nde xi solofera nde ra, Nebukadansari xa mangεya ne fu nun solomanaani nde nan nu a ra Babilon xun ma, Nebusaradan Babilon mange xa soɔri xunyi naxa siga Darisalamu. <sup>9</sup> A naxa Alatala xa banxi, mange xa banxi, nun Darisalamu banxi xungbe birin gan. <sup>10</sup> Kalidikae xa soɔri naxee nu na a fɔxɔ̄ ra, e naxa tete rabira naxan nu Darisalamu rabilinxı.

<sup>11</sup> Nebusaradan, Babilon soɔri mangε naxa Darisalamu nama dɔ̄nxɔ̄ee xanin Babilon, naxee nu luxi taa kui, nun naxee e yete so Babilon mange yi ra. <sup>12</sup> Kɔ̄n a naxa tin setare ndee tan xa lu naa, e xa nu bɔ̄xi rawali, e nu weni bilie si.

<sup>13</sup> Kalidikae naxa see tongo naxee yailanxi wure gbeeli ra, e e raxunu alako e xa na wure gbeeli xanin Babilon. Na kui, e naxa kinki firin, ye sase xungbe, nun a dɔ̄xɔ̄dee kana. <sup>14</sup> E naxa Alatala xa banxi tundee, pelie, finee, tɔ̄nbilie, nun yirabase birin tongo, naxee nu yailanxi wure gbeeli ra. <sup>15</sup> A naxa yirabasee nun poɔ̄tie fan birin tongo naxee nu yailanxi xε̄ema nun gbeti ra. <sup>16</sup> Banxi kinki firinyie, ye sase xungbe naxan xili «baa,» a dɔ̄xɔ̄de naxee nu na a bun ma, Sulemani naxee yailan Alatala xa banxi bε̄, na birin findixi wure gbeeli gbegbe nan na, naxan xasabi mu nu nɔ̄ma kolonde. <sup>17</sup> Na banxi kinki firinyie xa maiteya nu nɔ̄ngɔ̄n ya fu nun solomasaxan lima. Na kinki xunyie nu yailanxi wure gbeeli nan na, e masoli koɔ̄be bogi maniyee ra. Nee xa maiteya nu nɔ̄ngɔ̄n ya saxan lima.

<sup>18</sup> Babilon soɔri mangε naxa serexedubε kuntigi Seraya, serexedubε firin nde Se-faniya, nun hɔ̄rɔ̄mɔ̄banxi naade makante saxanyie xanin a xun ma. <sup>19</sup> A naxa yi

mixi xungbee fan xanin: soɔri mangε, mangε rasima suuli, kuntigi nde naxan nu soɔrie sugandima, nun na kuntigi xa mixi tongo senni. <sup>20</sup> Babilon soɔri mangε Nebusaradan naxa na mixi birin xanin Babilon mange xɔ̄n ma Ribila. <sup>21</sup> Babilon mange naxa e faxa Ribila, Xamata bɔ̄xi ma. Yudayakae rakelixi e xa bɔ̄xi ma na ki ne.

### Yudaya mange Gedalaya

(Annabi Yeremi 40:7-9, 41:1-3)

<sup>22</sup> Nebukadansari nama dɔ̄nxɔ̄ee naxan lu Yudaya, a naxa Axikama xa di, Safan xa mamadi Gedalaya, findi e xa mangε ra. <sup>23</sup> Isirayila soɔri mangε to a kolon a Babilon mange bara Gedalaya ti mangε ra, e birin naxa siga a xε̄ebude Misipa nun e xa soɔrie ra. Na soɔri mangε xilie nan ya: Netaniya xa di Sumayila, Kareya xa di Yoxanan, Tanxumeti xa di Seraya Netofaka, nun Maakaka xa di Yaasaniya. <sup>24</sup> Gedalaya naxa laayidi tongo e tan nun e xa soɔrie bε̄, a naxε̄, «Wo naxa gaaxu Kalidikae ya ra. Wo lu yi bɔ̄xi ma Babilon mange xa yaamari bun ma, na kui wo xa fe soɔ̄neyama ne.»

<sup>25</sup> Kɔ̄n a kike solofera nde ra, Netaniya xa di Sumayila, naxan tanun findi Elisama ra mangε bɔ̄nsɔ̄e ya ma, naxa fa a nun mixi fu ra, e fa Gedalaya faxa, a Yudakae nun Kalidikae faxa, naxee nu na a seeti ma Misipa. <sup>26</sup> Na kui nama birin, forie, dimedie nun soɔri mangε naxa e gi e siga Misira bɔ̄xi ma, barima e nu gaaxuxi Kalidikae ya ra.

### Efili Merodaki hinnefe Yehoyakini ra

(Annabi Yeremi 52:31-34)

<sup>27</sup> Yudaya mangε Yehoyakini xa sigε ne tongo saxan nun solofera nde ra Babilon bɔ̄xi ma, a kike fu nun firin nde, xi tɔ̄kɔ̄jε̄en nun solofera nde ra, Babilon mangε Efili Merodaki naxa Yudaya mangε Yehoyakini ramini geeli. <sup>28</sup> A naxa hinne a ra, a a xa kibanyi radangi mangε gbetee ra, a tan nun naxee nu a ra Babilon bɔ̄xi ma. <sup>29</sup> A naxa a xa geelimani sosee masara, a nu fa lu a dege ra mangε xa teebili ra temui birin. <sup>30</sup> Babilon mangε naxa a nɔ̄x sa a xa fe xɔ̄n ma a fanyi ra a xa simaya birin kui.

## **Yudaya Mangée xa Taruxui Səniyənxi singe Masenyi nde yi Kitaabui xa fe ra**

Isirayila findixi Ala xa nama nan na. E xa taruxui nəma lənni belebele fide to mixie ma, barima na kui won nəma a kolonde a lanma Ala xa konyie xa jərə ki naxə. Na taruxui toma kitaabui naani kui. Firin xili «Isirayila Mangée xa Taruxui,» yi boore firinyie xili «Yudaya Mangée xa Taruxui.» A singe, Isirayila nu lanxi si kerən nan ma, kənə səeti kerən to kuye batu fələ, a naxa findi Isirayila nama ra, boore səeti naxa findi Yudaya nama ra. Mangée birin xa taruxui səbəxi «Isirayila Mangée xa Taruxui» firinyi kui. «Yudaya Mangée xa Taruxui» firinyi, Yudaya mangée xa fe nan gbansan masenma.

«Yudaya Mangée xa Taruxui» kitaabui singe fələma sora solomanaani nan ma, naxee mixi xilie masenma naxee bara lu dunija kelife baba Adama xa waxati han mange Səlu xa waxati. Səlu findixi Isirayila mangē singe nan na. Ala naxa a sugandi, kənə a mu bu Ala xa kira xən ma. Na na a ra, Ala naxa Dawuda ti a jəxəsə ra. Dawuda findixi Isirayila mangē xungbe nan na, naxan fata nama rajərəde, a man fata birade Ala xa seriye foxy ra. Ala naxa barake sa a xa fe ma han a xili xungbe sətə dunija birin ma. Ala naxa saatə tongo Dawuda nun a bənsəsə bə, a xa di nde xa Ala xa jəma rajərə abadan. Na taruxui birin səbəxi yi kitaabui singe nan kui.

«Yudaya Mangée xa Taruxui» kitaabui firin nde fələma Dawuda xa di Sulemani xa mangəya xa taruxui nan ma. Sulemani naxa bira a baba jərə ki foxy ra. A naxa jəma yamari lənni ra, a man naxa Ala batu səobə ra. Ala naxa tin Sulemani xa a xa hərəməbanxi ti Darisalamu.

Sulemani to faxa, a xa di Robowami naxa ti a jəxəsə ra. Robowami naxa a tulimati a lanfanmae xa marasi ra naxee bara a niya Isirayilakae bəjəsə xa rajaaxu e ma. Isirayila bənsəsə fu naxa mini Robowami

xa yaamari bun ma, e Yerobowami ti e xa mangə ra. Robowami xa mangəya xili nə Yudaya, Yerobowami xa mangəya xili nə Isirayila.

Mangē naxee tixi Robowami dangi xanbi, ndee findixi mangē fanyie nan na naxee bira Ala xa seriye foxy ra. Kənə ndee mu tin Ala xa kira ra, e fa kuye batu, e mixi təɔrə. Na kui Ala naxa e naxankata si gbətəe saabui ra naxee fa e gerede. Yudayakae to na təɔrə to, e naxa gbilen Ala ma, Ala fan naxa e tongo, a e mali nəde e yaxuie ra. Mangē fanyie nun mangē jaaxie nu fa masara e boore tagi. Na məɔli naxa bu jəs kəmə saxan jəs tongo soloferə nun firin. A rajənyi Ala naxa a lu Isirayila nun Yudaya yaxuie xa nə e ra, e e xanin konyiya kui Asiriya nun Babilən bəxi ma.

Yi taruxui maknikini, barima a a masenma won bə mixi naxan na həeri kui, e nəma Ala rabolode, na fa findi konyiya xərəxəsə ra e bə. Ala xa won natanga na ma. Isirayila nama xa findi misaali ra won bə. Xa won luma Ala xa kira xən ma, won ma dunijeigiri fanma nə, kənə xa won tondima na ra, won təɔrə gbansan nan sətəma. Ala xa na lənni raso won xaxili kui. Amina.

## **Yudaya Mangée xa Taruxui Səniyənxi singe**

*Benba Adama han Annabi Iburaḥīma  
(Fe Fələ Fələ 5:1-32, 10:1-32, 11:10-32)*

<sup>1</sup> Adama naxa Seti sətə. Seti naxa Enosi sətə. Enosi naxa Kenan sətə. <sup>2</sup> Kenan naxa Mahalaleli sətə. Mahalaleli naxa Yeredi sətə. <sup>3</sup> Yeredi naxa Enoki sətə. Enoki naxa Metusela sətə. Metusela naxa Lemeki sətə. <sup>4</sup> Lemeki naxa Nuha sətə. Nuha naxa di xəmə saxan sətə: Semi, Hami, nun Yefeti.

<sup>5</sup> Yefeti xa die nan ya: Gomeri, Magogo, Madayı, Yawani, Tubali, Meseki, nun Tirasi. <sup>6</sup> Gomeri xa die nan ya: Asikenasi, Rifati, nun Togarama. <sup>7</sup> Yawani xa die nan ya: Elisaha, Tarasisi, Kitimi, nun Rodanimi.

<sup>8</sup> Hami xa die nan ya: Kusi, Misirayimi, Puti, nun Kanaan. <sup>9</sup> Kusi xa die nan ya: Seba, Xawila, Sabata, Raama, nun Sabiteka. Raama xa die nan ya: Seeba

nun Dedan. <sup>10</sup> Kusi naxa Nimirodi bari, naxan findi geresoe singe ra adamadie tagi. <sup>11</sup> Misirayimi naxa die soto, naxee findixi Ludukae, Anamikae, Lehabakae, Nafatukae, <sup>12</sup> Patirusukae, Kasaluxukae, nun Kafatorokae ra. Filisitakae benba na Kafatoro nan na. <sup>13</sup> Kanaan naxa die soto, naxee findixi Sidonkae, Xitikae, <sup>14</sup> Yebusukae, Amorikae, Giringasakae, <sup>15</sup> Hiwikae, Arakakae, Sinikae, <sup>16</sup> Arawadakae, Semarakae, nun Xamatatakae ra.

<sup>17</sup> Semi xa die nan ya: Elama, Asuri, Arafaxadi, Ludu, nun Arami. Arami xa die nan ya: Usu, Xulu, Geteri, nun Meseiki. <sup>18</sup> Arafaxadi naxa Sela soto. Sela naxa Eberi soto. <sup>19</sup> Eberi naxa di xeme firin soto. Keren xili Pelegi barima boxi itax-unxi a xa waxati. A firin nde xili Yokatan. <sup>20</sup> Yokatan xa die nan ya: Alomodadi, Selefa, Xasaramawete, Yera, <sup>21</sup> Hadorami, Usali, Dikila, <sup>22</sup> Obala, Abimayele, Seeba, Ofiri, Xawila, nun Yobabo. <sup>23</sup> Yokatan xa die nan na ki.

<sup>24</sup> Semi naxa Arafaxadi soto. Arafaxadi naxa Sela soto. <sup>25</sup> Sela naxa Eberi soto. Eberi naxa Pelegi soto. Pelegi naxa Rewu soto. <sup>26</sup> Rewu naxa Serugu soto. Serugu naxa Naxori soto. Naxori naxa Tera soto. <sup>27</sup> Tera naxa Iburama soto naxan findi Iburahima ra.

### *Annabi IburaHima xa die (Fe Følø Føle 25:1-4, 12-16)*

<sup>28</sup> IburaHima xa die nan ya: Isiyaga nun Sumayila. <sup>29</sup> Sumayila xa die nan ya: Sumayila xa di singe Nebayoti, Kedari, Adabeeli, Mibisami, <sup>30</sup> Misema, Duma, Masa, Hadada, Tema, <sup>31</sup> Yeturi, Nafisi, nun Kedema. Sumayila xa die nan na ki.

<sup>32</sup> IburaHima xa konyi gine Ketura xa die nan ya a naxee bari IburaHima be: Simiran, Yokosan, Medan, Madiyan, Yisebaki, nun Suuwa. Yokosan naxa Seeba nun Dedan soto. <sup>33</sup> Madiyan naxa Efa, Efere, Xanoki, Abida, nun Elidaa soto. Yi die birin fatanxi Ketura nan na.

<sup>34</sup> IburaHima naxa Isiyaga soto. Isiyaga xa die nan ya: Esayu nun Isirayila. <sup>35</sup> Esayu xa die nan ya: Elifasi, Reyuweli, Yeyusu, Yalami, nun Kora. <sup>36</sup> Elifasi xa die nan ya: Teman, Omaru, Sefi, Gatami, Kenasi, Timina, nun Amaleki. <sup>37</sup> Reyuweli

xa die nan ya: Naxati, Sera, Saama, nun Misa.

<sup>38</sup> Seyiri xa die nan ya: Lotan, Sobali, Sibeyon, Ana, Dison, Eseri, nun Disan. <sup>39</sup> Lotan xa die nan ya: Xori nun Homami. Lotan maagine xili Timina. <sup>40</sup> Sobali xa die nan ya: Aliban, Manaxati, Ebali, Sefi, nun Onan. Sibeyon xa die nan ya: Aya nun Ana. <sup>41</sup> Ana xa di xili Dison. Dison xa die nan ya: Xemedan, Eseban, Yitiran, nun Keran. <sup>42</sup> Eseri xa die nan ya: Bilihan, Saawan, Yaakan. Disan xa die nan ya: Usu nun Aran.

<sup>43</sup> Mangee nan ya naxee bara Edon boxi yamari beenu Isirayilakae xa mangé nde soto: Beyori xa di Bela, naxan kelixi Dinhaba taa. <sup>44</sup> Bela to faxa, Sera xa di Yobabo, naxan kelixi Bosara, naxa boxi yamari. <sup>45</sup> Yobabo to faxa, Xusama, naxan kelixi Teman, naxa boxi yamari. <sup>46</sup> Xusama to faxa, Bedada xa di Hadada, naxan nu bara Madiyankae bønbø Mowaba boxi ma, naxa boxi yamari. A kelixi Abiti taa ne. <sup>47</sup> Hadada to faxa, Masareka Samala naxa boxi yamari. <sup>48</sup> Samala to faxa, Sawulu naxan kelixi Rehoboti, taa naxan na xure de ra, naxa boxi yamari. <sup>49</sup> Sawulu to faxa, Akibori xa di Bali Xanan naxa boxi yamari. <sup>50</sup> Bali Xanan to faxa, Hadada, naxan kelixi Pawu, naxa boxi yamari. A xa gine xili Mehetabeli. Na nga xili Matiredi, a mama xili Mesahabi. <sup>51</sup> Hadada fan naxa faxa.

Edon mangé nan ya: Timina, Aliba, Yeteti, <sup>52</sup> Oholibama, Ela, Pinon, <sup>53</sup> Kenasi, Teman, Mibisari, <sup>54</sup> Magadiyeli, nun Irami. Edon mangé nan na ki.

## 2

### *Isirayila xa die*

<sup>1</sup> Isirayila xa die nan ya: Ruben, Simeyon, Lewi, Yuda, Isakari, Sabulon, <sup>2</sup> Dana, Yusufu, Bunyamin, Nafatali, Gadi, nun Aseri.

<sup>3</sup> Yuda xa die nan ya: Eri, Onan, Sela. Suwa xa di gine Kanaanka nan e barixi. Yuda xa di singe Eri naxa fe jaaxi raba Alatala ya i. A a faxa na nan ma. <sup>4</sup> Yuda xa mamadi Tamari naxa Peresi nun Sera bari a be. Yuda di suuli soto na ki ne.

<sup>5</sup> Peresi xa die nan ya: Xesiron nun Xamuli. <sup>6</sup> Sera xa di suulie nan ya: Simiri,

Etani, Heman, Kalikoli, nun Darada. <sup>7</sup> Karimi naxa Akan soto, naxan bara fe jaaxi raba Isirayila ra a to se ratonxi tongo. <sup>8</sup> Etani naxa Asaraya soto.

<sup>9</sup> Xesiron xa die nan ya: Yerameeli, Rami, nun Kalebi.

<sup>10</sup> Rami naxa Aminadabo soto. Aminadabo naxa Naxason soto, naxan findi Yudayakae xa mange ra. <sup>11</sup> Naxason naxa Salimon soto. Salimon naxa Boosu soto. <sup>12</sup> Boosu naxa Obedo soto. Obedo naxa Yisayi soto. <sup>13</sup> Yisayi xa die nan ya: Eliyabi, a xa di singe, Abinadabo, a xa di firin nde, Simeya, a xa di saxan nde, <sup>14</sup> Netaneeli, a xa di naani nde, Radayi, a xa di suuli nde, <sup>15</sup> Osemi, a xa di senni nde, nun Dawuda, a xa di soloferne nde. <sup>16</sup> Yisayi xa di ginee nan ya: Seruya nun Abigayili. Seruya naxa di xeme saxan soto: Abisayi, Yowaba, nun Asaheli. <sup>17</sup> Abigayili naxa Amasa soto Yeteri be, naxan fatanxi Sumayila bomsor ra.

<sup>18</sup> Xesiron xa di Kalebi naxa die soto a xa gine Asuba ra. E xili Yesere, Sobabo, nun Aradon. A xa gine Yeriyoti fan naxa di nde soto a be. <sup>19</sup> Asuba to faxa, Kalebi naxa Efarata dcox, naxan Xuru bari a be. <sup>20</sup> Xuru naxa Uri soto. Uri naxa Besaleli soto. <sup>21</sup> Xesiron to ne tongo senni soto, a naxa Galadi baba Makiri xa di gine dcox. E naxa Segubu soto. <sup>22</sup> Segubu naxa Yayiri soto, naxan taa mokkenen nun saxan yaamari Galadi boxi ma. <sup>23</sup> Gesurikae nun Siriyakae naxa Yayiri xa taae soto a nun Kenata nun taa tongo senni naxee na a rabilinyi. Yi mixi birin kelixi Makiri bomsor ne, Galadi baba. <sup>24</sup> Xesiron to faxa Kalebi Efarata, a xa gine Abiya naxa Asexuri bari a be, naxan findi Tekowa baba ra.

<sup>25</sup> Xesiron xa di singe Yerameeli xa die nan ya: Rami, a xa di singe, Buna, Oreni, Osemi, nun Ahiya. <sup>26</sup> Yerameeli xa gine boore Atara naxa Onan soto. <sup>27</sup> Yerameeli xa di singe Rami xa die nan ya: Maasa, Yamin, nun Ekeri. <sup>28</sup> Onan ma die nan ya: Samayi nun Yada. Samayi xa die nan ya: Nadabo nun Abisuri. <sup>29</sup> Abisuri xa gine Abixayili naxa Axaban nun Molidi soto. <sup>30</sup> Nadabo xa die nan ya: Seleda nun Apayimi. Seleda naxa faxa a ditare

ra. <sup>31</sup> Apayimi naxa Yiseyi soto. Yiseyi naxa Sesaan soto. Sesaan naxa Axalayi soto. <sup>32</sup> Samayi xunya Yada xa di nan ya: Yeteri nun Yonatan. Yeteri naxa faxa a ditare ra. <sup>33</sup> Yonatan xa die nan ya: Peleta nun Sasa. Yerameeli xa die nan na ki. <sup>34</sup> Sesaan mu di xeme yo soto fo di ginee. A xa konyi Misiraka xili Yara. <sup>35</sup> Sesaan naxa a xa di gine fi a xa konyi Yara ma. A naxa Atayi bari. <sup>36</sup> Atayi naxa Natan soto. Natan naxa Sabadi soto. <sup>37</sup> Sabadi naxa Efilali soto. Efilali naxa Obedo soto. <sup>38</sup> Obedo naxa Yehu soto. Yehu naxa Asaraya soto. <sup>39</sup> Asaraya naxa Xellesi soto. Xellesi naxa Eleyasa soto. <sup>40</sup> Eleyasa naxa Sisimayi soto. Sisimayi naxa Salumu soto. <sup>41</sup> Salumu naxa Yekamiya soto. Yekamiya naxa Elisama soto.

<sup>42</sup> Yerameeli xunya Kalebi xa di singe xili Mesa. Mesa naxa Sifi nun Maresa soto, naxan findi Xebiron baba ra.

<sup>43</sup> Xebiron xa die nan ya: Kora, Tapuwa, Rekemi, nun Sema. <sup>44</sup> Sema naxa Raxami soto. Raxami naxa Yoreyami soto. Rekemi naxa Samayi soto. <sup>45</sup> Samayi naxa Mayon soto. Mayon naxa Beti Suru soto. <sup>46</sup> Kalebi xa konyi gine Efa xa die nan ya: Xarani, Mosa, nun Gasesi. Xarani naxa Gasesi soto. <sup>47</sup> Yadai xa die nan ya: Regemi, Yotami, Gesana, Peleti, Efa, nun Saafi. <sup>48</sup> Kalebi xa konyi gine Maaka xa die nan ya: Seberi nun Tirana. <sup>49</sup> A man naxa Madamanna baba Saafi nun Makabena nun Gibiya baba Sewa bari. Kalebi xa di gine xili Akasa. <sup>50</sup> Kalebi xa die nan ya: Sobali, Xuru xa di, a xa gine Efarata xa di singe, Kiriyati Yeyarimi baba, <sup>51</sup> Salima, Betellemu baba, nun Xarefa, Beti Gaderi baba. <sup>52</sup> Kiriyati Yeyarimi baba Sobali xa die nan ya: Harowe, Menuhoti bomsor tagi. <sup>53</sup> Kiriyati Yeyarimi xabilee nan ya: Itirikae, Putikae, Suumaka, nun Miserayikae. Soreyatakae nun Esetayolikae fatanxi e tan nan na. <sup>54</sup> Salima xa die nan ya: Betellemu, Netofakae, Atiroti Beti Yowaba, Menuhoti bomsor tagi, Sorahakae, <sup>55</sup> sebelitie xabile naxee sabatixi Yabesi, Tiratikae, Simeyatakae, nun Sukatikae. Kenikae nan na ki, naxee fatanxi Xamata, Rekabu baba ra.

**3***Mange Dawuda xa die*

<sup>1</sup> Dawuda xa di naxee barixi Xebiron, nee nan ya: A xa di singe Aminon, naxan nga findi Axinowama ra Yisireelika, a xa di firin nde Daniyeli, naxan nga findi Abigayili ra Karemeka, <sup>2</sup> a xa di saxan nde Abisalomi, naxan nga findi Gesuri mange Talamayi xa di gine Maaka ra, a xa di naani nde Adoniya, naxan nga findi Xagiti ra, <sup>3</sup> a xa di suuli nde Sefataya, naxan nga findi Abitali ra, a xa di senni nde Yitireyami, naxan nga findi Egela ra. <sup>4</sup> Yi di senni barixi Xebiron ne. Dawuda naxa mangëya raba Xebiron jë solofera, kike senni, a naxa mangëya raba Darisalamu jë tongo saxan nun saxan.

<sup>5</sup> Di naani nan ya a naxee soto Darisalamu Amiyeli xa di gine Batisebra: Simeya, Sobabo, Natan, Sulemani. <sup>6</sup> Dawuda xa di solomanaanie nan ya: Yibixari, Elisuwa, Elifeleti, <sup>7</sup> Noga, Nefegi, Yafiya, <sup>8</sup> Elisama, Eliyada, nun Elifeleti. <sup>9</sup> Dawuda xa die, a naxee soto konyi gineë saabui ra mu na yi die ya ma. Tamari findi e maagine nan na.

*Yudaya Mangee*

<sup>10</sup> Sulemani naxa Robowami soto. Robowami naxa Abiya soto. Abiya naxa Asa soto. Asa naxa Yehosafati soto. <sup>11</sup> Yehosafati naxa Yorami soto. Yorami naxa Axasiya soto. Axasiya naxa Yowasi soto. <sup>12</sup> Yowasi naxa Amasiya soto. Amasiya naxa Asaraya soto. Asaraya naxa Yotami soto. <sup>13</sup> Yotami naxa Axasi soto. Axasi naxa Xesekiya soto. Xesekiya naxa Manasi soto. <sup>14</sup> Manasi naxa Amon soto. Amon naxa Yosiya soto. <sup>15</sup> Yosiya xa di singe naxa findi Yoxanan na, a xa di firin nde, Yehoyakimi, a xa di saxan nde, Sidekiya, nun a xa di naani nde, Salumu. <sup>16</sup> Yehoyakimi naxa Yekoniya nun Sidekiya soto.

*Yudaya Mangee xɔreya soto xanbi*

<sup>17</sup> Mangë Yekoniya naxan nu na konyiya kui, a xa die nan ya: Salatiyeli, <sup>18</sup> Malakirami, Pëdaya, Seenasari, Yekamiya, Hosama, nun Nedabiya. <sup>19</sup> Pëdaya xa die nan ya: Sorobabeli nun Simeyi. Sorobabeli xa die nan ya:

Mesulama nun Xananiya. Selomiti naxa findi e maagine ra. <sup>20</sup> Pëdaya xa di suuli booree nan ya: Xasuba, Oheli, Berekiya, Xasadiya, nun Yusabi Xeseda. <sup>21</sup> Xananiya xa die nan ya: Pelataya, Yesaya, Refaya xa die, Aranan xa die, Abadiyasi xa die, Sekanaya xa die. <sup>22</sup> Sekanaya xa di findi Semaya nan na. Semaya xa die nan ya: Xatusi, Yigali, Bariya, Neyaraya, nun Safati, e birin nalanxi mixi senni. <sup>23</sup> Neyaraya xa die nan ya: Eliyowenayi, Xisikiya, nun Asirikama, e birin nalanxi mixi saxan. <sup>24</sup> Eliyowenayi xa die nan ya: Hodafiya, Eliyasibu, Pëlaya, Akubu, Yoxanan, Dëlaya, nun Anani, e birin nalanxi mixi solofera.

**4***Yuda xabilee*

<sup>1</sup> Yuda xa die nan ya: Peresi, Xesiron, Karimi, Xuru nun Sobali. <sup>2</sup> Sobali xa di Reyaya naxa Yaxati soto. Yaxati naxa Axumayi nun Lahadi soto. Soreyatake xabilee fatanxi nee nan na. <sup>3</sup> Etami xa die nan ya: Yisireeli, Yisema, nun Yidibasi. E maagine xili Haseleliponi. <sup>4</sup> Penuweli findi Gedori baba nan na. Eseri naxa findi Xusa baba ra. Yi mixie fatanxi Xuru nan na, Efarata xa di singe, Betelëemu baba.

<sup>5</sup> Tekowa baba Asexuri naxa gine firin dɔxɔ, Xela nun Nayara. <sup>6</sup> Nayara naxa Axusami, Xeferi, Temeni, nun Axasetari bari Asexuri be. <sup>7</sup> Xela naxa Sereti, Soxara, Etenani, nun Kosi bari a be. <sup>8</sup> Kosi naxa Anubi nun Sobeba soto, a nun Harumi xa di Axaraxeli xabilee.

<sup>9</sup> Yabesi naxa binyë soto dangife a ngaxakerenyie birin na. A nga naxa a xili sa Yabesi barima a a soto tɔrë nan kui. <sup>10</sup> Yabesi naxa Isirayila Marigi Ala maxandi, «I xa barake sa n ma, i xa n ma bɔxi xun masa, i xa n mali i sənbë ra, i xa n natanga tɔrë ma.» Ala naxa a xa dubé susu.

<sup>11</sup> Suuxa ngaxakerenyi Kelubu naxa Mexiri soto. Mexiri naxa Eseton soto. <sup>12</sup> Eseton naxa Beti Rafa, Paseya, nun Texinna soto. Texinna naxa Iri Naxasa soto. Yi mixie findixi Rekakae nan na.

<sup>13</sup> Kenasi xa die nan ya: Otiniyeli nun Seraya. Otiniyeli xa die nan ya: Xatati nun Meyonotayi. <sup>14</sup> Meyonotayi naxa

Ofara soto. Seraya naxa Yowaba soto, naxan findi xabuie baba ra naxee nu na Xabuie xa gulunba. <sup>15</sup> Yefune xa di Kalebi xa die nan ya: Iru, Ela, nun Naami. Ela naxa Kenasi soto. <sup>16</sup> Yehaleleli xa die nan ya: Sifi, Sifa, Tiriya, nun Asareeli. <sup>17</sup> Esira xa die nan ya: Yeteri, Meredi, Efere, nun Yalon. Meredi xa gine nde naxa Mariyama, Samayi, nun Yiseba bari. Yiseba naxa findi Esitemowa baba ra. <sup>18</sup> Meredi xa gine Yudayaka xa die nan ya: Gedori baba Yeredi, Soko baba Xeberi, Sanowa baba Yekutiyeli. Firawuna xa di Bitiya, naxan nu bara dəxə Meredi xən ma, na nan na die bari. <sup>19</sup> Hodiya xa gine, Naxami maagine, naxa Keyila baba Garimika soto, a nun Esitemowa Maakaka. <sup>20</sup> Simon xa die nan ya: Aminon, Rinna, Ben Xanan, nun Tilon. Yiseyi naxa Soxeti nun Ben Soxeti soto.

<sup>21</sup> Yuda xa di Sela xa die nan ya: Leka baba Eri, Maresa baba Laada, Asibeya xabilə naxee dugi yailanma, <sup>22</sup> Yokimi, Kosebakae, Yowasi, nun Sarafi, naxan Mowaba nun Yasubi Lexəmi yaamari kabi temui xənnakuye. <sup>23</sup> E tan nan nu fəjə yailanma mange be Netayimi nun Gedera taae kui e nu sabatixi dənnaxə.

### Simeyən xa die

<sup>24</sup> Simeyən xa die nan ya: Ne-muweli, Yamin, Yaribu, Sera, nun Sawulu. <sup>25</sup> Sawulu naxa Salumu soto. Salumu naxa Mibisami soto. Mibisami naxa Misema soto. <sup>26</sup> Misema naxa Xamuweli soto. Xamuweli naxa Sakuru soto. Sakuru naxa Simeyi soto. <sup>27</sup> Simeyi naxa di xəmə fu-nun senni nun di gine senni soto. A ngaxakerenyie mu di gbegbe soto. E xabilə mu wuya alə Yuda bənsə. <sup>28</sup> E sabatixi Beriseeba, Molada, Xasari Suwali, <sup>29</sup> Bila, Esemi, Toladi, <sup>30</sup> Betuweli, Horoma, Sikilaga, <sup>31</sup> Beti Marakaboti, Xasari Susimi, Beti Biri, nun Saarayimi. E naxa lu na-taae kui han Dawuda xa mangəya temui. <sup>32</sup> E man nu na Etami, Ayin, Rimən, Token, nun Asan, na taa suuli <sup>33</sup> nun e rabilinyi han Baalati. E xa bəxie nun e benbae nan na ki.

<sup>34</sup> Simeyən bənsə xunyie nan ya: Mesobabo, Yameleki, Amasiya xa di Yosa, <sup>35</sup> Yoweli, Yosibiya xa di Yehu, Asiyeli xa

di Seraya, <sup>36</sup> Eliyowenayi, Yaakoba, Yesohaya, Asaya, Adiyeli, Yesimiyeli, Bənaya, <sup>37</sup> nun Sisa, Sifeyi xa di, Alon xa di, Yədaya xa di, Simiri xa di, Semaya xa di.

<sup>38</sup> Xabilə mangə nan na ki. E xa denbayae naxa wuya ki fanyi ra. <sup>39</sup> E naxa siga han Gedori gulunba sogetede nooge yire fende e xa xurusee be. <sup>40</sup> E naxa fiili fanyie to naa. A belebele, mixi yo mu nu na. Singe Hami bənsə nan nu na mənni. <sup>41</sup> Yudaya mangə Xesekiya xa waxati kui, yi mixi naxee xili səbəxi, e naxa siga naa, e banxie birin kana, e mənnikae ratən alako e xa sabati na, nooge fanyi nu na dənnaxə e xa xurusee be. <sup>42</sup> Simeyən bənsə mixi kəmə suuli naxa siga Seyiri geyae yire. E xa yareratie findi Yiseyi xa die nan na, Pəlataya, Neyaraya, Rəfaya, nun Yusiyeli. <sup>43</sup> E to ge Amalekikae bənbəde, naxee nu luxi naa, e naxa sabati mənni. Han to e bənsəe na naa.

## 5

### Ruben xa die

<sup>1</sup> Isirayila xa di singe findi Ruben nan na, kənə di singe tide naxa ba a yi ra, a so Isirayila xa di Yusufu xa die yi ra, barima Ruben nu bara a baba xa gine kolon gine ra. <sup>2</sup> Yuda naxa sənbə soto a ngaxakerenyie tagi han mangəya naxa lu a bənsə yi, kənə di singe tide tan naxa lu Yusufu xa die yi.

<sup>3</sup> Isirayila xa di singe Ruben xa die nan ya: Xanəki, Palu, Xesiron, nun Karimi. <sup>4</sup> Yoweli bənsə nan ya: Semaya naxa Gogo soto. Gogo naxa Simeyi soto.

<sup>5</sup> Simeyi naxa Mike soto. Mike naxa Reyaya soto. Reyaya naxa Bali soto. <sup>6</sup> Bali naxa Bəəra soto. Asiriya mangə Tigliati Pileseri naxa Ruben bənsəe mangədi Bəəra xanin konyiya kui.

<sup>7</sup> Bəəra ngaxakerenyie nan ya, e xabilə ki ma: Yeyiyeli, Sakari, <sup>8</sup> nun Bela, Asasi xa di, Sema xa di, Yoweli xa di. E naxa sabati bəxi ma fələfe Aroweri sa dəxə Nebo nun Bali Meyoni ra. <sup>9</sup> E nu sabatixi gbengberenyi fələ ma, han Efirati xure ra. Xuruse gbegbe nu na e yi ra Galadi bəxi ma. <sup>10</sup> Mangə Solu xa waxati kui, Ruben

bɔnsœ naxa Hagarikae gere, naxee nu na Galadi naaninyi sogetede biri.

### *Gadi xa die*

<sup>11</sup> Gadi bɔnsœ nun Ruben bɔnsœ sabatixi e boore nan ya i Basan bɔxi kui, han Salaka. <sup>12</sup> E xilie nan ya: Yoweli, mixi singe, Safami, a firin nde, Yaanayi, nun Safati naxee nu na Basan bɔxi ma. <sup>13</sup> E xunya solofera nan ya: Mikayeli, Mesulama, Seeba, Yorayi, Yakan, Siya, nun Eberi. <sup>14</sup> Abixayili xa die nan na ki, Xuri xa di, Yarowa xa di, Galadi xa di, Mikayeli xa di, Yesisayi xa di, Yado xa di, Busi xa di. <sup>15</sup> Abidiyeli xa di Axi, Guni xa mamadi, e naxa findi e xabilœ xunyi ra. <sup>16</sup> E sabatixi Galadi, Basan, na rabilinyi, han Sarœn naaninyie ra. <sup>17</sup> Yudaya mange Yotami nun Isirayila mange Yerobowami naxa e xilie sèbe.

<sup>18</sup> Ruben bɔnsœ, Gadi bɔnsœ, nun Manasi bɔnsœ sèeti kerem, e xa sɔcri xasabi sigama han mixi wulu tongo naani nun naani, mixi keme solofera tongo senni. E birin fata gere sode. Makantase, santidegema, nun xali nu na e yi ra. <sup>19</sup> E naxa Hagarikae, Yeturikae, Nafisikae, nun Nodabokae gere. <sup>20</sup> Ala naxa xun nakeli fi e ma Hagarikae xun ma, barima e nu bara Ala maxandi gere kui. Ala naxa e xa duba suxu barima e laxi a ra. <sup>21</sup> E naxa e yaxuie xa xurusee ba e yi: jɔkɔmœ wulu tongo suuli, yexœs nun si wulu keme firin tongo suuli, nun sofale wulu firin. E naxa mixi wulu keme fan suxu. <sup>22</sup> E e yaxui gbegbe faxa ne barima na gere kelixi Ala yati nan ma. E naxa sabati naa han e siga konyiya kui temui naxe.

### *Manasi bɔnsœ sèeti kerem*

<sup>23</sup> Manasi bɔnsœ sèeti kerem sabatixi bɔxi nan ma naxan fɔlɔxi Basan han Bali Xerimon, sa dɔxœ Seniri, nun Xerimon geya ra. E wuya. <sup>24</sup> E xa denbaya mangœ nan ya: Efere, Yiseyi, Eliyeli, Asiriyeli, Yeremi, Hodafiya, nun Yaxadiyeli. Yi denbaya mangœ sènbœ gbo, naafuli gbegbe na e yi. <sup>25</sup> Kɔnɔ e naxa e babae Marigi Ala yanfa, e mènnikae xa kuyee batu, Ala nɔ naxee ra a singe. <sup>26</sup> Na kui Ala naxa a niya, Asiriya Mangœ Pulu nun Tigilati Pileseri bɔjœ xa te, e fa

Ruben bɔnsœ, Gadi bɔnsœ, nun Manasi bɔnsœ tagi xanin Xala, Xaboro, nun Hara, han Gosan xure e na dènnaxœ han to. <sup>27</sup> Lewi xa die nan ya: Gerison, Kehati, nun Merari. <sup>28</sup> Kehati xa die nan ya: Amarama, Yisehari, Xebiron, nun Yusiyeli. <sup>29</sup> Amarama di xemœ firin nan sɔtœ, Haruna nun Munsa, a nun di gine kerem, Mariyama. Haruna xa die nan ya: Nadabo, Abihu, Eleyasari, nun Itamari. <sup>30</sup> Eleyasari naxa Finexasi sɔtœ. Finexasi naxa Abisuwa sɔtœ. <sup>31</sup> Abisuwa naxa Buuki sɔtœ. Buuki naxa Usi sɔtœ. <sup>32</sup> Usi naxa Seraxaya sɔtœ. Seraxaya naxa Merayoti sɔtœ. <sup>33</sup> Merayoti naxa Amaraya sɔtœ. Amaraya naxa Axituba sɔtœ. <sup>34</sup> Axituba naxa Sadœki sɔtœ. Sadœki naxa Aximaasi sɔtœ. <sup>35</sup> Aximaasi naxa Asaraya sɔtœ. Asaraya naxa Yoxanan sɔtœ. <sup>36</sup> Yoxanan naxa Asaraya sɔtœ, naxan findi sèrexedubœ ra Ala xa hɔrɔmɔbanxi kui Sulemani naxan tixi Darisalamu. <sup>37</sup> Asaraya naxa Amaraya sɔtœ. Amaraya naxa Axituba sɔtœ. <sup>38</sup> Axituba naxa Sadœki sɔtœ. Sadœki naxa Salumu sɔtœ. <sup>39</sup> Salumu naxa Xilikiya sɔtœ. Xilikiya naxa Asaraya sɔtœ. <sup>40</sup> Asaraya naxa Seraya sɔtœ. Seraya naxa Yehosadaki sɔtœ. <sup>41</sup> Alatala to Yudaya nun Darisalamu xanin konyiya kui, Nebukadansari naxa Yehosadaki xanin a xun ma.

## 6

### *Lewi xa die*

<sup>1</sup> Lewi xa die nan ya: Gerison, Kehati, nun Merari. <sup>2</sup> Gerison ma die nan ya: Libini nun Simeyi. <sup>3</sup> Kehati xa die nan ya: Amarama, Yisehari, Xebiron, nun Yusiyeli. <sup>4</sup> Merari xa die nan ya: Maxali nun Musi.

<sup>5</sup> Lewi bɔnsœe babae nan ya: Gerison naxa Libini sɔtœ. Libini naxa Yaxati sɔtœ. Yaxati naxa Sima sɔtœ. <sup>6</sup> Sima naxa Yowa sɔtœ. Yowa naxa Ido sɔtœ. Ido naxa Sera sɔtœ. Sera naxa Yeyaterayi sɔtœ.

<sup>7</sup> Kehati xa die nan ya: Kehati naxa Aminadabo sɔtœ. Aminadabo naxa Kora sɔtœ. Kora naxa Asiri sɔtœ. <sup>8</sup> Asiri naxa Elekana sɔtœ. Elekana naxa Ebiasifi sɔtœ. Ebiasifi naxa Asiri sɔtœ. <sup>9</sup> Asiri naxa Taxati sɔtœ. Taxati naxa Uriyeli sɔtœ. Uriyeli naxa Yusiya sɔtœ. Yusiya naxa Sawulu sɔtœ. <sup>10</sup> Elekana xa die nan

ya: Amasayi nun Aximoti. <sup>11</sup> Elekana naxa Sofayi soto. Sofayi naxa Naxati soto. <sup>12</sup> Naxati naxa Eliyabi soto. Eliyabi naxa Yeroxama soto. Yeroxama naxa Elekana soto. <sup>13</sup> Elekana naxa Samuweli soto. Samuweli xa die nan ya: Yoweli, a xa di singe, nun Abiya. <sup>14</sup> Merari xa die nan ya: Merari naxa Maxali soto. Maxali naxa Libini soto. Libini naxa Simeyi soto. Simeyi naxa Usa soto. <sup>15</sup> Usa naxa Simeya soto. Simeya naxa Xagiya soto. Xagiya naxa Asaya soto.

### *Bætibæ Dawuda xa waxati*

<sup>16</sup> Saate kankira to dəxə Alatala xa hørømølingira kui, Dawuda naxa bætibæ sugandi naxee bæti bama. <sup>17</sup> Singe e nu bæti bama Alatala xa hørømølingira nan ya ra, Kiri Banxi Naralande. E naxa na wali raba mènni han mange Sulemani Alatala xa hørømøbanxi tixi Darisalamu təmui naxe.

<sup>18</sup> Bætibæ xilie nan ya a nun e xa die: Kehati xabile ya ma, Heman bætiba, Yoweli xa di, Samuweli xa di, <sup>19</sup> Elekana xa di, Yeroxama xa di, Eliyeli xa di, Towa xa di, <sup>20</sup> Sufu xa di, Elekana xa di, Maxati xa di, Amasayi xa di, <sup>21</sup> Elekana xa di, Yoweli xa di, Asaraya xa di, Sefaniya xa di, <sup>22</sup> Taxati xa di, Asiri xa di, Ebiyasafi xa di, Kora xa di, <sup>23</sup> Yisehari xa di, Kehati xa di, Lewi xa di, Isirayila xa di.

<sup>24</sup> Heman malima, naxan nu tixi a yirefanyi ma, na findi Asafi nan na, Berekiya xa di, Simeya xa di, <sup>25</sup> Mikayeli xa di, Baaseya xa di, Malakiya xa di, <sup>26</sup> Etini xa di, Sera xa di, Adaya xa di, <sup>27</sup> Etani xa di, Sima xa di, Simeyi xa di, <sup>28</sup> Yaxati xa di, Gerison ma di, Lewi xa di.

<sup>29</sup> Naxee kelixi Merari xabile ya ma, nee nu tima koola nan ma. E xunyi findi Etani nan na, Kisi xa di, Abidi xa di, Maluku xa di, <sup>30</sup> Xasabiya xa di, Amasiya xa di, Xilikiye xa di, <sup>31</sup> Amasi xa di, Bani xa di, Semeri xa di, <sup>32</sup> Maxali xa di, Musi xa di, Merari xa di, Lewi xa di.

<sup>33</sup> E ngaxakerenyie Lewi bɔnsœ ya ma, nu na Alatala xa hørømølingira wali kui.

<sup>34</sup> Haruna nun a xa die naxa serexe gan daaxi ba serexebade fari, e man surayi gan serexe ra surayi serexebade fari. E na wali birin naba yire seniyenxi fisamante

nan kui naxan findi Isirayila xunsare ra, alø Ala xa konyi Munsa a masenxi ki naxe.

<sup>35</sup> Haruna xa die nan ya: Eleyasari, a xa di Finexasi, a xa di Abisuwa, <sup>36</sup> a xa di Buuki, a xa di Usi, a xa di Seraxaya, <sup>37</sup> a xa di Merayoti, a xa di Amaraya, a xa di Axituba, <sup>38</sup> a xa di Sadoki, a xa di Aximaasi.

### *Lewi bɔnsœ xa taae (Yosuwe 21:1-42)*

<sup>39</sup> E xa taae nan ya e sabatixi dənnaxe: Haruna xa die, naxee kelixi Kehati xabile ya ma, nee nan singe bɔxi soto Ala xa maragiri kui. <sup>40</sup> Xebiron nun a rabilinyie naxa findi e gbe ra, Yudaya bɔxi ma, <sup>41</sup> kɔnɔ Xebiron daaxa nun taa naxee nu na na rabilinyi, nee naxa findi Yefune xa di Kalebi gbe ra. <sup>42</sup> Haruna xa die naxa Xebiron soto, naxan findixi mixi ratanga taa ra, e naxa Libina nun a rabilinyi, Yatiri, Esitemowa nun a rabilinyi soto, <sup>43</sup> e naxa Xilen nun a rabilinyi, Debiri nun a rabilinyi, <sup>44</sup> Asan nun a rabilinyi, Beti Semesi nun a rabilinyi fan soto. <sup>45</sup> E taa naxee soto Bunyamin bɔxi ma nee nan ya: Gabayon, Geba, a rabilinyi, Alemeti, a rabilinyi, Anatɔti, nun a rabilinyi. E naxa taa fu nun saxan soto e xabile ki ma. <sup>46</sup> Kehati xa di booree naxa taa fu soto Ala xa maragiri kui Efirami bɔnsœ, Dana bɔnsœ seeti keren, nun Manasi bɔnsœ seeti keren xa bɔxie ma. <sup>47</sup> Gerison ma die naxa taa fu nun saxan soto e xabile ki ma Isakari bɔnsœ, Aseri bɔnsœ, Nafatali bɔnsœ, nun Manasi bɔnsœ seeti keren xa bɔxie ma naxee nu na Basan bɔxi ma. <sup>48</sup> Merari xa die naxa taa fu nun firin soto Ala xa maragiri kui Ruben bɔnsœ, Gadi bɔnsœ, nun Sabulon bɔnsœ xa bɔxie ma.

<sup>49</sup> Isirayilakae taae nun e rabilinyie fi Lewi bɔnsœ ma na ki nε. <sup>50</sup> E naxa na taae fi e ma Ala xa maragiri kui, taa naxee nu na Yuda, Simeyon, nun Bunyamin bɔnsœe xa bɔxie ma. <sup>51</sup> Kehati xabile booree naxa taae soto Efirami bɔnsœ xa bɔxi ma. <sup>52</sup> E naxa mixi ratanga taa Sikemi nun a rabilinyi fi e ma Efirami geya ma, a nun Geseri, a rabilinyi, <sup>53</sup> Yokineyami, a rabilinyi, Beti Xoron, a rabilinyi, <sup>54</sup> Ayalon, a rabilinyi, Gati Rimɔn, nun a rabilinyi. <sup>55</sup> E naxa Aneri, a rabilinyi, Bileyami, nun a rabilinyi soto

Manasi bɔnsœ tagi xa bɔxi ma. Kehati xabile booree xa taae nan na ki.

<sup>56</sup> Gerison ma die xa taae nan ya: Golan, a rabilinyi, naxan na Basan bɔxi ma, Asataroti, a rabilinyi, naxee na Manasi bɔnsœ tagi xa bɔxi ma, <sup>57</sup> Kadesi, a rabilinyi, Daberati, a rabilinyi, <sup>58</sup> Ramoti, a rabilinyi, Anemi, a rabilinyi, naxee na Isakari bɔnsœ xa bɔxi ma. <sup>59</sup> E xa taa naxee na Aseri bɔnsœ xa bɔxi ma nee nan ya: Masala, a rabilinyi, Abadon, a rabilinyi, <sup>60</sup> Hukoki, a rabilinyi, Rexobo, nun a rabilinyi. <sup>61</sup> E xa taa naxee na Nafatali bɔnsœ xa bɔxi ma, nee nan ya: Kadesi naxan na Galile bɔxi ma, Xamɔn, a rabilinyi, Kiriyatayimi nun a rabilinyi.

<sup>62</sup> Merari xa die xa taae nan ya: Rimono, a rabilinyi, Taboro, a rabilinyi, naxee na Sabulon bɔnsœ xa bɔxi ma. <sup>63</sup> E xa taa naxee na Ruben bɔnsœ xa bɔxi ma Yuruden naakiri ma Yeriko ya ra, nee nan ya: Beteseri naxan na gbengberenyi ma, a rabilinyi, Yahasa, a rabilinyi, <sup>64</sup> Kedemoti, a rabilinyi, Mefaati, a rabilinyi. <sup>65</sup> E xa taa naxee na Gadi bɔnsœ xa bɔxi ma, nee nan ya: Ramoti naxan na Galadi bɔxi ma, a rabilinyi, Maxanayimi, a rabilinyi, <sup>66</sup> Xesibon, a rabilinyi, Yaaseri, nun a rabilinyi.

## 7

### *Isakari xa die*

<sup>1</sup> Isakari xa di naani nan ya: Tola, Puwa, Yasubu, nun Simiron. <sup>2</sup> Tola xa die nan ya: Usi, Refaya, Yeriyeli, Yamayi, Yibisami, nun Samuweli. Yi mixie nan findixi e xabile mangée ra. Mange Dawuda xa waxati kui, Tola xa di mixi wulu mɔxɔrɛn nun firin, kemeenni findi sɔɔrie nan na.

<sup>3</sup> Usi xa di xili Yisiraxiya. Yisiraxiya xa die nan ya: Mikayeli, Abadiyasi, Yoweli, nun Yisiya. Yi mixi suuli nan findi e xabile mangée ra. <sup>4</sup> Usi xa mixi wulu tongo saxan nun senni findi sɔɔrie nan na, barima e xa ginée nun e xa die wuya.

<sup>5</sup> Isakari xabile birin ya ma, xeme mixi wulu tongo solomasaxan nun solofera findi sɔɔri gbangbalanye nan na.

### *Bunyamin xa die*

<sup>6</sup> Bunyamin xa die nan ya: Bela, Beker, nun Yedyayeli. <sup>7</sup> Bela xa di suuli nan ya:

Esibon, Usi, Yusiyeli, Yerimoti, nun Yiri. Yi mixie nan findi e xabile mangée ra. Sɔɔri gbangbalanyi mixi wulu mɔxɔrɛn nun firin, tongo saxan nun naani nu na e ya ma. <sup>8</sup> Beker xa die nan ya: Semira, Yowasi, Eliyeseri, Eliyowenayi, Omeri, Yeremoti, Abiya, Anatoti, nun Alemeti. Yee birin Beker xa die nan e ra. <sup>9</sup> E xabilee xunye xilie sɛbɛxi, e sɔɔri mixi wulu mɔxɔrɛn keme firin nu na. <sup>10</sup> Yedyayeli xa di xili Bilihan. Bilihan xa die nan ya: Yeyusu, Bunyamin, Exudu, Kenaana, Setani, Tarasisi, nun Axisaxari. <sup>11</sup> Yedyayeli xa die birin findi e xabilee xunye nan na. Sɔɔri mixi wulu fu nun solofera keme firin nu na e ya ma. <sup>12</sup> Iri xa die nan ya: Supimi nun Xupimi. Axeri xa di xili Xusimi.

### *Nafatali xa die*

<sup>13</sup> Nafatali xa die nan ya: Yaxaseeli, Guni, Yeseri, nun Salumu, Bila xa di.

### *Manasi xa die*

<sup>14</sup> Manasi xa die nan ya: A xa konyi gine naxan kelixi Siriya bɔxi ma naxa Asireli nun Makiri bari a be. Makiri naxa Galadi sɔtɔ. <sup>15</sup> Makiri naxa gine fen Xupimi nun Supimi be. Makiri maagine xili Maaka. Makiri xa di firin nde xili Selofexadi. Selofexadi mu di xeme yo sɔtɔ, fo di gine.

<sup>16</sup> Makiri xa gine Maaka naxa di bari, a xili sa Peresi xun ma. A xunya xili Seresi. Peresi xa die nan ya: Ulami nun Rakemi. <sup>17</sup> Ulami xa di xili Bedan. Galadi xa die nan na ki, Makiri xa di, Manasi xa di. <sup>18</sup> Galadi maagine Hamoleketi xa die nan ya: Isihodi, Abiyeleri, nun Maxala. <sup>19</sup> Semida xa die nan ya: Axiyani, Sikemi, Likixi, nun Aniyama.

### *Efirami xa die*

<sup>20</sup> Efirami xa die nan ya: Efirami naxa Sutela sɔtɔ. Sutela naxa Bereda sɔtɔ. Bereda naxa Taxati sɔtɔ. Taxati naxa Eleyada sɔtɔ. Eleyada naxa Taxati sɔtɔ.

<sup>21</sup> Taxati naxa Sabadi sɔtɔ. Sabadi naxa Sutela sɔtɔ. Gatikae naxa Eseri nun Eleyadi faxa nee to siga e xa xurusee munade. Eseri nun Eleyadi bari menni ne. <sup>22</sup> E baba Efirami naxa sunnun temui xɔnkuye. E ngaxakerenyie naxa a madundu. <sup>23</sup> Na dangi xanbi a xa gine naxa teεge. A to di bari, a naxa a xili sa

Beriya barima tōrē nu bara gbo a xonyi. <sup>24</sup> A naxa di gine sōtō naxan xili Seera. Na naxa Beti Xoron Labe nun Beti Xoron Fuge ti, a nun taa gbete naxan xili Useni Seera. <sup>25</sup> Efirami naxa Refa sōtō. Refa naxa Resefa sōtō. Resefa naxa Tela sōtō. Tela naxa Taxani sōtō. <sup>26</sup> Taxani naxa Ladana sōtō. Ladana naxa Amixudi sōtō. Amixudi naxa Elisama sōtō. <sup>27</sup> Elisama naxa Nunu sōtō. Nunu naxa Yosuwe sōtō.

<sup>28</sup> E naxa sabati Beteli nun a rabilinyi, Naarani, a sogetede, Geseri nun a rabilinyi, a sogegorode, Sikemi nun a rabilinyi, han Aya nun a rabilinyi. <sup>29</sup> Manasi bōnsōe xa taae nan ya: Beti Saan, a rabilinyi, Taanaki, a rabilinyi, Megido, a rabilinyi, Doro, nun a rabilinyi. Isirayila xa di Yusufu bōnsōe sabatixi yi taae nan kui.

### Aseri xa die

<sup>30</sup> Aseri xa die nan ya: Yimina, Yisiwa, Yisiwi, nun Beriya. E maagine xili Sera. <sup>31</sup> Beriya xa die nan ya: Xeberi nun Malakiyeli, naxan findi Birisafiti baba ra. <sup>32</sup> Xeberi xa die nan ya: Yefeleti, Someri, nun Xotama. E maagine xili Suwa. <sup>33</sup> Yefeleti xa die nan ya: Pasaki, Bimali, nun Asefati. Yefeleti xa die nan na ki. <sup>34</sup> Someri xa die nan ya: Axi, Roga, Xuba, nun Arami. <sup>35</sup> Someri xunya Helemi xa die nan ya: Sofaxa, Yimena, Selesi, nun Amali. <sup>36</sup> Sofaxa xa die nan ya: Suwa, Xaraneferi, Suwali, Beri, Yimira, <sup>37</sup> Beteseri, Hodo, Saama, Silesa, Yitiran, nun Beera. <sup>38</sup> Yeteri xa die nan ya: Yefune, Pisepa, nun Ara. <sup>39</sup> Ula xa die nan ya: Ara, Xaniyeli, nun Risiya. <sup>40</sup> Aseri xa die nan na ki, mangée, mixi xungbee, sōrie gbangbalanyie, mangédie nan nu e ra e xabile ya ma, naxee kōnti siga han mixi wulu mōxōjen nun senni.

## 8

### Bunyamin xa die

<sup>1</sup> Bunyamin xa die nan ya: Bela, a xa di singe, Asibeli, a xa di firin nde, Axara, a xa di saxan nde, <sup>2</sup> Noxa, a xa di naani nde, nun Rafa, a xa di suuli nde. <sup>3</sup> Bela xa die nan ya: Adari, Gera, Abihudi, <sup>4</sup> Abisuwa, Naaman, Axowa, <sup>5</sup> Gera, Sefufani, nun Xurami. <sup>6</sup> Exudu xa die nan ya, naxee

findi xabile mangée ra: <sup>7</sup> Naaman, Ahiya, nun Gera. Singe e nu na Geba, kōnō Gera naxa e xanin Manaxati. Gera naxa Usa nun Axixudi sōtō. <sup>8</sup> Saxarayimi to mée a xa gine Xusimi nun Baara ra, a naxa die sōtō Mowaba bōxi ma. <sup>9</sup> A xa gine Xodesi xa die nan ya: Yobabo, Sibiya, Mesa, Malakama, Yeyusi, Sakiya, nun Mirima. <sup>10</sup> A xa die nan na ki naxee findi xabile mangée ra.

<sup>11</sup> A xa gine Xusimi xa die nan ya: Abitubu nun Elipaali. <sup>12</sup> Elipaali xa die nan ya: Eberi, Misami, nun Semedi, naxan Ono, Lodi, nun e rabilinyi tixi.

<sup>13</sup> Beriya nun Sema, naxee findi Ayalon xabile mangée ra, naxa Gatikae keri. <sup>14</sup> Beriya xa mixie nan ya: Axiyo, Sasaki, Yeremoti, <sup>15</sup> Sebadaya, Aradi, Ederi, <sup>16</sup> Mikayeli, Yisepa, nun Yoxa.

<sup>17</sup> Elipaali xa die nan ya: Sebadaya, Mesulama, Xisiki, Xeberi, <sup>18</sup> Yisemerayi, Yisiliya, nun Yobabo. <sup>19</sup> Simeyi xa die nan ya: Yakimi, Sikiri, Sabidi, <sup>20</sup> Eliyenayi, Siletayi, Eliyeli, <sup>21</sup> Adaya, Beraya, nun Simirati. <sup>22</sup> Sasaki xa die nan ya: Yisepan, Eberi, Eliyeli, <sup>23</sup> Abadon, Sikiri, Xanan, <sup>24</sup> Xananiya, Elama, Antotiya, <sup>25</sup> Yifideya, nun Penuweli. <sup>26</sup> Yeroxama xa die nan ya: Sameserayi, Sexaraya, Atalaya, <sup>27</sup> Yaaresiya, Eliya, nun Sikiri. <sup>28</sup> Darisalamu xabile mangée nan na ki.

<sup>29</sup> Gabayon baba Yeyiyeli sabati Gabayon ne. A xa gine xili Maaka. <sup>30</sup> A xa die nan ya: Abadon, a xa di singe, Suru, Kisú, Bali, Neri, Nadabo, <sup>31</sup> Gedori, Axiyo, Sekeri, <sup>32</sup> nun Mikiloti, naxan findi Simeyami baba ra. E fan sabati Darisalamu ne e bari mixie ya ma.

<sup>33</sup> Neri naxa Kisú sōtō. Kisú naxa Sōlu sōtō. Sōlu xa die nan ya: Yonatan, Malakisuwa, Abinadabo, nun Esibaali.

<sup>34</sup> Yonatan xa di xili Meribaali. Meribaali naxa Mike sōtō. <sup>35</sup> Mike xa die nan ya: Piton, Meleki, Tareya, nun Axasi. <sup>36</sup> Axasi naxa Yehowada sōtō. Yehowada xa die nan ya: Alemeti, Asamafeti, nun Simiri.

<sup>37</sup> Simiri naxa Mosa sōtō. Mosa naxa Bineya sōtō. Bineya naxa Rafa sōtō. Rafa naxa Eleyasa sōtō. Eleyasa naxa Aseli sōtō. <sup>38</sup> Aseli xa die nan ya: Asirikama, Bokeru, Sumayila, Seyaraya, Abadiyasi,

nun Xanan. Aseli xa die nan na ki. <sup>39</sup> Aseli xunya Eseka xa die nan ya: Ulami, a xa di singe, Yeyusu, a xa di firin nde, nun Elifeleti a xa di saxan nde. <sup>40</sup> Ulami xa die sɔɔri gbangbalanyie nan nu e ra. E fata xali ra. E xa die nun mamadie wuya e kɔnti sigama han mixi keme tongo suuli. Bunyamin bɔnsɔε nan e birin na.

## 9

### Darisalamukae

<sup>1</sup> Isirayilakae xilie birin sɛbɛxi Isirayila mangée xa buki nde kui. <sup>2</sup> Yuda bɔnsɔε nu bara siga konyiya kui Babilon bɔxi ma e xa yanfanteya xa fe ra. Naxee singe gbilen sabatide e xɔnyi Isirayila bɔxi ma, e findi Isirayila sɛrɛxɛdubɛe, Lewikae, nun mixie nan na, naxee walima Ala xa hɔrɔmɔbanxi kui. <sup>3</sup> Yuda bɔnsɔε, Bunyamin bɔnsɔε, Efirami bɔnsɔε, nun Manasi bɔnsɔε mixi ndee naxa sabati Darisalamu. <sup>4</sup> Yuda bɔnsɔε xa mixi, naxee sabati Darisalamu, findi Utayi nan na, Amixudi xa di, Omeri xa di, Imiri xa di, Bani xa di, Peresi xa di, Yuda xa di. <sup>5</sup> Siloka naxee sabati naa, nee findi Asaya nan na, di singe, nun a xa die. <sup>6</sup> Sera xa di naxee sabati naa, nee findi Yuweli, nun a ngaxakerenyie nan na, mixi keme senni, mixi tongo solomanaani. <sup>7</sup> Bunyamin xa di naxee sabati naa, nee nan ya: Mesulama xa di Salu, Hasenwa xa di, Hodafiya xa di, <sup>8</sup> a nun Yeroxama xa di Yibineya, a nun Usi xa di Ela, Mikiri xa di, a nun Sefataya xa di Mesulama, Reyuweli xa di, Yibiniya xa di, <sup>9</sup> a nun e ngaxakerenyie e xabile ki ma, mixi keme solomanaani, mixi tongo suuli nun senni.

<sup>10</sup> Sɛrɛxɛdubɛe naxee sabatixi Darisalamu, nee nan ya: Yedaya, Yehoyaribu, Yakin, <sup>11</sup> Xilikiya xa di Asaraya, Mesulama xa di, Sadɔki xa di, Merayoti xa di, Axituba xa di, naxan findi Ala xa hɔrɔmɔbanxi wali xunyi ra, <sup>12</sup> Yeroxama xa di Adaya, Pasura xa di, Malakiya xa di, Masayi xa di, Adiyeli xa di, Yasera xa di, Mesulama xa di, Mesilemiti xa di, Imeri xa di, <sup>13</sup> a nun e ngaxakerenyie, e denbaya xunye, mixi wulu keren, keme solofera tongo senni. E birin findi kuntigie nan na, naxee walima Ala xa hɔrɔmɔbanxi kui. <sup>14</sup> Lewi bɔnsɔε

mixi naxee sabatixi Darisalamu, nee nan ya: Xasubu xa di Semaya, Asirikama xa di, Xasabiya xa di, Merarika, <sup>15</sup> a nun Bakibakari, Xeresi, Galali, Mataniya, Mika xa di, Sikiri xa di, Asafi xa di, <sup>16</sup> a nun Semaya xa di Abadiyasi, Galali xa di, Yedutun xa di, a nun Asa xa di Berekiya, Elekana xa di, naxan sabatixi Netofakae xa taae kui.

<sup>17</sup> Ala xa hɔrɔmɔbanxi naade makantee nan ya: Salumu, naxan findi e xunyi ra, Akubu, Talamɔn, Aximan, a nun e ngaxakerenyie. <sup>18</sup> Salumu bɔnsɔε nan naade makanta wali rabafe han to hɔrɔmɔbanxi sogetede biri ra. Naade naxan xili «Mange naade.» E benbae findi ne naade makantee ra Lewikae bɛ. <sup>19</sup> Salumu, Kore xa di, Ebiasafi xa di, Kora xa di, a nun a ngaxakerenyi naxee findi naade makantee ra, naxa Alatala xa hɔrɔmɔlingira kanta ałɔ e babae singe a raba ki naxe. <sup>20</sup> Finexasi, Eleyasari xa di, nu findixi naade makantee xunyi nan na. Alatala nu na a seeti ma. <sup>21</sup> Meselemiya xa di Sakari nu bara findi Kiri Banxi Naralande naade makante ra. <sup>22</sup> Mixi keme firin, fu nun firin nu bara sugandi na wali rabade. E xili birin sɛbɛxi a nun taa xili e sabatixi dɛnnaxe. Dawuda nun Annabi Samuweli nu bara na wali so e yi ra. <sup>23</sup> E tan nun e xa die naxa Alatala xa hɔrɔmɔlingira naadee kanta. <sup>24</sup> Naade makante ndee nu tixi sogetede, sogegorode, kɔɔla, nun yirefanyi ma. <sup>25</sup> E ngaxakerenyi naxee nu na taae kui, e nu fama e malide xi solofera bun ma. <sup>26</sup> Naade makante kuntigie Lewikae, naxa yiree kanta Ala xa hɔrɔmɔbanxi kui naafuli nu ragataxi dɛnnaxe. <sup>27</sup> E nu xima Ala xa hɔrɔmɔbanxi rabilinyi ne alako e xa menni makanta, a nun e xa naadee rabi gɛɛsɛgɛ.

<sup>28</sup> Lewika ndee nu yirabasee ragatama, e nu e ramini lɔxɔ yo lɔxɔ, e man nu e kɔnti. <sup>29</sup> Booree nu yirabasee ragata, naxee nu na yire səniyenxi, a nun farin, weni, ture, surayi, nun se ɲɔxunmɛe. <sup>30</sup> Sɛrɛxɛdubɛe xa die nu labundee masunbu. <sup>31</sup> Salumu xa di Matitiya Lewika, naxan keli Kora xabile ya ma, nu taami ganma naxan nu bama sɛrɛxe ra. <sup>32</sup> E ngaxakerenyi ndee, Kehati bɔnsɔε ya

ma, nu taami dəxəma teebili ra malabui ləxəs birin. <sup>33</sup> Beetiba naxee findi Lewi xabiləe xunyie ra, nu sabatixi Ala xa hərəməbanxi yigiyadəe kui. Wali gətə yo mu nu na e yi ra, barima e findi wali birin xunyi nan na. E nu walima kəe nun yanyi. <sup>34</sup> Lewi xabiləe xunyie nan na ki, naxee sabatixi Darisalamu.

*Səlu bənsəsə  
(Isirayila Mangee I 8:29-38)*

<sup>35</sup> Gabayon baba Yeyiyeli nu sabatixi Gabayon taa nan kui. A xa gine xili Maaka. <sup>36</sup> A xa di nan ya: Abadon, a xa di singe, Suru, Kisu, Bali, Neri, Nadabo, <sup>37</sup> Gedori, Axiyo, Sakari, nun Mikiloti. <sup>38</sup> Mikiloti naxa Simeyami sətə. E nu sabatixi e ngaxakerenyie fe ma Darisalamu. <sup>39</sup> Neri naxa Kisu sətə. Kisu naxa Səlu sətə. Səlu xa die nan ya: Yonatan, Malakisuwa, Abinadabo, nun Esibaali. <sup>40</sup> Yonatan naxa Meribaali sətə. Meribaali naxa Mike sətə. <sup>41</sup> Mike xa die nan ya: Piton, Meleki, Tareya, nun Axasi. <sup>42</sup> Axasi naxa Yara sətə. Yara xa die nan ya: Alemeti, Asamafeti, nun Simiri. Simiri naxa Mosa sətə. Mosa naxa Bineya sətə. <sup>43</sup> Bineya naxa Rəfaya sətə. Rəfaya naxa Eleyasa sətə. Eleyasa naxa Aseli sətə. <sup>44</sup> Aseli xa di senni nan ya: Asirikama, Bokeru, Sumayila, Seyaraya, Abadiyasi, nun Xanan. Aseli xa die nan na ki.

## 10

*Mange Səlu xa faxə  
(Samuweli I 31:1-13)*

<sup>1</sup> Filisitakae naxa Isirayilakae gere. Isirayilakae naxa e gi, a gbegbe naxa faxa Gilibowa geya fari. <sup>2</sup> Filisitakae naxa bira Səlu nun a xa die fəxə ra, han e Yonatan, Abinadabo, nun Malakisuwa faxa. <sup>3</sup> Gere naxa xərəxə. Tanbə nde naxa Səlu səxə a jaaxi ra. <sup>4</sup> A naxa a fala a xa geresose maxaninyi bə, «N faxa i xa santidəgəma ra, alako yi gaantaree naxa n nayaagi.» Kənə na xəmə mu suusa na rabade. Na na a ra, Səlu naxa a yətə faxa a xa santidəgəma ra. <sup>5</sup> A xa geresose maxaninyi to na to, a fan naxa a yətə faxa. <sup>6</sup> Səlu nun a xa di saxanyi faxa na ki ne. A xa denbaya birin naxa laaxira temui

keren. <sup>7</sup> Isirayilakae, naxee nu sabatixi geya lanbanyi, e to a kolon a səcərie na e gife, Səlu nun a xa die bara faxa, e fan naxa e gi. Filisitakae e xa taae birin sətə na ki ne.

<sup>8</sup> Na kuye iba, Filisitakae naxa gbilen gere yire, e xa səcəri faxaxie harige tongo. E naxa Səlu nun a xa die to Gilibowa geya fari. <sup>9</sup> E to gə e xa harige tongode, e naxa Səlu xunyi nun a xa geresosee xanin səcərie yire. E naxa na xibaarui masen Filisitakae birin bə, a nun e xa kuyee bə. <sup>10</sup> E naxa Səlu xa geresosee lu e xa ala xa banxi kui, e a xunyi gbaku e xa ala Dəqən xa banxi kui. <sup>11</sup> Yabəsikae, naxee na Galadi, e to a mə Filisitakae naxan nabaxi Səlu ra, <sup>12</sup> e naxa siga e sa Səlu nun a xa die furee tongo, e fa e ragata Yabəsi terebinti wuri bun ma Galadi. Yabəsikae naxa sunyi susu xi soloferə. <sup>13</sup> Səlu faxa a xa yanfantəya nan ma fe ra a naxan niya Alatala ra. A mu Alatala xa wəyənyi susu, a naxa marasi fen mixie ra naxee wəyənma mixi faxaxie ra. <sup>14</sup> A mu marasi fen Alatala ra, na na a ra Alatala naxa a faxa, a Səlu xa mangəya fi Yisayı xa di Dawuda ma.

## 11

*Dawuda findife Isirayila mange ra  
(Samuweli II 5:1-10)*

<sup>1</sup> Isirayilakae birin naxa a masen Dawuda bə Xebiron, «Won wuli keren, fasə kerən. <sup>2</sup> Hali Mange Səlu xa waxati i tan nan nu Isirayila rəjərəma. I Marigi Alatala naxa a masen i bə, «I xa n ma nama Isirayila rəjərə, i xa findi e xa yarerati ra.»» <sup>3</sup> Isirayila forie birin naxa siga a fəxə ra Xebiron. Dawuda naxa saate xiri e tagi Alatala ya i. E naxa ture sa a xunyi ma Isirayila mange ki ma, alç Alatala nu bara a masen Annabi Samuweli bə ki naxə.

<sup>4</sup> Mange Dawuda nun Isirayilakae naxa siga Darisalamu, naxan man nu xili Yebusu, barima Yebusu bənsəsə nu sabatixi naa. <sup>5</sup> E naxa a fala Dawuda bə, «I mu soma be feo.» Kənə Dawuda naxa nə Siyon yire makantaxi masətəde. Na kui e menni xili fala Dawuda xa taa. <sup>6</sup> Dawuda nu bara a fala, «Naxan singe na Yebusu gere, n na kanyi findima nə

mange ra.» Seruya xa di Yowaba singe nan gere so, a fa findi sɔɔrie xa mange ra. <sup>7</sup> Dawuda naxa sabati na yire makantaxi kui, na na a ra naa xili naxa fala Dawuda xa taa. <sup>8</sup> Dawuda naxa mənni nun a rabilinyi yailan. Yowaba fan naxa wali gbete raba Darisalamu alako naa xa fan. <sup>9</sup> Dawuda senbe nu luma gbo ra, barima a nun Mange Alatala nan nu a ra.

<sup>10</sup> Dawuda xa sɔɔri xunyi, naxee bara a mali Isirayila mangεya sɔtɔde, alɔ Alatala nu bara a masen ki naxε, <sup>11</sup> na sɔɔri gbangbalanyie xilie nan ya: Xakimoni xa di Yasobeyami, naxan findi e xunyi ra. A nu bara mixi kεmε saxan faxa tanbε ra gere kerēn kui. <sup>12</sup> A firin nde findi Dodayi xa di Eleyasari nan na, Axowaka. A nu na Dawuda xa senbema saxanyie ya ma. <sup>13</sup> A nu bara Dawuda mali Filisitakae gerēde Pasi Damimi. A xa sɔɔrie naxa e gi Filisitakae ma, mengi xε nu dənnaxε. <sup>14</sup> Kōnɔ Eleyasari naxa lu naa han a Filisitakae bɔnbɔ Alatala xa mali ra.

<sup>15</sup> Yarerati saxan, Dawuda xa yarerati tongo saxanyie ya ma, naxa siga Dawuda yire Adulama fɔnmε ra. Filisitakae nu tixi Refa gulunba kui. <sup>16</sup> Na waxati Dawuda nu sabatixi yire makantaxi, Filisitakae nu sabatixi Betelεemu mabiri. <sup>17</sup> Dawuda naxa a sago nde fala, «A xɔli n ma n xa Betelεemu kolɔnyi ye min.» <sup>18</sup> Na sɔɔri yarerati saxanyie naxa Filisitakae xa naaninyi igiri, e sa ye ba kolɔnyi ra naxan na Betelεemu naadε ra. E to fa na ye ra Dawuda bε, a naxa tondi a minde. A naxa a ifili bɔxi ma serexe ra Alatala bε. <sup>19</sup> A naxa a fala, «Ala xa n natanga na ma. N mu nɔma yi ye minde, n ma xεmεe naxan sɔtɔxi n bε e nii sare ra. Na luma alɔ e nii tide mu gbo n bε.» Na kui a naxa tondi na ye minde a xa senbema saxanyie naxan sɔtɔ a bε.

<sup>20</sup> Yowaba ngaxakerenyi Abisayi nan nu findixi na senbema saxanyie xunyi ra. A nu bara xεmεe kεmε saxan faxa a xa tanbε ra. A naxa xili xungbe sɔtɔ na xεmεe saxanyie ya ma. <sup>21</sup> E naxa a binya, e a findi e xa mangε ra, kōnɔ a mu lu e ya ma.

<sup>22</sup> Yehoyada xa di Benaya Kabaseelika nu findixi sɔɔri magaaxuxi nan na. A nu bara fe xungbe gbegbe raba, alɔ Ariyeli

Mowabaka firinyi faxafe. A man naxa yεtε nde faxa kolɔnyi kui balabalanyi temui. <sup>23</sup> Lɔxɔɛ nde a naxa Misiraka gbangbalanyi nde faxa, naxan xa maiteya kanke ya firin lima. Tanbε belebele nu na na Misiraka yi ra, naxan gbo alɔ dugi sɔxɔ wuri. Benaya naxa na ba a yi ra, a a faxa a yεtε xa tanbε ra. <sup>24</sup> Yehoyada xa di Benaya xa fe xungbe nan na ki. A xili gbo na senbema saxanyi ya ma. <sup>25</sup> A naxa binyε sɔtɔ dangi na xεmεe tongo saxan na, kōnɔ a senbe mu nu gbo na senbema saxanyie bε. Dawuda xa gundo sɔɔri nan nu a ra.

<sup>26</sup> Senbema gbete nan ya: Yowaba xunya Asaheli, Dodo xa di Elexanan Betelεemuka, <sup>27</sup> Samoti Harorika, Xelissi Pelonka, <sup>28</sup> Ikesi xa di Ira Tekowaka, Abiyeseri Anatɔtika, <sup>29</sup> Sibekayi Xusaka, Ilayi Axowaka, <sup>30</sup> Maharayi Netofaka, Baanna xa di Xeleda Netofaka, <sup>31</sup> Ribayi xa di Itayi, naxan keli Gibiya Bunyamin bɔnsɔɛ xa bɔxi ma, Benaya Piratonka, <sup>32</sup> Xurayi naxan keli Gaasi gulunba yire, Abiyeli Arabaka, <sup>33</sup> Asamateti Baxurimika, Eliyaba Saalabonka, <sup>34</sup> Hasemi xa die Gisonkae, Saage xa di Yonatan Hararaka, <sup>35</sup> Sakara xa di Axiyama Hararaka, Uru xa di Elifala, <sup>36</sup> Xeferi Mekeraka, Ahiya Pelonka, <sup>37</sup> Xesero Karemeleka, Esibayi xa di Naarayi, <sup>38</sup> Natan ngaxakerenyi Yoweli, Hagari xa di Mibixari, <sup>39</sup> Seleki Amonika, Naxarayi Berotika, Seruya xa di Yowaba xa geresose xaninma, <sup>40</sup> Ira nun Garebe Yatirikae, <sup>41</sup> Uriya Xitika, Axalayi xa di Sabadi, <sup>42</sup> Siisa xa di Adina Rubenkae xa mange nun a xa mixi tongo saxan, <sup>43</sup> Maaka xa di Xanan, Yosafati Mitinika, <sup>44</sup> Usiya Asatarotika, Xotama xa die Saama nun Yeyiyeli Arowerikae, <sup>45</sup> Simiri xa die Yediyayeli, Yoxa xunya Tisika, <sup>46</sup> Eliyeli Maxawika, Eliyeli xa die Yeribayi nun Yosawiya, Itima Mowabaka, <sup>47</sup> Eliyeli, Obedo, nun Yaasiyeli Mesobaka.

## 12

### Sɔɔri gbete birafe Dawuda fɔxɔ ra

<sup>1</sup> Sɔɔrie nan ya naxee siga Dawuda yire Sikilaga, alako e xa a mali gere sode. Na waxati Dawuda mu nu na Kisu xa di Sɔlu fe ma. <sup>2</sup> Bunyamin

bɔnsœ nan nu e ra, Sɔlu ngaxakerenyie. E nu fata tanbɛ nun gemæ wolide e yirefanyi nun e koola belɛxe ra. <sup>3</sup> E xilie nan ya: Mange Axiyeseri, Semaa xa die Yowasi Gibiyaka, Asamafeti xa die Yesiyeli nun Peleti, Beraka nun Yehu Anatotika, <sup>4</sup> Yisemaya Gabayonka, naxan findi sɔɔri xungbe ra na sɔɔri tongo saxan ya ma, a fan findi e xa mange nan na, <sup>5</sup> Yeremi, Yaxasiyeli, Yoxanan, nun Yosabadi Gederaka, <sup>6</sup> Elusayi, Yerimoti, Beyalaya, Semaraya, Sefataya Xarufuka, <sup>7</sup> Elekana Koraka, Yisiya Koraka, Asareli Koraka, Yoweseri Koraka, Yasobeyami Koraka, <sup>8</sup> nun Yeroxama Gedorka xa die Yowela nun Sebadaya.

<sup>9</sup> Sɔɔri gbangbalanyi Gadika ndee naxa siga Dawuda yire wula i. Nee fata gere ra, geresose nu na e yi ra alɔ kanke makantase nun tanbɛ. E senbe nu gbo alɔ yetee, e xulun alɔ xeli naxee e gima geyae fari. <sup>10</sup> E xilie nan ya: Eseri, e xunyi, Abadiyasi, a firin nde, Eliyabi, a saxan nde, <sup>11</sup> Misemann, a naani nde, Yeremi, a suuli nde, <sup>12</sup> Atayi, a senni nde, Eliyeli, a solofer nde, <sup>13</sup> Yoxanan, a solomasaxan nde, Elesabada, a solo-manaani nde, <sup>14</sup> Yeremi, a fu nde, a nun Makabanayi, a fu nun keren nde. <sup>15</sup> Gadikae nan yi ki naxee findi sɔɔri xungbee ra. Naxan xurun e ya ma, a senbe gbo mixi keme be. Naxan xungbo e ya ma, a senbe gbo mixi wulu be. <sup>16</sup> Nee naxa Yuruden xure giri a rafexi temui naxe, kike singe, e fa geya lanbanyi mixie keri sogetede nun sogegorode mabiri.

<sup>17</sup> Bunyaminka nun Yudayaka ndee naxa siga Dawuda xa yire makantaxi. <sup>18</sup> Dawuda naxa e ralan, a a fala e be, «Xa wo faxi bɔñesa nan kui alako wo xa n mali, won bɔñee findima keren nan na. Kɔnɔ xa a sa a li wo faxi n yanfade n yaxuie nan be, n tan naxan mu fe jaaxi yo rabaxi, won benbae Marigi Ala kiiti sama ne.» <sup>19</sup> Na temui Alatala Xaxili Seniyenxi naxa goro Amasayi ma, naxan findi sɔɔri tongo saxan xunyi ra. A naxa a fala, Ala xa Yisayi xa di Dawuda mali, Ala xa bɔñesa fi a ma, Ala xa bɔñesa fi Dawuda malima ma,

barima Ala nan Dawuda malixi.

Na kui Dawuda naxa e rasene, e xa lu a xa sɔɔri mangee ya ma.

<sup>20</sup> Manasi sɔɔri ndee nu bara e sa Dawuda dɛ ra a nu wama kafufe Filisitakae ma temui naxe Sɔlu gerede. E nun Dawuda mu no Filisitakae malide barima Filisita mange ndee nu bara gaaxu, e fa a fala, «Dawuda fama ne won yanfade, a kafu a marigi Sɔlu ma, e won gere.» <sup>21</sup> E to na fala, Dawuda naxa gbilen Sikilaga. Manasika naxee nu biraxi a fɔxɔ ra, e xilie nan ya: Adena, Yosabadi, Yediyayeli, Mikayeli, Yosabadi, Elihu, nun Siletayi. Sɔɔri wulu keren mange nan nu na e birin na. <sup>22</sup> E nu Dawuda malima a xa sɔɔrie rajere, barima e birin fata sɔɔrija rabade. Singe, e nu Isirayila sɔɔrie nan naŋerɛma. <sup>23</sup> Lɔxɔ yo lɔxɔ Dawuda malimae xun nu masama han a xa sɔɔri gali naxa lu alɔ Ala gbe.

<sup>24</sup> Sɔɔri xasabi nan ya naxee fa Xebiron Dawuda yire, alako e xa Dawuda mali, Sɔlu xa mangeya xa radangi a ma alɔ Alatala nu bara a masen ki naxe: <sup>25</sup> Yudayakae, sɔɔri wulu senni keme solo-masaxan. Geresose nu na e birin yi ra. <sup>26</sup> Simeyɔnkae, sɔɔri gbangbalanyie wulu solofer sɔɔri keme. <sup>27</sup> Lewikae, sɔɔri wulu naani keme senni. <sup>28</sup> Yehoyada, naxan findi yarerati ra Haruna ɻɛxɔra, a nun a xa sɔɔri wulu saxan keme solofer. <sup>29</sup> Sadɔki, sɛgɛtala sɔɔri gbangbalanyi, nun a xabile kuntigie, mixi mɔxɔjɛn nun firin. <sup>30</sup> Bunyaminkae, Sɔlu bɔnsœ, sɔɔri wulu saxan. E mu nu gbo barima a gbegbe nu na Sɔlu nan ma seeti. <sup>31</sup> Efiramikae, sɔɔri wulu mɔxɔjɛn keme solomasaxan. E birin sɔɔri gbangbalanyi naxee benbae xili nu gbo. <sup>32</sup> Manasikae, sɔɔri wulu fu nun solomasaxan. E tan nan nu sugandixi mangeya radangife ra Dawuda ma. <sup>33</sup> Isakarikae, kuntigi keme firin nun e xa mixi naxee nu na e xa yaamari bun ma. E fan nu bara a kolon Isirayila lan a xa naxan naba na waxati. <sup>34</sup> Sabulonkae, sɔɔri wulu tongo suuli. E rɛdixi gere xili ma, geresose nu na e yi ra. <sup>35</sup> Nafatalikae, sɔɔri xunyi wulu keren, a nun sɔɔri wulu tongo saxan nun solofer. Wure lefa nun tanbɛ nu na e birin yi ra. <sup>36</sup> Danakae, sɔɔri wulu mɔxɔjɛn nun

solomasaxan keme senni. Geresose na e birin yi ra. <sup>37</sup> Aserikae, soori wulu tongo naani. E birin redixi. <sup>38</sup> Soori naxee keli Yuruden naakiri ma sogetede biri, nee findi Rubenkae, Gadikae, nun Manasikae nan na, e lan mixi wulu keme mokhajen nan ma. Geresossee na e birin yi ra.

<sup>39</sup> Yi soorie fa ne Xebiron alako e xa Dawuda diox mangue ra Isirayila xun na. Na janige nan nu na e be. Isirayilakae birin nu bara na nate tongo. <sup>40</sup> E naxa lu menni Dawuda yire xi saxan e e degema, e e minma. E ngaxakerenyie nan nu na donse rafalama e be. <sup>41</sup> E dioxobooree fan naxa fa donse ra kelife ra Isakari boxi, Sabulon boxi, nun Nafatali boxi ma. E naxa fa na ra sofalee, joxomme, soee, nun ningee fari. E naxa fa kote mooli birin na alo donse, farin, xore xaraxi, weni bogi xaraxi, weni, ture, xuruse lanma nun a xungbe. E naxa fa a gbegbe ra barima Isirayilaka birin nu seewaxi.

## 13

*Dawuda saate kankira xanifie  
Darisalamu.  
(Samuweli II 6:1-11)*

<sup>1</sup> Dawuda naxa soori wulu xunyie, soori keme xunyie, nun kuntigi birin xili, e xa malan. <sup>2</sup> Dawuda naxa a fala Isirayila nama birin be, «Xa a findixi fe fanyi nan na, xa a kelixi won Marigi Alatala nan ma, won xa xeserae xes won ngaxakerenyie ma, naxee na Isirayila boxie ma. Won xa serexedubee nun Lewikae fan xili, naxee na Isirayila taae kui, alako won birin xa lu yire keren. <sup>3</sup> Won xa won Marigi xa saate kankira ragbilen won yire, barima Solu xa mangeya waxati, won mu siga a foxo ra.» <sup>4</sup> Nama birin naxa tin na fe fanyi ra.

<sup>5</sup> Dawuda naxa Isirayila birin malan, keli Sixori xure ma Misira boxi, sa doxo Xamata ra, alako e xa Ala xa saate kankira tongo Kiriyati Yeyarimi. <sup>6</sup> Dawuda nun Isirayila birin naxa te Baala Yudaya boxi ma, dennaxe xili Kiriyati Yeyarimi. E nu wama Ala xa saate kankira tongofe. Alatala xa kibanyi nu na maleke sawure firin tagi na kankira fari, Alatala maxandima dennaxe. <sup>7</sup> E naxa Ala xa saate kankira tongo Abinadabo xonyi, e

a dox kote xanin se neene kui. Usa nun Axiyo naxa a ragi. <sup>8</sup> Dawuda nun Isirayilakae naxa seewa ki fanyi Ala ya xori. E naxa beeti ba kora, maxasee, nun sarae xui ra.

<sup>9</sup> E to lonyi li e dennaxe ma Kidon, ninge naxee nu kote xanin se mabendunma, naxa salaxun e wa birafe. Usa naxa saate kankira susu a belexe ra alako a naxa bira. <sup>10</sup> Alatala naxa xon Usa ma, a a faxa keren na, barima a mu nu lan a xa a belexe din saate kankira ra. Usa faxa na ki ne Ala ya xori.

<sup>11</sup> Dawuda naxa xon Usa faxafe ma. Menni xili naxa sa «Usa gbaloe.» Han ya na xili saxi naa xun. <sup>12</sup> Dawuda naxa gaaxu Ala ya ra na loxe. A naxa a yete maxorin, «N Ala xa saate kankira rasoma n xonyi di?» <sup>13</sup> Na loxe Dawuda mu saate kankira xanin a xonyi Darisalamu. A naxa a raso Obedo Edon xa banxi kui, naxan na Gati. <sup>14</sup> Ala xa saate kankira naxa lu Obedo Edon xa denbaya yire kike saxan. Alatala naxa barake sa e ma na xa fe ra.

## 14

*Dawuda xa denbaya  
(Samuweli II 5:11-16)*

<sup>1</sup> Tire mange Xirami naxa mixie xes Dawuda xon ma alako e xa banxi belebele ti a tan Dawuda be. E naxa sediri wuri xanin e xun ma, a nun walike naxee a rawalima. <sup>2</sup> Dawuda naxa a kolon a Alatala yati nan a findixi Isirayila mangue ra. A a kolon Ala luma a xa mangeya ite ra a xa nama xa fe ra. <sup>3</sup> Dawuda naxa gine gbetee dox Darisalamu. E naxa di ginee nun di xemee bari a be. <sup>4</sup> A xa di naxee barixi Darisalamu, e xilie nan ya: Samuwa, Sobabo, Natan, Sulemani, <sup>5</sup> Yibixari, Elisuwa, Elifeleti, <sup>6</sup> Noga, Nefegi, Yafiya, <sup>7</sup> Elisama, Beeliyada, nun Elifeleti.

*Filisitakae Dawuda gerefe  
(Samuweli II 5:17-25)*

<sup>8</sup> Filisitakae to a me Dawuda bara findi Isirayila mangue ra, e naxa siga a gerede. Dawuda fan naxa mini e ya ra.

<sup>9</sup> Filisitakae naxa gere ti Isirayilakae be naxee nu na Refa gulunba. <sup>10</sup> Dawuda naxa Ala maxorin, «N xa siga Filisitakae

gerede? I e sama n sagoe?» Alatala naxa a masen a bε, «Siga, n fama nε e sade i sagoe.»

<sup>11</sup> Dawuda nun a xa soɔrie naxa te Bali Perasimi, e fa Filisitakae bɔnbo. Na kui Dawuda naxa a fala, «Ala bara n yaxuie kana, alo ye gbegbe bogoni bɔɔma a ra ki naxε.» Na fe nan a toxi, Bali Perasimi xili falaxi yi yire xun. <sup>12</sup> Filisitakae nu bara e xa kuyee lu gere yire. Dawuda naxa yaamari fi e xa gan.

<sup>13</sup> Filisitakae man naxa gere ti Isirayilakae bε naxee nu na Refa gulunba.

<sup>14</sup> Dawuda man naxa Ala maxɔrin xa a lanma a xa e gere. Ala naxa a yaabi, «I naxa bira e fɔxɔ ra de. I xa e mabilin han wondi yire. I xa mame ti menni

<sup>15</sup> han i xa xui nde mε wuri bilie kɔn na. Na temui i fa mini wondi kui e gerede. N tan nan minima i ya ra, nee bɔnbo i bε.» <sup>16</sup> Dawuda naxa a raba alo Ala a masenxi a bε ki naxε. E naxa Filisitakae bɔnbo kelife Gabayon, sa dɔxɔ Geseri ra. <sup>17</sup> Na kui Dawuda xili naxa xungbo yire birin. Alatala naxa a niya si birin xa gaaxu Dawuda ya ra.

## 15

### *Ala xa saate kankira sigafe Darisalamu*

<sup>1</sup> Dawuda naxa banxie ti Darisalamu taa kui, dənnaxε nu xili Dawuda xa taa. Menni a naxa kiri banxi ti Ala xa saate kankira luma dənnaxε. <sup>2</sup> Dawuda naxa yaamari fi a mixi yo mu Ala xa saate kankira maxaninma fo Lewikae, barima Alatala e tan nan sugandixi na ma. Na bara findi e xa wali ra temui birin. <sup>3</sup> Dawuda naxa Isirayila birin xunlan Darisalamu Alatala xa saate kankira rasofe ra banxi kui naxan nu yailanxi na xa fe ra.

<sup>4</sup> Dawuda naxa Haruna xa die nun Lewikae malan:

<sup>5</sup> Kehati xa die, mixi kεmε mixi mɔxɔjεn. E xunyi na Uriyeli nan na.

<sup>6</sup> Merari xa die, mixi kεmε firin mixi mɔxɔjεn.

E xunyi na Asaya nan na.

<sup>7</sup> Gerison xa die, mixi kεmε mixi tongo saxan.

E xunyi na Yoweli nan na.

<sup>8</sup> Elisafan xa die, mixi kεmε firin.

E xunyi na Semaya nan na.

<sup>9</sup> Xebiron xa die, mixi tongo solomasaxan. E xunyi na Eliyeli nan na.

<sup>10</sup> Yusiyeli xa die, mixi kεmε mixi fu nun firin.

E xunyi na Aminadabo nan na.

<sup>11</sup> Dawuda naxa serexedubee Sadɔki nun Abiyatari, a nun Lewikae Uriyeli, Asaya, Yoweli, Semaya, Eliyeli nun Amnadabo xili. <sup>12</sup> A naxa a fala e bε, «Wotan nan na Lewi xa denbayae xunyie ra. Wo wo yεtε raseniyεn, wo tan nun wo xa mixie. Wo xa te wo Marigi Alatala xa saate kankira ra. Wo xa a xanin yire n dənnaxε yailanxi a bε. <sup>13</sup> Temui dangixi won Marigi Alatala nu bara xɔnɔ won ma, barima Lewikae nan nu lan e xa na xanin a seriye ki ma.»

<sup>14</sup> Serexedubee nun Lewikae naxa e yεtε raseniyεn beenu e xa te Isirayila Marigi Alatala xa saate kankira ra.

<sup>15</sup> Lewikae naxa Alatala xa saate kankira suxu wurie ma a xaninma naxee ra, e e sa e tunkie fari alo Alatala Annabi Munsa yamari ki naxε.

<sup>16</sup> Dawuda naxa a fala Lewikae xunyie bε e xa bεtiba ndee sugandi e xa mixie ya ma naxee bεteti bama kɔrae nun maxasee xui ra jεlexinyi kui. <sup>17</sup> Lewikae naxa Yoweli xa di Heman sugandi, a nun Berekiya xa di Asafi, nun Kusaya xa di Etani, naxan nu na Merari xa die ya ma.

<sup>18</sup> Lewikae gbεtεe nan nu na naadε kantεe ra: Sakari, Ben, Yasiyeli, Semiramoti, Yεxiyeli, Unni, Eliyabi, Benaya, Maaseya, Matitiya, Elifelehu, Mikineyahu, Obedo Edon, nun Yeyiyeli. <sup>19</sup> Lewika gbεtεe nan nu na bεtibae ra: Heman, Asafi, nun Etani. E nu maxasee raberema jεlexinyi kui. <sup>20</sup> Sakari, Asiyeli, Semiramoti, Yεxiyeli, Unni, Eliyabi, Maaseya, nun Benaya nu kɔrae raberema. <sup>21</sup> Matitiya, Elifelehu, Mikineyahu, Obedo Edon, Yeyiyeli, nun Asasiya nu kɔrae luuti solomasaxan daaxi raberema. <sup>22</sup> Lewika Kenaniya naxa findi xunyi ra naxan Ala xa saate kankira xaninma. A nu na wali kolon. <sup>23</sup> Berekiya nun Elekana nu a malima na wali kui. <sup>24</sup> Serexedubee Sebanaya, Yosafati, Netaneeli, Amasayi, Sakari, Benaya, nun Eliyeseri nan nu sarae fema Ala xa saate kankira ya ra.

Obedo Edon nun Yexiya nan nu saate kankira xaninyie ra.

<sup>25</sup> Dawuda, Isirayila forie, nun soɔri wulu xunyie naxa ti kira xɔn alako e xa sa Alatala xa saate kankira mati nelexinyi kui kelife ra Obedo Edon xɔnyi.

<sup>26</sup> Ala naxa Lewikae mali a xa saate kankira xaninde. Na kui e nu bara tuura solofera nun yexee kontonyi solofera ba serexε ra. <sup>27</sup> Dawuda, Lewika naxee saate kankira xaninma, bεetibae, nun Kenaniya, bεetibae xa mange, e birin nu maxirixi donma tofanyie kui. Dawuda naxa serexedube donma fan nagoro a ma. <sup>28</sup> Isirayilakae birin naxa te Alatala xa saate kankira ra nelexinyi kui. Ndee naxa ferie nun sarae fe, ndee naxa maxasee nun kɔrae rabere.

<sup>29</sup> Sølu xa di gine Mikala naxa Isirayilakae to Alatala xa saate kankira raso ra Dawuda xa taa kui. A to mange Dawuda to fare boron na nelexinyi kui, a naxa mange Dawuda rajaaxu.

## 16

### Dawuda Ala tantufe

<sup>1</sup> E to so Darisalamu, e naxa Ala xa saate kankira dɔxɔ hɔrɔmɔlingira kui, Dawuda naxan yailanxi a lude ra. E naxa serexε gan daaxi nun xanunteya serexε ba. <sup>2</sup> Dawuda to ge na serexee bade, a naxa duba Isirayila jama be Alatala xili ra. <sup>3</sup> Na xanbi a naxa taami, sube, nun donse lɔxunme so Isirayilakae birin yi ra.

<sup>4</sup> A Lewika naxee sugandi dubafe ra jama be, e Isirayila Marigi Alatala matɔxɔ, e a tantu a xa saate kankira ya ra. Nee xilie nan ya: <sup>5</sup> Asafi, naxan findi e xunyi ra, Sakari, naxan na na xanbi ra, Yeyiyeli, Semiramoti, Yexiyeli, Matitiya, Eliyabi, Benaya, Obedo Edon, nun Yeyiyeli. Kɔrae nu na e yi ra, maxasee nu na Asafi yi ra. <sup>6</sup> Serexedube Benaya nun Yaxasiyeli nu sarae fema Ala xa saate kankira ya ra.

<sup>7</sup> Na lɔxɔe Dawuda naxa yi bεeti so Asafi nun a xa mixie yi ra alako e xa Alatala tantu.

<sup>8</sup> Wo Alatala matɔxɔ, wo a maxandi.

Wo a masen sie be a fe xungbe naxee rabaxi.

<sup>9</sup> Wo bεeti ba a be, wo a tantu binyε kui.

Wo wo majɔxun a xa fe fanyi birin ma.

<sup>10</sup> Wo a xili seniyεnxi matɔxɔ.

Wo tan naxee na Alatala fenfe, sεewε xa lu wo bojεe kui.

<sup>11</sup> Wo xa bira Alatala nun a senbe fɔxɔ ra. Wo wo ya rafindi a ma.

<sup>12</sup> Wo wo ratu a xa kaabanakoe ma, a xa fe fanyie ma a naxee rabaxi, a nun a xa marasi.

<sup>13</sup> Wo tan Isirayila bara findi a xa konyie ra.

Yaxuba xa die, Alatala bara wo sugandi.

<sup>14</sup> Alatala nan na won Marigi Ala ra, A tan nan kiiti sama bɔxi birin ma.

<sup>15</sup> Wo wo ratu a xa saate ma temui birin, a xa wɔyεnyi ma abadan.

<sup>16</sup> A na saate naxan tongo Iburahima be, a a kali Isiyaga be.

<sup>17</sup> A na nan xirixi e nun Yaxuba tagi, a findi saate ra Isirayila be naxan mu kanama abadan.

<sup>18</sup> Na saate nan ya:

«N Kanaan bɔxi fima ne wo ma, a findi wo ke ra.»

<sup>19</sup> Wo mu nu gbo,

xɔne nan nu wo ra na bɔxi kui.

<sup>20</sup> Wo to siga namane gbεtεe ma, wo naxa lu e xa mangεya bun ma,

<sup>21</sup> Ala mu tin mixi yo xa wo paxankata.

A naxa mangεe rakɔrɔsi wo xa fe ra,

<sup>22</sup> «Wo naxa wo bεlεxε din n ma mixi sugandixie ra, wo naxa n ma namijɔnmee tɔɔrɔ.»

<sup>23</sup> Dunija birin xa bεeti ba Alatala be.

Lɔxɔe birin wo xa a xa kisi xa fe masen.

<sup>24</sup> Wo xa a xa fe fanyie tagi raba si gbεtεe be,

wo xa a xa kaabanakoe masen dunija birin be.

<sup>25</sup> Alatala senbe gbo, a lanma won xa a matɔxɔ.

A magaaxu alae birin be.

<sup>26</sup> Wule nan na si gbεtεe xa alae ra, kɔnɔ Alatala nan koore daaxi.

<sup>27</sup> Nɔre xungbe na a yi ra,

senbe nun sεewε gbo a xɔnyi.

<sup>28</sup> Si birin, wo xa Alatala matɔxɔ, wo xa a senbe kolon.

<sup>29</sup> Wo xa a xili matɔxɔ, wo xa serexee ba a be a xa hɔrɔmɔlingira kui, wo xa a batu seniyεnyi kui.

<sup>30</sup> Adama birin xa seren a ya ra.  
 Ala mu tinma dunija xun xa rakana.  
<sup>31</sup> Koore nun dunija xa seewa,  
 birin xa a kolon Alatala nan mange ra.  
<sup>32</sup> Baa nun yexee xa Ala senbe masen,  
 bɔxi nun subee xa Ala xa fanyi masen.  
<sup>33</sup> Wondi wuri xa Alatala xili masen,  
 naxan fafe dunija makiitide.  
<sup>34</sup> Wo xa Alatala tantu barima a fan,  
 a xa xanunteya mu kanama abadan.  
<sup>35</sup> Wo xa a masen Ala bε,  
 «Ala, muxu rakisi,  
 muxu ratanga si gbetee ma,  
 alako muxu xa i xili matɔxɔ,  
 na xa findi fe fanyi ra muxu bε.  
<sup>36</sup> Tantui na Isirayila Marigi Alatala bε  
 temui birin.»

Nama naxa a ratin, «Tantui na Alatala bε.»

<sup>37</sup> Dawuda naxa Asafi nun a xunyae yamari e xa meenai Alatala xa saate kankira ma temui birin. <sup>38</sup> A naxa Yedutun xa di Obedo Edon, nun Xosa, a nun a xa mixi tongo senni nun solomasaxan yamari e xa hɔrɔmɔlingira naade kanta. <sup>39</sup> Serexedube Sadoki nun a xa mixie naxa lu Alatala xa hɔrɔmɔlingira naxan nu na Gabayon geya fari. <sup>40</sup> A nu lan ne e xa serexe gan daaxi ba geesegē nun nunmare temui Alatala bε alo a sebe xi Isirayilakae bε kitaabui kui ki naxe. <sup>41</sup> Heman, Yedutun, nun boore naxee nu sugandixi fan nu na alako e xa Alatala tantu, barima a xa fonisireya mu jɔnma abadan. <sup>42</sup> Heman nun Yedutun nu sarae fema, e nu maxasee raberema alako e xa beeti ba Alatala bε. Yedutun xa die nan nu na naade kantee ra. <sup>43</sup> Na dangi xanbi, naxa birin naxa siga e xɔnyi. Dawuda fan naxa gbilen a xɔnyi, a xa duba a xa denbaya bε.

## 17

### *Ala xa saate Dawuda bε (Samuweli II 7:1-17)*

<sup>1</sup> Dawuda to ge sabatide a xa banxi neene kui, a naxa a fala Annabi Natan bε, «I bara a to, n na banxi tofanyi nan kui naxan yailanxi sediri wuri ra, kɔnɔ Alatala xa saate kankira tan na kiri banxi nan kui.» <sup>2</sup> Annabi Natan naxa Dawuda

yaabi, «I xa i waxonfe raba, barima wo nun Ala na a ra.»

<sup>3</sup> Na kɔε ra, Ala naxa a masen Annabi Natan bε, <sup>4</sup> «Sa a fala n ma konyi Dawuda bε Alatala xa masenyi nan ya, «I tan mu banxi tima n bε n luma dennaxe. <sup>5</sup> Kabi n Isirayila ramini Misira bɔxi kui han to, n na kiri banxi nan kui. Banxi gbete yo mu nu na n yi ra. <sup>6</sup> Muxu nun Isirayila xa jere kui, n mu a fala n ma jama xa yarerati yo bε, n naxee sugandi e xa meenai n ma jama ma, e xa banxi sediri wuri daaxi ti n bε. <sup>7</sup> Yakɔsi i xa a masen n ma konyi Dawuda bε, «Mange Alatala xa masenyi nan ya: I nu na goore ne xuruse kantade, n naxa i findi n ma jama Isirayila xa mange ra. <sup>8</sup> I nu sigama dennaxe birin won birin nan nu a ra, n naxa i yaxuie halaki i ya ra, n naxa i xili rate alo mixi binye naxee na bɔxi fari. <sup>9</sup> N bara yire nde sugandi n ma jama Isirayila bε e sabatima dennaxe, alako e naxa gaaxu sɔnɔn, tinxintaree xa e lu naa. <sup>10</sup> N e malima ne alo n a raba ki naxe n to kiitisae dɔxɔ n ma jama Isirayila xun ma. N man na rabama i tan fan bε, i xa ti i yaxuie fari. N tan Alatala fama ne senbe fide i ma a nun i xabile birin. <sup>11</sup> I xa dunijiegiri na kamali temui naxe, i naxa gbilen i benbae yire, n meenima ne i xa die ma. N kerem sugandima ne, a xa findi mange ra i jekɔxε ra. <sup>12</sup> Na kanyi nan fama hɔrɔmɔbanxi tide n bε. N a rasabatima mangaya kui, alako a xa bu abadan. <sup>13</sup> N findima a baba nan na, a tan fan findima n ma di nan na. N ma fonisireya mu bama a yi ra alo n a ba ki naxe mange singe yi ra. <sup>14</sup> N a findima n ma jama xa mange nan na, a xa mangaya mu kanama abadan.»»

<sup>15</sup> Annabi Natan naxa Ala xa masenyi ti Dawuda bε alo Ala a masenxi a bε ki naxe.

<sup>16</sup> Na xanbi mange Dawuda naxa siga, a sa a yete dentegē Marigi Alatala bε, a a fala, «N Marigi Alatala, nde na n tan na a nun n ma denbaya ra naxan a niyama i xa yi nate moɔli tongo muxu bε? <sup>17</sup> N Marigi Ala, i naxan falaxi i xa konyi xa denbaya xa fe ra, fe xuri mu a ra de! N Marigi Alatala i bara hinne n na alo mixi xungbe. <sup>18</sup> N tan Dawuda, n nɔma munse falade i bε yi xunnakeli xa fe ra i naxan

fixi i xa konyi ma? I i xa konyi kolon. <sup>19</sup> Marigi Alatala, i bara yi nate tongo n be i xa xanunteya xa fe ra alako dunjna xa i sənbe kolon.»

<sup>20</sup> «Alatala, i maniyε mu na, ala gbεtε mu na ba i tan na. Muxu bara na kolon. <sup>21</sup> Si gbεtε na dunjna naxan luma alo Isirayila naxan Marigi a raminixi konyiya kui, a a findi a xa nama ra? I bara kaabanakoe raba, fe magaaxuxie. I bara sie keri i xa nama ya ra, i naxan naminixi Misira bɔxi ra, alako i xili xa kolon. <sup>22</sup> Marigi Alatala, i bara a ragiri Isirayila xa findi i xa nama ra, i fan bara findi e Marigi Ala ra. Na mu kanama abadan.»

<sup>23</sup> «Marigi Alatala, i xa masenyi i xa konyi nun a xa denbaya xa fe ra, na xa kamali. I naxan fala, yandi i xa na ragiri. <sup>24</sup> I xa na ragiri alako i xili xa gbo temui birin. Dunjna xa a fala, «Mange Alatala, Isirayila Marigi Ala nan a ra.» I xa konyi Dawuda, nun a xa denbaya, i xa mεenι e ma abadan. <sup>25</sup> N Marigi Ala, i bara i janige masen i xa konyi be a falafe ra i xa a xa denbaya xun nakeli. Na na a ra i xa konyi bara limaniya i maxandife ra. <sup>26</sup> Alatala, i tan nan na Ala ra. I bara yi masenyi fanyi ti i xa konyi be. <sup>27</sup> I bara wa i xa konyi xa denbaya barakafe, alako a xa balo i ya i abadan. Alatala barake sama naxan ma, na barake mu bama a yi ra abadan.»

## 18

### Dawuda nɔla sɔtɔfe (Samuweli II 8:1-18)

<sup>1</sup> Na to dangi, Dawuda naxa Filisitakae bɔnbɔ, a e rayaagi. A naxa Gati nun a rabilinyie ba e yi ra. <sup>2</sup> A naxa Mowabakae fan bɔnbɔ, e fa lu a xa yaamari bun ma, e duuti ba. <sup>3</sup> Dawuda naxa Soba mange Hadadeseri fan bɔnbɔ Xamata mabiri, barima a nu wama Efirati xure xa lu a xa yaamari bun ma. <sup>4</sup> Dawuda naxa sɔori ragise wulu keran, soe ragi wulu solofera, nun sɔori wulu mɔxɔjɛn ba e yi ra. A naxa soe birin tore bolon fo soe kɛmɛ ɲɔndɔn a naxee ragata a yɛtε be.

<sup>5</sup> Siriyaka naxee na Damasi naxa fa Soba mange Hadadeseri malide, kɔnɔ Dawuda naxa sɔori wulu mɔxɔjɛn nun

firin bɔnbɔ e ra. <sup>6</sup> Dawuda naxa a xa sɔorie dɔxɔ Siriya bɔxi ma Damasi taa kui. Siriyakae naxa lu Dawuda xa yaamari bun, e duuti ba a be. Dawuda siga dεdε, Alatala nu xunnakeli fima ne a ma. <sup>7</sup> Dawuda naxa Hadadeseri xa sɔorie xa wure lefa xanin Darisalamu xεema masoxi naxee ma. <sup>8</sup> A naxa Hadadeseri xa yɔxui gbegbe tongo Tibati nun Kunu. Sulemani naxa na yailan maxase xungbe ra, salide kontigibae, a nun sereχebade walisee ra naxee nu rawalima hɔrɔmɔbanxi kui.

<sup>9</sup> Xamata mange Tohu naxa a me a Dawuda bara Soba mange Hadadeseri xa sɔorie birin bɔnbɔ. <sup>10</sup> A naxa a xa di Hadorami xεε mange Dawuda xɔn, a xa a xεεbu a be, a man xa a matɔxɔ a xa gere xa fe ra Hadadeseri mabiri ra. A man naxa xεεma, gbeti, nun yɔxui fi Dawuda ma, barima gere nu na Tohu nun Hadadeseri tagi. <sup>11</sup> Mange Dawuda naxa na birin fi Alatala ma, a nun gbeti nun xεεma a naxan nasuxu sie birin yi ra ało Edon, Mowaba, Amoni, Filisita, nun Amaleki.

<sup>12</sup> Seruya xa di Abisayi naxa Edonka wulu fu nun solomasaxan bɔnbɔ gulunba kui Fɔxɔe yire. <sup>13</sup> A naxa sɔorie lu Edon alako naa birin xa lu Dawuda xa yaamari bun ma. Dawuda siga dεdε, Alatala nu xunnakeli fima ne a ma.

<sup>14</sup> Dawuda naxa a xa nama Isirayila yamari seriye nun tinxinyi ra. <sup>15</sup> Seruya xa di Yowaba nan nu na sɔorie xa mange ra. Axiludu xa di Yehosafati nan nu na mange xa xui madangi ra. <sup>16</sup> Axituba xa di Sadɔki nun Abiyatari xa di Abimeleki nan nu na sereχedubee ra. Sawesa nan nu na mange xa sebeliti ra. <sup>17</sup> Yehoyada xa di Benaya nan nu na Keretikae nun Peletakae xunyi ra. Mange Dawuda xa die nan nu na a xanbi ra.

## 19

### Dawuda nun Amonikae xa gere (Samuweli II 10:1-19)

<sup>1</sup> Na to dangi, naxan naba na nan yi ki. Amonikae xa mange Naxasa naxa faxa, a xa di naxa ti a ɲɔxɔe ra. <sup>2</sup> Dawuda naxa a majɔxun, «N fe fanyi rabama ne Naxasa xa di Xanun be, barima a baba fe fanyi

raba ne n be.» Dawuda naxa xeeerae xee Xanun xon e xa sa a nu tcooro a nu sege sa a baba jonefe ma. Dawuda xa xeeerae naxa so Amonikae xa boxi ma Xanun yire, e xa a nu tcooro sa. <sup>3</sup> Kono Amonikae xa kuntigie naxa a fala Xanun be, «I cox a ma Dawuda yee xeexi i nu tcooro sade i baba jonefe nan ma? E faxi ne e xa fa be kolon, e xa be ya iso, e xa yi boxi tegerenya raba. A xa xeeerae faxi be na nan ma.»

<sup>4</sup> Na kui Xanun naxa Dawuda xa xeeerae suxu, a naxa e de xabe maxaba, a naxa e xa donmae raxaba e xore yailanyi, a fa e rabenin. <sup>5</sup> Mixi nde to na fe dentegé Dawuda be, a naxa mixie xee a xa xeeerae yire a falafe ra, «Wo lu Yeriko han wo de xabee xa mini. Na temui wo xa gbilen be.» Dawuda xa xeeerae xaxili nu bara ifu ki fanyi ra.

<sup>6</sup> Xanun nun Amonikae to a kolon a e bara xennanteya raso e nun Dawuda tagi, e naxa gbeti kilo wulu tongo saxan nun naani fi Siriyakae ma, naxee nu na Mesopotamiya, Maaka nun Soba, alako e xa fa soori ragisee nun soe ragie ra e be. <sup>7</sup> Na kui Maaka mange nun a xa nama naxa fa soori ragise wulu tongo saxan nun firin na, e fa malan Medeba. Amonikae fan naxa mini e xa taae kui, alako e xa Dawuda gere. <sup>8</sup> Dawuda fefe na kolon, a naxa soori mange Yowaba nun a xa soori gbangbalanyi birin xee e yire. <sup>9</sup> Amonikae naxa mini, e ti gere ki ma taa sode de ra. Mange naxee fa e malide, e nu tixi e xati ma daaxa i.

<sup>10</sup> Yowaba naxa a kolon gere na a ya ra, a man na a xanbi ra. A naxa Isirayila soori fanyie mayegeti, a e ti Siriyakae ya ra. <sup>11</sup> A naxa soori dounxee lu a xunya Abisayi xa yaamari bun ma, e xa ti Amonikae ya ra. <sup>12</sup> Yowaba naxa a fala a xunya be, «Xa Siriyakae senbe gbo n be, i xa fa n malide. Xa Amonikae fan senbe gbo i be, n fan sigama i malide. <sup>13</sup> I xa limaniya, won xa won senbe so won bonsoe xa fe ra nun won Marigi Ala xa taae xa fe ra. Alatala xa a waxonfe raba.»

<sup>14</sup> Yowaba nun a xa soorie naxa Siriyakae gere. Nee naxa e gi Yowaba ma.

<sup>15</sup> Amonikae to a to, Siriyakae bara e gi, e fan naxa e gi Abisayi ma. Yowaba xunya

naxa so taa kui, Yowaba naxa gbilen Darisalamu.

<sup>16</sup> Siriyakae to a kolon Isirayila bara e bonbo, e naxa xeeerae xee Siriyakae ma naxee nu na xure naakiri ma. Hadadeseri xa soori mange Sofaki nan nu na e xunyi ra. <sup>17</sup> Dawuda to na kolon, a naxa Isirayilakae birin malan, e naxa fa e Yuruden igiri, e siga Siriyakae gere. Siriyakae man naxa e gi Isirayilakae ya ra. <sup>18</sup> Dawuda naxa soori nun e ragise doxwulu solofera faxa, a nun soori wulu tongo naani gbete. A naxa soori mange Sofaki fan faxa. <sup>19</sup> Hadadeseri malimae to a kolon a Isirayilakae bara e bonbo, e naxa lanyi xiri e nun Dawuda tagi, e naxa lu a xa yaamari bun. Kabi na waxati, Siriyakae mu tinma Amonikae malide soncon.

## 20

*Dawuda Amonikae nun Filisitakae gerefe*

(Samuweli II 11:1, 12:26-31)

<sup>1</sup> Na ne igbilenyi, gere temui to a li, Yowaba nun a xa soori gbangbalanyie naxa siga Amonikae gere. Yowaba naxa taa nde suxu naxan xili Raba, a fa menni kana. Dawuda tan naxa lu Darisalamu. <sup>2</sup> Dawuda naxa mange tonxuma xeeema daaxi ba Amonikae xa mange xunyi ma, naxan xa binye dangi kilo tongo saxan na. Geme tofanyi diyaman daaxi fan nu na a ma. Na mange tonxuma naxa doxwulu Dawuda xun ma, a fa se gbegbe xanin a xun ma a naxan seto gere kui. <sup>3</sup> Nama naxan nu na naa, Dawuda naxa e xanin a xun ma, a e findi konyie ra naxee wuri, gme, nun wure xabama. A Amonikae xa taa birin xa fe raba na ki ne. Na xanbi, Dawuda nun a xa soorie naxa gbilen Darisalamu.

<sup>4</sup> Na to dangi, Isirayilakae nun Filisitakae naxa gere Geseri. Na gere kui, Sibekayi Xusaka naxa Sipai faxa. Sipai findi Refa bonsoe nan na. Filisitakae naxa yaagi na fe ma.

<sup>5</sup> Isirayilakae nun Filisitakae man naxa gere. Yi biyaasi Yayiri xa di Elexanan naxa Goliyati xunya Laxami Gatika faxa. A senbe nu gbo, a xa tanbe xa xungboe nu luxi alc dugi soxwuri.

<sup>6</sup> Gere gbete naxa mini Gati. Xemē kuye nde nu na, sole senni nan nu na a salonse birin ma, nee malanxi mōxōjēn nun naani. Na fan Rafa bōnsōe nan nu a ra. <sup>7</sup> A to Isirayila konbi, Dawuda xunya Simeya xa di Yonatan naxa a faxa. <sup>8</sup> Yi xemē birin fatanxi Rafa bōnsōe nan ma naxan nu sabatixi Gati. Dawuda nun a xa sōcie naxa e birin sōnto.

## 21

### *Isirayila jama kontife (Samuweli II 24:1-9)*

<sup>1</sup> Sentane to wa Isirayila ratantanfe, a naxa Dawuda bōne rate a xa Isirayilakae konti. <sup>2</sup> Dawuda naxa a fala Yowaba nun kuntigie bē, «Wo siga, wo xa sa Isirayilakae konti, keli Beriseeba ma, sa dōxō Dana ra. Wo xa na xasabi dēntēgē n bē.» <sup>3</sup> Yowaba naxa a yaabi, «Alatala xa Isirayila jama rawuya dōxō kēmē. Mange, n marigi, i xa konyie xa mu nee birin na? I yi mōcli maxōrinxi munfe ra? Munfe ra i wama Isirayila xa yi yunubi sōtō?» <sup>4</sup> Kōnō mange xui mu matandima, na na a ra Yowaba naxa mini, a naxa Isirayila birin ijērē, a fa gbilen Darisalamu. <sup>5</sup> A naxa jama xasabi fala Dawuda bē. Isirayilakae xa konti nan ya: xemē santidēgēma kanyi miliyōn kerēn, wulu kēmē. Yudayakae xa konti nan ya: xemē santidēgēma kanyi wulu kēmē naani, tongo soloferē. <sup>6</sup> Yowaba mu Lewi nun Bunyamin bōnsōe konti, barima mange xa yaamari mu nu rafanxi a ma.

<sup>7</sup> Yi yaamari naxa rajaaxu Ala ma. A naxa Isirayila xa tantanyi seri ba. <sup>8</sup> Dawuda naxa a fala Ala bē, «N to yi rabaxi, n bara yunubi belebele raba. Yakōsi n bara i mayandi i xa dīnē i xa konyi xa yunubi ma. Na bara findi n ma daxuna ra.» <sup>9</sup> Alatala naxa a masen Gadi bē, naxan findi namijōnōmē ra mange bē Dawuda xa waxati, <sup>10</sup> «I xa a fala Dawuda bē, Alatala yi nan masenxi i bē, «N bara fe saxan masen i bē, i xa kerēn sugandi i wama n xa naxan naba i ra.» <sup>11</sup> Gadi naxa siga Dawuda yire, a a fala a bē, «Alatala yi nan masenxi i bē, <sup>12</sup> I bara tin paxankate mundun na: kaame xa sin bōxi jē saxan, xa na mu i yaxuie xa nō

wo ra e xa santidēgēma ra kike saxan, xa na mu Alatala xa a xa malekē xēs a xa Isirayila jama halaki, a xa bōxi birin kana a xa santidēgēma ra nun fure jaaxi ra xi saxan. Yakōsi i xa a mato n lan n xa naxan fala n xēsma bē.» <sup>13</sup> Dawuda naxa Gadi yaabi, «N bōne bara manaaxu a xōrōchōs ra. A lan n xa n sa Alatala bēlexē i naxan xa kinikini gbo. Na fisā adamadie bēlexē bē.» <sup>14</sup> Alatala naxa fure jaaxi radin Isirayila ma han xemē wulu tongo soloferē naxa faxa Isirayila bōxi ma. <sup>15</sup> Ala naxa malekē xēs Darisalamu, a xa sa naa kana. A nu naa kanafe tēmu naxē, Alatala naxa e xa tōrē mato, a fa nimisa. A naxa a masen malekē bē naxan nu na naa kanafe, «Na lan. E lu naa sinden.» Alatala xa malekē nu tixi Oronan Yebusuka xa lonyi ma. <sup>16</sup> Dawuda to a ya rate, a naxa Alatala xa malekē to, a tixi koore ma, a xa santidēgēma baxi a tēs i, a ya rafindixi Darisalamu ma. Dawuda nun forie naxa sunnun donma ragoro e ma, e e yatagi rafelen bōxi. <sup>17</sup> Dawuda naxa a fala Ala bē, «N tan xa mu yaamari ti e xa Isirayila jama konti? N tan nan yunubi rabaxi, n tan nan yi fe kobi niyaxi. Nama tan munse rabaxi? N Marigi Alatala, i xa n tan nun ma denbaya halaki, i xa i xa jama lu naa.»

<sup>18</sup> Alatala xa malekē naxa a masen Gadi bē a xa a fala Dawuda bē, a xa te sērēxbade yailande Alatala bē Oronan Yebusuka xa lonyi ma. <sup>19</sup> Dawuda naxa te naa alō Gadi a fala a bē Alatala xili ra ki naxē.

<sup>20</sup> Oronan to nu naa lonyi ma, a mengi bōnbōfe, a naxa a mafindi, a fa malekē to. A tan nun a xa di naanie naxa e nōxun. <sup>21</sup> Na waxati, Dawuda fan nu sigafe Oronan yire. Oronan to a to, a naxa keli lonyi ma, a sa a felen bōxi ma Dawuda bun ma. <sup>22</sup> Dawuda naxa a fala Oronan bē, «N wama yi lonyi sarafe i ma, alako n xa sērēxbade ti Alatala bē. A mati n ma a sare ra, alako fure jaaxi xa jōn jama ma.» <sup>23</sup> Oronan naxa Dawuda yaabi, «Mange, a tongo. N marigi xa a waxōnfe raba a ra. N bara yi ningee fan so i yi ra, e xa findi sērēxē gan daaxi ra. Yi saretie nōma gande yege ra, yi mengi fan xa findi sērēxē ra. N bara yi birin fi i ma.»

<sup>24</sup> Kono mange Dawuda naxa a fala Oronan be, «Ade, n wama a sarafe ne kɔbiri ra naxan lanma seriye ki ma. N mu se bama serexε ra Alatala be, naxan findima i tan harige ra. N mu nɔma serexε gan daaxi bade n mu naxan sare baxi.» <sup>25</sup> Na kui Dawuda naxa xεεma kilo solofera fi Oronan ma na lonyi xa fe ra. <sup>26</sup> Dawuda naxa serexεbade ti mənni Alatala be, a fa serexε gan daaxi nun xanunteya serexε ba. A to Alatala maxandi, Alatala naxa a yaabi te ra naxan sinxi serexεbade ma keli koore ma. <sup>27</sup> Na temui Alatala naxa wɔyεn malekε be, a fa santidegema raso a tεe i.

<sup>28</sup> Dawuda nu serexε bama Oronan Yebusuka xa lonyi nan ma sɔnɔn, barima a nu bara a kolon a Alatala a yaabima mənni ne. <sup>29</sup> Alatala xa hɔrɔmɔlingira, Annabi Munsa naxan yailan gbengberenyi ma, a nun serexεbade serexε gan daaxi bama dənnaxε, nee nu na yire itexi nde ne Gabayon na waxati. <sup>30</sup> Kono Dawuda mu nu nɔma sode naa, a xa wɔyεn Ala ra, barima a nu henməxi Alatala xa malekε xa santidegema ra.

## 22

### Ala xa hɔrɔmɔbanxi fɔlɔfe

<sup>1</sup> Dawuda naxa a masen, «Won Marigi Alatala xa banxi xa ti be, a nun serexεbade, serexε gan daaxi bama dənnaxε.»

<sup>2</sup> Dawuda naxa yaamari fi, xɔnjε konyi birin naxee sabatixi Isirayila bɔxi ma, e xa malan. A naxa e findi gεmε xabamea ra Ala xa banxi xa wali xa fe ra. <sup>3</sup> Dawuda naxa wure gbegbe fen, naxan findima lantumae nun naade gbaku see ra. A naxa yɔxui gbegbe fan fen naxan mu nu nɔma maniyade a gboe xa fe ra. <sup>4</sup> Sidɔnkae nun Tirekae naxa Dawuda mali, a naxa wuri fanyi gbegbe sɔtɔ. Na wuri mɔɔli xili ne sediri. <sup>5</sup> Dawuda nu fa a fala, «N ma di Sulemani dimedi na a ra, a mu wali kolon sinden. Hɔrɔmɔbanxi naxan tima Alatala be, na lanma a xa tofan, a xa rayabu, a xili xa gbo si birin ya ma.» Na kui, Dawuda se gbegbe malan ne na banxi tima naxan na beenu a xa faxa

<sup>6</sup> Dawuda naxa a xa di Sulemani xili, a fala a be a xa banxi ti Isirayila Marigi

Alatala be. <sup>7</sup> A naxε, «N ma di, nate nu na n be n xa banxi ti n Marigi Alatala be, <sup>8</sup> kɔnɔ Alatala bara yi masen n be yi ki, i bara wuli ifili a gbe ra n ya i i xa yihadi geree kui, i mixie gbegbe faxa. Na nan a ra, i tan nu lan i xa banxi ti n be. <sup>9</sup> Kɔnɔ i fama di nde sɔtɔde, naxan findima bɔjɛsa mixi ra, n malabui fima naxan ma a yaxuie xa fe ra. A xili fama falade Sulemani. Isirayila luma bɔjɛsa nun maraxare kui a xa simaya birin kui. <sup>10</sup> A tan nan fama banxi tide n be, a fa findi n ma di ra, n fan findi a baba ra. A xa mangεya kibanyi buma abadan Isirayila.»

<sup>11</sup> «Yakɔsi, n ma di, Alatala xa lu i sεeti ma, alako i xa i Marigi Alatala xa banxi ti sɔɔneya ra alo a a falaxi i xa fe ra ki naxε. <sup>12</sup> Alatala xa lɔnni nun xaxili fanyi fi i ma a i tima mange ra temui naxε Isirayila bɔxi ma, alako i xa i Marigi Alatala xa seriye rabatu. <sup>13</sup> Fe birin fama ne sɔɔneyade i be xa i Alatala xa seriye nun a xa yaamarie rabatuma, a naxee soxi Annabi Munsa yi ra Isirayila be. I xa i senbe so, i xa limaniya. I naxa gaaxu fefe ya ra, i bɔjε naxa mini.»

<sup>14</sup> «N ma kate kui, n bara xεεma kilo miliyɔn saxan, kilo wulu kεmε naani malan Alatala xa banxi xa fe ra. N man bara gbeti kilo miliyɔn tongo saxan nun naani malan. Yɔxui nun wure bara gbo han na kɔnti mu nɔma kolonde. N bara wuri nun gεmε fan fen. I man fama nde sade na xun. <sup>15</sup> Walikε gbegbe na i yi ra naxee fata gεmε xabade, naxee fata gεmε nun wuri masolide. E wali mɔɔli birin kolon. <sup>16</sup> Xεεma, gbeti, yɔxui, nun wure na i yi ra han a bara dangi a i. Keli, i xa wali susu keren na! Alatala xa i mali.»

<sup>17</sup> Dawuda naxa a fala Isirayila kuntigi birin be, e xa fa a xa di Sulemani mali. A naxa a fala e be, <sup>18</sup> «Wo Marigi Alatala mu na wo fɔxo ra? A mu bojɛsa fixi wo ma wo yaxui birin ya ra? A bara bekae sa n belexε i. Yi bɔxi bara findi Alatala nun a xa nama gbe ra. <sup>19</sup> Wo xa wo Marigi Alatala fen wo bɔjɛ nun wo nii birin na. Wo keli, wo xa hɔrɔmɔbanxi səniyɛnxi ti wo Marigi Alatala be, alako wo xa fa Alatala xa saate kankira nun a xa se səniyɛnxi raso Ala xa banxi kui.»

## 23

### Lewi bɔnsœxa konti

<sup>1</sup> Dawuda to bara ge foride, a naxa a xa di Sulemani sugandi Isirayila mange ra.

<sup>2</sup> A naxa Isirayila kuntigie, serehexedubee, nun Lewikae malan. <sup>3</sup> E naxa Lewikae konti, naxee nu bara ne tongo saxan soto. E konti naxa siga xeme wulu tongo saxan nun solomasaxan. <sup>4</sup> Dawuda naxa a fala, «N bara mixi wulu moxjenen nun naani ba, e xa e nengi sa Alatala xa banxi wali rabafe xon. Mixi wulu senni xa findi kiitisae ra. Mixi wulu naani xa findi naade kantee ra. <sup>5</sup> Mixi wulu naani xa Alatala matoxo maxasee xui ra, n naxee yailanxi a matoxo se ra.»

<sup>6</sup> Dawuda naxa Lewikae itaxun xunde ma, e benba Lewi xa die ki ma: Gerison, Kehati, nun Merari. <sup>7</sup> Gerison xa die: Ladana nun Simeyi. <sup>8</sup> Ladana xa die: Yexiyeli, di singe, Setama nun Yoweli, e mixi saxan. <sup>9</sup> Simeyi xa die: Selomoti, Xasiyeli, nun Xarani, e mixi saxan. Ladana xa denbaya kuntigie nan na ki.

<sup>10</sup> Simeyi xa die: Yaxati, Sisa, Yeyusu nun Beriya. Simeyi xa di naani nan na ki. <sup>11</sup> Yaxati, di singe, Sisa, di firin nde. Yeyusu nun Beriya mu di gbegbe soto. E naxa findi denbaya keren na.

<sup>12</sup> Kehati xa die: Amarama, Yisehari, Xebiron, nun Yusiyeli, e mixi naani.

<sup>13</sup> Amarama xa die: Haruna nun Munsa. Haruna naxa findi Ala xa mixi seniyenxi ra, a nun a bonsœ abadan, alako e xa surayi ba serehx ra Alatala be, e xa a xa wali gbete raba, e man xa duba mixi be Ala xili ra temui birin. <sup>14</sup> Munsa findi Ala xa mixi nan na. A xa die naxa lu Lewi bonsœ ya ma. <sup>15</sup> Munsa xa die: Gerisomi nun Eliyeseri. <sup>16</sup> Gerisomi xa die: Sebuweli, di singe. <sup>17</sup> Eliyeseri xa die: Rexabiya, di singe. Eliyeseri mu di gbete soto, kono Rexabiya naxa di gbegbe bari. <sup>18</sup> Yisehari xa die: Selomiti, di singe. <sup>19</sup> Xebiron xa die: Yeriya, di singe, Amaraya, di firin nde, Yaxasiyeli, di saxan nde, nun Yekameyami, di naani nde. <sup>20</sup> Yusiyeli xa die: Mike, di singe, nun Yisiya, di firin nde.

<sup>21</sup> Merari xa die: Maxali nun Musi. Maxali xa die: Eleyasari nun Kisi.

<sup>22</sup> Eleyasari faxa ne, a mu di xeme yo lu,

kono a di ginœ tan lu ne. Kisi xa die naxa e dœxœ gine ra, barima e dœxœ nan nu e ra. <sup>23</sup> Musi xa die: Maxali, Ederi nun Yerimoti, e di saxan.

<sup>24</sup> Yee nan findi Lewi bonsœ ra denbaya xunye ki ma. E birin kontixi keren kerenyi ra. E nu walima Alatala xa banxi kui kabi e na ne moxjenen. <sup>25</sup> Dawuda nu bara a fala, «Isirayila Marigi Alatala bara bonsœ fi a xa nama ma. E xa lu Darisalamu abadan. <sup>26</sup> Lewikae mu fama Ala xa hɔrɔmɔlingira nun a yirabasee xaninde sɔnɔn.» <sup>27</sup> Dawuda xa nate dɔnɔxœ nan na ki, Lewikae kontife naxee bara ne moxjenen soto. <sup>28</sup> E nu Haruna xa die malima Alatala xa banxi wali ra, alo meenife tete nun konkoe ma, se raseniyenfe, wali xunxuri rabafe Ala xa banxi kui, <sup>29</sup> taami yailanfe naxan bama serehx ra Ala be, farin dinfe naxan findima serehx ra, taami lebinitare yailanfe, nun donse mɔoli birin nafalafe. <sup>30</sup> E nu lanma e xa Alatala matoxo gesesegé nun numare birin. <sup>31</sup> E man nu serehx gan daaxie bama Alatala be malabui lɔxœ ma, Kike Nene Sali, nun sali xungbe waxati. E nu lanma e xa Alatala rabatu a seriyi ki ma. <sup>32</sup> E tan nan nu Kiri Banxi Naralande nun yire seniyenxi kantama. E man nu e ngaxakerenyi Haruna xa die xa yaamari rabatuma Alatala xa banxi wali rabafe ma.

## 24

### Serehexedubee itaxunfe

<sup>1</sup> Haruna nu bara di naani soto: Nadabo, Abihu, Eleyasari, nun Itamari.

<sup>2</sup> Nadabo nun Abihu singe naxa faxa e baba be. E mu di yo bari. Eleyasari nun Itamari nan nu na serehexedubee ra.

<sup>3</sup> Sadoki, Eleyasari xa di, nun Aximeleki, Itamari xa die, naxa Dawuda mali Haruna xa die itaxunfe ra e wali ki ma.

<sup>4</sup> Mangee nu wuya Eleyasari xa die nan ya ma, dangi Itamari xa die ra. Na nan a to e naxa Eleyasari xa die findi denbaya fu nun senni ra. Itamari xa die naxa findi denbaya solomasaxan na. <sup>5</sup> E naxa e sugandi Ala xa mali ra, barima Eleyasari xa die nun Itamari xa die birin findixi Ala xa walikœe nan na.

<sup>6</sup> Netaneeli xa di Semaya Lewika nan nu e

xilie səbəma mangə, kuntigie, sərəxədubəs Sadəki, Abiyatari xa di Aximeleki, nun sərəxədubəe xa denbaya xunyie, nun Lewikae ya xəri. E naxa denbaya keren sugandi Eleyasari xa die ya ma, e man naxa keren sugandi Itamari xa die ya ma.

<sup>7</sup> Ala naxa a ragiri denbayae xa sugandi yi ki: a singe Yehoyaribu, a firin nde Yədaya, <sup>8</sup> a saxan nde Xarima, a naani nde Seyorimi, <sup>9</sup> a suuli nde Malakiya, a senni nde Miyamin, <sup>10</sup> a solofera nde Hakəsi, a solomasaxan nde Abiya, <sup>11</sup> a solomanaani nde Yosuwe, a fu nde Səkanaya, <sup>12</sup> a fu nun keren nde Eliyasibu, a fu nun firin nde Yakimi, <sup>13</sup> a fu nun saxan nde Xupa, a fu nun naani nde Yesebeyabi, <sup>14</sup> a fu nun suuli nde Biliga, a fu nun senni nde Imeri, <sup>15</sup> a fu nun solofera nde Xesiri, a fu nun solomasaxan nde Hapisesi, <sup>16</sup> a fu nun solomanaani nde Petaxiya, a məxəjənən nde Yesekiyeli, <sup>17</sup> a məxəjənən nun keren nde Yakin, a məxəjənən nun firin nde Gamulu, <sup>18</sup> a məxəjənən nun saxan nde Dəlaya, a məxəjənən nun naani nde Maasiya.

<sup>19</sup> A nu lan e xa Alatala xa hərəməbanxi xa wali suxu na ki nə, alə e benba Haruna a fala e bə ki naxə. Isirayila Marigi Alatala nu bara na yaamari so Haruna yi ra.

<sup>20</sup> Lewi bənsəe gbətəe nan ya. Amarama xa die: Subayeli. Subayeli xa die: Yexedeya. <sup>21</sup> Rexabiya xa die: Yisiya, di singe. <sup>22</sup> Yisehari xa die: Selomoti. Selomoti xa die: Yaxati. <sup>23</sup> Xebiron xa die: Yeriya, di singe, Amaraya, di firin nde, Yaxasiyeli, di saxan nde, Yekameyami, a xa di naani nde. <sup>24</sup> Yusiyeli xa die: Mike. Mike xa die: Samiri. <sup>25</sup> Mike xunya: Yisiya. Yisiya xa die: Sakari. <sup>26</sup> Merari xa die: Maxali nun Musi a nun a xa mamadi Yaasiyahu. <sup>27</sup> Merari xa mamadie: Yaasiyahu, Sohami, Sakuru, nun Ibiri. <sup>28</sup> Maxali xa die: Eleyasari. Eleyasari mu di yo sətə. <sup>29</sup> Kisi xa die: Yerameeli. <sup>30</sup> Musi xa die: Maxali, Ederi, nun Yerimoti. Lewi xa die nan ya a denbaya ki ma.

<sup>31</sup> E fan sugandixi Ala xa mali nan na alə e ngaxakerenyie Haruna xa die. Na raba mangə Dawuda, Sadəki, Aximeleki, sərəxədubəe xa denbaya xunyie, nun

Lewikae ya xəri. Na kui Eleyasari nun Itamari xa denbayae birin lan.

## 25

### Bəxtibəe

<sup>1</sup> Dawuda nun səori mangə naxa Asafi, Heman, nun Yedutun bənsəe sugandi e xa namijənmə masenyi ti bəeti daaxi, kərae nun maxasee xui ra. Xəməe xilie nan ya naxee nu na wali rabama: <sup>2</sup> Asafi xa die: Sakuru, Yusufu, Netaniya, nun Asareela. Asafi xa die, naxee nu na a xa yaamari bun ma, naxee nu namijənmə masenyi tima mangə bə: <sup>3</sup> Yedutun xa die: Gedalaya, Seri, Yesaya, Simeyi, Xasabiya, nun Matitiya. Na mixi senni naxa lu e baba Yedutun xa yaamari bun ma. Yedutun nu namijənmə masenyi tima kəra xui ra, alako a xa Alatala matəxə, a xa a tantu.

<sup>4</sup> Heman xa die: Buukiya, Mataniya, Yusiyeli, Sebuweli, Yerimoti, Xananiya, Xanani, Eliyata, Gidaliti, Romanti Eseri, Yosobekasa, Maloti, Hotiri, Maxasiyoti.

<sup>5</sup> Yi mixi birin findixi Heman xa die nan na, naxan nu Ala xui madangima mangə bə. Ala naxa sənbə fi a ma, a xa di fu nun naani sətə, a nun di gine saxan. <sup>6</sup> Nee birin nu na e baba xa yaamari bun ma, e xa bəeti ba kərae xui ra Alatala xa banxi kui. Asafi, Yedutun, nun Heman nu na mangə xa yaamari nan bun ma. <sup>7</sup> Yi karaməxə naxee fata bəeti bade Alatala bə, e findi mixi kəmə firin mixi tongo solomasaxan nun solomasaxan nan na. <sup>8</sup> E birin sugandixi Ala xa mali nan na e xa wali kəna ma, tagi rasa yo mu nu na a lanmadı, a xungbe, a karaməxə, nun a xarandi tagi.

<sup>9</sup> Ala naxa a ragiri e xa sugandi yi ki: A singe, Asafi xa di Yusufu. A firin nde, Gedalaya, a xunyae, nun a xa die, e mixi fu nun firin. <sup>10</sup> A saxan nde, Sakuru, a xa die, nun a xunyae, e mixi fu nun firin.

<sup>11</sup> A naani nde, Yisiri, a xa die, nun a xunyae, e mixi fu nun firin. <sup>12</sup> A suuli nde, Netaniya, a xa die, nun a xunyae, e mixi fu nun firin. <sup>13</sup> A senni nde, Buukiya, a xa die, nun a xunyae, e mixi fu nun firin.

<sup>14</sup> A solofera nde, Yesarela, a xa die, nun a xunyae, e mixi fu nun firin. <sup>15</sup> A solomasaxan nde, Yesaya, a xa die,

nun a xunyae, e mixi fu nun firin. <sup>16</sup> A solomanaani nde, Mataniya, a xa die, nun a xunyae, e mixi fu nun firin. <sup>17</sup> A fu nde, Simeyi, a xa die, nun a xunyae, e mixi fu nun firin. <sup>18</sup> A fu nun keran nde, Asareli, a xa die, nun a xunyae, e mixi fu nun firin. <sup>19</sup> A fu nun firin nde, Xasabiya, a xa die, nun a xunyae, e mixi fu nun firin. <sup>20</sup> A fu nun saxan nde, Subayeli, a xa die, nun a xunyae, e mixi fu nun firin. <sup>21</sup> A fu nun naani nde, Matitiya, a xa die, nun a xunyae, e mixi fu nun firin. <sup>22</sup> A fu nun suuli nde, Yerimoti, a xa die, nun a xunyae, e mixi fu nun firin. <sup>23</sup> A fu nun senni nde, Xananiya, a xa die, nun a xunyae, e mixi fu nun firin. <sup>24</sup> A fu nun solofera nde, Yosobekasa, a xa die, nun a xunyae, e mixi fu nun firin. <sup>25</sup> A fu nun solomasaxan nde, Xanani, a xa die, nun a xunyae, e mixi fu nun firin. <sup>26</sup> A fu nun solomanaani nde, Maloti, a xa die, nun a xunyae, e mixi fu nun firin. <sup>27</sup> A məxəjən nde, Eliyata, a xa die, nun a xunyae, e mixi fu nun firin. <sup>28</sup> A məxəjən nun keran nde, Hotiri, a xa die, nun a xunyae, e mixi fu nun firin. <sup>29</sup> A məxəjən nun firin nde, Gidaliti, a xa die, nun a xunyae, e mixi fu nun firin. <sup>30</sup> A məxəjən nun saxan nde, Maxasiyoti, a xa die, nun a xunyae, e mixi fu nun firin. <sup>31</sup> A məxəjən nun naani nde, Romanti Eseri, a xa die, nun a xunyae, e mixi fu nun firin.

## 26

### *Hərəməbanxi naade kantee*

<sup>1</sup> Naade kantee nan ya: Kore xa die naxan baba findi Asafi ra: Meselemiya. <sup>2</sup> Meselemiya xa die: Sakari nan na di singe ra, Yediyayeli, nan na a firin nde ra, Sebadaya nan na a saxan nde ra, <sup>3</sup> Yataniyeli nan na a naani nde ra, Elama nan na a suuli nde ra, Yehoxanan nan na a senni nde ra, Eliyehowenayi nan na a solofera nde ra. <sup>4</sup> Obedo Edon xa die: Semaya, di singe, Yehosabadi di firin nde, Yowa di saxan nde, Sakara di naani nde, Netaneeli, di suuli nde, <sup>5</sup> Amiyeli, di senni nde, Isakari, di solofera nde, Pewuletayi, di solomasaxan nde. Ala nu bara baraka sa Obedo Edon xa fe. <sup>6</sup> A xa di singe Semaya naxa di xəməe bari

naxee findixi kuntigie ra e xa denbayae xun ma barima e senbe nu gbo. <sup>7</sup> Semaya xa die: Otini, Refayeli, Obedo, Elesabada, nun e xunyae Elihu nun Semakiya, xəməe gbangbalanyie. <sup>8</sup> Yi mixi tongo senni nun firin birin baba nu lanxi Obedo Edon nan ma. E senbe nu gbo ki fanyi Ala xa wali kui.

<sup>9</sup> Meselemiya xa die nun a xunyae findixi mixi fu nun solomasaxan nan na. E senbe fan nu gbo. <sup>10</sup> Merari xa di Xosa naxa di xəməe bari: Simiri, a baba naxan findi xunyi ra hali di singe to mu nu a ra. <sup>11</sup> Xilikiya, a firin nde, Tebaliya, a saxan nde, Sakari, a naani nde. Xosa xa die nun a xunyae nu lanxi mixi fu nun saxan nan ma. <sup>12</sup> Yi mixi birin nun e xunyae findixi naade kantee nan na Alatala xa banxi kui. <sup>13</sup> E nu luma mixi sugandi ra Ala xa mali ra alako e xa a kolon nde lan a xa naade mundun kanta. Denbaya birin, mixi xuri nun mixi xungbe, e birin nu na na konti kui.

<sup>14</sup> Ala naxa a ragiri sogetede naade xa ilan Selemiya ra. Koola naade naxa ilan a xa di Sakari ra, naxan findixi lənnila ra. <sup>15</sup> Yirefanyi naade naxa ilan Obedo Edon na. A xa die fan naxa lan banxi ma see ragatama dənnaxə. <sup>16</sup> Sogegorode naade naxa ilan Supimi nun Xosa ra Alatala xa maragiri saabui ra. E naxa Saaleketi naade fan kanta, naxan nu na kira ma naxan tema. Xunde firin nu na menni, e ya rafindixi e boore ma. <sup>17</sup> Lewika senni nu na sogetede biri, mixi naani koola biri, mixi naani yirefanyi biri, mixi naani see ragatama banxi naxan kui, yire firin, <sup>18</sup> sogegorode biri, mixi naani nu na kira de ra, mixi firin banxi sode de ra. <sup>19</sup> Naade kantee nan na ki naxee kelixi Kore nun Merari xa die ya ma.

<sup>20</sup> Lewikae nan ya naxee nu e pəngi sama naafuli nun se seniyənxie xən ma naxee ragataxi Ala xa hərəməbanxi kui. <sup>21</sup> Ladana xa di naxee fatanxi Gerison bənsəe ra Ladana saabui ra, e xa denbaya xunyie nu lanxi Yexiyeli nan ma. <sup>22</sup> Yexiyeli xa die fan, Setama nun a xunya Yoweli, nu e pəngi saxi naafuli xən ma naxan nagataxi Alatala xa hərəməbanxi kui.

<sup>23</sup> Amaramakae, Yiseharikae, Xebironkae, nun Yusiyelikae <sup>24</sup> naxa Gerisomi xa di Sebuweli, Munsa xa mamadi, sugandi a xa mœni naafuli ma, <sup>25</sup> e nun a bari boore naxee fatanxi Eliyeseri xabile ra. E findi Eliyeseri xa di Rexabiya nan na, na fan xa di Yesaya, na fan xa di Yorami, na fan xa di Sikiri, nun na fan xa di Selomiti. <sup>26</sup> Selomiti nun a bari booree nan nu e ñengi sama naafuli nun se seniyenxie xon ma, mange Dawuda naxee radaxa xabile mixi wulu yarerati, mixi keme yarerati, nun soori xunyie nan nee fixi Ala ma. <sup>27</sup> E nu bara e harige ba Alatala xa banxi be e naxan sotc gere kui. <sup>28</sup> Selomiti nun a xunyae man nu e ñengi sama naafuli fan xon ma, Annabi Samuweli, Kisi xa di Solu, Neri xa di Abeneri, nun Seruya xa di Yowaba naxan fixi Ala ma. <sup>29</sup> Kenaniya nun a xunyae, naxee findi Yisehari bonsœra, nan nu e ñengi saxi kiiti safe xon ma Darisalamu fari ma Isirayila. <sup>30</sup> Xasabiya nun a xunyae, naxee nu na Xebiron, xeme gbangbalanyie, e mixi wulu kerem keme solofer, e nu e ñengi sama Isirayila bɔxi xon ma naxan nu na Yuruden naakiri ma sogegerode mabiri. E nu e ñengi sama Alatala nun mange xa wali xon ma menni biri. <sup>31</sup> Yeriya findi Xebiron mange nan na a xabile ki ma. Dawuda xa mangeya ne tongo naani nde, mixi ndee naxa taruxuie mato, e fa a kolon xeme gbangbalanyie na Yaaseri, Galadi bɔxi ma. <sup>32</sup> A ngaxakerenyi gbangbalanyie nu lanxi mixi wulu firin keme solofer nan ma, e birin xabile xunyie. Mange Dawuda naxa e findi Ruben, Gadi, nun Manasi bonsœra seti kerem xunyie ra.

## 27

### *Isirayila soorie*

<sup>1</sup> Isirayila soorie xunyie nan ya naxee findi denbaya xunyie ra. E tan nan nu findixi mange xa soori gali xunyie ra, soori wulu nun soori keme ki ma. Kike yo kike xeme wulu moxjenen nun naani nu soori wali rabama.

<sup>2</sup> Sabadiyeli xa di Yasobeyami findi xunde singe xa mange nan na, ne kike singe. Xeme wulu moxjenen nun naani

nu na a xa yaamari bun ma. <sup>3</sup> Sabadiyeli findi Peresi xa di nde nan na. A findi soori birin xa mange nan na ne kike singe.

<sup>4</sup> Dodayi Axowaka findi xunde firin nde mange nan na ne kike firin nde. Mikiloti naxa findi a xa soorie xunyi ra. Xeme wulu moxjenen nun naani nu na a xa yaamari bun ma.

<sup>5</sup> Serexedube Yehoyada xa di Benaya findi xunde saxan nde mange nan na ne kike saxan nde. Xeme wulu moxjenen nun naani nu na a xa yaamari bun ma. <sup>6</sup> Benaya nan nu na Dawuda xa soori tongo saxanyie xunyi ra. A xa di Amisabadi nu na a baba xa yaamari bun ma.

<sup>7</sup> Yowaba xunya Asaheli findi xunde naani nde mange nan na ne kike naani nde. A xa di Sebadaya naxa findi a jœœra. Xeme wulu moxjenen nun naani nu na a xa yaamari bun ma.

<sup>8</sup> Samehuti Yisiraka findi xunde suuli nde mange nan na ne kike suuli nde. Xeme wulu moxjenen nun naani nu na a xa yaamari bun ma.

<sup>9</sup> Ikesi xa di Ira Tekowaka findixi xunde senni nde mange nan na ne kike senni nde. Xeme wulu moxjenen nun naani nu na a xa yaamari bun ma.

<sup>10</sup> Xellesi Pelonka naxan fatan Efirami bonsœra findi xunde solofer nde mange nan na ne kike solofer nde. Xeme wulu moxjenen nun naani nu na a xa yaamari bun ma.

<sup>11</sup> Sibekayi Xusaka naxan fatan Sera xabile ra findi xunde solomasaxan nde mange nan na ne kike solomasaxan nde. Xeme wulu moxjenen nun naani nu na a xa yaamari bun ma.

<sup>12</sup> Abiyeseri Anatotika naxan fatan Bonyamin bonsœra findi xunde solomanaani nde mange nan na ne kike solomanaani nde. Xeme wulu moxjenen nun naani nu na a xa yaamari bun ma.

<sup>13</sup> Maharayi Netofaka naxan fatan Sera xabile ra findi xunde fu nde mange nan na ne kike fu nde. Xeme wulu moxjenen nun naani nu na a xa yaamari bun ma.

<sup>14</sup> Benaya Piratonka naxan fatan Efirami bonsœra findi xunde fu nun kerem nde mange nan na ne kike fu nun kerem

nde. Xeme wulu məxəjen nun naani nu na a xa yaamari bun ma.

<sup>15</sup> Xeleydayi Netofaka naxan fatan Otiniyeli xabile ra findi xundə fu nun firin de mage nan na jə kike fu nun firin de. Xeme wulu məxəjen nun naani nu na a xa yaamari bun ma.

<sup>16</sup> Isirayila bənsəe xa sōorie xa mangəe nan ya: Ruben bənsəe xun ma, Sikiri xa di Eliyeseri. Simeyən bənsəe xun ma, Maaka xa di Sefataya, <sup>17</sup> Lewi bənsəe xun ma, Kemuweli xa di Xasabiya. Serexədube Sadəki nan nu na Haruna xabile xun ma. <sup>18</sup> Yudaya bənsəe xun ma, Dawuda taara Elihu. Isakari bənsəe xun ma, Mikayeli xa di Omeri. <sup>19</sup> Sabulon bənsəe xun ma, Abadiyasi xa di Yisemaya. Nafatali bənsəe xun ma, Asiriyeli xa di Yerimoti. <sup>20</sup> Efirami bənsəe xun ma, Asasiya xa di Hoseya. Manasi bənsəe səeti keren xun ma, Pədaya xa di Yoweli. <sup>21</sup> Manasi bənsəe səeti boore xun ma sogetede biri, Sakari xa di Ido. Bunyamin bənsəe xun ma, Abeneri xa di Yaasiyeli. <sup>22</sup> Dana bənsəe xun ma, Yeroxama xa di Asareli. Isirayila bənsəe xa sōorie xa mangəe nan na ki.

<sup>23</sup> Dawuda mu mixie kənti, naxee nu bara ge jə məxəjen sətəde, barima Alatala nu bara a masen a Isirayilakae wuyama ne alo tunbuie. <sup>24</sup> Seruya xa di Yowaba nu bara Isirayilakae kənti fələ, kənə a mu a rajən Alatala xa xəne xa fe ra Isirayila ma. Na kənti mu səbəxi Dawuda xa taruxui buki kui.

<sup>25</sup> Adiyeli xa di Asamateti findi mage xa naafuli ragate nan na. Yusiya xa di Yonatan fan findi mage xa naafuli ragate nan na Darisalamu fari ma, daaxa nun taa gbetee kui. <sup>26</sup> Kelubu xa di Esiri findi mage xa xə sae xunyi nan na. <sup>27</sup> Simeyi Ramatika nan nu a jəxə sama mage xa wəni bilie xən ma. Sabidi Sefamika nan fan nu a jəxə sama mage xa wəni ragatadee xən ma. <sup>28</sup> Bali Xanan Gederika nan nu məenima mage xa oliwi nun sikomoro xəe ma Sefela bəxi ma. Yowasi nan fan nu məenima mage xa ture ragatadee ma. <sup>29</sup> Sitirayi Sarənka nan nu məenima mage xa xuruse xungbee ma Sarən bəxi ma. Adalayi xa di Safati nan

fan nu məenima mage xa xuruse xungbee ma gulunba kui. <sup>30</sup> Sumayila xa di Obili nan nu məenima mage xa jəxəməe ma. Yexedeya Meronotika nan fan nu məenima mage xa sofalee ma. <sup>31</sup> Yasisi Hagarika nan nu məenima mage xa xuruse lanmae ma. Yi mixie birin nu e nəngi sama mage Dawuda harige nan xən ma.

<sup>32</sup> Mangə Dawuda baba xunya Yonatan findi mixi rasi, lənnila, nun səbeliti nan na. Xakimoni xa di Yəxiyeli nan nu məenima mage xa die ma. <sup>33</sup> Axitofeli fan findi mage rasima nan na. Arakika Xusayı findi mage defanboore nan na. <sup>34</sup> Benaya nun Abiyatari xa di Yehoyada naxa findi Axitofeli jəxəe ra. Yowaba naxa findi sōorie xa mangə xungbe ra.

## 28

### *Dawuda waxənfe Ala xa hərəmtəbanxi xa fe ra*

<sup>1</sup> Dawuda naxa Isirayila xunye birin malan Darisalamu, bənsəe xunye, sōori xundəe xunye, mixi wulu nun mixi kəmə xunye, mage xa naafuli məenimae, mage xa xurusee məenimae, mangə xa die məenimae, mangə xa denbaya məenimae, xəmə gbangbalanyie, nun kuntigi birin. <sup>2</sup> Mange Dawuda naxa ti, a a masen e bə, «N ngaxakerenyie nun n ma nama, wo wo tuli mati n na. Nate nu na n bə, n xa banxi ti Alatala xa saate kankira dəxəma dənnaxə, naxan nəma findide won Marigi Ala lude ra. Na kui, n bara na wali fələ.»

<sup>3</sup> «Kənə Ala naxa a masen n bə «I mu banxi tima n bə n luma dənnaxə, barima yihadila nan i ra. I bara adamadie faxa.» <sup>4</sup> Isirayila Marigi Alatala n tan nan sugandixi n baba xa mixi birin tagi, n xa findi Isirayila mage ra abadan, barima a Yuda nan sugandixi a xa findi xunyi ra, a n baba xa denbaya sugandi Yuda bənsəe birin tagi. N baba xa die birin ya ma, a n tan nan sugandixi, n xa findi Isirayila mage ra. <sup>5</sup> N ma di xəmə wuyaxie tagi, Ala naxee fixi n ma, a n ma di Sulemani nan sugandixi Isirayila mage ra, Alatala xa mangəya bun ma.»

<sup>6</sup> «Ala naxa a masen n bε «I xa di Sulemani nan n ma hɔrɔmɔbanxi nun a tεtε tima, barima n bara a sugandi n ma di ra, n tan yεtε yati nan findima a baba ra. <sup>7</sup> N fama a xa mangεya rasabatide abadan, xa a n ma yaamarie nun n ma seriyεe rabatuma alɔ a na rabafe ki naxε to.»

<sup>8</sup> «To lɔxɔε, n bara a fala won Marigi Ala ya xɔri Isirayilaka birin bε, Alatala xa nama, wo xa wo Marigi Alatala xa seriyε birin nabatu. Wo xa na nate tongo Ala ya xɔri naxan wo xui birin namεma. Wo xa na raba alako wo xa yi bɔxi fanyi masɔtɔ, a xa findi ke ra wo xa die bε naxee fama wo xanbi ra abadan. <sup>9</sup> N ma di Sulemani, i xa i baba Marigi Alatala kolon, a naxan batuma. I fan xa a batu i bɔjε nun i janige birin na, barima Alatala a kolon naxan na sondonyi birin kui. A adama janige birin kolon. Xa i Alatala fen, a tinma ne i xa a to. Kɔnɔ xa i a rabεjin, a fan i rabεjinma ne kerenyi ra. <sup>10</sup> I xa a mato, Alatala bara i sugandi, alako i xa a xa hɔrɔmɔbanxi ti. I xa limaniya, i xa na wali suxu.»

<sup>11</sup> Dawuda naxa hɔrɔmɔbanxi ti ki tagi raba Sulemani bε, a tεtε, a rabilinyi banxie, naafuli yire, konkoe itexie, konkoe gbεtεe, nun saate kankira dɔxɔde. <sup>12</sup> Dawuda naxa fe birin masen a xa di bε naxan nu na a xaxili ma Alatala xa hɔrɔmɔbanxi tife ra, alɔ tεtε, konkoe, naafuli yire, nun se sεniyenxie yire. <sup>13</sup> A man naxa a tagi raba a bε sεrεxεdubεe nun Lewikae itaxunma ki naxε, a nun e walima ki naxε Alatala xa banxi kui. A naxa se birin masen a bε naxan nawalima Alatala xa banxi kui. <sup>14</sup> A naxa wali se xεεma daaxie nun gbeti daaxie xa binyε xasabi masen a bε. <sup>15</sup> A naxa lanpui dɔxɔsee nun lanpuie xa binyε xasabi masen a bε, naxee yailanma xεεma ra a nun naxee yailanma gbeti ra. <sup>16</sup> A naxa xεεma nun gbeti binyε xasabi masen a bε naxan yailanma teebilie ra sεrεxε taami sama naxee fari. <sup>17</sup> A naxa yirabase xεεma nun gbeti daaxi mɔɔli birin xa binyε xasabi masen a bε. <sup>18</sup> A naxa surayi sεrεxεbade xεεma daaxi xa binyε xasabi masen a bε, a nun na yailan ki. A naxa a masen a bε na mange ragise nun na malekε sawure xεεma daaxie,

naxee gabutenyie italaxi Alatala xa saate kankira xun ma, nee yailanma ki naxε.

<sup>19</sup> Dawuda naxa a fala a bε, «Alatala nan yi birin sεbεxi. N naxan masenxi i bε a fatanxi a xaxili nan na.» <sup>20</sup> Dawuda naxa a fala a xa di Sulemani bε, «I sεnbε so, i xa limaniya. Wali suxu. I naxa gaaxu fefe ma, barima n Marigi Alatala na i sεeti ma. A mu i rabεjinma. A mu i raboloma han i ge a xa hɔrɔmɔbanxi wali birin na. <sup>21</sup> Sεrεxεdubεe nun Lewika xunde birin na i xanbi ra Ala xa banxi xa wali xa fe ra. Walike mɔɔli birin na naa naxee fata wali ra. Kuntigie nun nama fan e tuli matima i xa yaamari birin na.»

## 29

### Dawuda xa masenyi Isirayila bε

<sup>1</sup> Mange Dawuda naxa a fala jama birin bε, «N ma di Sulemani, Ala naxan sugandixi, a mu gεxi mɔde, a sεnbε mu gbo sinden. Wali naxan na be, a gbo, barima banxi xa mu a ra naxan tima mixi bε. A tima Alatala nan bε. <sup>2</sup> N bara n sεnbε birin sa n Marigi Ala sagoe a xa banxi tife ra. N bara xεεma, gbeti, yɔxui, wure, wuri, gεmε tofanyi, diyaman mɔɔli birin, nun gεmε fiixε gbegbe malan, alako e xa rawali e rawali ki ma. <sup>3</sup> Dangi na ra, n bara n harige birin, xεεma nun gbeti, fi n Marigi Ala xa hɔrɔmɔbanxi xa fe ra, barima yi wali tide gbo n bε. <sup>4</sup> N harige nan ya: xεεma Ofiri daaxi kilo wulu kεmε wulu firin, gbeti fanyi kilo wulu kεmε firin tongo saxan nun solomasaxan. Na findima banxi yiree maso se nan na. <sup>5</sup> Xεεma nun gbeti birin xa rawali a rawali ki ma, alako walikεe xa wali xa sɔɔneya. Yakɔsi, nde bara janige nde tongo Alatala bε to?»

<sup>6</sup> Denbaya xunyie, Isirayila bɔnsɔε kuntigie, mixi wulu nun mixi kεmε xunyie, nun mange xa wali xunyie naxa janige tongo yi wali xa fe ra. <sup>7</sup> E naxa yi harige xasabi fi Ala xa banxi xa fe ra: xεεma, kilo wulu kεmε tongo soloferε, gbeti kilo wulu kεmε saxan tongo naani, yɔxui kilo wulu kεmε senni fu nun firin, a nun wure kilo miliyɔn saxan wulu kεmε naani. <sup>8</sup> Birin naxa gεmε tofanyie so Yεxiyeli Gerisonka yi ra, naxan nu

naafuli ragatama Alatala xa banxi xa fe ra. <sup>9</sup> Nama naxa sεewa e janige xa fe ra, barima e na rabaxi e bøje birin nan na Alatala bε. Mange Dawuda fan naxa sεewa na xa fe ra.

<sup>10</sup> Dawuda naxa Alatala tantu jama birin ya xɔri. A naxa a fala, «Muxu benba Isirayila Marigi Alatala, tantui na i bε abadan.

<sup>11</sup> Alatala, binyε, sεnbε, nun matɔχε birin na i bε.

Se naxan birin na koore nun bɔxi ma, i tan nan gbe a ra.

Dunjia birin na i tan nan xa mangεya bun ma.

<sup>12</sup> Bannaya nun xunnakeli fatanxi i tan nan na.

I se birin yamarima,

sεnbε birin na i yi ra.

I keren nan nɔma mixi gbode, i keren nan nɔma a rasabatide.»

<sup>13</sup> «Muxu Marigi Ala, to, muxu bara i tantu, muxu bara i xili makaabaxi matɔχε. <sup>14</sup> N tan nun n ma jama sεnbε mu nɔma yi harige mooli sɔtøde. A birin kelima i tan nan ma. Muxu tan mu sese firma, i tan singe mu naxan fixi muxu ma.

<sup>15</sup> Muxu luma ałɔ xɔnεe i ya i, ałɔ muxu benbae. Muxu xa simaya luxi nε yi bεndε fuji fari ałɔ niini naxan minima a mu bu a lɔe. Xaxili tide yo mu na muxu bε.

<sup>16</sup> Muxu Marigi Alatala, yi harige fanyi birin kelima i tan nan ma, muxu naxan xunlanxi alako muxu xa banxi ti i xili sεniyεnxi bε. I tan nan gbe na a birin na.»

<sup>17</sup> «N Marigi Ala, n a kolon i bøje birin kolon, tinxinyi man rafan i ma. N yi sεrεxε janigexi i bε n bøje tinxinxí nan na. N man bara a to, i xa jama fan sεrεxε fixi i ma a tan janige kerenyi nan kui e sεewaxi ra. <sup>18</sup> Muxu babae Iburahima, Isiyaga, Isirayila Marigi Alatala, i xa yi xaxili rasabati i xa jama bøje kui, alako e naxa i yanfa. <sup>19</sup> N ma di Sulemani mali alako a fan xa bira i xa yaamari, i xa xaranyi, nun i xa sεriye fɔxč ra a bøje birin na. A man xa yi banxi ti n naxan fɔlɔxi yi ki.»

<sup>20</sup> Dawuda naxa a fala jama birin bε, «Wo wo Marigi Alatala tantu.» Nama naxa e babae Marigi Alatala tantu, e fa e igoro, e e felen Alatala bε mange ya

xɔri. <sup>21</sup> Na lɔχε kuye iba, Isirayila naxa sεrεxεe nun sεrεxε gan daaxi gbegbe ba Alatala bε: tuura wulu keren, yεxεs kontonyi wulu keren, yεxεs lanma wulu keren, wεni sεrεxε, a nun sεrεxε gbεtεe.

<sup>22</sup> E naxa e dεge na lɔχε, e e min Alatala ya i jεlexinyi belebele kui. E man naxa Dawuda xa di Sulemani ti mange ra a sanmaya firin nde. E naxa ture sa a xunyi ma Alatala ya i, a xa findi e xa yarerati ra. E naxa Sadɔki fan ti sεrεxεdubε ra.

<sup>23</sup> Sulemani naxa dɔχɔ Alatala xa mangε kibanyi kui, a findi mange ra a baba Dawuda nɔχε ra. A naxa xunnakeli sɔtø, Isirayila birin naxa a xa yaamari rabatu. <sup>24</sup> Kuntigie, sɔɔrie, nun mangε Dawuda xa die birin naxa tin lude mangε Sulemani xa yaamari bun ma. <sup>25</sup> Alatala naxa Sulemani xa fe ite Isirayilaka birin ya xɔri. A naxa a xa mangεya ite dangi Isirayila mangε singee birin na.

### *Dawuda xa laaxira*

<sup>26</sup> Yisayi xa di Dawuda naxa mangεya raba Isirayila birin xun na. <sup>27</sup> A jε tongo naani mangεya nan naba. A jε solofera raba Xebiron, a jε tongo saxan nun saxan naba Darisalamu. <sup>28</sup> A naxa simaya fanyi kamalixi sɔtø, a laaxiraya forjna fanyi nun sεewε kui. Harige kanyi nan nu a ra, a xili fan nu gbo. A xa di Sulemani nan ti mange ra a nɔχε ra. <sup>29</sup> Mange Dawuda naxan nabaxi, a fɔlε nun a rajɔnyi, na birin sεbεxi Annabi Samuweli, Annabi Natan, nun Annabi Gadi xa kitaabuie kui.

<sup>30</sup> Yi kitaabuie a xa mangεya fanyi xa fe falama, naxan dangixi a xa waxati Isirayila bɔxi ma nun bɔxi gbεtεe ma.

## **Yudaya Mangée xa Taruxui Səniyənxi firin nde Masenyi nde yi Kitaabui xa fe ra**

Isirayila findixi Ala xa nama nan na. E xa taruxui nōma lōnni belebele fide to mixie ma, barima na kui won nōma a kolonde a lan Ala xa konyie xa e jere ki naxə. Na taruxui toma kitaabui naani kui. Firin xili «Isirayila Mangée xa Taruxui,» yi boore fan firin xili «Yudaya Mangée xa Taruxui.» Singe, Isirayila nu lanxi si keran nan ma, kōnō səeti keran naxa so kuye batufe, e naxa findi Isirayila nama ra, boore səeti naxa findi Yudaya nama ra. Mange birin xa taruxui səbəxi «Isirayila Mangée xa Taruxui» firinyi kui. «Yudaya Mangée xa Taruxui» firinyi Yudaya mangée xa fe nan gbansan masenma.

«Yudaya Mangée xa Taruxui» kitaabui firin nde fələma Dawuda xa di Sulemani xa mangəya xa taruxui nan ma. Sulemani naxa bira a baba jere ki fəxə ra. A naxa nama yamari lōnni ra, a man naxa Ala batu səcəbe ra. Ala naxa tin Sulemani xa a xa hərəməbanxi ti Darisalamu.

Sulemani to faxa, a xa di Robowami naxa ti a jəxəs ra. Robowami naxa a tuli mati a lanfanmae xa marasi ra naxee bara a niya Isirayilakae bəjəs xa rajaaxu e ma. Isirayila bənsəs fu naxa mini Robowami xa yaamari bun ma, e Yerobowami ti e xa mange ra. Robowami xa mangəya xili nə Yudaya, Yerobowami xa mangəya xili nə Isirayila.

Mangə naxee tixi Robowami dangi xanbi, ndee findixi mangə fanyie nan na, naxee bira Ala xa seriye fəxə ra. Kōnō ndee mu tin Ala xa kira ra, e fa kuye batu, e mixi təɔrə. Na kui Ala naxa e naxankata si gbətəe saabui ra naxee fa e gerede. Yudayakae to na təɔrə to, e naxa gibilən Ala ma, Ala fan naxa e tongo, a e mali nəde e yaxuie ra. Mangə fanyie nun mangə jaaxie nu fa masara e boore tagi. Na məɔli naxa bu jəs kəmə saxan jəs tongo soloferen firin. A rajənyi Ala naxa a

lu Isirayila nun Yudaya yaxuie xa nō e ra, e e xanin konyiya kui Asiriya nun Babilən bəxi ma.

Yi taruxui makinikini, barima a a masenma won bə mixi naxan na həeri kui, e nōma Ala rabolode, na fa findi konyiya xərcəxəs ra e bə. Ala xa won natanga na ma. Isirayila nama xa findi misaali ra won bə. Xa won luma Ala xa kira xən ma, won ma dunijəigiri fanma nə, kōnō xa won tondima na ra, won təɔrə gbansan nan sətəma. Ala xa na lōnni raso won xaxili kui. Amina.

## **Yudaya Mangée xa Taruxui Səniyənxi firin nde**

*Sulemani xa mangəya fələ  
(Isirayila Mangée I 3:1-15)*

<sup>1</sup> Dawuda xa di Sulemani xa mangəya nu mabanbanxi a fanyi ra, barima a Marigi Alatala nu na a səti ma, a nu a xa fe mate. <sup>2</sup> Na təmvi Sulemani naxa Isirayila nama birin xili, mixi wulu xunyie, mixi kəmə xunyie, kiitisae, Isirayila yareratie, a nun denbaya xunyi birin. <sup>3</sup> Sulemani nun nama naxa siga Gabayon, yire itexi Kiri Banxi Naralande nu na dənnaxə, Alatala xa konyi Munsa nu bara naxan yailan gbengberenyi ma. <sup>4</sup> Dawuda nu bara Alatala xa saate kankira tan xanin Darisalamu, a a dəxə kiri banxi nde kui a nu bara naxan ti. Singe, na kankira nu na Kiriyati Yeyarimi nə. <sup>5</sup> Sərəxəbade yəxui daaxi, Uri xa di Besaleli, Xuru xa mamadi, nu bara naxan yailan, na nu na Alatala xa hərəməlingira ya ra. Sulemani nun nama naxa siga Alatala waxənfe fende mənni. <sup>6</sup> Sulemani naxa te na sərəxəbade yəxui daaxi fe ma, Alatala ya xəri, Kiri Banxi Naralande na dənnaxə, a fa sərəxə gan daaxi wulu kerən ba.

<sup>7</sup> Na kəs ra, Ala naxa mini Sulemani ma, a a masen a bə, «I wama se naxan xən, a fala n bə, n xa a fi i ma.» <sup>8</sup> Sulemani naxa Ala yaabi, «I bara hinne n baba Dawuda ra, i bara n ti mange ra a jəxəs ra. <sup>9</sup> Yakəsi, n Marigi Alatala, i naxan masen n baba Dawuda bə, i xa a rakamali, barima i bara n ti nama xun ma naxan gbo ało xube. <sup>10</sup> N bara i maxandi yakəsi,

i xa lənni nun fe kolonyi fi n ma, alako n xa nō yi nama rajerēde. Xa na mu a ra nde nōma yi nama gbegbe rajerēde?»

<sup>11</sup> Ala naxa a masen Sulemani bε, «Yi nan faxi i sondonyi ma. I mu bannaya maxandi, xa na mu a ra naafuli, xa na mu a ra binyε. I mu n maxandi n xa i xonnante faxa. I mu n maxandi n xa i xa simaya xōn nakuya. I lənni nun fe kolonyi nan maxandixi, alako i xa n ma nama rajerε, n i tixi naxee xun ma. <sup>12</sup> Na na a ra n bara i xa maxandi suxu. N lənni nun fe kolonyi fima nē i ma, n man bannaya, naafuli, nun binyε sama na fari dangife mangε birin na naxee singe ti a nun naxee tima i dangi xanbi.» <sup>13</sup> Na kui, Sulemani naxa keli Gabayon yire itexi, Kiri Banxi Naralande nu na dənnaxε, a gbilen Darisalamu, a Isirayila rajerε.

<sup>14</sup> Sulemani naxa sɔɔri ragisee nun soe ragie malan. Sɔɔri ragise wulu kerem keme naani, nun soe ragi wulu fu nun firin nan nu na mangataa ra Darisalamu nun taa makantaxi gbetee kui. <sup>15</sup> Mangε naxa a niya gbeti nun xεεma xa wuya Darisalamu dangife gεmε xɔri ra. Wuri fanyi naxan xili sediri, na naxa wuya dangife sikomoro wuri ra naxee na Sefela bɔxi ma. <sup>16</sup> Sulemani nu soe sarama Misira nun Kowa bɔxi nan ma. Mangε xa yulée nan nu sigama e sarade a bε. <sup>17</sup> E sɔɔri ragise sara gbeti kilo solofera ra, e soe sara gbeti kilo kerem nun a tagi ra. E na mooli sara Xiti nun Siriya mangε fan bε.

<sup>18</sup> Sulemani naxa yaamari fi a hɔrɔmɔbanxi xa ti Alatala bε, mangε banxi xa ti a tan fan bε.

## 2

### *Ala xa hɔrɔmɔbanxi tife (Isirayila Mangee I 5:1-12)*

<sup>1</sup> Sulemani naxa xεεma wulu tongo solofera yamari e xa findi kote xaninyie ra. A man naxa xεεma wulu tongo solomasaxan tongo gεmε masolie ra, naxee walima geysa ma. A man naxa xεεma wulu saxan keme senni sɔtɔ wali xunyie ra. <sup>2</sup> Sulemani naxa xεεra xεε Tire mange Xirami xōn, a xa sa a fala a bε, «Tεmui dangixi i bara sediri wuri rasanba n baba

Dawuda ma alako a xa a xa banxi ti. <sup>3</sup> Yakɔsi n fafe hɔrɔmɔbanxi tide n Marigi Alatala bε, sεrεxε bama dənnaxε. Menni surayi fama gande sεrεxε ra, taami sεrεxε sama teebili ma Ala bε, sεrεxε gan daaxi bama gεsεgε nun nunmare birin, sali rabama malabui lɔxɔee ra, kike nεεnεe ra, nun sali xungbee ra. Yi sεriyε mu kanama Isirayila bɔxi ma abadan. <sup>4</sup> N hɔrɔmɔbanxi naxan tima, a lan a xa findi banxi xungbe nan na, barima muxu Marigi Ala dangi alae birin na. <sup>5</sup> Nde nōma banxi tide Ala bε, naxan xa gboe dangima koore xa gboe ra? N tan naxan ya, n mu nōma hɔrɔmɔbanxi tide a bε. N nōma naxan gbansan na, n yire nde yailanma sεrεxε gan daaxi bama a bε dənnaxε.»

<sup>6</sup> «Yakɔsi, mixi fanyi nde rasanba n ma, naxan fata xεεma, gbeti, yɔxui, nun wure rawalide. A xa fata gεsε gbeeli nun a foɔre rawalide, a man xa fata se masolide. A xa fa Yudaya nun Darisalamu, a xa kafu n ma walike fanyie ma, n baba Dawuda naxee sugandixi. <sup>7</sup> I xa Liban wuri bilie rasanba n ma alo sediri, sipire, nun santali. N a kolon i xa walikεe fata Liban wuri bolonde. N ma walikεe fan sigama nē e malide. <sup>8</sup> E wuri gbegbe fenma nē n bε, barima n hɔrɔmɔbanxi naxan tima, a lanma a xa xungbo, a xa tofan. <sup>9</sup> N sare naxan fima i xa wuri bolonyie ma na nan ya: mengi maniyε busali wulu tongo solomasaxan, fundenyi maniyε busali wulu tongo solomasaxan, weni fifa wulu suuli, nun ture fifa wulu suuli.»

<sup>10</sup> Tire mangε Xirami naxa Sulemani yaabi bataaxε ra, «Alatala nan i tixi mangε ra a xa xanunteya xa fe ra a xa jnama bε.» <sup>11</sup> A man naxa a fala, «Tantui na Isirayila Marigi Alatala bε, naxan koore nun bɔxi daaxi. A bara di xεεma fi Dawuda ma naxan xa lənni nun xaxili gbo, naxan nōma banxi tide Alatala bε a nun mangε banxi a yetε kan bε. <sup>12</sup> Yakɔsi, n bara Xuramabi xεε i yire. A fata walide ki fanyi ra. <sup>13</sup> A nga kelixi Dana bɔnsɔε nē, Tireka nan na a baba ra. A fata xεεma, gbeti, yɔxui, wure, gεmε, nun wuri rawalide, a nun gεsε gbeeli nun a foɔre rawalide. A dugie kolon. A fata

se birin masolide i wama naxee xɔn. A kafuma i xa walikee ma wali kui, a nun n marigi i baba Dawuda xa walikee ma. <sup>14</sup> I naxan fala mengi maniyε, fundenyi maniyε, ture, nun weni xa fe ra, i xa na raba. <sup>15</sup> I wama Liban wuri xasabi naxan xɔn ma, muxu na sεgema nε, muxu man e maxaninma nε kunkuie kui baa ma han Yafa. Menni i nɔma e ratede Darisalamu.»

<sup>16</sup> Sulemani naxa mixie kɔnti naxee nu na Isirayila bɔxi ma, kɔnɔ e mu findi Isirayilakae ra. A baba Dawuda fan nu bara na mɔɔli raba. Na mixi xasabi nu lanxi mixi wulu kεmε tongo suuli nun saxan kεmε senni nan ma. <sup>17</sup> Yi mixie ya ma a naxa xεmε wulu tongo solofera yamari e xa findi kote xaninyie ra. A man naxa xεmε wulu tongo solomasaxan tongo gεmε masolie ra, naxee walima geya ma. A man naxa xεmε wulu saxan kεmε senni sɔtɔ wali xunyie ra naxee mixie rawalima.

### 3

#### *Hɔrɔmɔbanxi wali fɔlɔfe (Isirayila Mangee I 6:1-38)*

<sup>1</sup> Sulemani naxa Alatala xa banxi ti fɔlɔ Darisalamu, Moriya geya fari, a baba Dawuda dεnnaxe sugandi, Yebusuka Oronnan xa lonyi fari. <sup>2</sup> A naxa wali fɔlɔ a xa mangεya jε naani, kike firin, xi firin nde lɔxɔε ma. <sup>3</sup> Sulemani Ala xa banxi ti yi xasabi nan na: A xa kuyε nɔngɔn ya tongo senni, a xa gboe nɔngɔn ya mɔxɔjεn. <sup>4</sup> A yatagi buntunyi xa gboe nɔngɔn ya mɔxɔjεn, alɔ banxi xa gboe na ki naxε. A xa maite fan findi nɔngɔn ya kεmε mɔxɔjεn nan na. Sulemani naxa a kui birin yailan xεemα tinse ra. <sup>5</sup> A naxa banxi kui banban sipire wuri ra, a fa e raxunma xεemα tinse ra, tugi fense dεnbexi masolixi e ma. <sup>6</sup> A man naxa e raxunma gεmε tofanyie ra, a nun xεemα ra naxan keli Parawayimi bɔxi ma. <sup>7</sup> A naxa banxi birin maso xεemα ra, a a maso banxi kinkie ma, naadεe ma, naadε gbanyie ma, nun a sεetie ma. A man naxa maleke misaali yailan banxi kankee ma.

<sup>8</sup> A naxa a yire sεniyεnxi fisamante ti. A xa kuyε nɔngɔn ya mɔxɔjεn, alɔ hɔrɔmɔbanxi fan xa gboe to findixi nɔngɔn ya mɔxɔjεn na. A naxa a maso

xεemα tinse fanyi ra naxan xasabi nu lanxi kilo kεmε firin kilo naani ma. <sup>9</sup> A naxa xεemα kilo senni findi lantuma ra. A man naxa konkoe fan naxunma xεemα ra naxee na koore.

<sup>10</sup> A naxa maleke firin yailan yire sεniyεnxi fisamante kui bafata raxunuxi ra, a fa a maso xεemα ra. <sup>11</sup> Malekεe gabutenyie xa kuyε nu lanxi nɔngɔn ya mɔxɔjεn nan ma. Maleke singe kɔɔla gabutenyie xa kuyε nɔngɔn ya suuli, a yire sεniyεnxi sεeti lixi. A yirefanyi gabutenyie boore maleke gabutenyie lixi. Na gabutenyie fan lanxi nɔngɔn ya suuli nan ma. <sup>12</sup> Maleke firin nde yirefanyi gabutenyie xa kuyε nɔngɔn ya suuli, a yire sεniyεnxi sεeti lixi. A kɔɔla gabutenyie boore maleke gabutenyie lixi. <sup>13</sup> Na maleke firinyi gabutenyie xa kuyε nu lanxi nɔngɔn ya mɔxɔjεn nan ma. E tixi e sanyie xun na, e yatagi rafindixi banxi ma. <sup>14</sup> A naxa dugi tofanyi gbaku na, naxan nagbeelixi nun a rafɔɔrɔxi, maleke pirintie masɔɔxɔxi a ma.

<sup>15</sup> A naxa gεmε firin ti banxi yatagi, e xa maite nɔngɔn ya tongo saxan nun suuli. E xuntagie masolixi, na masoli xa kuyε nɔngɔn ya suuli. <sup>16</sup> Na gεmε xuntagi masolixie maniya luuti dεnbexie ra, kɔɔbe bogi maniyε kεmε rafalaxi gbakuxi e ra. <sup>17</sup> A naxa na gεmε firinyi ti banxi yatagi, kerεn na kɔɔla ma, boore na yirefanyi ma. Naxan na yirefanyi ma na xili Yakin, naxan na kɔɔla ma na xili Boosu.

### 4

#### *Hɔrɔmɔbanxi se sεniyεnxi (Isirayila Mangee I 7:23-51)*

<sup>1</sup> A naxa yɔxui sεrexebarede yailan, naxan xa kuyε nɔngɔn ya mɔxɔjεn lima, a igboe nɔngɔn ya mɔxɔjεn, a ite nɔngɔn ya fu.

<sup>2</sup> A naxa ye sase xungbe digilinxı yailan yɔxui ra. A dε xa maigboe nɔngɔn ya fu, a ite nɔngɔn ya suuli, a xa maradigilinyi nɔngɔn ya tongo saxan. <sup>3</sup> Na ye sase dε rabilinyi bunyi masolixi maniya ningee ra, naxee dɔxɔxi e boore ra. Ningε fu na nɔngɔn ya kerεn ma, suuli a fari, suuli a bun. Ningee yo, ye sase yo, na birin yailanxi a boore nan na kerεnyi ra.

<sup>4</sup> Na ye sase nu dəxəxi ninge gbete fu nun firin fari. Saxan ya rafindixi kəola ma, saxan ya rafindixi sogegorode ma, saxan ya rafindixi yirefanyi ma, saxan ya rafindixi sogetede ma. Na ye sase naxan nu xili «Baa» nu dəxəxi na ningee fari, e ya rafindixi tande ma. <sup>5</sup> Na ye sase xa de rabinye suxu keren. A de kiri masolixi maniya sansi fuge tofanyi ra. Ye fifa kəmə solofera fifa tongo suuli nu nəma sade a kui.

<sup>6</sup> A man naxa ye sase fu gbete yailan alako e xa xuruse serexə gan daaxie maxa mənni. Suuli nu dəxəxi hərəməbanxi yirefanyi ma, suuli nu dəxəxi a kəola ma. Serexədubəe tan nu e maxama ye nan na, naxan nu na na ye sase xungbe kui, naxan nu xili «Baa.»

<sup>7</sup> A naxa lanpui dəxəse fu yailan xəema ra, alç a nu sebəxi ki naxə. A naxa e dəxə hərəməbanxi kui, suuli yirefanyi ma, suuli kəola ma.

<sup>8</sup> A naxa teebili fu fan yailan, a e dəxə hərəməbanxi kui, suuli yirefanyi ma, suuli kəola ma. A naxa pəcti tofanyi kəmə yailan xəema ra.

<sup>9</sup> A naxa serexədubəe xa tətə yailan, a nun tətə xungbe gbete nun a naadəe. A naxa naadəe maso yəxui ra. <sup>10</sup> Na ye sase digilinxı xungbe naxan xili «Baa,» a dəxəxi hərəməbanxi yirefanyi sogetede biri. <sup>11</sup> Xurami naxa tundee, suxuməe, nun pəctie fan yailan. Na kui, Xurami naxa ge mange Sulemani xa walie ra Ala xa hərəməbanxi xa fe ra. Na walie nan ya: <sup>12</sup> gəmə tofanyi tixi firin, e xuntagie masolixi alə luuti dənbəxie, <sup>13</sup> kəbə bogi maniyə kəmə naani gbakuxi e ra, safə firin na kankan xuntagi a luutie ma, <sup>14</sup> ye sasee nun e dəxəsee, <sup>15</sup> ye sase xungbe naxan xili «Baa,» ninge fu nun firin naxee na ye sase xungbe bun ma, <sup>16</sup> tundee, nun suxuməe. Yi see birin, Xuramabi naxee yailan mange Sulemani bə, Alatala xa banxi xa fe ra, e birin yailanxi yəxui fanyi nan na. <sup>17</sup> Mange nu na yəxui raxunuma Yurudən mərə nan ma, Sukəti nun Saratan tagi. <sup>18</sup> Sulemani yəxui naxan nawalixi naa, a binyə xasabi mu nəma kolonde.

<sup>19</sup> Sulemani nu bara se birin yailan Ala xa banxi bə: serexəbade xəema daaxi, teebilie taami serexə sama dənnaxə, <sup>20</sup> lanpui nun e dəxəse xəema daaxie naxee dəxəma yire səniyənxi kui seriye ki ma, <sup>21</sup> fugee, lanpuie, suxumə xəema tinse daaxie, <sup>22</sup> finəe, pəcti tofanyie, piletie, kolopocti xəema fanyi daaxie, naadəe xəema daaxi naxee nu na yire səniyənxi fisamante sode də ra, nun hərəməbanxi sode də ra.

## 5

### *Hərəməbanxi rabife (Isirayila Mange I 8:1-13)*

<sup>1</sup> Sulemani to ge Alatala xa hərəməbanxi tide, a naxa se birin naso a kui a baba Dawuda naxee fixi Ala ma, gbeti, xəema, a nun se məcli birin. A naxa e sa naafuli ragatade Ala xa banxi kui.

<sup>2</sup> Na təmui, Sulemani naxa Isirayila forie, bənsəe xunyie, nun Isirayila den-baya xunyie, maxili alako e xa te Alatala xa saate kankira ra kelife Siyon, Dawuda xa taa. <sup>3</sup> Isirayilaka birin naxa e malan mange yire alako e xa kike solofera nde sali raba. <sup>4</sup> Isirayila forie birin to mənni li, Lewikae naxa saate kankira tongo, <sup>5</sup> e a xanin a nun Ala xa Kiri Banxi Naralande, a nun se səniyənxi naxee nu na a kui. Lewi serexədubəe nan na wali rabaxi.

<sup>6</sup> Mange Sulemani nun Isirayila nama, naxee birin nu maxilixi, naxa ti saate kankira ya ra. E naxa xuruse lanmae nun a xungbe gbegbe ba serexə ra, naxan kənti mu nəma kolonde. <sup>7</sup> Serexədubəe naxa Alatala xa saate kankira dəxə a dəxəde, Ala xa hərəməbanxi kui, yire səniyənxi fisamante. E a dəxə malekəe gabutenyie bun ma. <sup>8</sup> Malekəe gabutenyie nu italaxi saate kankira nun a maxanin see xun ma. <sup>9</sup> Saate kankira maxanin see findixi wuri kuyee nan na, naxee nu minima yire səniyənxi fisamante kui, kənə e mu nu nəma tode hərəməbanxi tande ma. Han to saate kankira na mənni. <sup>10</sup> Sese mu nu na na saate kankira kui, fo na walaxə firinyi Annabi Munsa naxee sa a kui. A na raba Xorebe geya yire, nə Alatala saate xiri ləxə, Isirayilaka mini təmui Misira.

<sup>11</sup> Na temui sereχedubee naxa mini yire seniyenxi kui. Sereχedube naxee nu na na xunde kui, e birin nu bara seniyen.

<sup>12</sup> Lewika bεetibae, Asafi, Heman Yedutun, e xa die, nun e ngaxakerenyie, e birin maxirixi dugi fanyi gεse futi daaxi ra. E nu na sereχebade sogetede biri, maxasee nun koraе nu na e yi ra. Sereχedube mixi kεme məχoχen fan nu na e seeti ma, e sarae fema. <sup>13</sup> Sara fee nun bεetibae naxa kafu e boore ma Alatala matχode e xa sarae, maxasee, nun koraе xui ra. E naxa Alatala tantu yi masenyi ra, «Ala xa hinne gbo, a xa fonisireya mu nɔnma abadan!» Na temui, nuxui naxa Alatala xa banxi rafe. <sup>14</sup> Sereχedubee mu nɔ lude naa e xa wali rabade na nuxui xa fe ra. Alatala xa nɔre nu bara a xa banxi rafe.

## 6

### *Sulemani xa masenyi (Isirayila Mangee I 8:14-21)*

<sup>1</sup> Na temui Sulemani naxa a masen, «Alatala, a fala nε a a luma nuxui mag-aaxuxi kui. <sup>2</sup> N tan bara lingira ti Ala bε, a luma dεnnaxε abadan.»

<sup>3</sup> Mange naxa a ya rafindi, a duba Isirayila jama birin bε. E birin nu tixi. <sup>4</sup> A naxa a masen, «Tantui na Isirayila Marigi Alatala bε, naxan woyen n baba Dawuda bε a kεre ra. A fe naxan birin fala a bε, a na birin nakamalixi nε. <sup>5</sup> «Kafi n nan n ma jama ramini Misira bɔxi ra, n mu nu taa sugandixi Isirayila bɔnsœe tagi n banxi tima dεnnaxε. N man mu xεme sugandixi naxan findima n ma Isirayila jama xa yarerati ra. <sup>6</sup> Kono n Darisalamu nan sugandixi, alako n xili xa lu naa. N man Dawuda nan sugandixi alako a xa findi n ma Isirayila jama xunyi ra.»»

<sup>7</sup> «N baba Dawuda naxa nate tongo a bɔnε kui, fo a xa banxi ti Isirayila Marigi Alatala bε. <sup>8</sup> Alatala naxa a fala n baba Dawuda bε, «I to nate tongo i bɔnε kui n ma banxi xa fe ra, na bara findi janige fanyi ra. <sup>9</sup> Kono i tan xa mu na banxi tima. I xa di nan tan na tima. I naxan barixi, na nan n ma banxi tima. <sup>10</sup> Alatala bara a xa masenyi rakamali. N tan bara ti n baba Dawuda nɔχoε ra Isirayila mange kibanyi kui, alɔ Alatala a masen ki naxε. N man bara banxi ti Isirayila Marigi Alatala bε.

<sup>11</sup> N bara Alatala xa saate kankira dɔχo naa, a xa saate walaxε na na kui. A na saate xiri a nun Isirayilakae nan tagi.»

<sup>12</sup> Sulemani naxa ti Alatala xa sereχebade ya ra, Isirayila jama birin ya xɔri, a fa a bεlexε itala. <sup>13</sup> Sulemani nu bara tide yailan yɔχui ra tεtε tagi, a kuya nɔngɔn ya suuli, a igbo nɔngɔn ya suuli, a ite nɔngɔn ya saxan. A naxa a xinbi sin naa Isirayila jama ya xɔri, a a bεlexε itala, a fa a fala, <sup>14</sup> «Isirayila Marigi Alatala, i maniye mu na koore nun bɔxi ma. I dugutegexi i xa saate nun i xa hinne xa fe ra i xa konyie mabiri, naxee jεremε i ya tote ra e bɔnε fiixε ra. <sup>15</sup> Na na a ra, to lɔχoε i bara i xa laayidi rakamali i xa konyi n baba Dawuda bε. <sup>16</sup> Yakɔsi, Isirayila Marigi Alatala, i laayidi naxan tongoxi i xa konyi n baba Dawuda bε, i xa na rakamali. I bara a masen a bε, «Xa i bɔnsœe fenten e jεre ki ma alɔ i a rabaxi ki naxε, e naxa n ma sεriyε binya, mixi nde luma nε e ya ma naxan luma Isirayila kibanyi kui abadan.» <sup>17</sup> Yakɔsi, Isirayila Marigi Alatala, i xa i xa masenyi rakamali, i naxan fala i xa konyi Dawuda bε.»

<sup>18</sup> «Kono Ala tan nɔma sabatide dunipa bεndε fupi fari adamadie tagi? Koore nun a xa gboe xurun i bε. N banxi naxan tixi i bε a xurun koore bε. I luma mεnni di? <sup>19</sup> N Marigi Alatala, i xa i xa konyi xa dubε suxu, i xa a xa maxandi tongo, i xa i tuli mati i xa konyi wa xui ra. <sup>20</sup> I xa i jεngi sa yi banxi xɔn ma kɔε nun yanyi, barima i naxε a i i yεtε masenma be nε. I xa i xa konyi xa maxandi suxu yi banxi kui. <sup>21</sup> I xa i tuli mati i xa konyi nun i xa jama wa xui ra, e i maxandima be temui naxε. Kelife koore ma i dɔχoxi dεnnaxε, i xa i tuli mati muxu ra, i man xa dijε.»

<sup>22</sup> «Xa mixi nde sa yunubi raba a boore ra, e fa a fala a bε a xa marakali nde raba i xa sereχebade yire yi banxi kui, <sup>23</sup> i xa na fe mato kelife koore ma, i xa kiiti sa tinxinyi ra alako yunubitε nun tinxintε birin xa e sare sɔtɔ.»

<sup>24</sup> «Xa i xa jama Isirayila sa yunubi raba i ra, e yaxuie fa nɔ e ra na xa fe ra, xa e tin e yεtε ragbilende i ma, e i xili matχo, e i maxandi yi hɔrɔmɔbanxi kui,

<sup>25</sup> i xa na fe mato kelife koore ma, i xa i xa jama Isirayila xa yunubie xafari, i fa e ragbilen bɔxi ma, i dənnaxe fixi e tan nun e babae ma.»

<sup>26</sup> «Xa koore sa balan, tunε yo mu fa, barima e bara yunubi raba i ra, xa e fa i maxandide be, e i xili matɔxɔ, e gbilen e xa yunubi fɔxɔ ra i e rayagixi naxan ma, <sup>27</sup> i xa na fe mato kelife koore ma, i xa i xa konyie, i xa jama Isirayila xa yunubie xafari, i xa i xa seriyε fanyi masen e bε alako e xa na rajere ki kolon, i fa tunε ragoro i xa bɔxi ma, i naxan findi e gbe ra.»

<sup>28</sup> «Xa kaame sa sin yi bɔxi ma, xa na mu fure, xa na mu baloe kanε, xa na mu gere, xa na mu gbaloe gbεtε, <sup>29</sup> xa mixi nde sa i maxandi, xa i xa jama Isirayila e mawa i bε, barima e bara e xa tɔɔre saabui kolon e fa e ya rafindi yi banxi ma e i maxandi, <sup>30</sup> i xa na fe mato kelife koore ma i magoroxi dənnaxe, i xa dijε, i xa mixi birin sare fi a xa wali ra, i tan naxan adama birin bɔjε ma fe kolon. I kerē peti nan ibunadama birin sondon ma fe kolon. <sup>31</sup> Na kui e fama gaaxude i ya ra, e e jere i xa kira xɔn e xa simaya birin kui yi bɔxi ma, i naxan fixi muxu babae ma.»

<sup>32</sup> «Xa xɔjε nde sa fa kelife jamanε gbεtε ma, naxan mu findi i xa jama Isirayila mixi nde ra, a fa i xili xungbe nun i sənbε xa fe ra, a i maxandi yi banxi kui, <sup>33</sup> i xa na fe mato kelife koore ma i magoroxi dənnaxe, i xa a xa maxandi susu alako si birin xa gaaxu i xili ya ra dunipa, alɔ i xa jama Isirayila. E xa a kolon i tan nan xili maxandima yi banxi kui n naxan tixi.»

<sup>34</sup> «Xa i xa jama sa mini a yaxuie gerede alɔ i a fala e bε ki naxε, xa e i maxandi yi taa mabiri ra i dənnaxe sugandixi, xa e i maxandi yi banxi mabiri n naxan tixi i xili ra, <sup>35</sup> i xa na fe mato, i xa e xa dubε susu, i xa kiiti tinxinxi sa e bε.»

<sup>36</sup> «Xa e sa yunubi raba i ra, alɔ adamadi birin darixi naxan na, xa i bɔjε te e ma, i fa e sa e yaxuie sagoe, e findi geelimanie ra yire makuye, xa na mu a ra yire makɔrεxi, <sup>37</sup> xa e sa xaxili sɔtɔ na konyiya kui, e fa i maxandi e xa geeli kui, «Muxu bara yunubi raba, muxu bara fe

jaaxi raba, muxu bara kobi, <sup>38</sup> xa e man e yetε ragbilen i ma e bɔjε fixε ra, e nii birin na, e fa i maxandi jamanε ma konyiya kui, e e ya rafindi yi bɔxi mabiri, i naxan fixi e babae ma, a nun yi taa mabiri, i naxan sugandixi, a nun yi banxi mabiri, n naxan tixi i bε, <sup>39</sup> i xa na fe mato kelife koore ma i magoroxi dənnaxe, i xa i tuli mati e xa maxandi nun e wa xui ra, i xa kiiti tinxinxi sa e bε, i xa dijε i xa jama ma naxan yunubi rabaxi i ra. <sup>40</sup> Yakɔsi, n Marigi Ala, i xa muxu xa maxandi mato, i xa a ramε, muxu naxan nabaxi yi banxi kui.»

<sup>41</sup> «Yakɔsi n Marigi Alatala, keli, i fa i xa malabude, i tan nun i sənbε xa lu saate kankira fɔxɔ ra, alako kisi xa lu i xa sereχedubεe bε, alako i xa danxaniyatεe xa lu heeri kui, n Marigi Alatala. <sup>42</sup> N Marigi Alatala i naxa i xa mixi sugandixi rabεjin, i xa ratu i xa konyi Dawuda xa dugutegεna ma.»

## 7

*Ala xa nɔrε gorofe a xa hɔrɔmɔbanxi kui  
(Isirayila Mangee I 8:62-66)*

<sup>1</sup> Sulemani to ge salide, tε naxa goro keli koore ma, a sereχε gan daaxi nun sereχε gbεtε birin gan. Alatala xa nɔrε fan naxa hɔrɔmɔbanxi rafe. <sup>2</sup> Sereχedubεe mu nɔ sode Alatala xa banxi kui, barima Alatala xa nɔrε nu bara a xa banxi rafe. <sup>3</sup> Isirayilakae birin to tε nun Alatala xa nɔrε to hɔrɔmɔbanxi kui, e naxa e yatagie rafelen bɔxi ma, e fa Alatala matɔxɔ yi masenyi ra, «Ala fan, a xa fonisireya mu jɔnma abadan.»

<sup>4</sup> Mange nun jama birin naxa sereχε ba Alatala bε. <sup>5</sup> Mange Sulemani naxa ninge wulu mɔχɔrεnun firin ba sereχε ra, a nun yεχεe wulu kεmε mɔχɔrεnun. Na dangi xanbi, mange nun jama naxa Ala xa banxi rabi. <sup>6</sup> Sereχedubεe nun Lewikae naxa ti e tide e boore ya ra. Beεtibasee, mange Dawuda nu bara naxee yailan Alatala matɔxɔfe ra, nu na Lewi beεtibae yi ra. E naxa Alatala matɔxɔ yi masenyi ra, «Ala xa fonisireya mu jɔnma abadan.» Sereχedubεe tan

naxa sarae fe, Isirayilakae birin fa keli, e ti.

<sup>7</sup> Sulemani naxa tete yire raseniyen serexes ra Alatala xa horomobanxi ya ra. A naxa serexes gan daaxie gan naa, a nun xanunteya serexees naxee findi a ture yiree ra, barima yoxui serexebade, Sulemani naxan yailanxi, a xurun na serexees birin be. <sup>8</sup> Sulemani nun Isirayilakae birin sali raba ne xi solofera bun ma. Nama gbegbe fa ne kelife Xamata han Misira xure. <sup>9</sup> A xi solomasaxan nde, e naxa sali xungbe raba. E nu bara serexebade raseniyen xi solofera bun ma. Na dangi xanbi, e man naxa sali xi solofera gbetee bun ma. <sup>10</sup> Kike solofera nde, xi mokhoren nun saxan loxoe, Sulemani naxa jnama ragbilen e xonyi. E birin nu bara seewa e boje kui fe fanyi ra, Alatala naxan nabaxi Dawuda, Sulemani, nun a xa jnama Isirayila be.

<sup>11</sup> Sulemani to ge Alatala xa banxi nun a xa mange banxi wali ra, a to a waxonfe birin nakamali na wali firinyi xa fe ra, <sup>12</sup> Alatala naxa mini Sulemani ma koe ra, a a masen a be, «N bara i xa dube suxu. Yi banxi bara findi serexebade ra. N bara na nate tongo. <sup>13</sup> N na koore balan temui naxe, tune mu fa, xa na mu a ra n na katoe yamari temui naxe, e xa sa bixi tuxunsan, xa na mu a ra n na fa fure jaaxi ra n ma jnama ma, <sup>14</sup> xa n ma jnama, n xili falaxi naxan xun, naxa e magoro, e n maxandi, e fa gbilen e xa wali kobie foxo ra, n nan n tuli matima ne e ra koore ma, n fa e xa yunubie xafari, n e xa bixi rayalan. <sup>15</sup> Yakosi n nan n yae tima ne yi yire ra. N nan n tuli matima ne maxandie ra naxee rabama be. <sup>16</sup> N bara nate tongo n xili xa fala be abadan. N yae nun n boje mu kelima be.»

<sup>17</sup> «I tan fan, xa i jere n ma kira xon ma alo i baba Dawuda, i fa n ma yaamarie, n ma seriye, nun n ma xaranyi suxu a fanyi ra, <sup>18</sup> n i xa mange kibanyi mabanbanma ne, alo n a rasaataxi i baba Dawuda be ki naxe. N a masen ne a be, «Isirayila mangeya mu bama i bonsoe yi ra.» <sup>19</sup> Konxa wo wo kobe so n na, wo fa gbilen n ma seriye nun n ma yaamarie foxo ra, xa wo sa tuubi Ala gbetee be, <sup>20</sup> n wo

talama ne n ma bixi ma, n naxan fixi wo ma, n yi banxi rakasan ye i, n naxan findixi n xili falade ra. Na temui sie birin fama ne yelede Isirayila xa fe ma, e yo wo ma. <sup>21</sup> Mixie ne dangima yi banxi itexi ra, e de ixarama ne, e a fala, «Alatala yi bixi nun yi banxi xa fe raloxi yi mooli ra munfe ra?» <sup>22</sup> E e yaabima ne, «Ala yi birin niyaxi e ra ne barima e bara gbilen e babae Marigi Alatala foxo ra, naxan e ramini Misira bixi ra. E bara e tagi ixiri ala gbetee batufe ra, e tuubi e be. E yi toore sotoxi na nan ma.»»

## 8

### *Sulemani xa wali gbetee (Isirayila Mangee I 9:10-28)*

<sup>1</sup> Ne mokhoren bun ma, Sulemani naxa Alatala xa banxi nun a yete banxi ti. <sup>2</sup> A naxa taae yailan, Xirami naxee so a yi ra, a fa Isirayilakae rasabati naa. <sup>3</sup> Sulemani naxa Xamata Soba gere, a no a ra. <sup>4</sup> A naxa Tadimoro ti gbengberenyi ma, a nun taa gbetee Xamata bixi ma mange harige ragatama dennaxe. <sup>5</sup> A naxa Beti Xoron Fuge nun Beti Xoron Labe ti, a na taae makanta tete fanyie nun naade xungbee ra. <sup>6</sup> A naxa Baalati ti a nun taa gbetee mange harige ragatama dennaxe, alo soori ragisee nun soee. Sulemani naxa yire gbegbe ti a yete be Darisalamu, Liban, nun a xa bixi birin a naxan yamarima.

<sup>7</sup> Xitikae, Amorikae, Peresikae, Hiwikae, nun Yebusukae naxee lu Isirayila bixi ma, naxee mu findi Isirayilakae ra, <sup>8</sup> Isirayilakae mu naxee faxa, Sulemani naxa e findi konyie ra. Han to e na na ki ne. <sup>9</sup> Sulemani mu tin Isirayilaka yo xa findi konyi ra a xa walie xa fe ra, barima geresoe nun soori xunyie nan nu lanxi e tan ma, e nu meenima a xa soori ragisee nun a xa soee ma. <sup>10</sup> Mange Sulemani naxa mixi kembe firin mixi tongo suuli ti xunyie ra jnama xun. <sup>11</sup> Sulemani naxa Firawuna xa di gine tongo Dawuda xa taa kui, a a ratunu banxi gbete kui, a naxan tixi a be. A naxa a fala, «N ma gine mu luma Isirayila mange Dawuda xa banxi

kui, Alatala xa saate kankira na dənnaxe. Naa findixi yire səniyənxi nan na.»

<sup>12</sup> Sulemani nu sərəxə gan daaxie bama Alatala bə, a xa sərəxəbade fari naxan nu tixi hərəməbanxi ya ra. <sup>13</sup> A sərəxə ba nə ało Annabi Munsa a yamari ki naxə ləxə yo ləxə, malabui ləxəee ra, kike nəenə ra, nun sali xungbe saxanyie ra ne yo ne. Nee findi Taami Lebinitare Sali, Ləxunyie Sali, nun Bage Ti Sali nan na.

<sup>14</sup> Sulemani naxa a baba Dawuda xa natəe rakamali sərəxədubəe nun Lewikae xa fe ra. Kankan nu a gbe wali rabama. Lewikae nu Ala matəxəma, e man nu fa sərəxədubəe mali. Naadə kantəe fan naxa e gbe wali raba, kankan naxa ti a tide ało Ala xa mixi Dawuda a yamari ki naxə. <sup>15</sup> Sərəxədubəe nun Lewikae mu mangə xa yaamari yo matandi, hali a naxan fala naafuli xa fe ra. <sup>16</sup> Sulemani xa wali birin kamali na ki ne, kelife Alatala xa banxi kəɔrin ləxəe ma, a sa dəxə a rajənyi ra. Alatala xa banxi wali birin raba ne, a kamali a fanyi ra.

<sup>17</sup> Na to dangi Sulemani naxa siga Esiyon Geberi nun Elata baa də ra Edon bəxi ma. <sup>18</sup> Mangə Xirami naxa kunkuie nun e rajəremə fanyie rasanba Sulemani ma. Nee naxa sa a gbee xun ma Ofiri bəxi ma, alako e xa xəema kilo wulu fu nun suuli kilo kəmə saxan tongo mangə Sulemani bə. E nun mangə Sulemani xa walikəe naxa siga na ra Sulemani xən ma.

## 9

### *Seeba mange gine sigafe Darisalamu (Isirayila Mange I 10:1-13)*

<sup>1</sup> Seeba mangə gine to Sulemani xili xa gboe me, a naxa siga Darisalamu maxərinyi xərəxəee tide a ma, alako a xa a xa lənni mato. A xa kuntigie naxa a mati naa, e naxa labunde, xəema gbegbe, nun gəmə tofanyie xanin pəxəməe fari sanbasee ra. A naxa maxərinyi gbegbe ti Sulemani ma. <sup>2</sup> Sulemani naxa a xa maxərinyi birin yaabi, na sese mu nu xərəxə a bə.

<sup>3</sup> Seeba mangə gine to ge Sulemani xa lənni tote, a nun a xa banxi a naxan tixi, <sup>4</sup> a xa baloe naxan saxi a xa teebili ma, a xa walikəe nun e xa dugi tofanyie, a

nun a xa sərəxəe a naxee bama Alatala xa hərəməbanxi kui, a də naxa ixara na fe birin ma. A naxa a fala mangə bə, <sup>5</sup> «N fe naxee birin mexi n ma bəxi ma i xa masenyie nun i xa lənni xa fe ra, na birin bara findi nəndi ra. <sup>6</sup> Beenun n xa be to n yetə ra, n mu nu laxi e xa masenyi ra. Kənə yakəsi n bara a kolon i xa lənni gbo dangife e naxan masenxi n bə. E fe naxan birin tagi rabaxi n bə i xa fe ra, i xili dangi na birin na. <sup>7</sup> Nəlexinyi na i xa mixie bə, nəlexinyi na i xa konyie bə, barima e na i seeti ma temui birin i xa lənni ramefe ra. <sup>8</sup> Tantui na i Marigi Alatala bə, naxan hinnexi i ra, a fa i dəxə a xa mangə kibanyi kui, i xa mangəya raba ało a wama a xən ma ki naxə. I Marigi Ala na raba ne barima Isirayila rafan a ma, a man wama Isirayila xa bu temui birin. A i findi ne e xa mangə ra, alako i xa e yamari tinxinyi nun nəndi ra.» <sup>9</sup> A naxa xəema kilo wulu naani fi mangə ma, a nun labunde gbegbe nun gəmə tofanyie. Kabi na temui, na labunde məcli mu toma Isirayila, Seeba mangə gine naxan fixi mangə Sulemani ma.

<sup>10</sup> Xirami nun Sulemani xa walikə naxee fa xəema ra kelife Ofiri bəxi ma, nee man naxa fa wuri nun gəmə tofanyie ra a bə. <sup>11</sup> Mangə naxa na wuri rawali Alatala xa hərəməbanxi sode dəe ra, a nun mangə xa banxi sode dəe ra. A man naxa na wuri rawali kərae yailanfe ra bəstibae bə. Na fe məcli mu nu toxi Yudaya sinden. <sup>12</sup> Mangə Sulemani naxa Seeba mangə gine waxənse birin so a yi ra dangife a tan naxan sanbaxi a ra. Na xanbi, a naxa gbilen a xa bəxi ma, a tan nun a xa konyie.

### *Sulemani xa bannaya (Isirayila Mange I 10:14-29)*

<sup>13</sup> Ne yo ne Sulemani nu xəema kilo wulu məxəjəen nun firin, kilo kəmə senni tongo naani nun naani sətəma, <sup>14</sup> bafe a nu naxan sətəma yuləe yi duuti ra. A man nu xəema nun gbeti sətəma mangəe nun gominae ra Arabu bəxi ma. <sup>15</sup> Mangə Sulemani naxa wure lefa kəmə firin maso xəema ra, kankan nafalaxi xəema kilo soloferen na na. <sup>16</sup> A man naxa wure lefa xunxuri kəmə saxan maso xəema ra,

kankan masoxi xεεma kilo saxan nan na. A naxa e gbaku banxi kui, naxan xili falama Liban fɔtɔn banxi. <sup>17</sup> Mange naxa kibanyi xungbe yailan sili ninyi ra, a fa a maso xεεma tinse ra. <sup>18</sup> Na kibanyi te see findixi xεεma nan na, kibanyi nu na yete masolixi firin tagi. <sup>19</sup> Yete fu nun firin fan masolixi nu na te see seetie ma, senni na yirefanyi ma, sennie na kɔola ma. Na kibanyi maniyε mu nu na mangataa yo kui sinden. <sup>20</sup> Mange Sulemani xa pɔɔti birin nun Liban fɔtɔn banxi xa piletii birin findixi xεεma nan na. A mu nu gbeti rawalima fefe ma. <sup>21</sup> Kunkuie nu na mange yi ra naxee nu luma siga ra Tarasisi ne saxan yo ne saxan xεεma, gbeti, sili ninyi, kule, nun xɔni tofanyi tongode. Xirami xa walikee nu a malima na wali kui.

<sup>22</sup> Mange Sulemani xa bannaya nun a xa lɔnni naxa gbo ye dangi bɔxi mange birin na. <sup>23</sup> Bɔxi mange birin nu wama Sulemani xa lɔnni ramεfe Ala naxan fixi a ma. <sup>24</sup> Nee birin nu mange sanbama gbeti, xεεma, dugie, geresosee, labundee, soe, nun sofalee ra ne yo ne. <sup>25</sup> Soe nun scɔri ragise ragatade wulu naani nu na Sulemani yi ra. Scɔri soe ragi wulu fu nun firin fan nu na a yi ra taa makantaxie nun Darisalamu kui, mange xɔnyi. <sup>26</sup> Mange birin, kelife xure xungbe ma, sa dɔxɔ Filisita bɔxi ra, han a sa dɔxɔ Misira naaninyi ra, e birin nu na a xa yaamari bun ma. <sup>27</sup> Mange nan a niya gbeti xa wuya Darisalamu alɔ gemε xɔri. Sediri wuri fan naxa wuya alɔ sikomoro wuri na Sefela bɔxi ma ki naxε. <sup>28</sup> Sulemani xa soe nu kelima Misira ne nun bɔxi gbeteε ma.

### *Sulemani xa faxe (Isirayila Mangee I 11:41-43)*

<sup>29</sup> Sulemani xa taruxui dɔnxɔε, a fɔle nun a rajɔnyi, sεbεxi Annabi Natan xa taruxui sεbεxi kui, a na Annabi Ahiya Siloka xa namijɔnmε masenyi sεbεxi kui, nun Annabi Ido xa laamatunyi masenyi sεbεxi kui Nebati xa di Yerobowami xa fe ra. <sup>30</sup> Sulemani xa mangεya naxa bu ne tongo naani Darisalamu nun Isirayila xun ma. <sup>31</sup> Na xanbi, Sulemani naxa laaxira. E naxa a ragata a babae seeti ma a baba

Dawuda xa taa kui. A xa di Robowami naxa ti a jɔcxɔε ra.

## 10

### *Isirayila Robowami matandife (Isirayila Mangee I 12:1-20)*

<sup>1</sup> Robowami naxa siga Sikemi, barima Isirayilakae birin nu malanxi naa ne, e xa a ti mange ra. <sup>2</sup> Nebati xa di Yerobowami to na fe me Misira bɔxi ma, a a gi dɛnnaxε Sulemani ma, a naxa gbilen Isirayila. <sup>3</sup> A to Isirayila li, mixi ndee naxa a xili. A nun Isirayilakae birin naxa siga Robowami yire, e a fala a be, <sup>4</sup> «I baba muxu suxu ne alɔ konyie. Yakɔsi tan, xa i nde bama muxu xa kote ra i baba naxan dɔxɔ muxu fari, muxu fama i xa yaamari rabatude.» <sup>5</sup> A naxa e yaabi, «Xi saxan na dangi, wo xa fa.» Na kui, nama naxa siga.

<sup>6</sup> Mange Robowami naxa marasi maxɔrin forie ma, naxee nu na a baba Sulemani fe ma a xa simaya kui. A naxa e maxɔrin, «Wo marasi mundun fima n ma n nama yaabima naxan na?» <sup>7</sup> E naxa a yaabi, «Xa i fe fanyi rabama nama be, xa i tin e waxɔnfe ra, xa i wɔyεn fanyi fala e be, e luma ne i xa yaamari bun ma temui birin.»

<sup>8</sup> Kɔnɔ Robowami mu tin forie xa marasi ra. A naxa a lanfanmae maxɔrin a lanma a xa naxan naba. <sup>9</sup> A naxε e be, «Wo marasi mundun fima n ma, n nama yaabima naxan na, nama naxan n mayandixi n xa nde ba e xa kote ra n baba naxan dɔxɔ e fari.» <sup>10</sup> A lanfanmae naxa a yaabi, «I xa yi nama yaabi yi ki ne, naxee i mayandixi i xa nde ba e xa kote ra i baba naxan dɔxɔ e fari. I xa a fala e be, «N belexε sole lanmadi xungbo n baba tagi be. <sup>11</sup> Yakɔsi, n baba xa kote xɔrɔxɔ a naxan dɔxɔxi wo ma, n na a xunmasama ne. N baba wo bɔnbɔ luxusinyie nan na, kɔnɔ n tan fama wo bɔnbɔde talie nan na.»

<sup>12</sup> Xi saxan to dangi, Yerobowami nun nama naxa siga Robowami yire, naxan nu bara a fala e be, «Xi saxan na dangi, wo xa fa.» <sup>13</sup> Mange Robowami naxa e yaabi a xɔrɔxɔε ra. A mu forie xa marasi tongo fefe ma. <sup>14</sup> A naxa e yaabi a lanfanmae xa marasi ra, «N baba kote xɔrɔxɔε naxan dɔxɔ wo xun ma, n na xunmasama ne. N

baba wo bɔnbɔ luxusinyie nan na, kɔnɔ n tan fama wo bɔnbɔde talie nan na.»  
<sup>15</sup> Na kui, mange mu tin a tuli matide nama ra. Marigi Alatala nu bara na ragiri alako a xa a xa masenyi rakamali a naxan fala Nebati xa di Yerobowami be Annabi Ahiya Siloka saabui ra.

<sup>16</sup> Isirayilakae to a kolon mange mu tin a tuli matide e ra, e naxa a yaabi, «Muxu gbe se mundun na Dawuda yi? Ke mu na muxu be Yisayi xa die tagi. Isirayila xa gbilen e xɔnyi. Yakɔsi Dawuda, i xa mɛen i xa banxi ma i yete ra.»

<sup>17</sup> Isirayila birin naxa gbilen e xɔnyi. Isirayilaka naxee nu sabatixi Yudaya taae kui, e naxa lu Robowami xa yaamari bun ma. <sup>18</sup> Na dangi xanbi, mange Robowami naxa Hadorami xɛɛ, naxan jɛngi nu saxi wali xɔrɔxɔr abafe xɔn ma, kɔnɔ Isirayilakae naxa a magɔnɔ han a faxa. Na kui, mange Robowami naxa a gi keren na sigafe ra Darisalamu a xa sɔɔri ragise kui. <sup>19</sup> Isirayila Dawuda bɔnsɔe matandi na ki ne. Han to e mu lanxi.

## 11

### *Robowami xa mangεya (Isirayila Mangee I 12:21-24)*

<sup>1</sup> Robowami to so Darisalamu, a naxa Yuda nun Bunyamin bɔnsɔe sɔɔrie malan, geresoe fanyi wulu kɛmɛ tongo solomasaxan, alako e xa Isirayila gere, Isirayila xa gbilen Robowami xa mangεya bun ma. <sup>2</sup> Kɔnɔ Alatala naxa a masen a xa mixi Semaya be, <sup>3</sup> «A fala Sulemani xa di Robowami be, Yudaya mange, a nun Isirayilakae birin naxee na Yudaya nun Bunyamin bɔxi ma, <sup>4</sup> «Alatala xa masenyi nan yi ki: Wo naxa te de, sigafe ra wo ngaxakerenyie gerede. Wo birin xa gbilen wo xɔnyi, barima n tan nan yi fe ragirixi.» E naxa Alatala xa wɔyεnyi rabatu, e gbilen, e mu siga Yerobowami gerede sɔɔnɔn.

<sup>5</sup> Robowami naxa sabati Darisalamu, a taa makantaxie ti Yudaya, <sup>6</sup> alo Betelεemu, Etami, Tekowa, <sup>7</sup> Beti Suru, Soko, Adulama, <sup>8</sup> Gati, Maresa, Sifi, <sup>9</sup> Adorayimi, Lakisi, Aseka, <sup>10</sup> Soraha, Ayalon, nun Hebiron. Robowami yi

taa makantaxie ti Yudaya nun Bunyamin bɔxi nan ma. <sup>11</sup> A nee yailan a fanyi ra gere ki ma. A sɔɔri xunyie lu naa, a baloe, ture, nun weni so e yi ra. <sup>12</sup> Wure lefa nun tanbεe nu na e yi ra, e sɛnbe nu gbo. Yuda nun Bunyamin bɔnsɔe lu ne a xa yaamari bun ma na ki ne.

<sup>13</sup> Sereχedubee nun Lewikae naxa keli e xɔnyi Isirayila bɔxi birin ma, e xa fa Yudaya, e kafu Robowami ma. <sup>14</sup> Lewikae nu bara mɛe e xa banxie nun e harige ra sigafe ra Yudaya nun Darisalamu, barima Yerobowami nun a xa die mu tin e xa sereχedubε wali raba Alatala be. <sup>15</sup> Yerobowami nu bara sereχedubee ti kuye batudee ra geyae fari, yεχεε kontonyi nun ninge masolixie tixi dennaxε kuye ra. <sup>16</sup> Isirayilaka naxee nu wama e Marigi Alatala batufe, kelife bɔnsɔe birin, nee naxa bira Lewikae fɔxɔ ra sigafe ra Darisalamu, alako e xa sereχε ba e babae Marigi Alatala be. <sup>17</sup> Na kui e naxa Sulemani xa di Robowami xa mangεya mabanban Yudaya jɛe saxan bun ma. Na waxati kui, e naxa jɛre Dawuda nun Sulemani xa kira xɔn ma.

<sup>18</sup> Robowami naxa Yerimoti xa di gine Mahalata dɔxɔ. Na gine findi Dawuda xa di xɛmɛ Yerimoti, nun a xa gine Abixayili, xa di gine nan na. Abixayili findi Yisayi xa di xɛmɛ Eliyabi xa di gine nan na. <sup>19</sup> Mahalata naxa die bari a be: Yeyusu, Semaraya, nun Sahami. <sup>20</sup> Robowami naxa Abisalomi xa di gine Maaka fan dɔxɔ. Maaka naxa Abiya, Atayi, Sisa, nun Selomiti bari a be. <sup>21</sup> Abisalomi xa di gine Maaka nu rafan Robowami ma, dangife a xa ginεe nun a xa konyi ginεe birin na. Gine fu nun solomasaxan nun konyi ginεe tongo senni nu na a yi ra. A naxa di xɛmɛ mɔxɔjɛn nun solomasaxan nun di gine tongo senni sɔtɔ na ginεe ra.

<sup>22</sup> Robowami naxa Maaka xa di Abiya findi a xa di fisamante ra. A nu wama na nan xa findi mangε ra. <sup>23</sup> A naxa xaxili-maya raba, a a xa di booree birin nasabati Yudaya nun Bunyamin taa makantaxie kui, a fa baloe nun gine gbegbe fen e be.

## 12

*Robowami xa mangεya kanafe  
(Isirayila Mangee I 14:25-28)*

<sup>1</sup> Robowami xa mangεya to mabanban, a tan nun Isirayilakae birin naxa Alatala xa seriye rabolo. <sup>2</sup> Na bara a niya Misira mangε Sisaki xa Darisalamu gere Robowami xa mangεya jε suuli nde ra. <sup>3</sup> Sɔɔri ragise wulu keren keme firin nun soe ragi wulu tongo senni nan nu na a yi ra. A naxa keli Misira bɔɔxi ma e nun nama gbegbe ra, naxee findixi Libiyakae, Sukikae, nun Etiyopikae ra. <sup>4</sup> A naxa nɔ Yudaya taa makantaxie ra, a so Darisalamu.

<sup>5</sup> Na temui, Annabi Semaya naxa siga Robowami yire. Yudaya yareratie fan nu na naa, barima e fa Darisalamu Sisaki xa fe nan na. A naxa a fala e bε, «Alatala xa masenyi nan ya: 'Wo bara n nabεnin, n fan wo rabεpinma Sisaki sagoe.'» <sup>6</sup> Isirayila mangε nun yareratie naxa e magoro Alatala bε, e fa a fala, «Alatala tinxin.» <sup>7</sup> Alatala to a to e bara e magoro a bε, a naxa a masen Semaya bε, «E to bara e yetε magoro n bε, n mu fama e halakide. A gbe mu luxi n xa e rakisi. N ma xɔne mu fama lude Darisalamu ma Sisaki saabui ra. <sup>8</sup> Kɔnɔ e xa lu Sisaki xa nɔe bun ma sinden, han e xa a kolon, si gbεtεe xa mangεya rabatufe nun Ala xa mangεya rabatufe, naxan fan.»

<sup>9</sup> Misira mangε Sisaki naxa te Darisalamu gerede. A naxa naafuli birin tongo naxan nu na Alatala xa banxi nun mangε xa banxi kui. A naxa wure lefae fan tongo, Sulemani nu bara naxee maso xεεma ra. <sup>10</sup> Mangε Robowami naxa e jεxεs yailan yɔxui ra, a e taxu sɔɔri mangε ra naxee mangε xa banxi naadεe makantama. <sup>11</sup> Mangε nu sigama Ala xa banxi kui temui naxε, sɔɔrie nu na wure lefae xaninma a mati ra. E na ge na ra, e man nu fa e ragbilen sɔɔri banxi kui. <sup>12</sup> Robowami to bara a magoro Alatala bε, a mu gbaloe sɔɔti Alatala xa xɔne saabui ra. Na waxati Ala yaragaaxui fanyi nde nu na Yudaya.

<sup>13</sup> Mangε Robowami mangεya sɔɔtɔxi temui naxε, a nu bara jε tongo naani nun keren sɔɔti simaya ra. A naxa Isirayila yaamari jε fu nun solofer Darisalamu

kui, Alatala taa naxan sugandi Isirayila bɔnsɔε birin ya ma, alako a xili xa matɔxɔ naa. Robowami nga Amonika nan nu a ra, a xili ne Naama. <sup>14</sup> Robowami fe naaxi raba ne, barima a mu Alatala fen a bɔne birin na. <sup>15</sup> Robowami xa taruxui, a fɔle nun a rajɔnyi birin sεbεxi Annabi Semaya xa taruxui kui, a nun Annabi Ido xa laamatunyi masenyi sεbεxi kui, alako mixi xa a kolon. <sup>16</sup> Robowami to laaxira, e naxa a ragata a babae sεeti ma Dawuda xa taa kui. A xa di Abiya naxa ti a jεxεs ra.

## 13

*Abiya xa mangεya  
(Isirayila Mangee I 15:1-8)*

<sup>1</sup> Yerobowami xa mangεya jε fu nun solomasaxan nde ra, Abiya naxa ti mangε ra Yudaya. <sup>2</sup> A xa mangεya bu ne jε saxan Darisalamu. A nga nu xili ne Mikayahu, Uriyeli Gibeyaka xa di gine. Gere naxa sin Abiya nun Yerobowami tagi. <sup>3</sup> Abiya naxa gere rakeli, a tan nun sɔɔri fanyi xεεme wulu keme naani, kɔnɔ Yerobowami naxa sɔɔri fanyi xεεme wulu keme solomasaxan ti a ya ra.

<sup>4</sup> Abiya naxa te Semarayima geya fari, Efirami geyae ma, a fa a fala, «Yerobowami nun Isirayilakae, wo wo tuli mati n na. <sup>5</sup> Wo mu a kolon Isirayila Marigi Alatala bara Isirayila mangεya fi Dawuda nun a xa die ma abadan? Na saate mu nɔma kanade. <sup>6</sup> Kɔnɔ Yerobowami, naxan findixi Dawuda xa di Sulemani xa walike Nebati xa di ra naxa keli, a a marigi matandi. <sup>7</sup> Mixi rabεpinxi ndee naxa a rabilin, e nɔe dεren Robowami ma, Sulemani xa di naxan mu nu gεxi mɔde, naxan xa majɔxunyi xɔn mu nu kuyaxi. Na kui Robowami mu nɔ e ra.»

<sup>8</sup> «Yakɔsi, wo tixi a xa mangεya nan kanke, Alatala naxan taxuxi Dawuda bɔnsɔε ra. Sɔɔri gbegbe na wo yi ra. Ningé masolixie fan na wo yi ra, Yerobowami naxee yailanxi wo be xεεma ra. E bara findi wo xa alae ra. <sup>9</sup> Na kui wo bara Haruna xa die rabolo, Alatala naxee tixi sεrεxεdubεe ra. Wo bara wo yetε findi sεrεxεdubεe ra, alɔ si gbεtεe a rabama ki naxε. Mixi yo naxan fama tuura lanma

nun yexes kontonyi solofera ra, alako a xa na wali raba, wo na tima serexedubē ra ala nde be naxan mu findixi Ala ra.»

<sup>10</sup> «Alatala nan na muxu tan Marigi Ala ra. Muxu mu a raboloxi, muxu man bara tin Haruna xa die xa findi Alatala xa serexedubē ra, Lewikae fan xa e xa wali raba. <sup>11</sup> Geesegē yo geesegē, nunmare yo nunmare, muxu serexe gan daaxie bama Alatala be, muxu surayi ganma serexe ra, muxu taami serexe sama Ala xa teebili seniyenxi fari, muxu lanpui xexema daaxi radexema nunmare yo nunmare, barima muxu tan birama muxu Marigi Alatala xa seriye nan fəxə ra. Kənə wo tan, wo bara a rabolo. <sup>12</sup> Ala nun a xa serexedubē nan na muxu xunyie ra. Sarae na muxu yi ra naxee nəma xui xungbe raminide alako gere xa ramaxa wo xili ma. Isirayila xa die, wo naxa wo babae Marigi Alatala gere. Wo mu xunnakeli sətəma na kui.»

<sup>13</sup> Yerobowami xa soori naxa Yudayakae bilin. Ndee nu na e ya ra, ndee nu na e xanbi ra. <sup>14</sup> Yudayakae to a to gere na e ya ra, a man na e xanbi ra, e naxa Alatala xili e xui itexi ra, serexedubē fa sarae fe. <sup>15</sup> Yudayakae to e xui ite, Alatala naxa Yerobowami nun Isirayilakae bənbə Abiya nun Yudayakae ya xori. <sup>16</sup> Isirayilakae naxa e gi Yudayakae ma, Ala naxa e sa Yudaya sagoe. <sup>17</sup> Abiya nun a xa jama naxa Isirayila xa soori fanyi wulu kəmə suuli faxa na gere kui. <sup>18</sup> Na findi ne yaagi ra Isirayilakae be. Yudayakae tan xun nakeli ne, barima e babae Marigi Alatala nu bara e mali.

<sup>19</sup> Abiya naxa bira Yerobowami fəxə ra, a fa taae rasuxu a yi ra, alos Beteli, Yesana, Eferon, nun e rabilinyie. <sup>20</sup> Yerobowami mu senbe soto Abiya xa waxati. Alatala nan a bənbə, a naxa faxa. <sup>21</sup> Kənə Abiya xa mangēya mabanban ne a fanyi ra. Gine fu nun naani nu na a yi ra. E di xemə məxəjən nun firin bari, nun di gine fu nun senni.

<sup>22</sup> Abiya xa taruxui gbətəe, a naxan nabaxi nun a naxan falaxi, a sebəxi Annabi Ido xa taruxui sebəxi kui. <sup>23</sup> Abiya to laaxira, e naxa a ragata a babae seeti ma Dawuda xa taa kui. A xa di Asa naxa ti a jəxəs ra.

## 14

### *Asa xa mangēya*

<sup>1</sup> Asa naxa fe fanyi raba tinxinyi kui a Marigi Alatala ya xori. <sup>2</sup> A naxa serexbadee kana yire itexie kuye nu batuma dənnaxə. A man naxa kuye gemee nun Aseri wuri masolixie kana. <sup>3</sup> A naxa a fala Yuda bənsəe be a e xa e babae Marigi Alatala fen, e xa a xa seriye nun a xa yaamarie rabatu. <sup>4</sup> Asa naxa kuye batude birin kana Yudaya bəxi ma, a nun serexbadee surayi nu ganma dənnaxə kuyee be. A xa mangēya lu ne bənesa kui a xa waxati. <sup>5</sup> A naxa taa makantaxie ti Yudaya, bənesa nu na bəxi birin ma. Gere yo mu nu na naa na ne bun ma Alatala saabui ra. <sup>6</sup> Asa naxa a fala Yudayakae be, «Won xa yi taae yailan alako e xa senbe soto. Won xa tətəe nun wure naadə ti. Han ya yi bəxi findixi won gbe nan na, barima won bara won Marigi Alatala fen. Na bara a niya won xa lu bənesa kui yi waxati.» Na kui e naxa bənbə wali ra, na birin naxa səcəneya.

<sup>7</sup> Yudaya soori xemə wulu kəmə saxan nu na Asa yi ra. Wure lefa xungbee nun tanbəe nu na e yi ra. Bunyamin soori xemə wulu kəmə firin tongo solomasaxan fan nu na. Wure lefa lanmadie nun xalie nu na e yi ra. E birin findi gereso palamae ra.

<sup>8</sup> Sera Kusika naxa mini e gerede soori gali ra. Soori ragise kəmə saxan nu na e yi ra. E naxa siga han Maresa. <sup>9</sup> Asa fan naxa siga naa e gerede. E birin naxa ti gere ki ma Sefata gulunba Maresa mabiri.

<sup>10</sup> Asa naxa a Marigi Alatala maxandi, «Alatala, i maniye mu na naxan nəma senbetare malide senbəmae ya i. Muxu Marigi Alatala, i xa muxu mali. Muxu bara muxu xaxili ti i ra yi gere xungbe xa fe ra. Alatala i tan nan na muxu Marigi Ala ra. I naxa tin mixi yo xa nə i ra.»

<sup>11</sup> Alatala naxa Kusikae bənbə Asa nun Yudayakae ya xori, e naxa e gi. <sup>12</sup> Asa nun a xa soori gali naxa bira e fəxə ra han Gerara. Kusika gbegbe naxa faxa. E mu nə e yetə sətəde səcən, barima Alatala nun a xa senbəmae nu bara gə e xun nakanade. Yudayakae naxa harige gbegbe xanin. <sup>13</sup> E naxa taae birin kana

Gerara rabilinyie, barima mennikae mu suusa Alatala ya ra. E naxa harige gbegbe ba e yi ra barima bannaya nu na menni ki fanyi ra. <sup>14</sup> E naxa xuruse kanyie fan suxu, e xurusee nun ləxəmee ba e yi ra, e gibile Darisalamu.

## 15

### *Asa kuyee kanafe*

<sup>1</sup> Ala Xaxili to goro Odedi xa di Asaraya ma, <sup>2</sup> a naxa siga Asa yire, a a masen a be, «Asa, Yudayakae, nun Bunyaminkae, wo wo tuli mati n na. Xa wo bira Alatala fəxəra, a fan na wo fəxəra. Xa wo a fen, wo a toma ne. Kono xa wo a rabolo, a fan wo raboloma ne. <sup>3</sup> Ne wuyaxi Isirayila mu Ala piñe fen. Serexedube mu nu na naxan e xaranma. Seriyé mu nu na bəxi ma. <sup>4</sup> Kono e xa tօore kui, e naxa gibile Isirayila Marigi Alatala ma. E to a fen, a naxa tin e xa a to. <sup>5</sup> Na waxati mixi mu nu neřema bəjəsa kui, barima fe xərəxəs nu na bəxi birin ma. <sup>6</sup> Sie nu e boore gerema, taae nu e boore gerema. Ala nan na tօore məcoli birin niyaxi e ra. <sup>7</sup> Kono wo tan, wo wo sənbe so, wo wo tunnabəxi, barima wo xa wali sare fama ne ragbilende wo ma.»

<sup>8</sup> Mange Asa to Annabi Odedi xa namijonme masenyi me, a naxa ləmaniya, a fa kuye birin kana Yudaya nun Bunyamin bəxi ma, a nun a taa naxee masotə Efirami geya yire. A man naxa Alatala xa serexebade yailan, naxan nu na hərəməbanxi ya ra. <sup>9</sup> A naxa Yudayakae nun Bunyaminkae birin malan, a nun xərə naxee kelixi Efirami, Manasi, nun Simeyən bənsəe xa boxie ma. Kabi e naxa a to Marigi Alatala nu na nee səeti ma, xərə gbegbe naxa kafu e ma kelife Isirayila bəxi ma. <sup>10</sup> Na malanyi raba Darisalamu ne kike saxan nde Asa xa mangəya ne fu nun suuli nde ra. <sup>11</sup> Na ləxəs e naxa xuruse xungbe kəmə soloferenun xuruse lanma wulu soloferenun serexə ra Alatala be. E nee sətə na gere nan kui. <sup>12</sup> E naxa nate tongo e xa e babae Marigi Alatala fen e bəjəne nun e nii birin na. <sup>13</sup> Mixi yo tondi Isirayila Marigi Alatala fende, na kanyi lan ne a xa faxa, dimedi yo, fori yo, xəmə yo, xa

na mu gine. <sup>14</sup> E naxa e rakali Alatala ra e xui itexi ra, e fa sarae nun feri fe. <sup>15</sup> Yudayakae birin naxa səewa yi marakali ra, barima e a rabaxi e bəjəne birin nan na. E nu bara Alatala fen səcəbe ra, a tan nan bara tin e xa a to. Alatala naxa bəjəsa lu e xa bəxi birin ma.

<sup>16</sup> Mange Asa man naxa a mama Maaka tide magoro, barima a nu bara Asera kuye yailan. Asa naxa a xa kuye yensen, a fa a gan Sediron gulunba kui. <sup>17</sup> Kono hali Asa to nu bara a yete fi Alatala ma a xa simaya birin kui, a mu ge kuye batudee birin kanade Isirayila geyae fari. <sup>18</sup> A naxa gbeti, xəxəma, nun se gbetəe raso Ala xa banxi kui, a tan nun a baba naxee fixi Ala ma. <sup>19</sup> Gere yo mu lu Isirayila bəxi ma, han Asa xa mangəya ne tongo saxan nun suuli nde.

## 16

### *Asa xa mangəya rajənyi (Isirayila Mangee I 15:16-22)*

<sup>1</sup> Asa xa mangəya ne tongo saxan nun senni nde, Isirayila mangə Baasa naxa te Yudaya gerede. A naxa Rama yailan, alako Yudaya mangə Asa nun a xa mixie naxa feřeře sətə sofe ra menni e xa e keri.

<sup>2</sup> Asa naxa gbeti nun xəxəma tongo Alatala xa banxi nun mangə xa banxi kui, a fa xəxərae xəxə Siriya mangə Ben Hadada yire Damasi yi masenyi ra, <sup>3</sup> «Won xa saate xiri won tagi alə n baba nun i baba a raba ki naxə. Sanba se nan ya, xəxəma nun gbeti, saate kana naxan ma i nun Baasa tagi, alako a xa makuya n na.»

<sup>4</sup> Ben Hadada naxa tin mangə Asa xa masenyi ra. A naxa a xa səori xunyie xəxə Isirayila taae susude. E naxa Iyono, Dana, nun Abeli Mayimi suxu, a nun taa gbetəe baloe nu ragatama dənnaxə Nafatali bəxi ma. <sup>5</sup> Baasa to na fe me, a naxa Rama taa tife wali iti. <sup>6</sup> Na wali to iti, mangə Asa naxa fa Yudayakae ra, e fa gəməe nun wurie xanin, Baasa nu naxee rawalima Rama. E naxa na birin nawali Geba nun Misipa tife ra.

<sup>7</sup> Na temui Annabi Xanani naxa siga Yudaya mangə Asa xən, a a fala a be, «I to i xaxili ti Siriya mangə ra i Marigi Alatala ləxəs ra, Siriya xa səorie bara ge e yete

sotode i ya ra. <sup>8</sup> Kusikae nun Libiyakae xa sɔɔri gali gbo, sɔɔri ragise nun soe na e yi ra. Kono Alatala mu e sa i sago xε i i xaxili ti a ra temui naxε? <sup>9</sup> Alatala adamadi birin matoma ne alako a xa a kolon naxee e bɔjε fixi a ma. I bara lu alɔ xaxilitare yi fe kui. Yakosi gere luma ne i xa bɔxi ma temui birin.» <sup>10</sup> Asa naxa xɔɔna namijɔɔnme ma, a fa a raso geeli kui, a nun mixi gbete naxee mu rafanxi a ma.

<sup>11</sup> Asa xa taruxui, a fole nun a rajɔnyi, a sebexi Yudaya nun Isirayila mangee xa taruxui kui. <sup>12</sup> A xa mangeya ne tongo saxan nun solomanaani nde, fure jaaxi naxa Asa suxu a sanyie ma. Na kui a mu Alatala fen, a seribae gbansan nan fen na fure xa fe ra. <sup>13</sup> A xa mangeya ne tongo naani nun kerem nde, Asa naxa laaxiraya. <sup>14</sup> E naxa a ragata a xa gaburi gexi kui Dawuda xa taa. E naxa a bele sade nde ma, labunde fanyi nu saxi dənnaxε ma. Surayi gbegbe fan naxa gan a fure be.

## 17

### *Yehosafati xa mangeya*

<sup>1</sup> Asa xa di Yehosafati naxa ti mangε ra a baba jɔɔkε ra. A naxa a senbe so Isirayila xili ma. <sup>2</sup> A naxa sɔɔrie lu Yudaya taa makantaxie birin kui. A man naxa e lu taae kui, a baba nu bara naxee sotø Yudaya nun Efirami bɔxi ma. <sup>3</sup> Alatala naxa Yehosafati mali, barima a nu jerema a baba Dawuda xa kira singe nan xɔn, a mu Bali kuye batu. <sup>4</sup> A nu a baba Marigi Ala nan batuma, a bira a xa yaamarie fɔxɔ ra, Isirayila mu nu tinma naxee ra. <sup>5</sup> Alatala naxa Yehosafati xa mangεya mabanban, Yudayakae birin nu fama bujae ra a xɔn. A xa naafuli nun a xili fanyi naxa gbo. <sup>6</sup> A bɔjε naxa bira Alatala fɔxɔ ra. A naxa kuye batudee kana Yudaya geyae fari, a man naxa Aseri kuye wuri daaxie kana na.

<sup>7</sup> A xa mangeya ne saxan nde, a naxa a xa kuntigie Ben Xayili, Abadiyasi, Sakari, Netaneeli, nun Mike xεε mixie xarande Yudaya taae kui. <sup>8</sup> Lewikae xilie nan ya, naxee siga e matide: Semaya, Netauniya, Sebadaya, Asaheli, Semiramoti, Yonatan, Adoniya, Tobiya, Tobo Adoniya.

Serexedubεe xilie nan ya, naxee siga e matide: Elisama nun Yehorami. <sup>9</sup> E naxa Alatala xa kitaabui xanin e xɔn ma, e xa Tawureta Munsa xaran mixie be Yudaya taa birin kui.

<sup>10</sup> Alatala xa yaragaaxui naxa lu si gbete yi ra Yudaya rabilinyi, e mu Yehosafati gere sɔɔn. <sup>11</sup> Filisitakae naxa fa bujae nun duuti ra Yehosafati xɔn. Arabue fan naxa fa yεxε kontonyi wulu soloferε kεmε soloferε ra, a nun sikɔtε wulu soloferε kεmε soloferε. <sup>12</sup> Yehosafati xa fe nu tema a fanyi ra. A naxa yire makantaxie ti Yudaya, a nun taa gbete baloe ragatama dənnaxε. <sup>13</sup> Baloe gbegbe nu na a yi ra Yudaya taae kui. A xa sɔɔrie fan nu wuya Darisalamu.

<sup>14</sup> Na sɔɔrie xasabi nan ya e denbaya ki ma: fatanfe Yuda bɔnsɔε ra, sɔɔri wulu wulu mangε Adina, a nun a xa sɔɔri palama mixi wulu kεmε saxan. <sup>15</sup> Mangε Yehoxanan nu na a seeti ma, a nun xεmε wulu kεmε firin xεmε wulu tongo solomasaxan. <sup>16</sup> Sikiri xa di Amasiya fan nu na a seeti ma, a nun a xa sɔɔri palama wulu kεmε firin. Amasiya nu bara a yete fi Alatala ma. <sup>17</sup> Fatanfe Bunyamin bɔnsɔε ra, sɔɔri palama Eliyada, a nun a xa sɔɔri wulu kεmε firin nu na. Xalie nun wure lefae nu na e yi ra. <sup>18</sup> Yehosabadi nu na a seeti ma, a nun a xa sɔɔri wulu kεmε wulu tongo solomasaxan. Geresose fan nu na e yi ra. <sup>19</sup> Sɔɔrie nan na ki naxee nu na mangε bun ma, bafe naxee nu na Yudaya taa makantaxie kui.

## 18

### *Yehosafati nun Axabi (Isirayila Mangee I 22:1-28)*

<sup>1</sup> Yehosafati naxa bannaya nun binyε gbegbe sotø. A naxa saatε xiri e nun Isirayila mangε Axabi tagi futi futi nde saabui ra. <sup>2</sup> Ne ndee to dangi, a naxa siga Axabi yire Samari. Axabi naxa xuruse lanmae nun a xungbe gbegbe ba sεrεxε ra a be nun a xa mixie be. A naxa a maxandi a xa bira a fɔxɔ ra sigafe ra Ramoti gerede Galadi bɔxi ma. <sup>3</sup> Isirayila mangε Axabi naxa a fala Yudaya mangε Yehosafati be, «Won birin na a ra sigafe ra Ramoti Galadi bɔxi ma?» Yehosafati naxa a yaabi, «Iyo,

i tan yo n tan yo, won birin keren. Won ma nāmae fan birin keren. Won birin nan sigama gere sode.»

<sup>4</sup> Yehosafati naxa a fala Isirayila mange bε, «Yakɔsi n bara i maxandi, won xa Alatala sagoe fen yi fe kui.» <sup>5</sup> Isirayila mange naxa namijɔnmɛ kɛmɛ naani malan, a e maxɔrin, «A a lanma ka a mu lanma won xa siga Ramoti gerede Galadi bɔxi ma?» E naxa a yaabi, «Wo te, Ala fama e sade i sagoe mange.» <sup>6</sup> Kɔnɔ Yehosafati naxa mange maxɔrin, «Alatala xa namijɔnmɛ nde mu na be, won nɔma naxan maxɔrinde?» <sup>7</sup> Isirayila mange naxa Yehosafati yaabi, «Xɛmɛ keren peti nan be, won nɔma Alatala maxɔrinde naxan saabui ra, kɔnɔ a mu rafan n ma, barima a gbaloe fe nan gbansan falama n ma fe ra. A mu xun nakeli fe yo falama n bε. A xili Mike. Yimila xa di na a ra.» Yehosafati naxa a fala, «A mu lanma mange xa yi wɔyen mɔɔli fala.» <sup>8</sup> Na kui, Isirayila mange naxa a xa batula keren xili, a a fala a bε, «Fa Yimila xa di Mike ra n bε keren na.»

<sup>9</sup> Isirayila mange nun Yudaya mange Yehosafati nu dɔxɔxi e xa kibanyie kui, mange donmae ragoroxi e ma. E nu na lonyi ma, Samari taa sode dε ra. Namijɔnmee nu na e xa masenyie tife e bε. <sup>10</sup> Kenaana xa di sedekiya nu bara feri wure daaxie yailan, a fa a fala mangɛ bε, «Alatala xa masenyi nan ya: Wo Siriyakae bɔnbɔma yi ferie nan na han e sɔnto.» <sup>11</sup> Namijɔnmɛ birin nu na masenyi mɔɔli nan falama e bε. E naxa a fala, «Wo te Ramoti Galadi bɔxi ma. Wo xun nakeli nan sɔtɔma, Alatala fama e sade mange sagoe.»

<sup>12</sup> Xɛera naxan siga Mike xilide, na naxa a fala a bε, «I bara a to, namijɔnmɛ birin bara lan e xa fe fanyi fala mangɛ bε. I fan xa kata, wo xui xa lu keren, i xa fe fanyi fala a bε.» <sup>13</sup> Mike naxa a fala, «Alatala njine na a ra. N Marigi Alatala na naxan yo masen, n na nan falama.» <sup>14</sup> A to mangɛ yire li, mangɛ naxa a fala a bε, «Mike, a lanma ka a mu lanma muxu xa siga gere sode Ramoti Galadi bɔxi ma?» Mike naxa a yaabi, «Wo te, wo xun nakeli nan sɔtɔma. Alatala fama e sade wo sagoe.»

<sup>15</sup> Kɔnɔ mangɛ naxa gbilen a fala ra a bε, «N nan bara a fala i bε sanya wuyaxi, i xa i kali nɔndi yati nan falafe ra n bε Alatala xili ra.» <sup>16</sup> Mike naxa a yaabi, «N bara Isirayila birin to yensenxi geyae fari, alɔ xuruse rabɛninxie. Alatala xa masenyi nan ya: Marigi mu na yi jama bε. Kankan xa gbilen a xɔnyi bɔjɛsa kui.»

<sup>17</sup> Isirayila mangɛ naxa a fala Yehosafati bε, «N mu a fala xε i bε, a mu nɔma fe fanyi masende n ma fe ra, fo a jaaxi tun?»

<sup>18</sup> Na temui Mike naxa a fala, «Yakɔsi, wo wo tuli mati Alatala xa masenyi ra. N bara Alatala to a xa kibanyi kui, a xa malekɛ gali nu tixi a yirefanyi nun a kɔola ma.

<sup>19</sup> Alatala naxa a fala, «Nde wama sigafe xaxili kobi rasode Isirayila mangɛ Axabi xunyi, a xa sa Ramoti gere Galadi bɔxi ma alako a xa faxa?» Nde naxa a yaabi xaxili nde ra, nde fan naxa a yaabi xaxili gbɛtɛ ra. <sup>20</sup> Na kui njine nde naxa mini, a ti Alatala ya i, a a fala, «N tan nɔma ne a ra.» Alatala naxa a maxɔrin, «Di?» <sup>21</sup> A naxa a yaabi, «N sigama ne, n fa wule fala mangɛ bε a xa namijɔnmee saabui ra.» Alatala naxa a fala a bε, «A madaxu ki nan na ki. Siga, i xa sa na raba.» <sup>22</sup> Yakɔsi, Alatala bara wule sa i xa namijɔnmee dei. Ala bara nate jaaxi tongo i xa fe ra.»

<sup>23</sup> Na temui, Kenaana xa di sedekiya naxa a maso, a Mike dε ragarin, a fa a fala, «Alatala Xaxili minixi kira mundun na n ma n xa wɔyen i bε?» <sup>24</sup> Mike naxa a yaabi, «I fama a tote a fanyi ra, i na so i nɔxunfe banxie kui temui naxɛ.»

<sup>25</sup> Isirayila mangɛ naxa a fala, «Wo Mike tongo, wo sa a taxu taa xunyi Amon, nun mangɛ xa di Yowasi ra.» <sup>26</sup> Wo xa a fala, «Mangɛ naxɛ wo xa yi xɛmɛ sa geeli. Wo naxa donse yo so a yi ra fo taami xuntunyie nun ye han n gbilenma temui naxɛ xaxilisa kui.» <sup>27</sup> Mike naxa a fala, «Xa i gbilen xaxilisa kui, Alatala mu masenyi yo tixi n bε.» A man naxa a fala, «Namae, wo n xui susu.»

<sup>28</sup> Isirayila mangɛ naxa a fala Yudaya mangɛ Yehosafati naxa te Ramoti Galadi bɔxi gerede. <sup>29</sup> Isirayila mangɛ naxa a fala Yehosafati bε, «N na so gere kui, n donma

gbete ragoroma ne n ma, kono i tan xa mange donmae ragoro i ma.» Isirayila mange naxa donma gbeté ragoro a ma, e fa siga gere sode. <sup>30</sup> Siriya mange nu bara soori ragise xunye yaamari, «Wo naxa soori lanma nun a xungbe yo gere bafe Isirayila mange ra.»

<sup>31</sup> Soori ragise xunye to Yehosafati to, e naxa a fala, «Isirayila mange nan na ki.» E naxa a rabilin a gere ki ma. Yehosafati naxa Ala maxandi, Alatala fa a demen. Ala naxa e makuya a ra. <sup>32</sup> Soori ragise xunye to a to Isirayila mange mu a ra, e naxa gbilen a fɔxɔ̄ ra. <sup>33</sup> Na temui soori nde naxa xali woli, na xali naxa sa a ilan Isirayila mange Axabi ra, a a soxɔ̄ a kanke gbuli ma a xa wure donma de firinyie tagi. Mange naxa soori ragise rajerema yaamari, «Gbilen xanbi, won xa mini yi gere kui. N bara maxonc.» <sup>34</sup> Gere naxa xɔrɔxɔ̄ na lɔxɔ̄ birin. Isirayila mange naxa a kilɔ̄n a xa soori ragise ra Siriyakae ya i han nunmare. A naxa faxa soge dula temui.

## 19

### *Yehosafati na Ala xa mangeya bun ma*

<sup>1</sup> Yudaya mange Yehosafati naxa gbilen a xɔnyi Darisalamu bɔnesa kui. <sup>2</sup> Annabi Xanani xa di Yehu naxa siga Yehosafati yire, a a fala a bε, «I mixi kobi malixi munfe ra? Alatala yaxui nɔma rafande i ma? Alatala bara xɔnɔ̄ i ma na fe ma. <sup>3</sup> Kono i fan bara fe fanyi ndee raba alo Aseri wuri masolixie kanafe bɔxi ma, i man bara Ala fen i bɔne birin na.»

<sup>4</sup> Yehosafati naxa lu Darisalamu, kɔnɔ̄ a man naxa bɔxi ijere keli Beri Seeba, sa dɔxɔ̄ Efiram i geysa ra, a fa mixie ragibile e babae Marigi Alatala ma. <sup>5</sup> A naxa kiitisae dɔxɔ̄ Yudaya taa makantaxi birin kui. <sup>6</sup> A naxa a fala kiitisae bε, «Wo xa wo jengi sa wo xa wali xɔn ma a fanyi ra, barima wo mu kiiti sama mixie xa fe xa ra, wo na rabama Alatala nan bε. Na kui Ala luma ne a xa seriye masen na wo bε. <sup>7</sup> Yakɔsi, Alatala xa yaragaaxui xa lu wo bε. Wo xa wo xa wali raba soobe ra, barima won Marigi Alatala mu wama mupɛ xɔn, a mu tinma wo xa mixi rafisa a boore bε, a fan

mu wama wo xa tinxintareya raba kɔbiri xa fe ra.»

<sup>8</sup> Yehosafati to gbilen Darisalamu, a naxa Lewikae, serexedubee, nun Isirayila denbaya xunye ti kiitisae ra Darisalamu, alako Alatala xa seriye xa gere rajonc nama tagi. <sup>9</sup> A naxa e yaamari, «Wo xa wali dugutegɛna nun bɔne fiixɛ ra Alatala xa yaragaaxui kui. <sup>10</sup> Wo wo ngaxakerenyie makiitima temui naxe e xɔnyi faxeti fe ra, xa na mu a ra yaamari nde matandi fe ra, wo xa na birin tagi raba e bε a fanyi ra alako e naxa yunubi soto Alatala mabiri, a fa xɔnɔ̄ wo nun wo ngaxakerenyie ma. Xa wo na rabama a raba ki ma, wo mu yunubi sotɔma. <sup>11</sup> Serexedubee Amaraya nan na wo birin xun Alatala xa seriye xa fe ra. Sumayila xa di Sebadaya nan na wo birin xun bɔxi mange xa seriye xa fe ra. Yudaya gomina nan na a ra. Lewikae nan findi wo xa kiitisae ra. Wo wo senbe so, wo xa wali a fanyi ra. Alatala xa fe fanyi rabae mali.»

## 20

### *Yehosafati Mowabakae gerefe*

<sup>1</sup> Na to dangi, Mowabakae, Amonikae, nun Mewuni naxa siga Yehosafati gerede.

<sup>2</sup> Mixi nde naxa siga, a sa a fala Yehosafati bε, «Nama xungbe na fafe i gerede kelife baa naakiri ma, Siriya bɔxi ma. E na Xasason Tamari, e dennaxe ma En Gedi.»

<sup>3</sup> Yehosafati naxa gaaxu, a fa nate tongo a xa Alatala maxandi. A Yudayakae yaamari e xa sunyi suxu na xa fe ra.

<sup>4</sup> Yudayakae naxa e malan, e xa Alatala maxandi. Mixie fa na nan ma kelife Yudaya taa birin. <sup>5</sup> Yehosafati naxa ti Yudaya nun Darisalamu nama tagi, Alatala xa banxi kui tete neene ya ra. <sup>6</sup> A naxa a masen, «Muxu babae Marigi Alatala, i tan xa mu na Ala ra koore ma? I tan xa mu na si birin ma mange ra? Senbe birin kanyi mu i tan xa ra? I nɔma fe birin na. <sup>7</sup> I tan xa mu na muxu Marigi Ala ra, naxan yi bɔxi mixie kerixi i xa nama Isirayila ya xɔri? I tan xa mu na muxu Marigi Ala ra, naxan yi bɔxi fixi i xanuntenyi Iburahima bɔnsɔ̄ ma, a xa lu e yi ra abadan? <sup>8</sup> E naxa sabati be, e naxa i xa hɔrɔmɔbanxi fan ti be. E bara a fala,

<sup>9</sup> «Xa fe xɔrɔxɔ̄e muxu li, alo gere naxan fatanxi Ala xa kiiti ra, fure naaxi, xa na mu a ra kaame, muxu fama tide yi banxi ya i i ya xɔri, barima i xili nan falama be. Muxu i xilima ne alako i xa muxu dəmən muxu xa tɔɔre kui, i xa i tuli mati muxu ra, i xa muxu rakisi.» <sup>10</sup> Yakɔsi Amonikae, Mowabakae, nun Seyiri geya mixie, i mutin muxu benbae xa so naxee xɔnyi e mini Misira bɔxi ma təmui naxe, e tan, muxu benbae mu naxee sɔntɔxi, <sup>11</sup> nee bara na sare ragbilen muxu ma, e xa muxu keri bɔxi ma i dənnaxe fixi muxu ma. <sup>12</sup> Muxu Marigi Ala, i mu e makiitima xε? Muxu sənbe bara jɔn yi gali ya i naxan wama muxu gerefe. Muxu ma kolon muxu fefe naxan nabama, kɔnɔ muxu xaxili tixi i tan nan na.»

<sup>13</sup> Yudayaka birin naxa ti Alatala ya i. E xa mamadie, e xa die, nun e xa ginεe birin nu na naa. <sup>14</sup> Na təmui Alatala xaxili naxa goro Yaxasiyeli ma, Sakari xa di, Benaya xa di, Yeyiyeli xa di, Mataniya xa di. Lewika nan nu a ra naxan kelixi Asafi xa die ya ma. <sup>15</sup> Yehosafati naxa a fala, «Yudayakae, Darisalamukae, i tan mangə Yehosafati, wo wo tuli mati n na. Alatala xa masenyi nan ya: «Wo naxa gaaxu, wo naxa kɔntɔfili yi nama xungbe ya ra, barima wo gbe gere mu ya. Ala nan ma gere a ra.» <sup>16</sup> Tina wo xa goro yi gere xili ma. E tema Sisi mabiri, wo fama e lide gulunba rajɔnyi Yeruweli gbengberenyi ma. <sup>17</sup> Hali wo mu e gere, wo xa ti na, e ya ra, wo fama a tote Alatala wo rakisma ki naxe. Yudaya nun Darisalamu, gaaxui nun kɔntɔfili naxa lu wo yi ra tina. Wo xa mini tun, wo nun Alatala na a ra.»

<sup>18</sup> Yehosafati, Yudayakae, nun Darisalamukae birin naxa e igoro, e e yatagie rafelen bɔxi ma Alatala ya i. <sup>19</sup> Lewikae, Kehati xa die nun Kore xa die ya ma naxa keli, e Isirayila Marigi Alatala matɔxɔ e xui itexi ra.

<sup>20</sup> Nama naxa keli subaxe ma, e naxa siga Tekowa gbengberenyi mabiri. E nu minima təmui naxe, Yehosafati naxa ti e ya ra, a fa a fala,

«Yudayakae nun Darisalamukae,  
Wo wo tuli mati n na.  
Wo xa limaniya wo Marigi Alatala saabui  
ra,

alako wo xa sənbe sɔtɔ.  
Wo xa limaniya Ala xa namijɔnmee  
saabui ra,  
alako wo xa xun nakeli sɔtɔ.»

<sup>21</sup> Na xanbi, a naxa wɔyεn nama bε, e xa Alatala xa bεstiba ndee sugandi naxee Alatala xa mangεya səniyεnxi matɔxɔma, sɔɔrie minima taa kui təmui naxe. E naxa yi tantui rasiga Ala ma, «Wo Alatala matɔxɔ, barima a xa hinne buma ne abadan.» <sup>22</sup> E to na matɔxɔe fɔlɔ, Alatala naxa Amonikae, Mowabakae, nun Seyiri geya mixie ya iso naxee nu faxi Yudaya gere xili ma. E nu fa e boore bɔnbɔ. <sup>23</sup> Amonikae nun Mowabakae naxa din Seyiri geya mixie ra, alako e xa e ratɔn, e xa e sɔntɔ. E to ge na ra, e naxa e boore fan faxa fɔlɔ.

<sup>24</sup> Yudayakae to so gbengberenyi fɔlɔde, e naxa gali xungbe to, kɔnɔ e birin nu faxaxi. Binbie gbansan nan nu menni. Mixi keren mu nu kisixi e ya ma. <sup>25</sup> Yehosafati nun a xa nama naxa xi saxan naba sɔɔri faxaxie harige xaninfe ra. E naxa naafuli gbegbe to na, han e mu no na birin xaninde. <sup>26</sup> A xi naani lɔxɔ̄e, e naxa sa e malan Beraka gulunba kui Alatala tantude. Han to e na yire xili falama Beraka na nan ma. <sup>27</sup> Yudaya nun Darisalamu sɔɔrie naxa gbilen Darisalamu nelexinyi kui Yehosafati xa mangεya bun ma. Alatala nu bara e rasεewa e yaxuie sɔntɔfe saabui ra. <sup>28</sup> E to so Darisalamu, e naxa siga han Alatala xa banxi kui, kɔrae nun sarae nu raberema dənnaxe. <sup>29</sup> Si birin to a me a Alatala bara Isirayila yaxuie gere, Alatala xa yaragaaxui naxa lu e yi ra. <sup>30</sup> Yehosafati xa mangεya naxa lu bɔnɛsa kui a Marigi Ala saabui ra.

### *Yehosafati xa mangεya rajɔnyi (Isirayila Mangee I 22:41-51)*

<sup>31</sup> Yehosafati mangεya sɔtɔ Yudaya a ne tongo saxan nun suuli nan ma, a fa ne mɔxɔjɛn nun suuli mangεya raba Darisalamu. A nga nu xili ne Asuba, Silixi xa di gine. <sup>32</sup> Yehosafati nu nerema a baba Asa xa kira xɔn a xa simaya birin kui, a lu Alatala xa tinxinyi kui. <sup>33</sup> Kɔnɔ kuye batudee mu nu gexi kanade bɔxi kui

geyae fari. Nama mu nu e bɔjœe xirixi e babae Marigi Ala ra sinden.

<sup>34</sup> Yehosafati xa taruxui dɔnχœ, a fɔlœ nun a ranɔnyi birin sɛbɛxi Xanani xa di Yehu xa taruxui kui, naxan toma Isirayila mangœe xa taruxui kui.

<sup>35</sup> Na to dangi Yudaya mange Yehosafati naxa saate xiri a nun Isirayila mange Axasiya tagi, naxan jere ki jaaxu. <sup>36</sup> E naxa kunkuie yailan naxee sigama Tarasisi. E naxa ndee yailan Esiyon Geberi. <sup>37</sup> Na kui, Dodawahu Maresa xa di Annabi Eliyeseri naxa namiŋɔnme masenyi ti Yehosafati be, «I to saate xirixi i nun Axasiya tagi, Alatala i xa wali kanama ne.» Na na a to, a xa kunkuie naxa gan, e mu siga Tarasisi.

## 21

### *Yehorami xa mangeya (Isirayila Mangee II 8:16-24)*

<sup>1</sup> Yehosafati naxa laaxiraya, e naxa a ragata a babae seeti ma Dawuda xa taa kui. A xa di Yorami naxa ti a jɔnχœ ra. <sup>2</sup> Yorami xunyae nan ya, Isirayila mange Yehosafati xa die: Asaraya, Yexiyeli, Sakari, Asariyahu, Mikayeli, nun Sefataya. <sup>3</sup> E baba nu bara harige gbegbe fi e ma, gbeti, xɛɛma, nun bɔxie alɔ taa makantaxie Yudaya bɔxi ma. Kɔnɔ a naxa mangœya lu Yorami yi, barima a tan nan na di singe ra.

<sup>4</sup> Yehorami to ti a baba jɔnχœ ra, a fa a xa mangœya mabanban, a naxa a xunyae birin nun Isirayila kuntigi ndee faxa santidegema ra.

<sup>5</sup> Yehorami mangœya sɔtɔ a xa simaya jne tongo saxan nun firin nan ma, a fa jne solomasaxan mangœya raba Darisalamu. <sup>6</sup> A naxa jere alɔ Isirayila mangœe darixi a ra ki naxe. A naxa bira Axabi xa misaali fɔxœ ra, barima a nu bara Axabi xa di gine dɔxœ. A naxa fee raba naxee mu rafan Alatala ma. <sup>7</sup> Kɔnɔ Alatala mu tin Dawuda bɔnsœ bade mangœya ra saate xa fe ra, a naxan tongo Dawuda be, a falafe ra mangœya mu bama a tan nun a xa die yi ra abadan.

<sup>8</sup> A xa mangœya kui, Edon naxa Yudaya xa mangœya matandi, e fa e yete xa mangœ dɔxœ. <sup>9</sup> Yehorami nun a xa

sɔɔri xunyie naxa siga sɔɔri ragisee kui Edonkae gerede. Edonkae naxa e mabilin kœ ra, kɔnɔ Yorami nun a xa sɔɔri ragisee xunyie naxa no e ra. <sup>10</sup> Han to Edon mu tinxi lude Yudaya xa yaamari bun ma. Libina fan naxa a xa mangœya matandi. Na birin Yorami lixi ne barima a nu bara a babae Marigi Alatala rabolo.

<sup>11</sup> Yorami naxa kuye batudee yailan Yudaya geyae fari. A naxa Darisalamukae nun Yudayakae ratantan na yanfanteya ra. <sup>12</sup> Annabi Eli naxa keedi rasanba a ma naxan a falaxi, «I baba Dawuda Marigi Alatala xa masenyi nan ya: I to mu i jereksi i baba Yehosafati nun Yudaya mange Asa xa kira xɔn ma, <sup>13</sup> i i jereksi Isirayila mangœe nan ma kira xɔn, i Yudayakae nun Darisalamukae ratantan Ala rabolofe ra alɔ Axabi bɔnsœ a rabaxi ki naxœ, i jan man fa i xunya faxa kakerenyie faxa naxee nu fisa i tan be, <sup>14</sup> Alatala fama ne fure jaaxi ra i xa jama ma, a nun i xa die, i xa ginœe, i xa xurusee, <sup>15</sup> a nun i tan ma. Na fure jaaxi xunmasama ne lɔxœ yo lɔxœ i furi kui han a bula.»

<sup>16</sup> Filisitakae nun Arabue naxee nu sabatixi Kusikae fe ma, Alatala naxa nee rakeli Yehorami gere xili ma. <sup>17</sup> E naxa siga Yudaya, e fa mange harige birin tongo, a xa die nun a xa ginœe. E naxa a xa di lanma Yehowaxasi gbansan lu na.

<sup>18</sup> Na gere dangi xanbi, Alatala naxa Yorami fura a furi ma, fure ra, naxan mu yalanma. <sup>19</sup> Na tɔɔre xun nu fa masa lɔxœ yo lɔxœ jne firin bun ma, han Yorami furi naxa bula, a faxa tɔɔre jaaxi kui. A xa jama mu surayi gan a be binyœ daaxi ra alɔ e a rabaxi a babae be ki naxœ.

<sup>20</sup> A mangœya sɔtɔ a jne tongo saxan nun firin nan ma, a fa jne solomasaxan mangœya raba Darisalamu. A to faxa, mixi yo mu kinikini a ma. E naxa a ragata Dawuda xa taa kui, kɔnɔ e mu tin a sade mangœxa gaburie yire.

## 22

### *Axasiya xa mangeya (Isirayila Mangee II 8:25-29, 9:27-29)*

<sup>1</sup> Darisalamukae naxa Yorami xa di lanma Axasiya ti Yehorami jɔnχœ ra. Arabue nu bara a xa di booree faxa. Yorami xa di Axasiya findi Yudaya mange

ra na ki ne. <sup>2</sup> Axasiya mangeya sōtō a ne tongo naani nun firin nan ma. A mangeya raba Darisalamu ne keran. A nga nu xili ne Atalaya, Omiri xa di gine nan nu a ra. <sup>3</sup> Axasiya fan naxa a jere Axabi bōnsōe xa misaali ma, barima a nga nu marasi jaaxi nan firma a ma. <sup>4</sup> A naxa fee raba naxee mu rafan Alatala ma, alo Axabi bōnsōe a raba ki naxe. A baba faxa xanbi, Axabi rasimae nu luma a ratantan na.

<sup>5</sup> Na bara a niya Axasiya xa bira Isirayila mange Axabi xa di Yehorami fōxō ra, e xa siga Siriya mange Xasayeli gerede Ramoti Galadi bōxi ma. Siriyakae naxa Yorami maxōnō na gere kui. <sup>6</sup> Siriyakae to a maxōnō Rama, Yorami naxa gbilen Yisireeli a dandande. Gere to jōn Isirayila nun Siriya mange Xasayeli tagi, Yudaya mange Yorami xa di Asaraya naxa goro Yisireeli Axabi xa di Yorami xεebude, barima a nu maxōnōxi a jaaxi ra.

<sup>7</sup> Ala xa maragiri kui, Axasiya to fa Yorami yire, na nan findi Axasiya bē bōnsōe ra. A to so na, a tan nun Yehorami naxa mini sigafe ra Nimisi xa di Yehu yire. Alatala nu bara Yehu sugandi a xa Axabi bōnsōe sōtō. <sup>8</sup> Yehu nun Axabi bōnsōe xa gere kui, Yehu naxa Yudaya kuntigie nun Axasiya xa mamadie li naa, a naxa e faxa. Axasiya xa mamadie nu na Axasiya xa yaamari nan bun ma. <sup>9</sup> E naxa Axasiya fen, e naxa a suxu Samari a nu nōxunxi dēnnaxē. E naxa fa a ra Yehu yire, e fa a faxa. Na xanbi, e naxa a ragata, barima e nu a falama ne, «Yehosafati xa di na a ra, naxan nu Alatala fenma a bējē birin na.» Axasiya xa mixi yo mu nu na naxan nōma findide mangē ra.

### *Mangē gine Atalaya xa mangeya (Isirayila Mangee II 11:1-3)*

<sup>10</sup> Axasiya nga Atalaya to a to a xa di bara faxa, a naxa keli, a mangē xa die birin faxa Yudaya. <sup>11</sup> Kōnō mangē xa di gine Yehoseeba, naxa Axasiya xa di Yowasi tongo gundo ra mangē xa die ya ma Atalaya nu wama naxee faxafe, a fa a xanin gine di maxurui nde xōn, a diyōrē nun na di maxurui nōxun hōrōmōbanxi konkoe nde kui. Mangē Yehorami xa di gine Yehoseeba, sērēxēdubē Yehoyada xa gine, Axasiya xunya ginēma, Yowasi

nōxun na ki ne Atalaya ma, a mu no a faxade. <sup>12</sup> E Yowasi nun a xuru mixie nōxun ne, Alatala xa hōrōmōbanxi kui ne senni bun ma. Na waxati, Atalaya nan nu bōxi yamarima.

## 23

### *Yowasi xa mangeya (Isirayila Mangee II 11:4-20)*

<sup>1</sup> Ne soloferne nde ra, Yehoyada naxa limaniya xōrōxōe tongo, a saatē xiri a nun mixi kēmē xunyie tagi: Yeroxama xa di Asaraya, Yehoxanan xa di Sumayila, Obedo xa di Asaraya, Adaya xa di Maaseya, nun Sikiri xa di Elisafati. <sup>2</sup> A naxa Yudaya iñere, a naxa Lewikae nun denbaya xunyie xanin Darisalamu, naxee nu na Yudaya taae kui.

<sup>3</sup> Na nama naxa saatē tongo mangē bē Ala xa banxi kui. Yehoyada naxa a masen, «Mangē xa di nan ya. A tan nan fama mangeya sōtōde alo Alatala a masenxi ki naxe Dawuda bōnsōe xa fe ra. <sup>4</sup> Wo naxan nabama, sērēxēdubē nun Lewikae naxee walima malabui lōxōe, a xundē singe xa hōrōmōbanxi sode dēe kanta. <sup>5</sup> Xundē firin nde xa lu mangē banxi kui. Xundē saxan nde xa lu Yesodi xa naade ra. Nama tan fama lude Alatala xa banxi tete nan kui. <sup>6</sup> Mixi yo naxa so Alatala xa banxi kui, fo sērēxēdubē nun Lewikae naxee walima naa. Nee nan nōma sode, barima sēniyēntōe nan e ra, kōnō nama tan mu nōma sode naa kui. <sup>7</sup> Lewikae xa mangē bilin, santidēgēma suxuxi e yi ra. Mixi yo naxan katama a xa so na banxi kui, wo a faxa. Wo xa lu mangē sēeti ma a so temui nun a mini temui.»

<sup>8</sup> Lewikae nun Yudayakae birin naxa bira sērēxēdubē Yehoyada xa yaamari fōxō ra. Kankan naxa bira a xa xundē fōxō ra, naxan soma banxi kui malabui lōxōe nun naxan miñima na lōxōe. Sērēxēdubē Yehoyada mu tin xundē yo xa ba na wali kui. <sup>9</sup> Sērēxēdubē Yehoyada naxa tanbēe nun wure lefa xungbee nun a lanmae so mixi kēmē xunyie yi ra. Na tanbēe nun makanta see nu findixi mangē Dawuda nan gbe ra, naxee nu ragataxi Ala xa banxi kui. <sup>10</sup> A naxa nama birin ti a yire, e xa geresose na e yi ra, kelife

banxi yirefanyi ma, sa dəxə banxi kooala ra, kelife sərəxəbade ma, sa dəxə banxi kanke ra, alako e xa mange bilin. <sup>11</sup> E naxa mange xa di ramini kəne ma, e mange tənxuma sa a xun ma, e Ala xa saate səbəxi so a yi ra, e ture surusuru a xunyi ma, e fa a masen e xui itexi ra, «Simaya xa lu mange bə!»

<sup>12</sup> Atalaya to jama xui mə mange matəxə ra a itexi ra, <sup>13</sup> a naxa jama sagata Ala xa hərəməbanxi. Mənni, a naxa mange to, a tixi hərəməbanxi sanyie səeti ma sode də ra, yareratitie nun sara fee tixi a səeti ma, Yudaya jama səewaxi, sarae nu fema, bəetibae nu bəeti bama kərae xuie ra. Atalaya naxa a xa donma ibəc xəne kui, a fa a fala, «Yanfanteya, yanfanteya!»

<sup>14</sup> Na temui, sərəxədubə Yehoyada naxa səori kəme xunye ramini, a fa e yaamari, «Wo xa a ramini be kui, wo xa a faxa santidegəma ra. Naxan yo birama a fəxə ra, wo na kanyi fan faxa.» Sərəxədubə nu bara a fala, «Wo naxa a faxa Alatala xa banxi kui de.» <sup>15</sup> E naxa a suxu mange xa banxi naadə ra naxan xili «Soe naadə,» e fa a faxa mənni.

<sup>16</sup> Yehoyada naxa saate tongo, a tan yo, jama yo, mange yo, e birin xa findi Alatala xa jama ra. <sup>17</sup> Nama birin naxa so Bali kuye xa banxi kui, e fa na kuyee nun sərəxəbadee kana. E naxa Bali xa sərəxədubə Matan suxu, e a faxa sərəxəbade yire. <sup>18</sup> Yehoyada naxa sərəxədubəe nun Lewikae yaamari e xa Alatala xa banxi wali suxu alə Dawuda nu bara a fala e bə ki naxə. E birin nu itaxunxi xunde kima, e xa sərəxə gan daaxi ba Alatala bə alə a səbəxi Tawureta Munsa kui ki naxə. Dawuda nu bara a fala na birin xa raba tantui nun bəeti ra. <sup>19</sup> Yehoyada naxa yire kantəti hərəməbanxi naadə ra alako mixi seniyentare yo naxa so mənni. <sup>20</sup> A naxa səori kəme xunye, kuntigie, yareratitie, nun jama birin maxili e xa mange mati kelife Alatala xa hərəməbanxi, han mange xa banxi. E naxa mange raso naadə xungbe ra, e fa a dəxə mangə kibanyi kui. <sup>21</sup> Nama birin naxa səewa, taa naxa lu bəjəesa kui, Atalaya faxa xanbi santidegəma ra.

## 24

*Yehowasa Ala xa hərəməbanxi yailanfe  
(Isirayila Mangee II 12:1-17)*

<sup>1</sup> Yehowasa mangəya sətə a xa simaya ne solofera nan ma, a fa ne tongo naani mangəya raba Darisalamu. A nga xili Sibiya, Beriseebaka nan nu a ra. <sup>2</sup> Sərəxədubə Yehoyada xa waxati, Yehowasa naxa lu tinxinyi kui Alatala ya i. <sup>3</sup> Yehoyada naxa gine firin fen Yowasi bə. A di xəməe nun di ginee sətə na kui.

<sup>4</sup> Na to dangi, Yowasi naxa a janige a xa Alatala xa banxi yailan. <sup>5</sup> A naxa sərəxədubəe nun Lewikae malan, a a fala e bə, «Wo siga Yudaya taae kui nun Isirayila bəxi ma ne yo ne kəbiri malande, alako wo xa wo Marigi Ala xa banxi yailan. Wo xa gbata yi wali ra.» Kənə Lewikae mu a suxu səcəbe ra.

<sup>6</sup> Mange naxa sərəxədubə kuntigi Yehoyada xili, a a maxərin, «Munfe ra i mu Lewikae karaxanxi e xa duuti maxili Yudaya nun Darisalamu, alə Alatala xa konyi Munsa a yamari ki naxə, nun Isirayila jama fan tin a ra ki naxə Ala xa hərəməlingira xa fe ra, seedərəxçəya na dennaxə?» <sup>7</sup> Atalaya, mange gine jaaxi nun a xa die nu bara se seniyenxie birin ba Alatala xa banxi kui, e xa nee rawali Bali kuyee bə. <sup>8</sup> Na kui, mange naxa a fala a kankira xa yailan, a xa dəxə Alatala xa banxi naadə ra tande. <sup>9</sup> Marakolonyi naxa ti Yudaya nun Darisalamu, a kankiran lan a xa fa kəbiri ra Alatala bə, alə Alatala xa konyi Munsa nu bara Isirayila yaamari a ra ki naxə gbengberenyi ma. <sup>10</sup> Kuntigie nun jama birin naxa tin na ra, e naxa fa kəbiri ra, e a sa kankira kui han a a rafe. <sup>11</sup> Kankira to rafe kəbiri ra, e naxa a xanin Lewikae xənma alako nee xa a kui ife kolon mange xili ra. Mange xa səbeli ti nun sərəxədubə kuntigi fe mati naxa kankira iba. E to gə, e man naxa kankira dəxə a dəxəde. E nu na rabama ne ləxə yo ləxə. Kəbiri gbegbe naxa sətə na kui.

<sup>12</sup> Mange nun Yehoyada nu na kəbiri soma walike xunye nan yi ra, e xa nu walikee sare fi a ra. Walikee nu na naxee gəmə masolima, naxee kamudəri wali rabama, naxee wure nun yəxui rawalima Alatala xa banxi yailanfe ra. <sup>13</sup> Wali

naxa sōcneya walikēe wakili saabui ra. Ala xa hōrōmōbanxi naxa gbilen a xa tofanyi singe ma, nde naxa sa a sēnbē xun ma. <sup>14</sup> E to ge na wali ra, e naxa kōbiri dōnxōe ragbilen mange nun Yehoyada ma. Mange naxa se gbetēe yailan na kōbiri ra, naxee nu rawalima Alatala xa banxi kui, alō gbeti pōcti nun xēema pōcti, a nun yirabasee naxee nu rawalima sērexē gan daaxi bafe ra. Sērexē gan daaxie nu bama Alatala xa banxi kui Yehoyada xa simaya birin kui.

<sup>15</sup> Yehoyada xa simaya to kamali a fanyi ra, a naxa laaxiraya. A xa simaya nu bara siga han ne kēmē ne tongo saxan. <sup>16</sup> E naxa a ragata Dawuda xa taa kui bōxi mangee fe ma, barima a nu bara fe fanyi raba Isirayila bōxi ma Ala nun a xa banxi bē.

<sup>17</sup> Yehoyada to faxa, Yudaya kuntigie naxa fa mange yire, e fa e felen bōxi ma a bun ma. Na kui, mange naxa a tuli mati e xa marasi ra. <sup>18</sup> E naxa e babae Marigi Alatala xa banxi rabējin, e fa tuubi Aseri kuyee bē. Alatala naxa xōn̄ Yudaya nun Darisalamu ma e xa yunubie xa fe ra.

<sup>19</sup> Alatala naxa namijōnmee xēe e xōn̄ a xa sēriyē ra, kōn̄ e mu tin e tuli matide na masenyi ra. <sup>20</sup> Ala Xaxili naxa lu sērexēdube Yehoyada xa di Sakari ma, a fa a masen jama bē, «Ala xa masenyi nan ya: Munfe ra wo na n tan Alatala xa sēriyē matandife? Wo xa fe yo mu sōcneyama, barima wo bara n tan Alatala rabējin. N fan fama wo rabējinde na nan ma.» <sup>21</sup> Na kui, jama naxa nate tongo e xa Sakari yanfa. Na naxa a niya mange xa yaamari fi e xa Sakari magōn̄ gēme ra Alatala xa banxi tētē kui han a xa faxa. <sup>22</sup> Mange Yowasi nu bara nēemu Sakari baba Yehoyada xa hinne ma, a naxan naba a bē. A Sakari faxa. Beenu Sakari xa faxa a yi nan masen, «Alatala xa i fōxi to, a xa i sare ragbilen i ma.»

<sup>23</sup> Ne kerēn to dangi, Siriya sōori gali naxa Yowasi gere. E naxa so Yudaya nun Darisalamu, e naxa kuntigi birin faxa, e fa e harige xanin Damasi mange xōn̄ ma. <sup>24</sup> Siriya sōorie mu nu wuya, kōn̄ Alatala nan Yudaya sōori gali xungbe sa e sagoe, barima Yudayakae nu bara e babae

Marigi Alatala rabējin. Ala Siriyakae rawali ne alako Yowasi xa jaxankata. <sup>25</sup> Siriyakae nu bara Yowasi maxōn̄ gere kui. E naxa gbilen e xōnyi, Yowasi tan nu tōrōfe na temui a xa sade ma. A xa walikēe naxa nate tongo e xa a faxa, barima a nu bara sērexēdube Yehoyada xa di faxa. E naxa a faxa a xa sade ma. Nama naxa Yowasi ragata Dawuda xa taa kui, kōn̄ e mu tin a ragatade mangēe xa gaburie yire. <sup>26</sup> Mixie xilie nan ya naxee Yowasi yanfa: Amonika Simeyata xa di Sabadi, nun Mowabaka Simiriti xa di Yosabadi. <sup>27</sup> Fōlō a xa die xilie ma, namijōnmē masenyi wuyaxie naxee ti a xa fe ra, a sa dōxō Ala xa banxi wuli ra a naxan naba, na birin sēbexi mangēe xa taruxui kui. A xa di Amasiya naxa ti a jōxōe ra.

## 25

### *Amasiya xa mangēya (Isirayila Mangee II 14:1-20)*

<sup>1</sup> Amasiya mangēya sōtō a xa simaya ne mōxōjen nun suuli nan ma, a fa ne mōxōjen nun solomanaani mangēya raba Darisalamu. A nga nu xili ne Yehowadin. Darisalamuka nan nu a ra. <sup>2</sup> Amasiya naxa jēre Alatala xa tinxinyi ra, kōn̄ a mu a raba a bōne birin na. <sup>3</sup> A xa mangēya to mabanban, a naxa walikēe faxa naxee a baba faxa a xa mangēya kui. <sup>4</sup> Kōn̄ a mu na walikēe xa die tan faxa, barima Alatala xa yaamari sēbexi Tawureta Munsa kui, «Baba mu lan a xa faxa a xa di xa yunubi xa fe ra. Di fan mu lan a xa faxa a baba xa yunubi xa fe ra. Kankan lan a xa faxa a yēte nan ma yunubi xa fe ra.»

<sup>5</sup> Amasiya naxa Yudayakae malan, a fa e ti e xabile ki ma. A naxa mixi wulu xunyie nun mixi kēmē xunyie sugandi Yuda nun Bunyamin bōnsōe bē. A to xēmē kōnti naxee nu bara ge ne mōxōjen sōtōde, a naxa xēmē wulu kēmē saxan sōtō naxee fata tanbē nun wure lefa ra gere kui. <sup>6</sup> A man naxa kōbiri fi Isirayila sōori palama mixi wulu kēmē ma alako nee xa sa e xun.

<sup>7</sup> Ala xa mixi nde naxa fa, a fa a fala a bē, «Mange, i naxa Isirayila sōori gali xanin, barima Alatala mu Isirayila nun

Efirami bɔnsœ̄ bœ̄. <sup>8</sup> Xa i e xanin gere sode, hali i gere so a mœ̄cli birin na, Ala fama ne i lude i yaxuie sagoe. Senbe na Ala nan yi ra mixi malife ra xa na mu a ra mixi ralœ̄sife ra.» <sup>9</sup> Amasiya naxa a fala Ala xa mixi bœ̄, «Nnan bara gbeti kilo wulu saxan kilo kœ̄me naani so e yi ra.» Ala xa mixi naxa a yaabi, «Alatala nœ̄ma i kide dangife na ra.» <sup>10</sup> Na kui, Amasiya naxa Efirami sœ̄orie ragbilen e xœ̄nyi. E naxa gbilen e xœ̄nyi, kœ̄nɔ̄ e bœ̄ne nu texi Yudaya xili ma.

<sup>11</sup> Amasiya naxa a senbe so, a fa a xa sœ̄ori gali rajere gere kui. E naxa Seyirika wulu fu faxa gulunba kui fœ̄xœ̄ jœ̄nma dœ̄nnaxœ̄. <sup>12</sup> Yudaya sœ̄orie naxa Seyirika wulu fu gbœ̄te suxu, e naxa e xanin gelenyi fari, e fa e radin yœ̄, e faxa.

<sup>13</sup> Efiramikae, Amasiya naxee ragbilen e xœ̄nyi, nee naxa bagan Yudaya taae ma kelife Samari ma, sa dœ̄xœ̄ Beti Xoron na. E naxa mixi wulu saxan faxa, e fa mœ̄nnikae harige xanin e xun ma.

<sup>14</sup> Amasiya to ge Edonkae bœ̄nbœ̄de, a naxa fa e benba Seyiri xa kuyee ra, a e findi a xa alae ra. A naxa e batu, a surayi gan e be serexœ̄ ra. <sup>15</sup> Na kui Alatala naxa xœ̄nɔ̄ Amasiya ma, a fa namijœ̄nme xœ̄s a yire a falafe ra, «Munfe ra i yi sie xa kuyee batuxi, naxee mu nu nœ̄ma e xa jama ratangade i ma?» <sup>16</sup> A to na wœ̄yenyi fala a bœ̄, Amasiya naxa a maxœ̄rin, «Muxu bara i ti mange rasima ra? Yi masenyi lu na, xa i mu wama gbaloe xœ̄n.» Namijœ̄nme naxa a xa masenyi rajœ̄n, «N bara a kolon Ala bara nate tongo a xa i sœ̄nto, barima i bara kuyee batu, i man bara tondi n ma marasi ramœ̄de.»

<sup>17</sup> Amasiya to ge marasi fende mixi gbœ̄tœ̄ ra, a naxa xœ̄srae xœ̄s Isirayila mange Yowasi ma, Yehowaxasi xa di, «Fa, won xa fa gere.» <sup>18</sup> Isirayila mange Yowasi naxa a yaabi, «Liban tunbe di naxa xœ̄srae xœ̄s Liban sediri wuri xungbe ma a falafe ra, I xa di gine fi n ma di ma.» Na dangi xanbi Liban wulai sube nde naxa tunbe maboron. <sup>19</sup> I naxœ̄ i bara nœ̄ Edon na. I bara i yœ̄te igbo na fe ma. I naxan nabama, i xa lu i xœ̄nyi. Munfe ra

i wama naxankate fenfe? I fama birade, i tan nun Yuda bœ̄nsœ̄!»

<sup>20</sup> Ala naxa a niya Amasiya xa tondi na wœ̄yenyi ra, barima a nu wama a lufe a yaxuie sagoe a xa Edon kuye batui xa fe ra. <sup>21</sup> Isirayila mange Yowasi naxa te Yudaya mange Amasiya gerede. Na gere naxa raba Beti Semesi Yudaya bœ̄xi ma. <sup>22</sup> Isirayila naxa nœ̄ Yudaya ra, Yudayakae birin naxa e gi e so e xœ̄nyi. <sup>23</sup> Isirayila mange Yowasi naxa Yudaya mange Amasiya findi geelimani ra Beti Semesi. A naxa a xanin Darisalamu, a mœ̄nni tete kanke ya kœ̄me rabira kelife Efirami naadœ̄ ma, sa dœ̄xœ̄ Tuxui naadœ̄ ra. <sup>24</sup> A naxa xœ̄srae, gbeti, nun yirabase birin tongo Ala xa banxi kui, Obedo Edon jœ̄ngi nu saxi naxee xœ̄n ma. A man naxa mange xa naafuli tongo a xa banxi kui. A naxa mixi ndee fan tongo, a gbilen Samari.

<sup>25</sup> Isirayila mange Yowasi, Yehowaxasi xa di to faxa, Yudaya mange, Yowasi xa di Amasiya xa mangœ̄ya xœ̄n man naxa kuya je fu nun suuli. <sup>26</sup> Amasiya xa taruxui, a fœ̄le nun a rajœ̄nyi birin sœ̄bœ̄xi Yudaya nun Isirayila mangœ̄xa taruxui kui. <sup>27</sup> Alatala to Amasiya rabœ̄jin, yanfœ̄ naxa a suxu Darisalamu. A naxa a gi a siga Lakisi, kœ̄nɔ̄ mixi ndee naxa siga a fœ̄xœ̄ ra, e a faxa mœ̄nni. <sup>28</sup> E naxa a fure xanin soee fari, e a ragata a babae fœ̄ ma Yudaya mangataa.

## 26

### Osiyasi xa mangœ̄ya

(Isirayila Mangee II 14:21-22, 15:1-7)

<sup>1</sup> Yudayakae naxa Osiyasi ti mange ra a baba Amasiya jœ̄nœ̄sœ̄ ra. A nu bara je fu nun senni sœ̄tœ̄ na waxati. <sup>2</sup> A

baba to taa masara, Osiyasi naxa Elata taa raso Yudaya xa mangœ̄ya bun ma.

<sup>3</sup> Osiyasi mangœ̄ya sœ̄tœ̄ a je fu nun senni nan ma, a fa je tongo suuli nun firin mangœ̄ya raba Darisalamu. A nga nu xili je Yekoliya. Darisalamuka nan nu a ra.

<sup>4</sup> A jeje ne Alatala xa tinxinyi kui alo a baba Amasiya.

<sup>5</sup> Osiyasi naxa Ala yaragaaxuiya matinkan Annabi Sakari saabui ra. Alatala nu luma xaxili fanyi fi ra Sakari

ma laamatunyie kui. Osiyasi xa fe birin naxa sɔɔneya, barima a nu Alatala waxonfe fenma. <sup>6</sup> A to siga Filisitakae gerede, a naxa Gati, Yabine, nun Asidodi tete rabira. A naxa taae ti Asidodi bɔxi ma Filisitakae ya ma. <sup>7</sup> Ala naxa a mali Filisitakae gerede, a nun Arabue naxee nu sabatixi Guru Bali, a nun Mayonkae. <sup>8</sup> Mayonkae naxa duuti ba Osiyasi be, naxan senbe xa gboe nu bara kolon han Misira bɔxi ma. <sup>9</sup> A naxa koore banxi sənbemae ti Darisalamu Tuxui naade nun Gulunba naade xun ma. <sup>10</sup> A naxa yire makantadee ti daaxa. A naxa kɔlɔnyie fan ge na, barima xuruse gbegbe nu na a yi ra. A xa walikee nu walima naa mɛrɛ fanyie ma, ndee fan nu mɛenima naa weni bilie ma Karemelle geyae fari. Bɔxi rawalife nu rafan a ma. <sup>11</sup> Sɔɔri gali nu na Osiyasi yi ra, naxee nu na mange xa mixi Xananiya xa yaamari bun ma. Sebeliti Yeyiyeli nun yarerati Maaseya nu bara na gali itaxun a xunde ki ma. <sup>12</sup> Denbaya kanyi mixi wulu firin kemeenni senni nan nu yi sɔɔri palamae rajereema. <sup>13</sup> Sɔɔri palama wulu kemeenni saxan nun solofera kemeenni suuli nu na naa, naxee nu mange malima a yaxuie gerede. <sup>14</sup> Osiyasi naxa wure lefae, tanbee, tunde leberee, tabe makoto see, xalie, nun laatie so e yi ra. <sup>15</sup> Xaxilima ndee naxa a mali xalie nun gɛmɛ xungbe woli see yailande Darisalamu. E naxa e dɔɔxɔ yire itexie fari. Na bara a niya a xa xili gbe sɔɔti han yire makuye. Ala nu a malima na birin kui alako a xa senbe sɔɔti.

<sup>16</sup> Kɔnɔ a xa mangeya to ge mabanbande, a naxa a yete igbo. A naxa a Marigi Alatala xa seriye rabenin, a so Alatala xa hɔrɔmɔbanxi kui surayi gande serexebade fari. <sup>17</sup> Serexebube, Asaraya naxa bira a fɔxɔ ra, a nun Alatala xa serexebube tongo solomasaxan. <sup>18</sup> Yi xemɛ gbangbalanyie naxa yi wɔyenyi xɔrɔxɔe fala Osiyasi be, «Surayi ganfe serexe ra na mu findi i tan Osiyasi xa wali ra. Serexebube nan ma wali na ra. Haruna xa die sugandixi ne Ala be e xa na wali raba. I tan xa mini hɔrɔmɔbanxi kui, barima i bara Ala xa seriye matandi. Na fe mu findima xun nakeli ra i be Marigi Alatala ya i.» <sup>19</sup> Osiyasi bɔjɛ naxa te serexebube xili ma. Surayi

sa se nu na a bɛlexe i. Kunɛ naxa mini a tigi ma kerɛn na serexebube ya xɔri, Alatala xa hɔrɔmɔbanxi kui, surayi ganma serexebade naxan ma. <sup>20</sup> Serexebube Asaraya nun a booree to na kune to a tigi ma, e naxa a ramini tande mafuren. A tan fan yete yati naxa gbata minife ra, barima Alatala nu bara a bɔnbo. <sup>21</sup> Mange Osiyasi naxa findi kunɛ kanyi ra, han a faxa temui. A naxa lu banxi nde kui a kerenyi ma, barima kunɛ kanyi mu lan a xa so Alatala xa banxi kui. A xa di Yotami naxa mangeya sɔɔti, a fa lu mangɛ banxi kui, a nama yaamari.

<sup>22</sup> Osiyasi xa taruxui dɔnxɔe, a fɔle nun a rajonyi, a birin səbexi Amosu xa di Annabi Esayi xa kitaabui kui. <sup>23</sup> Osiyasi to laaxiraya, e naxa a ragata gaburi kui mangɛ xa bɔxi nde ma, barima e nu a falama ne, «Kunɛ kanyi na a ra.» A xa di Yotami naxa ti mangɛ ra a jɔnxɔe ra.

## 27

### *Yotami xa mangeya (Isirayila Mangee II 15:32-38)*

<sup>1</sup> Yotami mangeya sɔɔti a ne mɔkɔjɛn nun suuli nan ma, a fa ne fu nun senni mangeya raba Darisalamu. A nga nu xili Yerusa, Sadoki xa di gine. <sup>2</sup> A ne re ne Alatala xa tinxinyi kui. A bira ne a baba Osiyasi xa misaali fɔxɔ ra, kɔnɔ a tan mu so Alatala xa hɔrɔmɔbanxi kui serexebube dɛnnaxe. Na waxati nama tan mu nu a xa wali jaaxi luma.

<sup>3</sup> Yotami naxa Alatala xa hɔrɔmɔbanxi naade nde yailan, naxan nu na fuge ra. A man naxa banxi gbegbe ti Ofeli tete kui. <sup>4</sup> A naxa taae ti Yudaya geyae yire, a nun koore banxie wondie kui. <sup>5</sup> A naxa Amoni mangɛ gere, a nɔ a ra. Amonikae naxa yi duuti fi ne saxan bun ma: gbeti kilo wulu saxan kemeenni naani, mengi maniyɛ busali wulu tongo naani, fundenyi maniyɛ busali wulu tongo naani.

<sup>6</sup> Yotami naxa senbe sɔɔti a fanyi ra, barima a bara ne re a Marigi Alatala xa kira xɔn ma.

<sup>7</sup> Yotami xa taruxui dɔnxɔe, a xa geree nun a xa walie, nee birin səbexi Isirayila nun Yudaya mangɛ xa taruxui kui. <sup>8</sup> A mangeya sɔɔti a ne mɔkɔjɛn nun suuli

nan ma, a fa ne fu nun senni mangeya raba Darisalamu.<sup>9</sup> Yotami to laaxiraya, e naxa a ragata Dawuda xa taa kui. A xa di Axasi naxa ti a nekce ra.

## 28

### *Axasi xa mangeya (Isirayila Mangee II 16:1-9)*

<sup>1</sup> Axasi mangeya soto a ne moxjuen nan ma, a fa ne fu nun senni mangeya raba Darisalamu. A mu lu Alatala xa tinxinyi kui, ala a baba a raba ki naxe. <sup>2</sup> A naxa ne Isirayila mangee foxi, a Bali kuyee yailan yoxui ra. <sup>3</sup> A naxa surayi gan serexxe ra Hinoma xa die xa gulunba kui. A man naxa a xa die gan te ra, e xa findi serexxe ra. Alatala sie naxee kerixi Isirayila, e nu na fe raharamuxi moolie nan nabama. <sup>4</sup> Axasi naxa surayi gan, a man naxa serexxe ba kuye batudee geyae fari, nun wuri bili xindee bun ma.

<sup>5</sup> A Marigi Alatala naxa a sa Siriya mange belexe i, naxan Isirayila xun nakana, a e findi geelimanie ra, a e xanin Damasi. Na kui Isirayila mange lu ne a xa noe bun, a tooro han. <sup>6</sup> Remaliyahu xa di Peka naxa Yudaya soori jalama wulu kemee moxjuen faxa lcoxoe keren kui, barima e nu bara e babae Alatala rabenin. <sup>7</sup> Efirami soori jalama Sikiri naxa mange xa di Maaseya, mange xa gomina Asirikama, nun mange xa soori yarerati Elekana birin faxa. <sup>8</sup> Isirayilakae naxa mixi wulu kemee firin susu geelimanie ra e ngaxakerenyie ya ma, ginse, di xemee, nun di ginse. E man naxa harige gbegbe fan tongo, e a xanin Samari.

<sup>9</sup> Alatala xa namijonme nde nu na menni naxan xili Odedi. A naxa mini soorie ya ra naxee nu na gibile Samari. A naxa a masen e be, «Wo babae Marigi Alatala nu xonxi ne Yudayakae ma, na nan a toxi wo e masotxi. Konwo bara naxan naba e ra, na bara gbo ye han a bara koore li. <sup>10</sup> Yakosi wo wama Yuda xa die nun Darisalamu xa die xa findi wo xa konyie ra. Konwo tan go? Wo mu a kolon wo fan bara yunubi soto wo Marigi Alatala ra? <sup>11</sup> Yakosi wo wo tuli mati n na. Wo xa yi geelimanie ragbilen e xonyi, wo

ngaxakerenyie, barima Alatala bara xono wo ma.»

<sup>12</sup> Efirami kuntigi ndee Yehoxanan xa di Asaraya, Mesilemoti xa di Berekiya, Salumu xa di Yexisikiya, nun Xadalayi xa di Amasa, naxa keli soori gali xunyie xili ma. <sup>13</sup> E naxa a fala e be, «Wo naxa yi geelimanie raso be kui, barima na fama ne a niyade won xa yunubi soto Alatala ra. Wo wama ne won ma yunubie xun xa masa? Alatala jan xonxi Isirayila ma.» <sup>14</sup> Na kui soorie naxa geelimanie nun harige bejin, e naxan soto gere kui. E na birin naba kuntigie nun jama nan ya xori. <sup>15</sup> Na kuntigi naxee xilie sebexi, nee naxa na harige ya ma to, dugi nun sankiri naxan nu na, e naxa nee findi geelimani magelie xa sosee ra. E naxa baloe nun minse so e yi ra, e seri sa e xa fie ra. Na temui e naxa e raso Yeriko, tugi taa, e ngaxakerenyie yire. Naxee mu no e nerde, e naxa nee tan xanin sofalee fari. E to ge na ra, e naxa gibile Samari.

<sup>16</sup> Na waxati, mange Axasi naxa Siriya mange maxandi a xa a mali. <sup>17</sup> Edonkae nu bara fa Yudayakae gerede, e mixi ndee suxu, e e xanin. <sup>18</sup> Filisitakae fan nu bara taae gere naxee nu na Sefela nun Negewi biri Yudaya boxi ma. E naxa Beti Semesi, Ayalon, Gederoti, Soko, Timina, Gimiso, nun e rabilinyie suxu. <sup>19</sup> Alatala nan wa Yudaya rayaagife, barima Isirayila mange Axasi nu bara Yudaya ya iso a xa yanfanteya ra Alatala be. <sup>20</sup> Asiri mange Tigilati Pileseri to fa Yudaya, a mu tin a malide, a naxa a gere. <sup>21</sup> Axasi naxa naafuli seti tongo Alatala xa banxi, mange xa banxi, nun kuntigie xa banxi kui, a na fi Asiri mange ma, kono na mu a niya Tigilati Pileseri xa a mali. <sup>22</sup> Hali a xa toore kui, Axasi mu gibile Alatala ma. <sup>23</sup> A nu serexxe bama Damasikae xa alae be, naxee nu bara no a ra. A naxa a fala, «Siriya mange xa alae nan Siriya malixi, n fan serexxe bama ne e be, alako e xa n fan mali.» Na birin findi tantanyi nan na Axasi nun Isirayila be.

<sup>24</sup> Axasi naxa Ala xa banxi se seniyenxie birin kana, a Alatala xa banxi naadet balan. A naxa serexebadee yailan Darisalamu yire birin, <sup>25</sup> a man naxa yire

itexie yailan Yudaya taa birin kui, alako e xa surayi gan sereχe ra ala gbetee be. A a babae Marigi Alatala raxcon na ki ne a naaxi ra.

<sup>26</sup> A xa taruxui dɔnxɔe nun a xa wali birin, a fole nun a rajonyi birin sebeχi Yudaya nun Isirayila mangée xa taruxui kui. <sup>27</sup> Axasi to laaxiraya, e naxa a ragata Darisalamu taa kui, kɔnɔ e mu a ragata Isirayila mangée xa gaburi yire. A xa di Xesekiya naxa ti a jɔnxɔe ra.

## 29

### *Xesekiya xa mangéya (Isirayila Mangée II 18:1-4)*

<sup>1</sup> Xesekiya mangéya soto a ne mɔxɔrɛn nun suuli nan ma, a fa ne mɔxɔrɛn nun solomanaani mangéya raba Darisalamu. A nga nu xili ne Abiya, Sakari xa di gine. <sup>2</sup> A a ne're ne Alatala xa tinxinyi kui, alo a baba Dawuda a raba ki naxe.

<sup>3</sup> A xa mangéya ne singe kike singe kui, a naxa Alatala xa banxi naadæe rabi, a e yailan. <sup>4</sup> A naxa sereχedubee nun Lewikae maxili, a e malan tete kui sogegorode. <sup>5</sup> A naxa a masen e be, «Lewikae, wo wo tuli mati n na. Wo xa wo raseniyen, wo xa wo babae Marigi Alatala xa banxi raseniyen, wo xa se seniyentare birin ramini Alatala xa hɔrɔmɔbanxi kui. <sup>6</sup> Won babae nu bara Alatala rabejin, e fe kobi raba e Marigi Alatala ra. E nu bara e kobe ti Alatala ra, nun a xa hɔrɔmɔbanxi ra. <sup>7</sup> E naxa hɔrɔmɔbanxi naadæe yati balan. E naxa lanpuie raxuben, e mu surayi nun sereχe gan daaxi ba Isirayila Marigi Ala be yire seniyenxi kui. <sup>8</sup> Na kui, Alatala naxa xɔnɔ Darisalamu nun Yudaya ma, a naa findi gbaloe yire ra. Si gbetee yoma won ma alo wo a toxi ki naxe. <sup>9</sup> Na bara a niya won babae xa faxa santidegema ra, won ma gine, nun won ma di xemee nun gine bara findi geelimanie ra. <sup>10</sup> Yakɔsi n bara a janige n bɔjɛ kui won xa saate tongo Isirayila Marigi Alatala be, alako a xa xɔnɔ xa gibile won fɔxɔ ra. <sup>11</sup> Yakɔsi n ma die, wo xa wo tunnabexi, barima Alatala nan wo sugandixi, alako wo xa findi a xa konyie ra, wo xa surayi gan sereχe ra a be.»

<sup>12</sup> Na kui yi Lewikae naxa keli: Amasayi xa di Maxati, Asaraya xa di Yoweli, Kehati xa di ndee, Merari xa di ndee, Abidi xa di Kisi, Yehaleleli xa di Asaraya, Gerison xa di ndee, Sima xa di Yowa, Yowa xa di Eden, <sup>13</sup> Elisafan ma die Simiri nun Yeyiyeli, Asafi xa die Sakari nun Mataniya, <sup>14</sup> Heman xa die Yexiyeli nun Simeyi, nun Yedutun xa die Semaya nun Yusiyeli.

<sup>15</sup> E to ge e yete raseniyende, e naxa e ngaxakerenyie malan, e xa Alatala xa banxi fan raseniyen Alatala xa seriyen ki ma. Mangé nu bara na yaamari fi. <sup>16</sup> Sereχedubee naxa so Alatala xa banxi kui alako e xa naa raseniyen. E se seniyentare naxee birin li Alatala xa hɔrɔmɔbanxi kui, nun a tete kui, Lewikae naxa na birin tongo, e a wole i Sediron gulunba kui. <sup>17</sup> E na wali fɔlɔ kike xi singe ne. A xi solomasaxan nde, e nu bara ge menni birin naseniyende han buntunyira. E man wali ne xi solomasaxan hɔrɔmɔbanxi fan yati raseniyende. Kike singe xi fu nun senni nde, e naxa ge na wali birin na.

<sup>18</sup> Na dangi xanbi, e naxa siga mangé Xesekiya yire, e dentegé sa a be, «Muxu bara Alatala xa banxi birin naseniyen, sereχebade, sereχe gan daaxi bade nun a yirabasee, teebili, taami sereχe sama dennaxe, nun a yirabasee. <sup>19</sup> Muxu bara se birin yailan, muxu bara se birin naseniyen, mangé Axasi naxan kɔse a xa tinxintareya kui a xa mangéya waxati. Na birin na Alatala xa sereχebade ya ra.»

<sup>20</sup> Kuye to iba, mangé Xesekiya naxa taa kuntigie malan, e te Alatala xa hɔrɔmɔbanxi. <sup>21</sup> Mangé naxa yaamari fi Haruna xa di sereχedubee ma, e xa tuura solofer, yexees kontonyi solofer, yexees yɔre xemema solofer, nun sikote solofer ba yunubi xafari sereχe ra Alatala xa sereχebade fari.

<sup>22</sup> Sereχedubee naxa tuurae kɔn naxaba, e e wuli kasan sereχebade ma. E naxa yexees kontonyie kɔn naxaba, e e wuli kasan sereχebade ma. E naxa yexees yɔre kɔn naxaba, e e wuli kasan sereχebade ma. <sup>23</sup> Na dangi xanbi, e naxa fa sikotee ra naxee findima yunubi xafari sereχe ra. Mangé nun jama naxa e belexe sa e

ma. <sup>24</sup> Serexedubee naxa e kon naxaba, e e wuli ifili serexebade ma yunubi xafari serexe ra Isirayila birin be. Mange nu bara a fala a na serexe gan daaxi nun na yunubi xafari serexe xa raba Isirayila birin be. <sup>25</sup> Mange naxa Lewikae ti Alatala xa hɔrɔmɔbanxi kui, bætibasee alɔ maxasee nun korae nu na e yi ra, alɔ Dawuda, Annabi Gadi, nun Annabi Natan nu bara a yamari ki naxe. Alatala xa yaamari nan nu a ra, a naxan masenxi a xa namiŋɔnmee saabui ra. <sup>26</sup> Lewikae naxa ti naa, Dawuda xa bætibasee suxuxi e yi ra, serexedubee fan naxa ti naa, sarae nu na e tan fan yi ra. <sup>27</sup> Xesekiya naxa yaamari fi e xa serexe gan daaxi ba serexebade. E to na fɔlɔ, bætibae fan naxa bætti ba fɔlɔ Alatala be sarae xui nun Isirayila mange Dawuda xa bætibasee ra. <sup>28</sup> Nama birin naxa e felen bɔxi, bætibae naxa bætti ba sarae xui han na serexe gan daaxi ge bade. <sup>29</sup> E to ge serexe gan daaxi bade, mange nun jama naxan bira a fɔxɔ ra, e birin naxa e tuubi, e Ala batu. <sup>30</sup> Na dangi xanbi, mange Xesekiya nun a xa kuntigie naxa Lewikae yaamari a e xa Alatala matɔxɔ Dawuda nun Annabi Asafi xa bætie ra. E naxa Ala matɔxɔ ssewe ra, e fa e xin bi sin, e e felen bɔxi e Ala batu.

<sup>31</sup> Na temui Xesekiya naxa a masen, «Yakɔsi, wo to nu fama, se nu na wo belexe i Alatala be, wo wo maso, wo nun wo xa serexee nun wo xa tantui serexee ra Alatala xa hɔrɔmɔbanxi ra.» Nama naxa fa e xa serexee ra, a nun e xa tantui serexee ra. Naxee fan a janige e bɔŋe fanyie kui, nee fan naxa fa serexe gan daaxie ra. <sup>32</sup> Serexe gan daaxie nan ya jama naxee fi: ninge tongo solofer, yexee kontonyi keme, nun yexee yore keme firin. Na birin findi serexe gan daaxie nan na Alatala be. <sup>33</sup> E man naxa ninge keme senni nun xuruse lanma wulu saxan ba serexe ra. <sup>34</sup> Kɔnɔ serexedubee to mu nu wuya, e mu no serexe gan daaxie birin bade. Na kui, e ngaxakerenyi Lewikae naxa e mali na wali rajonde, beemanun serexedubee booree xa ge e yete raseniyende. Lewikae nu bara a janige e bɔŋe kui a e xa e yete raseniyen mafuren, dangi serexedubee waxonyi ra. <sup>35</sup> Serexe gan daaxi gbegbe

nu na, a nun ture naxan bama xanunteya serexe ra, a nun serexe yeerama naxan nu sama serexe gan daaxi xun ma. Na kui, jama man naxa Alatala batu fɔlɔ a xa banxi kui. <sup>36</sup> Xesekiya nun jama birin naxa ssewa, barima Alatala bara na wali birin nagiri sɔɔneya ra.

## 30

### Xesekiya Sayamaleke Dangi Sali rabafe

<sup>1</sup> Xesekiya naxa xεεrae xεε Isirayila nun Yudaya birin kui. A man naxa bataaxee sebe Efiramikae nun Manasikae ma, alako e xa fa Alatala xa banxi Darisalamu Sayamaleke Dangi Sali rabade Isirayila Marigi Alatala xa binye bun ma. <sup>2</sup> Mange, kuntigie, nun jama birin nu bara nate tongo Darisalamu e xa Sayamaleke Dangi Sali raba kike firin nde. <sup>3</sup> E mu no na rabade a waxati, barima serexedubee birin mu nu gexi e yete raseniyende. Nama fan mu nu malanxi Darisalamu. <sup>4</sup> Mange nun jama naxa tin na nate ra. <sup>5</sup> E naxa Isirayila birin maxili, kelife Bere Seeba ma, sa dɔxɔ Dana na, alako e xa fa Sayamaleke Dangi Sali raba Darisalamu Isirayila Marigi Alatala xa binye bun ma. A nu bara bu jama mu na sali raba alɔ a sebexi ki naxe.

<sup>6</sup> Xεεrae naxa mange nun kuntigie xa bataaxee xanin Isirayila nun Yudaya birin. E naxa mange xa yaamari masen, «Isirayilakae, wo gbilen Alatala ma, Iburahima, Isiyaga, nun Isirayila Marigi Ala, alako a fan xa gbilen wo ma, a wo tan naxee ratangaxi Asiriya mangue belexe i. <sup>7</sup> Wo naxa lu alɔ wo babae nun wo ngaxakerenyie, naxee nu bara e babae Marigi Alatala rabεrin. Ala bara gbaloe ragiri e ma, alɔ wo a toxi ki naxe. <sup>8</sup> Yakɔsi, wo naxa wo kobe ti Ala ra alɔ wo babae a rabaxi ki naxe. Wo wo belexe so Alatala yi ra, wo xa fa a xa hɔrɔmɔbanxi, a naxan naseniyen waxati birin bun ma. Wo xa wo Marigi Alatala rabatu, alako a xa xɔne xa gbilen won fɔxɔ ra. <sup>9</sup> Xa wo gbilen Alatala ma, wo ngaxakerenyie nun wo xa die hinne sɔtɔma ne mixie ra, naxee e xanin konyiya kui. Xa wo gbilen wo Marigi Alatala ma, a fama ne hinnde wo ra, a mu neemuma wo ma.» <sup>10</sup> Xεεrae naxa siga taae birin Efirami nun

Manasi bɔxi ma, han Sabulon. Kɔnɔ na mixie mu tin e xa masenyi ra, e man fa yo xεεrae ma. <sup>11</sup> Aserikae, Manasikae, nun Sabulonkae ndee naxa e yεtε magoro, e siga Darisalamu. <sup>12</sup> Ala naxa a niya Yudayakae birin xa kafu e boore ma mangε nun kuntigie xa yaamari rabafe ra alɔ Alatala a fala ki naxε.

<sup>13</sup> Nama gbegbe naxa e malan Darisalamu, alako e xa Taami Lebinitare Sali raba kike firin nde. <sup>14</sup> E naxa keli, e kuye sεrεxεbade birin kana Darisalamu, a nun surayi gandee, e fa na birin wɔlε i Sediron fole kui. <sup>15</sup> Kike firin nde, xi fu nun naani nde ra, e naxa Sayamalekε Dangi Sali xa sεrεxε ba. Sεrεxεdubee nun Lewikae nu bara yaagi e xa sεniyεntarepa xa fe ra, e fa e yεtε raseniyen. E naxa sεrεxε gan daaxie ba Alatala xa banxi kui. <sup>16</sup> Sεrεxεdubee naxa ti e yire alɔ Ala xa mixi Munsa a yamarixi ki naxε Tawureta Munsa kui. Lewikae to wuli so e yi ra, e naxa a kasan sεrεxεbade ma. <sup>17</sup> Mixi sεniyεntaree to nu wuyaxi jama ya ma, Lewikae naxa Sayamalekε Dangi Sali sεrεxε ba e bε, alako e xa a fi Alatala ma. <sup>18</sup> Mixi sεniyεntaree wuyaxie nu na jama ya ma kelife Efirami, Manasi, nun Sabulon. E bara Sayamalekε Dangi Sali sεrεxε don, kɔnɔ na mu radaxaxi Ala xa masenyi kui. Na nan a to, Xesekiya naxa Alatala maxandi e bε, «Alatala naxan fan, dijε <sup>19</sup> sεniyεntaree birin ma naxee na e babae Marigi Ala fenfe e bɔŋε kui.» <sup>20</sup> Alatala naxa Xesekiya xa dubε suxu, a dijε jama ma.

<sup>21</sup> Isirayilakae naxee nu malanxi Darisalamu naxa Taami Lebinitare Sali raba xi solofera bun ma nelexinyi kui. Lɔxɔε birin ma, Lewikae nun sεrεxεdubee nu Alatala matɔxɔma e xa bεetibasee ra Ala xa binye bun ma e senbe birin na. <sup>22</sup> Xesekiya naxa Lewikae ralimaniya, barima e nu bara Alatala xa wali raba a raba ki ma. E naxa sεrεxεe don xi solofera bun ma. E man naxa xanunteya sεrεxεe ba e babae Marigi Alatala bε.

<sup>23</sup> Nama birin naxa lan a ma, e xa xi solofera gbεtε sa na sali xun ma. E naxa na raba sεewε kui. <sup>24</sup> Yudaya mangε Xesekiya naxa tuura wulu keran nun

xuruse lanma wulu solofera ba sεrεxε ra. Kuntigie fan naxa tuura wulu keran nun xuruse lanma wulu fu ba sεrεxε ra. Sεrεxεdubee gbegbe naxa e yεtε raseniyen. <sup>25</sup> Yudaya jama, sεrεxεdubee, Lewikae, Isirayilakae, nun xɔŋε kelife Isirayila bɔxi ma, e birin naxa sεewa. <sup>26</sup> Nelexinyi gbegbe naxa lu Darisalamu. Na fe mɔɔli nu bara ba tofe Darisalamu kabi Isirayila mangε Dawuda xa di Sulemani xa waxati. <sup>27</sup> Sεrεxεdubee nun Lewikae naxa keli, e duba jama bε. Alatala naxa na dubε suxu a xa yire sεniyεnx kui koore ma.

## 31

### Xesekiya Ala xa sεriye mabanbanfe (Isirayila Mangee II 18:4)

<sup>1</sup> Sali to jɔn, Isirayilakae naxa siga Yudaya taae kui, e kuye gεmε masolixie kana, e Asera kuye wuri daaxie sεgε, e sεrεxεbade birin kana naxee nu na geyae fari Yudaya, Bunyamin, Efirami, nun Manasi bɔxi ma. Na dangi xanbi, Isirayilakae naxa gbilen e xɔnyi. <sup>2</sup> Xesekiya naxa sεrεxεdubee nun Lewikae ti kankan xa wali ra: sεrεxε gan daaxie bafe, xanunteya sεrεxεe bafe, hɔrɔmɔbanxi wali rabafe, matɔxɔε nun tantui bεeti bafe Alatala bε, nun Alatala xa hɔrɔmɔbanxi naade makantafe. <sup>3</sup> Mange naxa nde ba a harige ra a a fi sεrεxε gan daaxie ra naxee bama gεsεgε, nunmare, malabui lɔxɔε, kike neεne, sali xungbee alɔ a sεbεxi Alatala xa sεriye kui ki naxε. <sup>4</sup> Xesekiya naxa a masen jama nun Darisalamukae bε, e xa sεrεxεdubee nun Lewikae mali e xa harige sɔtɔ, alako e xa sεnbe sɔtɔ Alatala xa sεriye kui. <sup>5</sup> E to na masenyi mε, Isirayilakae naxa farile ba e xa sansie bogi singee ra, mengi, weni neεne, ture, kumi, nun daxamui gbεtεe. E naxan fixi, na nu gbo. <sup>6</sup> Isirayilakae nun Yudayakae, naxee nu sabatixi Yudaya taae kui naxa farile ba e xa xuruse xungbee nun e xa xuruse lanmae ra, e man naxa farile ba se sεniyεnxie ra e naxee fixi e Marigi Alatala ma. Na naxa findi kote gbegbe ra. <sup>7</sup> E naxa na kote malan fɔlɔ kike saxan nde ra, e gε kike solofera nde ra. <sup>8</sup> Xesekiya nun kuntigie to na kote to, e naxa Alatala nun a xa jama tantu. <sup>9</sup> Xesekiya naxa

serexedubee nun Lewikae maxorin na kote xa fe ma. <sup>10</sup> Na kui, serexedube kuntigi Asaraya, naxan kelixi Sadoki xabile naxa a yaabi, «Kabi won yi hadiya fe folo Alatala xa banxi kui, baloe bara gbo muxu yi ra han muxu mu noma na birin donde. Naxan luxi na nan ya. A gbo barima Alatala bara barake sa a xa jama ma.»

<sup>11</sup> Xesekiya naxa yaamari fi e xa konkoe yailan Alatala xa banxi kui. E naxa na raba. <sup>12</sup> Mixie naxa fa hadiyae, farilée, nun se seniyenxie ra, e a sa na konkoe kui. Lewika Konaniyahu nun a xunya Simeyi naxa meeni na birin ma. <sup>13</sup> Mange Xesekiya nun Ala xa banxi yarerati Asaraya naxa mixie sugandi naxee luma Konaniyahu nun a xunya Simeyi xa yaamari bun ma. Na mixie xilie nan ya: Yexiyeli, Asaraya, Naxati, Asaheli, Yerimoti, Yosabadi, Eliyeli, Yisimakiya, Maxati, nun Benaya. <sup>14</sup> Yimina xa di Lewika Kore, naxan nu sogetede naade makantama, a tan nan nu a jengi saxi see xon ma, mixie naxee janigexi Ala be. A nu na se seniyenxie itaxunma. <sup>15</sup> Eden, Minyamin, Yosuwe, Semaya, Amaraya, nun Sekanaya nu Kore malima see itaxunde e ngaxakerenyie ma serexedubee xa taae kui. Mixi xungbee nun mixi lanmae bara e gbe sotc e xunde ki ma. <sup>16</sup> E naxa see itaxun xeme dimedi birin ma naxee nu bara ge ne saxan sotode, naxee xilie nu sebexi taruxui kui, naxee nu lanma e xa serexedube wali raba Alatala xa hɔrɔmɔbanxi kui e xunde ki ma. <sup>17</sup> E naxa see itaxun serexedubee ma, naxee xilie nu sebexi taruxui kui e xa denbaya ki ma. E naxa see itaxun Lewikae ma e xa wali nun e xunde ki ma, naxee nu bara ge ne moχɔjɛn sotode. <sup>18</sup> E man naxa see itaxun Ala xa hɔrɔmɔbanxi walike birin ma, naxee xilie nu sebexi taruxui kui, e naxa a i taxun e xa mamadie, e xa ginɛe, e xa di xemee nun e xa di ginɛe ma. <sup>19</sup> Haruna xa di serexedubee, naxee nu na daaxa, taa fari ma, taaka ndee nu bara sugandi naxee see itaxunma yi serexedubee nun yi Lewikae ma, naxee xilie nu sebexi taruxui kui.

<sup>20</sup> Xesekiya na nan naba Yudaya bɔxi ma. A wali ne hinne, tinxinyi, nun nɔndi

kui a Marigi Alatala be. <sup>21</sup> A xa wali birin a naxan naba Ala batufe xa fe ra, a nun Ala xa seriye nun yaamari xa fe ra, na birin sɔɔneyaxi ne a be. A na birin naba a bɔŋe birin nan na alako a xa a Marigi Alatala sagee raba.

## 32

*Xesekiya xa mangeya rajɔnyi  
(Isirayila Mangee II 18:13-37, Annabi Esayi 36:1-22)*

<sup>1</sup> Yi fe tinxinxie dangi xanbi, Asiri mange Senaxeribi naxa so Yudaya bɔxi ma, a naxa taa makantaxie mabilin a xa e soto. <sup>2</sup> Xesekiya to a kolon a Senaxeribi wama Darisalamu gerefe ne, <sup>3</sup> a naxa kuntigie nun sɔɔri palamae maxili. E naxa nate tongo e xa ye badee dɛse naxee na taa fari ma. <sup>4</sup> Mixi gbegbe naxa na wali suxu, e naxa kɔlɔnyie dɛse, e ye kiraɛ dɛse naxee nu kelima bɔxi bun ma. E naxa a fala, «Munfe ra won a luma Asiri mangee xa ye soto be?» <sup>5</sup> Xesekiya naxa wali suxu sɛnbɛ ra. A naxa tete yailan dennaxe nu kanaxi, a naxa nde sa a xa maite xun ma, han a sa sɔɔrie xa yire makantaxi li, a naxa tete gbete ti tete singe fari ma, a naxa Milo yailan Dawuda xa taa kui, a naxa gereso see nun wure lefa gbegbe malan. <sup>6</sup> A naxa sɔɔri xunyie ti jama xun, a fa jama malan taa sode de ra. A naxa a masen e be, <sup>7</sup> «Wo limaniya, wo wo sɛnbɛ so. Gaaxui yo naxa lu wo yi ra, wo naxa kɔntɔfili Asiri mangɛ xa fe ra, a nun a xa sɔɔri gali. Naxan na won sɛeti ma na gbo dangife se be naxan na a tan sɛeti ma. <sup>8</sup> Adama sɛnbɛ gbansan nan na a yi ra, kɔnɔ won Marigi Alatala nan na won malima ra yi gere kui.» Nama naxa e xaxili ti Yudaya mange Xesekiya xa masenyi ra.

<sup>9</sup> Na to dangi, Asiri mangɛ Senaxeribi naxa xɛɛrae xɛɛ Darisalamu. Na temui a tan nu na Lakisi gerefe nun a xa sɔɔri birin na. A naxa yi xɛɛraya rasiga Yudaya mangɛ Xesekiya ma, a nun Yudaya mixie ma naxee nu sabatixi Darisalamu. <sup>10</sup> «Senaxeribi xa masenyi nan ya: Wo xaxili tixi munse ra naxan a niyama wo xa dɔxɔ tɔɔre kui Darisalamu?

<sup>11</sup> Xesekiya na wo madaxufe nε a falafe ra, «Won Marigi Alatala fama won natangade Asiri mange bεlexε ma.» A wama nε wo xa faxa kaame nun ye xɔli ma. <sup>12</sup> Xesekiya yati bara ala batudee nun sεrexεbadee kana, a fa a fala Yudaya nun Darisalamu bε wo xa wo tuubi sεrexεbade keren nan gbansan bε, wo xa surayi gan menni.

<sup>13</sup> Wo mu a kolon xε muxu naxan naba si gβεtεe ra, n tan nun n babae? Na sie xa alae bara nɔ e ratangade n bεlexε ma? <sup>14</sup> Ala mundun na sie ya ma, n babae naxee raton, naxee bara nɔ a xa nama ratangade n bεlexε ma? Munfe ra wo a majoxunxi a wo xa ala nɔma wo ratangade n ma? <sup>15</sup> Wo naxa a lu Xesekiya xa wo madaxu na ki de. Wo naxa la a ra, barima si xa ala yo mu nɔ a xa nama ratangade n bεlexε ma nun n babae bεlexε ma. Mangεya yo mu nɔ muxu ra. Wo xa alae fan mu fama wo ratangade n bεlexε ma.»

<sup>16</sup> Senaxeribi xa xεerae naxa na wɔyεnyi mɔɔli xun masa Alatala nun a xa konyi Xesekiya xili ma. <sup>17</sup> Senaxeribi nu bara bataaxe sεbε naxan Isirayila Marigi Alatala konbima yi wɔyεnyi ra, «Si gβεtεe xa alae to mu nɔ e ratangade n bεlexε ma, Xesekiya xa ala fan mu nɔma a xa nama ratangade n bεlexε ma.» <sup>18</sup> E naxa wɔyεn Eburu xui ra Darisalamukae bε naxee nu na tεtε kɔn na alako gaaxui xa lu e yi ra, e xa taa masɔtɔ. <sup>19</sup> E naxa Darisalamu Marigi Ala maniya si gβεtεe xa alae ra, naxee findixi kuye yailanxie ra.

<sup>20</sup> Mangε Xesekiya nun Amosi xa di Annabi Esayi naxa Ala maxandi fɔlɔ mali ra. <sup>21</sup> Na kui Alatala naxa malekε nde xε Asiri mangε xa sɔɔri palamae xili ma, a e birin sɔntɔ a nun e xa yareratie. Mangε to na to, a naxa gbilen a xɔnyi yaagi kui. A naxa so a xa ala xa banxi kui, a yetε xa die naxa a faxa mεnni santidεgεma ra. <sup>22</sup> Alatala Xesekiya nun Darisalamukae ratanga Asiriya mangε Senaxeribi bεlexε ma na ki ne. Ala naxa e ratanga e dɔxɔboore birin ma. <sup>23</sup> Mixi gbegbe naxa fa buŋa fanyie ra Darisalamu Alatala nun Yudaya mangε Xesekiya bε. Keli na temui ma Xesekiya xili naxa te si birin ya ma.

<sup>24</sup> Na waxati Xesekiya naxa fura, a gbe mu lu a xa laaxiraya. A to Alatala

maxandi, Alatala naxa a xa dubε suxu, a kaabanako raba. <sup>25</sup> Kɔnɔ Xesekiya mu na kaabanako kolon Alatala bε, a a yetε igbo. Na na a ra Alatala naxa xɔnɔ a tan nun Yudaya nun Darisalamu ma. <sup>26</sup> Xesekiya naxa tuubi a xa yetε igboe xa fe ra. Darisalamukae fan naxa tuubi. Na kui Alatala xa xɔnɔ naxa gbilen e fɔxɔ ra Xesekiya xa mangεya bun ma.

<sup>27</sup> Xesekiya xa naafuli nun a xa binyε nu bara gbo. Gbeti, xεema, gεmε tofanyie, surayi, wure lefae, nun se fanyi gβεtεe nu na a yi ra. <sup>28</sup> Banxie fan nu na a yi ra, a nu mεngi, wεni nεεnε, ture, nun xurusee ragatama dεnnaxε. <sup>29</sup> A naxa taae ti, a naxa xuruse xungbee nun a lanmae gbegbe sɔtɔ Ala saabui ra. <sup>30</sup> Xesekiya man naxa Gixon dulonyi dεsε fuge ra, alako na ye xa dangi Dawuda xa taa sogegorode mabiri. A xa wali birin sɔɔnεya nε.

<sup>31</sup> Kɔnɔ Babilɔn kuntigi ndee to fa Xesekiya yire kaabanako xa fe ra naxan naba a xa bɔxi ma, Ala naxa a rabolo a yetε xa na ya iba, alako a xa a bɔjε ma fe kolon.

<sup>32</sup> Xesekiya xa taruxui dɔnχɔe nun a xa dugutεgεna wali, na birin sεbεxi Amosi xa di Annabi Esayi xa laamatunyi kui, a nun Isirayila nun Yudaya mangε xa taruxui kui. <sup>33</sup> Xesekiya naxa laaxiraya, e a ragata binyε yire Dawuda xa die xa gaburie ya ma. Yudayakae nun Darisalamukae birin naxa a binya a laaxiraya temui. A xa di Manasi naxa ti a jɔnχɔe ra.

### 33

#### *Manasi xa mangεya (Isirayila Mangee II 21:1-18)*

<sup>1</sup> Manasi mangεya sɔtɔ a jε fu nun firin nan ma, a fa jε tongo suuli nun suuli mangεya raba Darisalamu. <sup>2</sup> A naxa bira fe jaaxie fɔxɔ ra alo sie Alatala naxee keri Isirayilakae ya ra. <sup>3</sup> A naxa kuye batudee yailan geyae fari, a baba Xesekiya naxee kana. A Bali kuyee xa sεrexεbadee yailan, a Aseri kuye wuri daaxie ti, a man tuubi tunbuie bε naxee na koore ma. <sup>4</sup> A naxa yi sεrexεbade mɔɔlie ti Alatala xa banxi kui, Alatala a fala dεnnaxε ma, n xili fama

falade be ne Darisalamu temui birin.<sup>5</sup> A naxa serexebadee ti tunbuie be Alatala xa hɔrɔmɔbanxi tete firinyi kui.<sup>6</sup> A naxa a xa die gan serexxe ra Hinoma gulunba kui. A naxa duureya nun manduruna moɔli birin naba, a sematoe nun mixie maxɔrin naxee fata mixi faxie rawɔyende. A xa fe jaaxie xun naxa masa Alatala ya xɔri han a kɔnɔ a ma.

<sup>7</sup> A naxa kuye gɛmɛ masolixi ti Ala xa banxi kui Ala a fala dɛnnaxe ma Dawuda nun a xa di Sulemani be, «N bara yi banxi sugandi, n bara Darisalamu sugandi Isirayila bɔnsɔe birin ya ma, n xili xa matɔxɔ be abadan.<sup>8</sup> N mu Isirayila kerima yi bɔxi ma n naxan fixi wo babae ma xa wo n ma seriye, n ma yaamarie, nun n ma xaranyie rabatuma wo naxan sɔtɔ Annabi Munsa saabui ra.»<sup>9</sup> Kɔnɔ Manasi naxa Yudaya nun Darisalamu ralɔe, e xa jaaxu dangife sie ra Alatala naxee sɔntɔ e ya ra.<sup>10</sup> Alatala naxa wɔyen Manasi nun a xa jnama be, kɔnɔ e mu e tuli mati a ra.

<sup>11</sup> Na na a ra, Alatala naxa a niya Asiriya sɔɔri xunyie xa fa e gerede. E naxa Manasi suxu, e yɔlɔnɔkɔnyi sa a ma, e kɔnyi gbaku a banganyi ra, e a xanin Babilon bɔxi ma.<sup>12</sup> A to lu na naxankate kui, a naxa a Marigi Alatala maxandi, a a yɛte magoro a babae Marigi Ala be.<sup>13</sup> A to a maxandi, Alatala naxa a xa dubɛ suxu, a a ragbilen a xa mangeya Darisalamu. Na kui Manasi naxa a kolon Alatala nan Ala ra.

<sup>14</sup> Na dangi xanbi, Manasi naxa tete ti Dawuda xa taa fari ma, kelife Gixon sogegorode mabiri gulunba kui, a sa dɔxɔ taa naadɛ ra naxan xili «Yɛxɛ naadɛ.» A naxa Ofeli geya mabilin. A naxa nde sa tete xa maite xun ma. A man naxa sɔɔri xunyie lu Yudaya taa makantaxie kui.

<sup>15</sup> Na temui a naxa kuye birin ba Alatala xa hɔrɔmɔbanxi kui, a serexebadee kana a nu bara naxee ti hɔrɔmɔbanxi tentenyi fari nun Darisalamu taa kui. A naxa e birin wɔlɛ i taa fari ma.<sup>16</sup> A to ge na ra, a naxa Alatala xa serexebadee yailan, a fa xanunteya serexxe nun tantui serexxe ba naa. A naxa a masen Yudayakae be e xa Isirayila Marigi Alatala rabatu.<sup>17</sup> Nama tan mu gbilen kuye batudee fɔxɔ ra geyae fari, kɔnɔ e nu e Marigi Alatala nan gbansan batuma mennie.

<sup>18</sup> Manasi xa taruxui dɔnxɔe, a xa Ala maxandi nun namijɔnmee xa masenye Isirayila Marigi Alatala xili ra, na birin sɛbɛxi Isirayila mangɛe xa taruxui kui.<sup>19</sup> A xa Ala maxandi nun Ala na suxu ki naxe, na sɛbɛxi Hosayi xa sɛbeli kui. Manasi naxan nabaxi beenu a xa a yɛte magoro Ala be, a xa yunubie, a xa yanfanteya, a xa kuye batudee geyae fari, a xa Aseri kuye wuri daaxie, nun a xa gɛmɛ masolixie, na birin masenxi na sɛbeli kui.<sup>20</sup> Manasi naxa laaxiraya, e a ragata a xɔnyi. A xa di Amon naxa ti a jɔxɔe ra.

### Amon xa mangeya

(Isirayila Mangee II 21:19-26)

<sup>21</sup> Amon mangeya sɔtɔ a jɛ tɔxɔjɛn nun firin nan ma, a fa jɛ firin mangeya raba Darisalamu.<sup>22</sup> A naxa bira fe jaaxie fɔxɔ ra alo a baba Manasi, a serexxe ba kuyee be a baba nu bara naxee yailan batu se ra.<sup>23</sup> A mu a magoro Alatala be alo a baba Manasi a raba ki naxe. Amon xa yunubie naxa dangi a baba gbe ra.<sup>24</sup> A xa sɔɔri xunyie naxa nate tongo, e fa a faxa a xa mangɛ banxi kui.<sup>25</sup> Kɔnɔ jnama tan mu tin na yanfantee ra, e naxa e fan faxa. Nama naxa Amon xa di Yosiya ti a jɔxɔe ra.

## 34

### Yosiya xa mangeya

(Isirayila Mangee II 22:1-20, 23:1-20)

<sup>1</sup> Yosiya mangeya sɔtɔ a jɛ solo-masaxan nan ma, a fa jɛ tongo saxan nun kerɛn mangeya raba Darisalamu.<sup>2</sup> A Alatala waxɔnfe tinxinxı raba ne, a jɛrɛ a baba Dawuda fɔxi. A mu siga yirefanyi ma, a mu siga kɔɔla ma.

<sup>3</sup> A xa mangeya jɛ solomasaxan nde, a naxa a baba Dawuda Marigi Ala fen fɔlo. Fonike nan nu a ra na temui. A xa mangeya jɛ fu nun firin nde, a naxa Yudaya nun Darisalamu raseniyen fɔlo. A naxa kuye batudee ba geyae fari, a Aseri kuye wuri daaxie kana, a kuye yɔxui daaxie ba naa.<sup>4</sup> A naxa yaamari fi Bali kuye xa serexebadee xa kana, surayi ganma dɛnnaxe kuye be xa ba naa, Aseri kuye wuri daaxie xa sɛgɛ, kuye naxee yailanxi yɔxui ra xa iluntun. A naxa na

kuye iluntunxi fupi funfun e xa serexebae  
xa gaburie fari. <sup>5</sup> A naxa kuyee xa  
serexedubee xorie gan kuye serexebadee  
fari, alako Yudaya nun Darisalamu xa  
seniyen. <sup>6</sup> A naxa siga Manasi, Efirami,  
Simeyon, nun Nafatali taae kui, nun e xa  
yire kanaxie kui, <sup>7</sup> a fa serexebadee nun  
Aseri kuye wuri daaxie kana. A naxa  
kuyee iluntun, a surayi serexebadee sege  
Isirayila bɔxi birin ma. Na temui a naxa  
gbilen Darisalamu.

<sup>8</sup> Yosiya xa mangeya ne fu nun solo-  
masaxan nde ra, a naxa Asaliya xa di  
Safan, nun taa gomina Maaseya, nun  
Yowaxasa xa di Yowa səbeliti xee a Marigi  
Alatala xa banxi yailande. A nu wama  
bɔxi nun hɔrɔmɔbanxi raseniyenfe. <sup>9</sup> E  
naxa siga serexedubee kuntigi Xilikiya  
yire, e fa kɔbiri so a yi ra naxan nu bara  
fi Ala xa hɔrɔmɔbanxi xa fe ra. Lewikae  
naxee findixi naade kantee ra nu bara  
na kɔbiri maxili nama ma, nama naxan  
kelixi Manasi, Efirami, Isirayila, Yudaya,  
Bunyamin bɔxi ma, nun Darisalamu. <sup>10</sup> E  
naxa na kɔbiri taxu Alatala xa banxi wali  
xunyie ra. Alako nee xa no kamuderie,  
banxitie nun walike moɔli birin sare fide.  
<sup>11</sup> E man xa no gemé nun wuri sarade, e  
xa banxi gbetee rakeli Yudaya mangée nu  
bara naxee lu e xa kana. <sup>12</sup> Yi mixie wali  
ne soɔbe ra Lewika ndee xa yaamari bun  
ma. Nee xilie nan ya: Merari xa die Yaxati  
nun Abadiyasi, nun Kehati xa die Sakari  
nun Mesulama. <sup>13</sup> Yi Lewikae nan nu na  
beetiba fanyie ra. E naxa wali birin mato.  
Lewika gbetee naxa e jɔxɔ sa səbeli tife  
nun naade makantafe xɔnma.

<sup>14</sup> E to nu kɔbiri raminife, naxan  
nu bara xanin Alatala xa banxi kui,  
serexedubee Xilikiya naxa seriye kitaabui  
to Alatala naxan fixi Annabi Munsa  
saabui ra. <sup>15</sup> Xilikiya naxa a fala səbeliti  
Safan be, «N bara Tawureta Munsa to  
Alatala xa banxi kui.» Xilikiya naxa na  
kitaabui so Safan yi ra. <sup>16</sup> Safan naxa  
kitaabui xanin mangé xɔn, a fa a dentegé,  
«I yaamari naxan fi, i xa walikée bara na  
birin naba. <sup>17</sup> E bara fa kɔbiri ra naxan  
nu na Alatala xa banxi kui, e na so wali  
xunyie yi ra a nun mixi yi ra naxee na na  
wali rabafe.» <sup>18</sup> Səbeliti Safan man naxa  
a dentegé mangé be, «Serexedubee Xilikiya

bara kitaabui nde so n yi ra.» Safan naxa  
na radangi mange ma. <sup>19</sup> Mange to na  
kitaabui xa masenyi me, a naxa a yete xa  
dugie ibɔɔ sunnuni ma.

<sup>20</sup> Mange naxa yi yaamari so Xilikiya,  
Safan xa di Axikama, Mike xa di Abadon,  
səbeliti Safan, nun mange rasi Asaya yi  
ra, <sup>21</sup> «Wo siga, wo sa Alatala maxɔrin  
n be, a nun Isirayilakae nun Yudayakae  
be, yi masenyi xa fe ra naxan səbexi yi  
kitaabui kui wo naxan toxi. Alatala xa  
xɔnɛ gbo won xili ma, barima won babae  
mu Alatala xa seriye rabatu alo a səbexi  
yi kitaabui kui ki naxe.»

<sup>22</sup> Xilikiya nun mange xa xeeera booree  
naxa siga Xulida xɔn ma, Salumu xa gine.  
Salumu Tokehati xa di, Xasira xa mamadi  
nan nu a jɔxɔ saxi hɔrɔmɔbanxi dugi  
seniyenxie xɔnma. Xulida, namijɔnmɛ  
gine nan nu a ra. A nu sabatixi  
Darisalamu, taa neenɛ kui. E naxa de  
masara alo mange a fala ki naxe. <sup>23</sup> Xulida  
naxa a fala e be, «Isirayila Marigi Alatala  
xa masenyi nan ya: «A fala mangé be  
naxan wo xeexi, <sup>24</sup> a Alatala xa masenyi  
nan ya: N fama naxankate ra yi taa nun a  
xa mixie be, n danke ragoroma ne naxee  
xaranxi Yudaya mangé be yi kitaabui kui,  
<sup>25</sup> barima e bara n nabolo, e bara surayi  
gan serexe ra alae gbetee be. Na bara a  
niya n xa xɔnɔ e xa wali ma. N ma xɔnɛ  
bara lu yi taa xun ma, a mu kelima naa.»  
<sup>26</sup> Kɔnɔ wo xa a fala mangé be naxan wo  
xeexi alako a xa Alatala xa nate kolon,  
Isirayila Marigi Alatala naxan masenxi,  
<sup>27</sup> «I bɔjɛ to bara yi fe suxu, i fa i magoro  
n be, i i tuli mati n wɔyenyi ra n naxan  
falaxi yi taa nun a xa mixie xili ma, i fa i  
xa dugie ibɔɔ yete magore kui, i i mawa  
n be, na birin kui, n tan Alatala fan bara  
i xui me. <sup>28</sup> N i xaninma ne i benbae yire  
bɔjɛsa kui. E fama i ragatade, i yae mu yi  
taa nun a xa mixie xa naxankate toma.»  
E naxa na dentegé mangé be.

<sup>29</sup> Mange naxa Yudaya nun Darisalamu  
forie xili. <sup>30</sup> A naxa te Alatala xa  
banxi yire, Yudayakae, Darisalamukae,  
serexedubee, Lewikae, nun nama birin,  
kelife mixi moɔtie ma sa dɔxɔ dimɛe ra,  
birin naxa bira a fɔxɔ ra. Mange naxa  
kitaabui xaran e be Ala xa saate fe səbexi

naxan kui, e nu bara naxan to Alatala xa banxi kui. <sup>31</sup> Mange naxa ti a tide, a saate tongo Alatala bε a xa bira Alatala xa seriye, a xa yaamari, nun a xa xaranyi birin fōxč ra a bōje nun a nii birin na. <sup>32</sup> A naxa yaamari fi Darisalamukae, Bunyaminkae, nun mixi birin ma naxee nu na Darisalamu na waxati, e fan xa saate tongo e babae Marigi Ala bε.

<sup>33</sup> Yosiya naxa kuye batui birin dan si gbetee nun Isirayila nu naxan nabama. A naxa Isirayilakae birin yaamari e xa e Marigi Alatala rabatu. Mange xa simaya birin kui, jama mu tin e babae Marigi Alatala rabolode.

## 35

### *Yosiya Sayamaleke Dangi Sali rabafe (Isirayila Mangee II 23:21-23)*

<sup>1</sup> Yosiya naxa Sayamaleke Dangi Sali raba Darisalamu Alatala xa binye bun ma. E naxa na serexē ba kike singe xi fu nun naani lōxč. <sup>2</sup> A naxa serexēdubee ti e xa wali ra Alatala xa banxi kui. A naxa e ralimaniya. <sup>3</sup> A naxa a fala Lewikae bε, naxee nu Isirayila birin xaranma, naxee nu bara seniyen Alatala xa wali xa fe ra, «Wo saate kankira seniyenxi dōxč salide kui Dawuda xa di Sulemani, Isirayila mange, naxan tixi. Wo mu a xaninma wo tunki fari sōnōn. Wo xa wali wo Marigi Alatala nun a xa jama Isirayila bε. <sup>4</sup> Wo xa sali fe dōxč a denbaya nun a xundē ki ma, alō Isirayila mange Dawuda a sēbexi ki naxε, alō a xa di Sulemani a yamarixi ki naxε. <sup>5</sup> Lewikae, xundē yo xundē a denbaya kima xa ti yire seniyenxi kui wo ngaxakerenyi booree ti kima e xabile ki ma. <sup>6</sup> Wo lan ne wo xa Sayamaleke Dangi Sali serexē ba, wo wo yete raseniyen, wo na rafala wo ngaxakerenyie bε Alatala xa seriye ki ma, Annabi Munsa naxan fixi wo ma.»

<sup>7</sup> Yosiya naxa yεχεε, yεχεεyεrεe, nun sie ba serexē ra jama bε Sayamaleke Dangi Sali xa fe ra. A man naxa ninge wulu saxan ba a harige ra na mixi wulu tongo saxan bε. <sup>8</sup> A xa kuntigie fan naxa xurusee ba serexē ra jama, serexēdubee, nun Lewikae bε. Xiliyi, Sakari, nun Yεxiyeli, Ala xa banxi yareratie naxa

xuruse lanma wulu firin kεmε senni nun ninge kεmε saxan ba serexē ra serexēdubee bε na sali temui. <sup>9</sup> Lewika xunyie, Konaniyahu a ngaxakerenyie, Semaya Netaneeli, Xasabiya, Yeyiyeli nun Yosabadi naxa xuruse lanma wulu suuli nun ninge kεmε suuli ba Lewikae bε na sali temui.

<sup>10</sup> Wali raba yi ki ne: Serexēdubee nun Lewikae naxa ti e sanyi ra e xundē ki ma alō mange a yamarixi ki naxε. <sup>11</sup> Sayamaleke Dangi Sali serexē kon to raxaba, Lewikae nu a wuli soma serexēdubee yi ra, nee nu fa na wuli kasan serexēbade ma. Lewikae na gε serexē burade, <sup>12</sup> e nu na sube itaxunma jama ma e xabilee ki ma. Naxan findima serexē gan daaxi ra Alatala bε, e nu na sama a xati ma alō a sēbexi Tawureta Munsa kui ki naxε. Ningee fan naba na ki ne. <sup>13</sup> E naxa Sayamaleke Dangi Sali serexē gan te ra a seriye ki ma, e man donse seniyenxi gbetee jin tundee kui, e na itaxun jama ma. <sup>14</sup> Na dangi xanbi, e naxa e gbe nun serexēdubee gbe jin. E nu a rabama na ki ne, barima Haruna xa di serexēdubee nu serexē gan daaxie nun ture bama serexē ra han kōe ra. Lewikae nan nu na birin nafalama Haruna xa di serexēdubee bε.

<sup>15</sup> Asafi xa di bεstibae naxa ti e tide alō Dawuda, Asafi, Heman, nun mange rasi Yedutun a yamari ki naxε. Naadē kantē fan nu na e tide. E mu nu kelima e walidee, barima e ngaxakerenyi Lewikae nu e gbe donse rafalama. <sup>16</sup> Na lōxč Alatala xa wali birin naba Sayamaleke Dangi Sali seriye ki nan ma, alako serexē gan daaxi xa ba Alatala xa serexēbade fari alō Yosiya a yamari ki naxε.

<sup>17</sup> Isirayilaka naxee nu na, nee naxa Sayamaleke Dangi Sali nun Taami Lebinitare Sali raba xi soloferie bun ma. <sup>18</sup> Sayamaleke Dangi Sali yo mu nu raba na ki Isirayila bōxi ma kabi Annabi Samuweli xa waxati. Isirayila mange yo mu nu lu na naxan nu bara a raba alō Yosiya, serexēdubee, Lewikae, Yudayakae, Isirayilakae, nun Darisalamukae a rabaxi ki naxε. <sup>19</sup> Na Sayamaleke Dangi Sali raba Yosiya xa mangεya ne fu nun solomasaxan nde ne.

<sup>20</sup> Na dangi xanbi, Yosiya to ge Alatala xa banxi yailande, Misira mange Neko naxa te Karakemisi gerede, Efirati xure fe ma. Yosiya naxa wa gere tife Neko bε. <sup>21</sup> Neko naxa xεerae xεe a yire a falafe ra, «Yudaya mange, i wama n gerefe munfera? N mu minixi i tan xa gerede. N minixi n yaxui nde nan gerede, alɔ Ala a fala n bε ki naxe. I naxa ti Ala kanke xa na mu a ra i xun nakanama ne. Muxu nun Ala na a ra.» <sup>22</sup> Kōnɔ Yosiya mu gbilen a xa nate fɔxɔ ra, a naxa tondi a tuli matide Ala xa masenyi ra Neko naxan falaxi. A naxa siga Megido gulunba gere sode. <sup>23</sup> Menni sɔɔrie naxa mange Yosiya sɔxɔ tanbεe ra. A naxa a fala a xa mixie bε, «Wo n xanin, barima n maxɔnɔxi a jaaxi ra.» <sup>24</sup> Yi gere yire, a xa mixie naxa a ramini na ra a xa sɔɔri ragise kui. E naxa a radangi a xa sɔɔri ragise firin nde kui, e fa a xanin Darisalamu. A naxa laaxiraya menni, e fa a ragata a babae xa gaburie fe ma. Yudaya nun Darisalamu birin naxa lu sunnunyi kui Yosiya xa faxε xa fe ra. <sup>25</sup> Annabi Yeremi naxa jɔnfe bεeti nde sεbε Yosiya xa binyε bun ma. Han to bεetibae na bama Isirayila bɔxi ma, na fan sεbεxi jɔnfe bεeti buki kui.

<sup>26</sup> Yosiya xa taruxui dɔnxɔee nun a xa dugutεgεja Alatala xa seriye ma, <sup>27</sup> a fɔle nun a rajɔnyi birin sεbεxi Isirayila nun Yudaya mangee xa taruxui kui.

## 36

### *Yehowaxasi xa mangεya (Isirayila Mangee II 23:30-35)*

<sup>1</sup> Nama naxa Yosiya xa di Yehowaxasi ti mangε ra Darisalamu a baba jɔxɔe ra. <sup>2</sup> Yehowaxasi mangεya sɔtɔ a ne moxɔneen nun saxan nan ma, a kike saxan mangεya raba Darisalamu.

<sup>3</sup> Misira mangε naxa a ba mangεya ra Darisalamu, a fa gbeti kilo wulu saxan nun xεema kilo tongo saxan maxili e ma duuti ra. <sup>4</sup> Misira mangε naxa Yehowaxasi ngaxakerenyi Eliyakimi ti mangε ra Yudaya nun Darisalamu xun ma. A naxa Eliyakimi xili masara Yehoyakimi ra. Neko naxa a ngaxakerenyi Yehowaxasi xanin Misira bɔxi ma.

### *Eliyakimi xa mangεya (Isirayila Mangee II 23:36-24:7)*

<sup>5</sup> Eliyakimi mangεya sɔtɔ a ne moxɔneen nun suuli nan ma, a fa ne fu nun firin mangεya raba Darisalamu. A naxa fe jaaxi raba a Marigi Alatala ya xɔri. <sup>6</sup> Babilon mange Nebukadansari naxa a gere, a fa yεlɔnɔnyi yɔxui daaxi sa a ma, a a xanin Babilon bɔxi ma. <sup>7</sup> Nebukadansari naxa see ba Alatala xə hɔrɔmɔbanxi kui, a fa e xanin a xɔnyi Babilon.

<sup>8</sup> Yehoyakimi xa taruxui dɔnxɔee, a xa fe jaaxie nun a xa yunubie a naxee rabaxi, nee birin sεbεxi Isirayila nun Yudaya mangεe xa taruxui kui. Yehoyakini naxa ti mangε ra a jɔxɔe ra.

### *Yehoyakini xa mangεya (Isirayila Mangee II 24:8-17)*

<sup>9</sup> Yehoyakini mangεya sɔtɔ a ne solomasaxan nan ma, a fa kike saxan xi fu mangεya raba Darisalamu. A naxa fe jaaxi raba a Marigi Alatala ya xɔri. <sup>10</sup> Naaraba fole, mangε Nebukadansari naxa a xanin Babilon, a nun harige naxan nu na Alatala xa banxi kui. A naxa Yehoyakimi ngaxakerenyi sedekiya ti mangε ra Yudaya nun Darisalamu xun ma.

### *Sedekiya xa mangεya (Isirayila Mangee II 24:18-25:21, Annabi Yeremi 39:1-10, 52:1-27)*

<sup>11</sup> Sedekiya mangεya sɔtɔ a ne moxɔneen nun kerɛn nan ma, a fa ne fu nun kerɛn mangεya raba Darisalamu. <sup>12</sup> A naxa fe jaaxi raba a Marigi Alatala ya xɔri. A mu a yεtε magoro Annabi Yeremi bε, naxan nu wɔyεnma Alatala xili ra.

<sup>13</sup> A naxa mangε Nebukadansari fan matandi, naxan nu bara a rakali Ala xili ra. A naxa a kobe ti Alatala ra, a naxa a bɔjε balan gbilenfe ra Isirayila Marigi Alatala ma. <sup>14</sup> Sεrεxεdubε kuntigie nun nama naxa Alatala rabolo, e fe jaaxi raba si gbete darixi naxan na. E naxa sεniyentareja raba Alatala xa banxi kui, a nu bara naxan nase niyen.

<sup>15</sup> E babae Marigi Alatala nu xεerae xεema temui birin, barima a nu wama a xa jama nun a xa hɔrɔmɔbanxi rakisife. <sup>16</sup> Kōnɔ e naxa yo Ala xa xεerae nun

e xa masenyi ma. E mu tin Ala xa namijonmee xa wøyenyi ra fefe ma. Na na a ra Alatala naxa xōnō a xa jama ma, han na xōne seri mu na sōcon. <sup>17</sup> Na kui Alatala naxa Kalidi mangē xee e xili ma, a fa e xa segetalae faxa salide kui. Ala naxa jama birin so a yi ra, ginse nun xemee, fonikee nun mixi mōxie. <sup>18</sup> Nebukadansari naxa se birin ba Ala xa banxi kui, a lanmae nun a xungbee. A naxa naafuli tongo Alatala nun mangē nun a xa kuntigie xa banxie kui. <sup>19</sup> A naxa Ala xa banxi gan, a Darisalamu tete rabira. A banxi fanyie nun se fanyi birin gan taa kui. <sup>20</sup> Naxee mu faxa gere kui, Nebukadansari naxa nee xanin Babilōn konyiya kui a tan nun a xa die bē, nee lu naa ne han Perise mangeya waxati. <sup>21</sup> Alatala xa masenyi, a naxan masenxi Annabi Yeremi saabui ra, a kamalixi na ki ne. Na masenyi nan ya:  
 «Bəxi fama a malabude ne tongo solofera,  
 han a xa malabui waxati kamali  
 a mu naxee raba gbaloe waxati.»

*Sirusi xa yaamari*  
*(Annabi Esidirasi 1:1-4)*

<sup>22</sup> Perise mangē Sirusi xa mangeya ne singe, Alatala naxa a sa Sirusi xaxili ma alako a xa nate tongo yaamari nde xa fe ra, a man xa na masen, a xa na sebe a xa mangeya birin kui. Alatala nu bara na birin masen Annabi Yeremi saabui ra. Na yaamari nan ya: <sup>23</sup> «Perise mangē Sirusi xa masenyi nan ya: Alatala naxan na koore ma, naxan bara si birin sa n ma yaamari bun ma, na bara a masen n bē n xa a xa hōromōbanxi ti Darisalamu Yudaya bəxi ma. Naxee kelixi a xa jama ya ma, e xa te Darisalamu. E Marigi Alatala xa lu a seeti ma.»

## Ala xa Masenyi Annabi Esidirasi bε Masenyi nde yi Kitaabui xa fe ra

Isirayila xa taruxui findixi masenyi belebele nan na Ala xa mixie bε. Alatala to Isirayila sugandi a xa jama ra, e jere ki a nun Ala e meeni ki naxε, na misaali xungbe masenma. Isirayila nu luxi ne alo di ləxi naxan gbilenma a baba xa kira singe ma naxankate saabui ra.

Isirayila bɔnsœ fu nun firin to e Marigi xa kira bεpin, Ala naxa a niya si gbete xa no Isirayila ra, e e keri e xa bɔxi ma, e e findi konyie ra. Na naxa raba Isirayila seeti ra naxan nu na kɔla ma, a man naxa raba Isirayila seeti ra naxan nu na yirefanyi ma. Namijonme nu na birin kolonma ne, e fa a fala kene ma, beenun a xa raba. E xa masenyi kui, e nu a falama a Alatala na a niyama e xa xanin konyiya kui e xa yunubie xa fe ra, e man nu a falama a Alatala e ragbilenma ne e xa bɔxi ma ne tongo solofera dangi xanbi.

Annabi Esidirasi xa waxati, na ne tongo solofera nu bara kamali. Alatala naxa a niya Perise mange Sirusi xa nate tongo Isirayila konyie ragbilenfe e xɔnyi Darisalamu, alako e xa Ala xa hɔrɔmɔbanxi ti. Sirusi nu wama a xɔn e xa sereχee ba a bε, kɔnɔ Ala nu na birin nabama ne alako a xa a xa laayidi rakamali. A nu na meenife a xa jama ma.

Isirayila bɔnsœe to gbilen e xɔnyi, e yaxuie naxa fe birin naba alako e naxa Ala xa hɔrɔmɔbanxi ti. E naxa kalamui sa Perise mangε be Isirayila xa fe ra, kɔnɔ a rajɔnyi Isirayila naxa no wali rabade. Ala xa namijonme Hagi nun Sakari naxa e ralimaniya na wali kui. Na limaniya luma Ala xa mixie yi ra han to. Xa mixi luma Ala seeti ma, e fama tɔore sɔtɔde Ala yaxuie saabui ra, kɔnɔ a rajɔnyi e xa fe sɔɔneyama ne Alatala fɔrɔme ra. Ala xa won mali lufe a xa sɔɔneya kira xɔn. Amina.

## Ala xa Masenyi Annabi Esidirasi bε

### *Isirayilakae gbilenfe Darisalamu*

<sup>1</sup> Perise mange Sirusi xa mangεya fɔlɔ ne naxan na, Alatala naxa wa fe raka-malife a naxan masen Annabi Yeremi bε. Alatala naxa a sa Sirusi bɔne ma, a xa yi masenyi fala, a man xa a sebe mixie be naxee na a xa yaamari bun ma. Na masenyi nan yi ki: <sup>2</sup> «N tan Perise mange Sirusi xui nan ya. Marigi Alatala naxan na koore ma naxan dunija mangεya birin fixi n ma, a bara n yaamari, n xa hɔrɔmɔbanxi ti a be Darisalamu, Yudaya bɔxi ma. <sup>3</sup> Naxee birin findixi Ala xa jama ra wo ya ma, e birin xa gbilen Darisalamu, Yudaya bɔxi ma, alako e xa hɔrɔmɔbanxi ti Isirayila Marigi Alatala bε, naxan na Ala ra Darisalamu. <sup>4</sup> Perisekae xa e dɔxɔboore Isirayila mixie ki gbeti, xεema, se fanyie, nun xurusee ra naxee bama sereχe panigexie ra Ala xa hɔrɔmɔbanxi kui Darisalamu.»

<sup>5</sup> Yuda nun Bunyamin bɔnsœ kuntigie, Lewi bɔnsœ mixie nun sereχedubε naxee nu na e ya ma, a nun Ala naxee birin bɔne rate sigafe ra, e birin naxa siga Ala xa hɔrɔmɔbanxi tide Darisalamu. <sup>6</sup> E dɔxɔbooree naxa e ki gbeti, xεema, se fanyie, xurusee, nun harige ra, a nun sereχe panigexie. <sup>7</sup> Mangε Nebukadansari nu bara se gbegbe ramini Darisalamu hɔrɔmɔbanxi kui a xa waxati, a fa e raso a xa ala xa banxi kui. Perise mangε Sirusi naxa na birin namini, <sup>8</sup> a e taxu kɔbiri ragatama Miteredati ra, a xa a rasamba Yudaya mangε Sesebasari ma.

<sup>9</sup> Na see konti nan yi ki: paani xεema daaxi tongo saxan, paani gbeti daaxi wulu keren, fine mɔxɔjɛn nun solomanaani, <sup>10</sup> piletì xεema daaxi tongo saxan, piletì gbeti daaxi keme naani, piletì fu, a nun yirabase gbete wulu keren. <sup>11</sup> Na se xεema daaxi nun gbeti daaxi birin konti naxa lan yirabase wulu suuli keme naani ma. Isirayila geelimanie to keli Babilɔn gbilenfe ra Darisalamu, Sesebasari naxa na naafuli birin xanin a xun ma.

## 2

### *Mixi naxee gbilen Yudaya*

<sup>1</sup> Mixie nan yi ki mangε Nebukadansari fa naxee ra Babilɔn bɔxi ma, naxee nu

wama gbilenfe e xonyi Darisalamu nun Yudaya. <sup>2</sup> Sorobabeli, Yesuwa, Nehemi, Seraya, Reelaya, Morodekayi, Bilesan, Mispari, Begifayi, Rexumi, nun Baanna naxa findi e xa yareratie ra. Na Isirayila xemee konti nan yi ki:

<sup>3</sup> Paroso xa die, mixi wulu firin, mixi kemee, mixi tongo solofera nun firin.

<sup>4</sup> Sefataya xa die, mixi kemee saxan, mixi tongo solofera nun firin.

<sup>5</sup> Ara xa die, mixi kemee solofera, mixi tongo solofera nun suuli.

<sup>6</sup> Mowaba Paxati xa die, mixi wulu firin, mixi kemee solomasaxan nun mixi fu nun firin.

Mowaba Paxati kelixi Yesuwa nun Yowaba xabile ne.

<sup>7</sup> Elama xa die, mixi wulu keren, mixi kemee firin, mixi tongo suuli nun naani.

<sup>8</sup> Satu xa die, mixi kemee solomanaani, mixi tongo naani nun suuli.

<sup>9</sup> Sakayi xa die, mixi kemee solofera nun mixi tongo senni.

<sup>10</sup> Bani xa die, mixi kemee senni, mixi tongo naani nun firin.

<sup>11</sup> Bibayi xa die, mixi kemee senni, mixi mokhjenen nun saxan.

<sup>12</sup> Asigadi xa die, mixi wulu keren, mixi kemee firin, nun mixi mokhjenen nun firin.

<sup>13</sup> Adonikama xa die mixi kemee senni, mixi tongo senni nun senni.

<sup>14</sup> Begifayi xa die mixi wulu firin, mixi tongo suuli nun senni.

<sup>15</sup> Adin xa die, mixi kemee naani, mixi tongo suuli nun naani.

<sup>16</sup> Ateri xa die, Xesekiya xabile, mixi tongo solomanaani nun solomasaxan.

<sup>17</sup> Beseyi xa die, mixi kemee saxan mixi mokhjenen nun saxan.

<sup>18</sup> Yora xa die, mixi kemee, mixi fu nun firin.

<sup>19</sup> Xasuma xa die, mixi kemee firin, mixi mokhjenen nun saxan.

<sup>20</sup> Gibari xa die, mixi tongo solomanaani nun suuli.

<sup>21</sup> Betelxemu xemee, mixi kemee, mixi mokhjenen, a nun saxan.

<sup>22</sup> Mixi naxee keli Netofa, mixi tongo suuli nun senni.

<sup>23</sup> Mixi naxee keli Anatoti, mixi kemee mixi mokhjenen nun solomasaxan.

<sup>24</sup> Mixi naxee keli Asamateti, mixi tongo naani nun firin.

<sup>25</sup> Mixi naxee keli Kiriyati Yeyarimi, Kefira, nun Beroti, mixi kemee solofera, mixi tongo naani nun saxan.

<sup>26</sup> Mixi naxee keli Rama nun Geba, mixi kemee senni, mixi mokhjenen nun keren.

<sup>27</sup> Mixi naxee keli Mikimasi, mixi kemee, mixi mokhjenen nun firin.

<sup>28</sup> Mixi naxee keli Beteli nun Ayi, mixi kemee firin, mixi mokhjenen nun saxan.

<sup>29</sup> Mixi naxee keli Nebo, mixi tongo suuli nun firin.

<sup>30</sup> Magibisa xa die, mixi kemee, mixi tongo suuli nun senni.

<sup>31</sup> Elama gbete xa die, mixi wulu keren, mixi kemee firin, mixi tongo suuli nun naani.

<sup>32</sup> Xarima xa die, mixi kemee saxan, mixi mokhjenen.

<sup>33</sup> Mixi naxee keli Lodi nun Xadidi, mixi kemee solofera, mixi mokhjenen nun suuli.

<sup>34</sup> Mixi naxee keli Yeriko, mixi kemee saxan, mixi tongo naani nun suuli.

<sup>35</sup> Mixi naxee keli Senaa, mixi wulu saxan, mixi kemee senni, mixi tongo saxan.

<sup>36</sup> Serexedubee konti nan yi ki:  
Yedaya xa di naxee kelixi Yesuwa xabile, mixi kemee solomanaani, mixi tongo solofera nun saxan.

<sup>37</sup> Imeri xa die, mixi wulu keren, mixi tongo suuli nun firin.

<sup>38</sup> Pasura xa die, mixi wulu keren, mixi kemee firin, mixi tongo naani, nun solofera.

<sup>39</sup> Xarima xa die, mixi wulu keren, mixi fu nun solofera.

<sup>40</sup> Lewi bonsae konti nan yi ki:  
Yesuwa nun Kadamiyeli xa die, mixi tongo solofera nun naani.

<sup>41</sup> Beetibae konti nan yi ki:  
Asafi xa die, mixi kemee, mixi mokhjenen nun solomasaxan.

<sup>42</sup> Horomobanxi makantee konti nan yi ki:

Salumu, Ateri, Talamon, Akubu, Xatita,  
nun Sobayi xa die,  
mixi keme, mixi tongo saxan nun solo-  
manaani.

<sup>43</sup> H̄or̄m̄obanxi walikēe nan yi ki:  
Sixa xa die, Xasufa xa die, Tabayoti xa die,

<sup>44</sup> Kerosi xa die, Siyaha xa die, Padon xa  
die,

<sup>45</sup> Lebana xa die, Hagabaha xa die, Akubu  
xa die,

<sup>46</sup> Xagabi xa die, Salamayi xa die, Hanan  
xa die,

<sup>47</sup> Gideli xa die, Gaxari xa die, Reyaya xa  
die,

<sup>48</sup> Resin xa die, Nekoda xa die, Gasama xa  
die,

<sup>49</sup> Usa xa die, Paseya xa die, Bisayi xa die,

<sup>50</sup> Asana xa die, Mewunima xa die, Ne-  
fusima xa die,

<sup>51</sup> Bakibuki xa die, Xakufa xa die, Xarixuri  
xa die,

<sup>52</sup> Basiluti xa die, Mexida xa die, Xarasa  
xa die,

<sup>53</sup> Barak̄osi xa die, Sisera xa die, Tema xa  
die,

<sup>54</sup> Nesiya xa die, nun Xatifa xa die.

<sup>55</sup> Mange Sulemani xa walikēe xa die nan  
yi ki:

Sotayi xa die, Sofereti xa die, Peruda xa  
die,

<sup>56</sup> Yaala xa die, Darak̄on xa die, Gideli xa  
die,

<sup>57</sup> Sefataya xa die, Xatili xa die,  
Pok̄ereti Hasebayimi xa die, nun Ami xa  
die.

<sup>58</sup> H̄or̄m̄obanxi walikēe nun Sulemani xa  
walikēe xa die birin findixi mixi keme  
saxan, mixi tongo solomanaani, nun firin  
nan na.

<sup>59</sup> Mixie nan yi ki naxee keli Mela,  
Xarasa, Kerubu Adan, nun Imeri. E mu no  
a masende a e xabile findixi Isirayilaka  
nan na.

<sup>60</sup> Delaya xa die, Tobiya xa die, nun  
Nekoda xa die,

e findixi mixi keme senni mixi tongo suuli  
nun firin nan na.

<sup>61</sup> Serexedubee xa die fan nu na e ya ma:  
Xabaya xa die, Hak̄osi xa die, nun Barasi-  
layi xa die.

Barasilayi xa die benba nu bara Barasilayi  
Galadika xa di gine dəxəc,  
a man naxa na xili tongo.

<sup>62</sup> E xilie to mu to taruxui kui, e mu noxi  
serexedubē wali rabade. <sup>63</sup> Mange naxa  
a fala e bə, a e naxa donse seniyenxi  
don han serexedubē nde nōma e xa fe  
rafixede Ala xa t̄onxumae Urimi nun  
Tumimi saabui ra temui naxe.

<sup>64</sup> Nama naxan gibile Yudaya, a birin  
findi mixi wulu tongo naani nun firin,  
mixi keme saxan mixi tongo senni nan  
na. <sup>65</sup> Konyi ginēe nun xemee mu nu na  
na konti ya ma. E fan lanxi mixi wulu  
solofere, mixi keme saxan tongo saxan  
nun solofere nan ma. Beetibae fan findi  
mixi keme firin nan na.

<sup>66</sup> Yi daalise xasabi nu na e yi ra: soe  
keme soloferere, tongo saxan nun senni,  
soe banaxi keme firin, tongo naani nun  
suuli, <sup>67</sup> noxome keme naani, tongo saxan  
nun suuli, a nun sofale wulu senni, keme  
solofere məxərən.

<sup>68</sup> Xabile kuntigie to Ala xa banxi li  
Darisalamu, e naxa serexē janigexi ba  
Ala xa banxi xa fe ra, alako a man xa ti  
menni. <sup>69</sup> E naxa kəbiri ba yi wali xa fe  
ra. Na kəbiri findi kəbiri kole wulu tongo  
senni nun keren nan na xəema daaxi, a  
nun kəbiri kole wulu suuli gbeti daaxi.  
E man naxa serexedubē dugi keme ba yi  
wali xa fe ra.

<sup>70</sup> Na nan na ki serexedubee, Lewi  
bənsəe mixie, beetibae, h̄or̄m̄obanxi  
kantae, nun h̄or̄m̄obanxi walikēe, e birin  
naxa sabati e gbe taae kui, a nun Isirayi-  
lakae birin.

### 3

#### *Ala xa serexebade nun h̄or̄m̄obanxi tife*

<sup>1</sup> Kike soloferere to kamali, Isirayilaka  
naxee nu na na taae kui, nee birin naxa  
e malan Darisalamu. <sup>2</sup> Yosadaki xa di  
Yesuwa nun a booree serexedubee, a nun  
Salatiyeli xa di Sorobabeli nun a booree,  
e naxa kafu e boore ma, e serexebade ti  
Isirayila Marigi Ala bə, alako e xa serexē  
gan daaxie ba alɔ Annabi Munsa a masen  
seriyə kui ki naxe. <sup>3</sup> E naxa na serexebade  
ti a yire fori, e man naxa serexē ba fəlo  
gəesəgə nun nunmare. E nu na birin

nabafe gaaxui nan kui si gbeteetee xa fe ra, naxee nu na e rabilinyi. <sup>4</sup> E naxa Bage Ti Sali raba alo a sebexi kitaabui kui ki naxe, e man nu serexee bama loxco yo loxco seriye ki ma. <sup>5</sup> E nu serexee gan daaxi bama Kike Neeene Sali nun sali xungbee waxati, a nun temui gbete mixi nde na a panige temui naxe. <sup>6</sup> Na kike solofera nde loxco singe, e naxa serexee ba fole Ala be, kono Alatala xa horomabanxi mu nu koerinxsi sinden.

<sup>7</sup> Na temui e naxa kobiri ba alako Sidon nun Tire gome masolie nun banxitie xa fa e malide. E naxa sansi xorie, weni, nun ture fan ba e be, alako e xa fa wuri ra ye kira ra kelife Liban han Yafa, alo Perise mange Sirusi a yamari ki naxe. <sup>8</sup> Na ne igbilenyi, kike firin nde, Salatiyeli xa di Sorobabeli, Yosadaki xa di Yesuwa, e ngaxakerenyie, serexedubee, Lewi bonsae mixie, nun nama naxan keli konyiya kui Perise bixi ma, e birin naxa wali fole. Alatala xa banxi wali naxa taxu Lewi bonsae mixie ra, naxee nu bara ne moxoren nun a xanbi soto. <sup>9</sup> Yesuwa naxa a xa die, nun a ngaxakerenyi Kadamiyeli, nun a xa die ti horomabanxi walikee xunyie ra, a nun Xenadadi, a xa die, nun a ngaxakerenyi naxee kelixi Lewi bonsae.

<sup>10</sup> Walikee to ge Alatala xa horomabanxi koerinde, serexedubee nun Asafi xa di Lewi bonsae mixie naxa Alatala matoxo sarae nun maxasee xui ra, Isirayila mange Dawuda xa seriye ki ma. <sup>11</sup> E nu Alatala tantu, e a matoxo yi beeti ra,  
«Alatala nan fan,  
a hinnema Isirayila ra abadan.»

Nama birin naxa Alatala matoxo e xui itexi ra, Alatala xa banxi koerinfe xa fe ra. <sup>12</sup> Fori naxee nu bara Ala xa horomabanxi singe to, e findi serexedubee ra, e findi kuntigie ra, e naxa wa e xui itexi ra. Booree naxa e xui rate seeewe kui. <sup>13</sup> Nama mu no nelexinyi xui nun wa xui tagi rasade, barima nama xui xa gboe nu sigama han yire makuye.

## 4

### Isirayila yaxuie xa kate

<sup>1</sup> Yuda bonsae nun Bunyamin bonsae yaxuie naxa a kolon, mixi naxee nu na konyiya kui Perise bixi ma, e bara

Isirayila Marigi Alatala xa horomabanxi ti fole. <sup>2</sup> E naxa siga, e a fala Sorobabeli nun Isirayila kuntigie be, «Muxu wama a xon ma ne, won birin xa kafu won bore ma Ala xa horomabanxi tife ra. Muxu wo Marigi Ala nan batuma, muxu fan nu serexee bama ne a be kabi Asiriya mange Esarixadoni temui, naxan fa muxu ra be.»

<sup>3</sup> Kono Sorobabeli, Yesuwa, nun Isirayila kuntigie naxa e yaabi, «A mu lanma won birin xa yi wali raba. Muxu gbansan nan Ala xa horomabanxi tima Isirayila Marigi Alatala be, alo Perise mange Sirusi a yamari ki naxe.» <sup>4</sup> Na kui, mennikae naxa kata limaniya bade Yudayakae yi ra. E naxa fe birin naba alako e xa na salide tife lu na. <sup>5</sup> E naxa kobiri fi Yudaya marasima ndee ma alako na wali xa kana. Kelife Perise mange Sirusi xa temui, sa doxco Perise mange Dariyusi xa temui ra, e naxa fe birin naba na wali xun nakanafe ra.

<sup>6</sup> Asuyerusu to mangeya soto Perise bixi ma, Yudayakae yaxuie naxa kalamui keedi nde sebe a ma Yudayakae nun Darisalamukae xa fe ra. <sup>7</sup> Perise mange Atasakasi xa waxati fan, Bikilamu, Miteredati, Tabeeli nun e boore dinoxee naxa bataaxe sebe mange ma Arami xui ra. <sup>8</sup> Gomina Rexumi xa sebeliti Simesayi naxa yi bataaxe sebe mange Atasakasi ma a rakolonfe ra Darisalamu xa fe ma. A yi nan sebe: <sup>9</sup> «Yi bataaxe fatanxi Gomina Rexumi nan ma, nun a xa sebeliti Simesayi, a xa kuntigi naxee findixi kiitisae, sebelitie Erekikae, Babilonkae, nun Susaka naxee kelixi Elama bixi ma, <sup>10</sup> a nun si gbete mixie, mange xungbe Usinapari naxee rasiga Efirati naakiri ma, e xa sabati Samari taae kui. <sup>11</sup> Mange Atasakasi, yi bataaxe fatanxi i xa konyie nan na, naxee na xure naakiri ma. <sup>12</sup> Mange, i xa a kolon Yuwifi naxee keli i xa bixi ma, e bara fa muxu mabiri, e fa sabati Darisalamu. E na na taa rakelife, naxan kolonxi matandilae xa taa ra. E bara a tete yailan fole. <sup>13</sup> Mange, i xa a kolon, xa e na tete yailan, e naxa na taa ti, mennikae mu duuti yo fima i ma sonon. Na findima fe xoroxe nan na mangasanyi be. <sup>14</sup> Na na a ra, muxu tan naxan tixi i xanbi ra, muxu mu nomna na fe binyetareja tote, a fa lu muxu mu i

rakolon. <sup>15</sup> I na i babae xa taruxuie xaran, i fama a tote na taaka matandilae mu mange yo binyama. Kabi temui xonkuye e luma mangée matandi ra. E xa taa nu bara kana na nan ma. <sup>16</sup> Mange, muxu xa a fala i be, xa yi taa nun a teté rakeli, i fama ne gande i xa bɔxi ra naxan na bebiri Efirati xure naakiri ma.»

<sup>17</sup> Mange naxa e yaabi yi sebeli ra, «I tan gomina Rexumi, nun i xa sebeliti Simesayi, nun I xa kuntigi naxee na Samari nun yire gbete Efirati xure naakiri ma, n bara wo xeebu. <sup>18</sup> N ma mixie bara wo xa bataaxe madangi n ma xui ra, e a xaran n be. <sup>19</sup> N bara e yamari e xa na taa taruxui fen. Na kui n bara a kolon, na taa luma mangasanyi matandi ra kabi temui xonkuye. <sup>20</sup> Mange gbangbalanyi ndee nu na Darisalamu, naxee nu namane birin yamarima naxee nu na Efirati xure naakiri ma. Birin nu duuti fima e ma. <sup>21</sup> Na kui, wo xa a fala na mixie be a e xa wali iti han n yaamari fima temui naxe. <sup>22</sup> Wo xa na mato a fanyi ra alako mangasanyi xun naxa rakana na fe ma.»

<sup>23</sup> Gomina Rexumi, nun a xa sebeliti Simesayi, nun mange gbete to mange Atasasaki xa bataaxe xaran, e naxa siga keran na Darisalamu Yuwifie yire, e xa na wali iti senbe ra. <sup>24</sup> Na kui Ala xa banxi tife Darisalamu naxa iti han Perise mange Dariyusi xa mangeya ne firin nde.

## 5

### *Gbilenfe hɔrɔmɔbanxi tife ma*

<sup>1</sup> Na temui Annabi Xagayi nun Ido xa di Annabi Sakari naxa Isirayila Marigi Ala xa masenyi ti Yuwifie be, naxee nu na Yudaya nun Darisalamu. <sup>2</sup> Na dangi xanbi, Salatiyeli xa di Sorobabeli nun Yosadaki xa di Yesuwa, naxa gbilen Ala xa hɔrɔmɔbanxi ti ra Darisalamu. Ala xa namijonmee naxa kafu e ma na wali kui.

<sup>3</sup> Na waxati, Tatenayi, naxan findi gomina ra Samari bɔxi ma, a nun Setara Bosenayi, nun e xa kuntigie naxa fa, e e maxorin, «Nde wo yamarixi wo xa yi banxi nun yi teté ti? <sup>4</sup> Ndee na yi wali kui? Wo xa na kanyie xilie fala muxu be.» <sup>5</sup> Konco Ala nu a neŋgi saxi Yuwifi kuntigie xon ma. Yuwifie yaxuie mu no wali itide,

beenun e xa bataaxe sebe mange Dariyusi ma, e man xa a yaabi sotɔ yi wali xa fe ra.

<sup>6</sup> Samari gomina Tatenayi, Setara Bosenayi, nun e xa kuntigie naxa yi bataaxe sebe mange Dariyusi ma: <sup>7</sup> «Mange Dariyusi, muxu bara i xeebu. <sup>8</sup> Mange, muxu xa i rakolon muxu bara siga Yudaya bɔxi ma, e na Ala Xungbe xa hɔrɔmɔbanxi tife dənnaxe. Yuwifie na a tife gemé xungbee ra, wurie saxi a kon na. E xa wali na sooneyafe a fanyi ra. <sup>9</sup> Muxu bara e xa forie maxorin, «Nde wo yamarixi wo xa yi salide nun yi teté ti?» <sup>10</sup> Muxu man bara e xa yareratie xilie maxorin, alako muxu xa nee fala i be.»

<sup>11</sup> «Konco e muxu yaabixi yi masenyi nan na: «Ala xa konyie nan muxu ra, naxan koore nun bɔxi daaxi. Muxu wama a xa hɔrɔmɔbanxi nan tife, Isirayila mange xungbe nde nu bara naxan singe ti temui xonkuye. <sup>12</sup> Konco kabi muxu benbae Ala Koore Daa Mange raxono, a naxa e findi Babilon mange Nebukadansari xa konyie ra. Na Kalidika naxa yi salide kana, a man fa bekae xanin Babilon. <sup>13</sup> Na waxati dangi xanbi, Sirusi naxa findi Babilon mange ra, a fa yaamari fi a xa mangeya ne singe ra, Ala xa hɔrɔmɔbanxi man xa ti. <sup>14</sup> Mange Sirusi naxa xeeema nun gbeti ba Babilon salide kui, Babilon mange Nebukadansari naxan tongoxi Darisalamu salide kui, a na birin so Sesebasari yi ra, a naxan ti Yudaya gomina ra. <sup>15</sup> A naxa a fala a be, «Yi se birin xanin Darisalamu, e xa raso Ala xa hɔrɔmɔbanxi kui. Wo xa Ala xa banxi ti a yire fori.» <sup>16</sup> Sesebasari to fa Darisalamu, a naxa Ala xa hɔrɔmɔbanxi koɔrin. Sa keli na loxɔe ma fa doxɔ to ra, muxu na na wali nan fari, konco a mu nonxi sinden.»

<sup>17</sup> «Mange, na kui xa i bara tin a ra, i xa mange taruxui forie mato, alako i xa a kolon xa mange Sirusi yaamari fi ne Ala xa hɔrɔmɔbanxi xa ti Darisalamu. Na temui, i xa i sago masen muxu be na fe ma.»

## 6

### *Hɔrɔmɔlingira rabife*

<sup>1</sup> Mange Dariyusi naxa mixie yamari e xa na taruxui forie fen Babilon naafuli ragataxi dənnaxe. <sup>2</sup> E naxa sebeli nde to

Axameta taa kui Mediya bɔxi ma naxan yi masenxi: <sup>3</sup> «Mange Sirusi xa mangeya ne singe, a naxa a yamari a Ala xa hɔrɔmɔbanxi, naxan nu na Darisalamu, a man xa gbilen ti ra, alako sereχee xa ba mənni. A xa ti gəmə xungbee fari. A xa ite nun a xa gboe xa lan nɔngɔn ya tongo senni ma. <sup>4</sup> Gəmə masolixi xa findi safe saxan na, wuri neñne fan xa findi safe kerem na. Na wali sare xa keli mangasanyi xa naafuli kui. <sup>5</sup> Mange Nebukadansari se naxee tongo Darisalamu hɔrɔmɔbanxi kui, yirabase xəema nun gbeti daaxie, nee birin xa ragbilen, e xa raso Ala xa hɔrɔmɔbanxi kui naxan tima Darisalamu.»

<sup>6</sup> «Na nan a ra, Samari gomina Tatenayi, Setara Bosenayi, nun wo xa kuntigie, wo gbilen yi fe fɔxɔ ra. <sup>7</sup> Wo xa a lu Yuwifi gomina nun e xa forie xa Ala xa hɔrɔmɔbanxi ti a yire fori. <sup>8</sup> N bara wo yamari na Yuwifie xa wali xa fe ra, wo xa wo xa duutie fi e tan nan ma, a xa findi na wali sare ra, alako Ala xa banxi tife xa sɔɔneya. <sup>9</sup> E hayi na fe naxan birin ma, a xa findi Koore Ala xa sereχe gan daaxi ra, wo xa na fi e xa sereχedubee ma, alɔ tuura yɔrɛ, yexes kontonyi, yexes, mengi, fɔxɔe, weni, nun ture. Wo xa na fi e ma lɔxɔ yo lɔxɔ alɔ e wama a xɔn ma ki naxe. Wo naxa na wali lu na de, <sup>10</sup> alako e xa sereχe fanyi ba Koore Ala be, e man xa duba mange nun a xa die be. <sup>11</sup> N bara yi yaamari sa na fari: Mixi yo naxan tondi n ma seriye ratinmede, wo xa wuri kerem ba na kanyi xa banxi ma, wo xa a gbaku na wuri ma. A xa banxi xa kana a xa matandi xa fe ra. <sup>12</sup> Mange nun mixi naxan birin katama e xa Ala xa hɔrɔmɔbanxi rabira, naxan tixi Darisalamu, Ala xa na kanyie fan nabira. N tan Dariyusi, n ma yamari nan na ki. Fo wo xa na raba ne teku.»

<sup>13</sup> Na kui, Samari mange Tatenayi, Setara Bosenayi, nun e xa kuntigie naxa na yaamari rabatu alɔ mange Dariyusi a yamarixi ki naxe. <sup>14</sup> Yuwifi xa wali naxa sɔɔneya a fanyi ra alɔ e xa forie nu wama a xɔn ma ki naxe. Annabi Xagayi nun Ido xa di Annabi Sakari fan naxa lu Ala xa masenyi kawandi ra. Ala xa

hɔrɔmɔbanxi naxa ti alɔ Isirayila Marigi Ala a yamarixi ki naxe, Perise mange Sirusi, Dariyusi, nun Atasakasi sago bun ma. <sup>15</sup> Na hɔrɔmɔbanxi naxa ge tide Adari kike, xi saxan nde, Dariyusi xa mangeya ne senni nde kui.

<sup>16</sup> Isirayila sereχedubee, Lewi bɔnsɔe, nun jama birin naxan kelixi konyiya kui Perise bɔxi ma, e naxa Ala xa hɔrɔmɔbanxi rabi ssewɛ ra. <sup>17</sup> Na lɔxɔe e naxa tuura keme, yexes kontonyi keme firin, nun yexes keme naani ba sereχe ra. E man naxa si kontonyi fu nun firin ba yunubi xafari sereχe ra Isirayila bɔnsɔe fu nun firin xa yunubie xa fe ra. <sup>18</sup> E naxa sereχedubee nun Lewi bɔnsɔe mixie birin ti kankan xa wali ra hɔrɔmɔbanxi kui Darisalamu, alɔ a səbəxi Tawureta Munsa kui ki naxe.

<sup>19</sup> Yuwifi naxee kelixi konyiya kui Perise bɔxi ma, nee naxa Sayamaleke Dangi Sali raba kike singe xi fu nun naani nde ma. <sup>20</sup> Sereχedubee nun Lewi bɔnsɔe mixie birin nu bara e yete raseniyen, alako e xa Sayamaleke Dangi Sali sereχe ba e ngaxakerenyie, sereχedubee, nun jama birin be, naxee kelixi konyiya kui Perise bɔxi ma. <sup>21</sup> Isirayilaka naxee keli konyiya kui nun e dɔxɔboore naxee gbilen na bɔxi xa naamunyi fɔxɔ ra, e birin naxa malan yire kerem Isirayila Marigi Alatala xa fe fenfe ra. <sup>22</sup> E naxa Taami Lebinite Sali raba xi solofera bun ma ssewɛ kui, barima Alatala nu bara Asiriya mange bɔjɛ mafindi e be, alako e xa Isirayila Marigi Ala xa hɔrɔmɔbanxi ti.

## 7

### Annabi Esidirasi xa wali

<sup>1</sup> Na waxati to dangi, Perise mange Atasakasi xa mangeya bun ma, Annabi Esidirasi naxa fa Darisalamu. Esidirasi findi Seraya xa di nan na. Seraya findi Asaraya xa di nan na. Asaraya findi Xilikya xa di nan na. <sup>2</sup> Xilikya findi Salumu xa di nan na. Salumu findi Sadɔki xa di nan na. Sadɔki findi Axituba xa di nan na. <sup>3</sup> Axituba findi Amaraya xa di nan na. Amaraya findi Asaraya xa di nan na. Asaraya findi Merayoti xa di nan na.

<sup>4</sup> Merayoti findi Seraxaya xa di nan na. Seraxaya findi Yusiyeli xa di nan na. Yusiyeli findi Buuki xa di nan na.  
<sup>5</sup> Buuki findi Abisuwa xa di nan na. Abisuwa findi Finexasi xa di nan na. Finexasi findi Eleyasari xa di nan na. Eleyasari findi Haruna sərəxədubə kuntigi xa di nan na.

<sup>6</sup> Annabi Esidirasi naxa fa Darisalamu kelife Babilon bəxi ma. Karaməxo bele-bele nan nu a ra, a Tawureta Munsa kolon a fanyi ra, Isirayila Marigi Alatala seriye naxan so Annabi Munsa yi ra. Perise mange naxa Annabi Esidirasi waxənfe birin naba a bə, barima mixi na a ra a Marigi Alatala jəngi saxi naxan xən ma.  
<sup>7</sup> Isirayilaka ndee, sərəxədubə, Lewikae, bəetibae, salide naadə kantae, a nun wəlikee, e birin naxa te Darisalamu, mange Atasakasi xa mangəya jə soloferə nde ra.  
<sup>8</sup> Annabi Esidirasi soxi Darisalamu, mange xa mangəya jə soloferə kike suuli nde nan ma.  
<sup>9</sup> A keli Babilon kike singe xi singe nə, a naxa so Darisalamu kike suuli nde a xi singe nde ma, Ala xa hinne saabui ra.  
<sup>10</sup> Annabi Esidirasi nu bara a tunnabəxi xaranyi ma nun Alatala xa seriye rabafe ma. A nu Ala xa seriye tinxinxi masenma nə Isirayilakae bə.

<sup>11</sup> Mange Atasakasi yi bataaxe nan səbə Annabi Esidirasi ma, naxan findi sərəxədubə nun karaməxə ra, naxan Ala xa seriye birin kolon Isirayila xa fe ra.  
<sup>12</sup> «Yi bataaxə kelixi n tan Atasakasi nan ma, mangəe xa mangə, katarabi Annabi Esidirasi ma, naxan mixi xaranma Koore Marigi Ala xa seriye ra.  
<sup>13</sup> N bara yaamari fi alako i tan xa nō Isirayilakae, sərəxədubə, nun Lewi bənsəe mixie birin xaninde Darisalamu, naxee na be Perise bəxi ma kənə e wama sigafe naa.  
<sup>14</sup> N tan mangə nun n ma santigie soloferə nan i xəexi, i xa sa a mato Yudayakae nun Darisalamukae na Ala xa seriye rabatufe ki naxə. Na kitaabui na i yi ra.  
<sup>15</sup> I man xa gbeti nun xəema xanin, n tan nun n ma santigie naxan panigexi Isirayila Marigi Ala bə naxan na Darisalamu.  
<sup>16</sup> I man xa gbeti nun xəema xanin, Babilonkae naxan soma i yi ra, a nun Isirayilakae nun e xa sərəxədubə naxan panigema e Marigi Ala xa hərəməbanxi bə naxan

na Darisalamu.  
<sup>17</sup> I xa tuurae, yəxəs kontonyie, yəxəsə, məngi, nun wəni sara na naafuli ra, e xa ba sərəxə ra wo Marigi Ala xa sərəxəbade ma Darisalamu.  
<sup>18</sup> I tan nun i ngaxakerenyie na wa fe naxan nabafe yi gbeti nun xəema dənəxəs ra, wo xa a raba ałə Ala wama a xən ma ki naxə.  
<sup>19</sup> I xa siga yirabasee birin na, muxu bara naxee so i yi ra, naxee lan e xa rawali wo Marigi Ala xa banxi kui. I xa na dəntəgə Ala bə Darisalamu.  
<sup>20</sup> Xa i hayi na kəbiri gbətə ma, i xa a tongo mange xa naafuli yire alako i Marigi Ala xa banxi wali xa səcəneyə.»

<sup>21</sup> «N tan mangə Atasakasi bara yaamari fi n ma kəbiri yire xunyie ma naxan na xure naakiri ma, xa a sa a li Annabi Esidirasi, Ala xa sərəxədubə naxan mixi xaranma Koore Ala xa seriye ra, xa a hayi na kəbiri nde ma, wo xa a so a yi ra,  
<sup>22</sup> han gbeti kilo wulu saxan, kilo kəmə naani, məngi xəri busali wulu keren, wəni litiri wulu firin, litiri kəmə firin, ture litiri wulu firin, litiri kəmə firin, a nun fəxəs a na wa naxan xasabi xən.  
<sup>23</sup> Wo xa Koore Ala xa yaamari birin naba a fanyi ra a xa hərəməbanxi xa fe ra, alako a naxa xənə won ma mangəya ma a nun n ma die ma.  
<sup>24</sup> Wo naxa duuti yo rasuxu yi mixie yi ra, hali bəxi igiri sare. Wo naxa sese ba yi sərəxədubə yi ra, a nun Lewi bənsəe mixie, bəetibae, salide naadə kantae, wəlikee, a nun naxee birin walima Ala xa banxi kui.»

<sup>25</sup> «I tan Annabi Esidirasi, i xa mangəe nun kiitisae ti jama bə naxee na xure naakiri ma ałə Ala a masenma i bə ki naxə lənni ki ma. E xa Ala xa jama yamari tinxinyi ra. I xa Ala xa seriye masen mixie bə naxee mu a kolon.  
<sup>26</sup> Mixi yo naxan mu i Marigi Ala xa seriye rabatu, a nun mangə xa seriye, na kanyi xa faxa, xa na mu a xa keri bəxi ma, xa na mu a xa kəbiri ba, xa na mu a xa sa geeli.»

<sup>27</sup> Tantui na Alatala bə, won benbae Marigi Ala, naxan mangə bəjəne rafalaxi a xa wali birin ma Alatala xa hərəməbanxi tife ra Darisalamu.  
<sup>28</sup> Marigi bara hinne n na mangə nun a xa santigie nun a xa batulæ ya xəri. N Marigi Alatala to na sənbe fi n ma, n naxa Isirayila kuntigie malan alako muxu birin xa te.

## 8

*Annabi Esidirasi xa biyaasi*

<sup>1</sup> Denbaya kanyie xili nan ya, naxee n mati kelife Babilon sigafe ra Darisalamu mange Atasakasi xa waxati:

<sup>2</sup> Gerisomi, naxan keli Finexasi xabile. Daniyeli, naxan keli Itamari xabile. Xatusi, naxan keli Dawuda xabile.

<sup>3</sup> Sèkanaya xa di nde.

Sakari nun xème kème tongo suuli, naxee keli Paroso xabile.

<sup>4</sup> Eliyehowenayi, naxan keli Mowaba Paxati xabile.

Seraxaya xa di nde nun mixi kème firin.

<sup>5</sup> Sèkanaya xa di ndee.

Yaxasiyeli xa di nde nun mixi kème saxan.

<sup>6</sup> Ebedi, naxan keli Adin xabile.

Yonatan xa di nun mixi tongo suuli.

<sup>7</sup> Yesaya, naxan keli Elama xabile.

Atalaya xa di, nun mixi tongo solofera.

<sup>8</sup> Sebadaya, naxan keli Sefataya xabile.

Mikayeli xa di nde nun mixi tongo solo-masaxan.

<sup>9</sup> Abadiyasi, naxan keli Yowaba xabile.

Yexiyeli xa di nun mixi kème firin mixi fu nun solomasaxan.

<sup>10</sup> Selomiti xa di ndee.

Yosifiya xa di nun mixi kème mixi tongo senni.

<sup>11</sup> Sakari, naxan keli Bibayi xabile, a nun mixi məxəjən nun solomasaxan.

<sup>12</sup> Yoxanan, naxan keli Asigadi xabile, a nun mixi kème mixi fu.

<sup>13</sup> Elifeleti, Yuweli, nun Semaya, naxee keli Adonikama xabile, nun mixi tongo senni.

<sup>14</sup> Utayi nun Sabudu, naxee keli Begifayi xabile, nun mixi tongo solofera.

<sup>15</sup> N naxa yi mixie malan xure də ra, xure naxan goroma Ahawa. Muxu naxa lu menni xi saxan. N to nama mato, n naxa a rakərəsi a sərexədubə nu na, kənə Lewi bənsəe mixie mu nu na nama ya ma. <sup>16</sup> N naxa yi kuntigie xili: Eliyseri, Ariyeli, Semaya, Elinatan, Yaribu, Elinatan, Natan, Sakari, nun Mesulama. N naxa karaməxə Yoyaribu nun Elinatan fan xili. <sup>17</sup> N naxa e xəs Kasifiya, mange Ido xənyi. N naxa a fala e bə e xa Ido nun a ngaxakerenyie mayandi e xa mixi ndee so muxu yi ra naxee nəma walide won Marigi Alatala xa hərəməbanxi kui.

<sup>18</sup> Won Marigi Ala naxa muxu mali na fe kui, e fa Maxali xa di Serebiya xəs, naxan keli Lewi bənsəe ma. Xaxilima nan nu a ra. A naxa fa, a nun a xa die, nun a xunyae. E birin nalanxi mixi fu nun solomasaxan. <sup>19</sup> Xasabiya nun Yesaya, naxan keli Merari bənsəe, nun e xunyae nun e xa die, e fan naxa fa. E lan mixi məxəjən nan ma. <sup>20</sup> E naxa fa hərəməbanxi walike kəmə firin nun məxəjən na, alç mange Dawuda nun bəxi kuntigie nu bara nate tongo ki naxə. Nee xa lu Lewi bənsəe mixie xa yaamari bun ma. E xilie birin nu səbəxi.

<sup>21</sup> Na temui, n naxa a fala mixi birin bə Ahawa xure də ra, muxu xa sunyi suxu, muxu xa muxu magoro muxu Marigi Ala bə, alako muxu xa a maxandi a xa muxu xa biyaasi səcəneya muxu tan nun muxu xa die bə. A xa muxu harige birin kanta. <sup>22</sup> N yaagixi mange maxərinde a xa səcərie xa sa muxu mati alako e xa muxu ratanga muxu yaxuie ma kira xən ma. N nu bara a fala mange bə, «Muxu Marigi Ala məenima a fəxirabirə ma, kənə a xənəma sənbə ra mixi birin ma naxan a raboloma.» <sup>23</sup> Na nan a toxi muxu naxa sunyi suxu, muxu naxa muxu Marigi Ala maxandi. A naxa na duba suxu.

<sup>24</sup> N naxa mixi fu nun firin sugandi sərexədubə kuntigie ya ma. Nee findixi Serebiya, Xasabiya, nun e xunya fu nan na. <sup>25</sup> N naxa gbeti, xəsəma, nun yirabase maniya e bə, mange, a xa santigie, a xa mangədie, nun Isirayilakae naxee soxi muxu yi ra muxu Marigi Ala xa hərəməbanxi bə. <sup>26</sup> N naxan soxi e yi ra na nan ya: gbeti kilo wulu fu nun firin, kilo kəmə, yirabase gbeti daaxi kilo wulu saxan kilo kəmə naani, xəsəma kilo wulu saxan kilo kəmə naani, <sup>27</sup> pooti xəsəma daaxi məxəjən, naxan sare kəbiri kole xəsəma daaxi wulu keren lima, nun yirabase firin naxan yailanxi yəxui ra. Na sare gbo alç xəsəma sare. <sup>28</sup> N naxa a fala e bə, «Wo bara findi wo benbae Marigi Alatala gbe ra, wo tan nun yi naafuli birin. Wo birin bara findi sərexə janigexi ra a bə. <sup>29</sup> Wo xa wo nəngi sa yi birin xən ma han wo xa sa a dəntəge sərexədubə kuntigie bə, Lewi bənsəe mixie nun Isirayila xabile kuntigie bə Darisalamu,

Alatala xa hɔrɔmɔbanxi xa naafuli ragatama dənnaxe.»<sup>30</sup> Na nan na ki sərəxədubəe nun Lewi bɔnsœ mixie naxa xəemə, gbeti, nun yirabase maniyaxie sɔtɔ, e naxan xaninma Darisalamu muxu Marigi Ala xa banxi kui.

<sup>31</sup> Muxu naxa keli Ahawa xure də ra sigafe ra Darisalamu, like singe xi fu nun firin nde ra. Ala naxa muxu ratanga muxu yaxuie ma kira xɔn ma. <sup>32</sup> Muxu to so Darisalamu, muxu naxa muxu malabu xi saxan. <sup>33</sup> A xi naani nde, muxu naxa xəemə, gbeti, nun yirabasee maniya Ala xa hɔrɔmɔbanxi kui. Muxu naxa na so sərəxədubə Meremoti, Uriya xa di yi ra, Finexasi xa di Eliyeseri, nun Yesuwa xa di Yosabadi, nun Binuwi xa di Nowadiya ya xɔri. E birin findixi Lewi bɔnsœ mixie nan na. <sup>34</sup> E to ge na birin kɔntide nun a maniyade, e naxa na xasabi səbə.

<sup>35</sup> Nama naxan keli konyiya Perise bɔxi ma, nee naxa sərəxə gan daaxi ba Isirayila Marigi Ala bə. Na findi tuura fu nun firin nan na Isirayila bɔnsœ birin bə, nun yəxəe kontonyi tongo solomanaani nun senni, yəxəe tongo soloferenun soloferen, nun sikɔtə fu nun firin. Na findi yunubi xafari sərəxə nan na a gan daaxi. <sup>36</sup> E naxa mangə xa yaamari so a rasimae nun a xa gominae yi ra, naxee nu na naakiri ma, alako e xa Isirayilakae mali Ala xa banxi tide.

## 9

### *Si gbete ginee dəxɔfe*

<sup>1</sup> Na fe birin to ba a ra, kuntigie naxa fa n yire, e naxa a fala n bə, e naxe, «I xa a kolon a Isirayilakae, sərəxədubəe, nun Lewi bɔnsœ mu gbilenxi si gbetee xa naamunyi jaaxie fɔxɔ ra. E bara bira Kanaankae, Xitikae, Peristikae, Yebusukae, Amonikae, Mowabakae, Misirakae, nun Amorikae xa wali kobia fɔxɔ ra. <sup>2</sup> E bara na sie xa di ginee dəxɔfe, e man bara e fen futi ra e xa die bə. E bara won ma si səniyənxi masunbu si gbetee ra. Forie nun kuntigie nan singe na fe rafəlo.»

<sup>3</sup> N to na me, n naxa n ma donmae ibɔɔ, n naxa n xunsexe nun de xabe matala, n fa dəxɔfe yigitəgə kui. <sup>4</sup> Mixi naxee findi Ala yaragaaxuie ra, nee birin naxa fa n

yire na mixie xa wali kobi xa fe ra. N naxa lu naa han nummare sərəxə temui. <sup>5</sup> Nunmare sərəxə temui, n naxa siga, n naxa n xinbi sin, n nan n bəlexə ti n Marigi Alatala bə n ma donna iibɔɔxie ra n ma. <sup>6</sup> N naxa a fala, «N Marigi, n bara kɔntɔfili, n bara yaagi i xɔn ma, barima muxu xa yunubie i mabiri bara gbo han a bara dangi a i. <sup>7</sup> Kelife muxu benbae xa temui ma, fa dəxɔfe to ra, muxu na na wali kobie nan fari. Na na a ra, i bara muxu nun muxu xa mangəe nun muxu xa sərəxədubə jaxankata. I bara muxu lu si gbetee yi ra, e xa muxu faxa santidegəma ra, e xa muxu xanin, e xa muxu harige birin suxu. Han to muxu na na kɔntɔfili nan kui. <sup>8</sup> Kɔnɔ yakɔsi, yi waxati di kui, i tan muxu Marigi Alatala bara hinne muxu ra, i bara nde rakisi, i bara muxu raso i xa yire səniyənxi, alako muxu xa limaniya, muxu xa həeri nde sɔtɔ muxu xa konyiya kui. <sup>9</sup> Muxu nu na konyiya kui, kɔnɔ muxu Marigi Ala mu muxu rabolo. A naxa hinne muxu ra Perise mangə ya xɔri. A naxa muxu rakisi alako muxu xa muxu Marigi Ala xa hɔrɔmɔbanxi ti a nu na dənnaxe, muxu man xa kantari sɔtɔ Yudaya bɔxi ma Darisalamu kui.»

<sup>10</sup> «Yakɔsi, muxu Marigi Ala, muxu xa munse fala sɔnɔn? <sup>11</sup> Muxu bara i xa seriye matandi, i seriye naxan so muxu yi ra i xa konyi di namijənməe saabui ra. E a fala ne, «Wo fama sode bɔxi naxan ma, wo lan wo xa dəxɔfe dənnaxe, naakae xa yunubie bara gbo han a bara dangi a i. Menni birin bara findi yire səniyəntare ra. <sup>12</sup> Wo naxa tin wo xa die fide naakae ma. Wo man naxa na di ginee fan tongo wo xa die bə. Wo naxa saate yo tongo e bə, wo man naxa bira e harige fɔxɔ ra. Xa wo mu bira na fe jaaxi mɔɔlie fɔxɔ ra, wo fama ne sənbə sɔtɔde, wo na bɔxi daxamui donna ne, wo xa die fan fama na bɔxi sɔtɔde ke ra.»

<sup>13</sup> «Muxu Marigi, i bara muxu jaxankata muxu xa yunubie xa fe ra, kɔnɔ na jaxankate mu gbo alo muxu xa yunubi gboxi ki naxe. I bara tin muxu rakaside, muxu tan naxee na be yi ki. <sup>14</sup> Munse nɔma a niyade muxu man xa gbilen i xui matandi ra, han muxu nun yi si gbetee xa lu yire kerən? Xa na

na a ra, i fama xonode muxu ma han i muxu birin halaki. Mixi keren mu kisima. <sup>15</sup> Isirayila Marigi Alatala, i bara tin i xa muxu rakisi. Muxu tixi i ya tote ra, muxu tan yunubitoe, hali mixi seniyentare yo mu daxa a xa ti i ya tote ra.»

## 10

### *Meefe si gbete ginée ra*

<sup>1</sup> Annabi Esidirasi to nu wafe Ala xa banxi de ra yunubi xafari maxandife ra, Isirayilaka gbegbe naxa fa a seeti ma, xemee, ginée, a nun dimée. E fan naxa wa folo ki fanyi ra. <sup>2</sup> Awa, Yexiyeli xa di Sekanaya, naxan kelixi Elama bōnsœ, a naxa a fala Annabi Esidirasi be, «Muxu bara wali kobi raba naxan mu rafan muxu Marigi Ala ma si gbete di ginée dōxofe ra. Kōnō hali won to bara na raba, Ala tan nōma won nakiside. <sup>3</sup> Won xa saate tongo won Marigi Ala be meeze si gbete ginée ra, alo i tan nun Ala yaragaaxuie wama a xon ma ki naxe. Won xa Ala xa seriye rabatu. <sup>4</sup> Yandi, i xa muxu mali, muxu xaxili tixi i tan nan na. Muxu na i xanbi ra. I i senbe so, i fe raba naxan lanma a xa raba.»

<sup>5</sup> Na temui Annabi Esidirasi naxa serexedube kuntigie, Lewi bōnsœ mixie, nun Isirayilaka birin nakali na masenyi ra. E to ge e rakalide, <sup>6</sup> Annabi Esidirasi naxa keli Ala xa banxi naade ra, a siga Eliyasibu xa di Yehoxanan xonyi. A nu na naa temui naxe, a mu sese don, a man mu ye min jama xa wali kobi xa fe ra. <sup>7</sup> Masenyi naxa rayensen Yudaya nun Darisalamu kui, a mixi naxan birin keli konyiya kui, e xa e malan Darisalamu. <sup>8</sup> Kuntigie nun forie man naxa a fala a mixi yo naxan tondima na ra beenun xi saxan bun, na kanyi harige birin bama ne a yi ra, a man fa keri Isirayilakae ya ma naxee kelixi konyiya kui.

<sup>9</sup> Xi saxan kamalixi lōxœ naxe, Yudayakae nun Bunyaminkae naxa e malan Darisalamu. Na naxa sa lan kike solo-manaani xi mōxœn nde ma. Nama nu tixi Ala xa banxi de ra. E birin nu serenma na lōxœ nate tongoxi xa fe ra, nun tune belebele fan nu na fafe. <sup>10</sup> Serexedube Esidirasi naxa keli, a a masen e be, «Wo bara wali jaaxi raba

si gbete ginée dōxofe ra. Na bara findi yunubi xungbe ra Isirayila be. <sup>11</sup> Wo xa wo xa yunubi masen wo babae Marigi Alatala be. Wo man xa a sago raba. Wo xa gibilen yi si gbete mixie nun e xa ginée fōxœ ra.»

<sup>12</sup> Nama birin naxa a yaabi e xui itexi ra, «Awa, muxu bara tin na ra, alo i a falaxi ki naxe. <sup>13</sup> Kōnō nama gbo, tune fan na fafe yi temui. Won mu nōma yi fe ya ibade tande ma. Xi keren xa na mu a ra xi firin fe mu yi ki, barima mixi gbegbe bara yunubi fe raba won ya ma. <sup>14</sup> Kuntigie xa lu be jama xili ra. Naxee birin si gbete di ginée dōxœxi won ma taae kui, e xa fa keren keren yi ra waxati ma naxan tongoxi e be. Taa yo taa xa forie nun kiitisae xa nee xa fe mato han Ala dinema won ma temui naxe.»

<sup>15</sup> Asaheli xa di Yonatan nun Tikifa xa di Yaxaseya naxa kafu Mesulama nun Sabetayi Lewi bōnsœ mixie, e gbansan mu tin na xaxili ra. <sup>16</sup> Kōnō e boore naxee kelixi konyiya kui, nee naxa tin na nate tongoxi ra. Annabi Esidirasi serexedube naxa kuntigi keren sugandi xabile keren keren birin ya ma. E naxa na fe mato folo kike fu nde, xi singe ra. <sup>17</sup> Kike singe xi singe nde ra, e naxa ge na xemee xa fe ya ibade naxee gine gbete dōxœ.

<sup>18</sup> A naxa a li, serexedubee fan xa di ndee nu bara si gbete ginée dōxœ, alo Yesuwa xa di ndee, Yosadaki xa di, nun a xunyae, Maaseya, Eliyeseri, Yaribu, nun Gedalaya. <sup>19</sup> E naxa laayidi tongo e xa e xa ginée bejin, e man xa yexee kontonyi ba serexé ra e xa yunubi xa fe ra.

<sup>20</sup> Nee xilie nan ya:

Fatanfe Imeri xabile ra: Xanani nun Sebadaya.

<sup>21</sup> Fatanfe Xarima xabile ra: Maaseya, Eliya, Semaya, Yexiyeli, nun Yusiya.

<sup>22</sup> Fatanfe Pasura xabile ra: Eliyowenayi, Maaseya, Sumayila, Netaneeli, Yosabadi, e nun Elaasa.

<sup>23</sup> Fatanfe Lewi bōnsœ ra: Yosabadi, Simeyi, Kelaya, naxan man xili Kelite, Petaxiya, Yudaya, nun Eliyeseri.

<sup>24</sup> Kelife beetibae ya ma: Eliyasibu.

Kelife Ala xa hɔrɔmɔbanxi naadɛ makantamae ya ma: Salumu, Telemi, nun Uri.

<sup>25</sup> Boore Isirayilakae xilie nan ya naxee na  
mɔɔli rabaxi:

Fatanfe Paroso xabile ra: Ramiya, Yesaya,  
Malakiya, Miyamin, Eliyeseri,  
Malakiya, nun Benaya.

<sup>26</sup> Fatanfe Elama xabile ra: Mataniya,  
Sakari, Yexiyeli, Abidi, Yeremoti,  
nun Eliya.

<sup>27</sup> Fatanfe Satu xabile ra: Eliyowenayi,  
Eliyasibu, Mataniya, Yeremoti,  
Sabadi, nun Asisa.

<sup>28</sup> Fatanfe Bibayi xabile ra Yehoxanan,  
Xananiya, Sabayi, nun Atelai.

<sup>29</sup> Fatanfe Bani xabile ra: Mesulama,  
Maluku, Adaya, Yasubu, Seyala,  
nun Yeremoti.

<sup>30</sup> Fatanfe Mowaba Paxati xabile ra:  
Adina, Kelali, Benaya, Maaseya,  
Mataniya, Besaleli, Binuwi, nun  
Manasi.

<sup>31</sup> Fatanfe Xarima xabile ra: Eliyeseri,  
Yisiya, Malakiya, Semaya,  
Simeyon, <sup>32</sup> Bunyamin, Maluku,  
nun Semaraya.

<sup>33</sup> Fatanfe Xasuma xabile ra: Matenayi,  
Matata, Sabadi, Elifeleti, Yeremayi,  
Manasi, nun Simeyi.

<sup>34</sup> Fatanfe Bani xabile ra: Maadayi, Ama-  
rama, Yuweli, <sup>35</sup> Benaya, Bedeya,  
Keluhayi, <sup>36</sup> Faniya, Meremoti,  
Eliyasibu, <sup>37</sup> Mataniya, Matenayi,  
nun Yaasu.

<sup>38</sup> Fatanfe Binuwi xabile ra: Simeyi,  
<sup>39</sup> Selemiya, Natan, Adaya,  
<sup>40</sup> Makinadebayi, Sasayi, Sarayi,  
<sup>41</sup> Asareli, Selemiya, Semaraya,  
<sup>42</sup> Salumu, Amaraya, nun Yusufu.

<sup>43</sup> Fatanfe Nebo xabile ra: Yeyiyeli, Mati-  
tiya, Sabadi, Sebina, Yido, Yoweli,  
nun Benaya.

<sup>44</sup> Yi mixi birin nu bara si gbete ginɛe  
dɔxɔ, nde nu bara die bari.

## Ala xa Masenyi Annabi Nehemi bε Masenyi nde yi Kitaabui xa fe ra

Isirayila bōnsœ fu nun firin to e Marigi xa kira bęjin, Ala naxa a niya si gbete xa nō Isirayila ra, e e keri e xa bəxi ma, e e findi konyie ra. Namiŋnme nu na birin kolonma, e fa a fala kene ma, beenun a xa raba. E xa masenyi kui, e nu a falama a Alatala a niyama e xa xanin konyiya kui e xa yunubie xa fe ra, e man nu a falama a Alatala e ragbilenma nε e xa bəxi ma nε tongo solofera dangi xanbi.

Annabi Nehemi xa waxati, na nε tongo solofera nu bara kamali. Annabi Esidirasi nu bara wali folo Darisalamu tife ra, kōnō wali nu bara rati. Nehemi to na fe kolon, a naxa lu sunnunyi kui. Mange xungbe naxa na sunnunyi rakorɔsi, a fa a maxɔrin a sunnunxi fe naxan ma. Nehemi to ge na tagi rabade, a naxa mange mayandi a xa tin a xa siga walide Darisalamu. Mange naxa tin, a fa a mali na biyaasi kui.

Annabi Nehemi to Darisalamu li, a naxa tete tife wali mato a fanyi ra. A naxa a fala nama bε, e birin xa kafu e boore ma na wali rabafe ra. Na wali to sɔɔneya folo, Isirayila yaxuie naxa fe birin naba alako wali xa kana. Kōnō e mu nō Nehemi nun Isirayila nama ra. Wali naxa kamali, nama fa sali xungbe raba Alatala tantufe ra.

Isirayila xa taruxui findixi masenyi belebele nan na Ala xa mixie bε temui birin. Alatala to Isirayila sugandi a xa nama ra, a naxa e yamari e xa lu a xa kira xɔn ma, xa na mu a ra, a naxe e fama paxankate jaaxi sotode. Na to ge kamalide yati yati, Ala naxa hinne e ra, a fa e ragbilen a xa kira ma alako e xa lu hεeri kui. Alatala na nan nabama a xa mixie birin bε han won ma waxati. Ala xa won ya rabi na nɔndi ma. Amina.

## Ala xa Masenyi Annabi Nehemi bε

### *Nehemi xa Ala maxandi*

<sup>1</sup> Annabi Nehemi, Xakalaya xa di, xa masenyi nan ya. Atasakasi xa mangεya nε mɔxɔŋen nde, Kisilewi kike ra, n tan Nehemi nu sabatixi Suse taa sɛnbεma nan kui. <sup>2</sup> Ngaxakerenyi Xanani nun xεmε ndee naxa fa, keli Yudaya bɔxi ma. N naxa e maxɔrin Yuwifie xa fe ma, naxee keli konyiya kui, e fa sabati Yudaya. N man naxa e maxɔrin Darisalamu taa xa fe ma. <sup>3</sup> E naxa n yaabi, «Naxee kelixi konyiya kui, e siga Yudaya, e na tɔɔre nun yaagi nan kui. Darisalamu tete yire nde kanaxi, a naadεe ganxi.»

<sup>4</sup> N to na masenyi mε, n naxa wa, n naxa sun, n naxa Koore Mange maxandi. N naxe, <sup>5</sup> «Alatala, Ala naxan na koore ma, Ala xungbe naxan magaaxu, naxan saate mabanbanxi mixie bε naxee a xanuxi, e fa bira a xa yaamarie fɔxɔ ra, <sup>6</sup> i xa i tuli mati i xa konyi xa maxandi ra. I xa n to. Kōe nun yanyi ra n i maxandima i xa konyi Isirayilakae bε. Muxu bara yunubi raba i ra, n tan, n ma denbaya, nun Isirayilakae birin. <sup>7</sup> Muxu bara fe jaaxi raba i ra. Muxu bara i xa masenyi, i xa sεriye, nun i xa yaamarie matandi, i naxee fi i xa konyi Annabi Munsa ma. <sup>8</sup> I a fala nε i xa konyi Annabi Munsa bε, «Xa wo mu luma tinxinyi kui, n fama nε wo rayensende jamanee kui. <sup>9</sup> Kōnō xa wo sa wo yεtε ragbilen n ma, wo man bira n ma sεriye fɔxɔ ra, n sa wo tongoma nε yire makuye, n fa wo ra yire n dənnaxε sugandixi n xili matɔxɔfe ra.» <sup>10</sup> Muxu tan nan na i xa konyie ra, i xa nama, i naxee raminxi konyiya kui i sεnbε ra. <sup>11</sup> Marigi, n bara i maxandi, i xa tin i tuli matide i xa konyie xa maxandi ra, naxee gaaxuma i xili ra. I xa sɔɔneya raba n bε to. N sigama mangε naxan xɔn, i xa a niya a xa hinne n na.»

Na temui n tan nan nu na mangε xa minse radangima ra.

## 2

### *Annabi Nehemi sigafe Darisalamu*

<sup>1</sup> Mangε Atasakasi xa mangεya nε mɔxɔŋen nde Nisan kike ra, mangε nu na dεgefe temui naxε, n naxa wεni so a yi ra sunnunyi kui. N to mu nu darixi

na mɔɔli ra, <sup>2</sup> mange naxa n maxɔrin, «I sunnunxi munfe ra? I mu furaxi, kɔnɔ i bɔŋe tan mu rafanxi i ma.» N naxa gaaxu a xa wɔyenyi ra. <sup>3</sup> N naxa a yaabi, «Ala xa simaya gbegbe fi i ma! N sunnunxi ne barima n benbae ragataxi taa naxan kui, a birin bara kana, a naadee fan bara gan.» <sup>4</sup> Mange naxa a masen n be, «I wama munse xɔn ma?» N naxa Koore Ala maxandi n bɔŋe ma, <sup>5</sup> n fa mange yaabi, «Mange, xa i janige fanyi rabama n tan i xa konyi be, a lu n xa siga Yudaya bɔxi ma, alako n xa taa rakeli n benbae ragataxi dɛnnaxe.»

<sup>6</sup> Mange naxa n maxɔrin, a xa gine nu dɔxɔxi a sεeti ma, a naxe, «I xa biyaasi buma han mun temui?» N to xi kɔnti fala a be n gbilenma naxan ma, mange naxa tin n xa siga. <sup>7</sup> N man naxa mange maxandi, «Mange, xa i bara tin, a xɔli n ma i xa kεedi sεbe n naxan soma naakiri gominae yi ra, alako e xa a lu n xa dangi e xa bɔxi ma han n Yudaya li. <sup>8</sup> I xa kεedi gbete sεbe mange xa fɔtɔn makante Asafi ma, alako a xa wurie so n yi ra n naxee yailanma Ala xa hɔrɔmɔbanxi tete naadee ra, a nun n naxee rawalima tete nun n ma banxi wali kui.» Mange naxa na birin naba n be, barima n Marigi Ala jɛngi saxi n ma fe xɔn ma.

<sup>9</sup> N to xure xungbe igiri, n naxa na kεedie so naakiri mangɛe yi ra, mangɛ Atasakasi naxee sεbe e ma. Sɔɔri mangɛe nun soe ragie nu bara n mati naa. <sup>10</sup> Sanbalati Xoronka nun a xa malima Tobiya Amonika to n ma fe mε, e bɔŋe naxa rajaaxu e ma, barima e mu nu tinma mixi xa Isirayilakae mali.

<sup>11</sup> N to so Darisalamu, n naxa xi saxan naba mɛnni. <sup>12</sup> N mu fefe fala mixi yo be Ala naxan masenxi n be n bɔŋe kui n xa a raba Darisalamu. Na temui n nun xɛmɛ ndee naxa mini kɔe ra. N ma soe gbansan nu na muxu yi ra. <sup>13</sup> Muxu naxa mini taa kui Gulunba naadε ra, muxu fa siga Daragon dula biri ra Xuruse Gbi naadε yire. N to Darisalamu tete birin nabilin, n naxa a to yire nde kanaxi, naadee fan ganxi. <sup>14</sup> N naxa siga Dula naadε biri mangɛ xa ye yire na dɛnnaxe, kɔnɔ n ma soe mu dangide sɔtɔ. <sup>15</sup> Na kui n naxa

tete mato kelife fole ra, han n so taa kui Gulunba naadε ra.

<sup>16</sup> Taa mangɛe mu nu a kolonxi n nu na wali naxan kui. N mu nu sese tagi rabaxi Yuwifie, sεrexɛdubɛe, forie, kiitisae, nun kuntigie be. <sup>17</sup> Na temui n naxa a masen e be, «Wo won ma toore toxi! Darisalamu bara gε kanade. Te bara a naadee gan. Wo fa, won xa Darisalamu tete yailan. Na nan a toma won mu luma yaagi kui sɔɔnɔn.» <sup>18</sup> N naxa a yaxaran e be n Marigi Ala jɛngi saxi n xɔn ma ki naxe. N man naxa mangɛ xungbe xa wɔyenyi masen e be. E to na birin mε, e naxa n yaabi, «Won keli, won xa a yailan.» E naxa limaniya na nate xa fe ra.

<sup>19</sup> Sanbalati Xoronka, a malima Tobiya Amonika, nun Gesemi Arabuka to yi fe mε, e naxa yo fɔlɔ muxu ma, e nu fa a fala muxu be, «Wo na munse rabafe be? Wo wama mangasanyi matandife nε?» <sup>20</sup> N naxa e yaabi, «Ala naxan na koore ma, na nan fama xunnakeli fide muxu ma. A xa konyie nan muxu ra. Muxu fama kelide, muxu xa be yailan. Kɔnɔ wo tan, sese mu be naxan findima wo gbe ra. Darisalamu, wo xɔnyi mu a ra.»

### 3

#### Darisalamu tete yailanfe

<sup>1</sup> Eliyasibu sεrexɛdubɛe kuntigi nun a ngaxakerenyi sεrexɛdubɛe naxa keli, e tete naadε nde yailan naxan xili Yεχε naadε. E to ge, e naxa wali masen pama be, e Ala maxandi a xa fe ra. E tete rajɔn na ki ne fɔlɔfe Meya yire makantaxi ma, sa dɔxɔ Xananeli yire makantaxi ra.

<sup>2</sup> Yeriko xɛmɛe naxa tete yire nde yailan e sεeti ma.

Imiri xa di Sabudu naxa tete yire nde yailan nee sεeti ma.

<sup>3</sup> Haseneya xa die naxa tete naadε yailan naxan xili Yεχε naadε. E naxa naadε see birin yailan alako a xa sɛnbɛ sɔtɔ, a man xa balan a fanyi ra.

<sup>4</sup> Uri xa di Meremoti, naxan findixi Hakɔsi xa mamadi ra, naxa tete yire nde yailan Haseneya xa wali sεeti ma.

Berekiya xa di Mesulama, naxan findixi Mesesabeli xa mamadi ra, naxa wali Meremoti xa wali sεeti ma.

Baanna xa di Sadoki naxa wali Mesulama xa wali s̄eeti ma.

<sup>5</sup> Tekowa naxa t̄tē yire nde yailan Sadoki xa wali s̄eeti ma, kōnō e xa kuntigie mu tin lude wali yareratie xa yaamari bun ma.

<sup>6</sup> Paseya xa di Yoyada nun Besodeya xa di Mesulama naxa Yesana naadē yailan. E naxa naadē isee birin yailan alako a xa senbe s̄otō, a man xa balan a fanyi ra.

<sup>7</sup> Melataya Gabayonka, Yadon Meronotika, Gabayonkae, nun Misipakae, naxee keli gomina taa naakiri ma, nee naxa wali Yoyada nun Mesulama xa wali s̄eeti ma.

<sup>8</sup> Xarihaya xa di Yusiyeli, naxan fata x̄eema rawalide, naxa t̄tē yire nde yailan Melataya xa wali s̄eeti ma.

Xananiya, naxan labunde rafalama, naxa t̄tē yire nde yailan Yusiyeli xa wali s̄eeti ma. E naxa Darisalamu t̄tē yailan han a igbode.

<sup>9</sup> Xuru xa di Refaya, naxan na Darisalamu s̄eeti mangē ra, naxa wali Xarihaya nun Xananiya xa walie s̄eeti ma.

<sup>10</sup> Xarumafi xa di Yēdaya naxa wali Refaya xa wali s̄eeti ma, a xa banxi ya ra.

Xasabeneya xa di Xatusi naxa wali Yēdaya xa wali s̄eeti ma.

<sup>11</sup> Xarima xa di Malakiya nun Mowaba Paxati xa di Xasubu, naxa t̄tē yire nde yailan nun yire makantaxi naxan xili Taami Gande.

<sup>12</sup> Haloxesi xa di Salumu, naxan na Darisalamu s̄eeti xunyi ra, naxa wali suxu Malakiya nun Xasubu s̄eeti ma.

<sup>13</sup> Xanun nun Sanowakae naxa Gulunba naadē yailan. E naxa naadē isee birin yailan alako a xa senbe s̄otō, a xa balan a fanyi ra. E man naxa t̄tē yailan han Xuruse Nājē naadē ra. Na xa kuyé nōngōn ya wulu kerén.

<sup>14</sup> Rekabu xa di Malakiya, naxan na Beti Hakeremi mangē ra, naxa Nājē naadē yailan. A naxa naadē isee birin yailan alako a xa senbe s̄otō, a xa balan a fanyi ra.

<sup>15</sup> Kolixose xa di Salumu, naxan na Misipa mangē ra, naxa Dulonyi naadē yailan. A naxa naadē isee birin yailan alako a xa senbe s̄otō, a xa balan a fanyi ra. A man naxa t̄tē yailan fōlōfe Xēera Ye

yire ma, mangē xa laakōe fe ma, sa dōxō Dawuda xa taa gorode ra.

<sup>16</sup> Asibuki xa di Nehemi, naxan na Beti Suru s̄eeti mangē ra, naxa t̄tē yailan han mangē Dawuda xa gaburi, han ye ragata yire, han s̄ōri palamae xa banxi.

<sup>17</sup> Bani xa di Rexumi, naxan keli Lewi bōnsōe ma, naxa wali Nehemi xa wali s̄eeti ma.

Xasabiya, naxan na Keyila s̄eeti mangē ra, naxa wali Rexumi xa wali s̄eeti ma.

<sup>18</sup> Xenadadi xa di Bafaya, naxan na Keyila s̄eeti mangē ra, naxa wali a ngaxakerenyi Xasabiya xa wali s̄eeti ma.

<sup>19</sup> Yesuwa xa di Eseri, naxan na Misipa taa mangē ra, naxa t̄tē yailan geresosee banxi ya ra, han t̄tē tuxui ra.

<sup>20</sup> Sabayi xa di Baruki, naxa t̄tē yailan fōlōfe na tuxui ra, sa dōxō Serexedube Xungbe Eliyasibu xa banxi ra.

<sup>21</sup> Uriya xa di Meremoti, naxan findixi Hakōsi xa mamadi ra, naxa t̄tē yailan fōlōfe Eliyasibu xa banxi naadē ra, han a xa banxi danxi dēnnaxē.

<sup>22</sup> Serexedube naxee keli Darisalamu rabilinyi ra, nee naxa t̄tē yailan Meremoti xa wali s̄eeti ma.

<sup>23</sup> Bunyamin nun Xasubu naxa t̄tē yailan naxan nu na e xa banxi ya ra.

Maaseya xa di Asaraya, naxan findixi Ananaya xa mamadi ra, a naxa t̄tē yailan a xa banxi fe ma.

<sup>24</sup> Xenadadi xa di Binuwi naxa t̄tē yailan fōlōfe Asaraya xa banxi, han t̄tē tuxui ra.

<sup>25</sup> Yusayi xa di Pelali naxa t̄tē yailan na tuxui ya ra, yire makantaxi na dēnnaxē, fōlōfe mangē xa banxi, han geeli yire.

Paroso xa di Pedaya naxa t̄tē yailan Yusayi xa wali s̄eeti ma.

<sup>26</sup> Hōrōmōbanxi walike naxee nu na Ofeli geya fari Darisalamu taa kui, nee naxa t̄tē yailan han Ye naadē, naxan nu na sogetede mabiri, yire makantaxi fe ma.

<sup>27</sup> Tekowa naxa t̄tē yailan fōlōfe yire makantaxi, han t̄tē Ofeli geya lima dēnnaxē.

<sup>28</sup> Serexedube naxa t̄tē yailan han Soee xa naadē. Kankan nu walima a yetē xa banxi ya ra.

<sup>29</sup> Imeri xa di Sadoki fan naxa t̄tē yailan a xa banxi ya ra.

Sekanaya xa di Semaya, naxan Sogetede naadə makantama, naxa tete yailan serexedubəe xa wali səeti ma.

<sup>30</sup> Selemiya xa di Xananiya nun Salafi xa di senni nde Xanun naxa tete yailan Semaya xa wali səeti ma.

Berekiya xa di Mesulama naxa tete yailan Selemiya nun Xanun xa wali səeti ma, a xa konkoe ya ra.

<sup>31</sup> Malakiya, naxan xəxəma walima, naxa tete yailan Mesulama xa wali səeti ma, fələfe hərəməbanxi walikəe xa banxie nun yuləe xa banxi, sa dəxə Miflikade naadə han konkoe itexi tuxui ra.

<sup>32</sup> Mixi naxee xəxəma walima, a nun yuləe, nee naxa tete yailan konkoe itexi tuxui ra nun Yəxəə naadə lan tagi.

<sup>33</sup> Sanbalati to a kolon e na tete yailanfe, a naxa xənə ki fanyi ra. <sup>34</sup> A naxa yo Yuwifie ma. A naxa a fala a ngaxakerenyie nun səori Samarikae ya xəri, «Yi Yuwifi kobilae na munse rabafe? E xa wali səonəyama nə? E fama serexəe bade naa? E nəma na wali ra? E nəma na gəmə ganxie rakelide sənən?» <sup>35</sup> Tobiya Amonika, naxan nu na a fe ma, na naxa a fala, «E na tete tima ki naxə, hali xulumase nəma na rabirade.»

<sup>36</sup> Na kui Annabi Nehemi naxa Ala maxandi, a naxə, «Muxu Marigi Ala, yandi, i xa i tuli mati muxu ra barima e na yofe muxu ma. I xa na sare ragbilen e ma, e xa findi konyie ra e yaxuie xa bəxi ma.

<sup>37</sup> I naxa dijə e ma. I naxa e xa yunubie xafari, barima e bara muxu konbi, muxu tan naxee na Darisalamu tete yailanfe.»

<sup>38</sup> Muxu naxa na tete yailan han a tagi, barima nama nu bara a panige e xa na wali suxu senbe ra.

## 4

### Tete wali kanafə

<sup>1</sup> Sanbalati, Tobiya, Arabukae, Amonikae, nun Asidodikae to a mə a Darisalamu tete bara yailan fələ, e naxa xənə ki fanyi ra. <sup>2</sup> E birin naxa lan e xa siga gere sode Darisalamu, na wali xa kana.

<sup>3</sup> Na kui muxu naxa muxu Marigi Ala maxandi, a xa muxu kanta. Muxu man naxa yire makantəe ti kəe nun yanyi ra muxu yaxuie xa fe ra. <sup>4</sup> Kono Yudayakae

nu a falama, «Muxu bara tagan. Tete xa kane gbo han won jan mu nəma tete nəenə rakelide kore.» <sup>5</sup> Muxu yaxuie nu a falama, «E mu fama won tode han won so e tagi, won fa e faxa. Na kui e xa wali fama dande.»

<sup>6</sup> Yuwifi naxee nu sabatixi e yaxuie səeti ma, nee naxa fa a fala muxu bə han dəxə fu, «Wo fa muxu xənyi.» <sup>7</sup> N naxa səorie ti xabile ki ma xare ra, tete dənnaxə mu ite, e xa menni kanta santidəgəma, xali, nun tanbə ra. <sup>8</sup> N to ge na birin matode, n naxa a fala kuntigie nun kiitisae bə nama ya xəri, «Wo naxa gaaxu e ya ra. Wo xa ratu wo Marigi Magaaxuxi ma. Wo xa gere so won ngaxakerenyie bə, wo xa di xəməe nun wo xa di ginəe, wo xa ginəe nun wo xa banxie xa fe ra.» <sup>9</sup> Yaxuie to a mə muxu bara e panige kolon, Ala naxa e xa natə kana. Muxu birin man naxa gbilen tete yire, kankan naxa a xa wali suxu.

<sup>10</sup> Keli na ləxəe ma n ma mixie səeti kerən nu walima tete yire, boore səeti nu mixie makantama tanbəe, kanke makantasee, nun xalie ra. Kuntigie tixi Yudayakae səeti ma. <sup>11</sup> Walikə naxee nu tete yailanma, nun naxee nu kote maxaninma, e nu walima geresose suxuxi e bəlexə, <sup>12</sup> santidəgəma xirixi e tagi. E nu wali na ki nə. Naxan feri fema alako mixi xa a kolon e yaxuie na fafe, a nu tixi n tan səeti ma. <sup>13</sup> N naxa a fala kuntigie nun kiitisae bə, nama ya xəri, «Wali gbo, walikə tagi ikuya e boore ra. Won birin nayensenxi tete ra. <sup>14</sup> Wo naxan nabama, wo nəfə feri xui mə temui naxə, wo birin xa wo malan muxu səeti ma. Won Marigi Ala nan gere soma won bə.»

<sup>15</sup> Muxu nu walima na lahalə nan na. Tanbəe na nama səeti kerən bəlexə i, kelife subaxə han tunbuie mini temui.

<sup>16</sup> Na temui yati n man naxa a fala nama bə, «Birin nun a xa konyi xa xi Darisalamu kui alako won xa taa kanta kəe ra, won man xa wali yanyi ra.» <sup>17</sup> N tan, n ngaxakerenyie, n ma konyie, n ma kantamixi naxee nu biraxi n fəxə ra, hali muxu xa dugie, muxu mu e rate muxu ma. Kankan kerən kerənma xa geresose nan nu suxuxi a yi ra, hali a sigama ye bade temui.

## 5

### *Konyiya nun doni*

<sup>1</sup> Lɔxɔe nde Yudaya nama, xemee nun ginée, naxa kalamui sa e ngaxakerenyi ndee xa fe ra. <sup>2</sup> Ndee naxa a fala, «Muxu xa di xemee nun di ginée bara wuya. Muxu wama mengi xɔn ma alako muxu xa balo.» <sup>3</sup> Mixi gbetee naxa a fala, «Muxu bara muxu xa xee, weni bilie, nun banxie dɔxɔ seɛke, alako muxu xa baloe sɔtɔ kaame temui.» <sup>4</sup> Mixi gbetee fan naxa a fala, «Muxu bara muxu xa xee nun muxu xa weni bilie dɔxɔ seɛke ra, alako muxu xa duuti fi mangɛ ma. <sup>5</sup> Na kui, hali won birin findixi wuli keren fasse keren nan na, muxu xa die bara findi muxu ngaxakerenyie xa konyie ra. Muxu xa di gine gbegbe findixi konyie ra, muxu mu nɔma sese ra. Muxu xa kɔbiri bara jɔn, muxu xa xee nun weni bilie bara findi mixi gbetee gbe ra.»

<sup>6</sup> N to e xa kalamui mɛ, n bɔjɛ naxa te a naaxi ra. <sup>7</sup> N naxa nate tongo n xa kalamui sa kuntigie nun kiitisae ma. N naxa e maxɔrin, «Munfe ra wo wo ngaxakerenyie donima kɔbiri alako wo xa geeni sɔtɔ?» N naxa malanyi belebele xili na xa fe ra. <sup>8</sup> N naxa a fala e bɛ, «Won bara won ngaxakerenyi Yuwifie xun sara kaafirie ma. Yakɔsi wo wo ngaxakerenyie yati nan matima wo bore ma?» E mu nɔ sese yaabide, e birin naxa dundu. <sup>9</sup> N man naxa a fala e bɛ, «Wo naxan nabaxi a mu fan feo! Wo mu gaaxuma Ala ya ra alako kaafirie naxa won nayaagi? <sup>10</sup> N tan, n ngaxakerenyie, nun n ma walikɛe, muxu fan bara e doni kɔbiri nun mengi, kɔnɔ a mu lanma won xa geeni fen na kui. <sup>11</sup> Wo xa e xa xee ragbilen e ma, e xa weni bilie, e xa oliwi bilie, a nun e xa banxie. Wo man xa wo xa geeni ragbilen e ma, naxan findixi kɔbiri, mengi, weni, nun ture ra.» <sup>12</sup> E naxa n yaabi, «Muxu na birin nagbilenma nɛ e ma. Muxu mu sese bama e yi ra. I naxan falaxi, muxu na nan nabama.» Na xanbi kɔrɛ n naxa sɛrɛxɛdubee xili. N naxa donitie rakali e xa wɔyɛnyi ma sɛrɛxɛdubee ya xɔri. <sup>13</sup> N man naxa n ma donma yuba fito, n naxa a ikuyukuyu, n fa a fala, «Ala xa yi mɔoli raba mixi ra naxan mu a xa

laayidi rakamalima. Ala xa na kanyi xa banxi nun a harige birin ba a yi ra, a xa lu setareja kui.» Mixi malanxie naxa a ratin, «Amina.» E naxa Alatala matɔxɔ. Na dangi xanbi, nama naxa na laayidi rakamali.

<sup>14</sup> Kabi n naxa findi gomina ra Yudaya, fɔlo Atasakasi xa mangeya ne mɔxɔrɔn nde ma han a ne tongo saxan nun firin nde ma, n tan nun n ngaxakerenyie mu balo duuti ra, naxan findi gomina sare ra. <sup>15</sup> Singe mangɛ nu nama tɔɔrɔma a naaxi ra. E nu taami, weni, nun gbeti kilo tagi bama e yi duuti ra. E xa walikɛe fan nu mixie tɔɔrɔma. Kɔnɔ n mu na fe mɔɔli raba, barima n gaaxuma Ala ya ra. <sup>16</sup> N bara n yete fi na tete wali ma, n tan nun n ma mixi birin. Muxu mu bɔxi yo sɔtɔ na kui. <sup>17</sup> Yuwifie nun kuntigie, mixi keme mixi tongo suuli, nun xɔrɛ naxee keli jaamanɛ ma, e birin nu e dɛgema n xɔnyi ne. <sup>18</sup> Lɔxɔe birin ninge keren, yɛxɛɛ senni, nun xɔnie nu rafalama donse ra. Xi fu yo xi fu, weni fan nafalama. Na birin kui n mu tin gomina sare rasuxude, barima nama nu tɔɔrɔfe tete wali xa fe ra. <sup>19</sup> «N Marigi Ala, i xa ratu n ma wali xa fe ra, n naxan nabaxi yi pama bɛ.»

## 6

### *Isirayila yaxuie katafe wali kanade*

<sup>1</sup> Sanbalati, Tobiya, Gesemi Arabuka, nun muxu yaxui birin to a mɛ a muxu bara ge tete yailande, yale yo mu nu na a ma sɔnɔn, naadɛ gbakufe gbansan nan nu fa luxi, <sup>2</sup> Sanbalati nun Gesemi naxa xɛera xee n xɔn ma, a falafe, «Fa, won xa won bore to Kefirim daaxa, Ono gulunba kui.» E nu wama fe jaaxi nan nabafe n na. <sup>3</sup> Kɔnɔ n naxa xɛerae xee yi yaabi ra, «Wali gbegbe na n yi ra, n mu nɔma gorode wo yire, xa na mu a ra wali kanama ne.» <sup>4</sup> E naxa xɛera xee n yire sanmaya naani, kɔnɔ n na yaabi kerenyi nan fi e ma.

<sup>5</sup> A sanmaya suuli nde, Sanbalati naxa a xa konyi xee n yire, bataaxɛ nde na a yi ra, naxan sɛbɛxi mixi birin ma. <sup>6</sup> Yi nan nu sɛbɛxi, «Si birin bara fe nde mɛ wo xa fe ra. Gesemi fan naxɛ a nɔndi na a ra. E naxɛ a i tan nun Yuwifie wama

mangasanyi matandife, na nan a toxi wo na tete yailanfe. E man naxe a i tan yati wama findife Isirayila mange ra. <sup>7</sup> I bara naminjɔnmee sugandi naxee fama a falade Darisalamukae xa lu i xa mangεya bun ma, i xa findi Yudaya mange ra. Mange xungbe fama na wɔyenyi birin mède. Awa, i xa fa, won xa won bore to.»

<sup>8</sup> N naxa a yaabi, «I naxan birin falaxi yi ki, nɔndi keren mu na a kui. I tan nan yi wule falaxi.» <sup>9</sup> Yi mixi birin nu wama muxu bɔnε nan naminife tun. E e majoɔxun ne limaniya bama muxu yi ra, muxu fa wali dan. «N Marigi, sɛnbɛ fi n ma.»

<sup>10</sup> Lɔxɔe nde n naxa siga Semaya xɔnyi, Delaya xa di, Mehetabeli xa mamadi. A nu a yεte balanxi banxi kui. A naxa a fala n bε, «Won xεs Ala xa hɔrɔmɔbanxi kui, won xa naadée mabalan won ma, barima e fama kɔe ra i faxade.» <sup>11</sup> N naxa a yaabi, «N xa n gi? Xεmε mu na n tan na? N nɔma sode Ala xa hɔrɔmɔbanxi kui, n man xa balo? Adama birin xa mu soma mènni. N tan mu soma naa feo.» <sup>12</sup> N naxa a kolon Ala xa mu a xεexi. Tobiya nun Sanbalati nu bara a sare fi alako a xa na wɔyenyi mɔɔli fala n bε. <sup>13</sup> E bara wa n xa gaaxu, n xa bira e xa wɔyenyi fɔɔra, n xa yunubi sɔtɔ na kui, alako e xa n xili kana, e xa n nayaagi.

<sup>14</sup> «N Marigi Ala, i xa ratu Tobiya, Sanbalati, Nowadiya, nun naminjɔnmee wule falεe xa fe naaxi ma, e naxan nabaxi n na alako e xa n bɔnε ramini a i.»

<sup>15</sup> Tete naxa ge yailande Elulu kike, xi mɔɔkɔŋen nun suuli. Muxu naxa na wali raba xi tongo suuli nun firin bun ma. <sup>16</sup> Muxu yaxuie to yi fe mε, e naxa gaaxu ki fanyi ra. Si birin naxa yaagi muxu rabilinyi, e fan naxa a kolon muxu nɔxi na birin nabade muxu Marigi Ala nan saabui ra.

<sup>17</sup> Na saxanyi bun ma, Yudaya kuntigi gbegbe nu bataaxee rasanbama Tobiya ma, e fan a xa bataaxee masɔtɔma.

<sup>18</sup> Yudayaka gbegbe nu bara saate tongo a bε marakali ra, barima a bitanyi nan nu na Sèkanaya ra, Ara xa di. Yehoxanan nu bara Berekiya xa di Mesulama dɔxɔ.

<sup>19</sup> Temui birin e nu a xa fe fanyi ifalama n ya xɔri, e man n ma wɔyenyie radangima

a ma. Tobiya nu bataaxee rasanbama n ma alako n xa gaaxu.

## 7

### Taa makanta ki

<sup>1</sup> Tete nun naadée to ge yailande, naadé makantee, bεetibae, nun Lewikae birin naxa e xa wali suxu. <sup>2</sup> N naxa n ma yaamarie so n xunya Xanani yi ra, a nun Xananiya naxan nu na sɔɔrie xun ma Darisalamu. Na nu bara findi mixi hagige ra, a nu tinxin, a man nu gaaxuma Ala ya ra. <sup>3</sup> N naxa a fala e bε, «Wo naxa taa naadée rabi han soge xɔnɔ temui, e man xa balan saabi ra wo ya xɔri. Darisalamukae fan yire makantama ne, kankan xa lu a xa banxi naadé ra.» <sup>4</sup> Darisalamu nu xungbo, kɔnɔ na temui mixi mu nu wuya, banxie fan mu nu gexi tide.

<sup>5</sup> N Marigi Ala naxa a raso n xaxili kui, n xa kuntigie, kiitisae, nun jama malan, n xa kɔnti ti. N naxa taruxui buki to. Mixi naxee singe te, e xilie nu sεbεxi na kui. A sεbεxi, <sup>6</sup> «Babilɔn mange Nebukadansari naxa fa yi mixie ra kelife Darisalamu. E naxa lu konyiya kui, han e gblenxi Darisalamu nun Yudaya temui naxe. Kankan naxa siga a xɔnyi. <sup>7</sup> Sorobabeli, Yosuwe, Nehemi, Asaraya, Raamiya, Naxamani, Morodekayi, Bile-san, Misipereti, Begifayi, Nexuma, nun Baanna naxa e mati. Isirayilakae xilie nun e kɔnti nan yi ki:

<sup>8</sup> Paroso xa die, mixi wulu firin, mixi kεmε, mixi tongo solofera nun firin.

<sup>9</sup> Sεfataya xa die, mixi kεmε saxan, mixi tongo solofera nun firin.

<sup>10</sup> Ara xa die, mixi kεmε senni, mixi tongo suuli nun firin.

<sup>11</sup> Mowaba Paxati xa die, naxee fatanxi Yesuwa nun Yowaba ma, mixi wulu firin, mixi kεmε solomasaxan, mixi fu nun solomasaxan.

<sup>12</sup> Elama xa die, mixi wulu keren, mixi kεmε firin, mixi tongo suuli nun naani.

<sup>13</sup> Satu xa die, mixi kεmε solomasaxan, mixi tongo naani nun suuli.

<sup>14</sup> Sakayi xa die, mixi kεmε solofera, mixi tongo senni.

- 15 Binuwi xa die, mixi kəmə senni, mixi tongo naani nun solomasaxan.
- 16 Bibayi xa die, mixi kəmə senni, mixi məxçənən nun solomasaxan.
- 17 Asigadi xa die, mixi wulu firin, mixi kəmə saxan, mixi məxçənən nun firin.
- 18 Adonikama xa die, mixi kəmə senni, mixi tongo senni nun solofera.
- 19 Begifayi xa die, mixi wulu firin, mixi tongo senni nun solofera.
- 20 Adin xa die, mixi kəmə senni, mixi tongo suuli nun suuli.
- 21 Ateri xa die, naxee fatanxi Xesekiya ra, mixi tongo solomanaani nun solomasaxan.
- 22 Xasuma xa die, mixi kəmə saxan, nun mixi məxçənən nun solomasaxan.
- 23 Beseyi xa die, mixi kəmə saxan, mixi məxçənən nun naani.
- 24 Xarifi xa die, mixi kəmə, mixi fu nun firin.
- 25 Gabayon xa die, mixi tongo solomanaani nun suuli.
- 26 Beteləsemukae nun Netofakae, mixi kəmə, mixi tongo solomasaxan nun solomasaxan.
- 27 Anatotikae, mixi kəmə, mixi məxçənən nun solomasaxan.
- 28 Beti Asamatikae, mixi tongo naani nun firin.
- 29 Kiriyyati Yeyarimi, Kefirakae, nun Berotikae, mixi kəmə solofera, mixi tongo naani nun saxan.
- 30 Ramakae nun Gebakae, mixi kəmə senni, mixi məxçənən nun keren.
- 31 Mikimasikae, mixi kəmə, mixi məxçənən nun firin.
- 32 Betelikae nun Ayikae, mixi kəmə, mixi məxçənən nun saxan.
- 33 Neboka ndee, mixi tongo suuli nun firin.
- 34 Elamaka ndee, mixi wulu keren, mixi kəmə firin, mixi tongo suuli nun naani.
- 35 Xarima xa die, mixi kəmə saxan, mixi məxçənən.
- 36 Yeriko xa die, mixi kəmə saxan, mixi tongo naani nun suuli.
- 37 Lodi xa die, Xadidi xa die, nun Ono xa die, mixi kəmə solofera, mixi məxçənən nun keren.

- 38 Senaa xa die, mixi wulu saxan, mixi kəmə solomanaani, nun mixi tongo saxan.»
- 39 «Sərəxədubəe kənti nan yi ki:  
Yədaya xa die, naxee fatanxi Yesuwa  
xa denbaya ra, mixi kəmə solo-  
manaani, mixi tongo solofera nun  
saxan.»
- 40 Imeri xa die, mixi wulu keren, mixi tongo suuli nun mixi firin.
- 41 Pasura xa die, mixi wulu keren, mixi kəmə firin, mixi tongo naani nun solofera.
- 42 Xarima xa die, mixi wulu keren, mixi fu nun solofera.»
- 43 «Lewikae kənti nan yi ki:  
Yesuwa, Kadamiyeli, nun Hodafiya xa die,  
mixi tongo solofera nun naani.»
- 44 «Bəeti bae kənti nan yi ki:  
Asafi xa die, mixi kəmə, mixi tongo naani  
nun solomasaxan.»
- 45 «Naadə makantəe kənti nan yi ki:  
Salumu xa die, Ateri xa die, Talamən xa  
die,  
Akubu xa die, Xatita xa die, nun Sobayi  
xa die,  
mixi kəmə, mixi tongo saxan nun solo-  
masaxan.»
- 46 «Hərəməlingira walikəe kənti nan yi  
ki:  
Sixa xa die, Xasufa xa die, Tabayoti xa die,
- 47 Kerosi xa die, Saya xa die, Padon xa die,
- 48 Lebana xa die, Xagaba xa die, Salamayı  
xa die,
- 49 Hanan xa die, Gideli xa die, Gaxari xa  
die,
- 50 Reyaya xa die, Resin xa die, Nekoda xa  
die,
- 51 Gasama xa die, Usa xa die, Paseya xa  
die,
- 52 Bisayı xa die, Mewunima xa die, Ne-  
fusima xa die,
- 53 Bakibuki xa die, Xakufa xa die, Xarixuri  
xa die,
- 54 Basiluti xa die, Mexida xa die, Xarasa  
xa die,
- 55 Barakəsi xa die, Sisera xa die, Tema xa  
die,
- 56 Nesiya xa die, nun Xatifa xa die.»
- 57 «Sulemani xa walikəe xa die kənti  
nan yi ki:  
Sotayı xa die, Sofereti xa die, Perdida xa  
die,

<sup>58</sup> Yaala xa die, Darakon xa die, Gideli xa die,

<sup>59</sup> Sefataya xa die, Xatili xa die,

Pokereti Hasebayimi xa die, nun Amon xa die.»

<sup>60</sup> «Hörömbanxi walikée nun Sulemani xa walikée, mixi keme saxan, mixi tongo solomanaani, nun firin.»

<sup>61</sup> «Mixie nan yi ki naxee keli Teli Mela, Teli Xarasa, Kerubu, Adan, nun Imeri, kono e mu no a masende a Isirayila die yati yati nan e ra:

<sup>62</sup> Delaya xa die, Tobiya xa die, nun Nekoda xa die, mixi keme senni, mixi tongo naani nun firin.»

<sup>63</sup> «Yi mixie nu na serexedubee ya ma: Xabaya xa die, Hakosi xa die, nun Barasiliyi xa die, naxan nu bara Barasiliyi Galadika xa di gine nde dcox, e fa na xili sa a xun ma. <sup>64</sup> E naxa e ramini serexedubee wali kui barima e mu no e xilie tote taruxui kui. <sup>65</sup> Gomina naxa e yaamari, e naxa serexedubee donse seniyenxi don han serexedubee nde xa Ala sagoe maxorin Urimi nun Tumimi ma.»

<sup>66</sup> «Nama birin konti lanxi mixi wulu tongo naani nun firin, mixi keme saxan tongo senni nan ma. <sup>67</sup> E xa konyie konti lanxi mixi wulu solofer, mixi keme saxan tongo saxan nun solofer nan ma. Beetiba keme firin tongo suuli nun suuli fan nu na e ya ma. Nama nu bara xuruse gbegbe xanin naa: soe keme solofer, tongo saxan, nun senni, sofale keme firin, tongo naani, nun suuli, <sup>68</sup> joxome keme naani, tongo saxan, nun suuli, sofale mooli nde wulu senni, keme solofer mokjen.»

<sup>69</sup> «Denbaya kanyie naxa see fi alako wali xa raba. Gomina naxa xemaa kole wulu keran, pocti fanyi tongo suuli, nun serexedubee dugi keme suuli, tongo saxan fi wali xa fe ra. <sup>70</sup> Denbaya kanyie naxa xemaa kole wulu mokjen, nun gbeti kole wulu firin nun keme firin fi wali xa fe ra. <sup>71</sup> Nama naxan luxi naa naxa xemaa kole wulu mokjen, nun gbeti kole wulu firin, nun serexedubee dugi tongo senni nun solofer fi wali xa fe ra.»

<sup>72</sup> «Serexedubee, Lewikae, hörömbanxi naade makantee, beetibae, nun

hörömbanxi walikée, nun Isirayilaka birin naxa sabati e xonyi.»

## 8

### *Ala xa seriye xaranfe*

<sup>1</sup> Kike solofer nde, Isirayilakae nu bara sabati e xa taae kui. Na temui e birin naxa e malan Darisalamu taa kui naade ya ra, naade naxan xili «Ye naade.» E naxa a fala seriye karamox Esidirasi be a xa fa Tawureta Munsa ra Alatala naxan fixi Isirayila ma. <sup>2</sup> Esidirasi naxa fa a ra nama yire: xemee, ginée, nun mixi naxee birin nomma masenyi fahaamude. Yi malanyi ti kike solofer nde xi singe loxoe ne.

<sup>3</sup> Keli geesegé ma a sa dcox yanyi tagi ra, Esidirasi nu kitaabui xaranma nama be naxan nu malanxi «Ye naade» ya ra. Xemee, ginée, nun mixi naxee birin nomma masenyi fahaamude, e naxa e tuli mati a fanyi ra na xaranyi ra.

<sup>4</sup> Seriye karamox Esidirasi nu tixi se nde fari naxan yailanxi wuri ra alako mixi xa a to. Matitiya, Sema, Anaya, Uriya, Xilikiya, nun Maaseya nu tixi a yirefanyi ma. Pedaya, Mikayeli, Malakiya, Xasuma, Xasabadana, Sakari, nun Mesulama nu tixi a koala ma. <sup>5</sup> Esidirasi naxa kitaabui rabi nama ya xori. A nu na dennaxe nama birin a toxi. A to kitaabui rabi, birin naxa ti. <sup>6</sup> Esidirasi naxa Marigi Xungbe Alatala tantu. Nama naxa a ratin, «Amina. Amina.» E naxa e belexe itala, e e mafelen boxi ma Alatala ya i.

<sup>7</sup> Lewika Yesuwa, Bani, Serebiya, Yamin, Akubu, Sabetayi, Hodiya, Maaseya, Kelita, Asaraya, Yosabadi, Hanan, nun Pelaya naxa yi seriye tagi raba nama be naxan tixi. <sup>8</sup> E naxa Tawureta Munsa, Ala xa seriye, xaran nama be a fanyi ra, e man a fasari alako birin xa a fahaamu.

<sup>9</sup> Nama to na seriye me, e naxa sunnun, e wa fco. Na nan a toxi gomina Nehemi, serexedubee nun seriye karamox Esidirasi, nun Lewika naxee nu nama xaranma, nee naxa a fala birin be, «To xa findi sali loxoe ra won Marigi Alatala be. Wo naxa sunnun, wo naxa wa.»

<sup>10</sup> Esidirasi man naxa a fala e be, «Wo siga, wo xa donse fanyi don, wo xa wo min a fanyi ra, wo man xa nde so setaree

yi ra, barima to bara findi sali lōxōe ra won Marigi bē. Wo naxa sunnun, barima Alatala xa s̄eewe senbe fima ne wo ma.» <sup>11</sup> Lewikae fan naxa nama masabari, e nu fa a fala, «Wo wo sabari, barima to bara findi sali lōxōe ra Ala bē. Wo naxa sunnun.» <sup>12</sup> E birin naxa gibile e x̄onyi, e xa sa e dēge, e man xa e min. E naxa donse rasanba e booree ma j̄ellexinyi kui, alō a fala e bē ki naxē.

### Bage Ti Sali

<sup>13</sup> Na kuye iba, denbaya kanyie Isirayilakae ya ma, s̄erexedubēe, nun Lewikae naxa e malan seriye karamōxō Esidirasi yire alako e xa Tawureta Munsa rame. <sup>14</sup> Yi seriye kui, Alatala naxan so Annabi Munsa yi ra, a sebexi Isirayilakae xa bagee ti, e xa lu e kui kike solofera nde sali temui. <sup>15</sup> Yi sali lōxōe ma, a lan ne e xa a fala Isirayilakae birin bē, a nun naxee na Darisalamu, «Wo xa mini wula i oliwi salonyi, miriti salonyi, tugi fense, nun tufu salonyi fende, alako wo xa bagee ti alō a sebexi ki naxē.»

<sup>16</sup> Na kui Isirayilakae naxa mini wuri salonyie s̄egede. E naxa bagee ti e xa banxie fari, tandem ma, hōrōmōbanxi tete kui, nun Ye Naadē nun Efirami xa Naadē ya ra. <sup>17</sup> Nama, naxee birin keli konyiya kui, e naxa bagee ti e luma naxee kui. Na naxa findi s̄eewe belebele ra. Kabi Nunu xa di Yosuwe temui, e mu nu na mōcli raba.

<sup>18</sup> Lōxō yo lōxō, e nu fa Tawureta Munsa xaran, kelife sali fōlō lōxōe han a rajōn lōxōe. E naxa na raba xi solofera bun ma. A solomasaxan nde, e birin naxa e malan, e fa sali belebele raba alō a sebexi ki naxē.

## 9

### Nama xa sunyi

<sup>1</sup> Na kike xi mōxōjēn nun naani lōxōe, Isirayilakae naxa e malan e xa sunyi susu. E naxa sunnun donma ragoro e ma, e bende maso e fate ma. <sup>2</sup> Isirayila bōnsōe naxa lu yire keren, x̄ōne yo mu nu na e ya ma. E naxa e xa yunubi nun e babae xa yunubi masen Ala bē. <sup>3</sup> Kuye to iba, e naxa ti, e e tuli mati Tawureta Munsa xaranyi ra, e Marigi Alatala naxan soxi e yi ra. Soge to x̄ōnō fōlō, e naxa e xa

yunubi masen e Marigi Alatala bē, e man naxa tuubi a bē han soge naxa te a fanyi ra.

<sup>4</sup> Lewika Yesuwa, Bani, Kadamiyeli, Sebanaya, Buni, Serebiya, Bani, nun Kennani naxa ti wuri yailanxi ma, e fa e Marigi Alatala xili e xui itexi ra. <sup>5</sup> Lewika Yesuwa, Kadamiyeli, Bani, Xasabeneya, Serebiya, Hodiya, Sebanaya, nun Petaxiya naxa a masen nama bē, «Wo keli, wo xa wo Marigi Alatala tantu, danyi mu na naxan ma.»

«Muxu bara i xili xungbe matōxō, naxan dangi tantui nun matōxōe birin na. <sup>6</sup> I tan nan na muxu Marigi Alatala ra, i keren, naxan koore nun tunbuie daa, naxan bōxi nun a isee birin daa, naxan baa nun yēxe birin daa. I bara na nimase birin daa. Hali tunbui naxee na koore ma, e fan bara tuubi i bē.

<sup>7</sup> I tan nan na Marigi Alatala ra naxan Annabi Iburama sugandixi, a a ramini Uru Kalidi bōxi kui, a Iburahima xili sa a xun ma. <sup>8</sup> I naxa a to a bōje tinxin i ya i. I naxa saate tongo a bē, i xa Kanaan bōxi fi a bōnsōe ma, Kanaankae, Xitikae, Amorikae, Perisikae, Yebusukae, nun Girigasakae nu na dēnnaxē. I bara na saate rakamali, barima i tinxin.»

<sup>9</sup> «I naxa muxu benbae xa sunnuni to Misira bōxi ma, i man naxa e xui mē Xulunyumi Baa ma. <sup>10</sup> I naxa kaabanakoe nun tōnxumae raba Firawuna, a xa walikee, nun a xa nama birin xili ma, barima i bara a kolon e bara e yēte igbo muxu benbae ma. Na kui i bara xili magaaxuxi sōtō, naxan na i yi ra han to. <sup>11</sup> I naxa baa bolon e ya xōri alako e xa giri. E naxa giri e xaraxi ra baa tagi, kōnō naxee nu biraxi e fōxō ra, i naxa ye radin nee xun ma, i e radula alō gēmē goroma ye bōtini ma ki naxē. <sup>12</sup> Yanyi ra, i naxa nuxui findi e rapere se ra. Kōe ra, i naxa te ti e bē naxan kira iyalanma, e e j̄erēma naxan na.»

<sup>13</sup> «I naxa goro Turusinina geya fari, i fa wōyēn e bē keli koore ma. I naxa seriye tinxinxi, nōndi, marasi nun yaamari fanyie masen e bē. <sup>14</sup> I xa walikee Munsa saabui ra, i naxa i xa malabui lōxōe s̄eniyēnxi xa fe masen e bē, i xa yaamari, i xa marasi, nun i xa seriye.

**15** Kaame to e suxu, i naxa taami ragoro e ma keli koore. Ye ḥɔli nu na e ma temui naxe, i naxa ye ramini g̃eme longori ra. I naxa e xee bɔxi tongode i i rakali naxan na sofe ra e yi ra.»

**16** «Kōnɔ muxu benbae naxa finsiri-waliya raba e xa yete igbona kui. E mu e tuli mati i xa yaamari ra. **17** E mu tin i xui ratinmède. E mu ratu i xa kaabanakoe ma, i naxee raba e be. E naxa e kobe ti i ra, e man naxa nate tongo gbilenfe ra konyiya kui. E mange nde sugandi na nan ma. Kōnɔ i tan mu e rabε̄nin, barima Ala nan lanxi i ma naxan dijε̄ma, naxan kinikinima, naxan hinnema. I xa ḥɔne mu mafura. I xa xanunteya gbo. **18** I mu e rabε̄nin hali e to ninge kuye yailan yɔxui ra, e fa a fala, «Muxu xa ala nan yi ki naxan muxu ramini Misira bɔxi ma.» E to fe jaaxi fala i xa fe ra, i mu e rabε̄nin fefe ma. **19** I xa fonisireya kui i mu e rabε̄nin gbengberenyi ma. I mu nuxui ba e ya ra, naxan nu e rajε̄rema yanyi ra. I mu te ba naa, naxan nu kira iyalanma e be kɔε̄ ra. **20** I naxa i Xaxili Fanyi so e yi ra alako e xaxili xa fan. I naxa mana taami nun ye so e yi ra alako e xa balo. **21** Ne tongo naani bun ma, i ḥɔngi saxi e xa fe ḥɔn ma gbengberenyi ma. E hayi nu na se naxan birin ma, i naxa na so e yi ra. E xa dugie mu kana, e sanyie mu funtu.»

**22** «I naxa mangε̄yae nun si gbε̄tε̄e so e yi ra, bɔxi naxee nu na e xa bɔxi naaninyi ra. E naxa mangε̄ Sixɔn xa bɔxi Xesibɔn tongo, e man naxa mangε̄ Ogo xa bɔxi Basan tongo. **23** I naxa e xa die rawuya dangife tunbuie ra naxee na koore ma. I naxa na bɔxi so e yi ra i naxan laayidi e babae be. **24** E xa die naxa na bɔxi sɔtɔ. I naxa Kanaankae nun e xa mangε̄ ragoro e ya i, i naxa e sa e belexe i, alako e xa e waxɔnfe raba e ra. **25** E naxa taae nun bɔxi fanyie sɔtɔ, a nun banxi naxee rafexi harige ra, kɔlɔnyie, weni bilie, oliwi bilie, nun sansi gbegbe naxee bogima a fanyi ra. E naxa e dege, e naxa luga baloe fanyi ra, e naxan sɔtɔ i xa hinne saabui ra.»

**26** «Kōnɔ e mu lu i xa yaamari bun ma. E naxa i matandi, e naxa e kobe ti i xa sε̄riye ra. E naxa i xa naminɔnmee faxa, naxee nu bara kawandi ti e be e xa gbilen i ma. E naxa fe jaaxi gbegbe raba i ra.

**27** Na kui i naxa e sa e yaxuie belexe i, naxee bara e naxankata. Kōnɔ e to i xili e xa tɔore kui, i naxa e xa maxandi suxu koore ma. I naxa marakisimae xee e ḥɔn ma, naxee bara e ba e yaxuie belexe i.

**28** E to malabui sɔtɔ, e man naxa fe jaaxi raba fɔlɔ i ra. Na kui, i naxa e rabε̄nin e yaxuie yi ra, naxee bara nɔ e ra. Kōnɔ e to gbilen i xili ra, i man naxa e xa maxandi suxu koore ma i xa fonisireya saabui ra. I bara e ratanga sanmaya wuyaxi. **29** I naxa fe birin naba, alako e xa bira i xa sε̄riye fɔxɔ ra, kōnɔ e naxa e yete igbo, e mu e tuli mati i xa yaamarie ra. E naxa tondi i xa sε̄riye rabatude, naxan nɔma a rabatumae rakaside. E naxa e kobe ti i ra, e mu i xui rabatu fefe ma.»

**30** «I naxa lu e seeti ma kabi temui ḥɔnkuye. I nu e ralimaniyama i Xaxili ra i xa namijɔnmee saabui ra, kōnɔ e mu e tuli mati i ra. Na kui i naxa e sa si gbε̄tε̄e belexe i. **31** Kōnɔ hali i to na raba, i tondi ne e sɔntode i xa fonisireya xa fe ra. I mu e rabε̄nin kerenyi ra, barima Ala nan na i ra naxan hinnema mixie ra, naxan kinikinima e ma.»

**32** «Yakɔsi, i tan muxu Marigi Ala Xungbe, i sε̄nbe gbo, i magaaxu, i i xa saate rakamalima, i hinnema mixi ra. Yandi, i xa i ḥɔngi sa muxu xa tɔore ḥɔn ma, muxu xa mangε̄, muxu xa kuntigie, muxu xa sε̄rε̄xε̄dubε̄e, muxu xa namijɔnmee, muxu babae, nun muxu xa n̄ama birin. Kabi Asiriya mangε̄e xa temui, han to muxu na tɔore nan kui. **33** I bara fe tinxinxı raba muxu be. I tan bara dugutε̄gε̄na raba, kōnɔ muxu tan bara fe jaaxi raba i ra. **34** Muxu xa mangε̄, muxu xa kuntigie, muxu xa sε̄rε̄xε̄dubε̄e, nun muxu babae mu bira i xa sε̄riye fɔxɔ ra. E mu e tuli matixi i xa yaamari nun i xa masenyi ra. **35** Hali i to harige nun bɔxi fanyi sa e xa mangε̄ya bun ma temui naxe, e mu i xui rabatu, e mu gbilen e xa wali jaaxie fɔxɔ ra. **36** To lɔxɔe muxu na konyiya nan kui. Muxu bara findi konyie ra bɔxi ma i dɛnnaxe fixi muxu benbae ma, alako e xa balo na bɔxi fanyi saabui ra. **37** Kōnɔ na bɔxi bogi fanyi birin luma mangε̄ gbε̄tε̄e nan be, muxu na naxee bun ma muxu xa yunubie xa fe ra. E e waxɔnfe rabama muxu fatee nun muxu

xa xurusee ra. Muxu na toore belebele nan kui.»

## 10

### *Nama xa nate tongoxi*

<sup>1</sup> Na birin kui, muxu bara yi nate səbəxi tongo, muxu xa mangee, Lewikae, nun muxu xa sərəxədubəe xa tənxuma dəxəxi a ma. <sup>2</sup> E xilie nan yi ki:  
Gomina Nehemi Xakalaya xa di, Sedekiya,  
<sup>3</sup> Seraya, Asaraya, Yeremi,  
<sup>4</sup> Pasura, Amaraya, Malakiya,  
<sup>5</sup> Xatusi, Səbanaya, Maluku,  
<sup>6</sup> Xarima, Meremoti, Abadiyasi,  
<sup>7</sup> Daniyeli, Ginətən, Baruki,  
<sup>8</sup> Mesulama, Abiya, Miyamin,  
<sup>9</sup> Maasiya, Biligayi, nun Semaya.  
Sərəxədubəe nan na ki.

<sup>10</sup> Lewikae nan yi ki:  
Asanaya xa di Yesuwa, Xenadadi xa di  
Binuwi, Kadamiyeli,  
<sup>11</sup> nun e ngaxakerenyie,  
Sebanaya, Hodiya, Kelita, Pəlaya, Hanan,  
<sup>12</sup> Mika, Rexobo, Xasabiya,  
<sup>13</sup> Sabudu, Serebiya, Sebanaya,  
<sup>14</sup> Hodiya, Bani, nun Beninu.

<sup>15</sup> Kuntigie nan yi ki:  
Paroso, Mowaba Paxati, Elama, Satu,  
Bani,  
<sup>16</sup> Buni, Asigadi, Bibayi,  
<sup>17</sup> Adoniya, Begifayi, Adin,  
<sup>18</sup> Ateri, Xesekiya, Asuru,  
<sup>19</sup> Hodiya, Xasuma, Beseyi,  
<sup>20</sup> Xarifi, Anatoti, Nebayi,  
<sup>21</sup> Magapiyasi, Mesulama, Xesiri,  
<sup>22</sup> Mesesabeli, Sadəki, Yaduwa,  
<sup>23</sup> Pəlataya, Hanan, Anaya,  
<sup>24</sup> Hoseya, Xananiya, Xasubu,  
<sup>25</sup> Haloxesi, Pilixa, Sobeki,  
<sup>26</sup> Rexumi, Xasabana, Maaseya,  
<sup>27</sup> Ahaya, Hanan, Anan,  
<sup>28</sup> Maluku, Xarima, nun Baanna.

<sup>29</sup> «Nama dənxəe birin, sərəxədubəe, Lewikae, naadə makantəe, bəetibae, hərəməbanxi walikəe, nun mixi naxee birin mini si gbətəe ya ma e bira Ala xa səriyə fəxə ra, e xa ginəe, e xa di xəməe, e xa di ginəe, nun mixi naxee birin fe fahaamuma, <sup>30</sup> nee birin naxa kafu e ngaxakerenyi kuntigie ma. E naxa e rakali e xa bira Ala xa səriyə fəxə ra, Ala

xa konyi Munsa naxan fixi e ma, e xa e Marigi Alatala xa yaamari, a xa masenyi, nun a xa səriyə birin nabatu.»

<sup>31</sup> «Muxu naxa nate tongo muxu xa tondi muxu xa die fide yi bəxi mixie ma. Muxu fan xa tondi e xa di ginəe fende muxu xa di xəməe bə. <sup>32</sup> Muxu mu sese sarama malabui ləxəe nun sali ləxəe, yi bəxi mixie fama naxee ra alə məngi, xa na mu a ra se gbətəe. Nə soloferə nde birin na, muxu mu bəxi rawalima, muxu man dijəema nə donie birin ma. <sup>33</sup> Nə yo jəe muxu xa gbeti nde ba, a xa rawali muxu Marigi Ala xa hərəməbanxi kui, <sup>34</sup> alə sərəxə taami, sansi xəri naxee bama sərəxə ra ləxə yo ləxə, sərəxə gan daaxi naxee bama ləxə yo ləxə, naxee bama malabui ləxəe, naxee bama kike nəsənəti ləxəe, naxee bama sali ləxəe, naxee bama səniyənyi xa fe ra, naxee bama Isirayila xa yunubi xafarife ra, a nun wali naxan birin nabama muxu Marigi Ala xa banxi kui.»

<sup>35</sup> «Sərəxədubəe, Lewikae, nun jama birin naxa nate tongo Ala xa mali ra, xabiləe naxee fama yege ra a waxati ki ma, naxan ganma Ala xa banxi kui, alə a səbəxi kitaabui kui ki naxə. <sup>36</sup> Muxu naxa nate tongo jəe yo jəe muxu xa muxu xa bəxi daxamui singee nun muxu xa sansi bogi singee xanin Alatala xa banxi. <sup>37</sup> Muxu man xa muxu xa di xəməe singee nun muxu xa xuruse di singee xanin sərəxədubəe xən ma, muxu Marigi Ala xa banxi kui, alə a səbəxi kitaabui kui ki naxə.»

<sup>38</sup> «Muxu naxa nate tongo, muxu xa muxu xa farin xun singee, sansi bogi singee, wəni nəsənə, nun ture nəsənə xanin muxu Marigi Ala xa hərəməbanxi bilie kui sərəxədubəe bə. Muxu man xa farilə fi Lewikae ma. E luma siga ra na farilə fəxə ra muxu walima dənnaxə. <sup>39</sup> E xa na raba Haruna bənsəe sərəxədubə nde ya xəri. E xa farilə ba na farilə nan kui, e fa na tan xanin hərəməbanxi bilie kui, daxamui ragatama dənnaxə. <sup>40</sup> Isirayilakae nun Lewikae xa na məngi, wəni nəsənə, nun ture nəsənə xanin na bilie kui hərəməbanxi xa see saxi dənnaxə. Sərəxədubəe, naadə kantae, nun bəetibae

fan na menni ne. Muxu mu muxu Marigi  
Ala xa h̄or̄m̄obanxi raboloma!»

## 11

### *Yuwifi naxee fa Darisalamu*

<sup>1</sup> Nama kuntigie naxa sabati Darisalamu taa s̄eniyenxi, a nun mixi gbetee naxee sugandixi Ala xa mali ra. Mixi fu yo mixi fu, keren naxa sugandi d̄ox̄fe ra Darisalamu. Mixi d̄onx̄e naxee luxi, nee naxa sabati taa gbetee. <sup>2</sup> Nama naxa duba mixie b̄e, naxee bara tin lude Darisalamu.

<sup>3</sup> Isirayilakae, s̄erexedubee, Lewikae, h̄or̄m̄obanxi walik̄e, nun Sulemani xa konyie xa die, naxee mu nu na Darisalamu, nee naxa sabati e x̄onyi, e xa taae kui Yudaya b̄oxi ma.

<sup>4</sup> B̄oxi manḡe naxee sabati Darisalamu, ndee keli Yuda b̄ons̄e nun Bunyamin b̄ons̄e ne. Naxee kelixi Yuda b̄ons̄e, nee xilie nan yi ki: Atayaya nun Maaseya. Atayaya baba xili Yusiya. Na fan baba xili Sakari. Na fan baba xili Amaraya. Na fan baba xili Sefataya. Na fan baba xili Mahalaleli. Na fan baba xili Peresi. <sup>5</sup> Maaseya baba xili Baruki. Na fan baba xili Kolixose. Na fan baba xili Xasaya. Na fan baba xili Adaya. Na fan baba xili Yoyaribu. Na fan baba xili Sakari. Na fan baba xili Selaha. <sup>6</sup> Na kui, Peresi xabile naxee sabati Darisalamu, e findixi mixi k̄eme naani, mixi tongo senni nun solomasaxan nan na.

<sup>7</sup> Naxee kelixi Bunyamin b̄ons̄e, nee xilie nan yi ki: Salu, nun a f̄oxirabiree Gabayi nun Salayi. Salu baba xili Mesulama. Na fan baba xili Yowedi. Na fan baba xili P̄edaya. Na fan baba xili Kolaya. Na fan baba xili Maaseya. Na fan baba xili Itiyeli. Na fan baba xili Yesaya. <sup>8</sup> Nee xa mixie malanxi mixi k̄eme solomanaani, mixi m̄ox̄jen nun solomasaxan. <sup>9</sup> Sikiri xa di Yoweli nan findixi e xa manḡe singe ra. E xa manḡe firin nde lanxi Hasenuwa xa di Yuda nan ma.

<sup>10</sup> Naxee findixi s̄erexedubee ra, nee xilie nan yi ki: Yoyaribu xa di Yedaya, Yakin, <sup>11</sup> Seraya, nun e wali booree. Seraya baba xili Xilikya. Na fan baba xili Mesulama. Na fan baba xili Sadoki. Na

fan baba xili Merayoti. Na fan baba xili Axituba, Ala xa banxi yarerati. <sup>12</sup> Nee birin malanxi mixi k̄eme solomasaxan, mixi m̄ox̄jen nun firin. Adaya fan nu na, a nun a wali boore naxee findi denbaya kanyie ra. Adaya baba xili Yeroxama. Na fan baba xili Pelalaya. Na fan baba xili Amasi. Na fan baba xili Sakari. Na fan baba xili Pasura. Na fan baba xili Malakiya. <sup>13</sup> Nee birin malanxi mixi k̄eme firin, mixi tongo naani nun firin. Amasayi fan nu na, a nun a wali boore naxee findi kuntigie ra. A baba xili Asareli. Na fan baba xili Axesayi. Na fan baba xili Mesilemoti. Na fan baba xili Imeri. <sup>14</sup> Nee birin malanxi mixi k̄eme, mixi m̄ox̄jen nun solomasaxan. Higidoli xa di Sabadiyeli nan findi e xa yarerati ra.

<sup>15</sup> Naxee findixi Lewikae ra, nee xilie nan yi ki: Semaya, naxan baba xili Xasubu. Na fan baba xili Asirikama. Na fan baba xili Xasabiya. Na fan baba xili Buni.

<sup>16</sup> Sabetayi nun Yosabadi, Lewikae xa manḡe naxee nu Ala xa banxi yailanma.

<sup>17</sup> Mataniya, naxan baba xili Mika. Na fan baba xili Sabadi. Na fan baba xili Asafi, manḡe naxan Ala mat̄ox̄e nun Ala maxandi rabama. Bakibukiya nan findi na manḡe firin nde ra. Abeda, naxan baba xili Samuwa. Na fan baba xili Galali. Na fan baba xili Yedutun. <sup>18</sup> Lewika naxee nu sabatixi Darisalamu, Ala xa taa s̄eniyenxi, e malanxi mixi k̄eme firin, mixi tongo solomasaxan nun naani.

<sup>19</sup> Naxee nu h̄or̄m̄obanxi naad̄ee makantama, nee xilie nan yi ki: Akubu, Talam̄on, nun e ngaxakerenyie naxee nu naad̄ee makantama. Nee malanxi mixi k̄eme, mixi tongo solofera nun firin.

<sup>20</sup> Isirayilakae, s̄erexedubee, nun Lewika naxee luxi, e tan sabatixi Yudaya taae nan kui e x̄onyi.

<sup>21</sup> H̄or̄m̄obanxi walik̄e sabatixi Ofeli geya nan fari. Sixa nun Gisepa nan findi e xa manḡe ra. <sup>22</sup> Lewika naxee sabatixi Darisalamu, e xa manḡe findixi Yusayi nan na. A baba xili Bani. Na fan baba xili Xasabiya. Na fan baba xili Mataniya. Na fan baba xili Mika. Na fan baba xili Asafi, naxan findixi b̄eetibae xa manḡe ra Ala xa banxi kui. <sup>23</sup> Beetiba birin nu na manḡe xungbe xa yaamari nan bun ma l̄ox̄e birin.

<sup>24</sup> Petaxiya findixi mange xa marasima nan na nama bε. A baba xili Mesesabeli. Na fan baba xili Sera. Na fan baba xili Yuda.

<sup>25</sup> Yuda bɔnsœ mixie sabatixi Kiriyati Araba, Dibon, Yekabeseeli, <sup>26</sup> Yesuwa, Molada, Peleti, <sup>27</sup> Xasari, Beriseeba, <sup>28</sup> Sikilaga, Mekona, <sup>29</sup> Rimən, Soraha, Yaramuti, <sup>30</sup> Sanowa, Adulama, Lakisi, Aseka, e nun e rabilinyie. E naxa sabati fɔløfe Beriseeba ma sa dɔxɔ Hinoma gulunba ra. <sup>31</sup> Bunyamin bɔnsœ mixie sabatixi Geba, Mikimasi, Aya, Beteli, nun e rabilinyie ne. <sup>32</sup> E man sabatixi Anatoti, Noba, Ananaya, <sup>33</sup> Xasori, Rama, Gitayimi, <sup>34</sup> Xadidi, Seboyima, Nebalati, <sup>35</sup> Lodi, Ono, nun se yailanmae xa gulunba fan kui. <sup>36</sup> Lewika ndee naxee kelixi Yudaya, nee naxa sabati Bunyamin bɔxi ma.

## 12

### *Serexedubee nun Lewikae*

<sup>1</sup> Serexedubee nun Lewikae nan yi ki, naxee gbilen Darisalamu e nun Salatiyeli xa di Sorobabeli nun Yesuwa ra: Seraya, Yeremi, Esidirasi,

<sup>2</sup> Amaraya, Maluku, Xatusi,

<sup>3</sup> Sekanaya, Rexumi, Meremoti,

<sup>4</sup> Ido, Ginətən, Abiya,

<sup>5</sup> Miyamin, Mowadiya, Biliga,

<sup>6</sup> Semaya, Yoyaribu, Yədaya,

<sup>7</sup> Salu, Emɔki, Xilikiya, nun Yədaya.

Serexedube kuntigie nan na ki, nun e ngaxakerenyi naxee nu na Yesuwa xa waxati.

<sup>8</sup> Lewikae nan yi ki:

Yesuwa, Binuwi, Kadamiyeli,

Serebiya, Yudaya, nun Mataniya.

E nu findixi bεetiba mangεe nan na. <sup>9</sup> E ngaxakerenyie Bakibukiya nun Unni nu tima e ya ra na wali kui.

<sup>10</sup> Yesuwa findi ne Yoyakima baba ra. Yoyakima findi ne Eliyasibu baba ra. Eliyasibu findi ne Yoyada baba ra. <sup>11</sup> Yoyada findi ne Yonatan baba ra. Yonatan findi ne Yaduwa baba ra.

<sup>12</sup> Yoyakima xa waxati, serexedubε xabilεe nun e xunye nan ya:

Meraya nan findi Seraya xabilε xunyi ra. Xananiya nan findi Yeremi xabilε xunyi ra.

<sup>13</sup> Mesulama nan findi Esidirasi xabilε xunyi ra.

Yehoxanan nan findi Amaraya xabilε xunyi ra.

<sup>14</sup> Yonatan nan findi Maluku xabilε xunyi ra.

Yusufu nan findi Səbanaya xabilε xunyi ra.

<sup>15</sup> Adina nan findi Xarima xabilε xunyi ra. Xelekayi nan findi Merayoti xabilε xunyi ra.

<sup>16</sup> Sakari nan findi Ido xabilε xunyi ra.

Mesulama nan findi Ginətən xabilε xunyi ra.

<sup>17</sup> Sikiri nan findi Abiya xabilε xunyi ra. Pilitayi nan findi Minyamin nun Mowadiya xabilε xunyi ra.

<sup>18</sup> Samuwa nan findi Biliga xabilε xunyi ra.

Yehonatan nan findi Semaya xabilε xunyi ra.

<sup>19</sup> Matenayi nan findi Yoyaribu xabilε xunyi ra.

Yusayi nan findi Yədaya xabilε xunyi ra.

<sup>20</sup> Kalayi nan findi Salayi xabilε xunyi ra. Eberi nan findi Emeki xabilε xunyi ra.

<sup>21</sup> Xasabiya nan findi Xilikiya xabilε xunyi ra.

Netaneeli nan findi Yədaya xabilε xunyi ra.

<sup>22</sup> Serexedubε xilie nun Lewika den-baya kanyie xilie nu səbəxi Eliyasibu, Yoyada, Yonatan, nun Yaduwa xa waxati, Perise mange Dariyusi xa mangεya bun ma. <sup>23</sup> Lewika den-baya kanyie xilie nu səbəxi taruxui buki kui han Eliyasibu xa mamadi Yonatan xa waxati.

<sup>24</sup> Lewikae xa mangεe Xasabiya, Serebiya, Kadamiyeli xa di Yosuwe, nu Alatala matɔxɔma temui naxε, e ngaxakerenyie nu tixi e ya i, alɔ Ala xa mixi Dawuda a yamari ki naxε.

<sup>25</sup> Mataniya, Bakibukiya, Abadiyasi, Mesulama, Talamən, nun Akubu nu hɔrɔmɔbanxi naadεe kantama, <sup>26</sup> Yosuwe xa di Yoyakima xa waxati kui, Yosadaki xa mamadi. Na waxati Nehemi nan nu na gomina ra, Esidirasi nan nu na serexedubε nun seriyε karamɔxɔ ra.

### *Darisalamu tete rabi*

<sup>27</sup> Darisalamu tete rabi, e xεerae xεε ne Lewikae birin ma Yudaya bɔxi ma, alako e xa fa Darisalamu pəlexin xulunyi

tide bætie ra, naxee bama maxa see nun kɔra mɔɔli ndee xui ra. <sup>28</sup> Bætibae naxa fa kelife Darisalamu fari ma, a nun Netofa fɔxɔe ra, <sup>29</sup> Beti Giligali, Geba, nun Asamafeti. <sup>30</sup> Sereχedubee nun Lewikae naxa e yɛtɛ raseniyen, e man naxa jnama, nun taa naadee nun taa tete fan naseniyen.

<sup>31</sup> N naxa Yudaya mangee rate tete kɔn na. N man naxa bætiba jnama firin sugandi. Nama singe xa jere tete kɔn na yirefanyi ma, Xuruse naade mabiri. <sup>32</sup> Hosaya nun Yudaya mangee sæti naxa bira yi jnama fɔxɔ ra, <sup>33</sup> e nun Asaraya, Esidirasi, Mesulama, <sup>34</sup> Yuda, Bunyamin, Seraya, Yeremi, <sup>35</sup> sereχedubee naxee feri fema, Yonatan xa di Sakari, naxan benbae findixi Semaya, Mataniya, Mike, Sabudu, nun Asafi ra. <sup>36</sup> Sakari ngaxakerenyie Semaya, Asareli, Milalayi, Gilalayi, Maayi, Netaneeli, Yuda, nun Xanani naxa bira e fɔxɔ ra. Dawuda xa bætibasee nu na e yi ra. Seriyɛ karamɔxɔ Esidirasi nan nu na e xa yarerati ra. <sup>37</sup> E to Dulonyi naade li, e naxa te Dawuda xa taa kui tete kɔn na. E naxa dangi Dawuda xa banxi ra han e sa Ye naade li sogetede biri.

<sup>38</sup> Na jnama firin nde naxa siga kɔɔla ma. N naxa bira e fɔxɔ ra tete kɔn na, muxu nun jnama dɔnxɔe. Muxu naxa mini yire makantaxi ra naxan xili Taami Gande, muxu naxa siga han tete igbode.

<sup>39</sup> Muxu naxa mini Efirami naade ra, Naade Fori, Yɛxɛ naade, Xananeli yire makantaxi, Meya yire makantaxi, han muxu Yɛxɛyɔrɛ naade li. Muxu naxa ti Geeli naade ya ra.

<sup>40</sup> Na jnama firinyi naxa ti Ala xa banxi kui. N tan nun kiitisae nu na, nun <sup>41</sup> sereχedubee Eliyakin, Maaseya, Minyamin, Mike, Eliyowenayi, Sakari, nun Xananiya. Ferie fan nu na e yi ra. <sup>42</sup> Sereχedubee Maaseya, Semaya, Eleyasari, Usi, Yehoxanan, Malakiya, Elama, nun Eseri fan nu na. Yisiraxaya nan nu na bætibae xa mange ra.

<sup>43</sup> Nama naxa sereχe gbegbe ba ssewɛ kui barima e Marigi Ala nu bara e rasewa. Ginɛe nun dimɛe fan nu ssewaxi. Na jɛlexinyi xui naxa siga yire makuye.

<sup>44</sup> Na lɔxɔe muxu naxa xemee sugandi naxee bilie kantama, sereχe bogise singee nun farile ragatama dɛnnaxe. Yi xemee lan ne e xa sansi bogi singee xun lan, naxee fixi sereχedubee nun Lewikae ma, kelife xee ma alɔ a sɛbɛxi kitaabui kui ki naxe. Yudayakae nu bara jɛlexin sereχedubee nun Lewikae xa wali ra.

<sup>45</sup> E naxa e Marigi Ala xa wali raba a fan yi ra. E tan, bætibae, nun naade makantee nu e raseniyenma alɔ Dawuda nun a xa di Sulemani a masenxi ki naxe.

<sup>46</sup> Dawuda nun Asafi xa waxati, bætiba mangee nu na naxee nu Ala matɔxɔma suukie nun tantuie ra. <sup>47</sup> Sorobabeli nun Nehemi xa waxati, Isirayila birin nu baloe soma bætibae, naade makantee, Lewikae, sereχedubee, nun Haruna xa die yi ra lɔxɔe birin.

## 13

### Nehemi xa wali dɔnxɔe

<sup>1</sup> E nu na Tawureta Munsa xaranfe nama be temui naxe, e naxa yi sɛbeli to, «Amonika nun Mowabaka mu daxa e xa so Ala xa mixie ya ma, <sup>2</sup> barima e mu fa taami nun ye ra Isirayilakae ralande e xa biyaasi kui, e kɔbiri fi Balami nan ma, a xa fa Isirayilakae danka. Kɔnɔ muxu Marigi Ala naxa na danke mafindi barake ra.» <sup>3</sup> E to na mɛ, e naxa si gbɛtɛ mixi birin keri Isirayilakae ya ma.

<sup>4</sup> Beenu na xa raba, sereχedubee Eliyasibu nan nu na bilie xunyi ra muxu Marigi Ala xa banxi kui. A bariboore nde nan nu lanxi Tobiya ma. <sup>5</sup> A nu bara bili belebele so a yi ra yi se birin nagatama dɛnnaxe: mengi, surayi, hɔrɔmɔbanxi isee, mengi farile, weni neɛne, nun ture, naxee firma Lewikae, bætibae, nun naade makantee ma. <sup>6</sup> Na birin naba temui naxe, n mu nu na Darisalamu, barima n nu bara gbilen Babilɔn mangɛ Atasakasi yire, a xa mangɛya jɛ tongo saxan nun firin nde ra. Na jɛ to jɔn, mangɛ naxa tin <sup>7</sup> n bɛninde, n xa gbilen Darisalamu. N to naa li, n naxa Eliyasibu xa wali kobi to bili sofe ra Tobiya yi ra, Ala xa banxi kui. <sup>8</sup> Na fe naxa n bɔŋɛ rajaaxu n ma. N naxa Tobiya xa se birin woli tandem. <sup>9</sup> N naxa e yaamari e xa na bilie raseniyen, n fa Ala xa banxi see raso naa, alɔ sereχe nun surayi.

<sup>10</sup> N naxa a me fan, se naxee lan e xa fi Lewikae ma, e mu nu na fixi e ma. Lewikae nun beetibae, naxee nu lanxi e xa Ala xa wali raba, nee nu bara siga e xa xee rawalide. <sup>11</sup> N naxa sɔnxɔɛ rate kiitisae ma, n fa e maxɔrin, «Wo Ala xa banxi rabεjinxì munfe ra?» N naxa Lewikae nun beetibae malan, n fa e ragbilen e xa wali ra. <sup>12</sup> Na temui kore Yudayaka birin naxa fa mengi farile, weni neen, nun ture ra, a xa malan bilie kui. <sup>13</sup> N naxa Selemiya serehedube ti, a xa na bilie makanta, a nun seriye karamɔxɔ Sadɔki, Lewika Pedaya, Sabudu xa di Hanan, Mataniya xa mamadi. N na mixie sugandixi ne barima tinxin mixie nan nu na e ra. A nu lan ne e xa na see itaxun e ngaxakerenyie ma.

<sup>14</sup> N Marigi Ala, i naxa neemu n ma na xa fe ra. I xa ratu n ma, n wali tinxinxi naxan naba i xa hɔrɔmɔbanxi nun sali xa fe ra.

<sup>15</sup> Na temui n naxa Yudayaka ndee to wali kui malabui lɔxɔɛ. E sansi bogi bunduma, e mengi xabama, e a bakima sofale fari, e man weni bogi, weni, xɔre, nun kote gbete bakima, e a xanin Darisalamu malabui lɔxɔɛ, e xa a mati. N naxa na tɔnyi dɔxɔ e ma senbe ra.

<sup>16</sup> Tireka naxee sabatixi Darisalamu, e fan nu fama ne yεxεe nun kote mɔoli birin na Darisalamu, e xa a mati malabui lɔxɔɛ Yudayakae ma. <sup>17</sup> N naxa sɔnxɔɛ rate Yudaya kuntigie ma yi ki, «Wo na munse rabafe? Wo na binye nan bafe malabui lɔxɔɛ ma? <sup>18</sup> Wo babae fan nu na nan nabama. Na nan a niyaxi won Marigi Ala naxa won paxankata, a yi taa kana. Wo na a xa xone xun masafe, barima wo mu malabui lɔxɔɛ binyaxi.»

<sup>19</sup> Na temui n naxa yaamari fi, kɔɛ so temui, beenu malabui lɔxɔɛ xa a li, Darisalamu naadée xa balan han malabui lɔxɔɛ xa ba a ra. N man naxa n ma walike segetala ndee dɔxɔ naadée ra, e naxa tin kote yo xa so malabui lɔxɔɛ. <sup>20</sup> A bara sanya kerem, xa na mu a ra firin li, yule makiti sama Darisalamu fari ma, tete seeti ma. <sup>21</sup> N naxa na tɔnyi fan dɔxɔ e ma yi wɔyεnyi ra, «Wo kɔɛ radangima tete seeti ma munfe ra? Xa wo na raba kore, n belexe wo lima ne.» Kafi na dangi, e mu fa malabui lɔxɔɛ sɔnɔn.

<sup>22</sup> N naxa a fala Lewikae be, e xa e yεte raseniyen, e xa fa naadée makantade, alako mixie xa malabui lɔxɔɛ binya.

N Marigi Ala, i xa ratu n ma wali ma, i man xa n kanta i xa fonisireya kui.

<sup>23</sup> Na waxati, n naxa Yuwifi ndee to naxee bara ginɛe dɔxɔ naxee keli Asidodi, Amoni, nun Mowaba bɔxi ma. <sup>24</sup> E xa di ndee nu Asidodi xui falama, xa na mu a ra si gbete xui, e mu Yudaya xui falama.

<sup>25</sup> N naxa na fan tɔnyi dɔxɔ e ma, n fa e danka. N naxa mixi ndee bɔnbɔ, n e xunsexɛ mata. N naxa fa e rakali Ala xili ra, «Wo naxa wo xa di ginɛe fi e xa di xemee ma, wo fan naxa e xa di ginɛe dɔxɔ wo yεte be, xa na mu a ra wo xa die be.

<sup>26</sup> Na fe xa mu a niyaxi Isirayila mangɛ Sulemani findixi yunubitɔ̄e ra? A maniyɛ yo mu nu na dunipa sie ya ma. Ala naxa a xanu, a man a findi Isirayila mangɛ ra. Kɔnɔ si gbete ginɛe naxa a raso yunubi fe kui. <sup>27</sup> Wo fan wama na yunubi möcli nan nabafe? Wo wama findife tinxintaree nan na won Marigi Ala be, ginɛe futife ra si gbete ya ma?»

<sup>28</sup> Eliyasibu serehedube kuntigi xa di Yoyada nan nu na Sanbalati Xoronka bitanyi ra. N naxa a rabolo.

<sup>29</sup> N Marigi Ala, i xa ratu n ma fe ma, barima e bara serehedube wali manɔxɔ, e man bara serehedubee nun Lewikae xa saate kana.

<sup>30</sup> N naxa si gbete mixi birin keri serehedubee nun Lewikae ya ma, n naxa e ti e xa wali ra. <sup>31</sup> N man naxa yege fi serehedubee ma sali temui nun bɔxi daxamui singe serehe ba temui.

N Marigi Ala, i xa ratu n ma fe ma i xa fonisireya kui.

## Esita xa Taruxui Masenyi nde yi Kitaabui xa fe ra

Alatala nu bara Isirayila bɔnsɔe sa e yaxui Babilonkae sagoe e xa yunubie xa fe ra. E naxa bu naa konyiya kui ne wuyaxie bun ma. A rajɔnyi si gbetee fan naxa no Yuwifi yaxui singee ra, Yuwifie fa lu nee xa mangεya bun ma. Yi kitaabui fe falama naxan dangi Perise bɔxi ma Yuwifi ndee xa fe ra, naxee nu xili Morodekayi nun Esita.

Yuwifie xa diine nu seriye nde masenma, naxan mu nu rafanxi kaafiri senbεma nde ma Perise bɔxi ma, naxan nu xili Haman. A nu wama mixi birin xa a xinbi sin bɔxi ma a binyafe ra, kɔnɔ Morodekayi mu nu wama na rabafe, barima a nu na mɔɔli rabama Alatala gbansan nan be. Na kui Yuwifie xa fe mu nu rafanxi a ma, a fa nate tongo a xa e tɔɔrɔ.

Kɔnɔ Ala meenima a xa pama ma, a e mali e xa tɔɔre kui. Morodekayi taara xa di gine Fasati nu bara findi Perise mange gine ra a xa tofanyi nun a xa tinxinyi xa fe ra. Na fe naxa a niya a xa no mangε xungbe mayandide a xa a mali yi fe kui. Haman waxɔnfe jaaxi mu sɔɔneya, barima Ala nu bara a xa mixi Esita lu Perise mange seeti ma Ala waxɔn waxati ma. Ala xa mangεya gbo mangεya birin be. Amina.

### Esita xa Taruxui

#### *Mange gine Fasati tondife mange Asuyerusu be*

<sup>1</sup> Mange nde nu na naxan nu xili Asuyerusu. A xa mangεya fɔlɔ Inidiya bɔxi nan ma, han a sa dɔxɔ Etiyopi bɔxi ra. Bɔxi kεmε tɔxɔjɛn nun solofera nan nu na a xa noe bun ma. <sup>2</sup> Na waxati, a nu dɔxɔxi Suse ne, a xa mangataa.

<sup>3</sup> A xa mangεya ne saxan nde, a naxa xulunyi ti a xa mangεdie nun a xa walikεe be. Perise nun Mediya soɔri mangεe, kuntigie, nun bɔxi gominae naxa fa. <sup>4</sup> Mange Asuyerusu naxa a xa naafuli, nun

a xa dariye masen e be xi kεmε tongo solomasaxan bun ma.

<sup>5</sup> Na to dangi, mangε naxa xulunyi ti Suseka birin be a xa tete kui. Xi solofera bun ma, banna nun setare birin naxa fa na xulunyi. <sup>6</sup> Mangε banxi naxa rafe ki fanyi ra. Dugi fiixee nun dugi fɔɔrεe nu gbakuxi luuti fiixee nun luuti gbeelie ra. Dugie gbakuxi luutie ma gbeti xurundεe ra. Na birin nu xirixi gεmε dɔxɔxi tofanyie ra. Xεema kibanyi nun gbeti kibanyi tofanyie nu na. Bɔxi gbaata nu yailanxi gεmε tofanyi mɔɔli mɔɔlie ra. <sup>7</sup> Mangε naxa weni gbegbe itaxun mixie ma, e xa na min xεema pɔɔti mɔɔli wuyaxie kui. <sup>8</sup> Weni xasabi naxan e kεnεn, e naxa na min, barima mangε nu bara a xa walikεe yamari, e xa mixie waxɔnfe raba.

<sup>9</sup> Mangε gine Fasati fan naxa xulunyi ti gine be mange Asuyerusu xa banxi kui.

<sup>10</sup> Xulunyi xi solofera nde, mangε Asuyerusu to siisi weni ra, a naxa a xa batula solofera xili. Yi xεmε solofera nu xili Mehuman, Bisita, Xarabona, Bigita, Abagita, Setari, nun Karakasi. <sup>11</sup> Mangε naxa a fala e be, e xa fa mangε gine Fasati ra a xɔn ma. A xa a maxiri a fanyi ra, mangε gine tɔnxuma xa dɔxɔ a xun ma, alako pama nun mangεdi birin xa a xa tofanyi to. Gine tofanyi nan nu na Fasati ra. <sup>12</sup> Kɔnɔ mangε gine Fasati naxa tondi mangε xa yaamari ra, xεerae naxan masen a be. Na naxa mangε xɔnɔ ki fanyi.

<sup>13</sup> Awa, mangε naxa a xa lɔnnila solofera xili naxee nu seriye nun naamunyi kolon a fanyi ra. <sup>14</sup> Yi mangεdi solofera nan ya: Kasena, Setara, Adamata, Tarasisi, Mεresi, Marasena, nun Memukan. Yi Mediyakae nun Periseke tide nu gbo birin be, barima e tan nan nu na mangε seeti ma. <sup>15</sup> Mangε naxa e maxɔrin, «N tan mangε Asuyerusu bara xεerae rasiga mangε gine Fasati ma a xa fa, kɔnɔ a bara tondi n ma yaamari suxude. Seriye ki ma, a lanma n xa munse raba a ra?»

<sup>16</sup> Memukan naxa a masen mangε nun mangεdie be, «Mange gine Fasati mu fe jaaxi rabaxi i tan mangε gbansan xa ra, a man bara fe jaaxi raba mangεdie nun

namae ra naxee na i xa mangeya bun ma. <sup>17</sup> Ginee na a me temui naxe, mange gine bara a xa mōri matandi, bōxi ginee birin fan luma ne e xa mōrie matandi ra. Ginee a falama ne, «Mange Asuyerusu xēera rasiga ne mange gine Fasati ma a xa fa, kōnō a mu tin.» <sup>18</sup> Perise nun Mediya mangédie xa ginee na yi fe me temui naxe, e fan tondima ne e xa mōrie binyade. Na na raba marajaaxui nun binyatareja mu nōnma. <sup>19</sup> Mange, xa i bara tin, a lanma i xa mange gine Fasati yamari a naxa fa i yire sōnōn. Gine gbete tongo naxan fissa a be, na xa findi mange gine ra. Na yaamari xa sēbe Perisekae nun Mediyakae xa seriye kui, naxan mu nōma masarade. <sup>20</sup> Gine birin na yi yaamari xungbe me i xa mangeya bun ma, e fama ne e xa mōrie binyade ki fanyi ra, kelife gine xuri ma, han gine xungbe.»

<sup>21</sup> Na marasi naxa rafan mange nun mangédie ma. Asuyerusu naxa a raba alō Memukan a fala ki naxe. <sup>22</sup> A naxa bataaxee rasanba a xa bōxi birin ma e gbe sēbeli ra nun e yete bari xui ra. Na keedi naxe a xēme birin xa findi denbaya xunyi ra, a nun a xa denbaya mixi birin xa a bari xui fala.

## 2

### *Esita findife mange gine ra*

<sup>1</sup> Na dangi xanbi, mange bōne naxa goro. A naxa ratu mange gine Fasati xa fe rabaxi ma, a nun a yete naté naxan tongoxi a xa fe ra. <sup>2</sup> Mange xa batulae naxa a fala a be, «Ginédimédi tofanyi ndee xa fen i be. <sup>3</sup> Yaamari fi i xa bōxi birin ma, e xa fa ginédimédi tofanyie birin na i xa mangataa Suse. E xa lu i xa ginee xa banxi kui. Hege, i xa walike banaxi naxan mēenima i xa ginee ma, na xa a jēngi sa e xōn ma, alako nde xa sa e xa tofanyi xun ma. <sup>4</sup> Gine naxan na rafan i ma e ya ma, na xa findi mange gine Fasati lōxōe ra.» Yi wōyenyi naxa mange kēnen, a naxa na raba.

<sup>5</sup> Yuwifi nde nu na Suse naxan nu xili Morodekayi. A findi Yayiri xa di nan na, Simeyi xa mamadi, Kisú tolobite kelife Bunyamin bōnsōe ma. <sup>6</sup> Babilon mange Nebukadansari nan fa a ra konyiya kui, a

nun Yudaya mangé Yekoniya nun Isirayilaka gbete. <sup>7</sup> Morodekayi baba xunya xa di gine Hadasa, e nu naxan ma Esita, a nu na Morodekayi nan yi ra, kabi a baba nun a nga faxa temui. A naxa a xuru, a a findi a xa di ra. Ginédimédi tofanyi nan nu a ra.

<sup>8</sup> Mange xa yaamari to masen a xa bōxi mixie be, e naxa fa di gine wuyaxi ra Hege xōn ma Suse. Esita nu na e ya ma. <sup>9</sup> A to rafan Hege ma, Hege naxa fate ratofanture, donse fanyi, nun konyi gine soloferes so a yi ra. A naxa e yigiyi mange xa ginee xa banxi kui dēnnaxe fan yire birin be.

<sup>10</sup> Esita nu fatanxi bōnsōe nun si naxan na, a mu na masen mixi yo be, barima Morodekayi nu bara na tōnyi dōxō a ma. <sup>11</sup> Lōxōe birin Morodekayi nu a makōremá mangé xa ginee xa banxi ra, a xa Esita xa fe xibaarui kolon.

<sup>12</sup> Na ginee birin naxa kike fu nun firin naba mange xa ginee xa banxi kui. Kike senni bun ma, ture nun labunde mōoli ndee nu masoma e ma. Na dangi xanbi, ture nun labunde mōoli gbete nu masoma e ma. Na jē keré to kamali, ginee naxa nō e yete masende mange be.

<sup>13</sup> Gine ne sigama mangé xōn ma, e wa sese xaninfe e xun ma, e nu na soma ne e yi ra. <sup>14</sup> Gine nu soma mangé xōnyi nunmare temui ne, e fa gbilen mange xa ginee xa banxi firin nde kui. Menni mangé xa konyi banaxi Saasagasi nu mēenima e ma. Na xanbi e mu gbilenma mangé xōnyi, fo naxan na a kēnen e ya ma, a na xili.

<sup>15</sup> Abixayili xa di Esita, Morodekayi naxan xuruxi, na xa temui to a li sigafe ra mange xōnyi, a mu sese xanin a xun ma fo mange xa walike Hege naxan fala a be. Esita nu rafan mixi birin ma. <sup>16</sup> E naxa Esita raso mange Asuyerusu xun ma a xa mangéya jē soloferes nde ra, Tebeti kike fu nde ra. <sup>17</sup> Esita naxa rafan mange ma dangi ginee birin na. A xa xanunteya to lu mange bōne kui dangi ginédimedie birin na, a naxa a findi mange gine Fasati lōxōe ra. <sup>18</sup> Mange naxa xulunyi belebele ti Esita be, a a xa kuntigie nun a xa walikee birin xili. A na lōxōe findi malabui lōxōe ra a xa jama be, a e birin buja mange ki ma.

### *Morodekayi mange ratangafe*

<sup>19</sup> Ginédimedie to malan sanya firin nde ra, Morodekayi nu dəxəxi mange xa banxi naade ra. <sup>20</sup> Esita mu nu a bənsəe nun a xa mixie xa fe falaxi mixi yo bə, alə Morodekayi nu bara a yamari ki naxə. Esita nu luma a xui suxu ra, alə a darixi a ra ki naxə kabi a dimedi temui.

<sup>21</sup> Ləxəe nde Morodekayi nu dəxəxi mange xa banxi naade səeti ma. Bigitana nun Təresi, naxee nu na mange xa banxi sode de makantafe, e naxa xənəcə mange Asuyerusu ma, e fa nate tongo e xa a faxa. <sup>22</sup> Morodekayi to na mə, a naxa a fala mange gine Esita bə, alako a xa na masen mange bə a xili ra. <sup>23</sup> Mange to na fe xənəfən, a naxa a kolon nəndi na a ra. A naxa na xəmə firinyie gbaku wuri ma e faxafe ra. Na birin naxa səbə taruxui buki kui mange ya xəri.

## 3

### *Haman wama Yuwifie faxafe*

<sup>1</sup> Na dangi xanbi, mange Asuyerusu naxa Hamedata Agagaka xa di Haman binya, a a ti mangədie birin xun ma. <sup>2</sup> Mange xa mixie birin nu e xinbi sinma Haman bun ma, alə mange e yamari ki naxə. Kənə Morodekayi tan nu tondima nə a xinbi sinde a bun ma, a man mu a felenma a bə boxi ma. <sup>3</sup> Mange xa mixie naxa Morodekayi maxərin, «I mange xa yaamari matandima munfe ra?» <sup>4</sup> E nu luma Morodekayi maxərin na na fe ma, kənə a mu a tuli matima e ra. Sa na fari, a nu bara a fala e bə a Yuwifi na a ra. Na temui, e naxa na dentəgə Haman bə, e xa a mato a naxan nabama.

<sup>5</sup> Haman to a to Morodekayi mu tinma a xinbi sinde a bun ma, a naxa xənəki fanyi. <sup>6</sup> A to a kolon, Yuwifi nan Morodekayi ra, a mu tin a tan gbansan xa təçərə de fa. A nu wama a xa mixi birin nan nahalakife fa, Yuwifi naxee birin nu na Asuyerusu xa mangəya bun ma.

<sup>7</sup> Awa, mange Asuyerusu xa mangəya nə fu nun firin nde, kike singe, naxan xili Nisan, Haman naxa sematoe maxərin, a xa a kolon a lanma a xa Yuwifie faxa kike nun ləxəe naxan ma. Sematoe naxa a to na lanxi kike fu nun firin nde nan ma, naxan xili Adari.

<sup>8</sup> Na temui Haman naxa a masen mangə Asuyerusu bə, «Si nde na i xa jama ya ma, naxan yensenxi i xa mangəya yire birin. E xa səriyə mu luxi alə si gbətəe xa səriyə, barima e tondima i xa yaamarie yati suxude. A mu lanma e xa sabati i xa bəxi ma. <sup>9</sup> Mange, xa i tinxi, yaamari fi e xa halaki. N tan yati bara tin kəbiri gbeti kole wulu fu fide i xa mixie ma naxee yi wali rakamalima.»

<sup>10</sup> Mange naxa a xa tənxuma ba a bəlexesole ra, a naxa a so Hamedata xa di Haman yi ra, na Agagaka naxan nu findixi Yuwifie yaxui ra. <sup>11</sup> Mange naxa a fala a bə, «I xa i xa kəbiri ragata. I man xa i waxənfe raba yi mixie ra.»

<sup>12</sup> Na kike singe, xi fu nun saxan nde, Haman naxa mangə xa səbəlitie malan, e xa a xa yaamari səbə mangə rasimae, bəxi gominae, nun si birin mangədie ma. Bataaxəe naxa səbə si birin xa səbəli ki ma nun si birin bari xui ra. E naxa nee səbə mangə Asuyerusu xili ra. E man naxa mangə xa tənxuma fəxi sa na kəedie ma. <sup>13</sup> Xəərae naxa siga na kəedie ra mangataa yire birin ma. A nu səbəxi kəedie kui, kike fu nun firin nde, kike naxan xili Adari, na xi fu nun saxan nde, Yuwifi birin xa faxa, dimedi yo, fori yo, diyore yo, gine yo. E sətəse birin xa lu mixi gbətəe bə. Yi birin xa raba na ləxəe nə. <sup>14</sup> A nu lan nə yi yaamari xa fi mixi birin ma, alako e xa nə na rabade na ləxəe.

<sup>15</sup> Mange xa xəərae naxa siga e gi ra alə mangə a fala ki naxə. Asuyerusu nun Haman naxa lu yire keren e xa wəni min, kənə mixi naxee nu na Suse mangataa, e birin bəjəe naxa mini a i.

## 4

### *Morodekayi Esita mayandife*

<sup>1</sup> Morodekayi to yi fe birin mə, a naxa a xa dugi ibəcə a ma, a sunnun donma ragoro a ma, a te xube maso a fate ma, a mini taa kui a wama a xui itexi ra. <sup>2</sup> A naxa siga han mangə xənyi, kənə a mu nə sode, barima sunnun donma kanyi mu daxa sofe naa. <sup>3</sup> Mange xa yaamari to so taa birin kui, Yuwifie naxa wa e xui itexi ra sunnunyi kui. E naxa sunnun donma

ragoro e ma, e te xube maso e fate ma. E naxa na birin naba sunyi kui.

<sup>4</sup> Esita xa konyi ginee nun xeme banaxi naxee nu meenima a ma, e to Morodekayi xa fe fala Esita be, sunnunyi naxa a boje suxu a jaaxi ra. A naxa dugi nde rasanba Morodekayi ma, kono a mu tin a xa sunnun donma ratede a ma. <sup>5</sup> Esita naxa Hataki xili, xeme banaxi mange naxan yamari a xa meeni Esita ma. A naxa a xee Morodekayi xon ma, alako a xa a kolon a sunnunxi fe naxan ma.

<sup>6</sup> Hataki naxa sa Morodekayi li taa kui mange xa banxi sode de ra. <sup>7</sup> Haman naxan naba, a nun a kobiri xasabi naxan laayidi mange be Yuwifie faxafe ra, Morodekayi naxa na birin dentegé Hataki be. <sup>8</sup> A naxa na bataaxe masen a be naxan xaranxi Suse taa kui Yuwifie faxafe xa fe ra. Morodekayi naxa a fala a be a xa na keedi so Esita yi ra, a man xa dentegé sa a be. A nu wama ne Esita xa mange mayandi Yuwifie be, alako a bonsce naxa toco.

<sup>9</sup> Hataki naxa gibile Esita yire, a naxa Morodekayi xa masenyi birin tagi raba a be. <sup>10</sup> Esita to na me, a man naxa Hataki xee Morodekayi xon ma, a xa sa yi fala a be, <sup>11</sup> «Mange xa walikee nun a xa mixi birin a kolon gine yo, xeme yo naxan sigama mange yire beenu mange xa a xili, na kanyi lanma seriye ki ma a xa faxa. Ya mange sa tin, a a xa sawuri xeeema daaxi itala a be, a nomma dijede na kanyi ma. Kono a xi tongo saxan nan ya, mange mu n xili!»

<sup>12</sup> Hataki to na fala Morodekayi be, <sup>13</sup> Morodekayi naxa Esita yaabi, a naxe, «Esita, hali i to na mange nan xonyi, i naxa a majoxun de a i keren nomma kiside Yuwifie ya ma. <sup>14</sup> Xa i dundu yi fe ma, saabui gbete minima ne Yuwifie be, kono i tan nun i xabile halakima ne. Nde a kolon xa i findixi mange gine ra yi lcoxse yati yati nan ma fe ra?»

<sup>15</sup> Na kui Esita naxa Morodekayi yaabi yi woyenyi ra, <sup>16</sup> «Siga, i sa Suse Yuwifie birin malan, wo xa sunyi suxu n be. Wo naxa ye min, wo naxa wo dege yanyi saxan nun koce saxan bun ma. N tan nun n ma konyie fan sunyi sxuxuma na ki ne. Na dangi xanbi, n sigama ne mange yire,

hali tonyi to doxoxi na ma. Xa e n faxa, awa yire.» <sup>17</sup> Na temui Morodekayi naxa Esita waxonfe raba, alo a fala a be ki naxe.

## 5

### *Esita sigafe mange Asuyerusu xon ma*

<sup>1</sup> Sunyi xi saxan nde, Esita naxa a maxiri mange gine dugie ra, a sa siga mange yire. Mange nu doxoxi a xa kibanyi kui, a ya tixi naade ra. <sup>2</sup> A to mange gine Esita to, a tixi naa, a xa fe naxa rafan a ma. Mange naxa a xa sawuri xeeema daaxi itala a be, Esita naxa a belexe din na sawuri xunyi ra. <sup>3</sup> Mange naxa a maxarin, «Mange gine Esita, munse niyaxi? I wama munse xon ma? N mu tondima, hali i wama n ma mangeya tagi nan xon ma.»

<sup>4</sup> Esita naxa a yaabi, «Mange, xa a sa i keneen, n wama a xon ma wo nun Haman xa fa n xonyi to, won birin xa won dege a fanyi ra i xa binye bun ma.» <sup>5</sup> Mange naxa xeeera rasiga Haman ma keren na, alako e xa sa Esita waxonfe raba. <sup>6</sup> Mange nun Haman naxa siga Esita xonyi, e edege yire keren. E nu na weni minfe temui naxe, mange naxa Esita maxarin, «Esita, i wama naxan xon ma, a fala n be. N mu tondima. I waxonfe na munse ra? Hali i wama n ma mangeya tagi nan xon ma, n a soma ne i yi ra.» <sup>7</sup> Esita naxa mange yaabi, a naxe, «N wama naxan xon ma, <sup>8</sup> xa i bara tin a ra, a xoli n ma wo nun Haman man xa fa n xonyi tina. Na temui, won na ge won degede, n na n waxonfe falama i be.»

<sup>9</sup> Na lcoxse Haman nu seewaxi ki fanyi, kono a to Morodekayi to mange xa banxi sode de ra, a boje naxa te a jaaxi ra, barima Morodekayi tondixi a binyade, a mu gaaxuxi a ya ra fefe ma. <sup>10</sup> Na kui Haman naxa a sabari, a gibile a xonyi. Menni a naxa a booree nun a xa gine Seresi xili. <sup>11</sup> A naxa a yete igbo felo a xa naafuli xa fe ra, a xa di wuyaxi xa fe ra, nun a tide xa fe ra, mange naxan fixi a ma kuntigie nun mangodie tagi.

<sup>12</sup> Haman naxa a fala e be, «Safe na birin xun ma, mange gine Esita n tan keren nan xili, a muxu nun mange xa sa muxu dege a xonyi to. Tina fan, muxu

man sigama ne naa. <sup>13</sup> Kono na birin mu findima seewe ra n be, danmi n na Yuwifi Morodekayi toma mange xa banxi sode de ra.»

<sup>14</sup> A xa gine Seresi nun a booree naxa a fala a be, «I naxan nabama, tina gesesegé, i xa wuri kuye nongon ya tongo suuli ti, i fa mange mayandi Morodekayi xa gbaku na kon na. Na kui wo nun mange sigama ne Esita xonyi seewe kui.» Na fe naxa rafan Haman ma ki fanyi ra, a fa na wuri ti naa.

## 6

### *Mange Morodekayi binyafe*

<sup>1</sup> Na koe ra mange mu no xide. A naxa xeera rasiga bukie tongode naxee nu findixi mangaya xa taruxui ra. Na naxa xaran mange be. <sup>2</sup> E naxa fe nde xaran Morodekayi xa fe ra. A nu bara a kolon mange banxi kantamae Bigitana nun Teresi nu wama mange Asuyerusu faxafe ne. <sup>3</sup> Na kui mange naxa a xa batulae maxorin, «Won Morodekayi binya di na fe ma?» Mange xa batulae naxa a yaabi, «Fefe mu nu raba a be sinden.»

<sup>4</sup> Mange man naxa e maxorin, «Nde baxi sode n ma banxi kui yakosi?» Haman nu bara so mange xonyi, alako a xa a mayandi Morodekayi xa gbaku wuri ma, naxan nu bara ge tide naa. <sup>5</sup> Na na a ra mange xa batulae naxa mange yaabi, «Haman nan be.» Mange naxa a fala e be, «A xa fa n yire.» <sup>6</sup> Haman to so, mange naxa a maxorin, «Mixi nde na n wama naxan binyafe ki fanyi. N lan n xa munse raba na kanyi be?» Haman naxa a majoxun a boje ma, «Mixi gbete mu na mange wama naxan binyafe bafe n tan na.» <sup>7</sup> Na kui Haman naxa mange yaabi, «Mange, i wama mixi naxan binyafe, <sup>8</sup> a lanma mange dugi, mange bara naxan nagoro a ma, a xa na ragoro na mixi ma. E man xa fa soe nde ra i bara doko naxan fari, mange tonxuma saxi naxan ma. <sup>9</sup> I xa mixi xungbe nde xa na dugi ragoro na mixi ma, i wama naxan binyafe. A na te soe fari, boore xa a rajere taa kui, a xa siga masenyi ti ra, «Wo a mato mange naxan nabama mixi be, a wama naxan binyafe.»»

<sup>10</sup> Awa, mange naxa a fala Haman be, «I xulun, i sa dugi nun soe tongo, i fa i xa woyenyi birin nakamali Morodekayi be, na Yuwifi naxan doko ma mange xa banxi sode de ra. I naxa neemu i fala xui sese ma.» <sup>11</sup> Na temui Haman naxa sa dugi nun soe tongo. A naxa mange dugi ragoro Morodekayi ma. Morodekayi to te soe fari, Haman naxa soe rajere taa kui a masenfe ra jama be, «Wo a mato mange naxan nabama mixi be, a wama naxan binyafe.»»

<sup>12</sup> E to ge na rabade, Morodekayi naxa gibile mangaya xa banxi sode de ra, Haman tan naxa a xulun sigafe ra a xonyi, a yatagi ixonoxi. <sup>13</sup> Haman to na birin fala a xa gine Seresi nun a defanbooree be, e naxa a yaabi, «Xa yi Morodekayi, Yuwifi bonsae na a ra, i mu nomma tide a kanke. I fama ne i yete xun nakanade tun!»

<sup>14</sup> Na temui yati mange xa mixi ndee naxa fa a xilide, a xa siga mange gine Esita xonyi a degede.

## 7

### *Esita xa mayandi*

<sup>1</sup> Mange nun Haman naxa siga mange gine Esita xonyi e degede. <sup>2</sup> Na sige firin nde kui, mange nu weni minma temui naxa, a man naxa gibile Esita maxorin na, «Esita, i wama naxan xon ma, a fala n be alako n xa na raba. Munse xoli i ma? Hali i wama n ma mangaya tagi nan xon ma, n a fima ne i ma.»

<sup>3</sup> Mange gine Esita naxa a yaabi, «Mange, xa i sa tin, n wama fe naxan xon ma, i xa n tan nun n bonsae rakisi. <sup>4</sup> N tan nun n ma mixie bara mati, alako muxu xa halaki, muxu xa faxa, muxu xa jom feo. Xa e muxu mati konyie gbansan nan na nu, n mu fefe falama i be nu, n dunduma ne tun, barima na fe mu xoroxo nu han n xa mange tooro.»

<sup>5</sup> Mange Asuyerusu naxa mange gine Esita maxorin keran na, «Nde suusaxi yi fe mooli majoxunde? Na kanyi na minden?» <sup>6</sup> Esita naxa a yaabi, «Muxu yaxui xungbe, naxan wama muxu tooro fe, na findixi yi Haman mixi kobi nan na.» Haman to na woyenyi me, gaaxui naxa a susu a jaaxi ra.

<sup>7</sup> Mange bɔrε naxa te, a mini tande ma. Haman to a kolon mange jnan bara nate tongo a xa fe ra, a naxa lu mange gine Esita fe ma, a xa a mayandi a xa a rakisi. <sup>8</sup> Haman to a felen mange gine Esita bun ma, mange so temui nan na ki kelife tande ma. Mange naxa sɔnxɔε rate, «Yi xemε na munse rabafe yi ki? A man wama dutunfe mange gine Esita nan ma n ya xɔri n ma banxi kui?» Mange fefε na woyenyi fala, mixie naxa Haman yatagi makoto, e a xanin.

<sup>9</sup> Xarabona, mange xa mixi nde, naxa a fala mange bε, «Haman jnan bara wuri ti a xɔnyi, a nu wama Morodekayi gbakufe dənnaxε, Morodekayi naxan nu bara mange rakisi. Na wuri ite nongon ya tongo suuli.» Awa, mange naxa a yamari, «Haman xa gbaku menni nε.» <sup>10</sup> Na na a ra Haman naxa gbaku na wuri ma, naxan nu tixi Morodekayi xili ma a faxafe ra. Na dangi xanbi, mange bɔrε naxa goro.

## 8

### *Yuwifie xunnakeli sɔtɔfe*

<sup>1</sup> Na lɔxɔε mange Asuyerusu naxa Yuwifie yaxui Haman xa se birin fi mange gine Esita ma. Morodekayi naxa a yεtε masen mange bε, barima Esita nu bara a fala mange bε a Morodekayi findixi a taara nan na. <sup>2</sup> Mange naxa a xa tɔnxuma ba a yεtε belexε ra, a naxan nasuxu Haman yi, a a so Morodekayi yi ra. Esita naxa Haman harige birin taxu Morodekayi ra.

<sup>3</sup> Na temui Esita naxa a mafelen mange bun ma, a a mayandi a naxa Haman Agagaka waxɔnfe kobi raba Yuwifie ra.

<sup>4</sup> Mange naxa a xa mangεya sawuri xεεma daaxi itala Esita mabiri. Na nan a niya Esita naxa keli a ti a ya i. <sup>5</sup> A naxa a masen a bε, «Mange, xa i tin, xa n ma fe rafan i ma, xa i bara nate tongo, xa i n xanuxi yandi i xa keedi sεbe naxan Hamedata xa di Agagaka Haman xa yaamari kanama, yaamari naxan fi Yuwifie faxafe ra i xa mangεya birin kui. <sup>6</sup> N tan mu nɔma n ya tide n ma mixie ra tɔɔre nun gbaloe xa e sɔtɔ.»

<sup>7</sup> Awa, mange Asuyerusu naxa a masen mange gine Esita nun Yuwifie Morodekayi bε, «N bara Haman faxa, barima a nu wama Yuwifie halakife nε. N man bara Haman harige fi Esita ma. <sup>8</sup> Yakɔsi wo naxan nabama, wo xa keedi sεbe n xili ra, naxan nɔma Yuwifie xa fe fande. Wo xa n ma mange tɔnxuma sa a ma, barima xa n ma tɔnxuma na a ma, na yaamari mu nɔma masarade.»

<sup>9</sup> Na lɔxɔε yati, e naxa sεbelitie maxili. Morodekayi naxa yaamari fi e ma naxan nabama Yuwifie xa fe ra. E naxa na bataaxε sεbe mange rasimae, gominae, nun mangεdie birin ma naxee nu na bɔxi kεmε tɔxɔjεn nun solofera xun ma, kelife Inidya ma, han Etiyopi. Kankan gbe nu sεbexi a xa sεbeli ki ma nun a bari xui ra. Yuwifie fan naxa e gbe sɔtɔ e xa sεbeli ki ma nun e bari xui ra. Na raba kike saxan nde nε, kike naxan xili «Sifan,» na xi tɔxɔjεn nun saxan nde lɔxɔε. <sup>10</sup> Na bataaxε naxa sεbe mange xili ra, a xa tɔnxuma naxa sa e ma. Xεera naxee nu lan e xa bataaxε rasanba, nee naxa siga e gi ra mange xa soe fanyie fari.

<sup>11</sup> Mange xa keedi a masen nε, Yuwifie nɔma e malande e xa e yεtε xun magere. Xa mixi yo wama e gerefe, mange bara tin Yuwifie xa e faxa, e nun e xa gineε nun e xa die. E man nɔma e harige birin tongode. <sup>12</sup> Yi yaamari nu lanxi a xa raba mange Asuyerusu xa mangεya birin kui, Ada kike, jε kike fu nun firin nde, a xi fu nun saxan nde ma. <sup>13</sup> Na yaamari nu sεbexi keedie ma, bɔxi yo bɔxi xa e gbe sɔtɔ alako birin xa a kolon, Yuwifie fan xa redi e gbejɔxɔde e yaxue ma. <sup>14</sup> Mange to yaamari fi, xεerae naxa siga e gi ra mange xa soe fanyie fari. Yi yaamari naxa xaran Suse mangataa kui.

<sup>15</sup> Morodekayi naxa mini mange xa banxi kui, mange dugi foɔrε nun a fixε ragoroxi a ma, mange tɔnxuma xεεma daaxi dɔxɔxi a xun ma, nun donma xungbe gbeeli ragoroxi a ma. Susekae birin naxa sεewa, e e xui rate jεlexinyi kui. <sup>16</sup> Yuwifie naxa sεewa ki fanyi ra e xa xunnakeli xa fe ra. <sup>17</sup> Yire birin nun taa birin mange xa yaamari xaranxi dənnaxε, Yuwifie naxa xulunyi ti sεewε kui. Mixi wuyaxi naxee kelixi si gbetεe ya ma, e

naxa e yetε findi Yuwifie ra, barima e nu bara gaaxu e ya ra.

## 9

### *Yuwifie yaxuie faxafe*

<sup>1</sup> Ada kike fu nun firin nde, xi fu nun saxan nde to a li, mange xa yaa-mari nu lanma a xa raba. Na lɔxɔε ma Yuwifie yaxuie nu wama e masɔtɔfe, kɔnɔ fee naxa masara, Yuwifie naxa nɔ e ra. <sup>2</sup> Mange Asuyerusu xa mangεya yire birin, Yuwifie naxa e malan e yaxuie gerede. Mixi yo mu nɔ tide e ya ra, sie birin naxa gaaxu. <sup>3</sup> Bɔxi birin mangɛdie, mange rasimae, gominae, nun mange xa mixie naxa Yuwifie mali, barima e nu gaaxuxi Morodekayi ya ra. <sup>4</sup> Morodekayi nu bara findi mixi xungbe ra mange banxi kui. A xili fanyi naxa yire birin li, a tide xun nu masama tun. <sup>5</sup> Na na a ra Yuwifie naxa e yaxuie bɔnbo santidegema ra, e e faxa. E naxa e waxɔnfe birin naba e yaxuie ra.

<sup>6</sup> Yuwifie naxa mixi kεmε suuli faxa Suse mangataa. <sup>7</sup> E man naxa Parasan-data, Dalifɔn, Asipata, <sup>8</sup> Porata, Adaliya, Aridata, <sup>9</sup> Paramasata, Arisayi, Aridayi, e nun Fayesata birin faxa. <sup>10</sup> Na mixi fu findi Hamεdata xa di Haman xa die nan na, Yuwifie yaxui. E naxa na mixie faxa, kɔnɔ e mu mixi yo harige tongo.

<sup>11</sup> Na lɔxɔε yati, mange naxa a kolon mixi naxan xasabi faxaxi Suse mangataa. <sup>12</sup> Mange naxa a fala mange gine Esita bε, «Yuwifie bara mixi kεmε suuli faxa Suse mangataa, a nun Haman xa di fu. Xa e bara na mɔɔli raba yi taa kui, e munse rabaxi yire gbεtεe n ma mangεya kui? Kɔnɔ i wama naxan xɔn, n na rabama ne i bε. I waxɔnfe na munse ra di? Na birin nabama ne i bε.» <sup>13</sup> Esita naxa a yaabi, «Xa i bara tin, Yuwifie naxee na Suse, e man xa nɔ e gbejɔxɔde tina. Haman xa di fu xa gbaku wuri ma.» <sup>14</sup> Mange naxa yaamari fi a xa raba alo Esita a falaxi ki naxε. Na yaamari naxa xaran Susekae bε. Haman xa di fu fan naxa gbaku wuri ma. <sup>15</sup> Ada kike xi fu nun naani nde ra, Yuwifie man naxa e malan, e xεmε kεmε saxan faxa taa kui, kɔnɔ e mu e harige yo tongo.

<sup>16</sup> Yuwifie naxee nu na bɔxi gbεtεe ma, nee fan naxa e malan, e yetε xun magerede e yaxuie ma. E naxa e yaxui mixi wulu tongo solofera a nun suuli faxa, kɔnɔ e fan mu nee harige yo tongo. <sup>17</sup> Na birin naba Ada kike xi fu nun saxan nde ne. A xi fu nun naani nde ra, Yuwifie naxa e malabu sεewε kui, e xulunyi ti. <sup>18</sup> Yuwifie naxee nu na Suse, nee naxa e yaxuie gere na xi fu nun saxan nde nun fu nun naani nde ma. E naxa e malabu sεewε kui a xi fu nun suuli nde lɔxɔε, e xulunyi fan ti. <sup>19</sup> Na nan a toxi Yuwifie naxee na daaxae, nee xulunyi tima Ada kike xi fu nun naani nde ma sεewε kui, kankan a dɔxɔboore bunama na temui.

<sup>20</sup> Morodekayi naxa na fe birin sεbε bataaxεe kui Yuwifie ma, naxee nu yire makuyee nun yire makɔrɔxie Asuyerusu xa mangεya kui. <sup>21</sup> A naxa a sεbε, Yuwifie xa Ada kike xi fu nun naani nde nun a xi fu nun suuli nde findi sali lɔxɔεe ra ne yo ne, <sup>22</sup> barima e e yetε sɔtɔ e yaxuie yi ra na temui ne, e xa tɔɔre findi nelexinyi nan na, e xa sunnunyi findi sεewε nan na. Na lɔxɔεe a lan ne e xa e dɔxɔbooree bunja, e man xa setaree ki. <sup>23</sup> Yuwifie naxa Morodekayi xa yaamari suxu, na naxa findi naamunyi ra e be ne yo ne.

<sup>24</sup> E na birin naba ne barima Hamεdata Agagaka xa di Haman, Yuwifie yaxui, nu bara wa Yuwifie birin halakife. A nu bara neli bɔnbo, naxan xili Puri, alako a xa e halaki, a xa e sɔntɔ. <sup>25</sup> Kɔnɔ Esita nu bara siga mange yire. Mange naxa kεedi sεbε yi ki, «Haman nu wama fe jaaxi naxan nabafe Yuwifie ra, na xa gbilen a ma. A xa die fan xa gbaku wuri ma.» <sup>26</sup> Na nan a toxi yi lɔxɔεe xili falama «Purie,» barima e bari xui ra e neli xili falama, «Puri.» Bataaxε sεbeli to kamali na ki, <sup>27</sup> Yuwifie naxa na lɔxɔε firinyie findi sali lɔxɔεe ra. Na naxa findi naamunyi ra e tan nun e bɔnsɔe be, nun mixie be naxee soma e xa diinε kui. E xa yi lɔxɔε firinyie binya ne yo ne, e xa fe birin naba alo Morodekayi a yamari ki naxε. <sup>28</sup> Ne naxee sa fama, Yuwifie xa denbayae naxee na yire birin, e xa yi Puri lɔxɔεe binya, alako e tan nun e bɔnsɔe naxa neemui yi fe dangixi ma.

<sup>29</sup> Awa, Abixayili xa di Esita, naxan findixi mange gine ra, a nun Morodekayi,

e naxa yi bataaxε mangε daaxi firin  
nde sεbε Puri Sali xa fe ra. <sup>30</sup> E naxa  
bataaxee rasiga Yuwifie birin ma, naxee  
nu na mangε Asuyerusu xa bɔxi kεmε  
mɔxɔjεn nun soloferε birin kui, alako  
mixie xa jεrε bɔjεsa nun tinxinyi kui.  
<sup>31</sup> E man naxa a masen Yuwifie bε, e xa  
Puri Sali lɔxɔee raba a waxati yati ma,  
alo Morodekayi nun mangε gine Esita e  
yamarixi ki naxε. E tan nun e bɔnsɔε  
birin xa sunyi suxu, e xa Ala maxandi.  
<sup>32</sup> Mangε gine Esita xa yaamarie Puri salie  
xa fe ra, na naxa findi seriye ra, e fa sεbε  
yi kitaabui kui.

## 10

### *Morodekayi nun mangε Asuyerusu senbe*

<sup>1</sup> Mangε Asuyerusu naxa duuti maxili  
mixi birin ma, kelife xare ma han surie  
ma. <sup>2</sup> Mangε senbe nun a xa limaniya  
birin sεbεxi Perise nun Mediya mangεe  
xa taruxui kui. Morodekayi tide gbo  
ki, na fan sεbεxi na kui. <sup>3</sup> Morodekayi  
Yuwifi naxa findi mangε Asuyerusu xa  
mixi xungbe ra, a man naxa findi mixi  
kende ra Yuwifie bε. E naxa a xanu ki  
fanyi, barima a nu wali fanyi rabama e  
bε alako Yuwifie xa fe xa siga yare ma.

## Ayuba xa Taruxui Masenyi nde yi Kitaabui xa fe ra

Yi kitaabui findixi Ayuba xa taruxui nan na naxan masenyi hagigé masenma adamadie birin bε. Kabi won benba Adama nun nene Mahawa to yunubi raba, mixi birin na dunija igirife na tɔɔrε nan kui. Na tɔɔrε nōma a niyade mixie xa xɔnɔ Ala ma, e fa a maxɔrin munfe ra a e luma e xa tɔɔrɔ. Xa mixie jūxɔ a ma a e bara e jere tinxinyi kui Ala ya i, na yaabi fife xɔrɔxɔ.

Ayuba xa fe nu na na ki ne. A booree naxa a fala a bε a tɔɔrε jaaxi a sɔtɔ a xa yunubie nan ma fe ra. Ayuba mu tin na yaabi ra, a fa a fala na mu a ra. Na kui a nu wama Ala xa kiiti xɔn alako a xa a kolon a jaxankataxi fe naxan ma. A rajɔnyi Ala naxa a masen Ayuba bε a a mu nōma Alatala xa fe raba ki fahaamude. Ayuba to so na fe kui a bɔjε birin na, a xaxili naxa sa.

Kɔnɔ bafe na masenyi ra, seriye gbεtε toma yi taruxui kui naxan tide gbo. Ala to barakε sa Ayuba xa fe ma a xa tinxinyi xa fe ra, Sentane naxa Ayuba tɔɔrεgε a falafe ra Ala bε a Ayuba nu birama Ala waxɔnfe fɔxɔ ra alako a xa barakε sɔtɔ tun. Ala nu wama a masenfe Sentane bε a a xa tinxintɔ Ayuba nu na Ala xa seriye ratinmefε fe gbεtε nan ma. Ala naxa tìn tɔɔrε xa dɔxɔ Ayuba ma, alako Sentane xa a to na tɔɔrε mu nu nōma a niyade Ayuba xa Ala xa seriye bεjin.

Na kui won birin nōma a kolonde a mu lanma won xa bira Alatala fɔxɔ ra alako won xa barakε tun sɔtɔ. A lanma won xa Ala xui suxu barima won Daa Marigi nan na Alatala ra. Xa won barakε sɔtɔ, xa won mu a sɔtɔ, a lanma won xa won Marigi Alatala batu won ma fe birin kui. Ala xa won mali na rabade. Amina.

## Ayuba xa Taruxui

*Alatala nun Sentane xa de masare singe*

<sup>1</sup> Xemε nde nu na Usu bɔxi ma naxan nu xili Ayuba. Mixi hagigé nan nu lanxi

a ma, a matinxin. A nu gaaxuma Ala ya ra, a mu nu birama fe jaaxi fɔxɔ ra. <sup>2</sup> Di xemε soloferε nun di gine saxan nu na a yi ra. <sup>3</sup> A xa gɔɔrε nu lanxi yεxεe wulu soloferε, jɔxɔmε wulu saxan, ninge wulu keren, a nun sofale kεmε suuli nan ma. Walikε gbegbe saxi na nan fari. Binyε nu saxi yi xemε ma dangi mixi birin na na sogetede biri ra.

<sup>4</sup> A xa die nu xulunyi tima ne e boore xɔnyie, e nu e maaginee xili alako e birin xa nu e dεge yire keren. <sup>5</sup> Xulunyi na ba a ra, Ayuba nu sεrεxε gan daaxie bama ne a xa di birin bε e raseniyenfe ra. A nu a majɔxunma ne a temunde e bara yunubi nde sɔtɔ, xa na mu a ra e bara Ala danka e bɔjε kui. Na kui Ayuba nu luma sεrεxε ba ra e be temui birin.

<sup>6</sup> Lɔxɔε nde Ala xa malekε naxa fa Alatala yire. Sentane fan nu na e ya ma. <sup>7</sup> Alatala naxa Sentane maxɔrin, «I kelixi minden?» Sentane naxa a yaabi, «N kelixi dunija ijerecede.» <sup>8</sup> Alatala man naxa a maxɔrin, «I bara n ma konyi Ayuba rakɔrɔsi? A maniyε yo mu na dunija ma. A fan, a tinxin. Ala yaragaaxui nan a ra, fe jaaxi mu rafan a ma.» <sup>9</sup> Sentane naxa a yaabi, «Ayuba xa gaaxui i ya ra tun mu a ra? <sup>10</sup> I mu a kantaxi xε, a tan, a xa denbaya, nun a harige birin? I bara barakε sa a suxufe birin ma, alako a xa goɔrε xa gbo tun. <sup>11</sup> Kɔnɔ xa a sa li i naxa din a harige ra, n xa a fala i bε, a fama ne i dankade keren na.» <sup>12</sup> Alatala naxa a fala Sentane bε, «Awa yire, n bara a harige birin sa i sagoe, kɔnɔ i naxa a gundi tɔɔrɔ de.» Na temui Sentane naxa keli Alatala yire.

<sup>13</sup> Lɔxɔε nde Ayuba xa die nu na xulunyi tife e taara xɔnyi. <sup>14</sup> Xεera nde naxa fa Ayuba yire, a a fala a bε, «I xa walikεe nu na ningee rawalife xε ma, sofalee fan nu na e dε madonfe na longori. <sup>15</sup> Sebaka ndee naxa din i xa walikεe ra, e e faxa santidegεma ra. E man ningee fan xanin. N keren peti nan nɔ n yεtε bade e yi. N faxi na fe nan dεntεgεde i bε.»

<sup>16</sup> Na mu gε na masenyi ra, xεera gbεtε naxa fa, a a fala Ayuba bε, «Ala bara a ragiri galanyi xa goro i xa yεxεe nun e makantamae ma. A bara e birin faxa. N

keren peti nan nō n yete bade e yi. N faxi na fe nan dəntəgəde i bə.»

<sup>17</sup> Na fan mu ge a xa masenyi ra, xəera gbete naxa fa, a a fala Ayuba bə, «Kalidika, gaali dəxə saxan bara bagan i xa ləxəmee ma, e e makantamae faxa santidegəma ra, e ləxəmee xanin. N keren peti nan nō n bade e yi. N faxi na fe nan dəntəgəde i bə.»

<sup>18</sup> Na fan mu ge a xa masenyi ra, xəera gbete naxa fa, a a fala Ayuba bə, «I xa die to nu na xulunyi tife e taara xənyi. <sup>19</sup> Foye belebele faxi na temui ne keli gbengberenyi ma, a banxi rabira i xa die ma. E birin bara faxa. N keren peti nan kisixi. N faxi na nan dəntəgəde i bə.»

<sup>20</sup> Na kui Ayuba naxa keli, a a xa donma ibəc a ma, a a xunyi bi sunnunyi ma, a fa a rafelen bəxi ma. <sup>21</sup> A naxa a fala, «N faxi dunija n mageli nan na n bari temui, n man gibilemma n mageli nan na n siga temui.

Alatala bara n ki harige ra,  
Alatala man bara na harige ba n yi.  
Tantui na Ala bə.»

<sup>22</sup> Na birin kui, Ayuba mu yunubi yo raba, a mu fe kobi yo fala Ala bə.

## 2

### *Alatala nun Sentane xa de masare firin nde*

<sup>1</sup> Ləxəs nde Alatala xa malekəe man naxa fa a yire, Sentane man nu na e tagi.

<sup>2</sup> Alatala naxa Sentane maxərin, «I kelixi minden?» Sentane naxa a yaabi, «N kelixi dunija iperede.» <sup>3</sup> Alatala man naxa a maxərin, «I bara n ma konyi Ayuba rakorəsi? A maniyə yo mu na dunija ma. A fan, a tinxin. Ala yaragaaxui nan a ra, fe jaaxi mu rafan a ma. Han ya a xa tinxinyi mu masara, hali i to waxy n xa a halaki tun.» <sup>4</sup> Sentane naxa a yaabi, «Adama fe birin nabama a fate xa tɔɔre matangafe nan na. A nōma a harige birin masarade yalanyi ra. <sup>5</sup> Xa i a fate yati tɔɔrəma, a i dankama ne keren na.» <sup>6</sup> Alatala naxa a fala Sentane bə, «Awa yire, n bara a fate sa i sagoe, kono i naxa a faxa de.»

<sup>7</sup> Na temui Sentane naxa keli Alatala yire. A naxa suurie ikonkon Ayuba fate

birin ma, keli a sanyi kui ma han a xuntagi. <sup>8</sup> Ayuba naxa dəxə te xube xəcra sunnunyi kui, a nu a fate xəcəlin fejə kebele ra. <sup>9</sup> A xa gine naxa a fala a bə, «Han ya i na i xa tinxinyi kui? Ala rasətə sənən, i xa faxa.» <sup>10</sup> Kono Ayuba naxa a yaabi, «I wəyənfe ne na ki alə xaxilitare. Xa won tinma Ala xa həri ra, a mu lanma won xa tin a xa xərəxəe fan na?» Na kui Ayuba mu yunubi yo sətə a xa wəyənyie kui.

### *Ayuba nun a boore saxanyie*

<sup>11</sup> Ayuba boore saxanyie to a xa tɔɔre xa fe mə, e naxa keli e xənyi sigafe ra Ayuba yire. E xili: Elifasi Temanka, Biliada Suuxaka, nun Sofara Naamaka. E naxa lu yire keren, e lan fe keren ma, e xa sa Ayuba kunfa ba, e xa a madundu. <sup>12</sup> E to sa a to keli yire makuye, e naxa san a ma, e bənbə gbelegbelefe ra. E naxa e xa donmae ibəc e ma, e xube maso e ma sunnunyi kui. <sup>13</sup> E naxa dəxə Ayuba seeti ma bəxi, han xi solofer. Mixi yo mu wəyən keren fala a bə, barima e a to ne, a xa tɔɔre nu gbo ki fanyi ra.

## 3

### *Ayuba xa masenyi*

#### *«Ayuba nimisafe a xa bari ra»*

<sup>1</sup> Na birin to dangi, Ayuba naxa a bari ləxəs danka <sup>2</sup> yi masenyi ra:

<sup>3</sup> «N bari ləxəs xa nəxəmu dunija ra. Na kəe ra e naxə, «Di xəmə na a ra.»

<sup>4</sup> Ala xa na ləxəs findi dimi ra, na ləxəs xa nəxəmu a ra, a xa tənyi dəxə soge yanbafe ra na ləxəs kui.

<sup>5</sup> Ala xa na ləxəs findi dimi ra, a xa nuxui ifɔɔre dusu a xun na, a xa lu dimi magaaxuxi kui.

<sup>6</sup> Ala xa na kəe ifɔɔrə, a xa na ba kənti ra ne kui, a xa na ba kənti ra kike kui.

<sup>7</sup> Ala xa na kəe kuma di ra, səewə xui yo naxa ite.

<sup>8</sup> A xa findi danke ti se ra mandurulae bə, naxee ninginangə xilima.

<sup>9</sup> Na ləxəs subaxə tunbuie naxa yanba, kuye naxa iba, naiyalanyi yo naxa mini,

10 barima a mu sese raba naxan  
 nu nōma n barife dande,  
 naxan nu nōma n nōxunde n ma tōre  
 ma.  
 11 Munfe ra n nga furi mu bira nu?  
 Munfe ra n mu faxa nu beenu n xa bari?  
 12 Munfe ra n nga n nasenexi a san ma,  
 a xijē fi n ma?  
 13 Xa na mu a ra, yi temui n bēlexi bōjesa  
     kui nu  
 14 mangēe nun rasimae fe ma,  
 naxee xa banxie bara ge kanade,  
 15 naxee nu bara xēema nun gbeti gbegbe  
     sōtō.  
 16 Munfe ra e mu n nagata,  
 alō diyōre naxan mu waxi,  
 naxan mu mini kēne ma?  
 17 Gaburi tan kui, mixi jaaxie mu nōma  
     sese ra,  
 mixi taganxie e malabuma nē.  
 18 Konyie bōjesa sōtōma nē,  
 e mu e kanyi xui mema gaburi kui.  
 19 Dimēdie nun forie na mēnni,  
 konyie e yetē sōtōma naa.  
 20 Munfe ra Ala a niyama adamadie xa  
     mini kēne ma,  
 naxee findi tōrōmixie ra,  
 naxee nimisaxi e xa dunijēigiri kui,  
 21 naxee faxe xōli mawama, kōnō e mu  
     faxa,  
 naxee faxe fenma dangi naafuli ra,  
 22 naxee jēlexinma gaburi life ra?  
 23 Munfe ra mixi barima,  
 Ala kira balanxi naxan ya ra,  
 Ala naxan naxetenma yire birin?  
 24 N ma donse findixi n ma tōre nan na,  
 n ma minse findixi n yaye nan na.  
 25 N na gaaxu fe naxan na, na nan n lima.  
 Fe naxan na n naserēn, n na nan sōtōma.  
 26 Bōjesa mu na n bē,  
 n mu nōma n sabaride.  
 Malabui mu na n bē, fo tōre.»

## 4

### *Elifasi Temanka xa masenyi singe «Tinxintōe mu tōrōma»*

1 Elifasi Temanka naxa a fala,  
 2 «Ayuba, i haake to n bē n xa wōyen.  
 N mu nōma dundude.  
 3 I bara mixi gbegbe xaran,

i bara e ralimaniya.  
 4 I xa masenyie bara mixie mali,  
 i xa wōyēnyie bara e sēnbē so.  
 5 Yakōsi i tan nan to fa na tōrōfe,  
 limaniya bara ba i tan yi.  
 6 I mu i xaxili ti i xa danxaniya ra Ala ma?  
 I mu lama i xa tinxinyi ra?  
 7 I bara mixi fanyi to halakixi tōre ma?  
 Tinxintōe nōma bōnōde?  
 8 N naxan nakōrōsixi, fe jaaxi rabae nan  
     tōrōma.  
 9 Ala e xun nakanama a xa xōnē kui.  
 10 Yetē xa yirindinyi nun baratē xa  
     narandanyi magaaxu,  
 kōnō e pinyie fama nē magirade.  
 11 Yetē yati faxama kaamē ra,  
 a xa die yensen yē.»  
 12 «Masenyi nde bara fala n bē a gundo  
     ki ma,  
 n tuli bara a makōlikōli xui mē.  
 13 Xiye sa temui kōe tagi,  
 14 gaaxui naxa n suxu han n fate naxa  
     serēn.  
 15 Tubari nde naxa dangi n ya i.  
 N fate xabee naxa keli, e ti.  
 16 Tubari nu tixi naa.  
 N a to nē, kōnō mixi yo a ra n mu a kolon.  
 N bara mixi maniyē tan to.  
 N naxa xui nde mē yi makōlikōli ra,  
 17 «Adamadi tinxin Ala ya i? A sēniyēn a  
     Marigi ya i?»  
 18 Xa Ala mu la a xa malekēe ra a xa  
     walikēe,  
 xa a tantanyi toma nee ma,  
 19 ibunadama go, naxan yailanxi bēndē  
     ra,  
 naxan nōma iwurude alō kaari?  
 20 Adamadie faxama lōxō yo lōxō, sese mu  
     na kanama.  
 21 E xa simaya luuti bolonma nē,  
 e faxa fahaamutareja kui.»

## 5

### *Elifasi Temanka xa masenyi firin nde «Ayuba, Ala maxandi»*

1 «Yakōsi, i xa xili ti i xui itexi ra.  
 Nde i yaabima?  
 I sēniyēntōe mundun xilima?  
 2 Gbēsenxōnnēya xaxilitare faxama nē,  
 tōnē lōnnitare halakima nē.  
 3 N bara xaxilitare nde to,

a xa fe sɔɔneyama,  
kɔnɔ na ikɔrɔxi ra n naxa yi danke bira a  
fɔxɔ ra.

<sup>4</sup> «Mali birin xa ba a xa die yi ra, kiiti xa  
kana e ra,  
mixi yo naxa e mali na kui.

<sup>5</sup> Kaametɔee xa a xa xε don,  
e xa baloe birin ba a yi ra hali naxan na  
tunbe xɔɔra.  
Mixie xa mila a xa naafuli ma, e xa a ba  
a yi.»

<sup>6</sup> Tɔɔre nun jaxankate fama ne.

<sup>7</sup> Adamadi tɔɔrɔma ne a xa dunijneigiri  
kui.  
Na mu kanama, alo te na radexε,  
a fulefule tefe fan to mu kanama.

<sup>8</sup> Xa n tan nan a ra nu, n Alatala nan  
maxandima,  
n nan n ma tɔɔre masen a be.

<sup>9</sup> A kaabanakoe rabama,  
a xa fe xungbee mu kɔntima.

<sup>10</sup> A tune ragoro bɔxi ma,  
a ye rasiga xε ma.

<sup>11</sup> A tɔɔromixi xa fe itema,  
a mixi sunnunxi rakisima.

<sup>12</sup> A mixi kɔɔtaxi xa fe xun nakanama,  
alako e waxɔnfe naxa sɔɔneya.

<sup>13</sup> A mixi madaxui sxuxuma gantanyi ra,  
a yanfante waxɔnfe kanama.

<sup>14</sup> E xa yanyi findima e be dimi ra,  
e luma alo dɔnxui naxee mu se toma.

<sup>15</sup> Alatala tɔɔromixi ratangama wɔyεn  
xɔɔxɔe ma,  
naxan kelima yanfanter de kui.  
A e ratangama sɛnbεma xa fe jaaxi ma.

<sup>16</sup> Xaxili tide luma ne tɔɔrɔmixi be.  
Tinxintare de balanma ne.

<sup>17</sup> Nelexinyi na adama be Ala naxan xu-  
ruma.  
Wo naxa tondi Ala Sɛnbε Kanyi xa xurui  
ra,

<sup>18</sup> barima a fi naxan sama mixi ma,  
a na fan dandanma,  
a fe xɔnε naxan naminima, a na ray-  
alanma.

<sup>19</sup> A mu tondima i ratangade tɔɔre ma,  
a i rakisima tɔɔre birin kui.

<sup>20</sup> Kaame na sin bɔxi ma, a i ratangama  
ne faxε ma,  
gere na mini, a i ratangama santidegema  
ma.

<sup>21</sup> A i ratangama ne wɔyεn jaaxi ma,  
a i ba gbaloe kui.

<sup>22</sup> I mu gaaxuma kaamε ya ra,

i mu sereṇma sube xaajε ya ra,  
<sup>23</sup> barima saate luma ne i nun dunijna kui  
isee tagi,  
gɛmɛe nun subee mu i tɔɔrɔma sɔɔnɔ.

<sup>24</sup> Bɔjɛsa luma ne i xɔnyi,  
muŋε yo mu tima i xa gɔɔre.

<sup>25</sup> I xa die wuyama ne,  
i bɔnsɔe gboma ne alo burunyi sexε.

<sup>26</sup> I mu gaburi lima, i xa simaya mu  
kamalixi,  
alo maale fan to mu xabama a xaba temui  
mu a lixi.

<sup>27</sup> Muxu bara yi nɔndi kolon,  
i fan xa a rame, i xa a fahaamu.»

## 6

### Ayuba xa masenyi singe

«N ma tɔɔre gbo n ma fe jaaxie be.»

<sup>1</sup> Ayuba naxa a yaabi,  
<sup>2</sup> «Xa n ma tɔɔre sa maniyama nu,  
xa a sa sama sikeeli ma nu,  
<sup>3</sup> a binye dangima ne baa meyenyi ra.  
Na nan a toxi yusi yo mu na n ma  
wɔyenyie ma.

<sup>4</sup> Ala Sɛnbε Kanyi xa tanbe bara n sɔɔxɔ,  
na xɔnε bara te n xaxili ra.  
Ala na n gerefe a jaaxi ra.

<sup>5</sup> Nooge fanxi dɛnnaxε, sofale wama  
menni?  
Ninge wa xui meyema a xa donse ya i?

<sup>6</sup> Bande donma fɔxε xanbi?  
Tɔɔxεlε pintare nɔxun?

<sup>7</sup> N mu nu wama naxan xɔnε,  
na bara findi n baloe ra hali na fa kanaxi.

<sup>8</sup> Ala xa n ma dubε suxu n be,  
a xa n waxɔnfe rakamali.

<sup>9</sup> Ala xa n xun nakana, a xa n faxa.

<sup>10</sup> Na kui, n madundui sɔtɔma ne, hali n  
to yi tɔɔre birin kolonxi,  
n sεewa n to mu gibile Ala Sεniyentɔe xa  
yaamari fɔxɔ ra.

<sup>11</sup> N nan n xaxili tima sɛnbε mundun na  
fa?  
N ma dijε munse fanma n ma sɔɔnɔ?

<sup>12</sup> N sɛnbε gbo alo fanye?  
N fate xɔɔxɔ alɔ wure?

<sup>13</sup> Nde nɔma n malide?  
Sɛnbε mundun luxi n ma?»

<sup>14</sup> «Tɔɔromixi hayi na a dugutegε xa mali  
ma,

hali na mu sa gaaxuma Ala Senbe Kanyi  
ya ra.

<sup>15</sup> N ngaxakerenyie bara n yanfa,  
alo xure naxan xɔrima.

<sup>16</sup> Nemē temui, ye banbaran ye, a  
radunda,

<sup>17</sup> kɔnɔ sogofure ra, ye birin xɔri.

<sup>18</sup> Biyaasilae kira bama a ma ye fenfe ra,  
e fa lɔe gbengberen yire.

<sup>19</sup> Tema Biyaasilae e xun tima ye yire ra.  
Seebakae fan e xaxili tima na xure ra,

<sup>20</sup> kɔnɔ e na mənni li, e xure xɔrxi nan  
toma.

Na kui limaniya bama nε e yi ra.

<sup>21</sup> Wo luxi na ki nε n be.

Wo bara gaaxu n ma tɔɔre ya ra.

<sup>22</sup> N xoro nu, n nu wo makula nε,  
wo xa n xun sara wo xa naafuli nde ra?

<sup>23</sup> N wo makula nε,  
wo xa n xun sara n yaxui gbeeli nde ma?

<sup>24</sup> Wo n xaran.

Wo n ma tantanyi masen n be,  
alako n xa n sabari.

<sup>25</sup> Nɔndi tan mu mixi yo tɔɔrɔma.  
Kɔnɔ wo xa masenyie tan fala xun?

<sup>26</sup> Wo bara kiiti sa,  
wo mu wo tuli matixi tɔɔrɔmixi tan xa  
wɔyenyi ra.

<sup>27</sup> Wo fata kiiti jaaxi sade kiridie ma.  
Wo mu yanfanteya ba wo boore yetε yati  
ra.

<sup>28</sup> Kɔsi fa yandi, wo wo ya ti n na.

N mu wule falama wo be.

<sup>29</sup> Wo xa kiiti tinxinxi sa,  
alako n xili fanyi naxa kana.

<sup>30</sup> Wo fe falε paaxi mema n na?  
N mu fata fe fanyi nun fe jaaxi tagi  
rasade?»

**7***Ayuba xa masenyi singe de idɔɔxε**«A a mawafe Ala be»*

- <sup>1</sup> «Mixi xa fe mu luxi xε dunija ma alo  
sɔɔri?
- A xa dunijiegiri mu luxi xε alo walike?
- <sup>2</sup> Konyi gbatama kɔε xa so,  
walike gbatama a sare ra.
- <sup>3</sup> N tan fan, n ke bara findi tɔɔre ra,  
n ma wali sare bara findi xɔnε ra.
- <sup>4</sup> N ne n sama, n lu ra a manε, «N kelima  
temui mundun?»
- Xixɔli mu n tan be,  
tɔɔre nan tun a ra kɔε birin kui.

<sup>5</sup> Kuli dinfe n fate ra,  
n kiri na bɔrɔfe, yalee tife a ma.

<sup>6</sup> N ma simaya xulun mabɔε xa mabɔε  
wuri be.

<sup>7</sup> Ala, i xa ratu a ma n ma simaya jɛngi  
nan tun a ra,  
n yae mu fe fanyi toma kɔre.

<sup>8</sup> Ya naxan tixi n na,  
na mu n toma sɔɔnɔn,  
a gbe mu luxi n xa lɔe i ma.

<sup>9</sup> Kunda na te, a man lɔe.  
Adamadi fan na siga aligiyama, a mu  
gbilenma fa ra.

<sup>10</sup> A mu gbilenma a xɔnyi sɔɔnɔn,  
a xa fɔxɔε mu ratuma a xa fe ma sɔɔnɔn.

<sup>11</sup> Na nan a toxi n mu n de suxuma,  
n nan n ma tɔɔre ifalama nε,  
n nan n mawa n ma xɔrɔrɔs kui.

<sup>12</sup> N findixi i be baa nan na,  
xa na mu a ra, daalise xun solofera kanyi,  
i to fa biraxi n ma fe fɔxɔ ra yi mɔɔli ra?

<sup>13</sup> N na a fala, «N xa n sa, n xa xi, alako n  
xa n ma tɔɔre mayanfa,»

<sup>14</sup> i n magaaxu xiye nun laamatunyi  
naaxie ra.

<sup>15</sup> Faxe nan tun xɔli fa n ma to,  
dangi yi xɔrie ra naxee luxi n be yi ki.

<sup>16</sup> N ma simaya bara rajaaxu n ma,  
n mu wama bufe dunija ma sɔɔnɔn.  
N bejin, n nii tide mu na sɔɔnɔn.

<sup>17</sup> Munse na adama ra naxan a niyama i  
xa xɔcul i xa

<sup>18</sup> i nu a mato temui birin?

<sup>19</sup> I i yae bama n na temui mundun?  
I n luma n yetε ra mun lɔxɔε?

<sup>20</sup> Xa n bara yunubi raba i ra,  
na fala n be,  
i tan naxan adamadi matoma.  
N tan yegetixi i yi ra munfe ra matoe ra?

<sup>21</sup> Munfe ra i mu dije n ma fe kobi ma?  
Munfe ra i mu n ma yunubi xafari?  
A gbe mu luxi n xa findi bende ra.  
Na temui i mu n toma sɔɔnɔn.»

**8***Bilidada Suuxaka xa masenyi singe**«Haake mu sigama Aligiyama.»*

- <sup>1</sup> Bilidada Suuxaka naxa a masen,
- <sup>2</sup> «I yi wɔyenyi mɔɔli falama han temui  
mundun?
- I xa wɔyenyi luxi ne alo foye.
- <sup>3</sup> Ala nɔma nɔndi mafindide wule ra?

Ala Senbe Kanyi nōma tinxinyi ifude?

<sup>4</sup> Xa i xa die yunubi nan nabaxi a ra,  
a e paxankataxi na nan ma.

<sup>5</sup> Xa i tan Ala fenma,  
xa i Ala Senbe Kanyi makulama,

<sup>6</sup> xa yunubi mu na i ma, xa i tinxin,  
Ala a jēngi sama nē i xōn ma,  
a i rasabati i xa tinxinyi kui.

<sup>7</sup> I harige dōnxōe fama dangide na singe  
ra.»

<sup>8</sup> «Fahaamui fen won babae ra,  
i xa xaxili sōtō nee benbae fan na.

<sup>9</sup> Won tan mu buxi dunija ma,  
xaxili xōnkuye mu na won be.

<sup>10</sup> E mu fahaamui fima xē i ma?  
E e xaxili xa masenyie tima i be yi ki:

<sup>11</sup> Wofiri bulama xare ma?  
Xure i baare findima a ra ye mu dēnnaxē?

<sup>12</sup> Hali a na a bili ma, a mu xabaxi,  
a lisima mafuren dangi jooge birin na.

<sup>13</sup> Na nan fama rabade mixie ra, naxee  
nēemuma Ala ma.

Tinxintare xaxili tide jōnma na ki nē.

<sup>14</sup> A xaxili tide bara kana, alō mixi naxan  
a kilōnma sayēlē tēe ra.

<sup>15</sup> A na a kilōn na ra, a kanama nē, a kanyi  
bira.

<sup>16</sup> A luma alō sansi, ye naxan kui rafexi,  
a a salonyi iyan soge linlinyi ya ma laakōe  
xun ma,

<sup>17</sup> a a sankee sōtī gēmē malanxi longori ra.

<sup>18</sup> Xa i na sansi tala naa, a lisima nē,

<sup>19</sup> a mu fanma mēnni sōnōn.

Sansi gbētē man fa bula a nu na dēnnaxē.

<sup>20</sup> Ala mu tinxintōe rawōlema, a mu tinx-  
intare senbe soma.

<sup>21</sup> A gbe mu luxi a xa i rasēewa,  
i xa matōxōe fale ra i fama naxan tide.

<sup>22</sup> I xōnmixie fama lude yaagi kui, e  
xōnyie fa bira.»

## 9

### Ayuba xa masenyi firin nde

#### «Ala xa kiiti xcōxcō»

<sup>1</sup> Ayuba naxa a yaabi,

<sup>2</sup> «N na birin kolonxi nōndi ra.

Ala nōma nōndi fide adama ma di?

<sup>3</sup> Xa Ala na kiiti safe,  
adama tan mu nōma a de tongode a kanke  
ra.

<sup>4</sup> A tan nan gbe na lōnni nun senbe ra, nde  
nōma tide a kanke?

<sup>5</sup> Ala nōma geyae talade e tide,

a e mafindi a xa xōnē kui.

<sup>6</sup> A nōma bōxi bunyi raserēnde, a a bōc a  
ra.

<sup>7</sup> A nōma soge nun tunbuie ifōcrōde.

<sup>8</sup> A tan nan koore itala,  
a a jērē baa mōrōnyie fari.

<sup>9</sup> A tan nan tunbui birin sa,  
kankan na a yire.

<sup>10</sup> A bara fe xungbee raba  
won mu nōma naxee fahaamude.

A xa kaabanakoe mu nōma kōntide.

<sup>11</sup> A nōma dangide n sēeti ma, n mu a to.  
A lōe, n mu nō a tote.

<sup>12</sup> Nde nōma a xa se tongoxi ragibilende?  
Nde nōma a falade a be, «I na munse  
rabafe?»

<sup>13</sup> Ala mu gblēnma a xa xōnē fōxō ra.

Yete igboe xaxili tide birin birama a ya i.

<sup>14</sup> N tan, n a yaabima di?

N wōyēn mōoli mundun falama a be?

<sup>15</sup> Hali nōndi sa na n be, n mu nōma tide  
a kanke.

N ma kiitisa madjēfe nan tun luma n yi.

<sup>16</sup> Xa n sa a xili, a naxa n yaabi,  
n mu lama a ra a bara a tuli mati n na,  
<sup>17</sup> barima a bara n tōrō a gbe ra,  
a bara n paxankata na ki tun.

<sup>18</sup> A mu n luma n xa malabu,  
a bara n ma xōnē xun masa a jaaxi ra

<sup>19</sup> N mu nōma a ra, barima a senbe gbo n  
be.

Muxu nun Ala mu nōma makiitide,  
barima kiitisa mu na muxu tagi.

<sup>20</sup> Hali n sa tinxin nu, n de mu nōndi fima  
n ma.

Hali yunubi mu na n ma nu,  
n de kiiti rakanama nē n na.

<sup>21</sup> Yunubi na n ma? N mu a kolon  
N nimisaxi n ma dunjēigiri nan tun na.

<sup>22</sup> N tan be, a birin kerēn,  
barima Ala tinxintōe nun tinxintare birin  
naxankatama.

<sup>23</sup> Gbaloe na tinxintōe li,  
Ala mu na tōrē toma.

<sup>24</sup> Tinxintare na bōxi nde sōtō tinx-  
intareya kui,

Ala a niyama kiitisae xa tin na ra.

Xa Ala mu a ra, nde a ra fa?

<sup>25</sup> N ma simaya xulun gila be,

A jōnma beenun n xa hēri sōtō.

<sup>26</sup> N ma simaya dangima alō kunkui,  
alō sege naxan goroma tōxeyōre ma.

27 N na a fala,  
 «N xa n̄eemu n̄ ma mawa ma,  
 n̄ xa ba sunnunxi, n̄ xa n̄ s̄enbe so,»  
 28 n̄ ma t̄ōrē nan birin luma n̄ magaaxu  
     ra.  
 N a kolon i mu n̄ondi fima n̄ ma.  
 29 N̄ to bara yunubi s̄ot̄o,  
 n̄ n̄ondi fenma n̄ yētē bē munfe ra?  
 30 Hali n̄ sa n̄ maxa n̄ ye tinsexi ra,  
 hali n̄ sa n̄ b̄ellexē maxa x̄osi ba se ra,  
 31 i n̄ nagoroma n̄ boora,  
 n̄ xa rajaaxu n̄ ma dugie ma.  
 32 Ala mu luxi al̄ adamadi,  
 n̄ n̄oma naxan xilide kiiti ma,  
 alako n̄ xa n̄ gbe fala,  
 kiitisa xa kiiti sa muxu tagi.  
 33 Kiitisa yo mu na  
 naxan n̄oma kiiti sade n̄ nun Ala tagi.  
 34 Ala xa a xa wuri b̄onb̄o ti se ba n̄ xun  
     ma,  
 a xa a xa fe magaaxuxi ba n̄ yi ra,  
 35 alako n̄ xa n̄ w̄oyende a ra gaax-  
     utareja kui.  
 Kōnō n̄ ma fe to mu na ki x̄e, n̄ xa lu n̄  
     keren.»

## 10

### *Ayuba xa masenyi firin nde de idcxœ*

#### *«Ayuba maxɔrinyi tife Ala ma»*

1 «N̄ ma dunij̄ejigiri bara rajaaxu n̄ nii  
     ma.  
 Na kui n̄ xa n̄ gbe fala.  
 X̄one naxan na n̄ furi kui, n̄ xa na  
     mak̄en̄en.  
 2 N̄ bara a fala Ala b̄e, I naxa n̄ suxu.  
 I xa n̄ nakolon i n̄ suxuxi fe naxan ma.  
 3 N̄ t̄ōrōfe rafan i ma,  
 n̄ tan naxan findixi i xa daalise ra?  
 Tinxintare waxɔnfe rafan i ma?  
 4 I fe to ki mu makuya adamadi fe to ki  
     ra?  
 5 I xa simaya maniya adamadi gbe ra?  
 6 I n̄ t̄ōrōfe munfe ra?  
 I na n̄ ma yunubie fenfe munfe ra?  
 7 I jan n̄ ma tinxinyi kolon,  
 i jan a kolon mixi yo mu n̄ natangama i  
     b̄ellexē i.  
 8 I tan nan n̄ daaxi, i tan nan n̄ s̄ont̄oma.  
 9 I xa ratu a ma a i n̄ daaxi b̄end̄e nan na.  
 I man wama n̄ nagbilenfe mənni n̄?  
 10 I bara n̄ yailan al̄ mixi  
     naxan x̄iŋe yailanma donse fanyi ra.  
 11 I bara n̄ fate birin yailan,

kiri, sube, x̄ori, nun fas̄e.  
 12 I bara n̄ ma simaya x̄on kuya, i bara  
     hinne n̄ na,  
 i bara i n̄engi sa n̄ nii x̄on ma.»

13 «Kōnō yakosi n̄ bara a kolon  
 naxan nu na i xaxili ma n̄ ma fe ra.  
 14 I bara wa n̄ ma yunubi tofe,  
 alako i xa tondi dij̄ede n̄ ma.  
 15 Xa yunubi na n̄ ma, paxankat̄e na n̄ b̄e.  
 Xa yunubi mu na n̄ ma, n̄ na yaagi kui,  
 n̄ mu n̄oma n̄ xunyi yati rakelide.  
 16 Xa n̄ sa n̄ xunyi rakeli,  
 i n̄ b̄onb̄oma i s̄enbe magaaxuxi ra,  
 al̄o yētē s̄enb̄ema a rabama ki nax̄e.  
 17 I xa x̄one na xun masafe n̄ ma fe ra,  
 i xa paxankate bara gbo yē.  
 18 I n̄ naminixi n̄ nga t̄eege i munfe ra?  
 Xa n̄ sa faxa naa n̄e nu, mixi yo mu nu n̄  
     toma,  
 19 n̄ mu baloma nu, n̄ nu tongoma n̄e n̄  
     nga t̄eege,  
 n̄ nagoro gaburi kui kerēn na.  
 20 Naxan luxi n̄ ma simaya ra, a mu gbo  
     s̄onc̄s̄.  
 Yandi, i xa gbilen n̄ fɔx̄o ra fa,  
 s̄eeewē dendoronti xa lu n̄ b̄e

21 beenu n̄ xa siga aligiyama, dimi na  
     dennax̄e.  
 N̄ mu gbilenma dunija ma s̄onc̄.  
 22 Dimi xungbe na aligiyama.  
 Adama xaxili ifuma naa.  
 Mənni naiyalanyi yati nan findima dimi  
     ra.»

## 11

### *Sofara xa masenyi singe*

#### *«Ayuba, i xa tuubi Ala ma»*

1 Sofara Naamaka naxa a fala,  
 2 «A mu lan mixi xa i xa yi masenyi gbegbe  
     yaabi?  
 Masenyi ratofanxi mu n̄ondi fima  
     masenyi ma.  
 3 I j̄ox̄o a ma a mixi dunduma i xa  
     w̄oyenye ma,  
 i xa yo Ala ma, mixi yo mu i rayaagi?  
 4 I nax̄e, «Sese mu luxi n̄ ma l̄onni ra,  
 n̄ bara s̄eniyen Ala ya i.»  
 5 Xa Ala sa w̄oyen i b̄e nu,  
 6 a a xa l̄onni gundo masenma n̄e i b̄e,  
     naxan dangima adamadi xa fe to ki ra.

7 I nōma Ala xa tilinyi kolonde?  
 I nōma Ala Sēnbē Kanyi xaxili birin fahaa-  
     mude?  
 8 Na lōnni ite koore xa maite bē, a tilin  
     aligiyama bē.  
 I nōma sode na kui?  
 9 A kuya bōxi bē,  
     a xa gboe dangi baa ra.  
 10 Xa Ala sa mixi suxu, a fa a makiiti,  
     nōndi luma na kanyi bē?  
 11 Ala mixi jaaxie kolonma,  
     a tinxintaree toma.  
 12 Xaxilitare mu nōma findide lōnnila ra,  
     alo sofale fan to mu nōma findide  
     adamadi ra.  
 13 Xa i tan i yetē ragbilen Ala ma,  
     xa i i bēlexē itala a bē,  
 14 xa i gbilen tinxintareya fōxō ra,  
     xa i a matanga i xa denbaya kui,  
 15 na kui i xunnakeli sōtōma nē,  
     i sēnbē sōtō, i limaniya a fanyi ra.  
 16 Na tēmwi i nēemuma nē i xa tōrē ma,  
     alo xure naxan bara dangi a rakuya.  
 17 I xa dunijēigiri yanbama nē alo sogé,  
     i xa dimi bama nē,  
     a lu alo kuye na iba.  
 18 I bōjē a raxarama nē, xaxili tide lu i bē,  
     fe paaxi a makuyama nē i ra, i xi xōli fanyi  
     raba.  
 19 I na i sa, mixi yo mu i xa xi xōli kanama  
     i ma.  
 Mixie fama nē i xa hinne e ra.  
 20 Kōnō tinxintaree xa fe xun nakanama  
     nē,  
     e mu kisima, faxē nan e mamexi.»

## 12

### Ayuba xa masenyi saxan nde «Daalise birin na Ala xōnye i.»

1 Ayuba naxa a yaabi,  
 2 «Dunija xui nan na wo kōn na.  
 A luxi nē yi ki alo lōnni birin na wo tan  
     gbansan yi ra.  
 3 Kōnō n tan fan, xaxili na n bē alo wo tan.  
     Wo mu fisā n bē de.  
     Wo naxan falaxi, nde mu nōma na  
     kolonde?  
 4 N na Ala maxandi,  
     alako n xa yaabi nde sōtō a ra,  
     tinxintōe findi a booree bē mayele se ra.  
 5 Mixie naxee mu na tōrē kui, e yoma  
     tōrōmixi xa tōrē ma.

E a falama e nun na tōrē nan lan.  
 6 Kōntōfili yo mu na mujetie xōnyi.  
 Kuye batuie Ala xili maberema, kōnō e  
     bōjē saxi.  
 7 Maxōrinyi ti subee ma wula i, e xa i  
     ralōnni.  
 Xōnie fan xa na masen i bē.  
 8 Bōxi mato, na fan xa findi lōnni ra i bē.  
     Yexēe maxōrin baa ma, nee fan xa na  
     masen i bē.  
 9 E birin a kolon Alatala fōxi nan na ki.  
 10 Daalise birin nii na a xōnye i,  
     adamadi birin jēngi fatanxi a tan nan na.  
 11 Adama xa a jōxō sa yi masenyie xōn  
     ma,  
     alo a dē a jōxō sama donse xōn ma ki  
     naxē.  
 12 Lōnni na forie yi ra,  
     simaya xōnkuye nan xaxili fima mixi ma.  
 13 Lōnni nun sēnbē na Ala nan yi ra,  
     marasi nun xaxili fanyi na a tan nan bē.  
 14 Xa Ala se kana, a mu nōma rafalade  
     sōnon.  
     Xa a tan nan mixi balanxi, na kanyi mu  
     minima.  
 15 Xa Ala kankan tunē ma, se birin xarama  
     nē.  
     Xa a a bējin, a banbaran ye bōxi ma.  
 16 Sēnbē nun nōndi na a tan nan yi ra.  
     Mixi naxan madaxuxi nun mixi madaxui,  
     e birin a gbe.  
 17 A nōma marasimae sūxude,  
     a nōma kiitisae xaxili ifude.  
 18 Mange yōlōnchōnyi naxan saxi mixie  
     ma,  
     Ala na bama nē e ma, a a sa mange tan  
     ma.  
 19 Ala sērēxēdubēe xaninma konyiya kui,  
     a mangasanyi rabira.  
 20 A masenyi bama marasimae yi, a forie  
     xa lōnni mafindima.  
 21 A kuntigie rayaagima, a sēnbēmae ig-  
     oroma.  
 22 A gundoe makēnēnma, a dimi findi  
     naiyalanyi ra.  
 23 A jamanēe xun nakelima, a man e xun  
     nakana.  
     A e rasiga, a man e rafa.  
 24 A xaxili bama jamanēe mangē yi ra,  
     a e ralōe gbengberenyi ma.  
 25 E luma alo dōnxuie naxee mu  
     naiyalanyi toma,  
     e luma alo siisilae kira ifuma naxee ma.»

## 13

*Ayuba xa masenyi saxan nde de idççœ*

*«Daalise birin na Ala xçonye i»*

- 1 «Iyo, n ya bara na birin to, n tuli bara na mε.
- 2 Wo naxan kolon, n tan fan na kolon. Wo mu fisa n bε.
- 3 N tan wama ne gbansan, n xa wøyen Ala Senbe Kanyi ra, n wama n yete nan xun mafalafe a bε.
- 4 Wo tan bara n tççñegε.
- 5 Wo mu faxi seri yo ra n bε.
- 6 Xa wo wo sabarixi ne nu, na nan fisa. Na nu nɔma findide ne lɔnni ra.
- 7 Wo xa wo tuli mati n ma masenyi ra, wo xa n xunmafala wøyenyie rame.
- 8 Wo tan wama wøyen tinxintaree nan falafe Ala xili ra?
- 9 Wo wama wule nan falafe wo Marigi xili ra?
- 10 Wo wama Ala malife ne?
- 11 Wo wama Ala nan xun mafalafe?
- 12 Wo munse rabama xa a sa wo sondonyie mato?
- 13 Wo nɔma Ala madaxude alɔ wo mixi madaxuma ki naxε?
- 14 N a kolon, a wo rakɔrɔsimα ne xa wo tantanma wo xa gundoe kui.
- 15 Wo mu gaaxuma a senbe ya ra?
- 16 Wo mu gaaxuma a xa xɔne ya ra?
- 17 Wo xa masenyie luma alɔ te xube, wo makanta see senbe mu na.
- 18 Wo wo sabari, wo a lu n xa wøyen. Fe naxan n lima, na n lima ne.
- 19 N suusaxi n yete raminide kεnε ma munfe ra, hali na to nɔma findide ne faxε ra n bε?
- 20 Hali Ala n faxa, n nan n xaxili tima a tan nan na.
- 21 N nan n yete xun mafalama a tan nan ya i.
- 22 Na yati nɔma findide kisi ra n bε, barima tinxintare mu suusama tide a ya i.
- 23 Wo n ma masenyie rame, wo wo tuli mati e ra.»
- 24 «Wo a lu n xa n gbe fala, n a kolon nɔndi luma ne n bε.
- 25 Nde nɔma n ma yunubi masende n bε? Xa na raba, n dunduma ne, n tin faxafe ra.»

20 «Ala, fe firin gbansan naba n bε, alako n naxa nɔxun i ma sɔnɔn.

21 I xçonye ba n ma, i man xa ba n magaaxufe.

22 Na temui n xili fa, n i yaabima ne, xa na mu a ra n nɔma ne wøyende, i n yaabi.

23 N ma yunubi nun n ma fe jaaxi xasabi lanxi munse ma?

N ma yunubi nun n ma fe jaaxi masen n bε.

24 I mεexi n na munfe ra?

I n findixi i yaxui ra munfe ra?

25 I wama senbe xuri kanyi nan naserɛnfe?

I wama birafe mixi xurudi nan fɔxɔ ra?

26 I bara n paxankata a jaaxi ra n ma yunubie xa fe ra n naxee rabaxi n fonike temui ra.

27 I yɔlɔnxɔnyi nan saxi n sanyie ma, alako i xa n jere ki birin kolon, i xa naaninyi sa n ma jere ma.

28 N fate na bɔrɔfe ne yi ki, alɔ dugi xiyeet naxan xinxi.»

## 14

*Ayuba xa masenyi naani nde*

*«Adama xa dunipeigiri xççœ»*

- 1 «Adama, gine bari di, a xa simaya dunke, kɔntɔfili gbo a ma.
- 2 A luxi ne alɔ fuge naxan minima, a fa xaba.
- 3 A luxi ne alɔ niini naxan mu buma.
- 4 Nde nɔma seniyenzi raminide seniyentareja kui?
- 5 Mixi yo!
- 6 Xa i tan nan mixi xa simaya kɔnti ragirixi, xa i tan nan nate tongoxi a xa simaya kɔnti dande ma,
- 7 Xa i xɔnɔn nate tongoxi a xa simaya kɔnti dande ma,
- 8 Xa i gbilen a fɔxɔ ra, alako a xa a malabu alɔ walikε a malabuma ki naxε wali rajɔnyi.»

7 «Xa wuri bili na a ra nu, a na xaba, a xuntunyi man gbilenma ne ningi ra,

a salonyie man fan.

8 Xa a sanke sa bu bɔxi bun ma, a xuntunyi tan naxa faxa bende kui,

<sup>9</sup> tunε bire, a man nōma findide a ra alo a singe.

<sup>10</sup> Kōnō adamadi tan,  
xa a faxa, a sēnbē birin nōma nē,  
a mu baloxi sōnōn.

<sup>11</sup> Baa nun xure nōma xōride,  
<sup>12</sup> kōnō adamadi laaxiraxi mu kelima,  
fo koore xa jōn, a fa xunu.

<sup>13</sup> A xōl i ma i xa n nōxun aligiyama,  
han i xa xōne dangima tēmui naxε, i fa  
ratu n ma.

<sup>14</sup> Kōnō Adama na faxa, a man gbilenma  
balo ra?

N mame tima nē n ma wali kui,  
han n jōxōe fa tēmui.

<sup>15</sup> I na n xili, n fama i xa xili ratinde,  
barima i wama nē i xa daali xōn.

<sup>16</sup> Yakōsi i n sanyi tongo ki birin igbēma.  
I mu n ma yunubie toma.

<sup>17</sup> N ma fe jaaxie nōxun bēki kui, n ma  
yunubie xafari!»

<sup>18</sup> «Kōnō geya birama a yensen yε,  
fanye tala a yire,

<sup>19</sup> ye kira rabōo gēmēe xōn ma,  
a bōxi bēndē xanin a xun.  
I fan adamadi xaxili tide rabama na ki nē.

<sup>20</sup> I nōma adama ra, a fa faxa.

I na gε a tōrōde, i a xanin aligiyama.

<sup>21</sup> Xa a xa die binyε sōtōma, a mu na  
kolon.  
Xa binyε bama e ma, a mu na toma.  
<sup>22</sup> Adama xa tōre gbo dunija bēndē funi  
fari,  
a bōjē luma sunnunyi kui.»

## 15

*Elifasi Temanka xa masenyi firin nde*

*«Ayuba xa wōyēnyi mu fan»*

<sup>1</sup> Elifasi Temanka naxa a fala,

<sup>2</sup> «Lōnnila xa yaabi nōma maniyade foye  
ra?

A yetε igboma na nan na?

<sup>3</sup> A nōma a xun mafalade wōyēnyi fufafu  
ra?

A nōma masenyi falade naxan tide mu  
na?

<sup>4</sup> I na binyε bafe Ala ma,  
i na limaniya bafe mixie yi ra Ala batufe  
ra.

<sup>5</sup> I xa fe jaaxi nan a niyafe i xa wōyēn na  
ki.

I wama mixie madaxufe i dε ra.

<sup>6</sup> I dε yati nan findixi seede ra i xa fe  
jaaxie ma. N tan mu a ra.»

<sup>7</sup> «Adama singe i tan nan na?  
I singe daa geyae bε?

<sup>8</sup> I Ala xa gundo rame nē,  
alako i xa lōnni sōtō i yete kan bε?

<sup>9</sup> I munse kolon muxu tan mu naxan  
kolon?  
I fahaamui mundun sōtōxi muxu tan mu  
naxan sōtōxi?

<sup>10</sup> Forie na muxu ya ma naxee fori i baba  
bε.

<sup>11</sup> I mu limaniya sōtō Ala xa masenyie kui,  
muxu naxee fala i bε marafanyi ra?»

<sup>12</sup> «I bōjē texi munfe ra, han i ya bara  
gbeeli a i,

<sup>13</sup> i dε nu fa wōyēnyie fala xōne kui Ala  
bε?

<sup>14</sup> Adamadi sēniyēn? Gine bari di tinxin?

<sup>15</sup> Xa Ala mu lama a xa sēniyēntōe ra,  
xa koore yati mu sēniyēn Ala ya i,

<sup>16</sup> adamadi go, naxan bara kana,  
naxan fe jaaxi rabama tēmui birin?»

<sup>17</sup> «I tuli mati n na, n xa na tagi raba i bε.  
N fe naxan toxi,  
n xa na fala i bε,

<sup>18</sup> lōnnilae naxan masenxi, e naxan sōtō e  
babae ra e mu a nōxun.

<sup>19</sup> Ala bōxi fixi e tan nan ma, xōjē gbeetē  
yo mu nu na sinden.

<sup>20</sup> Mixi jaaxi tōrōma nē a xa simaya  
birin kui,  
kōnti saxi a xa simaya ma.

<sup>21</sup> A halaki fe mēma, munjetie baganma a  
ma, e a xa bōjēsa kana.

<sup>22</sup> A a kolon a mu kisima, santidēgēma na  
a mamefē.

<sup>23</sup> A a lintanma balo fende, a a kolon a mu  
ratangama dimi ma.

<sup>24</sup> Tōre nun kōntōfilī bara a magaaxu,  
e gere tima alo mange nun a xa sōcrie,

<sup>25</sup> barima a bara a yetε igbo Ala ma,  
a bara suusa Ala Sēnbē Kanyi ra.

<sup>26</sup> A bara suusa Ala gerede a xa wure lefae  
bun ma.

27 A bara xungbo han a furi xale bara  
 c̄c̄x,  
 28 kōnō a fama sabatide taa kanaxie nan  
 kui,  
 naxee na birafe, mixie mu na dənnaxe.  
 29 A xa naafuli jōnma nε,  
 a xa bannaya kana.  
 Barake mu luma a xa se sōtōe ma sōnō.  
 30 A mu nōma kelidē dimi kui.  
 A bōnsōe fama gande,  
 a sōntō Ala kere foye ra.»  
  
 31 «Xa a xaxili tima fe fufafu ra, a fe fufafu  
 nan sōtōma.  
 32 Beenun a xa simaya xa kamali,  
 a fama jaxankate sōtōde.  
 33 A luma alō sansi bogi naxee bama e  
 xinde ra,  
 alō sansi fuge naxee birama.  
 34 Tinxintare xa denbaya mu gboma,  
 mixi naxee kōbiri rasuxuma tinxintareya  
 kui,  
 e xa banxie ganma ne te ra.  
 35 Fe jaaxi majōxunfe findima tōre nan  
 na.  
 Na majōxunyi fama a kanyi yanfade.»

## 16

### *Ayuba xa masenyi suuli nde*

*«Ayuba xa seede na koore ma»*  
 1 Ayuba naxa a yaabi,  
 2 «N bara wo xa masenyi maniyε gbegbe  
 me.  
 Wo mu fata mixi madundude.  
 3 Wo xa masenyie maniya foye ra.  
 E jōnma tēmui mundun?  
 N ma yaabie bara wo raxōnō?  
 4 Xa wo tan nan nu na tōrōfe,  
 n tan fan nu nōma wōyende ne alō wo  
 tan,  
 n wo tōrōge, n yo wo ma.  
 5 Kōnō n tan mu nu na rabama,  
 n wo senbe soma n ma wōyenyie nan na  
 nu, n de wo ralimaniya.»

6 «N ma wōyenyi mu n ma tōre bama,  
 n ma sabari fan mu a makuyama n na.  
 7 Yakōsi fa, n bara tagan.  
 Ala, i bara n ma denbaya birin halaki.  
 8 I bara n fate birin ba n ma,  
 na bara findi seede ra n xili ma.  
 9 Ala xa xōnē bara dutun n ma,

a bara n tōrō a jaaxi ra,  
 alō n yaxui nōma a rabade ki naxe.  
 10 N yaxuie fe jaaxi falama n ma fe ra,  
 e n nayaagima, e n bōnbōma.  
 E birin e malanma n xili ma.  
 11 Ala mu n natanga fonike karinxie ma,  
 a n so mixi jaaxie yi ra.  
 12 N nu bōnesa nan kui,  
 kōnō a naxa n suxu,  
 a n imaxa, a n xun nakana.  
 N bara lu alō se a luma naxan bōnbo ra.  
 13 A xa tanbēe n nabilinxi yire birin,  
 e bara n bōjēs sōxō kinikinitareja kui,  
 e n furingē ramini kēne ma.  
 14 A n gerema alō geresoe xaajē.  
 15 N bara sunnun donma ragoro n fate ma,  
 n bara n xun sin bōxi ma.  
 16 Wa bara n yae gbeeli,  
 saya bara makōrē n na.  
 17 Kōnō n mu fe jaaxi yo rabaxi.  
 N nu Ala maxandima sēniyenyi nan kui.  
 18 Bēndē, i naxa dusu n wuli xun na,  
 a lu n wa xui xa makenen yire birin.»  
  
 19 «Kelife yakōsi ma fa, n ma seede na  
 koore ma,  
 n xunmafalamna yire itexi.  
 20 N booree na yofe n ma,  
 kōnō n nan n mawama Ala nan bē.  
 21 N seede xa n xun mafala Ala xōn ma,  
 alō mixi a boore xun mafalamna ki naxe,  
 22 a xa n xun mafala barima a gbe mu luxi  
 n xa siga,  
 n mu gbilenma sige naxan kui.»

## 17

### *Ayuba xa masenyi suuli nde de idōxōe*

#### *«N xaxili tixi gaburi nan na»*

1 «N na n nii magagafe,  
 a gbe mu luxi n ma simaya ra, gaburi a  
 de rabixi n ya ra.  
 2 Mixie na yofe n ma, n mu nōma xide.  
 3 Ala, yandi, taani n bē,  
 mixi gbētē yo mu tinma na rabade,  
 4 barima i bara n booree xaxili balan.  
 I naxa a lu e xa nō n na.  
 5 E luma alō xēmē naxan donse fima mixi  
 gbētē ma,  
 a xa di kaamexi ya xōri.  
 6 Mixi birin n mayelema,  
 e e de ye bōxunma n yatagi.

7 N ya mu fa sese toma marajaaaxui xa fe  
     ra,  
 n fate birin bara ba n ma.  
 8 Tinxtintœe kaabama n ma,  
     e fa xœnœ tinxtintaree ma.  
 9 Tinxtintœe luma a xa kira xœnœ,  
     seniyentœe senbe xun masama.  
 10 Wo tan birin nœma fade,  
     kœnœ n mu laxi a ra xa n lœnnila kerens  
         toma wo ya ma.  
 11 N ma simaya kœnti bara jœnœ,  
     n mu gœxi n ma walie ra,  
     n waxœnfe mu sœœneyaxi n bœ.  
 12 Yi tinxtintaree fe mafindima,  
     a falafe ra a dimi nan na naiyalanyi ra.  
     E naxœ a naiyalanyi bara makœre,  
     kœnœ e na falama dimi nan kui.  
 13 N xaxili tixi aligiyama nan na fa,  
     n xa sa bœle dimi kui,  
 14 gaburi xa findi n baba ra,  
     kuli xa findi nga nun n maagine ra.  
 15 N xaxili tixi munse ra sœnœ?  
     N xaxili tide yo mu na fa.  
 16 N xaxili tide na aligiyama nan na,  
     n goroma dœnnaxœ bœnde xœora.»

## 18

### *Bilidada Suuxaka xa masenyi firin nde*

#### *«Mixi jaaxie xa xunnakanœ»*

1 Bilidada Suuxaka naxa a fala,  
 2 «Wo yi masenyi mœcli danma temui  
     mundun?  
     Wo xa xaxili sœtœ alako won xa wœyen a  
     fanyi ra.  
 3 Wo muxu maœxunxi subee ra munfe  
     ra?  
     Munfe ra muxu findixi wo bœ xaxilitare  
     ra?  
 4 Ayuba, i tan naxan xœnœxi, dunija xa  
     dan i xa fe ra?  
     Geya xa tala i bœ a tide?»  
  
 5 «N xa a fala wo bœ,  
     mixi jaaxi xa fe jœnœma nœ,  
     alo te xubenma ki naxœ, a ba naiyalanyi  
     raminife.  
 6 A xa denbaya xa fe jœnœma nœ,  
     a yœte xa fe danma nœ.  
 7 A mu a jœremœ senbe ra sœnœ,  
     a waxœnfe fama nœ a xun nakanade.  
 8 A bara suxu yœle ra,  
     a mu minima naxan kui sœnœ.

9 Gantanyi bara a sanyi suxu,  
     a mu a bama naxan yi sœnœ.  
 10 Gantanyi luuti nu nœxunxi bœnde bun  
     ma,  
     gantanyi nu texi sankira xœnœ ma.  
 11 Gaaxui bara a suxu a xa fe birin kui.  
 12 Kaame bara a suxu, a bara lu tœre kui.  
 13 A fate bara ba a ma,  
     a salonse na bœrœfe saya kira xœnœ ma.  
 14 A bara keli a xœnyi a nu laxi dœnnaxœ  
     ra,  
     a na sigafe mangœ magaaxuxi yire.  
 15 I nœma lude a xa banxi kui,  
     a gbe mu luxi sœnœ.  
     Aligiyama bara findi a xœnyi ra.  
 16 A sankee bara xara,  
     a salonyie bara lisi.  
 17 Dunija mixie bara nœemu a ma,  
     e mu ratuma a xili ma sœnœ.  
 18 A bara keli naiyalanyi kui,  
     a so dimi kui dunija fari ma.  
 19 Di mu a bœ, i fa a i nœ mamadi.  
     A nu sabatixi dœnnaxœ,  
     bœnsœ yo mu a be mœnni sœnœ.  
 20 Bœnsœ naxee sa fama, keli sogetede  
     nun sogegorode,  
     nee fama nœ kaabade a xa xunnakanœ ma,  
     gaaxui fa e suxu.  
 21 Tinxtintaree xa marajœnyi luma na ki nœ,  
     Ala kolontare xa fe rabama na ki nœ.»

## 19

### *Ayuba xa masenyi senni nde*

#### *«N nakisima na fafe»*

1 Ayuba naxa a yaabi,  
 2 «Wo fama n tœrœde han temui  
     mundun?  
     Wo n bœnœ halakima wo xa masenyi ra  
     han temui mundun?  
 3 A dœœœ fu nan yi ki wo n konbima,  
     n tœrœfe mu wo yaagima?  
 4 Xa nœndi na a ra, n na yunubi kui,  
     awa, na yunubi luma n tan nan ma.  
 5 Xa wo wama a masenfe n bœ a wo fisa n  
     bœ,  
     xa wo wama n ma tœre findife n ma  
     yunubi ra,  
 6 wo xa a kolon xœnœ naxan na n ma,  
     na fatanxi Ala nan na,  
     a tan nan n suxuxi a xa yœle ra.  
 7 Xa n sa gbelegbele n ma xœnœ xa fe ra,  
     a mu yaabi yo sœtœma.

Xa n sa wa kiiti xa sa,  
kiiti tinxinxo yo mu sama.  
 8 Ala bara kira ibolon n ya ra,  
n mu nōma dangide,  
a bara n ma kira ifōrō n ma.  
 9 A bara n xun nakana,  
a bara binye birin ba n ma.  
 10 A bara n ma fe birin nabira.  
 A bara n xaxili tide tala alō sansi bili  
talama ki naxe.  
 11 A bara xōnō n ma a jaaxi ra,  
n bara findi a yaxui ra.  
 12 A xa geresoe bara n nabilin,  
e na n gerefe,  
n mu nōma n gide e ma.  
 13 A bara n ngaxakerenyie makuya n na,  
n kolonmae bara yensen ye.  
 14 N dōxōbooree bara n nabeyin,  
n dēfanbooree bara n nabolo.  
 15 N ma xōnē nun n ma konyie,  
nee mu n kolon sōnōn.  
 16 N na n ma konyi xili, hali n a mayandi,  
a mu n ma xili ratinma.  
 17 N dē xiri bara rajaaxu n ma gine ma,  
n ma fe mu rafan n ngaxakerenyie ma.  
 18 Dimēe yati yoma n ma.  
 19 N gundo xiri boore bara n xōn,  
n xanuntenyie bara n yanfa.  
 20 N fate birin bara ba n ma, n xōrie mini  
kēnē ma.  
 Sese mu luxi sōnōn.  
 21 N booree, wo kinikini n ma, yandi, wo  
kinikini n ma,  
barima Ala nan n bōnbōxi.  
 22 Munfe ra wo n tōrōma alō Ala a rabaxi  
ki naxe?  
 Wo mu nu wasa sinden?»  
 23 «Xa n ma wōyenyie sēbexi buki kui nu,  
 24 xa e masolixi gēmē ma wure ra nu,  
na temui e buma nē nu abadan.  
 25 Kōnō n tan a kolon n nakisima piñē na  
a ra.  
 A fama wōyenyi dōnxōe falade dunija  
ma.  
 26 N fate na gē bōrōde, n tan yati fama nē  
Ala tote.  
 27 N tan nan yati fama a tote n yae ra, a  
mu mataalima n bē.  
 Na kui n bōjē sēewama nē a fanyi ra.  
 28 Wo tan naxee maxōrinyi tima, «Won a  
tōrōfe munfe ra?»  
 Wo fama n ma nōndi kolonde.  
 29 Wo xa gaaxu santidēgēma ya ra,

barima jaxankate wo sōtōma nē wo xa fe  
jaaxie ma.  
 Na kui wo fama a kolonde a kiitisa nde  
na.»

## 20

### *Sofara xa masenyi firin nde*

#### «Tōrē nan na tinxintare kē ra»

1 Sofara Naamaka naxa a fala,  
 2 «I xa masenyi bara n tōrō,  
fo n xa i yaabi.  
 3 N bara marakōrōsi nde mē  
naxan bara n xaxili ifu.  
 N i yaabima n ma lōnni ra na nan ma.  
 4 I mu a kolon kabi adama naxa daa, a lu  
dunija ma,  
 5 mixi jaaxie xa xunnakeli mu buma?  
 E xa jēlexinyi dunke?  
 6 Hali a xa fe gbo ye,  
 hali a xunyi koore li,  
 7 a fama sōntōde a lu alō se naxan tide mu  
na,  
 a kolonmae nu fa maxōrinyi ti, «A na  
minden?»  
 8 A dangima nē alō xiye.  
 9 A kolonmae mu a toma sōnōn,  
a lōema nē a xa mixie ma.  
 10 A xa die setaree kima see ra,  
e baba naxee muja.  
 E baba xa naafuli gbilenma nē na mixie  
ma.  
 11 Senbē naxan nu na a yi ra a fonike ra,  
na birin kanama nē, a findi bēndē ra.  
 12 Fe jaaxi na rafan mixi ma,  
a fa na ragata a furi kui,  
 13 a mu a bējīn,  
a mu gbilen na fōxō ra,  
 14 a xa donse findima posōne nan na a furi  
kui.  
 15 A naafuli naxan donxi, a fama na  
bōxunde.  
 Ala yati na bama nē a furi kui.  
 16 A bōximase xa xōnē nan bēsuma,  
biida nan a faxama.  
 17 A harige naxan sōtōxi,  
naxan bara gbo ye alō xure,  
 18 a na birin nagbilenma nē,  
a mu nōma na sese donde.  
 Na mu findima jēlexinyi ra a bē,  
 19 barima a bara se ba tōromixie yi ra.  
 A bara e xa banxie ba e yi ra, a mu naxee  
tixi.  
 20 Wasabali nan to nu a ra a xa milē kui,

a harige keran mu ratangama.

<sup>21</sup> A to nu se birin majoxunxi a yete nan  
be,

a xa heeri mu buma.

<sup>22</sup> A ne na a xa fanyi tagi,

toco sin temui nan na ki a ma.

<sup>23</sup> A dege temui, Ala fama a tocorode a xa  
xone ra,

na tocre fa findi a xa donse ra.

<sup>24</sup> Xa geresose lanmadi mu a toco,  
geresose xungbe nan nawalima a xili ma.

<sup>25</sup> Hali a tanbe tala e a soxoxi naxan na,  
fe magaaxuxi gbete fama ne a lide.

<sup>26</sup> A xa naafuli birin luma dimi nan kui,  
te fa na birin gan a xonyi.

<sup>27</sup> Ala a xa yunubi makenen ma,  
adamadie na sare ragbilen a ma.

<sup>28</sup> A xa naafuli birin sigama ne

Ala xa xone loxoe.

<sup>29</sup> Ala na nan fima mixi jaaxi ma ke ra.

Na bara findi Ala janige ra na mixi mooli  
be.»

## 21

*Ayuba xa masenyi solofera nde*

*«Munfe ra tinxintaree mu tocoroma?»*

<sup>1</sup> Ayuba naxa a yaabi,

<sup>2</sup> «Wo wo tuli mati n ma masenyi ra.

Wo xa na raba n be.

<sup>3</sup> Wo dijne n be, n xa woyen.

N na ge, wo fa yo n ma.

<sup>4</sup> N nan n xun mawaxi mixi nan xili ma?

Folo yi temui ma, n dijne ma munfe ra fa?

<sup>5</sup> Wo wo ya ti n na, wo xa n fate igbe.

Wo mu kaabaxi xe n fate ma?

<sup>6</sup> N nan n majoxun a ma,

gaaxui nan n suxuma,

n fate birin nu seren n ma.»

<sup>7</sup> «Munfe ra mixi jaaxie buma dunijna  
ma?

Munfe ra e findima xemoxi senbemae ra?

<sup>8</sup> E xa die xun nakelima,  
e bonssee fan fe fanyi sotoma e ya niye  
ra.

<sup>9</sup> E xa denbayae luma bojesa kui,  
gaaxui yo mu e ma,

Ala fan mu e tocoroma.

<sup>10</sup> E xa turae senbe gbo,

e tema e xa ninge ginse ma,  
nee die barima, e furi mu birama.

<sup>11</sup> Na mixi jaaxie xa die fare boronma,

<sup>12</sup> e sigi sama maxasee, kora, nun xule xui  
ra.

<sup>13</sup> E xa simaya kamalima heeri kui,  
e man fa faxa faxe socneyaxi ra.»

<sup>14</sup> «A nun, e nu a falama ne Ala be e xa  
simaya kui,

«I makuya muxu ra, muxu mu wama i xa  
seriye kolonfe.

<sup>15</sup> Muxu Ala Senbe Kanyi rabatuma munfe  
ra?

A maxandife findima geeni mundun na  
muxu be?»

<sup>16</sup> N a kolon e harige mu nu fatanxi e yete  
xa ra,  
n nan n makuyama mixi jaaxie xa marasi  
ra na nan ma.

<sup>17</sup> Konc halaki mixi jaaxie lima temui  
birin ne?

Ala gbaloe gbegbe ragrima e ma a xa  
xone kui?

<sup>18</sup> E xa fe kanama a gbe ra,  
alo maale lagie foye

naxan na fanafananma?

<sup>19</sup> Ala jaxankate ragatama e xa die be?

Munfe ra a mu e tan yati jaxankatama?

<sup>20</sup> A lanma e tan yati xa e xa tocre to e ya  
ra,  
e tan yati xa Ala Senbe Kanyi xa xone  
kolon.

<sup>21</sup> Xa mixi jaaxi ge faxade,  
a mu a xa denbaya xa tocre kolonma.

<sup>22</sup> Adamadi nomma lonni nde fide Ala ma,  
mangeya birin na  
naxan ma yaamari bun ma?

<sup>23</sup> Mixi nde faxama bojesa kui,  
a senbe gbo,

kontofili yo mu lu a ma,

<sup>24</sup> a fate fan, a xeerie xecoxo gben.

<sup>25</sup> Konc mixi gbete tan faxama toore kui,  
a mu heeri yo nemunnemun.

<sup>26</sup> Na mixi firinyi birin sama bende ne,  
kuli fa e don.

<sup>27</sup> N wo xa majoxunye kolon a fanyi ra,  
wo wama nondi rakanafe n na naxee xafe  
ra.

<sup>28</sup> Wo naxe, «Kuntigi xa banxi na minden?

Mixi jaaxi xonyi na di?»

<sup>29</sup> Konc wo mu maxorinyi tixi biyaasilae  
ma?

Wo mu wo tuli matixi e xa dentegre ra?

<sup>30</sup> Mixi jaaxie mu gbaloe sotoma gbaloe  
loxoe,

a ratangama ne na xone ma.  
 31 Nde tima a ya i a a makiit?  
 Nde a xa wali kobi sare ragbilenma a ma?  
 32 Mixie a xaninma gaburi,  
 e man fa binye sa a ma menni.  
 33 Gaburi bende mu a tooroma,  
 a binye soto nama gbegbe ra.  
 34 Na kui, wo n madunduma madundai  
 fuyan na di?  
 Madaxui masenyie nan tun na wo xa  
 lanni masenyie kui.»

## 22

### *Elifasi Temanka xa masenyi saxan nde*

#### *«Ayuba xa gbilen Ala ma»*

1 Elifasi Temanka naxa a fala,  
 2 «Adama tide na Ala be?  
 Ade, adama lonnixi nomma a yete gbansan  
 nan malide.  
 3 I xa tinxinyi findima geeni mundun na  
 Ala Senbe Kanyi be?  
 I lufe nondi kui, na Ala malima di?  
 4 Ala na i paxankatafe i xa tinxinyi nan xa  
 fe ra?  
 A na kiiti jaaxi safe i ma na nan ma?  
 5 I xa fe jaaxi mu gboxi xe?  
 I xa yunubie mu wuyaxi xe han a dangi a  
 i?  
 6 I bara see rasuxu seke ra i ngaxak-  
 erenyie yi ra.  
 I bara e xa sosee yati ba e ma,  
 i e mageli ti.  
 7 I mu nu mixi kima ye ra, ye xoli nu  
 naxan ma,  
 i mu nu kaameto kima donse ra.  
 8 I nu bixi soma senbema nan yi ra,  
 naa findi yete igboe sabatide ra.  
 9 I nu kaaje ginnee nun kiridie keri ne e  
 belexe igeli ra.  
 10 Na nan a toxi i rabilinxi gantanyie ra,  
 fe magaaxuxie i sotx.  
 11 I mu na dimi jaaxi tofe?  
 I mu na ye tofe i madulafe naxan xora?»

12 «Ala mu na koore ma?  
 Tunbuie mato, e itexi ki naxe.  
 13 I fa a falama munfe ra,  
 «Ala munse kolon?  
 Ala naxan na nuxuie fari ma,  
 na nomma kiiti sade be?  
 14 Nuxuie na Ala nun adamae nan tagi.

Ala a jereema koore ma,  
 kono a mu nomma adamae tode.»  
 15 I wama lufe na kira fori nan xon ma,  
 tinxintaree na dennaxe kabi temui  
 xonnakuye?  
 16 E faxa ne e xa simaya konti mu kamali,  
 alo ye banbaranxi se xaninma ki naxe.  
 17 E a fala ne Ala be,  
 «Gbilen muxu foxo ra.  
 Ala Senbe Kanyi nomma munse rabade  
 muxu be?»  
 18 Kono Ala nan harige gbegbe fi e ma.  
 Na nan a toma n mu n tuli matima mixi  
 jaaxie xa marasi ra.  
 19 Tinxintee mixi jaaxie xa halaki toma  
 ne,  
 a findi e be jelixinyi ra.  
 Mixi fanyie yoma ne e ma, e a fala,  
 20 «Muxu yaxuie bara sonto,  
 te bara e xa naafuli gan.»  
 21 Na kui, i tan xa i xa fe yailan i tan nun  
 Ala tagi,  
 alako i xa boresa soto, i man xa heeri  
 kolon.  
 22 I xa tin a xa marasi ra,  
 i xa a xa masenyi masoto i boje kui.  
 23 Xa i man gbilenma Ala Senbe Kanyi ma,  
 a fama i xun nakelide.  
 I xa fe jaaxi makuya i xonyi ra,  
 24 i xa xesema woli xure ma,  
 na xesema naxan kelixi Ofiri bixi ma.  
 25 Na temui Ala Senbe Kanyi nan findima  
 i harige ra,  
 a findi i xa xesema nun gbeti jokoe ra.  
 26 Ala Senbe Kanyi nan fama rafande i ma  
 dangife fe birin na.  
 I fama i xaxili tide a tan nan na.  
 27 I na a maxandi, a i xa dubo suxuma ne.  
 Na temui i xa i gbe laayidi rakamali a  
 mabiri.  
 28 A i xa natoo socneyama ne,  
 a te yanbama i be i xa kirae birin xon ma.  
 29 Ala a niyama ne i xa mixi magoroxi  
 rakeli,  
 barima a luma na mixi mooli mali ra.  
 30 A nomma yunubitoe yati rakiside,  
 i xa seniyenyi saabui ra.»

## 23

### *Ayuba xa masenyi solomasaxan nde*

#### *«Ala na minden?»*

1 Ayuba naxa a yaabi,

<sup>2</sup> «To fan n ma yaxaseri masa xɔrɔxɔ,  
a xa kote gbo n xun,  
n sənbə bara jɔn.

<sup>3</sup> Xa a sa li n nu nɔma Ala tode nu,  
xa a sa li n nu nɔma sigade a xɔnyi nu,

<sup>4</sup> n nan n xaxili kui ifee birin falama ne a  
be nu.

<sup>5</sup> Na kui n nu nɔma ne a xa yaabi kolonde,  
alako n xa fahaamui sɔtɔ na kui.

<sup>6</sup> A fama a sənbə birin naminide n ma  
kiitife ra?  
Ade, a a yae nan tima n na tun.

<sup>7</sup> Na təmui a n ma tinxinyi toma ne,  
a fa nɔndi fi n ma.»

<sup>8</sup> «Kɔnɔ Ala mu toma sogetede,  
a mu toma sogegorode.

<sup>9</sup> N a fenma kɔɔla ma, n a fenma yirefanyi  
ma,  
kɔnɔ a mu toma.

<sup>10</sup> Kɔnɔ a tan n toma a fanyi ra.  
A na ge n tode, a nɔndi fima n ma.

<sup>11</sup> N biraxi ne a fɔxɔ ra,  
n a xa seriye birin nabatu.

<sup>12</sup> N mu a xa yaamarie bɛjinxì.  
A waxɔnfe findixi ne n waxɔnfe ra.»

<sup>13</sup> «Nde nɔma a xa natɛ tongoxi masa-  
rade?  
A wama naxan xɔn, a na nan nabama.

<sup>14</sup> A naxan janigexi n ma fe ra,  
a fama na nan nagiride n ma.  
A fama fe gbetee fan sade na fari.

<sup>15</sup> Na nan a toma n gaaxuma a ya ra.  
N na a xa fe majɔxun, n mu suusama.

<sup>16</sup> Ala bara limaniya ba n yi,  
Ala Sənbə Kanyi bara n magaaxu,  
<sup>17</sup> kɔnɔ n mu dunduma na dimi xa fe ra,  
na dimi mu nɔma n na.»

## 24

*Ayuba xa masenyi solomasaxan nde de  
idɔxɔsi*

*«Ala kiiti sama təmui mundun?»*

<sup>1</sup> «Munfe ra Ala Sənbə Kanyi mu lɔxɔe  
ragataxi kiiti safe ma?  
Munfe ra a xa mixie mu na lɔxɔe kolonxi?

<sup>2</sup> Mixie naaninyie tɔnxuma masigama,  
e xurusee mujama, e e ragbengben yire  
gbete.

<sup>3</sup> Kiridie xa sofale mujama e ma,

kaajε gine xa ninge rasuxuma a yi ra  
sεεke ra.

<sup>4</sup> E setaree xa kira balanma e ya ra,  
e tɔɔrɔmixie karaxanma e xa e nɔxun.

<sup>5</sup> Tɔɔrɔmixie minima subaxε ma baloe  
fende e xa die be,  
e walima alɔ sofale gbengberenyi ma,  
e mu donse yo sɔtɔma.

<sup>6</sup> E xε xabama tinxintaree be,  
e e xa sansi bogie bama e be.

<sup>7</sup> E kɔe radangima xinbeli ra,  
dugi yo mu e yi ra e naxan felenma e ma.

<sup>8</sup> Tunε e bundama naxan kelima geyae  
kɔn na,  
bage to mu e be,  
e e xide fenma gεmεe longori ra.

<sup>9</sup> Kiridi nga xijεe bama e de i,  
sεεke rasuxuma setaree yi ra.

<sup>10</sup> Nee mageli nan sigama.  
E kote xaninma kaamε ra e ma.

<sup>11</sup> E sansi xɔrie wuruma, e ture ba a i,  
e wəni bogi boronma, e wəni ba a i.  
E na birin nabama ye xɔli ra e ma.

<sup>12</sup> Mixie e mawama taa kui.  
Mixi maxɔnɔxie xili tima,  
kɔnɔ Ala gbe fe yo mu na na fee.»

<sup>13</sup> «Mixi jaaxie, nee mu naiyalanyi kolon,  
e mu na kiraε kolon,  
e mu e jεrεma nee xɔn ma.

<sup>14</sup> Faxeti kelima subaxε ma,  
a tɔɔrɔmixi nun setare faxa,  
a munε ti kɔe ra.

<sup>15</sup> Kuye na ifɔɔrɔ, yεnεla a falama,  
«Mixi yo mu n toma,»  
a fa mini dugi dusuxi a yatagi xun na.

<sup>16</sup> Kɔe ra munεtie naadεe kanama,  
yanyi ra e e yεtε mabalān banxie kui.  
Naiyalanyi mu rafan e ma hali.

<sup>17</sup> E tan, kɔe findixi e be e xa yanyi nan  
na,  
dimi nan e malima.»

<sup>18</sup> «Banbaranyi fama tinxintare xaninde,  
a dankaxi nan a ra dunija ma.  
A mu wəni bilie toma sɔnɔn.

<sup>19</sup> Aligiyama yunubitε xe fe danma ne,  
alɔ soge linlinyi balabalanyi ye xɔrima ki  
naxε.

<sup>20</sup> Gine naxan xijε fixi yunubitε ma,  
na neɛmuma ne a ma,  
kulie tan fa a don.  
Mixi yo mu ratuma a ma sɔnɔn.

Na kui a xa tinxintareya bara tala  
alɔ̄ sansi talama ki naxε.  
**21** A fe jaaxi rabama gine dibaritare ra,  
a mu kinikinima kaajε gine ma.  
**22** Kɔnɔ̄ Ala naxan fata na tuurae suxude  
senbe ra,  
e nii rajaaxu e ma,  
**23** a nee luma e xa bɔ̄nεsa kui,  
a fa bira mixi gbεtεe tan ma fe fɔ̄xɔ̄ ra.  
**24** Mixi minima waxati nde nan nabade,  
kɔnɔ̄ na waxati na kamali,  
a xa fe xuben a jɔn.  
 Adamadi luxi nε alɔ̄ maale na mɔ̄ xε xun  
ma,  
maale xabee fa a xaba.»

**25**  
*Bilidada Suuxaka xa masenyi saxan nde*  
*«Mangeya na Ala nan yi»*

**1** Bilidada Suuxaka naxa a fala,  
**2** «Mangeya na Ala nan yi,  
fo won xa gaaxu a ya ra.  
 A tan nan bɔ̄nεsa ragirima koore ma.  
**3** A xa gali kɔnti nɔ̄ma kolonde?  
 Nde na a xa soge yanbε mu naxan lima?  
**4** Adama tinxinma di Ala ya i?  
 Gine bari di seniyenma di?  
**5** Xa kike xa yanbε yetε yati mu gbo Ala  
be,  
 xa tunbuie mu seniyen a ya i,  
**6** adamadi go,  
 naxan xurun alɔ̄ kuli,  
 naxan findixi kuli yɔrε di gbansan na?»

## 26

*Ayuba xa masenyi solomanaani nde*  
*«Nde nɔ̄ma Ala senbe fahaamude?»*

**1** Ayuba naxa a yaabi,  
**2** «I fata sεnbεtare malide.  
 I fata mixi ralimaniyade.  
**3** I fata lɔnnitare raside.  
 I xaxili fanyi masenma,  
**4** kɔnɔ̄ i na masenma nde be?  
 Nde na xaxili fixi i ma?»  
**5** «Mixi faxaxie sεrenma baa nun bɔxi bun  
ma.  
**6** Aligiyama naadε rabixi Ala ya tote ra,

a naa igbεxi.  
**7** Ala nan koore daaxi,  
a singan kuye ma,  
a bɔxi singan a yetε ma.  
**8** A tune ye ragatama nuxuie kui,  
ye xa binyε man mu nɔ̄ e bɔ̄cde.  
**9** A a xa kibanyi ya makotoxi nuxuie nan  
na.  
**10** A naaninyi saxi naiyalanyi nun dimi  
tagi.  
**11** Koore sεrenma, a kaabama Ala xaajε  
xui mεfe ra.  
**12** A senbe baa imaxama,  
a baa yεxεe magaaxuxi ibɔ̄oma a xaxili  
fanyi ra.  
**13** A kεrε foye koore raseniyenma,  
a bεlεxε bɔ̄ximase gixi sɔxɔ̄ma.  
**14** Xa yee findixi a xa wali xurie nan na,  
won mu nɔ̄ma naxee fahaamude a fanyi  
ra,  
nde nɔ̄ma a senbe magaaxuxi tan fahaamude?»

## 27

*Ayuba xa masenyi solomanaani nde de*  
*ɛcxɔ̄ci*

*«Fo n xa nɔ̄ndi fala»*

**1** Ayuba man naxa masenyi ti:  
**2** «N bara n kali Ala Senbe Kanyi ra,  
 naxan mu nɔ̄ndi fima n ma,  
 naxan bara n nafe xɔnε ra,  
**3** danmi n jεngima,  
 danmi n jεngi naxan fatanxi Ala ra na  
nan n fate i,  
**4** tinxintareya mu minima n dε i,  
 N mu wule falama.  
**5** Han n faxa, n mu nɔ̄ndi fima wo ma,  
 n mu n yetε tɔɔnεgεma.  
**6** N tan a kolon n tinxin, sese man mu n  
bama mεnni.  
 N mu n ma fe jaaxi yo kolon.»  
**7** «N yaxui xa suxu alɔ̄ mixi jaaxi,  
 n gerefa xa suxu alɔ̄ tinxintare.  
**8** Ala na nate tongo a xa na mixi mɔɔlie  
faxa,  
 xaxili tide yo mu luma e be,  
**9** Ala nee maxandi xui tongoma e tɔɔrɔ̄  
temui?  
**10** Ala rafan na mixi mɔɔli ma?  
 A Ala maxandima temui birin?»

11 «N xa Ala sənbə masen wo bə,  
n mu Ala Sənbə Kanyi waxənfe nəxunma  
wo ma.

12 Wo birin bara yi to a fanyi ra,  
wo fa wəyənyi fufafu falama munfe ra?»

13 «Ala naxan nagirima mixi jaaxi ma,  
Ala Sənbə Kanyi naxan soma a yi ra ke ra,  
na nan yi ki:

14 A xa die na wuya, e faxama san-  
tidegəma nan na,  
a xa mamadie faxa kaame ra.

15 A xa mixi ndee na lu,  
nee fa faxa a xanbi,  
e xa kaajə mu wama e xa fe ra.

16 A xa naafuli na gbo ye alə məyənyi,  
a xa dugi na wuya alə bəndə gbegbe  
malanxi,

17 a tan nan na malanxi,  
kənə tinxitəe nan na dugi ragoroma a  
ma,  
səniyəntəe nan na naafuli sətəma.

18 A xa banxi luma alə turunturunyi,  
alə xəni keri xa bage di.

19 A bannaxi nan a sama,  
kənə a ragatama a tərəxi nan na.  
A na a ya rabi, sese mu na a yi ra sənən.

20 Gaaxui a suxuma tərəenna ra,  
alə banbaranyi, alə turunnaade kəe kui.

21 Foye xungbe a xaninma,  
a a tala a sabatide.

22 Tanbəe wolima a ma, a mu bama a ra,  
fo a xa a gi ne.

23 Mixie nəlexinma ne a xa xunnakane ra,  
e yo a ma.»

## 28

*Ayuba xa masenyi solomanaani nde de  
dəcxəcə man*

«Lənni na minden?»

1 «Yire na na gbeti bama bəxi ma  
dənnaxə,  
xəxəma raxunude fan na na.

2 Yire na na wure bama bəxi ma dənnaxə,  
gəmə raxunuxi fan wure gbeeli ramin-  
ima.

3 Mixi yili gema bəxi bun dimi kui na see  
fenfe ra.

4 E yili gema wula i,  
dənnaxə makuya mixi sabatide ra.  
Mənni mixi goroma luutı ma bəxi bun ma.

5 Baloe minima bəxi fari,

kənə a bunyi tan luma alə te nan yiriyir-  
ima.

6 Mənni e gəmə tofanyie toma,  
e xəxəma fuji raminima.

7 Xəni xaajə mu mənni kira kolon,  
səge mu mənni toma.

8 Sube magaaxuxi mu e nəremə mənni,  
yəte mu dangima naa.

9 Kənə adama tan gəmə xərçəxə gema,  
han a geya bunyi li.

10 A yili gema gəmə kui,  
alako a xa naafuli to.

11 A ye kira balanma,  
a te xaninma naa alako a xa se nəxunxi  
to.»

12 «Kənə lənni tan toma minden?  
Xaxili fanyi lude na minden na?

13 Adama mu lənni tide kolon.  
Lənni mu toma dunija mixi baloxie tagi.

14 A mu toma dabonyi xungbe kui,  
a mu toma baa ma.

15 A mu sarama xəxəma ra, a mu sətəma  
gbeti ra.

16 A mu sama sikeeli ma xəxəma səeti ma,  
xa na mu a ra gəmə tofanyie səeti ma.

17 A maniyə mu na.

A maniyə mu findi xəxəma ra,  
a mu findi gəmə tinsexi ra,  
a mu findi xəxəma pəcti tofanyi ra.

18 Lənni tide gbo diyaman bə,  
a sətəfe tide gbo gəmə tofanyi bə naxan  
toma baa ma.

19 Lənni maniyə mu findi gəmə tofanyi ra,  
naxan kelixi yire makuye.  
A mu maniyama sikeeli ra alə xəxəma.»

20 «Na kui, lənni kelixi minden?  
Xaxili fanyi lude na minden na?

21 A nəxunxi nimasee ma naxee na bəxi  
ma,

a nəxunxi xənie ma naxee na koore ma.

22 Aligiyama bara a xa fe nde me, kənə a  
mu a kolon.

23 Ala nan lənni kira kolon,  
a tan nan a lingira toma,

24 barima a tan nan dunija nun koore  
igbəma han e dande.

25 A to ge foye nun ye itaxunde,

26 a to ge tune, seyamakənyi, nun galanyi  
yamaride,

<sup>27</sup> awa, a naxa lənni ramini, a a mato a fanyi ra.

<sup>28</sup> Na kui a naxa a fala adamadie bε, Ala xa yaragaaxui findixi lənni nan na, fe jaaxi bεjinfé findixi xaxili fanyi nan na.»

## 29

*Ayuba xa masenyi dənxœ*

*«N ma temui fanyi dangixi»*

<sup>1</sup> Ayuba naxa yi masenyi ti:

<sup>2</sup> «Xa n ma temui dangixie nan a ra yi ki nu,

Ala nu mænima n ma temui naxε.

<sup>3</sup> A xa naiyalanyi to nu na n xun ma, a to nu te tima n bε kira xən ma dimi kui.

<sup>4</sup> N senbe nu gbo na temui, n nun Ala de nu fan.

<sup>5</sup> Na temui Ala Senbe Kanyi nu na n seeti ma,

n ma die fan nu na n nabilinyi.

<sup>6</sup> N ma fe birin nu soɔneyaxi, xijε nun ture nu gbo n yi ra.»

<sup>7</sup> «N to nu sigama taa sode de ra, jama nu na dənnaxε,

<sup>8</sup> fonikee nu kira ibama ne n bε, forie nu keli e ti n binyafe ma.

<sup>9</sup> Kuntigie nu e sabarima ne n ya ra,

<sup>10</sup> mangε nu wɔyenyi so n yi, e tan dundu,

<sup>11</sup> barima naxan na n xui me, a fe fanyi fala n ma fe ra.

Naxee nu n toma, n nu rafanma e ma.

<sup>12</sup> N nu tɔɔrɔmixie malima, n nu kiridie kima, booree nu neemuma naxee ma.

<sup>13</sup> Mixi naxan nu na saya kira xən ma, na nu dubama ne n bε.

N nu kaŋε gine bɔŋε raseewama.

<sup>14</sup> N nu n pεremε tinxinyi kui, nəndi nu findixi n yuge nan na.

<sup>15</sup> N nu findixi saabui fanyi nan na dənxui nun mabenyi bε.

<sup>16</sup> N nu findixi babe nan na setaree bε, n xɔŋε mali e xa tɔɔre kui.

<sup>17</sup> N nu tinxintaree xa fe xun nakanama, n misikiine ratanga e xa fe kobie ma.

<sup>18</sup> N nu a majɔxunma saya n lima hεeri nan kui, n ma simaya fa kamali alɔ baa de ra meyenyi.

<sup>19</sup> N nu a majɔxunma n ma dunjneigiri soɔneyama ne,

alɔ sansi naxan sanke bara ye li, a salonyi xini sɔtɔ.

<sup>20</sup> N nu a majɔxunma n xun nakelima ne temui birin, n tanbe woli senbe ra.»

<sup>21</sup> «Mixie nu e tuli matima ne n na, e e sabari n ma marasi ramεfe ra.

<sup>22</sup> N ma masenyie nu rafanma e ma, e mu nu e matandima.

<sup>23</sup> E nu n mamεma alɔ mixi tune mamεma ki naxε,

e n ma wɔyenyi birin suxu seewε kui.

<sup>24</sup> E na n yatagi to, e birin nu e xaxili tima n na.

<sup>25</sup> N nu e rajεremε, n nu luxi ne e bε alɔ e xa mangε, naxan dɔxɔxi kibanyi kui e tagi, a nu tɔɔrɔmixie madundu.»

## 30

*Ayuba xa masenyi dənxœ de seɔcɔpɔ*

*«Ayuba xa seewε bara findi sunnunyi ra»*

<sup>1</sup> «Kɔnɔ yakɔsi tan, fonikee n mayelema, naxee babae nu findixi n bε fuyantee ra, n nu yoma naxee ma.

<sup>2</sup> E yusi mu nu na n bε, barima senbe yo mu nu e bε.

<sup>3</sup> Kaametɔε nan nu e ra, naxee nu sigama gbengberen yire baloe fende.

<sup>4</sup> E nu noogee matalama fɔtɔnyie kui, wuri sankee gbansan nan nu findima e xa donyi ra.

<sup>5</sup> Mixie nu e kerima jama ya ma, alɔ muŋεti kerima ki naxε.

<sup>6</sup> E nu yigiyama gεmε longorie nan na geyae kɔn na,

<sup>7</sup> xa na mu a ra kunsie bun ma.

<sup>8</sup> Fuyantee nan nu e ra, naxee nu bara keri bɔxi kui.»

<sup>9</sup> «Kɔnɔ yakɔsi fa, nee nan n mayelema e xa sigie nun e xa masenyie ra yi ki.

<sup>10</sup> N ma fe mu rafan e ma.

E de ye bɔxunma n yatagi ma, e nu fa e makuya n na.

<sup>11</sup> Kabi Ala n nabolo n ma tɔɔre kui, e xa mayele mu jɔnma.

- <sup>12</sup> Yi mixi ya maļoxunxie kelima n xili  
ma,  
e nu gantanyi jaaxie te n bε.  
<sup>13</sup> E n ma kira ibolonma n ya ra.  
<sup>14</sup> E luma alo soɔri jaaxie, naxee soma taa  
kui tete yale ra.  
<sup>15</sup> Gaaxui bara n suxu,  
n ma fe xun bara rakana,  
n ma kisi bara dangi n na alo nuxui  
dangima ki naxε.»
- <sup>16</sup> «Yakosi, a gbe mu luxi n ma simaya xa  
jøn,  
n ma tɔɔre bara kamali.  
<sup>17</sup> N ma tɔɔre bara gbo yε,  
n mu xima kɔε ra sɔnɔn.  
<sup>18</sup> A luma alo dugi nde nan xirixi n kɔnyi  
ma,  
a xa n faxa.  
<sup>19</sup> Ala bara n nagoro han  
n bara lu alo boora, xa na mu a ra te  
xube.»
- <sup>20</sup> «Ala, n bara i xili, kɔnɔ i mu a ratinx.  
N bara ti i ya i, alako i xa n to.  
<sup>21</sup> I bara tɔɔre jaaxi dɔxɔ n ma,  
i senbe bara nɔ n na.  
<sup>22</sup> A luxi alo turunnaade bara n nate koore  
ma.  
<sup>23</sup> N a kolon i na n xaninfe aligiyama nε,  
dunija mixi birin sigama dɛnnaxε.»
- <sup>24</sup> «Kɔnɔ mixi naxan na saya kira xɔn ma,  
na mu Ala maxandima xε?  
Mixi naxan na tɔɔre kui,  
na mu Ala makulama xε?  
<sup>25</sup> N mu n ya ye ramini tɔɔrɔmixi bε nu?  
N mu kinikini setare ma nu?  
<sup>26</sup> N wa hεeri nan xɔn ma,  
kɔnɔ naxankate nan n lixi.  
N wa lufe naiyalanyi nan kui,  
kɔnɔ dimi nan dusuxi n xun na.  
<sup>27</sup> N bɔŋe na tɔɔrɔfe lɔxɔε birin.  
<sup>28</sup> N na dimi kui,  
naiyalanyi yo mu na.  
N tixi nama tagi, n nu fa wa n xui itexi ra.  
<sup>29</sup> N bara lu alo wula i baree nun burunyi  
xɔnɔ jaaxie.  
<sup>30</sup> N kiri bara fɔɔrɔ n ma,  
n fate birin kui na iganfe.  
<sup>31</sup> N ma kora sunnunyi xui tima,  
n ma xule jøn fe wa xui raminima.»

## 31

*Ayuba xa masenyi dɔnxɔε rajɔnyi*

*«Yunubi sare nan ya»*

- <sup>1</sup> «N nate tongo nε,  
n naxa yabu ginɛdimedi ra.  
<sup>2</sup> Ala munse janigema n bε koore ma?  
Ala Sɛnbe Kanyi kε mundun fima n ma  
kelife ra a ma?  
<sup>3</sup> Setareja mu ragataxi mixi jaaxi xa bε?  
Naxankate mu tinxintare xa lima?  
<sup>4</sup> Ala mu nu n fɔxi birin matoma xε?  
A mu nu n ma santongoe birin kɔntima  
xε?»
- <sup>5</sup> «Xa n bara n jɛrε wule kui, xa n bara  
mixi madaxu,  
<sup>6</sup> Ala xa n maniya sikeeli tinxinxi ra.  
A n ma tinxinyi toma nε.  
<sup>7</sup> Xa n bara kira tinxinxi bεpjin,  
xa n bɔŋε bara bira n ya waxɔnfε fɔxɔ ra,  
xa n bara n manɔxɔ fe jaaxi ra,  
<sup>8</sup> mixi gbεtε xa n ma sansi sixie bogi don,  
n ma sansi sixie birin xa mata la bɔxi ma.  
<sup>9</sup> Xa gine xɔli bara n suxu,  
xa n bara bira n dɔxɔboore xa gine fɔxɔ  
ra,  
<sup>10</sup> n ma gine xa bande jin xεmε gbεtε bε,  
a tan nun na xa kafu,  
<sup>11</sup> barima yεnε findixi fe jaaxi nan na,  
kiitisae naxan makiitima a xɔrcɔxɔε ra.  
<sup>12</sup> Yεnε, te nan a ra naxan sigama ganyi ti  
ra han yahannama,  
a mixi harige birin xun nakana.»
- <sup>13</sup> «Xa n mu findi mixi tinxinxi ra nu n ma  
konyie mabiri,  
muxu to nu galanbuma,  
<sup>14</sup> n Ala yaabima di nu?  
N nan n yεtε xun mafalama di nu?  
<sup>15</sup> Ala keren xa mu muxu birin daaxi  
muxu nga tεegε i?  
Ala keren xa mu muxu birin nabaloxi  
muxu nga xijε ra?»
- <sup>16</sup> «Xa n mu setaree ki nu,  
xa n mu kaajε gine mali nu,  
<sup>17</sup> xa n keren bara n ma donse don,  
n mu kiridi ki,  
<sup>18</sup> n naxan xuru, n findi a bε babe ra kabi  
a yɔrε ra,  
naxan nga kaajε gine bara lu n xɔnyi kabi  
a tεegεxi a ma,

19 xa n mu tɔɔromixi ki dugi ra nu,  
 20 na kanyi lu a mu duba n bε  
 na dugi xa fe ra naxan kelixi n ma yεxεε  
     xabe ma,  
 21 xa n bara kiridi nde tɔɔrɔ,  
 n to a kolonxi kiitisae nɔndi fima n ma,  
 22 n bεlexε xa bolon n tunki ma,  
 n xɔrie xa magira,  
 23 barima n gaaxu Ala xa jnaxankate ya ra  
     a gbe ra,  
 n mu nɔma sese ra a senbe ya i.»

24 «Xa n bara n xaxili ti n ma xεεma ra,  
 xa n bara la n ma naafuli ra,  
 25 xa n bara jεlexin n harige xa gboe ra,  
 n naxan sɔtɔ n ma dunijneigiri kui,  
 26 xa n bara n ya ti soge nun kike xa yanbε  
     ra,  
 27 n fa nee batu n bɔŋε kui gundo ra,  
 n nan n bεlexε sunbu e xa binyε bun ma,  
 28 Ala xa n jnaxankata,  
 barima na fe mɔɔli mu fan,  
 n bara findi yanfante ra Ala mabiri.»

29 «N bara jεlexin n xɔnma xa tɔɔre ra,  
 n sεewa a xa jnaxankate ra,  
 30 n tan naxan mu nu tinma a dankade n  
     dε ra,  
 n xa na yunubi mɔɔli raba?  
 31 N ma xɔŋεe birin mu nu a falama xε:  
 «A n dε wasaxi sube ra?»  
 32 N nu biyaasilae yigiyama nε alako e  
     naxa xi tandε.  
 33 N bara n ma fe jaaxie nɔxun n bɔŋε  
     kui alɔ  
 adamadie darixi a ra ki naxε? Ade.  
 34 N bara gaaxu nama xa wɔyεnyi ra,  
 xa na mu a ra n xabile xa wɔyεnyi ra,  
 n fa lu n xɔnyi nɔxunyi kui n mu nɔndi  
     fala? Ade.»

35 «Xa mixi na naxan tinma a tuli matide  
     n na,  
 n ma masenyi dɔnxεe nan na ki.  
 Ala xa n yaabi.  
 A naxan toma n ma, a xa na sεbe,  
 36 n xa na dɔxε n xun ma, n xa a gbaku n  
     kɔn ma.  
 37 N dentεge sama nε a bε,  
     alɔ mixi dentεge sama mangε bε ki naxε.  
 38 Xa n ma bɔxi nde bara xɔnɔ n xili ma,  
     xa mixi nde ya ye bara silɔn na,

39 xa n bara donse nde don n mu a  
     rawalima sare fi,  
 xa n bara a kanyi tɔɔrɔ,  
 40 mengi naxan na n ma bɔxi ma, na xa  
     findi tunbe ra,  
 n ma fundenyi xa findi jooge jaaxi ra.»

Ayuba xa masenyi dɔnxεe nan na ki.

## 32

### *Elihu xa masenyi singe*

#### *«Ala nan lɔnni fima mixi ma»*

1 Yi xεmε saxanyie naxa ba Ayuba xa  
 wɔyεnyi yaabife, barima a nu a yεtε  
 findixi nɔndi fale nan na. 2 Na kui Elihu,  
 Barakeeli Buusika xa di, naxan fatan  
 Rama xabile ra, a bɔŋε naxa te Ayuba xili  
 ma, barima na nu a yεtε findixi nɔndi fale  
 nan na Ala ya i. 3 A bɔŋε naxa te a boore  
 saxanyie xili ma, barima e mu nu nɔma  
 Ayuba yaabide hali e to a kolonxi nɔndi  
 mu nu a bε. 4 Na mixi saxanyie to nu mɔxi  
 a bε, Elihu mame ti na nan ma wɔyεnfe  
 ra Ayuba bε. 5 Elihu nu bara a to, yaabi  
 yo mu nu na yi mixi saxanyie yi ra fa. Na  
 kui a bɔŋε naxa te.

6 Elihu, Barakeeli Buusika xa di, naxa a  
 fala,  
 «Fonike nan n na, forie nan wo tan na.  
 N gaaxu n ma marakolonyi sade wo ya i  
     na nan ma.

7 N naxε, «Fori nan fata wɔyεnde, a xa  
     simaya xɔnkuye xa fe ra.»  
 8 Kɔnɔ Ala Sεnbε Kanyi nan xaxili fima  
     adama ma.  
 9 Simaya xɔnkuye gbansan xa mu xaxili-  
     maya fima mixi ma,  
 forie gbansan xa mu findixi nɔndi kanyie  
     ra.

10 Na kui n bara wo maxandi,  
     wo xa wo tuli mati n ma marakolonyi ra.»

11 «N bara wo xa masenyi rapɔnyi mame,  
     n bara n tuli mati wo xa masenyi birin na,  
     wo naxan falaxi Ayuba xa fe ra.

12 N bara wo xa masenyie ramε, kɔnɔ wo  
     mu nɔxi Ayuba yaabide,  
     wo mu nɔxi nɔndi makεnεnde a bε.  
 13 Wo naxa a fala de,  
 «Won tan bara ge lɔnni sɔtɔde.  
 Won xa lu Ala xa yi xεmε rafahaamu,

adamadi mu nōma na rabade.»

<sup>14</sup> Ayuba mu a xa masenyi tixi n tan xa  
xili ma.

N fan man mu a yaabima wo xa masenyie  
ra.»

15 «Limaniya bara ba wo yi ra.

Yaabi yo mu na sōnōn wo naxan tima.

16 N bara wo xa masenyi dande to,  
yaabi yo mu minima wo de kui fa.

17 Yakōsi n xa n gbe fala,  
n tan fan xa n ma lōnni masen kōrē,

18 barima fe gbegbe na n furi kui.

N xaxili na n tutunfe,

19 alō weni nēene naxan xufuxufufe,  
a wama a sase bulafe.

20 N xa wōyēn alako n bōrē xa goro.

N de xa yaabi ti.

21 N mu mixi yo rafisama a boore bē,  
n mu taamixiya rabama mixi yo bē.

22 N mu fata taamixiya ra,  
n na na raba, Ala n naboloma nē.»

### 33

*Elihu xa masenyi singe de idōxōe*

*«Xunmafalamā xa lu Adama bē.»*

1 «Yakōsi Ayuba, i i tuli mati n ma masenyi  
ra,

i xa n ma wōyēnyi ramē.

2 N bara n de rabi,

n nēnyi bara keli.

3 N ma masenyi kelixi n bōrē fiiixē nan  
kui,

nōndi nan minima n de i.

4 Ala Xaxili bara n daa,

Ala Sēnbe kanyi nēngi bara n findi mixi  
njipē ra.

5 Xa i nōma n yaabide,

i xa na raba.

6 Won firin birin lan Ala ya i.

N fan yailanxi bēnde nan na.

7 Na kui i naxa gaaxu n ya ra.

8 Kōnō i bara wōyēnyi nde fala,

n naxan mēxi n tuli ra.

9 I bara a fala, «N sēniyēn, n mu yunubi  
rabaxi,

10 kōnō Ala man na fe nde tofe n na,  
n findixi a yaxui ra naxan ma.

11 A bara n sanyi mabalān yēlōnkhōnyi kui,  
a nu fa n fōxi birin igbē.»

12 Kōnō n xa a fala i bē,

nōndi mu i bē na fe kui,  
barima Ala gbo mixi bē.

13 I wama Ala rakiitife munfe ra?

A mu yaabi fima a xa fe rabaxi birin ma.

14 Ala fe masenma won bē ki nde ra,  
kōnō won mu won jōxō sama na xōn ma.

15 A nōma wōyēnde xiye ra kōe ra,  
mixi xima tēmwi naxē e xa sade ma.

16 A nōma adamadie tuli rabide na tēmwi,  
a e rakolon fee ra naxee kelixi a tan ma,

17 alako e xa kira jaaxi bēnjin,  
a man xa e ratanga e yētē kan igbofe ma.

18 Na kui, a e ratangama ne gaburi gbaloe  
ma,

a e ratanga santidēgēma ma.

19 Ala man nōma masenyi tide adamadi  
bē a xa tōrē nde ra,  
naxan xōnē soma han a xōrie kui a xa fure  
dagi tagi.

20 Donse yati fa rajaaxu a ma, a mu nō a  
dēgede.

21 A fate ba a ma, a xōrie birin sa kēnē ma.

22 A makōrē aligiyama ra, Sayamalekē fa  
a fōxō ra.»

23 «Kōnō xa xēera xunmafalamā nde sa lu  
a bē  
malekē galie ya ma,  
naxan fama tinxin ki masende na kanyi  
bē,

24 Na kui, xēera xunmafalamā findima  
saabui fanyi ra a bē,  
Ala hinne a ra, a a masen Ala bē,  
«A rakisi faxē ma, n bara a xunsare ba.»

25 Na kui, a fate man gbilenma dimēdina,  
a man fonike sēnbē sōtō.

26 Adamadi na Ala hinnente maxandi,  
a Ala yatagi toma nē sēewē kui,  
Ala fa tinxinyi fi a ma.

27 Na kanyi bēti bama nē mixie ya i, a a  
fala,

«N yunubi rabaxi nē,  
n tinxinyi madalin,  
kōnō na sare mu ragbilenxi n ma a ki ma.

28 Ala bara n xōreya,  
n tan naxan xun nu tixi aligiyama ra.  
A man bara gbilen naiyalanyi masen na n  
bē.»

29 Ala nan na rabama adama bē,  
keren, firin, han saxan,

30 alako a xa a ba faxē yi,  
a xa a lu naiyalanyi kui.»

<sup>31</sup> «Ayuba, i tuli mati n na,  
i xa i sabari, i xa n ma masenyi rame.  
<sup>32</sup> Xa yaabi nde na i be, i xa na fala,  
barima n wama nōndi fife i ma.  
<sup>33</sup> Kōnō xa na mu a ra, i tuli mati n na,  
i xa i sabari alako i xa xaxili sōtō n na.»

## 34

### *Elihu xa masenyi firin nde*

#### *«Ala xa kiiti tinxin»*

<sup>1</sup> Elihu naxa a masen,  
<sup>2</sup> «Lōnnilae, wo wo tuli mati.  
Xaxilimae, wo n ma masenyi rame,  
<sup>3</sup> barima tuli wōyenyi sensima,  
alō nēnyi donse sensima ki naxε.  
<sup>4</sup> Won xa tinxinyi sugandi,  
won xa bira fe fanyi fōxō ra.»

<sup>5</sup> «Ayuba naxε, «N tinxin, kōnō Ala mu  
nōndi fixi n ma.  
<sup>6</sup> Hali n to tinxinxī, a bara n lu alo wule  
fale.  
N mu yunubi yo rabaxi, kōnō n na tōore  
jaaxi kui.»  
<sup>7</sup> Nde yaagi sōtōxi dangi Ayuba ra?  
<sup>8</sup> A bara a jērē tinxintareya kui,  
a bara lu fe jaaxi rabae ya ma.  
<sup>9</sup> A bara a fala,  
«Geeni mu na adamadi be  
naxan birama Ala waxōnfe fōxō ra.»  
<sup>10</sup> Xaxilimae, wo wo tuli mati n na.  
Ala nun fe jaaxi tagi ikuya,  
Ala Senbe Kanyi mu tinxintareya kolon.  
<sup>11</sup> A mixie xa fe rabaxi sare ragbilenma e  
ma,  
a kote dōxōma e xun ma e nun naxan lan.  
<sup>12</sup> Ala mu nōma fe jaaxi rabade.  
Ala Senbe Kanyi mu nōma tinxinyi  
kanade.  
<sup>13</sup> Nde a ti a xa dunjna yamari?  
Nde dunjna taxuxi a ra?  
<sup>14</sup> Xa Ala mu a jēngi saxi adamadie xōn  
ma nu,  
a fa a xaxili nun a jēngi ba e yi,  
<sup>15</sup> adamadi birin faxama kerenyi nan na  
nu, e findi bēndē ra.  
<sup>16</sup> Xa xaxili fanyi na i yi ra,  
i xa i tuli mati n ma masenyi ra.  
<sup>17</sup> Tinxintare nōma dunjna yamaride?  
I Tinxintōe Senbēma nan kalamuma?  
<sup>18</sup> I nōma a falade mangε be,  
«Mixi xuri di nan i ra?»

I nōma a falade kuntigie be,  
«Wo jaaxu?»  
<sup>19</sup> Ala mu mangε rafisa mixie be,  
a mu bannae rafisa setaree be,  
barima a tan nan birin daaxi.  
<sup>20</sup> Faxe man e birin tērennama ne.  
Namae e xunyi ikelima, kōe kui e birin  
sōntō.  
Senbēmae yati faxama ne fōyōgōntōn.  
<sup>21</sup> Ala adamadie xa kira birin matoma,  
a e fōxi igbe.  
<sup>22</sup> Dimi mu na naxan nōma tinxintaree  
nōxunde.  
<sup>23</sup> Ala hayi mu na tēmui xōnkuye ma mixi  
makiitife ra.  
<sup>24</sup> A nōma senbēmae xun nakanade ma-  
furenyi ra,  
a fa mixi gbētēe dōxō e jōxōe ra.  
<sup>25</sup> A na e xa fe jaaxi to,  
a nōma e bade dunjna ma kerenyi ra kōe  
kui.  
<sup>26</sup> A nōma e bōnbōde alō mixi kobi pama  
ya xōri,  
<sup>27</sup> barima e mēexi a xa seriye nan na,  
e a xa kira bejin.  
<sup>28</sup> E bara a niya setare wa xui xa Ala li.  
Ala tōrōmixi malima.  
<sup>29</sup> Xa Ala a sabari, nde nōma a kalamude?  
Xa Ala a nōxun, nde nōma a tote?  
Adamadi mu nōma na ra,  
namanee yati mu nōma na ra.  
<sup>30</sup> Ala mu tinxintare luma mangεya kui,  
alako a xa gantanyi te pama be.  
<sup>31</sup> Na mixi mōlli mu a falama Ala be,  
«N bara gbilen fe jaaxi fōxō ra n ma  
naxankate xa fe ra.  
<sup>32</sup> N fe jaaxi naxan nabaxi,  
na masen n be, n mu na rabama sōnōn?»  
<sup>33</sup> Ala lanma a xa a sare fi?  
I tan nan a matandife, n tan mu a ra,  
i tan nan yaabi tima.  
<sup>34</sup> Xaxilimae nun lōnnilae naxee e tuli  
matixi n na,  
muxu birin bara lan yi ma:  
<sup>35</sup> Ayuba wōyēnfe xaxilitarepa nan kui,  
lōnni mu a yi.  
<sup>36</sup> Ayuba xa jaxankata han a dande,  
barima a xa masenyie mu tinxin.  
<sup>37</sup> A xa yunubi xun nan tun masafe.  
A wōyēnma muxu be yete igboja ra,  
A a xa Ala matandi xun masama a xa  
wōyēnyi ra.»

## 35

*Elihu xa masenyi saxan nde*

**«Ala i xa fe kolon»**

- <sup>1</sup> Elihu naxa a fala,
- <sup>2</sup> «I cəxəl a ma nəndi na i bə i na a fala,  
«N ma tinxinyi fatanxi Ala nan na?»
- <sup>3</sup> I bara a maxərin,  
«Geeni mundun na n bə xa n mu yunubi  
rabama?»
- <sup>4</sup> N tan nan i yaabima na ra, i tan nun i  
booree.
- <sup>5</sup> Koore mato. Nuxui mu na i xun ma xə?
- <sup>6</sup> Xa i yunubi raba, na findima tɔɔrə ra Ala  
nan bə?  
Xa i a matandi, na findima kote mundun  
na a bə?
- <sup>7</sup> Xa i tinxin, na findima geeni mundun na  
a tan bə?
- <sup>8</sup> I xa fe jaaxi nəma adamadi nan  
gbansan tɔɔrəde,  
adamadi naxan luxi alɔ i tan.  
I xa tinxinyi fan nəma findide geeni ra  
adamadi nan gbansan bə.
- <sup>9</sup> Mixie e wa xui mema barima fe jaaxi  
rabae wuya.  
Mixie xili tima na kobijna xa fe ra.
- <sup>10</sup> Kənɔ mixi yo mu a falama,  
«N Daa Mange Ala na minden,  
n bəeti bama naxan bə kəe ra,  
11 naxan lənni fima adamadie ma  
dangife subee ra naxee na dunjna ma,  
dangife xənie ra naxee na kuye ma?»
- <sup>12</sup> Mixie xili tima, kənɔ a mu e yaabima  
fe jaaxi rabae xa yətə igboja xa fe ra.
- <sup>13</sup> E xili tima fufafu,  
barima Ala mu a tuli matima e ra,  
Ala Senbe Kanyi mu e xui raməma.
- <sup>14</sup> Kənɔ i tan nan a falaxi a i mu Ala toxi,  
i xa fe saxi a ya i, i na a mamefe tun.
- <sup>15</sup> A mu nu xənɔ i xa matandi wəyənyie  
ma sinden.
- <sup>16</sup> Ayuba, i bara i də rabi fufafu xaxil-  
itarepa falafe ra.»

## 36

*Elihu xa masenyi naani nde*

**«Ala adama rasima»**

- <sup>1</sup> Elihu man naxa a fala,
- <sup>2</sup> «I xa mame ti, n fama n ma lənni  
masende i bə Ala xa fe kui.
- <sup>3</sup> N ma lənni kelima yire makuye ne.

N nəndi fima ne n Daa Mange ma.

<sup>4</sup> Wule yo mu na n ma masenyi kui.  
I nun naxan a ra yi ki,  
tinxitcə nan a ra naxan xa lənni kamal-  
ixi.»

<sup>5</sup> «Ala senbe gbo,  
a mu yoma mixi yo ma.  
A senbe gbo, a janige fan.

<sup>6</sup> A mu a luma mixi jaaxie xa bu,  
a məenima tɔɔrəmixie ma.

<sup>7</sup> A məenima ne tinxitcəe ma,  
a e rasabati mangee səeti ma kibanyi,  
a e xa fe ite e xa bu abadan.

<sup>8</sup> Kənɔ xa e suxuxi tɔɔrə nan kui,  
<sup>9</sup> a e xa fe jaaxie masen e bə,  
e naxee rabaxi e xa yətə igboja kui.

<sup>10</sup> A marasi fanyi fi e ma,  
a a fala e bə e xa tinxitareya bəjin.

<sup>11</sup> Xa e e tuli matima a ra, e na səriyə  
rabatu,  
e xa simaya xən kuyama ne həeri kui, e  
xa fe birin səcəneya.

<sup>12</sup> Kənɔ xa e mu e tuli matima a ra,  
e faxama ne santidəgəma ra lənnitarepa  
kui.

<sup>13</sup> Tinxitaree xənəma,  
e mu Ala maxandima a na e suxu temui  
naxə.

<sup>14</sup> E faxama e fonike nan na langoe ya  
ma.

<sup>15</sup> Kənɔ Ala tɔɔrəmixie rakisima ne e xa  
tɔɔrə saabui ra.  
Tɔɔrə nan marasi fima e ma.»

<sup>16</sup> «A wama i tan fan nakisife i xa tɔɔrə  
kui,  
alako tɔɔrə naxa i raxətən,  
alako donse fanyi xa lu i yi ra.

<sup>17</sup> Kənɔ i na a raba alɔ mixi jaaxie,  
naxankate naxan lan a xa dəxə mixi  
jaaxie ma,

na kiiti tinxinxi nan dəxəma i fan ma.

<sup>18</sup> I naxa yo Ala ma i xa xənə kui,  
i naxa gbilen Ala fəxə ra se nde xa fe ra.

<sup>19</sup> I wa xui nəma i raminide i xa tɔɔrə kui?  
I nəma na rabade i yətə senbe ra?

<sup>20</sup> Kəe naxa findi i bə mixi tɔɔrə se ra,  
<sup>21</sup> i naxa bira fe jaaxi fəxə ra i xa tɔɔrə  
xa fe ra.

<sup>22</sup> Fisamante nan Ala ra a senbe xa fe ra.  
Nde nəma a raside?

<sup>23</sup> Nde nəma a yamaride?  
Nde nəma a falade, «I bara tantan?»

24 I xa a xa kewali matoxo,  
 alɔ mixie luma a ba ra bεeti ra ki naxε.  
 25 Adamadi birin bara a xa wali to,  
 dunija birin a toma kelife yire makuye.  
 26 Ala senbe gbo, won mu nɔma na birin  
     kolonde.  
 Won mu nɔma a xa abadan konti kolonde.  
 27 A ye tonbie mafindima tune ra,  
     a fa a ragoro bɔxi ma.  
 28 Nuxuie nan tune ye rayensenma  
     adamadi birin xun ma.  
 29 Nde nɔma nuxui xa wali fahaamude?  
 Nde nɔma galanyi xa fe kolonde?  
 30 A seyamakɔnyi ragoroma baa ma,  
     a naiyalanyi xungbe ramini.  
 31 A jamane makiitima nee nan na.  
 A baloe firma e ma a fanyi ra.  
 32 A seyamakɔnyi wolima a waxɔnde.  
 33 Galanyi xui mixie rakolonma ne tune  
     xa fa ma,  
     hali xuruse gɔɔree fan nakolonma ne,  
     e nu fa gbata e makɔrede e lingira ra.»

## 37

### *Elihu xa masenyi suuli nde*

#### *«Ala xa kewali senbe gbo»*

1 «N bɔjε serenma na nan ma.  
 2 Wo wo tuli mati Ala xui ra,  
     na xui gbe naxan minima a kere i.  
 3 A xa seyamakɔnyi koore birin nafema  
     ne, a dunija naaninyi birin li.  
 4 Na dangi xanbi galanyi bula.  
 A luma alɔ Ala wama a xui xungbe xa me  
     yire birin.  
 5 Ala xui findixi kaabanakoe nan na.  
 A fe xungbe rabama won mu naxan  
     fahaamuma.  
 6 A a falama balabalanyi bε, «Goro bɔxi  
     ma.»  
 A tune ye fan nagoro a gbegbe ra.  
 7 A adamadie xa wali birin danma ne  
     kerenyi ra,  
     alako e xa a kolon a tan nan na birin  
     nagirima.  
 8 Sube xaaŋεe fan soma e lingira na temui  
     ne.  
 9 Turunnaade foye kelima a yire,  
     a sa findi foye xinbeli ra kɔɔla ma.  
 10 Ala a nɛngi foye findima balabalanyi ra  
     a baa ye fari birin naxɔrɔxɔ gben,  
 11 a nuxuie raxinbeli, a a xa seyamakɔnyi  
     lu e ma.

12 A xa yamari nan na birin na,  
     a tan nan nee birin najerɛma dunija  
     bende fuji fari,  
     a waxɔnfe rabafe ra.  
 13 Na birin luma alɔ luxusinyi  
     a bɔxi isee xunsinma naxan na,  
     xa na mu a ra, alɔ fe fanyi a hinnɛma e ra  
     naxan na.»

14 «Ayuba, i xa i tuli mati n ma masenyi  
     ra.  
 I xa Ala xa kaabanakoe mato.  
 15 I na birin naba ki kolon Ala yi ra?  
 A seyamakɔnyi raminima nuxui kui ki  
     naxε, i na kolon?  
 16 Nuxui luma koore ma ki naxε, i na fan  
     kolon?  
 Na birin findixi Ala xa lɔnni xungbe nan  
     na  
     naxan maniyε mu na.  
 17 Foye fure nεfe mini,  
     kuye ifurama i tan naxan ma,  
 18 i fan nɔma koore walaxε nde yailande  
     alɔ Ala?  
 19 Muxu naxan masenma Ala bε na fala  
     muxu bε ba.  
 Na lɔnni mɔɔli mu muxu yi.  
 20 N na wɔyεn, fo mixi gbεtε xa na radangi  
     ne a ma?  
 Fo fe nde xa fala a bε a fa kolon sɔtɔ na  
     ma?  
 21 Yakɔsi soge mu toma nuxuie xanbi ra,  
     fo foye e ba a ya ma.»

22 «Yanbε tofanyi nde na kelife kɔɔla ma,  
     naxan findixi Ala xa nɔrε xungbe ra.  
 23 Adama mu nɔma Ala Senbe Kanyi lide.  
     A senbe gbo,  
     a tinxin.  
     A mu nɔma tinxitɔe tɔɔrɔde.  
 24 Adama lan a xa gaaxu Ala ya ra na nan  
     ma.  
     Yetε igboe mu rafan a ma.»

## 38

### *Ala xa masenyi singe Ayuba bε*

#### *«Ayuba, n yaabi xa i nɔma»*

1 Ala naxa Ayuba yaabi turunnaade foye  
     kui, a naxε,  
 2 «Nde na n ma walie ya isofe a xa  
     xaxilitare wɔyεnyie ra?  
 3 I i tagi ixiri gben alɔ gbangbalanyi,  
     n xa maxɔrinyi ndee ti i ma, i xa n yaabi.

<sup>4</sup> I nu na minden n to nu dunija daama?  
Na fala ba xa lənni kanyi na i ra.  
<sup>5</sup> I a kolon nde dunija maniyaxi?  
Nde a maniyə luutie italaxi?  
<sup>6</sup> Dunija bunyi na minden?  
Nde gəmə tixi dunija na naxan fari?  
<sup>7</sup> Nde na raba tunbuie to nu e səewə xui  
itema,  
malekə bəetibae fan to nu n xili  
matəxəma?»

<sup>8</sup> «Nde baa naadəe balan,  
n to a ramini bəxi ma?  
<sup>9</sup> N tan nan nuxui ragoro a ma, n dimi  
dusu a xun na,  
<sup>10</sup> n a naaninyi sa alako a naxa dangi  
menni ra.  
<sup>11</sup> N tan nan dande sa mərənyie bə,  
alako e naxa te, e a radangi a i.»

<sup>12</sup> «I bara yaamari fi ləxəe kerən i xa  
simaya kui subaxə xa mini,  
<sup>13</sup> a xa mixi naaxie ratərenna, a e  
makenen?  
<sup>14</sup> Dunija birin makenenma nə subaxə  
naiyalanyi kui,  
a lu alə bende bunda tənxuma saxi naxan  
ma.  
A yire birin toma nə alə dugi majingixi.  
<sup>15</sup> Kənəcə mixi naaxie tan bara kuma  
naiyalanyi ra, e senbə bara kana.»

<sup>16</sup> «I baa ye kelide kolon?  
I bara baa bunyi li?  
<sup>17</sup> I bara aligiyama sode də to?  
I bara saya naadə igbə?  
<sup>18</sup> I dunija igbopa kolon?  
A fala n bə xe i na fe birin kolon.»

<sup>19</sup> «Naiyalanyi kelima minden?  
Dimi xənyi na minden?  
<sup>20</sup> I na yiree kolon?  
I naa siga kira kolon?  
<sup>21</sup> Xa i na birin kolon, awa i jan nu bara  
bari,  
i xa simaya gbo.  
<sup>22</sup> I balabalanyi ragatade kolon?  
I bara na yire to?  
<sup>23</sup> N na balabalanyi ragataxi təɔre temui  
nan ya ra,  
gere ti ləxəe ya ra.

<sup>24</sup> Seyamakənyi kelima minden a yensen  
yε?  
Foye naxan kelima sogetede, na a jərema  
dunija ma di?  
<sup>25</sup> Nde tune kira rabəɔma,  
a seyamakənyi nun galanyi yamari e xa  
mini?  
<sup>26</sup> Nde a niyaxi tune xa bira bəxi ma  
mixi mu na dənnaxə alə gbengberen yire?  
<sup>27</sup> Nde a niyaxi nooge xa bula wula i?  
<sup>28</sup> Nde findixi tune baba ra?  
Nde xini raminima?  
<sup>29</sup> Nde balabalanyi daaxi naxan kelima  
koore ma?  
<sup>30</sup> Nde a niyama baa ye xa xinbeli a  
xərəxə,  
a findi balabalanyi ra,  
a dusu baa xun na a xərəxə alə gəməee?»

<sup>31</sup> «I tan nan tunbuie sa koore ma,  
kankan xa lu a yire a tofan ki ma?  
<sup>32</sup> I tan nan tunbuie raminixi e waxati  
alako adamadie xa nə sube tənxumae  
tode e ya ma?  
<sup>33</sup> I koore yamari ki kolon?  
I bara so bəxi yailan ki kui?»

<sup>34</sup> «I fata nuxuie yamaride alako ye xa  
banbaran yε?  
<sup>35</sup> I fata seyamakənyi yamaride alako e xa  
i xa wali raba?  
E luma i xa yaamari bun ma, a falafe ra,  
'Muxu na be?'

<sup>36</sup> Nde lənni rasoxi adamadi bəjəe kui,  
a a xaxili daa?  
<sup>37</sup> Xaxilima mundun nəma nuxui birin  
kəntide?  
Nde nəma ye ragorode keli koore ma,  
<sup>38</sup> alako bəxi xa bunda, xube xa findi  
boora ra?»

<sup>39</sup> «Yətəe nə saxi kaame ra e ma,  
<sup>40</sup> i tan nan sube fima e ma e xa kaame  
ba?  
<sup>41</sup> Xaxae go, e xa die nə wama koore ma,  
i tan nan e baloma?»

## 39

*Ala xa masenyi firin nde Ayuba bə*

*«Nde məenima subee ma?»*

<sup>1</sup> «I wula i si di bari temui kolon geyae  
fari?  
I bara xeli to di bari ra?

2 I e xa furi maxanin kike konti kolon  
 beenu e di bari waxati xa a li?  
 3 E na e sa, e di barima,  
 alako e xa fulun e furi xa xōne ma.  
 4 E xa die na mō,  
 e keli e nga xun ma, e mu fa sōnōn.»  
 5 «Nde luuti baxi sofale ma,  
 a a rabεpin wula i?  
 6 N tan nan wula findixi a xōnyi ra  
 n a lu yire, fōxε sunbuxi bēnde ra  
 dēnnaxε.  
 7 Taa xa wundai mu rafan a ma,  
 a mu tinma mixie xa a rajere.  
 8 A wula isama nooge fende a balose ra.»  
 9 «I nōma sexe ninge rawalide?  
 A kōe radangima i xa gōore kui?  
 10 I nōma a xiride sari ra,  
 a xa bōxi buxa i bē?  
 11 I i yigi suxuma a sēnbē gbe ra?  
 I nōma i xa wali xungbee taxude a ra?  
 12 I nōma a xēde xē xabē, a xa i mali i xa  
 baloe rasode?»  
 13 «Xōni mōcli nde na na naxan  
 gabutenyi dunkee ibōnbōma sēewē kui,  
 kōnō e mu tofan gbongboe gabutenyie bē.  
 14 A a xēlēe sama bōxi ma,  
 a e lu mēyēnyi bun ma alako wuyenyi xa  
 lu e ma,  
 15 a mu a majōxun sube nde nōma tide e  
 fari, e bula.  
 16 A mu mēenima a xa die ma,  
 a luma alō a gbe mu e ra.  
 17 A na mōcli rabama  
 barima Ala mu lōnni nun xaxili fanyi fixi  
 a ma.  
 18 Kōnō a na a gi fōlō,  
 a soe ragie nun soe luma ne a xanbi ra.»  
 19 «I tan nan soe sēnbē fima a ma?  
 I tan nan a kōnyi xabee rakuyama?  
 20 I tan nan a niyama a xa nō tugande alō  
 katoe,  
 a birin magaaxu a xui ra?  
 21 A bōxi iboronma a sanyi ra, a pēlexinx  
 a sēnbē ra.  
 22 A mu gaaxuma sese ya ra,  
 a mu a magbilenma santidēgēma ya i.  
 23 Tanbēe nun e sase gbakuxi a ma,  
 24 a gbataxi tunganma, a xulun a gide gere  
 yire.

25 Gere sara na fe,  
 a tan kelima nē fa kerēna a gereso ki  
 ma.»

26 «I xa lōnni bara a niya  
 sēge xa a jērē koore ma sigafe ra yire-  
 fanyi ma?

27 I tan nan yaamari fima a ma a xa a tēs  
 sa yire itexi?

28 Kōe ra, a yigiyama gēmē longori ra  
 geyae fari.  
 Mēnni nan findixi a bē a makantade nan  
 na.

29 A subee toma na yire makuye nē,  
 a baloma naxee ra.  
 30 Sube xinde jōxun a xa diyorē bē.  
 Binbi lu dēdē a na mēnni.»

## 40

*Ala xa masenyi saxan nde Ayuba bē*

*«Nde mu lama Ala ra?»*

1 Alatala man naxa a masen Ayuba bē,  
 2 «I tan naxan Ala Sēnbē Kanyi kalamuma,  
 i sūusama a rakiitide?

Xa lōnnila na i tan na,  
 yaabi nde ti yi birin ma ba.»

3 Ayuba naxa Alatala yaabi,  
 4 «Mixi xuri di nan n na.  
 N tan i yaabima munse ra?  
 N bara n dē suxu n bēlexē ra, n dundu  
 yen.

5 N wōyēn nē kerēna, n naxa wōyēn firin.  
 Na xanbi, n mu sese sama na fari sōnōn.»

6 Ala man naxa a masen Ayuba bē turun-  
 naadē foye kui,

7 «I i tagi xiri gben alō gbangbalanyi,  
 n xa maxōrinyi ndee ti i ma, i xa n yaabi.  
 8 I mu laxi a ra n ma kiiti tinxin?  
 I wama nōndi bafe n yi ra nē, a xa lu i tan  
 bē?

9 I sēnbē gbo Ala gbe bē?  
 I xui magaaxu alō a gbe?  
 10 Na kui, i i maxiri nōrē nun xunnakeli  
 ra ba,  
 i xa tofan, i xa i sēnbē masen.

11 I xa i xa xōne magaaxuxi ramini ba,  
 i yētē igboee xun nakana.

12 E birin kuntan,  
 mixi jaaxie igbantu e yire.

13 Bēndē radin e birin xun na,  
 e balan gaburi kui.

14 Na temui n fan yete yati i matcxoma ne, barima i yete senbe bara i rakisi.»

15 «Mali mato ba a fanyi ra, na sube magaaxuxi n naxan daaxi alo n i fan daaxi ki naxe. A nooge donma alo ninge.

16 A senbe gbe na a gungui ne, senbe malanxi a furi kiri bun.

17 A xuli senbe gbo aloconde bili, a sanyi fasae wuya, e gadara.

18 A xerie luxi alo yoxui, xa na mu a ra wure.

19 Ala xa daalise fisamante nan a ra, kono a gaaxuma Ala xa santidegema ya ra.

20 A a baloe fenma geyae kon sube xaaqee ya ma.

21 A xima niini bun ma, a a noxun dabonyie kui.

22 A a malabuma wuri bilie niini bun ma, naxee na dabon de ra.

23 Dabonyi ye xa gboe mu a magaaxuma. Yuruden xure na banbaran ye, a mu a tcooma.

24 A ya rabixi noma suxude?

A noma suxude gantanyi ra, a joc xatunba?»

25 «I noma soje suxude konyi ra?

I noma a de xiride, i a ba ye xora?

26 I noma a joc, xa na mu a ra a de tunbade, i luuti sa a ma?

27 A i mayandima i xa a fulun?

A hayi na woyenyi joxunme ma a falafe ra i be?

28 Wo saate xirima?

A findima i xa konyi ra a xa simaya kui?

29 I noma berede a ra alo xoni di?

I noma a xiride, a findi i xa die xa bere se ra?

30 I noma a matide?

Yulee a itaxunma e bore ma?

31 I noma a kiri mascxode tanbee ra?

I noma a xunyi scxode scxose nde ra?

32 Gere ti a be,

na mu neemuma i ra.

I mu na ifirinma soncon.»

## 41

*Ala xa masenyi naani nde Ayuba be*

*«Ala xa daalise senbema»*

<sup>1</sup> «Mixi mu noma a ra,

a xa toe gbansan findima gaaxui nan na.

<sup>2</sup> Xa mixi mu suusama a ya ra, nde fa noma suusade n tan ya ra?

<sup>3</sup> Nde n donixi se nde ra n naxan nagi bilenma a ma?

Dunija birin findixi n gbe nan na.

<sup>4</sup> N mu noma dundude na soje xa fe ma, a salonsee senbe gbo, a man tofan.

<sup>5</sup> A buru feere na nde be?

Nde mu gaaxuma a jinyie ya ra?

<sup>6</sup> Nde noma a de rabide?

A jinyi magaaxuxie a de kui rafexi.

<sup>7</sup> Xalee fatuxi a kiri ma alo soori xa wure lefa,

<sup>8</sup> e xetenxi e bore ra,

foye sode yati mu na e tagi

<sup>9</sup> e fatuxi e bore ma a fanyi ra.

<sup>10</sup> A na jengi senbe ra,

yanbe nan luma mini ra,

a yae fan luxi alo geesegese sage.

<sup>11</sup> Te yiriyiri minima a de i, e fulefulee nu fa yensen ye kuye ma.

<sup>12</sup> Tuuri nde minima a joc, na luxi ne alo fifa naxan dcoxhi te ma, a satunfe.

<sup>13</sup> A jengi findima te ra, te yiriyiri nu fa mini a de i.

<sup>14</sup> Senbe xutunxi a konyi ra, birin gaaxuma a ya ra.

<sup>15</sup> A kiri xcorx, a senbe gbo.

<sup>16</sup> A kanke luxi alo gemse xungbe.

<sup>17</sup> A na ti, limaniya bama ne senbemae yi ra, e seren, e e gi.

<sup>18</sup> Santidegema na din a ra, a mu a xabama.

Tanbe moeli yo mu na naxan noma a scxode.

<sup>19</sup> Wure luxi ne a be alo sexe, yoxui lu a be alo wuri bcorxi.

<sup>20</sup> A mu gaaxuma tanbee ya ra, laati kuni luma a be alo maale lagi.

<sup>21</sup> Gbendegela luma a be alo sexe, tanbe xungbe mayele a be.

<sup>22</sup> Beli xejenxi nde nun tunbee na a furi bunyi, nee luma boora tirindin na ne alo sari to yire buxama.

<sup>23</sup> A baa ixufuxufuma alo ye ne satunma, a dabonyi lu alo ture ne satunma.

<sup>24</sup> A na a jere ye xcor, moconyi fixe nan luma te ra a xanbi ra.

- <sup>25</sup> Mange yo mu a bε dunija,  
a daaxi nε, gaaxui yo mu a yi.  
<sup>26</sup> A a ya ragoroma nε daalise yεtε igboe  
ma,  
a findixi subee birin ma mange nan na.»

## 42

### *Ayuba xa yaabi firin nde nun Ala xa masenyi dɔnxɔε*

- <sup>1</sup> Ayuba naxa Alatala yaabi,  
<sup>2</sup> «N bara a kolon i nɔma fe birin na,  
sese mu nɔma i janige kanade.  
<sup>3</sup> I a masen nε i xa masenyi kui,  
<Nde na n ma walie ya isofe a xa xaxilitare  
wɔyεnyie ra?»  
I nɔndi, n bara wɔyen a xaxilitare daaxi,  
n mu nu i xa kaabanakoe fahaamuxi.  
I xa fe rabaxie gbo n xunyi bε.  
<sup>4</sup> I man a masen nε,  
<I tuli mati n na, n xa wɔyen.  
N xa maxɔrinyi ndee ti i ma, i xa n yaabi.»  
<sup>5</sup> A singe n nu i xa fe ifale nan mεma,  
kɔnɔ yakɔsi, n bara so na fe kui.  
<sup>6</sup> N a kolonxi na nan ma n naxan nabaxi  
a mu fan.  
N bara tuubi,  
n bara n magoro bεnde,  
n te xube maso n ma sunnunyi kui.»

<sup>7</sup> Alatala to gε a xa masenyi tide Ayuba  
bε, a naxa a masen Elifasi Temanka bε, «N  
bara xɔnɔ i tan nun i boore firinyie ma,  
barima wo mu nɔndi falaxi n ma fe ra, alɔ  
n ma konyi Ayuba a rabaxi ki naxε. <sup>8</sup> Na  
kui wo ninge nun yεxε kontonyi solofer  
ba sεrεxε gan daaxi ra wo yεtε bε. Wo sa  
Ayuba fen, a xa duba wo bε. Wo mu nɔndi  
falaxi n ma fe ra alɔ Ayuba a rabaxi ki  
naxε, kɔnɔ n mu wo naxankatama wo xa  
daxupna ma Ayuba xa fe ra.»

<sup>9</sup> Elifasi Temanka, Bilidada Suuxaka,  
nun Sofara Naamaka naxa fe birin naba  
alɔ Alatala a yamari e ra ki naxε. Alatala  
naxa Ayuba xa dubε suxu. <sup>10</sup> Ayuba to  
gε dubade a booree bε, Alatala naxa a  
harige birin nagbilen a ma. A man naxa  
na harige xun masa dɔxɔ firin dangife a  
singe ra.

<sup>11</sup> Ayuba xunyae nun a taarae nun a  
kolonma birin naxa fa a xεxbude a xɔnyi,  
e e dεge yire keren. E naxa a nu tɔɔrɔ  
sa, e a kunfa ba tɔɔrɔ xa fe ra Alatala

nu bara naxan dɔxɔ a ma. Kankan naxa  
kɔbiri kole keren nun xurundε xεema  
daaxi keren fi a ma.

<sup>12</sup> Alatala naxa barake sa Ayuba dangife  
a singe ra. A naxa yεxε wulu fu nun  
naani sɔtɔ, nɔxɔmε wulu senni, ninge  
wulu keren, nun sofale wulu keren. <sup>13</sup> A  
naxa di xεma solofera nun di gine saxan  
sɔtɔ. <sup>14</sup> A xa di gine singe nu xili nε  
Yemima, a firin nde Kesiya, a saxan nde  
Kerenapuku. <sup>15</sup> Gine yo mu nu na na bɔxi  
ma naxan nu tofan Ayuba xa die bε. E  
baba naxa ke fi e fan ma, alɔ a rabaxi ki  
naxε e maaxεmεe bε.

<sup>16</sup> Na dangi xanbi, jε kεmε jε tongo  
naani naxa sa Ayuba xa simaya xun ma.  
A naxa a xa die to, a xa mamadie, a  
tolobitεe, nun a tolontolonyie. <sup>17</sup> Ayuba  
xa simaya kamalixi nε a fanyi ra, a fa  
laaxira.

## Yabura Dawuda Masenyi nde yi Kitaabui xa fe ra

Yi kitaabui findixi bëeti kitaabui nan na. Annabi Dawuda naxa yi bëeti wuyaxie sëbe Ala saabui ra, a e malan kitaabui kui danxaniyatöee bë. A naxa bëeti ndee sa kitaabui kui namiñonme gbëtse naxee sëbe alô Asafi (Yabura 50). Bëetibae nu yi bëetie bama Ala xa hörömöbanxi kui sali tëmui. Dawuda to bëeti ndee sëbe, a naxa yaamari fi bëetibae ma na bëeti lanma a xa ba ki naxë (Yabura 3:3, 4:1). To danxaniyatöee fan nöma yi bëetie bade e gbe ki.

Bafe na ra, yi bëetie findixi misaali xungbe nan na danxaniyatöee bë kabi tëmui xönkuye. Mixi nöma raköröside yi bëetie kui a Ala wama ne mixie xa e böjëxa fe masen a bë. Xa kõntöfili nde na mixie furi kui, Ala tinma e xa na masen a bë, a findi Ala maxandi ra. Xa mixie na sofe fahaamui kui Ala xa gboe xa fe ra, e nöma na fan masende Ala bë, a findi Ala matököe ra. Adamadi lanma a xa na fe mööli birin masen e Marigi Ala bë. Ala wama na de masare mööli xöñ ma a tan nun danxaniyatöee tagi.

Ala xa i mali yi xaranyi ra, a xa a niya i fan xa masenyi ti Ala bë naxan na i furi kui, alako a fan xa i yaabi, wo de xa fan. Amina.

## Yabura Dawuda

### 1

#### *Kira firinyi*

#### *Ala xa seriye*

<sup>1</sup> Nëlexinyi na adama nan bë, naxan mu birama mixi jaaxi xa marasi fôxö ra, naxan mu a ñerëma yunubitöe fôxö ra, naxan mu a makörëma mixie ra, naxee yoma Ala fe ma.

<sup>2</sup> Nëlexinyi na adama nan bë, Alatala xa seriye rafan naxan ma, naxan a ñoxö sama Alatala xa seriye xöñ ma kœ nun yanyi.

<sup>3</sup> Na adama maniyë

wuri bili ra naxan tixi xure dë. A bogima a waxati. A burexë mu lisima. Na adama, fefe suxuma, a söcneyama ne a bë.

<sup>4</sup> Kõnö a mu na ki xë mixi jaaxie tan bë. E tan maniyë maale lagi ra foye naxan xaninma.

<sup>5</sup> Mixi jaaxie bëñöma ne kiiti waxati, e mu luma tinxin mixie ya ma. Lude mu na e bë.

<sup>6</sup> Alatala mëenima tinxintöee ma a xa kira xöñ ma, kõnö mixi jaaxi tan xa kira findima gbaloe kira nan na.

### 2

#### *Ala xa Mixi Sugandixi*

#### *Ala xa seriye*

<sup>1</sup> Munfe ra sie böjë texi fufafu?

<sup>2</sup> Dunija mangë bara keli, xunmatie bara ti Alatala nun a xa mixi sugandixi kanke.

<sup>3</sup> Na dunija mangë naxë, «Won xa won ba e yi ra, Won xa mini e xa nöe bun ma.»

<sup>4</sup> Marigi naxan na koore ma, na na yelefe e ma.

<sup>5</sup> A xöñöma e ma, a e magaaxuma.

<sup>6</sup> Ala xa masenyi nan ya, «N tan nan mangë sugandi, n a ñoxö Siyoni geya fari, n ma yire seniyenxi.»

<sup>7</sup> Na mangë sugandixi xa masenyi nan ya, «N xa Alatala xa natë masen wo bë. Ala bara a masen n bë, «To, i bara findi n ma di ra. N tan bara findi i baba ra.

<sup>8</sup> I xa n maxandi n xa si birin fi i ma, e xa findi kë ra i bë. Dunija birin xa findi i gbe ra.

<sup>9</sup> I e yamarima sawuri ra, i e kanama alô wure fëjës bëöma ki naxë, a kebelae yensen yë.»»

<sup>10</sup> Yakösi wo tan mangë, wo xaxili sotö. Kuntigie, wo bira nöndi fôxö ra.

<sup>11</sup> Wo Alatala batu gaaxui ra,

wo s̄eewa a xa fe ra,  
wo gaaxu a ya ra.

<sup>12</sup> Wo wo xun sin a xa mixi sugandixi bε.  
Xa na mu a ra, a wo halakima ne wo xa  
duniŋeigiri kui.  
Ala xa x̄one dəxəma alɔ̄ te nu so fili ra.  
Nellexinyi na adama nan bε,  
naxan kantari fenma Ala ra.

### 3

#### *Dawuda nun a xa di Abisalomi*

##### *Ala maxandi*

<sup>1</sup> Dawuda xa b̄eti a nu a gima a xa di  
Abisalomi ma temui naxε.  
<sup>2</sup> Alatala, n yaxuie bara wuya.  
N gerefæ bar a gbo.  
<sup>3</sup> Mixi wuyaxi a falama,  
Ala mu n̄oma n nakiside.

Nengi rate.

<sup>4</sup> K̄oŋɔ̄ i tan Alatala, i findixi n kantama  
nan na.  
N ma binyε nun n ma xunnakeli fatanxi i  
tan nan na.  
<sup>5</sup> N nan n xui rate Ala ma,  
a n yaabima keli a xa geya seniyenxi fari.  
Nengi rate.  
<sup>6</sup> N nan n sama, n xa xi,  
n man xunuma xaxili sa kui,  
barima Alatala naŋ na n demenma ra.  
<sup>7</sup> N mu gaaxuma yi jama dunija ya ra,  
naxee mu wama n ma fe x̄on ma.  
<sup>8</sup> Alatala yandi, n nakisi, n Marigi Ala.  
I n yaxuie de ragarinma ne,  
i mixi jaaxi pinyie magirama ne.  
<sup>9</sup> Marakisima naŋ na Alatala ra.  
I xa barake sa i xa jama xa fe.

Nengi rate.

### 4

#### *Alatala ker en na n̄oma n kantade*

##### *Ala maxandi*

<sup>1</sup> Dawuda xa b̄eti b̄etibae xa mange bε.  
A xa ba k̄ora xui ra.  
<sup>2</sup> N Marigi Ala tinxinx, n na n xui rate i  
ma, yandi a ratin n bε.  
N ma t̄oře kui, i n b̄one sama.  
Hinne n na, n ma dubε suxu.  
<sup>3</sup> Adamadie, wo n ma binyε masarama  
yaagi ra han mun temui?  
Wo birama fe fufafu nun wule f̄oxɔ̄ ra han  
mun temui?

<sup>4</sup> Wo xa a kolon Alatala bara tinxintœ  
sugandi.

N nan n xui rate Alatala ma, a a ramεma  
ne.

<sup>5</sup> Wo fan xa gaaxu, wo gbilen yunubi fe  
f̄oxɔ̄ ra.  
Wo wo yεte rasi k̄oe ra, wo xa wo raxara.  
<sup>6</sup> Wo xa serexε ba tinxinyi kui,  
wo xa wo yεte taxu Alatala ra.

<sup>7</sup> Mixi gbegbe a falama,  
«Nde n̄oma h̄eeri masende won bε?»  
Alatala, i xa n̄ore masen muxu bε.

<sup>8</sup> I bara n b̄one rafe s̄eewε ra  
dangife xε xaba temui ra.

<sup>9</sup> N na n sa, n xima b̄oneza kui,  
barima i tan Alatala, i ker en na n̄oma n  
kantade.

### 5

#### *N soma Ala x̄onyi*

##### *Ala maxandi*

<sup>1</sup> Dawuda xa b̄eti b̄etibae xa mange bε  
xule xui ra.  
<sup>2</sup> Alatala, i tuli mati n ma maxandi ra,  
i xa n ma t̄oře kolon.  
<sup>3</sup> N Marigi Ala, i tuli mati n ma maxandi  
ra,  
n na i tan nan maxandife.  
<sup>4</sup> Alatala, kuye ne ibama, i n xui ramεma.  
Geesegε, n nan n yεte ragbilenma i ma, n  
i mεmε.  
<sup>5</sup> I mu nellexinma fe kobi ra.  
Fe jaaxi mu n̄oma makorede i yire ra.  
<sup>6</sup> Yεte igboe mu tima i ya i.  
I tinxintaree birin x̄onxi.  
<sup>7</sup> I wule falε rahalakima.  
I faxat ie nun yanfan tee x̄onma.

<sup>8</sup> K̄oŋɔ̄ n tan soma i xa banxi kui i xa  
fonisireya saabui na n.

N nan n igoroma i xa h̄oromobanxi  
seniyenxi kui gaaxui ra.

<sup>9</sup> Alatala, n yaxuie xa fe ra,  
n xun ti i xa tinxinyi ra,  
i xa kira yailan n ya ra.

<sup>10</sup> Nondi mu na n yaxuie xa masenyi sese  
kui.

E yuge mu fan.

E xa wɔyεnyi mixi rafilima ne,  
barima e de ijɔxun.

<sup>11</sup> Ala, e paxankata.  
E xa yanfε xa gbilen e ma.

E keri e xa fe kobi ma,  
barima e bara i matandi.

<sup>12</sup> Kōnō mixi naxan birin a yete taxuma i  
ra,  
e birin xa sseewa,  
e xa n̄lexinyi naxa jōn abadan.  
I xili rafanxi mixi naxee ma, e makanta,  
e xa sseewa i xa fe ra,  
<sup>13</sup> barima i tan Alatala, i barake sama mixi  
tinxinxi xa fe.  
I xa hinne naxan e rabilinxı,  
a bara findi e xa kantari ra.

## 6

### Furema wa xui

#### Ala maxandi

<sup>1</sup> Dawuda xa b̄eti b̄etibae xa manḡe b̄e.  
A xa ba k̄ora luuti solomasaxan xui ra.  
<sup>2</sup> Alatala, i naxa n̄naxankata i xa x̄one kui,  
i naxa n̄ t̄c̄r̄o i xa b̄j̄ne te kui.  
<sup>3</sup> Alatala, hinne n na, n̄bara halaki.  
Alatala, n̄nayalan, n̄x̄orie na s̄renfe n̄  
yi ki.  
<sup>4</sup> N̄ nii birin na s̄renfe t̄c̄r̄e ra.  
Alatala, han t̄emui mundun fa?  
<sup>5</sup> Alatala, fa n̄ nii rakisi.  
N̄ natanga i xa fonisireya xa fe ra.  
<sup>6</sup> Mixi mu n̄oma ratude i ma gaburi kui.  
Nde n̄oma i tantude aligiyama?  
<sup>7</sup> N̄bara t̄c̄r̄o han n̄senbe birin bara jōn.  
K̄e yo k̄e n̄ wama, han n̄ma sade birin  
bunda n̄ ya ye ra.  
<sup>8</sup> Sunnuniȳi bara n̄ ya maf̄c̄r̄o.  
N̄mu sese tofe n̄ yaxuie xa gboe xa fe ra.  
  
<sup>9</sup> Wo wo masiga n na, wo tan tinxitaree,  
barima n̄ wa xui bara Alatala li.  
<sup>10</sup> Alatala bara n̄ma maxandi m̄e. Alatala  
bara n̄ma dube susu.  
<sup>11</sup> N̄ yaxuie birin yaagima n̄e, han e e gi.

## 7

### Kiitisa fanyi nan na Ala ra

#### Ala maxandi

<sup>1</sup> Dawuda xa b̄eti m̄ooli nde Alatala b̄e  
Kusi Bunyaminka xa fe ra.  
<sup>2</sup> N̄ Marigi Alatala, i tan nan na n̄kantama  
ra.  
N̄ natanga n̄ yaxuie ma, n̄ba e yi ra,  
<sup>3</sup> e naxa n̄ faxa al̄o yete mixi faxama ki  
naxe.

A na naxan suxu, na mu bama a yi ra.

<sup>4</sup> N̄ Marigi Alatala,  
xa n̄bara k̄obiri ramuruta,  
<sup>5</sup> xa n̄bara fe jaaxi raba mixi ra,  
muxu nun naxan d̄ox̄xi b̄j̄nesa kui,  
xa n̄bara n̄ gerefa muja t̄oɔŋege kui,  
<sup>6</sup> n̄ yaxuie xa n̄keri, e xa n̄masot̄o,  
e xa n̄maboron, e n̄faxa.

<sup>7</sup> Alatala, n̄ mali,  
i b̄j̄ne xa te n̄ yaxuie ma.  
N̄d̄men, s̄eriye na i tan naxan yi ra.  
<sup>8</sup> I xa n̄oe xa lu pamae xun,  
e xa lu i xa yaamari bun ma.

<sup>9</sup> Alatala, jamae makiiti.  
Alatala, n̄ma n̄ondi makenen e be  
n̄ma tinxinxi nun n̄ma s̄eriye b̄ere ra.  
<sup>10</sup> Danyi sa fe kobi rabae xa fe ma.  
Senbe fi mixi tinxinxi ma  
i tan, Ala naxan tinxin,  
naxan birin sondon ma fe kolon.

<sup>11</sup> Ala, n̄kantama na i tan nan na,  
naxan mixi tinxinxi rakisima.  
<sup>12</sup> Kiitisa fanyi nan na Ala ra,  
naxan x̄onoma tinxitaree ma t̄emui  
birin.  
<sup>13</sup> Xa mixi jaaxie mu gbilen e yuge f̄ox̄  
ra,  
Ala a xa santideḡema raluganma n̄e,  
a a xa xali maxiri.  
<sup>14</sup> Ala na faxatise yailanma mixi jaaxie  
nan xili ma,  
a a xa tanbee d̄e findi te ra.

<sup>15</sup> Mixi jaaxi luma fe jaaxi nan tun naba  
ra.  
A a jōx̄o sa a x̄on ma han a findi a ra.  
<sup>16</sup> A yili gema han a tilin,  
a fa bira a yete xa yili gexi kui.  
<sup>17</sup> A xa fe jaaxi nun a xa geregiri bara  
gbilen a ma.

<sup>18</sup> N̄ Alatala tantuma n̄e a xa tinxinxi xa  
fe ra.  
N̄suuki bama n̄e Alatala xili ra, Ala xili  
xungbe kanyi.

## 8

### Xili xungbe kanyi nan lanxi Ala ma

*Ala matɔxɔε*

<sup>1</sup> Dawuda xa bεeti bεetibae xa mange bε.  
A xa ba maxase luuti daaxi xui ra.  
<sup>2</sup> Muxu Marigi Alatala!  
Xili xungbe kanyi nan lanxi i ma dunija  
bende fupi fari,  
i tan naxan ma nore na koore ma.  
<sup>3</sup> Dimee nun diyoree i senbe matɔxɔma,  
i i yaxuie nun i gerefæd de balanma na  
matɔxɔε ra.

<sup>4</sup> N na koore mato,  
i naxan yailanxi i bεlexe ra, kike a nun  
tunbuie,  
<sup>5</sup> n nan n yete maxɔrinma ne,  
«Munse lanxi adama ma  
i to i majɔxunma a xa fe ma?  
Munse lanxi adamadi ma  
i to i nɛngi sama a xa fe xɔn ma?

<sup>6</sup> I a daaxi ki naxε,  
a gbe mu luxi a xa findi maleke ra.  
I bara binye nun fisamanteya fi a ma.  
<sup>7</sup> I bara yaamari so a yi ra i xa daalisee  
birin xun ma.  
I bara dunija findi a sanyi bun ma se ra:  
<sup>8</sup> yεχεε, ningee, wulai subee,  
<sup>9</sup> xɔni naxee nεremma koore ma,  
yεχε naxee birin nεremma baa ma.  
<sup>10</sup> Muxu Marigi Alatala!

Xili Xungbe Kanyi nan lanxi i ma dunija  
bende fupi fari!»

**9***Alatala kolonxi a xa tinxinyi nan ma**Ala matɔxɔε*

<sup>1</sup> Dawuda xa bεeti bεetibae xa mange bε.  
A xa ba alɔ bεeti naxan xili «Di xa faxe.»  
<sup>2</sup> Alatala, n i tantuma n sondonyi birin na,  
n i xa wali fanyi ixaranma mixi birin bε.  
<sup>3</sup> N seewama ne i xa fe ra,  
i tan Alatala Xili Xungbe Kanyi,  
n i matɔxɔ bεeti ra.  
<sup>4</sup> N yaxuie gbilenma ne e kelide.  
Xa e bara ti i ya i,  
e sanyie mu xanma bɔxi,  
e nii mu xanma dunija,  
<sup>5</sup> barima i xa tinxinyi kui,  
i tan mange bara kiiti so n yi.  
<sup>6</sup> I bara si gβetee kalamu,  
i fe kobi rabae rahalakima,  
i e xili raloema ne han dunija nɔn.  
<sup>7</sup> I bara e xa taae sɔnto,

na taa sɔntoxie luma ne na ki han,  
e xa fe neemuu mixie ra!  
<sup>8</sup> Alatala xa mangεya tixi,  
danyi mu na a ma.  
A xa kibanyi dɔxɔxi kiiti safe nan ma.  
<sup>9</sup> A dunija makiitima tinxinyi kui,  
a dɔxɔxi sie xun ma tinxinyi kui.  
<sup>10</sup> Tɔɔrɔmixie kantama nan na Alatala ra,  
e ratangama na a tan nan na e xa  
kɔntɔfilie kui.  
<sup>11</sup> Alatala, i kolonma laxi i ra,  
barima i singe mu nu i fenma rabolo.  
<sup>12</sup> Alatala dɔxɔxi a xa geya sεniyεnxi xun,  
won xa a tantu bεetie ra.  
A bara fe naxee raba,  
won xa nee masen si birin bε.  
<sup>13</sup> Ala ratuxi wuli filixi ma,  
a fan na nɔχɔma ne.  
A tɔɔrɔmixie wa xui danxunxi.

<sup>14</sup> Alatala, kinikini n ma.  
I xa n mato.  
A mato n yaxuie na n tɔɔrɔfe ki naxε.  
I tan naxan n nakisima saya kira ma,  
<sup>15</sup> alako n xa i tantu Siyonj nama tagi,  
n xa seewa i xa kisi ra.

<sup>16</sup> Sie nu gantanyi naxan texi e yaxuie bε,  
e bara e yete sanyie suxu a ra.  
<sup>17</sup> Alatala kolonxi a xa tinxinyi nan ma.  
Tinxintaree susuma e yete bεlexe fɔxi  
nan saabui ra.  
<sup>18</sup> Matandila naxee neemuma Ala ma,  
e birin najɔnma aligiyama ne.  
<sup>19</sup> Ala fama ratude tɔɔrɔmixi ma,  
a mu neemuma e ma abadan.

<sup>20</sup> Alatala, keli, i naxa a lu adama xa nɔ i  
ra.  
A makiiti.  
<sup>21</sup> Alatala, i xa e magaaxu.  
E xa a kolon ibunadama gbansan nan e  
ra.

**10***I naxa neemuu setare ma**Ala maxandi*

<sup>1</sup> Alatala, i i makuyaxi n na munfe ra?  
I i nɔχunxi muxu ma muxu xa tɔɔre kui  
munfe ra?  
<sup>2</sup> Yetε igboe setaree tɔɔrɔma,  
a xa majɔxunyi kobi nɔma e ra.  
<sup>3</sup> A a yetε igboma a xa wali jaaxi xa fe ra.

Alatala xonoma a xa naafuli soto ki ma.  
<sup>4</sup> Mixi jaaxi yete igboe naxe,  
 «Ala mu na! A mu nomma sese rabade n na!»  
 A xa majexunyi birin nan ya.  
<sup>5</sup> A xa wali birin sconeyama ne.  
 A mu gaaxuma Ala xa kiti ya ra.  
 A yoma a yaxuie ma.  
<sup>6</sup> A majexunma a bogn ma,  
 «Sese mu a niyama n bira.  
 Tcore man mu n suxuma.»  
<sup>7</sup> A de mixi dankama, a wule fala.  
 A fe jaaxi tinxintare nan tun falama.  
<sup>8</sup> A mixi melenma taa fari ma, a xa mixi  
 fanyi faxa.  
 A mu taganma fe jaaxi rabafe ra mixi  
 fanyi ra.  
<sup>9</sup> A setaree melenma alo yete.  
 A e suxu a xa gantanyi ra.  
<sup>10</sup> Na setaree luma a xa noe bun ma.  
<sup>11</sup> A a falama a bogn kui,  
 «Ala mu sese toma. A ya raxixi.»

<sup>12</sup> Alatala keli! I naxa noeumu setare ma.  
<sup>13</sup> Munfe ra mixi jaaxi yoma Ala ma?  
 Munfe ra a a falama a yete be,  
 «Ala mu n naxankatama?»  
<sup>14</sup> Kono Ala, i toore nun nimise toma.  
 I tooromixie malima.  
 Naxan mu nomma a yete kantade,  
 a a yete taxuma i tan na na.  
 I tan nan na kiridi malima ra.  
<sup>15</sup> Mixi jaaxi senbe kana!  
 E naxankata e xa fe jaaxi xa fe ra!  
 E ralo yi dunipa ma!  
  
<sup>16</sup> Mange nan Alatala ra.  
 Na mu kanama abadan.  
 Kuye batui mu luma a xa bogi ma.  
<sup>17</sup> Alatala, i i tuli tixi mixi magoroxie ra.  
 I limaniya fima e ma.  
 I e xa maxandi suxuma.  
<sup>18</sup> I tooromixi nun kiridi kantama,  
 alako adamadi naxan findixi bende ra, a  
 naxa e magaaxu.

## 11

### Tinxinyi rafan Ala ma

#### Ala matcxe

<sup>1</sup> Dawuda xa beeti beetibae xa mange be  
 N bara Alatala findi n yigi ra. Wo a falama  
 n be di,

«I i gi alo xoni naxan tugamma sigafe ra  
 geya ma,  
<sup>2</sup> barima mixi jaaxie bara e xa xalie  
 tongo, e xa mixi bogn fanyie faxa.»  
<sup>3</sup> Xa seriye mu na mixie tagi sonon,  
 tinxintoe fa munse rabama?  
<sup>4</sup> Alatala na a xa horemobanxi seniyenxi  
 kui.  
 A xa kibanyi na ariyanna.  
 A adamadie matoma a fanyi ra,  
 a xa a kolon naxan na e sondonyi kui.  
<sup>5</sup> Alatala tinxintoe nun tinxintare  
 matoma.  
 Gbaloe rafan naxee ma, a nee rajaaxu.  
<sup>6</sup> A tinxintare luma tcore mogli birin kui.  
 Na luma ne alo te wolenxi nun foye jaaxi.  
<sup>7</sup> Alatala tinxin. Tinxinyi rafan a ma.  
 Tinxintoe fama a yatagi tote.

## 12

### Naaxuna bara gbo ye

#### Ala maxandi

<sup>1</sup> Dawuda xa beeti beetibae xa mange be.  
 A xa ba kora luuti solomasaxan xui ra.  
<sup>2</sup> Alatala, muxu rakisi!  
 Lanlanteya mu na sonon,  
 nondi falae bara non adamadie tagi.  
<sup>3</sup> Kankan a boore toordegema,  
 a a yanfama woyen joxunme ra.  
 Filankafui nan e ra.  
<sup>4</sup> Alatala xa e de balan. E de igbo.  
<sup>5</sup> E naxe, «Muxu senbe gbo, muxu fata  
 woyende.  
 Nde nomea muxu ra?»  
  
<sup>6</sup> Alatala a masenma,  
 «N kelima tooromixi nun setare xa fe ra  
 ya.  
 N e ratangama mixie ma naxee e  
 naxankatama.»  
<sup>7</sup> Alatala xa masenyi seniyen.  
 A luma alo gbeti  
 mixi naxan naxunuma sanya solofera  
 alako a gbi xa ba.  
<sup>8</sup> Alatala, i tooromixi kantama,  
 i muxu ratangama yi mixi mogli ma temui  
 birin.  
<sup>9</sup> Na mixi jaaxie e majerema yire birin,  
 naaxuna bara gbo ye adamadie ya ma.

**13***Han mun temui?**Ala maxandi*

- <sup>1</sup> Dawuda xa bæsti bæstibae xa mange bæ  
<sup>2</sup> Alatala, i nœemuma n ma han mun temui?  
 I i nœxunma n ma han mun temui?  
<sup>3</sup> N bœje tœröma han mun temui?  
 N sondonyi jaxankatama han mun temui?  
 N luma n yaxuie bun ma han mun temui?  
<sup>4</sup> N Marigi Alatala, a mato, i xa n yaabi.  
 Ti n fanga ra, xa na mu n faxama ne,  
<sup>5</sup> n yaxuie fa a fala, «N bara nœ a ra.»  
 N yaxuie jœlexinma ne n ma bire ra.  
<sup>6</sup> Kœnœ n tan bara la i xa hinne ra,  
 n bœje bara jœlexin i xa kisi xa fe ra.  
 N bæsti bama Alatala bæ a xa hinne nan ma.

**14***Naaxuna**Ala matœxœ*

- <sup>1</sup> Dawuda xa bæsti bæstibae xa mange bæ  
 Xaxilitare a falama a bœje kui, «Ala mu na.»  
 A bœje bara kana, a jaaxuna nan tun nabama.  
 Fe fanyi rabae mu na sœnœn.  
<sup>2</sup> Alatala a ya ragorofe adamadie ma keli ariyanna,  
 a xa a to xa lœnnila nde na na naxan Ala fenma.  
<sup>3</sup> Kœnœ birin bara kira bœnin, e jaaxu.  
 Hali fe fanyi rabama kerén mu na sœnœn.  
<sup>4</sup> Manœxunyi fanyi mu na fe kobi rabae bæ?  
 E na n ma nama xa geeni nan tun donfe.  
 E mu Alatala xilima fefe ma.  
<sup>5</sup> Kœnœ e fama serënde Ala ya ra,  
 naxan na tinxintœe ya ma.  
<sup>6</sup> Wo bara wa setaree waxœnfe kanafe,  
 kœnœ e Kanta Marigi Alatala na na.  
<sup>7</sup> Nde fama kisi ra Isirayila bæ kelife Siyon?  
 Alatala nan fama a xa nama raminide konyiya kui.  
 Yaxuba bœnsœe sœewama ne, Isirayila jœlexinma ne!

**15***Sali mixi**Ala xa sœriye*

- <sup>1</sup> Dawuda xa bæsti  
 Alatala, nde nœma lude i xa salide kui?  
 Nde nœma sabatide i xa geya sœniyœnxi  
 fari?  
<sup>2</sup> Mixi naxan jœrema tinxinyi kira xœn ma,  
 naxan fe fanyi rabama,  
 naxan nœndi falama a bœje fiixœ ra.  
<sup>3</sup> A mu mixi mafalama,  
 a mu fe jaaxi rabama a boore ra,  
 a man mu a rayaagima.  
<sup>4</sup> A makuyama mixi ra naxan mu rafan  
 Ala ma,  
 kœnœ a mixi binyama naxan gaaxuma Ala  
 ya ra.  
 Hali a tœröma, a mu a xa marakali  
 masarama.  
<sup>5</sup> A mu mixi donima kœbiri ra alako a xa  
 geeni sœtœ.  
 A mu kœbiri rasuxuma a xa wule sa mixi  
 xun ma.  
 Yi mixi mœcli mu dinkonma abadan.

**16***Ala xanuntenyi**Ala matœxœ*

- <sup>1</sup> Dawuda xa suuki  
 Ala, i xa n kanta!  
 N ma kantari na i yi ra.  
<sup>2</sup> Alatala, n Marigi nan i ra.  
 N ma fe fanyi birin na i tan nan yi.  
<sup>3</sup> Yi bœxi sœniyœntœe rafan n ma.  
 Mixi xungbe nan e ra.  
<sup>4</sup> Kuye batuie xa tœrœ gboma ne.  
 Kœnœ n tan mu sœrexœ wuli daaxi bama  
 kuyee bæ.  
 N de mu e xili falama.  
<sup>5</sup> Sese mu na n yi ra, fo Alatala.  
 N waxœnfe birin, Ala nan a ra.  
 N ma dunijœigiri birin na Ala yi ra.  
<sup>6</sup> Ala naxan soxi n yi ra na fan n bæ,  
 n bara jœlexin a ra.  
<sup>7</sup> N bara Alatala tantu, a marasi fima n  
 ma.  
 Hali kœ ra, n xaxili sœtœma ne.  
<sup>8</sup> Lœxœ yo lœxœ n xaxili tixi Alatala ra.  
 Xa a na n sœetti ma,  
 n mu birama.  
<sup>9</sup> N bœje jœlexinma ne,  
 n xaxili sœewama ne,

n fate fan malabuma ne bojresa kui,  
<sup>10</sup> barima i mu n nii rabejinma aligiyama.  
 I mu i xanuntenyi luma gaburi kui.  
<sup>11</sup> I simaya kira masenma n be.  
 Nelexinyi gbegbe na i yire.  
 Fe fanyi mu jona ma i yire fanyi ma  
 abadan.

## 17

*N ma kiiti bolon**Ala maxandi*

<sup>1</sup> Dawuda xa Ala maxandi  
 Alatala, n ma maxandi rame tinxinyi xa  
 fe ra.  
 I tuli mati n wa xui ra.  
 I tuli mati n ma maxandi xui ra wule mu  
 na naxan kui.  
<sup>2</sup> I xa n ma kiiti bolon,  
 barima naxan tinxin, i na kolon.  
<sup>3</sup> I na n bojre mato koe ra,  
 i na n ma dunijiegiri mato yanyi ra,  
 i mu tantanyi yo toma n na.  
 N mu tinma woyen jaaxi xa mini n de i.  
<sup>4</sup> Mixi gbetee fe jaaxi rabama,  
 kono n tan bara i xa yaamari suxu.  
 N mu birama suutee xa kira ffoxo ra.  
<sup>5</sup> N birama i tan nan ffoxo ra,  
 n mu na kira bejinma.  
<sup>6</sup> Ala, n i xilima ne, barima i yaabi firma  
 mixi ma.  
 Yandi, i xa i tuli mati n ma maxandi ra.  
<sup>7</sup> I xa hinne muxu ra,  
 i tan naxan mixie rakisima e yaxuie ma,  
 naxee yigya fenma i ra.  
<sup>8</sup> Meeni n ma alo i ya firinyie.  
 N noxun alo toxeyore  
 naxan a noxunma a nga gabutenyie bun  
 ma.  
<sup>9</sup> Na na a toma, mixi jaaxi naxee n  
 nabilinxi,  
 e mu nooma n na.  
<sup>10</sup> Yetse igboe nan e ra, e de igbo.  
<sup>11</sup> E bara fa n ffoxo ra yakosi,  
 e n nabilin, e alako e xa n faxa.  
<sup>12</sup> E luxi alo yetse naxan sube fenma,  
 alo yetse kaamexie naxee gbataxi sube  
 faxade.  
<sup>13</sup> Alatala, keli! N yaxuie gere, i xa no e  
 ra.  
 N natanga mixi jaaxie ma i xa san-  
 tidegema ra.  
<sup>14</sup> N natanga na dunija mixi moolie ma,

naxee e masundi sotoma yi dunijiegiri  
 gbansan kui.  
 E raluga na masundi ra, i naxan nagataxi  
 e be.  
 E xa die fan xa wasa na ra,  
 a dconxoe xa lu e xa mamadie be!  
<sup>15</sup> Kono n tan fama ne i yatagi tote  
 tinxinyi saabui ra.  
 N na xunu, n wasama ne i yatagi ra.

## 18

*Ala senbe magaaxuxi**Ala matcxoe*

<sup>1</sup> Alatala xa konyi Dawuda xa beeti  
 beetibae xa mange be. A yi beeti nan ba  
 Alatala be a to a ratanga Solu nun a yaxui  
 birin ma.  
<sup>2</sup> Alatala, n senbe nun n xanuntenyi nan i  
 ra.  
<sup>3</sup> N nakisima Alatala luma alo fanye, a  
 findi n be te te ra.  
 N Marigi Ala luma alo geme xungbe, n  
 yigiyama dennaxe.  
 Senbema nan a ra naxan n nakisima,  
 naxan n makantama.  
<sup>4</sup> N xa a fala n xui itexi ra:  
 Ala tantu! Ala bara n nakisi n yaxuie ma.  
<sup>5</sup> Saya nu bara n nabilin,  
 faxe nu bara gbaku n xun ma.  
<sup>6</sup> Laaxira nu bara makore n na,  
 gaburi nu bara a de rabi n ya ra.  
<sup>7</sup> N Alatala maxandima n ma toore kui,  
 n nan n Marigi Ala xilima n xui itexi ra.  
 A n xui mema a xa horomobanxi kui,  
 a a tuli matima n wa xui ra.  
<sup>8</sup> Boxi naxa seren,  
 geya naxa ramaxa Ala xa xone xa fe ra.  
<sup>9</sup> A xa xone naxa lu alo tuuri naxan tema,  
 alo te naxan minima a de i,  
 alo te wole dexexi.  
<sup>10</sup> Ala naxa kuye iboo firin na, a goro,  
 a sanyie tixi nuxui ifcoroxi fari.  
<sup>11</sup> A ti maleke xun ma,  
 a jere koore ma foye fari.  
<sup>12</sup> A a noxun dimi kui,  
 tune nun nuxui ifcoroxie tagi.  
<sup>13</sup> Seyamakonyi naxa mini a ya ra nuxuie  
 kui.  
 Balabalanyi nun te naxa goro.  
<sup>14</sup> Alatala xui naxa lu alo galanyi kelife  
 koore,  
 Ala Xili Xungbe Kanyi naxa a xui ramini,

balabalanyi nun te fan naxa goro.

<sup>15</sup> A naxa a xa tanbae woli,

a a yaxuie rayensen seyamakonyi ya ra.

<sup>16</sup> Baa nun bɔxi naxa rabi Alatala xa xɔnɛ  
ya ra.

<sup>17</sup> Alatala naxa n suxu kelife koore ma, a  
n ba ye xɔɔra.

<sup>18</sup> A naxa n natanga n yaxui sənbəmae  
ma,

n xɔnmixi naxee sənbə gbo n bɛ.

<sup>19</sup> E naxa n gere n ma tɔɔre kui,  
kɔnɔ Alatala naxa n natanga.

<sup>20</sup> A naxa n namini gbaloe kui a xa  
xanunteya saabui ra.

<sup>21</sup> Alatala bara n ma tinxinyi sare ragbilen  
n ma,  
a bara n mali n ma kewali səniyɛnxi xa fe  
ra.

<sup>22</sup> N bara lu Alatala xa kira xɔn,  
n mu n Marigi Ala bɛnin kobinra.

<sup>23</sup> N bara a xa seriye birin suxu,  
n mu tondixi a xa yaamarie rabatude.

<sup>24</sup> N bara tinxin a ya ra,  
n mu tin birade yunubi fɔxɔ ra.

<sup>25</sup> Alatala bara n ma tinxinyi sare ragbilen  
n ma,  
a bara n mali n ma kewali səniyɛnxi xa fe  
ra.

<sup>26</sup> I dugutegɛna masenma dugutegɛna  
kanyi bɛ.

I tinxinyi masenma tinxintɔe bɛ.

<sup>27</sup> I səniyɛnyi masenma səniyentɔe bɛ,  
kɔnɔ i kɔcta nde rabama mixi jaaxi ra.

<sup>28</sup> I yete magoroe rakisima nɛ,  
kɔnɔ i yete igboe tan magoroma nɛ.

<sup>29</sup> Alatala, i tan nan naiyalanyi ra n bɛ.  
N Marigi Ala, n ba dimi kui.

<sup>30</sup> Xa won birin na a ra,  
n mu gaaxuma gali xungbe gerede.  
N nɔma gere xɔrɔxɔe ra Ala xa mali  
saabui ra.

<sup>31</sup> Ala xa kira fan.

Alatala xa masenyi tinxin.

A mixie kantama naxee yigiya fenma a ra.

<sup>32</sup> Ala gbɛtɛ mu na, fo Alatala.

Sənbəma mu na, fo won Marigi Ala.

<sup>33</sup> Ala nan sənbə fima n ma,

a n najnere səniyɛnyi kui.

<sup>34</sup> A n malima n xa lu alɔ xeli,  
naxan fata jnerede yire xɔrɔxɔe.

<sup>35</sup> A bara n nafala gere kui,  
a n malima xali fanyi rawalide.

<sup>36</sup> I bara n xun nakeli,  
i bara n tongo i xɔnyɛ i,  
i bara i jnɛngi sa n xɔn ma.

Na nan a niyaxi n dariye sɔtɔxi,  
<sup>37</sup> n sənbə sɔtɔxi, alako n naxa bira.

<sup>38</sup> N birama n yaxuie fɔxɔ ra han n e suxu.  
N mu gbilenma e fɔxɔ ra fo n nɔ e ra.

<sup>39</sup> N nee rabirama nɛ han e mu nɔ kelide  
sɔnɔcɔn,  
e fa lu n sanyi bun.

<sup>40</sup> I sənbə soma n yi ra n ma gere kui.  
I n yaxuie ragoroma n bun ma,  
<sup>41</sup> i a niya n xa nɔ e ra.

N xɔnmixie mu wɔyɛnma sɔnɔcɔn.

<sup>42</sup> E mixie xilima e xa fa e mali,  
kɔnɔ mixi yo mu e rakisima.  
E Alatala xilima, kɔnɔ a fan mu e  
yaabima.

<sup>43</sup> N e luxutama nɛ e fa lu alɔ xube, foye  
naxan xaninma.  
N e boronma alɔ bɛndɛ.

<sup>44</sup> I bara n natanga jama murutaxi ma,  
i fa n findi sie xunyi ra.  
N mu naxan kolon na bara lu n bun ma.

<sup>45</sup> E n xui rabatuma,  
xɔjɛe wɔyɛn jɔxunme falama n bɛ.  
<sup>46</sup> E mu suusama n ya ra.

E minima e xa tɛtɛ makantaxi kui gaaxui  
ra.

<sup>47</sup> Alatala sənbə mu jɔnma abadan.  
Tantui na n ma Kantama bɛ.  
Tantui na n Marigi Ala Marakisima bɛ.

<sup>48</sup> Ala nan n gbejɛxɔmɛ.  
Ala nan sie rabirama n ma nɔe bun ma.

<sup>49</sup> Ala nan n natangama n yaxuie ma.  
I tan nan n itema n yaxuie xun ma.

I tan nan n natangama suutee ma.

<sup>50</sup> Alatala, n i tantuma sie tagi na birin nan  
ma,  
n bɛeti bama nɛ i bɛ.

<sup>51</sup> A xunnakeli nun hinne fima nɛ a xa  
mixi sugandixi ma,  
naxan findi mangɛ Dawuda nun a xa die  
ra abadan.

*Ala matçœs*

- <sup>1</sup> Dawuda xa bœetti bœetibae xa mange be  
<sup>2</sup> Koore Ala xa nɔrœ masenma.  
 Koore walaxœ Ala xa wali masenma.  
<sup>3</sup> Yanyi lɔnni masenma lɔxœ yo lɔxœ.  
 Dimi xaxili masenma kœ yo kœ.  
<sup>4</sup> Xui yati yati mu a ra,  
 wɔyenyi fan mu a ra.  
 Tuli mu nɔma e xui mœde.  
<sup>5</sup> E fɔxi toma dunjna birin ma.  
 E fɔxi yire makuye birin lima,  
 han soge sa sama kankira naxan kui.  
<sup>6</sup> Soge minima ne alo xœme naxan baxi  
 gine dɔxœde,  
 a fa mini a xa konkoe kui,  
 alo mixi xungbe naxan nœremma a yete xa  
 kira xœn.  
<sup>7</sup> A nœre folɔma sogetede, a sa nɔn sogé-  
 gorode.  
 Sese mu nɔma a wuyenyi bade.  
<sup>8</sup> Alatala xa sœriye, sœriye fanyi na a ra.  
 A sœnbe fima mixi ma.  
 Alatala xa nɔndi, nɔndi yati na a ra.  
 A lɔnnitare findima lɔnnila ra.  
<sup>9</sup> Alatala xa nœ, nœ tinxinx na a ra.  
 A mixi bɔjœ rœlexinna ne.  
 Alatala xa masenyi, masenyi tinsexi na a  
 ra.  
 A mixi xaxili ya rabima ne.  
<sup>10</sup> Alatala xa yaragaaxui, fe sœniyœnxi na  
 a ra.  
 A mu nɔnma abadan.  
 Alatala xa yaamari, yaamari fanyi na a ra.  
 A birin tinxin.  
<sup>11</sup> Ala xa yaamari, a fan xœema be,  
 a fan dangi xœema fanyi birin na.  
 Ala xa yaamari, a nœxun kumi be,  
 a nœxun dangi kumi fanyi birin na.  
<sup>12</sup> I xa konyi xaxili sœtoma ne i xa sœriye  
 kui.  
 A geeni gbegbe toma ne naa.  
<sup>13</sup> Nde nɔma a yete kan yuge jaaxie birin  
 kolonde?  
 I xa n ma yunubi nœxunxi xafari n mu  
 naxan kolon.  
<sup>14</sup> I xa n ma yunubi makenœnxi makuya n  
 na.  
 A naxa n suxu sœnbe ra.  
 Na temui n fama findide mixi tinxinx ra,  
 naxan mu yunubi jaaxi rabama.  
<sup>15</sup> Wœyenyi naxan kelima n de i,  
 a nun wœyenyi naxan kelima n bɔjœ ma,

Ala xa na tongo n be nœlexinyi ra.

Alatala, n kantama nan i ra, i bara n  
 xunsara.

**20***Ala xa mange mali**Ala maxandi*

- <sup>1</sup> Dawuda xa bœetti bœetibae xa mange be  
<sup>2</sup> Alatala xa i yaabi i xa toœre kui.  
 Yaxuba Marigi Ala xa i ratanga.  
<sup>3</sup> Ala xa i mali kelife a xa yire sœniyœnxi,  
 a xa i mali kelife Siyon geya fari.  
<sup>4</sup> Ala xa i xa sœrexœ birin suxu,  
 a xa nœlexin i xa sœrexœ gan daaxie ra.  
 Nœngi rate.  
<sup>5</sup> Ala xa i waxœnfe fi i ma,  
 a xa i xa wali sœcœnya i be.  
<sup>6</sup> Won won xui itema nœlexinyi kui.  
 Won won ma tœnxuma itema won Marigi  
 Ala xili ra.  
 Alatala xa i xa maxandi birin nasuxu.  
<sup>7</sup> N a kolon a Alatala a xa mixi sugandixi  
 rakisima ne.  
 A a yaabima ne a sœnbe ra kelife ra a xa  
 yire sœniyœnxi.  
<sup>8</sup> Nde lama a xa sœori ragise ra,  
 nde lama a xa soee ra,  
 kœnœ won tan laxi won Marigi Alatala xili  
 nan na.  
<sup>9</sup> Soee tan birama ne,  
 kœnœ won tan tixi tun.  
<sup>10</sup> Alatala xa mange rakisi,  
 a xa won ma maxandi suxu.

**21***Mange barakatœ**Ala matçœs*

- <sup>1</sup> Dawuda xa bœetti bœetibae xa mange be  
<sup>2</sup> Alatala, mange bara sœwa i sœnbe ra.  
 A xa nœlexinyi gbo barima i bara a rakisi.  
<sup>3</sup> I bara a waxœnfe raba,  
 i bara a xa dube suxu.  
 Nœngi rate.  
<sup>4</sup> I fama barake ra a be,  
 i tœnxuma mange daaxi dœxœma a xun  
 ma,  
 a yailanxi xœema ra.  
<sup>5</sup> A bara i maxandi a xa simaya xa fe ra.  
 I bara na maxandi suxu,  
 a xa simaya xœn naxa kuya han.

<sup>6</sup> I to a rakisi, a xa binye naxa gbo.  
 I naxa xunnakeli nun binye fi a ma.  
<sup>7</sup> I naxa a findi barakatoe xungbe ra.  
 I naxa a raseewa i ya i.  
<sup>8</sup> Mange lama Alatala nan na.  
 A mu birama Ala Xili Xungbe xa hinne  
 saabui ra.

<sup>9</sup> I fama i yaxui birin suxude.  
 I fama node i xonmixie ra.  
<sup>10</sup> I na fa, i e nonma ne,  
 alɔ te belebele wuri ganma ki naxe.  
 Alatala xonoma e ma han te e gan.  
<sup>11</sup> I bɔnsœe bama ne dunija ma, i  
 adamadie rajon.  
<sup>12</sup> E bara wa fe jaaxi rabafe i ra.  
 E bara kata han,  
 kono na mu findixi sœneya yo ra e be,  
<sup>13</sup> barima i tan nan fama e ragide i xa xali  
 ra.  
<sup>14</sup> Alatala, i xa i senbe masen e be.  
 Muxu wama beeti bafe i ya xori,  
 muxu xa i matɔxɔ i senbe xa fe ra.

## 22

### *Ala, i naxa i makuya n na*

#### *Ala maxandi*

<sup>1</sup> Dawuda xa beeti beetibae xa mange be.  
 A xa ba alɔ beeti naxan xili «Subaxe xeli.»  
<sup>2</sup> Ala, n Marigi Ala, i n naboloxi munfe ra?  
 I kisi makuya n na, i mu n wa xui ramε?  
<sup>3</sup> N Marigi Ala, kɔe nun yanyi, n i xilima,  
 kono i mu n ma xili ratinma.  
<sup>4</sup> Kono i tan Seniyentɔe,  
 i xa kibanyi rabilinxo Isirayila xa tantui  
 ra.  
<sup>5</sup> Muxu benbae bara danxaniya i ma.  
 I bara e rakisi e xa danxaniya saabui ra.  
<sup>6</sup> E to i xili, i naxa e xoreya.  
 E bara danxaniya i ma.  
 I mu e lu yaagi kui.

<sup>7</sup> Kono n tan bara findi mixi xuri ra alɔ  
 dondoli,  
 alɔ mixi mu na n tan na.  
 Adamadie n nayaagima, mixie n  
 mayelema.  
<sup>8</sup> Mixi naxan birin n toma,  
 e yoma n ma.  
 E de petesima n ma,  
 e e belexeso tima n ma a jaaxi ra.  
<sup>9</sup> E naxε, «I ya ti Alatala ra.

A i rakisima, a i ratangama,  
 barima i rafan a ma!»  
<sup>10</sup> Ee Ala, i bara n namini n nga tεegε,  
 i bara n sa a kanke ma.  
<sup>11</sup> N xaxili tixi i ra kafi n bari temui.  
 I findixi n Marigi Ala ra kafi n baxi foye  
 tote.  
<sup>12</sup> I naxa i makuya n na,  
 barima kɔntɔfli bara wuya n xun.  
 Malila yo mu na n fe ma.

<sup>13</sup> Senbemae bara n nabilin alɔ Basan  
 tuurae.  
<sup>14</sup> E de rabixi alɔ yεtε xaajne.  
<sup>15</sup> N nii na bafe n fate, n xɔrie na bafe e  
 radɔxɔdee.  
 N bɔnje mu sama, limaniya bara ba n yi.  
<sup>16</sup> N senbe doloxi alɔ boora.  
 N nenyi bara kankan n kɔn na.  
 I na n mafindife bende ra.  
<sup>17</sup> Mixi jaaxi gali bara n nabilin alɔ baree.  
 E bara n belexe nun n sanyi tunba.  
<sup>18</sup> N xɔri birin saxi kene ma.  
 E ya banbanxi n na.  
<sup>19</sup> E n ma dugie itaxunma e bore ma,  
 E n ma dugi fanyi matoma a lanma a xa  
 lu naxan be.

<sup>20</sup> Alatala, i naxa i makuya n na!  
 N ma senbemae nan i ra.  
 I xa i xulun n malide.  
<sup>21</sup> I xa n nii rakisi santidegema ma.  
 I xa n natanga na baree ma.  
<sup>22</sup> I xa n nakisi na yεtεe ma.  
 I xa n nakisi na tuurae ferie ma.

<sup>23</sup> N i xili masenma ne n ma mixie be,  
 n i matɔxɔma ne nama tagi.  
<sup>24</sup> Wo tan naxan gaaxuma Alatala ya ra,  
 wo xa a tantu.  
 Wo tan naxan kelixi wo benba Yaxuba  
 bɔnsœe,  
 wo xa a matɔxɔ.  
 Wo tan naxan kelima Isirayila bɔnsœe,  
 wo xa gaaxu a ya ra.  
<sup>25</sup> Ala mu yoma misikiine xa tɔrε ma.  
 A mu a yεtε nɔxunma a ma xε,  
 a a xa maxandi suxuma ne.  
<sup>26</sup> Ala, n i matɔxɔma nama xungbe ya ma.  
 N fama n ma laayidi rakamalide mixie be,  
 naxee gaaxuma Ala ya ra.  
<sup>27</sup> Mixi magoroxie fama e dεgede, han e  
 wasa.  
 Naxee Alatala fenma, e fama a matɔxɔde.

Ala xa simaya fi wo ma.

<sup>28</sup> Dunija birin fama ratude Alatala xa fe ma,

e man birin e ya rafindima a ma.

Si birin fama e magorode a bε,

<sup>29</sup> barima birin na Alatala xa mangeya nan bun.

A si birin yamarima.

<sup>30</sup> Dunija senbemae na gε e dεgede, e birin fama e magorode Ala bε.

Naxee birin findima bεnde ra,

e fama e xun sinde Ala bε.

E mu nōma e yεtε nii ratangade.

<sup>31</sup> Adamadie birin fama Ala batude.

E e Marigi xa fe falama e bore bε.

<sup>32</sup> Ala fama a xa tinxinyi masende mixi birin bε naxee fama baride.

Ala bara na ragiri.

## 23

### *Alatala n mεenima*

#### *Ala matɔxε*

Dawuda xa bεeti

<sup>1</sup> Alatala n mεenima

alo xuruse kantε a xa xuruse mεenima ki naxε.

Se birin na n yi ra n hayi na naxan ma.

<sup>2</sup> Alatala n xaninma fe fanyi ma, alo xuruse kantε xurusee xaninma jooge fanyi ma ki naxε,

alo a e xun tima ye raxaraxi ra ki naxε.

<sup>3</sup> A sεnbε fima n ma.

A n tima kira tinxinxı xɔn, barima Alatala nan a ra.

<sup>4</sup> Hali n pεrε dimi kui, n mu gaaxuma, barima i na n sεeti ma.

I n kantama, i n xun tima yire fanyi ra.

<sup>5</sup> I donse rafalama n bε n yaxuie ya xɔri.

I se xiri pɔxunme sama n ma.

I n ma pɔɔti rafema minse ra a fanyi ra.

<sup>6</sup> Heeri nun hinnenteya birama n fɔxɔ ra n ma dunijεigiri kui.

N luma ne Ala xa hɔrɔmɔlingira kui lɔxɔ yo lɔxɔ, han n ma dunijεigiri jɔn.

## 24

### *Nde soma Ala xa hɔrɔmɔbanxi kui?*

#### *Ala xa seriye*

Dawuda xa bεeti

<sup>1</sup> Alatala nan gbe na bɔxi nun a isee birin na,

dunija nun adamadi birin.

<sup>2</sup> A tan nan bɔxi dɔxɔxi baae nun xuree tagi.

<sup>3</sup> Nde nōma tede Alatala xa geya fari?

Nde nōma sode a xa hɔrɔmɔbanxi kui?

<sup>4</sup> Naxan xa wali fan, naxan bɔjε sεniyen,

naxan mu birama fe fufafu fɔxɔ ra, naxan mu wule falama,

na kanyi nan soma Ala xa hɔrɔmɔbanxi kui.

<sup>5</sup> Alatala barakε sama a ma, a rakisima Ala a sare ragbilenma a ma.

<sup>6</sup> Yi mixi mɔɔli nan Ala fenma.

Yaxuba xa mixie wama Ala kolonfe. Nεngi rate.

<sup>7</sup> Tεtε naadεe xa rabi, hɔrɔmɔbanxi naadε forie fan xa rabi.

Nɔrε Kanyi na sofe.

<sup>8</sup> Nde na yi Nɔrε Kanyi ra?

Alatala sεnbemae nan a ra, Alatala, naxan sεnbε gbo gere kui.

<sup>9</sup> Tεtε naadεe xa rabi, hɔrɔmɔbanxi naadε forie fan xa rabi.

Nɔrε Kanyi na sofe.

<sup>10</sup> Nde na yi Nɔrε Kanyi ra?

Mange Alatala nan Nɔrε Kanyi ra.

## 25

### *Ala, hinne n na*

#### *Ala maxandi*

Dawuda gbe

<sup>1</sup> N xaxili tixi i tan Alatala nan na.

<sup>2</sup> N Marigi Ala, n bara n yεtε taxu i ra alako yaagi naxa n sɔtɔ, alako n yaxuie naxa n mayele.

<sup>3</sup> Naxan yo la i ra, na kanyi mu yaagi sɔtɔma, kɔnɔ yanfante tan, yaagi sɔtɔma ne a fanyi ra.

<sup>4</sup> Alatala, i xa kira masen n bε, n xaran i xa kira ra.

<sup>5</sup> N naŋεrε i xa nɔndi kira xɔn, i man xa n matinkan i xa kira ra, barima i tan Ala nan n nakisima. N xaxili tixi i ra lɔxɔ birin.

<sup>6</sup> Alatala, i maŋɔxun i xa marafanyi nun i xa fonisireya ma, barima e na na kabi dunija fɔlε.

<sup>7</sup> I naxa i maŋɔxun n ma yunubi ma,

n naxan nabaxi n ma segetalaya kui,  
n i raxənəxi temui naxə.  
Alatala, i majəxun n ma i xa fonisireya  
kui,  
barima i fan.

<sup>8</sup> Alatala fan, a tinxin.  
Na nan a toxi a kira masenma yunubitəee  
be.

<sup>9</sup> A tan nan mixi magoroxi rajəremə  
tinxinyi kui.  
A e matinkanma a xa kira ra.

<sup>10</sup> Alatala xa fonisireya nun tinxinyi na  
mixie be,  
naxee a xa saate nun a xa yaamari ma-  
banbanma.

<sup>11</sup> Alatala, n ma yunubie xafari i xili xa fe  
ra,  
barima e mu xurun.

<sup>12</sup> Nde gaaxuma Alatala ya ra?  
Alatala kira masenma na kanyi be  
a lanma a xa jere naxan ma.

<sup>13</sup> A aligiyama lima ne səewə kui.  
A bənsəe fan fama sabatide yi bəxi ma.

<sup>14</sup> Alatala a xa gundo masenma mixie be,  
naxee gaaxu a ya ra.  
A a xa saate masenma ne e be.

<sup>15</sup> N xaxili tixi Alatala ra ləxəe birin  
barima a tan nan n natangama fe jaaxi  
ma.

<sup>16</sup> Alatala, yandi, hinne n na,  
barima təɔrəmixi nan n na,  
n malima fan mu na.

<sup>17</sup> N bəjəe bara təɔrə. N namini na təɔrə  
kui.

<sup>18</sup> I ya rasiga n ma sunnuniy nun n ma  
naxankate ma,  
i xa dijəe n ma yunubi birin ma.

<sup>19</sup> I xa a mato n yaxuie wuyaxi ki naxə.  
E n xənxi a jaaxi ra.

<sup>20</sup> N nii makanta, i xa n natanga,  
alako yaagi naxa n sətə i xa niini bun ma.

<sup>21</sup> Seriyə nun tinxinyi xa n kanta  
barima n xaxili tixi i tan na.

<sup>22</sup> Ala, Isirayila xunsara a xa təɔrə birin  
ma.

## 26

*Tinxintəe jere ki*

*Ala maxandi*

Dawuda gbe

<sup>1</sup> Alatala, i xa n ma kiiti sa, barima n jere  
ki tinxin.  
N bara n yətə taxu i ra, n mu birama.  
<sup>2</sup> Alatala, n bəjəe mato, n sondonyi makiiti,  
<sup>3</sup> barima n laxi i xa hinne ra,  
n man n jerema i xa seriye ma.  
<sup>4</sup> N mu luma wule faləe ya ma,  
n mu jerema filankafuie tagi.  
<sup>5</sup> Fe kobi rabae mu rafan n ma,  
n tan nun mixi jaaxie mu luma yire  
keren.  
<sup>6</sup> Alatala, n nan n jere ki raseniyən,  
n man luma ne i xa serexəbade.  
<sup>7</sup> N tantui bəeti bama,  
n i xa kaabanakoe masenma.  
<sup>8</sup> Alatala, i xa hərəməbanxi rafan n ma, i  
xa nore na dənnaxə.

<sup>9</sup> I naxa n nii ba alo yunubitəee nun  
faxatie.  
<sup>10</sup> E fe jaaxie rabama, e kəbiri rasuxuma  
tinxitareya ra.  
<sup>11</sup> Kənə n tan luma tinxinyi kui.  
N xun sara, i xa dijəe.  
<sup>12</sup> N jere ki tinxin.  
N Alatala tantuma ne malanyie kui.

## 27

*I xaxili ti Alatala ra*

*Ala maxandi*

Dawuda gbe

<sup>1</sup> Alatala nan na n ma naiyalanyi ra.  
N nakisima na a ra.  
N lan n xa gaaxu nde ya ra?  
N ma dunijəigiri na Alatala nan ma niini  
bun ma.  
N lan n xa gaaxu nde ya ra?  
<sup>2</sup> N gerefæe nun n yaxui naxee fe jaaxi  
rabama,  
e na fa n nahalakide,  
e tan nan birama.  
<sup>3</sup> Hali səɔri gaali n nabilin,  
n bəjəe mu serenma.  
Hali səɔri gaali fa n gerede,  
n bəjəe suusama ne.

<sup>4</sup> N fe kerən nan maxərin Alatala ma,  
n na na nan fenfe.  
N wama lufe Alatala xa hərəməbanxi nan  
kui  
n ma dunijəigiri birin,  
alako n xaxili xa ti Alatala xa fe fanyi ra,

n man xa no a xa hɔrɔmɔbanxi matode.  
<sup>5</sup> A n natangama ne tɔɔre ma hɔrɔmɔbanxi kui.  
A n nɔxunma ne na niini bun ma.  
A n natema ne geya fari.  
<sup>6</sup> A n xun nakelima ne n yaxuie ya xɔri naxee n nabilinxi.  
N serexə bama ne a xa hɔrɔmɔbanxi kui nɛlexinyi ra.  
N suuki ba, n bɛeti ba Alatala bɛ.  
<sup>7</sup> Alatala, i tuli mati n xui ra, n na i maxandife.  
Hinne n na, i man xa n yaabi.  
<sup>8</sup> N bɔjɛ wama i fenfe.  
Alatala, n i fenma ne.  
<sup>9</sup> I naxa i kobe ti n na.  
I naxa mɛe i xa konyi ra xɔne kui.  
I tan nan na n malima ra.  
N ma marakisima Ala, i naxa n nabolo,  
i naxa n nabɛjin.  
<sup>10</sup> Xa n nga nun n ba n nabolo,  
Alatala tan a makɔremma ne n na.  
<sup>11</sup> Alatala, i xa kira masen n bɛ.  
N xun ti kira tinxinxi ra,  
alako n yaxuie naxa n susu.  
<sup>12</sup> I naxa n nabolo n yaxuie xa e sago raba  
n na,  
barima e bara findi tɔɔjɛgɛlæ ra n bɛ.  
Fe kobi rabae nan lanxi e ma.  
<sup>13</sup> N laxi a ra n Alatala xa fe fanyi toma ne  
yi dunija bɛnde funi fari.  
<sup>14</sup> I xaxili ti Alatala ra.  
I sɛnbɛ xun xa masa, i xa limaniya.  
I xaxili ti Alatala ra.

## 28

### *Ala jɛngi dɔxɔxi a xa mixie xɔn ma*

#### *Ala maxandi*

Dawuda gbe  
<sup>1</sup> Alatala, n bara i xili.  
I xa sɛnbɛ luma n bɛ alɔ fanye.  
I tuli mati n na, xa na mu a ra n luma alɔ  
fɔxa mixi.  
<sup>2</sup> N na n bɛlexɛ ite i bɛ i xa yire sɛniyenxi  
mabiri,  
i xa n ma maxandi xui ramɛ.  
<sup>3</sup> I naxa n lu alɔ mixi jaaxie nun tinxinta-  
ree.  
E e boore yanfama, e bɔjɛ mu fan.  
<sup>4</sup> E xa wali kobi sare ragbilen e ma.

E naxan nabaxi mixie ra,  
i xa na raba e fan na.  
A lanma e xa na mɔɔli sɔtɔ,  
<sup>5</sup> barima e mu Alatala xa wali kolon.  
A fama e rabirade, e mu keli sɔnɔn.  
<sup>6</sup> Alatala tantu,  
a bara n ma dubɛ susu.  
<sup>7</sup> Alatala nan na n sɛnbɛ nun n kantama  
ra.  
N xaxili tixi a tan nan na naxan n malima.  
N bɔjɛ seewama ne, n fa bɛeti ba a bɛ.  
<sup>8</sup> Alatala nan a xa jnama sɛnbɛ ra,  
a findi a xa mixi sugandixi kantama ra.  
<sup>9</sup> I xa jnama rakisi, i xa barake ragoro e  
ma.  
Mɛeni e ma  
alɔ xuruse dɛmadonyi mɛenima a xa  
goɔre ma ki naxe.  
I jɛngi dɔxɔ e xɔn ma abadan.

## 29

### *Alatala xui magaaxuxi*

#### *Ala matɔxɔɛ*

Dawuda xa bɛeti  
<sup>1</sup> Malekɛe, wo Alatala matɔxɔ,  
a xa binyɛ nun a sɛnbɛ xa fe ra.  
<sup>2</sup> Wo xa Alatala matɔxɔ,  
wo xa a batu a nɔrɛ sɛniyenxi kui.  
<sup>3</sup> Alatala xui mɛma baa ma,  
Ala Binyɛ Kanyi xui luma alɔ galanyi,  
a a xui rasigama baa xungbee ma.  
<sup>4</sup> Alatala xui sɛnbɛ gbo,  
a magaaxu.  
<sup>5</sup> Alatala xui wuri bili xungbee igirama,  
alɔ naxee na Liban bɔxi ma.  
<sup>6</sup> Alatala Liban wuri bilie ituganma alɔ  
ninge di,  
a Siriyon geya ituganma alɔ sɛxɛ i ninge.  
<sup>7</sup> Alatala xui te rayensenma alɔ seya-  
makɔnyi.  
<sup>8</sup> Alatala xui Kadesi gbengberenyi  
raserɛnma.  
<sup>9</sup> Alatala xui a niyama xelie nun sie xa  
bari.  
Nama birin e xui itema a xa hɔrɔmɔbanxi  
kui,  
a a fala,  
«Matɔxɔɛ na Ala bɛ!»  
<sup>10</sup> Alatala nu na a xa kibanyi kui dunija  
banbaran ye temui naxe.  
A xa mangɛya mu jɔnma abadan.  
<sup>11</sup> Alatala nan sɛnbɛ fima a xa jnama ma,  
a barake nun bɔjɛsa fima e ma.

## 30

*Ala xa x̄one mu buma*

*Ala matɔxœ*

<sup>1</sup> Dawuda xa b̄eti a naxan s̄be Ala xa h̄or̄m̄banxi xa fe ra  
<sup>2</sup> N bara i matɔxɔ Alatala,  
 barima i bara n nakeli.  
 I mu tin n yaxuie xa xunnakeli s̄t̄o n xun ma.

<sup>3</sup> N Marigi Alatala, n to i xili,  
 i naxa n nayalan.

<sup>4</sup> Alatala, i naxa n nii rakisi saya ma,  
 i mu tin n xa goro gaburi kui.

<sup>5</sup> Danxaniyatœe, wo xa b̄eti ba Alatala  
 b̄e,  
 wo xa a xili matɔxɔ.

<sup>6</sup> A xa x̄one mu buma,  
 kōnō a hinnema i ra i xa simaya birin kui.  
 Nunmare, mixie wama, kōnō geesegē e fa  
 j̄ellexin.

<sup>7</sup> N b̄epesa s̄t̄o temui naxe n naxa a fala,  
 «N mu nōma birade.»

<sup>8</sup> Alatala, temui dangixi i naxa n s̄enbe lu  
 alɔ̄ geya,  
 kōnō yakɔsi i bara i nɔxun n ma.

N b̄ep̄e bara ifu.

<sup>9</sup> Alatala, n naxa i xili, n naxa i maxandi.

<sup>10</sup> N naxa a fala i b̄e,  
 «N ma faxe findima geeni mundun na i  
 b̄e?

Xa n bara goro gaburi kui,  
 na nōma findide matɔxœ ra i b̄e?  
 Na nōma i xa lanlanteya masende dunija  
 b̄e?»

<sup>11</sup> Alatala, i tuli mati n na, i xa kinikini n  
 ma.  
 Alatala, n mali.

<sup>12</sup> I bara n ma nimise masara s̄ewewe ra.  
 I bara n ma sunnun donma masara  
 j̄ellexin donma ra.

<sup>13</sup> N Marigi Alatala, na na a ra n mu  
 dunduma,  
 n tantui b̄eti bama n̄e i b̄e abadan.

## 31

*Lafe Ala ra*

*Ala maxandi nun Ala matɔxœ*

<sup>1</sup> Dawuda xa b̄eti b̄etibae xa mange b̄e

<sup>2</sup> Alatala, n bara n xaxili ti i ra.

I naxa tin n xa lu yaagi kui, i xa kiiti fanyi  
 sa n ma.

<sup>3</sup> I xa i tuli mati n na, n nakisi.

I xa lu n b̄e alɔ̄ fanyē,

alɔ̄ yire makantaxi alako n xa kisi.

<sup>4</sup> N m̄a s̄enb̄ema nun n ma kantama nan  
 i ra.

I xa n xun ti kira fanyi x̄on i xili fanyi xa  
 fe ra.

<sup>5</sup> N yaxuie bara yel̄e itala n ya ra, kōnō i  
 fama n natangade na ma.

<sup>6</sup> N bara n xaxili ti i ra.

Alatala N̄endi Marigi, i bara n nakisi.

<sup>7</sup> Kuye batui mu rafan n ma,  
 n tan, nan n taxuma Alatala nan na.

<sup>8</sup> N s̄ewama n̄e i xa hinne xa fe ra,  
 barima i bara n ma t̄ɔr̄ee to,

n sondonyi na paxankata, i na kolon.

<sup>9</sup> I mu n soxi n yaxuie yi ra, i bara n  
 x̄oreya.

<sup>10</sup> Alatala, hinne n na,  
 barima n na t̄ɔr̄ofe.

N fate birin bara ba n ma.

<sup>11</sup> N ma simaya na j̄onfe t̄ɔr̄e kui.

N ma dunij̄eigiri x̄orexa.

N s̄enbe bara j̄on n ma yunubi xa fe ra.

N fate bara kana <sup>12</sup> n yaxuie xa fe ra.

N bara yaagi n d̄ɔx̄obooree x̄on ma.

N booree, xa na mu a ra naxee n toma taa  
 kui,  
 e e gima n̄e n ma.

<sup>13</sup> E birin bara n̄emu n ma alɔ̄ n j̄an bara  
 faxa.

N luxi alɔ̄ se l̄ɔexi.

<sup>14</sup> N bara n yaxuie xui m̄e.

Gbaloe na n nabilinyi.

E bara lan a ma e xa n faxa.

<sup>15</sup> Kōnō n tan bara n taxu i ra, i tan n  
 Marigi Alatala.

<sup>16</sup> N na i sagoe.

N natanga n yaxuie ma naxee wama n  
 paxankatafe.

<sup>17</sup> I xa i xa konyi to, n nakisi i xa hinne ra.

<sup>18</sup> Alatala, n na i xili, i naxa n lu yaagi kui.

Ala xa mixi paaxie rayaagi,

Ala xa e rasabari faxe ra.

<sup>19</sup> Ala xa e xui radundi,  
 barima yi wule fal̄ee e yel̄e igboma, e yo  
 tinxintœe ma.

<sup>20</sup> I xa hinne gbo, i naxan nagataxi i  
 yaragaaxuie b̄e,

naxee i xa kantari fenma.  
<sup>21</sup> I bara e yigya alako fe kobi rabae naxa  
e suxu.  
I bara e ratanga wule falée ma.  
<sup>22</sup> Alatala tantu, barima a bara hinne n na  
n ma tōore kui.  
<sup>23</sup> N ma gaaxui kui, n nu bara a fala,  
«I bara i nōxun n ma,»  
kōno i bara n ma maxandi suxu.  
<sup>24</sup> Danxaniyatōee, wo xa Alatala xanu.  
Alatala togondiyatōee rakisima nē,  
kōno a yete igboe paxankatama nē.  
<sup>25</sup> Wo tan naxee wo xaxili tixi Alatala ra,  
wo wo sēnbē so, wo xa limaniya.

## 32

### *Ala yunubi xafarife*

#### *Ala matōxōe*

Dawuda xa lōnni bēeti  
<sup>1</sup> Nēlexinyi na adama bē  
naxan xa yunubi bara ba,  
naxan xa fe kobi bara xafari.  
<sup>2</sup> Nēlexinyi na adama bē  
Alatala bara dijē naxan ma fe kobi ma,  
a nun maifui mu na naxan xaxili ya ma.  
<sup>3</sup> Danmi n dunduxi, n mu nōma minide  
tōore kui.  
N nu tōrōma nē yanyi birin na.  
<sup>4</sup> Kōe nun yanyi i xa tōre na n fari.  
N sēnbē bara kana, a bara lu alō gbeng-  
beren yire.

<sup>5</sup> N bara n ma yunubi masen i bē,  
n mu n ma yunubi nōxunxi fa.  
N bara a fala,  
«Fo n xa n ma yunubi ya xaran Alatala  
bē.»  
I tan Alatala bara n ma yunubi ba n ma.  
<sup>6</sup> Mixi tinxinxi birin xa i maxandi a  
waxati.  
Xa tōre gbo alō banbaranyi,  
a mu sese niyama a ra.  
<sup>7</sup> N ma kantari lanxi i tan nan ma.  
I man sunnunyi bama n ma.  
N i tantuma ne i xa maratange xa fe ra.  
<sup>8</sup> N wo xaranma nē kira ra  
wo lan wo xa bira naxan fōxō ra.  
N wo rasima nē,  
n nan n jēngi sama nē wo xa fe xōn ma.  
<sup>9</sup> Wo naxa lu alō soe,

xa na mu a ra sofale xaxilitare,  
naxan mu rajerēma fo karafoe ra.

<sup>10</sup> Fe xōne gbegbe ragataxi mixi jaaxi bē,  
kōno naxan a xaxili tixi Alatala ra,  
Ala xa fonisireya na kanyi rabilinma nē.  
<sup>11</sup> Mixi tinxinxiye, wo sēewa Alatala ra,  
wo man xa jēlexin.  
Wo Ala tantu jēlexinyi kui wo xui itexi ra,  
wo tan mixi tinxinxiye birin.

## 33

### *Ala na wōyēn, a fe ragirima nē*

#### *Ala matōxōe*

<sup>1</sup> Tinxitōee, wo xa Alatala matōxō wo xui  
itexi ra.  
Tinxintōee lan e xa Ala matōxō.  
<sup>2</sup> Wo xa Alatala tantu kōra ra,  
wo xa bēeti ba kōra ra luuti fu daaxi.  
<sup>3</sup> Wo xa bēeti nēnē ba a bē,  
wo xa na raba maxasee ra wo xui itexi ra.  
<sup>4</sup> Alatala xa masenyi tinxin,  
a a xa wali birin nabama sōcbe ra.  
<sup>5</sup> Tinxinxiye nun seriye rafan a ma,  
dunija birin nafexi Alatala xa hinne ra.  
<sup>6</sup> Alatala naxa koore daa a xa wōyēnyi ra.  
A to wōyēn keren fala, tunbuie naxa mini  
keren na.  
<sup>7</sup> A naxa baa fan malan yire keren,  
a xa ye ragata.  
<sup>8</sup> Bōxi birin xa gaaxu Alatala ya ra.  
Dunija mixi birin xa a binya.  
<sup>9</sup> A na wōyēn, a fe ragirima nē.  
A na yaamari fi, a rabama nē.  
<sup>10</sup> Alatala sie xa natēe kanama nē.  
A mu e xa wali sōcneyama.  
<sup>11</sup> Kōno Alatala xa fe ragirixie buma  
abadan.  
A waxōnfe sōcneyama nē waxati birin.  
<sup>12</sup> Nēlexinyi na si bē naxan marigi findixi  
Alatala ra.  
Nēlexinyi na bōnsōe bē Alatala naxan  
sugandixi.  
<sup>13</sup> Alatala a ya ragoroma dunija ma kelife  
ariyanna,  
a mixi birin mato.  
<sup>14</sup> Kelife a xōnyi, a dunija mixi birin  
matoma nē.  
<sup>15</sup> Naxan adamadie bōjē daaxi,  
a a jēngi sama e xa walie xōn.  
<sup>16</sup> Mange yo mu kisima a xa sōorie saabui  
ra.

Sɔɔri fan mu kisima a yete senbe ra.  
<sup>17</sup> Sɔɔri jɔɔxɔ a ma a xa soe nɔma a rakiside,  
kɔnɔ na tan mu findima kisi ra a bɛ.  
<sup>18</sup> Alatala nan mɛenima mixie ma naxee gaaxuma a ya ra,  
naxee e xaxili tima a xa hinne ra,  
<sup>19</sup> alako e nii naxa laaxira,  
alako e xa balo kaame waxati.  
<sup>20</sup> Won xaxili tixi Alatala nan na.  
A tan nan won malima ra,  
a tan nan won kantama ra.  
<sup>21</sup> Won bɔjɛe sɛewaxi a tan nan ma fe ra,  
barima won bara la a xili seniyenxi ra.  
<sup>22</sup> Alatala, i xa hinne muxu ra,  
barima muxu xaxili tixi i tan nan na.

## 34

### *Ala yaragaaxuie sare*

#### *Ala matɔxɔε*

<sup>1</sup> Dawuda to a yete findi daxui ra Abimeleki ya i alako a xa a bɛrin, a naxa yi bɛeti sɛbe.  
<sup>2</sup> N Alatala tantuma waxati birin.  
A xa matɔxɔε mu bama n de i.  
<sup>3</sup> N Alatala matɔxɔma n bɔjɛ kui.  
Tɔɔrɔmixie fama ne na mede, e fa sɛewa.  
<sup>4</sup> Won birin xa Alatala binya,  
won xa a xili matɔxɔ.

<sup>5</sup> N to Alatala maxandi, a naxa n yaabi,  
a n ma gaaxui birin ba n yi.  
<sup>6</sup> Naxan na a ya ti Ala ra,  
a sɛewama ne, a mu yaagima.  
<sup>7</sup> Xa tɔɔrɔmixi a xui ramini,  
Alatala a mɛma ne, a fa a rakisi a xa tɔɔre kui.  
<sup>8</sup> Alatala xa malekɛ Ala yaragaaxuie rabil-inma ne, a e kanta.  
<sup>9</sup> Wo a mato, Alatala fan de!  
Nɛlexinyi na adama bɛ naxan xaxili tixi a ra.  
<sup>10</sup> Seniyentɔε, wo xa gaaxu Alatala ya ra,  
alako wo hayi birin xa fan.  
<sup>11</sup> Kaame yetee suxuma ne,  
kɔnɔ Alatala fenmae hayi birin fanma ne.

<sup>12</sup> N ma die, wo fa, wo xa fa wo tuli mati n na.  
N xa Alatala yaragaaxui masen wo bɛ.  
<sup>13</sup> Nde wama simaya xɔnkuye xɔn?  
Nde wama lufe sɛewɛ kui temui birin?

<sup>14</sup> Xa wo wama na xɔn,  
wɔyɛn jaaxie naxa mini wo de i,  
wo naxa wule yo fala.  
<sup>15</sup> Wo xa fe jaaxi lu na, wo xa fe fanyi raba.  
Wo xa wo tunnabɛxi bɔjɛsa fenfe ra.  
<sup>16</sup> Alatala tinxintɔε toma ne, a a tuli matima e wa xui ra.  
<sup>17</sup> Alatala a kobe soma fe kobi rabae ra,  
alako e xili xa nɛemu dunija ra.  
<sup>18</sup> Tinxintɔε na e mawa Alatala bɛ, a a tuli matima ne e ra,  
a e ba e xa tɔɔrɛ kui.  
<sup>19</sup> Alatala luma mixi fe ma naxan sun-nunxi a bɔjɛ ma,  
a mixi rakisima naxan xaxili bara ifu.

<sup>20</sup> Tɔɔrɛ gbegbe tinxintɔε lima ne,  
kɔnɔ Alatala a rakisima na birin ma.  
<sup>21</sup> Alatala mɛenima ne a ma,  
sese mu a toma.  
<sup>22</sup> Fe jaaxi nan mixi jaaxi faxama.  
Tinxintɔε yaxuie fama paxankatade.  
<sup>23</sup> Alatala a xa konyie xun sarama ne.  
Naxan a xaxili tima Ala ra,  
na mu kiiti jaaxi sɔtɔma.

## 35

### *Mixi jaaxi sare*

#### *Ala maxandi*

Dawuda gbe  
<sup>1</sup> Alatala, i xa mixi tɔɔrɔ naxan wama n tɔɔrɔfe.  
Naxan wama n gerefe, na kanyi gere.  
<sup>2</sup> Keli, i xa n mali i xa geresoze ra.  
<sup>3</sup> I xa xali nun tanbe xa ite n yaxuie xili ma.  
A fala n bɛ, a i tan nan n ma marakisima ra.  
<sup>4</sup> Ala xa n yaxuie rayaagi, a xa e xaxili ifu,  
naxee wama n faxafe.  
Naxee fe jaaxie maxirima n xun ma,  
Ala xa e rayaagi, a xa e keri.  
<sup>5</sup> E xa lu alo maale lagi foye naxan nayensenma.  
Alatala xa malekɛ xa e keri.  
<sup>6</sup> Ala xa e lu dimi kui,  
Alatala xa e xaxili masalaxun.  
Alatala xa malekɛ xa e keri.  
<sup>7</sup> E bara yele itala n ya ra,  
e bara yili ge n birama dɛnnaxɛ,

alako e xa n faxa hali n mu fe jaaxi yo  
rabaxi e ra.

<sup>8</sup> Ala xa na sare ragbilen e ma.

Ala xa e suxu yele kui, Ala xa e rabira yili  
kui.

<sup>9</sup> Na temui n bɔ̄ne j̄elexinma ne Alatala  
ra.

N seewama ne a xa marakisi xa fe ra.

<sup>10</sup> N bɔ̄ne a falama ne,

«Alatala, i maniyε mu na.

Nde nɔ̄ma tɔ̄ɔrɔmixi ratangade senbema  
ma?

Nde nɔ̄ma setare ratangade munjetie ma?»

<sup>11</sup> Wule falεe n tɔ̄ɔrεgεma,

e nu fe fala e mu naxan kolon.

<sup>12</sup> E n ma fe fanyi sare ragbilenma fe  
naaxie ra.

Mixi birin bara n nabolo.

<sup>13</sup> Kɔ̄nɔ̄ e tan nu furaxi temui naxε,  
n nu luma sunnun na e bε,  
n nu fa sunyi suxu,

n Ala maxandi e bε temui birin.

<sup>14</sup> N sunnunxi e bε alɔ̄ n sunnunma n  
boore bε ki naxε,

xa na mu a ra n ngaxakerenyi bε.

N kinikinixi e bε alɔ̄ n kinikinima n nga  
bε ki naxε.

<sup>15</sup> Kɔ̄nɔ̄ tɔ̄ɔrε to n tan li, e birin naxa  
j̄elexin.

E naxa kafu e bore ma n xili ma,  
e xa n naxankata, e xa n nahalaki.

<sup>16</sup> Mixi jaaxie nun konbitie,  
e birin n ma fe xɔ̄nxi, e nu yele.

<sup>17</sup> N Marigi, munfe ra i tinma na mɔ̄oli xa  
raba?

N nii ratanga e xa gere ma, n nii rakisi yi  
yεtεe ma.

<sup>18</sup> Na kui n i tantuma ne malanyi xungbe  
kui,

N i matɔ̄ɔma j̄ama gbegbe tagi.

<sup>19</sup> Ala xa n natanga n yaxuie ma,  
naxee wama yofe n ma.

Ala xa n natanga n xɔ̄nmixie  
naxee wama n konbife hali n mu fe yo  
rabaxi e ra.

<sup>20</sup> E mu wɔ̄yεn fanyi yo falama,  
e mixi fanyi madaxuma tun.

<sup>21</sup> E n tɔ̄ɔrεgεma a falafe ra, «Muxu bara  
a to.»

<sup>22</sup> Alatala, i bara na birin to. I naxa dundu  
de.

N Marigi, i naxa i makuya n na.

<sup>23</sup> N Marigi Ala, keli,  
i xa n xun magere so,  
i xa n xun mafala.

<sup>24</sup> N Marigi Alatala, i xa n ma kiiti sa i xa  
tinxinyi ra,  
alako n yaxuie naxa n mayele.

<sup>25</sup> I naxa tin e xa a fala,  
«Muxu bara nɔ̄ a ra, muxu bara a  
masɔ̄to.»

<sup>26</sup> Ala xa n xɔ̄nmixie rayaagi, n yaxuie  
xaxili xa ifu.

<sup>27</sup> Ala xa n xanuntenyie rasεεwa,  
naxee a falama e xui itexi ra,  
«Tantui na Alatala bε naxan a xa konyi  
luma bɔ̄nεsa kui.»

<sup>28</sup> N i xa tinxinyi masenma ne,  
n i tantuma ne temui birin.

## 36

*Adama xa jaaxuja nun Ala xa hinne*

*Ala matɔ̄ɔε*

<sup>1</sup> Alatala xa konyi Dawuda xa bεeti  
bεetibae xa mange bε

<sup>2</sup> N bara mixi jaaxi xa matandi majɔ̄xun  
n bɔ̄ne kui.

A mu a kolon a lanma a xa gaaxu Ala ya  
ra.

<sup>3</sup> A a yεtε igboma han a mu nɔ̄ma a xa  
yunubi tote,

a mu nɔ̄ma a j̄εrε ki xɔ̄nde.

<sup>4</sup> A xa wɔ̄yεnyi jaaxu, a nu mixi madaxu  
tun.

A mu fe fanyi yo kolon.

<sup>5</sup> A fe jaaxi majɔ̄xunma kɔ̄s ra, a fa kira  
jaaxi suxu,

barima a mu tondima fe kobi lude.

<sup>6</sup> Alatala, i xa hinne koore lima,  
i xa dugutεgεna sigama han nuxui.

<sup>7</sup> I xa tinxinyi gbo alɔ̄ geyae.

I xa kiiti tilin alɔ̄ baa.

I tan nan adamadie nun subee rakisima.

<sup>8</sup> Ala, i xa hinne fan.

Adamadie birin yigiya sɔ̄tɔ̄ma ne i yi ra,  
alɔ̄ tɔ̄ɔε yɔ̄rε luma e nga gabutenyie  
bun mā ki naxε.

<sup>9</sup> E wasama i xa nεmε nan na,  
i xa fe fanyi luma e bε alɔ̄ ye xinbeli.

<sup>10</sup> I tan nan gbansan nɔ̄ma adama ra-  
balode.

I xa naiyalanyi bara muxu xa kira iyalan.

<sup>11</sup> I xa hinne i kolonmae ra,  
i xa i xa tinxinyi masen tinxintɔ̄ε bε.

- <sup>12</sup> I xa n natanga yete igboee ma,  
i naxa a lu mixi jaaxie xa n keri.  
<sup>13</sup> Tinxintaree birama ne, e mu noma  
kelide sɔnɔn.

## 37

### *Mixi jaaxi nun mixi fanyi masundi*

#### *Ala xa seriye*

Dawuda gbe

- <sup>1</sup> I naxa kontofili mixi jaaxie ra.  
I naxa tin lude alɔ e tan.  
<sup>2</sup> E lisima ne mafuren alɔ nooge,  
e faxama ne alɔ sansie.  
<sup>3</sup> I xa i taxu Alatala ra, i xa fe fanyi rabatu.  
I xa lu yi bɔxi ma, nɔndi xa findi i xa baloe  
ra.  
<sup>4</sup> Alatala xa findi i waxɔnfe ra.  
Na kui a i waxɔnfe ragirima ne.  
<sup>5</sup> I i xaxili ti Alatala ra, a birin taxu a ra.  
A tan nan fe ragirima.  
<sup>6</sup> Ala fama i xa nɔndi makənende  
alɔ a soge raminima ki naxe geesegɛ.  
A i xa xunnakeli makənenma  
alɔ soge naxan yanbama yanyi ra.  
<sup>7</sup> I bɔne raxara Alatala ya i,  
i xa mame ti, Ala na na.  
I naxa mixi jaaxi tɔcne hali a xa fe birin  
sɔneyaxi.  
<sup>8</sup> I naxa xɔnɔ, i i bɔne magoro.  
Na tɔcne lu na, a mu fee sɔneyama i bɛ.  
<sup>9</sup> Ala fama mixi jaaxie rajonde,  
kɔnɔ naxee e xaxili tixi Ala ra,  
e fama yi bɔxi sɔtode ke ra.  
<sup>10</sup> A mu buma mixi jaaxie xa lɔe dunija  
ma.  
E mu toma dede.  
<sup>11</sup> Naxee bɔnejee magoroxi,  
e tan nan fama yi bɔxi sɔtode ke ra, e lu  
bɔnjesa kui.  
<sup>12</sup> Tinxintaree tinxintɔe yanfama, a xɔnɔ a  
ma.  
<sup>13</sup> Kɔnɔ Marigi yelema na mixi jaaxi ma,  
barima a a kolon a fama naxan sɔtode.  
<sup>14</sup> Mixi jaaxie santidegɛma bama a tɛe i,  
e xali fan suxu,  
alako e xa misikiine nun setare tɔɔrɔ,  
e xa tinxintɔe kɔn naxaba.  
<sup>15</sup> Kɔnɔ e tan nan fama faxade e yete xa  
santidegɛma saabui ra.  
E xa xalie fama girade.  
<sup>16</sup> Se xuri naxan na tinxintɔe yi ra,

- a fisa mixi jaaxie xa bannaya bɛ,  
<sup>17</sup> barima Alatala e sɛnbɛ kanama ne,  
a fa tinxintɔe mali.  
<sup>18</sup> Alatala nɛngi saxi mixi fanyi xɔn.  
E ke buma ne abadan.  
<sup>19</sup> E mu yaagima tɔɔrɛ temui, e lugama ne  
kaame waxati.  
<sup>20</sup> Kɔnɔ mixi jaaxie faxama ne.  
Alatala yaxuie luma ne alɔ fiili,  
naxan sɛxɛ lisima, a fa gan.  
<sup>21</sup> Mixi jaaxi doni tongoma ne, kɔnɔ e mu  
a firma.  
Mixi fanyi tan mixie kima a xa fonisireya  
kui.  
<sup>22</sup> Alatala xa barakatɔe yi bɔxi sɔtoma ne  
ke ra,  
kɔnɔ Ala naxan dankama, na kanyi fama  
halakide.  
  
<sup>23</sup> Naxan nere ki rafan Alatala ma,  
a na kanyi malima ne a xa dunijɛigiri kui.  
<sup>24</sup> Hali a sa dinkon, a mu birama,  
barima a belexɛ na Alatala yi ra.  
<sup>25</sup> Kabi n dimedi temui, han n xɛmɔxi ra,  
n mu tinxintɔe keren toxi Ala naxan  
nabɛnjinxsi,  
naxan xa die taami makulama.  
<sup>26</sup> Tinxintɔe ki tima, a mixie donima.  
A xa die barake sɔtoma ne.  
  
<sup>27</sup> I xa fe kobi lu na, i xa fe fanyi raba.  
Na kui i simaya xɔnkuye sɔtoma ne.  
<sup>28</sup> Seriye rafan Alatala ma.  
A mu a xa hinnentee rabɛnjinma.  
A e kantama ne abadan.  
Kɔnɔ mixi jaaxie bɔnsɔe fama ne ha-  
lakide.  
  
<sup>29</sup> Tinxintɔe fama ne yi bɔxi sɔtode ke ra,  
e lu be abadan.  
<sup>30</sup> Tinxintɔe lɔnni nan masenma,  
seriye nan minima a de kui.  
<sup>31</sup> A Marigi Ala xa seriye na a bɔne kui,  
a mu birama kira xɔn.  
  
<sup>32</sup> Mixi jaaxi tinxintɔe yanfama, a xa a  
faxa.  
<sup>33</sup> Kɔnɔ Alatala mu tinxintɔe luma a  
yaxuie sagoe.  
A mu tinma e xa a tɔɔrɛge kiiti temui.  
  
<sup>34</sup> I xaxili ti Alatala ra, a xa kira suxu,  
alako a xa i rakeli, i xa yi bɔxi sɔtɔ ke ra.  
Na temui i mixi jaaxie toma ne e halakixi.

35 Temui dangixi n bara senbema jaaxi  
nde to.

A xungbo alo wuri tofanyi.

36 Kono n to dangi a yire a firin nde,  
n naxa a li a xa fe xuben.  
N naxa a fen, kono n mu a to.

37 I xa mixi fanyi nan mato, tinxintoe nan  
igbe.

Na mixi moeli findima barakatoe nan na.  
38 Kono yunubitoe tan fama ne sonde,

e bonsoe birin fa halaki.

39 Alatala tinxintoe rakisima ne,  
a findi e xa makantama ra e xa toore kui.

40 A e malima ne, a e ratanga.  
A e ratanga mixi jaaxie ma, a e rakisi,

barima e yigiyaxi a tan nan ma.

## 38

### *N senbe bara kana*

#### *Ala maxandi*

1 Dawuda xa maxandi beeti

2 Alatala, i naxa n paxankata i xa xone kui,  
i naxa n halaki i xa bojete kui.

3 I bara n maxono i xa tanbe ra, i bara n  
nabira.

4 Yalanyi yo mu na n be i xa xone kui.

N ma yunubi bara a niya n fate birin xa  
tco.

5 N ma yunubie bara gbo n xun ma.

Na kote bara binya, n mu a noma sonon.

6 N ma fie bara gbo, e xiri bara jaaxu.

Na birin fatanxi n ma xaxilitareja nan na.

7 N bojne bara kana, xunnakeli mu na n  
be.

N luma feen na sunnuni nan kui.

8 N fate birin wolenxi, yalanyi yo mu na  
ncon.

9 N senbe bara kana, n fate birin bara ba  
n ma.

N bengue tcoxi tun.

10 N Marigi, i n waxonfe kolon, n ma toore  
mu noxunxi i ma.

11 N bojne mu saxi, n senbe bara jon.

N ya mu naiyalanyi toma sonon.

12 N xanuntenyie nun n booree bara keli  
n xun ma  
n ma fure xa fe ra, n ngaxakerenyie bara  
e makuya n na.

13 Naxee wama n faxafe, e bara yele itala  
n ya ra.

Naxee wama n tcoufe, e bara n konbi,  
e n tcojegema temui birin.

14 Kono n mu n tuli mati na woyenyie ra,  
n mu n de rabi n xa e yaabi.

15 N luma alo tuli xori, n luma alo boboe.

16 Alatala, n xaxili tixi i tan nan na.

N Marigi Ala, i tan nan gbansan nomma n  
yaabide.

17 N naxe, «I naxa tin n yaxuie xa yo n ma,  
e xa jolexin n ma toore xa fe ra.»

18 A gbe mu luxi n xa bira,  
n na toorefe temui birin.

19 N bara n ti n ma yunubi rabaxie ra,  
n yangoe naxee rabaxi, na fe bara n  
kontofili.

20 N yaxuie tan kend, e senbe gbo.

N xonmixie bara wuya, hali nondi mu na  
e be.

21 Naxee fe fanyi masarama fe jaaxi ra, e  
n tcoroma,  
barima n tan birama fe fanyi nan foxo ra.

22 Alatala, i naxa n nabejin.

N Marigi Ala, i naxa i makuya n na.

23 N Marigi, i xa fa mafuren n malide.

N Marigi, n ma marakisima nan i ra.

## 39

### *Adama luma alo foye*

#### *Ala maxandi*

1 Dawuda xa beeti beetibae xa mang  
Yedutun be

2 N bara a fala, «N fe birin nabama,  
alako n naxa yunubi raba n de ra.

N fe birin nabama,  
alako n naxa na woyenyi moeli fala mixi  
jaaxie ya xori.»

3 N ma toore xungbe kui,  
n naxa dundu, n mu sese fala, n naxa n  
sabari tun.

4 N bojne nu satunma, n ma toore naxa lu  
alo te dehexxi.

Na bara a niya n xa yi woyenyi fala,

5 «Alatala, a masen n be n faxama temui  
mundun,  
n ma simaya sigama han minden,  
alako n xa n senbe xa xurunyi kolon.

6 I bara n ma simaya radunke, a xon mu  
kuya sonon.

Adama luma alo foye naxan dangima.»

Nengi rate.

7 Adama luxi ne alo niini, naxan minima,  
a fa dangi.

A naafuli malanma, kono naxan fama a  
sotode,  
a mu na kolon.  
<sup>8</sup> N Marigi, n fa n xaxili tima nde ra?  
I tan nan gbansan nomma n malide.  
<sup>9</sup> N nakisi n ma yunubie birin ma.  
I naxa n nayaagi daxuie ya xorri.  
<sup>10</sup> N bara dundu, n mu sese falama,  
barima i tan nan na walife.  
<sup>11</sup> I xa fure ba n ma, beenu i xa n najon  
tcore kui.  
<sup>12</sup> I mixi naxankatama a xa yunubi xa fe  
ra.  
Naxan nafan adama ma, i na bama a yi.  
Na fe luma ne alo kuli naxan bogise fanyi  
xun nakanama  
beenu mixi xa a matongo.  
Adamadi misaalixi foye nan na naxan  
dangima.

Nengi rate.

<sup>13</sup> Alatala, n ma dube suxu,  
i xa i tuli mati n ma maxandi ra.  
I xa n wa xui me, barima i xa xejne nan n  
na.  
N luma alo n benbae,  
n mu buma yi dunija bende funi fari.  
<sup>14</sup> I xa i xa jaxankate ragbilen n foxo ra  
sinden,  
xa na mu a ra n faxama ne.

## 40

### *N mu nomma dundude*

#### *Ala maxandi nun Ala matoxe*

<sup>1</sup> Dawuda xa beeti beetibae xa mange be  
<sup>2</sup> N bara n xaxili ti Alatala ra,  
a bara a tuli mati n na.  
<sup>3</sup> A bara n ba boora xcora,  
a n sanyi radiki fanye ra.  
<sup>4</sup> A bara beeti neene sa n boje ma  
naxan findixi tantui ra Ala be.  
Mixi gbegbe na na me, e gaaxuma ne Ala  
ya ra,  
e e yete taxu Alatala ra.  
  
<sup>5</sup> Nelexinyi na adama nan be  
naxan a xaxili tixi Alatala ra,  
naxan mu a kobe ratoxi yete igboe ma,  
naxan mu a kobe ratoxi kuye batufe ma.  
<sup>6</sup> N Marigi Alatala,  
i bara i xa fe fanyi gbegbe masen muxu  
be.  
I maniyi mu na.

N wama na birin tagi rabafe mixie be,  
kono i xa fe fanyi wuya han a bara dangi  
a i.  
<sup>7</sup> I mu wama serexen tun xa xon ma.  
I bara n tuli rabi.  
I mu wama serexen gan daaxi xon ma,  
i mu wama serexen yunubi xafari daaxi fan  
xon ma.  
<sup>8</sup> N bara fa kitaabui makuntanxi ra naxan  
sebexi n be.  
<sup>9</sup> N Marigi Ala, n bara tin i waxonfe ma.  
I xa seriye na n sondonyi kui.  
<sup>10</sup> N tinxinyi masenma jama be.  
I xa a kolon Alatala, n mu fama dundude  
i xa fe ma.  
<sup>11</sup> N mu nomma dundude i xa nondi ma.  
N i xa fe fanyi nun i xa marakisi fe falama  
ne.  
N mu i xa fonisireya nun i xa nondi  
noksunma jama ma.

<sup>12</sup> I tan Alatala, i mu fama tondide n be i  
xa marafanyi ma.  
I xa fonisireya nun i xa nondi n kantama  
ne temui birin.  
<sup>13</sup> Tcore gbegbe bara n nabilin.  
N ma yunubi fan bara gbo han a bara  
dangi a i.  
E bara wuya dangife n xunsexee ra.  
Limaniya bara ba n yi ra.  
<sup>14</sup> Alatala, yandi, n natanga.  
Alatala, yandi, n mali.

<sup>15</sup> Naxee wama n nii bafe, naxee wama n  
ma fe jaaxi xon ma,  
e birin xa makuya n na yaagi kui.  
<sup>16</sup> Naxee n mayelema, yaagi xa e de ixara.  
  
<sup>17</sup> Naxee birin biraxi i foxo ra,  
e xa seewa, e xa nelexin i xa fe ra.  
Naxee wama i xa kisi xon ma,  
e xa a fala temui birin, «Tantui na Alatala  
be.»  
<sup>18</sup> Setare nun misikiine nan na n na,  
kono Marigi bara ratu n ma fe ma.  
I tan nan na n ma malima ra a nun n  
nakisima.  
N Marigi Alatala, i naxa dugundi!

## 41

### *Furema Ala maxandife*

#### *Ala maxandi*

<sup>1</sup> Dawuda xa beeti beetibae xa mange be

<sup>2</sup> Nεlexinyi na mixi bε naxan hinnema  
tɔɔrɔmixi ra.

Alatala a ratangama ne a xa tɔɔre ma.

<sup>3</sup> Alatala a ratangama ne, a a rabalo.

A nεlexinma ne dunija.

I mu a luma a yaxuie sagoe.

<sup>4</sup> Alatala a malima ne a fura temui, a a  
rayalan.

<sup>5</sup> N a falama a bε,

«Alatala, hinne n na.

N nayalan barima n bara yunubi raba i  
ra.»

<sup>6</sup> N yaxuie wɔyεn jaaxie falama, e naxe,  
«A faxama mun temui?

A xili lɔεma mun lɔχε?»

<sup>7</sup> Naxan fama n xεebude a filankafui  
wɔyεnyi falama.

Fe jaaxi gbo a bɔjε kui.

A na keli n xun ma, a na mɔoli falama.

<sup>8</sup> N xɔnmixie n ma fe makɔlikɔlima e  
boore bε,

e xa n tɔɔrɔ.

<sup>9</sup> E naxe, «Fure naaxi bara a suxu,

a bara tagan, a mu kelima sɔnɔn.»

<sup>10</sup> Hali n defanboore, n nu laxi naxan na,  
muxu nun naxan nu muxu degema yire  
keren,

na bara a kobe ti n na.

<sup>11</sup> Alatala, hinne n na, i xa n nakeli,  
alako n xa n yaxuie sare ragbilen e ma.

<sup>12</sup> N a kolon n nafan i ma,  
barima i mu n luma n yaxuie sagoe.

<sup>13</sup> I n malima ne barima n tinxin.

I bara tin n xa lu i sεeti ma abadan.

<sup>14</sup> Tantui na Isirayila Marigi Alatala bε  
abadan.

Amina. Amina.

## 42

*N sondonyi nimisaxi munfe ra?*

### *Ala maxandi*

<sup>1</sup> Kora xa die xa lɔnni bεeti bεetibae xa  
mange bε

<sup>2</sup> Ala, n wama lufe i yire.

N i fenma alɔ xeli ye fenma ki naxε.

<sup>3</sup> N hayi na Ala nijε ma.

N a yire lima mun temui?

<sup>4</sup> Yakɔsi n wama kɔε ra,

n wama yanyi ra.

Mixi n maxɔrinma,

«I Marigi Ala na minden?»

<sup>5</sup> N na ratu yi fe ma, n bɔjε seewama ne.

Singe n nu nama rajerema Ala xa  
hɔrɔmɔbanxi nan kui,  
e nu bεeti bafe nεlexinyi kui,  
e tantui rasiga Ala ma.

<sup>6</sup> Munfe ra n sondonyi nimisaxi?

Munfe ra n bɔjε sunnunxi?

N xa n xaxili ti Ala ra,  
n man xa a tantu a xa kisi xa fe ra.

<sup>7</sup> N Marigi Ala, n bɔjε nimisaxi n yεte kan  
ma fe ra.

Na na a ra n nan n natuma i ma Yurudεn,  
n na dεnnaxε yi temui,  
Xerimon nun Misari geyae na dεnnaxε.

<sup>8</sup> N ma tɔɔre xun nan tun masafe.  
A luma alɔ susui ye naxan sinma xure ye  
xun.

<sup>9</sup> Alatala hinnema n na yanyi ra,  
n fan bεeti bama a bε kɔε ra.

N Ala maxandima naxan n nabaloma.

<sup>10</sup> N bara a fala Ala bε,  
naxan sεnbε gbo alɔ fanye,

«I nεemuxi n ma munfe ra?  
I n luxi tɔɔre kui

n yaxuie xa nɔε bun ma munfe ra?»

<sup>11</sup> N yaxuie n tɔɔrɔma konbi ra lɔχɔ yo  
lɔχɔ.

E n maxɔrinma, «I Marigi Ala na min-  
den?»

<sup>12</sup> N sondonyi nimisaxi munfe ra?

N bɔjε sunnunxi munfe ra?

N xa n xaxili ti Ala ra,

n man xa a tantu a xa kisi xa fe ra.

N Marigi nan na n ma marakisima ra.

## 43

*N bɔjε sunnunxi munfe ra?*

### *Ala maxandi*

<sup>1</sup> Ala, i xa n ma kiiti sa.

I xa n xun mafala jama danxaniyatare  
xɔn ma.

I xa n natanga yanfantee nun wule falee  
ma.

<sup>2</sup> Ala n ma kantama na i tan nan na,  
i n nabεjinxε munfe ra?

I n luxi tɔɔre kui n yaxuie xa nɔε bun ma  
munfe ra?

<sup>3</sup> I xa n ma kira iyalan i xa nɔndi ra,  
i xa n xun ti sigafe ra i yire i xa geya  
sεniyεnxi fari.

<sup>4</sup> N nan n makɔremma ne Ala xa sεrexεbade  
ra,

Ala naxan findixi n ma seewē nun n ma  
jellexinyi ra.

N bëeti bama n Marigi Ala be kora ra.

<sup>5</sup> N sondonyi nimisaxi munfe ra?

N bɔjɛ sunnunxi munfe ra?

N xa n xaxili ti Ala ra,  
n man xa a tantu a xa kisi xa fe ra.

## 44

### Muxu mu i xa saate kanama

#### Ala maxandi

<sup>1</sup> Kora xa die xa lɔnni bëeti bëetibae xa  
mange be

<sup>2</sup> Ala, muxu bara a me muxu benbae  
saabui ra,  
i wali naxan nabaxi temui dangixi.

<sup>3</sup> I bara sie keri be  
alako muxu benbae xa sabati yi bɔxi ma.

<sup>4</sup> E mu be sɔtɔ e xa santidegema xa ra,  
e mu kisi sɔtɔ e yete senbe xa ra.

I tan nan senbe bara e rakisi,  
i tan nan xa hinne bara findi na saabui ra.

<sup>5</sup> Ala, i tan nan findi n ma mange ra.  
Yandi, i xa Yaxuba bɔnsɔe rakisi.

<sup>6</sup> Muxu fama muxu yaxuie ragbilende i  
tan nan saabui ra,  
muxu fama e ragorode i xili ra.

<sup>7</sup> N mu n xaxili tixi n ma xali xa ra,  
n ma santidegema mu nɔma n nakiside.

<sup>8</sup> Kɔnɔ i tan nan muxu ratangama muxu  
yaxuie ma,

i tan nan muxu xɔnmixie rayaagima.

<sup>9</sup> Muxu Ala nan matɔxɔma temui birin,  
muxu i tan nan xili tantuma abadan.

Nengi rate.

<sup>10</sup> Kɔnɔ yakɔsi i bara muxu rabεjin,  
i bara muxu rayaagi.

I mu muxu xa sɔɔrie malima sɔnɔn.

<sup>11</sup> I bara muxu ragi muxu yaxuie ya ra,  
naxee muxu xɔnxi,  
nee bara muxu harige birin ba muxu yi  
ra.

<sup>12</sup> I bara muxu rabεjin alako e xa muxu  
faxa alo xurusee,

i bara muxu rayensen namane gbεtεe ma.

<sup>13</sup> I bara i xa nama mati sare xuri ra,  
naxan mu findima geeni ra i be.

<sup>14</sup> I bara muxu rayaagi muxu dɔxɔbooree  
xɔn ma.

Muxu rabilinyie yoma muxu ma.

<sup>15</sup> I bara a niya si gbεtεe xa muxu mayele,

e nu e xunyie lintan muxu ma.

<sup>16</sup> N xaxili ifuxi temui birin, n bara yaagi.

<sup>17</sup> Naxee n xɔnxi, nee n mayelema,  
e n konbima.

E wama e gbejɔxɔfe.

<sup>18</sup> Hali yi birin to rabaxi muxu ra,  
muxu mu nεemuxi i ma,  
muxu mu i xa saate kanaxi.

<sup>19</sup> Muxu bɔjɛ mu gbilenxi i fɔxɔ ra,  
muxu mu muxu makuyaxi i xa kira ra,

<sup>20</sup> naxan a niyama i xa muxu lu wulabaree tagi,  
muxu xa faxa.

<sup>21</sup> Xa muxu sa nεemu muxu Marigi Ala xili  
ma,  
xa na mu a ra muxu naxa ala gbεtεe batu,

<sup>22</sup> Ala mu a kolonma xε?

A mu mixi gundo birin kolon?

<sup>23</sup> Kɔnɔ mixie na muxu faxafe alo xu  
rusee.  
E na rabama temui birin i tan nan ma fe  
ra.

<sup>24</sup> N Marigi, xunu. I xife munfe ra?

Keli, i naxa mεe muxu ra temui birin.

<sup>25</sup> I yatagi nɔxunma muxu ma munfe ra?  
I nεemuxi muxu xa tɔɔre nun yaagi ma  
munfe ra?

<sup>26</sup> Muxu bira nε bɔxi, muxu mu nɔma  
kelide sɔnɔn.

<sup>27</sup> Yandi, keli, fa muxu mali.

I xa muxu xun sara i xa hinne xa fe ra.

## 45

### Mange xa futi

#### Ala matɔxɔce

<sup>1</sup> Kora xa die xa lɔnni bëeti bëetibae xa  
mange be. A xa ba alo bëeti naxan xili  
«Fuge tofanyie.» Xanunteya sigi.

<sup>2</sup> Wɔyεn fanyie bara n bɔjɛ rafe.

N xa yi wali raba mange be.

N nenyi luma nε alo sεbeliti fanyi xa kale.

<sup>3</sup> I tofan adamadi birin be, i fata wɔyεn  
nɔxunme tide,

barima Ala barake sama i xa fe ma temui  
birin.

<sup>4</sup> I xa i xa santidegema xiri i tagi,  
alako i xa xunnakeli nun i xa binyε xa  
kolon.

Sɔɔri senbεma nan i ra.

<sup>5</sup> I senbe gbo.

Te i xa sɔɔri ragise fari, nɔndi, magoroe,  
nun tinxinyi xa fe ra.

I xa fe xungbe raba.

<sup>6</sup> I xa tanbεe magaaxu.

E fama i yaxuie sondonyi sɔxɔde,  
sie birama ne i sanyie bun.

<sup>7</sup> «Ala, i xa mangε kibanyi buma ne  
abadan.

Tinxinyi nan findixi i xa mangεya  
tɔnxuma ra.»

<sup>8</sup> Tinxinyi nan nafan i ma.

Naaxuija mu rafan i ma fefe ma.

Na nan a toxi i Marigi Ala bara i sugandi  
sεewε kui.

Fisamante nan i ra dangife i booree ra.

<sup>9</sup> Labunde nun se xiri jɔxunme na i xa  
dugi ma.

Xulunyi tima i xa mangε banxi tofanyi  
kui.

Koraε jεlexinyi xui raminima i bε.

<sup>10</sup> Mangε xa di ginε luma i sεeti ma,  
i xa ginε fan na i fe ma, a maxirixi xεema  
tofanyi ra.

<sup>11</sup> N ma di ginε, i tuli mati n na.

I naxa kankan i bɔnsɔε ma,  
xa na mu a ra i xa denbaya nun i baba  
ma.

<sup>12</sup> I xa i igoro mangε be  
naxan findixi i marigi ra.

I tofan, i rafan a ma ki fanyi.

<sup>13</sup> Tirekae fama bunsee ra i bε,  
naafuli kanyie fan fanma i binyade.

<sup>14</sup> Mangε xa di ginε soma banxi kui,  
a maxirixi dugi tofanyi ra, xεema na a ma.

<sup>15</sup> A xa konyi ginε a matima mangε xɔn.  
Mangε fan maxirixi dugi tofanyi ra.

<sup>16</sup> Ginε so tεmui, mixi birin jεlexinxī,  
e xulunyi tima.

<sup>17</sup> I xa die fama lude alo i benbae,  
e findi mangε ra bɔxi birin xun ma.

<sup>18</sup> N i tan findima xili kanyi nan na  
abadan.

Bɔnsɔε birin i matɔxɔma ne waxati yo  
waxati.

## 46

*Won mu gaaxuma*

### *Ala matɔxɔε*

<sup>1</sup> Kora xa die xa bεeti bεetibae xa mangε  
bε ginεdimεdi xui daaxi

<sup>2</sup> Ala, won kantama nan a ra.

Won ma kantari na a yi ra.

A won malima won ma tɔɔre birin kui.

<sup>3</sup> Xa bɔxi sa seren, won mu gaaxuma.  
Xa geysa sa bira baa ma, won mu gaax-  
uma.

<sup>4</sup> Xa mɔrɔnyie sa xaaŋε, won mu gaax-  
uma.

Xa geysa sa a imaxa, a seren, won mu  
gaaxuma.

<sup>5</sup> Xure nan a ra, naxan salonyie Ala xa taa  
rasεewama.

Ala Xili Xungbe Kanyi xa hɔrɔmɔlingira  
sεniyεnxi na menni ne.

<sup>6</sup> Ala na na taa kui, na taa mu a ra-  
maxama,

a a malima subaxe nefε a li.

<sup>7</sup> Sie sɔnχɔε ratema, mangεyaе birama ne.  
Ala nefε a xui ramini, dunija birin xu-  
nunma ne.

<sup>8</sup> Mange Alatala na won sεeti ma.

Won ma kantari na Yaxuba Marigi Ala yi  
ra.

<sup>9</sup> Wo fa Alatala xa wali mato,  
a gbaloe naxan luxi bɔxi ma.

<sup>10</sup> A tan nan gere jɔnma dunija birin ma.  
A xali girama ne.

A tanbε kanama ne,  
a makantase gan.

<sup>11</sup> «Wo wo raxara, wo xa a kolon Ala na n  
tan nan na.  
N si birin yamarima.

N ma yaamari na dunija birin ma.»

<sup>12</sup> Alatala na won sεeti ma,  
Won ma kantari na Yaxuba Marigi Ala yi  
ra.

## 47

### *Ala fisamante mange*

### *Ala matɔxɔε*

<sup>1</sup> Kora xa die xa bεeti bεetibae xa mangε  
bε

<sup>2</sup> Wo tan sie birin, wo wo bεleχε bɔnbɔ,  
wo sɔnχɔ, wo xui ite jεlexinyi kui Ala bε!

<sup>3</sup> Alatala Xili Xungbe Kanyi magaaxu.  
Mangε xungbe nan a ra dunija birin xun  
ma.

<sup>4</sup> A bara sie ragoro won bun ma,

e xa lu won sagoe.

<sup>5</sup> A bara bɔxi fi won ma ke ra,  
naxan findixi Yaxuba bɔnsɔe xa xun-  
nakeli ra.  
A won xanu.

Nengi rate.

<sup>6</sup> Ala temə nelexin xui nan tagi,  
a fama sarae fe xui ma.

<sup>7</sup> Wo bεeti ba Ala bε, wo bεeti ba!  
Wo bεeti ba won ma mange bε, wo bεeti  
ba!

<sup>8</sup> Ala nan mange ra dunija birin xun ma,  
wo xa lɔnni bεeti ba.

<sup>9</sup> Ala magoroxi mange kibanyi səniyənxı  
kui,  
si birin mange nan a ra.

<sup>10</sup> Sie xa mangee kafuma Iburahima Ma-  
rigi Ala xa nama ma,  
barima Ala nan a ragiri mangee xa  
dunija kanta.

Ala na se birin xun.

## 48

### Ala xa taa Siyon

#### Ala matɔxɔe

<sup>1</sup> Kora xa die xa bεeti. Sigi səniyənxı.

<sup>2</sup> Alatala gbo.

A lanma won xa a matɔxɔ  
a xa taa kui a xa geya səniyənxı fari.

<sup>3</sup> Ala xa geya Siyon tofan,

a rafan dunija birin ma.

Na findi Mange Xungbe xa taa nan na.

<sup>4</sup> Ala a nəngi sama a xa taa makantaxi  
xɔn,

a bara a yεte findi a kantama ra.

<sup>5</sup> Mangee to e malan Siyon gere xili ma,

<sup>6</sup> e naxa kaaba na tofe ra.

E naxa gaaxu, e fa e gi.

<sup>7</sup> E to gaaxu na ya ra,

e naxa seren alo gine naxan na di barife,

<sup>8</sup> xa na mara alo Tarasisi xa kunkuie  
foye xungbe naxee imaxama.

<sup>9</sup> Won Marigi Ala kaabanako naxan  
nabaxi a xa taa kui,

won bara na mε, won bara na to.

Mange Alatala na taa rakisima temui  
birin.

Nengi rate.

<sup>10</sup> Ala, muxu na so i xa Hɔrɔmɔlingira kui,  
muxu ratuma i xa hinne nan ma.

<sup>11</sup> Ala Xili Xungbe Kanyi,  
i xili tantuma ne dunija yire birin.

I xa mangeya tinxin.

<sup>12</sup> Nama nelexinma ne Siyon geysa fari,  
Yudakae seewama ne i xa kiiti xa fe ra.

<sup>13</sup> Wo xa Siyon mabilin,

wo xa a xa soɔri tidee konti.

<sup>14</sup> Wo xa a tεtε nun a yire makantaxie  
mato,

alako wo xa na fala wo xa die bε.

<sup>15</sup> Ala nan na won Marigi Ala ra abadan.  
A won napereema han aligiyama.

## 49

### Aligiyama sigafe mu kanama

#### Ala xa seriyε

<sup>1</sup> Kora xa die xa bεeti bεetibae xa mange  
bε

<sup>2</sup> Wo wo tuli mati yi ra, wo tan nama birin.  
Dunija nama birin, wo wo tuli mati n na.

<sup>3</sup> Tide xuri kanyi, tide xungbe kanyi,  
setare a nun se kanyi, wo birin xa wo tuli  
mati.

<sup>4</sup> N fama wɔyεnyi hagige nan falade wo  
bε,

n bɔjε xaxili fanyi naxan maŋɔxunxi.

<sup>5</sup> N nan n tuli tixi taali ra,  
n fama na tagi rabade wo bε kora xui ra.

<sup>6</sup> Munfera n fa gaaxuma gbaloe lɔxɔe ya  
ra,  
n yaxuie xa fe kobi n nabilinma temui  
naxε?

<sup>7</sup> E laxi e xa bannaya nan na,  
e nu fa e yεtε matɔxɔ e harige xa gboe ra.

<sup>8</sup> E mu nɔma e bore xunsarade,  
E mu nɔma e xunsare fide Ala ma.

<sup>9</sup> E nii xunsare xɔrɔxɔ,  
e mu nɔma a fide abadan.

<sup>10</sup> E tan mu faxama? E mu sigama  
aligiyama?

<sup>11</sup> Won a toma, lɔnnilae faxama,  
lɔnnitaree fan faxama ne.

E fa e harige lu mixi gbεtεe yi ra.

<sup>12</sup> Mixi naxee e xilie saxi bɔxie xun ma,  
e maŋɔxunxi ne e xa banxie luma ne naa  
abadan,

e xɔnyi mu kanama keli lanfanmae ma,  
a sa dɔxɔ lanfanma gbεtεe ra.

<sup>13</sup> Hali mixi xungbe, a mu buma.

A faxama ne alo subee.

<sup>14</sup> Mixi naxee laxi e yεtε ra, e xa kira nan  
ya.

E xui rafan naxee ma, nee birama ne e  
fɔxɔ̄ ra.

<sup>15</sup> E aligiyama lima ne.

Faxε e ralɔ̄ema ne.

Mixi tinxinxie e maboronma ne.

E xa tofanyi kanama ne.

Aligiyama findima ne e xɔnyi ra.

<sup>16</sup> Kɔnɔ Ala n nii xunsarama ne aligiyama,  
a n xanin.

Nəngi rate.

<sup>17</sup> Mixi na findi banna ra, a harige na gbo,  
i naxa gaaxu,

<sup>18</sup> barima a mu sese xaninma aligiyama.  
A harige mu birama a fɔxɔ̄ ra.

<sup>19</sup> A jɛlexinma ne a harige ra a xa  
dunijnejiri kui,

barima birin a matɔ̄xɔma na xa fe ra,  
<sup>20</sup> kɔnɔ a fa siga aligiyama

a a benbae li na,

naxee mu dunija toma sɔnɔn.

<sup>21</sup> Xa banna mixi xaxili mu na,  
a luxi ne ałɔ̄ sube naxee faxama.

## 50

### *Serexε naxan nafan Ala ma*

#### *Ala xa seriyε*

Asafi xa bεeti

<sup>1</sup> Alatala na wɔyεnfe.

A na dunija birin xilife,  
keli sogetede han sogegerode.

<sup>2</sup> Kelife Siyon, Ala xa tofanyi yanbama.

<sup>3</sup> Won Marigi Ala na fafe,  
a mu dunduxi.

Tε belebele na a ya ra,  
foye xungbe fan na a rabilinyi.

<sup>4</sup> A xui tema koore ma,  
a xui goroma bɔxi

kiiti sade a xa mixie bε.

<sup>5</sup> «N batulae, naxee laayidi tongoxi n bε  
serexε ra,

wo xa wo malan.»

<sup>6</sup> Ala xa masenyi tinxinxie kelima koore  
nan ma,

barima kiitisa nan na Ala ra.

<sup>7</sup> «N ma mixie, wo wo tuli mati, n xa  
wɔyεn.

Isirayila, n bara wo kalamu.

Ala nan n na, wo Marigi Ala.

<sup>8</sup> N mu xɔnɔxi wo xa serexε xa fe ra.

Wo serexε gan daaxie bama n bε temui  
birin.

<sup>9</sup> N mu tuura tongoma wo xɔnyi.

N mu si kontonyi fan tongoma wo xa kule.

<sup>10</sup> N gbe nan na sube birin na wula i.

N gbe nan na sube birin na geyae ma.

<sup>11</sup> N gbe nan na xɔni birin na koore ma.

N gbe nan na sube birin na fili ma.

<sup>12</sup> Xa kaame n suxuma nu, n ma falama  
wo tan bε.

N gbe nan na dunija birin na.

<sup>13</sup> N tan tuura sube donma? Ade.

N tan si kontonyi wuli minma? Ade.

<sup>14</sup> A lanma wo xa tantui rasiga n ma,  
na xa findi wo xa serexε ra.

Wo xa wo xa laayidie rakamali n bε, n tan  
Ala Xili Xungbe Kanyi.

<sup>15</sup> Wo xa n xili wo xa tɔɔrε kui.

N fama wo ratangade,  
wo fan fama n matɔ̄xɔde.»

<sup>16</sup> Ala xa masenyi nan ya, mixi jaaxie bε,  
«wo na n ma yaamari nun n ma saate  
durusife munfe ra?

<sup>17</sup> N ma seriyε mu rafan wo ma.

Wo mu n ma wɔyεnyi danxunma.

<sup>18</sup> Wo nun mujetie na a ra.

Wo nun yene rabae na a ra.

<sup>19</sup> Fe jaaxi nan tun minima wo de i,  
wo wule nan tun falama.

<sup>20</sup> Wo nun naxan nga keren a ra,  
wo na tɔɔnegema.

<sup>21</sup> Wo naxan nabaxi, na nan ya.

Han yakɔsi n bara n sabari.

Wo jɔxɔ a ma a n na wo sεeti ma,  
kɔnɔ n fama xaañede wo ma,  
n fama a birin ya bade wo bε.

<sup>22</sup> Wo xa yi fe mε,  
wo tan naxee nεemuxi Ala ma,  
xa na mara n wo xa fe kanama ne.

Mixi yo mu wo ratangama.

<sup>23</sup> Naxan tantui serexε bama n bε,  
na mixi bara n matɔ̄xɔ.

Mixi naxan a jεre ki matoma a fanyi ra,  
n fama n tan Ala xa marakisi masende a  
bε.»

## 51

### *Dawuda xa yunubi*

*Ala maxandi*

- <sup>1</sup> Dawuda xa bëeti bëetibae xa mange bë.  
<sup>2</sup> Annabi Natan wøyenfe Dawuda bë a yunubi raba Batiseba ra temui naxë.  
<sup>3</sup> Ala, hinne n na alɔ i darixi a ra ki naxë. Dijë n ma fe jaaxi ma i xa bøjë fanyi saabui ra.  
<sup>4</sup> I xa n naseniyen n ma fe kobi birin ma. I xa n ma yunubi safari.  
<sup>5</sup> N bara n ma yunubi kolon. N mu nöma neemude na ma.  
<sup>6</sup> N na fe jaaxi rabaxi i kerén nan na. N naxan nabaxi a mu rafan i ma. I na n makiiti, nöndi luma ne i bë.  
<sup>7</sup> N barixi yunubi fe nan kui, kabi nga furi ba neené ra.  
<sup>8</sup> Kōnɔ nöndi na lu mixi bøjë kui, na nan nafan i ma. Na lõnni masen n bë.  
<sup>9</sup> N seniyen hisopi burexë ra, alako n xa fixe.  
N seniyen, alako n xa fixe fœn alɔ xijë.  
<sup>10</sup> Nelexinyi nun ssewë fi n ma, alako n bøjë xa sa.  
<sup>11</sup> I kobe ti n ma yunubi ra, i xa n ma fe kobi birin ba n ma.  
<sup>12</sup> N Marigi Ala, n bøjë mafindi bøjë seniyenxi ra, xaxili fanyi fi n ma.  
<sup>13</sup> I naxa n makuya i ya tote ra. I naxa i Xaxili Səniyenxi ba n yi ra.  
<sup>14</sup> Kisi ssewë nun limaniya fi n ma naxan n malima.  
<sup>15</sup> N i xa kira masenma ne i matandilae bë, alako e man xa bira i fôxø ra.  
<sup>16</sup> N nakisima Ala, n bara mixi faxa. Yandi, n xunsara, alako n xa i xa fe fanyi masen.  
<sup>17</sup> N Marigi, na niya n bë, n xa i tantu.  
<sup>18</sup> Serexe mu rafan i ma, xa na mu a ra n na bama ne i bë nu. I mu wama serexe gan daaxi xon.  
<sup>19</sup> Serexe fanyi findixi yëte magoroe nan na. Ala wama yi serexe moɔli nan xon ma.  
<sup>20</sup> I xa hinne Siyoní ra, i xa Darisalamu tete rakeli.

<sup>21</sup> Na temui i nelexinma ne serexe tinxinxi nun serexe gan daaxi ra. Na temui tuurae nan bama serexe ra i xa serexebade.

## 52

*De jaaxi**Ala xa seriye*

- <sup>1</sup> Dawuda xa lõnni bëeti bëetibae xa mange bë. <sup>2</sup> Masenyi nan ya Dowege Edonka xa fe ra, naxan a fala Sɔlu bë a Dawuda na Aximeleki xonyi.  
<sup>3</sup> I i yete igboma fe kobi rabafe ra munfe ra?  
Ala xa hinne buma ne abadan.  
<sup>4</sup> I de luma alɔ fine naxan fe jaaxi rabama. Yanfante nan i ra.  
<sup>5</sup> Fe jaaxi rafan i ma dangife fe fanyi ra. Wule rafan i ma dangife nöndi ra. *Nengi rate.*  
<sup>6</sup> I wøyen xui xaajø, i de mu fan.  
<sup>7</sup> Na kui Ala fama i rahalakide temui birin. A i suxuma ne, a i keri i xa banxi kui, a i keri dunija ma. *Nengi rate.*  
<sup>8</sup> Tinxitøe naxee findima seedee ra e fama yelede na kanyi ma yi ki ne,  
<sup>9</sup> «Wo na mixi mato, naxan mu nu a xaxili tixi Ala ra. A naxa la a xa naafuli ra, a a yete kanta a xa yanfanteya ra.  
<sup>10</sup> Kōnɔ, n tan naxan laxi Ala xa hinne ra, n ma fe birin na socsnyafe alɔ Oliwi wuri tofanyi naxan na Ala xonyi.»  
<sup>11</sup> N i tantuma ne abadan i xa wali xa fe ra. N xaxili tixi i xili fanyi nan na i xa danxaniyatøe tagi, barima i fan.

## 53

*Xaxilitare xa masenyi**Ala xa seriye*

- <sup>1</sup> Dawuda xa lõnni bëeti bëetibae xa mange bë. A xa ba xule xui ra.  
<sup>2</sup> Xaxilitare a falama a bøjë kui, «Ala mu na.» E fe haramuxie rabama, e mu tinxin. Mixi yo mu na naxan fe fanyi rabama.

<sup>3</sup> Ala a ya ragoroma adamadie ma kelife  
ariyanna,  
a xa e mato xa xaxilima nde na na naxan  
Ala fenma.  
<sup>4</sup> Kono birin bara makuya Ala ra, e nu fe  
naaxi raba.  
Hali mixi keran mu na naxan fe fanyi  
rabama.  
<sup>5</sup> Tinxintaree xaxili mu na?  
E nu n ma jnama tcoore tun.  
E mu Ala xilima feo.  
<sup>6</sup> E fama serende gaaxui ra na nan ma,  
barima Ala fama na mixi moolie  
rayensende, naxee wama wo  
tcoorefe.  
<sup>7</sup> Nde kelima Siyon a xa Isirayila rakisi?  
Ala na a xa jnama ramini konyiya kui,  
Yaxuba bconses seewama ne, Isirayila  
jelixinma ne.

## 54

### N Marigi tima n bun ma

#### Ala maxandi

<sup>1</sup> Dawuda xa lõnni beeti beestibae xa  
mange be. A xa ba kora xui ra. <sup>2</sup> Sifikae  
to a fala Sôlu be a Dawuda a noxunxi e  
xonyi, Dawuda naxa yi beeti ba.  
<sup>3</sup> Ala, n nakisi i xili ra, n ma kiiti sa i senbe  
ra.  
<sup>4</sup> Ala, n ma dubé suxu, i tuli mati n ma  
wçyenyi ra.  
<sup>5</sup> Xçrje ndee bara keli n xili ma,  
mixi kobi naxee wama n faxafe.  
E mu Ala kolon fefe ma. *Nengi rate.*  
<sup>6</sup> Ala n malima, n Marigi tima n bun ma.  
<sup>7</sup> A n yaxuie xa kobija sare ragbilenma e  
ma.  
I xa e halaki i xa dugutegena kui.  
<sup>8</sup> N bara a janige n xa serexé ba i be.  
Alatala, n i xili tantuma ne barima i fan,  
<sup>9</sup> i man n nakisima n ma toore kui, n fa  
no n yaxuie ra.

## 55

### Yanfantee

#### Ala maxandi

<sup>1</sup> Dawuda xa lõnni beeti beestibae xa  
mange be. A xa ba kora xui ra.  
<sup>2</sup> Ala, n ma dubé suxu,  
i naxa i noxun n ma maxandi ma.  
<sup>3</sup> I tuli mati n na, i xa n yaabi.

Xanmeri nun gaaxui bara ge n suxude  
<sup>4</sup> n yaxuie xa wçyenyi xa fe ra,  
a nun mixi jaaxie xa wali kobi xa fe ra.  
E wama n tcoorefe, e n tcooregema xçne  
kui.  
<sup>5</sup> N bçrje bara seren, n sondonyi bara  
gaaxu faxe ya ra.  
<sup>6</sup> Gaaxui nun serenyi bara n suxu a jaaxi  
ra.  
Na bara n natagan.  
<sup>7</sup> Xa gabutenyi nan nu na n be nu alo  
ganbe,  
n nu bara siga yigya fende nu,  
<sup>8</sup> n nu n gima ne, n siga yire makuye,  
n sigama wula i ne nu. *Nengi rate.*  
<sup>9</sup> N xa n gi mafuren, alo foye xungbe.  
<sup>10</sup> N Marigi, fe kobi rabae rayensen ye.  
I naxa e lu e xa lan fe kobi ma,  
barima kobija nun gere bara gbo taa kui.  
<sup>11</sup> Kœ nun yanyi ra fe kobi rabae taa  
rabilinma,  
e xa fe jaaxi nun tinxintareya raba taa  
kui.  
<sup>12</sup> E bara fe birin kana.  
Gbesenxçnnuya nun maifui bara gbo taa  
kui.  
<sup>13</sup> Xa yaxui nan tun n konbima nu, n  
dijemba.  
Xa n xçnmixi nan tun kelima n xili ma nu,  
n nan n noxunma ne a ma nu.  
<sup>14</sup> Kono i tan n lanfanma nan i ra, n  
xanuntenyi, n dëfanboore.  
<sup>15</sup> Won de fan, won birin sigama Ala xa  
hçrçmøbanxi.  
<sup>16</sup> E xa e terenna faxe ra,  
e xa goro gaburi kui e njie ra,  
barima e e njerema fe jaaxie nan tun kui.  
<sup>17</sup> Kono n bara Ala xili.  
Alatala n nakisima ne.  
<sup>18</sup> N gbelegbelema kœ a nun yanyi ra. A  
bara n xui me.  
<sup>19</sup> N yaxuie to wuya, a bara n natanga na  
gere ma.  
<sup>20</sup> Ala naxan na a xa kibanyi kui kabi a  
föle,  
a a tuli matima n na, a fa n yaxuie rabira,  
barima e tondixi tuubide. *Nengi rate*  
E mu gaaxu Ala ya ra.

<sup>21</sup> Yi mixie bara e bore gere, e saate kana.  
<sup>22</sup> E de ijçxun aló xijé, kónó gere na e bçjé kui.  
 E xa wçyenyi salaxun aló ture,  
 kónó e mixi tóoróma aló santidegema  
 naxan baxi a tæs i.  
<sup>23</sup> I xa i xaxili ti Alatala ra, a i malima nε.  
 A mu tinma tinxintøe xá bira.  
<sup>24</sup> Ala, yi geresoe nun yi yanfantee xanin  
 aligiyama.  
 I naxa e xa simaya kónti rakamali.  
 Ala, n bara n taxu i ra.

## 56

### N mu gaaxuma sónon

#### Ala maxandi nun Ala matçxøe

<sup>1</sup> Dawuda xa suuki bëetibae xa mange bë.  
 A xa ba aló bëeti naxan xili, «I naxa halaki  
 ti.» Dawuda naxa yi ba a to a gi Sølu ma,  
 a sa so fñmøe kui.  
<sup>2</sup> Ala, hinne n na barima mixie na n  
 gerefø.  
 E gere tima n bë temui birin.  
<sup>3</sup> N yaxuie feøønøma gere ra.  
 Ala Xungbe, n gerefæ bar a wuya.  
<sup>4</sup> N na gaaxu temui naxø, n nan n xaxili  
 tima i tan nan na.  
<sup>5</sup> N Ala xa masenyi matçxøma.  
 N mu gaaxuma sónon, barima n bara la  
 Ala ra.  
 Ibunadama gbansan nòma munse rabade  
 n na?  
<sup>6</sup> Temui birin n yaxuie wama n tóorøfe e  
 xa wçyenyi ra.  
 N ma fefe mu rafanxi e ma.  
<sup>7</sup> E lanxi n ma paxankate ma,  
 e bira n fóxo ra yire birin alako e xa n  
 faxa.  
<sup>8</sup> I naxa tin e xa ratanga e xa fe jaaxie  
 ma.  
 Ala, i xa xçne xa e rabira.  
<sup>9</sup> I n ma dunijøigiri kolon, i n yaye toxi.  
 N ma tóore birin sëbexi i yi ra.  
<sup>10</sup> N na i xili temui naxø, n yaxuie  
 gbilenma nè n fóxo ra.  
 N a kolon n nun Ala na a ra.  
<sup>11</sup> N Ala xa wçyenyi matçxøma,  
 n Alatala xa masenyi matçxøma.  
<sup>12</sup> N mu gaaxuma sónon, barima n bara la  
 Ala ra.

Ibunadama gbansan nòma munse rabade  
 n na?  
<sup>13</sup> Ala, n xa n ma laayidi rakamali i bë, n  
 ma tantui sereçxe ra,  
<sup>14</sup> barima i bara n natanga faxe ma.  
 I mu tin n xa bira,  
 alako n xa jøre i xa kira xøn ma yi bende  
 funi fari.

## 57

### N bara limaniya sotø

#### Ala maxandi

<sup>1</sup> Dawuda xa suuki bëetibae xa mange bë.  
 A xa ba aló bëeti naxan xili «I naxa halaki  
 ti.» Dawuda naxa yi ba a to a gi Sølu ma,  
 a sa so fñmøe kui.  
<sup>2</sup> Ala, hinne n na, yandi i xa hinne n na.  
 N maratangø fenma i yire  
 aló tóxeyøre a fenma a nga gabutenyi bun  
 ma ki naxø  
 han fe xçrøxøe xa dangi.  
<sup>3</sup> N bara Ala Xili Xungbe Kanyi maxandi  
 naxan n ma fe birin sçœneyama.  
<sup>4</sup> N xçnmixie n paxankatama temui naxø,  
 Ala n nakisima nè kelife ariyanna,  
 Nengi rate  
 a hinne nun nöndi ragoroma n ma.  
<sup>5</sup> Yøtæe bara n nabilin,  
 n saxi e tagi, e tan naxee adamadie  
 faxama.  
 E ninjie luxi aló tanbæe,  
 e nøyie luxi aló santidegema naxan baxi  
 a tæs i.  
<sup>6</sup> Ala, i xa i xa binyø masen koore ma,  
 i xa a masen bøxi ma.  
<sup>7</sup> E bara yøle ti n ya ra, a gbe mu luxi n xa  
 so a ra.  
 E bara yili ge n ya ra, kónó e tan nan  
 biraxi a kui.  
 Nengi rate.  
<sup>8</sup> Ala, n bçjé bara limaniya, n bara  
 limaniya sotø.  
 N bëeti bama nè, n i tantuma nè.  
<sup>9</sup> N bçjé bara keli n na,  
 n xa n ma kørae tongo, n xa bëeti ba han  
 subaxø.  
<sup>10</sup> Marigi, n i tantuma nè sie tagi.  
 N bëeti bama nè i bë bønsøe tagi.  
<sup>11</sup> I xa hinne koore lima nè,  
 i xa tinxinyi tema nè han nuxuie.  
<sup>12</sup> Ala, i xa i xa binyø masen koore ma,  
 i xa a masen bøxi ma.

## 58

*Adamadie sare*

*Ala xa seriyε*

<sup>1</sup> Dawuda xa suuki bεetibae xa mangε bε.  
A xa ba alɔ bεeti naxan xili «I naxa kasare ti».

<sup>2</sup> Wo xa wɔyenyi mu tinxin.

Adamadie, wo nɔma kiiti sade nɔndi ra?

<sup>3</sup> Ade, wo fe jaaxi rabama wo bɔŋe kui,  
wo fe jaaxi rabama yi bɔxi ma,  
wo mixi ratantanma dunija ma.

<sup>4</sup> Kafi e bari temui,  
e findixi mixi jaaxi nan na.

Wule falee bara lɔe kabi e bari lɔxɔe.

<sup>5</sup> E xa xɔne luxi ne alɔ bɔximase xɔne,  
alɔ bɔximase naxan mu bɔximase suxui  
xui ramεma.

<sup>6</sup> Hali bɔximase suxui fanyi, a mu nɔma a  
suxude.

<sup>7</sup> Ala, i xa e jinyi kana e dε i, barima e  
luxi ne alɔ yεtε.

Alatala, i xa e dε wanwan.

<sup>8</sup> E nɔnma ne alɔ ye naxan ifilima bɔxi.

E xa tanbe mu nεremεma sεnbε ra.

<sup>9</sup> A luma alɔ boe naxan fate lɔεma lingi  
kui.

A luma alɔ di naxan baxi a nga fate i, a  
mu foye to.

<sup>10</sup> Beenun tunde xa fura yege malinsinx  
ra,  
xa na mu a ra yege xare ra,  
Ala e kɔma ne, a e wɔlε a i.

<sup>11</sup> Mixi tinxinxi fama nεlexinde barima a  
fama gbejɔxɔe sɔtɔde.

A fama a sanyi maxade mixi jaaxi wuli  
ra.

<sup>12</sup> Adamadie fama a falade, «Iyo, Ala mixi  
tinxinxi sare fima.

Iyo, Ala kiiti sama ne dunija ma.»

## 59

*Bare xaaŋε*

*Ala maxandi*

<sup>1</sup> Dawuda xa suuki bεetibae xa mangε bε.  
A xa ba alɔ bεeti naxan xili «I naxa halaki  
ti». A naxa a ba Sɔlu to sɔɔrie xεε e xa  
Dawuda faxa a xa banxi kui.

<sup>2</sup> N Marigi Ala, n natanga n yaxuie ma.

N ma fe xa te dangife n yaxuie xa fe ra.

<sup>3</sup> N natanga tinxintaree ma.

N nakisi faxetie ma,

<sup>4</sup> barima e wama n faxafe.

Sεnbεmae na e malanfe n xili ma,  
hali n mu findi fe kobi raba ra,  
hali n mu yunubi yo raba Alatala ra.

<sup>5</sup> Hali n mu na fe jaaxi rabafe,  
e e gima n fɔxɔ ra, e xa n gere.

Keli, i fa n mali! Yandi n ma fe mato.

<sup>6</sup> Isirayila Marigi Alatala, Mange Ala, keli,  
i xa si danxaniyateree ratɔn.

I naxa diŋe yi yanfante tinxintaree ma.

Nengi rate.

<sup>7</sup> E fama kɔε ra alɔ bare xaaŋε e fa taa  
rabilin.

<sup>8</sup> E dε luma alɔ bare dε xunfe minima  
naxan kui.

E xa wɔyenyi mixi tɔɔrɔma alɔ san  
tidegεma.

E naxε, «Nde nɔma won ma wɔyenyi  
mεde?»

<sup>9</sup> Kɔnɔ Alatala, i tan nan yelema e ma.

I si danxaniyateree birin mayelema.

<sup>10</sup> N nan n yεtε ratangama e sεnbε ma i  
tan nan saabui ra.

Ala nan na n ma kantama ra.

<sup>11</sup> N Marigi Ala, naxan xa hinne gbo, i xa  
ti n ya ra,

i xa n yaxuie rabira.

<sup>12</sup> N Marigi, n ma kantama, i naxa e faxa  
keren na.

I xa e rabira alako n ma nama naxa  
nεemu i sεnbε ma.

<sup>13</sup> E yunubi rabama e xa wɔyenyie ra.

I xa e suxu e xa yεtε igbona kui.

E dankεe nun wulee nan tun falama.

<sup>14</sup> I xa e rajɔn i xa xɔne ra, alako e naxa  
to sɔɔnɔn,

alako e xa a kolon Ala nan Mange ra  
Yaxuba bɔnsɔe nun dunija birin xun ma.

Nengi rate.

<sup>15</sup> E fama kɔε ra alɔ bare xaaŋε e fa taa  
rabilin.

<sup>16</sup> Baree donse fenma yire birin kɔε ra,  
kɔnɔ e mu lugama.

<sup>17</sup> N i sεnbε matɔɔma bεeti ra.

N i xa hinne matɔɔma gεesεgε,  
barima n ma kantama nan i ra,  
i n kantama n ma tɔɔre kui.

<sup>18</sup> N ma sεnbεma, n bεeti bama i bε.

N Marigi Ala nan n kantama ra,

N Marigi Ala nan n hinne ma n na.

**60**

*Ala fama xunnakeli ra*

*Ala maxandi*

<sup>1</sup> Dawuda xa lənni suuki bætibae xa mange bε. A xa ba alo bæti naxan xili «Fuge tofanyi alo Ala xa saate.» <sup>2</sup> Isirayila to Sirenikae gere, e yi bæti ba na təmui nε. E nu kelixi Mesopotamiya nun Soba bɔxi ma. Yowaba naxa Edonka wulu fu nun firin faxa fole kui fɔxɔε na dənnaxε.

<sup>3</sup> Ala, i bara muxu ralɔε,  
i bara nde ba muxu xa gali ra,  
i bara xɔnɔ muxu ma,  
kɔnɔ yakɔsi, i xa sənbε fi muxu ma.

<sup>4</sup> I bara bɔxi rasəren,  
i bara a ibɔɔ.  
I xa na yailan muxu bε  
barima bɔxi wama kanafe.

<sup>5</sup> I bara fe xɔrɔxɔε dɔxɔ i xa mixie ma,  
han e bara lu alo siisila.

<sup>6</sup> Kɔnɔ naxee gaaxuxi i ya ra,  
i bara tɔnxuma so e yi ra,  
e xa nɔ e yaxuie ra.

<sup>7</sup> I xa i xanuntenyie rakisi i sənbε ra,  
i xa muxu xa dubε suxu.

<sup>8</sup> Ala xa masenyi nan ya,  
a naxan falaxi hɔrɔmɔbanxi səniyenxi  
kui,  
«N Sikemi taa fama nε wo ma xunnakeli  
kui,  
n Sukɔti geya lanbanyi fan fi wo ma.  
<sup>9</sup> Galadi bɔxi, n gbe. Manasi bɔxi, n gbe.  
Efiramikae nan findima n ma geresoε ra.  
N mange dɔxɔma nε Yudaya.  
<sup>10</sup> Mowabakae findima n ma konyie nan  
na.  
Edon findi n ma bɔxi ra.  
N gere xui ratema nε Filisita.»

<sup>11</sup> Ala, nde nɔma n xaninde na taa makan-  
taxi kui?  
Nde nɔma n xaninde han Edon bɔxi ma?

<sup>12</sup> I tan gbansan, i tan naxan muxu ralɔε,  
i tan naxan mu nu na muxu xa sɔɔrie sεeti  
ma.

<sup>13</sup> Muxu mali muxu yaxuie gerede.  
Adamadi xa mali, sese mu a ra,  
<sup>14</sup> kɔnɔ Ala xa mali tan fama muxu yaxui  
birin halakide.

**61**

*Kelife yire makuye*

*Ala maxandi*

<sup>1</sup> Dawuda xa bæti bætibae xa mange bε.  
A xa ba kɔra xui ra.

<sup>2</sup> Ala, i tuli mati n ma maxandi ra.  
N ma maxandi rame.

<sup>3</sup> N i maxandima kelife ra bɔxi makuye.  
N bɔjε mu saxi.

N xanin geya fari naxan ite dangife n na.  
<sup>4</sup> I findixi n bε yire nan na

n kantaxi dənnaxε n yaxuie ya i.  
<sup>5</sup> N wama lufe i xɔnyi təmui birin.

N wama lufe i xa kantari kui,  
alo xɔni yɔre luma a nga gabutenyi bun  
ma ki naxε.

<sup>6</sup> N Marigi Ala, i bara i tuli mati n ma  
maxandi ra.  
I bara ke fi n ma,  
nun mixi birin ma naxee gaaxuxi i xili ya  
ra.

<sup>7</sup> Mange xa simaya xunmasa,  
alako a xa bu a gbegbe ra.

<sup>8</sup> A xa mangεya xa bu i ya i təmui birin,  
I xa hinne a ra, i xa findi a dugutεgε ra.

<sup>9</sup> Iyo, n mu taganma bæti bafe ra i xili  
binye bε,  
barima i n ma maxandi yaabima təmui  
birin.

**62**

*Ala xa bɔjεsa*

*Ala xa səriye*

<sup>1</sup> Dawuda xa bæti bætibae xa mange  
Yedutun bε

<sup>2</sup> N bɔjε saxi Ala nan saabui ra,  
n ma kisi fatanxi a tan nan na.

<sup>3</sup> A luxi n bε alo fanye,  
n ma marakisima nun n makantama nan  
a ra.

N mu nɔma birade sɔnɔn.

<sup>4</sup> Wo dutunma mixie ma han mun təmui,  
wo xa e rabira, alo banxi nun tətε fori?

<sup>5</sup> E wule falama alako e xa mixie ba yire  
fanyi e nu dənnaxε.  
E dubε tima e de ra, kɔnɔ e danke tan tima  
e bɔjε ra.

Nengi rate.

<sup>6</sup> N bɔjεsa sɔtɔma Ala nan na,  
barima n xaxili tixi a tan nan na.

<sup>7</sup> A luxi alo fanye na a ra n bε,

n ma marakisima nun n ma makantama  
nan a ra.  
N mu nōma birade sōnōn.  
<sup>8</sup> N ma kisi nun n ma binyē na Ala nan yi.  
Ala n makantama nan a ra,  
n yigi tide nan a ra.  
<sup>9</sup> Nama, wo xa wo taxu a ra,  
wo xa wo xa kontofili masen a be.  
A tan nan nōma won malide.  
Nēngi rate.  
<sup>10</sup> Adamadie luma alō foye naxan dan-gima.  
Mixi xungbe findima mixi xuri ra,  
Xa e xa fe bara maniya,  
a yelebu alō foye.  
<sup>11</sup> Wo naxa harige fen fe kobi ra,  
wo naxa a fen muñē ra.  
Xa wo xa naafuli sa gbo,  
wo naxa wo xaxili ti na ra.  
<sup>12</sup> Ala bara fe firin fala n naxee mexi.  
Keren, sēnbē na Ala be.  
<sup>13</sup> A firin nde, n Marigi nan hinnente ra,  
barima a mixie sare ragbilenma e ma.

## 63

### *Ala xa hinne fan simaya be*

#### *Ala matōxōe*

<sup>1</sup> Dawuda xa bēeti, a naxan ba Yudaya, a  
to nu gbengberenyi ma tēmu naxē  
<sup>2</sup> Ala nan n Marigi ra.  
Ala n i fenma, barima n hayi na i ma,  
alō fate hayi to na ye ma gbengberenyi  
ma.  
<sup>3</sup> N luma i xa hōrōmōbanxi kui  
alako n xa i sēnbē nun i xa binyē to.  
<sup>4</sup> I xa hinne fan simaya be.  
N bara i matōxō.  
<sup>5</sup> N i tantuma n ma simaya birin kui,  
n nan n bēlexēe itema i mabiri.  
<sup>6</sup> N bōnsōe wasama ne i tantufe ra sēewē  
kui.  
<sup>7</sup> N na n sa n i xa fe majōxunma kōe birin,  
<sup>8</sup> barima i tan nan n malima.  
N sēewama ne i niini bun ma.  
<sup>9</sup> N nii bara fatu i ma, i bēlexēe luma ne n  
bun ma.  
<sup>10</sup> Naxee katama n faxade, e tan nan  
faxama.  
<sup>11</sup> Santidēgēma fama ne e sōxōde,  
wulai baree fa e ibōode.  
<sup>12</sup> Mange sēewama ne Ala xa fe ra.  
Naxee e kalima Ala xili ra, nee fama ne a  
matōxōde.

Kōnō wule falē dēe balanma ne.

## 64

### *Adama xa majōxunyi tilin*

#### *Ala maxandi*

<sup>1</sup> Dawuda xa bēeti bēetibae xa mangē be  
<sup>2</sup> Ala, i tuli mati n wa xui ra,  
N natanga n yaxuie ma.  
<sup>3</sup> N nōxun mixi jaaxie ma  
naxee wama n tōcōrōfe tinxintareya kui.  
<sup>4</sup> E dē xaañē alō santidēgēma,  
e xa wōyēn jaaxie luma alō tanbēe.  
<sup>5</sup> E mu gaaxuma tinxintōe ya ra,  
e luma a jaxankata ra tun.  
<sup>6</sup> E de kobi, e yēle italama mixi ya ra.  
E naxē, «Nde na kolonma?»  
<sup>7</sup> E yanfanteya yailanma, e a fala,  
«Won xa keli a yanfa xili ma. A  
sōcōneyama ne.»  
Adama xa majōxunyi tilin.  
<sup>8</sup> Kōnō Ala na tanbēe woli, e e lima ne  
keren na.  
<sup>9</sup> E bara wule fala.  
Naxee e toma, e e gima ne.  
<sup>10</sup> Na gaaxui adama birin suxuma ne.  
E Ala xa wali masenma,  
e a xa wali kolonma ne.  
<sup>11</sup> Tinxintōe sēewama ne Alatala ra,  
a fa lu a niini bun ma.  
Sondon fanyi kanyi jēlexinma ne.

## 65

### *Saabui fanyi*

#### *Ala matōxōe*

<sup>1</sup> Dawuda xa bēeti bēetibae xa mangē be  
<sup>2</sup> Matōxōe na i tan Ala be Siyonī geya fari.  
Muxu laayidi naxan tongoxi i be,  
muxu na birin nakamalima ne.  
<sup>3</sup> Ala, i muxu xa maxandi birin mēma ne.  
Dunija birin fama ne birade i fōxo ra.  
<sup>4</sup> Tantanyi to nō muxu ra, i bara muxu xa  
yunubi xafari.  
<sup>5</sup> I naxan sugandima a xa makōre i xa  
salide ra,  
na jēlexinma ne barima a buma ne i  
xōnyi.  
Muxu bara wasa i xa fe fanyi ra,  
fe sēniyēnxi naxan kelixi i xa  
hōrōmōlingira.  
<sup>6</sup> I muxu xa maxandi yaabima kaabanako  
nun tinxinyi ra.

Ala, i bara findi muxu rakisma ra.  
Dunija yire birin xaxili tixi i ra.  
<sup>7</sup> I bara geya daa i sənbə ra  
barima sənbəma nan i ra.  
<sup>8</sup> I bara baa xui radundu, mɔrɔnyi xui mu  
na.  
I bara nama fan masabari.  
<sup>9</sup> Dunija birin gaaxuma nɛ i xa kaa-  
banakoe ya ra.  
Kelife sogetede han sogegorode,  
e birin e nelexin xui raminima nɛ i xa fe  
ra.  
<sup>10</sup> I bɔxi mɛeni, a a rafe fe fanyi ra.  
I xure rafema ye ra alako mixie xa baloe  
sɔtɔ.  
<sup>11</sup> I tune ye sama bɔxi ma alako bɔxi xa  
bɔrɔxɔ sansi bɛ.  
I barake sama xɛ ma, a xa fan.  
<sup>12</sup> Xɛ xaba temui i fe fanyi raminima nɛ.  
I xa sansi sase rafema nɛ, han a fili a ma.  
<sup>13</sup> Gbengberenyi fiilie nun geyae fanma  
nɛ.  
<sup>14</sup> Xurusee yiriwama nɛ fili ma.  
Sansi yiriwama nɛ geya bunyie.  
Na birin, Ala xa fe fanyi nan masenma  
won be ssewe kui.

## 66

### *Ala xa kaabanakoe magaaxu*

#### *Ala matɔxɔɛ*

Bɛeti nun suuki bɛetibae xa mange bɛ  
<sup>1</sup> Adamadie birin xui xa ite ssewe ra Ala  
bɛ.  
<sup>2</sup> Wo xa a xili binya bɛeti ra,  
wo xa a binya matɔxɔɛ ra.  
<sup>3</sup> Wo xa a fala Ala bɛ,  
«I xa kaabanakoe magaaxu.  
I sənbə gbo han. Hali i yaxuie sərenma i  
ya ra.  
<sup>4</sup> Dunija birin i batuma,  
e i binya bɛeti ra, e i xili matɔxɔ.»

Nengi rate.

<sup>5</sup> Wo fa Ala xa wali matode.  
A na fe raba adamadie tagi, na magaaxu.  
<sup>6</sup> A baa findi xare ra,  
a mixi ragiri xure ma e sanyi xaraxi ra.  
Na kui, won nelexinma nɛ a ra.  
<sup>7</sup> A dunija yamarima sənbə ra abadan.  
A ya tixi sie ra, matandilae mu nɔma  
kelide sɔnɔn.

Nengi rate.

<sup>8</sup> Sie, wo xa won Marigi Ala tantu,  
wo xa wo xui ramini a matɔxɔfe ra.

<sup>9</sup> A bara simaya fi won ma,  
a mu tin won xa bira,  
<sup>10</sup> barima Ala won bɔjɛ kolon.  
A bara won mato ałɔ mixi gbeti matoma  
ki naxɛ  
a a raxunu alako a gbi xa ba.  
<sup>11</sup> I bara muxu xun ti yele kui ra,  
i man bara kote dɔxɔ muxu xun ma.  
<sup>12</sup> I bara a lu mixie xa nɔ muxu ra,  
muxu xa tɔɔrɔ ye nun te xɔɔra.  
Kɔnɔ a rajɔnyi, i bara muxu xun ti  
daxamui yire ra.  
<sup>13</sup> N fama sərɛxɛ gan daaxi ra i xa banxi  
kui,  
n nan n ma laayidi rakamalima nɛ,  
<sup>14</sup> n naxee fala n dɛ ra n nu tɔɔrɛ kui  
temui naxɛ.  
<sup>15</sup> N xuruse turaxie bama ne sərɛxɛ gan  
daaxi ra,  
ałɔ yɛxɛ kontonyie, tuurae, nun si don-  
bie.

Nengi rate.

<sup>16</sup> Wo fa, wo xa wo tuli mati,  
wo tan naxee gaaxuma Ala ya ra.  
N xa a masen Ala naxan nabaxi n bɛ.  
<sup>17</sup> N bara a xili, n bara a matɔxɔ.  
<sup>18</sup> Xa yanfanteya nu na n bɔjɛ kui nu,  
n Marigi mu nu a tuli matima n na.  
<sup>19</sup> Kɔnɔ Ala bara n xui rame,  
a n ma dube suxu.  
<sup>20</sup> Tantui na Ala be naxan bara n ma  
maxandi xui mɛ,  
a man bara hinne n na.

## 67

### *Si birin xa Ala xa marakisi kolon*

#### *Ala matɔxɔɛ*

<sup>1</sup> Bɛeti nun suuki bɛetibae xa mange bɛ.  
A xa ba kɔra xui ra.  
<sup>2</sup> Ala xa hinne won na,  
Ala xa barake ragoro won ma,  
Ala xa naiyalanyi xa yanba won ma,  
Nengi rate  
<sup>3</sup> alako a xa kiraɛ xa kolon dunija ma,  
alako si birin xa a xa marakisi kolon.  
<sup>4</sup> Ala, sie xa i tantu, si birin xa i tantu.  
<sup>5</sup> E xa bɛeti ba nelexinyi kui,  
barima i sie makiitima nɔndi ra,  
i tan nan e ranerɛma yi dunija bende funi  
fari.

Nengi rate.

<sup>6</sup> Ala, sie xa i tantu,  
si birin xa i tantu.

<sup>7</sup> Boxi bara daxamui ramini won be,  
tantui na won Marigi Ala be.

<sup>8</sup> Ala xa barake sa won ma,  
dunija birin xa gaaxu a ya ra.

## 68

### *Ala nan dunija mangə ra*

#### *Ala matɔxɔε*

<sup>1</sup> Dawuda xa bεeti bεetibae xa mangə be  
<sup>2</sup> Ala xa keli, a yaxuie xa yensen ye.

Naxee a xɔnma, e xa e gi a ya ra.

<sup>3</sup> I i yaxuie ralɔεma ne  
alo foye te tuuri ralɔεma ki naxε.

Kaafiri lɔεma ne Ala ya i,  
alo ture xunumɑ te i ki naxε.

<sup>4</sup> Kɔnɔ mixi tinxinxı nelexinma ne,  
e e sεewε xui itema ne Ala ya i.

E tan luma na nelexinyi nan kui.

<sup>5</sup> Won xa bεeti ba Ala be, won xa a xili  
matɔxɔ bεeti ra.

Naxan neεema nuxui fari, won xa a  
ræseŋε.

A xili Alatala.

Won xa won sεewε xui rate a ma.

<sup>6</sup> Ala, misikiine baba nan a ra.

Ala, kaajε makante nan a ra.

Ala xɔnyi sεniyen.

<sup>7</sup> Ala denbaya fima denbayatare ma,  
Ala xɔreya fima geelimanie ma, e  
nelexinma ne.

Kɔnɔ Ala matandie luma ne gbengberenyi  
ma.

<sup>8</sup> Ala, i nu na i xa nama ya ra wula i temui  
naxε,

<sup>9</sup> boxi birin nu sεrenma ne.

Tunε ye nu goroma Ala ya i,

Isirayila Marigi Ala, naxan na Siyoni.

<sup>10</sup> Ala nu tunε ye ragoroma boxi ma,  
a xa sεnbe fi a xa boxi taganxi ma.

<sup>11</sup> I bara i xa nama rasabati naa.

I bara tɔɔromixi mali naa.

I na birin nabaxi ne barima i fan.

<sup>12</sup> Marigi masenyi fanyi soma a xa xεerae  
yi ra.

Gali belebele nan e ra. E naxε,

<sup>13</sup> «Geresoe mangε na e gife,  
e na e gife wo ya ra.

Wo xa ginεe naxee luxi banxi,

e fama yi gere naafuli itaxunde.

<sup>14</sup> Wo fama wo malabude wo xa xurusee  
fe ma.

Ala mεenima ne a xa nama ma  
alo a mεenima ganbεe ma ki naxε.

E gabutenyi luma alo gbeti nun xεema  
nan na e ma.»

<sup>15</sup> Ala Xili Xungbe Kanyi bara mangε  
rayensen

Salamon geya ma balabalanyi saabui ra.

<sup>16</sup> Basan geya, Ala naxan daaxi, konde  
wuyaxi naxan be,

<sup>17</sup> wo na Ala xa geya sugandixi matofe  
tɔɔne ra munfe ra,

a bara a xa hɔrɔmɔlingira ti dεnnaxε?

Ala luma ne mεnni temui birin.

<sup>18</sup> Alatala xa geresoe xa gisee wuya dangi  
wulu fu ra.

A xa geresoe fan dangi wulu wulue ra.

Ala na e ya ma.

Sinayi geya na yire sεniyenxi kui.

<sup>19</sup> N Marigi Alatala, i bara te koore ma.

I bara geelimanie xanin.

Adamatdie bara i buŋa,

matandilae fan bara wa sofe i xɔnyi.

<sup>20</sup> Tantui na i be lɔxɔε birin,

a won ma kote xaninfe lɔxɔ yo lɔxɔ.

Won ma marakisima na Ala nan na.

<sup>21</sup> Won Marigi Alatala won nakelima ne  
faxe ma.

Won ma marakisima na Ala nan na.

<sup>22</sup> Ala a yaxuie xunyi kanama ne.

Naxee neεe kira jaaxi xɔn ma,

a nee fan xun xɔri bɔɔma ne.

<sup>23</sup> Marigi naxε, «N fama ne e ra kelife  
Basan,

n fa e ra kelife baa ma,

<sup>24</sup> alako wo xa fa e wuli to wo sanlaabe  
ra.

Wo xa baree fan e donma ne.»

<sup>25</sup> Ala, muxu bara i to fa ra nama ya ma.

Ala nun a xa mangε sugandixi na sofe  
hɔrɔmɔlingira kui.

<sup>26</sup> Bεetibae na yare, kɔra bɔnbɔεe na e  
fɔxɔ ra,

ginεe na maxase ramaxafe e rabilinyi.

<sup>27</sup> Wo xa Ala tantu malanyie,

Isirayila xa die, wo xa Alatala tantu.

<sup>28</sup> Bunyamin nan ya,

naxan barixi dɔnxɔε ra.

A tan nan findixi e xa mangε ra.

Yudaya mangε nan ya, e nun e xa mixie.

Sabulon mangε nan ya,

Nafatali mangε nan ya.

29 Ala, i xa masenyi ti senbe ra.  
 I xa i senbe masen alɔ temui dangixi.  
 30 I xa banxi na Darisalamu.  
 Mangee fama i bujade naa.  
 31 I xa xaaŋe Misira ma,  
 naxan maniyɛ mali xungbe ra naxan na  
     ye xɔɔra.  
 A luma alɔ tuura gali,  
 ninge yɔrɛe biraxi naxee fɔxɔ ra.  
 Na ninge yɔrɛe luma alɔ si gbɛtɛe  
 naxee duuti fima Misira ma.  
 Si gbɛtɛe naxee wama gere xɔn, i  
 xa e rayensen ye.  
 32 Misira xɛɛrae, a nun Kusi xɛɛrae, xa fa  
     duuti ra Ala be.  
 33 Mange naxee birin na dunija, nun a  
     rabilinyi,  
 wo xa bɛeti ba Ala be, wo xa Alatala tantu,  
 34 naxan jɛrɛma nuxui fari koore ma kabi  
     a rakuya,  
 naxan galanyi xui raminima senbe ra.  
 35 Wo xa a kolon, Ala senbe gbo.  
 A Isirayila yamarima a senbe ra,  
 senbe naxan kelima koore ma.  
 36 Ala, i na i xa hɔrɔmɔlingira kui.  
 Ala, i magaaxu.  
 Isirayila Marigi Ala senbe fima ne a xa  
     nama ma.  
 Ala tantu!

## 69

### *N na birife*

#### *Ala maxandi*

1 Dawuda xa bɛeti bɛetibae xa mange  
 be. A xa ba alɔ bɛeti naxan xili, «Fuge  
 tofanyie.»  
 2 Ala, n nakisi!  
 Ye bara te han n konyi.  
 3 N na birife boora tilinxí kui,  
 n sanyi mu tide yo sɔtɔfe.  
 N na madulafe ye xɔɔra.  
 4 N bara i xili han n bara tagan,  
 n xui yo mu na sɔnɔn,  
 n ya bara n xɔnɔ i fenfe ra.  
 5 N xɔnmixie bara wuya dangi n xunsɛxɛ  
     ra.  
 Senbɛmae nan e ra naxee wama n faxafe.  
 E findi n yaxuie ra hali n mu fefe rabaxi  
     e ra.  
 N mu fe jaaxi yo rabaxi e ra,

kɔnɔ e wama n xa sare nde fi.  
 6 Ala, i n ma tantanyi kolon,  
 n ma yunubie mu nɔxunxi i ma.  
 7 Mangɛ Alatala, i naxa a lu  
 danxaniyatɔee xa yaagi n ma fe ra.  
 Isirayila Marigi Ala, i naxa a lu  
 i fenmae xa ifu n ma fe ra.  
 8 E n konbima i tan nan ma fe ra.  
 N bara yaagi han.  
 9 N xunyae mu n kolon sɔnɔn,  
 n bara lu n taarae be alɔ xɔŋɛ nde.  
 10 N wama i waxɔnfe rabafe.  
 I konbimae bara findi n yaxuie ra.  
 11 N wama, n sunma.  
 Na birin man kui, mixie n konbima.  
 12 N sunnun donma ragoroma n ma, e n  
     mayelema.  
 13 Naxee dɔxɔxi taa sode de ra, nee n  
     mafalama,  
 siisilae n mayelema sigi ra.  
 14 Kɔnɔ Alatala, n bara i maxandi.  
 Ala i xa hinne n na barima i xa hinne gbo.  
 15 N nakisi alako n naxa biri boora xɔɔra,  
 n natanga n xɔnmixie ma.  
 16 I naxa tin n xa madula, ye naxa n nalɔɛ,  
 n naxa goro aligiyama.  
 17 Alatala, n xui ratin,  
 i tan naxan fan, naxan xa hinne gbo.  
 I xa kinikini n ma, i xa n mali.  
 18 I naxa i nɔxun i xa konyi ma.  
 N na tɔɔre kui, yandi n mali.  
 19 I xa i makɔrɛ n na,  
 i xa n xunsara, i xa n nakisi n yaxuie ma.  
 20 I bara n ma tɔɔre nun n ma yaagi kolon,  
 n yaxuie birin na i ya i.  
 21 Konbi bara n bɔŋɛ kana han n bara  
     fura.  
 N hayi na kinikini ma, kɔnɔ a mu na.  
 N hayi na mixi madundumae ma, kɔnɔ e  
     mu toma.  
 22 E pɔɔnɛ sama n ma donse,  
 e minse xɔnɛ soma n yi ra, ye jɔxɔe ra.  
 23 E xa teebili xa findi gantanyi ra e be,  
 e xa naafuli xa findi yele ra naxan e  
     suxuma.  
 24 E ya xa ifɔɔrɔ, e xa dɔnxi.  
 E tagi xa e xɔnɔ han e xa bira.  
 25 I xa xɔnɔ e ma, e xa na te kolon.  
 26 E xa goɔrɛ xa jɔn,

adamadie naxa lu e xonyi sōcon,  
<sup>27</sup> barima e tōrōmixie xa tōre xun  
 masama,  
 i naxee naxankata.  
 E mixie mayelema, i naxee halaki.  
<sup>28</sup> I xa e xa yunubi birin to,  
 alako e naxa i xa kisi sōto sōcon.  
<sup>29</sup> E xilie xa ba simaya sēbeli kui,  
 e naxa lu tinxintoe ya ma.  
<sup>30</sup> N tan na tōrōfe yi temui,  
 Ala, i xa n nakisi, i xa n nakeli.  
<sup>31</sup> N fama Ala xili matōxōde bēeti ra,  
 n fama tantui rasigade a ma.  
<sup>32</sup> Na rafan Alatala ma dangife sērexē ra,  
 hali ninge kamalixi na a ra,  
 hali tuura feri kanyi na a ra,  
 toree na naxan bē.  
<sup>33</sup> Tōrōmixie sēewama nē na tofe ra.  
 Naxee Ala fenma, e simaya xōnkyue  
 sōtoma nē.  
<sup>34</sup> Alatala a tuli matima setaree ra,  
 a mu nēemuma a xa mixie ma e xa tōre  
 kui.  
<sup>35</sup> Koore nun bōxi xa a matōxō,  
 baa nun yēxēee xa a binya.  
<sup>36</sup> Ala fama Siyoni rakaside,  
 a Yuda taae tima nē.  
 A man nāma sabati naa,  
 naa xa findi e gbe ra.  
<sup>37</sup> Na findima a xa konyie xa mamadie ke  
 nan na.  
 Ala xanuntenye fama nē lude naa.

## 70

### *Ala fenmae xa sēewa*

#### *Ala maxandi*

<sup>1</sup> Dawuda xa maxandi bēeti bēetibae xa  
 mangē bē  
<sup>2</sup> Ala, n nakisi! Alatala, fa n mali mafuren.  
<sup>3</sup> Ala xa mixie rayaagi naxee wama n  
 faxafe.  
 Ala xa e keri, Ala xa e ya ifu, naxee wama  
 n tōrōfe.  
<sup>4</sup> Ala xa e keri yaagi kui, naxee a falama  
 n bē, «I xa tōrō!»  
<sup>5</sup> I fenmae xa sēewa.  
 Naxee wama i xa kisi xōn, e xa Ala matōxō  
 temui birin.  
<sup>6</sup> Ala, n findixi misikiine nun tōrōmixi  
 nan na,

fa n mali, i naxa dugundi.

## 71

### *Fori xa maxandi*

#### *Ala maxandi*

<sup>1</sup> Alatala, n kantama na i tan nan na,  
 i naxa tin n xa lu yaagi kui.  
<sup>2</sup> I xa n nakisi, i xa n mali i xa tinxinyi kui.  
 I tuli mati n na, i n nakisi.  
<sup>3</sup> I xa n kanta.  
 I bara a fala n bē n xa lu i xa niini bun  
 ma temui birin,  
 alako n xa kisi.  
 N kantama na i tan nan na.  
<sup>4</sup> N Marigi Ala, n natanga mixi jaaxie  
 sēnbē ma,  
 n natanga xōnnante tinxintaree ma.  
<sup>5</sup> N Marigi Alatala, n xaxili tixi i tan nan  
 na  
 kabi n dimedi temui,  
<sup>6</sup> kabi n nu na n nga tēegē i.  
 I tan nan a niya n xa bari.  
 N i matōxōma temui birin.  
<sup>7</sup> N findixi misaali nan na mixi wuyaxi bē,  
 barima n kantama sēnbēma na i tan nan  
 na.  
<sup>8</sup> N i matōxōma temui birin.  
<sup>9</sup> I naxa mēe n na n ma forija kui,  
 i naxa n nabējin n ma sēnbetareya kui.  
<sup>10</sup> N yaxuie n mafalama,  
 e wōyenma e bora ra alako e xa n faxa.  
<sup>11</sup> E naxē, «Ala bara a rabolo,  
 won xa bira a fōxō ra, won xa a suxu.  
 Mixi yo mu nōma a ratangade.»  
<sup>12</sup> Ala, i naxa i makuya n na.  
 N Marigi Ala, fa n mali mafuren.  
<sup>13</sup> Ala xa e rayaagi, a xa e rajōn, naxee n  
 tōrōnegēma.  
 Ala xa e rayaagi, a xa e ya ifu, naxee  
 wama n tōrōfe.  
<sup>14</sup> N xaxili tixi i ra kude i.  
 N luma i matōxō ra temui birin.  
<sup>15</sup> N i xa tinxinyi nun i xa kisi tantuma  
 lōxōe birin,  
 barima e wuya han n jan mu nōma e  
 birin kolonde.  
<sup>16</sup> N i xa kaabanako rabaxie matōxōma nē.  
 N Marigi Alatala, n fama i xa tinxinyi  
 gbansan masende.  
<sup>17</sup> Ala, i na n xaranfe kabi n dimedi temui.  
 Han ya n i xa kaabanakoe matōxōma.

<sup>18</sup> Ala, i naxa n nabεnин yakosi,  
n bara fori, n xunsexe fan bara fuga.  
I naxa n nabεnин  
alako n xa i senbe masen to nun tina  
mixie bε.  
<sup>19</sup> Ala, i xa tinxinyi gbo alo geysa.  
I xa kaabanako wuya.  
I maniyε na minden?  
<sup>20</sup> Hali i to bara a niya muxu xa tօoro,  
muxu xa halaki,  
i fama muxu rakiside,  
i fama muxu raketide gaburi tilinxi kui.  
<sup>21</sup> I xa n xun nakeli, i xa n madundu.  
<sup>22</sup> N Marigi Ala, na kui n i tantuma ne kora  
ra  
i xa dugutegεja xa fe ra.  
Isirayila xa Sεniyεntoε, n bεeti bama i bε  
kora ra.  
<sup>23</sup> N bεeti bama ne i bε, n i matcxa,  
barima i bara n xun sara.  
<sup>24</sup> N i xa tinxinyi matcxaoma ne temui  
birin,  
barima naxee nu wama n tօorofe,  
e bara lu yaagi kui.

## 72

### *Isirayila mange*

#### *Ala maxandi*

Sulemani gbe

<sup>1</sup> Ala, i xa a niya mange xa kiiti tinxinxi  
sa.  
I xa tinxinyi xa lu mangε xa di de i.  
<sup>2</sup> Na kui a xa i xa jama makiiti nəndi ra,  
a xa tinxin tօoromixie bε.  
<sup>3</sup> Maseyi xa ti geysa fari, jama bɔjε saxi  
ra,  
xibaarui xa yensen bɔxi ma, tinxinyi nan  
jama yamarima.  
<sup>4</sup> Mange xa seriye raba tօoromixie bε,  
a xa setare xa die rakisi, a xa e gerefæ  
rayensen.  
<sup>5</sup> Mixie xa gaaxu i ya ra abadan,  
danmi soge nun kike yanbama.

<sup>6</sup> Mange xa lu alo tune naxan birama xε  
ma, naxan bɔxi rafanma.  
<sup>7</sup> Tinxintoε xa fe fanma na waxati ne,  
danmi kike yanbama, bɔjεsa gboma ne.  
<sup>8</sup> A xa mangεya gboma ne,  
sa fɔlo sogetede han a sa dɔxɔ sogegerode  
ra,  
a fɔlo Efirati xure ma han sa dɔxɔ bɔxi  
danyi ra.

<sup>9</sup> Mixi naxee na wula i, e xinbi sinma ne  
a bun ma,  
a yaxuie lu a sanyi bun ma.  
<sup>10</sup> Tarasisi mangεe nun Suri mangεe fama  
ne bujnae ra.  
Seeba nun Seba mangεe fan duuti fima ne  
a ma.  
<sup>11</sup> Mangε birin e xinbi sinma ne a bun ma,  
sie birin lu a xa yaamari bun ma.  
<sup>12</sup> Na kui setaree fama ne a xilide marak-  
isima.  
A misikiine senbetare malima ne.  
<sup>13</sup> A kinikinima ne senbetaree nun setaree  
ma,  
a tօoromixie rakisi.  
<sup>14</sup> A e xɔreyama ne maifui nun fe kobie  
ma,  
barima e findixi a xanuntenyie nan na.  
<sup>15</sup> A xa mangεya xa bu!  
A Seeba bɔxi xa xεema sɔtɔma ne.  
Mixie xa Ala maxandi a bε temui birin,  
e naxa tagan dubade a bε.

<sup>16</sup> Ala donse yiriwama ne bɔxi kui.  
Geyae rafema ne sansie ra,  
e bogie lu alo sansi bogi naxee na Liban.  
Mixie gboma ne taa kui alo bɔxi sεxε.  
<sup>17</sup> Mange Ala xili gbo abadan!  
Dan mu na a xili ma soge bun ma.  
Si birin barake sɔtɔma ne a saabui ra,  
e fa a matcxa.

<sup>18</sup> Isirayila Marigi Alatala tantu.  
A kerɛn nan kaabanakoe rabama.  
<sup>19</sup> A xili xungbe xa tantu abadan.  
Dunipa birin xa a xa binyε kolon.  
Amina! Amina!

<sup>20</sup> Yisayi xa di Dawuda xa maxandie  
rapɔnyi nan na ki.

## 73

### *Naaxuja sare*

#### *Ala maxandi*

<sup>1</sup> Asafi xa bεeti  
Nəndi hagige nan ya: Ala fan Isirayila bε,  
a fan mixie bε naxee sondonyi sεniyεnxi.  
<sup>2</sup> A gbe mu nu luxi n tan yati xa ba kira  
ma,  
n sanyie xa bira kira gbete fɔxɔ ra.  
<sup>3</sup> N nu yεte igboe tօonεma,

n to a to mixi jaaxie findixi naafuli kanyie  
ra.

<sup>4</sup> Sese mu e ifuma han e xa faxε,  
e fate yalanxi tun.

<sup>5</sup> E mu adamadie xa tɔɔrε kolon,  
e mu jaxankataxi alɔ̄ booree.

<sup>6</sup> Yetε igbona findixi xunmase nan na e  
be,

e mixi tɔɔrɔma lɔxɔ yo lɔxɔ.

<sup>7</sup> E e ya tima se birin na,  
e waxɔnfe bara dangi a i.

<sup>8</sup> E yoma mixi ma,  
e fe jaaxi nanigema yetε igbona kui.

<sup>9</sup> E Ala fe maberema, e dε mu dikima sese  
falafe ra dunija ma.

<sup>10</sup> Na nan a ra, Ala xa jnama a xun tima e  
ra,  
e la e xa wɔyenyie ra.

<sup>11</sup> E naxε, «Ala tan won jere ki kolonma  
di?

Fahaamui mundun na a bε?»

<sup>12</sup> Mixi jaaxie na na ki nε.

E bɔjε saxi naafuli yiriwafe kui.

<sup>13</sup> N lɔxɔ a ma, «N nan n bɔjε  
raseniyεnxi ne fu.

N gbilenfe fe kobie fɔxɔ ra, na mu fanxi n  
be.

<sup>14</sup> N jaxankataxi tεmui birin,  
lɔxɔ yo lɔxɔ nde sama n ma kote xun.»

<sup>15</sup> Xa n sa na mɔoli fala nu,  
n bara yanfanteya raba i xa die ra nu.

<sup>16</sup> Awa, n naxa fahaamui fen yi fe ma.  
Na nu xɔrɔxɔ n bε,

<sup>17</sup> han n so lɔxɔ Ala xa hɔromolingira  
kui,

n fa a majɔxun fe naxan fe kobi rabae  
lima.

<sup>18</sup> I e tima kira salaxunxi nan xɔn ma,  
i fa e xun nakana.

<sup>19</sup> E xa fe jɔnma kerenyi nan na, fe  
magaaxuxi e xaninma nε.

<sup>20</sup> Marigi, alɔ̄ xiye dangima ki naxε mixi  
xunu tεmui,  
i na keli, e fan xa fe bama i ya i na ki nε.

<sup>21</sup> N bɔjε to nu mayaaxuma,  
a nu luxi ne n bε alɔ̄ tanbε nan n sɔxɔma.

<sup>22</sup> Daxui nan nu n na, n mu nu sese  
fahaamuxi.

N nu luxi ne alɔ̄ xuruse xaxilitare i ya i.  
<sup>23</sup> Kɔnɔ han ya n na i sεeti ma,

n yirefanyi bεlexε suxuxi i yi ra.

<sup>24</sup> I n napεremε i xa marasi ra,  
i man n nasenεma ne i xa nɔrε kui.  
<sup>25</sup> Nde gbεtε na n yi ra koore ma?

Ba i tan na, sese gbεtε xɔli mu n ma yi  
dunija ma.

<sup>26</sup> N fate nun n xaxili taganma ne,  
kɔnɔ Ala n bɔjε sama ne abadan.

<sup>27</sup> Naxee e makuyama i ra, bɔnɔ mixi nan  
e ra.

I mixie dε balanma, naxee birin i finsiri-  
walima.

<sup>28</sup> Kɔnɔ n ma hεeri findixi n masofe nan  
na Ala ra.

N bara Marigi Alatala sugandi n xun  
taxude ra,  
alako n xa i xa wali fanyie birin masen  
dunija bε.

## 74

### *Ala xa hɔromɔlingira kanaxi xa fe*

#### *Ala maxandi*

Asafi xa lɔnni bεetti

<sup>1</sup> Ala, munfe ra i muxu rabεjinxi kerenyi  
ra?

Munfe ra i xa xɔne turuma i xa jnama xili  
ma i naxan nabalofe?

<sup>2</sup> I xa ratu i xa jnama ma i naxan xun  
saraxi,

i ke fima naxan ma,  
i sabatixi naxan ya ma Siyon geya ma.

<sup>3</sup> I xa a yire mato a yaxuie naxan kanaxi,  
i xa i xa hɔromɔbanxi to e naxan kasaraxi.

<sup>4</sup> I yaxuie bara e xui ite i xa naralan banxi  
kui,

e bara e xa fεlεkie rate naa.

<sup>5</sup> E nu luxi alɔ̄ beera kanyi naxee fɔtɔnyi  
sεgema.

<sup>6</sup> E bara hɔromɔlingira xunmasee kana  
beera nun dεremæ ra,

<sup>7</sup> e naa gan tε ra.

E bara na yire mabere i xili sabatixi  
dennaxε.

<sup>8</sup> E nu a falama ne e bɔjε ma, «Won xa e  
sɔntɔ!»

E bara Ala xa batudee birin gan.

<sup>9</sup> I xa kaabanakoe mu toma,  
namijɔnɔmεe fan mu na muxu ya ma  
kɔrε.

Muxu mu a kolon yi fe buma han temui mundun.  
<sup>10</sup> Ee Ala, yaxui mayele tima han temui mundun?  
 Danyi mu na e xa konbie ma?  
<sup>11</sup> Munfe ra i mu i senbe magaaxuxi masen e be?  
 I xa keli, i xa e sonto!  
<sup>12</sup> Kabi temui xonkuye, Ala nan na n ma mange ra,  
 a tan naxan findixi xunnakeli saabui ra dunipa ma.  
<sup>13</sup> I tan nan baa ibeo i senbe ra,  
 i daalise magaaxuxie xunye ibutuxun naa.  
<sup>14</sup> I tan nan e xunye ibutuxun,  
 i e fi donse ra wulai subee ma.  
<sup>15</sup> I tan nan dulonyie nun xuree rabeo,  
 i tan nan dabonyie raxori,  
 naxee mu darixi xorri ra.  
<sup>16</sup> Yanyi nun koed findixi i gbe nan na,  
 kike nun soge, i tan nan e daaxi.  
<sup>17</sup> I tan nan boxie naaninyie birin saxi.  
 I tan nan sogofure nun neeme daa.  
<sup>18</sup> I xa ratu a ma a muxu yaxuie na i tan Alatala nan maberefe,  
 jama xaxilitare na i xili bexufe!  
<sup>19</sup> Yandi, i naxa i xa jama xanuxi rabolo alo ganbe di raboloma sege yi ra ki naxe.  
 I naxa neemu i xa misikiine ma.  
<sup>20</sup> I xa i jorox sa i xa saat ma,  
 barima fe kobie bara gbo yi boxi ma  
 han a bara dangi a i.  
<sup>21</sup> I naxa tooromixie lu e xa yaagi kui.  
 Misikiine nun setaree xa i xili matoxo.  
<sup>22</sup> Ala, i xa keli i xili xunmafalafe ra.  
 I xa ratu xaxilitare xa mabere ma.  
<sup>23</sup> I naxa neemu i yaxuie xa woyenyie ma,  
 i naxa neemu i gerefue xa sonxoe ma  
 naxan mu jona.

## 75

### *Ala xa kiiti*

### *Ala matoxo*

<sup>1</sup> Asafi xa beeti beetibae mange be. A xa ba alo beeti naxan xili «I naxa kasare ti.»  
<sup>2</sup> Muxu Marigi Ala, muxu bara i matoxo.  
 Matoxo na i be, i tan naxan na muxu seeti ma,  
 i tan naxan xa kaabanakoe falama yire birin.

<sup>3</sup> I naxe, «N ma waxati sugandixi na a li,  
 n tan nan kiiti sama tinxinyi ra.  
<sup>4</sup> Dunipa nun a xa mixie fama xunude,  
 kono n tan nan a kinkie senbe soma.  
<sup>5</sup> N a falama yete igboe nun mixi kobie be,  
 wo naxa wo yete igbo, wo naxa wo xunyi ite.  
<sup>6</sup> Wo naxa wo xunyi ite koore ma,  
 wo ba yete igbona woyenyi falafe ra.»  
<sup>7</sup> Wo xa a kolon xunnakeli mu kelima sogetede,  
 a mu kelima sogegerode, a mu kelima gbengberenyi ma.  
<sup>8</sup> Ala nan kiiti sama, a mixi nde xa fe ragoro, a mixi nde xa fe ite.  
<sup>9</sup> Tonbili nde na Alatala xonye,  
 weni xaaje rafalaxi na naxan kui.  
 A na soma dunipa mixi jaaxie nan yi, e a min han a jona.  
<sup>10</sup> N na masenyi tima temui birin,  
 n Yaxuba Marigi Ala matoxoma beeti ra.  
<sup>11</sup> «N mixi jaaxie xa yete igbona xun nakanama ne,  
 n tinxitoe xun nakeli.»

## 76

### *Ala xa xunnakeli*

### *Ala matoxo*

<sup>1</sup> Asafi xa beeti beetibae xa mange be. A xa ba kora xui ra.  
<sup>2</sup> Ala kolonxi Yudaya boxi ma, a xili gbo Isirayila.  
<sup>3</sup> A xonyi na Salamu, a xa banxi na Siyon.  
<sup>4</sup> A gerosee alo xalie, wure lefae, nun santidegema kana menni ne.  
<sup>5</sup> I xa nore gbo alo koyinma,  
 naxan gibile kelife geyae ma, subee wuya dennaxe.  
<sup>6</sup> I bara no senbemae ra, naxee mu xunuma sonon,  
 naxee mu no gere tide i kanke.  
<sup>7</sup> I tan Yaxuba Marigi Ala to keli e xili ma,  
 e xa soe ragie nun e xa soe naxa halaki.  
<sup>8</sup> I magaaxu! I xa xone kui, nde suusama i ya ra?  
<sup>9</sup> I to kiiti sa koore ma, dunipa naxa sabari gaaxui kui.  
<sup>10</sup> I xa kiiti naxa tooromixie rakisi.



9 Efiramikae xali kanyie naxa e kobe so  
     gere ra,  
 10 e mu Ala xa saate rakamali,  
     e mu bira a xa seriye fōxō ra.  
 11 E naxa neemuu a xa wali magaaxuxie ra,  
     a nun a xa kaabanakoe ra a naxee masen  
     e be.  
 12 A kaabanako raba ne e benbae ya xōri  
     Misira, Sowan fiili ma.  
 13 A naxa baa ibōo, a e ragiri,  
     a ye rati alō bilixi.  
 14 A naxa e rajere nuxui saabui ra yanyi  
     ra,  
     a naxa e rajere te yanbe ra kōe ra.  
 15 A naxa fanye ibōo gbengberenyi ma,  
     a ye gbegbe ramini na kui alō dabonyi.  
 16 A naxa ye ramini gēme longori ra, a lu  
     alō xure.  
 17 Kōnō e mu gibile e xa yunubi rabafe  
     fōxō ra,  
     e fa Ala matandi gbengberenyi ma.  
 18 E naxa Ala mato donsee maxorinfe ra.  
 19 E naxa Ala mabere a falafe ra,  
     «Ala nōma won nabalode yi gbengberenyi  
     kui?  
 20 A bara ye ramini fanye kui,  
     kōnō a nōma taami fan fide e ma?»  
 21 Ala to na mē, a naxa xōnō ki fanyi ra,  
     a fa te radexē Yaxuba xa jama xili ma,  
     a fa xōnō Isirayila jama ma,  
 22 barima e mu nu laxi Ala ra,  
     e mu e xaxili tixi a xa kisi ra.  
 23 Na kui Ala naxa yaamari fi koore  
     naadēe xa rabi,  
 24 «mana» xa goro e ma baloe ra,  
     naxan findi koore taami ra.  
 25 Birin naxa na senbemae xa taami don,  
     e fa wasa na ra.  
 26 Ala naxa foye rafa keli sogetede biri,  
     a foye rafa a senbē ra keli yirefanyi ma,  
 27 naxan a niya xōnie xa goro e ma  
     a gbegbe ra alō xube nun baa dē mēyenyi.  
 28 A naxa e gbegbe rayolon e yonkinde  
     tagi,  
     e xa kiri banxie rabilinyi ma.  
 29 E naxa na don han e wasa.  
     Ala nu bara e hayi li.  
 30 Kōnō hali e to nu bara donse sōtō,  
     a mu bu 31 Ala xa xōnō man naxa goro e  
     ma,

a Isirayila senbemae nun e fonike faxa.  
 32 Hali na birin to raba, jama mu tin  
     gbilende e xa yunubie fōxō ra.  
     E mu la Ala xa kaabanakoe ra.  
 33 Na kui a naxa e lu e xa fuyante kui,  
     han e xa fe naxa rajon gaaxui kui.  
 34 Fo faxe na dutun e ma,  
     e fa so Ala fenfe,  
     e e yetē ragbilen a ma,  
 35 e e ratu a Ala nan e senbē ra,  
     a Ala Xili Xungbe Kanyi nan e rakisima ra.  
 36 Kōnō e nu wama a madaxufe e xa  
     wōyenyie nan na,  
     e wule fala a be e de ra.  
 37 A xa fe mu nu na e bōjē ma,  
     e mu nu birama a xa saate fōxō ra.  
 38 Kōnō Ala to findi hinnente ra,  
     a naxa e xa yunubie xafari, a e  
     naxankatafe lu naa.  
     A naxa dijē e ma sanya wuyaxi,  
     a mu tin a xa xōnē birin xa mini.  
 39 A nu a kolon a bende nan tun lanxi e  
     ma,  
     e jēngi na dan, a mu gibile sōnōn.  
 40 Sanmaya yeri e murutama a ma gbeng-  
     berenyi ma,  
     sanmaya yeri e a raxōnōma na yire  
     maxare ma?  
 41 E nu luma Ala mato ra,  
     e nu ti Isirayila xa Seniyentōe kanke.  
 42 E mu e ratu a senbē ma.  
     E neemuu a ma a e rakisi e gerefæ ma  
     temui naxē.  
 43 E neemuu a xa tōnxumae ma a naxee  
     masen Misira bōxi ma.  
     E neemuu a xa kaabanakoe ma a naxee  
     raba Sowan fiili ma.  
 44 A naxa e xa Nili xure nun a salonyie  
     findi wuli ra  
     han e mu nō na ye minde.  
 45 A naxa xēerie radin e ma e halakife ra.  
     A naxa lanxansarimae malan menni e  
     kasarafe ra.  
 46 A naxa tugumie radin e xa xē ma,  
     katoe naxa xē bogi don gbiki.  
 47 A naxa e xa wēni sansie kana balabal-  
     anyi ra,  
     a naxa e xa sikomoro bilie tuxunsan tune  
     xinbeli ra.  
 48 Balabalanyi naxa e xa xurusee faxa,  
     galanyi naxa e xa goōree sōntō.  
 49 A naxa a xa xōnē xōrōxōe ramini e ma,

a bɔjɛs naxa te e ma,  
han a naxa malekɛ kasaratie ragoro e xili  
ma.  
**50** A naxa a xa xɔnɛ fulun e ma,  
a mu e nii ratanga faxe ma, a fe xɔrɔxɔse  
radin e ma.  
**51** A naxa Misira di singe birin faxa,  
e Hami bɔnsɔee fonike birin faxa.  
**52** Na nan a ra a naxa a xa jama ramin  
alo yɛxɛs gɔɔre,  
a naxa e rajere alo xurusee gbengberenyi  
ma.  
**53** A naxa e xanin bɔjɛsa kui gaaxui yo  
mu e sɔtɔ,  
kɔnɔ a naxa e yaxuie madula baa ma.  
**54** Na ki, a naxa e xanin a xa bɔxi  
seniyenxi ma,  
a xa geya a naxan sɔtɔ a senbe ra.  
**55** A naxa bɔnsɔee keri e ya ra,  
a fa na bɔxie itaxun Isirayila bɔnsɔee ma  
ke ra,  
a menni findi e sabatide ra.  
**56** Kɔnɔ e man naxa geregiri Ala Xili  
Xungbe Kanyi ma,  
e tondi a xa yaamarie rabatude.  
**57** E naxa e makuya Ala ra,  
e findi yanfante ra alo e benbae a rabaxi  
ki naxɛ,  
e lu alo xali kanaxi.  
**58** E naxa a raxɔnɔ e xa kuye batudee ra,  
e a ratɔnɛ e xa wuri masolixie ra.  
**59** Ala to na fe me, a naxa xɔnɔ ki fanyi, a  
Isirayila rabolo.  
**60** A naxa a xa lingira rabɛjin Silo, a nu  
naxan tixi mixie tagi.  
**61** A naxa a xa saate kankira lu yaxui  
sagoe,  
e kankan a xa nɔrɛ xa tɔnxuma ma.  
**62** A to xɔnɔ a xa jama Isirayila ma,  
a naxa a niya e xa sɔntɔ santidɛgema ra.  
**63** E xa fonikee naxa gan te ra,  
e xa ginɛdimɛdie mu matɔxɔs sɔtɔ,  
**64** e xa sɛrexɛdubɛe naxa faxa san-  
tidɛgema ra,  
e xa kaajɛ ginɛe fan mu wa.  
**65** Marigi naxa keli  
alo mixi naxan kelixi xi xɔli ma,  
alo sɔɔri naxan nɔma a xa siisi ra.  
**66** A naxa a yaxuie bɔnbɔ,  
a e lu yaagi kui naxan mu jɔnma.

**67** A naxa Yusufu bɔnsɔe rabɛjin,  
a tondi Efirami bɔnsɔe sugandide.  
**68** A naxa Yuda bɔnsɔe sugandi,  
a nun Siyon geya naxan nu rafanxi a ma.  
**69** A naxa a xa hɔromɔlingira ti alo yire  
itexi,  
alo a dunija tixi ki naxɛ, a xa bu xɔnkuye  
ra.  
**70** A naxa a xa konyi Dawuda sugandi, a a  
tongo gɔɔre ya ma,  
**71** a nu mɛenife yɛxɛs ma dɛnnaxɛ,  
alako a xa mɛeni Ala xa jama ma,  
naxan findixi Yaxuba bɔnsɔe Isirayila ra.  
**72** Dawuda naxa mɛeni e ma a bɔjɛ fiixɛ  
ra,  
a e masuxu xaxilimaya ra.

## 79

### *Ala gbejɔxɔfe*

#### *Ala maxandi*

**1** Asafi xa bɛeti  
Ala, sie bara so i xa bɔxi kui,  
e i xa hɔromɔlingira findi yire seniyentare  
ra,  
e Darisalamu kana.  
**2** E bara i xa konyie furee findi xɔnie xa  
baloe ra,  
e bara i xanuntenyie so wulai sube yi ra.  
**3** E bara e sɔntɔ Darisalamu rabilinyi, e  
mu ragata.  
**4** Si naxee na muxu rabilinyi e muxu  
konbima,  
e yoma muxu ma.  
**5** Alatala, i xɔnɔma ne muxu ma abadan?  
I xa tɔɔne danma mun temui?  
**6** I xa xɔnɔnamanee ma naxee mu i kolon,  
i xa xɔnɔ mangeyae ma naxee mu i  
batuma,  
**7** barima e bara Isirayila xun nakana,  
e bara a xa lingira rabira.  
**8** I naxa ratu muxu xa yunubi dangixie  
ma.  
I xa hinne muxu ra mafuren,  
barima senbe yo mu na muxu be sɔnɔn.  
**9** Kafu muxu ma, muxu rakisima Ala,  
i xili xa nɔrɛ xa fe ra.  
I xa muxu rakisi,  
i xa muxu xa yunubie xafari i xili xa fe ra.  
**10** Munfe ra jamanee a falama,  
«E Marigi Ala na minden?»  
E xa a kolon i fama i xa konyie wuli  
gbejɔxɔde muxu ya xɔri.

- <sup>11</sup> I xa i tuli mati geelimanie wa xui ra,  
i senbe xa nee rakisi naxee xa kiitisae  
wama e faxafe.
- <sup>12</sup> N Marigi, i xa sare dōxō solofera rag-  
bilen na sie ma,  
naxee bara i bexu.
- <sup>13</sup> Na kui, muxu tan i xa jama fan fama  
ne i batude,  
muxu tan i xa xurusee fama ne i xa  
matōxōe masende muxu bōnsōe be  
abadan.

## 80

### *Ala meenife a xa sansie ma*

#### *Ala maxandi*

- <sup>1</sup> Asafi xa beeti beetibae xa mange be. A  
xa ba alo beeti naxan xili «Fuge tofanyie  
alo Ala xa saate.»
- <sup>2</sup> Isirayila kantama, i i tuli mati n na,  
i tan naxan Yusufu bōnsōe rajerema alo  
xuruse gōrē.
- I xa i xa nōrē masen,  
i tan naxan magoroxi maleke masolixie  
tagi.
- <sup>3</sup> I senbe ramini Efirami, Bunyamin, nun  
Manasi bōnsōe ya i,  
i xa muxu rakisi.
- <sup>4</sup> Ala, i xa muxu ragbilen,  
i xa hinne muxu ra alako muxu xa kisi  
sōtō.
- <sup>5</sup> Mange Ala, i tondima i xa jama xa  
maxandi suxude  
i xa xōne xa fe ra han mun temui?
- <sup>6</sup> I e rabaloma e yaye ra,  
i e yaye fima e ma minse ra han mun  
temui?
- <sup>7</sup> I bara lantareya raso muxu nun muxu  
dōxōbooree tagi,  
e yoma muxu ma.
- <sup>8</sup> Mange Ala, i xa muxu ragbilen,  
i xa hinne muxu ra alako muxu xa kisi  
sōtō.
- <sup>9</sup> I weni bili nde tala ne Misira naxan  
findixi i xa jama ra.  
I naxa sie ndee keri yire nde, i fa a tan si  
naa.
- <sup>10</sup> I to na yire yailan a be,  
a naxa a sankee masōrōn, a bōxi rafe.
- <sup>11</sup> Geyae naxa lu a xa niini bun ma,  
a salonyie nu xungbo alo sēdiri wurie.

- <sup>12</sup> A salonyie nu kuya ra han e baa nun  
xure dē li.
- <sup>13</sup> Kōnō i tan bara a xa tētē kana,  
dangi mixie fa a bogi ba.
- <sup>14</sup> Wulai xōsēe naa yegelenma,  
buurunyi subee fan baloma a bogie ra.  
Munfe ra?

- <sup>15</sup> Mange Ala yandi, i xa gbilen fa ra,  
i ya ragoro muxu ma keli koore,  
i muxu mato, kinikini na weni bili ma,
- <sup>16</sup> i naxan si i yētē be i bēlexē ra.
- <sup>17</sup> Yakōsi a bara gan, a sege i xa xōne  
saabui ra.
- <sup>18</sup> I bēlexē xa lu Adama xa Di ma, naxan  
na i yirefanyi ma,  
i naxan xun nakelixi.
- <sup>19</sup> Muxu mu muxu makuyama i ra sōnōn.  
I xa kisi fi muxu ma alako muxu man xa  
i batu.
- <sup>20</sup> Mange Ala, i xa muxu ragbilen,  
i xa hinne muxu ra alako muxu xa kisi  
sōtō.

## 81

### *Tuli matife Ala ma*

#### *Ala maxandi*

- <sup>1</sup> Asafi xa beeti beetibae xa mange be. A  
xa ba maxase luuti daaxi xui ra.
- <sup>2</sup> Wo xa sēwa xui rate Ala ma,  
naxan findixi won senbe ra.  
Wo wo xui rasiga Yaxuba Marigi Ala ma.
- <sup>3</sup> Wo xa beeti ba maxase nun kōra xui ra.
- <sup>4</sup> Wo xa feri fe kike neenē te temui,  
won ma sali lōxōe na a ra.
- <sup>5</sup> Na findixi Ala xa seriye nan na Isirayila  
be,  
Yaxuba Marigi Ala xa yaamari na a ra.
- <sup>6</sup> Yaamari na a ra Ala naxan so Yusufu  
bōnsōe yi ra,  
a to mini Misira bōxi xili ma.

- N naxa xui nde me n mu naxan kolon, a  
naxē,
- <sup>7</sup> «N bara kote ba e xun ma,  
n bara debe binye ba e bēlexē.
- <sup>8</sup> Wo to n xili wo xa paxankate kui,  
n naxa wo rakisi, n naxa wo yaabi kelife  
sesarinyi yire,  
n naxa wo mato Meriba ye yire.
- <sup>9</sup> N ma jama Isirayila, wo wo tuli mati n  
ma marasi ra.
- <sup>10</sup> Wo naxa Ala gbēte batu,

wo naxa wo xinbi sin Ala gbete ma.  
 11 N tan nan na wo Marigi Ala ra,  
 naxan wo ramini Misira bɔxi ra.  
 Wo wo de rabi a belebele ra, n a rafema  
 ne.»

12 «Kono n ma jama mu a tuli matixi n  
 na,  
 Isirayila mu n xui ratinme.  
 13 Na kui n naxa e lu e xa bɔjne xɔrɔxɔya  
 kui,  
 e xa jere e yete xaxili ma.  
 14 Xa a sa li nu n ma jama naxa a tuli mati  
 n na,  
 xa Isirayila sa tin n ma kira ra nu,  
 15 n fama ne a yaxui birin nayaagide  
 kerem na,  
 n e ragoro temui birin.  
 16 Alatala yaxuie fama gaaxude a ya ra, e  
 halaki abadan.  
 17 Kono n wo tan baloma ne donse fanyi  
 ra,  
 n kumi raminima ne geme kui wo be.»

## 82

*Ala xa kiiti a xa senbemae be*

*Ala matɔxɔε*

1 Asafi xa beeti  
 Ala tixi a xa malanyi ya ra,  
 a kiiti safe koore senbemae ya ma.  
 2 «Wo kiiti sama kobija ra han mun  
 temui?  
 Wo nondi fima mixi jaaxie ma munfe ra?  
 3 Wo xa misikijnee nun kiridie xa kiiti sa  
 seriye ki ma.  
 Wo xa setaree nun fuxarilae ratanga kiiti  
 jaaxi ma.  
 4 Wo xa setaree nun toɔromixie rakisi.  
 Wo xa e ba mixi kobie belexee i.»  
 5 Kono e mu fahaamui soto na fefe ma.  
 E e jere ma dimi nan kui tun.  
 Dunijna sanbunyi birin serenma.  
 6 N a fala ne, «Koore senbemae nan wo  
 ra,  
 Ala Xili Xungbe Kanyi xa die nan wo birin  
 na,  
 7 kono wo faxama ne alo adamadie,  
 wo birama ne alo dunijna mangue.»  
 8 I tan Ala, keli, i xa dunijna makiiti,  
 barima i tan nan gbe na sie birin na.

## 83

*Isirayila yaxuie*

*Ala maxandi*

1 Asafi xa beeti  
 2 Ee Ala, i naxa i sabari!  
 Ala, i naxa lu dundai kui,  
 3 barima i yaxuie mu e raxaraxi,  
 i xɔnmae bara e xunyie ikeli.  
 4 E na yanfe xɔrɔxɔe maxirife i xa jama  
 xili ma,  
 e na e boore bɔjne ratefe i xanuntenyie xili  
 ma.  
 5 E naxe, «Won xa e xili non sie ya ma,  
 alako birin xa neemu Isirayila xili ma.»  
 6 E bara lan e boore ma i xili ma.  
 7 Edonkae, Sumayila bɔnsɔe, Mowabakae,  
 Hagarikae,  
 8 Gebalakae, Amonikae, Amalekikae,  
 Filisitakae, Tirekae,  
 9 nun Asiriyakae birin bara kafu Loti  
 bɔnsɔe ma.

10 I xa e bɔnbɔ alɔ i a raba Madiyankae ra  
 ki naxe.  
 I xa e bɔnbɔ alɔ i a raba mangue Yabini na  
 ki naxe,  
 a nun a xa soori mangue Sisera ra ki naxe  
 Kison xure yire.  
 11 E sɔnto ne Endori,  
 e fure naxa lu bɔxi ma, e mu ragata.  
 12 I xa fe xɔrɔxɔe raba e xa kuntigie ra,  
 alɔ i raba Orebi nun Seebi ra ki naxe.  
 E xa yareratie xa lu alɔ Sɔba nun Salamuna,  
 naxee a fala,  
 13 «Won xa Ala xa jama xa bɔxi findi won  
 gbe ra.»  
 14 N Marigi Ala, i xa na mixie lu alɔ sexe,  
 foye naxan xaninma.  
 15 I xa e xun nakana alɔ te fɔtɔnyi ganma  
 ki naxe geyae fari.  
 16 I xa bira e fɔxɔ ra xɔne kui alɔ turunnaade magaaxuxi.  
 17 Marigi, i xa e rayaagi alako e xa gbilen  
 i ma.  
 18 Yaagi nun gaaxui xa lu e bɔjne ma,  
 i xa e bɔnsɔe rajon abadan.  
 19 E xa a kolon a i tan nan xili Alatala,  
 a Ala Xili Xungbe Kanyi na i tan nan na  
 dunijna xun na.

## 84

### *Sigafe ra salide xungbe*

#### *Ala matɔxɔε*

<sup>1</sup> Kora xa die xa bεeti bεetibae xa mangε bε. A xa ba maxase luuti daaxi xui ra.

<sup>2</sup> Mange Alatala, i xa lingira tofan!

<sup>3</sup> N wama sofe i xa tete kui n bɔŋe birin na.

Na waxɔnyi minima n de i i tan Ala nan bε, i tan naxan nijε a ra.

<sup>4</sup> Hali xɔni xunxurie alo turunna nun debelinyi  
e tεs sama i xa sεrεxεbade sεeti ma e xa die luma dεnnaxε.

I tan Alatala Senbεma, n ma Mange nun n Marigi,

<sup>5</sup> sεewε na mixie bε, naxee sabatixi i xa banxi kui.

E luma i matɔxɔ ra dεnnaxε abadan.  
Nengi rate.

<sup>6</sup> Sεewε na mixie bε naxee sεnbε lanxi i tan Ala ma,

naxee kira suxuxi sigafe ra salide xungbe.

<sup>7</sup> E Baka gulunba igirima temui naxe,  
e ye dulonyie to nε, tunε ye gbegbe bara naa rafe.

<sup>8</sup> E keli yire fanyi nde, e siga yire fanyi gβεtε.

E na birin to nε kira xɔn sigafe ra Ala yire e e yεtε masen a bε dεnnaxε.

<sup>9</sup> N Marigi Alatala Senbεma, n ma dubε suxu!

Yaxuba Marigi Ala, i n ma maxandi ramε.  
Nengi rate.

<sup>10</sup> Ala, hinne i xa mixi sugandixi ra naxan findixi muxu xa wure lefa ra.

<sup>11</sup> Xi keren nadangife i xa banxi kui,  
na nɔxun dangife xi wulu wulu ra yire gβεtε.

N lufe i xa banxi dε ra, na fan lufe ra tinxitaree xɔnyi,

<sup>12</sup> barima Ala Xungbe findixi won ma kantari nan na,

a hinne nun binyε fima nε won ma.

A mu tondima tinxitaree kide hεeri ra.

<sup>13</sup> Marigi Senbεma, hεeri na mixi bε naxan a yεtε taxuma i ra.

## 85

### *Ala xa hinne*

#### *Ala maxandi*

<sup>1</sup> Kora xa die xa bεeti bεetibae xa mangε bε

<sup>2</sup> Marigi, i xanunteya masenma i xa jama bε,

i Yaxuba bɔnsɔε xun nakelima.

<sup>3</sup> I dijεma i xa jama xa fe jaaxie ma,  
i a xa yunubie birin xafarima.

Nengi rate.

<sup>4</sup> I i xa xɔnε ragbilenma a fɔxɔ ra,  
i dijεma a ma.

<sup>5</sup> Ala, i man xa muxu rakisi, i man xa hinne muxu ra.

<sup>6</sup> I xɔnɔma nε muxu ma abadan?  
Na xɔnε mu bama muxu xa yi waxati kui?

<sup>7</sup> I mu nɔma dijεde mu ma,  
i xa jama xa kisi, e xa sεewa?

<sup>8</sup> Alatala, i xa dugutεgεna masen muxu bε,  
i xa muxu rakisi.

<sup>9</sup> N nan n tuli matima nε n Marigi Ala xa masenyi ra,

barima a bɔŋesa nan fima a xa jama tinxinxi ma.

Ala xa e mali gbilenfe ra e xa daxuja ma.

<sup>10</sup> A kisi yati yati nan fima mixie ma naxee gaaxuma a ya ra,  
alako a xa nɔrε xa sabati won ma bɔxi kui.

<sup>11</sup> Dugutεgεna nun nɔndi na yire keren.  
Tinxinyi nun bɔŋesa nεrema kira keren xɔn.

<sup>12</sup> Nɔndi kelima lanbanyi ma,  
tinxinxi kelima koore ma.

<sup>13</sup> Alatala hεri fima nε won ma,  
alako won ma bɔxi xa daxamui ramini.

<sup>14</sup> Tinxinyi nεrema a ya ra,  
a findi sanyi fɔxi ra kira xɔn ma.

## 86

### *N hayi na Ala ma*

#### *Ala maxandi*

<sup>1</sup> Dawudə xa Ala maxandi  
Marigi, i i tuli mati n na, i xa n yaabi.

Misikiine fuxarixi na n na.

<sup>2</sup> I xa n makanta, i dugutεgε na n na.  
N Marigi Ala, i xa i xa konyi di rakisi

naxan a taxuxi i ra.

<sup>3</sup> Kinikini n ma, n Marigi, barima n i xilima lɔxɔε birin.

<sup>4</sup> I xa sεewε fi i xa konyi di ma,

n xaxili tixi i tan nan na, n Marigi.

<sup>5</sup> I tan Marigi, i fan, i kinikini,  
i xa dugutegēna gbo mixie bε naxee birin  
i xilima.

<sup>6</sup> Marigi, i xa i tuli mati n ma maxandi ra,  
i xa n ma dube suxu.

<sup>7</sup> N i xilima n ma tōrē kui, barima i n  
natinma.

<sup>8</sup> N Marigi, i maniyε mu na alae tagi,  
i xa kaabanakoe dangi wali birin na.

<sup>9</sup> I si naxee daa dunija ma, nee fama nε  
e xinbi sinde i bun ma,

e i xili matōxō,

<sup>10</sup> barima i gbo, i man kaabanakoe  
rabama.

I tan keren peti na nan Ala ra.

<sup>11</sup> N Marigi, i xa i xa kira masen n bε,  
n xa n jεrε i xa nōndi kui.

Bōne fanyi fi n ma, alako n xa gaaxu i xili  
ya ra.

<sup>12</sup> N i matōxōma n bōne fiixε birin na, n  
Marigi Ala.

N i xili matōxōma nε abadan,

<sup>13</sup> barima i xa hinne tilin.

I bara n nii ratanga faxε ma.

<sup>14</sup> Ee Ala, yεtε igboe ndee bara keli n xili  
ma,

gbalotjεe wama n faxafe.

E mu i kolon feo.

<sup>15</sup> Kōnō n Marigi, i tan nan findixi Ala ra,  
naxan kinikinima, naxan hinnema  
ibunadama ra,  
naxan bōne mu tema mafuren,  
naxan mu taganma dugutegēna nun xa-  
nunteya ma.

<sup>16</sup> I xa i ya rafindi n ma, i xa hinne n na.  
I xa sεnbε fi i xa konyi di ma,  
i xa i xa konyi gine xa di rakisi.

<sup>17</sup> Tōnxuma nde ramini n bε seede ra,  
alako naxee n xōnxi, e xa a to, e xa yaagi,  
i xa mali nun i xa madundai xa fe ra.

## 87

### Barife Siyonī

#### Ala matōxōε

<sup>1</sup> Kora xa die xa bεtε  
Alatala xa taa tixi geya sεniyεnxi fari.  
<sup>2</sup> Siyonī naadεe rafan Marigi ma,  
dangi Yaxuba xa lingira birin na.  
<sup>3</sup> Mixie Ala xa taa matōxōma a fanyi ra

Nēngi rate.

<sup>4</sup> «N xa a fala Raxabi nun Babilōn n  
kolonma,  
a nun Filisita, Tire, nun Kusi.

<sup>5</sup> A falaxi Siyonikae xa fe ra,  
«E to barixi naa, Marigi Ala e makantama  
nε.»»

<sup>6</sup> Alatala bara a sεbε sie xa buki kui,  
«Yi tan barixi naa.»

Nēngi rate.

<sup>7</sup> Beεtibae a falama e xui itexi ra,  
«N ma saabui birin na i tan nε.»

## 88

### Saya kira

#### Ala maxandi

<sup>1</sup> Kora xa die xa bεtε beεtibae xa mangε  
bε. A xa ba xule ra. Heman Esiraka xa  
lōnni bεtεti.

<sup>2</sup> Marigi, n nakisima Ala,  
n i xilima yanyi nun kōe ra.

<sup>3</sup> I xa n ma maxandi suxu,  
i xa n ma dube tongo.

<sup>4</sup> N bara tōrō n ma dunjneigiri kui,  
yakōsi n bara makōre saya ra.

<sup>5</sup> N na mixie ya ma naxee na saya kira xōn  
ma.

N sεnbε yo mu na sōnōn.

<sup>6</sup> A luxi nε alō n jan saxi furee tagi gaburi  
kui,

i mu ratuxi naxee xa fe ma sōnōn,  
naxee bara makuya i xa hinne ra.

<sup>7</sup> I bara n na so yili tilinxī kui dimi xōra.

<sup>8</sup> I xa xōnē bara dutun n ma,  
a n makoto alō baa mōrōnyi mixi makoto-  
toma ki naxε.

Nēngi rate.

<sup>9</sup> I bara n dεfanbooree makuya n na,  
i bara e bōnē rajaaxu e ma.

N luma banxi kui,  
n mu minima fefe ma.

<sup>10</sup> N Marigi, n i xilima lōxō yo lōxō yaye  
ra,  
n na n bεlεxεe tixi i bε?

<sup>11</sup> I kaabanakoe rabama mixi faxaxie nan  
bε?

E nōma kelide, e i matōxō?

<sup>12</sup> I xa dugutegēna xa fe falama gaburi  
kui?

I xa xanunteya masenma naa?

<sup>13</sup> I xa kaabanako toma aligiyama?

I xa tinxinyi kolonma yire dennaxe xa fe  
bara neemuu mixi ra?

<sup>14</sup> N Marigi, n tan i xilima,  
geesegē yo geesegē n i maxandima.

<sup>15</sup> Marigi, i tondima n be munfe ra?  
I i kobe soma n na munfe ra?

<sup>16</sup> N na tɔɔre kui kabi n dimedi temui.  
N gaaxuxi, xaxilisa birin bara ba n yi ra.

<sup>17</sup> I xa xone senbe bara dangi a i,  
i xa fe magaaxuxie bara no n na.

<sup>18</sup> E n nabilinxi alo banbaranyi,  
e dusu n xun na.

<sup>19</sup> I bara n xanuntenye birin makuya n  
na,  
n dɔɔboore bara keli n xun ma.

## 89

### Ala xa saate

### Ala matɔɔce

<sup>1</sup> Etani Esiraka xa lɔnni bεeti

<sup>2</sup> N bεeti bama n Marigi xa dugutegēna xa  
fe ra.

N na masenma ne bɔnsɔe birin be, a  
falafe ra,

<sup>3</sup> «I xa dugutegēna mabanbanxi koore ma  
abadan.

I xa hinne mu kanama.»

<sup>4</sup> «N bara saate xiri n nun n ma mixi  
sugandixi ra,  
n bara yi kere tongo n ma konyi di  
Dawuda be.

<sup>5</sup> «N i bɔnsɔe rasabatima ne abadan,  
n i xa kibanyi ti temui birin.»»

Nengi rate.

<sup>6</sup> N Marigi, naxee na koore ma e i  
matɔɔce,  
malekēe i tantuma i xa dugutegēna xa fe  
ra.

<sup>7</sup> Nde na koore ma naxan maniyama  
Marigi Ala ra?

Nde luxi alo Marigi Ala malekēe ya ma?

<sup>8</sup> Ala magaaxu a xa seniyentɔee xa  
malanyi,

e birin e magoro a be.

<sup>9</sup> Marigi Ala, nde senbe gbo alo i tan  
Mange Ala?

I xa dugutegēna na yire birin.

<sup>10</sup> I tan nan baa yamarima,

i a mɔɔnyie raxara.

<sup>11</sup> I tan nan no Misira ra, i a sɔntɔ.

I i yaxuie rayensen i senbe ra.

<sup>12</sup> I tan nan gbe koore ra, i tan nan gbe  
bɔxi ra.

I tan nan dunija birin daa.

<sup>13</sup> Se naxan na kɔɔla ma, se naxan na  
yirefanyi ma,

i tan nan a birin daaxi.

Taboro nun Xerimon geyae i xili  
matɔɔce.

<sup>14</sup> I senbe gbo.

<sup>15</sup> Tinxinyi nun nɔndi nan na i xa kibanyi  
sanbunyi ra,  
xanunteya nun dugutegēna fan tixi i ya  
ra.

<sup>16</sup> Marigi, seewé na jama be naxan i xili  
matɔɔce,

e e nereme i xa naiyalanyi nan ma.

<sup>17</sup> E seewama i xili xa fe ra, e xun  
nakelima i xa tinxinyi saabui ra.

<sup>18</sup> I tan nan findixi e xa naiyalanyi nun e  
senbe ra.

Muxu senbe gbo i xa hinne xa fe ra.

<sup>19</sup> Muxu Marigi nan na muxu kantama  
nun muxu xa mange ra,  
Isirayila xa Seniyentɔee na a ra.

<sup>20</sup> I wɔyεn ne i xa jama be laamatuni ra,  
a falafe ra,  
«N bara senbe fi geresoe nde ma, n naxan  
xun nakelixi jama tagi.

<sup>21</sup> N bara n ma konyi Dawuda to,  
n ture seniyenxi surusuru a xunyi ma  
sugandi ra.

<sup>22</sup> N na n belɛxe rasoma a bun ma,  
n senbe fima ne a ma a fanyi ra.

<sup>23</sup> A yaxui mu a terennama,  
tinxintare mu a tɔɔrɔma.

<sup>24</sup> N a yaxuie ibutuxunma ne,  
n a xɔnmae bɔnbɔma ne.

<sup>25</sup> N xanunteya nun n ma dugutegēna  
luma ne a ma,  
a senbe gboma n xili nan saabui ra.

<sup>26</sup> Baae nun xuree birin sama ne a xa  
mangeya bun ma.

<sup>27</sup> A a falama ne n be,  
«N Baba nan i ra, n Marigi Ala, n ma  
marakisima.»

<sup>28</sup> N a findima ne n ma di singe ra,  
naxan xungbo dunija mange birin be.

<sup>29</sup> N na n ma dugutegēna mabanbanma ne  
a be,  
muxu saate naxan xirixi, a mu kanama  
abadan.

30 N a bɔnsœ rasabatima ne,  
 n a xa mange kibanyi mabanbanma ne  
     fanni koore na.  
 31 A xa die na n ma seriye rabolo,  
     e mu e ñere n ma yaamari bun ma,  
 32 e n xui matandi, e mu n waxɔnfe suxu,  
 33 n e bɔnbɔma luxusinyi nan na,  
     n e naxankatama fure jaaxie ra.  
 34 Kɔnɔ n mu n ma dugutegɛna bama a  
     ma.  
 N mu n xui yanfama,  
 35 n mu n ma saate kanama,  
     n man mu n xui masarama.  
 36 N na n kalixi n ma seniyenyi ra,  
     n mu Annabi Dawuda yanfama.  
 37 A bɔnsœ kisima ne abadan,  
     a xa kibanyi luma ne n ya i alɔ soge,  
 38 a rasabatima ne alɔ kike,  
     naxan findima seedenɔxɔya ra abadan.»  
     Nengi rate.  
 39 Kɔnɔ i tan bara i xa mixi sugandixi  
     makuya i ra,  
     i bara mees a ra, i xɔnɔ a ma.  
 40 I bara i xa saate kana i xa konyi be,  
     i a ba a xa kibanyi kui.  
 41 I bara a xa tete bɔɔ, i bara a makantade  
     kana.  
 42 Mixi naxee dangima, e harige bama  
     naa.  
 A dɔxɔbooree yoma a ma.  
 43 I bara a yaxuie senbe so, han e bara  
     seewa.  
 44 I mu a xa santidegema wali rasɔnneya,  
     i mu a malixi gere kui.  
 45 I bara a xa fe raxuben,  
     i bara a xa kibanyi woli bɔxi.  
 46 I bara nde ba a xa fonkeya ra,  
     i yaagi dusu a xun na.  
     Nengi rate.  
 47 Alatala, i i noxunma n ma han mun  
     temui?  
 I xa xɔnɛ dɛxɛma alɔ te han mun lɔxɔe?  
 48 I xa ratu a ma n ma simaya dunke ki  
     naxe.  
 I ibunadama daaxi fuyan nan na?  
 49 Nde baloxi naxan mu faxama?  
 Nde nɔma a yete bade saya kira xɔn ma?  
 50 N Marigi, i xa dugutegɛna singe na  
     minden,  
     i i kali naxan na Dawuda be i xa tinxinyi  
     kui?  
 51 N Marigi, i xa i jɔxɔ sa i xa konyie xa  
     yaagi xɔn ma.

I xa na kote to mixi wuyaxie naxan dɔxɔ  
     n xun ma.  
 52 N Marigi, i xa i ratu a ma i yaxuie n  
     maberrema ki naxe,  
     n tan i xa mixi sugandixi.  
 53 Tantui na Marigi be abadan. Amina.  
     Amina.

## 90

### *Adama birin faxama ne*

#### *Ala maxandi*

1 Ala xa mixi Munsa xa Ala maxandi  
     N Marigi, i tan findixi muxu kantama nan  
     na abadan.  
 2 Beenun geyae nun dunjia xa daa,  
     i tan nan nu na Ala ra abadan.  
 3 I ibunadama ragbilenma bende i.  
     I na nan fala, «Adamadi xa gbilen bende.»  
 4 Ne wulu keren luxi ne i be  
     alɔ lɔxɔ keren naxan bara dangi,  
     alɔ waxati keren naxan bara dangi kɔe  
     kui.  
 5 I a niya adamadi mu keli a xa xixɔli ma.  
     A luxi alɔ nooge naxan minima a yete ra.  
 6 A keli subaxε ma, a fuga,  
     nummare temui a jan bara lisi, a xara.  
 7 I xa xɔnɛ muxu jɔnma ne, a muxu  
     magaaxu.  
 8 I muxu xa yunubi birin kolon,  
     hali muxu xa fe jaaxi naxee findixi gundo  
     ra.  
 9 Muxu xa simaya birin luma i xa xɔnɛ  
     bun ma.  
     Muxu xa dunijneigiri xa bui birin, nengi  
     rate keren.  
 10 Muxu xa simaya buma ne tongo  
     solofere,  
     ne tongo solomasaxan xa a ssɔnneya,  
     kɔnɔ na birin findixi tɔɔre nun naxankate  
     nan na.  
     Simaya dangima ne mafuren mafuren, a  
     muxu lu dimi kui.  
 11 Nde i xa xɔnɛ senbe kolon?  
     Nde gaaxuma na ya ra?  
 12 A muxu ratu simaya rajɔnyi ma,  
     alako muxu xa xaxili sɔtɔ muxu xa  
     dunijneigiri kui.  
 13 N Marigi, i xa i ya rafindi muxu ma  
     I xa xɔnɛ buma han mun temui?

Kinikini i xa konyi die ma.

<sup>14</sup> Kuye na iba, i xa muxu rawasa i xa dugutegēna ra,  
alako muxu xa s̄eewa muxu xa simaya birin kui.

<sup>15</sup> I tōore xasabi naxan dōxō muxu ma,  
i yaagi xasabi naxan sa muxu ma,  
i man xa muxu raseewa na xasabi ra.

<sup>16</sup> I xa i xa kaabanakoe masen muxu b̄e, i  
xa konyie.

I xa nōre xa mini muxu xa die ma.

<sup>17</sup> Muxu Marigi Ala xa tofanyi xa lu muxu ya i.

A xa muxu xa wali s̄ocneya, a xa baraka  
sa muxu xa wali ma!

## 91

### *Gaaxutareja*

#### *Ala matōxœ*

<sup>1</sup> Naxan luma Ala Xili Xungbe Kanyi xa  
kantari bun ma,

a a malabuma ne Ala xa kante kui.

<sup>2</sup> N na a masenma Alatala b̄e,  
«I tan nan na n ma kantari nun n makan-  
tade ra,  
i tan n Marigi Ala, n laxi naxan na.»

<sup>3</sup> A tan nan i ratangama gantanyie ma  
naxee tema i b̄e,  
a i ratanga wuganyi ma.

<sup>4</sup> A i makantama ne  
alo tōxœ a xa die makantama ki naxe a  
gabutenyi bun ma.

A xa dugutegēna luma ne alo s̄ocri xa  
wure lefa.

<sup>5</sup> I mu gaaxuma gbaloe ra kœ ra,  
i mu gaaxuma xalie ra yanyi ra,

<sup>6</sup> i mu gaaxuma wuganyi ra dimi kui,  
i mu gaaxuma fure naaxi ra sage bun ma.

<sup>7</sup> Mixi wulu nōma ne birade i kœla ma,  
mixi wulu fu nōma birade i yirefanyi ma,  
kœnɔ sese mu i toma.

<sup>8</sup> I na birin toma ne i ya i,  
i findi seede ra tinxintare xa paxankate  
ma,

<sup>9</sup> barima i bara la i Marigi ra, a bara findi  
i xa kantari ra.

Ala Xili Xungbe kanyi findixi i xa makan-  
tade nan na.

<sup>10</sup> Sese mu i lima,  
wuganyi yo mu soma i xonyi,

<sup>11</sup> barima a a xa malekœe yamarima e xa  
i makanta yire birin.

<sup>12</sup> E i tongoma ne e b̄ellexœ kui,  
alako i naxa i sanyi radin gemœ ra.

<sup>13</sup> I nōma yetee nun b̄oximasee ra,  
i s̄enbœ dangi baratœe nun biidae ra.

<sup>14</sup> Alatala xa masenyi nan ya:  
«A to laxi n na, n a rakisima ne.

N a makantama ne barima a n xili kolon.

<sup>15</sup> A na n xili, n a yaabima ne.  
Tōore na a li, n luma ne a s̄eti ma.

N a rakisima ne, n a xun nakeli.

<sup>16</sup> N simaya xonkuye fima ne a ma,

n na n ma kisi masen a b̄e.»

## 92

### *Simaya kamalixi*

#### *Ala matōxœ*

<sup>1</sup> B̄etœ naxan bama malabui lōxœ

<sup>2</sup> Marigi batufe fe fanyi na a ra.  
Ala Xili Xungbe Kanyi, a lanma i xili xa  
matōxœ b̄etœ ra.

<sup>3</sup> Kuye iba, a lanma i xa xanunteya xa  
matōxœ,  
kœ kui, muxu xa i tantu i xa dugutegēna  
xa fe ra.

<sup>4</sup> Matōxœ xa ba kœra luuti fu daaxi xui ra  
nun adamadi xui ra.

<sup>5</sup> Marigi, n nelexinma i xa kaabanakoe ra,  
n nan n s̄eeve xui itema i xa wali xa fe  
ra.

<sup>6</sup> Marigi, i naxan nabama, a makaaba, i  
xaxili tilin.

<sup>7</sup> Xaxilitare mu sese kolonma na kui,  
a mu fahaamui s̄otœma i xa fe ma.

<sup>8</sup> Ala kolontaree luma alo sansi  
naxan bulama fiili ma, a fuga,  
kœnɔ na dangi xanbi, a nōn abadan.

<sup>9</sup> Kœnɔ i tan Marigi, matōxœ na i b̄e temui  
birin.

<sup>10</sup> N Marigi, i yaxuie halakima ne,  
i fe kobi rabae birin nayensen ye.

<sup>11</sup> I s̄enbœ fima ne n ma alo s̄exœ ninge,  
i ture fanyi sa n ma.

<sup>12</sup> N yae a toma n gerefæe xun goroma ki  
naxe,  
n tuli e gi xui me.

<sup>13</sup> Tinxintœe xa fe fanma ne alo tugi bili,  
e xa fe te alo s̄ediri wuri bili naxee na  
Liban.

<sup>14</sup> E sabatixi Alatala xa hōromœbanxi tete  
kui,  
e xa fe fanma ne won Marigi Ala ya i.

<sup>15</sup> Hali e forixi e xunsexē fiixexi,  
senbē na e bē fe fanyi rabafe ra,

<sup>16</sup> alako e xa a masen,  
«Alatala tinxin, n tixi a xa seriye nan fari,  
tinxintareya yo mu na a ma.»

## 93

### Mange Ala

#### Ala matōxōe

<sup>1</sup> Marigi Alatala nan na mange ra.  
Xunnakeli na a yi, a senbē gbo.  
A xa dunja xanxi, a mu serenma.

<sup>2</sup> I xa mangeya fole mu na, a dan mu na.  
I tan nan na Ala ra abadan.

<sup>3</sup> Marigi, baa mōrōnyi rawunduma alō  
galanyi,  
galanyi naxan goroma, a bula.

<sup>4</sup> I senbē gbo na xui bē,  
i xa xunnakeli dangi baa mōrōnyie ra.  
Marigi senbē gbo koore ma.

<sup>5</sup> I xa seriye xanxi, səniyentəe nan lanxi i  
ma abadan.

## 94

### Ala xa jaaxankate

#### Ala xa seriye

<sup>1</sup> N Marigi Ala naxan a gbejōxōma,  
i xa i makənen i xa nōre kui.

<sup>2</sup> I tan naxan dunja kiiti sama, i xa keli,  
i xa yēte igboe xa walie ragbilen e ma.

<sup>3</sup> N Marigi, a lanma mixi kobie xun xa  
rakeli han mun temui?

<sup>4</sup> A lanma mixi jaaxie xa e yēte matōxō  
tun e xa yēte igboja kui?

<sup>5</sup> Alatala, e i xa jama tōrōma, e i xa mixie  
halakima.

<sup>6</sup> E kaajé ginée nun xōrē faxama, e  
kiridie nii bama.

<sup>7</sup> E nu fa a fala, «Alatala mu yi fee toma,  
Yaxuba Marigi Ala mu yi rakorosima.»

<sup>8</sup> Wo tan xaxilitaree, naxee luma jama  
tagi,

wo xaxili sōtōma mun temui?

<sup>9</sup> Naxan tuli daaxi, na luma a mu fe mē?  
Naxan ya daaxi, na luma a mu se to?

<sup>10</sup> Naxan jamanee xuruma, na mu e  
naxankatama?

A tan nan xaxili fima ibunadama ma.

<sup>11</sup> Alatala a kolon a adamadie xa  
majōxunyie na nē fufafu.

<sup>12</sup> Alatala, Sēewē na mixi bē i naxan  
matinxinma,

i naxan matinxinma i xa seriye ra,

<sup>13</sup> alako a xaxili xa sa tōrē lōxōe,  
han mixi jaaxie e gbe jaaxankate sōtōma  
temui naxē.

<sup>14</sup> Alatala mu a xa jama raboloma,  
a mu a xa mixie rabεrīnma.

<sup>15</sup> Kiiti tinxinxi fama nē sade,  
tinxintōe bōrē birama nē na fōxō ra.

<sup>16</sup> Nde n xun mafalama mixi jaaxie xōn  
ma?

Nde tima n bē mixi kobie xili ma?

<sup>17</sup> Xa n Marigi mu findi n malima ra nu,  
n ma fe danma nē gaburi kui nu.

<sup>18</sup> N Marigi, n na majōxun  
a n sanyi mu tima sōnōn,  
i xa dugutēgēna n dēmēnma.

<sup>19</sup> N ma kontōfilie na wuya,  
i e bama n ma, i fa n naseewa.

<sup>20</sup> I nōma tinde mangeya tinxintare ra,  
naxan yaamari tima fe kobi ra?

<sup>21</sup> E kafuma e bore ma tinxintōe faxafe ra,  
e mixi tōrēgē kiiti kui.

<sup>22</sup> Kōnō Marigi nan na n kantama ra,  
a luma alō fanye n sabatima naxan fari.

<sup>23</sup> A e xa wali kobie ragbilenma nē e ma,  
a e xun nakana e xa jaaxuna ra.  
Muxu Marigi Ala e sōntōma nē.

## 95

### Mange Ala matofe

#### Ala matōxōe

<sup>1</sup> Won xa bēeti ba Marigi bē sēewē ra,  
won xa won xui ite won nakisima  
senbēma bē.

<sup>2</sup> Won xa a matōxō,

won xa a matōxōe ba a bē bētie ra,

<sup>3</sup> barima Alatala, Ala xungbe na a ra,  
naxan findixi mange xungbe ra senbēmae  
birin xun ma.

<sup>4</sup> Yire tilinxí na a belēxē.

Geya xuntagie findixi a gbe nan na,

<sup>5</sup> alō baa nun bōxi a naxee daaxi a belēxē  
ra.

<sup>6</sup> Wo fa, won xa suyidi, won xa won igoro,

won xa won xinbi sin Alatala ya i naxan  
won daa,  
<sup>7</sup> barima a tan nan won Marigi Ala ra.  
Won findixi a xa jamae nan na a naxan  
dəmadonma,  
alɔ xuruse dəmadonyi məenima gɔore ma  
ki naxe.

Wo xa a xui me to.  
<sup>8</sup> Wo naxa wo bɔnɛe raxɔrɔxɔ alɔ naxan  
nabaxi Meriba,  
alɔ naxan nabaxi Masa gbengberenyi ma  
temui dangixi.  
<sup>9</sup> Wo benbae n mato ne na lɔxɔe,  
hali e to nu bara n wali fɔxi to.  
<sup>10</sup> Na bɔnsɔe xa fe naxa rajaaxu n ma je  
tongo naani bun ma.

N naxa a fala, «Nama xurutare nan yi ki,  
naxan mu n waxɔnfe kolon.»  
<sup>11</sup> Na kui n naxa n kali n ma xɔne kui,  
«E mu soma n ma malabude kui fefe ma!»

## 96

### Kiitisa na fafe

#### *Ala matɔxɔe*

<sup>1</sup> Wo bɛeti neenɛ nde ba Alatala be!  
Dunija birin xa bɛeti ba Alatala be!  
<sup>2</sup> Wo bɛeti ba Marigi be, wo a xili matɔxɔ.  
Wo xa a xa kisi masen mixie be temui  
birin.  
<sup>3</sup> Wo xa a xa nɔre fala si birin be,  
wo a xa kaabanakoe masen jama birin  
tagi.  
<sup>4</sup> Marigi Ala gbo, a lanma won xa a  
matɔxɔ,  
naxan dangi sənbəmae birin na.  
<sup>5</sup> Sie birama ala naxee fɔxɔ ra,  
e findixi kuyee fufafu gbansan nan na,  
kɔnɔ Alatala nan koore daa.  
<sup>6</sup> Nɔre nun naiyalanyi kelima a tan nan  
ma,  
sənbə nun naiyalanyi luma ne a xa  
hɔrɔməbanxi kui.  
<sup>7</sup> Bɔnsɔe birin, wo xa tantui rasiga Alatala  
ma,  
wo Alatala matɔxɔ a xunnakeli nun a xa  
sənbə xa fe ra.  
<sup>8</sup> Wo xa a xili binya alɔ a lanma wo xa a  
raba ki naxe.  
Wo xa fa hadiya ra, wo xa a raso a xa  
hɔrɔməbanxi tete kui.  
<sup>9</sup> Wo xa suyidi Marigi be a xa nɔre ya i.

Dunija birin xa səren a ya ra.

<sup>10</sup> Wo xa a fala si birin be, «Alatala nan  
na Mange ra.  
Dunija xanxi, a mu a imaxama.  
Ala jamae makiitima tinxinyi ra.  
<sup>11</sup> Koore xa səewa, bɔxi xa jelexin.  
Baa nun a kui isee xa wundu səewε ra.  
<sup>12</sup> Xee nun e xa bogi see xui xa ite,  
wondi wuri bilie xa e səewa xui ite  
<sup>13</sup> Alatala ya ra naxan fafe.  
A fafe dunija makiitide.  
A dunija makiitima tinxinyi nan na,  
a jamae makiiti nɔndi ra.»

## 97

### *Mange Ala magaaxu*

#### *Ala matɔxɔe*

<sup>1</sup> Alatala nan na mange ra.  
Dunija xa jelexin, surie xa səewa.  
<sup>2</sup> Nuxui nun kuye ifɔɔrɔxi a rabilinma.  
A xa kibanyi dɔxɔxi tinxinyi nun nɔndi  
fari.  
<sup>3</sup> Te tixi a ya ra, a a yaxuie birin ganma a  
rabilinyi.  
<sup>4</sup> A dunija iyalanma a xa seyamakɔnyie  
ra,  
dunija mixie na a to, e sərenma ne.  
<sup>5</sup> Geyae xunuma dunija Marigi Alatala ya  
ra alɔ kumi dole.  
<sup>6</sup> Koore a xa tinxinyi masenma,  
si birin a xa nɔre toma.  
<sup>7</sup> Kuye batue fama ne yaagide a ya ra,  
sənbəmae e felenma ne a bun ma.  
<sup>8</sup> Siyonikae na a xui me, e səewama ne,  
Yudayakae jelexinma ne i tan Alatala xa  
kiiti ra,  
<sup>9</sup> barima i tan Marigi xun nakelixi  
sənbəmae birin be.  
<sup>10</sup> Alatala xanuntenyi xa fe jaaxi xɔn.  
Alatala a batulae makantama ne,  
a e ba mixi kobie belexe.  
<sup>11</sup> Naiyalanyi na tinxintɔee nan be,  
səewε na mixie be naxee bɔnɛe fiixε.  
<sup>12</sup> Tinxintɔee, wo səewa Marigi ra,  
wo xa tantui rasiga a xili səniyenxi ma.

## 98

### *Bɛeti neenɛ bama Alatala be*

*Ala matcxœ*<sup>1</sup> Bœti

Wo bœti neené ba Alatala bœ,  
barima a bara kaabanakoe raba,  
a bœlexe senbœma bara xunnakeli sœtœ a  
bœ.

<sup>2</sup> Marigi bara a xa kisi masen,  
a bara a xa tinxinyi sa kene ma ñamane  
ya i.

<sup>3</sup> A mu neemü a xa dugutegœna nun a  
xa xanunteya ma Isirayila bœnsœ  
mabiri.

Dunija birin bara won Marigi Ala xa kisi  
to.

<sup>4</sup> Dunija birin xa Alatala matœxœ,  
e xa bœti ba seewœ kui.

<sup>5</sup> Wo xa Alatala matœxœ kœra xui nun bœti  
ra,

<sup>6</sup> wo xa sarae fe seewœ ra wo Mange  
Alatala ya i.

<sup>7</sup> Baa nun dunija xa e xui ramini,

<sup>8</sup> xuree xa e bœlexœ bœnbœ,  
geyae xa e xui ite seewœ ra <sup>9</sup> Alatala ya ra,  
barima a fafe dunija makiitide.

A dunija makiitima tinxinyi nan na,  
a ñamae makiitima nœndi ra.

**99***Mange Alatala seniyen**Ala matcxœ*

<sup>1</sup> Ala dœkœxi a xa kibanyi kui kerubimi  
malekœ tagi.

A xa ñama tixi gaaxui kui, bœxi na  
serenfe.

<sup>2</sup> Alatala gbo Siyoni, a tixi sie birin xun  
ma.

<sup>3</sup> E xa i xili xungbe magaaxuxi matœxœ a  
xa seniyenyi xa fe ra.

<sup>4</sup> Mange senbœ xa matœxœ,  
tinxyi rafan a ma,

a kiiti sama nœndi ra Yaxuba xa bœxi ma.

<sup>5</sup> Wo Marigi Alatala matœxœ,  
wo wo magoro a bun ma a xa seniyenyi  
xa fe ra.

<sup>6</sup> Munsa nun Haruna nu na a xa  
serexedubœ ya ma,

Annabi Samuweli nu na mixie ya ma  
naxee a maxandima.

E to a xili, a naxa e yaabi.

<sup>7</sup> A to seriye nun yaamari masen e bœ  
nuxui kui,  
e naxa a xui suxu.

<sup>8</sup> Muxu Marigi Alatala, i bara e xa  
maxandi suxu.  
I to Isirayila paxankata e xa yunubi xa fe  
ra,  
i man bara dijœ e ma.

<sup>9</sup> Wo xa wo Marigi Alatala matœxœ,  
wo xa wo xinbi sin a xa geya seniyenxi  
fari,  
barima won Marigi Alatala seniyen!

**100***Tantui bœti**Ala matcxœ*

<sup>1</sup> Tantui bœti

Dunija birin xa Alatala matœxœ!

<sup>2</sup> Wo xa Alatala batu seewœ kui.

Wo xa fa a ya i wo seewœ xui itexi ra.

<sup>3</sup> Wo xa a kolon Alatala nan wo Marigi Ala  
ra.

A tan nan won daaxi, won findixi a gbe  
nan na.

Won findixi a xa ñama nan na,  
naxan luxi alœ a xa xuruse gœre a naxan  
dœmadonma.

<sup>4</sup> Wo so a xa naadœ ra a tantufe ra,  
wo so a xa hœrœmœbanxi tœtœ kui a  
matœxœfe ra!

Wo tantui rasiga a ma, wo a xili matœxœ,

<sup>5</sup> barima Alatala fan, a xa xanunteya  
buma ne abadan,  
a xa dugutegœna mu ñonma dunija bœndœ  
funi fari ma.

**101***Dawuda xa natœ**Ala matcxœ*

<sup>1</sup> Dawuda xa bœti

N dugutegœna nun tinxinyi matœxœma ne.  
N bœti bama i tan nan bœ Alatala.

<sup>2</sup> N fe birin nabama lufe ra tinxintœ xa  
kira xœn.

I fama n yire mun temui?

N na n ñerœma ne n bœnœ fiixœxi ra n ma  
mixie tagi.

<sup>3</sup> N mu n ya tima fe tinxintare ra,  
n mu tinma yanfante xa kira ra,  
n nun e tan mu lanma fe yo ma.

- <sup>4</sup> N tan nun mixi naaxi tagi kuya,  
n mu wama yunubi xon.
- <sup>5</sup> N mixi dε balanma nε naxan a boore  
mafalamā.  
N mu tinma yεtε matoxε nun yεtε igboja  
ra.
- <sup>6</sup> N na n cōxu sama nε yi bɔxi dugutegεe  
xɔn ma,  
alako e xa lu n sεeti ma.  
N wama tinxintεe nan xon ma, e xa n  
mali.
- <sup>7</sup> Yanfantee mu luma n ma mixie ya ma,  
wule falεe mu tima n ya i.
- <sup>8</sup> Geesεge birin n mixi kobie sɔntɔma nε,  
alako na mixi mɔoli naxa lu Alatala xa taa  
kui.

## 102

### Furema xa maxandi

#### Ala maxandi nun Ala matoxε

- <sup>1</sup> Tɔɔrɔmixi naxan Alatala maxandife a xa  
tɔɔre kui.
- <sup>2</sup> Alatala, i xa n ma maxandi suxu,  
i xa i tuli mati n wa xui ra.
- <sup>3</sup> I naxa i kobe so n na n ma tɔɔre kui.  
I xa n ma maxandi suxu mafuren.
- <sup>4</sup> N ma simaya na lɔεfe alɔ tuuri lɔεma  
kuye ma ki naxε,  
n xɔrie na jɔnfe alɔ yege ganma te ra ki  
naxε,
- <sup>5</sup> n bɔjε na lisife alɔ sεxε naxan na fili  
ma.  
N mu donse donma sɔnɔn.
- <sup>6</sup> N na wa n xui itexi ra, n xɔrie birin  
makεnεnma nε.
- <sup>7</sup> N bara lu alɔ xundi naxan toma wula i,  
alɔ koofole naxan na banxi tonbolonyi  
kui.
- <sup>8</sup> N mu nɔma xide.  
N kiroxi alɔ xɔni naxan na kerenyi ma  
banxi fari.
- <sup>9</sup> N yaxuie yoma n ma lɔxε birin,  
e n xili rawalima danke wɔyεnyi ra.
- <sup>10</sup> N dε rafexi texube ra alɔ donse,  
n yaye silɔnma n ma minse xun ma
- <sup>11</sup> i xa bɔjεte nun i xa xɔnε xa fe ra.  
I bara n keri pon!
- <sup>12</sup> N ma simaya bara lu alɔ niini naxan  
lɔεma dimi kui,  
alɔ sεxε naxan lisima fili ma.

- <sup>13</sup> Kɔnɔ i tan Alatala luma nε i xa kibanyi  
kui abadan,  
i xili mu lɔεma dunija ma.
- <sup>14</sup> I fama nε kelide i xa kinikini Siyonī ma,  
barima a lanxi i xa hinne a ra yi waxati  
sugandixi ma.
- <sup>15</sup> A gεmεe nun a bɔxi rafan i xa konyi die  
ma.
- <sup>16</sup> Sie birin fama gaaxude Alatala xili ya  
ra,  
mangee birin fama e xinbi sinde i xa nɔrε  
ya ra.
- <sup>17</sup> Alatala man fama nε Siyonī tide,  
a a yεtε masen a xa nɔrε kui.
- <sup>18</sup> A a ya rafindima nε misikiine xa  
maxandi ma,  
a mu yo a xa dube ma.
- <sup>19</sup> Na xa sεbe bɔnsɔee be naxee fama,  
alako mixi naxee mu daaxi sinden e xa  
Alatala matoxε,
- <sup>20</sup> barima a a ya ragoroma won ma kelife  
a xa yire sεniyenxi itexi.  
Alatala bɔxi matoma kelife koore ma,
- <sup>21</sup> alako a xa geelimanie wa xui rame,  
a xa mixie ratanga naxee na faxε xa kira  
ma,
- <sup>22</sup> alako e xa Alatala xili masen Siyonī taa  
kui,  
e xa a matoxε bεetti ra Darisalamu,
- <sup>23</sup> sie na e malan temui naxε Alatala  
batufe ra.
- <sup>24</sup> A bara n ma senbe ba n yi ra n ma  
duniŋεigiri kui,  
a bara n ma simaya radunke.
- <sup>25</sup> N naxa a fala a bε, «N Marigi Ala,  
i naxa n nii ba n ma simaya tagi ra,  
i tan naxan buma abadan,
- <sup>26</sup> I tan nan dunija daa,  
i tan nan koore itala i xɔnyε ra.
- <sup>27</sup> E tan jɔnma nε, kɔnɔ i tan buma nε  
abadan,  
e birin forima nε alɔ sose, kɔnɔ i tan e  
masarama nε alɔ donma.  
I e masarama nε, alɔ donma naxan  
nagoroma, a wɔle.
- <sup>28</sup> Kɔnɔ i tan mu masarama, i mu jɔnma  
abadan.
- <sup>29</sup> I xa konyie xa die fama nε sabatide be,  
e bɔnsɔe fa bu xaxilisa kui i ya i.»

## 103

*Ala xa marafanyi*

*Ala matɔχɔε*

- <sup>1</sup> Dawuda xa bɛeti  
N xa Alatala tantu n nii birin na,  
n xa a xili səniyenxi matɔχo.  
<sup>2</sup> N xa Alatala tantu n nii birin na,  
n naxa nɛem⁹ a xa hinne ma.  
<sup>3</sup> A tan nan dijɛma i xa yunubie ma,  
a i xa furee rayalan,  
<sup>4</sup> a i ratanga faxe ma,  
a i rabilin a xa xanunteya nun a xa  
kinikini ra.  
<sup>5</sup> A hinne⁹ma i ra i xa dunijɛigiri kui,  
alako i man xa sɛnbɛ sot⁹ i xa forij⁹a kui  
alɔ sɛgɛ.

- <sup>6</sup> Alatala jɛrɛma tinxinyi kui,  
a kiiti tinxinxı sama tɔɔrɔmixie bɛ.  
<sup>7</sup> A bara a xa kira masen Annabi Munsa  
bɛ,  
a a xa kaabanakooe masen Isirayilakae  
bɛ.  
<sup>8</sup> Alatala kinikinima mixie ma, a hinne e  
ra,  
a mu xɔnɔma e ma mafuren mafuren,  
a xa xanunteya gbo.  
<sup>9</sup> A mu mixie tɔɔrɔma temui birin,  
a xa xɔnnanteya mu buma.  
<sup>10</sup> A mu won jaxankatama won ma  
yunubi rabaxi ki ma,  
a mu won ma yunubi sare ragbilenma  
won ma.  
<sup>11</sup> Koore itexi bɔxi xun ma ki naxe,  
a xa xanunteya fan gboxi na ki ne a  
yaragaaxuie bɛ.  
<sup>12</sup> Sogetede makuyaxi sogegorode ra ki  
naxe,  
a won ma yunubie fan makuyaxi won na  
na ki ne.  
<sup>13</sup> Babae kinikinima e xa die ma ki naxe,  
Alatala fan kinikinima a yaragaaxuie ma  
na ki ne,  
<sup>14</sup> barima a a kolon won yailanxi se naxan  
na,  
a ratuxi a ma a bɛndɛ nan won na.  
<sup>15</sup> Adamadie xa simaya maniya sansi ra  
naxan fugama fiili ma,  
<sup>16</sup> kɔnɔ foye na bɔnbɔ a ra, a xarama ne,  
a lɔɛ.  
<sup>17</sup> Kɔnɔ Alatala a yaragaaxuie xanuma ne  
abadan,  
a xa tinxinyi birama ne e bɔnsɔee fɔxɔ ra,

<sup>18</sup> naxee a xa saate binyama,  
e a xa səriyɛ rabatu.

<sup>19</sup> Alatala bara a xa kibanyi dɔxɔ koore  
ma,  
a dunija birin yamari.

<sup>20</sup> Wo tan malekɛe, wo xa Alatala tantu,  
wo tan naxee sɛnbɛ gbo, wo tan naxee a  
rabatuma.

<sup>21</sup> Wo tan sɛnbɛma naxee na koore ma,  
wo xa Alatala tantu,  
wo tan naxee a waxɔnfe rabama.

<sup>22</sup> Wo tan birin naxee daaxi,  
wo xa Alatala tantu yire birin a xa  
mangɛya bun ma.  
N xa Alatala tantu n nii birin na.

## 104

*Alatala xa daalisee*

*Ala matɔχɔε*

- <sup>1</sup> N xa Alatala tantu n nii birin na.  
N Marigi Alatala, i sɛnbɛ gbo, nɔrɛ nun  
yanbɛ na i ma,  
<sup>2</sup> a luxi alɔ naiyalanyi yati findixi i xa  
guba nan na.  
I koore italaxi alɔ dugi xungbe i sabatixi  
naxan bun ma,  
<sup>3</sup> i xa konkoe tixi nuxuie fari ye ragataxi  
dɛnnaxɛ.  
I nuxuie findi i xa jɛrɛ se ra,  
i i jɛrɛ foye fari.  
<sup>4</sup> I foye xɛɛma i xa masenyi ra,  
i te rasanbama i xa wali rabafe ra.  
<sup>5</sup> Ala dunija tixi ne alɔ banxi tixi ki naxe,  
a mu a mamaxama feo.  
<sup>6</sup> A baa dusu ne a xun ma alɔ dugi,  
a geyae xuntagi makoto.  
<sup>7</sup> I to xaaŋɛ ye ma, a a gi i xa galanyi xui  
ma,  
<sup>8</sup> geyae nun gulunbae fa lu yire i nu wa  
dɛnnaxɛ xɔn.  
<sup>9</sup> I naaninyi saxi ye bɛ a mu tugarma  
naxan xun ma,  
alako a naxa gbilen din na xare ma.  
<sup>10</sup> I dulonyie findi xuree ra,  
naxee susuma geaya longorie ra,  
<sup>11</sup> a ye xɔli ba burunyi subee birin ma,  
a ye xɔli ba wulai sofalee ma.  
<sup>12</sup> Xɔnie sabatixi nee fɛ ma,

e e xui raminima wuri salonyie kōn na  
burexēe longori ra.

<sup>13</sup> I geyae bundama ye ra keli koore ma,  
bōxi wasama i xa wali ra.

<sup>14</sup> I nooge raminima xurusee bε,  
i sansie rabulama adamadie bε,  
e baloe sōtōma naxee ra.

<sup>15</sup> I wēni fima mixie ma, naxan e bōjε  
rafanma e ma,  
i ture raminima e bε, naxan e kiri ratofanma,  
i e baloma donse ra, naxan sēnbē fima e  
ma.

<sup>16</sup> Liban wuri bilie, Marigi naxee sixi,  
e bara ye sōtō a fanyi ra,

<sup>17</sup> xōnie e tēs sama e kōn na.  
Gbongboe e tēs sama sipirē wuri bilie kōn  
na,

<sup>18</sup> wulai sie xima geyae fari,  
sagalee luma gēmē longorie ra.

<sup>19</sup> I kike yailanxi sali waxatie kolonfe nan  
na.  
Soge a dula temui kolon.

<sup>20</sup> I dimi rafama kōe ra, burun subee  
jērēma temui naxē.

<sup>21</sup> Yetēe na e xui ramini donse fenfe ra,  
Ala e kīma baloe ra.

<sup>22</sup> Soge nēfē mini, e gbilen e xa fōnmēe ra.

<sup>23</sup> Mixie tan mini, e sa fēyēn walide.

<sup>24</sup> Alatala, i xa daalisee wuya.  
I e birin daaxi xaxilimaya nan na.  
Bōxi rafexi i xa daalisee ra,

<sup>25</sup> baa fan nafexi i xa daalisee ra,  
ndee xurun, ndee xungbo, e wuya.

<sup>26</sup> Kunkui xungbee jērēma mēnni fari,  
peremui jērēma baa bun ma jēlexinyi ra.

<sup>27</sup> Yi daalise birin e xaxili tixi i tan nan na  
e baloe xa fe ra.

<sup>28</sup> I na e ki, e a sōtōma ne i saabui ra, e  
wasa.

<sup>29</sup> I na e kuma, e gaaxuma ne.  
I na e jēngi ba, e faxama ne, e gbilen  
bēnde.

<sup>30</sup> I na i jēngi raso e fate, e man balo,  
bōxi man fa fan.

<sup>31</sup> Alatala xa nōre xa bu abadan!  
Alatala xa sēewa a xa daalie ra!

<sup>32</sup> A na bōxi mato, a sērenma ne,  
a na din geyae ra, e ganma ne.

<sup>33</sup> N Alatala matōxōma ne fanni n baloxi,

n bēeti bama ne n Marigi Ala bε fanni n  
na dunija ma.

<sup>34</sup> N ma dube xa rafan a ma.  
N sēewama ne Alatala xa fe ra.

<sup>35</sup> Kōnō yunubitōee tan xa lōe dunija ma.  
Mixi jaaxie naxa lu naa sōnōn!  
N bara Alatala matōxō n nii birin na. Wo  
Alatala tantu!

## 105

### *Isirayila xa xōreya*

#### *Ala matōxōe*

<sup>1</sup> Wo Alatala xili matōxō,  
wo a xa kaabanakoe masen jamae tagi.

<sup>2</sup> Wo bēeti ba a bε a xa kaabanakoe xa fe  
ra.

<sup>3</sup> Wo xa sēewa a xili sēniyēnxi xa fe ra,  
mixi naxee Alatala fenma, e xa jēlexin.

<sup>4</sup> Wo xa Alatala xa sēnbē fen,  
wo xa kata lude a ya i temui birin.

<sup>5</sup> Wo xa ratu a xa kaabanakoe ma,  
wo naxa nēemu a xa kiiti ma,

<sup>6</sup> wo tan Ala xa konyi IburaHima bōnsōe,  
wo tan Yaxuba xa die a naxee sugandi.

<sup>7</sup> A tan nan won Marigi Alatala ra,  
a kiiti sama dunija birin ma.

<sup>8</sup> Alatala a ratuma a xa saate ma temui  
birin,  
a mu nēemuma a xa laayidi ma abadan,

<sup>9</sup> a naxan tongoxi IburaHima nun Isiyaga  
bε marakali ra.

<sup>10</sup> A bara na nātē tongo Yaxuba bε,  
a bara na saate xiri Isirayila ra,

<sup>11</sup> a masenfe ra, «N bara Kanaan bōxi fi  
wo ma kē ra.»

<sup>12</sup> Beenu e xa wuya mēnni,

<sup>13</sup> e nu na lintanfe tun,

<sup>14</sup> Ala mu tin mixi yo xa nō e ra.  
A naxa a xōrōxō jamanē mangē bε a  
falafe ra,

<sup>15</sup> «Wo naxa n ma jama sugandixi tōorō  
de,  
wo naxa fe jaaxi raba n ma namijōnmēe  
ra.»

<sup>16</sup> Beenu Ala xa kaame ragoro dunija ma,  
a baloe ba dunija yi ra,

<sup>17</sup> a naxa a xa mixi nde Yusufu rasiga e  
yara konyiya kui.

- 18 A sanyie nun a konyi nu balanxi  
yeyonxonyi ra,  
19 han Ala xa laayidi naxa kamali, a nondi  
fi a ma temui naxe.  
20 Na temui mangé xungbe naxa yaamari  
fi a xa mini geeli kui,  
a xa fulun.  
21 Mange naxa Yusufu findi a xa banxi  
xunyi ra,  
a a gbe se birin sa a noe bun ma,  
22 alako mange xa mixie xa lu a waxon ki,  
bóxi forie xa xaxili sótō a saabui ra.  
23 Na dangi xanbi, Isirayila jama Yaxuba  
bónsóe naxa fa Misira,  
e sabati Hami xa bóxi ma.  
24 Ala naxa a xa jama wuya dangife e  
yaxuie ra.  
25 A naxa Misirakae bóne masara,  
han e fa a xa jama xon,  
e nate jaaxi tongo e xa fe ra.  
26 Na temui a naxa a xa konyi di Munsa  
xee,  
a nun a xa mixi sugandixi Haruna.  
27 E naxa Ala xa tónxumae makaabaxie  
raba,  
Hami xa bóxi xa mixie tagi.  
28 E to Ala xa masenyi ti Misirakae bε,  
Ala naxa dimi rasin bóxi ma, kuye naxa  
ifcō.  
29 A naxa menni ye mafindi wuli ra, yexse  
fa faxa.  
30 E xa bóxi naxa rafe lanxansarimae ra,  
e so han mangé xa banxi kui.  
31 A naxa yaamari fi xeeerie nun saasie xa  
din bóxi birin na.  
32 A naxa balabalanyi nun tune ragoro  
bóxi ma,  
seyamakonyi naxa din menni ra.  
33 A naxa e xa weni bilie nun e xa xore  
bilie kana,  
a nun wuri bilie birin naxee nu na e xa  
bóxi ma.  
34 A naxa yaamari fi katoe xa wuya han,  
35 e fa sansie birin kana Misira bóxi ma,  
e bóxi daxamui birin don.  
36 A rajonyi a naxa di singe birin faxa e  
xa bóxi kui,  
e naxee bari e senbe ra.  
37 Ala naxa a xa jama ramini kóbiri nun  
xeee ma,

- mixi yo mu faxa e ya ma.  
38 Misirakae naxa séewa e xa mini ra,  
barima e nu bara gaaxu Isirayilakae ya  
ra.  
39 Ala naxa nuxui itala e xun ma yanyi ra,  
a te ti koore ma koe ra naiyalanyi ra.  
40 E to a maxandi, a naxa fa kónkólee ra e  
bε,  
naxan findixi koore baloe ra e bε.  
41 A naxa fanye rabi,  
a ye ramini e bε,  
alo xure naxan jereema gbengberen yire  
tagi.  
42 Ala to ratu a xa laayidi séniyenxi ma,  
a naxan tongo a xa konyi di Iburahima bε,  
43 a naxa a xa jama ramini séewe kui,  
a a ragiri a xa mixi sugandixie xa jélexin  
bεeti ba.  
44 A naxa si gbetee xa bóxi fi e ma,  
jamanee xa naafuli naxa findi e gbe ra,  
45 alako e xa Ala xui suxu,  
e xa a xa yaamarie rabatu.

Wo xa Alatala matóxō!

## 106

*Néemufé Ala xa xanunteya ma*

*Ala matóxōe*

- 1 Wo xa Alatala matóxō.

- Wo xa a tantu barima a fan,  
a xa xanunteya buma abadan.  
2 Nde Alatala xa wali xungbe masenma,  
nde a xa matóxōe bama?  
3 Séewe na tinxitóee bε,  
naxee birama tinxinyi fóxō ra lóxōe birin.  
4 Alatala, i xa ratu n ma i hinnema i xa  
jama ra temui naxe,  
i na e rakisi, i xa n fan mali,  
5 alako n xa i xa mixi sugandixie xa heri  
sóto,  
n xa séewa i xa jama ra,  
n xa jélexin i ke tongomae ya ma.

- 6 Muxu bara yunubi raba alo muxu ben-  
bae,  
muxu bara fe kobie raba jaaxuna kui.  
7 Muxu benbae to nu na Misira bóxi ma,  
e mu e jéoxō sa i xa kaabanakoe xon ma,  
e mu ratu i xa xanunteya ma.  
E naxa e kobe raso i ra Xulunyumi baa fe  
ma.

8 Kōnō a naxa e rakisi a xili xa fe ra,  
 alako a xa a senbe masen.  
 9 A to xaaŋe Xulunyumi baa ma, a naxa  
 xɔri,  
 e naxa a igiri a xaraxi ra.  
 10 A naxa e rakisi e xənmixie bεlexe i,  
 a e xunsara e yaxuie bεlexe.  
 11 Ye naxa dusu e yaxuie xun na,  
 hali mixi keren a mu kisi.  
 12 Na kui e naxa la a xa masenyi ra, e a  
 matɔxɔ bεeti ra.  
 13 Kōnō a mu bu, e man naxa neemū a xa  
 walie ma,  
 e tondi a waxɔnfe rabade.  
 14 E naxa bira e yete waxɔnfe fɔxɔ ra  
 gbengberenyi ma,  
 e Alatala mato.  
 15 A naxa e waxɔnse so e yi ra,  
 kōnō na dangi xanbi, a naxa e rajon.  
 16 Ala xa jama naxa Munsa nun Haruna  
 tɔcne,  
 naxee findixi Alatala xa konyi seniyenxie  
 ra.  
 17 Bɔxi naxa a rabi,  
 a Datān nun Abirami xa mixie ragoro a  
 kui.  
 18 Te naxa e fɔxirabire naaxie gan.  
 19 E naxa ninge misaali yailan wure ra,  
 e a batu kuye ra.  
 20 Ningē naxan sexe donma,  
 e naxa na misaali findi e Marigi Alatala  
 sɛcxel̩ ra.  
 21 E naxa neemū e Rakisima Ala ma,  
 naxan fe xungbee raba Misira,  
 22 naxan kaabanakoe raba Hami bɔxi  
 ma,  
 naxan fe magaaxuxie raba Xulunyumi  
 baa ma.  
 23 Ala nu wama e sɔntɔfe,  
 kōnō a xa mixi sugandixi Munsa naxa a  
 maxandi,  
 a xa a xa xəne xɔrɔxɔe lu na.  
 24 E naxa tondi a xa bɔxi fanyi suxude, e  
 mu la a xa laayidi ra.  
 25 E naxa ti Alatala kanke e xa kiri banxie  
 kui, e mu a xui suxu.  
 26 Na kui a naxa laayidi tongo e bε,  
 a xa e faxa gbengberenyi ma,  
 27 a xa e bɔnsɔe faxa jamanee tagi,  
 a xa e rayensen dunija ma.  
 28 E naxa Bali Peyori batu,  
 e serelexe sube don naxan baxi mixi fax-  
 axie bε.

29 E naxa Ala raxɔnɔ e xa fe kobie ra,  
 han a naxa fure jaaxi nde ragoro e ma.  
 30 Finexasi to keli, a naxa Ala maxandi e  
 bε,  
 fure jaaxi naxa ba e ra.  
 31 Mixi naxa na tinxinyi kolon a bε  
 abadan.  
 32 Alatala xa jama naxa a raxɔnɔ Meriba  
 xure fe ma.  
 Annabi Munsa naxa tɔɔrɔ e xa fe ra,  
 33 a to wɔyeŋ xɔrɔxɔe fala e xa Ala  
 matandi xa fe ra.  
 34 E mu Kanaan sie sɔntɔ alo Alatala e  
 yamari ki naxε.  
 35 E naxa sabati e ya ma, e bira e naamun-  
 yie fɔxɔ ra.  
 36 E naxa nee xa kuyee batu, na fa findi  
 gantanyi ra e bε.  
 37 E naxa e xa di xəmee nun e xa di gine  
 ba serelexe ra pinnε bε.  
 38 E to e xa die faxa serelexe ra Kanaan xa  
 kuyee bε,  
 e naxa bɔxi findi bɔxi seniyentare ra.  
 39 E e yete findi mixi seniyentare ra na ki  
 ne,  
 e e Marigi yanfa.  
 40 Na kui Alatala naxa xɔnɔ a xa jama ma,  
 a kε tongomae mu rafanxi a ma sɔnɔn.  
 41 A naxa e rabolo si gbεtεe yi ra,  
 e yaxuie naxa e yamari.  
 42 E yaxuie naxa nɔ e ra,  
 e fa lu e senbe bun ma.  
 43 Sanya wuyaxi Ala naxa e rakisi,  
 kōnō e mu gbilen a matandife ra.  
 Na kui e naxa lɔe e xa yunubie xa fe ra.  
 44 Kōnō Ala naxa e tɔɔrε to,  
 a naxa e wa xui mε.  
 45 A naxa ratu a xa saate ma,  
 a kinikini e ma a xa xanunteya tilinxi xa  
 fe ra.  
 46 A naxa a niya mixie xa kinikini e ma  
 konyiya kui.  
 47 Muxu Marigi Alatala, muxu rakisi.  
 I xa muxu ramini sie tagi,  
 alako muxu xa i xili seniyenxi tantu,  
 muxu xa seewa i matɔxɔfe ra.  
 48 Tantui na Isirayila Marigi Alatala bε  
 abadan!  
 Nama birin xa a fala: «Amina!»

Wo xa Ala matɔxɔ!

## 107

*Tantui sereχe kisi xa fe ra*

### *Ala matɔxɔe*

- 1 Wo Alatala tantu, barima a fan,  
a xa xanunteya buma abadan!
- 2 Alatala naxan xun sara,  
a naxee baxi e yaxuie yi ra,
- 3 a naxee raminixi sie tagi sogetede nun  
sogegorode mabiri,  
a naxee faxi kelife kɔɔla nun baa mabiri,  
e birin xa Alatala tantu.
- 4 Ndee lɔɔxi gbengberenyi ma,  
e mu sabatide yo toxi.
- 5 Kaame nun ye xɔli nu e halakima,  
limaniya naxa ba e yi.
- 6 E to e de rawa Alatala bε e xa tɔɔre kui,  
a naxa e fulun e xa paxankate ma.
- 7 A naxa e rajere kira tinxinxì nde xɔn  
ma,  
alako e xa yire fanyi to e sabatima  
dɛnnaxe.
- 8 E xa Alatala tantu a xa xanunteya xa fe  
ra,  
nun a xa kaabanakoee xa fe ra a naxan  
nabaxi adamadie bε,
- 9 barima a ye xɔli bama mixie ma,  
a kaametɔee rawasama donse fanyie ra.
- 10 Ndee nu sabatixi dimi kui nun faxe xa  
nɔɔ bun ma,  
geeli xɔɔxɔe kui, yɔɔlɔnxɔnyi mabalaxi  
e ma.
- 11 Barima e muruta ne Ala xa masenyi xili  
ma,  
e Ala xa marasi xɔn.
- 12 A naxa e bɔjε mafixε tɔɔre ra.  
E naxa dagalan yε, mixi yo mu e mali.
- 13 E naxa Marigi maxandi nimise kui,  
a naxa e rakisi e xa paxankate ma.
- 14 A naxa e ramini dimi kui nun faxe xa  
nɔɔ bunma,  
a naxa luutie bolon e nu xirixi naxee ra.
- 15 E xa Marigi batu a xa dugutegεna xa fe  
ra,  
nun a xa wali makaabaxie xa fe ra  
adamadie bε.
- 16 Barima a bara wure naadεe wuru,  
a kondonyie kana.

- 17 Xaxilitaree nu bara e yetε suxu e xa  
murute nun e xa fe jaaxie ra, e lu  
nimise kui.
- 18 Donse birin bara nu rajaaxu e ma,  
e nu fa na faxε nan dεi.
- 19 E xa na xɔɔrɔɔe kui, e naxa e xui rate  
Alatala ma,  
a naxa e rakisi e xa xɔɔrɔɔe ma.
- 20 A naxa a xa masenyi rasanba e ma, a e  
rayalan,  
a e ba e xa paxankate kui.
- 21 E xa Marigi tantu a xa dugutegεna  
nun a xa wali makaabaxie xa fe ra  
adamadie bε.
- 22 E xa sereχe ba a xa wali fanyie kolon  
fe ra a bε.  
E man xa a xa wali fanyie ifala e xui itexi  
ra sεεwε kui!
- 23 Naxee nu biyaasima kunkui xungbee  
kui baa ma,  
e man nu yuleya raba yee xun ma,
- 24 nee bara Marigi wali fɔxie  
nun a xa wali makaabaxie to baa ma.
- 25 A naxa masenyi ti, turunnaade foye  
naxa keli  
a mɔɔrɔnyie ramaxa,
- 26 a nu biyaasilae xa kunkui ite a nu a sin,  
e nu na paxankate kui.
- 27 E xun naxa magi a ra e naxa lu alo  
siisilae.  
E xa xaxilimaya birin naxa lu e ma fu.
- 28 E xa nimise kui e naxa Marigi xili e xui  
itexi ra,  
a naxa e ratanga na gbaloe ma.
- 29 A naxa turunnaade foye iti, a a  
masabari,  
mɔɔrɔnyie naxa e raxara.
- 30 E naxa sεεwa nee xa maraxare ra,  
a naxa e xunti e waxɔnde ra.
- 31 E xa Marigi tantu a xa dugutegεna  
nun a wali makaabaxie xa fe ra  
adamadie bε!
- 32 E xa a xa fe gbo jnama bε,  
e xa a matɔxɔ Forie xa malanyi!
- 33 A xure xungbee masarama gbeng-  
berenyi ra,  
a dulonyi findi bɔxi maxare ra.
- 34 A bɔxi fanyi findima fɔxɔe yire ra,  
na bɔxikae xa fe jaaxi xa fe ra.
- 35 A gbengberenyi findima xure ra  
a yire maxare findi xure guli ra,
- 36 a kaametɔee rasabati naa,  
e taa ti naa e sabatide.

37 E xe sama, e wuri bilie sima  
 naxee bogi barakama.  
 38 A dubama e be, e wuya,  
 a mu sese bama e xa xuruse konti ra.  
 39 Ndee gbee xurunma,  
 toore nun paxankate ra.  
 40 A marajaaaxui dusuma forie xun na,  
 a e raloe gbengberenyi ma kiraem mu  
 dennaaxe ma,  
 41 A misikiinee bama toore kui,  
 a e xa denbayae rawuya alo xurusee.  
 42 Mixi tinxinxie na toma e nelexinma a  
     ra,  
 Kono tinxintaree birin de balanma ne.  
 43 Xaxilima naxan na, a xa a joxo sa yi fe  
     birin xonma,  
 a xa Marigi xa dugutegena fahaamu.

## 108

### *Xunnakeli Ala saabui ra*

#### *Ala maxandi*

1 Dawuda xa beeti  
 2 Ala, n bara nate tongo n boje kui.  
 N Marigi Xunnakeli Kanyi, n n xui ramin-  
     ima ne beetie ra.  
 3 N n ma koraenun n ma maxasee berema  
     ne subaxe ma.  
 4 N Marigi, n i batuma ne sie tagi,  
     n i matoxoma ne beeti ra jamanee ya ma,  
 5 barima i xa dugutegena gbo dangi koore  
     ra,  
 i xa xanunteya ite alo nuxuie.

6 Ala, i xunyi rakeli koore ma,  
 i xa noxe xa lu boxi birin xun ma,  
 7 alako i xanuntenye xa kisi i senbe  
     saabui ra.  
 Yandi, n ma duba suxu.

8 Ala bara woyen a xa lingira seniyenxi  
     kui,  
 «N n xun nakelima ne,  
 n Sikemi boxi itaxun,  
 n Sukoti gulunba sotoma ne.  
 9 N gbe nan Galadi ra, n gbe nan Manasi  
     ra.  
 Efirami boxi tan luma ne alo n xun  
     makantase,  
 Yudaya findi n ma munyaati ra.  
 10 N n sanyi maxama Mowaba boxi ma,  
     n n ma sankiri wolima Edon nan ma a xa  
         findi n gbe ra.  
 N gere ti xui mema ne Filisita boxi ma.»

11 «Nde n xun tima taa makantaxi ra?  
 Nde n xaninma Edon boxi ma?  
 12 Ala mu a ra, naxan muxu rabejinxi  
     gere kui?  
 13 I xa fa muxu malide, i xa muxu ba  
     muxu yaxuie yi ra.  
 Adamadie xa mali fufafu na a ra.  
 14 Won fama won senbe raminide Ala xa  
     mali saabui ra.  
 A tan nan fama won yaxuie iwurude.»

## 109

### *Tcojnegela xa maxandi*

#### *Ala maxandi*

1 Dawuda xa beeti beetibae xa mange be  
 N Marigi Ala, n naxan matoxoma, i naxa  
     lu dundai kui,  
 2 barima mixi jaaxie na wule falafe n xun  
     ma.  
 E de mu fan, e wule fala tun.  
 3 E na n nabilinfe xonnanteya woyenye  
     ra,  
 hali n mu fe jaaxi yo rabaxi e ra.  
 4 N na fe fanyi raba e be, e n gere.  
 N a ragbilenma i tan Ala nan ma.  
 5 E n ma wali fanyi sare ragbilenma n ma  
     a kobi ra,  
 n ma xanunteya, e na masarama n be  
     xonnanteya ra.

6 I xa na tcojnegetae taxu mixi kobi nde ra,  
     a defanboore xa a yanfa.  
 7 A na makiiti, kiiti xa kana a ra.  
 I naxa a xa maxandi suxu.  
 8 A xa simaya xa dunke koti.  
 Mixi gbete xa a xa wali tongo.  
 9 A xa die xa findi kiridie ra, a xa gine xa  
     findi kaaje ra.  
 10 A xa die xa findi jere tie ra naxee kule  
     matima tun.  
 E xa makuya e baride ra naxan bara kana.  
 11 Donifa xa a ke birin tongo,  
     a xa geeni birin xa findi si gbete gbe ra.  
 12 Mixi yo naxa kinikini a ma,  
     mixi yo naxa hinne a xa kiridie ra.  
 13 A boosoe xa sonto, e xilie xa neemu  
     mixie ra.  
 14 Alatala xa ratu a xa fe kobie ma,  
     a nga xa yunubi naxa xafari.  
 15 Alatala xa ratu na yunubie ma temui  
     birin,  
 a xa e xa fe ranesemu dunija ra,

16 barima e mu dugutegēja rakamalima,  
e misikiinēe nun fuxarilae tōrōma, han  
e faxa sunnunyi kui.  
 17 Naxan mixi dankama, na kanyi xa  
dankē sōtō.  
 Naxan dubama mixie bē, a xa barake sōtō.  
 18 Dankē xa ragoro a ma  
alo a donma ragoroma a ma ki naxē.  
 A xa so a fate i alo ye,  
a xa so a xōrie alo ture.  
 19 A xa lu a ma alo a xa sose luma a ma ki  
naxē,  
a xa bilin a ma alo a bēleti bilinma a tagi  
ki naxē temui birin.  
 20 Alatala xa na sare fi n ma yaxuie bē,  
naxee fe kobi falama n xun ma.  
 21 Kōnō i tan n Marigi Alatala,  
i xa hinne n na i xili xa fe ra,  
i xa n nakisi i xa dugutegēja fanyi saabui  
ra.  
 22 N luxi ne alo misikiinē fuxarila,  
naxan bōje na tōrōfe ki fanyi ra.  
 23 N ma fe jōnfe alo niini naxan kuyama  
nummare ra.  
 Mixi n kerima alo katoe kerima ki naxē.  
 24 N xinbie serēnma, n fate jōnma,  
sunyi xa fe ra.  
 25 E n nayaagima temui birin.  
 E na n to, e yoma n ma tun.  
 26 N Marigi Ala, i xa n mali,  
i xa n nakisi i xa dugutegēja xa fe ra.  
 27 E xa a kolon, i senbe na n malife.  
 28 E tan n dankama,  
kōnō i barake nan fima n ma.  
 Yaagi fama ne dusude e xun na,  
kōnō n tan i xa konyi di, n seewama ne.  
 29 N yaxuie xa ifu,  
e xa yaagi xa dusu e xun na.  
 30 N Alatala tantuma ne n xui itexi ra,  
n a matōxōma ne pama ya ma,  
 31 barima a tixi misikiinē seeti ma,  
a xa e ratanga mixie ma naxee wama e  
faxafe.

## 110

### *Alatala nan Mange Xungbe dōxōma*

#### *Ala matōxōe*

Dawuda xa bēti

<sup>1</sup> Alatala xa masenyi n marigi bē:  
 «I magoro n yifanyi ma,  
han n xa i sanyi ti i yaxuie fari.»

<sup>2</sup> Alatala i senbe ragboma ne kelife Siyoni,  
han i i yaxuie yamari.

<sup>3</sup> I xa sōorie luma ne i fōxō ra gere kui.  
 Na kuye na iba subaxē ma,  
i senbe gboma ne seniyenyi kui alo i  
fonike waxati.

<sup>4</sup> Alatala bara a kali yi laayidi ra, naxan  
mu kanama:

«N bara i findi serēxēdubē ra abadan,  
a Melekisedeki daaxi.»

<sup>5</sup> Marigi luma i yifanyi ma,  
a mangē kanama ne a xa xōne lōxōe.

<sup>6</sup> A a xa kiiti rājērēma ne pamanē fari,  
a e sōntō, a mangē xungbe nde xun  
nakana.

<sup>7</sup> Mangē xure ye minma kira i.  
 A xun nakelima na nan ma.

## 111

### *Ala matōxōma fe naxee ma*

#### *Ala matōxōe*

<sup>1</sup> Wo Alatala matōxō!

N Alatala batuma ne n bōje birin na,  
tinxitōee nun pama ya ma.

<sup>2</sup> Marigi xa walie makaaba.

E rafan mixie ma naxee tinma e matode.

<sup>3</sup> A xa walie nōrōxi,  
a xa tinxinyi buma ne abadan.

<sup>4</sup> A a niya birin xa ratu a xa kaabanakoe  
ma.

Alatala hinnēma adamadie ra, a kinikini  
e ma.

<sup>5</sup> A baloe fima mixi ma naxan gaaxuma a  
ya ra,  
a ratu a xa saatē ma abadan.

<sup>6</sup> A bara a xa wali senbe masen a xa pama  
bē,

pamanē gbetē ke sofe ra e yi.

<sup>7</sup> A walima nōndi nun tinxinyi nan fari.  
 A xa yaamarie findima seriye fanyi nan  
na,

<sup>8</sup> naxee mu kanama abadan,  
adamadie lanma e xa naxee rakamali.

<sup>9</sup> A bara a xa pama xun sara,  
a bara a xa saatē mabanban abadan.

A xili seniyen, a magaaxu.

<sup>10</sup> Xaxilimaya fōlōma Alatala yaragaaxui  
nan ma.

Mixi naxan gaaxuma Ala ya ra, a xaxili  
fanyi sötöma ne.  
Adamadie lanma e xa a matöxö abadan.

## 112

*Tinxintœ sare*

*Ala matöxöe*

<sup>1</sup> Wo Marigi Ala matöxö!  
Hæri na mixi be naxan gaaxuma Marigi  
ya ra,  
naxan tinma a xa yaamarie rabatude.

<sup>2</sup> A bɔnsœ senbe gboma ne bɔxi ma.  
Barake luma tinxintœ nan ma.  
<sup>3</sup> Naafuli nun bannaya luma a yi ra,  
a xa tinxinyi xanxi abadan.  
<sup>4</sup> Yanbe minima dimi kui tinxintœ be,  
naxan kinikinima a boore ma,  
naxan hinnema adamadie ra,  
naxan luma þere ra tinxinyi kui.  
<sup>5</sup> Barake luma mixi be naxan mixie kima,  
naxan tinma mixi donide,  
naxan walima tinxinyi ra.  
<sup>6</sup> Na kanyi mu birama,  
mixie mu neemuma a xa tinxinyi ma.  
<sup>7</sup> A mu gaaxuma xibaaru jaaxi ya ra,  
barima a xaxili tixi Alatala ra, a bɔne  
xanxi.  
<sup>8</sup> A bɔne raxara, gaaxui yo mu a ma.  
A rajonyi, a nöma ne a yaxuie ra.

<sup>9</sup> A misikiine kima,  
a þerema tinxinyi kui temui birin,  
a xun nakelima tun.  
<sup>10</sup> Mixi jaaxi tööröma na tofe ra,  
a a pinyi maximma, a xa fe xun  
nakanama.  
Mixi jaaxie xa nate mu kamalima fefe  
ma.

## 113

*Alatala maniyë mu na*

*Ala matöxöe*

<sup>1</sup> Wo Alatala matöxö!  
Alatala xa konyi die, wo xa a matöxö.  
Wo Alatala xili matöxö.  
<sup>2</sup> Tantui na Alatala be abadan.  
<sup>3</sup> Tantui na Alatala be yire birin,  
kelife sogetede mabiri, han sogegerode.  
<sup>4</sup> Alatala xa nöe na þamanee xun ma, a xa  
nöre na koore ma.

<sup>5</sup> Nde maniyë won Marigi Alatala ra,  
naxan magoroxi a xa kibanyi kui koore  
ma,  
<sup>6</sup> naxan a ya ragoroma koore nun bɔxi  
ma.

<sup>7</sup> A misikiine xun nakelima,  
a töörömixi bama a xa setareja kui.  
<sup>8</sup> A a tima a xa kuntigie seeti ma.  
<sup>9</sup> A di gbegbe fima gine ditaritare ma,  
alako a xa seewa soto a xa die ya ma.

Wo Alatala matöxö!

## 114

*Isirayila bɔxi Ala xa þama rasenefe*

*Ala matöxöe*

<sup>1</sup> Yaxuba bɔnsœ naxan findixi Isirayila ra,  
e naxa mini Misira xa konyiya ra,  
<sup>2</sup> e sabati Yudaya Ala xa hɔrɔmɔlingira  
luxi dənnaxe.  
Isirayila bɔxi naxa findi Ala xa mangeya  
ra.

<sup>3</sup> Xulunyumi baa to Isirayila þama to,  
a naxa rabi mafuren.  
Yuruden xure to e to fa ra, a man naxa  
kira fi e ma.  
<sup>4</sup> Isirayila geyae to e to, e naxa tugan  
tugan nelexinyi ra,  
alo yexee kontonyie nun yexee yɔrœe  
tuganma ki naxe.

<sup>5</sup> Munse a niyaxi na baa xa rabi mafuren?  
Munse a niyaxi Yuruden xure kira fixi e  
ma?  
<sup>6</sup> Munse a niyaxi Isirayila geyae xa  
nelexin  
alo yexee kontonyie nun yexee yɔrœe?

<sup>7</sup> Dunija birin xa seren Marigi ya ra,  
naxan findi Yaxuba Marigi Ala ra,  
<sup>8</sup> naxan ye dulonyi ramini fanye xɔrcököe  
kui.

## 115

*Alatala gbo kuyee be*

*Ala matöxöe*

<sup>1</sup> Matöxöe mu lanma muxu tan be,  
matöxöe lanma Alatala nan be,  
a xa hinne nun dugutegëna xa fe ra.  
<sup>2</sup> Munfe ra þamanee a falama,

«E xa Ala na minden?»

<sup>3</sup> Muxu Marigi Ala na koore ma,  
a a waxonfe birin nabama.

<sup>4</sup> Kono e xa kuyee yailanxi xeeema nun  
gbeti nan na,  
e yete belexee saabui ra.

<sup>5</sup> De na e be, kono e mu woyenma,  
ya na e be, kono e mu se toma,

<sup>6</sup> tuli na e be, kono e mu xui mema,  
nue na e be, kono e mu se xiri mema.

<sup>7</sup> Belexe na e be, kono e mu se masuxuma,  
sanyi na e be, kono e mu e jerema.

Xui yo mu minima e kon na!

<sup>8</sup> E yailanmae fama ne lude alo e tan.  
Mixi naxee e xaxili tima e ra  
e findima senbetaree nan na.

<sup>9</sup> Isirayila bonsae, i xaxili ti Alatala ra,  
naxan findi i xa demeri nun i kantama ra.

<sup>10</sup> Haruna bonsae, i xaxili ti Alatala ra,  
naxan findi i xa demeri nun i kantama ra.

<sup>11</sup> Wo tan naxee findixi Ala yaragaaxuie  
ra,

wo wo xaxili ti Alatala ra,  
naxan findi i xa demeri nun i kantama ra.

<sup>12</sup> Marigi a cokx saxi won xon ma.

A won barakama ne.

Isirayila bonsae yo, Haruna bonsae yo,

<sup>13</sup> nun Ala yaragaaxuie birin yo,  
e barake sotoma ne.

<sup>14</sup> Alatala xa wo tan nun wo xa die yiriwa.

<sup>15</sup> Alatala naxan koore nun baxi daa,  
a xa barake fi wo ma.

<sup>16</sup> Alatala nan gbe koore ra,  
kono a naxa dunija tan fi adamadie ma.

<sup>17</sup> Mixi faxaxie xa mu Alatala matoxoma,  
mixi naxee sigama aligiyama e mu nomma  
matoxae rabade,

<sup>18</sup> kono won tan naxee na dunija,  
a lanma won xa tantui rasiga Alatala ma,  
folo yi temui ma han dan mu naxan ma.

Wo Alatala matoxo!

## 116

*Ala xa kisi faxe ma*

*Ala matoxae*

<sup>1</sup> N Alatala xanuma barima a n xui mema.  
A naxa kinikini n wa xui ma.

<sup>2</sup> A to a tuli mati n na,  
n a maxandima ne n ma simaya birin kui.

<sup>3</sup> Faxe luuti nu bara n xiri,  
aligiyama toore nu bara n li,  
nimise nun kontofili nu bara no n na,  
<sup>4</sup> kono na temui n naxa Alatala maxandi,  
«Alatala, yandi, n nakisi!»

<sup>5</sup> Hinnente nan Alatala ra, a tinxin.  
Won Marigi Ala kinikinima won ma.

<sup>6</sup> A mixi magoroxi kantama.  
N senbe to jon, a naxa n nakisi.

<sup>7</sup> N xa n nii raxara,  
barima Alatala bara fe fanyi raba n be.

<sup>8</sup> Alatala, i bara n nii ratanga faxe ma,  
i yaye ba n ya ra,  
i n sanyi senbe so,

<sup>9</sup> alako n xa jere i tan Alatala ya ra mixi  
baloxi ya ma.

<sup>10</sup> N to nu n xaxili tima i ra,  
n naxa a fala i be,  
«N na toorofo.»

<sup>11</sup> Limaniya to ba n yi ra,  
n naxa a fala, «Wule fale nan mixi birin  
na.»

<sup>12</sup> Alatala, n i sare fima di, i xa hinne xa  
fe ra?

<sup>13</sup> N i xa maratange masenma ne jama be,  
Alatala xili matoxafe ra.

<sup>14</sup> N na n ma laayidie rakamalima ne  
Alatala be,  
a xa jama birin ya xori.

<sup>15</sup> Alatala a joxo sama ne a batulae xa  
simaya xon ma.

<sup>16</sup> I tan Alatala xa konyi di nan n na, i xa  
konyi ginxe xa di,  
i naxan nafulunxi saya luuti ra.

<sup>17</sup> N tantui serexae bama ne i be, n i xili  
matoxoma ne.

<sup>18</sup> N na n ma laayidie rakamalima ne  
Alatala be,  
a xa jama birin ya xori,

<sup>19</sup> Alatala xa banxi tetet kui,  
Darisalamu jama ya xori.

Wo Marigi matoxo!

## 117

*Ala xa xanunteya*

*Ala matçoxçε*

- 1 Si birin xa Alatala matçoxç, bɔnsɔe birin xa a tantu,
- 2 barima a xa xanunteya gbo won mabiri, a xa dugutegεna mu jɔnma abadan.

Wo Alatala matçoxç!

## 118

*Xaxili tife Alatala ra*

*Ala matçoxçε*

- 1 Wo Alatala tantu barima a fan, a xa xanunteya mu jɔnma abadan.

- 2 Isirayila xa a fala,  
«A xa xanunteya mu jɔnma abadan!»
- 3 Haruna bɔnsɔe xa a fala,  
«A xa xanunteya mu jɔnma abadan!»
- 4 Ala yaragaaxui xe a fala,  
«A xa xanunteya mu jɔnma abadan!»
- 5 N ma tɔɔre kui, n naxa Alatala maxandi.  
A naxa n ma duba suxu n fulunfe ra.
- 6 Alatala na n sεeti ma,  
n mu gaaxuma fefe ma.  
Adamadi nɔma munse niyade n na?
- 7 Alatala na n fɔxç ra, a n malima.  
N fama ne nɔde n yaxuie ra.

- 8 Xaxili tife Alatala ra, na nan fan beenun  
xaxili tife adamadi ra.

- 9 Yetε taxufe Alatala ra dangi yetε taxufe  
dunija mangε ra.

- 10 Si birin nu n nabilinx i n gere xili ma,  
kɔnɔ Alatala naxa a niya n xa nɔ e ra.

- 11 E nu n nabilinx i jaaxi ra,  
kɔnɔ n naxa nɔ e ra Alatala xili ra.
- 12 E naxa din n na alo kumi tɔnsɔe,  
kɔnɔ e naxa jɔn alo sεxε xaraxi gamma ki  
naxε.  
Alatala nan a niya n xa nɔ e ra.

- 13 E nu n matutunma senbe ra,  
a gbe mu nu luxi n xa bira,  
kɔnɔ Alatala naxa n mali.

- 14 Alatala nan na n senbe nun n ma sεewε  
ra,  
A bara n nakisi!

15 Sεewε nun xunnakeli xui naxa mini  
tinxintɔee xɔnyi a falafe ra,

16 «Alatala naxa wali sεenbe ra!  
A naxa a mangεya masen,  
a kaabanakoe raba.»

17 N mu faxa, n naxa kisi,  
alako n xa Alatala xa kaabanakoe masen  
nama be.

18 Alatala bara n naxankata,  
kɔnɔ a mu n luxi n xa faxa.

19 Wo tinxinyi naadε rabi n be,  
n soma menni Alatala tantufe ra.

20 Alatala xa naadε nan yi ki,  
tinxintɔee soma naxan kui.

21 N i tantuma ne, barima i bara n ma  
duba suxu,  
i bara findi n nakisima ra.

22 Banxitie mεe gεme naxan na,  
na bara findi banxi sangantime ra.

23 Na kelixi Marigi nan ma.  
Kaabanakoe na a ra won tan be.  
24 Lɔxɔe nan yi ki Alatala naxan janigexi,  
won xa jεlexin, won xa sεewa a xa fe ra.

25 Yandi Alatala, muxu rakisi!  
Yandi Alatala, muxu xun nakeli.

26 Baraka na mixi ma naxan fafe Marigi  
xili ra.

Muxu Alatala matçoxɔma a xa banxi kui.

27 Marigi nan na Alatala ra,  
naxan xa nɔre bara yanba won ma.  
Wo xa sεrexε xiri sεrexεbade sεeti ma.

28 N Marigi Ala nan i ra, n i tantuma ne,  
n Marigi Ala nan i ra, n i matçoxɔma ne.

29 Wo Alatala tantu barima a fan.  
A xa xanunteya mu jɔnma abadan.

## 119

*Ala xa seriyε kerenyi*

*Ala xa seriyε*

1 Sεewε na mixie be naxee jεre ki tinxin,  
naxee biraxi Alatala xa seriyε fɔxɔ ra.

2 Sεewε na mixie be naxee Ala xa masenyi  
mεma,  
naxee a fenma e bɔjε birin na.

3 Nee mu tinxintareya rabama fefe ma,  
e birama Ala xa kira nan fɔxɔ ra.

4 I bara i sago masen muxu be,

alako muxu xa muxu nōxō sa a xōn ma a fanyi ra.

<sup>5</sup> N wama fe birin nabafe alako n xa i xa yaamarie rabatu.

<sup>6</sup> Na kui n mu fama yaagide i waxōnfe xa fe ra.

<sup>7</sup> N na i xa yaamarie kolon, n i batuma nē n bōjē fixe ra.

<sup>8</sup> N i xa yaamarie ratinmēma nē, i naxa mē n na kerenyi ra.

<sup>9</sup> Fonike jērēma sēniyēnyi kui di? A bira i xa masenyi fōxō ra.

<sup>10</sup> N i fenma n bōjē birin nan na. I naxa n lu n xa makuya i xa yaamarie ra.

<sup>11</sup> N i xa masenyi ragatama nē n bōjē ma, alako n naxa yunubi raba i ra.

<sup>12</sup> Matōxōe na i bē Alatala. I xa yaamarie masen n bē.

<sup>13</sup> N i xa sēriyē durusima nē, i naxan masenxi i kēre ra.

<sup>14</sup> N sēewaxi birafe ra i xa masenyi fōxō ra, alō n na findi banna belebele ra.

<sup>15</sup> N nōxō saxi i sago xōn ma, n i xa kira matoma nē.

<sup>16</sup> I xa yaamarie rafan n ma, n mu nēemuma i xa masenyi ma.

<sup>17</sup> Fe fanyi raba n tan, i xa konyi di bē, alako n xa kisi, n xa i xa masenyi ratinmē.

<sup>18</sup> N ya rabi alako n xa i xa sēriyē fanyi igbē.

<sup>19</sup> Xōjē nan lanxi n ma yi dunina ma, i naxa i xa yaamarie nōxun n ma.

<sup>20</sup> N hayi na i xa tinxinyi ma.

<sup>21</sup> I i xui ratema yētē igboe xili ma, mixi dankaxi naxee i xa yaamarie rabējinma.

<sup>22</sup> I xa n natanga yaagi nun marajaaxui ma, barima n i xa masenyi suxuxi.

<sup>23</sup> Hali mangē n tōjēgēma, i xa konyi di a nōxō sama nē i xa yaamarie nan xōn ma.

<sup>24</sup> I xa masenyi rafan n ma, e n nasima a fanyi ra.

<sup>25</sup> N na tōrē xungbe kui. Yandi, i xa n nakisi i xa masenyi ra.

<sup>26</sup> N to n ma jērē ki masen i bē, i n yaabi nē.

Yandi, i xa i xa yaamari masen n bē.

<sup>27</sup> N mali i sago fahaamufe ra, alako n xa nōxō sa i xa kaabanakoe xōn ma.

<sup>28</sup> N na wafe nimisē ma. N xun nakeli alō i a laayidixi ki naxē.

<sup>29</sup> Wule falafe makuya n na. Hinne n na i xa sēriyē saabui ra.

<sup>30</sup> N bara dugutēgejna kira sugandi, n bōjē birama i xa sēriyē nan fōxō ra.

<sup>31</sup> Alatala, n xirixi i xa sēriyē nan na, i naxa n lu yaagi kui.

<sup>32</sup> N na n jērēfe i xa yaamarie xa kira nan xōn ma, barima i bara a niya i waxōnfe xa lu n bōjē ma.

<sup>33</sup> Alatala, n matinxin i xa yaamarie ra, alako n xa lu i xa kira xōn ma n ma simaya birin kui.

<sup>34</sup> Xaxili fanyi fi n ma, alako n xa nōxō sa i xa sēriyē xōn ma, n man xa a rabatu n bōjē birin na.

<sup>35</sup> N najērē i xa yaamarie xa kira xōn ma, barima e rafan n ma.

<sup>36</sup> N bōjē rafindi i xa masenyi ma, i naxa a rafindi bannaya tinxintareya ma.

<sup>37</sup> N yae ba see ra naxee jōnma, n nakisi i xa kira xōn ma.

<sup>38</sup> I xa laayidi rakamali i xa konyi di bē, i naxan nagataxi i yaragaaxuie ya ra.

<sup>39</sup> N ba yaagi kui n gaaxuxi naxan ya ra, barima i xa sēriyē fan.

<sup>40</sup> N wama birafe i xa masenyi fōxō ra a fanyi ra. N nakisi i xa tinxinyi kui.

<sup>41</sup> Alatala, fa i xa xanunteya nun i xa kisi ra n bē, alō i a laayidi ki naxē.

<sup>42</sup> Na temui, n nōma nē n maberema yaabide, barima n tan laxi i xa masenyi ra.

<sup>43</sup> I naxa nōndi masenyi ba n dē i, barima n xaxili tixi i xa kiiti ra.

<sup>44</sup> N i xa sēriyē rabatuma nē abadan.

<sup>45</sup> N luma xōrēya nan kui, barima n na i sago nan fenfe.

<sup>46</sup> N i xa masenyi falama nē mangē bē, n mu fama lude yaagi kui.

<sup>47</sup> Birafe i xa yaamarie fōxō ra, na rafan n ma.

**48** N na n bεlexee itema tantui ra  
i xa yaamarie xa fe ra, naxee rafan n ma.  
N wama n cōxō safe i xa seriye xōn ma.

**49** I xa ratu i xa masenyi ma,  
i naxan masen i xa konyi di bε,  
naxan xaxili sa firma n ma yare.

**50** N madunduma n ma tōrē kui  
i xa laayidi nan saabui ra.

**51** Yetē igboe n mayelema ne,  
kōnō n mu i xa seriye kira bēninma.

**52** Alatala, n to n natu i xa kiiti tinxinxie  
ma  
i naxan saxi temui dangixi,  
n bōjē limaniyama ne.

**53** N bōjē texi a jaaxi ra tinxintaree xili  
ma  
naxee i xa seriye raboloma.

**54** N sabati dēdē, n bεeti bama ne i xa  
yaamarie xa fe ra.

**55** Kōe ra n na n natuma ne i xili ma.  
Alatala, n fama ne i xa seriye ratimmede.

**56** N darixi i sago rabatufe nan na.

**57** Alatala, i tide gbo n bε.  
N bara laayidi tongo i xa masenyi ra-  
batufe ra.

**58** N wama lufe i sεeti ma n bōjē birin na.  
Hinne n na alō i a masen ki naxē.

**59** N to n jērē ki mato,  
n bara gibilen i xa masenyi ma.

**60** N gbatama ne,  
n mu dugundima i xa yaamarie rabatufe  
ra.

**61** Hali mixi jaaxie kankan n ma,  
n mu nεemuma i xa seriye ma.

**62** Kōe tagi, n kelima ne, n i matōxō i xa  
kiiti tinxinxī xa fe ra.

**63** I yaragaaxui birin findixi n jērēboore  
nan na,  
nun naxee i sago rabatuma.

**64** Alatala i xa xanunteya na dunija birin  
ma,  
n xaran i xa yaamarie ra.

**65** Alatala, i bara fe fanyi raba n tan i xa  
konyi bε,  
alō i a laayidixi ki naxē.

**66** N xaran fe tagi rasade nun fe kolonyi  
ra, barima n laxi i xa yaamarie ra.

**67** N nu bara lōe beemanu i xa n ma fe  
magoro,

kōnō yakosi fa n na i xa masenyi nan  
nabatufe.

**68** I fan, i fe fanyi rabama,  
n xaran i xa yaamarie ra.

**69** Hali yetē igboe wule sama n xun,  
n i xa yaamarie rabatuma ne n bōjē birin  
na.

**70** E bōjē xōrōxō alō gēmē,  
kōnō i xa seriye jōxun n bε.

**71** N ma tōrē bara n mali i xa yaamarie  
kolonfe ra.

**72** I xa masenyi fan n bε xēema nun gbeti  
ra.

**73** I tan nan n daaxi, i tan nan n nafalaxi  
i xōnyē ra.

Fahaamui fi n ma i xa yaamarie kolonfe  
ra.

**74** I yaragaaxuie xa sēewa n tofe ra,  
barima n xaxili tixi i xa masenyi ra.

**75** Alatala, n a kolon i xa kiiti tinxinxī ra,  
n a kolon i n ma fe magoroxi xanunteya  
nan ma.

**76** Yandi, i xa xanunteya xa n madundu,  
alō i a laayidi n tan, i xa konyi bε ki naxē.

**77** I xa kinikini n ma alako n xa kisi,  
barima i xa seriye rafan n ma.

**78** Yetē igboe xa yaagi sōtō,  
barima n mu fe yo rabaxi e ra e n tōrōma  
naxan ma.

N tan cōxō sama i sago nan xōn ma.

**79** I yaragaaxuie xa gibilen n ma,  
a nun naxee i xa masenyi kolon.

**80** N bōjē xa i xa yaamarie suxu,  
alako yaagi naxa fa dusu n xun na.

**81** A xoli n ma n xa i xa kisi sōtō,  
kōnō n xaxili tixi i xa masenyi nan na.

**82** N i xa laayidi rakamalixi mamefe.  
N a falama n bōjē kui, «I n madunduma  
mun temui?»

**83** N luxi alō kundi naxan na raxarafe,  
kōnō n mu nεemuma i xa yaamarie ra.

**84** N xa mame ti han mun temui,  
beenun i xa n yaxuie naxankata?

**85** Yetē igboe gantanyi tima n ya ra.  
Seriye mu na ki.

**86** I xa yaamari birin tinxin.  
N natanga tōrōge ma.

**87** A gbe mu luxi e xa n ma fe kana,  
kōnō n tondi ne i xa yaamarie rabolode.

**88** N nakisi i xa xanunteya ra,  
alako n xa i xa masenyi suxu.

- 89 Alatala, i xa masenyi na koore ma abadan.
- 90 I xa xanunteya buma ne kelife to bɔnsœ ma han bɔnsœ naxee sa fama.  
I dunjna xanxi nan daa.
- 91 I xa seriye buma han to, birin na i xa mangeya nan bun ma.
- 92 Xa n mu seewa i xa seriye ra nu, n bara bɔnɔ n ma tɔɔre kui nu.
- 93 N mu neemuma i xa masenyi ra feo, barima i n kisixi e tan nan saabui ra.
- 94 N bara n yete fi i ma, n nakisi. N tinma i sago suxufe ra.
- 95 Mixi jaaxie wama n faxafe, kɔnɔ n tan jɔkɔ saxi i xa masenyi xɔn ma.
- 96 N a kolon dunjna fe birin jɔnma ne, kɔnɔ i xa seriye mu kanama abadan.
- 97 I xa seriye rafan n ma. N na n jɔkɔ saxi a xɔn ma kude.
- 98 I xa yaamarie n findima fahaamula nan na dangi n yaxuie ra, barima e na n bɔne kui temui birin.
- 99 N xaxili fan n karamoxœ xaxili bε, barima n na n jɔkɔ saxi i xa masenyi nan xɔn ma.
- 100 N fe kolon dangife forie ra, barima n i sago rabatuxi.
- 101 N bara n sanyi ba kira jaaxie xɔn ma, n xa bira i xa masenyi fɔxɔ ra.
- 102 N mu i xa seriye bεnin, barima i tan nan yati n xaran na ra.
- 103 I xa masenyi jɔkun n de kui dangi kumi ra.
- 104 N xaxili fanyi sɔtɔ i sago nan na. Na kui n bara kira jaaxie tan xɔn.
- 105 I xa masenyi findixi lanpui nan na n san tide, a findi naiyalanyi ra n ma kira xɔn ma.
- 106 N bara laayidi tongo naxan mu kanama, n fama ne birade i xa seriye tinxinx fɔxɔ ra.
- 107 N bara tɔɔrɔ a gbe ra. Alatala, n nakisi i xa masenyi ra.
- 108 Alatala, n bara i maxandi, i xa n ma matɔxœ suxu sereχe ra, i xa n xaran i sago ra.
- 109 N nii na faxe ya i temui birin, kɔnɔ n mu neemuma i xa seriye ma.

- 110 Mixi jaaxie gantanyi tema n bε, kɔnɔ n mu n makuyama i sago ra.
- 111 I xa masenyi findixi n ke nan na abadan, a n bɔne rasεewama ne.
- 112 N bɔne birama ne i xa yaamarie fɔxɔ ra abadan.
- 113 N filankafui xɔnma, kɔnɔ i xa seriye rafan n ma.
- 114 N kantari nun n makantama na i tan nan na, n xaxili tixi i xa masenyi ra.
- 115 Wo wo masiga n na, wo tan mixi kobia, alako n xa Ala xa yaamarie ratimme.
- 116 N demen alo i a laayidi ki naxε, alako n xa kisi. I naxa fe kana n xaxili tixi naxan na.
- 117 I xa ti n fanga ra, alako n xa kisi. N ya tixi i xa yaamarie ra.
- 118 I xa tondi mixie ra naxee e makuyama i xa seriye ra, barima madaxuna nun wule na e xa fe birin kui.
- 119 I mixi kobia jɔnma ne yi dunjna ma, alo xabui gbeti gbi bama ki naxε. Na nan a ra i xa masenyi rafan n ma.
- 120 N fate sereñma i xa magaaxui ra, n hanmexi i xa kiiti ra.
- 121 N walima nɔndi nun tinxinyi nan na. I naxa n lu n yaxuie yi ra.
- 122 I xa n ma fe sɔɔneya i senbe ra, I naxa lu yete igboe xa nɔ n na.
- 123 N ya tixi i xa kisi ra temui birin, a nun i xa masenyi tinxinx.
- 124 Hinne i xa konyi ra i xa xanunteya kui. N xaran i xa yaamarie ra.
- 125 Fahaamui fi n tan, i xa konyi ma, alako n xa i xa masenyi kui kolon.
- 126 Mixie na i xa seriye matandife. Alatala, a lanma i xa ti e ya ra yakɔsi.
- 127 I xa yaamarie rafanxi n ma dangife xεema fanyi ra,
- 128 n to a majɔkun i sago tinxin, n kira birin xɔnma ne naxan mu findi nɔndi ra.
- 129 I xa masenyi n de ixarama, n a rabatuma na nan ma.
- 130 I xa masenyi kui matofe, a xaxili fima ne xaxilitaree ma.

- <sup>131</sup> A na n nii ra n xa i sago kolon.  
<sup>132</sup> I ya rafindi n ma, i xa hinne n na,  
 alɔ i darixi a raba ra ki naxε i xanuntenyie  
 bε.  
<sup>133</sup> I xa n ti i xa masenyi fari,  
 i naxa lu fe jaaxi yo xa nɔ n na.  
<sup>134</sup> N ba adamadie xa nɔε bun ma,  
 alako n xa i xa yaamarie ratinmε.  
<sup>135</sup> I yatagi nɔrε rayanba i xa konyi ma,  
 i xa n xaran i xa yaamarie ra.  
<sup>136</sup> N luma wa ra a gbe ra,  
 barima n a kolon mixie mu i xa sεriye  
 ratinmεma.  
<sup>137</sup> Alatala i tinxin, i xa kiitie fan tinxin.  
<sup>138</sup> I xa masenyi tinxin, a man findixi  
 nɔndi yati nan na.  
<sup>139</sup> N bɔjε rajaaxuma nε n ma,  
 barima n yaxuie mu e tuli matima i xa  
 masenyi ra.  
<sup>140</sup> I xa masenyi bara a yεtε xa nɔndi  
 masen,  
 a rafan n tan i xa konyi ma.  
<sup>141</sup> Hali n xurun, mixie yoma n ma,  
 n mu neemuma i sago ma.  
<sup>142</sup> I xa tinxinyi buma abadan.  
 I xa sεriye nɔndi na a ra.  
<sup>143</sup> Sunnunyi nun tɔɔrε n suxuxi,  
 kɔnɔ i xa yaamarie nɔxun n bε.  
<sup>144</sup> I xa sεriye tinxin abadan.  
 Fahaamui fi n ma alako n xa kisi.  
<sup>145</sup> Alatala, n na n dε rawafe i bε n bɔjε  
 birin na.  
 N yaabi, alako n xa nɔ i xa yaamarie  
 ratinmεde.  
<sup>146</sup> N na n dε rawafe i bε.  
 N nakisi, alako n xa nɔ i sago rabade.  
<sup>147</sup> N kelima beemanu subaxε xa a li,  
 n i maxandi i xa n dεmen.  
 N xaxili tixi i xa masenyi nan na.  
<sup>148</sup> N mu xima kɔε ra,  
 n na n majoxunma i xa masenyi nan tun  
 ma.  
<sup>149</sup> I i tuli mati n xui ra i xa xanunteya xa  
 fe ra.  
 Alatala, n nakisi i xa kiitie bεra.  
<sup>150</sup> Mixie bara maso n na,  
 naxee wama fe jaaxie xɔn.  
 E makuya i xa sεriye ra.  
<sup>151</sup> Kɔnɔ i tan Alatala, i makɔrε n na,  
 i xa yaamarie findixi nɔndi nan na.  
<sup>152</sup> N a kolon kabi a rakuya,

- i bara i xa masenyi mabanban alako a xa  
 bu abadan.  
<sup>153</sup> N ma tɔɔrε mato, i xa n nakisi,  
 barima n mu neemuxi i xa sεriye ma.  
<sup>154</sup> I xa n xun mafala, i xa n xun sara.  
 N nakisi alɔ i a laayidi ki naxε.  
<sup>155</sup> Kisi makuya mixi jaaxie ra,  
 barima e mu birama i xa yaamarie fɔxɔ  
 ra.  
<sup>156</sup> Alatala, i xa kinikini gbo.  
 N nakisi i xa kiiti bεra.  
<sup>157</sup> N gerefæ wuya,  
 kɔnɔ n mu gbilen i sago fɔxɔ ra.  
<sup>158</sup> I yanfamae tofe rajaaxu n ma,  
 barima e mu i xa masenyi suxuma.  
<sup>159</sup> A mato, i xa yaamarie rafan n ma.  
 Alatala, n nakisi i xa xanunteya xa fe ra.  
<sup>160</sup> I xa masenyi nɔndi na a ra,  
 i xa kiiti tinxinxi buma nε abadan.  
<sup>161</sup> Mangεe n tɔɔrɔma hali n mu fe jaaxi  
 yo rabaxi e ra,  
 kɔnɔ n gaaxuma i xa masenyi ya ra n  
 bɔjε birin na.  
<sup>162</sup> N seewaxi i xa laayidi ra,  
 alɔ mixi naxan geeni xungbe sɔtɔxi.  
<sup>163</sup> N wule xɔnxi, a rajaaxu n ma,  
 kɔnɔ i xa sεriye n xanuntenyi na a ra.  
<sup>164</sup> N i matɔxɔma sanmaya soloferε lɔxɔ  
 yo lɔxɔ  
 i xa kiiti tinxinxi xa fe ra.  
<sup>165</sup> Bɔnɛsa gbegbe nan na mixie bε,  
 i xa sεriye rafanxi naxee ma.  
 Fefe mu e rabirama.  
<sup>166</sup> Alatala, n xaxili tixi i xa kisi ra,  
 n birama nε i xa yaamarie fɔxɔ ra.  
<sup>167</sup> N i xa masenyi suxuma nε,  
 barima e rafan n ma ki fanyi ra.  
<sup>168</sup> N birama nε i sago nun i xa masenyi  
 fɔxɔ ra.  
 I n jɛrε ki birin kolon.  
<sup>169</sup> Alatala, i xa n ma duba suxu.  
 Fahaamui fi n ma i xa masenyi saabui ra.  
<sup>170</sup> N ma maxandi xa i li.  
 N nakisi alɔ i a laayidi ki naxε.  
<sup>171</sup> I matɔxɔxa mini n dε i,  
 barima i n xaranfe i xa yaamarie nan na.  
<sup>172</sup> N dε xa bεeti nde ba i xa masenyi xa  
 fe ra,  
 barima i xa yaamarie birin tinxin.

<sup>173</sup> I xa fa n demen,  
barima n i sago nan sugandixi.  
<sup>174</sup> Alatala, n nii na i xa kisi ma,  
i xa seriye n naseewama ne.  
<sup>175</sup> I xa n nakisi alako n xa no i matoxode.  
I xa kiitie xa n demen.  
<sup>176</sup> N nabejinxhi ne alo yexxe loexi.  
I xa n tan i xa konyi fen,  
barima n mu neemuxi i xa yaamarie ma.

## 120

### Ratangafe gere ma

#### Ala maxandi

<sup>1</sup> Biyaasilae xa beeti nde  
N na Alatala maxandi n ma toore kui,  
a n yaabima ne.  
<sup>2</sup> Alatala, n natanga wule false de ma,  
naxee mixie madaxuma.  
<sup>3</sup> Mixi madaxui, a fama munse rabade?  
<sup>4</sup> A fama soxoe nan tide tanbe raluganxie  
ra,  
a fama ganyi tide te wolee ra.  
<sup>5</sup> A xoroxo n be lufe ra Meseki boxi ma,  
a xoroxo n be lufe ra Kedari bonsoe ya  
ma.  
<sup>6</sup> N bara bu yi mixie ya ma,  
naxee bojesa xonxi.  
<sup>7</sup> N tan na bojesa nan be,  
kono n nefi woyen,  
e tan wama gere nan xon ma.

## 121

### Demeri kelima Ala ma

#### Ala matoxoe

<sup>1</sup> Biyaasilae xa beeti nde  
N na n ya ratema geyae mabiri.  
N ma demeri kelima minden?  
<sup>2</sup> N ma demeri fatanma Alatala nan na,  
naxan koore nun boxi daaxi.  
<sup>3</sup> A mu tinma i xa bira.  
A i kantama, a mu kinsonma.  
<sup>4</sup> Isirayila kantama mu kinsonma, a mu  
xima.  
<sup>5</sup> Alatala nan i kantama.  
A findixi niini nan na i be,  
<sup>6</sup> alako soge naxa i tooro yanyi ra,  
kike naxa i tooro koe ra.  
<sup>7</sup> Alatala i ratangama ne toore birin ma, a  
i nii makantama.

<sup>8</sup> I na mini, Alatala luma ne i seeti ma.  
I na so, Alatala birama ne i foxo ra.  
A na i seeti ma yakosi, a na i seeti ma  
abadan.

## 122

### Bojesa xa lu Darisalamu

#### Ala matoxoe

<sup>1</sup> Biyaasilae xa beeti nde Dawuda naxan  
sobe  
N bara seewa n biyaasi booree xa woyenyi  
ma, a falafe ra,  
«Won xee Alatala xa banxi!»  
<sup>2</sup> «Yakosi muxu sanyie tixi i tan  
Darisalamu sode de ra.»  
<sup>3</sup> Darisalamu taa na a ra naxan tixi lanyi  
kui.  
<sup>4</sup> Alatala xa mixie tema ne naa e bonsoe  
ki ma  
alako e xa Alatala xili matoxo alo a  
yamarixi ki naxe.  
<sup>5</sup> Kiitisa xa kibanyie dioxchi menni ne,  
Dawuda bonsoe xa mange kibanyie.  
<sup>6</sup> Wo bojesa maxandi Darisalamu be!  
«Ala xa i xanuntenye ratanga fe xoroxoe  
ma.  
<sup>7</sup> Ala xa a niya bojesa xa lu i xa tete kui.  
Ala xa i ratanga gere ma.»  
<sup>8</sup> N ngaxakerenyie nun n xanuntenye xa  
fe ra,  
n a falama ne, «Bojesa xa lu wo be!  
<sup>9</sup> N i xa heeri fenma ne won Marigi Alatala  
xa horomelingira xa fe ra.»

## 123

### Ala xa konyie

#### Ala maxandi

<sup>1</sup> Biyaasilae xa beeti nde  
N na n ya ratema i tan nan na,  
i tan naxan ma kibanyi na koore ma.  
<sup>2</sup> Muxu yae tixi muxu Marigi Alatala nan  
na a xa kinikini xa fe ra,  
alo konyie yae tixi e marigi ra ki naxe.  
<sup>3</sup> Alatala, kinikini muxu ma, barima jama  
bara yo muxu ma,  
<sup>4</sup> yete igboe bara muxu mabere.

**124***Ala xa maratange**Ala matɔxɔε*

- <sup>1</sup> Biyaasilae xa bεeti nde Dawuda naxan sεbe  
Isirayila jnama xa a fala:  
Xa Alatala mu lu won sεeti ma nu,  
<sup>2</sup> xa Alatala mu won mali gere kui nu,  
<sup>3</sup> na gerefæe bara won xun nakana e xa xɔne ra nu,  
<sup>4</sup> alɔ banbaranyi dinma xure ma ki naxε,  
<sup>5</sup> a fa mixie madula ye xɔora sεnbε ra.  
  
<sup>6</sup> Tantui na Alatala bε,  
naxan mu tin e xa nɔ won na.  
<sup>7</sup> Won bara kisi alɔ xɔni naxan kisixi gantanyi ra.  
Gantanyi bara kana,  
yεle bara bɔɔ a ra,  
won bara e lu naa.  
<sup>8</sup> Won ma demeri na Alatala xili nan na,  
naxan koore nun bɔxi daaxi.

**125***Alatala a xa jnama rabilinfe**Ala xa seriye*

- <sup>1</sup> Biyaasilae xa bεeti nde  
Naxee e xaxili tima Alatala ra,  
e sεnbε sɔtɔma ne alɔ Siyoní geya  
naxan mu serenma, a bu abadan.  
<sup>2</sup> Darisalamu rabilinxí geyae ra ki naxε,  
Alatala a xa jnama fan nabilinxí na ki ne  
abadan.  
  
<sup>3</sup> Mangasanyi jaaxi mu tinxintɔε xa bɔxi  
yamarima,  
alako tinxintɔε bεlexε naxa lan fe jaaxi.  
  
<sup>4</sup> Alatala, hinne mixi fanyie ra, naxee bɔjε  
flixe,  
<sup>5</sup> kɔnɔ i tan Alatala, i xa tinxintaree keri  
e yuge ma.

Ala xa bɔnesa lu Isirayila bɔxi ma.

**126***Ala mixi xɔreyafe**Ala matɔxɔε*

- <sup>1</sup> Biyaasilae xa bεeti nde  
Alatala to geelimanie ragbilen Siyoní,

a lu ne muxu bε alo xiye.

- <sup>2</sup> Muxu naxa yele,  
muxu naxa bεeti ba sεewε ra.  
Sie nu a falama ne e bore bε,  
«Alatala bara kaabanakoe raba yie bε.»  
<sup>3</sup> Iyo, Alatala bara kaabanakoe raba muxu bε,  
muxu sεewaxi ki fanyi ra.

- <sup>4</sup> Alatala, muxu harige ragbilen muxu ma alɔ ye ragbilenma Negewi bɔxi xure xɔrixie ra ki naxε.  
<sup>5</sup> Mixi naxee xε sama yaye ra, e fama ne a xabade sεewε kui.  
<sup>6</sup> Mixi naxan sigama sansi side, e na wafe,  
na mixi gbilenma ne baloe ra, a sεewaxi.

**127***Ala nan banxi tife**Ala matɔxɔε*

- <sup>1</sup> Biyaasilae xa bεeti nde Sulemani naxan ba  
Xa Alatala xa mu banxi ti,  
a timae walima ne fufafu.  
Xa Alatala xa mu taa makantama,  
a kantamae walima ne fufafu.  
<sup>2</sup> Wo kelima subaxε ma,  
wo walima han kɔε ra baloe sɔtɔfe ra.  
Na kui wo walima tun.  
Kɔnɔ Ala a xanuntenyie man kima e sa temui.  
  
<sup>3</sup> Die findima ne kε ra mixi bε Alatala naxan kima,  
fe fanyi sare nan e ra,  
naxee kelima a tan ma.  
<sup>4</sup> Die naxee sɔtɔxi fonike temui,  
nee tide luma ne alɔ sɔɔrie xa xalie.  
<sup>5</sup> Barake na mixi bε  
naxan xa xali sase rafexi.  
A yaxuie mu nɔma a rayaagide jnama ya i.

**128***Di findixi baraka nan na**Ala xa seriye*

- <sup>1</sup> Biyaasilae xa bεeti nde  
Sεewε na Alatala xa yaragaaxui nan bε,  
naxan jnerema a xa kira xɔn ma.  
<sup>2</sup> I xa wali geeni luma i tan nan bε,  
a findi sεewε nun harige ra i bε.

<sup>3</sup> I xa gine luma ne alo wuri bogila i xa banxi kui,  
i xa die luma ne alo wuri neenee i xa teebili seeti ma.  
<sup>4</sup> A na na ki ne Alatala xa yaragaaxui be,  
a barakaxi.

<sup>5</sup> Alatala xa i baraka kelife Siyoni.  
I xa Darisalamu harige to i xa simaya  
birin kui.  
<sup>6</sup> I xa i xa die xa die to.

Ala xa bɔ̄nesa lu Isirayila bɔ̄xi ma.

## 129

*Ala xunnakeli fife tɔ̄cɔ̄mixi ma*

*Ala matɔ̄xɔ̄ε*

<sup>1</sup> Biyaasilae xa bɛ̄eti nde  
Isirayila xa a fala:  
N gerefæ barə n tɔ̄rɔ̄ kabi n fonike  
temui.  
<sup>2</sup> E barə n tɔ̄rɔ̄ a jaaxi ra kabi a fɔ̄lɛ,  
kɔ̄nɔ̄ e mu nɔ̄ n na.  
<sup>3</sup> E barə n fari ibɔ̄ɔ̄  
alo xε sae bɔ̄xi bɔ̄oma ki naxε.  
<sup>4</sup> Kɔ̄nɔ̄ Alatala tinxin.  
A barə mixi kobie xa luuti xirixie bolon.  
  
<sup>5</sup> Ala xa Siyoni xɔ̄nmixie rayaagi.  
<sup>6</sup> Ala xa e lu alo banxi fari nooge,  
naxan xarama beenun a xa tala,  
<sup>7</sup> naxan mu findima baloe ra xε sae be.  
<sup>8</sup> Dangi mixie naxa duba wo be, a falafe  
ra,  
«Ala xa wo baraka.  
Muxu bara duba wo be Alatala xili ra.»

## 130

*Alatala Marakisima*

*Ala maxandi*

<sup>1</sup> Biyaasilae xa bɛ̄eti nde  
Alatala, n i xilima n ma tɔ̄re tilinxı nan  
kui.  
<sup>2</sup> N Marigi, i xa i tuli mati n xui ra,  
i xa n ma maxandi rame kinikini kui.  
  
<sup>3</sup> Xa i tan Alatala ratuma mixie xa yunubie  
ma,  
nde nɔ̄ma tide i ya ra sɔ̄nɔ̄?  
<sup>4</sup> Kɔ̄nɔ̄ i tan yunubie xafarima ne.  
Na kui mixi gaaxuma ne i ya ra.

<sup>5</sup> N xaxili tixi Alatala nan na n nii birin  
na,  
n ya tixi a xa masenyi nan na.  
<sup>6</sup> N xaxili naxan tixi n Marigi ra,  
na dangi taa makante xa mamɛ ti ra kuye  
iba ra.  
A gbo na be.

<sup>7</sup> Isirayila, i xa i xaxili ti Alatala ra,  
barima i xa xanunteya na a bɔ̄jɛ kui,  
a i xunsare birin fima ne.  
<sup>8</sup> A tan nan Isirayila xun sarama a xa  
yunubie birin ma.

## 131

*Danxaniyatɔ̄ε xa maraxare*

*Ala matɔ̄xɔ̄ε*

<sup>1</sup> Biyaasilae xa bɛ̄eti nde Dawuda naxan  
ba  
Alatala, yete igboe mu n na,  
n mu la n yete ra.  
N mu soma fee ya ma naxee senbe gbo n  
be,  
naxee dangi n ma fahaamui ra.  
<sup>2</sup> N naxan nabaxi, n na n sabarixi ne,  
n na n nii raxara alo di de baxi.  
  
<sup>3</sup> Isirayila, i xa i xaxili ti Alatala ra temui  
birin.

## 132

*Ala xa laayidi Dawuda nun Darisalamu  
be*

*Ala maxandi*

<sup>1</sup> Biyaasilae xa bɛ̄eti nde  
Alatala, i xa ratu Dawuda ma a nun a xa  
tɔ̄re birin ma.  
  
<sup>2</sup> A naxa a rakali Alatala be,  
a naxa a rakali Yaxuba Marigi Ala  
Senbema be,  
<sup>3</sup> «N mu soma n xɔ̄nyi, n mu n sama,  
<sup>4</sup> n mu n ya maxima,  
n mu n ya magirama,  
<sup>5</sup> han n sa lingira sɔ̄toma Yaxuba Marigi  
Ala Senbema be temui naxε.»

<sup>6</sup> Won nu bara a xa fe me Efarata bɔ̄xi ma.  
Won naxa a li Yaara xa xε ma.  
<sup>7</sup> «Won xε a xa hɔ̄rɔ̄mɔ̄lingira yire,  
won xa won xinbi sin a santide ya i.

<sup>8</sup> Alatala, keli i xa talu i sabatide, i tan nun  
i xa saate kankira.

<sup>9</sup> I xa s̄erexedubee xa lu xunnakeli kui,  
i dugutegee xa e seewē xui rate.»

<sup>10</sup> I xa konyi Dawuda xa fe ra,  
i naxa m̄ee i xa mange sugandixi ra.

<sup>11</sup> Alatala a kali ne Dawuda b̄e,  
marakali naxan mu kanama,  
a naxe, «N i b̄onsœ nde nan d̄oxoma i xa  
kibanyi ma.

<sup>12</sup> Xa i xa die sa n ma saate binya,  
e n ma yaamarie rabatu,  
e xa die fan luma ne i xa kibanyi ma  
abadan.»

<sup>13</sup> Barima Alatala bara Siyoni sugandi,  
menni nan nafanxi a ma a sabatide ra.

<sup>14</sup> A naxe, «N sabatide nan be ra abadan.  
N d̄oxoma be n ma kibanyi kui barima be  
rafanxi n ma.

<sup>15</sup> N barake sama ne Siyonikae ma,  
n baloe fi e xa misikiinæ ma.

<sup>16</sup> N kisi fima ne e xa s̄erexedubee ma,  
e dugutegee beeti bama ne seewē kui.»

<sup>17</sup> «Be n Dawuda senbe rakelima ne,  
n naiyalanyi raminima ne n ma Mixi  
Sugandixi b̄e.

<sup>18</sup> N yaagi dusuma ne a yaxuie xun na,  
kono n nore dusuma a tan nan xun na.»

## 133

### *Ala xa jama xa lanyi*

#### *Ala matçxœ*

<sup>1</sup> Biyaasilae xa beeti nde Dawuda naxan  
ba  
Ngaxakerenyie lanma e xa lu lanyi kui.  
Fe fanyi yati yati nan na ki.

<sup>2</sup> Na fan alɔ ture naxan surusuruma  
Haruna xunyi ma,  
a fa goro a dexabe ma,  
han a dugi li.

<sup>3</sup> Na luma ne alɔ xini naxan goroma  
Xerimon nun Siyoni geyae ma,  
barima Alatala barake nun kisi ragoroma  
naa abadan.

## 134

### *Duba s̄erexedube b̄e*

#### *Ala matçxœ*

<sup>1</sup> Biyaasilae xa beeti nde  
Wo tan Alatala xa konyie,  
wo xa Alatala matçxœ,  
wo tan naxee walima kœ ra Alatala xa  
h̄or̄om̄obanxi kui.

<sup>2</sup> Wo xa wo belexe ite h̄or̄om̄obanxi kui  
Alatala matçxœfe ra.

<sup>3</sup> Alatala naxan koore nun b̄oxi daa,  
a xa barake sa wo ma kelife Siyoni.

## 135

### *Isirayila xa matçxœ*

#### *Alatala matçxœ*

<sup>1</sup> Wo Marigi Alatala matçxœ, wo a xili  
matçxœ.

Alatala xa konyie, wo xa a matçxœ,  
<sup>2</sup> wo tan naxee walima Alatala xa  
h̄or̄om̄obanxi kui,  
won tan naxee walima Ala xa banxi tete  
kui.

<sup>3</sup> Wo xa Alatala matçxœ, barima a fan.  
Wo xa beeti ba a xili matçxœfe ra, barima  
a rafan a ma.

<sup>4</sup> Alatala bara Yaxuba sugandi a yete b̄e,  
alako Isirayila xa findi a xa jama fanyi ra.

<sup>5</sup> N tan a kolon a Alatala gbo,  
won Marigi dangi alae birin na.

<sup>6</sup> Alatala a waxɔnfe rabama ne koore nun  
b̄oxi ma,  
a a rabama ne baa tilinxie ma.

<sup>7</sup> A nuxuie ratema keli dunipa tunxunyi  
naani ma,  
a tune rafa nun seyamakonyi, a foye  
xungbe ramini a ragatade kui.

<sup>8</sup> A Misira di singee birin faxa,  
keli mixie ma han a sa xurusee li.

<sup>9</sup> A naxa tɔnxumae nun kaabanakoe raba  
Misira,  
Firawuna nun a xa walikee birin xili ma.

<sup>10</sup> A naxa sie wuyaxi b̄onbœ, a mange  
senbœma gbegbe faxa.

<sup>11</sup> A naxa Amorikae xa mange Sixɔn,  
Basan mange Ogo, nun Kanaan mange  
birin xa b̄oxi tongo,

<sup>12</sup> a naxa a fi a xa jama Isirayila ma ke  
ra.

<sup>13</sup> Alatala, i xili mu lœma abadan, i xili  
ifalama ne temui birin,

- <sup>14</sup> barima Alatala fama ne a xa jama  
gbejewxede,  
a fa kinikini a xa konyie ma.
- <sup>15</sup> Si naxee mu Ala kolon,  
e kuyee yailanma xεema nun gbeti nan  
na e belexee ra.
- <sup>16</sup> Dε na na kuyee be, kɔnɔ e mu  
wɔyεnma.  
Yae na e be, kɔnɔ e mu se toma.
- <sup>17</sup> Tulie na e be, kɔnɔ e mu fe mεma.  
Nengi yo mu e fate i.
- <sup>18</sup> E rafalamae xa lu alɔ e tan, a nun naxee  
birin lama e ra.
- <sup>19</sup> Isirayilakae, wo tan xa Alatala tantu.  
Haruna bɔnsɔe, wo xa Alatala tantu.
- <sup>20</sup> Lewi bɔnsɔe, wo xa Alatala tantu.  
Wo tan Ala yaragaaxuie, wo xa Alatala  
tantu.
- <sup>21</sup> Tantui na Alatala be kelife Siyon.  
Tantui na Alatala be naxan sabatixi  
Darisalamu.  
Wo xa Alatala matɔxɔ!

## 136

*Tantui na Ala be a xa xanunteya xa fe  
ra*

### *Ala matɔxɔe*

- <sup>1</sup> Wo Alatala tantu, barima a fan,  
dan mu na a xa xanunteya ma.
- <sup>2</sup> Wo Alatala tantu naxan dangi alae birin  
na,  
barima dan mu na a xa xanunteya  
ma.
- <sup>3</sup> Wo marigie xa Marigi tantu,  
barima dan mu na a xa xanunteya  
ma.
- <sup>4</sup> Wo xa a tan tantu,  
a tan naxan kerɛn kaabanakoe rabama,  
barima dan mu na a xa xanunteya  
ma,
- <sup>5</sup> a tan naxan koore daaxi a xa fahaamui  
ra,  
barima dan mu na a xa xanunteya  
ma,
- <sup>6</sup> a tan naxan bɔxi itala yee fari,  
barima dan mu na a xa xanunteya  
ma,
- <sup>7</sup> a tan naxan yanba se xungbee daaxi,  
barima dan mu na a xa xanunteya  
ma,
- <sup>8</sup> soge, alako a xa yanyi iyalan,

- barima dan mu na a xa xanunteya  
ma,
- <sup>9</sup> kike nun tunbuie, alako e xa kɔε  
iyalan,  
barima dan mu na a xa xanunteya  
ma.
- <sup>10</sup> Wo xa a tan nan tantu,  
a tan naxan Misirakae xa di singee faxa,  
barima dan mu na a xa xanunteya  
ma,
- <sup>11-12</sup> a tan naxan Isirayila ramini Misira  
bɔxi ma a senbe nun a xa nɔε ra,  
barima dan mu na a xa xanunteya  
ma,
- <sup>13</sup> a tan naxan Xulunyumi baa ibolon firin  
na,  
barima dan mu na a xa xanunteya  
ma,
- <sup>14</sup> a tan naxan Isirayilakae radangi baa  
tagi,  
barima dan mu na a xa xanunteya  
ma,
- <sup>15</sup> a tan naxan Firawuna nun a xa jama  
rasin Xulunyumi baa xɔora,  
barima dan mu na a xa xanunteya  
ma.
- <sup>16</sup> Wo xa a tan nan tantu,  
a tan naxan a xa jama radangi gbeng-  
berenyi ra,  
barima dan mu na a xa xanunteya  
ma,
- <sup>17</sup> a tan naxan mange xungbee faxa,  
barima dan mu na a xa xanunteya  
ma,
- <sup>18</sup> a tan naxan mange senbemae faxa,  
barima dan mu na a xa xanunteya  
ma,
- <sup>19</sup> alɔ Amori mange Sixɔn,  
barima dan mu na a xa xanunteya  
ma,
- <sup>20</sup> alɔ Basan mange Ogo,  
barima dan mu na a xa xanunteya  
ma,
- <sup>21-22</sup> a tan naxan e xa bɔxi fi a xa konyi  
Isirayila ma kε ra,  
barima dan mu na a xa xanunteya ma.
- <sup>23</sup> Wo xa a tan nan tantu,  
a tan naxan ratuxi muxu xa konyiya ma,  
barima dan mu na a xa xanunteya  
ma,

- <sup>24</sup> a tan naxan muxu baxi muxu yaxuie yi  
ra,  
barima dan mu na a xa xanunteya  
ma,  
<sup>25</sup> a tan naxan neme fima a xa daali birin  
ma,  
barima dan mu na a xa xanunteya  
ma.  
<sup>26</sup> Wo Ala tantu naxan na koore ma,  
barima dan mu na a xa xanunteya  
ma.

## 137

### *Isirayila xa konyiya Babilon bɔxi ma*

#### *Ala matɔxɔε*

- <sup>1</sup> Muxu nu dɔxɔxi Babilon xuree de ra  
Siyoni xa fe ratufe ra.  
<sup>2</sup> Muxu nu bara muxu xa kɔrae gbaku  
wuri bilie kɔn na.  
<sup>3</sup> Muxu yaxuie nu Siyoni bɛeti maxɔrin  
muxu ma,  
e nu wama bɛeti ssewaxi nde xɔn.  
E naxe, «Siyoni bɛeti nde ba muxu bɛ.»  
<sup>4</sup> Muxu nɔma bɛeti bade Alatala be yi  
konyiya kui di?  
<sup>5</sup> Darisalamu, xa n neemtu i ma,  
n bɛlexe naxa nɔ kora raberede sɔnɔn,  
<sup>6</sup> n nenyi xa kankan n de kui.  
Na xa raba n na xa a sa li n naxa neemtu  
Darisalamu ma,  
xa a xa fe mu findi n ma ssewe ra.  
<sup>7</sup> Alatala, i xa ratu Edonkae xa fe raba ma  
Darisalamu xa nimise lɔxɔe.  
E tan nan nu a falama,  
«Won xa a kana han won sa a ba a bunyi  
ra.»  
<sup>8</sup> Babilon, wo xa xunnagore bara ge  
janigede,  
ssewe na a be naxan i sare ragbilenma i  
ma,  
i fe jaaxi naxan nabaxi muxu ra.  
<sup>9</sup> Ssewe na mixi be  
naxan i xa die sxumma,  
a e butuxun fanye fari.

## 138

### *Ala batufe bɔjɛ birin na*

Dawuda xa bɛeti

- <sup>1</sup> N i batuma ne n bɔjɛ birin na,  
n i matɔxɔ alae ya i.

- <sup>2</sup> N na n xinbi sinma ne i xa hɔrɔmɔlingira  
mabiri,  
n i xili matɔxɔ i xa xanunteya nun  
dugutegeja xa fe ra,  
barima i bara i xili nun i xa masenyi rate  
fe birin xun na.  
<sup>3</sup> N to i xili, i naxa n yaabi,  
i naxa n nalimaniya i sɛnbɛ ra.

- <sup>4</sup> Mangɛ naxee birin na yi dunija ma,  
e na i xa masenyi rame,  
e xa i matɔxɔ.  
<sup>5</sup> E xa Alatala xa kira matɔxɔ,  
barima Alatala xa nɔre gbo.

- <sup>6</sup> Hali Alatala na koore ma,  
a mɛenima ne mixi magoroxie ma,  
kɔnɔ a makuyama ne yete igboee ra.  
<sup>7</sup> N na lu tɔɔre kui,  
i n nakisima ne,  
i n yaxuie xa xɔnɛ xun nakanama ne,  
i fa n nakisi i sɛnbɛ ra.  
<sup>8</sup> Alatala n ma fee rakamalima ne.  
Alatala, dan mu na i xa xanunteya ma.  
I naxa i xa daalie rabolo.

## 139

### *Ala mixie kolonfe*

#### *Ala matɔxɔε*

- <sup>1</sup> Dawuda xa bɛeti bɛtibae xa mangɛ be  
Alatala, i n bɔjɛ birin kolon.  
<sup>2</sup> I n dɔxɔ temui kolon, i n keli temui  
kolon,  
i n ma majɔxunye birin kolon  
beenun n xa e majɔxun.  
<sup>3</sup> I n jere temui kolon, i n sa temui kolon,  
i n ma kirae birin kolon.  
<sup>4</sup> Beenun wɔyɛnyi xa mini n de i,  
i tan jan bara a birin kolon.  
<sup>5</sup> I n nabilinma ne i xɔnyee ra.  
<sup>6</sup> Na fe kolonyi makaabaxi gbo n tan be,  
a dangi n ma fahaamui ra.  
<sup>7</sup> N sigama minden, n xa n makuya i Xaxili  
ra?  
N na n gima minden, n xa n nɔxun i ma?  
<sup>8</sup> Xa n sa te koore ne, i na menni.  
Xa n sa goro aligiyama ne, n i lima ne naa.  
<sup>9</sup> Xa n sa keli subaxe ma, n baa igiri,  
<sup>10</sup> i bɛlexe n naŋɛremɛ ne, i sɛnbɛ n  
malima ne.  
<sup>11</sup> Xa a sa li n fa a fala,

«N nōma n nōxunde dimi kui naiyalanyi  
mu na dēnnaxə,»  
 12 i n toma nē na dimi kui alō n na soge  
nan bun ma.

13 I tan nan n nii daaxi,  
i tan nan n nafalaxi n nga tēegə.  
 14 N i matōxōma nē barima n daa ki  
makaaba.  
 I xa wali maniyə mu na.  
 N na kolonxi a fanyi ra.  
 15 N fate ki mu nu nōxunxi i ma  
a to yailanxi gundo kui.  
 16 I yae naxa n to beenun n xa findi a ra.  
 N ma lōxəe birin nu səbəxi i xa buki kui  
beenun n xa daali.  
 17 Ala, i xa mājōxunyie gbo, e tilin.  
 18 Xa n sa e kōntima nē nu, e wuya  
meyenyi xōri bē.  
 Na birin kui, n luma i yi.  
 19 Ala, yandi, i xa mixi jaaxie faxa,  
i xa faxetie makuya n na.  
 20 I yaxuie fe jaaxi falama i xa fe ra,  
e i xili kanama.  
 21 Alatala, a mu lanma n xa i xōnmixie  
xōn?  
 A mu lanma i matandilae xa rajaaxu n  
ma?  
 22 N e xōnma nē.  
 E bara findi n yaxuie ra.

23 Ala i xa n bōjē kui mato,  
i xa n ma kōntōfili kolon.  
 24 A mato xa n na kira kobi nde nan xōn  
ma,  
i naxan xōnxi.  
 Xa a na na ki nē, i xa n ti kisi kira nan xōn  
ma.

## 140

### *Mixi kobi alō bōximase*

#### *Ala maxandi*

- 1 Dawuda xa bēeti bētibae xa mangə bē
- 2 Alatala, n natanga mixi jaaxie yi ra,  
naxee wama n tōrōfe,
- 3 naxee nate tongoma e bōjē ma gere  
masofe ra lōxō yo lōxō.
- 4 E xa wōyenyi xōnca alō bōximase xa  
xōnε.

Nēngi rate.

5 Alatala, i xa n natanga mixi jaaxie  
bēlexə i.  
 I xa n natanga mixi kobie ma naxee wama  
n nabirafe.  
 6 I xa n natanga yētē igboe xa gantanyi  
nun luutie ma,  
naxee yēlēe italama n ma kiraе ra n  
suxufe ra.  
 7 Alatala, n Marigi Ala nan i ra.  
 I xa i tuli mati n wa xui ra.  
 8 Alatala, n nakisima sēnbēma,  
naxan n natangama n gere lōxəe,  
 9 i naxa tin mixi kobie waxōnfe ra,  
i naxa na sōnəya e bē alako e xun naxa  
fa rakeli.  
 Nēngi rate.

10 N gerefæe xa fe jaaxi maxirixie xa  
gbilen e ma.  
 11 Tē wole xa dōxō e xun na,  
e xa radin tē xōora, e naxa fa mini na kui  
sōnōcōn.  
 12 Fe jaaxi rabae naxa sabati yi bōxi ma,  
tōrōe nan tun xa ragiri e ma.  
 13 N a kolon Alatala kiiti fanyi sama nē  
misikiinē bē,  
a nōndi fima setaree ma.  
 14 Tinxitōe i xili matōxōma nē,  
nōndilae kisima nē i ya i.

## 141

### *Mixi jaaxie xa gantanyi*

#### *Ala maxandi*

- 1 Dawuda xa bēeti bētibae xa mangə bē
- 2 Alatala, n bara i maxandi, i xulun n malife  
ra,  
i xa i tuli mati n ma maxandi ra.
- 3 N ma duba xa te i mabiri alō surayi xiri,  
n ma bēlexə ti xa lu alō nunmare sērēxē.
- 3 Alatala, n dē makanta  
alako fe jaaxi yo naxa mini n dē kui.
- 4 I naxa tin n bōjē xa siga fe jaaxi ma,  
n naxa lan wali kobi rabae ma n ma geeni  
xa fe ra.
- 5 Xa tinxitōe n bōnbo, a fan n bē,  
a xa xurui fan alō labunde naxan sama n  
fate ma.  
 N mu tondima na fe ra.  
 Kōnō n Ala maxandima a xa mixi jaaxi  
waxōnfe kana.

- <sup>6</sup> E xa kiitisae xa radin gelenyi ra.  
Mixi jaaxie xa a kolon n ma masenyi fan.
- <sup>7</sup> E xa a fala, «Muxu xɔrie bara yensen aligiyama,  
alɔ̄ xε sa bɔxi buxama ki naxε.»
- <sup>8</sup> Kɔnɔ n Marigi Alatala, n ya tixi i tan na.  
N kantari toma i sεeti ma, i naxa n nii rabolo.
- <sup>9</sup> N natanga gantanyie ma e naxee tema n bε,  
n natanga mixi jaaxie xa yεlεe ma.
- <sup>10</sup> E tan xa suxu nee ra, n tan xa kisi.

## 142

### Danxaniyatɔε xa kantari

#### Ala maxandi

- <sup>1</sup> Dawuda xa lɔnni bεeti a to nu na fɔnmε ra
- <sup>2</sup> N na n xui ratema Alatala nan ma kinikini xa fe ra.
- <sup>3</sup> N na n ma kɔntɔfili dεntεgεma a tan nan bε,  
n na n ma nimise ya ba a bε.
- <sup>4</sup> Limaniya na ba n yi ra,  
i tan n sigade kolon.  
E bara gantanyi te n bε n ma kira ra.
- <sup>5</sup> N nabilinyi mato: mixi yo mu na n bε,  
kantari mu na n bε, mεenima yo mu na n bε.
- <sup>6</sup> Alatala, i tan nan kerem peti na n bε  
I kerem nan findixi n kantama ra yi  
dunipa bεndε fupi fari.
- <sup>7</sup> I xa n wa xui mε, barima n sεnbε birin  
bara jɔn.
- N ba n kerimae yi ra, barima e sεnbε gbo  
n bε.
- <sup>8</sup> N namini geeli kui,  
alako n xa i xili matɔxɔ.  
Na kui tinxintɔεe fama nε e malande n  
yire i xa hinne xa fe ra.

## 143

### Ala xa maxandi hagige

#### Ala maxandi

- Dawuda xa bεeti
- <sup>1</sup> Alatala, i tuli mati n ma maxandi ra,  
i xa kinikini n wa xui ma.  
I xa n ma duba suxu i xa dugutεgεna nun  
i xa tinxinyi xa fe ra.

<sup>2</sup> I naxa i xa konyi makiiti, barima daali  
yo mu tinxin i ya i.

<sup>3</sup> N yaxui birama nε n fɔxɔ ra,  
a n boronma nε bɔxi ma,  
a n luma nε faxε niini bun ma alɔ̄  
faxamixie.

<sup>4</sup> Na kui n xaxili bara ifu. Limaniya bara  
ba n yi.

<sup>5</sup> N natuma nε lɔxɔ dangixie ma,  
n na n xaxili rasigama i xa wali birin ma,  
n na n jɔxɔ rasiga i xa daalie ma.

<sup>6</sup> N na n bεlexε italama nε i bε,  
n nii i fenma nε alɔ̄ gbengberenyi ye  
fenma ki naxε.

Nengi rate.

<sup>7</sup> Alatala, yandi, i xulun n yaabife ra.  
Limaniya bara gε bade n yi ra.  
I naxa i kobe raso n na,  
xa na mu n luma nε alɔ̄ faxamixie.

<sup>8</sup> Kuye na iba, i xa i xa dugutεgεna masen  
n bε,  
barima n xaxili tixi i tan nan na.  
N jεrε kira masen n bε,  
barima n xaxili tixi i tan nan na.

<sup>9</sup> Alatala, n natanga n yaxuie ma,  
barima n kantari sɔtɔma i niini nan bun  
ma.

<sup>10</sup> N xaran i waxɔnfe rabafe ra,  
barima i tan nan na n Marigi Ala ra.  
I Xaxili Sεniyεnxi xa n ti kira fanyi xɔn  
ma.

<sup>11</sup> Alatala, i xa n nakisi i xili xa fe ra,  
i xa n ba tɔrε kui i xa tinxinyi xa fe ra,

<sup>12</sup> i xa n yaxuie dε balan i xa dugutεgεna  
xa fe ra,  
i xa n gerefae xun nakana,  
barima i xa konyi nan lanxi n ma.

## 144

### Munse na adamadi ra Ala bε?

#### Ala maxandi

- <sup>1</sup> Dawuda xa bεeti  
Tantui na Alatala bε, naxan findixi n ma  
fanye ra,  
naxan n bεlexε rawalima a xa gere kui,
- <sup>2</sup> naxan findixi n xanuntenyi sεnbεma ra,  
naxan findixi n kantama nun n nakisima  
ra,  
naxan nɔma n yaxuie ra alako n xa  
kantari sɔtɔ.

3 Alatala, munse na adama ra i to fa  
     mεεnixi a ma?  
 Munse na adama xa di ra i to fa i lōxō  
     saxi a xōn ma?  
 4 Adamadi luxi ne alo jnengi foye,  
     a xa simaya dangima ne alo niini dangima  
     ki naxε.  
 5 Alatala, i xa koore rabi i gorofe ra,  
     i fa din geyae ra alako tuuri xa te.  
 6 I xa seyamakōnyi rabula yaxuie  
     rayensenfe ra.  
 Xalie woli alako e xa siga.  
 7 I xa i bεlεxε itala kelife koore ma,  
     alako i xa n nakisi, i xa n natanga n yaxuie  
     ma  
     alo mixi ratangama mōrōnyie ma ki naxε.  
 8 N nakisi wule falεe ma naxee wama n  
     madaxufe.  
 9 Ala, n bεeti nεεnε bama ne i bε n ma  
     kōra luuti fu daaxi xui ra.  
 10 N i matōxōma ne, i tan naxan mangεe  
     xun nakelima,  
     naxan i xa konyi Dawuda ratangama  
     santidεgεma jnaaxi ma.  
 11 N nakisi, n natanga n yaxuie ma,  
     naxan wule falama mixi madaxufe ra.  
 12 Na tεmui muxu xa di xεmεe fanma ne  
     alo wuri bilie,  
     muxu xa di ginεe tofanma ne alo  
     kōntigiba,  
     naxee masolixi mangε banxi kui.  
 13 Muxu xa banxie rafema ne daxamui  
     mōcli birin na,  
     muxu xa gōrεe wuyama ne a wulu wulu  
     ma,  
 14 Muxu xa ningee xungboma ne,  
     lanyuru yo mu luma e ma,  
     e furi mu birama,  
     sōnxōe mu mεma muxu malandee.  
 15 Sεewε na jama bε Ala fama yi fe mōcli  
     rabade naxan na.  
 Sεewε na jama bε Alatala findixi naxan  
     Marigi Ala ra.

## 145

*Ala xa kaabanakoe nun xanunteya*

*Ala matōxōe*

Dawuda xa Ala matōxōe

1 N ma Mange Ala, n i matōxōma ne, n i  
     xili tantuma ne abadan.  
 2 Lōxō yo lōxō n i matōxōma ne, n i xili  
     tantuma ne abadan.  
 3 Alatala sεnbε gbo, matōxōe birin na a  
     tan nan bε,  
     adamadi mu nōma sode na birin kui.  
 4 Yi waxati mixie fama ne i xa kaabanakoe  
     falade boore waxati mixie bε.  
 5 E fama ne i xa nōre tofanyi masende.  
     N luma ne i xa kaabanakoe mājōxun na.  
 6 E fama ne i sεnbε magaaxuxi xa fe  
     falade.  
     N luma ne i xa kaabanakoe masen na.  
 7 E fama ne jnεlexinde i xa hinne xungbe  
     ra,  
     e i xa tinxinyi masenma ne bεeti sεewaxi  
     ra.  
 8 Alatala hinne mixi ra, a kinikini,  
     a dījexi, a xa xanunteya gbo.  
 9 Alatala fe fanyi rabama mixi birin bε,  
     a kinikini a xa daali birin ma.  
 10 Alatala, i xa daalie birin i matōxōma ne,  
     i xa sεniyεntεe i tantuma ne.  
 11 E i xa mangεya xungbe xa fe masenma  
     ne,  
     e i sεnbε xa fe falama ne,  
 12 alako mixie xa i xa kaabanakoe kolon,  
     a nun i xa mangεya nōrōxi.  
 13 I xa mangεya mu nōma ne, i xa nōe  
     buma ne abadan.  
 14 Alatala bira mixi malima,  
     a mixi magoroxi xun nakelima ne.  
 15 Dunija birin a xaxili tixi i ra,  
     i tan nan e baloma a waxati.  
 16 I tan nan i bεlεxε rabima,  
     i birin nawasa e hayi na naxan ma.  
 17 Alatala tinxin a xa fe birin kui,  
     a dugutεgεxi a xa daalie ma.  
 18 Alatala makōrε a maxandilae ra,  
     naxee a maxandima e bōrε fiixε ra.  
 19 A a yaragaaxuie waxōnfe rabama ne,  
     a e xa duba suxuma ne, a e rakisi.  
 20 Alatala a xanuntenye makantama ne,  
     kōnō a mixi jaaxie birin sōntōma ne.  
 21 N de Alatala matōxōma ne.  
     Daali xa a xili sεniyεnxi matōxō temui  
     birin.

## 146

*Ala xa mali gbo adama xa mali bε*

*Ala matɔxɔε*

<sup>1</sup> Wo Alatala matɔxɔ!

N nii xa Alatala matɔxɔ,

<sup>2</sup> n xa a matɔxɔ n ma simaya birin na.

N n Marigi Alatala matɔxɔma nε bεeti ra,  
fanni n na n nii ra.

<sup>3</sup> Wo naxa wo yεtε taxu mixi xungbee ra,  
barima adamadie na e ra,  
naxee mu nɔma mixi rakiside.

<sup>4</sup> E nii bama nε e fate i, e gbilen bende.  
Na lɔxɔe yati, e naxan janigexi, na birin  
juɔnma nε.

<sup>5</sup> Sεewε na mixi bε, Yaxuba Marigi Ala  
naxan malima.  
Sεewε na mixi bε, naxan a xaxili tima a  
Marigi Alatala ra,

<sup>6</sup> Ala naxan koore nun bɔxi daa,  
Ala naxan baa nun a kui see birin daa,  
dugutεgεja na Ala naxan bε abadan.

<sup>7</sup> Alatala tɔɔnegεtεe xun mafalama,  
a donse fima kaametεe ma,  
a geelmanie raminima geeli kui,

<sup>8</sup> a dɔnxuie ya rabɔcɔma,  
a mixi magoroxie xun nakelima,  
a tinxitεe xanuma,

<sup>9</sup> a mεenima xɔrεe ma,  
a kiridie nun kaajε ginεe bun tima,  
kɔnɔ a mixi jaaxie tan xun nakanama nε.

<sup>10</sup> Siyoni, wo Marigi Alatala xa mangεya  
mu juɔnma abadan.  
Wo xa Alatala matɔxɔ!

**147***Ala sεnbε maniye tu na**Ala matɔxɔε*

<sup>1</sup> Wo Alatala matɔxɔ.

A lanma Alatala xa matɔxɔ bεeti ra.  
Fe fanyi na a ra.

<sup>2</sup> Alatala na gbilenfe Darisalamu ti ra,  
a Isirayila xa mixi rafama nε kelife  
konyiya kui,

<sup>3</sup> a tɔɔrmixie ralimaniyama, a e ray-  
alanma e xa fure kui.

<sup>4</sup> Alatala tunbuie kɔnti kolon,  
a e birin xilima e xili ra.

<sup>5</sup> Won Marigi Alatala sεnbε gbo,

dan mu na a xa fahaamui ma.

<sup>6</sup> Alatala mixi magoroxi bun tima,  
kɔnɔ a yεtε igboe xa fe kanama.

<sup>7</sup> Wo xa bεeti ba Alatala bε tantui ra,  
wo xa bεeti ba Ala bε kɔrae xui ra.

<sup>8</sup> A tan nan nuxui raminima koore ma,  
a tune rafa bɔxi ma,  
a sansie rasoli geyae fari.

<sup>9</sup> A xurusee rabaloma,  
a donse fima xaxa yɔrεe ma, e na e xui  
ramini temui naxε.

<sup>10</sup> Soe sεnbε mu findixi fefe ra Ala bε.  
Xεmε xa sεnbε mu findixi fefe ra Ala bε.

<sup>11</sup> Ala yaragaaxuiya nan nafanma a ma.  
Ala wama mixi xɔn naxan xaxili tixi a xa  
xanunteya ra.

<sup>12</sup> Darisalamu, i xa Alatala matɔxɔ.

Siyoni, i xa Ala tantu,

<sup>13</sup> barima a tan nan i xa naade makantama,

a tan nan barake sama i xa jnama ma.

<sup>14</sup> A bɔrεsa fima i xa bɔxi ma,  
a donse fanyi fima i ma.

<sup>15</sup> Alatala dunjña yamarima,  
a a waxɔnfe rayensenma mafuren ma-  
furen.

<sup>16</sup> A balabalanyi ragoroma nε alo gesε  
fute,

a na rayensen alo te xube.

<sup>17</sup> A ragoro bɔxi ma, nde nɔma tide na  
xinbeli ya ra?

<sup>18</sup> A na a xui ramini e ma, e xunuma nε,  
a na foye rafa, balabalanyi man findima  
nε ye ra.

<sup>19</sup> Alatala bara Annabi Yaxuba rakolon a  
xa masenyi ra,

a bara a xa sεriye nun a xa yaamarie  
masen Isirayila bε.

<sup>20</sup> A mu na mɔɔli ragirixi si gbεtε yo bε.  
Nee luma Ala xa sεriye kolontareya nan  
kui.

Wo xa Alatala matɔxɔ!

**148***Dunjña xa Ala matɔxɔ**Ala matɔxɔε*

**1 Wo Alatala matōxō!**

Wo Alatala matōxō kelife koore ma.  
Wo a matōxō yire itexi kui.

**2** Alatala xa malekēe xa a matōxō,  
a xa galie xa a matōxō koore ma.

**3** Soge nun kike xa a matōxō,  
tunbui dəxəxie fan xa a matōxō.

**4** Koore xa a matōxō,  
a nun ye naxan toma naa.

**5** E birin xa Alatala xili matōxō,  
barima a yamari nan fi, e naxa daa.

**6** A naxa e ti e tide, e xa lu naa abadan.  
A naxa na seriye sa, naxan mu kanama.

**7** Wo Alatala matōxō kelife bəxi ma.  
Baa nun nimase birin naxee na baa tilinyi  
kui,

**8** seyamakonyi, balabalanyi, kunda,  
nuxuie,  
nun foye xungbe naxan a xa yaamari  
ratinmema,

**9** geyae nun tentenyie, wuri bogilae nun  
sədiri bilie,

**10** wulai subee nun xurusee, bubusee nun  
xənie,

**11** dunija mangēe nun sie,  
mangēdie nun dunija kuntigie,

**12** fonikee nun ginədimədie, dimēe nun  
forie,

**13** e birin xa Alatala xili matōxō,  
barima a xili gbansan nan itexi,  
a nōre dangi koore nun bəxi ra.

**14** A bara mangē senbēma rakeli a xa  
jama xun na,  
a xa seniyentōee naxan matōxōma,  
seniyentōee naxan findixi Isirayila a xa  
jama xanuxi ra.

Wo Alatala matōxō!

**149***Bəeti neenē**Ala matōxōe*

**1** Wo Alatala matōxō!

Wo bəeti neenē ba a bə,  
wo matōxōe raba a batulae tagi.  
**2** Isirayila xa səewa a daali Marigi ra.  
Siyoni jama xa səewa e xa Mange ra.  
**3** E xa a xili matōxō fare boron yi ra,

e xa bəeti ba maxase nun kora xui ra,  
**4** barima Alatala səewaxi a xa jama ra,  
a kisi fima ne yetə magoroe ma.

**5** A xa seniyentōee xa səewa yi binyə ra,  
e xa e səewə xui ite  
hali e xa sadee ma.

**6** Ala matōxōe xa lu e de i.  
Na luxi alɔ santidegəma xaajəxi e bəlexə  
kui,

**7** e naxan nawalima e gbe jəxəfe ra,  
si naaxie paxankatafe ra.

**8** E e yaxuie xa mangēe sama ne  
yələnəxənyie ra,  
e e xa yareratie xirima ne a xəcəxəe ra,

**9** na fa findi e xa kobina sare ra.  
Xunnakeli belebele nan na ki Ala xa  
seniyentōee bə.

Wo xa Alatala matōxō!

**150***Birin Ala matōxōfe**Ala matōxōe*

**1** Wo Alatala matōxō!

Wo xa Ala matōxō a xa hərəməbanxi kui.  
Wo xa a matōxō koore ma.

**2** Wo xa a matōxō a xa kaabanakoe xa fe  
ra.

Wo xa a matōxō a senbē xungbe xa fe ra.

**3** Wo xa a matōxō feri xui nun kora xui ra,

**4** wo xa a matōxō maxase nun fare boron  
yi ra,

wo xa a matōxō kora maniyə nun xule xui  
ra,

**5** wo xa a matōxō maxase xui itexi ra.

**6** Nimase birin xa Alatala matōxō.

Wo Alatala matōxō!

## Ala xa Taalie Masenyi Fole

Isirayila mange Dawuda to faxa, Alatala naxa a xa di Sulemani sugandi a xa findi Isirayila mange ra. Na kui Sulemani naxa Ala maxandi a xa a mali Isirayila yamaride. A nu wama lənni nan xən alako a xa nə na wali rabade a raba ki ma. Na maxandi naxa Alatala makenen, a fa na duba suxu. Sulemani to findi lənnila belebele ra Ala saabui ra, dunija birin naxa na kolon a ma, e nu fa siga a xa marasi fende.

Na temui Annabi Sulemani naxa a xa fe kolonyi findi səbeli ra Ala Xaxili Seniyenxi saabui ra. A xa kitaabui səbəxi ki naxə, a findi taali wəyənyie nan na. Na səbe ki tofan, a man lənni belebele masenma to danxaniyatəee bə.

Yi taalie masenyi hagigəe masenma mixi bə alə:

Wəyən fanyi tide nan gbo adamadie tagi.

Langoenja findima tərəe nan na mixi bə. Ala xa səriye mixi malima dunjəigiri kui.

Tunnaxənəya findima nə setareja ra, tunnabəxiya findima harige ra.

Yətə igboja mu fan, yətə magore nan fan.

Lanyi xa lu denbaya kui.

Die xa xuru Ala xa səriye ra.

Wule nun xənə wəyənyi mu fan jama bə.

Adamadie lanma e xa gaaxu Ala ya ra.

Ala xa a xa masenyi raso won bərəe kui, alako won xa a sago kolon, won man xa a rabatu won ma dunjəigiri kui. Na birin findima marasi fanyi nan na won bə dunija nun aligiyama. Amina.

## Ala xa Taalie

*Yi kitaabui səbəxi fe naxan ma*

<sup>1</sup> Isirayila mange Dawuda xa di Sulemani, xa taalie nan ya:

<sup>2</sup> E səbəxi nə mixie bə alako e xa lənni, e xa rasi, xaxili fanyi xa lu e bə, <sup>3</sup> xurui fanyi xa lu e yi,

e xa bira tinxinyi, nəndi, nun fe fanyi fəxəra.

<sup>4</sup> Xaxili fanyi mu naxee yi, nee xa na sətə, maŋəxunyi fanyi xa lu fonikee bə, e xa fe fanyie kolon, e lan e xa naxee raba.

<sup>5</sup> Lənnila xa a tuli mati alako a xa fe kolonyi xun xa masa.

Xaxilima xa a tuli mati, alako a xa nərə ki fanyi kolon,

<sup>6</sup> taali kui fixefe xa səcəneya e bə, e xa fahaamui sətə lənnilae xa masenyie nun taalie ma.

<sup>7</sup> Alatala xa yaragaaxui findixi lənni fole nan na.

Xaxilitaree nan yoma lənni nun marasi ma.

<sup>8</sup> N ma di, i i tuli mati i baba xa marasi ra, i naxa tondi i nga xa xurui ra,

<sup>9</sup> barima xunmase tofanyi nan findima a ra i xunyi ma, kən magore nan a ra i kənyi ma.

<sup>10</sup> N ma di, i naxa tin yunubitəee xa i ratantan.

<sup>11</sup> Xa e a fala, «Bira muxu fəxə ra, won xa sa kira madəxə mixie bə, won xa e faxa,

won xa gantanyi te mixie bə naxee mu fefe rabaxi won na,

<sup>12</sup> Won xa e xun nakana, alə gaburi a rabama ki naxə mixie ra naxee sigama aligiyama.

<sup>13</sup> Won fama naafuli sətəde na kui, won ma banxie rafema nə se fanyie ra.

<sup>14</sup> Lu muxu ya ma alako i xa nde sətə, won ma kəbiri malande xa findi keren na.»

<sup>15</sup> N ma di, i naxa bira na mixi məcli fəxəra,

i naxa lu na kira xən ma,

<sup>16</sup> barima e fe jaaxi nan tun nabama, e gbataxi mixi nii bade.

<sup>17</sup> Gantanyi mu tema xəni ya xəri,

<sup>18</sup> kənə e tan gantanyi tema e yətə kan susxuse nan na.

E e yətə nan nii bafe e yətə ra.

<sup>19</sup> Birafe geeni tinxintare fəxə ra, nun mixi nii bafe, na kira məcli findima gantanyi nan na.

<sup>20</sup> Xaxilimaya xili tima kira xunyie ra, a a xui raminima taa malandee.

21 A xili tima nama tagi,  
 a wøyenma taa sode dæe ra.  
 22 A naxε, «I tan xaxilitare,  
 i birama xaxilitareja foxø ra han mun  
 temui?  
 Mixi mayelee yoma mixi ma han mun  
 temui?  
 Xaxilitaree fe kolonyi xonma han mun  
 temui?  
 23 Wo gbilen fa ra n ma marasie ma.  
 N na n xaxili luma ne wo ma,  
 n fahaamui fima ne wo ma n ma masenyi  
 xa fe ra.  
 24 N bara wo xili, kono wo mu n ma xili  
 ratinxi.  
 N bara n bellexe itala wo be, kono wo bara  
 tondi.  
 25 Wo to bara tondi n ma marasie birin na,  
 wo to mu tinxi n ma seriye ra,  
 26 n fan fama ne yelede wo ma wo xa töre  
 kui.  
 Gaaxui na wo bønæe ramini a i, n mu wo  
 malima fefe ma.  
 27 Gaaxui fama ne wo lide alø turunnaade  
 foye,  
 töre fama ne wo suxude alø foye xungbe.  
 Na töre nun kontofili na wo li temui  
 naxε,  
 28 wo n xilima ne, kono n mu wo xa xili  
 ratinma.  
 Wo n fenma ne, kono wo mu n toma,  
 29 barima wo bara xaxilimaya xon,  
 wo bara tondi Alatala xa yaragaaxui ra.  
 30 E mu nu wama n ma marasie xon,  
 e mu nu wama n ma seriye suxufe.  
 31 Na kui e fama e xa wali sare sotode,  
 e fama e nere ki rajonyi tote.  
 32 Xaxilitareja nan fama xaxilitaree  
 gande.  
 Lønnitareja nan fama lønnitaree gande.  
 33 Kono naxan tan a tuli matima n na,  
 na kanyi luma ne kantari kui a xonyi,  
 a lu bønesa kui, a mu gaaxuma töre ya  
 ra.»

## 2

### Xaxilimaya fan adamadie be

- 1 N ma di, xa i n ma masenyie suxu,  
 xa i n ma seriye rabatu,
- 2 xa i i tuli mati lønni ra, xa nøndi rafan i  
 bønæ ma,
- 3 xa i xaxili fanyi fen, xa i nøndi maxili,
- 4 xa i a fen alø gbeti, xa i a fen a fanyi ra

alø bannaya fenma ki naxε,  
 5 na kui, i Alatala xa yaragaaxui kolonma  
 ne,  
 i Ala xa fe fahaamuma ne,  
 6 barima Alatala nan lønni fima,  
 xaxili fanyi nun nøndi minima a kere i.  
 7 A fe fanyi gbegbe ragatama tinxitøe  
 be.  
 A nøndi fale makantama.  
 8 A mixi tinxinxi makantama,  
 a a xanuntenyie ratangama kira xon ma.  
 9 Na kui, i nøndi nun tinxinxi kolonma ne,  
 kira tinxinxi naxee mixi tima fe fanyi ma.  
 10 Lønni fama i bønæ nan ma,  
 fe kolonyi nøxunma i be,  
 11 xaxili fanyi i ratangama,  
 nøndi i makantama,  
 12 a i ratangama kira jaaxi ma,  
 a i ratangama wøyen kobi fale ma,  
 13 naxee gbilenma tinxinxi kira foxy ra,  
 naxee nørøma dimi kui,  
 14 fe jaaxi rafanxi naxee ma,  
 naxee nølexinxi kobina ra,  
 15 naxee xa kira mu tinxin,  
 naxee nøre ki mu fan.  
 16 Lønni i ratangama ne gine jaaxi ma,  
 langoe gine xa de iøxunyi ma,  
 17 naxan a xa xemø singe finsiriwalima,  
 naxan næmuma a Marigi Ala xa saate  
 ma.  
 18 A xa wali kobi a rabirama ne,  
 a nøre ki a xanin aligiyama.  
 19 Mixi naxee birama a foxy ra,  
 e mu gbilenma sønøn, e mu kisi sotøma.  
 20 A lanma i xa i nøre mixi fanyie nan ma  
 kira ra,  
 i xa tinxitøe xa kira suxu.  
 21 Mixi tinxinxi luma ne yi bøxi ma,  
 mixi hagigæ mu kelima be,  
 22 kono mixi jaaxie tan nønma ne yi bøxi  
 ma,  
 tinxitaree kerima ne.

## 3

### Ala xa seriye fan

- 1 N ma di, i naxa næmu n ma marasie ma,  
 i bønæ xa n ma seriye rabatu,
- 2 barima e fama i xa simaya xon nakuyade  
 bønæsa kui.
- 3 I naxa dugutegøja nun nøndi rabøjin,

i xa e xiri i kɔn ma, i xa e sɛbe i sondonyi  
ma.  
<sup>4</sup> I fama hinne nun xaxili fanyi sɔtɔde na  
ki nɛ,  
Ala nun adamadie ya i.  
<sup>5</sup> I yɛtɛ taxu Alatala ra i bɔŋɛ birin na, i  
naxa la i yɛtɛ ra.  
<sup>6</sup> I xa Ala kolon i xa kira birin xɔn,  
a tan nan fama jɛrɛ ki fanyi masende i  
bɛ.  
<sup>7</sup> I naxa i xaxili ti i yɛtɛ ra,  
i xa gaaxu Alatala ya ra,  
i xa gbilen fe jaaxi fɔxɔ ra.  
<sup>8</sup> Na findima yalanyi nan na i fate bɛ,  
a sɛnbɛ fi i xɔrie ma.  
<sup>9</sup> Alatala binya i harige ra,  
i xa daxamui singe fi a ma.  
<sup>10</sup> Na nan a niyama baloe nun minse gbo  
i yi ra,  
i xa sagae birin nafe.  
<sup>11</sup> N ma di, i naxa tondi Alatala xa  
matinxinyi ra,  
i xa a xa marasie suxu,  
<sup>12</sup> barima Alatala marasi fima ne a xanun-  
tenyie ma,  
alo babae e xa di matinxinma marafanyi  
kui ki naxe.  
<sup>13</sup> Sɛewɛ na mixi bɛ naxan xaxilimaya  
sɔtɔxi,  
sɛewɛ na adama bɛ naxan fahaamui sɔtɔ.  
<sup>14</sup> Xaxilimaya xa geeni gbo gbeti bɛ,  
a tide dangi xɛɛma ra.  
<sup>15</sup> A fan gɛmɛ tofanyi bɛ,  
a tide dangi i waxɔnse birin na.  
<sup>16</sup> Xaxilimaya findima simaya xɔnkuye  
nan na,  
a findi bannaya nun xunnakeli ra.  
<sup>17</sup> Xaxilimaya kira fan,  
a bɔŋɛsa fima adamadie ma.  
<sup>18</sup> A findixi simaya wuri nan na a suxu-  
mae bɛ.  
Mixi naxee kankanma lɔnni ma, nee  
sɛewama nɛ.  
<sup>19</sup> Alatala bɔxi yailanxi lɔnni nan na,  
a koore yailanxi xaxili fanyi nan na.  
<sup>20</sup> A xa lɔnni nan ye raminixi bɔxi ma,  
a xa xaxili fanyi nan ye ragataxi nuxuie  
kui.  
<sup>21</sup> N ma di, seriye nun nɔndi ragata i bɔŋɛ  
kui,

e naxa makuya i ra.  
<sup>22</sup> E simaya nun hinne fima ne i ma,  
<sup>23</sup> i xa dunijiegiri sɔɔneyama ne, i mu  
dinkonma.  
<sup>24</sup> I na i sa, i mu gaaxuma, i xima ne a  
fanyi ra.  
<sup>25</sup> I naxa gaaxu gbaloe ya ra,  
i naxa gaaxu mixi jaaxie xa gere ya ra,  
<sup>26</sup> barima Alatala nan na i xa xaxilisa ra.  
A i ratangama ne gantanyi birin ma.  
<sup>27</sup> I naxa tondi mixi malide  
i nɔma naxan na.  
<sup>28</sup> I naxa a fala i boore bɛ, «Siga, tina i  
fa,»  
xa a mali xa fɛɛre na i bɛ to.  
<sup>29</sup> I naxa i dɛfanboore yanfa.  
<sup>30</sup> I naxa mixi tɔɔŋɛgɛ, naxan mu fe jaaxi  
yo rabaxi i ra.  
<sup>31</sup> I naxa geresoe tɔɔne, i naxa bira a jɛrɛ  
ki fɔxɔ ra.  
<sup>32</sup> Alatala mixi jaaxi xɔnma,  
kɔnɔ tinxintɔe tan nafan a ma.  
<sup>33</sup> Alatala mixi jaaxi xa banxi dankama  
nɛ,  
kɔnɔ a barake sama ne tinxintɔe sabatide  
ma.  
<sup>34</sup> Ala yɛtɛ igboe igoroma ne,  
kɔnɔ a hinnɛma mixi magoroxi tan na.  
<sup>35</sup> Xaxilimae nɔrɔma ne,  
kɔnɔ xaxilitaree tan yaagi nan sɔtɔma.

## 4

### *A baba xa masenyi*

<sup>1</sup> N ma die, wo wo tuli mati wo baba xa  
marasi ra,  
wo wo jɛngi sa na xɔn ma alako wo xa  
xaxili sɔtɔ,  
<sup>2</sup> barima n na lɔnni fanyi nan fife wo ma  
yi ki.  
Wo naxa tondi n ma masenyi ra.  
<sup>3</sup> Di fanyi nan nu n na n baba bɛ.  
Di kerenyi nan nu n na n nga bɛ.  
<sup>4</sup> N baba nu n nasima yi wɔyenyi nan na,  
a naxe,  
«I xa n ma masenyi ragata i bɔŋɛ kui,  
i xa n ma seriye suxu alako i xa simaya  
sɔtɔ.  
<sup>5</sup> I xa lɔnni fen, xaxili fanyi xa lu i bɛ.  
I naxa nɛɛmu n ma masenyi ma,  
i naxa nɛɛmu n ma seriye ma.

6 I naxa e rabenin, e i makantama ne.  
 N ma seriye xa rafan i ma, a i ratangama  
 nε.»  
 7 Lønni fole nan yi ki:  
 I xa lønni fen, i xa fe birin naba alako i xa  
 xaxili soto.  
 8 Xa i xaxilimaya binya, a i itema ne.  
 Xa i a suxu, a i xunnakelima ne.  
 9 A findima xunmase tofanyi nan na i  
 xunyi ma,  
 a findi diyaman xa yanbe ra i be.  
 10 N ma di, xa i i tuli mati n ma masenyi  
 ra,  
 i xa simaya xon kuyama ne.  
 11 N bara xaxilimaya kira masen i be,  
 n bara i ti kira tinxinxo xon ma.  
 12 Xa i i nere na kira nan ma, i mu  
 tccoma.  
 Xa i i gima na kira nan xon ma, i mu  
 dinkonma.  
 13 Lønni suxu, i naxa a rabolo, i naxa a  
 rabenin,  
 barima a findima simaya nan na i be.  
 14 I naxa bira mixi jaaxi foxy ra,  
 i naxa mixi kobi xa kira suxu.  
 15 I naxa nere na xon, i naxa i makore na  
 ra.  
 I kobe so na ra, i dangi.  
 16 Mixi jaaxie mu nomma xide e mu fe  
 jaaxi raba.  
 Xi xoli mu nomma e suxude e mu mixi  
 ratantan.  
 17 Fe jaaxi findixi e xa donse nun minse  
 nan na.  
 18 Tinxintoe xa kira noroma ne,  
 a yanbe naiyalanyi raminima ne alo soge.  
 19 Kono mixi jaaxie xa kira luxi ne alo  
 dimi,  
 e mu fe kolon naxan fama e rabirade.  
 20 N ma di, i i nengi sa n ma masenyi xon  
 ma,  
 i i tuli mati n ma marasi ra.  
 21 E mato temui birin, i e ragata i sondonyi  
 kui,  
 22 barima e findima simaya nan na mixie  
 be,  
 naxee e fahaamuma.  
 E findima yalanyi nan na e fate be.  
 23 I bojne kanta dangife se birin na,  
 barima simaya kelima a tan nan ma.  
 24 Wule naxa mini i de i,  
 i naxa mixi madaxu i xa woyenyi ra.  
 25 I ne woyenma mixi be, i i ya ti a ra,

i naxa i ya rasiga yire gbete.  
 26 I nengi sa i nere ki xon ma,  
 i lu kira fanyi xon ma.  
 27 I naxa binya yirefanyi ma,  
 i naxa binya koala ma.  
 I naxa i sanyi ti kira jaaxi xon ma.

## 5

### *Yene xa kanari*

1 N ma di, meeni n ma lønni ma,  
 i i tuli mati n ma xaxili fanyi ra,  
 2 alako i xa fahaamui soto,  
 i de xa woyenyi xori fala.  
 3 Langoe xa woyenyie noxun alo kumi,  
 a masalaxun alo sulopni,  
 4 kono a rajonyi xonc alo meli,  
 a xejen alo santidegema de firinyi.  
 5 A sanyie a xun tima gbaloe ra,  
 a xa kira mixi xaninma aligiyama ne.  
 6 A mu luma simaya kira xon ma.  
 A loexi, kono a mu a kolon.  
 7 Yakosi, n ma di, i i tuli mati n na,  
 i naxa i makuya n ma masenyi ra.  
 8 I makuya langoe xa kira ra,  
 i naxa i makore a xa banxi naade ra,  
 9 alako binye naxa ba i ma,  
 xeme ya ixaraxi naxa fa i xa dunijiegiri  
 kana.  
 10 Xa na mu a ra mixi gbete nan lugama  
 i harige ra,  
 i xa wali tone lu booree be,  
 11 i i xa simaya rajon toore kui,  
 i fate birin ba i ma a jaaxi ra.  
 12 I a falama ne kore,  
 «N na marasi xon munfe ra?  
 N bojne tondi na seriye ra munfe ra?  
 13 Munfe ra n mu n tuli mati n  
 karamoxee ra,  
 n mu n tuli mati n nasimae ra?  
 14 N fa na toore birin dconxoe nan kui yi ki  
 jama ya xori.»  
 15 Ye min, naxan minima i yete xa kolonyi  
 ra.  
 16 I naxa tin i xa kolonyi ye xa goro mixie  
 bun ma,  
 i naxa tin i xa ye xa makana taa kui.  
 17 Na ye xa findi i keran nan gbe ra,  
 i tan nun xore naxa na itaxun.  
 18 Barake xa lu i xa kolonyi ma,  
 i xa seewa i xa gine ra i  
 naxan futi i fonike ra.

<sup>19</sup> I xa gine tofan alɔ bole, a fan alɔ xeli.  
 A xa marafanyi xa lu i bɔŋe kui,  
 i xa a maxanu t̄emui birin.  
<sup>20</sup> N ma di, i birama mixi gbete xa gine  
 fɔxɔ ra munfe ra?  
 Munfe ra i gine xijɛ sunbuma  
 i gbe mu naxan na?

<sup>21</sup> Alatala adama j̄ere ki birin kolon.  
 A adama xa kira birin toma.  
<sup>22</sup> Mixi jaaxi xa wali jaaxie nan a suxuxi,  
 a xa yangoe nan findixi gantanyi ra a bɛ.  
<sup>23</sup> A xa xurutareja nan a niyama a faxa,  
 a xa daxupia nan a niyama a bɔnɔ.

## 6

### Tunnaχɔne nun langoeja

<sup>1</sup> N ma di, xa i i yete taanixi i boore nde  
 bɛ,  
 i findixi hamilu ra a bɛ e nun mixi gbete  
 tagi,  
<sup>2</sup> xa i i yete raxetenxi i xa woyenyi nde ra,  
 xa i i yete xirixi na laayidi mɔɔli ra,  
<sup>3</sup> n ma di, i xa fe birin naba i yete raminide  
 a kui,  
 xa na mu a ra i luma ne i boore sagoe.  
 Siga, i i felen i boore bɛ, i xa a mayandi.  
<sup>4</sup> I naxa xi de, na raba kerena.  
<sup>5</sup> I i yete ratanga yi fe mɔɔli ma,  
 alɔ xeli a yete ratangama koyinma bεlexe  
 ma ki naxe,  
 alɔ xɔni fan a yete ratangama gantanyi  
 ma ki naxe.

<sup>6</sup> Tunnaχɔne, siga dondoli yire.  
 Marasi fen a ra, alako i xa findi xaxilima  
 ra.  
<sup>7</sup> Mange mu na dondoli bɛ,  
 kuntigi nun yarerati fan mu a bɛ,  
<sup>8</sup> kɔnɔ a walima sogofure t̄emui,  
 alako a xa baloe sɔtɔ a naxan donma  
 j̄emɛ ra.  
<sup>9</sup> I tan tunnaχɔne, i i sama han mun  
 t̄emui?  
 I kelima xixɔli ma t̄emui mundun?  
<sup>10</sup> Xixɔli na i suxu, i na kinɔn, i na i sa,  
<sup>11</sup> setareja fan fama ne i suxude t̄erenna  
 ra,  
 alɔ munjeti mixi terennama ki naxe.  
 Kaame i suxuma ne, alɔ sɔɔri mixi sux-  
 uma ki naxe.

<sup>12</sup> Fuyante mu tinxin, a wule rajerema a  
 de i ne.  
<sup>13</sup> A luma a ya magira ra,  
 a nu mixi makebentin a sanyie nun a  
 bεlexe ra wule tɔnxuma ra.  
<sup>14</sup> Fe jaaxi na a xaxili kui,  
 a gere masoma t̄emui birin.  
<sup>15</sup> Na kui kasare fama ne a suxude,  
 a a xun nakana kerenyi ra.  
<sup>16</sup> Fe senni na Alatala naxee xɔnxi,  
 a mu tinma nee ra fefe ma:  
<sup>17</sup> yete igboe xa mixi mato ki,  
 wule minima de naxan kui,  
 bεlexe naxan nii bama fufafu ra,  
<sup>18</sup> bɔŋe naxan fe tinxitare majɔxunma,  
 sanyi naxee e gima sigafe ra fe kobi  
 rabade,  
<sup>19</sup> seede naxan wule falama,  
 a nun mixi naxan ngaxakerenmae tagi  
 isoma.  
<sup>20</sup> N ma di, i baba xa seriye ragata,  
 i naxa tondi i nga xa marasi ra.  
<sup>21</sup> E xa lu i bɔŋe kui t̄emui birin, e xiri i  
 kɔn ma.  
<sup>22</sup> E i rajerema ne i xa dunijiegiri kui,  
 e i makanta i xa sade ma, e i rasi i keli  
 t̄emui.  
<sup>23</sup> Na seriye findixi lanpui nan na,  
 na xaranyi kira masenma ne i bɛ,  
 na marasi i xun tima simaya kira nan xɔn  
 ma.  
<sup>24</sup> E i ratangama gine kobi ma,  
 nun xɔŋe gine de ijɔxunxi ma.  
<sup>25</sup> I naxa wa na gine xɔn ma a xa tofanyi  
 ma,  
 i naxa tin a xa nɔ i ra a yae ra.  
<sup>26</sup> Langoe gine naxan mu na xemɛ taa, a  
 mixi findima setare nan na,  
 kɔnɔ gine yenela naxan dɔxɔxi xemɛ nde  
 xɔn, a mixi faxama ne.  
<sup>27</sup> Mixi nde nɔma te tongode, a a sa a yuba  
 kui,  
 a fa lu a xa donma mu gan?  
<sup>28</sup> Mixi nde nɔma a j̄erede te wole tagi,  
 a fa lu a sanyi mu gan?  
<sup>29</sup> Na maniyama ne alɔ xemɛ naxan  
 yabuma gine xemɛ taa idɔxɔe ra.  
 Xemɛ yo din na gine ra, a fama jaxankate  
 nan sɔtɔde.  
<sup>30</sup> Mixi mu yoma munjeti ma,  
 naxan munje tixi a xa kaame ma,

<sup>31</sup> kōnō a na suxu fo a xa munafe sare fi, hali na findi a xa naafuli birin na.

<sup>32</sup> Kōnō xaxilitare nan tun yēne rabama gine ra.

A a xun nakana na fe mōcli ra.

<sup>33</sup> A fe xōcōxōs sōtōma nē yaagi kui, naxan mu gbilenma a fōxō ra sōnōn,

<sup>34</sup> barima tōcōne xēmē bōne ratema nē a naaxi ra.

Gine kanyi mu kinikinima a gbe jōcōxōs.

<sup>35</sup> A bōne mu goroma kōbiri ra.

Hali i a gbegbe fi a ma, a mu a rasuxuma.

## 7

### *Yenela xa gantanyi*

<sup>1</sup> N ma di, n ma wōyēnyi ragata i bōne kui, n ma seriye xa lu i sondonyi ma.

<sup>2</sup> N ma seriye suxu alako i xa simaya sōtō, n ma xaranyi xa rafan i ma alo i ya firinyie.

<sup>3</sup> N ma seriye xiri i bēlexesolee ra, a sebē i sondonyi ma.

<sup>4</sup> Lōnni xa findi i maagine ra, xaxili fanyi xa findi i bari mixi ra.

<sup>5</sup> N ma seriye i ratangama nē langoe ma, e i ratangama nē yenela xēmē taa idōxōs ma.

<sup>6</sup> Lōxōs nde, n nu na n ma banxi kui, n tande matoma wunderi ra.

<sup>7</sup> N naxa xaxilitare nde to, sēgetala naxan xa fahaamui mu gbo.

<sup>8</sup> A naxa kira suxu naxan dangima langoe gine xa banxi dē ra.

A nu bara a xun ti menni ra.

<sup>9</sup> Nunmare tēmwi nan nu a ra, kōs nu bara so, kuye nu bara ifōoro.

<sup>10</sup> Gine nde naxa sa a ralan, a maxirixi langoe gine ki, a nu wama na xēmē madaxufe nē.

<sup>11</sup> Gine murutaxi nan a ra, naxan wōyēn xui ite, a mixi matandi.

<sup>12</sup> A jērēma taa kui xēmē fenfe ra.

<sup>13</sup> A naxa na xēmē suxu, a a masunbu, a a fala a bē yēte igbona ra,

<sup>14</sup> «N laayidi tongo nē Ala bē,

n bara na rakamali sērēxē ra to.

<sup>15</sup> N minixi i fende na nan ma.

Yakōsi n bara i to.

<sup>16</sup> Misira sade dugi majingixi na n sade ma,

<sup>17</sup> a nun labundē xiri fanyi mōcli birin na.

<sup>18</sup> Fa be, won xa yēne raba han gēsēgē, won xa won waxōnyi birin naba,

<sup>19</sup> barima n ma xēmē mu na banxi, a sigaxi biyaasi xōnkuye.

<sup>20</sup> A bara kōbiri gbegbe xanin a xun ma, a mu fama fo yi kike jōn.»

<sup>21</sup> A naxa nō na xēmē ra a xa kōcta saabui ra,

a naxa nō a ra a xa de ijōcxunyi ra.

<sup>22-23</sup> Xēmē naxa bira a fōxō ra keren na, alo ninge naxan sigafe ninge faxade, alo xeli naxan a sanyi rasofe yēle kui, alo xōni naxan tife gantanyi ma, han tanbē fa a bōne sōxō, a faxa, a mu a kolon a xa simaya danma menni nē.

<sup>24</sup> Yakōsi n ma die, wo wo tuli mati n na, wo n ma masenyi rame.

<sup>25</sup> I bōne naxa i madaxu i xa bira na gine mōcli fōxō ra,

i naxa i jērē a xa kira ra,

<sup>26</sup> barima a bara mixi gbegbe faxa, a bara sēnbēmae yati rabira.

<sup>27</sup> A xa banxi findixi faxē kira nan na, mixi goroma aligiyama dēnnaxē ra.

## 8

### *Lōnni naxan fatanma Ala ra*

<sup>1</sup> Lōnni mu mixi xilima xē?

Xaxili fanyi mu a yēte masenma xē?

<sup>2</sup> A xa masenyi tima yire itexi fari, a wōyēnma kira dē ra nun kira ralandee.

<sup>3</sup> A a xui itema taa sode dē ra mixi dangima dēnnaxē.

A naxē, <sup>4</sup> «Adamadie, n na wo tan nan maxilife,

masenyi na n yi ra ibunadama birin bē.

<sup>5</sup> Xaxilitare xa xaxili sōtō, lōnnitare xa lōnni fen.

<sup>6</sup> Wo wo tuli mati n ma masenyi hagigē ra, masenyi tinxinxi naxan minima n dē i.

<sup>7</sup> N na nōndi nan falafe wo bē yi ki.

Tinxintareya mu rafan n ma fefe ma.

<sup>8</sup> N ma wōyēnyi birin tinxin, wule nun sēniyentareja yo mu na e ya ma.

<sup>9</sup> Nee flixē xaxilima bē, e tinxin lōnnilae bē.

<sup>10</sup> Wo xa n ma lənni fen dangi gbeti ra,  
wo xa a kolon xaxili fanyi tide gbo xəema  
fanyi bε,

<sup>11</sup> fahaamui tide dangi gεmε tofanyi ra.  
Sese mu na naxan tide dangima nee ra.»

<sup>12</sup> «N tan lənni, n soma fe kui, n a tagi  
raba.

<sup>13</sup> Xa Alatala xa yaragaaxui na i bε,  
i fe jaaxie nan xənma.

Yεtε igboja, fe jaaxie, nun wøyen kobie,  
n nee nan xənma.

<sup>14</sup> N gbe nan na marasi nun nəndi ra,  
xaxili fanyi nun sənbε kanyi nan n na.

<sup>15</sup> N tan nan mangε rəjəremə,  
mangε naxee yaamari tima tinxinyi ra.

<sup>16</sup> N tan nan boxi yareratie rəjəremə,  
n kuntigie tima adamadie ya ma.

<sup>17</sup> N mixi nan xanuma, naxan n xanu.  
Naxee n fenma, nee n toma nε.

<sup>18</sup> Bannaya nun binyε na n tan nan yi ra,  
harige naxan mu kanama.

<sup>19</sup> N naxan fima mixi ma a fan xəema  
fanyi bε,

a xa geeni dangi gbeti ra.

<sup>20</sup> N nan n jəremə nəndi kira nan xən ma,  
tinxinyi na dənnaxε,

<sup>21</sup> alako n xanuntenyi xa harige sətə ke ra,  
fe fanyi xa lu e yi ra dunijəigiri kui.»

<sup>22</sup> «Alatala naxa n daa a xa wali birin fəlε  
ra.

<sup>23</sup> N nu na kabi fəlε, beenun bəxi xa daa.

<sup>24</sup> N bari temui baa mu nu na, dulonyi mu  
nu na.

<sup>25</sup> N bari ne beenun geyae xa mini,

<sup>26</sup> beenun bəxi nun fətənyi xa daa.

<sup>27</sup> A to nu koore daafe, n nu na.

A to nu koore walaxε italafe, n nu na.

<sup>28</sup> A to nu nuxui tife koore ma, n nu na.  
A to nu ye raminife sənbε ra bəxi bun, n  
nu na.

<sup>29</sup> A to nu naaninyi safe baa bε  
alako ye naxa fa banbaran jε, n nu na.  
A to nu dunija bunyi dəxəfe, n nu na.

<sup>30</sup> N fan nu na a fe ma a malife ra,  
ləxə yo ləxə n findi a be səewε nan na,  
n fa n jəlexin a ya i temui birin.

<sup>31</sup> N jəlexinxı a xa dunija daaxi nan na,  
a findixı n be səewε ra lufe ra adamadie  
tagi.»

<sup>32</sup> «Yakəsi n ma die, wo wo tuli mati n na,  
səewε na mixi bε naxan birama n ma kira  
fəxə ra.

<sup>33</sup> Wo wo tuli mati n ma xaranyi ra,  
wo xa findi lənnilae ra.  
Wo naxa a rabolo de.

<sup>34</sup> Səewε na mixi bε naxan a tuli matima  
n na,  
naxan luma n səeti ma temui birin,  
naxan n maməma naade ra.

<sup>35</sup> N kolonma bara kisi, Alatala bara hinne  
na kanyi ra.

<sup>36</sup> Kənə n gerefa tan bara a yεtε bənə,  
n xənmixi na faxε fenfe na ki nε.»

## 9

### Xaxilimaya nun lənnitareja

<sup>1</sup> Lənni bara a xa banxi ti fanye solofera  
fari.

<sup>2</sup> A bara xuruse nde faxa, a wəni yailan,  
a xa dəxə teebili ra a dəgede.

<sup>3</sup> A bara xəerae xε taa kui mixi xilife ra,

<sup>4</sup> «Wo tan xaxilitaree nun fahaamutare,  
wo fa be.

<sup>5</sup> Wo xa fa n ma taami don,  
wo xa fa n ma wəni fanyi min.

<sup>6</sup> Wo xa gbilen fe jaaxie fəxə ra,  
wo xa bira xaxilima xa kira fəxə ra.»

<sup>7</sup> Mixi yo naxan katama yεtε igboe mat-  
inxinde,

a marajaaxui nan sətəma.

Mixi yo naxan katama mixi jaaxi raside,  
a konbi nan sətəma.

<sup>8</sup> Xa i xurutare rasi, a i xənma nε.

Xa i xaxilima rasi, a i xanuma nε.

<sup>9</sup> I naxan falama lənnila bε,

a nde nan sama a xa lənni xun.

I naxan masenma tinxintə bε,  
a nde nan sama a xa tinxinyi xun.

<sup>10</sup> Lənni fələma Alatala xa yaragaaxui nan  
ma.

Fahaamui sətəma Ala Səniyentə kolonfe  
nan ma.

<sup>11</sup> I xa dunijəigiri xən kuyama nε lənni  
ra,

i xa simaya jε kənti xun masama nε

fahaamui ra.

<sup>12</sup> Xaxilima lənni sare nan sətəma,  
kənə mixi naxan yoma a boore ma, na  
təcəre nan tun sətəma.

<sup>13</sup> Xaxilitareja luxi nε alo gine naxan de  
wuya,  
a mu xuru, a mu fe kolon.

14 A dəx̄oma a xa banxi sode də nan na dəx̄ose ma naxan na yire itexi,  
 15 alako a xa dangi mixie xili a xui itexi ra,  
 naxee na e jərefe kira tinxinxie xən ma.  
 16 A a falama mixie bə naxee mu fahaa-mui sətəxi,  
 «Wo tan xaxilitaree, wo fa be.  
 17 Minse mujaxi jəxun,  
 taami donxi dunxui ra, na fan jəxun.»  
 18 E mu a kolon faxə dimi nan mənni ra.  
 Mixi naxee a xa xili ratinma,  
 nee xun tixi aligiyama nan na.

## 10

### Taali wəyenyie

1 Sulemani xa taalie  
 Di xaxilima, a baba raseewama nə,  
 kənə di lənnitare findima nimise nan na a nga bə.  
 2 Harige sətə ki jaaxi mu sese gasama mixi ma,  
 kənə tinxinyi nan simaya fima mixi ma.  
 3 Alatala mu mixi tinxinxı luma kaame ra,  
 kənə a tondima nə mixi jaaxi waxənfe ra.  
 4 Belexe walitare setareja nan bəndunma mixi ma,  
 belexe wakilixi bannaya nan fima mixi ma.  
 5 Di naxan wakilima xə xaba təmui a findixi xaxilima nan na,  
 kənə di naxan xima xə xaba təmui a findixi yaagi nan na a baba bə.  
 6 Barake na mixi tinxinxı fəx̄ra,  
 gbaloe bira ne tinxintaree fəx̄ra.  
 7 Tinxintəe xili findima duba nan na,  
 kənə mixi jaaxi xili ləema nə.  
 8 Lənnila tinma lude seriye bun ma,  
 kənə lənnitare xa wəyenyi a xun nakanama nə.  
 9 Mixi naxan jərema nəndi ra,  
 a jərema kantari nan kui,  
 kənə mixi naxan mu a jərema tinxinyi ra,  
 na tan fama rayarabide nə.  
 10 Mixi naxan nəndi nəxunma a booree ma, a e təcərəfe nə.  
 Də kanyi xaxilitare a xun nakanama nə.  
 11 Wəyenyi tinxinxı tinxintəe xa simaya xən kuyama nə,  
 kənə mixi jaaxi tan də gbaloe raminima nə.  
 12 Gbəsenxənneya gere rakelima nə,

kənə marafanyi diphema nə fe kanaxi birin ma.  
 13 Lənni nan na xaxilima nənyi bun ma,  
 kənə gbendegela nan sinma xaxilitare fari ma.  
 14 Fe kolonyi ragataxi lənnilae yi ra,  
 kənə lənnitare xa wəyenyi fe nan tun kanama.  
 15 Banna mixi harige findixi a kanta se nan na,  
 kənə setarepa nan misikiine xun nakanama.  
 16 Tinxintəe xa geeni findixi simaya nan na,  
 mixi jaaxi sare findixi naxankate nan na.  
 17 Mixi naxan xurui fahaamuma, a tixi simaya kira nan xən,  
 kənə naxan məsəma na marasi ra, a bənəma nə.  
 18 Wule fale gbəsenxənneya ragatama nə,  
 xaxilitare nan mixi təcərəgəma.  
 19 Wəyenyi rawuyafe nəma mixi findide yunubitəe ra,  
 kənə xaxilima tan a də suxuma nə.  
 20 Tinxintəe xa wəyenyi tide gbo gbeti bə,  
 kənə mixi jaaxi bəjəe tide xurun.  
 21 Tinxintəe xa marasi mixi rajerəma nə,  
 kənə xaxilitare faxama lənnitareja nan kui.  
 22 Alatala xa barake nan mixi bannama,  
 mixi sənbə mu sese sama na fari.  
 23 Fe jaaxi rafan mixi kobi ma,  
 kənə lənni rafan xaxilima ma.  
 24 Mixi jaaxi hənməma fe naxan na, na  
 nan a lima.  
 Mixi tinxinxı waxənfe, Ala nan na nabama a bə.  
 25 Fe xərəxəe na fa, mixi jaaxi yo mu  
 tima,  
 kənə tinxintəe tan tima nə abadan.  
 26 Muluxuni fe naxan niyama mixi jinyi  
 ra,  
 tuuri fe naxan niyama mixi ya ra,  
 tunnaxənne fan na nan niyama a xəema ra.  
 27 Alatala xa yaragaaxui simaya nan fima  
 mixi ma,  
 kənə mixi jaaxie xa simaya xən mu kuya.  
 28 Mixi tinxinxie xa tina findima e bə  
 səewə nan na,  
 kənə mixi jaaxie xa tina findima e bə  
 təcərə nan na.  
 29 Alatala xa kira findixi kantari nan na  
 mixi tinxinxie bə,  
 kənə a findixi halaki nan na tinxintaree bə.

- <sup>30</sup> Tinxintœs mu birama fefe ma,  
kono mixi jaaxi mu luma bɔxi ma.  
<sup>31</sup> Mixi tinxinxi de lɔnni nan masenma,  
kono wule fale nenyi bolonma ne.  
<sup>32</sup> Tinxintœs de fe fanyi nan falama,  
kono mixi jaaxi fe jaaxi nan falama.

## 11

### Sikeeli kamalitare

- <sup>1</sup> Alatala sikeeli kamalitare nan xɔnxi,  
kono sikeeli kamalixi rafan a ma.  
<sup>2</sup> Yetε igbona findima yaagi nan na,  
kono yetε magore findima lɔnni nan na.  
<sup>3</sup> Tinxinyi tinxintœs rajerema ne,  
kono tinxintareya yanfante halakima ne.  
<sup>4</sup> Naafuli mu mixi malima Ala xa kiti  
lɔxœs,  
tinxinyi gbansan nan mixi ratangama na  
faxe ma.  
<sup>5</sup> Tinxinyi tinxintœs rajerema ne kira  
fanyi xɔn,  
kono jaaxuna mixi jaaxi halakima ne.  
<sup>6</sup> Tinxinyi tinxintœs rakisima ne,  
yanfante tan luma milε gantanyi nan kui.  
<sup>7</sup> Mixi jaaxi na faxa, sese mu sɔɔneyama  
a be sɔɔnɔn.  
A xa naafuli mu sɛnbε yo fima a ma na  
temui.  
<sup>8</sup> Tinxintœs ratangama ne paxankate ma,  
mixi jaaxi tan luma na paxankate nan  
kui.  
<sup>9</sup> Mixi kobi a boore xun nakanama a xa  
wɔyenyie nan na,  
kono tinxintœs ratangama ne a xa lɔnni  
saabui ra.  
<sup>10</sup> Tinxintœe na hεeri sɔtɔ, taa jεlexinma  
ne.  
Mixi jaaxi na faxa, birin bara geeni.  
<sup>11</sup> Tinxintœe munafanyi rafama ne a xa  
taa ma,  
mixi jaaxie tan taa xun nakanama e xa  
wɔyenyie nan na.  
<sup>12</sup> Lɔnnitare yoma ne a boore ma,  
lɔnnila tan luma sabari nan kui.  
<sup>13</sup> Naafixi gundo makenenma ne,  
dugutεge tan a suturama ne.  
<sup>14</sup> Marasitareja jama rabirama ne,  
kono marasima wuyaxi tan findima kisi  
nan na e be.  
<sup>15</sup> Mixi yo taani mixi be fe nde ma, a fama  
ne nimisade.  
Tondife na rabade, na nan fisa.  
<sup>16</sup> Gine fanyie binyε sɔtɔma ne,

- kono xeme jaaxi naafuli nan tun sɔtɔma.  
<sup>17</sup> Xeme fanyi jere ki a malima ne,  
kono xeme jaaxi tɔɔre nan bendunma a  
yete ma.  
<sup>18</sup> Mixi jaaxi xa geeni fama ne a madax-  
ude.  
Tinxintœs tan xa geeni findima sare fanyi  
nan na a be.  
<sup>19</sup> Tinxintœs kisima ne,  
kono tinxintare faxe nan sɔtɔma.  
<sup>20</sup> Bɔne jaaxi mu rafan Alatala ma,  
a wama tinxinyi nan xɔn.  
<sup>21</sup> Mixi jaaxi fama ne fe jaaxi sɔtɔde,  
kono tinxintœs tan kisima ne.  
<sup>22</sup> Gine tofanyi xaxilitare luma ne alo  
xurunde xεema daaxi xɔsε jɔε ra.  
<sup>23</sup> Tinxintœs fama ne fe fanyi sɔtɔde,  
kono xɔnε nan luma mixi jaaxi tan be.  
<sup>24</sup> Mixi naxan belexε yelefu ki tide, a  
bannaya sɔtɔma ne,  
kono mixi kumaxi tan findima setare na  
na.  
<sup>25</sup> Mixi naxan a harige itaxunma, a fama  
ne harige sɔtɔde.  
Ye xɔli mu luma mixi ma naxan a boore  
kima ye ra.  
<sup>26</sup> Nama mixi dankama ne naxan tondima  
baloe matide,  
e dubama ne mixi be naxan tinma jama  
xa nde sɔtɔ.  
<sup>27</sup> Fe fanyi rabae, fe fanyi sɔtɔma ne,  
kono fe jaaxi rabae, fe jaaxi nan sɔtɔma.  
<sup>28</sup> Mixi naxan a xaxili tima a xa naafuli  
ra,  
a fama ne birade,  
tinxintœs tan luma ne alo burexε naxan  
mu lisima.  
<sup>29</sup> Mixi naxan tɔɔre bendunma a xa den-  
baya ma,  
fe fufafu nan fama findide a ke ra.  
Lɔnnitare fama lude ne lɔnnila xa yaa-  
mari bun ma.  
<sup>30</sup> Tinxintœe kisima ne,  
lɔnnilæ mixie masɔtɔma ne.  
<sup>31</sup> Xa tinxintœs a sare sɔtɔ dunija ma,  
mixi jaaxi nun yunubitœ fan a sɔtɔma  
ne.

## 12

### Marasi tide

- <sup>1</sup> Mixi yo tinma marasi ra, na wama lɔnni  
nan xɔn,  
naxan tan mu tinma na ra, daxui nan a  
ra.

- <sup>2</sup> Alatala hinnema ne mixi fanyi ra,  
a mixi kobi tan jaxankata.
- <sup>3</sup> Naaxuja mu xili xungbe fima mixi ma,  
kono sese mu a niyama tinxintoe sankee  
xa tala.
- <sup>4</sup> Gine fanyi findima a xa mori xa xun-  
nakeli nan na,  
gine jaaxi tan luma ne alo kuli naxan na  
ninyi kui.
- <sup>5</sup> Mixi tinxinxie xa majoxunyi fan,  
kono mixi jaaxi xa marasi mixi madax-  
uma ne.
- <sup>6</sup> Mixi jaaxi xa woyenyi mixi faxama ne,  
kono tinxintoe tan xa woyenyi mixi rak-  
isima ne.
- <sup>7</sup> Mixi jaaxie xa fe fama ne kanade,  
kono sese mu mixi tinxinxie xa denbayae  
toma.
- <sup>8</sup> Nama lonnila matoxoma ne,  
kono boje jaaxi kanyie, e yoma nee  
ma.
- <sup>9</sup> Yete magore, malima kerem peti na  
naxan be,  
a fisa yete igboe be, baloe mu na naxan yi  
ra.
- <sup>10</sup> Tinxintoe meenima ne a xa xuruse ma,  
kono mixi jaaxi tan ya ixara.
- <sup>11</sup> Boxi rawali baloe setoma ne,  
kono lonnitare birama fe fufafu nan foxo  
ra.
- <sup>12</sup> Mixi jaaxi harige fenma tinxintareya  
ra,  
kono tinxintoe sankee tan sigama boxi  
suxu ra ne.
- <sup>13</sup> Fe jaaxi findima gantanyi nan na mixi  
jaaxi be,  
kono tinxintoe a yete ratangama ne na  
toore ma.
- <sup>14</sup> Woyen fanyi findima xunnakeli nan na  
mixi be,  
alo mixi to a xa wali sare setoma.
- <sup>15</sup> Lonnitare a majoxunxi a a xaxili fan,  
lonnila tan marasi nan fenma.
- <sup>16</sup> Lonnitare boje te rafura,  
lonnila tan mu konbi yaabima.
- <sup>17</sup> Tinxintoe nondi nan falama a boore  
xun,  
kono seede ba jaaxi wule nan tun  
madoxoma.
- <sup>18</sup> Mixi de wuyaxi xa woyenyi mixi  
maxonoma ne alo santidegema,  
kono lonnila tan xa woyenyi mixi nan  
nayalanma.
- <sup>19</sup> Nondi fale xa masenyi mu masarama,

- kono wule fale xa masenyi luma ne  
masara ra.
- <sup>20</sup> Maifui nan na mixi jaaxi boje kui,  
seewa na mixi be, naxan gere raxubenma.
- <sup>21</sup> Fe jaaxi yo mu tinxintoe lima,  
kono mixi jaaxie na nan tun setoma.
- <sup>22</sup> Alatala wule falee xonma ne,  
a hinnema ne nondi falee ra.
- <sup>23</sup> Lonnila a xa lonnii masen temui kolon,  
lonnitare tan a xa daxuja nan ifalama a  
xui itexi ra.
- <sup>24</sup> Tunnabexilae findima mangae nan na,  
kono tunnaxonee findima konyie ra.
- <sup>25</sup> Kontofili luma ne mixi lahale masara  
ra,  
woyen fanyi tan a boje rasewama ne.
- <sup>26</sup> Tinxintoe kira tinxinxie masenma ne a  
boore be,  
mixi jaaxi tan a boore ralosema ne.
- <sup>27</sup> Koyinma tunnaxone mu a xa toke  
ganma,  
kono tunnabexila meenima ne a setosee  
ma.
- <sup>28</sup> Simaya na kira tinxinxie nan xon ma.  
Faxe mu fulama na kira ra.

## 13

### Xurutare tondima marasi suxufe

- <sup>1</sup> Di lonnila a tuli matima a baba xa  
marasi nan na,  
kono xurutare mu a tuli matima marasi  
ra.
- <sup>2</sup> Mixi fanyi xa woyenyie fe fanyi nan  
naminima,  
kono yanfante tan wama gere nan xon.
- <sup>3</sup> Mixi naxan a de suxuma, a xun nakelima  
ne,  
naxan de wuyaxi, na tan a xun nakanama  
ne.
- <sup>4</sup> Tunnaxone xa fefe mu sooneyama,  
kono tunnabexi harige gbegbe setoma ne.
- <sup>5</sup> Wule mu rafan tinxintoe ma,  
kono mixi jaaxi tan a yete rayaagima ne.
- <sup>6</sup> Tinxinyi tinxintoe makantama ne,  
fe jaaxi yunubitoe tan nahalakima ne.
- <sup>7</sup> Mixi nde a yete findima banna nan na,  
kono sese mu a yi ra.  
Boore tan a yete findima setare nan na,  
kono harige gbegbe na a yi ra.
- <sup>8</sup> Banna xa kobiri a xun sarama mixi  
kobie ma,  
kono mixi kobie mu sese fenma setare ra.
- <sup>9</sup> Tinxintoe luxi ne alo lanpui dexexi,  
mixi jaaxi tan xa lanpui xubenma ne.

## 14

*Gine lənnila*

- <sup>10</sup> Yetε igboña gere nan nabulama,  
kōnō marasi ramεfe findima lənni nan na.  
<sup>11</sup> Harige naxan sətōma tinxintareya kui,  
a sigama xurun na ne,  
kōnō harige naxan sətōma dɔyi dɔyi  
tinxinyi kui, na sigama gbo ra ne.  
<sup>12</sup> Xa mixi mu a waxɔnfe sətōma, a  
tɔɔrɔma ne,  
kōnō xa a sətō, a səewama ne dunijεigiri  
kui.  
<sup>13</sup> Mixi naxan yoma marasi ma, a na sare  
sətōma ne,  
naxan tan marasi binyama, na fama ne  
sare fanyi sətōde.  
<sup>14</sup> Xaxilima xa marasi findima simaya nan  
na,  
a mixi ratangama gantanyi jaaxi ma.  
<sup>15</sup> Fahaamui findima hinne nan na mixi  
be,  
kōnō mixi jaaxi tan xa kira xɔrɔxɔ.  
<sup>16</sup> Xaxilima a xa lənni rawalima,  
kōnō xaxilitare daxupa nan tun fun-  
funma.  
<sup>17</sup> Xεera tinxintare findima tɔɔre nan  
saabui ra,  
xεera tinxinxi tan fama yalanyi nan na.  
<sup>18</sup> Mixi naxan tondima marasi ra, a  
setarepa nun yaagi sətōma ne,  
kōnō naxan marasi ramεma, a binye nan  
sətōma.  
<sup>19</sup> A jɔxun, mixi waxɔnfe na raba a be,  
kōnō xaxilitare mu tinma gbilende a  
waxɔnfe jaaxi fɔxɔ ra.  
<sup>20</sup> Mixi na lu xaxilima fɔxɔ ra, a fan xaxili  
sətōma ne,  
kōnō lənnitaree xa malan boorepa, find-  
ima tɔɔre nan tun na.  
<sup>21</sup> Yunubitɔe sare findima fe jaaxi nan na,  
tinxintɔe tan sare findima hεeri nan na.  
<sup>22</sup> Mixi fanyi ke luma a xa mamadie nan  
be,  
yunubitɔe tan ke luma tinxintɔe nan be.  
<sup>23</sup> Baloe gbegbe minima ne setare xa xε  
ma,  
kōnō tinxintareya luma ne kasara ra.  
<sup>24</sup> Babe naxan mu a xa di xuruma luxu-  
sinyi ra,  
na di mu rafan a ma.  
Babe naxan a xa di xuruma,  
na di rafan a ma.  
<sup>25</sup> Tinxintɔe wasama ne baloe ra,  
kōnō tinxintare tan luma kaame ra ne.

- <sup>1</sup> Gine lənnila sənbε fima ne a xa denbaya  
ma,  
kōnō gine lənnitare a xa denbaya xun  
nakanama ne.  
<sup>2</sup> Mixi naxan a jεremε a tinxinxi ra, a  
gaaxuma ne Ala ya ra,  
kōnō naxan a jεremε tinxintareya ra, na  
nan yoma Ala ma.  
<sup>3</sup> Yetε igboe xa wɔyεnyi findima bɔnbɔe  
nan na a be,  
lənnila tan xa wɔyεnyi a makantama ne.  
<sup>4</sup> Xa ninge mu bɔxi buxama, saga mu  
rafema.  
Ninge xa wali a niyama ne mixi xa baloe  
gbegbe sətō.  
<sup>5</sup> Seede fanyi mu wule falama,  
seede jaaxi tan wule nan tun funfunma.  
<sup>6</sup> Mixi mayele lənni fenma ne, kōnō a mu  
a sətōma.  
Lənni kolonfe mu xɔrɔxɔ xaxilima be.  
<sup>7</sup> I xa i makuya xaxilitaree ra,  
barima i mu lənni yo sətōma e ra.  
<sup>8</sup> Lənnila a jɔxɔ sama ne a jεre ki xɔn  
ma,  
lənnitare tan a yetε madaxuma ne.  
<sup>9</sup> Xaxilitare yoma yunubi tongofe ma,  
kōnō tinxintɔe Ala xa hinne nan fenma.  
<sup>10</sup> Mixi a yetε xa tɔɔre kolon a bɔjε kui,  
a mu a xa səewε masenma mixi gbεtε be.  
<sup>11</sup> Mixi jaaxie xa denbaya halakima ne,  
tinxintɔe tan xa denbaya fanma ne.  
<sup>12</sup> Mixi jɔxɔ a ma a a jεre ki fan,  
a fa li kɔre a na gbaloe kira nan xɔn ma.  
<sup>13</sup> Mixi nɔma yelede a dε ra, a tɔɔrɔxi a  
bɔjε kui.  
Sεewε nɔma mafindide tɔɔre ra.  
<sup>14</sup> Mixi jaaxi yo, mixi fanyi yo,  
e birin e xa wali sare sətōma ne.  
<sup>15</sup> Xaxilitare lama ne mixi birin xa  
masenyi ra,  
kōnō xaxilima kira matoma ne beenu a xa  
bira na fɔxɔ ra.  
<sup>16</sup> Xaxilima gaaxuma ne Ala ya ra, a fa  
gbilen fe jaaxi fɔxɔ ra,  
kōnō xaxilitare tan soma ne na fe jaaxi  
kui mafuren.  
<sup>17</sup> Mixi naxan bɔjε tema mafuren, a  
daxupa nan nabama.  
Mixi madaxui mu rafan mixi yo ma.  
<sup>18</sup> Daxuna findima ne xaxilitare ke ra,  
xaxilimae tan lənni nan sətōma.

- <sup>19</sup> Mixi jaaxie fama ne e xinbi sinde tinxintoe bun ma,  
e kantari nan fenma tinxintoe xonyi.
- <sup>20</sup> Setare rajaaxu birin ma, hali a doxoboore,  
kono banna rafan mixi gbegbe ma.
- <sup>21</sup> Mixi naxan yoma a ngaxakerenyi ma, a bara yunubi soto,  
kono naxan kinikini tocromixi ma, na bara seewe soto.
- <sup>22</sup> Mixi naxee fe jaaxi majoxunma, nee bennoma ne.  
Kono naxee fe fanyi majoxunma,  
na kanyie marafanyi nun nondi nan toma.
- <sup>23</sup> Geeni na wali birin kui,  
kono woyenyi gbansan findima setareja nan na.
- <sup>24</sup> Bannaya nan na lonnilla sare ra,  
daxuja nan tun luma lonnitare tan yi ra.
- <sup>25</sup> Seede nondi fale mixi nii ratangama ne,  
kono wule fale mixi madaxuma tun.
- <sup>26</sup> Mixi naxan gaaxu Alatala ya ra,  
a tan nun a xa die luma ne kantari kui.
- <sup>27</sup> Alatala xa yaragaaxui simaya fima ne mixi ma,  
alako e xa ratanga gantanyi ma naxan findima faxe ra.
- <sup>28</sup> Nama xa gboe findima mangue xa xunnakeli nan na,  
kono jama xa xurunyi findima mangue xa xunnagore nan na.
- <sup>29</sup> Xaxilima boje te xono,  
kono xaxilitare a xa daxuja masenma ne a xa boje te saabui ra.
- <sup>30</sup> Bojresa findima simaya nan na,  
kono mile tan findima fure nan na.
- <sup>31</sup> Naxan setare tocroma, na bara yo setare Daa Mange ma,  
kono naxan kinikini setare ma, na bara a Daa Mange matxo.
- <sup>32</sup> Mixi jaaxi xa jaaxuja a xun nakanama ne,  
kono tinxintoe kantari sotoma ne hali faxe ya i.
- <sup>33</sup> Llonni na xaxilima boje kui,  
xaxilitare yati nomma na tote.
- <sup>34</sup> Tinxinyi boxi rasigama ne yare,  
yunubi tan jama rayaagima ne.
- <sup>35</sup> Walike lonnilla rafan mangue ma, kono a walike yaagitare tan xonma ne.

## 15

### Yaabi bocxoxki

- <sup>1</sup> Yaabi bocxoxki mixi boje ragoroma ne,  
kono woyen xone tan mixi boje ratema ne.
- <sup>2</sup> Xaxilima xa woyenyi a niyama ne xaxili fanyi xa rafan mixie ma,  
kono xaxilitare xa woyenyi daxuja nan tun masenma.
- <sup>3</sup> Alatala mixi birin matoma,  
mixi jaaxi nun mixi fanyi.
- <sup>4</sup> Woyen fanyi mixi rayalanma,  
kono woyen xone mixi xaxili tocroma ne.
- <sup>5</sup> Xaxilitare yoma ne a baba xa marasi ma,  
xaxilima tan na marasi nan suxuma.
- <sup>6</sup> Harige fanyi na tinxintoe xonyi,  
kono toore gbansan nan findima tinxintare sare ra.
- <sup>7</sup> Lonnillae xa woyenyie xaxili fima ne mixi ma,  
kono fe fanyi yo mu na lonnitaree boje kui.
- <sup>8</sup> Alatala mixi jaaxi xa serexxe xonma,  
kono a tinxintoe xa duba suxuma ne.
- <sup>9</sup> Alatala mixi jaaxi xa kira xonma,  
kono mixi naxan birama tinxinyi foxra a rafan a ma.
- <sup>10</sup> Kira fanyi bejinfe findima naxankate nan na.  
Xurutareja mixi xun tima faxe kira nan ma.
- <sup>11</sup> Alatala to fe birin kolon,  
hali naxan nabama aligiyama nun yahan-nama,  
a ibunadama boje fan kolon.
- <sup>12</sup> Yete igboe mu wama marasi xon ma,  
a mu sigama lonnilla yire.
- <sup>13</sup> Boje seewaxi mixi lahale fanma,  
kono boje tocroxi mixi lahale kanama ne.
- <sup>14</sup> Xaxilima loni nan fenma,  
kono xaxilitare daxu woyenyi nan tun falama.
- <sup>15</sup> Hali misikiine tooro a xa simaya kui,  
xa a boje seewaxi, na findima ne baloe ra a be.
- <sup>16</sup> Setare Ala yaragaaxui,  
fan banna xaxili ifuxi be.
- <sup>17</sup> Bande pijne donfe xanunteya kui,  
na fan sube donfe be gbesenxonneya kui.
- <sup>18</sup> Boje rate gere xore isicxoma ne,  
boje ragore sonxoe raxinbelima ne.
- <sup>19</sup> Tunnaxone xa kira mabalanzu tunbee  
nan na,  
kono tinxintoe xa kira jere joxun.

<sup>20</sup> Di lənnixi findima səewə nan na a baba  
bə,  
kənɔ di lənnitare yoma nə a nga ma.

<sup>21</sup> Xaxilitarena rafan lənnitare ma,  
kənɔ xaxilima xa kira tinxin.

<sup>22</sup> Marasitarena wali kanama nə,  
kənɔ marasi gbegbe wali nan səoneyama.

<sup>23</sup> Səewə na mixi bə naxan fata a boore  
yaabide.  
Woyenyi tide gbo naxan falaxi a fala ki  
ma nun a fala təmui ma.

<sup>24</sup> Xaxilima xa kira a ratema nə koore ma,  
a a mali a xa aligiyama kira matanga.

<sup>25</sup> Alatala yete igboe xa banxi rabirama  
nə,  
kənɔ a kaajə gine xa bəxi makantama nə.

<sup>26</sup> Majəxun kobi rajaaxu Alatala ma,  
kənɔ woyen fanyi tan səniyen.

<sup>27</sup> Milante findima nə təore ra a xa den-  
baya bə,  
kənɔ naxan mu wama geeni tinxintare  
xən,  
na kanyi kisi nan sətəma.

<sup>28</sup> Tinxintəe fe matoma nə a fanyi ra  
beenu a xa yaabi nde fi,  
kənɔ fe jaaxi mafura minide mixi jaaxi  
də i.

<sup>29</sup> Alatala makuya mixi jaaxie ra,  
kənɔ a a tuli matima tinxintəee xa  
maxandi ra.

<sup>30</sup> Xəera ya iyalanxi mixi bərə rasəewama  
nə,  
xəeraya fanyi sənbəe nan fima mixi ma.

<sup>31</sup> Mixi naxan a tuli matima kisi marasi ra,  
na kanyi luma nə lənnila ya ma.

<sup>32</sup> Naxan tondima marasi raməde,  
na yoxi a yete nan ma,  
kənɔ naxan tinma marasi raməde,  
na kanyi xa lənni nan xun masama.

<sup>33</sup> Ala xa yaragaaxui findima lənni nan na  
mixi bə.  
Yete magore fama binyə nan na.

## 16

### Ala xa maragiri

<sup>1</sup> Adamadi nate tongoma a bərə kui,  
kənɔ maragiri na Ala nan belexe.

<sup>2</sup> Adama tan bə, a xa kira birin fan,  
kənɔ kiiti sa mange Ala a bərə kolon.

<sup>3</sup> Wali birin taxu Alatala ra, alako a xa  
sənçuya.

<sup>4</sup> Alatala fe birin yailanxi fe nde nan ma.

Hali mixi jaaxi daaxi gbaloe ləxəe nan  
ma fe ra.

<sup>5</sup> Alatala yete igboe xənxi.  
Naxankate nan a mamefe.

<sup>6</sup> Yunubi xafarima hinne nun dugutegəya  
nan saabui ra.  
Alatala xa yaragaaxui mixi ratangama fe  
jaaxi nan ma.

<sup>7</sup> Mixi jəre ki na rafan Alatala ma,  
a a niyama nə gere xa jən na kanyi nun  
a yaxuie tagi.

<sup>8</sup> Se dondoronti sətəxi tinxinyi ra  
na nan fisə se gbegbe sətəxi bə tinx-  
intareya kui.

<sup>9</sup> Mixi nate tongoma a xa fe rabaxi ma,  
kənɔ na fee ragiri mangə na Alatala nan  
na.

<sup>10</sup> Mangə xa masenyi tide gbo,  
a xa kiiti xa tinxin.

<sup>11</sup> Alatala na sikeeli tinxinxı nan bə,  
a xa wali nan na se maniyase kamalixi ra.

<sup>12</sup> Fe jaaxi mu rafan mangə ma,  
barima tinxinyi nan mangə kibanyi ma-  
banbanma.

<sup>13</sup> Mangə xa hinne na tinxintəee bə,  
nəndi fale rafan e ma.

<sup>14</sup> Mangə xa bərəte mixi faxama nə,  
kənɔ lənnila fata mangə bərə ragorode.

<sup>15</sup> Mangə xa jəlexinyi findima simaya nan  
na,  
a xa hinne luma nə alə nuxui naxee tunə  
ye raminima.

<sup>16</sup> Lənni sətəe fan xəema sətəe bə,  
xaxili fanyi sətəe fan gbeti sətəe bə.

<sup>17</sup> Tinxintəe xa kira mu sigama fe jaaxi  
ma.  
Mixi naxan a jəngi saxi a jəre ki xən ma,  
na kisima nə.

<sup>18</sup> Yetə igboja mixi nan xun nakanama,  
yetə iteya mixi nan naləema.

<sup>19</sup> Lufe yetə magoree ya ma, na fan  
naafuli itaxunfe bə yetə igboee ya ma.

<sup>20</sup> Həeri na mixi bə naxan a jəngi sama fe  
raba kie xən ma.  
Səewə na mixi bə naxan a xaxili tima  
Alatala ra.

<sup>21</sup> Mixi sabarixi findima xaxilima nan na.  
Woyen jəxunmə xaxili fima nə mixi ma.

<sup>22</sup> Xaxili fanyi simaya nan fima xaxilima  
ma,  
xaxilitarena findima naxankate nan na  
xaxilitare bə.

<sup>23</sup> Xaxilima a jəngi sama a xa masenyi  
ma,

alako lənni fanyi xa mini a de kui.  
<sup>24</sup> Wɔyɛn fanyi findixi kumi nan na,  
 naxan xaxili nun fate rayalanma.  
<sup>25</sup> Adama a majoçun ne a xa kira fanxi,  
 kɔnɔ a rajɔnyi a xun tima faxe nan na.  
<sup>26</sup> Walike xa kaame nan a tutunma wali  
 ma.  
<sup>27</sup> Fuyante fe jaaxi majoçunma ne,  
 a xa masenyi mixi gan.  
<sup>28</sup> Mixi kobi gere xɔre isoxɔma ne,  
 naafixi defanmae tagi isoma.  
<sup>29</sup> Mixi kobi a boore ratantanma ne,  
 a na ti kira jaaxi xɔn ma.  
<sup>30</sup> Mixi naxan tɔnxuma masenma a ya  
 nun a de ra,  
 a wama fe jaaxi nde nan nabafe.  
<sup>31</sup> Xunsexex fiixe findima binye nan na,  
 naxan sɔtɔma kira tinxinxi xɔn ma.  
<sup>32</sup> Djinɛ mixi fan geresoe be,  
 yete suxui tide dangi taa suxufe ra.  
<sup>33</sup> Mixi kanda bunma fe nde ma,  
 kɔnɔ fe birin nagiri mange na Alatala nan  
 na.

## 17

### Lantareya

<sup>1</sup> Taami xuntunyi sɔtɔfe bɔñesa kui  
 na nan fisa sube gbegbe sɔtɔfe be  
 lantareya na dənnaxe.  
<sup>2</sup> Walike xaxilima sənbə gbo dangife wali  
 kanyi xa di ra,  
 naxan fe mayaagixi rabama.  
 Na walike mɔɔli tan ke sɔtɔma ne na  
 denbaya kui.  
<sup>3</sup> Xεεma nun gbeti matose na te nan na,  
 kɔnɔ Alatala nan adama bɔñe matoma.  
<sup>4</sup> Fe kobi raba wɔyɛn tinxintare ramɛma,  
 a a tuli matima wule fale ra.  
<sup>5</sup> Mixi naxan yoma setaree ma,  
 na bara setare Daa Marigi yelebu.  
 Mixi naxan yelema a boore xa tɔɔre ma,  
 na jaxankate nan sɔtɔma.  
<sup>6</sup> Mamadie findixi forie xa ssewɛ nan na,  
 babae fan findixi e xa die xa ssewɛ nan  
 na.  
<sup>7</sup> Mange xa wɔyenyi mu lan xaxilitare de  
 i,  
 wule mu lan mange de i.  
<sup>8</sup> Ki tife naadɛe rabima ne, a fe birin  
 sɔɔneyama ne.  
<sup>9</sup> Djinɛfe konbi ma a marafanyi nan na  
 gboma,

kɔnɔ na ifalafe a xanuntenmae tagi  
 isoma.  
<sup>10</sup> Tantanyi masenfe lənnila be a fahaa-  
 mui fima ne a ma,  
 dangife lənnitare bɔnbɔfe luxusinyi ya  
 keme ra.  
<sup>11</sup> Mixi jaaxi naxan mange matandima  
 tun,  
 soɔri kinikinitare nan xεεma a xili ma.  
<sup>12</sup> Naralanfe sube xaajɛ ra, naxan xa die  
 baxi a yi,  
 na fisa naralanfe xaxilitare ra, naxan  
 nɛremna a xa xaxilitarena kui.  
<sup>13</sup> Mixi naxan fe fanyi jɔñxɔma fe jaaxi ra,  
 fe jaaxi mu makuyama na xa banxi ra.  
<sup>14</sup> Gere fɔlɔfe luxi ne alɔ bogoni ibɔɔfe.  
 Na kui beenun sɔnxɔe xa mini, keli naa.  
<sup>15</sup> Mixi naxan nɔndi fima fe kobi rabama,  
 nun mixi naxan tinxintɔe tɔɔjɛgɛma,  
 e mu rafan Alatala ma.  
<sup>16</sup> Hali kɔbiri lu lənnitare yi ra,  
 a mu na rawalima lənni sɔtɔfe ra.  
<sup>17</sup> Mixi a defanboore xanuma təmwi birin,  
 a a ngaxakerenyi malima a tɔɔrɔ təmwi.  
<sup>18</sup> Lənnitare naxan xaxili mu na,  
 na nan gbansan taanima a boore be.  
<sup>19</sup> Gere rafan mixi yo ma,  
 yunubi fan nafan na kanyi ma.  
 Mixi naxan a yete igboma,  
 xunnakane nan a lima.  
<sup>20</sup> Mixi yo madaxui tima, na mu hɛeri  
 sɔtɔma,  
 Mixi yo wɔyɛn kobi falama, na tɔɔrɔma  
 ne.  
<sup>21</sup> Mixi yo di lənnitare bari, na fama ne  
 tɔɔrɔde.  
 Mixi yo di xaxilitare sɔtɔ, na mu  
 ssewama.  
<sup>22</sup> Bɔñe ssewaxi, seri fanyi na a ra,  
 xaxili sunnunxi tan xɔrie nan xun  
 nakanama.  
<sup>23</sup> Mixi jaaxi see rasuxuma gundo ra,  
 alako kiiti tinxinxi xa mafindi.  
<sup>24</sup> Lənni makɔre xaxilima ra,  
 kɔnɔ xaxilitare ya tixi fe makuyaxi nan  
 na.  
<sup>25</sup> Di xaxilitare findima tɔɔre nan na a  
 baba be,  
 a findi xɔnɛ ra a nga be.  
<sup>26</sup> A mu lan kɔbiri xa ba tinxintɔe yi ra,  
 a mu lan kuntigi xa bɔnbɔ a xa tinxinyi  
 xa fe ra.  
<sup>27</sup> Xaxilima a de nan suxuma, a bɔñe mu  
 tema.

<sup>28</sup> Xaxilitare nōma a majōxunde lōnnila  
ra xa a dunduxi,  
a nōma a majōxunde fahaamula ra xa a  
sabarixi.

## 18

### *Booretare*

- <sup>1</sup> Booretare a waxənfe gbansan nan fenma,  
a yo marasi birin ma.
- <sup>2</sup> Xaxilitare mu wama xaxili fanyi xōn,  
a wama a yēte xa majōxunyi nan tun  
masenfe.
- <sup>3</sup> Mixi jaaxie yoma mixie ma,  
e yoma e ma han e sa yaagi.
- <sup>4</sup> Adama xa wōyenyi tilin alō baa,  
a lōnni raminima naxan luxi alō dulonyi  
ye fanyi.
- <sup>5</sup> Nōndi fife mixi jaaxi ma, a mu fan.  
A mu lanma tinxintōe xa tōcōnegē.
- <sup>6</sup> Lōnnitare sōnxōe xōrē isōxōma,  
a bōnbōe sōtōma a de saabui ra.
- <sup>7</sup> Xaxilitare dē a xun nakanama nē,  
a nēnyi findixi gantanyi nan na a nii bē.
- <sup>8</sup> Naafixi xa masenyi luxi nē alō donse  
nōxunme,  
naxan goroma mixi furi kui.
- <sup>9</sup> Tunnaxōne nun kasare raba,  
nee nga keren, e baba keren.
- <sup>10</sup> Alatala findixi kantari senbema nan na,  
tinxintōe luma naxan niini bun ma.
- <sup>11</sup> Naafuli findixi banna xa kantari nan  
na,  
a nōxō a ma tete na a ra  
naxan mu nōma kanade.
- <sup>12</sup> Gbaloe na yēte igbona xanbi ra,  
kōnō nōre na yēte magore fōxō ra.
- <sup>13</sup> Mixi naxan yaabi fima beenu a xa mixi  
xui ramē,  
a daxupna masenma nē, a a yēte rayaagi.
- <sup>14</sup> Xaxili limaniyaxi mixi malima nē a xa  
fure kui,  
kōnō limaniya baxi naxan yi,  
na mu kelima sōnōn.
- <sup>15</sup> Lōnnila katama se kolonde,  
a a tuli matima masenyi fanyi ra.
- <sup>16</sup> Kira rabixi mixi bē naxan ki tima,  
mangēe yati tofe sōneyama nē na kanyi  
bē.
- <sup>17</sup> Mixi naxan singe a yēte xun mafalama  
fe kui,  
a luma nē alō nōndi na a tan nan bē,

kōnō a kalamuti maxōrinyi xōcxōe tima  
nē a ma.

<sup>18</sup> Fe lufe Ala ma a sōnxōe jōnma nē,  
a gere jōn senbemae tagi.

<sup>19</sup> Mixi konbixi xa bōne xōcxōe luma nē  
alō taa makantaxi.  
Na sōnxōe mōcli xōcxōe dangife geeli  
kondonyi ra.

<sup>20</sup> Adama xa masenyi nōma a baloe fide a  
ma,

a hayi fanma nē a xa wōyenyi saabui ra.

<sup>21</sup> Faxē nun simaya fatanma mixi xa  
wōyenyi nan na.

Wōyēnla a sare sōtōma nē.

<sup>22</sup> Gine sōtōfe findixi hēri nan na,  
naxan fatanxi Alatala ra.

<sup>23</sup> Setare mayandi tima,  
kōnō se kanyi a yaabima a xōcxōe nan  
na.

<sup>24</sup> Xa mixi booree wuya, na nōma findide  
tōrē ra a bē,  
kōnō boore nde na na naxan fan a ngax-  
akerenyi bē.

## 19

### *Setare tinxinxī*

- <sup>1</sup> Setare tinxinxī fan xaxilitare wule falē  
bē.
- <sup>2</sup> Gbatafe ra i mu naxan kolon, a mixi  
ratantanma nē.
- <sup>3</sup> Adamadi a yēte xun nakanama nē a xa  
daxupna ra,  
kōnō a fa a bōrē rate Alatala tan ma na  
xunnakane xa fe ra.
- <sup>4</sup> Bannaya a niyama nē mixi xa boore  
gbegbe sōtō,  
kōnō setareja defanbooreja kanama nē.
- <sup>5</sup> Tōcōnegēti fama nē paxankate sōtōde,  
wule falē mu kisima.
- <sup>6</sup> Mixi gbegbe katama e yēte rafande  
kinikinintee ma,  
birin birama nē mixi fōxō ra naxan ki  
tima.
- <sup>7</sup> Setare mu rafan a ngaxakerenyie yati  
ma,  
a mu rafan a booree fan ma.  
A na e maxandi, e mu e tuli matima a ra.
- <sup>8</sup> Mixi naxan xaxili fenma, a fe fanyi  
rabama nē a yēte bē.  
Mixi naxan fahaamui fenma, a xa fe  
sōneyama nē.
- <sup>9</sup> Tōcōnegēti fama nē paxankate sōtōde,  
halaki birama nē wule falē fōxō ra.
- <sup>10</sup> Naafuli mu lan xaxilitare yi ra,

alo a to mu lan konyi fan xa kuntigie  
yaamari.

<sup>11</sup> Lønnila bøjø te xønø, a mu konbi  
ragbilenma.

Na kui a binyø sotøma ne.

<sup>12</sup> Mange xa xøne maniya yøte хаајøe ra,  
a xa hinne fan maniya xini ra burexø  
xinde ma.

<sup>13</sup> Di xaxilitare kontøfili nan bendunma a  
baba ma,  
gine xa sønxøe xunxuri luxi ne alo ye  
naxan luma mini ra føje yale di kui, a mu  
a itima.

<sup>14</sup> Mixi banxi nun harige sotøma e baba  
ke ra,

kønø Ala nan gine xaxilima fima xemø  
ma.

<sup>15</sup> Tunnaøø mixi luma ne xixøli kui,  
a kaame nan tun sotøma.

<sup>16</sup> Mixi naxan Ala xa seriye rabatuma,  
a a yøte ratangama ne faxø ma,  
kønø naxan mu a øengi sama a øere ki  
xøn ma,

a faxama ne.

<sup>17</sup> Setare kife na maniyaxi Alatala donife  
nan na.

Ala fama ne na doni ragbilende a ma.

<sup>18</sup> I xa fe birin naba i xa di xurufe ra alako  
a xa kisi,

xa na mu a ra, a faxama ne.

<sup>19</sup> Mixi naxan luma xønø ra, a na sare  
fima ne.

Xa i a mali keren, a man gbilenma ne na  
ma.

<sup>20</sup> I xa i tuli mati marasi ra, i xa tin e xa i  
xaran,

alako i xa findi xaxilima ra.

<sup>21</sup> Maøøxun gbegbe na mixi bøjø kui,  
kønø Alatala waxønfe nan kamalima.

<sup>22</sup> Adamadi wama a boore xa dugutøgeøja  
a ma.

Setare fisa wule fale be.

<sup>23</sup> Alatala xa yaragaaxui mixi rakisima ne.  
Na mixi na a sa køe ra, a mu hanmøma  
tøre yo ra.

<sup>24</sup> Tunnaøø a donse tongoma ne a  
bølexø,

kønø a mu wakilima a rasofe ra a de i.

<sup>25</sup> Mixi mayele bønbo, alako xaxilitare xa  
xaxili sotø.

Xaxilima na rasi, alako a xaxili xun xa  
masa.

<sup>26</sup> Di naxan a baba kasarama, a a nga keri,  
mixi rayaagixi na a ra.

<sup>27</sup> N ma di, xa i mu marasi ramøma,

i bara i yøte makuya fe kolonyi ra.

<sup>28</sup> Seede wule fale yoma seriye nan ma,  
tinxtintareya nan minima mixi jaaxi de i.

<sup>29</sup> Mixi mayele naxankatama ne,  
lønnitare bønbøma ne.

## 20

### *Siisila xa xaxilitareøja*

<sup>1</sup> Wøni mixi rayaagima,  
beere mixi madaxuma ne.

Siisila mu nøma findide xaxilima ra.

<sup>2</sup> Mange bøjø texi maniya yøte хаајøe ra.  
Mixi naxan mangø raxønøma, na bara a  
yøte tøcø.

<sup>3</sup> Mixi binyaxi mu tinma gere ra,  
kønø xaxilitare birama sønxøe nan føxø  
ra.

<sup>4</sup> Mixi tunnaøøxi mu yire buxama a  
waxati.

Xø xaba temui a baloe fenma ne, kønø a  
mu sese toma.

<sup>5</sup> Marasi tilin alo ye naxan na baa ma.  
Fahaamui kanyi na birin matoma ne.

<sup>6</sup> Mixi gbegbe dugutøgeøja falama e yøte  
xun ma,  
kønø dugutøge yati yati toma dunjø ma?

<sup>7</sup> Tinxtintø øerøma tinxtinyi nan na,  
søewø na a xa die be.

<sup>8</sup> Mange kitisa fata mixi bøjø jaaxi tote.

<sup>9</sup> Nde nøma a falade, «Fe jaaxi yo mu n  
bøjø ma,  
n seniyønxi, yunubi yo mu na n ma?»

<sup>10</sup> Sikeeli tinxtintare mu rafan Alatala ma.

<sup>11</sup> Fonike xa øere ki tinxinxi a bøjø ki  
masenma ne.

<sup>12</sup> Tuli naxan fe mëma, ya naxan se toma,  
Alatala nan na birin daaxi.

<sup>13</sup> Xixøli naxa rafan i ma de,  
xa na mu a ra i findima setare nan na.  
I ya lanma a xa rasøge, alako i xa baloe  
sotø a fanyi ra.

<sup>14</sup> Sareso nan a falama yule be,  
«Na sare mu fan n be feo,»  
kønø a fa keli na xun ma a yøte matøxøfe  
ra.

<sup>15</sup> Xøøma nun gemø tofanyi gbegbe na  
dunjø,  
kønø lønnila xa wøyønyi tide gbo e birin  
be.

<sup>16</sup> Mixi xa søøke se rasuxu a naxan taani  
øøje be,

xa na mu a ra a naxan taani langoe be.

<sup>17</sup> Donse naxan sotø wule ra, a føle a  
øøxun,

kono a rajonyi a luxi ne alo geme xori i  
de i.  
<sup>18</sup> Marasi fanyi nan wali sconeyama.  
 Nama naxa gere so marasi xanbi.  
<sup>19</sup> Naafixi lanlanteya kanama ne.  
 I naxa la mixi ra naxan de wuya.  
<sup>20</sup> Mixi na yo a nga nun a baba ma,  
 a dunipa igirima dimi nan kui.  
<sup>21</sup> Harige naxan sotoma mafurenyi ra, na  
 mu buma.  
<sup>22</sup> I naxa a fala, «N nan n gbejoxoma ne.»  
 I xaxili ti Alatala nan na, a i rakisima ne.  
<sup>23</sup> Alatala mu wama maniya se tinxintare  
 xon ma.  
 Sikeeli tinxintare mu fan.  
<sup>24</sup> Alatala nan adamadi xun tima kira nde  
 ra.  
 Ibunadama tan mu noma na fahaamude.  
<sup>25</sup> Laayidi tongofe Ala be mafuren  
 furen majoxunyi gbegbe xanbi,  
 na findixi gantanyi nan na adamadi be.  
<sup>26</sup> Mange lonnilla fata mixi jaaxie mayege-  
 tide,  
 a ti e fari a xoroxoe ra.  
<sup>27</sup> Alatala xaxili firma adamadi ma, a findi  
 a be lanpui ra,  
 alako a xa a yete boje mato a fanyi ra.  
<sup>28</sup> Xanunteya nun dugutegena mange kan-  
 tama ne.  
 Mange kibanyi sabatima ne mange xa  
 xanunteya saabui ra.  
<sup>29</sup> Fonike senbe findixi a xa xunnakeli nan  
 na.  
 Xemoxi xunsexex fiixe findixi a xa binye  
 nan na.  
<sup>30</sup> Boebae findixi kobija seri nan na,  
 luxusinyi adama xaxili matinxinma ne.

## 21

### *Alatala mange rajerefe*

<sup>1</sup> Alatala nan mange boje rajerema,  
 alo a xure rajerema ki naxe a waxonki  
 ra.  
<sup>2</sup> Adamadi nox a ma a xa kira birin  
 tinxin,  
 kono Alatala nan mixi boje matoma  
 sikeeli ra.  
<sup>3</sup> Wo xa bira nondi nun tinxinyi foxo ra.  
 Na rafan Alatala ma dangife serex ra.  
<sup>4</sup> Yete igbona nun fe jaaxi rabafe,  
 na birin findixi yunubi nan na.  
<sup>5</sup> Wakilila harige xun masama ne,  
 kono gbata gbegbe findima toore nan na.

<sup>6</sup> Harige naxan sotxi wule ra,  
 a mu buma, a mixi xaninma ne aligiyama.  
<sup>7</sup> Mixi jaaxie xun nakanama ne,  
 barima e mu tinxinyi rabatuma.  
<sup>8</sup> Mixi kobi mu tinxin,  
 kono mixi fanyi a jereema kira tinxinx  
 xon ma.  
<sup>9</sup> Lufe ra banxi fari ma,  
 a fisa lufe ra gine geresoe seti ma banxi  
 kui.  
<sup>10</sup> Mixi jaaxi wama fe jaaxi nan tun xon  
 ma.  
 A mu kinikinima mixi yo ma, hali  
 dcoxboore.  
<sup>11</sup> Xaxilitare na a to e mixi mayele  
 naxankatama,  
 a xaxili di sotoma ne,  
 kono xaxilima tan fahaamui sotoma lomni  
 nan kui.  
<sup>12</sup> Ala naxan tinxin, a mixi jaaxi matoma  
 ne,  
 a e xun nakana.  
<sup>13</sup> Mixi naxan tondima a tuli matide setare  
 wa xui ra,  
 a fan fama ne wade, mixi mu a tuli  
 matima a ra.  
<sup>14</sup> Bojete kife gundo ra, a boje ragoroma  
 ne.  
 Mixi kife suture ra, a xa xone magoroma  
 ne.  
<sup>15</sup> Nerefe tinxinyi kui, na findixi seeewe  
 nan na tinxintoe be,  
 kono na jere ki moeli mu rafan mixi  
 jaaxi ma.  
<sup>16</sup> Mixi naxan gblenma kira fanyi foxo ra,  
 na fama ne lude mixi faxaxie ya ma.  
<sup>17</sup> Mixi naxan birama a waxonfe gbansan  
 foxo ra,  
 na luma ne setareja kui.  
 Mixi naxan weni nun donse fanyi tun  
 fenma,  
 na mu bannama.  
<sup>18</sup> Mixi jaaxi findima tinxintoe xunsare  
 nan na,  
 yanfante findi mixi fanyi xunsare ra.  
<sup>19</sup> Lufe ra gbengberenyi ma,  
 a fisa lufe ra gine fitinetoe seti ma.  
<sup>20</sup> Harige fanyi nun ture gbegbe na lonnilla  
 xonyi,  
 kono lonnitare bara a gbe birin don.  
<sup>21</sup> Mixi naxan birama tinxinyi nun hinne  
 foxo ra,  
 a simaya, kiiti fanyi, nun binye sotoma ne.

22 Lønnila nɔma ne nɔde taa makantaxi  
     ra,  
     a e xa tete rabira e xaxili nu tixi naxan na.  
 23 Mixi naxan fata a dɛ suxude, na mu  
     tɔɔ̄ ma.  
 24 Yetε igboe yoma ne mixie ma,  
     a fe birin suxuma na xaxili nan na.  
 25 Mixi tunnaxɔnɔxi waxɔnfe a faxama  
     ne,  
     barima a mu tinma walide.  
 26 Løxɔe birin mixi tunnaxɔnɔxi milama  
     ne a waxɔnse ma.  
     Tinxintɔe tan mixi kima a gbe se birin nan  
     na.  
 27 Mixi jaaxi xa sereχe mu rafan Ala ma.  
     Xa a sa a ba majɔχunyi kobi ra, Alatala  
     xa xɔnɛ xun masama ne.  
 28 Seede wule fale halakima ne,  
     kɔnɔ seede nɔndi fale xa simaya nan  
     buma.  
 29 Mixi jaaxi a yatagi ifɔɔrɔma,  
     kɔnɔ tinxintɔe fe tinxinxi nan nabama.  
 30 Lønni yo mu na, fahaamui yo mu na,  
     marasi yo mu na,  
     naxan sɛnbɛ gbo Alatala bɛ.  
 31 Soe maxirima gere so løxɔe ne,  
     kɔnɔ xunnakeli fatanma Alatala nan na.

## 22

### Xili fanyi

1 Xili fanyi fan naafuli bɛ,  
     binye tide dangi xεεma nun gbeti tide ra.  
 2 Banna nun setare birin lan,  
     barima Alatala nan e birin daa.  
 3 Xaxilima na fe xɔrɔxɔe to, a a yetε nan  
     natangama a ma.  
     Xaxilitare tan na fe xɔrɔxɔe to, a soma a  
     kui ne kerén na,  
     a fa naxankate sɔtɔ.  
 4 Yetε magore naxan gaaxuma Alatala ya  
     ra,  
     a bannaya, binye, nun simaya sɔtɔma ne.  
 5 Tunbee nun gantanyie na tinxitare xa  
     kira xɔn ma,  
     kɔnɔ mixi naxan mεenima a yetε ma, a a  
     makuyama ne menni ra.  
 6 Fonike matinxin kira fanyi ra,  
     alako a naxa gbilen na fɔxɔ ra a mɔ temui.  
 7 Banna setare yamarima ne,  
     doni tongoe fan findi donifa xa konyi ra.  
 8 Mixi jaaxi tɔɔ̄re nan sɔtɔma a sare ra,  
     a sɛnbɛ fama ne kanade.  
 9 Hinnente barakama ne,  
     barima a tɔɔ̄romixie kima a xa donse ra.

10 Mixi mayoe keri, alako jɔɔsɔnɔxɔcūl xa  
     jɔnɔ.  
     Na temui gbesenxɔnneya nun konbie  
     danma ne.  
 11 Bɔjε xa seniyenyi rafan mixi naxan ma,  
     wɔyεn fanyie nan minima na dɛ i,  
     a fa findi mange dɛfanboore ra.  
 12 Alatala nɔndi nan makantama,  
     kɔnɔ a yanfante xa wɔyεnyi xun  
     nakanama ne.  
 13 Mixi tunnaxɔnɔxi nan a falama,  
     «Yetε xaajexi na tandé, n na mini kεnε  
     ma, a n faxama ne.»  
 14 Gantanyi nan na langoe gine xa  
     wɔyεnyi ra.  
     Alatala xɔnɔxi mixi naxan ma, na suxuma  
     na gantanyi kui.  
 15 Xaxilitareja naxan na dimedi bɔjε kui,  
     a bama xuru luxusinyi nan saabui ra.  
 16 Mixi naxan setare tɔɔ̄rɔma geeni nde  
     xa fe ra,  
     nun mixi naxan banna kima,  
     na firinyi findima fuxarila nan na.

### Lønnila xa taalie

17 I i tuli mati lønnilae xa marasi ra,  
     i bɔjε rabi n ma masenyie bɛ.  
 18 A lan i xa e ragata i sondonyi kui,  
     e naxa makuya i de ra.  
 19 N wama i rasife ne to løxɔe,  
     alako i xa i yetε taxu Alatala ra.  
 20 N bara taali tongo saxan sεbε i ma,  
     naxee findixi marasi nun lønni ra i bɛ,  
 21 alako i xa nɔndi xɔri yati kolon,  
     i fan xa sa na iba i xεεma bɛ.  
 22 I naxa setare rahalaki i xa kɔbiri sɔtɔ,  
     i naxa tɔɔ̄romixi tɔɔ̄jεrgɛ,  
 23 barima Alatala tan e xun mafalama ne,  
     a fa tɔɔ̄romixie yaxuie tɔɔ̄rɔ.  
 24 I naxa bira mixi bɔjε gbe fɔxɔ ra,  
     naxan xɔnɔxi temui birin,  
 25 xa na mu a ra i fan darima ne na mɔcli  
     ra,  
     na fa findi gantanyi ra  
     i suxuma naxan na.  
 26 I naxa lu mixie ya ma naxee taanima e  
     booree bɛ,  
     naxee se dɔxɔma sεkε ra mixie bɛ,  
 27 xa na mu a ra e i xa sade raminima ne  
     i bun ma,

a fa li kɔbiri mu na i yi ra i xa a fi.

<sup>28</sup> I naxa i babae xa naaninyi matɔnxuma  
saxi ba e yire de.

<sup>29</sup> Walike naxan fata a xa wali ra,  
mangee nan hayi luma a ma.  
A mu walima setaree bε.

## 23

### *Naafuli xa gantanyi*

<sup>1</sup> Wo nun kuntigi na dɔxɔ wo dεgede,  
i xa i nεngi sa i raba ki xɔn ma de.

<sup>2</sup> Xa kaame na i ma, i naxa a gbegbe don.

<sup>3</sup> I naxa mile na donse fanyi ma,  
barima a nɔma i madaxude.

<sup>4</sup> I naxa i yete ratagan naafuli fenfe ma.  
Kɔbiri xɔli naxa findi i xaxili waxɔnfe  
birin na.

<sup>5</sup> Xa i i ya ti bannaya ra,  
a lɔema i ma alɔ sεgε  
naxan tema kuye ma ki naxε, a siga.

<sup>6</sup> I naxa mixi jaaxi xa taami don,  
i naxa mila a xa donse fanyi ma.

<sup>7</sup> Na mixi mɔɔli wama i madaxufe nε.  
A a falama i bε, «I dεge, i min,»  
kɔnɔ marafanyi yo mu na a bɔnε kui i bε.

<sup>8</sup> I fama nε na donse boxunde,  
i xa wɔyεn fanyi findi wɔyεn fufafu ra.

<sup>9</sup> I naxa masenyi ti xaxilitare bε,  
barima a yoma nε i xa wɔyεn fanyi birin  
ma.

<sup>10</sup> I naxa naaninyi tɔnxuma fori tala.  
I naxa so kiridie xa xε ra,  
<sup>11</sup> barima e xunmafalamā senbe gbo,  
a e gbejɛxɔma nε.

<sup>12</sup> I bɔnε rabi xaranyi bε,  
i i tuli mati marasi fanyi ra.

<sup>13</sup> I naxa tagan fonike matinxinde,  
xuru luxusinyi mu a faxama.

<sup>14</sup> Xa i a xuru luxusinyi ra,  
i bara a nii makanta.

<sup>15</sup> N ma di, xa lɔnni fanyi lu i bɔnε kui,  
sεewε bara lu n tan fan bɔnε kui.

<sup>16</sup> N bɔnε nelexinma nε i xa wɔyεn tinx-inchie ra.

<sup>17</sup> I naxa yunubitɔe tɔnε,  
i xa gaaxu Alatala nan ya ra,

<sup>18</sup> alako i xa xunnakeli sɔtɔ yare.

<sup>19</sup> N ma di, i tuli mati a fanyi ra,  
i xa xaxili sɔtɔ,  
i bɔnε xa lu kira tinxinxi fari.

<sup>20</sup> I naxa lu siisilae ya ma,  
xa na mu a ra naxee xa donse xɔli dangi  
a i.

<sup>21</sup> Na mixi mɔɔlie findima nε setaree ra,  
e xa tunnaxɔnεya a niyama nε dunkobi  
gbansan nagoro e ma.

<sup>22</sup> I i tuli mati i baba ra naxan i barixi,  
i naxa yo i nga ma a na fori.

<sup>23</sup> Nɔndi, lɔnni, xaranyi, nun xaxili fanyi  
fen,  
i naxa mεε e ra.

<sup>24</sup> Tinxitɔe baba sεewama nε,  
xaxilima baba nelexinma nε.

<sup>25</sup> I xa fe birin naba alako i baba nun i nga  
xa sεewa,  
i bari mixie xa lu nelexinyi kui.

<sup>26</sup> N ma di, i i bɔnε rabi n bε,  
i xa i ya ti n nεre ki misaali ra.

<sup>27</sup> Langoe gine findixi gantanyi nan na,  
gine yεnεxi i rabirama nε.

<sup>28</sup> Na gine mɔɔli i yanfama nε alɔ mupeti,  
a a niyama nε xεmε gbegbe xa findi  
yanfantee ra.

<sup>29</sup> Nde tɔɔre nun nimisε sɔtɔma?  
Nde luma gere nun kalamui ya ma?

Nde bɔnɔɔ fufafu sɔtɔma?

Nde ya gbeelima nε soe?

<sup>30</sup> Siisilae nan luma na mɔɔli sɔtɔfe ra,  
beere mɔɔli birin nɔxunxi naxee bε.

<sup>31</sup> I naxa i ya ti weni gbeeli ra,  
naxan min mu xɔnε.

<sup>32</sup> A mixi xinma nε alɔ bɔximase,  
a i bun alɔ tali.

<sup>33</sup> I yae see toma naxee mu na dunija,  
i xaxili ifuma nε.

<sup>34</sup> I luma nε fa alɔ xεmε naxan saxi  
kunkui kui baa mɔrɔnyie fari.

<sup>35</sup> Siisila nan a falama, «E bara n bɔnɔɔ,  
kɔnɔ sese mu n toxi.  
N xunuma mun temui?

N man wama beere nde xon.»

## 24

### *Milafe mixi jaaxie ma*

<sup>1</sup> I naxa mila mixi jaaxie ma,  
i naxa tin lufe e ya ma.  
<sup>2</sup> E bɔŋe kobi, e xa wɔyenyi xɔrɔxɔ.

<sup>3</sup> Lɔnni banxi tima ne,  
xaxili fanyi denbaya rasabati a kui.  
<sup>4</sup> Fe kolonyi a niyama ne e xa harige sotɔ,  
harige hagige naxan maniyε mu na.

<sup>5</sup> Lɔnnila senbe gbo,  
xaxilima senbe xun masama ne.  
<sup>6</sup> I hayi na marasima alako fe xa sɔɔneya,  
xunnakeli sɔtɔma marasimae nan saabui  
ra.

<sup>7</sup> Lɔnni xɔrɔxɔ xaxilitare be,  
wɔyenyi yo mu na  
a naxan falama malanyi kui.

<sup>8</sup> Mixi naxan fe jaaxi xabuma,  
a xili ne koṭa jaaxi xabui.  
<sup>9</sup> Xaxilitareja findixi yunubi nan na.  
Adamadie mixi mayele xonma.

<sup>10</sup> Xa limaniya bama i yi ra tɔre kui,  
i senbe mu gbo.

<sup>11</sup> Mixie ratanga naxee na saya kira xon  
ma,  
e ba mixie yi ra naxee wama e faxafe.  
<sup>12</sup> Xa i a falama, «Muxu mu nu a kolon,»  
naxan bɔŋe ma fe kolon, a mu na toma?  
Naxan neŋgi saxi i xa simaya xon ma,  
na mu i furi ife kolon?  
A mu kankan sare ragbilenma a ma xe?

<sup>13</sup> N ma di, kumi nde don,  
barima se jɔxunme nan a ra, a fan i fate  
be.

<sup>14</sup> Kɔnɔ i xa a kolon xaxili luma ne alɔ  
kumi.  
Xa i a sotɔ, i xunnakeli lima ne yare,  
i xaxili tima naxan na, na mu kanama.

<sup>15</sup> I naxa gantanyi itala tinxintɔe be,  
i naxa a xɔnyi kana.

<sup>16</sup> Tinxintɔe nɔma birade sanmaya  
solofer, a man keli.

Kɔnɔ mixi jaaxi birama ne tɔre kui  
kerenyi ra.

<sup>17</sup> I naxa nelexin i yaxui xa bire ra,  
i bɔŋe naxa rafan i ma i na a to tɔrɔ ra,  
<sup>18</sup> xa na mu a ra Alatala i xa majɔxunyi  
kobi toma ne,  
a fa a xa xonɛ ragbilen i yaxui fɔxɔ ra.

<sup>19</sup> I naxa xon fe jaaxi rabae ma, i naxa  
e tɔɔne.

<sup>20</sup> Mixi jaaxi mu fe fanyi lima yare,  
e xa lanpui fama ne xubende.

<sup>21</sup> N ma di, i xa gaaxu Alatala ya ra, i xa  
mangee binya,

i naxa lu matandilae ya ma,

<sup>22</sup> barima halaki nan fama e raterrennade.  
Nde a kolon Ala halaki naxan dusuma e  
xun na?

<sup>23</sup> Lɔnnila gbetee xa taalie nan ya:

Wo naxa mixi rafisa a boore be kiiti kui.

<sup>24</sup> Mixi naxan a falama mixi jaaxi be, «I  
tinxin,»

nama birin fama ne na kanyi dankade,  
si birin xonɔma ne a ma.

<sup>25</sup> Kɔnɔ mixi naxan mixi jaaxi kalamuma  
nɔndi kui,  
na kanyi bara fe fanyi raba, a fama ne  
barake sotode.

<sup>26</sup> Yaabi tinxinxi jɔxun ne alɔ xanuntenyi  
xa xεebui.

<sup>27</sup> Fenten i xa wali ma, i fe raba baloe  
sotofe ra,  
na temui i fa denbaya rasabati.

<sup>28</sup> I naxa i dɔxɔboore tɔɔnegɛ.

Wule naxa mini i de kui.

<sup>29</sup> I naxa a fala,  
«A naxan nabaxi n na, fo n fan na raba a  
ra,  
n a xa wali kobi sare ragbilenma ne a  
ma.»

<sup>30</sup> N bara dangi tunnaxonɛ nde xa xe ra,  
a nun xaxilitare nde xa sansi yire ra.

<sup>31</sup> N tunbee nun jooge jaaxie nan tun to  
naa.

Tete fan nu biraxi.

<sup>32</sup> N naxa na fe majɔxun han a naxa findi  
xaxili ra n be:

- <sup>33</sup> Xixɔli na i susu, i kinsɔn fɔlɔ, i i bεlexee  
findigilin i ma,  
<sup>34</sup> setareja fa dutun i ma alɔ mujeti  
jaaxi.

## 25

### *Fe nɔxunxi*

- <sup>1</sup> Sulemani xa taali ndee nan ya, Yuda  
Mangɛ Xesekiya naxee sɛbe:  
<sup>2</sup> Ala fee nɔxunma, mangɛe katama e  
fahaamude.  
<sup>3</sup> Koore xa maiteya nun bɔxi xa tilinyi mu  
kolonma.  
Mangɛ sondon ma fe fan mu nɔma  
kolonde.  
<sup>4</sup> Xa gbeti gbi ba, a nɔma findide se tofanyi  
ra.  
<sup>5</sup> Xa mixi jaaxi ba mangɛ rabilinyi,  
a xa mangɛya sabatima ne tinxinyi saabui  
ra.  
<sup>6</sup> I naxa i yete igbo mangɛ ya xɔri,  
i naxa i yete findi mixi xungbe ra.  
<sup>7</sup> A fisə kuntigi nan xa i xili i xa dɔxɔ yire  
nde,  
dine a xa i rakeli mixi xungbe nde bɛ.  
<sup>8</sup> I na fe nde to, i naxa gbata sigafe ra kiiti  
banxi,  
barima xa fe gbɛtɛ minima i mu naxan  
kolon,  
na nɔma i rayaagide i dɔxɔboore ya xɔri.  
<sup>9</sup> Fe na so wo nun i dɔxɔboore tagi,  
i naxa mixi gbɛtɛ xa gundo makɛnɛn,  
<sup>10</sup> xa na mu a ra mixi nde na na kolon,  
a i rayaagima ne,  
i fa xili kanɛ sɔtɔ abadan.  
<sup>11</sup> Wɔyenyi falaxi a ki ma,  
a tofan alɔ xεema nun gbeti.  
<sup>12</sup> Xaxilima xa marasi tide gbo xaxili fenyi  
bɛ,  
alɔ xurundɛ naxan yailanxi xεema fanyi  
ra.  
<sup>13</sup> Dugutɛgɛ xεera nɔxun a xεema bɛ,  
alɔ foye fanyi naxan fama walikɛe ma xε  
xaba tɛmwi.  
<sup>14</sup> Mixi naxan a falama a setaree kima,  
kɔnɔ a mu a rabama,

na kanyi luxi ne alɔ nuxui nun foye naxan  
mu fama ye ra.

<sup>15</sup> Tun nabɛxiya a niyama ne mange xa  
nate masara,  
wɔyɛn nɔxunme sɛnbɛ gbo han a nɔma  
xɔri ragirade.

<sup>16</sup> I na kumi to, naxan i ralima, na nan  
kɔn.  
Xa a radangi ye, i a bɔxunma ne.

<sup>17</sup> I naxa i dɔxɔboore xɔnyi sigafe radigan,  
xa na mu a ra i xa fe fama ne rajaaaxude  
a ma.

<sup>18</sup> I dɔxɔboore tɔɔrɛgɛfe xɔnɔ  
alɔ santidɛgɛma xaaŋɛxi, alɔ tanbɛ  
rameluxi.

<sup>19</sup> I xaxili tife yanfante ra, na luxi ne  
alɔ pinyi kanaxi, alɔ sanyi mabenxi.

<sup>20</sup> Mixi naxan sigi sama mixi sunnunxi ya  
xɔri,  
na maniya mixi ra  
naxan xinbeli dugi bama furema ma  
xinbeli tɛmwi.  
A xa sunnunyi xun nan tun masama alɔ  
mixi na gbɛngbɛ sa fi ya i.

<sup>21</sup> Xa kaame na i yaxui ma, donse so a yi  
ra.  
Xa ye xɔli na a ma, ye so a yi ra, a xa a  
min.

<sup>22</sup> Xa i na wali mɔɔli raba a bɛ,  
na luxi ne alɔ i bara tɛ wole dɔxɔ a xun  
ma.  
Alatala nan i gbeŋɔxɔma.

<sup>23</sup> Foye naxan kelima kɔɔla ma,  
na fama ne tune ra.  
Nenyi naxan naafixiya falama,  
na mixi yatagi i xɔnɔma ne.

<sup>24</sup> Lufe ra banxi fari ma,  
na fisə lufe ra gine fitinetɛ seeti ma banxi  
kui.

<sup>25</sup> Xibaaru fanyi naxan kelixi yire  
makuye,  
a maniya ye xinbeli ra mixi taganxi bɛ.

<sup>26</sup> Tinxintɔe naxan nate tongoma,  
a xa bira mixi jaaxi fɔxɔ ra,  
na maniyaxi ye dulonyi nan na naxan  
bara dunda,  
a ye mu fan sɔnɔn.

<sup>27</sup> Kumi donfe a radangi a i, na mu fan.

Binye fenfe i yete ra, na fan mu fan.

<sup>28</sup> Mixi naxan mu noma a yete raxande a na xonc,  
na luxi ne alo taa kanaxi naxan tetetara bira.

## 26

### Lənnitare nun binye

<sup>1</sup> Kuye mu xinbelima sogofure ra,  
tune mu fama maale xaba temui,  
na ki a mu lan lənnitare xa binye sotc.

<sup>2</sup> Danke mu mixi fanyi suxuma.  
Na fe luma ne alo xoni naxan mu dəxəma,  
koyinma xa a gəno.

<sup>3</sup> Soe bənbəma ne alako a xa a gi,  
karafœ rasoma ne sofale de i alako mixi  
xa a rajere,  
xaxilitare fan xuruma ne wuri ra alako a  
xa matinxin.

<sup>4</sup> I naxa xaxilitare yaabi a manoxun ki ra,  
xa na mu a ra wo birin lan.

<sup>5</sup> I xa xaxilitare yaabi a manoxun ki ma,  
xa na mu a ra a a yete findima xaxilima  
nan na.

<sup>6</sup> Mixi naxan xaxilitare xəema masenyi  
nde tide,  
na bara a yete təcəro.

<sup>7</sup> Taali wəyenyi naxan minima xaxilitare  
de i,  
na luxi ne alo mabenyi sanyi  
naxan senbe mu na.

<sup>8</sup> Xaxilitare binyafe luxi ne alo gəme safe  
laati kui.

<sup>9</sup> Taali wəyenyi naxan minima xaxilitare  
de i,  
na luxi ne alo luxusinyi  
naxan na siisila bəlexe i.

<sup>10</sup> Mixi naxan wali soma xaxilitare yi ra,  
xa na mu a ra mixi yi ra a mu naxan  
kolon,

na luxi ne alo soori naxan tanbe wolima  
nama mabiri.

<sup>11</sup> Xaxilitare naxan gbilenma a xa daxuna  
ma,  
na luxi ne alo bare naxan gbilenma a xa  
bəxuni don na.

<sup>12</sup> Xaxilitare fan fisa mixi be naxan a yete  
findixi lənnila ra.

Fe səcənyama ne na xaxilitare be dangife  
na yete igboe ra.

<sup>13</sup> Mixi tunnaxənəxi nan a falama,  
«Yete na kira ra, yete na taa kui.»

<sup>14</sup> Naade rabima, a man nagalima,  
alo tunnaxənə naxan a ya rabima a xa  
sade ma, a man xi.

<sup>15</sup> Mixi tunnaxənəxi a donse suxuma a  
bəlexe ra,  
kənə a mu a rasoma a de i tunnaxənəya  
saabui ra.

<sup>16</sup> Mixi tunnaxənəxi a yete rafisa xaxilima  
soloferə be  
naxee yaabi fima xaxilimaya ra.

<sup>17</sup> Dangi mixi naxan a yete rasoma gere  
kui naxan mu a matoxi,  
na maniya mixi ra naxan bare suxuma a  
tulie ma.

<sup>18-19</sup> Mixi naxan a boore madaxu, a fa a  
fala, «Bere nan nu a ra,»  
na maniya daxui ra naxan te maxirima  
tanbe ma, a a woli.

<sup>20</sup> Xa yege mu na, te xubenma ne.  
Xa mixi kerən a sabari, sənxəs danma ne.

<sup>21</sup> Tige findima ne te wole ra, yege findi te  
ra.

Sənxəla fan gere rabirama na ki ne.

<sup>22</sup> Naafixi xa masenyi luxi ne alo donse  
jəxunmə,  
naxan goroma mixi furi kui.

<sup>23</sup> Mixi jaaxi naxan wəyən jəxunmə  
falama,  
na luxi ne alo biriki to jaaxie se fiixə  
masoma naxee ma.

<sup>24</sup> Mixi jaaxi a boore madaxuma wəyən  
jəxunmə ra,  
kənə yanfanteya na a bərə kui.

<sup>25</sup> Hali a wəyenyi jəxun, i naxa la a ra de,  
barima kobija na a sondonyi kui.

<sup>26</sup> A xa xənnanteya nəxunxi a xa mayen-  
denyi saabui ra,  
kənə a xa kobija fama ne minide kəne ma  
mixie tagi.

<sup>27</sup> Mixi naxan yili gema gantanyi ra,  
a tan nan fama birade a kui.

Mixi naxan gəme wolima,

na gəme gbilenma a tan nan ma.

<sup>28</sup> Wule fale təcərəgetəs nan xənma,  
Mixi naxan a boore matəxəma wule ra,  
na kasare nan tun nabama.

**27***Tina xa fe*

<sup>1</sup> I naxa i yete matcxo tina xa fe ra,  
barima i mu a kolon naxan fama rabade.  
<sup>2</sup> I naxa i yete matcxo, a lu mixi gbete nan  
xa i matcxo.  
Mixi gbete xa matcxo fis a i yete xa  
matcxo be.

<sup>3</sup> Kote nan geme ra, meyenyi fan binya,  
kono xaxilitare xa gbesenxunneya xcrcx  
a birin be.

<sup>4</sup> Boje xa te xcrcx, xone fan magaaxu,  
kono nde noma tide tccone tan ya ra?

<sup>5</sup> Marakorosi raminife kene ma mixi xa  
tantanyi xa fe ra,  
na fis a marakorosi noxunfe marafanyi xa  
fe ra.

<sup>6</sup> I xanuntenyi xa marakorosi xone, kono  
la na ra.  
I yaxui tan i madaxuma ne woyenyi  
noxunme ra.

<sup>7</sup> Mixi lugaxi mu wama hali kumi xon,  
kono kaameto tan, hali se xone nan a ra,  
a joxun a be.

<sup>8</sup> Xeme naxan a makuyama a xonyi ra,  
na maniya xoni ra naxan a makuyama a  
tees ra.

<sup>9</sup> Labunde nun surayi boje rasewama  
ne,  
alo i xanuntenyi xa marasi fanyi.

<sup>10</sup> I naxa i defanboore rabolo,  
i naxa i baba defanboore rabolo.  
I naxa i bariboore xili i xa toore ma.  
I dcoxboore makorexi fis a ngaxakerenyi  
makuyaxi be.

<sup>11</sup> N ma di, bira lomni foxo ra alako n boje  
xa rafan n ma.  
Na kui n noma ne mixi yaabide naxan  
wama n nayaagife.

<sup>12</sup> Xaxilima a yete ratangama fe xcrcxo  
ma,  
kono xaxilitare tan soma ne na kui, a fa  
jaxankate soto.

<sup>13</sup> Mixi xa seke se rasuxu a naxan taani  
xcje be,

xa na mu a ra a naxan taani langoe be.

<sup>14</sup> I na i dcoxboore xeebu i xui itexi ra  
geeseg e gbe ra,  
i bara a boje rajaaxu a ma i tan mabiri.

<sup>15</sup> Gine fitinetoe luxi ne alo tune di naxan  
feejennma fa ra.

<sup>16</sup> Na gine mooli raxanfe, na maniyama  
foye raxanfe ra,  
a suxufe xcrcxo alo ture suxufe i belexe  
ra.

<sup>17</sup> Wure nan wure raluganma.  
Mixi a boore rakamalima ne.

<sup>18</sup> Mixi naxan meenima xore bili ma, a a  
bogi donma ne.  
Mixi naxan meenima a karamcxo ma, a  
binye sotoma ne.

<sup>19</sup> Adama yatagi na ki naxe, na nan  
minima ye xocra.  
Adama yati na ki naxe, na toma ne a boje  
kui.

<sup>20</sup> Aligiyama mu wasama mixi faxaxie ra,  
adama fan mu wasama a waxonse ra.

<sup>21</sup> Xeema nun gbeti matoma te ra,  
kono mixi makiitima a xili nan ma.  
<sup>22</sup> I na maale din, a lagi bama ne a ma,  
kono xaxilitareja mu bama xaxilitare  
boje kui.

<sup>23</sup> I xa i xa xuruse birin kolon a fanyi ra,  
i xa meeni e ma,

<sup>24</sup> barima bannaya mu buma temui birin,  
xunnakeli fan mu buma abadan.

<sup>25</sup> Xurusee na ge e balode pooge ra naxan  
toma fili ma nun geysa fari,

<sup>26</sup> yexeee xabe yailan dugi ra i be,  
si kontonyi findi kobiri ra i xe sarama  
naxan na,

<sup>27</sup> si xije findi i xa denbaya nun i xa  
konyie balo se ra.

**28***Mixi jaaxi xa gaaxui*

<sup>1</sup> Mixi jaaxie luma ne gaaxui kui,  
e e gima ne hali mixi mu e foxo ra.  
Tinxintoe tan mu gaaxuma,

e suusa alō yete.

<sup>2</sup> Mange die wuya nama matandila ya ma, kōnō mange xaxilima fata nama raxande.

<sup>3</sup> Setare naxan a boore setaree tōorōma, na maniya tunē wunde ra naxan xē kanama.

<sup>4</sup> Seriyē matandi mixi jaaxi matōxōma nē, seriyē rabatui tan xōnōma nē mixi kobi ma.

<sup>5</sup> Mixi jaaxie mu seriyē kolon, kōnō Alatala fenmae a fahaamuma nē a fanyi ra.

<sup>6</sup> Setare tinxinxi fisa banna tinxitare bē.

<sup>7</sup> Seriyē batula findixi di xaxili fanyi nan na,

kōnō wasatare tan a baba rayaagima nē.

<sup>8</sup> Mixi naxan a xa naafuli xun masama riba ra, a xa bannaya gbilenma nē kinikininte ma.

<sup>9</sup> Mixi naxan tondima a tuli matide seriyē ra,

Ala mu a xa duba susuma feo.

<sup>10</sup> Mixi naxan tinxitōee ratantanma, a birama a yete kan xa gantanyi nan kui, tinxitōee tan fa ke fanyi sōtōde.

<sup>11</sup> Banna mixi nōxō a ma a xa lōnni gbo, kōnō setare xaxilima nōma nē na kanyi ra.

<sup>12</sup> Tinxitōee xun na rakeli, nama jēlexinma nē, kōnō tinxitare xun na rakeli, nama a nōxunma nē.

<sup>13</sup> Mixi naxan a xa yunubie nōxunma, a xa fe mu sōcōneyama, kōnō mixi naxan a tima a xa yunubie ra, a gbilen e fōxō ra, Ala kinikinima a ma.

<sup>14</sup> Sēewē na mixi bē naxan gaaxuma Ala ya ra, kōnō bōjē xōrōxōe kanyi luma tōre nan kui.

<sup>15</sup> Mixi jaaxi naxan nama setare ya marima, a luxi nē alō yete magaaxuxi nun wulai sube xājē.

<sup>16</sup> Mange xaxilitare mixi tōorōma nē, kōnō mange naxan naafuli tinxitare xōnōma, na simaya xōnkuye sōtōma nē.

<sup>17</sup> Mixi naxan a kolon a bōjē kui a faxē tixi,

na luma a gi ra nē han aligiyama.

Mixi yo naxa na kanyi mali.

<sup>18</sup> Mixi naxan jēremē tinxinyi ra, na kisima nē, kōnō filankafui tan birama nē kerenyi ra.

<sup>19</sup> Mixi naxan a xa bōxi rawalima, na baloe sōtōma nē, kōnō naxan birama fe fufafu fōxō ra, na setareja nan sōtōma.

<sup>20</sup> Mixi dugutegexi barake sōtōma nē, kōnō naxan gbatama bannaya ra, a jaxankatama nē.

<sup>21</sup> A mu lan mixi xa mixi rafisa a boore bē, kōnō mixi nde fe jaaxi rabama taami xuntunyi xa fe ra.

<sup>22</sup> Milante gbatama bannaya ra, kōnō a mu a kolon a tōre nan tun sōtōma.

<sup>23</sup> Mixi naxan marasi xōrōxōe fima mixi nde ma, na hinne nan sōtōma dangife mixi ra naxan luma wōyēn jōxunmē gbansan fala ra mixie bē.

<sup>24</sup> Mixi naxan a baba nun a nga munama, a fa a fala «A mu jaaxu,» na bara findi kasarati ra.

<sup>25</sup> Mixi naxan milama harige ma, na findima geresoe nan na, kōnō naxan bara a yete taxu Alatala ra, na jan bara hēri gbegbe sōtō.

<sup>26</sup> Mixi naxan laxi a yete kan xaxili ra, na bara findi xaxilitare ra, kōnō mixi naxan jēremē xaxili fanyi ra, na kanyi kisima nē.

<sup>27</sup> Mixi naxan setare kima, na mu tōorōma, kōnō naxan setare kumama, na dankē nan sōtōma.

<sup>28</sup> Mixi jaaxie xun na rakeli, nama a nōxunma nē, kōnō mixi jaaxie na halaki, tinxitōee tan xun nakelima nē.

## 29

### Marakōrōsi tide

<sup>1</sup> Mixi naxan tondima marakōrōsi ra, na kanyi jaxankatama nē kerenyi ra.

<sup>2</sup> Tinxitōee na sēnbē sōtō, nama sēewama nē,

kōnō tinxintare na findi mange ra, nama tōrōma nē.

<sup>3</sup> Lōnni rafan mixi naxan ma, na a baba rasēewama nē, kōnō naxan birama langoeja fōxō ra, na ganma nē a harige ra.

<sup>4</sup> Mange bōxi rasabatima tinxinyi nan na, kōnō mange naxan kōbiri fenma a yete bē, na bōxi xun nakanama nē.

<sup>5</sup> Mixi naxan a boore tamixiyama, a na yele italafe a boore nan bē.

<sup>6</sup> Mixi jaaxi xa yunubi findixi gantanyi nan na a bē, kōnō tinxintōe xun nakelima nē seewē kui.

<sup>7</sup> Tinxintōe katama nē tinxinyi xa raba setaree bē, kōnō mixi jaaxi mu mēenima setaree ma fefe ma.

<sup>8</sup> Mixi mayelee a niyama nē taakae xa xaxilimae tan nama bōne ragoroma nē.

<sup>9</sup> Xa kiiti lu xaxilima nun xaxilitare tagi, na xaxilitare sōnxōe ratema nē tun, bōnēsa xa kana.

<sup>10</sup> Faxētie tinxintōe xōnma, kōnō mixi tinxinxie e boore makantama nē.

<sup>11</sup> Xaxilitare bōne xa te mafura, kōnō xaxilima tan a yete suxuma nē.

<sup>12</sup> Mange na bira wule fōxō ra, a xa mixi birin findima nē mixi jaaxie ra.

<sup>13</sup> Fe kerēna setare nun mixi kobi tagi: Alatala nan e birin daa.

<sup>14</sup> Mange naxan setare makiitima nōndi ra, na xa kibanyi mabanbanma nē abadan.

<sup>15</sup> Di xurufe luxusinyi ra, na a niyama nē a xaxili sōtō, kōnō di lufe a yete yi ra, na findima yaagi nan na a nga bē.

<sup>16</sup> Mixi jaaxie na sēnbē sōtō, yunubie gboma nē, kōnō tinxintōee fama nē e xunnagore tote.

<sup>17</sup> I xa di matinxin alako i xa lu bōnēsa kui, a jērē ki xa i rasēewa.

<sup>18</sup> Xa nama mu Ala xa fe toma, e birama e yete waxōnfe nan tun fōxō ra. Sēewē na mixi bē naxan Ala xa sēriye rabatuma.

<sup>19</sup> Wōyēnyi xa mu konyi matinxinma. Hali a na mē, a mu a rabatuma.

<sup>20</sup> Xaxilitare fisa mixi bē, naxan jēngi mu sama a xa wōyēnyi xōn ma.

<sup>21</sup> Konyi naxan kanyi bara a kana kabi a dimēdi temui, na findima tōrē nan na a kanyi bē.

<sup>22</sup> Bōnēte nan gere raminima, a findi yunubie ra.

<sup>23</sup> Yetē igboja mixi rayaagima nē, kōnō yetē magore mixi xun nakelima nē.

<sup>24</sup> Mixi naxan kafuma mujēti ma, na bara a yetē gan.

A a kolon danke na seede tinxintare bē, kōnō a nōndi nōxunma nē.

<sup>25</sup> Gaaxufe mixi ya ra, na findima gantanyi nan na, kōnō naxan a yetē taxuma Alatala ra, a kisima nē.

<sup>26</sup> Mixi gbegbe mange xa hinne fenma, kōnō Alatala nan mixi birin makiitima nōndi ra.

<sup>27</sup> Mixi jaaxie rajaaxu tinxintōee ma, tinxintōee rajaaxu mixi jaaxie ma.

## 30

### Aguru xa masenyi

<sup>1</sup> Yake xa di Aguru xa masenyi nan ya a naxan masenxi Itiyeli nun Ukala bē:

<sup>2</sup> N ma lōnni mu gbo alō booree, n mu gexi fahaamui gbegbe sōtōde.

<sup>3</sup> N mu findixi lōnnila ra, n mu lōnni sōtōxi Ala xa Sēniyēntōee xa fe ra.

<sup>4</sup> Nde texi koore, a man naxa goro? Nde foye malanxi a bēlexēe kui?

Nde ye ragataxi a xa sosee kui? Nde dunija naaninyie saxi?

A xili di? A xa di xili di? I na kolon?

<sup>5</sup> Ala xa masenyi birin findixi nöndi nan na,  
a findi kantari ra mixi bë naxan lama a ra.

<sup>6</sup> I naxa se sa na masenyi xun ma,  
alako Ala naxa i suxu, a fa i xa wule to.

<sup>7</sup> N wama fe firin maxɔrinfe i ma beenun  
n xa faxa.

I naxa tondi.

<sup>8</sup> Madaxuja nun wule makuya n na.  
I naxa n findi setare ra, i naxa n findi banna ra.

Baloe gbansan fi n ma, naxan n wasama.

<sup>9</sup> Xa n sa se gbegbe sɔtɔ,  
n gaaxuma ne n naxa neem i ma,  
n fa a fala, «Nde na Alatala ra?»  
Xa n sa lu setareja fan kui,  
n gaaxuma ne n naxa muŋe ti,  
n fa i tan n Marigi Ala xili kana.

<sup>10</sup> I naxa konyi xili kana a kanyi bë,  
alako a naxa i danka, na haake lu i ma.

<sup>11</sup> Mixi ndee e baba dankama, e e nga finsiriwali.

<sup>12</sup> Mixi ndee e yete findima seniyentœse ra,  
kɔnɔ e mu nɔma seniyentareja bade e ma.

<sup>13</sup> Mixi ndee e yete itema,  
e a majɔxun e dangi mixi birin na.

<sup>14</sup> Mixi ndee na naxee luxi alɔ sube  
xaapœe  
naxee wama setaree faxafe, e xa e ba dunija.

<sup>15</sup> Di firin na nisi bë naxee a falama,  
«N ki, n ki.»

Se saxan na na, xa na mu a ra, se naani,  
naxee mu wasama, naxee mu a falama,  
«Na lan.»

<sup>16</sup> E tan nan ya: aligiyama, gine dibaritare,  
gbengberenyi, nun te.  
Nee sese mu a falama, «Na lan.»

<sup>17</sup> Mixi naxan yoma a baba ma,  
naxan mu a nga xui rabatuma,  
xaaxae kelima ne gulunba yire e a yae sakun,  
segé yɔrœe fa a donde.

<sup>18</sup> Se saxan na na, xa na mu a ra, se naani,

n mu naxee fahaamuma e xa tilinyi xa fe ra.

<sup>19</sup> E tan nan ya: Segé xa kira koore ma,  
bɔximase xa kira fanye fari,  
kunkui xa kira baa ma,  
xɛmɛ xa kira ginedimedì xɔnyi.

<sup>20</sup> Gine yenela xa wali nan ya:  
A na gɛ a dəgede, a a dɛ raxa, a fa a fala,  
«N mu fe jaaxi yo rabaxi.»

<sup>21</sup> Se saxan na na, xa na mu a ra, se naani,  
naxee mu nɔma lude dunija fari.

<sup>22</sup> E tan nan ya: Konyi findife mangɛ ra,  
xaxilitare findife banna ra,

<sup>23</sup> gine maxanutare dɔxɔfe xɛmɛ taa,  
konyi gine naxan findife a kanyi ke tongoe ra.

<sup>24</sup> Sube naani na naxee xurun dunija  
subee birin bë,  
kɔnɔ e xa lɔnni dangi a birin na.

<sup>25</sup> E tan nan ya: Dondoli naxan senbe mu gbo,

kɔnɔ e baloe fenma a fen waxati.

<sup>26</sup> Yere maniye nde naxan senbe mu gbo,  
kɔnɔ a yili gema gɛmɛ longori yigiyi sɔtɔde.

<sup>27</sup> Mange mu na katoe bë,  
kɔnɔ e e jɛrɛma xunlande ki ma.

<sup>28</sup> Kasa naxan nɔma tongode bɛlexe ra,  
kɔnɔ a toma mange xa banxi kui.

<sup>29</sup> Se saxan na na, xa na mu a ra, se naani,  
naxee jɛrɛ ki tofan.

<sup>30</sup> E tan nan ya: Yetɛ naxan senbe gbo, a suusa sube birin bë,

<sup>31</sup> konkore naxan jɛrɛma a xun nakelixi ra,  
si kontonyi, nun mangɛ, sɔorie na naxan fɔxɔ ra.

<sup>32</sup> Xa i bara i yetɛ igbo xaxilitareja kui,  
xa i bara wa fe jaaxi nde rabafe,  
i xa gbilen na fɔxɔ ra,

<sup>33</sup> barima xijɛ na bɔnbɔ, a binyama ne,  
jɔe na din, wuli minima ne,  
xɔne xun na masa, a findima ne gere ra.

## 31

### Mangɛ Lemuweli xa marasi

<sup>1</sup> Mangɛ Lemuweli xa masenyi nan ya a nga naxan fi a ma marasi ra:

<sup>2</sup> N ma di, i tuli mati n na,  
n ma di fanyi, n naxan barixi,  
n naxan sōtō Ala saabui ra.  
<sup>3</sup> I naxa i sēnbe fi gine naaxie ma,  
naxee fata mangēe ralōede.  
I naxa bira na gine mōcli fōxō ra.

<sup>4</sup> Mange Lemuweli, a mu lanma mangēe  
xa weni min.  
Beere xōli mu lanma a xa mange suxu,  
<sup>5</sup> xa na mu a ra e nēemuma nē e yēte xa  
seriyē ma,  
e fa tōrōmixi yanfa.  
<sup>6</sup> Na minse mōcli xa so mixie nan yi,  
naxee na saya kira xōn ma,  
alako e xa nēemu e xa fe xōrōxōe birin  
ma.  
<sup>7</sup> Naxan wēni minxi a nēemuma nē a xa  
setareja ma,  
a mu ratuma a xa tōre ma sōnōn.  
<sup>8</sup> I xa dētare xunmafala,  
i xa misikiine mali.  
<sup>9</sup> I xui ramini, kiiti sa nōndi ra.  
I xa tōrōmixi nun setare xunmafala.

*Gine fanyi*

<sup>10</sup> Nde nōma gine fanyi sōtōde?  
A tide gbo diyaman bē.  
<sup>11</sup> A xa mōri laxi a ra,  
a findixi harige fanyi nan na a bē temui  
birin.  
<sup>12</sup> A fe fanyi rabama a xa mōri bē,  
a mu fe naaxi yo rabama a ra a xa  
dunijēigiri kui.  
<sup>13</sup> A yēxēe xabe nun gesē fute fenma,  
a nee rafalama sosee ra.  
Na wali rafan a ma.  
<sup>14</sup> A luma alō yule xa kunkui,  
a sa baloe fenma yire makuye a fa a ra.  
<sup>15</sup> A kurunma nē alako a xa kuri so a xa  
denbaya bē,  
a man wali so a xa walikē ginēe yi ra.  
<sup>16</sup> A bōxi matoma nē, a fa na sara.  
A geeni naxan sōtōma a na sarama sansi  
nan na, a a si.  
<sup>17</sup> A tunnabexi, a walima sēnbe ra.  
<sup>18</sup> A a kolon a xa wali sōnēyama nē.  
A lanpui radēxēma nē, a wali kōe fan na.  
<sup>19</sup> A yēxēe xabe findima nē gesē ra,  
a gesē findima sose ra.

<sup>20</sup> A setare kima, a misikiine malima.  
<sup>21</sup> A mu gaaxuma jēmē ya ra,

barima a xinbeli donma fanyie yailanxi a  
xa denbaya bē.  
<sup>22</sup> A sade dugi yailanma,  
a dugi tofanyi dēgēma a yēte bē.  
<sup>23</sup> Taa kuntigi nan a xa mōri ra,  
a dōxōxi forie ya ma.  
<sup>24</sup> A sosee dēgēma, a e mati.  
A bēletie fan yailanma,  
yulēe nee wafuma a ma.

<sup>25</sup> A sēnbe gbo, mixie a binyama.  
A mu gaaxuma fefe ma.  
<sup>26</sup> A lōnni masenma mixie bē,  
a man e xaran a fanyi ra.  
<sup>27</sup> A a jēngi sama a xa denbaya xōn ma,  
a mu walitareja kolon.  
<sup>28</sup> A xa die a matōxōma,  
a xa mōri a tantuma yi wōyēnyi ra:  
<sup>29</sup> «Gine fanyie na na de,  
kōnō i maniye mu na e ya ma.»  
<sup>30</sup> Fate xa tofanyi mixi madaxuma nē, a  
mu buma.  
Tantui na gine nan bē naxan gaaxuma  
Alatala ya ra.  
<sup>31</sup> Wo xa na gine xa wali fanyi sare fi a  
ma,  
wo xa na gine mōcli matōxō taa kui.

## Kawandila xa Kitaabui Masenyi nde yi Kitaabui xa fe ra

Annabi Sulemani yi kitaabui nan səbəxi a xa bannaya, a xa nəe, nun a xa lənni belebele nan xa fe ra. Na birin findixi masenyi hagigə nan na a bə Alatala xa maragiri kui. A naxa a fahaamu na birin findixi «fe fufafu» nan na. Birafe na fe məɔ̄li fəxə̄ ra, na luxi alɔ̄ mixi «naxan birama foye fəxə̄ ra.» Foye na na, kənɔ̄ a sigama ne, a mu buma. A suxufe mu səcəneyama. A na na ki ne won ma dunijneigiri kui.

Yi kitaabui xa masenyi tide gbo barima to mixie mu taganma birade fe wuyaxi fəxə̄ ra naxan mu findixi Alatala xa seriye ra. E birin katama ne naafuli sətəde. E lənni fenma alako na tan fan xa findi kəbiri ra. Na kira xən ma e fe məɔ̄li birin nabama naxee nəma rafande e fate ma. Na jərə ki kui adamadi luma yunubi raba ra.

Alatala naxan masenma won bə Annabi Sulemani saabui ra a findixi yi nan na: A lanma adamadi xa bira Alatala xa seriye fəxə̄ ra yi dunija bəndə fupi fari. Ala dunija naxan daaxi a fan adama bə, kənɔ̄ a mu lanma a xa findi a xa ala ra. Alatala jəlexinyi fima mixi ma, kənɔ̄ a wama ne e xa a kolon a tan nan findixi e Marigi ra. A lanma adama xa dunija igiri, a ya tixi Ala nan na. A xa a kolon dunija see mu buma, e luxi ne alɔ̄ «foye» naxan ləema yen.

Yi kitaabui a masenma ne won bə a lanma won Marigi xa findi Alatala Daali Mangə nan na, a naxa findi daali se nde ra. Ala xa won mali na kolonfe ra won bəjəne kui. Amina.

## Kawandila xa Kitaabui

### Dunija fu na a ra!

<sup>1</sup> Dawuda xa di Darisalamu mangə xa kawandi nan ya:  
<sup>2</sup> Dunija findixi fe fufafu nan na.  
Dunija fee tide yo mu na,  
na birin findixi fuyan nan na.  
N tan kawandila xa masenyi nan nan ki.

- <sup>3</sup> Adamadi geeni mundun sətəma a xa wali ma soge bun ma?
- <sup>4</sup> Ndee faxama, ndee barima, dunija fan na kəja keren ləxə̄ birin.
- <sup>5</sup> Soge tema, a goroma, a man gbilen a texi dənnaxə̄.
- <sup>6</sup> Foye fan minima, a sigama yirefanyi ma, a a mafindima kooła ma.  
A na ge mafindide, a man gbilen a kelide.
- <sup>7</sup> Xure birin xun tixi baa nan na, kənɔ̄ baa mu rafema.  
Xuree kelima dənnaxə̄, e man gbilenma mənni ne.
- <sup>8</sup> Fe birin jərəma, a mu taganma, a mu masarama.  
Adama ya mu wasama fe matode, a tuli fan mu lugama fe raməde.
- <sup>9</sup> Naxan bara dangi nu,  
na nan man gbilenma a ra.  
Naxan bara raba nu, na nan man nabama.  
Fe nəɛnə mu rabama dunija ma naxan jənədən mu nu raba.
- <sup>10</sup> Fe nəɛnə yo mu na naxan a niyama mixi xa a fala,  
«Yi mato, fe nəɛnə na a ra!»  
N xa a fala wo bə, na fe məɔ̄li jan nu na beenun won tan xa bari.
- <sup>11</sup> Nama mu ratuma fe dangixi ma,  
fe naxan sa fama rabade, nama nəɛmuma ne na fan na.
- <sup>12</sup> N tan Kawandila, n bara findi mangə ra Isirayila bəxi ma Darisalamu. <sup>13</sup> N nate tongoxi ne, fe naxee birin nabafe yi dunija ma, n xa e mato a fanyi ra. Na kui n a to ne a Ala kote xərəxə̄ nan saxi adamadie fari. <sup>14</sup> N bara wali birin mato naxan nabama yi dunija ma. Fufafu na a birin na! Birafe na wali fəxə̄ ra, a luxi ne alɔ̄ mixi na birafe foye nan fəxə̄ ra.
- <sup>15</sup> Naxan kuntinxı, na mu nəma matinxinde,  
naxan luxi, na mu nəma kamalide.
- <sup>16</sup> N naxa a məjəxun n yətə ma, a n tan bara lənni fen dangi Darisalamu mangə birin na, naxee singe fa n tan yara. N bara lənni nun fe kolonyi gbegbe sətə dunija xa fe ma. <sup>17</sup> N naxa nate tongo n xa xaxilimaya nun xaxilitareja fan mato. Kənɔ̄ n bara a to na fan luxi alɔ̄ birafe foye nan fəxə̄ ra.
- <sup>18</sup> Xaxilimaya nun kəntəfili nan jərəma kira keren xən ma.

Fe kolonyi gboma ki naxe, tōre fan  
gboma na ki nε.

## 2

### *Adamadi waxonfe*

<sup>1</sup> N a fala nε n yete bε, «N xa nelexinyi mato, n xa a kolon naxan fan.» N naxa a to a nelexinyi fan mu buma. <sup>2</sup> N naxa n yete maxorin, «Yelefe tun mu findixi fe kamalixi ra. Nelexinyi tide na munse ra?» <sup>3</sup> N naxa nate tongo n ma lόnni fenfe kui, n xa nelexinyi fen weni ra. N nu wama a kolonfe munse munafanyi gbo adamadie bε e xa dunijneigiri kui.

<sup>4</sup> N naxa wali xungbe ndee suxu alō banxi tife nun xε safe. <sup>5</sup> N naxa yire tofanyie yailan naafuli kanyi e malabuma dέnna naxa sansi tofanyie ya ma. <sup>6</sup> N naxa ye yire ge naxee a niyama ye xa sa n ma sansie ma. <sup>7</sup> N naxa konyie sara, naxee bara die sotō naxee findixi n gbe ra, e fa lu n xonyi. N naxa xuruse gbegbe sotō, dangi Darisalamukae birin na naxee nu na beenu n xa bari. <sup>8</sup> N naxa gbeti, xεema, nun naafuli mɔɔli birin sotō. N naxa yelibae sotō, a nun gine gali adama waxonfe xa fe ra. <sup>9</sup> N naxa findi mixi xungbe ra dangife Darisalamukae birin na naxee nu na beenu n xa bari. N naxa na birin naba lόnni fenfe ra.

<sup>10</sup> N naxa n waxonfe mɔɔli birin fen, n mu tondi sese ra naxan nu rafanxi n ma. N ma wali yati nu rafanxi n ma, na nan findixi n ma geeni ra.

<sup>11</sup> Kόnɔ n to n ma wali birin mato, n naxan nabaxi tōre kui, n naxa a to na birin fufafu. A nu luxi nε alō mixi naxan birama foye fɔxɔ̄ ra  
a mu sese suxu.

<sup>12</sup> Na temui n naxa n jɔxɔ̄ sa xaxilimaya  
nun xaxilitarena xɔn ma.

Naxan tima mange ra n jɔxɔ̄s ra,  
na fama munse rabade?

<sup>13</sup> N naxa a to xaxilimaya fan dangi  
xaxilitarena ra,

alō naiyalanyi fan to fanxi dimi bε.

<sup>14</sup> Xaxilima se toma a ya ra,  
xaxilitare tan a nerema dimi nan kui.

Kόnɔ e firin birin faxama nε.

<sup>15</sup> Na nan a ra n naxa a majɔxun,

xa n tan nun xaxilitare birin faxama nε,  
n ma xaxilimaya tide fa na munse ra?  
N naxa a fala n yete bε, «Xaxilimaya fan  
fe fufafu nan a ra.»

<sup>16</sup> Xaxilima nun xaxilitare xa fe mu ra-  
tuma mixie ra,  
e neemuma nε e firin birin ma, e firin  
birin faxama nε.

<sup>17</sup> Na kui dunijneigiri naxa rajaaxu n  
ma, barima n bara a kolon n ma wali mu  
buma. A luxi nε alō mixi naxan birama  
foye fɔxɔ̄ ra, e mu a suxu. <sup>18</sup> N ma wali  
naxa rajaaxu n ma, barima n bara a  
kolon fo n xa na birin lu mixi gbete yi  
ra. <sup>19</sup> Na mixi findima xaxilima nan na,  
ka xaxilitare ra? Nde nɔma na kolonde?  
Kόnɔ a tan yati nɔe sotōma nε n ma wali  
birin xun ma! Fe fufafu nan na ki. <sup>20</sup> Na  
kui n naxa nimisa wali birin xa fe ra n  
naxan naba yi dunija ma.

<sup>21</sup> Mixi naxan walixi lόnni nun fate ra,  
a fa na wali lu mixi nde yi ra naxan mu  
sese raba na wali kui, na findixi fe fufafu  
nan na naxan xɔrɔxɔ̄ ki fanyi ra. <sup>22</sup> Mixi  
geeni mundun sotōma a xa wali nun a xa  
kate kui a naxan nabaxi yi dunija ma?  
<sup>23</sup> A xa wali findixi tōre xɔrɔxɔ̄s nan na  
a bε. Hali kɔ̄s ra a bɔ̄s mu malabuma.  
Fe fufafu nan na ki.

<sup>24</sup> A lanma mixi xa a dεge, a xa a min,  
a xa a xa wali raba sεewε kui. N bara a  
kolon na birin kelixi Ala nan ma. <sup>25</sup> Mixi  
mu nɔma a degede, a fe fanyi kolon xa Ala  
mu a mali? <sup>26</sup> Mixi naxan nafan Ala ma,  
Ala a kima xaxili fanyi, fahaamui, nun  
sεewε nan na. Kόnɔ xaxilitare tan, Ala  
a niyama nε a xa a harige birin so mixi  
gbete yi ra naxan nafan Ala ma. Yi fan  
findixi fe fufafu nan na, alō mixi naxan  
birama foye fɔxɔ̄ ra.

## 3

### *Temui na fe birin ma*

<sup>1</sup> Temui na fe birin ma,  
fe birin dunija ma, a xa waxati na na.

<sup>2</sup> Waxati nde na di barife ma,  
waxati nde na faxafe ma.

Waxati nde na sansi sife ma,  
waxati nde na sansi xabafe ma.

<sup>3</sup> Waxati nde na faxε tife ma,  
waxati nde na dandan tife ma.  
Waxati nde na se kanafe ma,  
waxati nde na se yailanfe ma.

<sup>4</sup> Waxati nde na wafe ma,  
waxati nde na yelefe ma.  
Waxati nde na yaye raminife ma,  
waxati nde na fare boronfe ma.  
<sup>5</sup> Waxati nde na gemee rayensenfe ma,  
waxati nde na gemee malanfe ma.  
Waxati nde na sunbu tife ma,  
waxati nde na a titareya ma.  
<sup>6</sup> Waxati nde na se fenfe ma,  
waxati nde na a lufe ma.  
Waxati nde na se ragatafe ma,  
waxati nde na a wolefe ma.  
<sup>7</sup> Waxati nde na se iboofe ma,  
waxati nde na a degefe ma.  
Waxati nde na woyenfe ma,  
waxati nde na dundufe ma.  
<sup>8</sup> Waxati nde na xanu tife ma,  
waxati nde na xon tife ma.  
Waxati nde na geresofe ma,  
waxati nde na saatafe ma.

<sup>9</sup> Walike geeni mundun sotoma a xa  
kate kui? <sup>10</sup> N bara kote to Ala naxan  
dcoxoxi adamadie xun. <sup>11</sup> A bara se birin  
natofan a waxati ma. A bara a niya  
adamadi xaxili xa siga abadan fe ma, hali  
a mu no Ala xa walie kolonde keli a fol  
ma han a rajonyi. <sup>12</sup> N a kolon fefe mu  
na naxan fan adamadi be, fo a seewa, a fe  
fanyi raba a xa dunijegiri kui. <sup>13</sup> Mixi a  
degefe, a a min, a seewa a xa wali kui, na  
nan findixi Ala xa ki ra adamadi be. <sup>14</sup> N a  
kolon Ala xa wali birin buma ne abadan.  
Sese mu sama a xun ma, sese mu bama  
a ra. Ala fe rabama ne alako adamadi xa  
gaaxu a ya ra.

<sup>15</sup> Naxan na na, na jan nu na nu.  
Naxan fama rabade, na jan nu na nu.  
Adamadi naxan nabaxi, Ala fama ne na  
makiitide.

<sup>16</sup> N bara fe gbete fan to yi dunija ma:  
Nondi mafindima wule ra,  
tinxinyi mafindima tinxintareya ra.

<sup>17</sup> N naxa a majoxun n xaxili kui,  
Ala tinxintoe nun tinxintareya makiitima  
ne,  
barima fe birin a waxati na na.

<sup>18</sup> N man naxa a majoxun n xaxili kui,  
Ala na mixie matofe ne, alako e xa a  
kolon daalise nan lanxi e ma alo wulai  
subee. <sup>19</sup> E firin birin fama ne rajonde  
yire keren, e firin birin faxama ne. E firin  
birin jengima ki keren, adama yo sube  
yo, e birin lan. Fe fufafu na na birin na.  
<sup>20</sup> E birin sigade keren. E kelixi bende ne,

e man gblenma bende ne. <sup>21</sup> Nde a kolon  
xa mixi faxaxi xaxili tema koore ne, xa  
sube faxaxi xaxili goroma boxi ne?

<sup>22</sup> N a kolon fefe mu na naxan fan  
adamadi be, fo a seewa a xa wali kui. Na  
nan findixi Ala xa maragiri ra adamadi  
be. Nde nom a masende a be naxan fama  
rabade a dangi xanbi?

## 4

### Faxafe nun balofe

<sup>1</sup> N man bara n xaxili rasiga paxankate  
birin ma, naxan na rabafe yi dunija ma.  
Mixi paxankataxi na wafe,  
e madunduma yo mu na.

Noe na mixie be naxee na e paxankatafe.  
E madunduma yo mu na.

<sup>2</sup> N bara a majoxun, mixi faxaxi nan  
seewaxi dangife mixi baloxi ra.

<sup>3</sup> Mixi naxan mu barixi sinden,  
nee xa heeri dangi mixi faxaxi nun mixi  
baloxi ra,  
barima e mu paxankate kolon naxan na  
rabafe yi dunija ma.

<sup>4</sup> N bara a to, mixi walima e xunnakeli  
fenma mile kui. Yi fan findixi fe fufafu  
nan na, alo birafe foye foxo ra.

<sup>5</sup> Xaxilitare a belexee findiglinxi a ma, a  
mu walima,  
han a xun nakana.

<sup>6</sup> Bojresa dondoronti fisa kate gbegbe be.  
Na kate luxi ne alo mixi naxan birama  
foye foxo ra.

<sup>7</sup> N bara fe fufafu gbete fan to yi dunija  
ma.

<sup>8</sup> Xeme nde nu na naxan nu na a kerenyi  
ma,  
mixi yo mu nu na a be.

A nu walima temui birin, kono a mu wasa  
a xa naafuli ra.

A naxa a yete maxarin,  
«N na walife toore kui nde be?»  
Yi mooli fan findixi fe fufafu nan na.

<sup>9</sup> Mixi firin malanxi soconya dangife mixi  
ra naxan luma a keren.

Na firinyie xa wali dangi na mixi kerenyi  
gbe ra.

<sup>10</sup> Xa a sa li keren bira, a boore a rakelima  
ne.

Kono mixi naxan birama, a malima mu  
na tocoroma ne a jaaxi ra.

<sup>11</sup> Na maniyaxi mixi firin nan na,  
naxee saxi e boore fe ma xinbeli temui,  
e nu wuyenyi soto e boore saabui ra.  
Kono mixi naxan na a kerenyi ma, na  
xinbeli bama di?

<sup>12</sup> Mixi jaaxi nomma ne mixi keren na,  
kono mixi firin tan tima ne a kanke.  
Luuti xorri saxan malanxi mu bolonma  
mafuren.

<sup>13</sup> Misikiine xa di naxan xaxili fan,  
a senbe gbo mange be naxan mu fata  
marasi fanyi nun a jaaxi tagi rasade.  
<sup>14</sup> Na mixi moɔli nomma minide geeli kui,  
a findi mange ra. A barixi setarena nan  
kui, a fa manguya soto. <sup>15</sup> Dunija mixi  
birin saxanyi nan nabama, i na dangi  
mixi gbete fa ti i joxoe ra. <sup>16</sup> Mixi wuyaxi  
dangixi ne beenun na kanyi xa bari. Mixi  
naxee fama a xanbi ra, a xa fe mu fama  
rafande e ma. Na fan findixi fe fufafu nan  
na, alo mixi naxan birafe foye foɔx ra.

<sup>17</sup> I na siga salide Ala xa banxi, i xa i  
yete mato a fanyi ra. I na siga, i xa i tulii  
mati masenyi ra naxan tima naa. Na tide  
gbo dangife serexxe bafe ra naxan nabama  
xaxilitarepa kui, barima xaxilitaree mu a  
kolon, a e na fe kobi nan xun ma na ki.

## 5

### *Laayidi tongofe Ala be*

<sup>1</sup> I naxa gbata i de rabide woyenyi xili ma,  
i naxa gbata laayidi tongode Ala be,  
barima Ala tan na koore ne, kono i tan na  
boxi nan ma.

Awa, i xa woyenyi naxa wuya.

<sup>2</sup> Alo xiye to kelima maŋɔxunyi gbegbe  
ma,  
xaxilitarepa fan kelima de wuya nan ma.

<sup>3</sup> Xa i bara laayidi tongo Ala be, i  
naxa dugundi a rakamalide. Xaxilitarepa  
mu rafan Ala ma. A lanma i xa i xa  
laayidi rakamali. <sup>4</sup> Laayidi tongotarepa  
fisa laayidi rakamalitarepa be. <sup>5</sup> I naxa  
tin i xa woyenyi xa findi yunubi ra. I  
naxa a fala Ala xa xεera be, «N mu nu  
wama laayidi yati tongofe.» Na fe moɔli  
Ala raxɔnɔma ne, a a niya i xa wali xun xa  
rakana. <sup>6</sup> Xiye wuyaxi safe nun woyenyi  
tife findixi fe fufafu nan na. Na kui a  
lanma i xa gaaxu Ala ya ra.

<sup>7</sup> I naxa tεrenna xa a sa li i mixie  
toma taa kui naxee fuma misikiine ma,

e seriyɛ kana, e kiiti jaaxi sa tinxintɔe  
ma. Mange a boore mange nan malima,  
han a manguya xungbe soto. <sup>8</sup> E birin  
geenima xε samee nan saabui ra, hali  
mange xungbe.

<sup>9</sup> Kɔbiri rafan mixi naxan ma, a mu  
wasama.  
Bannaya rafan naxan ma, a naafuli mu a  
ralima.  
Fe fufafu nan na ki.

<sup>10</sup> Harige gboma ki naxe, a donmae fan  
gboma na ki ne.  
Na kui munafanyi mundun na harige  
kanyi be,  
ba a ya tife ra a harige ra?

<sup>11</sup> Walike luga ba, a mu luga ba, a xixɔli  
fanyi rabama ne.  
Kono banna xa naafuli a niyama ne a mu  
xixɔli fanyi raba.

<sup>12</sup> N fe magaaxuxi nde rakɔrosixi yi  
dunija ma:  
Kankanfe bannaya ma han a banna tɔɔrɔ,  
<sup>13</sup> xa na mu a ra, bannaya lɔefɛ tɔɔrɛ nde  
saabui ra,  
a fa li banna xa di mu ke soto.

<sup>14</sup> Adamadi mini ki naxe a nga tεge,  
a man gbilenna bɛnde a mageli ra na ki  
ne.  
A mu sese xaninma a xun ma a naxan soto  
a xa wali kui.

<sup>15</sup> Yi fe xɔɔrɔ.  
Adamadi fa ki naxe yi dunija ma,  
a man sigama na ki ne.  
A xa kate findixi fe fufafu nan na.  
<sup>16</sup> A dunija igirima dimi nan kui,  
kɔntɔfilis, tɔɔrɛ, nun bɔjɛ majaaxui kui.

<sup>17</sup> Na kui n naxa a fahaamu a fan adama  
be xa a a dege, a a min, a sεewa a xa  
wali ra, a naxan nabama dunija ma a xa  
simaya kui, Ala naxan nagirixi a ma na  
nan findixi a xa geeni ra. <sup>18</sup> Xa Ala a ragiri  
mixi ma a xa harige soto, a fa sεewa na ra  
han a wasa, na bara findi Ala xa ki nan na.  
<sup>19</sup> Na kui, a mu kɔntɔfilima a xa simaya xa  
dunke xa fe ra, barima Ala bara a niya a  
bɔjɛ xa lu sεewɛ kui tun.

## 6

### *Bannaya nun sεewɛ*

<sup>1</sup> N fe xɔrɔxɔe gbete nan to yi dunija ma: <sup>2</sup> Ala bannaya nun binye ragirixi mixi nde ma han a wasa na birin na, kono Ala fa a niya a mu xan a yi, a fa a lu mixi gbete yi ra. Fe fufafu nan na ki naxan xɔrɔxɔ a gbe ra.

<sup>3</sup> Hali mixi di kemē soto, a naxa simaya xon kuye soto, xa a mu noma seewade a harige ra, nama mu fa a ragata gaburi kui a ragata ki ma, diyore naxan baxi a nga furi, na fisa na kanyi be. <sup>4</sup> Na diyore mu findima a ra, a kelima dimi nan kui, a xili yati mu falama. <sup>5</sup> A mu soge xa naiyalanyi toxi, a mu sese kolonxi, kono a xa fe fisa na naafuli kanyi be, <sup>6</sup> hali naafuli kanyi fa lu dunija ma ne wulu firin seewetareja kui. E birin mu sigama aligiyama xe?

<sup>7</sup> Mixi xa kate birin nabama furi fe nan ma fe ra, kono a mu wasama feo.

<sup>8</sup> Munse luma xaxilima yi ra naxan mu na xaxilitare yi ra? Munse luma misikiine be xa a jere ki fan a boore ya xori?

<sup>9</sup> Se toxi fisa majoxunyi be? Fe fufafu nan na ki naxan luxi alo mixi naxan birafe foye foxo ra.

<sup>10</sup> Daalise birin jan bara xili soto, adama naxan nu na, a jan bara kolon. Adama mu noma mixi ra naxan senbe gbo a be.

<sup>11</sup> Woyenyi na gbo, fe fufafu fan gboma ne.

A mu mixi yo malima.

<sup>12</sup> Nde a kolon fe naxan fan adamadi be a xa dunijegiri kui, naxan dangima mafuren mafuren alo niini? Nde noma a falade a be fe naxan nabama a faxa xanbi?

## 7

### Xaxili fanyi

<sup>1</sup> Xili fanyi fan dangi labunde fanyi ra. I faxa loxoe fan dangi i bari loxoe ra.

<sup>2</sup> Sofe kaaje banxi fisa sofe xulun banxi be, barima faxe ragirixi adama birin be. A lanma mixi baloxi xa ratu na ma.

<sup>3</sup> Sunnunyi fisa yele be, barima mixi boje fanyi sotoma ne sunnunyi kui.

<sup>4</sup> Xaxilima a joxo rasigama ne faxe ma, xaxilitare tan na yelege nan tui.

<sup>5</sup> Xaxilima xa xurui fisa xaxilitare xa matoxoe be.

<sup>6</sup> Xaxilitare xa yele luxi ne alo bolee naxee mabulama tunde bun ma. Fe fufafu nan na ki.

<sup>7</sup> Kobiiri tinxitare a niyama ne xaxilima xa findi xaxilitare ra, ye dcoxoe a boje mafindima ne.

<sup>8</sup> Fe rajonyi fisa a folo be.

Mixi sabarixi fisa yete igboe be.

<sup>9</sup> I boje naxa gbata tede, barima xaxilitaree boje nan tema.

<sup>10</sup> I naxa lu a fala ra,  
«Singe dangi yakosi ra.»

Xaxilimaya woyenyi mu na na ra.

<sup>11</sup> Xaxilimaya luxi ne alo ke, a munafanyi na dunija mixi birin be.

<sup>12</sup> Xaxilimaya findixi mixi xa kantari nan na, kobiiri fan findixi mixi xa kantari nan na, kono xaxilimaya nan fisa, barima a xaxilima rakisima.

<sup>13</sup> Ala xa wali mato. A naxan madalin, nde noma na matinxinde?

<sup>14</sup> I xa seewa heeri temui. Tore temui na a li, i xa ratu a ma, a Ala nan na firinyi birin daaxi.

Na kui adamadi mu noma a xa tina kolonde.

<sup>15</sup> N ma simaya fufafu kui, n a toxi ne tinxitoe nde faxa simaya dunke kui hali a to tinxinxi, tinxitare nde bu dunija hali a to mu tinxin.

<sup>16</sup> I naxa i yete findi tinxitoe ra, i naxa i yete findi lonnilla ra, xa na mu a ra i i yete kanama ne.

<sup>17</sup> I naxa findi tinxitare ra, xa na mu a ra i faxama ne beenu i xa waxati xa a li.

<sup>18</sup> A lanma i xa i joxo sa na marasi firinyi xon ma. Ala xa yaragaaxui xa fe sooneyma ne na birin kui.

<sup>19</sup> Xaxilima xa xaxilimaya a senbe gboma ne dangi taa mangue fu ra.

<sup>20</sup> Tinxintœ mu na yi dunija ma, naxan fe fanyi tun nabama, a mu yunubi yo raba.

<sup>21</sup> I naxa i tuli mati mixi xa wøyenyi birin na, xa na mu a ra i fama i xa konyi xui mède a i dankama,  
<sup>22</sup> alo i tan yati bara a raba sanya wuyaxi mixie ra.

<sup>23</sup> N na birin igbexi ne xaxilimaya ra. N naxa a fala, «N xa findi xaxilima ra,» kōnō n mu nō.

<sup>24</sup> Xaxilimaya tan tilin, a makuya won na, nde nōma a fahaamude?

<sup>25</sup> Na kui n naxa kata na kolonde, n xa so xaxilimaya kui, n xa fahaamui sōtō, n xa a kolon tinxintareya findixi xaxil- itarepa nan na, xaxilitarepa fan findixi daxupa nan na.

<sup>26</sup> N bara fe nde to naxan xōnō dangi faxe ra.

Gine na a ra naxan findixi yele ra, naxan bōne findixi gantanyi ra, naxan belexee luxi alo luuti balanxi. Mixi naxan nafan Ala ma, a kelima ne na gine xun ma, kōnō na gine yunubitœ nan masotoma.

<sup>27</sup> N tan kawandila yi nan to n ma fe matoxi birin kui:

<sup>28</sup> N naxa xemē tinxinxi keran to xemē wulu ya ma, n naxa a fen han, kōnō n mu gine yo to nama ya ma naxan tinxin.

<sup>29</sup> N yi nan gbansan to kore: Ala adamadie daaxi ne e tinxinxi, kōnō e tan naxa e yete madaxu.

## 8

### Xaxilimaya nun mangœya

<sup>1</sup> Xaxilima maniyœ mu na. Nde fata fe tilinxi fatanfaside? Xaxilima yatagi nōrōma a xa xaxilimaya saabui nan na, a lahalœ masarama ne.

<sup>2</sup> N xa a fala wo bœ, a lanma wo xa mangœ xa yaamari rabatu, barima wo bara wo rakali Ala ya xōri. <sup>3</sup> I naxa gbata kelide mangœ ya xōri. I naxa ti fefe xanbi ra naxan mu fan. Mangœ a waxonfe nan

nabama. <sup>4</sup> A lu ki yo ki, nōe na mangœ nan yi. Nde nōma a matandide?

<sup>5</sup> Mixi naxan mangœ xa yamari rabatuma, fe jaaxi yo mu a sōtōma.

Xaxilima a jere ki nun jere waxati kolon.

<sup>6</sup> Fe birin lanma a xa raba a waxati nun a kēja ma, hali na fa findima fe xōrōxœ ra mixi bœ.

<sup>7</sup> Mixi to mu a kolon fe naxee fama rabade,

nde nōma nee tagi rabade a bœ?

<sup>8</sup> Mixi yo mu nōma a jengi yamaride, mixi yo mu nōma a faxa lōxœ sugandise. Mixi mu nōma kelide gere xun ma, tinxintareya mu fe kobi rabae bœninma.

<sup>9</sup> N bara yi birin rakōrōsi dunija ma. N naxa mixi to a na a boore yamarife, a fa a yete tōrō na kui. <sup>10</sup> N naxa mixi jaaxie to naxee ragatama binyœ kui, mixie nu naxee matōxoma hōrōmōlingira yire taa kui. Fe fufafu nan na ki.

<sup>11</sup> Xa fe kobi rabae mu naxankate sōtō a temui, jnama fan fama ne birade e waxonfe jaaxie fōxœ ra. <sup>12</sup> N a kolon hali fe kobi rabae gbilen fe jaaxi rabafe ra han sanmaya kēme, sōcneya tan nabama ne mixi bœ naxan gaaxuma Ala ya ra, naxan luma a batu ra. <sup>13</sup> Kōnō fe mu sōcneyama mixi jaaxie bœ naxee mu gaaxuma Ala ya ra, e xa simaya xōn mu kuyama alo mixi niini.

<sup>14</sup> Fe fufafu gbete na na yi dunija ma: Fe xōrōxœ naxan lan a xa dōxo mixi jaaxi ma, na nan dōxoma tinxintœ ma. Fe fanyi naxan lan a xa raba tinxintœ bœ, na nan nabama mixi jaaxi bœ. N xa a fala wo bœ, na fe mōoli findixi fe fufafu nan na. <sup>15</sup> Na kui a lanma adama xa sœwa a xa dunjœigiri kui. Fe yo mu na naxan fis a yi bœ: Mixi lanma e xa e dëge, e xa e min, e xa sœwa. Na ki a sœwama ne a xa wali ra a xa dunjœigiri kui, Ala naxan fixi a ma dunija bënde fuji fari.

<sup>16</sup> N to nate tongo n xa fahaamui sōtō adamadi xa wali xa fe ra, a naxan nabama kœ nun yanyi, <sup>17</sup> n naxa Ala xa wali mato. Mixi yo mu nōma sode fe birin kui naxan nabama dunija ma. Hali a kata han, a mu a kolonma feo. Hali xaxilima naxan a falama a bara gœ na kolonde, a mu nōma na kolonde yati yati.

## 9

### *Adamadi mu yare kolon*

<sup>1</sup> N to n majoxun na fe birin ma, n a toxi ne tinxintœe, xaxilimae, nun e xa kate birin kelima Ala nan ma. Adamadi mu a kolon a fama naxan lide a yara, xanunteya xa na mu a ra xonnanteya. Na birin na Ala nan yi. <sup>2</sup> Adamadi birin sigama ne aligiyama. Tinxintœe ba, tinxintare ba, seniyentœe ba, seniyentare ba, serexeba ba, serexebatare ba.

Mixi fanyi ba, mixi jaaxi ba  
e birin sigama ne aligiyama.

Mixi naxan laayidi tongoma ba,  
mixi naxan mu suusama na tongode ba,  
e birin sigama ne aligiyama.

<sup>3</sup> Fe xɔrɔxœ nan yi ki fe birin ya ma dunipa ma: marajon ki kerensnan na nee birin bœ. Adamadie bœne rafexi fe jaaxi nan na, e walima xaxilitareja nan na e xa dunijnejiri kui. Na dangi xanbi, e faxamixie lima ne aligiyama. <sup>4</sup> Mixi baloxi gbansan nœma a xaxili tide fe nde ma. Bare njœ fisa yœtœ faxaxi bœ.

<sup>5</sup> Naxee baloxi, nee a kolon a e faxama ne, kœnœ mixi faxaxie tan mu fefe kolon.  
Sare fi yo mu na e bœ sœnœ,  
e xa fe yati bara nœemu mixie ra.

<sup>6</sup> E xa xanunteya, e xa xonnanteya, e  
waxœnfe, nee birin bara jœn.

E tan gbe yo mu na yi dunipa fee tan ya  
ma sœnœ.

<sup>7</sup> Siga, i i dœge sœewœ kui, i i xa wœni min  
bœne fanyi kui. Ala wama na nan xœn i bœ.

<sup>8</sup> I xa sose fiixœ ragoro i ma, i xa labundœ  
fanyi sa i fate ma. <sup>9</sup> I xa dunipa igiri sœewœ  
kui wo nun i xanuntenyi gine. Ala bara  
yi simaya nan fi i ma. Hali a to dangima  
alo foye, hali a xɔrɔxœ, Ala xa maragiri  
na a ra i bœ. <sup>10</sup> I nœma wali naxan na, i xa  
na raba i sœnbœ birin na, barima i naxan  
nabama dunipa ma, alo walife, fe matofe,  
fe fahaamufe, nun fe kolonfe, na sese mu  
na aligiyama i sigafe dœnnaxœ.

<sup>11</sup> N man bara fe gbœte to yi dunipa ma:  
Naxan xulun dangi a boore ra, a mu gbata  
geenima temui birin xœ,  
naxan sœnbœ gbo dangi a boore ra, a mu  
gere geenima temui birin xœ,  
naxan xaxili fan a boore bœ, a mu donse  
sœtœma temui birin xœ,

naxan ma lœnni dangi a boore ra, a mu  
naafuli sœtœma temui birin xœ,  
naxan xa fahaamui gbo a boore bœ, a mu  
hinne sœtœma temui birin xœ.  
Ala xa maragiri tan fe birin nabama a  
waxati ne.

<sup>12</sup> Mixi yo mu a kolon fe fama a lide  
temui naxœ:  
Yœxœ suxuma ne yœle xɔrɔxœ kui,  
xœni suxuma ne gantanyi ra.  
Na ki fe xɔrɔxœ adamadi terennama ne  
kerenyi ra.

<sup>13</sup> N man bara yi xaxilimaya misaali to  
dunipa ma naxan tide gbo. <sup>14</sup> Taa xuri  
nde nu na, mixi mu nu gbo dœnnaxœ.  
Mange sœnbœma nde naxa na taa gere, a fa  
tede yailan na taa tœtœ bunyi. <sup>15</sup> Na taaka  
nde nu na, naxan findixi setare xaxilima  
ra. A naxa na taa rakisi a xa xaxilimaya  
saabui ra, kœnœ na dangi xanbi mixi yo  
mu ratu a xa fe ma. <sup>16</sup> Na kui n naxœ,  
Xaxilimaya fisa palamaya bœ,  
kœnœ setare xa xaxilimaya maberema ne,  
mixi mu a xa masenyi suxuma.

<sup>17</sup> Xaxilima xa masenyi raxaraxi ramœfe,  
na fisa mange xa sœnxœ rate bœ xaxilita-  
ree tagi.

<sup>18</sup> Xaxilimaya fisa geresoœe bœ,  
kœnœ yœnubitœ kerensnan nœma fe  
fanyi gbegbe xun nakanade.

## 10

### *Taali wœyœnyi*

<sup>1</sup> Tugitugi na faxa labundœ xun ma,  
labundœ xiri kanama ne.  
Xaxilitareja nan xui mœma dangife xaxil-  
imaya xui ra.

<sup>2</sup> Xaxilima bœne matinse,  
xaxilitare bœne jaaxu.

<sup>3</sup> Xaxilitare a xa xaxilitareja masenma ne  
birin bœ a xa jœre kui.

<sup>4</sup> Xa i xa mange xœnœ i ma, i naxa keli i xa  
wali xun ma,  
i xa sabari fe xɔrɔxœ rabɔrɔxœma.

<sup>5</sup> N fe xɔrɔxœ nde fan toxi yi dunipa  
ma naxan kelixi mange ma:

<sup>6</sup> A nœ fima ne xaxilitare nde ma,  
banna nde tan mu nœ yo sœtœ.

<sup>7</sup> N bara konyi nde to a soe ragima,  
mange nde fa a jere a sanyi ra.

<sup>8</sup> Yili ge noma birade a xa yili gexi kui,  
mixi naxan yale tima tete ma, bɔximase  
noma na fan xinde.

<sup>9</sup> Mixi naxan g̊em̊e masolima, a noma a  
maxonode g̊em̊e ra.  
Mixi naxan yege bɔ̄ma, a noma a  
maxonode yege ra.

<sup>10</sup> Xa beera kole torixi, a mu ralugan, na  
a niyama ne wali xa xɔ̄c̊x̊o.  
Xaxilimaya xunnakeli fima mixi ma na ki  
ne.

<sup>11</sup> Xa bɔximase mixi xin beenun bɔximase  
suxuma xa a suxu,  
mixi naxan bɔximase suxuma, a mu geen-  
ima.

<sup>12</sup> Hinne gbegbe na xaxilima xa masenyi  
kui,  
kono xaxilitare tan xa wɔyenyi a yete  
bɔ̄ma ne.

<sup>13</sup> A xa masenyi fɔ̄l̊ma lɔnnitarena ra,  
a rajon daxupna ra.

<sup>14</sup> Xaxilitare xa wɔyenyi wuya.

Adamadi mu a kolon fe naxan fama fade.  
Nde a rakolonma fe ra naxan fama a lide?

<sup>15</sup> Xaxilitare a yete rataganma,  
hali taa kira, a mu a kolon.

<sup>16</sup> Naxankate na taa be naxan xa mange  
findixi fonike yore ra,  
naxan xa kuntigie kurunma xulunyi tife  
ra.

<sup>17</sup> Nelexinyi na taa be naxan xa mange  
fatanxi mange bɔ̄nsœ̄ ra,  
naxan xa kuntigie e degema a waxati ma  
senbe sotfe ra, e mu siisi.

<sup>18</sup> Xa banxi kanyi tunnaxonc, banxi xunyi  
birama ne,  
xa a mu a findi tunnabexi ra, a xa banxi  
fama ne minide.

<sup>19</sup> Mixi donse rafalama ne alako a xa  
jellexin,  
a weni minma ne alako a xa seewa,  
a kobiri sotoma ne alako a hayi birin xa  
fan.

<sup>20</sup> I naxa mange danka hali i xa  
majɔ̄xunyi kui,  
i naxa banna danka hali i xa konkoe kui,  
barima xɔ̄ni nde i xui xaninma ne, a na  
fala mixi nde be.

## 11

### *Wakilife*

<sup>1</sup> Taali ndee nan yi ki:  
Xa i taami woli ye ma,

i fama ne a masotode lɔ̄x̊œ̄ nde.

<sup>2</sup> I xa i xa sotose taxu mixi solofera ra,  
xa na mu a ra, mixi solomasaxan,  
barima i mu a kolon naxankate naxan  
fama dunija lide.

<sup>3</sup> Xa nuxui rafexi ye ra,  
tune fama ne birade bɔxi ma.  
Xa wuri bira yire fanyi ma, xa a bira koɔla  
ma,  
a luma naa ne.

<sup>4</sup> Mixi yo bɔ̄nbɔ̄ foye rabenfe ra, na mu  
sansi sima.  
Mixi yo bɔ̄nbɔ̄ nuxui matofe ra, na mu  
fama sansi xabade.

<sup>5</sup> I mu jengi nun xɔ̄rie rafala ki kolon furi  
gine furi kui,  
i man mu Ala Daali Mange xa wali fan  
kolon.

<sup>6</sup> I xa wakili kelife gesesegé han nunmare  
sansi sife ra,  
barima i mu a kolon i xa wali mundun  
fama ssɔ̄neyade.

<sup>7</sup> Naiyalanyi tofe jɔ̄xun.

<sup>8</sup> A lanma mixi xa seewa a xa simaya ra,  
kono a naxa neem̊u dimi ma naxan nu na  
a xa simaya kui.

Fe naxan birin fama, fe fufafu na a ra.

<sup>9</sup> Fonike, i xa jellexin i xa fonikeya kui,  
i sondonyi xa seewa i xa fonikeya waxati  
kui.

I xa bira i bɔ̄ne nun i waxonfe fɔ̄x̊o ra,  
kono i xa a kolon a Ala i makiitima ne na  
birin ma.

<sup>10</sup> Na kui kontɔ̄fili makuya i ra,  
tɔ̄re keri i fɔ̄x̊o ra.  
Fonikeya findixi fe fufafu nan na.

## 12

### *Faxe makɔ̄re*

<sup>1</sup> I xa ratu i Daali Marigi ma i xa fonikeya  
kui,

beenun i nimisa ləxçəs xa fa,  
beenun tɔɔre waxati xa i li, i fa a fala,  
«Sεεwε yo mu na n bε sɔnɔn.»

<sup>2</sup> I xa ratu a ma beenun soge xa dimi,  
beenun kike nun tunbuie xa ifɔɔro,  
beenun nuxui xa siga tune bira xanbi.

<sup>3</sup> Na temui banxi kantε serenma nε,  
xεmε palamae e felenma nε,

maale dinmae xurunma nε,  
mixi naxee se igbεma e luma nε dimi kui,  
<sup>4</sup> banxi naadε balanma nε,  
maale din xui danma nε,  
xɔni xui dunduma nε naxan nu mixie  
raxunuma,

<sup>5</sup> xεmε fama nε gaaxude yire itexi ra,  
e fama nε gaaxude fe xɔrɔxɔs ra kira xɔn  
ma,  
xεmɔxi xunsexe fama nε fiixede,  
katoe bama nε kasare tife,  
seri mu dandanyi tima sɔnɔn.

Na temui mixi sigama nε a xa lingira  
dɔnɔxɔs,

wa xui minima nε kirae xɔn ma.

<sup>6</sup> Na rabama nε beenun gbeti xa bolon,  
beenun xεema tɔnbili xa kana,  
beenun fεjε xa ibɔɔ dulonyi ma,  
beenun ye bεndun se xa kana kolonyi  
yire,

<sup>7</sup> beenun adamadi xa gbilen bεnde a daaxi  
naxε,  
a nii fan xa gbilen Ala ma naxan a raso a  
fate i.

<sup>8</sup> N tan Kawandila xa a fala wo bε,  
«Fe fufafu nan na na birin na. A birin  
luxi nε alɔ foye!»

<sup>9</sup> Wo xa a kolon yi Kawandila findixi  
xaxilima nan na, naxan bara nama xaran.

A bara taalie mato, a e yailan. <sup>10</sup> Yi  
Kawandila kata nε a xa masenyi fanyie  
nun sεbeli tinxinxie sɔtɔ naxee nɔndi  
masenma. <sup>11</sup> Xaxilimae xa masenyie  
luxi nε alɔ wuri rameluxi naxee xurusee  
rajεreema. Na masenyie malanxi luxi nε  
alɔ lantuma naxee mabanbanxi wuri ma.  
Na birin fatanxi Xuruse dεmadonyi keren  
nan na.

<sup>12</sup> N ma di, naxan dangi na masenyie ra,  
i xa i yεtε ratanga na ma. Danyi mu na

sεbeli yailanfe ma. Xaranyi gbegbe mixi  
rataganma nε.

<sup>13</sup> A birin xundusuxi yi masenyi nan na:  
Won xa gaaxu Ala ya ra, won xa a xa  
yaamarie rabatu,  
barima adamadi xa wali lanma a xa findi  
na nan na.

<sup>14</sup> Won xa gaaxu Ala ya ra barima a tan  
nan mixi xa wali birin makiitima,  
hali fe naxan birin nɔxunxi,  
a findi a fanyi ra ba, a findi a jaaxi ra ba.

## **Annabi Sulemani xa suuki fisamante Masenyi nde yi Kitaabui xa fe ra**

Annabi Sulemani, naxan nu findixi Isirayila mange ra a baba Dawuda dangi xanbi, a nu bara kitaabui ndee sebe Ala xa lənni xa fe ra. Alatala nu bara fe gbegbe masen a be a xa mangeya kui, naxee bara findi lənni xungbe ra dunija birin be.

Yi kitaabui kui, Ala bara lənni mɔɔli gbete masen Sulemani be, naxan findixi xanunteya ra xəməe nun gine tagi. Tawureta Munsa a masenma won be, Alatala to xəməe daa, a naxa a to a hayi nu na gine ma. A naxa e firin daa alako e xa kafu e booree ra, e xa wuya. Na kui won a kolonma xanunteya naxan na xəməe nun gine tagi, a findixi Ala sago nan na. Xa a sa li xəməe, xa na mu a ra gine, a wama na fe mɔɔli xən futi mu na naxan na, na temui a bara findi yunubi ra. Yene mu rafan Ala ma, kənə futi xirife xəməe nun gine tagi, Alatala yati nan na yamarixi.

«Sulemani xa suuki fisamante» a na birin masenma taali wəyənyi ra. Xəməe wama gine xən, gine fan wama xəməe xən. E bara e boore xanu han e wama lufe yire kerentun. Na xanunteya mɔɔli mu naaxu. Ala wama na xən mixie be naxee bara nate tongo e xa futi xiri. Ala fe naxan daaxi, na mu nəma findide yunubi ra xa a rawalima a rawali ki ma.

Ala xa na seriye masen won be, alako won xa lu səniyənyi kui alɔ Alatala wama a xən ma ki naxə. Amina.

## **Annabi Sulemani xa suuki fisamante**

### *Gine xanuxi xa nelexinyi*

<sup>1</sup> Annabi Sulemani xa suuki fisamante nan ya:

*Gine xa masenyi a xanuntenyi be*

<sup>2</sup> «I xa n masunbu.

I xa xanunteya jəxun weni be.

<sup>3</sup> I xiri jəxunme luxi ne alɔ labundə, naxan xiri fanyi minima.

Na nan a ra i rafan ginədimə birin ma.

<sup>4</sup> I xa n tongo,  
won xa siga.

Mange xa n xanin a xənyi.

*Ginediməe xa masenyi gine be*

I xa fe na a niyama won xa lu səewə kui.

I xa xanunteya jəxun weni be.

Nəndi na mixi be i rafanxi naxan ma.»

*Gine xa masenyi ginediməe be*

<sup>5</sup> «Darisalamu ginədiməe, n kiri fərə, kənə n tofan alɔ Kedari xa kiri banxie, alɔ dugi naxee gbakuxi Annabi Sulemani xənyi.

<sup>6</sup> Wo naxa n kiri fərəxi mato,  
soge nan n fərəxi.

N nga xa di xəməe nu xənəxi n ma,  
e nu n xəxəma e xa weni bilie rawalide.  
N mu nə n jəngi sade n gbe xən ma.»

*Gine xa masenyi a xanuntenyi be*

<sup>7</sup> «N xanuntenyi, i xa a fala n be  
i xurusee de madonma dənnaxə,  
alako n naxa lu i fen na malabui temui  
i booree xa xuruse gərə ya ma.»

*Xəməe xa masenyi gine be*

<sup>8</sup> «Gine tofanyi fisamante,  
xa i mu na yire kolon,  
i xa n ma yəxəsəe fəxi fen,  
i xa i gbee de madon n ma gərə longori  
ra.

<sup>9</sup> N xanuntenyi,  
i tofan alɔ Misira mange xa soe,  
naxan a ragise bəndunma.

<sup>10</sup> I xa tulirasooe bara i xərəe ratofan,  
i kənə rayabu kənmagore kui.

<sup>11</sup> Won xa maratofan se gbetəe fen,  
naxee yailanxi xəxəma nun gbeti ra.»

*Gine xa masenyi a xa xəməe xa fe ra*

<sup>12</sup> «N ma labundə xiri nu məma,  
mange xa xulunyi yire.

<sup>13</sup> N xanuntenyi maniyaxi se sase nan na,  
naxan gbakuxi n xjəne tagi,  
se xiri fanyi saxi a kui.

<sup>14</sup> A xiri luxi ne alɔ sansi fuge xiri,  
naxee kelixi weni bilie ya ma En Gedi bəxi  
ma.»

*Xəməe xa masenyi gine be*

<sup>15</sup> «N xanuntenyi, i tofan, i tofan.

I yae rayabu alɔ ganbe.»

*Gine xa masenyi xəməe be*

<sup>16</sup> «N xanuntenyi,  
i tofan, i tofan.

Won na dənnaxə,  
nooge fanyi bara findi won ma sade ra,

17 sediri wuri salonyie bara findi won ma  
banxi xunyi ra,  
sipire wuri bara findi won ma banxi  
kanke ra.»

## 2

### *Xanuntenyie xa tofanyi*

#### *Gine xa masenyi xemē bē*

1 «N tan luma n̄e alɔ̄ sansi fuge tofanyi,  
naxan mɔ̄ɔli toma Sarɔ̄n gulunba yire.»

#### *Xemē xa masenyi gine bē*

2 «I tan luxi n̄e alɔ̄ sansi fuge tofanyi  
tunbee ya ma.

I tofan ginédimée birin bē.»

#### *Gine xa masenyi a xa xemē xa fe ra*

3 «N xanuntenyi luxi n̄e alɔ̄ mangoe bili  
wondi kui.

A fan s̄egetalae birin bē.

N bara wa lufe a xa niini bun ma,  
a xa fe rafan n̄ ma  
alɔ̄ mangoe rafanma mixi ma ki naxē.

4 A bara n xanin a xɔ̄nyi,  
a xa xanunteya bara findi j̄ellexinyi ra n̄  
bē.»

#### *Gine xa masenyi a xa xemē bē*

5 «Donse j̄oxunmē so n̄ yi, n̄ ki mangoe,  
barima xanunteya naxan na n̄ bɔ̄ne kui,  
a bara n̄ senbe ba n̄ yi ra.

6 N xunyi na n̄ xanuntenyi b̄ellexe,  
a na n̄ mafurukufe a yirefanyi ra.»

#### *Gine xa masenyi ginédimée bē*

7 «Darisalamu ginédimée, n̄ bara wo  
mayandi,  
tɔ̄ke nun xeli xili ra naxee na wula i,  
wo naxa xanunteya raxunu, wo naxa a  
rakeli,

beenu a wama a xɔ̄n ma temui naxē.»

#### *Gine xa masenyi a xa xemē xa fe ra*

8 «N xanuntenyi xui na a ra,  
a na fafe a gi ra geyae fari.

9 A gima alɔ̄ tɔ̄ke,  
a tuganma alɔ̄ xeli.

A na be won ma t̄ete xanbi ra,  
a na be matofe wunderi ra.

10 A naxa a fala n̄ bē,  
N xanuntenyi tofanyi, keli, i xa fa,

11 barima j̄emē temui bara dangi,  
tunē mu birama sɔ̄nɔ̄n.

12 Sansi na bogife daaxa,  
j̄ellexin waxati bara a li,

xɔ̄nie na e xui raminife won ma bɔ̄xi ma.

13 Xɔ̄re bili na bogife,

weni bili na fugafe, a xiri fan.

N xanuntenyi, keli, i xa fa.

14 N ma gine, i naxa i nɔ̄xun  
alo ganb̄e a nɔ̄xunma ḡemē longori ra ki  
naxē.

Mini, n̄ wama i xui j̄oxunmē m̄efe,  
n̄ wama i yatagi tofanyi tofe.»»

#### *Xemē xa masenyi a xa mixie bē*

15 «Wo xulumasee suxu,  
naxee wama muxu xa weni bili fugaxie  
kanafe.»

#### *Gine xa masenyi xemē bē*

16 «N xanuntenyi findixi n̄ gbe nan na,  
n̄ fan findixi a gbe nan na.

A a xa xurusee d̄e madonma sansi fugaxie  
ya ma.

17 N xanuntenyi, beenu kuye xa iba,  
i xa gbilen, i xa i gi alɔ̄ tɔ̄ke,  
i xa i gi geyae fari alɔ̄ xeli.»

## 3

### *Gine a xanuntenyi fenfe*

#### *Gine xa masenyi xemē xa fe ra*

1 «Kɔ̄e ra n̄ bara n̄ xanuntenyi fen n̄ ma  
sade ma,  
kɔ̄o n̄ mu a toxi.

2 N naxa keli, n̄ naxa mini taa kui,  
n̄ xa n̄ xanuntenyi to, kɔ̄o n̄ mu a toxi.

3 N to taa kantamae li, n̄ naxa e maxɔ̄rin,  
«Wo bara n̄ xanuntenyi to?»

4 N to dangi e ra,  
n̄ naxa n̄ xanuntenyi li yire nde,  
n̄ naxa a suxu, n̄ mu a lu,  
n̄ naxa a xanin n̄ nga xɔ̄nyi,  
a xa konkoe kui n̄ barixi d̄ennaxe.»

#### *Gine xa masenyi ginédimée bē*

5 «Darisalamu ginédimée, n̄ bara wo  
mayandi,  
tɔ̄ke nun xeli xili ra naxee na wula i,  
wo naxa xanunteya raxunu, wo naxa a  
rakeli,  
beenu a wama a xɔ̄n ma temui naxē.»

6 «Nde na fafe kelife gbengberen yire?  
A na xube ratefe alɔ̄ tuuri.

Na tuuri luxi n̄e alɔ̄ surayi tuuri naxan  
xiri fan.

7 Sulemani ragise na a ra,  
Isirayila xa sɔ̄ori gbangbalanyi tongo  
senni na a matife,

8 santidḡema na e birin yi ra,

e fata gere ra, e fata mixi makantade kœ  
ra.

<sup>9</sup> Mange Sulemani ragise na a ra,  
a yailanxi wuri fanyi ra naxan kelixi  
Liban.

<sup>10</sup> A raxunmaxi xœma, gbeti, nun dugi  
gbeeli ra.

Darisalamu ginœe nu bara dugi dœge Sule-  
mani ragise raxunmafe ra,  
mange xa marafanyi xa fe ra.

<sup>11</sup> Siyon ginœdimœe, wo xa mange Sule-  
mani mato,  
mange tœnxuma na a xun ma,  
a nga naxan soxi a yi ra a xa futi xiri lœxœ.  
Na lœxœ a nu seewaxi ki fanyi ra.»

## 4

### *Gine maniyaxi sansi yire nan na Xeme xa masenyi gine be*

<sup>1</sup> «N xanuntenyi, i tofan, i tofan.

I yae rayabu alœ ganbœ,  
e nœxunxi mafelenyi kui.

I xunsexœ gbo.

E luxi ne alœ si goœre naxan goroma  
Galadi geya fari.

<sup>2</sup> I jinyi fiixe alœ yexœœ goœre naxan xabe  
maxabaxi,

e kelixi maxade.

I jinyi kerèn mu baxi,  
e birin na e boore seeti ma.

<sup>3</sup> I dœ tofan,  
i dœ kiri luxi ne alœ luuti gbeeli.

I xœre tofan alœ mangoe naxan ixabaxi a  
tagi.

E makotoxi i xa mafelenyi kui.

<sup>4</sup> I kœnyi filinxı,  
a luxi alœ Dawuda xa yire makantaxi itexi.  
I xa kœnmagore maniyaxi sœcrie xa  
makantasee nan na,  
naxee gbakuxi sœcri banxi kanke.

<sup>5</sup> I xjœ firinyi luxi ne alœ bole xa gulie,  
naxee e dœ madonma sansie tofanyi tagi.

<sup>6</sup> Soge na goro, kœ naxa so,  
n temœ ne labunde nun surayi na  
dœnnaxœ.

<sup>7</sup> N xanuntenyi, i tofan,  
sese mu luxi i xa tofanyi ra.

<sup>8</sup> N ma ginœ, won xa keli Liban,  
won xa keli Liban Amana geya fari,  
Seniri nun Xerimon geya fari,  
yœtœe nun baratœe na dœnnaxœ.

<sup>9</sup> N ma ginœ, i n sondonyi rasœewama.  
N xunya, i na i ya ti n na, n bœjœ  
jœlexinma nœ.

I xa kœnmagore tofe rafan n ma.

<sup>10</sup> N ma ginœ, i xa xanunteya nœxun n bœ,  
dangife wœni ra.

A xiri fan dangife labunde ra.

<sup>11</sup> N ma ginœ, i dœ kiri nœxun kumi bœ,  
i nœnyi nœxun dangi kumi nun xjœ ra.  
I xa dugi xiri luxi ne alœ Liban xiri fanyi.»

<sup>12</sup> «N ma ginœ, i findixi n gbe nan na,  
alœ sansi yire tœtœ rabilinxı naxan na.  
N xunya, i luxi ne alœ n ma kœlœnyi,  
naxan balanxi, mixi gbœtœ mu nœma ye  
bade naa.

<sup>13</sup> I fan alœ sansi yire sansi mœcli birin na  
dœnnaxœ,  
alœ mangoe, laali, sansi xiri fanyi,

<sup>14</sup> sansi fuge nerefunyi, wuri bili naxan  
funi nœxun,  
wuri bili naxan xiri fan, surayi mœcli  
birin kelixi naxee ma.

<sup>15</sup> I luxi ne alœ ye naxan minima bœxi ma,  
naxan a niyama Liban sansi birin xa fan.»

### *Gine xa masenyi xeme be*

<sup>16</sup> «Foye fanyi xa fa kelife kœola ma,  
kelife yire fanyi ma,  
alako n ma sansi xiri xa te.  
N xanuntenyi xa fa n yire,  
a xa sansi bogi fanyi don naxee findixi a  
gbe ra.»

## 5

### *Xeme xa tofanyi*

### *Xeme xa masenyi gine be*

<sup>1</sup> «N xanuntenyi, n bara so n ma sansi  
yire.

N xunya, n bara n ma surayi malan,  
n bara kumi don,  
n bara wœni nun xjœ min.  
N bara a fala n booree bœ e fan xa e min,  
e xa xanunteya kolon.»

### *Gine xa masenyi xeme xa fe ra*

<sup>2</sup> «N nu na xife, kœnœ n bœjœ mu xixi,  
a n xanuntenyi xui mexi,  
naxan nu bara naadœ kœnkœn.»

### *Xeme xa masenyi gine be*

«N maagine, n dœxœginœ, naadœ rabi n bœ.  
N ma tœkœ gine, naxan xa tofanyi maniyœ  
mu na.»

Xini bara n xunyi xinbeli,  
a bara n xunsexe bunda.»  
**Gine xa masenyi xeme be**  
<sup>3</sup> «N jan nu bara n ma dugi ba,  
fo n man xa a ragoro n ma?  
N jan nu bara n sanyi maxa,  
fo n man xa ti boxi ma?  
<sup>4</sup> N xanuntenyi naxa a belexe raso naade  
longori ra,  
alako a xa a rabi.  
N bɔŋe naxa ssewa a xa fe ra.  
<sup>5</sup> N naxa keli alako n xa naade rabi n  
xanuntenyi be.  
Labunde nu na n belexe ma,  
ture nu na n belexesolee ma.  
Na birin naxa lu naade rabi se ma.  
<sup>6</sup> N naxa naade rabi n xanuntenyi be,  
kɔnɔ a jan nu bara siga.  
N bɔŋe naxa sunnun.  
N naxa a fen, kɔnɔ n mu a toxi.  
N naxa a xili, kɔnɔ a mu n ma xili ratinx.  
<sup>7</sup> Taa kantamae to n to,  
e naxa n suxu, e n bɔnbɔ,  
e n ma xinbeli dugi muja.»  
**Gine xa masenyi ginedime be**  
<sup>8</sup> «Darisalamu ginedimee,  
n bara wo mayandi,  
xa wo bara n xanuntenyi to,  
wo xa a fala a be a xɔli bara n suxu  
xanunteya xa fe ra.»  
**Ginedimee xa masenyi gine be**  
<sup>9</sup> «Gine tofanyi fisamante,  
i xanuntenyi fan a birin be?  
I bara muxu mayandi  
barima a fan a birin be?»  
**Gine xa masenyi ginedimee be**  
<sup>10</sup> «N xanuntenyi kiri fiixe, a ragbeeli.  
A kolon jɔcxun na xeme wulu fu ya ma.  
<sup>11</sup> A xunyi luxi ne alo xεema fanyi,  
a xunsexe ifɔɔrɔxi alo xaxa fɔɔre xabe.  
<sup>12</sup> A yae rayabu alo ganbe naxee tixi xure  
de ra,  
e fiixe alo xijɛ, e yanbama alo diyaman.  
<sup>13</sup> A xεere luxi ne alo labunde yailande,  
a de kiri maniyaxi sansi fuge tofanyi nan  
na,  
a xiri jɔcxun.  
<sup>14</sup> A belexe tofan alo belexesolerasoe  
xεema daaxi,  
diyaman na naxan ma.  
A fate luxi ne alo sili jinyi fiixe,  
geme tofanyi mɔɔli nde, yee masoxi  
naxan ma.

<sup>15</sup> A sanyi senbe gbo alo fanye fiixe,  
naxan tixi xεema fari.  
A tofan alo Liban,  
a ite alo sediri wuri bilie.  
<sup>16</sup> A de ijɔxun, a xa fe birin fan.  
Darisalamu ginedimee, n xanuntenyi na  
na ki ne,  
n de fan boore nan a ra.»

## 6

**Gine xa tofanyi**  
**Ginedimee xa masenyi gine be**  
<sup>1</sup> «Gine tofanyi fisamante, i xanuntenyi  
sigaxi minden?  
A siga minden mabiri alako won birin xa  
a fen?»  
**Gine xa masenyi ginedimee be**  
<sup>2</sup> «N xanuntenyi bara siga a xa sansi yire,  
se xiri fanyi na dənnaxε,  
alako a xa a majere,  
a xa sansi fuge tofanyi nde ba.  
<sup>3</sup> N findixi n xanuntenyi gbe nan na,  
a fan findixi n gbe nan na.  
A luma a majere ra sansi fuge tofanyie ya  
ma.»  
**Xeme xa masenyi gine be**  
<sup>4</sup> «N de fan boore, i tofan alo Tirisa,  
i rayabu alo Darisalamu,  
i senbe gbo alo Isirayila xa soorie.  
<sup>5</sup> I naxa i ya ti n na,  
xa na mu a ra n xaxili ifuma ne.  
I xunsexe gbo.  
E luxi ne alo si goore naxan goroma  
Galadi geya fari.  
<sup>6</sup> I jinyi fiixe alo yεxεe goore naxan xabe  
maxabaxi,  
e kelixi naxee maxade.  
I jinyi keren mu baxi,  
e birin dεnεxi.  
<sup>7</sup> I xεre tofan alo mangoe naxan ixabaxi a  
tagi.  
E nɔcxunxi i xa mafelenyi bun ma.  
<sup>8</sup> Mange gine tongo senni nɔma lude naa,  
mange xa konyi gine tongo solomasaxan  
fan lu naa,  
a nun a xa ginedime tofanyi gbegbe naxan  
kɔnti mu kolon.  
<sup>9</sup> Kɔnɔ gine keren peti nan n yi naxan  
dangi e birin na.  
A keren nan na a nga be,  
naxan nafanxi a ma dangife e birin na.

Ginedim  e, mange gine  , nun mange xa  
gin  ,  
e birin a mat  x  ma yi w  yenyi ra,  
**10** «Nde na yi gine ra,  
naxan yanbama al   subaxe naiyalanyi,  
naxan tofan al   kike,  
naxan fate yanbama al   soge,  
naxan mamirin al   tunbui gaali?»  
**Gine xa masenyi a xa futi xa fe ra**  
**11** «N wama gorofe sansi yire,  
alako n xa sansi ne  ne to gulunba kui,  
alako n xa a kolon xa w  ni bili bara bogi,  
xa mangoe bara fuga.  
**12** N mu nu a kolon  
xa n y  te fama tede n ma jama xa mange  
ragise kui.»

**7****Gine nun x  me xa xanunteya**  
**Ginedim  e xa masenyi gine be**

- 1** «Sulamika, i xa gbilen, i xa gbilen,  
alako muxu xa i mato.»  
**X  me xa masenyi gine be**  
«Munfe ra wo Sulamika matoma  
a fare boronfe ki naxe jama ya ma?»  
**X  me xa masenyi gine be**  
**2** «Mange xa di, i sanyi tofan sankiri kui.  
I tagi bilinyi rayabu al   xunmase mixi  
naxan yailanxi.  
**3** I furi digilin, a rafexi fe fanyi ra,  
i tagi luxi al   mengi malanxi,  
a rabilinxi sansi fuge tofanyie ra.  
**4** I x  ne firinyi luxi al   xeli xa gulie.  
**5** I k  nyi filinxi, a luxi al   yire makantaxi  
itexi,  
naxan yailanxi sili ninyi ra.  
I yae luxi al   ye ragatadee X  sib  n,  
Bati Rabimi naade se  ti ma.  
I j    e luxi al   Liban xa yire makantaxi,  
naxan ya rafindixi Damasi ma.  
**6** I xunyi luxi al   Karemele geya,  
i xunse  e luxi al   dugi gbeeli.  
Mange mu n  ma a ya bade naxan na.  
**7** N xanuntenyi, i tofan,  
n xanuntenyi fanyi, i rafan n ma.  
**8** I kuya al   tugi bili,  
i x  ne misaalixi naxan bogie ra.  
**9** N bara a fala n y  te be,  
«N xa te na tugi k  n na, n xa na bogi suxu.  
I x  ne misaalixi w  ni bili bogi nan na,  
i de xiri j  xun al   mangoe,

**10** i de rafan n ma dangife w  ni ra.»  
**Gine xa masenyi x  me be**  
«Iyo, a maniyaxi w  ni nan na,  
naxan findixi n xanuntenyi gbe ra,  
won firin naxan minma.  
**11** N bara findi n xanuntenyi gbe ra,  
a x  li na n tan nan ma.  
**12** N xanuntenyi, won xa mini daaxa,  
won xa k  e radangi taa xunxurie kui.  
**13** Won kurunma ne sigafe ra w  ni bogi  
bili matode,  
won xa a to xa e fugaxi,  
won xa a mato xa mangoe fan fuge bara  
mini.  
Men  ni n n ma xanunteya masenma ne i  
be.  
**14** Xanunteya j  xun al   sansi bogi.  
N na fe fanyi fori nun a ne  ne ragataxi i  
tan nan be.»

**8****Xanunteya senbe gbo****Gine xa masenyi x  me be**

- 1** «Xa i findixi n taara x  m  ma nan na nu,  
n nga x  ne fixi naxan ma,  
n nu n  ma i masunbude mixi ya x  ri n  
mu yaagima na ra.  
**2** N nu n  ma i xaninde n nga yire,  
i xa findi n karam  x   ra,  
n fa w  ni fanyi nun mangoe ye so i yi ra.»  
**Gine xa masenyi gine dim  e be**  
**3** «N xunyi na n xanuntenyi belex  e,  
a na n mafurukufe a yirefanyi ra.  
**4** Darisalamu ginedim  e, n bara wo  
mayandi,  
wo naxa xanunteya raxunu, wo naxa a  
rakeli,  
beenu a wama a x  n ma temui naxe.»  
**Ginedim  e xa masenyi gine xa fe ra**  
**5** «Nde na yi gine ra naxan kelixi gbeng-  
beren yire,  
a a xanuntenyi belex  e suxuxi?»  
**Gine xa masenyi x  me be**

«N bara i raxunu mangoe bili bun ma,  
i nga t  or  xi i baride d  nnax  .  
**6** N xa findi i ker  n gbe ra,  
al   i xa t  nxuma naxan gbakuxi i k  n ma,  
xa na mu a ra naxan nasoxi i belex  sole  
ra,  
barima xanunteya senbe gbo dangife fax    
ra.

N wama i xɔn n yete bε,  
alo aligiyama wama mixie xɔn ma ki  
naxε.

Xanunteya senbe gbo alo tε,  
Alatala naxan nadεxεxi, a mu xubenma.  
<sup>7</sup> Baa ye mu nɔma xanunteya raxubende,  
xure ye mu nɔma a bade.

Mixi naxan wama a harige birin masarafe  
xanunteya ra,  
mixi na kanyi mayelema nε.»

*Gine taara xεtεmae xa masenyi*

<sup>8</sup> «Xunya ginεma na muxu yi ra,  
a mu mɔxi sinden, a xijεe xurun.  
Muxu fama munse rabade a bε  
mixi na a fen temui naxε?»

<sup>9</sup> Xa a luxi alo tete naxan balanxi,  
muxu a yensema ne gbeti ra,  
kɔnɔxa a luxi alo naade naxan nabixi,  
muxu a balanma nε.»

*Gine xa masenyi xεtε bε*

<sup>10</sup> «N tan luxi ne alo tete naxan mu  
rabima,  
n xijεe findixi yire makantaxie nan na.  
Na kui n bara findi n xanuntenyi xa  
bɔnεsa ra.

<sup>11</sup> Wεni sansi bili yire nu na Sulemani yi  
ra Bali Hamon.

A naxa a taxu a xa walikεe ra,  
naxee nu lanma e xa gbeti kobiri kole  
wulu fi na xa fe ra.

<sup>12</sup> N tan nan n ma wεni bilie yire makan-  
tama.

I bara gbeti kole wulu sɔtɔ,  
i xa walikεe bara gbeti kole kεmε firin  
sɔtɔ.»

*Xεtε xa masenyi gine bε*

<sup>13</sup> «I tan naxan na sansi yire,  
i booree wama i xui ramεfe,  
kɔnɔn tan nan na ramεma.»

*Gine xa masenyi xεtε bε*

<sup>14</sup> «N xanuntenyi,  
i xa i gi alo xeli,  
i xa i gi alo tɔɔke tefe ra geyae fari,  
surayi nɔxunme na dɛnnaxε.»

## Ala xa masenyi Annabi Esayi bε Masenyi nde yi Kitaabui xa fe ra

Annabi Esayi xa kitaabui findixi masenyi belebele nan na dunija birin bε. Alatala a xilixi nε, a xa Yudaya mangee Osiyasi, Yotami, Axasi, nun Xesekiya mali a sago kolonde. Mange ndee nu birama kuyee fɔxɔ ra, ndee nu e yεtε taxuma mange booree ra naxee sεnbe gbo e bε. Na birin kui Annabi Esayi naxa a masen e bε, a Alatala gbansan nan nōma mixi malide. Kuye tan findixi wuri sεnbetare nan na. Dunija mangee fan findixi ibunadama gbansan nan na, naxee mu nōma sese ra Ala xa maragiri ya ra. Alatala nan findixi dunija mange sεniyεnxi ra.

Isirayila bɔnsøe fu nun firinyi nu fatanxi mangεya firin nan na. Naxan nu na kɔɔla mabiri, a xili Isirayila. Naxan nu na yirefanyi mabiri, a xili Yudaya. Annabi Esayi xa kitaabui a masenma e firin birin Ala matandixi ki naxε, e fa xanin konyiya kui jamanε ma na xa fe ra. Beenun na xa raba Yudaya, Alatala naxa yi masenyi fi a xa namijɔnmε ma alako a xa jama xa ratanga na birin ma, kɔɔnɔ jama mu tin e tuli matide Ala ra. Mange nde alo Xesekiya naxa kata birade Ala fɔxɔ ra, kɔɔnɔ booree tan mu tin na ra fefe ma.

Na kui Ala xa jaxankate naxa bira e birin fɔxɔ ra, e fa xanin konyiya kui Babilɔn bɔxi ma. Namijɔnmε xa kawandi findixi marasi nan nā won birin bε. Mixi naxan tondima a tuli matide Alatala ra, a xa fe fama nε xun nakanade. Kɔɔnɔ Annabi Esayi xa masenyi luma nε alo boore namijɔnmε xa masenyi. E birin a falama a ibunadama xa yunubie a niyama nε e xa jaxankate sɔtɔ, kɔɔnɔ e man Ala xa hinne masenma naxan a niyama mixie xa tuubi, e gbilen e xa yunubie fɔxɔ ra, Ala fa e rakisi.

Ala xa kisi nɔxun. A fɔlɔma dunija nan ma, a fa aligiyama li. Mixi naxee birama Ala waxɔnfe fɔxɔ ra, e hεeri toma nε na

nejre kui. Dunijεigiri xɔrɔxɔ, kɔɔnɔ naxan luma Ala xa fe kui, a xunnakeli toma nε. Annabi Esayi man a masenma, yi dunija na jɔn, Ala fama nε a xa jama rasode a xɔnyi, bɔnεsa nun baraka luma dεnnaxε. Na kisi fan. Ala xa won mali na sɔtɔde a xa hinne saabui ra. Amina.

## Ala xa masenyi Annabi Esayi bε

*Isirayila xa sεrexε kanaxie a xa yunubie xa fe ra*

<sup>1</sup> Masenyi naxee goro Amosu xa di Esayi ma, Yudaya nun Darisalamu xa fe ra, Yudaya mangee Osiyasi, Yotami, Axasi, nun Xesekiya xa waxati.

<sup>2</sup> Alatala nan masenyi tife, koore nun bɔxi birin xa e tuli mati a ra. Alatala naxε,

«N bara die xuru, n e ramɔ, kɔɔnɔ e bara muruta n ma.

<sup>3</sup> Ningé yati a kanyi kolon, sofale fan a kolon a kanyi donse sama a bε dεnnaxε.

Kɔɔnɔ Isirayila tan mu sese kolon, n ma jama mu sese fahaamuxi.»

<sup>4</sup> Naxankate na yi jama yunubitɔε bε, naxan yunubi kote xaninma, naxan findixi fe jaaxi rabae ra, naxan findixi di murutaxie ra. E bara me Alatala ra, e Isirayila xa Sεniyεntɔε mabere, e e kobe raso a ra.

<sup>5</sup> Wo na jaxankate fenfe munfe ra? Wo tondixi gbilende Alatala ma munse ma?

Wo bara fura wo xunyi ma, wo tɔɔrɔxi wo bɔjε ma.

<sup>6</sup> Kelife wo sanyi ma han wo xunyi, wo xa fefe mu lanxi.

Wo xa fie ya mu ixaxi, e mu maxirixi, ture yo mu saxi e ma.

<sup>7</sup> Wo xa bɔxi bara kana, wo xa taae bara gan.

Si gbεtεe na wo xa daxamui donfe wo ya xɔri, e na a birin tongofe e yεtε bε.

<sup>8</sup> Siyoni taa na a kerenyi ma alɔ bage di  
xε tagi,  
alɔ leeble naxan tixi mεrε ma,  
alɔ taa naxan nabilinxi yaxuie ra.

<sup>9</sup> Xa Alatala Sεnbεma mu mixi ndee rakisi  
won be nu,  
won bara lu nu alɔ Sodoma nun Gomora  
taae.

<sup>10</sup> Wo wo tuli mati Alatala xa masenyi ra,  
wo tan naxee maniyaxi Sodoma kuntigie  
ra.

Wo xa won Marigi Alatala xa sεriyε rame,  
wo tan naxee luxi alɔ Gomora jama.

<sup>11</sup> Alatala naxε,  
«N munse rabama wo xa sεrexε wuyaxie  
ra?

N bara luga yεxε kontonyi sεrexεe ra,  
n bara luga xuruse børegexie ture ra.  
Tuurae, yεxεeε nun si kontonyie wuli mu  
rafan n ma.

<sup>12</sup> Nde wo xilixi fafe ra n ma høromøbanxi  
tete kui, tife ra n ya i?

<sup>13</sup> Wo ba fafe hadiya fufafu ra.  
Surayi xiri mu rafan n ma fefe ma.  
Wo xa kike nεenε salie, wo xa malabui  
løxøeε, wo xa malanyie, nun wo xa  
salie xungbee,  
e sese mu rafanxi n ma.

<sup>14</sup> N wo xa kike nεenε salie xønxi,  
wo xa sali birin bara n bøne rajaaxu n  
ma.

<sup>15</sup> Wo na wo bεlexεe itala sali kui temui  
naxε,  
n na n ya ragalima ne alako n naxa fa a  
to.

Hali wo maxandie bira e boore føxø ra,  
n mu e ramεma, barima faxεtie nan wo  
ra.

<sup>16</sup> Wo lu fe fiixε kui, wo wo yεtε raseniyen,  
wo ba yunubie rabafe n ya i.

<sup>17</sup> Wo wo matinkan fe fanyi rabade,  
wo lu tinxinyi kui,  
wo mixi kobie makiiti,  
wo kiridie nun kaajε gineε xun mafala.»

<sup>18</sup> Alatala naxε, «Wo fa, won xa wøyen.  
Hali wo xa yunubie to bara wo manøxø,  
wo nøma fiixεde føen.

Hali e sa xøsi ne alɔ garε gbeeli,  
e nøma ne fiixεde alɔ xuruse fiixε fate  
maxabe.

<sup>19</sup> Xa wo tin wo tuli matide n na,  
wo yi bøxi daxamui donma ne,

<sup>20</sup> kønø xa wo sa tondi n natinmøde,  
santidøgema nan wo søntøma.»  
Alatala xui nan na ki.

<sup>21</sup> Yi taa luxi ne alɔ gine ε naxan nu  
dugutegexi a xa mɔri ma  
a fa mε a ra, a findi langoe gine ε ra.  
A singe a nu tinxin a fanyi ra,  
kønø yakøsi a bara findi faxati ra?  
<sup>22</sup> I xa gbeti bara findi se kanaxi ra,  
i xa weni bara sunbu ye ra.

<sup>23</sup> I xa mangεe bara muruta, e findi  
muñetie ra,  
buja tinxintare rafan naxee ma.  
Na kui e mu kiridie malima,  
e mu kiiti fanyi sama kaajε gine ε xa tøre  
xa fe ra.

<sup>24</sup> Alatala Sεnbεma xui nan ya, na xa fe  
ra.  
Isirayila Marigi Ala Sεnbεma naxε,  
«N jaxankate døxøma ne n grefae ma,  
n na n gbe øøxø n yaxuie ma.

<sup>25</sup> N gbilenma ne n yi sa ra i ma a xørøxøe  
ra,  
n i raseniyen alɔ gbeti gbi bama ki naxε  
te ra,  
alako i xa ba tinxintareya ma.

<sup>26</sup> N kiitisa tinxinxie tima ne wo xun alɔ  
singe,  
n marasima fanyie luma ne wo tagi alɔ  
temui dangixi.  
Na dangi xanbi, i xili fama ne falade  
«Taa tinxinx xi naxan dugutegexi.»»

<sup>27</sup> Siyoni xun sarama ne tinxinyi ra,  
tuubi mixie kisima ne tinxinyi saabui ra.

<sup>28</sup> Kønø gbaloe goroma ne murutelae nun  
yunubitøe ma,  
halaki lu mixie føxø ra, naxee e kobe  
soma Alatala ra.

<sup>29</sup> Wo fama ne yaagide føtønyi ra wo nu  
kuye batuma dønnaxε.

Wo yaagi belebele søtøma ne na yiree xa  
fe ra.

<sup>30</sup> Wo fama ne lude alɔ wuri bili lisixi,  
ye mu na naxan ma.

<sup>31</sup> Sεnbεma sεnbε øønma ne,  
a tan nun a xa wali birin gan,  
a rakisma yo mu lu na.

<sup>1</sup> Amosu xa di Annabi Esayi xa masenyi nan ya Yuda nun Darisalamu xa fe ra.

<sup>2</sup> Waxati dōnxœ Alatala xa banxi tixi geya naxan fari,  
na fama ne lude geyae birin xun ma.  
Si birin e xun tima ne na yire itexi ra.

<sup>3</sup> Bōnsœ wuyaxi sigama ne naa, e a fala,  
«Wo fa, won xa te Alatala xa geya fari,  
Yaxuba Marigi Ala xa banxi na dənnaxe.  
A won xaranma ne a xa seriye ra,  
alako won xa bira a xa kira fōxœ ra.»  
Alatala xa seriye minima Siyon geya ma,  
a xa masenyi fōloma Darisalamu taa kui.

<sup>4</sup> Alatala nan kiiti sama jamanæ tagi,  
a findi si wuyaxi tagi ibama ra.  
E fama e xa santidegemaæ xabude kerie  
nan na,  
e e xa tanbæe findi wōrōtæe ra.  
Gere jōnma ne sie tagi,  
scoɔrija mu matinkanma sɔnɔn.

<sup>5</sup> Yaxuba bōnsœ, wo fa,  
won xa won jñere Alatala xa naiyalanyi ma.

<sup>6</sup> Alatala, i bara i xa jama rabolo,  
barima e birama naamunyie fōxœ ra,  
naxee kelixi sogetede mabiri.  
Se matoe bara wuya naxee walima alœ  
Filisitakae.  
I xa jama nun si Ala kolontaree bara  
lanyi xiri.

<sup>7</sup> I xa jama bara xεεma nun gbeti gbegbe  
sɔtœ,  
e xa naafuli mu jōnma.  
E xa bɔxi bara rafe scoɔri xa soee nun e  
ragisee ra.

<sup>8</sup> Kuyee toma ne yire birin.  
Kankan a xinbi sinma kuyee bœ, e naxee  
masolixi e bœlexœ ra.

<sup>9</sup> E felenma ne e bœ, e e magoro e batufe  
ra.  
Na kui, i naxa dijœ e ma feo.

<sup>10</sup> Wo wo nɔxun fanyee tagi bɔxi ma,  
alako wo xa wo makuya Alatala xa xçnœ  
ra,  
naxan fama a xa nɔrœ makaabaxi kui.

<sup>11</sup> Adamadi xa yete igboya magoroma ne,  
mixie xa yete iteya kuntin.  
Alatala keren nan a yete itema na lɔxœ.

<sup>12</sup> Alatala Senbœma xa kiiti lɔxœ fama  
yete igboe bœ.

Naxee bara e yete ite, Ala fama ne e  
ragorode.

<sup>13</sup> A Liban sediri bili nun Basan xa wuri  
bili itexi birin nagoroma ne.

<sup>14</sup> A geya itexi fan bama ne.

<sup>15</sup> A mixie xa banxi makantaxie kanama  
ne,  
a e xa tetœe rabira.

<sup>16</sup> A e xa kunkui xungbee radulama ne.

<sup>17</sup> Alatala fama ne Adamadi xa yete igboya  
ragorode,  
a mixie xa yete iteya kuntin.  
Alatala keren nan a yete itema na lɔxœ.

<sup>18</sup> Kuye fe birin kanama ne.

<sup>19</sup> Mixie e nɔxunma ne fōnmœ tagi gεmœ  
longori ra,  
e yili gema ne bɔxi kui, e fa e nɔxun  
Alatala xa xçnœ ma,  
naxan fama a xa nɔrœ makaabaxi kui,  
a na keli bɔxi raserende temui naxœ.

<sup>20</sup> Na lɔxœ, mixie fama ne e xa kuye  
wɔlede bale nun tuuke ma,  
e nu naxee yailanxi xεεma nun gbeti ra e  
batufe ra.

<sup>21</sup> E e nɔxunma ne yilie nun fōnmœ kui  
fanye longori ra,  
e xa e makuya Alatala xa xçnœ ra,  
naxan fama a xa nɔrœ makaabaxi kui,  
a na keli bɔxi raserende temui naxœ.

<sup>22</sup> Wo ba wo yete taxufe adamadi ra,  
jñengi keren peti na naxan bœ.  
Tide mundun na a ma?

### 3

*Naxasi birafe Yudaya kui*

<sup>1</sup> Marigi Alatala Senbœma bara natœ  
tongo  
Darisalamu nun Yudaya xun nakanafe ra.  
A xa baloe nun ye ba e yi ra,

<sup>2</sup> a xa e xa palamae nun e xa scoɔrie  
ragoro,  
a xa e xa kiitisæ nun namijɔnmœ  
rasabari,  
a xa e xa sematoe nun e xa forie makuya  
e boore ra,

<sup>3</sup> a xa e xa scoɔri mangœ, e xa marasimæ,  
e xa walikœ fanyie,  
nun e xa mixi kɔɔtaxi birin ba e yi ra.

<sup>4</sup> N fama fonikee nan tide mangoya ra e  
xun ma,

dim  e nan fama d  x  de e fari.  
<sup>5</sup> Kankan fuma ne a boore ma,  
fonikee tima ne xem  chie kanke,  
fuyantee fan bagan mixi biny   ma.

<sup>6</sup> Na kui, mixi nde a falama ne a bari  
boore nde b  ,  
«Donma fanyi to na i tan yi ra,  
i xa findi muxu xa yarerati ra,  
i xa mang  ya tongo yi naxasi kui.»  
<sup>7</sup> K  n   a ngaxakerenyi a yaabima ne,  
«Seriba mu na n na,  
donma nun donse yo mu na n ma banxi  
kui.  
Wo naxa n findi jama xa mang   ra.»

<sup>8</sup> Darisalamu na birafe, Yudaya xun na  
kanafe,  
barima e Alatala matandima e xa w  yenyi  
nun e xa wali ra,  
e bara muruta Alatala xa mang  ya ma.  
<sup>9</sup> E xa kaarinyi findi seede jaaxi nan na e  
xili ma.  
E yunubi rabama k  ne nan ma,  
alo Sodomaka naxee mu e xa yunubi  
n  xun.  
Naxankate na e b  ,  
e na gbaloe nan b  ndunfe e yet   ma na  
ki.

<sup>10</sup> Wo a fala tinxint  e b  , a na kira fanyi  
x  n ma,  
a fama ne a xa tinxinyi sare s  t  de.

<sup>11</sup> Naxankate na mixi jaaxi tan b  ,  
gbaloe fama ne a lide a jaaxi ra,  
a fama ne a xa tinxintareya sare s  t  de.

<sup>12</sup> Dim  e nan na n ma jama naxankatafe,  
gin  e nan n  e d  x  xi a ma,  
mang  e na a ral  fe kira jaaxi x  n ma.

<sup>13</sup> K  n   Alatala bara a ikeli kiitisa yire,  
a xa kalamui tinxinxi masen, a xa kiiti sa  
n  ndi ra.

<sup>14</sup> Alatala na a xa jama kuntigie nun a  
mang  e makiitife yi w  yenyi ra,  
«Wo bara n ma jama xun nakana. Wo  
bara misikiin  e mupna.

<sup>15</sup> Won n ma jama halakima munfe ra?  
Wo setaree t  or  ma munfe ra?»  
Marigi Alatala Senb  ema xui nan na ki.

<sup>16</sup> Alatala nax  , «Siyoni gin  e findixi yet    
igboe nan na,

naxee e j  reema e xunyi rakelixi,  
e e j  re m  rem  re ra e sank  nyi xun-  
masee nu e xui ramini.

<sup>17</sup> Alatala fama ne suuri raminide e xunyi  
ma,

a e xunsexe birin ba e ma.»

<sup>18</sup> Na l  x  e, Alatala e xa xunmase birin  
bama ne e yi ra: e xa sank  nyi xunmase  
tofanyie, e xa k  nmagore, e xa xunmase  
naxee misaalixi kike ra, <sup>19</sup> e xa tulirasoe,  
e xa belexerasoe, e xa mafelenie, <sup>20</sup> e xa  
xun maxirisee, e xa sank  nyi xunmasee,  
e xa beletie, e xa labunde sasee, e xa  
makantasee, <sup>21</sup> e xa belexesole xurund  e,  
e xa j  e xurund  e, <sup>22</sup> e xa xulun dugie, e  
xa donma kuyee, e xa donma fari igoroe,  
e xa gb  nf  ee, <sup>23</sup> e xa dugie, e xa donma  
bunmagore, e xa xunmaxirie, nun e xa  
mafelenie. Alatala na birin bama ne e  
yi ra.

<sup>24</sup> Se b  r  xi nan findima e xa labunde ra.  
Luuti nan findima e xa beleti ra.  
E xunyi denb  xi bima ne.  
B  ki nan findima e xa dugi ra.  
E fate kiri tofanyi ganma ne.

<sup>25</sup> Santideg  ema e xa m  rie faxama ne,  
e xa palamae faxama gere nan kui.

<sup>26</sup> Siyoni jama wa xui minima ne sun-  
nunyi kui,  
alo kaaj  e gine naxan d  x   b  xi ma, a wa.

## 4

### *Naxankate raj  nyi*

<sup>1</sup> Na l  x  e gine solofera a falama ne xem    
keren b  ,  
«Muxu xa baloe nun muxu xa maxirisee  
xa findi muxu xa kote ra,  
k  n   i tan xa muxu d  x  , i xili xa lu muxu  
xun,  
alako yaagi xa ba muxu ma.»

<sup>2</sup> Na l  x  e Alatala xa salonyi tofanyi min-  
ima ne a xa n  re kui,  
Isirayila b  xi xa daxamui fanyi xa lu a xa  
mixie b   naxee kisixi.

<sup>3</sup> Mixi naxee fama lude Siyoni nun  
Darisalamu,  
e findima ne seniyent  ee ra naxee xili  
seb  xi kisi mixie ya ma.

<sup>4</sup> Marigi fama ne Siyoni gin  e xa  
seniyentareja maxade,

a Darisalamukae raseniyen e xa faxe tife  
ma kiiti tinxinxi saabui ra,  
a fa e sare ragbilen e ma.

<sup>5</sup> Na temui Alatala fama Siyoni geya  
makotode nuxui nun tuuri nan na  
yanyi ra,  
a te xungbe ramini e xun ma koe ra.  
A xa noere nan luma se birin xun ma,  
<sup>6</sup> alo bage xungbe naxan niini mixi  
makantama soge ma,  
a findi yire kantaxi ra tune goro temui.

## 5

### *Alatala xa sansi yire*

<sup>1</sup> N xa beeti ba n xanuntenyi be,  
n xanuntenyi naxan bara weni xe sa.  
Weni xe nu na n xanuntenyi yi ra boxi  
turaxi ma.  
<sup>2</sup> A naxa boxi buxa, a gemee matongo, a  
sansi fanyie si a ma.  
A naxa tide itexi ti naa tagi,  
a yili ge weni bogi bunduma dennahe.  
A joxo nu a ma a sansi fama ne weni bogi  
raminide,  
kono a bogi kanaxi nan naminixi.

<sup>3</sup> Darisalamukae nun Yudayakae, wo kiiti  
n tan nun n ma weni xe ma.  
<sup>4</sup> Munse man luxi, n mu naxan nabaxi n  
ma xe be?  
Munfe ra n xaxili to nu tixi bogi fanyi ra,  
a fa bogi kanaxi ramini n be?  
<sup>5</sup> N xa a fala wo be n naxan nabama n ma  
xe ra.  
N sansanyi talama ne alako xurusee xa a  
maxin.  
N tete bama ne alako a xa maboron.  
<sup>6</sup> N a raboloma ne alako tunbe nun jnooge  
xa bula sansi fanyi joxo ra.  
N nuxuie yamarima, e naxa tune yo  
rayolon a ma.

<sup>7</sup> Na weni xe misaalixi Alatala Senbema  
xa jama Isirayila nan na,  
a man misaali Yudaya jama fan na.  
Alatala nu wama tinxinyi nan xon, kono  
a faxe tife nan tun to naa.  
A nu wama fe fanyi nan xon, kono a wa  
xui nan tun me naa.

<sup>8</sup> Naxankate na mixie be, naxee banxie  
tima e fari idoxo,

naxee xee doxoma e bore ra, han e boxi  
birin tongo,  
e tan keran gbansan lu naa.

<sup>9</sup> Alatala Senbema a masen ne n be,  
«Na banxi galie fama ne tuxunsande,  
mixi mu sabatima na banxi tofanyie kui  
fa.

<sup>10</sup> Weni xe xungbe, bogi dondoronti  
raminima ne.  
Sansi xori gbegbe, findima maale don-  
doronti nan na.»

<sup>11</sup> Naxankate na mixie be naxee kelima  
subaxe ma sigafe ra beere fende,  
e fa na min han e ya gbeeli koe ra.

<sup>12</sup> E kora, maxasee, nun sarae raberema  
e xa xulunye kui,  
kono e mu Alatala xa wali tan kolonma, e  
mu a belexe foxi toma.

<sup>13</sup> Na fahaamutareja nan a niyama e xa  
xanin konyiya kui jamanne ma.

E xa palamae faxama ne kaame ra,  
e xa mixie tcoroma ne ye xoli ma.

<sup>14</sup> Aligiyama naade rabima ne e be,  
Siyoni kuntigie nun e xa jama xa so naa,  
a nun taa xurutaree nun mixi jaaxie.

<sup>15</sup> Adama xa fe xun nakanama ne,  
yeti igboe xa fe goroma ne.

<sup>16</sup> Kono Alatala Senbema tantuma ne a xa  
tinxinyi xa fe ra.

Ala Seniyentoe a yeti masenma a xa fe  
fanyie nan saabui ra.

<sup>17</sup> Na temui yexee e de madonma ne na  
yire kanaxie ma alo e na e xonyi ne,  
xoree fan baloe toma naa.

<sup>18</sup> Naxankate na mixie be, naxee yunubie  
bendunma e yeti ma wule ra,  
naxee e yeti xirima fe jaaxie ra alo kote  
naxan xirima sofale fari.

<sup>19</sup> Na mixie nu fa a fala e de ra,  
«Alatala xa a xulun a xa wali raba ra,  
alako muxu xa a to.  
Isirayila Marigi Ala sago seniyenxi xa  
raba, alako muxu xa a kolon.»

<sup>20</sup> Naxankate na mixie be, naxee fe jaaxi  
findima fe fanyi ra,  
e fe fanyi findi fe jaaxi ra.  
E dimi xili naiyalanyi,  
e naiyalanyi xili dimi.  
Fe xone luxi ne a be alo fe joxunme,

fe joxunme lu e be alō fe xōne.

<sup>21</sup> Naxankate na mixie be, naxee e yete majoxunxi fe kolonyie ra, e e yete findi xaxilimae ra.

<sup>22</sup> Naxankate na mixie be, naxee xili xungbe sotoma beere minfe kui, e fisa e boore be siisi fe kui.

<sup>23</sup> E nōndi fi funmala ma kōbiri xa fe ra, e nōndi ba nōndi kanyi yi ra.

<sup>24</sup> Na mixie xa fe xun nakanama ne alō sexe xaraxi ganma ki naxe.

E luma ne alō sansi naxee sankee bōrōma, e fugee yensen alō xube, barima e bara mē Alatala Sēnbēma xa seriye ra, e Isirayila xa Sēniyēntōe xa masenyi mabere.

<sup>25</sup> Na nan a ra Alatala bōrē texi a xa pama xili ma,

a bellexe italaxi, a xa e bōnbo. Geyae bara sēren, binbie bara yensen taa kui.

Hali na birin to rabaxi, a xa xōne mu jōnxi, a bellexe man italaxi e xili ma.

<sup>26</sup> Alatala bara tōnxuma masen pamanma,

a e xili e xa fa kelife yire makuye.

<sup>27</sup> Mixi taganxi yo mu na e ya ma, mixi yo sanyie mu binyaxi a bun ma, mixi yo mu kinsōnfe a xa xi, mixi yo xa beleti mu fulunxi a tagi, mixi yo xa sankiri luuti mu bolonxi.

<sup>28</sup> Na mixie xa xalie jōee raxapēnxi, e xa tanbē woli see birin italaxi a fanyi ra, e xa soe toree xōrōxō alō gemē, e xa sōori ragise sanyie xui gbo alō turunnaade.

<sup>29</sup> E parandan alō yete naxan sube susuma, a a xanin yire makuye.

<sup>30</sup> Na lōxōe e parandanyi mēma ne alō baa mōrōnyie, tōre nan tun toma bōxi ma, naiyalanyi findima dimi nan na, nuxui ifōrōxie lu koore ma.

<sup>1</sup> Mange Osiyasi faxa ne naxan na, n naxa n Marigi Ala to a xa kibanyi itexi kui. A xa nōre nu gbo, a xa donma xungbe nu italaxi a xa hōrōmōlingira kui. <sup>2</sup> Malekēe nu na a xun ma. Gabutenyi senni nu na kankan be: gabutenyi firin nu e yatagi makotoxi, firin nu e sanyie makotoxi, firin nan nu a niyama e xa jōre koore ma. <sup>3</sup> E nu fa a fala e boore be e xui itexi ra, Alatala Sēnbēma sēniyēn han!

A xa nōre dunija birin lima ne!

<sup>4</sup> E xui nu hōrōmōbanxi naadēe rasērenma, banxi fa rafe tuuri ra.

<sup>5</sup> Na kui n naxa gbelegbele, «Naxankate na n be, barima n findixi adamadi sēniyēntare nan na, naxan sabatixi pama sēniyēntare ya ma. N yae na n Marigi Ala Sēnbēma to, n faxama ne!»

<sup>6</sup> Na tēmui na malekē kerēn naxa tugar, a fa n yire, tē wole kerēn na a yi ra a nu bara naxan tongo sērēxbade kui. <sup>7</sup> A naxa a dōxō n de ra a fa a fala, «Yi to bara din i de ra, i xa tinxintareya bara ba, i xa yunubi bara xafari.»

<sup>8</sup> N naxa n Marigi xui mē a masen na, «N na n nde xēema? Nde sigama xēera ibade muxu be?» N naxa a yaabi, «N tan nan ya. I xa n tan xēe.» <sup>9</sup> Awa, a naxa a fala n be,

«Sa a fala yi pama be, «Wo wo tuli matima n na, kōnō wo mu fahaamui sōtō? Wo fe matoma, kōnō wo mu a kui kolon?»

<sup>10</sup> I xa yi pama xaxili raxērēxē, i xa e tuli dēsē, i xa e ya ragali.

E ya nu nōma to tide, e tuli nu nōma fe mēde, e xaxili nu nōma fahaamui sōtōde, e fa tuubi, e kisi.»

<sup>11</sup> N naxa a maxōrin, «N marigi, na buma han tēmui mundun?» A naxa n yaabi,

«Han e xa taae na gē kanade, mixie xa jōn naa, e xa banxi xa bira, e xa xēe xa gan.»

<sup>12</sup> Han Alatala na gē pama xaninde yire makuye, e xa bōxi fa rabējin.

<sup>13</sup> Hali mixi ndee fa kisi naa, gbaloe man fama ne dinde naa ra.»

«Kōnō wuri bili xungbe na sēgē,

a sanke seniyenxi luma ne bɔxi bun ma.»

## 7

### *Alatala xa masenyi mange Axasi be*

<sup>1</sup> Yudaya mange Axasi xa waxati, naxan findixi Yotami xa di nun Osiyasi xa madi ra, Arami mange Resin nun Isirayila mange Peka, Remaliyahu xa di, e naxa siga Darisalamu gerede, kɔnɔ e mu nɔ a ra.

<sup>2</sup> Dawuda bɔnsɔe mixie to a kolon a Aramikae bara lanyi xiri Efirami bɔnsɔe ra, Mange Axasi nun a xa jnama naxa seren gaaxui kui, alo foye wuri bilie ramaxama ki naxe. <sup>3</sup> Na temui Alatala naxa a masen Annabi Esayi be, «I tan nun i xa di Seyara Yasubu, wo xa siga mange Axasi naralande ye ragatade xungbe xanbi ra, kira naxan sigama dugi xama dənnaxe. <sup>4</sup> A fala a be, «I naxa kɔntɔfili. I xa limaniya. Hali i mu gaaxu yi mixi firinyi ra, naxee luma alo te xubenxi naxan tuuri tun raminima. I naxa gaaxu Arami mange Resin nun Remaliyahu bɔnsɔe ya ra. <sup>5</sup> Aramikae, nun Remaliyahu xa mixie Efiramikae bara yanfanteya nan xiri i xun ma na ki, a falafe ra, <sup>6</sup> «Won xa Yudaya gere, won xa a ya iso, won xa nɔ a ra, Tabeeli xa findi e xa mange ra.»»»

<sup>7</sup> Kɔnɔ Alatala xa masenyi nan ya na xa fe ra, «Na mu sɔɔneyama, n mu na rabama feo, <sup>8</sup> barima Damasi mange Resin nan Arami yamarima.

Ne tongo senni nun suuli gbansan nan luxi,

Efirami bɔnsɔe xa yensen.

<sup>9</sup> Samari mange Remaliyahu nan Efirami yamarima.

Xa wo mu wo yete taxu wo Marigi Ala ra, wo mu kisima.»

<sup>10</sup> Alatala naxa yi masenyi fan ti Axasi be, a naxe, <sup>11</sup> «I xa n tan i Marigi Alatala maxandi tɔnxuma ma n ma masenyi xa fe ra.» <sup>12</sup> Axasi naxa a yaabi, «N mu sese maxandima i ma, barima n mu wama i tan Alatala matofe siike kui.»

<sup>13</sup> Na kui Annabi Esayi naxa a fala, «Dawuda bɔnsɔe, wo luma mixie ratagan na, kɔnɔ yakɔsi wo wama Alatala nan fan nataganfe? <sup>14</sup> Alatala yete yati fama ne

tɔnxuma nde fide wo ma: Gine dimedi nde fama tegede, a di bari, a na di xili sa Emanuweli, naxan fasarixi, «Ala na won ya ma.» <sup>15</sup> A xijɛ fene nun kumi nan donma han a mɔ, a nɔ fe kobi nun fe fanyi tagi raba kolonde. <sup>16</sup> Kɔnɔ beenun a xa na simaya sɔtɔ, na mange firinyi i gaaxuxi naxee ra, nee xa bɔxie fama ne kanade. <sup>17</sup> Na temui Alatala fama ne gbaloe nde ra wo xun ma naxan mu kolonxi wo nun wo babae xa waxati kafi Efirami a makuyaxi Yudaya ra temui naxe. Alatala Asiriya mange nan xεema wo yire.»

<sup>18</sup> Na lɔxɔe, Alatala xεerie rafama ne kelife Misira xuree ma, a nun kumie kelife Asiriya bɔxi ma. <sup>19</sup> E fama ne lude folee kui, gεmε longorie ra, kunsie fari, nun ye yiree. <sup>20</sup> Na lɔxɔe Marigi fama ne Asiriya mange ra kelife xure xungbe naakiri ma, a xa wo rayaagi a jaaxi ra, alo mixi naxan fate maxabe birin mabima. <sup>21</sup> Na lɔxɔe, mixi fama ninge keran nun si firin nan gbansan sɔtɔde, <sup>22</sup> e xijɛ fene sɔtɔma naxan na. E luma na nun kumi gbansan nan don na. <sup>23</sup> Na lɔxɔe, weni bili wulu keran nu na xε naxan ma, naxan sare nu gbeti kole wulu keran lima, naa findima ne tunbe nun baagi yire ra, <sup>24</sup> koyinmae xalie wolima dənnaxe. <sup>25</sup> Xε nu sama geya naxee fari, tunbe nun baagi dinma ne naa ra, mixi yo mu suusa sigade naa sɔnɔn. Naa findima xurusee madonde nan gbansan na.

## 8

### *Annabi Esayi xa di xili safe*

<sup>1</sup> Alatala naxa a masen n be, a naxe, «I xa kεdi tongo, a sebe kale ra, «Maheri Salali Hasi Basi,» naxan fasarixi «Kasareti, se birin xaninma mafuren mafuren.» <sup>2</sup> I xa sereχedube Uri nun Yeberekiya xa di Sakari xili seedee ra n be.»

<sup>3</sup> Na temui, n naxa n maso n ma gine ra, a naxa tegε a di bari. Alatala naxa a masen n be, «A xili sa, «Maheri Salali Hasi Basi.» <sup>4</sup> Beenun na di xa mɔ, a fa nɔ a falade, «N nga, n ba,» Asiriya mange fama ne naafuli xaninde a naxan toma Damasi taa kui nun Samari bɔxi ma.»

<sup>5</sup> Alatala man naxa a masen n be, a naxe,

<sup>6</sup> «Yi nama to bara Silowa xure xa baraka  
bəjɪn,  
Ala naxan fixi e ma,  
e fa bira Resin nun Remaliyahu xa di xa  
fe fɔxɔ ra,  
<sup>7</sup> n tan Alatala fama ne banbaranyi  
xungbe ra e xili ma,  
naxan findi Asiriya mange yεtε igboe ra.  
A sεnbε luma ne alɔ banbaranyi naxan  
kelima xure,  
a fa dangi bɔxi birin ma,  
<sup>8</sup> a din Yudaya ra, a te han a gbe mu nu  
luxi mεnnikae fan xa madula.  
Emanuweli, na fama ne wo xa bɔxi birin  
xun nakanade.»

<sup>9</sup> «Wo tan jamanε naxee na dunija,  
wo gere xui rate, kɔnɔ wo xun nakanama  
nε.  
Wo wo yεtε yailan gere xili ma, kɔnɔ wo  
faxama nε.  
Wo xa ti gere ki ma, kɔnɔ wo birama nε.  
<sup>10</sup> Wo natεe tongo, kɔnɔ a mu sɔɔneyama.  
Wo lanyi xiri wo boore tagi, kɔnɔ wo mu  
tima nε,  
barima Ala na muxu ya ma.»

<sup>11</sup> Alatala naxa n nasi sεnbε ra, a falafe  
ra n bε, a n naxa bira yi nama jεrε ki kobi  
fɔxɔ ra. A naxε,

<sup>12</sup> «I naxa yanfanteya xili fala fe ma,  
yi nama a falama fe naxan ma  
yanfanteya.

I naxa gaaxu fe ya ra, yi nama gaaxuma  
fe naxan ya ra.

<sup>13</sup> I xa Mange Alatala nan kolon  
sεniyεntε ra,

i xa xanmε a tan nan xa fe ra,  
i xa gaaxu a tan nan ya ra.

<sup>14</sup> Na kui a findima nε wo bε yire  
sεniyεnxi ra.

Kɔnɔ Isirayila bɔnsɔε firinyie bε,  
a findima ne gεmε ra e dinma naxan na,  
e fa bira,

a findima ne gantanyi ra Darisalamukae  
bε.

<sup>15</sup> Mixi gbegbe e sanyi radinma ne a ra,  
e bira, e e maxɔnɔ, e xanin konyiya kui.»

<sup>16</sup> Yi seedenɔxɔya naxan sεbεxi, wo xa  
tɔnxuma sa a ma, wo xa a ragata n ma  
foxirabirε yire. <sup>17</sup> N tan xaxili tixi Alatala  
ra, naxan a kobe soxi Yaxuba bɔnsɔε ra  
sinden. N bara n ma lanlanteya sa a

ma. <sup>18</sup> N tan nun n ma die, Alatala naxee  
fixi n ma, muxu findixi tɔnxumae nan na  
Isirayila bɔxi ma Mange Alatala bε, naxan  
sabatixi Siyonī geya fari.

<sup>19</sup> Mixi ndee a falama wo bε, wo xa  
siga karamɔxɔee yire, naxee mixi faxaxie  
rawɔyεnma makɔyikɔyi ra, wo xa gundo  
kolon. Kɔnɔ a mu lanma mixie xa e xa  
maxɔrinyie ti e Marigi Ala tan ma? A  
lanma mixi baloxi xa maxɔrinyi ti mixi  
faxaxi ma? <sup>20</sup> Won xa won tuli mati Ala xa  
sεriye ra a seedenɔxɔya fixi naxan ma. Xa  
na mu a ra, jama luma dimi nan tun kui,  
<sup>21</sup> E bɔxi igirima kaame nun kɔntɔfili nan  
na. Kaame na xɔrɔxɔ e ma temui naxε, e e  
ya ratema ne koore ma, e e xa mange nun  
e Marigi Ala danka. <sup>22</sup> E na gε na rabade, e  
fa e ya ragoro dunija ma, e mu sese toma  
fo tɔɔre, dimi, nun bɔŋesatareya.

<sup>23</sup> Kɔnɔ na dimi mu luma bɔxi ma  
abadan, tɔɔre mu nɔma na jama ra. Sab-  
ulon nun Nafatali bɔxi halaki ne temui  
dangixi, kɔnɔ na bɔxi naxan xili falama  
«jamanε xa Galile,» na fama ne nɔrɔde  
kelife baa dε ra, han Yuruden naakiri ma.

## 9

### *Di naxan findima mange ra*

<sup>1</sup> Nama naxan nu na a jεrεfe dimi kui,  
e bara naiyalanyi xungbe to.

Tɔɔre xa nɔε nu na naxee fari,  
naiyalanyi xungbe bara yanba e ma.

<sup>2</sup> Alatala, i bara na jama xun nakeli,  
i bara sεewε xungbe fi e ma.

E sεewaxi i ya ra  
alo mixie sεewama sansi xaba temui ki  
naxε,  
alo mixie sεewama harige sɔtɔfe ra ki  
naxε.

<sup>3</sup> E sεewaxi barima kote binye naxan nu  
detenxi e ma,  
i bara na ba naa,  
luxusinyi naxan nu e bɔnbɔma e fari ma,  
i bara na kana alo i Madiyankae rabira  
temui naxε.

<sup>4</sup> E yaxuie xa sankiri naxee nu e  
maboronma,

e donma naxee nɔxɔxi wuli ra,  
nee birin bara wɔcε te xɔra, e gan feo.

<sup>5</sup> Barima Ala bara a niya won xa di nde  
sɔtɔ,

a mangeya fixi naxan ma.  
 Na di fama xilide yi ki ne:  
 Marasima fisamante, Ala Sənbəma,  
 Baba naxan buma abadan, Bəjəesa  
 Mange.

<sup>6</sup> A xa mangeya nun a xa bəjəesa mu  
 jənəma.  
 A dəxəma ne Dawuda xa kibanyi kui  
 abadan.  
 A na mangeya rabama tinxinyi nun nəndi  
 nan na,  
 kelife yakəsi ma han dan mu naxan ma.  
 Mange Alatala fama na nan nabade,  
 barima a mu wama a firin nde xən.

<sup>7</sup> Marigi nu bara kiiti jaaxi sa Yaxuba  
 bənsəs ma,  
 a naxan dəxə Isirayila ma.

<sup>8</sup> Efiramikae nun Samarikae nu bara na  
 kolon,  
 kənə e naxa a fala e xa yetə igboya kui,  
<sup>9</sup> «Biriki banxi bara bira,  
 kənə muxu fama a tide gəmə masolixie  
 nan na.  
 Sikomoro bilie bara səgə,  
 kənə muxu fama sədiri bilie side e ləxəs  
 ra.»

<sup>10</sup> Na wəyənyi ma Alatala fama ne Resin  
 yaxuie rageenide e xili ma,

<sup>11</sup> A fama ne Aramikae ra kelife sogetede,  
 A fa Filisitakae fan na keli sogegorode,  
 alako e xa Isirayilakae sənto a jaaxi ra.  
 Hali na birin to raba,  
 Alatala xa xənə mu gbilenxi e fəxə ra,  
 a bəlexə man itexi e xili ma,

<sup>12</sup> barima jama tan tondi ne a yetə rag-  
 bilende a bənbəma ma,  
 e mu Mange Alatala fen.

<sup>13</sup> Na kui Alatala Isirayila xunyi nun a xuli  
 bolonma ne,  
 a tugi bili nun kale xunxuri rabirama ne.

<sup>14</sup> Isirayila xunyi na a xa yareratie nan na,  
 a xuli na a xa namijənmə wule faləe nan  
 na.

<sup>15</sup> Na yareratie bara jama raləe,  
 e bara e ifu.

<sup>16</sup> Na nan a ra, Alatala mu jəlexinma e xa  
 fonikee ra,  
 a mu kinikinima e xa kiridie nun kaajə  
 ginəe ma,  
 barima e birin yunubi jaaxie rabama,  
 wəyən kobie nan tun minima e də i.

<sup>17</sup> Gbaloe na fafe e ma alə te naxan na fili  
 ma,  
 a fa nooge jaaxi nun tunbe birin gan,  
 tuuri fa te koore ma.

<sup>18</sup> Mange Alatala xa xənə bara dunipa  
 rasərən,  
 adamadie bara lu alə te naxee e boore  
 gan, mixi yo mu kisi.

<sup>19</sup> E bara e boore muna naxan nu na e  
 yirefanyi ma,  
 kənə e naxa lu kaame kui.  
 E bara nde muna naxan nu na e kəola ma,  
 kənə e mu wasa, kankan naxa din a boore  
 ra.

<sup>20</sup> Manasikae bara Efiramikae təcərə,  
 Efiramikae bara Manasikae təcərə,  
 e firin bara din Yudaya ra.

Hali na birin to raba,  
 Alatala xa xənə mu gbilenxi e fəxə ra,  
 a bəlexə man itexi e xili ma.

## 10

### *Alatala xənəfe yarerati jaaxie ma*

<sup>1</sup> Naxankate na yareratie bə,  
 naxee yaamari jaaxie səbəma, naxee  
 təcərəne tima,  
<sup>2</sup> alako e xa misikiine təcərə kiiti jaaxi ra,  
 e tinxintareya raba setaree ra naxan  
 baloe bama kaajə ginəe nun kiridie  
 yi ra.

<sup>3</sup> Wo munse rabama dəntəgə sa ləxəs  
 Alatala ya i?  
 Wo wo xaxili tima nde ra alako wo xa  
 ratanga?

<sup>4</sup> Wo birama ne geelimanie bun ma, wo  
 bənə mixi faxaxie ya ma.  
 Hali na birin to rabama,  
 Alatala xa xənə mu gbilenma wo fəxə ra,  
 a bəlexə man itema ne wo xili ma.

### *Asiriya xa jaxankate*

<sup>5</sup> Naxankate na Asiriya bə,  
 naxan findixi n ma wuri bənə ti se ra n  
 ma xənə kui.  
 N ma gbendegela na a ra.

<sup>6</sup> N e tan nan xəema jamanə murutaxi xili  
 ma,  
 n e tan nan nasigama jama xili ma,  
 naxan n naxənəxi,  
 alako e xa naafuli ba na jama yi ra,  
 e fa e maboron taa kui alə boora.

7 Kono Asiriyakae xa nate tan nu na fe  
gbete nan ma.  
E nu bara nate tongo e xa e xun nakana  
kerenyi ra,  
alo e luma a raba ra dunija ma ki naxe.  
8 E xa mange naxe, «N ma soori yareratie  
birin mu findixi mangee xa ra?  
9 Kalano taa mu sonto xe alo Karakemisi?  
Xamata fan mu faxa xe alo Arapadi?  
Samari mu kana xe alo Damasi?  
10 Xa n bara no na boxie ra a nun e xa  
kuyee,  
kuye naxee senbe gbo Darisalamu nun  
Samari gbee be,  
11 n mu na mooli rabama xe Darisalamu  
fan nun a xa kuyee ra?  
N naxan nabaxi Samari nun a xa kuye ra,  
n mu nomma xe na fan nabade Darisalamu  
ra xe?»  
12 «Kono n tan Alatala na ge n ma wali  
birin nakamalide Siyonu ge ya fari nun  
Darisalamu, n fama ne n ya rafindide  
Asiriya mange ma, n a xa yete igboya sare  
ragbilen a ma, 13 barima a luma a fala ra,  
<N bara yi birin naba n yete senbe ra,  
n ma fahaamui nan a niya dunija boxi  
birin xa lu n yi ra,  
n bara sie xa naafuli tongo n yete be,  
n bara no mange birin na, n findixi mange  
senbema nan na.  
14 N bara n belexe itala sie xa bannaya  
tagi,  
n fa naafuli tongo alo mixi xoni xelue  
bama a tee kui ki naxe.  
Mixi yo mu no tonyi dockede n ma.»  
15 «Bera kole a yete matokoma a rawal-  
ima be?  
Sera a yete matokoma kamuderi be?  
Bonbo wuri nomma mixi belexe ratede?  
Luxusinyi nomma mixi bonbode?  
16 Na kui Alatala Senbema fama ne a xa  
soori xungbee xoside,  
a fa e gan te xocoxe ra.  
17 Isirayila Marigi Alatala luma ne alo te  
seniyenxi,  
naxan e xa tunbe nun baagi birin gamma  
loxo keran.  
18 Isirayila xa fotonyi nun a xa xee xun  
fama ne kanade alo furema naxan  
na xosife.

19 Dimedi yati nomma a xa wuri bili  
donxoe kontide naxee luma a xa  
fotonyie kui.»  
*Isirayila mixi donxoe*  
20 Na locoe Isirayila mixi donxoe mu e  
xaxili tima mixie ra sonon,  
naxee nu bara no e ra.  
Yaxuba bonsoe e xaxili tima Alatala nan  
na,  
naxan findixi Isirayila xa Seniyentoe ra.  
21 Yaxuba bonsoe mixi donxoe fama ne  
gbilende Ala Senbema ma.  
22 Isirayila, hali i xa jnama sa gbo ne  
alo meyenyi naxan na baa de ra,  
dondoronti nan tun gblenma e xonyi.  
Alatala bara nate tongo tinxinyi kui Isir-  
ayilakae sontofe ra.  
23 Alatala Senbema fama ne na nate raka-  
malide boxi birin kanafe ra.  
24 Na kui Alatala Senbema bara yi  
masenyi ti, a naxe,  
«Wo tan, n ma jnama naxan sabatixi  
Siyoni,  
hali wo mu gaaxu Asiriyakae ya ra,  
naxee na wo bonbofe luxusinyi nun wuri  
ra,  
alo Misirakae nu a rabama ki naxe.  
25 A gbe mu luxi n ma xone xa gblen wo  
foxo ra,  
a fa e tan xun nakana.»  
26 Alatala Senbema fama ne a xa luxusinyi  
itede e xili ma,  
alo a naxan naba Madiyankae xa mange  
Orebi ra.  
A fama ne a xa yisuxuwuri itede baa xun  
ma,  
alo a raba Misira boxi ma ki naxe.  
27 Na locoe Ala wo xa kote binye bama ne  
wo tunki ma e naxan saxi wo xun  
ma.  
Wo xun nakelima ne han na kote birin ba  
wo xun ma.  
28 Wo yaxuie soma ne Ayata, e dangi  
Migiron ra, e kote nde lu Mikimasi.  
29 E dangima menni ne, e yonkin Gebali.  
Gaaxui Ramakae susuma ne,  
mixie e gima ne Solu xa boxi ma Gibeya.  
30 Bati Galimukae na wafe.  
«Layisakae, wo xa wo tuli mati.  
Anatotikae, wo makinikini.»

- <sup>31</sup> Madamenakae na yesenfe,  
Gebimikae na e nəxunfe.  
<sup>32</sup> Na ləxəe na yaxuie danma Nobo ne,  
e e bəlexe ramaxa Siyoni geya xili ma  
Darisalamu.
- <sup>33</sup> Marigi Alatala Senbema mato,  
a na wuri bili salonyi bolonfe sənbəe ra.  
A na wuri bili itexi rabirafe bəxi ma.  
<sup>34</sup> A fama ne Liban fətənyi belebele fənde  
a xa bera ra.

## 11

### *Al Masihu xa mangeya*

- <sup>1</sup> Salonyi nde bulama ne Yisayi bənsəe  
ma,  
a sanke a niyama ne a xa bogi fanyi  
ramini.  
<sup>2</sup> Alatala Xaxili goroma ne a ma,  
a findi fahaamui, kolonyi, marasi, sənbəe,  
nun Ala yaragaaxui ra.  
<sup>3</sup> A səewama ne Alatala xa yaragaaxui kui.  
A mu kiiti sama fe toxi xa na mu a ra fe  
məxi tun xa ma.  
<sup>4</sup> A misikiinəe makiitima ne tinxinyi ra,  
a nate fanyi tongo setaree be.  
A dunija makiitima ne a xərəxəe ra,  
a yaamari fi mixi jaaxie xa səntə.  
<sup>5</sup> A fe birin nabama tinxinyi nan na,  
a xa laayidi mu kanama feo.  
  
<sup>6</sup> Na ləxəe, wulai bare nun yəxəe luma ne  
yire kerem,  
xulumase nun si, ninge yore nun yete,  
e birin luma ne yire kerem,  
dimedi nde fa e de madon.  
<sup>7</sup> Ninge nun barat e de madonma ne yire  
kerem,  
e xa die sa yire kerem.  
Yetə nun ninge birin fama səxe nan  
donde.  
<sup>8</sup> Na ləxəe diyore berema ne tanbalunbe  
ra,  
dimedi a bəlexe raso sagale yili kui.  
<sup>9</sup> Fe xərəxəe yo mu səntəma n tan Alatala  
xa geya səniyenxi fari,  
dunija birin n kolonma ne alə yəxəe baa  
kolonma ki naxə.  
  
<sup>10</sup> Na ləxəe, Yisayi bənsəe findima  
tənxuma nan na si birin be,  
e fa e xun ti a ra binyə kui.

- <sup>11</sup> Na ləxəe, Alatala man a xənyə italama  
ne  
a xa jama dənxəe rakisife ra,  
naxee nu luma Asiriya, Misira, Patirosi,  
Kusi, Elama, Sinara, Xamata, nun  
baa surie ma.  
<sup>12</sup> A tənxuma masenma ne si birin be.  
A Isirayila nun Yudaya mixie malanma  
ne,  
naxee nu rayensenxi dunija tunxun  
naani ma.  
<sup>13</sup> Efirami bənsəe xa təcənəcənma ne,  
Yuda bənsəe xa gere masofe fan jənəma  
ne.  
Efirami bərəe xinbelima ne Yudaya  
mabiri,  
Yudaya fan gere luma ne.  
<sup>14</sup> E lanma ne Filisitakae gerefə ma soget-  
ede mabiri,  
e e yaxuie fan gere naxee na sogegorode  
mabiri.  
E nəma ne Edonkae nun Mowabakae ra,  
Amonikae fan lu e sagoe.  
<sup>15</sup> Alatala baa itaxun ne a xa jama be e to  
keli Misira bəxi ma.  
A Efirati xure fan itaxunma ne a xa foye  
magaaxuxi ra,  
a fa findi kira ra, jama naxee igirima e  
xaraxi ra.  
<sup>16</sup> Alatala kira fima ne a xa jama dənxəe  
ma,  
alako e xa keli Asiriya, alə e benbae  
Isirayilakae mini Misira bəxi ra ki  
naxə.

## 12

### *Marakisi Mange xa matəxəe*

- <sup>1</sup> Na ləxəe wo fama ne a falade,  
«Muxu bara i tan Alatala matəxə.  
I nu bara xənəcə muxu ma,  
kənə i xa xənəcə bara gbilen muxu fəxə ra,  
i fa muxu madundu.  
<sup>2</sup> Muxu Rakisima nan na Ala ra.  
Muxu bara la i ra, sese mu muxu maga-  
axuma səncən,  
barima i tan Alatala nan na muxu sənbə  
ra,  
i tan nan na muxu xa kisi ra.  
Na bara a niya muxu xa bəeti ba i  
matəxəfe ra.»

- <sup>3</sup> Wo fama ne ye bade kisi dulonyi kui  
səewəe ra.  
<sup>4</sup> Na ləxəe, wo fama ne a falade,  
«Wo xa Alatala matəxə,

wo xa a xili masen dunija bε,  
 wo xa a xa wali fanyie fala jnamane ma.  
<sup>5</sup> Wo xa Alatala matɔxø bεetie ra a xa  
 kaabanakoe xa fe ra.  
 Wo xa dunija birin nakolon a xa nore ra.  
<sup>6</sup> Wo tan Siyonikae, wo xa wo xui ramini  
 ssewε ra,  
 barima Isirayila xa Səniyentøe senbe gbo  
 wo tagi!»

## 13

### *Babilon xa fe rajɔnyi*

<sup>1</sup> Alatala xa masenyi Amosi xa di Annabi Esayi bε Babilon xili ma.  
<sup>2</sup> Wo tɔnxuma raba geya fari,  
 wo wo xui rate e yamarife ra,  
 e xa kuntigie xa naadee igbusan.  
<sup>3</sup> N bara yaamari fi n ma mixi sugandixie  
 ma,  
 n bara n ma palamae xili n ma xone  
 masende xunnakeli kui.  
<sup>4</sup> Nama xui wunduma geyae fari,  
 namae na e malanfe naa.  
 Mange Alatala na a xa soɔrie xilife gere  
 ma,  
<sup>5</sup> e kelixi yire makuye koore baanyi.  
 Alatala nun a xa mixie fama ne yi bɔxi  
 naxankatade a xa xone kui.  
<sup>6</sup> Wo xa gbelegbele toɔre kui,  
 barima Alatala xa lɔxøe bara makɔre,  
 a na fafe alɔ gbaloe naxan kelixi Ala  
 Sənbøma ma.  
<sup>7</sup> Mixie senbe jønma ne,  
 limaniya ba e børe ma.  
<sup>8</sup> Gaaxui nun toɔre nɔmø ne e ra,  
 e e kutun xone be alɔ gine di furi na keli  
 a ra.  
 Gaaxui belebele toma ne e yatagie ma.  
<sup>9</sup> Alatala xa lɔxøe xɔrɔxøe na fafe,  
 a fama ne a xa xone ra naxan bɔxi xun  
 nakanama,  
 naxan yunubitøe sɔntøma.  
<sup>10</sup> Tunbuie xa yanbe jønma ne,  
 soge ifɔɔrɔma ne, kike mu yanbama  
 sɔnɔn.  
<sup>11</sup> N dunija ratɔnma ne a xa fe jaaxi xa  
 fe ra,  
 n yunubitøe naxankata e xa yunubie xa  
 fe ra.  
 N yete igboe xun nakanama ne,

n funmalae xa noe rabira.  
<sup>12</sup> N adamadie xurunma ne,  
 alɔ xεema fanyi xurunma ki naxε.  
<sup>13</sup> N tan Mange Alatala,  
 n koore nun bɔxi raserenma ne n ma xone  
 kui.  
<sup>14</sup> Mixie luma ne e gi ra alɔ bole naxan na  
 wula i,  
 e lu alɔ xuruse kantama mu naxan fɔxø  
 ra.  
 E gbilenma ne e xonyi e kelixi dənnaxε.  
<sup>15</sup> E naxee suxuma kira ra, e fama ne e  
 sɔxɔde tanbe ra,  
 e fa faxade santidegema ra.  
<sup>16</sup> E xa die sɔntøma ne a jaaxi ra e ya xɔri,  
 e xa banxie kasara, e xa ginεe masa e ya  
 xɔri.  
<sup>17</sup> N na birin nabama Medekae nan saabui  
 ra,  
 gbeti nun xεema mu naxee madaxuma.  
<sup>18</sup> E xa xalie fonikee rabirama ne,  
 e mu kinikinima diyɔrεe ma,  
 e mu kinikinima dimedie ma.  
<sup>19</sup> Alatala nan Babilon xa fe xun  
 nakanama,  
 alɔ a rabaxi Sodoma nun Gomora ra ki  
 naxε.  
 Babilon, naxan xa nore gbo dunija ma,  
 a birama ne a xa yete igboja kui.  
<sup>20</sup> Mixi yo mu sabatima menni sɔnɔn.  
 Hali biyaasilae nun xuruse dəmadonyie  
 mu yonkinma naa.  
<sup>21</sup> Wulai subee gbansan nan luma naa.  
 Wulai baree nun xundie nan xima naa  
 banxi kanaxie kui.  
 Wulai sie toma ne naa tunganfe ra.  
 Sikɔte toma ne naa e tunganma.  
<sup>22</sup> Xulumasee nan luma e xui ramini ra  
 mange banxie kui,  
 wulai baree e jørε na longori birin.  
 Babilon naxankata temui bara a li,  
 a gbe mu luxi sɔnɔn.

## 14

### *Babilon xa naxankate*

<sup>1</sup> Alatala kinikinima ne Yaxuba bɔnsøe  
 ma, a fa e rasabati e xonyi Isirayila bɔxi  
 ma. Xɔrɔe fan kafuma ne e ma, e lu  
 lanyi kui Yaxuba bɔnsøe ya ma. <sup>2</sup> Sie e  
 malima ne sabatide e xonyi, na sie fa findi  
 Isirayila xa konyie ra. Mixi naxee nu bara

e suxu, e tan yati bara findi Isirayila xa konyie ra.

<sup>3</sup> Alatala na malabui fi wo ma wo xa tɔɔre nun fe xɔɔrɔxɔe xa fe ra temui naxe, a fa wo ramini wo xa konyina wali xɔɔrɔxɔe kui naxan nu bara dɔxɔ wo ma,

<sup>4</sup> wo fama ne yi masenyi tide Babilon mange be,

«Munse naxankate kanyi ralɔexi?  
A tɔɔre naxan dɔxɔxi mixie ma, na jɔnxi di?

<sup>5</sup> Alatala bara mixi jaaxi xa wuri bɔnbɔ ti se ibolon,

a bara mange kobi xa munyaati igira,

<sup>6</sup> naxan nu jamae bɔnbɔma a xa bɔjɛ te ra, naxan mu danma

naxan nu dɔxɔma jamanee ma a xa xɔnɛ kui.»

<sup>7</sup> «Yakɔsi dunija na malabui nun xaxilisa nan kui fa,

birin na e xui itefe sɛewɛ kui.

<sup>8</sup> Hali wuri bili naxee na Liban, e na nelexinfe i xa fe danyi ra, e nu fa a fala,

«Kafi i bira, mixi yo mu muxu fɔnma sɔnɔn.»

<sup>9</sup> Aligiyama na a yailanfe i fafe ra.

Kuntigie furee rakelima ne i ya ra aligiyama dimi kui,

si mangee birin nakelima ne e xa kibanyie kui,

<sup>10</sup> i rasenefe yi wɔyenyi ra,

«I fan senbe bara kana alo muxu tan, won birin bara lu yire keren.

<sup>11</sup> I xa yete igboya bara ragoro gaburi kui, i xa sigie bara dundu, kulie bara lu i xa sade ma.»

<sup>12</sup> «I bara bira kelife koore ma,

i tan naxan nu yanbama alo subaxe looloe.

E bara i rabira bɔxi, i tan naxan nu nɔxi jamanee ra.

<sup>13</sup> I nu a fala ne i bɔjɛ kui,

«N tan tema ne han ariyanna,

n findi naa mangɛ ra, n dɔxɔ n ma kibanyi kui

malanyi ya ma naxan nabama na geya seniyenxi fari.

<sup>14</sup> N tema ne nuxui fari, n lu alo Ala Senbema.»

<sup>15</sup> «Kɔnɔ i xa nate bara kana, e bara i ragoro kelife koore ma han gaburi kui,

i xa lu yili tilinxo kui aligiyama.

<sup>16</sup> Faxa mixi naxee i toma naa, nee e ya banbanma ne i ra, e fa a majoɔxun,

«Yi nan findixi na mixi ra naxan nu dunija imaxama,

naxan nu mangɛya kanama,

<sup>17</sup> naxan nu dunija findima gbengberenyi ra a xa taae kanafe ra, naxan nu tondima a xa geelimanie bɛjinde?»

<sup>18</sup> «Namane mangɛ birin nagataxi e xa gaburi binye nan kui,

<sup>19</sup> kɔnɔ i tan mu ragataxi i xa gaburi kui, alo salonyi naxan sɛgɛma wuri ma,

alo sɔɔri naxan faxaxi santidegɛma ra a lu a booree furee ya ma,

e birin fa goro aligiyama yili kui.

<sup>20</sup> Binye yo mu luma i xa jɔn fe kui alo e tan, barima i bara i xa bɔxi tuxunsan, i bara i xa jama sɔntɔ.»

«Mixi jaaxi xa die xili neemuma ne dunija ra.

<sup>21</sup> E xa die kɔn xa raxaba e babae xa yunubie xa fe ra,

e naxa e ikeli fa, e bɔxi sɔtɔ e taae tima dɛnnaxe.

<sup>22</sup> N tan Alatala Senbema kelima ne e xili ma,

n Babilon xili nun a bɔnsɔe dɔnxɔe rajɔnma ne,

e xa di yo mu luma naa.

<sup>23</sup> N e xɔnyi findima xundi yire nan na ye jaaxi luma dɛnnaxe.

N nee xun nakanama feo.»

Alatala Senbema xa masenyi nan na ki.

### Asiriya xa naxankate

<sup>24</sup> Mange Alatala bara a kali yi masenyi ra,

«N nate naxan tongoxi a fama kamalide, n waxɔnfe mu kanama.

<sup>25</sup> N Asiriya butuxunma ne n ma bɔxi kui, n e boronma ne n ma geyae fari.

E xa nɔe bama ne n ma jama fari, n e xa kote bama ne n ma mixie xun.»

<sup>26</sup> Nate nan na ki naxan tongoxi dunija  
birin xili ma.

Alatala Senbema bəlexe nan na ki,  
a naxan italaxi pamanee birin xili ma.

<sup>27</sup> Alatala bara na nate tongo. Nde na  
kanama?

Alatala nan bəlexe italaxi. Nde na isoma?

### Filisita xa naxankate

<sup>28</sup> Mange Axasi faxa ne naxan na, Ala yi  
masenyi nan ti,

<sup>29</sup> «Filisitakae, wo naxa ssewa wo yaxuie  
birafe ra.

Kelife bəximase nde ma, bəximase gbete  
nan barima,

naxan xulun, a xənə na singe bə.

<sup>30</sup> Na kui, misikiinée fama ne balode,  
tərəmixie malabuma ne xaxilisa kui,  
kənə wo tan Filisitakae, n wo faxama ne  
kaame ra,

n wo bənsəe dənəxəe səntəma ne.

<sup>31</sup> Wa xui xa mini wo ya ma, limaniya xa  
ba wo yi!

Tuuri fərə na tefe kəola biri ra,  
soori yo mu baxi e ra.»

<sup>32</sup> Yaabi mundun fima sie xa xəerae ma?  
E a falama ne, «Alatala nan Siyoni xa fe  
mabanbanxi,  
a a xa jama tərəxi kanta.»

## 15

### Mowaba xa naxankate

<sup>1</sup> Masenyi nan ya Mowaba xa fe ra:

A xa taa Ari xun bara rakana kəe keren  
kui.

A xa taa Kiri xun bara rakana kəe keren  
kui.

<sup>2</sup> Dibonkae sigama ne wade e xa kuyee  
yire.

Mowabakae na wafe e xa taae Nebo nun  
Medeba xa fe ra,

e e xunyi bii, e e də xabee maxaba  
sunnunyi kui.

<sup>3</sup> E jənyi dugie ragoroma e ma kira ra.

E birin wama ne e xui itexi ra e xa banxie  
kən na nun e xa taa malandee kui.

<sup>4</sup> Xesibənkae nun Eleyalekae na gbeleg  
belefe,

e wa xui sa məma han Yahasi taa kui.

Mowaba soorie na gbelegbelefe na nan  
ma,

limaniya bara ba e yi ra.

<sup>5</sup> N bəjəe fan na wafe Mowabakae xa fe ra.  
E xa mixie e gima ne han Sowari taa, han  
Egelati Selisiya taa.

E tema ne wa ra Luxiti,  
e wa Xoronayimi kira ra,

<sup>6</sup> barima Nimirin xure bara xəri,  
filie bara xara, sansie bara kana, burexə  
xinde yo mu na sənən.

<sup>7</sup> Na bara a niya e xa e xa se dənəxəe  
xanin konde yire xure fə ma.

<sup>8</sup> Mowaba wa xui məma ne naaninyie ra,  
han Egelayimi, han Beera Elimi.

<sup>9</sup> Dimən xuree ragbeelixi wuli ra,  
kənə n mu gəxi sinden.

Gbaloe dinma ne Mowabakae birin na,  
naxee e gima, nun naxee luma e xa bəxi  
ma.

## 16

### Mowabakae demeri fenfe Darisalamu

<sup>1</sup> Wo xa yəxəe kontonyi nde rasanba bəxi  
mange xən ma,  
kelife Sela naxan na Mowaba wula i, han  
Siyoni geya tofanyi.

<sup>2</sup> Mowaba ginəe e gima ne Arinon xure  
igiridee,  
kənə e luma ne ało xəni naxee kerixi e təe  
kui.

<sup>3</sup> Mowabakae naxə, «Darisalamukae, wo  
xa wo bore to,  
wo xa nate nde tongo muxu xa fe ra.

Wo xa muxu nəxun wo xənyi,  
wo naxa muxu yanfa won yaxuie ma.

<sup>4</sup> Wo xa Mowabakae ratanga kasarati ma,  
naxee kantari fenma wo xənyi, wo xa e  
makanta.»

Kasarati fama sigade,

a xa nate mu kamalima bəxi kanafe ra.

<sup>5</sup> Mange kibanyi fama ne mabanbande  
dugutegeya ra.

Tinxintəe nde naxan fatanxi Dawuda  
bənsəe ra,

naxan kiiti sama nəndi ra tinxintəe bə,  
a fama ne a magorode a xa kibanyi kui.

<sup>6</sup> Muxu bara Mowabakae xa yəte igboja  
kolon.

A jənxə a ma a fisa mixi birin bə.

A a yəte matəxəma temui birin,  
kənə nəndi yo mu na na matəxəe kui.

<sup>7</sup> Yakosi Mowabakae na wafe e xa boxi xa fe ra,  
e na sunnunyi kui Kire Xareseti xa daxamui kane xa fe ra.

<sup>8</sup> Xesibon nun Sibima weni bilie bara kana.  
Namane mangee bara nee birin kana,  
naxee nu sigama Yaaseri taa mabiri, han gbengberenyi ma, han baa de ra.

<sup>9</sup> Na kui n fan wama ne Yaaseri seti ma Sibima weni xe xa fe ra.

N yaye Xesibon nun Eleyale lima ne,  
barima wo mu seewo xui raminima sonon  
wo xa xe nun wo xa weni bogie xa fe ra.

<sup>10</sup> Seewo xui bara jon wo xa sansi yiree.  
Nelexin xui mu mema wo xa weni xe  
yiree sonon.

Weni yailanmae mu weni bogi bunduma sonon,  
e mu nelexin sigi sama na wali xa fe ra.  
<sup>11</sup> N boje na toorofe Mowaba xa fe ra,  
n sondonyi na wafe Kiri Xareseti xa fe ra.  
<sup>12</sup> Mowabakae bara mini sigafe ra e xa  
kuyee yire,  
e xa sa e xa alae makula,  
konc na fan findima fe fufafu nan na.

<sup>13</sup> Alatala xa masenyi nan na ki Mowaba  
xa fe ra, naxan masenxi temui dangixi.

<sup>14</sup> Konc yakosi Alatala naxe, «Beenun ne  
saxan xa kamali, alo a kamalima walike  
be a xa lanyi kui ki naxe, Mowabakae xa  
xunnakeli jomma ne, a xa jama mabere.  
Mixi dondoronti nan natangama gbaloe  
ma.»

## 17

### Damasi xa jaxankate

<sup>1</sup> Masenyi nan ya Damasi xa fe ra:

Damasi taa xun nakanama ne.

<sup>2</sup> Aroweri taae rabeyinma ne,  
e findi fili ra xuruse de madonma  
dennaxe.

Mixi yo mu luma naa naxan xurusee  
tocoema.

<sup>3</sup> Efirami taa makantaxi xun nakanama  
ne.

Damasi mu findima mangataa ra sonon.  
Arami mixi donxe luma ne alo Isirayi-  
lakae.

<sup>4</sup> «Na loxoe Yaxuba xa dariye xurunma  
ne,

a fate xosima ne.

<sup>5</sup> A luma ne alo xe xaba temui Refa  
gulunba kui.

Sansie tixi, e xabame fa e xaba.

<sup>6</sup> Bogi keren keren nan luma a sansi kon  
na,  
alo Oliwi bogi keren keren luma a bili kon  
na ki naxe,  
firin xa na mu a ra saxan lu a kon na,  
naani xa na mu a ra suuli to salonyi keren  
ma.»

Isirayila Marigi Alatala xa masenyi nan  
na ki.

<sup>7</sup> Na loxoe mixie fama ne Daali Marigi  
tode, naxan findixi Isirayila xa Seniyentoe  
ra. <sup>8</sup> E mu e ya rafindima kuyee ma sonon,  
e belexe naxee yailanxi. E mu sigama  
surayi gande e xa wuri masolixie yire, e  
belexe sole naxee rafalaxi.

<sup>9</sup> Na loxoe e xa taa senbemae  
rabeyinma ne, e findi fotonyi ra geya  
fari, alo Amori xa taae rabeyin ki naxe  
Isirayilakae ya ra. A birin kanama ne.

<sup>10</sup> Wo bara neemu wo Rakisima Ala ma,  
naxan findixi wo kantama ra.

Wo bara sansi fanyi si naxan kelixi yire  
makuye.

<sup>11</sup> Wo to e si, e naxa bula wo ya xorri na  
kuye iba gesesegé.

E naxa fuga keren na, konc a xaba temui  
wo mu bogi yo toma naa.

Wo luma toore nan tun kui.

<sup>12</sup> Naxankate xungbe nan na ki.

Nama gbegbe na wundufe alo baa  
mocnyi,

e na sonxe ratefe alo susui belebele.

<sup>13</sup> Konc hali e wundu,  
e e gima ne Alatala xa xajre ya ra,  
e siga yire makuye alo foye maale lagi  
xaninma ki naxe,

alo foye sexe xaninma ki naxe geyae fari,  
alo turunnaade xube rakelima ki naxe.

<sup>14</sup> E fama gere ra nunmare temui ne,  
konc beenun kuye xa iba, sese mu luma  
naa sonon.

Naxee dusuma won xun na, e fu won ma,  
nee xa fe rabama na ki ne.

Naxee baganma won ma, e won ma  
naafuli tongo, e xa fe rajonma na  
ki ne.

## 18

### Kusi xa naxankate

<sup>1</sup> Wo tan naxee na Kusi xuree naakiri ma, x̄oni gabutenyi xui m̄ema d̄ennaxe,  
<sup>2</sup> naxee x̄εerae x̄εema kunkui kui baa ma.

N tan bara x̄εerae xulunxie x̄εε na si ma, si b̄onsœ kuye rayabuxi, naxan magaaxu kabi e f̄olə gere xa fe ra, naxan sabatixi b̄oxi ma xure wuyaxi na d̄ennaxe.

<sup>3</sup> Wo tan dunija mixi birin, naxee sabatixi wo xa b̄oxi ma, wo na t̄onxuma to geya fari, wo wo ya ti na ra.  
Wo na sare xui m̄e, wo wo tuli mati na ra,  
<sup>4</sup> barima Alatala yi nan masenxi n̄ b̄e, a naxe,  
«N magoroxi n̄ x̄onyi xaxilisa kui, alō wuyenyi luxi sansi ma sogofure temui ki naxe,  
alō nuxui na ti x̄e xun ma j̄em̄e ra.»

<sup>5</sup> Beenun sansi xaba temui xa a li, sansi na ge fugade, k̄ono a bogi mu minixi sinden,  
Alatala fama n̄e sansi fuge bolonde fine ra,  
a fa salonyie yati masege.

<sup>6</sup> A bogi nan luma x̄onie nun wulai sube b̄e,  
e naxan donma sogofure nun j̄em̄e ra.  
<sup>7</sup> Na temui si s̄enb̄ema nde fama n̄e hadiya ra Mange Alatala b̄e,  
si b̄onsœ kuye, rayabuxi, naxan magaaxu yire birin, naxan xa xui fala x̄onc.  
E fama na hadiya ra Siyoni geya nan fari, Alatala S̄enb̄ema xili mat̄ox̄oma d̄ennaxe.

## 19

### Misira xa naxankate nun e xa kisi

<sup>1</sup> Naxankate na Misira b̄e.  
Alatala na fafe Misirakae xili ma nuxui fari.  
E xa kuyee na s̄erēnfe a ya ra, gaaxui bara lu e b̄oje ma.

<sup>2</sup> N Misirakae radinma n̄e e boore ra, kankan nu fa a ngaxakerenyi nun a d̄e fan boore gere taa nun manḡe ya fe ra.  
<sup>3</sup> Limaniya bama n̄e Misirakae yi ra,

n̄e xa nat̄e birin kana n̄e e ra.  
E marasi fenma n̄e e xa alae ra, e e benba faxaxie maxandi sematoee nun duuree saabui ra.

<sup>4</sup> N Misirakae soma n̄e manḡe yi ra naxee xa fe max̄orox̄o, naxee xa yaamari findi t̄oore ra j̄ama b̄e. Alatala S̄enb̄ema xa masenyi nan ya.

<sup>5</sup> Baa nun xuree ye x̄orima n̄e.

<sup>6</sup> Ye naxan luma xureguli, a b̄or̄oma n̄e, a xiri jaaxi fa te.  
Sansi birin naxee na xure de ra e lisima n̄e.

<sup>7</sup> Hali naxee na Nili xure xungbe de ra, a soma baa ma d̄ennaxe, e fan lisima n̄e.

X̄e naxee na xure de ra, e xarama n̄e, foye fa a birin xanin.

<sup>8</sup> Yex̄e suxui birin wama n̄e, naxee k̄onyi nun yele wolima xure ma.

<sup>9</sup> Naxee ges̄e rawalima, e fan luma n̄e t̄oore kui, limaniya ba e yi ra.

<sup>10</sup> Naxee dugie rawalima, e xun nakanama n̄e, e b̄oje rajaaxu e ma.

<sup>11</sup> Sowan manḡe mu sese fahaamuma, Firawuna xa marasie mu xaxili fanyi yo s̄ot̄oxi yi fe kui.

Mixi a falama di Firawuna b̄e,  
«Muxu tan findixi l̄onnila nan na, manḡe forie xa die nan muxu ra?»

<sup>12</sup> Wo xa l̄onnila na minden?  
E xa wo rakolon Mange Alatala fama naxan nabade Misira ra.

<sup>13</sup> Sowan manḡe findixi xaxilitare nan na,  
Nofa manḡe mu gexi fahaamui s̄ot̄ode.

Misira b̄onsœ yareratie na Misirakae raloef̄e n̄e.

<sup>14</sup> Marigi bara e xaxili ya iso, alako e xa Misirakae raloef̄e e xa fe birin kui,  
e fa lu alō siisila naxan birama a xa b̄oxunyi ma.

<sup>15</sup> Misirakae mu n̄oma sese ra e xa manḡe nun e xa kuntigie saabui ra.

<sup>16</sup> Na l̄ox̄o Misirakae na Mange Alatala xa s̄enb̄e to, e s̄erēnma n̄e gaaxui kui alō gin̄e. <sup>17</sup> Yudaya xili nan fama Misirakae magaaxude a jaaxi ra, fe ma Alatala S̄enb̄ema naxan nat̄exi e xili ma.

<sup>18</sup> Na lōxœ taa suuli nan luma Misira bɔxi ma, naxee Kanaan xui falama, e man lu Alatala Sənbəma yi ra. Na taa nde fama ne xilide Heresi.

<sup>19</sup> Na lōxœ sərexebade kerem luma ne Alatala be Misira bɔxi tagi, tənxuma gəmə fan tima ne a be Misira naaninyi ra. <sup>20</sup> Na findima Alatala Sənbəma xa tənxuma nun seedeñoxçya nan na Misira be. E na e xui rate Alatala ma, a marakisima xəxema ne e ratangade e xa jaxankatamae ma.

<sup>21</sup> Na lōxœ Alatala a yete masenma ne Misirakae be, e fa a kolon Ala ra. E fama a batude sərexə nun sansi xɔri hadiya nan na, e kere tongo a be e naxan naka-malima. <sup>22</sup> Alatala gbaloe ragoroma ne Misirakae ma, kənə e na e yete ragbilen a ma, Alatala man kinikinima ne e ma a xa hinne ra.

<sup>23</sup> Na lōxœ kira luma ne Misira nun Asiriya tagi. Asiriyakae sigama ne Misira, Misirakae fan siga Asiriya. E malanma ne yire kerem Alatala batufe ra.

<sup>24</sup> Na lōxœ Isirayila, Misira, nun Asiriya, barake luma ne e saxanyi birin ma dunjna. <sup>25</sup> Alatala Sənbəma dubama ne e be, a a masen, «Barake xa lu n ma jama Misira ma, barake xa lu n ma daalise Asiriya be, barake xa lu n ke tongoma Isirayila be.»

## 20

### Tənxuma Misira nun Kusi xa fe ra

<sup>1</sup> Asiriya mange Saragɔn to a xa sɔɔri mange xε Asidodi taa gerede, a fa nɔ a ra, a a suxu, <sup>2</sup> Alatala naxa yaamari nde fi Amosu xa di Annabi Esayi ma. A naxε, «I xa i xa sunnunyi dugi nun i xa sankiri ba, i lu na ki fa.» Esayi naxa a rabatu, a fa a jere a mageli ra.

<sup>3</sup> Ne saxan to dangi, Alatala naxa a masen, «N ma konyi Esayi a jerexi a mageli nan na yi ne saxan bun ma tənxuma ki ma Misira nun Kusi xa fe ra. <sup>4</sup> Asiriya mange fama Misiraka nun Kusika mixi suxuxie xaninde na ki ne. Dimedie nun forie birin sigama e mageli nan na yaagi kui. <sup>5</sup> Mixi naxee xaxili nu tixi Misira nun Kusi ra, e luma gaaxui nun yaagi nan kui. <sup>6</sup> Na lōxœ naxee nu sabatixi baa de ra e a falama ne, «Fe mato naxan nabaxi Misirakae nun Kusikae ra.

Muxu xaxili nu tixi e tan nan na e xa muxu ratanga Asiriya ma. Yakɔsi muxu fa ratangama di fa?»

## 21

### Babilon xa jaxankate

<sup>1</sup> Naxankate masenyi nan ya gbeng-berenyi be naxan na baa de ra. Mixi magaaxuxie na fafe alɔ turunnaadε kelife Negewi gbengberenyi ma fe xɔrɔxœ kelima dənnaxε.

<sup>2</sup> N bara laamatunyi magaaxuxi to. «Yanfante na yanfe tife, kasarati na kasare tife. Elama, gere ti a be. Mediya, a rabilin. N fama tɔɔrε dande Babilon findixi naxan saabui ra.»

<sup>3</sup> «Na kui n fate yati na tɔɔrɔfe alɔ gine di furi na keli a ra.

N naxan to, n naxan me, na bara n kaaba.

<sup>4</sup> N bɔrε na tɔɔrɔfe, n na sərenfe gaaxui kui. N nu na bɔrεsa mamfe alako n xa malabui sɔtɔ, kənə yakɔsi na bara findi fe magaaxuxi ra n be.»

<sup>5</sup> «Donse yailan, won xa won degε yire kerem.

Sɔɔri yareratie wo wo xa kanta see yailan.»

<sup>6</sup> Alatala a masen ne n be, a naxε, «Yire makante ti, alako a fe naxan toma a xa na masen wo be.

<sup>7</sup> A fama ne sɔɔrie tode firin firin na, soee, sofalee, nun jɔxɔmee fari. A xa e mato a fanyi ra.»

<sup>8</sup> A mu bu, yire makante naxa a xui ramini alɔ yete xaaŋε, a falafe ra,

«Lōxœ yo lōxœ n tima naa fe matode, kœ yo kœ n mame tima naa.

<sup>9</sup> N sɔɔri ragie toma fa ra firin firin na. E naxε, «Babilon bara bira, e xa kuyee birin saxi bɔxi ma xuntun xuntunyi ra.»

<sup>10</sup> Wo tan n ma jama naxan bara bɔnbo alɔ maale naxan na lonyi ma, Isirayila Marigi Alatala Sənbəma xa masenyi nan yi ki.»

*Duma xa jaxankate*

<sup>11</sup> Naxankate na Dumakae bε.  
 Mixi nde n xilima kelife Seyiri, a naxe,  
 «Yire kantama, munse rabaxi yi kœ ra?  
 Munse dangixi naa?»  
<sup>12</sup> Yire kantama fa a yaabi,  
 «Kuye na ibafe, kono kœ man soma ne.  
 Xa wo wama na kolonfe,  
 wo man xa fa n maxorin.  
 Iyo, wo man xa fa.»

*Arabu xa jaxankate*

<sup>13</sup> Naxankate na Arabue bε.  
 Wo tan Dedanka naxee yonkinma kœ ra  
 Arabu wula i,  
<sup>14</sup> wo xa fa ye ra mixie bε ye xoli na naxee  
 ma.  
 Temakae wo xa fa taami ra mixi bε  
<sup>15</sup> naxee na e gife santidegema ya ra  
 naxan wama e faxafe,  
 naxee na e gife xali ya ra naxan wama e  
 sɔntɔfe.  
<sup>16</sup> Alatala yi nan masenxi n bε, «Nε  
 kerentun luxi Kedari xa fe xa dan,  
 alo walike jε kontima ki naxe. <sup>17</sup> Kedari  
 xa sɔɔrie xa xalie xurunma ne.» Alatala  
 nan xui a ra, Isirayila Marigi Ala.

## 22

*Darisalamu xa jaxankate*

<sup>1</sup> Naxankate na gulunba bε toe tima  
 dɛnnaxε.  
 Munse a niyaxi wo birin texi wo xa  
 banxie fari?  
<sup>2</sup> Singe wo nu xulunyi rabama, wo nu wo  
 xui ite jεlexinyi kui,  
 kono yakɔsi wo xa fe na di?  
 Wo xa mixie mu faxa santidegema ra,  
 e mu faxa gere kui.  
<sup>3</sup> Wo xa mangεe nan tun e gixi e siga yire  
 makuye.  
 Mixi naxee luxi, nee bara suxu gere yo mu  
 so.  
<sup>4</sup> Na kui n naxa a fala, «Wo n lu na, n xa  
 wa a xɔɔxɔε ra.  
 Wo naxa kata n madundufe ra n ma jama  
 xa kasare ma.»  
<sup>5</sup> Alatala Senbεma xa lɔxɔε ya isoxi nan  
 nu a ra,  
 kasare nun tɔɔre nu gboxi temui naxe  
 gulunba kui toe tima dɛnnaxε.  
 Tete nu birama, sɔnxɔε nu tema geya fari.

<sup>6</sup> Elamakae e xa xali sase gbakuma e ma,  
 e nu sigama sɔɔri ragisee kui nun soe fari.  
 Kirikae e xa wure lefae mabama.

<sup>7</sup> Sɔɔri nu bara wuya wo xa gulunba  
 fanyie kui,  
 e nu wuya wo xa taa naade ra.  
<sup>8</sup> Sese mu luxi wo nun wo yaxuie tagi  
 sɔɔnɔ.

Na lɔxɔε wo naxa geresosee tongo naxan  
 nu nu mangε xa banxi kui.

<sup>9</sup> Wo naxa a to yale gbegbe nu bara ti  
 Dawuda xa taa tete ma.

Wo naxa ye ragata yire nde lanbanyi.  
<sup>10</sup> Wo naxa Darisalamu banxie mato, wo  
 fa nde rabira alako wo xa tete sɛnbε  
 so.

<sup>11</sup> Wo naxa ye ragatade yailan tete firinyie  
 tagi,  
 ye sama naxan kui kelife ye ragatade fori.  
 Kono wo mu wo ya rafindixi Ala ma  
 naxan nu bara na fori yailan.

Wo mu la a yailanma ra naxan nu bara  
 nate tongo na wali xa fe ra kafi a  
 rakuya.

<sup>12</sup> N Marigi Alatala nu bara xili ti na lɔxɔε  
 jama xa wa sunnunyi kui,  
 wo xa wo xunyie bi, wo xa sunnunyi dugi  
 ragoro wo ma.

<sup>13</sup> Kono wo mu tin na ra, wo naxa xulunyi  
 ti jεlexinyi kui,  
 wo ninge nun yεχεε faxa wo naxee  
 donna,  
 wo weni min a falafe ra,  
 «Won xa won dεge, won xa wo min,  
 barima tina won faxama ne.»  
<sup>14</sup> Alatala Senbεma bara a masen n bε, a  
 naxe,  
 «Wo xa yi yunubi tan mu xafarima han  
 wo faxa lɔxɔε.»  
 Mange Alatala xui nan yi ki.

<sup>15</sup> N Mange Alatala naxa a masen n bε,  
 a naxe,  
 «Siga mange banxi xunyi Sebina yire, a  
 fala a bε,

<sup>16</sup> «I gbe na munse ra be?  
 Nde na i bε be naxan a niyama i xa gaburi  
 tofanyi ge yi geya fari?

<sup>17</sup> A gbe mu luxi, Alatala xa i suxu, a xa i  
 woli yire makuye.  
 A i maxirima ne alo kote,  
<sup>18</sup> a i woli bɔxi belebele nde ma.

I tan nun i xa soɔri ragise fanyie xa fe  
juɔnma mənni ne,  
i tan naxan i xa mange bɔnsœ rayaagi.  
<sup>19</sup> N i kerima ne i xa walide,  
n i tide bama ne i yi ra.»

<sup>20</sup> «Na lɔxœ n Xilikiya xa di Eliyakimi  
xilima ne, a xa n ma wali raba. <sup>21</sup> N i  
xa mange guba ragoroma ne a ma, n i xa  
beleti xiri a tagi, n fa i xa manguya fi a ma.  
A findima Darisalamukae nun Yudayakae  
baba nan na. <sup>22</sup> N Dawuda xa manguya  
saabi soma ne a yi ra. A na naade nde  
rabi, mixi yo mu a balanma. A na naade  
nde balan, mixi yo mu a rabima. <sup>23</sup> A  
fama ne binye ra a baba bɔnsœ be. N  
a tima ne alo wuri di naxan banbanxi a  
fanyi ra banxi bili ma, <sup>24</sup> a baba bɔnsœ xa  
fe birin gbakuma naxan na, fe xunxurie  
nun fe xungbee.»

<sup>25</sup> Mange Alatala man naxa a masen,  
«Kono lɔxœ nde na wuri di naxan nu  
banbanxi a fanyi ra banxi bili ma, a fama  
ne bolonde, a bira a nun fe naxan birin  
nu gbakuxi a ra.» Alatala xui nan na ki.

## 23

### Tire xa naxankate

<sup>1</sup> Naxankate na Tirekae be.  
«Tarasisi kunkui kanyie, wo xa wo wa xui  
ite,  
barima Tire bɔxi xun bara rakana.  
Banxi mu luma naa sɔnɔn,  
wafu birin bara kana.»  
Sipirika ndee xa masenyi nan na ki.

<sup>2</sup> Wo wo sabari, wo tan naxee sabatixi baa  
de ra,  
wo tan naxee findixi yulee ra Sidɔn taa  
kui,  
wo tan naxee bara naafuli sɔtɔ yuleya ra  
wafu de saabui ra.  
<sup>3</sup> Baa bara a niya wo xa sansi xɔri sɔtɔ  
kelife Sixori.  
Daxamui naxan mini Nili xure de ra, na  
nan findixi bannaya ra wo be.  
Namanee xa makiti xungbe raba ne wo  
xɔnyi.

<sup>4</sup> Sidɔnkae, wo yaagi,  
wo tan naxee xa noε nu na baa xun ma.  
Xui nde minima kelife baa ma, a naxε,  
«N luxi ne alɔ di baritare,

naxan mu di bari xɔnε kolon,  
naxan mu di yo barima,  
naxan mu di yo ramɔma, xemε xa na mu  
a ra gine.»

<sup>5</sup> Misirakae na na xibaaru mε Tire xa fe  
ra,  
e fama ne gaaxude.

<sup>6</sup> Wo xa siga Tarasisi.  
Wo tan naxee na baa de ra, wo xa wo wa  
xui ite.

<sup>7</sup> Singe wo xa taa nu na jɛlexinyi nan kui,  
kɔnɔ yakɔsi nde wo xa mixie xaninxì yire  
makuye?

<sup>8</sup> Nde yi nate tongoxi Tire xili ma,  
a tan naxan nu mange tima,  
a tan naxan xa yulee nu findixi kuntigie  
ra,  
a tan naxan xa yulee nu binyaxi dunipa  
birin ma?

<sup>9</sup> Alatala Sɛnbɛma nan yi nate tongoxi,  
alako yete igboya xa kana,  
xili xungbe kanyie xa magoro.

<sup>10</sup> Tarasisikae, wo xa bɔxi rawali  
alɔ a rabama Nili xure de ra ki naxε,  
barima Sidɔn nun Tire xa wafue mu na  
sɔnɔn.

<sup>11</sup> Alatala bara a belexε itala baa xun ma,  
a bara mangyae raseren.  
A bara yaamari fi Fenisiya xa yire makan-  
taxie xa kana.

<sup>12</sup> A naxε, «I tan Sidɔn taa tofanyi,  
i mu luma bere ra sɔnɔn,  
e fama ne i xun nakanade feo.  
Hali wo wo gi Sipiri suri ma,  
wo mu bɔnɛsa sɔtɔma.

<sup>13</sup> Kalide bɔxi mato ba. E xun bara  
rakana.  
Asiriyakae bara sa wulai subee sagoe.  
E bara e xa yire makantaxie rabilin,  
e fa e gere han sese mu luxi sɔnɔn.»

<sup>14</sup> «Tarasisi kunkui kanyie, wo xa wo wa  
xui ite,  
barima wo xa wafu makantaxi xun bara  
rakana.»

<sup>15</sup> Tire luma neɛmui nan kui han jɛ  
tongo solofer, mangε kerɛn xa bui xas-  
abi. Ne tongo solofer rajɔnyi, fe fama  
rabade Tire be alɔ a falaxi sigi kui langoe  
gine xa fe ra ki naxε,

**16** «I tan langoe gine, birin neemuxi naxan ma,  
i xa kora bɔnbo a fanyi ra taa kui,  
i xa sigi sa alako mixie xa ratu i xa fe ma.»

**17** Ne tongo solofera rajonyi, Marigi a ya rafindima ne Tire ma. A gbilenma ne a xa langoeja fori ma, a a yete sa dunija mangeyae birin sagoe kobiri xa fe ra. **18** Kono a xa geeni fama rawalide Alatala xa fe nan kui. A mu noma na ragatade a yete be, a luma mixie nan be naxee birama Alatala fɔxɔ ra, alako e xa donma fanyie nun baloe gbegbe soto.

## 24

### Dunija xa jaxankate

**1** Alatala fama ne dunija kanade, sese mu lu bɔxi ma sɔnɔn, adamadie yensenma ne.

**2** Mixi birin luma tɔɔre nan kui: serexedube nun jama, kuntigi nun konyi, gine banxi kanyi nun konyi gine, yule nun saresoe, yefu ti nun setare, doni tongoe nun doni kanyi.

**3** Dunija fama ne kanade, a isee birin jɔnma ne a ma. Alatala xui nan na ki.

**4** Dunija tuxunsanma ne, a ixarama ne, kuntigie yati halakima ne.

**5** Dunija mixie bara dunija kɔɔ, e bara e kobe so seriye ra, e Ala xa yaamarie matandi, e a xa saatse kana.

**6** Na nan a ra Alatala dunija halakima, na kote dusu adamadie xun na, dunija mixie mu gbo sɔnɔn.

**7** Xe xaba temui sansie xurunma ne, xe xabae nimisa.

**8** Sanbanyi nun kora xui danma ne, xulunyi yensen.

**9** Mixie mu e seewama sigi xui ra, donse yati mu rafanma e ma.

**10** Taa kanaxi luma na ki ne tun, a banxie birin balan.

**11** Sɔnɔɔe tema ne taa kui minse nun donse xa fe ra.

Seewewe bara jɔn, jεlexinyi bara siga.

**12** Sɔntɔe nan tun luma taa kui fa, taa naade kana feo.

**13** Na jaxankate na jɔn dunija bende fuji fari namanee tagi, na luma ne alo oliwi bili naxan imaxama alako a bogie xa ba, na luma ne alo sansi tɔnsɔe keren keren naxee luma xe ma xe xabae dangi xanbi.

**14** Kono naxee na sogegorode biri, nee e xui itema ne seewewe ra, e beeti ba Alatala matɔxɔfe ra.

**15** Naxee na sogetede biri, nee Alatala matɔxɔma ne, e Isirayila Marigi Alatala xili matɔxɔ baa surie ma.

**16** Kelife dunija tunxun naanie ra, won beeti mema ne naxan a falama, «Nɔre kanyi nan Tinxitɔe ra.»

Kono n tan naxa e yaabi, «N xun nakanafe, n fate na bafe n ma. Naxankate na n be.

Tinxintaree bara n yanfa a jaaxi ra.»

**17** Gbaloe nan wo lima, wo tan dunija mixie.

**18** Naxan na a gi na gbaloe ya ra, a birama yili nan kui.

Naxan na te na yili kui, yele nan dusuma a xun na.

Koore walaxe birama ne, bɔxi fan sereñ.

**19** Dunija kanama ne, a ibɔɔ, a sereñ.

**20** A dagalanma ne alo siisila, a imaxa alo bage turunnaade mini temui, barima a xa yunubie bara gbo. A birama ne, a mu kelima sɔnɔn.

**21** Na lɔxɔe Alatala koore daalie nun dunija mangee jaxankatama ne e xa walie ma.

**22** E fama ne malande yire keren alo geelimanie naxee na geeli kui.

E buma ne naa han e fa kiiti.

**23** Kike nun soge lɔema ne, Mange Alatala yaamari tima ne Siyoniegeya fari Darisalamu forie ya i a nɔre fanyi bun ma.

## 25

### Tɔɔrɔmixi xa kantari na Ala nan na

**1** Alatala, n Marigi na i tan nan na.

N i xili matɔxɔma ne i xa fe makaabaxie xa fe ra,

i naxee natexi kabi temui xɔnkuye  
dugutegɛja kui.

<sup>2</sup> I bara muxu yaxuie xa taa makantaxi  
rabira,  
a findi gɛmɛ yensenxie ra naxan mu tima  
sɔnɔn.

<sup>3</sup> Na nan a ra jama senbɛmae i matɔxɔma  
nɛ,  
si jaaxie fa i binyade.

<sup>4</sup> I findixi misikiine xa kantari nan na,  
yire makantaxi tɔɔrɔmixi luma dɛnnaxɛ.  
I luxi alɔ banxi fanyi turunnaadɛ kui,  
alɔ bage naxan tixi soge ya ma.

Si jaaxi maniyaxi turunnaadɛ nan na  
naxan bɔnbɔma banxi ra,

<sup>5</sup> a lu alɔ wuyenyi naxan na gbengberenyi  
ma.

I jnamane xa sɔnɔkɔe raxinbelima nɛ,  
alɔ nuxui niini nde bama soge xa wuyenyi  
ra ki naxɛ.

Na jama jaaxi xa sigi sa danma na ki nɛ.

<sup>6</sup> Yi geya fari, Alatala Sɛnbɛma fama nɛ  
xulunyi belebele tide,  
jama birin xa minse nun donse  
nɔxumme li naa.

<sup>7</sup> Yi geya fari, Alatala fama nɛ mafelenyi  
bade bɔnsɔe birin ma,

<sup>8</sup> a saya xa fe kanama nɛ abadan.

Won Marigi Alatala yaye mafurukuma nɛ  
yatagi birin ma,  
a a xa jama xa yaagi birin ba dunija ya  
xɔri.

Alatala xui nan na ki.

<sup>9</sup> Na lɔxɔe e a falama nɛ,  
«Won Marigi Ala nan yi ki won won xaxili  
tixi naxan na.

A bara won nakisi.

Alatala nan yi ki won won xaxili tixi  
naxan na.

Won xa sɛewa a xa kisi ra.»

<sup>10</sup> Alatala xɔnye luma nɛ yi geya fari,  
kɔnɔ Mowabakae maboronma nɛ alɔ  
sɛxɛ.

<sup>11</sup> E katama nɛ e xa e ba a yi ra,  
kɔnɔ Alatala e xa yete igboya ragoroma  
nɛ,  
a e sɛnbɛ birin jɔn.

<sup>12</sup> A e xa yire makantaxie rabirama nɛ,  
a na birin butuxun han a findi xube ra.  
A e xa yete igboya ragoroma nɛ feo.

## 26

### Taa senbɛma xa beeti

<sup>1</sup> Na lɔxɔe e yi beeti nan bama Yudaya  
boxi ma:

Ala bara taa senbɛma fi won ma,

naxan xa tete findima kisi ra won be.

<sup>2</sup> Naadɛ xa rabi, jama tinixinxi xa so,

jama naxan mu lanlanteya kana.

<sup>3</sup> Mixi naxan janige fan,  
a findima bɔnɛsa kanyi nan na, barima a  
laxi i ra.

<sup>4</sup> Wo wo yete taxu Alatala ra temui birin,  
barima Alatala nan na Ala ra naxan na  
abadan,  
naxan sɛnbɛ gbo alɔ fanye.

<sup>5</sup> A bara yete igboe ragoro,

a e xa taa itexi igoro, a findi xube ra,

<sup>6</sup> misikiinɛe nun setaree naxan iboronma.

<sup>7</sup> I tan Alatala tinixinxi, i tinxinɔe xa fe  
sɔnɔcɔneyama nɛ.

<sup>8</sup> Muxu jɛremɛ i xa sɛriye nan ma, muxu  
xaxili tixi i ra.

Muxu i xili matɔxɔma muxu bɔnɛ birin  
na.

<sup>9</sup> Muxu nii yati hayi na i ma kɔe ra, a i  
fenma gɛɛsɛgɛ.

I na i xa kiiti sa dunija ma,  
na nan dunija mixie matinkanma  
tinixinyi ra.

<sup>10</sup> Kɔnɔ mixi jaaxie tan, hali e kinikini e  
ma,

e mu birama tinixinyi fɔxɔ ra.

Hali jama birin birama tinixinyi fɔxɔ ra,  
e tan tondima nɛ gbilende fe jaaxi fɔxɔ  
ra,

e mu gaaxuma Alatala xa mangɛya ya ra.

<sup>11</sup> Alatala, i sɛnbɛ gbo, kɔnɔ e mu na toma.  
I xanunteya naxan saxi i xa jama ma, a  
niya e xa na to,  
na xa findi e be yaagi ra, i xa te fa e gan.

<sup>12</sup> Alatala, i bara bɔnɛsa fi muxu ma,  
barima i tan nan muxu xa wali birin  
nakamalima muxu be.

<sup>13</sup> Muxu Marigi Alatala, marigi gbɛtɛe  
bara nɔe dɔxɔ muxu ma bafe ra i  
tan na,

kɔnɔ muxu i tan nan keren batuma.

<sup>14</sup> Na marigie bara faxa, e mu baloma  
sɔnɔn, e nii mu kelima abadan.  
I bara keli e xili ma, i e sɔntɔ.

I bara e xa fe birin naloε.

<sup>15</sup> Alatala, i bara i xa jamanε ragbo ye,  
i bara e xa bɔxi naaninyie masara, bɔxi  
xa gbo.

I bara matɔxɔε sɔtɔ na fe kui.

<sup>16</sup> Alatala, e nu na i fenfe i xa jaxankate  
kui,

e fa i maxandi.

<sup>17</sup> E nu e xui itema i ma alɔ gine naxan na  
di barife tɔɔre kui.

<sup>18</sup> Muxu bara tɔɔrɔ na di barife kui,  
kɔnɔ na fe findixi fufafu nan na.

Muxu mu wali yo rabaxi naxan findixi  
kisi ra dunija be,

e mu kisi sɔtɔ muxu saabui ra.

<sup>19</sup> Kɔnɔ i tan nan faxa mixie rakelima faxe  
ma.

«Wo tan naxee saxi bende bun ma,  
wo xa keli, wo xa sɛewa.

Wo luxi ne alɔ xini soge naxan ralɔεma.

Wo fan naloεma na ki ne.»

<sup>20</sup> N ma jama, wo xa gbilen wo xɔnyi,  
wo xa naade balan saabi ra.

Wo xa wo nɔxun dondoronti han yi xɔne  
xa dangi sinden.

<sup>21</sup> Alatala fama ne kelife a xɔnyi,  
a fa dunija mixie ratɔn e xa yunubie xa  
fe ra.

Bɔxi wuli dəntegema ne a naxan minxi,  
a mu mixi faxaxie ragatama sɔnɔn.

## 27

### *Isirayila xa kisi*

<sup>1</sup> Na lɔxɔε, Alatala ninginangε magaaxuxi  
jaxankatama ne a xa santidεgema  
xungbe ra.

Na xili Lewitan, a sabatixi baa nan ma.

A suxufe xɔrɔxɔ, barima a salaxun a gbe  
ra,  
kɔnɔ Alatala a sɔntɔma ne.

<sup>2</sup> Na lɔxɔε, wo xa bεeti ba n ma weni bili  
fanyie xa fe ra.

<sup>3</sup> N tan Alatala nan na a kantama ra.

N ye sama ne a ma temui birin.

N a kantama ne kɔε nun yanyi ra alako  
mixi yo naxa a tɔɔrɔ.

<sup>4</sup> N xɔnɔ xɔnɔ, kɔnɔ xa n sa tunbee li naa,  
n e gerema ne, n te din e ra.

<sup>5</sup> Xa a sa li e naxa fa n yire lanyi xiride,  
n tinma ne a ra a fanyi ra.

<sup>6</sup> Lɔxɔε na fafe, Yaxuba bɔnsɔε a sanke  
sɔrɔnma ne,  
Isirayila bɔnsɔε a salonyie nun a fugee  
ramini,  
a dunija rafe a bogie ra.

<sup>7</sup> Alatala Yaxuba bɔnsɔε bɔnbɔ ne, alɔ a e  
yaxuie bɔnbɔ ki naxε?

A e faxa ne, alɔ a e faxa ki naxε?

<sup>8</sup> A xa xɔne naxa din e ra, a e xanin alɔ  
foye xungbe.

<sup>9</sup> Yaxuba bɔnsɔε xa yunubie xafari na ki  
ne.

Na kui, e naxa kuye sərəxəbadee kana,  
e naxa Asera wuri masolixie ba e xa bɔxi  
ma,

e naxa kuye xa surayi gansee kana.

<sup>10</sup> Taa sənbəmae bara kiro,  
e findi ne yire rabəjinxı ra alɔ gbeng-  
berenyi.

Ningee nu luma naa e demadonde,  
e e sa, e mənni wuri burexε birin don.

<sup>11</sup> Wuri salonyie na xara, ginεe nu e gan  
te ra.

Nama xaxilitare nan nu a ra.

E daali mange mu kinikinixi e ma na nan  
ma.

Naxan e daaxi, na mu hinnexi e ra.

<sup>12</sup> Na lɔxɔε, Alatala wuri bilie imaxama  
ne, keli Efirati xure de ra han Misira xure  
de ra. A wo tan Isirayila xa die birin  
matongoma ne kerén kerén.

<sup>13</sup> Na lɔxɔε, feri xungbe fema ne, alako  
mixi naxee nu lɔɛxi Asiriya bɔxi ma, a  
nun naxee nu yensenxi Misira bɔxi ma,  
e birin gbilenma ne, e fa suyidi Alatala bε  
geya səniyenxi fari Darisalamu.

## 28

### *Naxankate na Samari be*

<sup>1</sup> Naxankate na Efirami taa yetε igboe  
siisilae be,  
naxan tixi gulunba koore ra,  
kɔnɔ a xa tofanyi luxi ne alɔ sansi fuge  
lisixi.

<sup>2</sup> Sənbəmae nan fafe yi ki Marigi xili ra,  
naxan luxi alɔ turunnaade foye xungbe,  
alɔ balabalan tune naxan sənbə Samari  
xun nagoroma.

<sup>3</sup> Efirami taa yetε igboe siisilae birama ne,  
e maboron.

<sup>4</sup> Na sansi fuge lisixi naxan tixi gulunba  
koore ra,

a luxi ne alo xore bogi moxi naxan donma kerenyi ra.

<sup>5</sup> Na loxoe, Alatala Senbema luma ne alo mange katanyi tofanyi a xa jama dənxoe be.

<sup>6</sup> A xaxili tinxinxi fima ne kiitisae ma, a senbe fi soorie ma naxee na gere kui.

<sup>7</sup> Kono wo xa serexedubee nun namijonmee bara loe.

Beere e dagalanma ne, e daxu laamatunyi to temui, e mu fata fe tagi rabade.

<sup>8</sup> E tixi e yete xa boxunyi tagi, e birin noxoxi a jaaxi ra.

<sup>9</sup> «Ala wama e xaranfe? A fahaamui fima e ma? E luxi alo diyore naxee de baxi e nga xipe ra.

<sup>10</sup> Fo a xa woyen e be diyore daaxi.»

<sup>11</sup> Alatala fama a masende yi jama be xore saabui ra,

<sup>12</sup> «Malabude nan yi ki, wo xa wo malabu.

Yire raxaraxi na a ra.»

Kono e mu tin e tuli matide a ra.

<sup>13</sup> Na kui Alatala fama ne masenyi tide e be diyore daaxi,

alako e xun xa rakana, yaxuie xa e suxu, e e xanin.

<sup>14</sup> Awa, wo tan mixi mayelee, wo tan naxee Darisalamu yamarima, wo wo tuli mati Alatala xa masenyi ra.

<sup>15</sup> Wo naxe, «Muxu nun saya bara saata, muxu nun gaburi bara lanyi xiri.

Gbaloe yo mu muxu lima won ma kantari kui.»

Kono e na e noxunfe wule xanbi ra.

<sup>16</sup> Alatala e yaabima ne,

«N bara gemes hagige dəxə Siyon,

gemes fanyi naxan mu kanama.

Limaniya mu bama mixi yi ra naxan a taxuma na gemes ra.

<sup>17</sup> N bara tinxinyi ti seriye ra, n bara nəndi sa kiiti ki ra.

Wo xa wule naxee findixi wo xa kantari ra,

banbaranyi fama ne e xaninde.

<sup>18</sup> Wo xa saate, wo nun saya ra, a kanama ne,

wo xa lanyi, wo nun gaburi ra, a fulunma ne.

Gbaloe noma ne wo ra a fanyi ra.

<sup>19</sup> Fe xɔrɔxoe na wo li, a wo xun nakanama ne, gesesegé yo gesesegé, feeyen yo feeyen, koe yo koe.

Wo na so yi fe kui, wo ifuma ne gaaxui ra.»

<sup>20</sup> «Wo xa sade xurun, wo mu noma wo sade a ma.

Wo xa xinbeli dugi xurun, a mu wo kantama xinbeli ra.

<sup>21</sup> Alatala kelima ne alo a keli Perasimi geaya fari ki naxe, a xonoma ne alo a xon Gabayon gulunba kui ki naxe,

alako a xa a xa wali makaabaxi raba.

<sup>22</sup> Na kui wo ba mayele tife, alako a naxa fa gbilen wo xiri ra, barima Ala bara a xa nate masen n be boxi kanafe ra.»

<sup>23</sup> «Wo wo tuli mati n xui ra, wo wo tuli mati n ma masenyi ra.

<sup>24</sup> Xe sa xe buxama temui birin?

A bende ramaxama loxoe birin?

<sup>25</sup> A na ge boxi buxade, a mu sansi garansanma?

A mu sansi xori birin wolima a ki ma?

<sup>26</sup> A Marigi Ala a xaran a si ki ra.

<sup>27</sup> Sansi mooli nde mu bonboma wure ra, a bonboma wuri nan na.

<sup>28</sup> Sansi mooli gbete noma bonbode wure ra,

kono a mu radangima a i.

<sup>29</sup> Na wali ki birin fatanxi Alatala

Senbema nan ma.

A xa walie makaaba, a xa fe fanyie gbo.»

## 29

### Naxankate na Darisalamu be

<sup>1</sup> Naxankate na Ariyeli taa be, mange Dawuda nu sabatixi dennaxe.

Wo xa nu wo xa salie raba ra ne yo ye alo wo darixi a ra ki naxe,

<sup>2</sup> kono n fama ne Ariyeli xa tete rabilinde, a fa tooro gere kui, a xa lu alo serexebade naxan dexexi.

<sup>3</sup> N fama ne wo rabilinde n ma soorie ra, muxu xa wali raba wo xa tete kanade.

<sup>4</sup> Wo xa fe fama ne magorode han a lu alo wo xui na minife boxi nan bun ma.

Wo xa woyenyi makolikolima ne kelife gaburi kui.

<sup>5</sup> Wo yaxuie wuyama ne alo xubutanyi, e xa soorie luma ne alo maale lagi foye ma.

Kono na temui ya magire keren kui,

<sup>6</sup> Alatala Senbema fama ne sesarinyi nun galanyi ra, bɔxi serenma ne, turunnaade goroma ne, te minima ne.

<sup>7</sup> Na temui Ariyeli yaxuie loema ne keren na, e fa lu alo xiye jaaxi mixi raxunuma temui naxe.

Na soorie nun e xa gereso wali birin jona ma ne feo.

<sup>8</sup> A luma ne alo kaametoe naxan xiye sa a na a degefe, kono a fa xunu kaame ra a ma.

A luma ne alo mixi naxan xiye sa a na ye minfe,

kono a fa xunu ye xoli ra a ma.

A luma na ki ne na soori gali xa fe ra naxan na Siyoni mixie gerefe.

<sup>9</sup> A xa findi wo be terenna ra, wo de xa ixara.

Wo wo yae raxi, wo xa findi donxuie ra. Wo na dagalanfe siisi daaxi, kono beere mu a ra.

<sup>10</sup> Alatala nan wo raxixi, a bara wo xa namiyona me yae balan, a bara wo xa sematoe xunyi makoto.

<sup>11</sup> Yi laamatunyi luxi ne alo sebeli matonxumaxi. Na soma mixi nan yi naxan fata a xarande alako a xa a xaran, kono a fa a yaabi, «N mu noma a xarande wo be, barima a balanxi tonxuma ra.» <sup>12</sup> Xa na mu a ra, a luxi alo sebeli naxan soma mixi xarantare yi ra alako a xa a xaran, kono a fa a yaabi, «N tan mu fata a xarande.»

<sup>13</sup> Alatala xa masenyi nan ya:

«Yi jama bara fa, e xa n matox e de ra, kono e boje tan makuya n na.

E xa batui findixi adamadie xa yaamari ratinmefe nan tun na.

<sup>14</sup> Na nan a toxi n man yi jama de ixarama ne kaabanakoe ra.

Lonniae xa lonnii mu gema na kolonde, fe kolonyie mu soma na fe kui.

<sup>15</sup> Naxankate na mixie be naxee e noxunma Alatala ma nate kobi rabafe ra.

E to e xa walie rabama dimi nan kui, e majoxun, «Nde muxu toxi? Nde a kolon muxu naxan nabama?»

<sup>16</sup> Wo xa daxuna senbe gbo.

Bende nomma lude alo a yailanma?

Se yailanxi nomma a falade a yailanma be, a mu n yailanxi?

Fene nomma a falade a yailanma be, a xaxili mu fan?»

<sup>17</sup> A gbe mu luxi Liban wondi xa masara xe ra,

xe fan xa masara wondi ra.

<sup>18</sup> Na loxoe, tuli xorie kitaabui xaranmae xui mema ne, donxuie fan minima ne dimi xocra, e se to.

<sup>19</sup> Yete magoroe seewama ne Alatala ra, misikiinee seewama ne Isirayila xa Seniyentoe ra.

<sup>20</sup> Funmala mu luma naa soncon, mixi mayele loema ne.

Fe kobi rabae loema ne.

<sup>21</sup> E mixi tcolegema wule ra, e gantanyi italama tinxitoe be.

<sup>22</sup> Yaxuba bonsoe Marigi xa masenyi nan ya naxan Iburahima xun saraxi:

«To dangi xanbi, Yaxuba bonsoe mu yaagima soncon, a boje mu rajaaxuma a ma.

<sup>23</sup> A xa die na n ma walie to e tagi, e n xili binyama ne, e e magoroma ne Yaxuba xa Seniyentoe be,

e gaaxuma ne Isirayila Marigi Ala ya ra.

<sup>24</sup> Mixi ifuxi fahaamui sotoma ne, sonxoe ratee tinma ne lonni ra.»

## 30

*Naxankate bonsoe murutela be*

<sup>1</sup> Alatala xa masenyi nan ya, «Naxankate na bonsoe murutela be. E natse tongoma, naxee mu kelixi n tan ma.

E saatse xirima, n Xaxili mu e yamarixi naxee ra.

Na kui e yunubi xun masama tun.

<sup>2</sup> E sigama Misira, e e yete taxu menni mange ra.

E wama lufe a xa kante bun ma.  
 E na birin naba n tan xanbi.  
<sup>3</sup> Misira mange xa kante findima yaagi  
     nan na wo bε,  
     lufe a xa niini bun ma na wo tɔɔrɔma ne  
     tun.  
<sup>4</sup> Hali wo kuntigie xee Sowan nun Xanesi  
     Misira bɔxi ma,  
<sup>5</sup> e birin fama lude yaagi nan kui na nama  
     xa fe ra naxan mu e malima.  
 E mu wo dɛmɛnma, e wo rayaagima tun.»

<sup>6</sup> Naxankate na Negewi gbengberenyi  
     subee bε.  
 E bɔxi xɔɔrɔxɔe nan igirima yetee nun  
     bɔximasee na dɛnnaxε,  
     e xa bannaya xaninfe ra sofalee nun  
     juɔxɔmee fari nama xɔn ma,  
     naxan mu fata e malide fefe ma.  
<sup>7</sup> Misira xa mali findima fe fufafu nan tun  
     na!  
 Na nan a ra, n naxa yi xili sa a xun ma:  
     Turunnaadε taganxi.

<sup>8</sup> Yi fe sεbe walaxε ma e bε,  
     a sεbe buki ma alako a xa findi seede ra  
     abadan.  
<sup>9</sup> Nama murutela nan a ra, naxan a  
     booree madaxuma,  
     naxan mu wama a tuli matife Alatala xa  
     seriyε ra.  
<sup>10</sup> E a falama sematoe bε, «Wo naxa  
     laamatunyie to.»  
 E a falama namijɔɔnmee bε, «Wo naxa  
     masenyi tinxinxi ti.»  
 E naxε, «Wo xa masenyi nɔxunmee ti,  
     wo xa wɔyεn fanyi fala, hali nɔndi mu a  
     ra.  
<sup>11</sup> Wo xa keli yi kira xɔn ma,  
     wo xa Isirayila xa Seniyentɔe masenyi lu  
     naa.»

<sup>12</sup> Isirayila xa Seniyentɔe xa yaabi nan ya,  
     «Wo to tondi yi masenyi ra,  
     wo fa la tɔɔre nun madaxui ra,  
<sup>13</sup> yi yunubi luma ne wo bε alo tεtε kanaxi,  
     naxan birama terenna ra.  
<sup>14</sup> A kanama ne alo fεjε kanaxi,  
     hali te kɔ se, xa na mu a ra ye base mu  
     mini a kui.»

<sup>15</sup> Marigi Ala naxan findixi Isirayila  
     Seniyentɔe ra, a xa masenyi nan ya:  
     «Xa wo gbilen n ma, wo fa wo raxara,

n wo rakisima ne.  
 Xa wo dɔxɔ, wo fa wo taxu n na,  
 n sɛnbε fima ne wo ma.  
 Kɔnɔ wo mu tin na ra.  
<sup>16</sup> Wo naxε, «Ade, muxu tan muxu gima  
     soee nan fari.»  
 Awā yire, wo fama gide.  
 Wo naxε, «Muxu tan muxu gima soe  
     xulunxie nan fari.»  
 Awā yire, kɔnɔ wo kerimae xulun wo bε.  
<sup>17</sup> Wo wulu keren, wo gima ne wo yaxui  
     keren ya ra.  
 Xa yaxui suuli na a ra, wo birin wo gima  
     ne,  
     wo fa lu alo geya wuri keren gbansan tixi  
     naxan fari.»  
<sup>18</sup> Kɔnɔ na kui Alatala na mame tife alako  
     a xa hinne wo ra.  
 A fama ne kelide, a kinikini wo ma,  
 barima Alatala tinxin.  
 Sεewε na mixi bε, naxan a xaxili tixi a ra.

<sup>19</sup> Siyonikae, wo tan naxee sabatixi  
     Darisalamu,  
 wo mu yaye raminima sɔnɔn.  
 Wo na a xili, a hinne ma ne wo ra,  
 a na wo xui mε, a wo yaabima ne keren  
     na.  
<sup>20</sup> Hali wo Marigi a niya wo xa lu fe  
     xɔɔrɔxɔe kui,  
 wo karamɔxɔee mu e nɔxunma wo ma  
     sɔnɔn,  
 wo fama ne e tote wo yae ra.  
<sup>21</sup> Wo na siga yirefanyi ma, wo na siga  
     kɔɔla ma,  
 wo fama ne masenyi mεde wo xanbi ra  
     naxan a falama wo bε,  
     «Kira fanyi nan ya, wo xa wo nεre a xɔn  
     ma.»  
<sup>22</sup> Na kui wo xa kuye naxee yailanxi gbeti  
     nun xεεma ra,  
 wo fama ne nee wolide alo se  
     seniyentaree,  
 wo fa a fala, «Wo keli be!»

<sup>23</sup> Na temui Alatala tune rafama ne wo xa  
     sansie ma,  
 wo xa bɔxi daxamui gboma ne.  
 Na temui wo xa xurusee sigama ne e  
     dɛmadonde fiili xungbee ma.  
<sup>24</sup> Ningé nun sofale naxee xε buxama,  
     e fama se fanyi nan donde naxan nafalaxi  
     e bε.  
<sup>25</sup> Xuree wuyama ne wo xa geyae fari.

Na temui faxe xungbe nan tima,  
yire senbema itexie rabirama ne.

<sup>26</sup> Alatala fama ne a xa jama xa maxone  
nun fie rayalande.

Na loxoe kike yanbama ne alo sage,  
sage xa yanbe fan xun masama ne dox  
solofera.

<sup>27</sup> Alatala na fafe kelife yire makuye,  
a xonxi a xocxoe ra, a fama ne tuuri  
belebele kui.

Te minima ne a keret kui xone xa fe ra.

<sup>28</sup> A nengi luxi ne alo banbaranyi naxan  
tema han mixi konyi.

A jamanee suxuma ne,  
a karafoe sa e ma, a se nde raso e  
banganyie ra,  
a e xanin yire e mu wama sigafe dennahe.

<sup>29</sup> Konwo tan beeti bama ne na loxoe alo  
sali temui,  
wo bojoe seewama ne alo mixi naxee  
xule fema sigafe ra Alatala xa geya  
fari,

Alatala naxan luxi alo fanye Isirayila be.  
<sup>30</sup> Alatala a xui xajne raminima ne,  
a a senbe masenma ne xone belebele nun  
te kasare ra.

A fama ne sesarinyi, galanyi, tune xungbe,  
turunnaade, nun balabalanyi ra.  
<sup>31</sup> Alatala xui fama ne Asiriyakae butuxu  
nde,  
a e rabira a xa mangeya ra.

<sup>32</sup> A na e boombo wuri xocxoe ra temui  
naxe,  
a xa jama beeti bama ne maxasee nun  
kora xui ra.

<sup>33</sup> Te yire bara yailan mange xili ma a  
rakuya.

A tilin, a igbo.

Yege gbegbe malanxi na te belebele xa fe  
ra.

Alatala nengi luxi ne alo te jaaxi naxan  
ganma a fanyi ra.

## 31

### Misira xa mali

<sup>1</sup> Naxankate na wo be,  
wo tan naxee wo yete taxuma Misira ra,  
wo tan naxee lama e xa soori ragise  
wuyaxie ra,  
wo tan naxee e xa soe ragimae matoma.

Wo mu Isirayila xa Seniyentoe fenma,  
wo mu wama Alatala xa mali xon ma.

<sup>2</sup> Konala xaxili nan gbo,  
a fata naxankate ragorode mixie ma.  
A xui mu kanama.

A kelima jama jaaxi xili ma,  
naxee mixi kobia malima.

<sup>3</sup> Misirakae mu findixi Ala ra,  
adamatdie nan tun na e ra.  
E xa soee mu findixi xaxili xa ra,  
sube nan tun na e ra.

Alatala na keli temui naxe mixie xili ma,  
naxan mali tima yo, naxan mali fenma yo,  
a e birin halakima ne.

<sup>4</sup> Alatala xa masenyi nan ya:  
«Yetet na yirindin a xa sube suxuxi xun  
ma,  
hali xuruse demadonyi gbegbee katama  
ne a keride,  
a mu gaaxuma e xa sonxoe rate ya ra,  
a mu kelima na sube xun ma fefe ma.  
Alatala Senbema fan goroma ne gere sode  
Siyoni geya fari na ki ne.

<sup>5</sup> Alatala Senbema Darisalamu makantama ne,  
alo xoni a gabutenye italama a yoree xun  
ma ki naxe,  
a e kanta, a e rakisi, a a ti e xun ma.»

<sup>6</sup> Isirayilakae, wo xa gblen Ala ma wo  
bara wo makuya naxan na. <sup>7</sup> Na loxoe wo  
fama ne wo xa kuyee rabejinde wo naxee  
yailanxi gbeti nun xemaa ra yunubi xa fe  
ra.

<sup>8</sup> «Asiriyakae fama ne sonde sand  
tidegema ra,  
naxan mu fatanxi nengi kanyi ra.

E e gima ne na ya ra, e xa fonikee  
xaninma ne konyiya kui.

<sup>9</sup> E xa yire makantaxi birama ne gaaxui  
kui,  
limaniya bama ne e xa soori mangue yi ra  
gere fa temui.»

Alatala xa masenyi nan na ki,  
naxan na gere te radexema Siyoni geya  
ma Darisalamu kui.

## 32

### Mangeya tininxni

<sup>1</sup> Mange fama ne mangeya rajere  
tininxni ra,  
a xa kuntigie kiiti sama ne seriye ki ma.

<sup>2</sup> Kankan luma ne alo banxi fanyi turun-naade dinma naxan na,  
alo xure naxee ye xaninma gbengberen yire,  
alo g̃eme niini b̃oxi ixaraxi ma.

<sup>3</sup> Na temui ya naxee se fenma, nee se igb̃em̃a ne.

Tuli naxee e matima, nee fe m̃ema ne.

<sup>4</sup> Xaxilitaree fama ne fahaamui s̃otode, boboe nenyi fama ne kelide, nee fa w̃oyen a fanyi ra.

<sup>5</sup> Mixi kobi mu xilima kuntigi, mixi tinxintare mu binye s̃otoma s̃oñoñ, <sup>6</sup> barima e mu ñondi falama, e mu fe fanyi majɔ̃xunma.

A fe s̃eniyenxi b̃ote rabama, a wule falama Alatala xa fe ra, a kaamet̃e luma a xa kaame kui, a tondi ye ma mixi b̃e, ye x̃oli na naxan ma.

<sup>7</sup> Mixi jaaxi wali ki mu fan, a a mato a misikiine xun nakanama t̃ɔ̃ñeg̃e ra ki naxe.

<sup>8</sup> K̃oñ̃ mixi fanyi tan a matoma ne a fe fanyi rabama ki naxe, a xun nakeli a xa wali fanyi saabui ra,

<sup>9</sup> Banna giñe, wo xa wo tuli mati n xui ra.  
Wo tan naxee laxi wo yet̃e ra, wo xa n ma masenyi rame.

<sup>10</sup> Beenun ne keran xa dangi, wo serenma ne gaaxui ra, wo tan naxee laxi wo yet̃e ra, barima w̃eni bogie kanama ne, x̃e xab̃e fan mu fanma.

<sup>11</sup> Banna giñe, wo xa wo magoro, wo tan naxee laxi wo yet̃e ra, wo xa gaaxu.

Wo xa wo xa dugi fanyi masara kaaj̃e dugi ra.

<sup>12</sup> Wo xa wa wo xa w̃eni bogi nun x̃e kanaxie xa fe ra.

<sup>13</sup> Wo xa wa n ma jamaa xa b̃oxi xa fe ra, naxan bara findi nooge nun tunbe yire ra. Wo xa wa wo xa taae xa fe ra j̃el̃exinyi j̃oñxi d̃ennaxe.

<sup>14</sup> Wo xa yire makantaxi raboloma ne, wo xa taa fanyi findima ne wula ra, sofale nun xurusee de madonma d̃ennaxe.

<sup>15</sup> A luma na ki ne han Ala a Xaxili S̃eniyenxi ragoroma won ma temui naxe keli koore ma.

Na temui na gbengberenyi findima ne sansi yire ra, a gbo ye alo f̃otonyi.

<sup>16</sup> Seriye rajerema ne gbengberenyi ma, tinxinyi fan sabatima ne sansi yire.

<sup>17</sup> Tinxinyi xa wali findima b̃oñ̃esa nan na, a findi xaxilisa nun kantari ra waxati birin.

<sup>18</sup> N ma jamaa luma ne naa b̃oñ̃esa kui, maraxare kui.

<sup>19</sup> Hali f̃otonyi kana, taa bira,

<sup>20</sup> heeri nan luma wo b̃e, wo tan naxee sansi sima xure de ra, wo tan naxee tinma wo xa ningee nun wo xa sofalee xa e de madon.

### 33

#### *Ghaloe nun kisi*

<sup>1</sup> Naxankate na i b̃e, i tan naxan ghaloe rabama.

Naxankate na i b̃e, i tan naxan yanfe tima.

I na ge na rabade, i xun fa rakana, yanfe gibilen i ma.

<sup>2</sup> Alatala hinne muxu ra, muxu xaxili tixi i tan nan na.

I xa muxu s̃enbe xun masa, i xa muxu ratanga fe x̃orçx̃e ma.

<sup>3</sup> Sie e gima ne i xui ya ra, jamanee yensenma ne i xa gere xui ra.

<sup>4</sup> Wo tan sie, mixie fama ne wo xa naafuli suxude, alo katoe dinma x̃e ra ki naxe.

<sup>5</sup> Wo tan Siyonikae, Alatala gbo, a sabatixi koore nan ma.

A tinxinyi nun ñondi fima ne wo ma.

<sup>6</sup> A wo bun ti.  
A kisi, xaxili fanyi, nun fahaamui ragaatama ne wo b̃e, wo tan naxee gaaxuma a ya ra.

<sup>7</sup> Wo a mato, palamae nun x̃eerae na wafe tande.

<sup>8</sup> Mixi yo mu toma kira ma s̃oñoñ.  
Saat̃e bara kana, saat̃e seedee bara yaagi, binye yo mu na s̃oñoñ.

<sup>9</sup> B̃oxi na sunnuniyi nun halaki nan kui.

Liban xa mere bara maxara,  
Basan nun Karemeli fotonyi burexee na  
yolofe.

<sup>10</sup> Alatala naxe, «Yakosi n kelima ne fa, wo  
fa n matoxo.

<sup>11</sup> Wo to nate fufafu tongo, wo man fe  
fufafu nan sotoma.

Wo jengi luxi ne alo te naxan fama wo  
gande.

<sup>12</sup> Te dinma ne sie ra, e gan alo tunbe  
masegesxi, sese mu lu.»

<sup>13</sup> Wo tan naxee makuya n na, wo xa wo  
tuli mati n ma fe rabaxie ra.

Wo tan naxee makore n na, wo xa la n  
senbe ra.

<sup>14</sup> Yunubitoe naxee na Siyon, e bara  
gaaxu.

Alatala yaxuie bara seren folo.

«Nde nomma lude te kasarati seeti ma?

Nde ratangama te xubentare ma won ya  
ma?»

<sup>15</sup> Mixi nan a ra naxan jereema tinxinyi ra,  
naxan nondi falama, naxan tondima  
geeni soto ki jaaxi ra,  
naxan mu a belexe italama bupa kobi be,  
naxan mu a tuli matima mixi faxafe nate  
tongoe ra,

naxan mu a xaxili tima fe jaaxi ra.

<sup>16</sup> Na mixi mooli tan sabatima ne geyae fari  
yire makantaxi kui,  
a baloe nun ye soto a fanyi ra.

<sup>17</sup> Wo yae mange toma ne a xa tofanyi kui,  
wo man fa boxi to naxan xa gboe mu  
nomma.

<sup>18</sup> Wo ratuma ne wo gaaxu ki ma, a falafe  
ra,

«Na mange na minden? Duuti maxili go?  
Yire makantaxi xunmato go?»

<sup>19</sup> Wo mu fama na bonsae yete igboe tote  
nons,

naxee xa xui fahaamufe xorex.

<sup>20</sup> Siyon mato, won ma sali rabama  
dennaxe.

Menni wo Darisalamu toma ne,  
taa naxan naxaraxi, jama naxan mu  
talama e xonyi nons.

<sup>21</sup> Won Marigi Senbema luma ne naa won  
ya ma xuree seeti ma.

Won yaxuie mu nomma tide na xuree ma e  
xa kunkuie kui,

<sup>22</sup> barima Alatala nan na won ma kiitisa  
ra,

a seriye yati nan fima won ma.

Alatala nan na won ma Mange ra,  
a won natangama fe jaaxi nan ma.

<sup>23</sup> Wo tan sie, wo xa luutie bara yonton,  
wo xa kunkui wuri mu tixi,  
wo xa bela mu gexi italade.

Na kui wo xa naafuli fama ne xaninde,  
hali mabenye nomma na rabade.

<sup>24</sup> Siyonika yo mu a falama, «N mu  
yalanxi.»

E xa yunubie fama ne xafaride.

## 34

### *Edon xa kiiti*

<sup>1</sup> Wo wo maso, wo tan jamanee, alako wo  
xa wo tuli mati.

Sie, wo xa wo tuli mati n na a fanyi ra.

Dunija jama birin xa e tuli mati n ma  
masenyi ra,

<sup>2</sup> barima Alatala xonoxi jamanee nun e xa  
soori gaali birin ma.

A fama ne dinde e ra, a e raton.

<sup>3</sup> E xa mixi faxaxie mu ragatama.

E binbie boroma ne, e xiri fa te koore ma.  
E wuli iflima ne geyae ma.

<sup>4</sup> Hali tunbui naxee na koore ma, e birama  
ne,  
alo burexee nun xoree birama ki naxe.

Koore walaxe makuntanma ne alo dagi.

<sup>5</sup> Alatala naxe, «N ma santidegema na ge  
na wali ra,

a goroma ne Edon jama xili ma,  
n fa e sonto kiiti xa fe ra.»

<sup>6</sup> Wuli na Alatala xa santidegema ma.

A bara ge serex e kon naxabade a ra,  
xurusee wuli nun ture na a ma.

Alatala na serex e nde kon naxabafe  
Bosara,

a na faxe tife a jaaxi ra Edon boxi ma.

<sup>7</sup> Nama sonto ma ne, sexe ningee nun  
tuurae fan faxa,

han boxi yati bara nox na wuli birin na.

<sup>8</sup> Alatala xa nate nan na ki,  
alako Siyon gbe xa jox Edon xa yaxuya  
xa fe ra.

<sup>9</sup> Edon xa xuree nun boxi luma ne alo  
dole, a fa lu gan na.

<sup>10</sup> A mu xubenma kœ nun yanyi ra, a tuuri luma ne te ra tun. Menni findima gbengberenyi yire nan na abadan, mixi yo mu dangima naa sɔnɔn.

<sup>11</sup> Xɔni nun wulai sube mɔɔli birin luma ne naa. Alatala bara nate tongo menni xa findi gbengberen yire ra.

<sup>12</sup> Menni mangɛ mu sese toma naa e yamarima rabama naxan xun na, e xa kuntigie yensenma ne feo.

<sup>13</sup> Menni xa yire makantaxie findima tunbee yire, e xa taae luma ne alɔ wulai, wule baree nun xɔnyie luma dɛnnaxɛ.

<sup>14</sup> Wulai subee mɔɔli birin sabatima naa,

<sup>15</sup> Bɔximase a xale sama ne naa, a fa e rasɛgɛ, a e kanta. Hali yubee sabatima menni ne, e fa die rasɛgɛ.

<sup>16</sup> Alatala xa səbeli mato a fanyi ra. Yi sube birin fama ne lude naa, e fa wuya. Alatala bara na nate tongo, a Xaxili yati fama ne na rakamalide.

<sup>17</sup> A tan nan yati e xa fe matoma, a na bɔxi itaxun e ra, a fa findi e gbe ra abadan.

## 35

### Ala xa kira

<sup>1</sup> Nɛlexinyi xa lu gbengberen yire, sɛewɛ xa lu wulai alɔ sansi fugaxie yire.

<sup>2</sup> Sansi tofanyie xa lu naa, sɛewɛ xui xa ite. A xa lu alɔ Liban fɔtɔnyi, a xa tofan alɔ Karemeli geysa nun Sarɔn yire. Won Marigi Alatala xa nɔrɛ toma ne naa a fanyi ra.

<sup>3</sup> Wo tan naxee bara gaaxu han wo bɛlexɛ mu se suxuma, wo xinbi fa səren, wo sənbɛ xa so.

<sup>4</sup> Wo a fala mixie bɛ naxee bara gaaxu, «Wo xa limaniya, hali wo mu gaaxu! Wo Marigi Ala bara fa wo gbe nɔxɔde. A fama wo rakiside a sənbɛ ra.»

<sup>5</sup> Na temui, dɔnxuie ya rabɔɔma ne, tulixɔrie fe mɛma ne.

<sup>6</sup> Mabɛnyie tiganma ne alɔ xeli, boboe fan sɛewɛ xui raminima ne,

barima xuree minima ne gbengberenyi ma.

<sup>7</sup> Bɔxi maxaraxi mafindima ne baa ra, dulonyi minima ne gbengberen yire. Wulai baree xɔnyi bara findi ye yire ra.

<sup>8</sup> Kira mabama naa naxan xili falama, «Kira Seniyenxi.» Mixi səniyentare mu dangima menni, fo naxan lanma a xa dangi na. Xaxilitaree mu tima na kira xɔn ma.

<sup>9</sup> Yɛtɛe nun burunyi sube mu toma naa, fo lasiri mixi.

<sup>10</sup> Alatala naxee xɔreyaxi, nee nan gbilenma e xɔnyi na kira xɔn ma. E soma ne Siyon sɛewɛ ra naxan mu nɔnma. E nɛlexinma ne tun. Sunnunyi nun tɔɔrɛ bama ne e ma abadan.

## 36

### Asiriya mange xa masenyi

<sup>1</sup> Mange Xesekiya xa mangeya ne fu nun naani nde ra, Asiriya mangɛ Senaxeribi naxa nɔ Yudaya taa sənbɛmae ra. <sup>2</sup> A to ge na rabade, Asiriya mangɛ naxa a xa sɔɔri mangɛ xɛɛ Darisalamu mangɛ xɔn ma, kelife ra Lakisi, a tan nun a xa sɔɔri sənbɛmae. E naxa ti ye yire xungbe fe ma, mixie nu gare soma dɛnnaxɛ.

<sup>3</sup> Xilikiya xa di Eliyakimi, mangɛ xa banxi xunyi, mangɛ xa səbeliti Sebena, nun Asafi xa di Yowa, naxan findixi mangɛ xa kɛedi ragate ra, nee naxa mini Asiriyakae ralande.

<sup>4</sup> Asiriya mangɛ rasima singe naxa yi masenyi ti e bɛ, «Wo a fala Xesekiya bɛ, Asiriya mangɛ xungbe yi nan masenxi, I xaxili tixi munse ra? <sup>5</sup> I wɔyɛn fufafu nan tun falaxi! I lɔxɔ a ma i bara fɛɛre nun sənbɛ sɔtɔ n gerefe ra? I laxi nde ra, naxan a niyama i xa n matandi? <sup>6</sup> I i xa lanlanteya saxi Misirakae nan ma fa? E luxi alɔ wuri ponpoe naxan girama, a fa i sɔxɔ i kilɔnma a ra temui naxɛ. Mišira mangɛ Firawuna na na ki ne mixi birin bɛ, naxee e xaxili tixi a ra. <sup>7</sup> Temunde wo n yaabima ne, «Muxu xaxili tixi muxu Marigi Alatala nan na.» Kɔnɔ n xa a fala wo bɛ Xesekiya bara ge sərɛxɛbadee kanade geysae fari, a fa a fala Yudayakae

nun Darisalamukae bε, «Wo Alatala batu Darisalamu xa sərəxəbade gbansan nε.»»

<sup>8</sup> «Xa i sa nōma soe ragi wulu firin sotode i xa nama ya ma, n mariyi Asiriya mange soe fima ne i ma, e naxee ragima. <sup>9</sup> Hali i i xaxili ti Misirakae ra, soe ragie nun gisee xa fe ra, i sənbe xurun n ma mange xa mixi xuri di nde nōfe ra. <sup>10</sup> Bafe na ra, wo Marigi Alatala xa mu waxi n xa be gere? Alatala nan a falaxi n bε, «Siga, i na bəxi kana.»

<sup>11</sup> Na təmui Eliyakimi, Sebena, nun Yowa naxa a fala Asiriya mange rasima bε, «Yandi, i xa wəyən muxu bε Arami xui ra, muxu tan i xa konyie na xui fahaamuma. I naxa wəyən muxu bε Yuda xui ra nama ya xəri naxan na tətə fari ma.» <sup>12</sup> Kənə Asiriya mange rasima naxa e yaabi, «N marigi n xəexi yi masenyi falade i xa mange nun i tan nan gbansan bε? N mu wəyənfe yi mixie fan xa bε, naxee dəçəxəi tətə fari yi ki, naxee fama e yətə xa gbi fuxi donde nun e yətə xəli minde nun wo tan na?»

<sup>13</sup> Mange rasima naxa keli, a a fala a xui itexi ra Yudaya xui ra, a naxə, «Wo wo tuli mati Asiriya mange xungbe xa masenyi ra, <sup>14</sup> «Wo naxa tin Xesekiya xa wo madaxu, barima a mu fata wo ratangade n bəlexə i! <sup>15</sup> Wo naxa tin a xa wo madaxu wo xaxili tife Alatala ra, a falafe ra, «Alatala muxu rakisima nε, yi taa mu luma Asiriyakae xa mange sagoe.» <sup>16</sup> Wo naxa wo tuli mati Xesekiya ra de! Asiriya mange yi nan falaxi, «Xa wo tin lude n ma yaamari bun ma, kankan fama nε a xa xəə bogisee donde, kankan a xa kələnyi ye min, <sup>17</sup> han n sa fama wo xaninde boxi nde ma təmui naxə, naxan luxi alə wo xa bəxi, məngi nun wəni fanyi, taami nun wəni xəə na dənnaxə.» <sup>18</sup> Wo naxa wo tuli mati Xesekiya ra, naxan wama wo madaxufe a falafe ra, «Marigi Alatala won nakisima nε.» Si gbətəe xa alae nō nə e xa mixie bade Asiriya mange bəlexə i? <sup>19</sup> Xamata nun Arapadi xa alae go? Sefarawayimi, Hena nun Iwa xa alae go? Nee bara Samari ba n bəlexə i? <sup>20</sup> Namanəe birin xa alae ya ma, ala mundun a xa mixie rakisixi n bəlexə i?

Alatala tan nōma Darisalamu ratangade n ma?»

<sup>21</sup> Nama naxa dundu, e mu a yaabi, barima mange a fala nε, «Wo naxa a yaabi de.» <sup>22</sup> Xilikiye xa di Eliyakimi, mange xa banxi xunyi, Sebena səbeliti, nun Asafi xa di Yowa kəedi ragate, nee naxa siga mange Xesekiya yire e xa sosee ibəoxi ra e ma sunnunyi kui, e fa Asiriya mange rasima xa masenyi dəntəgə a bε.

## 37

### Mange Xesekiya marasi fenfe Annabi Esayi ra

<sup>1</sup> Mange Xesekiya to na fe mε, a naxa a xa donma ibəo a ma, a bəki dugi ragoro a ma sunnunyi kui, a fa siga Alatala xa banxi kui. <sup>2</sup> A naxa a xa banxi xunyi Eliyakimi, a xa səbeliti Sebena, nun sərəxədubə forie xəə Amosu xa di Annabi Esayi xən, bəki dugi ragoroxi e ma. <sup>3</sup> E naxa a fala a bε, Xesekiya yi nan falaxi, «To findixi sunnunyi, jaxankate, nun bəjəe mapaaaxu ləxəe nan na. A luxi alə die bari təmui bara a li, kənə sənbə mu na sənən e xa bari. <sup>4</sup> I Marigi Alatala na Asiriya mange xa xəəra xa masenyi mε Ala niŋe rasotəfe ra, təmunde a a jaxankatama nε a xa na wəyənyie ma. I xa Ala maxandi alako won ma mixi dənəxəe naxa faxa.»

<sup>5</sup> Mange Xesekiya xa mixie naxa siga Annabi Esayi yire. <sup>6</sup> Esayi naxa a masen e bε, «Wo a fala wo xa mange bε, Alatala yi masenyi nan tixi, «I naxa gaaxu Asiriya mange xa xəərae xa marasətəe xa fe ra, a naxee falaxi n bε. <sup>7</sup> N fama a xaxili mafindide xibaarui nde ra, a fa gbilen a xənyi. N a faxama santidegəma ra mənni nε.»

<sup>8</sup> Mange xa xəəra to gbilen Asiriya mange yire, a naxa a li a xa mange nu bara keli Lakisi, a nu na Libina gerefe. <sup>9</sup> Na təmui Asiriya mange naxa a kolon a Kusi mange Tirihaka na fafe a gerede. Na kui a man naxa xəərae xəə Xesekiya ma, a falafe ra, <sup>10</sup> «Wo a fala Yudaya mange Xesekiya bε, «I xa ala, i laxi naxan na, na naxa i madaxu de a falafe ra, «Darisalamu mu luma Asiriya mange bəlexə i.» <sup>11</sup> I a kolon a fanyi ra Asiriya

mangee naxan nabaxi namanee birin na. E e sɔntɔ ne a jaaxi ra. I tan fa fama i bade n yi ra di? <sup>12</sup> N benbae si naxee bɔnbo, e xa alae e ratanga ne, alɔ Gosan, Xarani, Resefa, nun Eden bɔnsɔe naxee na Teli Asari? <sup>13</sup> Xamata mange, Arapadi mange, Sefarawayimi mange, Hena mange, nun Iwa mange na minden?»

<sup>14</sup> Xesekiya naxa bataaxe rasuxu xεεrae yi ra, a naxa a xaran. Na dangi xanbi, a naxa te Alatala xa banxi, a a itala Alatala ya i. <sup>15</sup> Xesekiya naxa Alatala maxandi, a naxε, <sup>16</sup> «Isirayila Marigi Alatala, naxan magoroxi malekεe tagi, i tan nan na dunija birin Marigi ra, i tan nan koore nun bɔxi daaxi. <sup>17</sup> Alatala, i i tuli mati a fanyi ra, i xa Senaxeribi xa masenyi rame, naxan a xa mixi xεεxi Ala Nijε rasotode. <sup>18</sup> Alatala, nɔndi na a ra, Asiriya mangee bara si birin sɔntɔ, a e xa fe xun nakana. <sup>19</sup> E naxa nee xa alae woli te i, e e kana. A nɔndi ki ma, na kuyee mu findixi Ala ra, barima ibunadama nan nee yailanxi wuri nun gεmε ra. <sup>20</sup> Yandi, muxu Marigi Alatala, i xa muxu ratanga Senaxeribi ma, alako dunija birin xa a kolon, a i tan nan kerēn na Ala ra.»

<sup>21</sup> Awa, Amosu xa di Annabi Esayi naxa xεεra xεε mange Xesekiya ma, a naxε, «Isirayila Marigi Alatala yi nan masenxi, «N bara i xa maxandi suxu i naxan tixi Asiriya mange Senaxeribi xa fe ra. <sup>22</sup> Alatala xa masenyi nan ya a xili ma, Siyoni taa fama ne yode i ma, Darisalamu tofanyi fa i maberēde.

<sup>23</sup> I nde konbixi, i nde maberexi? I sɔnxɔxi nde ma? I bara i yete igbo Isirayila Seniyentɔe ma. <sup>24</sup> I xa xεεrae bara Marigi rasotɔ. I bara a fala, «N tan bara te han Liban geyae fari n ma gisee kui.

N sediri wuri itexie fɔn, n sipire wuri tofanyie sεgε fɔtɔnyi dεrεxi kui.

<sup>25</sup> N tigie ge pamanee ma, n e ye min. N Nili xure senkinεe birin xɔrima ne n sanyie ra.»»

<sup>26</sup> Alatala naxε, «I mu a mexi ba, n bara yi fee nate nu a rakuya, kafi n i daa temui? N fa na e rabafe ne.

I tan findixi taa senbemae sɔntɔma nan tun na,

<sup>27</sup> na taa mixie senbe mu na e xa ti wo kanke.

Gaaxui nun yaagi nan tun e sɔntɔma. E luma ne alɔ nooge xare, alɔ sexε naxan na banxi kɔn na, alɔ mengi bili naxan xarama beenun a xa bogi.

<sup>28</sup> Kɔnɔ n i dɔxɔ temui, i mini temui sigafe ra gere sode, i fa temui, n na birin kolon.

I man na n matandi, n na fan kolon.

<sup>29</sup> I to bara n matandi na ki, i i yete igbo n ma, n na n ma xurundε gbakuma ne i jɔε ra, n na n ma karafoe sɔti i de kui, n i ragbilen i kelide.»

<sup>30</sup> Alatala naxε, «Xesekiya, tɔnxuma nan ya i bε:

Toofare wo sansi xɔri yolonxi nan donma. Tamuna wo sansi bali nan donma. Kɔnɔ tamuna boore, wo sansie nan donma wo naxee sima wo e xaba, wo weni min naxan kelima weni bilie ma, wo naxee sima.

<sup>31</sup> Yuda bɔnsɔe naxee kisima, nee luma ne alɔ wuri bili naxan sanke na bɔxi bun ma, a fa a bogi ramini.

<sup>32</sup> Barima mixi ndee ratangama ne faxε ma Darisalamu, Siyoni mixi ndee kisima ne. Alatala Senbemæ a mafurama ne na birin nabade.»

<sup>33</sup> Na kui, Alatala yi masenyi nan tixi Asiriya mange xa fe ra, «A mu soma yi taa kui, a mu xali yo wolima be, a mu tima wo kanke a xa wure lefa ra, a mu bɛndε matema tunganfe ra wo xa tete ra.

<sup>34</sup> A gbilenma a fa kira nan na, a mu soma yi taa kui! Alatala xa masenyi nan na ki.

<sup>35</sup> N yi taa makantama ne, n a rakisima ne n xili nun n ma konyi Dawuda xa fe ra.»

<sup>36</sup> Na kɔε ra Alatala xa malekε naxa mini, a sa Asiriyaka wulu kεmε tongo solomasaxan nun suuli faxa. A dɔnχɔe to keli gεesεgε, e naxa na furee to e ya ma. <sup>37</sup> Na kui, Asiriya mange Senaxeribi

naxa gbilen a xonyi Ninewe. <sup>38</sup> Łoxçœnde, a to nu na salife a xa ala Nisiri xa banxi kui, Adarameleki nun Sareseri naxa a faxa santidegema ra, e e gi Ararati bɔxi ma. Esarixadoni naxa ti mangœ ra a baba Senaxeribi jœchœ ra.

## 38

### Xesekiya xa yalanyi

<sup>1</sup> Na lœchœe mange Xesekiya naxa fura a jaaxi ra. A gbe mu nu luxi a xa faxa. Amosu xa di Annabi Esayi naxa siga a yire, a a fala a bœ, Alatala yi nan masenxi, «I xa yaamarie fi i xa mixie ma, barima i na faxafe ne yi ki, i mu kisima yi fure ma.» <sup>2</sup> Xesekiya naxa a yatagi mafindi banxi xale ma, a Alatala maxandi, a naxœ, <sup>3</sup> «Alatala, yandi hinne n na, i a kolon n nan pœrexi ne kira tinxinxi nan xœn ma n ma dunijneigiri kui n bœne flixœ ra. N mu i matandi, n mu gbilen i waxonfe fœxœ ra.» Xesekiya naxa wa ki fanyi ra.

<sup>4</sup> Annabi Esayi mu nu gexi minide mange banxi tete kui, Alatala man naxa a masen a bœ, a naxœ, <sup>5</sup> «Gbilen i xa sa a fala n ma jama yarerati Xesekiya bœ, i benba Dawuda Marigi Alatala yi nan masenxi, «N bara i xa maxandi me, n bara i yaye to. N i yalanma ne, a xi saxan nde. N jœ fu nun suuli sama ne i xa simaya xun ma. <sup>6</sup> N i tan nun yi taa ratangama ne Asiriya mange ma. N yi taa makantama ne n ma konyi Dawuda xa fe ra.»»

<sup>7</sup> Annabi Esayi naxa a yaabi, «Yi nan findima Alatala xa tœnxuma ra i bœ, alako i xa a kolon a Alatala a xa masenyi rakamalima ne. <sup>8</sup> Ala naxœ, «N a niyama ne soge niini xa gbilen a xanbi xanbi ma dœxœ fu Axasi tede ma.»» Na temui, soge niini naxa magbilen a xanbi xanbi ma dœxœ fu a goroxi ki naxœ.

<sup>9</sup> Yudaya mangœ Xesekiya xa bœeti nan ya, a naxan sœbœxi a to yalan a xa fure ma:

<sup>10</sup> N nu a fala ne nu,  
«A lanma n xa laaxira yi waxati fanyi n  
ma dunijneigiri kui?

N ma simaya xa dunke na ki?»

<sup>11</sup> N man nu a fala ne nu,  
«N mu Alatala toma yi dunija ma sœnon,

n man mu ibunadama yo toma fa naxan sabatixi yi bœnde funi fari.

<sup>12</sup> N ma lingira bara tongo n xun, ałœ xuruse kante xa leeple italama ki naxœ. N ma simaya na mafilinfe ałœ mabœs xa gesœ.

Mabœs na ge gesœ sœchœde, a dœnchœ naxan luxi, a na xaba.

Alatala, i tan fan, beenun nunmare xa so, i bara n ma simaya rajœn.

<sup>13</sup> N naxa mame ti han gœsesœge, kœnœ i bara n xœrie igira ałœ yœte a rabama ki naxœ.

Beenun kœs xa so, i bara dan ti n ma simaya ma.

<sup>14</sup> N nu n xui xurudi raminima ne ałœ debelin xœni, n nu wama ne ałœ ganbœ sunnunxi. N nu n ya rate koore ma, n nu fa a fala, «N Marigi n na tœrœfe, i xa n mali.»»

<sup>15</sup> «N nœma na tagi rabade di?  
A tan yati bara n yaabi, a fa n ma duba susu.

Na kui n fama n pœrede yœte magore nan kui n ma simaya birin na.

<sup>16</sup> N Marigi, ibunadama kisima na ki ne.  
N jœngife to na nan ma.»

«I tan bara n ma yalanyi ragbilen n ma, n  
xa kisi.

<sup>17</sup> I bara n mali na tœrœ kui.  
I xa xanunteya bara n natanga faxœ ma, i bara n ma yunubie birin woli i kobe ra.

<sup>18</sup> I a kolon a n ma gaburi mu findima matœchœ ra i bœ,  
saya mu i matœchœma,  
faxa mixie fan mu i tantuma bœeti ra.  
Naxee goroma gaburi kui,  
nee xaxili mu tixi i xa hinne ra sœnon.

<sup>19</sup> Mixi njœ nan i matœchœma, ałœ n na i  
matœchœfe ki naxœ to lœchœ.

Babae masenyi tima e xa die bœ i xa hinne  
xa fe ra.»

<sup>20</sup> Alatala bara n nakisi.  
Won xa bœeti ba a bœ kœrae ra a xa hœrœmœbanxi kui.

Won xa lu na raba ra won ma simaya  
birin na.

<sup>21</sup> Annabi Esayi nu bara a fala, a e xa fa  
xœre bogi yailan, e a fatu mangœ Xesekiya

xa fi ma, alako a xa yalan. <sup>22</sup> Xesekiya nu bara a yaabi, «Tənxuma mundun a niyama n xa a kolon n man nōma tede Alatala xa hōrōmōbanxi?»

## 39

### *Xesekiya Babilən mange xa xəərae rasənefe*

<sup>1</sup> Na temui Babilən mange Merodaki Baladan naxa bataaxə nun buja rasanba Xesekiya ma, barima a nu bara Xesekiya furafe nun a yalanfe mə. <sup>2</sup> Xesekiya naxa na xəərae rasəne, a a xa naafuli birin masen e bə, alə gbeti, xəəma, surayı, labunde nun ture xiri nəxunmə, a xa gereso ragatade nun a xa bannaya birin na dənnaxə. Sese mu lu, Xesekiya mu naxan masen e bə a xa banxi nun a xa bəxi kui. <sup>3</sup> Na dangi xanbi, Annabi Esayi naxa fa Xesekiya yire, a a maxərin, «Na mixie munse falaxi i bə? E kelixi minden?» Xesekiya naxa a yaabi, «E kelixi bəxi makuye nde nə, dənnaxə xili Babilən.» <sup>4</sup> Esayi man naxa a maxərin, «E munse matoxi i xa banxi kui?» Xesekiya naxa a yaabi, «Se naxan birin na n ma banxi kui. Sese mu luxi n xənyi n mu naxan masenxi e bə.»

<sup>5</sup> Na kui, Annabi Esayi naxa a fala Xesekiya bə, «I tuli mati Alatala xa masenyi ra, <sup>6</sup> «Ləxəs na fafe, yi mixie fama nə i harige birin xaninde Babilən, i benbae naxan luxi i yi ra. Alatala xa masenyi nan na ki. <sup>7</sup> E fama nə i xa die suxude, i naxee barixi, e e bana Babilən mange bə.» <sup>8</sup> Xesekiya naxa a fala Esayi bə, «Alatala xa masenyi i naxan tixi, a fan.» A na fala nə barima a naxə, «Bərəsa nun kantari tan luma nə be, n ma simaya birin kui.»

## 40

### *Ala a xa nama xunsarafe*

<sup>1</sup> Ala xa masenyi nan ya:  
«Wo xa n ma jnama madundu e xa təore kui.  
<sup>2</sup> Wo xa a fala Darisalamu bə a a xa jaxankate bara jən, a xa yunubie sare bara gə fide, a Alatala bara na ragbilen a ma han dəxə firin.»

<sup>3</sup> Mixi nde na a xui raminife gbengberen yire a falafe ra,  
«Wo xa kira yailan Alatala bə, wo sankira matinxin wo Marigi ya ra.

<sup>4</sup> Gulunba xa ite, geya xa igoro, kira jaaxi xa yailan a fanyi ra.  
<sup>5</sup> Alatala xa nəre makənənma nə daali birin ya xəri.»

Alatala xa masenyi yati nan na ki.

<sup>6</sup> Mixi nde bara a fala n bə, «I xui rate.» N bara a yaabi, «N xa munse fala?» A naxə, «Adama xa nəre luxi nə alə sansie.

<sup>7</sup> E lisima nə, Alatala xa foye e fuge kana. Adamadie maniyaxi sansie nan na.

<sup>8</sup> Sansie xarama nə, e fuge kana, kənə Alatala tan xa masenyi mu kanama abadan.»

<sup>9</sup> Siyoni, i xa te geya itexi nde fari. Darisalamu, i xa i xui ite sənbə ra li-maniya kui.

A fala Yudaya taae bə, «Wo Marigi Ala na bə.»

<sup>10</sup> Marigi Alatala na fafe sənbə ra, nəx xanxi a bəlexə i.

Xunnakeli na a bə.

<sup>11</sup> A məenima nə a xa xurusee ma, a a xa yəxə yərəe tongoma nə, a e sa a kanke ma, a e ngae ragbəngbən.

<sup>12</sup> Nde baa ye maniyaxi a bəlexə kui?

Nde koore walaxə maniyaxi?

Nde dunija bəndə maniyaxi?

Nde geyae dəxəxi sikeeli ra?

<sup>13</sup> Nde Alatala Xaxili kolon?

Nde nōma marasi fide a ma?

<sup>14</sup> Nde a yamarima? Nde a matinkanma?

Nde fe kolonyi masenma a bə?

Nde a masenma a bə se yailanma ki naxə?

<sup>15</sup> Namanəe luxi nə a bə alə se xunxurie. A e rakelima nə a fanyi ra.

<sup>16</sup> Liban sube birin nalanxi mu sərəxə gan daaxi lima naxan daxa a bə, Liban fətənyi belebele mu yege lima a xa sərəxə ganfe ra.

<sup>17</sup> Sese mu jamanəe ra a ya i, e findixi a bə fe fufafu nan na.

<sup>18</sup> Wo wama Ala maniyafe nde ra?

Wo a misaalima munse ra?

<sup>19</sup> Yirawali kuye nan masolima,  
xabui xεεma radin a ma,  
a fa gbeti yølønχønyie yailan a kuye  
gbakuma naxan na.  
<sup>20</sup> Setaree wuri nde nan fenma naxan mu  
kanama mafuren mafuren,  
a mixi fen naxan fata a masolide alako a  
naxa bira.

<sup>21</sup> Wo mu a kolon? Wo mu na fe mεxi kabi  
temui xønkuye?  
Wo mu na fahaamuxi kabi dunija daa  
temui?  
<sup>22</sup> A tan nan sabatixi dunija birin xun ma.  
Dunija mixie luxi ne a be alo katoee.  
A tan koore walaxø italaxi ne alo dugi  
naxan sama leeble ma.  
<sup>23</sup> A tan nan mangεe xun nakanama, a  
mixi xungbee xa fe magoro.  
<sup>24</sup> E luxi ne alo sansi naxan si to,  
kønø beenu e xa mø, a fa wuyenyi radin  
e ma naxan e xarama gben.  
Na temui foye xungbe e xaninma ne alo  
sexε xare.

<sup>25</sup> Ala Sεniyεntøe xa masenyi nan ya:  
«Wo n tan Ala maniyama nde ra?  
N misaalixi nde be?  
<sup>26</sup> Wo wo yae rakeli koore ma.  
Nde na se yanbaxie daaxi?  
Ala nan e yamarima, a e xilie kolon.  
A senbe xa saabui ra, sese mu luxi e ma.»

<sup>27</sup> «Na kui, wo tan n ma jama,  
naxan fatanxi Yaxuba ra, naxan findixi  
Isirayila ra,  
munfe ra wo a falama,  
«Alatala mu fe toxi naxan døxøxi muxu  
ma.  
Muxu Marigi Alatala mu wama muxu gbe  
juøøfe.»

<sup>28</sup> Wo mu a kolon? Wo mu na fe mεxi?  
Alatala findixi Ala nan na kabi abadan,  
a dunija yati nan daaxi a føle ra.  
A mu taganma, danyi mu na a xaxili ma.  
<sup>29</sup> A senbe fima ne mixi taganxi ma,  
a limaniya fi senbetaree ma.

<sup>30</sup> Hali dimedie e taganma, segstalæ bi-  
rama,  
<sup>31</sup> kønø naxee e xaxili tima Alatala ra,  
nee senbe neεne søtøma ne, e fa tigan alo  
segεe.  
E e juøø, e e gi, e mu taganma fefe ma.»

## 41

*Ala nan na Isirayila xa mali ra*

<sup>1</sup> «Namaneε, wo wo sabari.  
Si yensenxie, wo limaniya,  
wo xa wo maso n ma kiiti yire ra.»  
<sup>2</sup> «Nde mixi tixi kira xøn ma keli sogetede,  
wo xa kiiti sama naxan xili ra?  
Nde namaneε saxi a sagee, a mangεe xa  
fe igoro a be?  
A xa santidegεma e xun nakanama ne, a  
xa xali e rayensen ye.  
<sup>3</sup> A e kerima ne senbe ra, a man siga yire  
gbete na rabade.  
<sup>4</sup> Nde na fee ragirixi a xa yaamari ra kabi  
dunija føle?  
N tan Alatala, naxan na fe føle nun fe  
raøønyi ra,  
n tan bara na moøli birin nagiri.»  
<sup>5</sup> «Namaneε gaaxuma ne na birin ya ra,  
sie seren gaaxui ra dunija birin.  
<sup>6</sup> E limaniya fima e bore ma, a falafe ra,  
«Wo wo senbe so!»  
<sup>7</sup> Yirawalie e bore malima alako xεεma xa  
sa kuye ma.  
E naxø, «A fan na ki ne.»  
E kuye banbanma lantumae ra alako a  
naxa fa bira.»  
<sup>8</sup> «Kønø wo tan Isirayila findixi n ma  
konyi nan na.  
N wo tan Yaxuba bønsøe nan sugandixi,  
naxan fatanxi n xanuntenyi Iburahima  
bønsøe.  
<sup>9</sup> N wo tongoxi dunija tunxunyie nan na,  
a falafe ra,  
«N ma konyi sugandixie nan wo ra, n mu  
memø naxee ra.»  
<sup>10</sup> Wo naxa gaaxu, barima n na wo føxø  
ra.  
Wo naxa køntøfili, barima n tan nan na  
wo Marigi Ala ra.  
N senbe fima wo ma n belexø tinxinxi nan  
na.»  
<sup>11</sup> «Naxee birin wo maberefe, e fama  
yaagi nan tun søtøde.  
Naxee wo fenfe gere ra, e halakima ne, e  
juøø.  
<sup>12</sup> Wo na wo yaxuie fen, wo mu fama e  
tode, barima e løεma ne.  
Naxee wo fenma gere ra, nee juøøma ne.

<sup>13</sup> Na rabama n̄e barima n tan nan na wo  
Marigi Alatala ra,  
naxan wo b̄elx̄e rasuxu,  
a a fala, «Wo naxa gaaxu, n fafe wo  
malide.»

<sup>14</sup> Yaxuba b̄onsœ, wo naxa gaaxu.  
Isirayila, wo wo s̄enb̄e so.  
Hali wo findixi mixi xunxurie nan na alo  
kuli di,  
n tan naxan lanxi wo Rakisima ma, naxan  
findixi wo xa S̄eniyentœ ra,  
n tan yete yati fama n̄e wo malide.  
N xui nan na ki.»

<sup>15</sup> «N a niyama n̄e wo xa s̄enb̄e magaaxuxi  
s̄ot̄ wo yaxuie ya ra.  
Wo luma n̄e alo wure wali se naxan geyae  
rabœma, a e findi xube ra.

<sup>16</sup> Wo yaxuie rayensenma n̄e  
alo x̄e sa naxee maale b̄onb̄o, foye fa  
maale lagi xanin.  
Wo s̄ewama n̄e Alatala ra,  
wo Isirayila xa S̄eniyentœ tantuma n̄e.»

<sup>17</sup> «Misikiinee nun setaree ye fenma, k̄ono  
e mu a toma.  
E nenyi xarama ye x̄oli ra.  
K̄ono n tan Alatala, n e xa maxandi  
tongoma n̄e.  
N tan Isirayila Marigi Ala, n mu neemuma  
e ma.

<sup>18</sup> N xuree rabœma n̄e geya maxaraxie  
ma,  
n dulonyi raminima ma gulunbae kui.  
N gbengberenyi mafindima n̄e ye yire ra.  
<sup>19</sup> N sediri, kasiya, miriti, nun oliwi wuri  
bilie sima n̄e gbengberenyi ma.  
N sipire, orimi, nun buyisi sansi bilie si  
wula i,  
<sup>20</sup> alako jama xa na to, e fa fahaamui s̄ot̄,  
a na birin findixi Isirayila xa S̄eniyentœ  
Alatala s̄enb̄e wali nan na.»

<sup>21</sup> Alatala naxe, «Wo fa, wo wo xa  
marakorosi masen n̄e.  
Wo xa na birin tagi raba a fanyi ra Yaxuba  
Marigi be.

<sup>22</sup> Wo xa fa wo xa kuyee ra alako e xa a  
fala muxu be fe naxee fama rabade.  
Fe naxee singe rabaxi, e xa e raba ki fala  
muxu be,  
alako muxu xa xaxili s̄ot̄ na kui.  
E xa a fala muxu be fe naxan fama  
rabade,

<sup>23</sup> alako muxu xa a kolon a e findixi alae  
nan na.

E xa fe nde raba, a na findi fefe yo ra,  
naxan n̄oma muxu de ixarade, muxu xa  
gaaxu e ya ra.

<sup>24</sup> Wo tan kuyee, «Wo mu n̄oma na sese ra,  
wo tide yo mu na.

Mixi naxan wo batuma, na mixi findixi  
mixi x̄onxi nan na.»»

<sup>25</sup> «N bara mixi nde rakeli k̄oola mabiri,  
a fama n xili ra kelife sogetede mabiri.  
A mangœ iboronma n̄e alo fejœ rafale  
bendœ iboronma ki naxe.

<sup>26</sup> Nde na fe masenxi kabi a folœ, alako  
muxu xa na kolon beenun a xa  
raba?

Nde na falaxi, alako muxu xa a kolon  
n̄ondi fale nan a ra?

Kuye yo mu na fe masen.

Kuye yo mu na xibaarui fi.

Kuye yo mu e xui ite.

<sup>27</sup> N tan nan na singe masen Siyonibœ,  
«Yi nan fama rabade.»

N tan xœera nan xœ Darisalamu.

<sup>28</sup> N naxan toma yi kuyee tagi,  
keren mu na naxan n̄oma masenyi nde  
tide,

naxan n̄oma n ma maxœrinyie yaabide.

<sup>29</sup> Wo xa e mato: Kuye fufafu nan e ra!

E wali fœxi yo mu na!

Sese mu na yi kuyee ra!»

## 42

### Alatala xa Konyi Sugandixi

<sup>1</sup> N ma Konyi Sugandixi nan yi ki, n jœl  
saxi naxan xœn ma,  
n naxan xanuma n nii birin na.  
N bara n Xaxili ragoro a ma.

A tinxinyi masenma n̄e jamanœ bœ,

<sup>2</sup> k̄ono a mu xaaœma e ma, a mu sœnœœ  
ratema e ma,  
a mu a yete igboma.

<sup>3</sup> A mu kale kuntinxì igirama, a mu lanpui  
dœxe xuri raxubenma.

A kiiti sama a seriye ki nan ma.

<sup>4</sup> A mu dagalanma, a mu birama,  
han a ge tinxinyi rasabatide dunipa ma.  
Jamanœ xaxili tima a xa yaamari tinx-  
inxì nan na.

<sup>5</sup> Alatala N̄ondi Kanyi xa masenyi nan ya,  
Ala naxan koore daa, a a walaxœ itala,

naxan bɔxi daa, a nun se birin naxan toma naa,  
naxan jɛngi fixi dunija mixie ma, alako e xa dunija igiri.

<sup>6</sup> «N tan Alatala nan na,  
naxan i xɛɛxi, naxan i makantaxi,  
naxan a niya i xa findi saate saabui ra ibunadama bɛ,  
naxan a niya i xa findi naiyalanyi ra namanee bɛ,  
<sup>7</sup> alako i xa dɔnxuie ya rabɔɔ, i xa geelimanie ramini geeli,  
i xa mixie xɔreya naxee na dimi kui.»

<sup>8</sup> «Alatala nan n na, n xili nan na ki.  
N mu wama n firin nde xɔn,  
n mu tinma n ma matɔxɔe xa fi kuyee ma.  
<sup>9</sup> N ma masenyi singee bara rakamali,  
n man fe neɛne masenma ne wo bɛ naxan fama rakamalide.  
N nee xa fe rakolon wo ra beenu e xa raba.»

<sup>10</sup> «Wo xa bɛeti neɛne ba Alatala bɛ,  
wo a matɔxɔ sa keli dunija baanyi ra,  
wo tan naxee biyasima baa xun ma,  
wo tan naxee baloma baa kui,  
wo tan naxee sabatixi namanee kui.  
<sup>11</sup> Gbengberenyi nun taae xa e xui ite,  
Kedarikae sabatixi dɛnnaxɛ.  
Selakae xa e sɛewɛ xui ite geyae fari.

<sup>12</sup> E xa Alatala matɔxɔ alɔ a lan a xa matɔxɔ ki naxɛ.  
Namanee birin xa a matɔxɔ.  
<sup>13</sup> Alatala minima ne alɔ jalama,  
a bɔjɛ te gere xa fe ra, a gereso xui ramini sɛnbɛ ra.»

<sup>14</sup> «Kabi a rakuya n sabarixi, n dunduxi,  
n nan n yɛtɛ suxuxi.  
Kɔnɔ yakɔsi n nan n xui raminima alɔ gine naxan di barife.  
<sup>15</sup> N sansie ralisima ne geyae fari,  
geya findi gbengberenyi ra.  
N xuree mafindima ne xare ra,  
n ye yiree xɔri.

<sup>16</sup> N dɔnxuie rajɛrɛma ne kira nde ra, e mu naxan kolon,  
n dimi findi e bɛ naiyalanyi ra,  
n bɔxi magexi findi bɔxi saxi ra e jɛrɛma dɛnnaxɛ.

N na nan yati rabama e bɛ, n mu e rabɛninma.

<sup>17</sup> Naxee e xaxili tixi kuyee ra,  
e gbilenma ne yaagi kui.  
Na kuyee yailanxi wure raxunuxi nan tun na,  
kɔnɔ na mixie a falama e bɛ, «Wo findixi won ma alae nan na.»

<sup>18</sup> «Tulixɔrie, wo wo tuli mati.  
Dɔnxuie, wo wo ya ti n na.  
<sup>19</sup> Nde dɔnxuxi, xa n ma konyi xa mu a ra?

Nde tuli xɔrix, xa n n ma xɛɛra xa mu a ra?  
Nde dɔnxuxi, xa n ma konyi bɔjɛ saxi xa mu a ra?

<sup>20</sup> Wo bara fe gbegbe to, kɔnɔ wo mu wo jɔxɔ saxi e xɔn ma.  
E bara e tuli mati, kɔnɔ e mu fefe fahaa-muxi.

<sup>21</sup> Tinxinyi to rafan Alatala ma,  
a bara wa a xa seriye binyafe, nama xa a kolon.

<sup>22</sup> Kɔnɔ yi nama xun bara rakana,  
e suxuxi yili nun geeli nan kui.  
E yaxuie bara e xanin, mixi yo mu na naxan e rakisima,  
mixi yo mu na naxan maxandi tima e bɛ e xa gbilen.»

<sup>23</sup> Nde a tuli matima na fee ra wo ya ma?  
Nde a jɔxɔ sama na fee xɔn ma temui naxan sa fama?

<sup>24</sup> Nde Yaxuba soxi munjeti yi ra?  
Nde Isirayila soxi kasaratie yi ra?  
Alatala xa mu a ra, won yunubi rabaxi naxan na?

E mu waxi jɛrɛfe a xa kira xa xɔn ma,  
e man mu e tuli matixi a xa seriye xa ra.

<sup>25</sup> Na kui a naxa a xa xɔnɛ dusu Isirayila xun na,  
a niya gere xa e xun nakana.  
Na te bara dɛxɛ e rabilinyi,  
kɔnɔ e mu e cɔxɔl saxi na xɔn ma.

## 43

### Isirayila Rakisima kerenyi

<sup>1</sup> Alatala xa masenyi nan ya,  
naxan Yaxuba daaxi,  
naxan Isirayila yailanxi bɛndɛ ra:  
«Hali wo mu gaaxu, barima n bara wo xun sara,



I xa yarerati muruta ne n xili ma.  
 28 Na nan a ra, n fama i xa serehexdubee  
 rayaagide,  
 naxee walima n ma horomelingira kui.  
 N a niyama ne Yaxuba bonsae xun xa  
 rakana,  
 Isirayila bonsae xa yaagi.»

## 44

### Kuye yailanma xa wali

1 «N ma konyi Yaxuba bonsae, wo xa wo  
 tul mati,  
 n ma nama sugandixi Isirayila, wo xa n  
 xui rame.  
 2 Alatala xa masenyi nan ya,  
 naxan wo daaxi wo nga teeges i,  
 naxan wo bun tima.  
 N ma konyi Yaxuba, hali i mu hanme,  
 wo tan Yesurun n naxan sugandixi,  
 3 barima n ye ragoroma ne wo xa boxi  
 maxaraxi ma,  
 n xure raminima ne gbengberen yire ma.  
 N nan n Xaxili ragoroma ne wo bonsae  
 ma,  
 n barake sama ne wo xa die ma.  
 4 E fanma ne alo pooge naxan toma fili  
 tagi,  
 alo wuri naxee sixi xure de i.  
 5 Nde a falama ne, «Alatala gbe nan n na,  
 a Yaxuba xili sa a xun ma.  
 Nde a sebema ne a belexe ma, «Alatala  
 gbe,»  
 a Isirayila xili sa a xun ma.»  
 6 «Alatala xa masenyi nan ya,  
 Alatala Senbema naxan findixi Isirayila  
 mange nun a rakisma ra.  
 N tan nan na fe folo ra, n tan nan na fe  
 rajonyi ra.  
 Ala gbete yo mu na bafe n tan na.  
 7 Nde maniyaxi n tan na? A xa na fala.  
 Na kanyi xa woyen ba, a xa fe dangixi  
 masen kabi n ma nama daa temui.  
 A xa fe masen naxan fama rabade, iyo a  
 xa na fala kene ma.  
 8 Wo naxa gaaxu, wo naxa seren.  
 N mu na masenxi wo be xe, beenu na fee  
 xa raba?  
 N ma seedee nan wo ra.  
 Ala gbete na na, ba n tan na?  
 Ade, fanye gbete mu na hali keren.»

9 Fuyantee nan kuye yailanmae ra.  
 E xa wali tide yo mu na.  
 E xa seedee ya mu na, e xaxili ifuxi.  
 E fama lude na yaagi nan kui.  
 10 Nde kuye yailanma, naxan mu nomma a  
 malide fefe ra?  
 11 Na kanyie yaagima ne.  
 Adamadi nan tun na e ra.  
 E birin xa e malan, e xa ti n ya ra.  
 N e birin nagoroma ne gaaxui nun  
 naxankate ra.  
 12 Kuye yailanma wure xabuma te xocra,  
 a kuyee yailan derema ra, a a rawali a  
 yete senbe ra.  
 Kaame nun ye xoli luma ne a susu ra, a  
 fa tagan.  
 13 Kamuderi luuti italama ne a maniyafe  
 ra, a a koorin.  
 A wali folo wali see ra,  
 a a yailan han a lu alo mixi tofanyi naxan  
 tima a xa banxi kui.  
 14 A nu wuri ndee si fotonyi yire,  
 a mame ti han tune ye a ramo, a fa a seg.  
 15 A nde findi yege ra, alako xinbeli naxa  
 a susu,  
 a nde rawali taami ganfe ra.  
 Kon naxan luxi, a na findi ala ra a naxan  
 batuma,  
 a kuye rafala, a suyidi a be.  
 16 A seti findi yege ra,  
 a sube gamma naxan na,  
 a fa a dege, a a fala, «Yi te fan. Xinbeli mu  
 n susuma be.»  
 17 A wuri donxe nan findima a xa kuye  
 ala ra,  
 a suyidi naxan be a batufe ra.  
 A maxandi ti a be, a falafe ra,  
 «N nakisi, barima i tan nan n ma ala ra.»  
 18 Kon na mixi mu gexi fahaamui setode.  
 A luxi alo donxui naxan mu se toma,  
 a xaxili mu fata fee tagi rabade.  
 19 Sese mu a a boje ratima soncon, a xa a  
 majoxun,  
 «N bara wuri seti sa te i,  
 alako n xa taami nun sube gan a te wole  
 ra n naxan donma.  
 A lanma n xa na wuri donxe rafala kuye  
 ra Ala naxan xonma?  
 N xa n suyidi wuri xuntunyi be?»  
 20 Na kuye yailanma birama se nan fojo  
 ra naxan findima te xube ra.

A bɔŋe bara a yete yanfa.

A mu fata a yete rakiside,

a man mu xaxili sɔtɔ a falafe ra, «N naxan tixi n bεlexε ra wule ala nan a ra.»

**21** «Yaxuba bɔnsɔe, wo xa ratu yi fee ma, wo tan Isirayila jnama naxan findixi n ma konyi ra.

N wo daa ne, alako wo xa findi n ma konyi ra.

Isirayila, n mu neemuma wo ma.

**22** N bara wo xa yunubie xafari, wo naxan sɔtɔ wo xa murute kui, n bara nee ba naa alɔ nuxui bama koore ma ki naxε.

Wo xa gbilen n ma, barima n bara wo xun sara.»

**23** Koore xa seewa Alatala xa wali xa fe ra. Bɔxi bunyi xa a xui ramini.

Geyae xa e xui ite alɔ wuri naxee na fɔtɔnyi kui,

barima Alatala bara Yaxuba xun sara, a bara a nɔrε masen Isirayila ya ma.

**24** Wo Rakisima Alatala xa masenyi nan ya naxan wo rafalaxi wo nga teεgε, «N tan, Alatala nan n na, naxan fe birin daaxi,

naxan koore itala,

naxan bɔxi rafala a bεlexε ra,

**25** naxan namijɔnme wule falεe xa tɔnxumae kana,

naxan sematoe rayaagi,

naxan lɔnnilae xa marasi mafindi lɔnnitareja ra,

**26** naxan a xa namijɔnme konyie xa masenyie rakamali,

naxan a xa xεεrae xui findi nɔndi ra,

naxan a masenma Darisalamu xa fe ra, «Nama fama sabatide naa,»

naxan a masenma Yudaya taae xa fe ra, «E man fama ne tide,»

**27** naxan a falama baa bε, «Xara, n i xa ye raxɔrima ne,»

**28** naxan mange Sirusi xεεma a sago rabade, alɔ xuruse madonyi a rabama ki naxε,

naxan a masenma Darisalamu xa fe ra, «A man xa ti,»

naxan a masenma hɔrɔmɔbanxi xa fe ra, «A man xa ti!»»

## 45

### *Ala xa wali nun Sirusi*

**1** Alatala xa masenyi nan ya a xa mixi sugandixi Sirusi bε, a naxan xεεxi jamanee xun nakanafe ra, e xa lu a xa yaamari bun ma, a naade rabixi naxan bε alako a xa wali xa sɔcɔneya.

**2** «N tima ne i ya ra, n tentenyi magoro i bε, n wure gbeeli naadee kana, n wure naadee yensen ye i ya ra.

**3** N naafuli nɔxunxi fima ne i ma, alako i xa a kolon n tan nan Isirayila Marigi Alatala ra, naxan i xilixi i xili yati ra.

**4** N ma konyi Yaxuba xa fe ra, n ma jnama sugandixi Isirayila, n i xilixi i xili nan na, n binyε fima ne i ma hali i to mu n kolonxi sinden.

**5** N tan nan na Alatala ra, Ala gbεtε yo mu na bafe n tan na. N sεnbe fima ne i ma hali i to mu n kolonxi sinden.

**6** Na kui mixi birin fama ne a kolonde a Ala kerenyi nan n na, kelife sogetede han sogegorode, Ala gbεtε yo mu na.

**7** N tan nan koore iyalanma, n dimi rasin, n tan nan heri raminima, n gbaloe raba. N tan Alatala na n na fee birin nabama.»

**8** «Tunε ye xa goro kelife koore ma, nuxui xa rabi ye raminife ra.

Bɔxi fan xa rabi na ye sɔtɔfe ra. Kisi xa sɔtɔ alɔ sansi bulama ki naxε, tinxinyi xa lu na.

N tan Alatala nan na birin daaxi.»

**9** Naxankate na mixi bε, naxan a yailanma matandima, naxan findixi fεjε xuntunyi tun na.

Bende doloxi a falama fεjε yailanma bε, «I n yailanfe munse ra? I xa wali mu fan!»

**10** Naxankate na mixi bε, naxan a falama a baba nun a nga bε, «Wo munse barixi?»

**11** Alatala xa masenyi nan ya, Isirayila xa Sεniyεntɔe naxan wo daaxi, «Wo wama n maxɔrinfe tina fe nan ma n naxan nabama n ma die ra?»

Wo wama n yamarife n ma wali xa fe nan na?

<sup>12</sup> N tan nan bɔxi yailanxi, n fa mixi daa a fari.

N tan nan koore itala n bɛlexe ra, n tunbuie yamari.

<sup>13</sup> N tan nan man Sirusi xεema n ma tinxinyi xa fe ra.

N kira rabɔɔma ne a bε alako a xa n ma taa ti,

a xa n ma jama xɔrɔya xunsare xanbi.»  
Alatala xa masenyi nan na ki.

<sup>14</sup> Alatala xa masenyi nan ya,  
«Misira nun Etiyopi xa naafuli luma ne i yi ra,

Sebakae findima ne i xa konyie ra,  
e bira i fɔxɔ ra yɔlɔnxɔnyi kui, e suyidi i bε, e a fala i bε,

«Ala na i fɔxɔ ra, a maniyε mu na, Ala gbete mu na.»»

<sup>15</sup> Isirayila Marigi Ala, a Rakisima,  
Ala nan i ra, naxan mu a yεtε masenma kεnε ma.

<sup>16</sup> Kuye yailanmae fama ne lude yaagi kui,  
e e birin xanin,

<sup>17</sup> kɔnɔ Alatala Isirayila tan rakisima ne abadan,

a mu fama yaagide feo.

<sup>18</sup> Alatala naxan koore daaxi, naxan firin nde mu na,

naxan dunija daaxi a ki nun a kεra nan ma,

a fa adamadie rasabati a ma,  
a fa a fala, «Alatala nan na, Ala gbete yo mu na.»

<sup>19</sup> N mu wɔyεnxi dunxui xa ra de.

N mu a fala Yaxuba bɔnsɔε bε e xa n fen na ki tun.

N tan Alatala nɔndi nan falama, n tinxinyi nan masenma.»

<sup>20</sup> «Wo wo malan, wo fa, wo wo maso, wo tan mixi gixie kelife jamanee ma,  
Kuye batuie mu sese kolon,  
e kuye maxandima naxee mu nɔma mixi rakiside.

<sup>21</sup> Wo wo xui ramini, wo xa marakolonyi ti e bε.

E xa e bore rasi.

Nde yi masenyi tixi kabi temui xɔnkuye?  
N tan xa mu a ra?

Ala gbete yo mu na bafe n tan na,

Ala naxan tinxin, naxan mixi rakisima.

<sup>22</sup> Wo xa gbilen n ma, wo tan naxee kelima dunija tunxunyie ma,

alako wo xa kisi sɔtɔ, barima Ala gbete yo mu na bafe n tan na.

<sup>23</sup> N bara n kali n yεtε ra nɔndi ki ma,  
n ma masenyi mu kanama fefe ma.

Xinbi birin sinma ne n bun ma,  
kali birin nabama n tan nan xili ra.

<sup>24</sup> Nama a falama ne n bε,  
«Tinxinyi nun senbe toma i tan Alatala nan gbansan yi.»»

Mixi naxee nu murutaxi a ma,  
e fama ne a yire yaagi kui.

<sup>25</sup> Kɔnɔ Isirayila bɔnsɔε gbe nɔxɔma ne Alatala saabui ra,  
e fa xunnakeli sɔtɔ.

## 46

### Babilɔn xa alae

<sup>1</sup> Babilɔn xa kuye Beli a xinbi sinma.

A xa kuye Nebo fan a felenma bɔxi ma.  
Sofalee e bɛndunma xanin se fari.

Na kote binya, a sofalee rataganma ne.

<sup>2</sup> E mu nɔ na kuyee ratangade.  
E birin xa siga konyiya kui.

<sup>3</sup> «Yaxuba bɔnsɔε, wo wo tuli mati n na.  
Isirayilaka naxee luxi, wo wo tuli mati n na.

Kabi wo barixi temui naxε, n bara wo xanin n bɛlexe, n bara wo bun ti.

<sup>4</sup> N nu na raba ne han wo fori waxati.  
Wo xunsexε to nu fiixεma, n tan nan man nu wo bun tima.

N to wo daa, n man nu wo malima ne, n wo xanin, n wo rakisi.

<sup>5</sup> Wo n ma maniyε toma minden? Wo n firin nde kolon?

<sup>6</sup> Naafuli kanyi xεema nun gbeti raminima, a a sa sikeeli fari,  
alako xabui xa kuye nde yailan a bε,  
a a xinbi sinma naxan bε a batufe ra.

<sup>7</sup> E na tongo, e a dɔxɔ e tunki fari, e a xanin yire, e a tima dennaxε.  
Menni a tixi tun, a mu sigama dεdε.

Hali mixi nde a mawa a bε, a mu a yaabima,  
a mu mixi ratangama a xa tɔɔre ma.»

<sup>8</sup> «Wo tan murutelaε, wo xa ratu na fee ma, alako wo xa nɔ kiside.

<sup>9</sup> Wo xa ratu n naxan nabaxi temui dangixi.  
 Ala gbete yo mu na bafe n tan na, n firin nde mu na.  
<sup>10</sup> Ala gbete mu na naxan fe masenma beenun a xa raba,  
 naxan nōma a falade,  
 «N waxənfe fama nē rakamalide. N tan nan a ragirima.»  
<sup>11</sup> N tan nan xōni nde xilima kelife sogetede mabiri,  
 naxan n waxənfe rabama n bε.  
 Iyo, n naxan falaxi, n a rabama nε,  
 n naxan natexi, n a rakamalima nε.  
<sup>12</sup> Wo wo tuli mati n na, wo tan naxee xaxili xɔrɔxɔ,  
 wo tan naxee makuyaxi tinxinyi ra.  
<sup>13</sup> N ma kiti tinxinxı bara makore, a mu makuya feo.  
 N fama n ma kisi fan na, a mu buma.  
 N Siyon rakisima nε,  
 N nan n ma nōre ragoroma nē Isirayila ma.»

**47***Babilon birafe*

<sup>1</sup> «Babilon taa, keli i xa kibanyi kui, i dɔxɔ bɔxi ma.  
 I xa tofanyi nun i xa bannaya bama nē i yi.  
<sup>2</sup> Wali see tongo kuri sofe ra.  
 I xa mafelenyi bama nē i ma, i xa dugimate, i xure igiri i mageli ra.  
<sup>3</sup> I jaibɔma nē yaagi kui,  
 n fama nē n gbe jɔxɔde kinikini xanbi.»  
<sup>4</sup> Alatala Sənbəma nan findi muxu xunsarama ra, Isirayila xa Səniyentəe.  
<sup>5</sup> «Babilon nama, wo dɔxɔ, wo wo de balan.  
 Wo xa mangeya bara jɔn.  
<sup>6</sup> N nu xɔnɔxi n ma jama ma, n fa e kε tongomae xun nakana.  
 N naxa e lu wo sagoe, kɔnɔ wo mu kinikini e ma fefe ma.  
 Hali forie, wo bara e jaxankata a jaaxi ra.  
<sup>7</sup> Wo nu a falama nε, «N ma mangeya mu jɔnma abadan!»  
 Kɔnɔ wo mu wo jɔxɔl saxi fe xɔn ma naxan nōma wo lide.»  
<sup>8</sup> «Yakɔsi wo wo tuli mati n na,

wo tan banna naxee a majɔxunxi a fefe mu nōma wo tɔɔrɔde,  
 naxee a falama, «N kerèn nan tide gbo dunipa,  
 n mu findima kaajε ra, n ma die mu bama n yi.»  
<sup>9</sup> Kɔnɔ n xa a fala wo bε, na fe firinyie wo lima ne fεεŋεn kerèn kui.  
 Wo ganma nē wo xa die ra, wo findi kaajε ra hali wo duureya nun karamɔxɔ wali rawuya.  
<sup>10</sup> Wo nu laxi wo xa jaaxuna nan na, wo jɔxɔ a ma na mü toma.  
 Wo xa fe kolonyi bara wo madaxu.  
 Wo bara a fala wo bɔŋε ma, «N kerèn nan be, n tan nan gbansan tide gbo.»  
<sup>11</sup> Gbaloe fama nē wo lide, wo mu nōma wo yεtε ratangade naxan ma wo xa naafuli ra, gbaloe naxan wo terennama.»

<sup>12</sup> «Wo to laxi na fe mɔɔli nan na, wo xa lu wo xa duureya, nun wo xa manduruya kui wo darixi naxan na.  
 Wo a majɔxun a na sɔɔneyama nē wo bε, wo fa geeni wo yaxui xun ma,  
<sup>13</sup> kɔnɔ na birin fama nē wo ratagande.  
 Wo xa se matoe xili, naxee koore matoma, e fe fala naxan fama wo lide.  
<sup>14</sup> Nee tan fan luma nē alo sɛxε naxan ganma te ra.  
 E mu nōma e yεtε rakaside te xɔɔra.  
 Sese mu luma e yi ra, hali te xunxuri e dɔxɔma naxan sεeti ma xinbeli temui.  
<sup>15</sup> E mu nōma fefe rabade wo bε, hali wo to bara wo xaxili ti e ra kabi wo dimedi temui.  
 E sigama nē yare e xa kira jaaxi xɔn ma.  
 Mixi yo mu nōma wo rakaside.»

**48***Isirayila nun Ala xa lanyi*

<sup>1</sup> «Yaxuba bɔnsɔe naxan xili Isirayila, naxan fatanxi Yudaya ra,  
 wo wo tuli mati n na.  
 Wo tan naxee wo kalima Alatala xili ra, wo tan naxee Isirayila Marigi Ala maxandima tinxintareya kui,  
<sup>2</sup> wo tan naxee wo yεtε xilima Taa Səniyentəe Kanyie,

wo tan naxee wo xaxili tima Isirayila  
Marigi Alatala ra,

<sup>3</sup> n naxan masenxi wo be t̄emui dangixi,  
n bara ge na ragiride.

<sup>4</sup> N to a kolon wo xaxili x̄or̄ox̄ ał̄ wure,

<sup>5</sup> n naxa wo rakolon na fe ra beenun a xa  
raba,

alako wo naxa fa a fala,

«Muxu xa kuye wuri daaxie nun wure  
daaxie nan na fe nat̄exi.»

<sup>6</sup> Wo bara na m̄e? Wo bara so na fe kui?»

«Yak̄osi n fe neenee masenma n̄e wo be,  
naxee nu bara noxun wo ma.

<sup>7</sup> Nee minixi yi waxati n̄e,

wo mu nu naxee kolon.

Na kui wo mu n̄oma a falade, «Iyo, muxu  
nu nee kolon.»

<sup>8</sup> Wo mu na fee fahaamuxi t̄emui dangixi  
barima wo tuli x̄or̄ox̄.

Yanfantee nan wo ra kabi wo bari t̄emui.

<sup>9</sup> N xili xa fe ra, n mu n̄ ma x̄one raminí  
wo ma kerenyi ra.

N ma mat̄ox̄e xa fe ra, n mu wo rabolo.

<sup>10</sup> N bara wo mato,  
k̄ono n̄ mu a rabaxi ał̄ xabui a rabama  
ki naxe gbeti ra.

N wo matoma t̄oore nan saabui ra.

<sup>11</sup> N yi rabama n̄ yet̄e be alako n xili naxa  
kana,  
alako n̄ ma mat̄ox̄e naxa fi n firin nde  
ma.»

<sup>12</sup> «Yaxuba b̄ons̄e, wo wo tuli mati n na.  
Isirayila n naxan xilixi, wo wo tuli mati n  
na.

N tan nan na a singe ra, n tan nan na a  
d̄onx̄e ra.

<sup>13</sup> N bellexe nan dunija bunyi saxi,

n senbe nan koore italaxi.

N na e xili, e tima n̄ kerent na.»

<sup>14</sup> «Wo xa wo malan, wo xa wo tuli mati  
n na.

Kuye mundun bara yi fe masen wo be  
beenun a xa raba?

Alatala bara mixi nde sugandi naxan a  
sagoe rabama Babilon na,

naxan e xili xun nakanama.

<sup>15</sup> Iyo, n tan yati bara n̄ ma masenyi ti,  
n̄ bara a xili, a xa na wali rakamali.»

<sup>16</sup> «Wo wo maso n na, wo xa wo tuli mati.

Kabi a f̄ole, n̄ mu w̄oyen dunxui ra.

Na fe rabama n̄ ya x̄ori.»

Yak̄osi, n Marigi Alatala na n x̄eefe, a a  
Xaxili ragoroxi n̄ ma.

<sup>17</sup> Wo Rakisima Alatala, Isirayila xa  
Seniyentōe, a xa masenyi nan ya,  
«N tan findixi wo Marigi Alatala nan na,  
naxan wo xa fe s̄ooneya ki masenma,  
naxan wo rajerema j̄ere ki fanyi ra.

<sup>18</sup> Xa wo wo j̄ox̄ sa n̄ ma seriyə x̄on ma  
nu,  
b̄oñesa nun kisi nu gboma n̄e wo yi ra ał̄  
ye naxan na baa ma.

<sup>19</sup> Wo b̄ons̄e nu wuyama n̄e ał̄ meyenyi  
naxan na baa dē ra,  
wo xa die xilie mu nu bama n̄ ya i.

<sup>20</sup> Wo xa keli Babilon s̄eewē xui ra.

Wo xa na masen dunija birin bē.  
Wo xa a fala, «Alatala bara a konyi Yaxuba  
xun sara.»

<sup>21</sup> Ye x̄oli mu luma e ma gbengberenyi ma,  
a fanye ib̄ooma, a ye ramini a kui.

<sup>22</sup> Mixi jaaxi xa fe mu s̄ooneyama.»  
Alatala xa masenyi nan na ki.

## 49

### *Alatala xa konyi*

<sup>1</sup> Si yensenxie, wo xa wo tuli mati n na.  
Yire makuyee, wo xa wo j̄ox̄ sa n̄ w̄oyen  
xui x̄on ma.

Alatala n xili n̄e kabi n̄ nga tege,  
a naxa n xili fala beenun n̄ xa mini foye  
ra.

<sup>2</sup> A naxa n dē lu ał̄ santidegema x̄erpenxi  
a bellexe,  
a naxa n̄ findi xali j̄oe rameluxi ra,  
a naxa n̄ sa a xa xali gboñf̄e kui.

<sup>3</sup> A naxa a fala n̄ bē, «Isirayila, n̄ ma konyi  
nan i ra,  
n̄ na n̄ ma n̄ore masenma naxan saabui  
ra.»

<sup>4</sup> K̄ono n̄ naxa a yaabi, «N̄ ma wali mu  
s̄ooneyaxi,  
n̄ bara kata, k̄ono fufafu na a ra.  
N̄ ma wali sare na n̄ Marigi Alatala nan  
yi.»

<sup>5</sup> Na kui Alatala naxa masenyi nde ti,  
naxan n̄ daa n̄ nga tege i, n̄ xa findi a xa  
konyi ra,  
alako n̄ xa Yaxuba b̄ons̄e ragbilen a ma,  
Isirayila nama man xa malan a fe ma.  
Alatala bara binye xungbe fi n̄ ma,

a tan naxan findixi n senbe ra.  
 6 A naxe, «Yaxuba bɔnsœ Isirayila ragbilenfe n ma,  
 wali na a ra naxan xurun i be n ma konyi.  
 N man i findima ne naiyalanyi ra si gbetee  
 be,  
 alako n ma kisi xa masen dunija yire  
 birin.»

7 Alatala xa masenyi nan ya,  
 Alatala naxan findixi Isirayila Xunsarama  
 ra, Isirayila xa Səniyentœ,  
 won bɔnsœ naxan xɔnxi,  
 naxan walixi mangœ be,  
 «Mangœ na wo to, e tima ne,  
 kuntigie na wo to, e e xinbi sinma ne wo  
 bun ma,  
 barima dugutœge Alatala naxan Isirayila  
 xa Səniyentœ ra,  
 na nan wo sugandixi.»

8 Alatala xa masenyi nan ya,  
 «N wo yaabima yaabi temui ne,  
 n wo rakisima kisi lɔxœ ne.  
 N wo makantama ne,  
 n wo tima ne alo jama n saate tongo  
 naxan be,  
 alako wo xa bɔxi xa fan, naxan kanaxi a  
 xa yailan.

9 Geelimanie minima ne,  
 mixi naxee na dimi xɔɔra, nee xɔrœya  
 sɔtɔma ne.

10 E luma ne alo xurusee naxee e  
 dɛmadonma filie ma,  
 kaame nun ye xɔli mu e suxuma,  
 kuyefure nun soge xɔne mu e tɔɔrɔma.  
 E rahinnœma nan luma e rajere ra,  
 a e xun ti dulon yire ra.

11 Tentenyi ragoroma ne, yili rafe, alako e  
 xa kira xa fan.

12 E fama ne kelife yire makuye,  
 kelife kɔɔla nun sogegorode ma,  
 kelife Asuwan bɔxi ma.»

13 «Naxee na koore ma, e xa e sœewœ xui  
 ite,  
 naxee na bɔxi ma, e xa jɛlexin,  
 naxee na geyae fari, e xa bœeti ba,  
 barima Alatala a xa jama madunduma  
 ne,  
 a kinikini tɔɔrɔ mixie ma.»

14 Kono Siyonkae nu a falama ne,

«Alatala bara muxu rabolo,  
 Muxu Marigi bara neemuxu ma.»

15 «Dinge nœma neemude a xa diyore ma?  
 A mu kinikinima xœ a xa di ma?

Hali a tan neemuxu,  
 n tan mu neemumwa wo ma.

16 Wo xilie korinxi n bœlexœ kui,  
 n yae tixi ne i xa banxi ra temui birin.

17 Wo xa die na gbilenfe wo xɔnyi.  
 Naxee wo tɔɔrɔxi, nee na kelife wo xun  
 ma.

18 Wo wo ya ite. Wo xa die bara e malan,  
 e na fafe.

N tan Alatala bara n kali n yete ra,  
 wo xa mixie fama ne lude wo sœeti ma,  
 alo dugi tofanyie luma gine ma ki naxe a  
 xa futi xiri lɔxœ.»

19 «Hali wo yaxuie to wo xɔnyi kanaxi, e  
 wo xa jama rayensen yœ,  
 yakɔsi wo fama ne wuyade han wo gbo  
 wo xa bɔxi be.

Mixi naxee kasare tixi wo xɔnyi, e bara  
 siga.

20 Wo xa di naxee barixi yi tɔɔrɔ waxati,  
 e fama ne a falade, «Be xurun won be.

Won xa yire neenœ ti won luma dɛnnaxœ.»

21 Na temui wo fama ne a falade,  
 «Nde yi die barixi n be?

Mixi rabɛjinxi nan nu na n na.  
 Ala nu bara n nabolo, a mœs n na.

Nde yi die ramɔxi?

N kerén peti nan nu a ra.

Yi die kelixi minden?»

22 Won Marigi Alatala xa masenyi nan ya,  
 «N nan n bœlexœ itema ne pamanœ be,  
 n tɔɔnxuma masen e be,  
 alako e xa fa wo xa di xemœ ra e bœlexœ,  
 e xa fa wo xa di gineœ ra e tunki ma.

23 Mangœ mœnima ne wo xa die ma,  
 mangœ gineœ e ramɔ.  
 Na mixi xungbee e xinbi sinma ne wo bun  
 ma,

e wo sanyie masunbuma ne.  
 Na kui wo fama ne a kolonde a Alatala na  
 n tan nan na.

Mixi naxee e xaxili tima n na, na kanyi  
 mu yaagima.»

24 Sɔɔri xa se tongoxi nœma rasuxude a yi  
 ra?

Senbəma xa mixi suxuxi nəma bade a yi  
ra?

<sup>25</sup> Alatala wo yaabima yi ki ne:

«Jyo, n soori xa se tongoxi rasuxuma ne a  
yi ra,

n senbəma xa mixi suxuxi bama ne a yi  
ra.

N wo gerefæ gerema ne, n wo xa die  
rakisi.

<sup>26</sup> Naxee wo naxankatama, e fama ne e  
yete sube donde,

e siisima ne e yete wuli ra.

Na kui ibunadama birin a kolonma ne,  
a n tan nan Alatala ra, wo Rakisima, wo  
Xunsarama, Yaxuba xa Senbəma.»

## 50

### *Yunubi sare*

<sup>1</sup> Alatala xa masenyi nan ya:

«N keedi mundun səbəxi n xa məe wo nga  
ra?

N sare mundun sətəxi wo matife ra?

Wo matixi wo yete xa yunubie nan ma fe  
ra.

N məexi wo nga ra a xa matandi nan ma.

<sup>2</sup> Munfe ra wo mu n yaabima?

Munfe ra wo mu tima n ya ra?

Wo a majoxunxi ne n beləxe mu fata wo  
fulunde?

Wo a majoxunxi ne n senbe mu nəma wo  
rakiside?

N ma wøyen keren nəma baa xarade.

N nəma xure findide gbengberenyi ra,  
yəxəe xa faxa, e xa bərə.

<sup>3</sup> N fata koore rafərəde,  
alo mixi na kaajə dugi ragoroxi a ma.»

<sup>4</sup> N Marigi Alatala bara masenyi so n yi ra  
naxan nəma mixi taganxi malide.

A n na naxunuma geesəge birin, a n tuli  
ibama,

alako n xa n tuli mati a ra alo xarandi  
fanyi.

<sup>5</sup> N Marigi Alatala bara n tuli rabi,

n tan mu tondima birade a fəxə ra.

<sup>6</sup> N nan n fari tima ne n yaxuie xa n  
bənbə.

N na n xərə fan tima ne e xa n de xabe  
matala.

N mu n ya tagi nəxun e xa konbie ma,  
n mu tondi e xa e de ye bəxun n ma.

<sup>7</sup> N Marigi Alatala to n mali,

n mu yaagi, n mu n gi.

N luma ne alo fanye, barima n a kolon n  
mu luma yaagi kui.

<sup>8</sup> Naxan n gbe jəxəma a na n seeti ma.

Nde wama n sənxəfe? Won xa wøyen.

Nde wama n kalamufe? Kiiti xa sa.

<sup>9</sup> N Marigi Alatala nan n malife.

Nde nəma a ra?

E xa kalamui kanama ne alo dugi fori  
teese naxan donma.

<sup>10</sup> Nde gaaxuma Alatala ya ra wo ya ma,  
a Ala xa konyi xui suxu?

Naxan birin na jərefe dimi xəora  
naiyalanyi xanbi,

a xa a xaxili ti Alatala xili ra, a la a ra.

<sup>11</sup> N xa a fala wo bə,

wo tan naxee te radəxəma,

wo fa tanbə raxaŋənma gere xili ma,

N fama ne wo təcərəde a xərcəxəs ra.

## 51

### *Isirayila fatanxi dennaxə ra*

<sup>1</sup> «Wo wo tuli mati n na, wo tan naxee  
tinxinyi nun Alatala fenfe.

Wo xa wo ya ti fanye ra Alatala wo  
raminixi dennaxə.

<sup>2</sup> Wo xa wo ya ti wo baba Iburahima nun  
wo nga Sara ra naxee wo barixi.

N to a xili a keren nan nu a ra,

kənə n to ge dubade a bə,

a findi ne bənsəsə wuyaxi benba ra.

<sup>3</sup> Alatala Siyon madunduma ne,  
a kinikini a xa kasəsə birin ma.

Alatala a xa gbengberenyi findima ne yire  
fanyi ra alo Eden bəxi,

a a xa bəxi ratofanma ne alo a darixi a ra  
ki naxə.

Səewə nun jəlexinyi lu naa,

suuki nun bəeti ba təmui birin.»

<sup>4</sup> «N ma nama, wo wo tuli mati n na.

N ma si, wo xa n xui rame.

Səriyə fatanxi n tan nan na,

n ma kiiti tinxinxi findima ne naiyalanyi  
ra sie bə.

<sup>5</sup> N ma kiiti tinxinxi bara makərə,

n ma kisi na fafe,

sie fama ne e xaxili tide n senbe ra.

<sup>6</sup> Wo wo ya rate koore ma.

Menni ləəma ne alo foye tuuri raləəma ki  
naxə.

Wo wo ya ti bəxi ra.

Menni jōnma nē alō dugi fori.  
Mennikae faxama nē alō tugitugi.  
Kōnō n ma kisi tan abadan nan a ra,  
n ma tinxinyi mu kanama.»

<sup>7</sup> «Wo xa wo tuli mati n xui ra, wo naxan  
kolon tinxinyi ra.  
N ma seriye sabatixi wo bōne kui.  
Wo naxa gaaxu mixie xa mabere ya ra,  
wo naxa wo gi e xa sōnxē ya ra.  
<sup>8</sup> Nimase xunxurie e donma nē alō dugi,  
teese e rajōn alō gessē fute.  
Kōnō n ma tinxinyi buma nē abadan,  
n ma kisi luma nē bōnsōe ya ma temui  
birin.»

<sup>9</sup> Alatala, i xa keli sēnbē ra.  
I xa keli alō singe ra.  
I tan xa mu Misirakae bōnbō alō wulai  
sube magaaxuxi?  
<sup>10</sup> I tan xa mu baa xungbe raxōri,  
i fa kira ibōo baa tagi i xa mixi rakisixie  
dangima dēnnaxē?  
<sup>11</sup> Alatala xa mixi xōreyaxie gbilenma nē,  
e fa so Siyon kui bēeti ra, sēewē nan luma  
e bē abadan.  
E bōne rafanxi e ma, jēlexinyi luma nē e  
sondonyi kui.  
Nimise nun yaye makuyama nē e ra.

<sup>12</sup> «N tan nan wo bōne madunduma.  
Nde nōma gaaxude adamadi ya ra,  
naxan faxama, naxan jōnma alō sēxē?  
<sup>13</sup> Munfe ra wo fa neemuxi wo daalima  
Alatala ma,  
naxan koore italaxi, a bōxi bunyi sa?  
Munfe ra wo luma gaaxui kui temui birin  
wo yaxuie ya ra naxee wama wo  
tōrōfe?  
Wo gaaxuma e ya ra munfe ra?  
<sup>14</sup> A gbe mu luxi, wo xa geelimanie fama  
nē xōreya sōtōde,  
e mu faxama geeli kui,  
e mu faxama kaame ra.  
<sup>15</sup> N tan nan na wo Marigi Alatala ra,  
naxan baa imaxama, a mōrōnyie ramini.  
N xili nē Alatala Sēnbēma.  
<sup>16</sup> N nan n ma masenyi saxi nē i dē i,  
n na n bēlexe ti i xun ma,  
n tan naxan koore itala, n bōxi bunyi sa,  
naxan Siyonkae xilima, «N ma jāma.»»

<sup>17</sup> «Darisalamukae, wo keli kerēn na,  
wo tan naxee Alatala xa minse xōrōxē  
minxi,  
wo tan naxee a xa xōne kolonxi,  
a to din wo ra, a fa a lu wo xa bira alō  
siisilae.

<sup>18</sup> A xa di yo mu nu na naxan a malima a  
xa jēre kui,  
naxan lu a sēeti ma a suxufe ra.  
<sup>19</sup> Na gbaloe xōrōxē bara wo sōtō,  
kasare nun sōntōe, kaame nun gere,  
nde nōma wo madundude?  
<sup>20</sup> Wo xa die bara bira, e saxi kira xunyi  
ra,  
alō xeli naxan suxuxi yēle ra.  
Alatala xa xōne bara din e ra,  
a bara e jānankata a jaaxi ra.»

<sup>21</sup> Na kui wo tan tōrōmixie, wo xa wo tuli  
mati yi masenyi ra  
wo tan naxee luxi alō siisilae beere xanbi.

<sup>22</sup> Wo Marigi Alatala naxan a xa jāma  
makantama,  
a xa masenyi nan ya,  
«Awa, n mu xōnxi wo ma sōnōn,  
na xōne mu wo lima sōnōn.  
<sup>23</sup> N ma xōne sigama wo yaxuie nan ma  
naxee bara wo tōrō,  
e fa a fala «Wo wo felen bōxi ma, muxu  
xa ti wo fari.»  
E bara wo tōrō na ki, e fa jēre wo fari  
alō bōxi.»

## 52

### Xibaaru fanyi Darisalamu be

<sup>1</sup> Siyonikae, wo xa keli sēnbē ra,  
wo xa dugi tofanyi ragoro wo ma, wo tan  
taa seniyenxi.  
Sunnateree nun seniyentaree mu soma  
wo xōnyi sōnōn.

<sup>2</sup> Darisalamukae, wo xa keli, wo xube ba  
wo ma, wo dōxō kibanyi kui.  
Yōlōnchōnyi xa ba wo kōnyi ma.

<sup>3</sup> Alatala xa masenyi nan ya,  
«E wo matixi nē fufafu, wo xun mu  
sarama kōbiri ra.»

<sup>4</sup> Alatala Sēnbēma xa masenyi nan ya,  
«Singe n ma jāma nu na Misira bōxi nan  
ma konyiya kui.  
Na dangi xanbi, Asiriyakae naxa e  
jānankata, e e xanin.

<sup>5</sup> Yakōsi na findixi munse ra n be?

E bara n ma jama xanin fufafu, e fa yo e  
ma e xa yaamari kui.»

Alatala xa masenyi nan ya,  
«T̄emui birin n xili na kanafe.

<sup>6</sup> Na kui n bara nate tongo a n ma jama  
fama ne n xili kolonde,  
e fa a kolon a n tan nan yi masenyi tixi, a  
n tan nan na e seeti ma.»

<sup>7</sup> X̄eera tofe fa ra geysa fari, fe fanyi na a  
ra.

A fama ne xibaaru fanyi ra naxan bɔ̄nesa  
fima mixi ma,  
naxan findima kisi ra,  
naxan a masenma Siyoni bε, «Wo Marigi  
Ala nan mange ra!»

<sup>8</sup> Wo wo tuli mati wo kantamae ra,  
e bara e xui ite seewε ra.

Alatala na gbilen Siyoni, e fama ne a tote  
e yae ra.

<sup>9</sup> Darisalamukae, wo birin xa wo xui ite  
seewε ra,  
barima Alatala na a xa jama mayotofe,  
a na Darisalamu xun sarafe.

<sup>10</sup> Alatala na a senbe seniyenxi masenfe  
namane ma.

Dunija birin fama ne Alatala xa kisi tote.

<sup>11</sup> Wo siga, wo siga.

Wo naxa wo maso se seniyentare yo ra.

Wo xa mini na kui seniyenxi kui,  
wo tan naxee h̄or̄m̄olingira see xaninma  
Alatala bε.

<sup>12</sup> Kont̄fili naxa a niya wo xa gbata,  
gaaxui naxa a niya wo xa wo gi,  
barima Alatala nan tixi wo ya ra,  
Isirayila Marigi Ala nan tixi wo xanbi ra.

<sup>13</sup> «N ma konyi xa fe s̄ɔ̄neyama ne,  
a xa fe te, a xun nakeli, a tide xungbe s̄ot̄.

<sup>14</sup> A xa fe magore findima terenna nan na  
mixi gbegbe bε,  
a lahale mafindi, a mu lu adama ki ma  
s̄on̄on̄,

<sup>15</sup> a man mangε de ixarama ne  
maraseniyenxi ra,  
a naxan fima b̄ɔ̄ns̄e gbegbe ma.

E findima ne seedee ra fe nde ma,  
e mu naxan singe toxi,  
e fahaamui s̄ot̄oma ne fe nde xa fe ra,  
e mu naxan singe mexi.»

## 53

*Ala xa konyi findife serexe ra*

<sup>1</sup> Nde laxi won ma masenyi ra?

Nde Alatala senbe toxi?

<sup>2</sup> A xa konyi lu ne alɔ̄ sansi xuri, naxan  
tixi bɔ̄xi xare ma.

A to ki mu nu rayabu, a xa tofanyi mu  
gbo.

<sup>3</sup> Mixi rajaaxuxi nan nu a ra jama mu  
tinxi naxan na.

T̄ɔ̄r̄omixi nan nu a ra, naxan darixi  
jaxankate ra.

Mixie mu tinxi e ya tide a bε.

E nu yo a ma, e mu tide yo fixi a ma.

<sup>4</sup> A bara won ma t̄ɔ̄re findi a gbe ra,  
a bara won ma kont̄fili findi a gbe ra.

Won tan bara a mapoxun a Ala nan a  
dankaxi,

a a xa t̄ɔ̄re fatanxi Ala nan na.

<sup>5</sup> K̄ono a s̄ɔ̄x̄o ne won ma yunubie xa fe  
ra,

a butuxun won ma jaaxuna xa fe ra.

A jaxankate s̄ot̄o ne alako won xa yalanyi  
s̄ot̄o,

a xa fie findixi kisi nan na won bε.

<sup>6</sup> Won birin nu l̄ɔ̄exi ne alɔ̄ xuruse naxee  
yensenma wula i,

kankan naxa siga a xa kira x̄on ma.

K̄ono Alatala bara won ma yunubie kote  
d̄cx̄o a xun.

<sup>7</sup> T̄ɔ̄re nun fe x̄ɔ̄r̄x̄o to a li,  
a mu a dε rabi hali keren.

A lu ne alɔ̄ yexεe naxan xaninfe a faxade.

A a sabari ne t̄ɔ̄re kui,  
alɔ̄ yexεe xabe maxaba t̄emui.

<sup>8</sup> A to ge kiiti tinxintare s̄ot̄de, a naxa  
faxa.

Nde n̄o a bade dunija mixie yi ra?

A jaxankataxi n ma jama xa yunubie  
nan ma fe ra.

<sup>9</sup> E nu wama a fure ragatafe mixi jaaxie  
nan ya ma,

k̄ono a raj̄onyi a ragata mixi bannaxie  
nan ya ma,

barima a mu mixi t̄ɔ̄ro, a mu mixi  
madaxu.

<sup>10</sup> Alatala bara nate tongo a xa a  
jaxankata t̄ɔ̄re ra,

k̄ono s̄erexe na ba yunubie xa fe ra,

a fama ne a b̄ɔ̄ns̄e tote, a bu abadan.

Alatala waxɔnfe rakamalima a tan nan  
saabui ra.

<sup>11</sup> A na gε a xa wali rabade,  
a fama ne sεewade.

«N ma konyi tinxinxı jama findima ne  
tinxintɔe ra,

a e xun sara e xa yunubie xa fe ra.

<sup>12</sup> N tide xungbe soma ne a yi ra,  
a xunnakeli sare sɔtɔ sεnbε ra,  
a to faxa matandilae yi ra,  
a nu bara a yetε fi sεrεxε ra mixi gbegbe  
xa yunubie xa fe ra.»

## 54

### Siyoni xa xunnakeli

<sup>1</sup> «Dibaritare, naxee mu nɔma di baride,  
wo xa sεewa,  
wo xa bεeti ba, wo tan naxee mu di sɔtɔxi  
sinden.

Wo fama ne di wuyaxi sɔtɔde dangife gine  
gbεtεe ra.

Alatala xa masenyi nan na ki.»

<sup>2</sup> «Wo xa wo xɔnyi raxungbo,  
wo xa nde sa wo xa banxie xa gboe xun,  
wo xa na birin yailan a fanyi ra,

<sup>3</sup> barima wo yiriwama ne yirefanyi nun  
kɔola ma wo xa bɔxi kui.

Wo xa mixie jamanε nde mixie kerima  
ne,  
e fa sabati e xa taae kui.

<sup>4</sup> Hali wo mu hanmε, wo mu yaagi yo  
sɔtɔma.

Wo naxa gaaxu na ya ra, wo xa fe mu  
ragoroma ne.

Wo fama ne neemude na yaagi xa fe ra  
wo naxan sɔtɔ wo fonike temui,  
wo mu lu ra mɔrɔxun na wo xa kaajε fe  
ra,

<sup>5</sup> barima wo Daali Mange mεenima wo ma  
alɔ xεmε mεenima a xa gine ma ki naxε,  
naxan xili falama wo Marigi Alatala  
Senbema,

naxan findixi Isirayila xa Seniyentɔe ra,  
naxan wo Rakisima,  
naxan xili Ala dunija kanyi.

<sup>6</sup> Alatala fama ne wo ragbilende a ma,  
alɔ gine naxan nu bara rabolo, a fa lu  
tɔre kui,

alɔ sungbutunyi naxan xa mɔri bara mεe  
a ra.

Alatala xa masenyi nan na ki.»

<sup>7</sup> «Ala naxε, «N i rabolo ne temui dunke  
di,  
kɔnɔ n man i masoma ne n na n ma  
xanunteya xungbe kui.

<sup>8</sup> N i keri bɔnεte xungbe nan kui temui  
dunke di,  
kɔnɔ n man kinikinima ne i ma marafanyi  
kui abadan.»  
N tan Alatala wo kantama xa masenyi nan  
na ki.»

<sup>9</sup> «A luma ne n bε alɔ Nuha xa temui,  
n to n kali a banbaranyi mu dunija  
kanama sɔnɔn.

N bara n kali a n mu xɔnɔma wo ma, n  
mu wo sɔntɔma sɔnɔn.

<sup>10</sup> Hali geyae sa sεrεnfe ne, tentenyie naxa  
gira a ra,  
n ma xanunteya mu nɔma xurunde wo  
bε,  
n mu ma bɔnεsa saate kanama n naxan  
tongoxi won bε.

Alatala xa masenyi nan na ki naxan  
kinikinima wo ma.»

<sup>11</sup> «Wo tan bɔnsɔe jaxankataxi,  
naxee bara tɔɔrɔ kinikitareja kui,  
n man wo xa taa tima ne gεmε fanyi fari,  
n wo raxunma diyaman na,

<sup>12</sup> N wo xa yire itexi yailanma gεmε  
tofanyie nan na,  
n wo xa naadεe raxunma gεmε rayabuxie  
ra,

n wo xa tεtε ti gεmε yanbaxie ra.

<sup>13</sup> Wo xa die birin birama ne Alatala fɔxɔ  
ra,

e xa fe birin sɔnεya.

<sup>14</sup> N to wo gbe jɔxɔma,  
wo man fama ne tide sεnbε ra.  
Wo yaxuie mu wo tɔɔrɔma sɔnɔn,  
wo mu luma gaaxui kui.

Wo mu gaaxuma fefe ya ra sɔnɔn.

<sup>15</sup> Xa gere sa bula wo xili ma,  
na mu kelixi n tan xa ma.  
N xa a fala wo bε, wo gerefæe xa fe  
kanama ne.

<sup>16</sup> N tan nan xabui daa,  
naxan wure raxunuma tε ra, a fa geresose  
yailan.

Na kui n man fa sɔɔri daa, naxan a yaxuie  
xa fe kanama.

<sup>17</sup> Kɔnɔ geresose naxan birin yailanxi wo  
tan xili ma,

n a niyama nε e mu wo li fefe ma.  
 Naxan yo wo tɔɔjεgε, kiiti nan kanama  
 na kanyi ra.  
 Alatala a xa konyie gbe jɔɔxɔma nε.  
 Alatala xa masenyi nan na ki.»

## 55

### *Ala xa kisi ibunadama bε*

<sup>1</sup> «Ye xɔli na wo tan naxee ma,  
 wo fa ye yire, wo xa fa ye min.  
 Hali kɔbiri mu na wo yi ra,  
 wo fa, wo xa fa donse sɔtɔ, wo xa wo dεge.  
 Wo fa, wo xa wεni nun xijε min hali wo  
 mu a sare fi.  
<sup>2</sup> Munfe ra wo kɔbiri bama see xa fe ra  
 naxee mu findi baloe ra?  
 Munfe ra wo wali rabama naxan tide mu  
 na wo bε?  
 Wo wo tuli mati n na,  
 wo xa wo balo fe fanyi ra naxan sεewε  
 fima wo ma.  
<sup>3</sup> Wo wo tuli mati n na,  
 wo xa fa n yire alako wo xa baloe sɔtɔ.  
 Na kui n fama xanunteya saate xiride  
 won tagi naxan mu kanama.  
 Na luma nε alo n saate naxan xiri Annabi  
 Dawuda nun n tan tagi a seriye ki  
 ma,  
<sup>4</sup> n naxan tixi seede ra sie bε,  
 a findi mangε xungbe ra e bε.  
<sup>5</sup> Wo fama nε sie xilide wo mu naxee  
 kolon,  
 sie fama nε wo yire naxee mu nu wo  
 kolon,  
 barima wo Marigi Alatala, Isirayila xa  
 Seniyεntε fama nε binyε fide wo  
 ma.  
<sup>6</sup> Wo xa gbilen Alatala ma, a to nɔma tote.  
 Wo xa a xili, a to na yire makɔrexī.  
<sup>7</sup> Mixi naaxi xa gbilen a xa kira kobi fɔxɔ  
 ra,  
 yunubitε xa a xa natε lu naa.  
 A xa gbilen won Marigi Alatala ma,  
 alako a xa kinikini a ma,  
 a xa a xa yunubie xafari.  
<sup>8</sup> N ma majɔxunyie nun wo tan xa  
 majɔxunyie, e kerɛn mu a ra.  
 N ma kiraε nun wo xa kiraε fan, e kerɛn  
 mu a ra.  
 Alatala xa masenyi nan na ki.»

<sup>9</sup> «Koore makuyaxi bɔxi ra ki naxε,  
 n ma kira makuyaxi wo gbee ra na ki nε.

N ma majɔxunyie makuya wo gbee ra  
 pon.  
<sup>10</sup> Tunε na goro bɔxi ma,  
 a mu gbilenma fo a bɔxi bunda, a sansie  
 rafan, naxee adamadie birin na-  
 baloma.  
<sup>11</sup> N ma masenyi fan na na ki nε naxan  
 minima n dε i.  
 A mu gbilenma n ma fo a n sagoe raka-  
 mali,  
 a n waxɔnfe raba, n a xεexi naxan ma.  
<sup>12</sup> Wo minima sεewε nun bɔŋesa nan kui,  
 geyae yati jεlexinyi sigi sama nε wo ya  
 ra,  
 daaxa sansie e bεlexε bɔnɔma nε wo bε.  
<sup>13</sup> Sipire wuri bulama nε tunbe sansi nu  
 na dεnnaxε,  
 wuri gbεtεe bulama nε juooge jaaxi nu na  
 dεnnaxε.  
 Na birin findima tɔnxuma nan na Alatala  
 xa fe ra,  
 tɔnxuma naxan mu kanama abadan.»

## 56

### *Bɔnsɔε gbεtεe kisi sɔtɔfε*

<sup>1</sup> Alatala xa masenyi nan ya:  
 «Wo bira nɔndi nun tinxinyi fɔxɔ ra,  
 barima n ma kisi na fafe,  
 a gbe mu luxi n ma tinxinyi xa to.  
<sup>2</sup> Baraka na mixi bε naxan walima na ki,  
 naxan na seriye suxuma a fanyi ra,  
 naxan a cɔnɔ sama malabu lɔxɔε xa fe  
 xɔn ma,  
 a mu a mabere, a mu a bεlexε ti wali  
 jaaxi ma.»

<sup>3</sup> «Xɔrε naxan a xaxili ti Alatala ra, na  
 naxa a fala,  
 «Alatala n bama nε a xa jama ya ma n ma  
 xɔrεya xa fe ra.»  
 Mixi banaxi naxa a fala,  
 «N luxi nε Ala bε alo wuri xaraxi naxan  
 tide mu gbo.»»

<sup>4</sup> Alatala xa masenyi nan ya:  
 «Mixi banaxi naxee e jɔxɔ sama malabui  
 lɔxɔε xa fe xɔn ma,  
 naxee n waxɔnfe rabama,  
 naxee n ma saate mabanbanma,  
<sup>5</sup> n tɔnxuma nde tima nε nee bε n ma  
 banxi kui,  
 naxan tide dangi di barife ra.  
 N e xili xungboma nε abadan,  
 na binyε mu bama e ma fefe ma.

<sup>6</sup> Хънс naxee e xaxili tima Alatala ra,  
e bira a xili fохъ ra xanunteya kui,  
e a batu,  
e e нохъ sa a xa malabui лохъ xa fe хън  
ma,  
e mu a mabere,  
naxee n ma saate mabanbanma,  
<sup>7</sup> n e xaninma ne n ma geysenxi ma,  
e xa seewa n ma banxi kui mixi n  
maxandima dennaxe.  
N e xa serexе gan daaxi nun e xa serexе  
gbetee suxuma ne n ma serexebade  
fari,  
barima n ma banxi xili falama ne «Salide  
banxi si birin bе.»  
<sup>8</sup> Alatala xa masenyi nan ya, Ala naxan  
Isirayila di rayensenxie malanma,  
a naxе, «N man e malanma ne n yire.»»  
<sup>9</sup> Wo tan sube naxee na burunyi, wo fa wo  
de madon.  
<sup>10</sup> E kantamae luxi ne alо dонxuie,  
e mu gexi fahaamui sotode.  
E luxi ne alо bare naxee mu нома won-  
wonde,  
e saxi temui birin, xi xoli nan tun нохун  
e bе.  
<sup>11</sup> E luxi ne alо bare naxee mu lugama e  
xa donse ra.  
E luxi ne alо xuruse kantee naxee mu gexi  
fahaamui sotode,  
kankan biraxi a yete xa kira nan fохъ ra  
geeni xa fe ra.  
<sup>12</sup> E a falama e booree bе,  
«Wo fa, won xa beere fen, won xa sisi.  
Tina fan won xa gbilen na raba ra.  
Temunde tina fama ne fisade to bе.»

## 57

*Bоjеса kanyi*

- <sup>1</sup> Tinxintoe na saya kira хън ma,  
кън mixi yo mu a нохъ sa na hinnetoe  
xa fe хън ma.  
Mixie mu a kolon a Ala nan tinxintoe  
bama тоore kui.  
<sup>2</sup> Naxan luma tinxinyi xa kira хън ma,  
a malabui fanyi sotoma ne yare.  
<sup>3</sup> «Кън wo tan sematoe боnsoe,  
naxee fatanxi yене nun langoeja ra, wo  
fa be.  
<sup>4</sup> Wo nde mayelefe? Wo nde maberefе wo  
de ra?

Matandilae nan wo ra naxee fatanxi wule  
falеe ra.  
<sup>5</sup> Wo yене rabama wurie bun ma mixi  
kuyee batuma dennaxe.  
Wo die faxama serexе ra fole kui na kuyee  
bе.  
<sup>6</sup> Na kuyee findixi wo xa alae nan na wo  
birama naxee fохъ ra.  
Wo minse serexе bama e bе, wo sansi xori  
fima e ma.  
A mu lanma n xa n gbe нохъ na fe ma?»  
<sup>7</sup> «Wo bara sade yailan geysa fari wo  
serexе bama dennaxe.  
<sup>8</sup> Wo wo xa kuye тоnxumae tima wo xa  
naаде sеeti ma.  
Wo bara gibilen n tan fохъ ra, wo fa kuyee  
xili e xa sa wo fe ma sade ma.  
Wo to ге saate xiride wo bore tagi, wo  
naxa sade fe raba.  
<sup>9</sup> Wo bara ture nun labunde xanin wo xa  
mange хън,  
wo bara xеerae xе han aligiyama.  
<sup>10</sup> Na birin findixi taganyi nan na wo bе,  
кън wo man tondixi gibilende na fохъ ra.  
Wo wo сенбе nan tun sofe, lufe ra na kira  
хън ma.»  
<sup>11</sup> «Pe, wo kontofilixi nde xa fe ra, naxan  
a niyama wo xa неему n ma?  
Wo gaaxuxi nde ya ra, naxan a niyama  
wo mu n ma fe mato сонен?  
Munse a niyaxi wo xa n yanfa?  
N to dunduxi a хъnkuye ra, na nan a  
niyaxi wo mu gaaxuxi n ya ra  
сонен?  
<sup>12</sup> N wo makiitima ne wo xa wali ma, wo  
naxan xilima wali fanyi.  
Na mu fanma wo bе fefe ma.  
<sup>13</sup> Wo xa wo xa kuyee xili.  
Won xa a mato xa e нома wo malide.  
Foye e xaninma ne!  
Кън naxan yo na a xaxili ti n tan na,  
a yi бохъ sotoma ne ke ra,  
a te n ma geysa seniyenxi nan fari.»  
<sup>14</sup> Alatala a falama ne,  
«Wo wakili, wo xa kira yailan,  
wo xa se jaaxi birin ba n ma jama ya  
ra!»  
<sup>15</sup> Marigi Ala, naxan ma fe mu kanama  
abadan,  
naxan xili seniyen, a xa masenyi nan ya,  
«N sabatixi koore nan na seniyenzi kui.

N mixi xilima ne n seeti ma naxan boje  
təcəxi,  
naxan bara a yete magoro.

N wama e ralimaniyafe,  
n wama e xun nakelife.

<sup>16</sup> N mu wama n ma xəne xa bu e fəxə ra,  
xa na mu n na n xaxili fixi mixi naxee ma,  
nee taganma ne.

<sup>17</sup> Isirayila to mila yunubi rabafe ma,  
n naxa e naxankata, n e rabolo,  
kənə e xa murute nan tun xun nu  
masama.

<sup>18</sup> N bara e wali ki yati to,  
kənə n e dandanma ne, n e mali, n e boje  
cəxə,

<sup>19</sup> alako e man xa bəeti ba n bə.

N tan Alatala naxe,  
<Bənesa xa lu yire makuyekae bə!  
N e rayalanma ne.»

<sup>20</sup> Kənə mixi jaaxie tan luma ne alə baa  
mərənyie,  
naxee mu raxara, naxee nəxəs tun  
natema.

<sup>21</sup> N tan Alatala naxe,  
<Bənesa yo mu na mixi jaaxie tan bə.»»

## 58

### *Sunyi fanyi*

<sup>1</sup> «I xa i xui ite alə sara fe xui,  
a falafe ra n ma jama bə e bara muruta,  
Yaxuba bənsəsə bara yunubi sətə.

<sup>2</sup> Ləxə yo ləxə e ya rafindixi n ma.  
A luxi ne alə e wama n waxənyi nan  
kolonfe,  
alə jama naxan wama tinxinyi xən,  
naxan mu gbilenxi Ala xa yaamari fəxə  
ra.

E n maxandima kiti tinxinxı safe ra,  
a luxi ne alə e na wa Ala xa makəre e ra.»

<sup>3</sup> «Kənə e a falama, <Munfe ra muxu  
sunma,  
kənə i mu a suxuma?  
Munfe ra muxu muxu suyidima i bə, kənə  
i mu a toma?»

N xa a fala wo bə wo xa sunyi kui wo wo  
yete waxənfe nan tun nabama,  
wo kote xərəxəsə cəxə wo xa walikəe xun  
ma.

<sup>4</sup> Wo sunxi temui naxe, wo wo bore  
gerema,  
wo sənxəsə ratema, wo wo bore bənəcə  
mixi kobija kui.

N mu na sunyi məcli suxuma feo!

<sup>5</sup> N wama sunyi naxan xən, na findima  
mixi xa suyidi nan tun na?

Mixi a tigi tife boxi, alə maale məxi foye  
naxan ramaxama,  
na kerən findima sunyi ra?

Sunnuni dugi ragorofe mixi ma, xube  
tefe mixi xunyi ra,  
na xili falama sunyi fanyi naxan nafan  
Alatala ma?»

<sup>6</sup> «N wama sunyi məcli naxan xən,  
wo xa gbilen tinxintareya fəxə ra, wo xa  
kote xərəxəsə ba mixi xun ma.  
Geelimani xa xərəya, kote xərəxəsə xa ba  
mixi xun ma.

<sup>7</sup> Wo xa donse fi kaamətəs ma,  
wo xa xide fi mixi ma a mu naxan yi,  
wo xa dugi ragorofe mixi ma a mu naxan  
yi,  
wo naxa a lu wo ngaxakerenyi xa siga a  
bəlexəs igeli ra.

<sup>8</sup> Na kui wo yanbama ne alə subaxə  
looloe,  
wo yalanma mafuren mafuren,  
wo xa tinxinyi kolonma ne wo ya ra,  
Alatala xa nərə wo kantama ne wo xanbi  
ra.

<sup>9</sup> Na temui wo Alatala maxandima ne, a  
fa na suxu.  
Wo na a xili a xa wo mali, a wo xa xili  
ratinma ne, <N na be.»»

«Xa wo mu mixi təcəroma,  
xa wo mu mixi təcənegema,  
<sup>10</sup> xa wo kaamətəs malima,  
xa wo təcərəmixi kima,  
na kui wo yanbama ne dimi kui, wo fa  
dimi kana alə soge yanyi tagi.

<sup>11</sup> Alatala wo rəpərəma ne temui birin,  
a wo hayi fanma ne wo bə hali temui  
xərəxəs kui.

A sənbə fima ne wo ma,  
wo fa lu alə laakəs ye mu xərima naxan  
ma.

<sup>12</sup> Wo xa jama fama ne wo xa yire  
kanaxie tide alə a singe.  
E fama ne wo xili falade, <Taa bilitie,  
banxitie, nun taa yalanmae.»»

<sup>13</sup> «Xa wo malabui ləxəsə seriye rabatu,  
xa wo mu wo waxənfe raba n ma ləxəs  
səniyənxi kui,  
xa wo səewa na ləxəs xa fe ra,

wo a binya wo xa jere ki fanyi ra, wo mu  
tin woyenyi fufafu ra,  
<sup>14</sup> na kui wo fama ne seewade Alatala xa  
fe kui,  
n fa wo xa fe ite wo xa boxi fanyi ma,  
wo xa jlexinyi na wo benba Yaxuba ke  
nan na.»

Alatala xa masenyi nan na ki.

## 59

### *Tinxintareya rajonyi*

<sup>1</sup> Alatala fata wo rakiside,  
a fata wo xa duba ramede,  
<sup>2</sup> kono wo xa wali jaaxi nan wo makuyaxi  
wo Marigi Ala ra,  
wo xa yunubie nan a yatagi noxunxi wo  
ma.  
Na nan a ra, a mu wo xa maxandi  
suxuma.  
<sup>3</sup> Wuli na wo belexee ma, yunubi na wo  
ma.  
Wo wule falama, fe jaaxi na wo de kui.  
<sup>4</sup> Mixi yo mu birama kiiti tinxinxi foxo ra,  
nondi tide mu na wo xa kiitife kui.  
Wo birama woyenyi fufafu nan foxo ra,  
wo wulee falama naxee toore nun fe  
jaaxi raminima.  
<sup>5</sup> Wo luxi ne alo boximase xeles.  
Naxan na donma, a kanyi faxama ne.  
Na xale na bula, boximase nan minima.  
Wo luxi ne alo sayele.  
<sup>6</sup> A gesse mu findima dugi ra.  
A naxan yailanma na mu nomma a mako-  
tode.  
Fe jaaxi na a ra, naxan mu tinxin feo.  
<sup>7</sup> E xulun fe jaaxi rabade,  
e gbata mixi tooregede, e a faxa.  
E xa majoxunyi kobi, e fe xun nakanama  
nan tun.  
<sup>8</sup> E mu wama bojessa xon ma,  
tinxinyi yo mu na e xa kira xon ma.  
E kira madalinxe nan yailanxi,  
naxan mixi xun tima tinxintareya xon.  
<sup>9</sup> Na nan a ra, won makuyaxi tinxinyi ra,  
a mu nomma won lide.  
Won naiyalanyi nan fenma,  
kono dimi nan tun sinma won ma.  
Won kuye iba nan mamefe, kono won  
luma koen tan nan kui.  
<sup>10</sup> Won na won santide fenfe alo dognxi  
naxan jereema a yire masuxu ma.

Won birama yanyi ra, alo won na jerefe  
dimi nan kui.  
Won luxi ne alo mixi faxaxi senbemae  
tagi.  
<sup>11</sup> Won xurundunma alo burun subee,  
won wa xui raminima alo ganbe.  
Won gbe noxoe nan fenfe, kono won mu  
a sotoma.  
Won xaxili tixi kisi nan na, kono a  
makuya won na.

<sup>12</sup> Muxu na na ki ne, barima muxu xa  
yunubie wuya,  
e findixi seede nan na muxu xilima.  
Muxu xa yunubie toma ne muxu ya ma,  
muxu bara e kolon, muxu bara muxu ti e  
ra.  
<sup>13</sup> Muxu bara i matandi, muxu bara i  
yanfa.  
Muxu bara gibile muxu Marigi Ala foxo  
ra.  
Muxu bara fe xocxoc daxo muxu ngax-  
akerenyie ma,  
muxu bara wule fala naxee fatanxi muxu  
bojue kui.  
<sup>14</sup> Muxu nun tinxinyi tagi ikuya.  
Nondi mu toma won ya ma sonon. Yan-  
fanteya gbo.  
<sup>15</sup> Nondi to xone, tinxintoe nan tun  
toorema.  
  
Alatala to a to, a tinxinyi mu na sonon, na  
mu rafan a ma.  
<sup>16</sup> A a toxi ne mixi yo mu nimisaxi,  
a a de rawa Alatala xon ma na fe ma.  
Na kui a bara na kisi wali suxu a yete ra  
a xa tinxinyi xa fe ma.  
<sup>17</sup> A xa tinxinyi luxi ne alo kanke makan-  
tase,  
a xa kisi lu alo a xunyi makantase.  
Gbejoxoe luxi ne a be alo donma a naxan  
nagoroma a ma,  
a xa wakili lu a be alo xinbeli donma.  
<sup>18</sup> Ala kankan sare firma ne a xa wali ra,  
a xone a yaxuie ma yire makuye, a e sare  
fi.  
<sup>19</sup> Ibunadama gaaxuma ne Alatala xili ya  
ra,  
e a xa nore binya kelife sogetede ma han  
sogegerode,  
barima Alatala senbe e lima ne alo ye  
naxan diki booma a ra.  
<sup>20</sup> «Xunsarama na fafe Siyon,

Yaxuba bɔnsɔe be naxee tuubima e xa yunubie xa fe ra.  
Alatala xa masenyi nan na ki.»

**21** Alatala naxε, «N ma saate nan ya e be:  
<N Xaxili naxan goroxi i ma,  
na n ma masenyi naxan saxi i de i,  
nee mu kelima wo xun ma,  
nee mu kelima wo xa die xun ma,  
nee mu kelima e fan xa die xun ma  
abadan.»  
Alatala xa masenyi nan na ki.»

## 60

### Darisalamu xa dariye

**1** «Wo keli, wo xa naiyalanyi bara fa,  
Alatala xa nɔre bara ti wo ma.  
**2** Dimi bara dusu bɔxi birin xun na,  
kuye bara ifɔɔrɔ na jamae ma,  
kɔnɔ Alatala bara ti wo xun ma,  
a xa nɔre bara lu wo ya ma.  
**3** Namanee fama ne wo xa nɔre ma,  
mangee bɛndunma ne wo xa looloe xa yanbe ma.»

**4** «Wo wo ya rage wo rabilinyi.  
E birin malanxi wo yire,  
wo xa die fafe kelife yire makuye,  
wo xa di ginεe dɔxɔxi mixie tunki fari.  
**5** Wo na na to, wo sɛewama ne heri ra,  
wo bɔne pɛlexin.  
Bannaya naxan na baa naakiri ma a  
findima ne wo gbe ra,  
namanee xa bannaya fa lu wo xɔnyi.  
**6** Nɔxɔmɛ gali wuyama ne wo xa bɔxi ma,  
fafé ra kelife Madiyan nun Efa bɔxi ma.  
Naxee fama kelife Seeba,  
e fama xεema nun surayi nan na,  
e nu Alatala matɔxɔ.  
**7** Kedari xa xurusee malanma ne wo xɔnyi,  
Nebayoti yεxεe kontonyie lu wo sagoe,  
ndee ba sεrexε gan daaxi ra n ma  
sεrexεbade fari.  
N ma hɔrɔmɔbanxi yanbama ne n ma  
nɔre ra.»

**8** «Laaba fiixε pεremma koore ma alɔ  
ganbe naxee gbilenma e xɔnyi.  
**9** Namanee xaxili tixi n na,  
Tarasisi kunkuie na yare fafe ra wo xa die  
ra kelife yire makuye.

E fama ne gbeti nun xεema ra wo Marigi  
Alatala binyafe ra,  
Isirayila xa Sεniyεntɔe naxan bara wo  
xun nakeli.»

**10** «Xɔjεe yati fama ne wo xa tεtε rakelide,  
namanee mangee walima ne wo be.  
Hali n to wo jaxankata n ma xɔnε kui,  
n fama ne hinnede wo ra n ma kinikini  
xa fe ra.

**11** Hali wo mu wo xa taa naadε balan,  
barima mixie fama ne naafuli ra kelife  
namane ma,  
e xa mangee tixi yare.

**12** Si yo naxan tondima walide wo be, a  
xun nakanama ne.»

**13** «Liban xa wuri fanyie xaninma ne wo  
xɔnyi,  
alako n ma hɔrɔmɔbanxi xa rakeli,  
nɔre xa lu n sanyi tide.

**14** Wo grefae xa die fama ne e yεtε  
magorode wo be,  
wo yaxuie e xinbi sin wo bun ma.  
E fama ne wo xili falade, «Siyoni, Isirayila  
Marigi Sεniyεnxi Alatala xa taa.»

**15** «Hali n wo rabolo ne nu,  
mixi yo mu lu wo xa bɔxi ma,  
n fama ne wo findide si xungbe ra,  
naxan luma xunnakeli kui abadan.

**16** Namanee xa mangee xipε fima ne wo  
ma.  
Na kui wo a kolonma ne a n tan nan na  
Alatala ra,  
wo Rakisima, wo Xunsarama, Yaxuba  
Marigi Sεnbεma.

**17** N xεema fima ne wo ma wure gbeeli  
ɛcɔxɔl ra,  
n gbeti fi wo ma wure ɛcɔxɔe ra,  
n wure gbeeli fi wo ma wuri ɛcɔxɔe ra,  
n wure fi wo ma gεmε ɛcɔxɔe ra.  
Bɔnεa nun tinxinyi nan findima wo xa  
mangee ra.

**18** Fe kobi mu toma wo xa bɔxi ma,  
gbaloε mu wo xɔnyi lima.  
Wo xa tεtε xili falama ne «Kisi,»  
wo xa taa naadε xili fala «Matɔxɔ.»

**19** Sogε xa mu yire iyalanma wo be yanyi  
ra sɔnɔn,  
kike xa mu yire iyalanma wo be kɔε ra  
sɔnɔn.  
A kelima Alatala yati nan ma,  
a a xa nɔre fima ne wo ma abadan.

<sup>20</sup> Soge nun kike mu dulama sɔnɔn,  
Alatala nan findima wo xa naiyalanyi ra  
temui birin.  
Wo xa sunnunyi temui jɔnma ne.  
<sup>21</sup> Wo xa jama luma tinxinyi nan kui,  
wo xa bɔxi lu wo be abadan.  
Wo luxi ne alo sansi solie n naxee sixi n  
belexe ra,  
alako n xa n ma nɔre masen dunija be.  
<sup>22</sup> Hali wo xurun, wo sɛnbe luma ne alo  
gali belebele.  
Alatala nan n na.  
N yi wali rabama ne mafuren.»

## 61

### *Ala xa xεεra kisixi*

<sup>1</sup> N Marigi Alatala Xaxili na n ma,  
barima a bara n sugandi xibaaru fanyi  
kawandise tɔɔrɔmixie be,  
n xa e bɔjne nimisaxi rayalan.  
A bara n xεε geelimanie xɔreyade,  
n xa mixie ramini e xa dimi kui.  
<sup>2</sup> N xa mixie rakolon a Alatala xa hinne  
temui bara fa,  
a e gbe jɔxɔma ne.  
A fama ne e madundude,  
<sup>3</sup> a xa hinne ra a naxan fima Siyonikae  
ma, naxee na sunnunyi kui.  
A dariye fima ne e ma e xa tɔɔre jɔxɔe  
ra,  
a e wa xui madunduma sεewε nan na.  
E xa nimise findima matɔxɔe nan na.  
E xili falama ne «Konde fanyi Alatala  
naxan sixi,»  
alako a xa a nɔre masen dunija ma.  
<sup>4</sup> E e xa taa kanaxi yailanma ne,  
e e xa tete biraxi rakeli,  
e xa yire kanaxi fori findi yire fanyi ra.  
<sup>5</sup> Xɔnεe fama ne wo xa xurusee de  
madonde,  
e wo xa xεε rawalima ne.  
<sup>6</sup> Wo tan xili falama ne «Alatala xa  
sεrexedube,  
naxee Ala xa wali rabama.»  
  
<sup>7</sup> «N ma jama xa yaagi masarama hεeri  
gbegbe nan na,  
e ke belebele nan sɔtɔma e xa yaagi jɔcxɔ  
ra.  
E yire belebele sɔtɔma ne e xa bɔxi singe  
tagi,  
e fa sεewa abadan.»  
  
<sup>8</sup> «Tinxinyi nan nafan n tan Alatala ma,

kɔnɔ funmaya rajaaxu n ma ki fanyi.  
N mixi sare fima n xui bere nan na,  
n mu n ma saate kanama abadan.  
<sup>9</sup> E bɔnsɔe kolonma ne sie tagi,  
e bɔnsɔe luma ne bɔnsɔe gbete ya ma.  
Mixi naxee e toma,  
e a kolon Alatala xa jama barakaxi nan e  
ra.»

<sup>10</sup> N bara sεewa Alatala ra ki fanyi,  
n nelexinx n Marigi Ala xa fe ra,  
barima a bara n nakisi,  
a bara n matinxin,  
alo guba ragoroma mixi ma ki naxε.  
A luxi ne alo tɔnxuma naxan tima  
sεrexedube xun ma,  
alo kɔnmagore naxan gbakuma kɔn ma.  
<sup>11</sup> Alatala tinxinyi nun matɔxɔe raminima  
ne dunija ya ma,  
alo sansi xɔrie findima solie ra ki naxε  
laakɔe tagi.

## 62

### *Siyoni xa futi*

<sup>1</sup> «N mu dunduma Siyoni xa fe ra,  
n mu taganma Darisalamu xa fe ra,  
han e gbe jɔxɔma temui naxε,  
han e kisi sɔtɔ.  
<sup>2</sup> Na temui jamanæ wo xa tinxinyi toma  
ne,  
e xa mangæ kaabama ne wo xa dariye  
ma.  
Alatala xili neene fima ne wo ma.  
<sup>3</sup> Wo findima ne jama tofanyi ra Alatala  
belexe kui,  
wo xa mangeya yanba a yi.  
<sup>4</sup> E mu wo xili falama sɔnɔn «Bɔxi  
raboloxi,»  
xa na mu a ra «Bɔxi kanaxi.»  
E wo xili falama ne «N ma baate,»  
e wo xa bɔxi xili fala «Gine dɔxɔe.»  
E wo xilima na ki ne barima Ala wo  
xanuxi,  
a bara wo xa bɔxi tongo a yetε be  
alo xeme gine tongoma ki naxε.  
<sup>5</sup> Wo fan wo xa bɔxi tongoma wo yetε be  
na ki ne,  
Ala fan nelexin wo ra.  
<sup>6</sup> N kantamae tima ne Darisalamu tete  
fari,  
naxee luma Ala maxandi ra wo be yanyi  
nun kɔe ra.  
Wo tan naxee Alatala xilima,  
wo naxa tagan na raba ra,

<sup>7</sup> wo naxa wo sabari  
han a xa Darisalamu rasabati,  
a fa findi tantui ra dunija birin ma.»

<sup>8</sup> Alatala a kalixi ne a senbe ra,  
«N mu i xa donse sama i yaxuie belsexe  
sconc,  
e mu wo xa weni neene minma  
wo naxan nawalixi.

<sup>9</sup> Naxee xe sama, nee nan a donma tantui  
ra Alatala be.  
Naxee weni bogi bunduma, nee nan a  
minma n ma hɔrɔmɔbanxi bun-  
tunyi ra.»

<sup>10</sup> «Wo mini taa kui naadee ra,  
wo sa n ma jama xa kira rafala!  
Wo a yailan, wo gemee ba kira ra!  
Wo xa tɔnxuma ti sie be.

<sup>11</sup> Alatala xa masenyi nan yi ki dunija be,  
«Wo a fala Siyonikae be,  
Wo Rakisima na fafe.  
A fama wo sare ra.»

<sup>12</sup> E xili falama ne «Nama Seniyenxi,  
Alatala naxan xun saraxi.  
Wo xili falama ne «Nama fenxi,» «Nama  
naxan mu raboloxi.»»

## 63

### Gbeeloxes lɔxɔε

<sup>1</sup> Nde na fafe kelife Edon bɔxi ma,  
dugi gbeeli ragoroxi naxan ma,  
dugi naxan yailanxi Bosara taa kui?  
A senbe gbo, a tofan.  
A fa a fala, «N xa a fala wo be nɔndi ki  
ma,  
n faxi wo rakiside ne!»

<sup>2</sup> «Munfe ra i xa dugi gbeelixi alɔ mixi  
naxan weni bogi bunduma?»

<sup>3</sup> «N tan keren bara wali alɔ mixi naxan  
weni bunduma.  
Si yo mu n malixi na wali kui.  
N bara e boron n ma xɔne kui,  
e wuli fa kasan n ma dugi ma han a gbeeli  
soe.

<sup>4</sup> N bɔjɛ nu wama gbe lɔxɔε nan xɔn.  
Xunsare temui bara a li.

<sup>5</sup> N mu mixi to naxan n malima,  
na kui n bara kisi wali suxu n yɛtɛ ra,  
n ma xɔne fa n tutun yare.

<sup>6</sup> N bara sie boron n ma xɔne kui,  
e fa lu alɔ siisilae, e wuli lu bɔxi ma.»

<sup>7</sup> N Alatala xa hinne fe falama ne wo be.  
Won xa a tantu a xa fe rabaxie xa fe ra,  
a naxan nabaxi won be.

A bara fe fanyi wuyaxi raba Isirayila  
bɔnsɔe be,

a xa hinne nun kinikini saabui ra.

<sup>8</sup> A a fala ne, «N laxi a ra n ma jama nan  
yi ki,

maifuya mu na naxee ya ma!»

Na kui a naxa findi e rakisima ra.

<sup>9</sup> E xa tɔɔre xa fe nu a tɔɔrɔma,  
kɔnɔ a fafe bara findi e xunsare ra.

A bara e tongo,

a e xanin a xa xanunteya nun kinikini kui  
kabi temui xɔn kuye.

<sup>10</sup> Kɔnɔ e naxa muruta a ma,  
e fa a Xaxili Seniyenxi tɔɔrɔ.

Na kui a naxa e bɛnin,  
a findi e yaxui ra e geref.

<sup>11</sup> Nama bara a maŋɔxun fe singee ma,  
naxan nabaxi Annabi Munsa xa waxati.  
E bara e yɛtɛ maxɔrin,  
«Ala naxan Isirayilakae ragiri Xulunyumi  
baa ma,

na na minden?

Ala naxan a xa jama tongo alɔ xuruse  
demadonyi,

na na minden?

Ala naxan a Xaxili Seniyenxi ragoro a xa  
jama ma,

na na minden?

<sup>12</sup> Ala naxan Munsa mali a senbe kar-  
alanke ra,

naxan baa ibɔɔ e ya ra e ragirife ra,  
alako a xili xa binya abadan,

<sup>13</sup> na na minden?»

Na kui e mu bira.

E senbe nu gbo alɔ soe naxan a gima.

<sup>14</sup> Alatala Xaxili nu malabui fima e ma,  
e fa lu alɔ ninge naxan nooge donma fili  
ma.

I bara i xa jama rajere na ki.

I bara xili fanyi sɔtɔ na ma.

<sup>15</sup> I xa i ya ragoro keli koore ma,  
kelife i xa kibanyi seniyenxi kui,  
naxan itexi, naxan luma nɔrɛ kui,  
i fa a mato i xa xanunteya nun senbe na  
e yɛtɛ masenfe di?

I xa hinne nun kinikini makuya muxu ra.

<sup>16</sup> Kɔnɔ hali Iburaḥima nun Isirayila  
nɛɛmu muxu ma,  
i tan nan na muxu Baba ra.

Alatala nan muxu Baba ra,  
muxu Xunsarama kabi t̄emui x̄onkuye.  
**17** Munfe ra i a niyama, muxu xa i xa kira  
rabεŋin?  
 Munfe ra i muxu b̄eŋε x̄orɔx̄oma han  
muxu xa susa i ra?  
 Muxu Marigi, i xa muxu ragbilen i xa  
yaragaaxui kui.  
**18** I xa h̄orɔmɔbanxi nu na muxu b̄elεxε,  
k̄onc̄ yakɔsi muxu yaxuie bara mənni  
boron.  
**19** I gbe nan muxu ra kabi t̄emui x̄onkuye,  
k̄onc̄ e tan mu tinxi i xa yaamari ra,  
e mu i xili falama.  
 Xa i sa koore rabi ne nu gorofe ra dunija,  
geyae serenma ne i ya ra nu.

## 64

### *Isirayila xa maxɔrinyi*

**1** Dunija rakolon i xili sənbəma ra,  
alako sie xa seren gaaxui kui i ya ra.  
 A xa lu alo yege naxan dəxəma,  
a fa ye satun a x̄orɔx̄ε ra.  
**2** I bara kaabanakoe raba naxee bara  
muxu t̄erenna,  
i bara goro, geyae fa seren i ya ra.  
**3** Yi fe mɔɔli mu kolonxi sinden.  
 I kerēn nan bara na fe mɔɔli kolon,  
i tan naxan mixi malima naxee laxi i ra.  
**4** I fa ne mixi malide naxee tinma tinxinyi  
ra,  
naxee wama birafe i xa kira fɔxɔ ra.

K̄onc̄ muxu tan bara yunubi raba,  
i fa x̄onc̄ muxu ma.  
 Muxu nɔ̄ma kiside sɔ̄ncon?  
**5** Muxu birin bara findi mixi səniyentare  
ra.  
 Muxu naxan nabama i be a nɔxɔxi alo  
dunkobi.  
 Muxu xa fe luxi ne alo burexε lisixi.  
 Muxu xa yunubie na muxu xaninfe alo  
foye burexε xaninma ki naxe.  
**6** K̄onc̄ mixi yo mu na muxu ya ma naxan  
i xilima,  
e mu i xa fe suxuma,  
barima i bara i yεtε makuya muxu ra,  
i bara muxu tɔɔrɔ muxu xa yunubi xa fe  
ra.

**7** K̄onc̄ yakɔsi, Muxu Marigi, Muxu Baba,  
muxu bara lu alo bende doloxi i yi ra,

i naxan nawalima a xa findi feŋε tofanyi  
ra.  
 Muxu tan nan i b̄elεxε wali fɔxi masenma.  
**8** I naxa x̄onc̄ muxu ma Marigi.  
 I naxa ratu muxu xa yunubie ma.  
 I ya ti muxu ra, i xa jama.  
**9** I xa taa səniyεnxie bara findi gbeng-  
beren yire ra,  
 Siyoni bara findi yire maxaraxi ra,  
 Darisalamu bara kana,  
**10** i xa h̄orɔmɔbanxi muxu nu sεewaxi  
naxan na,  
na bara gan.  
 Muxu harige fanyi birin bara kana.  
**11** Na birin kui, i tondixi muxu malide?  
 I i sabarima han mun t̄emui?  
 I muxu jaxankatama nan tui?

## 65

### *Kiiti nun kisi*

**1** «N bara n yεtε masen mixie be naxee  
mu nu n xilixi,  
mixie bara n to naxee mu nu n fenma.  
 N bara a fala, «N tan nan ya,»  
si nde be naxan mu nu xilima.  
**2** N na n b̄elεxε ti ne lɔxɔε birin jama tuli  
x̄orɔx̄xi be,  
naxan jərəma kira jaaxi x̄on e yεtε  
waxɔnyi fenfe ra.  
**3** Na jama katama t̄emui birin n naxɔnɔfe  
ra.  
 E sərəxεe bama sansi yire,  
e surayi fan gan sərəxε ra e xa alae bε.  
**4** E dɔxɔma gaburi səeti ma kɔε ra,  
e xɔsε sube don, a nun se səniyεntare  
gbεtεe.  
**5** E a falama mixie bε, «Wo naxa wo maso  
n na de,  
barima n səniyεnxι dangife wo ra.»  
 Na mixi mɔɔli xa fe x̄orɔx̄o  
alo tuuri naxan tema tε yire, a siga mixi  
ma.»  
**6** «Yi nan sεbεxi n ya i,  
N mu dunduma na ma feo.  
 N na sare birin fima ne e ma.  
**7** N tan wo Marigi naxε,  
 «N wo xa yunubi sare fima ne,  
wo tan nun wo benbae ma,  
barima wo nu sərəxεe bama geyae nan  
fari,  
wo nu fe jaaxi raba n na mənni.

Na kui n wo xa yunubi sare fima ne wo  
ma,  
wo xa fe jaaxie xa fe ra.»

<sup>8</sup> Alatala xa masenyi nan ya,  
«Mixi na bogi nde bundufe temui naxe,  
e fa wa na bogi wolefe,  
mixi gbete a falama ne e be,  
i naxa na wole. Ye nde man luxi a kui.  
N fan na mooli rabama ne n foxirabire  
ra.

N mu e birin naxankatama.

<sup>9</sup> N Yaxuba xa di ndee raketima ne,  
n Yuda xa di ndee ki n ma geyae ra.  
N na n ma geyae fima ne n ma jama  
sugandixi ma,

e xa sabati naa, a fa findi e ke ra.

<sup>10</sup> Saron fili fima ne e ma e xurusee  
madonma dennaxe,  
Akori gulunba findima malabude nan na  
e xa goore be.

N na birin nabama ne n ma jama be  
naxan n fenma.»

<sup>11</sup> «Kono wo tan naxee wo kobe soxi n tan  
Alatala ra,  
wo fa neemu n ma geya seniyenxi ma,  
wo fa serexx ba wo xa alae be,  
naxan xilima Gadi «Xunnafanyi kanyi»  
xa na mu a ra, naxan xilima Meni «Mara-  
giri kanyi,»

<sup>12</sup> n bara nate tongo wo tan naxankatama  
santidegema nan na,

wo birin fa faxa.

N bara wo xili, kono wo mu fa.

N bara woyen, kono wo mu wo tuli mati.

Wo bara fe jaaxi raba naxan mu rafan n  
ma feo.»

<sup>13</sup> Na kui wo Marigi Ala yi nan fala,  
«N ma konyie e degema ne,  
kono n wo tan luma kaame nan kui.

N ma konyie e minma,  
kono ye xeli luma ne wo tan ma.

N ma konyie seewama ne,  
kono yaagi dusuma ne wo tan xun na.

<sup>14</sup> N ma konyie beeti bama seewe nan kui,  
kono wo tan wama ne tcore kui, wo boje  
fa rajaaxu wo ma.

<sup>15</sup> Wo xili findima ne danke ra n ma jama  
tagi.

Alatala Senbema wo faxama ne,  
kono a xili neene fima ne a xa konyie ma.

<sup>16</sup> Mixi naxan dube rabama yi bixi ma,  
a na rabama Nondi nan kui Ala xili ra.  
Mixi naxan kali tima yi bixi ma,  
a na rabama Nondi nan kui Ala xili ra.  
Tcore dangixi neemuma ne n na, a ba n  
ya i.»

<sup>17</sup> «Wo xa a kolon n fama ne koore nun  
bixi neene daade.

Mixi mu ratuma fe forie ma sonon.

<sup>18</sup> Kono n ma daali, wo xa seewa abadan,  
barima n Darisalamu daama ne a xa wo  
raseewa han.

<sup>19</sup> N seewama ne Darisalamu tagi,  
n fe fanyi raba n ma mixie be,  
wa xui mu mema sonon.

<sup>20</sup> Di yo mu faxama a yore ra sonon,  
mixi moxi yo fan mu faxama fo a xa  
simaya kamali.

Mixi naxan ne kemem simaya sotoma, a fa  
faxa,

a luma ne alo a na faxa a dimedi temui,  
a findi mixi dankaxi ra.

<sup>21</sup> E banxie tima ne, e sabati e kui.  
E wuri bilie sima ne, e e bogi don.

<sup>22</sup> E mu banxie tima sonon, mixi gbete fa  
sabati nee kui.

E mu sansi sima sonon, mixi gbete fa na  
bogi don.

N ma jama buma ne, alo wuri xungbee.

N ma mixi sugandixie seewama ne e xa  
wali ra.

<sup>23</sup> E mu walima fu ra,  
e xa die mu gbaloe sotoma.

E findima Ala bonsoe barakaxi nan na,  
e tan nun e xa die luma na ki ne abadan.

<sup>24</sup> Beenu e xa n maxandi, a lima ne n jan  
bara e xui susu.

Beenu e xa ge fe nde falade, n jan bara  
na me.

<sup>25</sup> Xulumase nun si luma ne kule keren.  
Yete nun ninge pooge donma ne yire  
keren.

Kono biximase luma a balo ra xubutanyi  
nan na.

E mu fe yo kanama n ma geya seniyenxi  
fari.»

Alatala xa masenyi nan na ki.

## 66

### Kiiti nun kisi

<sup>1</sup> Marigi xa masenyi nan ya,  
«Koore nan na n ma kibanyi ra,  
dunipa nan na n san tide ra.

Banxi moɔli mundun nɔma tide n tan bɛ?  
Yire mundun nɔma findide n malabude  
ra?

<sup>2</sup> N bɛlexɛ nan see birin nafalaxi naxee na  
dunipa.»

Alatala xa masenyi nan na ki.

«Mixi naxan nafan n ma,  
a findixi yete magore nan na,  
a gaaxu n ya ra, a n xui suxu.

<sup>3</sup> Kɔnɔ mixi naxan ninge bama sereχe ra  
gbansan,  
na tan luma ne alɔ faxeti.  
Mixi naxan yεχεε bama sereχe ra  
gbansan,  
na tan luma ne alɔ mixi naxan bare kɔnyi  
girama.

Mixi naxan sansi xɔri bama sereχe ra  
gbansan,  
na tan luma ne alɔ mixi naxan xɔse wuli  
bama sereχe ra.  
Mixi naxan surayi ganma sereχe ra  
gbansan,

na tan luma ne alɔ kuye batui.

E bara e xa kira sugandi,  
kira naxan findixi seniyentareŋa xɔnxi ra.

<sup>4</sup> Na kui n fan e jaxankatama ne,  
n fe magaaxuxi ragoroma ne e ma,  
barima n to e xili, e mu n ma xili ratinxı,  
n to wɔyɛn, e mu e tuli mati n na.  
E bara fe jaaxi raba n ya xɔri,  
e bara kira sugandi, naxan mu rafan n  
ma.»

<sup>5</sup> Wo xa wo tuli mati Alatala xui ra,  
wo tan naxee gaaxuxi a ya ra,  
«Wo ngaxakerenyi naxee wo xɔnma,  
e wo keri n xili xa fe ra, e naxe,  
«Wo xa Alatala tantu alako muxu xa wo  
xa ssewɛ to.»

Kɔnɔ e fama ne yaagide.

<sup>6</sup> Wo bara na sɔnxɔe me kelife taa kui,  
kelife Ala xa hɔrɔmɔbanxi kui?

Alatala na a yaxuie sare fife.

Na findixi na xui nan na wo naxan  
memma.»

<sup>7</sup> Beenu di bari xɔnɛ xa a li,  
a jan gɛ di baride.

Beenu tɔɔre xa fa,  
a jan bara di xɛmɛ sɔtɔ.

<sup>8</sup> Nde singe bara yi fe moɔli mɛ?  
Nde singe bara yi fe moɔli to?

Namane nɔma findide a ra lɔxɔe kerɛ  
kui?

Bɔnsɔe nɔma sɛnbɛ sɔtɔde temui kerɛ  
kui?

Kɔnɔ Siyonı bara foye to kerɛ na.

<sup>9</sup> Wo Marigi Alatala naxe,  
«N mixi malima han e di bari temui, n fa  
e rabolo na kui?

Gine furi na mɔ, n mu fama na di bari  
sɔcɔneyade xε?»

<sup>10</sup> Wo tan Darisalamu rafan naxee ma,  
wo xa ssewɛ a xa fe ra.

Wo tan naxee wama a bɛ,  
wo xa jεlexin a xa fe ra.

<sup>11</sup> Wo fama ne a xijɛ minde han wo luga,  
wo bɔjɛsa sɔtɔ a saabui ra,  
a wo hayi birin fan.

<sup>12</sup> Alatala xa masenyi nan ya,  
«N bɔjɛsa fima ne a ma alɔ xure xungbe,  
n jamane naafuli xaninma ne a xɔn ma  
alɔ banbaranyi.

A fama ne mɛenide wo ma alɔ dingɛ  
mɛenima a xa di ma ki naxe.

<sup>13</sup> N wo xa tɔɔre bama ne wo ma alɔ dingɛ  
a xa di xa tɔɔre bama ki naxe.  
Na birin toma ne Darisalamu.»

<sup>14</sup> Wo na na to, wo bɔjɛ ssewama ne,  
wo xa fe sɔcɔneya alɔ juoge naxan toma  
fili ma.

Alatala a sɛnbɛ masenma ne a xa konyie  
bɛ,

a yaxui fama ne a xa xɔnɛ kolonde.

<sup>15</sup> Alatala nan na ki, a na fafe te xɔɔra,  
a jɛremɛ foye xungbe fari.

A a xa xɔnɛ ragoroma ne sɛnbɛ ra,  
a jaxankate ti te ra.

<sup>16</sup> Alatala a xa kiiti sama ne te nun  
santidɛgɛma ra,  
a fa mixi gbegbe sɔntɔde.

<sup>17</sup> Alatala naxe, «Mixi naxee sereχe  
bama wondi kui, e fa xɔse nun bale  
sube don, a nun donse seniyentare gbɛtɛe  
Alatala naxee xɔnxi, e xa fe fama ne  
rajɔnde kerenyi ra.»

<sup>18</sup> «N fama ne si birin malande, si naxee  
xui wuyaxi falama, n fa n ma nɔrɛ masen  
e bɛ e xa fe rabaxie nun e xa majɔxunyie  
xa fe ra. <sup>19</sup> N tɔnxuma nde luma ne e  
tagi, n fa e xa mixi kisixie xɛɛ bɔnsɔe  
tagi, alɔ Tarasisi, Pulu, Ludu xali wolie,  
Tubali, Yawani, nun si gbɛtɛe naxee na yire  
makuyee, naxee mu n xili kolon, naxee

mu n ma nɔrɛ toxi sinden. N ma xεεrae fama ne n ma nɔrɛ masende e bɛ. <sup>20</sup> E man fama ne wo ngaxakerenyie ra naxee toma na jamanɛ tagi. E fama ne e ra n ma geya səniyɛnxi fari alɔ sərɛxɛ fama ki naxɛ. E fama ne e ra soee nun lɔxɔmɛe fari, e tixi saretie kui. E fama ne na birin na alɔ Isirayilakae fama e xa hadiyae ra sesase səniyɛnxi kui ki naxɛ Alatala xa hɔrɔmɔbanxi kui. <sup>21</sup> N sərɛxɛdubɛ ndee sugandima ne e fan ya ma, e xa lu Lewi bɔnsɔe seeti ma.»

<sup>22</sup> «N tan Alatala, n xa a fala wo bɛ, a n fama ne koore nɛɛnɛ nun bɔxi nɛɛnɛ yailande wo bɛ. Na buma ki naxɛ, wo xili nun wo bɔnsɔe buma na ki ne abadan. <sup>23</sup> Keli kike nɛɛnɛ sərɛxɛ ma han kike nɛɛnɛ sərɛxɛ gbɛtɛ, keli malabu lɔxɔe ma han malabu lɔxɔe gbɛtɛ, ibunadama birin fama ne suyidide n ya i. <sup>24</sup> E mixi faxaxie toma ne naxee murutaxi n ma. Nimasee e furee donma ne, te fan e sube gan, e fa findi fe magaaxuxi ra adamadie bɛ.»

## Ala xa masenyi Annabi Yeremi bε Masenyi nde yi Kitaabui xa fe ra

Isirayila nu bara itaxun dɔxɔ firin. Sæti naxan nu na kɔola ma a nu xili Isirayila, sæti naxan nu na labe ra a nu xili Yudaya. Alatala nu bara a niya Isirayila xa xanin konyiya kui Asiriya bɔxi ma a xa yunubie xa fe ra. Yudaya nu bara ratanga na ma barima mange ndee nu na naxee nu wama birafe Alatala xa səriyε fɔxɔ ra, e mu kuye batu. Kɔnɔ a dɔnxɔe ra, Yudaya fan bara suxu Sentane xa gantanyi ra, e fa kuye batu fɔlɔ. Annabi Yeremi nu findixi Ala xa namijɔnmɛ nan na na temui.

Annabi Yeremi naxa Ala xa səriyε masen Yudayakae bε a fanyi ra, alako e xa a kolon e xa kuye batui findima fe jaaxi nan na e bε Alatala mabiri. A naxa e kawandi han, kɔnɔ e mu tin gbilende Ala ma. Na kui Annabi Yeremi xa masenyi bara xɔrɔxɔ. A naxa Ala xa nate tagi raba e bε a falafe ra e yaxuie Babilɔnkae fama nε e bɔnbɔde na yunubi xa fe ra. Hali Yudaya to findixi Ala xa jama ra, Ala nu bara nate tongo e xa jaxankate jaaxi sɔtɔ Babilɔnkae saabui ra. Annabi Yeremi to na fala Yudaya mange bε, a naxa xɔnɔ a ma, a a sa geeli kui.

Yudayakae mu laxi a ra a e findi Babilɔn xa konyie nan na e xa yunubi xa fe ra. E naxa a maŋɔxun e nɔma e ratangade na jaxankate ma Misirakae saabui ra. Annabi Yeremi naxa a masen e xa maŋɔxunyi findixi wule nan na naxan mu rafanxi Ala ma. A nu lanma e xa tin Alatala xa jaxankate ra, e xa a kolon e na sɔtɔxi fe naxan ma.

Annabi Yeremi xa kitaabui na kawandi nun na taruxui birin masenma won bε. Alatala xa masenyi a naxan fixi a xa namijɔnmɛ ma, na birin bara kamali. Adamadi birin xa a kolon yunubi mu fan, a findixi jaxankate nan na e bε. Na nan a ra, fo e xa gbilen yunubi fɔxɔ ra, e xa bira Alatala xui fɔxɔ ra. Na gbansan nan nɔma findide sɔɔneya ra adama bε a xa

dunijɛigiri kui. Ala xa won mali na kira xɔn ma. Amina.

## Ala xa masenyi Annabi Yeremi bε

### *Annabi Yeremi xa wali*

<sup>1</sup> Annabi Yeremi xa masenyi nan ya. A baba xili Xılıkiya, sərexedube naxan keli Anatɔti, Bunyamin bɔxi ma. <sup>2</sup> Yudaya mange Yosiya naxan nu findixi Amon xa di ra, a xa mangεya ne fu nun saxan nde, Alatala naxa wɔyεn Annabi Yeremi bε. <sup>3</sup> Annabi Yeremi man nu kawandi tima Yudaya mange Yehoyakimi xa waxati, han Yudaya mange Sedekiya xa mangεya ne fu nun keren nde, kike suuli nde, Darisalamukae nu xaninma konyiya kui temui naxε. Yehoyakimi nun Sedekiya nan nu na Yosiya xa die ra.

<sup>4</sup> Alatala naxa yi masenyi ti n bε yi ki,  
<sup>5</sup> «Beenu n xa i nɔnɔ i nga tεegε,  
n tan nu i kolon.  
Beenu i nga xa i sɔtɔ,  
n nu bara xεeraya ragiri i ma,  
i xa findi namijɔnmɛ ra sie birin xun  
ma.»

<sup>6</sup> N naxa a yaabi,  
«N Marigi Alatala, n mu fata masenyi tide,  
barima fonike nan n na.»

<sup>7</sup> Alatala naxa a masen n bε,  
«I naxa a fala a fonike nan i ra,  
barima i tan nan sigama mixie xɔn ma,  
n i xεema dənnaxε.  
I xa n ma yaamari birin masen e bε.  
<sup>8</sup> I naxa gaaxu e ya ra,  
barima won birin nan a ra.  
N i makantama ne.»  
Alatala xa masenyi nan ya.

<sup>9</sup> Na temui Alatala naxa a xɔnyε itala  
n de ma, a fa a masen n bε, «I bara a  
to, n bara n ma masenyi sa i xaxili ma.

<sup>10</sup> To n bara i sugandi i xa findi n ma  
xεera ra dunija sie tagi. I xunnakanε  
xa fe falama ne mangεya ndee bε, e fa  
bira, e kana. I xunnakeli xa fe falama ne  
mangεya gbεtεe bε, e fa e sanke sɔrɔn, e  
sabati a fanyi ra.»

<sup>11</sup> Alatala naxa yi wɔyεnyi masen n bε  
yi ki, «Annabi Yeremi, i munse toxi?» N

naxa a yaabi, «N wuri nan toxi naxan bogima sinnanyi ma.» <sup>12</sup> Alatala naxa a masen n bε, «I bara a to a fanyi ra, n ma masenyi rakamalife mu kanama.»

<sup>13</sup> Alatala man naxa yi wɔyεnyi masen n bε yi ki, «I munse toxi?» N naxa a yaabi, «N tunde satunxi nan toxi kɔɔla biri.» <sup>14</sup> Alatala naxa a masen n bε, «Naxankate birin kelima kɔɔla nan ma, a fa bɔxi nama birin halaki. <sup>15</sup> Alatala xa masenyi nan ya. N fama nε jama birin xilide kelife kɔɔla ma, e xa e xa mangε kibanyie dɔɔx Darisalamu sode dε ra, e yi tεtε birin nabilin, e Yudaya taae birin suxu. <sup>16</sup> N e makiitima nε e xa fe kobi rabaxie ma, barima e bara n finsiriwali, e surayi gan sereχε ra kuyee bε, e tuubi e bε e naxee yailanxi e belexε ra. <sup>17</sup> I tan xa i tagi ixiri, i xa keli, i xa n ma masenyi birin tagi raba e bε. I naxa gaaxu e ya ra, xa na mu a ra n fe nde masenma nε i be naxan dangi nee ra pon. <sup>18</sup> To n bara i findi xεera ra Yudaya mangε, kuntigie, sereχεdubεe, nun jama birin xun ma. I luma nε alo tεtε belebele wure daaxi, alo yire makantaxi. <sup>19</sup> E i gerema nε, kɔɔ e mu xutu sɔtɔma i ma, barima n na i fɔxɔ ra i makantafe nan na.» Alatala xa masenyi nan ya.

## 2

### *Isirayilakae xa yanfe*

<sup>1</sup> Alatala naxa yi wɔyεnyi masen n bε yi ki,

<sup>2</sup> «I xa sa a fala Darisalamukae bε, Alatala bara a masen, «N bara ratu wo xa xanunteya ma, a nu na ki naxε singe ra wo fonike tεmui. Wo nu bara bira n fɔxɔ ra gbengberen yire,

xεε mu nu saxi dennaxε.

Wo na raba marafanyi nan kui.

<sup>3</sup> Isirayila nu findixi Alatala nan gbe ra, alo sansi bogi singe.

Naxee e tɔɔrɔ, nee fan fama nε tɔɔrɔde.» Alatala xa masenyi nan na ki.

<sup>4</sup> Yaxuba bɔnsɔε, wo xa wo tuli mati Alatala xa masenyi ra.

Isirayila xabile birin, wo xa wo tuli mati.

<sup>5</sup> Alatala bara a masen, «Wo babae n ma fe kobi mundun toxi

naxan a niyaxi e xa gbilen n fɔxɔ ra? Wo bara bira fe fufafu fɔxɔ ra, awa wo tan fan findima mixi fufafu nan na.

<sup>6</sup> E mu a falaxi wo bε, «Alatala na minden, naxan won naminixi Misira bɔxi ra, naxan won xanin gbengberen yire? Folee nun bɔxi maxare gbansan nan na mənni.

Adamadie mu nɔma balode na bɔxi ma.»

<sup>7</sup> N bara wo xanin bɔxi fanyi ma, alako wo xa baloe fanyi sɔtɔ. Kɔɔ wo to fa, wo bara n ma bɔxi findi yire səniyentare ra, wo bara fe xɔnxi raba naa n dənnaxε fixi wo ma ke ra.

<sup>8</sup> Sereχεdubεe mu Alatala fenxi.

Karamɔxɔε mu n kolon.

Yareratie bara n yanfa.

Namijɔnmee bara Bala kuye masenyi ti. E bara bira se fɔxɔ ra naxan mu nɔma e malide.

<sup>9</sup> Na nan a toxi n wo paxankatama.»

Alatala xa masenyi nan na ki.

«N wo xa mamadie fan makiiti.

<sup>10</sup> Wo sa Kitimi suuri mato, wo xa mixie xεε Kedari, wo na birin mato a fanyi ra.

Wo mu yi kuye batufe mɔɔli toma naa.

<sup>11</sup> Si nde na na naxan Ala bεjñin, e fa kuye findi e xa ala ra?

N ma jama bara e xa xunnakeli masara, e fa e xaxili ti kuye ra naxan mu nɔma e malide.

<sup>12</sup> Koore bara findi seede ra na fe ma. Na bara findi kinikini nun kaabanako ra. A lanma na xa wo xaxili ifu, a xa wo dε ixara.»

Alatala xa masenyi nan na ki.

<sup>13</sup> «N ma jama bara fe jaaxi firin naba: E bara n bεjñin, n tan naxan nu luxi alo ye fanyi e bε, ye naxan mu jɔnm̩ma.

E bara fεjñεe yailan, ye ragatama dənnaxε, kɔɔ e ibɔɔxi, ye birin bara mini a ra.»

<sup>14</sup> «Konyi nan na Isirayila ra,

ka a findixi di lasiri nan na?

Munfe ra a paxankataxi?

<sup>15</sup> A luxi nε alo yεtε xaajεfε nan na xaajεfε e ma.

E xa bɔxi bara findi gbaloe yire ra.  
 Mixi yo mu na sɔnɔn e xa taa ganxie kui.  
<sup>16</sup> Misiraka naxee na Nofi nun Tapanxesı, e fama ne wo xun nakanade.  
<sup>17</sup> Na fatanxi fe naxan ma, wo gbilenxi wo Marigi Alatala xa kira fanyi fɔxɔ ra.  
<sup>18</sup> Yakɔsi munfe ra wo na Misira kira xɔn? Wo wama Nili xure ye nan minfe?  
 Munfe ra wo na Asiri kira xɔn?  
 Wo wama Efirati xure ye nan minfe?  
<sup>19</sup> Ala xa wo xa kobjna ragbilen wo ma. Ala xa wo xa finsiriwaliya sare fi wo ma, alako wo xa a kolon gbilenfe wo Marigi Alatala fɔxɔ ra,  
 a findixi fe jaaxi nun fe xɔne nan na.  
 Wo naxankataxi ne barima wo bara tondi gaaxude n ya ra.»  
 Mange Alatala xa masenyi nan na ki.

<sup>20</sup> «Kabi temui xɔnnakuye n bara wo lu wo yete yi.  
 Wo bara a fala a yanfanteya mu na wo bɔje kui,  
 kɔnɔ wo bara siga kuye batude geyae fari wuri bun ma.  
 Na bara findi langoenja ra wo bε.  
<sup>21</sup> Wo nu luxi ne alɔ weni bili fanyi n naxan sixi.  
 Munse a niyaxi wo xa n nabolo?  
 Yakɔsi wo luxi ne alɔ weni bili jaaxi naxan mu bogi fanyi raminima.  
<sup>22</sup> Hali wo wo maxa soda saafunyi ra, wo xa yunubi mu nɔma bade.»  
 Alatala xa masenyi nan na ki.

<sup>23</sup> «Wo nɔma a falade di,  
 «N mu nɔxɔxi. N mu biraxi Bali kuye fɔxɔ ra?»  
 Wo wo fɔxi mato gulunba yire.  
 Wo xa wo jɔxɔ ti wo xa fe rabaxie ra.  
 Wo bara lu alɔ jɔxɔmee gine rabəninxı,  
<sup>24</sup> alɔ wulai sofale naxan sofale xemee fenma a xiri ma gbeng-beren yire.  
 Nde nɔma a bade na ma?  
 Mixi naxan katama a sxude, a taganma ne.  
 A mu masɔtɔma fo na waxati dangi.  
<sup>25</sup> Wo naxa gbata birade kuye fɔxɔ ra.  
 Wo wo gima naa wo sanyi igeli ra, hali ye xoli na wo ma.

Kɔnɔ wo bara n yaabi,  
 «Ade, muxu mu nɔma gbilende kuyee fɔxɔ ra.  
 E rafan muxu ma, muxu wama kafufe e ra.»»  
<sup>26</sup> «Isirayilakae fama ne lude yaagi kui alɔ muŋsti naxan suxuxi.  
 Mangɛe, kuntigie, serexedubɛe, nun namijɔnmee, e birin luma ne yaagi kui,  
<sup>27</sup> naxee a falama wuri masolixi bε, «N baba,»  
 naxee a falama gemɛ masolixi bε, «N daa mange.»  
 Na mixi mɔɔli bara e kobe ti n na, e bara tondi e ya rafindide n ma.  
 Kɔnɔ e xa tɔɔrɔ kui, e man a falama n bε, «Keli, i xa muxu rakisi.»  
<sup>28</sup> Wo xa kuyee na minden, wo naxee yailanxi, naxee bara wuya Yudaya taae kui?  
 E tan xa keli, e xa wo ratanga wo xa tɔɔre ma, xa e fata na rabade.  
<sup>29</sup> Munfe ra wo tan matandilae wama n makiitife?»  
 Alatala xa masenyi nan na ki.

<sup>30</sup> «N bara wo xa die bɔnbɔ alako e xa matinxin, kɔnɔ e mu matinxinxı.  
 Wo bara wo xa namijɔnmee faxa wo xa santidegɛma ra, alɔ yete xaŋŋexi.  
<sup>31</sup> To mixie, wo xa la Ala xa masenyi ra. N Isirayila luxi gbengberen yire ne, xa na mu a ra dimi kui?  
 Munfe ra n ma jama a falama, «Muxu wama lufe muxu yete ra, muxu mu birama i fɔxɔ ra sɔnɔn?»  
<sup>32</sup> Gine dimedi nɔma neemude a xa kɔnmagore ma, xa na mu a xa demui?  
 N ma jama bara neemu n tan ma kabi temui xɔnnakuye.  
<sup>33</sup> Wo bara wo maxiri alako wo xa xanuntenyi nde fen.  
 Wo bara dangi mixi birin na na wali kobi mɔɔli kui.  
<sup>34</sup> Wo bara setaree faxa, naxee mu fe jaaxi yo rabaxi.  
 Wo xa dugie nɔxɔxi e wuli ra.

35 Kōnō wo a falama,  
 «Muxu mu fe kobi rabaxi.

Ala xa xōne xa gbilen muxu fōxō ra.  
 N tan nan wo makiitima nōndi ra,  
 barima wo bara a fala,  
 «Muxu mu yunubi rabaxi.»

36 Wo kira masaraxi munfe ra,  
 wo fa wo xaxili ti Misira ra?

Wo fama ne yaagide e xōn ma,  
 alō wo yaagixi Asiriya xōn ma ki naxē.

37 Wo minima ne e xōnyi wo belexe igeli  
 ra,  
 barima wo taxuxi naxee ra, Alatala bara  
 nee rabējin.

Wo mu xunnakeli yo sōtōma e saabui ra.»

### 3

#### *Isirayila xa danxaniyatarepa*

1 «Xa xēmē mēe a xa gine ra,  
 na gine naxa sa dōxō xēmē gbete xōn,  
 a xa xēmē singe man nōma gbilende a ma  
 sōnō?»

Yi bōxi bara lu sēniyentareja kui.

Wo tan naxee bara langoeja raba wo  
 xanuntenyi kuyee ra,  
 yakōsi wo man fa wama gbilenfe n ma  
 ne?»

Alatala xa masenyi nan na ki.

2 «Wo wo ya rate, wo xa a mato,  
 xa yire nde na wo mu langoeja rabaxi  
 dēnnaxē.

Wo nu na wo xanuntenyi alae mēmēfe  
 kira xōn ma,  
 alō mupetie naxee e noxunma kira dē e  
 xa dutun mixie ma.

Wo bara yi bōxi wo jēre ki  
 sēniyentare ra.

3 Na nan a ra n mu tune rafaxi,  
 n mu jēmē tune ragoro wo bē.  
 Kōnō wo ya xōxō alō langoe gine,  
 wo mu yaagixi fefe ma.

4 Han ya wo a falama n bē,  
 «Muxu baba, naxan mēenixi muxu ma  
 muxu fonike tēmui,

5 han to i xōnxi muxu ma?

I mu dījēma sōnō?»

Iyo, wo na nan falaxi,  
 kōnō wo mu wo baxi na kira jaaxi xōn  
 fefe ma.»

6 Alatala naxa a masen n bē mangē  
 Yosiya xa waxati, «I bara Isirayila xa

yanfanteya to? A bara yēnē raba geya  
 birin fari, a nun wuri bili tofanyi birin  
 bun ma. 7 N bara a majōxun, na dangi  
 xanbi a man fama ne gbilende n ma, kōnō  
 a mu fa. A maagine tinxintare Yudaya  
 fan a toxi. 8 N to mēe Isirayila ra, n to  
 fatan keedi so a yi ra a xa yēnē xa fe ra,  
 a maagine Yudaya tinxintare mu gaaxu n  
 ya ra feo. A fan bara siga yēnē rabade.  
 9 Isirayila xa kuye batufe, gēmē nun wuri  
 daaxi, na bara bōxi findi yire sēniyentare  
 ra. 10 Na birin kui Yudaya tinxintare,  
 Isirayila maagine, a mu janige tongoxi a  
 bōne kui a xa a yete ragbilen n ma. A  
 na fala a dē gbansan nan na.» Alatala xa  
 masenyi nan na ki.

11 Na tēmui Alatala naxa a masen n bē,  
 «Isirayila tinxintare fisa Yudaya  
 sēniyentare bē.

12 I xa sa masenyi ti kōola biri ra,  
 «Isirayila sēniyentare, i yete ragbilen n  
 ma.  
 N mu xōnxi wo ma sōnō.  
 Hinnente nan n na,  
 n bōje mu luma xōnō ra tēmui birin.»»  
 Alatala xa masenyi nan na ki.

13 «Wo xa wo ti wo xa wali kobi ra.  
 Wo bara wo Marigi Alatala matandi,  
 wo bara bira ala gbete fōxō ra wuri bilie  
 bun ma.  
 Wo mu tin wo tuli matide n xui ra.»  
 Alatala xa masenyi nan na ki.

14 Alatala xa masenyi nan ya,  
 «Wo tan kalabantee,  
 wo gbilen n ma.  
 N tan nan na wo Marigi ra.  
 N fama ne wo mayegetide taa nun xabile  
 kui,  
 n fa wo ragbilen Siyon.

15 N yareratие tima ne wo bē, naxee rafan  
 n ma.  
 E lōnni nun xaxili fanyi masenma ne wo  
 bē.»

16 Alatala xa masenyi nan ya.  
 «Wo na wuya wo xa bōxi kui,  
 wo fama ne neemude Alatala xa saatē  
 kankira ma.  
 Wo mu a xa fe falama,  
 wo xa majōxunyi mu sigama a ma.

Wo mu a kolonma a bara lœ,  
wo mu gbete fenma.

<sup>17</sup> Kono na temui Darisalamu xili fama ne  
falade

«Alatala xa kibanyi.»

Si birin sigama naa Alatala xili ra.  
E gbilenma ne e xa majoxunyi jaaxi foxy  
ra.

<sup>18</sup> Na waxati Yudayakae fama ne kafude  
Isirayilakae ma.

E birin kelima bœxi nan ma naxan na  
kœola ma,  
e fa gbilen bœxi ma n dœnnaxœ fixi wo  
babae ma ke ra.

<sup>19</sup> N tan nu bara a fala,  
«N wama ne wo xa lu alœ n ma die,  
n xa bœxi fi wo ma ke ra,  
naxan tofan bœxi birin be.»

N bara a majoxun a wo n xili falama ne  
«N Baba.»

N bara a majoxun wo mu gbilenma n  
foxy ra.

<sup>20</sup> Kono wo tan Isirayila, wo bara n yanfa  
alœ gine naxan a xa mori yanfa a yene  
raba.»

Alatala xa masenyi nan na ki.

<sup>21</sup> Isirayilakae e xui itema geya fari,  
e wama, e Ala maxandima,  
barima e bara kira jaaxi suxu,  
e bara neemu e Marigi Alatala ma.

<sup>22</sup> Alatala naxœ, «Wo tan matandilae, wo  
gbilen,  
n nomma wo rakaside wo xa yanfanteya  
ma.»

Isirayilakae naxa a yaabi,  
«Awa, muxu gbilenma ne i ma,  
barima i tan nan na muxu Marigi Alatala  
ra.

<sup>23</sup> Iyo, xui naxan kelima geya fari, wule  
na a ra.

Iyo, muxu Marigi Alatala nan na Isirayila  
rakisima ra.

<sup>24</sup> Kabi muxu dimedi temui,  
kuye ratonxie bara muxu babae xa harige  
xun nakana,

e xa xurusee nun e xa die.

<sup>25</sup> Na yaagi bara muxu sotœ,  
binye birin bara ba muxu ma,  
barima muxu bara yunubi raba won  
Marigi Alatala ra,  
muxu tan nun won babae,  
kabi muxu dimedi temui han to.

Muxu mu muxu tuli matixi muxu Marigi  
Alatala xui ra.»

## 4

### *Yudaya xa ghaloe*

<sup>1</sup> Alatala xa masenyi nan ya,  
«Isirayila, xa wo wo yete ragbilen n ma,  
xa wo fe ratonxi ba n ya tote ra,  
xa wo mu lintan wo xa kewali ra,  
<sup>2</sup> xa wo wo kali Alatala xili ra tinxinyi nun  
nondi ra,  
sie fama ne baraka nun binye sotode  
Alatala saabui ra.»

<sup>3</sup> Alatala xa masenyi nan ya xemœ be  
naxee na Yudaya nun Darisalamu:  
«Wo xa xe neene masege,

wo naxa sansi xori si kensi tunbe xœra.  
<sup>4</sup> Xemœ naxee na Yudaya nun Darisalamu,  
wo xa wo bœne seniyen Alatala be.

Wo xa fe jaaxi ba wo sondonyi kui,  
alœ fe jaaxi bama wo ma ki naxœ wo  
sunna temui.

Wo xa na raba alako n bœne naxa te wo  
ma,  
n ma xœne fa wo gan alœ te  
naxan mu nomma xubende wo xa fe kobi  
rabaxie xa fe ra.

<sup>5</sup> Wo xa yi masenyi ti Yudayakae be,  
wo man xa a fala Darisalamukae be.  
Wo xa feri fe Isirayila yire birin,

wo xa a fala wo xui itexi ra,  
«Wo xa so taa makantaxie kui.»

<sup>6</sup> Wo xa a matonxuma Siyonkae be e xa e  
gi,

e naxa ti kira xœn ma,  
barima n na fafe tœre nun naxankate ra  
kelife kœla ma.

<sup>7</sup> Sie kanama bara kira suxu, alœ yete  
naxan minima sube fende.

A bara keli a xœnyi alako a xa wo xa bœxi  
kana.

Wo xa taae birin fama ne kanade,  
mixi yo mu luma naa.

<sup>8</sup> Na nan a ra wo lanma wo xa sunnun  
donma ragoro wo ma,  
wo xa sunnun, wo xa jœnfe raba,  
barima Alatala xa xœne mu gbilenma wo  
foxy ra.»

<sup>9</sup> Alatala xa masenyi nan ya:  
«Na lœxœ limaniya bama ne mange nun  
kuntigie yi ra.

Serexedubee nun namiñonmee dæe Gere xui minima han mun lõxœ?

ixarama nœ.»

<sup>10</sup> N bara Ala yaabi,  
«N Marigi Alatala,  
munfe ra i bara a fala i xa jama nun  
Darisalamu bæ,  
'Wo fama bøjesa sctøde,  
kõo santidegema bara gæ e faxade?»  
<sup>11</sup> Na temui a fama nœ a falade jama nun  
Darisalamu bæ,  
«Foye bara keli gbengberen yire.  
A mu fama fe fanyi ra,  
a fama n ma jama nan tœrœde.  
<sup>12</sup> A findixi foye magaaxuxi nan na,  
naxan kelixi n yire.  
Yakosi n e paxankatama nœ.»

<sup>13</sup> Yaxuie na fafe alœ foye belebele naxan  
kelife koore ma.  
E xa scori ragisee luma nœ alœ turun-  
naadœ.  
E xa soe xulun alœ segee.  
Gbaloe bara won li, won bara halaki.  
<sup>14</sup> Darisalamu, wo wo bøjœ raseniyen,  
alako wo xa kisi.  
Kewali kobi luma wo bøjœ ma han temui  
mundun?  
<sup>15</sup> Danakae bara na gbaloe masenyi ti,  
Efiramikae fan bara na fala.  
<sup>16</sup> Wo xa sie rasi, wo xa Darisalamu fan  
nasi,  
yaxuie na kelife yire makuye nœ, e na fafe  
Yudaya taae kui.

<sup>17</sup> Alatala xa masenyi nan ya:  
«E bara Darisalamu rabilin  
alœ xœ kantamae xœ rabilinma ki naxœ.  
Na fama nœ Darisalamu lide  
barima e bara n matandi.  
<sup>18</sup> Na findixi wo xa wali kobi sare nan na.  
Wo naxan nabaxi,  
na bara gbilen wo ma a jaaxi ra,  
han a wo sondonyi sœxœ.»

<sup>19</sup> N bøjœ fan na tœrœfe.  
N bara sunnun.  
N mu nœma madundude,  
barima n bara sarae nun gere xui me fa  
ra.  
<sup>20</sup> E a falama gbaloe na fafe,  
bœxi birin bara kana.  
N ma kiri banxie bara bira keren na,  
lingira yo mu na n yi ra.  
<sup>21</sup> Gere tœnxuma a itima han mun temui?

<sup>22</sup> Alatala naxœ, «N ma jama xaxili mu na,  
e mu n kolon,  
e luxi nœ alœ di lõnnitaree.  
E fe jaaxi nan gbansan kolon,  
kõo e mu fata fe fanyi rabade.»

<sup>23</sup> N bara laamatunyi to yi bœxi xa fe ra.  
Sese mu luma yi bœxi ma,  
hali koore mu yanbama a ma.  
<sup>24</sup> N bara laamatunyi to geyae xa fe ra.  
Geyae fama nœ serende, tentenyie ramaxa.  
<sup>25</sup> N bara laamatunyi to nimase xa fe ra.  
Mixi mu luma yi bœxi ma sœnœn,  
xœnie fan bara e gi.  
<sup>26</sup> N bara laamatunyi to yi yire xa fe ra.  
Karemele geya findima nœ gbengberenyi  
ra,  
taa birin fama gande Alatala nun a xa  
xœnœ xa fe nan na.

<sup>27</sup> Alatala bara a masen,  
«Yi bœxi birin paxankatama nœ,  
kõo n mu a birin xun nakanama.  
<sup>28</sup> Na nan a ra yi bœxi na sunnunyi kui,  
koore bara ifœrœ.  
N tan nan a ragirixi,  
n mu gbilenma n ma nate fœxœ ra.  
<sup>29</sup> Geresoe na fa soe fari, mixi birin e gima  
nœ.  
Geresoe na fa tanbœ ra, mixi yo mu luma  
taa kui.  
Ndee e gima nœ wondi yire, ndee e gi  
geyae fari.  
Mixi birin kelima nœ taa kui.

<sup>30</sup> I tan naxan xun nakanaxi, i na munse  
rabafe?  
I wama i maxirife dugi fanyi ra,  
i wama kõmagore xœema daaxi ragorofe  
i ma,  
i wama tofan se safe i ya kiri ma?  
I na na birin nabafe i xanuntenyie bœ  
fufafu,  
barima i mu rafan e ma sœnœ.  
E wama i faxafe tun.  
<sup>31</sup> N bara wa xui nde mœ.  
Na wa xui luxi nœ alœ furi gine naxan na  
a xa di singe barife.  
Darisalamu na saya kira xœn ma, a na a  
falafe,  
'A gbe mu luxi sœnœ, faxetie xa n nii ba.'»

## 5

*Ala xa gbejoxε*

*Annabi Yeremi xa masenyi Darisalamukae  
bε*

<sup>1</sup> «Wo xa yire birin mato Darisalamu,  
wo xa maxorinyi ti taa kui, alako wo xa  
tinxintœ nde to,

naxan jereema kira fanyi xon ma,  
naxan birama nöndi fôxœ ra.

Xa wo sa na mixi möcli to,  
n dijœma ne Darisalamu ma.

<sup>2</sup> E e kalima ne Alatala xili ra,  
kono na birin findixi wule nan na.

<sup>3</sup> Alatala, n a kolon i wama tinxinyi nan  
xon ma.

I bara Isirayilakae jaxankata,  
kono e mu fahaamui yo sotœxi na kui.

I bara e töro, kono e mu lõnni sotœxi na  
kui.

E boje bara xçrœxœ alo gœme,  
e tondi danxaniyade.

<sup>4</sup> N bara a fala, setaree gbansan nan yi  
nama ra.

Na nan a ra e mu Alatala xa kira kolon,  
e mu e Marigi Ala xa seriye fahaamuma.

<sup>5</sup> A lanma n xa yi masenyi ti kuntigie nan  
be,

barima e tan Alatala xa kira kolon,  
e e Marigi Ala xa seriye fahaamuma.

Kono e birin lan, e sese mu tin birade Ala  
fôxœ ra.

E birin bara a matandi.

<sup>6</sup> Na nan a ra burunyi yete e faxama,  
wulai bare e ibœ.

Barate e melenma e xa taa sode dœ ra, a  
xa e faxa,  
barima e xa kewali kobi bara gbo, han a  
bara dangi a i.»

*Alatala xa masenyi Darisalamukae bε*

<sup>7</sup> «Darisalamu, a lanma n xa dijœ i ma?

I xa die bara n nabolo,  
e e kalima kuye nan xili ra.

N nu bara e balo,  
kono e bara n yanfa, e bira langoe fœxœ  
ra.

<sup>8</sup> E maniyaxi soe xemœmae nan na,  
kankan fa bira a dœxœboore xa gine fœxœ  
ra.

<sup>9</sup> Alatala xa masenyi nan ya:  
A mu lanma n xa yi mixi möcli  
jaxankata?

A mu lanma n xa n gbejoxœ yi si möcli  
ma?

<sup>10</sup> Wo te e xa tetœ fari, wo xa e rabira,  
kono wo naxa nama birin xun nakana.

Wo xa e töro,  
barima e mu tinxi birade Alatala fœxœ ra.

<sup>11</sup> Alatala xa masenyi nan ya:  
Isirayila nun Yudaya birin bara n yanfa.

<sup>12</sup> E bara Alatala rabolo,  
e fa a fala, «Ala mu na.  
Won mu fama gbaloe sotœde santidegema  
nun kaame ra..»

<sup>13</sup> E xa namijonme mu n xui xa masenma.  
E fe jaaxi naxan masenma,  
na xa gibilen e ma.»

<sup>14</sup> Na nan a ra Mange Alatala bara a  
masen,

«Wo to na möcli fala,  
n bara n ma masenyi lu i de kui.  
N ma masenyi luxi ne alo te  
naxan fama yi nama gande alo te yege  
ganma ki naxe.»

<sup>15</sup> Alatala xa masenyi nan ya:  
«N xa a fala wo be Isirayila,  
n fama ne nama nde ra wo xili ma.  
Nama senbema nan a ra naxan kelima  
yire makuye,

naxan bara bu dunija,  
i mu naxan xui kolon,  
i mu nœma naxan fahaamude.

<sup>16</sup> E xa tanbe jaaxu, e mixi faxama ne.  
Geresoe gbangbalanxi nan e ra.

<sup>17</sup> E wo xa baloe donma ne,  
e wo xa di birin tongoma ne,  
e wo xa xuruse birin munama ne,  
e wo xa sansi sixi birin kanama ne,  
e wo xa taa makantaxie rabirama ne e xa  
santidegema ra,  
wo nu laxi taa naxee ra.»

<sup>18</sup> Alatala xa masenyi nan ya:

«Kono n mu wo birin sotœma.

<sup>19</sup> Xa a sa li wo a fala,  
«Munfe ra muxu Marigi Ala bara yi fe  
möcli raba muxu ra?»  
Ala wo yaabima ne,

«Wo to n nabolo alako wo xa kuyee batu  
wo xonyi,  
naxee kelixi namane gbete ma,  
wo tan findima na namane xa konyie nan  
na e tan xonyi.»

<sup>20</sup> Wo xa yi masen Yaxuba xa die bε,  
wo xa a fala Yudayakae bε,

21 «Wo wo tuli mati,  
 wo tan nama xaxilitare, nama  
 kinikinitare,  
 naxan ya mu se toma,  
 naxan tuli mu fe mëma.  
 22 Alatala xa masenyi nan ya:  
 Wo mu gaaxuma n ya ra?  
 Wo mu serënma n tofe ra,  
 n tan naxan baa naaninyi saxi mëyenyi  
 ra,  
 alako baa naxa dangi yire nde?  
 Baa mörönyi kelima nε,  
 kōnō e mu nōma dangide naaninyi ra  
 naxan saxi.»  
 23 Yi nama sondonyi xörökö.  
 E bara Ala matandi,  
 e bara gibile a fökö ra.  
 24 E mu a falama e bëne kui,  
 «Won xa gaaxu won Marigi Alatala ya ra,  
 naxan tune ye ragoroma nëmë temui,  
 a föle nun a rajonyi,  
 alako xë xa xaba a waxati.»  
 25 Wo xa kewali kobi bara na birin kana,  
 wo xa yunubie bara a niya baloe xa ba wo  
 yi ra.  
 26 Mixi jaaxi ndee masunbuxi n ma nama  
 ra,  
 naxee gantanyi italama mixi be ało xönü  
 suxue.  
 27 E e xa banxi rafema se munaxie ra,  
 ało tçxœs kule naxan nafexi tçxœse ra.  
 E bannaxi na naafuli mooli nan na.  
 28 Fe jaaxie bara e xungbo han a bara  
 dangi a i.  
 E mu fe fanyi rabama kiridie bε,  
 e mu tinxin setaree mabiri.  
 E naafuli nan tun fenma.  
 29 Alatala xa masenyi nan ya:  
 A mu lanma n xa yi mixi mooli  
 naxankata?  
 A mu lanma n xa n gbejökö yi si mooli  
 ma?  
 30 Fe ratöxi naxee mu daxa,  
 nee bara so yi böxi kui.  
 31 Namijönme na wule falafe,  
 serexedubee na muñe tife,  
 na birin bara rafan n ma jaama ma.  
 Wo munse rabama wo xa böxi munafanyi  
 xa fe ra?»

## 6

1 «Bunyaminkae, wo wo gi, wo keli  
 Darisalamu.  
 Sara fe Tekowa, gere tönxuma rate Beti  
 Hakeremi,  
 barima jaxankate na fafe kelife kooła ma,  
 a gbe mu luxi gbaloe xa wo li.  
 2 Siyon, taa tofanyi, n wo xun nakanama  
 nε.  
 3 Xuruse demadonyie fama nε e xa kiri  
 banxie tide yire,  
 wo xa taa nu na dennaxε,  
 e fa e xa xurusee makanta mënni.»  
 4 «Siyon yaxuie, wo keli, wo gere so na  
 taa xili ma.  
 Wo xa siga yanyi ra.  
 Soge na goro, wo naxa kontɔfili,  
 5 wo man xa siga kœs ra,  
 banxi makantaxie kanade.»  
 6 Mange Alatala bara a masen Siyon  
 yaxuie bε,  
 «Wo sa wuri bilie xaba,  
 wo te se yailan alako wo xa so Darisalamu  
 tete kui.  
 Taa na a ra naxan lanxi a xa ratöni,  
 barima e luma e boore törcö ra temui  
 birin.  
 7 Fe jaaxi minima yi taa kui temui birin,  
 ało ye minima kölönyi kui ki naxε.  
 Kobija nun fe jaaxi gbansan nan na e  
 tagi.  
 Na birin luxi nε ało fure n naxan toma  
 temui birin.»  
 8 «Darisalamu, i xa i tuli mati n ma  
 marasi ra,  
 alako n naxa n makuya i ra,  
 i fa lu ało gbengberenyi, mixi mu sabatixi  
 dennaxε.»  
 9 Mange Alatala bara a masen,  
 «Isirayilaka naxee luxi,  
 e birin bama nε böxi ma,  
 ało sansi bogi gibilema ba ra ki naxε.»  
 10 «Nde n ma masenyi ramëma?  
 Nde findima na seede ra?  
 Wo tuli xörökö, wo mu fe mëma.  
 Wo yoma Alatala xa masenyi ma,  
 wo mu wama a xa marasi xön.  
 11 Alatala xa xönü gbo n bëne kui,  
 n xa na fala wo bε.»

«Ala xa xɔn̄ Isirayilakae birin lima n̄e,  
dimedi naxee berema kira ra,  
fonike naxee malanma,  
xem̄e nun gine naxee mɔxi a fanyi ra.

<sup>12</sup> N nan n bɛlɛxɛ tima e ma tɛmui naxe,  
mixi gbɛtɛe fama n̄e e xa banxie tongode,  
e xa xee, a nun e xa ginɛe.»  
Alatala xa masenyi nan na ki.

<sup>13</sup> «Kelife dimedi ma, dɔxɔfe xemɔxi ra,  
e birin na e yete xa geeni nan fenfe.  
Namijɔnme nun sereχedubɛ fan na mixi  
madaxufe.

<sup>14</sup> E mu fe gbegbe rabama n ma nama  
malife ra.  
E a falama, «Wo naxa kontɔfili, wo bɔjɛ  
xa sa.»

Kɔnɔ bɔjɛsa yo mu na.

<sup>15</sup> A lanma e xa yaagi e xa fe kogie ra,  
kɔnɔ e mu yaagima.  
Yaagitare nan lanxi e ma.  
Na nan a ra, n fama e rabirade kiiti  
waxati.»  
Alatala xa masenyi nan na ki.

<sup>16</sup> Alatala bara a masen,  
«Wo xa kira fanyi fen,  
wo xa a kolon kira forie nu na ki naxe.  
Kira tinxinxi na minden?  
Wo xa lu na kira fari alako wo xa bɔjɛsa  
sɔtɔ.»

Kɔnɔ jama bara a yaabi,  
«Muxu mu wama lufe na kira xɔn ma.»

<sup>17</sup> Ala bara a masen, «N bara wo xa soɔrie  
ti wo xa tɛtɛ fari,  
naxee mɛenima wo ma.  
Wo xa e xui rame.»

Kɔnɔ jama bara a yaabi,  
«Muxu mu wama e xui ramefe.»

<sup>18</sup> Ala bara a masen, «Namane birin, wo  
wo tuli mati,  
wo xa a mato naxan fama rabade be.

<sup>19</sup> Dunija birin, wo wo tuli mati.  
N tan nan fama yi jama paxankatade,  
n tan nan fama e manɔxunyi sare rag-  
bilende e ma,  
barima e mu tin e tuli matide n ma  
masenyi ra,  
e bara yo n ma seriye ma.

<sup>20</sup> N hayi na e xa surayi sereχe ma, naxan  
kelixi Seeba?

N hayi na e xa labunde sereχe ma,  
naxan kelixi yire makuye?

Wo xa sereχe gan daaxie mu rafan n ma,  
n mu tinma wo xa sereχe sese rasuxude.

<sup>21</sup> Na nan a ra Alatala bara a masen,  
N fama n̄e gɛmɛ dɔxɔde yi jama ya ra,  
e fama e sanyi radinde naxan na.

Babae nun e xa die,  
dɔxɔbooree nun dɛfanbooree,  
e birin sɔntɔma n̄e.»

<sup>22</sup> Alatala bara a masen,  
«Nama nde na fafe kelife kɔɔla ma,  
nama gbegbe naxan na dunija yire birin.

<sup>23</sup> Xali nun tanbɛ na e yi ra.

E jaaxu, e mu kinikini kolon.

E xui gbo alɔ mɔrɔnyi.

Soe kanyie nan e ra.

E birin malanxi alako e xa Siyon gere.»

<sup>24</sup> Isirayila na wɔyɛnfe e bore tagi, «Won  
bara e xibaaru me,  
limaniya bara ba won yi ra,  
kontɔfili bara won suxu.

Won na tɔɔrɔfe alɔ gine naxan na di  
barife.

<sup>25</sup> Wo naxa mini daaxa de,  
wo naxa jɛrɛ kira xɔn ma,  
barima won yaxuie won nabilinxı,  
santidegɛma na e yi ra.»

<sup>26</sup> N bara e yaabi, «N ma jama, wo  
sunnun donma ragoro wo ma,  
wo xa sunnun alɔ mixi naxan xa di  
kerenyi bara faxa.

Wo xa sunnunyi xa gbo,  
barima won yaxuie na fafe kerén na.»

<sup>27</sup> Alatala bara a masen n bɛ, «N i findixi  
mixi nan na  
naxan n ma jama matoma.

I xa e mato alako i xa a kolon xa e jɛrɛ ki  
fan.

I luxi n̄e alɔ mixi naxan wure nun gbeti  
raxunuma, a e gbi ba.

<sup>28</sup> E birin findixi matandilae nan na naxee  
yoma Ala ma.

E luxi alɔ wure nun yɔxui, naxan gbi mu  
baxi.

E mu fan.

<sup>29</sup> Xabui te radexɛma a fanyi ra

alako a xa wure nun yçxui raxunu, e gbi  
xa ba.  
Kçnç fe jaaxi mu jønma n ma nama tagi.  
E luxi nç aço sunbui naxan mu bama wure  
kui.  
<sup>30</sup> E xili falama «gbeti kanaxi»,  
barima Alatala bara e rabëjin.»

## 7

*Isirayila xa gbaloe*

<sup>1</sup> Alatala naxa yi masenyi ti Annabi Yeremi bç,  
<sup>2</sup> «I xa ti Alatala xa hçrçmçbanxi naadë  
ra,  
i fa yi wçyenyi masen naa,  
«Wo wo tuli mati Alatala xa masenyi ra,  
wo tan Yudayaka naxee birin soma yi  
naadëe ra fafe tuubide Alatala bç.  
<sup>3</sup> Isirayila Mange Alatala naxë, xa wo kira  
masara,  
wo naxa fe fanyi suxu,  
n wo luma nç yi bçxi ma.  
<sup>4</sup> Wo naxa la yi wule masenyi ra, wo nu  
fa a fala:  
Alatala xa hçrçmçbanxi nan yi ki,  
Alatala xa hçrçmçbanxi, Alatala xa  
hçrçmçbanxi.  
<sup>5</sup> Xa wo kira masara,  
xa wo fe fanyi suxu,  
xa wo tinxin wo booree tagi,  
<sup>6</sup> xa wo mu ççjñ, kiridi, nun kaajë gine  
tççjñ,  
xa wo mu mixi faxa tççjñegë ra yi bçxi ma,  
xa wo mu bira ala gbëtëe fçxç ra,  
naxee findima tççre ra wo bç,  
<sup>7</sup> na temui n wo luma nç yi bçxi ma  
abadan,  
n naxan fixi wo babae ma.  
<sup>8</sup> Kçnç wo bara bira wule fçxç ra,  
naxan mu sese fanma wo ma.  
<sup>9</sup> Munfe ra wo wama faxë nun yëne  
rabafe,  
wo wo kali wule ra,  
wo surayi gan serexë ra Bala kuye bç,  
wo bira ala gbëtëe fçxç ra,  
wo mu naxee kolon?  
<sup>10</sup> Na xanbi wo fa fa tide n ya i,  
n ma banxi kui, n xili matçxoma dënnaxë.  
Wo naxë wo bara kisi,  
kçnç wo fe xçnxi rabama.  
<sup>11</sup> Wo yi banxi findixi mixi jaaxi banxi  
nan na,  
n xili falama dënnaxë?  
N tan Alatala bara a birin to.

<sup>12</sup> Wo xa ratu Silo ma,  
n ma yire seniyenxi singe nu na dënnaxë.  
N bara menni fan jaxankata,  
n ma Isirayila nama xa jaaxuna xa fe  
ra.»»

<sup>13</sup> Alatala xa masenyi nan ya.  
«Yakçsi, wo to bara yi fe birin naba,  
wo to tondi n ma masenyi suxude,  
n naxan falaxi wo bç temui birin,  
wo to tondi n ma xili ratinde,  
<sup>14</sup> n fama nç fe rabade yi hçrçmçbanxi ra,  
aço n naxan nabaxi Silo ra.  
N na mçcli rabama nç yi banxi ra,  
n naxan fixi wo nun wo babae ma, wo laxi  
naxan na.  
<sup>15</sup> N wo makuyama nç n yire ra,  
aço n wo ngaxakerenyie Efirami bçnsœ  
makuyaxi n na ki naxë.»

*Alatala xa masenyi Annabi Yeremi bç*

<sup>16</sup> «I tan, hali i mu Ala maxandi yi nama  
bç,  
hali i mu i xui ite salide,  
hali i mu n makula,  
barima n mu i danxunma.  
<sup>17</sup> I mu a toxi fe naxan nabama Yudaya  
taae nun Darisalamu kui?  
<sup>18</sup> E xa die yege matongoma,  
babae te radexëma,  
ginee fan taami xinde ramulanma, e a  
ramçndö kuye bç,  
wo naxan xilima koore mange gine.  
E man minse bama serexë ra.  
Na kui e bara n naxçnç,  
<sup>19</sup> n tan fan fama nç e tççrode.»

Alatala xa masenyi nan ya:  
«E bara e yëte tççjñ,  
e bara e yëte kan nayaagi.  
<sup>20</sup> Na nan a toxi n tan Marigi Alatala naxë,  
«N ma jaxankate na yi bçxi ma,  
mixie nun subee nun bogisee ma.  
E birin fama nç gande te ra,  
naxan mu xubenma.»»

<sup>21</sup> Isirayila Mange Alatala naxa a masen,  
«Wo xa wo xa serexë gan daaxi fan don.  
<sup>22</sup> N mu serexë fe gbansan xa fala wo  
babae bç,  
n to e ramini Misira bçxi ra.  
<sup>23</sup> Kçnç n e yaamari yi nan na,  
«Wo bira n xui fçxç ra,  
alako n xa findi wo Marigi Ala ra,

wo fan xa findi n ma jama ra.  
 Wo xa jere n ma kira xon ma,  
 n naxan masenxi wo be,  
 alako wo xa heeri soto.»  
 24 Kono e mu e tuli mati n na,  
 e bara bira e xa majoxun kobi foxo ra,  
 e bara e kobe ti n na,  
 e mu biraxi n foxo ra.  
 25 Kabi wo babae naxa mini Misira boxi  
 ra han to,  
 n na n ma konyi namijonmee xeefe wo  
 ma.  
 26 Kono wo mu wo tuli matixi n na.  
 Wo xaxili xocoxxi,  
 wo bara kobi dangife wo babae ra.»  
 27 «I na yi woyenyi birin fala e be,  
 e mu i danxunma.  
 I na e xili, e mu a ratinma.  
 28 Na temui i xa a fala e be,  
 «Si nan ya naxan mu e tuli matima  
 e Marigi Alatala xa masenyi ra.  
 E mu marasi mema.  
 Seriye yo mu na e yi ra.»  
 29 I xunsexe maxaba,  
 i naxan naluxi i xa kali xa fe ra.  
 Alatala bara xon, a bara yi jama  
 rabepin.  
 30 Yudayakae bara fe raba n mu wama  
 naxan tofe.  
 E bara fe xonxi doxo n ma banxi kui,  
 n xili falama dennaxe.  
 E bara na findi yire seniyentare ra.»  
 Alatala xa masenyi nan na ki.  
 31 «E bara kuye batude yailan geya fari  
 Tofeti  
 nun Hinoma gulunba kui,  
 alako e xa e xa die gan serexre ra.  
 N tan mu e yamarixi na fe mooli ra,  
 a makuya n ma majoxunyi ra pon.»  
 32 Alatala xa masenyi nan ya.  
 «Lokhoe fama fade Tofeti xili masarama  
 ne.  
 Hinoma gulunba fama ne xilide Faxe  
 Tide.  
 Tofeti findima ne gaburi yire ra.  
 33 Xonie nun subee fama ne na jama  
 binbie donde.  
 Mixi yo mu luma naa naxan e kerima.  
 34 Xulunyi nonma ne Yudaya nun  
 Darisalamu boxi kui.  
 Sigi mu sama, yeliba mu woyenma.

Fuuti mu xirima na gbaloe xa fe ra.»

## 8

### *Isirayila nun Annabi Yeremi xa tcere Alatala xa masenyi*

1 Alatala xa masenyi nan ya: «Na waxati Yudaya mangee, kuntigie, serexedubee, namijonmee, nun Darisalamukae, e xorie ratema ne gaburi kui,  
 2 e sa rayensen kene ma soge, kike, nun tunbuie bun ma, e naxee xanu, e naxee batu, e bira naxee foxo ra, e naxee fen, e tuubi naxee be. Na nan a ra, e xorie mu sama gaburi kui, e xa rayensen boxi ma.  
 3 Mixi naxee mu faxa na jama jaaxi ya ma, n fama ne e rayensende jamanne ma, faxe xeli e suxuma dennaxe.» Alatala xa masenyi nan na ki.

### *Alatala xa masenyi Annabi Yeremi be*

4 I xa a fala e be,  
 «Alatala bara a masen,  
 «Mixi nonma birade, e mu keli?  
 Mixi nonma e mafindide, e mu gbilen?»  
 5 Munfe ra Darisalamu jama n  
 matandima?  
 Munfe ra e gbilenxi kira fanyi foxo ra, e  
 bira kira jaaxi foxo ra?  
 Yi mixie luma ne e xa yanfe kui,  
 e tondi gibilende n ma.  
 6 N nan n tuli matima ne e xui ra,  
 kono e xa woyenyi mu lanma.  
 Mixi yo mu gbilenma a xa kobija foxo ra.  
 A mu a falama, «N na munse rabafe?»  
 Kankan birama a yete waxonfe nan foxo  
 ra,  
 alo soe naxan gbataxi sigafe gere sode.

7 Hali gbongboe naxan na koore ma,  
 a gbilen waxati kolon.  
 Ganbe, turunna, nun yedonme birin  
 e e gbilen waxati kolon.

Kono n ma jama mu Alatala xa seriye  
 kolon.»

### *Alatala xa masenyi Isirayila be*

8 «Wo a falama, «Lonnilar nan muxu ra,  
 muxu Alatala xa seriye kolon.»  
 Kono wo na falama di?  
 Wo xa diine sebelitie bara Ala xa seriye  
 masara wule ra.  
 9 Wo xa lonnilar nan muxu ra,  
 barima e bara xanin konyiya kui.

E bara na soto barima e yoxi Alatala xa masenyi ma.

E findixi lonnila moɔli mundun na?»  
*Alatala xa masenyi Annabi Yeremi be*

<sup>10</sup> «Na nan a ra n fama e xa ginεe fide xeme gbete ma.

Mixi gbete fama e xa xee bade e yi ra, barima e birin na e yete xa geeni gbansan nan fenfe.

A fołufe e xa namijɔnme ma, a sa dɔxɔ e xa serexedubee ra, e birin na wule falafe.

<sup>11</sup> E mu fe gbegbe rabama n ma jama malife ra.

E a falama, «Wo naxa kontɔfili, wo boŋe xa sa.»

Kono boŋesa yo mu na.

<sup>12</sup> A lanma e xa yaagi e xa fe kobie ra, kono e mu yaagima.

Yaagitare nan lanxi e ma.

Na nan a ra, n fama e rabirade kiiti waxati.»

Alatala xa wɔyεnyi nan na ki.

<sup>13</sup> Alatala xa masenyi nan ya:

«N bara nate tongo n xa e rabolo.

N mu weni bogi fima e ma, n mu xore bogi raminima e xa xore bilie kɔn na.

E burexe lisima ne, mixi gbete fa e bogi bade.»

*Isirayila xa masenyi e boore be*

<sup>14</sup> «Won na munse rabafe be?

Won xa malan, won xa won gi taa makan-taxie kui,

won xa faxa naa,

barima won Marigi Alatala bara nate tongo

a xa won sɔntɔ, a xa xone dɔxɔ won ma won ma yunubie xa fe ra.

<sup>15</sup> Won bara wa boŋesa xɔn, kono boŋesa yo mu na.

Won bara wa yalanyi xɔn, kono gere bara keli.

<sup>16</sup> Won yaxuie xa soe xui mɛma Dana boxi mabiri,

boxi birin na serenfe na xui ma.

E fama ne boxi birin xun nakanade, e fa mixi birin sɔntɔde.»

*Alatala xa masenyi Isirayila be*

<sup>17</sup> Alatala xa masenyi nan ya:

«N na be. N bara boximase jaaxie rasanba wo ma.

Mixi yo mu nɔma e ra, e wo xinma ne.»

*Annabi Yeremi xa masenyi Alatala be*

<sup>18</sup> «Fεεrε yo mu na, n boŋe bara tɔɔrɔ.

<sup>19</sup> I tuli mati n boŋsɔe wa xui ra naxan kelife yire makuye.

E a falama, «Alatala mu na Siyon?

Siyon mangε mu na sɔnɔn?»

Ala e yaabima ne,

«Munfe ra e wama n naxɔnɔfe e xa kuyee ra naxee tide yo mu na, naxee kelixi yire makuye?»

<sup>20</sup> Xε xaba temui bara dangi, sogofure fan bara dangi.

Han ya won mu kisi soto.

<sup>21</sup> N boŋsɔe xa tɔɔre bara findi kote ra n be.

N bara kinikini, limaniya bara ba n yi ra.

<sup>22</sup> Seri yo mu na Galadi boxi ma?

Seriba yo mu naa?

Munfe ra n boŋsɔe mu nɔma yalande?

<sup>23</sup> Ye yo mu na n fate kui sɔnɔn naxan findima ya ye ra.

N bara wa kɔe nun yanyi ra n boŋsɔe be naxan tɔɔrɔxi.»

## 9

### *Wule falafe*

#### *Alatala xa masenyi*

<sup>1</sup> «Xa a sa li n mixi nde soto naxee na biyaasi kui, n kafuma nee nan ma, n na n ma jama rabεjin.

N wama n makuyafe ne e ra, barima yεnεlae nun yanfantee nan e ra.

<sup>2</sup> E de wule falama alɔ sɔɔri naxan tanbε wolima.

Wule sεnbε gbo e ya ma, e mu nɔndi kolon.

E luma yunubi raba ra, e mu n kolon.»

Alatala xa masenyi nan na ki.

<sup>3</sup> «Wo naxa la wo boore ra, wo naxa la wo ngaxakerenyi ra, barima birin luma ne e boore madaxu ra, e birin bira tɔɔrεge fɔxɔ ra.

<sup>4</sup> Kankan wule falama e boore be, yanfanteya gbo e ya ma.

E de bara wule matinkan,

e luma na yunubi kira nan xɔn ma.

<sup>5</sup> Yanfanteyi nan e ra, e mu wama n tan kolonfe.»

Alatala xa masenyi nan na ki.

**6** Mange Alatala bara a masen,  
«N fama ne e matode,  
alo xabui naxan wure raxunuma alako a  
gbi xa ba.  
N fama ne fe nde rabade e xa paaxuna xa  
fe ra.  
**7** Wule falε nan e ra, yanfanteya rafan e  
ma.  
E fe fanyi falama e boore be e de nan kui,  
kono yanfanteya na e bɔŋε ma.  
**8** A mu lanma n xa e paxankata na fe ma?  
A mu lanma xε e sare xa fi?»  
Alatala xa masenyi nan na ki.

**9** «N ya ye raminima geyae nun gbeng-  
berenyie xa fe ra.  
Na birin ganxi, mixi mu na, xuruse mu  
na.  
**10** N gεmee malanma ne yire Darisalamu  
nu na dənnaxe,  
menni xa findi wulai baree xɔnyi ra.  
N Yudaya taae findima ne gbaloe yire ra,  
mixi yo mu lu naa.»

### *Isirayila xa masenyi*

**11** «Adamadi mundun nɔma na fe fahaa-  
mude?  
Xa Ala bara na tagi raba mixi nde be, a xa  
a masen muxu be.  
Be bɔxi findixi gbaloe bɔxi nan na,  
a birin ganxi, mixi mu na.»

### *Alatala xa masenyi*

**12** Alatala bara a masen, «Na gbaloe e  
lixo ne barima e bara n ma seriye rabolo  
n naxan fixi e ma. E mu e tuli matixi  
n ma masenyi ra, e mu n ma yaamarie  
rabatuxi. **13** E bara bira e yete waxɔnfε  
fɔxɔ ra, e nu Bali kuyee batu e babae  
naxee masenxi e be. **14** Na nan a ra  
n tan Isirayila Marigi Alatala bara nate  
tongo yi nama xa pɔɔne gerun. **15** N e  
rayensenma ne pnamane ma, e tan nun e  
babae mu dənnaxe kolon, n e sɔntɔma ne  
santidegema ra.»

### *Alatala xa masenyi*

**16** Mange Alatala xa masenyi nan ya:  
«Wo wo tuli mati.  
Wo mixie xili naxee fata wade,  
e xa e wa xui ramini.  
**17** E xa e xulun e wa xui raminide.  
Won tan fan xa wa,

ya ye xa mini.»

### *Isirayila xa masenyi*

**18** Wa xui minima Siyon taa kui:  
«Won bara gbaloe soto,  
won bara lu yaagi kui.  
Won bara keli won ma bɔxi ma,  
won ma banxie bara kana.»

### *Annabi Yeremi xa masenyi*

**19** «Wo tan ginεe, wo wo tuli mati Alatala  
xa masenyi ra,  
wo wo tuli mati a xa wɔyεnyi ra.  
Wo wo xa die nun wo booree matinkan  
wa ra,  
**20** barima faxε bara so won xɔnyi.  
Won ma die bara faxa kira ra,  
won ma fonikee bara faxa taa kui.»

### *Alatala xa masenyi*

**21** Alatala xa masenyi nan ya:  
«A fala pama be mixie na faxafe,  
e luxi bɔxi ma alo maale xiri naxee  
xabaxi,  
kono mixi mu na naxan e malanma.»

**22** Alatala xa masenyi nan ya:  
«Lɔnnila naxa a yete matɔxɔ a xa lɔnni  
xa fe ra.  
Sɛnbɛma naxa a yete matɔxɔ a sɛnbɛ xa  
fe ra.

Banna mixi naxa a yete matɔxɔ a xa  
bannaya xa fe ra.

**23** Xa mixi wama a yete matɔxɔfe fe nde  
ma,  
a xa a yete matɔxɔ a xa danxaniya nan  
ma fe ra.

Alatala nan n na,  
hinnente naxan tinxinyi nun seriye  
rawalima dunjia ma.

Na fe mɔɔli rafan n ma.»

Alatala xa masenyi nan na ki.

**24** Alatala xa masenyi nan ya:

«Lɔxɔe fama fade, n mixi halakima ne,  
naxan sunnaxi kono a bɔŋε mu səniyen,

**25** alo Misirakae, Yudayakae, Edonkae,  
Amonikae, Mowabakae,  
naxee birin e xunsexe maxabama  
naxan na e xunyi səetie ma.

Yi si birin naxee na gbengberenyi ma,  
e sunnaxi, kono e mu sunna wali rabama.  
Hali Isirayilakae mu sunna wali rabama,  
e bɔŋε mu səniyen.»

## 10

*Kuyee**Alatala xa masenyi*

<sup>1</sup> Isirayila bɔ̃nsœ, wo wo tuli mati Alatala  
xa masenyi ra.

<sup>2</sup> Alatala xa masenyi nan ya:  
«Wo naxa bira si gbetee jere ki fɔxœ ra.  
Wo naxa gaaxu tɔ̃nxumae ya ra naxee na  
koore ma.

Si gbetee gaaxuma na fe mɔ̃cli nan ya ra.

<sup>3</sup> E xa diine mu findixi nɔ̃ndi ra.

E wuri səgema wula i,  
mixi nde a masoli beera ra.

<sup>4</sup> E a raxunma gbeti nun xε̃ema ra,  
e lantuma mabanban dε̃rema ra alako a  
naxa bira.

<sup>5</sup> Na kuyee mu nɔ̃ma wɔ̃yende.

A luxi nε alo wuri naxan tixi laakœ yire  
xɔ̃nie magaaxu se.

A mu nɔ̃ma jere, fo mixi a xanin.

Wo naxa gaaxu na kuye mɔ̃cli ya ra,  
barima a mu nɔ̃ma fe jaaxi xa na mu a  
fanyi rabade.

<sup>6</sup> Alatala, i maniyε mu na.

I sənbe gbo, i xili magaaxu.

<sup>7</sup> Dunija mange, nde na naxan mu gaax-  
uma i ya ra?

A lanma dunija birin xa gaaxu i ya ra,  
barima i maniyε yo mu na dunija  
lɔ̃nnilae tagi,

xa na mu a ra dunija mangε ya ma.

<sup>8</sup> Dunija mixi findixi lɔ̃nnitare nun xaxil-  
itare nan na.

Na kolonma e xa wuri batui nan kui.

<sup>9</sup> Kuyee findixi gbeti nan na Tarasisi  
daaxi,

a findixi xε̃ema ra Ufasi daaxi.

Xabui nan a yailanma.

Dugi gbeeli ragoroxi a ma.

Walikεe nan kuye yailanma.

<sup>10</sup> Kɔ̃nɔ̃ Alatala nan findixi Ala ra nɔ̃ndi  
ki ma.

Ala jijε nan Mange ra abadan.

Dunija sərənma a xa xɔ̃ne nan ya ra,  
sie mu nɔ̃ma tide a ya ra.

<sup>11</sup> Wo xa a masen e bε,  
«Yi kuyee xa mu dunija nun koore daaxi,  
e mu nɔ̃ma bude dunija bεnde fupi fari.»»

<sup>12</sup> Alatala nan boxi daa a sənbe ra,  
a dunija ti a xa lɔ̃nni ra,  
a koore walaxε itala a xaxili ra.

<sup>13</sup> A na yaamari fi, ye xa malan koore ma,  
a malanma nε,  
a findi nuxui ra dunija xun ma,  
ye nun foye na mini, galanyi fan a xui  
ramini.

<sup>14</sup> Adamadi xaxili mu na.  
Kuye yailanma fama nε yaagide a xa wali  
xa fe ra,  
barima kuyee findixi wule nan na,  
e mu jengima fefe ma.

<sup>15</sup> Se fufafu nan e ra,  
e findixi mixi xa wali nan na naxee tide  
yo mu na,  
naxee dangima dunija jaxankatama  
lɔ̃xœ naxε.

<sup>16</sup> Yaxuba Marigi mu maniyama kuye ra.  
Yaxuba Marigi nan birin daaxi,  
a Isirayila sugandi a xa jama ra.  
A xili falama nε Mange Alatala.

<sup>17</sup> Wo wo harige malan,  
wo tan naxee na taa suxuki kui,  
<sup>18</sup> barima Alatala bara a masen,  
«N bekae kerima nε  
alo mixi naxan gε̃me wolima laati ra.  
N e halakima nε, e mu kisima.»

*Isirayila xa masenyi*

<sup>19</sup> «Naxankate birin na n bε, n ma tɔ̃re  
gbo.

Kɔ̃nɔ̃ n a falama nε n yε̃te bε,  
tɔ̃re nan a ra n naxan sɔ̃tɔ,  
n xa tin na ra.

<sup>20</sup> N ma kiri banxi bara bira,  
a luutie bara bolon.  
N ma die bara keli n xun ma,  
mixi yo mu na naxan n malima banxi tide.

<sup>21</sup> Isirayila yareratie xaxili mu na,  
e mu Alatala fenxi.

E xaxilitareja toma na kui.

E fɔ̃xirabirε yensenxi na nan ma.

<sup>22</sup> Won xui magaaxuxi mε̃ma nε naxan  
kelixi kɔ̃ola ma,

naxan fama Yudaya xa taae kanade,  
e xa findi wulai baree xɔ̃nyi ra.

<sup>23</sup> Alatala, n a kolon adamadi mu fefe  
ragirima,

a mu a yε̃te rajε̃rema dunjε̃igiri kui.

<sup>24</sup> Alatala, n matinxin i xa səriyε ra,  
kɔ̃nɔ̃ i naxa xɔ̃nɔ̃ n ma,  
xa na mu a ra n faxama nε.

<sup>25</sup> I xa xɔ̃nɔ̃ si gbetee nan ma naxee mu i  
kolon,  
i xa xɔ̃nɔ̃ jamae nan ma naxee mu i xili  
falama,

barima e wama Yaxuba bɔnsœ nan fax-  
afe,  
e wama e xun nakanafe ne, e xa e sɔntɔ,  
e wa e xɔnyi xa findi gbaloe yire ra.»

## 11

### *Alatala xa saate kanafe*

#### *Alatala xa masenyi*

<sup>1</sup> Alatala naxa yi masenyi ti Annabi Yeremi be,  
<sup>2</sup> «A fala Yudayakae nun Darisalamukae be,  
'Wo wo tuli mati yi saate ra.  
<sup>3</sup> Isirayila Marigi Ala bara a masen,  
danke na tuli xɔri be naxan mu yi saate ramemæ,  
<sup>4</sup> saate n naxan masenxi wo babae be  
e mini lɔxœ kelife ra Misira bɔxi ma.  
E to keli naa fe xɔrɔxœ kui,  
n naxa a fala e be,  
Wo xa wo tuli mati n na,  
wo xa n ma yaamari rabatu.  
Na kui wo findima ne n ma jama ra,  
n fan findi wo Marigi Ala ra.  
<sup>5</sup> N na n kali wo babae be naxan na,  
bɔxi fanyi fife ra wo ma xijœ nun kumi  
na dɛnnaxœ,  
n bara na rakamali to lɔxœ.  
Wo na na bɔxi nan ma to.»

#### *Annabi Yeremi xa masenyi*

N naxa a yaabi, «Amina Marigi Alatala.»  
*Alatala xa masenyi*  
<sup>6</sup> Alatala naxa a masen n be,  
«Yi masenyi ti i xui itexi ra Yudaya taae  
kui,  
a nun Darisalamu kiraë xɔn ma.  
A fala, 'Wo wo tuli mati yi saate ra, wo xa  
a rabatu.  
<sup>7</sup> Kabi n naxa wo babae ramini Misira  
bɔxi ra,  
n bara e yaamari, e xa e tuli mati n na.  
<sup>8</sup> Kɔnɔ e mu tin n xui ramede.  
Kankan bara bira a bɔjœ jaaxi fɔxœ ra.  
Na nan a ra n fama n ma saate raka-  
malide,  
n e yamarixi naxan na, e naxan  
matandixi.»

<sup>9</sup> Alatala bara a masen n be,  
«Yudayakae nun Darisalamukae wama n  
yanfafe.  
<sup>10</sup> E bara e babae xa jere ki jaaxuna  
tongo,

e tondi n ma masenyi ra,  
e fa bira ala gbetœ fɔxœ ra, e e batu.  
Isirayila bɔnsœ nun Yuda bɔnsœ bara n  
ma saate matandi,  
n naxan tongo e babae be.

<sup>11</sup> Na kui Alatala xa masenyi nan ya:  
<N fama ne e jaxankatade han e mu no  
minide.  
E fama ne e mawade n be, kɔnɔ n mu e  
xui suxuma.

<sup>12</sup> Yudaya xa taae nun Darisalamukae  
fama ne ala gbetœ maxandise,  
e surayi ba sereχœ ra naxee be.  
Kɔnɔ na kuyee mu fama e rakaside e xa  
tɔɔrœ kui.

<sup>13</sup> Yudayakae, wo kuyee batuma wo xa  
taae kui.  
Na sereχœbadee findixi yaagi nan na wo  
be.

Darisalamukae, kuye sereχœbade na wo  
xa kira birin xɔn ma,  
wo surayi bama sereχœ ra Bali kuye be  
dɛnnaxœ.»

<sup>14</sup> I naxa duba yi jama be,  
i naxa i mawa n tan Ala be, i naxa n  
maxandi,  
barima n mu e wa xui suxuma.»

<sup>15</sup> «Munfe ra n xanuntenyi fama n ma  
banxi kui,  
a lu fe kobi raba ra temui birin?  
Wo a majɔxunxi ne wo xa sereχœ nɔma  
wo rakaside,  
hali fe jaaxi to fa rafan wo ma?»

<sup>16</sup> Alatala nu bara wo xili  
'Oliwi wuri xinde, naxan bogi tofan.»  
Kɔnɔ yakɔsi wo fama ne gbelegbelede  
barima te sama ne wo salonyie ma.

<sup>17</sup> Mange Alatala naxan wo tixi,  
a bara yaamari fi wo xa jaxankata  
Isirayila bɔnsœ nun Yudaya bɔnsœ xa  
yunubi xa fe ra.

E bara n naxɔnɔ e xa sereχœ ra,  
e naxee baxi Bali kuye be.»

#### *Annabi Yeremi xa masenyi*

<sup>18</sup> «Alatala bara e waxɔnfe masen n be.  
N bara a kolon e nu wama naxan nabafe  
n na.

<sup>19</sup> N nu luxi ne alo yεχεεyɔrœ e naxan  
xaninma a faxade.  
N mu nu a kolon e nu wama naxan nabafe  
n na.  
E nu bara a fala n ma fe ra,  
'Won xa yi wuri bili nun a bogi kana.

Won xa a nii ba dunija bende fuji fari,  
alako mixi yo naxa ratu a xili ma.»  
**20** Kono Mange Alatala findixi kiitisa tinxi-  
inxí nan na,  
naxan mixi böje nun a sondonyi ma fe  
kolon.  
 N na n gbejoxófe luxi i tan nan ma,  
barima n xaxili tixi i tan nan na.  
**21** Na nan a ra Alatala bara nate tongo  
Anatotikae xa fe ra,  
naxee wama n faxafe, naxee n yamari,  
«I naxa namijonme masenyi ti Alatala xili  
ra,  
xa na mu a ra muxu i faxama ne.»  
**22** Mange Alatala bara a masen,  
«N e paxankatama ne.  
 E xa fonikee fama ne faxade santidegema  
ra,  
e xa die faxa kaame ra.  
**23** E xa mixi yo mu luma dunija ma,  
barima n fa temui n Anatotikae halakima  
ne.»»

## 12

*Ala xa natee mixi jaaxie xa fe ra*  
*Annabi Yeremi xa masenyi Alatala be*  
**1** «Alatala, i tinxin,  
kono n wama i maxorinfe i xa nate nde  
xa fe ra.  
 Munfe ra mixi jaaxie xa fe luma sooneya  
ra?  
 Munfe ra böjesa na yanfantee be?  
**2** I tan nan e daaxi, i tan nan e baloxi.  
 E sigama yare, e fe rabama e xa  
dunijegiri kui.  
 E i xili falama e de ra,  
kono i xa fe mu na e böje kui.  
**3** Alatala, i n sondonyi ma fe kolon.  
 I xa nate tongo mixi jaaxie faxafe ra,  
alo yexes naxee xaninma e kon naxaba  
yire.  
**4** Böxi luma sunnuni kui han mun loxce?  
 Tuné tondima fade han mun temui?  
 Subee nun xonie na faxafe mixi xa  
jaaxuna saabui ra,  
barima e naxe, «Ala mu muxu toma.»»  
*Alatala xa masenyi Annabi Yeremi be*  
**5** «Xa i tagan i gide adamadie ya ma,  
i fa i gima di soe ya ma?  
 Xa i bira taa kui, i jereema Yuruden wula  
kui di?  
**6** I ngaxakerenyi naxee kelixi i baba xonyi,  
e fama ne i yanfade, e sonxoe rate i ma.

I naxa la e xa woyen loxunme ra.  
**7** N nan n ma banxi bejinma ne,  
n nan n ma jama raboloma ne,  
n xanuntenyie fi e yaxuie ma.  
**8** N na rabama ne barima n ma jama bara  
lu  
alo yete xaapre wulai.  
 N bara e xon.  
**9** N ma jama bara lu  
alo xoni maxonxi segee birama naxan  
föxo ra.  
 «Wulai subee, wo xa fa n ma jama  
son töde.»  
**10** Xuruse demadonyie bara n ma laakoe  
kana,  
e n ma xe fanyi maboron, a findi yire  
xaraxi ra.  
**11** N ma böxi bara findi gbaloe yire ra.  
 A na sunnuni kui n ya xori,  
sese mu fanma menni, mixi yo mu  
kinikinima a ma.  
**12** Soori jaaxie na fafe kelife gbengberen  
yire,  
barima Alatala bara a ragiri santidegema  
xa böxi birin li,  
mixi yo naxa lu böjesa kui.  
**13** E bara sansi xori si,  
kono e tunbe gbansan nan sotoma.  
 E e yete rataganma ne fufafu.  
 Alatala bara xon wo ma,  
na birin xa findi yaagi ra wo be.»»  
*Alatala xa masenyi Isirayila yaxuie be*  
**14** Alatala bara a masen,  
 «Si naxee sabatixi Isirayila rabilinyi,  
 si naxee n ma Isirayila jama xa böxi xun  
nakanama,  
n naxan fixi e ma,  
wo xa a kolon n fama ne wo fan keride  
wo xonyi,  
n fa n ma jama ba wo yi ra.  
**15** N na ge e bade wo yi ra,  
n man kinikinima ne e ma,  
n fa e ragbilen e xa böxi ma naxan findixi  
e ke ra.  
**16** Xa na sie n ma jama xa seriyel  
matinkan,  
e fa e rakali n xili ra, «Alatala njue,»  
n e rasoma ne n ma jama ya ma.  
 E nu bara n ma jama matinkan e kalide  
Bali xili ra,  
n ma jama fan nomma ne e matinkande  
kali ra n xili ra.

<sup>17</sup> Қңқ xa a sa li na sie mu e tuli mati n  
ma masenyi ra,  
n e xun nakanama ne, n fa e sonto.»  
Alatala xa masenyi nan na ki.

## 13

### *Annabi Yeremi xa beleti*

<sup>1</sup> Alatala naxa a masen n be, «Sa beleti dugi daaxi sara, i tagi xiri. I naxa a bunda ye ra.» <sup>2</sup> N naxa siga beleti sarade alɔ Alatala a fala n be ki naxε. N naxa n tagi xiri.

<sup>3</sup> Na dangi xanbi, Alatala man naxa a masen n be, <sup>4</sup> «Beleti tongo i naxan saraxi, i naxan xirixi i tagi. Keli, i siga Efirati xure mabiri. Menni i xa na beleti nɔxun gεme longori ra.» <sup>5</sup> N naxa siga, n naxa beleti nɔxun Efirati mabiri alɔ Alatala a masenxi n be ki naxε.

<sup>6</sup> Kike wuyaxi dangi xanbi, Alatala man naxa a masen n be, «Keli, i siga Efirati i beleti tongo i naxan nɔxunxi.» <sup>7</sup> N naxa siga Efirati xure beleti nɔxunxi tongode. N naxa a to a bara nu bɔrɔ, n mu nɔma a rawalide sɔnɔn.

### *Alatala xa masenyi*

<sup>8</sup> Alatala naxa yi masenyi ti n be,  
<sup>9</sup> «Alatala bara a masen,  
a na na ki ne Yudaya nun Darisalamu xa  
yεte igboja xa fe ra.  
<sup>10</sup> Nama jaaxi nan e ra naxan tondi n ma  
masenyi suxude,  
naxan bɔne cɔxɔxɔ  
E birama ala gbetee nan fɔxɔ ra, e tuubi  
e be.

E fama ne lude alɔ na beleti  
naxan kanaxi, naxan mu fanxi sɔnɔn.»

<sup>11</sup> Alatala xa masenyi nan ya:  
«N nu bara Isirayila nun Yudaya bɔnsɔe  
xiri n tagi,  
alɔ mixi beleti xirima a tagi ki naxε.  
N nu wama ne e xa findi n ma jama ra,  
e xa fe xa findi binyε nun matɔxɔe ra n  
be,  
kɔnɔ e mu tin n ma masenyi ra.»

<sup>12</sup> «Na kui i xa a fala e be,  
Isirayila Marigi Alatala bara a masen,  
«Weni feje birin nafe weni ra.»  
E fama ne i yaabide,

«Muxu a kolon a lanma weni feje xa rafe  
weni ra.»

<sup>13</sup> I man xa e yaabi,  
Alatala bara a masen,  
«Mange birin naxee na Dawuda xa  
kibanyi kui,  
a nun serexedubee, nun namijɔnmee,  
nun Darisalamukae,  
n fama ne e birin lude alɔ siisilae.»»

<sup>14</sup> Alatala xa masenyi nan ya:  
«N fama ne gere sode jama ya ma,  
n die nun e babae tagi iso.  
N mu kinikinima, n mu diŋɛma.  
N fama ne e birin xun nakanade.  
<sup>15</sup> Wo xa wo tuli mati n na,  
wo naxa wo yεte igbo,  
barima Alatala xa masenyi nan na ki.  
<sup>16</sup> Wo xa wo Marigi Alatala matɔxɔ,  
beenu a xa dimi rasin bɔxi ma,  
beenu wo xa bira geyae fari kɔe ra.  
Wo wama naiyalanyi xɔn ma,  
kɔnɔ Alatala dimi jaaxi nan nagoroma  
wo ma.  
A luxi ne alɔ nuxui naxan fɔɔrɔxi  
a findi faxε ra wo be.

<sup>17</sup> Xa wo mu wo tuli matima yi masenyi  
ra,  
n fama ne wade n kerenyi ma wo xa yεte  
igboja xa fe ra.  
Ya ye fama ne minide n yae ra,  
barima Alatala xa jama bara xanin  
konyiya kui.»

### *Alatala xa masenyi Annabi Yeremi be*

<sup>18</sup> «A fala mange nun a xa gine be,  
wo goro bɔxi ma,  
barima mangeya bara ba wo yi ra.  
Mange tɔnxuma mu luma wo xun ma  
sɔnɔn.

<sup>19</sup> Negevi xa taae balanxi,  
mixi yo mu nɔma e naadεe rabide.  
Yudaya bɔnsɔe birin bara xanin jamanε  
ma.

<sup>20</sup> Wo a mato, jama nde na fafe kelife  
kɔɔla ma.  
Nama na minden, n naxan taxuxi i ra,  
naxee luxi alɔ i xa xurusee gali i jεlɛxinxi  
naxee ra?

<sup>21</sup> Wo munse falama  
wo defanbooree tima wo xun ma temui  
naxε yanfanteya ra?  
Na tɔore mu luma xε alɔ di bari xa tɔore?  
<sup>22</sup> Xa wo wo yεte maxɔrin,  
munfe ra yi bara muxu li,

wo xa a kolon wo yaagi nun fe jaaxi  
sötöma nε  
wo xa yunubi wuyaxi xa fe ra.  
<sup>23</sup> Mixi fɔore kiri nōma fiixede?  
Baratε xa makatunyi nōma masarade?  
Wo tan go, wo tan naxee darixi fe jaaxi  
ra?  
Wo nōma lude kira fanyi xōn ma?  
<sup>24</sup> N fama nε wo rayensende  
alɔ maale lagi naxan lōema gbengberenyi  
foye kui.»

<sup>25</sup> Alatala xa masenyi nan ya:  
«N bara na paxankate mɔɔli nate wo bε,  
barima wo bara neem mu n ma,  
wo bara la wule ra.  
<sup>26</sup> N fama nε wo rayaagide a jaaxi ra.  
<sup>27</sup> N bara wo xa yene nun wo xa langoejatε  
to,  
wo birama naxan fɔxɔ ra geyae fari nun  
daaxae kui.  
N bara wo xa fe jaaxie to.  
Naxankate na wo bε Darisalamuka  
seniyentaree.  
Wo luma na kira xōn ma han mun  
temui?»

## 14

### *Kaame ragorofe Isirayila bɔxi ma Alatala xa masenyi*

<sup>1</sup> Alatala xa masenyi nan ya  
a naxan tixi Annabi Yeremi bε,  
kaame to sin Isirayila bɔxi ma.  
<sup>2</sup> «Yudaya na sunnunyi kui,  
a xa taa kanaxie na gbelegbelefe bɔxi ma.  
<sup>3</sup> Denbaya kanyie e xa walikεe xεεma ye  
fende,  
kono ye mu na kɔlɔnyie kui,  
e fa gbilen fεnε igelixi ra.  
E sunnun donma ragoroma e ma yaagi xa  
fe ra.  
<sup>4</sup> Bɔxi bara ibɔɔ folɔ,  
barima tune yo mu faxi a ma.  
Walikεe fan luxi na yaagi nan kui,  
e fa sunnun donma ragoro e ma.  
<sup>5</sup> Tɔɔke a xa di raboloma wula i,  
barima nooge mu na e naxan donma.  
<sup>6</sup> Sofale tixi geyae fari,  
e foye mamεma alɔ wulai baree.  
E nooge fenma  
kono e mu sese toma.»

### *Isirayila xa masenyi Alatala bε*

<sup>7</sup> «Alatala, hali muxu xa yunubi gbo,  
i xa muxu rakisi i xili xa fe ra.  
Muxu bara fe jaaxi gbegbe raba,  
muxu bara yunubi raba i ra.  
<sup>8</sup> Isirayila xaxili tixi i tan nan na,  
i findixi muxu rakisima nan na muxu xa  
tɔɔre kui.  
Munfe ra i bara lu alɔ xɔŋε muxu xonyi?  
Munfe ra i bara lu alɔ biyaasila naxan na  
dangife tun?  
<sup>9</sup> Munfe ra i bara lu alɔ sɔɔri senbetare  
naxan mu nōma muxu rakiside?  
Alatala, i na muxu ya ma,  
i xili na muxu xun ma.  
I naxa muxu rabolo.»  
*Alatala xa masenyi Isirayila bε*  
<sup>10</sup> Alatala bara a masen yi jama bε,  
«Neretie nan lanxi wo ma,  
wo mu nōma wo yete suxude.»  
*Annabi Yeremi xa masenyi*  
«E mu rafan Alatala ma.  
A e xa yunubie kolon,  
a fama e jaxankatade na nan ma.»  
*Alatala xa masenyi Annabi Yeremi bε*  
<sup>11</sup> Alatala bara a masen n bε,  
«I naxa Ala maxandi fe fanyi ra yi jama  
bε.  
<sup>12</sup> Xa e sunyi suxu, n ma tongoma.  
Xa e sereχεe ba, n mu e suxuma,  
barima n wama e xun nakanafe nε  
santidεgema, kaame, nun fure jaaxi ra.»  
*Annabi Yeremi xa masenyi Alatala bε*  
<sup>13</sup> N bara Ala yaabi,  
«N Marigi Alatala, namijɔnmee bara a  
fala e bε,  
«Wo mu santidεgema toma,  
wo mu kaame kolonma.  
Wo bɔŋesa nan tun sötöma be.»»  
*Alatala xa masenyi Annabi Yeremi bε*  
<sup>14</sup> Alatala bara a masen n bε,  
«Na namijɔnmee na wule nan falafe n  
xili ra.  
N tan mu e xεεxi,  
n tan mu yaamari fixi e ma,  
n tan mu wɔyεnxi e bε.  
E xa wule masenyi fatanxi laamatunyi  
nan na  
naxee mu findixi nɔndi ra,  
a fatanxi se matoe nun kuyee xa wali nan  
ma,  
a fatanxi e yetε xaxili madaxuxi nan na.  
<sup>15</sup> Na nan a ra, Alatala bara a masen,  
«Namijɔnmee naxan masenyi tima n xili  
ra

n mu naxan fixi a ma,  
a fa a fala «Santidegema nun kaame mu  
yi bɔxi lima,»  
na namijonmee mɔɔli sɔntoma ne san-  
tidegema nun kaame ra.

**16** A masenyi tima nama naxan bε,  
e fama ne faxade Darisalamu kira e xɔn  
ma santidegema nun kaame ra.  
Mixi yo mu luma naa naxee e ragatama,  
mixi yo mu na naxee e xa ginεe nun e xa  
die ragatama.

N fa e xa fe jaaxi sare ragbilende e ma.»

**17** I xa a fala e bε,  
«Ya ye minima n ya ra koe nun yanyi  
temui birin,  
barima n ma nama seniyenxi bara tɔore  
belebele sɔtɔ,  
gbaloe bara e li.

**18** Xeme na daaxa naxee faxaxi san-  
tidegema ra.

Furema kaamexie na taa kui.  
Namijonmee nun serexedubee fan bɔxi  
ijnerema,

kɔnɔ e xaxili mu na sɔnɔn..»

### *Isirayila xa masenyi Alatala bε*

**19** «Alatala, i bara Yudaya rabolo kerenyi  
ra?

Syon mu rafanxi i bɔjε ma sɔnɔn?  
Munfe ra i muxu naxankatama,  
i tondi muxu rayalande?  
Muxu bara wa bɔrεsa xɔn, kɔnɔ muxu  
mu a sɔtɔxi.  
Muxu bara wa yalanyi xɔn, kɔnɔ wa xui  
gbansan nan minixi.

**20** Alatala, muxu bara muxu xa jaaxuna  
kolon,

muxu bara muxu babae xa yunubie to.

Muxu bara yunubi raba i ra.

**21** Kɔnɔ i naxa xɔnɔ i xili xa fe ra.  
I naxa a lu nde xa ba i xa binye nun i xa  
yaragaaxui ra.

I xa ratu saate ma naxan na won tagi.

**22** Wule kuye nde na dunija naxan tune  
ragoroma? Ade.

Koore nɔma tune rafade? Ade.

Muxu xaxili tixi i tan nan na,  
barima i tan nan gbansan nɔma na fe  
mɔɔli rabade..»

## 15

*Ala xa nate  
Alatala xa masenyi Annabi Yeremi bε*

**1** Alatala bara a masen n bε,  
«Hali Annabi Munsa nun Annabi  
Samuweli

n maxandi ne yi nama xa fe ra,  
n bɔjε mu tin na duba suxude.

E xa e makuya n na, e xa siga.

**2** Xa yi nama i maxɔrin, «Muxu xa siga  
minden»,

i xa e yaabi, «Alatala nan a masenxi,  
naxan lanma a xa faxa, na kanyi xa faxa,  
naxan lanma a xa faxa santidegema ra,  
na kanyi xa faxa santidegema ra,  
naxan lanma a xa faxa kaame ra,  
na kanyi xa faxa kaame ra,  
naxan lanma a xa xanin konyiya kui,  
na kanyi xa xanin konyiya kui.»

**3** Alatala xa masenyi nan ya:

«N fama ne e jaxankatade tɔore naani ra.  
Santidegema fama ne ndee faxade.  
Baree fa ndee ibɔɔde.

Xɔni naxee na koore ma nun wulai sube  
naxee na bɔxi,  
e fama ne ndee sɔntode, e e don.

**4** Dunija mangεya birin na na fe to, e  
luma gaaxui nan kui.

E fama ne a kolonde Yudaya mangε Xe-  
sekiya xa di Manasi,

a fe jaaxi naxan nabaxi Darisalamu,  
na bara a niya Alatala xa e jaxankata.

**5** Darisalamu, nde kinikinima i ma?

Nde nɔma dijede i xa fe ra?

Nde i xa fe maxɔrinma?

**6** Alatala xa masenyi nan ya:

«Wo bara n nabolo,  
wo bara gbilen n fɔxɔ ra.

Na fe na a ra n fama wo suxude, n mu  
kinikini wo ma.

**7** N fama ne e rayensende alɔ maale lagi,  
n fa e xa die bade e yi ra,  
n fa n ma nama xun nakanade  
barima e mu gbilenxi e xa wali kobi fɔxɔ  
ra.

**8** E xa kaajε ginεe wuyama ne  
alɔ meyεnyi naxan na baa de ra.

Kasara ti fama ne dingεe ma yanyi ra,  
a fa fe magaaxuxi raba e ra.

**9** Nga naxan bara di solofera bari,  
a fama ne tagande,

a faxa yaagi kui a xa waxati mu a lixi.

Isirayila yaxuie fama ne e sɔntode san-  
tidεgema ra.»

Alatala xa masenyi nan na ki.»  
**Annabi Yeremi xa masenyi**  
 10 «N nga, naxankate na n bε.  
 I bara n naso dunija  
 kōnō n ma fe mu rafanxi beka yo ma.  
 N mu doni tongoma, n mu doni firma,  
 kōnō mixi birin luma n danka ra.»  
**Alatala xa masenyi**  
 11 Alatala bara a masen,  
 «N mu wo rakisixi xε?  
 N mu yaxuie bonbo xε wo xa fe ra wo  
 tɔɔrɔ temui?  
 12 Wure nun yɔxui bolonma? Ade.  
 Mixi naxan kelima kɔɔla ma go?  
 13 N bara wo xa harige nun wo xa naafuli  
 birin fi mixi ma  
 wo xa yunubie xa fe ra wo naxee rabaxi  
 yi bɔxi ma.  
 14 N wo sama ne wo yaxuie sagoe,  
 e xa wo xanin bɔxi ma wo mu dənnaxε  
 kolon,  
 barima n bara xɔnɔ wo ma a jaaxi ra.»  
**Annabi Yeremi xa masenyi Alatala bε**  
 15 «Alatala, i bara a birin kolon.  
 I xa ratu n ma, n mali, n gbejɔxɔ n yaxuie  
 ma.  
 I naxa n faxa, i tan kinikininte,  
 barima n na tɔɔrɔfe i xili xa fe ra.  
 16 N to i xa masenyi me, n bara a suxu.  
 I xa səriye rafan n ma,  
 barima n findixi i gbe nan na, i tan Mange  
 Alatala.  
 17 N mu lu mixi ya ma naxee nu yoma i  
 ma,  
 barima i xa fe nu na n bɔjε kui.  
 N nu bara lu n kerén,  
 n nu xɔnɔxi yi jama ma alɔ i tan.  
 18 Munfe ra n luma tɔɔrε kui?  
 Munfe ra n mu yalanyi sotɔma?  
 I naxa i xa laayidi kana  
 alɔ kɔlɔnyi naxan mu ye raminima  
 sɔnɔs.»  
**Alatala xa masenyi Annabi Yeremi bε**  
 19 Na nan a ra Alatala bara a masen,  
 «Xa i gbilen n ma,  
 n i ragbilenma ne i walide.  
 Xa i ba wɔyεn jaaxi falafe,  
 n man i findima ne n ma xεera ra.  
 Nama xa bira i fɔxɔ ra,  
 i tan naxa bira e fɔxɔ ra de.  
 20 Yi jama fama ne i gerede,  
 kōnō e mu nɔma i ra,  
 barima n i luma ne alɔ tete xɔrɔxɔe e ya  
 ra.

N na i seeti ma, alako n xa i rakisi, n xa i  
 ratanga.

Alatala xa masenyi nan na ki.  
 21 N i bama ne mixi jaaxi belexε,  
 n i ratanga mange sənbəma ma.»

## 16

*Gbaloe Isirayila bɔxi ma*

**Alatala xa masenyi Annabi Yeremi bε**

1 Alatala bara yi masenyi ti n bε,  
 2 «I naxa gine dɔxɔ, i naxa die sɔtɔ,  
 3 barima Alatala bara a masen die xa fe  
 ra  
 naxee fama baride yi bɔxi ma,  
 a nun e nga naxee e barixi,  
 a nun e baba naxee e sɔtɔxi,  
 4 e fama ne faxade fure ma,  
 kōnō jɔnfe mu rabama e bε, e mu ra-  
 gatama bɔxi ma.

E findima jaŋε nan na bende fuŋi fari.  
 E na faxa santidegεma nun kaame ra,  
 xɔnie nun wulai subee fa e binbie donde.»

5 Alatala bara a masen n bε,  
 «I naxa so banxi kui mixi na sunnunyi kui  
 dənnaxε,  
 i naxa siga jɔn yire, i naxa mixi kunfa ba,  
 barima n bara bɔnɛsa ba n ma jama yi  
 ra,  
 n bara tondi hinne nun kinikini ma e bε.»  
 Alatala xa masenyi nan na ki.

6 «Mixi xungbee nun mixi lanmae faxama  
 ne yi bɔxi ma.  
 E mu ragatama, e jɔnfe mu rabama.  
 E xa mixie mu e yεtε maxabama sun-  
 nunyi kui,  
 e mu e xunyi bima faxa mixie bε.

7 E mu taami dɔxɔma sunnun mixie bε  
 alako e xa madundu.  
 E mu minse dɔxɔma sunnun mixie bε,  
 naxee baba xa na mu a ra e nga bara faxa.

8 I naxa jɔn fe bande don,  
 i naxa lu sunnun mixie fe ma e madun-  
 dufe ra,

9 barima Isirayila Mange Alatala bara a  
 masen,  
 «N bara fa yi waxati wo tagi  
 alako jεlexinyi sigie xa dan,  
 xulunyie xa jɔn futi xirimae tagi.»  
**Annabi Yeremi xa masenyi Alatala bε**  
 10 «N na ge yi masenyi tide jama bε,

e fama ne n maxørinde,  
 «Munfe ra Alatala bara a masen a xa  
 muxu naxankata?

Munse findixi muxu xa yunubi ra?  
 Muxu fe naaxi mundun nabaxi muxu  
 Marigi Alatala ra?»

*Alatala xa masenyi Annabi Yeremi be*

11 «I xa e yaabi,  
 «Alatala xa masenyi nan ya:  
 Wo babae bara n nabolo,  
 e bara bira ala gbetee fóxó ra,  
 e bara e batu, e bara tuubi e bε.

E bara n tan nabεjn, e mu n ma sεriye  
 suxu.

12 Wo tan bara fe naaxi raba dangife wo  
 babae ra.

Wo bara bira wo sondonyi naaxi waxɔnfe  
 fóxó ra,  
 wo mu wo tuli mati n na.

13 N xa wo keri yi bɔxi ma,  
 wo xa siga yire nde wo nun wo babae mu  
 dənnaxε kolon.  
 Menni wo nōma ne ala gbetee batude kɔε  
 nun yanyi ra,  
 barima n mu kinikinima wo ma sɔnɔn.»

14 Alatala xa masenyi nan ya:  
 «Lɔxɔε fama fade, mixi mu a falama  
 sɔnɔn,

«Alatala njne bara Isirayilakae ramini  
 Misira bɔxi ra.»

15 Mixie fama ne a falade,  
 «Alatala njne bara Isirayilakae ramini  
 kɔɔla bɔxi ma,  
 a nun bɔxi birin ma e rayensenxi  
 dənnaxε.

N fama ne e ragbilende e xa bɔxi ma,  
 n naxan fi e babae ma.»

16 Alatala xa masenyi nan ya:  
 «N fama ne mixi suxuie xεede e yire,  
 e xa e suxu.

N fama ne koyinmae xεede e yire, e xa e  
 fen geyae fari gemee longori ra,

17 barima n bara e jεrε ki to.

E rabafe mu nɔxunxi n ma,  
 n e xa yunubie birin toma.

18 N fama ne e xa yunubi sare ragbilende  
 e ma dɔxɔ firin,  
 barima e bara n ma bɔxi findi bɔxi  
 sεniyentare ra,  
 n naxan fixi e ma kε ra.

E bara na bɔxi rafe fe naaxi nun fe ratɔnxi  
 ra.»

*Annabi Yeremi xa masenyi*

19 «Alatala findixi n sεnbε nan na,  
 a findixi n kantama nan na,  
 a findixi n ma kantari nan na n ma tɔɔre  
 kui.

Sie fama ne fade i yire kelife dunija tuxui  
 birin.

E fama ne a falade, «Muxu babae biraxi  
 wule nan fɔxɔ ra,  
 wule naxan mu findixi munafanyi ra e  
 bε.»

20 Adamadi nōma alae yailande?

E naxan yailanma, Ala mu a ra.»

*Alatala xa masenyi*

21 «Na nan a ra,  
 yi biyaasi n fama ne n sεnbε magaaxuxi  
 masende e bε,  
 alako e xa a kolon Alatala nan n na.»

## 17

*Sondonyi sεniyentare*

*Alatala xa masenyi*

1 «Yudaya xa yunubi sεbεxi wure sεbεli ti  
 se xɔɔxɔε nan na.

A sεbεxi e sondonyi ma,  
 a sεbεxi e xa sεrεxεbade ferie ma,  
 alɔ sεbεli tima walaxε ma ki naxε.

2 E xa die fan natuma e xa sεrεxεbadee  
 ma na ki ne,  
 a nun e xa Aseri wuri masolixie ma  
 naxee luxi sansi bun ma geyae fari.  
 3 N ma geya naxan na wo xa bɔxi ma,  
 a nun wo harige, nun wo xa naafuli birin,  
 nun wo xa kuye batude naxee na geyae  
 fari,

n na birin soma ne wo yaxuie yi ra wo xa  
 yunubi xa fe ra,

wo naxan nabaxi wo xa bɔxi birin ma.

4 Wo yεtε yati fama ne wo ke bεjinde,  
 n naxan fixi wo ma.

N wo findima ne wo yaxui xa konyie ra  
 bɔxi nde ma,

wo mu naxan kolon,  
 barima wo bara n naxɔnɔ a naaxi ra,  
 n ma xɔnε luxi ne alɔ tε xubentare.»

5 Alatala bara a masen,  
 «Danke na mixi bε naxan xaxili tixi  
 adamadi ra,  
 naxan a yεtε taxuma mixi nde ra,  
 naxan bɔjε bara Alatala bεjnin.

<sup>6</sup> A luma n̄e alɔ̄ kundi naxan tixi gbeng-berenyi ma.

A xa fe mu sɔɔneyama na bɔxi xare ma, mixi mu sabatixi dɛnnaxe.

<sup>7</sup> Nelexinyi na mixi bɛ̄ naxan xaxili tixi Alatala ra,

naxan a yete taxuma Ala ra.

<sup>8</sup> A tan luxi n̄e alɔ̄ sansi naxan sixi xure fɛ̄ ma,

naxan sanke ye sɔtɔma a fanyi ra.

Wuyenyi mu a lima mənni,

a burexɛ fanma ne tun.

Hali sogofure temui, a burexɛ mu lisima, a bogima ne temui birin.»

<sup>9</sup> «Adama xa tinxtareya kobi fe birin bɛ̄. A mu nɔ̄ma matinxinde.

Nde na fahaamuma?

<sup>10</sup> N tan Alatala, n̄ mixi bɔjɛ̄ nan matoma, n̄ adama sondonyi kui nan fenma, alako n̄ xa kankan xa fe rabaxi sare ragbilen a ma.

<sup>11</sup> Naafuli tinxtare kanyi luxi n̄e alɔ̄ dɔ̄nme naxan xelɛ̄ rasegema a gbe mu na naxee ra. A xa naafuli lɔ̄ema a xa dunijneigiri nan kui, a faxa temui a fa kolonde a lɔ̄nnitare nan a ra.»

### Annabi Yeremi xa masenyi

<sup>12</sup> «Won Marigi Alatala xa kibanyi na nɔ̄re kui,

a xa hɔ̄rɔmɔ̄lingira itexi na na kabi fɔ̄lɛ̄.

<sup>13</sup> Alatala, Isirayila xaxili tixi i tan nan na. Mixi naxan i bɛ̄jinma, e luma yaagi nan kui.»

### Alatala xa masenyi

«Mixi naxan n̄ bɛ̄jinma, e lɔ̄ema n̄e bɛ̄ndɛ̄ fuji fari,

barima e bara tondi Alatala ra,

naxan maniyaxi ye ra mixi baloma naxan na.»

### Annabi Yeremi xa masenyi Alatala bɛ̄

<sup>14</sup> «Alatala, n̄ nayalan, n̄ nakisi.

N lama n̄e i ra, tantui na i bɛ̄.

<sup>15</sup> Alatala a falama n̄ bɛ̄,

«Alatala xa masenyi mu kamalima xɛ? A xa kamali..»

<sup>16</sup> N mu tondima findide jama yarerati ra.

I a kolon n̄ mu wama gbaloe xa muxu li.

I n̄ ma masenyi birin kolon.

<sup>17</sup> I naxa n̄ magaaxu,

barima n̄ ma kantari nan i ra gbaloe kui.

<sup>18</sup> I xa n̄ yaxuie rayaagi, kɔ̄nɔ̄ i naxa n̄ tan lu yaagi kui.

I xa n̄ yaxuie rasereñ, kɔ̄nɔ̄ i naxa n̄ lu gaaxui kui.

I xa gbaloe rasanba e ma, i xa e halaki a jaaxi ra.»

<sup>19</sup> Alatala bara a masen n̄ bɛ̄, «Siga, i sa ti naade seeti ma naxan xili falama, «Nama xa naade,» Yudaya mangɛ̄ soma dɛnnaxe, e minima dɛnnaxe ra. I man xa siga Darisalamu sode dɛ̄ birin na, <sup>20</sup> a fala jama bɛ̄, «Yudaya mangɛ̄, Yudayakae, nun Darisalamukae, wo tan naxee birin soma yi naadɛ̄ ra, wo wo tuli mati Alatala xa masenyi ra.»»

<sup>21</sup> Alatala bara a masen, «Wo xa a mato a fanyi ra, wo naxa kote xanin malabui lɔ̄xɔ̄e, wo naxa kote raso Darisalamu taa kui.

<sup>22</sup> Wo naxa kote ramini wo xa banxi kui malabui lɔ̄xɔ̄e, wo naxa wali yo raba na lɔ̄xɔ̄e.

Wo xa malabui lɔ̄xɔ̄e binya alɔ̄ n̄ wo babae yamarixi ki naxe.

<sup>23</sup> E mu n̄ xui ramexi, e mu e tuli matixi n̄ na. E e kobe rasoxi n̄ na, e tondi n̄ ma seriyɛ̄ ra.»

<sup>24</sup> Alatala xa masenyi nan ya, «Xa wo wo tuli mati n̄ na, xa wo mu kote yo raso taa kui malabui lɔ̄xɔ̄e,

xa wo malabui lɔ̄xɔ̄e binya, xa wo mu wali yo raba na lɔ̄xɔ̄e,

<sup>25</sup> mangɛ̄ nun mangɛ̄die soma n̄e taa sode dɛ̄ kui soe nun sɔɔri ragisee fari,

e fa dɔ̄xɔ̄ Dawuda xa kibanyi kui.

Yudayakae nun Darisalamukae fan soma ne taa kui, Darisalamu fa sabati abadan.

<sup>26</sup> Mixi fama n̄ kelife Yudaya taae kui,

kelife Darisalamu rabilinyi,

kelife Bunyamin bɔxi ma,

kelife Sefela bɔxi ma,

kelife geyae nun Negewi gbengberenyi ma.

E fama n̄ alako e xa serexɛ̄ mɔ̄oli birin ba Alatala xa hɔ̄rɔmɔ̄banxi kui,

alɔ̄ serexɛ̄ gan daaxi, xanunteya serexɛ̄, surayi serexɛ̄, nun tantui serexɛ̄.

<sup>27</sup> Kɔ̄nɔ̄ xa wo mu wo tuli mati n̄ na,

xa wo tondi malabui lōxōe binyade,  
 xa wo kote xanin na lōxōe,  
 wo e raso Darisalamu taa kui malabui  
 lōxōe,  
 n wo xa taa sode dēe ganma ne te ra  
 naxan mu xubenma,  
 a fa Darisalamu yire makantaxi birin  
 kana.»

## 18

### *Fējē yailanyi* *Alatala xa masenyi*

<sup>1</sup> Alatala naxa yi masenyi ti Annabi Yeremi bē,

<sup>2</sup> «Keli, i xa siga fējē yailanyi xōnyi.  
Menni i fama ne n ma masenyi mede.»

### *Annabi Yeremi xa masenyi*

<sup>3</sup> «Awa, n naxa siga fējē yailanyi xōnyi.  
A nu na fējē yailanfe,  
<sup>4</sup> kōnō na fējē to bōo yire nde,  
 a man naxa gbilen a yailan na,  
 alako a xa lu alō a nu wama a xōn ma ki  
 naxe.»

<sup>5</sup> «Alatala naxa a masen n bē,

<sup>6</sup> «Alatala xa masenyi nan ya:  
Isirayila bōnsōe, n tan fan fe rabama ne  
 wo ra,  
 naxan maniyaxi yi fējē yailanyi xa wali  
 ra.

Isirayila bōnsōe, wo na n belexe kui  
 alō boora na fējē yailanyi belexe ki naxe.

<sup>7</sup> Xa n nate tongo si, xa na mu a ra  
 mangeya, rabirafe ra,

n xa e halaki, n xa e xun nakana,

<sup>8</sup> kōnō e fa gbilen e xa fe jaaxi fōxō ra,  
 na temui n fan gbilenma ne n ma nate  
 fōxō ra,

n mu e jaxankatama sōcon.

<sup>9</sup> Xa n nate tongo si, xa na mu a ra  
 mangeya, tife ra,

<sup>10</sup> kōnō e fa fe jaaxi raba n na,  
 e gbilen n xui fōxō ra,  
 na temui n fan gbilenma ne fe fanyi fōxō  
 ra

n nu wama naxan nabafe e bē.»

<sup>11</sup> «A fala Yudayakae nun Darisalamukae  
 bē,

Alatala bara a masen,  
 «N bara nate tongo wo xili ma,  
 n xa wo jaxankata.»

Wo xa gbilen wo xa kira jaaxi fōxō ra,  
 wo xa wo jere ki masara.»

<sup>12</sup> Konō e naxa a yaabi,  
 «Na mu fama sōconyade,  
 barima muxu tan birama muxu xaxili  
 nan fōxō ra.  
 Muxu tan birama muxu waxonfe nan  
 fōxō ra,  
 hali a jaaxu.»»

<sup>13</sup> «Alatala man bara e yaabi,  
 «Wo xa a mato xa yi mōcli nu bara raba  
 sie tagi.

Nde bara na fe mōcli me sinden?  
 Isirayila sēniyēxi bara fe xōnxi raba.

<sup>14</sup> Xinbeli nōma kelide Liban geya fari?  
 Xure xunxuri naxee ye goroma naa, e  
 nōma xōride?»

<sup>15</sup> Konō n ma jama tan bara neemu n ma  
 fe ra,  
 e surayi gan serexē ra kuyee bē,  
 e bira kira gbētē yailantaree fōxō ra,  
 e kira fori lu na.

<sup>16</sup> E bara a niya e xa bōxi xa gbaloe sōtō.  
 Dangi mixie na na to, e de ixarama ne, e  
 fa e mabere.

<sup>17</sup> N fama ne e rayensende e yaxuie ya ra,  
 alō foye naxan kelima sogetede.  
 N nan n kobe rasoma e ra gbaloe lōxōe.»

### *Annabi Yeremi yaxuie xa masenyi*

<sup>18</sup> Mixi ndee bara a fala,  
 «Won xa Annabi Yeremi xa fe mabere  
 barima  
 serexedubēe mu jōnma naxee Ala xa  
 seriye masenma,  
 lōnnilae mu jōnma naxee mixi rasima,  
 namijōnmee mu jōnma naxee masenyi  
 tima.

Won xa wule sa a xun ma, won tondi a xa  
 masenyi ra.»

*Annabi Yeremi xa masenyi Alatala be*  
<sup>19</sup> «Alatala, n mali, i tuli mati n yaxuie  
 wōyen xui ra.

<sup>20</sup> E lanma e xa fe fanyi masara fe jaaxi  
 ra?

E wama n faxafe ne.  
 I xa ratu a ma n findixi i xa xēera nan na,  
 alako e xa ratanga i xa xōne ma.

<sup>21</sup> Na kui i xa e xa die faxa kaame ra,  
 i xa e faxa santidēgēma ra.

E xa ginēe xa findi ditaritaree ra,  
 xa na mu a ra kaajē ginēe.  
 I xa a lu e xa mōrie xa faxa,

e xa fonikee xa bira santidegema ra.  
**22** I na e yaxuie xee e yire,  
 wa xui xa mini e xa banxie kui,  
 barima e bara wa n nabirafe yili kui,  
 e bara wa n suxufe gantanyi ra.  
**23** I tan Alatala, i e xa majoxunyi kobi  
 birin kolon,  
 e wama naxan nabafe n na.  
 I naxa e xa yunubi xafari.  
 I naxa din e xa yunubi ma.  
 I xa e rabira i ya tote ra, i xa xonc e ma  
 a jaaxi ra.»

**19***Tofeti xa ghaloe  
Alatala xa masenyi*

**1** Alatala naxa a masen, «Siga, i sa fejne sara fejne yailanyi xonyi. Nama forie nun serexedube forie xa i mati. **2** I na ge na sarade, wo xa mini Beti Hinoma biri ra, «Fejne naade» na dennaxe biri. Menni i xa yi masenyi ti, **3** «Yudaya mangue nun Darisalamukae, wo wo tuli mati Alatala xa masenyi ra.»

«Isirayila Mange Alatala bara a masen, «N fama ne bekae jaxankatade a jaaxi ra. N naxan nabama e ra, mixi yo mu na fe mooli mexi sinden.

**4** N na rabama ne barima e bara n nabeyin, e bara yi boxi findi yire seniyentare ra, surayi ganma serexre ra kuyee be dennaxe.

A singe e mu nu darixi na mooli ra. E babae nun Yudaya mangue mu nu na mooli rabama, kono yakosi e bara mixie nii ba, naxee mu fe jaaxi yo rabaxi.

**5** E bara batudee ti Bali kuye be geyae fari, e e xa die bama serexre gan daaxi ra dennaxe.

N tan mu e yamarixi na mooli ra, n mu na mooli falaxi, na mooli mu luxi n ma majoxunyi ya ma.»

**6** «Alatala xa masenyi nan ya:  
 Na nan a ra lcox fama a lide  
 yi boxi xili mu falama Tofeti nun Ben Hinoma sonon,  
 a fama falade ne «Ghaloe gulunba.»

**7** Be n Yudaya nun Darisalamu waxonfe kanama ne, n e rabira e yaxuie xa santidegema ra, naxee wama e sontafe. N e binbie luma xonie nun wulai subee nan be.

**8** N yi taa kanama ne, a fa findi yaagi ra bekae be. Dangi mixie na yi taa kanaxi to, e de ixarama ne, e fa yo wo ma.

**9** E yaxui naxee wama e sontafe, e fama ne e toorode taa kui han bekae e yete xa die nun e doxobooree don.»

**10** «I na ge na masenyi tide, i xa fejne iboco forie ya xori naxee i matixi. I xa a fala e be,

**11** «Mange Alatala xa masenyi nan ya: N yi jama nun e xa taa xun nakanama na ki ne, alo fejne iboco xi ki naxe. Na fejne mu yailanma sonon. Tofeti findima mixi faxaxie ragatade nan na.»

**12** Alatala xa masenyi nan ya:  
 «N yi yire nun a xa mixie luma ne alo Tofeti.

**13** Darisalamu banxie nun Yudaya mangue xa banxie, e birin findima yire seniyentare nan na alo Tofeti. Singe ra, mixie bara surayi gan serexre ra banxie fari, e bara tunbuie batu, e bara minse ba serexre ra ala gbetee be.»

**14** Annabi Yeremi naxa fa kelife Tofeti, Alatala masenyi soxi a yi ra dennaxe. A naxa ti Alatala xa banxi naade ra, a a fala jama be, **15** «Isirayila Mange Alatala bara a masen, «N yi taa nun a rabilinyi jaxankatama ne. N fama ne ghaloe ra e be barima e bara e kobe raso n na, e tondi n ma seriyre ra.»

**20***Annabi Yeremi xa toore*

**1** Serexedube Pasura, Imeri xa di, naxan findixi hcoromabanxi yarerati ra, a to Annabi Yeremi xa kawandi me, **2** a naxa a susu, a a bocbo, a a sa kutunyi ra hcoromabanxi seeti ma Bunyamin sode

de ra. <sup>3</sup> Kuye to iba, Pasura naxa a ramini, kōnō Annabi Yeremi naxa a yaabi, «Alatala bara i xili masara. A mu falama sōnōn Pasura, a falama nē fa ‹Magori Misabiba,› ‹Naxankate yire.» <sup>4</sup> Alatala naxa a masen, ‹N gaaxui luma nē i tan nun i booree bōjē ma. I yaxuie i booree faxama nē santidegēma ra i ya xōri. N Yudaya bōxi fan sama nē Babilōn mange bēlexē, a e bōnbō santidegēma ra, a fa e xanin Babilōn. <sup>5</sup> Harige nun naafuli naxan birin na yi taa kui, a nun naxan na Yudaya mangē yi ra, n na birin soma nē wo yaxuie yi ra yi gere kui, e xa a xanin Babilōn. <sup>6</sup> I tan Pasura, nun i xa mixie, wo fan sigama nē konyiya kui Babilōn bōxi ma. I faxama menni nē, i ragata naa, i tan nun i booree i naxee kawandixi wule ra.»

### *Annabi Yeremi xa masenyi*

<sup>7</sup> «Alatala, i bara n natantan, n fan bara n yetē lu na tantanyi kui. I bara n suxu, i bara nō n na. Lōxēs yo lōxēs e n maberema, e birin yoma n ma.

<sup>8</sup> N ma masenyi birin findima naxankate nun ghaloe nan na. N na Alatala xa masenyi ti, jama birin yo n ma.

<sup>9</sup> Xa n na a fala, ‹N mu a xa fe kawandima sōnōn, n mu wōyēnma a xili ra sōnōn,› Alatala xa masenyi luma nē alō te n bōjē kui. N mu nōma na te raxubende, fo n xa Alatala xa masenyi ti.

<sup>10</sup> N bara tōjnege gbegbe me. Xa n a fala, ‹Ghaloe na fafe,› mixi ndee a fala, ‹Won xa a masen mangasanyi bē.› N booree birin na n matofe, alako e xa n suxu tantanyi kui.

E a falama, ‹Temunde won nōma nē a suxude gantanyi ra, won xa nō a ra, won xa won gbejōxō a ma.›

<sup>11</sup> Kōnō Alatala Sēnbēma na n sēeti ma. N yaxuie fama nē birade, e mu nōma n na. Na findima nē yaagi ra e bē, e xaxili ifu.

<sup>12</sup> Mange Alatala tinxintōe kolon, a e bōjē nun e sondonyi matoma.

N a kolon Alatala fama nē n gbejōxōde e ma, n xaxili tixi a tan nan na.

<sup>13</sup> Wo Alatala matōxō, wo bēsti ba a bē, barima a setaree rakisima nē e yaxuie bēlexē.

<sup>14</sup> N bari lōxōe dankaxi.

N nga n barixi lōxōe naxē, lōxōe fanyi mu a ra.

<sup>15</sup> Xēera naxan n bari fe fala n baba bē, mixi dankaxi nan nu a ra.

N baba nu bara sēewa na xibaaru ra,

<sup>16</sup> kōnō na xēera xa lu alō yi taae, Alatala naxee halakixi kinikinitareja kui. A xa e gbelegbele xui me gēesegē nun yanyi ra.

<sup>17</sup> A nu lan nē a xa n faxa n nga tēegē, n xa ragata menni abadan.

<sup>18</sup> Munfe ra n fa minixi dunija ma, n xa yi tōrē nun yi fe xōnē sōtō, n ma dunijēigiri xa findi yaagi ra n bē?»

## 21

### *Darisalamu xa ghaloe masenyi*

<sup>1</sup> Alatala naxa yi masenyi ti Annabi Yeremi bē, mange Sedekiya to Malakiya xa di Pasura nun Maaseya xa di Sefaniya sērexedubē xēs a yire. E naxa a fala a bē, <sup>2</sup> «I xa Alatala maxandi muxu bē barima Babilōn mange Nebukadansari na won gerefe. Temunde Alatala nōma kaabanako nde rabade won bē alako Nebukadansari xa makuya won na.»

<sup>3</sup> Annabi Yeremi naxa e yaabi, «Wo xa a fala Sedekiya bē, <sup>4</sup> Isirayila Marigi Alatala bara a masen, ‹Wo Babilōn mange nun a xa sōrie gere geresose naxan na, n a niyama nē e xa findi wo xun nakanama ra. Naxee na wo gerefe taa fari ma, e fama nē sode taa kui. <sup>5</sup> N tan yati gere tima nē wo bē sēnbē ra, barima n xōnōxi wo ma a jaaxi ra. N bōjē bara te. <sup>6</sup> N fama nē yi taakae bōnbōde, xēmēe nun xurusee, alako e xa faxa fure jaaxi ma. <sup>7</sup> Na dangi xanbi, Yudaya mangē Sedekiya, a xa mixie, nun jama naxan mu fama faxade fure, santidegēma, nun kaame ra yi taa kui, n fama nē e sode e yaxui Babilōn mange Nebukadansari yi ra, naxan wama e nii bafe. A fama nē

e bɔnbode santidegema ra, a mu kinikinima e ma fefe ma. Alatala xa masenyi nan na ki.»»

<sup>8</sup> «I xa a fala nama be, Alatala bara a masen, «N wo tima ne kira firin xɔn ma. Keren findi kisi kira ra, boore findi faxe kira ra. <sup>9</sup> Naxan luma yi taa kui, a fama ne faxade santidegema, kaame, nun fure ra, kɔnɔ naxan a yete fima Babilɔnkae ma naxee bara wo xa taa rabilin, na kanyi kisima ne. <sup>10</sup> N bara nate tongo n xa fe naaxi raba yi taa ra. N mu hinnema a ra. N a soma ne Babilɔn mange yi ra, a fa a gan te ra. Alatala xa masenyi nan na ki.»»

<sup>11</sup> «I xa a fala Yudaya mange bɔnsɔe be, Wo wo tuli mati Alatala ra.

<sup>12</sup> Dawuda bɔnsɔe, Alatala bara a masen, wo xa kiiti tinxinx sa geesegé yo geesegé, wo xa tɔɔrɔmixi ratanga mixi kobi ma, alako n naxa xɔnɔ wo ma, a fa lu alo te naxan mu xubenma wo xa kobija xa fe ra.

<sup>13</sup> N bara xɔnɔ wo ma, wo tan naxee sabatixi yi gulunba yire, wo tan naxee luxi alɔ gemee fiili ma, wo tan naxee a falama, «Nde nɔma won na? Nde nɔma sode won xɔnyi?»»

Alatala xa masenyi nan na ki.

<sup>14</sup> «N fama ne wo naxankatade wo xa yunubie xa fe ra, n te so wo xɔnyi ra naxan wo birin ganma.»

Alatala xa masenyi nan na ki.

## 22

### *Yudaya mange xa gblœ*

<sup>1</sup> Alatala bara a masen, «Siga Yudaya mange xɔnyi yi masenyi ra. <sup>2</sup> I xa a fala a be, «Yudaya mange, i tan naxan na Dawuda xa kibanyi kui, i tan, i xa mixie, nun i xa nama naxan soma yi naade ra, wo wo tuli mati Alatala ra. <sup>3</sup> Alatala bara a masen, wo xa tinxin, wo xa seriye rabatu. Wo xa tɔɔrɔmixi ratanga mixi kobi ma. Wo naxa xɔnɛ, kiridi, nun kaajie gine tɔɔrɔ. Wo naxa fe naaxi raba, wo naxa kobi, wo naxa mixi nii ba yi bɔxi ma. <sup>4</sup> Xa a sa li wo naxa bira yi seriye fɔxɔ ra, mange naxee dɔxɔma Dawuda xa kibanyi

kui, e fama ne sode taa kui soe nun sɔɔri ragisee fari, e tan nun e xa mixie, nun e xa jama. <sup>5</sup> Kɔnɔ xa wo mu yi seriye rabatu, n bara n kali n yete ra, yi bɔnsɔe xun nakanama ne. Alatala xa masenyi nan na ki.»»

### *Alatala xa masenyi*

<sup>6</sup> Alatala bara a masen Yudaya mange be a bɔnsɔe xa fe ra,

«I bara lu alɔ Galadi n be, i bara lu alɔ Liban geya, kɔnɔ n bekae kerima ne, n be findi gbengberenyi ra.

<sup>7</sup> N sɔɔrie xɛɛma ne gereso see ra, e xa sediri wurie xaba, e xa e gan.

<sup>8</sup> Si gbegbe dangima ne naa, e fa a fala e boore be, «Munfe ra Alatala yi mɔɔli rabaxi yi taa xungbe ra?»

<sup>9</sup> Nde e yaabima ne, «E Marigi Alatala na rabaxi ne barima e bara a xa saatə rabεn̩in, e fa ala gbεtε batu, e tuubi e be.»»

### *Annabi Yeremi xa masenyi*

<sup>10</sup> «Wo naxa jɔnfε raba mixi faxaxie be, wo naxa sunnun.

Wo xa wa mixie be naxee xaninma namane ma, barima e mu gbilenma e xɔnyi abadan.

<sup>11</sup> Alatala bara a masen Yosiya xa di Salumu xa fe ra, naxan nu bara ti mange ra a baba jɔxɔe ra, «A mu gbilenma abadan.

<sup>12</sup> A faxama jamanæ nan ma e a xaninma dɛnnaxε. A mu yi bɔxi toma sɔɔnɔ.»»

### *Alatala xa masenyi*

<sup>13</sup> «Naxankatε na mixi be naxan banxi tima tinxintareya kui, naxan a fari idɔxɔma muŋε saabui ra, naxan mixi rawalima tɔɔrε kui, a tondi sare sode a xa walike yi ra.

<sup>14</sup> Naxankatε na mixi be naxan a falama, «N xa banxi belebele ti n yete be, naxan kui gbo, wunderi wuya naxan ma, naxan xunmasaxi sediri wuri ra, naxan masoxi se gbeeli ra.»

<sup>15</sup> I findixi mange ra sediri wuri nan ma fe ra?

I baba mu baloe nun minse sɔtɔxi xε? Kɔnɔ a naxa tinxinyi nun fe fanyi raba,

na nan findixi sōnɔ̄neya ra a bε.

<sup>16</sup> A naxa setare nun tɔ̄rɔ̄mixi ratanga,  
na nan findixi sōnɔ̄neya ra a bε.  
Na birin a masenxi nε a bara n kolon.»  
Alatala xa masenyi nan na ki.

<sup>17</sup> «Kɔ̄nɔ̄ i tan birama i yεtε xa geeni nan  
tun fɔ̄xɔ̄ ra,

hali na fa findi faxε tife ra,  
hali na fa findi mixi tɔ̄rɔ̄fe ra.

<sup>18</sup> Na nan a toxi Alatala masenyi tixi  
Yosiya xa di Yehoyakimi xa fe ra, Yudaya  
mange,  
«E mu nɔ̄ma a binyade nɔ̄nfe ra,  
e mu a falama, N taara, N marigi.»  
<sup>19</sup> E mu a ragatama,  
a luma nε alɔ̄ sofale faxaxi naxan wɔ̄lema  
Darisalamu fari ma.»

<sup>20</sup> «Wo xa te Liban,  
wo xa wo xui ite Basan bɔ̄xi ma,  
wo xa gbelegbele Abarimi,  
barima wo defanboore birin bara bira.

<sup>21</sup> Beenun tɔ̄rε xa wo suxu,  
n nu bara masenyi ti wo bε,  
kɔ̄nɔ̄ wo mu tin na ramede.  
Wo na na ki nε kabi wo dimedi temui,  
wo mu wama n ma seriye rabatufe.

<sup>22</sup> Wo xa yareratie bara lɔ̄e alɔ̄ foye,  
wo mεenimae bara siga konyiya kui.  
Wo tan bara yaagi, wo xaxili bara ifu wo  
xa kobija xa fe ra.

<sup>23</sup> Wo tan naxee na Liban,  
naxee luxi alɔ̄ xɔ̄nie e tεe kui sediri wuri  
kɔ̄n na,  
wo fama nε tɔ̄rɔ̄de a jaaxi ra gbaloe xa  
fe ra.  
Wo fama nε lude tɔ̄rε kui alɔ̄ gine naxan  
na di barife.»

<sup>24</sup> Alatala xa masenyi nan ya:

«N bara n kali,  
hali Yehoyakimi xa di Yekoyakini, Yudaya  
mange,  
sa fatu n ma alɔ̄ n ma xurunde fanyi,  
n mu tondima na bade n bεlexε ra.

<sup>25</sup> N i soma i yaxuie nan yi ra naxee wama  
i sɔ̄ntɔ̄fe,  
i gaaxuma naxee ya ra,  
Nebukadansari, Babilon mange, nun Ba-  
bilɔ̄nkae.

<sup>26</sup> N wo kerima nε namane ma, i tan nun  
i nga,

wo mu barixi dənnaxε.

Wo faxama naa nε.

<sup>27</sup> Wo mu gbilenma wo xɔ̄nyi sōnɔ̄, wo  
wama lufe dənnaxε.  
Wo mu gbilenma naa abadan.»

<sup>28</sup> «Yehoyakini bara lu alɔ̄ fejε ibɔ̄ɔxi,  
mixi mu wama naxan xɔ̄n?  
Munfe ra e a tan nun a xa die kerima  
namane ma, e mu dənnaxε kolon?»

<sup>29</sup> N ma jama naxan sabatixi n ma bɔ̄xi  
ma,  
wo xa wo tuli mati Alatala ra.  
<sup>30</sup> Alatala bara a masen,  
«Wo xa sεbeli ti yi mixi xa fe ra,  
a mu di sɔ̄tɔ̄ma,  
a xa dunjneigiri mu sōnɔ̄yama,  
a xa di yo mu luma Dawuda xa kibanyi  
kui,  
a xa di yo mu Yudaya yamarima sōnɔ̄.»

## 23

### *Alatala xa xεera tinxinxı Alatala xa masenyi*

<sup>1</sup> Alatala xa masenyi nan ya:  
«Naxankate na n ma jama yareratie bε  
naxee bara n ma jama ralɔ̄e, e bara e  
rayensen.

<sup>2</sup> Isirayila Marigi Alatala bara a masen a  
xa jama yareratie xa fe ra,  
wo bara n ma jama rayensen nε, wo bara  
e keri.

Wo mu mεenixi e ma.  
N fama wo jaxankatade wo xa kobija  
nan ma.»  
Alatala xa masenyi nan na ki.

<sup>3</sup> «N fama nε n ma jama birin na,  
n nu bara naxan xanin namane ma.  
N fama nε e ragbilende e xɔ̄nyi  
alako e man xa wuya, e xa fe man xa  
sōnɔ̄yama.

<sup>4</sup> N yareratie tima nε e bε naxee mεenima  
e ma.  
E mu gaaxuma sōnɔ̄, e mu sεrenma.  
N e hayi birin fanma nε e bε.»  
Alatala bara na masen.

<sup>5</sup> Alatala xa masenyi nan ya:  
«Lɔ̄xɔ̄e fama nε fade n Dawuda xa di  
tinxinxı rakelima lɔ̄xɔ̄e naxε.  
A jama yamarima ne lɔ̄nni, tinxinyi, nun  
seriye ra bɔ̄xi kui.

<sup>6</sup> Na waxati Yudaya kisima nε,

Isirayila bɔjresa sɔtɔ,  
mixie a fala, «Alatala findixi won ma  
tinxyini nan na.»»

<sup>7</sup> Alatala xa masenyi nan ya:  
«Lɔxɔe fama fade mixi mu a falama,  
«Alatala piŋe naxan Isirayilakae raminixi  
Misira bɔxi ra.»

<sup>8</sup> E a falama ne, «Won bara won kali  
Alatala xili ra,  
naxan Isirayila bɔnsɔe rakelixi,  
a e ramini namane ra naxan na kɔla ma  
a nun yire birin a e kerixi dɛnnaxe.  
E man fama ne e xa bɔxi rasabatide.»»

#### *Annabi Yeremi xa masenyi*

<sup>9</sup> «Masenye nan ya namiŋɔnmee xa fe ra:  
N bɔŋe bara kinikini.  
N xɔri birin na sɛrenfe,  
n luxi ne alo siisila barima Alatala xa  
masenyi sɛniyɛnxi xɔrɔx.»

#### *Alatala xa masenyi*

<sup>10</sup> «Yi bɔxi rafexi yɛnɛlæe nan na.  
Boxi yati yati na danke kui na nan ma,  
fili bara xara,  
nooge bara jɔn.  
Mixi mafura tinxitareya rabade.

E suusama na ra a fanyi ra.

<sup>11</sup> Namijɔnmee nun sɛrexɛdubɛ mu tinxin.  
N bara kobija to n ma banxi kui.»  
Alatala xa masenyi nan na ki.

<sup>12</sup> «Na nan a ra e xa kira xɔrɔx.  
Dimi bara sin e xun ma.  
E luma ne bira ra,  
barima n bara nate tongo n xa e  
jaxankata.  
Na waxati na fafe.»  
Alatala xa masenyi nan na ki.

<sup>13</sup> «N bara fe jaaxie to namiŋɔnmee  
Samarikae ya ma.  
E na masenyi tife Bali xili ra,  
e bara n ma jama Isirayila ralɔe.

<sup>14</sup> N man bara fe ratɔnxie to namiŋɔnmee  
Darisalamukae ya ma.  
E findixi yɛnɛlæe nan na, e pɛremma wule  
ra,  
e tinxitaree malima alako e naxa gbilen  
e xa wali kobi fɔxɔ ra.  
E bara lu n be alo Sodomakae,  
e xa mixie maniyaxi Gomorakae nan na.»

<sup>15</sup> Na nan a ra Mange Alatala a masenxi  
namijɔnmee xa fe ra,  
«N fe xɔne soma ne i yi ra baloe ra,  
n ye jaaxi so i yi ra minse ra,  
barima Darisalamu namijɔnmee bara a  
niya  
n ma bɔxi birin xa findi bɔxi sɛniyɛntare  
ra.»

<sup>16</sup> Alatala bara a masen,  
«Wo naxa wo tuli mati namijɔnmee xa  
masenyi ra.  
E naxan masenma wo be a findixi wule  
nan na.  
E laamatunye xa fe falama wo be  
naxee fatanxi e yɛte xaxili ma.  
Alatala xa mu a masenxi.

<sup>17</sup> E bara suusa a falade n matandilae be,  
«Alatala naxe wo bɔŋesa sɔtɔma ne.»  
E man nu a fala mixie be,  
naxee birama e yɛte waxɔnfɛ fɔxɔ ra,  
«Fe jaaxi yo mu wo sɔtɔma.»

<sup>18</sup> Nde bara ti Alatala sɛeti ma, a xa a xa  
masenyi rame?  
Nde bara a tuli mati a xa masenyi ra?  
Nde bara na me?  
<sup>19</sup> Alatala bara xɔnɔ mixi jaaxi ma.  
Na luxi ne alo foye xungbe naxan dan-  
gima e xun ma.

<sup>20</sup> Alatala xa xɔne mu gbilenma,  
fo a xa kamali,  
fo a xa nate birin xa raba.  
Na birin na jɔn, wo xaxili sɔtɔma ne.

<sup>21</sup> N tan xa mu yi namiŋɔnmee xɛxi, e e  
yɛte xaxili nan nawalife.  
N mu masenyi tixi e be, e masenyi tixi e  
yɛte nan na.

<sup>22</sup> Xa a sa a li e nu na n tan nan sɛeti ma,  
e n ma masenyi nan masenma n ma jama  
be,  
alako e xa gbilen e xa kira jaaxi fɔxɔ ra,  
e xa kobija lu na.»

<sup>23</sup> Alatala xa masenyi nan ya:  
«Ala nan n na naxan makɔre wo ra,  
n mu na yire makuye.

<sup>24</sup> Adamadi nɔma a nɔxunde n ma?»  
Alatala xa masenyi nan na ki.  
«N mu na koore nun bɔxi birin ma xɛ?»  
Alatala xa masenyi nan na ki.  
<sup>25</sup> «N bara na namiŋɔnmee xui me.  
E wule nan falama,

e naxε, «N bara laamatunyi to, n bara laamatunyi to.»»

<sup>26</sup> «Namijonmee luma wule fala ra han mun temui?

E e yete madaxuma han mun temui?

<sup>27</sup> E majoxunxi ne a jama nomā e xa laamatunye saabui ra, e naxan falama e boore be, alɔ e babae neemuxi n xili ma ki naxε e fa Bali batu.

<sup>28</sup> Naxan bara xiye sa, a xa na nan fala. Naxan bara n ma masenyi sotc, a xa na fala nɔndi ra.

Munse na maale xori nun maale lagi tagi?»

Alatala xa masenyi nan na ki.

<sup>29</sup> «N ma masenyi mu luxi xε alɔ te?»

Alatala xa masenyi nan na ki.

«N ma masenyi mu luxi xε alɔ derema naxan gεme ibɔɔma?»

<sup>30</sup> Alatala xa masenyi nan ya:

«Yi namijonmee mu rafanxi n ma. E masenyi mujama e boore ma, e fa a fala Ala xa masenyi na a ra.»

<sup>31</sup> Alatala xa masenyi nan ya:

«Yi namijonmee mu rafanxi n ma. E a falama, «Ala xa masenyi nan ya,» kɔnɔ e de nan tun wuyaxi.»

<sup>32</sup> Alatala xa masenyi nan ya:

«Yi namijonmee mu rafanxi n ma, naxee laamatunyi wule falama, naxee n ma jama ralɔema e xa wule fufafue ra.

N mu e xεexi, n mu yaamari yo fixi e ma, jama hayi mu na e ma feo.»

Alatala xa masenyi nan na ki.

<sup>33</sup> «Xa jama i maxɔrin,

xa na mu a ra namijonmee, xa na mu a ra serexedube,

«Munse findixi Alatala xa nate ra,»

i xa yi nate fala e be,

«Alatala bara wo rabεjin.»

<sup>34</sup> Xa namijonmee, xa na mu a ra serexedube,

xa na mu a ra mixi nde a fala jama be,

«Alatala xa masenyi nan ya,»

n fama ne na kanyi nun a bɔnsɔe jaxankatade.

<sup>35</sup> Wo wo boore maxɔrinma, «Alatala munse yaabixi? Alatala munse masenxi?»

<sup>36</sup> Kɔnɔ a mu lanma wo xa a fala, «Alatala xa masenyi nan ya,» barima na findixi wo yete xa masenyi nan na.

Wo wama Mange Alatala xa masenyi nan masarafe.

<sup>37</sup> Wo namijonmee maxɔrinma, «Alatala munse yaabixi? Alatala munse masenxi?»

<sup>38</sup> Xa wo man a falama, «Alatala xa masenyi nan ya,» n to a fala wo be a wo naxa na mɔɔli fala,

<sup>39</sup> n wo rabεjinma ne kerenyi ra, n wo makuya n na, wo tan nun wo xa taa n naxan fixi wo nun wo babae ma.

<sup>40</sup> N wo rayaagima ne abadan. Na yaagi mu bama wo ma, mixi mu neemuma a ra.»

## 24

### Xɔre paani firin

<sup>1</sup> Babilɔn mange Nebukadansari to ge Yudaya mange Yehoyakini, Yehoyakimi xa di, a xa kuntigie, Yudaya kamuderie nun xabuie xaninde konyiya kui Babilɔn bɔxi ma, Alatala naxa laamatunyi nde masen n be. Paani firin nu na Alatala xa hɔrɔmɔbanxi ya ra. E nu rafexi xɔre ra. <sup>2</sup> Xɔre bogi fanyie, naxee luxi alɔ xɔre bogi ba singee, e nu saxi paani kerent kui. Xɔre bogi jnaaxie, naxee kanaxi, nee fan nu saxi paani boore kui. <sup>3</sup> Alatala naxa a masen n be, «Annabi Yeremi, i munse toxi?» N naxa a yaabi, «N xɔre nan toxi. Ndee fan han, ndee fan kanaxi. Xɔre naxee kanaxi, e mu nɔma donde.»

<sup>4</sup> Alatala naxa yi masenyi ti n be,

<sup>5</sup> «Isirayila Marigi Alatala xa masenyi nan ya: I xɔre bogi fanyie toxi ki naxε, n tan fan Isirayilakae toxi na ki ne, naxee xaninx konyiya kui Babilɔn bɔxi ma. <sup>6</sup> N nan n jengi sama ne e xɔn ma a fanyi ra. N e ragbilenma ne yi bɔxi ma, n e xa fe sɔɔneyama ne. N mu e halakima sɔɔn. <sup>7</sup> N xaxili fanyi firma ne e ma alako e xa a kolon n tan nan na Alatala ra. Xa e yete ragbilen n ma e bɔŋe birin na, e tan nan

findima n ma nama ra, n tan fan findi e Marigi Ala ra.»

<sup>8</sup> Alatala naxa a masen, «Yi xore bogi naaxi naxee mu donma, e misaalixi Yudaya mange Sedekiya nun a xa kuntigie nan na, a nun Darisalamukae naxee birin luxi yi bɔxi ma, nun naxee sabatixi Misira bɔxi ma. <sup>9</sup> N e findima jama xɔnxi nan na dunjna birin. E luma yaagi kui. Mixi yoma ne e ma, e e danka yire birin n e xaninma dənnaxe. <sup>10</sup> N e rajonma ne santidegema, kaame, nun fure jaaxi ra. E mu luma yi bɔxi ma, n dənnaxe fixi e nun e babae ma.»

## 25

### Isirayila xa konyiya

<sup>1</sup> Alatala naxa masenyi nde ti Annabi Yeremi be, Yosiya xa di Yehoyakimi xa mangeya ne naani nde kui Yudaya bɔxi ma. Na nu findixi Nebukadansari xa mangeya ne singe nan na Babilon bɔxi ma. <sup>2</sup> Annabi Yeremi naxa yi masenyi ti Yudayakae nun Darisalamukae be, <sup>3</sup> «Kabi Amon xa di Yosiya xa mangeya ne fu nun saxan nde Yudaya bɔxi ma, han to, na ne mɔxɔŋen nun saxan nan ya. Na waxati Alatala nu bara masenyi nde ti n be. N bara na fala wo be temui birin, kɔnɔ wo mu tinxí wo tuli matide n na. <sup>4</sup> Alatala bara a xa konyi namijonmee xee wo ma waxati birin, kɔnɔ wo mu e xui ramexi, wo mu e xa masenyi suxuxi. <sup>5</sup> E naxa a masen wo be wo xa gbilen wo xa ne're ki jaaxi fɔxo ra, alako wo xa bu yi boxi ma, Alatala naxan fixi wo nun wo babae ma, a xa findi wo gbe ra abadan.»

<sup>6</sup> «Wo naxa bira ala gbetee fɔxo ra, wo naxa e batu, wo naxa tuubi e be. Wo naxa n naxɔnɔ, alako n naxa wo jaxankata. <sup>7</sup> Kɔnɔ wo mu n xui suxuxi. Wo ne're ki bara n naxɔnɔ, n xa wo jaxankata. Alatala xa masenyi nan na ki.»

<sup>8</sup> Na nan a ra Mangé Alatala naxa a masen, «Wo to tondi n ma masenyi ra, <sup>9</sup> n gali fenma ne kɔɔla ma, naxan na n ma konyi Babilon mange Nebukadansari xa yaamari bun ma. N e xee'ma ne wo nun wo dɔxɔbooree sɔntɔde. Mixi de ixarama ne wo xa fe ra, e fa yo wo ma. Wo luma naa xunnakanɛ nan kui abadan. <sup>10</sup> Sigi

mu sama wo xɔnyi sɔnɔn, xulunyi mu rabama. Mixi mu maale din xui mɛma, e mu lanpui xa naiyalanyi toma. <sup>11</sup> Gbaloe yi bɔxi lima ne, se birin kana. Wo nun wo dɔxɔbooree luma konyiya nan kui Babilon mange xa nɔe bun ma ne tong solofera.»

<sup>12</sup> «Alatala xa masenyi nan ya: Kɔnɔ na ne tongo solofera na kamali, n Babilon mange nun a xa jama naxankatama ne e xa fe jaaxi xa fe ra. N e xa bɔxi xun nakanama ne abadan. <sup>13</sup> N fe naxan birin falaxi yi jamae xili ma yi kitaabui kui Annabi Yeremi saabui ra, n fama ne na birin nakamalide. <sup>14</sup> Babilonkae fama ne lude si sənbəma wuyaxie xa yaamari bun ma. N e xa wali sare ragbilenma ne e ma.»

### Alatala xa masenyi

<sup>15</sup> Isirayila Marigi Ala bara a masen n be, «N ma xɔnɔe xa fe fala si birin be n i xee'ma dənnaxe.

<sup>16</sup> E na n ma xɔnɔe to, e luma ne alo siisilae santidegema ya ra.»

### Annabi Yeremi xa masenyi

<sup>17</sup> «N bara Alatala xa xɔnɔe masen si birin be,

a n xee'xi dənnaxe.

<sup>18</sup> N bara a masen Darisalamu nun Yudaya taae kui, e xa mangée nun kuntigie be. Mixie de fama ne ixarade e xa gbaloe sɔtɔxie xa fe ra, e fa yo e ma, e e danka alo a rabafe ki naxe to lɔxɔe.

<sup>19</sup> N bara a masen Misira mange firawuna be, a xa konyie, a xa kuntigie, nun a xa jama birin be.

<sup>20</sup> N bara a masen sie be naxee na sogegorode mabiri. N bara a masen Usi mangée be, a nun Filisita mangée be,

naxee na Asikalɔn, Gasa, Ekiron, nun Asidodi.

<sup>21</sup> N bara a masen Edon, Mowaba, nun Amoni mangée be.

<sup>22</sup> N bara a masen Tire nun Sidɔn mangée be, naxee na baa de ra.

<sup>23</sup> N bara a masen Dedan, Tema, nun Busi mangée be, naxee na yire makuye.

<sup>24</sup> N bara a masen Arabu mangée be,

naxee na gbengberen yire.

<sup>25</sup> N bara a masen Sabidi, Elama, nun Mediya mangée bε,

<sup>26</sup> a nun mangé birin naxee na kɔla ma, naxee makɔre nun naxee makuya dunija yire birin.

Nee birin dangi xanbi,

n man bara a masen Seesaki mangé bε.»

### *Alatala xa masenyi*

<sup>27</sup> «I xa a masen e bε,  
«Isirayila Mange Alatala bara a masen,  
wo xa a xa xɔne kolon,  
wo xa lu na xɔne kui han santidegema xa

gε wo sɔntode

n naxan xεema wo tagi.»

<sup>28</sup> Xa e tondi n ma xɔne kolonde, a fala e bε,

Alatala bara nate xɔrɔxɔe tongo,  
e xa n ma xɔne kolon.»

<sup>29</sup> Alatala xa masenyi nan ya:

«N bara nate tongo  
n xa n ma taa sugandixi naxankata,  
n xili falama naxan xun ma.  
Wo naxε a wo mu fe jaaxi yo rabaxi  
kɔnɔ wo bara fe jaaxi raba.  
Na nan a ra n bara nate tongo,  
wo xa sɔntɔ santidegema ra.»  
Mange Alatala xa masenyi nan na ki.

<sup>30</sup> «I xa yi birin fala e bε.

I xa a fala e bε Alatala xui magaaxuxi bara mini  
a xa hɔrɔmɔlingira kui koore ma a xa bɔxi  
xili ma.

A bara a xui ramini a jaaxi ra dunija xili  
ma.

<sup>31</sup> Na xui bara dunija birin li.

Alatala na kiti safe si birin ma naxee na  
dunija.

Naxan jaaxu, a sɔntɔma ne santidegema  
ra.»

Alatala xa masenyi nan na ki.

<sup>32</sup> Alatala bara a masen,

«Alatala xa xɔne bara keli  
alɔ foye xungbe naxan sigama si birin ma  
dunipa bende funi fari.

<sup>33</sup> Alatala naxee sɔntɔma dunija ma na

lɔxɔe,  
jɔn fe mu rabama e bε, e mu gaburi  
sɔntɔma,  
e findima jaŋe nan na bende funi fari.

<sup>34</sup> Nama yareratie, wo xa gbelegbele,  
wo xa wo wa xui ramini,  
barima gbaloe lɔxɔe bara wo li.  
Wo fama ne yensende, wo bira,  
alɔ se xunxuri naxan tide mu na.

<sup>35</sup> Wo xa yareratie mu kisima sɔnɔn,  
wo mu yigiya sɔtɔma.

<sup>36</sup> Wo wo xa yareratie wa xui mɛma ne,  
wo e gbelegbele xui mɛ,  
barima Alatala na e xa bɔxi kanafe.

<sup>37</sup> Alatala xa xɔne magaaxuxi bara a niya  
xui yo mu minima sɔnɔn e xa bɔxi ma.

<sup>38</sup> Alatala bara lu alɔ yete naxan bara a  
yire masara.

A bara bɔxi kana a xa xɔne xa fe ra.»

## 26

### *Annabi Yeremi makiitife*

<sup>1</sup> Yosiya xa di Yehoyakimi xa mangεya fɔle Yudaya kui, Alatala naxa yi masenyi ti Annabi Yeremi bε, a naxε, <sup>2</sup> «I xa ti n ma hɔrɔmɔbanxi tete kui, i sa wɔyεn nama bε naxan kelixi Yudaya taae kui fafe ra Alatala batude a xa hɔrɔmɔbanxi kui. I xa fe birin masen e bε n naxan falama i bε. I naxa sese lu. <sup>3</sup> Temunde e e tuli matima ne na ra, e gblen e xa wali kobie fɔxɔ ra. Na temui n fan gblen n ma nate fɔxɔ ra e xa fe jaaxi xa fe ra. <sup>4</sup> I xa a fala e bε, «Alatala bara a masen, xa wo mu wo tuli mati n ma seriye ra n wo yamarixi naxan na, <sup>5</sup> xa wo mu wo tuli mati n ma konyi namijɔnmee ra, n naxee xεexi wo ma, wo tondixi naxee xa masenyi ra, <sup>6</sup> na temui n fe rabama ne wo ra alɔ n naxan nabaxi Silo ra. Yi taa findima ne taa dankaxi ra dunija si birin tagi.»

<sup>7</sup> Serexedubee, namijɔnmee, nun nama birin naxa Annabi Yeremi xa masenyi mɛ Alatala xa banxi kui. <sup>8</sup> Annabi Yeremi to ge Alatala xa masenyi tide nama bε, serexedubee, namijɔnmee, nun nama birin naxa a susu, e fa a fala, «Won xa a faxa, won xa a faxa!» <sup>9</sup> E naxa a maxɔrin, «Munfe ra i a masenxi Alatala xili ra a falafe, yi banxi fama ne lude alɔ banxi naxan na Silo, yi taa fan fa kana, mixi yo mu lu a kui?» Gali birin nu bara Annabi Yeremi rabilin Alatala xa banxi kui.

<sup>10</sup> Yudaya kuntigie to na fe mɛ, e naxa keli mange xɔnyi, e siga Alatala xa banxi, e sa dɔxɔ Naade Nεene seeti ma Marigi

xa banxi sode de ra. <sup>11</sup> Serexedubee nun namijonmee naxa a fala kuntigie nun nama be, «A lanma yi xeme xa faxa, barima a bara yi taa xa fe jaaxi fala. Wo bara na me wo yete ra.»

<sup>12</sup> Annabi Yeremi naxa a fala kuntigie nun nama be, «Alatala nan n xexxi yi masenyi tide yi banxi nun yi taa xa fe ra. <sup>13</sup> Yakosi wo tan xa wo jere ki masara, wo xa wo tuli mati wo Marigi Alatala xui ra, alako a xa gibile a xa nate foxxo ra wo xa fe ra. <sup>14</sup> N na wo sagoe. Wo xa wo waxonfe raba n na. <sup>15</sup> Konc wo xa a kolon, xa wo n faxa, wo tan nun Darisalamukae bara yunubi soto n ma faxe xa fe ra, barima n tan mu fe jaaxi yo rabaxi. Alatala nan n xexxi yi masenyi falade wo be.»

<sup>16</sup> Kuntigie nun nama naxa a fala serexedubee nun xexrae be, «Wo mu nomma yi xeme faxade, barima a woyenxi won be Alatala nan xili ra.»

<sup>17</sup> Fori ndee naxa keli, e fa a fala nama be, <sup>18</sup> «Mika Moresetika fan nu namijonmee masenyi tima ne Yudaya mang Xesekiya xa waxati. A nu bara a fala,

«Mang Alatala bara a masen,  
Syon fama ne lude alo xe naxan buxaxi,  
Darisalamu findi gemal anaxie ra,  
Alatala xa horomabanxi findi fotonyi ra.»»

<sup>19</sup> «Yudaya mang Xesekiya bara faxa? A mu Alatala maxandixi xe? Na temui Alatala naxa gibile a xa nate foxxo ra. Yakosi, won naxa won yete yo tocro.»

<sup>20</sup> Mixi gbete fan nu na, naxan nu bara yi masenyi mocli ti Alatala xili ra Darisalamu nun Yudaya xili ma, alo Annabi Yeremi a rabaxi ki naxe. A nu xili Uriya Semaya xa di Kiriyati Yeyarimi.

<sup>21</sup> Mang Yehoyakimi nun a xa kuntigie nun a xa socrie to na masenyi me, e naxa kata a faxade, konc Uriya to a me, a naxa gaaxu, a gi sigafe ra Misira bixi ma. <sup>22</sup> Mang Yehoyakimi naxa Akibori xa di Elinatan nun mixi ndee xee a foxxo ra Misira. <sup>23</sup> E naxa fa Uriya ra kelife Misira, e a xanin mang Yehoyakimi yire. Yehoyakimi naxa a faxa santidegema ra, a fa a ragata setaree xa gaburi yire.

<sup>24</sup> Na kui Safan xa di Axikama naxa Annabi Yeremi mali, alako nama naxa a faxa.

## 27

### Annabi Yeremi xa karafoe

<sup>1</sup> Yosiya xa di Yehoyakimi xa mangeya folle Yudaya kui, Alatala naxa yi masenyi ti Annabi Yeremi be, a naxe, <sup>2</sup> «I xa karafoe ragoro i kon ma. <sup>3</sup> I xa xexera xee Edon, Mowaba, Amon, Tire, nun Sidon mang ee xon e xa mixie saabui ra, naxee faxi Darisalamu, Yudaya mang Sedekiya yire. <sup>4</sup> E xa a fala mang ee be, «Isirayila Mange Alatala bara yi masenyi ti mang ee be, <sup>5</sup> n tan nan bixi, adamadie, nun daalise birin daaxi naxan na dunija bende fuji fari. N e daaxi n senbe magaaxuxi nan na. N a birin fima mixi nan ma n wama naxan xon.»»

<sup>6</sup> «Yakosi n bara yi boxi birin so Babilon mang Nebukadansari yi ra. A tan nan findixi n ma konyi ra. N bara wulai subee fan lu a sagoe. <sup>7</sup> Namane birin fama lude a tan nan ma yaamari bun ma. E man luma ne a xa di nun a xa mamadi fan ma yaamari bun ma, beenun a xa waxati xa kamali. Na temui namane senbemae nun mang xungbee fama ne dusude a xun na.»

<sup>8</sup> «Xa namane mang nde tondi Babilon mang Nebukadansari rabatude, n tan nan fama santidegema, kaame, nun fure naaxi ra na kanyi ma, han a xa namane jen Nebukadansari saabui ra. Alatala xa masenyi nan na ki. <sup>9</sup> Wo naxa wo tuli mati wo xa namijonmee, wo xa sematoe, wo xa duuree, nun wo xa mandurulae ra, naxee a falama wo be, «Wo mu luma Babilon mang sagoe.» <sup>10</sup> E na wule nan falafe wo be, alako wo xa makuya wo xa bixi ra, wo xa lu konyiya kui, han wo xa jen. <sup>11</sup> Konc nama naxan na a yete magoro Babilon mang be, a a rabatu, n na nama xun nafanma ne a xa bixi ma, a xa wali menni, a sabati naa. Alatala xa masenyi nan na ki.»

<sup>12</sup> N naxa yi masenyi ti Yudaya mang Sedekiya be, «Wo xa lu Babilon mang xa yaamari bun ma, wo xa wo magoro a tan nun a xa nama be alako wo xa kisi. <sup>13</sup> Munfe ra i nun i xa nama wama faxafe

santidəgəma, kaame, nun fure jaaxi ra, alə Alatala a masenxi ki naxə nama birin bə naxan mu tin a magorode Babilən mange bə? <sup>14</sup> Wo naxa wo tuli mati namijənməe ra naxee a falama, «Wo mu luma Babilən mange xa yaamari bun ma.» E wule nan tun falafe. <sup>15</sup> Alatala xa masenyi nan ya: «N tan xa mu e xəexi. E wule nan tun falafe wo bə n xili ra, alako n xa wo keri, n man xa wo xun nakana, wo tan nun namijənməe naxee wəyənfə wo bə.»

<sup>16</sup> N bara yi masenyi ti sərəxədubəe nun nama bə, «Alatala naxa a masen, «Wo naxa wo tuli mati wo xa namijənməe ra naxee a falama wo bə a Alatala xa banxi yirabasee fama ne ragbilende wo yire kelife ra Babilən bəxi ma. E na wule nan tun falafe. <sup>17</sup> Wo naxa wo tuli mati e ra, wo wo magoro Babilən mange bə, alako wo xa kisi. Munfe ra wo wama yi taa xa kana? <sup>18</sup> Xa namijənməe nan e ra, xa e na Alatala xa masenyi nan tife, e xa Mange Alatala maxandi alako yirabasee naxee luxi Alatala xa banxi kui, Yudaya mange xa banxi kui, nun Darisalamu kui, e naxa e xanin Babilən bəxi ma. <sup>19</sup> Mange Alatala bara fe nde fala a xa banxi sanyie xa fe ra, na ye ragatade xungbe, nun na ye ragatade xunxurie, nun se għetx xa fe ra naxee na taa kui, <sup>20</sup> Babilən mange Nebukadansari mu naxee xanin, a to nu Yehoyakimi xa di Yudaya mange Yehoyakini, Yudaya kuntigie, nun Darisalamukae xaninfe a xənyi. <sup>21</sup> Isirayila mange Alatala naxa masenyi ti yirabasee xa fe ra naxee nu luxi a xa banxi kui, Yudaya mange xa banxi kui, nun Darisalamu kui, <sup>22</sup> e birin xaninma ne Babilən bəxi ma. E luma ne naa han a nate tongoma temui naxə, a man xa e ragbilen Darisalamu.»

## 28

### Annabi Xananiya xa masenyi

<sup>1</sup> Yudaya mange Sedekiya xa mangəya jə naani, kike suuli nde ra, Asuru xa di Annabi Xananiya Gabayonka naxa wəyən Alatala xa hərəməbanxi kui sərəxədubəe nun nama ya xəri. <sup>2</sup> A naxə, «Isirayila Marigi Alatala bara a masen, «N fama

ne Babilən mange xa yaamari kanade. <sup>3</sup> Beenun jə firin xa kamali, n man fama ne Alatala xa hərəməlingira xumase birin nagbilende be, Babilən mange Nebukadansari naxan tongo, a e xanin Babilən bəxi ma. <sup>4</sup> Alatala xa masenyi nan ya, n man fama ne Yehoyakimi xa di, Yudaya mange Yehoyakini ragbilende, a nun mixi birin naxee nu xaninxı Babilən. N Babilən mange xa yaamari kanama ne.»

<sup>5</sup> Annabi Yeremi naxa Annabi Xananiya yaabi sərəxədubəe nun nama ya xəri Alatala xa hərəməbanxi kui. <sup>6</sup> Annabi Yeremi naxa a fala, «Amina, Alatala xa a raba na ki. Alatala xa i xa masenyi rakamali. A xa a xa hərəməbanxi xumasee ragbilen be kelife Babilən bəxi ma, a nun Isirayila nama naxee na konyiya kui mənni. <sup>7</sup> Kōnč n xa a fala i bə, a nun nama birin bə, wo xa wo tuli mati n na. <sup>8</sup> Kabi təmui xənnakuye beenun won ma waxati, namijənməe bara masenyi ti namanee nun mangəya xili ma, a falafe ra e xa gere sətə, təcəre, nun fure jaaxi. <sup>9</sup> Kōnč xa a sa li namijənməe nde masenyi ti bəjəesa xa fe ra, fo na masenyi xa kamali ne beenun mixie xa a kolon Alatala nan na namijənməe xəexi.»

<sup>10</sup> Annabi Xananiya naxa karafoe ba Annabi Yeremi kōn ma, a naxa a igira. <sup>11</sup> Na kui a naxa a fala nama bə, «Alatala xa masenyi nan ya. Beenun jə firin, n fama ne Babilən mange Nebukadansari xa yaamari bade namane birin ma.» Annabi Yeremi naxa siga.

<sup>12</sup> Annabi Xananiya to ge Annabi Yeremi xa karafoe igirade, Alatala naxa yi masenyi ti Annabi Yeremi bə, <sup>13</sup> «Siga, i sa a fala Xananiya bə, «Alatala bara a masen i bə, i bara karafoe wuri daaxi igira, kōnč n fama karafoe wure daaxi nan nagorode i kōn ma.» <sup>14</sup> Isirayila Mange Alatala xa masenyi nan ya, «N fama karafoe wure daaxi nan sade namane birin kōn ma, alako e xa lu Babilən mange Nebukadansari xa yaamari bun ma. N man bara wulai sube birin sa a sagoe.»

<sup>15</sup> Annabi Yeremi naxa a fala Xananiya bə, «I tuli mati Xananiya. Alatala xa mu i xəexi. I xaxilisa wəyənyi naxan

falafe jama bε, a findixi wule nan na. <sup>16</sup> Alatala naxa a masen, «N xa a fala i bε, n i kerima nε yi bɔxi ma, i fa faxa toofare, barima i bara Alatala xa masenyi matandi.» <sup>17</sup> Annabi Xananiya naxa faxa na jε kui, kike solofera nde.

## 29

### *Annabi Yeremi xa bataaxe*

<sup>1</sup> Bataaxε nan ya, Annabi Yeremi naxan nasanba kelife Darisalamu, sigafe Babilon. A a sεbe forie, sεrexεdubεe, namijōnmee, nun Isirayila jama birin nan ma, Nebukadansari nu bara naxee xanin Babilon kelife Darisalamu. <sup>2</sup> Singe nu, mangε Yehoyakini, a nga, mangε batulae, Yudaya nun Darisalamu kuntigie, nun walike fanyie nu bara keli Darisalamu sigafe ra Babilon. <sup>3</sup> Annabi Yeremi naxa yi bataaxε taxu Safan xa di Elaasa ra, a nun Xilikiya xa di Gεmaraya ra. Yudaya mangε Sedekiya nu bara Xilikiya singe xεε mangε Nebukadansari xɔn Babilon bɔxi ma.

<sup>4</sup> Isirayila Marigi Alatala xa masenyi nan ya, katarabi mixi ma naxee xaninx konyiya kui Babilon bɔxi ma: <sup>5</sup> «Wo xa banxie ti, wo xa sabati naa. Wo xa laakε sa, wo xa balo a bogi xun na. <sup>6</sup> Wo xa ginεe dɔxɔ, wo xa die sɔtɔ. Wo xa ginεe fen wo xa die bε, wo xa wo xa di ginεe fi xεmee ma futi ra, alako nee fan xa die sɔtɔ. Wo xa wuya naa, wo naxa xurun. <sup>7</sup> Wo xa xunnafanyi fen na taa bε n wo xaninx dεnnaxε. Wo man xa Alatala maxandi e bε, barima wo xa hεeri fatanxi e xa hεeri nan na.»

<sup>8</sup> Isirayila Marigi Alatala naxa a masen, «Wo naxa tin wo xa namijōnmee xa wo madaxu. Wo naxa wo tuli mati se matoe ra, wo naxa la wo yεtε xa xiye ra. <sup>9</sup> Wo xa namijōnmee xa masenyi findixi wule nan na. E wøyenma n xili nan na, kɔnɔ n tan xa mu e xεexi. Alatala xa masenyi nan na ki.»

<sup>10</sup> Alatala tan naxan masenxi na nan ya, «Wo na gε jε tongo solofera rabade Babilon, n nan n ma laayidi rakamalima nε wo ragbilenfe ra be. <sup>11</sup> N a kolon n fe naxan janigexi wo bε, fe fanyi na a ra, tɔrε mu na naxan kui. N a ragirima nε wo ma alako wo xa hεeri sɔtɔ yare.

Alatala xa masenyi nan na ki. <sup>12</sup> Wo na n xili, n fama nε wo ragbilende. Wo na n maxandi, n fama nε wo xa duba suxude. <sup>13</sup> Wo na n fen, wo fama nε n tote, barima wo n fenma wo bɔjε birin nan na. <sup>14</sup> N mu tinma n nɔxunde wo ma. N fama nε wo xa mixie raminide konyiya kui, n fa e ragbilende be kelife jamanε birin ma, n e xanin dεnnaxε. Alatala xa masenyi nan na ki.»

<sup>15</sup> Wo a falama, «Ala bara namijōnmε ndee ramiṇi won ya ma Babilon bɔxi ma.» <sup>16</sup> Alatala xa masenyi nan ya a naxan masenxi mangε bε naxan dɔxɔxi Dawuda xa kibanyi kui, a nun jama naxan sabatixi yi taa kui, wo ngaxakerenyi naxee mu xaninx konyiya kui. <sup>17</sup> Mangε Alatala xa masenyi nan ya: «N fama nε santidεgεma, kaame, nun fure jaaxi ra e xili ma. N e luma nε alɔ xɔrε kanaxi naxan mu nɔma donde. <sup>18</sup> N birama nε e fɔxɔ ra santidεgεma, kaame, nun fure jaaxi ra. N e findima nε mixi dankaxie ra dunija birin ma. Mixie de ixarama nε e xa fe ra, e yo e ma. E yaagima nε si birin tagi n nee rayensenxi dεnnaxε. <sup>19</sup> Alatala xa masenyi nan ya. N na birin nabaxi nε barima e mu n ma masenyi suxuxi. N bara n ma konyi namijōnmee xεε e yire kabi fɔlε, kɔnɔ e mu e tuli matixi e xui ra. Alatala xa masenyi nan na ki.»

<sup>20</sup> «Kɔnɔ wo tan, n naxee xεexi Babilon, kelife Darisalamu, wo xa wo tuli mati Alatala xa masenyi ra. <sup>21</sup> Isirayila Mangε Alatala xa masenyi nan ya Kolaya xa di Akabu, a nun Maaseya xa di Sedekiya xa fe ra, naxee namijōnmε masenyi wule daaxi falaxi wo bε n xili ra. N e sama nε Babilon mangε Nebukadansari sagoe, a e faxa wo ya xɔri. <sup>22</sup> Yudayakae naxee xaninx konyiya kui Babilon bɔxi ma, e fama danke tide yi ki nε: «Alatala xa i xa fe raba alɔ a Sedekiya nun Akabu xa fe raba ki naxε.» Babilon mangε naxa e gan te ra, <sup>23</sup> barima e nu bara fe jaaxi raba Isirayila bɔxi ma. E nu yεnε raba e dɔxɔbooree xa ginεe ra, e man nu wule fala n xili ra, hali n mu yaamari naxan soxi e yi.» Alatala xa masenyi nan na ki.

<sup>24</sup> I xa a masen Semaya Nexelamika

be, <sup>25</sup> «Isirayila Marigi Alatala bara a masen, «I bara bataaxee rasanba i xili ra Darisalamu jama birin ma, a nun sereqedube Maaseya xa di Sefaniya, nun sereqedube birin ma. Yi nan sebexi e kui: <sup>26</sup> «Alatala bara i findi sereqedube ra Yehoyada lóxœs ra, alako i xa mixie mato Alatala xa banxi kui naxee wama e yete findife namijónme ra. A lanma na kanyie xa xiri wuri ma, xa na mu a ra yélonxöni xa sa e ma. <sup>27</sup> Munfe ra i mu Annabi Yeremi Anatötika tan suxu, naxan bara a yete findi namijónme ra wo tagi, <sup>28</sup> naxan bara bataaxe rasanba won ma Babilon a falafe ra won buma ne, a lanma won xa banxie ti, won xa sabati be, won xa laakœs sa, won xa e bogi don.»»

<sup>29</sup> Sereqedube Sefaniya naxa na bataaxe xaran Annabi Yeremi ya xöri. <sup>30</sup> Alatala naxa yi masenyi so Annabi Yeremi yi ra: <sup>31</sup> «A masen Isirayilakae birin be naxee na konyiya kui Babilon bœxi ma, «Alatala xa masenyi Semaya Nixelamika xa fe ra, na nan ya: Semaya to bara a yete findi namijónme ra, hali n tan xa mu a xœxi, a nu fa wo madaxu wule ra, <sup>32</sup> n tan Alatala bara nate tongo n xa Semaya Nixelamika nun a bœnsœs jaxankata. N e birin bama ne yi jama ya ma. A mu fama n ma fe fanyi tote n naxan nabama yi jama be, barima a xa masenyi bara a niya mixie xa n matandi. Alatala xa masenyi nan na ki.»»

## 30

### Ala xa laayidi Isirayila be

<sup>1</sup> Alatala xa masenyi nan ya a naxan masenxi Annabi Yeremi be. <sup>2</sup> Isirayila Marigi Alatala xa masenyi nan ya: «N ma masenyi sebœ kitaabui. <sup>3</sup> Alatala xa masenyi nan ya: N xa a fala wo be, lóxœs fama a lide n nan n ma jama raminima konyiya kui temui naxe. N Isirayila nun Yudaya ragbilenma ne bœxi ma n dënnaxe fixi e benbae ma. Na bœxi man xa findi e gbe ra.»

<sup>4</sup> Alatala xa masenyi nan ya Isirayila nun Yudaya xa fe ra:

<sup>5</sup> Alatala bara a masen, «Won bara sœnxsœkœs mœ, a magaaxu, bœjesa yo mu na.

<sup>6</sup> Wo a kolon xœmœ mu di barima, kœnœ yi waxati xœmœ e furi suxuma e bœlexe ra  
alo gine e furi suxuma ki naxe e di bari temui.

Munfe ra e yatagi masaraxi?

<sup>7</sup> Gbaloe lóxœs na a ra naxan dangima a birin na.  
A xœcœ Xaxuba bœnsœs be, kœnœ e kisima nœ.»

<sup>8</sup> Mange Alatala xa masenyi nan ya:  
«Na waxati na li,  
n fama ne Babilon xa nœs bade wo fari.  
N wo xa yélonxöni bolonma ne,  
wo mu luma jamanœ gbete sagoe sœnœ.  
<sup>9</sup> Wo fama ne wo Marigi Alatala batude,  
a nun wo xa mange Dawuda n naxan nakelima.»

<sup>10</sup> Alatala xa masenyi nan ya:  
«N ma konyi Xaxuba, wo naxa gaaxu.  
Isirayila, wo naxa sœren.  
N fama ne wo xœreyade,  
n wo bœnsœs ramini konyiya kui yire makuye,  
Xaxuba fa sabati bœjesa kui yi bœxi ma.  
Mixi yo mu i tœcœma sœnœ,  
<sup>11</sup> barima won birin na a ra.  
N wo tan nakisima ne,  
kœnœ n si gbete tan jaxankata,  
n wo rayensen ye dënnaxe.  
N wo jaxankatama ne tinxinyi kui,  
alo a lan a xa raba ki naxe,  
kœnœ n mu fama wo sœntœde.

<sup>12</sup> Alatala naxa a masen:  
Wo xa gbaloe mu kanama, fo wo xa tœcœ.

<sup>13</sup> Mixi mu na naxan wo malima,  
naxan wo xa tœcœre dandanma.

Seri mu na wo be.

<sup>14</sup> Wo xanuntenye bara nœemu wo ma,  
e mu wo fenma sœnœ,  
barima n tan bara wo bœnbo a jaaxi ra,  
n bara jaxankate xœcœs dœxœ wo ma,  
wo xa yunubi wuyaxie nun wo xa kobija  
xa fe ra.

<sup>15</sup> Munfe ra wo na wafe na gbaloe xa fe  
ra?

Munfe ra wo mu tinma na jaxankate ra?  
N na birin nabaxi wo xa kobija nun wo  
xa yunubi wuyaxie nan ma fe ra.

<sup>16</sup> Na nan a ra, mixi naxee bara wo tœcœ,  
e fan tœcœre nan sœtœma.  
Wo yaxui birin sigama ne konyiya kui.

Mixi naxee bara wo harige ba wo yi,  
e fan harige bama ne e yi ra.  
Mixi naxee bara wo xa taae kana,  
n a niyama ne e tan fan xa taae xa kana.»

<sup>17</sup> Alatala xa masenyi nan ya:  
«N fama ne wo rakelide, n fa wo rayalande.

E bara wo xili Siyon rabejinxixi,

<sup>18</sup> kɔnɔ Alatala bara a masen,  
n Yaxuba harige ragbilenma ne a bɔnsœ  
ma,  
n e xa lingirae rakelima ne,  
n e xa taae tima ne taa fori kanaxi fari,  
n e xa mange banxi yailan a yire fori.

<sup>19</sup> E fama ne n matɔxɔde e xui itexi ssewɛ  
kui.

N e rawuyama ne, e mu xurunma.

N e binyama ne, alako e naxa lu yaagi kui  
nɔnɔ.

<sup>20</sup> Yaxuba xa die man luma ne alo a singe,  
a bɔnsœ senbe sɔtɔ n ya xɔri.

N e yaxuie gerema ne.

<sup>21</sup> Mange minima ne Yaxuba bɔnsœ,  
e xa mange fama findide e xa mixi nde  
nan na.

N tan na a raminima, a xa a makɔre n na,  
xa na mu a ra mixi yo mu nɔma na rabade  
a yete ra.

Alatala xa masenyi nan na ki.»

<sup>22</sup> «Wo findima ne n ma nama ra,  
n fan findi wo Marigi Ala ra.

<sup>23</sup> Alatala xa xɔnɛ nan ya,  
a bɔŋɛ tema ne alo foye belebele,  
a fa mixi jaaxi xun nakana.

<sup>24</sup> Alatala xa xɔnɛ mu bama  
han a ge wali birin nabade a wama naxan  
xɔn.

Wo fama ne na birin fahaamude a  
waxati.»

## 31

### *Isirayila xa kisi Alatala xa masenyi*

<sup>1</sup> Alatala xa masenyi nan ya,  
«Waxati nde fama, n findima ne Isirayila  
bɔnsœ birin Marigi Ala ra.  
E tan fan findima ne n ma nama ra.»

<sup>2</sup> Alatala bara a masen,  
«Alatala bara hinne Isirayila ra

a naxan natangaxi santidegema ra gbeng-  
beren yire.

Isirayila fama ne malabui sɔtɔde.»

<sup>3</sup> Alatala bara a masen n be kelife yire  
makuye,

«N i xanuma ne abadan.

N ma hinne mu jɔnma i be.

<sup>4</sup> Isirayila, n i rakelima ne, n i yailan.

I man bɛeti bama ne ssewɛ kui maxasee  
xui nun fare ra.

<sup>5</sup> I man sansi sima ne Samari geyae fari.  
Bɔxi rawalimae sansi sima ne,  
e man a bogi ba.

<sup>6</sup> Lɔxɔ fama a lide,  
kantamae xili tima ne Efirami geyae fari,  
'Wo keli, won xa te Siyon geyae fari  
won Marigi Ala na dənnaxɛ.'»

<sup>7</sup> Alatala bara a masen,

«Wo xa ssewa Yaxuba xa fe ra,  
wo xa si birin xun ti Ala matɔxɔe ra.

Wo wo xui ramini, wo xa Alatala tantu,  
naxan bara Isirayila rakisi, a xa jama  
naxan luxi.

<sup>8</sup> N e ragbilenma ne kelife kɔɔla ma,  
kelife dunja yire birin.

Dɔnxuie nun mabolonyie na e tagi.

Furi ginee nun gine naxee na di barife na  
e ya ma.

Nama gbegbe gbilenma ne be.

<sup>9</sup> E fama ne wa ra, e Ala maxandi.

N e ragbilenma ne ye yire kira fanyi xɔn  
ma.

E mu birama barima n tan nan findixi  
Isirayila baba ra,

Efirami bɔnsœ n ma di singe na a ra.

<sup>10</sup> Si birin, wo xa wo tuli mati Alatala xa  
masenyi ra,

wo sa a masen dunja birin be.

Wo xa a fala,

«Naxan Isirayila rayensenxi,

a fama ne e malande, a fa e kanta  
alo xuruse demadonyi a xa goore makantama  
ki naxɛ.»

<sup>11</sup> Wo xa na fala, barima Alatala fama  
Yaxuba xɔreyade,

a e xun sara mixi ma naxan senbe gbo e  
be.

<sup>12</sup> E gbilenma ne, e xunnakeli sɔtɔ Siyon  
fari.

E barake sɔtɔma ne Alatala bɛlexɛ,

alo mëngi, weni neené, ture, yexé, nun ningee.

E luma ne alo laakoe yire ye na dënnaxé, e mu tööröma sönön.

<sup>13</sup> Gine dimedie luma ne fare boron na, segetalae nun xemoxie fan xulunyi raba. E xa sunnunyi findima ne nellexinyi ra. N e madunduma ne e xa töre kui, e xa seewa.

<sup>14</sup> N sube turaxi fima ne serexedubée ma, n ma jama fa luga n harige ra.»

<sup>15</sup> Alatala bara a masen, «Wa xui minima ne Rama sunnunyi na dënnaxé.

Raxele wama ne a xa die xa fe ra, a mu nöma dundude barima a xa die mu na.»

<sup>16</sup> Alatala bara a masen, «I sabari, i naxa wa sönön. N i xa wali sare ragbilenma ne i ma, i xa die man gbilenma ne kelife e yaxuie yire.»

Alatala xa masenyi nan na ki.

<sup>17</sup> «Yigi na i bë yare, i xa die gbilenma ne e xonyi.»

Alatala xa masenyi nan na ki.

<sup>18</sup> «N bara Efirami wa xui me a a falama, i bara n naxankata, i bara n törc, alo ninge naxan mu xuruxi.

Yakösi, n mali n xa gbilen, barima i tan nan n Marigi Alatala ra.

<sup>19</sup> Singe n nu bara gbilen i fôxra, kono na dangi xanbi, n bara tuubi. N to n jere ki mato fa, n bara xono n yete ma.

N bara yaagi, n xaxili bara ifu, barima kabi n dimedi temui n jere ki mu fan.»

<sup>20</sup> Efirami n ma di, fisamante xa mu a ra, n naxan xanuxi?

N mu nöma dundude a xa fe ma, a xa fe luma ne n böre kui, n kinikinima ne a ma.»

Alatala xa masenyi nan na ki.

<sup>21</sup> «Isirayila seniyenxi, i xa tonxuma ti kira xon ma, i xa sebeli ti kira de ra naxan i ragbilenma i xa taae kui.

Isirayila, i xa gbilen i xonyi.

<sup>22</sup> N ma di xurutare, i n matandima han mun temui?

Alatala wama fe neené raminife dunima ma,

fe neené, gine nan fa xemé tan fenma.»

<sup>23</sup> Isirayila Mange Alatala bara a masen, «N na Yudayakae ragbilen e xonyi kelife konyiya kui, mixi fama ne a falade Yudaya xa fe ra, «Marigi xa hinne i ra yire tinxinx, geya seniyenxi fari.»

<sup>24</sup> Yudayakae fama ne sabatide e xa bôxi ma e xa taae kui, e xa walikée nun e xa xuruse makantamae.

<sup>25</sup> N fama ne mixi taganxie malide, n töre ba e ma.»

### *Annabi Yeremi xa masenyi*

<sup>26</sup> Na temui n naxa xunu. N nu bara xi a fanyi ra.

### *Alatala xa masenyi*

<sup>27</sup> Alatala xa masenyi nan ya:

«Lökœ fama fade n a niyama ne Isirayila nun Yudaya bönsœ xa wuya, e xa xurusee xa gbo.

<sup>28</sup> Temui dangixi n bara bira e fôxra alako n xa e rajon, n xa e törc, n xa e xun nakana, n xa e keri, n xa e naxankata. Kono yakösi n birama ne e fôxra alako n xa e ti, n xa e xun nafan.»

Alatala xa masenyi nan na ki.

<sup>29</sup> «Na temui yi taali mu falama sönön, «Babae na bogi se yökœ don, e xa die de barabarama ne.»

<sup>30</sup> Kankan faxama ne a yete kan ma yunubi xa fe ra.

Mixi yo naxan na bogi se yökœ don, na kanyi nan de barabarama.»

<sup>31</sup> Alatala xa masenyi nan ya:

«Waxati fama a lide, n saate neené tongoma ne Isirayila nun Yudaya bönsœ bë.

<sup>32</sup> A mu luma alo saate naxan nu tongoxi e babae bë, n to e suxu, n e ramini Misira bôxi ra. E naxa na saate kana hali n to findixi e Marigi ra.

<sup>33</sup> Saate nan ya n naxan tongoma Isirayila bönsœ bë:

Na waxati na dangi, n na n ma seriye luma ne e böre ma, n a sebe e sondonyi ma.

N findima nε e Marigi Ala ra,  
e fan findi n gbe nama ra.

<sup>34</sup> Na waxati, mixi mu a boore xaranma  
sɔnɔn,  
mixi mu a falama a ngaxakerenyie bε,  
'Wo xa Alatala fen,'  
barima a birin n kolonma nε,  
kelife dimεdi ma a sa dɔxɔ fori ra.  
N e xa yunubie xafarima nε,  
n mu ratuma e xa wali kobi ma sɔnɔn.''  
Alatala xa masenyi nan na ki.

<sup>35</sup> Alatala bara a masen,  
«Mange Alatala nan a niyama soge xa  
yanba yanyi ra,  
kike nun tunbuie xa yanba kɔε ra.

A mɔrɔnyi rakelima, a mɔrɔnyi ra-  
maxama.»

<sup>36</sup> Alatala xa masenyi nan ya,  
«Xa a sa li na mɔɔli mu rabama sɔnɔn,  
na waxati, Isirayila bɔnsɔe fan mu find-  
ima si ra n ya ra.»

<sup>37</sup> Alatala bara a masen,  
«Xa a sa li koore nɔma maniyade,  
xa a sa li bɔxi dɔxɔ ki nɔma kolonde,  
na waxati n bara mε Isirayila bɔnsɔe ra  
e xa wali kobi xa fe ra.»  
Alatala xa masenyi nan na ki.

<sup>38</sup> Alatala xa masenyi nan ya:  
«Waxati fama fade yi taa man tima nε  
Alatala bε,  
kelife Xananeli xa yire itexi ma han taa  
sode de tuxui yire.

<sup>39</sup> Luuti man italama nε a tinxixi ra han  
Garebe geya fari,  
han Gowa mabiri ra.

<sup>40</sup> Gulunba, binbi nun te xube wɔlema  
dennaxε,  
a nun xε naxee baxi Sediron gulunba ra,  
han taa sode de naxan xili falama Soe  
naadε,  
naxan na tete tuxui fuge ra,  
na yire birin findima nε Alatala gbe ra.  
A mu kanama sɔnɔn.»

## 32

### Annabi Yeremi xε sarafe

<sup>1</sup> Alatala naxa masenyi ti Annabi  
Yeremi be Yudaya mange Sedekiya xa  
mangεya nε fu. Nebukadansari xa  
mangεya nu bara nε fu nun solomasaxan  
li. <sup>2</sup> Babilon mange xa sɔɔrie nu bara

Darisalamu suxu. Annabi Yeremi nu  
saxi geeli kui Yudaya mange Sedekiya  
xɔnyi <sup>3</sup> a xa namijɔnmε masenyi xa fe  
ra. Sedekiya nu bara a maxɔrin, «Munfe  
ra i a masenma a Alatala yi taa luma  
nε Babilon mange sago? <sup>4</sup> I man a  
fala a Alatala naxe, n tan Yudaya mange  
Sedekiya mu fama fotigolide Kalidikae yi,  
n fama lude Babilon mange nan sagoe,  
n xa n dentegε a ya xɔri. <sup>5</sup> Munfe ra i  
a falama a Alatala a masenxi, 'Babilon  
mange Sedekiya xaninma nε Babilon bɔxi  
ma. A luma nε naa han n fa temui. Xa wo  
so Kalidikae gerefe, na mu findima wo bε  
xunnakeli ra.»

<sup>6</sup> Annabi Yeremi naxa a fala, «Alatala  
xa masenyi nan ya: <sup>7</sup> I sɔɔxɔ Salumu xa di  
Xanameli fama nε i yire, a fa a fala i bε,  
'N ma xε sara naxan na Anatɔti, barima  
i tan nan nɔma a xun sarade ke seriye ki  
ma.»

<sup>8</sup> N sɔɔxɔ xa di Xanameli naxa fa n yire  
alo Alatala a masenxi n bε ki naxε. A naxa  
n li geeli tete kui, a a fala n bε, «N ma xε  
sara naxan na Anatɔti, Bunyamin bɔnsɔe  
xa bɔxi, barima i tan nɔma a xun sarade  
ke seriye ki ma. A xun sara.» N naxa a  
kolon Alatala xa masenyi kamalixi nan nu  
a ra. <sup>9</sup> N naxa n sɔɔxɔ xa di Xanameli xa xε  
sara, naxan nu na Anatɔti. N naxa gbeti  
kilo firin maniya a bε. <sup>10</sup> N naxa keedi  
sεbε, n nan n ma tɔnxuma dɔxɔ a ma, n fa  
gbeti maniya sikeeli ra seede ya xɔri. <sup>11</sup> N  
naxa na keedi matɔnxumaxi tongo, seriye  
sεbεxi naxan kui, a nun keedi gbetε naxan  
maniyaxi na singe ra. <sup>12</sup> N naxa na keedi  
so Baruki yi ra, Neriya xa di, Maxaseya  
xa mamadi. N bara na raba n sɔɔxɔ xa  
di Xanameli nun seede ya xɔri, naxee nu  
bara e belexε fɔxi sa keedi ma naxan xε  
sarafe, na xa fe sεbεxi keedi naxan ma.  
Yuwifi naxee nu na geeli tete kui, e birin  
na taxi.

<sup>13</sup> N naxa a fala Baruki bε, <sup>14</sup> «Isirayila  
Marigi Mange Alatala xa masenyi nan ya:  
Yi keedi firin tongo, xε sara fe sεbεxi  
naxee kui, tɔnxuma dɔxɔxi naxan ma, a  
nun boore tɔnxumatare, i xa e sa fεnε  
di kui alako e naxa kana, e xa bu.»

<sup>15</sup> Isirayila Marigi Alatala naxa a masen,  
«Waxati fama fade, banxie, xεe, nun weni  
sansie man matima nε yi bɔxi ma.»

<sup>16</sup> N to na xe sara keedi so Neriya xa di Baruki yi ra, n naxa Alatala maxandi yi ki,

<sup>17</sup> «N Marigi Alatala,  
naxan bara koore nun bɔxi daa i xa senbe magaaxui ra,  
i tan nɔma fe birin na.

<sup>18</sup> I hinnema mixie ra han e bɔnsɔe wulu nde,  
kɔnɔ i man nɔma die paxankatade e babae xa yunubie ma.

I tan nan Ala kalanke ra naxan senbe gbo,  
naxan xili Mange Alatala.

<sup>19</sup> I xa lɔnni gbo, i fe rabama senbe ra.  
I yae tixi ibunadama die ra kira birin xɔn,  
alako i xa e birin sare fi e xa wali ra.

<sup>20</sup> I bara laamatunyie ramini,  
i bara kaabanakoe raba Misira bɔxi ma han to.

I man bara na raba Isirayila nun dunija  
birin ma,  
han i bara xili xungbe sɔtɔ yi waxati.

<sup>21</sup> I bara i xa jnama Isirayila ramini Misira  
laamatunyie nun kaabanakoe ra.

I senbe magaaxuxi bara e birin naseren.  
<sup>22</sup> I bara yi bɔxi fi e ma,  
i i kalixi naxan na e benbae bε,  
xijɛ nun kumi gboxi dənnaxε.

<sup>23</sup> E to fa, e bara bɔxi sɔtɔ,  
kɔnɔ e mu i xui rabatuxi,  
e mu biraxi i xa seriye fɔxɔ ra,  
e mu i xa yaamarie suxuxi.

Na nan a niyaxi i bara e lu yi gbaloe kui.

<sup>24</sup> Kalidikae bara bɛndɛ malan alako e xa te tɛtɛ fari.

Yi taa fama ne lude e sagoe.  
A fama ne kanade santidegema, kaame,  
nun fure jaaxi ra.

I naxan masenxi a bara kamali i ya xɔri.

<sup>25</sup> Hali na birin to rabaxi,  
i tan Marigi Alatala naxa a masen n bε,  
n xa xe sara gbeti ra seede ya xɔri.

N na birin nabaxi Kalidikae gere temui  
ne.»

<sup>26</sup> Alatala man naxa yi masenyi fi Annabi  
Yeremi ma:

<sup>27</sup> «N tan nan daalise birin Marigi Alatala  
ra.

Fe nde na na n mu nɔma naxan na?

<sup>28</sup> Na nan a ra Alatala yi masenyi tima:  
N fama ne yi taa sode Kalidikae yi ra.

Babilon mangɛ Nebukadansari fama ne a  
suxude.

<sup>29</sup> Kalidikae naxee soma yi taa kui,  
e fama ne a birin gande te ra.  
Wo surayi ganxi sereχe ra Bali kuye bε  
dənnaxε,  
e na kanama ne.

Wo minse sereχe baxi ala gbɛtεe bε  
dənnaxε,  
e na fan kanama ne.

Wo xa kuye batui bara n naxɔnɔ.  
<sup>30</sup> Kabi Isirayilakae nun Yudayakae  
dimedi temui,  
e bara fe raba naxan mu rafan n ma.  
E bara n naxɔnɔ e xa wali kobi ra.»  
Alatala xa masenyi nan na ki.

<sup>31</sup> «Kabi e naxa yi taa ti han to,  
e fe rabama naxan n naxɔnɔma.  
Na nan na ki n bara n kobe raso e ra,  
<sup>32</sup> Isirayilakae, Yudayakae, Darisala-  
mukae,  
e xa mangɛ, e xa kuntigie,  
e xa sereχedubɛe, nun e xa namijɔnmɛe,  
e birin xa kewali kobie xa fe ra.

<sup>33</sup> E bara e kobe raso n na.  
N nu bara e matinkan temui birin,  
kɔnɔ e mu n ma seriye suxu.

<sup>34</sup> E bara kuyee dɔxɔ n ma banxi kui,  
n xili falama dənnaxε.  
E bara n ma banxi manɔxɔ na fe mɔɔli ra.

<sup>35</sup> E bara salidee ti Bali kuyee bε Ben  
Hinoma gulunba kui.

Menni e bara e xa die ba sereχe ra Moloko  
bε.  
N mu naxan fala e bε,  
naxan mu nɔma findide n ma manɔxunyi  
ra,  
e bara na fe xɔnxi mɔɔli birin naba,  
a fa findi yunubi ra Yudaya bε.»

<sup>36</sup> «Wo a falama a yi taa fama lude Babilon  
mangɛ nan sagoe,  
santidegema, kaame, nun fure jaaxi  
saabui ra.

Kɔnɔ Isirayila Marigi Alatala xa masenyi  
nan ya:

<sup>37</sup> «N fama ne Isirayilakae raminide  
namaneɛ ma,  
n e rayensenxi dənnaxε n ma xɔnɛ  
xungbe kui.

N bɔjɛ nu bara te e ma,  
kɔnɔ n man fama ne e rasode yi taa kui  
bɔjɛsa ra.

**38** E man findima ne n ma jama ra,  
n man findi e Marigi Ala ra.

**39** N fama ne e lude xaxili keren nun kira  
keren xon,  
alako e xa gaaxu n ya ra,  
e tan nun e bɔnsɔe xa lu heeri kui abadan.

**40** N fama ne saate tongode e be naxan mu  
kanama abadan.

N mu gbilenma e fɔxɔ ra.

N fe fanyi rabama ne e be.

N nan n ma yaragaaxui luma ne e bɔre  
ma,

alako e naxa e makuya n na.

**41** N sɛewama ne fe fanyi rabafe ra e be.

N e rasabatima ne yi bɔxi kui

n bɔŋe nun n nii birin na.»

**42** Alatala xa masenyi nan ya:

«N yi fe fanyi birin nabama ne e be,  
alo n jaxankate rabaxi e ra ki naxe.

Na sese mu kanama.

**43** Mixi man fama ne xe sarade yi bɔxi ma,  
wo a falama naxan na,  
be bara findi gbaloe yire ra adama nun  
sube be.

Birin bara lu Kalidikae sago.»

**44** Kono Alatala xa masenyi nan ya:

«Wo man fama ne xee sarade gbeti ra yi  
bɔxi ma.

Xe sara keedi man yailanma,  
tonxuma dɔxɔ e ma seede ya xɔri  
Bunyamin bɔnsɔe xa bɔxi ma,  
Darisalamu rabilinyi, Yudaya xa taae kui,  
geya taae kui, Sefela bɔxi kui, nun Negewi  
gbengberen yire.

N e xa mixi ragbilenma ne kelife konyiya  
kui.»

## 33

### Darisalamu xa kisi

**1** Alatala man naxa masenyi nde ti  
Annabi Yeremi be geeli tetet kui:

**2** «Alatala xa masenyi nan ya,  
naxan fe birin nabama,  
naxan fe birin nagirima,  
naxan xili Alatala.

**3** N maxandi alako n xa i yaabi.  
N fe xungbee masenma ne i be,  
fe nɔxunxie i mu naxee kolon.

**4** Isirayila Marigi Alatala bara a masen yi  
taa banxie xa fe ra,

a nun Yudaya mangə xa banxie xa fe ra,  
e birin fama ne birade alako mixie xa e  
yete ratanga yaxuie ma,  
naxee tema taa tetet fari santidegema ra.

**5** Gere na mini Kalidikae xonyi,  
na banxie fama ne rafede binbie ra,  
Alatala naxee faxama a xa xone kui.  
N na n ya nɔxunma ne yi taa ma e xa wali  
kobi xa fe ra.

**6** Kono n fama ne yalanyi fide a ma,  
alako e xa lu bɔŋesa nun heeri kui.

**7** N Yudayakae nun Isirayilakae raminima  
ne konyiya kui,  
e man xa sabati be alo singe.

**8** N e raseniyenma ne e xa kewali kobi  
birin ma,  
e naxan nabaxi n na.

N e xa yunubie xafarima ne,  
e naxan nabaxi n na e xa matandi kui.

**9** N sɛewama ne yi taa xa fe ra.  
Si birin fama ne n matɔxɔde,  
e n binya heeri xa fe ra,  
n fama naxan nabade Isirayilakae be.  
Dunija na a to n naxan nabama bekae be,  
e de ixarama ne, e kaaba.»

**10** Alatala xa masenyi nan ya:

«Wo a falama a be bara findi gbaloe yire  
ra,  
adamadi mu na, sube mu na.

Kono mixi xui man fama ne ramede  
Yudaya taae kui,  
a nun Darisalamu xa kira xon ma.

**11** Nelexin sigi sama ne,  
gine dɔxɔe xulunyi raba,  
tantui fan rasiga Mangə Alatala ma,  
barima Alatala fan, a xa hinne mu  
kanama abadan.

Mixi beeti bama ne naxee tantui serexe  
xaninma Alatala xa hɔrɔmɔbanxi  
kui.

N Isirayilakae raminima ne konyiya kui,  
e xa sabati be alo singe.

Alatala xa masenyi nan na ki.»

**12** Mangə Alatala xa masenyi nan ya:

«Yakɔsi adamadi nun sube yo mu na yi  
taa kanaxi kui,  
kono n man fama ne a niyade goore xa  
wuya be,  
xuruse makantamae xa lu e fe ma.

**13** Taa naxee na geyae fari,

naxee na Sefela bɔxi ma nun Negewi  
gbengberenyi ma,  
naxee na Bunyamin bɔnsœ̄s xa bɔxi ma  
nun Darisalamu rabilinyi,  
naxee na Yudaya bɔxi ma,  
kurusee man xa lu e birin yi ra e kanta-  
mae fe ma.  
Alatala xa masenyi nan na ki.»

<sup>14</sup> Alatala xa masenyi nan ya:  
«Waxati fama ne a lide n ma masenyi  
fanyi kamalima temui naxε,  
n naxan tongo Isirayila nun Yudaya  
bɔnsœ̄s be.  
<sup>15</sup> Na lɔxœ̄ n Dawuda xa di nde raminima  
ne,  
naxan tinxinyi nun seriye wali rabama yi  
bɔxi kui.  
<sup>16</sup> Na lɔxœ̄ Yudaya kisima ne,  
Darisalamu fa lu bɔñesa kui.  
Na di xili falama ne:  
Alatala nan won ma tinxinyi ra.»

<sup>17</sup> Alatala bara a masen,  
«Dawuda xa di nde luma ne Isirayila xa  
kibanyi kui temui birin.  
<sup>18</sup> N ya mu bama Lewika serexedubœ̄ ra,  
alako e xa serexœ̄ gan daaxie ba,  
e xa surayi gan serexœ̄ ra,  
e xa serexœ̄ nde fan ba lɔxœ̄ yo lɔxœ̄.»

<sup>19</sup> Alatala bara yi masenyi ti Annabi  
Yeremi be:  
<sup>20</sup> «Alatala bara a masen,  
lɔxœ̄ yo lɔxœ̄ n yanyi nun kœ̄ raminima.  
Xa a sa li nu, na yanyi nun kœ̄ raminife  
kanama,  
<sup>21</sup> na temui n ma saate n naxan tongo n  
ma konyi Dawuda be,  
na fan kanama ne,  
a lima Dawuda xa di nde mu luma a xa  
kibanyi kui,  
Lewika serexedubœ̄ fan mu luma n ma  
wali raba ra.  
<sup>22</sup> N a ragirima ne n ma konyi Dawuda xa  
die nun Lewika serexedubœ̄ ma,  
e wuya alo tunbui naxee na koore ma,  
alo meyenyi naxan na baa de ra.»

<sup>23</sup> Alatala bara yi masenyi ti Annabi  
Yeremi be:  
<sup>24</sup> «I mu a mexi mixie naxan falama?

E naxε a Alatala bara a xa nama sugandixi  
firinyi rabœ̄jin.

E bara yo n ma nama ma na wœ̄yenyi ra,  
e mařœ̄xunxi ne a n ma nama mu findixi  
si ra sœ̄con.»

<sup>25</sup> Alatala bara a masen,  
«Alo n saate tongoxi yanyi nun kœ̄  
raminife ra ki naxε,  
alo n saate tongoxi koore nun bɔxi  
rajanerefe ra ki naxε,

<sup>26</sup> n man saate tongoxi na ki ne mœ̄enife  
ra Yaxuba bɔnsœ̄s ma.

Na mu kanama feo.  
N ma konyi Dawuda xa di nde luma  
ne Iburahima, Isiyaga, nun Yaxuba  
bɔnsœ̄s xun na abadan.

N e raminima ne konyiya kui,  
n kinikinima ne e ma.»

## 34

### Darisalamukae xa kewali

<sup>1</sup> Babilœ̄n mange Nebukadansari, a xa  
sœ̄orie nun pamanœ̄ birin naxee nu na a xa  
yaamari bun ma, e to gere so Darisalamu  
nun a rabilinyi, Alatala naxa yi masenyi  
ti Annabi Yeremi be, <sup>2</sup> «Isirayila Marigi  
Alatala bara a masen i be i xa siga  
Sedekiya yire. I xa a fala a be, «Yudaya  
mange Alatala xa masenyi nan ya: N yi  
taa sama ne Babilœ̄n mange sagoe, a fa  
a gan te ra. <sup>3</sup> I tan mu i bama a yi ra.  
Mixi i suxuma ne a jaaxi ra, e i ti Babilœ̄n  
mange ya i, wo fa de masara. Na dangi  
xanbi a i xaninma ne Babilœ̄n bɔxi ma.  
<sup>4</sup> Kœ̄n Yudaya mange Sedekiya, i tuli mati  
Alatala xa masenyi ra. Alatala bara a  
masen i mu faxama santidœ̄gema ra. <sup>5</sup> I  
faxama bɔñesa nan kui. I ragatama ne alo  
i benbae mangœ̄ naxee singe faxa. Surayi  
ganma ne i be, e i jœ̄nfe binya. N ma  
masenyi nan na ki.»

<sup>6</sup> Annabi Yeremi yi masenyi nan ti  
Yudaya mange Sedekiya be Darisalamu.

<sup>7</sup> Babilœ̄n sœ̄ori gali nu na Darisalamu  
gerefe, nun Yudaya taa gbœ̄tœ̄, alo Lakisi  
nun Aseka naxee nu findixi taa senbœ̄mae  
ra Yudaya bɔxi ma.

<sup>8</sup> Mangœ̄ Sedekiya to saate tongo  
Darisalamukae be e xa xœ̄reya fi e xa  
konyie ma, Alatala naxa yi masenyi ti

Annabi Yeremi bε. <sup>9</sup> Sedekiya nu bara e yamari e xa e xa konyie Eburu xɔreya, alako Eburu yo naxa lu konyiya kui. <sup>10</sup> Kuntigi nun jama birin naxee nu bara lan na ma, e naxa yaamari rabatu, e naxa e xa konyie xɔreya. <sup>11</sup> Kɔnɔ a dɔnχɔe ra, e naxa gbilen na nate ma, e man naxa e xa konyie rasuxu, e nu bara naxee xɔreya.

<sup>12</sup> Na temui Alatala naxa yi masenyi ti Annabi Yeremi bε, <sup>13</sup> «Isirayila Marigi Alatala bara a masen, «N naxa saate tongo wo babae bε n e ramini konyiya kui temui naxε Misira bɔxi ma. N nu bara a masen e bε, <sup>14</sup> je solofero yo je solofero wo xa wo ngaxakerenyi Eburu xɔreya naxan nu bara a yete findi konyi ra wo bε. A nɔma walide i bε je senni bun ma, kɔnɔ a solofero nde wo xa a ragbilen a xɔnyi. Kɔnɔ wo babae mu n xui suxu, e mu e tuli mati n na. <sup>15</sup> To wo tan bara n ma yaamari rabatu a seriye ki ma, wo bara wo xa konyie xɔreya. Na kui wo bara saate tongo n bε n ma banxi kui n xili matɔxɔma dennaxε. <sup>16</sup> Kɔnɔ wo man bara gbilen na nate fɔxɔ ra, wo fa wo xa konyie makankan alako e man xa lu wo xa yaamari bun ma. Na kui wo bara yo n xili ma.»

<sup>17</sup> Na nan a ra Alatala bara a masen wo bε, «Wo mu n xui rabatu xɔreya fife ra wo xa konyie ma. Alatala xa masenyi nan ya: N fan bara nate tongo wo xa lu santidegema, fure jaaxi, nun kaame sagoe alako si birin naxee na dunjna xa wo xa jaxankate to. <sup>18</sup> Mixi naxee bara n ma saate kana, e mu a rabaxi a seriye ki ma, n e luma ne alo na ninge e naxan ixaba a tagi, e fa dangi a xuntunyi firinyi tagi. <sup>19</sup> Yudaya kuntigie, Darisalamu kuntigie, mange xa mixie, sereχedubεe, nun jama birin naxee bara dangi ninge xuntunye tagi saate xirife ra, <sup>20</sup> n e sama ne e yaxuie sago naxee wama e faxafe, e binbie fa findi xɔnie nun subee xa donse ra. <sup>21</sup> N Yudaya mange Sedekiya nun a xa kuntigie sama ne e yaxuie sago, naxee wama e faxafe. N e luma ne Babilɔn mange xa sɔɔrie yi ra, naxee jan bara keli wo xun ma. <sup>22</sup> Alatala xa masenyi nan ya: N yaamari fima ne alako e man xa fa yi taa xili ma, e xa a gere, e a suxu, e a gan

te ra. N Yudaya xa taae findima ne gbaloe yire ra, mixi yo mu lu naa.»

## 35

### Rekabu bɔnsɔe

<sup>1</sup> Alatala naxa yi masenyi ti Annabi Yeremi bε Yosiya xa di Yehoyakimi, Yudaya mange xa waxati. <sup>2</sup> «I xa siga Rekabu bɔnsɔe xilide, e xa fa Alatala xa hɔrɔmɔbanxi. E na mɛnni li, i xa e raso konkoe nde kui, i xa weni so e yi ra.»

<sup>3</sup> N naxa siga Yeremi xa di Yaasaniya tongode, Xabasiniya xa mamadi, a nun a xunya xememae nun a xa di xememae. Nee findixi Rekabu bɔnsɔe nan na. <sup>4</sup> N naxa e xanin Alatala xa banxi, Yigidaliya xa di Hanan xa konkoe kui. Hanan findixi Ala xa konyi nan na. A xa konkoe nu na kuntigie xa konkoe nan seeti ma. Na konkoe nu dɔxɔxi Salamu xa di Maaseya xa konkoe nan fari, naxan findixi naade kantama ra. <sup>5</sup> N naxa weni so Rekabu bɔnsɔe xa mixie yi ra, n fa a fala e bε e xa a min.

<sup>6</sup> Kɔnɔ e naxa n yaabi, «Muxu tan mu weni minma, barima muxu baba Yonadabo, muxu benba Rekabu xa di, a bara muxu yamari, «Wo naxa weni min, wo tan nun wo xa die. <sup>7</sup> Wo naxa banxi ti, wo naxa sansi si, wo naxa weni bili si. Na sese naxa lu wo yi ra. A lanma wo xa lu kiri banxie nan kui wo xa dunijneigiri birin kui, alako wo xa bu yi bɔxi ma wo faxi dennaxε. <sup>8</sup> Muxu bara bira Rekabu xa di Yonadabo xui birin fɔxɔ ra, naxan findixi muxu baba ra. Muxu tan mu weni minma muxu xa dunijneigiri kui, muxu nun muxu xa ginee nun muxu xa die. <sup>9</sup> Banxi yo, weni bili yo, xε yo, daaxae yo, na sese mu na muxu yi ra. <sup>10</sup> Muxu tan luma kiri banxie nan bun ma, alo muxu baba Yonadabo muxu yamarixi ki naxε. <sup>11</sup> Babilɔn mange Nebukadansari to gere so Isirayila, muxu naxa a fala, «Won xε Darisalamu, won xa won makuya Kalidikae nun Siriyakae xa sɔɔrie ra.» Na nan a ra muxu naxa fa sabati Darisalamu.»

<sup>12</sup> Na temui Alatala naxa yi masenyi ti Annabi Yeremi bε, <sup>13</sup> «Isirayila Marigi Alatala naxa a masen, siga, a fala Yudayakae nun Darisalamukae bε, «Wo mu

fahaamui sōtō yi masenyi kui? Wo mu n ma seriye rabatuma? Alatala xa masenyi nan na ki. <sup>14</sup> Rekabu xa di Yonadabo to a xa die yamari e naxa wəni min, e mu a minxi han to, e bara e baba xa yaamari rabatu. N tan bara wøyen wo bə sanya wuyaxi, kōnō wo mu n xui suxu. <sup>15</sup> N bara n ma konyi namiñōnmee xee wo yire sanya wuyaxi a falafe ra wo bə, wo xa gbilen wo xa kira jaaxi fōxō ra, wo xa tuubi, wo naxa ala gbetee batu, alako wo xa nō lude yi bōxi kui n naxan fixi wo ma nun wo babae ma. Kōnō wo mu wo tuli matixi n na, wo mu n xui rabatuxi. <sup>16</sup> Rekabu xa di Yonadabo xa die biraxi e baba xa seriye nan fōxō ra, kōnō yi nama bara n tan matandi. <sup>17</sup> Na nan a ra Isirayila Marigi Alatala bara a masen, n fama ne gbaloe ra Yudaya nun Darisalamuka birin ma alō n a masenxi ki naxə, barima n nu bara wøyen, kōnō e mu n xui suxu, n nu bara e xili, kōnō e mu n ma xili ratin.»»

<sup>18</sup> Annabi Yeremi naxa a masen Rekabu bōnsōe bə, «Isirayila Marigi Alatala xa masenyi nan ya: Wo to wo baba Yonadabo xa yaamari suxu, wo to bira a xa seriye birin fōxō ra, <sup>19</sup> Rekabu xa di Yonadabo xa die mu ganma a ra abadan. Isirayila Marigi Alatala xa masenyi nan na ki.»

## 36

### Mange Yehoyakimi xa kitaabui ganyi

<sup>1</sup> Yosiya xa di Yehoyakimi xa mangəya ne naani nde Yudaya bōxi ma, Alatala naxa a masen Annabi Yeremi bə, <sup>2</sup> «N naxan fala Isirayila nun Yudaya xa fe ra kabi Yosiya xa waxati han to, i xa na birin səbə keədi makuntanxi kui. <sup>3</sup> Temunde Yudayakae fama ne gaaxude n ma masenyi ya ra, a nun n ma fe jaaxi n naxan nabama e ra, han e gbilenma e xa kira kobi fōxō ra temunde naxə. Na nan nōma a niyade n xa dijə e xa yunubi ma.»

<sup>4</sup> Annabi Yeremi naxa Neriya xa di Baruki xili, alako Alatala naxan masen Annabi Yeremi bə, Baruki xa na birin səbə keədi makuntanxi ma. <sup>5</sup> E to ge na wali ra, Annabi Yeremi naxa yi yaamari fi Baruki ma, «E bara n makankan be, n mu nōma sigade Alatala xa banxi kui. <sup>6</sup> I tan xa

siga Alatala xa banxi kui sunyi lōxōe, i xa yi səbəli birin xaran nama bə, a nun Yudayakae naxee kelixi taa gbetee, alako e xa Alatala xa masenyi kolon, n naxan fala i bə, i naxan səbə keədi makuntanxi kui. <sup>7</sup> Alatala bara xōnō e ma a paaxi ra, kōnō temunde xa e gbilen e xa kira kobi fōxō ra, Alatala nōma ne e xa maxandi suxude.» <sup>8</sup> Neriya xa di Baruki naxa Alatala xa masenyi xaran Alatala xa banxi kui, alō Annabi Yeremi a yamarixi ki naxə.

<sup>9</sup> Yosiya xa di Yehoyakimi xa mangəya ne suuli, kike solomanaani nde Yudaya bōxi ma, a naxa Darisalamukae nun Yudayakae maxili e xa sunyi raba Alatala bə Darisalamu. <sup>10</sup> Na lōxōe Baruki naxa Annabi Yeremi xa wøyeniyi birin xaran Alatala xa banxi kui nama ya xōri. A nu na mangə xa səbeliti Gemaraya xa konkoe nan kui, Alatala xa banxi koore ra, sode nēne de ra. Safan xa di Gemaraya nan nu a ra. <sup>11</sup> Gemaraya xa di Mike to Alatala xa masenyi me naxan səbəxi kitaabui kui, <sup>12</sup> a naxa goro, a siga mangə xa səbeliti xa konkoe mangə xa banxi kui, kuntigi birin nu e malanma dənnaxə. Mangə xa səbeliti Elisama, Semaya xa di Delaya, Akibori xa di Elinatan, Safan xa di Gemaraya, Xananiya xa di Sedekiya, a nun kuntigi gbetee nu na na. <sup>13</sup> Mike naxa Baruki xa masenyi birin tagi raba e bə, a naxan xaranxi kitaabui kui nama ya xōri.

<sup>14</sup> Na temui kuntigie naxa Netaniya xa di Yehudi xee, Selemiya xa mamadi, Kuusi bōnsōe, a xa sa a fala Baruki bə, «Kitaabui tongo i naxan xaranxi nama birin tagi, i fa a ra.» Neriya xa di Baruki naxa kitaabui tongo, a naxa siga e yire. <sup>15</sup> E naxa a fala a bə, «Dōxō, i xa yi səbəli xaran muxu bə.» Baruki naxa a xaran. <sup>16</sup> E to ge na masenyi ramede, e naxa kōntəfili, e fa a fala Baruki bə, «Muxu xa yi birin tagi raba mangə bə.» <sup>17</sup> E naxa Baruki maxərin, «A tagi raba muxu bə i yi səbəxi ki naxə? Yeremi nan na falaxi i bə?» <sup>18</sup> Baruki naxa e yaabi, «Annabi Yeremi nan yi wøyeniyi birin fala n bə a xui itexi ra. N naxa a səbə kitaabui kui dubə ra.» <sup>19</sup> Kuntigie naxa a fala Baruki bə, «Wo nun Yeremi, wo sa wo nōxun. Mixi yo naxa a

kolon wo na dennaxe.»

<sup>20</sup> Kuntigie naxa siga mange yire a xa tete kui, e fa Yeremi xa masenyi birin tagi raba a be. E nu bara kitaabui lu mange xa səbeliti Elisama xa konkoe kui.

<sup>21</sup> Mange naxa Yehudi xee a xa sa fa kitaabui ra. Yehudi naxa a tongo mange xa səbeliti Elisama xa konkoe kui, a fa a xaran mange nun a xa kuntigie be. <sup>22</sup> Na waxati mange nu na a xa jemē banxi kui, a magoroxi kolopɔoti fe ma te ra a kui. Na temui kike solomanaani nde nan nu a ra.

<sup>23</sup> Yehudi to ge yire ndee xarande, mange naxa mənni xaba a xa səbeliti xa fine ra, a a wɔle te i. A lu na nan naba ra han kitaabui birin naxa ge gande. <sup>24</sup> Na kui mange nun a xa mixi naxee na masenyi me, e mu gaaxu, e mu e xa donmae ibɔɔ sunnunyi kui. <sup>25</sup> Kənə Elinatan, Dəlaya, nun Gəmaraya nu bara mange mayandi alako a naxa na kitaabui gan, kənə a mu e xui rame. <sup>26</sup> Mange naxa a fala a xa di Yerameeli be, a nun Asiriyeli xa di Seraya nun Abedeeli xa di Selemiya be, e xa səbeliti Baruki nun Annabi Yeremi suxu, kənə Alatala nu bara e nəxun e ma.

<sup>27</sup> Mange to bara ge kitaabui gande, Annabi Yeremi naxan səbəxi Baruki saabui ra, Alatala naxa a masen Annabi Yeremi be, <sup>28</sup> «I man xa kəedi makuntanxi tongo, i xa wɔyenyi birin səbə a ma naxan nu na boore kitaabui kui, Yudaya mange Yehoyakimi naxan ganxi. <sup>29</sup> I xa a fala Yudaya mange Yehoyakimi be, «Alatala xa masenyi nan ya: I tan nan kitaabui ganxi, i nu fa a fala munfe ra a səbəxi Babilon mange fama ne yi bəxi birin kanade, adamadie nun subee birin səntɔ?» <sup>30</sup> Na nan a toxi, Alatala yi masenxi Yudaya mange Yehoyakimi xa fe ra: «A xa mixi yo mu fama dəxəde Dawuda xa mange kibanyi kui. A fure fama rabəjinde soge nan ma, a fa lu xinbeli kui kəe ra. <sup>31</sup> N fama ne a jaxankatade, e nun a bənsəe nun a xa walikəe, e xa wali kobi xa fe ra. N man fama ne jaxankate dəxəde Darisalamukae nun Yudayakae ma alç n a masenxi ki naxe, barima e mu n xui suxuxi.»

<sup>32</sup> Annabi Yeremi naxa kəedi makuntanxi gbete tongo, a a so səbeliti Neriya xa di Baruki yi ra. Annabi Yeremi naxa

gbilen masenyi ti ra Baruki be, Yudaya mange Yehoyakimi naxan ganxi. A man naxa wɔyen gbete sa na fari.

## 37

### Sedekiya nun Annabi Yeremi

<sup>1</sup> Babilon mange Nebukadansari naxa Yosiya xa di Sedekiya ti Yudaya mange ra Yehoyakimi xa di Yehoyakini nəxəe ra. <sup>2</sup> Sedekiya, a xa kuntigie, nun bəxi nama mu e tuli mati Alatala xa masenyi ra Annabi Yeremi naxan masenxi.

<sup>3</sup> Sedekiya naxa Selemiya xa di Yehukala nun Maaseya xa di Sefaniya xee Annabi Yeremi yire a falafe ra, «Muxu Marigi Alatala maxandi muxu be.» <sup>4</sup> Annabi Yeremi mu nu saxi geeli kui sinden, a nu nəma jərede nama ya ma alç a nu wama a xən ma ki naxe.

<sup>5</sup> Misira mange xa sɔɔrie to mini Misira bəxi ra, Kalidikae naxa na xibaarui me, e naxa keli Darisalamu e nu na gerefe dennaxe. <sup>6</sup> Na waxati Alatala naxa yi masenyi ti Annabi Yeremi be, <sup>7</sup> «Isirayila Marigi Alatala xa masenyi nan ya: Wo a masen Yudaya mange be, naxan wo xəexi n yire alako n xa Alatala maxandi wo be, Misira mange xa sɔɔri naxee minixi wo malide, e fama ne gibilende e xənyi Misira.

<sup>8</sup> Na temui Kalidikae man gibilemma ne be, e fa yi taa suxu, e a gan te ra. <sup>9</sup> Alatala xa masenyi nan na ki. Wo naxa wo yətə madaxu, wo naxa a majəxun Kalidikae bara makuya wo ra. E mu fama wo lude. <sup>10</sup> Hali wo Kalidikae xa sɔɔrie bənbə, naxee na wo gerefe, e xa sɔɔri maxənəxi ndee fama ne kelide alako e xa yi taa gan te ra.»

<sup>11</sup> Kalidikae xa sɔɔrie to keli Darisalamu Misira mange xa sɔɔrie xa fe ra, <sup>12</sup> Annabi Yeremi naxa wa kelife Darisalamu, a xa siga Bunyamin bənsəe xa bəxi ma alako a xa a ke nde tongo naa. <sup>13</sup> A to Bunyamin naade li kelife Darisalamu, Selemiya xa di Yiriya, Xananiya xa mamadi naxa a suxu, a a fala a be, «I na sigafe Kalidikae nan yire.» <sup>14</sup> Annabi Yeremi naxa a yaabi, «I wule. N mu sigafe Kalidikae xa yire.» Kənə Yiriya mu la a ra, a naxa Annabi Yeremi suxu, a a xanin kuntigie xən ma,

<sup>15</sup> Kuntigie naxa xənə Annabi Yeremi ma,

e a bɔnbo, e a sa geeli kui, dənnaxə findixi Yonatan səbeliti xa banxi ra. <sup>16</sup> E naxa Annabi Yeremi raso yire jaaxi nde kui mənni, a luxi dənnaxə temui xənnakuye.

<sup>17</sup> Mange Sedekiya naxa Annabi Yeremi xili, a fa a maxorin gundo ra, «Alatala bara masenyi nde fi i ma?» Annabi Yeremi naxa a yaabi, «Iyo. Babilən mange fama nə i suxude.» <sup>18</sup> Annabi Yeremi man naxa a fala mange Sedekiya bə, «N haake mundun nabaxi i ra, xa na mu i xa kuntigie ra, xa na mu nama ra, wo n saxi geeli kui naxan ma? <sup>19</sup> Wo xa namijənməe na minden, naxee a falama Babilən mange mu fama wo tan nun yi bəxi suxude? <sup>20</sup> Yakəsi i xa i tuli mati n na. Mange, n bara i mayandi, i xa n ma wəyənyi suxu. I naxa n naso Yonatan səbeliti xənyi sənən, alako n naxa faxa!» <sup>21</sup> Mange Sedekiya naxa yaamari fi e xa Annabi Yeremi lu geeli tətə kui, e man xa taami xuntunyi so a yi ra ləxə yo ləxə kelife taami gande. E xa na raba han taami nənma taa kui temui naxə. Na nan a toxi Annabi Yeremi naxa lu geeli tətə kui.

## 38

### Annabi Yeremi wolife kələnyi kui

<sup>1</sup> Matan xa di Sefataya, Pasura xa di Gedalaya, Selemiya xa di Yehukala, Malakiya xa di Pasura, e naxa Annabi Yeremi xa masenyi me a naxan masenxi nama be a falafe ra, <sup>2</sup> «Alatala bara a masen, mixi yo naxan luma yi taa kui, na kanyi faxama santidegəma, kaame, xa na mu a ra fure jaaxi nan na. Kənə naxan a yetə dentegəma Kalidikae bə, na kanyi tan kisima nə. <sup>3</sup> Alatala bara a masen, yi taa fama nə lude Babilən mange xa sōorie sagoe.»

<sup>4</sup> Kuntigie naxa a fala mange bə, «A lanma yi mixi xa faxa, barima a taa geresoe sənbə nan bama. A xa masenyi na limaniya bafe nama ma. A mu wama taa xa xunnafanyi xən, a wama a xa təcəre nan xən.» <sup>5</sup> Mange Sedekiya naxa e yaabi, «Awa yire, n bara a lu wo yi ra.» <sup>6</sup> Na kui e naxa Annabi Yeremi suxu, e a ragoro luuti ra mange xa di Malakiya xa kələnyi kui sōorie xa tətə tagi. Ye nu bara nən

naa, kənə Annabi Yeremi naxa biri boora kui.

<sup>7</sup> Mange batula Ebedi Meleki Etiyopika naxa a me e nu bara Annabi Yeremi ragoro kələnyi kui. Mange nu dəxəxi Bunyamin sode də ra. <sup>8</sup> Ebedi Meleki naxa mini mange xa banxi, a sa a fala mange bə, <sup>9</sup> «N ma mange, yi mixie bara fe jaaxi raba Annabi Yeremi ra, e a ragoroxi kələnyi nan kui. A faxama nə kaame ra mənni, barima taami bara nən taa kui.» <sup>10</sup> Mange naxa Ebedi Meleki Etiyopika yamari, «I xa mixi tongo saxan tongo, wo sa Annabi Yeremi rate kələnyi kui beenu a xa faxa.» <sup>11</sup> Ebedi Meleki naxa na mixie tongo, e naxa siga mange xa banxi kui, naafuli ragata yire bun ma. E to dugi fori ndee tongo, e naxa e ragoro Annabi Yeremi ma kələnyi kui luuti ra. <sup>12</sup> Ebedi Meleki Etiyopika naxa a fala Annabi Yeremi bə, «Yi dugi fori sa luuti fari i bəlexəe bun ma.» Annabi Yeremi naxa na raba. <sup>13</sup> E naxa Annabi Yeremi rate luuti ra, han a naxa te naa ra. Na temui a naxa lu sōorie xa tətə kui.

<sup>14</sup> Mange Sedekiya naxa xəera ti Annabi Yeremi ma, e xa naralan Alatala xa hərəməlingira naade saxan nde. Mange naxa a fala Annabi Yeremi bə, «N wama i maxorinfe fe nde ma, kənə i naxa sese nəxun n ma.» <sup>15</sup> Annabi Yeremi naxa Sedekiya yaabi, «Xa n sa i yaabi nəndi ra, i mu n faxama xə? I tondima nə n ma marasi suxude.» <sup>16</sup> Na temui Sedekiya naxa a kali gundo ra Annabi Yeremi bə, «N bara n kali Alatala nənra naxan won nakisima, n mu i faxama, n man mu i soma mixie yi ra naxee wama i faxafe.»

<sup>17</sup> Na kui Annabi Yeremi naxa a fala Sedekiya bə, «Isirayila Marigi Alatala bara a masen, xa i yetə dentegə Babilən mange xa kuntigie bə, i tan nun i xa denbaya kisima nə, yi taa fan mu ganma te ra sənən.» <sup>18</sup> Kənə xa i tondi i yetə dentegəde Babilən mange xa kuntigie bə, yi taa fama nə lude Kalidikae sagoe, e fa a gan te ra, i fan lu e yi ra.»

<sup>19</sup> Mange Sedekiya naxa a fala Annabi Yeremi bə, «N gaaxuxi Yuwifie nan ya ra naxee na Kalidikae yi ra, barima xa e sa n so nee yi ra, e n təcərəma nə a jaaxi ra.» <sup>20</sup> Annabi Yeremi naxa a yaabi, «E

mu na rabama. A lanma i xa Alatala xa yaamari suxu n naxan falaxi i bε. Na kui fe birin sɔɔneyama ne i bε, i kisima ne. <sup>21</sup> Kɔnɔ xa i tondi i yεtε sode e yi ra, i fama ne yi jaxankate sɔtɔde Alatala naxan masenxi n bε. <sup>22</sup> Gine naxee na Yudaya mange xa banxi kui, e xaninma ne Babilɔn mange xa kuntigie yire. Na ginee fama ne a falade,

«Wo xanuntenyie bara wo madaxu,  
wo bara biri boora kui,  
wo defanboore bara wo yanfa.»

<sup>23</sup> I xa ginee nun i xa di birin fama ne xandinde Kalidikae xɔn ma. Wo mu ratangama e ma. Babilɔn mange fama ne wo suxude, a yi taa gan te ra.» <sup>24</sup> Sedekiya naxa a fala Annabi Yeremi bε, «Won ma de masare xa findi gundo ra, alako i naxa faxa. <sup>25</sup> Xa a sa li kuntigie naxa a kolon won bara de masara, e fa i maxɔrin, «Wo nun mange munse falaxi wo boore bε? Na fe birin fala muxu bε alako i naxa faxa,» <sup>26</sup> i xa e yaabi, «N nu bara mange mayandi a xa n namin Yonatan xa banxi kui, alako n naxa faxa.»»

<sup>27</sup> Kuntigie naxa fa Annabi Yeremi yire, e naxa maxɔrinyi ndee ti a ma. Annabi Yeremi naxa e yaabi alo mange a yamari-xi ki naxε. E naxa gbilen dundai kui. <sup>28</sup> Annabi Yeremi naxa lu sɔɔrie xa tete kui han Darisalamu suxu temui naxε.

## 39

### Darisalamu suxufe

<sup>1</sup> Darisalamu suxu yi ki ne: Sedekiya Yudaya mange xa mangεya ne solo-manaani nde kike fu nde kui, Babilɔn mange Nebukadansari nun a xa sɔɔri gali naxa Darisalamu rabilin. <sup>2</sup> Sedekiya xa mangεya ne fu nun keren kike naani xi solomanaani nde kui, Babilɔnkae naxa taa tete yire nde kana. <sup>3</sup> Na kui Babilɔn kuntigie naxa so, e dɔɔxɔ taa naade xungbe ra, Nerigali Sareseri, Sangari Nebo, Sare-sekimi sɔɔri yareratie xa mange, a nun Babilɔn kuntigie gbεtε. <sup>4</sup> Yudaya mange Sedekiya nun a xa sɔɔrie to e to, e naxa e gi. E naxa mini taa kui kɔε ra mange xa laakɔε yire, naade ra naxan na tete firin tagi, Araba kira xɔn ma. <sup>5</sup> Kalidi sɔɔrie naxa bira e fɔɔxɔ ra, e naxa

Sedekiya li Yeriko gulunba yire. E to a suxu, e naxa a xanin Babilɔn mange Nebukadansari xɔn ma Ribila Xamata bɔxi ma. Nebukadansari naxa yaamari nde fi a xa fe ra.

<sup>6</sup> Babilɔn mange naxa Sedekiya xa die nun Yudaya kuntigi birin kɔn naxaba Ribila, Sedekiya ya xɔri. <sup>7</sup> Na dangi xanbi a naxa Sedekiya tan yae sɔxɔ, a fa yɔlɔnɔnyi sa a ma a xaninfe ra Babilɔn.

<sup>8</sup> Kalidikae naxa te sa mange nun jama xa banxie ma, e fa Darisalamu tete birin nabira. <sup>9</sup> Sɔɔri mange Nebusaradan naxa mixi dɔɔnxɔε xanin Babilɔn, naxee nu bara e yεtε ragbilen a ma a nun naxee nu bara lu taa kui. <sup>10</sup> Kɔnɔ a naxa setaree lu Yudaya bɔxi ma, alako e xa mεeni weni bilie nun daaxae ma.

<sup>11</sup> Babilɔn mange Nebukadansari nu bara yaamari fi sɔɔri mange Nebusaradan ma Annabi Yeremi xa fe ra, <sup>12</sup> «I xa mεeni Yeremi ma, i naxa fe jaaxi yo raba a ra. I xa a waxɔnfe birin naba a bε.» <sup>13</sup> Sɔɔri mange Nebusaradan, kuntigi Nebusasiban, mandurulae xa mange Nerigali Sareseri, nun Babilɔn mange xa kuntigie, <sup>14</sup> e naxa Yeremi tongo geeli tete kui, e a so Axikama xa di Gedalaya yi ra, Safan xa mamadi, alako e xa a xanin a xɔnyi. Na ki Annabi Yeremi naxa lu a xa mixie ya ma.

<sup>15</sup> Annabi Yeremi nu na geeli tete kui temui naxε, Alatala naxa a masen a bε,

<sup>16</sup> «Sa a fala Ebedi Meleki Etiyopika bε, «Isirayila Marigi Alatala xa masenyi nan ya: N fama ne gbaloe ra yi taa xili ma alo n a masenxi ki naxε. Na findima fe jaaxi nan na wo bε, fe fanyi mu a ra. Na birin nabama i ya xɔri ne. <sup>17</sup> Alatala xa masenyi nan ya: Na lɔɔxɔε n i ratangama ne i yaxuie ma. <sup>18</sup> N i rakisima ne, alako i naxa faxa santidegema ra. Alatala xa masenyi nan na ki.»»

## 40

### Annabi Yeremi xɔreyafe

<sup>1</sup> Sɔɔri mange Nebusaradan to Annabi Yeremi ramini Rama, Alatala naxa masenyi ti a bε. A a tongo Rama temui naxε, Yeremi nu xirixi yɔlɔnɔnyi ra Darisalamukae nun Yudayakae tagi naxee

nu na xaninfe Babilon bɔxi ma. <sup>2</sup> Sɔɔri xunyi naxa Annabi Yeremi xili, a a fala a bɛ, «I Marigi Alatala nu bara yi jnaxankate xa fe fala yi taa xili ma. <sup>3</sup> Alatala bara a xa masenyi rakamali barima wo bara yunubi raba a ra. Wo yi birin sɔtoxi ne barima wo bara tondi a xui suxude. <sup>4</sup> N bara i xɔreya yi yɔlɔnχɔnyi ma naxee na i belexe ma. Xa i wama fafe Babilon, n mænima i ma. Xa i mu wama na xɔn, i xa lu be, i xa siga i wama dɛnnaxe xɔn.» <sup>5</sup> A to bu a yaabide, sɔɔri xunyi naxa a fala a bɛ, «Gbilen Axikama xa di Gedalaya xɔn, Safan xa mamadi, Babilon mange naxan tixi mange ra Yudaya taae xun. I nɔma lude jnama ya ma, xa na mu a ra i nɔma sigade i wama dɛnnaxe xɔn.» Sɔɔri xunyi naxa baloe nun bunse fi a ma, a naxa a lu a xa siga. <sup>6</sup> Annabi Yeremi naxa siga Axikama xa di Gedalaya xɔn Misipa, a naxa lu jnama ya ma naxan nu bara lu bɔxi ma.

<sup>7</sup> Sɔɔri mangɛe nun sɔɔri naxee nu na bɔxi ma, e naxa a kolon Babilon mange nu bara Axikama xa di Gedalaya ti mange ra bɔxi fari, a man bara tin setare ndee, xemee, ginɛe, nun die, e xa lu bɔxi ma. <sup>8</sup> Netaniya xa di Sumayila, Kareya xa die Yoxanan nun Yonatan, Tanxumeti xa di Seraya, Efayi Netofaka, nun Makatika xa di Yaasaniya, a nun e xa mixie, e birin naxa siga Gedalaya xɔn Misipa. <sup>9</sup> Axikama xa di Gedalaya, Safan xa mamadi, naxa a kali e tan nun e xa mixie bɛ, «Wo naxa siike Kalidikae rabatufe ra. Wo xa lu be, wo xa Babilon mange rabatu alako fe birin xa sɔɔneya wo bɛ. <sup>10</sup> N tan xa lu be Misipa, n xa Kalidikae rabatu naxee n lima be. Wo tan xa nu wəni bogie ba, sogofure bogi see, nun ture. Wo xa sabati wo xa taae kui.»

<sup>11</sup> Yuwifie naxee nu na Mowaba, Amoni, Edon, nun yire gbɛtɛ, e naxa a kolon a Babilon mange nu bara jnama dɔnχɔe lu Yudaya Axikama xa di Gedalaya, Safan xa mamadi xa yaamari bun ma. <sup>12</sup> E naxa gbilen Yudaya Gedalaya xɔnyi Misipa, kelife bɔxie ma e nu bara yensen ye dɛnnaxe. E naxa wəni bogi gbegbe ba, a nun sogofure bogi se wuyaxie.

<sup>13</sup> Kareya xa die Yoxanan nun sɔɔri yareratie naxee nu nɔxunxi wula i, e naxa

siga Gedalaya xɔn Misipa, <sup>14</sup> e fa a fala a bɛ, «I bara a kolon a Amoni mange Baali bara Netaniya xa di Sumayila xɛɛ i yire alako a xa i faxa?» Axikama xa di Gedalaya mu la e ra. <sup>15</sup> Kareya xa die Yoxanan naxa a fala Gedalaya bɛ gundo ra Misipa, «I xa tin n xa Netaniya xa di Sumayila faxa. Mixi yo mu a kolonma. Munfe ra i a luma a xa i faxa? Munfe ra a a luxi Yudayakae naxee na i sɛti ma e xa yensen ye?» <sup>16</sup> Axikama xa di Gedalaya naxa Kareya xa die Yoxanan yaabi, «I naxa na raba. I naxan falafe Sumayila xun ma na ki, wule na a ra.»

## 41

### Gedalaya faxa ki

<sup>1</sup> Kike soloferne nde, Netaniya xa di Sumayila, Elisama xa mamadi, mange xa kuntigi nde naxan fatanxi mange bɔnsɔe ra, a naxa siga Axikama xa di Gedalaya yire Misipa, a nun kuntigi fu. E to ge e degede yire keren, <sup>2</sup> Netaniya xa di Sumayila nun a xa mixi fu, e naxa Axikama xa di Gedalaya faxa santidegɛma ra. Safan xa mamadi Gedalaya, Babilon mange nu bara naxan dɔxɔ mange ra, a faxa na ki ne. <sup>3</sup> Sumayila naxa Yuwifie nun Kalidi sɔɔrie birin faxa naxee nu na Gedalaya fe ma.

<sup>4</sup> Na waxati mixi yo mu a kolon Gedalaya nu bara faxa. Na kuye iba, <sup>5</sup> mixi tongo solomasaxan naxa fa kelife Sikemi, Silo, nun Samari. E de xabe nu bixi, e xa dugie ibɔɔxi, e fate nu maxabaxi. E fa serɛxɛe nun surayi nan na Alatala xa banxi yire. <sup>6</sup> Netaniya xa di Sumayila naxa mini Misipa e ralande. E nu na wafe. A naxa a fala e bɛ, «Wo fa Axikama xa di Gedalaya yire.» <sup>7</sup> E to taa tagi li, Netaniya xa di Sumayila nun a xa mixie naxa e kɔn naxaba, e fa e woli kɔlɔnyi kui. <sup>8</sup> Kɔnɔ mixi fu naxa Sumayila mayandi, «I naxa muxu faxa, barima donse gbegbe na muxu yi ra, a ragataxi wula i, alɔ fundenyi maniyɛ, ture, nun kumi.» Na kui a mu tin e nun e ngaxakerenye faxade. <sup>9</sup> Sumayila Gedalaya xa mixie furee ragoro kolɔnyi

naxan kui, mange Asa nu bara na ge Isirayila mange Baasa xa fe ra. <sup>10</sup> Sumayila naxa nama dōnxœsuxu Misipa, mange xa di ginee nun mixi gbetee, Babilon sɔɔri mange Nebusaradan nu bara naxee taxu Axikama xa di Gedalaya ra. Sumayila naxa e xanin Amonikae xɔn.

<sup>11</sup> Kareya xa di Yoxanan nun sɔɔri yareratie naxee nu na a fe ma, e naxa Netaniya xa di Sumayila xa kewali jaaxi kolon. <sup>12</sup> E naxa mixie malan alako e xa Netaniya xa di Sumayila gere. E naxa a li Gabayon xure xungbe yire. <sup>13</sup> Sumayila nu mixi naxee suxuxi Misipa, e to Kareya xa di Yoxanan nun sɔɔri yareratie to, e naxa ssewa, <sup>14</sup> e naxa keli Sumayila xun ma, e bira Kareya xa di Yoxanan fɔxɔ ra. <sup>15</sup> Netaniya xa di Sumayila nun a xa mixi solomasaxan naxa e gi Yoxanan ya ra, e siga Amonikae yire.

<sup>16</sup> Kareya xa di Yoxanan nun sɔɔri yareratie naxa Misipa nama dōnxœsuxu xanin Gabayon, Netaniya xa di Sumayila nu bara naxee suxu. Geresoe, ginee, nun mange xa mixie nu na e ya ma. Sumayila nu bara Axikama xa di Gedalaya faxa. <sup>17</sup> E naxa jere han Kimehami Betelœemu seeti ma. E nu na sigafe Misira bɔxi ma, <sup>18</sup> alako e xa e makuya Kalidikae ra. E nu bara gaaxu e ya ra, barima Netaniya xa di Sumayila nu bara Axikama xa di Gedalaya faxa, Babilon mange nu bara naxan ti mange ra.

## 42

### Annabi Yeremi xa marasi

<sup>1</sup> Sɔɔri yareratie, Kareya xa di Yoxanan, Hosaya xa di Yesaniya, nun nama birin keli dimedie ma, sa dɔxɔ forie ra, e naxa siga <sup>2</sup> Annabi Yeremi yire, e a fala a be, «Yandi, i xa i Marigi Alatala maxandi muxu be, yi nama dōnxœsuxu fe ra naxan luxi. Singe muxu nu wuya, kɔnɔ yakosi muxu bara xurun alɔ i a toxi ki naxe. <sup>3</sup> I Marigi Alatala, a xa kira masen muxu be muxu jere ma naxan ma.»

<sup>4</sup> Annabi Yeremi naxa e yaabi, «N bara a me. N wo Marigi Alatala maxandima wo be alɔ wo a fala ki naxe. N nɔndi birin masenma ne wo be Alatala wo yaabima naxan na.» <sup>5</sup> E naxa a fala a be, «Alatala

bara findi muxu xa seede fanyi ra, naxan mu seriye kanama. Muxu birama i Marigi Alatala xa masenyi nan fɔxɔ ra a naxan falama muxu be. <sup>6</sup> Xa a findi fe jɔxunxi ra, xa a findi fe xɔrɔxœsuxu ra, muxu fama ne muxu Marigi Alatala xui rabatude muxu naxan fenxi i saabui ra. Fe birin sɔɔneyama ne muxu be xa muxu bira muxu Marigi Alatala waxɔnfé fɔxɔ ra.»

<sup>7</sup> Xi fu to dangi, Alatala naxa masenyi ti Annabi Yeremi be. <sup>8</sup> Annabi Yeremi naxa Kareya xa di Yoxanan xili, sɔɔri yareratie, nun nama birin kelife dimedie ma, sa dɔxɔ forie ra. <sup>9</sup> A naxa a fala e be, «Isirayila Marigi Alatala xa masenyi nan ya, wo n xεεxi naxan fɔxɔ ra. <sup>10</sup> Xa wo lu yi bɔxi ma, n wo xun nakelima ne, n mu wo xun nakanama. Wo luma ne alɔ sansi n naxan sixi, naxan mu talama sɔɔnɔn, barima n naxan nabaxi wo ra, a bara findi nimise ra n be. <sup>11</sup> Wo naxa gaaxu Babilon mange ya ra, naxan wo rasereñxi. Wo naxa gaaxu a ya ra, barima won birin na a ra, n mu wo sama a sagoe. Alatala xa masenyi nan na ki. <sup>12</sup> N kinikinima ne wo ma, a fan fa kinikinide wo ma. A fama ne wo ragbilende wo xa bɔxi ma.»

<sup>13</sup> «Kɔnɔ xa wo a fala, «Muxu tan mu luma be,» xa wo mu wo tuli mati wo Marigi Alatala xui ra, <sup>14</sup> xa wo a fala, «Ade, muxu sigama ne Misira, gere mu na dənnaxe, gere feri fe xui mu mema dənnaxe, kaame mu muxu suxuma dənnaxe. Muxu xa sabati mənni,» <sup>15</sup> awa na kui Isirayila Marigi Alatala bara a masen Yudaya bɔnsœs dōnxœs be, «Xa wo nate tongo sigafe ra Misira, xa wo sa sabati na bɔxi ma, <sup>16</sup> santidegema wo lima ne naa, wo gaaxuma naxan ya ra. Kaame wo suxuma, wo kontɔfili xi naxan na. Wo faxama ne Misira bɔxi ma. <sup>17</sup> Naxan birin nate tongoma sabatife ra Misira, e birin faxama ne santidegema, kaame, xa na mu a ra fure jaaxi ra. Mixi yo mu kisima, mixi yo mu ratangama na naxankate ma n fama naxan dɔcɔde e ma. <sup>18</sup> Isirayila Marigi Alatala xa masenyi nan ya: Xa wo sigama Misira, n xɔnɔma ne wo ma alɔ n xɔnɔxi Darisalamukae ma ki naxe. Wo gbaloe nan sɔtɔma, wo xili findi konbi wɔyεnyi ra, wo yaagi, wo mu yi bɔxi to sɔɔnɔn.» <sup>19</sup> Alatala bara a masen wo

tan Yudayaka dōnxœe bœ, «Wo naxa siga Misira de! Wo xa n ma masenyi fahaamu a fanyi ra.»»

<sup>20</sup> «Wo to n xœe wo Marigi Alatala maxandide, wo bara tantan. Wo bara a fala n bœ, «Muxu Marigi Alatala maxandi muxu bœ. Muxu Marigi Alatala naxan masenma muxu bœ, i xa nu na fala muxu bœ, muxu mu tondima na rabade.» <sup>21</sup> To n bara na masenyi ti wo bœ, kōnœ wo mu wama wo tuli matife Alatala xui ra. A naxan masenxi n bœ wo xa fe ra, wo mu wama na ramœfe. <sup>22</sup> Wo xa a kolon a wo na sabati Misira bœxi ma, wo faxama ne santidœgema, kaame, xa na mu a ra fure jaaxi ra.»

## 43

### Annabi Yeremi xaninfe Misira

<sup>1</sup> Annabi Yeremi to ge Marigi Alatala xa masenyi tide jama bœ, alœ Alatala a yamarixi ki naxœ, <sup>2</sup> Hosaya xa di Asaraya, Kareya xa di Yoxanan, nun yete igboe gbetœe, e naxa a fala Annabi Yeremi bœ, «I wule! Muxu Marigi Alatala mu i xœxi a falafe ra wo naxa sabati Misira. <sup>3</sup> Neriya xa di Baruki tan na i tutunfe alako i xa muxu lu Kalidikae sagoe, e xa muxu faxa, xa na mu a ra e xa muxu xanin Babilœn.»

<sup>4</sup> Kareya xa di Yoxanan, soœri yareratie, nun jama, e naxa tondi Marigi xa yaamari ra lufe Yudaya bœxi ma. <sup>5</sup> Kareya xa di Yoxanan nun soœrie yareratie naxa Yudaya jama dōnxœe xanin Misira, naxee nu bara gbilen Yudaya kelife jamanœ ma e nu yensenxi dœnnaxœ. <sup>6</sup> E naxa xemœe, ginœe, dimœdie, mangœ xa di ginœe, nun mixi birin xanin, soœri mangœ Nebusaradan naxee taxuxi Axikama xa di Gedalaya ra, Safan xa mamadi. Annabi Yeremi nun Neriya xa di Baruki fan nu na e ya ma. <sup>7</sup> E to tondi e tuli matide Alatala ra, e naxa jama birin xanin Misira bœxi ma Tapanxes.

<sup>8</sup> Alatala naxa a masen Annabi Yeremi bœ Tapanxes, <sup>9</sup> «Gœme xungbe ndee sa Misira mangœ xa buntuni tima dœnnaxœ Tapanxes. I xa na raba Yudayakae ya xœri, <sup>10</sup> i fa yi masenyi ti e bœ: «N tan Isirayila Marigi Alatala a niyama ne n ma konyi Babilœn mangœ Nebukadansari

xa a xa kibanyi ti be yi gœme noxunxie fari, <sup>11</sup> a fama Misira gerede temui naxœ. Na kui naxee lan e xa faxa, nee faxama ne. Naxee lan e xa soœxi santidœgema ra, nee soœxœma ne. <sup>12</sup> N te sama ne Misira xa kuyee xa banxie. Nebukadansari e ganma ne, a kuyee xaninma ne. A nœ Misira ra alo xuruse demadonyi nœma a xa dugi ra ki naxœ, a fa keli bœnesa kui. <sup>13</sup> A kuye batudee kanama ne Beti Semesi Misira bœxi ma, a Misira kuyee xa banxie ganma ne te ra.»»

## 44

### Misira xa xunnakane

<sup>1</sup> Masenyi naxan tixi Annabi Yeremi bœ Yuwifie xa fe ra, naxee bara sabati Misira bœxi ma, Migidoli, Tapanxes, Nofi, nun Patirosi taa kui: <sup>2</sup> «Isirayila Marigi Alatala xa masenyi nan ya: Wo bara a to n naxankate naxan dœxi Darisalamu nun Yudaya taa birin ma. To mœnni birin kanaxi, mixi yo mu na. <sup>3</sup> Na rakelixi e xa fe jaaxie nan ma, e n naxœnœ naxan na, alœ surayi bafe sœreœœ ra kuyee bœ, a nun kuyee batufe, wo tan nun wo babae mu naxee kolon. <sup>4</sup> N bara n ma konyi namijœnmœœ xœe wo yire temui birin a falafe ra wo naxa yi kewali raba n naxan xœnxi. <sup>5</sup> Kœnœ e mu na ramœxi, e mu e tuli matixi na masenyi ra. E mu gbilenxi e xa fe jaaxi fœxi ra, e mu baxi surayi ganfe e xa kuyee bœ. <sup>6</sup> N ma xœne bara yensen Yudaya taae nun Darisalamu xa kiraœ ma, dœnnaxœ findixi gbalœœ ra alo wo a toma ki naxœ to.»

<sup>7</sup> «Na nan a ra Isirayila Marigi Alatala xa masenyi nan ya: Munfe ra wo na yi fe jaaxi rabafe wo yete ra? Wo na a niyafe xemœe, ginœe, dimœdie, nun diyœre kerœ mu luma Yudaya bœxi ma. <sup>8</sup> Wo na n naxœnœ wo xa surayi sœreœœ ra wo naxan bama kuyee bœ Misira bœxi ma, wo wo gi dœnnaxœ. Na kui wo fama ne yaagi sœtœde si birin tagi naxee na dunjna. <sup>9</sup> Wo bara neœmu wo babae xa fe jaaxie ra, Yudaya mangœ xa kewali kobie ra, e xa ginœe xa fe jaaxie ra, wo xa fe jaaxie nun wo xa ginœe xa fe jaaxie ra, e naxan nabaxi Yudaya bœxi ma nun

Darisalamu kirae xɔn? <sup>10</sup> Han to e mu e yete ragbilenxi n ma, e mu gaaxuxi n ya ra, e mu biraxi n ma seriye nun n ma yaamarie fɔxɔ ra n naxan fixi wo nun wo babaе ma.»

<sup>11</sup> «Na nan a ra Isirayila Marigi Alatala bara a masen, n bara nate tongo fe naaxi rabafe ra wo ra, n xa Yudaya birin sɔnto. <sup>12</sup> Yudayaka dɔnxɔe naxee bara nate tongo sabatife ra Misira bɔxi ma, e birin faxama ne naa santidegema nun kaame ra, kelife dimedie ma, a sa dɔxɔ forie ra. Santidegema nun kaame a niyama ne e xili xa findi konbi wɔyenyi ra, e xa gbaloe nun yaagi sɔtɔ. <sup>13</sup> N fe rabama ne mixie ra naxee sabatixi Misira bɔxi ma, alɔ n naxan nabaxi Darisalamu santidegema, kaame, nun fure naaxi ra. <sup>14</sup> Mixi naxee e gixi Misira kelife Yudaya, keren mu kisima. E nu wama gbilenfe Yudaya bɔxi nan ma, kɔnɔ e mu gbilenma sɔnɔn, fo mixi keren keren.»

<sup>15</sup> Xemə birin naxee nu a kolon e xa ginεe nu surayi bama serexε ra ala gbete be, nun ginε naxee nu na na malanyi kui, nun nama naxan nu sabatixi Misira bɔxi ma Patirosi taa kui, e naxa Annabi Yeremi yaabi, <sup>16</sup> «Muxu mu wama muxu tuli matife yi masenyi ra i naxan masenxi Alatala xili ra. <sup>17</sup> Muxu wama birafe muxu xa masenyi nan fɔxɔ ra. Muxu wama surayi bafe serexε ra Koore Mange Gine nan be, muxu wama minse fan bafe serexε ra a tan nan be, alɔ muxu nun muxu babae, a nun muxu xa mangεe nun kuntigie a rabaxi ki naxε Yudaya xa taae nun Darisalamu kui. Na waxati baloe nu na muxu yi ra a fanyi ra, muxu nu seewaxi, tɔɔre yo mu nu na. <sup>18</sup> Kɔnɔ kabi muxu naxa ba surayi nun minse bafe serexε ra Koore Mange Gine be, se birin naxa jɔn muxu yi ra bafe gere nun kaame ra.» <sup>19</sup> Ginε man naxa a fala, «Muxu to nu surayi nun minse bama serexε ra Koore Mange Gine be, muxu xa mɔrie nu tinma muxu xa taami yailan Mange Gine misali ra, muxu xa minse ba serexε ra a be.»

<sup>20</sup> Annabi Yeremi naxa nama birin yaabi, xeməe nun ginεe, <sup>21</sup> «Wo surayi naxan ganxi Yudaya taae kui nun Darisalamu, wo tan nun wo babaе, wo xa

mangεe nun wo xa kuntigie, nun nama birin, Alatala mu kolon sɔtɔ xε na ma? Na fe mu luxi xε a bɔje kui? <sup>22</sup> Alatala mu nu nɔma tinde wo xa fe paaxie nun wo xa fe xɔnxie ra wo nu luma naxan naba ra. Na kui wo xa bɔxi bara kana, a findi gbaloe yire ra. Wo bara yaagi sɔtɔ, wo xa mixie bara faxa alɔ wo a toma ki naxε to. <sup>23</sup> Na birin nabaxi ne barima wo bara surayi gan serexε ra, na findi yunubi ra Alatala mabiri. Wo mu tin Alatala xui suxude, wo mu tin nerede a xa seriye, a xa yaamari, nun a xa marasi fɔxɔ ra. To lɔxɔe wo yi tɔɔre sɔtɔxi na nan ma.»

<sup>24</sup> Annabi Yeremi man naxa a fala nama nun ginεe be, «Wo wo tuli mati Alatala xa masenyi ra, wo tan Yudayaka naxee faxi Misira bɔxi ma. <sup>25</sup> Isirayila Marigi Alatala xa masenyi nan ya: Wo tan nun wo xa ginεe bara nate tongo wo xa wo yete waxɔnfε raba. Wo bara a fala, «Muxu wama muxu xa laayidi rakamalife, muxu xa surayi nun minse ba serexε ra Koore Mange Gine be.» Awa, yakɔsi wo fama na birin nabade alɔ wo a fala ki naxε. <sup>26</sup> Na kui, wo xa wo tuli mati Alatala xa masenyi ra, wo tan Yudayaka naxee sabatixi Misira bɔxi ma. «N bara n kali n xili binye ra, n tan Alatala, Yudayaka yo naxan sabatixi Misira, a mu n xili falama sɔnɔn, a mu a falama Alatala juje. <sup>27</sup> N jɔxɔ sama ne e xɔn ma alako e xa jaxankata, e naxa hεeri yo sɔtɔ. Xemə Yudayaka naxee birin na Misira, e fama ne faxade gere nun kaame ra. <sup>28</sup> Keren keren naxee mu faxama naa, nee kelima ne Misira gbilenfe ra Yudaya. Kɔnɔ naxee birin kelixi Yudaya alako e xa sabati Misira bɔxi ma, e fama ne a kolonde masenyi naxan kamalima, n gbe, xa na mu a ra e gbe.» <sup>29</sup> Alatala xa masenyi nan na ki. Tɔnxuma nan ya alako wo xa a kolon n wo jaxankatama ne, n ma masenyi birin kamalima ne. <sup>30</sup> Alatala xa masenyi nan ya: N Misira mangε Hofora luma ne a yaxuie sagoe, naxee wama a faxafe. N a rabama ne alɔ n Yudaya mangε Sedekiya luxi Babilɔn mangε Nebukadansari sago ki naxε, naxan bara wa a faxafe.»

*Annabi Yeremi xa masenyi Baruki be*

<sup>1</sup> Yudaya mange Yosiya xa di Yehoyakimi xa manguya ne naani nde, Neriya xa di Baruki to Annabi xa masenyi sebe kitaabui kui, Annabi Yeremi naxa a fala Baruki be, <sup>2</sup> «Isirayila Marigi Alatala xa masenyi nan ya i tan Baruki be, <sup>3</sup> I bara a fala, «Tore na n be, barima Alatala bara fe xɔrɔxɔe dɔxɔ n xun ma. N bara tagan a mayandise, malabui yo mu na n be.»»

<sup>4</sup> «Alatala naxa a masen n be n xa yi wɔyenyi fala i be, «I bara a to, n naxan birin yailanxi, n na birin kanama ne. N naxan birin sixi, n na birin talama ne. N na birin nabama ne yi bɔxi ra. <sup>5</sup> Awa, i tan i wama munse xɔn? I naxa fe tofanyi fen, barima n fama ne dunija birin naxankatade. N naxan nabama i be, na nan ya: I sigama dede, n i luma ne simaya kui. Alatala xa masenyi nan na ki.»»

**46***Masenyi Misira be*

<sup>1</sup> Alatala xa masenyi nan ya sie xa fe ra:

<sup>2</sup> «Masenyi nan ya Misira xa fe ra. Masenyi nan ya Misira mange Neko xa soɔrie xa fe ra, naxee nu na Efirati xure seeti ma Karakemisi, Babilon mange Nebukadansari e bɔnbɔ temui naxe, Yosiya xa di Yehoyakimi, Yudaya mange xa manguya ne naani nde.»

<sup>3</sup> «Wo soɔri makantase lanmadie nun a xungbee tongo.

Wo xa wo maso gere xili ma.

<sup>4</sup> Wo xa soe dɔxɔ see yailan.

Soe ragimae, wo xa te soe fari.

Xunyi makantase xa lu wo yi ra, wo xa tanbɛe suxu wo yi ra, wo xa sanyi makantase sa wo sanyie ma.»

<sup>5</sup> «Munse dangife?

E na serenfe gaaxui ra, e na gbilenfe xanbi.

E xa senbemae bara bira, e na gbilenfe e gi ra gaaxui kui.

Alatala xa masenyi nan na ki.

<sup>6</sup> Senbemae mu kisima, suusa mixie mu e ratangama.

E birin birama ne koɔla ma Efirati xure de ra.»

<sup>7</sup> Nde tema alɔ Nili xure, naxan ye banbaran xε?

<sup>8</sup> Misira nan tefe alɔ Nili xure naxan ye banbaran xε.

A bara a fala,  
«N tema ne dunija birin ma,  
n xa taa birin kana, n xa jamae sɔntɔ.

<sup>9</sup> Soe ragimae, wo te!  
Soɔri ragisee, wo xa gere ti senbe ra!  
Etiyopikae nun Putikae gbangbalanyie,  
wo xa mini wo xa soɔri makantasee ra!  
Lidikae, wo xa mini xalie ra!

<sup>10</sup> Mange Alatala xa gbejɔxɔe lɔxɔe nan ya.

Marigi a gbejɔxɔma ne a yaxuie ma santidegema ra.

E wuli raminima ne,  
a findi sereχe ra Mange Alatala be  
namane ma naxan na koɔla ma Efirati mabiri.

<sup>11</sup> Misiraka dimedie, wo xa te Galadi mabiri seri fende,

kɔnɔ na mu nɔma wo rayalande.

<sup>12</sup> Dunija birin bara wo xa yaagi to,  
e bara wo xui me,  
barima wo xa soɔrie na e ya isofe e bore  
ra,  
e birin bara bira.

<sup>13</sup> Alatala xa masenyi nan na ki  
Babilon mange Nebukadansari xa gere  
Misira xili ma.»

<sup>14</sup> «Wo xa na masenyi ti Misira bɔxi ma.  
Migidoli xa na me, Nofi nun Tapanxesxi xa na me.

Wo xa a fala, «Wo keli, wo xa geresose rafala,  
barima santidegema kanyie bara wo rabilin!»

<sup>15</sup> Munfe ra wo xa soɔrie mu nɔma e yaxuie ra?

E mu nɔma barima Alatala nan e rabirafe.

<sup>16</sup> Soɔri wuyaxie bara bira.

E bara gbilen a fala ra,  
«Won xa gbilen won xɔnyi,  
won ma mixie na dɛnnaxe,  
alako won xa won makuya gere jaaxi ra.»

<sup>17</sup> Menni e fama ne a falade,  
«Misira mange senbe mu na,

a wɔyεnma nε tun, kɔnɔ a mu fata gere sode.»

**18** «Mange Alatala xa masenyi nan ya,  
N pñjñε.

Naxan sεnbε gbo alɔ Taboro geya,  
naxan sεnbε gbo alɔ Karemelle geya baa  
sεeti ma,  
a na fafe.

**19** Misirakae, wo xa kote yailan sigafe ra  
konyiya kui.

Nofi findima nε gbaloe yire ra,  
a ganma nε, a xa mixi yo mu kisima.

**20** Misira maniya ninge tofanyi ra,  
kɔnɔ tugitugi naaxi na fafe kelife kɔɔla  
ma a xili ma.

**21** Misira xa sɔɔri xɔñee,  
naxee gere soma kɔbiri xa fe ra,  
e fan gbilenma nε Misira fɔxɔ ra e siga e  
gi ra.

Na gbaloe gbo e bε,  
e mu nɔma na naxankate ra.

**22** Misira a gima nε alɔ bɔximase a yaxuie  
ya ra,  
naxee fama sεnbε ra,  
alɔ beera kanyi naxee fama wondi sεgede.

**23** Alatala xa masenyi nan ya:  
E fama nε na wondi sεgede, hali a sεnbε  
gbo.

E nɔma nε na ra barima e wuya alɔ  
tugumie.

**24** Misira bara yaagi,  
e bara lu namanε sagoe naxan na kɔɔla  
ma.»

**25** Isirayila Mange Alatala bara a masen,  
«N fama nε Amon Tebeseke naxankatade.  
N fama nε Misira mange,  
a xa alae nun a xa kuntigie halakide.  
N mixi birin tɔɔrɔma nε naxee xaxili tixi  
Misira mange ra.

**26** N nee luma nε e yaxuie sagoe,  
naxee wama e faxafe,  
alɔ Babilɔn mange Nebukadansari nun a  
xa mixie.

Na dangi xanbi, mixi man sabatima nε  
Misira bɔxi ma.  
Alatala xa masenyi nan na ki.»

**27** «I tan, n ma konyi Yaxuba, i naxa gaaxu.  
Isirayila, i naxa seren,

barima n i rakisima nε namane makuye  
ma.

N i bɔnsɔε raminima nε e xa konyiya kui.  
Yaxuba bɔnsɔε gbilenma nε,  
e fa lu bɔñesa kui e yaxuie xanbi.

**28** Alatala xa masenyi nan ya:  
I tan, n ma konyi Yaxuba, i naxa gaaxu,  
barima n si birin sɔntɔma nε n wo  
rayensen ye dɛnnaxε.

Kɔnɔ n mu i tan sɔntɔma.  
N i naxankatama a seriye ki nan gbansan  
ma,  
barima n mu nɔma nɔndi kiiti lude na.»

## 47

### *Masenyi Filisitakae bε*

**1** Alatala bara yi masenyi ti Annabi Yeremi  
bε  
Filisitakae xa fe ra beenu Misira mangε  
xa Gasa gere.

**2** «Alatala xa masenyi nan ya:  
Mixi fama nε kelife kɔɔla ma  
naxee luxi alɔ ye xungbe xure kui,  
naxan banbaranma, a fa taae kana.  
Taakae birin e wa xui raminima nε.

**3** Soe nun sɔɔri ragisee xui na taa li,  
babae mu e xa die malima,  
sεnbεmae mu sεnbεtaree malima.

**4** Filisitakae gbaloe lɔxɔε bara a li.  
Tire nun Sidɔn mu Filisitakae xa mali  
sɔntɔma sɔñɔn,  
barima Alatala bara e sɔntɔ a nun Kafatorokae.

**5** Gasa bara kana, Asikalɔn bara a sabari.»

«Mixi naxee luxi fiili ma,  
wo wo yεtε maxabama sunnunyi kui han  
mun temui?

**6** Wo a falama, «Alatala xa santidεgema  
walima han mun temui?

A raso a tεe kui, i bɔñε magoro!»

**7** N xa a fala wo bε, a santidεgema  
malabuma di?

Alatala nan a yamarixi,  
a xa siga han Asikalɔn baa de ra.  
A xa wali nan na ki.»

## 48

### *Masenyi Mowabakae bε*

**1** Isirayila Mange Alatala xa masenyi nan  
ya:

«Naxankate na Nebo bε, na taa bara  
kana.

Yaagi na Kiriyatayimi bε, na taa bara suxu,  
a xa yire makantaxi bara findi gbaloe magaaxuxi ra.

<sup>2</sup> Matɔχε mu na Mowaba bε sɔnɔn.  
Xesibonkae luma sunnunyi nan kui.  
Ndee naxε, «Won xa a rajɔn dunija mixie tagi.»

Wo tan xaxilitaree, wo fan ma fe jɔnma ne,  
santidegema na wo fɔxɔ ra.

<sup>3</sup> Xoronayimi gbelegbelema ne,  
a birin bara bira, a birin bara kana.

<sup>4</sup> Mowaba bara kana, a xa die e wa xui raminima.

<sup>5</sup> E tema ne Luxiti geya fari wa ra.  
Wa xui mɛma ne Xoronayimi kira xɔn gbaloe xa fe ra.

<sup>6</sup> Wo wo gi, wo xa wo nii ratanga,  
wo xa wo nɔxun wula i.

<sup>7</sup> Wo tan naxee wo xaxili tixi wo xa naafuli ra,  
wo fan suxuma ne.

Kemosi soma ne konyiya kui,  
a nun a xa serexedubεe nun a xa kuntigie.

<sup>8</sup> Taa yo taa fama ne kanade, keren mu kisima.

E xa daaxae fan kanama ne Alatala xa yaamari saabui ra.

<sup>9</sup> Mowaba xa a gi alɔ xɔni naxan jɛrɛma koore ma.

A xa taae fama ne kanade, mixi yo mu luma naa.

<sup>10</sup> Danke na mixi bε naxan mu Alatala xa wali rabama.

Danke na mixi bε naxan mu a xa santidegema rawalima.»

<sup>11</sup> «Kabi a dimedi temui, Mowaba bara lu bɔjɛsa kui,

mixi yo mu a tɔɔrɔ, mixi yo mu a rasoxi konyiya kui.

Kabi temui xɔnnakuye a naxa lu a yɛtɛ ra.

<sup>12</sup> Alatala xa masenyi nan ya:  
Kɔnɔ lɔxε na fafe, mixie a tɔɔrɔma ne, e a xun nakana.

<sup>13</sup> Mowaba yaagima ne Kemosi xɔn ma, alɔ Isirayila yaagixi Beteli xɔn ma ki naxε. Singe Isirayila xaxili nu tixi Beteli ra.

<sup>14</sup> Wo nɔma a falade di,  
«Gbangbalanyi nan muxu ra, sɔɔri gali na muxu yi ra?»

<sup>15</sup> Mowaba bara kana, a xa taae na ganfe,

a xa sεgetalaε bara faxa.  
Mange xa masenyi nan na ki, naxan findixi Mange Alatala ra.»

<sup>16</sup> «Mowaba xa gbaloe na fafe, a gbe mu luxi a xa tɔɔrɔ a jaaxi ra.

<sup>17</sup> Mowaba dɔxɔbooree, wo yo a ma.  
Wo tan naxee a kolon, wo xa maxɔrinyi ti,

«Munse a niyaxi Mowaba xa mangεya magaaxuxi xa kana?»

<sup>18</sup> Dibon, wo wo magoro, wo xa lu bɔxi ma, barima naxan Mowaba kana, a fama ne wo xa yire makantaxie fan fɔxɔ ra.

<sup>19</sup> Arowerikae, wo mame ti kira de ra, wo xa gi mixi maxɔrin, «Munse niyaxi?»

<sup>20</sup> Mowaba bara yaagi a jaaxi ra.  
Wo xa gbelegbele, wo xa a fala Arinon xure de ra, a Mowaba bara kana.»

<sup>21</sup> «Kiiti bara jamanɛ li naxan na Xolon, Yaseri, Mefaati,

<sup>22</sup> Dibon, Nebo, Beti Dibilatayima,

<sup>23</sup> Kiriyatayimi, Beti Gamulu, Beti Meyoni,

<sup>24</sup> Keriyoti, Bosara, nun Mowaba taa birin, naxee makɔrε, naxee makuya.

<sup>25</sup> Mowaba sɛnbε bara kana, Mowaba bara bira.  
Alatala xa masenyi nan na ki.»

<sup>26</sup> «Mowaba bara a yɛtɛ igbo Alatala ma.

Na nan na ki fo a xa bira alɔ mixi siisixi naxan na bɔxunfe.

A xa lu na yaagi kui.

<sup>27</sup> Wo mu yoxi xε Isirayila ma?

Wo bara a to muŋɛ ti ra?

Munfe ra wo yoma a ma?

<sup>28</sup> Mowabakae, wo xa wo gi, kelife wo xa taae kui sigafe ra geyae fari.  
Wo xa lu alɔ ganbε naxan a tɛɛ sama gɛmɛ longori ra.

<sup>29</sup> Muxu bara Mowaba xa yɛtɛ igboja kolon.

A bɔŋɛ gbo, a laxi a yɛtɛ ra, a mu wama marasi xɔn, a sondonyi mu fan.

<sup>30</sup> Alatala xa masenyi nan na ki.»

«N a xa yɛtɛ igboja kolon,

kōnō a mu findima a ra.  
A xa wōyēn xungbe mu kamalima.  
31 Na nan a ra Mowaba mu rafanxi n ma.  
N mu nōma wōyēn fanyi falade a xa fe ra,  
n ma wōyēnyi xōrōxō Kire Xaresetikae xa  
fe ra.  
32 N bara kinikini sansi bilie ma naxee na  
Sibima,  
sigafe Yaaséri ma.  
Wo xa sansie bara Yaaséri baa li, e bara  
dangi na ra,  
kōnō mixi ndee bara na birin kana.  
Wo mu na wēni bogi toma sōnōn.  
33 Nēlexinyi nun sēewē mu luma wo xa  
daaxae sōnōn.  
Sēewē bara jōn Mowaba bōxi ma.  
Weni mu yailanma nēlexinyi ra sōnōn.  
Gere sōnōxōe gbansan nan luma naa.  
34 Xesibōn xa sōnōxōe Eleyale lima ne,  
Yahasikae na mē.  
Kelige Sowari ma, sa dōxō Xoronayimi ra  
han Egelati Selisiya, e birin  
na wa xui mēma ne, barima Nimirin xa  
xuree bara xōri.  
35 Alatala xa masenyi nan ya:  
N wama Mowaba rajōnfe ne  
a nun mixi naxan birin tema kuyee  
batude yire itexie fari.  
36 N bōjēn tōrōma ne Mowaba bē,  
n bōjēn tōrō Kiriya Xaresetikae bē,  
barima e harige bara kana.  
37 E bara e xunyi bi, e bara e de xabe  
maxaba,  
e bara e fate yati maxaba,  
e bara sunnun donma ragoro e ma sun-  
nunyi kui.  
38 Mowaba banxi birin bara findi jōn yire  
ra,  
barima n̄bara e kana alō fējē fori.  
Alatala xa masenyi nan na ki.  
39 Wo xa wo xui ite, Mowaba bara gaaxu,  
e bara lu yaagi kui, e dōxōboore birin  
bara yo e ma.»  
40 Alatala bara a masen,  
«A jērēma ne koore ma alō sēge, a fa goro  
Mowaba xun ma.  
41 Keriyoti bara suxu,  
a xa yire makantaxie bara kana.  
Mowaba sēnbēmae bōjēe bara lu  
alō gine naxan na di barife.  
42 Mowaba kanama ne, a mu findima si ra  
sōnōn,

barima a bara a yetē igbo Alatala ma.  
43 Gaaxui luma ne Mowaba bē,  
a bira yili kui, a suxu gantanyi ra.  
Alatala xa masenyi nan na ki.»  
44 «Naxan a gima gaaxui ra, a birama ne  
yili kui.  
Naxan nate yili ra, a suxuma ne gantanyi  
ra,  
barima Mowaba jaxankata waxati bara a  
li.  
45 Gi mixie tima ne Xesibōn fari, barima e  
sēnbē bara jōn.  
Te bara so Xesibōn, a Mowabaka mixi  
jaaxie xun nakanama ne.  
46 Gbaloe na Mowaba bē.  
Kemosikae bara lōe,  
e xa die bara siga konyiya kui.  
47 Kōnō n̄ Mowabakae ragbilenma ne  
waxati rajōnyi.  
N bara na nate tongo Mowaba xa fe ra.  
Alatala xa masenyi nan na ki.»

## 49

*Masenyi Amonikae, Edonkae,*

*Damasikae, Kedarikae, nun Elamakae*

*bē*  
1 Alatala bara a masen Amonikae xa fe ra:  
«Di mu na Isirayilakae bē?  
Ke tongomae mu na e bē?  
Munfe ra Amoni mangē Gadi bōxi sōtōxi,  
a xa mixie fa lu na taa kui?»  
2 Alatala xa masenyi nan ya:  
«Lōxōe fama a lide,  
n̄ fama ne Raaba gerede Amoni bōxi ma.  
A findima gbaloe yire nan na,  
taa naxee na a rabilinyi e birin gan.  
Na waxati Isirayila man bōxi masotōma  
ne  
naxan nu bara ba a yi ra.  
3 Xesibōn, wo xa wa Ayi bē naxan bara  
kana.  
Raabakae, wo xa wa, wo xa sunnun  
donma ragoro wo ma,  
jōn fe bara a li.  
Wo xa wo gi tētē fari,  
barima wo xa mangē bara xanin konyiya  
kui, a nun sērēxēdubēe nun  
kuntigie.  
4 Munfe ra wo xaxili tixi wo xa laakōe wali  
ra?

Munfe ra wo laxi wo yete xa naafuli ra,  
matandilae?  
Wo a falama, «Nde nōma won na?»  
Kōnō wo sēnbē fama nē kanade.  
**5** Mange Alatala xa masenyi nan ya:  
N fama nē wo magaaxude  
a nun wo rabilinyi.  
Wo birin xaninma nē, mixi kerēn mu  
kisima.  
**6** Na dangi xanbi, n man Amonikae xun  
nakelima nē.  
Alatala xa masenyi nan na ki.»

**7** Masenyi nan ya Edonkae bē:  
Mange Alatala bara a masen,  
«Lōnni mu na Teman sōnōn?  
Marasi bara jōn a xa die ya ma?  
Fahaamui bara kana?  
**8** Wo wo gi, wo xa wo kobe raso.  
Dedankae, wo xa wo nōxun geyae fari,  
barima n fama nē Esayu xa gbaloe ra.  
A paxankata waxati bara a li.  
**9** Naxee fama wo xa bogise bade, e mu  
sese luma naa.  
Naxee fama wo munade,  
e se birin kanama nē alō e wama a xōn  
ma ki naxē.  
**10** N fama nē se birin bade Esayu yi ra.  
A mu nōma a nōxunde, barima n na yire  
birin kolon.  
A bōnsōe, a ngaxakerenyie, nun a  
dēxēbooree,  
e birin xun nakanama nē, e birin lōe.  
**11** Wo xa kiridie lu na, n tan nan fama e  
balode.  
Wo xa kaajē ginēe xa e xaxili ti n tan nan  
na.  
**12** Alatala bara a masen:  
Hali naxan mu fe jaaxi rabaxi, a fama nē  
tōrōde.  
Wo tan naxee fe jaaxi rabaxi, a mu lanma  
xē wo fan xa tōrōde.  
Wo tōrōma nē.»

**13** Alatala xa masenyi nan ya:  
«N bara n kali n yete ra,  
Bosara kanama nē, a yaagi sōtō.  
Bosara nun a rabilinyi danke nan sōtōma,  
naa fa findi gbaloe yire ra.»

**14** Alatala bara xibaaru fi n ma,  
a bara xēerae xē si birin ma:  
«Wo xa fa, wo xa wo malan,  
wo xa gere ti.»

**15** A naxē Edonkae bē, «N bara wo xurun  
sie ya ma,  
wo bara yaagi sōtō adamadie tagi.  
**16** Wo xa yete igbona, wo xa bōjete bara  
wo yanfa.  
Wo tan naxee sabatixi geyae fari,  
wo tan naxee xa banxie na yire itexi alō  
sēge tēe,  
n wo rabirama nē.  
Alatala xa masenyi nan na ki.»

**17** «Edon findima nē gbaloe yire ra.  
Dangi mixie dē ixarama nē,  
e kaaba na paxankate tofe ra.  
**18** Alatala bara a masen wo bē,  
wo xun nakanama nē  
alō Sodoma nun Gomora xun nakanaxi ki  
naxē.  
Mixi yo mu luma naa sōnōn.  
**19** N luma nē alō yete naxan kelima  
Yuruden xure fē ma,  
a siga sube fende yire gbētē.  
N Edon kerima nē a xōnyi, n fa mange  
sugandixi ti naa.  
Nde maniya n na? Nde n nasima?  
**20** Na kui wo xa a rame  
a Alatala nate naxan tongoxi Edon nun  
Temankae xili ma.  
A e xaninma nē alō xurusee, a fa e xōnyi  
kana.  
**21** Dunija birin fama nē e xa bire kolonde,  
na xibaarui rayensen ye han Xulunyumi  
baa yire.  
**22** Na lōxē e yaxuie maniyama sēge nan  
na  
naxan jērēma koore ma e matofe ra,  
e fa dusu Bosara xun na.  
Na lōxē Edon sēnbēmae luma nē  
alō ginē naxee na di barife.»

**23** Masenyi, naxan masenxi Damasi bē, na  
nan ya:  
«Xamata nun Arapadi bara yaagi,  
barima e bara xibaaru jaaxi mē.  
E bōjē bara ramaxa alō mōrōnyi naxan  
na baa ma,  
naxan mu nōma a raxarade.  
**24** Damasi sēnbē bara jōn, a wama a gife  
gaaxui kui.  
Kōntōfili nun tōrē bara a susu alō ginē  
naxan na di barife.  
**25** Na taa tofanyi n nu jēlexinxī naxan na,  
na bara findi taa rabējinxī ra?»

26 Na lōxœs, naa fonikee birama ne taa kui,  
naa sɔɔrie fan dundu.

Mangœ Alatala xa masenyi nan na ki.

27 N te sama ne Damasi tete ma,  
Ben Hadada xa yire makantaxi gan.»

28 Masenyi nan ya Kedari nun Xasori xa  
mangœya xa fe ra,  
Babilon mange Nebukadansari naxan  
gerexi:

Alatala bara a masen,  
«Wo keli, wo xa Kedari gere.

Wo xa pamanœ kana naxan na fuge ra.

29 Wo xa e xa kiri banxie, e xa xurusee,  
e xa kote birin, nun e xa lōxomœe suxu.  
Wo xa a fala e bœ,  
«Fe xœrcœs na wo life yire birin.»

30 Alatala xa masenyi nan ya:  
Xasorikae, wo xa wo gi,  
wo xa yili ge wo wo noxunma dennaxœ,  
barima Babilon mange Nebukadansari  
bara nate tongo wo xa fe ra,  
a bara a panige a xa wo gere.»

31 Alatala bara a masen,  
«Wo keli, wo xa si nde gere naxan bojœ  
saxi.

A xa naadœ mu balanxi, a yiree mu  
makantaxi.

A na a kerenyi nan ma.

32 Wo fama ne e xa lōxomœe nun e xa  
xuruse wuyaxie sotode.

Yi mixi naxee e de xabe seeti bima,  
n e ralœma ne foye kui, e xa tœro yire  
birin.

33 Xasori findima ne wulai bare yire ra,  
gbaloe na dennaxœ.

Mixi yo mu sabatima mœnni sœnon.»

34 Alatala nan yi masenyi tixi Annabi  
Yeremi bœ Elama xa fe ra  
Yudaya mangœ Sedekiya xa mangœya fœle  
temui:

35 Mangœ Alatala bara a masen,  
«N Elama xa xali kanama ne, naxan  
findixi a senbœ ra.

36 N gere tima ne a bœ yire birin,  
n xa a ralœ foye kui.

Na gere dangi xanbi, si birin fama ne gi  
mixi nde sotode kelife Edon.

37 N fama ne Elamakae raserende e yaxuie  
ya ra

naxee wama e faxafe.

N e paxankatama ne n ma xœne kui,  
n ma santidegema fa e birin sœntode.  
Alatala xa masenyi nan na ki.

38 N ma kibanyi luma ne Elama,  
n e xa mangœ nun e xa kuntigie faxa.  
Alatala xa masenyi nan na ki.

39 Kœnœ waxati dœnxœs ra,  
n man Edonkae ragbilenma ne kelife  
konyiya kui.

Alatala xa masenyi nan na ki.»

## 50

### *Masenyi Babilon bœ*

1 Alatala xa masenyi a naxan fixi Annabi  
Yeremi ma Babilonkae xa fe ra,  
naxee na Kalidi bœxi ma.

2 «Wo xa a fala si birin bœ, wo xa e rakolon  
a ra,  
wo xa tœnxuma ti na xa fe ra, wo naxa a  
noxœ.

Wo xa a fala, «Babilon bara suxu,  
a xa ala kuye Beli nun Merodaki bara  
yaagi, e bara gaaxu,

3 barima si nde kelife kœla ma, na tefe e  
xili ma.

Si nan a ra naxan findixi gbaloe raba ra,  
mixi yo, sube yo, sese mu luxi sœnon, e  
birin bara e gi.»

4 Alatala xa masenyi nan ya:  
«Na waxati Isirayilakae nun Yudayakae  
gbilenma ne.

E fama ne wa ra, e e Marigi Alatala fen.

5 E maxœrinyi tima ne Siyon xa fe ra,  
e e xunti naa ra.

«Won xœs, won xa saate xiri won nun  
Alatala tagi,  
saate naxan mu nœsumuma won na sœnon.»

6 N ma jama nu luxi ne alœ xuruse lœxie.  
E kantamae bara e ralœ geyae fari.

E nu te, e nu goro, e mu a kolon e na dœde.

7 Naxee na e to, e e tœro.  
E yaxuie bara a fala, «Muxu fœxi mu a ra.  
E yi sotœxi ne barima e bara yunubi raba  
Alatala ra,

naxan nu bara tinxinyi masen e bœ,  
e babae xaxili nu tixi naxan na.»

*Alatala xa masenyi Isirayilakae bœ*

8 «Wo wo gi, wo xa mini Babilon,  
wo mini Kalidi bœxi ra.  
Wo xa lu alœ sikœte naxan tixi xurusee ya  
ra.

<sup>9</sup> N tan yati sie rakelima ne Babilon xili  
ma, kelife kočla ma.

E fama ne gere xɔrɔxɔe tide e bε.  
E xa tanbεe sεnbε gbo, e xa gere  
sεneyama ne.

<sup>10</sup> Kalidi bɔxi fama ne kanade,  
e yaxuie fa e waxɔnse tongode.

Alatala xa masenyi nan na ki.»

### *Alatala xa masenyi Babilon be*

<sup>11</sup> «Iyo, wo xa sεewa, wo xa jεlexin,  
wo tan naxee bara n ke xun nakana.  
Iyo, wo xa tugan alɔ ningee,  
wo xa wo xui ramini alɔ soee.

<sup>12</sup> Wo nga bara yaagi,  
naxan wo barixi a bara lu yaagi kui.  
A bara findi si dɔnxɔe ra,  
a xa bɔxi bara findi gbengberenyi ra, yire  
maxaraxi ra.

<sup>13</sup> Alatala bara xɔnɔ a ma,  
a xa bɔxi mu rasabatima sɔnɔn.  
A bara findi gbaloe yire ra.  
Mixi naxan ne dangima naa,  
na kanyi de ixarama ne,  
e kaaba na gbaloe ma.»

### *Alatala xa masenyi Babilon yaxuie be*

<sup>14</sup> «Wo xa ti Babilon ya ra gere ki ma.  
Xali kanyie, wo xa tanbεe woli e ma.  
Wo xa gere ti sεnbε ra,  
barima a bara yunubi raba Alatala ra.

<sup>15</sup> Wo xa sɔnɔxɔe rate a ma.  
A wama a yεte nan fife wo ma, a xa  
banxie bara kana,  
a xa tεte bara bira Alatala gbejɔxɔe  
saabui ra.

Wo fan xa wo gbejɔxɔe.  
Wo xa a raba a ra alɔ a a rabaxi wo ra ki  
naxε.

<sup>16</sup> Wo xa xεe sae nun xεe xabamee faxa  
Babilon.  
Santidegema xa a niya e birin xa e gi e  
xɔnyi ma.

<sup>17</sup> Isirayila luxi ne alɔ xuruse lεxi,  
yεte bara naxee keri.  
Asiri mange nan singe a tɔrɔ,  
Babilon mange fan fa a halaki a dɔnxɔe  
ra.»

<sup>18</sup> Na nan a ra Isirayila Marigi Alatala a  
masenxi,

«N Babilon mange nun a xa jama  
naxankatama ne

alɔ n a rabaxi Asiriya mangε ra ki naxε.

<sup>19</sup> N Isirayila ragbilenma ne a xɔnyi,

a xa goore man xa lu Karemelle nun  
Basan,

a xa wasa fe fanyi ra Efirami nun Galadi  
geyae fari.

<sup>20</sup> Alatala xa masenyi nan ya:  
Na waxati n dijεma ne Isirayila xa  
yunubie ma,  
n dijε Yudaya xa yunubie fan ma,  
barima n bara mixi dɔnxɔe xa yunubie  
xafari.»

### *Alatala xa masenyi Babilon yaxuie be*

<sup>21</sup> «Wo te Meratayimi bɔxi ma Pekodikae  
xili ma.

Wo xa e ratɔn, wo xa n ma yaamari birin  
nakamali.

<sup>22</sup> Gere sɔnɔxɔe na e xa bɔxi ma, gbaloe na  
a ra.

<sup>23</sup> Babilon sεnbεma bara kana,  
naxan nu luxi alɔ dεremε dunija birin  
kui.

Yakɔsi a bara findi gbaloe yire ra.

<sup>24</sup> N bara Babilon suxu gantanyi ra a mu  
naxan toxi.

N bara i to, n bara i masɔtɔ barima Ala  
matandi nan nu i ra.

<sup>25</sup> Alatala nan gere soxi Babilon a xa xɔnε  
kui.

Mange Alatala na walife Kalidi bɔxi ma.

<sup>26</sup> Dunija birin xa fa Babilon,  
wo xa e xa banxie rabi e sansi bogie  
ragatama dɛnnaxε.

Na birin xa ratɔn, sese naxa lu.

<sup>27</sup> Wo xa e xa tuurae birin kɔn naxaba  
xuruse kɔn naxabama dɛnnaxε.

Naxankate na e bε, e xa kiiti waxati bara  
a li.

<sup>28</sup> Mixi naxee kelixi Babilon konyiya kui,  
e na masenyi tife Siyon,  
«Muxu Marigi Alatala bara a gbejɔxɔe,  
a bara a xa hɔrɔmɔlingira gbejɔxɔe.»

<sup>29</sup> Xali kanyie xa fa Babilon xili ma,  
naxee fata tanbε wolide.

Wo xa Babilon nabilin, mixi yo naxa mini.

Wo xa a xa kewali sare ragbilen a ma,  
wo xa a raba a ra alɔ a rabaxi mixi gbεtε  
ra ki naxε.

A bara a yεte igbo Alatala ma, Isirayila  
seniyentɔe.

<sup>30</sup> Na nan a ra a xa fonikee fama birade  
taa kui,  
a xa sɔɔrie dundu na temui.

Alatala xa masenyi nan na ki.»

### *Alatala xa masenyi Babilon be*

31 «I tan yete igboe,  
n xa i naxankata.  
I xa kiiti lɔxɔe bara a li.  
Alatala xa masenyi nan na ki.»  
*Alatala xa masenyi*

32 «Na yete igboe birama ne, mixi yo mu  
a rakelima.  
N a xa taae ganma ne, n a rabilinyi birin  
kana.

33 Mange Alatala bara a masen,  
Isirayilakae nun Yudayakae na naxankate  
kui.  
Mixi naxee e rasoxi konyiya kui e tondima  
ne e rabεjinde.

34 Kono e xunsarama senbe gbo, a xili  
Mange Alatala.  
A e xun mafalama ne alako e xa bɔjesa  
sɔtɔ,

Babilonkae xun xa rakana.

35 Santidegema xa Kalidikae faxa,  
a xa Babilonkae, e xa kuntigie, nun e xa  
karamɔxɔe sɔnto.

36 Santidegema xa e xa namijɔnme wule  
falee faxa.

Xaxilitaree nan e ra.

Santidegema xa e xa sɔɔrie faxa.  
E xa lu gaaxui kui.

37 Santidegema xa e xa soee faxa,  
a xa e xa sɔɔri ragisee kana.  
Santidegema xa e xa sɔɔri saraxie faxa.  
E xa lu alo ginεe.

Santidegema xa e xa naafuli kana, e xa  
xanin.

38 E xa xuree xa xɔri.

Kuye bɔxi na a ra.

Kuyee nan mixi madaxuma.

39 Na nan a ra wulai subee luma naa,  
wulai baree, baratεe, nun xɔni jaaxie.  
Mixi yo mu sabatima naa sɔnɔn.

40 A luma ne alo Sodoma nun Gomora Ala  
naxan kana.

Mixi mu toma naa, adamadi yo mu sabatima naa.

Alatala xa masenyi nan na ki.»

41 «Nama na fafe kelife kɔɔla ma.  
Si senbema na a ra, naxan xa mangεe na  
dunija yire birin.

42 Xali nun tanbe na e yi ra.

E jaaxu, e mu kinikini kolon.

E xui gbo alo morɔnyi xui.

E jɛrɛma soe nan fari, e fata gere ra.

E na fafe Babilon nan fɔɔxɔ ra.

43 Babilon mange to na me,  
a senbe naxa kana, a bɔjε naxa gaaxu,  
alo gine naxan na di barife.

44 N luma ne alo yete naxan kelima  
Yurudεn xure fe ma,  
a siga sube fende yire gbete.  
N Babilon kerima ne a xɔnyi, n fa mangε  
sugandixi ti a xun.

Nde maniya n na? Nde n nasima?

Nde nɔma n natondide?

45 Na kui wo xa wo tuli mati Alatala xa  
nate ra,  
a naxan tongoxi Babilon xili ma,  
a naxan janigexi Kalidi xa bɔxi xa fe ra.  
A e xaninma ne alo xurusee, a fa e xɔnyi  
kana.

46 Dunija na a kolon a Babilon bara suxu,  
e serenma ne, e fa lu gaaxui kui.»

## 51

### *Babilon rajɔnyi*

#### *Alatala xa masenyi*

1 Alatala bara a masen,  
«N turunnaade xεεma ne Babilon xili ma,  
2 turunnaade naxan findixi a yaxuie ra.  
E fama ne a rayensende foye kui,  
e a harige birin ba a yi ra,  
e ti a kanke a yire birin.

3 Xali woli xa a kanke makantase tongo.  
A naxa kinikini Babilon sεgetalae ma, a  
xa e sɔnto.

4 Kalidika faxaxie toma ne e xa bɔxi ma  
yire birin,  
e rabiraxi kiraε ma, e sɔxɔxi a jaaxi ra.»

5 «Mange Alatala mu Isirayila nun Yu-  
daya raboloma,  
hali e xa yunubie to bara gbo e ma e xɔnyi  
Isirayila sεniyentɔe ya xɔri.

6 Wo xa keli Babilon bɔxi ma.  
Kankan xa a yete rakisi,  
barima Alatala fama ne a gbe jɔnxode,  
a e sare ragbilen e ma.

7 Singe, Alatala nan nu findixi saabui ra  
Babilon be,  
dunija birin xa naxankata,  
e xa madaxu alo siisilae.

8 Kono yakɔsi a gbe mu luxi a xa bira, a  
xun xa rakana.  
Wo xa a kunfa ba,

wo xa kata seri sɔtɔde a bɛ alako a xa  
yalan.»

### *Isirayilakae xa masenyi*

<sup>9</sup> «Won bara kata Babilon rayalande,  
kɔnɔ a mu sɔɔneyaxi.

Won xa a lu naa, won xa siga won xɔnyi,  
barima a xa yunubie bara gbo yε.

<sup>10</sup> Alatala bara won nakisi tinxinyi ra.

Won xa won Marigi Alatala xa kaa-  
banakoe dɛntɛge Siyon.

<sup>11</sup> Tanbɛe yailan, xali sase rafe.

Alatala bara a niya Mede mangɛ bɔjɛ xe  
te,

a xa Babilon naxankata a Marigi bɛ.  
Alatala gbejɔxɔe nan na ki a xa  
hɔrɔmɔbanxi xa fe ra.

<sup>12</sup> Wo xa tɔnxuma rate Babilon xa tete xili  
ma,

wo xa sɔɔrie xa wuya, e xa e yɛtɛ yailan  
gere xili ma.

Alatala fama nɛ a sago rabade,  
a a xa nate rakamali Babilonkae xili ma.»

### *Namijɔnme xa masenyi*

<sup>13</sup> Wo tan Babilonka naafuli kanyi naxee  
sabatixi xure dɛ ra,  
wo jɔn waxati bara a li.

<sup>14</sup> Mangɛ Alatala bara a kali a yɛtɛ xili ra,  
«N fama nɛ sɔɔrie ra wo xili ma,  
e wuya alo tugumi gali, e fa sɔnxɔe  
belebele rate.»

<sup>15</sup> Alatala dunija daaxi a sɛnbɛ nan na,  
a xare sa a xa lɔnni ra,  
a koore itala a xa fe kolonyi ra.

<sup>16</sup> A na galanyi rabula, tunɛ ye kelima nɛ  
koore ma,  
nuxui te bɔxi xun ma.

A seyamakɔnyi raminima tunɛ,  
a foye ramini a kelide.

<sup>17</sup> Adamadi findixi xaxilitare nan na  
naxan mu fahaamui sɔtɔ,  
xɛɛma xabui yaagi sɔtɔma nɛ a xa kuyee  
saabui ra,  
naxee findixi kuye wule jɛngitaree ra.

<sup>18</sup> Se fufafu nan na e ra, lɔnnila yoma  
naxan ma.

E fama nɛ jɔnde e xa kiiti waxati.

<sup>19</sup> Annabi Yaxuba Marigi tan mu na ki xε,  
barima Daali mangɛ na a ra naxan xili  
Alatala Sɛnbɛma,  
naxan a xa jama daa a yɛtɛ bɛ.

### *Alatala xa masenyi Isirayila bɛ*

<sup>20</sup> «I tan findixi n ma geresose nan na,

n sie rayensenma naxan na,  
n mangɛya xun nakanama naxan saabui  
ra,

<sup>21</sup> n soe nun a ragima xa fe danma naxan  
na,

n sɔɔri ragise kanama naxan saabui ra,

<sup>22</sup> n xɛmɛ nun gine sɔntɔma naxan na,  
n sɛgetala nun ginɛdimɛdi faxama naxan  
saabui ra,

<sup>23</sup> n xurusee nun a dɛmadonyie  
rayensenma naxan na,

n xε sae nun e xa ninge rayensenma  
naxan saabui ra,  
n mangɛ nun kuntigie rayensenma naxan  
na.

<sup>24</sup> N sare ragbilenma nɛ Babilon bɔxi nun  
Babilonkae ma,

e xa fe jaaxie xa fe ra e naxan nabaxi  
Siyon na.

Alatala xa masenyi nan na ki.

<sup>25</sup> N tixi i kanke, i tan mangɛya xungbe  
naxan dunija xun nakana.

Alatala xa masenyi nan na ki.

N na n xɔnyi italama nɛ i xili ma,

n i radin tentenyi ra,

n i findi geya ra naxan kui igeli.

<sup>26</sup> Tide yo mu luma i ma sɔnɔn, sese mu  
tima i xɔnyi.

I mu findima a ra abadan.

Alatala xa masenyi nan na ki.»

<sup>27</sup> «Wo xa tɔnxuma rate dunija ma.

Wo xa gere sara xui ramini sie tagi.

Wo xa keli, gere xa ti Babilon xili ma.

Mangɛya birin xa fa kelife Ararati, Mini,  
nun Asikenasi.

Sɔɔri mangɛ xa sugandi wo ya ma,

wo xa soe xa wuya alo tugumi gali.

<sup>28</sup> Sie xa fa gere xili ma,

Mede xa mangɛe nun a xa kuntigie,  
a nun e yamarima jamanɛ naxee ma.

<sup>29</sup> Babilon bɔxi serɛnma nɛ tɔɔre kui,

barima Alatala xa natɛe mu kanama.  
Na bɔxi fama nɛ xun nakanade,

mixi yo mu sabatima mɛnni sɔnɔn.

<sup>30</sup> Babilon xa sɔɔrie mu gere tima sɔnɔn,  
e luma e xa yire kantaxie nan kui tun.

E sɛnbɛ bara jɔn, e fa luxi nɛ alo ginɛe.  
E xa banxie birin ganxi, e xa tete naadɛ

kanaxi.

<sup>31</sup> Xɛɛrae lu ra nɛ fa ra mangɛ xɔnyi,  
e a fala a bɛ a yaxuie bara dennaxe suxu.

32 E bara xure igiridee suxu,  
e bara te so xee ra,  
Babilon soorie bara lu gaaxui kui.

33 N tan Isirayila Marigi Alatala xa  
masenyi nan ya,  
Babilon taa luxi ne alo lonyi sansi xori  
boronma dennahe.

A xa xe xaba temui na fafe.»

### *Isirayilaka xe masenyi*

34 «Babilon Mange Nebukadansari bara  
won toor, a  
a bara won xaxili ifu,  
a bara won lu alo beki igeli.  
A luxi ne alo sube magaaxuxi naxan bara  
won don,  
naxan luga won na, a won boxun.

35 A fe jaaxi naxan nabaxi won tan  
Siyonkae ra,  
na xa gibile Babilon ma.  
A nii naxee baxi Darisalamu,  
na sare xa gibile Babilonkae ma.»

### *Alatala xe masenyi*

36 Na kui Alatala naxe,  
«Wo xa a mato, n fama ne wo xun  
mafalade,  
n fa wo gbe noxode.

N Babilon baa xorima ne, n a xa dulonyie  
xarama ne.

37 Babilon findima ne yire kanaxi ra wulai  
baree luma dennahe.

Mixie mu tinma lude na yire magaaxuxi.

38 A xa jama xaanexi alo yetee,

e e xui raminima alo yetee yore,

39 kono e na keli, n e findima siisilae nan  
na,

naxee yelema han, kono e na xi, e mu  
xunuma sonon.

Alatala xa masenyi nan na ki.»

40 «N e ragoroma ne alo yexee naxee kono  
naxabama,  
alo yexee nun si kontonyie.

41 Babilon xungbe, dunija birin naxan  
matoxoma,  
na biraxi di?

Munse a niyaxi a xa findi gbaloe ra sie  
tagi?

42 Baa fama ne a makotode, moronyie din  
a ra.

43 A xa taae bejinma ne, e findi gbeng-  
berenyi ra,  
mixi mu sabatima dennahe.  
Hali biyaasilae mu luma naa.

44 N e xa kuye Beli jaxankatama ne,  
n fa a niya a xa mixie bejin a naxee soto.  
Mixie mu kelima jamanee ma fafe a  
batude sonon.  
Babilon xa tetete birama ne kerenyi ra.»

45 «N ma jama, wo xa keli naa.  
Wo xa wo gi, barima Alatala xa xone  
bulama menni ne.

46 Limaniya naxa ba wo yi ra,  
wo naxa gaaxu woyeniyi ra naxee fama  
mede naa.  
Woyeniyi luma fala ra ne senbemae xa fe  
ra nun gere xa fe ra.

47 Waxati fama a lide n Babilon xa kuyee  
jaxankatama temui naxe.  
A xa boxi birin luma yaagi kui na temui  
ne,  
a xa mixie fa sonode.

48 Na kui koore nun boxi fama ne  
jellexinde a xa bire xa fe ra,  
a yaxuie sago ma, yaxui naxee kelixi  
koola ma.

Alatala xa masenyi nan na ki.»

### *Namijonme xe masenyi*

49 «Babilon xa bira Isirayilaka mixi fax-  
axie xa fe ra,  
alo mixi gbegbe faxaxi dunija ma ki naxe  
Babilon belexe foxi ra.

50 Wo tan naxee bara wo yete ratanga  
santidegema ma,  
wo naxa dugundi, wo xa siga.  
Hali wo na yire makuye,  
wo xa ratu Alatala ma, wo boxi xa sa  
Darisalamu xon.»

### *Isirayila xe masenyi*

51 «Won bara yaagi soto, won bara konbi,  
won mu nomma won xun nakelide sonon,  
barima si gbete baro so yire seniyenxie  
kui Alatala xa horomobanxi yire.»

### *Alatala xe masenyi*

52 Alatala xa masenyi nan ya,  
«N na ge Babilon xa kuyee jaxankatade,  
a xa jama luma wa ra ne boxi birin ma.

53 Hali Babilon xa fe fama sonneyade nu,  
a xa xunnakeli soto,  
n fama ne a niyade a xa fe birin xa kana.  
Alatala xa masenyi nan na ki.»

54 «Xui xatorxe minima Babilon boxi ma  
a xa kanari nan xa fe ra.

55 Alatala fama ne Babilon xun nakanade,  
a e xa sonxe dan.

E yaxuie dinma ne e ra alo baa moronyie, e xui xaajne a naaxi ra.

<sup>56</sup> Kanaritie birama ne Babilonkae foxyo ra, e e xa soorie suxu, e e xa xalie igira, barima Alatala gbejoxoe tima ne, a e sare birin nagbilen e ma.

<sup>57</sup> N e xa mangee, kuntigie, lonnilara nun soorie findima siisilae nan na, naxee luma xi ra abadan, e mu xunuma fefe ma.

Mangee xa masenyi nan na ki, naxan xili Alatala Senbema.»

<sup>58</sup> «Alatala xa masenyi nan ya, Babilon xa tete xungbe birama ne, a xa naade itexie gan, a xa nama a yete ratagan fe fufafu ma, a wali naxan nabaxi, na birin gan te ra.»

<sup>59</sup> Annabi Yeremi to Yudaya mangee Sedekiya mati Babilon a xa mangeya ne naani nde ra, a naxa yi masenyi so Neriya xa di Seraya yi ra, naxan findixi Maxaseya xa mamadi ra. <sup>60</sup> A nu bara Babilon xa gbaloe xa fe birin sebe keedi nde ma, a nu lanma e xa naxee soto. <sup>61</sup> A naxa a fala Seraya be, «I na Babilon boxi li, i xa yi masenyi birin xaran i xui itexi ra.

<sup>62</sup> Na temui, i xa a fala, «Alatala, i bara a masen a yi yire birin fama ne kanade, mixie nun xuruse mu toma be sonon, yi boxi fa findi gbengberenyi ra.» <sup>63</sup> I na ge yi sebeli xarande, i xa a xiri gemee nde ra, i fa na gemee woli Efirati xure xora. <sup>64</sup> Na temui i xa a fala, «Babilon fan dulama na ki ne, a mu tema sonon gbaloe xa fe ra Alatala naxan nagirixi a ma. A xa nama xun mu rakelima sonon.»»

Annabi Yeremi xa masenyi danxi be ne.

## 52

### Darisalamu birafe

<sup>1</sup> Sedekiya mangeya soto a ne moxjene nun keren nan ma, a fa ne fu nun keren mangeya raba Darisalamu. A nga nu findixi Yeremi xa di Xamutali naxan keli Libina ma. <sup>2</sup> Sedekiya naxa fe naaxi raba a Marigi Alatala ya xori alo Yehoyakimi nu bara a raba ki naxe. <sup>3</sup> Darisalamu nun Yudaya nu bara fe xoroxoe soto Alatala xa xone xa fe ra. A rajonyi Alatala naxa a gbilen e foxyo ra.

Na temui Sedekiya naxa mangee Nebukadansari matandi. <sup>4</sup> Na kui a xai mangeya ne solomanaani nde, kike fu, xi fu nde ra, Babilon mangee Nebukadansari naxa fa a nun a xa soori gali ra Darisalamu gere xili ma. E naxa yonkin taa rabilinyi ra, e se nde ti alako e xa no tede tete fari. <sup>5</sup> Taa naxa lu suxui kui han mangee Sedekiya xa mangeya ne fu nun keren nde ra.

<sup>6</sup> Kike naani nde xi solomanaani nde ra, kaame nu bara senbe soto taa kui, donse yo mu nu na nama yi ra sonon. <sup>7</sup> Taa tete to kana, soorie naxa e gi naade ra naxan na tete firinyie tagi, mangee xa malabude fe ma, e fa siga Araba fiili ma. Kalidikae nu yonkinxi taa rabilinyi.

<sup>8</sup> Kalidikae to taa soorie to e gi ra, e naxa bira e xa mangee foxyo ra, e fa a suxu Yeriko fiili ma. Mangee xa soorie naxa e gi a xun ma, e yensen ye. <sup>9</sup> Kalidikae naxa mangee suxu, e a xanin Babilon mangee xon ma Ribila a makiitife ra. <sup>10</sup> E naxa Sedekiya xa die kon naxaba a ya xori, e fa a tan yae kana. <sup>11</sup> Na dangi xanbi, Babilon mangee naxa a xiri wure gbeeli yolonxonyi ra, a a xanin Babilon. Menni a naxa lu geeli kui han a faxa temui naxe.

<sup>12</sup> Kike suuli nde xi fu nde ra, Nebukadansari xa mangeya ne fu nun solomanaani nde Babilon xun ma, Nebusaradan Babilon mangee xa soori xunyi naxa siga Darisalamu. <sup>13</sup> A naxa Alatala xa banxi, mangee xa banxi, nun Darisalamu banxi xungbe birin gan.

<sup>14</sup> Kalidikae xa soori naxee nu na a foxyo ra, e naxa tete rabira naxan nu Darisalamu rabilinxsi. <sup>15</sup> Nebusaradan, Babilon soori mangee naxa Darisalamu nama donxsee xanin Babilon, alo setaree, walikee, nun mixi naxee e yete so Babilon mangee yi ra. <sup>16</sup> Kon a naxa tin setare ndee tan xa lu naa, e xa nu boxi rawali, e nu weni bilie si.

<sup>17</sup> Kalidikae naxa see tongo naxee yailanxi wure gbeeli ra, e e raxunu alako e xa na wure gbeeli xanin Babilon. Na kui, e naxa kinki firin, ye sase xungbe, nun a doxdee kana. <sup>18</sup> E naxa Alatala xa banxi tundee, pelie, finee, tonbilie, nun yirabase birin tongo, naxee nu yailanxi wure gbeeli ra. <sup>19</sup> A naxa yirabasee nun

pɔ̄ctie fan birin tongo naxee nu yailanxi xε̄ma nun gbeti ra. <sup>20</sup> Banxi kinki firinyie, ye sase xungbe naxan xili «baa,» a dɔ̄xɔ̄de fu nun firinyi naxee nu na a bun ma, e masolixi tuurae ra, Sulemani naxee yailan Alatala xa banxi bε̄, na birin findixi wure gbeeli gbegbe nan na, naxan xasabi mu nu nɔ̄ma kolonde. <sup>21</sup> Na banxi kinki firinyie xa maiteya nu nɔ̄ngɔ̄n ya fu nun solomasaxan lima, e rabilinyi nu nɔ̄ngɔ̄n ya fu nun firin lima. Nee nu yailanxi wure gbeeli nan na naxan tilinyi suxui tagi lima, e kui igelixi. <sup>22</sup> Na kinki xunyie nu yailanxi wure gbeeli nan na, e masoli kɔ̄bε̄ bogi maniyε̄ ra. Nee xa maiteya nu nɔ̄ngɔ̄n ya suuli lima. <sup>23</sup> Kɔ̄bε̄ bogi maniyε̄ tongo solomanaani nun senni nu na tandemabiri, naani nu na banxi kui mabiri, naxee birin nalanxi lan kε̄mε ma.

<sup>24</sup> Babilon sɔ̄ori mange naxa sε̄rε̄xε̄dubε̄ kuntigi Seraya, sε̄rε̄xε̄dubε̄ firin nde Sefaniya, nun hɔ̄rɔ̄mɔ̄banxi naadε makante saxanyie xanin a xun ma. <sup>25</sup> A naxa yi mixi xungbee fan xanin: sɔ̄ori mange, mange rasima solofera naxee toxi taa kui, kuntigi nde naxan nu sɔ̄orie sugandima, nun na taakae mixi tongo senni. <sup>26</sup> Babilon sɔ̄ori mange Nebusaradan naxa na mixi birin xanin Babilon mange xɔ̄n ma Ribila. <sup>27</sup> Babilon mange naxa e faxa Ribila, Xamata bɔ̄xi ma. Yudayaka tongoxi e xa bɔ̄xi ma na ki ne.

<sup>28</sup> Mixi xasabi nan ya Nebukadansari naxan xanin konyiya kui Babilon bɔ̄xi ma:

A xa mangeya jε̄ solofera nde, Yudayaka mixi wulu saxan mixi mɔ̄xɔ̄jε̄nun saxan.

<sup>29</sup> A xa mangeya jε̄ fu nun solomasaxan nde, Darisalamuka mixi kε̄mε solomasaxan, mixi tongo saxan nun firin.

<sup>30</sup> A xa mangeya jε̄ mɔ̄xɔ̄jε̄nun saxan nde, Yudayaka mixi kε̄mε solofera, mixi tongo naani nun suuli.

Na birin lanxi mixi wulu naani, mixi kε̄mε senni nan ma.

<sup>31</sup> Yudaya mange Yehoyakini xa sigε̄ jε̄ tongo saxan nun solofera nde ra Babilon bɔ̄xi ma, a kike fu nun firin nde, xi mɔ̄xɔ̄jε̄nun suuli nde ra, Efile Merodaki

naxa findi Babilon mange ra, a fa Yudaya mange Yehoyakini ramini geeli. <sup>32</sup> A naxa hinne a ra, a a xa kibanyi radangi mange gbε̄tε̄ ra, a tan nun naxee nu a ra Babilon bɔ̄xi ma. <sup>33</sup> Yehoyakini naxa a xa geelimani sosee masara, a nu fa a dε̄ge mange xa teebili ra tε̄mui birin. <sup>34</sup> Babilon mange naxa a jɔ̄xɔ̄ sa a xa fe xɔ̄n ma a fanyi ra, a naxa a ki a xa simaya birin kui.

## Ala xa masenyi firin nde Annabi Yeremi bε Masenyi nde yi Kitaabui xa fe ra

Annabi Yeremi naxa kitaabui firin sεbε. Keren xili “Ala xa masenyi Annabi Yeremi bε.” Boore xili, “Ala xa masenyi firin nde Annabi Yeremi bε.” E xa masenyi maniya. E sεbε waxati, Isirayila yaxuie nu na nōfe Yudaya nun a xa mange taa Darisalamu ra. Alatala yati nu bara na ragiri e xa yunubie xa fe ra. Na naxankate nu xərcəxə a gbe ra barima a nu fatanxi Ala xa xənənan na.

Na kui won nōma səriye saxan tote. A singe, yunubi mu rafan Ala ma. Ala to səniyənxi, a mu nōma lande səniyentareja ma. Fo adama xa a fahamu a yunubi rajaaxu Ala ma, barima a mu findixi a yuge səniyənxi ra.

A firin nde, Ala yunubi sare ragbilenma nē yunubitəs ma. Ala to tinxinxı, a mu nōma a lude yunubitəs mu a xa fe jaaxie sare sətə. Alatala xa tinxinyi a niyama nē mixi xa e yunubi sare sətə. Ala mu nōma gbilende na tinxinyi fəxə ra.

A saxan nde, Ala wama yunubitəs rakisife. Ala to mixi xanuxi, a fe birin nabama nē alako a xa adama matinxin, a xa a xa yunubie xafari, a xa a rakisi a xa xanunteya saabui ra. Yi masenyi, naxan toma Annabi Yeremi xa səbeli tagi (Sora 3:21-32), a sənbə gbo.

Ala xa won mali na səriye birin fahamude. Amina.

## Ala xa masenyi firin nde Annabi Yeremi bε

*Darisalamu xa jənyi bεeti*

*Annabi Yeremi xa masenyi*

<sup>1</sup> Munse Darisalamu sətəxi?  
Singe mixi nu wuya,  
kənə yakəsi e mu wuya.  
A bara lu alə kaajə gine.  
Singe a xili nu xungbo namanee tagi,  
a findi mange taa nan na e ya ma,  
kənə yakəsi a na konyiya kui.

<sup>2</sup> Kəs birin a wafe,  
a yaye nu a xərəs maxa.

A xanuntenye mu na sənən naxee a madunduma.  
A booree birin bara a yanfa, e findi a yaxuie ra.

<sup>3</sup> E bara Yuda bənsəs xanin konyiya kui,  
e a rayagaagi.  
Yakəsi a dəxəxi sie tagi, malabui yo mu na a bε.

A yaxuie a təcərəma.

<sup>4</sup> Mixi yo mu na Siyon kiraе xən ma sənən,  
sigafe salide.

Siyon xa naadəe birin bara kana,  
a xa sərəxədubəs təcərəfe,  
a xa gine dimedie sunnunfe.  
Siyon na fe xənənan kui.

<sup>5</sup> A yaxuie bara nō a ra, e fa lu bəjəesa kui.  
Alatala na ragirixi, Siyon xa fe jaaxie nan ma fe ra.

A gerefəe bara a xa die xanin konyiya kui.

<sup>6</sup> Siyon sənbə birin bara kana.

A xa kuntigie bara lu alə xeli,  
naxee mu jooge toma,

naxee bara tagan koyinma ya ra.

<sup>7</sup> Darisalamu xa yaagi nun a xa kui ifui kui,  
a bara a manəxun a xa se fanyie birin xa fe,

naxee nu na a yi ra temui dangixi.

A xa nama to sa a gerefəe bəlexə,  
a malima yo mu nu na.

A yaxuie naxa yele a xa kasarə ma.

<sup>8</sup> Darisalamu xa yunubi bara gbo,  
a bara findi səniyəntare ra.

Naxee birin nu a matəxəma,  
e na yofe a ma yakəsi.

A bara lu alə mixi mageli,  
a yaagi, a fa a yətə nəxun.

<sup>9</sup> Nəxəs nu na a xa dugi ma,  
kənə a mu a manəxun a xa fe rajənyi ma.  
Kasarə naxan a masətə, a magaaxu.  
Mixi yo mu na, naxan a madunduma.

*Siyon xa masenyi*

«Alatala, n ma marayaagi mato,  
barima n yaxuie bara xunnakeli sətə.»

*Annabi Yeremi xa masenyi*

<sup>10</sup> A yaxuie bara a xa se fanyi birin tongo.  
A si gbətəe to nə so ra a xa salide kui,  
naxee mu daxa e xa so naa.

<sup>11</sup> A xa nama birin bara kəntəfli baloe fende.

E bara e xa naafuli birin masara donse ra,  
alako e xa balo.

*Siyon xa masenyi*

«Alatala, n ma yaagi mato.

<sup>12</sup> Ala xa dangi mixi ratanga na fe mōcli  
ma.

Wo a mato xa n ma tōrē maniyē na fe ra,  
Alatala naxan dōxōxi n ma a xa xōnē kui.

<sup>13</sup> A bara te ragoro kelife koore, naxan  
bara n fate gan.

A bara gantanyi ti n bē, a yelē itala n  
santide.

A bara n nabira bōxi, a n halakixi lu naa.

<sup>14</sup> A bara n ma yunubie sare sa n kōn ma  
alo karafoe.

A bara n sēnbē xun nakana.

Alatala bara n sa n yaxuie bēlexē, naxee  
sēnbē gbo n bē.

<sup>15</sup> A bara n ma geresoe birin matutun,  
naxee nu na n bē.

A bara n yaxuie maxili,  
alako e xa n ma fonikee sēnbē kana.  
Alatala bara Yuda bōnsōe xa di halaki a  
naaxi ra.

<sup>16</sup> N na wafe yi tōrē nan ma, n yaye  
raminima e bē.

Naxan n madunduma, a gbilen limaniya  
fi ra n ma.

Na bara makuya n na.

N ma die bara halaki,  
barima yaxui sēnbē nu gbo n bē.

<sup>17</sup> Siyon bara a bēlexē itala,  
kōnō mixi yo mu na naxan a madun-  
duma.

Alatala bara yaamari fi Yaxuba  
dōxōbooree xa findi a gerefæ ra.

Darisalamu bara findi sēniyēntare ra e  
tagi.

<sup>18</sup> Alatala xa maragiri tinxin,  
barima n bara a xa yaamarie matandi.

Wo tan si birin, wo wo tuli mati,  
wo xa n ma tōrē mato.

N ma ginedimedie nun n ma fonike xēmē  
birin bara xanin konyiya kui.

<sup>19</sup> N bara n xanuntenye xili, kōnō e bara  
n yanfa.

N ma sērexēdubēe nun n ma forie bara  
faxa taa kui.

E faxi donse fende naxan nōma sēnbē di  
fide e ma.

<sup>20</sup> Alatala, n ma tōrē mato.

N bōjē mu rafanxi n ma,  
barima n a kolon n mēe ne i xa sēriyē ra,  
n findi matandila yati nan na.

Santidēgema mixi sōntō taa fari ma,  
fure jaaxi mixi faxama taa kui.

<sup>21</sup> Mixie bara n wa xui me,  
kōnō mixi yo mu na naxan n madun-  
duma.

N yaxuie birin bara n ma tōrē xa fe me,  
e bara pēlexin i bēlexē fōxi ra.

I bara fa lōxōe ra, i lōxōe naxan ma fe fala.  
A niya n yaxuie fan xa lu alō n tan.

<sup>22</sup> I xa e xa jaaxuja birin mato.

I xa a niya e fan na alō i a niyaxi n na ki  
naxē,  
n ma fe kobi rabaxi ma.  
N ma kōntōfilu wuya, n bōjē tōrōxi a gbe  
ra.»

## 2

*Hōrōmōbanxi xa kane*

*Annabi Yeremi xa masenyi*

<sup>1</sup> Alatala xa xōnē bara a niya  
kuye xa ifōrō Darisalamu xun ma.  
A bara barake ba Isirayila ma.

A to xōnō, a naxa Isirayila rabolo,  
a nu pēremā nama naxan ya ma.

<sup>2</sup> Marigi mu kinikini e ma.

A bara Yaxuba xa banxi birin kana,  
a bara Yudaya taa makantaxie rabira,  
a e xa mangēya masara yaagi ra a xa xōnē  
kui.

<sup>3</sup> A to xōnō e ma, a bara Isirayila sēnbē  
birin kana.

E yaxuie to nu e ixetēnfe,  
Ala bara tondi Isirayila malide.

Na xunnakanē bara lu alō tē soxi,  
a Yaxuba xa bōxi birin gan.

<sup>4</sup> A bara a xa xali suxu won xili ma  
alo won yaxui a rabama ki naxē.

A bara won bōnō sēnbē ra  
alo a findi won gerefā nan na.

A bara won ma mixi birin faxa,  
won nu pēlexinma naxee ra.

A xa xōnē bara lu alō tē  
naxan bara so Darisalamu hōrōmōbanxi  
kui.

<sup>5</sup> Alatala bara lu alō won yaxui.

A bara Isirayila nun a xa banxi fanyie  
birin kana.

A bara a xa yire makantaxie rabira.

A bara Yudaya xa kinikini nun sunnunyi  
xunmasa.

<sup>6</sup> A bara a sēnbē ramini na ma,  
a a xa mixie malande kana.

Alatala bara a niya

sali xungbe nun malabui ləxəs sali xa  
nəɛmu Siyon na.  
A bara mange nun sərəxədubə rayaagi a  
xa xənə kui.  
<sup>7</sup> Alatala bara makuya a xa sərəxəbade ra,  
a məs a xa yire səniyənxi ra.  
A bara Siyon banxi fanyie sa won yaxui  
bəlexə.  
Won yaxuie bara gere sənəxəs rate Alatala  
xa banxi kui.  
Na xui nu gbo ałɔ xui naxan itema sali  
ləxəs.  
<sup>8</sup> Alatala nan a panige a xa Siyon tete  
rabira.  
A mu siikə a rabafe ma.  
A bara tete fari nun a bunyi birin nabira.  
<sup>9</sup> A bara taa naadəe rabira bəxi,  
e balandee birin bara kana.  
Mangee nun kuntigie bara xanin namane  
gbətə ma.  
Səriye rabatufe mu na,  
xəəraya fan mu na namijənəməe bə.  
<sup>10</sup> Siyon forie dəxəxi bəxi, e de bara bobo,  
e bara xube maso e xunyie ma sunnunyi  
xa fe ra,  
e bara sunnun donmae ragoro e ma.  
Darisalamu ginədimədie bara e xun sin  
bəxi.  
<sup>11</sup> N yaye bara mini han, n bəjəe bara n  
təcərə,  
n sondonyi bara sunnun n ma jama xa  
gbaloe xa fe ra.  
Diməe nun diyərəe na faxafe taa kui.  
<sup>12</sup> Diməe a falama e ngae bə,  
«Donse nun minse sətəma minden?»  
E nu siga tuxunsan na ałɔ mixi  
maxənəxie,  
e bira taa kui kirae ra,  
e jəngi bolon e ngae bəlexə.  
<sup>13</sup> N fa munse falama i bə kərə?  
Siyon, i maniye mu na n be.  
N i madunduma di?  
I xa jaxankate bara gbo dangi baa ra.  
Nde nəma i rayalande?  
<sup>14</sup> I xa namijənəməe bara wule laamatun-  
yie masen,  
e mu i xa yunubi fiixə i bə,  
alako i naxa fa lu konyiya kui.  
E bara wo madaxu wule laamatunyie ra.  
<sup>15</sup> Dangi mixi birin e bəlexə bənbəma i  
ma,  
e kolinma, e e xunyie malintanma  
Darisalamu xa fe ra.

E a falama, «Singe yi taa tofanyi maniye  
mu nu na dunija,  
kənə yakəsi go?»  
<sup>16</sup> I yaxuie birin na wo mafalafe,  
e kolinma, e e jinyie maxinma wo xa fe  
ra,  
e nu a fala, «Won bara e xun nakana  
ałɔ won nu wama a xən ma ki naxə.  
Na bara səcəneya won bə.»  
<sup>17</sup> Alatala naxan panige, a na nan nabaxi.  
A bara a xa wəyenyi rakamali,  
a naxan masen temui xənnakuye.  
A bara kanari raba, a mu kinikini.  
A bara a niya i yaxuie xa i mayele.  
A bara i gerefæ sənbə ragbo yə.  
<sup>18</sup> Mixie na wafe Marigi ra e bəjəe birin  
na.  
Siyon jama, yaye ramini ałɔ xure.  
I naxa i malabu, i xa wa tun.  
<sup>19</sup> Keli, sənəxəs rate kəs ra.  
I bəjəe rayensen yə ałɔ ye, Marigi ya tote  
ra.  
I bəlexə ti a bə i xa die xa simaya xa fe ra,  
barima e na halakife kaame ra tunxunyie  
birin na.  
<sup>20</sup> Alatala, i ya ti i bara yi niya naxee ra.  
A lan ginee xa e xa die don, e naxee bari?  
A lan sərəxədubəe nun namijənəməe xa  
faxa Marigi xa hərəməbanxi kui?  
<sup>21</sup> Fonikee nun xəməxie, e birin lantanxi  
bəxi ma taa tunxunyie ra.  
N ma ginədimədie nun n ma səgetalae,  
santidəgəma bara e birin faxa.  
I bara faxə ti i xənə ləxəs.  
I bara e kən naxaba, I mu kinikini.  
<sup>22</sup> I bara n yaxuie malan n xili ma,  
ałɔ mixie malanma ki naxə sali ləxəs.  
Alatala xənə ləxəs, mixi yo mu lu, mixi  
fan mu a imini.  
N naxee xanu, n naxee ramə,  
n yaxuie bara e birin faxa.

## 3

*Təɔre nun Ala xa marafanyi  
Annabi Yeremi xa masenyi*

- <sup>1</sup> Mixi nan n na, naxan bara təɔre kolon  
Ala xa xənə saabui ra.
- <sup>2</sup> A bara n tongo kuye iyalanxi, a n naŋere  
dimi kui.
- <sup>3</sup> A n təɔrəma ləxəs birin.  
Danyi yo mu na n ma təɔre ma
- <sup>4</sup> A bara n naxəsi kelife n xunyi ma sa  
dəxəfe n sanyie ra.

A bara n xorie birin magira.

<sup>5</sup> A bara n tɔɔrɔ, a n nabilin naxankate ra.

<sup>6</sup> A bara n lu dimi kui alɔ singe ra mixi faxaxie.

<sup>7</sup> A bara n nabilin sansanyi ra,  
a yɔlɔnɔnɔnyi sa n ma, alako n naxa fa mini.

<sup>8</sup> N bara gbelegbele, n bara xili ti dɛmɛri ra,  
kɔnɔ a bara naadɛ balan n ma maxandi ma.

<sup>9</sup> A bara kira balan n ya ra gɛmɛ belebelee ra,

a n ti tɔɔrɛ kira xɔn ma.

<sup>10</sup> A bara lu alɔ sube xaaŋɛ naxan n mamɛfe burunyi,

alɔ yɛtɛ naxan a nɔxunxi n ya ra.

<sup>11</sup> A bara dunija ixutu n ma, a bara n kana.

<sup>12</sup> A bara a xa xali itala a a xa tanbɛe ti n na.

<sup>13</sup> A to a xa tanbɛe bɛjɛn, e naxa n bɔjɛ cɔcs.

<sup>14</sup> N bara findi n ma mixi birin ma mayele se ra,

lɔxɔɛ birin, e n findima e xa sigie ra.

<sup>15</sup> A bara n naluga nooge xɔnɛ ra,

a bara xɔnɛ findi n ma donse ra.

<sup>16</sup> A bara a niya n xa gɛmɛ xɔrie maxin,  
han n jinyie birin bara magira.

A bara n maboron xube xɔɔra.

<sup>17</sup> A bara bɔjɛsa makuya n na  
han fe fanyi mɔɔli birin bara neɛmu n na.

<sup>18</sup> Na nan a toxi n bara a fala,

«N ma fe bara kana.

Alatala bara n kuma se birin na n xaxili nu tixi naxee ra.»

<sup>19</sup> N bara n majɔxun n ma marayaagi ma,  
n bara n majɔxun n ma simaya naxasixi ma.

<sup>20</sup> N mu nɔma neɛmude n ma tɔɔre ma.

A xun bara masa han a bara ge n kuntinde.

<sup>21</sup> Kɔnɔ na birin kui, n nan n xaxili tima fe naxan na, a tan nan ya:

<sup>22</sup> Alatala xa hinne mu jɔnma,  
danyi yo mu na a xa xanunteya ma.

<sup>23</sup> A gbilenma a ra gɛɛsɛgɛ yo gɛɛsɛgɛ.  
«Alatala, i mu mɛɛma i xa mixie ra abadan!»

<sup>24</sup> N a kolon n bɔjɛ kui,

Alatala nan na n harige ra.

N xaxili tixi a tan nan na.

<sup>25</sup> Alatala fe fanyi rabama a fenma bɛ,  
naxan xaxili tixi a ra.

<sup>26</sup> Mixi lan a xa sabari Alatala ya i naxan fama a rakiside.

<sup>27</sup> A lanma adama xa tɔɔrɛ kolon a fonike tɛmui.

<sup>28</sup> A xa dundu, a xa dɔxɔ a xati ma,  
barima Alatala nan a ragirixi a ma.

<sup>29</sup> A xa a xun sin bɔxi, tɛmunde Ala fama nɛ a xa dube suxude.

<sup>30</sup> A xa a xɛrɛ ti mixi bɛ, naxan a ragarinma,  
a xa tin na yaagi ra.

<sup>31</sup> Marigi mu mixi ratutunma abadan.

<sup>32</sup> A na mixi nde tɔɔrɔ, a man fama nɛ hinnɛde a ra a xa fonisireya kui.

<sup>33</sup> A waxɔnfe xa mu a ra,  
a xa mixi rayaagi, a xa ibunadama tɔɔrɔ.

<sup>34</sup> Mixi na geelimanie tɔɔrɔ a jaaxi ra bɔxi kui,

<sup>35</sup> e na tinxintareya raba mixi ra Ala Xungbe ya i,

<sup>36</sup> e na mixi tɔɔrɛ a makiiti tɛmui,  
Alatala mu a birin toma xɛ?

<sup>37</sup> Nde nɔma fe ra, xa Ala xa mu a ragirixi?

<sup>38</sup> Fe fanyi nun fe jaaxi, a birin mu kelima Ala Xungbe xui xa ma?

<sup>39</sup> Munfe ra ibunadama a mawama,  
xa a tɔɔrɛ sɔtɔ a yɛtɛ xa yunubi saabui ra?

<sup>40</sup> Won xa won jɛrɛ ki mato, won xa a igbɛ,  
won xa gbilen Alatala ma.

<sup>41</sup> Won xa Ala maxandi won bɔjɛ birin na,

won xa won bɛlexɛ ite Ala bɛ naxan na koore ma.

### *Nama xa Ala maxandi*

<sup>42</sup> «Muxu xa yunubi nun matandi bara gbo,  
i fan mu dijɛxi muxu ma.

<sup>43</sup> I xa bɔjɛ xɔnɛ bara lu muxu fɔxɔ ra,  
i bara faxɛ ti, i mu kinikini.

<sup>44</sup> I bara nuxui ti won tagi,  
alako muxu xa maxandi naxa i li.

<sup>45</sup> I bara muxu findi suuti ra jnamaneɛ tagi.

<sup>46</sup> Muxu yaxuie birin bara e dɛ ibi muxu xili ma.

<sup>47</sup> Gaaxui nun bɔjɛ mini bara nɔ muxu ra,

50 han beenun Alatala xa a ya ragoro won ma.

51 N bara kinikini ginədimədie xa tɔɔre ma.»

### *Annabi Yeremi xa Ala maxandi*

52 Mixie bara n keri alɔ xɔni, hali n mu fe jaaxi yo rabaxi e ra.

53 E bara n nagoro kɔlɔnyi kui, e nu fa gəmee ragoro n ma.

54 Ye to din n xun na, n naxa a fala, «N bara lɔe!»

55 N naxa i tan Alatala xili kɔlɔnyi gbaata ma.

56 I fan naxa n xui mɛ n to a fala, «I naxa tondi n xui ramede. Yandi, n mali.»

57 N to i maxandi, i naxa i maso n na, i a fala n bɛ, «I naxa gaaxu.»

58 Alatala, i bara n ma fe suxu, i bara n nii rakisi.

59 Alatala, i a toxi e fe naxee niyaxi n na. I xa n ma nɔndi makenen.

60 I bara a to e kɔnkɔxi n ma ki naxe, e yanfanteya naxan birin xirima n xun ma.

61 Alatala, i bara e xui mɛ konbi ti ra, e yanfanteya naxan birin xirima n xun ma.

62 N gerefæ xe wɔyənyi nun e xa manɔxunyi na n tan nan fɔxɔ ra lɔxɔe birin.

63 A mato, xa e dɔɔxɔxi, xa e tixi, e n tan nan findixi e xa sigie ra.

64 Alatala, i xa n gbejɔxɔ e ma.

E naxan niyaxi n na, i xa na ragbilen e ma.

65 I xa e xaxili dɔnxu, i e danka, barakatarepia xa bira e fɔxɔ ra.

66 Alatala, i xa bɔjɛ xɔnɛ xa lu e fɔxɔ ra, i xa e ba dunija bende fuji fari.

## 4

### *Darisalamu jama xa naxankate*

1 Xεema mu yilenma sɔnɔn, a mu səniyen. Gəmə tofanyie bara ralantan yɛ taa tunxunye birin na.

2 Siyon die tide nu gbo alɔ xεema, kɔnɔ yakɔsi e tide bara xurun alɔ fejɛe naxee yailanxi bende ra.

3 Hali wulabare gine xijɛ fima a xa die ma, kɔnɔ n ma jama bara lu alɔ dingɛ naxee mu mixipa rakamalixi.

E kobi alɔ sɛgɛ.

4 Kaame bara a niya, diyore nenyi bara kankan a naxare.

Dimɛe taami maxɔrinma, kɔnɔ mixi yo mu e kima.

5 Naxee nu donse fanyi donma, kaame bara e rabira taa kui.

Naxee ramɔxi fe fanyi kui, e fa na nooge nan yegelenfe e bɛlexɛe ra.

6 N ma jama xa naxankate bara gbo dangife Sodomakae gbe ra, naxee halaki ya magire keran kui, mixi keran bɛlexɛ mu din e ra.

7 E xa mangɛdie nu tofan dangi xεema ra, e nu fixɛ dangi xijɛ ra.

E fate rayabu alɔ ye xɔɔra sinbonyi, e yatagi nu luxi nɛ alɔ diyaman.

8 Kɔnɔ yakɔsi e fate bara fɔɔrɔ dangi tige ra, e mu kolonma taa kui sɔnɔn. E kiri fatuxi e xɔrie ma, a bara xara alɔ bole.

9 Naxee faxa santidegɛma ra, e tan nan xun nu rafan dangi mixi birin na kaame naxee naxankatafe.

Kaamɛtɔee bara xɔsi, e taganxi, e mu donse yo sɔtɔma kɔrɛ.

10 Dingɛe, marafanyi nu na naxee bɛ, e bara e yɛtɛ xa die nin, e e don, alako e xa balo alibalawi kui.

11 Alatala xa xɔnɛ bara kamali. A bara a ralantan yɛ, a tɛ xuru Siyon, naxan bara yire tixie birin gan.

12 Bɔxi mangɛ mu la a ra, dunija mixie sese fan mu la a ra, xa yaxuie nɔma sode Darisalamu naadɛe ra.

13 Yi gbaloe kelixi a xa namijɔnmɛe xa yunubie nan ma, a nun a xa sərɛxɛdubɛe xa fe kobi rabaxie ma, e tan naxee tinxintɔee nii baxi.

14 Kɔnɔ yakɔsi e jɛremia taa kui alɔ dɔnxuie, mixi yo mu a bɛlexɛ dinma e ra

barima wuli naxan goroma e ma,  
a bara e findi səniyəntaree ra.

**15** Mixie luma gbelegbele ra,  
«Wo keli be! Wo tan mixi səniyəntaree!  
Wo keli be, wo keli be! Wo wo makuya  
muxu ra!»  
Na kui e naxa e gi sigafe ra jamanee ma.  
Naakae fan bara a fala,  
«E mu luma muxu xənyi kərə!»

**16** Alatala yətə yati nan e rayensen ye,  
a mu fa a cəxə saxi e xən ma sənən.  
A bara binyə ba sərəxədubəe yi,  
xunnakeli mu na forie be sənən.

**17** Muxu bara mali nde mame,  
kənə mixi yo mu fa.  
Muxu bara muxu ya ti kira ra han muxu  
ya bara rafçorə,  
kənə si yo mu fa muxu ratangade.

**18** Muxu yaxuie nu muxu jərə ki birin  
toxi,  
alako muxu naxa fa mini taa kui.  
Muxu xa fe danyi nu bara makərə,  
ləxəs gbegbe mu nu luxi muxu be sənən,  
barima muxu xa fe danyi nu bara ge a  
lide.

**19** Muxu kerimae nu xulun dangi səgəe ra,  
naxee na koore ma.  
E naxa muxu keri han geyae fari,  
e e nəxun muxu ya rə, e muxu mame  
burunyi.

**20** E naxa muxu rakisima fan suxu, Ala xa  
Mixi Sugandixi.  
Won nu bara a fala a xa fe ra,  
«Muxu yiriwama ne a niini bun ma  
jamanee tagi.»

**21** I tan Edon jama naxan sabatixi Usu  
bəxi ma jəlexin yire,  
yakəsi i na səewə kui,  
kənə i fan xa kiiti waxati na fafe.  
I fama ne jaxankate nun yaagi sətəde.

**22** Siyon jama, a gbe mu luxi i xa  
jaxankate xa dan.  
Ala mu i xa konyiya rabuma,  
kənə i tan Edon jama,  
Alatala fama ne i makiitide i xa yunubie  
ma,  
a xa i jaxankata nee xa fe ra.

## 5

*Nama jaxankataxi xa sali  
Nama xa Ala maxandi*

**1** Alatala, muxu xa təɔrə mato, muxu xa  
yaagi igbe!  
**2** Xərəe bara muxu ke tongo.  
Mixie bara sabati muxu xa banxie kui,  
muxu kolonmae mu naxee ra.

**3** Muxu bara findi misikiinə babataree ra,  
muxu ngae bara lu alə kaajə ginəe.

**4** Muxu mu nəma muxu xa ye minde,  
fo muxu xa a sara kəbiri ra.  
Muxu mu nəma muxu xa yege fan gande,  
fo muxu xa a sara.

**5** Muxu jaxankatamae dəxəxi muxu fari.  
Muxu bara tagan, malabui yo mu na.

**6** Muxu bara muxu bəlexə itala Misira nun  
Asiriya biri ra,  
alako e xa muxu ki taami ra.

**7** Muxu babae bara yunubi raba,  
kənə e mu na dunija sənən.  
Muxu tan nan fa e xa fe kobie təruŋəs  
xaninfe.

**8** Konyie nan fa tixi muxu xun ma,  
mixi yo mu na naxan muxu bama e yi ra.

**9** Muxu baloe fenma wula i gaaxui kui,  
barima santidəgema kanyie na yire birin.

**10** Kaame bara muxu susxu.

**11** Muxu yaxuie bara e waxənfe raba  
Siyon nun Yudaya ginədimədie ra.

**12** E bara kuntigie gbaku wurie ma, e  
binyə ba forie yi.

**13** Fonikee mengi dinma,  
e yege maxanin han yege kote bara bira e  
ma.

**14** Forie bara ba e malanfe,  
fonikee fan bara ba jaxajaxafe.

**15** Muxu bərəe bara ba səewafe,  
muxu xa xulunyi bara masara sunnunyi  
ra.

**16** Xunnakeli bara ba muxu yi,  
muxu bara makinikini muxu xa yunubie  
xa fe ra.

**17** Na nan a toxi, muxu bərəe təɔrəxi,  
muxu ya fan bara rafçorə.

**18** Siyon geya bara findi gbengberenyi ra,  
a bara findi xulumasee majərəde ra.

**19** Kənə i tan, Marigi Alatala, i tan nan  
mange ra təmvi birin.  
Danyi mu na i xa mangəya ma,  
keli lanfanmae ma, sa dəxə lanfanmae  
birin na.

**20** Munfe ra, i fa neemuxi muxu ma yi  
məcli ra,  
ka i muxu rabəpinma ne muxu xa simaya  
birin kui?

<sup>21</sup> Alatala, muxu ragbilen i ma,  
muxu xa fa i ma alo a singe.  
<sup>22</sup> I mεexi ne muxu ra kerenyi ra?  
I xcma ne muxu ma abadan?

## Ala xa masenyi Annabi Esekiyeli bε Masenyi nde yi Kitaabui xa fe ra

Annabi Esekiyeli findixi Ala xa namijōnmē nan na Yudaya bɔxi ma. Ala nu bara nate tongo Yudayakae birin xa xanin konyiya kui Babilōn bɔxi ma, alɔ a naxan naba Isirayilakae ra naxee nu sabatixi kɔɔla mabiri. Na birin fatanxi e xa yunubie nan ma.

Ala mu na rabaxi təmui kerēn xa ra. A naxa a ragiri Babilōnkae xa jama saxan xanin ne fu nun soloferē bun ma, beenun e xa Darisalamu kana kerēnyi ra. Annabi Esekiyeli nu na jama firin nde ya ma, naxan sabati Babilōn.

Na jama a majɔxun ne a e mu buma konyiya kui. E xa diine mixie nu a falama ne e bε, a e gbilenma ne e xɔɔyi heeri kui. Kɔnɔ Ala naxa a masen e bε Annabi Esekiyeli saabui ra, a e mu gbilenma mafuren mafuren e xa yunubie xa fe ra. E xa kuye batui nan a niyaxi e xa xanin Babilōn bɔxi ma, e xa Ala xa naxankate xungbe sɔtɔ konyiya kui.

Kɔnɔ Ala xa namijōnmē xa masenyi mu danma mənni xε. Annabi Esekiyeli naxa a masen e bε a Ala fama na kaabanakoe rabade e ragbilenfe ra Darisalamu. A naxε Alatala Xaxili Səniyənxi fama ne gorode e ma, a a niya e xa tuubi, e man xa Ala xa marafanyi kolon e bɔjε kui. A ngaxakerenyie gbegbe mu nu laxi na masenyi ra, kɔnɔ ndee naxa e xaxili ti na xibaaru fanyi ra, e e tunnabεxi na kui.

Annabi Esekiyeli naxa a masen e bε, Ala fama a xa hɔrɔmɔbanxi tide a firin nde ra ki naxε. Na tide nu gbo Isirayilakae bε. Babilōnkae to e xa salide xungbe kana, e naxa a majɔxun Ala nu bara a rabolo. Yi kitaabui nu a masenma ne e bε a Ala nu bara e rabolo e xa yunubie xa fe ra, kɔnɔ a mu tondima e raminide na naxankate kui, a e rakisi. Ala tantu, mixi naxan Ala xa heeri fenma, a a toma ne. Ala sago nan na ki.

Ala xa won mali birade a xa kira fɔxɔra, kira naxan won xaninma ariyanna. Amina.

## Ala xa masenyi Annabi Esekiyeli bε

*Ala a yεtε masenfe Annabi Esekiyeli bε*

<sup>1</sup> Ne tongo saxan nde, a kike naani nde, xi suuli nde ra, n nu na Isirayilaka susuxie ya ma Kebara xure fe ma. Koore naxa rabi, n naxa Ala xa laamatunyi to. <sup>2</sup> Na ne nu findixi Yudaya Mange Yehoyakini xa ne suuli nde nan na konyiya kui. Na xi suuli nde <sup>3</sup> Alatala naxa masenyi ti n tan sereχedube Esekiyeli bε, Busi xa di. N nu na Kalidi bɔxi nan ma Kebara xure fe ma. Alatala xɔnyε nu na n ma.

<sup>4</sup> N naxa turunnaadε to kelife kɔɔla mabiri, nuxui xungbe yanbama naxan nabilinxı naiyalanyi magaaxuxi ra. A xorı nu luxi ne alɔ wure raxunuxi. <sup>5</sup> Daalise naani nu na na te xɔɔra. E nu maniyaxi xemee nan na, <sup>6</sup> kɔnɔ yatagi naani nun gabutenyi naani nan nu na kankan ma.

<sup>7</sup> E sanwurie nu tinxin, e sanbɔnbɔlae nu maniyaxi ninge toree nan na naxee yanbaxi alɔ wure gbeeli. <sup>8</sup> Mixi bεlexεe nu na e bε e gabutenyie bun ma e sεeti naanie ma. Yatagie nun gabutenyie nu na e naani birin ma, <sup>9</sup> e gabutenyie nu dɔxɔxi e bore ra. Na ki e mu nu e ya ragbilenma sigafe ra, e nu siga yare tun.

<sup>10</sup> E yatagie nu na yi ki ne: yatagi adama daaxi, yatagi yεtε daaxi, yatagi ninge daaxi, nun yatagi sεgε daaxi nan nu na kankan bε. <sup>11</sup> E yatagie nu na na ki ne. Gabutenyi naani nu na kankan ma. Firin na sεeti kerēn ma, naxee nu italaxi e bore fe ma. Gabutenyi firin nan fan nu e fatee makotoxi.

<sup>12</sup> Kankan nu biraxi Ala Xaxili nan fɔxɔra. Na kui, e mu nu e ya ragbilenma, e nu fa siga yare tun. <sup>13</sup> Na daalisee lahale nu luxi ne alɔ te wolee nun te fulefulee. Na te yanbaxi nu a lintanma na daalisee longori ra alɔ seyamakɔnyie. <sup>14</sup> Na daalisee nu siga e gi ra, e xulun alɔ seyamakɔnyi.

<sup>15</sup> N to nu yi daalisee matofe, n naxa sanyi radigilinxı kerēn to bɔxi ma kankan sεeti ma. <sup>16</sup> Nee nu yanbama alɔ diyaman,

e birin nu maniya. E rafala ki nu luxi ne alo sanyi radigilinx nu na sanyi radigilinx gbete kui. <sup>17</sup> E ne sigama, e nu e nerema e setti naani nan ma, e mu nu e mafindima e xa nere kui. <sup>18</sup> E nu ite, e tofan, e luxi alo yae nu na e be.

<sup>19</sup> Daalisee na e nere, e sanyie fan e nere. E na te koore ma, e sanyie fan te.

<sup>20</sup> Ala Xaxili nu siga dede, e fan nu birama ne a foch ra, a nun e sanyie, barima na daalisee xaxili nu na e sanyie nan kui.

<sup>21</sup> Na daalisee na siga, e sanyie fan siga. Daalisee na ti, e sanyie fan ti. Daalisee na te koore ma, e sanyi fan te, barima na daalisee xaxili nu na e sanyie nan kui.

<sup>22</sup> Koore walaxe tofanyi alo diyaman nu italaxi e xun ma. <sup>23</sup> Na daalisee gabutenyi firin nu italaxi e bore setti ma, gabutenyi firin nu e fate makotoxi. <sup>24</sup> E e nere temui naxe, xui nde nu minima alo baa moronyi xui, alo Ala Senbema xui, alo soori gaali xui. Daalisee na ti, e nu fa e gabutenyie iso.

<sup>25</sup> Na temui xui nde naxa mini koore walaxe fari naxan nu na daalisee xun ma, e gabutenyie isoxi. <sup>26</sup> Se nde nu na na koore walaxe fari naxan nu luxi alo kibanyi naxan yailanxi diyaman na. Se nde nu na kibanyi kui naxan nu maniyaxi adamadi nde ra. <sup>27</sup> A kanke nu yanbama alo wure raxunuxi, a sanyie fan nu yanba alo te. Naiyalanyi magaaxuxi nu na a rabilinyi birin ma. <sup>28</sup> A yanbe nu luxi ne alo senkui naxan minima koore ma tune furu temui. N to na to, n naxa bira n na n yatagi rafelen boxi ma, n naxa xui nde me.

## 2

### Alatala Annabi Esekiyeli xeeje

<sup>1</sup> Alatala naxa a masen n be, «Adamadi, keli, n xa masenyi ti i be.» <sup>2</sup> A fefe na woyenyi fala n be, Xaxili Seniyenxi naxa goro n ma, a n ti n sanyie xun ma. N naxa a xui me a falafe ra n be, <sup>3</sup> «I tan adamadi, n tan nan i xeefe Isirayilakae ma, naxee bara muruta n ma, kelife e benbae xa temui ma han yi waxati. <sup>4</sup> N i xeeema naxee xon, e tuli xoroxo. I xa a fala e be, «Alatala yi masenyi nan tixi.» <sup>5</sup> Bonsoe murutaxi nan e ra, kono e fama

ne a kolonde namijonme nde bara lu e ya ma, hali e tondi i xui suxude. <sup>6</sup> I tan adamadi, i naxa gaaxu e ya ra, i naxa kontofili e xa woyenyi xa fe ra, hali na birin fa findi toore ra i be, e fa lu alo talie. I naxa gaaxu na bonsoe murutaxi ya ra.

<sup>7</sup> Fo i xa n ma masenyi ti e be, hali e tondi e tuli matide i ra e xa matandi kui. <sup>8</sup> Kono i tan adamadi, i xa i tuli mati n xui ra, i naxa muruta alo yi bonsoe a rabama ki naxe. I xa i de rabi, i xa donse don n naxan soma i yi ra.»

<sup>9</sup> Na temui n naxa belexe italaxi nde to n ya i, keedi maflinxi nu na a kui. <sup>10</sup> A naxa a itala n ya i, sebeli nu tixi a kui nun a fari naxan toore xoroxe xa fe masenma.

## 3

### Annabi Esekiyeli xa xeejaya

<sup>1</sup> Alatala naxa a masen n be, «Adamadi, i xa yi keedi don, i sa masenyi tife Isirayila bonsoe be.» <sup>2</sup> Awa, n naxa n de rabi, a naxa na keedi raso n de kui. <sup>3</sup> A man naxa a masen n be, «Adamadi, i xa yi keedi birin don n naxan soxi i yi ra.» N to a don, a nu joxun n de i alo kumi.

<sup>4</sup> Na temui Alatala naxa a masen n be, «Adamadi, siga Isirayila bonsoe yire, i sa n ma masenyi ti e be.» <sup>5</sup> N mu na i xeefe nama xa ma, i mu naxan xa xui xoroxe mema. N bara i xee Isirayila bonsoe nan ma. <sup>6</sup> N mu na i xeefe bonsoe wuyaxi xa ma, i mu naxee xa xui falama, i mu naxee xa xui mema. Xa a sa li n i xee ne nee fan ma nu, e i xui suxuma ne keren na. <sup>7</sup> Kono Isirayila tan mu wama a tuli matife i ra, barima e mu tinma n ma masenyi ra. E xaxili xoroxo, matandi bara e boje suxu.

<sup>8</sup> Kono n i ya xoroxoma ne dangife e tan na, n i xa limaniya xun masama ne. <sup>9</sup> N a niyama ne i xa i tunnabexi alo fanye, i xa senbe seto naxan xoroxo alo geme. I naxa gaaxu e ya ra, i naxa ifu e ya i de, hali e to findixi bonsoe murutaxi ra.»

<sup>10</sup> Alatala naxa a masen n be, «Adamadi, I tuli mati n ma masenyi ra n naxan masenfe i be. I xa e ragata i boje ma. <sup>11</sup> Yakosi i xa siga i xa jama yire, naxan na konyiya kui, i sa woyen e ra. I xa a fala e be, «Ala xa masenyi nan ya.» Xa e sa e tuli mati ba, xa e mu e tuli mati ba, i tan xa n ma masenyi ti.»

<sup>12</sup> Na temui Alatala Xaxili naxa n tongo, n naxa xui nde mε n xanbi ra a falafe ra, «Matçħoε na Alatala nōrε kanyi bε a sabatixi dənnaxε!» <sup>13</sup> N naxa na daalisee gabutenyie xui mε e garinfe e bore ra, a nun e sanyi digilinxie xui. Na senbe gbo. <sup>14</sup> Ala xaxili naxa n nate koore ma, a n xanin. Xōnε nu bara n bōjε rate, kōnɔ Ala xōnye naxa nō n na. <sup>15</sup> Na kui n naxa n ma jama li naxan nu na konyiya kui Teli Abibi taa kui Kebara xure fε ma. N naxa xi solofera raba e tagi, n nakorixi kōfu.

<sup>16</sup> Xi solofera to dangi, Alatala naxa yi masenyi ti n bε, a naxe, <sup>17</sup> «Adamadi, n bara i findi Isirayila bōnsōe kantama ra. I na n ma masenyi mε, i xa na fala e bε. <sup>18</sup> N na a masen mixi jaaxi bε, «I faxama nε,» xa i mu a rasi a xa gbilen fe jaaxi fōxɔ̄ ra alako a xa kisi, n a faxama nε a xa yunubi xa fe ra. Na kui n a nii sare maxorinma i tan nan ma. <sup>19</sup> Kōnɔ xa i bara a rasi, a fa lu a mu a yete ragbilen n ma, a faxama nε a xa yunubi kui, kōnɔ a lima nε i tan nii bara rakisi.»

<sup>20</sup> «Xa tinxintōe nde sa gbilen tinxinyi fōxɔ̄ ra, a kira gbete suxu, n a tōrōma nε na kira xōn, alako a naxa fa faxa. Xa i mu a rasi, a faxama nε a xa yunubi kui. A xa wali fanyie birin luma nε fu. Na kui n a nii sare maxorinma i tan nan ma. <sup>21</sup> Kōnɔ xa i bara a rasi alako a naxa yunubi raba, a fa a tuli mati i ra, a kisima i tan nan saabui ra. Na kui i bara i yete fan nakisi.»

<sup>22</sup> Alatala xōnye nu na n ma menni, a fa a masen n bε, «Keli, mini fili ma. N sa wōyεnma i bε menni nε.» <sup>23</sup> N naxa keli, n siga fili ma. Menni n naxa Alatala xa nōrε to, alɔ̄ n a toxi Kebara xure dε ra ki naxe. N naxa n yatagi rafelen bōxi ma. <sup>24</sup> Alatala Xaxili naxa so n bōjε kui, a naxa n nakeli. A naxa a masen n bε, «Siga i xōnyi, i so banxi, i naade balan i yete xun na. <sup>25</sup> I tan Adamadi, e i xirima nε luuti ra alako i naxa so jama ya ma. <sup>26</sup> N i nənyi xirima nε, alako i naxa nō sese falade na bōnsōe murutaxi bε. <sup>27</sup> Kōnɔ n nε wōyεnma i bε, n i nənyi fulunma nε, alako i xa a fala e bε, «Wo Marigi Alatala yi nan masenxi wo bε.» Xa a naxan kēnēn, a xa na ramε. Xa a mu naxan kēnēn, a xa na lu na. Bōnsōe murutaxi nan e ra.»

## 4

*Darisalamu suxuxi*

<sup>1</sup> «I tan adamadi, i xa walaxε bēndε daaxi tongo, i fa pirinti korin a ma naxan misaalixi Darisalamu taa ra. <sup>2</sup> I xa se ndee yailan na walaxε rabilinyi ma naxan misaalixi gere ra Darisalamu xili ma. Bēndε nde malan misaali ra yaxuie fama tede tētē ra naxan fari. Wuri die tongo naxee misaalixi wurie ra yaxuie naxee rawalima naadε kanafe ra. Yonkindee yailan misaali ra yaxuie luma dənnaxε. <sup>3</sup> Wure nde ti i tan nun na walaxε tagi. Na xa findi misaali ra Darisalamu suxuma ki naxe. A xa findi tōnxuma ra Isirayila bōnsōe bε.»

<sup>4</sup> «I xa i sa i kōcla sēeti ma na walaxε ya i. Na misaalima Isirayila xa yunubie nan na, naxee luma i ma i xa xi xasabi. <sup>5</sup> I xa xi xasabi lanma e xa yunubi raba nε xasabi nan ma. Na findixi xi kēmε saxan xi tongo solomanaani nan na. Isirayilakae xa yunubi kote dōxōma i xun ma na ki nε.»

<sup>6</sup> «I na gε na rabade, i man xa i sa i yirefanyi sēeti ma. Na kui i xa Yuda bōnsōe xa yunubi kote tongo xi tongo naani bun ma, naxan a masenma e lu yunubi raba ra na nε nan na. <sup>7</sup> I xa i ya ti na walaxε ra, i i bēlexε itala, i wōyεn Darisalamu bε n xili ra. <sup>8</sup> N i xirima nε luutie ra alako i naxa fa i mafindi i sēeti nde ma, han i gε na waxati rakamalide.»

<sup>9</sup> «Məngi xōrie, toge, tenge, nun na maniyε tongo, i e sa se sase kui taami yailanfe ra i bε na waxati. I fama nε na donde i saxi i sēeti ma na xi kēmε saxan xi tongo solomanaani bun ma. <sup>10</sup> I xa na donse maniya giramu kēmε firin, kēmε firin ma, i naxan donma lōxɔ̄ yo lōxɔ̄ a waxati ma. <sup>11</sup> I xa ye fan litiri tagi maniya, i naxan minma lōxɔ̄ yo lōxɔ̄ a waxati. <sup>12</sup> I xa taami yailan na mengi ra jama ya xōri. I na gan mixi gbi ra.»

<sup>13</sup> Na temui Alatala naxa a masen, «Na kui Isirayilakae fama nε taami səniyentare donde jamanε gbete tagi, n e rayensenma dənnaxε.» <sup>14</sup> N naxa a yaabi, «N Marigi Alatala astōfulahi! N tan luma səniyenyi nan kui. Kabi n dimedi temui n mu sese raharamuxi don, alɔ̄ sube naxan faxaxi a yetε ma, xa na mu

a ra sube naxan iboɔxi sube xaane nde saabui ra.» <sup>15</sup> Na nan a ra, a naxa a fala n bε, «Awa yire, i i xa taami ganma ninge jaŋe nan fari, n bara mixi gbi fe lu na.»

<sup>16</sup> Na temui a naxa a fala n bε, «Adamadi, n mu tinma baloe xa Darisalamu li. Taakae fama donse nun ye sɔtɔde a xuri xuri nan na, e fa lu tɔɔre nun kɔntɔfili kui. <sup>17</sup> Baloe nun ye xurunma ne e yi, e fate jɔn e gaaxu e bore tofe ra. Na birin e lima e xa yunubi nan xa fe ra.»

## 5

### *Isirayila xa jaxankate*

<sup>1</sup> «I tan adamadi, i xa i xunyi nun i dexabe bi. I na ge na rabade, i xa na xunsexε nun na dexabe itaxun dɔxɔ saxan na. <sup>2</sup> Darisalamu xa suxui xi kɔnti na ge kamalide, i xunsexε nun dexabe dɔxɔ kerent gan taa pirinti ma. I xa dɔxɔ kerent maxaba santidegema ra pirinti rabilinyi ma. I xa dɔxɔ kerent woli koore ma, foye xa a rayensen. Na birin a masenma ne n fama i keride santidegema ra ki naxe. <sup>3</sup> Kɔnɔ i xa xunsexε dondoronti tongo, i nee nɔxun i xa dugi kui. <sup>4</sup> I man xa xunsexε nde woli te xɔora, naxan a masenma yi jaxankate fama ne dinde Isirayila bɔnsɔe birin na.»

<sup>5</sup> «N tan Marigi Alatala nan yi masenxi: Darisalamu nan ya n naxan dɔxɔ sie tagi. Namanee nan na a rabilinyi birin ma. <sup>6</sup> Kɔnɔ a bara muruta n ma seriye nun n ma yaamarie ma a xa jaaxuna kui. A bara a kobe raso n na, a gbilen n fɔxɔ ra.»

<sup>7</sup> «N tan Marigi Alatala nan yi masenxi: Wo bara jaaxu dangife wo dɔxɔbooree birin na. Wo to mu tinxi birade n ma kira fɔxɔ ra, wo mu n ma seriye suxu. Hali wo dɔxɔbooree xa seriye, wo mu a binyama.»

<sup>8</sup> «N tan Marigi Alatala nan yi masenxi: N tan bara ti wo kanke Darisalamukae. N fama ne wo jaxankatade sie ya xɔri. <sup>9</sup> Wo to bira kuye xɔnxi batufe ra, n fe rabama ne wo ra n mu naxan singe rabaxi, n mu naxan nabama yare. <sup>10</sup> Wo babae fama ne e xa die donde, wo xa die fama ne e babae donde. N wo jaxankatama na ki ne, naxee luxi n fa e rayensen jamanee ma.»

<sup>11</sup> «N tan Marigi Alatala n bara n kali: Wo to n ma hɔrɔmɔbanxi rafe kuye jaaxie ra, wo fa batui raba n naxan xɔnxi, n na n ma hinne bama ne wo yi ra, n mu kinikinima wo ma, n mu wo rakisima fefe ma. <sup>12</sup> Wo xa jama dɔxɔ kerent faxama ne wuganyi nun kaame ra. A dɔxɔ firin nde faxama santidegema nan na taa fari ma. A dɔxɔ saxan nde rayensen ye jamanee ma, n e keri santidegema ra.»

<sup>13</sup> «Na temui, n ma xɔnε danma ne. N gbe fama ne jɔxɔde na kui. N na xɔnɔ e ma na ki, e fama ne a kolonde n tan Alatala bɔjɛ na ki naxe. <sup>14</sup> N i findima yire kanaxi nan na, si gbete na naa to, e fa wo mabere. <sup>15</sup> N na ge wo jaxankatade n ma xɔnε kui, e fe paaxi falama ne wo xun ma, e wo konbi. Wo findima masenyi magaaxuxi nan na sie be naxee na wo rabilinyi. Wo Marigi Alatala xui nan na ki.»

<sup>16</sup> «N na n ma xali faxatise wolima ne wo ma, naxan lanxi kaame ma. Nee wolima ne alako n xa wo sɔntɔ. N luma ne wo xa kaame xun masa ra, wo xa baloe xa jɔn feo. <sup>17</sup> N kaame radinma ne wo ma, n sube xaaŋɛ xεɛma ne wo yire. Na birin wo xa die sɔntɔma ne. Wuganyi, faxε, nun gere mu jɔnma wo tagi. Wo Marigi Alatala xui nan na ki.»

## 6

### *Naxankate geyae fari*

<sup>1</sup> Alatala naxa yi masenyi ti n bε, <sup>2</sup> «Adamadi, i ya rafindi Isirayila geyae ma, i xa n xui radangi e ma. <sup>3</sup> I xa a fala, Isirayilakae, wo wo tuli mati wo Marigi Alatala xa masenyi ra. N naxe wo tan naxee na geyae fari nun gulunbae kui, n fama ne wo sɔntɔde santidegema ra, n wo xa kuye batudee kana. <sup>4</sup> Wo xa serexbadee kanama ne, wo xa surayi serexbadee yensen, wo faxa wo xa kuyee ya xɔri. <sup>5</sup> N wo tan Isirayilakae binbie luma ne na serexbadee rabilinyi, wo xɔrie rayensenma ne naa. <sup>6</sup> Wo sabati dεde, wo xa taae nun wo xa batudee kanama ne. Wo xa serexbadee nun wo xa kuyee butuxunma ne, wo xa surayi serexbadee rabira. Wo xa wali birin xun nakanama ne. <sup>7</sup> Mixi gbegbe na faxa wo

ya ma, wo fama a kolonde a Alatala na n tan nan na.»

<sup>8</sup> «Kōnō n wo dōnxōe ratangama nē santidegema ma, n fa wo lu namanee ma. <sup>9</sup> Na temui wo xa mixi naxee xaninx konyiya kui, e fama nē rature n ma. E fa e xa yanfanteya kolon n mabiri, e xa bire kuyee fōxō ra, na birin bara n bōne tōrō. E na fahaamui sōtō e xa jaaxuna ma, e bōne fan tōrōma nē. <sup>10</sup> Na temui e a kolonma nē a Alatala na n tan nan na. N mu wōyēnxi fufafu ra n to yi gbaloe fe fala e bē.»

<sup>11</sup> «Wo Marigi Alatala xa masenyi nan ya: Wo wo bēlexe bōnbō, wo wo sanyi ramaxa, a falafe ra, Isirayila bōnsōe xa jaaxuna birin bara a niya e xa faxa gere, kaame, nun wuganyi ra. <sup>12</sup> Naxee makuya, wuganyi nan nee faxama. Naxee makōrē, nee faxama gere nan kui. Naxee na ratanga na gbaloe ma, kaame nan nee fan faxama. N na n ma xōne fulunma nē e xili ma. <sup>13</sup> E na e xa mixi binbie to e xa kuyee sēti ma na serexebadee yire geyae fari wurie bun ma e nu surayi fanyi ganma dēnnaxe serexē ra e xa kuyee bē, e a kolonma nē a n tan nan na Alatala ra. <sup>14</sup> N fama nē n bēlexe italade e xili ma, e xa bōxi fa kana kelife gbengberenyi ma han Dibila. Na kui e a kolonma nē a n tan nan na Alatala ra.»

## 7

### *Isirayila xa fe rajōnyi*

<sup>1</sup> Alatala naxa a masen n bē, a naxē, <sup>2</sup> «I tan adamadi, wo Marigi Alatala xui nan yi ki Isirayila bōnsōe bē, ‘Wo xa fe rajōnyi bara wo xa bōxi tunxun naani birin li! <sup>3</sup> A gbe mu luxi n xa n ma xōne radin wo ma, wo xa wo xa wali jaaxi sare sōtō, wo xa fe xa jōn. <sup>4</sup> N mu kinikinima wo ma fefe ma. N wo xa wali kobi birin nagbilenma nē wo ma. Na kui wo fama nē a kolonde n tan nan na Alatala ra.»

<sup>5</sup> «Wo Marigi Alatala xui nan yi ki, wo xa gbaloe magaaxuxi bara wo li. <sup>6</sup> Wo xa fe rajōnyi bara fa, a bara wo yire li, a bara keli wo xili ma! <sup>7</sup> Fe xōrōxōe bara wo li, wo tan naxee sabatixi Isirayila bōxi ma. N ma kiiti lōxōe bara fa. Sēewē bara masara kontōfili ra wo xa geyae fari. <sup>8</sup> A gbe mu luxi n xa n ma xōne radin wo ma a jaaxi ra. N wo makiitima nē wo

xa wali jaaxi xa fe ra, n wo xa yunubie sare ragbilen wo ma. <sup>9</sup> N mu kinikinima wo ma fefe ma. N wo xa wali kobi birin nagbilenma nē wo ma. Na kui wo fama nē a kolonde n tan nan na Alatala ra.»

<sup>10</sup> «Na lōxōe nan yi ki! Gbaloe bara ramini alō fuge minima sansi wuri ma ki naxē. Wo xa yete igboja bara dangé. <sup>11</sup> Wo xa fe kobi bara findi luxusinyi ra n bēlexe kui. Nama yo mu luma wo xōnyi, e harige birin jōnma nē. <sup>12</sup> Kiiti waxati bara fa, na lōxōe bara a li. Saresoe naxa sēewa, saremati naxa sunnun, barima Alatala xa xōne na tefe jama birin xili ma. <sup>13</sup> Saresoe mu sese fima sarematie ma e xa dunijēigiri kui, barima Ala xa nate mu masarama. E birin faxama nē e xa yunubie xa fe ra. <sup>14</sup> Hali e sara fe, e gere fe yailan, mixi yo mu sigama gere sode barima n ma xōne bara din e birin na sinnanyi ma.»

<sup>15</sup> «Gere na taa fari ma, wuganyi nun kaame na taa kui. Naxan na daaxa na faxama gere nan kui, naxan na taa kui na kanyi faxa kaame nun wuganyi ra. <sup>16</sup> Naxee na ratanga na ma, nee sa e nōxunma geyae nan fari. E wama nē alō kolokonde e xa yunubie xa fe ra. <sup>17</sup> E sēnbē jōnma nē, e xinbie rakori. <sup>18</sup> E sunnunyi dugi nan nagoroma e ma, e e xunyi nun e dēxabe bi yaagi kui. <sup>19</sup> E gbeti nun xēema wolima nē tande alō se seniyēntare, kōnō na sese mu findima kisi ra e bē Ala xa xōne lōxōe. Na naafuli mu findima donse ra e bē, barima a findi nē e ratantanse ra. <sup>20</sup> E nu bara jēlexin e xa xunmase fanyie ra, e naxee rawalixi kuye jaaxie yailanfe ra. Na kui n nee findima nē se seniyēntaree ra, <sup>21</sup> n nee so e yaxui jaaxie yi ra naxee e rawalima fe kobi ra namanē ma. <sup>22</sup> N na n kobe soma nē e ra. E fama nē sode n ma hōrōmōbanxi kui, e fe seniyēntare raba naa, e n ma see muja.»

<sup>23</sup> «Yōlōnxōnyie xa yailan, barima wo xa bōxi rafexi suute nun faxetie nan na. <sup>24</sup> N mixi jaaxie nan nafama kelife namanē ma, alako e xa wo xa banxie tongo, e xa wo rayaagi, e xa wo xa batudee mabere. <sup>25</sup> Fe xōrōxōe na wo li, wo bōnēsa fenma nē, kōnō wo mu na toma fefe ma. <sup>26</sup> Gbaloe luma fa ra nē

a bore fɔxɔ̄ ra. Wo luma nε fe xɔrɔxɔ̄s me ra. Wo xibaaru fanyi fenma nε namijɔ̄nme ra, kɔ̄nɔ̄ marasi yo mu luma serexedubee nun forie yi ra. <sup>27</sup> Mange luma nε sunnun na, a xa kuntigie nimisa, a xa jama birin seren gaaxui kui. N e makiitima e jere ki nan ma, alo e darixi a ra ki naxe. Na temui e a kolonma nε n tan nan na Alatala ra.»

## 8

### *Kuye batufe Ala xa hɔrɔmɔ̄banxi kui*

<sup>1</sup> A jε senni nde, kike senni, xi suuli nde ra, n nu dɔ̄xɔ̄xi n ma banxi nan kui, Yuda forie fan nu na n seeti ma. Na temui Muxu Marigi Alatala naxa a senbe masen n bε. <sup>2</sup> N naxa laamatunyi to naxan lanxi xεmε nde ma naxan sanyie nu luxi alo tε, a kanke nu yanbama alo bafata raxunuxi. <sup>3</sup> A naxa a belexe itala, a n xunsexē suxu. Ala Xaxili Sεniyεnxi naxa n tongo, a n ite koore nun bɔ̄xi tagi, a fa laamatunyi masen n bε. N naxa Ala xa hɔrɔmɔ̄banxi to Darisalamu. N to na sode dε li naxan nu na kɔ̄la ma, n naxa kuye nde to naa naxan Ala raxɔ̄nɔ̄ma. <sup>4</sup> Isirayila Marigi Ala xa nɔ̄re fan nu na menni, alo n a to ki naxe a singe ra fili ma.

<sup>5</sup> Ala naxa a masen n bε, «I tan Adamadi, i ya ti kɔ̄la biri ra.» N to n ya rasiga naa, n naxa na kuye to hɔrɔmɔ̄banxi sode dε kɔ̄la biri ra, naxan Alatala raxɔ̄nɔ̄ma. <sup>6</sup> Ala naxa a masen n bε, «Adamadi, i bara Isirayila bɔ̄nsɔ̄e xa wali naaxi to, wali naxan a niyama n xa n makuya n ma hɔrɔmɔ̄banxi ra? I fama nε fe gbete tode naxee jaaxu na bε.»

<sup>7</sup> Ala naxa n xanin hɔrɔmɔ̄banxi sode dε gbete ra. Menni n naxa yale nde to tεtε ma. <sup>8</sup> A naxa a masen n bε, «Adamadi, i xa na yale raxungbo.» N to na raba, n naxa naade nde to. <sup>9</sup> A naxa a masen n bε, «I xa so naa jama xa wali naaxi matode.» <sup>10</sup> N to so menni kui, n naxa bubusee, sube raharamuxie, nun Isirayila bɔ̄nsɔ̄e xa kuye birin xa pirinti to na banxi xalε rabilinyi ma. <sup>11</sup> Isirayila fori tongo solofera nun Safan xa di Yaasaniya nu na menni, surayi ganse suxuxi kankan yi ra, tuuri nu fa te a fa menni rafe.

<sup>12</sup> Ala naxa a masen n bε, «Adamadi, i bara Isirayila bɔ̄nsɔ̄e forie xa wali to, e

naxan nabafe dimi kui e xa kuyee ra? E naxe, «Alatala mu won toxi feo. A bara won ma bɔ̄xi rabolo.» <sup>13</sup> Ala man naxa a masen n bε, «I fama nε fe gbete tode naxee jaaxu na bε.»

<sup>14</sup> Na temui a naxa n xanin Alatala xa hɔrɔmɔ̄banxi sode dε ra kɔ̄la mabiri. N naxa gine ndee li menni, e dɔ̄xɔ̄xi, e jɔ̄nfe rabafe kuye nde bε naxan xili Tamusu.

<sup>15</sup> A naxa a masen n bε, «Adamadi, i bara a to? I fama nε fe gbete tode naxee jaaxu na bε.»

<sup>16</sup> A naxa n naso Alatala xa hɔrɔmɔ̄banxi xa tεtε kui. N naxa mixi mɔ̄xɔ̄jεn nun suuli to hɔrɔmɔ̄banxi sode dε ra, gbutunyi nun serexebade tagi, e kobe soxi Alatala xa banxi ra, e ya rafindixi sogetede ma e nu suyidi soge bε. <sup>17</sup> Ala naxa a masen n bε, «Adamadi, i bara a to? Fe xuri di nan yi ra Yudayakae na naxee rabafe be? E man na fe naaxi nan nabama bɔ̄xi birin kui, fe naxan n naxɔ̄nɔ̄ma han. A mato e na kuye salonsee sunbufe ki naxe. <sup>18</sup> Na kui n na n gbe kɔ̄lɔ̄ma n ma xɔ̄ne kui. N mu kinikinima e ma, n mu gbilenma na naxankate fɔxɔ̄ ra. Hali e n maxandi e xui itexi ra, n mu n tuli matima e ra fefe ma.»

## 9

### *Kuye batuie xa faxe*

<sup>1</sup> Na temui n naxa Ala xui itexi mε, a naxe, «Taa kantamae, wo xa fa wo xa geresosee ra!» <sup>2</sup> Xεmε senni naxa mini naade fuge biri ra, naade naxan ya rafindixi kɔ̄la ma, birin nun a xa geresosee ra a belexe i. Xεmε gbete nu na e ya ma, dugi fiixe ragoroxi a ma, sεbeli ti se nu na a belexe i. E naxa fa, e ti serexebade fe ma, naxan yailanxi wure gbeeli ra.

<sup>3</sup> Isirayila Marigi Ala xa nɔ̄re naxa keli malekεe sawurεe xun, a nu magoroxi naxee fari, a a xun ti banxi sode dε ra. Alatala naxa na xεmε xili dugi fiixe ragoroxi naxan ma, sεbeli ti se nu na naxan belexe, <sup>4</sup> a a masen a bε, «I xa i jere Darisalamu taa kui tonxuma safe ra xεmε birin tigi ra, naxee na tɔ̄cɔ̄fe, naxee na wafe yi fe naaxie xa fe ra naxee rabama Darisalamu.»

<sup>5</sup> A man naxa a masen a booree bε n ya xɔri, «Wo bira yi xemē fɔxɔ ra, wo xa faxe ti kinikinitarepa kui! <sup>6</sup> Wo xa mixi birin faxa, forie, səgetalae, sungbutunyie, ginee nun dimedie. Kōnɔ tɔnxuma na naxee tigi ma, wo nee lu na! Wo xa yi wali fɔlɔ n ma hɔrɔmɔbanxi səniyenxi yire.» Na kui e naxa na forie faxa naxee nu tixi hɔrɔmɔbanxi ya ra. <sup>7</sup> A man naxa a masen e bε, «Hali a findixi fe səniyentare nan na, wo xa n ma hɔrɔmɔbanxi xa tete rafe binbie ra! Yakɔsi, wo siga!» Na kui e naxa mini, e faxe belebele ti taa kui.

<sup>8</sup> E nu faxe tima temui naxε, n naxa n felen bɔxi ma n kerɛn. N nu n mawafe Ala bε a falafe ra, «N Marigi Alatala, i wama Isirayila bɔnsɔe birin sɔntɔfe ne i xa xɔne kui naxan na tefe Darisalamu taa kui?» <sup>9</sup> A naxa n yaabi, «Isirayila nun Yuda bɔnsɔe xa yunubi gbo! E luma faxe ti ra temui birin, e fe tinxintaree raba bɔxi birin kui. E naxε, «Alatala bara yi bɔxi rabolo, a mu won ma fe toma sɔnɔn.» <sup>10</sup> Na kui n mu kinikinima e ma fefe ma. N e xa wali jiaxi sare ragbilenma ne e ma a xɔrcɔxɔe ra.»

<sup>11</sup> Na temui na xemē dugi fiixε ragoroxi naxan ma, səbeli ti se suxuxi naxan yi ra, a naxa gbilen, a dentegε sa a xεema bε, «N bara gε i xa yaamari rabade.»

## 10

### Ala xa nɔre xa keli a xa hɔrɔmɔbanxi xun

<sup>1</sup> Na laamatunyi kui n naxa kibanyi nde to malekεe xun ma naxan nu luxi alɔ diyaman maniyε. <sup>2</sup> Alatala naxa a masen xemē bε dugi fiixε nu ragoroxi naxan ma, «I xa so malekεe bun ma, sanyi radigilinxie na dənnaxε, i xa te wolee tongo, i e rayensen taa ma.» A naxa na raba n ya xɔri.

<sup>3</sup> Na malekεe nu tixi hɔrɔmɔbanxi yire-fanyi ma na xemē so temui naxε. Kunda nu na hɔrɔmɔbanxi tete kui. <sup>4</sup> Alatala xa nɔre naxa keli na malekεe xun ma, a siga hɔrɔmɔbanxi sode de ra. Kunda naxa hɔrɔmɔbanxi rafe, Alatala xa nɔre xa yanbε fanyi nu na tete birin kui. <sup>5</sup> Na malekεe gabutenyie xui nu mema boore tete kui, a nu gbo alɔ Ala Sənbəma wɔyεn xui.

<sup>6</sup> Alatala to xemē yamari, dugi fiixε nu ragoroxi naxan ma, a xa te wolee tongo se digilinxie tagi malekεe bun ma, a naxa so, a sa ti naa. <sup>7</sup> Na malekε kerɛn naxa te wole ndee kɔ, a a sa na xemē bεlexε i. Na naxa a rasuxu, a mini. <sup>8</sup> Mixi bεlexε maniyε nan nu minima na malekεe gabutenyie bun ma.

<sup>9</sup> N naxa sanyi radigilinxie naani to malekεe fe ma, kerɛn kerɛn nu na kankan bun ma. E nu mayanbama alɔ diyaman maniyε. <sup>10</sup> Na sanyi radigilinxie naani birin nu maniya, kankan luxi alɔ a nu na sanyi radigilinxie gbɛtε nan kui. <sup>11</sup> E ne sigama, malekεe yatagi nu tixi dənnaxε ra e nu e jərɛma mənni biri ne, hali na sanyi to nu a mafindima. <sup>12</sup> Yae nu na na malekεe naanie birin fatee ma, a nun e farie ma, e bεlexε ma, e gabutenyie ma, nun e sanyi radigilinxie naanie ma <sup>13</sup> N naxa a me, e na sanyi radigilinxie xilima «sanyi firi firi.» <sup>14</sup> Yatagi naani nan nu na na malekεe birin bε. Kerɛn nu luxi ne alɔ malekεe yatagi, a firin nde nu luxi ne alɔ mixi yatagi, a saxan nde nu luxi ne alɔ yete yatagi, a naani nde nu luxi ne alɔ səge yatagi.

<sup>15</sup> Na temui na malekεe naxa keli. E nu maniyaxi na daalisee nan na n nu bara naxee to Kebara xure de ra. <sup>16</sup> Na malekεe ne e jərɛma, e nun na sanyi radigilinxie nan a ra. E na e gabutenyie itala e xa keli, e nun na sanyie nan a ra. <sup>17</sup> E na ti, e nun e sanyie nan a ra, e na te, e nun e sanyie nan a ra, barima na daalisee nii nu na e sanyi radigilinxie nan kui.

<sup>18</sup> Na temui Alatala xa nɔre naxa keli hɔrɔmɔbanxi sode de ra, a sa a magoro na malekεe xun ma. <sup>19</sup> E naxa e gabutenyie itala, e keli bɔxi ma n ya xɔri e nun e sanyi radigilinxie ra. E naxa e sa ti Alatala xa hɔrɔmɔbanxi de ra sogetede biri ra. Isirayila Marigi Ala xa nɔre nu na e xun ma.

<sup>20</sup> A rajɔnyi n naxa a kolon n na daalise naani n naxee toxi Kebara xure de ra, e nu maniyaxi malekεe nan na. <sup>21</sup> Yatagi naani nun gabutenyi naani nu na e birin ma. Bεlexε fan nu na e gabutenyie bun ma. <sup>22</sup> E yatagie nu maniyaxi yatagie nan na n naxee to Kebara xure de ra. E birin nu sigama yare nan tun.

## 11

### *Darisalamu xa jaxankate nun Isirayila xa bɔjε masare*

<sup>1</sup> Na temui Ala Xaxili Seniyenxi naxa n tongo menni, a n xanin Alatala xa hɔrɔmɔbanxi naade ra, naxan na sogetede biri ra. Xeme mɔxɔnɛn nun suuli nu na menni. Nama kuntigie Asuru xa di Yaasaniya nun Benaya xa di Pelataya fan nu na e ya ma. <sup>2</sup> Alatala naxa a masen n bε, «Adamadi, yi mixie na fe jaaxi kui. E wama nama ratantanfe e xa marasi ra. <sup>3</sup> E naxε, «Hali won mu banxi ti, barima yi taa luxi ne alo tunde won pinma naxan kui. <sup>4</sup> Na kui i tan adamadi, i xa n ma wɔyenyi radangi e ma.»

<sup>5</sup> Na temui Alatala Xaxili Seniyenxi naxa goro n ma, a yi masenyi ti n bε n xa a radangi e ma, «Alatala xa masenyi nan ya: Wo tan Isirayila bɔnsɔe, n wo xa maoxunyi kolon. <sup>6</sup> Wo bara mixi gbegbe faxa yi taa kui, wo bara e binbie lu kira ra. <sup>7</sup> Na kui n tan, wo Marigi Alatala yi nan masenxi: Wo binbie naxee wolixi kira ra, e findixi subee nan na naxan fama gande yi tunde kui, kɔnɔ n wo tan kerima ne. <sup>8</sup> Wo to gaaxuxi gere ya ra, n gere rafama ne wo ma! N tan Alatala xui nan ya. <sup>9</sup> N wo raminima ne taa kui, n wo sa si gbete sagoe. Na nan findima wo xa jaxankate ra. <sup>10</sup> Wo faxama gere nan kui Isirayila naaninyi ra. Na kui wo a kolonma ne a n tan nan na Alatala ra. <sup>11</sup> Yi taa mu findima wo be tunde ra, wo tan mu findima sube ra naxan ganma be taa kui. N wo tan makiitima Isirayila naaninyi nan na. <sup>12</sup> Wo a kolonma ne a n tan nan na Alatala ra, wo tondi birade naxan xa yaamarie fɔxɔ ra. Wo bara n ma seriye rabolo, wo bira si gbete xe seriye fɔxɔ ra.»

<sup>13</sup> N to ge na masenyi falade, Benaya xa di Pelataya naxa faxa. N naxa n yatagi rafelen bɔxi ma keren na, n fa a fala n xui itexi ra, «N Marigi Alatala, i wama Isirayila mixi dɔnxɔe birin sɔntofe ne?» <sup>14</sup> Alatala naxa n yaabi, <sup>15</sup> «Adamadi, Darisalamukae na a falafe i baribooree nun Isirayila bɔnsɔe birin bε e xa e makuya Alatala ra, barima e naxε yi bɔxi findixi e gbe nan na. <sup>16</sup> Na kui i xa a fala

e bε, «Alatala xa masenyi nan ya. Hali n e makuya, n e xanin jamanee ma, n luma ne e sεeti ma menni fan.»»

<sup>17</sup> «I xa yi masenyi ti: «Wo Marigi Alatala xa masenyi nan ya. N wo malanma ne kelife jamanee tagi wo yensenxi dɛnnaxε, n man Isirayila bɔxi so wo yi ra.»»

<sup>18</sup> «E gibilemma ne e xa bɔxi ma, e fa kuye jaaxie birin ba naa. <sup>19</sup> N e bɔjε findima bɔjε keren nan na. N xaxili neεne so e yi ra. N e xa bɔjε xɔrɔxɔe bama ne, n bɔjε fanyi so e yi ra, <sup>20</sup> alako e xa bira n ma yaamarie fɔxɔ ra, e xa n ma seriye binya. E findima n ma jama nan na fa, n tan findi e Marigi Ala ra. <sup>21</sup> Kɔnɔ mixi naxee birama e xa kuye batufe fɔxɔ ra, n e xa wali jaaxi sare ragbilenma ne e ma. Alatala xui nan na ki.»

<sup>22</sup> Na temui na malekεe naxa e gabutenye itala nun e sanyi radigilinxie, Isirayila Marigi Alatala xa nɔre nu na e xun ma. <sup>23</sup> Alatala xa nɔre naxa keli taa kui, a sa a magoro geysa fari naxan nu na sogetede. <sup>24</sup> Na laamatunyi kui, Ala Xaxili Seniyenxi naxa n tongo menni, a n xanin Isirayila bɔnsɔe yire naxan nu na konyiya kui Kalide bɔxi ma. Laamatunyi to jɔn, <sup>25</sup> n naxa Alatala xa masenyi birin nadangi e ma, a naxee masen n bε.

## 12

### *Taali konyiya xa fe ra*

<sup>1</sup> Alatala naxa a masen n bε, a naxε, <sup>2</sup> «Adamadi, i na bɔnsɔe murutaxi nan tagi yi ki. E ya na na, kɔnɔ e mu se toma. E tuli na na, kɔnɔ e mu fe mεma, barima bɔnsɔe murutela nan e ra. <sup>3</sup> Adamadi, i naxan nabama, i xa kote yailan alo i na sigafe konyiya nan kui. I xa mini e ya xɔri yanyi xare ra alo mixi suxuxi naxan xaninfe jamanε ma. Na kui, hali e findixi bɔnsɔe murutaxi nan na, e fama ne fahaamui sɔtɔde i xa taali kui. <sup>4</sup> I xa i xa kote yailan yanyi ra e ya xɔri. Nunmare temui i xa mini taa kui e ya xɔri alo i na sigafe konyiya nan kui jamanε ma. <sup>5</sup> I xa yale ti taa tεtε ma e ya xɔri, i fa mini na kui a nun i xa kote. <sup>6</sup> I xa i xa kote dɔxɔ i tunki ma e ya xɔri, i mini nunmare temui. I xa i yatagi makoto alako i naxa

no bɔxi tote. Na birin bara findi tɔnxuma ra Isirayila bɔnsœ be.»

<sup>7</sup> N naxa na raba alɔ Ala a masen n be ki naxe. N naxa n ma kote yailan yanyi xare ra. Nunmare ra, n naxa yale ti taa tete ma n bɛlexe ra, n fa mini n ma kote ra e ya xɔri. <sup>8</sup> Na kuye iba, Alatala naxa n maxɔrin, <sup>9</sup> «Adamadi, yi bɔnsœ murutaxi mu i maxɔrin nu, i na fe naxan nabafe? <sup>10</sup> A fala e be, «Alatala yi nan masenxi: Yi kiiti saxi Darisalamu mangɛe nun Isirayila bɔnsœ nan birin ma naxee sabatixi be.» <sup>11</sup> A fala e be, «N tan findixi wo be tɔnxuma nan na. N naxan nabaxi na ki, na nan fama rabade wo fan na. E wo suxuma ne, e wo xanin konyiya kui jamanee ma.»»

<sup>12</sup> «Mangɛ naxan na e xun ma, a a xa kote dɔxɔma a tunki nan ma nunmare temui, a a gi. E yale tima ne taa tete ma alako a xa mini na ra. A a yatagi makotoma ne alako a naxa bɔxi to. <sup>13</sup> N na n ma yele italama ne a xun ma, n ma gantanyi a suxu. N a xaninma ne Babilɔn, Kalidi bɔnsœ xa bɔxi ma, kɔnɔ a mu mənni toma a ya ra. A faxama naa. <sup>14</sup> N fama ne a xa mixi birin nayensende, a xa kuntigie nun a xa sɔɔrie. N e birin nakerima ne santidegɛma ra.»

<sup>15</sup> «N na e keri jamanee ma dunipa yire birin, e a kolonma ne na kui a n tan nan na Alatala ra. <sup>16</sup> Kɔnɔ n mixi ndee ratangama ne e ya ma gere kui, n e ratanga kaame nun wuganyi ma, alako e xa nɔ e xa wali kobie mataalide si gbetee be e na lu dennaxe. E a kolonma ne a n tan nan na Alatala ra.»

<sup>17</sup> Alatala naxa a masen n be, a naxe, <sup>18</sup> «Adamadi, i ne i degema temui naxe, i xa s̄erɛn gaaxui ra. I ne ye minma temui naxe, i imaxa kɔntɔfili ra. <sup>19</sup> A fala jama be, «Wo Marigi Alatala yi nan masenxi Darisalamukae nun Isirayilakae xa fe ra. A naxe e e degema gaaxui nan kui, e ye min kɔntɔfili ra, barima gbaloe jaaxi a niyama ne harige birin ba e xa bɔxi ma. <sup>20</sup> Taae kanama ne, bɔxi xara. Na kui wo a kolonma ne a n tan nan na Alatala ra.»»

<sup>21</sup> Alatala naxa a masen n be, a naxe, <sup>22</sup> «Adamadi, munse na yi taali wɔyenyi ra, naxan na falafe wo tagi Isirayila bɔxi ma? Na taali naxe, «Lɔxɔe na e

ikuyafe de, kɔnɔ Alatala xa laamatunyi mu kamalixi fefe ma.» <sup>23</sup> A fala e be, «Alatala yi nan masenxi: N fama ne na taali wɔyenyi ifals dande. Mixi yo mu na falama sɔnɔn Isirayila bɔxi ma.» A fala e be, «A gbe mu luxi laamatunyi birin xa kamali. <sup>24</sup> Wule laamatunyi nun wule masenyi jɔnma ne sematoe yi ra Isirayila bɔnsœ ya ma. <sup>25</sup> Kɔnɔ n tan Alatala na naxan masen, na kamalima ne a waxati ma. N fama n ma masenyi rakamalide wo tan murutelae nan be. Alatala xui nan na ki.»»

<sup>26</sup> Alatala naxa a masen be, a naxe, <sup>27</sup> «Adamadi, Isirayila bɔnsœ luma ne a fala ra i xa laamatunyi fe masen naxan buma a fa raba. A naxe namijɔnmɛe xa masenyi mu kamalima fo ne wuyaxi na dangi. <sup>28</sup> Na kui, a fala e be, «Alatala yi nan masenxi: N mu dugundima n ma masenyi rakamalide sɔnɔn. N naxan masenxi, na fama ne rabade. Alatala xui nan na ki.»»

## 13

### Sematoe wule falɛe

<sup>1</sup> Alatala naxa a masen n be, a naxe, <sup>2</sup> «Adamadi, i xa masenyi ti n xili ra Isirayila namijɔnmɛe be. A fala e be, naxee masenyi tima e yɛtɛ bɔjɛ ma fe ma, i naxe, «Wo wo tuli mati Alatala xa masenyi ra! <sup>3</sup> Alatala xa masenyi nan ya: Naxankate na namijɔnmɛe wule falɛe be, naxee birama e yɛtɛ xaxili fɔxɔ ra, e mu laamatunyi yo toxi. <sup>4</sup> Isirayila, wo xa namijɔnmɛe wule falɛe luma ne alɔ xulumasee banxi kanaxi kui. <sup>5</sup> Wo mu Isirayila xa tete yailanxi alako a xa ti gere kui Alatala xa lɔxɔe. <sup>6</sup> E xa laamatunye findixi wule nan na. E xa masenyi mu findixi nɔndi ra fefe ma. E naxe, Alatala xui nan na ki, a fa li Alatala xa mu e xɛɛxi. E wama na xa kamali tun. <sup>7</sup> Fu xa mu na wo xa laamatunye nun wo xa masenye ra? Wo a falama, Ala xui nan na ki, a fa li n tan Ala xa xui mu a ra!»»

<sup>8</sup> «Wo Marigi Alatala yi nan masenxi wo xa fe ra, a naxe: «N bara keli wo xili ma wo xa wule masenye nun wo xa wule laamatunye xa fe ra. Alatala xui nan na ki. <sup>9</sup> N na n bɛlexe italama ne namijɔnmɛe wule falɛe be, naxee wule laamatunye

nun wule masenyie xa fe falama. E mu luma n ma jama kuntigie ya ma, e xili bama ne Isirayila xa taruxui kui, e mu soma Isirayila boxi ma sonon. Na kui wo a kolonma ne a n tan nan na Alatala ra.»»

<sup>10</sup> «E to fa na n ma jama raløfe ne na ki a falafe ra, «Wo boje xa sa,» kono a fa li gbaloe na na. E tetø kobi nan ti, e fa a penti a fiixø ra. <sup>11</sup> A fala e be na tetø birama ne. Turunnaade nun tune xungbe na fa, balabalanyi goroma ne. <sup>12</sup> Na tetø na bira, a mu falama xe wo be, «Wo mu a pentixi xe? Munse fa niyaxi?»»

<sup>13</sup> «Wo Marigi Alatala yi nan masenxi: «N turunnaade xungbe radinma ne wo ma n ma xone kui, tune belebele nun balabalanyi sinma ne wo ma senbe ra, a kasare ti. <sup>14</sup> N tetø rabirama ne, wo naxan pentixi, n a sanbunyi maba. A na bira wo ma, wo faxa a bun ma. Na temui, wo a kolonma ne a n tan nan na Alatala ra. <sup>15</sup> N na n ma xone birin naminima ne na tetø ma, nun mixi naxee a pentixi. N a falama ne wo be, Tetø mu na sonon, naxee fan a pentixi, nee fan mu na sonon. <sup>16</sup> Nee findixi na namijonme wule falæe nan na, naxee nu wøyenma Darisalamu xa fe ra, a bojesa xa fe fala e be, a fa li gbaloe nan tun nu na fafe e ma. Alatala xui nan na ki.»»

<sup>17</sup> «Yakøsi adamadi, i ya rafindi i xa jama xa ginø dimedie ma, naxee namijonme masenyi tima e yete boje ma fe ma. I xa masenyi ti e xili ma, <sup>18</sup> a falafe ra, «Alatala yi nan masenxi e be, «Naxankate na ginøe be naxee belexekønnasoe yailanma karafili ra, xa na mu a ra e mafelenye yailan mixi ratantanfe ra. Wo a majøxunxi ne a wo na n ma mixie ratantan, wo mu tøre sotøma na kui? <sup>19</sup> Wo bara n mabere donse di xa fe ra. Wo to wule fala n ma jama be naxan a tuli matima wule ra, wo bara mixi faxa naxan mu nu lanma a xa faxa, wo bara mixi lu naa naxan mu nu lanma a xa lu naa.»»»

<sup>20</sup> «Wo Marigi Alatala yi nan masenxi: «Wo xa karafilie mu rafan n ma, wo mixi ratantanma naxan na alo gantanyi sama xønie be ki naxø. N na karafilie bama ne wo belexee ra, n xøreya fima ne mixi ma wo naxan suxu gantanyi kui alo xønie.

<sup>21</sup> N wo xa mafelenye bama ne wo ma, n na n ma jama ba wo xa noø bun ma. Na kui wo a kolonma ne a n tan nan na Alatala ra. <sup>22</sup> Wo bara limaniya ba tinxitøee yi ra wo xa wulee ra, n nu wama naxan malife. Wo bara tinxitare rasi e xa lu e xa fe naaxie kui, n nu wama naxan nakisife. <sup>23</sup> Wo to na moøli raba, wo mu wule masenyi tife sonon, wo mu luma sematoe xa wali kui. N fama ne n ma jama ratangade wo belexe. Na kui wo a kolonma ne a n tan nan na Alatala ra.»»

## 14

### *Ala xa kate Isirayila boje ragbilenfe a ma*

<sup>1</sup> Isirayila fori ndee naxa fa n xønyi. E to doøo, <sup>2</sup> Alatala naxa a masen n be, <sup>3</sup> «Adamadi, yi mixie bara kuyee fe tongo e a sa e nii ra, e fe naaxie suxu naxee e rabirama. A lanma n xa tin e xa n maxandi? <sup>4</sup> A fala e be, «Wo Marigi Alatala xa masenyi nan ya: Isirayilaka naxan yo kuye fe sa a nii ra, a fe naaxi suxu naxan a rabirama, a na siga namijonme yire Ala maxandide, n a xa duba mafindima a xa yunubi raba xasabi nan ma. <sup>5</sup> N yi rabama ne alako n xa Isirayila boøsøe boje rafindi n ma, hali e to bara e makuya n na e xa kuye batufe ra.»»

<sup>6</sup> «A fala Isirayila boøsøe be, «Wo Marigi Alatala xa masenyi nan ya: Wo tuubi, wo gbilen wo xa kuye batufe foøø ra, wo wo kobe so wo xa fe naaxie ra! <sup>7</sup> Isirayilakae birin, xa na mu a ra wo xa xøre, mixi yo naxan kuye fe sama a nii ra, a fe naaxi suxu naxan a rabirama, na kanyi na siga namijonme yire n maxandife ra, n tan Alatala yati fama na kanyi yaabide. <sup>8</sup> N tima ne a kanke, n a findima misaali nan na jama be, a xili findi konbi ra e ya ma. N a kerima ne n ma jama ya ma. Na kui wo a kolonma ne a n tan nan na Alatala ra.»»

<sup>9</sup> «Xa na namijonme fa tin masenyi falade n xili ra, n tan yati bara a madaxu a xa na raba. Na kui n na n belexe itala a xili ma, n a xa fe xun nakana n ma jama Isirayila ya ma. <sup>10</sup> E bara yunubi sotø na kui, namijonme yo, nun mixi yo naxan maxandi tima a saabui ra. <sup>11</sup> Na

temui Isirayila bɔnsɔe mu luma e makuya ra n na, e səniyentareja bəjnɪnma nɛ. E findima nɛ n ma jama ra, n fan findi e Marigi Ala ra. Alatala xui nan na ki.»

<sup>12</sup> Alatala naxa a masen n bɛ, a naxɛ: <sup>13</sup> «Adamadi, xa jama nde n bəjnɪn e xa yunubie xa fe ra, n fama nɛ n bəlexe italade e xili ma, n e xa baloe nɔn, n kaame radin e ma, n e xa mixie nun e xa xurusee faxa. <sup>14</sup> Hali Annabi Nuha, Annabi Daniyeli, nun Annabi Ayuba nu na e ya ma nu, jama nɔma kiside e xa tinxinyi gbansan nan saabui ra. Alatala xui nan na ki.»

<sup>15</sup> «Xa n sube xaajne radin na bɔxi ma e xa dimɛe faxa, mixi birin xa keli naa na subee xa fe ra, <sup>16</sup> hali na namijɔnmɛ saxan sa lu naa, n tan wo Marigi Alatala bara n kali, jama mu nɔma e xa die rakiside. Na namijɔnmɛe gbansan nan kisima, bɔxikae tan lɔe.»

<sup>17</sup> «Xa n gere rabula na bɔxi ma, n fa a fala «Santidegema xa be kana», n fa a niya na bɔxikae nun e xa xurusee birin xa sɔntɔ, <sup>18</sup> hali na namijɔnmɛ saxan sa lu naa, n tan wo Marigi Alatala bara n kali, jama mu nɔma e xa die rakiside. Na namijɔnmɛe gbansan nan kisima.»

<sup>19</sup> «Xa n wuganyi radin na bɔxi ma e xa mixi birin nun e xa xurusee faxa fe ra n ma xɔne xa fe ma, <sup>20</sup> hali Annabi Nuha, Annabi Daniyeli, nun Annabi Ayuba sa lu naa, n tan wo Marigi Alatala bara n kali, jama mu nɔma e xa die rakiside. Nama nɔma kiside e xa tinxinyi gbansan nan saabui ra.»

<sup>21</sup> «Wo Marigi Alatala xa masenyi nan ya: Wo xa fe xɔrɔxɔma nɛ dangife na tan na n na n ma kasare naani ti wo bɛ, naxee findixi gere, kaame, sube xaajne, nun wuganyi ra. Na birin wo xa mixie nun wo xa xurusee sɔntɔma nɛ. <sup>22</sup> Kɔnɔ wo xa di ndee fama nɛ ratangade na ma. E fama nɛ wo yire, wo fa sɛewa e jɛre ki matofe ra, wo fa madundu gbaloe xa fe ra n naxan nagirixi Darisalamu ma. <sup>23</sup> Wo madundai sɔtɔma nɛ e jɛre ki matofe ra, barima wo fama nɛ a kolonde a n na birin naba fe nde nan ma. Wo Marigi Alatala xui nan na ki.»

## 15

### Darisalamu xa jaxankate

<sup>1</sup> Alatala naxa a masen n bɛ, a naxɛ: <sup>2</sup> «Adamadi, wəni bili fan fotonyi wuri salonyi bɛ? <sup>3</sup> Wəni bili wuri rawalima a xa findi se gbaku se ra, xa na mu a ra se gbete naxan tide na na? <sup>4</sup> Na wuri mɔcli na gan, keli a xunyi ma han a sa dɔxɔ a xɔre ra, a nɔma rawalide se nde ra fa? <sup>5</sup> Xa a mu nu nɔma rawalide se nde ra a to nu sixi, a na gan, tide yo mu luma a ma sɔnɔn.»

<sup>6</sup> «Na kui, wo Marigi Alatala xa masenyi nan ya: N fe rabama nɛ Darisalamukae ra, alɔ n fe naxan naba na wəni bili wuri ra n naxan ganxi. <sup>7</sup> N tima nɛ e kanke. Hali e mini te i, na te fanma e donde. N na ti e kanke ma, wo a kolonma nɛ a n tan nan na Alatala ra. <sup>8</sup> N e xa bɔxi xun nakanama nɛ, barima e bara n yanfa. Alatala xui nan na ki.»

## 16

### Isirayila xa yene Ala mabiri

<sup>1</sup> Alatala naxa yi masenyi ti n bɛ, a naxɛ: <sup>2</sup> «Adamadi, Darisalamu rakolon a xa fe kobie ra. <sup>3</sup> A fala a bɛ, «I Marigi Alatala yi nan masenxi: I barixi Kanaan bɔxi nan ma, Amorika nan nu na i baba ra, i nga findixi Xitika nan na. <sup>4</sup> I barixi lɔxɔe naxɛ, mixi yo mu wo furixuli xaba, e mu i maxa ye nun fɔxɛ ra alako i xa səniyɛn, e mu i mafillin dugi kui. <sup>5</sup> Mixi yo mu kinikini i ma na fe mɔɔli rabafe ra. E i wɔli burunyi, barima i nu mapaaixin birin bɛ...»

<sup>6</sup> «N nu na dangife i yire temui naxɛ, n naxa i to i na i nii magagafe i saxi wuli xɔra. N naxa a fala i bɛ, «I xa kisi.» <sup>7</sup> N naxa i ramɔ alɔ sansi mɔma ki naxɛ. I bara findi ginɛdimɛdi tofanyi ra. I fate bara mɔ, i xunsexe bara kuya, kɔnɔ han na temui dugi mu nu ragoroxi i ma. I mageli nan nu a ra.»

<sup>8</sup> «Temui nde to dangi, n naxa a to i findixi sungbutunyi ra. Na kui n naxa n ma dugi sanbunyi felen i ma i suturafe ra, a findi saate ra won tagi. Na kui i findixi n tan nan gbe ra, i Marigi Alatala.»

<sup>9</sup> «N naxa i maxa ye ra, n wuli ba i ma, n fa ture xiri fanyi so i ma. <sup>10</sup> N naxa dugi fanyi dɛgɛ i bɛ, n na ragoro i ma. N

naxan sankiri fanyi so i sanyi. <sup>11</sup> N naxa i raxunma bεlexε rasoe nun kɔnmagore ra. <sup>12</sup> N naxa xurunde sa i jøe ra, n tulirasoe sa i tulie ra, n mangε tɔnxuma dusu i xun na. <sup>13</sup> I nu raxunmaxi xεema nun gbeti nan na, i nu maxirixi dugi tofanyie nan na, i nu donse fanyi donma naxan findi kumi nun ture ra. I xa tofanyi xun nu fa masa tun, mangεya naxa radaxa i bε. <sup>14</sup> I xili naxa din pamanee ra i xa tofanyi xa fe ra, barima tofanyi kamalixi nan nu a ra i xa nɔre saabui ra n naxan fixi i ma. Alatala xui nan na ki.»

<sup>15</sup> «Kɔnɔ na t̄emui i naxa la fɔlɔ i xa tofanyi nun i xili fanyi ra, i fa so langoeja rabafe. I nu i yete soma mixi birin yi ra, i lu e sagoe. <sup>16</sup> I naxa i xa dugi tofanyie itala geja fari i langoeja raba dɛnnaxε. Na fe mɔɔli mu lanma feo. Na rabafe mu fan. <sup>17</sup> I naxa i xa xunmase xεema nun gbeti daaxie tongo, n naxee fixi i ma, i e yailan kuye xεmee ra, i fa langoeja raba nee ra. <sup>18</sup> I naxa i xa dugi tofanyie ragoro e ma, i fa n ma ture nun n ma surayi ba sereχε ra e bε. <sup>19</sup> N donse naxan so i yi ra, i bara na taami fanyi, na ture, nun na kumi birin ba sereχε gan daaxi ra e bε. I na nan nabaxi. Alatala xui nan na ki.»

<sup>20</sup> «I naxa i xa die tongo, n naxee fixi i ma, i e fan ba sereχε ra na kuyee bε. I xa langoeja mu nu i wasama nu? <sup>21</sup> I bara n ma die kɔn naxaba, i e ba sereχε ra kuyee bε! <sup>22</sup> I xa fe kobie nun i xa langoeja birin kui, i mu ratu a ma n naxan nabaxi i bε i mageli to nu a ra, i nu i nii magagafe i wuli xɔɔra t̄emui naxε?»

<sup>23</sup> «Naxankate na i bε! Alatala xui nan na ki. Safe i xa wali jaaxi xun ma, i bara fe gbεtε fan naba. <sup>24</sup> I bara yiree ti taa tagi kira dε ra, <sup>25</sup> i fa i fate xa tofanyi masen nama bε kεnε ma, alɔ langoe naxan wama xεmε mabendunfe a ma. <sup>26</sup> I bara langoeja raba Misirakae ra, i dɔxɔboore naxee xa gine fe xɔrɔxɔ. I xa langoeja radangixi bara n naxɔnɔ. <sup>27</sup> Na kui n bara n bεlexε itala i xili ma, n fa nde ba i xa bɔxi ra, n a sa i yaxuie Filisitakae sagoe, i xa wali kobie xa fe ra naxee bara e ratεrenna. <sup>28</sup> I bara langoeja raba Asiriyakae fan na, barima sese mu i wasama. <sup>29</sup> Na dangi xanbi

i bara langoeja raba Babilɔn yulee ra, kɔnɔ nee fan mu i wasa.»

<sup>30</sup> «I bɔŋε kobi! Alatala xui nan na ki. I yi langoeja mɔɔli rabama di? <sup>31</sup> I to i xa langoe yiree ti taa kui kira dε ra, i mu nu luxi alɔ langoe yati barima i nu langoeja rabafe ne tun kɔbiri xanbi!»

<sup>32</sup> «Yεne gine, xɔŋε rafan i ma dangife i xa mɔri ra. <sup>33</sup> Langoe birin wama langoe sare xɔn, kɔnɔ i tan nan luma i jnɛngε ki ra, alako i xa e mabendun i ma a mɔɔli birin na. <sup>34</sup> I mu luxi alɔ langoe gbεtεe. Mixi yo mu i mayandima i xa wali ra. I tan nan e mayandima, i fa e sare fi, i mu se sɔtɔ.»

<sup>35</sup> «I tan langoe gine, i tuli mati Alatala xa masenyi ra! <sup>36</sup> I Marigi Alatala yi nan masenxi: I to i xa naafuli ba alako i xa langoeja raba i jnɛngε ra, i to kuyee mɔɔli birin ti, i fa i xa die wuli ba sereχε ra e bε, <sup>37</sup> n fama ne i jnɛngε birin malande, naxee nu rafan i ma nun naxee mu nu rafan i ma, n i jaibɔε masen e bε a kεnε ma, i xa yaagi. <sup>38</sup> N i makiitima ne alɔ gine yεnɛla nun faxεti makiitima ki naxε. N nan n gbe jnɔxɔma ne i ma n ma xɔnε nun n ma tɔɔnɔxɔrɔxɔs ra. <sup>39</sup> Na t̄emui n i sama ne i jnɛngε sagoe, e i xa langoe yiree kana, e i xa dugie nun i xa xunmasee ba i ma, e fa i lu i mageli ra fɔen. <sup>40</sup> E e malanma ne i xili ma, e i magɔnɔ gεmεe ra, e i masɔxɔ e xa santidegεmae ra. <sup>41</sup> E i xa banxie ganma ne, e i naxankata gine gbegbe ya xɔri. N i xa langoeja danma ne, i mu i jnɛngε kima sɔnɔn. <sup>42</sup> N na gε na rabade i ra, n ma xɔnε goroma ne i xa yanfanteya xa fe ra.»

<sup>43</sup> «N fama ne i xa wali sare birin nagbilende i ma, barima i mu i ratu i fonike t̄emui ma. I Marigi Alatala xui nan na ki. I mu langoeja xa sa i xa fe kobi gbεtεe fari?»

<sup>44</sup> «Taali falsee fama yi taali falade i xun ma, *Nga lu ki yo ki, a xa di gine fan luma na ki ne!* <sup>45</sup> I nga xa di yati nan i ra, naxan me a xa mɔri nun a xa die ra. I taara ginemae fan me ne e xa mɔrie ra, nun e xa die ra. I nga findixi Xitika nan na, i baba findixi Amorika nan na. <sup>46</sup> Samari findixi i taara ginema nan na naxan sabatixi i kɔɔla ma, a nun a xa taa gbεtεe kui.

Sodoma nan findixi i xunya ginëma ra naxan sabatixi i yirefanyi ma, a nun a xa taa gbetee ra. <sup>47</sup> I bara bira e xa wali jaaxi fçxç ra, i man bara jaaxu dangife e tan na. <sup>48</sup> N bara n kali, Sodoma nun a xa taae mu i xa jaaxuna lixi. Alatala xui nan na ki.»

<sup>49</sup> «I xunya Sodoma xa yunubie findixi yi nan na: yëte igboja, bannaya, nun kinikinitarena töörömixie mabiri. <sup>50</sup> E de igbo, e fe jaaxie rabama n ya xori. Na kui, n naxa e xa fe jõn! <sup>51</sup> Samari mu yunubi raba alç i tan. I xa fe kobi raba gbo dangi a gbe ra pon! Na taa jaaxi tinxin i bë. <sup>52</sup> I xa yaagi tun! I xa jaaxuna kui, a luxi ne alç i xunyae na fisa i bë. I xa na kote xanin.»

<sup>53</sup> «Kõo a rajonyi, n fama ne Sodoma nun a xa taae nun Samari nun a xa taae xa fe xun nakelide. I fan luma ne na xunnakeli kui. <sup>54</sup> I bara yaagi sotç i xa wali kobi xa fe ra. Na bara a niya Sodoma nun Samari xili xa fan dondoronti. <sup>55</sup> I xunya Sodoma nun a xa taae nun i taara Samari nun a xa taae xun nakelima ne alç singe. I fan nun i xa taae luma na xunnakeli nan kui. <sup>56</sup> I nu i yëte igboma temui naxe, i mu tin fe fanyi falade i xunya Sodoma xa fe ra, <sup>57</sup> beenun i xa jaaxuna xa sa kene ma. Yakosi Edon nun a xa taae nun Filisita nun a xa taae, e birin i maberema. <sup>58</sup> Na langoeja nun fe kobie yaagi luma ne i ma. Alatala xui nan na ki.»

<sup>59</sup> «I Marigi Alatala yi nan masenxi: N i sare ragbilenma ne i ma seriye ki ma, barima i bara n ma kali mabere n ma saate kanafe ra. <sup>60</sup> Kõo n tan mu neemuma won ma saate ma, won naxan tongo i fonike temui. N fama ne saate tongode i bë naxan mu jõnma abadan. <sup>61</sup> Na kui, i taara nun i xunya na gbilen i ma, i ratuma ne i xa kira jaaxi ma yaagi ra. N e fima ne i ma, kõo na fe mu na won ma saate singe kui. <sup>62</sup> N saate tongoma ne i bë, i a kolonma ne a n tan nan na Alatala ra. <sup>63</sup> N na ge i xun sarade i xa yunubie xa fe ra, i fama ne ratude fe dangixie ma yaagi kui, i fa i de ragali i xa yaagi xa fe ra. Alatala xui nan na ki.»

## 17

### Taali wøyenyi Isirayila be

<sup>1</sup> Alatala naxa a masen n bë, a naxe, <sup>2</sup> «Adamadi, i xa yi taali fala Isirayila bõnsœ be. <sup>3</sup> A fala e bë, «Won Marigi Alatala yi nan masenxi: Segë xungbe, gabutenyi senbemae, xabe kuye tofanxie, naxa fa Liban, a sediri bili salonyi bolon a kõn na. <sup>4</sup> A naxa na xanin yule bõxi ma, a a si e xa taa kui.»

<sup>5</sup> «A naxa sansi xori nde tongo Isirayila bõxi ma, a sa na si bõxi fanyi ma, ye gboxi dënnaxë. <sup>6</sup> Na sansi xori naxa bula, a findi weni sansi dunke ra naxan salonyie nu kuyama a gbe ra. A salonyie nu fa e ramaxa koore ma, a sanke nu goroye fenfe ra. Na sansie naxa fan, a salonyie naxa wuya a burexæ naxa fan.»

<sup>7</sup> «Segë xungbe gbete naxa mini naa ra, a gabutenyie xungbo, a xabee wuya. Weni bili naxa a sankee nun a salonyie rajere kelife bõxi ma a nu sixi dënnaxë, sigafe ra segë mabiri ye sotofe ra. <sup>8</sup> A nu sixi bõxi fanyi nan ma, ye gbegbe nu na dënnaxë, alako a xa findi a ra, a weni bogi fanyi ramini.»

<sup>9</sup> «A fala e bë, «Won Marigi Alatala yi nan masenxi: Na weni bili fanma? A mu fama a italade, a bogi bira, a xara? A salonyie nun a burexæ kanama ne. A italafe mu xõrõxõ. <sup>10</sup> Hali a itala, a si yire gbete, foye naxan kelima sogetede mabiri a mu a xarama xe gbiki?»

<sup>11</sup> Alatala naxa a masen n bë, a naxe, <sup>12</sup> «A fala yi bõnsœ murutaxi bë, «Wo mu na taali fahaamuxi? Babilon mangë bara siga Darisalamu, a naa mangë nun a kuntigie suxu, a e xanin Babilon. <sup>13</sup> A bara mixi kerend sugandi mangë bõnsœ ya ma, a saate xiri a nun na tagi, a a ti mangeya ra kali ra. A man bara bõxi kuntigie tan xanin, <sup>14</sup> alako bõxi senbe xa xurun, han a mu no a ikelide sõnõn, fo a nu saate rabatu tun.»

<sup>15</sup> «Kõo na mangë sugandixi fan naxa muruta, a xeerae rasiga Misira mangë ma soee nun sõorie fende. Na fe möcli sõoneyama? Naxan matandi tima na ki, a mu tööröma yare? <sup>16</sup> N bara n kali, n tan Alatala nan xui a ra, a faxama Babilon bõxi nan ma, mangë fe ma naxan

mangeya soxi a yi ra, a naxan xa saate maberexi, a a kana. <sup>17</sup> Misira mangé mu nōma a malide gere kui, a yaxuie see yailanma taa tētē kanafe ra temui naxé. <sup>18</sup> A to a xa kali mabere saate kanafe ra, a fama nē na sare sōtōde.»

<sup>19</sup> Na xa fe ra, Alatala yi nan masenxi, a naxé, «N bara n kali n yeté ra, a to n ma kali mabere, a to n ma saate kana, n na sare ragbilenma nē a ma. <sup>20</sup> N na n ma yélé italama nē a ya ra, n a suxu n ma gantanyi ra. N a xaninma nē Babilon bōxi ma, n fa a paxankata a xa yanfanteya xa fe ra mənni, a naxan nabaxi n na. <sup>21</sup> A xa sōcōrie sōntōma nē santidēgema ra, mixi dōnxōe yensenma nē. Wo a kolonma nē na kui a n tan Alatala nan na nate tongoxi.»

<sup>22</sup> Won Marigi Alatala yi nan masenxi, a naxé, «N sēdiri salonyi bama nē a kōn na, salonyi fanyi naxan na koore ma, n fa a si geya itexi fari. <sup>23</sup> N a sima nē Isirayila geya ma, a salonyie fan, e bogi gbegbe ramini. A findima nē sēdiri wuri bili tofanyi ra. Xōni mōcli birin fama nē e malabude, a salonyie niini bun ma a kōn na. <sup>24</sup> Na kui wuri bili birin a kolonma nē, a n tan Alatala nan wuri bili itexi igoroma, n wuri bili igoroxi ite. N wuri xinde xara, n wuri xare rafan. N tan Alatala xui nan na ki. N fama nē na rakamalide.»

## 18

### *Yunubitōe sare*

<sup>1</sup> Alatala naxa a masen n bē, a naxé,  
<sup>2</sup> «Wo yi taali wōyēnyi falama nē Isirayila bōxi ma. Wo naxé,  
 ‹Forie na mangoe yōxōe don,  
 e xa die nan ninyie muluxunma.»  
 Wo na falama munfe ra? <sup>3</sup> N bara n kali  
 n yeté ra, a mu lanma wo xa yi taali fala  
 Isirayila bōxi ma sōnōn. <sup>4</sup> N tan nan gbe  
 na nii birin na, babe ba, di ba. N tan nan  
 gbe e birin na. Nii naxan na yunubi raba,  
 na nii nan bōnōma.»  
<sup>5</sup> «Mixi naxan tinxin,  
 naxan fe fanyi rabama,  
<sup>6</sup> naxan mu sērēxē donma kuye bē geyae  
 fari,  
 naxan mu a ya tima Isirayila xa kuyee ra,

naxan mu yēne rabama a dōxōboore gine  
 ra,  
 naxan mu gine masama a xa kike wali  
 kui,  
<sup>7</sup> naxan mu mixi rawalima a yeté xa geeni  
 xa fe ra,  
 naxan donifa xa sēkē ragbilenma a ma,  
 naxan mu mujē tima,  
 kōnō a fa setare ki, a dugi fi misikiinē ma,  
<sup>8</sup> naxan mu geeni mōcli yo fenma doni  
 kui,  
 naxan a yeté suxuma fe jaaxi rabafe ra,  
 naxan kiiti tinxinxī sama mixie tagi,  
<sup>9</sup> naxan n ma yaamarie rabama, a n ma  
 seriye rabatu,  
 na kanyi findixi tinxintōe nan na.  
 Na kisima nē.  
 Alatala xui nan na ki.»

<sup>10</sup> Kōnō xa a sa li a xa di nde na na,  
 naxan mixi bōnbōma, a faxē tima, a fe  
 jaaxi gbētē raba <sup>11</sup> a baba mu darixi  
 naxan na, a xa fe na di?  
 A sērēxē donma kuye bē geya fari,  
 a yēne raba a dōxōboore xa gine ra,  
<sup>12</sup> a setare nun misikiinē tōcōrōma,  
 a mujē tima,  
 a tondi sēkē ragbilende,  
 a a yae tima kuyee ra,  
 a fe jaaxie rabama,  
<sup>13</sup> a geeni fenma doni kui.  
 Na mixi mōcli kisima? Ade, a a yeté nii  
 sare firma nē faxē ra a xa fe jaaxie ma!

<sup>14</sup> «Kōnō xa na di jaaxi di nde sōtō,  
 naxan bara a baba xa yunubie to, a fa lu a  
 mu tin na wali mōcli rabade, a xa fe luma  
 di?  
<sup>15</sup> A mu sērēxē donma kuye bē geya fari.  
 A mu a ya tima Isirayila kuyee ra.  
 A mu yēne rabama a dōxōboore gine ra.  
<sup>16</sup> A mu mixi rawalima a yeté xa geeni xa  
 fe ra.  
 A mu sēkē maxōrinma.  
 A mu mujē tima,  
 kōnō a setare kima, a dugi fima misikiinē  
 ma,  
<sup>17</sup> a a yeté suxuma fe jaaxi rabafe ra,  
 a mu geeni mōcli yo fenma doni kui.  
 Na di mu bōnōma a baba xa fe jaaxi xa  
 fe ra. A kisima nē. <sup>18</sup> Kōnō a baba tan,  
 naxan findi funmala ra, naxan a boore  
 muja, naxan fe jaaxie raba a xa mixie

tagi, a tan nan bɔnɔma a xa yunubie xa fe ra.»

<sup>19</sup> «Kɔnɔ wo n maxɔrinma, «Munfera na di mu a baba xa yunubi kote tongoma?» N xa a fala wo bɛ, na di tinxintɔe, naxan bara n ma səriye rabatu, a kisima nɛ. <sup>20</sup> Naxan na yunubi raba, na nan bɔnɔma. Di mu a baba xa yunubi kote xaninma. Baba fan mu a xa di xa yunubi kote xaninma. Tinxintɔe fama nɛ tinxinyi sare sɔtɔde. Yunubitɔe tan fama yunubi sare sɔtɔde.»

<sup>21</sup> «Kɔnɔ xa yunubitɔe gbilen a xa yunubie fɔxɔ ra, a bira Ala xa səriye fɔxɔ ra tinxinyi kui, a kisima nɛ, a mu bɔnɔma.

<sup>22</sup> A fe kobi naxee birin naba, na birin bama nɛ a ma, a fa kisi a xa tinxinyi saabui ra. <sup>23</sup> N tan wo Marigi Alatala nelexinma yunubitɔe xa naxankate ra? A xa gbilen a xa yunubi fɔxɔ ra, a xa kisi, na nan nafan n ma.»

<sup>24</sup> «Kɔnɔ xa tinxintɔe gbilen a xa tinxinyi fɔxɔ ra, a fa fe jaaxi raba alo yunubitɔe a rabama ki naxɛ, a kisima? A fe fanyi naxee birin naba, na birin bama nɛ a ma, a yunubi sɔtɔ, a fa bɔnɔ a xa fe jaaxie saabui ra.»

<sup>25</sup> «Wo naxɛ, «Marigi xa kira mu tixin.» Isirayila bɔnsɔe, wo wo tuli mati n na. N ma kira mu tixinxi xɛ, ka wo tan nan xa kira mu tixin? <sup>26</sup> Xa tinxintɔe a kobe so fe fanyi rabafe ra, a bɔnɔma a xa yunubie nan ma fe ra. <sup>27</sup> Kɔnɔ xa tinxintare a kobe so fe jaaxi rabafe ra, a bira tinxinyi fɔxɔ ra, a kisima nɛ. <sup>28</sup> A to a xa wali kobile birin mato, a nate tongo a xa gbilen nee fɔxɔ ra, na nan a ra a kisima, a mu bɔnɔma. <sup>29</sup> Kɔnɔ Isirayila bɔnsɔe naxɛ, «Ala xa kira mu tixin.» N tan nan ma kira mu tixin ba, ka wo tan nan xa kira mu tixin?»

<sup>30</sup> «Na kui Isirayila bɔnsɔe, n wo kankan makiitima a xa fe rabaxi bɛre nan ma. Wo xa tuubi! Wo gbilen wo xa yunubie rabafe fɔxɔ ra, alako nee naxa wo bɔnɔ. <sup>31</sup> Wo xa wo makuya wo xa yunubie ra wo naxee rabaxi, wo wo bɔjɛ masara, wo xaxili nɛɛne tongo. Isirayila bɔnsɔe, wo tima bɔnɔe kira ra munfe ra? <sup>32</sup> N mu wama mixi yo xa bɔnɔ. Wo tuubi alako wo xa kisi! Wo Marigi Alatala xui nan na ki.»

## 19

### *Isirayila mangɛ*

<sup>1</sup> Wo xa kinikini Isirayila mangɛ suukibae ma yi ki:

<sup>2</sup> «Wo nga findi yɛtɛ gine fanyi nan na yɛtɛe tagi.

A saxi a xa die tagi, a e xuru.

<sup>3</sup> A naxa a xa di nde ramɔ, a findi sənbɛma ra.

Na di naxa fata a baloe fende, a mixie yati faxa.

<sup>4</sup> Namanɛ to a xa fe mɛ, e naxa a susu e xa gantanyi ra, e a xanin Misira wure ra a jɔe kui.»

<sup>5</sup> «Na yɛtɛ gine to a to, a xa fe mu sənɛyaxi,

a naxa a xa di gbɛtɛ tongo, a a findi yɛtɛ sənbɛma ra.

<sup>6</sup> Na di nu a jɛrɛma yɛtɛe tagi a sənbɛ ma. A naxa fata a baloe fende, a mixie faxa.

<sup>7</sup> A naxa nee xa tɛtɛe kana, a taakae faxa. Nama birin nu bara gaaxu a xa yirindinyi yara.

<sup>8</sup> Namanɛ man naxa keli a rabilinyi, e naxa e xa yelɛe itala, e a susu gantanyi ra.

<sup>9</sup> E naxa a raso kule kui wuree ra, e a xanin Babilɔn mangɛ xɔn ma. Menni e naxa a raso geeli kui.

A yirindin xui mu mɛ Isirayila geyae fari sɔnɔc.»

<sup>10</sup> «Wo nga nu luxi nɛ alɔ wəni bili naxan sixi xure de ra.

A nu bogima, a salonyie nu wuya, barima ye nu gbo a yire.

<sup>11</sup> Salon fanyie nu na a bɛ, naxee fan mangɛ sawuri ra.

A nu tixi sansie birin xun ma

a xa maite nun a salon wuyaxie xa fe ra.

<sup>12</sup> Kɔnɔ a bara tala xɔnɛ kui, a rabira bɔxi ma.

Sogetede foye naxa a xara, a bogie kana.

A salon fanyie naxa lisi, tɛ naxa e gan.

<sup>13</sup> Yakɔsi a sixi gbengberenyi nan ma, bɔxi xɔrɔxɔe, ye mu na dənnaxɛ.

<sup>14</sup> Te bara mini a salonyi nde kui, a a bogie gan.

Salon fanyi yo mu na a be sɔnɔn, naxan findima mangɛ sawuri ra.»

Kinikini suuki nan na ki naxan bama nimise kui.

## 20

### *Isirayila bɔnsœ̄ xa matandi*

<sup>1</sup> A jɛ solofera nde, kike suuli, xi fnde ra, Isirayila fori ndee naxa fa n yire, e xa Alatala xa marasi fen. <sup>2</sup> Alatala naxa a masen n bɛ, a naxɛ, <sup>3</sup> «Adamadi, Isirayila forie maxorin munfe ra e faxi n ma marasi fende, n to a fala e bɛ n mu tin e xa n maxandi na ki. Alatala xui nan na ki.»

<sup>4</sup> «Adamadi, i xa e makiiti e xa fe jaaxie nun e benbae xa fe jaaxie xa fe ra. <sup>5</sup> A fala e bɛ, «Wo Marigi Alatala yi nan masenxi: N Isirayila sugandi temui naxɛ, n na n kali ne n bɛlexɛ itexi ra Yaxuba bɔnsœ̄ be a n tan nan na e Marigi Alatala ra. N na n yete masen e bɛ Misira bɔ̄xi ma, <sup>6</sup> n fa n kali e bɛ a n e raminima ne menni sigafe ra bɔ̄xi fanyi ma, n dennaxɛ sugandixi e bɛ, kumi nun xijɛ xelema bɔ̄xi naxan ma. <sup>7</sup> N a masen e bɛ, e xa Misira kuyee wɔ̄lɛ, alako e naxa fa e yete findi sɛnijentaree ra. N tan nan na e Marigi Alatala ra.»»

<sup>8</sup> «Kɔ̄nɔ̄ e naxa n xui matandi. E mu Misira kuyee wɔ̄lɛ, e mu gbilen nee fɔ̄xɔ̄ ra. Na kui n naxa a masen e bɛ a n fama ne n ma xɔ̄ne radinde e ma Misira bɔ̄xi ma. <sup>9</sup> Na dangi xanbi, n naxa nate tongo n xa e ramini naa, alako n xili naxa fa mabere namanee tagi e nu dennaxɛ. <sup>10</sup> N naxa e ramini Misira bɔ̄xi ra, n fa e xun ti gbengberenyi ra. <sup>11</sup> Menni n naxa n ma yaamarie so e yi ra, n e rakolon n ma seriye ra. Mixi naxee birama nee fɔ̄xɔ̄ ra, e kisima ne. <sup>12</sup> N naxa malabui lɔ̄chɔ̄ xe yaamari fan fi e ma tɔ̄nxuma ra n tan nun e tan tagi, alako e xa a kolon n tan Alatala nan e raseniyenma.»

<sup>13</sup> «Kɔ̄nɔ̄ Isirayila bɔnsœ̄ naxa e kobe raso n na gbengberenyi ma. E n ma malabui lɔ̄chɔ̄ xe yaamari mabere. E mu bira n ma yaamarie fɔ̄xɔ̄ ra, e mu n ma seriye susu, naxee nu noma e rakaside. Na kui n naxa a nate, n xa n ma xɔ̄ne birin namini e ma, n xa e sɔ̄ntɔ̄ gbengberen yire. <sup>14</sup> Hali n mu na raba, alako n xili naxa fa mabere namanee tagi, n e ramini naxee ya xɔ̄ri Misira bɔ̄xi ra, <sup>15</sup> n naxa n

kali n bɛlexɛ itexi ra gbengberenyi ma, a n mu e xaninma na bɔ̄xi fanyi ma sɔ̄non, n nu bara naxan fi e ma, xijɛ nun kumi xelema dɛnnaxɛ. <sup>16</sup> N na nate tongo ne, barima e nu n ma yaamarie nun n ma seriye nan maberema, e tondi n ma malabui lɔ̄chɔ̄ xe yaamari susude a ki ma. E xa kuye fe nan nu na e bɔ̄jɛ ma. <sup>17</sup> Kɔ̄nɔ̄ n naxa kinikini e ma, n mu e sɔ̄ntɔ̄ gbengberenyi ma. <sup>18</sup> N naxa a masen e xa die bɛ menni, n naxɛ, «Wo naxa bira wo benbae xa yaamarie nun e xa seriye fɔ̄xɔ̄ ra de. Wo naxa wo yete findi sɛnijentaree ra e xa kuyee batufe ra. <sup>19</sup> N tan nan na wo Marigi Alatala ra. Wo xa bira n tan nan ma yaamarie fɔ̄xɔ̄ ra, wo xa n ma seriye susu. <sup>20</sup> Wo xa n ma malabui lɔ̄chɔ̄ raseniyen, alako na xa findi tɔ̄nxuma ra won tagi. Na kui wo a kolonma ne a n tan nan na wo Marigi Alatala ra.»»

<sup>21</sup> «Kɔ̄nɔ̄ Isirayila die naxa muruta n ma, e mu n ma yaamarie rabatu, e mu e lɔ̄chɔ̄ sa n ma seriye xɔ̄n ma naxan mixi rakisma, e fa n ma malabui lɔ̄chɔ̄ xe yaamari mabere. Na kui n naxa a masen, n xa n ma xɔ̄ne birin namini e ma gbengberen yire. <sup>22</sup> Kɔ̄nɔ̄ n mu na raba, alako n xili naxa fa mabere namanee tagi, n e ramini naxee ya xɔ̄ri Misira bɔ̄xi ra. <sup>23</sup> Kɔ̄nɔ̄ n na n kali n bɛlexɛ itexi nan na gbengberenyi ma, n xa e rayensen ye namanee tagi, <sup>24</sup> barima e mu n ma seriye rabatu, e n ma yaamarie matandi, e n ma malabui lɔ̄chɔ̄ xe yaamari mabere, e man fa e ya rafindi e benbae xa kuyee ma. <sup>25</sup> N naxa e lu e xa bira e yete xa yaamari jaaxie fɔ̄xɔ̄ ra, seriye mɔ̄cli nde naxan mu noma sɔ̄coneyade. <sup>26</sup> N naxa a lu e xa findi sɛnijentaree ra serexɛ mɔ̄cli nde xa fe ra, mixi xa di singe faxama serexɛ naxan ma fe ra. N nu wama ne e xa na fɔ̄xi magaaxuxi to, alako e xa a kolon a n tan nan na Alatala ra.»

<sup>27</sup> «Adamadi, i xa a fala Isirayila bɔnsœ̄ be, i naxɛ, «Wo marigi Alatala yi nan masenxi: Wo benbae bara n finsiriwali, e bara n yanfa. <sup>28</sup> N to bara e raso bɔ̄xi ma, n na n kali naxan na fife ra e ma, e naxa serexɛ ba folo kuyee be geyae fari nun wurie bun ma. E nu surayi ganma e bɛ, e minse fan ba serexɛ ra. Na

birin naxa na xōnō ki fanyi ra, <sup>29</sup> n fa e maxōrin, Munse na yi yire itexi ra wo sigafe dənnaxe? Han ya na batudee xili falama Yire itexie.»»

<sup>30</sup> «Na nan a ra, a fala Isirayila bōnsōe bε, «Wo Marigi Alatala yi nan masenxi: Wo wama findife səniyentaree ra alo wo benbae, wo fa bira e xa kuye naaxie fōxō ra? <sup>31</sup> Wo na wo xa die ba sərexē ra tē xōra, wo na wo xa səniyenyi nan kanafe na ki. A lanma n xa tin wo xa n maxandi? N tan wo Marigi Alatala, n bara n kali n mu wo luma wo xa n maxandi.»»

<sup>32</sup> «Wo naxε wo wama nε lufe alo dunipa namaneε, naxee wuri nun gεmε batuma. <sup>33</sup> N tan wo Marigi Alatala, n bara n kali a n na n ma mangεya rajεrεma nε wo xun ma sənbε ra, n na n ma xōnε birin namini wo ma. <sup>34</sup> N wo raminima nε namaneε ya ma sənbε ra, n wo malan yire keren n ma xōnε kui. <sup>35</sup> N wo xaninma nε gbengberenyi ma namaneε tagi, n wo naxankata mənni. <sup>36</sup> N naxan nabaxi wo benbae ra Misira gbengberenyi ma, n na fan nabama nε wo fan na. Wo Marigi Alatala xui nan na ki. <sup>37</sup> N wo radangima nε n ma yisuxuwuri bun ma, n fa wo rajεrε n ma saate ra. <sup>38</sup> N murutelae nun matandilae bama nε wo ya ma, naxee na n gerefe. N e raminima nε bōxi ra e sabatixi dənnaxe konyiya kui, kōnō n mu e xaninma Isirayila bōxi ma. Na kui wo fama nε a kolonde a n tan nan na Alatala ra.»»

<sup>39</sup> «Wo tan Isirayila bōnsōe, wo Marigi Alatala yi nan masenxi wo bε: «Xa wo wama sigafe wo xa kuyee batude, awa yire, kōnō xa a sa li wo wo tuli matima n xili səniyεnxi nan na, wo naxa n mabere sōnōn wo xa kuye batui ra. <sup>40</sup> Wo Marigi Alatala xui nan yi ki: Isirayila bōnsōe fama nε n batude yi geya itexi səniyεnxi fari. N e rasenema nε a fanyi ra, n e xa sərexē səniyεnxi tongo a nun e xa hadiya birin. <sup>41</sup> N na wo ramini namaneε tagi wo rayensenxi dənnaxe, n wo rasenema nε a fanyi ra, alo surayi xiri fanyi. N na n ma səniyεnxi masenma nε namaneε bε wo saabui ra. <sup>42</sup> N na wo ragbilen wo xa bōxi ma Isirayila, n na n kalixi naxan fife ra wo benbae ma, wo fama nε a kolonde a n tan nan na Alatala ra. <sup>43</sup> Menni, wo

wo ratuma nε wo xa fe naaxie birin ma, naxee wo findi mixi səniyentaree ra, wo fa lu na yaagi kui tun. <sup>44</sup> N na wo rakisi n xili xa fe ra, n mu wo xa wali naaxie sare fi wo ma, wo fama nε a kolonde a n tan nan na Alatala ra. Isirayila bōnsōe, wo Marigi Alatala xui nan na ki.»»

## 21

### Naxankate Negewi bōxi bε

<sup>1</sup> Alatala naxa a masen n bε, a naxε, <sup>2</sup> «Adamadi, i ya rafindi i yirefanyi ma, i kawandi ti Negewi fōtōnyi bε. <sup>3</sup> A fala: «Negewi fōtōnyi, i i tuli mati i Marigi Alatala xa masenyi ra. A xui nan ya: N tē radexema nε i xōnyi, naxan i xa wuri xindee nun wuri xaree birin ganma. Na tē mu tuma. A fōxi toma nε keli yirefanyi ma han kōsla ma. <sup>4</sup> Mixi birin a kolonma nε a n tan Alatala nan na tē radexexi. A mu tuma.»»

<sup>5</sup> Na temui n naxa a fala a bε, «N Marigi Alatala, nama naxε, a n taali wōyεnxi nan tun falama.» <sup>6</sup> Alatala naxa a masen n bε, <sup>7</sup> «Adamadi, i ya rafindi Darisalamu ma, i xa kawandi ti hōrōmōlingira xa fe ra. I xa masenyi ti n xili ra Isirayila xili ma. <sup>8</sup> A fala Isirayila nama bε: «Alatala yi nan masenxi: N tixi wo kanke. N na n ma santidεgεma bama nε a tēs i, n fa wo xa tinxintōee nun wo xa tinxintaree faxa. <sup>9</sup> N to nate tongo tinxintōee nun tinxintaree xili ma, n ma santidεgεma bama nε a tēs i yi nama birin xa fe ra, naxee na yirefanyi nun kōsla ma. <sup>10</sup> Na kui, birin a kolonma nε, a n tan nan n ma santidεgεma raminixi a tēs i wo xilima. N mu a rasoma sōnōn.»»

<sup>11</sup> «Adamadi, i xa i wa xui ramini i bōjε tōcrōxi sunnunxi xōrōxōe xa fe ra. <sup>12</sup> E na i maxōrin i wafe fe naxan ma, i xa e yaabi, «Xibaaru xōrōxōe bara n li. Limaniya bama nε mixi birin yi ra na xa fe ra. Mixi birin bōjε kōntōfilima nε, mixi birin sanyi səren gaaxui kui.» N xa a fala i bε, a na fafe. I Marigi Alatala xui nan na ki.»

<sup>13</sup> Alatala naxa a masen n bε, <sup>14</sup> «Adamadi, n ma xεera iba, a falafe ra, «Wo Marigi Alatala yi nan masenxi, a naxε: Santidεgεma fanyi, santidεgεma xajεnxi!»

<sup>15</sup> Santidegema naxan gbaloe rabama, santidegema naxan dangima alō seymakonyi.

Won nōma nēlexinde n ma di xa mangē sa wuri ra?

Ade, santidegema fama nē birin xun nakanade.

<sup>16</sup> Santidegema faxi nē a fe xa sōneya, a xajen, a suxuxi faxeti yi ra.

<sup>17</sup> Adamadi, i wa xui ite, barima na santidegema tima nē n ma jama kanke, a Isirayila mangē faxa, a nun n ma jama. Na kui, i kanke madin sunnuniyi kui.»

<sup>18</sup> «Matoe nan a ra.

Munse fama rabade xa Yudaya mangēya mu fa nō tide yi santidegema yara?

Wo Marigi Alatala xui nan na ki.»

<sup>19</sup> «Adamadi, i xa masenyi ti n xili ra.

I xa i bēlexēe bōnbō kerēn.

Santidegema man xa bōnbō firin, a xa bōnbō saxan.

Santidegema nan a ra naxan gbaloe rabama,

naxan faxē tima yire birin.

<sup>20</sup> Na kui limaniya bama nē mixie yi ra, mixi gbegbe sōntō.

N ma santidegema tima nē naadēe birin na faxē tife ra.

A dangima nē alō seyamakonyi.

<sup>21</sup> Santidegema xabē tima nē yirefanyi ma,

a xabē ti kōola ma,

a dē ya rafindixi yire birin ma.

<sup>22</sup> Na tēmuī, n tan Alatala fama nē n bēlexēe bōnbōde,

n ma xōne fa dan.

Alatala xui nan na ki.»

<sup>23</sup> Alatala naxa a masen n bē, a naxē,

<sup>24</sup> «Adamadi, i naxan nabama, i xa kira firin nabō Babilōn mangē xa santidegema nērema naxee ra. E firin xa

keli yire kerēn, tōnxuma xa ti yire nde e fatanma dēnnaxē. <sup>25</sup> Kira kerēn xa siga Amorikae xōnyi naxan xili Raaba. Kira

firin nde xa siga Yudaya xa taa makantaxi naxan xili Darisalamu. <sup>26</sup> Babilōn mangē

tima nē na kira firin xunyi ra, a xa sematoe wali raba alō xalie mawolife, kuyee maxōrinfē, nun sube bōjē matofe. <sup>27</sup> Na

sematoe wali a masenma nē a bē a xa siga Darisalamu mabiri, a xa geresosee tongo tete longori ra, a xa na naadēe rabira, a fa gbaloe ti taa kui. <sup>28</sup> Darisalamukae to saate xiri e nun Babilōn mangē ra, e na sematoe wali toma wule nan na. Kōnō Babilōn mangē mu a tuli matima e ra, barima a naxē e fan bara haake sōtō a mabiri. Na nan a ra, a e xaninma konyiya kui.»

<sup>29</sup> «Wo Marigi Alatala yi nan masenxi: Wo xa wali jaaxi bara a niya n xa ratu wo xa yunubi dangixie ma, n xa wo xanin konyiya kui. <sup>30</sup> I tan Isirayila mangē tinxintare, i xa paxankata lōxōe bara a li.

<sup>31</sup> I Marigi Alatala yi nan masenxi, a naxē, «Mangē tōnxuma ba i xunyi ma! Mangēya bara ba i yi ra. Mixi magoroxi xa fe itema nē, mixi matexi xa fe magoro. <sup>32</sup> I xa mangēya xun nakanama nē, a jōn. Na mangēya mu gbilenma a ra fo mixi fa, a lan a xa so naxan yi ra. Na fima na kanyi nan ma.»

<sup>33</sup> «Adamadi, i xa masenyi ti n xili ra a falafe ra, «Alatala yi nan masenxi Amonikae xa konbie xa fe ra, a naxē: Santidegema bara ba a tēs i gbaloe xa fe ra.

A bara raxajen alako a xa faxē ti alō seyamakonyi.

<sup>34</sup> Wo bara la wule laamatunye ra, wo bara wo tuli mati sematoe wule falēe ra.

Na kui na santidegema tima nē tinxintaree kōn na, naxee lanma e xa paxankata e xa yunubi kamalixie xa fe ra.

<sup>35</sup> Wo xa wo xa santidegema ragbilen a tēs i.

N wo makiitima nē wo xa bōxi ma wo daaxi dēnnaxē.

<sup>36</sup> N na n ma xōne xōrōxōe raminima nē wo ma, n wo so xēmē jaaxie yi ra naxee fata gbaloe ra.

<sup>37</sup> Wo luma nē alō yege tē xōra, wo wuli ifili wo xa bōxi ma, wo xili jōn feo.

Alatala xa masenyi nan na ki.»

<sup>1</sup> Alatala naxa a masen n bε, a naxe,  
<sup>2</sup> «Adamadi, a mu lanma xε i xa yi taa faxeti makiiti, i xa a rakolon a xa wali kobie birin na? <sup>3</sup> A fala a bε, «Wo Marigi Alatala yi nan masenxi: Taa nan yi ki, naxan xun nakanama a xa faxε tife ra, naxan a findima taa seniyentare ra a xa kuye batufe ra. <sup>4</sup> Wo bara yunubi sɔtɔ na faxε tife kui, wo bara seniyentareja sɔtɔ na kuyee batufe ra, wo naxee yailanxi wo bεlexε ra. A gbe mu luxi wo xa simaya xa jɔn, si gbεtεe xa wo xili mabere. <sup>5</sup> Si naxee na rabilinyi nun si naxee na yire makuye, e birin wo mayelema nε wo xa yunubie xa fe ra. Wo xa fe xɔrɔxɔ!»

<sup>6</sup> «Wo xa mangεe faxε tima e xa nɔε saabui ra, <sup>7</sup> e mixie baba nun e nga maberema, e wo xa xɔnε nun wo xa kiri-die tɔɔrɔma. <sup>8</sup> Wo n ma se seniyenxi bɔtε baxi, wo n ma malabui lɔxɔe maberema. <sup>9</sup> Tɔɔrɔgelae na wo ya ma naxee faxε tima. Kuye batue na wo ya ma naxee sεrεxε bama geya fari, e fa yεnε jaaxi raba naa. <sup>10</sup> Xemεe na na naxee sama e baba xa gine fe ma, e gine masama naxan mu seniyenxi a xa kike wali xa fe ra, <sup>11</sup> e yεnε rabama e dɔxεboore xa gine ra, e yεnε rabama e xa di xa gine ra, e yεnε rabama e maagine yati ra e nun naxan baba keren. <sup>12</sup> Mixie na wo ya ma naxee sare rasuxuma mixi faxafe ma. Ndee na na naxee geeni sama doni fari, e fuma e ngaxakerenyi ma. Wo bara nεemu n tan ma! Alatala xui nan na ki.»

<sup>13</sup> «N na n bεlexε bɔnbɔma nε xɔnε kui wo xa naafuli tinxintare nun wo xa faxε tife xa fe ra <sup>14</sup> Senbe luma wo bε n ma kiti sa lɔxɔe? Wo suusama n na? N xa a fala wo bε, n wo naxankatama nε. Alatala xui nan na ki. <sup>15</sup> N wo rayensenma nε jamanee ma, n wo rayensen yε bɔxi birin ma. N wo xa seniyentareja jɔnma nε. <sup>16</sup> Wo na lu yaagi kui jamanee tagi, wo fama nε a kolonde a n tan nan na Alatala ra.»

<sup>17</sup> Alatala naxa a masen n bε, a naxe,  
<sup>18</sup> «Adamadi, Isirayila bɔnsɔe bara lu n bε alo gbeti gbi xabude. E maniyaxi na wure gbeeli nan na, yɔxui, wure, nun sunbui naxan bama gbeti raxunuxi ra. <sup>19</sup> Na kui, Marigi Alatala yi nan masenxi: «Wo to bara lu alo gbeti gbi, n wo malanma nε

Darisalamu, <sup>20</sup> n ma xɔnε fa wo raxunu alo gbeti, wure gbeeli, wure, yɔxui, nun sunbui raxunuma ki naxe te ra. <sup>21</sup> N wo malanma nε n ma bɔjεte kui, n fa wo raxunu Darisalamu taa kui. <sup>22</sup> Wo na raxunu naa, wo a kolonma nε a n tan nan na Alatala ra, naxan a xa xɔnε radinxi wo ma.»

<sup>23</sup> Alatala naxa a masen n bε, a naxe,  
<sup>24</sup> «Adamadi, a fala Isirayila bɔxi bε, i naxe: «Bɔxi nan i ra, naxan mu tune toma n ma xɔnε lɔxɔe. <sup>25</sup> I xa mangεe xaxili luma nε alo yεte xaajε naxan sube ibɔɔma. E na na mɔɔli rabafe mixie ra. Ginee na findife kaajεe ra e xa faxε tife xa fe ra. E na muŋε tife alo fe. <sup>26</sup> I xa sεrεxεdubεe n ma sεriyε matandima, e see seniyenxi findima se seniyentare ra. E mu se seniyenxi nun se seniyentare tagi rasama, e mu mixie fan nakolonma na tagi rasa ra. E mu n ma malabui lɔxɔe xa yaamari suxuma. Na birin kui, e n xili maberema e ya ma. <sup>27</sup> I xa kuntigie luxi nε alo wulai bare naxee sube ibɔɔma. E mixie faxa muŋε tife ma. <sup>28</sup> I xa namijɔnme dugi felenma na birin ma e xa wule laamatunye nun e xa wule masenyie ra. E naxe, «Ala nan a masenxi,» a fa li Ala mu sese masenxi e bε. <sup>29</sup> Bɔxikae e bore rawalima tinxintareya kui. E muŋε tima, e setaree nun xɔnεe tɔɔrɔma. E mu tinxin feo.»

<sup>30</sup> «N bara mixi nde fen e ya ma, naxan nɔma tεtε raketide, a fa ti naadε ya ra n ya i, alako na bɔxi naxa kana. Kɔnɔ n mu na mixi sɔtɔ. <sup>31</sup> Na nan a ra, n fama n ma xɔnε raminide e ma alo tε, n e sɔntɔ e xa wali jaaxi sare ma. Marigi Alatala xui nan na ki.»

## 23

### *Di gine firin*

<sup>1</sup> Alatala naxa a masen n bε, a naxe,  
<sup>2</sup> «Adamadi, gine firin xa taruxui nan yi ki, e birin nga keren. <sup>3</sup> E fonike temui, e naxa e yεte findi langoe ginee ra Misira bɔxi ma. Na ginεdimεdie naxa tin xemεe xa e xjnjεe masuxu. <sup>4</sup> Gine naxan fori, a nu xili Ohola, a xunya xili Oholiba. E nu na n ma jama nan ya ma, e fa die bari. Ohola misaalixi Samari nan na, Oholiba misaalixi Darisalamu nan na.»

<sup>5</sup> «Ohola naxa a yete mati langoejara a nu na n ma niini bun ma temui naxe. A naxa a jengé maxanu naxee findi Asiriyakae ra, soori tofanyi naxee <sup>6</sup> géré dugi ragoroma e ma, e findi mangée ra, e findi soe ragie ra. <sup>7</sup> A naxa a yete fi e ma langoejara e tide to nu gbo, a manfa bira e xa kuyee fôx̄a ra. <sup>8</sup> A mu a xa langoe fe lu na, a naxan fôlôxi Misira bôxi ma, xemee xa a xijé fanyie masuxu, e e waxonfe raba a ra.»

<sup>9</sup> «Na nan a to, n naxa a lu a jengé Asiriyakae sagoe, a naxee maxanu. <sup>10</sup> Nee nan a rageli ti, e naxa a xa die tongo, e a fan faxa santidégema ra. A xili naxa findi konbi ra gine tagi a xa paxankate xa fe ra.»

<sup>11</sup> «A xunya Oholiba naxa na to, kôno a tan xa jengé suxufe nu xççx̄a taara bε, a naxa bu langoejara kui. <sup>12</sup> A fan nu wama soori Asiriyakae xon, naxee findi mangé ra, naxee findi soe ragie ra. E birin tofan e xa soori dugi kui. <sup>13</sup> N naxa a to a fan nu na seniyentareja kui alo a taara.»

<sup>14</sup> «Kôno a tan bara fe gbete sa na fari. A to Kalidikae xa pirinti gbeeli to banxi xalende ma, <sup>15</sup> beleti xirixi e tagi, xun sase dôx̄xi e xun, naxee findi soori mangé Kalidikae ra, naxee soori ragise ragima, <sup>16</sup> a naxa xeeerae xee Kalidi bôxi ma e xilide barima a nu wama e xon. <sup>17</sup> E to fa a yire, e naxa sa e bore fe ma, e e sago raba. E to na fe seniyentare raba, e xa fe naxa rajaaxu a ma, a gibile foxy ra. <sup>18</sup> A to nu na na langoeja yaagitareya kui, a naxa rajaaxu n fan ma, n fa a rabolo alo n na rabaxi a xunya ra ki naxe. <sup>19</sup> A to ratu a xa fonikeya seniyentareya ma Misira bôxi ma, a naxa lu langoejara raba ra dangife a singe ra. <sup>20</sup> A jengé xa fe nu xççx̄a ma. E senbe to gboxi yene rabade alo sofalee nun soee. <sup>21</sup> Na nan na ki, wo xa langoeja wo fonike ra na xoli bara wo suxu alo a singe ra, Misira xemee nu wo xijé masuxuma temui naxe.»

<sup>22</sup> «Oholiba, Alatala yi nan masenxi na xa fe ra: «N i jengé bôjé ratema ne i gerefe ma, i mexi naxee ra. N e rakelima yire birin fafe ra i gerede. <sup>23</sup> Babilonkae Kalidikae, Pekodikae, Sowakae, Kowakae, nun Asiriyakae xa soori senbemae,

mangée nun soe ragie, <sup>24</sup> e birin famane i xili ma nun e xa gerosee ra, e xa soori ragisee ra, e xa kote xanin see ra, nun e xa soori gaali ra. E i rabilinma ne, wure lefae na e bellexee, makantasee na e xunyi ma. N i soma ne e yi ra, alako e xa i paxankata e gbe ki ma. <sup>25</sup> N n ma xon raminima ne i ma, e fan i gerema ne e xa xon ra. E i xa mixie jœ nun tulie xabama ne. Naxee luxi, e e tan faxama ne santidégema ra. E i xa die xaninma ne. Naxee luxi, e e tan gamma ne. <sup>26</sup> E i xa sosee nun i xa xunmasee tofanyie xaninma ne. <sup>27</sup> N i xa langoejana danma ne, i naxan fôlôxi Misira. I mu i ççj rasigama na ma sonon.»

<sup>28</sup> «I Marigi Alatala yi nan masenxi: «A gbe mu luxi n xa i sa i yaxuie sagoe, naxee nu rajaaxu i ma a singe ra, i fa gibile foxy ra. <sup>29</sup> E i gerema ne, e i harige birin ba i yi ra. E i luma i mageli nan na i xa langoejara yaagi kui. <sup>30</sup> I xa wali seniyentare bara yi gbaloe fi i ma, barima si gbete xoli nu na i ma, i fa fe jaaxi raba e xa kuyee ra. <sup>31</sup> I to ijere i taara xa kira xon ma, n a xa paxankate tonbili nan soma i yi ra.»»

<sup>32</sup> «Alatala yi nan masenxi:

«I i taara xa paxankate tonbili xungbe tongoma ne, i fa paxankate gbegbe soto, naxan na a kui, a fa findi yaagi belebele ra i be.»

<sup>33</sup> Na paxankate nan a niyama i fa lu alo siisila nimisaxi.

Na findima kasare nun kanari nan na i be, alo a nu na ki naxe i xunya Samari be.»

<sup>34</sup> I fama ne na birin sotode han a dangi a i, i fa i yete xijé iboo sunnuni kui.

I Marigi Alatala xui nan na ki.»»

<sup>35</sup> «Alatala yi nan masenxi na xa fe ra: «I to bara neemu n ma, i fa i kobe raso n na, a lanma ne i xa i xa langoejara kote xanin.»»

<sup>36</sup> Alatala naxa a masen n be, a naxe, «Adamadi, i Ohola nun Oholiba makiitima ne? E rakolon e xa wali jaaxie ra.»

<sup>37</sup> E bara yene raba, e bara faxe ti, e bara yene raba e xa kuyee ra, e bara e xa die

fan gan sereχe ra na kuyee bε. Na die nu findixi n tan nan gbe ra. <sup>38</sup> E man yi nan nabaxi n na: E bara n ma hɔrɔmɔbanxi findi yire seniyentare ra, e n ma malabui lɔχɔe fan mabere. <sup>39</sup> E to nu e xa die bama sereχe ra e xa kuyee bε lɔχɔe naxε, e man so ne n ma hɔrɔmɔbanxi kui, e a findi yire seniyentare ra. E na nan nabaxi n ma banxi kui.»

<sup>40</sup> «E naxa xεεrae xεε yire makuye, alako mixie xa fa. E to i yire li, i naxa i maxa, i lini ti i yae ra, i i xa xunmase tofanyi gbaku i kɔn ma alako i xa rafan e ma. <sup>41</sup> I naxa e rasene sade fanyi ma, i n ma surayi nun ture dɔχɔ teebili ra.»

<sup>42</sup> «Nama nu na i rabilinyi. Sebakae fan nu na naxee keli gbengberenyi ma. E nu belexerasoe soma i tan nun i xunya belexe ra, e fa mangε nimitε tofanyi dusu wo xunyie ma. <sup>43</sup> Na temui n naxa a fala na gine xa fe ra naxan nu bara tagan a xa langoeja rabafe ra, «Wo xa a tongo langoe gine ra, barima a na gbansan nan kolon.» <sup>44</sup> E naxa sa na gine fe ma langoe ki ma. E e sa Ohola nun Oholiba fe ma na ki ne. <sup>45</sup> Kɔnɔ tinxintɔe e makiitima ne e xa yεnε xa fe ra, a nun e xa faxe tife xa fe ra.»

<sup>46</sup> «Wo Marigi Alatala yi nan masenxi: «Gali nde xa te e xili ma, e xa e xun nakana, e harige birin xanin. <sup>47</sup> Na gali e magɔnɔma ne gεmεe ra, a e faxa e xa santidegεmae ra. A e xa die faxa, a e xa banxie gan te ra.»»

<sup>48</sup> «N langoeja nɔnma na ki ne wo xa bɔxi kui, alako ginεe xa a kolon a mu lanma e xa jεre wo gbe ki ma. <sup>49</sup> Wo xa yεnε kote nun wo xa kuye batui kote na dɔχɔ wo xun ma, wo a kolonma ne a n tan nan na wo Marigi Alatala ra.»

## 24

### Tunde taali

<sup>1</sup> A jε solomanaani nde, kike fu, xi fu nde ra, Alatala naxa a masen n bε, a naxε, <sup>2</sup> «Adamadi, i xa yi jε, yi kike, nun yi lɔχɔe sεbε, barima to Babilon mangε gere fɔlɔma ne Darisalamu. <sup>3</sup> I xa yi taali wɔyεnyi fala yi bɔnsɔe murutaxi bε. A fala e bε:  
«Alatala yi nan masenxi:  
Ye sa tunde kui, tunde dɔχɔ te ma.

<sup>4</sup> Sube xuti fanyie sa a kui, xutie naxee fan a birin bε ałɔ tabe nun tunki sube,

<sup>5</sup> naxan xabaxi xuruse fate fanyi ra. Yege sa te han tunde xa satun, sube xa jin.»»

<sup>6</sup> «Wo Marigi Alatala yi nan masenxi: Gbaloe bara yi bɔxi li.

Ye bara so sube ra tunde kui.  
Sube xuti birin ba kerɛn kerenyi ra.

<sup>7</sup> Mixi kɔn to raxaba, a raba fanye nan fari.

Xa a sa raba bɔxi ne nu, bɛnde nu nɔma a makotode.

<sup>8</sup> N fan fama ne wo wuli rafilide n gbejɔχɔe ra fanye fari, alako a naxa makoto.»

<sup>9</sup> «Wo Marigi Alatala yi nan masenxi: «Naxankate na yi taa faxeti bε.

N yege gbegbe sama ne na te xɔora.

<sup>10</sup> Wo fan yege sa te, a xa xungbo. Sube jin a fanyi ra, bɔrε se sa a fari, a xɔrie xa gan feo.

<sup>11</sup> Na dangi xanbi, tunde igeli xa dɔχɔ tige wolenxi fari, han tunde xa fura ałɔ wure gbeeli naxan wama raxunufe, alako se birin naxan luxi tunde kui a xa jɔn.

<sup>12</sup> Kɔnɔ na mu sɔɔneyama.

Te mu nɔma se birin xɔride naxan luma tunde kui.»»

<sup>13</sup> «Wo bara findi seniyentaree ra wo xa yεnε xa fe ra. N bara kata wo raseniyende, kɔnɔ wo mu tin. Na kui wo mu seniyenyi sɔtɔma han n gε n ma xɔnε birin naminide wo ma. <sup>14</sup> N tan Alatala xa a fala wo bε, na waxati bara a li. N mu kinikinima wo ma, n mu gbilenma n ma nate ma. N wo makiitima wo jεre ki nun wo xa wali nan ma. Wo Marigi Alatala xui nan nan ki.»

<sup>15</sup> Alatala naxa a masen n bε, a naxε,

<sup>16</sup> «Adamadi, a gbe mu luxi n xa a niya a naxan nafan i ma dangife i yae yati ra, n fama ne na ralɔede i ma kerɛn na. Kɔnɔ i naxan nabama, i naxa wa xui yo ramini, i naxa ya ye kerɛn namini. <sup>17</sup> I xa i sabari i xa sunnuniyi kui, i naxa i xui ramini ałɔ mixie darixi a raba ra faxa mixie bε ki naxε. I naxa i xunyi mageli ti, i naxa

sankiri ba i sanyi, i naxa i yatagi makoto, i naxa donse don mixie darixi naxan don na jōn fe temui.»

<sup>18</sup> N ma gine naxa faxa na nunmare ra. Na kuye iba gεesεgε, n naxa a raba alɔ Alatala nu bara n yamari ki naxε. <sup>19</sup> Nama naxa n maxɔrin, «I na yi jōn fe rabafe ki naxε, na munse masenma muxu tan bε?» <sup>20</sup> N naxa e yaabi, «Alatala naxa a masen n bε, a naxε, <sup>21</sup> A fala Isirayila bɔnsɔe bε, wo Marigi Alatala naxε, a gbe mu luxi n xa a niya n ma hɔrɔmɔbanxi xa findi yire seniyentare ra, na banxi naxan nafan wo ma ki fanyi ra. Wo xa die man faxama ne santidegema ra.» <sup>22</sup> Na temui wo fama na jōn fe suxude alɔ n a suxu ki naxε. Wo mu wo yatagi makotoma, wo mu jōn fe donse donma, <sup>23</sup> wo mu wo xunyi mageli tima, wo mu sankiri bama wo sanyi. Wo mu jōn fe rabama wa xui ra. Wo xa yunubie nan tun wo xun nakanama. <sup>24</sup> Ala man naxε, «Annabi Esekiyeli findima wo bε misaali nan na. A naxan nabaxi, wo fan fama na nan nabade. Na fee na raba, wo a kolonma ne a n tan nan na wo Marigi Alatala ra.»

<sup>25</sup> «Adamadi, n xa a fala i bε, n e xa hɔrɔmɔbanxi, naxan nafanxi e ma ki fanyi ra, a nun e xa die, n nee bama e yi ra lɔxɔe naxε, <sup>26</sup> na lɔxɔe yati mixi ratangaxi fama ne i yire, a na xibaarui fala i bε. <sup>27</sup> Na lɔxɔe, i nenyi fulunma ne na mixi ratangaxi ya xɔri, i mu findima boboe ra sɔnɔn. Na birin findima misaali nan na nama bε, e fa a kolonde a n tan nan na Alatala ra.»

## 25

### Amon, Mowaba, Edon, nun Filisita xa naxankate

<sup>1</sup> Alatala naxa a masen n bε, a naxε, <sup>2</sup> «Adamadi, i xa n ma masenyi ti Amonikae xili ma. <sup>3</sup> A fala e bε, «Wo wo tuli mati wo Marigi Alatala xui ra. A yi nan masenxi: Wo to yele n ma hɔrɔmɔbanxi xa seniyenyi kanafe ra, a nun Isirayila xa bɔxi xa kanari, a nun Yuda bɔnsɔe sigafe ra konyiya kui, <sup>4</sup> n wo sama ne sogetedekae sagoe. E yonkinma ne wo tagi, e wo xa donse don, e wo xa xijε min. <sup>5</sup> N Raaba findima jɔxɔme

goɔre nan na, n Amoni bɔxi findi yεχεε malabude ra. Wo a kolonma ne a n tan nan na Alatala ra.»»

<sup>6</sup> «Wo Marigi Alatala yi masenxi, a naxε, «Wo tan bɔjε jaaxie to fare boron jεlexinyi kui n ma nama xa gbaloe xa fe ra, <sup>7</sup> n fama ne n bεlexε italade wo xili ma, n wo sa si gbεtεe sagoe. N wo si jōnma ne dunjna ma. N na gε na rabade, wo a kolonma ne a n tan nan na Alatala ra.»»

<sup>8</sup> «Wo Marigi Alatala yi nan masenxi, a naxε, «Mowaba nun Seyiri to bara a fala a Yuda bɔnsɔe luxi ne alɔ namaneε birin, <sup>9</sup> n fama ne a niyade a xa bɔxi fanyi keli Beti Yesimoti ma, Bali Meyoni, han Kiriyatayimi, birin xa lu a yaxuie sagoe. <sup>10</sup> N a fima ne sogetedekae ma, a nun Amoni bɔxi n fama naxan xili jōnde dunjna ma. <sup>11</sup> N na gε Mowaba naxankatade, e a kolonma ne a n tan nan na Alatala ra.»»

<sup>12</sup> «Wo Marigi Alatala yi nan masenxi, a naxε, «Edon bɔnsɔe to a gbejɔxɔ Yuda bɔnsɔe ma, e bara haakε sɔtɔ. <sup>13</sup> Na kui, Alatala yi nan masenxi: N Edon gerema ne santidegema ra, n mixi nun xuruse birin sɔntɔ kelife Teman ma han Dedan. <sup>14</sup> N na n gbejɔxɔma ne Edon ma n ma nama Isirayila saabui ra n ma xɔnε bεre ra. E fama ne gbejɔxɔ kolonde. Wo Marigi Alatala xui nan na ki.»»

<sup>15</sup> «Wo Marigi Alatala yi nan masenxi, a naxε, «Filisitakae to e gbejɔxɔ Yudaya ma e naxan xɔnxi kabi temui xɔnkuye, <sup>16</sup> n tan wo Marigi Alatala yi nan masenxi: N Filisitakae gerema ne, n Keriti bɔnsɔe jōn, n mixie sɔntɔ naxee sabatixi baa de ra. <sup>17</sup> N na n gbejɔxɔma ne e ma n ma xɔnε kui. Na temui e a kolonma ne a n tan nan na Alatala ra.»»

## 26

### Tire xa naxankate

<sup>1</sup> A jε fu nun kerɛn nde, kike xi singe ra, Alatala naxa a masen n bε, a naxε, <sup>2</sup> «Adamadi, Tire to bara a kolon a Darisalamu na safe si gbεtεe sagoe, a fa a majɔxun a nɔma naafuli sɔtɔde na gbaloe raba xa fe ra, <sup>3</sup> wo Marigi Alatala yi nan masenxi, «Tire, n tixi wo kanke! N fama ne si gbεtεe ra wo yire, e din wo ra alɔ baa mɔrɔnyie. <sup>4</sup> E Tire tεtεe birin

yensenma nε, e wo xa yire makantaxie kana, wo xənyi fa findi fanye mageli ra, <sup>5</sup> yexesuxuie e xa yεlεe raxarama dənnaxε. Alatala xui nan na ki. N a xa naafuli fima nε si gbεtεe ma, <sup>6</sup> a xa mixie faxama nε santidegεma ra. Na kui, e a kolonma nε a n tan nan na Alatala ra.»»

<sup>7</sup> «Wo Marigi Alatala yi nan masenxi, a naxε, «N fama nε Babilon mangε xungbe Nebukadansari ra kelife kɔɔla ma, a xa wo tan Tirekae gere a xa sɔɔri gali nun a xa soe ragi gali ra. <sup>8</sup> A wo xa mixie sɔntɔma nε santidegεma ra. A yiree mate wo xa tεtεe sεeti ma alako a xa naa kana. Wo mu nɔma a tɔɔrɔde a xa wure lefae xa fe ra. <sup>9</sup> A dinma nε wo xa naadεe nun wo xa yire makantaxie ra a xa geresosee ra, han e bira. <sup>10</sup> A xa soe gali xube ratema nε han. Wo xa tεtεe sεrenma nε e xa soe, e xa sɔɔri ragisee, nun e xa se xanin see xui ra, e na so wo xa tεtεe biraxi tagi tεmui naxε. <sup>11</sup> E wo xa kirae boronma nε, e wo xa mixie faxa santidegεma ra, e wo xa banxi fanyie rabira. <sup>12</sup> E wo xa naafuli xaninma nε, e wo harige xun nakana. E wo xa tεtεe rabira, e wo xa banxie kana, naxan na lu, e na wɔlε baa ma. <sup>13</sup> N wo xa sigi sa danma nε, wo xa kɔra xui mu mεma sɔnɔn. <sup>14</sup> N i findima fanye mabaxi nan na, yεlε raxarama dənnaxε. Wo xa taa mu gbilenma ti ra sɔnɔn, barima n xui nan na ki. Wo Marigi Alatala na nan masenxi.»»

<sup>15</sup> «Wo Marigi Alatala yi nan masenxi Tire bε, a naxε, «Si gbεtε naxee sabatixi baa dε ra, e fama nε wo wa xui mεde yi gbaloe xa fe ra. <sup>16</sup> E xa mangε goroma nε e xa kibanyie kui, e e xa dugi fanyie ba e ma, e fa sunnun dugi ragoro e ma, alako e xa dɔɔx wo sεeti ma bɔxi ma yaragaaxui kui. <sup>17</sup> E sunnun suuki nde xabuma nε wo xun ma, naxan a falama, Wo xa fe xun bara rakana, wo tan taa sεnbema kunkui rajεrεe. Wo sεnbε nu gbo baa ma, birin nu gaaxuma wo ya ra.

<sup>18</sup> Kɔnɔ yakɔsi si naxee sabatixi baa dε ra, e bara gaaxu a fanyi ra wo xa gbaloe xa fe ra.»»

<sup>19</sup> «Wo Marigi Alatala yi nan masenxi, a naxε, «N na wo xa taa kana, mixi yo mu lu naa sɔnɔn, baa ye fa din na yire ma, <sup>20</sup> na

luma nε alo mixi dangixi naxee bara siga aligiyama. N wo nɔxunma nε bɔxi bun ma, wo mu gbilen dunija ma sɔnɔn. <sup>21</sup> N wo rajɔnma nε yi gbaloe kui feo. Mixi naxan wo fenma, a mu wo toma sɔnɔn. Wo Marigi Alatala xui nan na ki.»»

## 27

### Sunnun suuki Tire bε

<sup>1</sup> Alatala naxa a masen n bε, a naxε, <sup>2</sup> «Adamadi, sunnun suuki ba Tire bε. <sup>3</sup> I xa a fala yi bɔnsɔε bε, naxan sabatixi baa dε ra, naxan yuleya raba dunija birin, «Alatala yi nan masenxi: Wo tan Tire, wo naxε wo tofan dangi birin na. <sup>4</sup> Wo sεnbε nu gbo baa ma, wo xa kunkui yailanyie nu walima a fanyi ra. <sup>5</sup> E nu siphε wuri rawalima kelife Seniri bɔxi ma, e nu sεdiri wuri rawali kelife Liban bεla ra. <sup>6</sup> E nu konde wuri yailan laala ra naxan kelixi Basan. E nu santali wuri rawali kelife Sipiri bɔxi ma kunkui raxunmase ra, e fa gεmε tofanyie raso na wuri kui. <sup>7</sup> I xa bεla yailanxi tasɔxɔε tofanyi nan na kelife Misira. Dugi gbεtεe fan nu gbakuma wo xa kunkui ra naxee findixi gare dugi ra kelife Elisaha bɔxi ma. <sup>8</sup> Sidɔnkae nun Arawadakae nan nu na wo xa laalabae ra, Tirekae nan nu na wo xa kunkui rajεrεe ra. <sup>9</sup> Gebalikae nan nu na wo xa kunkui yailanyie ra. Kunkui nu fama wo yire kelife dunija birin ma yuleya rabade.»»

<sup>10</sup> «Perisekiae, Lidikae, nun Putikae nan nu na wo xa sɔɔri galie ra, e xa geresosee nun e xa makantasee nu gbakuma wo xənyi nε.

Na birin findixi xili fanyi nan na wo bε.

<sup>11</sup> Arawada nun Helexi sɔɔrie nan nu wo xa tεtεe makantama, Gamadikae nan nu mεenima wo xa yire makantaxie ma,

e xa geresosee nun e xa makantasee nu gbakuma wo xonyi ne.

Na birin findixi xili fanyi nan na wo be.»

<sup>12</sup> Tarasisikae nu gbeti, wure, yoxui, nun sunbui nan masarama wo xa yirabasee ra.

<sup>13</sup> Girékikae, Tubalikae, nun Meseikikae nu konyie nun wure gbeeli nan masarama wo xa yirabasee ra.

<sup>14</sup> Togaramakae nu soe nun sofale mööli birin nan masarama wo xa yirabasee ra.

<sup>15</sup> Dedankae nu sare soma wo xonyi sili ninyie nun wuri fanyi nan na.

<sup>16</sup> Wo tan nun Aramikae nu yuleya rabama wo bore tagi. E nu gëmë tofanyi, gare dugi, dugi rawalixi, dugi masoxoxie, baa bun ma gëmë, nun gëmë tofanyi gbeelie nan masarama wo xa yirabasee ra.

<sup>17</sup> Yudakae nun Isirayilakae nu mengi nun fundenyi maniyë naxee kelixi Miniti böxi ma, donse joxunmæ, kumi, ture, nun seri nan masarama wo xa yirabasee ra.

<sup>18</sup> Damasikae nu fama weni nan na ke-life Xelebon nun yexes xabe kelife Saxaru, e nu e masarama wo xa yirabasee ra.

<sup>19</sup> Danakae nun Yawanikae naxee kelixi Usali, e nu wure, kasiya wuri, nun seri nan masarama wo xa yirabasee ra.

<sup>20</sup> Dedankae nu fama soe maxiri dugie nan na.

<sup>21</sup> Arabikae nun Kedari mangëe nu yuleya rabama wo xonyi yexesee, si kontonyie, nun sie nan na. <sup>22</sup> Seeba nun Rama yulee nu se xiri joxunmæ, gëmë tofanyie, nun xëema nan masarama wo xa yirabasee ra.

<sup>23</sup> «Xaranikae, Kannekae, Edenkae, Seebakae, Asiriyakae, nun Kilimadakae birin nu yuleya rabama wo xonyi ne. <sup>24</sup> E nu fama dugi tofanyie, gare dugie, dugi tasoxoxie, nun dugi masoxoxie mööli birin nan na.»

<sup>25</sup> «Tarasisi kunkuie nan wo xa yuleya see maxaninma wo be.

Wo xa kote gbo naxan jëremä baa ma.

<sup>26</sup> Wo xa laala bae wo xaninma yire makuye baa ma, kono foye naxan kelima sogetede mabiri, a wo madulama ne baa ma.

<sup>27</sup> Wo xa naafuli, wo xa yuleya see, wo xa yirabasee,

wo xa kunkui ragie, wo xa kunkui yailanyie, wo xa socrie, wo xa yulée,

mixi birin naxee na wo xa kunkuie kui, e madulama ne na gbaloe löchœ.

<sup>28</sup> Kunkui rajerree gbelegbele xui mema ne kelife baa de ra.

<sup>29</sup> Laala bae, kunkui rajerree birin tima baa de ra na fe ma.

<sup>30</sup> E wama, e xa sunnuniyi xui ratema wo xa gbaloe xa fe ra,

e xube so e xunyie ma wo xa jön fe temui.

<sup>31</sup> E e xunyie bima ne sunnuniyi kui, e sunnun dugie ragoro e ma.

E wa e xui itexi ra, e bɔjɛ toɔrɔma ne ki fanyi ra.»

<sup>32</sup> «Na birin kui e sunnun suuki nde bama ne wo be, a falafe ra, «Si mundun jönma yi ki alɔ Tire jönxi ki naxe?»

<sup>33</sup> Wo xa yuleya kote to jërema baa ma, jamanee nu jëlexinma ne wo xa yirabasee ra.

Wo xa naafuli nun wo harige nan nu a niyama dunipa mangëe xa bananya sɔtɔ.

<sup>34</sup> Kono yakosi baa tan bara wo xun nakana, a bara wo xa kote nun wo xa mixie don gbiki.

<sup>35</sup> Mixi naxee sabatixi baa de, e bara gaaxu,

hali mangëe de bara ixara.

<sup>36</sup> Yule naxee na dunipa, e birin bara kaaba wo xa gbaloe xa fe ra. Wo xa fe bara jön kerenyi ra.»

## 28

### Masenyi Tire mange nun Sidon be

<sup>1</sup> Alatala naxa a masen n be, a naxë,

<sup>2</sup> «Adamadi, a fala Tire mange be, I Marigi Alatala yi nan masenxi:

I bara la i yete ra a falafe ra, «Ala nan n tan na!

N dəxoxi alae xa kibanyi nan kui baa de ra!»

Kono i mu findixi ala yo ra, hali i to a manoxunxi a i xaxili luxi ne alɔ Ala gbe.

Ibunadama tun nan na i ra.

<sup>3</sup> I jœxœ a ma a i xaxili fan dangi Annabi Daniyeli gbe ra?

I gundo fe birin kolon?

<sup>4</sup> I xa xaxilimaya bara a niya i xa bannaya sœtœ,

xœma nun gbeti gboxi i xa naafuli ya ma.

<sup>5</sup> I fata yuleya rabade.

Na bara findi bannaya ra i bœ,  
kœnœ a man bara a niya i xa findi yete  
igboe ra.»

<sup>6</sup> «Na fe ma, i Marigi Alatala yi nan  
masenxi:

I jœxœ a ma i xaxili luxi nœ alœ Ala gbe,

<sup>7</sup> n i yaxui kobie radinma nœ i ma,  
alako e xa e xa santidegema ba e tœœ kui,  
e xa wo xa tofanyi nun wo xaxilimaya  
ragoro,

i xa fe fanyi xun fa rakana.

<sup>8</sup> E i madulama nœ baa ma, i fa faxœ  
xœrœxœ sœtœ, i goro aligiyama.

<sup>9</sup> I fama nœ a falade faxetie ya i, «Ala na n  
na?»

Mixi nan tun na i ra naxan faxama mixie  
bœlexœ ra.

<sup>10</sup> I faxama nœ yaagi kui alœ bilakœre.

I Marigi Alatala xui nan nan ki.»

<sup>11</sup> Alatala naxa a masen n bœ, a naxœ,

<sup>12</sup> «Adamadi, sunnun suuki nde ba Tire  
mange bœ, a falafe ra,

«I Marigi Alatala yi nan masenxi:

I nu kamalixi xaxilimaya nun tofanyi nan  
na.

<sup>13</sup> A nu luxi nœ alœ i sabatixi Ala xa yire  
fanyi nan kui naxan xili Eden bœxi.

Gœme tofanyi naxee sare gbo e nu na i yi  
ra.

E xili nu falama: sariduwani, topasi,  
diyaman, kirosolite, onixi, yasape,  
safiri, esikaribukulu, nun emerode.

Nee nu saxi xœma raxunmasee nan tagi,  
e findi xurundœ, bœlexerasoe, nun  
kœnmagoree ra.

Ala na nan birin rafalaxi i bœ i daa temui.

<sup>14</sup> N to i ti mange ra, n maleke sœnœ so i  
yi ra.

I nu jœremœ te nan tagi n ma geya fari.

<sup>15</sup> I nu sœniyen kabi i daa lœxœ,  
kœnœ tinxitareya bara i suxu.

<sup>16</sup> I xa yuleya xa gboe bara i findi  
yunubitœ naaxi ra.

Na kui n naxa i keri Ala xa geya fari,

n naxa maleke sœnœ ba i yi.

<sup>17</sup> I xa tofanyi nan a niya i xa findi yete  
igboe ra.

I xa fe kolonyi nan a niya i xun xa rakana.  
Na kui n naxa i xa fe magoro bœxi ma  
alako mangœxa i to.

<sup>18</sup> I xa yunubie nun i xa tinxitareya i xa  
yuleya kui,

na bara i xa salidee findi yire  
sœniyentaree ra.

N bara tœ ramini i xili ma naxan i xun  
nakanama,

n bara i findi xube ra jama ya xœri.

<sup>19</sup> Mange naxee nu i kolon,  
e birin bara makaaba i xa gbaloe xa fe ra.  
I xa fe bara jœn kerenyi ra.»

<sup>20</sup> Alatala naxa a masen n bœ, a naxœ,

<sup>21</sup> «Adamadi, i xa ti Sidœn kanke, i xa  
masenzi ti a bœ n xili ra, a falafe  
ra,

<sup>22</sup> «Wo Marigi Alatala yi nan masenxi:

N bara keli i xili ma Sidœn!

N na n ma nœre masenma nœ wo tagi.

N na wo jaxankata, mixie a kolonma nœ  
a n tan nan na Alatala ra.

Na lœxœ n na n ma sœniyœyi masenma  
nœ wo ya ma.

<sup>23</sup> N wuganyi radinma nœ wo ma, mixi  
gbegbe xa faxa taa kui.

N santidegœma rawalima nœ wo xili ma,  
mixi gbegbe xa sœntœ yire birin.

Na kui mixie a kolonma nœ a n tan nan na  
Alatala ra.»

<sup>24</sup> «Na temui wo mu luma alœ tunbee  
Isirayila bœnsœe sœti ma sœnœn, e fa a  
kolon a n tan nan na e Marigi Alatala ra.»

<sup>25</sup> Alatala naxa a masen n bœ, a naxœ,  
«N na gœ Isirayila bœnsœe birin tongode  
jamanœ tagi e rayensenxi dœnnaxœ, n  
na n ma sœniyœyi masenma nœ e bœ  
jamanœ ya xœri. Na temui e sabatima  
ne fa e xa bœxi ma, n naxan fixi n ma  
konyi Yaxuba ma.

<sup>26</sup> E luma nœ naa  
xaxilisa kui, e banxie ti, e sansie si. E  
dœxœ naa xaxilisa kui, n na e dœxœbooree  
jaxankatama temui naxœ, naxee nu bara  
e tœœki fanyi ra. Na temui, e a kolonma  
nœ a n tan nan e Marigi Alatala ra.»

<sup>1</sup> A þe fu nde, kike fu, xi fu nun firin nde ra, Alatala naxa a masen n bε, a naxε,  
<sup>2</sup> «Adamadi, i xa n ma masenyi ti Misira mange nun a xa nama bε. <sup>3</sup> A fala a bε, «Alatala yi nan masenxi:

N bara keli i xili ma, i tan Misira Fi-rawuna,  
 naxan luxi alo sōne magaaxuxi xure senkinε ma.

I naxε, «N bara Nili xure daa n yεtε bε.»

<sup>4</sup> Kōnɔ wo Marigi Alatala man yi nan banganyie kui,  
 n a niyama ne yεxεe xa bɔni i xalee ma,  
 n fa i rate xure kui, i tan nun na yεxεe birin na.

<sup>5</sup> N i luma gbengberenyi nan ma,  
 i tan nun na yεxεe birin.  
 Wo luma naa, mixi yo mu wo makɔma.  
 Wo findima donse nan na wulai subee nun xɔnie bε.  
<sup>6</sup> Na temui Misirakae birin a kolonma ne a n tan nan na Alatala ra.»

«Wo bara lu alo kale Isirayila bɔnsɔε naxan suxu mali se ra,

<sup>7</sup> kōnɔ wo fa ibɔɔ a bεlεxε kui, wo a tunki sɔxε.

E to e xaxili ti wo ra, wo e yanfa ne, e fa lu tɔɔre kui.

<sup>8</sup> Wo Marigi Alatala yi nan masenxi:  
 N fama ne santidegema ra wo xa mixie nun wo xa xuruse faxafe ra.

<sup>9</sup> Misira bɔxi na findi yire maxaraxi ra naxan nabεjinxi,  
 e a kolonma ne a n tan nan na Alatala ra.»

«Wo to a fala, «N bara Nili xure daa n yεtε bε,»

<sup>10</sup> n kelima ne wo xili ma nun wo xa xuree xili ma.

N Misira bɔxi raxarama ne, n a rabεjin, kelife Migidoli ma, han a sa dɔxɔ Asuwan ra, han Kusi naaninyi ra.

<sup>11</sup> Mixie mu dangima naa, subee mu dangima naa.

Mixi yo mu sabatima naa han þe tongo naani.

<sup>12</sup> N Misira bɔxi rabεjinma alo yire gbεtεe,

n a xa taae xun nakanama ne alo taa gbεtεe.

N Misirakae rayensenma ne dunija yire birin.»

<sup>13</sup> Kōnɔ wo Marigi Alatala man yi nan masenxi: «Ne tongo naani dangi xanbi, n man Misirakae malanma ne, kelife namanee ma n e rayensen dennaxε. <sup>14</sup> N e ragbilenma ne e xɔnyi Patirosi mabiri kelife konyiya kui. N e luma ne e xa e yεtε yamari, kōnɔ e xa mangεya mu senbe gbegbe sɔtɔma. <sup>15</sup> E mu e xunyi itema bɔxi gbεtεe yo xun ma sɔnɔn. N e magoroma ne, alako e naxa no jamanee ra. <sup>16</sup> E mu limaniya fima Isirayila ma sɔnɔn. Isirayila na Misira fe majɔxun, e ratuma e xa yunubie nan tun ma, e to e xaxili ti e ra. Na temui, e a kolonma ne a n tan nan na e Marigi Alatala ra.»

<sup>17</sup> A þe tɔɔrεn nde, kike singe, xi singe ra, Alatala naxa masen n bε, a naxε, <sup>18</sup> «Adamadi, Babilɔn mange Nebukadansari nun a xa sɔɔrie bara kata Tire ragorode, kōnɔ e mu no a ra fefe ma. E tɔɔrε ne tun, e mu naafuli yo sɔtɔ na kui. <sup>19</sup> Na nan a ra, wo Marigi Alatala yi nan masenxi: N Misira bɔxi tan fima ne Babilɔn mange Nebukadansari ma, a xa e xa naafuli birin xanin a xa sɔɔri gali sare ra. <sup>20</sup> N na birin fima ne a ma, barima a tan nun a xa sɔɔrie na nan nabaxi n tan bε. Wo Marigi Alatala xui nan na ki. <sup>21</sup> Na lɔxε, n Isirayila bɔnsɔε senbe gboma ne, n i xεxεma masenyi tide e bε. Na temui, e a kolonma ne a n tan nan na Alatala ra.»

## 30

### Sunnun suuki Misira bε

<sup>1</sup> Alatala naxa a masen n bε, a naxε,

<sup>2</sup> «Adamadi, i xa yi masenyi ti n xili ra: «Wo Marigi Alatala yi nan masenxi: Wo gbelegbele! Gbaloe lɔxε bara fa!

<sup>3</sup> Alatala xa lɔxε bara makɔrε, dimi bara fa gbaloe lɔxε ra jamanee bε.

<sup>4</sup> Santidegema fama ne Misira xili ma, tɔɔrε dinma ne Kusikae ra. Misirakae faxama ne, e xa naafuli xanin, e xa tεtεe bira.»

<sup>5</sup> Kusi, Puti, Ludu, Arabu, Libiya, nun Ala xa jama a saate tongoxi naxan bε, e birin faxama ne santidegema ra a nun Misira.

<sup>6</sup> «Alatala yi nan masenxi: «Misira malimae birama ne, a yεtε senbe jɔnma ne, a nu laxi naxan na.»

Kelife Migidoli, han Asuwan, e faxama ne  
santidegema ra.

Wo Marigi Alatala xui nan na ki.»»

<sup>7</sup> «N Misira bɔxi rabεjεinma ne alo yire  
gbεtεe,

n a xa taae xun nakana alo taa gbεtεe.

<sup>8</sup> N na te so Misira ra, n na no e malimae  
ra,

e a kolonma ne a n tan nan na Alatala ra.»

<sup>9</sup> «Na lɔxɔe, n xεεrae xεεma ne kunkuie  
kui, e xa Kusikae magaaxu, alako a xa bira  
n fɔxɔ ra. Kɔntɔfli dusuma ne e xun na  
Misirakae xa gbaloe lɔxɔe naxan fafe, a  
mu kanama.»

<sup>10</sup> «Wo Marigi Alatala yi nan masenxi:

«N Misira xa jama wuyaxi sɔntɔma ne Ba-  
bilɔn mange Nebukadansari sεnbε  
ra.

<sup>11</sup> A tan nun a xa sɔɔri gali, naxan  
magaaxuxi sɔɔri gali birin be,  
n e fama ne na bɔxi xun nakanade.  
E Misirakae faxama ne santidegema ra,  
e bɔxi rafema ne na binbie ra.

<sup>12</sup> N Nili xure xɔrima ne,  
n a bɔxi mati mixi jaaxie ma,  
naxee a niya na bɔxi birin xun xa rakana.  
Alatala xui nan na ki.»»

<sup>13</sup> «Wo Marigi Alatala yi nan masenxi:

N wo xa kuyee kanama ne,  
n wo xa kuyee rajɔnma ne Nofi taa kui.  
Mange yo mu luma Misira bɔxi ma sɔnɔn.  
N gaaxui luma ne na bɔxi birin ma.

<sup>14</sup> N Patirosi xun nakanama ne,

n te din Sowan na,  
n Tebese jaxankata.

<sup>15</sup> N na n ma xɔne raminima ne Sini ma,  
Misira sεnbε na dεnnaxε,

n Tebese xa jama birin sɔntɔ.

<sup>16</sup> N te soma ne Misira ra,

n Sini raseren tɔɔre kui,

n Tebese xun nakana,

n Nofi so a yaxuie yi ra.

<sup>17</sup> Oni nun Pi Besseti sɔɔrie birin faxama  
ne santidegema ra,

taakae xaninma ne konyiya kui.

<sup>18</sup> Tapanxesи bira lɔxɔe xɔrɔxɔma ne  
Misira be,

barima na temui, a sεnbε jɔnma ne,

a sεnbε a nu laxi naxan na.

<sup>19</sup> N Misira jaxankatama ne,

e fa a kolon a n tan nan Alatala ra.»

<sup>20</sup> A ne fu nun kerɛn nde, kike singe, xi  
soloferɛ nde ra, Alatala naxa a masen n  
be, a naxε, <sup>21</sup> «Adamadi, n bara Misira  
Firawuna bεlexε gira. A mu maxirima,  
seri mu sama a ma, sese mu rabama a  
yalanfe ra, a fa no santidegema tongode.

<sup>22</sup> Wo Marigi Alatala yi nan masenxi: N  
fafe Misira Firawuna xili ma, n xa a  
bεlexε firinyie gira, a bεlexε fanyi nun a  
bεlexε kanaxi, alako a xa santidegema lu  
naa abadan. <sup>23</sup> N Misirakae rayensenma  
ne dunija birin ma. <sup>24</sup> N na n ma  
santidegema soma ne Babilɔn mange yi,  
n sεnbε fi a ma, kɔnɔ n Firawuna bεlexεe  
girama ne, a nuunu a ya i alo mixi naxan  
na faxafe. <sup>25</sup> N sεnbε fima ne Babilɔn  
mange ma, kɔnɔ n Firawuna tan bεlexεe  
igorɔ. N na n ma santidegema sa Babilɔn  
mange bεlexε temui naxε, a naxa a ite  
Misira xili ma, e a kolonma ne a n tan nan  
na Alatala ra. <sup>26</sup> N Misirakae rayensenma  
ne dunija birin ma. Na temui, e a  
kolonma ne a n tan nan na Alatala ra.»

## 31

### Taali wɔyεnyi Misira xa fe ra

<sup>1</sup> A ne fu nun kerɛn nde, kike saxan,  
xi singe ra, Alatala naxa a masen n be, a  
naxε, <sup>2</sup> «Adamadi, a fala Misira Firawuna  
nun a xa jama be,

«Wo maniyε na minden?

<sup>3</sup> Asiriya bɔxi nu luxi ne alo sediri wuri  
bili nde naxan nu na Liban wondi.  
A salonyie nu tofan, a niini gbo, a ite  
dangi wuri birin na.

<sup>4</sup> Tunε ye nu bara a ramɔ,  
ye naxan na bɔxi bun, na nu bara a  
rakuya.

A nu ye radinma a sankee ma,  
a fa ye xanin fɔtɔnyi birin kui.

<sup>5</sup> Na nan a niya, a tan nu ite na fɔtɔnyi  
wuri bilie birin be,  
a salonyie nu bara wuya,  
e nu fa kuya ra na ye saabui ra.

<sup>6</sup> Xɔnie nu e xεεsε sama a salonyie ma,  
burunyi subee nu di barima a niini bun  
ma,  
janmanε nu sabatixi a sεeti ma.

<sup>7</sup> A nu tofan a xa xungbe xa fe ra,  
a salonyie nu kuya han, a sanke nu birixi  
bɔxi bun ma pon ye fenfe ra.

**8** Sediri bili naxee nu na Ala xa bɔxi ma  
Eden mabiri,  
nee mu a xa kuyε sɔtɔ.

A salonyie nu kuya Sipiri salonyie bε, e  
kuya wuri mɔɔli birin bε.

A tofanyi maniyε yo mu nu na Ala xa bɔxi  
ma.

**9** N tan nan a ratofan, n tan na a salonyie  
wuya,  
dangife wuri bili birin na Ala xa bɔxi ma  
Eden mabiri.»»

**10** «Na nan a to, wo Marigi Alatala naxa  
yi masen: A to nu ite dangi wuri birin  
na, yetε igbopa fa lu a bɔŋε kui, **11** n a  
saxi jamanee xa mangεe sagoe na nan  
ma, e xa a jaxankata a xa jaaxupna bere  
ra. N to a bεŋin, **12** mangε nde naxan  
kobi a birin bε, a bara a fɔn, a fa a lu  
naa. A salonyie bara bira geyae fari nun  
gulunbae kui. A salonyi giraxie nu na  
bɔxi birin ma. Jamanee naxa keli a niini  
bun ma. **13** Xɔnie nun burunyi subee  
gbansan nan nu luxi a salonyie tagi. **14** Na  
kui, a mu lanma wuri yo xa kuya na ki  
dangi wuri birin na. Wuri naxee ye sɔtɔ  
a fanyi ra, a mu lan e xa na kuyεya li.  
Seriye ki ma, e xa faxa alo ibunadama  
naxan sigama aligiyama.»

**15** «Wo Marigi Alatala yi nan masenxi:  
A faxa lɔxɔε naxε, n a jɔn fe raba ne ye  
birin na, ye fa xɔri. N naxa dimi rasin  
Liban ma a xa fe ra, fɔtɔnyi naxa xara.  
**16** N naxa jamanee ragaaxu a bira xui  
ma, n to a faxa alo mixi naxee faxaxi  
sigama aligiyama. Na temui Eden wuri  
bilie birin, naxee fan Liban wuri bilie  
birin bε, naxee ye sɔtɔ a fanyi ra, nee  
naxa raxara. **17** Mixi naxee nu sabatixi na  
wuri xungbe niini bun ma, e nun naxee  
nu saataxi, e fan naxa siga aligiyama, e fa  
mixie li e nu bara naxee faxa santidegema  
ra.»

**18** «Eden wuri mundun maniyama wo  
xa tofanyi nun wo xa sεnbε ra? Hali wo  
tan goro aligiyama, wo fa lu sunnataree  
ya ma naxee faxama santidegema ra. Na  
birin misaalixi Misira mangε Firawuna  
nun a xa sɔɔri gali nan na. Wo Marigi  
Alatala xui nan na ki.»

## 32

**1** A jε fu nun firin nde, kike fu nun firin,  
xi singe ra, Alatala naxa a masen n bε,  
a naxε, **2** «Adamadi suuki nde sa Misira  
mangε Firawuna bε, a falafe ra:

«I luxi ne alo yetε jamanee tagi,  
alo yεxε magaaxuxi baa ma,  
naxan ye imaxama a bεlε ra han a dunda.

**3** I Marigi Alatala yi nan masenxi, a naxε:  
N na n ma yεlε dusuma ne i xun na,  
gali fa i bεndun n ma.

**4** N i ratema ne xare ma,  
n i woli fiili ma, xɔnie nun burunyi subee  
luga i ra.

**5** N i sube sama ne geyae fari,  
i xuntunye lu gulunbae kui,

**6** bɔxi bunda i wuli ra han geyae fari,  
i sube to folee kui.

**7** N na i xun nakana,  
n koore makotoma ne, n tunbuie xa yanbε  
ba.

N soge makotoma ne nuxui ra, kike fan  
mu yanbama.

**8** N yanbasee birin makotoma ne i xa fe  
ra,  
n dimi rasin i xa bɔxi ma.  
I Marigi Alatala xui nan nan ki.»

**9** «N na i xa kanari masen jamanee ma,  
n nama gbegbe raxɔnɔma ne i xili ma,  
i mu naxee kolon.

**10** N na n ma santidegema ba a tεε kui,  
n si gbegbe ratεrennama ne i xa fe ra,  
e xa mangε fa gaaxu.

E na i xa bire to,  
e birin gaaxuma ne e yetε xa fe ra.

**11** E Marigi Alatala yi nan masenxi, a naxε:  
Babilɔn mangε xa santidegema i lima ne.

**12** N i xa sɔɔri galie ragoroma ne palamae  
xa santidegema ra,  
palamae naxee jaaxu sɔɔrie birin bε.  
E Misirakae xa yetε igbopa kanama ne,  
e e xa sɔɔri galie sɔntɔ.

**13** N i xa xurusee faxama ne Nili xure de  
ra.  
Mixi yo, xuruse yo, sese mu lu na ye  
dunda ra.

**14** N na ye raxarama ne, a xεlε alo ture.  
I Marigi Alatala xui nan na ki.»

**15** «N na Misira bɔxi findi yire maxaraxi  
ra,  
n na a harige birin ba naa,

n na a xa mixie birin faxa,  
na temui, e a kolonma ne a n tan nan na  
e Marigi Alatala ra.»

**16** «Sunnun suuki nan na ki, jamanee  
fama naxan bade Misira nun a xa soori  
galie be. Wo Marigi Alatala xui nan na  
ki.»

**17** A ne fu nun firin nde, kike fu nun  
firin, xi fu nun suuli nde ra, Alatala  
naxa a masen n be, a naxe, **18** «Adamadi,  
wa xui rate Misira xa soori galie nun  
jamanee xa fe ra, naxee birin sigama  
aligiyama. **19** A fala e be, «Wo tan xa  
fe dangi wo booree ra? Wo faxama ne,  
wo nun sunnataree ragata yire keren.»  
**20** Misira nun a xa soori galie faxama  
santidegema nan saabui ra. **21** E jamanee  
mange palamae lima ne aligiyama, naxee  
a falama Misira xa fe ra, «E fan bara siga  
aligiyama, e fa lu sunnataree fe ma naxee  
man faxaxi santidegema ra.»»

**22** «Asiriya nun a xa soori gali birin  
na menni gaburie tagi, a xa mixie  
birin naxee faxaxi santidegema ra.  
**23** Asiriyakae ragataxi aligiyama, e xa  
soori galie saxi e seeti ma, e tan naxee  
birin gbaloe radin dunija ma e xa  
santidegema saabui ra.»

**24** «Elama nun a xa soori galie fan na  
e xa gaburie seeti ma. E fan faxaxi  
santidegema nan na, e tan naxee gbaloe  
radin dunija ma, e fan sama ne sunnata-  
ree seeti ma aligiyama, yaagi na e foxy  
ra. **25** A tan nun a xa soori galie birin  
saxi mixi faxaxie ya ma menni, e gaburie  
a rabilinxi. Na sunnataree birin faxaxi  
santidegema nan na. E to gbaloe radin  
dunija ma, e fan sigama ne aligiyama  
yaagi kui, e fa lu mixi faxaxie ya ma.»

**26** «Meseki nun Tubali xa soori galie  
fan na naa gaburie kui. Na sunnataree  
birin faxaxi santidegema nan na, barima  
e nu gbaloe radinma dunija ma. **27** E mu  
saxi soori sunnatare gbete fe ma, naxee  
sigaxi aligiyama e xa geresosee ra, e xa  
santidegema saxi e xunyi bun ma? E xa  
yunubi sare bara gbilen e xorie ma gbaloe  
xa fe ra, e naxan nabaxi dunija ma.»

**28** «Misira mange Firawuna fan birama  
ne, a fa sa sunnataree ya ma naxee faxaxi  
santidegema ra.»

**29** «Edon xa mangee nun a xa kuntigie  
fan na naa. Hali e senbe nu gbo, yakosi  
e saxi sunnataree ya ma naxee faxaxi  
santidegema ra.»

**30** «Mangee naxee kelixi koala mabiri ra,  
nun Sidonkae fan na naa. Hali e senbe  
nu gbo, e fa gbaloe raba dunija ma, e  
fan saxi sunnataree ya ma naxee faxaxi  
santidegema ra. Na yaagi na e xun ma  
aligiyama.»

**31** «Misira xa Firawuna nun a xa soori  
galie nee toma ne, e fa madundu e xa  
soorie xa fe ra naxee faxaxi santidegema  
ra. Wo Marigi Alatala xui nan na ki.

**32** Hali n to a lu a gbaloe raba dunija  
ma, Firawuna nun a xa soori galie sama  
ne sunnataree fe ma naxee faxaxi san-  
tidegema ra. Wo Marigi Alatala xui nan  
na ki.»

## 33

### Makantama

**1** Alatala naxa a masen n be, a naxe,  
**2** «Adamadi, a fala i ngaxakerenyie be,  
'N na fa santidegema ra wo xa bixi xili  
ma, na a lima ne wo janbara mixi nde  
sugandi taa makantama ra. **3** Xa na taa  
makantama yaxuie to fa ra, a lanma a  
xa sara fe jama rakolonfe ra. **4** Xa a na  
raba, konco mixi nde fa a bote raba na  
marakolonyi xui ma, a fa faxa gere kui, a  
bara na faxe ragiri a yete ma. **5** A to sara  
fe xui me, konco a fa a bote raba, a nii kote  
na a yete nan xun ma. Konco mixi naxan  
na marakolonyi me, a fa a susu socbe ra,  
na kanyi a nii rakisima ne. **6** Konco xa taa  
makantama yaxuie to fa ra, a mu sara fe  
a xa mixie rakolon, na temui mixi naxan  
faxama na gere kui, hali e xa yunubie  
bara a niya e xa sonto, n e nii kote sama  
taa makantama nan xun ma.»»

**7** «Adamadi, n bara i sugandi taa  
makantama ra Isirayila bonsor be. I xa i  
tuli mati n ma masenyi ra, i fa e rakolon a  
ra n tan xili ra. **8** N na a fala mixi kobi be a  
faxama ne, xa i mu a rakolon a xa gbilen a  
xa kira kobi foxy ra, na mixi jaaxi faxama  
ne a xa yunubi xa fe ra, konco n na nii kote  
sama i tan xun ma. **9** Konco xa i a rakolon a  
xa gbilen a xa kira kobi foxy ra, a fa lu

a mu tin na ra, a faxama a xa yunubi xa fe nan na, kɔnɔ i tan bara i nii rakisi.»

<sup>10</sup> «Adamadi, a fala Isirayila bɔnsɔe bɛ, i naxε, «Wo yetε a falama, wo wo xa murute nun wo xa yunubie kolon wo bɔjε kui. Wo wama a kolonfe ne wo kisi sɔtɔma ki naxε. <sup>11</sup> Wo Marigi Alatala naxε, «N bara n kali n yetε ra, n mu wama mixi kobi xa faxa, n wama ne a xa gbilen a xa kira kobi nan fɔxɔ ra, a xa kisi. Yandi, wo xa gbilen wo xa kira kobie fɔxɔ ra. Isirayila bɔnsɔe, wo buma faxε kira xɔn ma munfe ra?»»

<sup>12</sup> «Adamadi, a fala i ngaxakerenyie bɛ, «Tinxintɔe xa tinxinyi mu a rakisima a na muruta lɔxɔe naxε. Mixi tinxintare xa tinxintareya mu a ralɔema a na gbilen a xa kira kobi fɔxɔ ra lɔxɔe naxε. Tinxintɔe mu a yetε rakisima a xa tinxinyi dangixi saabui ra, xa a bira fe kobi fɔxɔ ra. <sup>13</sup> N na a masen tinxintɔe nde bɛ a kisima ne, kɔnɔ a fa la a xa tinxinyi dangixi ra, a so fe kobi rabafe, a xa tinxinyi luma ne a ma fu. Yakɔsi a faxama ne a xa fe kobi xa fe ra. <sup>14</sup> N na a masen mixi kobi nde bɛ a mu kisima, kɔnɔ a fa gbilen a xa yunubi fɔxɔ ra, a so fe tinxinxie rabafe, <sup>15</sup> alɔ seɛke ragbilenfe donima ma, se munaxi ragbilenfe a kanyi ma, jerefe seriyε kui, gbilenfe fe kobi fɔxɔ ra, na temui a kisima ne, a mu faxama. <sup>16</sup> A yunubi naxan birin naba temui dangixi, na birin xafarima ne. Xa a bara jere seriyε nun tinxinyi ra, a kisima ne.»

<sup>17</sup> «I ngaxakerenyie a falama, «Marigi mu tinxin.» Kɔnɔ n xa a fala i bɛ, e tan nan mu tinxin. <sup>18</sup> Xa tinxintɔe a kobe so a xa tinxinyi ra, a so tinxintareya rabafe, a faxama ne. <sup>19</sup> Xa mixi tinxintare gbilen a xa fe kobie fɔxɔ ra, a so fe tinxinxie rabafe, a kisima ne na saabui ra. <sup>20</sup> N xa a fala e bɛ, «Isirayila bɔnsɔe naxε n mu tinxin, kɔnɔ n fama ne wo tan makiitide, kankan xa a jere ki sare fi.»»

<sup>21</sup> A jε fu nun firin nde ra, kike fu, xi fu nun suuli nde ra muxu xa konyiya kui, mixi nde kelife gere yire, a naxa fa, a fala n bɛ, a e bara Darisalamu susu. <sup>22</sup> Na kɔε ra beenun na mixi xa fa, Alatala nu bara a bεlexε sa n de ma, a n nεnyi rafulun alako n xa nɔ wɔyende, n naxa lu boboya kui nɔnɔn.

<sup>23</sup> Na temui Alatala naxa a masen n bɛ, a naxε, <sup>24</sup> «Adamadi, nama dɔnxɔe naxee sabatixi Darisalamu kanaxi tagi, nee na a falafe, «Iburahima naxa nɔ yi bɔxi sɔtɔde a keren. Won tan naxan findixi nama ra, Ala tondima yi bɔxi fide won ma?» <sup>25</sup> Na kui a lanma i xa a fala e bɛ, «Wo Marigi Alatala yi nan masenxi: Wo to sube donma wuli na a kui, wo to kuye batuma, wo to faxε tima, a lanma yi bɔxi xa findi wo gbe ra?» <sup>26</sup> Wo laxi wo xa santidegema gbansan nan na, wo fe jaaxie rabama temui birin, wo yεne rabama wo dɔxɔboore xa gine ra. Hali wo to na birin nabama, wo wama ne yi bɔxi man xa findi wo gbe ra?»

<sup>27</sup> «A fala e bɛ, «Wo Marigi Ala yi nan masenxi: N bara n kali n yetε ra, naxee luxi Darisalamu kanaxi tagi, nee faxama ne santidegema ra. Mixi naxee luxi wulai, burunyi subee nee faxama ne. Mixi naxee e nɔxunxi geya fari gemε longori ra, nee faxama ne wuganyi ra. <sup>28</sup> N na bɔxi findima ne yire maxaraxi ra, n yetε igboe xa fe xun nakana, n a niyama ne si gbεte mixie mu dangi Isirayila geyae ra. <sup>29</sup> N na na bɔxi kana e xa fe jaaxie xa fe ra, e a kolonma ne a n tan nan Alatala ra.»

<sup>30</sup> «Adamadi, i tan to a ra, i ngaxakerenyie na a makɔyikɔyife e xɔnyi a falafe ra, «Wo fa, wo fa wo tuli mati. Alatala na masenyi mundun tife yi ki?» <sup>31</sup> N ma nama fama ne i yire, e e tuli mati i xa masenyi ra, kɔnɔ e mu a rabatuma feo. E a falama e wama n ma fe xɔn, kɔnɔ e bɔjε biraxi naafuli tinxintare nan fɔxɔ ra. <sup>32</sup> I luxi ne e bɛ alɔ sigisa xui nɔxunme, naxan fe fanyie falama. E i xa masenyi mεma, kɔnɔ e mu tinma birade a fɔxɔ ra.»

<sup>33</sup> «N ma masenyi birin na kamali nɔndi ki ma temui naxε, e a kolonma ne a namijɔnme nde nu na e ya ma.»

## 34

### Xurusee nun a demadonyi xa taali

<sup>1</sup> Alatala naxa a masen n bɛ, a naxε, <sup>2</sup> «Adamadi, i xa n ma masenyi ti Isirayila yareratie bɛ naxee luxi alɔ xuruse demadonyie, a falafe ra, «Wo Marigi Ala yi nan masenxi: Naxankate na wo bɛ, wo tan Isirayila xuruse demadonyie. Wo

wo joxo sama wo yete nan tun xon ma. Xuruse demadonyi mu lanma xe a xa xurusee makanta? <sup>3</sup> Wo xurusee xijne minma, wo e xabe yailanma dugi ra, wo e sube donma, kono wo mu wo joxo sama e xon ma. <sup>4</sup> Wo mu xuruse senbetare ralimaniyama, wo mu xuruse furaxi dandanma, wo mu xuruse maxonxi maxrima seri ra. Wo mu xuruse loexie fenma, e xa gbilen goore kui. Wo e yamarima nee xoxoxes nan tun na. <sup>5</sup> E yensenxi, barima xuruse demadonyi mu nu na e foxo ra. Na kui wulai sube bara ndee ibco. <sup>6</sup> N ma xuruse gali bara yensen yegeya itexie ma, e loe dunipa birin ma, kono mixi yo mu mini e fende.»

<sup>7</sup> «Xuruse demadonyie, wo wo tuli mati Alatala xa masenyi ra: <sup>8</sup> N tan wo Marigi Alatala, n bara n kali n yete ra, wo to n ma xurusee rabenin, e findi wulai subee xa baloe ra, wo to mu wo joxo saxi e xon ma, wo meeni wo yete gbansan ma, <sup>9</sup> wo tan xuruse demadonyie xa wo tuli mati Alatala xa kiiti ra. <sup>10</sup> Wo Marigi Alatala yi nan masenxi: N fafe na xuruse demadonyie nan xili ma, e xa n sare fi goore xa fe ra. N e bama ne xuruse demadonyi wali kui, alako e naxa na raba e yete xa geeni gbansan ma. N na n ma xurusee ratangama ne e ma, alako e naxa n ma xurusee toco.»

<sup>11</sup> «Wo Marigi Alatala yi nan masenxi: N tan yati sigama ne n ma xurusee fende, <sup>12</sup> ala xuruse demadonyi a rabama a xa xuruse rayensenchie be ki naxe. N e ragbilenma ne yire birin e loexi dennaxe na loxoe. <sup>13</sup> N e raminima ne pamanee birin longori ra, n e xanin e xonyi. N meenima ne e ma e xa geyae fari nun e xa gulunbae kui, e xa lu e yete xa boxi ma. <sup>14</sup> N e de madonma ne fili fanyie ma Isirayila geyae fari. Menyi e e malabuma ne yire fanyi ma, e balo Isirayila geyae fari. <sup>15</sup> N tan yati n ma xurusee de madonma, n malabui fima e ma. Wo Marigi Alatala xui nan nan ki. <sup>16</sup> N xuruse loexi fenma ne, n xuruse maxonxi dandanma ne, n xuruse senbetare ralimaniyama ne. Kono xuruse naxee bara xungbo, naxee bara no booree ra, n nee tan faxama ne kiiti tinixinxi ra.»

<sup>17</sup> «Wo tan n ma xurusee, wo Marigi Alatala yi nan masenxi: N kiiti sama ne xurusee tagi, yexes kontonyie nun sikotee tagi. <sup>18</sup> Wo na sexe fanyi don fili ma, na mu wo wasama, fo wo xa a donxes fan iboron? Wo na ye tinsexi min, na mu wo wasama, fo wo xa a donxes dunda? <sup>19</sup> A lanma n ma xurusee xa sexe don wo naxan iboronxi? A lanma e xa ye min, wo naxan dundaxi?»

<sup>20</sup> «Na kui wo Marigi Alatala yi nan masenxi nee xa fe ra: N yete yati nan fama kiiti sade xuruse xungbee nun a lanmae tagi. <sup>21</sup> Wo bara din n ma xuruse senbetaree ra wo ferie ra, han e bara mini goore kui. <sup>22</sup> N fama ne n ma xurusee rakiside, alako mixi naxa fu e ma sonon. N kiiti sama ne xurusee tagi. <sup>23</sup> N xuruse demadonyi nde tima ne n ma xurusee xun ma, naxan fama e de madonde a ki ma. N ma konyi Dawuda nan na ki. <sup>24</sup> N tan findima ne e Marigi Ala ra, n ma konyi Dawuda findi mange ra e tagi. N tan Alatala xui nan na ki.»

<sup>25</sup> «N boresa saate tongoma ne e be. N wulai sube xaajee jona ma ne boxi ma, alako mixi xa no sabatide yire birin boresa kui. <sup>26</sup> N baraka ragonoma ne e ma. N tune rafama ne a waxati, alako boxi xa fan n ma geyae seniyenxi rabilinyi. <sup>27</sup> Wurie bogima ne, boxi xee fan. N ma jama sabatima ne boresa kui a xa boxi ma. Na temui, e a kolonma ne a n tan nan na Alatala ra, a n tan nan yeloxonyie bolonma, n e ratanga e yaxuie ma. <sup>28</sup> Namanee mu e tocoroma sonon, sube xaajee fan mu e donma sonon. E sabatima xaxilisa nan kui, mixi yo mu e magaaxuma. <sup>29</sup> N e xa sansi bilie rafanma ne pamanee ya xori. Kaame mu e luxuma sonon, e xa yaagi e xa setareja kui. <sup>30</sup> Na temui, e a kolonma ne a n tan e Marigi Alatala na e foxo ra, e man a kolon a e tan Isirayila bonses findixi n ma jama nan na. Wo Marigi Alatala xui nan na ki. <sup>31</sup> Wo tan n ma xurusee, n naxee de madonma, adamadi nan wo ra. N tan nan na wo Marigi ra. Wo Marigi Alatala xui nan na ki.»

### *Naxankate na Edon be*

<sup>1</sup> Alatala naxa a masen n be, a naxε, <sup>2</sup> «Adamadi, i xa n ma masenyi ti n xili ra Edonkae be, naxee sabatixi Seyiri geya ma, <sup>3</sup> a fala e be, «Wo Marigi Alatala yi nan masenxi: N fama ne wo tan Edonkae xili ma, n na n senbe ramini wo ma, n Seyiri geya findi yire maxaraxi ra. <sup>4</sup> N wo xa taae xun nakanama ne, nee xa findi yire rabεñinx ra. Na temui, wo a kolonma ne a n tan nan na Alatala ra.»»

<sup>5</sup> «Wo to Isirayilakae xɔn kabi temui xɔnkuye, han wo bara e yanfa, wo e sa wo yaxuie sagoe e xa jnaxankate waxati, <sup>6</sup> n tan wo Marigi Alatala naxε, «N bara n kali n yetε ra, n a niyama ne wo xa bu gere kui. Wo to gbata wuli raminide, n a ragirima ne na fe mɔɔli xa bira wo fɔxɔ ra temui birin. <sup>7</sup> N Seyiri geya findima ne yire maxaraxi ra mixi mu sigama dεnnaxε. <sup>8</sup> Binbie luma ne wo xa bɔxi birin ma, naxee faxaxi santidegema ra wo xa geyae fari, wo xa gulunbae kui, nun wo xa folee longori ra. <sup>9</sup> N wo xa bɔxi findima ne yire maxaraxi ra, mixi yo mu sabatima wo xa taae kui. Na temui, wo a kolonma ne a n tan nan na Alatala ra.»»

<sup>10</sup> «Wo to a fala Yudaya nun Isirayila findima ne wo gbe ra, hali n nu na e fɔxɔ ra, <sup>11</sup> n bara n kali n yetε ra, n tan wo Marigi Alatala yi nan masenxi: «N fan wo gerema ne wo xa xɔne nun tɔne bεre ma, naxan nu na wo bɔne kui e tan mabiri. N na wo makiiti temui naxε, n na n yetε masenma ne e tan be. <sup>12</sup> Na kui, wo a kolonma ne a n tan Alatala bara wo xa konbie birin me, wo naxee ilanxi Isirayila xa geyae ra. Wo nu bara a fala, Mennikae xun bara rakana, alako na bɔxi xa findi muxu gbe ra. <sup>13</sup> Wo xa yetε igboya kui, wo bara n mabere n ma yaragaaxuitarena kui. N na birin me ne.»»

<sup>14</sup> «Wo Marigi Alatala yi nan masenxi: Dunija birin na lu sεewε kui, n wo xun nakanama ne a naaxi ra. <sup>15</sup> Seyiri geya nun Edonkae birin, n wo xun nakanama ne feo. Na temui wo a kolonma ne, a n tan nan na Alatala ra!»

### **36**

#### *Masenyi Isirayila bɔxi be*

<sup>1</sup> «Adamadi, i xa masenyi ti n xili ra Isirayila xa geyae be, i naxε, «Isirayila geyae, wo wo tuli mati Alatala xa masenyi ra. <sup>2</sup> Wo Marigi Alatala yi nan masenxi, a naxε: Wo yaxuie bara a fala wo xa geyae findima ne e gbe ra. <sup>3</sup> Na kui, i xa masenyi ti n xili ra, a falafe ra, Wo Marigi Alatala yi nan masenxi: E to bara wa wo xun nakanafe, e wo raxetεn alako wo xa lu si gbεtεe sagoe naxee wo maberema, e wo mafala, <sup>4</sup> n tan wo Marigi Alatala n xa a masen wo be, wo tan geyae, gulunbae, folee, taa kanaxi naxee harige birin bara xanin si gbεtεe saabui ra, <sup>5</sup> n bara nate tongo n ma xɔne kui si gbεtεe nun Edon xili ma, barima e tan bara n ma bɔxi findi e gbe ra sεewε birin na e bɔne naaxi kui, alako e xa e xa xurusee de madon naa.»»

<sup>6</sup> «Na kui, i xa masenyi ti n xili ra Isirayila bɔxi be. A fala geyae, folee, nun gulunbae be, i naxε, «Wo Marigi Alatala yi nan masenxi: N na masenyi tife xɔne nun tɔne nan kui, barima si gbεtεe bara yo wo ma. <sup>7</sup> Na xa fe ra, wo Marigi Alatala yi nan masenxi: N bara n kali n bεlεxε itexi ra, namane naxee wo rabilinx, e xa marasɔtεe gblenma ne e ma.»»

<sup>8</sup> «Wo tan Isirayila geyae, wo fama ne wuri bilie raminide, naxee salonyie bogi fanyie fima n ma nama Isirayila ma, barima a gbe mu luxi e xa gblen e xɔnyi. <sup>9</sup> N mεenima ne wo ma. N hinnεma ne wo xa xε safe ma, <sup>10</sup> nun wo xa taa tife ra. N wo xa mixie rawuyama ne, Isirayila bɔnsɔe xa sabati naa. <sup>11</sup> N mixi nun xuruse rawuyama ne wo be, e findi di barie ra dangi a singe ra. Na temui, wo a kolonma ne a n tan nan na Alatala ra. <sup>12</sup> N ma nama Isirayila a xa nɔe rajεremε ne wo fari, wo findi e ke ra, wo mu e xa die ba e yi ra sɔnɔn.»

<sup>13</sup> «Wo Marigi Alatala yi nan masenxi, a naxε: «Mixie to a falama, a wo tan Isirayila bɔxi mixie donma, wo a niya e xa xanin konyiya kui, <sup>14</sup> n a niyama ne na mixi donfe mu fala wo xun sɔnɔn, nee birin faxa. Wo Marigi Alatala xui nan na ki. <sup>15</sup> N si gbεtεe xa marasɔtε danma ne wo mabiri, e mu yo wo ma sɔnɔn, wo mu wo sabati boore rabira sɔnɔn. Wo Marigi Alatala xui nan na ki.»»

<sup>16</sup> Alatala man naxa a masen n bε, a naxε, <sup>17</sup> «Adamadi, Isirayila bɔnsœ to nu sabatixi a xa bɔxi ma, a jere ki naxa a findi seniyentare ra n ya i, alɔ gine naxan na a xa kike wali tofe. <sup>18</sup> N naxa n ma xɔnε dusu e xun na e xa faxe tife nun e xa kuye batufe xa fe ra. <sup>19</sup> N naxa e rayensen yε jamanee ma e jere ki xa fe ra. <sup>20</sup> E siga dennaxε dunija ma, mixie bara n xili seniyenxi mabere e xa fe ra, a falafe ra, «Ala xa jama nan yi ki, naxan kelixi a xa bɔxi ma!» <sup>21</sup> N nu wama ne n xili seniyenxi matangafe, Isirayila bɔnsœ nu naxan maberefe jamanee tagi.»

<sup>22</sup> «Na nan a ra, i xa a fala Isirayila bɔnsœ be, «Wo Marigi Alatala yi nan masenxi: N fama ne fe nde rabade, kɔnɔ n mu a rabama wo tan bε, n a rabama n xili seniyenxi nan xa fe ra, wo bara naxan mabere jamanee ma. <sup>23</sup> N na n xili xungbe xa seniyenyi masenma ne, wo naxan maberexi. N na n ma seniyenyi masenma wo saabui ra e ya xɔri, dunija jamanee a kolonma ne a Alatala nan n na. Wo Marigi Alatala xui nan na ki.»

<sup>24</sup> «N wo tongoma ne jamanee tagi, n wo ragbilen wo xa bɔxi ma. <sup>25</sup> N ye seniyenxi kasanma ne wo ma wo raseniyenfe ra. N wo xa seniyentareja birin bama ne wo ma naxee fatanxi wo xa wali kobie nun wo xa kuye batufe ra. <sup>26</sup> N bɔjε neenε nun xaxili neenε fima ne wo ma. N wo xa bɔjε xɔrɔxε masara bɔjε fanyi ra. <sup>27</sup> N na n xaxili sama ne wo bɔjε ma, n fa a niya wo xa n ma yaamarie rabatu, wo xa bira n ma seriε fɔxɔ ra. <sup>28</sup> Wo sabatima ne bɔxi ma, n naxan fi wo benbae ma. Wo findima ne n ma jama ra, n fan findi wo Marigi Ala ra. <sup>29</sup> N wo rakisima ne wo xa seniyentareja ma, n baloe rawuyama ne wo bε, alako wo naxa lu kaame kui sɔnɔn. <sup>30</sup> N wuri bogie nun xε sansie rawuyama ne, alako kaame naxa wo rayarabi jamanee tagi sɔnɔn. <sup>31</sup> Na temui, wo wo ratuma ne wo jere ki jaaxie ma, wo nimisa wo xa yunubie xa fe ra. <sup>32</sup> Wo xa a kolon a n mu yi rabama wo tan xa fe xa ra. Wo Marigi Alatala xui nan na ki. Isirayila bɔnsœ, wo wo xun sin, wo xa yaagi wo xa fe jaaxi rabaxie ra.»

<sup>33</sup> «Wo Marigi Alatala yi nan masenxi, a naxε: N na wo raseniyen wo xa yunubie ma lɔxɔe naxε, n wo xa taae rafema ne nama ra, n wo xa yire kanaxie yailan. <sup>34</sup> Xee fama ne sade bɔxi ma, naxan nu bara xara dangi mixie ya tote ra. <sup>35</sup> E man a falama ne, «Yi bɔxi naxan nu xaraxi, na man bara lu alo Eden sansi yire. A taa kanaxie man bara ti senbe ra, mixie bara sabati e kui.» <sup>36</sup> Na temui, jamanee naxee luma wo rabilinyie, nee a kolonma ne a n tan Alatala bara yire kanaxi yailan, n bara xee sa bɔxi ma naxan nu bara xara. N tan Alatala xui nan na ki. N naxan fala, n na nan nabama.»

<sup>37</sup> «Wo Marigi Ala yi nan masenxi, a naxε: N man Isirayila xa maxandi suxuma ne yi fe rabafe ra e bε. N e rawuyama ne alo xuruse gali <sup>38</sup> naxan toma Darisalamu sali lɔxɔe. Isirayila taa kanaxie rafema ne mixi gali ra, e fa a kolonde a n tan nan na Alatala ra.»

## 37

### Xɔri xaraxie

1 Alatala senbe naxa goro n ma, a Xaxili Seniyenxi naxa n tongo, a sa n ti gulunba nde tagi xɔrie gbegbe nu na dennaxε. <sup>2</sup> A naxa n najere na xɔrie longori ra, e birin xaraxi gben. <sup>3</sup> A naxa n maxɔrin, a naxε, «Adamadi, yi xɔrie man nɔma balode?» N naxa a yaabi, «N Marigi Alatala, i kerɛnan a kolon!»

<sup>4</sup> Na temui a naxa a masen n bε, «I xa masenyi ti yi xɔrie bε n xili ra. I xa a fala e bε, «Xɔri xaraxie, wo wo tuli mati Alatala xa masenyi ra. <sup>5</sup> Wo Marigi Alatala yi nan masenxi wo tan xɔri xaraxie bε, a naxε: N xa nii foye rafa wo ma, wo man xa balo. <sup>6</sup> N fasεe yailanma ne wo bε, n fate sube nun fate kiri sa wo ma, n jengi raso wo fate i, wo fa gbilen balo ra. Na temui, wo a kolonma ne a n tan nan na Alatala ra.»

<sup>7</sup> N naxa a xa masenyi radangi alɔ a n yamari a ra ki naxε. N to nu wɔyεnma a namijɔnmε ki ma, xui nde naxa mini xɔrie tagi, e wundu, e fa so e masofe e bore ra. <sup>8</sup> N naxa fasεe, sube, nun kiri to e ma, kɔnɔ nii foye mu nu rasoxi e fate.

<sup>9</sup> Na temui a naxa a masen n bε, a naxε, «Adamadi, i xa n ma masenyi ti nii foye bε a falafe ra, «I Marigi Alatala yi nan

masenxi: I tan nii foye, i xa keli dunija tunxun naanie ra, i xa so yi mixi faxaxie fatee, e xa keli faxe ma, e xa balo!» <sup>10</sup> Awa, n naxa na masenyi radangi alɔ a n yamari ki naxe. N to na raba, nii foye naxa so e fate i, e naxa balo, e keli, e ti e sanyi xun na. Nama gbegbe nan nu nee ra.»

<sup>11</sup> Na temui a naxa a masen n be, a naxe, «Adamadi, yi xorie misaalixi Isirayila bɔnsœ nan na. E naxe, «Muxu xorie bara xara, muxu xaxili tidee bara jɔn, muxu bara rabolo.» <sup>12</sup> I xa yi masenyi ti e be n xili ra, «Wo Marigi Alatala yi nan masenxi: N ma jnama, n wo xa gaburie rabima ne, n wo rate e kui, n wo xanin Isirayila bɔxi ma. <sup>13</sup> N na ge na rabade, wo tan n ma nama, wo a kolonma ne a Alatala nan n na. <sup>14</sup> N na n Xaxili Səniyenxi ragoroma ne wo ma, wo man gbilen balo ra, n wo rasabati wo xa bɔxi ma. Na temui, wo a kolonma ne a n tan Alatala bara wɔyen, a n tan Alatala bara na rakamali. Alatala xui nan na ki.»

<sup>15</sup> Alatala naxa a masen n be, a naxe, <sup>16</sup> «Adamadi, i xa wuri nde tongo, i a sebe a ma, «Yuda nun a malan boore Isirayilakae gbe.» I xa wuri gbete tongo, i a sebe na tan ma, «Yusufu xa di Efirami nun a malan boore Isirayila bɔnsœ gbe.» <sup>17</sup> Na temui i xa e suxu i belexe ra, e xa lu alɔ wuri keren.»

<sup>18</sup> «I ngaxakerenyie na i maxorin na fatanfasife ra e be, <sup>19</sup> i xa e yaabi, «Wo Marigi Alatala yi nan masenxi: N Yusufu xa wuri tongoma ne, naxan na Efirami nun a malan boore Isirayila bɔnsœ yi ra, n xa dɔxɔ Yuda xa wuri ra, e xa findi keren na n belexe kui. <sup>20</sup> I xa na wurie itala e mabiri, sebeli tixi naxee ma, <sup>21</sup> i a fala e be, Wo Marigi Alatala yi nan masenxi: N Isirayilakae tongoma ne jamanee kui, n e ragbilen e xa bɔxi ma. <sup>22</sup> N e birin findi si keren na Isirayila geyae fari. Mange keren nan e birin yamarima. E mu mæema e bore ra sɔnɔn findife si firin na. <sup>23</sup> E mu findima səniyentaree ra sɔnɔn, kuye batufe ra nun fe jaaxi rabafe ra. N e ratangama ne na birin ma, n e raseniyen. E findima ne n ma jnama ra, n fan findi e Marigi Ala ra.»

<sup>24</sup> «N ma konyi Dawuda nan findima e xa mange ra, xuruse kante keren lu e

birin be. E birama ne n ma yaamarie fɔxɔ ra, e n ma seriye rabatu a ki ma. <sup>25</sup> E sabatima ne bɔxi ma, n naxan fi n ma konyi Yaxuba ma, wo benbae sabati dənnaxe. E tan, e xa die nun e xa mamadie sabatima ne mənni, n ma konyi Dawuda nan findima e xa mange ra abadan. <sup>26</sup> N bɔjesa saate tongoma ne e be, naxan mu kanama abadan. N e rasabatima ne naa, n e bɔnsœ rawuya. N ma hɔrɔmɔlingira luma ne e tagi abadan. <sup>27</sup> E findima ne n ma jnama ra, n fan findi e Marigi Ala ra, n ma hɔrɔmɔlingira fa lu e ya ma. <sup>28</sup> N ma hɔrɔmɔlingira na sabati e tagi abadan, si gbete a kolonma ne a n tan Alatala nan Isirayila raseniyenxi.»

## 38

### *Ala xa masenyi mange Gogo be*

<sup>1</sup> Alatala naxa a masen n be, a naxe, <sup>2</sup> «Adamadi, i xa n ma masenyi ti Magogo bɔxi mange Gogo be, naxan Rosi, Meseki, nun Tubali taae yamarima. <sup>3</sup> A fala a be, «Marigi Alatala yi nan masenxi: Rosi, Tubali nun Meseki xa mange Gogo, n fafe i xili ma. <sup>4</sup> N wure rasoma ne i banganyie kui, n i ramini, i tan nun i xa sɔɔri galie birin: i xa soee, e ragima tofanyie, i xa sɔɔrie nun e xa wure lefa yanbaxie, <sup>5</sup> sɔɔri Perisekae, sɔɔri Kusikae, sɔɔri Putikae, e birin nun e xa wure lefae nun e xun makanta see, <sup>6</sup> Gomeri nun a xa sɔɔri gali, Togarama nun a xa sɔɔri gali kelife kɔɔla ma.»

<sup>7</sup> «I xa na sɔɔri galie birin yailan a fanyi ra i xa yaamari bun ma. <sup>8</sup> Temui xɔnkuye na dangi, n i xilima ne gere tife ra. I fama ne sigade bɔxi nde ma naxan bara gere raba, e xanin konyiya kui jamanee ma, e fa gbilen e xɔnyi, e sabati bɔjesa kui Isirayila geyae fari. <sup>9</sup> I mənni lima ne alɔ turunnaade, i tan nun i xa sɔɔri galie naxee kelixi dunija birin ma. Wo luma ne alɔ nuxui ifɔɔrɔxi naxan tima bɔxi xun na.»

<sup>10</sup> «Marigi Alatala yi nan masenxi, a naxe: Na lɔxɔe, i nate jaaxi tongoma ne. <sup>11</sup> I a falama ne, «N sigama ne bɔxi xili ma, tete mu naxan nabilinxi. Naakae mu yailanxi gere tife ra, e birin sabatixi bɔjesa kui. Tete mu na e xa taae rabilinyi,

naade balanxie mu na e xonyi. <sup>12</sup> N e harige birin tongoma ne e xa taa yailanxie kui, e gbilenxi dənnaxe kelife namane ma. Naafuli nun xuruse gbegbe na mənni bəxi tagi. <sup>13</sup> Seebakae, Dedankae, Tarasisi yuləe, nun e xa mixie birin i maxərinma ne, «I na sigafe naafuli nan tongode? I bara sɔɔri galie xili wo xa munə belebele ti, alə xəxəma, gbeti, xurusee, nun se fanyi gbetee?»

<sup>14</sup> «Na nan a ra, adamadi, i xa n ma masenyi ti Gogo bə, i naxe, «Marigi Alatala yi nan masenxi: N ma jama Isirayila na sabati xaxilisa kui ləxəe naxe, i fama na tote. <sup>15</sup> I kelima ne i xonyi kɔɔla mabiri, i tan nun sɔɔri gali wuyaxie kelife dunija birin ma, e birin tixi soee fari, e bira i fəxə ra. <sup>16</sup> I fama ne n ma jama Isirayila xili ma, alə nuxui ifɔɔrɔxi naxan dusuma bəxi xun na. Na temui n i rafama ne n ma bəxi xili ma, alako dunija xa n ma seniyenzi kolon i saabui ra.»

<sup>17</sup> «Marigi Alatala yi nan masenxi, a naxe: Temui dangixi n ma konyi namijənəmə Isirayilaka nu bara i xa fe fala, n i xəxəma e gerede ki naxe. <sup>18</sup> Yi nan fama rabade na ləxəe: Gogo na din Isirayila ra, n ma xəne tema ne alə te. <sup>19</sup> Isirayila bəxi serənma ne n ma xəne xungbe kui. <sup>20</sup> Yəxəe, xənie, wulai subee, bubusee, nun adamadie birin, e gaaxuma ne n ya ra. Geyae nun tentenyie birama ne, banxie xalee kana. <sup>21</sup> N gere ya rafindima ne Gogo ma n ma geyae birin fari! Marigi Alatala xui nan na ki. A xa sɔɔrie e xa santidegəma raminima ne e təe kui e ngaxakerenyie xili ma. <sup>22</sup> N Gogo xun nakanama ne wuganyi nun faxe tife ra. N tune xərəxəe, balabalanyi, nun te ragoroma ne a ma, a nun a xa sɔɔri galie ma kelife dunija birin ma. <sup>23</sup> Na kui, n na n ma mangeya nun n ma seniyenzi masenma ne dunija si birin bə. Na temui, e a kolonma ne a Alatala nan n na.»

## 39

### Mange Gogo rajənyi

<sup>1</sup> «Adamadi, n ma masenyi xərəxəe ti mange Gogo bə, a falafe ra, «Marigi Alatala yi nan masenxi: Meseki nun

Tubali mange Gogo, n bara ti i kanke! <sup>2</sup> N i mafindima ne alə n wama a xən ki naxe. N i rakelima i xonyi kɔɔla ma, n fa i ra Isirayila geyae ma gere tife ra. <sup>3</sup> Mənni n i xa xali nun i xa xali woli se rabirama ne. <sup>4</sup> I tan nun i xa sɔɔrie birin faxama ne na geyae longori. N wo findima yubəe nun burunyi subee xa donse nan na, <sup>5</sup> wo binbie fa lu kəne ma. Marigi Alatala xui nan na ki. <sup>6</sup> N te soma ne Magogo ra, nun yire raxaraxi baa de ra. Na temui, e a kolonma ne a n tan nan na Alatala ra.»

<sup>7</sup> «N na n xili seniyenxi masenma ne n ma jama Isirayila bə, n man mu tinma sənən e xa n mabere. Si gbetee fama ne a kolonde, a n tan Alatala nan na Isirayila xa Seniyentəe ra. <sup>8</sup> Na fe birin fama ne rabade. Marigi Alatala xui nan na ki. Ləxəe na a ra, n naxan xa fe fala.»

<sup>9</sup> «Isirayilaka naxee sabatixi taae kui, e minima gereso see matongode bəxi ma, alə wure lefae, xalie, xalie woli see, tanbəe, nun wuri faxəti see, e fa e gan yege fari. Na e hayi fanma ne solofera nan bun ma. <sup>10</sup> E mu yege fenma fiili nun fətənyi ma sənən, barima gereso see nan findima yege ra e bə. Naxee bara wa harige bafe e yi ra, e tan nan fama harige bade nee yi ra. Marigi Alatala xui nan na ki.»

<sup>11</sup> «Na ləxəe, n a niyama ne Gogo xa ragata Isirayila bəxi ma, gulunba nde kui mixie dangima dənnaxe sigafe ra baa de ra sogetede mabiri. Na gulunba kira ibolonma ne Gogo nun a xa sɔɔrie ragatade xa fe ra. E mənni xili sama ne «Gogo xa jama xa gulunba.»

<sup>12</sup> «Isirayila bənsəe kike solofera nan nabama na mixie ragatafe ra, alako e xa bəxi xa seniyen. <sup>13</sup> Nama birin luma ne na wali raba ra. N ma nəre to ləxəe findima fe belebele nan na e bə. Wo Marigi Alatala xui nan na ki. <sup>14</sup> E mixie sugandima ne bəxi rasəniyende. Nee tan nun e booree luma ne bəxi birin iŋəre ra binbie ragatafe ra. Na wali buma ne ne solofera. <sup>15</sup> E na gə na ra, e man bəxi iŋəremə ne mixi xərie fende. E na nde to, e tənxuma nde ti naa alako gaburi gemae xa a to, e xa na xərie xanin Gogo xa jama xa gulunba yire. <sup>16</sup> E bəxi rasəniyemə

na ki ne. Taa nde tima naa, naxan xilima Hamona. Xili nan na ki naxan a falama «Nama» e gbe xui ra.»

<sup>17</sup> «Adamadi, i Marigi Alatala yi nan masenxi: A fala wulai xōnie nun sube mōoli birin bε, «Wo birin xa fa be, n xa n ma serexe xungbe rafala Isirayila geyae ma. Menni wo sube nun wuli donma ne. <sup>18</sup> Wo senbemae sube donma ne, wo bōxi mangē wuli min alō xuruse naxee raturaxi Basan bōxi ma. <sup>19</sup> Na serexe temui, wo wasama ne e sube ra, wo siisi e wuli ra. <sup>20</sup> Wo lugama ne soe nun a ragimae sube ra, mangē nun sōri mōoli birin sube. Wo Marigi Alatala xui nan na ki.»

<sup>21</sup> «N na n ma nōre masenma ne dunjna birin bε Gogo jama xa paxankate saabui ra. <sup>22</sup> Keli na lōxōe ma, Isirayila bōnsōe a kolonma ne a n tan nan na e Marigi Alatala ra. <sup>23</sup> Si gbetee a kolonma ne a Isirayila xa yunubie nan a niya e xa siga konyiya kui. E to n yanfa, n naxa n kobe raso e ra, n fa e sa e yaxuie sagoe. Na nan a ra, e naxa faxa santidegema ra. <sup>24</sup> N e paxankataxi e xa yunubie nun e xa seniyentareja nan ma. Na nan a niyaxi n xa n kobe so e ra.»

<sup>25</sup> «Awa, i Marigi Alatala yi nan masenxi, a naxe: Yakōsi, n Yaxuba bōnsōe ragbilenma ne kelife konyiya kui. N kinikinima ne Isirayila bōnsōe ma, n fa a ragiri n xili xa binya. <sup>26</sup> E na sabati e xōnyi xaxilisa kui, mixi yo mu e tōrō, yaagi man luma ne e ma e xa yanfanteya xa fe ra n tan mabiri. <sup>27</sup> N na e raminima ne jamanee kui, n fa e ra e xōnyi, jamanee fa n ma seniyenyi tote na saabui ra. <sup>28</sup> Na temui, Isirayila bōnsōe a kolonma ne a n tan nan na e Marigi Alatala ra, barima hali n to e rasiga konyiya kui jamanee tagi, n man bara e birin nagbilen, mixi yo mu lu e xanbi ra. <sup>29</sup> N mu n kobe soma e ra sōnōn, barima n na n Xaxili luma ne Isirayila bōnsōe ma. I Marigi Alatala xui nan na ki.»

## 40

### Hōrōmōbanxi neene xa tetee

<sup>1</sup> Muxu xa konyiya ne mōxōnen nun suuli nde ra, ne kike singe ra, xi fu nde ra, naxan nu ilanxi Darisalamu xa kane

dangi xanbi ne fu nun naani nde ma, na lōxōe yati yati, Alatala senbe naxa goro n ma, <sup>2</sup> a n xanin laamatunyi ki ma Isirayila geya itexi nde fari. N naxa taa nde to kōola mabiri. <sup>3</sup> Alatala to n xanin naa, n naxa xēme nde to, naxan fate nu yanbafe alō wure gbeeli. A nu tixi sode de ra, luuti nun maniya se wuri suxuxi a yi ra. <sup>4</sup> Na xēme naxa a fala n bε, a naxε, «Adamadi, i ya ti a fanyi ra, i tuli mati n xui ra. N fe naxan birin masenma i bε, i xa i cōl sa a xōn ma, barima i rafaxi ne be alako i xa na kolon, i xa na birin tagi raba Isirayila bōnsōe bε.»

<sup>5</sup> N naxa tete nde to naxan hōrōmōbanxi rabilinx. Wuri maniya se nu na na xēme yi ra, naxan kuya nōngōn ya senni a nun suxui senni. A naxa tete xēle xa maigboe nun a xa maite maniya, e firinyi birin lan na wuri maniyase ya keren nan ma.

<sup>6</sup> A naxa siga sode de ra, naxan ya rafindixi sogetede ma. A naxa te na tede ra naxee nu na a ya ra, a sode de xa maite maniya, naxan lan na wuri maniyase ya keren ma. <sup>7</sup> Hōrōmōlingira kantamae xa tede nu na sode de sēti ma, kankan xa maite nun maigboe lan na wuri maniyase ya keren nan ma. Xēle naxan nu na e tagi, na lan nōngōn ya suuli nan ma. Buntunyi sode de xa maite fan lan na wuri maniyase ya keren nan ma, naxan ya nu rafindixi hōrōmōbanxi ma.

<sup>8</sup> A naxa buntunyi maniya, <sup>9</sup> naxan xa kuye lan nōngōn ya solomasaxan ma, a kinkie lan nōngōn ya firin ma. Na buntunyi ya nu rafindixi hōrōmōbanxi nan ma tete kui.

<sup>10</sup> Hōrōmōbanxi kantamae tide senni nu na sogetede sode de sētie ma, sēti keren saxan, sēti boore fan saxan. Nee birin xa maniyε xasabi lan, e kinkie fan birin xa maniyε xasabi lan. <sup>11</sup> A naxa sode de xa maigboe maniya, naxan lan nōngōn fu ma, a xa maite lan nōngōn fu nun saxan nan ma. <sup>12</sup> Xēle di nu na hōrōmōbanxi kantamae xa tidee ya ra, naxan nu ite nōngōn ya keren. Na tidee xa maigboe nun e xa maite lan nōngōn ya senni nan ma. <sup>13</sup> A naxa a maniya kelife kantama singe xa tide xanbi ra, han boore kantama xa tide

xanbi ra, na fa lan nōngōn ya mōxōjēn nun suuli ma, kelife yire fanyi ma, han kōčla ma. <sup>14</sup> A naxa xēle birin maniya na sode dē longori han tētē kui, na lan nōngōn ya tongo senni nan ma. <sup>15</sup> Kelife sode dē ra, han tētē kui buntunyi xanbi ra, na lan nōngōn ya tongo suuli nan ma. <sup>16</sup> Wunderie nu na na xalēe ma sode dē mabiri, alō wunderi gbētē to nu na xalēe ma hōrōmōbanxi mabiri. Tugi fēnsē nu masolixi na longori birin.

<sup>17</sup> A to n naxa tētē kui, n naxa yire tongo saxan to naxee fatuxi tētē ma. <sup>18</sup> Boxi nu yailanxi gēmē fanyie nan na naxan xa maite lan tētē sode dē ma. <sup>19</sup> Na xēmē naxa a maniya kelife sode dē fōlē ma, han tētē gbētē sode dē ra naxan nu na na tētē singe kui. Na lan nōngōn kēmē nan ma sogetede mabiri nun kōčla mabiri.

<sup>20</sup> Na tēmūi, na xēmē naxa tētē sode dē maniya naxan nu na kōčla mabiri. <sup>21</sup> Hōrōmōbanxi kantamae tidee fan nu na mēnni alō boore sode dēe ra. Saxan nu na sēeti keren, saxan nu na boore sēeti. Na xa maite lan nōngōn tongo suuli nan ma, a maigboe lan nōngōn mōxōjēn nun suuli nan ma. <sup>22</sup> A xa wunderie, a xa buntunyi, a xa tugi fēnsē naxee masolixi a ma, nee nun sogetede sode dē xa maniyē xasabi lan. Santide solofera nan nu na a bē tede ra, a xa buntunyi nu na nee nan ya i. <sup>23</sup> Tētē firin nde sode dē nu na tētē singe sode dē nan ya ra kōčla nun sogetede mabiri. Nōngōn ya kēmē nu na e tagi.

<sup>24</sup> Na tēmūi, na xēmē naxa n xanin tētē sode dē yirefanyi mabiri. Mēnni xa maniyē xasabi lan boore sode dēe xa maniyē nan ma. <sup>25</sup> Wunderie nu na na sode dēe nun a xa buntunyi bē e rabilinyi birin ma, alō boore sode dēe. Na sode dēe nu ite nōngōn ya tongo suuli, a nu igbo nōngōn ya mōxōjēn nun suuli. <sup>26</sup> Santide solofera nan nu na a bē tede ra, a xa buntunyi nu na nee nan ya i. Tugi fēnsē nu masolixi a kinkie sēeti birin ma. <sup>27</sup> Tētē firin nde sode dē fan nu na yirefanyi mabiri. Kelife na sode dē ma han na tētē singe sode dē yirefanyi mabiri, a lan nōngōn ya kēmē nan ma.

<sup>28</sup> Na tēmūi, na xēmē naxa n xanin na tētē firin nde kui naxan nu na boore

tētē kui. A naxa n naxo na yirefanyi sode dē ra. A naxa na maniya. A tan nun sode dē booree birin nu lan. <sup>29</sup> A kantamae tidee, a xa kinkie, nun a xa buntunyi xa maniyē xasabi lan booree xasabi nan ma. Wunderie nu na na sode dēe nun a xa buntunyi birin nabilinyi ra. Kelife na sode dē fōlē ma, han tētē kui lan nōngōn ya tongo suuli nan ma, a igboe lan nōngōn ya mōxōjēn nun suuli nan ma. <sup>30</sup> Buntunyi naxee nu na na tētē firin nde kui, e xa maigboe lan nōngōn ya mōxōjēn nun suuli nan ma, e xa maite lan nōngōn ya suuli nan ma. <sup>31</sup> Na buntunyi ya nu rafindixi tētē singe nan ma. Tugi fēnsē nu masolixi e kinkie ma, tēdē solomasaxan nan nu na e bē.

<sup>32</sup> Na tēmūi, na xēmē naxa n xanin yi tētē firin nde sode dē ra naxan nu na sogetede mabiri. A naxa na maniya. A tan nun sode dē booree birin nu lan. <sup>33</sup> A kantamae tidee, a xa kinkie, nun a xa buntunyi xa maniyē nu lanxi booree xa maniyē nan ma. Wunderie nu na na sode dēe nun a xa buntunyi rabilinyi birin ma. A xa maigboe lan nōngōn ya mōxōjēn nun suuli nan ma, a xa maite lan nōngōn ya suuli nan ma. <sup>34</sup> Na buntunyi ya nu rafindixi tētē singe nan ma. Tugi fēnsē nu masolixi e kinkie ma, tēdē solomasaxan nan nu na e bē.

<sup>35</sup> Na tēmūi, na xēmē naxa n xanin yi tētē firin nde sode dē ra, naxan nu na kōčla mabiri. A naxa na maniya. A tan nun sode dē booree birin nu lan. <sup>36</sup> A kantamae tidee, a xa kinkie, nun a xa buntunyi xa maniyē nu lanxi booree xa maniyē nan ma. Wunderie nu na na sode dēe nun a xa buntunyi rabilinyi birin ma. A xa maigboe lan nōngōn ya mōxōjēn nun suuli nan ma, a xa maite lan nōngōn ya suuli nan ma. <sup>37</sup> Na buntunyi ya nu rafindixi tētē singe nan ma. Tugi fēnsē nu masolixi e kinkie ma, tēdē solomasaxan nan nu na e bē.

<sup>38</sup> Yire nde nu na kankan xa sode dē ra, xuruse naxee bama sērēxē gan daaxi ra, nee nu maxama mēnni ne. <sup>39</sup> Teebilie nu na sode dē buntun firinyi kui, firin nu na sēeti keren ma, firin nu na boore sēeti fan ma. Xurusee kōn naxabama na teebilie nan fari, naxee findi sērēxē

gan daaxi ra, yunubi xafari serexē ra. <sup>40</sup> Teebili gbetē nu na sode dē tede sētie ma, firin sēti keren, firin boore sēti fan ma, tētē fari ma buntunyi kui. <sup>41</sup> Na nan a ra teebili naani nu na sode dē sēti keren na, naani nu na boore sēti ra. Xurusee nu rafalama na teebilie nan fari beenun e xa ba serexē ra. <sup>42</sup> Na teebili naanie nu yailanxi gēmēe nan na, e nu kuya nōngōn ya keren nun a tagi, e nu igbo nōngōn ya keren. Yirabasee nu sama nee nan fari, naxee nu lanma e xa rawali xuruse rafalafe ra naxee nu findima serexē gan daaxie nun serexē mōoli gbetē ra. <sup>43</sup> Wuree nu na banxi xēlē ma xurusee nu gbakuma dennaxē, e sube sa teebilie fari.

<sup>44</sup> Tētē firin nde sode dē sēti firinyie ma, yire nde nu na naxan ya rafindixi yirefanyi ma, yire nde fan nu na naxan ya rafindixi kōola ma. <sup>45</sup> Na xēmē naxa a fala n bē, a naxē: «Yire naxan ya rafindixi yirefanyi ma, na findixi serexēdubēe gbe nan na, naxee hōrōmōbanxi makantama. <sup>46</sup> Yire naxan ya rafindixi kōola ma, na findixi serexēdubēe gbe nan na, naxee serexēbade makantama. Nee findi Sadōki xa die nan na, naxee findi Lewi bōnsōe mixi ra, naxee gbansan lan e xa makōre Alatala yire ra e xa wali kui.»

<sup>47</sup> Na xēmē naxa tētē maniya. A xa kuye lan nōngōn ya kēmē nan ma, a xa gboe fan lan nōngōn ya kēmē nan ma. Serexēbade nu tixi hōrōmōbanxi nan yatagi.

<sup>48</sup> Na xēmē naxa n xanin hōrōmōbanxi xa buntunyi ra. A naxa buntunyi xēlē bun se maniya. Keren lan nōngōn ya suuli nan ma, boore fan naxa lan nōngōn ya suuli ma. Sode dē xa gboe lan nōngōn ya fu nun naani nan ma. Banxi xēlē naxee nu na na sēti firinyie ma lan nōngōn ya saxan nan ma. <sup>49</sup> Na buntunyi xa maigboe lan nōngōn ya mōchēren nan ma, a xa maite lan nōngōn ya fu nun firin nan ma. Tedee nu na a bē. Kinki firin nu tixi buntunyi xēlē sētie ma.

## 41

### Hōrōmōbanxi nēnē xalee nun naadēe

<sup>1</sup> Na xēmē naxa n xanin hōrōmōbanxi yire seniyenxi kui. A naxa a kinkie

maniya naxee nu na naadē sētie ma. Kankan xa gboe naxa lan nōngōn ya senni ma. <sup>2</sup> Sode dē xa gboe lan nōngōn ya fu nan ma. Banxi xēlē naxee nu na na sēti firinyie ma, e lan nōngōn ya suuli nan ma. A naxa na hōrōmōbanxi maniya. A xa kuye lan nōngōn ya tongo naani nan ma, a xa gboe lan nōngōn ya mōchēren nan ma.

<sup>3</sup> Na temui, na xēmē naxa so hōrōmōbanxi yire seniyenxi fisamante kui. A naxa a kinkie maniya naxee nu na naadē sētie ma. Kankan xa gboe naxa lan nōngōn ya firin ma. A sode dē lan nōngōn ya senni nan ma. Banxi xēlē naxee nu na na sēti firinyie ma, e lan nōngōn ya solofera nan ma. <sup>4</sup> A naxa a xa kuye nun a xa gboe maniya, kankan naxa lan nōngōn ya mōchēren ma. A naxa a fala n bē, «Yire seniyenxi fisamante nan yi ki.»

<sup>5</sup> A naxa hōrōmōbanxi xēlē maniya. A xa marabinye naxa lan nōngōn ya senni ma. Yire naxee nu na hōrōmōbanxi rabilinyi ma, kankan xa gboe lan nōngōn ya naani nan ma. <sup>6</sup> Na yiree nu dōxōxi e bore nan kōn na dēki saxan na. Konkoe tongo saxan nan nu na na dēki keren keren birin ma. Bun se nu na hōrōmōbanxi rabilinyi, kōnō e mu nu rasoxi hōrōmōbanxi xēlē tan kui. <sup>7</sup> Dēkie nu te igbo ra e bore bē alako naxan na koore ma naxa igbo dangi lanbanyi daaxi ra. Tedee nu na keli lanbanyi ma a sa dōxō dēki dōnxōe ra.

<sup>8</sup> N naxa a rabēn, sanbuni nu na hōrōmōbanxi rabilinyi ma, naxan kuya nōngōn ya senni. Na yire naxee nu na hōrōmōbanxi rabilinyi, e nu tixi na sanbuni fari. <sup>9</sup> Na yiree xēlē xa marabinye lan nōngōn ya suuli nan ma. Kēnē naxan nu na hōrōmōbanxi <sup>10</sup> nun serexēdubēe xa konkoe tagi, a lan nōngōn ya mōchēren nan ma, a rabilinyi birin na. <sup>11</sup> Na yire naxee nu na hōrōmōbanxi rabilinyi, e sode dē keren nu na kōola ma, keren fan nu na yirefanyi ma. Kēnē nu na e rabilinyi ma, naxan lan nōngōn ya suuli ma.

<sup>12</sup> Banxi gbetē nde nu na hōrōmōbanxi sogegorode mabiri, naxan xa maigboe nu lanxi nōngōn ya tongo solofera ma, a

xa kuyε nu lanxi nɔngɔn ya tongo solo-manaani nan ma. A xεlε xa marabinye nu lanxi nɔngɔn ya suuli nan ma.

<sup>13</sup> Na xεmε naxa hɔrɔmɔbanxi maniya. A xa kuyε lan nɔngɔn ya kεmε nan ma. Kεnε, banxi, nun a xεlε, nee fan xa kuyε lan nɔngɔn ya kεmε nan ma. <sup>14</sup> Kεnε naxan nu na hɔrɔmɔbanxi soget-edē mabiri, a lan nɔngɔn ya kεmε nan ma.

<sup>15</sup> Na xεmε naxa banxi maniya, naxan nu na hɔrɔmɔbanxi xanbi ra, nun dangide naxee nu na a sεeti firinyi ma, na lan nɔngɔn ya kεmε nan ma.

Hɔrɔmɔbanxi, a xa buntunyi, <sup>16</sup> a sode dεe, nun a wunderie, na birin nu rato-fanxi wuri fanyi nan na, kelife lanbanyi ma han koore. <sup>17</sup> Sode de xun ma nun banxi xεlε birin nabilinyi, a kui nun a fari, <sup>18</sup> malekεe nun tugi fensee nan nu masolixi a ma a raxunmase ra. Tugi fensee kerēn nan nu masolixi maleke firin tagi. Yatagi firin nan nu na na maleke birin bε, <sup>19</sup> a mixi daaxi nun a yεtε daaxi. Na mixi yatagi nu rafindixi tugi fensee nan ma, na yεtε yatagi nu rafindixi tugi fensee nan ma boore sεeti mabiri. <sup>20</sup> Malekεe nun tugi fensee nu masolixi kelife hɔrɔmɔbanxi lanbanyi ma han koore.

<sup>21</sup> Sode de nu na hɔrɔmɔbanxi xa yire sεniyεnxi ma, a maniye fan nu na a xa yire sεniyεnxi fisamante ma. <sup>22</sup> Sεrεxεbade nde nu na mεnni, naxan nu rafalaxi wuri ra, a xa maite lan nɔngɔn ya saxan nan ma, a xa kuyε lan nɔngɔn ya firin nan ma, a xa maigboe nu lanxi nɔngɔn ya firin nan ma. A tunxunyie, a de kirie, nun a sεetie birin nu yailanxi wuri nan na. Na xεmε naxa a fala n bε, «Yi teebili nan na Alatala ya i.» <sup>23</sup> Naadε firin nan nu na hɔrɔmɔbanxi yire sεniyεnxi sode de ra, naadε firin nan nu na hɔrɔmɔbanxi yire sεniyεnxi fisamante sode de ra. <sup>24</sup> Naadε bela firin nan nu na na sode de firinyi, naxee nu ragalima sode de ma. <sup>25</sup> Malekεe nun tugi fensee nu masolixi hɔrɔmɔbanxi naadε ma, alɔ a nu masolixi a xεlεe ma ki naxε. Wurie fan nu na buntunyi ma koore ma. <sup>26</sup> Wunderie nu na buntunyi xεlε ma a sεetie ma, tugi fensee nu masolixi wunderie sεetie ma. Wurie fan nu na na

yiree xun na, naxee nu tixi hɔrɔmɔbanxi rabilinyi.

## 42

### Sεrεxεdubεe xa banxi

<sup>1</sup> Na dangi xanbi, na xεmε naxa n naminī na tεtε singe kui kɔɔla ma. A naxa n xanin banxi yire, naxan nu na tεtε singe xεlε kɔɔla mabiri nun hɔrɔmɔbanxi tagi. <sup>2</sup> Na banxi xa sode de ya nu rafindixi kɔɔla nan ma. Na banxi nu kuya nɔngɔn ya kεmε, a nu igbo nɔngɔn ya tongo suuli. <sup>3</sup> Sεeti naxan nu kuya tεtε mabiri nɔngɔn ya mɔxɔjεn, a nun sεeti naxan nu na hɔrɔmɔbanxi mabiri, konkoe yire dεki saxan nde nu tixi na yire firinyi ma. <sup>4</sup> Nεrεdee nu na na sεeti firinyi ma naxee nu igbo nɔngɔn ya fu, e nu kuya nɔngɔn ya kεmε alɔ banxi. Konkoe sode dεe nu rafindixi kɔɔla nan ma. <sup>5</sup> Konkoe naxee nu na koore dεki saxan nde ma, nee nu ixutu dangife boore ra lanbanyi. <sup>6</sup> Kinki yo mu nu na na dεki saxan nde bε, e ixutuxi na nan ma. <sup>7</sup> Xεlε nu tixi konkoe nun tεtε singe tagi, a nu kuya nɔngɔn ya tongo suuli. <sup>8</sup> Boore sεeti hɔrɔmɔbanxi mabiri a nu kuya nɔngɔn ya kεmε. <sup>9</sup> Konkoe naxee nu na lanbanyi, e sode dεe nu na sogetede mabiri.

<sup>10</sup> Konkoe gbεtεe nu na yirefanyi mabiri tεtε singe xεlε longori ra hɔrɔmɔbanxi ya i. <sup>11</sup> Nεrεde nde nu na e ya ra. Na konkoe nu maniyaxi konkoe nan na naxee nu na kɔɔla mabiri. E firin nafala ki, e xa kuyε nun e xa gboe, na birin lan. <sup>12</sup> E xa sode dεe nu na yirefanyi nan ma. Naadε xungbe nde nu na sogetede mabiri.

<sup>13</sup> Na xεmε naxa a fala n bε, a naxε, «Konkoe naxee na yirefanyi nun kɔɔla ma tεtε ya i, nee findixi yire sεniyεnxi nan na, Alatala xa sεrεxεdubεe sεrεxε sube donma dεnnaxε. E sεrεxε sεniyεnxi ragatama mεnni nε naxee findixi sansi xɔri sεrεxε, yunubi xafari sεrεxε ra. Yire sεniyεnxi nan mεnni ra. <sup>14</sup> Sεrεxεdubεe na so yire sεniyεnxi, a mu lanma e xa mini jama ya ma tεtε kui, fo e xa e xa dugi sεniyεnxi ba.»

<sup>15</sup> Na xεmε to ge hɔrɔmɔbanxi yire maniyade, a naxa n naminī sogetede sode

de ra, a fa na tete rabilinyi birin maniya. <sup>16</sup> A naxa a fələ sogetede mabiri. Na seeti xa kuye lan nōngōn ya kēmē suuli nan ma. <sup>17</sup> Na temui, a naxa kɔ̄cla seeti maniya, naxan xa kuye fan lan a ya kēmē suuli ma. <sup>18</sup> Na temui, a naxa yirefanyi seeti maniya, naxan xa kuye fan lan a ya kēmē suuli ma. <sup>19</sup> A rajɔ̄nyi, a naxa sogegorode seeti maniya, naxan xa kuye fan lan a ya kēmē suuli ma. <sup>20</sup> A naxa tete rabilinyi birin maniya a xa wuri maniyase ra. Tete seeti naanie birin lan wuri ya kēmē suuli nan ma. Na tete nu tixi yire seniyenxi nun yire seniyentare nan tagi.

## 43

### *Alatala xa nōre gbilenfe hōrōmōbanxi kui*

<sup>1</sup> Na temui, na xēmē naxa n xanin sogetede sode de ra. <sup>2</sup> N naxa Isirayila Marigi Ala xa nōre to fafe ra kelife sogetede mabiri. A nu xui naxan naminima, na nu luxi ne alɔ̄ baa xungbe mōrōnyie, bɔ̄xi fan nu iyalanma a yanbe ra. <sup>3</sup> N laamatunyi naxan to, na nu luxi ne alɔ̄ n naxan to Marigi fa lōx̄e Darisalamu kanade. A nu luxi ne alɔ̄ n naxan to Kebara xure dē ra. N to a to, n naxa n yatagi rafelen bɔ̄xi ma. <sup>4</sup> Alatala xa nōre naxa so hōrōmōbanxi kui sogetede sode de ra. <sup>5</sup> Na temui, Ala Xaxili Seniyenxi naxa n tongo, a n xanin hōrōmōbanxi tete firin nde kui, Alatala xa nōre nu bara gbo dēnnaxe.

<sup>6</sup> N nu na na xēmē seeti ma, kōnɔ̄ n naxa xui nde mē wōyēnfe n na kelife hōrōmōbanxi kui. <sup>7</sup> Na xui naxa a masen n bē, a naxe, «Adamadi, n ma kibanyi yire nan ya, n sanyi tima dēnnaxe. N sabatima ne be Isirayilakae ya ma abadan. Isirayila bōnsōe nun a xa mangē mu n xili seniyenxi maberema sōnɔ̄n e xa langoenja ra, nun e xa gaburi tife ra e xa salide itexie ma. <sup>8</sup> Mangē na e xa banxi sode dēe nun e xa banxi xalée ti n gbee seeti ma, e n xili seniyenxi maberexi na ki nē e xa wali kobi ra. N e sōntɔ̄xi n ma x̄one kui na nan ma. <sup>9</sup> Yakɔ̄si fa, e xa e xa kuye batui nun e xa mangē furee makuya n na, alako n xa lu e ya ma abadan.»

<sup>10</sup> «Adamadi, i xa yi hōrōmōbanxi xa fe masen Isirayilakae bē, alako e xa yaagi e xa yunubie ra. E xa yi banxi ti ki mato. <sup>11</sup> Xa e bara yaagi e xa wali kobie ra, yi banxi xa fe rakolon e ra, a tixi mōli naxan na, a sode dēe nun a minide dēe na ki naxe, nun a xa fe raba kēna, alako e xa bira na yaamarie fōxō ra.»

<sup>12</sup> «Hōrōmōbanxi xa seriye nan ya: Bɔ̄xi naxan birin na yi geya fari, na birin seniyenxi. Hōrōmōbanxi xa seriye nan na ki.»

<sup>13</sup> «Serexebade xa maniyē xasabi nan yi ki, naxan maniyaxi maniyase ra singe maniyase nu dangi naxan na bēlexe susu keren. Fole naxan gexi serexebade rabilinyi, a tilin nōngōn ya keren, a igbo nōngōn ya keren. A dē kiri igboe lanxi nōngōn tagi nan ma. Serexebade xa maite <sup>14</sup> kelife na fole ma han serexebade bunyi, a lanxi nōngōn ya firin nan ma. A igboe lanxi nōngōn ya keren nan ma. Serexebade xa maite kelife a bunyi ma han a koore, na lanxi nōngōn ya naani nan ma, a igboe lanxi nōngōn ya keren nan ma. <sup>15</sup> Serexebade xa te sade tilinyi lanxi nōngōn ya naani nan ma. Feri naani tixi serexebade tunxunyie ma. <sup>16</sup> Na te sade xa kuye lanxi nōngōn ya fu nun firin nan ma. A igboe fan lanxi nōngōn ya fu nun firin nan ma. <sup>17</sup> A dē rabilinyi xa kuye lanxi nōngōn ya fu nun naani nan ma, a igboe fan lanxi nōngōn ya fu nun naani nan ma. Na dē rabilinyi dē kiri lanxi nōngōn tagi nan ma, a dēnnaxe kui igexi a lanxi nōngōn ya keren nan ma. Serexebade santidee ya nu rafindixi sogetede nan ma.»

<sup>18</sup> Na temui, na xēmē naxa a fala n bē, a naxe, «Adamadi, i Marigi Alatala yi nan masenxi: «Seriye nan yi ki serexē gan daaxi xa fe ra nun wuli kasanfe xa fe ra yi serexebade bē a ti temui. <sup>19</sup> A lanma i xa tuura keren so Lewi serexedubēe Sadɔ̄ki bōnsōe yi ra, naxee na bama yunubi xafari serexē ra. Wo Marigi Alatala xui nan na ki. <sup>20</sup> E xa na wuli di sa serexebade ferie ma, a tunxun naani birin ma lanbanyi, nun a dē rabilinyi birin ma. Serexebade raseniyenma na ki nē, a findi xunsare ra a bē. <sup>21</sup> E xa na tuura tongo,

naxan bama yunubi xafari sereχe ra, a xa gan hɔrɔmɔbanxi tete kui a lanma a xa gan dənnaxe seriye ki ma.»

<sup>22</sup> «Na lɔxɔe kuye iba, e xa sikɔtε kerɛn tongo, lanyuru yo mu na naxan ma, e xa a ba yunubi xafari sereχe ra sereχebade raseniyenfe ra, alɔ e a raba ki naxe tuura ra. <sup>23</sup> E na gε sereχebade raseniyende na ki, e man xa tuura kerɛn nun yεχεε kontonyi kerɛn tongo, lanyuru yo mu naxee ma, <sup>24</sup> e xa nee ba Alatala bε sereχe gan daaxi ra. Sereχedubee lanma e xa fɔχe kasan na birin ma.»

<sup>25</sup> «Loxo yo lɔxɔ han xi soloferɛ, e xa sikɔtε kerɛn ba yunubi xafari sereχe ra, a nun tuura nun yεχεε kontonyi, lanyuru yo mu na naxee ma. <sup>26</sup> Han xi soloferɛ bun ma, yi sereχebade raseniyenma na ki ne, a xa findi wo xa sereχebade ra. <sup>27</sup> Na lɔxɔe na ba a ra, keli a xi solomasaxan nde ma, sereχedubee luma wo xa sereχe gan daaxie nun wo xa sereχe panigexie ba ra ne mənni fa. Na kui, n wo rasenɛma ne. Wo Marigi Alatala xui nan na ki.»

## 44

### Naade balanxi

<sup>1</sup> Na xemɛ naxa n xanin hɔrɔmɔbanxi tete sode de ra, naxan nu na sogetede mabiri. Na naade nu balanxi. <sup>2</sup> Alatala naxa a masen n bε, «Na naade balanxi, a mu rabima. Ibunadama yo mu soma naa, barima, n tan Isirayila Marigi Alatala nan soxi mənni ra. <sup>3</sup> Kɔnɔ Isirayila mangɛ nan gbansan nɔma dɔxde na sode de ra a sereχe don n ya i. A soma buntuni sode de nan na, a man mini mənni ra.»

<sup>4</sup> Na dangi xanbi, na xemɛ naxa n xanin hɔrɔmɔbanxi tete sode de kɔɔla biri ra hɔrɔmɔbanxi ya i. Mənni n naxa Alatala xa nɔre to so ra a xa hɔrɔmɔbanxi kui, n fa n yatagi rafelen bɔxi ma. <sup>5</sup> Alatala naxa a masen n bε, a naxe, «Adamadi, i xa i tuli mati n ma masenyi ra a gbengbenyi, n tan Alatala naxan masenma i bε n ma hɔrɔmɔbanxi xa fe ra. I xa i jɔxɔ sa na sode dee nun a minidee xɔn ma. <sup>6</sup> I xa a fala Isirayila matandilae bε, «N tan Marigi Alatala yi nan masenxi: Na lan. Wo xa fe jaaxie bara dangi a i! <sup>7</sup> Wo man bara a xunmasa, sunnataree rasofe n ma hɔrɔmɔbanxi seniyenxi kui,

naxee bɔjɛ makuya n na. Na kui wo bara fe raharamuxi raba n ma banxi ra, hali wo to nu donse, ture, nun wuli bafe sereχe ra a kui. Wo bara n ma seriye kana na mɔɔli ra. <sup>8</sup> Wo bara tondi n ma wali seniyenxi rabade, wo fa na wali so mixi gbete yi ra. <sup>9</sup> Marigi Alatala yi nan masenxi: Sunnatare yo naxa so n ma hɔrɔmɔbanxi kui, naxan bɔjɛ makuya n na, hali e sabatixi Isirayilakae ya ma.»

<sup>10</sup> «Lewi bɔnsɔe to e makuya n na, e bira e xa kuyee fɔχɔ ra, a nun Isirayila nama, n nee sare ragbilenma ne e ma.

<sup>11</sup> N e luma ne e xa wali kui n ma hɔrɔmɔbanxi yire, e xa na sode dee kanta, e xa sereχe gan daaxi nun sereχe gbete ba nama bε. <sup>12</sup> Kɔnɔ e to n ma wali raba e xa kuyee ya i, e a niya Isirayila bɔnsɔe fan xa bira yunubi fɔχɔ ra, n bara n kali n belexe itexi ra, e fama ne na sare sɔtode. Wo Marigi Alatala xui nan na ki. <sup>13</sup> Yakɔsi n mu tinma e xa e maso n na sereχe bade, n mu tinma e xa e maso n ma se seniyenxi ra, n mu tinma e xa e maso n ma se seniyenxi fisamantee ra. A lanma e xa yaagi sɔtɔ e xa fe jaaxie xa fe ra. <sup>14</sup> Kɔnɔ n e luma ne e xa wali nde raba n ma hɔrɔmɔbanxi yire, e xa e jɔxɔ sa naa xɔn ma.»

<sup>15</sup> «Isirayilakae to nu e makuyama n na, Lewi bɔnsɔe sereχedubee tan, Sadɔki xa mixie, e nu bara e tunnabexi n ma hɔrɔmɔbanxi xa wali kui. Na nan a ra, n naxa a lu nee peti xa e maso n na, e xa ture nun wuli ba sereχe ra n bε. Marigi Alatala xui nan na ki. <sup>16</sup> Nee nan gbansan soma n ma yire seniyenxi kui, e fa n ma wali raba n ma teebili ya i.»

<sup>17</sup> «E na so n ma hɔrɔmɔbanxi xa tete kui naxan na na tete singe kui, a lanma e xa suwa dugi ragoro e ma. E naxa dugi binye ragoro e ma e ne walima hɔrɔmɔbanxi tete sode dee yire temui naxe, xa na mu a ra hɔrɔmɔbanxi kui. <sup>18</sup> A lanma e xa suwa dugi nan xiri e xunyi e raxunmase ra, e man xa suwa dugi xiri e tagi. E naxa sese ragoro e ma, naxan kuyefure raminima e fate ma. <sup>19</sup> Beenu e xa mini boore tete kui nama tixi dənnaxe, e xa e xa sose seniyenxi ba e ma, e xa e lu e xa konkoe kui hɔrɔmɔbanxi yire. Na ki e mu mixi raseniyenma e xa dugie ra.»

**20** «A mu lanma e xa e xunyi bi, a mu lanma e xa e xunsexe rakuya. E xa a maxaba a seriye ki ma. **21** A mu lanma serexedubee xa bere yo min, e na so hɔrɔmɔbanxi tete kui temui naxe. **22** Serexedubee mu lan e xa kaajne gine doxɔ, a mu lan e xa gine doxɔ, xeme nde mexi naxan na. E xa Isirayila gine dimedi gbansan nan doxɔ, xa na mu serexedubee nde xa kaajne gine. **23** E xa n ma nama xaran se radaxaxi nun se raharamuxi tagi raba kolonde. E xa a masen e be naxan findi se seniyenxi nun se seniyentare ra.»

<sup>24</sup> «**Na** mini **nama** tagi,  
serexedubee nan kiiti sama n ma seriye  
ki ma. E xa n ma yaamarie suxu, e xa n  
ma salie raba, e xa n ma malabui lcxee  
binya.»

<sup>25</sup> «S̄erexədubə naxa a maso fure ra, xa na mu a ra a findima ne seniyentare ra. Kono xa a baba, a nga, a xa di xemema, xa na mu a ra gin̄ema sa faxa, na temui a nōma a masode nee tan fure ra. <sup>26</sup> Na dangi xanbi, a xa a yete raseniyen, a fa mame ti xi solofera bun ma. <sup>27</sup> A na so h̄or̄omobanxi tete kui a xa wali seniyenxi rabade, a xa f̄olo yunubi xafari s̄erexə ma a yete be. Marigi Alatala xui nan na ki.»

<sup>28</sup> «N tan nan findixi serexedubee ke ra. Wo naxa bɔxi fi e ma Isirayila bɔxi ma, barima n tan nan findixi e ke ra.

<sup>29</sup> E baloma serexesee nan na, alɔ̄ sansi xɔri serexes, yunubi xafari serexes, yunubi sɔtɔe serexes, nun se birin naxee fixi Ala ma Isirayila bɔxi ma. <sup>30</sup> E gbe nan sansi bogi singe ra, a nun hadiya birin naxee fima wo ya ma. A man lanma wo xa taami fi e ma serexes ra, alako wo xa denbaya xa baraka sɔtɔ. <sup>31</sup> Serexedubee mu lanma e xa xɔni nun xuruse sube yo don naxan faxa a yete ma, xa na mu a ra, wulai sube naxan ibɔɔxi.»

45

Boxi seniyenxi

<sup>1</sup> «Wo na Isirayila bɔxi itaxun Isirayila  
bɔnsœe ma tœmu naxε, wo xa yire nde  
ragata a xati ma Alatala bε, a xa findi a xa  
yire seniyenxi ra. Na yire xa kuyε lanma  
nɔngɔn ya wulu tœxɔjεn nun suuli nan  
ma, a xa gboe lan nɔngɔn ya wulu fu

ma. <sup>2</sup> Na kui, yire gbete xa maniya hɔrɔmɔbanxi tima dənnaxe. Na xa kuye lanma nɔngɔn ya keme suuli nan ma, a xa gboe fan lan nɔngɔn ya keme suuli ma, nun yire nde naxan xa tilinyi nɔngɔn ya tongo suuli lima, na xa lu na rabilinyi. <sup>3</sup> Wo xa Alatala xa hɔrɔmɔbanxi səniyɛnxi ti na yire kui, naxan xa kuye nɔngɔn ya wulu mɔxɔjɛn nun suuli lima, a igboe nɔngɔn ya wulu fu. <sup>4</sup> Yire səniyɛnxi na a ra, naxan bama Isirayila boxi ra sərexedubɛe bɛ, naxee tima Alatala ya i a xa wali rabafe ra a xa hɔrɔmɔbanxi kui. E xa banxie fan tima naa ne Alatala xa yire səniyɛnxi sɛeti ma. <sup>5</sup> Na boxi naxan xa kuye nɔngɔn ya wulu mɔxɔjɛn nun suuli lima, naxan xa gboe nɔngɔn ya wulu fu lima, na findima Lewi bɔnsɔe gbe nan na, naxee walima hɔrɔmɔbanxi kui. E sabatide nan na ki.»

<sup>6</sup> «Wo xa yire gbete maniya yire səniyənxi fe ma, naxan findima taa gbe ra. A xa kuya nɔ̄ngɔ̄n ya wulu mɔ̄xɔ̄nun suuli, a igboe nɔ̄ngɔ̄n ya wulu suuli. Isiravila bɔ̄nsɔ̄e birin gbe nan na ki.»

<sup>7</sup> «Isirayila mange xa bɔxi luma na yire səniyɛnxi nun taa xa bɔxi sɛetie nan ma sogetede nun sogegorode mabiri, han Isirayila bɔnsɔee naaninyie ra. <sup>8</sup> Na bɔxi findima a gbe nan na. A hayi mu na sɔnɔn Isirayila bɔnsɔee tɔɔrɔfe ma e xa bɔxi xa fe ra. Isirayila bɔnsɔe birin xa e gbe sɔtɔ.»

<sup>9</sup> «Wo Marigi Alatala yi nan masenxi: «Isirayila mangée, na xa wo wasa! Wo naxa n ma jama tɔɔrɔ, wo naxa fe xɔɔrɔxɔɛ raba e ra! Wo xa bira seriye nun tinxinyi fɔxɔ ra! Wo xa ba n ma jama ke mujafe! Wo Marigi Alatala xui nan na ki.»»

**10** «Wo xa maniyasee xa kamali. Wo xa busali xa findi busali yati nan na. Wo xa fifa xa findi fifa yati nan na. **11** Na firinyie xa lan, hali keran to rawalima sansi xɔri maniyafe nan na, boore rawali ture maniyafe ra. Na busali nun na fifa, e birin xa maniyase nde ya fu li a seriye ki ma. **12** Kɔbiri kole naxan xili «sikili», na xa lan maniyase nde ya mɔxɔŋen ma, naxan xili «gera.» Sikili tongo senni lanxi maniyase nde nan ma, naxan xili «mina.»»

<sup>13</sup> «Wo xa hadiyae xa findi yi see nan na: məngi maniyə xəri konbo ya məxçənən kui, wo xa konbo ya saxan ba a ra, fundenyi maniyə xəri konbo ya məxçənən kui, wo xa konbo ya saxan ba a ra, <sup>14</sup> ture fifa keren kui, wo xa litiri firin ba a ra (fifa keren findi litiri kəmə firin litiri məxçənən nan na), <sup>15</sup> yəxəs kəmə firin ya ma, wo xa yəxəs keren ba a ra Isirayila bəxi fanyi birin ma. Yie nan bama sansi xəri sərəxəs ra, sərəxə gan daaxie ra, xanunteya sərəxəs ra jama xunsare xa fe ra. Wo Marigi Alatala xui nan na ki.

<sup>16</sup> Isirayila jama birin xa lu na fe kui e xa mangə malife ra. <sup>17</sup> Mangə lanma a xa sərəxə gan daaxie nun sansi xəri nun minse sərəxəs ba kike salie nun malabui ləxəs sali temui. A man xa yunubi xafari sərəxəs, sansi xəri hadiyae, sərəxə gan daaxie, nun xanunteya sərəxəs ba Isirayila bənsəs xunsare xa fe ra.»

<sup>18</sup> «Wo Marigi Alatala yi nan masenxi, a naxə, «Kike singe, xi singe, wo xa tuura keren ba sərəxə ra, lanyuru yo mu na naxan ma, hərəməbanxi rasəniyənfə ra. <sup>19</sup> Sərəxədubə nde xa xuruse wuli tongo, naxan baxi yunubi xafari xa fe ra, a a maso hərəməbanxi sode də səetie ra, sərəxəbade tunxui naani ra, a nun hərəməbanxi tətə sode də səetie ra. <sup>20</sup> Wo man xa na raba na kike xi soloferə nde ra, barima xa mixi nde bara yunubi raba a mu naxan kolon, na sərəxə hərəməbanxi rasəniyənfə ma.»

<sup>21</sup> «Kike singe, xi fu nun naani nde ra, wo xa Sayamalekə Dangi Sali raba xi soloferə bun ma. Wo naxa taami ləbinitare yo don na temui. <sup>22</sup> Na sali ləxəs, mangə xa tuura keren ba yunubi xafari sərəxə ra a yətə bə a nun jama bə. <sup>23</sup> Na sali xi soloferə bun ma ləxə yo ləxə, mangə xa tuura soloferə ba sərəxə gan daaxi ra, a nun yəxəs kontonyi soloferə lanyuru yo mu na naxee ma. A man xa sikötə keren ba yunubi xafari sərəxə ra ləxə yo ləxə na xi soloferə bun ma. <sup>24</sup> A man xa sansi xəri konbo ya saxan nun ture litiri ya naani ba sərəxə ra na tuurae nun na yəxəs kontonyie birin səeti ma.»

<sup>25</sup> «Na sali waxati, na xi soloferə bun ma, a man xa na məoli ba sərəxə ra yunubi xafari sərəxəs səeti ma, a nun

sərəxə gan daaxie səeti ma, a nun sansi xəri nun ture hadiyae səeti ma. Na sali fələma kike soloferə, xi fu nun suuli nde nan na.»

## 46

### Sərəxəs

<sup>1</sup> Wo Marigi Alatala yi nan masenxi, a naxə: «Sode də xa naadə, naxan na hərəməbanxi tətə kui sogetede biri ra, na balanma ne xi senni bun ma, kənə a rabima malabu ləxəs nun kike nəsənə sali temui ne. <sup>2</sup> Mangə a maso naa buntunyi sode də ra, a ti mənni. Sərəxədubə a xa sərəxə gan daaxi nun a xa xanunteya sərəxəs bama temui naxə, a xa a xinbi sin. A na gə na rabade, a xa mini. Sode de naadə mu balanma, fo nunmare.

<sup>3</sup> Nama e xinbi sinma ne naa Alatala ya i malabui ləxəs nun kike nəsənə sali ləxəs ra. <sup>4</sup> Mangə tan xa yəxəs xəmə senni

nun yəxəs kontonyi keren ba sərəxə ra malabui ləxəs. Lanyuru yo naxa lu e ma.

<sup>5</sup> Sansi xəri busali keren xa ba hadiya ra yəxəs kontonyi səeti ma. A man xa sansi xəri nde ba hadiya ra yəxəs booree səeti ma, a wama xasabi naxan xən, a nun ture litiri naani sansi xəri busali keren bə.

<sup>6</sup> Kike nəsənə xi singe, a xa tuura keren, yəxəs xəmə senni, nun yəxəs kontonyi keren nan ba sərəxə ra, lanyuru yo mu na naxee ma. <sup>7</sup> A xa sansi xəri busali keren ba tuura bə, a xa keren ba yəxəs kontonyi bə, a nun a wama naxan xən yəxəs xəmə booree fan bə. A xa ture litiri naani sa busali keren keren səeti ma. <sup>8</sup> Mangə xa so buntunyi sode də ra, a man xa mini mənni nan na.»

<sup>9</sup> «Nama na fa temui naxə Alatala batude sali ləxəs ma, naxan na so kəçəla sode də ra, a xa mini yirefanyi sode də ra. Naxan na so yirefanyi sode də ra, a xa mini kəçəla sode də ra. Mixi yo naxa mini a soxi dənnaxə ra. A xa mini naadə gbətə ra. <sup>10</sup> Mangə fan xa lu e ya ma, e so temui nun e mini temui.»

<sup>11</sup> «Sali ləxəs nun ləxə sugandixie, mangə xa sansi xəri busali keren ba tuura bə, a xa keren ba yəxəs kontonyi bə, a nun a wama naxan xasabi xən yəxəs xəmə booree bə. A xa ture litiri naani sa busali keren keren səeti ma. <sup>12</sup> Mangə

na wa sereχe jaŋigexi bafe Alatala bε, naxan findixi sereχe gan daaxi, xa na mu a ra, xanunteya sereχe, a lanma sogetede naade xa rabi a bε. A xa a xa sereχe ba alɔ a a bama ki naxe malabui lɔχe. A na ge na ra, a xa mini, naade fa balan.»

<sup>13</sup> «Geesegε birin wo xa yεχεε jε kerēn daaxi ba sereχe ra, lanyuru mu na naxan ma. <sup>14</sup> Wo xa sansi xɔri konbo ya saxan nun ture litiri kerēn ba na yεχεε seeti ma gεesegε birin. Yaamari na a ra naxan mu kanama abadan. <sup>15</sup> Na kui gεesegε birin, yεχεε, sansi xɔri, nun ture xa ba sereχe gan daaxi ra.»

<sup>16</sup> «Marigi Alatala yi nan masenxi, a naxe: Xa mange bɔxi nde fima a xa di nde ma, na findima a xa di be ke nan na, a fa lu a xa di xa die bε. <sup>17</sup> Kɔno xa a bɔxi nde fi a xa konyi nde ma, na luma ne na yi ra han xɔreya jε waxati. Na temui, na bɔxi man gbilenma mange nan ma. Mange xa bɔxi findima a xa die ke nan gbansan na. <sup>18</sup> Mange mu lanma a xa mixi yo ke ba a yi ra jnama ya ma, a a keri a xɔnyi. A xa a yete ke fi a xa die ma, alako n ma jnama naxa fa makuya e xa bɔxi ra.»

<sup>19</sup> Na temui, na xemε naxa n xanin hɔrɔmɔbanxi tete sode de ra, naxan na kɔɔla biri ra, a sereχedubε xɔnyi masen n bε. A naxa yire nde masen n bε menni sogegorode mabiri, <sup>20</sup> a a fala n bε: «Sereχedubε xa xuruse sube jinma be ne, naxan bama yunubi xafari sereχe ra, nun yunubi sɔtɔe sereχe ra. E man sansi xɔri sereχe ganma be ne, alako na se seniyenxie naxa jnama tan naseniyen.»

<sup>21</sup> Na xemε naxa n namini tete xungbe kui, a a tunxun naanie birin masen n bε. Tete gbetee nu na na tunxun naani birin na, <sup>22</sup> naxee xa kuyε nɔngɔn ya tongo naani lima, e igboe nɔngɔn ya tongo saxan. Na tete naani birin nu lan. <sup>23</sup> Teebili gεme daaxie nu fatuxi na tete xεlεe ma. Yiree nu na na teebilie bun ma te nu xuruma dɛnnaxe. <sup>24</sup> Na xemε naxa a fala n bε, a naxe, «Kuri nan ya, sereχedubε jnama xa sereχe jinma dɛnnaxe.»

<sup>1</sup> Na xemε naxa n nagbilen hɔrɔmɔbanxi sode de ra sogetede mabiri, banxi ya nu rafindixi dɛnnaxe ma. Menni n naxa ye to mini ra. Na ye nu kelima sereχebade kɔɔla mabiri ne. <sup>2</sup> Na xemε naxa n namini kɔɔla sode de ra, muxu tete mabilin tande biri ra, han tete sode de ra sogetede mabiri. Ye nu xalema sode de yirefanyi biri ra.

<sup>3</sup> Na xemε to mini sogetede biri ra, luuti nu na a yi ra, a naxa nɔngɔn ya wulu kerēn maniya menni. A fa n nagiri ye ma, naxan nu bara te han n san konyi. <sup>4</sup> A man naxa nɔngɔn ya wulu kerēn maniya, a n nagiri ye ma, naxan nu bara te han n xinbi. A man naxa nɔngɔn ya wulu kerēn maniya, a n nagiri ye ma, naxan nu bara te han n tagi. <sup>5</sup> A to nɔngɔn ya wulu kerēn gbete maniya, na ye nu bara findi xure ra mixi mu nu nɔma naxan igiride, fo a xa ye masa. <sup>6</sup> Na temui a naxa n maxɔrin, «Adamadi, i bara yi fe to a fanyi ra? A naxa n xanin xure de ra. <sup>7</sup> Menni n naxa wuri bili gbegbe to, e tixi xure de firin na.» <sup>8</sup> Na xemε naxa a fala n bε, «Yi xure xun tixi sogetede nan na, a sa goro Yuruden fare ma, a sa sin baa ma, naxan ye mu fanxi. Xure ye na baa li dɛnnaxe, baa ye fanma ne a fanyi ra, <sup>9</sup> yεχεε fa balo. Yεχε wuyama ne menni na xure ye xa fe ra, naxan baa ye fanma. Na xure ye na lu dɛnnaxe, nimasee baloma ne a fanyi ra. <sup>10</sup> Keli En Gedi ma, han a sa dɔxɔ Egelayimi ra, yεχesuxuie dinma ne menni birin na, e e xa yεlεe sa. Yεχε mɔɔli birin nan suxuma naa, alɔ naxee toma Baa Xungbe ma. <sup>11</sup> Ye yire ndee mu fanma, alako fɔxɔe xa lu naa. <sup>12</sup> Wuri bili mɔɔli birin nan bulama na xure de firinyi ma. E bureχe mu lisima, e bogi fan. Kike yo kike e bogima ne a fanyi ra na xure ye xa fe ra naxan kelima hɔrɔmɔbanxi kui. E bogi findima baloe nan na, e bureχe findi seri ra.»

<sup>13</sup> «Wo Marigi Alatala yi nan masenxi, a naxe: Wo xa yi bɔxi itaxun Isirayila bɔnsɔe fu nun firinyie ma, a xa findi e ke ra. N xa na naaninyie masen wo bε. Yusufu bɔnsɔe bɔxi itaxunxi firin nan sɔtɔma, <sup>14</sup> naxee birin lan. Isirayila bɔxi findima wo birin ke nan na, alɔ n na n

kali wo benbae bε ki naxε.»

<sup>15</sup> Bɔxi naaninyie nan ya: A kɔɔla sεeti fɔlɔma Baa Xungbe nan ma, a siga Xetelon kira ra, a dangi Lebo Xamata ra, Tisedadi, <sup>16</sup> Berota, Sibirayima, naxan na Damasi nun Xamata tagi, han a sa dɔxɔ Xaseri Tikoni ra, naxan na Xawuran naaninyi ra. <sup>17</sup> Na kui, na naaninyi kelima baa xungbe nan ma, a siga han Xasari Enan, naxan na Damasi kɔɔla mabiri. Tisafoni bɔxi na kɔɔla nan ma. Isirayila naaninyi nan na ki kɔɔla mabiri.

<sup>18</sup> Isirayila bɔxi naaninyi sogetede mabiri kelima Damasi ne, a siga Xawuran. Yuruden xure findixi naaninyi nan na Galadi bɔxi nun Isirayila bɔxi tagi, a sa baa li sogetede biri ra. Isirayila naaninyi nan na ki sogetede mabiri.

<sup>19</sup> Isirayila bɔxi naaninyi yirefanyi mabiri kelima Tamari, a siga han Meriba Kadesi, han Misira xure nun baa xungbe ma. Isirayila naaninyi nan na ki yirefanyi mabiri.

<sup>20</sup> Isirayila bɔxi naaninyi sogegorode mabiri kelima baa xungbe nan ma, han Lebo Xamata longori. Isirayila naaninyi nan na ki sogegorode mabiri.

<sup>21</sup> «Wo xa yi bɔxi itaxun wo bore ma Isirayila bɔnsɔee ki nan ma. <sup>22</sup> A xa findi wo ke ra, a nun mixie ke ra naxee sabatixi wo xɔnyi a nun e xa die. Wo xa e tongo alɔ Isirayila lasiri, naxee ke sɔtɔma Isirayila bɔxi ma wo ya ma. <sup>23</sup> Na xɔnɛe sabatixi bɔnsɔee naxan ya ma, e xa e ke sɔtɔ menni ne. Wo Marigi Alatala xui nan na ki.»

## 48

### *Isirayila bɔnsɔee naaninyie*

<sup>1</sup> «Bɔnsɔee xilie nan ya: Dana bɔnsɔe xa bɔxi na kɔɔla mabiri ne Xetelon kira ra, kelife Lebo Xamata, a sa dɔxɔ Xasari Enan ra, naxan na Damasi nun Xamata naaninyi ra kɔɔla mabiri. A keli naaninyi ra naxan na sogetede mabiri han baa xungbe.»

<sup>2</sup> «Aseri bɔnsɔe xa bɔxi na Dana bɔnsɔe xa bɔxi naaninyi sεeti nan na, kelife sogetede naaninyi ma han sogegorode naaninyi.»

<sup>3</sup> «Nafatali bɔnsɔe xa bɔxi na Aseri bɔnsɔe xa bɔxi naaninyi sεeti nan na, kelife sogetede han sogegorode.»

<sup>4</sup> «Manasi bɔnsɔe xa bɔxi na Nafatali bɔnsɔe xa bɔxi naaninyi sεeti nan na, kelife sogetede han sogegorode.»

<sup>5</sup> «Efirami bɔnsɔe xa bɔxi na Manasi bɔnsɔe xa bɔxi naaninyi sεeti nan na, kelife sogetede han sogegorode.»

<sup>6</sup> «Ruben bɔnsɔe xa bɔxi na Efirami bɔnsɔe xa bɔxi naaninyi sεeti nan na, kelife sogetede han sogegorode.»

<sup>7</sup> «Yuda bɔnsɔe xa bɔxi na Ruben bɔnsɔe xa bɔxi naaninyi sεeti nan na, kelife sogetede han sogegorode.»

<sup>8</sup> «Yire sεniyenxi na Yuda bɔnsɔe xa bɔxi naaninyi sεeti nan na, kelife sogetede han sogegorode. Na bɔxi xa gboe nɔngɔn ya wulu mɔxɔjɛn nun suuli, a kuya kelife sogetede naaninyi han sogegorode naaninyi. Alatala xa hɔrɔmɔbanxi tixi a tagi.»

<sup>9</sup> «Na yire sεniyenxi naxan sama a xati ma Alatala bε, a xa kuye lanma nɔngɔn ya wulu mɔxɔjɛn nun suuli nan ma, a xa gboe lanma nɔngɔn ya wulu fu nan ma.

<sup>10</sup> Serexedubee luma na yire sεniyenxi nan kui, naxan xa kuye lanma nɔngɔn ya wulu mɔxɔjɛn nun suuli ma kɔɔla biri ra, a xa gboe nɔngɔn ya wulu fu sogegorode biri ra, a xa gboe sogetede biri ra nɔngɔn ya wulu fu, a xa kuye yirefanyi biri ra nɔngɔn ya wulu mɔxɔjɛn nun suuli. Alatala xa hɔrɔmɔbanxi tima na yire sεniyenxi nan tagi. <sup>11</sup> Menni findima serexedubee nan gbe ra, naxee sugandixi Sadɔki bɔnsɔe ya ma. E nu n nabatuma a fanyi ra, e mu n yanfa alɔ Lewi bɔnsɔe mixi gbɛtɛ naxee e makuya n na Isirayilakae muruta temui. <sup>12</sup> Na yire sεniyenxi saxi a xati ma e tan nan bε Lewi bɔnsɔe xa yire sεeti ma.»

<sup>13</sup> «Na yire xa kuye nɔngɔn ya wulu mɔxɔjɛn nun suuli, a xa gboe nɔngɔn ya wulu fu, serexedubee xa bɔxi. <sup>14</sup> A mu lanma e xa na bɔxi mati, a mu lanma e xa na masara bɔxi gbɛtɛ ra, a mu lanma e xa na fi mixi yo ma, barima bɔxi hagigɛ na a ra naxan sεniyenxi Alatala bε.»

<sup>15</sup> «Bɔxi naxan luxi, naxan xa gboe lanma nɔngɔn ya wulu suuli ma, a xa

kuye nɔ̄ngɔ̄n ya wulu mɔ̄xɔ̄jɛn nun suuli, na findima taa gbe nan na banxie nun mɛ̄re luma dɛnnaxɛ. Taa yati luma ne na bɔ̄xi tagi. <sup>16</sup> Na bɔ̄xi sɛ̄eti naanie birin lan nɔ̄ngɔ̄n ya wulu naani ya kɛ̄mɛ suuli nan ma, a kɔ̄la sɛ̄eti, a yirefanyi sɛ̄eti, a sogetede sɛ̄eti, nun a sogegorode sɛ̄eti. <sup>17</sup> Na bɔ̄xi naxan luma taa sɛ̄ti ra, na bɔ̄xi sɛ̄ti naanie fan birin lan nɔ̄ngɔ̄n ya kɛ̄mɛ firin ya tongo suuli nan ma, a kɔ̄la sɛ̄ti, a yirefanyi sɛ̄ti, a sogetede sɛ̄ti, nun a sogegorode sɛ̄ti. <sup>18</sup> Bɔ̄xi dɔ̄nxɔ̄e naxan luma bɔ̄xi səniyɛnxi xa kuye sɛ̄ti firinyi ra, naxan nɔ̄ngɔ̄n ya wulu fu lima a sogetede nun a sogegorode, na findima mɛ̄re nan na taa walikɛ̄ bɛ, <sup>19</sup> naxee kelima Isirayila bɔ̄nsɔ̄ee birin ma. <sup>20</sup> Na bɔ̄xi birin xa kuye lanma nɔ̄ngɔ̄n ya wulu mɔ̄xɔ̄jɛn ya wulu suuli nan ma, a xa gboe fan lanma nɔ̄ngɔ̄n ya wulu mɔ̄xɔ̄jɛn ya wulu suuli nan ma. Na birin saxi a xati nan ma taa nun hɔ̄rɔ̄mɔ̄banxi xa fe ra.»

<sup>21</sup> «Bɔ̄xi naxan na yire səniyɛnxi nun taa sɛ̄ti ra, na findima mange nan gbe ra. A kelima bɔ̄xi səniyɛnxi ne, naxan kuya nɔ̄ngɔ̄n ya wulu mɔ̄xɔ̄jɛn nun suuli sogetede mabiri, a siga han Isirayila naaninyi sogetede mabiri. A man kelima bɔ̄xi səniyɛnxi ne naxan kuya nɔ̄ngɔ̄n ya wulu mɔ̄xɔ̄jɛn nun suuli sogegorode mabiri, a siga han Isirayila naaninyi sogetede mabiri. Na bɔ̄xi luma Isirayila bɔ̄nsɔ̄ee xa bɔ̄xi sɛ̄ti nan na. Yire səniyɛnxi nun hɔ̄rɔ̄mɔ̄banxi luma na bɔ̄xi nan tagi. <sup>22</sup> Na kui, taa yire nun Lewi bɔ̄nsɔ̄e xa bɔ̄xi luma mange xa bɔ̄xi nan tagi, naxan na Yuda bɔ̄nsɔ̄e nun Bunyamin bɔ̄nsɔ̄e xa naaninyie sɛ̄ti ra.»

<sup>23</sup> «Bunyamin bɔ̄nsɔ̄e xa bɔ̄xi na Yuda bɔ̄nsɔ̄e xa bɔ̄xi naaninyi sɛ̄ti nan na, kelife sogetede han sogegorode.»

<sup>24</sup> «Simeyɔ̄n bɔ̄nsɔ̄e xa bɔ̄xi na Bunyamin bɔ̄nsɔ̄e xa bɔ̄xi naaninyi sɛ̄ti nan na, kelife sogetede han sogegorode.»

<sup>25</sup> «Isakari bɔ̄nsɔ̄e xa bɔ̄xi na Simeyɔ̄n bɔ̄nsɔ̄e xa bɔ̄xi naaninyi sɛ̄ti nan na, kelife sogetede han sogegorode.»

<sup>26</sup> «Sabulon bɔ̄nsɔ̄e xa bɔ̄xi na Isakari bɔ̄nsɔ̄e xa bɔ̄xi naaninyi sɛ̄ti nan na, kelife sogetede han sogegorode.»

<sup>27</sup> «Gadi bɔ̄nsɔ̄e xa bɔ̄xi na Sabulon bɔ̄nsɔ̄e xa bɔ̄xi naaninyi sɛ̄ti nan na, kelife sogetede han sogegorode.»

<sup>28</sup> «Gadi bɔ̄nsɔ̄e xa bɔ̄xi xa naaninyi yirefanyi mabiri, a kelima Tamari ne han Meriba Kadesi xa ye yire, Misira xure goroma baa xungbe ma dɛnnaxɛ.»

<sup>29</sup> «Bɔ̄xi nan yi ki, wo fama naxan itaxunde Isirayila bɔ̄nsɔ̄ee ma, a xa findi e ke ra. Wo Marigi Alatala xui nan na ki.»

<sup>30</sup> «Taa sode dɛe xilie nan yi ki: Naade naxee na taa kɔ̄la sɛ̄ti, naxan kuya nɔ̄ngɔ̄n ya wulu naani kɛ̄mɛ suuli, <sup>31</sup> Isirayila bɔ̄nsɔ̄e Ruben, Yuda, nun Lewi xilie nan sama e xun ma.»

<sup>32</sup> «Naade naxee na taa sogetede sɛ̄ti, naxan kuya nɔ̄ngɔ̄n ya wulu naani kɛ̄mɛ suuli, Isirayila bɔ̄nsɔ̄e Yusufu, Bunyamin, nun Dana xilie nan sama na naade saxanyi xun ma.»

<sup>33</sup> «Naade naxee na taa yirefanyi sɛ̄ti, naxan kuya nɔ̄ngɔ̄n ya wulu naani kɛ̄mɛ suuli, Isirayila bɔ̄nsɔ̄e Simeyɔ̄n, Isakari, nun Sabulon xilie nan sama na naade saxanyi xun ma.»

<sup>34</sup> «Naade naxee na taa sogegorode sɛ̄ti, naxan kuya nɔ̄ngɔ̄n ya wulu naani kɛ̄mɛ suuli, Isirayila bɔ̄nsɔ̄e Gadi, Aseri, nun Nafatali xilie nan sama na naade saxanyi xun ma.»

<sup>35</sup> «Taa rabilinyi lanma nɔ̄ngɔ̄n ya wulu fu nun solomasaxan nan ma. Fɔ̄lofe na lɔ̄xɔ̄e ma, na taa xili falama ne, ‘Alatala na mènni.’»

## Ala xa masenyi Annabi Daniyeli bε Masenyi nde yi Kitaabui xa fe ra

Annabi Daniyeli xa Kitaabui fee masenma naxee dangixi Babilon bɔxi ma. Ala nu bara a niya Babilon mange xa Isirayilakae xanin, e xa lu konyiya kui e xa yunubie xa fe ra. Na mange naxa segetala xaranxi ndee tongo, e xa findi a xa walike xungbee ra a xa banxi kui. Annabi Daniyeli nu na na mixie ya ma.

Alatala naxa a masen Babilonkae bε Daniyeli saabui ra, sənbe luma ne mixi yi ra naxan Ala xa seriye rabatuma temui birin. Daniyeli to tondi se raharamuxi donde, Ala naxa yalanyi fi a ma dangife a booree ra. A to tondi kuyee batude, Ala naxa a ratanga faxe jaaxi ma. A to tondi sali rabeninde, Ala naxa a rakisi yete xaaŋexie ma. Ala naxa kaabanakoe gbegbe raba Daniyeli saabui ra a xa danxaniya xa fe ra.

Bafe na fe mɔɔli ra, yi kitaabui fe gbegbe masenma ne mixie bε dunija jere ki xa fe ra. Alatala findixi dunija mange birin xa mange xungbe nan na. Na kui a dunija si mangeyae rajerema ne alo a wama a xɔn ma ki naxe. Na fe toma yi kitaabui kui, a fa findi fahaamui ra won bε Ala xa mangeya xa fe ra. Won nɔma ne limaniya sɔtɔde na marakolonyi kui.

Ala xa won mali alako won xa fahaamui nun limaniya sɔtɔ yi kitaabui saabui ra. Amina.

## Ala xa masenyi Annabi Daniyeli bε

*Annabi Daniyeli sigafe Babilon bɔxi ma*

<sup>1</sup> Yudaya mange Yehoyakimi xa mangeya jε saxan nde ra, Babilon mange Nebukadansari naxa siga Darisalamu gerede, a xa sɔɔrie fa mənni rabilin gere ki ma. <sup>2</sup> Marigi naxa Yudaya mange Yehoyakimi sa e belexε, a nun Ala xa hɔrɔmɔbanxi yirabase səniyεnxi ndee.

Mange Nebukadansari naxa nee xanin Babilon bɔxi ma a xa ala xa banxi kui, naafuli ragatama dənnaxε.

<sup>3</sup> Mange naxa a fala Asipenasi bε, a xa walikee xa mange, a xa Isirayila fonike ndee sugandi mange xabile ya ma, xa na mu kuntigi denbayae ya ma. <sup>4</sup> A

xa xaxilima xaranxie sugandi naxee fate yalanxi, naxee tofan, alako e xa nɔ walide mange xa banxi kui, e man xa Babilon xui nun a səbeli xɔri xaran. <sup>5</sup> Mange naxa donse nun weni itaxun e ma, e baloma naxan na jε saxan bun ma. Na

dangi xanbi, e xa so walife mange bε. <sup>6</sup> Yudayaka naxee nu na e ya ma, nee nan ya: Daniyeli, Xananiya, Mikayeli, nun Asaraya. <sup>7</sup> Mange xa walikee xunyi naxa xili nεnε sa e xun ma. A naxa Daniyeli xili sa «Beletesasari.» A naxa Xananiya xili sa «Sadiraki.» A naxa Mikayeli xili sa «Mesaki.» A naxa Asaraya xili sa «Abedinego.»

<sup>8</sup> Daniyeli naxa nate tongo a xa a yetε ratanga mange xa donse raharamuxie nun a xa weni ma. A naxa walikee xa mange mayandi a xa tin na ra. <sup>9</sup> Ala to nu bara a ragiri Daniyeli xa rafan a ma, walikee xa mange naxa dijε a ma. <sup>10</sup> A naxa a fala a bε, «N bara gaaxu n ma mange ya ra, naxan bara donse nun minse itaxun wo ma. Xa a sa wo to, wo fate baxi wo ma, wo fate mu fan alo booree, mange fama ne n xunyi bade n de i.»

<sup>11</sup> Daniyeli naxa a kantama yaabi, walikee xa mange nu bara naxan ti Daniyeli, Xananiya, Mikayeli, nun Asaraya xun ma, <sup>12</sup> «I xa muxu mato xi fu bun ma. Sansi bogie nun ye gbansan so muxu yi ra. <sup>13</sup> Na dangi xanbi, i xa muxu lahale nun booree lahale mato, naxee mange xa donse donma. Na temui, i xa nate tongo i rabafe ma.» <sup>14</sup> E kantama naxa tin na ra, a xa e mato xi fu bun ma. <sup>15</sup> Xi fu to dangi, e lahale nu fan dangi booree ra, naxee nu mange xa donse donma. <sup>16</sup> Na nan a toxi, e kantama naxa sansi bogie so e yi ra mange xa donse nun weni jɔχɔε ra.

<sup>17</sup> Ala naxa fe kolonyi, lɔnni, nun fahaamui fi yi fonike naani ma. Daniyeli naxa nɔ laamatunyie nun xiyee fasaride.

**18** Waxati to nōn, mange nu bara naxan fala, walikēe xa mange naxa e mati Nebukadansari yire. **19** Mange xungbe to ge wōyēnde e ra, a naxa a kolon e maniyē mu nu na boore fonikee ya ma. Mixi yo mu a kēnēn alō Daniyeli, Xananiya, Mikayeli, nun Asaraya. Na kui, e naxa so walife mange bē. **20** Mange to e maxōrin fe kolonyi, lōnni, nun fahaamui ma, a naxa a kolon e xa yaabie fan Babilōn karamōxōe nun sematoe gbe bē dōxō fu. **21** Daniyeli naxa lu na wali kui han Sirusi xa mangēya jē singe ra.

## 2

### Mange xa xiye

**1** Nebukadansari xa mangēya jē firin nde ra, a naxa xiye nde sa. A xaxili naxa ifu han a mu nō xide. **2** A naxa karamōxōe, sematoee, mandurulae, nun Babilōn sereχedubēe xili alako e xa a xa xiye tagiraba a bē. E naxa fa, e ti a ya i. **3** Mange naxa a masen e bē, «N xiye nde nan saxi, naxan bara n xaxili ifu. A xōli n ma n xa na xiye kui ife kolon.»

**4** Babilōn sereχedubēe naxa mange yaabi Arami xui ra, «Muxu xa Mange, Ala xa simaya fi i ma. I xa xiye yaba i xa konyile bē, alako muxu xa na tagiraba i bē.» **5** Mange naxa a fala sereχedubēe bē, «N ma nate tongoxi nan ya: Xa wo mu n ma xiye nun a kui ife tagiraba n bē, n wo ibolonma nē a xuntun xuntunyie ra, n wo xa banxie fan kana. **6** Kōnō xa wo nō n ma xiye nun a kui ife tagirabade n bē, n harige nun binyē gbegbe fima nē wo ma. Awa, wo n ma xiye nun a kui ife tagiraba n bē kerēn na.»

**7** E naxa mange yaabi, «Mange, i xa na xiye masen muxu bē alako muxu xa a tagiraba i bē.» **8** Mange naxa a fala e bē, «N a kolon wo wama waxati tongofe a fe ma, barima wo a kolon n mu n ma nate tongoxi kanama! **9** Kōnō xa wo mu n ma xiye tagiraba n bē, wo birin fama nē na naxankate sōtōde. Wo wama n madaxufe wule nan na han n xa n ma nate masara. Wo n ma xiye tagirabama n bē na nan ma kerēn na, alako n xa a kolon wo fata na rabade.»

**10** Serexēdubēe naxa mange yaabi, «Mange, mixi yo mu na yi dunja bēndē funi fari naxan nōma yi yaamari rabade. Na nan a toxi mange yo mu na naxan yi fe mōcli maxōrinma a xa karamōxōe, sematoe, nun sereχedubēe ma, hali a sēnbē to gboxi. **11** I naxan maxōrinxi, na xōrōxō. Mixi yo mu nōma na yaabi sode i yi ra fo alae, kōnō nee mu dōxōxi adamadie tagi.»

**12** Na kui, mange naxa xōnō e ma, a bōjē naxa te han a yamari fi Babilōn lōnnilae birin xa faxa. **13** Mange to yaamari fi lōnnilae birin xa faxa, xēerae naxa siga Daniyeli nun a booree fende alako e xa e fan faxa.

**14** Mange kantamae xunyi Ariyoki to mini Babilōn lōnnilae faxade, **15** Daniyeli naxa a maxōrin mayandi ra, «Munfe ra mange yi yaamari xōrōxōe mōcli fixi?» Ariyoki naxa na tagi raba Daniyeli bē. **16** Na tēmui Daniyeli naxa siga mange yire, a fa a mayandi a xa tēmui nde fi a ma alako a xa nō na xiye nun a kui ife fasaride a bē.

**17** Daniyeli naxa siga a xōnyi, a yi fe birin masen a boore Xananiya, Mikayeli, nun Asaraya bē. **18** A naxa a fala e bē, e xa Koore Ala makula a xa kinikini e ma, a xa yi gundo masen e bē, alako Daniyeli, a booree, nun Babilōn lōnnilae birin naxa faxa. **19** Na kōe ra, Ala naxa na xiye xa gundo masen Daniyeli bē laamatunyi ra. Daniyeli naxa Koore Ala tantu **20** yi masenyi ra,

«Ala xili xa tantu tēmui birin,  
dan mu na naxan ma,  
**21** barima a tan nan gbe na fe kolonyi nun  
sēnbē ra.  
A tan nan waxati nun a kēna masarama.  
A tan nan mangēe bama,  
a tan nan mangēe rasabatima.  
A lōnni fima lōnnilae ma,  
a xaxili fanyi fima xaxilimae ma.  
**22** A gundo tilinxī makēnēnma,  
a fe nōxunxi raminima naiyalanyi ra.  
**23** N benbae Marigi Ala,  
n i matōxōma, n i tantuma,  
lōnni nun sēnbē xa fe ra i naxan fixi n ma.

I bara n nakolon fe ma, muxu naxan maxɔrinxi i ma,  
i bara muxu rakolon mange xa xiye ra.»

<sup>24</sup> Na temui Daniyeli naxa siga Ariyoki yire, mange yaamari fi naxan ma a xa Babilon lɔnnilae faxa. A naxa a fala a bε, «I naxa Babilon lɔnnilae faxa. I xa n mati mange xɔnyi, n xa a xa xiye tagi raba a bε.» <sup>25</sup> Ariyoki naxa Daniyeli mati mange yire kerent na, a fa a fala a bε, «Mange, n bara Yudayaka nde to na mixi suxuxie ya ma, naxan nɔma i xa xiye tagi rabade.» <sup>26</sup> Mange naxa Daniyeli maxɔrin, naxan xili Beletesasari, «I tan nɔma n ma xiye nun a kui tagirabade n bε?»

<sup>27</sup> Daniyeli naxa mange yaabi, «Mange, i fe nɔxunxi naxan maxɔrinxi lɔnnilae, sematoe, karamɔxɔe, nun mandurulae ma, e mu nɔma na tagirabade. <sup>28</sup> Kɔnɔ Ala, naxan na koore ma, a tan nan nɔma fe nɔxunxie makenende. A bara Mange Nebukadansari rakolon naxan fama rabade. I xa xiye nun i xa laamatunyie nan ya, i naxan toxi i xa sade ma. <sup>29</sup> Mange, i to i sa, i naxa i majɔxun fee ma, naxee fama rabade. Na kui, naxan fe nɔxunxie makenenma, a bara i rakolon fee ma naxee fama rabade. <sup>30</sup> Xa yi fe nɔxunxie bara makenen n bε, na mu rabaxi xε barima n ma lɔnni to gboxi boore gbe bε. Yi bara makenen n bε alako mange xa na kui kolon a naxan majɔxunxi a xaxili ma.»

<sup>31</sup> «Mange, i bara gεmε masolixi belebele to i xa laamatunyi kui. A nu tixi i ya ra, a nu yanbafe, a nu magaaxu. <sup>32</sup> A xunyi nu yailanxi xεema ra, a kanke nun a belɛxe gbeti ra, a furi nun a tabe yɔxui ra, <sup>33</sup> a belenyi wure ra, a sanyi wure nun bɛnde ra. <sup>34</sup> I nu a matofe temui naxε, gεmε nde naxa ibɔɔ, kɔnɔ adama belɛxe xa mu a bɔɔxi. Gεmε ibɔɔxi naxa sin na gεmε masolixi sanyi ma, naxan nu yailanxi wure nun bɛnde ra. A naxa e i wuru. <sup>35</sup> Wure yo, bɛnde yo, yɔxui yo, gbeti yo, xεema yo, na birin naxa iwuru, a lu alɔ sansi xɔri fenta lonyi ma, foye naxan fama sogofure ra. Kɔnɔ gεmε naxan sinxi gεmε masolixi ma, na naxa findi geya belebele ra, a bɔxi birin nafe.»

<sup>36</sup> «Xiye nan na ki. Yakɔsi muxu xa a tagiraba mange bε. <sup>37</sup> Mange, mangεe xa mange na i tan na, barima Koore Ala nan na mangεya fixi i ma sɛnbε nun binyε ra. <sup>38</sup> A tan nan i dɔxɔxi mixi, sube, nun xɔni birin xun ma. A bara na nɔε fi i ma. Na nan na ki, i tan nan na xεema xunyi ra. <sup>39</sup> I na dangi, mangεya gbεtε kelima ne naxan sɛnbε xurun i bε. Na dangi xanbi, mangεya saxan nde naxan luma alɔ yɔxui, na fan fama ne dunija birin yamaride. <sup>40</sup> Mangεya naani nde nan fan fama, naxan xɔrɔxɔ alɔ wure. Wure se birin butuxunma ki naxε, na mangεya fan a booree butuxunma na ki ne. <sup>41</sup> I bara a sanyie nun a sansolee to. E rafalaxi wure nun bɛnde masunbuxi nan na. Na nan a masenxi lanyi mu luma na mangεya kui. Kɔnɔ sɛnbε nde tan luma ne na mangεya kui alɔ na wure xɔrɔxɔ a masenma ki naxε. <sup>42</sup> Sansole naxee yailanxi wure nun bɛnde ra, a masenma ne a na mangεya sɛnbε gbo, kɔnɔ sɛnbε yo mu a ra yire ndee. <sup>43</sup> I bara wure nun bɛnde masunbuxi to, na findixi na mixie nan na, naxee lanyi xirima e boore tagi, kɔnɔ na lanyi mu xirima a fanyi ra, alɔ wure nun bɛnde mu a bore suxuma a fanyi ra ki naxε.»

<sup>44</sup> «Na mangεxa waxati, Koore Ala mangεya nde raminima ne naxan mu kanama abadan. Na mangεya mu luma jama gbεtε xa yaamari bun ma. A fama ne na mangεya birin iwurude. A mu kanama abadan. <sup>45</sup> Na kui i bara na gεmε to, naxan kelixi geya ma kɔnɔ mixi belɛxe xa mu a bɔɔxi. Na gεmε bara wure, yɔxui, bɛnde, gbeti, nun xεema iwuru. Ala Xungbe bara mange rakolon yi fee ma naxee fama rabade. Yi xiye nɔndi yati nan a ra. N naxan birin tagirabaxi i bε, i lanma i xa la a ra.»

<sup>46</sup> Na temui Mange Nebukadansari naxa a yatagi rafelen bɔxi ma Daniyeli bun ma. A naxa yaamari fi a sεrɛxε nun surayi xa ba a bε. <sup>47</sup> Mange naxa a masen Daniyeli bε, «Wo Marigi Ala xungbo alae birin bε, a tan nan na mangε birin Marigi ra. A gundoe makenenma, alɔ a yi gundo makenenxi i bε ki naxε.»

<sup>48</sup> Mange naxa Daniyeli binya, a naafuli gbegbe fi a ma. A naxa a findi xunyi

ra Babilon bɔxi nun lənnilae birin xun ma. <sup>49</sup> Daniyeli naxa mange maxandi a xa a lu Sadiraki, Mesaki, nun Abedinego fan xa mange wali raba Babilon bɔxi ma. Daniyeli naxa findi mange Nebukadansari rasima ra.

### 3

#### *Nebukadansari xa kuye*

<sup>1</sup> Mange Nebukadansari naxa kuye nde yailan xəəma ra. A xa kuye nəngən ya tongo senni, a xa gboe fan nəngən ya senni. A naxa a ti Dura geya bunyi Babilon bɔxi ma. <sup>2</sup> Mange Nebukadansari naxa a rasimae, kuntigie, gominae, seriyesae, naafuli ragatae, səbelitie, kiitisae, nun bɔxi mangədie birin maxili alako e xa fa mange xa kuye mato. <sup>3</sup> Awa, mange rasimae, kuntigie, gominae, seriyesae, naafuli ragatae, səbelitie, kiitisae, nun bɔxi mangədie birin naxa e malan mange xa kuye matode. E naxa ti kuye ya i, Mange Nebukadansari nu bara naxan ti.

<sup>4</sup> Mange xa xui madangi naxa a fala a xui itexi ra, «Si birin, bɔnsœ birin, xui birin falae, mange xa yaamari nan ya: <sup>5</sup> Wo na sarae, xulee, kɔrae, nun maxase mɔɔli birin xui me temui naxε, wo xa wo felen bɔxi, wo kuye batu, Mange Nebukadansari naxan yailanxi xəəma ra. <sup>6</sup> Naxan yo mu bira a bun ma, a a batu, na kanyi wolima ne te belebele xɔɔra keren naa.»

<sup>7</sup> Na nan a to, si nun bɔnsœ birin to sarae, xulee, kɔrae, nun maxase mɔɔli birin xui me, e naxa e felen kuye bε, e a batu, Mange Nebukadansari naxan yailanxi xəəma ra, a a ti naa.

<sup>8</sup> Na waxati yati kui, sərexədubε ndee naxa fa Yuwifie kalamude. <sup>9</sup> E naxa a fala Mange Nebukadansari bε, «Mange, simaya xa lu i bε! <sup>10</sup> I bara yaamari fi mixi birin xa e felen kuye bε, e a batu, e na sarae, xulee, kɔrae, nun maxase mɔɔli birin xui me temui naxε. <sup>11</sup> I man yaamari fixi ne a mixi naxan yo mu a felen bɔxi ma, a na kuye batu, na kanyi wolima ne te belebele xɔɔra. <sup>12</sup> Kɔnɔ Yuwifi ndee na, i bara naxee ti mangədie ra Babilon bɔxi ma, naxee xili Sadiraki, Mesaki, nun Abedinego, nee bara tondi i xa yaamari

rabatude. Mange, e mu i xa alae batufe. Hali yi kuye i naxan yailanxi xəəma ra, i a ti be, e mu tinxi a batude!»

<sup>13</sup> Nebukadansari bɔjε naxa te, a xənɔ a jaaxi ra. A naxa yaamari fi e xa fa Sadiraki, Mesaki, nun Abedinego ra. Xəərae naxa fa na xəmee ra mange xən.

<sup>14</sup> Nebukadansari naxa a fala e bε, «Sadiraki, Mesaki, nun Abedinego, nəndi na a ra, wo mu n ma alae batufe, wo man mu yi kuye fan batufe n naxan yailanxi xəəma ra, n a ti be? <sup>15</sup> Yakɔsi, wo na fa sarae, xulee, kɔrae, nun maxase mɔɔli birin xui mεde, wo xa wo felen bɔxi ma yi kuye bε. N kuye naxan yailanxi, wo xa a batu, xa na mu a ra n wo wolima ne te belebele xɔɔra keren na. Ala mundun nəma wo ratangade n belexe i?»

<sup>16</sup> Sadiraki, Mesaki, nun Abedinego naxa Mange Nebukadansari yaabi, «Hali muxu mu muxu yεtε xun mafala. <sup>17</sup> Xa wo muxu woli te belebele xɔɔra, muxu Marigi Ala, muxu naxan batuma, na nəma muxu ratangade i belexe i. <sup>18</sup> Hali a mu sa a raba, mange, i xa a kolon muxu mu nəma i xa alae batude, muxu mu nəma muxu felende yi kuye bε, i naxan yailanxi xəəma ra.»

<sup>19</sup> Nebukadansari naxa xənɔ e ma a jaaxi ra, a yatagi naxa masara Sadiraki, Mesaki, nun Abedinego xili ma. Nebukadansari naxa yaamari fi e xa te xa wolenyi xun masa dɔɔx soloferie dangi a forima ki ra. <sup>20</sup> A naxa a xa sɔɔri gbangbalanyi ndee yamari, e xa Sadiraki, Mesaki, nun Abedinego xiri, e xa e woli te belebele xɔɔra. <sup>21</sup> E naxa na xəmee saxanyi xiri, nun e xa sosee ra, e xa donma xungbee ragoroxi e ma, e e woli te belebele xɔɔra. <sup>22</sup> Mange to bara a fala te xa wolenyi xun xa masa, sɔɔri naxee Sadiraki, Mesaki, nun Abedinego woli te xɔɔra, e tan yati naxa gan, e faxa te xa wolenyi ma. <sup>23</sup> Sadiraki, Mesaki, nun Abedinego naxa bira te belebele xɔɔra, e xirixi.

<sup>24</sup> Na temui gaaxui naxa mange Nebukadansari suxu, a keli keren na. A a fala a rasimae bε, «Won mu mixi xirixi saxan xa woli te xɔɔra?» E naxa mange yaabi, «Iyo mange!» <sup>25</sup> A naxa a fala e bε, «Kɔnɔ n mixi naani nan tofe yi ki,

e mu xirixi, e na e perefe te xɔɔra, e mu tɔɔrɔfe hali. Na naani nde tan jan maniyε maleke ra.»

<sup>26</sup> Nebukadansari naxa a makore te belebele ra, a e xili a xui itexi ra, «Sadiraki, Mesaki, Abedinego, Ala Xungbe xa konyie, wo mini, wo fa be.» Sadiraki, Mesaki, nun Abedinego naxa mini te xɔɔra.

<sup>27</sup> Mange rasimae, kuntigie, gominae, nun mange xa lɔnnilae naxa e maso e ra. E naxa a to, te mu sese rabaxi e fate ra. E xunsexee nun e xa sosee sese mu ganxi. Te xiri yati mu nu na e ma.

<sup>28</sup> Nebukadansari naxa a masen, «Tantui na Sadiraki, Mesaki, nun Abedinego Marigi Ala be. A tan nan a xa maleke xεxεi a xa konyie ratangade. E nu bara la a ra han e naxa tin faxafe ra, alako e naxa mange xa yaamari rabatu, naxan findi ala gbete batufe ra bafe e Marigi Ala ra. <sup>29</sup> N ma yaamari neenε nan ya: mixi yo fe nde kobi fala Sadiraki, Mesaki, nun Abedinego Marigi Ala be, na kanyi faxama ne, a ibolon a xuntun xuntunyie ra, a xa banxi fan kana, barima ala yo mu na bafe Ala ra naxan nɔma mixi ratangade yi mɔɔli ra.»

<sup>30</sup> Na temui mange naxa Sadiraki, Mesaki, nun Abedinego xa fe mate Babilon bɔɔxi ma.

#### Nebukadansari xa xiye firin nde

<sup>31</sup> «Mange Nebukadansari nan yi masenyi tife si birin be, bɔnsɔe birin be, xui birin falae be: Bɔnesa xa lu wo be a fanyi ra. <sup>32</sup> A lanma n xa tɔnxumae nun kaabanakoe masen wo be, Ala xungbe naxee rabaxi n be.

<sup>33</sup> A xa tɔnxumae wuya,  
a xa kaabanakoe senbe gbo.  
A xa mangeya mu nɔnma abadan,  
danyi mu na a xa bui ma.»

## 4

<sup>1</sup> «N tan Nebukadansari, n nu na n ma mange banxi kui, n bɔne saxi, n seewaxi ki fanyi. <sup>2</sup> N naxa xiye magaaxuxi nde sa. N naxan majɔxunxi, a nun n laamatunyi naxan toxi n ma sade ma, nee bara n nagaaxu ki fanyi. <sup>3</sup> N yaamari fi Babilon lɔnnilae ma na nan ma e xa fa n yire, alako e xa n ma xiye tagiraba n be.»

<sup>4</sup> «Karamɔxɔee, sematoe, Babilon sereχedubee, nun mandurulae naxa fa. N naxa n ma xiye yaba e be, kɔnɔ e mu no na tagirabade. <sup>5</sup> Daniyeli naxa fa n yire a dɔnxɔe ra, n ma kuye Beletesasari xili saxi naxan xun ma. Ala səniyεnxiie xaxili na a be. N naxa n ma xiye madɔxɔ a be.»

<sup>6</sup> «Beletesasari, karamɔxɔee xunyi, n a kolon ala səniyεnxiie xaxili na i be. Gundo mu na naxan kolonfe xɔɔrɔxɔma i be. Awa, i xa n ma laamatunyiie tagiraba n be, n naxee toxi xiye kui. <sup>7</sup> N nu na n ma sade ma temui naxε, n xaxili naxa yi laamatunyiie to:

Wuri bili itexi nu tixi bɔɔxi ma,

<sup>8</sup> a belebele, a senbe gbo.

A xunyi nu na koore ma,

dunja mixi birin nu nɔma a tote.

<sup>9</sup> A burexε nu tofan,

a bogi nu wuya,

a nu mixi birin baloma.

Wula subee nu e malabuma a niini bun ma,

xɔnie nu e tεe yailanma a salonyie ma.

Daalise birin nu baloe sɔtɔma a ra.»

<sup>10</sup> «N nu na n ma sade ma temui naxε, n xaxili naxa yi laamatunyiie to:

Seniyεntɔe nde naxa keli koore ma,

<sup>11</sup> a fa a fala a xui itexi ra,

«Wo yi wuri rabira,

wo xa a salonyie sεgε,

wo xa a burexε ba a ma,

wo xa a bogie rayensen.

Sube naxee na a bun, e xa e gi,

xɔni naxee na a salonyie ma, e xa keli naa.

<sup>12</sup> Kɔnɔ wo xa a bili xuntunyi nun a sankee lu bɔɔxi,  
e xirixi yɔlɔnxɔnyi wure daaxi nun yɔxui  
daaxi ra.

A xa lu xε ma nooge xɔɔra,

xini xa a bunda,

a xa a balo nooge ra alo subee.

<sup>13</sup> Adama xaxili naxan na a be,

na masarama ne, sube xaxili lu a be.

A luma na ki ne je solofera bun ma.

<sup>14</sup> Seniyεntɔe naxee mixi kantama,

nee nan yi nate masenxi,

alako adama birin xa a kolon

a Ala Xungbe nan mangeyae yamarima.

A mangeya soma mixi yi ra a wama naxan

xɔn ma,

hali na mixi xurun birin be.»»

<sup>15</sup> «N tan, Mange Nebukadansari, n ma xiye nan ya. I tan Beletesasari, i xa na tagiraba n bε, barima lōnnila yo mu na n ma bɔxi ma naxan nōma na rabade. I tan nan gbansan nōma na rabade, barima ala seniyenxie xaxili na i bε.»

<sup>16</sup> Na temui Daniyeli, naxan xili Beletesasari, a naxa kaaba, a man naxa gaaxu. Mange naxa a fala a bε, «Beletesasari, hali i mu gaaxu yi xiye nun a kui ife ya ra.» Beletesasari naxa a yaabi, «N marigi, hali yi xiye nun a kui ife findi i yaxuie gbe ra nu! <sup>17</sup> Na wuri bili i naxan toxi, naxan xungbo, a senbe gbo, a xunyi koore lima, a toma dunija yire birin ma, <sup>18</sup> a burexee tofan, a bogie wuya, a birin rabaloma, subee na naxan bun ma, xōnie na naxan salonyie kōn na, <sup>19</sup> i tan nan misaalixi na wuri ra. I bara senbe gbegbe sōtō, i xa nōe bara gbo han a bara koore li, i xa mangεya fan bara dunija yire birin li. <sup>20</sup> I tan mangε, i bara seniyentōe to, a kelima koore ma, a a falama, «Wo yi wuri rabira, wo xa a kana, kōn wo a bili xuntunyi nun a sankee lu bɔxi. Wo a xiri yōlōnkhōnyi wure daaxi nun yōxui daaxi ra. A xa lu xε ma nooge xōora. Xini xa a bunda. A xa nooge don alō subee je solofera bun ma.»

<sup>21</sup> «Mange, n xa na tagiraba i bε. Ala Xungbe bara yi nate tongo i xa fe ra. <sup>22</sup> I kerima ne adamadie tagi, i sa lu wulai subee ya ma. I nooge maxin alō ningee, xini i bunda. I luma na ki ne je solofera bun ma, han i xa a kolon a Ala Xungbe nan adamadie xa mangεyaem yamarima. A mangεya fima a kēnen mixi nan ma. <sup>23</sup> Wuri bili xuntunyi nun a sankee lufe bɔxi ma, na a masenxi ne i bε, a i xa mangεya ragbilenma ne i ma. Kōn na mu rabama han i a kolon a Koore Kanyi nan fe birin yamarima. <sup>24</sup> Na nan a ra mangε, i xa tin n ma marasi ra. I xa ba yunubi rabafe. I xa tinxin. I xa kinikini misikiinē ma, alako i xa bu bōnesa kui.»

<sup>25</sup> Na fe birin naxa kamali Mange Nebukadansari bε. <sup>26</sup> Kike fu nun firin to dangi, mangε nu na a maperefe a xa banxi kui Babilon, <sup>27</sup> a naxa a fala, «Babilon senbe gbo de! N tan nan a tixi mangε yigiyade ra n yete senbe xungbe

ra, alako n ma binye nun n ma nōre xa gbo.» <sup>28</sup> A fefé na wōyenyi fala, xui nde naxa keli koore, «Mange Nebukadansari, n xa a fala i bε, to n bara i xa mangεya ba i yi ra. <sup>29</sup> I kerima ne mixie tagi, i sa lu wulai subee ya ma. I fama jooge nan donde alō ningee je solofera bun ma han i a kolon a Ala Xungbe nan adamadie xa mangεyaem yamarima. A mangεya soma mixie nan yi ra a wama naxee xōn.»

<sup>30</sup> Na wōyenyi naxa kamali Mange Nebukadansari ma keren na. A naxa keri mixie ya ma, a nooge don alō ningee. Xini naxa a fate bunda, a xunsexē naxa kuya alō səgə xabee, a sanxalee fan naxa kuya alō xōni sanxalee.

<sup>31</sup> «Na waxati to jōn, n tan Nebukadansari, n naxa n ya rate koore ma, n xaxili naxa gibile n ma. N naxa tantui rasiga Ala Xungbe ma, n naxa a matōxō, n naxa a binya, barima Ala na na temui birin, a xa mangεya mu jōnma abadan, a xa yaamari buma ne waxati birin. <sup>32</sup> Ala a yete waxōnfe rabama ne dunija ma hali adama mu tin na ra. A wama naxan xōn, a na nan nabama adama nun malekēe ra. Mixi yo mu nōma a matandide, a fa a fala, «I na munse rabafe?» <sup>33</sup> N xaxili to gibile n ma, n ma mangεya binye nun nōre fan naxa gibile n ma. N nasimae nun n ma mixi xungbee naxa n xili, e n dōxō n ma mangε kibanyi kui. N senbe naxa gbo dangi a singe ra. <sup>34</sup> Yakosi, n tan Nebukadansari, n Koore Mange tantuma ne, n a matōxō, n a binya. A xa kewali birin tinxin, a xa kirae birin findixi nōndi nan na. A tan nan mixi xa fe magoroma, naxan a yete igboma.»

## 5

### *Sebeli magaaxuxi*

<sup>1</sup> Lōxōe nde, mangε Belisasari naxa xulunyi belebele ti a xa kuntigi wulu bε. A naxa weni min han <sup>2</sup> a siisi fōlō e ya xōri. Na temui Belisasari naxa yaamari fi e xa fa xεema nun gbeti pōctie ra, a baba Nebukadansari naxee tongoxi Ala xa hōrōmōbanxi kui Darisalamu. Mangε bara wa a yete, a xa ginēe, a xa konyi ginēe, nun a xa kuntigi birin xa na see rawali xulunyi kui. <sup>3</sup> E to fa xεema pōctie

ra, naxee tongo Ala xa hɔrɔmɔbanxi kui Darisalamu, mangɛ yo, a xa kuntigie yo, a xa ginɛe yo, nun a xa konyi ginɛe, e birin naxa wɛni min nee ra, <sup>4</sup> e man fa e xa kuyee batu, naxee yailanxi gbeti, yɔxui, wure, wuri, nun gɛmɛ ra.

<sup>5</sup> E nu na na rabafe temui naxɛ, mixi belexesolee naxa mini, a nu sɛbeli ti banxi kanke, lanpui yatagi. Mangɛ to belexe to sɛbeli ti ra, <sup>6</sup> a yatagi naxa masara. A naxa gaaxu han a xinbie nu bɔnbo e boore ra. <sup>7</sup> A naxa sematoe, sɛrɛxɛdubɛe, nun mandurulae xili a xui itexi ra. A naxa a fala Babilɔn lɔnnilae be, «Naxan na yi sɛbeli xaran, a a fasari n be, n na kanyi maxirima ne mange dugi ra, n xɛɛma kɔnmagore ragoro a kɔn ma, n fa sɛnbɛ so a yi ra n ma mangɛya kui a findi mange saxan nde ra n tan nun n femati xanbi ra.»

<sup>8</sup> Mangɛ xa lɔnnilae birin naxa so, kɔnɔ e mu nɔ na sɛbeli xarande, e mu nɔ sese fasaride mangɛ be. <sup>9</sup> Na kui mangɛ Belisasari naxa gaaxu han a yatagi naxa masara, a xa kuntigie fan naxa ifu.

<sup>10</sup> Mangɛ xa gine to mangɛ nun a xa kuntigie xui mɛ, a naxa so banxi kui xulunyi nu tife dɛnnaxɛ. A naxa a fala, «Mangɛ, i xa simaya xɔn xa kuya. Hali i mu gaaxu, i yatagi naxa masara. <sup>11</sup> Mixi nde na i xa bɔxi ma, ala sɛniyenxie xaxili na naxan be. I baba xa waxati, muxu bara a to fahaamula nan na kanyi ra, a xaxili fan, a xa lɔnni luxi ne alɔ alae gbe. Na nan a ra, i baba Mangɛ Nebukadansari nu bara a findi karamɔxɔe, sematoe, sɛrɛxɛdubɛe, nun mandurulae xunyi ra. I baba, naxan nu mangɛ ra, a tan <sup>12</sup> a to ne a Daniyeli, Beletesasari xili saxi naxan xun, a xaxili, a xa fe kolonyi, nun a xa fahaamui fan booree birin be. A nɔma xiye tagirabade, a taali wɔyɛnyi fatanfasi, a maxɔrinyi xɔrɔxɔe yaabi. I xa Daniyeli xili, a fama ne yi fe birin tagirabade i be.»

<sup>13</sup> Na temui e naxa fa Daniyeli ra mangɛ yire. Mangɛ naxa a maxɔrin, «I tan nan na Daniyeli ra, n baba faxi naxan na kelife Yudaya? <sup>14</sup> N bara a mɛ a alae xaxili na i be, naxan lɔnni nun fahaamui belebele fima i ma. <sup>15</sup> E bara fa lɔnnilae nun karamɔxɔe ra, e xa yi sɛbeli xaran, e xa a fasari n be, kɔnɔ e mu nɔ na rabade.

<sup>16</sup> N bara a mɛ a i nɔma fee tagi rabade, a nun maxɔrinyi xɔrɔxɔe yaabide. Yakɔsi, xa i nɔma yi sɛbeli xarande, i a fasari n be, n i maxirima mangɛ dugi ra, n xɛɛma kɔnmagore ragoroma i kɔn ma, n fa i findi mangɛ ra naxan dangima birin na, fo n tan nun mangɛ gbete, n femati.»

<sup>17</sup> Daniyeli naxa mangɛ yaabi, «I xa naafuli ragata i yete be, i xa bupae fi mixi gbete ma. N yi sɛbeli xaranma ne mangɛ be, n man a fasari a be. <sup>18</sup> Mangɛ, Ala Xungbe nan mangɛya, sɛnbɛ, binyɛ, nun nɔre fixi i baba Nebukadansari ma. <sup>19</sup> Na nan a ra, si nun bɔnsɔe birin nu sereñma gaaxui ra i baba ya ra. A na wa naxan faxafe nu, a nu na faxama ne. A na wa naxan natangafe nu, a nu na ratangama ne. A na wa naxan natefe nu, a nu na ratema ne. A na wa naxan nagorofe nu, a nu na ragoroma ne. <sup>20</sup> Kɔnɔ a to a yete igbo a naxa dangi a i, Ala naxa a xa mangɛya nun a nɔre ba a yi ra. <sup>21</sup> A naxa a keri adamadie ya ma. A adamadi xaxili naxa masara, a findi sube xaxili ra. A naxa lu wula i sofalee fɔxɔ ra, a sɛxɛ don alɔ ningee. Xini nu a fate bunda, han a a kolon a Ala Xungbe nan adamadie xa mangɛyaе yamarima, a tan nan mangɛya soma mixi yi ra a wama naxan xɔn.»

<sup>22</sup> «I tan, a xa di Belisasari, i bara na birin kolon, kɔnɔ i mu i yete magoro feo. <sup>23</sup> I bara i yete ite Koore Marigi xili ma. I bara a xa hɔrɔmɔbanxi pɔɔtie rawali. I tan, i xa kuntigie, i xa ginɛe, i xa konyi ginɛe, wo birin bara wɛni min na pɔɔtie ra. I bara kuyee batu naxee yailanxi gbeti, xɛɛma, yɔxui, wure, wuri, nun gɛmɛ ra. E mu see toma, e mu fee mɛma, e mu sese kolon, kɔnɔ i bara e batu. I xa dunijɛigiri birin na Ala belexe i, kɔnɔ i tan mu a tantuma. <sup>24</sup> Na nan a toxi, Ala naxa yi belexe nun yi sɛbeli masen i be.»

<sup>25</sup> «Yi sɛbeli nan tixi: «Mene, mene, tekele, parisin.» <sup>26</sup> Na wama naxan masenfe na nan ya: «Mene», na nan na ki «kɔnti». Ala bara i xa mangɛya lɔxɔe kɔnti, a bara danyi sa e ma. <sup>27</sup> «Tekele», na nan na ki «maniye». Ala bara i maniye, i yelebu. <sup>28</sup> «Parisin» na nan na ki «maitaxunyi». Ala bara i xa mangɛya itaxun Medekae nun Perisekae ma.»

<sup>29</sup> Belisasari naxa yaamari fi keren na, a Daniyeli xa maxiri mange dugi ra, a nun xəemə konmagore ra, a man xa findi mange saxan nde ra bəxi birin xun ma.

<sup>30</sup> Na kəe kerenyi kui mixi nde naxa Babilon mange Belisasari faxa.

## 6

### *Ala Daniyeli ratangafe yetee ma*

<sup>1</sup> Dariyusi Medeka naxa findi mange ra a ne tongo senni nun firin ma. <sup>2</sup> A naxa marasi ti e xa mixi kəme mixi təxəjen sugandi e xa a xa bəxi yamari. <sup>3</sup> A man naxa mixi saxan ti e xun na, marasitie e dentəgəma naxee be alako mange xa fe birin xa səcneya. Daniyeli nu na na mixi saxanyie nan ya ma. <sup>4</sup> Xaxili fanyi məɔli naxan nu Daniyeli be, na nu dangi marasimae nun e xa mangə gbe birin na. Məjəxunyi naxa lu mangə be a Daniyeli xa a xa bəxi birin yamari.

<sup>5</sup> Na xa fe ra, boore yareratie nun marasimae naxa kata e xa Daniyeli kalamu a xa mangə wali kui, kənə e mu tantanyi yo to a ra. A nu tinxin, e dugutəge na a ra, a fata walide. <sup>6</sup> Na temui e naxa a fala, «Won mu kalamui yo toma Daniyeli mabiri, fo a Marigi Ala xa seriye kui.»

<sup>7</sup> Na kui marasimae nun e xunyie naxa siga keren na mangə yire, e fa a fala a be, «Mangə Dariyusi, simaya xa lu i be. <sup>8</sup> I xa bəxi mangə, mangə rasie, gominae, nun kuntigie birin a məjəxunxi a a lanma yi tənyi xa dəxə: ‹Mixi yo naxan tuubima ala nde be, xa na mu a ra mixi nde be, bafe i tan mangə ra xi tongo saxan bun ma, na kanyi xa raso yetee tagi.› <sup>9</sup> Yakəsi mangə, i xa tin yi tənyi ra, i xa i bəlexə fəxi sa a ma alako a xa findi yaamari ra naxan mu masarama alə Medekae nun Perisekæ darixi a ra ki naxə.» <sup>10</sup> Mangə Dariyusi naxa a bəlexə fəxi sa keədi ma yaamari sebəxi a ma, a a findi tənyi ra.

<sup>11</sup> Daniyeli to a kolon a mangə nu bara a bəlexə fəxi sa na yaamari keədi ma, a naxa te a xənyi. A xa wunderi nu rabixi Darisalamu mabiri. Sanmaya saxan ləxə yo ləxə a nu a xinbi sinma, a a Marigi Ala maxandi, a a matəxə alə a nu darixi

a ra ki naxə. <sup>12</sup> Yi mixie naxa siga a xənyi keren na, e fa li a na a tuubife a Marigi Ala be maxandi kui.

<sup>13</sup> E naxa siga mangə yire keren na, e fa a maxərin a xa yaamari ma, «Mangə i mu tənyi dəxə xə a mixi yo naxan tuubima ala nde be, xa na mu a ra mixi nde be, bafe i tan na xi tongo saxan bun ma, a na kanyi xa raso yetee tagi.» Mangə naxa e yaabi, «Iyo. Yaamari na a ra naxan mu masarama alə Medekae nun Perisekæ darixi a ra ki naxə.» <sup>14</sup> E naxa fa a fala mangə be, «Mangə, Daniyeli naxan kelixi Yudaya a mu i xui binyaxi, a mu i xa yaamari suxuxi. A Ala maxandima sanya saxan ləxə yo ləxə.»

<sup>15</sup> Na wəyənyi naxa mangə təɔrə ki fanyi ra. A nu wama Daniyeli ratangafe seriye ma. A naxa fe birin naba beenun kəe xa so alako Daniyeli xa kisi. <sup>16</sup> Kənə na xəməe man naxa siga mangə yire, e fa a fala a be, «Mangə, i xa ratu Medekae nun Perisekæ xa seriye ma. Mangə xa seriye mu nəma masarade.» <sup>17</sup> Na kui Mangə naxa yaamari fi e xa Daniyeli woli yetee tagi. Mangə naxa a fala Daniyeli be, «I Marigi Ala, i birama naxan fəxə ra tunnabəxiya kui, a xa i rakisi.» <sup>18</sup> E naxa gəmə xungbe sa yetee yire naadə ra, mangə fan naxa a xa tənxuma sa naadə ma a xa xurundə ra, alako sese naxa masara Daniyeli xa fe ra. Kuntigie fan naxa na raba.

<sup>19</sup> Mangə naxa gbilen a xənyi. A mu a dəge, a mu tin fefe rabade, na kəe birin a mu xi feo. <sup>20</sup> Kuye to iba, a naxa kurun, a siga yetee yire. <sup>21</sup> A to mənni li, a naxa Daniyeli xili a xui makinikinxi ra, «Daniyeli, Ala niŋe xa konyi. I Marigi Ala, i birama naxan fəxə ra tunnabəxiya kui, a bara nə i ratangade yetee ma?»

<sup>22</sup> Daniyeli naxa mangə yaabi, «Mangə, i xa simaya xən xa kuya. <sup>23</sup> N Marigi Ala bara a xa maleke xəs yetee dəe balande. E mu n təɔrə fefe ma, barima Ala a kolon a n mu fe jaaxi yo rabaxi. Hali i tan mabiri mangə, n mu fe kobi yo rabaxi.» <sup>24</sup> Mangə naxa səewa ki fanyi, a fa yaamari fi e xa Daniyeli rate naa kui. E to na raba, e naxa a to a fate mu maxənxi, barima a nu bara la a Marigi Ala ra. <sup>25</sup> Mangə naxa

yaamari fi, a na xemē naxee Daniyeli kalamu, e xa woli yetee tagi, e nun e xa ginē nun e xa die ra. Beenu e xa yili bōtini li, yetee nu bara gē e faxade, e e xōri birin magira.

<sup>26</sup> Na dangi xanbi, Mange Dariyusi naxa yaamari sēbē sie nun bōnsōe birin ma, a nun xui birin falae naxee na dunija ma, «Bōnesa fanyi xa lu wo bē. <sup>27</sup> N bara n ma mangēya birin yaamari, wo xa gaaxu Daniyeli Marigi Ala ya ra, wo xa a binya.» «Ala jīnē na a ra. A na na tēmui birin. A xa mangēya mu kanama abadan. A xa yaamari buma nē han dunija jōn. <sup>28</sup> A tan nan mixi rakisima, a e ratanga. A tōnxumae nun kaabanakoe rabama koore nun bōxi ma. A tan nan Daniyeli ratangaxi yetee ma.»

<sup>29</sup> Daniyeli xa munafanyi xun naxa masa Dariyusi nun Sirusi Periseka xa mangēyae bun ma.

## 7

### Daniyeli xa laamatunyi: Sube naani

<sup>1</sup> Belisasari xa mangēya jē singe ra Babilōn, Daniyeli naxa xiye sa, laamatunyi naxa ragoro a ma a saxi tēmui naxē. Na dangi xanbi, a naxa na xiye kui ife sēbē.

<sup>2</sup> Daniyeli naxa a fala, «N bara laamatunyi to xiye kui kōe ra, foye kelixi koore ma dunija tunxun naanie ra, a din baa ra, a a i maxa.»

<sup>3</sup> «Sube magaaxuxi naani naxa mini baa ma, e sese kerēn mu a ra. <sup>4</sup> A singe nu luxi nē alō yetē, sēgē gabutenyie na naxan ma. N a to nē, e a gabutenyie italama, e a ti bōxi ma alō mixi, e adama sondonyi raso a fate.»

<sup>5</sup> «Sube firin nde nu luxi nē alō wulai bare xungbe. A saxi a sēti ma, ganyanxōri saxan na a dē i, a e xinma. E naxa a fala a bē, «Keli, i xa sube gbegbe don.»»

<sup>6</sup> «Na dangi xanbi, n naxa sube nde to naxan luxi alō baratē, kōnō xōni gabutenyi naani na a bē, xunyi naani fan na a bē. A naxa nōe sōtō. <sup>7</sup> Na dangi xanbi, n naxa sube naani nde to xiye kui kōe ra. Na fan nu magaaxu ki fanyi, a gbangbalan han. A nu sube donma a wure jinyi gbangbalanyie nan na, sube

dōnxōe naxan lu, a naxa na maboron a sanyi ra. A tan mu nu luxi alō sube booree. Feri fu nu na a xunyi ma. <sup>8</sup> N to n ya rasiga n xa a ferie igbē, feri lanmadī naxa mini booree tagi. Feri saxanyie naxa tala na feri lanmadī ya ra. Ya nu na na feri bē naxee nu luxi alō adamadi yae. De fan nu na na feri bē, naxan nu na yetē igboe wōyēnyie falafe.»

<sup>9</sup> «N naxa a to, kibanyie dōxōxi, Ala, fōlē mu na naxan bē, a naxa a magoro.

A xa dugi birin fixē alō xīnē, a xunsexē luxi alō gesē fute, a xa kibanyi luxi nē alō te, sanyi digilinxie nu na a xa kibanyi ma.

<sup>10</sup> Xure te nu goroma a ya ra. Mixi wulu wulu nu na a batufe. Mixi wulu wulu nu tixi a ya ra. Kiitisae naxa e magoro, e bukie rabi. <sup>11</sup> N naxa a to, na feri lanmadī nu na yetē igboe wōyēnyie falafe.

N naxa a to, e sube naani nde faxaxi n ya xōri, e fa a binbi wōlē te xōra, a xa gan.

<sup>12</sup> Sēnbē naxa ba sube booree yi ra, kōnō waxati nde naxa sa e xa simaya tan xun ma.

<sup>13</sup> N naxa a to xiye kui kōe ra, Adamadi maniyē kelima nuxui fari, a a masoma Ala ra, fōlē mu na naxan bē.

<sup>14</sup> Ala naxa sēnbē, binyē, nun mangēya so a yi, alako sie birin, bōnsōe birin, nun xui birin falēe

xa lu a xa yaamari bun ma.

A xa yaamari mu jōnma abadan, a xa mangēya buma nē tēmui birin, danyi yo mu na a ma.»

<sup>15</sup> «N tan Daniyeli, n xaxili naxa ifu, n ma xiye naxa n magaaxu. <sup>16</sup> N naxa n maso mixi nde ra naxan nu na mēnni n ma xiye kui, n naxa a maxōrin, a xa na fe fixē n bē. <sup>17</sup> A naxa na tagi raba n bē, «Yi sube magaaxuxi naanie, dunija mangē naani nan na e ra naxee fama bulāde bōxi ma. <sup>18</sup> Kōnō Ala Xungbe xa sēniyēntōeē fama nē mangēya sōtōde, a mu bama e yi ra abadan.»»

<sup>19</sup> «Na dangi xanbi, n naxa wa na sube naani nde xa fe fahaamufe. A mu nu luxi alō sube booree. A magaaxu, wure jinyie

nun yɔxui sanxalee nan nu na a bε. A na ge sube donde, a naxan luma, a na maboronma nε. <sup>20</sup> N man naxa wa na feri xa fe kolonfe. Feri fu nu na a xunyi ma, kɔnɔ feri gbete to mini, feri saxan naxa bira na feri booree ya ra. Ya nu na feri bε, a dε fan nu na yεtε igboe wɔyεnεye falafe. A nu gbo boore feri birin bε.»

<sup>21</sup> «N naxa na feri to sεniyεntεe gere ra, a naxa nɔ e ra, <sup>22</sup> han Ala Xungbe, fɔle mu na naxan bε, na fa kiiti sade e tagi temui naxε, a fa nɔndi fi a xa sεniyεntεe ma, alako e xa mangεya sɔtɔ.»

<sup>23</sup> «A naxa na fasari n bε yi ki, ‹Na sube naani nde findixi dunija mangεya nde nan na, naxan mu luxi alo boore mangεyae. A fama nε dunija birin sɔtɔde, a a halaki, a a maboron. <sup>24</sup> Na feri fu findixi mangε fu nan na, naxee fama tide na mangεya xun ma. E na dangi, mangε gbete tima nε. A mu luma alo e tan, a fama mangε saxan nagorode.

<sup>25</sup> A wɔyεnma nε Ala Xungbe xili ra, a sεniyεntεe jaxankata, a wa waxatie nun sεriyεe masarafe. Sεniyεntεe fama nε lude a bεlexε waxati saxan nun a tagi bun ma. <sup>26</sup> Na dangi xanbi, kiiti sama nε, mangεya bama nε a yi ra, a halaki kerenyi ra. <sup>27</sup> Mangεya, yaamari, nun binyε naxan birin na dunija, na fama nε fide Ala Xungbe xa sεniyεntεe ma. Ala xa mangεya mu nɔnma abadan. Sεnbε kanyi birin fama nε a xa yaamari suxude, e a rabatu.»

<sup>28</sup> «Masenyi danyi nan yi ki. N tan Daniyeli, n naxa gaaxu n ma majoχunyie ra han n yatagi naxa masara. N naxa yi masenyi birin nagata n bɔjε ma.»

## 8

### Daniyeli xa laamatunyi: yεxεe kontonyi nun sikɔtε

<sup>1</sup> Mangε Belisasari xa mangεya jε saxan nde ra, n tan Daniyeli naxa xiye gbete sa. <sup>2</sup> N nu na Suse nε, Elama bɔxi mangε taa, xure nde dε ra naxan xili «Ulayi xure.» <sup>3</sup> N to n ya rakeli, n yεxεe kontonyi nan to, a tixi xure dε ra. Feri kuye firin nu na a xunyi. Naxan bula a dɔnχɔe ra, na nu kuya boore bε. <sup>4</sup> N

naxa yεxεe kontonyi to, a kuye bɔtima a ferie ma sogegorode biri, kɔɔla biri, nun yirefanyi biri. Sube yo mu nu nɔma tide a kanke, birin nu na a xa nɔε nan bun ma. A nu a waxɔnfe birin nabama, a sεnbε fan nu gboma nan tui.

<sup>5</sup> N nu na n majoχunfe na ma temui naxε, sikɔtε nde naxa fa keli sogegorode. A naxa bɔxi birin ijεrε, kɔnɔ a sanyi mu din bɔxi ra. Feri magaaxuxi nde nu na a yae tagi. <sup>6</sup> A naxa fa han yεxεe kontonyi feri firin kanyi yire, n naxan to xure dε ra. A naxa a gi, a bɔnbo a ra a sεnbε birin na.

<sup>7</sup> N naxa a to a yεxεe kontonyi gerema, a naxa a feri firinyi kana. Kontonyi mu nɔ a ra. Sikɔtε naxa a rabira bɔxi, a a maboron, mixi yo mu nɔ e tagi ibade.

<sup>8</sup> Sikɔtε naxa xungbo a fanyi ra, kɔnɔ a sεnbε to gbo, a feri magaaxuxi naxa gira. Feri magaaxuxi naani gbete naxa bula a jɔnχɔe ra. E ya nu rafindixi dunija tunxun naanie biri ra.

<sup>9</sup> Feri lanmadji naxa mini feri nde ma, a kuya fɔlɔ yirefanyi biri, sogetede biri, nun bɔxi nde mabiri ra naxan tofan bɔxi birin bε. <sup>10</sup> A naxa kuya han a te koore maleke galie xili ma. A naxa na maleke ndee nun tunbui ndee rabira bɔxi ma, a e maboron. <sup>11</sup> A naxa a yεtε ite han koore maleke galie xa mangε fan xili ma, a fa na mangε xa sεrexε ba a yi ra, naxan nu bama lɔχɔ yo lɔχɔ. A man naxa a xa yire sεniyεnxi fan mabere. <sup>12</sup> Koore maleke galie naxa lu sikɔtε xa nɔε bun. Sεrexε naxan nu bama lɔχɔ yo lɔχɔ, na fan naxa kana matandi saabui ra. Feri naxa nɔndi wɔlε. A xa fe naxa sɔɔnεya.

<sup>13</sup> N naxa sεniyεntεe nde xui mε, a wɔyεnfe a boore sεniyεntεe bε, «Yi laamatunyi naxan findixi sεrexε kanafe ra, tinxintareya xa gbaloe, yire sεniyεnxi maberefe, nun koore maleke galie lufe na nɔε bun, e maboron, na birin buma xi yire?» <sup>14</sup> A naxa n yaabi, «Xi wulu keren xi kεmε xi tongo suuli, na dangi xanbi, na yire sεniyεnxi man nasεniyεnma nε.»

<sup>15</sup> N tan Daniyeli, n to nu na laamatunyi xa fe majoχunma, alako n xa a fahaamu, daali nde naxa ti n ya i naxan nun mixi maniyε. <sup>16</sup> N naxa mixi nde xui mε keli xure ra naxan xili «Ulayi xure,» a

a falama a xui itexi ra, «Yibirila, laamatunyi tagiraba a bε.» <sup>17</sup> A naxa a maso n na. N naxa gaaxu a ya ra ki fanyi, n nan n feleñ bɔxi ma. A naxa a fala n bε, «Adamadi, i xa a kolon yi laamatunyi waxati dɔnχɔe nan ma fe masenma.» <sup>18</sup> A nu wɔyεnfe n bε temui naxε, n naxa matu a ra, n nan n yatagi rafelen bɔxi ma, kɔnɔ a naxa a belexe din n na, a n nakeli.

<sup>19</sup> A man naxa a fala n bε, «N xa i rakolon fe ma naxan fama rabade xɔnε nɔn temui, barima waxati bara sugandi na jɔnfe ma. <sup>20</sup> I yεxε kontonyi feri firinyie naxee toxi, nee misaalixi Mede nun Perise mangε nan na. <sup>21</sup> Sikɔtε xabe kanyi tan misaalixi Girεki bɔxi mangε nan na. Feri belebele naxan na a yatagi, na misaalixi mangε singe nan na. <sup>22</sup> Feri singe to gira, feri naani naxa mini a jɔnχɔe ra. Nee misaalixi na bɔxi mangεya naanie nan na, kɔnɔ e sεnbε mu gbo alɔ na singe.»

<sup>23</sup> «Na mangεyae na jɔn, yunubitɔe xe fe kobie na kamali, mangε gbεte kelima ne, a a yεtε igbo, a mixie madaxu. <sup>24</sup> A sεnbε fama ne gbode, kɔnɔ na mu kelima a tan xa ma. A gbaloe magaaxuxie rabama ne, a waxɔnfe birin sɔɔneyama ne, a sεnbemae nun sεniyentɔe halakima ne. <sup>25</sup> A a yεtε igboma ne a xa naafuli nun a xa yanfanteya xa fe ra. A mixi gbegbe faxama ne, naxee bɔjε nu saxi. A kelima ne mangε xa mangε xili ma. Kɔnɔ na birin dangi xanbi, a fama ne halakide, halaki naxan mu kelixi adama ma. <sup>26</sup> Na laamatunyi naxan xi xasabi xa fe falaxi, na mu kanama, kɔnɔ i xa a ragata gundo ra, barima a temui xɔnnakuye nan ma fe masenma.»

<sup>27</sup> «N tan Daniyeli, n sεnbε birin naxa jɔn, n man fa fura xi wuyaxi bun ma. N to yalan, n naxa keli, n fa mangε xa walie suxu. Na laamatunyi naxa n ifu, n mu no a fahaamude.»

## 9

### Daniyeli Ala maxandife

<sup>1</sup> Dariyusi, Asuyerusu xa di naxan keli Mede bɔnsɔe, a naxa findi Kalidi mangε ra. <sup>2</sup> A xa mangεya ne singe, n tan Daniyeli, n naxa a kolon kitaabui saabui

ra a Alatala nu bara a fala Annabi Yeremi bε, a Darisalamu xa kasare buma ne ne tongo solofer. <sup>3</sup> Na na a to, n naxa sunyi suxu, n sunnun donma ragoro n ma, n te xube maso n xunyi ma, n naxa n ya rafindi n Marigi Ala ma, n a maxandi.

<sup>4</sup> N naxa n Marigi Alatala maxandi yi ki, «N Marigi Ala, naxan sεnbε gbo, naxan magaaxu, naxan a xa saate rakamalima, naxan hinnema a xanuntenye ra nun a fɔxirabiree ra, <sup>5</sup> muxu bara yunubi raba, muxu bara tantan, muxu bara findi mixi jaaxi nun matandilae ra, muxu bara gbilen i xa sεriye nun i xa yaamarie fɔxɔ ra. <sup>6</sup> Muxu mu i xa konyie xui suxu, i xa namijɔnme naxee wɔyεn i xili ra muxu xa mangε bε, a nun muxu xa mangεdie, muxu babae, nun muxu xa pama birin bε.»

<sup>7</sup> «I tan Marigi, i tinxin, kɔnɔ muxu nu bara i yanfa. To lɔnχɔe muxu birin yaagixi na nan ma, Yudayakae, Darisalamukae, Isirayilakae, naxee na be, naxee na yire makuye, naxee na jamanε birin i muxu rayensenxi dεnnaxε. <sup>8</sup> Alatala, muxu birin yaagixi, muxu xa mangε, muxu xa mangεdie, nun muxu babae. Muxu yaagixi barima muxu bara yunubi raba i ra. <sup>9</sup> Kɔnɔ i tan muxu Marigi Ala, i bara hinne muxu ra, i bara dije muxu ma, hali muxu to i matandi. <sup>10</sup> Muxu mu muxu Marigi Alatala xui suxu. Muxu mu bira a xa sεriye fɔxɔ ra, a naxan masenxi a xa konyi namijɔnme saabui ra. <sup>11</sup> Isirayila pama birin bara i xa sεriye matandi, muxu bara muxu makuya i ra, muxu mu i xui suxu.»

«Na nan a ra, danke naxee sεbεxi Tawureta Munsa kui a bara goro muxu ma. Muxu bara Ala xa konyi Munsa xa sεriye kana, na bara findi yunubi ra muxu be Ala mabiri. <sup>12</sup> I naxan fala muxu xa fe ra, a nun muxu xa mangε xa fe ra, naxee nu muxu yamarima, i bara na wɔyεnyi rakamali. I bara muxu jaxankata a jaaxi ra. I naxan nabaxi Darisalamu ra, jama yo mu nu na jaxankate mɔɔli singe sɔtɔ. <sup>13</sup> Na tɔɔre birin bara muxu li alɔ Tawureta Munsa a masenxi ki naxε. Kɔnɔ muxu mu muxu Marigi Alatala maxandi, muxu mu gbilen muxu xa fe jaaxie fɔxɔ

ra, muxu mu i xa nöndi suxu. <sup>14</sup> Na nan a ra, Alatala bara yi tɔɔrɛ ragoro muxu ma, barima muxu Marigi Alatala xa kewali tinxin, kənɔ̄ muxu mu a xui suxu.»

<sup>15</sup> «Muxu Marigi Ala, i bara i xa jama ramini Misira bɔ̄xi ma i belexe sənbəma ra. Han to i xili itexi falama na xa fe ra. Kənɔ̄ muxu tan bara yunubi raba, muxu bara yunubi soto. <sup>16</sup> Marigi, i to darixi fe tinxinzie raba ra, i xa dijə Darisalamu nun i xa geya səniyənxı ma. I bɔ̄ne xa xinbeli, i naxa xɔ̄nɔ̄. Muxu xa yunubie nun muxu babae xa yunubie bara Darisalamuka birin nayaagi muxu dɔ̄xəbooree xɔ̄n ma.»

<sup>17</sup> «Yakɔ̄si, muxu Marigi Ala, yandi, i xa i xa konyi xa dube suxu, i xa tin yi maxandi ra i xili fanyi xa fe ra. I xa i xa nɔ̄rɛ ragoro i xa hɔ̄rɔmɔ̄banxi ma, naxan birin kanaxi. <sup>18</sup> N Marigi Ala, i tuli mati n na. I xa muxu xa taa kanaxi mato, i xili saxi naxan xun ma. Muxu mu i maxandima muxu xa kewali tinxinzie xa saabui ra. Muxu i maxandima i xa kinikini xungbe nan saabui ra. <sup>19</sup> Marigi, i xa muxu xa dube suxu. Marigi, i xa dijə. Marigi, i xa i nəngi sa muxu xɔ̄n ma. N Marigi Ala, i naxa dugundi, fe nde raba i xili fanyi xa fe ra, barima i xili saxi yi taa nun yi jama nan xun ma.»

<sup>20</sup> N naxa wɔ̄yen n Marigi Alatala bɛ, n naxa n ma yunubie nun Isirayila jama xa yunubie masen a bɛ. N man naxa n Marigi Alatala maxandi a xa geya səniyənxı bɛ. <sup>21</sup> N to nu na Ala maxandife, Yibirila, n malekɛ naxan to n ma xiye singe kui naxa fa a gi ra keli koore ma nunmare serexə ba temui. <sup>22</sup> A naxa n xaran yi wɔ̄yeniyi ra, «Daniyeli n bara fa yakɔ̄si alako i xa fahaamui soto. <sup>23</sup> I to Ala maxandi fɔ̄lo tun, Ala naxa n xee alako n xa masenyi ti i bɛ, barima Ala xanuntenyi nan na i ra. I xa yi wɔ̄yeniyi rame, i xa yi laamatunyi fahaamu.»

<sup>24</sup> «Ala bara nate tongo  
i xa jama nun i xa taa səniyənxı  
xa lu konyiya kui lɔ̄xɔ̄xun tongo solofer  
bun ma,  
alako e xa fe jaaxie nun e xa yunubie xa  
dan.  
Na waxati bun ma e e xa yunubi sare firma  
nɛ,

e Ala xa tinxinyi soto naxan mu jɔ̄nma abadan.

Na kui, laamatunyi nun namijɔ̄nmɛ xa wɔ̄yeniyi kamalima ne,

Ala man gbilen a xa yire səniyənxı.

<sup>25</sup> I xa a kolon, i xa a fahaamu.

Darisalamu tife yaamari ma temui naxɛ, han mange sugandixi fa temui, lɔ̄xɔ̄xun solofer nan dangima.

Beenun lɔ̄xɔ̄xun tongo senni nun firin xa dangi,

taa nun a tete fama ne tide,  
hali na fa rabama tɔɔrɛ nan na.

<sup>26</sup> Na lɔ̄xɔ̄xun tongo senni nun firin dangi xanbi,

e Ala xa mixi sugandixi faxama ne,  
mixi yo mu a xun mafalama.

Na dangi xanbi, mange nde xa jama fama ne,

a na taa nun na yire səniyənxı kana.

Na gbaloe mixie tərennama ne,  
alō banbaranyi mixie tərennama ki naxɛ.  
Gere jaaxi mu jɔ̄nma han a jɔ̄n waxati naxan natexi.

<sup>27</sup> Na mange fama ne saate xiride a tan nun mixi gbegbe tagi lɔ̄xɔ̄xun kerén bun ma.

Na lɔ̄xɔ̄xun tagi, a tɔ̄nyi dɔ̄xɔ̄ma ne serexə bafe ma.

A xa kane kamalima fe raharamuxi jaaxi ndee nan na.

A luma ne na fe birin kui han a faxa temui, alō a natexi ki naxɛ.»

## 10

### Daniyeli xa xiye saxan nde

<sup>1</sup> Perise mange Sirusi xa mangeya ne saxan nde ra, Ala naxa masenyi nde so Daniyeli yi ra, naxan xili Beletesasari. Masenyi hagigɛ nan nu na ra, a gere belebele nan ma fe masenma. Daniyeli naxa na me, a na xiye fahaamu.

<sup>2</sup> Na temui, n tan Daniyeli, n naxa lɔ̄xɔ̄xun saxan naba sunnuniyi kui. <sup>3</sup> N mu donse fanyi yo don, n mu sube don, n mu wəni min, n mu ture xiri jɔ̄xunmɛ yo maso n ma, han na lɔ̄xɔ̄xun saxan kamali temui naxɛ.

<sup>4</sup> Kike singe xi mɔ̄xɔ̄jen nun naani nde ra, n nu na Tigiri xure de ra. <sup>5</sup> N to n ya rakeli, n naxa mixi nde to, dugi fixe fanyi ragoroxi a ma, a tagi ixirixi bəleti

хεема daaxi ra naxan keli Ufasi. <sup>6</sup> A fate nu yanbama ало diyaman гεмε, a yatagi ало seyamakɔnyi, a yae ало тε, a бεlexee nun a sanyie ало yɔxui fanyi. A xui nu luxi нε ало galanyi.

<sup>7</sup> N tan, Daniyeli, n kerен nan na laamatunyi toxi. Mixi naxee nu na n сεeti ma, e mu laamatunyi to, kɔnɔ gaaxui naxa e suxu, e naxa e gi, e sa e noxun. <sup>8</sup> N naxa lu naa n kerен. N to na laamatunyi fanyi to, n naxa matu a ra, n yatagi fan naxa masara. <sup>9</sup> N to na mixi wɔyεn xui мε, n naxa n felen бɔxi ma, n de naxa ixara. <sup>10</sup> Belexe nde to din n na, n naxa n felen, n xinbi nun n belexee xun na, kɔnɔ n fate birin nu сεrenfe n ma.

<sup>11</sup> A naxa a masen n бε, «Daniyeli, mixi xanuxi, i xa n ma masenyi fahaamu. Keli, i ti, barima n хεexi i tan nan ma.» A to na fala n бε, n naxa keli n сεrenfe ra. <sup>12</sup> A naxa a masen n бε, «Daniyeli i naxa gaaxu, barima i to wa fahaamui fenfe yεte magoroe kui Ala ya i, Ala bara i xa maxandi suxu. N faxi be na nan ma. <sup>13</sup> Kɔnɔ Sentane xa maleke naxan na Perise бɔxi ma, a naxa ti n ya ra xi мɔxɔnεn nun kerен, han Mikayeli, Ala xa malekeе xa mangε xungbe nde, naxa fa n malide. Na kui n bara bu Perise mangε yire, <sup>14</sup> kɔnɔ yakosi n bara fa i rakolonde fe ma naxan fama rabade i xa jama ra temui naxan sa fama, barima laamatunyi kerен luxi na waxati xa fe ra.»

<sup>15</sup> A to nu na wɔyεnfe n бε, n naxa n yatagi rafelen бɔxi ma, n dundu yen. <sup>16</sup> Na xanbi, adamadi maniyε nde naxa fa, a a belexe din n de kiri ra. N naxa n de rabi, n fa a fala na бε, «N marigi, na laamatunyi bara n yatagi masara, a n matu a ra. <sup>17</sup> N tan i xa konyi di wɔyεnma n marigi ra di? N сεnbε birin bara юɔn, юengife yati bara хɔrɔxɔ n бε.»

<sup>18</sup> Na temui na adamadi maniyε naxa a belexe din n na a firin nde ra, n fa сεnbε сото. <sup>19</sup> A naxa a masen n бε, «Ala Xanuntenyi, i naxa gaaxu, i бɔjεn xa sa. Limaniya gben, i i сεnbε so.» A to na fala n бε, n naxa сεnbε сото kerен na. N naxa a fala a бε, «N marigi, i xa i xa masenyi ti n бε, barima n bara сεnbε сото i saabui ra.»

<sup>20</sup> A naxa a masen n бε, «N faxi i yire fe naxan ma i a kolon? Yakɔsi n xa gbilen, n xa sa Perise mange gere. N na siga, Gireki mange fama нε. <sup>21</sup> Wo xa mange Mikayeli gbansan na n malife na gere kui. Kɔnɔ beenu n xa siga, n xa нɔndi buki masenyi masen i бε.»

## 11

### Maleke xa masenyi Daniyeli be

<sup>1</sup> «N to nu na Mede mange Dariyusi malife a xa mangεya нε singe ra. <sup>2</sup> Yakɔsi n xa нɔndi fala i бε. Mangε saxan fama нε Perise yamaride. Mangε naani nde fama нε naafuli gbegbe сotode dangife booree ra. A na сεnbε сото temui naxε a naafuli ki ma, a kelima нε Gireki mangεya xili ma.»

<sup>3</sup> «Kɔnɔ mangε сεnbεma nde fama нε kelide, a бɔxi yamari сεnbε belebele ra. Naxan yo a kεnεn, a na rabama нε. <sup>4</sup> Kɔnɔ na dangi xanbi, a xa mangεya fama нε kanade, a rayensen dunja birin ma. A mu luma a бɔnsɔε бε, a mu findima mangεya сεnbεma ra ало a singe. A xa mangεya bama нε a yi ra, a lu mixi gbεtεe бε.»

<sup>5</sup> «Mangε naxan na yirefanyi ma, na findima нε сεnbεma ra, kɔnɔ a xa mangεdi nde fa сεnbε сotode dangife a tan na, a бɔxi yamari нε xungbe ra.»

<sup>6</sup> «Нε ndee na dangi, mangε naxan na yirefanyi ma, a fama нε a xa di gine fide mangε ma naxan na kɔɔla ma, alako saate xa lu e tagi. Kɔnɔ na gine сεnbε mu a ikuyama. A tan yo, a xa mɔri yo, a baba yo, nun a xa mixi birin бοnɔma нε. <sup>7</sup> Na gine xa di nde fama нε kelide, a fa findi a baba юɔxɔe ra. A fama нε нοde na mangε ra naxan na kɔɔla ma, a findi сεnbεma ra. <sup>8</sup> A e xa kuyee nun e xa хεема nun гбети birin xaninma нε Misira бɔxi ma. A makuyama нε kɔɔla mangε ra нε ndee bun ma. <sup>9</sup> Mangε naxan na kɔɔla ma, na yirefanyi mangε gerema нε, a fa gbilenma a хɔnyi.»

<sup>10</sup> «Na mangε naxan na kɔɔla ma, na xa die соɔri gbegbe malanma нε, e xa gere ti a ifure ra ало banbaranyi dinma бɔxi ra ki naxε. E fama нε gere ti ra han e tan nun e yaxuie xa naaninyi ra. Na dangi xanbi, e

man gbilenma nε e xonyi. <sup>11</sup> Mange naxan na yirefanyi ma, na fama nε xoncde, a mini koola mange xili ma, soori gbegbe na naxan yi ra. A na nō na soori gali ra temui naxε, <sup>12</sup> a e xaninma nε konyiya kui. A a yete igboma nε na xa fe ra. A soori wulu wulu faxama nε, kōnō a mu xunnakeli yo sotoma.»

<sup>13</sup> «Mange naxan na koola ma, a soori gbegbe malanma nε dangife a naxan singe malan na. Nε ndee na dangi, a man gere tima nε soori nun naafuli gbegbe ra. <sup>14</sup> Mixi gbegbe fama nε kelide yirefanyi mange xili ma. I xa mixi kalabante ndee kelima nε alako laamatunyi xa kamali, kōnō a mu sōcneyama e bε. <sup>15</sup> Mange naxan kelima koola ma, a bende malanma nε tete seeti ma alako a xa nō taa makantaxi masotde. Boore xa soori fanyie mu nōma e yete makantade, e fama lude e yaxuie nan belexε. <sup>16</sup> Mange naxan kelima koola ma, na fama nε a waxonfe birin nabade a yaxuie ra. A na ti na bōxi tofanyi ma, a wama naxan yo rabafe, a nōma nε na ra.»

<sup>17</sup> «A nate tongoma nε a xa na bōxi yamari a senbe birin na, a lanyi xiri a nun na mange. A a xa di ginε nde soma nε a yi ra, alako a xa nō na mangεya sotde, kōnō na mu sōcneyama. <sup>18</sup> Na dangi xanbi, a katama nε bōxie sotde naxee nā baa de ra. A ndee sotoma nε, kōnō soori mange nde a xa yete igboma kanama nε, a a rayaagi. <sup>19</sup> Na nan a niyama, a gbilen a xonyi, a xa taa makantaxie na dēnnaxε. Na kui a senbe kanama nε, a bira, a mu kelima sōcon.»

<sup>20</sup> «Mange naxan tima na xanbi ra, na duuti maxili jaaxi nde xεema nε bōxi yire nde ma, dēnnaxε tofan a birin bε. A mu buma, na mange fan birama nε, kōnō a xa bire mu fatanma gere xa ra, xa na mu a ra xonnanteya.»

<sup>21</sup> «Mixi jaaxi nde tima nε a jōxεra, naxan mu fatanxi mange xabile ra. A soma nε bōxi ra bōjresa temui, a mangεya masot yanfanteya ra. <sup>22</sup> Soori gali katama nε nōde a ra, kōnō a e birin faxama nε, e tan nun mange saate na e nun naxan tagi. <sup>23</sup> A tan nun naxee yo saata, a fama nε nee yanfade. Na kui, hali a xa gali mu gbo, a senbe sotoma nε. <sup>24</sup> A

man soma nε bōxi fanyie kui, a naafuli birin ba bannae yi ra, a a so a xa mixie yi ra. A fe rabama nε a babae nun a benbae singe mu nu naxan naba. A na birin nabama yanfanteya nan na waxati nde bun ma.»

<sup>25</sup> «A soori gali belebele rakelima nε, e xa a senbe masen yirefanyi mange bε. Soori gali belebele luma nε na mange fan yi ra, kōnō e mu tima koola mange ya ra yanfanteya saabui ra. <sup>26</sup> Mange naxan kelima yire fanyi ma, a xa mixie nan yati fama a yanfade. A yaxuie geenima nε, e a xa soori gbegbe faxa. <sup>27</sup> Na mange firinyi fama nε lude yire kerem, e xa e boore tōrō. E wule falama nε e boore bε, kōnō e bore faxafe mu sōcneyama han waxati sugandixi xa a li. <sup>28</sup> Koola mange gbilenma nε a xonyi a nun naafuli belebele ra. A kelima nε saate seniyenxi xili ma, a fa gbilen.»

<sup>29</sup> «Waxati na kamali, a man sigama nε yirefanyi ma gere sode. Kōnō yi biyaasi mu luma alo a singe. <sup>30</sup> Mixie fama nε kunkuie kui a gerede kelife sogegorode. E na nō a ra, a man gbilen a xonyi. A xa xoncde kui, a fe jaaxi rabama nε mixie ra naxee na saate seniyenxi kui, kōnō naxee na saate seniyenxi rabεnin, a fe fanyi rabama nε nee tan bε.»

<sup>31</sup> «A soorie yamarima nε, e xa hōrōmōbanxi kana. Na kui sereχe mu bama lōχε birin alo a nu darixi rabare ki naxε. Yaxuie fama nε fe haramuxi rabade mənni. <sup>32</sup> A saate kanee sotoma nε wule matōχε ra, kōnō naxee tan e Marigi Ala kolon, nee tondima nε. <sup>33</sup> Lōnnilae nama xaranma nε, kōnō e yaxuie fa e faxade santidegεma nun te ra, xa na mu a ra e e xanin konyiya kui, e e xa se birin ba e yi ra. <sup>34</sup> Ndee fama nε lōnnilae malide, kōnō a gbegbe e yanfama nε. <sup>35</sup> Lōnnila ndee birama nε, alako e xa seniyen tōrē saabui ra beenun waxati xa kamali.»

<sup>36</sup> «Na mange fama nε a waxonfe rabade. A a yete itema nε, a a yete igbo dangife alae birin na, a wōyεnyi magaaxuxi fala Ala xili ma, naxan gbo alae birin bε. A na fe mōcli birin nabama nε han Ala xa xoncde xa waxati xa kamali. <sup>37</sup> A mu ala yo binyama, hali a babae gbee nun a xa ginε gbee. A mu ala yo binyama

barima a a yete igboma ne dangife e birin na. <sup>38</sup> A xa taa makantaxie findima ne a xa alae ra, a fa e batu xeeema, gbeti, gemee tofanyie, nun naafuli mooli birin na. A babae mu nu darixi na fe mooli ra. <sup>39</sup> A gere tima bɔnsœ nde xa ala nan xa mali ra. A mixi binyama ne naxan a yete magoroma a be, a a niya mixi gbegbe xa lu e fan bun ma. A bɔxie itaxunma ne mixie ma naxee kɔbiri soma a yi ra.»

<sup>40</sup> «Waxati dɔnxœ na a li, yirefanyi mangœ kelima ne kɔcla mangœ xili ma. Mangœ fama ne kelide kɔcla ma, a din boore ra alo banbaranyi dinma bɔxi ra ki naxœ. Sɔɔri ragissee, soe ragie, nun kunkui gbegbe na a yi ra. <sup>41</sup> A fama ne bɔxi ma dennaxœ tofan dangi bɔxi birin na, mixi wuyaxi halaki, kɔnɔ Edon, Mowaba, nun Amoni kuntigie e yete sɔtɔma ne. <sup>42</sup> Bɔxi gbegbe luma ne a xa noe bun ma, hali Misira, a mu noema a yete sɔtɔde a yi. <sup>43</sup> A Misira xeeema, gbeti, nun naafuli birin tongoma ne. Libiyakae nun Etiyopikae fan birama ne a fɔxœ ra. <sup>44</sup> Kɔnɔ xibaaru naxan kelima sogetede nun kɔcla biri ra, na fama ne a magaaxude han a siga a bɔŋe texi ra, a xa jama wuyaxi halaki. <sup>45</sup> A a xa mangœ leeple time baae nan longori ra, geya seniyenxi mabiri naxan tofan geya birin be. Faxœ a tereennama mənni ne, mixi yo mu fa a malide.»

## 12

### Maleke xa masenyi rajɔnyi

<sup>1</sup> «Na waxati, maleke mangœ Mikayeli kelima ne,

maleke naxan i xa jama makantama.

Na findima waxati xɔrɔxœ nan na,  
naxan maniye singe mu nu to,  
kabi jamanee fole han yakɔsi.

Na waxati, naxee xilie sɔbexi buki kui,  
e kisi sɔtɔma ne.

<sup>2</sup> Mixi gbegbe naxee faxaxi e na gaburi  
kui,

e kelima ne.

Ndee sigama ne ariyanna,  
ndee siga yahannama yaagi kui.

<sup>3</sup> Lɔnnilae yanbama ne alo koore xɔri,  
karamɔxœ tinxinxo naxee jama rafama  
tinxyini ma,

nee yanbama ne alo tunbuie,

naxee mu xubenma abadan.»

<sup>4</sup> «Daniyeli, i xa yi masenyi findi gundo ra. Yi buki ragali han waxati rajɔnyi. Na temui mixi gbegbe a xaranma ne, e xa fahaamui xun masa.»

<sup>5</sup> N tan Daniyeli, n naxa xemœ gbetœ firin to xiye kui. Keren tixi xure de ra be biri, boore tixi naakiri ma. <sup>6</sup> Keren naxa xemœ maxɔrin naxan nu na xure xun ma, dugi fiixe ragoroxi naxan ma, «Na fe magaaxuxie jɔnma temui mundun?»

<sup>7</sup> Dugi fiixe kanyi, naxan nu tixi xure xun ma, na naxa a bɛlexœ firinyie ite koore ma, a fa a fala, «N bara n kali Ala xili ra naxan na abadan, yi fe xa bui, waxati saxan nun a tagi nan a ra. A fama kamalide jama seniyenxi senbe na jɔn temui naxœ.» <sup>8</sup> N na me ne, kɔnɔ n mu a fahaamu. N naxa a maxɔrin, «N marigi, yi fe jɔnma di?» <sup>9</sup> A naxa n yaabi, «Daniyeli, siga, barima yi masenyi gundo na a ra, a noxunxi han waxati rajɔnyi. <sup>10</sup> Mixi wuyaxi seniyenma ne, e fiixe, noxœ birin ba e ma. Kɔnɔ mixi jaaxie mu sese fahaamuma, e luma ne fe jaaxi raba ra. Lɔnnilae tan fahaamui sɔtɔma ne.»

<sup>11</sup> «Lɔxœ yo lɔxœ sɔrexœ dan temui ma, han fe raharamuxi dɔnxœ raba temui, xi wulu keren, xi keme firin tongo solo-manaani nan na e tagi. <sup>12</sup> Sεewœ na mixi be naxan a tunnabexima han xi wulu keren, xi keme saxan, xi tongo saxan a nun suuli xa kamali. <sup>13</sup> I tan Daniyeli, i xa i tunnabexi han a jɔnma temui naxœ. Na temui i fama ne i malabude, i man gbilen keli ra alako i xa i ke sɔtɔ saamin ti lɔxœ.»

## Ala xa masenyi Annabi Hose bε Masenyi nde yi Kitaabui xa fe ra

Alatala naxa masenyi xɔrɔxɔe ti Isirayilakae bε Annabi Hose saabui ra. Ala nu bara Isirayila sugandi a xa findi a xa nama ra, a xa lu a xa niini bun ma, a xa lu a xa yaamari bun ma. Kōnɔ Isirayila mu tin na ra. E naxa bira ala gbetee fɔxɔra, e findi kuye batui ra. Ala naxa xɔnɔ e ma a jaaxi ra, han a nate tongo a xa e lu kaafiri sagoe, e xa lu konyiya kui.

Annabi Hose na masen ne Isirayila bε misaali nde ra naxan nɔma findide terenna ra won bε. A naxa Isirayila xa wali maniya langoeja ra, a naxan nabama a xa mɔri ra naxan nu bara a dɔxɔ seriye ki ma. A naxe langoe gine naxan mɛɛma a xa mɔri fanyi ra, naxan bara fe fanyi mɔɔli birin naba a bε alako futi xa sabati, na gine mɔɔli bara finsiriwaliya jaaxi raba. Isirayila a na mɔɔli raba ne Ala ra. Ala to e sugandi, a nu lan ne e xa lu a sagoe, kōnɔ e mu tin na ra. E birafe kuye fɔxɔra, na bara lu ałɔ yanfanteya langoe naxan nabama a xa mɔri fanyi ra.

Na birin kui, Ala nu nɔma xɔnɔde a xa nama ma a jaaxi ra, a fa e birin sɔntɔ e xa yunubi xa fe ra. Kōnɔ yi kitaabui wama a masenfe ne, Ala xa xanunteya gbo adama bε hali na findi yunubitɔe ra. Ala mu taganma kira fanyi masenfe yunubitɔe bε alako a man xa gbilen Ala xa niini bun ma. A fe birin nabama ne alako adama xa kisi, a xa lu kira fanyi xɔn ma.

Ala laayidi naxan tongo Isirayila bε, a xa e ragbilen e xa wali kobi fɔxɔra, a na laayidi tongoma ne won fan bε. Ala wama won naminife Sentanε xa yaamari bun ma, a wama ne won xa lu a xa denbaya kui kisi nun heeri na dənnaxε. Ala xa won mali tifne na ra. Amina.

## Ala xa masenyi Annabi Hose bε

### *Annabi Hose xa denbaya*

<sup>1</sup> Alatala naxa masenyi ti Beeri xa di Hose bε, Yusiyi, Yotami, Axasi, nun Xesekiya mange xa waxatie kui Yudaya. Yerobowami nan nu na Isirayila mange ra.

<sup>2</sup> Alatala xa masenyi nan ya Annabi Hose bε: Alatala naxa a fala Annabi Hose bε, «Siga, i sa langoe gine nde tongo, a man xa die bari i bε, barima bekae langoeja nan nabama Alatala rabɛŋinfe kui!» <sup>3</sup> Hose naxa siga, a sa Gomeri tongo, Dibilayimi xa di gine. Na naxa tɛɛgɛ, a di bari a bε. <sup>4</sup> Alatala naxa a masen Hose bε, «I xa a xili sa Yisireeli, a gbe mu luxi n xa Yehu xa denbaya jaxankata, barima e faxe ti ne Yisireeli. N Isirayila xa mangɛya nɔnma na ki ne. <sup>5</sup> Na lɔxɔe n Isirayila xa geresoe sɛnbε kanama ne Yisireeli taa kui.»

<sup>6</sup> Gomeri man naxa tɛɛgɛ, a di gine bari. Alatala naxa a masen Hose bε, «A xili sa «Mixi xɔnxi», barima n mu kinikinima Isirayila ma, n mu a xa yunubi xafarima sɔnɔn. <sup>7</sup> Kōnɔ n kinikinima ne Yudaya tan ma, n fa a rakisi a Marigi Alatala sɛnbε ra. N mu e rakisima tanbε ra, xa na mu a ra santidegɛma ra, gere ra, soee ra, nun soe ragie ra.»

<sup>8</sup> Gomeri to «Mixi xɔnxi» dε ba, a man naxa tɛɛgɛ, a di bari a xa mori Hose bε.

<sup>9</sup> Alatala naxa a masen, «I xa a xili sa «N gbe mu a ra», barima n ma jama mu wo ra sɔnɔn, wo Marigi mu n na sɔnɔn.»

## 2

### *Isirayila gbilenfe Ala ma*

<sup>1</sup> Isirayilakae fama ne wuyade ałɔ baa dε ra mεyεnyi, naxan mu nɔma maniyade, naxan mu nɔma kɔntide. Singe ra, a nu a falama e bε dənnaxε, «N ma jama mu wo ra,» a a falama ne e bε, «Ala Niŋε xa die.»

<sup>2</sup> Yuda bɔnsɔe nun Isirayila bɔnsɔe malanma ne, e mangɛ kerɛn sugandi e birin bε. Na lɔxɔe xungbe Ala e raminima ne konyiya kui, a e rasabati e xɔnyi.

3 «Wo xa a fala wo taarae xa fe ra, «Ala xa  
     jama.»  
 Wo xa a fala wo xunyae xa fe ra, «Ala  
     xanuntenye.»  
 4 Wo xa wo nga Isirayila kalamu,  
     barima n ma gine mu a ra,  
     a xa mōri mu n fan na!  
 A xa a xa langoeja maxiri see ba a yatagi  
     ma,  
     a a xa jengaya maxiri see ba a xijee tagi.  
 5 Xa na mu a ra, n Isirayila luma a rageli  
     nan na,  
     alo a nu ki naxe a bari lōxōe.  
 N e xa bōxi mafindima nē gbengberenyi  
     ra,  
 6 a findima yire maxare nan na.  
 N e faxama ye xoli nan na.  
 N mu kinikinima a xa die ma,  
     barima langoe di nan e ra.  
 7 E nga e sōtō langoeja nan kui.  
 Na bara findi yaagi ra e bē.  
 A naxa a fala, «N birama nē n jengée fōxō  
     ra,  
     naxee donse nun ye soma n yi,  
     naxee dugi fima n ma,  
     naxee n kima ture nun minse ra.»  
 8 N i xa kira findima tunbe kundi ra na  
     nan ma,  
     n i rabilin tete ra, alako i naxa kira to.  
 9 A sigama a jengée fōxō ra,  
     kōnō a mu e masotoma.  
     A e fenma, kōnō a mu e toma.  
 A a falama nē, «N xa gbilen n ma mōri  
     xōn,  
     barima jēlexinyi nu na n be mēnni dangi  
     yakōsi ra.»  
 10 A mu a kolon fa fala n tan nan nu baloe  
     soma a yi,  
     mēngi, ture, nun minse.  
 N tan nan nu gbeti nun xēema fan soma  
     a yi,  
     kōnō a naxa na birin nawali Bali kuye bē.  
 11 Na nan a to n ma mēngi na mō, n a  
     bama a yi.  
     Wēni bogi bundu temui, n na fan bama a  
     yi.  
     Xuruse xabe xaba temui, n mu tinma e xa  
     se sōtō,  
     naxan nōma findide e xa dugie ra.  
 12 Yakōsi n xa a rayaagi a jengée ya xōri,  
     alako mixi yo naxa a ba n yi ra.  
 13 N jēlexinyi birin bama nē e yi,  
     alo e xa malabui lōxōe sali,  
     e xa kike nēenē sali,  
     a nun e xa sali birin.  
 14 N xa e xa wēni bilie, nun e xa xōre bilie  
     kana.  
     E naxe a na findixi e xa langoeja sare nan  
     na.  
     N na sansi birin kanama nē,  
     a xa findi wula ra subee sabatima  
     dennaxē.  
 15 N Isirayila jaxankatama nē,  
     barima a sērēxē bama Bali kuye bē,  
     a lu alo langoe naxan a yēte maxirima  
     dugi fanyi ra,  
     a bira a jēngē fōxō ra.  
     Na kui a naxa nēemu n tan ma.»  
     Alatala xa masenyi nan na ki.  
 16 «N a xaninma gbengberenyi ma na nan  
     ma,  
     n fa wōyēnyi jōxunmē fala a bē.  
 17 A na keli mēnni, n man wuri bogilae fi  
     a ma.  
     Akori gulunba findima nē xaxilisa ra a bē,  
     a fa sigi sa alo a fonike temui  
     alo a mini lōxōe Misira bōxi ra.»  
 18 Alatala xa masenyi nan ya,  
     «Na lōxōe i n xilima nē «N ma mōri.»  
     I mu n xilima «N kanyi» sōnon.  
 19 N Bali kuye xilie bama nē i dē i,  
     alako i xa nēemu e ma.  
 20 Na lōxōe n saate tongoma nē e bē,  
     nun wulai subee, xōnie, a nun bubusee  
     ra.  
     N xali, santidēgēma, nun gere bama nē e  
     xa bōxi ma,  
     alako e xa sabati naa bōjēsa kui.  
 21 N i findima n ma gine nan na  
     tinjinyi, dugutēgēja, nun hinne kui.  
     N mu mēema i ra abadan.  
 22 Lanlanteya luma nē won tagi,  
     i fa Alatala kolon.»  
 23 Alatala xa masenyi nan ya.  
     «Na lōxōe, n i xa dube susuma nē.  
 24 Koore tune ye ragoroma nē bōxi ma.  
     Bōxi baloe raminima nē wo bē.  
     Sansie wēni nun ture fima nē wo ma.  
     Yisireeli hayi birin fanma nē.  
 25 N Isirayila rasabatima nē na bōxi ma n  
     yēte bē.  
     N nu naxan ma «Mixi xōnxi,»  
     n kinikinima nē a ma.  
     N nu naxan ma, «N ma jama mu a ra,»

n a xilima nε, «N ma nama.»  
E fan fama n tan nan xilide, «N Marigi  
Ala.»»

### 3

#### *Ala xa xanunteya Isirayila bε*

<sup>1</sup> Alatala naxa a masen n bε, «I man xa i xa gine xanu, hali a to yεnε rabama a nun a pεngeε ra. Na luma nε alo Alatala xa xanunteya Isirayilakae bε, e tan naxee birama ala gbεtεe fōxō ra, e nu sεrεxε ba e bε.» <sup>2</sup> N naxa gbilen na gine xa kote dōxō ra gbeti kole fu nun suuli ra, nun mεngi busali keren nun a tagi. <sup>3</sup> N naxa a fala a bε, «I xa i raxara n xonyi. I naxa langoeja raba sōnōn, i naxa xεmε gbεtε yo kolon fa. N fan luma i bε na ki nε.»

<sup>4</sup> Waxati xonnakuye kui, Isirayila fama nε lude mange mu na, yareratie, sεrεxεe, kuyee, nun Ala maxɔrin se xanbi. <sup>5</sup> Na dangi xanbi, Isirayilakae gbilenma nε, e fa e Marigi Alatala fen, a nun e xa mange Dawuda. Na tεmui, e fama nε gaaxude Alatala ya ra, e man lu a xa hinne bun ma temui birin.

### 4

#### *Isirayila xa tinxintareya*

<sup>1</sup> Isirayilakae, wo Alatala xa wōyεnyi rame, barima kiti na wo nun Alatala tagi. «Nōndi nun hinne bara jōn wo ya ma. Wo mu n kolonxi Ala ra wo xonyi sōnōn.

<sup>2</sup> Danke matife, wule, faxε ti, mujε, langoeja

nan gbansan gboxi wo yi ra.

Faxε tima tεmui birin.

<sup>3</sup> Wo xa bōxi fama lude sunnuni kui na nan ma.

Naxee birin sabatixi a ma, e faxama nε e nun subee, xōnie, nun yεxεe ra.

E birin faxama nε.»

<sup>4</sup> «Kōnɔ mixi yo naxa kalamui ti, mixi yo naxa jama rakiiti. Wo xa jama nan wo tan sεrεxεdubεe kalamuma.

<sup>5</sup> Wo birama nε yanyi ra, wo bira kōe ra. Hali namijōnmεe, e tantanma.

N fama wo nga Isirayila faxade na nan ma.

<sup>6</sup> N ma nama na faxafe, a kolontareya ma. Wo to bara wo makuya n kolonfe ra, n fan bara wo makuya n ma sεrεxεdubεra.

Wo to bara wo Marigi Ala xa sεriye rabεjεin, n fan bara wo xa die rabεjεin.

<sup>7</sup> Sεrεxεdubεe wuyaxi ki naxε, e xa yunubie fan wuyaxi na ki nε. N e xa binyε masarama yaagi ra na nan ma.

<sup>8</sup> E baloma n ma nama xa sεrεxεe ra. Na kui, e man nee radin yε yunubi rabafe ma

e tan yεtε naxan nabama, alako e man xa sεrεxε gbεtεe sōtō.

<sup>9</sup> Nama yo, sεrεxεdubεe yo, n e birin paxankatama nε e xa yunubie xa fe ra, n e sare ragbilenma nε e ma.»

<sup>10</sup> «E e dεgema nε, kōnɔ e mu fama lugade.

E kuyee batuma nε, kōnɔ nee mu e rageenima, barima e bara Alatala rabεjεin.

<sup>11</sup> E langoeja rabama, e beere mōoli birin minma. Na nan e xaxili kanaxi.

<sup>12</sup> N ma nama maxɔrinyi tima kuye ma. E yaabi nde sōtōma na wuri xuntunyi ra. Langoeja rabafe bara lu e bōjε kui.

Na bara e ralɔε, na bara e makuya Ala ra.

<sup>13</sup> E sεrεxε bama geyae fari, mεnni e surayi fan ganma sεrεxε ra. E na rabama wuri xungbee bun ma, niini gbo dεnnaxε.

Na kui wo xa di gine langoeja rabama, wo xa mamadie fan bara findi yεnε rabae ra.»

<sup>14</sup> «N mu fama wo xa di gine nun wo xa mamadie paxankatade e xa langoeja xa fe ra,

barima wo tan fan pεngeε suxuma. Wo birin sεrεxε bama kuyee bε.

Nama xaxilitare luma na gantanyi kui.

<sup>15</sup> Xa Isirayila bara bira langoeja fōxō ra, wo tan Yudayakae, wo naxa na mōoli raba.

Wo naxa siga Giligali, wo naxa te Beti Aweni.  
 Wo naxa wo kali Alatala xili ra mənni.  
<sup>16</sup> Xa Isirayila luma alɔ ninge kalabante, Alatala mu nɔma e rabalode alɔ yεxεε fanyie, e naxee dε madonma fiili xungbee ma.  
<sup>17</sup> Efiramikae bara kankan kuye ma.  
 Wo xa e lu na.  
<sup>18</sup> E xa beere na jɔn, e xa langoeja fan tongo.  
 E xa mangε waxi yaagi nan tun xɔn ma.  
<sup>19</sup> Foye fama e ra fanafanande na nan ma. E fama nε yaagide e xa sεrεxεe xa fe ra.»

## 5

### *Ala Isirayila makiitife*

<sup>1</sup> «Sεrεxεdubεe, wo yi ramε.  
 Isirayilakae, wo a mato.  
 Mangε xa denbaya, wo wo tuli mati.  
 Kiti na won tagi, barima wo bara findi gantanyi ra Misipa, wo bara findi yεlε ra Taboro geya fari.  
<sup>2</sup> Wo na mixi nan tun mafaxafe yi ki, n xa n yaxaseri masa wo bε.»

<sup>3</sup> «N Efirami kolon, Isirayila mu nɔxunxi n ma. Efirami na langoeja rabafe, Isirayila fan bara so seniyentareja kui.  
<sup>4</sup> E xa fe kobie bara e makuya e Marigi Ala ra. Langoena xaxili bara lu e ya ma. E mu Alatala kolon.  
<sup>5</sup> Isirayila xa yεtε igboya nan a niyama e xa bira, e nun Efirami. Yudaya fan birama nε e xa yunubi saabui ra.  
<sup>6</sup> E xurusee xaninma sεrεxε ra, e xa Alatala fen, kɔnɔ e mu a toma barima a makuya e ra.  
<sup>7</sup> E bara Alatala yanfa, e jεnεgε die bari. Beenun kike kerèn, e xa bɔxi fama nε kanade, e fa halaki.»

<sup>8</sup> «Wo sara fe Gibiya. Wo xa a fe Rama. Wo gere sɔnxεe ite Beti Aweni. Bunyaminkae, yaxuie na wo xanbi ra.  
<sup>9</sup> Efirami naxankatama nε na lɔxεe. Isirayila bɔnsɔe, n xa nɔndi masen wo bε.»

<sup>10</sup> «Yudaya kuntigie fama nε n ma xɔnε kolonde, barima e ifu bɔxi naaninyie ma.  
<sup>11</sup> Efiramikae fan fama nε naxankatade, barima e biraxi e yεtε waxɔnfe nan fɔxε ra.  
<sup>12</sup> N findima suuri nan na Efirami bɔnsɔe bε, N lu Yuda bɔnsɔe bε alɔ fi jaaxi.  
<sup>13</sup> Efirami nun Yudaya a kolon e furaxi. Efirami sigama Asiriya, a xεerae xεema naa mangε xungbe xɔn ma, kɔnɔ a mu nɔma wo rayalande, a mu nɔma wo xa fie baride.  
<sup>14</sup> N luma nε alɔ yεtε Efirami bε, alɔ yεtε yɔrε Yudaya bε. N nee ibɔɔma nε, n siga e ra, mixi yo mu e bama n yi.  
<sup>15</sup> N xa gbilen n xɔnyi, han e xa e xa yunubi kolon, e fa n fen. E fama nε n fende e xa tɔɔre kui.»

## 6

### *Alatala waxɔnfe*

<sup>1</sup> Wo fa be, won xa gbilen Alatala ma! A bara won tɔɔrɔ, kɔnɔ yakɔsi a won nayalanma nε. A bara won bɔnbɔ, kɔnɔ yakɔsi a won ma fie maxirimma nε.  
<sup>2</sup> Xi firin na dangi, a fama nε won nayalande, a xi saxan nde a won nakeli, won fa lu a sεeti ma.  
<sup>3</sup> Won xa Alatala fen, won xa a kolon. Ala fafe mu kanama. Lɔxɔ yo lɔxɔ kuye ibama, jεmε birin tune fama. Ala fan mu tondima fade won yire.  
<sup>4</sup> «N munse rabama i tan na, Efirami? N munse rabama i ra, Yudaya? I xa hinne n mabiri, luxi nε alɔ xini naxan goroma gεsεgε, kɔnɔ beenun soge xa xɔnɔ, a jɔn. <sup>5</sup> N wo gerema namijɔnɔmεe xa masenyie ra na nan ma, n wo faxama nε n ma masenyie ra. N ma kiitie fiixε alɔ naiyalanyi.  
<sup>6</sup> Hinne rafan n ma dangife sεrεxε ra, Ala kolonfe dangi sεrεxε gan daaxie ra.  
<sup>7</sup> E bara n ma saate kana, alɔ adamadie darixi a ra ki naxe.

E bara n yanfa.

<sup>8</sup> Mixi jaaxi wuya Galadi, faxetie bara gbo naa.

<sup>9</sup> Serexedubee baganma mixi ma Sikemi kira xon ma alo munetie.

Na faxe tife, fe jaaxi na a ra.

<sup>10</sup> N bara fe jaaxie to Isirayilakae tagi:

Efirami bara langoeja raba, Isirayila bara cxcn.

<sup>11</sup> Yudaya, n na ge n ma jama ragbilende konyiya kui,

n wo fan paxankatama ne.»

## 7

### *Efirami xa yunubie*

<sup>1</sup> «N to wa Isirayila rayalanfe, Efirami xa yunubi man naxa makenen. Samari xa fe jaaxi naxa mini kene ma. Na yanfantee mune tima, e yensen ye yire birin.

<sup>2</sup> E e majexun n mu ratuxi e xa kobina ma,

kono n e xa wali birin toma ne.

<sup>3</sup> Yi mixi kovie rafan mange ma,

kuntigie tinma e xa wali ra.

<sup>4</sup> E xa langoeja gbo alo te xungbe, taami ganyi naxan nadexema, a fa wolen han a ge farin nafalade.

<sup>5</sup> Kuntigie siisima ne mange xa xulunyi, mange fan tinxi na fe mooli ra.

<sup>6</sup> E boje bara te alo te xungbe, e e maso mange ra, e xa a yanfa.

E na fe birin xirima koe nan na alako geesegé e xa wali jaaxi xa kamali.

<sup>7</sup> E boje naxa te han e kiitisae birin nabira,

e e mangee birin faxa.

Na mixi mooli mu n ma kiiti mamema fefe ma.

<sup>8</sup> Efirami wama lufe ne alo si gbete, kono a luxi ne alo taami naxan ganxi a jaaxi ra.

<sup>9</sup> Si gbete a senbe kanama, kono a mu a kolon.

A forixi, kono a mu na rakorosi.

<sup>10</sup> Isirayila a yete igboma, a mu gbilen a Marigi Alatala ma,

a mu bira a xa seriye foxra.

<sup>11</sup> Efirami luxi ne alo ganbe xaxilitare.

A Misirakae xilima, a saate tongoma Asiriyakae be.

<sup>12</sup> E na siga naa, n fama ne n ma yele wolide e ma, e xa bira alo xoni.

N e paxankatama ne, alo a masenxi e be e xa malanyi kui ki naxe.

<sup>13</sup> Naxankate na e be, barima e bara e gi n xun ma.

Gbaloe na e be, barima e bara n matandi. N nu waxi ne e xun sarafe, kono e wulee sama n xun ma.

<sup>14</sup> E yaye raminima e xa sade ma, kono e mu sunnunxi e boje ma.

E e malanma alako e xa donse nun weni fen, kono e e makuyama n tan na.

<sup>15</sup> N tan nan e xuru, n tan nan senbe fi e ma,

kono e finsiriwaliya rabama n na.

<sup>16</sup> E mu e ya tima koore ra, e yanfe tima alo yanfe yili.

Na nan a ra, e kuntigie faxama sanitdegema ra, e yaagi Misira boxi ma e xa woyeyi xa fe ra.»

## 8

### *Isirayila xa kuye batui*

<sup>1</sup> «Wo xa gere sara fe! Yaxui goroma ne Alatala xa banxi ma alo sege, barima jama bara n ma laayidi kana, e naxa muruta n ma seriye ma.

<sup>2</sup> E n xilima, «Muxu Marigi Ala, muxu i kolon, muxu tan, Isirayila.»

<sup>3</sup> Isirayila to bara fe fanyi bejin, yaxui birama ne a foxra.

<sup>4</sup> E bara mangée ti n ma yaamari mu naxan na, e bara kuntigie ti e mu n maxorin.

E bara kuyee rafala e xa gbeti nun xeema ra.

Nee halakima na nan ma.

<sup>5</sup> Samarikae, wo wo xa ninge kuye wole. N bara xono wo ma a jaaxi ra.

Wo wo yete manoxoma yi fe mooli ra han mun temui?

<sup>6</sup> Yi kuye fatanxi wo tan Isirayila nan na. Mixi nde nan a rafalaxi, Ala mu a ra!

Samari xa ninge kuye fama ne butuxunde.

<sup>7</sup> Naxan jereema fe jaaxi kui,

gbaloe fama ne a lide.  
 Hali mengi tɔnsɔe keren, e mu a sɔtɔma  
 xe ma.  
 Sansi naxan bulama, a mu findima baloe  
 ra.  
 Hali nde findi a ra, si gbete nan a donma.

<sup>8</sup> E bara Isirayila xun nakana,  
 e e xanin namane konyi ya kui.  
<sup>9</sup> Isirayilakae bara siga Asiriya bɔxi ma,  
 alo sofale naxan luma a keren.  
<sup>10</sup> Hali e mixi naxee saraxi sie tagi e  
 kantafe ma,  
 n e birin malanma ne,  
 alako e xa tɔɔrɔ mangɛe xa kote bun ma.

<sup>11</sup> Efirami bara serexebadee rawuya  
 alako e xa yunubie xa xafari,  
 kɔnɔ na serexebadee bara a niya  
 e xa yunubie sɔtɔ.

<sup>12</sup> N bara n ma seriyee birin sebe, e xa na  
 kolon,

kɔnɔ e mu tide toxi a ma.  
<sup>13</sup> E serexee bama n be, e na sube don,  
 kɔnɔ na mu rafan Alatala ma.  
 Yakɔsi, Alatala fama ne e jaxankatade e  
 xa yunubie xa fe ra,  
 e xa gibile Misira bɔxi ma.

<sup>14</sup> Isirayila bara neemuu Ala ma, naxan e  
 daaxi.

E na mange banxie tife.  
 Yudaya fan na taae tife, naxee senbe gbo,  
 kɔnɔ n na birin ganma ne te ra.»

## 9

### *Isirayila xa jaxankate*

<sup>1</sup> Isirayila, i naxa jnelexin,  
 i naxa seewa alo si gbete.  
 I to i Marigi Ala bejin, i bara findi langoe  
 ra.

Langoe masundi bara rafan i ma,  
 i naxan sɔtɔma lonyi yire.

<sup>2</sup> Wo mu baloe sɔtɔma lonyi yire,  
 wo mu weni sɔtɔma weni bogi bundu se  
 kui.

<sup>3</sup> E mu luma Alatala xa bɔxi ma,  
 Efirami gibilena ne Misira,  
 e fama donse haramuxie donde Asiriya  
 bɔxi ma.

<sup>4</sup> E mu serexee ye daaxie bama Alatala be.  
 E xa serexee mu rafanma a ma,  
 e luma alo jnɔn yire taami.

Naxee nee donma e findima seniyentaree  
 nan na.

Na findima donse nan na e be,  
 kɔnɔ a mu findima serexee ra Alatala be a  
 xa hɔrɔmɔbanxi kui.

<sup>5</sup> Wo munse rabama sali lɔxɔe Alatala ya  
 i?

<sup>6</sup> Hali e sa e ratanga gbaloe ma,  
 Misirakae fama ne e faxade, e e ragata  
 Nofi.

E xa harige birin lɔema ne, e xɔnyi  
 findima ne wula ra.

<sup>7</sup> Naxankate lɔxɔee na fafe,  
 yunubi sare ragbilenma temui naxe.  
 Isirayila xa na kolon.

Isirayila xa yunubi gbo,  
 na na a ra e namijɔnmee xɔnma,  
 e daxui xili sa e xun ma.

<sup>8</sup> Ala nun namijɔnmee Efirami kantama,  
 kɔnɔ mixie tan gantanyi tema  
 namijɔnmee be.

E mu rafan mixie ma Ala xa hɔrɔmɔbanxi  
 kui.

<sup>9</sup> Efiramikae bara so yanfanteya kui,  
 alo naxan nabaxi Gibiya.

Ala mu neemuxi e xa yunubi ma,  
 a fama e jaxankatade na nan ma.

<sup>10</sup> «N to Isirayila to,  
 a nu fan alo bogi se naxan toma wula i.  
 Wo benbae nu luxi ne alo xɔre bogi  
 singee,  
 kɔnɔ e naxa bira kuye xɔnxi fɔxɔ ra  
 naxan nu na Peyori.

<sup>11</sup> Efirami xa binye sigama ne alo xɔni  
 naxan tuganma.

Di bari mu na, teegɛ mu na.

<sup>12</sup> Xa a sa a li e naxa die xuru, n e birin  
 bama ne e yi.

E fe jaaxi sɔtɔma ne n na e rabolo temui  
 naxe.

<sup>13</sup> N bara Efirami to a sabatixi yire fanyi,  
 alo Tire na ki naxe,  
 kɔnɔ Efirami xa die soma ne faxetie yi ra.»

<sup>14</sup> Alatala, a lanma i xa munse raba e be?  
 I xa gine furuxie furi kana, i xa e xijɛ  
 xara.

<sup>15</sup> E jaaxui birin masenxi ne Giligali.

Menni n bara e xɔn fɔlɔ e xa fe jaaxie xa  
 fe ra.

E mu rafanma n ma sɔnɔn.

E xa kuntigie findixi matandilae nan na.

<sup>16</sup> «N bara Efirami bɔnbo. A luxi ne alɔ sansi naxan sanke bara xara, a mu bogima sɔnɔn. Xa Efiramikae fa die bari, n e halakima nε.» <sup>17</sup> N Marigi Ala fama ne e rabεrindε, barima e mu e tuli matixi a ra. E findima ne biyaasilae ra sie tagi.

## 10

### *Isirayila xa makiiti*

<sup>1</sup> Isirayila luxi ne alɔ sansi bili fanyi naxan bogima a fanyi ra.

Kɔnɔ a xa bogi to wuya, a naxa serexebade fan rawuya.

A xa bɔxi to tofan, a naxa tɔnxuma gεmε ti kuye bε.

<sup>2</sup> E bɔŋε mu na Alatala gbansan xa ra, na na a ra e bara yunubi sɔtɔ.

Alatala e xa serexebadee rabirama nε, a e xa tɔnxuma gεmε kana.

<sup>3</sup> Yakɔsi e a falama, «Mange mu na muxu xun ma, barima muxu mu gaaxuma Alatala ya ra sɔnɔn.

Mange nɔma munse rabade muxu bε?»

<sup>4</sup> E wɔyenma, e e kalima, e saate tongoma, kɔnɔ na birin fufafu.

Kiiti fanyi mu luma e yi, alɔ nooge jaaxi naxan bulama xε ma.

<sup>5</sup> Samarikae fama ne kɔntɔfilide e xa ninge kuyee xa fe ra naxee na Beti Aweni.

Nama wa tima, serexedubee fan sun-nunma, barima e nelexinxı naxan na, na fama ne bade e yi ra.

<sup>6</sup> Na kuyee xaninma ne Asiriya bɔxi ma, a fa lu Mange xungbe ma.

Efirami yaagima nε, birin fama ne yode Isirayila xa kewali ma.

<sup>7</sup> Samari nun a mange xaninma ne, alɔ wuri xuntunyi ye naxan xaninma.

<sup>8</sup> Kuye batudee naxee na Beti Aweni, e kanama nε.

Na serexebadee, Isirayilakae yunubi raba dɛnnaxε,

e findima tunbe yiree nan na.

E fama ne a falade geyae bε, «Muxu makoto, muxu ragata!»

<sup>9</sup> «Isirayila, kabi wo naxa na yunubi jaaxi raba Gibiya, wo na yunubi sɔtɔfe tun.

Naxankate fama e lide Gibiya na nan ma.

<sup>10</sup> A bara n kεnεn n xa e halaki. Sie fama ne e gerede, e e suxu e xa yunubi gbegbe xa fe ra.

<sup>11</sup> Efirami luxi ne alɔ ninge xuruxi, wali rafan naxan ma.

N fama ne luuti xiride a xunyi ma, a xa wali raba n bε. Yudaya fan xa wali, Yaxuba bɔnsɔe xa kote xanin.

<sup>12</sup> Wo xa wali tinxinxı raba, alako wo xa fe fanyi sɔtɔ.

Wo xa wakili neεne tongo, wo xa Alatala fen han a fa temui wo yire, a tinxinyi lu wo bɔŋε kui.

<sup>13</sup> Kɔnɔ wo tan mu tin na wali tinxinxı ra. Wo bara fe jaaxi raba.

Yanfanteya nun yetε igbona bara gbo wo yi ra.

Wo bara la wo xa sɔɔrie sεnbε ra, <sup>14</sup> kɔnɔ e ya fama isode,

e xa yire kantaxie fama ne kanade, alɔ na gere lɔxɔe Salaman xutu sɔtɔ Beti Arabeli xun ma temui naxε.

Na lɔxɔe ginee nun e xa di birin faxa nε.

<sup>15</sup> Na mɔɔli fama ne Beteli lide a xa yunubie xa fe ra.

Subaxe na a li, Isirayila mange faxama nε.»

## 11

### *Ala xa kinikini*

<sup>1</sup> «N Isirayila xanu ne a dimedi temui. N naxa n ma di xili a xa keli Misira bɔxi ma.

<sup>2</sup> Kɔnɔ n to nu e xilima, e naxa e makuya n na, e serexε ba Bali kuyee bε, e surayi gan gεmε masolixie bε.

<sup>3</sup> N tan nan nu Efirami malife a xa jεre kui, kɔnɔ e mu a kolonxi a n tan nan nu mεenife e ma.

<sup>4</sup> N nu na e mabendunfe marafanyi nun xanunteya ra.

N tan nan e ramini konyiya kui, alako e xa balo a fanyi ra.

<sup>5</sup> Yakɔsi, hali e mu fa sa gbilen Misira bɔxi ma,

Asiriya nan nœ sotoma e xun na,  
barima e bara tondi gbilende n ma.  
**6** Na nan a ra santidegema fama e xa taae  
lide,  
a fa e xonyi birin kana.  
E waxonfe mu sœneyama sœnon.  
**7** N ma jama bara gbilen n fœx ra.  
Hali e birin n xili, n mu e xun nakelima.»

**8** «Kœnœ Efirami, n xa i rabœjin di?  
N xa Isirayila rabolo di?  
N mu nœma fe rabade i ra  
alo n naxan nabaxi Adamaha.  
N xa i lu alo Seboyimi?  
Tœre bara n bœne suxu.  
N bara kinikini wo ma.  
**9** N bara n ma nate masara,  
n bœne bara xinbeli.  
N bara dijœ Efirami ma, barima Ala nan  
n na.  
Adama mu na n tan na.  
Seniyentœ nan n na wo tagi.  
N bara n ma xœne lu na.  
**10** E fama ne birade Alatala fœx ra.  
Ala na a xui ramini senbe ra alo yœte  
magaaxuxi,  
e fama ne lude a xanbi ra kelife sogegerode mabiri.  
**11** E kelima ne Misira bœxi ma alo xœnie,  
e kelima ne Asiriya bœxi ma alo ganbœ.»  
Alatala xa masenyi nan na ki.

## 12

### *Isirayila xa yanfantey*

**1** «Efirami wama n madaxufe.  
Isirayila wama n yanafe.  
Yudaya tan birama ne Ala fœx ra,  
a mu lanlanteya kana Ala seniyenxi  
mabiri.  
**2** Efirami fe fufafu fenma,  
a birama mixie fœx ra naxee na fuge ra.  
A xa wulee nun fe jaaxie gbo.  
A saate tongoma Asiriya bœ,  
a oliwi ture fima ne Misira mange ma.  
**3** Ala Yudayakae makiitima ne,  
a Yaxuba bœnsœ paxankatama ne,  
a fa a xa kewali sare ragbilen a ma.»

**4** E na e nga furi kui,  
Yaxuba naxa a taara tingilinyi suxu.  
A to fori, e nun Ala naxa gere so.

**5** E nun maleke naxa gere so, a xutu sœtœ  
a ma.  
A naxa wa, a a mayandi a xa hinne a ra.  
Yaxuba a to ne Beteli.  
E nun Ala wœyen menni ne.  
**6** Alatala nan Mange ra.  
Xili xungbe kanyi nan Alatala ra.  
**7** I tan xa fa i Marigi Ala ma,  
i naxa dugutœgeja kana,  
i xa seriyœ tinxinxi suxu.  
I xaxili ti i Marigi Ala ra temui birin.

**8** Yulœ sikeeli wule rawalima, a mixi tœro.  
**9** Efirami bara a fala,  
«N bara banna han!  
N bara naafuli sœtœ n yœte senbe ra.  
N mu yunubi yo rabaxi.»

**10** «N tan nan i Marigi Alatala ra,  
naxan i raminixi Misira bœxi ma.  
N man i radœxœma ne kiri banxie kui,  
alo won ma sali temui dangixie.  
**11** N nu wœyenma namijœnmœ bœ,  
n laamatunyie wuyaxi so e yi ra.  
N nu taalie masenma wo bœ namijœnmœ  
saabui ra.  
**12** Galadikae luma ne fe jaaxi raba ra.  
Na fe na a niyama n fama e xun  
nakanade.  
E ningee bama serexœ ra Giligali,  
kœnœ n fama ne e xa serexœbadee kanade,  
e xa lu alo gemœ malanxie xœ ma.»

**13** Yaxuba naxa a gi Arami bœxi ma.  
Isirayila naxa findi xurusee demadonyi  
ra,  
alako a xa gine nde sœtœ.  
**14** Alatala naxa Isirayila ramini Misira  
bœxi ma  
namijœnmœ nde saabui ra.  
Alatala naxa meeni Isirayila ma a xa  
xœerae saabui ra.  
**15** Efirami bara Alatala raxœnœ a jaaxi ra.  
E Marigi fama ne e paxankatade e xa faxœ  
tixie xa fe ra,  
a fa e rayaagi.

## 13

### *Ala xa xœne*

**1** Nama nu gaaxuma ne Efirami xa  
wœyenœ ya ra,  
barima mixi binyœ nan nu a ra,

kōnō a naxa yunubi sōtō Bali kuye batufe  
ra, a fa faxa.

<sup>2</sup> Yakosi e man yunubie nan nabama,  
e kuye rafalama gbeti ra.

E kuye yailanma,  
kōnō xabui wali gbansan nan a ra.  
E adamadie bama sereχe ra,  
e ninge kuye sunbuma.

<sup>3</sup> Na na a niyama e fama jōnde alō kunda  
naxan goroma g̃eseg̃e,  
alō xini naxan yolonma g̃eseg̃e,  
alō maale lagi foye naxan xaninma foye  
ra,  
alō tuuri naxan minima kuri kui.

<sup>4</sup> «N tan nan i Marigi Alatala ra,  
naxan i raminixi Misira b̃oxi ma.  
I naxa ala gbete kolon fo n tan.

Marakisima mu na i b̃e ba n tan na.  
<sup>5</sup> N j̃engi saxi i x̃on gbengberen yire.

<sup>6</sup> E to baloe sōtō, e naxa luga.  
E to luga, e naxa findi yete igboe ra.

Na nan a ra e neemuxi n ma.

<sup>7</sup> N luma n̄e e b̃e alō yete,  
naxan a n̄oxunma kira x̃on han a sube  
sōtō.

<sup>8</sup> N e suxuma n̄e alō sube xaaŋe, naxan  
ma die baxi a yi.

N e ibōoma n̄e alō yete, naxan wulai sube  
faxama.

Wula subee man e ibōoma n̄e.

<sup>9</sup> Isirayila, i bara i yete kana,  
barima i bara i malima yanfa, naxan findi  
n tan na.

<sup>10</sup> I xa mang̃e na minden,  
naxan nu lanma a xa wo rakisi?  
I xa kiitisae na minden,  
i nu wama naxee x̃on alako i xa mang̃e  
nun mang̃edie sōtō?

<sup>11</sup> N to x̃on wo ma, n bara mang̃e so wo  
yi ra.

Yak̃osi n a bama ne wo yi ra n ma x̃one  
kui.

<sup>12</sup> Efirami xa fe jaaxi birin s̃ebexi,  
Ala mu neemuma a xa yunubie ma.

<sup>13</sup> T̃ɔ̄re fama n̄e a lide, alō g̃ine naxan di  
barima.

Kōnō di xaxilitare na a ra.  
A bari temui na a li, a mu tinma minide a  
nga t̃eeg̃e.»

<sup>14</sup> «N xa e xun sara aligiyama senbe yi?  
N xa e rakisi saya ma?  
Saya, i xa x̃one na minden?»

Aligiyama, i xa senbe na minden?

N mu kinikinima wo ma feo!

<sup>15</sup> Hali a senbe gbo a ngaxakerenyie tagi,  
Alatala foye xare rafama n̄e  
keli gbengberenyi sogetede mabiri,  
a fa xuree nun k̃olonyie x̃oride.  
Harige birin bama n̄e a yi ra.»

## 14

### *Isirayilakae xa tuubi Alatala ma*

<sup>1</sup> Samarikae bara yunubi sōtō e Marigi  
Alatala matandife ra.

Na nan a ra e faxama santidegema ra,  
e xa diyoree wolima n̄e b̃oxi ma,  
e xa gine furuxie furi rab̃ōma n̄e.

<sup>2</sup> Isirayila, g̃ibile i Marigi Alatala ma,  
barima i xa wali kobi bara i rabira.

<sup>3</sup> Wo tuubi Alatala ma, wo fa yi w̃oyen  
fanyi fala a b̃e,  
«I xa dij̃e muxu xa yunubie ma,  
i xa hinne muxu ra.

Muxu xa tantui ba sereχe ra, tuurae xa lu  
na.

<sup>4</sup> Asiriya mu n̄oma muxu rakiside,  
muxu mu tema soee fari gere xili ma.  
Muxu mu kuyee xilima «Muxu Marigi Ala»  
naxee yailanxi mixi belexe ra.  
I tan nan gbansan kinikinima kiridie ma.»

<sup>5</sup> «N e xa yanfanteya yailanma n̄e.  
N e xanuma n̄e fonisireya ra,  
barima n ma x̃one bara g̃ibile e f̃ox̃o ra.

<sup>6</sup> N luma n̄e Isirayila b̃e alō xini,  
e tofanma n̄e alō sansi fugaxi.  
E sabatima n̄e alō wuri bili fanyi naxan  
na Liban.

<sup>7</sup> A salonyi kuyama n̄e.  
A tofanma n̄e alō oliwi wuri,  
a xiri fanyi raminima n̄e alō wondi naxan  
na Liban.

<sup>8</sup> Nama man sabatima n̄e Isirayila b̃oxi  
ma Ala xa niini bun ma.  
E xa meng̃i fanma n̄e.

E xa fe n̄oxunma n̄e alō weni bogi,  
e fa xili fanyi sōtō alō Liban xa weni.

<sup>9</sup> Efirami b̃ons̃e, munse na n nun kuyee  
tagi?

N tan nan wo xa dube suxuma,  
n nan n j̃engi sama n̄e wo x̃on.  
N luma n̄e wo b̃e alō wuri xinde fanyi.  
Wo baloe sōtōma n tan nan saabui ra.»

10 Lønnila yi wøyenyi kolonma nε.  
Xaxilima yi masenyi fahaamuma nε.  
Alatala xa kiraetinxin,  
tinxintceee nearemee nee nan xɔn,  
kɔnɔ matandilae dinkonma nee nan na.

## Ala xa masenyi Annabi Yoweli bε Masenyi nde yi Kitaabui xa fe ra

Yi kitaabui kui Ala masenyi nde tima Isirayila nama bε Annabi Yoweli saabui ra. A naxε Isirayilakae xa yunubie bara a niya Ala xa paxankate naaxi dɔxɔ e ma. Yi paxankate misaalixi sɔɔri gali magaaxui nan na, kɔnɔ a findixi kaame xungbe nan na Alatala naxan nadinxsi Isirayila bɔxi ra. Katoe to xe birin kana, Isirayila naxa lu kaame kui, Ala fa a masen e bε na fatanxi e xa yunubie nan ma.

Kɔnɔ Alatala to mu tin a xa nama xun nakanade tun e xa yunubie xa fe ra, a man naxa laayidi tongo e bε a fama e malide. A na raba a Xaxili Səniyεnxi nan saabui ra a naxan nagoroma mixi mɔɔli birin ma naxan wama birafe a fɔxɔ ra. Kisi nan na ki Ala nu wama naxan fife a xa nama ma.

Na masenyi dangi xanbi, Ala wɔyεnyi mɔɔli gbete nan masenma dunija sie bε naxee nu bara Isirayila tɔɔrɔ a naaxi ra. A naxε a fama e makiitide e xa yunubie xa fe ra, e fa paxankate xɔrɔxɔs sɔtɔde.

Yi masenyi saxanyi findima nɔndi hagige nan na ibunadama birin bε. Alatala bara a xa səriyε ragoro dunija ma a xa namijɔnmee saabui ra. Xa mixi tondi birade Ala waxɔnfe fɔxɔ ra, na findima fe xɔrɔxɔs nan na e bε. Kɔnɔ xa e gbilenma Ala ma, a mu tondima e kide, a e xa yunubi xafari. Na kisi findixi kaabanakoe belebele nan na Ala naxan nabama mixie bε naxee bɔjε wama makɔrefe Ala ra. Ala xa won mali na kisi sɔtɔfe! Amina.

## Ala xa masenyi Annabi Yoweli bε

*Isirayila xa bɔxi xa kanari*

- 1 Masenyi nan yi ki Alatala naxan masen Petuweli xa di Yoweli bε:
- 2 Forie, wo yi fe ramε, bɔxikae, wo wo tuli mati.

Yi fe mɔɔli bara raba nu wo xa waxati, xa na mu wo benbae xa waxati?  
 3 Wo yi ya maxaran wo xa die bε, wo xa die fan xa a ya maxaran e gbe die bε, e gbe die fan xa a ya maxaran e gbe die bε e fama naxee baride.  
 4 Kulie naxan lu, katoe xunxurie bara na don. Katoe xunxurie naxan lu, katoe xungbee bara na don. Katoe xungbee naxan lu, katoe mɔɔli gbete fan bara na don.

5 Wo tan siisilae, wo xunu, wo xa wa. Beere minyie, wo xa wo xui ite, barima wo mu fama weni nεεnε sɔtɔde sɔnɔn.

6 Namane sənbεma nde naxan xa mixi kɔnti mu kolon, na bara din n ma bɔxi ra. A jinyie luxi ne alo yetε jinyi, a banganyie luxi ne alo yetε gine banganyie.

7 A bara n ma weni xee kana, a n ma xɔrε bilie ibolon. A bara e kobole ba han e salonyi bara fiixε fɔen.

8 Wo xa wa alo sungbutunyi naxan xa xεmε bara faxa.

9 Alatala xa sərəxεdubεe sunnunxi, barima hadiya donse mu na Alatala xa banxi kui sɔnɔn.

10 Xee bara kana, bɔxi fan na sunnunyi kui, barima donse xun bara rakana, weni nuture mu na.

11 Xε sae wama ne, weni sansi sie sunnunma ne, barima naxan birin bogixi xee ma, na birin bara kasara.

12 Weni bilie bara xara, xɔrε bilie bara lɔxɔsin. Weni bilie, tugi bilie, mangoe bilie, nee birin bara xara. Mixie xa jεlexinyi bara jɔn.

- 13 Na kui a lanma wo tan sərəxεdubεe, wo xa sunnunyi dugi ragoro wo ma. Wo tan naxee sərəxε ganma sərəxεbade fari, wo xa wa. Wo xa kɔε radangi nimise kui, wo tan naxee walima n Marigi Ala bε,

barima hadiya donse bara jōn Ala xa banxi kui.

<sup>14</sup> Wo xa sunyi suxu, wo xa sali raba.

Wo xa forie nun jama malan wo Marigi Alatala xa banxi kui,

wo fa a maxandi wo bōne birin na.

<sup>15</sup> Alatala xa lōxōe xōrōxōe bara makōre. A fama ne kanari belebele tide Ala Sēnbēma xili ra.

<sup>16</sup> Wo mu a toxi won ma donse bara jōn, sēewe nun jēlexinyi mu na Ala xa banxi yire sōnōn?

<sup>17</sup> Sansi xōrie bara xara bēndē bun ma. Sansi xōrie ragatadee bara bira, donse bara jōn.

<sup>18</sup> Xurusee wama donse fe ra. Yēxēe tōrōma barima jooge mu na.

<sup>19</sup> Alatala, n i tan nan maxandima, barima te bara filie nun burunyi gan.

<sup>20</sup> Hali burunyi subee ya tixi i ra, barima xuree bara xōri, te bara filie gan.

## 2

### *Marigi xa lōxōe bara makōre*

<sup>1</sup> Wo sarae fe n ma geya sēniyēnxi Siyonī fari!

Boxikae birin xa sēren gaaxui ra, barima Alatala xa lōxōe na fafe, a bara makōre.

<sup>2</sup> Dimi nun kuye ifōrē lōxōe nan a ra. A luxi ne alō kunda nun nuxui ifōrē naxan dinma geya ra, alō subaxe naiyalanyi yensenma ki naxē. Nama sēnbēma belebele fama ne, naxan maniyē mu toxi tēmui dangixi, a man mu toma tēmui naxan sa fama.

<sup>3</sup> Te saxi e ya ra, te saxi e xanbi ra. Boxi naxan na e ya ra, a tofan alō sansi yire Ala naxan daaxi Adama bē,

kōnō e na dangi, na boxi fa findi gbeng-berenyi magaaxuxi yire ra.

E a birin kana!

<sup>4</sup> E luxi alō soe galie, sōcrie dōxōxi naxee fari.

<sup>5</sup> E tunganma ne alō sōcri ragisee naxee goroma geyae tagi.

E xui maniya te wundai xui ra naxan sexē ganma.

E maniya sōcri gali sēnbēma ra naxan tixi gere ki ma.

<sup>6</sup> Mixie na e to, gaaxui luma ne e suxu ra, e yatagie birin ifōrō.

<sup>7</sup> E e gima ne alō palamae, e tema taa tētē ma alō korogbae.

Kankan siga a xa kira ra, e mu e bama kira ma feo.

<sup>8</sup> E mu dinma e boore ra, kankan biraxi a xa kira nan fōxō ra. Hali e gerefæ ti e ya ra, e soma nee ra e xa safe mu kana.

<sup>9</sup> E dinma ne taa ra, e e gima ne tētē fari. E tema ne banxie fari, e so wunderie ra alō mujetie.

<sup>10</sup> Boxi sērenma ne e ya ra, koore a imaxa. Soge nun kike ifōrōma ne, tunbuie mu yanbama sōnōn.

<sup>11</sup> Alatala a xui raminima ne a xa geresoe ya ra.

E wuya, e a xa yaamari suxu sēnbē ra. Alatala xa lōxōe xungbe magaaxu. Nde nōma na lōxōe raxande?

<sup>12</sup> Alatala xa masenyi nan ya, «Wo xa wo yētē ragbilen n ma yakōsi. Wo xa na raba wo janige fixe ra, sunyi ra, wa ra, nun mayandi ra!

<sup>13</sup> Wo naxa wo xa dugie ibōo sunnunyi kui, wo xa wo bōne nan masara.

Wo xa wo yētē ragbilen wo Marigi Alatala ma, barima a hinnema ne wo ra, a kinikini wo ma, a mu xōnōma mafuren, a xa mixi xanui gbo, a gblenma a xa gbaloe fōxō ra.

<sup>14</sup> Nde a kolon xa a mu a xa nate masarama, xa a mu dijēma, a fe fanyi raba wo bē? Na tēmui wo fama ne donse nun minse hadiya ra wo Marigi Alatala bē.

<sup>15</sup> Wo xa sarae fe Siyonī! Wo xa sunyi suxu, wo sali xungbe raba.

<sup>16</sup> Wo xa jama malan sēniyēnyi kui. Wo xa forie, dimee, nun diyōrēe xili. Xēmē naxan bara gine dōxō, a tan nun a xa gine xa lu na malanyi kui.

<sup>17</sup> Serexēdubēe, wo tan naxee walima Alatala bē,

wo xa wo mawa Ala bε serexebade nun  
hɔrɔmɔbanxi tagi,  
a falafe ra, «Alatala, i xa i xa jnama  
ratanga.

I naxa i kε tongomae rayaagi,  
e xa findi mayele se ra jnamaneε bε,  
mixi fa a fala, E Marigi Ala na minden?»

<sup>18</sup> Alatala wama a xa jnama xa lu a yi ra.  
A kinikinima e ma.

<sup>19</sup> Alatala bara a xa jnama yaabi,  
a bara a masen a xa jnama bε:  
«N donse, weni, nun ture fima nε wo ma  
han wo wasa.

N mu luma sie xa wo rayaagi sɔnɔn.

<sup>20</sup> N wo yaxuie makuyama nε wo ra,  
naxee kelima kɔɔla ma,  
n e radin gbengberen yire dənnaxε  
kanaxi.

E xa geresoe naxee tima yare,  
n nee madulama sogetede baa nan xɔɔra,  
naxee tima xanbi,  
n nee tan madulama sogegerode baa nan  
xɔɔra.

E bɔɔ xiri mini, a din yire birin na.»

Alatala bara kaabanakoe raba!

<sup>21</sup> Isirayila bɔxi, hali i mu gaaxu!  
I xa jεlexin, i xa lu sεewε kui,  
barima Alatala fe xungbee rabama.

<sup>22</sup> Burunyi subee, hali wo mu gaaxu,  
barima nooge man gbilenma nε fiili ma,  
sansi bilie man bogima nε,  
xɔrε bilie nun weni bilie fan daxamui  
raminima nε.

<sup>23</sup> Wo tan Siyoni jnama, wo xa sεewa,  
wo xa jεlexin wo Marigi Alatala xili ra,  
barima a tune fanyi rafama nε wo bε,  
a tune gbegbe ragoroma nε wo bε a  
waxati ma,

alo a nu a rabama ki naxε a singe.

<sup>24</sup> Lonyie rafema nε sansi xɔri ra,  
fifae rafema nε weni neεne nun ture ra.

<sup>25</sup> N wo xa daxamui jɔɔxɔε fima nε,  
n ma geresoe sεnbεmae naxan kana,  
n ma geresoe naxee lanxi kulie, katoe,  
nun katoe maniyεe ma,  
n naxee rasamba wo xili ma.

<sup>26</sup> Wo fama nε wo dεgede han wo luga.  
Wo n matɔxɔma nε, n tan wo Marigi Ala,  
naxan bara kaabanakoe raba wo bε.  
N ma jnama mu rayarabima sɔnɔn.

<sup>27</sup> Na kui wo a kolonma nε a n na Isirayila  
fɔxɔ ra,  
a n tan nan na wo Marigi Alatala ra,  
a Ala gbεte mu na.  
N ma jnama mu rayarabima sɔnɔn.

### 3

#### *Alatala Xaxili ragorofe dunipa ma*

<sup>1</sup> Na dangi xanbi, n na n Xaxili ragoroma  
nε mixi birin ma.

Wo xa di xεmεe nun di ginεe  
namijɔnmeja rabama nε,  
wo xa forie xiye sama nε,  
laamatunyie goroma nε wo xa fonikee  
ma.

<sup>2</sup> N na n Xaxili ragoroma nε konyi xεmεe  
nun konyi ginεe ma.

<sup>3</sup> N tɔnxumae raminima nε koore nun  
bɔxi ma,  
naxee findima wuli, tε, nun tuuri ra.

<sup>4</sup> Soge dimima nε, kike masarama nε a  
findi wuli ra,  
beenun Marigi xa lɔɔxɔε xungbe magaax-  
uxi xa a li.

<sup>5</sup> Na kui, naxan yo na Alatala xili, na kanyi  
kisima nε.  
Mixi kisixie luma nε Siyoni nun  
Darisalamu,  
alo Alatala a masenxi ki naxε.  
Alatala kisi ragirixi naxee ma, nee luma  
nε kisi mixie dɔnxɔε ya ma.

### 4

#### *Ala sie makiitima nε*

<sup>1</sup> Na temui, n na Yuda nun Darisalamu  
ragbilen e xɔnyi,

<sup>2</sup> n si birin malanma nε Yehosafati gu-  
lunba kui.

Menni n e makiitima nε n ma jnama  
Isirayila xa fe ra,  
naxee findixi n kε tongomae ra.

Dunipa si naxee rayensen yε jnamaneε  
ma,  
e n ma bɔxi itaxun e boore ma,

<sup>3</sup> e n ma jnama raba e sago ra.  
E xεmεe dimεe mati langoeja sare ra,  
e ginε dimεe mati beere sare ra alako e  
xa siisi.

<sup>4</sup> «Wo tan Tirekae, Sidɔnkae, nun Filisi-  
takae, wo wama munse xɔn ma n bε? Wo  
wama wo gbe nan jɔɔxɔfe n ma? Xa na  
na a ra, n wo sare fima nε wo xa wali ra

mafuren mafuren. <sup>5</sup> Wo bara n ma xεema nun n ma gbeti tongo n ma hɔrɔmɔbanxi kui, wo fa a raso wo xa kuye banxie kui.

<sup>6</sup> Wo bara Yudakae nun Darisalamukae mati Girekikae ma, alako e xa makuya e xɔnyi ra.»

<sup>7</sup> «N e ramaxama nε alako e xa keli yire wo e matixi dennaxε, n fa wo sare fi wo xa wali jaaxi ra. <sup>8</sup> N wo xa di xεmεe nun di ginεe matima nε Yudakae ma, alako e fan xa e mati Sebakae ma naxee makuya wo ra.» Alatala xa masenyi nan na ki.

<sup>9</sup> «Wo yi fala dunipa sie bε:  
 Wo xa fe yailan gere xili ma,  
 wo xa wo xa sɔɔrie malan.  
 Geresoe birin xa e maso, e xa gere rakeli!  
<sup>10</sup> Wo xa wo xa kerie yailan santidegεmae  
 ra,  
 wo xa wo xa wɔrɔtεe fan yailan tanbεe  
 ra.  
 Senbetare xa a fala, «N sεnbε gbo!»  
<sup>11</sup> Wo xa fa be,  
 wo tan si naxee na muxu rabilinyi.»»

Alatala, i xa sɔɔrie ragoro menni fa!

<sup>12</sup> Sie xa keli, e xa malan Yehosafati gulunba kui,  
 barima n e birin makiitima nε.

<sup>13</sup> Wo xa wɔrɔtεe tongo, barima xε bara  
 mo!  
 Wo xa wεni bogi bundu, barima e bara  
 gbo yε,  
 mixie xa jaaxuna xa fe ra.

<sup>14</sup> Namae, wo xa goro kiitisa gulunba kui,  
 barima Alatala xa lɔxɔε bara makɔrε naa.

<sup>15</sup> Soge nun kike dimima nε,

tunbuie mu yanbama sɔɔnɔ.

<sup>16</sup> Alatala fama nε a xaaŋε xui raminide  
 kelife Siyoni,

a xui magaaxuxi minima nε kelife  
 Darisalamu.

Koore nun bɔxi sεrenma nε,

kɔnɔ Alatala findixi kantari nan na a xa  
 nama bε,

a findi yire makantaxi ra Isirayila bε.

<sup>17</sup> Na kui, wo a kolonma a n tan nan wo  
 Marigi Alatala ra,

naxan yigiyaxi n ma geya sεniyεnxi Siy-  
 oni fari.

Darisalamu findima yire sεniyεnxi nan  
 na,  
 si gbεtεe mu menni gerema sɔɔnɔ.

<sup>18</sup> Na lɔxɔε, wεni nεenε nun xijε gboma  
 nε geyae ma.

Ye toma nε Yudaya birin ma,  
 ye dulonyi bulama nε Alatala xa banxi  
 kui,  
 a goro Kasiya gulunba kui.

<sup>19</sup> Kɔnɔ Misira bɔxi luma nε kana ra,  
 Edon findi gbengberenyi ra gbaloe xa fe  
 ra,  
 e naxan dɔxɔ Yudakae ma e faxafe ra  
 fufafu.

<sup>20</sup> Kɔnɔ jama sabatima nε Yudaya nun  
 Darisalamu waxati birin.

<sup>21</sup> N e xa yunubi xafarima nε e nu bara  
 naxan naba.  
 N tan Alatala, n yigiyama Siyoni nε.

## Ala xa masenyi Annabi Amosi bε Masenyi nde yi Kitaabui xa fe ra

Annabi Amosi namijonmē nan nu a ra naxan kawandi ti Yudaya Mange Yusiya xa waxati. Na temui Isirayila bɔxi, Ala naxan fixi a xa nama ma kabi Annabi Munsa xa temui, a nu bara taxun dɔxɔ firin. A yirefanyi sεeti xili Yudaya, a kɔcla sεeti xili Isirayila. Mange Yerobowami nu na Isirayila bɔxi ma. A mu tin birade Ala xa seriyε fɔxɔ ra, a xa nama fan mu lu kira fanyi xɔn ma.

Annabi Amosi naxa kawandi ti Isirayilakae bε, alako e xa gbilen e xa yunubie fɔxɔ ra. A naxa tɔnyi dɔxɔ kuyee batufe ra. E mu Alatala batufe rabεnin, kɔnɔ e nu bara kuye batui fan sa na fari. Na nan a ra Ala naxa a masen e bε Annabi Amosi saabui ra, a e xa sali birin bara findi sali fufafu ra. Ala mu wama a firin nde xɔn ma.

Na waxati Isirayilaka wuyaxie nu bara naafuli gbegbe sɔtɔ. E naxa a majɔxun a na birin findixi Ala xa barake nan na e tan mabiri. Annabi Amosi naxa a masen e bε a na naafuli mu nu kelixi Ala xa ma, a kelixi e xa fe kobie nan ma e naxee rabaxi setaree ra.

Annabi Amosi to gε e kalamude na fe ma, a naxa a fala e bε a Alatala fama nε e naxankatade a naaxi ra e xa yunubie xa fe ra. Isirayilakae nu a majɔxunxi nε a fe xɔrɔxɔε yo mu nɔma e lide, kɔnɔ Amosi naxa e mayandi e xa gbilen Ala xa seriyε ma, xa na mu a ra e birin fama nε halakide.

Alatala naxa Isirayilakae naxankata ałɔ Annabi Amosi a fala e bε ki naxε. E yaxuie naxa e gere a naaxi ra. Isirayilaka naxee mu faxa santidegema ra, e naxa lu konyiya kui pamane ma. Alatala xa masenyi birin naxa kamali.

Yi kitaabui xa masenyi tide gbo to mixie bε. A lanma won xa won tuli mati yi kawandi ra alako won xa danxaniya Ala ma ałɔ a wama a xɔn ma ki naxε. Xa na mu a ra won fan fama nε naxankate

sɔtɔde ałɔ Isirayilakae. Ala xa won natanga na ma. Amina.

## Ala xa masenyi Annabi Amosi bε

### *Annabi Amosi xa masenyi*

<sup>1</sup> Annabi Amosi, Tekowaka xuruse kanyi, naxa laamatunyi to Isirayila xa fe ra Yudaya mange Yusiya nun Isirayila mange Yerobowami, Yowasi xa di xa waxati, jε firin beenun bɔxi xa sεren. Annabi Amosi xa masenyi nan ya:

<sup>2</sup> «Alatala a xaajε xui raminima Siyoni ma ałɔ yεtε,  
a a xui itexi raminima keli Darisalamu.  
Sεxε mu na filie ma xurusee naxan donma,  
Karemele geya fan bara xara.»

### *Damasi xa yunubi sare*

<sup>3</sup> Alatala naxa a masen,  
«Damasi xa yunubi rabaxi saxanyi,  
xa na mu a ra naani xa fe ra,  
n mu gbilenma n ma nate fɔxɔ ra.  
E bara Galadi kana a jaaxi ra,  
ałɔ bɔxi buxama ki naxε.

<sup>4</sup> N te dinma Xasayeli xa banxi ra na nan ma.  
Na te nan fama Ben Hadada xa yire makantaxie gande.  
<sup>5</sup> N Damasi xa naade balan se girama nε.  
N Awenikae halakima nε gulunba kui,  
a nun mange naxan na Beti Eden.  
Siriya nama xaninma nε Kiriya konyiya kui.»  
Alatala xa masenyi nan na ki.

### *Gasa xa yunubi sare*

<sup>6</sup> Alatala naxa a masen,  
«Gasa xa yunubi rabaxi saxanyi,  
xa na mu a ra naani xa fe ra,  
n mu gbilenma n ma nate fɔxɔ ra.  
E bara taa ndee xa nama birin xanin Edon konyiya kui.

<sup>7</sup> N te dinma Gasa tεtε ra na nan ma.  
Na fama nε a yire makantaxie gande.  
<sup>8</sup> N Asidodikae halakima nε, a nun mange naxan na Asikalɔn.  
N Ekiron naxankatama nε, Filisitakae birin faxama nε.»  
Marigi Alatala xa masenyi nan na ki.

### *Tire xa yunubi sare*

<sup>9</sup> Alatala naxa a masen,  
 «Tire xa yunubi rabaxi saxanyi, xa na mu  
   a ra naani xa fe ra,  
 n mu gbilenma n ma nate fōxō ra.  
 E bara taa ndee xa jnama birin xanin Edon  
   konyiya kui,  
 e saate kana e naxan tongo e nun e  
   ngaxakerenyi Isirayilakae tagi.  
<sup>10</sup> N te dinma Tire tētē ra na nan ma.  
 Na te fama ne a yire makantaxie gande.»

*Edon xa yunubi sare*

<sup>11</sup> Alatala naxa a masen,  
 «Edon xa yunubi rabaxi saxanyi,  
 xa na mu a ra naani xa fe ra,  
 n mu gbilenma n ma nate fōxō ra.  
 E bara e ngaxakerenyie gere santidegema  
   ra.  
 E mu kinikini e ma,  
 e xa xōne xun nan tun masama.  
<sup>12</sup> N te dinma ne Teman na.  
 Na te nan fama Bosara yire makantaxie  
   gande.»

*Amoni xa yunubi sare*

<sup>13</sup> Alatala naxa a masen,  
 «Amonikae xa yunubi rabaxi saxanyi,  
 xa na mu a ra naani xa fe ra,  
 n mu gbilenma n ma nate fōxō ra.  
 E bara Galadi gine furuxie furie rabōo  
   santidegema ra,  
 alako e xa bōxi xun xa masa.  
<sup>14</sup> N te radexema Raaba tētē ra na nan ma.  
 Na te nan fama a yire makantaxie gande.  
<sup>15</sup> E xa mange nun a xa kuntigie fama ne  
   xaninde konyiya kui,  
 gere sōnxōe rate gere so lōxōe,  
 turunnaade foye mini xui lōxōe.»  
 Ala xa masenyi nan na ki.

**2***Mowaba xa yunubi sare*

<sup>1</sup> Alatala naxa a masen,  
 «Mowaba xa yunubi rabaxi saxanyi,  
 xa na mu a ra naani xa fe ra,  
 n mu gbilenma n ma nate fōxō ra.  
 E bara Edon mange xōrie gan  
 han e bara findi xube ra.  
<sup>2</sup> N te dinma Mowaba ra na nan ma.  
 Na te fama ne Keriyoti yire makantaxie  
   gande.  
 Mowaba xa fe jōnma gere sōnxōe nan  
   kui,

gere feri fe xui kui.  
<sup>3</sup> N e xa kiitisa xungbe halakima ne  
 nun a xa kuntigie ra.»  
 Alatala xa masenyi nan na ki.

*Yudaya xa yunubi sare*

<sup>4</sup> Alatala naxa a masen,  
 «Yudaya xa yunubi rabaxi saxanyi,  
 xa na mu a ra naani xa fe ra,  
 n mu gbilenma n ma nate fōxō ra.  
 E bara n ma seriye matandi,  
 e mu n ma yaamarie suxu,  
 barima e bara e yete ralōe lafe ra ala wule  
   daaxie ra,  
 e babae la naxee ra.  
<sup>5</sup> N te dinma Yudaya ra na nan ma.  
 Na te nan fama Darisalamu yire makan-  
   taxie gande.»

*Isirayila xa yunubi sare*

<sup>6</sup> Alatala naxa a masen,  
 «Isirayila xa yunubi rabaxi saxanyi,  
 xa na mu a ra naani xa fe ra,  
 n mu gbilenma n ma nate fōxō ra.  
 E tinxitōe matima kōbiri ra,  
 e misikiine matima sankiri sare xa fe ra.  
<sup>7</sup> E tōrōmixie xa fe mayo,  
 e tondi setare xa kiiti sade.  
 Babe nun a xa di, ginēdimēdi kerē  
   masama.  
 Na kui e bara n xili sēniyēnxi rasōtō.  
<sup>8</sup> E dugi italama e naxan nasuxuxi sēekē  
   ra,  
 e e sa na ma sērexēbade fe ma.  
 E weni sōtōma tinxitareya ra,  
 e na min e xa alae xa banxie kui.»

<sup>9</sup> «E na finsiriwaliya birin nabama n ya i,  
 n tan naxan Amorikae halaki e bē,  
 Amorikae naxee xungbo e sēnbē gbo alō  
   konde bili.

N naxa Amorikae fōxi birin ba naa,  
 alako e naxa no sēnbē sōtōde sōnōn.  
<sup>10</sup> N man naxa wo ramini Misira bōxi ra,  
 n fa wo rajere je tongo naani bun ma  
   gbengberenyi ma,  
 alako wo xa Amori bōxi sōtō.  
<sup>11</sup> N naxa namijōnmēe rakeli wo ya ma,  
 a nun Nasari sēgetalae naxee bara fi n ma.  
 Isirayilakae, a mu na na ki xē?»  
 Alatala xa wōyēnyi nan na ki.  
<sup>12</sup> «Kōnō wo tan bara beere so Nasari  
   mixie yi ra.  
 Wo bara tōnyi dōxō namijōnmēe ra

a e naxa Ala xa masenyi masen.»

<sup>13</sup> «N fama wo butuxunde na nan ma, alɔ kote binye a maxanin se butuxunma ki naxe.»

<sup>14</sup> Mixi xulunxi mu nɔma a gide. Sənbəma sənbə bama ne a yi ra. Geresoe faxama ne gere kui.  
<sup>15</sup> Tanbə woli mu tima. Naxan xulun a gide na sanyi mu a bama e i. Soe ragi mu kisima.  
<sup>16</sup> Na lɔxɔe geresoe suusaxi a gima a mageli nan na.» Alatala xa masenyi nan na ki.

### 3

#### *Ala naxan panigexi Isirayila be*

<sup>1</sup> Wo wo tuli mati yi masenyi ra, Alatala naxan masenma Isirayilakae be, a xabile naxan namin Misira bɔxi ra.

<sup>2</sup> «N wo tan nan gbansan sugandi dunina xabilee birin ya ma.

Na nan a ra, n a panigexi wo xa jaxankate soto wo xa yunubie xa fe ra.»

<sup>3</sup> Mixi firin nɔma pere ralande xa e mu lanxi na ma?

<sup>4</sup> Yetε a xui raminima wula i xa a mu sube nde sotoxi?

<sup>5</sup> Xɔni goroma yεle kui xa donse mu na yεle ra?

Gantanyi nɔma fulade xa xɔni mu suxuxi a ra?

<sup>6</sup> Feri fema taa nde kui jama kui mu ifu? Gbaloe taa nde lima, xa Alatala xa mu a ragiri?

<sup>7</sup> Marigi Alatala mu fefe rabama, a mu a xa gundo masen a xa konyi namijɔnmee be.

<sup>8</sup> Yetε na a xui ramini, nde mu gaaxuma? Marigi Alatala na wɔyen, nde tondima na masende?

<sup>9</sup> Wo xa yi fala Asidodi yire makantaxie kui, wo man xa yi fala Misira yire makantaxie kui, «Wo xa wo malan Samari geyae fari, wo xa a mato mənnikae kɔntɔfili xi ki naxe,

a nun e e boore tɔɔrɔma ki naxe.»

<sup>10</sup> Alatala xa masenyi nan ya:  
 «E mu tinxinyi yo kolon, e xa fe jaaxi nun muŋe xun nan tun masafe. E naxan sɔtɔma, e na malanma e xa yire makantaxie nan kui.»

<sup>11</sup> Marigi Alatala naxan masen, na nan yi ki.

«Wo wo ya rabi, wo yaxui na fafe wo xa bɔxi kanade. E fama ne wo xun nakanade, e fa wo xa yire makantaxie kana.»

<sup>12</sup> Alatala naxa a masen,  
 «Yetε na yεxεε ibɔɔ, xuruse demadonyi nɔma yεxεε sanyi firin, xa na mu a ra a tuli xuntunyi rakaside yetε ma.

Isirayilakae fan kisima na ki ne. Samarika naxee e malabuma sade ma, naxee e magoroma Damasi magoro see kui, wo tan mu kisima.»

<sup>13</sup> Mange Alatala xa masenyi nan ya:

«Wo wo tuli mati n na, wo na masen Yaxuba bɔnsɔe be.

<sup>14</sup> N na Isirayila jaxankata a xa yunubie xa fe ra temui naxe, n man e jaxankatama ne e xa serexebadee xa fe ra naxee na Beteli.

Na serexebadee susxee birama ne bɔxi.

<sup>15</sup> N man e xa banxi tofanyie rabirama ne, pεmε nun sogofure banxi birin, naxee ratofanxi sili jinyi ra.

N na birin kanamæ ne.» Alatala xa masenyi nan na ki.

### 4

#### *Ala naxan nabaxi alako Isirayila xa gbilen a ma*

<sup>1</sup> Wo wo tuli mati yi masenyi ra, wo tan gine naxee luxi alɔ ningee, ninge tofanyie naxee na Basan bɔxi ma. Wo tan naxee sabatixi Samari geya fari, wo tan naxee misikiine tɔɔrɔma, wo tan naxee tima setaree fari. Wo nu fa a falama wo xa mɔrie be, «Wo fa beere ra, won naxan minma.»

<sup>2</sup> Marigi Alatala bara a kali a xa səniyenyi  
ra,

«Kiiti ləxəe na fafe.

E fama nə wo suxude wure kənkəronxie  
ra, e wo nun wo xa die xanin.

<sup>3</sup> Wo minima nə wo xa tete kanaxi kui,  
kankan tixi a boore xanbi ra.

E wo xaninma nə yire makantaxi.»

Alatala xa wəyenyi nan na ki.

<sup>4</sup> «Wo siga Beteli, alako wo xa yunubi raba  
nāa.

Wo siga Giligali, alako wo man xa yunubi  
sətə.

Wo xa sərəxe ba gəesəgə birin,  
wo man xa farile ba jəsaxan yo jəsaxan.

<sup>5</sup> Wo ləbini taami ba tantui sərəxe ra.

Wo wo xa janige sərəxe masen birin bə,  
barima na fe məolie rafan wo ma, wo tan  
Isirayilakae.»

Alatala xa masenyi nan na ki.

<sup>6</sup> «N nu bara kaame raso wo xa taae kui.  
Taami yo mu lu wo xənyi.

Kono hali n to na birin naba, wo mu tuubi  
n bə.»

Alatala xa wəyenyi nan na ki.

<sup>7</sup> «Kike saxan to nu luxi xə xa xaba,  
n tondi nə tune ragorode wo ma.

N bara a niya taa ndee xa tune sətə,  
taa ndee naxa a sətə.

N bara a ragiri ndee xa tune sətə,  
xə ndee naxa tune sətə.

<sup>8</sup> Mixie bara keli taa ndee,  
e siga ye fende taa gbətə kui,

kono ye xəli mu ba e ma.

Hali n to na birin naba, wo mu tuubi n  
bə.»

Alatala xa masenyi nan na ki.

<sup>9</sup> «N bara fure ragoro wo xa sansie ma,  
n bara e xara foye ra.

Katoee bara wo xa laakəe kana,

a nun wo xa wəni sansie, wo xa xəre  
sansie, nun wo xa oliwi sansie.

Hali n to na birin naba, wo mu tuubi n  
bə.»

Alatala xa masenyi nan na ki.

<sup>10</sup> «N bara fure jaaxie ragoro wo ma,  
alo n a rabaxi Misira bəxi ma ki naxə.

N bara wo xa səgetalae faxa santidəgəma  
ra,

e bəro xiri naxa te wo ra.

Wo yaxuie bara e xa soee tongo.

Hali n to na birin naba, wo mu tuubi n  
bə.»

Alatala xa masenyi nan na ki.

<sup>11</sup> «N bara wo paxankata,

alo n Sodoma nun Gomora paxankataxi  
ki naxə.

Wo luxi nə alo wuri naxan naminixi tə.

Hali n to na birin naba, wo mu tuubi n  
bə.»

Alatala xa masenyi nan na ki.

<sup>12</sup> «N fama i tan Isirayila paxankatade na  
nan ma.

N na yi raba i ra, i fama nə i Marigi Ala  
kolonde.»

<sup>13</sup> Naxan geyae nun foye daaxi,

naxan adama xa majəxunyi birin kolon,

naxan subaxə findima kəe ra,

naxan jərəma yire itexi fari,

a xili Mange Alatala.

## 5

### *Ala wama naxan xən*

<sup>1</sup> Wo wo tuli mati yi masenyi ra.

N bara yi bəeti ba Isirayila bənsəe jən fe  
ma.

<sup>2</sup> «Isirayila səniyentəe bara faxa, a mu  
kelima sənən,  
a bara bira, mixi yo mu a rakelima.»

<sup>3</sup> Marigi Alatala naxa a masen,

«Isirayila bənsəe,

Taa naxan xəmə wulu kerən xəxəma gere  
sode,

a xəmə kəmə nan gbansan toma gbilen  
na.

Taa naxan xəmə kəmə xəxəma gere sode,  
a xəmə fu nan gbansan toma gbilen na.»

<sup>4</sup> Alatala naxa a masen Isirayila bənsəe  
bə,

«Wo fa n fen alako wo xa kisi.

<sup>5</sup> Wo naxa n fen Beteli, wo naxa siga  
Giligali,

xa na mu a ra Beriseeba,

barima Giligalika birin sigama nə konyiya  
kui,

Beteli fan halakima nə.»

<sup>6</sup> Wo Alatala fen alako wo xa kisi.

Xa na mu a ra, Yusufu bɔnsɔε, Alatala wo sɔntɔma ne te ra.

Betelika yo mu na naxan na te rax- ubenma.

<sup>7</sup> Wo tan bara tinxinyi mafindi n naxɔnfe ra,  
wo bara yo seriyε ma.

<sup>8</sup> Alatala nan tunbuie sa koore ma,  
a dimi iyalan subaxε ma,  
a soge radula, kɔε xa so,  
a ye tongo baa ma,  
a na findi tune ra, a goro bɔxi ma.  
Naxan na birin nabama, a xili ne Alatala.

<sup>9</sup> Alatala mixi xungbee halakima ne,  
a e xa yire makantaxie kana.

<sup>10</sup> E mixi xɔnma naxan kiiti sama seriyε  
ra,  
nɔndi fale mu rafan e ma.

<sup>11</sup> Wo misikiine tɔɔrɔma,  
wo baloe bama e yi ra duuti ra.  
Wo bara banxi tofanyie ti gemεe ra,  
kɔnɔ wo mu fama sabatide nee kui.  
Wo bara weni sansi fanyie si,  
kɔnɔ wo mu fama na weni minde.

<sup>12</sup> N a kolon wo xa haake nun wo xa  
yunubi gbo.

Wo tinxintɔε tɔɔrɔma,  
wo seriyε bεjini ma kɔbiri xa fe ra,  
wo mu setaree makiitima nɔndi ra.

<sup>13</sup> Na nan a toxi xaxilima dunduma,  
barima yi waxati mu fan.

<sup>14</sup> Wo fe fanyi fen, wo wo yi ba fe jaaxi  
ra,  
alako wo xa kisi, Mange Alatala xa lu wo  
seeti ma,

alo wo a falama ki naxε.

<sup>15</sup> Wo xa fe jaaxi xɔn.  
Fe fanyi xa rafan wo ma.

Wo xa kiiti xa tinxin.

Xa wo na raba, temunde,

Mange Alatala kinikinima ne wo tan  
Yusufu bɔnsɔε dɔnxɔε ma.

<sup>16</sup> Na nan a toxi won Marigi Alatala,  
Dunija Daa Mange naxa a masen,  
«E e wa xui itema ne taa kui,  
e e wa xui itema ne kira xɔn ma.  
E xε sa xilima ne e xa e wa xui ite jɔn fe  
ma,

e bεetibae xilima ne e xa faxε bεeti ba.

<sup>17</sup> N ne dangima xε ra temui naxε,  
n wa xui nan tun mema.»

Alatala xa masenyi nan na ki.

### Naxankate diinelae be

<sup>18</sup> Naxankate na mixi be  
naxan wama Alatala xa kiiti lɔxɔε xa fa.  
Wo wama munse xɔn ma na lɔxɔε?  
Na findima dimi nan na wo be,  
Na mu findima naiyalanyi xa ra.

<sup>19</sup> Na luma ne alo mixi naxan a gima yetε  
ya ra,  
a fa sɔŋε li.

A na so banxi kui, a a kilɔn banxi ra,  
bɔximase fa a xin.

<sup>20</sup> Alatala xa kiiti lɔxɔε mu findixi dimi xa  
ra?

Naiyalanyi yo mu na wo be na lɔxɔε.

<sup>21</sup> «N bara wo xa sali xɔn,  
e mu rafan n ma fefe ma.  
N mu wama e xɔn feo.

<sup>22</sup> Wo xa sεrεxε gan daaxi yo,  
wo xa farile sεrεxε yo,  
wo xa xanunteya sεrεxε yo,  
e sese mu rafan n ma.

N mu tinma e rasuxude, hali keren.

<sup>23</sup> Wo bεeti xui makuya n na.

N mu wama wo xa kora bεeti xui ramεfe.  
<sup>24</sup> N wama naxan xɔn,  
tinxintɔε xe gbo wo ya ma alo ye naxan  
na baa ma.

Wo xa fe fanyi xa lu alo xure naxan mu  
xɔrima.

<sup>25</sup> Wo to nu na gbengberen yire ne tongo  
naani bun ma,  
wo sεrεxε ba ne? Ade.

<sup>26</sup> Wo kuye maxanin ne,  
alo wo xa mange ala, naxan xili Sikoti,  
xa na mu a ra wo xa tunbui ala, naxan  
xili Kiyun,

wo naxee yailanxi wo yetε ra? Ade.

<sup>27</sup> N fama ne wo xaninde konyiya kui  
Damasi xanbi ra.»  
Mange Alatala xa masenyi nan na ki.

## 6

### Naxankate banna mixie be

<sup>1</sup> Naxankate na wo be,  
wo tan naxee laxi wo yetε ra Siyonin nun  
Samari geyae fari,  
Isirayila bɔnsɔε a xaxili tima wo tan  
naxee ra.

<sup>2</sup> Wo sa Kalene mato, a nun Xamata, na  
taa xungbee.

Wo man xa goro Filisita bɔxi ma Gati  
matode.

Nee fisa wo be?  
 E xa bɔxi gbo wo gbe be?  
<sup>3</sup> Wo a majɔxunxi ne a jaxankate lɔxɔe  
     mu wo lima,  
 kɔnɔ wo a niyama ne fe jaaxi xa wo sɔtɔ.  
<sup>4</sup> Wo wo malabuma sade tofanyi ma,  
     wo yεχεε nun ninge fanyi donma,  
<sup>5</sup> wo sigi sa kɔra ra.  
 Wo jɔxɔ a ma a wo fata na rabade alo  
     Annabi Dawuda.  
<sup>6</sup> Wo weni gbegbe minma, wo ture fanyi  
     maso wo fate ma.  
 Na kui, wo mu kɔntɔfilima Yusufu bɔnsɔe  
     xa jaxankate xa fe ra.  
<sup>7</sup> Na nan a toxi, wo singe sigama konyiya  
     kui.  
 Wo xa xulunyie danma ne.  
  
<sup>8</sup> Marigi Alatala bara a kali a yεte ra.  
 Mange Alatala xa masenyi nan ya:  
 «N Yaxuba bɔnsɔe xa yεte igboja xɔnxi.  
 E xa yire makantaxie mu rafan n ma.  
 N fama ne e birin halakide.»  
  
<sup>9</sup> Xa xεme fu na banxi nde kui,  
 e birin fama ne faxade.  
<sup>10</sup> E barenyi na so na banxi kui e furee  
     tongode, a xa e gan,  
 a fama ne mixi maxɔrinde naxan nɔxunxi  
     banxi kui,  
 «Mixi gbεtε na be bafe i tan na?»  
 A a yaabima ne, «Ade.»  
 A man gbilenma ne a fala ra, «I sabari,  
 a mu lanma Alatala xili xa fala,  
<sup>11</sup> barima Alatala nan yaamari fima  
 a banxi xungbe yo, banxi lanma yo,  
 e birin xa rabira, e xa kana.»  
  
<sup>12</sup> Soee nɔma e gide gεmε yire?  
 Ningee nɔma mεnni buxade?  
 Awa, munfe ra wo tinxinyi mafindima  
     tinxitareya ra,  
 wo sεriye mafindi fe jaaxi ra?  
<sup>13</sup> Wo sεewama fe fufafu ra.  
 Wo naxε a wo xa fe bara sɔɔneya wo yεte  
     senbe ra.  
<sup>14</sup> Mange Alatala xa masenyi nan ya:  
 «Na nan a toxi, n fama kelide wo xili ma,  
     Isirayila bɔnsɔe.  
 Wo tan naxee na Xamata han Araba xure,  
 si nde fama ne wo tɔɔrɔde.»

## 7

*Ala xa laamatunyi singe Annabi Amosi  
 be*  
<sup>1</sup> Marigi Alatala naxa yi laamatunyi  
     masen n be:  
 Xε to xaba, mange xa sansi nεεnε fan nu  
     na minife,  
 Alatala naxa katoe ramini.  
<sup>2</sup> E to ge sansi birin donde bɔxi ma, n naxa  
     a fala,  
 «Marigi Alatala, n bara i mayandi,  
 i xa e xa yunubi xafari,  
 xa na mu a ra Yaxuba bɔnsɔe fa baloma  
     di?  
 A senbe mu gbo.»  
<sup>3</sup> Alatala naxa kinikini e ma, a fa a masen,  
 «Awa, yi mu rabama kɔrε.»  
 Alatala xa masenyi nan na ki.  
  
*Ala xa laamatunyi firin nde Annabi  
 Amosi be*  
<sup>4</sup> Marigi Alatala naxa yi laamatunyi  
     masen n be:  
 Marigi Alatala naxa a janige te xa dεxε.  
 Te naxa bɔxi birin gan, bɔxi ye birin naxa  
     xara.  
<sup>5</sup> N naxa a fala,  
 «Marigi Alatala, n bara i mayandi, dan  
     menni,  
 xa na mu a ra Yaxuba bɔnsɔe fa baloma  
     di?  
 A senbe mu gbo.»  
<sup>6</sup> Alatala naxa kinikini e ma, a fa a fala,  
 «Awa, yi mu rabama kɔrε.»  
 Marigi Alatala xa masenyi nan na ki.  
  
*Ala xa laamatunyi saxan nde Annabi  
 Amosi be*  
<sup>7</sup> Marigi Alatala naxa yi laamatunyi  
     masen n be:  
 Marigi nu tixi bilixi tinxinxi fari,  
 biriki matinxin se nu suxuxi a yi ra.  
<sup>8</sup> Alatala naxa n maxɔrin,  
 «Amosi, i munse toxi?»  
 N naxa a yaabi,  
 «Biriki matinxin se.»  
 Marigi naxa a masen,  
 «N wama n ma jama xa matinxin.  
 N mu dijεma sɔɔnεn.

<sup>9</sup> Kuye batudee kanama ne Isiyaga xa bɔxi  
     ma.  
 Isirayila xa salidee rabirama ne.  
 N kelima ne Yerobowami bɔnsɔe xili ma  
     santidegεma ra.»

### *Amosi nun Amasiya*

<sup>10</sup> Beteli serehexedube Amasiya, naxa a masen Isirayila mange Yerobowami be, «Amosi na i yanfafe Isirayila bɔnsœ ya ma. A naxan falama a mu fan bɔxi be. <sup>11</sup> Amosi naxe, «Yerobowami fama ne faxade santidegema ra. Isirayila sigama ne konyiya kui jamanœ ma.»

<sup>12</sup> Amasiya naxa a fala Amosi be, «I tan naxan laamatunyi toma, keli be i siga Yudaya. I xa sa i baloe fen menni namijonme wali kui, <sup>13</sup> kono i naxa namijonme masenyi ti Beteli de, barima mange xa salide na menni ne, a xa mangataa nan naa ra.»

<sup>14</sup> Amosi naxa Amasiya yaabi, «Namijonme mu na n na. N baba fan namijonme mu a ra. Xuruse kanyi nan n na. N sikomoro sansi fan nawalima.

<sup>15</sup> Alatala naxa n xili xurusee tagi, a fa a masen n be, «Siga, i sa namijonme masenyi ti n ma jnama Isirayila be.»

<sup>16</sup> Yakosi, i tuli mati Alatala xa masenyi ra, i tan naxan a falama n be, «I naxa namijonme masenyi ti Isirayila be, i naxa wɔyεn Isiyaga bɔnsœ be.» <sup>17</sup> Na wɔyεn yi ma, Alatala naxe, «I xa gine findima ne langoe ra taa kui. I xa die faxama ne santidegema ra. I xa bɔxi bama ne i yi ra, a itaxun mixi gbetee ma. I tan, i faxama ne bɔxi seniyentare ma. Isirayila fan xaninma ne yire, naxan makuya a xa bɔxi ra.»

## 8

### *Ala xa laamatunyi naani nde Annabi Amosi be*

<sup>1</sup> Marigi Alatala naxa yi laamatunyi masen n be:

Debe nan nu a ra naxan nafexi sansi bogi mɔxi ra.

<sup>2</sup> A naxa n maxɔrin,  
«Amosi, i munse toxi be?»

N naxa a yaabi,  
«Debe rafexi sansi bogi mɔxi ra.»

Alatala naxa a masen n be,  
«N ma jnama Isirayila fan bara mo.  
N mu dijɛma sɔnɔn.»

<sup>3</sup> Alatala xa masenyi nan ya:  
«Na lɔxœe sigi naxan sama mange xa  
banxi kui,  
na masarama ne wa xui ra.

Furee ralantanma ne yire birin,  
birin dunduma ne na lɔxœ.»

<sup>4</sup> Wo wo tuli mati yi masenyi ra,  
wo tan naxee setare tɔɔrɔma,  
wo tan naxee tɔɔrɔmixi jaxankatama.

<sup>5</sup> Wo naxe, «Kike neɛne sali jɔnma mun temui,

alako won xa sare mati?  
Malabui lɔxœ jɔnma mun temui,  
alako won xa maale mati?  
Won xa nde ba won ma se maniya see ra,  
won xa nde sa won ma saresoe xun ma.  
Won xa sikeeli kamalitare yailan.

<sup>6</sup> Won xa misikiine mati kɔbiri ra,  
won setare mati sankiri sare ra.  
Won xa maale xɔri mati a lagi ra a xun ma.»

<sup>7</sup> Alatala naxa a kali a yete ra,  
Yaxuba bɔnsœ a yete igboma Ala naxan na:

«N mu neɛmuma e raba fee ma,  
han dunija jɔn.

<sup>8</sup> Yi bɔxi fama kanade na nan ma.  
Bekae birin luma sunnunyi nan kui.  
Bɔxi sereñma ne alɔ Misira xure,  
naxan banbaranma, a man gbilen.»

<sup>9</sup> Marigi Alatala xa masenyi nan ya:  
«N fama ne a ragiride na lɔxœ,  
soge goro a goro temui mu a lixi,  
dimi sin bɔxi ma yanyi ra.

<sup>10</sup> Wo xa salie masarama jɔn soe nan na,  
wo xa sigie masarama wa xui nan na.  
N sunnun donma ragoroma ne wo ma,  
n wo xunyi bi sunnun fe ma.  
N fama ne sunnunyi xungbe ragorode  
bɔxi ma,  
alɔ di kerenyi na faxa.  
Na xɔne mu bama wo ma abadan.»

<sup>11</sup> Marigi Alatala xa masenyi nan ya:  
«Na lɔxœe kaame sinma ne bɔxi ma,  
kono donyi kaame mu a ra, ye xɔli fan mu  
a ra.

Wo kaamema Alatala xa masenyi nan ma  
fe ra.

<sup>12</sup> Wo bɔxi birin igirima ne, kelife kɔɔla  
ma han sogetede,  
Alatala xa masenyi fende,  
kono wo mu a toma.

<sup>13</sup> Na lɔxœ wo xa ginɛdimɛdie nun wo xa  
segetalae faxama ne na kaame ma.

**14** Singe, e nu e kalima Samari xa ala wule daaxi nan na.

E nu a fala, «N bara n kali Dana xa ala ra.»  
 «N bara n kali Beriseeba xa ala ra.»  
 Kono e fama ne birade, e mu kelima abadan.»

## 9

### *Ala xa laamatunyi dɔnxɔε Annabi Amosi be*

**1** N naxa laamatunyi nde to,  
 Marigi nu na serexebade fari.  
 A naxa a yamari,  
 «Salide xunyi rabira,  
 salide sanyi itala.  
 A birin xa bira mixie xun ma.  
 N e xa die halakima ne santidegema ra.  
 Mixi keren mu kisima.  
 Mixi keren mu a noxunma n ma.  
**2** Hali e goro aligiyama, n nee suxuma ne.  
 Xa e te koore ma, n nee ragoroma ne.  
**3** Xa e e noxun n ma Karemele geya fari,  
 n e fenma ne, n e suxu.  
 Xa e e noxun n ma baa bun ma,  
 n boximasee yamarima ne a xa e xin.  
**4** Xa e yaxuie e xanin konyiya kui,  
 n yaamari fima ne e xa e faxa san-  
 tidegema ra.  
 N nan n ya tima ne e ra,  
 kono na mu findima munafanyi ra e be,  
 a findima jaxankate nan na e be.»

**5** Marigi Alatala, naxan na Mangε ra,  
 xa a a janige a xa din boxi ra,  
 boxi serenma ne,  
 mixi birin lu sunnunyi kui,  
 a itema ne, a man a igoro alo Misira xure  
 Nili na banbaran je.

**6** A bara a xa lingira ti koore ma.  
 A bara koore walaxe lu boxi xun ma.  
 A ye rakelima baa ma, a radin boxi ma.  
 A xili ne Alatala.

**7** Alatala xa masenyi nan ya:  
 «Isirayilakae, wo tide mu gbo n be alo  
 Etiyopikae?»

N mu wo ramini xe Misira boxi ra,  
 alo n Filisitakae ramini Kafatoro ki naxε?  
 N mu wo ramini xe Misira boxi ra,  
 alo n Siriyakae ramini Kiro ki naxε?

**8** Wo wo yae rabi:  
 Marigi Alatala bara yunubitɔee xa  
 mangεya to,

a fama ne na halakide yi dunijε bende  
 fuji fari.»

**9** Alatala xa masenyi nan ya:  
 «Kono n mu Yaxuba bɔnsɔε birin ha-  
 lakima.  
 N yaamari fima ne alako Isirayila bɔnsɔε  
 xa mayegeti.

N a ifema ne alo maale ifema ki naxε,  
 alako xɔri fanyi keren naxa bira.

**10** Kono yunubitɔee naxee birin na n ma  
 nama ya ma,  
 n e faxama ne santidegema ra,  
 e tan naxee a falama,  
 «I mu fama muxu jaxankatade,  
 na jaxankate mu muxu lima.»»

### *Isirayila xa kisi*

**11** «Na lɔxɔε n Dawuda xa mangεya  
 kanaxi itema ne.  
 N fama ne na yailande,  
 n fama ne a rakelide alo a singe.

**12** E man Edon masotɔma ne,  
 a nun si birin n xili saxi naxee xun ma.»  
 Alatala xa masenyi nan na ki,  
 a fama ne na birin nakamalide.

**13** Alatala xa masenyi nan ya:  
 «Wo wo yae rabi:  
 Lɔxɔee fama a lide,  
 xe sae nun xe xabae walima waxati keren  
 ne.

Weni bae nun xe sae, fan walima waxati  
 keren ne.

Weni gboma ne geyae fari,  
 han geyae birin bunda.

**14** N nan n ma nama ragbilenma ne a  
 xɔnyi kelife ra konyiya kui.  
 E fama ne taa kanaxie tide, e sabatima  
 dɛnnaxε.

E weni bilie sima ne, e a weni min.  
 E laakɔε sama ne, e a bogi don.

**15** N man e rasabatima ne e xa boxi ma.  
 E mu kelima boxi ma sɔnɔn  
 n dɛnnaxε fixi e ma.»  
 Wo Marigi Alatala xa masenyi nan na ki.

## Ala xa masenyi Annabi Abadiyasi bε

### Masenyi nde yi Kitaabui xa fe ra

Yi kitaabui kui, Annabi Abadiyasi a Ala xa kalamui masenma Edon bɔnsɔε̄ xe fe ra. A nɔndi naxan fala a findi nɔndi hagige nan na ibunadama birin bε. A masenyi fanyi tima ngaxakerenya xa fe ra. A lanma won xa won tuli mati na seriye ra.

Edon benba singe findixi Esayu nan na, Isiyaga xa di singe Rebeka naxan barixi a bε. A guli boore findixi Yaxuba nan na. Na di firinyie to nu na e nga tεgε, Ala naxa a masen Rebeka bε a e findima si firin nan na naxee fama e bore gerede (Fe Fɔlɔ Fɔlε 25:23). A naxε na di singe luma a xanbiratoe xa nɔε bun ma. Na kui Ala naxa barake sa Isiyaga xa di Yaxuba ma, a findi benba ra a xa jama Isirayila bε. Esayu tan findi Edonkae benba singe nan na. E xa bɔxi nu na Isirayila nun Yudaya bɔxi nan fuge ra.

Nε wuyaxi dangi xanbi, Isirayila nun Yudaya naxa e kobe raso Alatala ra, a fa e xanin konyiya kui Babilɔn bɔxi ma. Ala xa jama nu na na tɔɔre kui temui naxε, e ngaxakerenyi naxee findixi Edonkae ra, e mu tin e malide fefe ma, e jan naxa nde sa e xa tɔɔre xun. Hali Ala to nu wama Yudaya jaxankatafe e xa yunubie xa fe ra, na marajaauxui xa fe ra Edonkae naxan naminixi Ala xa jama ma, na mu a kεnεn. Ngaxakerenya fanyi mu nu na na ra.

Yi masenyi xɔrɔxɔε̄ Esayu bɔnsɔε̄ bε a fatanxi na yunubi mɔoli nan na. Ala xa won mali ngaxakerenya binyade ałɔ Ala wama a xɔn ma ki naxε. Amina.

## Ala xa masenyi Annabi Abadiyasi bε

*Alatala xa masenyi Edon jama be*

<sup>1</sup> Annabi Abadiyasi xa laamatunyi nan ya. Marigi Alatala xa masenyi Edon jama xa fe ra.

Muxu bara xibaaru nde me kelife Alatala ma.

Mixi nde xεexi jamanee ma yi yaamari ra:  
«Wo keli! Won xa siga Edon gerede!»

<sup>2</sup> «N i magoroma ne sie tagi, i fa lu yaagi kui.

<sup>3</sup> I xa yεtε igboya bara i madaxu, i tan naxan sabatixi fɔnmε̄ ra geyae kɔn na.

I a falama, «Nde nɔma n nagorode lanbanyi?»

<sup>4</sup> Hali i te koore ma ałɔ sεgε, i sa i tεs sa tunbuie ya ma, n tan i ragoroma ne han bɔxi.»  
Alatala xa masenyi nan na ki.

<sup>5</sup> «Xa mujetie soma i xɔnyi kɔε ra, e mu e waxɔnse tongoma xε e hayi na naxan ma?

Xa sansi xabεe fama i xɔnyi, e mu tɔnsɔε̄ ndee luma xε naa?

<sup>6</sup> Kɔnɔ Esayu bɔnsɔε̄ tan, e harige birin bama ne e yi, e xa naafuli nɔxunxi tongoma ne.

<sup>7</sup> Wo saata tongo booree wo kerima ne wo xa bɔxi ma.  
Wo mali booree wo yanfama ne, wo nun naxee nu wo dεgema lenge keren kui,

nee gantanyi tema ne wo ya ra.»

<sup>8</sup> Alatala xa masenyi nan ya:

«N lɔnnilae sɔntɔma ne Edon bɔxi ma na lɔxɔε̄, n xaxilimae faxama ne Edon benba Esayu xa geyae fari.

<sup>9</sup> E benba Teman xa sɔɔrie gaaxuma ne, e birin fa sɔntɔ Esayu xa geya longori.

<sup>10</sup> Wo na gbaloe sɔtɔma ne wo xa fe jaaxi ma wo naxan nabaxi wo ngaxakerenyi Yaxuba bɔnsɔε̄ ra.

Yaagi dusuma ne wo xun na, wo fa jɔn abadan.

<sup>11</sup> Na lɔxɔε̄ e yaxuie to e xa bannaya xanin,

e na raba ne wo ya xɔri.

E to so e xa taa kui, e xa Darisalamu findi e gbe ra, wo nu saxi e yaxuie de ra.

<sup>12</sup> Wo mu lan wo xa j̄ellexin wo ngaxak-  
erenye xa t̄c̄re ra.

Wo mu lan wo xa seewa Yuda b̄onsœ xa  
gbaloe ra.

Wo mu lan wo xa wo yete igbo e xa t̄c̄re  
kui.

<sup>13</sup> Wo mu lan wo xa so n ma jama xa taa  
kui a kasare l̄oxœ.

Wo mu lan wo xa yo e ma e kasare l̄oxœ.

Wo mu lan wo xa e harige ba e yi e kasare  
l̄oxœ.

<sup>14</sup> Wo mu lan wo xa wo noxun kira de ra  
e xa mixie faxafe ra  
naxee e gixi gere ma.

Wo mu lan wo xa e sa e yaxuie sagoe e xa  
kasare l̄oxœ.»

<sup>15</sup> «Alatala xa kiiti l̄oxœ na fafe si birin  
be.

I naxan naba, na nan nabama i fan na.

I xa wali sare gbilenma ne i ma.

<sup>16</sup> Wo n ma xœne naxan sœtœxi n ma geya  
seniyenxi fari,

sie fan fama ne na mœcli sœtœde han e  
bœnsœ.

<sup>17</sup> Kœno mixi fama kisi sœtœde Siyoni geya  
fari.

Menni findima yire seniyenxi nan na.

Yaxuba bœnsœ fama ne a ke masœtode.

<sup>18</sup> Yaxuba bœnsœ nun Yusufu bœnsœ  
luma ne alo te,

naxan Esayu bœnsœ ganma alo sexe.

Mixi yo mu kisima Esayu bœnsœ ya ma.»

Alatala xa masenyi nan na ki.

<sup>19</sup> «Negewikae Esayu xa geyae suxuma  
ne,

Sefelakae Filisitakae xa bœxi tongoma ne,

a nun Efirami nun Samari bœxie.

Bunyamin bœnsœ fan Galadi bœxi sœtœma  
ne.

<sup>20</sup> Yi Isirayilaka naxee gbilen e fama ne  
nœde Kanaan bœxi ra han Sarepete.

Darisalamukae naxee gbilen Sefarada,

nee fama ne Negewi taae suxude.

<sup>21</sup> Mixi naxee geenima nu fama ne tede  
Siyoni geya fari,

e xa Esayu xa geyae yamari.

Mangœya luma Alatala nan be.»

## Annabi Yunusa xa taruxui Masenyi nde yi Kitaabui xa fe ra

Annabi Yunusa xa taruxui findixi masenyi belebele nan na ibunadama bε. Alatala bara si wuyaxi daa, a e rasabati yire keren dunija ma. E to findi a xa daalisee ra, a wama ne e xa fe birin xa sɔɔneya, e xa lu bɔj̊esa kui, e man xa a xa nɔndi kolon. Ala mu tinma si yo xa fisa boore bε. E birin lan a ya i.

Kɔnɔ adamatie luma tantan na mənni ne, e fa a mənɔxun e fisa e boore bε, e man Ala kolon dangife booree ra. Na yete igbona findixi fe jaaxi nan na Ala mabiri. A wama ne a xa xibaarui xa yensen dunija birin ma, kɔnɔ ndee mu tinma na ra. Annabi Yunusa findixi na misaali nan na.

Alatala to Annabi Yunusa xε Asiriya bɔxi ma a xa nɔndi kawandi e bε, Annabi Yunusa mu tin na rabade xənnanteya xa fe ra. Asiriyakae nu findixi Isirayilakae yaxuie nan na. Na nan a toxi, Annabi Yunusa naxa nate tongo a xa a gi, alako a naxa Ala xa xεeraya raba. Tondife Ala waxɔnfe ra, na findi ne fe xɔrɔxɔe ra Annabi Yunusa bε, a fa a kolon a nu lan ne a xa bira Ala xa yaamari nan fɔxɔ ra.

Annabi Yunusa to na raba, kaabanakoe belebele naxa raba. Asiriya nama naxa fa bora Alatala fɔxɔ ra, e fa a batu. Annabi Yunusa fan naxa a kolon a bɔj̊e kui a Ala xa xanunteya gbo si birin bε. E rafan a ma, a man wama e rakisife e xa yunubie ma.

A lanma won tan fan xa na masenyi hagige fahaamu, a xa so won sondonyi kui. Xənnanteya gbo sie tagi to lɔxɔe. Na mu findima fe fanyi ra ibunadama bε. Ala mu wama na xən, barima a kolon na gere na tun naminima naxan findima tɔɔre xungbe ra. Xanunteya nan fan. Won si birin lan Alatala ya i. Won birin xa won xinbi sin a bun ma. Ala xa a niya won

xa kafu won boore ma xanunteya kui. Amina.

## Annabi Yunusa xa taruxui

*Annabi Yunusa a gife Ala xa xεeraya ma*

<sup>1</sup> Alatala naxa a masen Amitayi xa di Yunusa bε, <sup>2</sup> «Keli, i siga taa xungbe naxan xili Ninewe, i xa n ma nate xɔrɔxɔe masen e bε naxan fatanxi e xa fe jaaxie ra n naxee toxi n na dənnaxε.» <sup>3</sup> Kɔnɔ Annabi Yunusa to wa a gife Ala xa xεeraya ma, a naxa nate tongo a xa siga Tarasisi. A naxa goro Yafa wafu ra, a kunkui to naxan nu sigafe Tarasisi. A naxa kunkui masundi fi, a baki kunkui kui mixie xun ma sigafe ra Tarasisi, alako a xa a makuya Alatala ra.

<sup>4</sup> Na kui Alatala naxa foye xungbe ramini baa ma, a findi turunnaade ra, a kunkui imaxa han a wa a kanafe.

<sup>5</sup> Kunkuimae naxa gaaxu, kankan naxa a dε rawa a xa ala bε. E naxa nde ba kunkui xa kote ra, e a woli baa ma alako nde xa ba a binyε ra. Yunusa naxa goro kunkui bɔtini ma, a a sa mənni, a xi paxi.

<sup>6</sup> Kunkui kepini naxa siga a yire, a a fala a bε, «I tan na xife ne? Keli, i xa i xa ala maxandi. Temunde a nɔma ne kinikinide won ma, a won natanga yi gbaloe ma.»

<sup>7</sup> Kunkuimae naxa a fala e booree bε, «Won xa kanda bun alako won xa a kolon, naxan yi gbaloe bəndunxi won ma.» E to na raba, a naxa ilan Yunusa ra. <sup>8</sup> E naxa a maxɔrin, «Nde yi gbaloe bəndunxi muxu ma? I munse wali rabama? I kelixi minden? Si mundun na i ra?» <sup>9</sup> Annabi Yunusa naxa e yaabi, «Eburu nan n na. N Alatala nan batuma, Ala naxan na koore ma, naxan baa nun bɔxi daa.» <sup>10</sup> Na kui kunkuimae naxa gaaxu ki fanyi ra, e a fala a bε, «I yi rabaxi munfe ra?» A naxa a fala e bε a nu a gife Alatala nan ma.

<sup>11</sup> Baa xa xaaŋe to nu gboma nan tun, e naxa a maxɔrin, «Muxu xa munse raba i ra, alako baa xa a raxara muxu bε?»

<sup>12</sup> Annabi Yunusa naxa e yaabi, «N a kolon a yi turunnaade xungbe xun tixi wo ra n tan nan ma fe ra. Wo xa n woli baa ma. Na kui a raxarama ne.»

<sup>13</sup> Kunkuimae naxa kata laala bade e xa xare masɔtɔ, kɔnɔ na mu sɔɔneya. Baa nu

sigama xaaję ra nan tun e xili ma. <sup>14</sup> Na temui e naxa Alatala maxandi, «Alatala, muxu bara i maxandi i xa muxu ratanga yi xemę xa faxe ma. Mixi fanyi nii bafe kote naxa dəxə muxu xun ma, barima i tan Alatala na i waxənfe nan tun nabafe yi ki.» <sup>15</sup> Na fala xanbi, e naxa Yunusa tongo fa, e a woli baa ma. Baa xa xaaję naxa dan. <sup>16</sup> Na fe naxa na mixie ragaaxu Alatala ya ra ki fanyi ra. E naxa sərəxə ba Alatala bę, e kərə tongo a bę.

## 2

### *Annabi Yunusa xa Ala maxandi*

<sup>1</sup> Alatala naxa yexę xungbe nde yamari baa ma a xa Yunusa gerun. Yunusa naxa lu yexę furi kui feęnən saxan, kęs saxan. <sup>2</sup> A naxa a Marigi Alatala maxandi yexę furi kui yi ki:

<sup>3</sup> «Alatala, n to n xui rate i ma n ma boję mini kui,  
i bara n yaabi.

N to i xili kelife aligiyama,  
i bara n xui mę.

<sup>4</sup> I to n woli baa bötini ma,  
ye bara n makoto, i nu fa i xa mörönyie radin n ma.

<sup>5</sup> N naxa a majəxun i bara n keri,  
kōnō n a kolon n man fama ne i xa banxi səniyənxi tote.

<sup>6</sup> N naxa madula ye xɔ̄ra, baa naxa nō n na.

Baa nooge naxa filin filin n konyi ma.

<sup>7</sup> N goro ne baa bötini ma han geyae fələde.

N nu na geeli aligiyama,  
kōnō i tan Marigi Alatala, i naxa n namini na yili tilinxı kui n pięs ra.

<sup>8</sup> N nii to nu na bafe n fate i,  
n naxa n majəxun Alatala ma.  
N ma maxandi naxa siga han a sa i li,  
i xa hörəməbanxi səniyənxi.

<sup>9</sup> Mixi naxee e nii taxu kuye sənbətare ra,  
nee e yęte raganma hinne fanyi nan na.

<sup>10</sup> Kōnō n tan tantui bęeti nan bama i bę sərəxə ra,  
n na n ma kərə tongoxi rakamalima ne.  
Kisi fatanxi Alatala nan na.»

<sup>11</sup> Na dangi xanbi, Alatala naxa yexę yamari, a xa sa Annabi Yunusa bəxun xare ma.

## 3

### *Annabi Yunusa Alatala xui rabatufe*

<sup>1</sup> Alatala naxa gbilen masenyi ti ra Yunusa bę, a naxę, <sup>2</sup> «Keli, i siga yi taa xungbe naxan xili Ninewe. I xa sa n ma xəera iba e bę, n i tixi naxan na.» <sup>3</sup> Annabi Yunusa naxa keli a siga Ninewe, ało Alatala a masen a bę ki naxę. Taa nan nu Ninewe ra naxan xungbo ki fanyi ra xi saxan jęre rabama dənnaxę.

<sup>4</sup> Annabi Yunusa to feęnən kerən jęre raba taa kui, a naxa yi masenyi ti fəlō, «Xi tongo naani nan luxi, Ninewe taa xa kana.» <sup>5</sup> Ninewekae naxa la Ala ra, e birin fa sunyi suxu, e sunnunyi dugi ragoro e ma tuubi fe ra, keli bannae ma han misikiinę. <sup>6</sup> Yi xibaarui to Nineve mangę li, a fan naxa keli a xa kibanyi kui, a a xa mangę donma rate a ma, a a sunnun dugi ragoro a ma, a fa sa dəxə te xube xɔ̄ra tuubi fe ra.

<sup>7</sup> Na kui a naxa yi masenyi ti Nineve bę, «Mangę nun a xa kuntigie xili ra, sunyi bara maxandi mixie nun xurusee birin ma. <sup>8</sup> Mixie nun xurusee birin xa sunnun dugi ragoro e ma, e xa Alatala xili sənbəra, birin xa gbilen a xa kira jaaxi nun e xa kobija fəxə ra. <sup>9</sup> Nde a kolon xa Ala mu a xa natę tongoxi masarama, a won natanga a xa xəne gbe ma, a fa won nakisi faxe ma?»

<sup>10</sup> Ala to a to Ninevekae bara tuubi, e bara e kobe so e xa kira jaaxi ra, a naxa kinikini e ma, a mu gbaloe ragoro e ma sənən, ało a nu bara a panige ki naxę.

## 4

### *Annabi Yunusa xənəcfe*

<sup>1</sup> Na fe mu nu rafanxi Annabi Yunusa ma fefe ma, a fa xənō. <sup>2</sup> A naxa a fala Alatala bę, «Alatala, n mu nu yi fe xa falama n to nu na n xənyi temui naxę? N na n gi yi nan ma sigafe ra Tarasisi, barima n nu a kolon Ala nan i ra, naxan hinne nun kinikini masenma mixie bę, naxan mu xənəma mafuren, naxan xa xanunteya gbo, naxan gbilenma a xa natę tongoxi fəxə ra, a gbaloe lu na a nu wama

naxan nabafe. <sup>3</sup> Yakɔsi Alatala, n nii tongo, barima n faxaxi nan fisa n baloxi bɛ.» <sup>4</sup> Alatala naxa a maxɔrin, «A lanma i xa xɔnɔ yi fe ma yi ki ne?»

<sup>5</sup> Annabi Yunusa naxa mini taa fari ma, a sa dɔxɔ taa sogetede mabiri leeble bun ma, a naxan yailan a yɛtɛ bɛ. A nu wama a tofe ne fe naxan fama rabade Ninewera.

<sup>6</sup> Alatala naxa wuri bili nde rabula a a ti Yunusa xun ma, alako a niini xa ti a xun, a naxa soge xa xɔnɛ kolon. Yunusa naxa jɛlɛxin ki fanyi ra na wuri bili niini xa fe ra. <sup>7</sup> Kɔnɔ na lɔxɔɛ kuye iba, Ala naxa a niya kuli nde xa sa na wuri bili don, a xa xara. <sup>8</sup> Soge to mini, Ala naxa foye fure ramini kelife sogetede, a soge xɔrɔxɔɛ ti Yunusa ma. Na naxa a niya Yunusa ya naxa ifɔɔrɔ, a fa wa faxafe. A naxa Ala maxandi, «N faxaxi fisa n baloxi be to.»

<sup>9</sup> Ala naxa Annabi Yunusa maxɔrin, «A lanma i xa xɔnɔ yi wuri bili xa fe ma yi ki?» Yunusa naxa a yaabi, «Iyo. N xɔnɔxi han n jan wama ne n xa faxa!» <sup>10</sup> Alatala naxa a masen a bɛ, «I tan mɛɛnixi yi wuri bili nan ma, i mu naxan sixi, i mu naxan namɔxi. A bulaxi kɔɛ kerɛnan na, na kuye iba, a man naxa faxa. <sup>11</sup> A mu lanma xɛ n tan xa kinikini Ninewa ma, yi taa xungbe, mixi wulu kɛmɛ mɔxɔjɛn nun a xanbi na dɛnnaxɛ, naxee mu fe fanyi nun fe jaaxi tagi raba kolon, xurusee gbegbe fan na dɛnnaxɛ?»

## Ala xa masenyi Annabi Mika bε Masenyi nde yi Kitaabui xa fe ra

Annabi Mika xa kitaabui nəndi hagige masenma to mixie bε. Ala mu wama fe naaxi xən, a yunubi birin xənma a bəjəs birin na. Na kui ibunadama na keli Ala xa kira xən ma, Ala xa tinxinyi a niyama ne a xa na mixie jaxankata e xa fe rabaxi ma. E na findi a xa jama ra, e na findi jama ra naxan mu a kolon, e birin halakima ne na yunubie xa fe ra.

Na fahaamufe mu xərəxə adamadie bε, barima e fan na fe jaaxi nde to, e bəjəs tema ne han. E na a to e xa mangee na setaree tərəfə alako nde xa sa e yətə xə naafuli xən ma, e xənoma ne. Na xənə maniya Ala xa xənə tinxinxı ra. Fe naxan mu rafan Ala ma, fe fanyi mu a ra. A mixi tərəfəma ne!

Kənə Ala xa xənə fatanxi a xa bəjəs fanyi nan na. A to wa ibunadama xa fe xa səcneya, a na Sentane xa kasare wali to, a xənoma ne, a man gere ti na xili ma. Yunubi raba jaxankatafe kelixi na nan ma. Kənə na bəjəs fanyi man a niyama ne Alatala xa kate birin naba alako a xa ibunadama ragbilen a xa kira fanyi ma. A mu wama e jaxankatafe tun. A wama ne e xa gbilen a ma, e xa kisi sətə kira fanyi xən ma.

Annabi Mika nu Ala xa masenyi tife Isirayila nun e yaxuie bε, kənə a tide gbo to mixie fan bε. Won fan xa fahaamui sətə yi masenyi kui: a yunubi mu rafan Ala ma, a fama yunubitəe jaxankatade, a nun a wama mixi rakisife e xa yunubie ma alako e xa jərə a waxənfe fanyi kui. Ala xa won mali na kisi tinxinxı sətəfe ra. Amina.

## Ala xa masenyi Annabi Mika bε

*Ala xa xənə Isirayila nun Yudaya be*

<sup>1</sup> Alatala xa masenyi nan ya a naxan ti Annabi Mika Moresetika bε Samari nun Darisalamu xa fe ra. A a ti a bε Yudaya

mangə Yotami, Axasi, nun Xesekiya xa waxati ne.

<sup>2</sup> Dunija si birin, wo xa wo tuli mati n na. Ibunadama birin naxee na yi bənde funi fari,

wo xa n ma masenyi rame, won Marigi Alatala fama wo kalamude naxān na, kelife a xa hərəməbanxi seniyənxı kui.

<sup>3</sup> Wo xa a mato, Alatala na fafe kelife a xa lingira,

a na gorofe geyae fari, a a jərə.

<sup>4</sup> Geyae na xunufe a sanyi bun ma, ało kumi dole naxan sama te fe ma, ało ye naxan susufe kelife yire itexi. Geyae na ibəçfe, e findi gulunbae ra.

<sup>5</sup> Na birin kelixi Yaxuba bənsəe xa murutə nan ma, a fatanxi Isirayila jama xa yunubie nan ma.

Nde Yaxuba bənsəee ramurutaxi?  
Samari xa mu a ra?

Nde kuye batude tixi yire itexi fari Yudaya?

Darisalamu xa mu a ra?

<sup>6</sup> Na kui n fama Samari findide gəmə malanxie nan na, n a findi wəni sansi side ra.

N a xa gəmə bilie rabira, n e radin gulunbae kui,  
han a xa banxie bunyi lu kənə ma.

<sup>7</sup> N a xa kuyee butuxunma ne, n a xa batu see ganma ne te ra,  
n a xa ala masolixie xun nakanama ne.

Nee fələxi bafata nan na naxan nawalixi langoe sare ra,  
nee man findima bafata nan na langoe sare fima naxan na.

<sup>8</sup> N fama sunnunde na nan ma, n na n kui iwa.

N na n jərəma ne n sanyi nun n fate mageli ra,  
n na n gbelegbele xui itema ne ało wulai bare,

n na n kui iwa ało xundi.

<sup>9</sup> Samari xa fure jaaxi mu nəma dandane,  
a man bara din Yudaya bəxi ra,  
han a bara Darisalamu masətə n ma jama sabatixi dənnaxə.

<sup>10</sup> Wo naxa na fe rakolon Gatikae ra de wo  
wā xui ra.  
N cōx̄xi xube x̄ora sunnunyi kui Beti  
Leyafera.

<sup>11</sup> Safirikae, wo xa dangi wo mageli ra  
yaagi kui.  
Saanan jama mu suusama minide.  
Wo mu nōma wo xaxili tide Beti Eseli ra,  
e fan na wafe.

<sup>12</sup> Marotikae bara lu kont̄fili kui,  
barima gbaloe bara goro kelife e Marigi  
Alatala ma,  
a Darisalamu naade li.

<sup>13</sup> Lakisikae, wo xa sōri ragisee yailan.  
Wo bara a niya Siyonikae xa muruta Ala  
ma,  
Isirayila bara bira wo xa yunubie fōx̄ ra.

<sup>14</sup> I tan nun Moreseti Gatikae fatanma na  
nan ma,  
Akisibukae fama ne Isirayila mangē yan-  
fade.

<sup>15</sup> Maresakae, n gerefa gbētē x̄ema ne a  
xa wo gere.  
Isirayila mangē jalama sigama ne Adu-  
lama.

<sup>16</sup> Wo wo xunyie bi alō yubē, sunnunyi xa  
fe ra,  
barima wo xa di xanuxie fama xaninde  
konyiya kui jamanē ma.

## 2

### *Naxankate nun kisi*

<sup>1</sup> Naxankatē na mixie bē,  
naxee e mājōxunma maifuya nun fe  
jaaxi rabafe ma e sa tēmui,  
kuye nēfē iba, e fa fe kobie raba,  
barima na nōe na e yi ra.

<sup>2</sup> E na mile x̄e ma, e nee ba e kanyie yi  
ra.  
E na mile banxie ma, e nee tongo e sēnbē  
ra.  
E fu mixi ma, e a xa banxi muja.  
E fu mixi ma, e a kē rasuxu a yi.

<sup>3</sup> Na xa fe ra, Marigi Alatala naxē,  
«N naxankate dōx̄oma ne na mixi mōcli  
ma,  
wo mu nōma wo ratangade naxan ma.  
N fama wo xun gorode na naxankate  
tēmui.

<sup>4</sup> E wo xa fe ifalama taali daaxi ne na  
lōx̄e,  
e wo masigi a mayele ki ma,  
e nu fa a fala,

«Muxu xa fe bara kana feo.  
Muxu xa bōxie bara ba muxu yi ra.  
A bara e ba muxu yi, a e so muxu yaxuie  
yi ra.»»

<sup>5</sup> Na nan a ra, wo mu mixi yo sōtōma  
Alatala xa jama ya ma,  
naxan nōma bōxi itaxunde wo bē Ala xa  
tōnxumae saabui ra.

<sup>6</sup> E xa namijōnmē a falama,  
«Ba yi masenyi mōcli tife,  
namijōnmē mu lanma a xa na fala.  
Won mu fama lude yaagi yo kui.

<sup>7</sup> Yaxuba bōnsōe, a lanma a xa fala,  
Alatala xōnōma a bōje ma?  
A darixi na wali mōcli raba ra?»

Alatala naxa e yaabi,  
«N ma masenyie mu fanxi xē tinxintōe  
bē?

<sup>8</sup> Yi waxati n ma jama bara lu alō n yaxui.  
Wo donma fanyi bama dangi mixie ma,  
naxee fafe bōjēsa kui kelife gere sode.

<sup>9</sup> Wo n ma jama xa ginē kerima e xa  
banxi fanyie kui,  
wo e xa die xa xunnakeli bama e yi ra n  
naxan fi e ma.

<sup>10</sup> Wo keli, wo siga,  
n bara yi bōxi ba wo yi ra sabatide ra,  
barima a mu sēniyen, a bara kana kerenyi  
ra.

<sup>11</sup> Xa wule falē nun mixi madaxui fa a fala  
wo bē,  
«Wo fama beere nun wēni sōtōde»,  
na mixi mōcli nan nafan wo ma  
namijōnmē ra.»

<sup>12</sup> «Yaxuba bōnsōe, n wo birin malanma  
nē.  
Isirayila mixi dōnxōe, n wo xun lanma  
nē.  
N wo malanma nē, alō yēxēe naxee  
malanma goōre kui,  
alō xurusee naxee na fiili ma e dē  
madonde.  
Nama gbegbe sabatima ne naa.

<sup>13</sup> E xa mangē fama ne taa tētē ibōode,  
a fa ti jama ya ra,  
a e birin naminima ne naa.  
Alatala nan findi e xunyi ra.»

## 3

### *Isirayila yareratie xa yunubie*

<sup>1</sup> N naxε, «Yaxuba bɔnsœ mangεe,  
Isirayila yareratie, wo xa wo tuli mati.  
Wo tan xa mu daxa wo xa seriye kolon?  
<sup>2</sup> Kono wo fe fanyie xɔnma, fe naaxie nan  
nafan wo ma.  
Wo mixie tɔɔrɔma han,  
a luxi ne alɔ wo e xa kiri nun sube bama  
e fatee ma,  
<sup>3</sup> wo na ibolon a xuntunyie ra,  
wo a jin tunde kui, wo fa a don.»

<sup>4</sup> Na mixi mɔɔli fama ne Alatala xilide,  
kɔnɔ a mu e yaabima.  
Na lɔxœ a a kobe soma ne e ra,  
barima e jere ki mu fan.  
<sup>5</sup> Alatala xa masenyi nan ya,  
«Wo tan namijɔnmɛ naxee n ma jama  
ratantanma,  
naxee bɔjɛsa masenma mixie be naxee  
wo kima,  
kɔnɔ wo mixie tan gere naxee wo kuma.  
<sup>6</sup> Na xa fe ra, kɔs soma ne wo xun,  
wo mu toe tima, wo mu laamatunyie  
sɔtɔma, wo luma dimi nan kui tun.  
Soge dulama ne na namijɔnmɛ xun,  
yanyi fan ifɔɔrɔ e be.  
<sup>7</sup> Se matoe yaagima ne, naxee yare toma,  
e xun sinma ne,  
e e yatagi nɔxun,  
barima n tan Ala mu e yaabima.»

<sup>8</sup> Kono Ala Xaxili Seniyenxi bara senbe fi  
n ma,  
tinxyi nun limaniya bara lu n yi ra,  
alako n xa Yaxuba bɔnsœe rakolon e xa  
murute ra,  
n xa Isirayila xa yunubie masen a be.  
<sup>9</sup> Wo tan Yaxuba bɔnsœe yareratie,  
wo tan Isirayila jama xa mangεe,  
wo xa wo tuli mati n na.  
Wo na tinxyi xɔnfe,  
wo a mafindi.  
<sup>10</sup> Wo na mixie nii bafe Siyoni tife ra,  
wo na Darisalamu tife tinxitareya kui.  
<sup>11</sup> E xa mangεe kiiti sama kɔbiri sɔtɔfe  
nan ma.  
E xa serexedubee xaranyi tima naafuli xa  
fe nan na.  
E xa namijɔnmɛ masenyie tima e xa  
geeni nan ma.  
Kono e birin e ya tima Alatala ra,  
e nu a fala mixie be,  
«Alatala mu na xε won ya ma?»

Naxankate yo mu won lima.»  
<sup>12</sup> Wo xa fe nan yati a niyama Siyoni fama  
buxade alɔ xε,  
Darisalamu findima ne gɛmɛ malanxie ra,  
fɔtɔnyi fa bula hɔrɔmɔbanxi rabilinyi ma.

## 4

*Alatala xa xunnakeli*

<sup>1</sup> Tɛmui fama a lide,  
Alatala xa banxi tixi geya naxan fari,  
na fama ne tide geya birin xun ma.  
A itema ne tentenyi birin be,  
namae luma ne siga ra mɛnni.  
<sup>2</sup> Si gbegbe e xun tima ne naa ra, e a fala,  
«Won xa siga Alatala xa geya fari,  
Yaxuba Marigi Ala xa banxi.  
A won xaranma ne a xa seriye ra,  
alako won xa won jere a xa kira xɔn ma.»

Seriye fatanma Siyoni nan na,  
Alatala xa masenyi kelima Darisalamu  
nan kui.  
<sup>3</sup> A findima ne kiitisa ra si gbegbe tagi,  
a fa si senbemæxa gere rajɔnde dunija  
birin kui.  
E e xa santidegæmae xabuma sari xa kerie  
nan na,  
e e xa wɔrɔtæe yailan tanbæe ra.  
Si yo mu a xa santidegæma itema si gbete  
xili ma sɔnɔn.  
Na waxati, mixie mu gere mɔɔli yo  
matinkanma.  
<sup>4</sup> E tima e xa weni sansi nan seeti ma,  
e dɔxɔ e xa xɔrɛ bili niini bun ma.  
Mixi yo mu fama e bɔjɛ raminide,  
barima Alatala Senbemæbara wɔyɛn.  
<sup>5</sup> Si birin nɔma jere de e xa alae waxɔn ki  
ne,  
kɔnɔ won tan won jere ma Alatala nan  
waxɔn ki abadan.

<sup>6</sup> Alatala naxa a masen,  
«Lɔxœ nde fama, n lanyurutɔe  
malanma ne.  
N mixie xunlanma ne, n naxee rayensenxi  
tɔɔre kui.  
<sup>7</sup> N lanyurutɔe findima ne mixi kisixi  
dɔnxɔe ra,  
n mixi rayensenxi findima ne si senbemæ  
ra.  
Alatala nan tima e xun ma Siyoni geya  
fari abadan.

**8** I tan Siyoni, naxan a ḫōxō sama nama  
xōn ma,  
naxan findixi taa makanta xi ra,  
nōe fisamante gblenma i tan nan ma,  
mangęya fa lu Darisalamu yi ra.»

**9** Wo fa gbelegbelema munfe ra?  
Mange mu na wo ḫōnyi sōnōn?  
Wo rasima bara faxa?  
Na bara a niya wo xa tōrō alō gine naxan  
na ditinyi ra?

**10** Siyonikae, wo furie xa wo matolin alō  
furi gine,  
barima e wo raminima ne taa kui, wo fa  
xi burunyi.

E wo xaninma Babilōn konyiya kui,  
kōnō mənni wo fama ne fulunde.  
Alatala wo bama ne wo yaxuie bēlexe i.

**11** Kōnō yakōsi si gbegbe tixi wo xili ma,  
a falafe ra, «Siyoni xa yaagi won ya xōri!»

**12** Nee mu Alatala xa majōxunyi kolonxi,  
e mu a xa wali fahaamuxi.  
Alatala bara e malan lonyi ma maale  
bōnbōma dənnaxe.

**13** Siyonikae, wo keli wo xa e bōnbō.  
N wo sənbe gboma ne alō tuura,  
naxan ferie yailanxi wure ra, naxan tore  
findixi wure gbeeli ra.  
Na kui wo namane wuyaxi butuxunma  
ne,  
wo e xa naafuli findima n tan Dunija  
Marigi Alatala nan gbe ra.

**14** Yakōsi wo xa wo fatee mabōo sunnunyi  
ma,  
barima e na won ma taa suxufe,  
e na Isirayila pama xa mange bōnbōfe a  
yatagi ma wuri ra.

## 5

### *Isirayila Nakisima*

**1** «I tan, Betelēemu Efarata, naxan xurun  
Yuda xabilee ya ma,  
mixi nde minima ne i ya ma naxan  
Isirayila yamarima n bē.  
A xa fe fōlōxi təmui dangixi ne naxan  
makuya pon.»

**2** Na na a toma, Alatala Isirayila raboloma,  
han furi gine fa a xa di baride.

Na temui, na di ngaxakerenyie dōnxōse  
fama ne gblende Isirayila.

**3** A kelima ne, a ti a xa xurusee ya ra,  
a e de madon a Marigi Alatala Xili Xungbe  
Kanyi senbe ra.

E sabatima ne a fanyi ra,  
barima a xa xunnakeli dunija birin lima  
ne.

**4** A tan nan findima won ma bōjēsa ra.  
Asiriyakae na fa won ma bōxi ma,  
e so won ma yire makantaxie kui,  
won kantama solofera nun mange solo-  
masaxan nan kelima e xili ma.

**5** E Asiriya bōxi yamarima ne santidēgema  
ra,  
e dōxō Nimirodi xa bōxi xun ma tanbē ra.  
Won ma mange won bama ne Asiriyakae  
yi ra,  
e na tugan won ma naaninyi xun ma, e so  
won ma bōxi kui.

**6** Yaxuba bōnsōe dōnxōse luma ne dunija  
sie ya ma,  
alō xini naxan kelima Alatala ma,  
alō tune ye naxan dōxōma burexe ra.  
E mu e xaxili tima ibunadama ra,  
e mu e yētē taxuma mixi yo ra.

**7** Yaxuba bōnsōe dōnxōse luma ne dunija  
si gbegbe ya ma,  
alō yētē naxan tima wulai subee tagi,  
alō yētē yōrē naxan jēremā xurusee ya  
ma,  
a fa dutun ndee ma, a e ibōo, mixi yo mu  
nōma e bade a yi ra.

**8** I xun nakelima ne i yaxuie ya i, e birin  
sōntō.

**9** Alatala naxa a masen,  
«Lōxō nde fama a lide,  
n wo xa soee nun wo xa sōri ragisee xa  
fe kanama ne.

**10** N wo xa bōxi xa taae kanama ne,  
n wo xa yire makantaxie rabira.

**11** N wo xa duureya kanama ne,  
n wo xa se matoe rayensen yē.

**12** N wo xa kuyee nun wo xa gēmē ma-  
solixi birin kanama ne.  
Na temui, wo mu suyidima se yailanxie  
bē sōnōn.

**13** N wo xa Aseri wuri masolixie talama ne  
wo tagi,

n wo xa taae kanama ne,

**14** n n gbejōxōma xōne nan kui, sie ma

naxee mu tin n xui suxude.»

## 6

### *Alatala xa kalamui*

<sup>1</sup> Wo wo tuli mati Alatala xa masenyi ra:  
«Keli, wo xa wo xa kalamui ti geyae ya  
xɔri,  
dunipa birin xa i xui me.

<sup>2</sup> Geya naxee na dunipa ma kabi a fole,  
wo xa n tan Alatala xa kalamui me,  
n naxan tima n ma nama Isirayila xili  
ma.»

<sup>3</sup> «N ma nama, n munse rabaxi wo ra?  
N kote mundun dɔxɔxi wo xun ma?  
Wo xa n yaabi.

<sup>4</sup> N wo raminixi ne Misira bɔxi ra,  
n wo xun sara konyiya kui.  
N naxa Munsa, Haruna, nun Mariyama  
χεε wo raminide.

<sup>5</sup> N ma nama, wo xa wo ratu a ma,  
Mowaba mange Balaki nu wama naxan  
nabafe wo ra,  
a nun Beyori xa di Balami xa yaabi.  
Wo xa wo ratu wo xa biyaasi ma kelife  
Sitimi han Giligali,  
Alatala xa fe tinxinchie a naxee rabaxi wo  
be.»

<sup>6</sup> N fama munse ra Alatala be n xa Mange  
Ala batu?

A lanma n xa fa sereχe nan na a be,  
sereχe gan daaxi alɔ ninge naxee bara ne  
keren sɔtɔ?

<sup>7</sup> Alatala wama yexεε kontonyi gali nan  
xɔn ma,  
xa na mu a ra, ture gbegbe naxan mu  
juɔnma?

A lanma n xa n ma di singe ba sereχe ra  
n ma yunubi sare ra?

N di naxan sɔtɔ, na nɔma findide na  
xafari se ra?

<sup>8</sup> Ala bara adamadi rakolon fe ra naxan  
fan,  
a wama i xa naxan naba?

A wama ne i xa tinxin, dugutegye xa  
rafan i ma,  
i man xa bira Alatala fɔxɔ ra yete magore  
kui.

<sup>9</sup> Alatala na taakae xilife.  
Xaxilima fama na tote, a fa gaaxu Ala ya  
ra.  
«Wo wo tuli mati a xa kiiti ra,

wo naxa wo kobe so na kiitisa ra.

<sup>10</sup> Naafuli na wo xɔnyi wo naxan sɔtɔ  
tinxitareya kui?

Maniya se kamalitaree na wo xɔnyi n  
naxee xɔnxi?

<sup>11</sup> N nɔma dijnede maniya se tinxitaree  
kanyi ma?

<sup>12</sup> Taa bannae findixi fe kobi rabae nan  
na,  
taakae wule nan tun falama, e mixie  
madaxu.»

<sup>13</sup> «Na kui n bara wo tɔɔrɔ fɔlɔ,  
n xa wo halaki wo xa yunubie xa fe ra.

<sup>14</sup> Wo wo dəgema ne, kɔnɔ wo mu fama  
lugade,  
wo donse ragatama ne, kɔnɔ a mu luma  
naa.

Na bama ne wo yi ra santidəgema ra.

<sup>15</sup> Wo xε sama ne, kɔnɔ wo mu a xabama,  
wo oliwi bogi bunduma ne, kɔnɔ wo mu  
a ture donna,  
wo weni bogi dunduma ne, kɔnɔ wo mu  
a minma.

<sup>16</sup> Wo bira ne Omiri xa yaamarie fɔxɔ ra,  
wo Akabu xa naamunye findi wo gbe ra.  
N wo sɔntɔma na nan ma,  
n wo xa nama findima ne mayele se ra  
dunipa ya xɔri,  
n wo luma ne yaagi kui sie tagi.»

## 7

### *Ala xa naxankate nun a xa kisi*

<sup>1</sup> N na tɔɔrɔfe yi ki!  
N luxi ne alɔ mixi naxan sigama sansi  
bogi bade a ba temui,  
kɔnɔ a mu weni bogi toma naa,  
a mu xɔre fanyi lima wuri kɔn na alɔ a  
wama a xɔn ma ki naxε.

<sup>2</sup> Ala xanuntenye bara juɔn bɔxi ma,  
tinxitɔe keren mu luma naa.

E birin na e boore tɔɔrɔfe a jaaxi ra,  
kankan gantanyi tema a ngaxakerenyi be.

<sup>3</sup> E birin fata fe jaaxi rabade.  
Mangεe, nee wama buja tinxitare xɔn  
ma.  
Kiitisae, nee kiiti sama kɔbiri nan tun ma  
fe ra.

Kuntigie, nee fan e xa wasabaliya  
masenma.

E birin na fe keren ne.

<sup>4</sup> Naxan na fisamante ra wo ya ma,  
na tan luma ne alɔ tunbe xɔnε.

Ala xa kiiti lōxœ bara a li,  
alɔ̄ nama makante a fala ki naxε.  
Nama bɔ̄ne mini temui bara fa.

**5** Wo naxa la wo de fan boore ra,  
wo naxa la wo xanuntenyi ra,  
hali wo xa gine naxan a sama wo fe ma,  
wo naxa wo xa gundo birin masen a be.

**6** Na waxati di xemε a baba maberema ne,  
di gine ti a nga kanke i,  
mamadi nun a xa mori nga kɔ̄nɛma ne.  
Kankan yaxui findima a bari boore yati  
nan na.

**7** Kɔ̄nɔ̄ n tan, n ya tima Alatala nan na,  
n na n xaxili tima n nakisima Ala nan na,  
barima n Marigi n xui suxuma ne.

**8** I tan Isirayila yaxui,  
i naxa nelexin n ma tɔ̄re ra.  
Hali n bira ne, n man kelima ne.  
Hali n lu ne dimi xɔ̄ra, Alatala nan na n  
ma yanbe ra.

**9** N to yunubi raba Alatala ra,  
n fama ne a xa xɔ̄ne sɔ̄tode han a kamali,  
a fa n xun mafalade, a a xa tinxinyi masen  
n be.

**10** N yaxuie na na to, e yaagima ne.  
Singe e nu a falama, «I Marigi Alatala na  
minden?»  
Kɔ̄nɔ̄ na temui n tan nan e xa bire toma,  
e maboron sanyi ra alɔ̄ boora naxan na  
kira ra.

**11** I tan Isirayila, wo xa tete rakeli lōxœ  
fama ne,  
wo xa naaninyie igboma ne.

**12** Na lōxœ mixie fama ne wo yire,  
kelife Asiriya nun Misira taae kui,  
kelife Misira bɔ̄xi han Efirati xure,  
kelife baa nde ma a sa dɔ̄xɔ̄ baa gbete ra,  
kelife geya nde ma a sa dɔ̄xɔ̄ geya gbete  
ra.

**13** Dunija bɔ̄xi fama ne kanade mixie xa  
wali jaaxie xa fe ra.

**14** Mεeni i xa nama ma,  
barima e findixi i ke nan na,  
naxee sabatixi e kerenyi ma fɔ̄tonyi kui  
fiili fanyi seeti ma.  
E xa e de madon a fanyi ra,  
alɔ̄ e nu a rabaxi Basan nun Galadi bɔ̄xi  
ma temui dangixi ki naxε.

**15** N kaabanakoe masenma ne e be,  
alɔ̄ e mini Misira bɔ̄xi ra lōxœ naxε.

**16** Sie na wo senbe to, e yaagima ne e xa  
senbetareya kui.

**17** E xube donma ne alɔ̄ bɔ̄ximase,  
e luma gaaxui nan kui won Marigi Alatala  
ya ra, e fa seren.

**18** Ala mundun na naxan maniya i ra,  
naxan yunubi xafarima,  
naxan dijɛma a xa ke tongomae dɔ̄nxœe  
ma?  
I mu xɔ̄ne ragatama abadan,  
barima dugutegyea masenfe muxu be a  
rafan i ma.

**19** I man kinikinima ne muxu ma,  
i fama ne muxu xa yunubie lude naa,  
i fa e woli baa bɔ̄tini ma.

**20** I i xui rakamalima ne Yaxuba bɔ̄nsœ  
be,  
i hinnema ne Iburahima bɔ̄nsœ ra,  
alɔ̄ i i kali a ra muxu benbae be ki naxε  
temui dangixi.

## Ala xa masenyi Annabi Naxumu bε Masenyi nde yi Kitaabui xa fe ra

Asiriya xa mangεya nu bara sεnbe sotε ne kεmε solomasaxan beenu Annabi Isa xa bari Isirayila bεxi ma tεmu naxε. Na waxati jamane birin nu na a xa yaamari xɔrɔxɔe bun ma. Nineve nu findixi a xa mangataa nan na. Asiriyakae mu nu birama Alatala xa seriye fɔxɔ ra fefe ma.

Na kui Annabi Naxumu Isirayilaka naxa yi masenyi ti e xa fe ra. Masenyi na a ra naxan xɔrɔxɔ, barima e xa fe mu nu rafanxi Ala ma. Annabi Naxumu to gε Ala xa sεnbe magaaxuxi masende Asiriyakae bε, a naxa a fala e bε e fama gbaloe naaxi sotode e xa yunubie xa fe ra. Na kiiti nu fatanxi Ala nan na. Ala naxa Babilonkae xεs Nineve kanade ne kεmε senni beenu Annabi Isa xa waxati.

Na masenyi nu xɔrɔxɔ Asiriyakae bε, kɔnɔ a nu findixi fe fanyi nan na Isirayilaka bε, naxee nu tɔɔrɔma e yaxuie xa yaamari bun ma. Annabi Naxumu naxa a masen e bε a yunubitɔee fama e xa kobina sare sotode Alatala yi ra. Ala xa kiiti xɔrɔxɔe Asiriyakae bε, a nu limaniya fima Isirayilaka ma.

Hali to, Ala xa nɔma nɔma seewade na xa fe ra. E xa a kolon Alatala fama mixi naaxie makiitide, a fa e sare ragbilen e ma. Won birin a kolon tinxinyi fan, kɔnɔ a nɔma lude won be alɔ tinxintareya na sɔɔneyafe yi dunipa kui, barima fe naaxi gbo, tinxintɔee fan na tɔɔrɔfe. Yi kitaabui a masenma won be tinxintare mu geenima, Alatala xa tinxinyi nan mixi geenima dunipa bende fuji fari nun aligiyama. Ala xa mixi birin makiiti a xa seriye ra. Amina.

## Ala xa masenyi Annabi Naxumu bε

### *Ala xa xɔnε Nineve xili ma*

<sup>1</sup> Masenyi xɔrɔxɔe nan ya Nineve xa fe ra, Ala naxan masen Annabi Naxumu Elekosika bε.

Alatala magaaxu, a gbejɔxɔfe mu kanama.

<sup>2</sup> Alatala a gbejɔxɔma ne, a xa xɔnε sεnbe gbo a yaxuie mabiri, a mu dijεma e ma mafuren mafuren.

<sup>3</sup> Kɔnɔ Alatala mu xɔnɔma mafuren mafuren, a sεnbe gbo han.

Alatala mixi jaaxi sare ragbilenma ne fe jaaxi rabae ma.

A xa jεrε luma ne alɔ turunnaade naxan xube ratema, a tixi nuxuie fari.

<sup>4</sup> A na xaaṛε baa ma, a xɔrima ne, a xure birin naxara, a Basan nun Karemele findi gbengberenyi ra, a Liban sansie lisima ne.

<sup>5</sup> A geyae rasεrenma ne, e xunu alɔ kumi ture.

Bεxi serεnma ne a ya i, dunipa mixie bɔjε minima ne.

<sup>6</sup> Nde nɔma tide a xa xɔnε ya ra?

Nde nɔma tide a xa bɔjεte ya i?

A xa xɔnε luma ne alɔ te, naxan gεmε bulama.

<sup>7</sup> Alatala fan, a kantari fima ne tɔɔrɔmixie ma, a mεenima ne mixie ma naxee e yεtε taxuma a ra.

<sup>8</sup> Kɔnɔ a Nineve xun nakanama ne, a a yaxuie kerima dimi nan kui.

<sup>9</sup> Nineve, wo fεerε mundun fenfe Alatala xili ma?

A tan nan sɔntɔe tima kerenyi ra.

<sup>10</sup> E fama ne lude alɔ e kankanxi tunbe kunsie nan na, alɔ e siisixi beere nan na, alɔ sεxe xaraxi naxan ganxi feo.

<sup>11</sup> Nineveka nde bara fe jaaxi raba Alatala ra, a mixie rasixi fe kobi nan ma.

<sup>12</sup> Ala xa masenyi nan ya e xa fe ra:  
«Hali wo yaxuie wuya, e xun fama ne rakanade, e jɔn.

N bara wo tan Yudayakae tɔɔrɔ, kɔnɔ n mu na rabama sɔnɔn.

<sup>13</sup> Yakɔsi n wo bama ne wo yaxuie xa nɔε bun ma, n luutie bolon wo xirixi naxee ra.»

<sup>14</sup> Alatala xa masenyi nan ya wo tan  
Ninewekae xa fe ra:  
«Wo bɔnsɔe fama nɛ jɔnde.  
N wo xa kuye masolixie nun wo xa kuye  
naxee yailanxi wure ra,  
naxee na wo xa alae xa banxie kui, n nee  
birin kanama nɛ.  
N wo sɔntɔma nɛ, barima wo jaaxu.»

**2***Ninewe xa jaxankate*

<sup>1</sup> Xεera na fafe geyae fari,  
a fafe xibaarui fanyi ra wo bɛ,  
a bɔjɛsa masenyi nan tima wo bɛ.  
Yudayakae, wo xa wo xa salie raba,  
wo xa wo xa laayidie rakamali Ala bɛ,  
barima mixi jaaxie mu fama wo sɔntɔde  
sɔnɔn.

<sup>2</sup> Ninewekae, wo yaxuie na fafe wo xili  
ma.  
Wo wo xa tete makanta,  
wo mɛeni wo xa kira ma,  
wo wo tagi ixiri,  
wo xa limaniya, wo xa sɛnbɛ sɔtɔ,  
<sup>3</sup> barima Alatala fama nɛ Yaxuba xun  
nakelide,  
a fama nɛ Isirayila itede,  
hali kasare to ti e xa bɔxi ma, e xa sansie  
naxa tuxunsan.

<sup>4</sup> Wo yaxuie xa sɔɔrie na wure lefae  
gbeelixi xaninfe,  
donma gbeeli ragoroxi e ma.  
E xa sɔɔri ragisee yanbama a fanyi ra,  
e xa tanbɛe xaaŋexi gere xili ma.  
<sup>5</sup> Na gisee e gima kira ra,  
e gbataxi sofe ra gere kui.  
E luxi ałɔ seyamakɔnyi naxan dangima  
koore ra.

<sup>6</sup> Sɔɔri sugandixie xεema naa,  
e xulun sigafe ra taa tete yire, e sa gere  
so.  
<sup>7</sup> E mange xa banxi naade rabi, e birin so  
na kui.  
<sup>8</sup> Yaamari fixi taakae xa xanin konyiya  
kui.  
A xa ginɛe sigama nɛ wa ra sunnunyi kui.  
<sup>9</sup> Ninewe bara lu ałɔ ye ragatade iboɔxi,  
a ye fa mini bɔxi ma.  
Nde a falama, «Wo ba na rabafe, wo keli  
naa.»

Kɔnɔ mixi yo mu gbilenma na fɔxɔ ra.  
<sup>10</sup> Booree a falama, «Wo gbeti nun xεema  
tongo.  
Naafuli gbegbe na e yi ra.»  
<sup>11</sup> Kasare, tuxunsanyi, nun gbaloe!  
Limaniya bara ba e yi ra,  
e sanyie mu xanfe e bun ma,  
e bɔjɛna tɔɔrɔfe,  
e lahale bara masara.

<sup>12</sup> Taa sɛnbɛma naxan nu luxi ałɔ yete  
lude,  
yetet yɔrɛe nun e nga nu malabuxi xaxilisa  
kui dɛnnaxɛ,  
na taa munse sɔtɔxi yi ki?  
<sup>13</sup> Na yete sɛnbɛma nu sube faxama a xa  
gine nun a xa die bɛ,  
a nu a xɔnyi rafema sube iboɔxi ra.

<sup>14</sup> Mange Alatala xa masenyi nan ya:  
«N kelima nɛ wo xili ma,  
n wo xa sɔɔri ragisee ganma nɛ,  
n wo xa yetet yɔrɛe faxama nɛ san-  
tidegɛma ra,  
n sube birin bama nɛ wo yi ra dunija.  
Wo xa xεerae xui mu mɛma sɔnɔn.»

**3***Ninewe xa jɔnyi*

<sup>1</sup> Naxankate na yi taa faxeti bɛ,  
naxan nafexi yanfanteya, se muŋaxie,  
nun tɔɔrɔmixie ra.

<sup>2</sup> Luxusinyi xui minima naa,  
sɔɔri ragisee sanyie xui minima,  
soee e gima, sɔɔri ragisee imaxama.

<sup>3</sup> Soe ragie geresoma,  
santidegɛma lintanma ałɔ te luutie,  
tanbɛ wolima ałɔ seyamakɔnyie,  
mixi faxaxie ralantanxi yire birin ma,  
fure saxie mu jɔnma,  
mixie e sanyi radinma furee ra.

<sup>4</sup> Na birin fatanxi a xa sɛniyentareja nan  
ma.  
A sie mabendunma a xa langoeja ra,  
a namanee madaxuma a duureya ra.

<sup>5</sup> Mange Alatala xa masenyi nan ya:  
«N kelima nɛ wo xili ma,  
n wo rayaagima nɛ si birin ya xɔri,  
n wo mageli ti namanee birin ya i.

- <sup>6</sup> N wo makotoma nε nɔχɔε ra, n wo rayaagi.
- <sup>7</sup> Na kui, mixi yo na wo to, a a gima nε wo ma,  
a fa a fala, ‹Ninewe bara kana.  
Nde kinikinima a ma?  
Nde a madunduma?›»
- <sup>8</sup> Ninewe, wo fisa Tebese bε,  
taa naxan dɔχɔxi Nili xure salonyie tagi,  
ye gbo dənnaxε?  
Baa nu findixi a xa tεtε makantaxi nan na.
- <sup>9</sup> Kusi nun Misira nu sεnβε fima nε a ma,  
Puti nun Libiya nu a malima.
- <sup>10</sup> Kɔnɔ Tebese fan bara xanin konyiya kui  
namane ma,  
a xa die bara faxa kira xunyie ra,  
a xa kuntigie bara mayegeti sigafe ra  
konyiya kui.
- <sup>11</sup> Wo tan dagalanma nε alo siisilae,  
wo wo nɔxunma nε wo yaxuie ya ra.
- <sup>12</sup> Wo xa banxi makantaxie luxi nε alo  
xɔrε bilie,  
foye naxee bogi rayolonma mixie xa debe  
kui naxee wama e donfe.
- <sup>13</sup> Gine doro nan fa luxi wo xa bɔxi ma,  
sɔɔrie mu na sɔnɔn naxee wo makan-  
tama,  
wo xa naadεe rabixi wo yaxuie ya ra, tε  
bara na balansee gan.
- <sup>14</sup> Wo ye ba, barima gere na fafe,  
wo nde sa wo xa tεtε fari.  
Wo boora rafala, wo biriki bɔnbo.
- <sup>15</sup> Menni, tε fama nε wo xa taa gande alo  
tugumie,  
santidegema fama nε wo sɔntɔde.  
Wo wo malan alo tugumie,  
wo wo malan alo katoe.
- <sup>16</sup> Wo bara yulee rawuya wo xɔnyi dan-  
gife tunbuie ra koore ma.  
Wo bara lu alo tugumie naxee tunganma, e  
siga.
- <sup>17</sup> Wo xa sɔɔrie luxi nε alo tugumi naxee  
na tεtε fari gεesεgε,  
kɔnɔ soge na te, e tungan,  
e siga yire mixi mu dənnaxε kolon.
- <sup>18</sup> Asiriya mangε, i xa yareratie na xife,  
i xa kuntigie saxi,  
i xa nama bara yensen yε geyae fari,  
mixi yo mu nɔma e xunlande.
- <sup>19</sup> I xa gbaloe gbo, i xa fi mu yalanma.  
Mixi naxee birin i xa tɔɔrε xa fe mεma,  
e e bεlexε bɔnbɔma nε nelexinyi ma,  
barima mixi yo mu na wo mu kobi ja  
rabaxi naxan na.

Tinxintare fuma tinxintœ ma. Seriyé mu na sœnœ.»

## **Ala xa masenyi Annabi Habakuku bε Masenyi nde yi Kitaabui xa fe ra**

Annabi Habakuku xa kitaabui fôloma maxɔrinyi nan ma a naxan ti Alatala ma: «Munfera i xa jama na tɔɔre kui?» Alatala naxa a yaabi a xɔrɔxœ ra, a falafe ra e xa tɔɔre fama nε a xun masade. Ala nu bara nate tongo a xa kaafiri rawali na naxankatœ dɔxɔfe ra a xa jama ma.

Kɔnɔ na kelixi munse ma? Annabi Habakuku xa kitaabui na tagi rabama a fanyi ra. Ala naxa a masen namijɔnme saabui ra, na tɔɔre birin fatanxi Isirayilakae xa wali jaaxi nan na, alɔ mupɛ tife, yεnε rabafe, siisife, nun kuye batufe. E to nu na mɔɔli rabama, na bara a niya Alatala xa nate xɔrɔxœ tongo e xili ma.

Alatala xa yaragaaxui naxa lu Annabi Habakuku bɔjε ma. A naxa a maxandi a xa dijε a xa jama xa yunubie ma. Alatala sɛnbε gbo, a magaaxu, kɔnɔ a xa xanunteya gbo na birin bε. Na nan a ra, Annabi Habakuku naxa a xaxili ti Ala ra. A naxa nate tongo a xa lu Ala sagoe hali na findi naxankatœ xɔrɔxœ ra a bε.

Ala xa won mali alako na xaxili xa lu won birin yi ra. Amina.

## **Ala xa masenyi Annabi Habakuku bε**

### *Annabi Habakuku xa yaxaseri masa singε*

<sup>1</sup> Annabi Habakuku xa masenyi nan ya, Alatala naxan masen a bε:

<sup>2</sup> «Alatala, n xa i maxandi han temui mundun?

Munfe ra i mu n ma dubε suxuxi?  
N bara n mawa i bε gere xa fe ra,  
kɔnɔ han ya i mu nu muxu ratanga.  
<sup>3</sup> Munfe ra i tinxi n ya xa kobija to?  
I tinxi yi tɔɔre mɔɔli ra munfe ra?  
Gbaloe nun gere na n ya ra temui birin.  
Lantareya nun kalamui bara gbo yε.  
<sup>4</sup> Mixie bara gbilen i xa seriyé fɔxɔ ra.  
E bara i xa yaamari lu na.

### *Alatala xa yaabi singε*

<sup>5</sup> «Wo wo ya ti jamanœ ra, wo e mato.  
Wo kaabama nε, wo dε ixara,  
barima fe nde na rabafe wo xa waxati kui  
wo mu lama naxan na,  
hali na sa fala wo bε.

<sup>6</sup> N na Kalidikae xun nakelife.  
Si kinikinitare nan e ra.  
E jamanœ gbeitœ isama  
alako e xa bɔxie rasuxu, e gbe mu naxan  
na.

<sup>7</sup> E magaaxu, e mu fan.  
E yaamari tima yεtε igboja nan na.  
<sup>8</sup> E xa soee xulun baratœ bε.  
E xaajε wulai baree bε naxee minima kɔε  
ra.  
E xa soee fama sɛnbε ra kelife yire  
makuye.  
E mafura alɔ sεgε, naxan goroma tɔxœ  
yɔrε fɔxɔ ra.

<sup>9</sup> Yi jama fama kanari nan xili ma,  
e yae banbanxi e sigade ra.  
E mixi suxuxie malanma alɔ meyεnyi.

<sup>10</sup> E yoma mangε ma, e kuntigie  
mayelema.  
E mu gaaxuma yire makantaxi ya ra.  
E bɛndε matema tɛtε ra, alako e xa so naa  
kui.

<sup>11</sup> E dangima alɔ foye belebele.  
E gbataxi fe jaaxi rabade.  
E bara e sɛnbε findi e xa ala ra.»

### *Annabi Habakuku xa yaxaseri masa firin nde*

<sup>12</sup> N Marigi Sεniyentœ, n Marigi Alatala,  
i na na kabi fe fɔlɔ fɔlε.  
E mu fama muxu faxade.

Alatala, i fama e tan nan makiitide.  
N Kanta Gεmε na i tan nan na,  
i e naxankatama nε.

<sup>13</sup> I yae sεniyεn, i mu wama kobija tofe,  
i fe jaaxi xɔnxi.

Awa, munfe ra i mu yanfantee halakima?  
Munfe ra i mu sese niyama tinxintaree ra  
e tinxintœ tɔɔrɔma temui naxε?

<sup>14</sup> I bara adamadie lu alɔ yεxε naxee na  
baa ma,

alɔ subee mangε mu na naxee bε.

<sup>15</sup> Muxu yaxuie muxu suxuma kɔnyi ra,  
e muxu suxuma yεlε ra.

E na ge muxu malande b̄eki kui, e nelexin.

<sup>16</sup> Na temui e s̄erexē m̄oɔli birin bama a  
xa yele b̄e,

barima na nan bara a niya e xa feere  
gbegbe s̄oto.

E donse fanyi donma a tan nan saabui ra.

<sup>17</sup> A lanma e xa yele xa nu siga yexee suxu  
ra,  
e xa nu b̄onsœe rahalaki kinikinitareja  
kui?

## 2

### *Alatala xa yaabi firin nde*

<sup>1</sup> «N fa tima t̄te nan fari. N xa mame ti.  
N xa a kolon a naxan masenma n b̄e,  
a n ma yaxaseri masa yaabima ki naxe.»

<sup>2</sup> Alatala naxa n yaabi yi masenyi ra:  
«I xa n ma masenyi s̄eb̄e,  
i xa a s̄eb̄e a fanyi ra walaxee ma,  
alako naxee a xaranma,  
e xa n̄o birade a f̄ox̄o ra s̄enb̄e ra.  
<sup>3</sup> Yi masenyi kamali waxati fafe,  
a mu kanama, wule mu a ra.  
Xa i a to a taaxirima kamalide,  
i xa mame ti.  
A kamalife mu buma.»

<sup>4</sup> «Yete igboe mato. A waxonfe mu tinxin,  
k̄ono tinxintœ tan kisima a xa danxaniya  
nan saabui ra.

<sup>5</sup> Beere mixi mayanfama.

Yete igboe mu raxaraxi.

A mu wasama, alɔ̄ aligiyama mu wasama  
ki naxe.

A jamanæ birin findima a gbe nan na,  
a si birin sa a xa n̄œ bun ma.

<sup>6</sup> Na sie mu yoma a ma x̄e?

E mu a mayelema x̄e, e a findi dei sigi ra?»

### *Dankari singe*

«E fama ne a falade,  
Naxankate na mixi b̄e  
naxan se malanma a gbe mu naxan na.  
A xa doni xun nan tun luma masa ra.  
Yi fe m̄oɔli buma han mun temui?

<sup>7</sup> Naxee xa doni na i ma, nee mu kelima  
x̄e,

e i raxunu, e i suxu, e e gbe j̄ox̄o i ma?

<sup>8</sup> I to bara si gbegbe xun nakana,  
naxee luxi fa, nee nan fama i fan xun  
nakanade.

E na rabama ne i to bara mixi wuli ifili,

i to bara b̄oxie nun taae kana, i naakae  
fan faxa.»»

### *Dankari firin nde*

<sup>9</sup> «Naxankate na mixi b̄e  
naxan geenima tinxintareya kui  
alako a xa banxi fanyi ti a yete b̄e  
t̄ɔ̄re yo mu na d̄ennaxe.

<sup>10</sup> I naxan nabaxi a findima yaagi nan na  
i xa mixie b̄e.

I naxankate naxan saxi jamae ma,  
a fama gbilende ne i ma.

<sup>11</sup> I xa banxi tixi ḡeme naxan na,  
wuri naxan banbanxi a fari,  
e fama ne seedejox̄ya bade i xili ma.»

### *Dankari saxon nde*

<sup>12</sup> «Naxankate na mixi b̄e  
naxan taa tima faxe ti saabui ra,  
naxan a xa taa ragboma fe kobi saabui ra.

<sup>13</sup> Mange Alatala bara a niya,  
jamae xa wali birin xa gan,  
e xa wakili findima fe fufafui nan na.

<sup>14</sup> Dunjia birin fama ne Alatala xa n̄ore  
kolonde,  
alo banbaranyi gboma ki naxe baa ma.»

### *Dankari naani nde*

<sup>15</sup> «Naxankate na mixi b̄e  
naxan a boore rasiisima  
alako sade fe xa lu e tagi.

<sup>16</sup> I xa xunnakeli findima ne yaagi ra.  
I fan xa beere min, i xa sade fe kolon.  
Alatala xa x̄one fafe i ma,

a i xa xunnakeli mafindima yaagi nan na.

<sup>17</sup> I fe kobi naxan nabaxi Liban,

na sare fama ne gbilende i ma.

I bara xurusee kasara,

i bara mixie faxa,

i bara b̄oxi nun taae kana, a nun e xa  
mixie.

Na naxankate birin fama ne gbilende i  
ma.»

### *Dankari suuli nde*

<sup>18</sup> «Kuye munse fanxi mixi ma?

Mixi xa mu a yailanma?

A wule nan tun masenma.

A yailanma man fa a yete taxu a ra.

A bara ala boboe yailan.

<sup>19</sup> Naxankate na mixi b̄e

naxan a falama wuri masolixi b̄e, «Keli,»

naxan wɔ̄yènma ḡeme boboxi b̄e, «Xunu.»

Kuye munse masenma i b̄e?

Hali x̄εema nun gbeti lu a ma,

xaxili tan yo mu na a bε.

<sup>20</sup> Kono Alatala na a xa hɔrɔmɔbanxi kui.  
Dunija birin xa a sabari a ya i.»

### 3

#### *Annabi Habakuku xa Ala maxandi*

<sup>1</sup> Annabi Habakuku xa Ala maxandi  
nan ya, naxan bama bεeti ki ma.

<sup>2</sup> Alatala, n bara i xa masenyi mε,  
n bara kaaba i xa wali ma.  
I xa a ragiri yi waxati ma,  
i xa a rakamali mixie ya xɔri.  
Kono i naxa nεemu i xa kinikini ma i xa  
xɔne kui.

<sup>3</sup> N bara Ala Sεniyεnxi to fa ra kelife  
Teman mabiri,

kelife Paran geya ma.  
Koore naxa rafe a xa nɔre ra,  
dunija naxa rafe a xa matɔχε ra.

<sup>4</sup> Ala xa yanbε sεnbε gbo.

Naiyalanyi nu kelima a bεlexε kui,  
a sεnbε nɔxunxi dεnnaxε.

<sup>5</sup> Wugan fure nu a jεremε a ya ra,  
naxankate fan na a fɔχε ra.

<sup>6</sup> A naxa ti, a dunija rasεren.

A nεfe a mato, bɔnsɔebara halaki.  
Geya naxee ti dunija fɔle ra,  
nee naxa serεn,  
e e igoro Alatala ya ra.

Fɔle mu na Alatala bε.

<sup>7</sup> N naxa Kusankae to paxankata ra,  
n naxa Madiyankae to serεn na.

<sup>8</sup> Alatala, i nu xɔnɔxi nε xuree ma?

I to ti i xa geresoe ya ra,  
e nun e xa soee nun e xa gisee,  
i nu xɔnɔxi nε baa ma?

<sup>9</sup> I naxa i xa xali ramini,  
i naxa tanbε wuyaxi suxu.

I naxa xuree rabɔɔ bɔxi ma.

<sup>10</sup> Geyae to i to,  
e naxa serεn.

Tunε xungbe naxa fa.

Baa naxa a xui ramini,  
mɔrɔnyie naxa te.

<sup>11</sup> Soge nun kike naxa e xa wali iti  
e to i xa tanbε to yanba ra koore alɔ  
seyamakɔnyi.

<sup>12</sup> I naxa ti bɔxi fari, i fa jamanεe raboron  
jε i xa xɔne kui.

<sup>13</sup> I naxa i xa jama rakisi,  
i man fa i xa Mixi Sugandixi ratanga.

I naxa bɔnsɔe kobic xa mangε butuxun,  
i a xa see birin findi xube ra.

<sup>14</sup> A xa sɔɔrie naxa mini muxu xili ma,  
e xa tɔɔrɔmixie halaki jεlexinyi kui  
gundo ra,  
kono i tan naxa e xa mangε sɔxɔ a yetε xa  
tanbε ra.

<sup>15</sup> I naxa kira rabɔɔ i xa soee bε,  
e xa dangi baa tagi.

<sup>16</sup> N to i xa masenyi mε,  
n bɔŋε naxa mini a i, n dε naxa ixara,  
n xɔrie naxa tagan, n sanyie naxa serεn.  
N na lɔχε mamεfe i muxu yaxuie  
naxankatama lɔχε naxε.

<sup>17</sup> Hali fuge mu na xɔre bili ma,  
hali weni bogi mu na a firi ma,  
hali bogi yo mu bama wuri bilie kɔn na,  
hali sansie mu fanma xε ma,  
hali xurusee mu na kule kui,  
hali ninge keren mu lu gɔrε,

<sup>18</sup> na birin kui, n Alatala matɔχɔma nε,  
n sεewa Ala ra, n ma Marakisima.

<sup>19</sup> N sεnbε na n Marigi Alatala nan na.  
A n ma jεre sɔɔneyama nε fe xɔrɔχε kui,  
alɔ xeli xa jεre sɔɔneyama geyae fari ki  
naxε.

Yi sεbεxi bεetiba mangε nan bε. A xa a  
ba kora xui ra.

## Annabi Sofoni xa kitaabui Masenyi nde yi Kitaabui xa fe ra

Annabi Sofoni naxa kawandi ti mange Yosiya xa waxati Yudaya bɔxi ma. Isirayilakae nu bara so fe jaaxi kui na waxati, han Alatala nu wama e jaxankatafe. Beenu a xa na raba, a naxa Annabi Sofoni xεs alako a xa na tagi raba e bε, a xa kata Isirayilakae ragbilende e waxonfe jaaxi fɔxɔ ra.

Na masenyi maniyaxi Isirayila namiñɔnmε gbegbe xa masenyi nan na. Na kui e mixie xa yunubie masenma e bε a fiixε ra, alako e xa a kolon e na fe nan kui na ki naxan mu rafanxi Ala ma. Isirayilakae nu birama kuyee nan fɔxɔ ra, e naxee lixi Kanaan bɔxi ma e mini Misira bɔxi ra tεmui naxε. Na fe naxa Ala raxɔnɔ, barima a mu wama a firin nde xɔn ma. Isirayilakae man nu fe jaaxi raba ra e booree ra. Mixi naxan nu bara sεnbe sɔtɔ mangeya kui, xa na mu a ra naafuli fe kui, a nu setaree tɔɔrɔ ma. Na fe mɔɔli mu rafan Ala ma, barima a a nɛngi saxi adamadi xa fe xɔn ma, a mu tinma a xa tɔɔrɔ.

Annabi Sofoni to gε na yunubi masende Isirayilakae bε, a naxa a fala a Alatala fama nε e jaxankatade na xa fe ra. Na kiiti magaaxu. Ala xa xɔnε sεnbe gbo. Ala xa jaxankate mu nɔma mixi nde rafisade a boore bε. Na kui Isirayilakae nun si gbεtε birin na na kiiti bun ma. Adama birin naxan Alatala matandima, e fama ne a xa xɔnε kolonde kiiti waxati.

Kɔnɔ masenyi gbεtε fan nu saxi na wɔyenyi xɔrɔxɔe fari. Annabi Sofoni naxa a fala a Alatala wama mixi rakisife. A wama e malife alako e xa gbilen fe jaaxi fɔxɔ ra, e xa lu Ala xa kira xɔn ma naxan nɔma findide bɔnɛsa ra e bε. Ala xɔnɔma ne mixi jaaxie ma barima e xa yunubie mu rafanxi a ma, kɔnɔ a man e xanuma ne a bɔnε birin na. Na nan a toxi Annabi Sofoni bara kisi masenyi sa jaxankate masenyi fari. Won xa a kolon Ala yunubie xɔnxi, kɔnɔ a yunubitɔe

xanuma ne, a wama e ragbilenfe e xa fe jaaxie fɔxɔ ra. Ala xa na lɔnni raso won sondonyi kui. Amina.

## Annabi Sofoni xa kitaabui

### *Alatala xa xɔnε Yudaya bε*

<sup>1</sup> Alatala xa masenyi nan ya, a naxan tixi Annabi Sofoni bε. Sofoni findi Kuusi xa di nan na, Gedalaya xa mamadi, Amarraya tolobite, Xesekiya bɔnsɔε. A masenyi ti ne Yudaya mange Yosiya xa waxati, naxan findixi Amon xa di ra.

<sup>2</sup> «Alatala xa masenyi nan ya:  
N birin jɔnma ne dunipa bεndε funi fari.

<sup>3</sup> N adama nun sube jɔnma nε,  
n xɔnī ba koore ma,  
n yεxε ba baa ma.  
N maratantanyi nun mixi jaaxi jɔnma  
nε,  
n adamadie ba dunipa bεndε funi fari.  
Alatala xa masenyi nan na ki.»

<sup>4</sup> «N nan n bεlεxε italama ne Yudaya nun  
Darisalamukae xili ma.

N Bali kuye bama nε, naxee luxi bɔxi ma.  
N e xa batui yareratie nun sεrεxεdubεe  
sɔntɔma nε.

<sup>5</sup> N mixie halakima nε,  
naxee tunbuie batuma e xa banxi fari.  
N filankafuie jaxankatama nε,  
naxee e kali Alatala xili ra,  
e man e kali Mɔlɔkɔ kuye xili ra.

<sup>6</sup> N mixie rabεpini ma ne naxee bara gbilen  
Alatala fɔxɔ ra,  
naxee mu Alatala fenma,  
naxee mu birama a xa marasi fɔxɔ ra.»

<sup>7</sup> «Wo sabari Marigi Alatala bε,  
barima a xa lɔxɔe xungbe na fafe.

Alatala tan sεrεxε nɔnan bama.  
A mixi ndee sugandixi na nan ma.

<sup>8</sup> Alatala xa sεrεxε lɔxɔe,  
n mangε xa die nun kuntigie halakima nε,  
a nun mixi naxee si gbεtε xa dugie  
ragoroma e ma.

<sup>9</sup> N mixie halakima nε naxee tuganma  
sode de ra,  
naxee e marigi xa banxi rafema gere nun  
yanfanteya ra.»

<sup>10</sup> «Alatala xa masenyi nan ya:

Na lōxœ mixi gbelegbelema nε,  
kelife taa naadε ma naxan xili Yεxε  
Naadε,  
han taa nεenε,  
kelife taa fari geyae ma,  
**11** han makiti yire,  
barima yulee xa fe bara kana,  
n bara e birin faxa.  
**12** Na waxati n Darisalamu yire birin  
matoma nε a fanyi ra,  
alako n xa mixi sɔnto,  
naxee dɔxɔxi e xa naafuli makantafe ra,  
e a falafe e bɔjε kui,  
<Fe fanyi yo, fe jaaxi yo,  
Ala mu fama fefe rabade n na.»  
**13** E xa naafuli lεema nε,  
e xa banxie kana.  
E bara banxi ti, kɔnɔ e mu sabatima na  
kui.  
E bara weni bogi si, kɔnɔ e mu na weni  
minma sɔnɔn.»

**14** Alatala xa lōxœ xungbe bara makɔrε,  
a gbe mu luxi a xa fa.  
Senbemæ fama nε gbelegbelede  
Alatala xa lōxœ magaaxuxi ma.  
**15** Xɔne lōxœ na a ra, tɔɔre lōxœ na a ra,  
gbaloë lōxœ na a ra, dimi lōxœ na a ra,  
nuxui ifɔɔrɔxi lōxœ na a ra.  
**16** Gere xui minima nε na lōxœ taa  
senbemæ xili ma,  
e xa yire makantaxie xili ma.

**17** Alatala naxε,  
«N adamatidie tɔɔrɔma nε na lōxœ,  
e fa jεrε alɔ dɔnxuie,  
barima e bara yunubi raba Alatala ra.  
Na kui e sɔnto ma nε a jaaxi ra,  
e wuli ramini bɔxi ma a gbegbe ra,  
e binbie wɔlε nooge xɔra.

**18** E xa xεema nun gbeti mu nɔma e  
ratangade  
Alatala xa xɔne lōxœ ma.  
Dunija birin ganma nε na lōxœ a jaaxi  
ra  
Alatala xa xɔne xa fe ra,  
barima a xa jama bara bira ala gbetee  
fɔxɔ ra.  
Na kui dunija mixi birin sɔnto ma nε.»

**2**

*Alatala xa xɔne Yudaya nun si gbetee  
ma*

**1** «Si yaagitare, wo xa wo yεtε mato,  
**2** beenu waxati xa kamali,  
beenu Alatala xa xɔne xa wo li,  
beenu Alatala xa lōxœ xɔrɔxœ xa fa wo  
ma.  
Na lōxœ dangima nε alɔ maale lagi foye  
naxan futunma.  
**3** Wo tan mixi magoroxi naxee na Isiray-  
ila,  
wo xa Alatala fen, wo xa a xa seriyε  
rabatu,  
wo xa tinxinyi, nun yεtε magore fen.  
Temunde na kui wo nɔma nε ratangade  
Alatala xa xɔne lōxœ ma.»

**4** «Gasa rabεjinma nε, Asikalɔn kana,  
Asidodi keri jama ya xɔri, Ekiron tala.  
**5** Naxankate na wo bε,  
wo tan naxee sabatixi baa de ra,  
wo tan naxee kelixi Kireti.  
Alatala bara nate tongo wo xa fe ra,  
Kanaanka naxee na Filisita bɔxi ma,  
n wo xun nakanama nε han mixi birin  
jɔn wo yi.  
**6** Xurusee fama nε lude wo xa bɔxi ma,  
wo xɔnyi findi gɔɔrε ra xuruse  
dεmadonyie bε.  
**7** Na bɔxi findima Yudayaka mixi dɔnxœe  
nan gbe ra,  
e fa e xa xurusee de madonde naa.  
Nunmare temui e e malabuma nε  
Asikalɔn xa banxie kui,  
barima e Marigi Alatala fama nε e malide,  
a e xa mixi susuxie ragbilen e xɔnyi.»

**8** «N bara Mowabakae xa konbie mε,  
Amonikae xa wɔyεn bεxuxie bara n li.  
E bara n ma jama rayaagi,  
e bara dangi naaninyi ra.»

**9** «N tan Isirayila Marigi Alatala, Xili  
Xungbe Kanyi,  
n bara n kali Mowaba luma nε alɔ  
Sodoma,  
Amonikae lu alɔ Gomorakae,  
e xa bɔxi kana, nooge jaaxi nun fɔxε lu  
naa.  
**10** E na sɔnto ma e xa yεtε igboja nan ma.  
E bara Alatala Xili Xungbe Kanyi xa jama  
rayaagi,  
e bara te a xa jama xili ma.  
**11** Alatala magaaxu, a e paxankatama nε  
a jaaxi ra.

A kuye birin kanama ne dunipa ma,  
si birin fa Alatala batu e xonyi.»

**12** «Wo tan Kusikae,  
wo fan soxoma ne n ma santidegema ra.»

**13** «Ala a senbe raminima ne koala ma,  
a fa Asiriya sonto.

A Ninewe xun nakanama ne, a na findi  
gbengberen yire ra.

**14** Xurusee luma ne e de madon na na taa  
kui,  
a nun wulai sube mooli birin.

Yube nun xundi koe radangima ne na  
banxi kanaxie fari.

Naade nun wunderi birin kanaxi, e xa  
wuri bara boro.

**15** Yi taa xungbe naxan nu luma jilexin  
na,  
naxan boje nu saxi,  
naxan nu bara a fala a yete be,  
<N keran nan tide gbo,>  
a xun bara rakana han a bara findi wulai  
subee xonyi ra.

Dangi mixi birin yoma ne a ma sonon,  
a findi dei sigi ra e be.»

### 3

#### *Alatala xa xanunteya*

**1** «Naxankate na i be, taa matandila  
seniyentare,  
naxan luma mixi tocro ra.

**2** A mu n xui suxuma, a mu n ma marasi  
rabatuma,  
a mu a xaxili tima Alatala ra, a mu  
makorexi a Marigi Ala ra.

**3** A xa kuntigie luma ne alo yete  
naxee e xui raminima jama tagi,  
a xa kiitisamae luxi alo wulai bare  
naxee sube donma keran na.

**4** A xa namijonmee findixi yete igboee  
nun yanfantee nan na,

a xa serexedubee bara fe seniyenxie nox,  
a bara Ala xa seriye matandi.

**5** Konco Ala nan tinxin na mixie ya ma.  
A mu mixi madaxuma, lcox yo lcox a xa  
nondi yanbama.

A tan mu lanlanteya kanama,  
konco tinxintare mu yaagi kolon.»

**6** «N bara sie paxankata,  
n bara e xa yire makantaxie rabira,

n bara e xa kirae kana.  
Mixi yo mu na e xa taae kui sonon,  
e birin xun nakanaxi.

**7** N nu bara a fala e be,  
<Xa wo gaaxu n ya ra,  
xa wo n ma marasi suxu,  
wo xun mu rakanama.»

Konco e gbata fe jaaxi rabade.  
Na nan a toxi n bara e paxankata.

**8** Alatala xa masenyi nan ya:  
Wo xa mame ti, loxoe fama a lide  
n ma nate kamalima temui naxe.  
N bara a fala wo be,  
na loxoe n sie paxankatama ne n ma xone  
jaaxi ra,  
dunipa birin xa kana.»

**9** «N fama sie raseniyende,  
alako e xa Alatala xili fala,  
e birin xa a rabatu lanyi kui.

**10** Kelife yire makuye dangife Kusi xuree  
ra,  
n batulae fama ne serexee ra n be.

**11** Na loxoe wo mu yaagima sonon wo xa  
fe rabaxie ra,  
wo fe jaaxi naxee rabaxi n na,  
barima n yete igboee bama ne wo ya ma,  
alako yete igboja xa non n ma geya  
seniyenxi yire.

**12** N tocromixie nun mixi magoroxie luma  
ne wo ya ma,  
naxee xaxili tima Alatala ra.

**13** Isirayila dconxoe mu fe jaaxi rabama  
sonon,  
e mu wule falama, e mu mixi madaxuma.  
E luma ne e malabu ra bojresa kui,  
mixi yo mu e tocroma sonon.»

**14** Siyon mixie, wo xa Ala matoco.  
Isirayila, wo xa seewa.

Darisalamu, wo xa jilexin wo boje birin  
na.

**15** Alatala xa xone bara gibile wo fco ra,  
a bara wo yaxuie ragbile e xonyi.  
Isirayila Mange Alatala bara lu wo tagi.

Wo naxa gaaxu, wo mu tocroma sonon.

**16** Na loxoe a a falama ne Darisalamu be,  
«Siyon mixie, wo naxa gaaxu,  
limaniya naxa ba wo yi ra.»

**17** Wo Marigi Alatala wo Rakisima na wo  
ya ma.

A seewama ne wo xa fe ra,  
a wo madundu a xa xanunteya ra,

a jεlεxin wo ra a xui itexi ra.

**18** Alatala naxε, «N sunnunyi bama nε wo  
xa salie kui,

n wo ba wo xa yaagi xɔrɔxɔε kui.

**19** Na lɔxɔε n wo yaxuie paxankatama nε,  
n tɔɔtɔɔmixie rakisi,

n mixi kerixie ragbilen e xɔnyi.

N e xa yaagi jɔɔxɔma nε matɔxɔε nun  
binyε ra yire birin.

**20** Na lɔxɔε n wo ragbilenma nε wo xɔnyi.

N wo malanma nε alako wo xa matɔxɔε  
nun binyε sɔtɔ,

dunjna namane birin kui.

N wo ragbilenma nε, wo fa na tote.

Alatala xa masenyi nan na ki.»

## Ala xa masenyi Annabi Hage bε Masenyi nde yi Kitaabui xa fe ra

Ala naxa Annabi Hage xεε Darisalamu Perise mange Dariyusi xa waxati (nε kεmε suuli beenu Isa xa bari). Isirayilakae nu bara nε tongo solofera raba konyiya kui Perise bɔxi ma e xa kuye batui xa fe ra, kɔnɔ Ala naxa a niya Dariyusi xa e bεpin gbilenfe ra Isirayila bɔxi ma. E to menni li, e xa taae nun Ala xa hɔrɔmɔbanxi birin nu bara kana. E naxa wali susu nee yailanfe ra, kɔnɔ e yaxuie naxa e tɔɔro. Na kui Ala naxa Annabi Sofoni nun Annabi Hage xεε Darisalamu alako e xa Isirayilakae ralimaniya.

Annabi Hage to wɔyεn Isirayila kuntigie ra, a naxa a to e mu gεxi nate tongode sinden e xa Ala xa hɔrɔmɔbanxi ti. Ala naxa a masen e bε namijɔnmε saabui ra, a nu lan e xa sεnbe so Ala xa banxi tife nan ma, dangi e gbe banxie tife ra. Na nu bara a niya bɔxi xa lu tɔɔre kui sansi bogi xa fe ra. Baloe nu bara xurun na wakilitarena xa fe ra.

Annabi Hage to kuntigie ralimaniya, e naxa Ala xa wali susu a fanyi ra. A naxa a fala e bε Ala xa hɔrɔmɔbanxi firin nde fama tofande dangife na singe ra. Alatala naxa laayidi tongo e bε a xa baraka ragoro e ma na xa fe ra.

Yi namijɔnmε masenyi findima lɔnni belebele nan na to mixie bε. Xa won tondi Ala xa wali susude, a fan tondima nε won malide. Kɔnɔ xa won bara nate tongo Ala bε, won xa a sago raba, a niyama nε won ma dunijεigiri birin xa sɔɔneya. Ala wama na nan xɔn ma won bε, kɔnɔ fo won xa danxaniya a ma. Ala xa na nate raso won bɔjε kui. Amina.

## Annabi Hage xa Kitaabui

*Dunijεigiri sɔɔneyatarena fatanxi fe naxan na*

<sup>1</sup> Mangε Dariyusi xa mangεya nε firin nde, kike senni nde, xi singe ra, Alatala

naxa yi masenyi ti Salatiyeli xa di Sorobabeli bε, Yudaya gomina, Annabi Hage saabui ra. A man naxa yi masenyi ti sεrεxεdube kuntigi Yosadaki xa di Yosuwe bε. <sup>2</sup> Alatala xa masenyi nan ya, «Yi jama a falama, «A mu lan won xa Alatala xa banxi yailan sinden.»» <sup>3</sup> Na kui, Alatala naxa yi masenyi ti e bε Annabi Hage saabui ra,

<sup>4</sup> «A lanma wo tan xa lu banxi raxunmaxi kui,

n tan ma hɔrɔmɔbanxi kanaxi?»

<sup>5</sup> Mangε Alatala xa masenyi nan ya,

«Wo wo xa wali mato.

<sup>6</sup> Wo sansi xɔri gbegbe sima, kɔnɔ wo naxan sɔtɔma, na xurun.

Wo wo degema, kɔnɔ wo mu lugama.

Wo wo minma, kɔnɔ a mu wo ralima.

Wo xinbeli donma ragoroma wo ma, kɔnɔ xinbeli mu bama wo ma.

Wo wo xa wali sare sɔtɔma, kɔnɔ yale na wo xa yubae ma.»

<sup>7</sup> Mangε Alatala xa masenyi nan ya,

«Wo wo xa wali mato.

<sup>8</sup> Wo te geya fari wuri fende,

wo xa n ma banxi ti alako n xa binye sɔtɔ naxan nafanxi n ma.»

Alatala xa masenyi nan a ra.

<sup>9</sup> «Wo bara wa harige gbegbe xɔn ma,

kɔnɔ wo dondoronti gbansan nan sɔtɔxi.

Wo bara na xanin wo xɔnyie,

n bara na fan nayensen nε.

Na kelixi munse ma?

Na kelixi n ma banxi xa kane nan ma fe

ra.

A fa li, kankan singanxi wakili ma a gbe wali tan na,

kɔnɔ wo mu sese rabama n gbe wali tan

xa fe ra.»

Mangε Alatala xa masenyi nan a ra.

<sup>10</sup> «Na fe bara a niya tunε ye mu goroma,

bɔxi mu daxamui raminima.

<sup>11</sup> N bara a niya bɔxi nun geyae xa xara,

wo xa mεngi, wo xa wεni nεnε, wo xa

ture,

wo xa sansie, wo xa mixie, wo xa xurusee,

nun wo xa wali birin xa naxasi.»

<sup>12</sup> Salatiyeli xa di Sorobabeli,

sεrεxεdube kuntigi Yosadaki xa di Yosuwe, nun jama dɔnxɔε birin naxa

e Marigi Alatala xui suxu, a naxan fixi Annabi Hage ma. Nama naxa gaaxu Alatala ya ra. <sup>13</sup> Alatala xa xεεra Annabi Hage naxa Alatala xa yi masenyi fala nama bε, «Won birin nan a ra.» Alatala xa masenyi nan a ra.

<sup>14</sup> Alatala naxa Salatiyeli xa di Sorobabeli, Yudaya gomina bεjε rawutun. A man naxa sεrεxεdubε kuntigi Yosadaki xa di Yosuwe nun jama dɔnxɔε bεjε rawutun. Na naxa a niya e xa e Marigi Alatala xa banxi ti wali suxu, <sup>15</sup> Dariyusi xa mangεya jε firin nde, kike senni nde, xi mɔxɔjεn nun naani nde ra.

## 2

### *Ala xa hɔrɔmɔbanxi neεne xa nɔrε*

<sup>1</sup> A kike soloferε nde, xi mɔxɔjεn nun kerεn nde ra, Alatala naxa yi masenyi ti Annabi Hage saabui ra, <sup>2</sup> «A fala Salatiyeli xa di Sorobabeli bε, Yudaya gomina, nun sεrεxεdubε kuntigi Yosadaki xa di Yosuwe, nun jama dɔnxɔε bε,

<sup>3</sup> *Nde na wo ya ma*  
naxan bara yi banxi to nu a forima ki a  
xa nɔrε kui?

Yakɔsi tan go, wo a toma di?  
Tide yo mu na a ma wo bε sɔnɔn, ka?»

<sup>4</sup> Alatala xa masenyi nan ya,  
«Sorobabeli, i i sεnbε so.  
Sεrεxεdubε kuntigi Yosuwe Yosadaki xa  
di,  
i i sεnbε so.  
Nama birin, wo wo sεnbε so.»

Alatala xa masenyi nan ya,  
«Wo wali suxu,  
won birin na a ra.»  
Mange Alatala xa masenyi nan na ki.

<sup>5</sup> «N to wo ramini Misira bɔxi ma,  
n nu bara yi saate tongo wo bε.  
N xaxili na wo tagi,  
wo naxa gaaxu fefe ma.»

<sup>6</sup> Mange Alatala xa masenyi nan ya,  
«A gbe mu luxi n xa koore nun bɔxi  
rasεren,  
n xa baa nun xare ramaxa.

<sup>7</sup> N si birin nasεrenma nε,  
e fama nε harige gbegbe ra n bε naxee fan  
a birin bε.  
Yi banxi kui rafema nε nɔrε ra.»

Mange Alatala xa masenyi nan na ki.

<sup>8</sup> «N tan nan gbe na gbeti ra,  
n tan nan gbe na xεεma ra.»  
Alatala xa masenyi nan na ki.  
<sup>9</sup> «Nɔrε naxan fama lude n ma banxi ma,  
na dangima nε a singe ra.»  
Mange Alatala xa masenyi nan na ki.  
«N yi banxi findima bεjεsa yire nan na  
mixie bε.»

Mange Alatala xa masenyi nan na ki.  
<sup>10</sup> Dariyusi xa mangεya jε firin nde,  
kike solomanaani, xi mɔxɔjεn nun naani  
nde ra, Alatala naxa yi masenyi ti Annabi  
Hage bε, <sup>11</sup> «Alatala xa masenyi nan ya.  
Sεrεxεdubε maxɔrin, <sup>12</sup> *Xa mixi nde  
sube sεniyenxi sa a xa sose kui, a fa na  
sose din taami, wεni, ture, xa na mu a ra  
donse gbεtε ra naxan mu sεniyenxi, na  
sεniyenma na sube sεniyenxi saabui ra?*»  
Sεrεxεdubε i yaabima nε, «Ade.»

<sup>13</sup> Annabi Hage naxa e maxɔrin, «Xa  
mixi nde din fure ra, a fa findi sεniyεntare  
ra, a din sese ra, na fan findima nε  
se sεniyεntare ra?» Sεrεxεdubε naxa  
a yaabi, «Iyo, na fan findima nε se  
sεniyεntare ra.»

<sup>14</sup> Na kui, Annabi Hage man naxa a  
masen,  
«Yi jama na na ki nε.  
Si naxan na n ya tote ra, e na na ki nε.»  
Alatala xa masenyi nan na ki.  
«E bεlexε fɔxi mu sεniyen,  
e naxan bama sεrεxε ra se sεniyεntare  
nan a ra.»

<sup>15</sup> «Yakɔsi, wo fe mato a fanyi ra naxan  
fama rabade keli to ma han yare.  
Beenun wo xa gεmε dɔxɔ a boore fari  
Alatala xa hɔrɔmɔbanxi wali kui,  
wo xa ratu yi ma:

<sup>16</sup> Wo to nu busali mɔxɔjεn fenma,  
wo nu fu gbansan nan sɔtɔma.  
Wo to nu ture litiri tongo suuli fenma,  
wo nu litiri mɔxɔjεn gbansan nan  
sɔtɔma.

<sup>17</sup> N bara wo xa wali birin kana fure nun  
balabalanyi ra,  
kɔnɔ wo mu tin gbilende n ma.»  
Alatala xa masenyi nan na ki.

<sup>18</sup> «Yakɔsi, wo a mato a fanyi ra,  
fe naxan fama rabade keli to ma han yare,

keli yi kike solomanaani xi məxəjən nun  
naani ma,  
keli Alatala xa hərəməbanxi xa gəmə  
singe cəxələxəs ma.  
Wo xa wo cəxələxəs sa na xən ma a fanyi ra.  
<sup>19</sup> Mengi ragataxi mu na wo xa sentie kui,  
ka?  
Weni bili, xərə bili, kəcəbə bili, nun oliwi  
bili,  
nee fan mu bogife hali kerən.  
Kənə, fələ to ma, n fama nə barake sade  
wo ma.»

<sup>20</sup> Alatala man naxa masenyi firin nde  
ti Annabi Hage bə, xi məxəjən nun naani  
nde ra.  
<sup>21</sup> «A fala Sorobabeli bə Yudaya gomina,  
N koore nun bəxi rəsərənma nə.  
<sup>22</sup> N mangəe ragoroma nə e xa kibanyi  
kui.  
N si gbətəe sənbə kanama nə.  
N səɔri ragisee nun e ragimae rabirama  
nə.  
N soe nun soe ragie faxama nə  
e ngaxakerenyi xa santidegəma ra.»

<sup>23</sup> Alatala xa masenyi nan ya,  
«Na ləxəs, Sorobabeli Salatiyeli xa di  
n i findima nə n ma konyi ra,  
i luma nə alo n ma xurundə tənxuma.  
N bara i sugandi.»  
Mangə Alatala xa masenyi nan na ki.

## **Annabi Sakari xa Kitaabui Masenyi nde yi Kitaabui xa fe ra**

Ala naxa Annabi Sakari xee Darisalamu Perise mange Dariyusi xa waxati. Isirayilakae nu bara ne tongo solofera raba konyiya kui Perise bixi ma e xa kuye batui xa fe ra, konc Ala naxa a niya Dariyusi xa e bejin gibilefe ra Isirayila bixi ma. E to menni li e xa taae nun Ala xa horomelingira banxi birin nu bara kana. E naxa wali suxu nee yailanfe ra, konc e yaxuie naxa e tooro. Na kui Ala naxa Annabi Sakari nun Annabi Hage xee Darisalamu alako e xa Isirayilakae ralimaniya.

Annabi Sakari xa masenyi foloma laamatunyi solomasaxan nan ma, naxee a masenma a Ala fama ne Isirayilakae malide e xa wali kui. A man a masenma a Ala fama ne sie jaxankatade naxee na a xa jama toorafe. Ala limaniya fima ne a xa mixie ma Annabi Sakari xa masenyi saabui ra.

Isirayila xa xunnakeli mu findima fe fanyi ra e tan gbansan be. Dunija na a to Ala meenima Isirayila ma ki naxe, e fan danxaniyama ne Ala ma, e bira Isirayilakae foxo ra. Ala Isirayilaka nde rakkima naxan misaalima serexedube kuntigi ra. Na xeme findima Isirayila mange xungbe nan na, Ala xa Mixi Sugandixi, naxan e xun tima Ala xa kira ma.

Yi saat Alaxan tongoxi Isirayila be a findima ne lonni belebele ra to mixie be. Ala wama ne dunija birin xa bira a xa seriye foxo ra, e xa la Ala xa xanunteya ra alako e xa kisi soto. Xa a sa li adamadie tondima Ala xa mali ra, e sare jaaxi sotoma ne e jere ki xa fe ra. Ala wama mixi rakisife. Na nan a ra a naxa Marakisima xee won ma alako lanyi xa lu Alatala nun adama tagi. Ala xa na sconya won birin be, won fan xa tin na ra. Amina.

**Annabi Sakari xa  
Kitaabui**

### *Laamatunyi singe: Gbilenfe Ala ma*

<sup>1</sup> Dariyusi xa mangaya ne firin nde kike solomasaxan nde kui, Alatala naxa a masen Annabi Sakari be, Berskaya xa di, Ido xa mamadi fanyi, a naxe, <sup>2</sup> «Alatala bara xonc wo benbae ma. <sup>3</sup> Konc, i xa a fala, Mange Alatala xa masenyi nan ya: *«N tan Mange Alatala bara a fala wo be, wo xa gibile n ma. Na temui n fan gibilema ne wo ma. <sup>4</sup> Wo naxa lu alwo benbae. Singe namijonmee nu bara a masen e be, «Mange Alatala xa masenyi nan ya, wo gibile wo xa fe jaaaxie nun wo xa kewali jaaxie foxo ra.» Konc e mu e tuli mati n ma masenyi ra, e mu n xui suxu. N tan Alatala xa masenyi nan na ki. <sup>5</sup> Wo benbae na minden? Namijonmee go? E mu faxama xe? <sup>6</sup> N ma masenyi nun n ma seriye, a mu wo benbae lixi?»*

A to ge na masenyi ra, jama naxa tuubi, e fa a fala e boore be, «Mange Alatala bara won ma fe rabaxie sare ragbilen won ma.»

<sup>7</sup> Kike fu nun keran nde xi mokoren nun naani nde, Sebati kike, Dariyusi xa mangaya ne firin nde, Alatala naxa a masen Annabi Sakari be, Berskaya xa di, Ido xa mamadi, <sup>8</sup> «To koe ra n bara yi laamatunyi to. Xeme nde nu na soe gbeeli fari, a nu tixi miriti wurie tagi fole kui. Soe gbeelie, soe foore, nun soe fixee nu na a xanbi ra. <sup>9</sup> N naxa a maxarin, *«N Marigi, munse na yee tan na?» Maleke naxan nu woyenma n na, a naxa a fala, «N a masenma ne i be.» <sup>10</sup> Mixi naxan nu tixi miriti wurie tagi, a naxa a fala, «Alatala xa xererae nan e ra naxee dunija ijereema.» <sup>11</sup> E naxa dentegi sa Alatala xa maleke be naxan nu tixi miriti wurie tagi, *«Muxu bara dunija birin ijere, dunija mixi birin raxaraxi, e na bojesa kui.» <sup>12</sup> Alatala xa maleke naxa a fala, «Mange Alatala, i fama kinikinide Darisalamu nun Yudaya xa taae ma mun temui? I xonxi e ma kabi ne tongo solofera.» <sup>13</sup> Alatala naxa na maleke ralimaniya, a a madundu, maleke naxan nu woyenma n na.»**

<sup>14</sup> «Na maleke naxa a fala n be, *«I xa a fala, Mange Alatala xa masenyi nan ya: Darisalamu nun Siyon rafan n ma. N mu tinma e xa bira xanuntenyi gbete foxo ra.*

**15** N bara xōcō si gbetee ma naxee lōxō a ma tōcōre yo mu nōma e lide. Singe n nu xōcōxi dondoronti n ma jama ma, kōnō sie tan bara nde sa n ma jama xa tōcōre xun ma.»

**16** «Na nan a ra, Alatala naxa a masen, **N** man kinikinima ne Darisalamu ma, n man n ma banxi tima ne. Lutti ibēndunma ne Darisalamu taa xun ma alako na xa maniya, na taa man xa gibileti ra. Mange Alatala xa masenyi nan na ki. **17** I man xa a fala, «Mange Alatala xa masenyi nan ya: Harige man luma n ma taae kui, n man Siyon madundu ma ne, n man Darisalamu sugandima ne.»

## 2

### *Laamatunyi firin nde: Ferie nun xabuie*

**1** N naxa yi laamatunyi to: N bara feri naani to. **2** N bara maleke maxōrin, naxan nu wōyēnma n na, «Munse na yee ra?» A naxa n yaabi, «Sēnbēmae nan yee ra naxee Yudaya, Isirayila, nun Darisalamu rayensenxi.»

**3** Na tēmui, Alatala naxa xabui naani masen n bē. **4** N naxa maxōrinyi ti, «Yee faxi munse rabade be?» A naxa n yaabi, «Yi feri naani misaalixi sēnbēmae nan na naxee Yudaya rayensenxi mixi yo mu nō a xunyi rakelide. Kōnō yi xabuie faxi e magaaxude ne, e si gbete sēnbēmae rabira, naxee kelixi Yudaya bōxi xili ma alako e xa Yudayakae rayensen.»

### *Laamatunyi saxan nde: Maniya luuti*

**5** N naxa yi laamatunyi to: Xēmē nde nu na, maniya luuti nu suxuxi a yi ra. **6** N naxa a maxōrin, «I siga minden?» A naxa n yaabi, «N Darisalamu nan maniyafe, alako n xa a gboe nun a kuyεya kolon.»

**7** Maleke naxan nu wōyēnma n na, a naxa siga yare, maleke gbete naxa fa a ralande. **8** A naxa a fala a bē, «I gi, sa a fala yi sēgetala bē, a Darisalamukae nun xurusee fama ne wuyade han tētē mu nō e rabilinde sōnōn.» **9** Alatala xa masenyi nan ya: «N tan yati e makantama ne. N luma ne e bē alō tētē te daaxi, n ma nōre fa lu e tagi.»

**10** Alatala xa masenyi nan ya:  
«Wo wo gi, wo wo gi!  
Wo xa keli jamanē ma

naxan na kōola ma.»

Alatala xa masenyi nan ya:

«Singe n nu bara wo rayensen ye dunija ma.

**11** Siyon mixie, wo wo gi.

Wo tan naxee na Babilōn,  
wo xa keli naa.»

**12** Mange Alatala naxa a masen n bē, a naxan xēexi binyē kui, fe falafe yi sie xa fe ra naxee wo tōcōxi: «Naxan a bēlexē dinma wo ra, a luxi ne alō na kanyi bara a bēlexē din Ala ra.»

**13** N na keli e xili ma,  
e findi e xa konyie xa konyie ra.  
Na kui wo a kolonma ne  
a Mange Alatala nan n xēexi.

**14** «Darisalamukae, wo wo xui ite sēewē kui,  
barima n fama ne lude wo tagi.»

Alatala xa masenyi nan na ki.

**15** Si wuyaxi fama ne Alatala ma na lōxōe,  
e fa findi n ma jama ra.  
N luma ne wo tagi,  
wo fa a kolon

a Mange Alatala nan n xēexi wo ma.

**16** Yudaya man findima Alatala gbe nan na  
a xa bōxi sēniyenxi kui.

A man fama ne Darisalamu sugandide.

**17** Adamadi birin xa a sabari Alatala bē,  
a na kelife a xa yire sēniyenxi.

## 3

### *Laamatunyi naani nde: Sērexēdubē kuntigi*

**1** A naxa sērexēdubē kuntigi Yosuwe masen n bē, a nu tixi Alatala xa maleke ya i. Sentane nu tixi a yirefanyi ma a xa a tōcōrēge. **2** Alatala naxa a fala Sentane bē, «N tan, Alatala naxan Darisalamu sugandixi, n bara a fala i bē Sentane, i sabari! Yege xuntunyi xa mu na yi xēmē ra naxan baxi tē de i?»

**3** Yosuwe nu tixi maleke ya i, dugi nōxōxi nan nu ragoroxi a ma. **4** Maleke naxa a fala a booree bē naxee nu tixi Yosuwe sēeti ma, «Wo dugi nōxōxie ba a ma.» A man naxa a fala Yosuwe bē, «A mato, n bara i xa yunubi ba, n bara dugi tofanyie ragoro i ma.» **5** N naxa a fala, «Wo xa xunyi ratofan se sēniyenxi dōxō

a xunyi ma.» E naxa xunyi ratofan se səniyənxi dəxə a xunyi ma, e naxa dugie ragoro a ma. Alatala xa malekə nu tixi naa.

<sup>6</sup> Alatala xa malekə naxa yi masenyi ti Yosuwe bə, <sup>7</sup> «Mange Alatala xa masenyi nan ya: Xa i jere n ma kira e xən, xa i n ma yaamarie suxu, i fama nə n ma banxi rəjərede, i fa n ma tətə makantade. Na temui i yire sətəma nə be yee tagi. <sup>8</sup> Serexədubə kuntigi Yosuwe, i tan nun naxee dəxəxi i ya i, wo wo tuli mati. Wo bara findi misaali ra. N fama n ma konyi xəede, naxan xili *«Salonyi.»* <sup>9</sup> Wo xa gəmə mato n naxan dəxəxi Yosuwe ya i. Ya solofera na na gəmə kerenyi ma. N səbeli tima nə a ma, n man fa yi bəxi xa yunubi ba ləxə kerən kui.» Mange Alatala xa masenyi nan na ki. <sup>10</sup> «Na ləxə, wo wo boore xilima nə, wo xa lu yire kerən wo xa wəni bili nun xərə bili bun ma.» Mange Alatala xa masenyi nan na ki.

## 4

### *Laamatuniyi suuli nde: Lanpui dəxə se*

<sup>1</sup> Malekə naxan nu wəyənma n na, a naxa fa n naxunude, alə e mixi raxunuma ki naxə xixəli ma. <sup>2</sup> A naxa n maxərin, «I munse toxi?» N naxa a yaabi, «N lanpui dəxə se xəema daaxi nan toxi, bitirə na a xuntagi, ture ra a kui. Lanpui solofera gbakuxi a ma, ture gorode solofera, ture rasoma na lanpui solofera kui. <sup>3</sup> Oliwi wuri bili firin tixi ture bitirə səeti firinyie ma, kerən a yirefanyi ma, kerən a kəcla ma.» <sup>4</sup> N naxa malekə maxərin, naxan nu wəyənma n na, «N marigi, munse na yee ra?» <sup>5</sup> A naxa a fala n bə, «I mu a kolon?» N naxa a yaabi: «N marigi, n mu a kolon.» <sup>6</sup> Na temui a naxa a masen n bə, «Alatala xa masenyi nan ya, a naxan tixi Sorobabeli bə, *«Wo sənbə mu nəma sese ra. N tan nan Xaxili nəma a rabade.»* Mange Alatala xa masenyi nan ya.»

<sup>7</sup> «Geya xungbe naxan na Sorobabeli ya ra, n na findima nə fiili ra. A fama nə gəmə fanyi raminide banxi ti se ra, pama fa a fala e xui itexi ra, *«Ala xa hinne a ra, Ala xa hinne a ra!»*

<sup>8</sup> Alatala naxa yi masenyi ti n bə, <sup>9</sup> «Sorobabeli bara yi banxi ti fələ, a man

a rəjənma nə.» Na kui wo a kolonma nə a Mange Alatala nan n xəexi wo yire. <sup>10</sup> Nde yoma fe fələ xuri ma? Nama na wali se to Sorobabeli bəlexə, e jəlexinma nə.

Malekə naxa a fala n bə, «Na lanpui solofera findixi Alatala yae nan na naxee dunja ijəremə.» <sup>11</sup> N naxa a maxərin a ma, «Munse na na oliwi wuri bili firinyi ra, naxee na lanpui dəxə se yirefanyi ma nun a kəcla ma?» <sup>12</sup> N man naxa a maxərin a ma, «Munse na na oliwi salonyi firinyie ra, naxee na ture gorode xəema daaxi firinyie səeti ma, oliwi ture dangima naxee kui?» <sup>13</sup> A naxa a fala n bə, «I mu a kolon e naxee misaalixi?» N naxa a yaabi, «N marigi, n mu a kolon.» <sup>14</sup> A naxa a fala n bə, «Mixi firin nan e ra Ala naxee sugandixi, a ture ifili e xunyie ma, e xa wali dunja birin Marigi bə.»

## 5

### *Laamatuniyi senni nde: Danke keədi*

<sup>1</sup> N man naxa laamatuniyi to naxan findixi keədi makuntanxi ra koore ma. <sup>2</sup> Malekə naxa n maxərin, «I munse toxi?» N naxa a yaabi, «N keədi makuntanxi nan toxi koore ma, a kuya nəngən ya məxənən, a igbo nəngən ya fu.» <sup>3</sup> A naxa a fala n bə, «Danke səbəxi na keədi ma naxan masenxi bəxi yire birin. A səbəxi məjeti nun mixie nan bə, naxee e kalima wule ra, e birin fama nə keride yi bəxi ma. <sup>4</sup> Mange Alatala xa masenyi nan ya, *«N yi danke rasoma nə məjeti xe banxie kui, a nun mixi naxee e kalima n xili ra kənə e fa wule fala. Na danke luma nə e xe banxie kui han a birin kana.»*

### *Laamatuniyi solofera nde: Gine na busali kui*

<sup>5</sup> Malekə naxan nu wəyənma n na, a naxa makəre n na, a fa a fala n bə, «A mato naxan na minife yakəsi.» <sup>6</sup> N naxa a maxərin, «Munse a ra?» A naxa n yaabi, «Busali nan a ra, pama xa fe jaaxie na naxan kui.» <sup>7</sup> Dərakote binye to ba a də ra, a naxa a to gine nde dəxəxi a kui. <sup>8</sup> Malekə naxa a fala n bə, «Fe jaaxi misaali nan yi gine ra.» A man naxa gine radin busali kui, a fa a də rakoto dərakote binye ra.

<sup>9</sup> N to n ya rakeli, n naxa gine firin to. Gabutenyi gbongboe daaxie nu na e ma, e nu na jerefe koore ma. E naxa na busali tongo, e a xanin koore ma. <sup>10</sup> N naxa maleke maxorin, naxan nu woyenma n na, «E na busali xaninfe minden?» <sup>11</sup> A naxa n yaabi, «E na a xaninfe Babilon bɔxi nan ma, e banxi tima a be dənnaxe, a xa lu naa.»

## 6

### *Laamatunyi solomasaxan nde: Sɔɔri ragise naani*

<sup>1</sup> N man naxa laamatunyi to. Sɔɔri ragise naani nu na minife geya firinyie longori ra. Na geyae nu yailanxi yɔxui nan na. <sup>2</sup> Soe gbeelie nan nu na sɔɔri ragise singe bendunfe, soe fɔɔrée nan nu na sɔɔri ragise firin nde bendunfe, <sup>3</sup> soe fixee nan nu na sɔɔri ragise saxan nde bendunfe, soe makatunxie nan nu na sɔɔri ragise naani nde bendunfe. <sup>4</sup> N naxa maleke maxorin, naxan nu woyenma n na, «N marigi, munse yee ra?»

<sup>5</sup> Maleke naxa n yaabi, «Foye naani nan e ra, Dunija Marigi na naxee raminife. <sup>6</sup> Soe fɔɔrée sigama jamané kɔɔla nan ma, soe fixee sigama jamané sogegorode nan ma, soe makatunxie sigama jamané yirefanyi nan ma.» <sup>7</sup> Yi soe senbemae to nu wama sigafe dunija ijerede, maleke nde naxa a fala e be, «Wo siga bɔxi ijerede.» E naxa keli keren na. <sup>8</sup> Ala naxa a fala n be a xui itexi ra, «I bara a mato, naxee sigaxi jamané kɔɔla ma, e bara n waxɔnfe raba naa.»

### *Yosuwe xa mangεya*

<sup>9</sup> Alatala xa masenyi nan ya: <sup>10</sup> «Xeledayi, Tobiya, nun Yedaya na fa kelife konyiya kui Babilon bɔxi ma, i xa e xa fangadamae rasuxu. Na lɔxɔe i xa siga Sofoni xa di Yosiya yire <sup>11</sup> na gbeti nun na xεema ra. I xa mangεya tɔnxuma rafala na ra, i fa a dɔxɔ sereχedubε kuntigi Yosuwe xun ma, Yehosadaki xa di. <sup>12</sup> I xa a fala a be, «Mangε Alatala xa masenyi nan ya: Yi mixi naxan xili «Salonyi.» Na salonyi bulama ne, a fa Alatala xa hɔrɔmɔbanxi ti. <sup>13</sup> A tan nan Alatala xa hɔrɔmɔbanxi tima, mangεya

tɔnxuma luma ne a yi, a dɔxɔ a xa kibanyi kui, a jama yamari. Sereχedubε nde fan dɔxɔma ne a xa kibanyi kui. Bɔjesa lu e firinyi tagi.» <sup>14</sup> Mangεya tɔnxuma luma ne Alatala xa hɔrɔmɔbanxi kui Helemi, Tobiya, Yedaya, nun Sofoni xa di Heni yi ra.»

<sup>15</sup> «Mixi naxee makuya, nee fama ne Alatala xa hɔrɔmɔbanxi tide. Na kui wo a kolonma ne a Mangε Alatala nan n xεexi wo ma. Na birin fama ne rabade xa wo wo Marigi Alatala xui suxu a fanyi ra.»

## 7

### *Sunyi*

<sup>1</sup> Dariyusi xa mangεya ne naani nde, Kisilewi kike solomanaani nde, xi naani nde lɔxɔe, Alatala naxa masenyi ti Annabi Sakari be. <sup>2</sup> Betelikae nu bara Sareseri nun Regemi Meleki nun e xa mixie xε Alatala maxandide. <sup>3</sup> E man xa Mangε Alatala xa sereχedubε, naxee nu na hɔrɔmɔbanxi kui, a nun namijɔnmε maxorin, «Muxu lan muxu xa muxu wa xui ramini kike suuli nde ra, muxu xa sunyi suxu alɔ muxu a rabaxi ne wuyaxie ra ki naxε?»

<sup>4</sup> Mangε Alatala naxa masenyi ti n be yi ki, <sup>5</sup> «Nama nun sereχedubε maxorin n be, «Wo to nu sunyi suxuma sunnuni kui na kike suuli ndee nun na kike solofera ndee ne tongo solofera bun ma, wo nu sunma n tan nan be? <sup>6</sup> Wo to nu wo degema nun wo wo minma, wo mu a rabaxi wo yete xa be? <sup>7</sup> Alatala mu na masenyi moɔli ti a xa namijɔnmε singee saabui xa ra, Darisalamu nun a rabilinyi nu sabatixi bɔjesa kui temui naxε? Na temui, mixie nu na Negewi nun Sefela bɔxi ma.»

<sup>8</sup> Alatala naxa masenyi ti Annabi Sakari be yi ki, <sup>9</sup> «Mangε Alatala xa masenyi nan ya: «Wo xa kiiti sa tinxinyi kui. Wo xa hinne wo boore ra kinikini kui. <sup>10</sup> Wo naxa kaajε gineε, kiridie, bɔxi xɔjεε, nun setaree tɔɔrɔ. Wo naxa nate jaaxi tongo wo bɔjε kui wo booree xa fe ra.»

<sup>11</sup> Kono e mu tin na masenyi ra, e naxa e kobe so, e mu e tuli mati na ra. <sup>12</sup> E bɔjεε naxa xɔrɔxɔ alɔ diyaman, e naxa tondi Mangε Alatala xa səriye suxude, a Xaxili Seniyenxi nu bara naxan nasanba

namijonmee singee ma. Na nan a ra Mange Alatala naxa xonc e ma a belebele ra. <sup>13</sup> A to e xili, e naxa tondi a xui suxude. Yakosi, xa e tan bara a xili, a mu e xa maxandi suxuma de.» Mange Alatala xa masenyi nan ya, <sup>14</sup> «N e rayensen ne sie birin ya ma e mu naxee kolon. E to keli e xa bixi ma, dennaxe nu bara rabejin, mixi yo mu dangima dennaxe, mixi yo mu sigama dennaxe. Bixi fanyi findi ghaloe bixi ra e tan nan saabui ra.»

## 8

### *Ala xa laayidi Darisalamu xa fe ra*

<sup>1</sup> Mange Alatala xa masenyi nan ya:  
<sup>2</sup> Mange Alatala naxa a masen, «N mu wama n firin nde xon Siyon. N ma nama xa fe xoroxo n ma ki fanyi.» <sup>3</sup> Alatala naxa a masen, «N man fama ne Siyon, n xa lu wo tagi Darisalamu. Darisalamu fama ne xilide ‹Taa nondila.› Mange Alatala xa geaya fama ne xilide ‹Geya Seniyenxi.›»

<sup>4</sup> Mange Alatala xa masenyi nan ya: «Xemexie nun nelexeforie man luma ne Darisalamu malan yire, yisuxuwuri suxu e yi e xa simaya xonnakuye xa fe ra.  
<sup>5</sup> Dimedie fan luma ne bere ra taa malandee.»

<sup>6</sup> Mange Alatala xa masenyi nan ya, «Hali a fa findi terenna ra yi waxati nama donxoe be, Mange Alatala mu nomaa kaabade na fe ma.»

<sup>7</sup> Mange Alatala xa masenyi nan ya, «N nan n ma nama rakisima ne namanee ma naxee kelima sogetede nun sogegorode.

<sup>8</sup> N e ragbilenma ne Darisalamu. E findima ne n ma nama ra, n fan findi e Marigi Ala ra nondi nun tinxyi kui.»

<sup>9</sup> Mange Alatala xa masenyi nan ya, «Wo wo senbe so, wo tan naxee nu bara yi masenyi me namijonmee saabui ra Mange Alatala xa banxi koordin temui naxe. Wo wo senbe so alako yi banxi xa jon. <sup>10</sup> Beenu na wali xa folo, wali sare yo mu nu na walikee be. Hali ningee mu donse soto e xa wali kui. Wali birin mu nu nomaa socneyade, barima n nu bara yaxuija ramini mixie tagi. <sup>11</sup> Kono yakosi n mu yi nama donxoe tcercoma alo singe.» Mange Alatala xa masenyi nan na ki.

<sup>12</sup> «Bojresa luma ne bixi ma. Wen bilie bogima ne, bixi daxamui raminima ne, tune ye fama ne. N na birin soma ne yi nama donxoe yi ra e ke ra. <sup>13</sup> Singe Yudaya bonsae nun Isirayila bonsae findi ne danki ra sie tagi, kono yakosi, n to wo rakisi, wo findima ne e be saabui ra e barake soto. Wo naxa gaaxu, wo wo senbe so.»

<sup>14</sup> Mange Alatala xa masenyi nan ya, «Wo benbae to n naxeno, n naxa nate tongo n xa wo naxankata. N mu tin gibilende na nate foxa ra. <sup>15</sup> Kono yakosi n bara nate tongo, n xa fe fanyi raba wo be, Darisalamu nun Yudaya bonsae. Wo naxa gaaxu. <sup>16</sup> Wo xa yi masenyi rabatu: Wo xa nondi fala wo boore be, wo xa kiiti sa nondi nun tinxyi kui. <sup>17</sup> Naaxuija naxa lu wo bixi kui wo booree mabiri. Wo naxa wo kali wule kui, barima na fe mooli mu rafan n ma.» Mange Alatala xa masenyi nan na ki.

<sup>18</sup> Mange Alatala xa masenyi nan ya,  
<sup>19</sup> «Mange Alatala naxa a masen wo sunyi naxee suxuma kike naani nde, kike suuli nde, kike solofera nde, nun kike fu nde ra, nee xa findi sali seewa daaxie ra. Nondi nun bojresa xa rafan wo ma.»

<sup>20</sup> Mange Alatala xa masenyi nan ya, «Mixi gbegbe fama ne fade kelife namane gbetee ma. <sup>21</sup> Mixie luma siga ra yire gbetee e sa a fala mennikae be, ‹Won xes Mange Alatala maxandide, won birin na a ra.› <sup>22</sup> Senbema wuyaxie kelife namane gbetee ma, e fama ne Mange Alatala fende Darisalamu, e a maxandi.»

<sup>23</sup> Mange Alatala xa masenyi nan ya, «Na lcoxee namane gbetee mixi fu fama ne kankande Yuwifi keren ma, e fa a fala a be, ‹Won birin na a ra, barima muxu bara a kolon Ala na wo fe ma.›»

## 9

### *Si gbetee xa kiiti*

<sup>1</sup> Alatala bara masenyi xoroxoe ti Xadaraki xa bixi xa fe ra. Na masenyi bara Damasi taa fan li. Alatala gbe nan adamadi birin na, Isirayila bonsae fan a gbe.

<sup>2</sup> Na masenyi bara Xamata taa li, naxan na Damasi naaninyi mabiri.

A bara Tire nun Sidon fan li,  
hali lənnilae nan to e ra.  
<sup>3</sup> Tire bara taa makantaxi ti,  
a xa gbeti bara gbo alɔ mεyεnyi,  
a xa xεema bara gbo alɔ boora.  
<sup>4</sup> Kōnɔ Marigi na birin bama nε a yi,  
a a xa tεtε radin baa ma, a fa taa gan.  
<sup>5</sup> Asikalɔn na na to,  
a fan luma nε gaaxui kui.  
Gasa nun Ekiron fan gaaxuma nε,  
e sεrεnma nε barima e xa xunnakeli bara  
    findi yaagi ra.  
Gasa mangε faxama nε,  
mixi yo mu luma Asikalɔn sɔnɔn.  
<sup>6</sup> Si masunbuxi fama nε sabatide Asidodi.  
«N Filisitakae xa yεtε igboja ragoroma  
    nε.  
<sup>7</sup> N faxε tife jɔnma nε mεnni.»  
Nama dɔnxɔε fama nε birade muxu Ma-  
    rigi Ala fɔxɔ ra.  
E sabatima nε Yudaya xabilε ya ma.  
Ekiron luma nε alɔ Yebusu.  
<sup>8</sup> «N na n ma banxi kanta ma nε,  
alako sɔɔri gali yo naxa a kana.  
Naxan fama, naxan dangima,  
e mu nɔma sese ra,  
barima yakɔsi n jɛngi saxi a xɔn ma.»

<sup>9</sup> Siyonkae, wo xa jεlexin.  
Darisalamukae, wo xa wo xui ite sεewε  
    kui.  
Wo xa mangε na fafe wo yire.  
A tinxin. A kisixi.  
A mu a yεtε igboma,  
a soma taa kui sofale nan fari,  
sofale xεmεma, sofale ginεma xa di.  
<sup>10</sup> «N sɔɔri ragise bama nε Efirami bɔxi  
    ma,  
n soee bama nε Darisalamu.  
Gereso xalie mu luma naa.»  
A bɔjεsa nan masenma sie bε.  
A xa mangεya xungboma nε yire birin,  
kelife baa xungbe ma, a sa dɔxɔ xure  
    xungbe ra.  
<sup>11</sup> «N bara wo xa mixi suxuxie xun sara  
won ma saate xa fe ra  
naxan xirixi sεrεxε wuli daaxi ra.  
E nu na fe xɔrɔxɔε kui,  
alɔ mixi naxee ragoroxi kɔlɔnyi nde kui,  
ye mu na naxan kui.  
<sup>12</sup> Wo xa gbilen taa makantaxi kui,  
wo tan geelimani naxee xaxili tixi n na.  
To n xa a fala wo bε,  
n wo harige ragbilenma nε wo ma,

n man fa a xunmasa.  
<sup>13</sup> Yudaya findima nε n ma xali ra.  
Efirami luma nε alɔ n ma tanbε.  
Siyonikae findima nε n ma sɔɔrie ra  
Girεkikae xili ma.  
N ma santidegεma nan i ra.»

<sup>14</sup> Alatala a yεtε makεnεnma nε e bε,  
a xa tanbε lu alɔ seyamakɔnyi.  
Marigi Alatala sara fema nε,  
a lu alɔ turunnaadε.  
<sup>15</sup> Mange Alatala e makantama nε.  
E xa geresosee kanari rabama nε,  
e wuli ifili alɔ sεrεxεdubεe  
naxan xuruse kɔn naxabama,  
e fa na wuli kasan sεrεxεbade ma.  
<sup>16</sup> E Marigi Alatala e rakisma nε na lɔxɔε,  
alɔ xuruse demadonyi a xa xurusee kan-  
tama ki naxε.  
Ala xa jama luma nε alɔ diyaman naxan  
yanbama bɔxi ma.  
<sup>17</sup> E tofanma nε, e rayabu.  
Baloe fanyi sεgetalae xungboma nε,  
minse fanyie sungbutunyie rayabu.

## 10

### *Ala xa hinne*

<sup>1</sup> Wo xa Alatala maxandi jεmε temui.  
Alatala fama nε tune belebele ra wo bε,  
alako wo xa xεe xa fan.  
<sup>2</sup> Kuyee wule falama,  
sematoee mu nɔndi toma,  
e xiye fasarima wule ra,  
e xa madundai fufafu na a ra.  
Na birin bara a niya jama xa lɔε alɔ  
    xurusee.  
E na tɔɔre kui barima xuruse demadonyi  
    mu na e bε.  
<sup>3</sup> N bara xɔnɔ na xuruse demadonyie ma.  
N e xa yareratie jaxankatama nε.  
Yudaya luma nε alɔ Mange Alatala xa  
    xurusee,  
a mεenima nε e ma.  
E fama nε binyε sɔtɔde,  
alɔ sɔɔri mangε xa soe.  
<sup>4</sup> Mixi nde kelima nε Yudaya  
naxan misaalima gεmε ra banxi tixi  
    naxan fari,  
naxan misaalima wuri ra kiri banxi xirixi  
    naxan na,  
naxan misaalima xali geresose ra.  
Mange birin fatanxi Yudaya bɔnsɔε nan  
na.

<sup>5</sup> Yudayakae findima ne senbemae ra,  
naxee e yaxuie maboronma gere kui,  
barima Alatala na e fe ma.  
E yaxuie xa soe ragimae luma ne yaagi  
kui.

<sup>6</sup> «N Yudaya bɔnsœ xun nakelima ne,  
n Yusufu bɔnsœ rakisi,  
n e xa taae yailan,  
barima n bara kinikini e ma.  
E fama ne lude alo n mu e rabejin.

E Marigi Alatala nan n na,  
n e xa duba suxuma ne.

<sup>7</sup> Efirami bɔnsœ fan findima ne senbemae  
ra.

E seewama ne dangife siisilae ra.  
E xa die na birin toma ne, e fan nelexin.

E birin bɔjœ seewama ne Alatala xa fe ra.  
<sup>8</sup> N nan n ma jama maxilima ne, n xa e  
xun sara,

e xa wuya dangife singe ra.

<sup>9</sup> Hali n to e rayensenxi sie ya ma,  
e e ratuma ne n ma fe ma yire makuye.  
E tan nun e xa die kisima ne,  
e man fa gbilen e xɔnyi.

<sup>10</sup> N e rafama ne kelife Misira bɔxi ma,  
n e malan kelife Asiriya bɔxi ma.

N man Galadi nun Liban bɔxi fima ne e  
ma,

kɔnɔ e kɔnti dangima ne na birin na.

<sup>11</sup> E xa tɔɔre bara lu alo baa mɔrɔnyie,  
kɔnɔ Ala na mɔrɔnyie ragoroma ne.  
Nili xure bara a niya e xa lu konyiya kui,  
kɔnɔ na xure bara xɔri.

Asiriya xa yete igboja goroma ne,  
Misira xa mangeya jɔn.

<sup>12</sup> N tan nan e senbe soma,  
e fama ne jerede n xili ra.»

Alatala xa masenyi nan na ki.

## 11

### Xuruse demadonyie

<sup>1</sup> Liban bɔxi, i xa wuri birin fama ne  
gande.

<sup>2</sup> Wo fama ne wade wo xui itexi ra,  
barima sipire, sediri, nunconde bilie  
fama ne birade.

Basan wondi belebele bara kana.

<sup>3</sup> Xuruse demadonyie wama ne,  
barima fiili bara kana.

Yete xaañema ne,  
barima Yuruden fotonyi bara kana.

<sup>4</sup> N Marigi Alatala a masen ne,

«Wo xa xurusee de madon,  
naxee fama faxade.

<sup>5</sup> Mixi naxee e sarama  
e fama ne e kɔn naxabade kinikitarepa  
kui.

Naxee e matima e a falama ne,  
«Ala tantu.

N bara banna.»

Xuruse demadonyie mu kinikinima e  
ma.»

<sup>6</sup> Alatala xa masenyi nan ya:

«N fan mu kinikinima yi jama ma.

N bara e birin lu e boore yi ra,  
e xa mangœ yi ra,

alako jama xa jaxankata.

N mu mixi yo ratangama na ma.»

<sup>7</sup> Na kui n naxa xurusee tɔɔrɔxi de  
madon, naxee nu lanxi e xa faxa. N

naxa yisuxuwuri firin tongo. N naxa  
keren xili sa «Hinne,» boore «Lanyi.» N

naxa xurusee de madon. <sup>8</sup> N naxa xuruse  
demadonyi saxan keri kike keren bun,

barima e mu rafanxi n ma sɔnɔn, n fan  
mu rafanxi e ma. <sup>9</sup> N naxa a fala xurusee  
bɛ, «N mu wo de madonma sɔnɔn. Naxan

lan a xa faxa, a xa faxa. Naxan lan a xa  
siga, a xa siga. Naxan lan a xa lu be, a xa  
a boore faxa.» <sup>10</sup> N naxa n ma yisuxuwuri

tongo naxan xili «Hinne,» n naxa a igira.  
Na misaalixi saate nan na naxan xirixi

n tan nun sie birin tagi. Na saate bara  
kana. <sup>11</sup> N to na kana xurusee tɔɔrɔxi ya  
xɔri, e naxa a kolon n nu bara Alatala xa  
masenyi fala. <sup>12</sup> N naxa a fala e bɛ, «Xa a

wo kɛnɛn, wo n ma wali sare fi n ma, xa  
na mu a ra wo a lu na.» E naxa kɔbiri  
kole tongo saxan fi n ma wali sare ra.

<sup>13</sup> Alatala naxa a fala n bɛ, «Xa e n ma wali  
tide toma na ki ne, a sare mu gbo, a wɔlɛ.

Fɛnɛ yailanma xa na tongo.» N naxa na  
kɔbiri kole tongo saxan tongo, n naxa e  
wɔlɛ Alatala xa banxi kui mixi nde bɛ  
naxan fɛnɛ yailanma. <sup>14</sup> Na dangi xanbi,

n naxa n ma yisuxuwuri igira naxan nu  
xili «Lanyi,» barima lanyi mu na Yudaya  
nun Isirayila tagi sɔnɔn.

<sup>15</sup> Alatala naxa a fala n bɛ, «I man xa  
xuruse demadonyi xaxilitare xa walisee

tongo. <sup>16</sup> N xuruse demadonyi rakelima  
ne yi bɔxi ma naxan mu a jɛngi sama  
xurusee xɔn ma. Xa xuruse keren bara  
lɔɛ, a mu sigama a fende. Xa keren bara

maxcōcō, a mu a dandanma. Xa kerēn  
bara xungbo fōlō, a a sube birin donma  
ne han a a tore li.»

<sup>17</sup> «Naxankatē na xuruse demadonyi  
naaxi bē,  
naxan xurusee rabēninma.  
Santidēgēma xa a bēlexē sēgē,  
a xa a ya sēxō.  
A bēlexē naxa nō fefe ra,  
a ya naxa fe yo to.»

## 12

### *Yudaya xa xunnakeli*

<sup>1</sup> Alatala bara masenyi xōrōxōe ti Isirayila  
xa fe ra.

Alatala xa masenyi nan ya,  
naxan koore nun bōxi daaxi,  
naxan xaxili so adamadi yi ra:

<sup>2</sup> «N fe xungbe rabama ne Darisalamu bē,  
dunija sie tagi.

Mixi na fa Darisalamu gerede,  
n kaabanako rabama ne Yudaya bē.

<sup>3</sup> Na lōxōe, n Darisalamu findima ne gēmē  
binye ra si birin bē.

Naxan katama na itefe ra,  
na kanyi maxcōnoma ne.

Dunija si birin malanma ne a xili ma.»

<sup>4</sup> Alatala xa masenyi nan ya:

«Na lōxōe, n sōcri nun a xa soe radaxuma  
nē.

N nee findi dōnxui ra.

N Yudaya bōnsōe matoma ne,  
n nan n jēngi sa e xōn ma.

<sup>5</sup> Yudaya mangē a falama ne e bōjē kui,  
Darisalamukae sēnbē gboxi  
e Marigi Alatala nan saabui ra.»

<sup>6</sup> Na lōxōe, n Yudaya mangē luma ne  
alo te wolenxi yege xōora,  
xa na mu alo te na din sexē ra.

E fama ne si birin halakide naxan na e  
rabilinyi.

Darisalamu mu kanama.

<sup>7</sup> Alatala Yudaya taae nan singe rakisima,  
alako Dawuda xabile nun Darisalamukae  
xa binyē naxa dangi Yudaya mixie ra.

<sup>8</sup> Na lōxōe, Alatala Darisalamukae makan-  
tama ne.

Ala a niyama ne mixi taganxi xa Dawuda  
sēnbē sōto.

Dawuda xabile sēnbē gboma ne Ala  
saabui ra.

Alatala xa maleke a jēremē ne e ya ra.

<sup>9</sup> Na lōxōe, n si birin halakima ne  
naxee Darisalamu gerema.

<sup>10</sup> N hinne nun kinikini luma ne  
Dawuda xabile nun Darisalamukae xaxili  
ma.

E fama ne e ya rafindide n ma, e n tan  
naxan sēcxōxi.

E sunnunma ne n ma fe ra,  
alo mixi naxan xa di singe bara faxa.

E e wa xui raminima na ki ne.

<sup>11</sup> Na lōxōe, sunnunyi gboma ne  
Darisalamu,  
alo Hadada Rimōn sunnunxi Megido gu-  
lunba kui ki naxē.

<sup>12</sup> Nama birin sunnunma ne xabile ki ma.  
Dawuda xabile luma ne a xati ma.

Natan xabile fan luma ne a xati ma.  
Xemēe nun gineē mu sunnunma yire  
keren.

<sup>13</sup> Lewi xabile luma ne a xati ma.  
Simeyi xabile luma ne a xati ma.

Xemēe nun gineē mu sunnunma yire  
keren.

<sup>14</sup> Xabile birin luma ne a xati ma.»

## 13

### *Nama seniyenxi*

<sup>1</sup> Na lōxōe, dulonyi minima ne  
naxan nōma Dawuda xabile nun Darisala-  
mukae yunubi bade.

<sup>2</sup> Mange Alatala xa masenyi nan ya:  
«Na lōxōe, n kuyee xili bama ne wo dē  
kui,  
wo nēsemū e ma.

N e xa namijōnōmēe nun e xa  
seniyentareja kerima ne.

<sup>3</sup> Xa mixi nde suusama namijōnōmē  
masenyi tide,  
a nga nun a baba naxan a barixi e a  
falama a bē,  
«I xa faxa, barima i bara wule fala Alatala  
xili ra.»

A nga nun a baba naxan a barixi,  
e a sōxōma ne na masenyi xa fe ra.

<sup>4</sup> Na lōxōe, namijōnōmēe birin yaagima ne  
e xa masenyie xa fe ra.

E mu namijōnōmē dugi ragoroma e ma  
sōcon

alako e xa mixi madaxu.

<sup>5</sup> E birin a falama ne,  
«Namijōnōmē mu n na.

Kabi n dimēdi temui n xē nan tun safe.»

**6** Kōnō e a maxōrinma nε,  
«Munse na yi nari ra i bεlexee ma?»  
A e yaabima nε:  
«N xanuntenyi nan n maxōnɔxi.»»

**7** «Santidegema, keli n ma xuruse  
dεmadonyi xili ma,  
keli mixi xili ma naxan na n sεeti ma.»  
Mangε Alatala xa masenyi nan ya:  
«Santidegema, xuruse dεmadonyi faxa,  
yεxεes rayensen yε.  
N fama nε yεxεeyɔrεe paxankatade.»  
**8** Alatala xa masenyi nan ya:  
«Nama dɔxɔ firin faxama nε,  
kōnō a dɔxɔ saxan nde baloma nε.  
**9** N na dɔxɔ saxan nde sama nε te i,  
n e raxunu alɔ gbeti.  
N xa e mato alɔ xεema.  
A na n maxandi, n a xa duba suxuma nε.  
N fama nε a masende, «N ma jnama nan  
ya,»  
a fan a masen, «Alatala nan muxu Marigi  
Ala ra.»»

## 14

### Alatala fa lɔxɔε

**1** Alatala xa lɔxɔε fafe.  
Wo yaxuie wo harige itaxunma nε e boore  
ma wo ya xɔri.  
**2** N si birin malanma nε Darisalamu gere  
xili ma.  
E soma nε taa kui, e banxi kana, e dutun  
ginεe ma.  
E jnama sεeti xaninma nε konyiya kui,  
e boore sεeti lu taa kui.  
**3** Alatala kelima nε a sa na sie gere a gere  
ki ma.  
**4** Na lɔxɔε Ala tima nε Oliwi geya fari,  
naxan na Darisalamu ya ra sogetede  
mabiri.  
Oliwi geya ibɔɔma nε a tagi,  
kelife sogetede han sogegorode.  
Gulunba luma nε geya firin tagi,  
keren na kɔɔla ma, keren na yirefanyi ma.  
**5** Na temui wo wo gima nε gulunba kui  
n ma geyae tagi han Aseli.  
Wo wo gima nε  
alɔ wo wo gixi bɔxi xa sεrenyi ya ra ki  
naxε,  
Yudaya mangε Yusiya xa waxati.  
Na temui n Marigi Alatala fama nε,  
a nun a xa sεniyεntεe ra.

**6** Na lɔxɔε, naiyalanyi mu luma dunija  
ma,  
yanbasee xunuma nε.

**7** Yanyi nun kɔε mu na na lɔxɔε.  
Alatala nan na lɔxɔε mɔɔli kolon.  
Kōnō nunmare temui naiyalanma nε.

**8** Na lɔxɔε, kisi ye minima nε Darisalamu,  
sεeti te sogetede baa mabiri,  
sεeti goro sogegorode baa mabiri.  
A minima nε soge fure nun jεmε temui.

**9** Alatala nan findima dunija birin mangε  
ra.  
Na lɔxɔε, Alatala nan kerem fama batude,  
a xili nan gbansan falama.

**10** Darisalamu bɔxi rabilinyi birin  
findima nε mεre ra,  
kelife Geba, sa dɔxɔ Rimɔn na,  
Darisalamu yirefanyi ma.

Darisalamu xa fe itema nε, a xa nɔε fa  
yensen yε

kelife Bunyamin naadε ma, sa dɔxɔ naadε  
singε ra,

han tunxui naadε, han Xananeli koore  
banxi,

han mangε xa weni yailande.

**11** Mixie sabatima nε taa kui,  
e mu halakima sɔɔnɔn.  
Darisalamu luma nε bɔjεsa kui.

**12** Alatala fama nε fure jaaxi sindε sie ma  
naxee Darisalamu gerexi.

E fate kiri birin bɔrɔma nε beenu e xa  
faxa.

E yae bɔrɔma nε e ya yili kui,  
e nεnyi bɔrɔma nε e dε kui.

**13** Na lɔxɔε, Alatala mixie ya isoma nε,  
e e boore suxu, e e boore bɔnbo.

**14** Yudayakae gere tima nε Darisalamu.  
E naafuli bama nε sie yi ra naxee na e  
rabilinyi,

xεema, gbeti, nun dugi gbegbe.

**15** Na fure jaaxi mɔɔli nde fan sinma nε  
xuruse birin ma:  
soee, sofalee, jɔɔxɔmεe.

**16** Darisalamu yaxui naxee mu faxaxi na  
kui,

nee luma nε te ra jε birin Mangε Alatala  
batude,

e xa Bage Ti Sali raba na.

**17** Xa dunija xabile nde tondi sigade  
Darisalamu

Mangé Alatala batude,  
 tune mu sinma e xa bɔxi ma.  
<sup>18</sup> Xa Misira xabile nde tondi sigade,  
 tune mu goroma mènni.  
 Alatala xa fure jaaxi nan na ki,  
 a naxan nagoro sie ma,  
 naxee tondixi sigade Bage Ti Sali rabade.  
<sup>19</sup> Alatala Misira nun si birin  
 jaxankatama na ki nε,  
 naxee tondi sigade Bage Ti Sali rabade.

<sup>20</sup> Na lɔxɔε, birin findima Alatala gbe nan  
 na.  
 A fama nε sεbεde tɔlonyie ma naxee  
 gbakuxi soee ra,  
 «Alatala gbe.»  
 Tunde naxee sube gbansan ninma  
 Alatala xa hɔrɔmɔbanxi kui,  
 nee sεniyεnma nε alɔ yirabasee  
 naxee rawalima sεrεxεbade sεeti ma.  
<sup>21</sup> Tunde birin naxee na Darisalamu nun  
 Yudaya,  
 nee birin sεniyεnma nε,  
 nee birin findima nε Mangé Alatala gbe  
 ra.  
 Mixi birin naxee fama sεrεxε bade,  
 nee fama nε tunde ndee ra alako e xa kuri  
 so.  
 Na lɔxɔε, Kanaan kaafiri yo mu soma  
 Mangé Alatala xa banxi kui.

## Annabi Malaki xa Kitaabui Masenyi nde yi Kitaabui xa fe ra

Annabi Malaki yi kitaabui nan səbəxi Isirayilakae ma temui dangixi. E to gbilen Isirayila bəxi ma, kelife yire makuye Ala e naxankataxi dənnaxə e xa yunubie xa fe ra, namijənmee naxa kawandi ti e bə. E naxa limaniya, e naxa Darisalamu ti a nun e xa hərəməbanxi.

Na xanbi, e man bara bira yunubi fe fəxə ra. Alatala naxa e yaabi Annabi Malaki xa kitaabui saabui ra. A naxa ratu e ma alç a e xanuxi ki naxə dangife si birin na, kənə e mu na kolon a bə. Ala naxa e xa yunubi masen e bə kerent kerent yi ra. E nu darixi sərəxə jaaxi ba ra Ala bə. E mu nu wama farile fife Ala ma. E nu setaree təɔrɔ, e man nu fa yəne raba. Awa, na birin kui Alatala naxa a xa nətə tongoxi masen e bə. A naxə e fama ne naxankate sətəde xa e mu gbilen yunubi rabafe fəxə ra. A man naxə, mixi naxan gaaxuma a ya ra, na fama ne ratangade Ala xa xəxera saabui ra naxan nu na fafe.

Yi kitaabui xaxili belebele masenma to mixie bə. Yunubi mu rafan Ala ma feo. Xa mixi birama kira jaaxi fəxə ra, e Ala xa naxankate sətəde nə. Kənə xa mixi gaaxuma Ala ya ra, Alatala yetə yati nan e rakisima. Amina.

## Annabi Malaki xa Kitaabui

### *Alatala xa wəyənyi xəcəxə*

<sup>1</sup> Alatala xa wəyənyi xəcəxə Isirayilakae bə Annabi Malaki saabui ra:

<sup>2</sup> Alatala xa masenyi nan ya, «N bara wo xanu, kənə wo maxorinyi tima n ma, «Ala, muxu xa marafanyi na minden?»» Ala naxə, «Yaxuba taara xa mu lanxi Esayu ma? Yaxuba tan a rafan n tan Ala ma, <sup>3</sup> kənə n bara Esayu tan najaaxu. N bara a xa bəxi geysa yire mafindi gbengberen yire ra. N bara a ke so wulai baree yi ra naxee na gbengberenyi ma. <sup>4</sup> Xa Edonkae, naxee kelixi Esayu bənsəe, a

fala, «Won bara gbaloe sətə, kənə won na yailanma,» Mange Alatala e yaabima nə, «Xa wo banxi ti, n na rabirama nə.» E xili fama ne falade, «Naaxuna bəxi.» E a falama ne nama na a ra Alatala xənəxi naxan ma temui birin. <sup>5</sup> Wo yae fama ne a tote. Wo yetə yati a falama nə, «Alatala xa mangəya sənbə gbo dunija birin, hali Isirayila bəxi fari ma.»»

### *Marigi batui naxan xənəxi*

<sup>6</sup> «Di tan a baba binyama nə, konyi fan a marigi binya. Xa n tan nan na wo baba ra, n ma binyə na minden? Xa n tan nan na wo marigi ra, n ma binyə na minden? N tan wo xa Mange Alatala, n xa a fala wo bə, wo na n xili yelebuf. Kənə wo n maxərinfe, «Muxu i xili yelebuxi di?» <sup>7</sup> Wo na n xili yelebuf wo xa sərəxə səniyəntaree nan na wo naxee sama n ma sərəxəbade fari. Wo man n maxərinma, «Muxu faxi sərəxə səniyəntare mundun na?» N xa a fala wo bə, wo bara n ma sərəxəbade xa fe yelebu. <sup>8</sup> Wo na xuruse dənxui ba sərəxə ra, na fan? Wo na fa xuruse mabenxi ra, xa na mu xuruse furaxi ra, na fan? Xa wo bara na sərəxə məcli so wo xa mangə yi ra, a jəlexinma ne wo ra? A wo rasənəma ne a fanyi ra? Mange Alatala xa masenyi nan na ki.»

<sup>9</sup> «Xa wo Ala makula na sərəxə məcli ra, a hinnəma wo ra, a wo rasənəma a fanyi ra? Mange Alatala xa masenyi nan na ki.»

<sup>10</sup> «A lanma mixi nde wo ya ma a xa n ma hərəməbanxi naade balan, alako wo naxa te radexə n ma sərəxəbade fufafu. Wo xa fe mu rafan n ma. N tan Mange Alatala, n xa a fala wo bə a n mu wama wo xa sərəxə xən, n mu a tongoma! Mange Alatala xa masenyi nan na ki.»

<sup>11</sup> «Kelife sogetede, sigafe han sogegorode n xili xungbo si birin tagi. Yire birin, e fama ne surayi gande n xili ra, e fa sərəxə səniyənxi ra n ma binyə xa fe ra. Mange Alatala xa masenyi nan na ki.»

<sup>12</sup> «Kənə wo tan n xili yelebuma. Wo nu fa a fala, «Marigi xa sərəxəbade mu səniyənxi, sərəxə naxan bama menni a mu fan.» <sup>13</sup> Wo wo xunyi suxuma, wo nu fa sənəxə, «Taganyi mundun yi ki!» N tan Mange Alatala, n xa a fala wo bə, n mu fama wo xa xuruse maxənəxi, wo xa

xuruse mabenxi, nun wo xa xuruse furaxi tongode n ma serexbade sonon. Mange Alatala xa masenyi nan na ki.»

<sup>14</sup> «Danke na mixi korintexi be yexes kontonyi na naxan xa goore ya ma, kono a fa xuruse maxonoxi tan ba serexe ra a xa marakali rakamalife ra. Mange xungbe na n na, naxan xili magaaxu si birin tagi. Mange Alatala xa masenyi nan na ki.»

## 2

### Serexdubee rakcorcise

<sup>1</sup> «Yakosi, serexdubee, wo xa wo tuli mati. <sup>2</sup> Xa wo mu wo tuli mati n na, xa wo mu janige tongo n xili binyafe ma, n tan Mange Alatala wo dankama ne. N wo xa dube mafindima ne danke ra. N bara wo xa duba kana barima n ma binye mu na wo janige ma. Mange Alatala xa masenyi nan na ki.»

<sup>3</sup> «Wo a toma ne! N wo boesee naxankatama ne. Wo xuruse naxee bama serexe ra, n e gbi kasamma ne wo yatagi. Wo nun na yaagi nan sigama. <sup>4</sup> N tan Mange Alatala bara yi woyenyi xcorcose fala wo be alako n ma saate, n naxan tongoxi wo benba Lewi be, a naxa kana sonon. Mange Alatala xa masenyi nan na ki.»

<sup>5</sup> «N naxa saate tongo a be. N naxa simaya nun bojesa fi a ma, alako a xa gaaxu n ya ra. Na temui a bara gaaxu n ya ra, a bara seren n xili ra. <sup>6</sup> N ma seriye yati nu na a de kui, maifui yo mu nu na a boje kui. A bira ne n foxo ra bojesa nun tinxinyi kui, a mixie ragbilen kira jaaxi foxo ra. <sup>7</sup> Serexdube de lomni nan nagatama. Ala xa seriye minima ne a de i, barima Mange Alatala xa xeera nan na a ra.»

<sup>8</sup> «Kono wo tan, wo bara gbilen Ala xa kira foxo ra. Wo bara mixi wuyaxi ramini na kira ra wo xa xaranyi ra. N tan Mange Alatala naxee wo bara Lewi xa saate kana. Mange Alatala xa masenyi nan na ki. <sup>9</sup> N wo rayaagima ne, n wo xa fe magoro jama ya xori, barima wo mu n ma kira kolon. Wo bara mixi rafisa e boore be wo xa kiiti kui.»

### Seriye tongoxi futi xa fe ra

<sup>10</sup> Annabi Malaki naxee, won birin baba keran xa mu a ra? Ala keran xa mu

won birin daaxi? Munfe ra won won boore yanfama? Munfe ra won bara won benba xa saate kana? <sup>11</sup> Yudayakae naxa Ala yanfa, barima fe naaxi bara raba Isirayila nun Darisalamu bixi ma. Yudaya bara Alatala batude yelebu naxan nafan a ma. A bara kuye batui xa di gine doko. <sup>12</sup> Alatala na xeme mooli, nun a xa die, a nun a xa denbaya birin kerima ne Yaxuba xa kiri banxi kui. A na xeme mooli kerima ne, a nun a serexe naxan bama Mange Alatala be.

<sup>13</sup> Na xanbi, wo tan wo ya ye gbegbe raminima Alatala xa serexbade, barima wo naxee a mu wo xa serexe tongoma, a mu wama a xon sonon. <sup>14</sup> Wo n maxorinma «Munfe ra?» N a falama wo be. Wo gine naxan sugandi wo fonike temui, wo naxan xa futi xiri Alatala xa seedejoxoya kui, wo bara na gine yanfa. <sup>15</sup> Alatala xa mu adama daaxi, a a nii raso a fate? Adama mu die fenma xe Ala naxee ragrima a ma? Wo meeni wo nii ma, wo naxa wo xa gine yanfa, wo naxan soto wo fonike temui. <sup>16</sup> Isirayila Marigi Alatala naxee, meefe i xa gine ra, nun gere tife, fee nan e ra n naxee xonxi. Wo meeni wo nii ma, wo naxa findi yanfante mixie ra.

### Alatala xa kiiti

<sup>17</sup> Wo bara Alatala ratagan wo xa woyenyi ra, kono wo fa maxorinyi tife, «Muxu a rataganxi di?» N xa wo yaabi. Wo a rataganxi a falafe ra, «Fe kobi rabama nan nafan Alatala ma, a na mixi mooli nan fenma.» Wo man a rataganxi a falafe ra, «Ala kiitisa na minden?»

## 3

### Ala xa kiiti

<sup>1</sup> «Wo wo ya ti, n fama ne n ma xeera xeede naxan kira yailanma n be. Wo Marigi, wo naxan fenfe, a fama ne sode a xa horomabanxi kui keran na. Saate xeera, wo wama naxan xon, a na fafe. Mange Alatala xa masenyi nan na ki.»

<sup>2</sup> «A na fa, nde nomma suusade a ra? Nde nomma tide a ya i? Barima a luma ne alo xabure te naxan se raxunuma. A luma ne alo xosi base dugi xae naxan nawalima. <sup>3</sup> A fama ne gbeti raxunude, a a gbi ba. A Lewi xa die raseniyenma ne. A e raxunuma ne alo xeema a nun gbeti, a

e gbi ba. E xa findi serehexedubee ra Alatala be naxee serehexe bama tinxinyi kui.»

<sup>4</sup> «Na temui, Yudaya nun Darisalamu xa serehexe rafanma ne Alatala ma alo temui dangixi, alo waxati fori. <sup>5</sup> N fama ne wo xa kiiti sade. N kiiti sama ne kerena mandurulae, yenelae, wule falsee, nun mixi kobi ma naxee walike sare donma, naxee kaajee ginnee, kiridie, nun xojee tocoroma. N kiiti sama ne mixie ma naxee mu gaaxuma n ya ra. Mange Alatala xa masenyi nan na ki.»

<sup>6</sup> «N to findixi Alatala nan na, naxan mu a xui masarama, wo tan Yaxuba xa die tan mu faxa. <sup>7</sup> Kabi wo benbae xa temui, wo bara n ma seriye kana, wo bara a matandi. Yakosi, wo xa gbilen n ma, n fan gbilenma ne wo yire. Mange Alatala xa masenyi nan na ki.»

«Kono wo na n maxorinfe, «Muxu xa gbilen i ma di?» <sup>8</sup> N fan xa wo maxorin. Adamadi nom a Marigi Ala mujade? Kono wo tan yati bara n muja. Wo nu fa n maxorin, «Muxu bara munse muja i ma?» N xa wo yaabi. Wo bara n ma farilee nun n ma serehexe muja. <sup>9</sup> N bara wo bensoe birin danka na muje xa fe ra. <sup>10</sup> Wo xa fa farilee birin na Ala xa banxi, farilee ragatade, alako baloe xa lu n ma banxi kui. Wo xa n tan Mange Alatala mato, xa n mu fama barake gbegbe ragorode wo ma kelife koore naxan dangi wo xa se ragatadee ra. <sup>11</sup> N nimasee faxama ne naxee wo xa xee nun wo xa weni bilie kanama. Mange Alatala xa masenyi nan na ki. <sup>12</sup> Na temui si birin fama ne wo xa boxi xili falade jolexin boxi, barima barake na wo xonyi. Mange Alatala xa masenyi nan na ki.»

<sup>13</sup> Alatala naxee, «Wo bara woyenyi xecoxe fala n be, kono wo n maxorinfe, «Muxu bara woyenyi xecoxe mundun fala i be?» <sup>14</sup> N xa wo yaabi. Wo naxee, «Geeni yo mu na Ala xa batui kui. Muxu bara a xa seriye susu, muxu bara tocor a xa fe ra, kono muxu geeni mundun setoxi Mange Alatala ra? <sup>15</sup> Muxu tan be, mixi naxan a yete itema, a jolexinma ne, mixi kobi nan geenima, Ala matandila mu naxankatama.»»

<sup>16</sup> Na woyenyi xanbi, mixi naxan nu gaaxuma Ala ya ra, e bara lu yire keren,

e woyen e boore ra. Alatala bara e xui me a fanyi ra. Na Ala yaragaaxuie xili bara sebe sebeli nde ra Ala ya i, barima e nu bara Alatala xili binya. <sup>17</sup> Mange Alatala naxee, «Nee findixi n ma jama yati yati nan na. N e ratangama ne kiiti sa lcoxoe alo baba naxan kinikinima a xa di fanyi ma. <sup>18</sup> Na kui wo man fama ne mixi kobi nun mixi fanyi tagi rasa kolonde, Ala batulae nun Ala matandilae.»

<sup>19</sup> «Na lcoxoe fama ne. Ala fama ne te belebele ra yete igboe nun mixi kobi be. A e ganma ne alo sexe. Mange Alatala xa masenyi nan na ki. E xa fe sese mu luma naa. <sup>20</sup> Kono wo tan naxee gaaxuma n xili ya ra, n yalanyi rafama wo ma alo soge yalanyi naxan naminima geseseg. Wo birama ne Ala foxo ra jolexinji kui alo ninge yore naxan birama nooge neene foxo ra. <sup>21</sup> Wo mixi jaaxuie maboronma ne alo xube naxan luma wo sanyi bun ma. N na na lcoxoe rafalafe wo be. Mange Alatala xa masenyi nan na ki.»

<sup>22</sup> «Wo xa ratu n ma konyi Munsa xa seriye ma, n yaamarie naxee fixi a ma Xorebe geya fari Isirayilakae birin be. <sup>23</sup> N fama ne Annabi Eliya xede wo ma, beenu Alatala xa lcoxoe belebele magaaxuxi xa fa. <sup>24</sup> A babae nun e xa die de rafanma ne, xa na mu a ra, n fa wo xa boxi halakide.»

## Inyila Isa Annabi Matiyu naxan səbəxi Masenyi nde yi Kitaabui xa fe ra

Kitaabui naxan xili «Inyila Isa,» a dəxə naani na a ra. Namijənme naani nan taruxuie səbe Ala Xaxili Səniyənxi saabui ra naxee lanxi Inyila Isa nan ma. E xili ne Matiyu, Maraki, Luki, nun Yaya.

Isa keli xanbi dunija, Annabi Matiyu naxa yi Kitaabui səbə, a xa Isa xa dunijəigiri birin masen alako mixie xa a kolon, a Isa findixi Ala xa Mixi Sugandixi nan na. A a səbe Gireki xui ne, kono muxu bara a madangi Soso xui alako Sosoe fan xa nə a fahaamude.

Isa xa kaabanako gbegbe səbəxi yi Kitaabui kui alako mixie xa a sənbə kolon, Ala sənbə naxan fixi a ma. A furemae rayalan ne, a jinne ragbilen mixie fəxə ra. Annabi Matiyu bara wa mixie xa Isa xa kawandie fan kolon. Isa to mixie xaran Ala xa masenyi ra, e naxa a kolon, a a nəndi yati yati nan masenma. A dənxəs ra, yi Kitaabui Isa faxa ki nan dəntegə sama nun a keli ki faxə ma.

Na birin nəma fahaamui fide won ma, won xa a kolon nde na Isa ra. Won lənni naxan sətəma yi Kitaabui kui, a nəma won malide won ma dunijəigiri kui, a man nəma won malide aligiyama. Ala xa a lu won xaxili ma. Amina.

## Inyila Isa Annabi Matiyu naxan səbəxi

*Isa benbae  
(Luki 3:23-38)*

<sup>1</sup> Isa, Ala xa Mixi Sugandixi naxan fatan Dawuda nun Iburaḥima bənsər, a benbae xilie nan yi ki:

<sup>2</sup> Iburaḥima naxa Isiyaga sətə.

Isiyaga naxa Yaxuba sətə.

Yaxuba naxa Yuda nun a taarae nun a xunyae sətə.

<sup>3</sup> Yuda naxa Peresi nun Sera sətə, Tamari xa die.

Peresi naxa Xesiron sətə.

Xesiron naxa Arami sətə.

<sup>4</sup> Arami naxa Aminadabo sətə.

Aminadabo naxa Naxason sətə.

Naxason naxa Salimon sətə.

<sup>5</sup> Salimon naxa Boosu sətə, Raxabi xa di.

Boosu naxa Obedo sətə, Ruti xa di.

<sup>6</sup> Obedo naxa Yisayi sətə.

Yisayi naxa Dawuda sətə.

Mangə Dawuda naxa Sulemani sətə Uriya xa gine saabui ra.

<sup>7</sup> Sulemani naxa Robowami sətə.

Robowami naxa Abiya sətə.

Abiya naxa Asa sətə.

<sup>8</sup> Asa naxa Yehosafati sətə.

Yehosafati naxa Yehorami sətə.

Yehorami naxa Yusiya sətə.

<sup>9</sup> Yusiya naxa Yotami sətə.

Yotami naxa Axasi sətə.

Axasi naxa Xesekiya sətə.

<sup>10</sup> Xesekiya naxa Manasi sətə.

Manasi naxa Amon sətə.

Amon naxa Yosiya sətə.

<sup>11</sup> Yosiya naxa Yekoniya nun a xunyae sətə,

Isirayilakae xaninxı Babilən təmui naxə.

<sup>12</sup> E to siga Babilən, Yekoniya naxa Salatiyeli sətə.

Salatiyeli naxa Sorobabeli sətə.

<sup>13</sup> Sorobabeli naxa Abiyudi sətə.

Abiyudi naxa Eliyakimi sətə.

Eliyakimi naxa Asoro sətə.

<sup>14</sup> Asoro naxa Sadəki sətə.

Sadəki naxa Aximi sətə.

Aximi naxa Eliyudi sətə.

<sup>15</sup> Eliyudi naxa Eleyasari sətə.

Eleyasari naxa Matan sətə.

Matan naxa Yaxuba sətə.

<sup>16</sup> Yaxuba naxa Yusufu sətə.

Yusufu naxa Mariyama dəxə.

Mariyama nan findi Isa nga ra, naxan xili Ala xa Mixi Sugandixi.

<sup>17</sup> A birin nalanxi benba dəxə fu nun naani, keli Iburaḥima ma sa dəxə Dawuda ra. A birin nalanxi benba dəxə fu nun naani, keli Dawuda ma, han Isirayilakae siga təmui naxə Babilən. A birin nalanxi benba dəxə fu nun naani, keli Isirayilakae siga təmui ma Babilən,

han a sa dəxə Ala xa Mixi Sugandixi xa waxati ra.

*Isa bari ki naxə  
(Luki 1:26-38, 2:1-7)*

<sup>18</sup> Ala xa Mixi Sugandixi Isa xa bari raba yi ki ne: Yusufu nu bara Isa nga Mariyama xa kote dəxə, kənə beenun e xa kafu, Mariyama naxa təegə Ala Xaxili Səniyenxi xa kaabanako saabui ra. <sup>19</sup> A xa məri Yusufu to findixi tinxintəe ra, a mu nu waxi Mariyama xili kanafe. A naxa nate tongo e xa fatan gundojəxəja kui. <sup>20</sup> A nu a mařəxunma na fe ma temui naxə, Marigi xa maleke nde naxa mini a ma xiye kui, a a masen a bə, «Yusufu, i tan naxan kelixi Dawuda bənsəe, i naxa gaaxu i xa gine Mariyama futife ra, barima a təegəxi di naxan ma, a fatanxi Ala Xaxili Səniyenxi xa kaabanako nan na. <sup>21</sup> Mariyama fama di xəmə nan baride. I xa a xili sa Isa, barima a tan nan fama a xa jama rakiside e xa yunubie ma.»

<sup>22</sup> Na birin naba ne alako Marigi naxan masen namijənme saabui ra, a xa kamali alə a səbəxi Kitaabui kui ki naxə,

<sup>23</sup> «Ginedimədi təegəma ne, a di xəmə bari.

E a xili falama ne Emanuweli.»

Na nan na ki, «Ala na won ya ma.»

<sup>24</sup> Yusufu to xunu, a naxa Marigi xa maleke xa yaamari rabatu, a a xa gine xa futi xiri. <sup>25</sup> Kənə a mu a kolon gine ra han Mariyama xa di xəmə bari xanbi. A naxa na di xili sa Isa.

## 2

*Karaməxəe Isa binyafe*

<sup>1</sup> Isa bari Bətəleemə taa nan kui, Yudaya bəxi ma, mange Herode xa jamanə. Na waxati, karaməxə ndee naxa fa Darisalamu keli sogetede biri ra, <sup>2</sup> e naxa maxərinyi ti, e naxə, «Yuwifie xa mange naxan baxi baride, a na minden? Muxu faxi ne muxu xa fa suyidi a bə, barima muxu bara a xa tunbui to sogetede biri.»

<sup>3</sup> Mange Herode to na fe mə, a tan nun Darisalamuka birin naxa kontəfili.

<sup>4</sup> A naxa sərəxədube kuntigie nun səriyə karaməxə malan, a xa e maxərin Ala xa Mixi Sugandixi barima dənnaxə. <sup>5</sup> E naxa

a yaabi, «A barima Bətəleemə taa nan kui, Yudaya bəxi ma, barima namijənme a səbəxi,

<sup>6</sup> I tan Bətəleemə, naxan na Yudaya bəxi ma, i tide mu xurun Yudaya taa xungbee ya ma, barima mange fama kelide i tan Bətəleemə ne, naxan n ma Isirayila jama rajəremə, alə xuruse demadonyi xurusee rajəremə ki naxə.»

<sup>7</sup> Na kui, Herode naxa na karaməxəe xili gundo ra, a e maxərin tunbui minixi waxati naxan ma. <sup>8</sup> Na dangi xanbi, a naxa e xəə Bətəleemə yi xəəraya ra, «Wo siga, wo xa sa wakili yi diyərə fenfe ra. Wo na a to, wo xa fa n nakolon alako n fan xa sa suyidi a bə.»

<sup>9</sup> Karaməxəe to ge mange xui raməde, e naxa siga. E man naxa tunbui to, e sa naxan to sogetede biri ra. Tunbui naxa jərə e ya ra han a naxa ti diyərə yire xun ma. <sup>10</sup> E to tunbui to, e naxa səewa ki fanyi ra. <sup>11</sup> E naxa so banxi kui, e naxa diyərə to a nga Mariyama yi ra. E naxa e magoro bəxi, e suyidi diyərə bə. Na temui, e naxa sanbasee ramini e xa kote kui, e xəəma, surayı fanyi, nun miri labunde fi diyərə ma. <sup>12</sup> Na dangi xanbi, Ala to nu bara e rakolon xiye kui a a mu lanma e xa gbilen Herode yire, e naxa gbilen e xa bəxi ma kira gbətə ra.

*Isa xaninfe Misira*

<sup>13</sup> Karaməxəe siga xanbi, Marigi xa maleke naxa mini Yusufu ma xiye kui, a a masen a bə, «Keli. Diyərə nun a nga xanin Misira bəxi ma. Wo xa lu menni han n wəyənma i bə temui naxə, barima Herode diyərə fenma ne alako a xa a faxa.» <sup>14</sup> Yusufu naxa keli kəs ra, a diyərə nun a nga xanin Misira. <sup>15</sup> E naxa lu menni han Herode naxa faxa, alako Marigi naxan masen namijənme saabui ra, a xa kamali, «N bara n ma di xili, a xa keli Misira.»

*Herode diyərəe faxafe*

<sup>16</sup> Herode to a kolon a karaməxəe bara a madaxu, a bərə naxa te a jaaxi ra. A naxa yaamari fi, di xəmə birin xa faxa

Beteləemu nun a rabilinyi birin, naxee mu nu jε saxan sɔtɔ sinden. A na nate tongo na karamɔxɔe xa tunbui to temui nan ma. <sup>17</sup> Na kui, Annabi Yeremi xa masenyi naxa kamali,

<sup>18</sup> «Xui nde bara mε Rama, wa xui nun sunnunyi gbegbe na a ra. Raxele wama a xa die nan ma fe ra, a mu tinxi mixi yo xa a madundu barima die mu a bε sɔnɔn dunijε.»

### *Isa nun a barimixie gbilenfe*

<sup>19</sup> Herode to faxa, Marigi xa malekε naxa mini Yusufu ma xiye kui Misira bɔxi ma. <sup>20</sup> A naxa a masen a bε, «Keli, diyɔrε nun a nga tongo, i xa gbilen e ra Isirayila bɔxi ma, barima naxee nu waxi diyɔrε faxafe, e bara faxa.» <sup>21</sup> Yusufu naxa keli, a naxa diyɔrε nun a nga tongo, e gbilen Isirayila bɔxi ma. <sup>22</sup> Kɔnɔ Yusufu to a mε a Araxelusi nan findixi Yudaya mange ra a baba Herode jɔxɔe ra, a naxa gaaxu sode naa. Ala to wɔyεn a ra xiye kui, a naxa siga Galile bɔxi ma, <sup>23</sup> a sa sabati Nasareti. Na raba nε alako namijɔnmεe xa masenyi xa kamali, naxan a masenxi, «A xili falama nε, «Nasareтика.»»

## 3

### *Annabi Yaya kawandi tife*

(Maraki 1:2-11, Luki 3:1-22, Yaya 1:19-34)

<sup>1</sup> Na waxati Annabi Yaya Xunxa naxa kawandi ti fɔlɔ Yudaya gbengberen yire. <sup>2</sup> A nu a masen, «Wo tuubi, barima Ala xa mangεya niini bara makɔrε.» <sup>3</sup> Annabi Esayi nu Annabi Yaya nan ma fe falafe, a to a masen, «Mixi nde a xui itema gbengberen yire, «Wo kira yailan Marigi bε, wo kirae matinxin a ya ra.»»

<sup>4</sup> Nɔxɔmε xabe donma nan nu ragoroxi Yaya ma, beleti kiri daaxi nu xirixi a tagi. A nu baloma katoe nun wula kumi nan na. <sup>5</sup> Darisalamukae, Yudayakae, nun mixi naxee birin nu sabatixi Yuruden xure rabilinyi, e nu sigama a yire. <sup>6</sup> E nu e xa yunubie masenma kene ma, Yaya fan nu e xunxama Yuruden xure xɔora Ala xa fe ra.

<sup>7</sup> Kɔnɔ Annabi Yaya to Farisenie nun Saduseni gbegbe to fa ra e xa e xunxa

ye xɔora, a naxa a masen e bε, «Wotan bɔximase bɔnsɔε! Nde wo rakolonxi wo xa wo gi Ala xa xɔnε ma naxan na fafe? <sup>8</sup> Wo xa fe fanyi nan naba naxan a masenma a wo bara tuubi. <sup>9</sup> Wo naxa a fala wo yetε ma, «Iburahima nan na muxu benba ra,» barima Ala nɔma yi gεmεe mafindide Iburahima xa die ra. <sup>10</sup> Beera jan na wurie sanke ma a xa e bilie sεgε. Wuri naxan yo mu bogi fanyi raminima, a sεgεma nε, a woli te i. <sup>11</sup> N tan wo xunxama ye nan xɔora wo xa tuubi xa fe ra, kɔnɔ naxan fama fade n xanbi ra, na sεnbe gbo n tan bε. Na binyε mu na n tan yi ra hali a xa sankiri maxaninfe ra. A tan nan Ala Xaxili Sεniyεnxi ragoroma wo ma, a tan nan wo xunxama te ra. <sup>12</sup> A xa segerenyi suxuxi a yi ra, a maale nun a lagi yegetima naxan na lɔnyi ma. A maale rasoma a xa bili kui, kɔnɔ a lagi tan gamma te ra naxan mu xubenma.»

### *Isa xunxafe*

(Maraki 1:9-11, Luki 3:21-22, Yaya 1:32-34)

<sup>13</sup> Na temui Isa naxa keli Galile, fafe ra Yaya yire Yuruden xure, alako Yaya xa a xunxa ye xɔora. <sup>14</sup> Kɔnɔ Yaya mu nu tinxi na fe ra. A naxa a fala, «N tan nan hayi a ma i tan xa n xunxa ye xɔora, kɔnɔ i tan nan fa faxi n tan xa i xunxa ye xɔora?»

<sup>15</sup> Isa naxa a yaabi, «Yakɔsi, a xa raba yi ki, barima a lanma won xa fe birin naba a sεriyε ki ma.» Na kui, Yaya naxa tin a ra. <sup>16</sup> Isa xun to xa, a naxa te ye xɔora, koore naxa rabi, a naxa Ala Xaxili Sεniyεnxi to goro ra a ma alɔ ganbε. <sup>17</sup> Xui nde naxa mε keli koore ma, a a masen, «N ma Di maxanuxi nan yi ki naxan n kεnεnxi ki fanyi ra.»

## 4

### *Sentane katafe a xa Isa ratantan*

(Maraki 1:12-13, Luki 4:1-13)

<sup>1</sup> Ala Xaxili naxa Isa xun ti gbengberenyi ma alako Ibulisa xa sa kata a xa a ratantan. <sup>2</sup> Isa to nu bara sun xi tongo naani, kɔε nun yanyi, kaame nu na a ma. <sup>3</sup> Maratantanma to maso a ra, a naxa a fala a bε, «Xa Ala xa Di nan i ra, yaamari fi yi gεmεe xa findi taami ra.»

<sup>4</sup> Isa naxa a yaabi, «A sεbεxi Kitaabui kui,

«Mixi mu baloma taami gbansan xa ra. Ala xa masenyi birin findixi baloe nan na adama bε.»»

<sup>5</sup> Ibulisa naxa a xanin Darisalamu, taa səniyεnxi, a a ti Ala xa hɔrɔmɔbanxi fari, yire itexi. <sup>6</sup> A naxa a fala a bε, «Xa Ala xa Di nan lanxi i ma, tugar, barima a səbəxi, «Ala yaamari fima nε a xa malekεe ma i xa fe ra,»

«e e bεlexεe rasoma nε i bun ma, e i ralaxun alako i sanyi naxa din gεmε ra.»»

<sup>7</sup> Isa naxa a yaabi, «Iyo, kɔnɔ a man səbəxi Kitaabui kui, «I naxa i Marigi Ala mato.»»

<sup>8</sup> Ibulisa man naxa a xanin geya itexi fari, a fa dunipa mangεya birin masen a bε, e nun e xa dariye. <sup>9</sup> A naxa a fala a bε, «N yi birin fima nε i ma xa i suyidi n bε, i n batu.» <sup>10</sup> Isa naxa a yaabi, «Sentane, keli be! A səbəxi Kitaabui kui, «I xa i Marigi Ala gbansan nan batu, i xa suyidi a keren nan bε.»» <sup>11</sup> Na wɔyεnyi dangi xanbi, Ibulisa naxa keli a xun. Malekεe naxa e maso Isa ra, e a senbe so.

### *Isa a xa wali fɔlɔfe Galile bɔxi ma (Maraki 1:14-20, Luki 4:14-15)*

<sup>12</sup> Isa to a me a Yaya bara sa geeli, a naxa gbilen Galile bɔxi ma. <sup>13</sup> A naxa keli Nasareti taa kui, a sa sabati Kapεrenamu, taa nde naxan nu na baa dε ra, Sabulon nun Nafatali bɔxi ma. <sup>14</sup> Na naxa raba alako Annabi Esayi xa masenyi xa kamali, <sup>15</sup> «Sabulon nun Nafatali bɔxi, naxee na kira ra sigafe baa dε ra Yuruden naakiri, wo findixi Galile bɔxi nan na naxan na si gbεtεe bεlexε.»

<sup>16</sup> Namane naxan dɔxɔxi dimi kui, e bara naiyalanyi belebele to. Naxee dɔxɔxi faxε xa dimi kui, naiyalanyi bara mini e bε.»

<sup>17</sup> Keli na temui ma, Isa naxa kawandi ti fɔlɔ, a nu a fala, «Wo tuubi, barima Ala xa mangεya niini bara makɔre.»

### *Isa a fɔxirabire singee xilife (Maraki 1:16-20, Luki 5:1-11)*

<sup>18</sup> Isa to nu nεrefe Galile baa dε ra, a naxa xεmε firin to e na yεlε wolife. Yεxesuxuie nan nu e ra, Simɔn, naxan xili Piyeri, a nun a xunya Andire. <sup>19</sup> Isa naxa

a fala e bε, «Wo bira n fɔxɔ ra. Temui dangixi wo nu yεxε nan suxuma, kɔnɔ yakɔsi n a niyama wo xa nu mixie nan sɔtɔ n bε.» <sup>20</sup> E naxa e xa yεlεe lu na keren na, e bira Isa fɔxɔ ra. <sup>21</sup> E to siga, e naxa xεmε firin gbεtε to, Sebede xa di Yaki nun a xunya Yaya. E nu na yεlεe madεgεfe kunkui kui e baba Sebede fε ma. Isa naxa e xili, <sup>22</sup> e fan naxa kunkui nun e baba lu na keren na, e bira Isa fɔxɔ ra.

### *Isa mixie kawandife nun furemae ray-alanfe (Luki 6:17-19)*

<sup>23</sup> Na xanbi Isa naxa Galile bɔxi birin isa fɔlɔ. A nu mixie xaranma e xa salidee kui, a nu e kawandi Ala xa mangεya niini xa xibaaru fanyi ra, a nu furema mɔɔli birin nayalan jnama ya ma. <sup>24</sup> A xili naxa te Siriya bɔxi birin ma. Mixie naxa fa furema mɔɔli birin na a xɔn ma. E nu fama mixie ra naxee nu na tɔɔrɔfe a jaaxi ra, jinne nu naxee fɔxɔ ra, bira fure nu na naxee ma, a nun namatεe. Isa nu e birin nayalanma. <sup>25</sup> Nama gbegbe naxa bira a fɔxɔ ra kelife Galile bɔxi ma, Taa Fu bɔxi, Darisalamu, Yudaya, nun bɔxi naxan na Yuruden naakiri ma.

## 5

### *Isa xa kawandi geya fari (Maraki 3:13, Luki 6:12-13)*

<sup>1</sup> Isa to jnama to, a naxa te geya fari, a a magoro. A fɔxirabiree naxa e makɔre a ra. <sup>2</sup> A naxa masenyi ti fɔlɔ e bε.

### *Ala sεewε fima naxee ma (Luki 6:20-26)*

<sup>3</sup> «Sεewε na mixie bε naxee e yεtε magoroma, barima e fama nε sode Ala xa mangεya niini bun ma.

<sup>4</sup> Sεewε na mixie bε naxee wama, barima e fama nε madundude.

<sup>5</sup> Sεewε na mixie bε naxee dijεma, bɔxi findima e tan nan ke ra.

<sup>6</sup> Sεewε na mixie bε naxee wama tinxinyi xɔn, alɔ kaametɔe wama donse xɔn ma ki naxε, barima e a sɔtɔma nε.

<sup>7</sup> Sεewε na mixie bε naxee kinikinima e booree ma, barima Ala kinikinima nε e fan ma.

**8** Сεεѡе na mixie бε naxee бօյе fiixе, barima e Ala toma нε a xa fonisireya kui.

**9** Сεεѡе na mixie бε naxee lanyi fenma e nun mixie tagi,

barima e xili falama ne Ala xa die.

**10** Сεεѡе na mixie бε naxee paxankataxi tinxinyi xa fe ra,

barima e soma ne Ala xa mangεya niini bun ma.»

**11** «Сεεѡе na wo бε e na wo konbi, e na wo paxankata, e na wule nun fe kobi мօցli birin fala wo xun ma n ma fe ra.

**12** Wo xa jεlexin, wo xa сεεѡа, barima wo baraayi gboma ne ariyanna. Beenun wo xa bari, e namijօnmee fan paxankata na ki ne.»

### Fጀхε nun naiyalanyi

(Maraki 9:50, 4:21, Luki 14:34-35, 8:16, 11:33)

**13** «Wo maniyaxi fጀхε nan na yi dunija adamadie ya ma, kօnօ xα fጀхε mexemexenyi bara ba, a fa mexemexenma di? A tide yo mu na kօrε, fo a woli tandem, mixie jεrε a fari. **14** Wo maniyaxi naiyalanyi nan na yi dunija adamadie ya ma. Taa naxan dօxօxi geya fari, na mu nօma nօxunde. **15** Lanpui mu radexema a xa dօxօ debe bun ma. A dօxօma lanpui dօxօse nan fari alako a xa banxi kui iyalan birin бε. **16** Wo xa naiyalanyi fan xa yanba na ki adamadie ya ma, alako e xa wo xa kewali fanyie to, e wo Baba matօxօ naxan na ariyanna.»

### Annabi Munsa nun namijօnmee xa seriyε

**17** «Wo naxa a majօxun a n faxi ne n xa Tawureta Munsa nun namijօnmee xa seriyε ba a i. N mu faxi e bade xε, n faxi ne alako n xa e rakamali. **18** N xa nondi fala wo бε, danmi koore nun boxi na na, hali sigire keren mu bama Ala xa seriyε ra, fo a birin kamali. **19** Na kui, mixi yo Ala xa yaamari keren matandi, na yaamari xurun kiyoki, a man fa mixi gbetee ratantan na kui, a kanyi fan xili xurunma ne birin бε Ala xa mangεya niini bun ma. Kօnօ mixi yo Ala xa seriyε rabatu, a mixi gbetee xaran na ra, na kanyi xunnakeli nan sօtօma Ala xa mangεya niini bun ma. **20** N xa a fala wo бε, xa wo xa tinxinyi mu dangi

seriyε karamօxօe nun Farisenie gbe ra, wo mu soma Ala xa mangεya niini bun ma abadan.»

### Faxε tife, xօnε, nun lanyi

(Maraki 11:25, Luki 12:57-59)

**21** «Wo a kolon wo benbae yamari naxan na, «Wo naxa faxε ti. Faxeti makiitima ne.» **22** Kօnօ n tan xa a fala wo бε, naxan yo бօյе na te a ngaxakerenyi xili ma, na kanyi makiitima ne. Naxan na a fala ngaxakerenyi бε, «I tan dugula», na kanyi makiitima ne kiitisa xungbee ya i. Naxan na a fala a бε, «I tan xaxilitare!», na kanyi wolima ne yahannama te xօcօra.»

**23** «Na kui, xa wo bara siga sereхε bade, wo fa ratu a wo ngaxakerenyi xօnօxi wo ma fe nde ma, **24** wo xa wo xa sereхε lu sereхεbade fe ma sinden, wo siga wo ngaxakerenyi yire. Wo xa lanyi xiri wo nun wo ngaxakerenyi tagi, wo fa gbilen wo xa sereхε bade.»

**25** «I xa kata wo nun i kalamuma xa lan sinnanyi ma, wo na kira xօn ma temui naxε. Xa na mu a ra a i xaninma kiitisa yire, kiitisa fan i so kօsibili yi ra, na fan i sa geeli. **26** N xa nօndi fala i бε, i mu minima mənni fo i kօbiri birin fi han batanka dօnхօe.»

### Yεne nun mixi ratantanse

(Matiyu 18:8-9, Maraki 9:43, 9:47-48)

**27** «Wo a kolon wo benbae yamari naxan na, «Wo naxa yεne raba.» **28** Kօnօ n tan xa a fala wo бε, naxan yo a ya ti gine nde ra milε kui, na kanyi bara гε yεne rabade a бօյе kui. **29** Xa i yirefan ya findima i ratantanse ra, a ba na, a wօlε. Fate yire nde bafe na, na fisa dine i fate gundi birin wolife yahannama. **30** Xa i yirefan bεlexε findima i ratantanse ra, a bolon, a wօlε. Fate salonse nde bolonfe, na fisa dine i fate gundi birin wolife yahannama.»

### Xεme nun gine fatanfe

(Matiyu 19:7-9, Maraki 10:4-5, 10:10-12, Luki 16:18)

**31** «A man masenxi ne, «Naxan wama мεеfe a xa gine ra, a xa fatan keedi so a yi ra.» **32** Kօnօ n tan xa a fala wo бε, naxan yo мεе a xa gine ra, xa a xa gine mu yεne xa rabaxi, na kanyi bara a niya

na gine xa findi yenela ra a na dəxə xemə  
gbətə xən ma temui naxə. Xemə naxan  
fan na gine dəxəma e məexi naxan na, a  
fan bara findi yenela ra.»

### *Marakali*

<sup>33</sup> «Wo a kolon wo benbae yamari  
naxan na, «Wo naxa wo xa marakali kana,  
wo xa a rakamali ne Marigi bə.» <sup>34</sup> Kənə  
n tan xa a fala wo bə, wo naxa wo kali  
feo! Wo naxa wo kali koore ra, barima  
Ala xa kibanyi nan a ra. <sup>35</sup> Wo naxa wo  
kali bəxi ra, barima Ala sanyi tide na a ra.  
Wo naxa wo kali Darisalamu ra, barima  
Mange Xungbe xa taa nan a ra. <sup>36</sup> Wo  
naxa wo kali wo yətə xunyi ra, barima  
wo mu nəma xunsexe keren nafugade, wo  
mu nəma a fərəde. <sup>37</sup> Wo xa nəndi fala.  
Xa iyo nan a ra, wo xa a fala «iyo». Xa ade  
nan a ra, wo xa a fala «ade». Sese sa na  
xun ma, a fatanxi Sentanə nan ma.»

### *Gbejəcxəs*

(Luki 6:29-30)

<sup>38</sup> «Wo a kolon wo yamari naxan na,  
«Wo xa ya pəxə ya ra, wo xa jinyi pəxə  
jinyi ra.» <sup>39</sup> Kənə n tan xa a fala wo bə,  
wo naxa mixi kobi gere. Xa mixi nde  
wo xəre garin, wo xa boore səeti fan ti a  
bə. <sup>40</sup> Xa mixi nde wama wo xaninfe kiiti  
banxi, alako a xa donma ba wo yi ra, wo  
xa wo xa guba fan lu a yi. <sup>41</sup> Xa mixi nde  
wo karaxan wo xa a mati jəre kui kilo  
keren, wo xa a mati kilo firin. <sup>42</sup> Naxan  
na i makula, i xa a ki. Naxan wama se  
nde yofufe i ma, i naxa tondi a bə.»

### *Yaxuie xanufe*

(Luki 6:27-28, 6:32-36)

<sup>43</sup> «Wo a kolon wo yamarixi naxan  
na, «Wo xa wo boore xanu, wo xa  
wo yaxui xən.» <sup>44</sup> Kənə n tan xa a  
fala wo bə, wo xa wo yaxuie xanu,  
wo xa Ala maxandi mixie bə naxee wo  
naxankatama. <sup>45</sup> Na kui, wo findima wo  
Baba xa die ra naxan na ariyanna, naxan  
kuye ibama tinxintəee nun tinxintaree bə,  
naxan tune ragoroma mixi fanyie nun  
mixi kobie bə. <sup>46</sup> Xa wo sa mixie gbansan  
nan xanuma, naxee wo fan xanuxi, wo  
baraayi mundun sətəma na kui? Hali  
duuti maxili kobie na məcli rabama. <sup>47</sup> Xa  
wo sa wo ngaxakerenyie gbansan nan

xəebuma, wo munfe rabafe naxan findi  
fe nəenə ra na kui? Hali kaafirie na məcli  
rabama. <sup>48</sup> Na kui, wo xa tinxinyi nun  
marafanyi xa kamali, alə wo naxan toxi  
wo Baba ra naxan na ariyanna.»

## 6

### *Mixi kife*

<sup>1</sup> «Wo naxa fe fanyi raba mixie ya tote  
ra e xa wo xa tinxinyi to, xa na mu a ra  
wo mu baraayi yo sətəma wo Baba ra,  
naxan na ariyanna. <sup>2</sup> Na kui, i ne mixi  
kima, i naxa a sigi sa dunija birin bə  
alə filankafuie a rabama ki naxə salide  
nun taa ma, alako mixie xa e matəxə.  
N xa nəndi fala wo bə, e bara ge e xa  
wali sare birin sətəde. <sup>3</sup> I ne mixi kima  
i yirefanyi ra, kooła naxa a kolon. <sup>4</sup> I xa  
mixi ki suture nan na. Na kui, i Baba Ala  
naxan gundo birin kolon, a fama ne na  
sare ragbilende i ma.»

### *Ala maxandife*

(Luki 11:2-4)

<sup>5</sup> «Wo ne salima, wo naxa lu alə filankafuie  
naxee salima, e tixi salidee kui nun  
kira də ra alako mixie xa e to. N xa nəndi  
fala wo bə, e bara ge e xa wali sare birin  
sətəde. <sup>6</sup> Kənə i tan ne salima, siga i xa  
banxi yire nde nəxunyi kui, i naadə ragali,  
i Ala maxandi naxan mu toma. Na kui,  
i Baba Ala naxan gundo fe birin toxi, a  
fama ne i sare fide.»

<sup>7</sup> «Wo ne Ala maxandima, wo naxa wo  
xa wəyənyi rawuya fufafu, alə kaafiri  
naxee laxi a ra a e xa duba suxuma e xa  
wəyənyi radiganxie nan saabui ra. <sup>8</sup> Wo  
naxa lu alə e tan, barima wo Baba Ala wo  
hayi kolon beenun wo xa a maxandi.»

<sup>9</sup> «Wo lan wo xa sali yi ki ne:  
«Muxu Baba naxan na ariyanna,  
dunija birin xa i xili səniyənxı kolon.

<sup>10</sup> I xa mangəya xa fa.  
I sago xa raba dunija ma,  
alə a rabama ariyanna ki naxə.

<sup>11</sup> Baloe fi muxu ma to ləxə,  
muxu hayi na naxan ma.

<sup>12</sup> Dijəe muxu xa yunubie ma,  
alə muxu fan dijəxi mixie haakəe ma ki  
naxə,  
naxee bara fe kobi niya muxu ra.

<sup>13</sup> I naxa muxu ti maratantanyi kira xən,

i xa muxu ratanga Sentane ma.  
I tan nan gbe na mangęya, sənbə, nun  
binye ra abadan.

Amina.»

<sup>14</sup> «Xa wo dijne mixie haake ma, wo  
Baba naxan na ariyanna, a fan dijne ma  
ne wo ma, <sup>15</sup> kono xa wo mu dijne mixie  
ma, wo Baba naxan na ariyanna, a fan  
mu dijne ma wo xa yunubie ma.»

### *Sunyi suxufe*

<sup>16</sup> «Wo ne sunyi suxuma, wo naxa  
wo yatagi ixoncə alo filankafuie e yatagi  
ixoncəma ki naxe, mixie xa a kolon a e na  
sunyi. N xa nəndi fala wo bε, e bara gε e  
xa wali sare birin sotode. <sup>17</sup> Kono i tan ne  
sunyi suxuma, i xa ture sa i xunyi ma, i i  
yatagi maxa, <sup>18</sup> alako mixie naxa a kolon  
a i na sunyi. Na kui, i Baba Ala naxan mu  
toma, naxan man gundo fe birin toxi, a  
fama ne i sare fide.»

### *Harige*

(Luki 11:33-36, 16:13)

<sup>19</sup> «Wo naxa wo harige malan dunija  
ma, nimasee nun xərixəri a xun  
nakanama dənnaxe, xa na mu a ra  
mujetie nəma a mujade banxi kui  
dənnaxe. <sup>20</sup> Wo xa wo harige malan  
ariyanna ne, nimasee nun xərixəri mu  
kanari sama dənnaxe, mujetie fan mu  
mujə tima dənnaxe. <sup>21</sup> Wo harige na  
dənnaxe, wo bəjəe fan luma naa ne.»

<sup>22</sup> «Ya nan na fate xa lanpui ra. Xa i ya  
fan, i fate birin iyalanma ne, <sup>23</sup> kono xa i  
ya mu fan, i fate luma dimi nan kui. Na  
kui, xa i xa naiyalanyi bara findi dimi ra,  
na dimi ifçorç de!»

<sup>24</sup> «Mixi yo mu nəma lude marigi firin  
xa yaamari bun ma, barima a fama  
marigi keren xənde, a boore maxanu. A  
xirima keren na, a boore rabolo. Wo  
mu nəma Ala nun naafuli batude temui  
keren.»

### *Kəntəfili*

(Luki 12:22-32)

<sup>25</sup> «Na nan a toxi, n xa a fala wo bε,  
wo naxa kəntəfili baloe xa fe ra wo hayi  
na naxan ma yi dunijəigiri kui, xa na mu  
a ra, dugie xa fe ra wo naxee ragoroma  
wo fate ma. Wo xa dunijəigiri tide mu  
gbo donse bε? Wo fate tide mu gbo dugie

bε? <sup>26</sup> Wo xənie mato koore ma. E mu  
sansi sima, e mu xε xabama, e mu donse  
ragatama bilie kui, kono wo Baba naxan  
na ariyanna, a e baloma. Wo tan mu  
dangi na xənie ra? <sup>27</sup> Nde nəma hali xi  
keren sade a xa simaya xun a xa kəntəfili  
saabui ra? <sup>28</sup> Munfe ra wo kəntəfiliwo  
xa sosee xa fe ra? Wo sansi fuge tofanyie  
mato, e minima wula sansie ma ki naxe.  
E mu walima, e mu woligesə yailanma,  
<sup>29</sup> kono n xa a fala wo bε, hali mangə  
Sulemani xa dariyə birin kui, a xa sosee  
mu nu tofan alo na sansi fuge keren. <sup>30</sup> Xa  
Ala sansi məenima yi ki ne, sansi naxan  
na na to, tina a gan, a mu məenima wo  
fan ma? Wo xa danxaniya xurun!»

<sup>31</sup> «Na kui, wo naxa kəntəfili a falafe  
ra, «Muxu munse donma? Muxu munse  
minma? Muxu munse ragoroma muxu  
ma?» <sup>32</sup> Kaafirie birama na fe mööli nan  
tun fəxç ra. Anun, wo Baba naxan na  
ariyanna, a a kolon wo hayi na na se birin  
ma. <sup>33</sup> Na kui, wo xa Ala xa mangęya niini  
nun a xa tinxinyi nan singe fen, a na se  
dənxəe birin fan fima ne wo ma. <sup>34</sup> Wo  
naxa kəntəfili tina xa fe ra, barima tina a  
ləxə sama a yetə xən. Ləxəe birin nun a  
xa təcəre nan a ra.»

## 7

### *Wuri fuji nun xebenyi*

(Luki 6:37-42)

<sup>1</sup> «Wo naxa wo yetə findi wo boore  
adama kewalie makiitima ra, alako kiti  
naxa kana wo fan na Ala yi. <sup>2</sup> Wo mixi  
makiitima ki naxe, wo fan makiitima na  
ki ne. Wo maniyase naxan nawalima  
booree bε, na nan nawalima wo fan bε.  
<sup>3</sup> Munfe ra i wuri fuji toma i ngaxakerenyi  
ya ma, a fa li i mu xebenyi toxi  
naxan na i tan yetə ya ma? <sup>4</sup> I nəma a  
falade i ngaxakerenyi bε di, «A lu n xa  
wuri fuji ba i ya ma,» xa a sa li xebenyi  
nan na i tan yetə ya ma? <sup>5</sup> I tan filankafui,  
xebenyi nan singe ba i yetə ya ma. Na  
ba xanbi, i nəma ne se igbede a fanyi ra,  
alako i xa wuri fuji ba i ngaxakerenyi fan  
ya ma.»

### *Se seniyenxi sofe baree yi ra*

<sup>6</sup> «Wo naxa se seniyenxi so baree yi ra,  
xa na mu a ra e e ya rafindima ne wo

ma, e wo maxin. Wo naxa gemε tofanyie woli xɔsεe bun ma, xa na mu a ra e e maboronma nan tui.»

### *Baba Ala maxandife*

(Luki 11:9-13)

<sup>7</sup> «Wo maxandi ti, wo a sɔtɔma ne. Wo fenyi ti, wo a toma ne. Wo naade kɔnkɔn, a rabima ne wo bε. <sup>8</sup> Mixi naxan birin maxandi tima, a a sɔtɔma ne. Mixi naxan fenyi tima, a a toma ne. Mixi naxan naade kɔnkɔnma, a rabima ne a bε. <sup>9</sup> «Babe mundun na wo ya ma naxan xa di taami maxɔrinma a ma, a sa gemε so a yi ra? <sup>10</sup> Xa na mu a ra, a boximase so a yi, a xa di na a maxɔrin yεxε ma? <sup>11</sup> Xa wo tan mixi kobie fata se fanyie fide wo xa die ma, wo Baba Ala naxan na ariyanna, a dangi wo ra pon! A fe fanyie fima ne a maxandimae ma.»

### *Mixi lanma a xa naxan naba a boore adama bε*

(Luki 6:31)

<sup>12</sup> «Wo wama mixie xa naxan birin naba wo bε, wo fan xa na nan naba e bε. Tawureta Munsa nun naminɔnmee xa Kitaabuie birin nalanxi nan na ki.»

### *Naade ixutuxi nun a igbe*

(Luki 13:23-24)

<sup>13</sup> «Wo xa so naade ixutuxi nan na, barima naade igbe mixi rasigama gbaloe nan ma. Kira naxan mixi xaninma gbaloe ma, a jere mu xɔnɔ. Mixi gbegbe soma naade igbe nan na, mixi gbegbe gbaloe kira nan suxuma. <sup>14</sup> Kɔnɔ naade ixutuxi rabima kisi nan ma. Kira naxan mixi xaninma kisi ma, a jere xɔnɔ. Mixi mu gbo naxee na naade nun na kira toma.»

### *Wuri bili kolonma a bogi nan ma*

(Luki 6:43-44)

<sup>15</sup> «Wo wo yεte ratanga wule falεe ma naxee e yεte findixi naminɔnmee ra. E fama wɔyεnyi jɔxunme ra wo ma, kɔnɔ e janige mu fan feo! <sup>16</sup> Wo e kolonma e xa kewali nan ma. Kusu bama baagi bili kɔn na? Xɔrε bama tunbe bili ma? <sup>17</sup> Sansi fanyi bogi fanyi nan naminima, sansi kobi fan bogi kobi nan naminima. <sup>18</sup> Sansi fanyi mu nɔma bogi kobi raminide, sansi kobi fan mu nɔma bogi fanyi raminide.

<sup>19</sup> Sansi naxan mu bogi fanyi raminima, a segema ne, a woli te i. <sup>20</sup> Na kui, wo na mixie kolonma e xa kewali nan ma.»

### *Naxee mu Ala sagoe rabama*

(Luki 6:46, 13:25-27)

<sup>21</sup> «Mixi naxee a falama n bε, «N Marigi, n Marigi», e birin xa mu soma Ala xa mangeya niini bun ma, fo naxee n Baba sago rabama naxan na ariyanna. <sup>22</sup> Na lɔxɔe mixi gbegbe a falama ne n bε, «Muxu Marigi, muxu Marigi, muxu mu wɔyεn xε i xili ra? Muxu mu jinnεe keri xε i xili ra? Muxu mu kaabanako gbegbe raba xε i xili ra?» <sup>23</sup> Na temui n nee yaabima ne, «N mu wo kolon feo! Wo tan fe kobi rabae, wo keli n ya i.»

### *Banxiti firin xa taali*

(Luki 6:47-49)

<sup>24</sup> «Na kui, mixi naxan na n ma masenyi ramε, a fa a rabatu, na kanyi maniya xaxilima ra naxan a xa banxi bili ti fanye ma. <sup>25</sup> Tune naxa fa, xuree naxa banbaran ye, foye naxa mini a nu banxi mabɔnbɔ, kɔnɔ banxi mu bira, barima a nu tixi fanye nan fari. <sup>26</sup> Kɔnɔ mixi naxan n ma masenyi ramε, a mu a rabatu, na kanyi maniya mixi xaxilitare ra naxan a xa banxi tixi mεyεnyi fari. <sup>27</sup> Tune naxa fa, xuree naxa banbaran ye, foye naxa mini a nu banxi mabɔnbɔ, banxi fan naxa bira, a kana a jaaxi ra.»

<sup>28</sup> Isa to ge yi fe birin masende, jama naxa kaaba a xa xaranyi ma, <sup>29</sup> barima a mu nu luxi aλɔ e xa seriye karamɔxɔe. A tan nu wɔyεnma mangε senbε nan na.

## 8

### *Isa kune kanyi rayalanfe*

(Maraki 1:40-45, Luki 5:12-14)

<sup>1</sup> Isa to goro geya fari, jama gbegbe naxa bira a fɔxɔ ra. <sup>2</sup> Kunε kanyi nde naxa a maso Isa ra, a suyidi a bε, a a fala a bε, «N Marigi, xa i tin, i nɔma n naseniyende.» <sup>3</sup> Isa naxa a belεxe itala, a a sa kune kanyi ma, a a fala a bε, «N tinxi. Findi mixi seniyenxi ra.» Kunε fure naxa ba a ma kerent na. <sup>4</sup> Isa man naxa a masen a bε, «I naxa yi fe fala mixi yo bε. Siga i sa i yεte dεntεgε sεrεxεdubε bε, i sεrεxε

ba alɔ Annabi Munsa a yamarixi ki naxε.  
Na findima seedejəxçuya nan na e bε.»

*Sɔɔri xunmati xa danxaniya  
(Luki 7:1-10)*

<sup>5</sup> Isa to so Kapεrenamu, sɔɔri mixi kεmε xunmati naxa fa a yire, a a maxandi,  
<sup>6</sup> «Marigi, n ma walike saxi banxi, a bara namata, a paxankataxi ki fanyi ra.» <sup>7</sup> Isa naxa a fala a bε, «N xa siga, n xa sa a rayalan.» <sup>8</sup> Sɔɔri mixi kεmε xunmati naxa a yaabi, «Marigi, na binyε mu na n yi ra i tan xa so n ma banxi kui. I xa yaamari gbansan nan fi, n ma konyi yalanma nε.  
<sup>9</sup> N a kolon barima n fan na mangε ndee nan xa yaamari bun ma, sɔɔri ndee man na n fan yi, naxee na n ma yaamari bun ma. N na a fala sɔɔri nde bε, «Siga,» a sigama nε. N na a fala, «Fa,» a fama nε. N na n ma konyi nde yamari, «Yi fe raba,» a a rabama nε.»

<sup>10</sup> Isa to na sɔɔri xa masenyi mε, a naxa kaaba, a fa a fala a foxirabiree bε, «N xa nɔndi fala wo bε, n mu yi danxaniya mɔɔli toxi Isirayila bɔxi dεdε. <sup>11</sup> N xa a fala wo bε, mixi gbegbe fama nε keli sogetede nun sogegerode biri, e e dεge e nun Iburahima, Isiyaga, nun Yaxuba Ala xa mangεya niini bun ma. <sup>12</sup> Kɔnɔ mangε xa die tan wolima nε tandem dimi kui, wa nun jinyi raxinyi na dεnnaxε.» <sup>13</sup> Na temui Isa naxa a fala sɔɔri mixi kεmε xunmati bε, «Siga, a xa raba i bε alɔ i laxi a ra ki naxε.» Na waxati kerenyi yati, sɔɔri xa konyi naxa yalan.

*Isa mixi gbegbe rayalanfe  
(Maraki 1:21-34, Luki 4:31-41)*

<sup>14</sup> Na dangi xanbi, Isa naxa siga Piyeri xonyi. A naxa Piyeri bitanyi ginεma to, a saxi, a fate wolenxi ki fanyi. <sup>15</sup> Isa to a bεlexε suxu, fure naxa a bεjεn keren na. A naxa keli, a fa kuri so e bε.

<sup>16</sup> Nunmare temui, e naxa fa mixi gbegbe ra Isa xɔn ma jinnε nu naxee fɔxɔ ra. A naxa jinnε keri a xa wɔyεnyi ra, a furemae birin nayalan. <sup>17</sup> Na kui, Annabi Esayi xa masenyi naxa kamali, naxan sεbεxi,  
«A naxa won ma tɔɔre ba won ma, a won ma furee dɔxɔ a xun.»

*Birafe Isa fɔxɔ ra  
(Luki 9:57-62)*

<sup>18</sup> Isa to jnama gbegbe to a rabilinyi, a naxa a fɔxirabiree yamari e xa baa igiri.  
<sup>19</sup> Seriye karamɔɔxɔ nde naxa a maso Isa ra, a a fala a bε, «Karamɔɔxɔ, i siga dεdε, n na i fɔxɔ ra.» <sup>20</sup> Isa naxa a yaabi, «Xulumase xima a yili kui. Xɔni xima a tεε kui.

Kɔnɔ dεdε mu na Adama xa Di bε a a xunyi sama dεnnaxε.»

<sup>21</sup> A fɔxirabiree nde fan naxa a fala a bε, «Marigi, a lu n xa siga n baba ragatade sinden.» <sup>22</sup> Kɔnɔ Isa naxa a yaabi, «Bira n fɔxɔ ra. A lu faxamixie xa e xa faxamixie ragata.»

*Isa foye belebele raxarafe  
(Maraki 4:35-41, Luki 8:22-25)*

<sup>23</sup> Isa naxa baki kunkui kui, a fɔxirabiree naxa bira a fɔxɔ ra. <sup>24</sup> Foye belebele naxa keli baa ma, mɔrɔnyi nu fa sa kunkui kui. Kɔnɔ Isa tan nu na xife.

<sup>25</sup> A fɔxirabiree naxa fa a raxunu, e a fala a bε, «Marigi, won nakisi, won faxafe nε yi ki!» <sup>26</sup> A naxa e yaabi, «Wo gaaxuxi munfe ra? Wo xa danxaniya xurun!» A naxa keli, a foye nun baa yamari, baa naxa xinbeli yen! <sup>27</sup> A fɔxirabiree naxa kaaba, e e bore maxɔrin, «Mixi mɔɔli mundun lanxi yi ma? Hali foye nun baa, e a xui rabatuma.»

*Ninne kanyi rayalanfe  
(Maraki 5:1-20, Luki 8:26-39)*

<sup>28</sup> E to naakiri li Gadara bɔxi ma, mixi firin naxa mini gaburi longori ra jinnε nu naxee fɔxɔ ra, e sa Isa ralan. E nu magaaxu ki fanyi, mixi yo jan mu nu nɔma dangide na biri. <sup>29</sup> E naxa sɔnɔxɔ, «Ala xa Di, i waxi munse xɔn ma muxu bε? I faxi be muxu paxankatade nε beenun a lɔxɔε xa a li?» <sup>30</sup> Xɔsε gali nu na e dεmadonfe na longori. <sup>31</sup> Ninnε naxa Isa mayandi, «Xa i sa muxu keri, muxu raso yi xɔsε gali.» <sup>32</sup> Isa naxa a fala e bε, «Wo siga.» E naxa mini na xεmε firinyie, e so na xɔsεe i. Xɔsε gali birin naxa goro e gi ra tentenyi ra, e sa sin baa ma, e madula. <sup>33</sup> Naxee nu na xɔsεe dεmadonfe, e naxa e gi. E to so taa kui, e naxa dεntεgε sa fe ma naxan dangixi, e a fala taakae bε jinnε gbilenxi na xεmε firin fɔxɔ ra ki

naxə. <sup>34</sup> Na temui taa birin naxa mini Isa ralande. E to a to, e naxa a mayandi a xa keli e xa bəxi ma.

## 9

### *Namate rayalanfe* (Maraki 2:1-12, Luki 5:17-26)

<sup>1</sup> Isa to baki kunkui kui, a naxa baa igiri, a so a xənyi taa kui. <sup>2</sup> Mixi ndee naxa fa namate nde ra Isa xən ma, a saxi dagi ma. Isa to e xa danxaniya to, a naxa a fala namate bə, «N ma di, limaniya tongo, i xa yunubie bara xafari.» <sup>3</sup> Na kui, seriyə karaməxə ndee naxa a fala e bərə ma, «Yi xəmə na Ala rasətəfe ne yi ki.» <sup>4</sup> Kənə Isa to nu e xa manəxunyi kolon, a naxa a masen e bə, «Munfe ra manəxunyi kobie na wo bərə ma? <sup>5</sup> Wəyənyi mundun səcəneya, a falafe «I xa yunubie bara xafari,» ka a falafe «Keli, i xa i jərə?» <sup>6</sup> N xa a masen wo bə a Adama xa Di nəma yunubi xafaride dunija ma.» Isa naxa a masen namate bə, «Keli, i xa i xa dagi tongo, i xa siga i xənyi.» <sup>7</sup> Namate naxa keli, a siga a xənyi. <sup>8</sup> Nama to na to, e naxa gaaxu, e nu fa Ala matəxə, naxan na sənbə məcoli fixi adamadie ma.

### *Matiyu birafe Isa fəxə ra* (Maraki 2:13-17, Luki 5:27-32)

<sup>9</sup> Isa to keli na, a naxa xəmə nde to naxan xili Matiyu, a dəxəxi duuti maxilide. Isa naxa a fala a bə, «Bira n fəxə ra.» Matiyu naxa keli, a bira a fəxə ra.

<sup>10</sup> Ləxə nde Isa nun a fəxirabirə nu na e dəgefe Matiyu xənyi. Duuti maxilie nun yunubitəe gbegbe naxa fa, e birin naxa e dəge fələ yire keren. <sup>11</sup> Farisenie to na to, e naxa Isa fəxirabirə maxərin, «Munfe ra wo karaməxə nun duuti maxilie nun yunubitəe e dəgema yire keren?» <sup>12</sup> Isa to na mə, a naxa a fala, «Mixi yalanxi hayi mu na seriba ma. Furema nan hayi na seriba ma. <sup>13</sup> Wo siga, wo sa fahaamui sətə yi masenyi ma, «Hinne rafan n ma dangife sərəxə ra.» N mu faxi tinxitəe xa xilide. N faxi yunubitəe nan xilide.»

### *Isa maxərinfo sunyi ma* (Maraki 2:18-22, Luki 5:33-39)

<sup>14</sup> Na temui Annabi Yaya fəxirabirə naxa fa Isa yire, e a maxərin, «Munfe ra

muxu tan nun Farisenie sunyi suxuma, kənə i fəxirabirə tan mu sunma?» <sup>15</sup> Isa naxa e yaabi, «Ginefənyi xa futixiri xulunyi, a booree nəma sunnunde a na e fe ma temui naxə? Ləxə fama, ginefənyi bama ne e yi ra. Na waxati tan, e sunyi suxuma ne. <sup>16</sup> Mixi yo mu dugi fori lonpoma dugi neəne ra, xa na mu a ra na dugi neəne xuntunyi nan dugi fori ibəndunma, dugi ibəcə dangi a singe ra. <sup>17</sup> Mixi man mu wəni neəne sama lebə fori kui, xa na mu a ra na wəni neəne na funtu, wəni lebə fori bulama ne, wəni fili, a sase fan kana. Wəni neəne sama lebə neəne nan kui, alako wəni yo, wəni sase yo, e birin xa ragata a fanyi ra.»

### *Ginədimədi rakelife faxə ma*

### *nun gine gbətə rayalanfe* (Maraki 5:21-43, Luki 8:40-56)

<sup>18</sup> Isa to nu na na fee masenfe e bə, mangə nde naxa fa, a suyidi Isa bə, a a fala a bə, «N ma di gine baxi faxade ya, kənə xa i siga, i naxa i bəlexə sa a ma, a man kelima ne.» <sup>19</sup> Isa naxa keli, e nun a fəxirabirə naxa bira na mangə fəxə ra.

<sup>20</sup> Na temui, gine nde naxan xa kike wali mu nu a itima jə fu nun firin bun ma, a naxa fa Isa xanbi ra, a a bəlexə din a xa donma sanbunyi ra, <sup>21</sup> barima a nu a falafe a yetə ma, «Xa n nə n bəlexə dində Isa xa donma gbansan na, n yalanma ne.» <sup>22</sup> Isa to a mafindi, a gine to, a naxa a fala a bə, «N ma di, limaniya, i xa danxaniya bara i rayalan.» Keren na, gine naxa yalan.

<sup>23</sup> Isa to so mangə xənyi, a naxa nama li naa, e sənxəfe, xule femae fan bara fa nən yire. A naxa a fala e bə, <sup>24</sup> «Wo siga, barima yi ginədimədi mu faxaxi. A na xife ne.» E naxa yo a ma, e a mayele. <sup>25</sup> A to nama ramini tandem, a naxa so banxi kui. A naxa ginədimədi bəlexə suxu, ginədimədi naxa keli. <sup>26</sup> Na xibaaru naxa yensen na yire birin na.

### *Isa dənxui firin nayalanfe*

<sup>27</sup> Isa to keli mənni, dənxui firin naxa bira a fəxə ra, e nu e xui ite a bə, «Dawuda xa Di, kinikini muxu ma!» <sup>28</sup> Isa to so banxi, dənxuie naxa e maso a ra. A naxa e maxərin, «Wo laxi a ra a n nəma

wo rayalande?» E naxa a yaabi, «Iyo, Marigi.» <sup>29</sup> Isa naxa a beləxēe sa e ya ma, a a fala e bē, «Wo waxōnfe xa raba wo bē alō wo laxi a ra ki naxē.» <sup>30</sup> E yae naxa rabi keren na. Isa naxa a matintin e ra a xōrōxōe ra, «Mixi yo naxa yi fe kolon.» <sup>31</sup> Kōnō e to mini, e naxa siga Isa xa fe fala ra na bōxi yire birin.

*Boboe rayalanfe  
(Luki 11:14-15)*

<sup>32</sup> Isa nun a fōxirabirēe to nu kelife naa, mixi nde naxa fa xēmē nde ra a xōn ma jinnē nu bara naxan findi boboe ra. <sup>33</sup> Isa to na jinnē keri, boboe naxa wōyen. Nama naxa kaaba, e a fala, «Yi fe mōcli singe mu nu to Isirayila bōxi ma.» <sup>34</sup> Kōnō Farisēnie tan naxa a fala, «A jinnēe kerima jinnēe mange nan saabui ra.»

*Isa kinikinife nama ma  
(Maraki 6:6, 6:34, Luki 8:1)*

<sup>35</sup> Isa naxa taae birin iŋerē, a xungbe nun a xuri. A nu mixie xaranma e xa salidee kui, a nu e kawandi Ala xa mangēya xa xibaaru fanyi ra, a nu furema mōcli birin nayalan. <sup>36</sup> A nu nama toma temui naxē, a nu kinikinima e ma, barima sēnbē nun limaniya birin nu baxi e yi. E nu luxi ne alō yexēe naxee makantama mu na. <sup>37</sup> Na kui, a naxa a fala a fōxirabirēe bē, «Xe xaba wali belebele nan na, kōnō walikēe tan xurun. <sup>38</sup> Wo xe kanyi maxandi alako a xa walikēe rasamba a xa xe xabade.»

## 10

*Isa xa xēera fu nun firinyie  
(Maraki 3:13-19, Luki 6:12-16)*

<sup>1</sup> Isa naxa a fōxirabirēe fu nun firinyie xili, a nōe so e yi ra alako e xa nō jinnēe keride mixie fōxō ra, e man xa nō furema mōcli birin nayalande.

<sup>2</sup> Na xēera fu nun firinyi xilie nan ya: a singe, Simōn, naxan man xili Piyeri, nun a xunya Andire, Sebede xa di Yaki, nun a xunya Yaya, <sup>3</sup> Filipu nun Barotolome, Tomasi nun Matiyu duuti maxili, Alifa xa di Yaki nun Tadayo, <sup>4</sup> Simōn naxan xili Seloti, nun Yudasi Isikariyoti naxan Isa yanfa.

*Isa a xa xēera fu nun firinyie xēefe  
(Maraki 6:7-13, Luki 9:1-6)*

<sup>5</sup> Isa naxa yi xēmē fu nun firinyie xēe yi yaamari ra: «Wo naxa siga mixie yire Yuwifie mu naxee ra, wo naxa so Samarikae xa taae kui. <sup>6</sup> Wo xa siga Isirayilakae nan xōn, naxee luxi alō yexēe lōexie. <sup>7</sup> Wo xa kawandi ti kira xōn a Ala xa mangēya niini bara makōre. <sup>8</sup> Wo xa furemae rayalan, wo xa faxamixie rakeli, wo xa kune kanyie raseniyēn, wo xa jinnēe keri. Wo kixi ne, wo mu sese fi. Wo fan xa mixi ki na ki. <sup>9</sup> Wo naxa xēema, gbeti, xa na mu a ra kōbiri xanin wo xun ma. <sup>10</sup> Wo man naxa gbonfōe, donma firin nde, sankiri, xa na mu a ra xuli xanin wo xun ma. A lanma baloe xa fi walike ma.»

<sup>11</sup> «Wo na so taa naxan kui, wo xa mixi fanyi nde fen naxan wo yigiyama, wo lu naa han wo siga taa gbete. <sup>12</sup> Wo na so mixie xōnyi, wo xa e xēebu. <sup>13</sup> Xa na fōxōe mixie fan, Ala xa wo xa duba suxu e xa fe ra. Kōnō xa naakae mu fan, Ala naxa na duba suxu. <sup>14</sup> Xa mixie mu tin wo rasenēde, xa na mu a ra e tondi e tuli matide wo xa masenyi ra, wo ne kelima na banxi xa na mu a ra na taa kui, wo xa mēnni bēnde rakōnkōn wo sanyie ra. <sup>15</sup> N xa nōndi fala wo bē, kiiti sa lōxōe, kiiti fanma Sodoma nun Gomora taakae ra dangife na taa mixie ra.»

*Isa fōxirabirēe fama paxankatade  
(Maraki 13:9-13, Luki 12:11-12, 21:12-19)*

<sup>16</sup> «Wo wo tuli mati, n na wo xēefe ne alō yexēe naxee soma wula baree tagi. Na kui, wo xa kōta alō yere, wo yuge xa fan alō turunna xōni. <sup>17</sup> Wo xa wo yēte matanga mixie ma, barima e wo soma ne kiitisae yi ra, e wo bōnbōma ne sēberē ra e xa salidee kui, <sup>18</sup> e wo xaninma ne gominae nun mangēe yire n ma fe ra. Na kui, wo findima ne n ma seedee ra e tan bē, a nun si gbeteē bē. <sup>19</sup> E na wo so nee yi ra, wo naxa kōntōfili wo xa masenyi xa fe ra, wo naxan falama nun wo a falama ki naxē, barima na birin fima ne wo ma na waxati yati. <sup>20</sup> Wo tan xa mu wōyenma, wo Baba Ala Xaxili nan wōyenma wo saabui ra.»

**21** «Mixi fama a ngaxakerenyi yanfade, a a sa mixie bεlexε, e xa a faxa. Babε fan na mɔɔli niyama a xa di ra, die fan kelima nε e barimae xili ma, e xa e faxa. **22** Mixi birin fama wo xɔnde n xili xa fe ra, kɔnɔ naxan na wakili han a rajɔnyi, na kanyi kisima nε. **23** Xa e wo naxankata yire nde, wo xa wo gi, wo siga taa gbete. N xa nɔndi fala wo bε, wo mu gema Isirayila taa birin ijere de a fa lu Adama xa Di mu fa.»

**24** «Taalibi mu dangima a karamɔxɔ ra, konyi fan mu dangima a marigi ra. **25** A lanma taalibi xa lu alɔ a karamɔxɔ, konyi fan xa lu alɔ a marigi. Xa fɔxɔe xunyi xili fala jinne Beləsəbulu, e naxan falama a xa fɔxɔe mixie xun ma, a jan dangima na ra.»

### *Gaaxufe Ala ya ra*

(Maraki 8:38, Luki 9:26, 12:2-9)

**26** «Wo naxa gaaxu mixie ya ra, barima fefe nɔxunxi mu na naxan mu fama makεnende, gundo yo mu na naxan mu fama kolonde. **27** N naxan falama wo bε kɔε ra, wo xa na masen yanyi ra. Wo naxan mεma makɔyikɔyi ra, wo xa dunija birin nakolon a ra. **28** Wo naxa gaaxu mixie ya ra naxee nɔma mixi fate bεnde nan tun faxade, a fa li e mu nɔma wo nii tan masɔtɔde. Wo xa gaaxu Ala nan ya ra, naxan nɔma fate bεnde nun nii sɔntɔde yahannama. **29** Turunna firin xa mu sarama batanka keren na? Kɔnɔ hali xɔni di keren mu birama bɔxi ma xa wo Baba Ala sago mu a ra. **30** Wo xunsexe yati kontixi. **31** Na kui, wo naxa gaaxu, barima wo tide gbo dangi turunna xɔni gali ra.»

**32** «Mixi yo naxan n kolonma a Marigi ra adamadie ya xɔri, n fan na kanyi kolonma n Baba ya xɔri ariyanna. **33** Kɔnɔ naxan na tondi n kolonde a Marigi ra adamadie ya ma, n fan tondima nε na kanyi rakolonde n Baba ra naxan na ariyanna.»

### *Isa fɔxirabiree nun tɔɔre*

(Luki 12:51-53, 14:26-27, 9:23-24, Maraki 8:34-35)

**34** «Wo naxa a majɔxun a n faxi bɔjɛsa nan na dunija. N mu faxi bɔjɛsa xa ra, n faxi santidegema nan na. **35** N faxi fatanyi nan na di xεmε nun a baba tagi, di gine nun a nga tagi, mamadi nun a mama

tagi. **36** Mixi ngaxakerenyie nan findima a yaxuie ra. **37** Mixi naxan a baba nun a nga xanuma dangife n tan na, na kanyi mu daxa a xa lu n sεeti ma. Mixi naxan a xa di xanuma dangife n tan na, na kanyi mu daxa a xa lu n sεeti ma. **38** Xa mixi naxan mu tin tɔɔre nun faxe ra, a mu bira n fɔxɔ ra, na kanyi mu daxa a xa lu n sεeti ma. **39** Mixi naxan wama a yεtε rakisife, na kanyi lɔema nε. Naxan a yεtε ralɔema n tan ma fe ra, na kanyi kisima nε.»

### *Isa fɔxirabiree rasenεfe*

(Maraki 9:37,41, Luki 9:48, 10:16, Yaya 13:20)

**40** «Mixi naxan na wo rasenε, a n tan nan nasenεxi. Mixi naxan na n nasenε, a n xεεma nan nasenεxi. **41** Mixi naxan na namijɔnmε rasenε a xa namijɔnmεra ma, a baraayi sɔtɔma ne alɔ namijɔnmε. Mixi naxan na tinxintɔe rasenε a xa tinxinyi ma, a baraayi sɔtɔma ne alɔ tinxintɔe. **42** Mixi naxan na hali ye xinbeli pɔɔti ya keren fi yi mixi xuri keren ma a to findixi n fɔxirabire ra, n xa nɔndi fala wo bε, na kanyi mu ganma a baraayi ra muku..»

## 11

### *Annabi Yaya xa maxɔrinyi*

(Luki 7:18-35)

**1** Isa to ge yi yaamarie fide a fɔxirabire fu nun firinyie ma, a naxa keli mεnni, a siga Yuwifie xa taae alako a xa mixie xaran, a e kawandi.

**2** Annabi Yaya to Isa Ala xa Mixi Sugandixi xa fe mε geeli kui, a naxa a fɔxirabire ndee xεε Isa ma. **3** E naxa a maxɔrin, «I findixi Ala xa Mixi Sugandixi nan na naxan lanma a xa fa, ka muxu xa mixi gbete nan mame?» **4** Isa naxa e yaabi, «Wo fe naxan mεxi nun wo fe naxan toxi, wo sa na dentegε sa Yaya bε. **5** Dɔnxuie se toma, namatεe nεremε, kune kanyie yalanma, tulixɔrie fe mεma, faxamixie kelima, fuxarilae kawandima xibaaru fanyi ra. **6** Sεεwe na mixi bε naxan mu siikεma n ma fe ra.»

**7** Annabi Yaya fɔxirabiree to siga, Isa naxa jama maxɔrin Yaya xa fe ma, «Wo siga munse matode wula i? Kale, foye naxan namaxama? **8** Xa na mu a ra, wo

siga munse matode? Dugi tofanyi kanyi? Dugi tofanyi kanyie toma mange banxie nan kui. <sup>9</sup> Wo fa siga munse matode? Namiñonm  ? Iyo, n xa a fala wo b  , a jan dangi namiñonm   ra. <sup>10</sup> A tan nan xa fe s  bexi Kitaabui kui, «N fama n ma x  era rasanbade i ya ra alako a xa kira yailan i b  .» <sup>11</sup> N xa n  ndi fala wo b  , gine yo mu di bari naxan dangi Yaya Xunxa ra. K  n man xa a fala wo b  , mixi naxan na Ala xa mang  ya niini bun ma, a xurun kiyoki, a fan dangi Yaya ra. <sup>12</sup> Kabi Yaya Xunxa xa waxati han to, Ala xa mang  ya s  nb   nan tun s  t  ma. S  nb  mae nan luma a niini bun ma. <sup>13</sup> Namiñonm   birin nun Tawureta Munsa bara Ala xa mang  ya niini xa fe fala han Annabi Yaya waxati. <sup>14</sup> Xa wo tinma n  ndi ra, wo xa a kolon Kitaabui to a fala a Annabi Eliya gbilenma fa ra, a nu Yaya nan ma fe falafe. <sup>15</sup> Xa wo tuli fe m  ema, wo xa wo tuli mati yi masenyi ra.»

<sup>16</sup> «N n  ma to mixie misaalide munse ra? E maniyaxi dimedie nan na naxee d  ox  xi taa kui, e nu a fala e booree b  ,

<sup>17</sup> «Muxu bara xule fe wo b  ,  
k  nco wo mu fare boronxi.

Muxu bara j  n b  eti ba,  
k  nco wo mu sunnunxi.»»

<sup>18</sup> «Annabi Yaya to nu sunma, e naxa a fala a xa fe ra, «Ninne na a f  x   ra.»

<sup>19</sup> Adama xa Di to fa, a tan mu tondi sigade xulunyi yire. Na kui, e bara a fala, «Furi jaaxi siisila mato! E nun duuti maxilie nun yunubit  e nan a ra!» K  nco xaxilimaya kolonma a kewali nan ma.»

### *Taa danxaniyateree xa gbaloe (Matiyu 10:15, Luki 10:12-15)*

<sup>20</sup> Na temui Isa naxa k  nco mixie ma naxee nu sabatixi taae kui a kaabanako gbegbe rabaxi d  nnax  , barima e mu tuubi. <sup>21</sup> «Gbaloe na wo b  , Korasinkae! Gbaloe na wo fan b  , Betesayidakae! Kaabanako naxee raba wo tagi, xa nee sa raba Tire nun Sid  n ne nu, a a lima e tan bara tuubi nu a rakuya, e sunnun donma ragoro e ma, e te xube maso e ma e xa tuubi t  nxuma ra. <sup>22</sup> Na nan a ra n xa a fala wo b  , kiiti sa l  x  e x  r  ox  ma wo tan ma dangi Tirekae nun Sid  nkae ra. <sup>23</sup> I tan Kaper  namu go, i l  x   a

ma a i tema han ariyanna kui? Ade, i ragoroma n   han yahannama, barima kaabanako naxee raba i tagi, xa nee sa raba Sodoma n   nu, a a lima na taa mu s  nt  ma nu. <sup>24</sup> Na nan a ra, n xa a fala wo b  , kiitisa l  x  e x  r  ox  ma wo tan ma dangi Sodomakae ra.»

### *Fafe Isa ma (Luki 10:21-22)*

<sup>25</sup> Na temui Isa naxa a fala, «Baba Ala, koore nun boxi Marigi, n bara i tantu i to yi fee n  xunxi l  nnilae nun xaxilimae ma, i e masen dimedie b  . <sup>26</sup> Iyo, n Baba, n bara i tantu barima i k  nen fe nan ya.»

<sup>27</sup> «N Baba bara fe birin taxu n na. Mixi yo mu Ala xa Di kolon, fo Baba Ala. Mixi yo mu Baba Ala kolon, fo Ala xa Di, a nun Di nu tin a masende naxan b  . <sup>28</sup> Wo fa n ma, wo tan naxee taganxi, kote binye naxee xun, n xa malabui fi wo ma. <sup>29</sup> Wo xa n ma karafoe nan nagoro wo k  n ma, wo xa findi n ma taalibie ra, barima n b  j  e b  exi, a mu tema. Na kui, wo b  j  e malabui s  t  ma n  , <sup>30</sup> barima n karafoe naxan nagoroma wo k  n, a mu x  r  ox  , n kote naxan d  ox  ma wo xun, a mu binye.»

## 12

### *Malabu l  x  e xa seriye (Maraki 2:23-28, Luki 6:1-11)*

<sup>1</sup> Na waxati, malabu l  x  e ma, Isa nu j  refe x  e tagi. Kaame to nu a f  xirabir  e suxuxi, e naxa mengi t  ns  e ndee ba, e xa e don. <sup>2</sup> Faris  nie to na to, e naxa w  y  en Isa b  , «A mato, i f  xirabir  e na malabu l  x  e seriye matandife.» <sup>3</sup> A naxa e yaabi, «Wo mu nu a xaran Dawuda naxan naba kaame to a suxu, a tan nun naxee nu na a f  x   ra? <sup>4</sup> A so n   Ala xa banxi kui, a taami don naxan fixi Ala ma, hali a to mu daxa a tan nun a f  xirabir  e xa na don, fo s  rexedub  e. <sup>5</sup> Wo man mu nu a xaran Tawureta Munsa kui, a s  rexedub  e walima malabu l  x  e h  r  om  banxi kui, k  nco e mu yunubi s  t  ma na kui? <sup>6</sup> N xa a fala wo b  , naxan na wo yire be, a tide gbo h  r  om  banxi b  . <sup>7</sup> Xa wo fahaamui s  t  xi s  beli ma nu, naxan a masenxi, «Hinne rafan n ma dangife s  rex   ra,» wo mu tinxint  ee t  c  l  eg  ma nu. <sup>8</sup> Adama xa Di nan na malabu l  x  e marigi ra.»

<sup>9</sup> Isa to keli mənni, a naxa so e xa salide kui. <sup>10</sup> A naxa xəmə nde li naa, naxan bəlexə tuuxi a ma. E naxa Isa maxərin, «A daxa mixi xa furema rayalan malabu ləxəs?» E nu katafe nə e xa nə Isa kalamude. <sup>11</sup> Isa naxa e yaabi, «Xa wo xa yəxəs nde sin yili kui malabu ləxəs ma, nde na wo ya ma naxan tondima a ratede? <sup>12</sup> Adama tide gbo dangi yəxəs ra pon! Na nan a ra, fe fanyi rabafe daxa malabu ləxəs ma.» <sup>13</sup> Na kui, a naxa a fala bəlexə tuuxi kanyi bə, «I bəlexə itala.» A naxa a itala, a naxa yalan alə a bəlexə boore. <sup>14</sup> Kənə Farisenie to mini, e naxa e malan, e xa sa kira fen Isa faxafe ma.

### *Isa, Ala xa walike sugandixi*

<sup>15</sup> Isa to na kolon, a naxa keli naa. Mixi gbegbe naxa bira a fəxə ra. A naxa furema birin nayalan, <sup>16</sup> a naxa e ratən e naxa a xa fe fala mixie bə. <sup>17</sup> Na kui, Annabi Esayı xa masenyi naxa kamali, a to a masen,

<sup>18</sup> «N ma walike sugandixi nan ya, n xanuntenyi naxan nafanxi n bəjəs ma. N nan n Xaxili ragoroma nə a ma, a fan tinxinyi masen sie bə.

<sup>19</sup> A mu sənxəs ratema, a mu gbelegbelema, mixi yo mu a xui itexi məma taa kui.

<sup>20</sup> A mu kale kənkərənxi girama, a mu lanpui dəxə xuri raxubenma, han a tinxinyi xunnakelima temui naxə.

<sup>21</sup> Si birin e xaxili tima nə a xili ra.»

### *Xaxili Seniyenxi matandife*

(Maraki 3:20-27, 7:16-17, Luki 11:14-23, 6:44-45)

<sup>22</sup> Mixi nde naxa fa xəmə nde ra Isa xənininne nu bara naxan findi dənxui nun boboe ra. Isa naxa a rayalan, a ya naxa se to, a tuli naxa fe me. <sup>23</sup> Nama birin naxa kaaba, e nu e bore maxərin, «Dawuda xa Di xa mu yi ra?» <sup>24</sup> Farisenie to e xui me, e naxa a fala, «Yi xəmə jinne kerima jinne mangə Beləsəbulu nan saabui ra.» <sup>25</sup> Isa to e xaxili ma fe kolon, a naxa a masen e bə, «Namane yo a yetə gere lantareya kui, na namane xun nakanama nə feo! Taa fan, xa na mu a ra denbaya, xa e e yetə gere lantareya kui, e mu xanma. <sup>26</sup> Xa Sentane Sentane keri, a na a yetə nan gerefe. A xa mangəya fa xanma

di? <sup>27</sup> Xa n tan jinnee kerima Beləsəbulu nan saabui ra, wo tan xa mixie e kerima nde saabui ra? Na kui e tan nan yati wo makiitima. <sup>28</sup> Kənə xa n tan jinnee kerima Ala Xaxili nan saabui ra, na nan na ki Ala xa mangəya niini yati nan bara wo li. <sup>29</sup> Mixi nəma sode sənbəma xa banxi kui, a a harige ba a yi ra, xa a mu a xiri sinden? Kənə xa mixi banxi kanyi xiri, a nəma nə a harige birin mupade.»

<sup>30</sup> «Mixi naxan mu birama n fəxə ra, a tixi n kanke nə. Naxan mu n malima mixi malande, a na mixie rayensenfe nə. <sup>31</sup> Na nan a toxi, n xa a fala wo bə, adamadie xa yunubie nun marasətəee birin nəma nə xafaride, kənə Ala Xaxili rasətəee tan mu xafarima mixi bə muku. <sup>32</sup> Mixi na Adama xa Di rasətə, na yunubi nəma nə xafaride a kanyi bə. Kənə mixi na Ala Xaxili Seniyenxi rasətə, na yunubi mu nəma xafaride na kanyi bə dunija, a mu nəma xafaride aligiyama.»

<sup>33</sup> «Xa sansi findi a fanyi nan na, a bogi fanyi nan naminima. Xa sansi findi a kobi nan na, a bogi kobi nan naminima. Sansi kolonma a bogi nan ma. <sup>34</sup> Wo tan bəximase bənsəs, wo mu nəma wəyən fanyi falade, barima wo bəjəs kobi. Mixi bəjəs rafexi naxan na, na nan minima a de i. <sup>35</sup> Fe fanyi to ragataxi mixi fanyi bəjəs kui, a fe fanyi nan naminima. Fe kobi to ragataxi mixi kobi bəjəs kui, a fe kobi nan naminima. <sup>36</sup> N xa a fala wo bə, kiitisa ləxəs, adamadie dəntəgə sama nə wəyən kobi birin ma naxee mini e de i. <sup>37</sup> I wəyənyi naxan falama dunijəigiri kui, na nan kiiti fanma i ra, na nan kiiti kanama i ra.»

### *Annabi Yunusa xa tənxuma* (Matiyu 16:1-4, Maraki 8:11-12, Luki 11:29-32)

<sup>38</sup> Na xanbi, seriyə karaməxəs nun Farisenie naxa wəyənyi tongo, e a fala Isa bə, «Karaməxə, muxu wama i xa kaabanako nde tofe, a xa findi tənxuma ra muxu bə.» <sup>39</sup> Isa naxa e yaabi, «To mixie kobi, e bara gbilen Ala fəxə ra. E wama tənxuma makaabaxi tofe, kənə tənxuma yo mu fima e ma bafe Annabi Yunusa xa tənxuma ra. <sup>40</sup> Annabi Yunusa xi saxan, kəs saxan nadangi yəxə xungbe furi kui

ki naxε, Adama xa Di fan xi saxan, kɔε saxan nadangima na ki nε bɔxi bun ma. <sup>41</sup> Kiiti lɔxɔε, Ninewekae tima nε e nun to mixie, e seedejɔxɔya ba wo xili ma, barima e tan tuubi nε Annabi Yunusa xa kawandi saabui ra, a fa li naxan na wo yire yi ki be, a tide gbo Annabi Yunusa be. <sup>42</sup> Kiiti lɔxɔε, Seeba mangε gine fan tima nε e nun to mixie, a seedejɔxɔya ba wo xili ma, barima a tan fa nε kelife yire makuye Sulemani xa lonni ramεde, a fa li naxan na wo yire yi ki be, a tide gbo Sulemani be.»

*Ninne gbilenje a lingira fori  
(Luki 11:24-26)*

<sup>43</sup> «Ninne na gbilen mixi fɔxɔ ra, a sigama yire maxare nε lingira gbete fende, kɔnɔ a mu a toma. <sup>44</sup> Na temui a a falama a yεte be, «N xa gbilen n ma banxi kui n kelixi dεnnaxε.» A na gbilen menni a a lima nε na banxi makɔxi, a raxunmaxi a fanyi ra, jinne gbete yo mu na. <sup>45</sup> Na temui, a sigama nε a sa fa jinne soloferε gbetεe ra naxee jaaxu a be, e birin so na banxi kui, e sabati naa. Na kui, na mixi xa fe jaaxuma nε dangife a singe ra. Na nan mɔɔli rabama to mixi kobie be.»

*Isa nga nun a xunyae  
(Maraki 3:31-35, Luki 8:19-21)*

<sup>46</sup> Beenun Isa xa ge wɔyεnde jama be, a nga nun a xunya xemεmae naxa fa, e ti tande, e nun Isa xa de masara. <sup>47</sup> Mixi nde naxa a fala a be, «I nga nun i xunyae na tande, e wama wo xa de masara.» <sup>48</sup> Kɔnɔ Isa naxa na kanyi yaabi, «Nde findixi nga ra? Nde findixi n xunyae ra?» <sup>49</sup> Na temui Isa naxa a belexε ti a fɔxirabiree ma, a a masen, «A mato, n nga nun n xunyae nan ya. <sup>50</sup> Mixi yo naxan n Baba sago rabama naxan na ariyanna, na kanyi nan findixi n xunya xemεma, n maagine, nun n nga ra.»

## 13

*Xε rawali xa taali  
(Maraki 4:1-20, Luki 8:4-15)*

<sup>1</sup> Na lɔxɔε, Isa naxa mini banxi, a sa dɔxɔ ba a de ra. <sup>2</sup> Nama gbegbe to malan a yire, a naxa sa dɔxɔ kunkui kui, jama naxa lu baa de ra. <sup>3</sup> A naxa fe wuyaxi masen e be taalie ra.

A naxa a masen, «Wo wo tuli mati. Xε rawali nde nan mini sansi xɔri garansande. <sup>4</sup> A to nu sansi xɔri garansanma, xɔri ndee naxa bira sankira xɔn, xɔnie naxa fa, e e don gbiki. <sup>5</sup> Xɔri ndee fan naxa bira gεmε yire, bende mu gbo dεnnaxε. Nee naxa bula mafuren na, barima na bende mu tilin. <sup>6</sup> Kɔnɔ soge to xɔnɔ, na sansie naxa ragan, e xara gben, barima sanke mu nu na e be. <sup>7</sup> Sansi xɔri ndee fan naxa bira tunbe kunsie tagi. Tunbe kunsie naxa gbo, e sansie ixεtεn, e e kana. <sup>8</sup> Sansi xɔri ndee fan naxa bira bende fanyi ma. Na xɔrie tan, e kerεn kerεn birin naxa sansi tɔnsɔε ramin, ndee naxa xɔri kεmε ramin, ndee xɔri tongo senni, ndee xɔri tongo saxan. <sup>9</sup> Xa wo tuli fe mεma, wo wo tuli mati yi masenyi ra.»

<sup>10</sup> Isa fɔxirabiree naxa e maso a ra, e a maxɔrin, «Munfe ra i wɔyεnma jama be taali ra?» <sup>11</sup> Isa naxa e yaabi, «Ala bara fahaamui fi wo ma wo xa a xa mangeya niini gundo kolon, kɔnɔ na fahaamui mu fixi mixi gbetεe tan ma. <sup>12</sup> Mixi fahaamuxi xa fahaamui xun masama, kɔnɔ mixi fahaamutare, hali a naxan majɔxun a gbe ra, na fama bade a yi ra. <sup>13</sup> Na nan a toxi n wɔyεnma mixie be taali wɔyεnyi ra, barima e ya se toma, kɔnɔ e mu a igbεma, e tuli fe mεma, kɔnɔ e mu a fahaamuma. <sup>14</sup> Na kui, Annabi Esayi xa masenyi bara rakamali e xa fe ra, naxan a masenxi, «Wo fe mεma, kɔnɔ wo mu a fahaamuma. Wo fe toma, kɔnɔ wo mu a igbεma. <sup>15</sup> Yi jama bɔŋε bara xɔrɔxɔ. E bara e tuli dεsε, e bara e ya raxi, alako e ya naxa fa fe igbε, e tuli naxa fa fe me, e bɔŋε naxa fa fe kolon, e naxa fa e ya rafindi n ma n xa e rayalan.»

<sup>16</sup> «Kɔnɔ jεlexinyi na wo tan be, barima wo yae se igbεma, wo tulie fe mεma. <sup>17</sup> N xa nɔndi fala wo be, namijɔnme nun tinxitεe gbegbe bara wa e xa fee to wo naxee tofe, kɔnɔ e mu e to. E bara wa e xa fee me wo naxee mεfe, kɔnɔ e mu e me.» <sup>18</sup> «Wo wo tuli mati, wo xa fahaamui sɔtɔ xεsa xa taali ma. <sup>19</sup> Mixi na Ala xa

mangęya niini xa masenyi mę, a mu a fahaamu, Sentane fama nę na masenyi bade a bęne ma. Na kanyi misaalixi sansi xɔri nąn ną naxan biraxi kira xɔn ma. <sup>20</sup> Sansi xɔri naxee bira gęmę yire, nee misaalixi mixi nan na naxan Ala xa masenyi męma, a a suxu mafuren sęewę ra. <sup>21</sup> Kōnɔ sanke to mu na a bę, a xa danxaniya mu buma. Tɔɔre nun paxankate na a li Ala xa masenyi xa fe ra, a gbilenma Ala xa fe fɔxɔ ra kerent na. <sup>22</sup> Sansi xɔri naxan bira tunbe kunsie tagi, na misaalixi mixi nan na naxan Ala xa masenyi męma, kōnɔ yi dunija kontɔfili nun naafuli xɔli a suxu han a Ala xa masenyi bęjin. Na kui, Ala xa masenyi mu nɔma a bęne masarade. <sup>23</sup> Sansi xɔri naxan bira bende fanyi tan ma, na misaalixi mixi nan na naxan Ala xa masenyi męma, a a fahaamu, a a bęne masara. Na sansi xɔri a bogi raminima nę, nde xɔri keme ramini, nde tongo senni, nde tongo saxan.»

### Nooge jaaxi xa taali

<sup>24</sup> Isa naxa taali gbete masen e bę, «Ala xa mangęya luxi nę alɔ xemę naxan a xa xę garansan sansi xɔri fanyi ra. <sup>25</sup> Kōnɔ mixie nu xife temui naxę, a yaxui naxa fa, a nooge jaaxi xɔri garansan sansi fanyi xɔri longori ra, a siga. <sup>26</sup> Sansie to bula, e te han e dendenyi bara mini fɔłɔ, walikęe naxa nooge jaaxi fan to sansie longori ra. <sup>27</sup> E naxa xę kanyi maxɔrin, «Marigi, i mu sansi xɔri fanyi xa garansan i xa xę ma? Na nooge jaaxi fa kelixi minden?» <sup>28</sup> A naxa e yaabi, «N yaxui nde nan na rabaxi.» Walikęe naxa a maxɔrin, «I wama muxu xa sa a tala?» <sup>29</sup> A naxa a fala, «Ade, xa na mu a ra sansi fanyi fan talama nę nooge jaaxi fɔxɔ ra. <sup>30</sup> Wo xa a lu e birin xa mɔ han xę xaba lɔxęe. Na temui n a falama nę xę xabae bę, wo nooge jaaxi nan singe tala, wo a raxiri alako a xa gan. Kōnɔ wo sansi fanyi tan xaba, wo a xɔri ragata n ma bili kui.»»

### Konde xɔri nun lebini xa taalie (Maraki 4:30-32, Luki 13:18-21)

<sup>31</sup> Isa naxa taali gbete masen e bę, «Ala xa mangęya maniyaxi konde xɔri nan na, mixi naxan si a xa daaxa. <sup>32</sup> A xɔri xurun sansi xɔri birin bę, kōnɔ a na mɔ, a bili

xungbo bɔxi sansi birin bę. A findima wuri bili nan na, xɔnie fama e tęee sade naxan salonyie kōn na.»

<sup>33</sup> Isa naxa taali gbete masen e bę, «Ala xa mangęya maniyaxi lebini nan na, gine naxan sa farin busali tagi xun ma, na fa farin birin nate.»

### Isa nun taali wɔyenyie (Maraki 4:33-34)

<sup>34</sup> Isa naxa na fe birin masen nama bę taalie ra. A pan mu nu masenyi yo tima e bę a mu a fala taali daaxi. <sup>35</sup> Na kui, namipɔnme xa masenyi naxa kamali, «Taali wɔyenyie nan minima n dę i. N fee masenma nę naxee nu nɔxunxi kabi dunija daa temui.»

### Isa nooge jaaxi xa taali tagi rabafe

<sup>36</sup> Na temui, Isa naxa keli jama xun ma, a so banxi. A fɔxirabiręe naxa e makɔrę a ra, e a fala a bę, «Nooge jaaxi xa taali tagi raba muxu bę.» <sup>37</sup> A naxa e yaabi, «Naxan sansi fanyi garansanma, na misaalixi Adama xa Di nan na. <sup>38</sup> Xę misaalixi dunija nan na. Sansi fanyi misaalixi mixie nan na, naxee na Ala xa mangęya niini bun ma. Nooge jaaxi misaalixi Sentane xa die nan na. <sup>39</sup> Yaxui naxan nooge xɔri garansan, a misaalixi Ibulisa nan na. Xę xabę misaalixi dunija rajɔnyi nan na. Xę xabae misaalixi malekęe nan na. <sup>40</sup> Na nooge jaaxi talama ki naxę, a woli te i, dunija rajɔnyi fan luma na ki nę. <sup>41</sup> Adama xa Di fama a xa malekęe xęede, e mixi ratantanyie nun mixi kobie ba mixi gbete ya ma, naxee na Ala xa mangęya niini bun ma. <sup>42</sup> E e wolima nę te mankane xɔɔra, wa nun jin maxinyi na dennaxę. <sup>43</sup> Na temui tinxintęe tan yanbama nę alɔ soge e Baba xa mangęya niini bun ma. Xa wo tuli fe męma, wo wo tuli mati yi masenyi ra.»

### Harige xungbe xa taalie

<sup>44</sup> «Ala xa mangęya man luxi nę alɔ naafuli xungbe naxan nu nɔxunxi xę ma. Mixi nde to mini a ma, a naxa gbilen a nɔxun na, a siga pęlexinyi kui. A naxa a sɔtɔse birin mati a fa na xę sara.»

<sup>45</sup> «Ala xa mangęya man luxi nę alɔ yule naxan diyaman tofanyi fenfe. <sup>46</sup> A to diyaman hagigę kerent to, a naxa sa a sɔtɔse birin mati, a fa na diyaman sara.»

### *Yele xa taali*

<sup>47</sup> «Ala xa mangεya man luxi ne alo yele naxan bara sa baa ma, a yεxε mɔɔli birin suxu. <sup>48</sup> Yele to rafe, mixie naxa a mabendun baa dε ra. E naxa dɔɔxɔ, e yεxε mayegeti, e a fanyie sa paanie kui, e a jaaxie wɔlε. <sup>49</sup> Dunija rajɔnyi luma na ki ne. Malekεe fama mixi kobie nun mixi tinxinxie mayegetide, <sup>50</sup> e mixi kobie woli te mankanε xɔɔra, wa nun pin maxinyie na dɛnnaxε.»

### *Lønni fori nun a neεne*

<sup>51</sup> Isa naxa e maxɔrin, «Wo bara na birin fahaamu?» E naxa a yaabi, «Iyo.» <sup>52</sup> A naxa a masen e be, «Na nan a toxi, seriye karamɔɔxɔ naxan bara fahaamui sɔtɔ Ala xa mangεya niini xa fe ma, a luxi alo banxi kanyi naxan se neεnεe nun se forie raminima a harige ya ma.»

### *Nasaretkae tondife lade Isa ra*

(Maraki 6:1-6, Luki 4:16-30)

<sup>53</sup> Isa to ge na taalie masende, a naxa siga, <sup>54</sup> a sa so a xɔnyi, a mɔxi dɛnnaxε. A to na mixie xaran e xa salide kui, e dε naxa ixara. E naxa e bore maxɔrin, «Yi xεmε yi lønni sɔtɔxi minden? A nɔxi yi kaabanako fee rabade di? <sup>55</sup> Kamudεri xa di xa mu yi ki? A nga xa mu xili Mariyama? A xunyae xa mu findi Yaki, Yusufu, Yuda, nun Simɔn na? <sup>56</sup> A xunyae ginεmae fan mu na won ya ma be? A fa yi birin sɔtɔxi minden?» <sup>57</sup> Na kui, e naxa xɔnɔ a ma, e tondi lade a ra.

Isa naxa a masen e be, «Namijɔnme binyaxi yire birin fo a xɔnyi, a ngaxakerenyie tagi.» <sup>58</sup> A mu kaabanako gbegbe raba naa e xa danxaniyatareja xa fe ra.

## 14

### *Annabi Yaya xa faxε*

(Maraki 6:14-29, Luki 9:7-9)

<sup>1</sup> Na waxati, Galile mangε Herode naxa Isa xa fe me. A naxa a fala a xa mixie be, <sup>2</sup> «Yaya Xunxa nan kelixi faxε ma. Na nan a toxi nɔε na a yi a xa kaabanakoe raba.»

<sup>3</sup> A na fala ne, barima a tan Herode nu bara yaamari fi Yaya xa suxu, yɔlɔnɔxɔnyi xa sa a ma, a xa sa geeli Herodiyasi xa fe ra, a taara Filipu xa gine. <sup>4</sup> Yaya nu a falama Herode be, «A mu daxa i xa yi gine

tongo.» <sup>5</sup> Herode nu wama Yaya faxafe ne, kɔnɔ a nu gaaxuxi jama ya ra, barima e nu laxi a ra a namijɔnme nan nu Yaya ra.

<sup>6</sup> Na temui, e to nu Herode bari ne xungbilenyi xulunyi tife, Herodiyasi xa di gine naxa fare boron mixie be. A naxa rafan Herode ma <sup>7</sup> han a naxa a kali a a na sese maxɔrin a ma, a a fima ne a ma. <sup>8</sup> Herodiyasi xa marasi ma, a xa di naxa a fala Herode be, «Yaya Xunxa xunyi so n yi ra piletι ma.» <sup>9</sup> Mange naxa nimisa, kɔnɔ a xa marakali nun a xa xɔrεe xa fe ra, a naxa yaamari fi e xa Yaya xunyi so na ginedimedi yi ra. <sup>10</sup> A naxa mixie xεs geeli, e xa Yaya xunyi bolon a dε i.

<sup>11</sup> E naxa fa a xunyi ra piletι ma, e a so ginedimedi yi ra. Ginedimedi fan naxa a xanin a nga xɔn ma. <sup>12</sup> Yaya fɔxirabirεe naxa sa a fure tongo, e sa a ragata, e naxa sa na dεntεgε sa Isa be.

### *Isa donse fife xεmε mixi wulu suuli ma*

(Maraki 6:30-44, Luki 9:10-17)

<sup>13</sup> Isa to na fe me, a naxa keli mεnni kunkui kui, a siga a kerenyi ma wula i. Nama to a kolon, e fan naxa keli e xa taae, e siga a fɔxɔ ra e sanyi ra. <sup>14</sup> Isa to goro kunkui kui, a naxa jama gbegbe to naa. A naxa kinikini e ma, a e xa furemae rayalan.

<sup>15</sup> Nunmare to so fɔlɔ, Isa fɔxirabirεe naxa e maso a ra, e a fala a be, «Won na wula ne yi ki, kɔε fan bara so. Nama rayensen alako e xa siga donse sara taae kui.» <sup>16</sup> Isa naxa e yaabi, «Hali e mu siga. Wo tan nan xa donse fi e ma.» <sup>17</sup> Kɔnɔ e naxa a fala a be, «Taami gundi suuli nun yεxε firin gbansan nan na muxu yi ra.» <sup>18</sup> A naxa a fala e be, «Wo fa nee ra n xɔn ma be.» <sup>19</sup> Isa naxa jama yamari e xa e magoro na nooge xinde ma. A naxa na taami suuli nun na yεxε firin tongo, a a ya rate koore ma, a fa Ala nuwali sa. A naxa taamie igira, a fa e so a fɔxirabirεe yi ra, e xa e itaxun jama ma. <sup>20</sup> Nama birin naxa e dεge han e wasa. Donse dɔnɔxɔe xuntunyie to matongo, debe fu nun firin nan nafe. <sup>21</sup> Mixi naxee e dεge, xεmε wulu suuli jɔndɔn nan nu e ra, bafe ginee nun dimεe ra.

*Isa jerefe ye fari  
(Maraki 6:45-52, Yaya 6:15-21)*

<sup>22</sup> Na xanbi Isa naxa a fala a fôxirabir  e b  , a e xa baki kunkui kui, e xa siga a ya ra naakiri ma, a tan xa nu jama ragbilen.  
<sup>23</sup> Isa to ge jama ragbilende, a naxa te geya fari a kerenyi ma, alako a xa Ala maxandi. K  n   naxa a li naa, a ker  n. <sup>24</sup> A a lixi kunkui nu bara makuya xare ra, m  r  nyie nu na a mab  nb  fe ki fanyi ra barima foye ya nu rafindixi a ma.

<sup>25</sup> Subax   ma, Isa jerefe baa fari. <sup>26</sup> A fôxirabir  e to a to jere ra ye fari, e naxa gaaxu ki fanyi. E naxa gbelegbele, e a fala, «Tubari nan a ra!» <sup>27</sup> K  n   Isa naxa a masen e b   ker  n na, «Wo naxa k  nt  fili, n tan nan a ra. Wo naxa gaaxu.» <sup>28</sup> Piy  ri naxa a yaabi, «Marigi, xa i tan nan a ra, yaamari fi n xa siga i yire ye fari.»  
<sup>29</sup> Isa naxa a fala a b  , «Fa.» Piy  ri to goro kunkui kui, a naxa jere ye fari sigafe ra Isa yire. <sup>30</sup> K  n   a to foye belebele mato, a naxa gaaxu, a madula f  lo. A naxa gbelegbele, «N Marigi, n nakisi!»  
<sup>31</sup> Isa naxa a b  lex   itala ker  n na, a Piy  ri suxu. A naxa a masen a b  , «I xa danxaniya xurun. I siikexi munfe ra?»  
<sup>32</sup> E to baki kunkui kui, foye naxa raxara.  
<sup>33</sup> Isa fôxirabir   naxee nu na kunkui kui, e naxa suyidi Isa b  , e a fala, «Ala xa Di yati nan lanxi i ma.»

*Isa Genesareti furema birin nayalanfe  
(Maraki 6:53-56)*

<sup>34</sup> E to ge baa igiride, e naxa so Genesareti. <sup>35</sup> Naakae to a kolon Isa nan a ra, e naxa na rabilinyi mixi birin nakolon. Mixie naxa fa furemae birin na Isa x  n.  
<sup>36</sup> E nu a mayandima furemae xa e b  lex   din a xa donma sanbunyi gbansan na. Furema birin naxee na raba, e birin naxa yalan.

## 15

*Ala xa seriye nun adama xa naamunyi  
(Maraki 7:1-23)*

<sup>1</sup> Fariseni nun seriye karam  x   ndee naxa fa Isa yire kelife Darisalamu. E naxa a max  rin, <sup>2</sup> «Munfe ra i fôxirabir  e luma forie xa naamunye matandi ra? E mu e b  lex   raxama beenun e xa e d  ge alo

forie xa naamunye a masenxi ki nax  .»  
<sup>3</sup> Isa naxa e yaabi, «Munfe ra wo tan Ala xa seriye matandima wo xa naamunye xa fe ra? <sup>4</sup> Ala bara a masen, «Wo xa wo baba nun wo nga binya.» A man bara a masen, «Mixi yo naxan na a baba nun a nga konbi, a lan ne na kanyi xa faxa.»  
<sup>5</sup> K  n   wo tan nax  , xa mixi nde a fala a baba xa na mu a nga b  , «I nu lanma i xa naxan s  t   n na i malise ra, n bara a fi Ala ma,» <sup>6</sup> hali na kanyi mu fefe raba a baba b  . Na kui, wo Ala xa seriye matandima wo xa naamunyi saabui ra. <sup>7</sup> Wo tan filankafuie! Annabi Esayi n  ndi yati nan masen wo xa fe ra,  
<sup>8</sup> «Yi jama n binyama e d   ne, k  n   e b  je makuya n na pon!

<sup>9</sup> E xa sali fufafu nan a ra, barima e mixi xaranma adamadie xa maj  xunye nan na al   na maj  xunye findixi n tan ma seriye nan na.»

<sup>10</sup> Isa naxa jama xili, a a masen e b  , «Wo wo tuli mati, wo xa fahaamui s  t  .  
<sup>11</sup> Se naxan soma mixi d   kui, na xa mu a findima mixi seniyentare ra. Naxan minima a d   kui, na nan a findima mixi seniyentare ra.»

<sup>12</sup> Na temui Isa fôxirabir  e naxa e maso a ra, e a fala a b  , «I mu a kolon i xa masenyi bara Farisenie rax  n  ?» <sup>13</sup> Isa naxa e yaabi, «N Baba naxan na ariyanna, a sansi birin talama ne a tan mu naxan sixi. <sup>14</sup> Wo e lu na. D  nxui nan na e ra naxee d  nxui raj  rem  . Xa d  nxui raj  re, e firin birin birama ne yili kui.»

<sup>15</sup> Piy  ri naxa a fala a b  , «Yi taali tagi raba muxu b  .» <sup>16</sup> Isa naxa a yaabi, «Han ya wo fan mu fahaamui s  t  ? <sup>17</sup> Wo mu a kolon a se naxan birin soma mixi d   kui, a goroma furi nan kui, a fa mini fate i? <sup>18</sup> K  n   masenyi naxan minima mixi d   kui, a kelima a b  je nan ma. Na nan n  ma a findide mixi seniyentare ra. <sup>19</sup> Barima maj  xun kobie, fax   tife, y  ne, langoeja, mu  ne, t  c  r  eg  , mixi xili kanafe, nee birin fatanma mixi b  je nan na. <sup>20</sup> Nee nan mixi findima mixi seniyentare ra, k  n   mixi a d  gefe a b  lex   raxatare ra, na xa mu a findima mixi seniyentare ra.»

*Kanaan gine xa danxaniya  
(Maraki 7:24-30)*

<sup>21</sup> Isa naxa keli menni, a siga Tire nun Sidon bɔxi ma. <sup>22</sup> Kanaan gine nde naxan kelixi na longori, a naxa fa Isa yire a a xui ite, «Marigi, Dawuda xa Di, kinikini n ma. Ninne bara n ma di gine naxankata feo!» <sup>23</sup> Kono Isa mu sese fala a bɛ. A fɔxirabiree naxa e maso Isa ra, e a fala a bɛ, «Yi gine keri, a na gbelegbelefe won fɔxɔ ra.» <sup>24</sup> Isa naxa a masen, «N xεxixi Isirayila bɔnsɔe gbansan nan ma, naxee luxi alo yεxεe lɔexie.» <sup>25</sup> Kono gine naxa fa a suyidi a bɛ, a a fala, «Marigi, i xa n mali!» <sup>26</sup> Isa naxa a yaabi, «A mu lan taami xa ba dimedie yi ra, a sa baree bun ma.» <sup>27</sup> Gine naxa a fala, «Marigi, i nɔndi, kono hali baree, e donse xuntunyi nde sɔtɔma naxan birama e kanyi xa teebili ra.» <sup>28</sup> Na kui, Isa naxa a masen a bɛ, «Gine, i xa danxaniya gbo! I waxɔnfe bara raba i bɛ.» A xa di gine naxa yalan keran na.

*Isa nεmε fife xεmε mixi wulu naani ma  
(Maraki 8:1-10)*

<sup>29</sup> Isa to keli menni, a naxa jere Galile baa de ra han a naxa geya li. A naxa te geya fari, a dɔxɔ. <sup>30</sup> Nama gbegbe naxa fa a yire naa, e fa namatεe ra, a nun dɔnxuie, mabenye, boboe, nun furema gbεtεe gbegbe ra. E naxa furemae sa Isa bun ma, a fan naxa e rayalan. <sup>31</sup> Nama to a to boboe woyenma, mabenye yalanma, namatεe jereema, dɔnxuie se toma, e naxa kaaba. E naxa Isirayila Marigi Ala matɔxɔ.

<sup>32</sup> Isa naxa a fɔxirabiree xili, a a masen e bɛ, «N bara kinikini yi nama ma, barima xi saxan nan yi ki, e na n yire be, kono donse mu na e naxan donma. N mu wama e xa gbilen e xɔnyi kaame ra e ma, xa na mu a ra e tɔɔrɔma ne kira xɔn ma.» <sup>33</sup> A fɔxirabiree naxa a maxɔrin, «Won donse sɔtɔma yi nama gbegbe bɛ minden? Won na wula ne yi ki.» <sup>34</sup> Isa naxa e yaabi, «Taami gundi yeri na wo yi?» E naxa a fala, «Solofera, a nun yεxε xunxuri ndee.»

<sup>35</sup> Isa naxa a fala jama bɛ e xa dɔxɔ bɔxi. <sup>36</sup> A naxa na taami gundi solofera nun na yεxεe tongo, a Ala nuwali sa. A

to e igira, a naxa e so a fɔxirabiree yi ra, e xa e itaxun jama ma. <sup>37</sup> Nama birin naxa e dege han e wasa. Donse dɔnxɔe fan naxa matongo han debe solofera naxa rafe. <sup>38</sup> Xεmε mixi wulu naani nan e dege, bafe ginεe nun dimεe ra.

<sup>39</sup> Isa to ge jama ragbilende, a naxa baki kunkui kui, a siga Magadan bɔxi ma.

## 16

*Farisenie nun Sadusenie xa danxaniyatareja  
(Maraki 8:11-21)*

<sup>1</sup> Farisenie nun seriye karamɔxɔe naxa fa Isa yire. E to nu wama gantanyi safe a bɛ, e naxa a maxɔrin a xa tɔnxuma makaabaxi nde masen e bɛ kelife koore ma. <sup>2</sup> Isa naxa e yaabi, «Nunmare na a li wo naxε, «Kuye fanma tina, barima koore igbeelixi.» <sup>3</sup> Kuye ne iba wo naxε, «Tune nun foye minima ne to, barima koore igbeelixi, nuxuie ifɔɔro.» Wo fata koore jingi tagi rabade, kono wo mu fata yi waxati fee tan tagi rabade. <sup>4</sup> To mixie kobi, e bara gbilen Ala fɔxɔ ra. E wama tɔnxuma makaabaxi tofe, kono tɔnxuma yo mu fima e ma bafe Annabi Yunusa xa tɔnxuma ra.»

Na xanbi Isa naxa keli e xun ma, a siga.

<sup>5</sup> Isa fɔxirabiree naxa giri naakiri ma, e neemū taami ma. <sup>6</sup> Isa naxa a masen e bɛ, «Wo wo yεtε ratanga Farisenie nun Sadusenie xa lebini ma.» <sup>7</sup> Isa fɔxirabiree naxa na fe mato, e fa a fala e bore bɛ, «A na falaxi ne barima won mu faxi taami ra.» <sup>8</sup> Isa to nu e xa manɔxunyi kolon, a naxa a masen e bɛ, «Wo taami fe falama wo bore be munfe ra? Wo xa danxaniya xurun.» <sup>9</sup> Han ya wo mu xaxili sɔtɔ? Ka wo neemuxi ne taami gundi suuli to xεmε wulu suuli wasa? Wo to na taami dɔnxɔe matongo, wo debee yeri rafe? <sup>10</sup> Ka wo man neemuxi ne taami gundi solofera to xεmε wulu naani wasa? Wo to na fan dɔnxɔe matongo, wo debee yeri rafe? <sup>11</sup> Munse a toxi wo mu a kolon a n mu taami fe xa falafe wo bɛ? Wo xa wo yεtε ratanga Farisenie nun Sadusenie xa lebini ma.» <sup>12</sup> Na kui, e naxa a fahaamu a Isa mu a falaxi xε e bɛ a e xa e yεtε ratanga taami lebini daaxi ma. A nu a falafe ne e xa e

yete ratanga Farisenie nun Sadusenie xa xaranyi ma.

### *Isa findixi nde ra?*

(Maraki 8:27-30, Luki 9:18-21)

<sup>13</sup> Isa to Sesareya Filipi bɔxi li, a naxa a fɔxirabiree maxɔrin, «Mixie munse falama Adama xa Di xa fe ra? Nde lanxi a ma?» <sup>14</sup> E naxa a yaabi, «Ndee a falama Annabi Yaya Xunxa. Ndee a falama Annabi Eliya. Ndee a falama Annabi Yeremi, xa na mu a ra namijɔnme gbete.» <sup>15</sup> Isa naxa e maxɔrin, «Kɔnɔ wo tan naxe a di? Nde n na?» <sup>16</sup> Simon Piyeri naxa a yaabi, «Ala xa Mixi Sugandixi nan na i ra, Abadan Ala xa Di.» <sup>17</sup> Isa naxa a fala a be, «Sεewε na i be, i tan Yunusa xa di Simon, barima ibunadama xa mu na masenxi i be. N Baba naxan na ariyanna, na nan a masenxi i be. <sup>18</sup> N xa a fala i be, i findixi Piyeri nan na, naxan falaxi gεmε.» N nan n ma danxaniyatɔe jnama tima na gεmε nan fari. Hali faxe, a mu nɔma n ma jnama ra. <sup>19</sup> N Ala xa mangεya saabi soma ne i yi ra. I na tɔnyi dɔxɔ fe naxan ma dunjna, Ala naxan na ariyanna, a fan tɔnyi dɔxɔma ne na fe ra. I na tin fe naxan na dunjna, Ala naxan na ariyanna, a fan tinma ne na fe ra.» <sup>20</sup> Na temui a naxa a matintin a fɔxirabiree ra, a e naxa a fala mixi yo be, a a tan nan findixi Ala xa Mixi Sugandixi ra.

### *Isa a xa faxe nun marakeli xa fe masenfe*

(Maraki 8:31-33, Luki 9:22)

<sup>21</sup> Keli na temui ma, Isa naxa a tagi raba fɔlo a fɔxirabiree be, a fo a xa siga Darisalamu, a xa tɔore gbegbe sɔtɔ Yuwifie xa forie, sεrexedubε kuntigie, nun seriye karamɔxɔe ra, e a faxa, kɔnɔ a man xa keli faxe ma a xi saxan nde ma. <sup>22</sup> Piyeri to a bendun, e sa ti e xati ma, a naxa so wɔyεnfe Isa ra, a a fala a be, «Ala xa i tanga na ma, n Marigi! Na fe mɔɔli mu i sɔtɔma feo!» <sup>23</sup> Isa naxa a ya rafindi Piyeri ma, a a fala, «Keli n ya i, i tan Sentane! I katafe ne i xa n natantan, barima i xaxili mu tixi Ala fee xa ra, a tixi adama fee nan na.»

### *Birafe Isa fɔxɔ ra*

(Maraki 8:34-9:1, Luki 9:23-27)

<sup>24</sup> Na temui Isa naxa a masen a fɔxirabiree be, «Xa mixi wa birafe n fɔxɔra, a xa a yete waxɔnfe gere, a xa tondi a yete ma, a tin tɔɔre nun faxe ra, a bira n fɔxɔ ra. <sup>25</sup> Mixi naxan wama a yete rakisife, na kanyi lɔεma ne. Naxan a yete ralɔεma n tan ma fe ra, na kanyi kisima ne. <sup>26</sup> Dunjna birin sɔtɔe munse fanma mixi ma, xa a sigama yahannama? Fe mundun na, mixi nɔma a xa ariyanna masarade naxan na? <sup>27</sup> Adama xa Di fama fade a Baba xa nɔrε kui, e nun a xa malekεe. Na temui a mixi birin sare fima ne, kankan nun a kewali. <sup>28</sup> N xa nɔndi fala wo be, mixi ndee tixi wo ya ma be, naxee mu faxama fo e Adama xa Di to fa ra a xa mangεya kui.»

## 17

### *Isa nɔrɔfe*

(Maraki 9:1-13, Luki 9:28-36)

<sup>1</sup> Xi senni dangi xanbi, Isa naxa Piyeri, Yaki, nun Yaki xunya Yaya xanin e doro ma geya itexi nde fari. <sup>2</sup> Menni Isa naxa masara, a nɔrɔ e ya xɔri. A yatagi naxa yanba alo soge, a xa sosee naxa fiixε alo naiyalanyi. <sup>3</sup> Na temui, Annabi Eliya nun Annabi Munsa naxa mini fɔxirabiree ya xɔri, e naxa e to e nun Isa wɔyεnfe.

<sup>4</sup> Piyeri naxa a fala Isa be, «Marigi, fe fanyi nan a ra muxu to na be yi ki. Xa i wa, n lingira saxan yailamma be, kerɛn i gbe, kerɛn Annabi Munsa gbe, kerɛn Annabi Eliya gbe.» <sup>5</sup> A nu wɔyεnfe temui naxe, nuxui yanbaxi naxa goro e xun na, xui nde fan naxa mini nuxui kui, a a masen, «N ma Di maxanuxi nan yi ki naxan n kɛnɛnxi ki fanyi ra. Wo wo tuli mati a ra.» <sup>6</sup> Fɔxirabiree to na xui me, e naxa gaaxu ki fanyi, e e yatagi rafelen bɔxi ma. <sup>7</sup> Kɔnɔ Isa naxa a maso e ra, a a bεlexε sa e ma, a a fala, «Wo keli. Wo naxa gaaxu.» <sup>8</sup> E to e ya rakeli, e mu mixi yo to fo Isa.

<sup>9</sup> E to nu na gorofe geya fari, Isa naxa a matintin e ra, «Wo fe naxan toxi, wo naxa a fala mixi yo be, han beemanun Adama xa Di xa keli faxe ma.» <sup>10</sup> Isa fɔxirabiree naxa a maxɔrin, «Munfe ra seriye karamɔxɔe a falama a fo Annabi Eliya nan singe xa fa?» <sup>11</sup> A naxa e yaabi,

«Nondi nan a ra. Annabi Eliya nan singe fama yati, a fe birin yailan. <sup>12</sup> Kono n xa a fala wo be, Annabi Eliya nan bara fa, kono e mu a kolonxi, e bara e waxonfe birin niya a ra. E man fafe Adama xa Di toorode na ki ne.» <sup>13</sup> Na kui, Isa foxirabiree naxa a kolon a a nu na Yaya Xunxa nan ma fe falafe e be.

*Ninne kerife naxan nu dimedi fôxô ra  
(Maraki 9:14-32, Luki 9:37-45)*

<sup>14</sup> E to jama yire li, xeme nde naxa fa Isa xon, a a xinbi sin a bun ma, <sup>15</sup> a a fala, «Marigi, kinikini n ma di ma, xaxili fure a jaxankataxi ki fanyi. A luma bira ra te xçora, a nun ye xçora. A na rabama han. <sup>16</sup> N bara fa a ra i foxirabiree xon, kono e mu nôxi a rayalande.» <sup>17</sup> Isa naxa e yaabi, «Wo tan bônsôe danxaniyatate, wo kobi! N xa lu wo seeti ma han mun temui? N xa ti wo bun ma han mun lôxçé? Wo fa na di ra n xon.» <sup>18</sup> Isa naxa ninne yamari, ninne naxa gibile dimedi fôxô ra, dimedi naxa yalan keren na.

<sup>19</sup> Isa foxirabiree naxa e maso Isa ra, e a maxarin e doro ma, «Munfe ra muxu tan mu no na ninne keride?» <sup>20</sup> Isa naxa e yaabi, «Wo xa danxaniya nan xurun. N xa nôndi fala wo be, xa danxaniya na wo be, hali a xurun alô konde xori, wo na a fala yi geya be, «Keli be, i i masiga mènni,» a masigama ne. Fefe mu na wo mu nôma naxan nabade. <sup>21</sup> Kono yi ninne moçli tan mu kerima fo Ala maxandi nun sunyi saabui ra.»

*Isa a xa faxe nun marakeli xa fe  
masenfe sanmaya firin nde  
(Maraki 9:30-32, Luki 9:43-46)*

<sup>22</sup> Isa foxirabiree to malan Galile, Isa naxa a fala e be, «Adama xa Di sama ne mixie belexe, <sup>23</sup> e a faxa. A xa faxe xi saxan nde ma, a man kelima ne faxe ma.» A xa woyenyi naxa a foxirabiree nimisa ki fanyi.

*Isa nun Piyeri hörömöbanxi duuti fife*

<sup>24</sup> Isa nun a foxirabiree to so Kaperenamu, hörömöbanxi duuti maxilie naxa Piyeri maxarin, «Pe, i karamoxo mu hörömöbanxi duuti firma?» <sup>25</sup> Piyeri naxa e yaabi, «Iyo, a a firma.» Piyeri to so banxi, Isa nan singe woyen a be, «Piyeri, i a toxi

di? Dunija mangée duuti maxilima nde ma, e xa die ka mixi gbetee?» <sup>26</sup> Piyeri naxa a yaabi, «Mixi gbetee.» Isa fan naxa a masen, «Na kui, mangé xa die tan mu duuti firma. <sup>27</sup> Kono alako won naxa yi mixie raxoncô, i xa siga baa de ra, i konyi woli. I na yexé naxan singe suxu, a rate, i a de rabi. I kóbiri kole toma ne a de kui. I xa na so duuti maxilie yi ra, a xa findi won firin ma duuti ra.»

## 18

*Mixi naxan tide gbo  
(Maraki 9:33-37, Luki 9:46-48)*

<sup>1</sup> Na temui Isa foxirabiree naxa e maso Isa ra, e a maxarin, «Nde binyaxi dangi birin na Ala xa mangeya niini bun ma?» <sup>2</sup> Isa naxa dimedi nde xili, a a ti e tagi, <sup>3</sup> a a masen e be, «N xa nôndi fala wo be, xa wo mu wo yete magoro, wo lu alô dimedie, wo mu soma Ala xa mangeya niini bun ma. <sup>4</sup> Na kui, mixi yo naxan a yete magoroma alô dimedi, na nan findixi mixi xungbe ra dangi birin na Ala xa mangeya niini bun ma. <sup>5</sup> Mixi yo naxan yi dimedi moçli rasenema n xili ra, na kanyi bara n tan yete yati rasenem.»

*Mixi ratantan saabui  
(Maraki 9:42-48, Luki 17:1-2)*

<sup>6</sup> «Mixi yo yi mixi xuri keren natantan, naxan danxaniyaxi n ma, a fisna na kanyi be gême binye xa xiri a kón ma, a rasin baa ma. <sup>7</sup> Gbaloe na dunija mixie be e xa maratantanyi xa fe ra. A feere mu na tan, fo maratantanyi xa mini, kono gbaloe na mixi be naxan findima na saabui ra. <sup>8</sup> Xa i belexe, xa na mu i sanyi findi i ratantanse ra, a bolon, i a wôle. I sofe ariyanna i belexe, xa na mu i sanyi bolonxi, na fisna i be dine i belexe firin nun i sanyi firin luxi na, kono i woli yahannama, te mu xubenma dennaxe. <sup>9</sup> Xa i ya findi i ratantanse ra, a ba na, i a wôle. I sofe ariyanna i ya keren kanaxi, na fisna i be dine i ya firin lu na, kono i woli yahannama.»

*Yexé loexi xa taali  
(Luki 15:3-7)*

<sup>10-11</sup> «Wo naxa yo yi mixi xuri sese ma, barima n xa a fala wo be, e xa malekéé

n Baba yatagi toma temui birin, naxan na ariyanna.»

<sup>12</sup> «Wo a toxi di? Xa yexes kemē na mixi nde yi ra, keren fa lœ e ya ma, a mu na yexes tongo solomanaani nun solomanaani luma xé geysa fari, a siga na kerenyi fende? <sup>13</sup> N xa nōndi fala wo bë, xa a sa a to, a n̄ellexinma ne na yexes kerenyi xa fe ra, dangife yexes tongo solomanaani nun solomanaani boore ra, naxee mu lœ. <sup>14</sup> A na na ki ne fan, wo Baba naxan na ariyanna, a mu tinma yi mixi xuri sese xa lœ.»

### *Haake bafe*

<sup>15</sup> «Xa i ngaxakerenyi bara haake sōtō i ra, siga, wo firin xa sa lu yire keren, i xa a masen a bë a tantanxi ki naxë. Xa a sa i xui më, i ngaxakerenyi bara ragbilen i ma. <sup>16</sup> Kōnō xa a tondi i xui mëde, i xa mixi keren xa na mu mixi firin fen, wo birin xa siga a yire alako kiiti xa sa seede firin, xa na mu seede saxan xui ma. <sup>17</sup> Xa a tondi nee fan xui mëde, na fe masen danxaniyatë nama bë. Xa a tondi danxaniyatë nama xui fan mëde, a xa lu wo bë alɔ kaafiri, xa na mu a ra, duuti maxili. <sup>18</sup> N xa a fala wo bë a nōndi ki ma, wo na naxan xiri dunija, a xirima ne koore fan ma. Wo na naxan fulun dunija, a fulunma ne koore fan ma. <sup>19</sup> N man xa a fala wo bë, xa mixi firin lan fefe ma wo ya ma yi dunija ma, e Ala maxandi, n Baba naxan na ariyanna, a na fe rabama ne e bë. <sup>20</sup> Mixi firin, xa na mu a ra mixi saxan nu malan n xili ra dëdë, n na e ya ma.»

### *Dijefé ngaxakerenyi ma nun dijetareja xa taali*

<sup>21</sup> Na temui, Piyéri naxa a maso Isa ra, a a fala a bë, «N Marigi, n lanma n xa dijefé n ngaxakerenyi xa haake ma sanmaya yeri? Han sanmaya solofer?» Isa naxa a yaabi, <sup>22</sup> «N xa a fala i bë, sanmaya solofer xa mu a ra de! I xa dijefé a ma sanmaya solofer dɔxɔ tongo solofer.»

<sup>23</sup> «Ala xa mangeya maniyaxi mangë nde nan na, naxan nu wama a xa kɔbiri fe ya ibafe a tan nun a xa walikë tagi. <sup>24</sup> A to a fɔlɔ, e naxa fa a xa walikë nde ra a xɔn, mangë xa doni nu naxan ma han gbeti kilo wulu kemë saxan, kilo wulu tongo naani. <sup>25</sup> Konyi to mu nu nōma a xa

doni fide, a xa mangë naxa yaamari fi, a tan yo, a xa gine yo, a xa die yo, e nun a harige birin xa mati alako na doni xa fi.

<sup>26</sup> Na walikë naxa a igoro bɔxi, a suyidi mangë bë, a a maxandi, «Yandi, dijefé n ma. N fama i xa doni birin fide.» <sup>27</sup> Na kui, mangë naxa kinikini a xa walikë ma, a dijefé na doni birin ma, a a xa walikë rabεñin.»

<sup>28</sup> «Kōnō a tan walikë to mini, a naxa a boore walikë nde to a xa gbeti kilo tagi doni nu na naxan ma. A naxa bagan a ma, a a kōnyi dekun, a sɔnxɔ a ra, «N ma doni fi!» <sup>29</sup> A boore naxa suyidi a bë, a a maxandi, «Yandi, dijefé n ma. N i xa doni firma.» <sup>30</sup> Kōnō a naxa tondi. A naxa a raso geeli kui, a xa lu mènni han a xa gë doni fide.»

<sup>31</sup> «A boore walikë to na to, e naxa kinikini. E naxa na birin dëntegë sa mangë bë naxan nu e birin xun ma. <sup>32</sup> Na kui, mangë naxa na walikë singe xili, a a fala a bë, «I tan walikë kobi! I to n mayandi, n tan dijefé ne i xa doni birin ma. <sup>33</sup> A di, a mu lanma xé nu i fan xa kinikini i boore ma, alɔ n kinikinixi i tan ma ki naxë?» <sup>34</sup> A xa mangë to xɔnō a ma, a naxa a so kɔsibilie yi, e xa a sa geeli, e xa a naxankata han a xa gë doni birin fide.»

<sup>35</sup> «N Baba naxan na ariyanna, a na nan niyama wo fan na, xa wo mu dijefé wo ngaxakerenyi ma wo bɔnë birin na.»

## 19

### *Futi nun fatanyi (Maraki 10:1-12)*

<sup>1</sup> Isa to gë yi fe birin masende, a naxa keli Galile bɔxi ma, a siga Yudaya bɔxi nde ma naxan nu na Yurudén naakiri ma.

<sup>2</sup> Nama gbegbe naxa bira a fɔxɔ ra naa, a fan naxa furemae rayalan.

<sup>3</sup> Farisenie naxa fa a yire alako e xa gantanyi te a bë. E naxa a maxɔrin, «A daxa xemë xa mës a xa gine ra fe birin ma?» <sup>4</sup> Isa naxa e yaabi, «Kitaabui naxan masenxi wo mu nu a xaran? Fe fɔlɔ fɔlɛ ra, Daali Mange naxa xemë nun gine daa, <sup>5</sup> a fa a masen, «Na kui, xemë kelima a baba nun a nga xun ma, a a xa gine xa futi xiri, e firin findi keren na.» <sup>6</sup> Na nan

a toxi, mixi firin xa mu e ra sɔɔn, e firin bara findi keren na. Ala bara naxee xiri e boore ra, adama naxa nee rafatan.»

<sup>7</sup> E man naxa Isa maxɔrin, «Munfe ra fa Annabi Munsa a yamarixi, xemɛ naxan wama mɛfɛ a xa gine ra, a lan a xa fatan keɛdi so a yi ra, a mɛɛ a ra?» <sup>8</sup> Isa naxa e yaabi, «Wo bɔjɛe nan xɔrɔxɔ, na nan a niyaxi Annabi Munsa naxa feɛre fi wo ma, wo xa nɔ mɛede wo xa gineɛ ra, kɔnɔ a mu nu na na ki xɛ a fole ra. <sup>9</sup> N xa a fala wo be, naxan yo mɛɛ a xa gine ra, xa a xa gine mu yene xa rabaxi, a fa gine gbɛtɛ dɔxɔ, na xemɛ bara yene raba.»

<sup>10</sup> Isa fɔxirabiree naxa a fala a be, «Xa a na na ki nɛ xemɛ be a xa gine mabiri ra, hali a mu gine dɔxɔ.» <sup>11</sup> Isa naxa a masen e be, «Birin xa mu nɔma yi masenyi suxude, fo Ala a feɛre fi naxan ma. <sup>12</sup> Wo a kolon, xemɛ ndee bari ki nan a niyaxi e mu nɔma gine dɔxɔde. Ndée na na e e banaxi nɛ. Ndée fan na, e natɛ nan tongoxi e naxa gine dɔxɔ Ala xa wali xa fe ra. Mixi naxan nɔma yi masenyi suxude, a xa a suxu.»

### *Isa nun dimedi xunxurie (Maraki 10:13-16, Luki 18:15-17)*

<sup>13</sup> Na tɛmui mixie naxa fa dimedie ra Isa xɔn, alako a xa a bɛlexɛ sa e ma, a duba e be. Kɔnɔ a fɔxirabiree naxa wɔyɛn na mixie ma. <sup>14</sup> Na kui, Isa naxa a masen, «Wo a lu dimedie xa fa n yire. Wo naxa tɔnyi dɔxɔ e ma, barima naxee maniyaxi e ra, nee nan na Ala xa mangɛya niini bun ma.» <sup>15</sup> A naxa a bɛlexɛ sa e ma, a duba e be. Na xanbi, a naxa siga.

### *Segetala bannaxi (Maraki 10:17-31, Luki 18:18-30)*

<sup>16</sup> Segetala nde naxa fa Isa xɔn, a a maxɔrin, «Karamɔxɔ, a lan n xa fe fanyi mundun naba alako n xa abadan kisi sɔtɔ?» <sup>17</sup> Isa fan naxa a maxɔrin, «I n maxɔrinma fe fanyi ma munfe ra? Ala keren peti nan fan. Xa i wama i xa kisi, Ala xa seriye nan nabatu.» Xemɛ naxa a maxɔrin, «Ala xa seriye mundue?» <sup>18</sup> Isa naxa a yaabi, «I naxa faxe ti. I naxa yene raba. I naxa muŋe ti. I naxa mixi tɔɔŋɛgɛ. <sup>19</sup> I baba nun i nga binya. I xa i ngaxakerenyi xanu alo i yetɛ yati.»

<sup>20</sup> Segetala naxa Isa yaabi, «N bara na birin nabatu. Munse fa luxi?» <sup>21</sup> Isa naxa a masen a be, «Xa i wama i xa ge kamalide i xa kewalie kui, siga, sa i sɔtɔse birin mati, i a kɔbiri fi setaree ma. Na kui, i fama bannaya sɔtɔde ariyanna. I na na raba, fa, i bira n fɔxɔ ra.» <sup>22</sup> Segetala to na mɛ, a naxa siga sunnunyi kui, barima harige gbegbe nu na a yi ra.

<sup>23</sup> Isa naxa a masen a fɔxirabiree be, «N xa nɔndi fala wo be, naafuli kanyi sofe Ala xa mangɛya niini bun ma a xɔrɔxɔ. <sup>24</sup> N man xa a fala wo be, lɔxɔmɛ so lɔxun sɛnbɛ yale ra, dinɛ bannamixi sofe Ala xa mangɛya niini bun ma.» <sup>25</sup> E to na mɛ, Isa fɔxirabiree de naxa ixara ki fanyi ra, e maxɔrinyi ti, «Nde, fa nɔma kiside?» <sup>26</sup> Isa naxa e mato, a fa a masen, «Adama mu nɔma a yetɛ rakiside, kɔnɔ Ala tan nɔma fe birin na.»

<sup>27</sup> Na kui, Piyeri naxa a fala a be, «A mato, muxu bara keli se birin xun ma, muxu bira i fɔxɔ ra. Munse fa luma muxu be?» <sup>28</sup> Isa naxa e yaabi, «N xa nɔndi fala wo be, dunija fe birin na masara a nɛnɛ ra, Adama xa Di naxa magoro a xa nɔre kibanyi kui, wo tan n fɔxirabiree fan magoroma nɛ kibanyi fu nun firin kui, wo fa Isirayila bɔnsɔe fu nun firin makiiti. <sup>29</sup> Mixi yo naxan na sa keli a xa se nde xun ma n tan ma fe ra, a findi banxie ra ba, xunyae ba, taarae ba, baba ba, nga ba, bɔxie ba, na kanyi nee lɔxɔ kɛmɛ kɛmɛ nan sɔtɔma, a man abadan kisi sɔtɔ ke ra. <sup>30</sup> Yarerati wuyaxi fama findide xanbiratie ra, xanbirati fan findi yareratie ra.»

## 20

### *Wali sare xa taali*

<sup>1</sup> «Ala xa mangɛya misaalixi xɛ kanyi nan na, naxan mini subaxe ma alako a xa walikɛe tongo a xa xɛ walife ra. <sup>2</sup> E to lan a ma feɛnɛn keren xa wali sare xa findi gbeti kɔbiri kole keren na, xɛ kanyi naxa walikɛe xɛ a xa xɛ yire. <sup>3</sup> A man to mini gesegɛ, soge to nu bara mate, a naxa walike gbetɛe li, e tixi taa kui, wali yo mu e yi. <sup>4</sup> A naxa a fala e be, «Wo fan xa siga walide n ma xɛ ma. N wali sare tinxinxi fima nɛ wo ma.» <sup>5</sup> E fan naxa

sigi. Xe kanyi man naxa mini yanyi tagi, a walike gbetee man tongo. Nunmare, a man naxa mixi gbetee soto. <sup>6</sup> A dɔnxɔe ra, leeri ndee beenu kɔe xa so, a naxa mini, a walike gbetee li, e tixi. A naxa e maxɔrin, «Fεερεν, wo tixi be, wo mu walife. Munfe ra?» <sup>7</sup> E naxa a yaabi, «Mixi yo nan mu muxu tongoxi walide.» Xe kanyi naxa a fala e be, «Wo fan xa siga walide n ma xe yire.»»

<sup>8</sup> «Nunmare to so, xe kanyi naxa a fala a xa walike xunyi be, «Walikε xili, i xa e sare fi. A fɔlɔ dɔnxɔe rasoe ma, a rajɔn a singe ma.» <sup>9</sup> Naxee wali fɔlɔxi leeri ndee beenu kɔe xa so, kankan naxa gbeti kɔbiri kole keran soto. <sup>10</sup> Na kui, walikε naxee singe tongo, nee to fa e jɔcxɔ a ma a e kɔbiri sotoma dangi booree ra, kɔnɔ e fan naxa gbeti kɔbiri kole keran soto. <sup>11</sup> E to a rasuxu, e naxa wɔyεn xe kanyi ma, <sup>12</sup> e a fala, «Yi walike dɔnxɔe, e waxati keran gbansan nan walixi, kɔnɔ i bara wali sare fi e ma naxan nun muxu gbe lan. Anun, muxu tan nan feεεnxi wali ra soge xɔne bun!» <sup>13</sup> A naxa mixi keran yaabi e ya ma, «N boore, n mu fefe kobi niyaxi i ra. Won mu lan gbeti kɔbiri kole keran xa ma? <sup>14</sup> I gbe tongo, i siga. N tan nan waxi a xɔn yi walike dɔnxɔe xa wali sare xa lan i gbe ma. <sup>15</sup> N mu nɔma n waxɔnfe rabade n ma kɔbiri ra? Ka i tɔnɔxi nε n to fe fanyi rabaxi mixi gbete nde be?» <sup>16</sup> Na kui, xanbiratie fama findide yareratie ra, yareratie fan findi xanbiratie ra.»

*Isa a xa faxe nun marakeli xa fe masenfe sanmaya saxan nde*  
(Maraki 10:32-34, Luki 18:31-34)

<sup>17</sup> Isa nun a xεera fu nun firinyie to nu tefe Darisalamu, Isa naxa e xun lan, a fa a masen e doro be kira xɔn ma, <sup>18</sup> «Wo a mato, won na tefe Darisalamu nε yi ki. Adama xa Di sama nε serexedube kuntigie nun seriye karamɔxɔe belexe, e a makiiti a xa faxa, <sup>19</sup> e a so kaafirie yi ra. E a mayelema nε, e a bɔnbo seberε ra, e fa a mabanban wuri magalanbuxi ma, kɔnɔ a xa faxe xi saxan nde ma, a man kelima nε faxe ma.»

*Yaki nun Yaya nga xa maxandi*  
(Maraki 10:35-45, Luki 22:25-27)

<sup>20</sup> Na temui Sebede xa die nga naxa fa Isa yire, a nun a xa die. A naxa suyidi a be, a xa a maxandi fe nde ma. <sup>21</sup> Isa naxa gine maxɔrin, «I wama munse xɔn?» A naxa a fala Isa be, «I xa tin, i na i xa mangεya soto, n ma yi di firinyie xa dɔxɔ i sεeti ma, keran i yirefanyi ma, boore i kɔcla ma.» <sup>22</sup> Isa naxa a masen di firinyie be, «Wo mu a kolon wo fe naxan maxɔrinfε. N fafe tɔɔre naxan tote, wo tinma na ra?» E naxa a yaabi, «Iyo, muxu tinma a ra.» <sup>23</sup> Isa naxa a masen e be, «Wo fan yati fama naxankate soto de alɔ n tan, kɔnɔ dɔxɔfe n yirefanyi nun n kɔcla ma, na mu fatanma n tan xa ra. Na na mixie nan be, n Baba naxee sugandixi.»

<sup>24</sup> Isa fɔxirabire fu dɔnxɔe to na fe me, e naxa xɔnɔ na ngaxakerenyi firin ma. <sup>25</sup> Kɔnɔ Isa naxa e xili a yire, a a masen e be, «Namane mangε mixie yamarima a xɔrɔxɔe ra, e e sεnbε raminima mixie ma alako e xa mangεya xa kolon. <sup>26</sup> Kɔnɔ a naxa lu na ki wo tan tagi. Mixi naxan wama a tide xa gbo wo ya ma, a xa findi wo xa konyi nan na. <sup>27</sup> Mixi naxan wama findife wo xa yarerati ra, a xa findi wo xa konyi nan na. <sup>28</sup> Wo xa lu nε alɔ Adama xa Di. A tan mu faxi xe mixie xa wali a tan be. A faxi nε alako a tan nan xa wali mixie be, a xa mixi gbegbe xunsara a xa faxe saabui ra.»

### *Dɔnxui firin nayalanfe Yeriko* (Maraki 10:46-52, Luki 18:35-43)

<sup>29</sup> Isa nun a fɔxirabiree to mini Yeriko, nama gbegbe naxa bira a fɔxɔ ra. <sup>30</sup> Dɔnxui firin nu dɔxɔxi kira de ra. E to a me a Isa na dangife, e naxa e xui ramini, «Marigi, Dawuda xa Di, kinikini muxu ma!» <sup>31</sup> Nama naxa wɔyεn e ma, e xa e sabari, kɔnɔ e jan naxa e xui ite dangi a singe ra, «Marigi, Dawuda xa Di, kinikini muxu ma!» <sup>32</sup> Isa naxa ti, a e xili, a e maxɔrin, «Wo wama n xa munse raba wo be?» <sup>33</sup> E naxa a yaabi, «Marigi, muxu wama muxu yae xa se to.» <sup>34</sup> Isa naxa kinikini e ma, a a belexe sa e yae ma. Keren na, e yae naxa se to, e naxa bira Isa fɔxɔ ra.

## 21

*Isa sofe Darisalamu  
(Maraki 11:1-11, Luki 19:28-40, Yaya 12:12-16)*

<sup>1</sup> Isa nun a fôxirabiree to makore Darisalamu ra, e naxa Betifage li, Oliwi geya mabiri. Isa naxa a fôxirabiree firin xee, <sup>2</sup> a a fala e be, «Wo xa so taa kui naxan na yare. Wo nefé so naa, wo sofale gine nde lima a xirixi naa, a xa di na a fe ma. Wo xa e fulun, wo fa e ra n xon ma. <sup>3</sup> Xa mixi nde fa wo maxorin, wo xa a fala a be, «Marigi nan hayi na e ma. A e ragbilenma ya.»»

<sup>4</sup> Na rabaxi ne, alako namijonme xa masenyi xa kamali, naxan a falama,

<sup>5</sup> «Wo a fala Siyoni di gine be,  
«A mato, i xa mange na fafe i ma.  
A fama yete magore kui,  
a dôxoxi sofale nun a yore fari.»»

<sup>6</sup> Isa fôxirabiree naxa siga, e sa Isa xa xeyraya raba. <sup>7</sup> E to fa sofale nun sofale xa di ra, e naxa e xa donmae sa e fari, Isa fa a magoro sofale fari. <sup>8</sup> Nama gbegbe naxan nu na, e fan naxa e xa donmae itala kira xon ma, ndee fan naxa fense sege, e nee fan sa kira xon ma Isa binyafe ra. <sup>9</sup> Nama naxee nu jerefe Isa ya ra, a nun naxee nu jerefe a xanbi ra, e birin nu e xui itefe, e a fala,

«Tantui na won Nakisima be, Dawuda xa Di!

Baraka na a be naxan fafe Marigi xili ra!  
Tantui na won Nakisima be naxan na koore ma!»

<sup>10</sup> Isa to so Darisalamu, taakae birin naxa kaaba, e nu maxorinyi ti, «Nde yi ki?» <sup>11</sup> Nama naxa e yaabi, «Annabi Isa nan yi ki, naxan kelixi Nasareti, Galile bôxi ma.»

*Isa sigafe hörömöbanxi kui  
(Maraki 11:15-19, Luki 19:45-48, Yaya 2:13-22)*

<sup>12</sup> Isa naxa so hörömöbanxi kui, a sare-matie nun saresoe birin keri naxee nu na na. A naxa kôbiri masaree xa teebilie a nun ganbe matie xa dôxosee rabira, <sup>13</sup> a a masen e be, «A sebexi, «N ma banxi xili falama ne, salide banxi,» kôno wo tan bara a findi mujetie dôxode ra.»

<sup>14</sup> Dônxuie nun namatee naxa fa Isa xon hörömöbanxi kui, a naxa nee rayalan.

<sup>15</sup> Kono serexedube kuntigie nun seriye karamoxœ tan naxa xon ki fanyi e to Isa xa kaabanakoe to, e man to dimée to e xui itema hörömöbanxi kui, «Tantui na won Nakisima be, Dawuda xa Di!» <sup>16</sup> E naxa a fala Isa be, «I mu e xui mexi?» Isa naxa e yaabi, «Iyo. Wo fan mu nu a xaran Kitaabui kui a to sebexi, «I bara a niya dimedie nun diyoree xa i matoxo?» <sup>17</sup> Na temui, Isa naxa keli e xun taa kui, a siga Betani, a koe radangi naa.

*Isa xore bili dankafe  
(Maraki 11:12-14,20-25)*

<sup>18</sup> Na kuye iba, Isa to nu gbilenfe taa kui, kaame naxa a suxu. <sup>19</sup> A to xore bili nde to kira ra, a naxa a maso a ra kono a mu bogi yo to a kon na, fo a burexee. Isa naxa a fala xore bili be, «I tan mu bogima sonon!» Xore bili naxa xara keren na. <sup>20</sup> Isa fôxirabiree to na to, e naxa kaaba, e a maxorin, «Yi xore bili xaraxi a ikorexi ra di?» <sup>21</sup> Isa naxa e yaabi, «N xa nondi fala wo be, xa danxaniya na wo be, wo mu siike, wo nomma ne yi fe mooli nabade n naxan nabaxi xore bili ra. Kono dangi na ra, xa wo a fala yi geya be, «Keli be, i sa sin baa ma,» a rabama ne. <sup>22</sup> Na nan a ra, xa danxaniya na wo be, wo fefe maxandi Ala ma, wo a sotoma ne.»

*Isa walima nde xa yaamari ma?  
(Maraki 11:27-33, Luki 20:1-8)*

<sup>23</sup> Isa man naxa so hörömöbanxi kui. A to nu na mixie xaranfe, serexedube kuntigie, nun Yuwifie xa forie naxa fa a yire, e a maxorin, «I yi fee rabama nde xa yaamari ma? Nde yi senbe fixi i ma?» <sup>24</sup> Isa naxa e yaabi, «N fan xa wo maxorin fe keren ma. Xa wo n yaabi, n a falama ne wo be n yi fee rabama naxan ma yaamari ma. <sup>25</sup> Yaya nu mixie xunxama ye xocra nde xa yaamari ma? Ala nan a xexxi ba, ka adama?» Na kui, e naxa so woyenfe e bore tagi, «Xa won na a yaabi, won naxe, «Ala,» a a falama ne won be, «Munfe ra wo mu fa la a ra?» <sup>26</sup> Kono xa won na a yaabi, won naxe, «Adama,» won gaaxuma ne jama ya ra, barima birin Yaya majoxunxi namijonme nan na.» <sup>27</sup> Na kui, e naxa Isa yaabi, «Muxu mu a kolon.» A fan naxa a masen e be,

«N fan mu a falama wo bε n yi fee rabama naxan ma yaamari ma.»

### *Di xεmε firinyie xa taali*

<sup>28</sup> «Wo yi taali toxi di? Di xεmε firin nu na xεmε nde yi. A naxa a fala di singe bε, «N ma di, siga i sa wali xε ma to.» <sup>29</sup> Di naxa a yaabi, «N tondi.» Kono na dangi xanbi, a xaxili naxa masara, a siga walide. <sup>30</sup> Babe to na yaamari fi a xa di firin nde fan ma, a naxa a yaabi, «N Baba, awa, n sigafe.» Kono a mu siga. <sup>31</sup> Yi mixi firinyie ya ma, nde a baba sago rabaxi?» E naxa a yaabi, «Na di singe.» Isa man naxa a masen e bε, «N xa nɔndi fala wo bε, duuti maxilie nun langoe singe soma wo bε Ala xa mangεya niini bun ma. <sup>32</sup> Annabi Yaya fa ne kira tinxinx masende wo bε, wo mu fa la a ra. Kono duuti maxilie nun langoe tan la ne a ra. Hali wo to na to, wo mu tin nate masarade, wo xa la a ra.»

### *Bɔxi rawali kobie xa taali* (Maraki 12:1-12, Luki 20:9-19)

<sup>33</sup> «Wo wo tuli mati taali gbεtε fan na. Xε kanyi nde naxa weni bilie si. A naxa tete rabilin bɔxi ra, a baye ti, a yili ge weni bogi bunduma dεnnaxε. Na xanbi, a naxa na hεri bɔxi rawalie ma, a fa biyaasi. <sup>34</sup> Weni bogi ba temui to a li, bɔxi kanyi naxa konyi ndee xεε bɔxi rawalie xɔn ma, e xa a gbe weni bogi so a yi ra. <sup>35</sup> Kono bɔxi rawalie naxa na konyie suxu. E naxa kerent bɔnbɔ, e boore faxa, e boore magɔnɔ gεmεe ra. <sup>36</sup> Bɔxi kanyi man naxa konyi gbεtεe xεε dangi a singe ra. Bɔxi rawalie naxan naba booree ra, e naxa na raba nee fan na. <sup>37</sup> A dɔnχɔe ra, bɔxi kanyi naxa a mαjɔxun, a a fala, «E n ma di tan binyama ne.» Na kui, a naxa a xa di xεε bɔxi rawalie xɔn ma. <sup>38</sup> Kono e to bɔxi kanyi xa di to, e naxa a fala e bore bε, «Yi nan na ke tongoma ra. Wo fa, won xa a faxa alako a ke xa findi won gbe ra.» <sup>39</sup> E to a suxu, e naxa sa a xanin tete xanbi ra, e a faxa.»

<sup>40</sup> «Na kui, bɔxi kanyi na siga e yire, a munse rabama na bɔxi rawalie ra?» <sup>41</sup> E naxa Isa yaabi, «A na bɔxi hεrie sɔntɔma ne a jaaxi ra, a a xa bɔxi so bɔxi hεri gbεtεe yi, naxee a mabiri soma a yi ra a waxati ma.»

<sup>42</sup> Isa naxa e yaabi, «Wo mu nu yi masenyi xaran Kitaabui kui?

«Banxitie mεe gεmε naxan na, a bara findi tuxui gεmε hagigε ra. Marigi fɔxi nan a ra. Fe makaabaxi nan ya won bε.»

<sup>43</sup> «Na nan a toxi, n xa a fala wo bε, wo bama ne Ala xa mangεya niini bun ma, si gbεtε fa raso naa naxan birama Ala xa yaamarie fɔxɔ ra. <sup>44</sup> Naxan na bira yi gεmε ma, a kanyi magirama ne gbεsεxu. Yi gεmε na bira naxan fan ma, a kanyi butuxunma ne.»

<sup>45</sup> Serexεdubε kuntigie nun Farisεnie to a xa taalie mε, e naxa a kolon a Isa nu na wɔyεnfe e tan nan ma fe ra. <sup>46</sup> E nu katafe e xa a suxu, kono e nu gaaxuxi nama ya ra, barima jnama nu laxi a ra, a namijɔnme nan na Isa ra.

## 22

### *Futixiri xulunyi xa taali* (Luki 14:15-24)

<sup>1</sup> Isa man naxa so wɔyεnfe e bε taalie ra. A naxa a masen, <sup>2</sup> «Ala xa mangεya misaalixi mangε nan na, naxan xulunyi ti a xa di xa futi xirife ma, donse fanyi gbegbe donma dεnnaxε. <sup>3</sup> A naxa a xa konyie xεε e xa mixie xili, yi fe binyε nu bara ragbilen naxee ma, kono na mixie mu tin fade. <sup>4</sup> Mange man naxa konyi gbεtεe xεε, e xa a fala na mixi maxilixie bε, «Wo ya ti, donse bara ge rafalade, n bara n ma ninge bɔrɔgεxie faxa, fe birin bara ge yailande. Wo fa n ma di xa futixiri xulunyi.» <sup>5</sup> Kono e mu xεεrae danxun. Ndee naxa siga e xa xε yire, ndee fan naxa siga e xa yuleya rabade. <sup>6</sup> Naxee lu, e naxa mangε xa konyie suxu, e e jaxankata, e e faxa.»

<sup>7</sup> «Mange naxa xɔnɔ, a a xa sɔɔrie xεε, a e xa na faxatvie birin faxa, e e xa taa gan.

<sup>8</sup> Na dangi xanbi, a naxa a fala a xa konyie bε, «N ma di xa futixiri xulunyi xa fe birin bara ge yailande. Donsee birin nafalaxi, kono mixi naxee nu maxilixi, a mu daxa e xa na binyε sɔtɔ. <sup>9</sup> Na kui, wo xa siga taa kui, wo sa mixie xili wo naxee yo toma naa, e xa fa n ma di xa futixiri xulunyi.» <sup>10</sup> Konyie naxa mini kirae ma, e naxa mixi

birin xili e xa fa. Mixi fanyi yo, mixi kobi yo, e birin naxa fa futixiri xulunyi, mange xonyi naxa rafe jama ra.»

<sup>11</sup> «Mange to so na mixi maxilixie ya ma, a naxa xemē nde to xulunyi donma mu nu ragoroxi naxan ma. <sup>12</sup> A naxa a fala a bε, «N ma di, i soxi be di, i to mu maxirixi a xulunyi ki ma?» Kōnō xemē mu nō yaabi yo fide. <sup>13</sup> Na kui, mange naxa a fala a xa walikee bε, «Wo a sanyie nun a belexee xiri, wo a woli tandem dimi kui, wa nun pin maxinyi na dənnaxε.» <sup>14</sup> Mixi gbegbe maxilixi, kōnō naxee sugandixi, e xurun.»

*Gantanyi tefe Isa be duuti xa fe ra  
(Maraki 12:13-17, Luki 20:20-26)*

<sup>15</sup> Na temui, Farisenie naxa sa e malan, e natε tongo e gantanyi tema Isa be ki naxε, e xa a masotō woyenyi kui. <sup>16</sup> E naxa e foxirabiree nun Herode xa mixi ndee xεs Isa xōn. Nee naxa a fala Isa be, «Karamoxo, muxu a kolon nōndi fale nan i ra. I mixie xaranma Ala xa kira ra a nōndi ki ma. I mu gaaxuma mixi yo xōn, barima i mu mixi rafisama e booree be. <sup>17</sup> Na kui, a fala muxu bε, i a toxi di? A lanma ka a mu lanma muxu xa duuti fi Rōma mange ma?» <sup>18</sup> Isa to nu e xaxili kobi kolon, a naxa e yaabi, «Wo tan filankafuie, wo katafe n masotode munfe ra? <sup>19</sup> Wo kōbiri kole masen n bε duuti fima naxan na.» E naxa gbeti kole ramini a bε. <sup>20</sup> Isa naxa e maxɔrin, «Nde xili nun nde misaali na yi kōbiri kole ma yi ki?» <sup>21</sup> E naxa a yaabi, «Rōma Mangε.» A fan naxa a fala e bε, «Wo mangε gbe ragbilen mangε ma, wo Ala fan gbe ragbilen Ala ma.» <sup>22</sup> E to a xa yaabi mε, e naxa kaaba. E naxa keli a xun, e siga.

*Sadusenie Isa maxɔrinfε faxamixie xa marakeli ma*

*(Maraki 12:18-27, Luki 20:27-40)*

<sup>23</sup> Na lōxεs kerenyi, Sadusenie naxa fa Isa xōn. E tan nan a falama a faxamixie mu kelima faxε ma. E naxa Isa maxɔrin, <sup>24</sup> «Karamoxo, Annabi Munsa a masen nε, «Xa xemē nde taara faxa, a naxa a xa gine lu a mu di yo bari, a na xunya nan na gine dəxəma, alako a xa bənsəs fi a taara ma.» <sup>25</sup> Na kui, xemē nde naxa di xemē soloferesoto muxu ya ma be. A xa di singe naxa gine dəxə, a faxa, a mu bənsəs yo lu. A

xanbiratoe naxa a xa kaajε gine tongo, <sup>26</sup> kōnō na fan naxa faxa, a mu bənsəs yo lu. Na nan man naba na fan xanbiratoe ra, a nun na mixi naani dənxəs birin. E birin naxa faxa, e sese mu bənsəs lu. <sup>27</sup> A dənxəs ra, gine fan naxa faxa. <sup>28</sup> Na kui, marakeli lōxεs, na gine to dəxəxi yi mixi soloferes birin xōn ma, a findima nde gbe ra?»

<sup>29</sup> Isa naxa e yaabi, «Wo na tantanyi kui, barima wo mu Kitaabui kolon, wo mu Ala sənbε fan kolon. <sup>30</sup> Mixie na keli faxε ma marakeli lōxεs, xemē mu gine dəxəma, gine fan mu dəxəma xemē xōn. E luma ne ał malekεe na ariyanna ki naxε. <sup>31</sup> A falafe tan, a faxamixie mu kelima faxε ma, Ala naxan masen wo bε, wo mu nu a xaran? <sup>32</sup> A a masen nε, «N tan nan na Marigi Alatala ra, Iburahima, Isiyaga, nun Yaxuba naxan batuma.» Faxamixie xa mu Ala batuma, fo mixi nijε.» <sup>33</sup> Nama to Isa xa yaabi mε, e naxa kaaba a xa fasari ma.

*Yaamari naxan tide gbo a birin bε  
(Maraki 12:28-34, Luki 10:25-37)*

<sup>34</sup> Farisenie to a mε a Isa nu bara Sadusenie dε balan yaabi fanyi ra, e naxa e malan. <sup>35</sup> Ala xa seriye lōnnila nde nu na e ya ma. Na naxa kata Isa masotode maxɔrinyi ra, a naxε, <sup>36</sup> «Karamoxo, yaamari mundun tide gbo a birin bε Tawureta Munsa kui?» <sup>37</sup> Isa naxa a yaabi, «I xa i Marigi Ala xanu i bōne birin na, i nii birin na, a nun i xaxili birin na.» <sup>38</sup> Na nan tide gbo, a findi yaamari singe nan na Ala xa seriye birin ya ma. <sup>39</sup> A firin nde maniya na singe ra, «I xa i ngaxakerenyi xanu ał i i yetε xanuxi ki naxε.» <sup>40</sup> Tawureta Munsa nun namijōnmee xa seriye birin gbakuxi yi yaamari firin nan na.»

*Dawuda nun Ala xa Mixi Sugandixi  
(Maraki 12:35-37, Luki 20:41-44)*

<sup>41</sup> Farisenie to nu malanxi naa, Isa naxa e fan maxɔrin, <sup>42</sup> «Wo Ala xa Mixi Sugandixi xa fe toxi di? Nde xa di a ra?» E naxa a yaabi, «Dawuda nan xa di a ra.» <sup>43</sup> Isa fa e maxɔrin, «Munfe ra fa, Ala Xaxili Seniyenxi saabui ra, Dawuda yetε naxa Ala xa Mixi Sugandixi xili «N Marigi?» A tan Dawuda naxa a masen, <sup>44</sup> «Marigi bara a masen n Marigi bε,

“I magoro n yirefanyi ma,  
han beemanun n xa i yaxuie ragoro i  
sanyi bun.”»

<sup>45</sup> «Xa Dawuda yete yati naxe a be «N Marigi», a tan Ala xa Mixi Sugandixi nomma findide Dawuda xa di ra di?» <sup>46</sup> Mixi yo mu no yaabi yo fide. Felo na loxoe ma, mixi yo mu suusa maxorinyi tide Isa ma nceno.

## 23

### *Diinela kobie*

(Maraki 12:38-40, Luki 11:38-52, 20:45-47)

<sup>1</sup> Isa naxa a masen jnama nun a foxirabiree be, <sup>2</sup> «Sebelitie nun Farisenie mixie xaranma Annabi Munsa xa seriye nan na. <sup>3</sup> Na kui, wo xa nu e xui rabatu, wo jere a ma. Kono wo naxa e wali foxi tan naba de, barima e naxan falama, e mu na xa rabama. <sup>4</sup> E kote binyee raxirima, e e sa mixie fari, kono e tan mu tinma e malide hali e belexesole keren na. <sup>5</sup> E e xa kewalie birin nabama alako mixie xa e to. E e xa sebbee rabelebelema e naxee xirima e tigi nun e belexe ra. Luuti denbexie naxee singanma donma sanbunyi ra Ala xa fe ma, e nee rakuyama han a dangi a i. <sup>6</sup> E na siga e degede mixi xonyi malanyi na dennaxe, xa na mu e na so salide banxi, binye doxode rafan e ma ki fanyi. <sup>7</sup> E na siga taa kui, a rafan e ma mixie xa e xeebu binye ra, e na a fala e be, «Karamoxo.»»

<sup>8</sup> «Kono mixie naxa a fala wo tan be «Karamoxo», barima karamoxo keren peti nan na wo be, wo fan birin findixi ngaxakerenmae nan na. <sup>9</sup> Wo naxa yi dunijna adamadi xili «N Baba», barima Baba keren peti nan na wo be, wo Baba naxan na ariyanna. <sup>10</sup> Mixie man naxa a fala wo tan be «Mange», barima Mange keren peti nan na wo be, Ala xa Mixi Sugandixi. <sup>11</sup> Naxan na mixi xungbe ra wo ya ma, a xa findi wo xa walike nan na. <sup>12</sup> Naxan na a yete igbo, a xa fe fama neigorode. Naxan a yete magoroma, a xa fe fama ne itede.»

<sup>13-14</sup> «Kono gbaloe na wo be, wo tan seriye karamoxoe nun Fariseni filankafuie, barima wo naade balanma mixie ya ra alako e naxa so Ala xa mangeya niini bun ma. Na kui, wo tan yete mu soma,

wo man mu tinma mixi gbetee fan xa so naa naxee waxy sofe.»

<sup>15</sup> «Gbaloe na wo be, wo tan seriye karamoxoe nun Fariseni filankafuie! Wo baa igirima, wo baxi birin isa alako wo xa mixi keren naso wo xa din, kono a na so, wo a findima yahannama di nan na, naxan kobi doxo firin wo tan na.»

<sup>16</sup> «Gbaloe na wo be, wo tan yarerati donxuie! Wo a falama, «Xa mixi a kali horomabanxi ra, fefe mu a ra, hali a kanyi mu a xui rakamali. Kono xa mixi a kali xeeema ra naxan na horomabanxi kui, fo a kanyi xa a xui rakamali teku.»

<sup>17</sup> Wo tan donxui xaxilitaree! Mundun tide gbo, xeeema, ka horomabanxi naxan xeeema findixi se seniyenxi ra? <sup>18</sup> Wo man a falama, «Xa mixi nde a kali serexebade ra, fefe mu a ra hali a kanyi mu a xui rakamali. Kono xa mixi a kali serexe ra naxan na serexebade fari, fo a kanyi xa a xui rakamali teku.» <sup>19</sup> Wo tan donxuie! Mundun tide gbo, serexe, ka serexebade naxan serexe findixi se seniyenxi ra? <sup>20</sup> Na kui, naxan yo na a kali serexebade ra, a bara a kali na ra, a nun serexe fan naxan birin saxi a fari. <sup>21</sup> Naxan yo na a kali horomabanxi ra, a bara a kali na ra, a nun naxan fan sabatixi a kui. <sup>22</sup> Naxan yo na a kali ariyanna ra, a bara a kali Ala xa kibanyi ra, a nun naxan fan magoroxi a kui.»

<sup>23</sup> «Gbaloe na wo be, wo tan seriye karamoxoe nun Fariseni filankafuie! Wo sansi xunxurie farile bama, alo salaxui, sulonji, nun digiyanyi, kono fe naxee findixi a hagigee ra Ala xa seriye kui, alo tinxinyi, kinikini, nun danxaniya, wo gibilenxi nee nan foxo ra. A lanma ne nu wo xa na seriye hagigee rabatu, wo man mu neemu na seriye xunxurie donxoe ma. <sup>24</sup> Yarerati donxuie! Wo minse rasensenma kuli di xa fe ra, wo fa jukom gundi gerun!»

<sup>25</sup> «Gbaloe na wo be, wo tan seriye karamoxoe nun Fariseni filankafuie! Wo pooti nun pileti fari maxama, kono e kui rafexi balose naxan na, wo a sotoxi mujue nun wasatareya nan saabui ra. <sup>26</sup> I tan fariseni donxui! Pooti nun pileti kui raseniyen sinden, na temui a fari fan seniyenma ne.»

<sup>27</sup> «Gbaloe na wo bε, wo tan səriyε karamɔxεe nun Fariseni filankafuie! Wo maniyaxi gaburie nan na, naxee fari rato-fanxi, kɔnɔ e kui rafexi faxamixi xɔrie nun səniyεntarena mɔɔli birin na. <sup>28</sup> Wo fan, mixi na wo to, e wo maŋɔxunma tinxintɔee nan na, kɔnɔ wo bɔjε kui rafexi filankafuina nun kobina ra.»

<sup>29</sup> «Gbaloe na wo bε, wo tan səriyε karamɔxεe nun Fariseni filankafuie! Wo gaburi fanyie yailanma namijɔnmεe bε, wo tinxintɔee xa gaburie raxunmama, <sup>30</sup> wo a fala, ‹Xa muxu nu na dunija ma muxu benbae waxati, muxu mu kafuma e ma nu namijɔnmεe faxafe ra.› <sup>31</sup> Na kui, wo bara seedejɔxɔya ba wo yetε xili ma, a falafe ra a wo findixi namijɔnmε faxee xa die nan na. <sup>32</sup> Wo wo benbae xa kewalie rakamali yire! <sup>33</sup> Wo tan bɔximase bɔnsɔe, wo ratangama yahan-nama ma di?»

<sup>34</sup> «Na kui, n xa a fala wo bε, n fafe namijɔnmεe, lɔnnilae, nun karamɔxεe xεede wo yire, kɔnɔ wo ndee faxama ne, wo jan nee ndee mabanbanma ne wuri magalanbuxie ma. Wo ndee bɔnbɔma ne seberε ra wo xa salidee kui, e man siga taa yo kui, wo birama e fɔxɔ ra e paxankatafe ra. <sup>35</sup> Na nan a ra, tinxintɔee xa wuli naxan ifilixi dunijε, a birin luma wo tan nan ma, kelife Habilma dɔxɔ Berekiya xa di Sakari ra, wo naxan faxa hɔrɔmɔbanxi nun sərexebare tagi. <sup>36</sup> N xa nɔndi fala wo bε, yi naxankate birin fama ne to mixie sɔtɔde.»

### *Isa sunnunfe Darisalamu xa fe ra (Luki 13:34-35)*

<sup>37</sup> «Darisalamu, Darisalamu, taa naxan namijɔnmεe faxama, naxan Ala xa xεerae magɔnɔma. Sanmaya wuyaxi n bara wa i xa die malanfe n yire, alɔ tɔxɔe a xa die rasoma a gabutenyi bun ma ki naxε, kɔnɔ wo naxa tondi! <sup>38</sup> Na kui, Ala bara keli wo xa banxi xun ma. <sup>39</sup> N xa a fala wo bε, wo mu n toma sɔnɔn, han wo a falama temui naxε, ‹Baraka na mixi bε naxan fafe Marigi xili ra!›»

## 24

### *Hɔrɔmɔbanxi xa kane (Maraki 13:1-2, Luki 21:5-6)*

<sup>1</sup> Isa naxa mini hɔrɔmɔbanxi kui. A nu sigafe temui naxε, a fɔxirabiree naxa e maso a ra, e wɔyεn a bε a xa hɔrɔmɔbanxi mato a nun banxie naxee na a rabilinyi, e ti ki to tofanxi. <sup>2</sup> Kɔnɔ Isa naxa a masen e bε, «Wo yi birin toxi? N xa nɔndi fala wo bε, yi gεme kerɛn mu fama lude a boore fari be, a birin nabirama ne.»

### *Dunija rajɔnyi tɔnxumae (Maraki 13:3-23, Luki 21:7-24)*

<sup>3</sup> Isa nu magoroxi Oliwi geya fari temui naxε, a fɔxirabiree naxa siga a yire, e a maxɔrin e doro ma, «Na fe sa rabama mun temui? A man sa kolonma tɔnxuma mundun ma a i fa waxati nun dunija rajɔnyi bara makɔre?» <sup>4</sup> Isa naxa e yaabi, «Wo mɛnni wo yetε ma, mixi yo naxa fa wo ratantan. <sup>5</sup> Mixi wuyaxi fama n xili falade e yetε xun ma a falafe ra, ‹N tan nan na Ala xa Mixi Sugandixi ra.› Na kui, e fama mixi gbegbe ratantande.»

<sup>6</sup> «Wo gere fe mɛma ne, wo gere ndee xili mε, kɔnɔ wo naxa kɔntɔfili, barima fo na fe mɔɔlie xa raba. Na xa mu findima dunija rajɔnyi ra sinden. <sup>7</sup> Sie kelima ne e boore xili ma, namanε e boore gere. Kaame sinma ne bɔxi wuyaxi ma, bɔxi fan səren yire gbegbe. <sup>8</sup> Na fe birin findima mantɔɔrɔlie fɔlε nan na.»

<sup>9</sup> «Na temui, mixie wo soma ne mangasanyi yi, e xa wo paxankata, e wo faxa. Sie birin wo xɔnma ne n xili xa fe ra. <sup>10</sup> Danxaniyatɔe gbegbe birama ne tantanyi kui na waxati, e e booree yanfa xɔnnanteya kui. <sup>11</sup> Wule fale gbegbe fan e yetε findima ne namijɔnmεe ra, e mixi gbegbe ratantan. <sup>12</sup> Kobija gboma ne han mixi gbegbe xa xanunteya xinbeli, <sup>13</sup> kɔnɔ naxan na a tunnabexi han a rajɔnyi, na kanyi kisima ne. <sup>14</sup> Ala xa mangεya niini xibaaru fanyi kawandima ne dunija birin kui, a findi seedejɔxɔya ra sie birin bε. Na xanbi, dunija rajɔnyi fama a lide.»

<sup>15</sup> «Wo tan naxee na yi xaranfe, wo wo tulı mati de! Wo na se haramuxi jaaxi to kasare na naxan xanbi ra, a tixi yire səniyεnxi kui, Annabi Daniyeli naxan ma fe fala, <sup>16</sup> wo tan naxee na Yudaya, wo lanma wo xa wo gi geyae fari. <sup>17</sup> Naxan na tande, a naxa so sese tongode a xa banxi kui. <sup>18</sup> Naxan na xε ma, a naxa

gbilen a xa xinbeli donma tongode. <sup>19</sup> Na waxati findima gbaloe nan na furuginēe nun dingēe bē! <sup>20</sup> Wo Ala maxandi na naxa wo li jemē temui, xa na mu a ra malabu lōxōe. <sup>21</sup> Barima tōre a lima na waxati ma naxan maniyē singe mu nu to kabi dunija daa, a man mu gbilenma to ra abadan. <sup>22</sup> Xa Marigi mu a ragirixi nu nde xa ba na xi konti ra, adama yo mu kisima nu. Kōnō a nde bama a konti ra mixi sugandixie nan ma fe ra.»

<sup>23</sup> «Na waxati, xa mixi nde sa a fala wo bē, «A mato, Ala xa Mixi Sugandixi na be», xa na mu a ra, «Ala xa Mixi Sugandixi na mēnni», wo naxa la a ra. <sup>24</sup> Barima wule falee fama Ala xa Mixi Sugandixi xili falade e yetē xun, xa na mu e e yetē findi namijōnmēe ra. E fama tōnxuma makaabaxie nun kaabanakoe rabade alako e xa Ala xa mixi sugandixie ratantan, xa e sa nōma. <sup>25</sup> Wo wo tuli ti, n bara a masen wo bē beenun a waxati xa a li.»

<sup>26</sup> «Na kui, xa e sa a fala wo bē, «A mato, a sa na wula i», wo naxa siga de! Xa e sa a fala wo bē, «A mato, a na banxi kui be», wo naxa la a ra de! <sup>27</sup> Adama xa Di na fa, a luma nē alō seyamakōnyi naxan yanbama koore ma kelife sogetede han sogegerode. <sup>28</sup> «Binbi na lu dēnnaxē, yubēe sa e malanma mēnni nē.»»

*Isa xa gblenyi nun xōre bili xa misaali  
(Maraki 13:24-31, Luki 21:25-33)*

<sup>29</sup> «Na naxankate waxati dangi xanbi, «soge ifōrōma nē, kike yanbē bama nē, tunbuie birama ne bōxi, se naxan birin na koore ma e serēnma nē.»»

<sup>30</sup> «Na temui, Adama xa Di xa tōnxuma minima ne koore ma. Dunija bōnsōe birin sunnuma nē. E Adama xa Di toma nē fa ra nuxui kui senbe nun nōre ra. <sup>31</sup> A a xa malekēe xēema nē han dunija dande, e xa sa a xa mixi sugandixie malan sara xui ra keli dunija tunxun naani birin ma.»

<sup>32</sup> «Wo xōre bili mato misaali ra, wo xa xaxili sōtō. A salonyi na jingi, a burexē nēne mini, wo a kolonma jemē temui bara makōre. <sup>33</sup> Adama xa Di fafe fan na na ki nē. Wo na yi fe birin to, wo xa a kolon a a bara makōre, a jan tixi naade

ra. <sup>34</sup> N xa nōndi fala wo bē, to mixie mu dangima fo na fe birin naba. <sup>35</sup> Koore nun bōxi dangima nē, kōnō n ma masenyi tan mu dangima abadan, a mu kanama muku.»

*Dunija rājōnyi waxati kolonfe  
(Maraki 13:32-37, Luki 17:26-30, 17:34-36, 12:41-48)*

<sup>36</sup> «Mixi yo mu a kolon yi fee sa rabama lōxōe nun waxati yo ma. Hali malekē naxee na ariyanna, e mu a kolon, Ala xa Di fan mu a kolon, fo Baba Ala kerē peti. <sup>37</sup> Adama xa Di fa lōxōe luma nē alō Annabi Nuha xa waxati. <sup>38</sup> Beenun na banbaranyi belebele xa dunija li, mixie nu e dēgema, e nu e minma, e nu ginē dōxōma, e nu e xa die fima xēmee ma, han Annabi Nuha so kunkui kui lōxō naxē. <sup>39</sup> E mu nu kontōfili xi fefe ra, han banbaranyi naxa e li, a e birin xanin. Adama xa Di fafe fan nabama na ki nē. <sup>40</sup> Xa xēmē firin na xē ma na waxati, kerē tongoma nē, boore lu naa. <sup>41</sup> Xa ginē firin na se dinfe mulunyi kerē kui, kerē tongoma nē, boore lu naa. <sup>42</sup> Na kui, wo naxa yanfa, barima wo mu wo Marigi fa lōxōe kolon. <sup>43</sup> Wo xa a fahaamu a fanyi ra, xa banxi kanyi a kolon nē nu mujeti fama temui naxē kōe kui, a mu xima nu, alako mujeti naxa nō sode a xōnyi. <sup>44</sup> Na nan a ra, wo fan xa wo tagi ixiri, wo naxa yanfa, barima Adama xa Di fama waxati nan ma wo lōxō mu naxan ma.»

<sup>45</sup> «Nde luma alō konyi naxan findixi xaxilima dugutegē ra? A marigi bara a ti a xa banxi walikēe birin xun ma, a xa donsee taxun e ra a waxati. <sup>46</sup> Nēlexinyi na na konyi bē, naxan marigi a lima na wali ra. <sup>47</sup> N xa nōndi fala wo bē, na marigi a harige birin taxuma nē na konyi ra.»

<sup>48</sup> «Kōnō xa na konyi findi a kobi ra, a a falama nē a yetē ma, «N marigi buma nē fafe ra,» <sup>49</sup> a fa a boore konyie bōnbō fōlō, a nu lu a dēge ra, a a min, e nun siisilae.

<sup>50</sup> Lōxō nde fama, a tan konyi mu naxan kolon, a lōxō man mu lōxōe naxan ma, a marigi gblenyi nē. <sup>51</sup> A na fa, a na konyi naxankatama nē a jaaxi ra, konyi gbaloe sōtō e nun filankafuie, a woli wa nun jin maxinyi na dēnnaxē.»

## 25

### Ginədimədi fu xa taali

<sup>1</sup> «Na waxati, Ala xa mangeya luma nəalo ginədimədi mixi fu, naxee e xa lanpuie tongo sigafe ra ginədəxəe ralande, e xa sa lan a xa futi xiri ma. <sup>2</sup> Na ginədimədie ya ma, suuli, xaxilitaree, suuli, xaxilimae. <sup>3</sup> Naxee findi xaxilitaree ra, e naxa e xa lanpuie xanin, kənə e mu ture xanin e xun naxan sama lanpuie kui. <sup>4</sup> Naxee tan findi xaxilimae ra, kankan naxa ture bitire xanin a xun, a nun e xa lanpuie.»

<sup>5</sup> «Ginədəxəe to bu fafe ra, xi xəli naxa ginədimədie suxu, e naxa xi. <sup>6</sup> Kəe tagi, sənxəe xui naxa mini, «Ginədəxəe bara fa! Wo sa a ralan!» <sup>7</sup> Ginədimədie naxa keli, e e xa lanpuie yailan. <sup>8</sup> Xaxilitaree naxa a fala xaxilimae bə, «Wo muxu ki wo xa ture nde ra, barima muxu xa lanpuie na xubenfe.» <sup>9</sup> Kənə xaxilimae naxa e yaabi, «Ade, a mu won birin nalima. Wo siga ture matie xən wo xa sa wo gbe sara.» <sup>10</sup> Nee to siga ture sarade, ginədəxəe naxa fa. Ginədimədi naxee nu bara ture sa e xa lanpuie kui, nee tan naxa bira a fəxəra, e so futixiri xulunyi, naadə fa balan e xanbi ra.»

<sup>11</sup> «Na dangi xanbi, ginədimədi xaxilitaree fan naxa fa, e a fala, «Marigi, marigi, naadə rabi muxu bə.» <sup>12</sup> Kənə a naxa e yaabi, «N xa nəndi fala wo bə, n mu wo kolon.»»

<sup>13</sup> «Na kui, wo naxa yanfa, barima wo mu na ləxəe nun na waxati kolon.»

### Harige taxuxi xa taali

(Luki 19:11-27)

<sup>14</sup> «A luma nə alə xəmə nde naxan nu fafe biyaaside. A naxa a xa konyie xili, a a harige taxu e ra. <sup>15</sup> A naxa xəxəma kilo suuli so konyi keren yi, a firin so boore yi, a keren so a saxan nde yi ra. A to kankan bəre so a yi, a naxa biyaasi.»

<sup>16</sup> «Xəxəma kilo suuli taxu konyi naxan na, a naxa siga keren na, a xa sa na harige rawali. A naxa xəxəma kilo suuli gbətə sətə geeni ra. <sup>17</sup> Xəxəma kilo firin taxu konyi naxan na, a fan naxa na harige rawali, a xəxəma kilo firin gbətə sətə geeni ra. <sup>18</sup> Kənə xəxəma kilo keren taxu konyi naxan na, a tan naxa sa yili ge, a a marigi xa kəbiri nəxun na kui.»

<sup>19</sup> «A to bu han, konyie marigi naxa gbilen e yire alako e xa dəntəge sa a bə.

<sup>20</sup> Xəxəma kilo suuli taxu konyi naxan na, a naxa fa a marigi harige ra, a a fala, «N marigi, i xəxəma kilo suuli nan taxu n na. A mato, n bara kilo suuli man sa a xun geeni ra.» <sup>21</sup> A marigi naxa a fala a bə, «I nuwali. Konyi dugutəge nan i ra, walike fanyi. N to harige dondoronti taxu i ra, i mu lanlanterea kana, n fa harige gbegbe nan taxuma i ra. Fa n xənyi, wo nun i marigi xa lu səewə kui.»»

<sup>22</sup> «Na xanbi, xəxəma kilo firin taxu konyi naxan na, a fan naxa fa, a a fala, «N marigi, i xəxəma kilo firin nan taxu n na. A mato, n bara kilo firin man sa a xun geeni ra.» <sup>23</sup> A marigi naxa a fala a bə, «I nuwali. Konyi dugutəge nan i ra, walike fanyi. N to harige dondoronti taxu i ra, i mu lanlanterea kana, n fa harige gbegbe nan taxuma i ra. Fa n xənyi, wo nun i marigi xa lu səewə kui.»»

<sup>24</sup> «A dənxəe ra, xəxəma kilo keren taxu konyi naxan na, a fan naxa fa, a a fala, «N marigi, n a kolon i xa fe maxərəxə. I sansi xabama, i mu naxan garansan. I sansi bogi bama, i mu naxan si. <sup>25</sup> N gaaxu nə. N naxa sa i xa xəxəma kilo keren nəxun yili kui. A mato, a tan nan yi ki. I harige sese mu ləsxi.» <sup>26</sup> A marigi naxa a yaabi, «I tan konyi kobi tunnaxən! I nu a kolon a n sansi xabama, n mu naxan garansan, n man sansi bogi bama, n mu naxan si? <sup>27</sup> A lan nə nu i n ma kəbiri so kəbiri rawalie yi ra, alako n na fa i yire temui naxə, i n harige ragbilen n ma, geeni saxi a xun ma.

<sup>28</sup> Na kui, wo xəxəma kilo rasuxu a yi, wo a so konyi yi ra, xəxəma kilo fu na naxan yi,

<sup>29</sup> barima a na naxan yo yi ra, a gbe xun masama nə, a gbo ki fanyi. Kənə a mu na naxan yi ra, hali naxan di na a yi, na yati bama nə a yi ra. <sup>30</sup> Wo yi konyi fufafu woli tandə dimi kui, wa nun jin maxinyi na dənnaxə.»»

### Kiiti dənxəe

<sup>31</sup> «Adama xa Di na fa a xa nərə kui, a nun a xa malekəe, a a magoroma nə a xa kibanyi nərəxi kui. <sup>32</sup> Si birin malanma nə a ya ra. A mixi mayegetima nə alə xuruse dəmadonyi yəxəe nun sie

mayegetima ki naxe. <sup>33</sup> A yexee tima ne a yirefanyi ma, a sie fan ti a kɔɔla ma.»

<sup>34</sup> «Na temui, mange a falama ne mixie be naxee na a yirefanyi ma, «Wo fa, n Baba naxee barakaxi. Wo fa mangeya sɔtɔ wo ke ra, mangeya naxan yailanxi wo be kabi dunija fole. <sup>35</sup> Barima kaame to nu n ma, wo naxa n ki donse. Ye xɔli to nu n ma, wo naxa n ki ye. Xɔne to nu n na, wo naxa n yigiya. <sup>36</sup> N mageli to nu a ra, wo naxa dugie fi n ma. N to nu furaxi, wo naxa fa mεen ni n ma. N to nu saxi geeli, wo naxa fa n yire matode.»»

<sup>37</sup> «Na temui, tinxintɔee a maxɔrinma ne, «Marigi, muxu i to kaame kui mun temui, muxu fa i ki donse, xa na mu ye xɔli ra, muxu fa i ki ye? <sup>38</sup> Muxu i to xɔneya ra mun temui, muxu fa i yigiya, xa na mu i mageli ra, muxu fa dugie fi i ma? <sup>39</sup> Muxu i furaxi to mun temui, xa na mu i saxi geeli, muxu fa siga i yire matode?» <sup>40</sup> Mange e yaabima ne, «N xa nɔndi fala wo be, wo naxan yo raba n ngaxakerenyi mixi xuri nde be, wo a rabaxi n tan nan be.»»

<sup>41</sup> «Na xanbi, a a falama ne mixie be naxee na a kɔɔla ma, «Wo wo makuya n na, wo tan mixi dankaxie, wo sa so te xɔora naxan yailanxi Ibulisa nun a xa malekεe be, naxan mu xubenma abadan. <sup>42</sup> Barima kaame to nu n ma, wo mu n ki donse. Ye xɔli to nu n ma, wo mu n ki ye. <sup>43</sup> Xɔne to nu n na, wo mu n yigiya. N mageli to nu a ra, wo mu dugie fi n ma. N furaxi to nu a ra, n man to nu saxi geeli, wo mu fa mεenide n ma.»»

<sup>44</sup> «Na temui, e fan a maxɔrinma ne, «Marigi, muxu i to mun temui kaame na i ma, xa na mu ye xɔli, xa na mu i findixi xɔŋe ra, xa na mu i mageli ra, xa na mu i furaxi, xa na mu i saxi geeli, muxu fa tondi i malide?» <sup>45</sup> Mange e yaabima ne, «N xa nɔndi fala wo be, wo mu naxan yo raba n ngaxakerenyi mixi xuri nde be, wo tondixi a rabade n tan nan be.»

<sup>46</sup> Naxankate nan nagataxi na mixie be abadan, kɔnɔ tinxintɔee tan abadan kisi nan sɔtɔma.»

*Yanfanteya Isa be*  
(Maraki 14:1-2, Luki 22:1-2, Yaya 11:45-53)

<sup>1</sup> Isa to ge yi fe birin masende, a naxa a fala a fɔxirabiree be, <sup>2</sup> «Wo a kolon, xi firin nan luxi Sayamaleke Dangi Sali xa a li. Na temui, Adama xa Di sama ne mixie belexe e xa a banban wuri magalanbuxi ma.»

<sup>3</sup> Na waxati, sereχedubε kuntigie nun Yuwifie xa forie nu malanxi Kayafa xɔnyi, sereχedubε kuntigie xunyi. <sup>4</sup> E naxa lan a ma e xa Isa suxu yanfanteya saabui ra, e xa a faxa. <sup>5</sup> Kɔnɔ e naxa a fala, «Won naxa a suxu sali lɔxɔe, xa na mu a ra nama a xunyi ikelima ne.»

*Gine nde fe fanyi rabafe Isa be*  
(Maraki 14:3-9, Yaya 12:1-8)

<sup>6</sup> Isa to nu na Betani, Simɔn kune kanyi xɔnyi, <sup>7</sup> gine nde naxa fa a yire. Labunde ture nu na a yi ra, naxan sare xɔrɔxɔ ki fanyi. A nu saxi a bitire tofanyi kui naxan nu rafalaxi alabatira gεmε ra. Isa nu na teebili ra temui naxe, gine naxa fa, a na labunde ture ifili Isa xunyi ma. <sup>8</sup> Isa fɔxirabiree to na to, e naxa kɔnɔ, e a fala, «Yi birin makanaxi munfe ra? <sup>9</sup> Xa yi labunde ture sa mati nu, kɔbiri gbegbe nan sɔtɔma nu a xa fe ra, na fan nɔ fide setaree ma.»

<sup>10</sup> Isa to nu a kolon e naxan falafe e bore be, a naxa a masen e be, «Wo na yi gine tɔɔrɔfe munfe ra? Kewali fanyi nan yi ki, a naxan nabaxi n be. <sup>11</sup> Setaree luma ne wo ya ma temui birin, kɔnɔ n tan mu luma wo yi ra be abadan xε. <sup>12</sup> Yi gine to labunde ture saxi n fate ma, a a rabaxi n fure ragatafe nan xa fe ma. <sup>13</sup> N xa nɔndi fala wo be, Ala xa xibaaru fanyi sa kawandima dεdε dunija birin kui, yi gine xa kewali xa fe fan falama ne, mixie xa e ratu a xa fe ma.»

*Yudasi xa yanfanteya*  
(Maraki 14:10-11, Luki 22:3-6)

<sup>14</sup> Na temui, Yudasi Isikariyoti, naxan nu na Isa fɔxirabire fu nun firinyie ya ma, a naxa siga sereχedubε kuntigie xɔn ma, <sup>15</sup> a e maxɔrin, «Wo munse soma n yi n xa Isa sa wo belexe?» E fan naxa gbeti kole tongo saxan so a yi. <sup>16</sup> Keli na temui ma,

a naxa so waxati fenfe a nōma Isa sode e yi ra temui naxe.

*Sayamaleke Dangi Sali  
(Maraki 14:12-21, Luki 22:7-13, 22-23,  
Yaya 13:21-30)*

<sup>17</sup> Taami Lebiniteare Sali to a li, a lōxē singe ma, Isa fōxirabiree naxa sa a maxōrin, «I wama muxu xa Sayamaleke Dangi Sali donyi rafala i bē minden?»

<sup>18</sup> A naxa e yaabi, «Wo siga taa kui xemē nde xōn, wo a fala a bē, «Karamōxō naxa a a xa waxati bara makōrē. A wama Sayamaleke Dangi Sali rabafe i xōnyi, a nun a fōxirabiree.» <sup>19</sup> Isa fōxirabiree naxa a raba alō Isa e yamari ki naxe, e Sayamaleke Dangi Sali donyi rafala.

<sup>20</sup> Nunmare to so, Isa nun a fōxirabiree fu nun firinyie nu na teebili ra. <sup>21</sup> E nu e dēgefe temui naxe, a naxa a masen, «N xa nōndi fala wo bē, mixi kerēn na wo ya ma naxan fama n yanfade.» <sup>22</sup> Na naxa e sunnun ki fanyi, kankan naxa a maxōrin, «Kōnō n Marigi, n tan mu a ra de, ka?» <sup>23</sup> A naxa e yaabi, «N nun naxan bara bēlexē ragoro paani kerēn kui, na kanyi nan n yanfama. <sup>24</sup> Adama xa Di sigama ne alō a xa fe sēbexi ki naxe, kōnō gbaloe nan na Adama xa Di yanfama bē. A fisa na kanyi bē hali a mu bari nu.» <sup>25</sup> Yudasi naxan nu fafe a yanfade, a naxa Isa maxōrin, «Karamōxō, n tan mu a ra de, ka?» Isa naxa a yaabi, «I tan nan a falaxi.»

*Marigi xa sērēxē tōnxuma  
(Maraki 14:22-26, Luki 22:14-20, Korinti I 11:23-25)*

<sup>26</sup> E to nu e dēgefe, Isa naxa taami tongo. A to tantui rasiga Ala ma, a naxa taami igira, a a so a fōxirabiree yi ra, a a masen e bē, a naxe, «Wo n ko, wo a don. Yi findixi n fate nan na.» <sup>27</sup> Na dangi xanbi, Isa naxa tōnbili fan tongo. A man to tantui rasiga Ala ma, a naxa tōnbili so e yi ra, a a fala e bē, «Wo birin xa a min. <sup>28</sup> Yi findixi n wuli nan na, saate wuli naxan baxi mixi gbegbe bē e xa yunubie xafarife ra. <sup>29</sup> N xa a fala wo bē, n to yi weni minma, n mu yi minma sōnōn, han won birin man sa a minma lōxē naxe n Baba xōnyi ariyanna.»

<sup>30</sup> E to ge bēsti bade, e naxa te Oliwi geaya fari.

*Isa a falafe Piyeri be a a yētē rasanma  
ne a ma  
(Maraki 14:27-31, Luki 22:31-34, Yaya  
13:36-38)*

<sup>31</sup> Na temui Isa naxa a masen e bē, «Wo birin gblēnma ne n fōxō ra to kōe ra, wo mēe n ma fe ra, barima a sēbexi, «N xuruse demadonyi faxama ne, yēxēee fan yensen.» <sup>32</sup> Kōnō n na keli faxe ma, n sigama wo ya ra Galile.» <sup>33</sup> Piyeri naxa a fala a bē, «Hali birin gblēn i fōxō ra, n tan mu gblēnma i fōxō ra.» <sup>34</sup> Isa naxa Piyeri yaabi, «N xa nōndi fala i bē, to kōe yati, beenun konkore xa a rate, i i yētē rasanma ne n ma sanmaya saxan.» <sup>35</sup> Piyeri man naxa a yaabi, «Hali won birin nan sa faxama, n mu n yētē rasanma i ma!» Isa fōxirabiree birin naxa na wōyen kerēn fala.

*Isa Ala maxandife Getesemani  
(Maraki 14:32-42, Luki 22:39-46)*

<sup>36</sup> Na dangi xanbi Isa nun a fōxirabiree naxa siga yire nde, dēnnaxē xili Getesemani. Isa naxa a fala e bē, «Wo dōxō be. N tan xa siga mēnni Ala maxandide.»

<sup>37</sup> A naxa Piyeri nun Sebede xa di firinyie xanin a xun ma. Sunnuniyī nun kōntōfili to Isa bōjē suxu, <sup>38</sup> a naxa a masen e bē, «Sunnuniyī bara nō n bōjē ra alō a xa n faxa. Wo lu be, kōnō wo naxa xi.»

<sup>39</sup> Isa naxa a masiga dōndoronti, a a yatagi rafelen bōxi ma, a Ala maxandi, «N Baba, xa a sa nōma rabade, i xa n natanga yi jaxankate ma. Kōnō n sago naxa raba, i tan nan sago xa raba.» <sup>40</sup> A to gblēn a fōxirabiree yire, a naxa e li e na xife. A naxa a fala Piyeri bē, «I mu nōxi waxati kerēn xi xōli kanade n ma fe ra? <sup>41</sup> Wo naxa xi. Wo Ala maxandi ne alako wo naxa bira tantanyi kui. Mājōxun fanyi na adama bē, kōnō a fate bēndē tan sēnbe mu na.»

<sup>42</sup> Isa man to a masiga e ra, a naxa gblēn Ala maxandi ra, «N Baba, xa yi jaxankate mu nōma bade n yi ra, fo n xa tin a ra, i sago nan xa raba.» <sup>43</sup> A to gblēn a fōxirabiree yire, a man naxa e li e xife, barima xi xōli nu bara nō e ra. <sup>44</sup> A naxa e lu naa, a siga sanmaya saxan nde, a sa Ala maxandi na maxandi kerēni ra. <sup>45</sup> Na temui, a naxa gblēn a

fôxirabir  e yire, a a masen e b  , «Wo xife n  ? Wo na wo malabufe han ya? Wo a mato, waxati bara a li. Adama xa Di fafe sade yunubit  ee b  lex  . <sup>46</sup> Wo keli, won x  e. Wo a mato, n yanfama bara fa.»

*Isa suxufe  
(Maraki 14:43-50, Luki 22:47-53, Yaya 18:3-12)*

<sup>47</sup> Isa jan mu nu gexi w  yende, Yudasi, naxan nu na a fôxirabire fu nun firinyie ya ma, a naxa fa e nun nama gbegbe, santidegema   nun gbengbetae suxuxi e yi ra. Serexedube kuntigie nun Yuwifie xa forie nan nu e x  exi. <sup>48</sup> Isa yanfama nun na jama nu bara lan a ma, a a xa Isa matonxuma e b  . A nu bara a fala e b  , «N na mixi naxan sunbu, a tan nan na ki. Wo na suxu.» <sup>49</sup> Na kui, Yudasi naxa a maso Isa ra keren na, a a fala, «Karam  x  , i nuwali,» a fa a sunbu. <sup>50</sup> Isa naxa a masen a b  , «N boore, i faxi naxan nabade, a raba.» Na temui, na mixie naxa e maso Isa ra, e a suxu. <sup>51</sup> Isa fôxirabir  e nde naxa a xa santidegema ramini, a serexedube kuntigi xa konyi tuli bolon. <sup>52</sup> Isa naxa a fala a b  , «Santidegema raso a t  e i. Naxan yo na findi a xa gereso  ra, na kanyi fan faxama santidegema nan saabui ra. <sup>53</sup> Ka i l  ox   a ma a n mu n  ma n Baba xilide, a malek   rasamba n ma keren na, naxee dangi maleke gali fu nun firin na? <sup>54</sup> K  n   xa na raba, Kitaabuie xa masenyie fa kamalima di? Barima e a masenxi ne a fo a xa raba yi ki ne.»

<sup>55</sup> Na xanbi, Isa naxa a fala jama b  , «Wo to minixi n xili ma santidegema nun gbengbeta suxuxi wo yi ra, suute nan na n na? L  ox   yo l  ox  , n d  ox  xi h  r  m  banxi kui, n kawandi tima, wo mu n suxu. <sup>56</sup> K  n   yi birin nabaxi ne alako namij  nm  e naxan s  bexi Kitaabui kui, a xa kamali.»

Na xanbi, Isa fôxirabir  e birin naxa e gi a xun ma.

*Isa tife Yuwifi kuntigie ya i  
(Maraki 14:53-65, Luki 22:54-55, 63-71, Yaya 18:12-24)*

<sup>57</sup> Mixi naxee Isa suxu, e naxa a xanin serexedube kuntigi Kayafa x  nyi, seriye karam  x  e nun forie nu malanxi d  nnax  . <sup>58</sup> Piyeri fan, a nu biraxi Isa f  xo

ra, k  n   a ndedi nu makuyaxi nama ra. A naxa bira a f  x   ra han a so serexedube kuntigie xunyi xa t  te kui. A naxa d  ox   h  r  m  banxi kantamae fe ma, alako a xa a mato Isa xa fe dangima ki nax  .

<sup>59</sup> Serexedube kuntigie nun Yuwifie xa kiitisa d  nx  e birin, e nu wule seede nde nan fenfe naxan bama Isa xili ma, e sa n  ma a faxade naxan ma. <sup>60</sup> K  n   e mu se to, hali t  c  negeti gbegbe to fa. A d  nx  e ra, x  me firin naxa fa, <sup>61</sup> e a fala, «Yi x  me a fala ne, N tan n  ma Ala xa h  r  m  banxi kanade, n man fa a ti xi saxan bun ma.» <sup>62</sup> Serexedube kuntigi xunyi naxa keli, a Isa max  rin, «Pe, i mu e yaabima? Yi x  m  e munse safe i xun ma yi ki?» <sup>63</sup> K  n   Isa mu sese fala. Serexedube kuntigie xunyi naxa a fala a b  , «N bara i yamari i xa i kali Ala Nij  ra, i a fala muxu b   xa i findixi Ala xa Mixi Sugandixi nan na, Ala xa Di.» <sup>64</sup> Isa naxa a yaabi, «I tan nan a falaxi. N man xa a fala wo b  , keli yi waxati ma, wo fama Adama xa Di tote, a d  ox  xi Ala S  nb  ema yirefanyi ma, wo a toma fa ra nuxuie kui.»

<sup>65</sup> Na kui, serexedube kuntigi naxa a yet  e xa donna suxu, a ib  c   x  ne ra, a a fala, «A bara Ala rasot  ! Won hayi na seede gbete ma yire? Wo bara a me a Ala rasot  xi ki nax  . <sup>66</sup> Wo kiiti toxi di?» E naxa a yaabi, «A lanma a xa faxa ne.» <sup>67</sup> Na temui, e naxa deye b  xun Isa yatagi, e kamui sin a ma. Ndee naxa a de ragarin, e nu a fala, <sup>68</sup> «I tan, Ala xa Mixi Sugandixi, namij  nm  e raba! A fala ba, naxan i b  n  oxi!»

*Piyeri a yet  e rasanfe Isa ma  
(Maraki 14:66-72, Luki 22:56-62, Yaya 18:15-18, 25-27)*

<sup>69</sup> Piyeri nu d  ox  xi tand  , serexedube kuntigi xa t  te kui. Konyi gine nde naxa a mak  re a ra, a a fala, «I tan, wo nun Isa Galileka birin nan nu a ra.» <sup>70</sup> K  n   Piyeri naxa a matandi birin ya x  ri, a a fala, «N mu a kolon i na fefe falafe!»

<sup>71</sup> Piyeri to mini f  lo t  te naade ra, konyi gine gbete nde naxa a to, a a fala mixie b   naxee nu na naa, «Yi x  me naxan yi ki, e nun Isa Nasaretika nan nu a ra.» <sup>72</sup> Piyeri man naxa a matandi, a a kali, «N mu na x  me kolon!» <sup>73</sup> A mu bu, naxee nu tixi

naa, e naxa e maso Piyeri ra, e a fala a be, «Nəndi nan a ra, a tan mixi nde nan yati i ra, barima i wøyenma alç Galileka.» <sup>74</sup> Piyeri naxa so a kalife, a a fala «Ala xa n danka! N tan mu na xemə kolon feo!» Na fala xanbi, konkore naxa a rate. <sup>75</sup> Piyeri naxa ratu fa Isa xa wøyenyi ma, «Beemanun konkore xa a rate, i i yete rasanma ne n ma sanmaya saxan.» Na kui, a naxa mini, a sa wa han.

## 27

*Yuwifie Isa xaninfe Pilati xən  
(Maraki 15:1, Luki 22:63-71, Yaya 18:28-32)*

<sup>1</sup> Kuye to iba, serexedube kuntigie birin nun Yuwifie xa forie to nu malanxi, e naxa nate tongo e xa Isa faxa. <sup>2</sup> E to Isa xiri, e naxa a xanin gomina Pilati xən.

### *Yudasi xa faxe*

<sup>3</sup> Yudasi, Isa yanfama, a to a to e bara Isa makiiti a lan a xa faxa, a naxa nimisa a xa yanfanteya xa fe ra. A naxa na gbeti kole tongo saxan nagbilen serexedube kuntigie nun forie ma, <sup>4</sup> a a fala, «N bara yunubi raba! Xemə naxan faxama yi ki, seniyentəe nan a ra, a fa li n tan nan a yanfaxi!» E naxa a yaabi, «Na mu muxu tan matoxi. Na i tan nan matoxi.» <sup>5</sup> A to gbeti kolee woli hörəməbanxi kui, Yudasi naxa siga a yete gbakude wuri kön na. <sup>6</sup> Serexedube kuntigie to gbeti kolee matongo, e naxa a fala, «A mu daxa muxu xa yi gbeti kolee sa hörəməbanxi xa kəbiri xun ma, barima nii sare nan a ra.» <sup>7</sup> E to wøyen, e naxa fejne yailanyi xa xə yire sara na kəbiri ra, na xa findi gaburi yire ra xərəe be. <sup>8</sup> Na nan a toxi, han to na xə xili falama «Wuli Boxi.» <sup>9</sup> Na kui, Annabi Yeremi xa masenyi naxa kamali, a to a masen, «E naxa gbeti kole tongo saxan tongo, Isirayilakae ndee sare naxan saxi a xun, <sup>10</sup> e fejne yailanyi xa xə sara na kəbiri ra, alç Marigi n yamari ki naxə.»

*Isa tife Pilati ya i  
(Maraki 15:2-15, Luki 23:2-5,13-25,  
Yaya 18:28-19:16)*

<sup>11</sup> Isa to ti gomina Pilati ya i, gomina naxa a maxərin, «I tan nan findixi Yuwifie xa mangə ra?» Isa naxa a yaabi, «I

tan nan a falaxi.» <sup>12</sup> Kənə serexedube kuntigie nun forie nu a töçnegema temui naxə, Isa mu yaabi yo fi. <sup>13</sup> Na temui Pilati naxa a maxərin, «I mu yi fee mexi e naxan birin safe i xun ma yi ki?» <sup>14</sup> Kənə Isa mu e xa wøyenyi yo yaabi. Na naxa gomina kaaba ki fanyi.

<sup>15</sup> Ne yo ne, sali temui, gomina darife nan nu a ra, a xa geelimani keren nabəjin jama be, e na wa naxan yo xən. <sup>16</sup> Na waxati, geelimani nde nu na, birin nu naxan kolon a xa jaaxuna ma. A nu xili Barabasi. <sup>17</sup> Nama to malan, Pilati naxa e maxərin, «Wo wama n xa nde rabəjin wo be, Barabasi ba, ka Isa, naxan xili falama Ala xa Mixi Sugandixi?» <sup>18</sup> Pilati nu a kolon a serexedube kuntigie nu Isa saxi a bəlexə tööne nan ma. <sup>19</sup> Ba na ra, a to nu dəxəxi kiiti sade, a xa gine naxa xəsera rasiga a ma, a a fala a be, «I naxa so yi tinxintəe xa fe kui fefe ma, barima n bara xiye sa a xa fe ra, xiye naxan bara n törcə to ki fanyi.»

<sup>20</sup> Kənə serexedube kuntigie nun Yuwifie xa forie naxa jama kui iso e xa Barabasi maxərin Pilati ma, Isa tan xa faxa. <sup>21</sup> Gomina man naxa e maxərin, «Yi mixi firin ya ma, wo wama n xa mundun nabəjin wo be?» E naxa a yaabi, «Barabasi!» <sup>22</sup> Pilati fan naxa e maxərin, «N xa munse raba Isa ra, naxan xili falama Ala xa Mixi Sugandixi?» Nama birin naxa a yaabi, «A banban wuri magalanbuxi ma!» <sup>23</sup> A man naxa e maxərin, «Munfe ma? A fe jaaxi mundun nabaxi?» Kənə e tan sənəxəe nan tun xun masa, «A banban wuri ma!»

<sup>24</sup> Pilati to a to a a mu nəxi fefe ra, jama fan nu waxy kelife a ra, a naxa ye tongo, a a bəlexə raxa e ya xəri, a a fala e be, «Yi xemə faxafe mu na n tan ma de! A luma wo tan nan ma.» <sup>25</sup> Nama birin naxa a yaabi, «A xa faxə wuli xa lu muxu nun muxu xa die xun ma!» <sup>26</sup> Na kui, Pilati naxa Barabasi rabəjin e be. A naxa yaamari fi səcərie xa Isa bənbə sebəre ra. Na xanbi, a naxa Isa so e yi e xa sa a banban wuri magalanbuxi ma.

*Səcərie Isa mayelefe  
(Maraki 15:16-20, Yaya 19:2-3)*

<sup>27</sup> Rōma sōorie to Isa xanin gomina xonyi, e naxa e boore sōorie birin xili, e gali naxa ti a rabilinyi. <sup>28</sup> E naxa Isa xa sose ba a ma, e mange guba gbeeli ragoro a ma. <sup>29</sup> E naxa tunbee mafilin, e e yailan mange katanyi maniyε ra, e a sa a xun ma. E naxa wuri raso a yirefanyi bεlexε kui, e a mayele, e nu e xinbi sin a bun ma, e nu a fala, «I kena, Yuwifie xa mange.» <sup>30</sup> E naxa dεye bōxun a ma, e na wuri ba a yi, e nu a xunyi bōnbo a ra. <sup>31</sup> E to gε Isa mayelede, e naxa mange guba rate a ma, e a gbe dugi ragoro a ma, e fa a ramini e xa sa a banban wuri magalanbuxi ma.

*Isa banbanfe wuri magalanbuxi ma  
(Maraki 15:21-32, Luki 23:26-43, Yaya 19:17-27)*

<sup>32</sup> E to nu minife taa ra, e naxa Sirenika xemε nde to naxan nu xili Simōn. Sōorie naxa a yamari, a tan xa Isa xa wuri magalanbuxi xanin. <sup>33</sup> E to yire li naxan xili Gologota, na nan falaxi e xa xui, «xunkonkota yire,» <sup>34</sup> e naxa weni so a yi, seri saxi naxan xun, kōn a to a nemunnemun, a mu tin a minde.

<sup>35</sup> E to ge a mabanbande wuri ma, e naxa kanda bun a xa dugie xa fe ra, alako e xa a kolon kankan naxan sōtōma. <sup>36</sup> Na dangi xanbi, e naxa dōxō a kantade.

<sup>37</sup> E to nu wama birin xa a kolon e a banbanxi fe naxan ma, e yi səbeli nan gbaku a xun ma, «Isa nan ya, Yuwifie xa mange.» <sup>38</sup> Na temui, e naxa suute mixi firin fan banban wuri magalanbuxie ma Isa fe ma, kerent a yirefanyi ma, boore a kōola ma.

<sup>39</sup> Mixie nu dangima Isa konbi ra, e nu e xunyi lintan a ma, <sup>40</sup> e a fala, «I tan naxan hōrōmōbanxi rabirama, i man fa a ti xi saxan bun ma, i yetε rakisi! Xa Ala xa Di nan i ra, goro wuri kōn na!»

<sup>41</sup> Sērexēdubē kuntigie, sēriyε karamōxε, nun Yuwifie xa forie fan nu a mayelefe, e nu a fala, <sup>42</sup> «A bara mixi gbetεe rakisi, kōn a mu nōma a yetε tan nakiside. Isirayila mange xa mu a ra? A xa goro wuri kōn na be ya, alako muxu xa la a ra. <sup>43</sup> A bara a xaxili ti Ala ra, a man fa a fala, «N findixi Ala xa Di nan na.» Yakōsi, xa a rafanxi Ala ma, a xa a rakisi!» <sup>44</sup> Suute

naxee nu banbanxi a fe ma, e fan nu Isa konbife na ki ne.

*Isa xa faxε  
(Maraki 15:33-41, Luki 23:44-49, Yaya 19:28-30)*

<sup>45</sup> Yanyi tagi, dimi naxa sin bōxi birin ma lεeri saxan bun ma. <sup>46</sup> Na waxati ma, Isa naxa gbelegbele sēnbē ra, «Eloyi, Eloyi, lεma sabaxatani?» Na nan falaxi e xa xui, «N Marigi Ala, n Marigi Ala, i n nabεjinxī munfe ra?» <sup>47</sup> Mixi naxee nu na naa, e to a xui mε, e naxa a fala, «A na Annabi Eliya nan xilife!» <sup>48</sup> Mixi nde naxa a gi, a sa dunkobi rasin weni xōnε xōra, a a so wuri dε i, a fa a ti Isa bε alako a xa a min. <sup>49</sup> Kōn booree naxa a fala, «Wo a lu, won xa a mato xa Annabi Eliya fama a rakiside.» <sup>50</sup> Isa man naxa a xui ite sēnbē ra, a fa laaxira.

<sup>51</sup> Na waxati, dugi xungbe naxan singanxi hōrōmōbanxi kui, a naxa ibōc firin na, keli a fuge han a laabe. Bōxi naxa sēren, gēmēe naxa ibōc, <sup>52</sup> gaburie fan naxa rabi. Sēniyēntε laaxiraxi gbegbe naxa keli faxε ma, <sup>53</sup> e mini gaburie kui. Isa to keli faxε ma, e so nε Darisalamu, taa sēniyēnxi kui, e fa mini mixi wuyaxi ma. <sup>54</sup> Sōori mange nun a boore sōorie naxee nu Isa kantafe, e to bōxi xa sērenyi to, a nun naxan naba Isa faxa tēmui, e naxa gaaxu ki fanyi, e a fala, «Nōndi nan a ra yati, Ala xa Di nan nu yi xemε ra!»

<sup>55</sup> Gine wuyaxi fan nu na naa, e ndedi makuyaxi Isa yire ra, e yi fe birin matoma. E nu bara bira Isa fōxō ra kelife Galile bōxi ma, e nu a mali. <sup>56</sup> Mariyama Magidalaka nu na e ya ma, a nun Mariyama Yaki nun Yusufu nga, a nun Sebede xa die nga.

*Isa xa maragatε  
(Maraki 15:42-47, Luki 23:50-56, Yaya 19:38-42)*

<sup>57</sup> Nunmare to so, Arimateka bannamixi nde naxa fa naxan nu xili Yusufu. Isa fōxirabire nde nan nu a fan na. <sup>58</sup> A naxa siga Pilati yire, a Isa fure maxandi a ma. Pilati naxa yaamari fi e xa a so a yi ra. <sup>59</sup> Yusufu naxa Isa fure tongo, a a mafilin kasange fanyi kui, <sup>60</sup> a a bεle gaburi nēnē kui, naxan nu gexi gēmē kui a tan Yusufu bε. A to gēmē xungbe

majindigilin, a a dəxə gaburi də ma, a naxa siga. <sup>61</sup> Mariyama Magidalaka nun boore Mariyama nu na naa, e dəxoxi gaburi ya ra.

### *Sōorie tife Isa xa gaburi kantade*

<sup>62</sup> Malabu ləxəs see rafala ləxəs kuye iba, sərexedube kuntigie nun Farisenie naxa siga Pilati yire. <sup>63</sup> E naxa a masen a bə, «Mange, muxu ratuxi a ma yi wule falə, beenun a xa faxa, a a fala nə, «Xi saxan dangi xanbi, n kelima nə faxə ma.» <sup>64</sup> Na kui, i xa yaamari fi a xa gaburi xa makanta han a xi saxan nde, alako a fəxirabirəe naxa fa a fure muja, e fa a fala nama bə, «A bara keli faxə ma.» Xa na sa raba, wule dənxəs dangima nə wule singe ra.» <sup>65</sup> Pilati naxa e yaabi, «Awa, n bara sōorie so wo yi. Wo sa gaburi makanta alə wo wama a xən ma ki naxə.» <sup>66</sup> E naxa siga, e sa tənxuma sa gəmə ma naxan nu na gaburi də ma, alako xa gaburi fa sa rabi, a kolonma nə. E naxa sōorie lu naa, na kantafe ra.

## 28

### *Isa xa marakeli faxə ma*

(Maraki 16:1-10, Luki 24:1-12, Yaya 20:1-10)

<sup>1</sup> Malabu ləxəs kuye iba, sande ləxəs subaxə ma, Mariyama Magidalaka nun boore Mariyama, e naxa siga gaburi matode. <sup>2</sup> Na təmui, bəxi naxa səren sənbə ra, barima Marigi xa malekə nde nu bara goro keli koore, a gəmə majindigilin, a a ba gaburi də ma, a fa dəxə a fari. <sup>3</sup> Malekə nu yanbama alə seyamakənyi, a xa soosee nu fiixə fəen. <sup>4</sup> Sōori naxee nu na kantafe, e naxa gaaxu han e səren, e lu alə faxamixie. <sup>5</sup> Kənə malekə naxa a masen ginəe bə, «Wo naxa gaaxu, barima n a kolon wo na Isa nan fenfe, e naxan banban wuri magalanbuxi ma. <sup>6</sup> A mu be, a bara keli faxə ma, alə a a fala ki naxə. Wo fa, wo a mato a nu saxi dənnaxə. <sup>7</sup> Wo man xa siga mafuren, wo sa a masen a fəxirabirəe bə, «A bara keli faxə ma. A na sigafe wo ya ra Galile. Wo a toma mənni nə.» A tan nan na ki, n bara a ragbilen wo ma.»

<sup>8</sup> Ginəe naxa e xulun, e keli gaburi yire, gaaxui nun səewə gbegbe ra, e siga e gi

ra na xibaaru masende Isa fəxirabirəe bə. <sup>9</sup> Kənə Isa naxa e ralan, a e xəəbu, «Wo mama.» E to e maso a ra, e naxa suyidi a bə, e a sanyie suxu. <sup>10</sup> Isa naxa a masen e bə, «Wo naxa gaaxu. Wo sa a fala n ngaxakerenyie bə e xa siga Galile. E n toma mənni nə.»

### *Sōorie nun Yuwifi kuntigie wule xabufe*

<sup>11</sup> Ginəe nu sigafe təmu naxə, sōori nde naxee nu gaburi kantafe, e naxa so taa kui. Fe naxan birin naba, e naxa sa a dəntəgə sərexedube kuntigie bə. <sup>12</sup> Nee nun forie fan to e malan yire keren, e naxa nate tongo, e kəbiri gbegbe fi sōorie ma <sup>13</sup> yi yaamari ra, «Wo xa yi nan fala, «Isa fəxirabirəe nan fa kəə ra, e a fure muja muxu nu na xife təmu naxə.» <sup>14</sup> Xa a sa li gomina naxa yi fe me, muxu sa wəyənma a bə alako sese naxa wo to.» <sup>15</sup> Na kui, sōorie naxa kəbiri rasuxu, e fe birin naba alə a falaxi e bə ki naxə. Na masenyi naxa yensen ye Yuwifie tagi. Han to na fe məma.

### *Isa xəəraya fife a fəxirabirəe ma*

(Maraki 16:14-18, Luki 24:36-49, Yaya 20:19-23, Taruxui 1:6-8)

<sup>16</sup> Isa fəxirabirə fu nun kerenyie naxa siga Galile bəxi ma, e te geya fari Isa dənnaxan masen e bə. <sup>17</sup> E to a to, e naxa suyidi a bə, kənə e man nu siikəxi. <sup>18</sup> Isa naxa a maso e ra, a a masen e bə, «Sənbə birin bara so n yi ra koore nun dunija ma. <sup>19</sup> Na kui, wo xa siga, wo sa si birin findi n fəxirabirə ra. Wo xa e xunxa ye xəəra Baba Ala, a xa Di, nun a Xaxili Səniyənxi xili ra. <sup>20</sup> Wo xa e tinkan n ma yaamari birin nabatude. Wo a mato, n na wo fe ma təmu birin, han dunija rajənyi.»

## Inyila Isa Annabi Maraki naxan sεbεxi Masenyi nde yi Kitaabui xa fe ra

Kitaabui naxan xili «Inyila Isa,» a dɔxɔ naani na a ra. Namijɔnme naani nan Inyila Isa xa taruxui sεbe Ala Xaxili Sεniyεnxi saabui ra. E xili ne Matiyu, Maraki, Luki, nun Yaya.

Annabi Maraki yi Kitaabui sεbe ne ne tongo saxan nɔndon Isa faxa xanbi. A naxa Isa xa dunijεigiri birin masen alako mixie xa a kolon, a Isa findixi Ala xa Mixi Sugandixi nan na. A a sεbe Gireki xui ne, kɔnɔ muxu bara a madangi Soso xui ra alako Sosoe fan nɔma a fahaamude a fanyi ra.

Isa xa kaabanako gbegbe sεbεxi yi Kitaabui kui alako mixi xa a sεnbe kolon, Ala naxan fixi a ma. A furemae rayalan ne, a jinne ragbilen mixie fɔxɔ ra. Annabi Maraki bara wa mixie xa Isa xa xaranyi fan kolon. Isa to mixie xaran Ala xa masenyi ra, e naxa a kolon, a a nɔndi yati yati nan kawandima. A dɔnχɔe ra, yi Kitaabui dεntεgε sama Isa faxa ki naxε, a man kelixi faxε ma ki naxε.

Na birin nɔma fahaamui fide won ma, won xa a kolon nde na Isa ra. A lɔnni naxan fixi won ma yi Kitaabui kui, a nɔma won malide won ma dunijεigiri kui, a man nɔma won malide aligiyama. Ala xa a raso won xaxili ma. Amina.

## Inyila Isa Annabi Maraki naxan sεbεxi

*Annabi Yaya kawandi tife  
(Matiyu 3:1-12, Luki 3:1-22)*

<sup>1</sup> Inyila Isa fɔlε nan ya, naxan Ala xa Mixi Sugandixi Isa xa fe masenma, naxan findixi Ala xa Di ra. <sup>2</sup> A sεbεxi Annabi Esayi xa Kitaabui kui, «N fama n ma xεera rasambade i ya ra, a xa kira rabɔɔ i bε. <sup>3</sup> A a xui itema gbengberen yire, «Wo kira yailan Marigi bε,

wo sankirae matinxin a ya ra.»»

<sup>4</sup> Na kui, Yaya Xunxa naxa to gbengberenyi ma. A nu kawandi tima mixie bε, e xa e xunxa ye xɔɔra tuubi ra, alako Ala xa e xa yunubie xafari. <sup>5</sup> Yudayakae nun Darisalamuka birin nu sigama a yire. E nu e xa yunubie masenma kεnε ma, Yaya fan nu e xunxama Yuruden xure xɔɔra. <sup>6</sup> Nɔxɔmε xabe donma nan nu ragoroxi Yaya ma, beleti kiri daaxi nu xirixi a tagi. A nu baloma katoe nun wula kumi nan na. <sup>7</sup> A nu kawandi tima, a nu a fala, «Naxan fama fade n xanbi ra, na sεnbe gbo n tan bε. Na binye mu na n tan yi ra, n jan xa n felen a xa sankiri luuti yati fulunde. <sup>8</sup> N tan bara wo xunxa ye xɔɔra, kɔnɔ a tan Ala Xaxili Sεniyεnxi nan nagoroma wo ma.»

### *Isa xunxafe*

*(Matiyu 3:13-17, Luki 3:21-22, Yaya 1:32-34)*

<sup>9</sup> Na waxati ma, Isa naxa fa keli Nasareti, Galile bɔxi ma, Yaya naxa a xunxa Yuruden xure xɔɔra. <sup>10</sup> A fεfε te ye xɔɔra temui naxε, a naxa koore to rabi ra, Ala Xaxili Sεniyεnxi naxa goro a ma ałɔ ganbε. <sup>11</sup> Xui nde naxa mε keli koore ma, a a masen, «N ma Di maxanuxi nan na i ra. I n kεnεnxi ki fanyi ra.»

### *Sentane katafe a xa Isa ratantan*

*(Matiyu 4:1-11, Luki 4:1-13)*

<sup>12</sup> Na xanbi Ala Xaxili naxa Isa xanin gbengberenyi ma. <sup>13</sup> Xi tongo naani bun ma, a nu na gbengberen yire, Sentane nu katafe a ratantande. Wula subee nu na naa. Malekεe naxa a bun ti.

### *Isa xa wali fɔlε nun a fɔxirabire singee*

*(Matiyu 4:12-22, Luki 4:14-5:11)*

<sup>14</sup> Yaya sa xanbi geeli, Isa naxa siga Galile bɔxi ma Ala xa xibaaru fanyi kawandi ra. <sup>15</sup> A nu a masenma, «Waxati sugandixi bara a li, Ala xa mangεya niini bara makɔrε. Wo tuubi, wo la Ala xa xibaaru fanyi ra.»

<sup>16</sup> A to nu dangife Galile baa dε ra, a naxa Simon nun a xunya Andire to, e yεlε wolife, barima yεxεsuxuie nan nu e ra.

<sup>17</sup> Isa naxa a fala e bε, «Wo bira n fɔxɔ ra. Temui dangixi, wo nu yεxε nan sɔtɔma, kɔnɔ yakɔsi n a niyama wo xa nu mixie

nan soto n be.» <sup>18</sup> E naxa e xa yelée lu na keren na, e bira Isa fōxō ra. <sup>19</sup> E to dangi na ra dondoronti, a naxa Sebede xa di Yaki nun a xunya Yaya to, e nu na yelée madegefe e xa kunkui kui. <sup>20</sup> Isa naxa e xili keren na, e fan naxa e baba Sebede nun walikēe lu kunkui kui, e bira Isa fōxō ra.

*Isa jinne kerife  
(Luki 4:31-37)*

<sup>21</sup> Isa nun a fōxirabirēe naxa so Kaperenamu. Malabu lōxōe ma, Isa naxa so salide kui, a kawandi ti fōlo. <sup>22</sup> Mixie naxa kaaba a xa xaranyi ma, barima a mu nu luxi alō e xa seriye karamoxē. A tan nu wōyēnma mange senbe nan na. <sup>23</sup> Na waxati yati, xemē nde jinnee nu naxan fōxō ra, a naxa sōnxōe rate fōlo e xa salide banxi kui, <sup>24</sup> «Isa Nasareti, i waxi munse xōn ma muxu be? I faxi muxu sōntōde ne? N a kolon mixi naxan lanxi i ma. Ala xa Seniyēntōe nan na i ra.» <sup>25</sup> Isa naxa wōyen a ma a xōrōxōe ra, «I sabari. Gbilen yi xemē fōxō ra.» <sup>26</sup> Ninnē naxa xemē racketun a ra, a sōnxō, a fa gbilen a fōxō ra. <sup>27</sup> Birin de naxa ixara, e nu fa e bore maxorin, «Munse yi ki? Xaranyi neene a nun senbe! Hali jinnee, a e yamarima, e a xui rabatu.» <sup>28</sup> A mu bu, a xili naxa din Galile bōxi yire birin na.

*Isa Simōn bitanyi nun furema gbegbe rayalanfe*

*(Matiyu 8:14-17, Luki 4:38-41)*

<sup>29</sup> E to mini salide kui, Isa nun Yaki nun Yaya naxa siga Simōn nun Andire xōnyi. <sup>30</sup> Simōn bitanyi ginēma nu saxi, a fate wolenxi. E naxa a xa fe fala Isa be keren na. <sup>31</sup> Isa naxa a maso gine ra, a a belexē suxu, a a rakeli. Fure naxa a bejin, a naxa e bun ti fōlo.

<sup>32</sup> Nunmare to so, soge naxa dula, mixie naxa fa furemae birin na a xōn, a nun jinnee biraxi naxee fōxō ra. <sup>33</sup> Taa birin naxa e malan naade ra. <sup>34</sup> A naxa furema gbegbe rayalan, fure mōoli wuyaxi nu naxee ma. A naxa jinnee gbegbe fan keri mixie fōxō ra, kōnō a mu tin jinnee xa wōyen, barima e nu a kolon.

*Isa kawandi tife Galile bōxi ma  
(Matiyu 4:23, Luki 4:42-44)*

<sup>35</sup> Subaxe ma, Isa naxa keli, a naxa mini wula i Ala maxandide. <sup>36</sup> Simōn nun a booree ya koto naxa mō Isa fende. <sup>37</sup> E to a to, e naxa a fala a be, «Birin na i fenfe.» <sup>38</sup> Isa naxa e yaabi, «Won xee taa gbetēe naxee na be rabilinyi alako n xa kawandi raba mənni fan, barima n faxi na nan ma.» <sup>39</sup> A naxa siga Galile bōxi birin ma, a nu kawandi ti e xa salide banxie kui, a nu jinnee fan keri mixie fōxō ra.

*Kunē kanyi rayalanfe  
(Matiyu 8:1-4, Luki 5:12-14)*

<sup>40</sup> Kunē kanyi nde naxa fa Isa yire, a a xinbi sin a bun ma, a a mayandi, «Xa i tin, i nōma n naseniyēnde.» <sup>41</sup> Isa naxa kinikini a ma. A naxa a belexē itala, a a sa kunē kanyi ma, a a fala a be, «N tinxi. I xa seniyēn.» <sup>42</sup> Kunē fure naxa ba xemē ma keren na, a naxa seniyēn. <sup>43</sup> Isa to a ragbilen, a naxa a matintin a ra <sup>44</sup> yi masenyi ra, «I naxa yi fe fala mixi yo be. Siga i sa i yete dentegē serexedubē be, i serexē ba i xa seniyēni xa fe ra, alō Annabi Munsa a yamarixi ki naxē. Na findima seedejōxōya nan na e be.» <sup>45</sup> Kōnō xemē to siga, a naxa so yi fe tagi rabafe birin be, a nu a xibaaru rayensen ye. Na naxa a niya Isa mu nō sode taa kui sōnōn kēnē ma. Fo a to nu sa luma taa fari ma mixi yo mu sabatixi dēnnaxē. Mixie fan nu kelima yire birin fafe ra a yire.

## 2

*Namate rayalanfe  
(Matiyu 9:1-8, Luki 5:17-26)*

<sup>1</sup> Xi ndee to dangi, Isa man naxa gbilen Kaperenamu, mixie fa a me a a na banxi.

<sup>2</sup> Nama gbegbe naxa fa a yire, banxi kui naxa rafe, tide naxa jōn tandē birin ma. Isa naxa e kawandi Ala xa masenyi ra.

<sup>3</sup> Mixi ndee naxa fa namate ra Isa xōn. Xemē naani nan nu a xaninfe.

<sup>4</sup> Kōnō nama to nu gbo, e mu nu nōma e makōrede Isa ra. Na kui, e naxa banxi fari yire nde maba Isa yailanyi. E naxa namate ragoro mənni ra a xa sade fari.

<sup>5</sup> Isa to e xa danxaniya to, a naxa a fala namate be, «N ma di, i xa yunubie bara xafari.» <sup>6</sup> Seriye karamoxō ndee

nu dəxəxi naa, e naxa e xaxili rajere, <sup>7</sup> «Yi wəyənma yi məcli ra munfe ra? A na Ala rasətəfe ne yi ki! Nde nəma yunubie xafaride, bafe Ala keren na?» <sup>8</sup> Isa naxa e xa məjəxunyi kolon a xaxili ma keren na. A naxa a fala e bə, «Munfe ra yi məjəxunyi məcli na wo bəjəne ma? <sup>9</sup> Wəyənyi mundun səcəneya, a falafe yi namate bə, «I xa yunubie bara xafari,» ka a falafe a bə, «Keli, i xa sade tongo, i pərə?» <sup>10</sup> N xa a masen wo bə a Adama xa Di nəma yunubi xafaride dunija ma.» Isa naxa a masen namate bə, <sup>11</sup> «N naxə i bə, keli, i i xa sade tongo, i siga i xənyi.» <sup>12</sup> A naxa keli keren na, a a xa sade tongo, a mini birin ya xəri. Nama birin de naxa ixara, e nu fa Ala matəxə, «Han to muxu singe mu nu yi pəndən to.»

*Lewi birafe Isa fəxə ra  
(Matiyu 9:9-13, Luki 5:27-32)*

<sup>13</sup> Isa man naxa goro baa de ra. Nama birin naxa fa a yire, a nu e kawandi. <sup>14</sup> A to nu dangife, a naxa Alifa xa di Lewi to, a dəxəxi duuti maxilide. A naxa a fala a bə, «Bira n fəxə ra.» Lewi naxa keli, a bira a fəxə ra.

<sup>15</sup> Ləxə nde Isa nun a fəxirabirə nu na e dəgefe Lewi xənyi. Duuti maxilie nun yunubitəe gbegbe fan nu na, e birin nu e dəgefe yire keren, barima na mixi məcli wuyaxi nu bara bira Isa fəxə ra. <sup>16</sup> Seriyə karaməxə naxee nu na Farisenie ya ma, e to Isa to a dege ra e nun duuti maxilie nun yunubitəe, e naxa a fəxirabirə maxərin, «Munfe ra Isa nun duuti maxilie nun yunubitəe e dəgema yire keren?» <sup>17</sup> Isa to na mə, a naxa e yaabi, «Mixi yalanxi hayi mu na seriba ma. Furema nan hayi na a ma. N mu faxi tinxintəe xa xilide. N faxi yunubitəe nan xilide.»

*Isa maxərinfo sunyi ma  
(Matiyu 9:14-17, Luki 5:33-39)*

<sup>18</sup> Annabi Yaya fəxirabirə nun Farisenie to nu na sunyi, mixie naxa fa Isa maxərinde, «Munfe ra Yaya fəxirabirə nun Farisenie fəxirabirə sunyi suxuma, kənə i gbee tan mu sunma?» <sup>19</sup> Isa naxa e yaabi, «Ginəfenyi xa futixiri xulunyi, a booree nəma sunyi suxude a na e fe ma temui naxə? Xa e nun ginəfenyi na

a ra, e mu nəma sunde. <sup>20</sup> Ləxə fama, ginəfenyi bama ne e ya ma. Na waxati tan, e sunyi suxuma ne. <sup>21</sup> Mixi yo mu dugi fori lonpoma dugi neənə ra, xa na mu a ra na dugi neənə xuntunyi dugi fori ibəndunma, dugi ibəcə dangi a singe ra. <sup>22</sup> Mixi yo man mu wəni neənə sama ləbə fori kui, xa na mu a ra na wəni neənə na funtu, wəni ləbə fori bulama ne. Na kui, wəni yo, ləbə yo, a kanyi gamma ne e birin na. A lan ne wəni neənə xa sa ləbə neənə nan kui.»

*Malabu ləxə xe seriye  
(Matiyu 12:1-21, Luki 6:1-11)*

<sup>23</sup> Malabu ləxə nde, Isa nun a fəxirabirə nu pərefe sankira ma xəe tagi. E to nu dangife, a fəxirabirə naxa məngi tənsəe nde ba fələ. <sup>24</sup> Na kui, Farisenie naxa wəyən Isa bə, «Munfe ra e na malabu ləxə seriye matandife?»

<sup>25</sup> Isa naxa e yaabi, «Wo mu nu a xaran Dawuda naxan naba kaame to a suxu, a tan nun naxee nu na a fəxə ra? <sup>26</sup> A so ne Ala xa banxi kui, Abiyatari nu findixi sərəxədubə kuntigi ra təmui naxə, a taami don naxan fixi Ala ma, a nde so a fəxirabirə fan yi ra, hali a to mu nu daxa mixi yo xa na don, fo sərəxədubə.»

<sup>27</sup> Isa man naxa a masen e bə, «Malabu ləxə na mixi nan bə, mixi xa mu daaxi malabu ləxə bə. <sup>28</sup> Na kui, Adama xa Di findixi Marigi nan na hali malabu ləxə xun ma.»

### 3

*Fe fənyi rabafe malabu ləxə ma  
(Matiyu 12:9-21, Luki 6:6-11)*

<sup>1</sup> Isa man naxa so salide kui. A naxa xəməe nde li naa, naxan bəlexə tuuxi a ma.

<sup>2</sup> Farisenie nu e ya tixi Isa ra e xa a mato xa a a rayalanma malabu ləxə ma, alako e xa nə a kalamude fe nde ma. <sup>3</sup> Isa naxa a fala xəməe bə naxan bəlexə tuuxi a ma, «Keli, i fa ti be, nama tagi.» <sup>4</sup> A naxa e maxərin, «A daxa fe fənyi nan xa raba malabu ləxə, ka fe jaaxi? Nii rakisife nan daxa ka nii səntəfe?» Kənə mixi yo mu a yaabi. <sup>5</sup> Isa xənəxi naxa e mato, a bəjəne təərəxi ki fənyi barima kinikinitare nan nu e ra. A naxa a fala xəməe bə naxan bəlexə tuuxi a ma, «I bəlexə itala.» A naxa

a itala, a bəlexə naxa yalan. <sup>6</sup> Farisenie naxa mini keren na, e tan nun Herode fəxirabiree naxa sa malanyi raba Isa xili ma. E naxa kira fen fələ Isa faxafe ma.

### *Nama malanfe Isa yire*

(Matiyu 4:23-25, 12:15-16, Luki 6:17-19)

<sup>7</sup> Isa naxa keli naa e nun a fəxirabiree, e naxa siga baa də ra. Nama gbegbe naxa bira e fəxə ra kelife Galile, Yudaya, <sup>8</sup> Darisalamu, Idumeya, Yurudən naakiri, a nun Tire nun Sidən nabilinyie. Nama nu bara a mə Isa nu na fee naxee rabafe. Na nan a to e gbegbe naxa fa a yire. <sup>9</sup> Isa naxa a fala a fəxirabiree bə, e xa kunkui nde xiri a bə baa də ra, alako jama naxa fa a xəten. <sup>10</sup> Barima a to nu bara mixi gbegbe rayalan, furemae birin nu katama e xa e bəlexə din a ra. <sup>11</sup> Ninnəe nəfə Isa to, e nu birama a bun ma, e nu gbelegbele, «Ala xa Di nan na i ra.» <sup>12</sup> Kənə Isa naxa tənyi dəxə e ma e naxa mixie rakolon a xa fe ma.

### *Isa fəxirabire fu nun firin sugandife*

(Matiyu 10:1-4, Luki 6:12-16)

<sup>13</sup> Na xanbi, Isa naxa te geysa fari. A naxa mixie xili a waxi naxee xən, e fan naxa fa a fe ma. <sup>14</sup> A naxa fəxirabire fu nun firin sugandi, alako e xa lu a səeti ma, a man xa e xəs kawandi rabade, <sup>15</sup> a man xa sənbə fi e ma jinnə kerife ra mixie fəxə ra. <sup>16</sup> A mixi fu nun firin nan sugandi: Simən, a naxan xili sa Piyeri, <sup>17</sup> Yaki, Sebede xa di, nun Yaya, Yaki xunya, (a naxa yi firinyie fan xili sa Bowanerige, na nan falaxi «sesarinyi xa die»), <sup>18</sup> Andire, Filipu, Barotolome, Matiyu, Tomasi, Alifa xa di Yaki, Tadayo, Simən Kanaanka, <sup>19</sup> nun Yudasi Isikariyoti naxan Isa yanfa, a a sa mixi kobie bəlexə.

### *Xaxili Seniyenxi rasətəfe*

(Matiyu 12:22-33, Luki 11:14-23, 12:10)

<sup>20</sup> Na xanbi, e naxa gbilen banxi, kənə jama man naxa e malan e yire. E jan mu nə e dəgede. <sup>21</sup> Isa xa mixie to a mə, e naxa siga a fəxə ra, barima e nu a falafe, «A bara daxu.»

<sup>22</sup> Səriyə karaməxə naxee keli Darisalamu, nee fan nu a falafe, «A jinnəe kerima jinnə mangə Belesəbulu nan saabui ra.» <sup>23</sup> Isa naxa e xili, a taali

sa e bə, «Sentane nəma Sentane keride?»

<sup>24</sup> Xa jamanə a yətə gere lantareya kui, na jamanə mu xanma. <sup>25</sup> Xa denbaya fan a yətə gere lantareya kui, na denbaya mu xanma. <sup>26</sup> Sentane fan, xa a a yətə gere lantareya kui, a xa fe bara jən, a a yətə kanama nə. <sup>27</sup> Wo xa a kolon, mixi yo mu nəma sode sənbəma xa banxi kui, a a harige ba a yi ra, xa a mu a xiri sinden. Na temui, a nəma nə a harige birin mupade.»

<sup>28</sup> «N xa nəndi fala wo bə, Ala dəjəmə ne adamadie xa yunubi nun marasətəs birin ma, <sup>29</sup> kənə mixi naxan Ala Xaxili Seniyenxi rasotoma, na yunubi tan mu nəma xafaride na kanyi bə abadan.» <sup>30</sup> Isa yi fe birin masen nə e bə, barima e nu a falafe nə, «Ninne kanyi na a ra.»

### *Isa xa denbaya*

(Matiyu 12:46-50, Luki 8:19-21)

<sup>31</sup> Isa nga nun a xunya xəməmae naxa fa, e ti tande, e mixi xəs Isa xilidə.

<sup>32</sup> Nama nu dəxəxi Isa rabilinyi. E naxa a fala a bə, «I nga nun i xunyae na tande, e wama wo xa də masara.» <sup>33</sup> Isa naxa e yaabi, «Nde findixi n nga nun n xunyae ra?» <sup>34</sup> A naxa a ya rage mixie tagi naxee nu dəxəxi a rabilinyi, a fa a masen, «A mato, n nga nun n xunyae nan ya. <sup>35</sup> Mixi yo naxan Ala waxənfe rabama, na kanyi nan findixi n xunya xəməma, n maagine, nun n nga ra.»

## 4

### *Xə rawali xa taali*

(Matiyu 13:1-23, Luki 8:4-15)

<sup>1</sup> Isa man naxa kawandi ti fələ baa də ra. Nama gbegbe to e malan, a naxa sa dəxə kunkui kui, jama naxa lu baa də ra. <sup>2</sup> A naxa fe wuyaxi masen e bə taalie ra. A xa kawandi kui, a naxa a masen e bə, <sup>3</sup> «Wo wo tuli mati. Xə rawali nde nan mini sansi xəri garansande. <sup>4</sup> A to nu sansi xəri garansanma, xəri ndee naxa bira sankira xən, xənie naxa fa, e e don gbiki. <sup>5</sup> Xəri ndee fan naxa bira gəmə yire, bənde mu gbo dənnaxə. Nee naxa bula mafuren na, barima na bənde mu tilin. <sup>6</sup> Kənə soge to xənə, na sansie naxa ragan, e xara gben, barima sanke mu nu na e bə. <sup>7</sup> Sansi xəri ndee fan naxa bira tunbe kunsie tagi. Tunbe kunsie naxa

gbo, e sansie ixeten, e e kana, e mu bogi yo ramini. <sup>8</sup> Sansi xɔri ndee fan naxa bira bɛnde fanyi ma. Na xɔrie tan, e kerɛn kerɛn birin sansie naxa tɔnsœ ramini, ndee naxa xɔri tongo saxan namini, ndee xɔri tongo senni, ndee xɔri kɛmɛ.» <sup>9</sup> Na xanbi, a naxa a masen, «Xa wo tuli fe mɛma, wo wo tuli mati yi masenyi ra.»

<sup>10</sup> Isa to lu a xati ma, a fɔxirabire fu nun firinyie a nun naxee nu na a rabilinyi, e naxa a maxɔrin a xa taalie ma. <sup>11</sup> A naxa a masen e bɛ, «Ala bara fahaamui fi wo ma wo xa a xa mangeya niini gundo kolon, kɔnɔ mixi gbɛtɛe tan fe birin mɛma taali wɔyenyie nan na, <sup>12</sup> alako

«E xa fe to a fanyi ra, kɔnɔ e naxa a igbɛ. E xa fe me a fanyi ra, kɔnɔ e naxa a fahaamu.

Na rabaxi ne alako e naxa fa e ya rafindi  
Ala ma, Ala fa dijɛ e ma.»

<sup>13</sup> A naxa e maxɔrin, «Wo to mu fa yi taali kui kolonxi, wo taali gbɛtɛe kolonma di? <sup>14</sup> Xe rawali naxan sansi xɔri garansanma, a maniya mixi ra naxan Ala xa masenyi kawandima. <sup>15</sup> Mixi ndee maniyaxi na sansi xɔrie ra naxee bira kira xɔn. E nɛfɛ Ala xa masenyi mɛ, Sentane a ba e xaxili ma. <sup>16</sup> Sansi xɔri naxee bira gɛmɛ yire, nee misaalixi mixie nan na naxee Ala xa masenyi mɛma, e a suxu mafuren sɛewɛ ra. <sup>17</sup> Kɔnɔ sanke to mu na e bɛ, e xa danxaniya mu buma. Tɔɔre nun naxankate na e li Ala xa masenyi xa fe ra, e gbilenma nee Ala xa fe fɔxɔ ra kerɛn na. <sup>18</sup> Sansi xɔri naxee bira tunbe kunsie tagi, nee misaalixi mixie nan na naxee Ala xa masenyi mɛma, <sup>19</sup> kɔnɔ yi dunija kɔntɔfili, nun naafuli xɔli, nun fe gbɛtɛe xɔli nan e suxuma han e Ala xa masenyi bɛnin. Na kui, Ala xa masenyi mu nɔma e bɔjɛ masarade. <sup>20</sup> Sansi xɔri naxee bira bɛnde fanyi tan ma, nee misaalixi mixie nan na naxee Ala xa masenyi mɛma, e man a suxu, a e bɔjɛ masara. Xɔri kerɛn bogi tongo saxan naminima, ndee bogi tongo senni, gbɛtɛe fan bogi kɛmɛ.»

### Lanpui xa taali (Luki 8:16-18)

<sup>21</sup> Isa man naxa a masen e bɛ, «Lanpui nɔma dɔxɔde debe bun ma, xa na mu

sade bun ma? A mu dɔxɔma lanpui dɔxɔse xa fari? <sup>22</sup> Barima se naxan birin nɔxunxi, fo a birin xa makɛnɛn. Se naxan birin findixi gundo ra, fo a birin xa sa kɛnɛ ma. <sup>23</sup> Xa wo tuli fe mɛma, wo wo tuli mati yi masenyi ra.»

<sup>24</sup> Isa man naxa a masen e bɛ, «Wo wo cɔxɔl wo n ma masenyi xɔn. Wo maniyase naxan nawalima booree bɛ, na nan nawalima wo fan bɛ, Ala man nde sa a xun. <sup>25</sup> Fahaamui kanyi xa fahaamui xun masama, kɔnɔ fahaamutare, hali a naxan di majɔxunxi a gbe ra, na fama bade a yi ra.»

### Sansi xɔri xa taali

<sup>26</sup> Isa man naxa a masen, «Ala xa mangeya maniyaxi xɛmɛ nan na naxan sansi xɔri garansanma xɛ ma. <sup>27</sup> Xa a xife, xa a mu xife, kɔɛ nun yanyi, sansi bulama ne, a te, kɔnɔ a tan mu a kolon na rabama kiyoki. <sup>28</sup> Bɔxi nan sansi ramɔma a yɛte ma. A bulama ne sinden, a te, a tɔnsœ mini, a xɔri fa rafe. <sup>29</sup> A nɛfɛ mɔ, a kanyi a xabama ne, barima a xaba tɛmwi bara a li.»

### Konde xɔri xa taali

(Matiyu 13:31-35, Luki 13:18-19)

<sup>30</sup> Isa man naxa a masen, «Won nɔma Ala xa mangeya misaalide munse ra? Won nɔma a xa fe masende taali wɔyenyi mundun na? <sup>31</sup> A maniyaxiconde xɔri nan na. A ne sima bɔxi tɛmwi naxɛ, a xɔri xurun bɔxi sansi birin bɛ, <sup>32</sup> kɔnɔ xa a bara bula, a findi a ra, a bili nun a salonyie gboma dangife sansi birin na, xɔnie nu fa e tɛɛ sa a kɔn na, niini bun ma.»

<sup>33</sup> A nu mixie kawandima yi taali wɔyenyi mɔɔli gbegbe nan na e xaxili bɛre ra. <sup>34</sup> A jan mu nu masenyi yo tima e bɛ xa taali daaxi xa ma ra. Kɔnɔ xa e nun a fɔxirabiree doro bara lu a ra, a nu a birin tagi rabama ne e bɛ.

### Isa foye belebele raxarafe

(Matiyu 8:23-27, Luki 8:22-25)

<sup>35</sup> Nunmare to so na lɔxɔs kerenyi, Isa naxa a fala a fɔxirabiree bɛ, «Won xɛɛ naakiri ma.» <sup>36</sup> A foxirabiree naxa keli jama xun, e Isa xanin kunkui kui a nu naxan kui. E naxa kunkui gbɛtɛe fan xanin. <sup>37</sup> Foye belebele naxa keli baa ma,

mōrōnyi nu fa sa kunkui kui. <sup>38</sup> Kōnō Isa tan nu na xife kunkui xōrē ra, a xunyi saxi xunsase ma. A fōxirabiree naxa fa a raxunu, e a fala a bē, «Karamōxō, i mu kōntōfilixi won faxafe ra?» <sup>39</sup> Isa to xunu, a naxa xaajē foye ma, a fa baa yamari, «Dundu! I raxara!» Foye naxa iti, baa naxa raxara yen! <sup>40</sup> Isa fa e maxōrin, «Wo gaaxuxi munfe ra? Han ya danxaniya mu na wo bē?» <sup>41</sup> E fan naxa gaaxu ki fanyi, e nu a fala e bore bē, «Nde lanxi yi ma? Hali foye nun baa, e a xui rabatuma.»

## 5

*Isa jinnēe kerife Gadaraka fōxō ra  
(Matiyu 8:28-34, Luki 8:26-39)*

<sup>1</sup> Isa nun a fōxirabiree naxa fa naakiri ma, Gadara bōxi ma. <sup>2</sup> Isa to goro kunkui kui, xēmē nde naxa fa a ralande, jinnē nu naxan fōxō ra. A nu kelixi gaburie yire, <sup>3</sup> barima a nu sabatixi mēnni nē. Mixi yo mu nu nōma a xiride sōnōn, hali yōlōnxōnyi ra. <sup>4</sup> Sanya wuyaxi, e nu bara wure balan a sanyie ma, e yōlōnxōnyi balan a bēlexēe fan ma. Kōnō a nu yōlōnxōnyie bolonma nē, a wuree fan birin igira. Mixi yo mu nu na naa naxan nōma a ra. <sup>5</sup> Kōe nun yanyi a nu na gaburie yire nē, a nun geyae fari. A nu gbelegbelema, a nu a yētē maxōnō gēmē ra.

<sup>6</sup> A to Isa to keli yire makuye, a naxa a gi, a sa suyidi a bē. <sup>7</sup> A naxa gbelegbele, «Isa, i tan Ala Xili Xungbe Kanyi xa Di, i wama munse xōn ma n bē? N bara i mayandi Ala xa fe ra, i naxa n paxankata.» <sup>8</sup> Isa nu bara a yamari, «I tan jinnē, gbilen yi xēmē fōxō ra.» <sup>9</sup> Isa man naxa a maxōrin, «I xili di?» A naxa a yaabi, «N xili nē Galī, barima muxu gali nan a ra.» <sup>10</sup> A naxa Isa mayandi ki fanyi, a a naxa e keri na bōxi ma.

<sup>11</sup> Xōsē gali nu na e dēmadonfe geya nde ma. <sup>12</sup> Ninnēe naxa Isa mayandi, «Muxu raso yi xōsēe alako muxu xa lu e fate.» <sup>13</sup> Isa naxa tin. Ninnēe naxa gbilen na xēmē fōxō ra, e so xōsēe. Xōsēe naxa goro e gi ra tentenyi ra, e sin baa ma. E wulu firin nan nu a ra. E birin naxa madula, e faxa.

<sup>14</sup> Naxee nu na xōsēe dēmadonfe, e naxa e gi. E naxa sa na fe fala taakae nun daaxakae bē, mixie fan naxa siga na fe matode. <sup>15</sup> E to Isa yire li, e naxa na xēmē to jinnē gali nu naxan fōxō ra, a dōxōxi, sose ragoroxi a ma, a bara xaxili sōtō. Na naxa e gaaxu. <sup>16</sup> Naxee nu bara a to Isa jinnēe kerixi xēmē fōxō ra ki naxē, a nun naxan naba xōsēe ra, e naxa a tagi raba e birin bē. <sup>17</sup> Na xanbi, naakae naxa so Isa mayandife alako a xa keli e xa bōxi ma.

<sup>18</sup> Isa to nu bakife kunkui kui, jinnēe nu xēmē naxan fōxō ra, a naxa Isa mayandi a e birin xa lu a ra. <sup>19</sup> Kōnō Isa mu tin, a a fala a bē, «Gbilen i xōnyi, i xa mixie yire. Sa dēntēge sa e bē, Marigi fe naxan birin nabaxi i bē, a nun a kinikinixi i ma ki naxē.» <sup>20</sup> Xēmē naxa siga, a sa na bōxi isa fōlō, naxan xili Taa Fu. Isa naxan birin nabaxi a bē, a naxa a tagi raba naakae bē, birin naxa kaaba.

*Ginedimedi rakelife faxē ma*

*nun gine gbēte rayalanfe  
(Matiyu 9:18-26, Luki 8:40-56)*

<sup>21</sup> Isa man to giri naakiri ma kunkui kui, nama gbegbe naxa e malan a yire baa dē ra. <sup>22</sup> Salide yarerati nde naxa fa a xōn naxan xili Yayiru. A to Isa to, a naxa suyidi a bē. <sup>23</sup> A naxa a mayandi ki fanyi, «N ma di gine na a nii magagafe! Yandi, fa i fa i bēlexē sa a ma alako a xa yalan, a xa kisi.» <sup>24</sup> Isa naxa siga a fōxō ra. Nama gbegbe fan naxa bira Isa fōxō ra, e nu fa a xēten.

<sup>25</sup> Gine nde nu na e ya ma naxan xa kike wali mu nu a itima jē fu nun firin bun ma. <sup>26</sup> A nu bara tōrō seriba wuyaxi yi, a a harige birin so e yi ra, kōnō a mu fisa. A xa fure xun nu masama nan tui. <sup>27</sup> A to nu bara Isa xa fe mē, a naxa so nama tagi, a fa Isa xanbi ra, a a bēlexē din a xa donma ra. <sup>28</sup> Barima a nu bara a fala a yētē bē, «Xa n nō n bēlexē dinde Isa xa donma ra gbansan, n yalanma nē.»

<sup>29</sup> A xa kike wali naxa dan keren na, a naxa a kolon a fate ma a a bara yalan. <sup>30</sup> Isa naxa a kolon keren na a sēnbē nde bara mini a fate yi kaabanako rabafe ra. A naxa a ya rafindi nama ma, a maxōrinyi ti, «Nde a bēlexē dinxi n ma donma ra?»

<sup>31</sup> A fōxirabiree naxa a fala a bē, «I mu

ŋama toxi e i xətənfe ki naxə? I man nu fa maxərinyi ti, «Nde dinxi n na?»» <sup>32</sup> Kono Isa naxa a ya rage a xa a kanyi kolon.

<sup>33</sup> Gine to a kolon fe naxan a sotoxi, a naxa gaaxu han a seren. A naxa suyidi Isa be, a nöndi birin fala a be. <sup>34</sup> Isa naxa a fala gine be, «N ma di, i xa danxaniya bara i rayalan. Siga bɔjñesa kui, i xa tɔçre bara ba i ma.»

<sup>35</sup> Isa to nu wɔyɛnfe, mixi ndee naxa fa kelife salide yarerati xɔnyi, e a fala a bɛ, «I xa di gine bara faxa. Hali i mu karamɔxč tɔɔrɔ sɔnɔn.» <sup>36</sup> Kɔnɔ Isa mu e xui danxun. A naxa a fala salide yarerati bɛ, «I naxa gaaxu. I tan xa la Ala ra tun.» <sup>37</sup> Isa mu tin mixi yo xa bira a fɔxč ra, fo Piyeri, Yaki, nun Yaya, Yaki xunya. <sup>38</sup> E to salide yarerati xɔnyi li, Isa naxa mixie li, e wafe, e gbelegbelefe. <sup>39</sup> A to so banxi kui, a naxa e maxɔrin, «Wo wafe munfe ra? Wo gbelegbelema mun ma? Yi dimedi mu faxaxi. A na xife nɛ.» <sup>40</sup> Kɔnɔ e tan naxa so a mayelefe.

Isa to e birin namini, a naxa so dimedi  
saxi dənnaxe, a tan nun a foxirabiree, a  
nun di baba, nun a nga. <sup>41</sup> Isa naxa a susu  
a belexe ma, a a fala a bε, «Talita kumi».  
Na nan falaxi e xa xui, «Ginədimedi, n  
naxe i bε, keli!» <sup>42</sup> Ginədimedi naxa keli  
keren na, a a pəre. A pε fu nun firin nan  
nu a ra. Naxee nu na, e naxa kaaba ki  
fanyi, e birin dε naxa ixara. <sup>43</sup> Isa naxa  
a matintin e ra, a e naxa yi fe tagi raba  
mixi yo bε. A naxa a fala e bε e xa donse  
fi təmedi ma.

6

## *Nasaretiaka tondife lade Isa ra (Matiyu 13:53-58, Luki 4:16-30)*

<sup>1</sup> Isa naxa keli mənni, a siga a xənyi, a məxi dənnaxə. A fəxirabirəe naxa bira a fəxə ra. <sup>2</sup> Malabu ləxçə, a naxa mixie kawandi fələ salide kui. Mixi gbegbe naxa a xui mə. E de naxa ixara, e e bore maxərin, «Nde yi masenxi yi bə? A lənni mundun sətəxi yi ki? A nəxi yi kaabanako fee rabade di? <sup>3</sup> Kamudəri xa mu a ra, Mariyama xa di? Yaki, Yusufu, Yuda, nun Simən taara xa mu a ra? A xunya ginəmae fan mu na won ya ma be?» Na kui, e mu la a ra, e xəncə a ma.

<sup>4</sup> Isa fan naxa a masen e bε, «Namijonmε binyaxi yire birin, fo a xɔnyi, a baribooree, nun a ngaxakerenyie tagi.» <sup>5</sup> Isa mu no kaabanako yo rabade naa, fo a to a bεlεxε sa furema kerengeren ma, a e rayalan. <sup>6</sup> Isa naxa kaaba e xa danxaniyatareŋa ma.

*Isa a fôxirabire fu nun firinyie xeefe  
(Matiyu 10:5-42, Luki 9:1-6)*

<sup>7</sup> Isa naxa a fôxirabire fu nun firinyie xili, a e xee firin firin na. A naxa noe fi e ma e xa no pinnee keride mixie fôxora. <sup>8</sup> A naxa a fala e be, «Wo naxa sese xanin wo xun ma, hali taami, gbɔnfœs, nun kobiri. Wo xuli gbansan nan xanin. <sup>9</sup> Wo sankirie so, kɔnɔ wo naxa donma firin xanin wo xun.» <sup>10</sup> A naxa a fala e be, «Wo na so banxi naxan kui, wo xa yigiya menni ne han wo sigama yire gbete temui naxe. <sup>11</sup> Xa mixi ndee tondi wo rasenede, e mu e tuli mati wo ra, wo ne kelima naa, wo xa menni bende rakɔnkɔn wo sanyie ra, a xa findi seedeŋxɔya ra e be, wo bara e rabolo.»

<sup>12</sup> Na kui, Isa fôxirabiree naxa siga kawandi tide mixie bë alako e xa tuubi.  
<sup>13</sup> E naxa jinnëe keri mixi gbegbe fôxora. E naxa ture sa furema gbegbe ma, e e rayalan.

*Annabi Yaya xa faxe  
(Matiyu 14:1-12, Luki 9:7-9)*

**14** Galile mange Herode naxa yi fe mε, barima Isa xili nu bara te, a din yire birin na. Ndee nu a falama, «Yaya Xunxa nan kelixi faxε ma. Na nan a toxi nɔε na a yi a xa kaabanakoe raba.» **15** Gbεtεe fan nu a falama, «Annabi Eliya na a ra.» Ndee fan nu a falama, «Namijɔnme nan a ra naxan luxi alɔ namijɔnme dangixie.» **16** Kɔnɔ Herode to Isa xa fe mε, a naxa a fala, «N Yaya naxan xunyi bolon, na nan kelixi faxε ma.» **17** A sɔnɔ dɔmɛlɛ, lajɛmɛtɛ, Hεyɛlɛ, tɛtɛ

**17** A na fala nε, barima a tan Herode yati nan mixie xεε Yaya suxude, yçlõnxçnyi xa sa a ma, a xa sa geeli Herodiyasi xa fe ra, a taara Filipu xa gine, Herode naxan dçxo. **18** Yaya nu a falama Herode bε, «A mu daxa i xa i taara xa gine tongo.» **19** Na naxa a niya Yaya naxa rajaaxu Herodiyasi ma, a naxa wa a xa faxe xçn. Kçñ a faxa fεere mu nu na a bε,

<sup>20</sup> barima Herode mu nu suusama Yaya ra. A nu a kolon mixi na a ra, naxan tinxin, a man seniyen. Na na a toxi, a nu a makantama. Herode nu a tuli tima Yaya ra temui naxe, a nu kontofilma a xa woyenyi ra, kono a man nu rafan a ma a xa nu a tuli mati a ra.

<sup>21</sup> Loxo nde, Herodiyasi naxa feere soto Yaya faxafe ma. Herode naxa nelexin xulunyi ti a bari loxoe igbilenyi xa fe ra. A naxa mixi binyee xili, a xa sccorie xa mangue, a nun Galile boxi mixi xungbee. <sup>22</sup> Herodiyasi xa di gine to so menni, a fare boron mixie be, a naxa rafan Herode nun a xa xoyee ma. Mangue naxa a fala yi ginemedi be, «I wama naxan yo xon, a fala n be n xa a fi i ma.» <sup>23</sup> A naxa a kali, a a fala a be, «I na naxan yo maxarin n ma, n na soma ne i yi ra, hali a findi n ma manguya seeti ra.» <sup>24</sup> Ginemedi naxa mini a sa a nga maxarin, «A lan n xa munse maxarin a ma?» A nga naxa a yaabi, «Yaya xunyi.» <sup>25</sup> Ginemedi naxa a xulun mafuren sigafe mangue yire, a a fala a be, «N wama a xon ma ne, i xa Yaya xunyi so n yi ra pilet ma keren na.» <sup>26</sup> Mangue naxa nimisa na ma ki fanyi, kono a xa marakali nun a xa xoyee xa fe ra, a mu no tondide a be. <sup>27</sup> A naxa sccori xes keren na, a xa sa fa Yaya xunyi ra. Sccori naxa siga geeli kui, a sa Yaya xunyi bolon a de i. <sup>28</sup> A naxa fa a xunyi ra pilet ma, a na so ginemedi yi ra. Ginemedi fan naxa a xanin a nga xon ma. <sup>29</sup> Yaya foxirabiree to yi fe me, e naxa sa a fure tongo, e a ragata.

*Isa donse fife xeme mixi wulu suuli ma  
(Matiyu 14:13-21, Luki 9:10-17)*

<sup>30</sup> Xeerae man naxa naralan Isa yire. E fe naxee raba, e kawandi naxee ti, e naxa a birin dentegue sa a be. <sup>31</sup> Isa naxa a fala e be, «Won xes yire madunduxi alako won doro xa lu yire keren, wo xa wo malabu.» A na fala ne, barima mixie xa fa nun sige gbo e yire. E jan mu nu nomma e yete sotode, e xa e dege. <sup>32</sup> Na kui, e naxa baki kunkui kui, e doro xa siga wula i.

<sup>33</sup> Mixi wuyaxi naxa e to siga ra, e naxa e kolon. E gbegbe naxa keli na taae, e e gi e sanyi ra han e tan singe sa so Isa nun a foxirabiree nu sigafe denraxe. <sup>34</sup> Isa to

goro kunkui kui, a naxa nama gbegbe to naa. A naxa kinikini e ma, barima e nu luxi ne alo yexee naxee makantama mu na. A naxa e kawandi folo fe gbegbe ra.

<sup>35</sup> Nunmare to so folo, Isa foxirabiree naxa e maso Isa ra, e a fala a be, «Won na wula ne yi ki, koe fan bara so. <sup>36</sup> Nama rayensen alako e xa siga taae nun daaxae naxee na be rabilinyi, e xa sa donsee sara.» <sup>37</sup> Kono Isa naxa e yaabi, «Wo tan xa donse so e yi.» E tan naxa a fala a be, «Xa muxu sa taami sara yi nama birin be, na kobiri sigama han walike xa kike solomasaxan sare!» <sup>38</sup> A naxa e maxarin, «Taami yeri na wo yi ra? Wo sa na mato.» E to a mato, e naxa a yaabi, «Taami suuli, a nun yexee firin.»

<sup>39</sup> A naxa yaamari fi mixi birin ma, e xa e magoro e xunde xunde ma nooge xinde fari. <sup>40</sup> Na kui, mixie naxa siga dcox ra e kemem kemem nun e tongo suuli suuli ma.

<sup>41</sup> Isa naxa na taami suuli nun na yexee firin tongo, a a ya rate koore ma, a fa Ala nuwali sa. A naxa taamie igira, a fa a so a foxirabiree yi ra, e xa e itaxun nama ma. A naxa na yexee firinyie fan itaxun birin ma. <sup>42</sup> Nama birin naxa e dege han e wasa. <sup>43</sup> Taami nun yexee dcox to matongo, debe fu nun firin nan nafe. <sup>44</sup> Mixi naxee taami don, xeme wulu suuli nan nu e ra.

*Isa jerefe ye fari  
(Matiyu 14:22-33)*

<sup>45</sup> Na xanbi, Isa naxa a fala a foxirabiree be, e xa baki kunkui kui, e giri naakiri ma. E xa siga a ya ra Betesayida, a tan xa nu nama ragbilen. <sup>46</sup> A to ge a jnungude nama ma, a naxa te Ala maxandide geya fari.

<sup>47</sup> Koe to so, kunkui nu na baa tagi. Isa keren nan nu na xare ma. <sup>48</sup> A naxa a foxirabiree to e na tocrofe a jaaxi ra laala bade, barima foye ya nu rafindixi e ma. Subaxe, Isa naxa fa a foxirabiree ma, a jerefe baa fari. A gbe mu nu luxi a xa dangi e ra, <sup>49</sup> e fa a to jere ra ye fari. E naxa a maroxun tubari ra, e sonxoe rate, <sup>50</sup> barima e birin nu Isa toxi, e birin gaaxuxi. Kono Isa naxa a masen e be keren na, «Wo naxa kontofili, n tan nan a ra. Wo naxa gaaxu.» <sup>51</sup> Isa naxa te e xa kunkui kui, foye fan naxa a raxara.

E birin naxa kaaba, e dε ixara. <sup>52</sup> E mu nu taamie xa kaabananako fe fahaamuxi, barima e xaxili mu nu rabixi.

*Isa furema gbegbe rayalanfe Genesareti  
(Matiyu 14:34-36)*

<sup>53</sup> E to gε baa igiride, e naxa so Genesareti bɔxi, e kunkui xiri naa. <sup>54</sup> E to goro kunkui kui, mixie naxa Isa kolon keren na, <sup>55</sup> e naxa na bɔxi birin isa. E nu Isa xili mɛma dɛdɛ, e nu fama e gi ra furemae ra a xɔn, e saxi e xa sadee ma. <sup>56</sup> Isa nu soma daaxa nun taa yo kui, mixie nu furemae sama a ya ra yire makenenxie, e a mayandi e xa e bεlexe din a xa donma sanbunyi gbansan na. Furema birin naxee na raba, e birin naxa yalan.

## 7

*Ala xa seriye nun Adama xa naamunyi  
(Matiyu 15:1-20)*

<sup>1</sup> Farisenie naxa e malan Isa yire, e nun seriye karamɔxɔ ndee naxee nu bara fa kelife Darisalamu. <sup>2</sup> E naxa a to, a fɔxirabiree ndee e dɛgema e bεlexe seniyentaree ra, e mu e raxaxi naamunyi ki ma.

<sup>3</sup> Farisenie nun Yuwifi birin ne e dɛgema fo e e bεlexe raxa sinden e xa naamunyi ki ma naxan fatanxi e benbae ra. <sup>4</sup> Xa e keli jama yire, e mu e dɛgema sinden, fo e gε e maxade a diine ki ma. Naamunyi wuyaxi man na e yi ra, alɔ tɔnbili, tunde, nun paani maxa ki.

<sup>5</sup> Na kui, Farisenie nun seriye karamɔxɔe naxa Isa maxɔrin, «Munfe ra i fɔxirabiree mu biraxi forie xa naamunyi fɔxɔ ra, e nu e dɛge e bεlexe seniyentaree ra?» <sup>6</sup> Isa naxa e yaabi, «Wo tan filankafuie, Annabi Esayi nɔndi yati nan masen wo xa fe ra a xa Kitaabui kui, «Yi jama n binyama e dε ne, kɔnɔ e bɔjɛ makuya n na pon!»

<sup>7</sup> E xa sali fufafu na a ra, barima e mixi xaranma adamadie xa majɔxunyi nan na alɔ na naamunyi nan findixi n tan ma seriye nan na.»

<sup>8</sup> «Wo bara Ala xa seriye bɛnin, wo bira mixie xa naamunyi fɔxɔ ra.»

<sup>9</sup> Isa man naxa a masen e bε, «Wo fataxi de! Wo gbilenxi Ala xa seriye nan fɔxɔ ra alako wo xa bira wo gbe naamunyi fɔxɔ ra! <sup>10</sup> Annabi Munsa bara a masen, «Wo xa wo baba nun wo nga binya.» A man bara a masen, «Mixi yo naxan a baba nun a nga konbi, a lan ne na kanyi xa faxa.» <sup>11</sup> Kɔnɔ wo tan naxε, xa mixi nde a fala a baba xa na mu a nga bε, «I nu lanma i xa naxan sɔtɔ n na i malise ra, n bara a fi Ala ma, <sup>12</sup> hali na kanyi mu fefe raba a baba nun a nga bε. <sup>13</sup> Na kui, wo Ala xa seriye matandima wo xa naamunyie saabui ra, wo man fa nee nan masenma wo xa die bε. Wo na fe mɔɔli gbegbe nan nabama, bafe yi ra.»

<sup>14</sup> Isa man naxa jama xili, a a masen e bε, «Wo birin xa wo tuli mati n na, wo xa fahaamui sɔtɔ. <sup>15-16</sup> Donse naxan keli a fari ma, a so mixi fate i, a sese mu na naxan nɔma a kanyi findide mixi seniyentaree ra. Fe kobi naxee kelima mixi bɔjɛ ma, nee nan a kanyi findima mixi seniyentaree ra.»

<sup>17</sup> Isa to bara keli jama xun, a so banxi, a fɔxirabiree naxa a maxɔrin yi taali wɔyεnyi ma. <sup>18</sup> A naxa a masen e bε, «Yaxa wo fan mu fahaamui sɔtɔ? Wo mu a kolon, a donse yo keli a fari ma, a so mixi fate i, na mu nɔma a kanyi findide mixi seniyentaree ra? <sup>19</sup> Barima na mu soma bɔjɛ xa kui, a goroma furi ne, a fa mini mixi fate i.» Na kui, Isa a masen ne, a donse birin seniyen. <sup>20</sup> A man naxa a masen, «Fe kobi naxan kelima mixi bɔjɛ ma, na nan a kanyi findima mixi seniyentaree ra. <sup>21</sup> Barima xaxili kobi fatanma mixi bɔjɛ nan na, alɔ langoeja, mupɛ, faxε tife, <sup>22</sup> yεnɛ, wasatareya, jaaxui, yanfanteya, jɛnɛgεya, tɔɔnɛ, konbi, yetɛ igboe, nun daxuŋa. <sup>23</sup> Na fe kobie birin kelima mixi bɔjɛ nan ma, e a kanyi findi mixi seniyentaree ra.»

*Siriya Fenisiya gine xa danxaniya  
(Matiyu 15:21-28)*

<sup>24</sup> Isa naxa keli mɛnni, a siga Tire bɔxi ma. A naxa so a yigiyade. A mu nu wama mixi yo xa a yire kolon, kɔnɔ a mu nɔ a nɔxunde. <sup>25</sup> Gine nde nu na, jinne nu naxan xa di gine fɔxɔ ra. A to Isa xa fe mε, a naxa fa a yire, a suyidi a bε. <sup>26</sup> Yuwifi

xa mu nu yi gine ra, a nu barixi Siriya Fenisiya nε. A naxa Isa mayandi, a xa ninne keri a xa di gine fōxō ra. <sup>27</sup> Isa naxa a yaabi, «A lu dimēe nan singe xa e dege, barima a mu lan taami xa ba dimēdie yi ra, a sa baree bun.» <sup>28</sup> Gine fan naxa a yaabi, «Marigi, i nōndi, kōnō baredi naxee na teebili bun ma, e fan dimēe xa donse donma naxan birama bōxi.» <sup>29</sup> Isa naxa a fala a bε, «I xa yaabi xa fe ra, siga, ninne bara gbilen i xa di gine fōxō ra.» <sup>30</sup> Gine to gbilen a xōnyi, a naxa a xa di li a saxi sade ma, ninne bara gbilen a fōxō ra.

### *Isa tulixōri boboxi rayalanfe*

<sup>31</sup> Isa naxa keli Tire bōxi, a dangi Sidōn, a gbilen Galile baa mabiri, Taa Fu bōxi ma. <sup>32</sup> E naxa fa tulixōri nde ra a xōn ma, wōyēnfe xōrōxōxi naxan ma, e Isa mayandi a xa a bēlexē sa a ma. <sup>33</sup> Isa naxa tulixōri tongo nama yire, e sa ti e xati ma. Isa naxa a bēlexēsolee raso tulixōri tulie kui, a a yētē kan dēye sa a nenyi ma. <sup>34</sup> A naxa a ya rate koore, a a nēngi rate a belebele ra. A fa a fala tulixōri bε, «Efafata!» Na nan falaxi e xa xui, «I xa rab!» <sup>35</sup> A tulie naxa fe me keren na, a nenyi fan naxa keli, a naxa wōyēn fōlō a fanyi ra.

<sup>36</sup> Isa naxa e yamari, a e naxa yi fe fala mixi yo bε. Kōnō hali Isa to nu tōnyi dōxōma e ma kiyoki, e tan nu sigama a xa xibaaru fala ra nan tui. <sup>37</sup> E nu bara kaaba ki fanyi, e nu a fala, «A fe fanyi mōcli birin nabama! A a niyama tulixōri xa fe me, boboe fan xa wōyēn!»

## 8

### *Isa donse fife xēmē mixi wulu naani ma (Matiyu 15:32-39)*

<sup>1</sup> Na saxanyi, nama gbegbe man nu bara e malan. Donse to mu nu e yi ra, Isa naxa a fōxirabirē xili, a a masen e bε, <sup>2</sup> «N bara kinikini yi nama ma, barima a xi saxan nan yi ki, e na n yire. Donse yo mu e bε yi ki. <sup>3</sup> N na a fala ya, e xa siga e xōnyi kaame ra e ma, e tōrōma ne kira xōn ki fanyi. Ndee na e ya ma, e kelide makuya.» <sup>4</sup> Isa fōxirabirē naxa a yaabi, «Taami sōtōma di yi wula kui naxan yi nama wasama?» <sup>5</sup> Isa naxa e maxōrin,

«Taami gundi yeri na wo yi?» E naxa a yaabi, «Soloferere.»

<sup>6</sup> Isa naxa a fala nama bε e xa dōxō bōxi. A naxa na taami gundi soloferere tongo, a Ala nuwali sa. A to e igira, a naxa e so a fōxirabirē yi ra, e xa e itaxun nama ma. E fan naxa a raba na ki. <sup>7</sup> Yēxē lanma ndee fan nu na e yi ra. Isa to Ala nuwali sa e xa fe ra, a naxa a fala, a e fan xa itaxun. <sup>8</sup> Nama naxa a dege han e wasa. Donse dōnxōe fan naxa matongo han debe soloferere naxa rafe. <sup>9</sup> Mixi wulu naani nōndōn nan nu na naa. Isa to e ragbilen, <sup>10</sup> a naxa te kunkui kui keren na, e nun a fōxirabirē naxa siga Dalamanuta bōxi ma.

### *Farisenie nun Sadusenie xa danxaniyatarena (Matiyu 16:1-12)*

<sup>11</sup> Farisenie naxa fa, e nun Isa naxa wōyēn fōlō. E to nu wama a matofe, e naxa a maxōrin a xa tōnxuma makaabaxi nde masen e bε kelife koore ma. <sup>12</sup> Na naxa Isa bējēn tōrōki fanyi. A naxa a masen, «Munfe ra yi waxati mixie n maxōrinma tōnxuma makaabaxi ma? N xa nōndi fala wo bε, tōnxuma yo mu fima yi waxati mixie ma.» <sup>13</sup> Na xanbi a naxa keli e xun ma, a man baki kunkui kui girife ra naakiri ma.

<sup>14</sup> A fōxirabirē nu bara nēemu fade taami nde ra e xun. Taami gundi keren peti nan nu na e yi ra kunkui kui. <sup>15</sup> Isa naxa yi matintin e ra, «Wo wo yētē ratanga Farisenie nun Herode xa lēbini ma.» <sup>16</sup> E naxa so wōyēnfe e bore bε na fe ma, a a na falaxi ne barima taami mu na e yi ra. <sup>17</sup> Isa to e xa wōyēnyi kolon, a naxa a masen e bε, «Wo taami fe falama wo bore bε munfe ra? Han ya wo mu xaxili sōtō, wo mu fe fahaamu? Wo xaxili mu rabixi? <sup>18</sup> Ya na wo bε, kōnō wo mu se toma. Tuli na wo bε, kōnō wo mu fe mēma. Wo nēemuxi nε? <sup>19</sup> N taami gundi suuli itaxun mixi wulu suuli ma dēnnaxē, wo debe yeri rafe taami dōnxōe ra?» E naxa a yaabi, «Fu nun firin.» <sup>20</sup> «N man to taami gundi soloferere itaxun xēmē wulu naani ma, wo debe yeri rafe taami dōnxōe ra?» E naxa a yaabi, «Soloferere.» <sup>21</sup> A fa e maxōrin, «Han ya wo mu fahaamui sōtō?»

### *Dənxui rayalanfe*

<sup>22</sup> E to so Betesayida, mixie naxa fa dənxui nde ra Isa xon, e a mayandi a xa a bəlexə sa a ma. <sup>23</sup> Isa naxa dənxui bəlexə suxu, a mini a ra taa fari ma. A naxa a dəye sa a ya ma, a a bəlexə sa a ma, a fa a maxɔrin, «I se nde toma?» <sup>24</sup> Dənxui naxa a ya rabi, a fa a fala, «N bara mixie to jere ra, kənɔ e luxi alɔ wuri bilie.» <sup>25</sup> Isa man naxa a bəlexə sa a ya ma. Dənxui to a ya rabi sənɔn, a nu bara yalan, a se birin igbəma a fanyi ra. <sup>26</sup> Na temui, Isa naxa a fala a bε, «Gbilen i xɔnyi keren na, hali i mu so taa kui.»

### *Piyeri Isa kolonfe Ala xa Mixi Sugandixi ra* (Matiyu 16:13-20, Luki 9:18-21)

<sup>27</sup> Isa nun a fəxirabirə man naxa mini sigafe ra taa naxee na Sesareya Filipi rabilinyi. Kira xon, Isa naxa a fəxirabirə maxɔrin, «Mixie munse falama n ma fe ra? Nde lanxi n ma?» <sup>28</sup> E naxa a yaabi, «Ndee a falama, Annabi Yaya Xunxa. Ndee a falama, Annabi Eliya, xa na mu a ra namijɔnmə gbetə.» <sup>29</sup> Isa man naxa e maxɔrin, «Kənɔ wo tan naxə di? Nde n na?» Piyeri naxa a yaabi, «Ala xa Mixi Sugandixi nan na i ra.» <sup>30</sup> Isa naxa a matintin e ra, a e naxa a xa fe fala mixi yo bε.

### *Isa a xa faxə nun marakeli xa fe masenfe*

(Matiyu 16:21-28, Luki 9:22)

<sup>31</sup> Isa naxa a masen fəlɔ e bε, a fo Adama xa Di xa tɔɔrə gbegbe sɔtɔ. Yuwifie xa forie, sərexedubə kuntigie, nun səriyə karamɔxəe mu lama a ra, e a faxa, kənɔ xi saxan dangi xanbi, a man kelima nə faxə ma. <sup>32</sup> A naxa yi wɔyənyi birin masen e bε a fiiχe ra. Piyeri to a bəndun, e sa ti e xati ma, a naxa so wɔyənfe Isa ma, a xa ba na mɔɔli falafe. <sup>33</sup> Kənɔ Isa naxa a ya rafindi a fəxirabirə ma, a fa a fala Piyeri bε, «Keli n ya i, i tan Sentane! I xaxili mu tixi Ala fee xa ra, a tixi adama fee nan na.»

<sup>34</sup> Na xanbi, Isa naxa jama xili a nun a fəxirabirə, a a masen e bε, «Xa mixi wa birafe n fəxɔ ra, a xa tondi a yete ma, a tin tɔɔrə nun faxə ra, a bira n fəxɔ ra. <sup>35</sup> Mixi naxan wama a yete rakisife, na

kanyi ləsəma nə. Naxan a yete ralçəma n tan ma fe ra a nun n ma xibaaru fanyi xa fe ra, na kanyi kisima nə. <sup>36</sup> Dunija birin sɔtɔe munse fanma mixi ma, xa a sigama yahannama? <sup>37</sup> Fe mundun na, mixi nɔma a xa ariyanna masarade naxan na? <sup>38</sup> Naxan yo yaagima n tan nun n ma wɔyənyi xa fe ra yi waxati mixi kobie nun yunubitəe tagi, n tan Adama xa Di fama n Baba xa nɔrə kui temui naxə n nun malekə səniyənxi, n fan yaagima nə na kanyi xa fe ra.»

## 9

<sup>1</sup> Isa man naxa a masen e bε, «N xa nɔndi fala wo bε, mixi ndee tixi wo ya ma be, naxee mu faxama fo e Ala xa mangəya niini to fa ra sənbə kui.»

### *Isa nɔrɔfe*

(Matiyu 17:1-13, Luki 9:28-36)

<sup>2</sup> Xi senni dangi xanbi, Isa naxa Piyeri, Yaki, nun Yaya xanin e doro ma geya itexi nde fari. Mənni Isa naxa masara, a nɔrɔ e ya xɔri. <sup>3</sup> A xa sosee naxa fiiχe a mɔɔli nde ra naxan mu toma dunija ma. <sup>4</sup> Annabi Eliya nun Annabi Munsa naxa mini fəxirabirə ya xɔri, e naxa e to naa e nun Isa wɔyənfe.

<sup>5</sup> Piyeri naxa a fala Isa bε, «Karamɔxə, fe fanyi na a ra muxu to na be yi ki. Muxu xa lingira saxan yailan, keren i gbe, keren Annabi Munsa gbe, keren Annabi Eliya gbe.» <sup>6</sup> Piyeri na fala nə a to mu nu sese kolon a naxan falama, barima a tan nun a booree nu bara gaaxu ki fanyi ra. <sup>7</sup> Na xanbi, nuxui naxa goro e xun ma, xui nde naxa mini nuxui kui, a a masen, «N ma Di maxanuxi nan yi ki. Wo wo tuli mati a ra.» <sup>8</sup> Na ikɔrɔxi ra, Isa fəxirabirə to e ya rage, e mu mixi yo to e yire fo Isa.

<sup>9</sup> E to nu na gorofe geya fari, Isa naxa a matintin e ra, e fe naxan toxi e ya ra, e naxa a fala mixi yo bε, han beemanun Adama xa Di xa keli faxə ma. <sup>10</sup> E naxa na ragata e xaxili ma, e nu e bore maxɔrin, «A to a fala a a kelima faxə ma, na munse masenxi?»

<sup>11</sup> E naxa Isa maxɔrin, «Munfe ra səriyə karamɔxəe a falama a fo Annabi Eliya nan singe xa fa?» <sup>12</sup> A naxa a masen e bε, «Nɔndi na a ra. Annabi Eliya nan singe

fama yati, a fe birin yailan. A man səbəxi munfe ra, a fo Adama xa Di xa təcəre gbegbe sətə, mixie a mabere? <sup>13</sup> Kono n xa a fala wo bə, Annabi Eliya pan bara fa, kono e bara e waxənfe birin niya a ra, alə a xa fe səbəxi ki naxə.»

*Isa jinne kerife dimədi fəxə ra  
(Matiyu 17:14-23, Luki 9:37-45)*

<sup>14</sup> Na xanbi, e naxa sa fəxirabire booree li, e nun səriyə karaməxəe nu na xərəxəfə e xa wəyənyie kui, nama gbegbe fan nu na e rabilinyi. <sup>15</sup> Nama fəfə Isa to, e naxa kaaba, e e gi, e xa sa a xəebu. <sup>16</sup> Isa naxa e maxərin, «Wo nun yee na wəyənfe yi məcli ra munfe ma?» <sup>17</sup> Xəmə nde naxa a yaabi nama tagi, «Karaməxə, n faxi n ma di xəmə nan na i xən, barima jinne na a fəxə ra naxan bara a də bobo. <sup>18</sup> A na keli a ra dədə, a a rabirama nə bəxi, a də xunfe nu fa mini, a nu a jinyi raxin, a fate birin xərəxə a ra. Nbara i fəxirabire mayandi e xa yi jinne keri a fəxə ra, kono e mu nə.»

<sup>19</sup> Isa naxa e yaabi, «Wo tan danxaniyatara bənsəe, n xa lu wo səeti ma han mun temui? N xa ti wo bun ma han mun ləxəe? Wo fa na di ra n xən.» <sup>20</sup> E naxa fa a ra a xən. Ninne to Isa to, a naxa di rabira keren na, a nu fa a məjindigilin bəxi, a də xunfe nu mini. <sup>21</sup> Isa naxa a baba maxərin, «Yi rabama a ra kabi mun temui?» A naxa a yaabi, «Kabi a dimədi temui. <sup>22</sup> Sanmaya wuyaxi yi jinne a rabirama tə xəora, xa na mu ye, alako a xa a faxa. Kono xa i nəma fe nde ra, muxu mali. Kinikini muxu ma!» <sup>23</sup> Isa naxa a masen a bə, «I naxə, xa n nəma. Fefe mu na naxan mu nəma rabade mixi bə xa danxaniya na a bə.» <sup>24</sup> Di baba fan naxa a xui ite keren na Isa mayandife ra, «Danxaniya na n bə, kono n mali n ma danxaniyatarena xa fe ra!»

<sup>25</sup> Isa to nama to, e fafe e gi ra, a naxa wəyən jinne ra, «I tan jinne naxan bara yi di də bobo, i a tuli xəri, n bara i yaamari, gbilen a fəxə ra, i man naxa a təcərə sənən!» <sup>26</sup> Ninne naxa sənəxə, a di raketun a ra a jaaxi ra, a fa gbilen a fəxə ra. Di naxa lu alə a faxaxi nə. Mixi gbegbe naxa a fala, «A bara faxa.» <sup>27</sup> Kono Isa naxa a suxu a bələxə ma, a a rakeli, di fan naxa ti.

<sup>28</sup> Isa to so banxi, a fəxirabiree naxa a maxərin e doro ma, «Munfe ra muxu tan mu nə na jinne keride?» <sup>29</sup> Isa naxa a masen e bə, «Yi jinne məcli tan kerima mixi fəxə ra Ala maxandi nan tun na.»

*Isa a xa faxə nun marakeli xa fe masenfe sanmaya firin nde  
(Matiyu 17:22-23, Luki 9:43-46)*

<sup>30</sup> E naxa keli mənni, e Galile bəxi igiri. Isa mu nu wama mixie xa a yire kolon, <sup>31</sup> barima a nu na a fəxirabiree xaranfe nə. A naxa a masen e bə, «Adama xa Di sama ne mixie bələxə, e a faxa. A xa faxə xi saxan dangi xanbi, a man kelima ne faxə ma.» <sup>32</sup> Kono a fəxirabiree mu a xa wəyənyi fahaamu, e man mu suusa a a maxərinde.

*Mixi naxan tide gbo  
(Matiyu 18:1-5, Luki 9:46-48)*

<sup>33</sup> E naxa so Kaperənamu. E man to so banxi kui, Isa naxa e maxərin, «Wo nu na wəyənyi mundun kira xən?» <sup>34</sup> Kono e mu sese fala, barima e to nu wəyənma e bore bə kira xən, e nu wama a kolonfe nə naxan tide gbo e ya ma. <sup>35</sup> Na kui, Isa to a magoro, a naxa yi mixi fu nun firin xili, a a masen e bə, «Xa mixi yo wa findife yarerati ra, fo na kanyi xa findi birin xa xambirati ra, a findi birin hayi fanma ra.»

<sup>36</sup> Isa naxa dimədi nde tongo, a a ti e tagi. A naxa dimədi dəxə a san ma, a fa a masen a fəxirabiree bə, <sup>37</sup> «Mixi yo naxan yi dimədi məcli rasənəma n xili ra, na kanyi bara n tan yətə yati rasənə. Mixi yo n nasənə, na kanyi mu n tan gbansan xa rasənəxi. A bara n xəema fan nasənə.»

*Findife Isa fəxirabire ra  
(Luki 9:49-50)*

<sup>38</sup> Yaya naxa a fala a bə, «Karaməxə, muxu bara xəmə nde to a jinne kerima mixi fəxə ra i xili saabui ra. Muxu bara kata a xa ba na ma, barima a mu biraxi won fəxə ra.» <sup>39</sup> Isa naxa a masen, «Wo naxa a ratən, barima mixi yo kaabanako raba n xili saabui ra, na kanyi mu nəma fe jaaxi falade n ma fe ra mafuren. <sup>40</sup> Na kui, mixi naxan mu a ikelixi won xili ma, a kanyi na won bə nə. <sup>41</sup> Mixi yo wo ki ye n xili ra wo to biraxi Ala xa Mixi

Sugandixi fɔxɔ ra, n xa nɔndi fala wo bɛ,  
na kanyi mu ganma a baraayi ra muku.»

## *Maratantanyi saabui (Matiyu 18:6-9, Luki 17:1-2)*

**42** «Mixi yo yi mixi xuri keran natantan, naxan danxaniyaxi n ma, a fisa na kanyi be gemé binye xa xiri a konyi ra, a rasin baa ma.

**43-44** Xa i belexe findi i ratantanse ra, a bolon. I sofe ariyanna i belexe keran bolonxi, na fisa i be dine i belexe firin luxi na, i fa siga yahannama, te mu xubenma dənnaxe.

**45-46** Xa i sanyi findi i ratantanse ra, a bolon. I sofe ariyanna i sanyi keran bolonxi, na fisa i be dine i sanyi firin luxi na, i fa woli yahannama.

**47** Xa i ya findi i ratantanse ra, a ba na. I sofe ariyanna i ya keran kanaxi, na fisa i be dine i ya firin luxi na, i fa woli yahannama,

**48** kuli mu faxama dənnaxe, te fan mu xubenma.»

(Matiyu 5:13, Luki 14:34-35)

49 «Te sama ne mixi birin ma, alç fôxé sama donse ma ki naxé. 50 Fôxé findixi fe fanyi nan na, kônc xa fôxé mèxemèxenyi bara ba, a fa mèxemèxenma di? Fôxé xa lu wo i, wo xa lu bôrësa kui wo bore tagi.»

10

## *Futi nun fatanyi*

(Matiyu 19:1-9, Luki 16:18)

<sup>1</sup> Isa naxa keli mènni, a siga Yudaya bòxi a nun Yuruden naakiri ma. Nama gbegbe man naxa e malan a yire, a fan naxa e kawandi fòlò, alò a nu darixi a raki naxé.

<sup>2</sup> Farisenie naxa fa Isa yire alako e xa  
gantanyi te a bε. E naxa a maxorin, «A  
daxa xemε xa mεε a xa gine ra?» <sup>3</sup> Isa  
naxa e yaabi, «Annabi Munsa wo yamari  
munse ra?» <sup>4</sup> E fan naxa a yaabi, «Annabi  
Munsa a fala nε, a xa xemε wa mεεfe a xa  
gine ra, a xa fatan keedi nan nafala, a fa  
mεε gine ra.»

<sup>5</sup> Isa naxa a masen e be, «Annabi Munsa yi yaamari sebexi ne wo be wo xaxili to exxox. <sup>6</sup> Kono dunija fole fole ra, Ala naxa xeme nun gine daa. <sup>7</sup> «Na kui, xeme kelima a baba nun a nga xun ma, a a xa gine xa futi xiri, <sup>8</sup> e firin findi kerena.» Na nan a toxi, mixi firin xa mu e ra sənən, e firin bara findi kerena. <sup>9</sup> Ala

bara naxee xiri e boore ra, adama naxa e rafatan.»

**10** E to so banxi, Isa fôxirabir   man naxa a max  rin na masenyi ma. **11** Isa naxa a masen e b  , «Mixi yo m     a xa gine ra, a sa gb  te d  x  , a kanyi bara y     raba. **12** Xa gine fan m     a xa x    me ra, a sa d  x   x    me gb  te x  n, a fan bara y     raba.»

*Isa nun dime die  
(Matiyu 19:13-15, Luki 18:15-17)*

<sup>13</sup> Mixie nu fafe dimedie ra Isa xɔ̄n, alako a xa a bεlexe sa e ma, kɔ̄n a fɔ̄xirabirεe naxa wɔ̄yen na mixie ma.  
<sup>14</sup> Isa to na fe to, a naxa xɔ̄n, a fa a masen a fɔ̄xirabirεe bε, «Wo a lu dimedie xa fa n yire. Wo naxa tɔ̄nyi dɔ̄xɔ̄ e ma, barima naxee maniyaxi e ra, nee nan soma Ala xa mangεya niini bun ma. <sup>15</sup> N xa nɔ̄ndi fala wo bε, mixi naxan mu tinma Ala xa mangεya niini ra alo dimedi, na kanyi mu soma Ala xa mangεya niini bun ma feo!»  
<sup>16</sup> A naxa dimedie dɔ̄xɔ̄ a san ma, a a bεlexe sa e ma, a duba e bε.

*Segetala bannaxi*  
(Matiyu 19:16-30, Luki 18:18-30)

<sup>17</sup> Isa to nu bara kira suxu, xemē nde naxa fa a gi ra a fōxō ra, a a xinbi sin a bun ma. A naxa Isa maxorin, «Karamōxō fanyi, a lan n xa munse raba alako n xa abadan kisi sctō ke ra?» <sup>18</sup> Isa naxa a masen a be, «Munfe ra i n xilima karamōxō fanyi? Mixi yo mu fan. Ala keran peti nan fan. <sup>19</sup> I seriye kolon: «I naxa faxe ti. I naxa yene raba. I naxa myne ti. I naxa mixi tōçnejeg. I naxa fu mixi ma. I baba nun i nga binya.»»

**20** Хеме naxa Isa yaabi, «Karaməxə, n bara na birin nabatu kafi n dimədi təmui.» **21** Isa naxa xəmə mato, a naxa a xanu. A naxa a masen a bə, «Fe kerən nan fa luxi i bə. Siga, se naxan birin na i yi ra, i sa a mati, i a kəbiri fi setaree ma. Na kui, i fama bannaya sətədə ariyanna. I na na raba, fa, i bira n fəxə ra.» **22** Xemə to na wəyənyi mə, a naxa siga sunnunyi kui, barima harige gbegbe nu na a yi ra.

**23** Isa naxa a ya rage a rabilinyi, a fa  
a masen a foxirabiree be, «Sofe Ala xa  
mangeya niini bun ma, a xoroxo naafuli  
kanyie be ki fanyi!» **24** A foxirabiree naxa

kaaba a xa wɔyenyi ma, kono Isa man naxa a masen e be, «N ma die, sofe Ala xa mangεya niini bun ma, a xɔrɔxɔ ki fanyi! 25 Nɔxɔmε so jɔcxun sɛnbɛ yale ra, dinε bannamixi sofe ra Ala xa mangεya niini bun ma.» 26 Isa fɔxirabiree de naxa ixara ki fanyi ra, e nu e bore maxɔrin, «Nde fa nɔma kiside fa?» 27 Isa naxa e mato, a fa a masen e be, «Adama mu nɔma a yete rakiside, kono Ala tan nɔma fe birin na.»

28 Piyeri naxa wɔyen fɔlɔ Isa be, «A mato, muxu bara keli se birin xun ma, muxu bira i fɔxɔ ra.» 29 Isa naxa a masen, «N xa nɔndi fala wo be, mixi yo naxan na keli a xa se nde xun ma n tan nun n ma xibaaru fanyi xa fe ra, a findi banxi ra ba, xunyae ba, taarae ba, baba ba, nga ba, die ba, bɔxie ba, 30 na kanyi fama na birin jɔxɔe keme keme nan sɔtɔde. Fɔxɔe yo, xunyae yo, taarae yo, babae yo, ngae yo, bɔxie yo, a e sɔtɔma yi dunjia ma a nun naxankate ra, a man fa abadan kisi sɔtɔ aligiyama. 31 Yarerati wuyaxi fama findide xanbiratие ra, xanbiratие fan findi yareratie ra.»

*Isa a xa faxε nun marakeli xa fe masenfe sanmaya saxan nde*

(Matiyu 20:17-19, Luki 18:31-34)

32 Isa nun a fɔxirabiree naxa kira susu tefe Darisalamu, Isa tixi e ya ra. A fɔxirabiree nu kɔntɔfilixi, naxee fan nu biraxi e fɔxɔ ra, nee fan nu gaaxuxi. Isa man naxa a fɔxirabiree fu nun firin xun lan, a so fe tagi rabafe e be naxan fama a tan lide. 33 A naxa a masen, «Wo a mato, won na tefe Darisalamu ne yi ki. Adama xa Di sama ne sereχedubε kuntigie, nun seriye karamɔxɔe belexε, e a makiiti faxε kiiti ra, e a so kaafirie yi ra. 34 E a mayelema ne, e deye bɔxun a ma, e a bɔnbo sebere ra, e man fa a faxa. Kono a xa faxε xi saxan dangi xanbi, a man kelima ne faxε ma.»

*Sebede xa die xa maxɔrinyi*

(Matiyu 20:20-28, Luki 22:24-47)

35 Na xanbi, Sebede xa die, Yaki nun Yaya, e naxa e maso Isa ra, e a fala a be, «Karamɔxɔ, muxu wama a xɔn ma ne, muxu na fe naxan yo maxɔrin i ma, i xa na raba muxu be.» 36 Isa naxa e maxɔrin, «Wo wama n xa munse raba wo be?» 37 E

naxa a yaabi, «Tin muxu be, kerentxa dɔxɔ i yirefanyi ma, boore fan xa dɔxɔ i kɔɔla ma i xa nɔre kui.» 38 Isa naxa a masen e be, «Wo mu a kolon wo fe naxan maxɔrinfe. Wo nɔma tinde tɔɔre ra, alɔ n tan tinma a ra ki naxε? Wo nɔma tide tɔɔre ya i naxan fafe n lide?» 39 E naxa a yaabi, «Muxu nɔma.» Isa fan naxa a fala e be, «Wo fan yati fama naxankate sɔtɔde alɔ n tan. Wo fan fama tide n ma tɔɔre bun ma naxan fafe n lide. 40 Kono dɔxɔfe n yirefanyi nun n kɔɔla ma, na mu fatanma n tan xa ra. Na na mixie nan be, a ragataxi naxee be.»

41 Fɔxirabiree fu dɔnxɔe to na fe me, e bɔne naxa te fɔlɔ Yaki nun Yaya ma. 42 Isa naxa e xili a yire, a a masen e be, «Wo a kolon, naxee kolonxi pamane mangε ra, e mixie yamarima a xɔrɔxɔe ra, e e sɛnbɛ raminima e ma alako e xa mangεya xa kolon. 43 Kono a naxa lu na ki wo tan tagi. Mixi naxan wama a tide xa gbo wo ya ma, a xa findi wo malima nan na. 44 Mixi naxan wama findife wo xa yarerati ra, a kanyi xa findi birin xa konyi nan na. 45 Hali Adama xa Di a faxi na nan ma. A mu faxi xε mixie xa wali a tan be. A faxi ne alako a tan nan xa wali mixie be, a xa mixi gbegbe xunsara a xa faxε saabui ra.»

*Isa Yeriko dɔnxui rayalanfe*

(Matiyu 20:29-34, Luki 18:35-43)

46 E naxa so Yeriko. Isa nun a fɔxirabiree man to nu kelife naa, e nun nama gbegbe, Timeyo xa di xεme Baritimeyo nu dɔxɔxi kira de ra kule matide. Dɔnxui nan nu a ra. 47 A to a me a Isa Nasaretiika nan nu dangife naa, a naxa so a xilife a xui itexi ra, «Isa, Dawuda xa Di, kinikini n ma.» 48 Nama naxa wɔyen dɔnxui ma a a xa a sabari, kono a jan naxa a xui ite dangi a singe ra, a nu xili ti, «Dawuda xa Di, kinikini n ma.»

49 Isa naxa ti, a a fala, «Wo a xili.» E naxa dɔnxui xili, e a fala a be, «Limaniya! Keli, Isa na i xilife!» 50 Dɔnxui naxa a xa donma binye wɔle kerentna, a keli, a tugan, a siga Isa yire. 51 Isa naxa a maxɔrin, «I wama n xa munse raba i be?» Dɔnxui naxa a yaabi, «Karamɔxɔ, n wama ne n ya xa se to.» 52 Isa naxa a masen a be, «Siga, i xa danxaniya bara i

rakisi.» A ya naxa se to keran na, a fa bir a Isa fōxō ra kira xōn.

## 11

### *Isa sofe Darisalamu*

(Matiyu 21:1-11, Luki 19:28-44, Yaya 12:12-16)

<sup>1</sup> E to makōre Darisalamu ra, e na Betifage nun Betani yire li, Oliwi geya mabiri, Isa naxa a fōxirabire mixi firin xee, <sup>2</sup> a a fala e bē, «Wo xa so taa kui naxan na yare. Wo nēfē so naa, wo sofale lanma lima a xirixi na, mixi singe mu nu dōxō naxan fari. Wo xa a fulun, wo fa a ra n xōn ma. <sup>3</sup> Xa mixi nde fa sa wo maxōrin, «Wo a fulunfe munfe ra,» wo xa a yaabi, «Marigi nan hayi na a ma. A a ragbilenma ya.»»

<sup>4</sup> E to siga, e naxa a li sofale lanma xirixi naadē nde seeti ma kira dē ra. E to a fulun, <sup>5</sup> mixi naxee nu tixi naa, e naxa e maxōrin, «Wo munse rabafe, wo to yi sofale lanma fulunxi?» <sup>6</sup> E naxa e yaabi alō Isa a masen e bē ki naxē. Nee fan naxa e lu e xa siga. <sup>7</sup> E to fa sofale lanma ra Isa xōn, e naxa e xa donmae sa a fari, Isa fa a magoro a ma.

<sup>8</sup> Mixi gbegbe naxa e xa donmae itala kira xōn ma, ndee fan naxa fēnse sēgē, e nee fan sa kira xōn ma Isa binyafe ra. <sup>9</sup> Nama naxee nu jērēfe Isa ya ra, a nun naxee nu jērēfe a xanbi ra, e birin nu e xui itefe, e a fala,

«Tantui na won Nakisima bē!  
Baraka na a bē naxan fafe Marigi xili ra!

<sup>10</sup> Baraka na won Baba Dawuda xa mangeya bē naxan na fafe!  
Tantui na won Nakisima bē naxan na koore ma!»

<sup>11</sup> Isa to so Darisalamu, a naxa siga hōrōmōbanxi kui. A to gē naa rabilinyi birin matode, e nun a fōxirabire mixi fu nun firinyie naxa siga Betani, barima kōe nu bara so.

### *Isa xōre bili dankafe*

(Matiyu 21:18-22)

<sup>12</sup> Na kuye iba, e to nu kelife Betani, kaame naxa Isa suxu. <sup>13</sup> A to xōre bili nde to, a ndedi makuyaxi e ra, a burexē na a kōn na, a naxa sa na mato, xa a nōma a bogi nde masōtōde. Kōn a to makōre xōre bili ra, a mu sese li a kōn

na fo a burexē, barima xōre bogi temui mu nu a lixi. <sup>14</sup> Isa naxa a fala xōre bili bē, «Mixi yo naxa i tan bogi don sōnōn!» A fōxirabirē fan naxa a xui me.

### *Isa sarematie kerife hōrōmōbanxi kui*

(Matiyu 21:12-17, Luki 19:45-48, Yaya 2:13-16)

<sup>15</sup> E to siga Darisalamu, Isa naxa so hōrōmōbanxi kui, a sarematie nun saresoe keri fōlō, naxee nu na naa. A naxa kōbiri masaree xa teebilie nun ganbē matie xa dōxōsee rabira. <sup>16</sup> A man mu tiñ mixi yo xa dangi hōrōmōbanxi sansanyi kui, e na findi e xa kote maxanin kira ra.

<sup>17</sup> A naxa e kawandi, a a masen, «A mu sēbēxi xē, «N ma banxi xili falama nē, si birin ma salide banxi?» Kōn wo tan bara a findi munjetie dōxōde ra.» <sup>18</sup> Serexēdubē kuntigie nun seriye karamōxōe to yi fe mē, e naxa fēere fen fōlō e nōma Isa faxade ki naxē. E nu gaaxuxi a ya ra, barima a nu pama birin dē ixarama a xa kawandi ra. <sup>19</sup> Nunmare to so, Isa nun a fōxirabirē man naxa keli taa kui.

### *Xōre bili xare nun Ala maxandife*

(Matiyu 21:20-22)

<sup>20</sup> Na kuye iba, e to nu dangife, a fōxirabirē naxa xōre bili to a bara xara han a sanke. <sup>21</sup> Piyeri to ratu, a naxa a fala Isa bē, «Karamōxō, a mato, i xōre bili naxan danka, a bara xara gben.»

<sup>22</sup> Isa naxa a masen e bē, «Wo xa danxaniya Ala ma. <sup>23</sup> N xa nōndi fala wo bē, xa wo a fala yi geya bē, «Keli be, i sa sin baa ma,» xa na kanyi mu siike a bōrē ma, a la a ra, a naxan falaxi a rabama nē, na fe rabama nē na kanyi bē. <sup>24</sup> Na nan a ra, n xa a fala wo bē, wo na Ala maxandi fefe ra, xa wo la a ra a wo bara a sōtō, wo a sōtōma nē. <sup>25-26</sup> Wo na ti Ala maxandide temui naxē, xa fe nde na wo nun mixi nde tagi, wo xa dijē a ma, alako wo Baba naxan na ariyanna, a fan xa dijē wo xa yunubie ma.»

### *Isa walima nde xa yaamari ma?*

(Matiyu 21:23-27, Luki 20:1-8)

<sup>27</sup> E man naxa so Darisalamu. Isa to nu a jērēfe hōrōmōbanxi kui, serexēdubē kuntigie, seriye karamōxōe, nun Yuwifie xa forie naxa fa a yire, <sup>28</sup> e a maxōrin, «I yi fee rabama nde xa yaamari ma? Nde

yi senbe fixi i ma, i xa yi fee raba?» <sup>29</sup> Isa naxa e yaabi, «N fan xa wo maxɔrin fe keren ma. Xa wo n yaabi, n a falama ne wo be n yi fee rabama naxan ma yaamari ma. <sup>30</sup> Yaya to nu mixie xunxama ye xɔra, Ala nan a xεεxi ba, ka adama? Wo n yaabi.»

<sup>31</sup> Na kui e naxa so wɔyɛnfe e bore tagi, «Xa won na a yaabi, won naxε, «Ala,» a a falama ne won be, «Munfe ra wo mu fa la a ra?» <sup>32</sup> Kɔnɔ won na a yaabi, «Adama,» na fan findima fe nan na won be.» E nu gaaxuxi nama nan ya ra, barima birin Yaya majoɔxunxi namijɔnme yati nan na. <sup>33</sup> Na kui, e naxa Isa yaabi, «Muxu mu a kolon.» Isa fan naxa a masen e be, «N fan mu a falama wo be n yi fee rabama naxan ma yaamari ma.»

## 12

### Bɔxi rawali naaxie xa taali (Matiyu 21:33-46, Luki 20:9-19)

<sup>1</sup> Isa man naxa so taali wɔyɛnyie falafe e be, a a masen, «Xεmε nde naxa wεni bilie si. A naxa tεtε rabilin bɔxi ra, a baye ti, a yili ge wεni bogi bunduma dεnnaxε. Na xanbi, a naxa na heri bɔxi rawalie ma, a fa biyaasi.»

<sup>2</sup> «Wεni bogi ba temui to a li, bɔxi kanyi naxa konyi nde xεε bɔxi rawalie xɔn ma, e xa wεni bogi nde so a yi ra. <sup>3</sup> Kɔnɔ, bɔxi rawalie naxa na konyi suxu, e a bɔnbɔ, e a ragbilen a bεlexε igeli ra.»

<sup>4</sup> «Bɔxi kanyi man naxa konyi gbete xεε e xɔn ma. E naxa na fan bɔnbɔ a xunyi ma, e a konbi a mayaagixi ra. <sup>5</sup> Bɔxi kanyi man to mixi gbete xεε, e naxa na tan faxa. Bɔxi kanyi mixi wuyaxi gbete xεε ne e xɔn ma na ki. E naxa ndee bɔnbɔ, e ndee faxa.»

<sup>6</sup> «Bɔxi kanyi xa di xanuxi kerenyi nan nu fa luxi. A dɔnxɔε ra, a naxa na xεε e xɔn ma, barima a nu bara a fala, «E n ma di tan binyama ne.» <sup>7</sup> Kɔnɔ yi bɔxi rawalie naxa a fala e bore be, «Yi nan na ke tongoma ra, wo fa, won xa a faxa alako ke xa findi won gbe ra.» <sup>8</sup> E naxa a suxu, e a faxa, e fa a woli tεtε xanbi ra.»

<sup>9</sup> «Na kui, bɔxi kanyi munse rabama fa? A sigama ne naa, a bɔxi rawalie faxa, a a

xa bɔxi so mixi gbete yi. <sup>10</sup> Wo mu nu yi masenyi xaran Kitaabui kui? «Banxitie mεe gεmε naxan na, a bara findi tuxui gεmε hagige ra. <sup>11</sup> Marigi fɔxi nan a ra. Fe makaabaxi nan ya won be.»»

<sup>12</sup> A nu wɔyɛnfe naxee be, e naxa a kolon a Isa yi taali wɔyɛnyi masenxi e tan nan be. E nu katafe e xa a suxu, kɔnɔ e nu gaaxuxi nama nan ya ra. Na kui, e naxa keli a xun, e siga.

### Gantanyi tefe Isa be duuti xa fe ra (Matiyu 22:15-22, Luki 20:20-26)

<sup>13</sup> E naxa Fariseni nun Herode fɔxirabire ndee xεε Isa xɔn alako e xa gantanyi te a be, e xa a masɔtɔ wɔyɛnyi kui. <sup>14</sup> E to siga a yire, e naxa a fala a be, «Karamɔxɔ, muxu a kolon nɔndi fale nan i ra. I mu gaaxuma mixi yo xɔn, barima i mu mixi rafisama e booree be. I mixie xaranma Ala xa kira nan na a nɔndi ki ma. A lanma ka a mu lanma muxu xa duuti fi Rɔma mange ma? Muxu xa a fi, ka muxu naxa a fi?»

<sup>15</sup> Isa to e xa filankafuija kolon, a naxa e yaabi, «Wo katafe n masɔtɔde munfe ra? Wo fa gbeti kɔbiri kole keren na n xɔn ma, n xa a mato.» <sup>16</sup> E to fa keren na, a naxa e maxɔrin, «Nde xili nun misaali na yi kɔbiri kole ma yi ki?» E naxa a yaabi, «Rɔma Mange gbe.» <sup>17</sup> Isa naxa a fala e be, «Wo mange gbe ragbilen mange ma, wo Ala fan gbe ragbilen Ala ma.» E fan naxa kaaba Isa xa fe ma.

### Sadusenie Isa maxɔrinfe faxamixie xa marakeli ma (Matiyu 22:23-33, Luki 20:27-40)

<sup>18</sup> Sadusenie, naxee a falama a faxamixie mu kelima faxε ma, e naxa fa yi maxɔrinyi ra Isa xɔn ma, <sup>19</sup> «Karamɔxɔ, Annabi Munsa yi nan sεbe muxu be Kitaabui kui, «Xa xεmε nde taara faxa, a naxa a xa gine lu a mu di yo bari, a na xunya nan na gine dɔxɔma, alako a xa bɔnsɔε fi a taara ma.» <sup>20</sup> Na kui, xεmε nde naxa di xεmε solofero sɔtɔ. A xa di singe naxa gine dɔxɔ, a faxa, a mu bɔnsɔε yo lu. <sup>21</sup> A xanbiratoe naxa na kaajε gine tongo, kɔnɔ a fan naxa faxa, a mu bɔnsɔε yo lu. Na nan man naba na fan xanbiratoe ra. <sup>22</sup> Yi mixi solofero birin, e sese mu bɔnsɔε

lu. A dɔnxɔe ra, gine fan naxa faxa. <sup>23</sup> Na kui, marakeli lɔxɔe, na gine to dɔxɔxi yi mixi solofera birin xɔn ma, a sa findima nde gbe ra?»

<sup>24</sup> Isa naxa a masen e bε, «Wo mu Ala xa Kitaabui kolon, wo mu Ala sɛnbε fan kolon. Wo xa tantanyi kelide xa mu na ki? <sup>25</sup> Mixie na keli faxe ma marakeli lɔxɔe, xɛmɛ mu gine dɔxɔma, gine fan mu dɔxɔma xɛmɛ xɔn. E luma ne alɔ malekεe na ariyanna ki naxe. <sup>26</sup> A falafe tan, a faxamixie mu kelima faxe ma, wo mu nu Annabi Munsa xa Kitaabui xaran, wuri bili xa fe falaxi dɛnnaxe? Ala a masen ne a bε, «N tan nan na Marigi Alatala ra, Iburahima, Isiyaga, nun Yaxuba naxan batuma.» <sup>27</sup> Faxamixie xa mu Ala batuma, fo naxee baloxi. Na tan findixi wo bε tantanyi nan na.»

### *Yaamari naxan tide gbo a birin bε (Matiyu 22:34-40, Luki 10:25-37)*

<sup>28</sup> Sεriye karamɔxɔ nde naxa a maso e ra, a a tuli mati e xa wɔyenzi ra. A to a to a Isa bara yaabi fanyi fi, a naxa a maxɔrin, «Sεriye mundun tide gbo sεriye birin ya ma?» <sup>29</sup> Isa naxa a yaabi, «A singe nan yi ki, «Isirayila, i tuli mati, won Marigi Ala, Marigi keren peti na a ra. <sup>30</sup> I xa i Marigi Ala xanu i bɔŋe birin na, i nii birin na, i xaxili birin na, a nun i sɛnbε birin na.» <sup>31</sup> A firin nde nan yi ki, «I xa i ngaxakerenyi xanu alɔ i i yεte xanuxi ki naxe.» Sεriye gbεtε yo mu na naxan dangi nee ra.»

<sup>32</sup> Sεriye karamɔxɔ naxa a fala Isa bε, «I nɔndi, karamɔxɔ. I bara nɔndi masen a Ala keren peti nan a ra, a boore mu na, fo a keren. <sup>33</sup> Mixi xa a xanu a bɔŋe birin na, a xaxili birin na, a nun a sɛnbε birin na. Mixi man xa a ngaxakerenyi xanu alɔ a a yεte xanuxi ki naxe. Nee rabatufe dangi sεrexe gan daaxi nun sεrexe birin na.»

<sup>34</sup> Isa to a to, a a bara xaxilimaya yaabi fi, a naxa a masen a bε, «A gbe mu luxi i xa so Ala xa mangεya niini bun ma.» Na xanbi, mixi yo mu suusa Isa maxɔrinde sɔnɔn.

### *Dawuda nun Ala xa Mixi Sugandixi (Matiyu 22:41-46, Luki 20:41-44)*

<sup>35</sup> Isa naxa kawandi ti fɔlɔ hɔrɔmɔbanxi kui. «Munfe ra sεriye karamɔxɔ a

falama, a Ala xa Mixi Sugandixi findixi Dawuda xa di nan na? <sup>36</sup> Ala Xaxili Sεniyεnxi saabui ra, Dawuda yεte a masen nε,

«Marigi bara a masen n Marigi bε, «I magoro n yirefanyi ma, han beemanun n xa i yaxuie ragoro i sanyi bun.»»

<sup>37</sup> «Dawuda yεte yati a falama a bε, «N Marigi». Dawuda fa nɔma findide a baba ra di?»

Nama gbegbe nu e tuli matima a ra, a xa kawandi nu rafan e ma.

### *Diinela kobie*

*(Matiyu 23:1-39, Luki 11:37-52, 20:45-47)*

<sup>38</sup> Isa naxa a masen e bε a xa kawandi kui, «Wo wo yεte ratanga sεriye karamɔxɔ ma. A rafan e ma e xa e manεre guba xungbe ragoroxi e ma, mixie xa nu e xεebu taa kui binyε xεebuie ra. <sup>39</sup> E wama dɔxɔfe salide safe singee, e man xa binyε sɔtɔ xulunyi. <sup>40</sup> E kaajε gine harige munama. E salima a xɔnkuye ra, alako mixie xa e to. Gbaloe naxan nagataxi e bε, a gbo ki fanyi.»

### *Kaajε gine xa hadiya*

*(Luki 21:1-4)*

<sup>41</sup> Isa naxa dɔxɔ salide kui, a ya rafindixi kɔbiri kankira ma, a nu mixie mato e kɔbiri sama a kui ki naxe. Bannamixi wuyaxi nu kɔbiri gbegbe safe. <sup>42</sup> Kaajε gine misikiine fan to fa, a tan naxa kɔbiri kole firin sa naxee yusi mu gbo. <sup>43</sup> Na kui, Isa naxa a fɔxirabiree xili, a a masen e bε, «N xa nɔndi fala wo bε, yi kaajε gine misikiine xa kɔbiri saxi gbo dangi birin gbe ra naxee bara kɔbiri sa kankira kui. <sup>44</sup> E tan xa hadiya kelixi e xa naafuli nan kui, kɔnɔ yi kaajε gine tan xa hadiya kelixi a xa baloe nan kui.»

## 13

### *Hɔrɔmɔbanxi xa misaali*

*(Matiyu 24:1-2, Luki 21:5-6)*

<sup>1</sup> Isa to mini hɔrɔmɔbanxi, a fɔxirabiree keren naxa a fala a bε, «Karamɔxɔ, yi banxie mato, e tixi gεmε xungbe naxee ra, e ti ki man tofanxi ki naxe!» <sup>2</sup> Isa naxa a yaabi, «I yi banxi belebelee toxi? Yi gεmε

keren mu luma a boore fari be, a birin nabirama ne.»

*Maratantanyi, тоore, nun jaxankate  
(Matiyu 24:3-14, Luki 21:7-19)*

<sup>3</sup> Isa to nu magoroxi Oliwi geya fari, a ya rafindixi hörəməbanxi ma, Piyeri, Yaki, Yaya, nun Andire naxa a maxorin e doro ma, <sup>4</sup> «Na fe sa rabama mun temui? A man sa kolonma tənxuma mundun ma a a fafe rabade?»

<sup>5</sup> Isa naxa so wøyenfe e bε, «Wo wo mœni. <sup>6</sup> Mixi wuyaxi fama n tan xili falade e yete xun ma a falafe ra, «N tan nan na Ala xa Mixi Sugandixi ra!» Na kui, e fama mixi gbegbe ratantande. <sup>7</sup> Wo na gere fe mε, wo na gere nde xili mε, wo naxa kɔntɔfili, barima fo na fe mɔɔlie xa raba. Na xa mu findima dunija rajɔnyi ra sinden. <sup>8</sup> Sie kelima ne e boore xili ma, namanee e boore gere. Bɔxi fama ne sərende yire wuyaxi, kaame fan sin bɔxi ma. Na birin findima mantɔɔrɔli fɔlə nan na.»

<sup>9</sup> «Wo xa mœni wo yete ma, barima e wo soma ne kiitisae yi ra, e wo bɔnbɔ salide banxie kui. Wo tima ne gominae nun mangee ya i n tan ma fe ra, wo findima ne n ma seedee ra e tan bε. <sup>10</sup> Fo xibaaru fanyi xa kawandi si birin bε sinden. <sup>11</sup> E na wo xanin wo makiitide temui naxε, wo naxa kɔntɔfili wo xa masenyi xa fe ra beenun wo xa a ti. Ala na wøyeniyi naxan yo fi wo ma na waxati ma, wo xa na nan fala, barima wo tan xa mu wøyenma, Ala Xaxili Seniyenxi nan fama wøyende.»

<sup>12</sup> «Mixi fama a ngaxakerenyi yanfade, a a sa mixie bεlexε, e xa a faxa. Babe fan na mɔɔli niyama a xa di ra, die fan kelima ne e barimae xili ma, e xa e faxa. <sup>13</sup> Mixi birin fama wo xonde n tan ma fe ra, kono naxan na a tunnabexi han a rajɔnyi, na kanyi kisima ne.»

*Se haramuxi jaaxi  
(Matiyu 24:15-28, Luki 21:20-24)*

<sup>14</sup> «Wo tan naxee na yi xaranfe, wo wo tuli mati de! Wo na se haramuxi jaaxi to kasare na naxan xanbi ra, a tixi yire a mu lan a xa ti dənnaxε, wo tan naxee na Yudaya na temui, wo xa wo gi geyae fari. <sup>15</sup> Naxan na tande, a naxa so sese tongode

a xa banxi kui. <sup>16</sup> Naxan na xε ma, a naxa gbilen a xa xinbeli donma tongode. <sup>17</sup> Na waxati findima gbaloe nan na furuginee nun dingee bε! <sup>18</sup> Wo Ala maxandi na naxa wo li jemē temui! <sup>19</sup> Barima тоore a lima na waxati ma, naxan maniye singe mu nu to kabi Ala naxa dunija daa, a man mu gbilenma to ra abadan. <sup>20</sup> Xa Marigi mu a ragirixi nu nde xa ba na xi kɔnti ra, adama yo mu kisima nu. Kono a nde baxi a kɔnti ra mixi sugandixie nan xa fe ra.»

<sup>21</sup> «Xa mixi nde sa a fala wo bε, «A mato, Ala xa Mixi Sugandixi na be», xa na mu a ra, «Ala xa Mixi Sugandixi na mœnni», wo naxa la a ra. <sup>22</sup> Barima wule falæ fama Ala xa Mixi Sugandixi xili falade e yete xun, xa na mu e e yete findi namijɔnmœe ra. E fama tənxuma makaabaxie nun kaabanakoe rabade alako e xa Ala xa mixi sugandixie ratantan, xa e sa nɔma. <sup>23</sup> Wo mœni wo yete ma. N bara fe birin masen wo bε beenun a waxati xa a li.»

*Adama xa Di gbilenfe  
(Matiyu 24:29-31, Luki 21:25-28)*

<sup>24</sup> «Na jaxankate waxati dangi xanbi, «soge ifɔɔrɔma ne, kike yanbε bama ne, <sup>25</sup> tunbuie birama ne bɔxi, se naxan birin na koore ma a sərenma ne.»

<sup>26</sup> «Na temui Adama xa Di toma ne fa ra nuxui kui, senbε nun nɔre ra. <sup>27</sup> A a xa malekεe xεema ne dunija tunxun naani birin na, e xa sa a xa mixi sugandixie malan keli sεeti han sεeti.»

*Xɔre bili xa misaali  
(Matiyu 24:32-35, Luki 21:29-33)*

<sup>28</sup> «Wo xɔre bili mato misaali ra, wo xa xaxili sɔtɔ. A salonyi na pingi, a burexε neñene naxa mini, wo a kolonma ne jemē bara makɔrε. <sup>29</sup> Adama xa Di fafe fan na na ki ne. Wo na yi fe birin to raba ra, wo xa a kolon Adama xa Di bara makɔrε, a jan tixi naadε ra. <sup>30</sup> N xa nɔndi fala wo bε, to mixie mu dangima fo na fe birin naba. <sup>31</sup> Koore nun bɔxi dangima ne, kono n ma masenyi tan mu dangima abadan.»

*Dunija rajɔnyi waxati kolonfe  
(Matiyu 24:36-44)*

<sup>32</sup> «Mixi yo mu a kolon yi fee sa rabama lōxœ nun waxati yo ma. Hali malekè naxee na ariyanna, e mu a kolon, Ala xa Di fan mu a kolon, fo Baba Ala keren peti. <sup>33</sup> Wo mœni wo yëte ma, wo naxa yanfa, barima wo fan mu a kolon yi fee sa kamalima temui naxe.»

<sup>34</sup> «A maniyaxi xemë nan na, naxan na sigafe biyaasi. A na keli a xa fôxœ xun, a na birin taxuma a xa konyie ra, a kankan ti a xa wali dë, a man a fala naade kante bë, a a naxa yanfa. <sup>35</sup> Na kui, wo naxa yanfa. Xa fôxœ kanyi gbilenma nunmare nan na ba, xa na mu kœ tagi, xa na mu konkore dëya singe, xa na mu gëesegë, wo mu a waxati yo kolon. <sup>36</sup> Xa a fa wo terenna, a naxa a li de wo xife! <sup>37</sup> N naxan falama wo bë, n na nan a falama birin bë: Wo naxa yanfa!»

## 14

### *Yanfanteya Isa bë (Matiyu 26:1-5, Luki 22:1-6)*

<sup>1</sup> Xi firin nan nu luxi beenun Sayamalekè Dangi Sali xa a li, naxan man xili falama Taami Lebinitare Sali. Serexedube kuntigie nun seriye karamoxœ nu na feëre fenfe e xa Isa suxu yanfanteya saabui ra, e xa a faxa. <sup>2</sup> E naxa lan a ma, «Won naxa a suxu sali lōxœ, xa na mu a ra jama a xunyi kelima ne.»

### *Gine nde labunde ture safe Isa ma (Matiyu 26:6-13)*

<sup>3</sup> Isa to nu na Betani, Simon kune kanyi xonyi, a a dëgefe teebili ra, gine nde naxa fa. Narada labunde ture nu na a yi ra, naxan sare xoroxœ ki fanyi. A nu saxi a bitire tofanyi kui naxan nu rafalaxi alabatira gemë ra. Gine to bitire dë rabi, a naxa labunde ture sa Isa xunyi. <sup>4</sup> Kono mixi ndee nu na naa, e naxa xœn, e a fala e bore bë, «Yi labunde ture makanaxi yi mooli ra munfe ra? <sup>5</sup> Xa a sa mati ne nu, a sare nœma dangide walike xa je keren wali sare ra, na kobiri fan no fide setaree ma.» E bojë naxa te gine xili ma.

<sup>6</sup> Kono Isa naxa a masen, «Wo yi gine lu na. Wo na a toçrofe munfe ra? Kewali fanyi nan yi ki, a naxan nabaxi n bë. <sup>7</sup> Setaree luma ne wo ya ma temui birin.

Wo na wa a xœn ma temui yo, wo nœma fe fanyi rabade e bë, kœnœ n tan mu luma wo yi ra be abadan xë. <sup>8</sup> Yi gine nœxi naxan na, a na nan nabaxi. A labunde saxi n ma n ma maragate lōxœ nan ma fe ra. <sup>9</sup> N xa nœndi fala wo bë, Ala xa xibaaru fanyi sa kawandima dëde dunija birin kui, yi gine xa kewali xa fe fan falama ne, mixie xa e ratu a xa fe ma.»

### *Yudasi xa yanfanteya*

*(Matiyu 26:14-16, Luki 22:1-6)*

<sup>10</sup> Na temui, Yudasi Isikariyoti, naxan nu na Isa fôxirabire fu nun firinyie ya ma, a naxa siga serexedube kuntigie yire, e xa wœyen alako a xa Isa sa e belexe. <sup>11</sup> E to a me, e naxa jelexin ki fanyi ra, e kobiri laayidi tongo a bë. Na kui, Yudasi naxa so waxati fenfe a nœma Isa sade e belexe temui naxe.

### *Sayamaleke Dangi Sali*

*(Matiyu 26:17-25, Luki 22:7-34)*

<sup>12</sup> Taami Lebinitare Sali to a li, a lōxœ singe, yexœyore bama serexë ra lōxœ naxe, Isa fôxirabiree naxa a maxœrin, «I wama muxu xa sa Sayamaleke Dangi Sali donyi rafala i be minden?» <sup>13</sup> A naxa a fôxirabire mixi firin xëe, a a fala e bë, «Wo siga taa kui. Wo naralanma xemë nde ra, ye fejne dœxœxi a xun. Wo xa bira a fôxœ ra. <sup>14</sup> A na so dœnnaxe, wo xa a fala na banxi kanyi bë, «Karamœœ wama a kolonfe a nœma Sayamaleke Dangi Sali donyi donde dœnnaxe, a tan nun a fôxirabiree.» <sup>15</sup> A fama banxi kui xungbe masende wo bë koore ra, se birin yailanxi naa a fanyi ra. Wo xa Sayamaleke Dangi Sali donyi rafala menni.» <sup>16</sup> A fôxirabiree naxa siga, e so taa kui, e fe birin li alœ Isa a masen e bë ki naxe. E naxa Sayamaleke Dangi Sali donyi rafala.

<sup>17</sup> Nunmare to so, Isa nun a fôxirabire fu nun firinyie naxa fa. <sup>18</sup> E nu na e dëgefe teebili ra temui naxe, Isa naxa a masen, «N xa nœndi fala wo bë, wo tan naxee na wo dëgefe n fe ma yi ki, mixi keren na wo ya ma naxan fafe n yanfade.» <sup>19</sup> A fôxirabiree naxa sunnun fœlœ, kankan nu fa Isa maxœrin, «N tan mu a ra?» <sup>20</sup> Isa naxa e yaabi, «A kanyi na wo tan mixi fu nun firinyie ya ma, n nun naxan belexe

ragoroma paani keren kui. <sup>21</sup> Adama xa Di sigama ne alɔ a xa fe səbəxi ki naxε, kɔnɔ gbaloe nan na Adama xa Di yanfama bε. A fisa na kanyi bε hali a mu bari nu.»

*Marigi xa sərəxε tɔnxuma  
(Matiyu 26:26-30, Luki 22:14-20, Korinti I 11:23-25)*

<sup>22</sup> E to nu e dəgefe, Isa naxa taami tongo. A to tantui rasiga Ala ma, a naxa taami igira, a a so a fɔxirabiree yi ra, a a fala e bε, «Wo n ko, wo a don. Yi findixi n fate nan na.» <sup>23</sup> Na dangi xanbi, Isa naxa tɔnbili fan tongo. A man to tantui rasiga Ala ma, a naxa tɔnbili so e yi ra, e birin naxa a min. <sup>24</sup> Isa naxa a masen e bε, «Yi findixi n wuli nan na, saate wuli naxan baxi mixi gbegbe bε. <sup>25</sup> N xa nɔndi fala wo bε, n to yi weni minfe yi ki, n mu yi minma sɔnɔn, han won birin man sa a minma lɔxɔ naxε Ala xa mangεya niini bun ma.»

<sup>26</sup> E to ge bεsti bade, e naxa te Oliwi geya fari.

*Isa a falafe Piyeri bε a a yεtε rasanma ne a ma  
(Matiyu 26:31-35, Luki 22:31-34, Yaya 13:36-38)*

<sup>27</sup> Isa naxa a masen a fɔxirabiree bε, «Wo birin gbilenma ne n fɔxɔ ra, barima a səbəxi, «N xuruse dəmadonyi faxama ne, yεxεee fan yensen.» <sup>28</sup> Kɔnɔ n na keli faxε ma, n sigama wo ya ra Galile.»

<sup>29</sup> Piyeri naxa a fala a bε, «Hali birin gbilen i fɔxɔ ra, n tan mu gbilenma i fɔxɔ ra!» <sup>30</sup> Isa naxa Piyeri yaabi, «N xa nɔndi fala i bε, to kɔe yati, beenun konkore xa a rate dεya firin, i i yεtε rasanma ne n ma sanmaya saxan.» <sup>31</sup> Kɔnɔ Piyeri naxa a fala sənbε ra, «Hali won birin nan sa faxama, n mu n yεtε rasanma i ma!» Isa fɔxirabire birin naxa gbilen na wɔyεn keren fala ra.

*Isa Ala maxandife Getesemani  
(Matiyu 26:36-46, Luki 22:39-46)*

<sup>32</sup> Na dangi xanbi Isa nun a fɔxirabiree naxa siga yire nde, dənnaxε xili Getesemani. Isa naxa a fala e bε, «Wo dɔxɔ be. N tan xa sa Ala maxandi.» <sup>33</sup> A naxa Piyeri, Yaki, nun Yaya xanin a xun ma. Naxankate nun kɔntɔfili naxa Isa bɔjε

suxu. <sup>34</sup> A naxa a masen e bε, «Sunnunyi bara nɔ n bɔjε ra alɔ a xa n faxa. Wo lu be, kɔnɔ wo naxa xi.»

<sup>35</sup> Isa naxa a masiga dondoronti, a a yatagi rafelen bɔxi ma, a Ala maxandi na waxati xa makuya a ra, xa na sa nɔma rabade. <sup>36</sup> A naxa Ala maxandi, «N Baba, i nɔma fe birin na. I xa n natanga yi naxankate ma. Kɔnɔ n sago naxa raba, i tan nan sago xa raba.» <sup>37</sup> A to gbilen a fɔxirabiree yire, a naxa e li e na xife. A naxa a fala Piyeri bε, «Simon, i xife ne yi ki? I mu nɔxi waxati keren xi xɔli kanade n ma fe ra? <sup>38</sup> Wo naxa xi. Wo Ala maxandi ne alako wo naxa bira tantanyi kui. Majɔxun fanyi na adama bε, kɔnɔ a fate bende tan sənbε mu na.»

<sup>39</sup> Isa man to a masiga e ra, a man naxa Ala maxandi na maxandi kerenyi ra. <sup>40</sup> A to gbilen a fɔxirabiree yire, a man naxa e li e xife, barima xi xɔli nu bara nɔ e ra. Yaabi yo mu nu e yi Isa bε.

<sup>41</sup> Isa man to gbilen e yire a sanmaya saxan nde, a naxa a fala e bε, «Wo xife ne? Wo na wo malabufe han ya? A tan nan na ki, waxati bara a li. Adama xa Di fafe sade yunubitɔee bεleχε. <sup>42</sup> Wo keli, won xεε. Wo a mato, n yanfama bara fa.»

*Isa sūxufe  
(Matiyu 26:47-56, Luki 22:47-53, Yaya 18:3-11)*

<sup>43</sup> Isa jan mu nu gəxi wɔyεnde, Yu-dasi, naxan nu na a fɔxirabire fu nun firinyie ya ma, a naxa fa keren na e nun pama, santidegεma nun gbengbeta suxuxi e yi ra. Sərəxədubε kuntigie, seriye karamɔxɔe, nun Yuwifie xa forie nan nu e xεεxi. <sup>44</sup> Isa yanfama nun na pama nu bara lan a ma, a xa Isa matɔnxuma e bε. A nu bara a fala e bε, «N na mixi naxan sunbu, a tan nan na ki. Wo a suxu, wo a xanin, wo a kanta.» <sup>45</sup> Yudasi fεfε fa, a naxa a maso Isa ra, a a fala a bε, «Karamɔxɔ,» a fa a sunbu. <sup>46</sup> Na kui, pama naxa Isa suxu.

<sup>47</sup> Mixi nde nu tixi naa, a naxa a xa santidegεma ramini, a sərəxədubε kuntigie xa konyi tuli bolon. <sup>48</sup> Isa naxa a masen e bε, «Wo to minxi n xili ma santidegεma nun gbengbeta suxuxi wo yi ra, suute nan na n na? <sup>49</sup> Lɔxɔ yo lɔxɔ, n nu na wo ya

ma, n nu kawandi ti hɔrɔmɔbanxi kui, wo mu n suxu. Kɔnɔ naxan sɛbɛxi Kitaabui kui, fo a xa kamali.» <sup>50</sup> Na xanbi, Isa fɔxirabirɛe birin naxa e gi a xun ma.

<sup>51</sup> Sɛgetala nde fan nu na naxan nu biraxi Isa fɔxɔ ra, dugi nan gbansan nu felenxi a ma. E naxa a suxu, <sup>52</sup> kɔnɔ a naxa mini a xa dugi kui, a a gi a mageli ra.

*Yuwifie Isa makiitife*  
(Matiyu 26:57-68, Luki 22:63-65, Yaya 18:12-24)

<sup>53</sup> E naxa Isa xanin sɛrɛxɛdubɛ kuntigie xunyi xɔn. Sɛrɛxɛdubɛe kuntigie, Yuwifie xa forie, nun sɛriyɛ karamɔxɔ birin nu malanxi naa. <sup>54</sup> Piyeri nu bara bira Isa fɔxɔ ra, kɔnɔ a mu nu a makɔremɛ a gbe ra. A naxa bira a fɔxɔ ra han a so sɛrɛxɛdubɛ kuntigie xunyi xa tɛtɛ kui. E nun hɔrɔmɔbanxi kantamae naxa dɔxɔ te ra, e nu fa e maxara. <sup>55</sup> Sɛrɛxɛdubɛ kuntigie nun Yuwifie xa kiitisa dɔnɔxɔe birin, e nu seede fenfe Isa xili ma, alako e xa a faxa, kɔnɔ e mu se to. <sup>56</sup> Mixi gbegbe naxa fa Isa tɔɔnɛgɛde, kɔnɔ e xa wulee mu nu lanma e boore ma. <sup>57</sup> Mixi ndee to keli wule seede bade a xili ma, e naxa a fala, <sup>58</sup> «Muxu a xui mɛxi nɛ, a a falama, «N yi hɔrɔmɔbanxi rabirama nɛ, adama bɛlexɛ naxan tixi, n gbɛtɛ ti xi saxan bun ma, naxan mu tixi adama bɛlexɛ ra.» <sup>59</sup> Kɔnɔ hali na wɔyenyi kui, e xa seedeŋɔxɔya mu nu lanxi a boore ma.

<sup>60</sup> Na kui, sɛrɛxɛdubɛ kuntigie xunyi naxa keli pama tagi, a Isa maxɔrin, «Pe, i mu e yaabima? Yi xɛmɛe munse safe i xun ma yi ki?» <sup>61</sup> Kɔnɔ Isa mu yaabi yo fi, a mu sese fala. Sɛrɛxɛdubɛ kuntigi xunyi man naxa a maxɔrin, «I tan nan na Ala xa Mixi Sugandixi ra, Batu Mange xa Di?» <sup>62</sup> Isa naxa a masen, «N tan nan na a ra. Wo fama Adama xa Di tote, a dɔxɔxi Ala Sɛnbɛma yirefanyi ma, wo a to fafe ra nuxuie kui.»

<sup>63</sup> Na kui, sɛrɛxɛdubɛ kuntigi naxa a yɛtɛ xa donma suxu, a ibɔɔ xɔnɛ ra, a a fala, «Won hayi na seede gbɛtɛe ma yire? <sup>64</sup> Wo bara a mɛ a Ala mabɛxuxi ki naxɛ! Wo kiiti toxi di?» E birin naxa a fala a lanma a xa faxa nɛ. <sup>65</sup> Ndee naxa dɛye bɔxun fɔlɔ a ma. E naxa a ya maxiri, e nu a madin, e nu fa a fala a bɛ,

«Namijɔnmɛna raba! A fala ba, naxan i bɔnboxi!» A to sa kɔsibilie bɛlexɛ, nee fan naxa a bɔnbo.

*Piyeri a yɛtɛ rasanfe Isa ma*  
(Matiyu 26:69-75, Luki 22:55-62, Yaya 18:15-25)

<sup>66</sup> Piyeri nu na tɛtɛ kui temui naxɛ lanbanyi, sɛrɛxɛdubɛ kuntigie xunyi xa konyi gine kerɛn naxa fa. <sup>67</sup> A to Piyeri to, a a maxarafɛ te ra, a naxa a igbɛ, a a fala, «I tan, wo nun Isa Nasaretika birin nan nu a ra.» <sup>68</sup> Piyeri naxa a matandi, a a fala, «N mu a kolon i na fefe falafe!» A naxa mini tɛtɛ kui. <sup>69</sup> Kɔnɔ konyi gine man to a to, a man naxa wɔyɛn fɔlɔ mixie be naxee nu na naa, «A xa mixi nde nan ya.» <sup>70</sup> Piyeri man naxa a matandi. A mu bu, naxee nu na naa, e man naxa a fala Piyeri bɛ, «Nɔndi na a ra, a tan mixi nde nan yati i ra, barima Galileka nan i ra.» <sup>71</sup> Kɔnɔ Piyeri naxa so a kalife, a a fala «Ala xa n danka! Wo yi xɛmɛe naxan ma fe falafe, n tan mu a kolon feo!» <sup>72</sup> Konkore naxa a rate kerɛn na a dɛya firin nde. Piyeri naxa ratu fa Isa xa wɔyenyi ma a bɛ, «Beemanun konkore xa a rate dɛya firin, i i yɛtɛ rasanma nɛ n ma sanmaya saxan.» Na kui, a naxa so wafe.

## 15

*Isa xaninfe Pilati xɔn*  
(Matiyu 27:1-2,11-26, Luki 23:1-7,13-25, Yaya 18:28-19:16)

<sup>1</sup> Kuye to iba, sɛrɛxɛdubɛ kuntigie, Yuwifie xa forie, sɛriyɛ karamɔxɔe, nun Yuwifie xa kiitisa dɔnɔxɔe birin, e to nu bara gɛ e xa malanyi ra, e naxa Isa xiri, e a xanin Pilati xɔn.

<sup>2</sup> Pilati naxa Isa maxɔrin, «I tan nan findixi Yuwifie xa mange ra?» Isa naxa a yaabi, «I tan nan a falaxi.» <sup>3</sup> Sɛrɛxɛdubɛ kuntigie naxa fa Isa tɔɔnɛgɛ fe gbegbe ma. <sup>4</sup> Pilati man naxa a maxɔrin, «I mu e yaabima? I mu a mɛxi e fe naxan birin safe i xun ma?» <sup>5</sup> Kɔnɔ Isa mu yaabi gbɛtɛ yo fi sɔnɔn. Pilati fan naxa kaaba na ma.

<sup>6</sup> Ne yo jɛ, sali na a li, Pilati dari fe nan nu a ra, a xa geelimani kerɛn nabɛŋin pama bɛ, e na wa naxan yo xɔn. <sup>7</sup> Na waxati, geresoé ndee nu na geeli naxee

nu bara keli mangasanyi xili ma. Naxasi to bira, e nu bara faxe ti. Xemē nde nu na e ya ma naxan nu xili Barabasi.<sup>8</sup> Awa nama naxa fa Pilati xōn, e a maxorin, a xa a raba e be, alç a darixi a ra ki naxe.<sup>9</sup> Pilati naxa e maxorin, «Wo wama n xa Yuwifie xa mange bējin wo be?»<sup>10</sup> Pilati nu a kolon a seregedube kuntigie nu Isa saxi a belexe tōne nan ma.

<sup>11</sup> Kōnō seregedube kuntigie naxa nama kui iso, alako Pilati xa Barabasi nan bējin e be.<sup>12</sup> Pilati man naxa e maxorin, «Wo fa wama a xōn ma n xa munse raba yi xemē ra, wo naxan ma, a Yuwifie xa mange?»<sup>13</sup> Nama man naxa sōnxō, «A banban wuri magalanbuxi ma!»<sup>14</sup> Kōnō Pilati naxa e maxorin, «Munfe ma? A fe jnaaxi mundun nabaxi?» Kōnō e tan sōnxōe nan tun xun masama, e nu a fala, «A banban wuri magalanbuxi ma!»<sup>15</sup> Na kui, Pilati to wa jnama bōrē rafanfe e ma, a naxa Barabasi rabējin e be. A naxa yaamari fi sōorie xa Isa bōnbō sebēre ra. Na xanbi, a naxa Isa so e yi e xa sa a banban wuri magalanbuxi ma.

### Sōorie Isa mayelefe (Matiyu 27:27-31, Yaya 19:2-3)

<sup>16</sup> Sōorie naxa Isa xanin gomina xonyi, na tete kui, e e boore sōorie birin xili.<sup>17</sup> E naxa mange guba gbeeli ragoro Isa ma, e fa tunbee mafilin, e e yailan mange katanyi maniyē ra. E naxa na sa a xun ma,<sup>18</sup> e nu a xēebu, «I kēna, Yuwifie xa mange.»<sup>19</sup> E nu a xunyi bōnbōma wuri ra, e dēye bōxun a ma, e e xinbi sin, e suyidi a be.<sup>20</sup> E to ge Isa mayelede, e naxa mange guba rate a ma, e a gbe dugi ragoro a ma, e fa a ramini e xa sa a banban wuri magalanbuxi ma.

### Isa banbanfe wuri magalanbuxi ma (Matiyu 27:32-44, Luki 23:26-49, Yaya 19:16-24)

<sup>21</sup> Sirenika xemē nde nu na dangife kira ra, a kelixi daaxa. A nu xili Simon, Alesandire nun Rufu baba. Sōorie naxa a yamari, a xa Isa xa wuri magalanbuxi xanin.<sup>22</sup> E naxa Isa xanin yire dēnnaxan xili falama Gologota, na nan falaxi e xa xui, «xunkonkota yire». <sup>23</sup> E naxa weni so a yi, miri seri saxi a xun, kōnō a mu

tin a minde.<sup>24</sup> E naxa a mabanban wuri magalanbuxi ma, e kanda bun a xa dugie xa fe ra, alako e xa a kolon kankan naxan sōtoma.<sup>25</sup> E nu a banbanfe temui naxe, geesegē tagi nan nu a ra.<sup>26</sup> E to nu wama birin xa a kolon e a banbanxi fe naxan ma, e yi sebeli nan gbaku a xun ma, «Yuwifie xa mange.»

<sup>27-28</sup> E naxa suute mixi firin fan banban wuri magalanbuxie ma Isa fe ma, kerēn a yirefanyi ma, boore a kōola ma.<sup>29</sup> Mixie nu dangima Isa konbi ra, e nu e xunyi lintan a ma, e a fala, «Ee, i tan naxan hōrōmōbanxi rabirama, i man fa a ti xi saxan bun ma,<sup>30</sup> i yēte rakisi! Goro wuri magalanbuxi kōn na!»<sup>31</sup> Seregedube kuntigie nun seriye karamōxōe fan nu a mayelefe, e nu a fala, «A bara mixi gbetēe rakisi, kōn a mu nōma a yēte tan nakiside.<sup>32</sup> Isirayila mange xa mu a ra, Ala xa Mixi Sugandixi? A xa goro wuri magalanbuxi kōn be ya, muxu xa a to, muxu xa la a ra.» Naxee nu banbanxi a fe ma, nee fan nu Isa konbife ne.

### Isa xa faxe

(Matiyu 27:45-56, Luki 23:44-49, Yaya 19:28-30)

<sup>33</sup> Yanyi tagi to a li, yanyi xare ra, dimi naxa sin boxi birin ma lēeri saxan bun ma.<sup>34</sup> Na waxati ma, Isa naxa gbelegbele sēnbe ra, «Eloyi, Eloyi, lēma sabaxatani?» Na nan falaxi e xa xui, «N Marigi Ala, n Marigi Ala, i n nabējinxi munfe ra?»<sup>35</sup> Mixi naxee nu na naa, e to a xui me, e naxa a fala, «Wo a mato, a na Annabi Eliya nan xilife!»<sup>36</sup> Mixi nde naxa a gi, a sa dunkobi rasin weni xōne xōra, a a so wuri de i, a fa a ti Isa bē alako a xa a min. A naxa a fala, «Wo a lu, won xa a mato xa Annabi Eliya fama a ragorode.»<sup>37</sup> Isa naxa a xui ite sēnbe ra, a fa laaxira.

<sup>38</sup> Na waxati, dugi xungbe naxan sīganxi hōrōmōbanxi kui, a naxa ibō firin na, keli a fuge han a laabe.<sup>39</sup> Sōori mange naxan nu tixi Isa ya i, a to Isa laaxira ki to, a naxa a fala, «Nōndi nan a ra yati, Ala xa Di nan nu yi xemē ra!»<sup>40</sup> Gine ndee fan nu na naa, e ndedi makuyaxi Isa yire ra, e yi fe birin matoma. Mariyama Magidalaka nu na e ya ma, a nun Salome, a nun Mariyama,

Yaki lanmadi nun Yusufu nga. <sup>41</sup> Isa nu na Galile temui naxε, yi ginεe nan nu birama a fɔxɔ ra, e nu walie raba a bε. Gine gbete gbegbe fan nu na naa naxee nu bara Isa mati han Darisalamu.

*Isa xa maragate  
(Matiyu 27:57-61, Luki 23:50-56, Yaya 19:38-42)*

<sup>42</sup> Nunmare to so, beenun malabu lɔxɔε xa fɔlɔ, <sup>43</sup> Yusufu Arimateka naxa siga Pilati xɔn. Yuwifie xa kiitisa binye nde nan nu a ra naxan nu Ala xa mangεya niini mamefe. Limaniya kui, a naxa sa Pilati maxandi Isa fure ma. <sup>44</sup> Pilati naxa terenna a kolonfe ra a Isa jan bara faxa. A naxa sɔɔri mange xili, a a maxɔrin na fe ma. <sup>45</sup> Sɔɔri mange fan to a rakolon a Isa bara faxa, Pilati naxa Isa fure so Yusufu yi ra. <sup>46</sup> Yusufu to kasange sara, a naxa Isa fure ragoro wuri magalanbuxi kɔn, a a kasange, a fa a bεle gaburi kui, naxan nu gexi gεmε kui. Na xanbi, a naxa gεmε xungbe mapindigilin, a a dɔxɔ gaburi de ma. <sup>47</sup> Mariyama Magidalaka nun Mariyama Yusufu nga, e naxa a to e Isa ragatafe dənnaxε.

## 16

*Isa kelife faxε ma  
(Matiyu 28:1-15, Luki 24:1-12, Yaya 20:1-20)*

<sup>1</sup> Malabu lɔxɔε to ba a ra, Mariyama Magidalaka, Mariyama Yaki nga, nun Salome, e naxa labunde ture sara alako e xa a sa Isa fure ma. <sup>2</sup> Sande lɔxɔε, kuye baxi ibade, e naxa kurun gaburi yire ra. <sup>3</sup> Kira ra, e naxa e bore maxɔrin, «Nde gεmε bama won bε gaburi de ma?»

<sup>4</sup> Gεmε naxan nu dɔxɔxi gaburi de ma, a nu xungbo ki fanyi. Kɔnɔ e to e ya rasiga, e naxa a to gεmε bara ba naa. <sup>5</sup> E to so gaburi kui, e naxa segetala nde to a dɔxɔxi yirefanyi ma, guba fiixe ragoroxi a ma. E naxa gaaxu. <sup>6</sup> A naxa a fala e bε, «Wo naxa gaaxu. Wo na Isa NasaretiKA nan fenfe, e naxan banban wuri magalanbuxi ma. A mu be, a bara keli faxε ma. Wo a mato, e nu a saxi menni ne. <sup>7</sup> Kɔnɔ wo siga, wo sa a fala a fɔxirabiree bε, a nun Piyeri, a Isa na sigafe wo ya ra Galile. Wo

a toma mənni ne alo a a masen wo bε ki naxε.» <sup>8</sup> Ginee naxa mini gaburi kui, e siga e gi ra, e kaabaxi fo e serenma. E mu sese fala mixi yo bε, barima e nu bara ge gaaxude.

*Isa minife mixie ma a nun a xa te koore  
(Matiyu 28:9-10, Yaya 20:11-18)*

<sup>9</sup> Isa to keli faxε ma sande lɔxɔε kuye iba, a mini Mariyama Magidalaka nan singe ma, a ninne solofera keri naxan fɔxɔ ra. <sup>10</sup> Mariyama naxa siga Isa xibaaru falade mixie bε e nun naxee nu a ra. E birin nu sunnunxi, e man nu wafe Isa xa jɔnfe ma. <sup>11</sup> E to a me a a Isa jip̄e to ne, e mu la a ra.

*(Luki 24:13-35)*

<sup>12</sup> Na fee dangi xanbi, Isa naxa mini kεjna gbete ra a fɔxirabire mixi firin ma, e to nu na daaxa nde kira xɔn. <sup>13</sup> Nee fan naxa gibile yi fe tagi raba ra booree bε, kɔnɔ e mu la nee fan xui ra. <sup>14</sup> Na xanbi, Isa naxa mini a fɔxirabire fu nun kerien ma, e nu e degefe teebili ra temui naxε. Isa naxa wɔyεn e ma e xa danxaniyatareja nun xaxili xɔrɔχɔya xa fe ra, barima e mu nu laxi mixie ra naxee Isa to, a to nu bara keli faxε ma.

*(Matiyu 28:16-20, Luki 24:44-53)*

<sup>15</sup> Isa naxa a masen e bε, «Wo siga dunija birin kui, wo daali birin kawandi xibaaru fanyi ra. <sup>16</sup> Naxan na danxaniya n ma, a xunxa ye xɔɔra, na kanyi kisima ne. Kɔnɔ xa naxan mu danxaniya n ma, na kanyi bɔnɔma ne. <sup>17</sup> Naxee na danxaniya n ma e yi kaabanako fee rabama ne n xili ra. E fama ne jinnεe keride mixie fɔxɔ ra, e xui neεnεe falama ne, <sup>18</sup> e bɔximasee susuma ne e bεlexε ra e mu e xin, e sefi minma ne se mu e to, e e bεlexε sama ne furemae ma, furemae yalan.»

<sup>19</sup> Na kui, Marigi Isa to ge wɔyende e bε, a naxa te koore ma. A naxa sa a magoro Ala yirefanyi ma. <sup>20</sup> E tan naxa siga kawandi tide yire birin, e nun Marigi naxa wali. Marigi naxa feere fi e ma, e xa tɔnxuma makaabaxie raba, mixie xa la e xa kawandi ra.

## Inyila Isa Annabi Luki naxan səbəxi Masenyi nde yi Kitaabui xa fe ra

Kitaabui naxan xili «Inyila Isa,» a dəxə naani na a ra. Namijonmə naani nan Isa xa taruxui səbe Ala Xaxili Seniyenxi saabui ra. E xili Matiyu, Maraki, Luki, nun Yaya.

Luki naxa yi Kitaabui səbe ne tongo saxan jəndən Isa xa faxə xanbi. A naxa Isa xa fe birin mato alako a xa dəntəgə kamalixi ya xaran dunija bə. A naxa a səbe Gireki xui ra. Muxu bara a madangi Soso xui ra alako Sosoe nōma a kolonde a fanyi ra.

Yi Kitaabui xa masenyi singe findi Isa bari ki nan na. Ala bara Isa xəə dunija ginedimedi Mariyama saabui ra. Isa xa dunijneigiri kui, a naxa xaranyi gbegbe ti mixi bə. A man naxa kaabanakoe gbegbe raba. Luki na birin masenxi ne a xa Kitaabui kui. A dənəxəs ra, a dəntəgə sama ne Isa xa faxə, nun a xa marakeli xa fe ra.

Na birin nōma won nakolonde nde na Isa ra. A lənni naxan fixi won ma yi Kitaabui kui, a nōma won malide dunijneigiri kui. Ala xa na raso won xaxili ma. Amina.

## Inyila Isa Annabi Luki naxan səbəxi

### *Annabi Luki xa masenyi fəle*

<sup>1</sup> Mixi wuyaxi bara kata e xa dəntəgə sa fee ma naxee dangixi muxu tagi. <sup>2</sup> E a səbəxi ne alo muxu fan a mexi mixie ra ki naxə, naxee a birin to kabi a fələ, e man fa findi xibaaru fanyi xa masenyi kawandilae ra. <sup>3</sup> Na kui, n fan to bara na fe birin mato ki fanyi naxee rabaxi kabi a fələ, n bara a majəxun fe fanyi ra, n xa a birin səbe i bə, n ba Teyofilo. <sup>4</sup> N yi rabaxi ne, alako i xa a kolon, a i xaranxi naxan na, a findixi nəndi nan yati ra.

### *Maleke xa masenyi Annabi Yaya xa fe ra*

<sup>5</sup> Yudaya mangə Herode xa waxati, sərəxədubə nde nu na naxan xili Sakari. A nu na Abiya xa sərəxədubə lanxundə nan kui. A xa gine Elisabeti fan kelixi Haruna bənsəe ne. <sup>6</sup> E firin birin nu tinxin Ala ya i. E nu jərəma Ala xa səriyə nun yaamari birin ma seniyenzi kui. <sup>7</sup> Di yo mu nu na e yi ra barima Elisabeti mu nu nōma di baride, e firin birin man nu bara fori.

<sup>8</sup> Sakari xa lanxundə wali təmui to a li, a naxa sərəxədubə walie suxu Ala ya i. <sup>9</sup> Alo sərəxədubə nu darixi a ra ki naxə, Sakari booree nu bara a sugandi Ala xa mali ra, a tan nan xa so hərəməbanxi kui surayi gande Ala ya i. <sup>10</sup> Surayi gan təmui, nama birin nu na salife tandē.

<sup>11</sup> Na təmui, Marigi xa maleke nde naxa mini Sakari ma surayi sərəxəbade yirefanyi ma. <sup>12</sup> Na naxa Sakari tərenna, a naxa a gaaxu ki fanyi. <sup>13</sup> Kənə maleke naxa a masen a bə, «Sakari, i naxa gaaxu, barima Ala bara i xa duba suxu. I xa gine Elisabeti fama di xəmə sətəde i bə. I xa a xili sa Yaya. <sup>14</sup> Na findima səewə nun jəlexinyi nan na i bə, mixi gbegbe fan jəlexinma ne a barife ra, <sup>15</sup> barima a binyə sətəma ne Ala ya i. A mu wəni nun sese gbətə minma naxan mixi siisima. Ala Xaxili Seniyenxi luma ne a ma kabi a na a nga təege temui naxə. <sup>16</sup> A Isirayila di gbegbe ragbilenma ne e Marigi Ala ma. <sup>17</sup> Sənbə nun Ala Xaxili Seniyenxi fima ne a ma alo a fi Annabi Eliya ma ki naxə. Marigi a xəxəma ne a ya ra, a xa babae bənə rafindi e xa die ma, a yunubitəee ya rafindi tinxintəee xa fahaamui ma. A sigama ne nama xən ma Marigi ya ra alako a xa e ya rafindi a ma.»

<sup>18</sup> Na kui, Sakari naxa maleke maxərin, «N yi fe kolonma di? N tan bara fori a nun n ma gine.» <sup>19</sup> Maleke naxa a yaabi, «Yibirila nan n tan na, naxan tima Ala ya i a xa yaamari rabafe ra. A n xəxəxi ne yi xibaaru fanyi masende i bə. <sup>20</sup> Na kui, a mato, i boboma ne, i mu nə wəyənde han yi fee sa rabama ləxə naxan ma, barima i mu laxi n ma masenyi ra, naxan sa kamalima a waxati.»

<sup>21</sup> Nama to nu na Sakari mamefe tande, e naxa kontefili Sakari bufe ma hōrōmōbanxi kui. <sup>22</sup> A to mini a mu no wōyende e bē, e naxa a kolon a a laamatunyi nan toxi hōrōmōbanxi kui. A boboxi ra a nu katafe a xa masenyi ti e bē a bēlexee ra.

<sup>23</sup> Sakari to ge a xa serehexdube wali ra, a naxa siga a xōnyi.

<sup>24</sup> Na waxati dangi xanbi, Sakari xa gine Elisabeti naxa tēegē. A naxa a ya manoxun mixie ma kike suuli. A naxa a fala, <sup>25</sup> «Marigi yi nan nabaxi n bē, a to a ya ragoroxi n ma a xa fonisireya kui! A bara yaagi ba n ma, mixie tagi.»

*Maleke xa masenyi Isa xa fe ra  
(Matiyu 1:18-25)*

<sup>26</sup> Elisabeti xa tēegē to kike senni li, Ala naxa maleke Yibirila xee Galile bōxi taa nde ma, naxan xili «Nasareti». <sup>27</sup> A a xee ginēdimēdi nde nan xōn ma, xēme nu bara naxan xa kote dōxō. Na xēme nu fatanxi Dawuda bōnsōe nē, a nu xili Yusufu. Ginēdimēdi fan nu xili Mariyama. <sup>28</sup> Maleke to siga a xōn, a naxa a masen a bē, «I kena, i tan Marigi hinnexi naxan na. Marigi na i fe ma!»

<sup>29</sup> Mariyama naxa ifu na wōyenyi ma. A mu nu a kolon yi findixi xēebui mōoli yo ra. <sup>30</sup> Maleke naxa a masen a bē, «Mariyama, i naxa gaaxu, barima Ala bara hinne i ra. <sup>31</sup> A mato, i fama tēegēde di xēme ma. I na a bari, i xa a xili sa Isa. <sup>32</sup> A binye sōtōma, a xili fala Ala Xili Xungbe Kanyi xa Di. Marigi Ala fama nē a benba Dawuda xa mangeya fide a ma. <sup>33</sup> A findima nē Yaxuba bōnsōe xa mange ra abadan, danyi yo mu luma a xa mangeya ma.» <sup>34</sup> Mariyama naxa maleke maxōrin, «Yi fe nōma rabade di, n to fa findixi ginēdimēdi nan na?»

<sup>35</sup> Maleke naxa a yaabi, «Ala Xaxili Seniyenxi nan fama i ma, Ala Xili Xungbe Kanyi sēnbē fa i xun ma. Na nan a toxi, i fama yi di naxan baride, a findima sēniyentōe ra, a xili fala Ala xa Di. <sup>36</sup> A mato, i barenyi Elisabeti fan bara tēegē di xēme ma a xa forija kui. E nu a xili falama dibaritare, kōnō a furi kike senni nan a ra yi ki. <sup>37</sup> Sese mu na Ala mu nōma naxan nabade.»

<sup>38</sup> Mariyama naxa a yaabi, «Marigi xa konyi nan n na. A xa raba n bē alō i a falaxi ki naxē.» Na xanbi, maleke naxa keli a xun ma.

*Mariyama sigafe Elisabeti xōnyi,  
nun Mariyama xa masenyi*

<sup>39</sup> Na temui Mariyama naxa siga mafuren taa nde Yudaya geya yire. <sup>40</sup> A to so Sakari xōnyi, a naxa Elisabeti xēebu. <sup>41</sup> Elisabeti to Mariyama xa xēebui mē, diyōre naxa a ramaxa a tēegē, Ala Xaxili Seniyenxi fa goro Elisabeti ma. <sup>42</sup> A naxa a fala a xui itexi ra, «Ala bara baraka sa i ma dangi gine birin na, a bara baraka sa i xa di ma naxan na i tēegē. <sup>43</sup> N tan yi hēeri sōtōxi di, n Marigi nga xa fa n xōnyi? <sup>44</sup> A mato, n to i xa xēebui mē, n ma diyōre bara a ramaxa n tēegē sēewē ra. <sup>45</sup> Sēewē na i bē, i tan naxan laxi a ra a Marigi xa masenyi kamalima nē, a naxan masen i bē.»

<sup>46</sup> Mariyama naxa fa a masen, «N nii birin Marigi matōxōma!

<sup>47</sup> N xaxili bara sēewē Ala n Nakisima ra,

<sup>48</sup> a to a ya ragoroxi a xa konyi magoroxi ma.

Keli yi waxati ma han waxati naxan birin sa fama, mixie n xili falama ne sēewatōe, <sup>49</sup> barima Senbe Kanyi bara fe xungbee raba n bē.

A xili seniyen.

<sup>50</sup> A kinikinima waxati birin mixie ma, naxee gaaxuma a ya ra.

<sup>51</sup> A xa walie bara a sēnbē masen.

A bara yēte igboe rayensen.

<sup>52</sup> A bara mangē ba e xa kibanyie kui, a mixi magoroxie xa fe ite.

<sup>53</sup> A bara kaametōe rawasa se fanyi ra, a bannamixie rasiga e yi igeli ra.

<sup>54</sup> A bara a xa konyi Isirayila mali, a mu nēemuxi kinikinide a ma.

<sup>55</sup> A kinikinima ne Iburaheima nun a xa die ma abadan, alō a a fala won benbae bē ki naxē.»

<sup>56</sup> Mariyama naxa lu Elisabeti yire kike saxan jōndōn, a fa gbilen a xōnyi.

*Yaya bari ki*

<sup>57</sup> Elisabeti xa di bari temui to a li, a naxa di xēme sōtō. <sup>58</sup> A dōxōbooree nun a

barenyie to a me a Marigi bara kinikini a ma ki fanyi, e nun Elisabeti naxa seewa.

<sup>59</sup> A xi solomasaxan lōxœ, mixie naxa fa diyore sunnade. E nu waxi di xili safe a baba Sakari xun ma, <sup>60</sup> kōnō a nga naxa a fala, «Ade, a xili sama ne Yaya.» <sup>61</sup> E naxa wøyen a be, «Mixi yo mu na i xa mixie ya ma yi xili na naxan xun ma.» <sup>62</sup> E naxa tōnxuma raba di baba be e xa a kolon a wama a xili xä sa ki naxe. <sup>63</sup> Sakari to walaxe maxçrin, a naxa a sebe, «A xili Yaya.» E birin naxa kaaba. <sup>64</sup> Keren na, Sakari nenyi naxa keli, a wøyen, a so Ala tantufe. <sup>65</sup> E dōxoboore birin naxa gaaxu na fe ma. Yudaya geya bɔxi birin ma, mixie nu na fee nan ifalama. <sup>66</sup> E to a me, birin nu e lōxö saxi yi fee xon ma, e nu a fala, «Yi di findima nde ra?» E a kolon Marigi belexe nu na a xun ma.

### Sakari xa masenyi

<sup>67</sup> Ala Xaxili Seniyenxi naxa goro a baba Sakari ma, a naxa yi masenyi ti Ala xili ra,

<sup>68</sup> «Tantui na Ala be, Isirayila Marigi Ala! A bara fa a xa mixie xunmatode, a e xunsara.

<sup>69</sup> A bara Marakisima Senbema rakeli a xa konyi Dawuda bɔnsøe ya ma,

<sup>70</sup> alō a nu a masenxi ki naxe temui dangixi,

a xa namijonme seniyentøee saabui ra.

<sup>71</sup> A a masen ne, a a won nakisima won yaxuie yi ra,

a won ba won xonmae birin belexe.

<sup>72</sup> A bara kinikini won benbae ma, a bara ratu a xa saate seniyenxi ma.

<sup>73</sup> A laayidi nan tongo won benba Ibu-rahima be,

<sup>74</sup> a a won bama won yaxuie belexe, alako won xa no a batude bɔnesa kui,

<sup>75</sup> won xa no nere de seniyenxi nun tinxinyi kui,

won nere a ya i won ma simaya lōxœ birin.

<sup>76</sup> I tan, n ma di, i xili falama ne Ala Xili Xungbe Kanyi xa Namijonme,

barima i sigama ne Marigi ya ra kiraе yailande a be,

<sup>77</sup> alako Marigi xa mixie xa kisi kolon, e naxan sotoma e xa yunubie na xafari.

<sup>78</sup> Na kisi kelima won Marigi Ala xa kinikini xungbe nan ma.

A naiyalanyi xεema won ma keli ariyanna,

<sup>79</sup> alako a xa yanba mixie be naxee na dimi kui, naxee dōxɔxi faxe xa dimi kui, alako a xa won nañere bɔnesa kira xon.»

<sup>80</sup> Na kui, di naxa mo, a nu sənbə nun xaxili soto. A naxa sabati wula i han a a yete masen Isirayila be lōxɔ naxe.

## 2

### Isa bari ki naxe (Matiyu 1:18-25)

<sup>1</sup> Na temui, Roma mangə xungbe Ogusutu naxa yaamari fi dunjna birin xa xili sebe raba. <sup>2</sup> Yi xili sebe singe raba temui naxe, Kirinyusi nan nu findixi Siriya gomina ra. <sup>3</sup> Birin naxa siga a bari taa a xili sebede.

<sup>4</sup> Yusufu fan naxa keli Nasareti, taa naxan na Galile bɔxi ma, sigafe ra Betelēemu, mangə Dawuda baride naxan na Yudaya bɔxi ma. Yusufu siga naa ne, barima a nu kelixi Dawuda bɔnsøe nun a xabile nan kui, <sup>5</sup> a siga a xa sa a xili sebe, e nun Mariyama, a nu bara naxan xa kote dōxø. Mariyama tægexi nan nu a ra. <sup>6</sup> E nu na mənni temui naxe, Mariyama di soto temui naxa a li, <sup>7</sup> a fa a xa di singe bari, di xemə. A naxa a mafillin dugi kui, a a sa xuruse degede kui, barima yigiyi fanyi mu nu na e be.

### Maleke xa masenyi xuruse demadonyie be

<sup>8</sup> Mənni xuruse demadonyi ndee nu na wula i, xurusee kantade kœ ra. <sup>9</sup> Marigi xa maleke nde naxa mini e ma, e naxa Marigi xa nore to yanba ra e rabilinyi. E naxa gaaxu ki fanyi ra. <sup>10</sup> Maleke naxa a masen e be, «Wo naxa gaaxu barima n faxi xibaaru fanyi nan masende wo be, naxan findima seewa xungbe ra jama birin be. <sup>11</sup> To, wo Rakisima, Ala xa Mixi Sugandixi, a bara bari Dawuda xa taa kui. Wo Marigi nan a ra. <sup>12</sup> Wo a kolonma yi tōnxuma nan na, wo diyore lima a mafillinxi dugi kui, a man saxi xuruse degede kui.»

<sup>13</sup> Malekε ge wɔyende tan mu a ra, malekε gali naxa fa boore fe ma. E nu Ala matɔxɔfe, e nu a fala, <sup>14</sup> «Matɔxɔe na Ala bε han koore ma! Bɔjɛsa na adamadie bε dunija ma, a hinnexi naxee ra!»

<sup>15</sup> Malekε to keli e xun ma tefe ra koore ma, xuruse dɛmadonyie naxa a fala e bore bε, «Won xεs Betelɛemu, won xa sa yi fe mato naxan nabaxi naa, Marigi bara naxan masen won bε.»

<sup>16</sup> E naxa siga e xulun na, e Mariyama nun Yusufu li, e nun diyɔrε, a saxi xuruse dεgede kui. <sup>17</sup> E to na to, e naxa fe birin tagi raba, malekε naxan masen e bε na di xa fe ra. <sup>18</sup> Mixi naxee xuruse dɛmadonyie xui me, e birin naxa kaaba e xa wɔyenyi ma. <sup>19</sup> Mariyama fan naxa yi fe birin nagata a bɔjε ma, a nu a jɔxɔ sa a xɔn. <sup>20</sup> Xuruse dɛmadonyie naxa gbilen Ala matɔxɔ ra, e nu a tantu fe birin ma e bara naxee me, e man bara naxee to. E a birin lixi ne alos a masen e bε ki naxε.

<sup>21</sup> Xi solomasaxan to kamali, diyɔrε naxa sunna. A xili naxa sa Isa, malekε nu bara xili naxan masen a nga bε beenun a xa tεεgε a ma.

### *Isa sigafe Darisalamu a yɔrε ra*

<sup>22</sup> Maraseniyenzi waxati to kamali Annabi Munsa xa seriye ki ma, Yusufu nun Mariyama naxa Isa xanin Darisalamu, a xa masen Marigi bε, <sup>23</sup> alos a sεbexi ki naxe Marigi xa seriye kui, «Wo di xεme singe birin fima n tan nan ma.» <sup>24</sup> E man siga ne e xa sa serexε ba alos a sεbexi Marigi xa seriye kui ki naxe, «ganbe firin, xa na mu a ra kolokonde lanma firin.»

<sup>25</sup> Xεme nde nu na Darisalamu, naxan xili Simeyɔn. Diinela tinxinxu nan nu a ra, naxan nu Isirayila Rakisima mamefe. Ala Xaxili Seniyenxi nu na a xun ma. <sup>26</sup> Ala Xaxili Seniyenxi nu bara a masen a bε, a a mu faxama fo a Marigi xa Mixi Sugandixi to. <sup>27</sup> Ala Xaxili Seniyenxi naxa a niya a xa siga hɔrɔmɔbanxi kui. Isa barimae fan to so naa e xa di ra, alako e xa Ala xa seriye rabatu a xa fe ra, <sup>28</sup> Simeyɔn naxa Isa rasuxu, a a sa a kanke ma. A naxa Ala matɔxɔ, a a masen,

<sup>29</sup> «Marigi, i bara fa i xa laayidi rakamali n bε to,  
i xa konyi xa taa masara bɔjɛsa kui,

<sup>30</sup> barima n ya bara i xa kisi to,  
<sup>31</sup> i naxan xεexi adamadie birin ya xɔri.  
<sup>32</sup> Naiyalanyi nan a ra  
naxan Ala makenenma si gbeteε bε,  
a findi nɔrε ra i xa Isirayila pama bε.»

<sup>33</sup> Isa baba nun a nga to a me naxan masenxi a xa fe ra, e naxa kaaba. <sup>34</sup> Simeyɔn to duba e bε, a naxa a fala Isa nga Mariyama bε, «Ala bara janige tongo yi di xa fe ra. Isirayilakae xa fe gbegbe magoroma ne a saabui ra, ndee fan xa fe itema ne. A findima tɔnxuma nan na, kɔnɔ mixi wuyaxi fama ne a matandide. <sup>35</sup> Na kui, mixi gbegbe bɔjε ma fee fama makenende. I tan fan, sunnunyi fama i bɔjε tunbade alos a santidegema.»

<sup>36</sup> Namijɔnɔmε gine fori fan nu na, naxan xili Anna. A xa simaya nu bara masiga ki fanyi. Fanuweli xa di nan nu a ra kelife Aseri bɔnɔe. A nu bara dɔxɔ xεme taa a ginɛdimɛdi ra, kɔnɔ ne solofera dangi xanbi, a xa mɔri naxa laaxira. <sup>37</sup> Kabi na temui, a nu bara lu kaajε kui han a xa simaya nu bara ne tongo solomasaxan nun naani li. A mu nu kelima hɔrɔmɔbanxi kui, a nu Ala batu naa, kɔsε nun yanyi, sunyi nun sali ra. <sup>38</sup> Na waxati kerenyi, Anna naxa fa naralan Isa nun a xa mixie ra. A naxa so Ala matɔxɔfe, a nu fa yi di xa fe fala birin bε, naxee nu e ya tixi Ala ra Darisalamu xunsarafe ra.

<sup>39</sup> Yusufu nun Mariyama to ge fe birin nakamalide alos a Marigi xa seriye a masenxi ki naxe, e naxa gbilen Nasareti, e xɔnyi Galile boxi ma. <sup>40</sup> Di naxa mo, a nu sεnbε sɔtɔ, a xa lɔnni xun nu siga masa ra ki fanyi. Ala xa hinne nu na a xun ma.

### *Isa sigafe Darisalamu a dimedi temui*

<sup>41</sup> Ne yo ne, Isa barimae nu sigama Sayamalekε Dangi Sali rabade Darisalamu. <sup>42</sup> Isa ne fu nun firin sɔtɔ ne naxan na, e birin naxa te sali rabade Darisalamu alos a darixi a ra ki naxε. <sup>43</sup> Sali lɔxɔe birin to dangi, Isa barimae naxa biyaasi fɔlɔ gbilenfe e xɔnyi, kɔnɔ e xa di Isa naxa lu Darisalamu, e tan mu a kolon. <sup>44</sup> E nu bara a manɔxun a a na e biyaasibooree ya ma. E to ge feɛŋɛn keren neɛre rabade, e nu a fenfe e barenyie nun e booree ya ma. <sup>45</sup> Kɔnɔ e to mu a to, e naxa

gbilen Darisalamu a fende. <sup>46</sup> Xi saxan dangi xanbi, e naxa fa a to hōrōmōbanxi kui karamōxoe ya ma, a a tuli matife e ra, a nu maxōrinyi tife e ma. <sup>47</sup> Naxan birin nu na Isa xui mēfe, e nu kaabama a xa xaxili fanyi nun a xa yaabie ma.

<sup>48</sup> A barimae to a to, e fan naxa kaaba. A nga naxa a fala a bē, «N ma di, i yi fe mōcli rabaxi muxu ra munfe ra? N tan nun i baba kōntōfilixi nan i fenxi yi ki.»

<sup>49</sup> A naxa a fala e bē, «Wo n fenma munfe ra? Wo mu a kolon fo n xa n Baba xa wali raba?» <sup>50</sup> Kōnō e mu fahaamui sōtō a xa wōyenyi ma. <sup>51</sup> Na temui, Isa naxa bira e fōxō ra gorofe ra Nasareti, a nu e sago raba. A nga naxa yi fe birin nagata a bōjē ma. <sup>52</sup> Isa naxa mō lōnni nun hinne ra. A naxa rafan Ala nun mixie ma.

### 3

#### *Annabi Yaya kawandi tife (Matiyu 3:1-12, Maraki 1:2-11)*

<sup>1</sup> Rōma mange xungbe Tiberiyo nu na a xa mangēya ne fu nun suuli nde kui. Ponsi Pilati nan nu findixi Yudaya gomina ra. Herode nan nu findixi Galile mange ra, a taara Filipu fan nu findixi Itureya nun Tirakoniti bōxie mange ra. Lisaniya nan nu findixi Abilen mange ra. <sup>2</sup> Anani nun Kayafa nan nu findixi sērēxēdubē kuntigie ra. Na waxati, Ala xa masenyi naxa fa Sakari xa di Yaya ma, a to nu na wula i. <sup>3</sup> Na kui, a naxa siga kawandi rabade Yuruden xure longori birin. A nu kawandi tima mixie bē, e xa e xunxa ye xōora tuubi ra, alako Ala xa e xa yunubie xafari. <sup>4</sup> A sēbēxi Annabi Esayi xa Kitaabui kui, «Mixi nde a xui itema gbengberenyi ma, «Wo kira yailan Marigi bē, wo sankirae matinxin a ya ra.

<sup>5</sup> Fole birin nafema ne. Geya xungbe nun a lanma, a birin igoroma ne. Kira madalinxi tinxinma ne, kira jaaxi yailanma ne.

<sup>6</sup> Adamadi birin fama ne Ala xa kisi tode.»

<sup>7</sup> Na kui, jama to nu sigama Yaya xōn ma a xa e xunxa ye xōora, a naxa a fala e bē, «Wo tan bōximase bōnsōe! Nde wo rakolonxi wo xa wo gi Ala xa xōnē

ma naxan na fafe? <sup>8</sup> Wo kēna xa wali fanyi raminī alō wuri bili fanyi bogi fanyi raminima ki naxē, bogi naxan a masenma a wo bara tuubi. Wo naxa a fala wo yēte ma, «Iburahima nan na muxu benbara,» barima fēere na Ala yi a xa yi gemēe mafindi Iburahima xa die ra. <sup>9</sup> Beera jan na wurie sankee ra a xa e bilie sēgē. Wuri naxan yo mu bogi fanyi raminima, a fōnma ne, a woli tē i.»

<sup>10</sup> Nama naxa a maxōrin, «Muxu xa munse raba fa?» <sup>11</sup> A naxa e yaabi, «Donma firin na naxan yi ra, a kanyi xa kerēn fi boore ma, se mu na naxan yi. Donse na naxan yi ra, a kanyi fan xa a raba na ki.» <sup>12</sup> Duuti maxilie fan naxa fa e xunxade ye xōora, e a maxōrin, «Karamōxō, a lanma muxu xa munse raba?» <sup>13</sup> A naxa e yaabi, «Wo naxa duuti xun masa dangi yaamari ra.» <sup>14</sup> Sōori ndee fan naxa a maxōrin, «Muxu tan go? A lanma muxu fan xa munse raba?» A naxa e yaabi, «Wo naxa mixi yo mupia, wo naxa mixi yo tōjēge. Wo xa wo wasa so wo wali sare nan na.»

<sup>15</sup> Mixie naxa e xaxili ti Yaya ra, e nu e mārōxun, a temunde Ala xa Mixi Sugandixi na a ra. <sup>16</sup> Yaya naxa a fala e birin bē, «N tan wo xunxama ye nan xōora, kōnō naxan fama n xanbi ra, na sēnbe gbo n tan bē. Na binyē mu na n tan yi ra, n pan xa a xa sankiri luuti yati fulun. A tan nan Ala Xaxili Sēniyēnxi ragoroma wo ma, a tan nan wo xunxama tē ra. <sup>17</sup> A xa segere susuxi a yi ra, a maale nun a lagi yegetima naxan na lōnyi ma. A maale rasoma a xa bili kui, kōnō a lagi tan ganma tē ra naxan mu xubenma.» <sup>18</sup> Yaya man nu mixie rasima a mōcli wuyaxi ra, a nu e kawandi xibaaru fanyi ra.

<sup>19</sup> Kōnō Yaya to wōyēn mange Herode ma, a taara xa gine Herodiyasi xa fe ra, a nun a nu bara fe jaaxi naxan birin naba, <sup>20</sup> Herode man naxa yi fe kobi kerēn sa na birin xun: A naxa Yaya sa geeli.

#### *Isa xunxafe ye xōora (Matiyu 3:13-17, Maraki 1:9-11, Yaya 1:32-34)*

<sup>21</sup> Nama birin to nu bara e xunxa ye xōora, Isa fan naxa a xunxa ye xōora. A to nu Ala maxandife, koore naxa rabi,

<sup>22</sup> Ala Xaxili Seniyenxi naxa goro a ma alo ganb  . Xui nde naxa keli koore ma, a a masen, «N ma Di maxanuxi nan na i ra. I n k  n  nxi ki fanyi ra.»

*Isa benbae  
(Matiyu 1:1-17)*

<sup>23</sup> Isa to j   tongo saxan n  nd  n s  t  , a naxa a xa wali f  l  . Mixie nu laxi a ra Yusufu xa di nan a ra.

Yusufu findixi Heli xa di nan na,  
<sup>24</sup> Heli findixi Matahati xa di nan na, Matahati findixi Lewi xa di nan na, Lewi findixi Meliki xa di nan na, Meliki findixi Yannayi xa di nan na, Yannayi findixi Yusufu xa di nan na,  
<sup>25</sup> Yusufu findixi Matahisxa xa di nan na, Matahisxa findixi Amosi xa di nan na, Amosi findixi Naxumu xa di nan na, Naxumu findixi Esili xa di nan na, Esili findixi Nagayi xa di nan na,  
<sup>26</sup> Nagayi findixi Maati xa di nan na, Maati findixi Matahisxa xa di nan na, Matahisxa findixi Semeyin xa di nan na, Semeyin findixi Yoseke xa di nan na, Yoseke findixi Yoda xa di nan na,  
<sup>27</sup> Yoda findixi Yohana xa di nan na, Yohana findixi Resa xa di nan na, Resa findixi Sorobabeli xa di nan na, Sorobabeli findixi Salatiyeli xa di nan na, Salatiyeli findixi Neri xa di nan na,  
<sup>28</sup> Neri findixi Meliki xa di nan na, Meliki findixi Adi xa di nan na, Adi findixi Kosan xa di nan na, Kosan findixi Elemanxa di nan na, Elemanxa findixi Eru xa di nan na,  
<sup>29</sup> Eru findixi Yosuwe xa di nan na, Yosuwe findixi Eliyeseri xa di nan na, Eliyeseri findixi Yorimi xa di nan na, Yorimi findixi Matahati xa di nan na, Matahati findixi Lewi xa di nan na,  
<sup>30</sup> Lewi findixi Simey  n xa di nan na, Simey  n findixi Yuda xa di nan na, Yuda findixi Yusufu xa di nan na, Yusufu findixi Yonan xa di nan na, Yonan findixi Eliyakin xa di nan na,  
<sup>31</sup> Eliyakin findixi Meleya xa di nan na, Meleya findixi Mena xa di nan na, Mena findixi Matata xa di nan na, Matata findixi Natan xa di nan na, Natan findixi Dawuda xa di nan na,  
<sup>32</sup> Dawuda findixi Yisayi xa di nan na,

Yisayi findixi Obedo xa di nan na, Obedo findixi Boosu xa di nan na, Boosu findixi Salimon xa di nan na, Salimon findixi Naxason xa di nan na,  
<sup>33</sup> Naxason findixi Aminadabo xa di nan na, Aminadabo findixi Adimin xa di nan na, Adimin findixi Arini xa di nan na, Arini findixi Xesiron xa di nan na, Xesiron findixi Peresi xa di nan na, Peresi findixi Yuda xa di nan na,  
<sup>34</sup> Yuda findixi Yaxuba xa di nan na, Yaxuba findixi Isiyaga xa di nan na, Isiyaga findixi Iburahima xa di nan na, Iburahima findixi Tera xa di nan na, Tera findixi Naxori xa di nan na,  
<sup>35</sup> Naxori findixi Serugu xa di nan na, Serugu findixi Rewu xa di nan na, Rewu findixi Pelegi xa di nan na, Pelegi findixi Eberi xa di nan na, Eberi findixi Selaha xa di nan na,  
<sup>36</sup> Selaha findixi Kayinan xa di nan na, Kayinan findixi Arafaxadi xa di nan na, Arafaxadi findixi Semi xa di nan na, Semi findixi Nuha xa di nan na, Nuha findixi Lemeki xa di nan na,  
<sup>37</sup> Lemeki findixi Metusela xa di nan na, Metusela findixi Enoki xa di nan na, Enoki findixi Yeredi xa di nan na, Yeredi findixi Mahalaleli xa di nan na, Mahalaleli findixi Kenan xa di nan na,  
<sup>38</sup> Kenan findixi Enosi xa di nan na, Enosi findixi Seti xa di nan na, Seti findixi Adama xa di nan na, Adama findixi Ala xa di nan na.

## 4

*Sentane katafe a xa Isa ratantan  
(Matiyu 4:1-11, Maraki 1:12-13)*

<sup>1</sup> Isa to keli Yurud  n, Ala Xaxili Seniyenxi nu goroxi a ma, a Isa xun ti gbengberenyi ra. <sup>2</sup> Xi tongo naani bun ma, a nu na naa, Ibulisa nu katafe a ratantande. Isa mu sese don na waxati birin bun. Na xi k  nti to kamali, kaame nu na a ma. <sup>3</sup> Ibulisa naxa a fala a b  , «Xa Ala xa Di nan i ra, yaamari fi yi g  me xa findi taami ra.» <sup>4</sup> Isa naxa a yaabi, «A seb  xi Kitaabui kui, «Mixi mu baloma taami gbansan xa ra.»»

<sup>5</sup> Ibulisa naxa fa a xanin geya fari, a dunina mang  ya birin masen a b   kerenyi

ra. <sup>6</sup> A naxa a fala a bε, «N yi mangεya birin fima nε i ma a nun a dariye, barima a soxi n tan nan yi. N fan nōma a fide, n na wa a fife naxan yo ma. <sup>7</sup> Na kui, xa i i felen n bε, i n batu, n a birin findima nε i gbe ra.» <sup>8</sup> Isa naxa a yaabi, «A sεbexi Kitaabui kui, «I xa i Marigi Ala gbansan nan batu, i xa suyidi a kerēnan bε.»»

<sup>9</sup> Ibulisa man naxa a xanin Darisalamu, a a ti Ala xa hōrōmōbanxi fari, yire itexi. A naxa a fala a bε, «Xa Ala xa Di nan lanxi i ma, tugan be ra, <sup>10</sup> barima a sεbexi, «Ala yaamari fima nε a xa malekεe ma i xa fe ra, e xa i kanta.» <sup>11</sup> A man sεbexi, «E e bεlexεe rasoma nε i bun ma, e i rate alako i sanyi naxa din gεmε ra.»» <sup>12</sup> Isa naxa a yaabi, «Kitaabui man a masenxi, «I naxa i Marigi Ala mato.»»

<sup>13</sup> Ibulisa to ge kate birin nabade a xa Isa ratantan, a naxa keli a xun ma, han beenun a xa waxati gbεtε xa a li.

*Isa a xa wali fōlōfe Galile bōxi ma  
(Matiyu 4:12-25, Maraki 1:14-20)*

<sup>14</sup> Isa naxa gbilen Galile bōxi ma. Ala Xaxili Sεniyεnxi xa sεnbε nu na a ma. A xa fe xibaaru naxa siga rayensen na yire birin. <sup>15</sup> Isa nu mixie xaranma e xa salidee kui, birin nu a matōxō.

*Nasaretkae tondife lade Isa ra  
(Matiyu 13:53-58, Maraki 6:1-6)*

<sup>16</sup> Isa naxa siga Nasareti, a xuruxi dennaxε. Malabu lōxε ma, a naxa so salide kui alɔ a nu darixi a ra ki naxε, a ti, a xa Kitaabui xaran mixie bε. <sup>17</sup> E naxa Annabi Esayi xa Kitaabui so a yi. A to a itala, a naxa yire to a sεbexi dennaxε, <sup>18</sup> «Marigi Xaxili na n xun ma, barima a bara n sugandi, a a ragoro n ma, n xa setaree kawandi xibaaru fanyi ra. A n xεexi nε

n xa xεera iba mixi suxuxie bε, e xōreyama nε,  
n xa xεera iba dōnxuie bε, e ya se toma nε,  
n xa tōrōmixie xōreya naxee na nōe bun ma,

<sup>19</sup> n xa xεera iba mixie bε,  
Ala xa hinne waxati bara a li.»

<sup>20</sup> A naxa fa Kitaabui makuntan, a a so taalibi yi, a dōxō. Birin e ya banbanxi a ra salide kui. <sup>21</sup> A naxa masenyi ti fōlō e

bε, «To, yi sεbeli naxan xaranxi wo bε yi ki, a bara kamali.»

<sup>22</sup> Birin nu a xa fe fanyi falama, e nu kaaba wōyεn fanyie ma naxee nu minima a kεrε i. E naxa so e bore maxōrinfe, «Yusufu xa di xa mu yi ki?» <sup>23</sup> Isa naxa a fala e bε, «N na a kolon wo yi taali sama nε n bε, «Seriba, i yεtε dandan.» Wo man a falama nε n bε, «Muxu bara fe naxan birin me i naxan nabaxi Kapεrεnamu, i man xa a mōoli raba i xōnyi be.» <sup>24</sup> N xa nōndi fala wo bε, namijōnme yo mu binyama a xōnyi tan. <sup>25</sup> Wo man xa wo tuli ti nōndi ra. Kaajε gine wuyaxi nu na Isirayila bōxi ma Annabi Eliya xa waxati, kaame to sin bōxi ma, tune ye mu bira jnε saxan kike senni. <sup>26</sup> Kōnō Ala mu Annabi Eliya xεε e tan Isirayilaka gineε sese ma, fo a to a xεε kaajε gine nde nan gbansan ma naxan nu na Sarepetu, Sidōn bōxi ma. <sup>27</sup> Kune kanyi wuyaxi fan nu na Isirayila bōxi ma Annabi Elise xa waxati, kōnō a mu e tan sese rayalan, fo Naaman Siriyaka gbansan, a na nan nayalan..»

<sup>28</sup> E to yi fee mε, mixi birin naxee nu na salide kui, e bōjε naxa te Isa xili ma.

<sup>29</sup> E naxa keli, e a ramini taa fari ma. E xa taa to nu tixi geya ra, e naxa a xanin yire nde e xa a radin ye gelenyi ra. <sup>30</sup> Kōnō Isa naxa mini e tagi, a a xa kira suxu.

*Isa mixi gbegbe rayalanfe  
(Matiyu 8:14-17, Maraki 1:21-34)*

<sup>31</sup> Isa naxa goro Kapεrεnamu, Galile bōxi taa nde. A to nu na mixie kawan-dife malabu lōxε, <sup>32</sup> e naxa kaaba a xa xaranyi ma, barima a nu wōyεnma mangε sεnbε nan na. <sup>33</sup> Na salide kui, xεmε nde nu na jinnε nu naxan fōxō ra. A naxa sōnχε rate fōlō, a gbelegbele,

<sup>34</sup> «Ee! Isa Nasaretkae, i waxi munse xōn ma muxu bε? I faxi muxu sōntōde nε? N na a kolon mixi naxan lanxi i ma. Ala xa Sεniyεntεe nan na i ra.» <sup>35</sup> Isa naxa wōyεn a ma a xōrōxε ra, a a yamari, «I sabari. Gbilen yi xεmε fōxō ra.» Jinnε naxa xεmε rabira bōxi jnama tagi, a fa gbilen a fōxō ra. Xεmε mu maxōnō hali kerēn. <sup>36</sup> Birin dε naxa ixara, e nu fa e bore maxōrin, «Masenyi mōoli mundun yi ki? A jinnεe yamarima nōe nun sεnbε ra, nee gbilen mixi fōxō ra!» <sup>37</sup> Na kui,

Isa xa fe xibaaru naxa yensen ye na bɔxi rabilinyi yire birin.

<sup>38</sup> Isa to mini salide kui, a naxa siga Simōn xēnyi. Simōn bitanyi mu nu yalanxi. A fate nu ganxi a ma. E naxa Isa maxandi a xa a mali. <sup>39</sup> Isa to ti a xun ma, a naxa wōyēn na fure ma, fure naxa a bējin. A naxa keli kerēn na, a kuri so e bē.

<sup>40</sup> Soge to dula, e naxa fa furema mōoli birin na Isa xōn ma. A naxa a bēlexe sa e ma kerēn kerēn, a fa e rayalan. <sup>41</sup> A naxa jinnēe fan keri mixi wuyaxi fōxō ra. Ninnēe nu furemae bējinma, e nu gbelegbele e nu a fala, «Ala xa Di nan na i ra!» Kōnō Isa naxa e yamari, a e ratōn wōyēnfe ra, barima e nu a kolon a Ala xa Mixi Sugandixi nan a ra.

<sup>42</sup> Na kuye iba, a naxa mini, a siga yire madunduxi nde. Nama naxa a fen han e a to. E nu katafe ne e xa kankan a ma, a naxa fa keli e xun. <sup>43</sup> Kōnō a naxa a masen e bē, «Fo n xa taa gbētēe fan kawandi Ala xa mangēya niini xa xibaaru fanyi ra, barima n xēxēi na nan ma.» <sup>44</sup> Na kui, a nu kawandi tima salidee kui Yudaya bōxi ma.

## 5

### *Isa fōxirabire singee (Matiyu 4:18-22, Maraki 1:16-20)*

<sup>1</sup> Isa nu na Genesareti baa dē ra. Nama fan nu e bore xētenma alako e xa a xui me Ala xa masenyi kawandide. <sup>2</sup> Isa naxa kunkui firin to baa dē ra. Yēxesuxuie nu bara goro e kui, e nu e xa yēlēe raxafe. <sup>3</sup> Isa naxa baki Simōn xa kunkui kui, a a maxōrin a xa kunkui ndedi mamini xare dē ra. Na xanbi, Isa naxa dōxō kunkui kui, a so nama kawandife.

<sup>4</sup> Isa to ge masenyi tide, a naxa a fala Simōn bē, «Won xēe dula ma. Wo yēlēe sa naa, wo xa sa yēxē suxu.» <sup>5</sup> Simōn naxa a yaabi, «Karamōxō, muxu kōe birin nan nadangixi yakotomōe nan na, muxu mu sese suxu. Kōnō i tan nan to a falaxi, n man sa yēlēe sama.»

<sup>6</sup> E to na raba, e naxa yēxē gbegbe suxu yēlēe kui, yēlēe naxa bōc fōlō. <sup>7</sup> E naxa e bēlexe magira boore bē naxee nu na kunkui boore kui, e xa fa e mali. E to fa, e

naxa na kunkui firinyie rafe yēxē ra han e firin birin naxa wa dulafe.

<sup>8</sup> Simōn Piyeri to na fe to, a naxa bira Isa bun ma, a a fala, «Marigi, i xa i makuya n na, barima yunubitōe nan n na!» <sup>9</sup> A na fala ne barima a tan nun a boore birin nu bara ge kaabade na yēxē suxufe ra, <sup>10</sup> Simon walibooree, Sebede xa di firinyie Yaki nun Yaya, e fan nu bara kaaba. Na kui, Isa naxa a fala Simōn bē, «I naxa gaaxu. I darixi yēxē nan suxu ra, kōnō keli yi waxati ma, i fama mixie nan sōtōde n bē.» <sup>11</sup> E to kunkui rate xare ma, e naxa se birin lu naa, e bira Isa fōxō ra.

### *Kune kanyi rayalanfe (Matiyu 8:1-4, Maraki 1:40-45)*

<sup>12</sup> Isa to nu na taa nde kui, a naxa xēmē nde li naa, kune dinxi a fate birin na. A to Isa to, a naxa a yatagi rafelen bōxi ma, a a mayandi, «N Marigi, xa i tin, i nōma n naseniyende.» <sup>13</sup> Isa naxa a bēlexe itala, a a sa kune kanyi ma, a a fala a bē, «N tinxi. Findi mixi seniyenxi ra.» Kune fure naxa a bējin kerēn na. <sup>14</sup> Na xanbi, Isa naxa a yamari, «I naxa yi fe fala mixi yo bē. Siga i sa i dēntēge sērēxēdubē bē, i sērēxē ba i xa seniyenxi xa fe ra, aloc Annabi Munsa a yamarixi ki naxē. Na findima seedējōxōya nan na e bē.» <sup>15</sup> Kōnō Isa xa fe xibaaru jan naxa yensen ye dangi a singe ra. Nama gbegbe nu e malanma e xa a xui rame, a man xa e rayalan e xa furee ma. <sup>16</sup> Kōnō Isa fan nu luma siga ra yire madunduxie, a sa Ala maxandi.

### *Isa Namate rayalanfe (Matiyu 9:1-8, Maraki 2:1-12)*

<sup>17</sup> Lōxō nde, Isa nu kawandi tife. Farisēnie nun sēriye karamōxōe nu bara fa dōxō, naxee kelixi Darisalamu, a nun Galile nun Yudaya taa birin. Marigi xa sēnbe nu na Isa ma furemae rayalanfe ra. <sup>18</sup> Na temui, mixi ndee naxa fa namate nde ra, a saxi sade ma. E nu katafe ne e xa fa a sa Isa bun, <sup>19</sup> kōnō jama xa fe naxa a niya e mu nō sode a ra. Na kui, e naxa te banxi fari, e a fari yire nde maba, e fa namate ragoro menni ra, a saxi a xa sade fari, a goro jama tagi Isa ya i. <sup>20</sup> Isa to e xa danxaniya to, a naxa a fala namate bē, «N boore, i xa yunubie bara xafari i

be.» <sup>21</sup> Farisenie nun seriye karamoxoe naxa so e majoxunfe, «Pe, nde yi ra, a to Ala rasotoma yi ki? Nde nomma yunubie xafaride, bafe Ala keren na?»

<sup>22</sup> Isa to e xa majoxunyi kolon, a naxa e maxorin, «Munfe ra yi majoxunyi mooli na wo bojne ma? <sup>23</sup> Woyenyi mundun soconya, a falafe «I xa yunubie bara xafari,» ka a falafe «Keli, i jere?» <sup>24</sup> N xa a masen wo be a Adama xa Di nomma yunubi xafaride dunipa ma.» A naxa fa a fala namate be, «N naxe i be, keli, i xa sade tongo, i xa siga i xonyi.»

<sup>25</sup> Namate naxa keli mixie ya xorri keren na. A naxa se tongo a nu saxi naxan ma, a fa siga a xonyi Ala matoxo ra. <sup>26</sup> Nama birin de naxa ixara ki fanyi, e nu Ala matoxo. Ala xa yaragaaxui fan naxa lu e bojne ma, e a fala, «To, muxu bara kaabanako fee to.»

*Lewi birafe Isa foxo ra  
(Matiyu 9:9-17, Maraki 2:13-22)*

<sup>27</sup> Na dangi xanbi, Isa naxa mini, a duuti maxili nde to naxan xili Lewi, a doxoxi duuti maxilide. Isa naxa a fala a be, «Bira n foxo ra.» <sup>28</sup> Lewi naxa keli, a fe birin nabolo, a bira a foxo ra.

<sup>29</sup> Na temui, Lewi naxa xulunyi belebele ti a xonyi Isa be. E birin nu na e degefe yire keren, duuti maxili wuyaxi nun mixi gbete fan nu na naa. <sup>30</sup> Farisenie nun seriye karamoxoe naxa Isa foxirabiree maxorin, «Munfe ra wo nun duuti maxilie nun yunubitoe wo degema yire keren?» <sup>31</sup> Isa naxa e yaabi, «Mixi yalanxi hayi mu na seriba ma. Furema nan hayi na a ma. <sup>32</sup> N mu faxi tinxintoe xa xilide. N faxi yunubitoe nan xilide, e xa tuubi.»

*Isa maxorinfe sunyi ma  
(Matiyu 9:14-15, Maraki 2:18-20)*

<sup>33</sup> Mixi ndee naxa fa a fala Isa be, «Annabi Yaya nun Farisenie foxirabiree sunyi nun salie rabama han, konc i gbee tan e degema tun.» <sup>34</sup> Isa naxa e yaabi, «Xa futixiri xulunyi a li, wo nomma a falade ginefenyi booree be e xa sunyi suxu a na e fe ma temui naxe? <sup>35</sup> Waxati fama, ginefenyi bama e yi ra temui naxe. Na waxati tan, e sunyi suxuma ne.»

<sup>36</sup> Isa man naxa taali nde sa e be, «Mixi yo mu dugi xuntunyi bama dugi neene ra a xa dugi fori lonpo a ra. Xa na raba, dugi neene kanama ne, na xuntunyi fan mu lanma dugi fori ma. <sup>37</sup> Mixi yo man mu weni neene sama lebe fori kui, xa na mu a ra weni neene na funtu, na lebe fori bulama ne, weni fili, a sase fan kana. <sup>38</sup> A lan ne weni neene xa sa lebe neene nan kui. <sup>39</sup> Mixi yo man mu wama weni neene xon xa a bara weni fori min, barima a a falama ne, «Weni fori nan fan.»»

## 6

*Malabu lioxoe xa seriye,*

*nun xeme nde belexe rayalanfe  
(Matiyu 12:1-14, Maraki 2:23-3:6)*

<sup>1</sup> Malabu loxo nde, Isa nun a foxirabiree nu jerefe sankira ra xee tagi. Isa foxirabiree naxa mengi tonsoe ndee ba, e e tuxutuxu e belexe, e a xorrie don.

<sup>2</sup> Fariseni ndee naxa woyen, «Munfe ra wo na malabu loxoe seriye matandife?»

<sup>3</sup> Isa naxa e yaabi, «Wo mu nu a xaran Dawuda naxan naba kaame to a suxu, a tan nun naxee nu na a foxo ra? <sup>4</sup> A so ne Ala xa banxi kui, a taami don naxan fixi Ala ma, a nde so a foxirabiree fan yi ra, hali a to mu nu daxa mixi yo xa na don, fo serexedubee.» <sup>5</sup> Isa man naxa a fala e be, «Adama xa Di nan findixi marigi ra malabu loxoe xun ma.»

<sup>6</sup> Malabu loxoe gbete ma, Isa man naxa so salide kui, a mixie kawandi. A naxa xeme nde li naa, naxan yire fan belexe tuuxi a ma. <sup>7</sup> Farisenie nun seriye karamoxoe nu e ya tixi Isa ra e xa a mato xa a mixi rayalanma malabu loxoe ma, alako e xa no a kalamude fe nde ma.

<sup>8</sup> Konc Isa to nu e xa majoxunyi kolon, a naxa a fala xeme be naxan belexe tuuxi a ma, «Keli, i fa ti be jama tagi.» A naxa keli, a ti.

<sup>9</sup> Isa naxa a masen e be, «N xa wo maxorin. A daxa fe fanyi nan xa raba malabu loxoe ma, ka fe jaaxi? Nii rakisife nan daxa ka nii soncfe?» <sup>10</sup> A to ge a ya ranerede mixi birin kanke ma, a naxa a fala na xeme be, «I belexe itala.» A naxa a itala, a belexe naxa yalan. <sup>11</sup> Konc Farisenie tan naxa xonc ki fanyi. E naxa

so wɔyεnfe e bore bε, e xa lan fe ma, e nɔma naxan niyade Isa ra.

*Isa a xa xεera fu nun firinyi sugandife  
(Matiyu 10:1-3, Maraki 3:13-19)*

<sup>12</sup> Na waxati ma, Isa naxa siga geya fari Ala maxandide, a kɔe birin nadangi a Ala maxandima. <sup>13</sup> Kuye to iba a naxa a fɔxirabirε xili. A naxa fu nun firin sugandi e ya ma, a e xili sa xεerae. E tan nan ya: <sup>14</sup> Simɔn, Isa naxan xili sa Piyeri, Piyeri xunya Andire, Yaki, Yaya, Filipu, Barotolome, <sup>15</sup> Matiyu, Tomasi, Alifa xa di Yaki, Simɔn naxan xili nu falama Seloti, <sup>16</sup> Yaki xa di Yudasi, nun Yudasi Isikariyoti naxan findi yanfante ra, a Isa sa mixi kobie bεlexε.

*Isa jama kawandife  
(Matiyu 5:7)*

<sup>17</sup> Isa nun na mixi fu nun firinyie to goro, a naxa ti kεnε nde ma. A fɔxirabirε gali nu na naa, a nun jama gbegbe naxee nu kelixi Yudaya nun Darisalamu, a nun baa dε ra, Tire nun Sidɔn nabilinyi. <sup>18</sup> E birin nu faxi Isa xui ramede, a man xa e rayalan e xa furee ma. Ninne nu naxee tɔɔrɔma, a nu e rayalanma. <sup>19</sup> Nama birin nu katafe e xa din a ra, barima sεnbε nu minife a i, a nu e birin nayalan.

*Sεewε nun Gbaloe  
(Matiyu 5:1-12)*

<sup>20</sup> Na temui Isa naxa a ya ti a fɔxirabirε ra, a a masen e bε,  
«Sεewε na wo bε, wo tan setaree,  
barima wo jan na Ala xa mangεya niini  
bun ma.

<sup>21</sup> Sεewε na wo bε, wo tan naxee kaamεxi  
yakɔsi,

barima wo fama nε wasade.

Sεewε na wo bε, wo tan naxee wama  
yakɔsi,

barima wo fama nε yelede.

<sup>22</sup> Sεewε na wo bε, mixie na wo xɔn temui  
naxe,

e na wo keri, e na wo konbi, e na wo xili  
kana Adama xa Di xa fe ra.

<sup>23</sup> Wo xa sεewa na lɔxɔε, wo tugan  
jεlexinyi ra,

barima wo baraayi gboma nε ariyanna.  
E benbae nu namijɔnmεe fan tɔɔrɔma na  
ki nε.»

<sup>24</sup> «Kɔnɔ gbaloe na wo bε, wo tan bannae,  
barima wo jan bara wo xa fe fanyi sɔtɔ.

<sup>25</sup> Gbaloe na wo bε, wo tan naxee wasaxi  
yakɔsi,

barima kaame fama nε wo suxude.  
Gbaloe na wo bε, wo tan naxee yelema  
yakɔsi,

barima sunnunyi nun wa fama nε wo  
suxude.

<sup>26</sup> Gbaloe na wo bε, mixi birin na wo xili  
fanyi fala temui naxε,

barima e benbae nu wule falεe fan xun-  
mafalama na ki nε  
naxee nu e yetε findixi namijɔnmεe ra.»

*Yaxuie xanufe  
(Matiyu 5:38-48)*

<sup>27</sup> «N xa a fala wo bε, wo tan naxee na  
wo tuli matife n na,

wo xa wo yaxuie xanu,

wo fe fanyi nan naba wo xɔnmae bε,

<sup>28</sup> wo Ala maxandi wo dankamae bε,

wo Ala maxandi wo tɔɔrɔmae bε.

<sup>29</sup> Xa mixi i xεre garin,

i xa boore sεeti fan ti a bε.

Xa mixi i xa donma tongo,

i naxa tondi a xa i xa mafelenyi fan tongo.

<sup>30</sup> Naxan yo na i makula, i xa a ki.

Naxan na see ba i yi, i naxa a maxɔrin a  
xa a ragbilen.

<sup>31</sup> Wo wama mixie xa naxan birin naba  
wo bε,

wo fan xa na nan naba e bε.»

<sup>32</sup> «Xa wo sa mixi gbansan nan  
xanuma, naxee wo fan xanuxi, wo  
baraayi mundun sɔtɔma na kui? Hali  
yunubitɔε, e mixie nan xanuma naxee  
e tan fan xanuxi. <sup>33</sup> Xa wo sa fe fanyi  
rabama mixie bε, naxee fe fanyi rabama  
wo fan bε, wo baraayi mundun sɔtɔma  
na kui? Na tan, hali yunubitɔε a rabama.

<sup>34</sup> Xa wo sa doni tima mixi nan bε, wo laxi  
naxan na a wo xa doni firma, wo baraayi  
mundun sɔtɔma na kui? Hali yunubitɔε,  
e doni tima e boore bε, alako e man xa  
doni birin sɔtɔ. <sup>35</sup> Kɔnɔ wo tan xa wo  
yaxuie xanu. Wo xa fe fanyi nan naba.

Wo xa doni ti, hali wo mu laxi a fife ra.  
Na kui, wo baraayi gboma nε, wo findi

Ala Xili Xungbe Kanyi xa die ra, barima a  
tan fe fanyi rabama finsiriwalie nun mixi  
kobie bε. <sup>36</sup> Wo fan xa kinikini mixi ma,

alo wo Baba Ala kinikinima mixi ma ki naxε.»

*Wuri funi nun xebenyi  
(Matiyu 7:1-5)*

<sup>37</sup> «Wo naxa wo yetε findi wo boore adama kewalie makiitima ra, alako kiiti naxa fa kana wo fan na Ala yi. Wo naxa mixi makiiti kiiti xɔrɔxɔε ra, alako wo fan naxa makiiti kiiti xɔrɔxɔε ra. Wo dijε mixi ma, alako Ala xa dijε wo fan ma. <sup>38</sup> Wo mixi ki, alako Ala fan xa wo ki. Wo kima ki naxε, a luma nε alo maale na maniya, a maniyase rafe a fanyi ra, maale madetεn, a xεyε xεyε, nde man fa sa a xun han a fili a ma. Na kui, wo maniyase naxan nawalima booree bε, na nan nawalima wo fan bε.»

<sup>39</sup> Isa man naxa yi taali wɔyεnyi fala e bε, «Dɔnxui nɔma xuli suxude dɔnxui bε yire? A di, e firin birin mu birama xε yili kui? <sup>40</sup> Taalibi mu dangima a karamɔxɔ ra, kɔnɔ taalibi naxan birin nu gε a matinkande, a luma nε alo a karamɔxɔ.»

<sup>41</sup> «Munfe ra i wuri funi toma i ngaxakerenyi ya ma, a fa li i mu xebenyi toxi naxan na i tan yetε ya ma? <sup>42</sup> I nɔma a falade i ngaxakerenyi bε di, «A lu n xa na wuri funi ba i yetε ya ma,» a fa li i tan mu xebenyi toxi naxan na i tan ya ma? I tan filankafui, xebenyi nan singe ba i ya ma! Na ba xanbi, i nɔma nε se igbεde a fanyi ra, alako i xa wuri funi ba i ngaxakerenyi fan ya ma.»

*Wuri bili kolonma a bogi nan ma  
(Matiyu 7:16-20, 12:33-35)*

<sup>43</sup> «Sansi fanyi mu na naxan bogi kobi raminima, sansi kobi fan mu na naxan bogi fanyi raminima. <sup>44</sup> Sansi birin kolonma a bogi nan ma. Xɔrε mu bama tunbe bili ra, kusu fan mu bama baagi bili kɔn na. <sup>45</sup> Fe fanyi to ragataxi mixi fanyi bɔjε kui, a fe fanyi nan naminima. Fe kobi to ragataxi mixi kobi bɔjε kui, a fe kobi nan naminima. Naxan na gbo mixi bɔjε kui, na nan dɔnxɔε minima a de i.»

*Banxiti firinyie xa taali  
(Matiyu 7:24-27)*

<sup>46</sup> «Munfe ra wo n xilima «N Marigi, n Marigi, kɔnɔ wo mu n xui rabatuma?

<sup>47</sup> Mixi yo fa n ma, a n ma masenyi rame, a fa a rabatu, wo wo tuli mati n xa a masen wo be na kanyi maniyaxi mixi naxan na.

<sup>48</sup> A maniyaxi banxiti nan na, naxan bɔxi ge han a sa fanye li, a fa a xa banxi bili ti na fanye fari. Lɔxɔ nde, xure naxa banbaran ye han a din banxi ma, kɔnɔ a mu nɔ sese niyade a ra, barima a nu tixi a fanyi ra. <sup>49</sup> Kɔnɔ mixi yo naxan n ma masenyi rame, a fa li a mu a rabatu, na kanyi tan maniyaxi xεmε nan na naxan banxi ti bɔxi fari ma, bili mu a be. Xure to banbaran, a din banxi ma, a naxa a rabira keren na, banxi naxa kana a jaaxi ra.»

## 7

*Sɔɔri xunmati xa danxaniya  
(Matiyu 8:5-13)*

<sup>1</sup> Isa to ge a xa masenyi birin tide nama bε, a naxa so Kaperenamu. <sup>2</sup> Sɔɔri mixi kεmε xunmati nde nu na naa, naxan ma konyi xεmε nde nu furaxi, a gbe mu nu luxi a xa faxa. Konyi nan nu a ra naxan nu rafan a marigi ma ki fanyi. <sup>3</sup> Sɔɔri xunmati to Isa xa fe me, a naxa Yuwifi kuntigi ndee xεε Isa xɔn, a xa fa a xa konyi rayalan. <sup>4</sup> Yuwifi kuntigie to Isa yire li, e naxa a mayandi ki fanyi, e a fala, «Mixi na a ra, a lan nε i xa yi fe raba a bε, <sup>5</sup> barima won si rafan a ma. A tan nan salide tixi muxu bε.»

<sup>6</sup> Isa naxa bira e fɔxɔ ra. A to makɔre banxi ra, na sɔɔri mixi kεmε xunmati naxa a boore ndee xεε e xa a fala a bε, «Marigi, i naxa i yetε tɔɔrɔ, barima na binyε mu na n yi ra i tan xa so n ma banxi kui. <sup>7</sup> Na nan a niya, n pan mu tin n yetε xa fa i xɔn. I xa yaamari gbansan nan fi, n ma konyi xa yalan. <sup>8</sup> N a kolon barima n fan na mange ndee xa yaamari bun ma, sɔɔri ndee man na n yi, naxee na n fan ma yaamari bun ma. N na a fala sɔɔri nde bε, «Siga,» a sigama nε. N na a fala, «Fa,» a fama nε. N na n ma konyi nde yamari, «Yi fe raba,» a a rabama nε.»

<sup>9</sup> Isa to a xa wɔyεnyi me, a naxa kaaba a xa fe ma. A naxa a ya rafindi nama ma naxan nu biraxi a fɔxɔ ra, a a masen e bε, «N xa a fala wo bε, n mu yi danxaniya mɔoli toxi hali Isirayila bɔxi

ma.» <sup>10</sup> Xεεrae to gbilen soɔri xunmati xɔnyi, e naxa konyi li, a yalanxi.

### *Isa kaajε gine xa di rakelife faxe ma*

<sup>11</sup> Na dangi xanbi, Isa naxa siga taa nde, dənnaxε xili Nayin, a fɔxirabiree nun nama gbegbe nu na a fɔxɔ ra. <sup>12</sup> A to makɔrε taa sode de ra, Isa naxa a to mixie minife xεmε nde fure ra. Kaajε gine nde xa di kerenyi nan nu faxaxi, na taa nama gbegbe fan nu perefe kaajε gine fe ma. <sup>13</sup> Marigi to kaajε gine to, a naxa kinikini a ma, a a fala a bε, «I naxa wa.» <sup>14</sup> A naxa a maso fure ra, a a bεlexε sa a xaninse fari, a xaninmae naxa ti. Isa naxa a masen, «I tan segetala, n naxε i bε, keli!» <sup>15</sup> Faxamixi naxa keli, a so wɔyεnfe. Isa naxa a ragbilen a nga ma. <sup>16</sup> Gaaxui naxa e birin suxu, e nu Ala matɔxɔ, e nu a fala, «Ala namiŋɔnme xungbe nan nakelixi won tagi!» E man nu a fala, «Ala bara fa a xa mixie xunmatode!» <sup>17</sup> Isa xa xibaaru naxa siga rayensen na Yudaya bɔxi birin ma a nun naa rabilinyi.

### *Annabi Yaya xa maxɔrinyi (Matiyu 11:1-30)*

<sup>18</sup> Yaya fɔxirabiree naxa yi fe birin fala Yaya bε. <sup>19</sup> A fan naxa mixi firin xili e ya ma, a e xεε Isa maxɔrinde, «I findixi Ala xa Mixi Sugandixi nan na naxan lanma a xa fa, ka muxu xa mixi gbεtε nan mame?» <sup>20</sup> E to Isa yire li e naxa a maxɔrin, «Yaya Xunxa nan muxu xεεxi i maxɔrinde. I findixi Ala xa Mixi Sugandixi nan na naxan lanma a xa fa, ka muxu xa mixi gbεtε nan mame?» <sup>21</sup> Na temui yati, Isa nu furemae, jinne kanyie, nun dɔnxui gbegbe rayalanfe. <sup>22</sup> Na kui, a naxa Yaya xa xεεrae yaabi, «Wo fe naxan mexi nun wo fe naxan toxi, wo sa na dεntεgε Yaya bε. Dɔnxui se toma, namatee pεremε, kune kanyie yalanma, tulixɔrie wɔyεnyi mεma, faxamixie kεlima, fuxarilae kawandima xibaaru fanyi ra. <sup>23</sup> Sεewε na mixi bε naxan mu siikεma n ma fe ra.»

<sup>24</sup> Yaya xa xεεrae to siga, Isa naxa nama maxɔrin Yaya xa fe ma, «Wo siga munse matode wula i? Foye kale naxan namaxama? <sup>25</sup> Xa na mu a ra, wo siga munse matode? Dugi tofanyi kanyi?

Naxee maxirixi a fanyi ra, e xa dunijε igiri bannaya kui, nee toma mange banxie nan kui. <sup>26</sup> Wo fa siga munse matode? Namiŋɔnme? Iyo, n xa a fala wo bε, a jan dangi namiŋɔnme ra. <sup>27</sup> A tan nan xa fe sεbεxi Kitaabui kui, «N fama n ma xεεra rasanbade i ya ra alako a xa kira yailan i bε.» <sup>28</sup> N xa a fala wo bε, gine yo mu di bari naxan dangi Yaya ra. Kɔnɔ n man xa a fala wo bε, mixi naxan na Ala xa mangεya niini bun ma, a xurun kiyoki, a fan dangi Yaya ra.»

<sup>29</sup> «Nama nun duuti maxilie to a xui mε, e la ne Ala ra, e fa lu Yaya xa e xunxa ye xɔɔra. <sup>30</sup> Kɔnɔ Farisεnie nun seriyε karamɔxɔe tan tondi ne Ala waxɔnfe ra e bε barima e tondi ne Yaya xa e xunxa ye xɔɔra.»

<sup>31</sup> «N nɔma to mixie misaalide munse ra? E maniyaxi nde ra? <sup>32</sup> E maniyaxi dimedie nan na naxee dɔxɔxi taa kui, e nu a fala e booree bε,  
«Muxu bara xule fe wo bε,  
kɔnɔ wo mu fare boronxi.  
Muxu bara jɔn bεeti ba,  
kɔnɔ wo mu wa.»

<sup>33</sup> «Yaya Xunxa to bara fa, a mu taami don, a mu weni min. Wo bara a fala, «Ninne na a fɔxɔ ra.» <sup>34</sup> Adama xa Di to fa, a tan mu tondi sigade xulunyi yire. Na kui, wo bara a fala, «Furi jaaxi siisila mato! E nun duuti maxilie nun yunubitɔe nan a ra! <sup>35</sup> Kɔnɔ xaxilimaya kolonma a kewali nan ma.»

### *Gine yunubitɔe nde xa yunubie xafarife*

<sup>36</sup> Farisεni nde naxa Isa xili e xa e dεge a xɔnyi. Isa naxa so naa, a a magoro.

<sup>37</sup> Gine yunubitɔe nde nu na taa kui, a naxa a mε a Isa a dεgefε na Farisεni xɔnyi. Na kui, a naxa labunde ture suxu a yi ra, na saxi a bitire tofanyi kui naxan nu rafalaxi alabatira gemε ra. <sup>38</sup> A to so naa, a naxa ti Isa xanbi ra a sanyi yire. A to wa fɔlɔ, a naxa Isa sanyie bunda a yaye ra. A naxa e mafuruku a xunsexε ra, a e sunbu, a fa labunde maso e ma.

<sup>39</sup> Farisεni naxan Isa xili a dεgede a xɔnyi, a to na fe to, a naxa a fala a yεtε ma, «Xa yi xεmε findixi namiŋɔnme nan na nu, a yi gine xa fe kolonma ne nu, a a kolonma ne nu a yunubitɔe nan dinfe a

ra yi ki.» <sup>40</sup> Isa naxa a fala a bε, «Simɔn, n xa fe nde masen i bε.» Na naxa a yaabi, «Karamɔxɔ, a masen n bε.» <sup>41</sup> Isa naxa yi taali sa a bε, «Kobiri kanyi nde nu bara mixi firin doni. A singe xa doni findixi gbeti kobiri kole kɛmɛ suuli nan na, a firin nde, gbeti kobiri kole tongo suuli. <sup>42</sup> Fεεrε to mu nu na e sese yi ra, kobiri kanyi naxa diphε e firin birin xa doni ma. Na mixi firinyi tagi, kobiri kanyi rafanma nde ma dangi boore ra?» <sup>43</sup> Simɔn naxa a yaabi, «N laxi a ra, naxan xa doni nu gbo boore bε.» Isa naxa a fala a bε, «I nɔndi.»

<sup>44</sup> Na temui a naxa a ya rafindi gine ma, a fa a masen Simɔn bε, «I yi gine to? N so ne i xɔnyi, i mu ye fi n ma n xa n sanyie maxa, kɔnɔ a tan n sanyie maxaxi a yaye nan na, a e mafuruku a xunseχε ra. <sup>45</sup> I tan mu n sunbu, kɔnɔ a tan, kabi n soxi i xɔnyi, a mu baxi n sanyie masunbufe. <sup>46</sup> I tan mu ture maso n xunyi ma, kɔnɔ a tan labunde ture nan masoxi n sanyie ma. <sup>47</sup> Na na a ra, n xa a fala i bε, a xa yunubie naxee gboxi na ki, e bara xafari a bε, barima a xa xanunteya fan gbo. Kɔnɔ naxan xa yunubi xafarixie xurun, na kanyi xa xanunteya fan xurun.»

<sup>48</sup> Isa naxa fa a masen gine bε, «I xa yunubie bara xafari.» <sup>49</sup> Naxee nu magoroxi e degede, nee fan naxa so a falafe e yetε ma, «Nde yi ra a to yunubi xafarima?» <sup>50</sup> Isa man naxa a masen gine bε, «I xa danxaniya bara i rakisi. Siga bɔjεsa kui.»

## 8

### Ginee naxee Isa malife

<sup>1</sup> Na dangi xanbi, Isa naxa siga taa birin isa ra, a xungbe nun a xuri, a nu mixie xaran, a nu e kawandi Ala xa mangεya niini xa xibaaru fanyi ra. A fɔxirabire fu nun firinyie nu na a fɔxɔ ra, <sup>2</sup> a nun gine nde naxee nu bara rayalan ninne nun fure gbetε ma. E xilie nan ya: Mariyama, a nu falama naxan bε Magidalaka, Isa ninne solofera keri naxan fɔxɔ ra, <sup>3</sup> a nun Yohanna, naxan nu dɔxɔxi Herode xa walikεe xunyi Kusa xɔn, a nun Susanna, a nun mixi gbetε wuyaxi. E nu Isa nun a fɔxirabire malima e yetε harige ra.

### Xε rawali xa taali (Matiyu 13:1-23, Maraki 4:1-20)

<sup>4</sup> Nama gbegbe to malan Isa yire ke-life taa wuyaxi, a naxa yi taali wɔyεnyi masen e bε, <sup>5</sup> «Xε rawali nde nan mini sansi xɔri garansande. A to nu sansi xɔri garansanma, a xɔri ndee naxa bira sankira xɔn, mixie naxa nee maboron, xɔnie man fa e don gbiki. <sup>6</sup> Sansi xɔri nde fan naxa bira gεmε yire. A to bula, a naxa ragan barima ye mu nu na a bε. <sup>7</sup> Sansi xɔri ndee fan naxa bira tunbe kunsie tagi. Tunbe kunsie naxa gbo, e sansie ixεtεn, e e kana. <sup>8</sup> Sansi xɔri nde fan naxa bira bende fanyi ma. Na xɔri keren keren birin sansie to te, e naxa e tɔnsɔe ramini, xɔri kɛmɛ kɛmɛ.» Isa to gε na wɔyεnyi ra, a naxa a xui ite, a a fala, «Xa wo tuli fe mεma, wo wo tuli mati yi masenyi ra.»

<sup>9</sup> Isa fɔxirabiree to a maxɔrin a xa na taali ya iba e bε, <sup>10</sup> a naxa e yaabi, «Ala bara fahaamui fi wo ma wo xa a xa mangεya niini gundo kolon, kɔnɔ mixi gbetε tan a mεma taali wɔyεnyie nan na, alako

«E xa fe to, kɔnɔ e naxa a igbε.

E xa fe me, kɔnɔ e naxa a fahaamu.»

<sup>11</sup> «Na taali wɔyεnyi ya ibama yi ki ne. Sansi xɔri misaalixi Ala xa masenyi nan na. <sup>12</sup> Sansi xɔri naxee bira kira xɔn, nee misaalixi mixie nan na naxee bara Ala xa masenyi mε, kɔnɔ Ibulisa nan fama fa, a a ba e bɔjε ma, alako e naxa fa danxaniya, e kisi. <sup>13</sup> Sansi xɔri naxee bira gεmε yire, nee misaalixi mixi nan na naxee Ala xa masenyi mεma, e a susu sεewε ra. Kɔnɔ sanke to mu na e bε, e xa danxaniya mu buma. Maratantanyi waxati na a li, e mu xanma. <sup>14</sup> Sansi xɔri naxee bira tunbe kunsie tagi, nee misaalixi mixie nan na naxee Ala xa masenyi mεma, kɔnɔ kɔntɔfili, bannaya, nun yetε rafan fee nan a niyama e mu gε e bogi raminide Ala bε. <sup>15</sup> Sansi xɔri naxee bira bende fanyi tan ma, nee misaalixi mixie nan na naxee Ala xa masenyi mεma, e a ragata e bɔjε fanyi ma tinxinyi kui, e e bogi ramini Ala bε tunnabexiya kui.»

### Lanpui xa taali (Maraki 4:21-25)

<sup>16</sup> «Mixi yo mu lanpui radεxεma, a man fa fεjε felet a xun na, xa na mu a ra a

a raso sade bunyi. A a dōxōma lanpui dōxōse nan fari alako naxee soma banxi, e xa a te dēxē to. <sup>17</sup> Fe noxunxi birin fama kolonde. Gundo birin makenenma ne. <sup>18</sup> Na na a ra, wo lan wo xa wo tuli mati a fanyi ra. Fahaamui kanyi xa fahaamui xun masama, kōnō fahaamutare, hali a naxan di majōxunxi a gbe ra, na fama bade a yi ra.»

*Isa nga nun a xunyae  
(Matiyu 12:46-50, Maraki 3:31-35)*

<sup>19</sup> Isa nga nun a xunya xememae naxa siga a yire, kōnō e mu nu nōma makōrēde a ra jama xa fe ra. <sup>20</sup> Mixi nde naxa a fala Isa bē, «I nga nun i xunyae na tandem, e wama i tofe.» <sup>21</sup> Kōnō Isa naxa a yaabi, «Mixi naxee Ala xa masenyi ramēma, e a rabatu, nee nan findixi n nga nun n xunyae ra.»

*Isa foye raxarafe  
(Matiyu 8:23-27, Maraki 4:35-41)*

<sup>22</sup> Lōxō nde, Isa naxa a fala a fōxirabirē bē, «Won xēe baa naakiri ma.» E birin naxa baki kunkui kui, e siga. <sup>23</sup> Na jēre kui, Isa naxa xi. Foye belebele naxa keli baa ma, kunkui naxa rafe fōlō ye ra. Gbaloe nu bara makōrē e ra. <sup>24</sup> Na kui, a fōxirabirē naxa fa Isa raxunu e a fala a bē, «Karamōxō, karamōxō, won faxafe ne yi ki!» Isa to xunu, a naxa wōyēn foye nun mōrōnyie ma, a e yaamari. Foye nun mōrōnyie naxa a iti, baa naxa raxara. <sup>25</sup> Isa naxa fa a fōxirabirē maxōrin, «Wo xa danxaniya na minden?» E fan naxa gaaxu, e kaaba, e nu a fala e bore bē, «Nde lanxi yi ma? Hali foye nun baa, a e yamarima, e a xui rabatu.»

*Isa jinnēe kerife Gadara xemē nde fōxōra  
(Matiyu 8:28-34, Maraki 5:1-20)*

<sup>26</sup> Isa nun a fōxirabirē to so Gadara bōxi ma, dēnnaxē na Galile naakiri ma, <sup>27</sup> Isa to goro xare ma, a naxa jinnēe kanyi li naa. Singe a nu sabatixi taa kui, kōnō kabi temui xōnkuye a sabatixi gaburi yire a mageli ra. <sup>28</sup> A to Isa to, a naxa gbelegbele, a sa bira a bun ma, a a fala a xui itexi ra, «Isa, i tan Ala Xili Xungbe Kanyi xa Di, i wama munse xōn ma n bē? N bara i mayandi, i naxa n jānankata.» <sup>29</sup> A na fala ne, barima

Isa nu bara jinnēe yamari a xa gbilen na xemē fōxōra. Sanmaya wuyaxi, mixie nu bara yōlōnxōnyi sa a sanyie nun a bēlexēe ma, alako a naxa a maxōnō, kōnō jinnēe nu luma yōlōnxōnyie bolon na, a fa a rakonkon wula ra.

<sup>30</sup> Isa naxa a maxōrin, «I xili di?» A naxa a yaabi, «N xili ne Gali.» A na fala ne barima jinnēe gbegbe nan nu a fōxōra.

<sup>31</sup> Ninnēe naxa Isa mayandi alako a naxa e rasamba yahannama.

<sup>32</sup> Xōsē gali nu na e dēmadonfe geya nde ma. Ninnēe naxa Isa mayandi a xa tin e xa sa so na xōsēe. Isa to tin, <sup>33</sup> jinnēe naxa gbilen na xemē fōxōra, e sa so xōsēe. Xōsēe naxa goro e gi ra tentenyi ra, e sin baa ma. E birin naxa madula, e faxa.

<sup>34</sup> Xōsē dēmadonyie to na fe to, e naxa siga e gi ra, e sa a fala taakae nun daaxakae bē, <sup>35</sup> mixie fan naxa siga e xa sa a mato naxan nabaxi. E to Isa yire li, e naxa xemē fan li naa, jinnēe nu bara keri naxan fōxōra, a dōxōxi Isa bun ma, sose ragoroxi a ma, a bara yalan. Na naxa e ragaaxu. <sup>36</sup> Naxee nu bara a to Isa jinnēe keri xemē fōxōra ki naxē, e naxa a tagi raba birin bē.

<sup>37</sup> Na temui, Gadarakae birin naxa Isa mayandi a xa keli e xōnyi, barima gaaxui nu bara e suxu ki fanyi. Na kui, Isa naxa baki kunkui kui, a xa gbilen. <sup>38</sup> Ninnēe kerixi xemē naxan fōxōra, a naxa Isa mayandi a e birin xa lu a ra. Kōnō Isa naxa a ragbilen, a a masen a bē, <sup>39</sup> «Gbilen i xōnyi. Ala fe naxan birin nabaxi i bē, sa na dentegē sa.» Xemē naxa siga, a sa na taa birin isa. Isa naxan nabaxi a bē, a naxa sa na tagi raba birin bē.

*Di gine nde rakelife faxē ma*

*nun gine gbēte rayalanfe  
(Matiyu 9:18-26, Maraki 5:21-43)*

<sup>40</sup> Isa to gbilen naakiri ma, nama birin nu a mamēfe. E naxa a ralan. <sup>41</sup> Salide yarerati nde naxa fa a xōn naxan nu xili Yayiru. A naxa fa a suyidi Isa bē, a a mayandi a xa siga a xōnyi, <sup>42</sup> barima a xa di gine kerenyi nu fa na faxafe ne. A jē konti nu bara jē fu nun firin jōndōn li.

Isa to nu sigafe Yayiru xənyi, nama gbegbe nu na a xətənfe. <sup>43</sup> Gine nde nu na e ya ma naxan xa kike wali mu nu a itima nə fu nun firin bun ma, mixi yo mu nə a dandande. <sup>44</sup> Na gine naxa fa Isa xanbi ra, a a bəlexə din a xa donma sanbunyi ra. Keren na, a xa kike wali naxa dan. <sup>45</sup> Isa naxa maxrinyi ti, «Nde dinxi n na?» Birin to a fala a e tan mu a ra, Piyeri naxa a fala Isa bə, «Karaməxə, nama i rabilinxi, birin nan i xətənfe!» <sup>46</sup> Kənə Isa naxa a masen, «Mixi nde bara din n na, barima n a kolon sənbə nde bara mini n fate.» <sup>47</sup> Gine to a kolon a a mu nu nəma a nəxunde, a naxa fa a sərənma, a suyidi Isa bə. A a bəlexə dinxi a ra fe naxan ma, a man yalanxi a ikərexı ra ki naxə, a naxa na birin tagi raba nama ya xəri. <sup>48</sup> Isa naxa a masen a bə, «N ma di gine, i xa danxaniya bara i rayalan. Siga bəjəsa kui.»

<sup>49</sup> Isa to nu wəyənfe, mixi nde naxa fa kelife salide yarerati xənyi, a a fala a tan Yayiru bə, «I xa di gine bara faxa. I naxa karaməxə təcərə sənən.» <sup>50</sup> Isa to a mə, a naxa a masen Yayiru bə, «I naxa gaaxu. I xa danxaniya tun. I xa di kisima nə.»

<sup>51</sup> Isa to Yayiru xənyi li, a mu tin mixi yo xa so banxi kui fo Piyeri, Yaya, Yaki, di gine baba nun a nga. <sup>52</sup> Isa to a to birin nu wafe di gine xa fe ra sunnunyi kui, a naxa a masen e bə, «Wo naxa wa. Yi di gine mu faxaxi xə, a na xife nə.» <sup>53</sup> Nama naxa yo Isa ma, e a mayele, barima e nu a kolon a temədi bara faxa. <sup>54</sup> Kənə Isa naxa temədi bəlexə suxu, a a fala a bə a xui itexi ra, «N ma di, keli!» <sup>55</sup> A nii naxa gbilen a i, a keli keren na. Isa naxa a fala e bə e xa donse fi a ma. <sup>56</sup> Temədi barimae də nu ixaraxi, kənə Isa naxa a matintin e ra fa a fala, a fe naxan nabaxi, e naxa a fala mixi yo bə.

## 9

### *Isa a fəxirabire fu nun firinyie xəxəfe (Matiyu 10:5-42, Maraki 6:7-12)*

<sup>1</sup> Isa to a fəxirabire fu nun firinyie malan, a naxa sənbə nun nəfi e ma alako e xa nə jinnəe keride mixie fəxə ra, e man xa nə furema məcli birin nayalande. <sup>2</sup> A naxa e xəxə mixie kawandide Ala xa mangəya niini xa masenyi ra, e man xa

furemae rayalan. <sup>3</sup> A naxa a masen e bə, «Wo nə biyasima, wo naxa sese xanin wo xun ma, alə xuli, gbənfəə, taami, kəbiri, xa na mu a ra donma firin nde. <sup>4</sup> Wo na so banxi naxan kui, wo xa yigiyə mənni nə han wo sa sigama taa gbətə temui naxə. <sup>5</sup> Xa na taakae mu wo rasənə, wo xa keli naa. Wo xa mənni bəndə rakənkən wo sanyie ra, a xa findi seedejəxəya ra e bə, wo bara e rabolo.» <sup>6</sup> Na kui, Isa fəxirabiree naxa siga, e sa taae birin isa. E nu mixie kawandima Ala xa xibaaru fanyi ra, e nu furemae rayalan yire birin.

### *Mange Herode ifuxi Isa xa fe ra (Matiyu 14:1-12, Maraki 6:14-29)*

<sup>7</sup> Galile mange Herode to fe birin mə naxee nu rabafe a xa bəxi ma, a naxa ifu Isa xa fe ra, barima ndee nu a falama a Yaya Xunxa nan kelixi faxə ma, <sup>8</sup> ndee a fala a Annabi Eliya nan gbilenxi, ndee a fala a namijənməe gbətə naxan nu na dunijə temui dangixi, na nan man kelixi. <sup>9</sup> Herode naxa a fala, «Yaya tan, n bara na xunyi bolon a də i. Kənə nde fa yi tan na, n naxan xa fe məma yi ki?» Na kui, a naxa so katafe a xa Isa to.

### *Isa donse fife mixi wulu suuli ma (Matiyu 14:13-21, Maraki 6:30-44)*

<sup>10</sup> Xəxərae to gbilen, e fe naxee rabaxi, e naxa a birin dəntəgə sa Isa bə. A fan naxa e xanin Betesayida e xa lu e xati ma yire keren. <sup>11</sup> Kənə nama to a kolon, e naxa bira Isa fəxə ra. A fan naxa e ralan, a wəyən e bə Ala xa mangəya niini xa fe ra, a furemae rayalan.

<sup>12</sup> Nunmare to so fələ, Isa fəxirabire fu nun firinyie naxa e maso a ra, e a fala a bə, «Nama rayensen alako e xa sa so taae nun daaxae naxee na be rabilinyi, e xa sa yigiyadee nun donsee fen, barima won na wula nə yi ki.» <sup>13</sup> Isa naxa a fala e bə, «Wo tan nan xa donse fi e ma.» A fəxirabiree naxa a yaabi, «Sese mu na muxu yi bafe taami suuli nun yəxə firin na. Ka muxu tan nan xa siga donse sarade yi nama birin bə?» <sup>14</sup> Mixie naxee nu na naa, xəməe kənti naxa siga han wulu suuli jəndən.

Isa naxa a fala a fəxirabiree bə, «Wo a fala mixie bə e xa dəxə e tongo suuli suuli

ma.» <sup>15</sup> E fan naxa a raba na ki, e mixi birin nadəxə. <sup>16</sup> Isa naxa na taami suuli nun na yəxə firin tongo, a a ya rate koore ma, a fa Ala nuwali sa. A naxa taamie igira, a fa e so a fəxirabiree yi ra, alako e xa e itaxun nama ma. <sup>17</sup> Nama birin naxa e dəge han e wasa. Donse dənxəe xuntunyie to matongo, debe fu nun firin nan nafe.

*Piyeri Isa kolonfe Ala xa Mixi Sugandixi ra,*

*nun Isa a xa faxə nun marakeli xa fe masenfe*

*(Matiyu 16:13-28, Maraki 8:27-30)*

<sup>18</sup> Ləxə nde Isa nu na Ala maxandife a xati ma. A fəxirabiree fan nu na naa. A naxa e maxərin, a naxə, «Mixie munse falama n ma fe ra? Nde lanxi n ma?»

<sup>19</sup> E naxa a yaabi, «Ndee a falama, Annabi Yaya Xunxa. Ndee a falama, Annabi Eliya. Ndee a falama, namiñənme gbətə naxan faxa waxati dangixi, na nan man kelixi.» <sup>20</sup> Isa man naxa e maxərin, «Kənə wo tan naxə di? Nde n na?» Piyeri naxa a yaabi, «Ala xa Mixi Sugandixi nan na i ra.»

<sup>21</sup> Isa naxa a matintin e ra, a e yamari, e naxa a xa fe fala mixi yo bə. <sup>22</sup> A man naxa a masen e bə, «Fo Adama xa Di xa tərə gbegbe sətə. Yuwifie xa forie, sərexədubə kuntigie, nun səriyə karaməxəe mu fama lade a ra, e a faxama nə, kənə a man xa keli faxə ma a xi saxan nde.»

<sup>23</sup> Isa naxa a masen birin bə, «Xa mixi wa birafe n fəxə ra, a xa tondi a yətə ma, a xa tin tərə nun faxə ra ləxəe birin, a bira n fəxə ra. <sup>24</sup> Mixi naxan wama a yətə rakisife, na kanyi ləsəma nə. Naxan a yətə raləsəma n tan ma fe ra, na kanyi kisima nə. <sup>25</sup> Dunija birin sətəe munse fanma mixi ma, xa a sigama yahannama?

<sup>26</sup> Naxan yo yaagima n tan nun n ma wəyənyi xa fe ra, n tan Adama xa Di fama a nərə kui temui naxə nun a Baba Ala nun a xa maleke seniyənxie xa nərə, n fan yaagima nə na kanyi xa fe ra. <sup>27</sup> N xa nəndi fala wo bə, mixi ndee tixi wo ya ma be, naxee mu faxama fo e Ala xa mangəya niini to.»

*Isa nərəfe*

*(Matiyu 17:1-3, Maraki 9:1-13)*

<sup>28</sup> Yi masenyi dangi xanbi xi solo-masaxan nəndən, Isa naxa Piyeri, Yaya, nun Yaki xanin geysa fari Ala maxandide. <sup>29</sup> Isa to nu Ala maxandife, a yatagi naxa masara. A xa dugie fan naxa fiixə alə naiyalanyi. <sup>30</sup> Na temui, Annabi Munsa nun Annabi Eliya naxa mini e ma, e nun Isa naxa wəyən. <sup>31</sup> E mini nərə xungbe nan kui, e nu wəyənfe Isa bə a xa faxə xa fe ma, naxan nu fafe kamalide Darisalamu.

<sup>32</sup> Xi xəli nu bara nə Piyeri nun a booree ra, kənə e to xunu, e naxa Isa xa nərə to, a nun na xəmə firin naxee nu na a fe ma. <sup>33</sup> Na xəmə firinyie to nu kelife Isa xun, Piyeri naxa a fala a bə, «Marigi, fe fanyi na a ra muxu to na be yi ki. Muxu xa lingira saxan yailan, keren i gbe, keren Annabi Munsa gbe, keren Annabi Eliya gbe.» Piyeri mu nu a kolonxi a nu sese naxan falafe. <sup>34</sup> A to nu na wəyənfe, nuxui naxa goro e ma. Piyeri nun a booree naxa gaaxu e to a to nuxui bara din e ma. <sup>35</sup> Xui nde naxa mini nuxui kui, a a masen, «N ma Di nan ya, n ma Mixi Sugandixi. Wo wo tuli mati a ra.» <sup>36</sup> Na xui to ge wəyənde, e naxa Isa to a keren. A fəxirabiree fe naxan toxi e ya ra, e naxa dundu a fe ma, e mu a fala mixi yo bə na waxati.

*Isa jinne kerife dimədi nde fəxə ra*

*(Matiyu 17:14-23, Maraki 9:14-32)*

<sup>37</sup> Na kuye iba, Isa nun a fəxirabiree naxa goro geysa fari, nama gbegbe naxa fa a ralande. <sup>38</sup> Na temui, xəmə nde naxa a xui ite nama tagi Isa mayandife ra, «Karaməxə, yandi, fa n ma di xəmə mato, barima yi di kerenyi nan na n bə! <sup>39</sup> A mato, jinne nan na a fəxə ra. A na keli a ra, a sənəxəma nə, a a raketun a ra, n ma di dəxunfe nu fa mini. A mu a bəjinma mafuren, fo a ge a rahalakide. <sup>40</sup> N bara i fəxirabiree mayandi e xa yi jinne keri a fəxə ra, kənə e mu nəxə.»

<sup>41</sup> Isa naxa e yaabi, «Wo tan bənsəe danxaniyatəre, wo kobi. N xa lu wo səeti ma han mun temui? N xa ti wo bun ma han mun ləxə? Wo fa na di ra n xən.»

<sup>42</sup> A pan mu nu Isa yire li sinden, jinne naxa di rabira bəxi ma, a a raketun a ra. Kənə Isa to jinne yamari, di naxa yalan,

Isa fa a ragbilen a baba ma. <sup>43</sup> Nama birin naxa kaaba Ala xa sənbə ma.

*Isa a xa faxe xa fe masenfe a sanmaya firin nde*

(Matiyu 17:22-23, Maraki 9:30-32)

Birin to nu kaabaxi Isa wali fɔxi birin ma, a naxa a fala a fɔxirabiree bε, <sup>44</sup> «Wo tan xa yi masenyi nan name a fanyi ra: Adama xa Di sama ne mixie beləxə.» <sup>45</sup> Kōnɔ e mu na wɔyenyi fahaamu, barima a nu bara nɔxun e ma alako e naxa a kolon. E man mu suusa Isa maxɔrinde a ma.

*Mixi naxan tide gbo*

(Matiyu 18:1-11, Maraki 9:33-50)

<sup>46</sup> Isa fɔxirabiree naxa so wɔyenyi kui, e xa a kolon naxan tide gbo e ya ma. <sup>47</sup> Kōnɔ Isa to nu e bɔjɛ ma fe kolon, a naxa dimədi nde tongo, a a ti a fε ma. <sup>48</sup> A naxa a masen e bε, «Mixi yo naxan yi dimədi mɔɔli rasenəma n xili ra, na kanyi bara n tan yete yati rasenə. Mixi yo naxan n tan naseñe, na kanyi bara n xεema fan nasenə. Naxan findixi mixi xuri ra wo birin ya ma, a tan nan tide gbo.»

*Findife Isa fɔxirabiree ra*

(Maraki 9:38-41)

<sup>49</sup> Yaya naxa a yaabi, «Karamɔxɔ, muxu bara xəmə nde to a ninne kerima mixi fɔxɔ ra i xili saabui ra. Muxu bara kata a xa ba na ma, barima a mu biraxi won fɔxɔ ra.» <sup>50</sup> Isa naxa e yamari, «Wo naxa a ratɔn, barima xa naxan mu kelixi wo xili ma, na tan na wo tan na bε.»

*Samari taa nde tondife Isa rasenəde*

<sup>51</sup> Waxati to nu bara makɔrε Isa xa te koore, a naxa nate tongo a xa Darisalamu kira suxu. <sup>52</sup> A naxa mixi ndee xεε a ya ra. E to siga, e naxa so Samari taa nde e xa sa yigiya nde fen a bε. <sup>53</sup> Kōnɔ naakae mu tin a rasenəde barima a nu sigafe Darisalamu ne. <sup>54</sup> A fɔxirabiree Yaya nun Yaki to na fe to, e naxa a fala a bε, «Marigi, muxu xa yaamari fi te xa goro keli koore, a xa e ratɔn?» <sup>55</sup> Kōnɔ Isa naxa a ya rafindi e ma, a wɔyɛn xɔrɔxɔe fala e bε. <sup>56</sup> Na temui, e naxa siga taa gbete.

*Birafe Isa fɔxɔ ra*

(Matiyu 8:19-22)

<sup>57</sup> E to nu kira xɔn ma, xəmə nde naxa fa a fala Isa bε, «I siga dədə, n na i fɔxɔ ra.» <sup>58</sup> Isa naxa a yaabi, «Xulumase xima yili kui. Xɔni xima a tεε kui.

Kōnɔ dədə mu na Adama xa Di bε a a xunyi sama dənnaxε.»

<sup>59</sup> Isa man naxa a masen mixi gbete nde bε, «Bira n fɔxɔ ra.» Kōnɔ a kanyi naxa a yaabi, «Marigi, a lu n xa siga, n xa sa n baba ragata sinden.» <sup>60</sup> Isa naxa a yaabi, «A lu faxamixie nan xa e xa faxamixie ragata. I tan xa siga, i xa sa mixie kawandi Ala xa mangεya niini ra.»

<sup>61</sup> Mixi gbete fan naxa a fala a bε, «Marigi, n birama ne i fɔxɔ ra, kōnɔ a lu n xa siga n xɔnyi, n xa sa n pungu n ma mixie ma.» <sup>62</sup> Kōnɔ Isa naxa a yaabi, «Mixi yo naxan saari suxuma a nu fa a xanbi mato, a kanyi mu daxa a xa wali suxu Ala xa mangεya niini bε.»

## 10

*Isa a fɔxirabiree tongo solofera a nun firin xεεfe*

<sup>1</sup> Yi fee dangi xanbi, Marigi naxa mixi gbete sugandi, mixi tongo solofera a nun firin. A naxa e xεε firin firin na, e xa siga a ya ra taa birin kui a nun yire birin a tan yete nu fafe sigade dənnaxε. <sup>2</sup> A naxa a masen e bε, «Xε xaba wali belebele nan na, kōnɔ walikεe tan xurun. Wo xε kanyi maxandi alako a xa walikεe rasanba a xa xε xabade. <sup>3</sup> Wo siga. N na wo xεεfe ne ałc yεxεyεrε naxee soma wula baree tagi. <sup>4</sup> Wo naxa kɔbiri, gbowfɔε, xa na mu a ra sankiri xanin wo xun ma. Wo naxa bu mixie xεεbu ra kira xɔn ma.»

<sup>5</sup> «Wo nu so banxi naxan kui, beenun wo xa se gbete fala wo xa a masen sinden, «Ala xa bɔjɛsa fi yi fɔxɔ ma.» <sup>6</sup> Xa bɔjɛsa mixi nde sabatixi naa, Ala wo xa duba suxuma ne a bε, kōnɔ xa na mixi mɔɔli mu na, Ala wo xa duba ragbilenma wo tan nan ma. <sup>7</sup> Wo xa lu na banxi kerenyi nan kui. E se naxan soma wo yi ra, wo xa a don, wo xa a min, barima a lanma walikε xa a sare sɔtɔ. Wo naxa keli na banxi kui wo xa sa yigiya banxi gbete.»

<sup>8</sup> «Wo nu so taa naxan yo kui e naxa wo rasenə, e na naxan so wo yi ra, wo

xa na don. <sup>9</sup> Wo xa na furemae rayalan, wo a masen naakae bε, «Ala xa mangεya niini bara makore wo ra.» <sup>10</sup> Kōnō wo nu so taa naxan yo kui e mu wo rasene, wo xa siga taa tagi nε, wo a masen mixie bε, <sup>11</sup> «Hali wo xa taa xube naxan kankanxi muxu sanyie ra, muxu bara a rakonkon a xa findi seedenoxya ra naxan baxi wo xili ma. Kōnō wo xa a kolon nε, a Ala xa mangεya niini bara makore.» <sup>12</sup> N xa a fala wo bε, kiiti sa lōxōe, kiiti fanma Sodoma bε dangife na taa ra.»

*Taa danxaniyateree xa gbaloe  
(Matiyu 11:21-24)*

<sup>13</sup> «Gbaloe na wo bε, Korasinkae! Gbaloe na wo fan bε, Betesayidakae! Kaabanako naxee raba wo tagi, xa nee sa raba Tire nun Sidōn nε nu, a a lima e tan bara tuubi nu a rakuya, e dōxō sunnun donma ragoroxi e ma, e te xube maso e ma e xa tuubi tōnxuma ra. <sup>14</sup> Kiiti sa lōxōe xōrōxōma wo tan ma dangi Tirekae nun Sidōnkae ra. <sup>15</sup> I tan Kapereñamu go, i jōxō a ma a i tema han ariyanna kui? Ade, i ragoroma nε han yahannama.»

<sup>16</sup> Isa man naxa a fala a fōxirabiree bε, «Naxan na a tuli mati wo ra, a kanyi a tuli matixi n tan nan na. Naxan na tondi lade wo ra, na kanyi tondixi lade n tan nan na. Naxan na tondi lade n tan na, na kanyi tondixi lade n xεema nan na.»

*Isa fōxirabiree tongo solofera a nun firinyie gbilenfe*

<sup>17</sup> Isa fōxirabiree tongo solofera a nun firin naxa gbilen sεewε kui, e a fala a bε, «Marigi, muxu na yaamari fi i xili ra, hali jinnεe, e muxu xui rabatuma.» <sup>18</sup> Isa naxa a masen e bε, «N bara Sentane to bira ra keli koore ma alō seyamakonyi. <sup>19</sup> A mato, n bara nōe fi wo ma wo xa jnεre bōximase nun tali ma, n nōe fi wo ma yaxui Sentane xa sεnbε birin xun. Na birin kui, sese mu wo toma. <sup>20</sup> Kōnō wo naxa sεewa xε jinnεe to wo xui rabatuma. Wo xa sεewa nε barima wo xili sεbexi ariyanna.»

*Isa sεewafe Ala sagoe ra  
(Matiyu 11:25-27, 13:16-17)*

<sup>21</sup> Na waxati, Isa naxa sεewa Ala Xaxili Seniyenxi saabui ra, a a fala, «Baba Ala,

koore nun boxi Marigi, n bara i tantu i to yi fee nōxunxi lōnnilae nun xaxilimae ma, i e masen dimedie bε. Iyo, n Baba, n bara i tantu barima i kēnen fe nan ya.»

<sup>22</sup> «N Baba bara fe birin taxu n na. Mixi yo mu Ala xa Di kolon, fo Baba Ala. Mixi yo mu Baba Ala kolon, fo Ala xa Di, a nun Ala xa Di nu tin a masende naxan bε.» <sup>23</sup> A naxa a ya rafindi fōxirabiree ma, a a fala e bε e xati ma, «Sεewε na mixi bε, naxan fee toma wo ya naxan toxi! <sup>24</sup> N xa a fala wo bε, namijōnmε nun mangε wuyaxi bara wa e xa fee to wo na naxee tofe, kōnō e mu a to. E bara wa e xa fee me wo na naxee mεfe, kōnō e mu a mε.»

*Yaamari naxan tide gbo a birin bε,*

*nun Samarika mixi fanyi nde xa taali  
(Matiyu 22:34-40, Maraki 12:28-34)*

<sup>25</sup> Lōxō nde, sεriye lōnnila nde to nu wama Isa matofe, a naxa ti, a a fala a bε, «Karamōxō, a lanma n xa munse raba alako n xa abadan kisi sōtō?» <sup>26</sup> Isa fan naxa a maxōrin, «Munse sεbexi Munsa xa sεriye kui? I a fahaamuxi di?» <sup>27</sup> Sεriye lōnnila naxa a yaabi, «I xa Ala xanu i bōjε birin na, i nii birin na, i sεnbε birin na, a nun i xaxili birin na. I man xa i ngaxakerenyi xanu alō i i yεtε xanuxi ki naxε.» <sup>28</sup> Isa naxa a fala a bε, «I xa yaabi fan. Xa i na raba, i kisima nε.»

<sup>29</sup> Kōnō sεriye lōnnila to nu wama a tan xa kolon tinxintōe ra, a man naxa Isa maxōrin, «Kōnō nde findixi n ngaxakerenyi ra?» <sup>30</sup> Isa naxa wōyεnyi tongo, a a yaabi, «Xεmε nde nu na kira xōn kelife Darisalamu gorofe ra Yeriko. Muñetie naxa dutun a ma, e a xa dugie birin ba a ma, e a bōnbo, e a lu alō faxamixi. <sup>31</sup> A naxa a li, sεrεxεdubε nde nan nu fafe na kira xōn ma. A to na xεmε to saxi kira ra, a naxa dangi kira sεeti boore ra. <sup>32</sup> Na mōoli man na, Lewi di nde fan naxa fa kira xōn ma. A to na li, a xεmε to saxi kira ra, a fan naxa dangi kira sεeti boore ra.»

<sup>33</sup> «Kōnō Samarika nde fan naxa fa a xa biyaasi kui, a na xεmε li kira ra. A to a to, a naxa kinikini ki fanyi. <sup>34</sup> A to a maso a ra, a naxa ture nun weni sa a xa fie ma, a e maxiri. A naxa a tongo, a a sa a xa sofale fari. A naxa a xanin yigya banxi

nde kui, a mæeni a ma. <sup>35</sup> Na kuye iba, a naxa gbeti kɔbiri kole firin so na yigiya banxi kanyi yi ra, a a fala a bε, «Mæeni yi xemæ ma. Xa i kɔbiri ba a xa fe ra dangi yi ra, n man ne dangima be n na kɔbiri ragbilenma i ma.»

<sup>36</sup> Isa naxa fa seriyε lønnila maxɔrin, «Yi mixi saxanyi ya ma, nde findixi ngaxakerenyi ra na xemæ be mupetie dutun naxan ma?» <sup>37</sup> Seriyε lønnila naxa a yaabi, «Naxan kinikini a ma.» Isa naxa a masen a bε, «I fan xa na mæoli nan naba.»

### *Marata nun Mariyama xçnyi*

<sup>38</sup> Isa nun a foxirabiree to so taa nde kui, gine nde naxa e yigiya naxan xili Marata. <sup>39</sup> A xunya ginεma fan nu na naxan nu xili Mariyama. Na naxa sa dɔxɔ Marigi sæt̊i ma, a a tuli mati a xa masenyi ra, <sup>40</sup> kɔnɔ Marata tan ya koto nu mɔxi a xa xçnejee bun tife ra. Na kui, Marata naxa sa a fala Isa bε, «Marigi, i mu n xunya toxi? A bara wali birin lu n tan keren ma. Wɔyen a bε, a xa fa n mali.» <sup>41</sup> Marigi naxa a yaabi, «Marata, Marata, i kɔntɔfilixi, i man ya koto mɔxi fe gbegbe ma, <sup>42</sup> kɔnɔ i hayi na fe keren peti nan ma. Mariyama tan, a tan nan fe fanyi sugandixi. Na man mu bama a yi feo!»

## 11

### *Ala maxandife (Matiyu 6:9-13, 7:7-11)*

<sup>1</sup> Løxø nde, Isa nu na Ala maxandife yire nde. A to gε, a fɔxirabiree nde naxa a fala a bε, «Marigi, muxu tinkan Ala maxandide alo Yaya a fɔxirabiree tinkanxi ki naxε.» <sup>2</sup> Isa naxa a masen e bε, «Wo ne Ala maxandima, wo xa a fala, «Baba Ala, dunija birin xa i xili səniyεnxi kolon.

I xa mangεya niini xa fa.

<sup>3</sup> Baloe fi muxu ma løxøe birin, muxu hayi na naxan ma.

<sup>4</sup> Dijε muxu xa yunubie ma, barima muxu fan dijεma mixie haake ma, naxan yo bara fe kobi niya muxu ra.

I naxa muxu ti maratantanyi kira xɔn.»

<sup>5</sup> Isa man naxa a masen e bε, «Xa a sa li, wo ya ma mixi nde naxa siga a boore

nde xɔn kɔs tagi, a a fala a bε, «N boore, taami saxan doni n bε, <sup>6</sup> barima xçnejε nde nan faxi n bε keli biyaasi, a fa li donse yo mu na n naxan soma a yi.»

<sup>7</sup> «Xa a sa li go, banxi kanyi a yaabi, «Ba n tɔɔrofe! Naadε balanxi, n tan nun n ma die birin saxi. N mu nɔma kelide fa n xa taami so i yi!» <sup>8</sup> N xa a fala wo bε, banxi kanyi mu kelima a xa a boore mali e xa dɔxɔbooreya ma. Kɔnɔ a boore xa lilixirinyi tan, na nan a niyama banxi kanyi xa keli, a a boore hayi birin fan.»

<sup>9</sup> «N xa a fala wo bε, wo maxandi ti, wo a sɔtɔma nε. Wo fenyi ti, wo a toma nε.

Wo naadε kɔnkɔn, a rabima nε wo bε.

<sup>10</sup> Mixi naxan birin maxandi tima, a a sɔtɔma nε. Mixi naxan se fenma, a a toma nε. Mixi naxan naadε kɔnkɔnma, a rabima nε a bε.»

<sup>11</sup> «Baba mundun na wo ya ma naxan xa di yεχε maxɔrinma a ma, a sa bɔximase so a yi ra? <sup>12</sup> Xa a sa tɔxεlε nan maxɔrin wo ma, wo nɔma tali sode a yi ra? <sup>13</sup> Xa wo tan mixi kobie fata se fanyie fide wo xa die ma, Baba Ala naxan na ariyanna, a dangi wo ra pon! A a Xaxili Səniyεnxi fima nε a maxandimae ma.»

### *Ala Xaxili Səniyεnxi matandife (Matiyu 12:22-37, Maraki 3:20-27)*

<sup>14</sup> Isa naxa jinnε nde keri xemæ fɔxø ra naxan nu bara a kanyi findi boboe ra. Isa to na jinnε keri, boboe naxa wɔyen, jama naxa kaaba. <sup>15</sup> Kɔnɔ mixi ndee nu na e ya ma, nee a fala, «A jinnε kerima jinnε mange Belεsεbulu nan saabui ra.» <sup>16</sup> Mixi gbεtεe naxa gantanyi sa a ya ra a maxɔrinfe ra Ala xa tɔnxuma nde ma. <sup>17</sup> Isa to e xa majɔxunyi birin kolon, a naxa a masen e bε, «Lantareya na mangεya naxan kui, a mu buma. Denbaya lantaree fan, e kanama nε. <sup>18</sup> Sentane xa mangεya nɔma bude xa lantareya na a kui? Wo naxε a n jinnε kerima Belεsεbulu saabui nan na.

<sup>19</sup> Xa n tan jinnε kerima Belεsεbulu nan saabui ra, wo tan xa mixie fa e kerima nde saabui ra? Na kui, e tan nan yati wo makiitima. <sup>20</sup> Kɔnɔ xa n tan jinnε kerima

Ala sənbəe nan saabui ra, Ala xa mangəya niini yati nan bara wo li.»

<sup>21</sup> «Xa sənbəma a xa banxi kantama geresose ra, a harige birin na kantari nan kui. <sup>22</sup> Kənəc xəmə gbetə na fa naxan sənbəe gbo a bə, a nəma nə a ra, a a xa geresosee ba a yi a nu laxi naxee ra, a a harige birin itaxun mixi gbetəe ra.»

<sup>23</sup> «Mixi naxan mu n fəxə ra, a tixi n kanke nə. Naxan mu n malima mixi sətəde, a na mixie rayensenfe nə.»

*Ninne gbilenfe a sabatide fori  
(Matiyu 12:43-45)*

<sup>24</sup> «Ninne na gbilen mixi fəxə ra, a sigama yire maxare lingira gbetə fende, kənəc a mu a toma. Na temui a a falama a yətə bə, «N xa gbilen n ma banxi kui n kelixi dennaxə.» <sup>25</sup> A na gbilen mənni, a a lima nə na banxi makəxi, a raxunmaxi a fanyi ra. <sup>26</sup> Na temui, a sigama nə a sa fa ninne soloferə gbetəe ra naxee naaxu a bə, e birin so na banxi kui, e sabati naa. Na kui, na mixi xa fe naaxuma nə dangife singe ra.»

*Səewə na mixi naxee bə*

<sup>27</sup> Isa to nu yi fee falafe, gine nde naxa a xui ite jnama tagi, «Səewə na gine bə naxan i bari, a xinə fi i ma!» <sup>28</sup> Kənəc Isa naxa a yaabi, «Səewə na mixie nan bə naxee Ala xa masenyi raməma, e a rabatu.»

*Annabi Yunusa xa tənxuma  
(Matiyu 12:38-42)*

<sup>29</sup> Nama to nu Isa xətənfe, Isa naxa a masen e bə, «To mixie kobi. E wama tənxuma makaabaxi tofe, kənəc tənxuma yo mu fima e ma bafe Annabi Yunusa xa tənxuma ra. <sup>30</sup> Annabi Yunusa findi tənxuma ra Ninewekae bə ki naxə, Adama xa Di fan findima tənxuma ra na ki nə yi waxati mixie bə. <sup>31</sup> Kiiti ləxəc, Seeba mangə gine fan tima nə e nun to mixie, a seedəjəxçəya ba wo xili ma, barima a tan fa nə kelife yire makuye Sulemani xa lənni raməde, a fa li naxan na wo yire yi ki be, a tide gbo Sulemani bə. <sup>32</sup> Kiiti sa ləxəc, Ninewekae fan kiiti tinxinxı sama nə yi waxati mixie ma, barima Ninewekae tuubi Yunusa xa kawandi nan saabui ra, kənəc yakəsi mixi

nde na be naxan xa fe gbo Annabi Yunusa bə.»

*Danxaniya xa naiyalanyi  
(Matiyu 5:15, 6:22-23)*

<sup>33</sup> «Mixi yo mu lanpui radəxəema a manfa a nəxun yire nde, xa na mu a ra a debe felen a xun. A a dəxəma lanpui dəxəse nan fari alako naxee soma banxi, e xa a te dəxə to.»

<sup>34</sup> «I ya nan na i fate xa lanpui ra. Xa i ya fan, i fate birin iyalanma nə, kənəc xa i ya mu fan, i fate luma dimi nan kui. <sup>35</sup> Na kui, i manəxun ki fanyi xa naiyalanyi naxan na i bəyəc kui mu findixi dimi ra. <sup>36</sup> Xa i fate birin iyalanxi, dədə mu fa na dimi kui, a birin luma nə naiyalanyi kui alə lanpui dəxə na ti i ma.»

*Diinəla kobie  
(Matiyu 23:1-39, Maraki 12:38-40)*

<sup>37</sup> Isa to ge wəyənde, Farisəni nde naxa Isa maxərin e xa sa e dəge. Isa to so Farisəni xənyi, a naxa a magoro. <sup>38</sup> Farisəni naxa kaaba, a to a to Isa mu a bələxə raxa Yuwifie xa naamunyi ki ma beenun a xa a dəge. <sup>39</sup> Na kui, Marigi naxa a fala a bə, «Wo tan Farisənie, wo pəcti nun piletə fari maxama e xa rasəniyən, kənəc mixi see munafe nun səniyəntareŋəna nan tun na wo bəyəc ma. <sup>40</sup> Wo tan xaxilitaree! Wo mu a kolon Ala naxan se fari daa, a tan nan mixi bəyəc fan daa? <sup>41</sup> Xa wo setare ki baloe ra naxan na wo xa piletə kui, wo xa fe birin nasəniyənma nə.»

<sup>42</sup> «Gbaloe na wo bə, wo tan Farisənie! Wo sansi xunxurie birin farile bama, alə salaxui nun gəngbəc, kənəc wo gbilenxi tinxinyi nun Ala xanufe fəxə ra. A lanma nə nu wo xa na səriyə həgigəe rabatu, wo man mu nəxəmu boore səriyə xunxurie fan ma. <sup>43</sup> Gbaloe na wo bə, wo tan Farisənie! Barima a rafanxi wo ma, wo xa dəxəc binyə yire salide banxi kui, mixie manxa nu wo xəebu taa kui binyə xəebuie ra. <sup>44</sup> Gbaloe na wo bə, barima wo maniyaxi gaburie nan na naxee mu matənxumaxi, mixie jərəma naxan fari e mu a kolon!»

<sup>45</sup> Səriyə lənnila nde naxa a fala a bə, «Karaməxə, i to yi fee falama yi ki, i na muxu fan nasətəfe nə.» <sup>46</sup> Isa naxa a yaabi, «Gbaloe na wo fan bə, wo tan

seriyē lōnnilae! Barima wo kote dōxōma mixi xun ma naxan xanin xōnō ki fanyi, kōnō wo tan mu tinma e malide hali wo belexesole keren na. <sup>47</sup> Gbaloe na wo bē, barima wo gaburi fanyie yailanma namijōnmee bē, a fa li wo benbae nan e faxa! <sup>48</sup> Na kui, wo bara findi wo benbae xa kewalie seede ra, e xa na kewalie man bara wo kēnēn, barima e tan bara namijōnmee faxa, wo fan na namijōnmee xa gaburie raxunmama. <sup>49</sup> Na nan a ra, Ala xa lōnni fan a masenxi ne, «N namijōnmee nun xēerae rasambama ne e ma, e tan ndee faxa, e ndee naxankata.» <sup>50</sup> Na kui, namijōnmee birin wuli naxan filixi kabi dunija fōlē, yi waxati mixie nan a sare fima, <sup>51</sup> kelife Habila wuli ma han Sakari, naxan faxa sērēxbade nun hōrōmōbanxi tagi. Iyo, n xa a fala wo bē, to mixie nan a birin sare fima. <sup>52</sup> Gbaloe na wo bē seriyē karamōxōe, barima wo bara saabi tongo naxan lan a xa lōnni naadē rabi. Kōnō wo mu soma, wo man mu tinma mixi gbētē fan xa so naa.»

<sup>53</sup> Isa to keli naa, Farisēnie nun seriyē karamōxōe naxa ti fōlō a kanke a xōnē ra. E naxa makōrinyi mōcli birin ti a ma, <sup>54</sup> alako e xa a suxu tantanyi nde kui.

## 12

### *Isa a fōxirabirēe rasife (Matiyu 10:26-33, 12:32, 10:19-20)*

<sup>1</sup> Yi fee nu dangife tēmu naxē, mixi wulu wulu nan nu bara e malan, han e nu e bore maboronfe. Isa wōyēn fōlō a fōxirabirēe nan singe bē, a naxē, «Wo wo yētē ratanga Farisēnie xa lebini ma, naxan findixi filankafuija ra. <sup>2</sup> Fefe nōxunxi mu na naxan mu fama makēnende, gundo yo mu na naxan mu fama kolonde. <sup>3</sup> Na kui, wo naxan yo falama kōe ra, a mēma ne yanyi ra. Wo fefe makōyikōyima banxi kui, dunija birin fama rakolonde a ra kēnē ma.»

<sup>4</sup> «N booree, n xa a fala wo bē, wo naxa gaaxu mixie ya ra naxee nōma mixi fate bēndē faxade, kōnō e mu nōma fefe ra na xanbi ra. <sup>5</sup> N xa a masen wo bē, a lan wo xa gaaxu naxan ya ra. Wo xa gaaxu Ala nan ya ra, barima a tan nan mixi faxama, a tan nan man nōma mixi

wolide yahannama. Iyo, n xa a fala wo bē, a lanma wo xa gaaxu a tan nan ya ra.»

<sup>6</sup> «Turunna suuli xa mu sarama batanka firin na? Kōnō Ala tan mu nēmuma e sese ma. <sup>7</sup> Hali xunsexe naxan na wo xunyi ma, Ala a birin kōnti kolon. Wo naxa gaaxu, barima wo munafanyi gbo dangi turunna xōni gali ra.»

<sup>8</sup> «N xa a fala wo bē, mixi yo naxan n kolonma a Marigi ra adamadie ya ma, n tan Adama xa Di fan na kanyi kolonma ne Ala xa malekēe ya i. <sup>9</sup> Kōnō naxan na tondi n kolonde adamadie ya i, n fan tondima ne na kanyi kolonde Ala xa malekēe ya i.»

<sup>10</sup> «Mixi naxan birin wōyēn kobi falama Adama xa Di xa fe ra, na yunubi nōma ne xafaride na kanyi bē, kōnō mixi naxan Ala Xaxili Seniyēnxi rasotoma, na yunubi tan mu nōma xafaride na kanyi bē.»

<sup>11</sup> «E na wo xanin salide kiitisae yire, xa na mu a ra mangasanyi xōn, wo naxa kōntōfili wo e yaabima ki naxe, xa na mu a ra wo naxan masenma e bē, <sup>12</sup> barima Ala Xaxili Seniyēnxi wo rakolonma ne na waxati yati ma, a lan wo xa naxan fala.»

### *Banna xaxilitare xa taali*

<sup>13</sup> Mixi nde naxa a fala Isa bē jama tagi, «Karamōxō, a fala n taara bē a xa muxu ke itaxun, a n gbe so n yi.» <sup>14</sup> Isa naxa a yaabi, «Nde n findixi kiitisa ra wo xun ma, xa na mu a ra wo ke taxunma ra?» <sup>15</sup> A man naxa a masen e bē, «Wo a i ki fanyi, wo wo yētē ratanga xōyife se mōcli birin ma, barima i banna kiyoki, dunijēigiri tide mu kelima se sōtōe xa ma.»

<sup>16</sup> Na xanbi, Isa naxa yi taali sa e bē, «Xēmē bannaxi nde xa xē naxa fan ki fanyi. <sup>17</sup> A naxa a majōxun a yētē ma, «N munse rabama, barima yire mu n bē n nōma n ma donse birin nagatade dēnnaxē?» <sup>18</sup> A naxa nate tongo, «N yi nan nabama. N na n ma bilie rabirama ne, n gbētē ti naxee gbo e bē. N na n ma donse nun n ma se birin malanma nee nan kui. <sup>19</sup> Na tēmu n na a falama ne n yētē bē, N bara se gbegbe ragata naxan buma ne wuyaxi. N xa n malabu fa, n xa n dēge, n xa n min, n xa jēlēxin.» <sup>20</sup> Kōnō Ala naxa a masen a bē, «I tan xaxilitare! To kōe

yati ra, i nii bama ne i fate. I naxan birin malanxi, a fa luma nde be? <sup>21</sup> A na na ki ne mixi be naxan se malanma a yete be, kono a mu bannaxi Ala be.»

### *Xaxili tife Ala ra*

<sup>22</sup> Na dangi xanbi Isa naxa a masen a foxirabiree be, «Na nan a toxi, n xa a fala wo be, wo naxa kontofili baloe xa fe ra wo hayi na naxan ma yi dunijegiri kui, xa na mu a ra, dugie xa fe ra wo naxee ragoroma wo fate ma. <sup>23</sup> Wo xa dunijegiri tide gbo donse be, wo fate tide gbo dugie be. <sup>24</sup> Wo wo majoxun xaaxae ma. E mu sansi sima, e mu xe xabama. Saga nun bili sese mu e yi, kono Ala e rabaloma. Wo tan tide gbo xonie be pon! <sup>25</sup> Nde noma hali xi keren sade a xa simaya xun a xa kontofilife saabui ra? <sup>26</sup> Xa wo mu noma na fe lanma ra, wo fa kontofilima fe gbeteer ra munfe ra?»

<sup>27</sup> «Wo wula sansi fuge tofanyie mato e minima ki naxe. E mu walima, e mu woligesse yailanma, kono n xa a fala wo be, hali mang Sulemani xa dariye birin kui, a xa sossee mu nu tofan alo na sansi fuge keren. <sup>28</sup> Xa Ala wula sansi meenima yi ki ne, naxan na na to, tina a gan, a meenima ne wo tan ma dangi na ra pon! Wo xa danxaniya xurun. <sup>29</sup> Wo naxa wo xaxili birin ti donse nun minse ra. Wo naxa kontofili. <sup>30</sup> Kaafiri birin birama na fe mooli nan tun foxy ra. Kono wo tan Baba Ala a kolon, a wo hayi na na see ma. <sup>31</sup> Wo xa Ala xa mangeya niini singe fen. Wo hayi na naxan birin ma, a na fan fima ne wo ma.»

### *Harije malanfe ariyanna*

(Matiyu 6:19-21)

<sup>32</sup> «Wo naxa gaaxu, wo tan naxee luxi alo n ma xuruse goore lanma, barima a bara wo Baba Ala kenen a xa mangeya niini fi wo ma. <sup>33</sup> Se naxan na wo yi ra, wo xa sa a mati, wo a kobiri fi setaree ma. Wo xa kobiri booto soto naxan mu kanama, wo harije soto naxan mu jona, naxan na ariyanna, muneti mu dennaxe lima, nimasee fan mu kanari sama dennaxe. <sup>34</sup> Wo harije na dennaxe, wo boye fan luma menni ne.»

### *Wali suxufe Marigi ya ra*

(Matiyu 24:43-51)

<sup>35</sup> «Wo tagi ixirixi nan xa lu a ra, wo xa lanpuie radexexi. <sup>36</sup> Wo xa lu ne alo mixi naxee e marigi mamefe kelife futixiri xulunyi. A na fa, a naade konkoon, e a rabima ne a be keren na. <sup>37</sup> Seeewe na konyie be, marigi naxee lima e mu xixi a fa temui. N xa nondi fala wo be, marigi yati fama a tagi ixiride, a fa magorode fen a xa na konyie be, a fa e bun ti. <sup>38</sup> Seeewe na e be, marigi naxee lima e mu xixi, hali a gibile koe tagi, xa na mu a ra a jan dangi na ra.»

<sup>39</sup> «Wo xa a fahaamu a fanyi ra, xa banxi kanyi a kolon ne nu muneti fama temui naxe, a mu a luma muneti xa so a xonyi. <sup>40</sup> Wo fan, wo xa wo tagi ixiri, wo naxa yanfa, barima Adama xa Di fama waxati nan ma wo joxo mu naxan ma.»

<sup>41</sup> Piyeri naxa a maxarin, «Marigi, i yi taali saxi muxu tan nan be, ka birin be?»

<sup>42</sup> Marigi naxa a yaabi, «Nde luma alo walike xunmati naxan findixi xaxilima dugutegue ra? A marigi a tima a xa banxi walikee birin xun ma, a xa donse taxun e ra a waxati. <sup>43</sup> Nelexinyi na na konyi be, naxan marigi a lima na wali ra. <sup>44</sup> N xa nondi fala wo be, na marigi a harige birin taxuma ne na konyi ra. <sup>45</sup> Kono xa a sa li go, na konyi a fala a yete be, «N marigi buma ne fafe ra», a fa marigi xa konyi xemee nun konyi ginnee booboo, a xulunyi ti, a siisi? <sup>46</sup> Loxo nde fama, a tan konyi mu naxan kolon, a joxo mu saxi naxan ma, a marigi gibilema ne. A na fa, a na konyi jaxankatama ne a jaaxi ra, konyi gbaloe soto e nun kaafirie.»

<sup>47</sup> «Konyi naxan a marigi sago kolon, kono a mu a tagi ixiri, a man mu a sago raba, a fama ne booboe gbegbe soto.»

<sup>48</sup> Kono naxan mu a marigi sago kolon, xa a bara fe raba a lanma a xa booboo naxan ma, a mu booboe gbegbe sotoma. A gbegbe bara so naxan yi, a gbegbe man maxarinma ne a ma. A gbegbe bara taxu naxan na, na gbegbe man maxarinma ne a ma, nde man fa sa na xun.»

### *Isa faxi fatanyi nan na*

(Matiyu 10:34-36)

<sup>49</sup> «N faxi te nan sade boxi ma. A rafanma n ma xa a jan bara dexe! <sup>50</sup> Fo n

xa tɔɔre belebele sɔtɔ. N bɔjɛ mu sama fo na kamali t̄emui naxe. <sup>51</sup> Wo jɔɔxɔ a ma a n faxi bɔjɛsa nan na dunipa? Ade, n faxi fatanyi nan na. <sup>52</sup> Keli yi waxati ma, xa mixi suuli na denbaya kui, gere luma mixi saxan nun mixi firin tagi. <sup>53</sup> Baba a xa di xɛmɛ gerema ne, di xɛmɛ fan a baba gere. Nga a xa di gine gerema ne, di gine fan a nga gere. Mama a xa mamadi gerema ne, mamadi fan a mama gere.»

*Waxati tɔnxumae kui kolonfe  
(Matiyu 16:2-3)*

<sup>54</sup> Isa man naxa a fala nama be, «Wo na nuxui to a malan na sogegorode, wo a falama kerent na, ‹Tunɛ nan kelixi›, a fa li na nan man yati rabama. <sup>55</sup> Foye na keli kɔɔla ma, wo a falama, ‹Kuye ifurama ne›, a fa li na nan man yati rabama. <sup>56</sup> Wo tan filankafuie! Wo fata bɔxi nun koore pingo kui kolonde, kɔnɔ munfe ra wo mu fata yi waxati fee tan tagi rabade?»

*Lanyi xirife sinnanyi ma  
(Matiyu 5:25-26)*

<sup>57</sup> «Munfe ra wo tan yete mu fe matoma, wo xa a kolon naxan findixi tinxinyi ra? <sup>58</sup> Xa wo nun i kalamu mixi na sigafe kiitisa yire, kata wo xa lanyi xiri kira xɔn, xa na mu a ra a i bendunma ne han kiitisa xɔn, kiitisa fan i so kɔsibili yi ra, kɔsibili i sa geeli. <sup>59</sup> N xa a fala i be, i mu minima menni fo i kɔbiri birin fi han batanka dɔnxɔe.»

## 13

*Tuubife*

<sup>1</sup> Na temui, mixi ndee naxa dentegɛ sa Isa be a mange Pilati bara Galileka ndee faxa, a e wuli masunbu e xa serexɛ ra. <sup>2</sup> Isa naxa e yaabi, «Wo a majɔxunxi ne a na mixie tɔɔrɔxi ne na ki barima e xa yunubi dangi Galileka booree ra? <sup>3</sup> N xa a fala wo be na mu a ra feo! Kɔnɔ xa wo mu tuubi, wo birin halakima ne alo e tan. <sup>4</sup> Na Darisalamuka fu nun solomasaxanyi go, Silɔmu koore banxi bira naxee ma? Wo jɔɔxɔ a ma a na tɔɔre e lixi ne yunubitɔɔne nan to e ra dangi Darisalamuka boore birin na? <sup>5</sup> N xa a fala wo be na mu a ra feo! Kɔnɔ xa wo mu tuubi, wo birin sɔntɔma ne alo e tan.»

<sup>6</sup> Isa man naxa yi taali masen e be. «Xɔre bili to nu sixi xɛmɛ nde xa bɔxi ma, a naxa siga a xa sa a bogi ba, kɔnɔ a mu sese to a kɔn na. <sup>7</sup> Na kui, a naxa a fala a xa walike be, ‹A mato, a ne saxan nan yi ki n fama xɔre bogi fende yi xɔre bili kɔn na, n mu se to. A side bara findi bɔxi makanaxi nan na! A sege!› <sup>8</sup> Walike naxa a yaabi, ‹Marigi, i man xa di ne toofare xa dangi, alako n xa a rabilinyi buxa, n naŋe sa a ma. <sup>9</sup> Xa a bogi tamuna, awa. Xa a mu bogi, i a sege.›»

*Isa gine nde rayalanfe malabu lɔxɔe ma*

<sup>10</sup> Malabu lɔxɔ nde ma, Isa nu na kawandi tife salide nde kui. <sup>11</sup> A naxa gine nde li naa jinne nu bara naxan kuntin a ra. Kabi ne fu nun solomasaxan a mu nu nɔma a rakelide feo! <sup>12</sup> Isa to a to, a naxa a xili, a a fala a be, «N nga, i bara fulun yi fure ma to.» <sup>13</sup> Isa to a belexe sa a ma, gine naxa a rakeli kerent na, a so Ala matɔxɔfe.

<sup>14</sup> Kɔnɔ Isa to a rayalanxi malabu lɔxɔe ne, salide xunmati naxa xɔnɔ a ma, a a fala nama be, «Xi senyi nan na a daxa mixi xa wali naxan kui. Wo xa fa marayalanyi fende na lɔxɔe ne, kɔnɔ wo naxa fa malabu lɔxɔe tan ma.» <sup>15</sup> Marigi naxa a yaabi, «Wo tan filankafuie! Malabu lɔxɔe ma, wo birin mu wo xa ninge xa na mu wo xa sofale fulunma xe a xiride, wo a xanin ye minde? <sup>16</sup> Iburahima xa di nan yi gine ra, kɔnɔ Sentane bara a xiri kabi ne fu nun solomasaxan. A mu lanma n xa a fan fulun malabu lɔxɔe ma?» <sup>17</sup> A to na fala, a yaxui birin naxa yaagi, kɔnɔ nama tan naxa seewa a xa kaabanako fe birin na.

*Konde xɔri nun lebini xa taalie  
(Matiyu 13:31-35, Maraki 4:30-32)*

<sup>18</sup> Isa man naxa a masen e be, «Ala xa mangɛya maniyaxi munse ra? N nɔma a misaalide tali wɔyenyi mundun na? <sup>19</sup> A luxi ne alo konde xɔri xurudi xɛmɛ naxan si a xa bɔxi ma. A naxa te, a findi wuri bili ra, xɔnɔ fa e tɛɛ sa a kɔn na.»

<sup>20</sup> A man naxa a masen, «N xa Ala xa mangɛya misaali munse ra? <sup>21</sup> A luxi ne alo lebini, gine naxan sa farin busali tagi xun ma, na fa farin birin nate.»

*Naade ixutuxi  
(Matiyu 7:13-14, 21-23, 8:11-12)*

<sup>22</sup> Isa nu sigama kawandi ti ra taae birin kui, a xungbe nun a xuri. Na birin, a nu na Darisalamu kira nan xōn. <sup>23</sup> Mixi nde naxa a maxōrin, «Marigi, nōndi nan a ra, a mixi gbegbe mu kisima?» A naxa a yaabi, <sup>24</sup> «Wo kata wo xa so naade ixutuxi nan na, barima n xa a fala wo bε, mixi wuyaxi katama ne sode naa, kōnō e mu nōma. <sup>25</sup> A waxati a lima banxi kanyi kelima ne a naade balan. Wo tan fama ne tide tande wo nu naade kōnkōn na, wo a fala, «Marigi, naade rabi muxu bε.» Na temui, a wo yaabima ne, «N mu wo kolon, n mu wo kelide kolon.» <sup>26</sup> Wo man a falama ne a bε, «I mixie xaranxi muxu xōnyi ne, won birin nan won dēgexi, won birin nan won min.» <sup>27</sup> Kōnō a wo yaabima ne, «N xa a fala wo bε, n mu wo kolon, n mu wo kelide kolon. Wo keli n ya i, wo tan fe kobi rabae!» <sup>28</sup> Iburahima, Isiyaga, Yaxuba, nun namijōnmē birin, wo e toma ne Ala xōnyi ariyanna, kōnō wo tan naminima tande, wa nun pinyi raxinyi na dēnnaxε. <sup>29</sup> Mixie kelima sogetede nun sogegorode, e keli kōla nun yirefanyi biri, e e dēge Ala xa mangeya niini bun ma. <sup>30</sup> Na kui, xanbiratie findima ne yareratie ra, yareratie fan findi xanbiratie ra.»

### *Isa sunnunfe Darisalamu xa fe ra (Matiyu 23:37-39)*

<sup>31</sup> Na waxati ma, Fariseni ndee naxa fa Isa xōn, e a fala a bε, «I xa keli be. Siga yire gbētε, barima Herode wama i faxafe.» <sup>32</sup> A naxa e yaabi, «Wo siga, wo sa a fala na xulumase kōtaxi bε, n na pinnēe kerife mixie fōxō ra, n na mixie rayalanfe, to a nun tina. Xi saxan nde ma, n gema ne n ma wali ra. <sup>33</sup> Kōnō fo n xa n jērē to, tina nun tina bora, barima a mu lanma tan namijōnmē xa faxa fo Darisalamu.»

<sup>34</sup> «Darisalamu, Darisalamu, taa naxan namijōnmē faxama, naxan Ala xa xēerae magonōma. Sanmaya wuyaxi n bara wa i xa die malanfe n yire, alō tōxōe a xa die rasoma a gabutenyi bun ma ki naxε, kōnō wo naxa tondi! <sup>35</sup> Na kui, Ala bara keli wo xa banxi xun ma. N xa a fala wo bε, wo mu n toma sōnōn, han wo a

falama temui naxε, «Baraka na a bε naxan fafe Marigi xili ra!»»

## 14

### *Isa mixi rayalanfe malabu lōxōe ma*

<sup>1</sup> Malabu lōxōe nde ma, Isa to nu a dēgefē Fariseni kuntigi nde xōnyi, e birin nu Isa rabenfe ne. <sup>2</sup> Xēmē nde nu na naa naxan fate nu mafuntuxi. <sup>3</sup> Na kui, Isa naxa Farisenie nun seriye lōnnilae maxōrin, «A daxa ka a mu daxa furema xa rayalan malabu lōxōe ma?» <sup>4</sup> Kōnō e mu sese fala. Isa naxa a bēlēxē sa furema ma, a a rayalan, a a ragbilen a xōnyi.

<sup>5</sup> Na xanbi, Isa man naxa e maxōrin, «Xa a sa li go, wo xa di, xa na mu wo xa ninge bara bira gulunba ra malabu lōxōe ma, wo mu a ratema xε kerēn na?» <sup>6</sup> E mu nō na yaabi yo fide.

### *Yētē magore nun yētē igboe*

<sup>7</sup> Isa to a rakōrōsi xōrēe nu magorode fanyie nan tongoma e yētē bε, a naxa yi taali wōyenyi fala e bε, <sup>8</sup> «Mixi na i xili a xa xulunyi, i naxa magorode fanyi fen, barima xa mixi fa naxan tide gbo i bε, <sup>9</sup> i yatigi a falama ne i bε, «I xa dōxōse so na mixi binye yi ra.» Na kui, i kelima ne yaagi ra sigafe dōxōse gbētε fende, binyε mu na dēnnaxε. <sup>10</sup> Kōnō mixi na i xili a xa xulunyi, i xa magorode binyetare nan tongo. Na kui, xa i yatigi bara fa, a a falama ne i bε, «N boore, sa magorode fanyi nan tongo yare.» Na findima binyε nan na i bε mixie birin ya ma wo nun naxee dōxōxi naa. <sup>11</sup> Naxan yo na a yētē igbo, a fama neigorode. Naxan yo na a yētē magoro, a xa fe itema ne.»

<sup>12</sup> Isa naxa a fala xulunyi kanyi bε, «Xa a li i xulunyi tima, i naxa i booree, i baribooree, i barenyie, nun i dōxōboore bannaxie gbansan xa xili, barima e nōma ne i xa wali fanyi birin nagbilende i ma.

<sup>13</sup> Donse fanyie na rafala i xōnyi, a lanma i xa setaree, mabenye, namatēe, nun dōnxuie nan xili e xa fa e dēge. <sup>14</sup> Na kui, i findima sēewatōe nan na, barima fērē mu e tan bε e xa i xa na fe fanyi ragbilen i ma, kōnō i fama ne a sare sōtōde mixi tinxinxie rakelima faxε ma lōxōe naxε.»

*Donyi xungbe maxili xa taali  
(Matiyu 22:1-14)*

<sup>15</sup> Хэмэ нде Isa nun naxan nu a дэгэфэ, a to na fe мэ, a naxa a fala a бэ, «Сээвээ na mixi бэ naxan fama a дэгэдээ Ala хөнүи ariyanna!» <sup>16</sup> Isa fan naxa a masen a бэ, «Хэмэ нде naxa mixi гbegbe rakolon, a e xa fa a хөнүи, e xa e дэгэ a fanyi ra. <sup>17</sup> A тэмүү to a li, a naxa a xa konyi хээ mixie xilide, yi fe binye nu bara ragbilen naxee ma, a xa a fala, «Wo fa, fe birin bara гэ yailande.» <sup>18</sup> Kono e birin naxa e yete maxandi. A singe naxe, «N baxi хэ nan sarade, fo n xa sa a mato. Dijne n бэ.» <sup>19</sup> Boore fan naxe, «N baxi ninge firin дэхэ suuli nan sarade, fo n xa sa e mato. Dijne n бэ.» <sup>20</sup> Gbete fan naxe, «N baxi gine nan дэхэдэ. N mu нома fade.»»

<sup>21</sup> «Konyi to gbilen a marigi хөнүи, a naxa na fee дэнтэгэ sa a бэ. Na kui, banxi kanyi naxa хонцо, a a fala a xa konyi бэ, «Siga mafuren, i sa setaree, mabеные, донхуие, nun namatээ xili naxee na taa kui yire birin. I xa fa e ra n хөнүи be.»»

<sup>22</sup> «Konyi man to gbilen a naxa a fala, «Marigi, n bara i xa yaamari raba, kono han ya дэхэдэ luxi i xa banxi kui.» <sup>23</sup> Banxi kanyi naxa a fala a xa konyi бэ, «I man xa mini, i sa taa fari yire birin isa. I xa fe birin naba mixie xa fa, n ma banxi xa rafe. <sup>24</sup> N xa a fala i бэ, mixi naxee singe xilixi, e tan sese mu e дэгема n хөнүи feo!»»

*Birafe Isa fохэ ra  
(Matiyu 10:37-39, 5:13, Maraki 9:50)*

<sup>25</sup> Isa man to nu kira ra, jama gbegbe nu a fохэ ra. A naxa a ya rafindi e ma, a a masen e бэ, <sup>26</sup> «Xa mixi wa birafe n fохэ ra, fo a xa n xanu ne dangi a baba ra, a nga ra, a taara ra, a xunya ra, a xa gine ra, a xa die ra, nun a yete yati fan na. Xa na mu a ra, a kanyi mu нома findide n fохирабирэ ra. <sup>27</sup> Xa mixi mu a yete waxонфе gere, a fa tin n waxонфе ra, a mu нома findide n fохирабирэ ra.»

<sup>28</sup> «Xa mixi нде sa wa koore banxi xungbe tife wo ya ma, fo a xa дэхэ нэ sinden, a a mato kобiri xasabi naxan нома na banxi tide, alako a xa a kolon xa a xa feere нома na wali rajонде. <sup>29</sup> Xa na mu a ra, a kanyi na banxi koorin a

mu fa нэ a rajонде, mixie nu na to, e a mayelema ne, <sup>30</sup> e a fala, «Yi хэмэ bara banxi ti fолo, kono a mu нома a rajонде.»»

<sup>31</sup> «Xa mange нде wa minife e nun mange gbete xa gere, fo a xa дэхэ нэ sinden, a a manжxun xa a xa соори mixi wulu fu нома tide mange boore xa соори mixi wulu төхөнжэн kanke. <sup>32</sup> Xa a bar a kolon a e mu нома, beemanun mange boore nun a xa соори xa makорэ, a хээрэ nan nasigama a ma alako lanyi nan xa xiri e tagi. <sup>33</sup> Na kui, xa mixi yo na wo ya ma naxan mu нома мээдэ fe birin na n tan ma fe ra, a kanyi mu нома findide n fохирабирэ ra.»

<sup>34</sup> «Fохэ fan, kono xa fохэ төхөмөхөнчи barab, a fa төхөмөхөнчиди? <sup>35</sup> A mu fan хэ бэ, a mu fan ялангэ ra. A wолема ne tun. Xa naxan tuli fe мэма, a xa a tuli mati yi masenyi ra.»

## 15

*Үөхээ лөхxi xa taali  
(Matiyu 18:12-14)*

<sup>1</sup> Лохэ нде, duuti maxilie nun yunubitээ birin nu e makореfe Isa ra e xa e tuli mati a ra. <sup>2</sup> Farisenie nun seriyе karamохжэ naxa so a mafalafe, e nu a fala, «Yi хэмэ yunubitээ rasенема, a man a дэгема e хөнүи.»

<sup>3</sup> Na kui, Isa naxa yi taali wоyензи masen e бэ, <sup>4</sup> «Xa mixi нде na wo ya ma, үөхээ көмэ na naxan yi ra, keren fa лөэ e tagi, a mu үөхээ tongo solomanaani nun solomanaani luma e дэмадонде, a siga na kerenyi fende han a sa a to? <sup>5</sup> A na a to, a jielexinma ne ki fanyi, a a sa a тunkie ma. <sup>6</sup> A na so a хөнүи, a a xanunteniyе nun a дэхэбоoree xilima ne, a a fala e бэ, «Wo fa, won birin xa сээва, barima n bara n ma үөхээ to, naxan nu bara лөэ!» <sup>7</sup> Na kui, n xa a fala wo бэ, сээвээ гбома ne ariyanna yunubitээ tuubixi keren xa fe ra, dangife tinxintээ tongo solomanaani nun solomanaani ra naxee hayi mu tuubi ma.»

*Gbeti kобiri kole лөхxi xa taali*

<sup>8</sup> «Xa a sa li gbeti kобiri kole fu na gine нде yi ra, keren fa лөэ a yi, a mu lanpui radexема хэ, a banxi makо, a na kобiri kole fen han a a to? <sup>9</sup> A na a to, a a

xanuntenyie nun a dəxəbooree xilima nε, a a fala e bε, «Wo fa, won birin xa sεewa, barima n bara n ma gbeti kəbiri kole to naxan nu bara ləs n ma!» <sup>10</sup> Na kui, n xa a fala wo bε, sεewε na Ala xa malekεe xənyi yunubitəe kerent gənsan tuubife ma.»

### *Di ləlexi xa taali*

<sup>11</sup> Isa man naxa a masen, «Xəmə nde nu na, di xəmə firin nu naxan yi ra. <sup>12</sup> A xa di firin nde naxa a fala a baba bε, «Won ma denbaya harige səeti so n yi ra, naxan lanma a xa findi n gbe ra.» Na kui, babe naxa a harige itaxun a xa di xəmə firinyie ma.»

<sup>13</sup> «A mu bu di firin nde naxa a xa se birin malan, a fa biyaasi namane makuye. A naxa a harige makana mənni, fuyanteya kui. <sup>14</sup> A birin to jən, kaame fan naxa sin na namane ma a xərəxəe ra, sese mu lu na di yi ra. <sup>15</sup> A to siga wali fende naaka nde xən, na naxa a xəs xəsəe dəmadonde. <sup>16</sup> Wuri bogi naxan nu soma xəsəe yi, a tan nu wama na nan donfe, kənə mixi yo mu tin a kide nde ra.»

<sup>17</sup> «Na kui, a naxa xaxili sətə fa, a a fala a yetə bε, «N baba xa walike birin lugama a fanyi ra, e donse dənxəe lu, a fa li n tan na faxafe kaame nan na be! <sup>18</sup> Fo n xa gbilen n baba xənyi, n xa a fala a bε, N baba, n bara yunubi sətə Ala ra, n bara haake sətə i fan na. <sup>19</sup> A mu daxa sənən n xa findi i xa di ra. I xa n findi i xa walike nan na.» <sup>20</sup> A naxa keli, a siga a baba xən.»

«Beenun a xa naa li, a baba naxa sa a to fa ra, a makuyaxi a ra sinden. A baba naxa kinikini ki fanyi. A naxa a gi, a sa a xa di ralan, a a masunbu. <sup>21</sup> Di naxa a fala a bε, «N baba, n bara yunubi sətə Ala ra, n bara haake sətə i fan na. A mu daxa sənən n xa findi i xa di ra.»»

<sup>22</sup> «Kənə a baba naxa a fala a xa konyie bε, «Wo wo xulun, wo fa guba fanyi ra, wo a ragoro a ma. Wo beləxerasoe so a beləxəe ra, wo sankiri so a sanyi. <sup>23</sup> Wo fa ninge turaxi ra, wo a faxa. Won xa won dəge, won xa xulunyi ti, <sup>24</sup> barima n ma yi di nu bara lu alə a nu faxaxi nε, kənə a nii man bara gbilen a i. A nu bara ləs, kənə a man bara to.» Na kui, e naxa xulunyi ti fələ.»

<sup>25</sup> «Na waxati, di singe nu na xε ma. A to nu sofe, a a makərə banxi ra, a naxa

xulunyi xui mε. <sup>26</sup> A naxa konyi nde xili, a a maxərin, «Munse rabaxi yi ki?» <sup>27</sup> Na naxa a yaabi, «I xunya nan faxi. I baba bara ninge turaxi faxa, barima a man bara a xa di masətə a yalanxi.» <sup>28</sup> Di singe naxa xənə, a tondi sode banxi. A baba naxa mini, a so a mayandife, <sup>29</sup> kənə a xa di naxa a fala a bε, «A mato, kabi jə wuyaxi n tan walima i bε alə i xa konyi, n mu i xa yaamari matandi hali kerent. Kənə na birin kui, hali si lanma, i mu nu a fi n ma, muxu nun n booree xa xulun di ti. <sup>30</sup> Kənə i xa di tan to faxi, naxan i harige birin makanaxi e nun langoe ginəe ra, i ninge turaxi nan faxaxi a tan bε!»

<sup>31</sup> «A baba naxa a fala a bε, «N ma di, i tan na n fε ma temui birin. Se naxan birin na n yi, i tan nan gbe a ra. <sup>32</sup> Kənə a lan nε won xa sεewa, won xulunyi ti, barima i xunya nu bara lu alə a nu faxaxi nε, kənə a nii man bara gbilen a i. A nu ləlexi nε, kənə a man bara to.»»

## 16

### *Walike xunmati kəctaxi xa taali (Matiyu 6:24)*

<sup>1</sup> Isa man naxa a fala a fəxirabirəe bε, «Xəmə bannaxi nde nu bara a xa fe birin taxu a xa walike xunmati ra, a xa a rəjərə. Ləxə nde, a naxa a mε, a na walike xunmati nu na a harige makanafe.

<sup>2</sup> A naxa a xili, a a maxərin, «N nanse məxi i xa fe ra? I xa i xa wali dəntəgə sa n bε, barima n bara xunmati wali ba i yi ra.» <sup>3</sup> Walike xunmati naxa a fala a yetə bε, «N munse rabama fa? N ma mangə bara n namini walide. Sənbə mu n yi n xa siga yire buxade, n man yaagima nə kule matide. <sup>4</sup> N bara fa a kolon n naxan nabama, alako n ma wali na ba n yi, mixie xa nu n nasənə e xənyi.»

<sup>5</sup> «A naxa a marigi xa donitie birin xili kerent kerent yi ra. Naxan singe fa, a naxa a maxərin, «N marigi xa yeri na i ma?»

<sup>6</sup> Na naxa a yaabi, «Oliwi ture sunbui ya kəmə.» Walike xunmati naxa a fala a bε, «I xa i xa keədi tongo mafuren, dəxə, i a səbə tongo suuli.» <sup>7</sup> Na xanbi, a naxa a fala gbətə bε, «I tan go? Yeri na i ma?» Na naxa a yaabi, «Maale busali wulu kerent.» A naxa a fala a bε, «I fan xa keədi tongo, i

xa a sebe keme solomasaxan.<sup>8</sup> Na kui, na walike xunmati tinxintare xa mangue naxa a matoxo, a to kocta rabaxi.»

«Yi dunija mixi naxee jereema dimi kui, e kocta e booree mabiri, dangife mixie ra naxee jereema naiyalanyi kui.<sup>9</sup> Nxa a fala wo be, wo xa defanja fen yi dunija tinxintare xa naafuli saabui ra. Na naafuli na non, wo fama rasenede banxie kui naxee mu kanama abadan.»

<sup>10</sup> «Naxan mu lanlanteya kanama fe xurudi kui, a mu lanlanteya kanama fe xungbe fan kui. Naxan mu tinxin fe xurudi kui, a mu tinxinma fe xungbe fan kui.<sup>11</sup> Xa wo bara lanlanteya kana yi dunija tinxintare xa naafuli fe kui, nde fa lama wo ra a xa ariyanna bannaya taxu wo ra?<sup>12</sup> Xa wo bara lanlanteya kana se taxuxi xa fe kui, nde fa wo gbe soma wo yi?»

<sup>13</sup> «Konyi yo mu nomma lude marigi firin xa yaamari bun ma, barima a fama marigi kerent xonde, a boore maxanu. A xirima ne kerent na, a boore rabolo. Wo mu nomma Ala nun naafuli rabatude.»

*Isa xa masenyi ndee  
(Matiyu 11:12-13, 5:31-32, 5:18, Maraki 10:11-12)*

<sup>14</sup> Farissenie, kobiri nu rafanxi naxee ma, e fan naxa e tuli mati na fe birin na, e nu Isa mayele.<sup>15</sup> Isa naxa a masen e be, «Wo wama wo yete masenfe tinxintee nan na adamadie ya i, kono Ala wo boje ma fe kolon. Naxan tide gbo mixie be, Ala na xonxi.»

<sup>16</sup> «Annabi Munsa xa seriye nun namijonmee xa Kitaabuie nan kawandi han Yaya xa waxati. Keli na temui ma, Ala xa mangeya niini xa xibaaru fanyi nan kawandima fa, mixie fe birin nan nabafe, alako e xa so Ala xa mangeya niini bun ma.<sup>17</sup> Koore nun boxi loema ne beenun sigire kerent xa ba Ala xa seriye ra.»

<sup>18</sup> «Xeme yo mae a xa gine ra, a sa gbete dcoxo, a kanyi bara yene raba. Naxan na gine dcoxo xeme bara mae naxan na, a fan bara yene raba.»

*Banna xeme nun Lasaru xa taali*

<sup>19</sup> «Xeme bannaxi nde nu na, naxan nu luma a maxiri ra dugi sare xocoxee ra. Temui birin, a nu xulunyi nan tife. Loxo

yo loxo, a nu lugama donse joxunme nan na.<sup>20</sup> Misikiine nde nu saxi yi banna xa tepe sode de ra, naxan nu xili Lasaru. Suurie nu na a fate birin ma.<sup>21</sup> A nu wama donse xuntunyi ndee nan soto naxee nu birama na banna xa teebili ra. A to nu saxi naa, baree nan nu fama a yire, e nu a xa suurie makon.»

<sup>22</sup> «Loxo nde misikiine naxa laaxira, malek ee naxa sa a xanin Annabi Iburahima yire. Na banna xeme fan naxa faxa, a ragata,<sup>23</sup> a siga yahannama. A xa naxankate kui menni, a naxa a ya rate a sa Annabi Iburahima to yire makuye, e nun Lasaru.<sup>24</sup> A naxa a xui ramini, «N baba Iburahima, kinikini n ma! Yandi, Lasaru xee n yire, a xa a bellexesole rasin ye xocra, a n nenyi maxinbeli, barima n na yi te naxan xocra, a n naxankatafe a naaxi ra!»

<sup>25</sup> «Kono Annabi Iburahima naxa a yaabi, «N ma di, i xa i ratu, i tan bara fe fanyi soto i xa dunjiegiri kui, kono Lasaru tan toore nan soto. Yakosi, a tan bara madundu be, i tan na naxankatafe.<sup>26</sup> Sa na birin xun, gulunba belebele nan saxi won tagi, alako mixi naxa no kelide be sigafe ra i yire, mixi man naxa no kelide menni girife ra muxu fan yire.»

<sup>27</sup> «Na kui, banna naxa a fala a be, «Awa n baba, n bara i mayandi, i xa Lasaru xee n baba xonyi,<sup>28</sup> barima xunya suuli nan na n be. A xa sa e rasi, alako e naxa fa be, yi naxankate ma.»<sup>29</sup> Kono Annabi Iburahima naxa a yaabi, «Annabi Munsa nun namijonmee xa Kitaabuie na e yi. E xa e tuli mati nee xa masenye ra.»

<sup>30</sup> Banna naxa a fala, «N baba Iburahima, na mu sconeyama, kono xa mixi nde keli faxamixie ya ma sigafe ra e xon, e tuubima ne.»<sup>31</sup> Kono Annabi Iburahima naxa a masen a be, «Xa e mu Annabi Munsa nun namijonmee xui ramema, hali mixi keli faxe ma, e mu lama a ra.»

## 17

*Isa a foxirabiree rasife  
(Matiyu 18:6-7, 15, 21-22, 17:20, Maraki 9:42, 11:22-23)*

<sup>1</sup> Isa naxa a fala a foxirabiree be, «Maratantanyi fafe mu kanama, kono naxankate na mixi be naxan findima na

saabui ra. <sup>2</sup> A fisa na kanyi bε gεmε binye xa xiri a konyi ra, a rasin baa ma, beemanun a xa yi mixi xuri keren natantan. <sup>3</sup> Wo mεenī wo yεtε ma de!»

«Xa i ngaxakerenyi bara haake sōtō i ra, wɔyεn a bε. Xa a tuubi, i xa dīnε a ma. <sup>4</sup> Xa a haake sōtō i mabiri sanmaya soloferε lɔxɔε keren bun, a tuubixi man gbilen i madijεde sanmaya soloferε, fo i xa dīnε a ma.»

<sup>5</sup> Xεerae naxa a fala Marigi bε, «Muxu xa danxaniya xun masa!» <sup>6</sup> Marigi naxa e yaabi, «Xa danxaniya na wo bε nu, hali a xurun alɔ yεntεn xɔri, wo nōma nε a falade yi konde bili bε, ‹Tala be, i sa sin baa ma,› a wo xui rabatuma nε.»

<sup>7</sup> «Xa a sa li konyi na mixi nde yi wo tagi, na konyi na keli yire buxade xa na mu xurusee dεmadonde, a kanyi nōma a falade a bε keren na, ‹Fa, i fa i magoro, i i dεge?› <sup>8</sup> Ade, wo a falama a bε, ‹N ma donse rafala. I xa i xa donma masara alako i xa fa donse nun ye ra n bε. I na gε na ra, i fan nōma i dεgede.› <sup>9</sup> Mixi mu a xa konyi tantuma yaamari rabatufe ma. <sup>10</sup> Wo tan fan, wo na gε fe birin nabade wo yamarixi naxan na, wo xa a fala nε, ‹Konyi nan tun na muxu ra. Muxu muxu xa wali gbansan nan nabaxi.›»

### Isa kune kanyi fu rayalanfe

<sup>11</sup> Isa to nu Darisalamu kira xɔn, a naxa dangi Samari nun Galile bɔxi tagi. <sup>12</sup> A to so taa nde kui, kune kanyi fu naxa fa a xɔn. E naxa sa ti e ndedi makuyaxi a ra, <sup>13</sup> e e xui ite a bε, «Karamɔxɔ Isa, kinikini muxu ma!» <sup>14</sup> A to e to, a naxa a fala e bε, «Wo siga, wo sa wo yεtε masen sεrεxεdubεe bε.» Na kui, e nu sigafe tεmui naxε, e naxa yalan. <sup>15</sup> Na tεmui, mixi keren e ya ma, a to a to a yalanxi, a naxa gbilen Ala matɔxɔ ra a xui itexi ra. <sup>16</sup> A naxa suyidi Isa bε, a a tantu. Samarika nan nu a ra. <sup>17</sup> Isa naxa a fala a bε, «Mixi fu xa mu rayalan? Na solomanaanie tan go? <sup>18</sup> Mixi yo mu gbilen Ala tantude fo yi Samarika?» <sup>19</sup> Isa naxa a fala a bε, «Keli, i siga. I xa danxaniya bara i rakisi.»

*Ala xa mangεya niini nun Isa xa gbilenyi*

(Matiyu 24:23-28,37-41, Maraki 13:21-22, 15-16)

<sup>20</sup> Farisεnie to Isa maxɔrin, a Ala xa mangεya niini fama mun tεmui, a naxa e yaabi, «Mixi mu Ala xa mangεya niini fa tεmui kolonma. <sup>21</sup> Mixie mu a falama xε de, ‹A mato, a tan nan ya,› xa na mu a ra, ‹A tan nan sa na ki,› barima Ala xa mangεya niini na wo ya ma nε.»

<sup>22</sup> Na tεmui, Isa naxa a fala a fɔxirabiree bε, «Waxati fama nε, Adama xa Di to xɔli wo suxuma nε, a xa lū wo ya ma hali lɔxɔ kerε peti, kɔnɔ wo mu a toma. <sup>23</sup> Mixie a falama nε wo bε, ‹A mato, a tan nan sa na ki,› xa na mu a ra, ‹A tan nan yi ki!› Wo naxa wo gi na matode, wo naxa bira nee fɔxɔ ra. <sup>24</sup> A fa lɔxɔ, Adama xa Di luma nε alɔ seyamakɔnyi naxan minima, kuye birin yanba. <sup>25</sup> Kɔnɔ beenun na lɔxɔ xa a li, fo a xa tɔɔrε gbegbe sōtō. To mixie mu lama a ra. <sup>26</sup> Adama xa Di fa lɔxɔ luma nε alɔ Annabi Nuha xa waxati. <sup>27</sup> Mixie nu e dεgema, e nu e minma, e nu ginee dɔxɔma, e nu e xa die fima xεmεe ma, han Annabi Nuha so kunkui kui lɔxɔ naxε. Banbaranyi belebele to din bɔxi ma, e birin naxa sōtō. <sup>28</sup> Na nan man naba Loti xa waxati. Mixie nu e dεgema, e nu e minma, e nu sare matima, e nu sansi sima, e nu banxie tima. <sup>29</sup> Kɔnɔ Loti keli Sodoma lɔxɔ naxε, te nun sooda ye nu goroma nε kelife koore ma alɔ tunε, birin naxa sōtō. <sup>30</sup> A man sa rabama na ki nε Adama xa Di na makenen lɔxɔ naxε.»

<sup>31</sup> «Na lɔxɔ, naxan na tande, a naxa so a harige tongode banxi kui. Naxan na xε ma, a fan naxa gbilen a xɔnyi. <sup>32</sup> Wo xa ratu nε Loti xa gine ma. <sup>33</sup> Mixi yo katafe a yεtε ratangade, na kanyi lɔεma nε, kɔnɔ mixi yo a yεtε ralɔεma, na kanyi ratangama nε. <sup>34</sup> N xa a fala wo bε, na tεmui ma, xa mixi firin saxi sade keren ma kɔε ra, mixi keren tongoma nε, boore lu naa. <sup>35-36</sup> Xa gine firin na se dinfe mulunyi keren kui, keren tongoma nε, boore lu naa.» <sup>37</sup> E naxa a maxɔrin, «Marigi, na rabama minden?» A naxa e yaabi, «Binbi na lu dənnaxε, yubεe sa e malanma mənni nε.»

## 18

### *Kaajε gine nun kiitisa xa taali*

<sup>1</sup> Na dangi xanbi, Isa naxa yi taali wɔyenyi masen e bε e xa a kolon a fo e xa Ala maxandi temui birin tunnabexi kui. <sup>2</sup> A naxa a masen, «Kiitisa nde nu na taa nde kui, naxan mu nu gaaxuma Ala ya ra, a gbe fe man mu nu mixi yo xa fe ma. <sup>3</sup> Kaajε gine nde fan nu na na taa kui, naxan nu luma fa ra kiitisa xɔn, a nu a fala, «Kiiti tinxinxi sa n tan nun n yaxui tagi.» <sup>4</sup> A naxa bu na ki, kiitisa mu tin a bε, kɔnɔ lɔxɔ nde a naxa a fala a yete bε, «Nɔndi na a ra, n tan mu gaaxuma Ala ya ra, n gbe fe man mu mixi yo xa fe ma. <sup>5</sup> Kɔnɔ yi kaajε gine tan na n bɔjε rajaaxufe n ma. N xa kiiti tinxinxi so a yi ra, alako a xa ba fafe n xɔn, a naxa fa n cɔcɔ.»

<sup>6</sup> Na kui, Marigi naxa a masen, «Wo yi kiitisa kobi xui rame. <sup>7</sup> Ala mu kiiti tinxinxi soma xε a xa mixi sugandixie yi ra, naxee a maxandima kɔe nun yanyi? A buma e malife ra? <sup>8</sup> N xa a fala wo bε, a kiiti tinxinxi soma e yi ra mafuren. Kɔnɔ Adama xa Di na fa, a danxaniya lima ne dunija ma?»

### *Fariseni nun duuti maxili xa taali*

<sup>9</sup> Isa man naxa yi taali wɔyenyi masen mixi ndee bε naxee nu laxi e yete ra, a tinxintɔee nan na e tan na dangi booree ra e yoxi naxee ma. <sup>10</sup> A naxa a masen, «Xεmε firin naxa siga Ala maxandide hɔrɔmɔbanxi kui. Keren nu findixi Fariseni nan na, boore, duuti maxili. <sup>11</sup> Fariseni naxa ti, a Ala maxandi a bɔjε ma, a nu a i, «Ala, n bara i tantu barima n mu luxi alo mixi gbetee, naxee findixi munjetie, fe kobi rabae, nun yεnelae ra. N bara i tantu barima n mu luxi alo yi duuti maxili. <sup>12</sup> N sunma sammaya firin lɔxun keren bun ma, n man farile fima n sɔtɔse birin na.» <sup>13</sup> Kɔnɔ duuti maxili tan naxa ti a xati ma. A jan mu nu suusama a xa a ya rate koore ma. A nu a bεlexe saxi a kanke ma, a nu a fala, «Ee, Ala! Kinikini n ma, barima yunubitɔe nan n na!»

<sup>14</sup> «N xa a fala wo bε, yi mixi firin to gbilen e xɔnyi, na duuti maxili nan nu tinxinxi Ala ya i, barima mixi yo a yete igbo, a kanyi fama neigorode. Kɔnɔ mixi

naxan a yete magoroma, a xa fe itema ne.»

### *Isa nun dimedie (Matiyu 19:13-15, Maraki 10:13-16)*

<sup>15</sup> Mixie nu fafe dimedie ra Isa xɔn, alako a xa a bεlexe sa e ma. A foxirabiree to na to, e naxa wɔyεn na mixie ma. <sup>16</sup> Kɔnɔ Isa naxa e xili, a a masen e bε, «Wo a lu dimedie xa fa n yire. Wo naxa tɔnyi dɔxɔ e ma, barima naxee maniyaxi e ra, e tan nan soma Ala xa mangεya niini bun ma. <sup>17</sup> N xa nɔndi fala wo bε, mixi naxan mu tinma Ala xa mangεya niini ra alo dimedi, na kanyi mu soma Ala xa mangεya niini bun ma feo!»

### *Segetala bannaxi*

### *(Matiyu 19:16-30, Maraki 10:17-31)*

<sup>18</sup> Mange nde naxa Isa maxɔrin, «Karamɔxɔ fanyi, a lan n xa munse raba alako n xa abadan kisi sɔtɔ ke ra?» <sup>19</sup> Isa naxa a masen a bε, «Munfe ra i n xilima karamɔxɔ fanyi? Mixi yo mu fan. Ala keren peti nan fan. <sup>20</sup> I seriye kolon: I naxa yεne raba. I naxa faxε ti. I naxa munε ti. I naxa mixi tɔɔnεge. I baba nun i nga binya.»

<sup>21</sup> Mange naxa Isa yaabi, «N bara na birin nabatu kafi n dimedi temui.» <sup>22</sup> Isa to na me, a naxa a fala a bε, «Fe keren nan fa luxi i xa fe. Siga, se naxan birin na i yi ra, sa a mati, i a kɔbiri fi setaree ma. Na kui, i fama bannaya sɔtɔde ariyanna. I na na raba, fa, i bira n fɔxɔ ra.»

<sup>23</sup> Kɔnɔ a to na me, a naxa sunnun, barima a nu bannaxi ki fanyi. <sup>24</sup> Isa to a sunnunxi to, a naxa a masen a bε, «Sofe Ala xa mangεya niini bun ma, a xɔrɔxɔ naafuli kanyie bε ki fanyi! <sup>25</sup> Nɔxɔme so nɔxun sɛnbε yale ra, dinε bannamixi sofe ra Ala xa mangεya niini bun ma.» <sup>26</sup> Mixi naxee a xui me, e naxa a maxɔrin, «Nde fa nɔma kiside?» <sup>27</sup> Isa naxa e yaabi, «Mixie mu nɔma naxan na, Ala tan nɔma na ra.»

<sup>28</sup> Piyeri naxa a fala Isa bε, «A mato, muxu bara keli muxu xa se birin xun ma, muxu bira i fɔxɔ ra.» <sup>29</sup> Isa naxa a masen e bε, «N xa nɔndi fala wo bε, mixi yo naxan na keli a xa se nde xun ma Ala xa mangεya niini xa fe ra, a findi banxi ra ba, gine ba, ngaxakerenyie ba, barimae

ba, die ba, <sup>30</sup> na kanyi a jōxōe wuyaxi sōtōma nē yi dunipa ma, a man fa abadan kisi sōtō aligiyama.»

*Isa a xa faxe nun marakeli xa fe masenfe sanmaya saxan nde*

(Matiyu 20:17-29, Maraki 10:32-34)

<sup>31</sup> Isa naxa a xa xēera fu nun firinyie xun lan, a a fala e bē, «Wo a mato, won na tefe Darisalamu nē yi ki. Namijōnōmee fe naxee sēbexi Adama xa Di xa fe ra, a birin fama nē kamalide naa. <sup>32</sup> A sama nē kaafirie bēlexe, e a mayele, e a konbi, e dēye bōxun a ma. <sup>33</sup> E na gē a bōnbōde sēberē ra, e a faxama nē, kōnō a xa faxe xi saxan nde, a man kelima nē faxe ma.» <sup>34</sup> Kōnō Isa fōxirabiree mu na sese fahaamu. Na masenyi bara findi wōyēnyi nōxunxi ra e bē, e mu naxan kui kolon.

*Isa Yeriko dōnxui rayalanfe*

(Matiyu 20:29-34, Luki 18:35-43)

<sup>35</sup> Isa to makōrē Yeriko ra, dōnxui nde nu dōxōxi kira dē ra kule matide. <sup>36</sup> A to nama xui me kira ra, a naxa maxōrinyi ti, «Munse rabaxi?» <sup>37</sup> E naxa a fala a bē, «Isa Nasaretika nan dangife.» <sup>38</sup> Na kui, a naxa gbelegbele, «Isa, Dawuda xa Di, kinikini n ma!» <sup>39</sup> Mixi naxee nu yare, e naxa wōyēn a ma a a xa sabari, kōnō a tan jan naxa so a xui itefe dangi singe ra, «Dawuda xa Di, kinikini n ma!»

<sup>40</sup> Isa naxa ti, a a fala mixie bē e xa fa dōnxui ra a xōn. Dōnxui to a maso a ra, Isa naxa a maxōrin, <sup>41</sup> «I wama n xa munse raba i bē?» A naxa a yaabi, «Marigi, n wama n ya xa se to.» <sup>42</sup> Isa naxa a masen a bē, «Se to. I xa danxaniya bara i rayalan.» <sup>43</sup> A ya naxa se to kerena, a fa bira Isa fōxō ra Ala matōxō ra. Nama birin to na to, e fan naxa Ala matōxō.

## 19

*Isa nun Sakeyē*

<sup>1</sup> Isa to so Yeriko, a nu taa iperefe. <sup>2</sup> Xēmē nde nu na naxan nu xili Sakeyē. Duuti maxilie kuntigi nan nu a ra, a bannaxi. <sup>3</sup> A nu katafe nē a xa Isa kolon, kōnō a mu nu nōma a tode niama xa fe ra, barima mixi dunke nan nu a ra. <sup>4</sup> Na kui, a naxa a gi yare, a sa te wuri bili kōn na alako a xa Isa to dangi ra.

<sup>5</sup> Isa to a yire li, a naxa a ya rate, a a fala a bē, «Sakeyē, goro mafuren, barima n sa yigiyama i xōnyi nē to.» <sup>6</sup> Sakeyē naxa a xulun gorode, a Isa rasēne jēlexinyi kui. <sup>7</sup> Mixie to na to, e birin naxa so Isa mafalafe, e nu a fala, «A bara sa yigiyā yunubitōe xōnyi.» <sup>8</sup> Kōnō Sakeyē naxa ti, a a fala Isa bē, «Marigi, n bara nate tongo, n xa n sōtōse tagi fima nē fuxarilae ma. Xa a sa li n bara se ba naxan yi funmaya ra, n a ragbilenma nē a kanyi ma dōxō naani.» <sup>9</sup> Isa fan naxa a masen a xa fe ra, «Yi fōxōe bara kisi sōtō to, barima Iburahima xa di nan na yi xēmē fan na. <sup>10</sup> Adama xa Di bara fa a xa mixi lōexie fen, a xa e rakisi.»

*Mange xa kōbiri taxuxi xa taali*

(Matiyu 25:14-30)

<sup>11</sup> Isa to nu bara makōrē Darisalamu ra, nama jōxō nu a ma, a Ala xa mangēya niini fafe makēnēnde nē kerēn na. Na kui, mixie to nu Isa xui ramēfe, a naxa yi taali wōyēnyi masen e bē. <sup>12</sup> «Kuntigi nde naxa sa biyaasi yire makuye, alako mangē xungbe naxan nu sabatixi naa, a xa a tan kuntigi xōnyi mangēya so a yi, a man xa gbilen a xōnyi. <sup>13</sup> Beenun a xa siga, a naxa a xa konyi mixi fu xili, a gbeti kōbiri kole kēmē so e birin yi ra, a fa a fala e bē, «Wo yuleya raba yi kōbiri ra beenun n fa temui.»

<sup>14</sup> «Kōnō a to mu nu rafanxi a xōnyi mixi ndee ma, e fan naxa xēerae xēs mangē xungbe ma, e xa a fala, «Muxu mu wama a xōn yi xēmē xa findi mangē ra muxu xun ma.»

<sup>15</sup> «Na xēmē to mangēya sōtō, a naxa gbilen a xōnyi. A naxa yaamari fi na konyie xa xili, a nu bara kōbiri so naxee yi, alako a xa a kolon e geeni naxan sōtōxi yuleya kui. <sup>16</sup> Konyi singe naxa fa, a dentēge sa, a naxē, «N marigi, i i xa gbeti kōbiri kole kēmē naxan so nē n yi, a jōxōe dōxō fu bara sa a xun geeni ra.» <sup>17</sup> Mange naxa a fala a bē, «I nuwali! Konyi fanyi nan i ra! I to mu lanlanterea kana fe xuri kui, n bara mangēya so i yi taa fu xun ma.»

<sup>18</sup> «Konyi firin nde naxa fa, a dentēge sa, a naxē, «N Marigi, i i xa gbeti kōbiri kole kēmē naxan so nē n yi, a jōxōe dōxō suuli bara sa a xun geeni ra.» <sup>19</sup> Mange naxa a

fala na fan bε, «N bara mangεya so i fan yi taa suuli xun ma!»»

<sup>20</sup> «Konyi gbεtε fan naxa fa, a dεntεgε sa, a naxε, «N marigi, a mato, i xa gbeti kɔbiri kole kεmε nan ya. N sa a ragata dunkobi nan kui, <sup>21</sup> barima n gaaxu nε i ya ra. Xεmε nan i ra, i xa fe maxɔrɔxɔ. I se tongoma i gbe mu naxan na. I xε xabama i mu naxan garansan.» <sup>22</sup> Mange naxa a yaabi, «I tan konyi kobi, n i makiitima i yεtε kan xui nan yati ma! A di, i mu a fala a i nu a kolon a n ma fe maxɔrɔxɔ? I naxε, a n se tongoma n gbe mu naxan na, n xε xabama n mu naxan garansan. <sup>23</sup> Munfe a to i mu n ma kɔbiri so kɔbiri rawalie yi ra, alako n na fa, i a ragbilen n ma geeni saxi a xun?» <sup>24</sup> A naxa a fala mixie bε naxee nu tixi na, «Wo na gbeti kɔbiri kole kεmε rasuxu a yi, wo a so boore yi naxan gbeti kɔbiri kole wulu kerent sɔtɔxi.» <sup>25</sup> E naxa a fala mange bε, «Marigi, gbeti kɔbiri kole wulu kerent jan na a yi!» <sup>26</sup> A naxa e yaabi, «N xa a fala wo bε, a na naxan yo yi ra, a gbe xun masama nε. Kɔnɔ a mu na naxan yi ra, hali naxan di na a yi, na yati bama nε a yi ra. <sup>27</sup> Kɔnɔ n yaxuie tan, naxee mu nu wama n xa findi mange ra e xun ma, wo fa e ra be, wo e faxa n ya xɔri.»»

### *Isa sofe Darisalamu (Matiyu 21:1-11, Maraki 11:1-10)*

<sup>28</sup> Isa to gε na masenyi ra, a naxa siga yare, sigafe ra Darisalamu. <sup>29</sup> A to makɔrε Betifage nun Betani taae ra, Oliwi geya fe ma, a naxa a fɔxirabiree mixi firin xεε, <sup>30</sup> a a fala e bε, «Wo xa so taa kui naxan na yare. Wo nεfε so naa, wo sofale lanma lima a xirixi naa, mixi mu nu dɔxɔ naxan fari. Wo xa a fulun, wo fa a ra be. <sup>31</sup> Xa mixi nde fa wo maxɔrin, «Wo a fulunfe munfe ra» wo xa a yaabi, «Marigi nan hayi na a ma.»»

<sup>32</sup> E to siga xεeraya rabade, e naxa fe birin li alɔ Isa a fala e bε ki naxε. <sup>33</sup> E nu na sofale lanma fulunfe tεmui naxε, a kanyie naxa e maxɔrin, «Wo yi sofale fulunfe munfe ra?» <sup>34</sup> E naxa a masen, «Marigi nan hayi na a ma.» <sup>35</sup> E to sofale xanin Isa xɔn, e naxa e xa donmae sa a fari, e fa Isa mali a xa a magoro a ma.

<sup>36</sup> A to nu sigama, mixie nu e xa donmae italama kira xɔn ma, Isa binyafe ra.

<sup>37</sup> A to nu makɔrεfe Darisalamu ra, a gorofe Oliwi geya ra, a fɔxirabiree galibirin naxa sεewa, e so Ala matɔxɔfe e xui itexi ra kaabanako birin xa fe ra e nu bara naxee to. <sup>38</sup> E nu a falafe nε, «Baraka na Mange bε naxan fafe Marigi xili ra!

Bɔnɛsa na ariyanna, matɔxɔε na Ala bε han koore ma!»

<sup>39</sup> Fariseni nde naxee nu na jama tagi, e naxa a fala Isa bε, «Karamɔxɔ, wɔyεn i fɔxirabiree bε!» <sup>40</sup> Isa naxa e yaabi, «N xa a fala wo bε, xa e tan e sabari, gεmεe yati fama nε e xui raminide.»

<sup>41</sup> Isa to makɔrε Darisalamu ra, a naxa na taa to, a naxa wa folɔ naa xa fe ra, <sup>42</sup> a a masen, «I tan Darisalamu, to tan, hali i fan a kolon nε nu fee naxee bɔnɛsa fima! Kɔnɔ na bara nɔxun i ma. <sup>43</sup> Tεmui fama a lide, wo yaxuie bende malanma nε taa tete fari ma alako e xa nɔ sode taa kui. E fama wo rabilinde maraxetεnyi ra. <sup>44</sup> E fama i tan Darisalamu rabirade, e i xa die sɔntɔ. I xa banxie tixi gεmεe naxee ra, kerent mu luma a boore fari. Yi birin fama i tan Darisalamu lide barima Ala to faxi kisi ra i xɔn, i mu a kolonxi.»

### *Sarematie kerife hɔrɔmɔbanxi kui (Matiyu 21:12-17, Maraki 11:15-19)*

<sup>45</sup> Isa to so hɔrɔmɔbanxi kui, a naxa sarematie keri folɔ, <sup>46</sup> a a fala e bε, «A sεbεxi, «N ma banxi xili falama nε, salide banxi,» kɔnɔ wo tan bara a findi munjetie dɔxɔde ra.»

<sup>47</sup> Lɔxɔ yo lɔxɔ Isa nu mixie kawandima hɔrɔmɔbanxi kui. Sεrεxεdubε kuntigie, sεriye karamɔxɔε, nun jama yareratie nu na feεre fenfe e nɔma Isa faxade ki naxε. <sup>48</sup> Kɔnɔ e mu nu feεre yo kolon barima jama birin nu a tuli matixi a ra.

## 20

### *Isa walima nde xa yaamari ma? (Matiyu 21:23-27, Maraki 11:27-33)*

<sup>1</sup> Lɔxɔ nde, Isa to nu mixie kawandife hɔrɔmɔbanxi kui, a nu Ala xa xibaaru fanyi masenfe e bε, sεrεxεdubε kuntigie, sεriye karamɔxɔε, nun Yuwifie xa forie naxa fa a yire, <sup>2</sup> e a maxɔrin, «A fala muxu bε, i yi fee rabama nde xa yaamari ma?»

Nde yi senbe fixi i ma?» <sup>3</sup> A naxa e yaabi, «N fan xa wo maxorin fe keran na. Wo a fala n be, <sup>4</sup> Yaya to nu mixie xunxama ye xɔɔra, Ala nan a xεεxi ba, ka adama?» <sup>5</sup> E fan naxa so wɔyεnfe e bore tagi, «Xa won na a yaabi, «Ala,» a a falama ne won be, «Munfe ra wo mu fa la a ra?» <sup>6</sup> Kɔnɔ xa won na a yaabi, «Adama,» jnama birin won magɔnɔma ne e xa won faxa, barima e laxi a ra a namijɔnme nan nu Yaya ra.» <sup>7</sup> Na kui, e naxa a yaabi a e mu a kolon naxan yo Yaya xεεxi. <sup>8</sup> Isa naxa a masen e be, «N fan mu a falama wo be n yi fee rabama naxan ma yaamari ma.»

*Bɔxi rawali jaaxie xa taali  
(Matiyu 21:33-46, Maraki 12:1-12)*

<sup>9</sup> Na xanbi, Isa naxa so yi taali wɔyεnfi masenfe jnama be. «Xεmε nde naxa wεni bilie si. A naxa na hεri bɔxi rawalie ma, a fa biyaasi xɔnkuye ramini. <sup>10</sup> Wεni bogi ba temui to a li, bɔxi kanyi naxa konyi nde xεε bɔxi rawalie xɔn ma, e xa wεni bogi nde so a yi ra. Kɔnɔ bɔxi rawalie naxa na konyi bɔnbɔ, e a ragbilen a belexe igeli ra. <sup>11</sup> Bɔxi kanyi man naxa konyi gbete xεε. E naxa na fan bɔnbɔ, e a konbi a mayaagixi ra, e a ragbilen a belexe igeli ra. <sup>12</sup> Bɔxi kanyi naxa a saxan nde man xεε. E naxa na fan maxɔnɔ, e a keri.»

<sup>13</sup> «Na kui, bɔxi kanyi naxa a fala, «N munse rabama fa? N xa n ma di maxanuxi nan xεε. Temunde, e fama na tan binyade.» <sup>14</sup> Kɔnɔ bɔxi rawalie to a to, e naxa a fala e bore be, «Yi nan na ke tongoma ra. Won na a faxa alako ke xa findi won gbe ra.» <sup>15</sup> Bɔxi rawalie naxa a ramini bɔxi ra, e sa a faxa.»

«Na bɔxi kanyi munse rabama fa? <sup>16</sup> A sigama ne naa, a na bɔxi rawalie faxa, a a xa bɔxi so mixi gbete yi.» Nama to na masenyi me, e naxa a fala, «Astɔfulahi!» <sup>17</sup> Kɔnɔ Isa naxa a ya ti e ra, a e maxɔrin, «Yi naxan sεbεxi Kitaabui kui, a fa fasarima di? Banxitie mεε gεmε naxan na, a bara findi tuxui gεmε hagigε ra.»»

<sup>18</sup> «Naxan birama na gεmε ma, a igirama ne. Na gεmε birama naxan ma, na fan butuxunma ne.» <sup>19</sup> Seriyε karamɔxɔe nun serexedube kuntigie naxa a kolon a Isa yi taali wɔyεnfi masenxi e tan na be. E

naxa kata e xa a suxu keran na, kɔnɔ e gaaxu jnama nan ya ra.

*Gantanyi tefe Isa be duuti xa fe ra  
(Matiyu 22:15-22, Maraki 12:13-17)*

<sup>20</sup> E nu wama ne e xa a sa gomina belexe, a xa lu a tan nan xa nɔε bun ma. Na kui, e naxa Isa raben, e mixi ndee xεε a yire e xa e yetε findi tinxintɔε ra, e xa sa Isa masɔtɔ a xa wɔyεnfi kui. <sup>21</sup> Na kui, e naxa Isa maxɔrin yi masenyi ma, «Karamɔxɔ, muxu a kolon i xa masenyi tinxin. I mu mixi e rafisama e bore be, i Ala xa kira masenma a nɔndi ki ma. <sup>22</sup> A lanma ka a mu lanma muxu xa duuti fi Rɔma mange ma?»

<sup>23</sup> Kɔnɔ Isa to nu e xa koɔta kolon, a naxa e yaabi, <sup>24</sup> «Wo gheti kɔbiri kole masen n be. Nde xili nun misaali na a ma?» E naxa a yaabi, «Rɔma Mange.» <sup>25</sup> A naxa a masen e be, «Wo mange gbe ragbilen mange ma, wo Ala fan gbe ragbilen Ala ma.» <sup>26</sup> Nee fan mu nɔ a masotode a xa wɔyεnfi kui, jnama birin ya xɔri. Fo e to kaaba a xa yaabi ma, e sabari.

*Sadusenie Isa maxɔrinfə faxamixie xa marakeli ma  
(Matiyu 22:23-33, Maraki 12:18-27)*

<sup>27</sup> Sadusenie, naxee a falama a faxamixie mu kelima faxe ma, e naxa fa yi maxɔrinyi ra Isa xɔn ma, <sup>28</sup> «Karamɔxɔ, Annabi Munsa yi nan sεbεxi muxu be Kitaabui kui, «Xa xεmε nde taara faxa, a naxa a xa gine lu a mu di yo bari, a na xunya nan na gine dɔxɔma, alako a xa bɔnsɔe fi a taara ma.» <sup>29</sup> Na kui, xεmε nde naxa di xεmε soloferε sɔtɔ. A xa di singe naxa gine dɔxɔ, a faxa, a mu bɔnsɔe yo lu. <sup>30</sup> A xanbiratoe naxa na kaajε gine tongo, kɔnɔ a fan naxa faxa. <sup>31</sup> Na nan man naba na fan xanbiratoe ra, a nun na di soloferε birin na. E birin naxa faxa, e sese mu bɔnsɔe lu. <sup>32</sup> A dɔnɔxɔe ra, gine fan naxa faxa. <sup>33</sup> Na kui, marakeli lɔxɔe, na gine to dɔxɔxi yi mixi soloferε birin xɔn ma, a sa findima nde gbe ra?»

<sup>34</sup> Isa naxa a masen e be, «Yi dunjεigiri kui, xεmε gine dɔxɔma, gine fan dɔxɔma xεmε xɔn.» <sup>35</sup> Kɔnɔ mixi naxee binyε sɔtɔma e xa keli faxe ma, e xa sa so waxati kui naxan sa fama, e tan xεmε mu gine

дəхəмə, гине fan mu дəхəмə хəмəе хəн. <sup>36</sup> E mu faxama сənən, barima e luma ne ало malekəe. E to bara keli faxə ma, e findima Ala xa die nan na.»

<sup>37</sup> «Кənə a falafe tan, a faxamixie ke-lima faxə ma, Annabi Munsa yati na masen ne Kitaabui kui wuri bili xa fe falaxi dənnaxə, a to Marigi xili fala, «N tan nan na Marigi Alatala ra, Ibu-rahima, Isiyaga, nun Yaxuba naxan batuma.» <sup>38</sup> Faxamixie xa mu Ala batuma, fo a mixi niŋe. Mixi yo findi Ala batui ra, na kanyi niŋe nan a ra.» <sup>39</sup> Seriyə karaməxə ndee naxa a fala a be, «Karaməxə, i xa masenyi fan,» <sup>40</sup> barima Sadusenie mu suusa maxərinyi yo tide a ma sənən.

*Dawuda nun Ala xa Mixi Sugandixi  
(Matiyu 22:41-46, Maraki 12:35-37)*

<sup>41</sup> Isa naxa e maxərin, «Munfe ra e a falama a Ala xa Mixi Sugandixi findixi Dawuda xa di nan na? <sup>42</sup> Dawuda yetə a masen ne Yabura Kitaabui kui, «Marigi bara a masen n Marigi be, “I magoro n yirefanyi ma, <sup>43</sup> han beemanun n xa i yaxuie findi i sanyi kilənse ra.”» <sup>44</sup> «Xa Dawuda a xili «N Marigi», Dawuda fa nəma findide a baba ra di?»

*Yetə ratangafe diinəla kobie ma  
(Matiyu 23:1-39, Maraki 12:38-40)*

<sup>45</sup> Nama birin to nu e tuli tixi a ra, Isa naxa a masen a fəxirabirə be, <sup>46</sup> «Wo wo yetə ratanga seriyə karaməxəe ma. A rafan e ma e xa e manəre guba xungbe ragoroxi e ma, mixi xa nu e xəebə taa kui binye xəebui ra. E wama dəxəfe salide safe singee, e man xa binye sətə xulunyi. <sup>47</sup> E kaajə gine harige bama e yi. E salima a xənnakuye ra, alako mixie xa e to. Gbaloe naxan nagataxi e tan be, a gbo ki fanyi.»

## 21

*Kaajə gine xa hadiya  
(Maraki 12:41-44)*

<sup>1</sup> Isa to a ya rasiga, a naxa bannamixie to, e e xa hadiya sama hadiya a sase kui. <sup>2</sup> A naxa kaajə gine misikiine nde fan to, naxan a gbe hadiya sa, wure gbeeli kəbiri kole firin gbansan. <sup>3</sup> A naxa a masen,

«N xa nəndi fala wo be, yi kaajə gine misikiine xa hadiya gbo dangi na boore birin gbe ra, <sup>4</sup> barima e tan xa hadiya kelima e xa naafuli nan kui, kənə yi kaajə gine xa hadiya kelima a xa baloe nan kui.»

*Hərəməbanxi xa kane  
(Matiyu 24:1-2, Maraki 13:1-2)*

<sup>5</sup> Mixi ndee nu wəyənfe hərəməbanxi xa fe ra, a to nu ratofanxi gəmə sare xərəxəe ra, a nun se gbetəe, mixi naxee baxi serəxe ra. Na kui, Isa naxa a masen, <sup>6</sup> «Wo yi se naxee birin toxi yi ki, ləxəe fama a lide, gəmə kerən mu luma a boore fari be, a birin nabirama ne.»

*Maratantanyi, təçrə, nun paxankate  
(Matiyu 24:3-14, Maraki 13:3-24)*

<sup>7</sup> E naxa a maxərin, «Karaməxə, na fe sa rabama mun temui? A man sa kolonma tənxuma mundun ma a a fafe rabade?» <sup>8</sup> Isa naxa yi yaabi ti, «Wo wo yetə ratanga alako mixi yo naxa fa wo ratantan. Mixi wuyaxi fama n xili falade e yetə xun ma, a falafe ra, «N tan nan na Ala xa Mixi Sugandixi ra. Waxati bara makərə. Wo naxa bira e fəxə ra. <sup>9</sup> Wo na geree nun paxasie xa fe me, wo naxa gaaxu, barima fo na fe məclie xa raba sinden. Kənə na waxati ma, dunija rajənyi mu a lima kerən na.»

<sup>10</sup> Na xanbi, a naxa a masen e be, «Sie kelima ne e boore xili ma, pamanəe e boore gere. <sup>11</sup> Bəxi fama ne serənde a xungbe ra, kaame nun fure sin yire wuyaxi. Fe magaaxuxie nun tənxuma makaabaxie fama minide kuye ma.»

<sup>12</sup> «Kənə beemanun na birin xa raba, e fama ne wo suxude, e wo paxankata. E wo sama ne salide kuntigie bəlexə, e man wo sama ne geeli. E wo xaninma ne mange nun gominae yire n xili xa fe ra. <sup>13</sup> Kənə na birin kui, wo findima n ma seedee nan na. <sup>14</sup> Wo naxa kəntəfilə wo yetə xunmafalafe ra, <sup>15</sup> barima n masenyi nun xaxilimaya fima wo ma, alako wo yaxuie naxa nō wo ra, e naxa nō wo matandide. <sup>16</sup> Wo barimae, wo ngaxakerenmae, wo bariboree, nun wo defanbooree, e fama ne wo yanfade, e wo sa mixie bəlexə. Nee tan mixi ndee faxama ne wo ya ma. <sup>17</sup> Birin fama ne wo xənde n tan ma fe ra, <sup>18</sup> kənə wo

ratangama ne. Hali wo xunsexe keran, a mu lœma. <sup>19</sup> Wo xa tunnabexiya kui, wo kisima ne.»

<sup>20</sup> «Wo na Darisalamu to, soori gali bara a rabilin, wo xa a kolon ne a a xa kasare bara makore. <sup>21</sup> Na temui, mixi naxee na Yudaya, e xa e gi geyae fari. Naxee na Darisalamu taa kui, e xa keli naa. Naxee fan na daaxae, e naxa so taa kui, <sup>22</sup> barima na lœxœe findima gbejœxœ waxati nan na, alako naxan sebexi Kitaabui kui a birin xa kamali. <sup>23</sup> Na waxati findima gbaloe nan na furuginee nun dingee be! Barima tœre gboma ne bœxi ma, Ala xa xœne makenenma yi nama xili ma. <sup>24</sup> Ndee faxama ne santidegema ra, ndee xaninma ne, e sa findi konyie ra jamanœ birin kui. Si gbetœe fama ne Darisalamu maboronde, han e xa waxati kamalima temui naxe.»

*Isa xa gbilenyi nun xœre bili xa taali  
(Matiyu 24:29-35, Maraki 13:24-31)*

<sup>25</sup> «Na temui, tœnxumae minima ne soge, kike, nun tunbuie ma. Si birin gaaxuma ne, e kontofili baa wundu xui nun a mœrœnyie xa fe ra. <sup>26</sup> Mixie na a kolon fe naxan fama rabade bœxi ma, e birama ne gaaxui saabui ra, barima koore fama ne imaxade. <sup>27</sup> Na temui, Adama xa Di toma ne fa ra nuxui kui, senbe nun nœre ra. <sup>28</sup> Na fee na raba fœlœ, wo ti, wo wo xun nakeli, barima wo xa kisi bara makore.»

<sup>29</sup> Isa naxa taali wœyenyi masen e be, «Wo xœre bili mato, a tan nun wuri bili birin. <sup>30</sup> Wo na a to, e bara e burexe neene ramin, wo a kolonma nœme temui jan bara makore. <sup>31</sup> Adama xa Di fafe fan na na ki ne. Wo na yi fe birin to raba ra, wo xa a kolon a Ala xa mangœya niini bara makore. <sup>32</sup> N xa nœndi fala wo be, to mixie mu dangima fo na fe birin naba. <sup>33</sup> Koore nun bœxi dangima ne, kœnœ n ma masenyi tan mu dangima abadan, a mu kanama muku.»

*«Wo naxa yanfa!»*

<sup>34</sup> «Kœnœ wo mœeni wo yete ma! Wo naxa yanfa xurutareja nun siisife ma, wo man naxa yanfa yi dunijœigiri xa kontofili ma, alako na lœxœe naxa fa wo terenna, <sup>35</sup> alo gantanyi xœni suxuma ki

naxe. Barima na lœxœe tan fama dunija mixi birin lide. <sup>36</sup> Wo naxa yanfa! Wo xa Ala maxandi ne temui birin alako wo xa senbe sœtœ, wo xa nœ ratangade fe birin ma naxee fama a lide, wo man xa nœ tide Adama xa Di ya i.»

<sup>37</sup> Isa nu mixie kawandima hœromœbanxi kui yanyi ra, a nu sa kœ radangi Oliwi geya fari. <sup>38</sup> Nama birin nu kurunma sigafe ra a xœn ma, e xa sa a xui rame hœromœbanxi kui.

## 22

*Yudasi nun kuntigie xa lanyi*

*(Matiyu 26:1-5, 14-16, Maraki 14:1-2, 10-11)*

<sup>1</sup> Taami Lebinitare Sali naxa makore, naxan man xili falama Sayamaleke Dangi Sali. <sup>2</sup> Serexedube kuntigie nun seriyœ karamœxœ nu na feere fenfe e xa Isa suxu, e xa a faxa, kœnœ e nu gaaxuxi nama nan ya ra.

<sup>3</sup> Na temui Sentane naxa bira Isa fœxirabire Yudasi Isikariyoti fœxœ ra, naxan nu na Isa xa xœera fu nun firinyie ya ma. <sup>4</sup> A tan Yudasi naxa siga serexedube kuntigie nun kœsibili mangœœ xœn, e naxa wœyen, a sa nœma Isa sade e belexœ ki naxe. <sup>5</sup> E fan naxa nelexin ki fanyi ra, e kœbiri laayidi tongo a be. <sup>6</sup> Yudasi naxa tin na ra, a so waxati fenfe a Isa sama e belexœ temui naxe nama xanbi.

*Sayamaleke Dangi Sali*

*(Matiyu 26:17-35, Maraki 14:12-31)*

<sup>7</sup> Taami Lebinitare Sali naxa a li, yœxœ lanma faxama lœxo naxe Sayamaleke Dangi Sali xa fe ra. <sup>8</sup> Isa naxa Piyeri nun Yaya yamari a falafe ra, «Wo xa siga Sayamaleke Dangi Sali yire rafala won be, alako won birin xa Sayamaleke Dangi Sali donyi don.» <sup>9</sup> E naxa a maxœrin, «I wama muxu xa sa a rafala minden?» <sup>10</sup> A naxa a masen e be, «Wo nu so taa kui, wo nun xœme nde naralanma, ye fœje dœxœxi a xun ma. Wo xa bira a fœxœ ra han a sa soma banxi naxan kui. <sup>11</sup> Wo xa a fala na banxi kanyi be, «Karamœxœ wama a kolonfe a nœma Sayamaleke Dangi Sali donyi donde dœnnaxe, a tan nun a fœxirabiree.» <sup>12</sup> A fama banxi kui xungbe masende wo be

koore ra, na se birin yailanxi a fanyi ra. Wo xa Sayamaleke Dangi Sali donyi rafala mènni.» <sup>13</sup> E naxa siga, e sa fe birin li alò Isa a masen e bë ki naxë. E naxa Sayamaleke Dangi Sali donyi rafala.

*Marigi xa serexə tɔnxuma*  
(Matiyu 26:26-30, Maraki 14:22-26, Kortinti I 11:23-25)

<sup>14</sup> Waxati to a li, Isa naxa a magoro a xa a dëge e nun a xa xëera fu nun firinyie. <sup>15</sup> A naxa a masen e bë, «Kabi temui dangixi, a xòli n ma ki fanyi won xa yi Sayamaleke Dangi Sali donyi don yire keren beenun n xa naxankate sòtò. <sup>16</sup> Barima n xa a fala wo bë, yi na dangi, n mu a donna sòncon fo a kamali Ala xònyi ariyanna.» <sup>17</sup> A to tònibili nde tongo, a naxa tantui rasiga Ala ma, a fa a masen, «Wo xa yi tònibili tongo, wo birin xa a min. <sup>18</sup> N xa a fala wo bë, n mu yi weni minma fo Ala xa mangeya niini na fa temui naxë.»

<sup>19</sup> Na dangi xanbi Isa naxa taami tongo. A to tantui rasiga Ala ma, a naxa taami igira, a a so a fòxirabirèe yi ra a falafe ra, «Wo n ko, wo a don. Yi findixi n fate nan na, naxan fixi wo bë. Wo xa ratu n ma fe ma yi saabui ra.» <sup>20</sup> Na mòcli man na, e to ge e dëgede, Isa naxa tònibili fan tongo, a a masen, «N wuli nan ya, saate neenè wuli naxan baxi mixi gbegbe bë. <sup>21</sup> Kòñò n xa a fala wo bë, yanfante naxan n sama mixie bëlexè, a magoroxi yi teebili ra. <sup>22</sup> Adama xa Di sigama alò Ala a ragirixi ki naxë, kòñò gbaloe na xèmè bë naxan Adama xa Di yanfama.» <sup>23</sup> E fan naxa so e bore maxorinfe, «Nde nòma na mòcli rabade won ya ma?»

*Naxan tide gbo Isa fòxirabirèe ya ma*  
(Matiyu 18:1, 20:24-28, 19:28, Maraki 9:34, 10:41-45)

<sup>24</sup> Wòyènyi naxa mini Isa fòxirabirèe tagi e xa a kolon naxan tide gbo e ya ma. <sup>25</sup> Isa naxa a masen e bë, «Namanè mangée mixie yamarima a xòròxòe ra. E tan naxee e senbè raminima mixie ma, e fe fanyi rabae xili nan natema e yëte xun. <sup>26</sup> Kòñò wo tan naxa lu na ki. Naxan tide gbo wo ya ma, a xa lu alò wo birin xunya. Yarerati man xa lu alò birin ma

walike. <sup>27</sup> Nde tide gbo, naxan a magoroxi a xa a dëge, ka naxan donyi radangima a ma? Naxan magoroxi a dëgede, na nan tide gbo, kòñò n tan na wo ya ma alò mixi naxan walima wo bë.»

<sup>28</sup> «Wo tan nan findixi n fòxirabirèe ra naxee mu nu keli n xun n ma tòore kui.

<sup>29</sup> N fan bara mangeya fi wo ma, alò n Baba Ala a fixi n ma ki naxë. <sup>30</sup> Na kui, won birin won dëgema né n xònyi n ma mangeya kui, wo man wo magoroma né kibanyie ma, wo Isirayila bònsòe fu nun firin makiiti.»

*Isa a falafe Piyeri be a a yëte rasanma ne a ma*  
(Matiyu 26:31-35, Maraki 14:27-31, Yaya 13:36-38)

<sup>31</sup> «Simòn, Simòn, a kolon Sentane bara Ala maxòrin wo tan xa sa a bëlexè, a xa wo ife alò maale ifema ki naxë. <sup>32</sup> Kòñò n bara Ala maxandi i bë, alako danxaniya naxa gë bade i yi. I na gbilen n ma, i xa i ngaxakerenyie ralimaniya.» <sup>33</sup> Piyeri naxa a fala a bë, «Xa won birin nan a ra, n tinxi, hali a findi geeli ra, hali a findi faxe ra!» <sup>34</sup> Isa naxa a masen, «Piyeri, n xa a fala i bë, beenun konkore xa a rate, i a falama né dòxò saxan, a i mu n kolon.»

*Isa a fòxirabirèe rasife*

<sup>35</sup> Isa man naxa a masen a fòxirabirèe bë, «N to wo xës kòbiri, gbònfòë, nun sankiri mu wo xun, wo tòorò né?» E naxa a yaabi, «Ade.» <sup>36</sup> A man naxa a masen e bë, «Kòñò yakòsi tan, xa kòbiri nun gbònfòë na naxan yi, a xa e tongo. Xa santidëgema mu na naxan yi ra, a xa a xa xinbeli donna mati, a santidëgema sara, <sup>37</sup> barima n xa a fala wo bë, yi masenyi naxan sèbèxi Kitaabui kui, fo a xa n li, «A naxankate nan sòtòma fe kobi rabae ya ma.» Naxan nagirixi n ma, na n lima né. Naxan sèbèxi, na fama né kamalide.» <sup>38</sup> A fòxirabirèe naxa a masen, «Marigi, a mato, santidëgema firin nan ya.» A naxa e yaabi, «Na bara wasaké.»

*Isa Ala maxandife Getesemani*  
(Matiyu 26:36-46, Maraki 14:32-42)

<sup>39</sup> Isa to mini, a naxa siga Oliwi ge ya ma alò a nu darixi a ra ki naxë, a fòxirabirèe fan naxa a mati. <sup>40</sup> E to mènni li, Isa naxa a fala e bë, «Wo Ala maxandi né,

wo naxa fa bira tantanyi kui.» <sup>41</sup> A naxa a ndedi masiga e ra, a a xinbi sin, a Ala maxandi, <sup>42</sup> «N Baba, xa i sago na a ra, i xa n natanga yi naxankate ma. Kono n sago naxa raba, i tan nan sago xa raba.» <sup>43</sup> Na temui maleke nde naxa mini a ma keli koore, a a senbe so. <sup>44</sup> Isa bojne to nu naxankatafe, a naxa a xa Ala maxandife senbe xun masa. A yilenfure naxa silon boxi alo wuli. <sup>45</sup> A to keli Ala maxandide, a naxa gbilen a foxirabiree yire, a naxa e li e na xife nimise xa fe ra. <sup>46</sup> A naxa e maxorin, «Wo xife munfe ra? Wo keli, wo Ala maxandi, alako wo naxa bira tantanyi kui.»

### *Isa suxufe*

(Matiyu 26:47-56, Maraki 14:43-50, Yaya 18:3-11)

<sup>47</sup> Isa jan mu nu gexi woyende, mixi gali naxa a yire li. Yudasi, naxan nu na Isa foxirabire fu nun firinyie ya ma, a tan nan nu tixi e ya ra. A naxa a maso Isa ra, a xa a sunbu. <sup>48</sup> Isa naxa a masen a be, «Yudasi, i Adama xa Di yanfama sunbui nan na?» <sup>49</sup> Naxee nu na Isa foxo ra, e to a to naxan fafe rabade, e naxa a maxorin, «Marigi, muxu xa gere so santidegema ra?» <sup>50</sup> A foxirabire nde naxa serexedube kuntigi xa konyi yirefanyi tuli bolon. <sup>51</sup> Kono Isa naxa a fala, «Wo a lu!» A naxa fa a belexe sa na xeme tuli ma, a a rayalan.

<sup>52</sup> Na temui, Isa naxa woyen serexedube kuntigie, horomelingira kosibili mangee, nun forie be naxee nu faxi a xili ma. A naxa a fala e be, «Wo to minixi n xili ma santidegema nun gbengbeta suxuxi wo yi ra, suute nan n na? <sup>53</sup> Loxo yo loxo n nu na wo ya ma horomobanxi kui, wo mu n suxu. Kono yi waxati tan findixi wo gbe nun dimi noe kanyi gbe nan na.»

### *Piyeri a yete rasanfe Isa ma*

(Matiyu 26:57-58, 69-75, Maraki 14:53-54, 66-72, Yaya 18:12-18, 25-27)

<sup>54</sup> E to Isa suxu, e naxa a xanin serexedube kuntigie xunyi xonyi. Piyeri fan naxa bira e foxo ra, kono a mu nu a makorema a gbe ra. <sup>55</sup> E to so, e naxa te xuru tandem, e birin doko menni, serexedube kuntigi xa tetete kui. Piyeri fan nu doko xi e ya ma. <sup>56</sup> Konyi gine nde to

Piyeri to te fe ma, a naxa a ya ti a ra, a fa a fala, «Isa nun yi xeme nan nu a ra.» <sup>57</sup> Kono Piyeri naxa a matandi, a a fala, «N tan mu na xeme kolon feo!»

<sup>58</sup> A mu bu, mixi gbete fan naxa Piyeri to, a a fala a be, «I fan findixi a xa mixi nde nan na.» Piyeri naxa a yaabi, «Ade, n tan mu na ki!» <sup>59</sup> Waxati keran to dangi, mixi gbete naxa a maxoroxo, a a fala, «Yi mixi nun Isa nan nu a ra, barima Galileka nan a ra.» <sup>60</sup> Piyeri naxa a yaabi, «N tan mu a kolon i na fefe falafe!» A jan mu nu gexi woyende, konkore naxa a rate keran na. <sup>61</sup> Na temui, Marigi naxa a mafindi, a a ya ti Piyeri ra. Piyeri fan naxa ratu Marigi xa masenyi ma, a to a fala a be, «Beemanun konkore xa a rate to, i i yete rasanma ne n ma doko saxan.» <sup>62</sup> Piyeri naxa mini, a wa a xoroxoe ra sunnunyi kui.

### *Isa tife Yuwifi kiitisae ya ra*

(Matiyu 26:57-68, Maraki 14:53-65, Yaya 18:12-24)

<sup>63</sup> Xeme naxee nu Isa suxuxi, e naxa a rasoto, e naxa a bongbo. <sup>64</sup> E naxa a ya maxiri, e nu fa a fala, «Namijonmepa raba! A fala ba, naxan i bongbokxi!» <sup>65</sup> E man naxa konbi mooli birin sa a fari.

<sup>66</sup> Kuye to iba, Yuwifie xa forie, serexedube kuntigie, nun seriye karamoxoe naxa Sanederen malanyi raba Isa makiitife ra. E to fa Isa ra, <sup>67</sup> e naxa a maxorin, «Xa i findixi Ala xa Mixi Sugandixi nan na, a fala muxu be.» Isa naxa a masen e be, «N na a fala wo be, wo mu lama a ra.» <sup>68</sup> Xa n maxorinyi ti, wo mu n yaabima. <sup>69</sup> Kono keli yi waxati ma, Adama xa Di doko ma Ala Senbe Kanyi yirefanyi ma. <sup>70</sup> E birin naxa fa a maxorin, «Na kui, i findixi Ala xa Di nan na?» A naxa e yaabi, «Wo tan nan yati a falaxi na ki, a n findixi Ala xa Di nan na.» <sup>71</sup> E fan naxa a fala, «Won hayi mundun na seede gbete ma sonon? Won bara a tan yete yati woyen xui me.»

## 23

### *Yuwifie Isa xaninfe Pilati xon*

(Matiyu 27:1-2, 11-31, Maraki 15:1-5, Yaya 18:28-19:16)

<sup>1</sup> Na temui nama birin naxa keli, e Isa xanin mange Pilati xən. <sup>2</sup> E naxa so a kalamufe, e nu a fala, «Muxu bara yi xəmə li a na muxu xa jama ramurutafe. A bara a fala e be a e naxa duuti fi Rəma mange xungbe ma. A man naxə, a a tan yətə findixi mange nan na, Ala xa Mixi Sugandixi.»

<sup>3</sup> Pilati naxa Isa maxərin, «I tan nan findixi Yuwifie xa mange ra?» Isa naxa a yaabi, «I tan nan a falaxi.» <sup>4</sup> Pilati naxa fa a fala sərəxədubə kuntigie nun jama be, «N mu fe kobi yo toxi yi xəmə xa fe.» <sup>5</sup> Kənə jama man naxa a karaxan, e nu a fala, «A bara mixie kui iso a xa xaranyi ra Yudaya bəxi birin ma, kelife Galile bəxi ma, han be.»

<sup>6</sup> Pilati to Galile xili mə, a naxa maxərinyi ti xa Isa Galileka nan a ra. <sup>7</sup> A to a kolon a Isa nu na Galile mange Herode xa yaamari nan bun ma, a naxa a rasamba Herode ma, naxan fan nu na Darisalamu taa kui na waxati.

### *Isa xaninfe Herode xən*

<sup>8</sup> Herode naxa səewa Isa tofe ra, barima kafi temui xənkuye a nu wama a tofe. A to nu bara a xa fe mə, a xəli nu a ma Isa xa tənxuma makaabaxi nde raba a ya xəri. <sup>9</sup> Na kui, Herode naxa maxərinyi gbegbe ti Isa ma, kənə Isa mu yaabi kerən fi. <sup>10</sup> Sərəxədubə kuntigie nun səriyə karaməxəe nu tixi naa, e nu Isa kalamu a naaxi ra. <sup>11</sup> Herode nun a xa səcərie fan naxa a konbi a mayaagixi ra, e nu a mayele. E to guba tofanyi ragoro a ma mayele se ra, Herode naxa a ragbilen Pilati ma. <sup>12</sup> Singe, Pilati nun Herode də mu nu fan, kənə na ləxəe booreja naxa lu e tagi.

### *Isa tife Pilati ya i*

(*Matiyu 27:11-31, Maraki 15:1-20*)

<sup>13</sup> Pilati naxa sərəxədubə kuntigie, mangəe, nun jama malan, <sup>14</sup> a a masen e be, «Wo bara fa yi xəmə ra n xən a kalamufe ra a a na mixie bəjəe ratefe. Muxu bara də masara wo ya xəri, kənə n mu fe kobi yo toxi a ra, wo a kalamuxi naxan ma. <sup>15</sup> Herode fan mu se toxi, barima a bara a ragbilen won ma. A mato, yi xəmə mu fefe rabaxi a lanma a

xa faxa naxan ma. <sup>16-17</sup> Na kui, n yaamari fima ne a xa bənbə, n fa a rabəjin.»

<sup>18</sup> Kənə birin naxa sənəxəe rate, e a fala, «Yi xəmə faxa! Barabasi rabəjin muxu be.» <sup>19</sup> Geresoe nde nan nu Barabasi ra naxan nu bara sa geeli a to keli mangasanyi xili ma. Naxasi to bira taa kui, a naxa faxə ti.

<sup>20</sup> Pilati to nu wama Isa rabəjinfe, a man naxa wəyən jama be, <sup>21</sup> kənə e nu sənəxəfe nan tui, «A banban! A banban wuri magalanbuxi ma!» <sup>22</sup> Pilati man naxa wəyən e be a sanmaya saxan nde, «Munfe ma? A fe naaxi mundun nabaxi? N mu sese rakərəsəxi a xa fe, a lanma a xa faxa naxan ma. Na kui, n yaamari fima ne a xa bənbə, n fa a rabəjin.»

<sup>23</sup> Kənə jama nu sənəxəe ratefe nan tui, e Pilati karaxan, Isa xa banban wuri magalanbuxi ma. Na kui, e xui naxa no mange ra. <sup>24</sup> Pilati naxa nate tongo, e waxənfe xa raba. <sup>25</sup> A naxa Barabasi rabəjin, naxan nu na geeli kui gere sofe nun faxə tife ma, a fa Isa sa jama sagoe.

### *Isa banbanfe wuri magalanbuxi ma*

(*Matiyu 27:32-56, Maraki 15:21-42, Yaya 19:16-30*)

<sup>26</sup> E to nu Isa xaninfe, e naxa Simən Sirenika li, a sofe taa kui keli daaxa. E naxa a suxu, e wuri magalanbuxi sa a fari, a tan xa a xanin Isa be a xanbi ra.

<sup>27</sup> Nama gbegbe nu biraxi Isa fəxə ra. Gine ndee fan nu na e ya ma, naxee nu wafe a gbegbe ra. <sup>28</sup> Isa naxa a ya rafindi e ma, a a masen e be, «Darisalamu di gine, wo naxa wa n tan ma fe ra. Wo wa wo yətə nun wo xa die nan ma fe ra, <sup>29</sup> barima waxati fafe, mixie a falama ne, «Səewə na ditaritaree be, naxee mu xinə fi diyore ma.»

<sup>30</sup> «E man fama ne a falade geyae be, «Wo bira muxu ma!» E a fala tentenyie be, «Wo muxu makoto, muxu xa ragata!»

<sup>31</sup> «Xa yi fe məcli nan nabama wuri xinde ra, wuri xare tan fa luma di?»

<sup>32</sup> E naxa suute firin fan xanin, e xa e faxa e nun Isa. <sup>33</sup> E to yire nde li, dənnaxə xili xunkonkota yire, e naxa Isa banban wuri magalanbuxi ma. E naxa na

geelimani firin fan mabanban, e keran ti Isa yirefanyi ma, e boore ti Isa kɔɔla ma.

<sup>34</sup> Isa naxa a masen, «N Baba, dijε yi mixie ma, barima e mu a kolon e fefe naxan nabafe.» E naxa kanda bun a xa dugie xa fe ra, alako e xa a kolon kankan naxan sɔtɔma. <sup>35</sup> Nama naxa ti naa, e nu e ya ti na fe birin na. Kuntigie fan nu na Isa mayelefe, e nu a fala, «A bara mixi gbetee rakisi. A xa a yεtε fan nakisi, xa a findixi Ala xa Mixi Sugandixi nan na!»

<sup>36</sup> Sɔɔrie fan naxa a mayele, e fa, e weni muluxunxi ti a bε, <sup>37</sup> e a fala, «Xa i findixi Yuwifie xa mange nan na, i yεtε rakisi!» <sup>38</sup> Yi sεbeli nan nu gbakuxi a xun ma, «Yuwifie xa mange nan ya.»

<sup>39</sup> Suute keran naxan nu banbanxi a fe ma, a nu Isa makonbife, a nu a fala, «I mu findixi Ala xa Mixi Sugandixi xa ra? I yεtε rakisi, i muxu fan nakisi!» <sup>40</sup> Kɔnɔ a boore suute naxa wɔyεn a ma, a a maxɔrin, «Won birin to gbaloe nan sɔtɔxi yi ki, i mu gaaxuma Ala ya ra? <sup>41</sup> A lanxi tan won firin xa yi fe sɔtɔ, barima a findixi won ma kewali kobie sare nan na. Kɔnɔ yi tan mu fefe kobi rabaxi.» <sup>42</sup> A to ge na falade a boore bε, a naxa a fala Isa bε, «Isa, i xa ratu n ma i soma i xa mangεya kui temui naxε.» <sup>43</sup> Isa naxa a yaabi, «N xa nɔndi fala i bε, to yati, i soma ne n fɔxɔ ra ariyanna.»

*Isa xa faxε*  
(Matiyu 27:45-56, Maraki 15:33-41, Yaya 19:28-30)

<sup>44</sup> Yanyi tagi nɔndɔn to a li, dimi naxa sin bɔxi birin ma, leeri saxan bun ma. <sup>45</sup> Soge naxa ifɔɔrɔ. Dugi xungbe naxan singanxi hɔrɔmɔbanxi kui, a naxa ibɔɔ firin na. <sup>46</sup> Na temui Isa man naxa a xui rate sɛnbε ra, a a fala, «N Baba, n bara n nii sa i bεlexε.» A to na fala, a naxa laaxira.

<sup>47</sup> Sɔɔri kεmε xunmati naxan nu naa, a to a to naxan nabaxi, a naxa Ala matɔxɔ yi masenyi ra, «Nɔndi na a ra yati, tinxintɔe nan nu yi xεmε ra!» <sup>48</sup> Nama naxan birin nu malanxi na faxε matode, e fan to fe birin to naxee rabaxi, e nu gbilenfe sunnunyi nan kui, e bεlexε saxi e xunyi. <sup>49</sup> Kɔnɔ Isa kolonmae birin nun gine naxee bira a fɔxɔ ra keli Galile, e tan

nu tixi, e na fe birin matoma, e ndedi nu makuyaxi naa ra.

*Isa xa maragate*  
(Matiyu 27:57-66, Maraki 15:42-47, Yaya 19:38-42)

<sup>50</sup> Xεmε fanyi tinxintɔe nde nu na, naxan nu xili Yusufu. Yuwifie xa kiitisa nde nan nu a ra, <sup>51</sup> kɔnɔ a tan mu tin a boore kiitisae xa nate kobi ra, e fe naxan niya Isa ra. A nu kelixi Arimate ne, Yudaya bɔxi ma. A nu na Ala xa mangεya niini mamεfe. <sup>52</sup> A tan yi xεmε naxa siga Pilati yire, a sa Isa fure maxandi a ma. <sup>53</sup> Na temui, a to Isa fure ragoro wuri magalanbuxi kɔn na, a naxa a kasange, a a bεlε gaburi, naxan nu gexi gεmε kui, fure yo mu nu ragata dεnnaxε. <sup>54</sup> Yi fe birin nabaxi malabu lɔxɔe nan ya ra.

<sup>55</sup> Gine naxee nu bara bira Isa fɔxɔ ra keli Galile, e naxa siga Yusufu xanbi ra, e sa gaburi to, e man a to Isa fure ragata ki naxε. <sup>56</sup> Na dangi xanbi, e naxa gbilen se xiri nɔxunme nun labunde rafalade. Malabu lɔxɔe e naxa e malabu, aλɔ a sεbεxi Kitaabui kui ki naxε.

## 24

*Isa xa marakeli faxε ma*  
(Matiyu 28:1-15, Maraki 16:1-8, Yaya 20:1-20)

<sup>1</sup> Sande lɔxɔe subaxε ma, gine naxa kurun siga ra gaburi yire, e labunde ture xanin, e nu bara naxan nafala. <sup>2</sup> Kɔnɔ e naxa a li, gεmε naxan nu dɔxɔxi gaburi de ma, a nu bara ba naa. <sup>3</sup> E to so gaburi kui, e mu Marigi Isa fure to. <sup>4</sup> E kɔntɔfilixi to nu tixi, xεmε firin naxa mini e ma, e xa sosée mayilenma. <sup>5</sup> Gine naxa gaaxu, e e xun sin bɔxi. Na xεmε firin naxa a fala e bε, «Munfe ra wo mixi nijε fenma faxamixie ya ma? <sup>6</sup> Isa mu na be, a bara keli faxε ma. Wo xa wo ratu a naxan masenxi wo bε Galile. <sup>7</sup> A a masen ne, a fo Adama xa Di xa sa yunubitɔe bεlexε, a banban wuri magalanbuxi ma, a man fa keli faxε ma a xi saxan nde ma.» <sup>8</sup> Na kui, e naxa ratu Isa xa wɔyεnyie ma.

<sup>9</sup> E to gbilen kelife gaburi yire, e naxa na fe birin masen Isa foxirabire fu nu kerényie bε, a nun a foxirabire boore birin bε. <sup>10</sup> Mariyama Magidalaka,

Yohanna, Yaki nga Mariyama, a nun gine gbetee naxee nu na e fɔxɔ̄ ra, e tan nan na fe birin fala Isa xa xεεrae bε. <sup>11</sup> Kono nee mu la e ra, barima na masenyi naxa lu e bε alɔ̄ daxu wɔyenyi. <sup>12</sup> Kono Piyeri tan naxa keli, a a gi han gaburi yire. A naxa a felen na kui matofe ra, kono a mu sese to fo kasange, a saxi a kui igeli. A naxa gibile a xɔnyi, a kaabaxi na fe ma naxan bara raba.

*Isa nun a fɔxirabire firinyi ndee  
(Maraki 16:12-14)*

<sup>13</sup> Na lɔχɔ̄ kerenyi, Isa fɔxirabire mixi firin ndee nu na kira ra sigafe Emayusi, taa lanma naxan makuya Darisalamu ra kilometiri fu nun kerén jɔndɔ̄n. <sup>14</sup> E nu na wɔyенfe e bore bε yi fe birin ma naxee nu bara raba. <sup>15</sup> E nu wɔyенfe temui naxε, Isa naxa a maso e ra, e birin naxa siga kira kerén xɔ̄n, <sup>16</sup> kono e mu a kolon a Isa nan a ra.

<sup>17</sup> Isa naxa e maxɔrin, «Wo nu na munse falafe kira xɔ̄n?» Na maxɔrinyi ma, e naxa ti kira ra, e sunnunxi. <sup>18</sup> Kelopa naxa a yaabi, «I kerén nan mu a kolonxi fe naxan dangixi yi waxati Darisalamu?» <sup>19</sup> Isa naxa a maxɔrin, «Munse niyaxi?» E naxa dentegé sa a bε fe naxan Isa Nasaretiка lixi. E naxa a fala a bε, «Namiјɔnmε xungbe nan nu a ra a kewali ki ma nun a xa masenyi ki ma Ala nun nama bε. <sup>20</sup> Serexedubε kuntigie nun muxu xa mangεe bara a sa mixie bεlexε, e xa a makiiti faxε kiiti ra, e a banban wuri magalanbuxi ma. <sup>21</sup> Kono muxu tan nan nu laxi a ra, a a tan nan nu fama Isirayila xɔreyade. Sa na birin xun ma, a xa faxε xi saxan nde nan to, <sup>22</sup> kono gine ndee na muxu ya ma, e bara muxu rakaaba e xa dentegé ra. E to kurun siga ra gaburi yire, <sup>23</sup> e mu a fure li naa. E naxa fa a fala muxu bε, a malekε ndee nan mini e ma, e a fala e bε a Isa njie na a ra. <sup>24</sup> Mixi gbetee muxu ya ma, e fan naxa siga gaburi yire, e a birin li alɔ̄ ginεe a masenxi ki naxε, kono e mu a tan Isa to.»

<sup>25</sup> Na kui, Isa naxa a masen e bε, «Ee, wo xaxili xɔrɔxɔ! Namiјɔnmεe naxan birin masenxi, wo bɔjεe mu lama a ra mafuren! <sup>26</sup> Wo mu a kolon a fo Ala xa Mixi Sugandixi xa na tɔrε soto, a fa so a

xa nɔrε kui?» <sup>27</sup> A naxa fa a folɔ Annabi Munsa ma, dɔxɔ namijɔnmε birin na, a Kitaabuie yire birin fasari e bε, a tan yetε xa fe masenxi dennaxe.

<sup>28</sup> E to makɔre na taa lanma ra e nu sigafe dennaxe, Isa naxa lu alɔ̄ a nu wama dangife ne, <sup>29</sup> kono e naxa a mayandi, e a fala a bε, «Lu muxu xɔnyi ne. Nunmare na a ra yi ki, kɔε jan bara so.» Na kui, a naxa so e xɔnyi a xa lu naa. <sup>30</sup> E birin to dɔxɔ e degede, Isa naxa taami tongo, a tantui rasiga Ala ma, a a igira, a a itaxun e ma. <sup>31</sup> A naxa makenen e xaxili bε kerén na, e a kolon a Isa na a ra, kono a man naxa lɔ̄e e ma yen! <sup>32</sup> E naxa a fala e bore bε, «A to nu Kitaabui kui fasarima won bε kira xɔ̄n, a mu nu luxi xε alɔ̄ a te nan xuruxi won bɔjε kui?»

<sup>33</sup> E naxa keli kerén na, e gibile Darisalamu. E naxa sa Isa fɔxirabire fu nun kerenyie li, a nun naxee nu na e fɔxɔ̄ ra, e birin malanxi yire kerén. <sup>34</sup> Nee naxa a fala e bε, «Marigi bara keli faxε ma yati! A bara mini Simɔ̄n ma!» <sup>35</sup> E fan naxa dentegé sa nee bε fe birin ma naxee dangixi kira xɔ̄n, a nun Isa makenen e bε ki naxε a to taami igira.

*Isa nun a fɔxirabire fu nun kerenyi  
(Matiyu 28:16-20, Maraki 16:14-18,  
Yaya 20:19-23, Taruxui 1:6-8)*

<sup>36</sup> E to nu wɔyεnfe na fe birin ma, Isa yetε naxa mini e ma, a tixi e tagi. A naxa e xεεbu, «Ala xa wo bɔjε sa.» <sup>37</sup> E bɔjε naxa mini, e gaaxu, barima e nu a majɔxunxi tubari nan na. <sup>38</sup> Kono Isa naxa a masen e bε, «Munfe ra wo kɔntɔfilixi, wo bɔjε man siikexi? <sup>39</sup> Wo n bεlexεe nun n sanyie mato, wo xa a kolon n tan nan yati a ra. Wo xa n masuxu, wo xa n mato, barima sube nun xɔri mu na tubari bε, alɔ̄ wo naxan toma n ma yi ki.» <sup>40</sup> A to na fala e bε, a naxa a bεlexεe nun a sanyie masen e bε, <sup>41</sup> kono na fe seεwε nun kaabe nu gbo e bε. E to mu nu gεxi lade a ra, Isa naxa e maxɔrin, «Donse na wo yi ra be?» <sup>42</sup> E to yεxε ganxi nde so a yi, <sup>43</sup> a naxa a tongo, a a don e ya xɔri.

*Isa tefe koore  
(Matiyu 28:16-20, Maraki 16:15-20)*

<sup>44</sup> Na temui, a naxa a masen e bε, «N nu na wo tagi temui naxε, n yi fe birin masen

nε wo bε. N a masen nε wo bε, fa fala naxan birin sεbεxi n tan ma fe ra Annabi Munsa xa sεriyε kui, a nun namijɔnmeε xa Kitaabuie kui, a nun Yabura Dawuda kui, fo na birin xa kamali nε.» <sup>45</sup> Na tεmui, a naxa e xaxili rabi alako e xa Kitaabuie fahaamu. <sup>46</sup> A naxa a masen e bε, «A sεbεxi nε, a fo Ala xa Mixi Sugandixi xa tɔɔrɔ, fo a man xa keli faxε ma a xi saxan nde. <sup>47</sup> A tan xili ra, fo si birin xa kawandi ne tuubi fe nun yunubi xafarife ra, fɔlɔfe Darisalamu ma. <sup>48</sup> Wo tan bara findi yi fee seedee ra. <sup>49</sup> N Baba naxan laayidixi, n na rasambama nε wo ma. Wo tan xa lu be taa kui, han sεnbε xa keli koore gorofe wo ma.»

<sup>50</sup> Na xanbi, Isa naxa e xanin han Betani biri ra. A naxa a bεlεxε ite, a duba e bε. <sup>51</sup> A nu dubama e bε tεmui naxε, a naxa keli e xun, a rate koore. <sup>52</sup> E to gε a suyidide, e naxa gbilen Darisalamu sεewε xungbe kui. <sup>53</sup> E nu na hɔrɔmɔbanxi kui tεmui birin Ala tantude.

## Inyila Isa Annabi Yaya naxan səbəxi Masenyi nde yi Kitaabui xa fe ra

Kitaabui naxan xili «Inyila Isa,» a dəxə naani na a ra. Namijənəmə naani nan Inyila Isa xa taruxui səbə Ala Xaxili Səniyenxi saabui ra. E xili ne Matiyu, Maraki, Luki, nun Yaya.

Annabi Matiyu, Annabi Maraki, nun Annabi Luki, e Inyila Isa naxan səbə, e maniya e boore ra. Na saxanyi findixi taruxui nan na, naxan Isa bari ki, a jərə ki, nun a faxa ki masenma won bə. Inyila Isa Annabi Yaya naxan səbə, na fan Isa xa taruxui masenma, kənə kawandi nan gbo a kui. A Isa nan xa fe tagi rabama, alako mixie xa a kolon a Isa findixi Ala xa Mixi Sugandixi yati yati nan na.

Annabi Yaya a masenma dunija birin bə a a lanma won xa la Isa ra, won xa danxaniya a ma. Na findima kisi nan na ibunadama bə, kisi naxan mu kanama abadan. Annabi Yaya mixi ralimaniyama yi Kitaabui kui alako e naxa siķe Ala xa laayidi xa fe ma. Isa findixi sərəxə xungbe nan na naxan dunija xunsarama. Won xa na kolon, won xa la a ra.

Inyila Isa Annabi Yaya naxan səbəxi, a wama Isa tide nan masenfe won bə. A tali wəyənyi gbegbe rawalima na falafe ra. A a falama a Isa findixi «ibunadama xa naiyalanyi ra.» A a masenma a Isa luxi nealo «xurusee dəmadonyi» danxaniyatəse bə. A Isa misaalima «naade» nun «kira» ra. Isa luxi alo «ye» nun «baloe» mixie bə. Isa munafanyi gbo adama bə.

Ala xa won mali na kolonfe ra alako Isa xa fe xa lu won bəjə kui. Amina.

### Inyila Isa Annabi Yaya naxan səbəxi

*Ala Xui findife ibunadama ra*

<sup>1</sup> A fələ fələ, Ala Xui nu na,  
Ala Xui nu na e nun Ala,  
Ala Xui nu findixi Ala yetə kan nan na.

- 2 Kabi a folə, Ala nun a Xui nan nu a ra.
- 3 Ala se birin daaxi a tan nan saabui ra, sese mu na naxan mu daaxi a tan saabui ra.
- 4 Marakisi sətəma a tan nan na, kisi naxan findixi naiyalanyi ra adamadie bə.
- 5 Na naiyalanyi yanbama dimi kui, dimi fan mu tin a ra.
- 6 Ala naxa xəmə nde xəs, naxan nu xili Yaya.
- 7 Seede nan nu a ra, naxan fa seedejəxəya bade na naiyalanyi xa fe ra, alako birin xa danxaniya a saabui ra.
- 8 A tan xa mu findixi na naiyalanyi ra, kənə a tan fa ne a xa seede ba na naiyalanyi xa fe ra.
- 9 Naxan findixi naiyalanyi ra, naiyalanyi yati na a ra, naxan fama dunija ma, a xa adamadie birin iyalan.

- 10 Ala Xui naxa sabati dunija ma. Dunija daa a tan nan saabui ra, kənə dunija tondi ne a kolonde.
- 11 A fa ne a xənyi, kənə a xa mixie mu a rasənə.
- 12 Kənə naxan tan birin a rasənə, e danxaniya a ma, a naxa nəfi nee tan ma, e xa findi Ala xa die ra.
- 13 Na mu keli e bənsəxə xa ma, xa na mu fate bənde waxənyi ma, xa na mu mixi nde waxənyi ma. Ala yetə nan a niya e xa bari a neənə ra, e findi a xa die ra.
- 14 Ala Xui naxa findi ibunadama ra, a sabati muxu ya ma. Muxu bara a xa nərə to, a Baba nərə naxan fixi a xa Di kerenyi ma, hinnəntəya nun nəndi kamalixi naxan yi.

- 15 Yaya naxa a xui ite, a seedejəxəya ba a xa fe ma, «N yi nan ma fe masen wo bə, n to a fala, «Naxan fama n xanbi ra, a tide gbo n bə, barima beenun n tan xa daa, a tan nu na.»»
- 16 Won birin bara hinne sətə a saabui ra.

A xa hinne bara gbo ye won yi ra.

<sup>17</sup> Ala seriyē Kitaabui fi won ma Annabi  
Munsa nan saabui ra.

A xa hinne nun nōndi tan faxi won ma  
a xa Mixi Sugandixi Isa nan saabui ra.

<sup>18</sup> Adama yo mu na naxan bara Ala to,  
kōnō Ala xa Di kerenyi, naxan na a Baba  
Ala fe ma,  
a tan bara a masen.

### *Annabi Yaya xa seedejēxçoya*

(Matiyu 3:1-12, Maraki 1:1-8, Luki 3:1-

<sup>18</sup>)

<sup>19</sup> Yaya xa seedejēxçoya nan ya.  
Darisalamu Yuwifi kuntigie naxa  
serexedubee nun Lewi di ndee xee Yaya  
xōn ma, e xa a maxorin, «Nde i tan  
na?» <sup>20</sup> Yaya mu tondi e yaabide, a  
naxa a masen e bē a fixe ra, «Ala xa  
Mixi Sugandixi mu n tan xa ra.» <sup>21</sup> E  
man naxa a maxorin, «I fa findixi nde  
ra? Annabi Eliya nan na i ra?» Yaya  
naxa e yaabi, «Ade, Eliya mu n na.» E  
naxa a maxorin, «Namiñonmē nan i ra  
muxu naxan mamefe a xa fa?» Yaya  
naxa e yaabi, «Ade.» <sup>22</sup> Na kui, e naxa  
gbilen a maxorin na, «Nde i ra? I i yete  
mañoxunxi nde ra? A yaba muxu bē,  
muxu xa sa dentege sa muxu xeevae bē.»

<sup>23</sup> Yaya naxa a masen e bē alō a sēbexi  
Annabi Esayi xa Kitaabui kui ki naxe, «N  
tan findixi mixi nan na naxan a xui itema  
gbengberenyi ma, «Wo kira matinxin Ma  
rigi bē!»»

<sup>24</sup> Farisēni nde naxee nu bara xee Yaya  
xōn, <sup>25</sup> e naxa a maxorin, «Xa i mu findixi  
Ala xa Mixi Sugandixi ra, i mu findixi  
Eliya ra, i mu findixi namijōnmē ra muxu  
naxan mamefe, i fa mixie xunxama ye  
xōra munfe ra?» <sup>26</sup> Yaya naxa e yaabi,  
«N tan mixie xunxama ye nan xōra,  
kōnō mixi keren na wo ya ma, wo mu  
naxan kolon. <sup>27</sup> Na nan fama n xanbi  
ra. Na binyē mu na n tan yi ra, n jan  
xa a xa sankiri luuti yati fulun.» <sup>28</sup> Na  
fe birin dangi Betani ne, Yurudēn xure  
naakiri ma, Yaya nu mixie xunxama ye  
xōra dēnnaxe.

### *Isa nan na Ala xa serexē ra*

(Matiyu 3:13-17, Maraki 1:9-11, Luki  
3:21-22)

<sup>29</sup> Na kuye iba, Yaya naxa Isa to fa ra  
a yire, a naxa a masen, «Ala xa serexē  
nan yi ki, dunija xa yunubi xafarima  
naxan na. <sup>30</sup> N nu yi nan ma fe masenfe  
wo bē n to a fala, n naxe, «Хеме naxan  
fama n xanbi ra, a tide gbo n bē, barima  
beenun n tan xa daa, a tan nu na.» <sup>31</sup> N  
tan yati mu nu na kanyi kolon, kōnō n fa  
mixie xunxade ye xōra ne alako a tan xa  
makenen Isirayilakae bē.»

<sup>32</sup> Yaya naxa seedejēxçoya ba, a a  
masen, «N bara Ala Xaxili Seniyenxi to  
goro ra kelife koore ma alō ganbē, a dōxō  
a ma. <sup>33</sup> N tan yati mu nu a kolon,  
kōnō Ala naxan n xee mixie xunxade ye  
xōra, a nu bara a masen n bē, «I n Xaxili  
Seniyenxi toma goro ra naxan ma, a lu  
a ma, na kanyi nan n Xaxili Seniyenxi  
ragoroma mixie ma.» <sup>34</sup> N tan bara a to.  
N bara findi seede ra a Ala xa Di nan a  
ra.»

### *Isa fōxirabire singee*

<sup>35</sup> Na kuye iba, Yaya man nu na naa,  
a nun a fōxirabire mixi firin. <sup>36</sup> Yaya to  
Isa to dangi ra, a naxa a masen, «Ala xa  
serexē nan yi ki!» <sup>37</sup> A fōxirabire firinyie  
to a xui mē, e naxa bira Isa fōxō ra. <sup>38</sup> Isa  
to a kobe rato, a naxa e to a fōxō ra, a naxa  
e maxorin, «Wo munse fenfe?» E fan naxa  
a yaabi, «Rabuni, i yigiyaxi minden?» E  
to a xili «Rabuni», na nan falaxi e xa xui  
«Karamōxō». <sup>39</sup> A naxa a fala e bē, «Won  
xee, wo xa sa na kolon.» Nunmare temui  
nan nu a ra. E naxa siga na yire kolonde,  
e fa lu Isa fe ma.

<sup>40</sup> Simōn Piyeri xunya Andire nu na  
na mixi firinyie ya ma, naxee Yaya xa  
masenyi mē, e fa bira Isa fōxō ra. <sup>41</sup> A  
naxa siga a taara yire keren na, a a fala  
a bē, «Muxu bara Al Masihu to!» Na nan  
falaxi e xa xui, «Ala xa Mixi Sugandixi».  
<sup>42</sup> Andire naxa Piyeri xanin Isa yire. Isa  
to a to, a naxa a fala a bē, «Yunusa xa  
di Simōn nan i ra, kōnō i xili fama falade  
Kefasi, na nan na ki «Piyeri», naxan wama  
a falafe «fanye.»»

<sup>43</sup> Na kuye iba, Isa naxa nate tongo a xa  
siga Galile. A to Filipu to, a naxa a fala  
a bē, «Bira n fōxō ra.» <sup>44</sup> Filipu, Andire,  
nun Piyeri birin findi Betesayidakae nan  
na. <sup>45</sup> Filipu naxa siga Natanayeli yire, a a

fala a bε, «Mixi naxan ma fe falaxi Munsa nun namijonmee xa Kitaabuie kui, muxu bara a to. Isa Nasareti nan a ra, Yusufu xa di!» <sup>46</sup> Natanayeli naxa a maxɔrin, «Fe fanyi nde nɔma minide Nasareti?» Filipu naxa a yaabi, «Fa, i yεtε yati xa a to.» <sup>47</sup> Isa to Natanayeli to fa ra, a naxa a fala a xa fe ra, «Isirayilaka yati nan yi ki, maifuya yo mu na naxan bɔjε ma!» <sup>48</sup> Natanayeli naxa a maxɔrin, «I n kolonxi di?» Isa naxa a yaabi, «Beenun Filipu xa i xili, i to nu xɔre bili bun ma, n tan i to ne.» <sup>49</sup> Natanayeli naxa a fala a bε, «Karamɔxɔ, i tan findixi Ala xa Di yati nan na! Isirayila Mange nan i ra!» <sup>50</sup> Isa naxa a fala a bε, «N to a falaxi, a n i to ne xɔre bili bun ma, i laxi n na na fe nan ma? I fe gbεtε toma ne naxee dangi na ra.» <sup>51</sup> A man naxa a masen a bε, «N xa a fala wo bε a nɔndi ki ma, wo fama ne koore tote, a rabixi, Ala xa malekε nu te e nu goro Adama xa Di ma.»

## 2

### *Futixiri xulunyi*

<sup>1</sup> Na xi saxan nde ma, futixiri xulunyi nde naxa raba Kaana, naxan na Galile bɔxi ma. Isa nga nu na na xulun mixie ya ma. <sup>2</sup> Isa fan nu xilixi naa, a nun a fɔxirabiree. <sup>3</sup> Wεni to jɔn, Isa nga naxa a fala a bε, «Wεni bara jɔn yi mixie yi ra.» <sup>4</sup> Isa naxa a maxɔrin, «N nga, i wama munse xɔn ma n na? N ma waxati mu nu a li sinden.» <sup>5</sup> A nga naxa a fala banxi konyie bε, «A na naxan yo fala wo bε, wo a raba.»

<sup>6</sup> Fεjε senni gεmε daaxi nu na mεnni, naxee rafema ye ra Yuwifie e yεtε raseniyεnma naxan na. Litiri tongo solo-masaxan han litiri kεmε tɔxɔjεn nu nɔma sade fεjε kerεn kui. <sup>7</sup> Isa naxa a fala konyie bε, «Wo yi fεjεe rafe ye ra.» E naxa e birin nafe tapu. <sup>8</sup> A man naxa a fala e bε, «Yakɔsi, wo a nde ba, wo a xanin xulun xunyi xɔn ma.» E naxa na fan naba. <sup>9</sup> Xulun xunyi to na ye min Isa nu bara naxan mafindi wεni ra, a mu nu a kelide kolon, kɔnɔ konyi naxee ye baxi, nee tan a kolon. A to a min, a naxa ginefεnyi xili, <sup>10</sup> a a fala a bε, «Xulun kanyi birin wεni fanyi nan singe raminima, mixie na siisi,

e fa wεni gbεtε ramini. Kɔnɔ i tan bara wεni fanyi ragata han yi temui!»

<sup>11</sup> Na naxa findi Isa xa tɔnxuma singe ra. A a raba Kaana ne, Galile bɔxi ma. Na fe kui, a a xa nɔrε nan makεnεn, a fɔxirabiree naxa la a ra.

<sup>12</sup> Na xanbi, a naxa sa goro Kaperenamu, a nun a nga, a xunyae, nun a fɔxirabiree. E naxa sa xi ndee radangi naa.

*Isa yulεe kerife hɔrɔmɔbanxi kui  
(Matiyu 21:12-13, Maraki 11:15-17,  
Luki 19:45-46)*

<sup>13</sup> Yuwifie xa Sayamaleke Dangi Sali to makɔrε, Isa naxa te Darisalamu. <sup>14</sup> A naxa sa li, ninge, yεxεsε, nun ganbε matie nu na hɔrɔmɔbanxi yire, kɔbiri masaree fan nu dɔxɔxi naa. <sup>15</sup> Isa naxa luuti ndee yailan luxusinyi ra, a yulεe birin keri hɔrɔmɔbanxi kui, a nun e xa ningee nun yεxεsε. A naxa kɔbiri masaree xa kɔbiri rayensen bɔxi, a e xa teebilie rabira. <sup>16</sup> A naxa a fala ganbε matie fan bε, «Wo yee tongo be! Wo ba n Baba xa banxi findife makiti ra!» <sup>17</sup> A fɔxirabiree naxa ratu na Kitaabui sεbeli ma naxan a falama, «Xanunteya bara gbo yε n bɔjε kui i xa banxi xa fe ra.»

<sup>18</sup> Na kui, Yuwifi kuntigie naxa a maxɔrin, «I tɔnxuma makaabaxi mundun nabama naxan a masenma muxu bε a a lan i xa yi mɔɔli raba?» <sup>19</sup> Isa naxa e yaabi, «Wo yi hɔrɔmɔbanxi rabira. Xi saxan bun ma n tan a rakelima.» <sup>20</sup> Yuwifi kuntigie naxa a fala, «Yi hɔrɔmɔbanxi naxan tixi ne tongo naani nun senni bun ma, i tan na rakelima ne xi saxan bun ma?» <sup>21</sup> Kɔnɔ Isa to hɔrɔmɔbanxi xa fe fala, taali wɔyεnyi nan nu a ra. A nu a fate nan ma fe falafe. <sup>22</sup> A to keli faxε ma, a fɔxirabiree naxa ratu a xa wɔyεnyi ma. Na kui, e naxa la Kitaabui xui ra, e naxa la Isa xui ra.

<sup>23</sup> Isa to nu na Darisalamu, Sayamaleke Dangi Sali waxati, mixi gbegbe naxa danxaniya a ma e to tɔnxuma makaabaxie to, a nu naxee rabama.

<sup>24</sup> Kɔnɔ Isa mu nu lama e ra, barima a nu adamadi birin kolon. <sup>25</sup> A hayi yo mu nu a ma, mixi yo xa ibunadama xa fe fala a bε, barima a tan nu adamadi bɔjε kolon.

### 3

#### *Isa nun Nikodemu xa sumunyi*

<sup>1</sup> Yuwifi kuntigi nde nu na Farisenie ya ma, naxan xili Nikodemu. <sup>2</sup> A naxa siga Isa xən ma kœ ra, a a fala a bœ, «Karamœxœ, muxu a kolon karamœxœ nan i ra Ala naxan xœxi. I tœnxuma makaabaxi naxee rabafe, mixi yo mu nœma e rabade xa a kanyi nun Ala xa mu a ra.»

<sup>3</sup> Isa naxa a masen a bœ, «N xa nœndi yati fala i bœ, xa mixi mu bari a nœnœ ra, a mu nœma sode Ala xa mangœya niini bun ma.» <sup>4</sup> Nikodemu naxa a maxœrin, «Mixi mœxi nœma gibilende a nga tœegœ, a man gbilen bari ra?» <sup>5</sup> Isa naxa a yaabi, «A nœndi i ma n xa a fala i bœ, xa mixi mu bari a nœnœ ra, ye nun Ala Xaxili Sœniyœnxi saabui ra, a mu nœma sode Ala xa mangœya niini bun ma.»

<sup>6</sup> «Fate bœnde nan mixi fate bœnde barima. Kœnœ mixi xaxili tan barima Ala Xaxili Sœniyœnxi nan saabui ra. <sup>7</sup> N to a falaxi i bœ a fo wo xa bari a nœnœ ra, na naxa i terenna. <sup>8</sup> Foye minima a na wa minife dœde biri ra. I a xui nan mœma, kœnœ i mu a kelide kolon, i mu a sigade fan kolon. Mixi na bari a nœnœ ra Ala Xaxili Sœniyœnxi saabui ra, a luma na ki nœ.»

<sup>9</sup> Nikodemu naxa a maxœrin, «Na rabama di?» <sup>10</sup> Isa naxa a yaabi, «I tan naxan findixi Isirayila karamœxœ xungbe ra, i mu na kolon? <sup>11</sup> N xa nœndi yati fala i bœ, muxu fee nan falama muxu naxee kolon. Muxu man fee nan seede bama muxu naxee toxi, kœnœ wo bara tondi muxu xa seedœjœxœya ra. <sup>12</sup> Xa wo mu la n xui ra, n to yi dunija fee falafe wo bœ, xa n sa ariyanna fee nan fala wo bœ, wo lama a ra di? <sup>13</sup> Mixi yo mu nu te ariyanna, fo Adama xa Di naxan kelixi ariyanna.»

<sup>14</sup> «Annabi Munsa to nu na gbeng-berenyi ma, a naxa bœximase misaali nde yailan wure gbeeli ra, a a ite wuri kuye ma. Adama xa Di fan lanma a xa ite wuri kœn na na ki nœ, <sup>15</sup> alako naxan yo danxaniya a ma, na kanyi xa kisi sœtœ naxan mu jœnma abadan. <sup>16</sup> Ala dunija xanu nœ han a naxa a xa Di kerenyi fi, alako mixi yo naxan na danxaniya a ma, a naxa lœ, a xa kisi nœ abadan. <sup>17</sup> Ala mu a xa Di

xœs dunija xa ratœnde, a a xœs nœ a xa fa dunija rakisi. <sup>18</sup> Naxan yo na danxaniya a ma, kiiti mu kanama na kanyi ra, kœnœ naxan yo mu danxaniya a ma, kiiti jan bara ge kanade na kanyi ra, barima a mu danxaniyaxi Ala xa Di kerenyi ma. <sup>19</sup> Kiiti nan ya: Ala xa naiyalanyi bara fa dunija, kœnœ dimi rafan adamadie ma dangi na naiyalanyi ra, barima e kœwali mu fan. <sup>20</sup> Naiyalanyi mu rafan fe kobi raba yo ma. E mu minima naiyalanyi ma, e xa wali kobie naxa fa sa kœnœ ma. <sup>21</sup> Kœnœ naxan yo jœrœma Ala xa nœndi ma, a tan minima naiyalanyi ma, alako Ala waxœnfe e naxan nabafe, na xa sa kœnœ ma.»

#### *Annabi Yaya seede bafe Isa xa fe ra*

<sup>22</sup> Na xanbi, Isa nun a fœxirabiree naxa keli Darisalamu e so Yudaya bœxi ma. Isa naxa waxati nde raba mœnni a nun a fœxirabiree, e nu mixie xunxama ye xœora. <sup>23</sup> Yaya fan nu mixie xunxama ye xœora Enon nœ, Salimon fe ma, barima ye gbegbe nu na naa. Mixie nu sigama a xœnœ, a tan nu e xunxa ye xœora. <sup>24</sup> A a lixi na temui, a mu nu saxi geeli sinden.

<sup>25</sup> Lœxœ nde, wœyenœi naxa mini Yaya fœxirabiree nun Yuwifi nde tagi marasœniyœnyi xa fe ra. <sup>26</sup> E naxa siga Yaya yire, e a fala a bœ, «Karamœxœ, wo nun xœmœ naxan nu a ra Yurudœn naakiri ma, i bara naxan ma fe seede ba, a na mixie xunxafe ye xœora. Birin na sigafe a yire.» <sup>27</sup> Yaya naxa e yaabi, «Mixi mu fefe sœtœma, fo Ala na naxan fi a ma. <sup>28</sup> Wo tan yati bara findi n ma seedee ra, a n a masen nœ, «N tan xa mu findixi Ala xa Mixi Sugandixi ra. N xœxi a ya ra nœ.» <sup>29</sup> Xœmœ naxan gine fenxi, a tan nan findima gine kanyi ra. A dœfanboore tan luma a fe ma nœ, a a tuli mati a ra jœlexinyi kui. N tan luma na ki nœ Isa bœ. N ma sœewœ bara kamali. <sup>30</sup> Fo Isa xa fe xa ite nœ, n gbe xa igoro.»

<sup>31</sup> «Naxan kelixi koore, a tan dangi birin na. Naxan kelixi dunija ma, dunija mixi nan a ra naxan wœyenœma a dunija ki ma, kœnœ naxan tan kelixi ariyanna, a tan dangi birin na. <sup>32</sup> A tan fe nan seede bama, a bara naxan to, a man bara naxan mœ, kœnœ mixi yo mu lama a xa

seedejəxəya ra. <sup>33</sup> Mixi naxan lama na seedejəxəya ra, a bara a kolon a Ala nəndi nan falama. <sup>34</sup> Ala xa Xəəra Ala xa masenyi nan tima, barima a kamalixi Ala Xaxili Seniyənxi ra. <sup>35</sup> Baba Ala a xa Di xanuxi nə, a fe birin sa a bəlexə. <sup>36</sup> Naxan na danxaniya Ala xa Di ma, a bara abadan kisi sətə. Kənə naxan na Ala xa Di xui matandi, na kanyi tan mu kisima. Ala xa xənə nan birama a fəxə ra.»

## 4

### *Samari gine nde nun Samarkae danxaniyafe Isa ma*

<sup>1</sup> Isa naxa a kolon a Farisənie bara a mə, a fəxirabiree na wuyafe, a man na mixie xunxafe ye xəora dangi Yaya ra. <sup>2</sup> Kənə a fa li Isa yetə xa mu nu mixie xunxama ye xəora, a fəxirabiree nan nu a rabama. <sup>3</sup> Isa to rakolon na fe ma, a naxa keli Yudaya, a gbilen Galile boxi ma.

<sup>4</sup> Na biyaasi kui, a nu lan a xa Samari boxi igiri sigafe ra Galile. <sup>5</sup> A naxa Samari taa nde li naxan xili Sukaru, dənnaxə makərə xə ra, Yuwifie benba Yaxuba naxan fi a xa di Yusufu ma. <sup>6</sup> Yaxuba xa kələnyi na mənni nə. Isa to nu bara tagan a xa biyaasi kui, a naxa a magoro na kələn de ra. Yanyi tagi nan nu a ra.

<sup>7</sup> Samari gine nde to fa ye bade, Isa naxa a fala a bə, «N ki ye, n xa a min.» <sup>8</sup> A a lixi Isa fəxirabiree nu bara siga donse sarade taa kui. <sup>9</sup> Gine naxa a fala Isa bə, «I tan Yuwifie, n tan Samari gine. I n maxərinma ye min daaxi ma munfe ra?» Gine na fala nə barima Yuwifie nun Samarkae mu sese masarama e bore tagi. <sup>10</sup> Isa naxa a fala, «Xa i sa a kolon nu, Ala wama i kife naxan na, i tan nan a makulama kisi ye ra nu, a fa na fi i ma. Xa i sa a kolon nu mixi naxan a falafe i bə yi ki, «n ki ye ra,» i tan fan a makulama nə ye ra nu naxan i rakisima.» <sup>11</sup> Gine naxa a maxərin, «N ba, ye base yo mu i yi ra, yi kələnyi fan tilin. I fa na kisi ye sətəma minden? <sup>12</sup> Ka i tan dangi muxu benba Yaxuba ra? A tan nan yi kələnyi fi muxu ma. A tan yetə bara a ye min, a nun a xa die, a nun a xa gəçəre.» <sup>13</sup> Isa naxa a yaabi, «Naxan yo yi kələn ye min, ye xəli man gbilenma a suxu ra. <sup>14</sup> Kənə naxan ye minma n naxan fima a

ma, ye xəli mu a suxuma sənən. Na ye findima dulonyi nan na a bəjəs ma, a gbo a i, a findi abadan kisi ra.» <sup>15</sup> Gine naxa a fala a bə, «N ba, na ye fi n ma, alako ye xəli naxa n suxu, n naxa fa ye bade sənən.»

<sup>16</sup> Isa naxa a fala a bə, «Siga i sa i xa məri xili, wo fa be.» <sup>17</sup> Gine naxa a yaabi, «N mu dəxəxi xəmə xən.» Isa naxa a fala, «I nəndi nan falaxi, a i mu dəxəxi xəmə xən.» <sup>18</sup> I bara dəxə xəmə suuli birin xən ma, i man nun xəmə naxan a ra yi temui, futi mu wo tagi. Na tan, i nəndi nan falaxi.»

<sup>19</sup> Gine naxa a fala Isa bə, «Awa, n bara a kolon fa, a namijənəmə nan na i ra. <sup>20</sup> Muxu benbae Ala batu yi geya nan fari, kənə wo tan Yuwifie a falama a fo Ala xa batu Darisalamu nə.» <sup>21</sup> Isa naxa a fala a bə, «N ma di, i xa la n na, waxati na fafe Baba Ala mu batuma yi geya ma, a mu batuma Darisalamu fan. <sup>22</sup> Wo tan Samarkae, wo salima, kənə wo mu Ala kolon. Muxu tan Yuwifie, muxu salima, muxu man Ala kolon, barima Ala xa kisi fatanma Yuwifie nan na. <sup>23</sup> Kənə waxati na fafe, a jan bara a li, Baba Ala batulæ a batuma a nəndi ki ma e xaxili fiixə nan na. Baba Ala wama na batula möölie nan xən ma. <sup>24</sup> Ala findixi Xaxili nan na. A batulæ lan nə e xa a batu e xaxili fiixə nan na a nəndi ki ma.»

<sup>25</sup> Gine naxa a fala a bə, «N a kolon a Al Masiihu fafe, Ala xa Mixi Sugandixi. A tan na fa, a fe birin tagi rabama nə won bə.» <sup>26</sup> Isa naxa a fala a bə, «N tan nan na ra, n tan Ala xa Mixi Sugandixi nan wəyənfe i bə yi ki.»

<sup>27</sup> Isa fəxirabiree to Isa li, a na wəyənfe na gine ra, e də naxa ixara, kənə e mu a maxərin, «I wama munse xən» xa na mu a ra «Wo na munse falafe?»

<sup>28</sup> Gine naxa a xa fəjə lu naa, a siga taa kui, a sa a fala mixie bə, <sup>29</sup> «Wo fa. Wo xa xəmə nde mato naxan bara n ma kewali birin fala n bə, a mu n kolon. Ala xa Mixi Sugandixi na a ra ba, ka?» <sup>30</sup> Na kui, taakae naxa mini sigafe ra Isa yire.

<sup>31</sup> Na waxati bun ma, Isa fəxirabiree nu wəyənfe a bə, e a fala, «Karaməxə, i dege.» <sup>32</sup> Kənə Isa naxa a masen e bə, «Baloe na n tan yi ra, wo tan mu naxan kolon.» <sup>33</sup> A fəxirabiree naxa e bore maxərin, «Pe, mixi nde nan faxi

donsē ra a xōn ma ba?» <sup>34</sup> Isa naxa a masen e bē, «N tan ma baloe findixi n Xēema waxōnfe rabafe nan na, n xa a xa wali rakamali a bara naxan so n yi. <sup>35</sup> Wo tan mu a falama xē, «Kike naani nan luxi beenun xē xabē xa a li? N xa a fala wo bē, wo wo ya rasiga, wo xēe mato, e ragbeelixi ki naxē. Xē xaba temui bara a li. <sup>36</sup> Xē xabē jan bara a xa wali sare sōtō fōlō. A xa wali a niyama nē mixi xa kisi sōtō abadan. Na kui, naxan xē bima nun naxan xē xabama, e birin luma sēewē keren nē. <sup>37</sup> Yi masenyi findixi nōndi nan na, «Mixi nde xē garansanma, gbēte a xabama.» <sup>38</sup> N tan wo xēexi xē xabade nē, wo mu naxan nawalixi. Mixi gbētēe nan walixi, kōnō wo tan nan e xa wali rajōnyi toma.»

<sup>39</sup> Samarika naxee nu sabatixi na taa kui, e gbegbe naxa danxaniya Isa ma na gine xa seedērōxçya xa fe ra, a to a fala, «N bara kēwali naxan birin naba, a bara a birin tagi raba n bē.» <sup>40</sup> Na kui, Samarikae to fa Isa yire, e naxa a mayandi a xa lu e xōnyi. Isa naxa xi firin naba naa. <sup>41</sup> Mixi gbegbe man naxa danxaniya a xa masenyi saabui ra. <sup>42</sup> E naxa a fala na gine bē, «Singe muxu nu danxaniyaxi i tan nan xa wōyēnyi xa fe ra, kōnō yakōsi muxu tan yetē bara a xui mē. Muxu bara a kolon fa, a yi findixi dunipa rakisima nan yati ra.»

### *Isa xēmē nde xa di rayalanfe*

<sup>43</sup> Na xi firin dangi xanbi, Isa naxa keli naa, a siga Galile, <sup>44</sup> barima a tan yati a a masen nē a namijōnme sese yo mu binyama a xōnyi. <sup>45</sup> A to so Galile, naakae naxa a rasēnē a fanyi ra, barima e fan nu bara Sayamaleke Dangi Sali raba Darisalamu, e a xa kaabanakoe to, a naxee raba naa.

<sup>46</sup> Na kui, Isa man naxa so Kaana, Galile bōxi ma, a ye mafindi wēni ra dēnnaxē. Mange xa walike xungbe nde nu na naa, naxan xa di nu furaxi Kaperēnamu. <sup>47</sup> A to a mē a Isa bara fa Galile kelife Yudaya, a naxa siga a yire, a a maxandi a xa fa a xa di xēmē rayalan naxan nu saxi saya fure ma. <sup>48</sup> Isa naxa a fala a bē, «Wo tan mu danxaniyama feo, fo wo tōnxumae nun kaabanakoe to!» <sup>49</sup> Mange xa walike naxa

a mayandi, «Marigi, talu n xōnyi beenun n ma di xa faxa!» <sup>50</sup> Isa naxa a yaabi, «Siga, i xa di bara kisi.» Na walike naxa la Isa xa masenyi ra, a naxa siga. <sup>51</sup> A nu na gbilenfe temui naxē, a xa konyie naxa a ralan, e a fala a bē, «I xa di bara kisi!» <sup>52</sup> A fan naxa e maxōrin, «A fisa mun temui?» E naxa a yaabi, «A fate xinbelixi xoro yanyi tagi jōndōn.» <sup>53</sup> Na di baba naxa a kolon a xa di yalan fōlō kabi Isa a fala a bē temui naxē, «I xa di bara kisi.» Na nan a ra, na xēmē nun a xa denbaya birin naxa danxaniya Isa ma.

<sup>54</sup> Na naxa findi Isa xa tōnxuma makaabaxi firin nde ra. A a raba Galile nē, a to gbilen kelife Yudaya.

## 5

### *Isa namate rayalanfe*

<sup>1</sup> Na dangi xanbi, Yuwifie xa sali nde to a li, Isa naxa te Darisalamu. <sup>2</sup> Ye yire nde nu na Darisalamu, naxan xili Beteseda Eburu xui. A nu na taa naadē xungbe nan fe ma, naxan xili Xurusee Naadē. Leele suuli nan nu na na ye yire. <sup>3-4</sup> Furema wuyaxi nu saxi na leelee bun ma, alō dōnxui, namatēe, nun naxee salonyie birin tuuxi a ma. <sup>5</sup> Xēmē nde nu na naa, naxan nu namataxi kabi jē tongo saxan nun solomasaxan. <sup>6</sup> Isa to nu a kolon a yi xēmē nu bara bu a namataxi ra, a to a saxi to, a naxa a maxōrin, «I wama a xōn i xa yalan?» <sup>7</sup> Namate naxa a yaabi, «Marigi, ye na imaxa, mixi yo mu na naxan n nagoroma a xōora. Beenun n tan xa ye yire li, mixi gbēte bara goro a xōora.» <sup>8</sup> Isa naxa a fala a bē, «Keli, i i xa dagi tongo, i i jērē.» <sup>9</sup> A naxa yalan keren na. A naxa a xa dagi tongo, a a jērē.

Na lōxōe to nu findixi malabu lōxōe nan na, <sup>10</sup> Yuwifi kuntigie naxa a fala na xēmē rayalanxi bē, «Malabu lōxōe nan to, a mu lanma i xa i xa dagi xanin i xun.» <sup>11</sup> Kōnō a tan naxa e yaabi, «Xēmē naxan n nayalanxi, na nan a fala n bē, «I i xa dagi tongo, i i jērē.» <sup>12</sup> E naxa a maxōrin, «Nde na falaxi i bē?» <sup>13</sup> Kōnō xēmē mu nu a kolon naxan a rayalanxi, barima Isa nu bara lōe a ma jama ya ma. <sup>14</sup> Na dangi xanbi, Isa man naxa na xēmē li hōrōmōbanxi, a naxa a fala a bē, «Yakōsi

i bara yalan, kono a lanma i xa gbilen yunubi fɔxɔ̄ ra alako fe gbete naxa i sɔtɔ̄ naxan dangi na fure singe ra.» <sup>15</sup> Xemə naxa siga a sa a fala Yuwifi kuntigie bε, a Isa nan a rayalanxi.

<sup>16</sup> Isa to na fe raba malabu lɔxɔ̄s nε, Yuwifi kuntigie naxa so Isa gerefe. <sup>17</sup> Isa naxa a fala e bε, «Han to n Baba na walife, n fan na walife.» <sup>18</sup> Na temui, Yuwifie naxa fe birin naba alako e xa a faxa, barima a nu malabu lɔxɔ̄s səriye kanama, a man nu a falama a Ala nan a Baba ra. Na na a ra e birin tide lanxi.

### *Ala xa Di walima a Baba nan xa yaa-mari ma*

<sup>19</sup> Na kui, Isa naxa a masen e bε, «N xa nɔndi yati fala wo bε, Ala xa Di mu nɔma fefe rabade a yete ra, fo a na naxan to a Baba Ala ra. Ala xa Di, a Baba Ala nan fɔxi rabama. <sup>20</sup> Barima Baba Ala a xa Di xanuxi nε, a man fe naxan birin nabama, a a masenma a xa Di bε. A jan fama fee masende a bε naxee makaaba dangi yee ra, alako wo dε xa ixara. <sup>21</sup> Baba Ala mixie rakelima faxe ma ki naxε, a e rakisi, Ala xa Di fan kisi fima a na wa a fife naxee ma. <sup>22</sup> Baba Ala jan mu mixi yo makiitima, a mixi makiitife birin luxi a xa Di nan ma, <sup>23</sup> alako birin xa Ala xa Di binya alɔ̄ e Baba Ala binyama ki naxε. Naxan yo mu Ala xa Di binya, a mu Baba Ala fan binyaxi naxan a xa Di xεexi dunjna.»

<sup>24</sup> «N xa nɔndi fala wo bε, naxan a tuli matima n na, a fa la n Xεema ra, na kanyi bara kisi abadan. Na kanyi mu kiiti xɔrɔxɔ̄s sɔtɔ̄ma, a bara ge ratangade yahannama ma, a bara kisi sɔtɔ̄. <sup>25</sup> N xa a fala wo bε a nɔndi ki ma, waxati fafe a lide, a jan bara a li, faxamixie Ala xa Di xui mema nε. Naxee na a xui mε, nee kisima nε. <sup>26</sup> Baba Ala to findixi kisi kanyi ra kisi sɔtɔ̄ma naxan na, a bara a xa Di fan findi kisi kanyi ra kisi sɔtɔ̄ma naxan na. <sup>27</sup> A man bara nɔε so a yi ra adamadie makiitife ma, barima Adama xa Di nan a ra. <sup>28</sup> Wo naxa kaaba yi fe ma, barima waxati fafe a lide, naxee na gaburi kui, e birin a xui mema nε, <sup>29</sup> e mini e xa gaburie kui. Naxee findi fe fanyi rabae ra, nee na keli, e kisi nan sɔtɔ̄ma. Kono

naxee findi fe kobi rabae ra, nee tan na keli, e gbaloe nan sɔtɔ̄ma.»

<sup>30</sup> «N tan mu nɔma fefe rabade n yetε ra. N a mεma Baba Ala ra ki naxε, n tan kiiti sama na ki ne. Na kui, n ma kiiti tinxin, barima n mu birama n yetε waxɔnfe xa fɔxɔ̄ ra, n biraxi n Xεema nan waxɔnfe fɔxɔ̄ ra.»

<sup>31</sup> «Xa n sa seede ba n yetε bε, a mu lanma. <sup>32</sup> Baba Ala nan seede bama n bε. N fan a kolon a tan seedejɔxɔ̄ya naxan bama n ma fe ra, a findixi nɔndi nan na. <sup>33</sup> Wo tan yati bara mixie xεε Yaya xɔn, a fan naxa seedejɔxɔ̄ya ba nɔndi xa fe ra. <sup>34</sup> N hayi mu na adama tan xa seedejɔxɔ̄ya ma, kono n yi fee masenxi nε wo bε alako wo xa kisi. <sup>35</sup> Yaya nu luxi nε alɔ̄ lanpui radexexi naxan yanbama. Wo bara sεewa na naiyalanyi ra waxati nde bun ma.»

<sup>36</sup> «Kono seedejɔxɔ̄ya nde na n bε naxan dangi Yaya gbe ra. N fee naxee rabama, Baba Ala bara naxee so n yi n xa e raba, nee nan findixi seedejɔxɔ̄ya ra n ma fe ra, a Baba Ala nan n xεexi. <sup>37</sup> Baba Ala naxan n xεexi, a fan yati bara seede ba n ma fe ra. Wo singe mu nu a xui mε, wo mu nu a yatagi to, <sup>38</sup> a xa masenyi man mu sabatixi wo bɔjε ma, barima wo mu laxi a xa xεera ra. <sup>39</sup> Wo luma Kitaabuie mato ra, barima wo jɔxɔ̄ a ma, a wo abadan kisi sɔtɔ̄ma e tan nan saabui ra. A fa li, na Kitaabuie yati nan n ma fe seede bama, <sup>40</sup> kono wo tondixi fade n ma wo xa kisi sɔtɔ̄.»

<sup>41</sup> «N mu wama adamadie xa matɔxɔ̄s xɔn. <sup>42</sup> N wo kolon. Ala xa xanunteya mu na wo bɔjε kui. <sup>43</sup> N faxi n Baba nan xili ra, kono wo mu n nasenexi. Xa mixi gbete sa fa a yetε kan nan xili ra, wo mu tondima na tan nasenede. <sup>44</sup> Wo to wama wo xa matɔxɔ̄s sɔtɔ̄ wo bore ra, kono wo mu matɔxɔ̄s fenma naxan fatanxi Ala Kerényi tan na, wo fa danxaniyama di?»

<sup>45</sup> «Wo naxa a majɔxun de a n tan nan wo kalamuma Baba Ala xɔn. Annabi Munsa, wo xaxili tixi naxan na, na nan wo kalamuma. <sup>46</sup> Xa wo sa laxi Munsa ra nu, wo lama nε n fan na nu, barima Munsa n tan nan ma fe sεbε. <sup>47</sup> Kono xa wo mu laxi a xa Kitaabui ra, wo fa lama n tan ma masenyi ra di?»

## 6

*Isa donse fife xemē mixi wulu suuli ma  
(Matiyu 14:13-21, Maraki 6:30-44, Luki 9:10-17)*

<sup>1</sup> Na xanbi, Isa naxa giri Galile Baa naakiri ma, e naxan xili falama Tiberiyasi Baa. <sup>2</sup> Nama gbegbe nu biraxi a foxy ra, barima e nu a xa tōnxuma makaabaxie toxi, a nu naxee rabama furemae bε. <sup>3</sup> Isa naxa te geya fari, a sa dōxō naa a nun a foxyrabirē. <sup>4</sup> Yuwifie xa Sayamalekē Dangi Sali nu bara makore.

<sup>5</sup> Isa to a ya rasiga, a naxa jnama gbegbe to fa ra a yire, a naxa Filipu maxorin, «Won sa nōma taami sarade minden alako yi mixi birin xa e dēge?» <sup>6</sup> A na fala nε alako a xa Filipu mato, barima Isa jan nu a kolon a fafe naxan nabade. <sup>7</sup> Filipu naxa a yaabi, «Hali won taami sara xi kēmē firin wali sare nan na, na mu a niyama yi jnama mixi birin xa nō taami xuntundi sōtōde.» <sup>8</sup> Isa foxyrabirē Andire, Simōn Piyeri xunya, a naxa a fala, <sup>9</sup> «Mengi taami suuli na yi xemē dimedi yi ra, a nun yexē firin, kōnō na findixi munse ra yi jnama bε?» <sup>10</sup> Isa naxa a masen, «Wo a fala jnama bε e xa e magoro.» Nooge xinde gbegbe to nu na naa, mixie naxa dōxō bōxi, e xemē mixi wulu suuli nōndōn. <sup>11</sup> Na tēmui, Isa naxa na taami suuli tongo, a Ala tantu, a e itaxun jnama magoroxi ma, a a raba na ki nε yexē fan na. Birin naxa a sōtō, han e birin naxa wasa. <sup>12</sup> Nama to luga, Isa naxa a fala a foxyrabirē bε, «Wo donse dōnxōe xuntunye malan, alako sese naxa makana.» <sup>13</sup> Na kui, e naxa mixie xa donse dōnxōe xuntunye malan han debe fu nun firin naxa rafe. Na birin fatan mengi taami gundi suuli nan na.

<sup>14</sup> Nama to Isa xa tōnxuma makaabaxi to, e naxa a fala, «Muxu bara namijōnme naxan mame a xa fa dunija ma, a tan nan yati yi ki!» <sup>15</sup> Isa to a kolon a e nu fafe a suxude nε e xa a findi mange ra, a naxa keli e xun ma, a sa lu a kerenyi ma geya fari.

### *Isa perefe ye fari*

<sup>16</sup> Nunmare to so, Isa foxyrabirē naxa goro baa de ra, <sup>17</sup> e baki kunkui kui, e xa baa igiri sigafe ra Kaperenamu. Dimi nu

bara sin, kōnō Isa mu nu gbilen e yire sinden. <sup>18</sup> Foye belebele naxa mini, baa naxa xaaŋe. <sup>19</sup> E to laala ba kilo suuli xa na mu senni nōndōn, e naxa Isa to perefe ra ye fari, a fafe e mabiri kunkui yire. E naxa gaaxu. <sup>20</sup> Kōnō Isa naxa a fala e bε, «N tan nan a ra. Wo naxa gaaxu.» <sup>21</sup> E to nu wama a xa te kunkui kui, kunkui naxa e sigade li kerēn na.

### *Kisi taami naxan fatanxi Ala ra*

<sup>22</sup> Kuye naxa iba nama ra baa de, Isa foxyrabirē kunkui tongo dennaxε. E nu a kolon a na kunkui kerenyi nan nu na naa, a fa li Isa mu baki a kui, fo a foxyrabirē doro. <sup>23</sup> Kunkui gbete naxee keli Tiberiyasi, nee naxa e li menni, e taami don dennaxε, Marigi naxan so e yi a to ge Ala tantude. <sup>24</sup> Mixie to a kolon a Isa mu nu na menni sōnōn, a foxyrabirē fan mu na, e fan naxa baki kunkui kui, e giri Kaperenamu, Isa fende.

<sup>25</sup> E to Isa li baa naakiri ma, e naxa a maxorin, «Karamōxō, i faxi be mun temui?» <sup>26</sup> Isa naxa e yaabi, «A nōndi ki ma n xa a fala wo bε, wo mu n fenfe xε n to tōnxuma makaabaxi raba wo ya xōri. Wo n fenfe nε wo to lugaxi taami ra. <sup>27</sup> Wo naxa wali dunija baloe xa fe ra, naxan bōrōma. Wo xa wali baloe nan ma fe ra naxan buma, a abadan kisi fi wo ma. Adama xa Di nan na baloe fima wo ma, barima Baba Ala bara a tan nan matōnxuma a xa Mixi Sugandixi ra.» <sup>28</sup> Na kui, jnama naxa Isa maxorin, «Muxu lanma muxu xa munse raba alako muxu xa nu kewalie raba Ala wama naxee xōn?» <sup>29</sup> Isa naxa e yaabi, «Ala wama kewali naxan xōn, a findixi yi nan na: Wo xa danxaniya a xa xēera ma.» <sup>30</sup> E man naxa a maxorin, «I tōnxuma makaabaxi mundun nabama muxu ya xōri alako muxu xa la i ra? I fa kewali mundun nabama? <sup>31</sup> Muxu benbae taami nde don nε gbengberenyi ma naxan goro kelife koore ma. A sebexi Kitaabui kui, «Ala naxa taami fi e ma baloe ra, naxan keli koore ma.» <sup>32</sup> Isa man naxa a masen e bε, «N xa a masen wo be a nōndi ki ma, Annabi Munsa mu koore taami fi wo ma. N Baba nan koore taami yati fima wo ma. <sup>33</sup> Barima taami naxan fatanxi Ala ra, a

tan nan goroma keli koore, a kisi fi dunija ma.»

<sup>34</sup> Na kui, e naxa a fala a bε, «Marigi, muxu ki na taami ra temui birin.» <sup>35</sup> Isa naxa e yaabi, «N tan nan na kisi taami ra. Naxan na fa n tan ma, a mu kaame kolonma abadan. Naxan na danxaniya n tan ma, a mu ye xɔli kolonma sɔnɔn. <sup>36</sup> Kɔnɔ alɔ n a falaxi wo bε ki naxε, hali wo to bara n to, wo mu laxi n na. <sup>37</sup> Baba Ala mixi naxan birin fima n ma, a fama ne n ma, n mu mεema e ra abadan, <sup>38</sup> barima n kelixi koore ma n Xεema waxɔnfe nan nabade. N mu faxi n yetε waxɔnfe xa rabade. <sup>39</sup> N Xεema wama ne n xa a xa mixi birin nakeli faxε ma lɔxɔ dɔnχɔε. A mixi naxee fixi n ma, hali keren naxa lɔε. <sup>40</sup> Na nan findixi n Baba sagoe ra, a naxan yo na danxaniya a xa Di ma, na kanyi xa abadan kisi sɔtɔ, n man xa a rakeli faxε ma lɔxɔ dɔnχɔε ma.»

<sup>41</sup> Na kui, Yuwifie naxa so a mafalafe, barima a nu bara a fala, «N tan nan na taami ra naxan goro keli koore.» <sup>42</sup> E nu a falama ne, e naxε, «Isa xa mu yi ki, Yusufu xa di? Won mu a nga nun a baba kolon? A fa a falama di, a a goroxi ne keli koore?» <sup>43</sup> Isa naxa e yaabi, «Wo ba wɔyεnfe wo bore tagi na mɔɔli ra. <sup>44</sup> Mixi yo mu nɔma fade n ma, xa Baba Ala, naxan n xεexi, mu a kanyi mabendun n ma. N fan fama a kanyi rakelide faxε ma lɔxɔ dɔnχɔε. <sup>45</sup> A sεbεxi namijɔnmeε xa Kitaabui kui, «Ala fama ne e birin xarande.» Naxan yo na Baba Ala xui rame, a a xa masenyi suxu, na kanyi tan fama ne n ma. <sup>46</sup> Mixi yo mu na naxan bara Baba Ala to, bafe mixi ra naxan fatanxi Ala ra. Na keren nan bara Baba Ala to.»

<sup>47</sup> «N xa a fala wo bε a nɔndi ki ma, naxan na danxaniya n ma, a bara abadan kisi sɔtɔ. <sup>48</sup> N tan nan na kisi taami ra. <sup>49</sup> Wo benbae taami don ne gbengberenyi ma, kɔnɔ e birin naxa faxa. <sup>50</sup> Taami naxan goroxi keli koore, a na be. Naxan yo na yi tan don, na kanyi mu faxama. <sup>51</sup> N tan nan na na kisi taami ra naxan goroxi keli koore. Naxan yo na yi taami tan don, a kisima ne abadan. Yi taami findixi n fate nan na, n naxan fima sεrεxε ra alako dunija xa kisi sɔtɔ.»

<sup>52</sup> Na kui, sɔnχɔε naxa mini Yuwifie tagi, e nu a fala, «Pe, yi xεmε nɔma a fate

sube sode won yi ra di, won xa a don?»

<sup>53</sup> Isa naxa a masen e bε, «N xa a fala wo bε a nɔndi ki ma, xa wo mu Adama xa Di fate sube don, xa wo mu a wuli min, kisi mu wo bε. <sup>54</sup> Naxan n sube donma, a n wuli min, na kanyi kisima ne abadan, n a rakelima ne faxε ma lɔxɔ dɔnχɔε. <sup>55</sup> N fate nan findixi baloe yati ra. N wuli nan findixi minse yati ra. <sup>56</sup> Naxan n sube donma, a n wuli min, n bara sabati na kanyi i, a fan bara sabati n fan i. <sup>57</sup> Baba Ala to n xεexi, kisi fatanma naxan na, kisi na n fan yi a tan saabui ra. Na mɔɔli man na, naxan baloma n tan ma, na kanyi kisima n saabui ra. <sup>58</sup> Taami naxan goroxi keli koore, a na be. A mu luxi alɔ wo benbae taami naxan don. E tan faxa ne. Naxan yi taami tan donma, na kanyi kisima ne abadan.» <sup>59</sup> Isa yi masenyi ti ne a nu mixie kawandima temui naxε Kapεrenamu salide kui.

### *Isa fɔxirabire gbegbe janige masarafe*

<sup>60</sup> E to a xa masenyi mε, a fɔxirabire wuyaxi naxa a fala, «Yi masenyi tan xɔrɔχɔ de! Nde nɔma tinde a ra?» <sup>61</sup> Isa to a kolon a a fɔxirabiree na yi wɔyεnyi falafe e bore tagi, a naxa e maxɔrin, «N ma masenyi bara wo raxɔnɔ? <sup>62</sup> Xa a sa li go, wo sa Adama xa Di to te ra koore ma, a kelixi dɛnnaxε? <sup>63</sup> Ala Xaxili Sεniyεnxi nan kisi fima mixi ma. Fate bɛnde tan mu nɔma sese ra. N masenyi naxan tixi wo bε, a Ala Xaxili Sεniyεnxi nun kisi sɔtɔ ki nan masenma. <sup>64</sup> Kɔnɔ mixi ndee na wo ya ma, naxee mu danxaniyaxi.» Isa na fala ne barima kabi a fɔlε, a nu a kolon naxee mu danxaniyaxi, a nun naxan fama a yanfade, a a sa kuntigie bεlεxε. <sup>65</sup> A man naxa a masen, «Na nan a ra, n a falaxi ne wo bε, a mixi yo mu nɔma fade n xɔn ma, xa Baba Ala mu na danxaniya fi a ma.»

<sup>66</sup> Na xanbi, a fɔxirabire gbegbe naxa janige masara, e gbilen a fɔxɔ ra. <sup>67</sup> Na kui, Isa naxa a fɔxirabire fu nun firinyie maxɔrin, «Wo tan go? Wo fan wama kelife n xun ma?» <sup>68</sup> Simɔn Piyεri naxa a yaabi, «Marigi, xa muxu gbilen i fɔxɔ ra, muxu fa sigama nde xɔn ma? Abadan kisi masenyi na i tan nan yi. <sup>69</sup> Muxu bara la a ra, muxu man bara ge a kolonde, a i tan nan na Ala xa Sεniyεntɔε ra.» <sup>70</sup> Isa naxa

e yaabi, «N tan xa mu wo sugandi, wo tan mixi fu nun firinyie? Kōnō mixi keren na wo ya ma, adama sentane nan a ra.» <sup>71</sup> A nu Simōn Isikariyoti xa di Yudasi nan ma, naxan nu na a fōxirabire fu nun firinyie ya ma. A tan nan nu fama a yanfade, a a sa kuntigie bēlexe.

## 7

### *Isa xunyae xa danxaniyatarena*

<sup>1</sup> Na xanbi, Isa naxa Galile bōxi isa fōlō. A mu nu Yudaya tan iñerēma, barima Yuwifi kuntigie nu katafe ne e xa a faxa. <sup>2</sup> Yuwifie xa Bage Ti Sali to nu bara makōrē, <sup>3</sup> Isa xunyae naxa a fala a bē, «A lan ne i xa keli yi bōxi ma, i siga Yudaya, alako i fōxirabiree naxee sa na naa, e fan xa i xa walie to, i naxee rabama. <sup>4</sup> Mixi mu a xa wali nōxunma xa a wama dunija xa a kolon. I to yi tōnxumae rabama, a lanma i xa e raba kēne ma.» <sup>5</sup> E na fala ne, barima hali e to findixi a xunyae ra, e mu nu laxi a ra. <sup>6</sup> Isa naxa a masen e bē, «N ma waxati mu nu a li sinden, kōnō waxati yo mu na wo tan xa fe ma. <sup>7</sup> Dunija mu nōma wo tan xōnde, kōnō e n tan xōnma, barima n seedēnōxçya bama e xa fe ra, a e xa walie kobi. <sup>8</sup> Wo tan xa te Darisalamu, wo sa sali raba naa. N tan mu sigama, barima n ma waxati mu gexi a lide sinden.» <sup>9</sup> A na fala xanbi, a naxa lu Galile.

### *Isa kawandi tife Darisalamu*

<sup>10</sup> A xunyae to te sali rabade Darisalamu, Isa fan naxa siga, kōnō a gundo ki ma. <sup>11</sup> Sali to nu rabafe, Yuwifi kuntigie nu a fenfe Darisalamu, e nu maxōrinyi ti, «A na minden?» <sup>12</sup> Mixie nu wōyēn gbegbe makōyikōyima e bore tuli Isa xa fe ra. Ndee a falama a mixi fanyi nan a ra, ndee a falama a a na jama ratantanfe nan tui. <sup>13</sup> Kōnō e to nu gaaxuxi Yuwifi kuntigie ya ra, mixi yo mu nu suusama a xa fe falade kēne ma.

<sup>14</sup> Yuwifie nu sali naxan nabafe, lōxun keren na a ra. Na to nu bara siga han a tagi, Isa naxa te hōrōmōbanxi kui, a kawandi ti fōlō. <sup>15</sup> Yuwifi kuntigie naxa kaaba, e nu a fala, «Yi xēme lōnnixi yi mōcli ra di, a to mu xaranxi?» <sup>16</sup> Isa naxa e yaabi, «N kawandi naxan tima,

a mu kelixi n tan xa ma. A kelixi n Xēema nan ma. <sup>17</sup> Mixi naxan wama Ala waxōnfe rabafe, a nōma ne a kolonde xa yi xaranyi fatanxi Ala nan na. Xa n gbe gbansan na a ra, mixie a kolonma ne nu. <sup>18</sup> Mixi naxan wōyēnma a yētē xaxili ma, a matōxçē fenfe a yētē nan bē. Kōnō naxan matōxçē fenfe a Xēema bē, nōndi fale nan na kanyi ra, tinxtintareya yo mu naxan bōjē ma. <sup>19</sup> Annabi Munsa yati nan Ala xa seriye soxi wo yi ra, kōnō wo mu a ratinmexi. Munfe ra wo wama n faxafe?» <sup>20</sup> Nama naxa a fala, «Ninne nan na i fōxōra! Nde katafe i faxade?» <sup>21</sup> Isa naxa e yaabi, «N kaabanako keren nan naba, a fa wo birin de ixara. <sup>22</sup> Munsa a benbae xa seriye falaxi ne wo bē a wo xa wo xa di xēmēe sunna. Wo na rabama hali malabu lōxçē. <sup>23</sup> Xa xēme sunnama malabu lōxçē alako Annabi Munsa xa seriye naxa fa kana, wo xōnōma n tan ma munfe ra, n to furema fate birin nayalan malabu lōxçē ma? <sup>24</sup> Wo xa fee kui mato a fanyi ra beenun wo xa kiiti sa. Kiiti xa tinxin.»

<sup>25</sup> Darisalamuka ndee nu a falafe, «Kuntigie mu na katafe yi xa faxade? <sup>26</sup> A mato, a tan nan wōyēnfe kēne ma yi ki, kōnō e mu sese falama a bē! Ka e bara la a ra, a Ala xa Mixi Sugandixi na a ra? <sup>27</sup> Kōnō won birin Isa baride kolon. Ala xa Mixi Sugandixi tan na fa, a baride mu kolonma.»

<sup>28</sup> Na kui, Isa naxa kawandi ti a xui itexi ra hōrōmōbanxi kui, «Wo n kolon, wo n kelide fan kolon? Kōnō n tan mu faxi n yētē kan janige xa ma. Nōndi Kanyi nan n xēxi, kōnō wo tan mu a kolon. <sup>29</sup> N tan a kolon, barima n fatanxi a tan nan na. A tan nan n xēxi.»

<sup>30</sup> Na kui, e naxa kata a susude, kōnō e mu nō, barima a xa waxati mu nu a lixi sinden. <sup>31</sup> Kōnō jama ya ma mixi gbegbe naxa danxaniya Isa ma, e nu a fala, «Ala xa Mixi Sugandixi na fa, a tōnxuma makaabaxie rabama dangi yi xēme ra?»

<sup>32</sup> Farisēnie to a mē, jama nu naxan makōyikōyife Isa xa fe ra, e tan nun sērexedube kuntigie naxa hōrōmōbanxi kōsibilie xēs, e xa sa Isa suxu. <sup>33</sup> Isa naxa a masen, «N na wo ya ma sinden dondoronti, n fa siga n Xēema yire. <sup>34</sup> Wo fama ne n fende, kōnō wo mu n toma.

N sa luma dənnaxə, wo mu nōma naa lide.» <sup>35</sup> Yuwifi kuntigie naxa e bore maxɔrin, «Yi wama sigafe minden, won mu sa nōma a tote dənnaxə? Ka a waxi nə a xa sa sabati namane gbete alɔ muxu xa mixi ndee, alako a xa sa si gbete xaran? <sup>36</sup> A to a masenxi a muxu fama a fende kōnɔ muxu mu a toma, a a sa luma dənnaxə, muxu mu nōma naa lide, a waxi munse falafe?»

### Kisi ye

<sup>37</sup> Na sali waxati lɔxɔ dɔnxɔ̄ ma, naxan tide gbo boore birin bε, Isa naxa keli, a a masen a xui itexi ra, «Ye xɔli na naxan yo ma, a xa fa n xɔn, a xa a min. <sup>38</sup> Alɔ Kitaabui a masenxi ki naxə, naxan yo na danxaniya n ma, kisi ye bulama nə a bɔjε kui, alɔ xure naxan susuma.» <sup>39</sup> A nu na Ala Xaxili nan ma fe masenfe, a xa danxaniyatɔ̄e nu fama naxan sɔtɔde. Na waxati, Ala Xaxili mu nu faxi sinden, barima Isa xa xunnakeli mu nu makənənxi sinden.

<sup>40</sup> Nama to a xa masenyi mε, ndee naxa a fala, «Muxu nu namijonmε naxan mamɛxi a xa fa, a tan nan yati yi ki!» <sup>41</sup> Gbete fan naxa a fala, «Ala xa Mixi Sugandixi nan na yi ra!» Kōnɔ ndee fan naxa a fala, «Ala xa Mixi Sugandixi findima Galileka ra? <sup>42</sup> Kitaabui mu a masenxi xε, a Ala xa Mixi Sugandixi kelima Dawuda bɔnsɔ̄e nε, a keli Betelεemu, Dawuda xɔnyi?» <sup>43</sup> Na kui, nama mu nu lanxi Isa xa fe ma. <sup>44</sup> Ndee nu wama a suxufe, kōnɔ mixi yo mu nɔ.

<sup>45</sup> Na kui, kɔsibilie naxa gbilen serexedubε kuntigie nun Farisenie yire. Na kuntigie naxa e maxɔrin, «Munfe ra wo mu faxi a ra be?» <sup>46</sup> Kɔsibilie naxa e yaabi, «A xa masenyi dangi adamadie xa masenyi birin na.» <sup>47</sup> Farisenie fan naxa e yaabi, «Pe, a bara wo fan madaxu? <sup>48</sup> Mixi keren na kuntigie xa na mu Farisenie ya ma naxan laxi a ra? <sup>49</sup> Yi nama tan mu seriye Kitaabui kolon. Mixi dankaxie nan e ra.»

<sup>50</sup> Kōnɔ Nikodem, naxan nu bara siga Isa yire, a naxa a fala a boore kuntigie bε, <sup>51</sup> «Won ma seriye ki ma, mixi nε makiitima, a mu maxɔrinma xε alako a xa kolon sinden a fe naxan nabaxi?» <sup>52</sup> E naxa a yaabi, «Galileka nan na i fan na?

A mato Kitaabui kui, namijonmε yo mu kelima Galile bɔxi!» <sup>53</sup> Na xanbi, kankan naxa siga a xɔnyi.

## 8

### Gine yenela makiitife

<sup>1</sup> Isa naxa siga Oliwi geysa ma. <sup>2</sup> Kuye to iba, a naxa siga hɔrɔmɔbanxi. Nama to fa a yire, a naxa dɔxɔ̄, a so e kawandife.

<sup>3</sup> Seriye karamɔxɔ̄e nun Farisenie fan naxa fa gine nde ra, e naxan suxuxi a na yεnε rabafe. E naxa a ti mixi birin ya i, <sup>4</sup> e a fala Isa bε, «Karamɔxɔ̄, muxu yi gine suxuxi yεnε nan xun. <sup>5</sup> Seriye ki ma, Annabi Munsa muxu yamarixi ne muxu xa yi gine mɔɔli magɔnɔ̄ gεmε ra han a faxa. I tan a toxi di?»

<sup>6</sup> E nu na gantanyi nan tefe a bε na maxɔrinyi ra, a xa fe nde fala, e nōma a kalamude naxan ma. Isa naxa a igoro, a nu fa sεbεli ti bɔxi ma a bεlexesole ra. <sup>7</sup> E to dɔxɔ̄ a ra, a naxa keli, a a fala e bε, «Yunubi mu na naxan ma wo ya ma, na singe xa yi gine gɔnɔ̄.» <sup>8</sup> A man naxa a igoro, a nu fa sεbεli ti bɔxi ma. <sup>9</sup> E to a xa wɔyεnyi mε, e birin naxa siga keren keren, fɔlɔfε forie ma. Gine gbansan to lu Isa ya i, <sup>10</sup> Isa naxa keli, a gine maxɔrin, «Naxee fa i ra, e na minden? Mixi yo mu lu naxan i makiitima?» <sup>11</sup> Gine naxa a yaabi, «N marigi, mixi yo mu lu.» Isa naxa a fala a bε, «Awa, n fan mu i makiitima. Siga, i naxa yunubi raba sɔnɔ̄n.»

### Isa nan na dunija naiyalanyi ra

<sup>12</sup> Isa man naxa wɔyεnyi tongo, a a masen nama bε, «N tan nan na dunija naiyalanyi ra. Naxan na bira n fɔxɔ̄ ra, a mu jεrεma dimi kui muku. Kisi naiyalanyi nan yanbama na kanyi bε.» <sup>13</sup> Na kui, Farisenie naxa a fala a bε, «I na i yetε kan nan seede bafe. I xa seedejɔxɔ̄ya mu findixi nɔndi ra.» <sup>14</sup> Isa naxa e yaabi, «Hali n seede ba n yetε bε, n ma seedejɔxɔ̄ya findixi nɔndi nan na, barima n a kolon n kelixi dənnaxə, n man a kolon n sigafe dənnaxə. Kōnɔ wo tan mu n kelide kolon, wo mu n sigade fan kolon. <sup>15</sup> Wo tan mixi makiitima adama xaxili nan na. N tan mu mixi yo makiitima. <sup>16</sup> Kōnɔ xa n sa mixi

makiitima, n ma kiiti findima nöndi nan na, barima n kerem xa mu a ra. N tan nun Baba Ala nan a ra, a tan naxan n xëexxi. <sup>17</sup> A sebexi wo xa seriye Kitaabui kui, a xa mixi firin xa seedejoxçya baxi lan e bore ma, na xa suxu nöndi ra. <sup>18</sup> N tan nan na n yete seede ra. Baba Ala fan, a tan naxan n xëexxi, a fan seedejoxçya bama n ma fe ra.» <sup>19</sup> E naxa Isa maxorin, «I baba na minden?» A naxa e yaabi, «Wo mu n kolon, wo mu n Baba fan kolon. Xa wo n kolon ne nu, wo n Baba fan kolonma ne nu.» <sup>20</sup> Isa yi masenyi ti höröməbanxi, hadiya sase yire ne, kono mixi yo mu a suxu, barima a xa waxati mu nu a lixi sinden.

### *Isa findixi Ala xa Xëera nan na*

<sup>21</sup> Isa man naxa a masen e be, «N fama ne sigade. Wo n fenma ne, kono wo lëema ne wo xa yunubie xa fe ra. N sigama dënnaxe, wo tan mu nöma sigade naa.» <sup>22</sup> Yuwifi kuntigie naxa a fala e bore tagi, «Pe, a to a falama, a a sigama dënnaxe, won tan mu nöma sigade naa, a waxi a yete nan faxafe ba?» <sup>23</sup> Isa naxa a masen e be, «Dunija mixie nan na wo ra. Kono n tan kelixi koore ne. Wo xonyi findixi yi dunija nan na, kono n tan xonyi mu a ra. <sup>24</sup> N a falaxi wo be na nan ma, a wo lëema ne wo xa yunubie xa fe ra. Xa wo mu la a ra, a n tan nan na naxan na abadan, wo faxama ne wo xa yunubie na wo ma.» <sup>25</sup> E naxa a maxorin, «I findixi nde ra?» Isa naxa e yaabi, «Kabi a fole, n na falama wo be. <sup>26</sup> Marakorosi gbegbe nan n yi ra wo tan mabiri, naxan findima kiiti xçrçxœ ra wo be. Nöndi fale nan n Xëema ra. N naxan mexi a ra, n na nan falama dunija be.» <sup>27</sup> E mu a fahaamu a Isa nu wçyenfe e be Baba Ala nan ma fe ra. <sup>28</sup> Na kui, Isa naxa a masen e be, «Wo na Adama xa Di rate wuri kón na temui naxe, wo a kolonma ne, a n tan nan na naxan na abadan, n man mu fefe rabama n yete ra, n mu fefe falama fo n Baba na naxan masen n be. <sup>29</sup> N tan nun n Xëema nan a ra. A mu n nabejinx, barima n a waxonfe nan nabama temui birin.» <sup>30</sup> Isa to nu yi fee masenma, mixi gbegbe naxa danxaniya a ma.

### *Iburahima xa die nun Ibulisa xa die*

<sup>31</sup> Na kui, Isa naxa a masen Yuwifie be naxee nu bara danxaniya a ma, «Xa wo lu n xui rabatu ra, wo findixi n fôxirabiree yati nan na. <sup>32</sup> Wo na nöndi kolon, a wo xçreyama ne.» <sup>33</sup> E naxa a yaabi, «Annabi Iburaheima bônsœ nan na muxu ra. Han to, muxu tan mu nu findi mixi yo xa konyie ra! Munfe ra i a falaxi a muxu xçreyama ne?» <sup>34</sup> Isa naxa a fala e be, «N xa nöndi fala wo be, mixi naxan yunubi rabama a bara lu yunubi xa konyiya kui. <sup>35</sup> Mixi xa konyi mu luma fôxœ ra abadan. Kono mixi xa di tan, a xonyi nan na fôxœ ra abadan. <sup>36</sup> Na kui, xa Ala xa Di wo xçreya, a lima wo xçreya nan yati sotçxi.»

<sup>37</sup> «N a kolon tan, a Iburaheima bônsœ nan na wo ra, kono wo katafe n faxade ne wo to tondixi n ma masenyi ra. <sup>38</sup> N tan bara naxan to Baba Ala ra, n na nan falama. Wo fan bara naxan me wo baba ra, wo na nan nabama.» <sup>39</sup> E naxa a yaabi, «Annabi Iburaheima nan na muxu baba ra.» Isa naxa a masen e be, «Xa Iburaheima xa die nan yati wo ra nu, wo luma Iburaheima fôxi nan naba ra nu. <sup>40</sup> Kono wo tan na katafe n faxade, n tan naxan nöndi falama wo be n naxan mexi Ala ra. Iburaheima wali ki mu lanxi na ma. <sup>41</sup> Wo na wo baba nan fôxi rabafe.» E naxa a fala a be, «Yene die xa mu na muxu tan na de! Ala kerem nan na muxu Baba ra.» <sup>42</sup> Isa naxa a masen e be, «Xa Ala nan wo Baba ra nu, wo n xanuma ne nu, barima n to na wo ya ma be, n kelixi Ala nan ma. N mu faxi n yete xa ra, a tan nan n xëexxi. <sup>43</sup> Munfe ra wo mu n xui fahaamuma? Wo mu nöxi n ma masenyi ramede. <sup>44</sup> Wo tan baba findixi Ibulisa nan na, a xoli man wo ma wo xa a tan nan sago raba. Kabi a fole, faxeti nan a ra. A mu tinma nöndi ra, barima nöndi yo mu na a xa fe kui. A to wule falama, a a yete xui nan yati falafe, barima wule fale nan a ra naxan findixi wule birin baba ra. <sup>45</sup> Kono n tan to nöndi nan falama, wo mu lama n na. <sup>46</sup> Nde nöma n kalamude yunubi ma? Xa n nöndi nan falama, munfe ra wo mu laxi n na? <sup>47</sup> Mixi naxan kelixi Ala ma, na Ala xui mema. Na kui, wo tan mu a mema barima wo mu kelixi Ala ma.»

<sup>48</sup> Yuwifi kuntigie naxa a fala, «Nöndi na muxu be. Samarika jinne kanyi nan i

tan na.» <sup>49</sup> Isa naxa e yaabi, «Ninne mu n tan fɔxɔ̄ ra. N tan n Baba nan binyama, kɔnɔ̄ wo tan n yelebuma. <sup>50</sup> N mu n yete igboma. Ala nan n ma fe itema. Kiiti birin na a tan nan yi ra. <sup>51</sup> N xa a fala wo bε a nɔndi ki ma, xa naxan yo n xui suxu, na kanyi mu saya kolonma abadan.»

<sup>52</sup> Yuwifie naxa a fala a bε, «Muxu bara ge a kolonde fa a jinne nan na i fɔxɔ̄ ra. Iburahima nun namijɔnmɛ̄ birin laaxira nε, kɔnɔ̄ i tan naxε, «Xa naxan yo n xui suxu, a kanyi mu saya kolonma abadan.» <sup>53</sup> Pe, muxu benba Iburahima to fa laaxira nε, i tan dangi a ra? Namijɔnmɛ̄ fan laaxira nε. I tan fa i yete findixi nde ra?» <sup>54</sup> Isa naxa e yaabi, «Xa n tan nan n yete matɔxɔ̄ma, matɔxɔ̄s fufafu nan na ki. N Baba nan n ma fe itexi, wo naxan ma, a wo Marigi Ala! <sup>55</sup> Wo mu a tan Ala kolon, kɔnɔ̄ n tan a kolon. Xa n a fala, a n mu a kolon, n bara findi wule fale ra, alɔ̄ wo tan. N tan Ala kolon, n man a xa masenyi rabatuma. <sup>56</sup> Wo benba Iburahima sεewa nε n fa lɔxɔ̄s tofe ra. A a to nε yati, a jεlexin.» <sup>57</sup> Yuwifi kuntigie naxa a yaabi, «Hali jε tongo suuli, i mu nu a sɔtɔ̄ sinden. Munse a niyaxi i xa a fala a i tan bara Iburahima to?» <sup>58</sup> Isa naxa a masen e bε, «N xa a fala wo bε a nɔndi ki ma, beenun Iburahima xa bari, n tan na.» <sup>59</sup> E naxa gɛmɛ̄ tongo kerɛn na, e xa a magɔnɔ̄ na masenyi xa fe ra, kɔnɔ̄ Isa naxa a nɔxun, a mini hɔrɔmɔbanxi kui.

## 9

### *Isa dɔnxui ya rabɔɔxi*

<sup>1</sup> Isa to nu kira xɔn, a naxa dɔnxui nde to naxan barixi dɔnxuya kui. <sup>2</sup> A fɔxirabiree naxa a maxɔrin, «Karamɔxɔ̄, nde xa yunubi a niyaxi yi xɛmɛ̄ xa bari a dɔnxuxi, a tan ka a barimixie?» <sup>3</sup> Isa naxa e yaabi, «A xa yunubi mu a ra, a barimixie fan gbe mu a ra. A rabaxi nε alako Ala xa wali xa makenen a xa fe kui. <sup>4</sup> Fanni kuye ibaxi, fo won xa n Xɛɛma xa wali raba, barima kɔ̄s na fafe. A na so, mixi mu nɔma walide sɔnɔn. <sup>5</sup> N to na dunija ma yi ki, n tan nan na dunija naiyalanyi ra.»

<sup>6</sup> A na fala xanbi, Isa naxa deye bɔxun bɔxi, a bɛnde yogon a ra. A naxa na maso

dɔnxui ya ma, <sup>7</sup> a fa a fala a bε, «Sa i ya raxa Silɔmu ye yire.» Na Silɔmu xili nan falaxi e xa xui, «Xɛɛra». Na kui, dɔnxui naxa sa a ya raxa, a gbilen, a ya se toma.

<sup>8</sup> A dɔxɔbooree nun naxee nu darixi a to ra kule matide, e naxa a fala, «Yi xɛmɛ̄ xa mu nu dɔxɔ̄ma be, a nu kule mati?» <sup>9</sup> Ndee naxε, «Iyo, a tan nan a ra.» Gbɛtεe naxε, «Ade, e maniyaxi nε.» Kɔnɔ̄ a tan xɛmɛ̄ naxa wɔyεn e bε, a a fala, «N tan nan yati a ra!» <sup>10</sup> Na kui, e naxa a maxɔrin, «I ya fa rabɔɔxi di?» <sup>11</sup> A naxa e yaabi, «Xɛmɛ̄ naxan xili falama Isa, na nan bɛnde yogon deye ra, a a sa n ya ma, a fa a fala n bε, «Sa i ya raxa Silɔmu ye yire.» Na kui, n to sa n ya raxa, n naxa se to.» <sup>12</sup> E naxa fa a maxɔrin, «Yi xɛmɛ̄ na minden?» A naxa e yaabi, «N mu a kolon.»

<sup>13</sup> E naxa dɔnxui rayalanxi xanin Farisenie yire. <sup>14</sup> Isa dεye masunbuxi bɛnde ra lɔxɔ̄s naxε, a dɔnxui ya rabɔɔ̄, malabu lɔxɔ̄s nan nu a ra. <sup>15</sup> Na kui, Farisenie fan naxa so a maxɔrinfe, a ya rabɔɔxi ki naxε. A naxa e yaabi, «A bɛnde yogonxi nan sa n ya ma, n e raxa, e se to.» <sup>16</sup> Fariseni ndee naxa a fala, «Yi xɛmɛ̄ Isa, a mu kelixi Ala xa ma, barima a mu malabu lɔxɔ̄s sεriyε rabatuma.» Kɔnɔ̄ gbɛtεe nu a falama, «Yunubitɔ̄s nɔma yi kaabanako mɔɔlie rabade?» Na kui, Farisenie mu nu lanxi e bore ma. <sup>17</sup> E man naxa dɔnxui rayalanxi maxɔrin, «A to i tan nan ya rabɔɔxi, I tan a xa fe toxi di?» A naxa e yaabi, «Namijɔnmɛ̄ nan a ra.»

<sup>18</sup> Yuwifi kuntigie nu siikɛxi na dɔnxui xa fe ra. E mu nu a kolon xa dɔnxui yati yati nan nu a ra. Na kui, e naxa a barimixie xili, <sup>19</sup> e e maxɔrin, «Wo xa di nan ya, wo naxan ma a a dɔnxuxi nan barixi? A ya fa rabɔɔxi di?» <sup>20</sup> A barimixie naxa e yaabi, «Muxu a kolon, a muxu xa di nan a ra. Muxu man a kolon, a a barixi dɔnxuya nan kui. <sup>21</sup> Kɔnɔ̄ a ya fa rabɔɔxi ki naxε, muxu mu na tan kolon. Muxu man mu a kolon mixi yo na rabaxi a bε. Wo a tan nan maxɔrin. Dimedi xa mu a ra, a yete a xa dɛntɛgɛ sama.» <sup>22</sup> A xa mixie na yaabi ti nε, barima e nu gaaxuxi Yuwifi kuntigie ya ra. Nee nu bara lan a ma a mixi yo naxan na a fala

Isa Ala xa Mixi Sugandixi nan a ra, e xa tonyi dəcxə na kanyi ma a naxa so salide kui. <sup>23</sup> Na nan a niya a barimixie naxa a fala, «Dimedi xa mu a ra, wo a tan nan maxɔrin.»

<sup>24</sup> Na kui, Farisenie naxa na dənxui rayalanxi xili a firin nde, e a fala a bε, «I i kali Ala ra, i nəndi fala. Muxu tan a kolon a yunubitœ nan na na xemœ ra.»

<sup>25</sup> A naxa e yaabi, «Xa yunubitœ nan a ra, n tan mu a kolon. Kōnɔ n fe kerēn tan kolon: N nu dənxuxi nε, kōnɔ n ya bara fa se to.» <sup>26</sup> E man naxa a maxɔrin, «A munse raba i ra? A i ya rabɔɔxi di?» <sup>27</sup> A naxa e yaabi, «N jan bara na fala wo bε, kōnɔ wo mu tin n xui ramēde. Wo man fa wama n xa gbilen a ma munfe ra? Ka wo fan waxy findife a fɔxirabiree nan na?» <sup>28</sup> E naxa a konbi, e a fala a bε, «I tan nan findixi a fɔxirabire ra! Annabi Munsa fɔxirabiree nan na muxu tan na!»

<sup>29</sup> Muxu a kolon tan, a Ala wɔyεn nε Annabi Munsa bε, kōnɔ yi xemœ Isa tan, muxu mu a kelide kolon.» <sup>30</sup> Xemœ naxa e yaabi, «Fe makaabaxi nan ya! A bara n ya rabɔɔ, kōnɔ wo tan mu a kelide kolon!»

<sup>31</sup> Won a kolon tan, a Ala mu yunubitœ xa duba tongoma. Naxan gaaxuma a ya ra, a a sago raba, a na nan xa maxandi suxuma. <sup>32</sup> Dunjna birin a kolon mixi mu nɔma dənxui ya rabɔɔde naxan barixi dənxuya kui. <sup>33</sup> Xa yi xemœ mu kelixi Ala xa ma nu, a mu nɔma fefe rabade.» <sup>34</sup> E naxa a yaabi, «I tan naxan barixi yunubi kui, i waxy findife muxu karamɔxɔ ra?» E naxa fa a keri salide.

<sup>35</sup> Isa to a mε, a e bara a keri salide, a naxa sa a fen, a a maxɔrin, «I danxaniyaxi Adama xa Di ma?» <sup>36</sup> A naxa a yaabi, «Marigi, a fala n bε mixi naxan a ra, alako n xa danxaniya a ma.» <sup>37</sup> Isa naxa a fala a bε, «I jan bara a to. A tan nan man wɔyεnfe i bε yi ki.» <sup>38</sup> A naxa a fala Isa bε, «Marigi, n bara danxaniya.» A fa a suyidi a bε. <sup>39</sup> Isa naxa a masen, «N faxi yi dunjna ma mixie makiitife nan ma, alako dənxui xa se to, ya kanyi xa dənxu.» <sup>40</sup> Fariseni naxee nu na naa, e naxa a xui mε, e a maxɔrin, «Pe, dənxui nan na muxu fan na?» <sup>41</sup> Isa naxa a masen e bε, «Xa dənxui nan na wo ra nu, yunubi mu luma wo ma. Kōnɔ wo to a falama, a wo

ya fan, wo xa yunubi bara lu wo ma.»

## 10

### Xuruse demadonyi xa taalie

<sup>1</sup> «N xa nəndi fala wo bε, mujeti nun suute mu soma goɔre naadε ra. E tuganma ne sansanyi xun ma. <sup>2</sup> Naxan soma goɔre naadε ra, na nan findixi xuruse demadonyi ra. <sup>3</sup> Naadε kantama nan naadε rabima a bε. A na wɔyεn xurusee ra, e birin bira a fɔxɔ ra. A kankan xili a xili ra, e birin mini tandé. <sup>4</sup> A na a gbe birin namini, a sa tima e ya ra nε, e fan bira a fɔxɔ ra, barima e a xui kolon. <sup>5</sup> Xa mixi gbete na a ra e mu naxan kolon, e mu birama a fɔxɔ ra muku. E e gima nε na tan ya ra, barima e mu a xui kolon.» <sup>6</sup> Isa naxa na taali wɔyεnyi fala e bε, kōnɔ e mu a xa masenyi fahaamu.

<sup>7</sup> Na kui, Isa man naxa a masen, «N xa a fala wo bε a nəndi ki ma, n tan nan na yεxεe xa naadε ra. <sup>8</sup> Naxee singe fa n bε, mujetie nun suutee nan na e birin na. Yεxεe mu e tan xui ramε. <sup>9</sup> N tan nan na goɔre naadε ra. Naxan yo na so n saabui ra, a kanyi kisima nε, a nu so, a nu mini, a nu baloe sɔtɔ. <sup>10</sup> Mujeti tan mu fama fefe ma bafe mujε tide, faxε tide, nun kasare sade. N tan faxi nε, alako mixie xa kisi sɔtɔ, e xa dunijεigiri xa fan a fanyi ra.»

<sup>11</sup> «N misaalixi xuruse kantama fanyi nan na, naxan mu tondima faxade a xa xuruse kante kui. <sup>12</sup> Walike nan a gima wula bare ya ra, barima xurusee mu findixi a gbe ra, a bɔrε mu na e kantafe ra. A xurusee rabεjinma nε, wula bare ndee faxa, a ndee rayensen yε. <sup>13</sup> Walike mu a pεngi sama xurusee xa fe xɔn. <sup>14</sup> N tan misaalixi xuruse kante fanyi nan na. Xurusee kante nun a xa xurusee, e e bore kolon, <sup>15</sup> alo n tan nun Baba Ala muxu muxu bore kolonxi ki naxε. N fan bara tin faxade n ma xurusee bε.»

<sup>16</sup> «Yεxεe gbete fan na n bε naxee mu na yi goɔre kui. Fo n xa fa nε nee fan na. E fan n xui ramεma nε, yεxεe birin findi goɔre kerēn na, xuruse demadonyi kerēn bε. <sup>17</sup> Na nan a toxi Baba Ala n xanuxi, barima n nan n nii firma, alako n man xa a rasuxu. <sup>18</sup> Mixi xa mu n tan nii bama de, n tan yete yati a firma. Nɔε na n bε, n

xa n nii fi. Nœs man na n bœ, n xa gbilen a rasuxu ra. N Baba n yamarixi na nan na.»

<sup>19</sup> Yuwifie man mu nu lanxi e bore ma na masenyi xa fe ra. <sup>20</sup> Mixi gbegbe nu a falafe ne, «Ninne nan na yi fœxœ ra. A bara daxu. Wo wo tuli matima a ra munfe ra?» <sup>21</sup> Kono booree nu e yaabima, «Ninne na mixi naxan fœxœ ra, a mu wœyenma yi mööli ra de! Ka jinne nœma dœnxui ya rabœde?»

### *Yuwifie xa danxaniyatareja*

<sup>22</sup> Xinbeli tœmui to nu a ra, Darisalamukae nu na Hœromœbanxi Rabi Sali nan nabafe. <sup>23</sup> Isa nu jœrefe hœromœbanxi yire nde, dœnnaxœ xili «Mangœ Sulemani xa buntunyi.» <sup>24</sup> Yuwifie naxa Isa rabilin mœnni, e a fala a bœ, «I siikœ bama muxu ma mun tœmui? Xa i tan nan findixi Ala xa Mixi Sugandixi ra, a fala muxu bœ a fœixœ ra.» <sup>25</sup> Isa naxa e yaabi, «N jnan bara a fala wo bœ, kono wo mu laxi n na. N fe naxee rabama n Baba xili ra, nee nan findixi seedenœchœya ra n ma fe ra. <sup>26</sup> Kono wo mu danxaniyaxi, barima n ma yœchœxe xa mu wo ra. <sup>27</sup> N gbe yœchœxe tan n xui mema, n e kolon, e birama n fœxœ ra. <sup>28</sup> N tan abadan kisi nan firma e ma. E mu lœma abadan, sese man mu e bama n yi ra. <sup>29</sup> N Baba, a tan naxan e so n yi ra, a dangi birin na. Sese mu nœma e bade a tan Baba Ala yi ra. <sup>30</sup> N tan nun Baba Ala, muxu birin kerén.»

<sup>31</sup> Yuwifie man naxa gemœe tongo, e xa Isa magœnœ a faxa xili ma, <sup>32</sup> kono a naxa a fala e bœ, «N bara wali fanyi gbegbe raba wo ya xori, naxee fatanxi Baba Ala ma. Wo a fala n bœ ba, wo fa waxi n faxafe n ma wali fanyi mundun ma?» <sup>33</sup> E naxa a yaabi, «Muxu mu i magœnœfe xœ i xa wali fanyi nde xa ma. Muxu i magœnœma i to Ala rasœtofe. I tan ibunadama waxi i yetœ findife Ala ra!» <sup>34</sup> Isa naxa e yaabi, «A mu sœbœxi xœ wo xa seriyœ Kitaabui kui, a Ala a masen ne, «N tan Ala bara a fala, alae nan wo ra?» <sup>35</sup> Kitaabui xui tan mu kanama. A xa masenyi faxi naxee ma, Ala bara e xili fala, «alae». <sup>36</sup> N bara a fala Ala xa Di nan n na, kono a mu lanma wo xa a fala n bara Ala rasœto, barima Baba Ala n tan nan sugandixi, a n xœe dunija ma. <sup>37</sup> Xa n mu n Baba xa walie xa rabama, wo

naxa la n na. <sup>38</sup> Kono xa n a raba, wo xa la na wali ra, hali wo mu la n tan na. Wo xa la n ma wali ra, alako wo xa a kolon a Baba Ala na n i, n fan na Baba Ala i.» <sup>39</sup> Isa to na fala, mixie man naxa kata a suxude, kono a naxa mini e bœlexœ.

<sup>40</sup> Isa naxa gbilen Yuruden naakiri ma, a lu mœnni, Yaya mixie xunxa ye xœra fœlo dœnnaxœ. <sup>41</sup> Mixi gbegbe naxa siga a yire, e nu a fala e bore bœ, «Annabi Yaya tan mu tœnxuma makaabaxi yo raba, kono a naxan birin masen yi xœme xa fe ra, a birin findixi nœndi nan na.» <sup>42</sup> Mœnnika gbegbe naxa danxaniya Isa ma.

## 11

### *Lasaru rakelife faxœ ma*

<sup>1</sup> Xœme nde nu furaxi Betani naxan xili Lasaru. A maaginee fan nu sabatixi naa, Mariyama nun Marata. <sup>2</sup> Mariyama nan labunde ture sa Marigi sanyie ma, a fa e mafuruku a xunsexœ ra. A tan nan maaxemœ findi Lasaru ra, naxan nu furaxi. <sup>3</sup> Na kui, Lasaru maaginee naxa xœera xœs Isa ma, a xa sa a fala a bœ, «Marigi, i xanuntenyi furaxi.» <sup>4</sup> Isa to a me, a naxa a masen, «Yi fure mu sa rajœnma faxœ xa ma, a fama Ala xa nœre nan makenende, alako Ala xa Di fan xa matœchœ sœtœ a saabui ra.»

<sup>5</sup> Isa nu Marata nun Mariyama nun e maaxemœ Lasaru xanuxi ki fanyi. <sup>6</sup> A to Lasaru furafe me, a mu siga dœde, a naxa lu naa xi firin man. <sup>7</sup> Na xanbi, a naxa a fala a fœxirabiree bœ, «Won xa gbilen Yudaya bœxi ma.» <sup>8</sup> A fœxirabiree naxa a fala, «Karamœchœ, Yuwifie kataxi i faxade dœnnaxœ ya, i tan gbilenfe mœnni ne?» <sup>9</sup> Isa naxa e yaabi, «Waxati fu nun firin xa mu na fœejœn kerén kui? Xa naxan yo a jœrema yanyi ra, a mu a sanyi radinma barima yi dunija naiyalanyi yanbama a bœ. <sup>10</sup> Kono xa naxan yo a jœrema kœ ra, a a sanyi radinma ne, barima naiyalanyi yo mu a bœ.»

<sup>11</sup> A na fala xanbi, Isa man naxa a masen, «Won xanuntenyi Lasaru bara xi, kono n sigafe a raxunude.» <sup>12</sup> A fœxirabiree naxa a fala a bœ, «Marigi, xa a na xife, a yalanma ne.» <sup>13</sup> Isa to Lasaru xife fala, a nu a faxafe nan ma,

kōnō a fōxirabiree tan nōxō a ma, a a nu malabui xi xōli nan ma. <sup>14</sup> Na kui, Isa naxa wōyēn e bē a fiixe ra, «Lasaru bara laaxira <sup>15</sup> kōnō na rabafe n xanbi, a bara findi sēewē ra n bē, barima a xōli n ma wo xa danxaniya sōtō yi fe kui. Yakōsi, won xa siga a yire.» <sup>16</sup> Na tēmwi Tomasi, a nu falama naxan bē «Guli», a naxa a fala Isa fōxirabire booree bē, «Won birin xēe, won nun karamōxō birin xa faxa!»

<sup>17</sup> Isa to so naa, a naxa a li Lasaru fure bara xi naani raba gaburi kui. <sup>18</sup> Kilo saxan jōndōn nan nu na Betani nun Darisalamu tagi. E to makōrē, <sup>19</sup> Yuwifie gbegbe nu bara fa Marata nun Mariyama xōnyi, e maaxēmē jōnfe kunfa bade. <sup>20</sup> Marata to Isa fafe mē, a naxa sa a ralan, kōnō Mariyama tan dōxōxi naxa lu banxi. <sup>21</sup> Marata naxa a fala Isa bē, «Marigi, xa i nu na be nu, n maaxēmē mu faxama nu. <sup>22</sup> Kōnō hali yakōsi, n a kolon a i na fefe maxōrin Ala ma, a a rabama nē i bē.» <sup>23</sup> Isa naxa a fala a bē, «I xunya kelima nē faxe ma.» <sup>24</sup> Marata naxa a yaabi, «N a kolon tan, a kelima nē faxe ma dunija rajonyi, faxamixie kelima tēmwi naxē.» <sup>25</sup> Isa naxa a masen a bē, «N tan nan na marakeli nun kisi ra. Naxan na danxaniya n ma, a kisima nē, hali a faxa. <sup>26</sup> Naxan yo baloxi, a danxaniyaxi n ma, na kanyi mu lōema abadan. I laxi na ra?» <sup>27</sup> A naxa a yaabi, «Iyo, Marigi! N laxi a ra a i tan nan na Ala xa Mixi Sugandixi ra, Ala xa Di, naxan lan a xa fa dunija ma.»

<sup>28</sup> Marata na fala xanbi, a naxa siga a xunya Mariyama fōxō ra, a a fala a bē e doro ma, «Karamōxō bara fa, a na i xilife.» <sup>29</sup> Mariyama to a mē, a naxa keli kerēn na, a siga Isa ralande. <sup>30</sup> Na tēmwi, Isa mu nu soxi taa kui. Marata a li dennaxē, a nu na mēnni nē sinden. <sup>31</sup> Yuwifie naxee faxi kunfa bade, naxee nu na Mariyama fe ma banxi kui, e to a to keli ra mafuren na, e naxa bira a fōxō ra tande. E nōxō a ma a a na sigafe gaburi yire nē, a xa sa wa naa.

<sup>32</sup> Mariyama to Isa yire li, a fēfē a to, a naxa suyidi a bē, a a fala, «Marigi, xa i nu na be nu, n maaxēmē mu faxama nu!» <sup>33</sup> Isa to Mariyama to, a na wafe, Yuwifie naxee nu na a fōxō ra, nee fan wafe, a naxa sunnun, a bōjē naxa rajaaxu a ma.

<sup>34</sup> A naxa maxōrinyi ti, «Wo a ragataxi minden?» E naxa a yaabi, «Marigi, fa, muxu xa na masen i bē.» <sup>35</sup> Isa naxa wa. <sup>36</sup> Na kui, Yuwifie naxa a fala, «A mato, Lasaru nu rafanxi a ma ki naxē!» <sup>37</sup> Kōnō ndee e ya ma, e naxa a fala, «Pe, yi naxan dōnxui ya rabōc, a mu nu nōma Lasaru ratangade faxe ma xē?»

<sup>38</sup> Isa bōjē man naxa rajaaxu a ma. A naxa siga gaburi yire. Fōnmē nde nan nu a ra, gēmē belebele dōxōxi na dē ra. <sup>39</sup> Isa naxa a fala, «Wo gēmē ba naa.» Marata, faxamixi maagine, a naxa a fala, «Marigi, a xa maragatē xi naani nan to! A a lima a fure xiri bara mini yi waxati ma.» <sup>40</sup> Isa naxa a fala a bē, «N mu a fala xē i bē, a xa i danxaniya, i Ala sēnbē makaabaxi toma nē?» <sup>41</sup> Na kui, e naxa gēmē ba fōnmē gaburi dē ma. Isa naxa a ya rate koore, a a fala, «N Baba Ala, n bara i tantu i to n xui ramexi. <sup>42</sup> N tan jan a kolon, i n xui ramēma tēmwi birin, kōnō n na falaxi jāma nan ma fe ra naxee tīxi be, e xa la a ra a i tan nan n xēxi.» <sup>43</sup> A na fala xanbi, Isa naxa a xui ite sēnbē ra, a a fala, «Lasaru, mini!» <sup>44</sup> A tan faxamixi naxa mini a sanyie nun a bēlexēe maxirixi kasange kui, a yatagi man makunfukunfuxi dugi gbētē fan na. Isa naxa a fala mixie bē, «Wo kasange ba a ma, wo a mafulun, a xa nō a nērede.»

*Yuwifi kuntigie nate tongofe Isa faxafe ra*  
(Matiyu 26:1-5, Maraki 14:1-2, Luki 22:1)

<sup>45</sup> Yuwifie naxee nu bara fa Mariyama yire, e Isa xa kaabanako to, e gbegbe naxa danxaniya a ma. <sup>46</sup> Kōnō ndee naxa sa dentēgē sa Farisēnie bē, Isa fe naxan nabaxi. <sup>47</sup> Na kui, sērēxēdubē kuntigie nun Farisēnie naxa Yuwifie xa kiitisa xungbee malan. E naxa a fala, «Won munse rabama? Yi xēmē na kaabanako gbegbe nan nabafe. <sup>48</sup> Xa won a lu a yētē yi, birin danxaniyama nē a ma, Rōmakae fan fama won ma hōrōmōbanxi kanade, e won si sōntō!» <sup>49</sup> E xa sērēxēdubē kuntigi Kayafa, naxan nu na e xunyi ra na waxati, a naxa a fala e bē, «Wo tan mu sese kolon yi fe kui. <sup>50</sup> Ka wo mu a fahaamuxi a mixi

keren faxafe nama be, na nan fan wo be, dinε won si birin xa sɔntɔ?»

<sup>51</sup> Kayafa xa na wɔyenyi mu fatan a tan yεtε xa ra. A to nu findixi na waxati sεrεxεdubε kuntigie xunyi ra, Ala nan na masenyi fi a ma, a Isa nu fafe faxade Isirayila nama be. <sup>52</sup> Kɔnɔ na man mu raba Isirayilakae gbansan xa be. Isa nu fafe faxade ne alako Ala xα a xa die fan malan, naxee rayensenxi yire birin, a xa e birin findi nama keren na.

<sup>53</sup> Na kui, kabi na malanyi lɔχɔe, Yuwifie kuntigie naxa nate tongo Isa faxafe ra.

<sup>54</sup> Na nan a ra Isa mu nɔ minide kεnε ma sɔnɔn. A tan nun a fɔxirabiree naxa keli naa, e siga Efirami taa kui gbengberenyi fe ma.

<sup>55</sup> Yuwifie xa Sayamaleke Dangi Sali to nu bara makɔre, mixi gbegbe naxa keli daaxae tefe ra Darisalamu, e xa e yεtε raseniyen beenun sali xa a li. <sup>56</sup> E nu na Isa fenfe. E naxa e bore maxɔrin hɔrɔmɔbanxi tεtε kui, «Wo xa majɔxunyi ma, Isa fama salide, ka a mu fama?» <sup>57</sup> Sεrεxεdubε kuntigie nun Farisenie nu bara yaamari fi, a mixi yo naxan na Isa to, na kanyi xa a fala e be alako e xa a suxu.

## 12

### Mariyama labunde ture masofe Isa sanyi ma

<sup>1</sup> Xi senni beenun Sayamaleke Dangi Sali xa a li, Isa naxa siga Betani, Lasaru xɔnyi, a nu bara naxan nakeli faxε ma. <sup>2</sup> E naxa donse fanyi yailan, e fa nama xili, e xa e dege yire keren Isa xa binyε bun ma. Marata nu donse itaxunma mixie ma, Lasaru nun Isa naxa lu teebili ra.

<sup>3</sup> Mariyama naxa sa narada labunde ture litiri tagi tongo. Narada tinsexi nan nu a ra, naxan sare xɔrɔxɔ ki fanyi. A naxa a maso Isa sanyie ma, a e mafuruku a xunsexε ra. Labunde ture xiri naxa din banxi birin na. <sup>4</sup> Yudasi Isikariyoti, Isa fɔxirabiree naxan nu fama a yanfade, a naxa a fala, <sup>5</sup> «A nu lanma yi labunde xa mati kɔbiri kole kεmε saxan na, a fi setaree ma.» <sup>6</sup> A yi fala ne barima a tan nan nu Isa fɔxirabiree xa kɔbiri ragatama, a nu fa nde mupna. Setaree xa fe mu nu na a bɔŋε kui feo! <sup>7</sup> Na kui, Isa

naxa a fala, «Gbilen Mariyama fɔxɔ ra. Yi nu ragataxi a yi ra ne, n ma maragatε nan ma fe ra. <sup>8</sup> Setaree luma ne wo ya ma temui birin, kɔnɔ n tan mu luma wo ya ma abadan xε.»

<sup>9</sup> E to a me a Isa bara fa Betani, Yuwifie nama gbegbe fan naxa siga. E mu siga Isa xa fe gbansan xa ma. E nu wama Lasaru fan tofe, Isa naxan nakeli faxε ma. <sup>10</sup> Na kui, sεrεxεdubε kuntigie naxa nate tongo e xa Lasaru fan faxa, <sup>11</sup> barima Yuwifie gbegbe nu g bilenfe e fɔxɔ ra a tan nan ma fe ra, e nu fa danxaniya Isa ma.

### Isa sofe Darisalamu

<sup>12</sup> Na kuye iba, nama gbegbe naxan nu faxi Sayamaleke Dangi Sali rabade, e naxa a me a Isa na fafe Darisalamu. <sup>13</sup> E naxa tugi fensee tongo, e siga a ralande e xui ite ra,

«Tantui na won Nakisima be!  
Baraka na a be naxan fafe Marigi xili ra,  
Isirayila mangε!»

<sup>14</sup> Isa naxa sofale lanma nde sɔtɔ, a dɔxɔ a fari, alɔ a sεbεxi Kitaabui kui ki naxε,

<sup>15</sup> «Siyonikae, wo naxa gaaxu.

Wo xa mangε na fafe,  
a dɔxɔxi sofale fari.»

<sup>16</sup> Na waxati Isa fɔxirabiree mu fahaamui sɔtɔ na fe ma, kɔnɔ Isa to keli faxε ma, e naxa ratu Kitaabui sεbeli ma naxan nu bara kamali na fe kui.

<sup>17</sup> Nama naxan Lasaru to keli ra faxε ma, e naxa seede ba Isa be. <sup>18</sup> Na nan a niya, nama naxa siga a ralande, barima e nu bara na tɔnxuma makaabaxi xa fe me. <sup>19</sup> Na kui, Farisenie naxa a fala e bore be, «Wo bara a to, won mu nɔma sese ra. Dunija birin bara bira a fɔxɔ ra!»

### Isa a xa faxε xa fe masenfe

<sup>20</sup> Gireki mixi ndee fan nu bara te sali rabade Darisalamu, e xa sa Ala batu. <sup>21</sup> E naxa fa Filipu xɔn, naxan keli Betesayida, Galile bɔxi ma, e a fala a be, «N ba, muxu wama Isa tofe.» <sup>22</sup> Filipu naxa sa a fala Andire be, e firin birin naxa siga e sa a fala Isa be. <sup>23</sup> Isa naxa e yaabi, «Waxati bara a li Adama xa Di xa xunnakeli xa makεnen. <sup>24</sup> N xa a fala wo be a nɔndi ki ma, xa maale xɔri mu si, a mu dijε a yεtε ma bɔxi bun, a luma na ki, a keren gbansan. Kɔnɔ xa a sa dijε a yεtε ma bɔxi bun, a a bogi gbegbe nan naminima.

<sup>25</sup> Naxan gbakuma a yete xa dunija fe ra, a lœma nε. Naxan mu kankanma a yete xa fe ma yi dunijegiri kui, a abadan kisi nan sotoma. <sup>26</sup> Xa naxan yo wama n ma wali suxufe, a xa bira n fôxø ra nε, n tan na lu dëde, n ma walike fan na naa. Xa naxan yo n ma wali suxu, Baba Ala a kanyi binyama nε.»

<sup>27</sup> «N bœjø tœrœxi nε yi ki, kono n fa munse falama? N xa a fala Baba Ala bε a xa n natanga yi jnaxankate waxati ma? Ade, yi jnaxankate naxan fafe n lide, n faxi na nan yati ma. <sup>28</sup> N Baba Ala, a niya i xili xa ite.» Isa to na fala, xui nde naxa keli koore ma, a a fala, «N bara a ite, n man gbilenma nε a ite ra.» <sup>29</sup> Nama naxee nu tixi naa, e to a mε, ndee naxa a fala a galanyi nan xui a ra, kono gbete naxa a fala, «Maleke nan wøyenxi a bε!» <sup>30</sup> Isa naxa a masen e bε, «Na xui mu minixi n tan n ma fe xa ma, a minixi wo tan nan ma fe ma. <sup>31</sup> Yi dunija makiiti waxati bara a li. Mangeya fafe bade yi dunija nɔla yi ra. <sup>32</sup> Mixie na n nate wuri magalanbuxi kɔn na n faxafe ra, n mixi birin nafama nε n ma.» <sup>33</sup> Isa a faxa ki masen na ki nε.

<sup>34</sup> Na kui, nama naxa a fala Isa bε, «Muxu tan bara a mε seriye Kitaabui kui, a Ala xa Mixi Sugandixi buma abadan. Munfe ra i tan a falama a fo Adama xa Di xa rate? Nde findixi yi Adama xa Di ra?» <sup>35</sup> Isa naxa e yaabi, «Ala xa naiyalanyi man luma nε wo ya ma dondoronti. Wo xa jñere na naiyalanyi kui, alako dimi naxa wo terenna. Naxan jñerema dimi kui a mu a sigade toma. <sup>36</sup> Naiyalanyi to yanbama wo bε yi ki, wo xa la a ra nε, alako wo xa findi naiyalanyi xa die nan na.»

### *Nama danxaniyatare*

Isa to ge na falade, a naxa siga, a sa a nɔxun e ma. <sup>37</sup> A nu bara tɔnxuma makaabaxi gbegbe raba e ya xɔri, kono na birin kui, e mu danxaniya a ma. <sup>38</sup> Na raba nε alako Annabi Esayi xui xa kamali, a to a masen,

«Marigi, nde laxi masenyi ra, e bara naxan mε muxu ra?

Ala sɛnbε bara makeñen nde bε?»

<sup>39</sup> Na kui, e mu nɔ danxaniyade Isa ma, barima Esayi a masen nε,

<sup>40</sup> «Ala bara e ya dɔnxu, a e xaxili balan, alako e ya naxa fa se igbε, e xaxili naxa fa fe kolon, e naxa fa e bɔŋε rafindi n ma, n xa e rayalan.»

<sup>41</sup> Annabi Esayi na fala nε a to nu bara Isa xa nɔre to. Na kui, a nu Isa xa fe nan falafe.

<sup>42</sup> Kono na birin kui, hali kuntigie ya ma, e gbegbe naxa la Isa ra. Kono e mu nu suusama a falade kene ma barima e nɔ gaaxuxi Farisenie ya ra, nee naxa fa tɔnyi dɔxø e ma, sofe ra salide kui. <sup>43</sup> Adamadie xa matɔxɔe sotɔfe nan nu rafan e ma dangi Ala xa matɔxɔe ra.

### *Isa xa masenyi dɔnxɔe n̄ama bε*

<sup>44</sup> Isa naxa a xui ite, a a fala, «Naxan na danxaniya n ma, a mu danxaniyaxi n tan xa ma, a danxaniyaxi n Xεεma nan ma. <sup>45</sup> Naxan na n tan to, a bara n Xεεma to. <sup>46</sup> N to faxi dunija, naiyalanyi nan n na, alako naxan yo na danxaniya n ma, na kanyi naxa lu dimi kui sɔnɔn.

<sup>47</sup> Xa naxan yo n xui mε, kono a mu a rabatu, n tan mu na kanyi makiitima, barima n mu faxi dunija makiitide xε. N faxi dunija rakaside nε. <sup>48</sup> Naxan na tondi n na, a mu tin n ma masenyi ra, na kanyi makiitima na na. N masenyi naxan tima, na nan findima a makiitima ra lɔxø dɔnxɔe. <sup>49</sup> Barima n ma masenyi mu fatanxi n tan xa ra. A fatanxi Baba Ala nan na, naxan n xεεxi yaamari ra, a lanma n xa naxan fala, n xa naxan masen. <sup>50</sup> N a kolon a xa seriye findima kisi nan na, naxan mu jɔnma abadan. Na nan a ra, n fe masenma wo bε aloba Baba Ala a masenxi ki naxε.»

## 13

### *Isa a fɔxirabiree sanyi maxafe*

<sup>1</sup> Beenun Sayamaleke Dangi Sali xa a li, Isa naxa a kolon a gbe mu nu luxi a xa keli dunija ma gbilenfe ra Baba Ala ma. A fɔxirabiree a naxee sotɔ dunija ma, nee nu rafan a ma. Han a faxa temui naxε, e xa xanunteya nu na a bε.

<sup>2</sup> Nunmare, e birin nu e dεgefε. Ibulisa jan nu bara so Simon Isikariyoti xa di Yudasi xaxili kui, a xa Isa yanfa. <sup>3</sup> Isa to

nu a kolon a Baba Ala bara fe birin sa a sagoe, a man to a kolon a a kelixi Ala nan ma, a man gbilenfe a tan nan ma,<sup>4</sup> a naxa keli e d̄egede, a a xa donma fari igoroe ba a ma, a fa dugi nde xiri a tagi.<sup>5</sup> A naxa ye sa paani kui, a fa so a foxirabiree sanyie maxafe, a nu e mafuruku na dugi ra.<sup>6</sup> A to Simōn Piyeri li, na naxa a fala a b̄e, «Marigi, i waxi n̄e i xa n̄ tan sanyie maxa?»<sup>7</sup> Isa naxa a yaabi, «N̄ naxan nabafe yi ki, i mu a fahaamuma yi waxati tan ma, k̄ono i fama n̄e a kui kolonde yare.»<sup>8</sup> Piyeri naxa a fala a b̄e, «Ade, i tan mu n̄ sanyi maxama feo!» Isa naxa a yaabi, «Xa n̄ mu i sanyie maxa, won mu luma fe keren s̄on̄on.»<sup>9</sup> Simōn Piyeri naxa a fala a b̄e, «N̄ Marigi, xa a na na ki n̄e, i naxa n̄ sanyi gbansan xa maxa. I xa n̄ bellexee nun n̄ xunyi birin maxa.»<sup>10</sup> Isa naxa a yaabi, «Mixi naxan bara a maxa, a hayi mu na a fate maxafe ma bafe a sanyi ra. A janbara seniyen feo! Wo seniyenxi, k̄ono wo birin mu a ra.»<sup>11</sup> A a fala n̄e a e birin mu seniyenxi, barima a a foxirabiree kolon naxan fama a yanfade.

<sup>12</sup> Isa to ge e sanyie maxade, a man naxa a xa donma fari igoroe ragoro a ma, a man a magoro e d̄egede, a a fala e b̄e, «N̄ naxan nabaxi wo b̄e yi ki, wo a fahaamuxi?»<sup>13</sup> Wo to a falama n̄ b̄e «Karamox̄», xa na mu a ra «Marigi», wo n̄ondi nan a ra, barima na nan yati n̄ na.<sup>14</sup> Na kui, n̄ tan naxan findixi wo Marigi nun wo Karamox̄ ra, xa n̄ tan bara wo sanyie maxa, wo fan lan n̄e wo xa wo bore sanyie maxa.<sup>15</sup> N̄ naxan nabaxi wo b̄e, a xa findi misaali nan na, alako wo fan xa na m̄ɔ̄li nan naba wo bore tagi.<sup>16</sup> N̄ xa a fala wo b̄e a n̄ondi ki ma, konyi mu dangi a marigi ra, x̄eera fan mu dangi a x̄eema ra.<sup>17</sup> Wo to bara fahaamui s̄ot̄ yi fee ma, heeri na wo b̄e xa wo e raba.»<sup>18</sup>

<sup>18</sup> «N̄ mu wo birin xa ma. N̄ tan naxan wo sugandixi, n̄ wo kolon. K̄ono naxan na Kitaabui kui, fo a xa kamali n̄e, a to s̄ebexi, «Muxu nun naxan bellexe na lenge keren kui, na bara a kobe so n̄ na.»<sup>19</sup> N̄ na fe falaxi n̄e wo b̄e beenun a xa raba, alako a raba temui wo xa a kolon a n̄ tan nan na naxan na abadan.<sup>20</sup> N̄ xa a fala wo b̄e a n̄ondi ki ma, naxan yo na n̄ ma x̄eera rasene, a n̄ tan nan nasenexi. Naxan yo

na n̄ fan nasene, na kanyi n̄ Xeema nan nasenexi.»

### *Yudasi xa yanfanteya*

(Matiyu 26:20-25, Maraki 14:17-21, Luki 22:21-23)

<sup>21</sup> A na fala xanbi, Isa b̄oŋe naxa sun-nun, a fa a fala, «N̄ xa a fala wo b̄e a n̄ondi ki ma, mixi keren na wo ya ma, a n̄ yanfama n̄e, a n̄ sa kuntigie b̄ellexe.»<sup>22</sup> A foxirabiree naxa e bore mato, e mu a kolon Isa nu mixi yo xa fe falafe.<sup>23</sup> Isa foxirabiree, a naxan xanuxi, a nu na a fe ma teebili ra.<sup>24</sup> Na kui, Simōn Piyeri naxa a b̄ellexe magira na b̄e, a xa Isa maxɔ̄rin a kanyi ma, Isa nu baxi naxan ma fe falade.

<sup>25</sup> Na foxirabiree naxa a maso Isa ra, a a maxɔ̄rin, «Marigi, nde a ra?»<sup>26</sup> Isa naxa a yaabi, «N̄ nu taami ragoro bore xɔ̄ora, n̄ a so mixi naxan yi ra, a tan nan na ki.» Isa to ge na falade, a naxa taami rasin bore xɔ̄ora, a a so Simōn Isikariyoti xa di Yudasi yi ra.<sup>27</sup> Yudasi to na taami rasuxu, Sentane naxa a b̄oŋe masara keren na. Isa naxa a fala a b̄e, «I wama naxan nabafe, a raba mafuren mafuren.»<sup>28</sup> Naxee nu magoroxi e d̄egede, e sese mu a kolon Isa na falafe a b̄e fe naxan ma.<sup>29</sup> Yudasi to findi e xa k̄obiri ragate ra, ndee naxa a majɔ̄xun a Isa nu a x̄eefe sare nde sode sali xa fe ra, xa na mu a ra a xa sa misikiinée ki.<sup>30</sup> Yudasi to na taami xuntunyi rasuxu, a naxa mini keren na. K̄œ nu bara so.

### *Yaamari n̄eene*

<sup>31</sup> Yudasi to mini, Isa naxa a masen, «Waxati bara a li fa, Adama xa Di xa xunnakeli xa makenen, Ala fan xa n̄ore xa makenen a saabui ra.<sup>32</sup> Ala xa n̄ore to makenenma a saabui ra, Ala yete fan Adama xa Di xa xunnakeli makenenma n̄e. A fafe na nan nabade yakɔ̄si.<sup>33</sup> N̄ ma die, a gbe mu luxi n̄ xa keli wo xun ma. Wo n̄ fenma n̄e, k̄ono n̄ naxan fala Yuwifi kuntigie b̄e, n̄ fa na nan falama wo fan b̄e, «N̄ sigama d̄ennaxe, wo tan mu n̄oma sigade naa.»»<sup>34</sup>

<sup>34</sup> «N̄ xa yaamari n̄eene fi wo ma: Wo xa wo bore xanu n̄e. N̄ tan wo xanuxi ki naxe, wo fan xa wo bore xanu na ki.

<sup>35</sup> Dunjna birin wo kolonma n̄ foxirabiree ra na fe nan ma, xa wo wo bore xanu.»

*Isa a falafe Piyeri bε a a yεtε rasanma  
nε a ma  
(Matiyu 26:31-35, Maraki 14:27-31,  
Luki 22:31-34)*

<sup>36</sup> Simon Piyeri naxa a maxɔrin, «Marigi, i sigama minden?» Isa naxa a yaabi, «N sigafe dənnaxε, i mu nɔma birade n fɔxɔ ra sinden, kɔnɔ i fan fama birade n fɔxɔ ra han naa.» <sup>37</sup> Simon Piyeri man naxa a maxɔrin, «Marigi, munfe ra n mu nɔma birade i fɔxɔ ra yakɔsi? N tinxi n xa faxa i xa fe ra!» <sup>38</sup> Isa naxa a yaabi, «I tinxi i xa faxa n ma fe ra? N xa nɔndi yati nan fala i bε, beenun konkore xa a rate, i i yεtε rasanma nε n ma sanmaya saxan.»

## 14

### *Isa nan na kira, nɔndi, nun kisi ra*

<sup>1</sup> Isa naxa a fala a fɔxirabirε bε, «Wo naxa kɔntɔfili. Wo wo xaxili ti Ala ra, wo xa wo xaxili ti n fan na. <sup>2</sup> Lingira gbegbe nan na n Baba xɔnyi, xa na mu a ra n mu a falama wo bε nu, a n sigafe yigiya yailande wo bε. <sup>3</sup> Xa n siga, n naxa sa na yailan wo bε, n man fama nε wo fɔxɔ ra, alako won birin xa sa lu yire kerɛn. <sup>4</sup> N sigafe dənnaxε, wo na kira kolon.»

<sup>5</sup> Tomasi naxa a fala a bε, «Marigi, muxu mu i sigade kolon. Muxu fa na kira kolonma di?» <sup>6</sup> Isa naxa a yaabi, «N tan nan na kira ra, nɔndi ra, nun kisi ra. Mixi yo mu soma Baba Ala xɔnyi xa n tan saabui xa mu a ra. <sup>7</sup> Xa wo bara n tan kolon, wo n Baba fan kolonma nε. Keli yi waxati ma, wo bara a kolon, wo man bara a to.»

<sup>8</sup> Filipu naxa a fala a bε, «Marigi, Baba Ala masen muxu bε. A lima na bara muxu wasa.» <sup>9</sup> Isa naxa a fala a bε, «Filipu, n bara bu wo tagi ki fanyi, kɔnɔ han ya i mu n kolon? Naxan na n tan to, a bara Baba Ala to. I tan fa a falama di, a n xa Baba Ala masen wo bε? <sup>10</sup> I mu laxi a ra a Baba Ala nun n tan nan a ra, n fan nun Baba Ala nan a ra? N tan masenyi naxee tima wo bε, e mu fatan n tan yεtε xa ra. E fatanma Baba Ala nan na. N tan nun Baba Ala naxan a ra tεmuī birin, a tan nan yεtε na a xa wali rabafe. <sup>11</sup> Wo xa la n na, a Baba Ala nun n tan nan a ra, n fan nun Baba Ala nan a ra. Xa wo siikεxi na ma, wo xa la a ra n ma walie tan xa fe ra.»

<sup>12</sup> «N xa a fala wo bε a nɔndi ki ma, n tan wali naxee rabama, xa naxan danxaniya n ma, na kanyi fan na wali mɔolie rabama nε. A jan a rabama nε naxee dangi n tan gbe ra, barima n tan sigafe Baba Ala nan yire. <sup>13</sup> Wo naxan birin maxandima n xili ra, n a rabama nε wo bε alako Baba Ala xa matɔxɔε sɔtɔ a xa Di saabui ra. <sup>14</sup> Xa wo n maxandi fefe naxan ma n xili ra, n a rabama nε.»

### *Ala Xaxili Sεniyεnxi*

<sup>15</sup> «Xa wo n xanu, wo n ma yaamarie rabatuma nε. <sup>16</sup> N tan fan, n Baba Ala maxandima nε a xa Saabui Fanyi gbεtε xεε wo ma, naxan luma wo fe ma abadan. <sup>17</sup> Na nan findixi Ala Xaxili ra, naxan nɔndi makenenma. Dunina tan mu nɔma a sɔtɔde, barima e mu a toma, e man mu a kolon. Kɔnɔ wo tan a kolon, barima a sabatima wo i.»

<sup>18</sup> «N mu wo raboloma xε de, wo xa lu ałɔ kiridie. N man fama nε wo yire. <sup>19</sup> A gbe mu luxi n xa lɔe dunija ma, kɔnɔ wo tan fama nε n tote. N tan to baloxi, wo fan baloma nε. <sup>20</sup> Wo a kolonma nε na lɔxɔε, a n tan nun n Baba nan a ra, wo fan nun n tan nan a ra, n fan nun wo tan nan a ra. <sup>21</sup> Naxan n ma yaamarie suxuxi, a e rabatu, na kanyi nan n xanuxi. Anun, naxan na n tan xanuxi, n Baba a kanyi xanuma nε, n fan a xanu, n nan n yεtε makenen a bε.»

<sup>22</sup> Yudasi, naxan mu findi Isikariyoti ra, a naxa Isa maxɔrin, «Marigi, munfe rabaxi i to fafe i yεtε makenende muxu tan bε, i mu i yεtε makenen dunija tan bε?» <sup>23</sup> Isa naxa a yaabi, «Xa naxan yo n xanu, a n xui suxuma nε. N Baba a kanyi xanuma nε, muxu nun n Baba fa a yire, muxu sabati a i. <sup>24</sup> Naxan mu n xanuxi, a mu n xui suxuma. Wo masenyi naxan mεfε n na, n gbe xa mu a ra. A fatanxi Baba Ala nan na, naxan n xεεxi.»

<sup>25</sup> «N to wo ya ma, n bara na birin masen wo bε, <sup>26</sup> kɔnɔ Baba Ala fama nε Saabui Fanyi xεεde wo yire n xili ra. Na saabui lanxi Ala Xaxili Sεniyεnxi nan ma. Na nan fama wo ratude n ma masenyi birin na, a fa wo xaran na ra.»

<sup>27</sup> «N bɔjεsa fima wo ma naxan fatanxi n tan na, naxan mu kelixi dunija ma. Wo naxa kɔntɔfili, wo naxa gaaxu. <sup>28</sup> Wo bara

n xui mε, «N na sigafe, kɔnɔ n man fama wo yire». Xa wo n xanu, a lanma wo xa sεewa n ma sige ra Baba Ala yire, barima a dangi n tan na. <sup>29</sup> N a falaxi nε wo bε, beenun a xa raba, alako a na raba, wo xa danxaniya n ma.»

<sup>30</sup> «N mu wɔyεn gbegbe falama wo bε sɔnɔn, barima yi dunija na nɔla naxan yi, a na fafe. A mu nɔma n tan na a mɔɔli yo ra, <sup>31</sup> kɔnɔ alako dunija xa a kolon a n tan Baba Ala xanuxi nε, Baba Ala n yamarixi naxan na, n a rabama nε. Wo keli, won xεε.»

## 15

### *Sansi bili nun a salonyie*

<sup>1</sup> «N misaalixi wuri bili nan na, n Baba Ala nan findixi a mεenima ra. <sup>2</sup> Wuri bili salonyi naxee mu bogi raminima n bε, Ala e sεgema nε. Salonyi naxee bogima, Ala xa e magbaran, alako e bogi xa gbo. <sup>3</sup> Wo tan naxee findixi na salonyie ra, wo nan bara raseniyen n ma masenyi saabui ra. <sup>4</sup> Wo lu n ma fe nε, ałɔ n fan luma wo xa fe ki naxε. Sansi salonyi mu nɔma bogide a yεtε ra xa a mu fatuxi sansi bili xa ma. Wo fan luma na ki nε, xa wo mu lu n ma fe. <sup>5</sup> N tan nan na Ala xa sansi bili ra, wo fan findixi na sansi salonyie nan na. Naxan na lu n ma fe, n fan lu a xa fe, a lu nε ałɔ sansi salonyi naxan a bogi gbegbe raminima. Xa wo nun n tan xa mu a ra, wo tan mu nɔma fefe ra. <sup>6</sup> Xa naxan mu lu n ma fe, a luma nε ałɔ sansi salonyi masegexi naxan wɔlεma, a xara. Walikεe nee malanma nε, e e wɔlε te xɔɔra, e gan. <sup>7</sup> Xa wo lu n ma fe, n ma masenye fan lu wo bɔjε ma, wo na wa fefe xɔn, wo a maxandi. A rabama nε wo bε. <sup>8</sup> N Baba matɔxɔs sɔtɔma, wo tan na lu ałɔ sansi salonyi naxee bogima a fanyi ra, wo a masen na wali fanyie kui, a wo findixi n fɔxirabiree nan na. <sup>9</sup> N Baba Ala n tan xanuxi ki naxε, n fan wo xanuxi na ki nε. Wo lu n ma xanunteya kui. <sup>10</sup> Xa wo n ma yaamarie rabatu, wo luma n ma xanunteya kui, ałɔ n fan luxi n Baba xa xanunteya kui ki naxε, n to a xa yaamarie rabatuxi.»

<sup>11</sup> «N yi fee masenxi nε wo bε, alako n ma sεewε xa lu wo bε, wo xa sεewε xa kamali.»

<sup>12</sup> «N ma yaamari findixi yi nan na: Wo wo bore xanu ałɔ n wo xanuxi ki naxε. <sup>13</sup> Xa mixi a nii fi a xanuntenyie xa fe ra, xanunteya yo mu na naxan dangi na tan na. <sup>14</sup> Wo tan findixi n xanuntenyie nan na, xa wo n ma yaamarie rabatu. <sup>15</sup> N mu fa nɔma a falade wo bε «konyie», barima konyi mu a kolon a marigi naxan yo rabafe. N tan bara a fala wo bε «n xanuntenyie», barima n naxan birin mεxi n Baba ra, n bara wo rakolon a birin na. <sup>16</sup> Wo tan xa mu n sugandi. N tan nan wo sugandi, n wo findi n ma xεεrae ra, wo xa sa lu ałɔ sansi salonyie naxee bogima, wo sa wali fanyie raba naxee mu kanama. Na kui, wo na fefe maxɔrin Baba Ala ma n tan xili ra, a a soma nε wo yi. <sup>17</sup> N wo yamarixi nε yi fee ma, alako wo xa wo bore xanu.»

### *Dunija Isa fɔxirabiree xɔnfe*

<sup>18</sup> «Xa dunija wo xɔn, wo xa a kolon a n tan nan singe xɔn. <sup>19</sup> Xa wo findi dunija mixie nan na nu, wo rafanma ne dunija ma nu, ałɔ a gbe mixie. Kɔnɔ dunija mixie mu wo ra, barima n tan bara wo sugandi e ya ma. Na nan a toxi, dunija wo xɔnxi. <sup>20</sup> Wo xa ratu wɔyεnyi ma n naxan masen wo bε, «Konyi mu dangima a marigi ra.» Xa e bara n tan naxankata, e wo fan naxankatama nε. Xa e n tan xui suxu, e wo fan gbe suxuma. <sup>21</sup> E yi fe birin niyama nε wo ra n tan xili xa fe ra, barima e mu n Xεεma kolon. <sup>22</sup> Xa n mu sa fa wɔyεnde e bε nu, e mu yunubi sɔtɔma nu. Kɔnɔ yakɔsi, e mu fa nɔma sese falade naxan kiiti fanma e ra. <sup>23</sup> Naxan na n tan xɔn, a bara n Baba fan xɔn. <sup>24</sup> Xa n mu kaabanakoe raba e tagi nu naxee singe mu nu raba, e mu yunubi sɔtɔma nu. Kɔnɔ yakɔsi, e bara na birin to, e man fa n tan nun n Baba xɔn. <sup>25</sup> Kɔnɔ naxan sebexi e xa seriye Kitaabui kui, fo a xa kamali, a to a masenxi, «E n xɔnxi nε tun.»»

<sup>26</sup> «N Saabui Fanyi naxan xεεma wo ma kelife Baba Ala yire, naxan findixi Baba Ala Xaxili ra, naxan nɔndi makεnenma, a tan na fa, a seede bama nε n ma fe ra. <sup>27</sup> Wo fan seede bama nε, barima wo na n fɔxɔ ra kabi a fɔle.»

## 16

<sup>1</sup> «N yi fe birin masenxi ne wo be, alako wo naxa fa bira tantanyi kui. <sup>2</sup> E fama ne tonyi dɔxɔde wo ma, sofe ra salidee kui. Waxati jan fafe, naxan na wo faxa, a na faxe majɔxunma kewali fanyi nan na Ala be. <sup>3</sup> E na fee rabama ne, barima e mu Baba Ala kolon, e mu n fan kolon. <sup>4</sup> Kɔnɔ n yi fee birin masenxi ne wo be, alako e waxati na a li, wo xa ratu, a n e xa fe fala ne wo be.»

### *Ala Xaxili Seniyenxi xa wali*

«N mu yi fe birin masen wo be a fɔle ra, barima n nu na wo fe ma. <sup>5</sup> Kɔnɔ yakɔsi, n fa sigafe n Xεεma yire, wo mu n maxɔrinma, «I na sigafe minden?» <sup>6</sup> N to yi fee masenxi wo be, na nan wo bɔŋe sunnunxi. <sup>7</sup> Kɔnɔ n xa a fala wo be a nɔndi ki ma, n ma sige nan munafanyi gbo wo be, barima xa n mu siga, Saabui Fanyi mu fama wo ma. Kɔnɔ xa n siga, n a xεεma ne wo ma. <sup>8</sup> A na fa, a mixie rakolonma ne yunubi xa fe ra, tinxinyi xa fe ra, nun kiiti xa fe ra. <sup>9</sup> A e rakolonma ne yunubi xa fe ra, barima e mu danxaniyaxi n ma. <sup>10</sup> A e rakolonma ne tinxinyi xa fe ra, barima n na sigafe Baba Ala yire, wo mu n toma fa. <sup>11</sup> A e rakolonma ne kiiti xa fe ra, barima yi dunija na nɔla kobi naxan yi ra, a jan bara makiiti.»

<sup>12</sup> «Masenyi gbɛt̩ee man na, kɔnɔ wo mu nɔma e birin fahaamude yakɔsi. <sup>13</sup> Ala Xaxili na fa wo ma, a na nɔndi birin ya mabɔɔma wo be. A xa masenyi mu fatanxi a yete kan na. A naxan mɛma n Baba ra, a na nan masenma wo be. Fe naxee fama rabade, a nee nan masenma wo be. <sup>14</sup> A fama n ma xunnakeli makenende, barima a naxan sɔtɔma n tan na, a na nan kawandima wo be. <sup>15</sup> Naxan birin na Baba Ala yi, a findixi n fan gbe nan na. N a fala na nan ma, «A naxan sɔtɔma n tan na, a na nan kawandima wo be.»»

### *Sunnunyi masarama ne sɛɛwɛ ra*

<sup>16</sup> Isa man naxa a fala e be, «Waxati di nan luxi beenun n xa lɔe wo ma, kɔnɔ waxati di man na dangi, wo man n toma ne.» <sup>17</sup> A fɔxirabiree naxa e bore maxɔrin, «Isa wama munse falafe yi ki, «A gbe mu luxi n xa lɔe wo ma dondoronti, kɔnɔ wo

man fama n tote.» A xa wɔyenyi na di a to a falaxi, «N na sigafe Baba Ala yire?» <sup>18</sup> E man nu e bore maxɔrinfe, «A munse ma, a «waxati di»? Won tan mu a kolon a sese falafe yi ki.»

<sup>19</sup> Isa to a kolon a e nu wama a maxɔrinfe, a naxa a masen e be, «N to a falaxi, «Waxati di nan luxi beenun n xa lɔe wo ma, kɔnɔ waxati di man na dangi, wo man n toma ne,» wo wo bore maxɔrinfe na nan ma? <sup>20</sup> N xa a fala wo be a nɔndi ki ma, wo wama ne, wo gbelegbele, kɔnɔ dunija tan nelexinma ne. Wo sunnunma ne na fe ma, kɔnɔ wo xa sunnunyi fama masarade sɛɛwɛ ra. <sup>21</sup> Gine naxan na ditinyi ra, a tɔɔrɔma ne ki fanyi a xa waxati to bara a li. Kɔnɔ xa a ge di baride, a jan mu ratuma na tɔɔrɛ ma, a to sɛɛwaxi di neenɛ barife ra dunija. <sup>22</sup> Na kui, wo fan na sunnunyi nan kui yi waxati ma. Kɔnɔ n gbilenma ne wo to ra, wo bɔŋe sɛɛwa, mixi yo mu na sɛɛwɛ bama wo yi. <sup>23</sup> Na lɔxɔe na a li, wo mu n maxɔrinma sese ma sɔnɔn. N xa a fala wo be a nɔndi ki ma, wo na Baba Ala maxandi fefe ma n xili ra, a a soma ne wo yi. <sup>24</sup> Han ya, wo singe mu nu Ala maxandi fefe ma n tan xili ra. Wo maxandi ti. Wo a sɔtɔma ne, alako wo xa sɛɛwa a kamalixi ra.»

### *Isa xa xunnakeli makenenfe*

<sup>25</sup> «N yi fe birin masenxi wo be taali wɔyenyi nan na, kɔnɔ waxati na fafe, n mu wɔyɛnma wo be taali wɔyenyi ra sɔnɔn, n Baba Ala xa fe masen wo be a fiixe ra. <sup>26</sup> Na waxati ma, wo Baba Ala maxandima n xili nan na. N mu a falafe xε de, a n tan nan Baba Ala maxandima wo be, <sup>27</sup> barima Baba Ala yete yati wo xanuxi ne. A wo xanuxi ne n to rafan wo ma, wo man to laxi a ra a n kelixi a tan Ala nan ma. <sup>28</sup> N kelixi Baba Ala nan ma, n fa dunija ma. N man fa kelife ne dunija ma, sigafe ra Baba Ala yire.»

<sup>29</sup> Isa fɔxirabiree naxa a fala a be, «A mato, i mu wɔyɛnfe taali wɔyenyi xa ra sɔnɔn, i fa na wɔyɛnfe a fiixe nan na! <sup>30</sup> Muxu bara a kolon fa, a i fe birin kolon, hali mixi yo mu i maxɔrin. Na kui, muxu laxi a ra a i kelixi Ala nan ma.» <sup>31</sup> Isa naxa e yaabi, «Wo bara danxaniya yakɔsi? <sup>32</sup> Waxati na fafe, a jan bara a li,

wo yensenma ne, wo fa n nabolo. Kono Baba Ala tan mu n naboloma. A luma ne n seeti ma. <sup>33</sup> N yi fe birin masenxi ne wo be, alako bojresa xa lu wo yi ra n saabui ra. Wo mantoɔrɔli sɔtɔma ne dunija ma, kono wo xa limaniya, n tan bara no dunija ra.»

## 17

### *Isa Ala maxandife*

<sup>1</sup> Isa to ge na fee falade, a naxa a ya rate koore, a a fala, «N Baba Ala, waxati bara a li. I xa i xa Di xa xunnakeli makenen, alako i xa Di fan xa i xa nore makenen. <sup>2</sup> I bara mangeya fi a ma dunija mixie birin xun na, alako a xa abadan kisi fi mixi birin ma, i naxee fixi a ma. <sup>3</sup> Abadan kisi findixi yi nan na: E xa i kolon, i tan keren naxan findixi Ala yete ra, e man xa i xa Mixi Sugandixi Isa kolon i xa xεera ra. <sup>4</sup> N bara i xa nore makenen dunija ma, n ge wali ra i n ti naxan na. <sup>5</sup> N Baba Ala, yakosi, n nɔrɔ i fe ma, alɔ n nu nɔrɔxi i fe ma ki naxε, beenun dunija xa daa.»

<sup>6</sup> «N bara i xa fe masen mixie be, i naxee fixi n ma dunija. I xa mixie nan e ra i naxee taxuxi n na. E bara i xui ratinme. <sup>7</sup> E bara a kolon fa, a i naxan birin soxi n yi ra, a fatanxi i tan nan na, <sup>8</sup> barima n bara i xui radangi e ma, e fan bara la a ra. E bara a kolon yati, a n kelixi i tan nan ma, e la a ra, a i tan nan n xεexi. <sup>9</sup> N mu dubama dunija be. N dubama i xa mixie nan be, i naxee taxuxi n na. <sup>10</sup> Naxee birin findixi n gbe ra, i gbe na e ra. Naxee birin findixi i gbe ra, n gbe na e ra. N ma fe itema ne e tan saabui ra. <sup>11</sup> N mu fa luma dunija sonon. N fafe i yire ne yi ki, kono e tan luma be ne. N Baba Seniyenxi, e makanta i xili senbe ra, i naxan fixi n ma, alako e fan xa findi keren na alɔ won tan findixi keren na ki naxε. <sup>12</sup> N to nu e ya ma, n bara e kanta i xili senbe ra, i naxan fixi n ma. N to e makanta, mixi keren mu lɔe e ya ma fo gbaloe ragataxi naxan keren be, alako Kitaabui sebeli xa kamali. <sup>13</sup> Kono n to fafe i yire ne yi ki, n yi fee falama dunija ma, alako n ma seewε xa lu e be, a xa lu e bojne ma a kamalixi ra. <sup>14</sup> N to i xa masenyi fala e be, dunija bara e xɔn, barima e tondixi birade dunija fe fɔxɔ ra alɔ n fan to mu tinxi birade dunija fe

fɔxɔ ra. <sup>15</sup> N mu i maxandima xε i xa e tongo dunija ma. N i maxandife ne i xa e ratanga Sentane ma. <sup>16</sup> E mu birama dunija fe fɔxɔ ra, alɔ n fan to mu luma na fe moɔli kui. <sup>17</sup> I xa e sa i yete nan sagoe nɔndi kui. I xui nan findixi nɔndi ra. <sup>18</sup> N bara e xε dunija, alɔ i fan n xε ki naxε. <sup>19</sup> N bara n yete sa i sagoe e be, alako e tan fan, e xa sa i sagoe nɔndi kui.»

<sup>20</sup> «N mu dubama na mixie gbansan xa be. N man dubama mixie be naxee fama danxaniyade n ma e saabui ra. <sup>21</sup> N dubama ne e be alako e xa findi keren na, alɔ n nun i tan n Baba Ala findixi keren na ki naxε. N man dubama e be alako e xa findi keren na won fɔxɔ ra, won birin xa findi keren na. Na kui, dunija nɔma a kolonde a i tan nan n xεexi. <sup>22</sup> I bara xunnakeli naxan fi n ma, n fan bara a fi e ma, alako e fan xa findi keren na, alɔ won tan findixi keren na ki naxε. <sup>23</sup> N tan na e i, i fan na n i, alako e xa kerenga xa kamali. Na kui, dunija a kolonma ne a i tan nan n xεexi, a i man e tan xanuxi alɔ i n fan xanuxi ki naxε.»

<sup>24</sup> «N Baba Ala, beenun dunija xa daa, i nu bara nore fi n ma i xa xanunteya xa fe ra. A xɔli n ma n ma mixie, i naxee fixi n ma, nee fan xa lu n seeti ma ariyanna, e xa n ma nore to. <sup>25</sup> N Baba, i tinxin. N i kolon. Dunija tan mu i kolon, kono e a kolon a i tan nan n xεexi. <sup>26</sup> N bara e rakolon i xa fe ra, n man nde sama ne a fari, alako xanunteya xa lu e bojne ma i n xanuxi naxan na, alɔ n fan na e bojne i ki naxε.»

## 18

### *Isa suxufe*

(Matiyu 26:47-56, Maraki 14:43-50, Luki 22:47-53)

<sup>1</sup> Isa to ge Ala maxandide, a tan nun a fɔxirabiree naxa siga Sediron xure naakiri ma sansi yire. <sup>2</sup> Yudasi, naxan findi Isa yanfama ra, a fan nu na kolon, barima Isa nun a fɔxirabiree nu darixi e malan na menni ne. <sup>3</sup> Yudasi naxa Rɔmakae, serexedubé kuntigie, nun Farisenie xa sɔɔri gali xanin naa, lanpuie nun gereso see na e yi ra. E man naxa sexε maxiri wuri ma, e a radexε alako e xa kira to. <sup>4</sup> Isa to nu fe birin kolon naxan nu fafe a lide, a naxa e ralan, a e maxɔrin, «Wo

nde fenfe?» <sup>5</sup> E naxa a yaabi, «Muxu Isa Nasareтика nan fenfe.» Isa naxa a fala, «N tan nan na a ra.» Yudasi, naxan findi a yanfama ra, a fan nu tixi na gali ya ma. <sup>6</sup> Isa to a fala e bε, «N tan nan na a ra», e naxa gbilen xanbi, e bira bɔxi. <sup>7</sup> Isa man naxa e maxɔrin, «Wo nde fenfe?» E man naxa a yaabi, «Isa Nasareтика.» <sup>8</sup> Isa naxa e yaabi, «N bara a fala wo bε, n tan nan a ra. Xa wo n tan nan fenfe, wo a lu yi booree tan xa siga.» <sup>9</sup> Na kui, Isa xa masenyi nan nu fafe kamalide, a to nu bara a fala, «I mixi naxee fi n ma, kerentu lɔe e ya ma.»

<sup>10</sup> Simɔn Piyeri naxa a xa santidegema ramini, a sereχedube kuntigi xa konyi Maliku yirefanyi tuli bolon. <sup>11</sup> Isa naxa a fala Simɔn Piyeri bε, «Santidegema raso a tεe i. Fo n xa tin tɔɔre ra Baba Ala naxan nagiri n ma.»

### *Isa xaninfe Anani nun Kayafa yire*

#### *Piyeri a yetε rasanfe Isa ma*

<sup>12</sup> Rɔma sɔɔri mange nun a xa sɔɔrie, a nun Yuwifie xa sɔɔrie naxa Isa suxu, e a xiri, <sup>13</sup> e a xanin Anani xɔn ma. Anani xa di gine nan dɔɔxɔ Kayafa xɔn. Kayafa nu bara findi sereχedube kuntigi ra na je ra. <sup>14</sup> Kayafa nan nu bara Yuwifi kuntigie rasi, a a fan e bε, mixi kerentu naxa faya nama bε.

<sup>15</sup> Simɔn Piyeri naxa bira Isa fɔɔxɔ ra, a nun Isa fɔɔxirabire gbεtε nde. Na fɔɔxirabire to nu findixi sereχedube kuntigi kolon mixi ra, a naxa nɔ sode sereχedube kuntigi xa tεtε kui, e Isa xanin dɛnnaxε. <sup>16</sup> Piyeri naxa lu tande naadε de ra, han a boore, sereχedube kuntigi kolonma, a naxa wɔyεn naadε kantama ra a xa tin Piyeri fan xa so. <sup>17</sup> Konyi gine naxan nu naadε kantafe, a naxa Piyeri maxɔrin, «Na xεmε Isa fɔɔxirabire nde xa mu i fan na?» A naxa a yaabi, «Ade, n tan mu a ra!» <sup>18</sup> Xinbeli to mini, konyie nun kɔsibilie naxa te xuru, e fa lu na fe ma. Piyeri fan naxa a maso e ra.

<sup>19</sup> Sereχedube kuntigi naxa Isa maxɔrin a fɔɔxirabiree xa fe ma, a nun a xa kawandie. <sup>20</sup> Isa naxa a yaabi, «N tan masenyie tixi kεnε nan ma, dunjna birin bε. N nan n ma kawandi birin tixi salidee

nan kui, xa na mu hɔrɔmɔbanxi kui, Yuwifie birin e luma malan na dɛnnaxε. N mu sese fala dunxui ra. <sup>21</sup> I n tan maxɔrinma munfe ra? Naxee n xui rame, nee nan maxɔrin. E tan nan a kolon n bara fee naxee fala.» <sup>22</sup> Isa to na fala, kɔsibili nde naxan nu tixi naa, a naxa a de ragarin, a a fala, «Pe, I sereχedube kuntigi yaabima na ki ne?» <sup>23</sup> Isa naxa a yaabi, «Xa n wɔyεn kobi nan falaxi, a masen. Kɔnɔ xa n mu wɔyεn kobi xa falaxi, i n de ragarinxi munfe ra?» <sup>24</sup> Na temui, Anani naxa a xirixi rasanba Kayafa ma, sereχedube kuntigie xunyi.

<sup>25</sup> Simɔn Piyeri nu dɔɔxɔxi te ra, a na a maxarafe. Na temui e naxa a maxɔrin, «Isa foxirabire xa mu i fan na?» Piyeri naxa e yaabi, «Ade, a fɔɔxirabire mu na n tan na.» <sup>26</sup> Sereχedube kuntigi xa konyi nde nu na naa, Piyeri nu bara naxan barenyi tuli bolon. A naxa Piyeri maxɔrin, «N mu i to xε na sansi yire, wo nun Isa?» <sup>27</sup> Piyeri man naxa na matandi, konkore fan naxa a rate kerentu na.

#### *Isa tife gomina Pilati ya i*

*(Matiyu 27:1-2, 11-14, Maraki 15:1-5, Luki 23:1-5)*

<sup>28</sup> Na temui, e naxa Isa tongo Kayafa xɔnyi, e a xanin gomina xɔnyi. Kuye nu baxi ibade. Yuwifi kuntigie tan mu tin sode gomina xɔnyi, alako e xa səniyεnyi naxa fa kana, e mu fa nɔ Sayamalekε Dangi Sali donyi donde. <sup>29</sup> Na kui, gomina Pilati naxa mini e yire tande, a e maxɔrin, «Wo yi xεmε kalamufe munse ma?» <sup>30</sup> E naxa a yaabi, «Xa yi xεmε mu findi fe kobi raba xa ra, muxu mu fama a ra i xɔn ma nu.» <sup>31</sup> Pilati naxa a fala e bε, «Wo a xanin, wo xa sa a makiiti wo xa seriye ki ma.» Yuwifie naxa a fala, «Wo xa seriye mu tinma muxu xa mixi faxa muxu yetε ra.» <sup>32</sup> Na kui, Isa xa wɔyεnyi nan nu fafe kamalide, a to nu bara a yetε faxa ki masen.

<sup>33</sup> Pilati man naxa so a xɔnyi, a Isa xili, a a maxɔrin, «I tan nan findixi Yuwifie xa mange ra?» <sup>34</sup> Isa naxa a yaabi, «I wɔyεnfe i yetε xaxili nan ma ba, ka mixie nan n ma fe fala i bε?» <sup>35</sup> Pilati naxa a yaabi, «Pe, Yuwifi nan na n fan na? I boore Yuwifie nun sereχedube kuntigie

nan i saxi n belexe. I munse rabaxi?» <sup>36</sup> Isa naxa a yaabi, «N ma mangεya mu findixi dunija daaxi xa ra, xa na mu a ra n ma mixie gere soma ne nu, e tondi n xa lu Yuwifie sago. N ma mangεya mu findixi dunija daaxi ra.» <sup>37</sup> Na kui, Pilati naxa a maxɔrin, «I tan nan na Yuwifie xa mangε ra?» Isa naxa a yaabi, «I tan nan a falaxi. N barixi ne dunija bende funi fari, alako n xa nɔndi masen a birin be. Mixi naxan wama nɔndi xɔn, a n xui suxuma ne.» <sup>38</sup> Pilati man naxa a maxɔrin, «Nɔndi na di?» Pilati to na fala, a naxa mini tande Yuwifie yire, a a fala e be, «N mu fe naaxi yo toxi yi xεmε lan a xa jaxankata naxan ma.» <sup>39</sup> Wo to darixi a ra n xa geelimani kerén bεnin wo be Sayamaleke Dangi Sali lɔxɔe, wo wama n xa Yuwifie xa mangε bεnin wo be?» <sup>40</sup> E naxa sɔnxɔe rate, «Ade, na mu a ra! Barabasi nan xa rabolo.» Suute nan nu Barabasi ra.

## 19

### *Isa faxafe nate tongo ki*

<sup>1</sup> Na temui Pilati naxa yaamari fi a sɔɔrie xa Isa bulan sεberε ra. <sup>2</sup> Sɔɔrie naxa mangε katanyi maniyε yailan tunbee ra, e a sa a xun ma, e fa mangε donna gbeeli ragoro a ma. <sup>3</sup> E nu e masoma a ra, e nu a fala, «I kεna, Yuwifie xa mangε,» e nu fa a madin.

<sup>4</sup> Pilati man naxa mini tande, a a fala Yuwifi nama be, «N bara yi xεmε masen wo be, alako wo xa a kolon a n mu fefe toxi a ma a jaxankatama naxan ma.»

<sup>5</sup> Na kui, sɔɔrie naxa Isa ramini tande, na tunbe mangε katanyi saxi a xun ma, burumusi gbeeli ragoroxi a ma. Pilati naxa a fala e be, «A tan nan yi ki!»

<sup>6</sup> Serexedubε kuntigie nun hɔrɔmɔbanxi kɔsibilie to a to, e naxa sɔnxɔe, «A faxa! A banban wuri magalanbuxi ma!» Pilati naxa a fala e be, «Wo a tongo, wo tan nan xa sa a banban wuri magalanbuxi ma, barima n tan mu fefe toxi a lan a xa faxa naxan ma.» <sup>7</sup> Yuwifie naxa a yaabi, «Seriye na muxu fan yi. Na seriye ki ma, a lan a xa faxa, barima a bara a yεte findi Ala xa Di ra.»

<sup>8</sup> Pilati to na me, a naxa gaaxu ki fanyi ra. <sup>9</sup> A man naxa so a xɔnyi, a Isa maxɔrin, «I tan, i kelixi minden?» Kono

Isa mu yaabi yo fi. <sup>10</sup> Pilati naxa fa a fala a be, «I tondixi n tan nan yaabide? I mu a kolon a nɔε naxan na n tan be, n nɔma i rabolode, n man nɔma i faxade wuri magalanbuxi ma?» <sup>11</sup> Isa naxa a yaabi, «Nɔε yo mu i be n tan xun ma fo Ala naxan fixi i ma. Na nan a ra, naxan n saxi i belexe, na nan xa yunubi gbo.»

<sup>12</sup> Pilati to na me, a naxa so katafe a xa Isa rabεjin, kɔnɔ Yuwifie naxa sɔnxɔe, «Xa i yi xεmε bεjin, i bara gere giri Rɔma mangε xungbe ma. Naxan yo a yεte findi mangε ra, a bara ti Rɔma mangε xungbe kanke.» <sup>13</sup> Na kui, Pilati to e xui me, a naxa Isa ramini tande. Pilati naxa dɔɔxɔ buntunyi ra, kiitisa kibanyi kui, dɛnnaxe xili falama Eburu xui «Gabata». <sup>14</sup> Na lɔxɔe Yuwifie nu na fee yailanfe Sayamaleke Dangi Sali xa fe ra. Yanyi tagi Pilati naxa a fala Yuwifie be, «Wo xa mangε nan ya!» <sup>15</sup> E man naxa sɔnxɔe, «A faxa! A faxa! A banban wuri magalanbuxi ma!» Pilati naxa a fala, «N xa wo xa mangε faxa wuri magalanbuxi ma?» Serexedubε kuntigie naxa a yaabi, «Mangε yo mu na muxu tan be bafe Rɔma mangε xungbe ra!» <sup>16</sup> Na temui a naxa Isa sa e sagoe, a yaamari fi Isa xa banban wuri magalanbuxi ma.

*Isa banbanfe wuri magalanbuxi ma  
(Matiyu 27:32-44, Maraki 15:21-32,  
Luki 23:26-43)*

Sɔɔrie to Isa suxu, <sup>17</sup> e naxa a ramini taa kui sigafe ra «xun konkota yire,» naxan xili falama Eburu xui «Gologota.» Isa naxa siga naa, a wuri magalanbuxi ratexi a ma. <sup>18</sup> E Isa banban wuri magalanbuxi ma menni ne. E naxa mixi firin gbεtε fan banban, e kerén ti yirefanyi ma, e boore ti kɔɔla ma, e Isa ti e tagi. <sup>19</sup> Pilati naxa yaamari fi a yi sεbeli xa gbaku Isa xun ma wuri magalanbuxi ma, «Isa Nasaretika, Yuwifie xa mangε.» <sup>20</sup> Yuwifi gbegbe naxa na sεbeli xaran, barima Isa nu banbanxi dɛnnaxe, na makɔre taa ra. Na sεbeli fan nu sεbexi Eburu xui, Lateni xui, a nun Girεki xui. <sup>21</sup> Na kui, serexedubε kuntigie naxa a fala Pilati be, «I naxa a sεbe «Yuwifie xa mangε.» I xa a sεbe ne, «Yi xεmε a fala ne, a Yuwifie xa

mange nan a ra.» <sup>22</sup> Pilati naxa e yaabi, «N naxan səbəxi, n bara gə na səbəde.»

<sup>23</sup> Sōorie to ge Isa banbande, e naxa a xa dugie tongo, e e itaxun na sōori naani ma. E naxa a xa donma fari igoroe fan tongo. Na donma to mu nu dəgəxi, <sup>24</sup> e naxa a fala e bore bə, «Won naxa a ibəc. Won xa a tongoma sugandi bere nde ra.» Na birin naba nə, alako naxan səbəxi Kitaabui kui, na xa rakamali:

«E bara n ma dugie itaxun e bore ma, e n ma donma tongoma sugandi bere ra.» Sōorie a raba na ki nə.

<sup>25</sup> Isa nga fan nu na a xa wuri magalanbuxi fe ma, a nun a nga xunya. Kolopa xa gine Mariyama, nun Mariyama Magidalaka fan nu na mənni. <sup>26</sup> Isa to a nga to a fəxirabire maxanuxi fe ma, a naxa a fala a nga bə, «N nga, yi bara findi i xa di ra.» <sup>27</sup> A naxa fa a fala a fəxirabire fan bə, «A mato, i nga nan ya.» Keli na waxati ma, na fəxirabire naxa Isa nga xanin a xənyi.

### *Isa xa faxe*

(Matiyu 27:45-56, Maraki 15:33-41, Luki 23:44-49)

<sup>28</sup> Na xanbi, Isa to nu a kolon a fe birin bara kamali, a naxa a fala, «Ye xəli na n ma.» A na fala nə alako Kitaabui xa masenyi xa kamali. <sup>29</sup> Se sase nde nu na mənni, naxan nu rafexi wəni muluxunxi ra. E naxa se nde rasin na wəni i, e a xiri hisopi wuri kuye ra, e a maso Isa də ra. <sup>30</sup> A to nde min, a naxa a fala, «A birin bara kamali!» A naxa a xun sin, a fa laaxira.

<sup>31</sup> Na ləxəs Yuwifie nu see rafalama Sayamalekə Dangi Sali xa fe ra. E mu tin furee xa lu wuri magalanbuxi ma na malabu ləxəs, barima sali xungbe nan nu a ra. Na kui, e naxa Pilati mayandi a xa na mixi banbanxie sanyie gira, alako e xa faxa mafuren, e xa ba na. <sup>32</sup> Sōorie naxa fa, e fa na mixi firinyi sanyie gira, naxee nu banbanxi Isa yirefanyi ma, a nun a kəɔla ma. <sup>33</sup> Kənɔ e to Isa li, e naxa a to a jan bara faxa. Na kui, e mu a tan sanyie gira, <sup>34</sup> kənɔ sōori nde naxa a səeti səxə tanbə ra, ye nun wuli naxa mini keren na. <sup>35</sup> Naxan na fe toxi, a bara na fe seede ba. A xa seedəjəxəya findixi nəndi nan na. A tan yətə a kolon, a a na nəndi nan falafe

wo bə, alako wo fan xa danxaniya. <sup>36</sup> Na fee raba nə alako Kitaabui xa masenyi xa kamali, naxan a masenxi, «A xəri keren mu girama.» <sup>37</sup> A man səbəxi yire gətə, «E e ya tima nə mixi ra, e bara naxan səxə.»

### *Isa xa maragate*

(Matiyu 27:57-66, Maraki 15:42-47, Luki 23:50-56)

<sup>38</sup> Na fe birin xanbi, Yusufu Arimateka naxa sa Isa fure maxandi Pilati ma. Isa fəxirabire nde nan nu a ra, kənɔ a mu nu a masenma kənə ma, a to nu gaaxuxi Yuwifi kuntigie ya ra. Pilati to tin, Yusufu naxa sa Isa fure tongo. <sup>39</sup> Nikodem, naxan nu bara siga Isa yire gundo kui kəs ra temui dangixi, na fan naxa labundə kilo tongo saxan miri nun alowe daaxi xanin Isa fure yire. <sup>40</sup> E naxa Isa fure mafilin dugie ra, e labundə sa a ma, alɔ Yuwifie darixi a ra ki naxə. <sup>41</sup> Bəxi nde nu makəre Isa faxade ra, gaburi nəxəne nu bara yailan dənnaxə. Fure yo mu nu ragataxi a kui sinden. <sup>42</sup> E naxa Isa ragata na yire makərex, barima e gbataxi Sayamalekə Dangi Sali xa fe ra. A nu lan nə Yuwifie xa gə fe birin yailande beenun kəs xa so na ləxəs.

## 20

### *Isa xa marakeli*

(Matiyu 28:1-8, Maraki 16:1-8, Luki 24:1-12)

<sup>1</sup> Sande ləxəs Mariyama Magidalaka naxa siga gaburi yire subaxə ma beenun kuye xa mayalan. A to mənni li, a naxa a to na gəmə xungbe nu bara ba gaburi də ma. <sup>2</sup> Na kui, a naxa siga a gi ra Simən Piyeri nun Isa fəxirabire boore yire, Isa nu naxan xanuxi, a a fala e bə, «E bara Marigi fure tongo gaburi kui, muxu fan mu a kolon e a saxi dədə.» <sup>3</sup> Na kui, Piyeri nun Isa na fəxirabire boore fan naxa mini sigafe ra gaburi yire. <sup>4</sup> E firinyi naxa siga e gi ra, kənɔ Isa fəxirabire maxanuxi naxa gaburi li beenun Piyeri singe xa naa li. <sup>5</sup> A to a felen alako a xa gaburi kui mato, a naxa kasange dugie to, kənɔ a mu so na kui. <sup>6</sup> Simən Piyeri to mənni li, a naxa so fənmə kui keren na, a fa dugi bentenyi to naxan nu saxi Isa fure ma, <sup>7</sup> a

nun dugi naxan nu makunfukunfuxi Isa yatagi ma. Na dugi nu saxi a xati ma, a sa ki yailanxi a fanyi ra. <sup>8</sup> Na temui, Isa fôxirabire boore, naxan singe gaburi yire li, a fan naxa so na kui. A naxa a birin to, a danxaniya. <sup>9</sup> E mu nu fahaamui sôtôxi Kitaabui xa masenyi ma sinden, fa fala a fo Ala xa Mixi Sugandixi xa keli faxe ma. <sup>10</sup> Na dangi xanbi na fôxirabire firinyie naxa gbilen e xonyi.

*Isa minife Mariyama Magidalaka ma  
(Maraki 16:9-11)*

<sup>11</sup> Mariyama to nu tixi gaburi sode de ra, a nu na wafe. A to a felen a xa gaburi kui mato, <sup>12</sup> a naxa maleke firin to. E maxirixi dugi fiixe ra, e dôxôxi Isa fure nu saxi dênnaxe. Keren nu na a xunsade ra, boore nu na a sanlaabe ra. <sup>13</sup> E naxa Mariyama maxorin, «N ma di, i wafe munfe ma?» A naxa e yaabi, «E bara n Marigi fure tongo, n mu a kolon e a saxi dêde.»

<sup>14</sup> A to ge na falade, a naxa a kobe rato, a fa mixi nde to, a tixi naa. A mu a kolon a Isa nan a ra. <sup>15</sup> Isa naxa a maxorin, «N ma di, i wama munfe ra? I na nde fenfe?» Mariyama jôxô a ma, sansi mœnima nan nu a ra. Na kui, a naxa a yaabi, «N ba, xa i tan nan na fure tongoxi, i xa na yire masen n be alako n xa siga a tongode.» <sup>16</sup> Isa naxa a fala a be, «Mariyama.» Mariyama to a mafindi, a naxa a ratin, «Rabuni!» Na nan falaxi Eburu xui, «Karamôxô». <sup>17</sup> Isa naxa a fala a be, «I naxa i belexe din n na, barima n mu nu te Baba Ala yire sinden. Siga n ngaxakerenyie yire, i a fala e be, a n fafe tede n Baba xonyi, n Marigi Ala naxan findixi wo fan Baba ra, wo fan Marigi Ala.»

<sup>18</sup> Mariyama Magidalaka naxa siga xibaaru ra Isa fôxirabiree yire, a a fala e be, «N bara Marigi to!» A man naxa Isa xa xœra iba e be.

*Isa minife a fôxirabiree ma  
(Matiyu 28:16-20, Maraki 16:14-18,  
Luki 24:36-49)*

<sup>19</sup> Na sande lôxœ kerenyi, Isa fôxirabiree nu malanxi banxi kui nun-mare ra, naade birin mabalanxi Yuwifi kuntigie xa yaragaaxui ma. Isa naxa mini

e ma, a ti e tagi, a a fala, «Ala xa wo bœnse sa.» <sup>20</sup> A to na fala e be, a naxa a belexee nun a seeti masen e be. E naxa seewa Marigi tofe ra. <sup>21</sup> Isa man naxa a masen e be, «Bœnsea xa lu wo be. N bara wo xœs alô Baba Ala n xœxi ki naxe.» <sup>22</sup> A to ge na falade, a naxa foye felun e ma, a a fala, «Wo xa lu Ala Xaxili Séniyenxi xa goro wo ma. <sup>23</sup> Xa wo dijne mixi haake ma, na haake bara jœn, kœnxa wo mu dijne, na haake luma a ma.»

*Tomasi Isa tofe*

<sup>24</sup> Isa mini a xa xœra fu nun firinyie ma temui naxe, Tomasi, e naxan xilima «guli», a mu nu na e ya ma mènni. <sup>25</sup> Na kui, booree naxa a fala a be, «Muxu bara Marigi to!» Kœnxa tan naxa e yaabi, «Xa n tan mu lantuma fôxi to a belexe kui, n nan n belexesole raso naa, xa n man mu n belexe sa a seeti ma e dênnaxe sôxô, n tan mu lama a ra feo!»

<sup>26</sup> Xi solomasaxan dangi xanbi, Isa fôxirabiree man to nu malanxi banxi kui, Tomasi nu na e ya ma. Hali naade birin to nu mabalanxi, Isa naxa mini e ma mènni, a ti e tagi, a e xœbu, «Bœnsea xa lu wo be.» <sup>27</sup> Na temui, Isa naxa a fala a be, «N belexe mato. I xa i belexesole sa n seeti ma e dênnaxe sôxô. I naxa tæge n i. I xa danxaniya.» <sup>28</sup> Tomasi naxa a fala a be, «N Marigi Ala!» <sup>29</sup> Isa naxa a masen a be, «I danxaniyaxi ne, i to bara n to? Heeri na mixie be naxee bara danxaniya, hali e mu n toxi.»

*Yi Kitaabui sebe fe naxan ma*

<sup>30</sup> Isa kaabanako gbegbe raba ne a fôxirabiree ya xori, naxee mu sebexi yi Kitaabui kui. <sup>31</sup> Kœnxa naxee xa fe tan sebexi yi ki, e sebexi ne alako wo xa la a ra, a Isa nan na Ala xa Mixi Sugandixi ra, Ala xa Di. Na kui, wo na danxaniya a ma, wo kisi sôtôma ne a saabui ra.

## 21

*Isa minife a fôxirabiree ndee ma*

<sup>1</sup> Na fee dangi xanbi, Isa man naxa mini a fôxirabiree ma Tiberiyasi baa de ra. A a yete makœnen e be yi ki ne.

<sup>2</sup> Simon Piyeri, Tomasi e naxan xilima «guli», Natanyayeli naxan keli Kaana taa Galile bœxi ma, Sebede xa die, nun Isa

fôxirabire firin gbetee, nee birin nu na yire keran. <sup>3</sup> Simón Piyéri naxa a fala e bε, «N tan sigafe yεxε suxude.» E naxa a fala a bε, «Won birin na a ra.» Na kui, e naxa mini, e baki kunkui kui, kono na koe birin na, e mu sese suxu.

<sup>4</sup> Kuye to nu ibafe, Isa nu tixi baa dε ra, kono a fôxirabiree mu nu a kolon a a tan nan a ra. <sup>5</sup> Isa naxa e maxɔrin, «N ma die, wo bara yεxε nde sɔtɔ?» E naxa a yaabi, «Ade, muxu mu sese suxuxi.» <sup>6</sup> A naxa a fala e bε, «Wo yεlε woli kunkui yirefanyi ma, wo a nde sɔtɔma nε.» E to a woli, e mu nu nɔma yεlε ratede, barima yεxε gbo a kui. <sup>7</sup> Na kui, Isa fôxirabire, a naxan xanuxi, a naxa a fala Piyéri bε, «Won Marigi na a ra.» Simón Piyéri to na mε, a naxa donma ragoro a ma, a bagan ye ma sigafe ra Isa yire. <sup>8</sup> Booree fan naxa a li kunkui kui, yεlε naxan nafexi yεxεe ra, a xirixi kunkui ra. E mu nu makuya xare dε ra, fo nɔngɔn keme firin jɔndɔn.

<sup>9</sup> E to te xare dε ra, e naxa te xuruxi to, yεxε saxi a te wole ra, taami fan na na. <sup>10</sup> Isa naxa a fala e bε, «Wo fa yεxε nde ra wo baxi naxan suxude.» <sup>11</sup> Na kui Simón Piyéri naxa te kunkui kui, a yεlε bεndun xare ma. A nu rafexi yεxε xungbee nan na, a gundi keme tongo suuli nun saxan. Kono hali yεxε to nu gboxi yεlε kui na ki, yεlε mu iboo.

<sup>12</sup> Isa naxa a fala e bε, «Wo fa wo dεge.» A fôxirabiree mu suusa a maxɔrinde nde a ra, barima birin nu a kolon Marigi nan a ra. <sup>13</sup> Isa naxa fa taami tongo, a a itaxun e ma, a man naxa yεxε so e yi ra. <sup>14</sup> A saxan nde nan nu na ki, Isa a yεtε masenma a fôxirabiree bε, kabi a keli faxe ma.

### *Isa nun Piyéri*

<sup>15</sup> E to ge e dε ibade, Isa naxa Simón Piyéri maxɔrin, «Simón, Yaya xa di, i n xanuxi dangi yee birin na?» A naxa a yaabi, «Iyo, Marigi. I tan a kolon n i xanuxi ki naxε.» Isa naxa a fala a bε, «Mεeni n ma yεxεe yɔrεe ma.» <sup>16</sup> A man naxa gbilen a maxɔrin na a firin nde, «Simón, Yaya xa di, i n xanuxi?» A naxa a yaabi, «Iyo, Marigi. I tan a kolon n i xanuxi ki naxε.» Isa naxa a fala a bε, «Mεeni n ma yεxεe ma.» <sup>17</sup> A man naxa gbilen a maxɔrin na a saxan nde,

«Simón, Yaya xa di, i n xanuxi?» Piyéri naxa sunnun Isa to a maxɔrin sanmaya saxan nde, «I n xanuxi?» A naxa a yaabi, «Marigi, i tan fe birin kolon. I tan a kolon n i xanuxi ki naxε.» Isa naxa a fala a bε, «Mεeni n ma yεxεe ma.» <sup>18</sup> N xa nɔndi yati nan fala i bε, i fonike temui, i tan nan nu i yεtε tagi ixirima, i wa sigafe dεde, i siga. Kono i na fori, i i bεlexe italama nε, mixi gbete i tagi xiri, a i xanin yire i mu wama sigafe dεnnaxε.» <sup>19</sup> Isa na fala nε alako a xa Piyéri faxa ki nan masen, Piyéri fama Ala matɔxɔde naxan saabui ra. A na fala xanbi, a naxa a fala Piyéri bε, «Bira n fɔxɔ ra.»

### *Isa nun a fôxirabire maxanuxi*

<sup>20</sup> Piyéri to a kobe rato, a naxa Isa fôxirabire to e fɔxɔ ra, Isa nu naxan maxanuxi. Sayamaleke Dangi Sali, a tan nan a maso Isa ra e dεge temui, a a maxɔrin, «Marigi, nde fama i yanfade?» <sup>21</sup> Piyéri to a to, a naxa Isa maxɔrin, «Marigi, na tan go?» <sup>22</sup> Isa naxa a yaabi, «Xa n wama a xa simaya xa bu han n gbilen temui, na munse fanma i tan ma? I tan xa bira n fɔxɔ ra.» <sup>23</sup> Na kui, danxaniyatɔe ndee jɔxɔ naxa lu a ma a na fôxirabire tan mu faxama, kono Isa mu na fala. A a fala nε, «Xa n wama a xa simaya xa bu han n gbilen temui, na munse fanma i tan ma?»

### *Sεbeli dɔnxɔε*

<sup>24</sup> Na fôxirabire yati nan yi fe birin sεbe, a findi seede fanyi ra. Muxu a kolon a xa seedejɔxɔya findixi nɔndi nan na.

<sup>25</sup> Isa fe gbegbe raba nε naxee mu sεbexi yi Kitaabui kui. Xa na birin sεbe nε nu, n laxi a ra a na Kitaabuie birin sade mu sɔtɔma dunija ma nu.

## Isa xa xεεrae xa taruxui Masenyi nde yi Kitaabui xa fe ra

Annabi Luki naxan Inyila Isa sεbe, a naxa Kitaabui firin nde sεbe naxan xili «Isa xa xεεrae xa taruxui». Inyila Isa a masenma won bε Isa fe naxan nabaxi a xa simaya kui. Yi Kitaabui firin nde fōloxi boore Kitaabui danxi dənnaxε, a fan a masenma won bε Isa fōxirabiree nun a xa xεεrae naxan naba alako Isa xa masenyi xa yensen dunija birin na.

Beenun Isa xa a xa xεεrae xεε e xa a xa masenyi kawandi dunija birin bε, a naxa Ala Xaxili Sεniyenxi ragoro e ma alako e xa sεnbe sōtō a xa wali rabafe ma. E to na sōtō, e naxa kawandi ti fōlo Darisalamu. Mixi gbegbe naxa la e xa masenyi ra, e findi Isa fōxirabiree ra. Kaabanako gbegbe naxa raba alako mixi xa la Isa xa xεεrae xa masenyi ra.

Na kawandi nu sεnbe sōtōfe Darisalamu temui naxε, Isa yaxuie naxa danxaniyatōee tōrō fōlo. Na kui, Isa fōxirabiree naxa yensen Darisalamu fari ma. E naxa siga kawandi ti ra Yudaya nun Samari bōxi ma. Sora singe han sora fu nun firin nde, na wali nan masenxi won bε. Piyeri tide gbo na taruxui kui.

Na xanbi Ala naxa xεεra gbεtε xili naxan findixi Pōlu ra. Beenun Ala xa a xili, Pōlu nu Isa fōxirabiree jaxankatama Isirayila xa diine xili ra. Kōnō Isa naxa a yetε masen Pōlu bε, a fa a xεε jnamane gbεtε ma. Na kui, Isa xa xibaaru bara dangi Isirayila naaninyi ra sigafe ra bōxie ma si gbεtε nu na dənnaxε.

Pōlu naxa na wali raba yire wuyaxi, keli Darisalamu han Rōma. Yuwifie naxa a jaxankata ki fanyi, kōnō e mu nō a ra. A nu kawandi tima Yuwifie xa salidee nan kui, a man nu a ti si gbεtε xa salidee kui. A na raba nē alako dunija birin xa a kolon Isa bara naxan naba e bε.

Na birin kui, to danxaniyatōee nōma a kolonde Isa fōxirabire singee dunija igirixi ki naxε. E xa wali xa findi misaali

ra won bε. Ala xa won mali xaxili sōtōfe ra yi Kitaabui saabui ra. Amina.

## Isa xa xεεrae xa taruxui

### *Isa tefe koore ma*

<sup>1</sup> Teyofilo, n bara a masen n ma Kitaabui singe kui Isa naxan birin falaxi nun a naxan nabaxi kabi a fōlē <sup>2</sup> han a te lōxε koore ma. Beenun a xa te koore ma, a naxa yaamari fi a xa xεεra sugandixie ma, Ala Xaxili Sεniyenxi saabui ra.

<sup>3</sup> A xa jaxankate xanbi, a naxa mini e ma xi tongo naani bun ma, a a yetε masenma e bε kiraya wuyaxi a a njnε na a ra. A nu fa Ala xa mangεya niini fe fala e bε. <sup>4</sup> A nu e ya ma temui naxε, a naxa a fala e bε, «Wo naxa wo makuya Darisalamu ra. Wo xa lu be han Baba Ala a xa laayidi rakamalima temui naxε, alō n na masenxi wo bε ki naxε. <sup>5</sup> Yaya wo xunxa ye nan xōora, kōnō Ala Xaxili Sεniyenxi nan fama gorode wo ma yi saxanyi.»

<sup>6</sup> Awa, xεεrae to e malan, e naxa Isa maxōrin, «Marigi, i Isirayila mangεya ragbilenma a ra yi temui nε?» <sup>7</sup> Isa naxa e yaabi, «Na waxati kolonfe mu na wo tan xa ma. Na nate na Baba Ala keren peti nan yi ra. <sup>8</sup> Kōnō, wo sεnbe sōtōma Ala Xaxili Sεniyenxi na fa wo ma temui naxε. Wo findima n ma seedee nan na Darisalamu nun Yudaya birin, Samari, han dunija dande.»

<sup>9</sup> A to ge na masenyi tide, Ala naxa a rate koore ma e ya xōri, nuxui fa a nōxun e ya tote ra. <sup>10</sup> E to nu a matoma a tefe koore ma, xεεmε firin naxa mini e ma, sose fixε ragoroxi e ma. <sup>11</sup> E naxa a masen Isa fōxirabiree bε, «Wo tan Galilekae, munfe ra wo tixi be wo nu fa koore mato? Yi Isa naxan tongoxi wo tagi tefe koore ma, a man fama nē alō wo a toxi siga ra ki naxε.»

### *Yudasijlōxε*

<sup>12</sup> Na xanbi e naxa gbilen Darisalamu, kelife geya ma naxan xili Oliwi geya. Kelife na geya ma han Darisalamu, yaamilε keren na a ra. <sup>13</sup> E naxa so koore banxi kui, e nu darixi e malan na dənnaxε. Naxee nu na na: Piyeri, Yaya, Yaki, Andire, Filipu, Tomasi, Barotolome,

Matiyu, Yaki Alifa xa di, Simon naxan findi Seloti ra, nun Yudasi, Yaki xa di. <sup>14</sup> E birin nu Ala maxandima janige keren na, e nun ginεe, a nun Mariyama, Isa nga, a nun Isa xunyae.

<sup>15</sup> Loxč nde Piyeri naxa keli, a ti a ngaxakerenyie tagi. Mixi keme mixi mokčoren jčondon nu malanxi naa. A naxa a fala e be, <sup>16</sup> «N ngaxakerenyie, Ala Xaxili Seniyenxi naxan masenxi Kitaabui kui Dawuda saabui ra, Yudasi xa fe ra, naxan ti mixie ya ra Isa suxufe ma, na birin bara kamali. <sup>17</sup> A nu na muxu tan xεεrae nan ya ma. Muxu birin nan nu xεεra wali rabama. <sup>18</sup> E naxa bɔxi sara yi xeme xa fe kobi rabaxi sare ra. Yudasi naxa faxa menni, a bira, a furi bula, a furingεe naxa mini a ra. <sup>19</sup> Darisalamukae birin naxa yi fe kolon. E naxa na bɔxi xili fala Akeledama, na nan falaxi e xa xui «Wuli Bɔxi.»

<sup>20</sup> «A sεbexi Yabura Dawuda kui, «A xa banxi xa balan, mixi yo naxa sabati naa.» A man sεbexi, «Xεεra gbete xa ti a jčoxče ra.» <sup>21-22</sup> Awa na kui, a lanma xeme keren xa sugandi naxan nčma muxu malide seedeya rabade Isa xa marakeli xa fe ra. A lanma won xa mixi sugandi naxan nu na won ya ma, won nun Marigi Isa to nu a ra, kelife Yaya Isa xunxa ye xčora temui naxe, han Isa te koore ma temui naxe.»

<sup>23</sup> E naxa mixi firin masen: Yusufu naxan nu xili Barasaba, e man nu naxan xili falama Yusutu, a nun Matiyasi. <sup>24</sup> Na xanbi e naxa Ala maxandi, «Marigi, i tan naxan birin boje ma fe kolon, a masen muxu be i mixi naxan sugandixi yi firinyie tagi. <sup>25</sup> Na xa findi Yudasi jčoxče ra xεεraya nun wali rabafe ra, barima Yudasi bara siga a sigade.» <sup>26</sup> E naxa Matiyasi sugandi Ala xa mali ra. A naxa sa yi xεεra fu nun kerenyie xun ma.

## 2

### Ala Xaxili Seniyenxi gorofe danx-aniyatče ma

<sup>1</sup> Xe Xabe Sali to a li, Isa fōxirabiree birin nu malanxi yire keren. <sup>2</sup> Xui nde naxa mini koore ma keren na alč foye xungbe xui. A naxa banxi kui birin nafe e nu dčoxči dennaxe. <sup>3</sup> E naxa se ndee to

naxee maniya nenyie ra, te na e ma. Na see naxa itaxun, keren keren naxa dčoxč kankan xunyi ma. <sup>4</sup> Ala Xaxili Seniyenxi naxa goro fōxirabiree birin ma, e naxa so xui gbete falafe Ala Xaxili Seniyenxi saabui ra.

<sup>5</sup> Yuwifi diinelae kelife namane birin ma, e nu malanxi Darisalamu na saxanyi. <sup>6</sup> Nama to yi xui me, e naxa fa e gi ra. E naxa kaaba barima kankan nu Isa fōxirabiree xui mema e bari xui yati nan na. <sup>7</sup> E de naxa ixara, e fa a fala, «Pe, yi mixie naxee wčyεnma yi ki, Galilekae xa mu e birin na? <sup>8</sup> Won fa won bari xui mεfe e ra di? <sup>9</sup> Paratokae, Medekae, Elamakae, naxee sabatixi Mesopotamiya, Yudaya, Kapadose, Pontu, Asi, <sup>10</sup> Firigiya, Panfiliya, Misira, Libiya, Sireni bɔxi fe ma, a nun naxee keli Rōma, Yuwifie a nun mixi naxee soxi e xa diine ya ma, Kiretkae a nun Arabue, <sup>11</sup> won birin na e xui mεfe won bari xui yati nan na. E na Ala xa kaabanako fee falafe won ma xuie. Na rabaxi di?» <sup>12</sup> E birin de naxa ixara, e naxa ifu. E nu a fala e bore be, «Munfe yi ki?» <sup>13</sup> Kono ndee naxa e mayele, e nu fa a fala, «E siisixi ne yi ki.»

### Piyeri xa kawandi

<sup>14</sup> Na xanbi Piyeri nun yi xεεra fu nun kerenyie naxa keli. Piyeri naxa a masen nama be a xui itexi ra, «Yuwifie, a nun wo tan naxan birin na Darisalamu, wo xa wo tuli mati n na. Wo xa a kolon, <sup>15</sup> yi mixie mu siisixi xe de alč wo a mančunxi ki naxe, barima geεesegε na a ra yi ki.»

<sup>16</sup> «Annabi Yoweli yi masenyi nan ti.

<sup>17</sup> «Ala naxe, n fama n Xaxili taxunde mixi birin na lčoxče dčonxče. Wo xa di xemee nun wo xa di ginεe wčyεnma ne n tan Ala xili ra. Wo xa segetalae to tima ne fee ra, wo xa forie fan xiye sa.

<sup>18</sup> Na waxati, n fama n Xaxili ragorode n ma konyi xemee nun n ma konyi ginεe ma.

E wčyεnma ne n tan Ala xili ra.

<sup>19</sup> N kaabanakoee rabama ne koore ma, n tčonxumae masenma ne bɔxi fari, naxee findima wuli, te, nun tuuri ra.

<sup>20</sup> Soge dimima ne,

kike gbeelima nə alo wuli  
beenun Marigi xa ləxəe xa a li,  
na dariye ləxəe xungbe.  
**21** Mixi yo naxan Marigi xili maxandima,  
na kanyi kisima nə.»»

**22** «Isirayilakae, wo wo tuli mati yi masenyi ra. Isa Nasaretika Ala xa Mixi Sugandixi nan nu a ra. Ala naxa na masen kaabanakoe, fe magaaxuxie, nun tənxumae ra, Isa naxan nabaxi wo tagi. Wo birin na fee kolon. **23** Ala bara a ragiri kaafirie xa kafu wo ma, alako wo xa yi xəmə faxa, wo a banban wuri magalanbuxi ma, alo Ala nu a panigexi ki naxə. **24** Kənə na xanbi, Ala bara a rakeli, a faxə luuti ba a ma, barima faxə mu nu nəma kankande a ma.»

**25** «Dawuda nu Isa xa fe nan falafe yi masenyi ra.

«N Marigi toma temui birin n ya i.  
A to na n səeti ma, n mu nəma birade.  
**26** Na nan a toxi n bəjəe na səewə kui,  
n də fan a xa fe masenma pəlexinyi ra.  
N fate fan malabuma nə bəjəsa kui,  
**27** barima i mu n nii bəjəinma aligiyama,  
i mu i xa səniyəntəe luma gaburi kui, a xa bərəc.

**28** I bara a niya n xa kisi kira kolon.  
I səewə fima nə n ma i yire.»»

**29** Piyəri man naxa a fala, «N ngaxakerenyie, wo a lu n xa won benba Dawuda xa fe fala wo bə. A faxa nə, a naxa ragata, a xa gaburi man na won tagi be han to.  
**30** Namiñonme to nu a ra, a nu a kolon Ala bara laayidi tongo a bə. Ala naxa a kali a Dawuda xa mamadi nde dəxəma nə a xa mange kibanyi. **31** Na kui, Dawuda nu a kolon Ala xa Mixi Sugandixi fama nə kelide faxə ma. Ala mu nəemuma a ma aligiyama, a fate mu bərəma gaburi kui.

**32** Ala nan Isa rakelixi faxə ma. Won birin findixi seede ra na fe ma. **33** A to rate Ala yirefanyi ma, a naxa Ala Xaxili Səniyenxi sətə Baba Ala ra, alo Ala laayidi tongoxi ki naxə. A man bara Ala Xaxili Səniyenxi ragoro won ma. Wo na nan tofe, wo na nan məfe yi ki.»

**34** «Dawuda mu texi koore ma, kənə a tan nan a fala,  
«Marigi naxa a fala n Marigi bə,

Dəxə n yirefanyi ma,  
**35** han n xa i sanyi ti i yaxuie fari.»»  
**36** «Na kui, Isirayilaka birin xa la a ra,  
Ala bara Isa findi Marigi ra, nun a xa Mixi Sugandixi ra. Kənə wo bara a banban wuri magalanbuxi ma.»

**37** Yi masenyi naxa nama bəjəe təçərə ki fanyi ra. E naxa a fala Piyəri nun xəxera booree bə, «N ngaxakerenyie, a lanma muxu xa munse raba fa?» **38** Piyəri naxa a fala e bə, «Wo xa tuubi, wo birin xa wo xunxa ye xəcəra Isa xili ra, Ala xa Mixi Sugandixi, alako wo xa yunubie xa xafari, wo man xa Ala Xaxili Səniyenxi sətə.  
**39** Ala bara yi laayidi tongo wo bə, wo xa die bə, nun mixi birin bə a naxee xilima, hali naxee na yire makuye.» **40** Piyəri man naxa e rasi, a naxa e ralimaniya masenyi wuyaxi ra. A naxa e maxandi, «Wo wo məeni yi waxati mixi tinxitaree ma.»

**41** Naxee tin a xa masenyi ra, e naxa e xunxa ye xəcəra. Na ləxəe mixi wulu saxan pəndən naxa sa Isa fəxirabirəe xun ma. **42** E nu e tunnabəxima xəxerae xa xaranyi ma. E naxa lu ngaxakerenyi kui. E man naxa e tunnabəxi taami itaxunfe nun Ala maxandife ma. **43** Gaaxui naxa e birin suxu. Xəxerae naxa kaabanako nun tənxuma gbegbe raba. **44** Danxaniyatəe birin nu malanxi yire keren. Xa mixi keren se sətə, na bara findi e birin gbe ra. **45** E e xa see matima, e nu e harige itaxun e bore ma, kankan nu a hayi fan na kui. **46** Ləxə yo ləxə e nu e malanma hərəməbanxi kui, e nu donse don e xənyi səewə nun bəjəsa kui. **47** E nu Ala matəxəma. E naxa rafan birin ma. Ləxə yo ləxə Marigi nu nde sama danxaniyatəe nama kənti xun ma.

### 3

#### Namate rayalanfe

**1** Ləxə nde Piyəri nun Yaya nu tefe hərəməbanxi kui, sali temui gəesəgə.

**2** Hərəməbanxi naadə ra naxan xili «Naadə Tofanyi», xəmə nde nu na naxan nu namataxi kabi a bari ləxəs. E nu a dəxəma na ləxəe birin alako a xa nu kəbiri makula mixie ma naxee soma hərəməbanxi kui. **3** A to Piyəri nun Yaya to so ra hərəməbanxi kui, a naxa kəbiri makula e ma.

<sup>4</sup> Piyeri nun Yaya naxa e ya ti a ra.  
Piyeri naxa a fala a bε, «Muxu mato.»  
<sup>5</sup> Xεme naxa e mato, a þoxo naxa lu a ma  
e na kɔbiri nan fife a ma. <sup>6</sup> Piyeri fa a  
fala a bε, «Gbeti mu na n yi, xεema mu  
na n yi, kɔnɔ naxan na n yi ra, n a fima i  
ma. N bara i yaamari Isa Nasaretika xili  
ra, naxan findixi Ala xa Mixi Sugandixi  
ra, keli, i i þere!» <sup>7</sup> A naxa a susu a  
yirefanyi bεlexe ma, a a rakeli. A sanyie  
nun a sankɔnyie naxa sεnbε sɔtɔ kerɛn  
na. <sup>8</sup> Na ikɔrexí ra, a naxa keli, a naxa so a  
þerefe. A naxa so Piyeri nun Yaya fɔxɔ ra  
hɔrɔmɔbanxi kui. A þerɛma, a tuganma,  
a Ala tantuma.

**9** Birin naxa a to, a a nerema, a Ala matəxəma. **10** E naxa a kolon a tan nan nu dəxəma hərəməbanxi «Naadə Tofanyi» de ra kule matide. Birin naxa kaaba, e terənna yi fe ra naxan bara raba a bə. **11** A fan naxa bira Piyəri nun Yaya fəxəra. Nama birin naxa kaaba, e naxa e gi sigafe ra e yire Sulemani xa buntunyi ra.

<sup>12</sup> Piyeri to na to, a naxa jama maxɔrin, «Wo tan Isirayilakae, munfe ra wo kaabama yi fe ma? Munfe ra wo wo yae banbanxi muxu ra ałɔ muxu yi xeme rajerexi muxu yete senbe nan na, xa na mu a ra muxu xa tinxinyi ra? <sup>13</sup> Annabi Iburahima, Annabi Isiyaga, nun Annabi Yaxuba Marigi Ala, won benbae Marigi Ala, a bara a xa dariye fi a xa konyi Isa ma, wo naxan yanfa, wo fa mǣ a ra Pilati ya i, naxan nu wama a rabε̄pinfe. <sup>14</sup> Wo bara Ala xa səniyentœ̄ nun a xa tinxitœ̄ yanfa. Wo man fa maxandi ti Pilati xa faxeti nde rabε̄pin wo bε̄. <sup>15</sup> Wo bara Marakisima faxa, Ala naxa a rakeli faxε̄ ma. Muxu na na fe seede ra. <sup>16</sup> Yi xeme naxan yi ki, wo naxan kolon, wo naxan toxi, a bara senbe sɔtɔ danxaniya kui Isa xili saabui ra. A xa danxaniya Isa ma, na nan a yalanxi wo birin ya xɔri.»

**17** «Yakɔsi, n ngaxakerenyie, n a kolon wo naxan nabaxi Isa ra, wo bara a raba a kolontareya ma, wo nun wo xa mangɛe.

**18** Kɔnɔ Ala nan yi birin nagirixi, alako a xa wɔyɛnyi xa rakamali, a nu bara naxan masen waxati dangixi a xa namijɔnmɛe de ra, a falafe a a xa Mixi Sugandixi fama ne tɔɔrɔde. **19** Awa, wo tuubi, wo gbilen

Ala ma, alako wo xa yunubie xa xafari,  
20 alako Marigi xa fa bɔŋesa waxati ra,  
a man xa Isa xee, a bara naxan sugandi  
wo be. 21 Kono Isa, Ala xa Mixi Sugandixi  
xa lu koore ma sinden, han beenun fe  
birin xa yailan, alo Ala a masen ki naxe  
a xa namijɔnme səniyɛnxie kere ra kafi  
a xɔnnakuye ra.»

<sup>22</sup> «Annabi Munsa naxa a fala, «Wo Marigi Ala namijonme nde xeeema ne wo ma alo n tan. Won ngaxakerenyi nan lanxi a ma. A naxan birin falama wo be, wo xa a susu. <sup>23</sup> Naxan yo mu na namijonme xui susu, na kanyi bama ne Ala xa jama ya ma, a faxa.»»

**24** «Namijonme naxee birin bara woyen kabi Annabi Samuweli xa temui, e birin bara yi loxoe xa fe fala. **25** Saate die nun namijonme die nan na wo ra. Ala bara saate tongo won babae be. A a fala ne Iburahima be, «Dunija birin fama heeri sotode i bonsae nan saabui ra.» **26** Ala to bara a xa konyi rakeli faxe ma, a a xes wo tan nan singe ma, a xa duba wo be, a xa kankan nagbilen fe kobie foxe ra.»

4

## *Piyeri nun Yaya makiitife*

<sup>1</sup> Yaya nun Piyeri to nu wəyənma mixie bε, sərəxədubəe, hərəməbanxi səɔri yarerati, nun Sadusenie naxa fa. <sup>2</sup> E bəŋe naxa te barima Piyeri nun Yaya nu jama xaranfe, a falafe mixi faxaxie fama ne rakelide alɔ Isa rakelixi ki naxə. <sup>3</sup> E naxa e suxu, e e sa geeli han na kuye iba, barima kɔe nu bara so. <sup>4</sup> Kənə mixi wuyaxi naxee na wəyənyi mε, e naxa a suxu. Danxaniyatçee xun naxa masa, han xəməe kənti naxa wulu suuli nəndən li.

<sup>5</sup> Na kuye iba, Yuwifi yareratie, forie, nun seriye karaməxœ naxa e malan Darisalamu, <sup>6</sup> a nun Anani sərəxədubə kuntigi, nun Kayafa, Yaya, Alesandire, a nun naxee birin na sərəxədubə kuntigi bənsəe. <sup>7</sup> E naxa Piyeri nun Yaya ti e tagi, e naxa e maxərin, «Wo nəxi yi rayalande di? Wo a rayalanxi saabui mundun na?»

<sup>8</sup> Piyeri naxa a masen e be muxu a rayalanxi Ala Xaxili Seniyenxi nan saabui ra, <sup>9</sup> «Isirayila forie nun kuntigie, wo

bara muxu maxɔrin yi namatē xa fe fanyi sotɔ̄e ma, a yalanxi ki naxe. <sup>10</sup> Wo tan nun Isirayilakae birin xa a kolon yi xem̄e yalanxi Isa Nasarstika, Ala xa Mixi Sugandixi, xili saabui nan na. Wo Isa naxan banban wuri magalanbuxi ma, Ala naxan nakeli faxe ma, a tan nan xili yi namatē rayalanxi. <sup>11</sup> Isa maniyaxi 〈geme nan na naxan tide gbo dangi geme birin na, kono wo tan banxitie bara mēe na geme ra.〉 <sup>12</sup> Kisi mu sotɔ̄ma ndende ra fo a tan, barima xili gbetē yo mu na dunija, won kisima naxan saabui ra.»

<sup>13</sup> E naxa kaaba Piyeri nun Yaya xa limaniya ma, barima xarantaree nan nu e ra. E naxa a kolon e nu bara bira Isa foxɔ̄ ra a nu na dunija ma temui naxe. <sup>14</sup> Kono xem̄e to nu tixi e seeti ma, a yalanxi, e mu nō sese falade. <sup>15</sup> E naxa Piyeri, Yaya, nun na xem̄e yaamari e xa mini Yuwifi kiitisae ya ma. E nu fa woyen e bore tagi. <sup>16</sup> E naxa e bore maxɔrin, «Won xa munse raba yi mixie ra? Darisalamukae birin bara a kolon e kaabanako xungbe nan nabaxi. Won fan mu nōma na matandide. <sup>17</sup> Kono alako yi fe naxa yensen ye mixie ra, won xa e raton a xɔ̄cɔ̄xɔ̄e ra, e naxa woyen Isa xili ra sɔ̄nɔ̄n.»

<sup>18</sup> E naxa Piyeri, Yaya, nun na xem̄e xili. E naxa woyen e be a xɔ̄cɔ̄xɔ̄e ra, a e naxa masenyi yo ti, e naxa mixi yo xaran Isa xili ra sɔ̄nɔ̄n. <sup>19</sup> Piyeri nun Yaya naxa e yaabi, «Wo a mato, a lanma muxu xa bira wo tan nan foxɔ̄ ra ba, ka Ala? <sup>20</sup> Muxu mu nōma dundude fe ma muxu bara naxan to, muxu bara naxan mē.» <sup>21</sup> E man naxa xaaŋe e ma, kono jama birin to nu Ala matɔ̄xɔ̄ma fe ma naxan bara raba, e mu nō lande a ma a lanma e xa e paxankata ki naxe. E naxa e rabε̄jin. <sup>22</sup> Yi xem̄e naxan nayalanxi, a xa simaya nu bara dangi je tongo naani ra.

### Togondiyatɔ̄ee Ala maxandife

<sup>23</sup> E to e bējin, Piyeri nun Yaya naxa siga e booree yire. E naxa fe birin yaba e bē serexedubē kuntigie nun forie naxan fala e bē. <sup>24</sup> E to na mē, e birin naxa e xui ite Ala ma janige keren fari. E naxa a maxandi, «Marigi, i tan naxan koore daa, a nun bɔ̄xi, a nun baa, a nun se naxan birin na dunija, <sup>25</sup> i tan nan a fala

Ala Xaxili Seniyenxi saabui ra, i xa konyi Dawuda dē ra, muxu baba,

«Munfe ra sie bɔ̄je texi fufafu?  
Munfe ra namae matandi tife?  
<sup>26</sup> Dunija mangee bara keli,  
xunmatie bara ti Marigi  
nun a xa Mixi Sugandixi kanke.»»

<sup>27</sup> «Nondi na a ra, Herode, Ponsi Pilati, xɔ̄jɔ̄ee, a nun Isirayila bɔ̄nsɔ̄ee bara ti i xa konyi seniyenxi Isa kanke, i naxan sugandixi, <sup>28</sup> alako e xa fe birin naba i singe nu bara nate tongo a nu lan naxan xa raba. <sup>29</sup> Yakɔ̄si, Marigi, i xa a mato e xaaŋexi ki naxe. Senbe fi i xa konyie ma, alako e xa nō i xa wɔ̄yenyi masende limaniya ra. <sup>30</sup> I belexe itala, alako mixi xa rayalan, kaabanakoee nun tɔ̄nxumae xa raba i xa konyi seniyenxi Isa xili ra.»

<sup>31</sup> E to ge Ala maxandide, e nu malanxi dennaxe, na naxa seren. Ala Xaxili Seniyenxi naxa goro e birin ma. E naxa so Ala xa wɔ̄yenyi masenfe limaniya ra.

### Togondiyatɔ̄ee xa lanyi

<sup>32</sup> Danxaniyatɔ̄e jama birin bɔ̄je ma fe naxa lu keren. Mixi yo mu a falama a keren gbe nan na se nde ra, kono se birin naxa findi birin gbe ra. <sup>33</sup> Xεεrae naxa Marigi Isa xa marakeli masen mixie bē senbē ra. Ala naxa hinne e ra a fanyi ra. <sup>34</sup> Setare yo mu nu na e ya ma, barima xee nun banxie nu na naxee birin yi ra, e nu e matima nē, <sup>35</sup> e nu a sare dentegε xεεrae bē. Nee nu fa a itaxun kankan hayi berε ma.

<sup>36</sup> Mixi nde nu na naxan xili Yusufu, Lewi di naxan barixi Sipiri. Xεεrae nu a xili falama nē Baranabasi, na nan falaxi «mixi ralimaniya». <sup>37</sup> A naxa xε mati naxan nu na a yi, a naxa fa a kɔ̄biri ra, a a dentegε xεεrae bē.

## 5

### Ananiyasi nun Safira

<sup>1</sup> Xem̄e nde naxan xili Ananiyasi, a nun a xa gine Safira, nee fan naxa e xa xε mati. <sup>2</sup> Ananiyasi nun a xa gine naxa lan a ma e xa xε sare nde ragata e yε̄tē bē. Ananiyasi naxa kɔ̄biri dɔ̄nxɔ̄e xanin,

а а дентеге хөхөн тарухуй бө. <sup>3</sup> Пиери наха а фала а бө, «Ананийси, мунфе ра Сентанэ и мадахуши хан и бара вүлэ фала Алла Хасили Сенийенхи бө ўи хө sare нде нөхунфе ра? <sup>4</sup> Бийн и хо ўи хө мати, и гбе хо му ну на хө ра? И көбүри нахан сотхши, и гбе хо му ну на фан на? Мунфе ра и ўи фе мөсли рабахи? И му вүлэ фалаки миши хо бө, и вүлэ фалаки Алла нан бө.»

<sup>5</sup> Ананийси то на вүйенши мө, а наха бира керен на, а факса. Нахе бирин на фе мө, а наха гааху. <sup>6</sup> Сөгтэлээ то кели, е наха а касанж, е а ханин, е са арагата.

<sup>7</sup> Вахати саксан то дангы, а хо гине наха со, а му ну а колон фе нахан навахи. <sup>8</sup> Пиери наха а фала а бө, «А фала н бө, хо ўи хө матихи ўи хасаби нан на, во нахан дентегехи ўи ки?» А наха а яаби, «Ию, мүхү а матихи ўи көбүри нан на.» <sup>9</sup> Ава, Пиери наха а фала а бө, «Мунфе ра во ланхи а ма во хо Алла Хасили мадаху? Нахе и хо мөри рагахи, е тан нан тихи наадэх ри ўи ки, е и фан ханинма я.»

<sup>10</sup> А наха бира хөхөн тарухуй бүрэн мө, а факса. Сөгтэлээ то со, е наха а ли а фан бара факса. Е наха а ханин, е са а фан ногата а хо мөри фе ма. <sup>11</sup> Гаахуй хунгийн наха данданыятай нами бирин суху, а нун нахе бирин ўи фе мө.

### Tönxumae nun kaabanakoe

<sup>12</sup> Каабанако вүяхи нун төнхумай ну рабама нами таги хөхөн тарухуй саабуй хо. Тогондийатай бирин ну и маланма Сулемани хо бүтүнши хо. <sup>13</sup> Мики гбетэ ю му ну суусама сунбүдэе фе, көнч миши ну и биньама а фаныи хо. <sup>14</sup> Нахе ну данданыятай Мариги ма, хөмөн нун гине, и контин хун ну масама тэмүү бирин. <sup>15</sup> Нама фе ма, миши ну фама нэ фуре маэра саде нун дагийн ма кира хон, алако Пиери нэ дандима тэмүү нахе, а ниин хо ти и ма. <sup>16</sup> Нами ну келима Дарисаламу рабилини, е ну фуремаэра нун жиннэ фуре канье. Е бирин наха ялан.

### Хөхөн тарухуй

<sup>17</sup> На тэмүү сөрөхдүүдээ контиги, а нун нахе ну на а фохын хо, нахе findixi Sadusenie хо, е наха натэ тонго түүнэ ма. <sup>18</sup> Е наха хөхөн тарухуй суху, е и воли гели. <sup>19</sup> Көнч Мариги хо малекэ наха фе көс хо, а наха гели наадэх ри, а фе рамини.

А наха а фала а бө, <sup>20</sup> «Wo siga, wo sa ti hörömöbanxi kui, wo Ala хо кира нөхөн хо fe бирин таги раба нами бө.» <sup>21</sup> Е то на мө, а наха со hörömöbanxi kui subaxэ ма, е каванди ти фо.

Сөрөхдүүдээ контиги нун нахе ну на а фохын хо, е то фо, а наха Yuwifi кийтээ нун Isirayila fori бирин малан. Е наха мишинааса гэхдээ тонгодаа гели кийтээ. <sup>22</sup> Сори то сига, е мө и гели кийтээ. Е наха гбилэн, е са дентегехи ю. <sup>23</sup> Е нахе, «Мүхү бара гели ли а баланхи а фаныи хо, гели кантамаа тихи наадэх ри, көнч мүхү то а ри, мүхү мүхү ю ли хо кийтээ.»

<sup>24</sup> Hörömöbanxi соори то манж нун сөрөхдүүдээ контиги то на фе мө, е дэх наха ихара. Е ну фо и бори махорин, «Мунфе ўи хо?» <sup>25</sup> Мики нде наха фо а фала а бө, «Wo фо а мото, wo хөмөн нахе са гели, е на hörömöbanxi kui и мишинааса харанхуй.» <sup>26</sup> Ава, соори хунмати нун а хо соори то манж сига, е са фо хөхөн тарухуй са. Көнч мө и сөнбэ рамини и ма, барима и ну гаахуй нами фо и магонже гемэх.»

<sup>27</sup> Е то бара и ханин Yuwifi кийтээ нирээ, сөрөхдүүдээ контиги наха и махорин, <sup>28</sup> «Мүхү бара то ратон а хөгжэхээ хо, wo наха хараныи раба ўи хөмөн хили хо, көнч то бара wo хо хараныи ралантан Darisalamu бирин ну. Wo wama а хо факса safe мүхү тан нан хун!» <sup>29</sup> Пиери нун хөхөн тарухуй сааби, «Аланма мүхү хо Алла хүйн навату дангифе мишинааса хо. <sup>30</sup> Ун бабаа Marigi Алла бара Isa rakeli, wo нахан факса, wo нахан бандажуу мө, а хо факса. <sup>31</sup> Алла бара а rate а yirefanyi ма а хо findi Mange нун Marakisima хо, алако Isirayila хо нө туубид, е хо yunubi хо xafari. <sup>32</sup> Мүхү нун Алла Хасили Сенийенхи ну ўи фе seedee хо. Алла Хасили Сенийенхи фима мики нан ма, нахан ну а хүйн рабату.»

<sup>33</sup> Е то ўи масенши мө, а наха хончо хончо и наха wa хөхөн тарухуй faxafe. <sup>34</sup> Көнч Fariseni нде нахан хили Gamaliyeli, сөрийн карамхыа контиги нахан nu rafan нами бирин ма, ну наха кели Yuwifi кийтээ таги. А наха яамари fi и хо хөхөн тарухуй рамини синден. <sup>35</sup> Ава, а наха а фала кийтээ бө, «Isirayilakae, wo мөнни фе ма wo нахан рабама ўи мишинааса хо. <sup>36</sup> Вахати дангихи хөмөн нде нахан хили Tudasi наха а yete

igbo. Mixi kεmε naani nan nu biraxi a fɔxɔ̄ ra, kɔnɔ̄ a to faxa e birin naxa yensen ye. A xa fe mu findi fefe ra.»

<sup>37</sup> «Na to dangi, Yudasi Galileka naxa mini xili sεbe temui. A naxa mixi wuyaxi bεndun a ma, kɔnɔ̄ a fan naxa faxa, a fɔxirabiree birin naxa yensen ye.

<sup>38</sup> Yakɔsi n a falama wo bε, wo naxa fefe raba yi mixie ra. Wo gbilen e fɔxɔ̄ ra. Xa yi fe birin fatanxi mixie nan na, a mu sɔnɔ̄yama. <sup>39</sup> Kɔnɔ̄, xa a fatanxi Ala nan na, wo mu nɔma a xun nakanade. Wo wo jεrε ki mato a fanyi ra, wo nun Ala naxa fa gere.»

<sup>40</sup> E to lan fe kerēn ma, e naxa xεεrae xili, e e bɔnbo. E naxa e ratɔ̄n wɔyεnfe ra Isa xili ra, e fa e rabεjñin.

<sup>41</sup> Xεεrae to mini Yuwifi kiitisae tagi, e naxa jεlexin barima Ala e tan nan sugandixi, e xa tɔɔrɔ̄ Isa xili xa fe ra. <sup>42</sup> Lɔxɔ̄ yo lɔxɔ̄, e nu kawandi tima hɔrɔmɔ̄banxi kui, e man mixie xaranma e xɔnyi. E nu Isa, Ala xa Mixi Sugandixi xa xibaaru fanyi masenma ne temui birin.

## 6

### Xεεra malima soloferε

<sup>1</sup> Na temui, Isa fɔxirabiree kɔnti xun to nu masama, Yuwifie naxee Gireki xui falama, e naxa e mawa Yuwifie xɔn naxee Eburu xui falama, barima lɔxɔ̄ yo lɔxɔ̄ donse itaxunma temui naxε, e nu nεemuma ne kaŋε ginee ma naxee Gireki xui falama. <sup>2</sup> Xεεra fu nun firinyi naxa Isa fɔxirabiree malan, e naxa a fala e bε, «A mu lan muxu xa Ala xa masenyi kawandife rabolo donse itaxun fe ra. <sup>3</sup> Na nan a ra, n ngaxakerenyie, wo xεmε soloferε sugandi wo ya ma, mixi binyee, xaxilimaya nun Ala Xaxili Seniyenxi na naxee bε. Muxu xa yi donse itaxunfe so e yi ra, <sup>4</sup> alako muxu tan xa nu lu Ala maxandi ra nun Ala xui kawandi ra.»

<sup>5</sup> Na masenyi naxa rafan birin ma. E naxa Etiyen sugandi, xεmε naxan xa danxaniya nu gbo, Ala Xaxili Seniyenxi man nu goroxi naxan ma. E man naxa Filipu, Pirokoru, Nikanoro, Timon, nun Paramenasi sugandi, a nun Nikolasi Antiyøkika naxan soxi Yuwifie xa diine ya ma. <sup>6</sup> E naxa e dεntεgε xεεrae bε. Xεεrae

naxa e bεlexε sa e xunyie ma, e naxa Ala maxandi e bε.

<sup>7</sup> Ala xa masenyi naxa yensen ye. Isa fɔxirabiree xun nu masama a gbegbe ra Darisalamu. Serexedube wuyaxi fan nu danxaniyafe.

### Etiyen suxufe

<sup>8</sup> Ala naxa a xa hinne nun sεnbe fi Etiyen ma. A nu tɔnxumae nun kaabanako xungbee rabama nama tagi.

<sup>9</sup> Sirenikae nun Alesandireka naxee nu salima salide kui, naxan xili «xɔrεya mixi xa salide», a nun Yuwifie naxee kelixi Silisi nun Asi, e naxa sɔnɔ̄ Etiyen ma.

<sup>10</sup> Kɔnɔ̄ e mu no Etiyen xa wɔyεnji ra, barima Ala Xaxili Seniyenxi nan nu xaxilimaya firma a ma.

<sup>11</sup> Awa, e naxa xεmε ndee sare fi, e xa a fala, «Muxu bara a xui me a wɔyεnji falama naxan mu daxa Annabi Munsa nun Ala mabiri.» <sup>12</sup> E naxa nama, forie, nun seriye karamɔxɔ̄e kui iso. E naxa bagan a ma, e a suxu, e a xanin Yuwifi kiitisae yire. <sup>13</sup> E naxa tɔɔrεgεlæ ramini, naxee a fala, «Yi xεmε mu bama wɔyεnji naaxie falafe hɔrɔmɔ̄banxi nun Ala xa seriye xa fe ra. <sup>14</sup> Muxu bara a xui me, a a falama Isa Nasaretika fama yi hɔrɔmɔ̄banxi kanade, a man naamunyie masarama Annabi Munsa naxee fixi won ma.» <sup>15</sup> Yuwifi kiitisae birin naxa e ya banban Etiyen na, a yatagi naxa lu e bε ało maleke.

## 7

### Etiyen xa masenyi

<sup>1</sup> Serexedube kuntigi naxa Etiyen maxɔrin, «Naxan falaxi i xun ma, nɔndi na a ra?» <sup>2</sup> Etiyen naxa e yaabi, «N ngaxakerenyie nun n babae, wo wo tuli mati n na. Ala dariye kanyi mini ne won baba Iburahima ma a nu na Mesopotamiya bɔxi ma temui naxε, beenun a xa sabati Xarani. <sup>3</sup> Ala naxa a fala a bε, «Keli i xa bɔxi nun i xabile xun, siga bɔxi ma n dεnnaxε masenma i bε.» <sup>4</sup> Awa, a naxa mini Kalidi bɔxi ra, a sa sabati Xarani. Menni, a baba faxa xanbi, Ala naxa a radangi yi bɔxi ma wo sabatixi dεnnaxε yi ki to. <sup>5</sup> A mu lingira yo fi a ma yi bɔxi kui hali santide. Kɔnɔ̄

a naxa laayidi tongo a bε, a fama yi bɔxi fide a tan nun a bɔnsɔe nan ma, hali a faxa xanbi. Na waxati di yo mu nu na a bε sinden.»

<sup>6</sup> «Ala naxa a fala a bε, «I bɔnsɔe sabatima bɔxi gbete nan ma. Menni e findima ne konyie ra. E e paxankata ne keme naani bun.» <sup>7</sup> Ala man naxa a fala, «N fama na si makiitide naxan e rasoma konyiya kui. Na dangi xanbi, e kelima ne naa, e fa n batu be.»

<sup>8</sup> «Awa, Ala naxa sunna saate fi Iburahima ma. Iburahima to Isiyaga bari, a naxa a sunna a xi solomasaxan nde ma. Isiyaga to Yaxuba bari, a naxa a fan sunna. Yaxuba fan naxa won benba fu nun firinyie sunna.»

<sup>9</sup> «Won benbae naxa Yusufu tɔ̄ne, e naxa a mati, a naxa findi konyi ra Misira bɔxi ma. <sup>10</sup> Kɔnɔ Ala naxa lu a fɔxɔ ra. A naxa a ramini a xa kɔntɔfili birin kui. A naxa hinne nun xaxilimaya fi a ma, alako a xa rafan Misira mange ma, naxan a findi Misira gomina nun a xa banxi birin xunmati ra.»

<sup>11</sup> «Kaame xungbe naxa so Misira bɔxi ma a nun Kanaan bɔxi. Won babae mu nu baloe sɔtɔma, tɔ̄re naxa gbo. <sup>12</sup> Yaxuba naxa a me a mengi na Misira bɔxi ma. A naxa won babae xεε naa a singe. <sup>13</sup> E xa sige firin nde, Yusufu naxa a yεte masen a fafaxakerenyie bε, Misira mange fan naxa Yusufu xabile rakolon. <sup>14</sup> Awa, Yusufu naxa e xεε a baba Yaxuba tongode nun a xa denbaya birin. E kɔnti nu sigaxi han mixi tongo solofera a nun suuli. <sup>15</sup> Yaxuba naxa goro Misira, a faxa dɛnnaxε a nun won babae. <sup>16</sup> E furee naxa ragbilen Sikemi, e e ragata gaburi nan kui, Iburahima naxan sara kɔbiri ra Xamori xa die ma.»

<sup>17</sup> «Ala xa laayidi rakamali waxati to makɔrε, laayidi naxan tongoxi Iburahima bε, won ma jama xun naxa masa Misira bɔxi ma. <sup>18</sup> Kɔnɔ na xanbi mange gbete naxa ti naxan mu nu Yusufu xa fe kolon. <sup>19</sup> Na mange naxa won ma jama yanfa. A naxa won benbae paxankata, han a naxa e yaamari e xa e xa diyɔrε wɔlε, alako e xa faxa. <sup>20</sup> Na temui Annabi Munsa naxa bari, Ala hinne naxan na. Kike saxan a rabalofe a baba xa banxi kui. <sup>21</sup> Na xanbi a naxa a bεlexε ba a ma. Misira mange

xa di gine fa a tongo, a naxa a ramɔ alo a xa di. <sup>22</sup> Annabi Munsa naxa kolon sɔtɔ Misira xa fe birin ma. A wɔyεn ki nun a nere ki naxa sɛnbɛ sɔtɔ.»

<sup>23</sup> «A to ne tongo naani sɔtɔ, a naxa wa a ngaxakerenyie kolonfe. A naxa siga a boore Isirayilakae yire matode. <sup>24</sup> A to Misiraka to a fe jaaxi niyafe Isirayilaka nde ra, Annabi Munsa naxa a ngaxakerenyi xa gere so, a naxa Misiraka faxa.

<sup>25</sup> A naxa a majɔxun a a ngaxakerenyie a kolonma ne Ala xɔreya fima e ma a saabui nan na, kɔnɔ e mu kolon sɔtɔ na ma. <sup>26</sup> Na kuye iba, Annabi Munsa naxa Isirayilaka firin to, e na gerefe. A naxa kata e xa lan e bore ma, a naxa a fala e bε, «Ngaxakerenmae nan na wo ra. Munfe ra wo fe jaaxi niyama wo bore ra?» <sup>27</sup> Kɔnɔ naxan nu fe jaaxi rabafe a ngaxakerenyi ra, a naxa Annabi Munsa radin ye, a a fala a bε, «Nde i tixi mange nun kiitisa ra muxu xun ma? <sup>28</sup> I waxi n faxafe ne alo i Misiraka faxaxi ki naxe xoro?» <sup>29</sup> Annabi Munsa to na wɔyεnyi me, a naxa a gi. A naxa sabati Madiyan bɔxi ma, a naxa di firin bari menni.»

<sup>30</sup> «Ne tongo naani dangi xanbi, malekε naxa mini a ma te xɔɔra naxan nu sansi bili ganfe gbengberenyi ma, Sinayi geya fari. <sup>31</sup> Annabi Munsa to na fe to, a naxa kaaba. A to a maso a ra, a xa a igbe, a naxa Marigi xui me. <sup>32</sup> «I babae Marigi Ala nan n na, Iburahima, Isiyaga, nun Yaxuba Marigi Ala.» Annabi Munsa naxa seren, a naxa gaaxu a igbefe ma. <sup>33</sup> Marigi naxa a fala a bε, «Sankiri ba i sanyi, barima i tixi dɛnnaxε, bɔxi seniyεnxi na a ra. <sup>34</sup> N bara n ma jama xa tɔ̄re to Misira, n bara e kutun xui me. N bara goro n xa xɔreya fi e ma. Yakɔsi, n xa i xεε Misira.» <sup>35</sup> Ala Annabi Munsa xεε ne, e a fala naxan bε, «Nde i tixi mange nun kiitisa ra muxu xun ma.» Malekε naxan minixi a ma te xɔɔra a naxa a masen a bε a xa findi mangε nun marakisima ra.»

<sup>36</sup> «Annabi Munsa nan Isirayilakae ramini Misira bɔxi ra. Ne tongo naani bun ma, a naxa tɔnxumae nun kaabanakoee raba Misira, Xulunyumi Baa, nun gbengberenyi ma. <sup>37</sup> Annabi Munsa tan naxa a fala Isirayila bε, «Ala namijɔnme raminima wo ngaxakerenyie

nan ya ma naxan luma alɔ n tan.» <sup>38</sup> Won benbae jama e to nu malanxi gbengberenyi ma, maleke naxa wɔyɛn Annabi Munsa bɛ Sinayi geya fari. A seriye naxan mexi, a naxa na radangi won ma.»

<sup>39</sup> «Kɔnɔ won benbae mu tin a xa yaamari susude. E naxa a matandi, e e bɔŋɛ ti Misira ra. <sup>40</sup> E naxa a fala Haruna bɛ, «Alae yailan won bɛ, naxee jereɛma won ya ra, barima yi Munsa naxan won naminixi Misira, won mu a kolon se naxan a sotɔxi.» <sup>41</sup> E naxa kuye yailan ninge misaali ra, e fa serɛxɛ ba a bɛ. E naxa jereɛxin na ra, e naxan yailanxi e belexee ra.»

<sup>42</sup> «Awa, Ala naxa a kobe so e ra, a naxa e rabolo, e xa tunbuie batu, alɔ a sɛbɛxi namijɔnmɛe xa Kitaabui kui ki naxe.

«Isirayila bɔnsɔɛ, wo serɛxɛ ba n tan nan bɛ  
ne tongo naani bun ma gbengberenyi ma?»

<sup>43</sup> Wo bara Mɔlɔkɔ kuye batu,  
wo bara Remefan tunbui kuye batu,  
wo kuye naxee yailanxi wo belexe ra.

Na nan a toxi n fan wo xaninma Babilɔn  
xanbi ra.»

<sup>44</sup> «Ala xa hɔrɔmɔlingira, a xa  
seedɛrɔxɔya sɛbeli na dɛnnaxe, na nu na  
won benbae tagi gbengberenyi ma. Ala  
nu bara a misaali masen Annabi Munsa  
bɛ, a naxa a yaamari a xa a yailan na ki.

<sup>45</sup> Won benbae to hɔrɔmɔlingira sotɔ, e  
naxa a xanin bɔxi ma Ala si gbɛtɛe keri  
dennaxe, Yosuwe xa yaamari bun ma. A  
naxa lu naa han Dawuda xa waxati.»

<sup>46</sup> «Dawuda naxan nafanxi Ala ma, na  
naxa a maxɔrin a xa lingira ti a tan  
Yaxuba Marigi Ala bɛ. <sup>47</sup> Kɔnɔ Sulemani  
nan fa na lingira ti Ala bɛ. <sup>48</sup> Kɔnɔ Ala  
Xili Xungbe Kanyi mu sabatima adama  
xa banxi tixi kui. Namijɔnmɛe na nan  
masenxi,

<sup>49</sup> «Wo Marigi naxe,  
koore, n ma kibanyi,  
bɔxi, n santide.  
Wo banxi mundun tima n bɛ?  
Wo yire mundun findima n ma malabude  
ra?»

<sup>50</sup> N tan xa mu na birin yailanxi?»

<sup>51</sup> «Wo xaxili nun wo tuli xɔrɔxɔ, wo  
sondonyi mu fan. Wo Ala Xaxili Seniyenxi  
matandima temui birin alɔ wo benbae a  
raba ki naxe. <sup>52</sup> Wo benbae namijɔnmɛe

birin jaxankata nɛ. E namijɔnmɛe faxa  
nɛ, naxee nu Ala xa Tinixinɛ xa fafe  
falama. Yakosi wo bara na fan faxa. <sup>53</sup> Wo  
tan naxee bara Ala xa seriye sotɔ malekeɛ  
saabui ra, wo mu a rabatuxi!»

### Etiyen xa faxe

<sup>54</sup> E to yi masenyi me, e naxa xɔnɔ han  
e nu e pinyie raxin. <sup>55</sup> Kɔnɔ Ala Xaxili  
Seniyenxi naxa goro Etiyen ma. Etiyen  
to a ya banban koore ma, a naxa Ala xa  
dariye to, a man naxa Isa to a tixi Ala  
yirefanyi ma. <sup>56</sup> A naxa a masen, «N  
bara koore rabixi to, Adama xa Di tixi  
Ala yirefanyi ma.» <sup>57</sup> Nama naxa sɔnɔxɔe  
rate, e naxa e tuli dɛse. E birin naxa  
bagan a ma. <sup>58</sup> E naxa mini a bubu ra  
sigafe ra taa fari ma, e a magɔnɔ han  
a naxa faxa. Seedee naxa e xa donmae  
sa segetala nde san ma, naxan xili Sɔlu.  
<sup>59</sup> E nu na a magɔnɔfe temui naxe, Etiyen  
naxa Ala maxandi, «N Marigi Isa, n nii  
rasenɛ.» <sup>60</sup> Na xanbi a naxa a xinbi sin, a  
naxa a xui ite, «N Marigi, i naxa e susu yi  
yunubi ma!» A ge na falade tan mu a ra,  
a naxa taa masara. Sɔlu fan nu na Etiyen  
faxafe kui.

## 8

### Danxaniyatɔe xa tɔɔre

<sup>1</sup> Na lɔxɔɛ, jaxankate xungbe naxa  
Darisalamu danxaniyatɔe jama suxu. E  
birin naxa yensen Samari nun Yudaya  
bɔxi ma fo xεεrae, nee nan gbansan lu  
naa. <sup>2</sup> Xemɛ tinixinie naxa Etiyen nagata.  
E naxa wa a xa faxe ma. <sup>3</sup> Kɔnɔ Sɔlu  
tan naxa danxaniyatɔe jama tɔɔrɔ. A  
nu soma banxie kui, a nu danxaniyatɔe  
xemɛe nun ginɛe ramini, a nu fa e sa  
geeli. <sup>4</sup> Danxaniyatɔe to yensen yɛ, e naxa  
xibaaru fanyi kawandi ti yire birin.

### Xibaaru fanyi kawandife Samari

<sup>5</sup> Filipu to goro Samari taa nde kui, a  
naxa Ala xa Mixi Sugandixi xa fe masen  
naakae bɛ. <sup>6</sup> Nama to Filipu xa kaab  
banakoe to, e naxa e tuli mati a ra a fanyi  
ra. <sup>7</sup> Ninnɛe naxa gbilen furemae fɔxɔ ra,  
e nu fa gbelegbele. Mabenyi nun namate  
wuyaxi naxa yalan. <sup>8</sup> Naakae naxa sɛewa  
a fanyi ra.

<sup>9</sup> Xeme nde nu na na taa kui naxan xili Simon. A nu duureya rabama naxan Samarikae birin nakaabama, a nu fa a yete igbo. <sup>10</sup> E birin, dimedie nun forie, a xui ramexi a fanyi ra. E nu a fala, «Yi xeme Ala senbe na a ra, won naxan xili falama Senbe Xungbe.» <sup>11</sup> E nu bara bira a fôxø ra kabi a xønnakuye barima a nu e rakaabama a xa duureya ra. <sup>12</sup> Konc e to la Filipu ra, naxan Ala xa mangeyya niini nun Isa Ala xa Mixi Sugandixi xa xibaaru fanyi kawandi rabama, xeme nun gineø naxa e xunxa ye xçora. <sup>13</sup> Simon yati naxa danxaniya, a fan naxa a xunxa ye xçora. A naxa bira Filipu fôxø ra. A naxa kaaba a xa tønxumae nun kaabanako xungbee ma.

<sup>14</sup> Xeeerae, naxee nu na Darisalamu, e to a me Samarikae bara tin Ala xa masenyi ra, e naxa Piyeri nun Yaya xee naa. <sup>15</sup> E to so naa, e naxa Ala maxandi alako Samarikae xa Ala Xaxili Seniyenxi sotø, <sup>16</sup> barima Ala Xaxili Seniyenxi mu nu goroxi mixi yo ma e ya ma sinden. E nu xunxaxi ye nan gbansan xçora Isa xili xa fe ra. <sup>17</sup> Awa, Piyeri nun Yaya naxa e bælexe sa e ma, e naxa Ala Xaxili Seniyenxi sotø.

<sup>18</sup> Simon to a to Ala Xaxili Seniyenxi nu sotøma xeeerae bælexee nan saabui ra, a naxa kobiri masen e be, a fa a fala, <sup>19</sup> «Wo yi senbe fi n fan ma, alako n na n bælexee sa naxan ma, a xa Ala Xaxili Seniyenxi sotø.» <sup>20</sup> Piyeri naxa a yaabi, «I tan nun i xa kobiri xun xa rakana, barima i a majoxunxi ne Ala xa ki sotøma kobiri nan na. <sup>21</sup> I gbe yo mu na yi fe ya ma, barima i sondonyi mu fiihexi Ala be. <sup>22</sup> Gbilen yi fe jaaxi fôxø ra. I man xa Marigi maxandi alako a xa dijø i ma i xa yi majoxunyi xa fe ra, xa a sa tinma. <sup>23</sup> N a toxi ne yi ki, i na fe jaaxi gbegbe kui. I bara findi Sentane xa konyi ra.»

<sup>24</sup> Simon naxa a yaabi, «Wo yete xa Marigi maxandi n be alako wo fe naxee birin falaxi a naxa n li.» <sup>25</sup> E to ge seedepõxçya bade Marigi xa masenyi ra, Piyeri nun Yaya naxa gbilen Darisalamu. Kira fan na, e naxa xibaaru fanyi kawandi ti Samari taa wuyaxi kui.

*Etiyopi xunmati nde xunxafe ye xçora*

<sup>26</sup> Marigi xa maleke naxa a fala Filipu be, «Keli, siga yirefanyi biri ra, gbengberen kira xøn, naxan goroma Gasa, ke-life Darisalamu.» <sup>27</sup> A naxa keli, a naxa Etiyopika nde li kira ra. Xeme nan nu a ra naxan mu nu nøma gine fe rabade. A findixi Kandasi, Etiyopi mange gineø xunmati nan na. A tan nan nu a xa naafuli birin kantama. A nu faxi salide ne Darisalamu. <sup>28</sup> A na gbilenfe a xønyi, a døxøxi a xa majerese kui, a na Annabi Esayi xa Kitaabui xaranfe.

<sup>29</sup> Ala Xaxili Seniyenxi naxa a masen Filipu be, «Siga, i i makore na majerese ra.» <sup>30</sup> Filipu naxa siga a gi ra. A naxa Etiyopika xui me, a nu Annabi Esayi xa Kitaabui xaranfe. A naxa a maxorin, «I naxan xaranfe yi ki, i a fahaamuxi?» <sup>31</sup> A naxa a yaabi, «N nøma na ra di, xa mixi yo mu na naxan a tagi rabama n be?» A naxa a fala Filipu be a xa døxø a seeti ma. <sup>32</sup> A nu na yi sebeli nan xaranfe Kitaabui kui:

«E a xaninxo temui naxø a xa faxa a naxa lu alo yøxøe naxan xaninma faxade.

A mu a xui yo ramini, alo yøxøe naxan tima a xabe maxabama ya ra.

<sup>33</sup> A xa marayaagi kui, e naxa a makiiti seriyø xanbi. Nde nøma a xa taruxui falade? A xa simaya bara jøn boxi fari.»

<sup>34</sup> Na Etiyopika naxa a fala Filipu be, «Yandi, a masen n be, Annabi Esayi nde xa fe falama yi ki? A yete ba, ka mixi gbete?» <sup>35</sup> Awa, Filipu naxa a fôlo na sebeli ma, a naxa a kawandi Isa xa xibaaru fanyi ra.

<sup>36</sup> E na sigafe kira xøn, e naxa ye li. Na Etiyopika naxa a fala Filipu be, «Ye nan ya. Nanse a niyama n mu xunxama ye xçora?» <sup>37</sup> Filipu naxa a yaabi, «Xa i danxaniya i bøne birin na, i nøma na ra.» Na Etiyopika naxa a yaabi, «N laxi a ra, Ala xa Di nan lanxi Isa ma.» <sup>38</sup> A naxa majerese rati, e firin birin naxa goro ye ma. Filipu naxa na Etiyopika xunxa ye xçora. <sup>39</sup> E to te ye xçora, Marigi Xaxili naxa Filipu tongo, a a xanin. Na Etiyopika mu fa a to søcon. A naxa siga seewe kui.

<sup>40</sup> Filipu naxa mini Asotu taa kui. A man naxa siga Sesare. A naxa xibaaru fanyi kawandi ti taa birin kui a nu dangima dənnaxe.

## 9

### Səlu xunxafe ye xɔɔra

<sup>1</sup> Na temui birin, Səlu nu kənkəxi Marigi fəxirabiree ma, a xa e faxa. A naxa siga sərexədubə kuntigi xən<sup>2</sup> kəədi maxərində katarabi Damasi salide yareratıe ma, alako xa a naxee li naa, e biraxi Isa xa kira fəxə ra, xəməe nun ginəe, a xa fa e xirixi ra Darisalamu. <sup>3</sup> A na makərefe Damasi ra, yanbə naxa mini a ma keli koore ma, a a rabilin. <sup>4</sup> A naxa bira bəxi ma, a naxa xui nde mə, «Səlu, Səlu, i na n jaxankatafe munfera?» <sup>5</sup> Səlu naxa a yaabi, «Marigi, nde i ra?» A naxa a yaabi, «Isa nan n na, i naxan jaxankatafe. <sup>6</sup> Keli, so taa kui, e fama a falade i bə a lanma i xa naxan naba.» <sup>7</sup> Xəməe naxee nu a fəxə ra, nee də naxa bobo a ra gaaxui bə. E nu xui məma, kənə e mu nu mixi yo toma. <sup>8</sup> Səlu naxa keli bəxi ma, a ya rabixi, kənə a ya mu se toma. E naxa a beləxə suxu, e a mati Damasi.

<sup>9</sup> A naxa lu xi saxan a mu sese to, a mu sese don, a mu sese min. <sup>10</sup> Isa fəxirabire nde nu na Damasi, naxan xili Ananiyasi. Marigi naxa a xili laamatunyi kui, «Ananiyasi!» Ananiyasi naxa a ratin, «Marigi, n tan nan ya.» <sup>11</sup> Marigi naxa a fala a bə, «Keli, siga kira ra naxan xili «Kira Tinxinxi», i xa xəmə fen Yudasi xa banxi kui, naxan xili Səlu Tariseka. A na Ala maxandife. <sup>12</sup> A bara mixi nde to laamatunyi kui, naxan xili Ananiyasi, a na a beləxə safe a ma alako a man xa se to.» <sup>13</sup> Ananiyasi naxa a yaabi, «Marigi, n bara yi xəməe xa fe me mixi wuyaxi ra, a bara fe kobi naxan naba i xa mixi seniyənxie ra Darisalamu. <sup>14</sup> Sərexədubə kuntigie bara nəe so a yi ra, a xa birin suxu naxee i xili maxandima.»

<sup>15</sup> Kənə Marigi naxa Ananiyasi yaabi, «Siga, barima n bara yi xəməe sugandi xeera ra, a xa n xili masen si birin bə, e xa mangee bə, a nun Isirayila die birin bə. <sup>16</sup> N a masenma nə a bə, a fama təcərode ki naxə n xili xa fe ra.» <sup>17</sup> Ananiyasi

naxa siga na banxi. A to so, a naxa a beləxə sa Səlu ma. A naxa a fala a bə, «N ngaxakerenyi Səlu, Marigi Isa naxan mini i ma kira ra, a tan nan n xəexi i ma, alako i xa se to, i man xa Ala Xaxili Səniyənxı sətə.» <sup>18</sup> Se nde naxa ba a ya ma keren na alo xalee, a ya naxa se to. A naxa keli, a fa a xunxa ye xɔɔra. <sup>19</sup> Na xanbi a naxa a dege, a fa sənbə sətə.

### Səlu kawandi rabafe Damasi

Səlu naxa saxanyi raba Damasi a nun Isa fəxirabiree. <sup>20</sup> A naxa bənbə kawandi tife ra keren na salidee kui a nu a masen a Ala xa Di nan lanxi Isa ma. <sup>21</sup> Naxee birin a xui mə, e də naxa ixara. E naxa a fala, «Yi xəməe xa mu nu mixie jaxankatama Darisalamu, naxee nu maxandi tima Isa xili ra? A mu faxi xə be, a xa e xanin e xirixi ra sərexədubə kuntigie xən?» <sup>22</sup> Səlu naxa sənbə sətə. A xa masenyi naxa Damasi Yuwifie ifu, a falafe a Isa nan lanxi Ala xa Mixi Sugandixi ma.

<sup>23</sup> Temui nde to dangi, Yuwifie naxa lan a ma e xa Səlu faxa. <sup>24</sup> Səlu naxa e xa gundo kolon. E nu taa sode də kantama kəə nun yanyi alako e xa a faxa. <sup>25</sup> Kənə kəə nde ra, Isa fəxirabiree naxa a ragoro tətə fari ma saga kui.

### Səlu sigafe Darisalamu

<sup>26</sup> Səlu to siga Darisalamu, a naxa wa bonife Isa fəxirabiree ra, kənə e birin nu gaaxuxi a ya ra. E mu nu laxi a ra xa Isa fəxirabire nan yati a ra. <sup>27</sup> Awa, Baranabasi naxa a xanin xeerae xən. A naxa a tagi raba e bə Səlu Marigi toxi ki naxə, a man a xui mexi kira ra ki naxə. A naxa a masen e bə Səlu bara kawandi naxan naba Isa xili ra Damasi taa kui. <sup>28</sup> E birin naxa dəxə yire keren Darisalamu. Səlu nu Marigi xili kawandima sənbə ra. <sup>29</sup> E nun Yuwifie fan naxa wəyən e nu xərəxə, Yuwifi naxee Gireki xui falama, kənə nee nu katafe e xa Səlu faxa. <sup>30</sup> A ngaxakerenyi Isayankae to na fe mə, e naxa a xanin Sesare, e fa a rasiga Tarise. <sup>31</sup> Danxaniyatəe jama naxa lu bəjəesa kui Yudaya, Galile, nun Samari bəxi birin ma. E nu luma e bore ralimaniya ra, e nu e jəre Marigi xa yaragaaxui kui. E xun nu masama Ala Xaxili Səniyənxı saabui ra.

### Piyeri sigafe Lida nun Yafa

<sup>32</sup> Piyeri to nu boxi ijereema, a naxa goro səniyentœe yire Lida. <sup>33</sup> A naxa xemœ namataxi nde li naa, naxan xili Ene, a nu saxi sade ma kabi ne solomasaxan. <sup>34</sup> Piyeri naxa a fala a be, «Ene, Isa Ala xa Mixi Sugandixi bara i rayalan. Keli, i i xa sade yailan.» A naxa keli keren na. <sup>35</sup> Lidakae nun Saronka birin to yi fe to, e naxa tuubi Marigi ma.

<sup>36</sup> Gine nde nu na Yafa Isa foxirabiree ya ma. A nu xili Tabita, naxan falaxi Dørakasi. A nu fe fanyi gbegbe rabama, a nu töörömixie ki. <sup>37</sup> Na temui, fure naxa a suxu, a naxa faxa. E to a maxa, e naxa a sa koore banxi deki firin nde. <sup>38</sup> Isa foxirabiree naxee nu na Yafa, e naxa a me a Piyeri na Lida. Lida mu makuya Yafa ra. Awa, e naxa xemœ firin xee Piyeri ma, e xa a mayandi a xa fa e xonyi mafuren. <sup>39</sup> Piyeri naxa keli, e nun na xemœ naxa siga. E to so, e naxa a xanin koore banxi kon na. Kaajne ginée naxa a rabilin, e wama. E naxa dugie nun sosee masen a be Dørakasi naxee yailan a nu na e ya ma temui naxe. <sup>40</sup> Piyeri naxa e birin namini tande. A naxa a xinbi sin, a Ala maxandi. Na xanbi, a naxa a mafindi fure mabiri ra. A naxa a fala, «Tabita, keli.» Tabita naxa a ya rabi. A to Piyeri to, a naxa keli. <sup>41</sup> Piyeri naxa a belexe suxu, a a rakeli. A naxa səniyentœe nun kaajne ginée xili. A naxa a njne dentegœ e be. <sup>42</sup> Yafakae birin naxa na fe me. Mixi wuyaxi naxa danxaniya Marigi ma. <sup>43</sup> Piyeri naxa xi wuyaxi raba Yafa, Simon garange xonyi.

## 10

### Koroneliyo xunxafe ye xɔɔra

<sup>1</sup> Xemœ nde nu na Sesare naxan nu xili Koroneliyo. Sɔɔri kemœ xunmati nan nu a ra Itali sɔɔri gali ya ma. <sup>2</sup> Diinela nan nu a ra. A tan nun a xa mixi birin nu gaaxuxi Ala ya ra. A nu setaree malima a gbegbe ra, a man nu Ala maxandima temui birin.

<sup>3</sup> Nunmare ra, a naxa Ala xa maleke nde to laamatuniyi ra, a sofe a xonyi. Maleke naxa a xili, «Koroneliyo.» <sup>4</sup> Koroneliyo to a to, a naxa gaaxu. A naxa a fala, «Marigi, munse niyaxi?» Maleke naxa a fala a be, «Ala bara i xa maxandi suxu. A bara ratu i ma, i bara naxan naba setaree

be. <sup>5</sup> Yakɔsi, i xa mixi ndee xee Yafa e xa fa Simon na, naxan xili falama Piyeri. <sup>6</sup> A yigiyaxi Simon garange xonyi baa de ra.»

<sup>7</sup> Maleke to ge wɔyende, a naxa siga. Koroneliyo naxa konyi firin xili, a nun a xa sɔɔri diinela, naxan nu walima a be. <sup>8</sup> A naxa yi fe birin yaba e be, a fa e xee Yafa. <sup>9</sup> Na kuye iba yanyi tagi jəndən, e nu na kira xon ma temui naxe, e makore taa ra, Piyeri naxa te koore banxi fari a xa Ala maxandi. <sup>10</sup> Na temui kaame naxa a suxu, a nu wama a degefe. Beenun donse xa ge yailande, a naxa laamatuniyi to.

<sup>11</sup> A naxa koore to a rabixi, se nde naxa goro bɔxi alɔ dugi, a xirixi a tunxun naanie ma. <sup>12</sup> Subee, bubusee, nun xoni birin nu na na dugi kui. <sup>13</sup> Xui nde naxa a fala, «Piyeri, keli, i sube nde faxa, i xa a don.» <sup>14</sup> Konɔ Piyeri naxa a yaabi, «Ade, Marigi. N mu nu se raharamuxi don sinden, xa na mu a ra se səniyentare.» <sup>15</sup> Xui naxa wɔyen a be a firin nde, «Ala bara se naxan naseniyen i naxa a fala a səniyentare.» <sup>16</sup> Na naxa raba sanya saxan. Na xanbi, na dugi man naxa te koore ma.

<sup>17</sup> Piyeri to nu a majɔxunfe na laamatuniyi ma, a wama naxan masenfe, Koroneliyo xa xəerae nu bara Simon xonyi maxɔrin. E naxa ti naade ra. <sup>18</sup> E naxa maxɔrinyi ti xa Simon yigiyaxi naa ne, e naxan xili falama Piyeri. <sup>19</sup> Piyeri nu a majɔxunfe laamatuniyi ma temui naxe, Ala Xaxili naxa a masen a be, «Xemœ saxan na i maxɔrinf. <sup>20</sup> Keli, i xa goro, wo birin xa siga. I naxa siikɛ, barima n tan nan e xəexi.» <sup>21</sup> Awa, Piyeri naxa goro, a naxa a fala na xemœ be, «N tan nan yi ki wo naxan fenfe. Wo faxi munfe ma?» <sup>22</sup> E naxa dentegœ sa, «Koroneliyo, sɔɔri mixi kemœ xunmati, nan muxu xəexi. Xemœ tinxinxi na a ra, naxan gaaxuxi Ala ya ra. Yuwifie birin a xili fanyi falama. Ala xa maleke səniyentxi bara a masen a be a xa i rafa a xonyi alako a xa i xa masenyi rame.» <sup>23</sup> Awa, Piyeri naxa e yigliya. Na kuye iba, a naxa keli, e birin naxa siga. Yafaka danxaniyatœ ndee fan naxa e mati.

<sup>24</sup> Na kuye iba, e naxa so Sesare, Koroneliyo nu e mamfe dənnaxe. A nu

bara a xa mixie nun a boore fanyie malan. <sup>25</sup> Piyəri to so, Koroneliyo naxa a ralan, a naxa a yetə magoro a bə. <sup>26</sup> Kənə Piyəri naxa a rakeli, a naxa a fala, «Keli, mixi nan na n fan na.» <sup>27</sup> E naxa so banxi e wøyenma e bore ra. Piyəri naxa mixi gbegbe malanxi li naa. <sup>28</sup> A naxa a fala e bə, «Wo a kolon tənyi dəxəxi Yuwifie ma e nun si gbətə bənsəe naxa lu yire kerən, xa na mu a ra sofe ra e xənyi. Kənə Ala bara a masen n bə a n naxa mixi yo məjəxun səniyəntare ra. <sup>29</sup> Na na a ra, wo to n xili, n mu tondi fade. Awa, wo n xilixi munfe ma?» <sup>30</sup> Koroneliyo naxa a masen a bə, «Na xi naani nan yi ki, n nu salife n ma banxi kui nunmare təmui. Xəmə nde naxa mini n ma, a xa sosee yanbama. <sup>31</sup> A naxa a masen n bə, «Koroneliyo, Ala bara i xa maxandi suxu. A bara ratu a ma i bara naxan naba setaree bə. <sup>32</sup> Awa, mixie xəs Yafa, e xa fa Simən Piyəri ra be. A yigiyaxi Simən garange xa banxi kui, baa də ra.» <sup>33</sup> N naxa mixie xəs kerən na. Muxu bara nəlexin ki fanyi i fafe ra. Awa, yakəsi muxu birin na Ala ya i. I xa masenyi ti muxu bə, Marigi bara i yamari naxan birin na.»

<sup>34</sup> Awa, wøyenyi to so Piyəri yi, a naxa a masen, «Yakəsi n bara a kolon nəndi nan yati a ra, Ala mu mixi yo rafisaxi a boore bə. <sup>35</sup> A wama mixi birin xən, sie birin ya ma, naxee gaaxuma a ya ra, naxee tinxin. <sup>36</sup> Ala bara xibaaru fanyi masen Isirayila jnama bə. A bara a masen e bə a bənəsa sətəma dunija Marigi Isa, Ala xa Mixi Sugandixi nan na. <sup>37</sup> Wo a kolon naxan nabaxi fələfe Galile bəxi ma, dəxəfe Yudaya birin na. Yaya nu bara kawandi ti mixie xa e xunxa ye xəcəra. <sup>38</sup> Na təmui Ala naxa Isa Nasarətika sugandi, Ala Xaxili Səniyənxı nun sənbə naxa goro a ma. Isa naxa siga yire birin, a nu fe fanyi raba, a nu mixi birin nayalan naxee nu na Ibulisa xa konyiya bun. Ala nu na a fəxə ra.»

<sup>39</sup> «Yi fe birin seede nan muxu ra a naxan naba Yuwifie xa bəxi ma nun Darisalamu. E naxa a banban wuri ma, a faxa. <sup>40</sup> Kənə Ala naxa a rakeli faxə ma xi saxan ləxəe, dunija xa a to. <sup>41</sup> A mu tin a makenende birin bə, kənə a naxa a yetə masen muxu bə, Ala naxee sugandixi e xa

findi seedee ra. Muxu nun Isa bara donse don, muxu bara ye min a keli xanbi faxə ma. <sup>42</sup> Isa naxa muxu yamari, muxu xa kawandi ti mixie bə, e xa a kolon Ala nan Isa tixi kiitisa ra mixi baloxie nun mixi faxaxie xun ma. <sup>43</sup> Namijənmə birin nu bara a xa fe fala, naxan na danxaniya a ma na kanyi xa yunubi xafarima nə a xili saabui ra.»

<sup>44</sup> Piyəri to nu wøyenma, naxee birin nu yi masenyi ramefe, Ala Xaxili Səniyənxı naxa goro e ma. <sup>45</sup> Danxaniyatəe sunnaxie naxee Piyəri mati naa, e naxa kaaba yi fe ma, Ala Xaxili Səniyənxı gorofe sunnataree fan ma, <sup>46</sup> barima e naxa e xui mə e na Ala matəxəfe xui gbətəe ra. <sup>47</sup> Awa, Piyəri naxa maxərinyi ti, «Mixi nde nəma tondide yi mixie xa xunxa ye xəcəra? E fan bara Ala Xaxili Səniyənxı sətə alç won fan a sətəki naxə.» <sup>48</sup> A naxa yaamari fi fa e xa e xunxa ye xəcəra Isa xili ra. Na xanbi e naxa Piyəri mayandi a xa lu e xənyi na saxanyi.

## 11

### Piyəri xunmafalafe

<sup>1</sup> Xəxerae nun ngaxakerenyie naxee nu na Yudaya, e naxa a mə a si gbətəe fan bara tin Ala xa masenyi ra. <sup>2</sup> Piyəri to te Darisalamu, Yuwifi danxaniyatəe naxa a kalamu, «I bara so sunnataree xənyi, <sup>3</sup> wo birin bara wo dəge!»

<sup>4</sup> Awa Piyəri naxa fe birin tagi raba e bə a dangixi ki naxə. <sup>5</sup> A naxa a masen, «N nu na Yafa taa nan kui. N na Ala maxandife təmui naxə, n naxa laamatunyi to. Se nde naxan maniyaxi dugi xungbe ra, a xirixi a tunxun naanie ma, na naxa goro keli koore ma han n yire. <sup>6</sup> N naxa a igbə a fanyi ra. N naxa xurusee, wula subee, bubusee, nun xəni birin to a kui. <sup>7</sup> Xui nde naxa a fala, «Piyəri, keli, i sube nde faxa, i xa a don.»

<sup>8</sup> Kənə n naxa a fala, «Ade, Marigi. N mu nu se raharamuxi don sinden, xa na mu a ra se səniyəntare.» <sup>9</sup> Xui naxa wøyen n bə a firin nde, «Ala bara naxan nasəniyən i naxa a fala a səniyəntare.» <sup>10</sup> Na naxa raba sanya saxan. Na xanbi, a birin man naxa te koore ma.»

<sup>11</sup> «Na temui mixi saxan, naxee nu xεεxi n yire kelife Sesare, e naxa ti muxu xa banxi naade ra. <sup>12</sup> Ala Xaxili naxa a masen n be a muxu birin xa siga, a hali n mu siike. Yi xεεme senni naxee yi ki, e fan naxa n mati naa. Muxu to so Koroneliyo xənyi, <sup>13</sup> a naxa a yaba muxu be a maleke toxi a xa banxi kui ki naxe. Maleke naxa a masen a be, «Mixi xεε Yafa, a xa fa Simon na, e naxan xili falama Piyeri. <sup>14</sup> A fama masenyi tide i be, i tan nun i xa mixi birin kisima naxan saabui ra.»»

<sup>15</sup> «N to so wøyenfe, Ala Xaxili Seniyenxi naxa goro e ma alɔ a goro won ma ki naxe a fole. <sup>16</sup> N fa ratu Marigi xa masenyi ma, «Yaya bara mixi xunxa ye xɔɔra, kɔnɔ Ala Xaxili Seniyenxi fama gorode wo ma.» <sup>17</sup> Ala to bara e ki alɔ a won kixi ki naxe, won tan naxee danxaniyaxi Isa Ala xa Mixi Sugandixi ma, a nu lan n xa Ala matandi?»

<sup>18</sup> E to na mε, e naxa dundu, e naxa Ala matɔɔ, «Ala bara tuubi ragiri si gbetee fan be, alako e fan xa kisi.»

### *Baranabasi nun Sølu sigafe Antiyɔki*

<sup>19</sup> Isa fɔxirabire naxee yensen Etiyen faxa xanbi jaxankate saabui ra, e naxa siga han Fenisiya, Sipiri, nun Antiyɔki. E nu Ala xa masenyi kawandima Yuwifie nan be. <sup>20</sup> Kɔnɔ Sipirikae nun Sirenikae naxee nu na e ya ma, e to siga Antiyɔki, e naxa Marigi Isa xa xibaaru fanyi masen Girekikae fan be. <sup>21</sup> Marigi xənye nu na e ma. Mixi gbegbe naxa danxaniya, e naxa tuubi Marigi ma.

<sup>22</sup> Darisalamu danxaniyatɔe jnama to na fe mε, e naxa Baranabasi xεε Antiyɔki. <sup>23</sup> A to so naa, a naxa jnelexin Ala xa hinne tofe ra. A naxa e ralimaniya, e xa danxaniya Marigi ma. <sup>24</sup> Baranabasi, mixi fanyi nan nu a ra. A nu rafexi danxaniya nun Ala Xaxili Seniyenxi ra. Nama gbegbe naxa danxaniya Marigi ma.

<sup>25</sup> Na xanbi, Baranabasi naxa siga Tarise Sølu fende. <sup>26</sup> A to a to, a naxa fa a ra Antiyɔki. E nun danxaniyatɔe nan nu e malanma naa jε kerent birin bun ma. E naxa mixi gbegbe xaran. Isa fɔxirabire naxee nu na Antiyɔki, nee nan singe «Isayanka» xili sɔtɔ.

<sup>27</sup> Na temui, namjɔɔnmε ndee naxa goro Antiyɔki, kelife Darisalamu. <sup>28</sup> Naxan nu xili Agabu, na naxa ti, a fa a fala Ala Xaxili Seniyenxi saabui ra, a kaame xungbe fama sinde dunija birin ma. Na fe raba mange Kilɔdi xa waxati ne. <sup>29</sup> Isa fɔxirabire naxa lan a ma e xa Yudaya ngaxakerenyie mali harige ra, kankan nɔma naxan na. <sup>30</sup> E naxa a so Baranabasi nun Sølu yi ra katarabi kuntigie ma.

## 12

### *Tɔɔre man xεεrae life*

<sup>1</sup> Na temui mange Herode naxa so danxaniyatɔe jnama mixi ndee tɔɔrofe. <sup>2</sup> A naxa Yaki, Yaya taara, faxa santidegema ra. <sup>3</sup> A to a to na nu rafan Yuwifie ma, a man naxa Piyeri suxu Taami Lεbinitare Sali. <sup>4</sup> A to a suxu, a naxa a sa geeli kui. A naxa sɔɔri naani naani tongo xunde naani kui, a nee yamari, e xa a kanta. Herode nu waxi Piyeri xa makiiti nama ya xɔri Sayamaleke Dangi Sali na ba a ra. <sup>5</sup> Piyeri nu na geeli kui, kɔnɔ danxaniyatɔe jnama nu na Ala maxandife a be.

<sup>6</sup> Kɔε ra, beenun Herode xa Piyeri makiiti, a nu xife sɔɔri firin tagi, yɔlɔnχɔnyi balanxi a ma. Sɔɔri gbetee fan nu geeli naade kantafe. <sup>7</sup> Marigi xa maleke nde naxa mini a ma tereenna ra. Yanbe naxa geeli kui iyalan. Maleke naxa Piyeri sεeti mabɔɔnbɔ, a xa xunu, a fa a fala a be, «Keli, i xulun!» Yɔlɔnχɔnyie naxa yolon a belexe ra kerent na. <sup>8</sup> Maleke naxa a fala a be, «I maxiri, i xa sankirie so.» A to na raba, maleke man naxa a fala a be, «Donma felen i ma, bira n fɔxɔ ra.» <sup>9</sup> Piyeri naxa mini, a bira maleke fɔxɔ ra, kɔnɔ a mu a kolon xa na fe findixi nɔndi nan na. A nu bara a majɔɔxun, tεmunde a findixi laamatunyi nan na. <sup>10</sup> E to bara dangi sɔɔrie singe e nun a firin ndee ra, e naxa wure naade li naxan de rabixi taa ma, na naxa rabi a yete ra. E naxa mini. E mu nu a ikuyaxi kira xɔn ma, maleke naxa keli Piyeri xun.

<sup>11</sup> Piyeri to xaxili sɔtɔ na fe ma, a naxa a fala, «Yakɔsi, n bara a kolon Marigi nan a xa maleke xεεxi, a xa n ba Herode yi ra.

A bara n natanga Yuwifie bəlexə.» <sup>12</sup> A to kolon sətə yi fe ma, a naxa siga Yaya nga Mariyama xənyi, Yaya naxan man xili Maraki. Mixi wuyaxi nu malanxi naa, e na Ala maxandife. <sup>13</sup> A to naade kənkən, konyi gine nde, naxan xili Roda, a naxa fa naade rabide. <sup>14</sup> A to Piyeri xui mə, a naxa nelexin han a naxa nəsumu naade rabife ma. A naxa a gi a xa sa a fala booree bə Piyeri na naade ra. <sup>15</sup> E naxa a fala a bə, «I bara daxu.» Kənə a to e karaxan, e naxa a fala, «A xa malekə na a ra.» <sup>16</sup> Na temui birin Piyeri nu na naade kənkənfe. E to naade rabi, e naxa kaaba a tofe ma. <sup>17</sup> Piyeri to e masabari a bəlexə ra, a naxa a yaba e bə Marigi a raminixi geeli kui ki naxə. A naxa a fala, «Wo yi fe ragbilen Yaki nun ngaxakerenyie ma.» Na xanbi, a naxa mini, a xa siga yire gbətə.

<sup>18</sup> Kuye to iba, səcərie naxa lu maimaxə xungbe kui, a kolonfe ra Piyeri xa fe niyaxi ki naxə. <sup>19</sup> Herode naxa a fen, kənə a mu a to. A naxa səcərie makiiti, a naxa yaamari fi a e birin xa faxa. Na xanbi, a naxa keli Yudaya, a naxa goro Sesare, a xa saxanyi radangi mənni.

### *Herode xa faxe*

<sup>20</sup> Tirekae nun Sidənkae nu na lantareya kui e nun Herode ra na temui. E naxa lan e bore ma, e xa siga Herode yire, e xa wəyən. E to bara Bilasitu masotə, mangə xa batula kuntigi, e naxa Herode mayandi lanyi xirife ra e tagi, barima e xa bəxi xaxili nu tixi Herode xa bəxi baloe nan na. <sup>21</sup> Malan ləxə, Herode nu maxirixi a xa mangə sosee kui, a naxa masenyi ti nama bə, a dəxəxi mangə kibanyi kui. <sup>22</sup> Mixie naxa sənəxə rate, «Ala xui nan yi ki, adama xui mu a ra.» <sup>23</sup> Marigi xa malekə nde naxa a rafura keren na, barima a mu Ala matəxə. Kulie naxa a don, a naxa faxa.

<sup>24</sup> Na waxati mixi gbegbe naxa Ala xa wəyəni ramə, danxaniyatəe kənti xun naxa masa. <sup>25</sup> Baranabasi nun Səlu to ge xəxera ibade Darisalamu, e naxa gbilen Yaya xanin na e xun ma, e naxan xili falama Maraki.

## 13

### *Baranabasi nun Səlu sugandife*

<sup>1</sup> Namijənməe nun karaməxəe nu na Antiyəki danxaniyatəe nama tagi: Baranabasi, Simeyən naxan xili sa Nigeri, Lususi Sirenika, Manahən, nun Səlu. Manahən nun mangə Herode nan xuru yire keren. <sup>2</sup> E to nu Marigi batufe, e man nu sunfe, Ala Xaxili Səniyənxi naxa a fala e bə, «Wo Baranabasi nun Səlu ti n bə e xati ma, wali xa fe ma n e xilixi naxan ma.» <sup>3</sup> Awa, e to ge sunde, nun Ala maxandide, e naxa e bəlexə sa Baranabasi nun Səlu ma, e xa e taxu Ala ra. Na xanbi, e naxa e bəjin, e siga.

### *E sigafe Sipiri*

<sup>4</sup> Ala Xaxili Səniyənxi to Baranabasi nun Səlu xəxə, e naxa goro Selusiya, e fa baki kunkui kui sigafe ra Sipiri suri ma. <sup>5</sup> E to so Salamin, e naxa so Ala xa masenyi kawandife Yuwifie xa salide kui. Yaya nan nu e malima ra. <sup>6</sup> E to bara suri igiri han Pafosi, e naxa duure nde li naa, Yuwifi naxan nu a yətə findixi namijənmə wule fale ra, naxan nu xili Bari Yesu xa di. <sup>7</sup> A nu na mangə Serigu Pəlu səeti ma, naxan xaxili nu fan. Na tan naxa Baranabasi nun Səlu xili, barima a nu wama Ala xa masenyi ramefe.

<sup>8</sup> Kənə na duure e naxan ma Elimasi, a xili wama a masenfe a duure nan a ra, a naxa e matandi. A nu katafe nə alako a xa mangə xa ba danxaniya kira xən ma. <sup>9</sup> Awa Səlu, naxan man xili Pəlu, Ala Xaxili Səniyənxi to goro a ma, a naxa a ya banban a ra, <sup>10</sup> a naxa a fala a bə, «Kalabante nun yanfante nan i ra. Ibulisa xa di, tinxintare, i mu bama Marigi xa kira tinxinxi dalinfe? <sup>11</sup> Awa yakəsi, Marigi bara a bəlexə sa i ma. I fama nə dənxude. Waxati nde bun ma, i mu soge toma.» Dimi naxa dusu a xun na keren na. A naxa so milimalafe na ma, a nu mixie fen naxee a yi rasuxuma. <sup>12</sup> Awa, mangə Serigu Pəlu to na to, a naxa danxaniya Marigi xa səriyə ma.

### *E sigafe Pisidiya bəxi ma*

<sup>13</sup> Pəlu nun a booree to baki kunkui kui Pafosi, e naxa siga Periga naxan na Panfiliya bəxi ma. Yaya naxa a ba e ma, a naxa gbilen Darisalamu. <sup>14</sup> Mənni e naxa ti kira xən. E naxa so Antiyəki naxan na Pisidiya bəxi ma. E to so salide kui malabu ləxə,

e naxa e magoro. <sup>15</sup> Tawureta Munsa nun namijōnmee xa Kitaabui xaranyi to ba a ra, salide xunmatie naxa xeeva ti e ma, e nu a fala, «Won ngaxakerenyie, xa marasi nde na wo yi ra nama be, wo a fala.» <sup>16</sup> Pølu to keli, a naxa e masabari, a fa a fala, «Isirayilakae nun wo tan naxee gaaxuxi Ala ya ra, wo wo tuli mati. <sup>17</sup> Isirayila nama Marigi Ala bara won babae sugandi. A naxa e rawuya Misira bøxi ma. Na xanbi a naxa e raminii naa a sënbe ra. <sup>18</sup> A naxa e rabalo je tongo naani jøndøn gbengberenyi ma. <sup>19</sup> A to si solofera halaki Kanaan bøxi ma, a naxa na bøxie fi Isirayilakae ma. <sup>20</sup> Nø këme naani je tongo suuli bun ma, a naxa mangëe ti e xun ma han Annabi Samuweli xa temui. <sup>21</sup> Awa, e to wa mangë belebele xøn ma, Ala naxa Kisú xa di, Sølu, naxan fatan Bunyamin bønsøe ra, a naxa na ti e xun ma. A xa mangëya naxa bu je tongo naani. <sup>22</sup> A to Sølu ba mangëya ra, a naxa Dawuda findi mangë ra e xun. A yi seedeya masen na nan ma, «N bara Dawuda to, Yisayi xa di, naxan kejna rafan n ma. A tan nan n sago birin nakamalima.»

<sup>23</sup> «Ala Isirayila Rakisima raminixi Dawuda bønsøe nan ya ma, naxan lanxi Isa ma, alø a laayidi tongoxi ki naxe. <sup>24</sup> Beenun Isa xa fa, Yaya nu bara mixie kawandi e xa tuubi, e xa e xunxa ye xøora. <sup>25</sup> A xa wali rajon temui, a naxa a fala, «N mu findixi mixi xa ra, wo naxan mañçunxi. Na kanyi fama n xanbi ra. Na binye mu na n yi ra n xa a xa sankiri mafulun.»

<sup>26</sup> «N ngaxakerenyie, Iburahima bønsøe xa die nun wo tan naxee gaaxuma Ala ya ra, yi kisi masenyi rasabaxi won tan nan ma. <sup>27</sup> Darisalamukae nun e xunmatie mu tin Isa ra. E mu fahamui søtø namijōnmee xa masenyi ma, naxan xaranma malabu løxøe birin. Kønø e naxa na masenyi yati rakamali Isa tøçnegefe ra. <sup>28</sup> Hali e to mu sese to a lanma a xa faxa naxan ma, e naxa Pilati maxandi a xa a faxa. <sup>29</sup> Na kui, e naxa fe birin nakamali naxee sëbexi a xun. E man naxa a ragoro wuri magalanbuxi ma, e a fure sa gaburi kui. <sup>30</sup> Kønø Ala naxa a rakeli faxe ma. <sup>31</sup> Mixi gbegbe naxee Isa

mati kelife Galile sigafe Darisalamu, nee naxa a to xi wuyaxi bun ma. Yakøsi e bara findi a xa seedee ra nama tagi.»

<sup>32</sup> «Awa, muxu tan fan yi xibaaru fanyi masenma ne wo be, Ala laayidi naxan tongo won benbae be. <sup>33</sup> Ala bara a rakamali won tan be, e xa die. A bara Isa rakeli faxe ma alø a sëbexi Yabura sora firin nde kui ki naxe. A naxe, «N ma di nan i ra. N bara findi i baba ra to.» <sup>34</sup> A bara a rakeli faxe ma, alako a naxa børo. A na nan masenxi yi ki, «Laayidi sëniyenxie, naxee mu kanama, n naxee tongoxi Dawuda be, n nee tongoma ne wo fan be.» <sup>35</sup> Na na a ra, a man na masenyi falaxi yire gbëte. A naxe, «I mu i xanuntenyi luma gaburi kui.» <sup>36</sup> Dawuda to ge Ala sago rabade a xa waxati, a faxa ne, a a benbae li gaburi kui, a man børo naa. <sup>37</sup> Kønø Ala mixi naxan nakelixi faxe ma, na tan mu børo.»

<sup>38</sup> «N ngaxakerenyie, naxan kawandixi wo be, wo xa a kolon yunubi xafarima a tan nan saabui ra. <sup>39</sup> Naxan yo danxaniya, na kanyi bara kisi yunubie ma, Annabi Munsa xa sëriye mu nø wo rakiside naxee ma. <sup>40</sup> Na kui, wo wo mëeni naxan falaxi namijōnmee xa Kitaabuie kui, a naxa fa wo li. E naxe, <sup>41</sup> «Wo a mato, wo tan mixi mayelee, wo de xa ixara, wo bara løe, barima n fama kewali rabade wo xa løxøe nan ma, wo mu lama naxan na hali e a yaba wo be.»

<sup>42</sup> Sølu nun Baranabasi to mini, mixie naxa e maxandi e man xa yi masenyi ti malabu løxøe naxan man fama kore. <sup>43</sup> Awa, nama to yensen, Yuwifi wuyaxi nun mixi naxee nu soxi Yuwifi xa diine kui, nee naxa bira Pølu nun Baranabasi føxø ra. Pølu nun Baranabasi naxa e rasi e xa lu Ala xa hinne kui. <sup>44</sup> Na malabu løxøe xungbilenyi, taakae birin naxa e malan Ala xa masenyi ramede. <sup>45</sup> Yuwifie to nama to, tøçne naxa e susu. E naxa ti Pølu kanke, e nu a xa wøyenyi matandi, e nu a konbi. <sup>46</sup> Pølu nun Baranabasi naxa a fala e be nama tagi, «A lanma Ala xa masenyi xa masen wo tan nan singe be, kønø wo bara tondi a ra. Na kui, wo yete bara a fala a mu daxa wo xa kisi søtø. Yakøsi muxu muxu ya rafindima si gbëtee nan

ma, <sup>47</sup> alo Marigi muxu yamarixi ki naxə. A naxə,  
«N bara i ti i xa findi naiyalanyi ra sie bə,  
kisi xaninfe ra han dunjna danyi.»

<sup>48</sup> Mixi naxee mu findixi Yuwifie ra, nee  
to na mə, e naxa səewa. E naxa e Marigi  
xa wəyenyi matəxə. Naxee birin nu  
sugandixi kisi fe ra, nee naxa danxaniya.

<sup>49</sup> Marigi xa masenyi naxa yensen bəxi  
birin kui. <sup>50</sup> Kənə Yuwifie naxa gine  
hagigəe, naxee nu soxi Yuwifie xa diinə  
kui, nun na taa kuntigie, e naxa nee  
bəjəe rate. E naxa təcəre dəxə Pəlu nun  
Baranabasi ma han e naxa e keri e xa bəxi  
ma. <sup>51</sup> Pəlu nun Baranabasi naxa e sanyi  
rakonkon, na xa findi seede ra a lantareya  
na e tagi. Na xanbi e naxa siga Ikoniyon.  
<sup>52</sup> Isa fəxirabirəe naxa səewa, e man nu  
fa Ala Xaxili Səniyənxı sətə.

## 14

### *E sigafe Ikoniyon*

<sup>1</sup> Pəlu nun Baranabasi naxa so Yuwifie  
xa salide kui Ikoniyon. E naxa wəyən a  
fanyi ra han Yuwifie nun Girekika gbegbe  
naxa danxaniya. <sup>2</sup> Kənə Yuwifie naxee  
mu danxaniya, nee naxa Girekikae kui  
iso, alako e bəjəe xa te danxaniyatəe  
xili ma. <sup>3</sup> Pəlu nun Baranabasi naxa  
təmui xənkuye raba Ikoniyon, e nu wəyən  
lanlanterəye kui. Marigi naxa tənxuməe  
nun kaabanakoe raba e saabui ra, e tan  
naxee findixi seede ra Ala xa masenyi  
bə, a xa hinne xa fe ra. <sup>4</sup> Taakae naxa  
itaxun dəxə firin. Ndees naxa lu Yuwifie  
xa səeti, ndee fan naxa lu xəxerae xa səeti.

<sup>5</sup> Girekikae nun Yuwifie nun e xa mangəe  
naxa lan e xa fe jaaxi dəxə e ma, e man  
xa e magənə han e xa faxa. <sup>6</sup> Pəlu nun  
Baranabasi to na kolon, e naxa e gi, e siga  
Likayoni taae kui, Lisitire nun Deribe, a  
nun na rabilinyi. <sup>7</sup> E naxa xibaaru fanyi  
kawandi ti naa.

### *E Sigafe Lisitire*

<sup>8</sup> Mixi nde nu dəxəxi Lisitire, namə  
nan nu a ra, a bari na ki nə lanyuru kui.  
A mu nu nəma a jərede hali keren. <sup>9</sup> A  
nu a tuli matima Pəlu xa masenyi nan  
na. Pəlu naxa a ya ti a ra. A naxa a  
to a danxaniyaxi a yalan fe ma. <sup>10</sup> A  
naxa a fala a xui itexi ra, «Keli, i ti i

sanyie xun na. A naxa keli keren na,  
a jəre.» <sup>11</sup> Nama to na to, Pəlu naxan  
nabaxi, e naxa a fala Likayoni xui, «Alae  
bara e falin mixie, e goro won tagi.» <sup>12</sup> E  
naxa xili nde xabu e xun, e Baranabasi  
xili naxa sa Seyusi, Pəlu fan Heremesi,  
barima a tan nan nu wəyənma. <sup>13</sup> Seyusi  
xa serəxədubə, naxan xa salide nu na taa  
sode de ra, na naxa fa tuurəe nun fugee  
ra naadəe biri ra. A tan nun pama naxa  
wa serəxə bafe e bə.

<sup>14</sup> Xəxerae Baranabasi nun Pəlu to na  
kolon, e naxa e xa sosee ibəo, e man fa  
gbelegbele pama ra. <sup>15</sup> E naxa a fala, «Wo  
tan, munfe ra wo yi fe məcli rabama?  
Mixi nan muxu ra, alo wo tan. Muxu faxi  
xibaaru fanyi nan na wo bə. Muxu wo  
rasima wo xa ba yi fufafu fee ma alako wo  
xa bira Ala xa kira fəxə ra, naxan koore  
nun bəxi, baa nun se birin daa. <sup>16</sup> Təmui  
dangixi Ala a lu nə si birin xa bira e yetə  
kan xa kira fəxə ra. <sup>17</sup> Hali na birin kui,  
a nu fe fanyi rabama naxan findi seede  
ra a xa fe ra. Tunə ye nu fama keli koore  
ma. Sansie nu fanma a təmui alako wo  
xa balo, wo man xa səewa wo bəjəe kui.»  
<sup>18</sup> Pəlu nun Baranabasi naxa kata ki fanyi  
ra alako e naxa serəxə ba e bə.

<sup>19</sup> Awa, Yuwifie naxa fa keli Antiyəki  
nun Ikoniyon. E naxa pama kui iso han e  
naxa Pəlu magənə a xa faxa. E naxa mini  
a bubu ra taa fari ma barima e tan bə a  
bara gə faxade. <sup>20</sup> Kənə Isa fəxirabirəe to  
a rabilin, a naxa keli, a man naxa gbilen  
taa kui.

### *E gbilenfe Antiyəki Siriya bəxi ma*

<sup>21</sup> Kuye to iba, Pəlu nun Baranabasi  
naxa siga Deribe. E to gə kawandi  
tide taa kui, mixi gbegbe naxa findi Isa  
fəxirabirəe ra. Na xanbi e naxa gbilen  
Lisitire, Ikoniyon, nun Antiyəki. <sup>22</sup> E nu  
Isa fəxirabirəe ralimaniya. E man nu e  
rasi e xa sabati danxaniya kui. E nu a fala,  
«Won mu soma Ala xa mangəya niini bun  
ma fo won xa təcərə.» <sup>23</sup> E naxa kuntigie  
sugəndi danxaniyatəe pama keren keren  
ma bə. E to gə salide nun sunde, e naxa  
e taxu Marigi ra, e nu danxaniyaxi naxan  
ma. <sup>24</sup> Awa, e to Pisidiya igiri, e naxa fa  
Panfiliya. <sup>25</sup> E naxa kawandi ti Pəriga, e  
naxa goro Ataleya.

<sup>26</sup> E to keli menni, e naxa baki kunkui kui sigafe ra Antiyɔki, e nu taxuxi Ala xa hinne ra dennaxe. E nu bara ge na wali birin nabade. <sup>27</sup> E to so, e naxa danxaniyatœ pama malan. E naxa fe birin dentege sa e be Ala naxan nabaxi e saabui ra, nun Ala danxaniya naade rabixi si gbetee be ki naxe. <sup>28</sup> E nun Isa fɔxirabiree naxa bu e bore ra.

## 15

### Darisalamu malanyi

<sup>1</sup> Mixi ndee naxee keli Yudaya, e naxa a fala Isa fɔxirabiree be, «Xa wo mu wo sunna Annabi Munsa xa naamunyi ki ma, wo mu nɔma kiside.» <sup>2</sup> Pɔlu nun Baranabasi naxa wɔyenyi xɔrɔxœ fala e be. E naxa natœ tongo Pɔlu nun Baranabasi nun mixi ndee xa te Darisalamu xεεrae nun kuntigie maxɔrinde yi fe ma.

<sup>3</sup> Danxaniyatœ pama naxa e xεε. E dan-gixi Fenisiya nun Samari ra temui naxe, e naxa a masen mennikae be, mixi naxee kelixi si gbetee ma, nee danxaniyaxi ki naxe. Yi masenyi naxa Isa fɔxirabiree rajelixin. <sup>4</sup> E to so Darisalamu, danxaniyatœ pama nun xεεrae, nun kuntigie naxa e rasene. Ala naxan birin naba e saabui ra, e naxa na yaba e be. <sup>5</sup> Awa, Fariseni nde naxee nu bara danxaniya, e naxa keli, e nu fa a fala, a lanma ne si gbete mixie xa sunna, e xa bira Annabi Munsa xa seriye fɔxɔ ra.

<sup>6</sup> Xεεrae nun kuntigie naxa e malan e xa na fe mato. <sup>7</sup> E to na fe isɔnɔxɔ, Piyeri naxa keli, a a fala e be, «N ngaxakerenyie, wo a kolon kafi temui xɔnkuye Ala bara n sugandi wo tagi, alako si gbete mixie xa xibaaru fanyi me n de ra, e xa danxaniya. <sup>8</sup> Awa, Ala naxan mixi sondonyi kolon, na bara seedeya raba e be, a a Xaxili Sεniyenxi fi e ma alo won tan. <sup>9</sup> A mu mixi yo rafisa a boore be e tan nun won tan tagi, barima a bara e sondonyi raseniyen danxaniya ra.

<sup>10</sup> Yakɔsi, munfe ra wo Ala matoma? Wo na kote dɔxɔfe Isa fɔxirabiree xun, won benbae nun won tan mu naxan nɔma.

<sup>11</sup> Wo xa a kolon a won nakisixi Marigi Isa xa hinne nan na alo e tan fan.»

<sup>12</sup> Nama birin naxa dundu, e naxa e tul mati Pɔlu nun Baranabasi ra. Pɔlu nun Baranabasi naxa a tagi raba booree be Ala kaabanakoe nun tɔnxumae naxee birin naba e saabui ra si gbetee tagi. <sup>13</sup> E to ge wɔyende, Yaki naxa wɔyenyi tongo, a naxe, <sup>14</sup> «N ngaxakerenyie, wo wo tul mati n na. Simɔn bara a yaba Ala mixie sugandima ki naxe sie ya ma, a xili sama naxee xun ma. <sup>15</sup> Namijɔnmæ birin xa masenyi lanxi na nan ma. A sεbexi,

<sup>16</sup> «Na xanbi n fama ne Dawuda xa banxi biraxi rakelide. N na yire kanaxie rafalama ne, n na rakelima ne,

<sup>17</sup> alako mixi naxee luxi e xa no Marigi fende, si gbete naxee birin findima n gbe ra.

<sup>18</sup> Marigi xa masenyi nan na ki, naxan yi fe kolon kabi a fole, naxan yi fe birin nagirima.»

<sup>19</sup> «Na na a ra, a mu lanma a xa findi fe xɔrɔxœ ra si gbetee be naxee wama birafe Ala fɔxo ra. <sup>20</sup> Kɔno won xa bataaxe sεbe e ma, e naxa see don naxee baxi sεrexe ra kuyee be. E man xa ba yεne ma, a nun e naxa sube yufaxi don, e man naxa wuli min. <sup>21</sup> Barima kabi won benbae xa waxati, mixie na taa birin kui, naxee Annabi Munsa xa sεriye xaranma salidee kui malabu lɔxœ.»

<sup>22</sup> Awa, xεεrae nun kuntigie nun danxaniyatœ pama birin naxa lan a ma e xa mixi ndee xεε Antiyɔki, naxee Pɔlu nun Baranabasi matima. E naxa Yudasi naxan xili Barasaba, nun Silasi sugandi, xεme binyee ngaxakerenyie ya ma. <sup>23</sup> E naxa bataaxe kerèn so e yi ra naxan sεbexi, «Xεεrae nun kuntigie, naxee lanxi wo ngaxakerenyie ma, katarabi won ngaxakerenyie ma si gbetee ya ma, naxee na Antiyɔki, Siriya, nun Silisi, muxu bara wo xεεbu. <sup>24</sup> Muxu bara a me a mixi ndee naxee kelixi muxu ya ma, muxu mu nungui saxi naxee ma, a nee bara wo rakɔntɔfili e xa wɔyenyi ra. E bara wo bɔjε ifu.»

<sup>25</sup> «Na na a ra, muxu bara lan a ma muxu xa xεεrae xεε wo ma, sa Pɔlu nun Baranabasi fari, muxu xanuntenyie,

<sup>26</sup> naxee bara mεe e nii ra won Marigi Isa xa fe ra, Ala xa Mixi Sugandixi. <sup>27</sup> Muxu

bara Yudasi nun Silasi fan xee, naxee yi fee tagi rabama wo be. <sup>28</sup> Ala Xaxili Səniyənxi nun muxu tan bara lan a ma muxu naxa kote ghetə dəxə wo xun fo naxan daxa. <sup>29</sup> A tan nan yi ki: Wo naxa sube don naxan baxi sərəxə ra kuyee be, nun sube yufaxie, wo naxa wuli fan min. Wo man naxa yene fan naba. Wo lan wo xa gbilen yi fe birin fəxə ra. Wo salamu.»

<sup>30</sup> Awa, e to bara e pungu nama ma, e naxa siga Antiyəki, e naxa sa bataaxə so danxaniyatəse jama yi ra. <sup>31</sup> Ngaxakerenyie to a xaran, e naxa nelexin, e naxa limaniya. <sup>32</sup> Yudasi nun Silasi, naxee yati nu findixi namijənməse ra, e naxa e kawandi, e nu e ralimaniya wəyən wuyaxi ra. <sup>33</sup> Waxati nde to dangi, e ngaxakerenyie naxa e bəjən bəjəsa kui gbilenfe e xəxəmae ma. <sup>34</sup> Kənə Silasi tan naxa lu naa. <sup>35</sup> Pəlu nun Baranabasi naxa lu Antiyəki, e nun e boore wuyaxi e nu fa mixie xaran, e man nu Marigi xa xibaaru fanyi kawandi ti.

### *Pəlu nun Baranabasi fatanfe*

<sup>36</sup> Ləxəs ndee to dangi, Pəlu naxa a fala Baranabasi be, «Won xa gbilen taa birin kui won Marigi xa masenyi kawandixi dənnaxə, won xa a mato won ngaxakerenyie danxaniyatəse na ki naxə naa.» <sup>37</sup> Baranabasi nu wama Yaya fan xaninfe, naxan xili Maraki. <sup>38</sup> Kənə Pəlu naxa a fala a mu lan e xa mixi xanin e xun ma naxan keli e xun ma Panfiliya, a mu tin birade e fəxə ra e xa wali kui. <sup>39</sup> Na lantareya naxa xərəxə han a naxa findi fatanyi ra. Baranabasi naxa Maraki tongo, e naxa baki kunkui kui sigafe ra Sipiri suri ma. <sup>40</sup> E ngaxakerenyie to e taxu Marigi xa hinne ra, Pəlu naxa Silasi tongo, e naxa siga <sup>41</sup> Siriya nun Silisi bəxie ma, e danxaniyatəse jamae ralimaniya.

## 16

### *Timote birafe Pəlu nun Silasi fəxə ra*

<sup>1</sup> Pəlu naxa siga Deribe nun Lisitire. Isa foxirabire nde nu na, a xili Timote. Yuwifi gine danxaniyatəse nde xa di nan nu a ra. A baba Girekika nan nu a ra. <sup>2</sup> Lisitire nun İkoniyon ngaxakerenyie nu a xili fanyi falama. <sup>3</sup> Pəlu to wa a xaninfe a xun, a

naxa a sunna Yuwifie xa fe ra naxee nu na mənni, barima birin nu a kolon a baba Girekika na a ra.

<sup>4</sup> E naxa xəxerae nun Isa foxirabiree kuntigi naxee nu na Darisalamu, e naxa nee xa nate masen danxaniyatəse be na taae kui, e xa a rabatu. <sup>5</sup> Danxaniyatəse jamae xa danxaniya sənbə xun nu masama, danxaniyatəse kənti fan xun nu masa ləxə yo ləxə.

### *Pəlu laamatunyi tofe Tiroyasi*

<sup>6</sup> Ala Xaxili Səniyənxi to mu tin e xa kawandi ti Asi bəxi ma, e naxa Firigiya nun Galati bəxi igiri. <sup>7</sup> E to makərə Misi bəxi ra, e naxa wa sofe Bitiniya, kənə Isa Xaxili mu tin e xa siga naa. <sup>8</sup> Awa, e naxa Misi igiri, e naxa goro Tiroyasi. <sup>9</sup> Kəs ra, Pəlu naxa laamatunyi to. Masedonka nde naxa keli, a fa a maxandi, «Fa Masedon bəxi ma, i xa fa muxu mali.» <sup>10</sup> Pəlu laamatunyi to xanbi, muxu naxa la a ra a Marigi bara muxu xili xibaaru fanyi kawandife ra naa. Muxu naxa kata sigafe ra Masedon keren na.

### *Lidi xunxafe ye xəcəra*

<sup>11</sup> Muxu to keli Tiroyasi, muxu naxa baki kunkui kui, muxu naxa muxu ya rafindi Samotirasi ma keren na. Na kuye iba, muxu naxa ti Neyapoli. <sup>12</sup> Muxu to keli naa, muxu naxa siga Filipi, Masedon taa singe. E nu na Rəmakaе xa mangəya nan bun ma. Muxu naxa saxanyi radangi na taa kui.

<sup>13</sup> Malabu ləxəs, muxu naxa siga taa fari ma xure de ra, muxu dənnaxə maqəxun salide ra. Muxu to dəxə, muxu naxa wəyən gine ra naxee nu malanxi naa. <sup>14</sup> Gine nde nu na e ya ma naxan xili Lidi, gare dugi mati. Tiyatireka nan nu a ra. A gaaxu Ala ya ra. A to a tuli mati, Marigi naxa a bəjərə rabi alako Pəlu naxan falama a xa so a xaxili ma. <sup>15</sup> A to a xunxa ye xəcəra, a nun a xa denbaya, a naxa muxu mayandi, «Xa wo sa laxi a ra n bara danxaniya Marigi ma, wo fa lu n ma banxi kui yi saxanyi.» A naxa muxu karaxan mayandi ra.

### *E na geeli kui Filipi*

<sup>16</sup> Muxu to nu sigama salide, konyi gine nde naxa fa muxu ya ra. Ninne kanyi

nan nu a ra, jinne naxan xili Tine, naxan se matoma. Na gine nu naafuli xungbe rasoma a kanyie ma. <sup>17</sup> A naxa so birafe muxu fɔxɔ ra, Pɔlu nun muxu tan. A nu sɔnχɔ rate, «Yi mixie Ala Xili Xungbe Kanyi xa konyie nan e ra. E wo tife kisi kira nan xɔn ma.» <sup>18</sup> A naxa na raba xi wuyaxi. Pɔlu to xɔnɔ, a naxa a ya rafindi, a naxa a fala jinne bε, «N bara i yamari Isa xili ra, Ala xa Mixi Sugandixi, gbilen yi gine fɔxɔ ra.» Ninne naxa gbilen a fɔxɔ ra kerem na.

<sup>19</sup> Na konyi gine kanyie to a to e xa geeni bara kana, e naxa Pɔlu nun Silasi suxu. E naxa e xanin kiitisae yire. <sup>20</sup> E naxa e dεntεgε kiitisae bε, e naxε, «Yi mixie nan won ma taa ya isofe. <sup>21</sup> Yuwifi nan e ra naxee naamunyie xa fe masenma won mu tinxi naxee ra, won tan Rɔmakae.»

<sup>22</sup> Nama fan naxa keli e ra, nun kiitisae. E naxa e makoyen, e naxa yaamari fi e xa e bɔnbɔ luxusinyi ra. <sup>23</sup> E to gε e bɔnbɔde, e naxa e woli geeli kui. E naxa kɔsibili yamari a xa e kanta a fanyi ra. <sup>24</sup> Na kɔsibili to na yaamari sɔtɔ, a naxa Pɔlu nun Silasi sa geeli kui, a yɔlɔnχɔnyie sa e ma. <sup>25</sup> Kɔe tagi to a li, Pɔlu nun Silasi nu Ala maxandife, e nu Ala matɔxɔfe bεeti ra. Geelimanie nu e xui mεxi. <sup>26</sup> Bɔxi naxa seren kerem na, geeli sanbunyi naxa a ramaxa. Na temui kerem kui, naadε birin naxa rabi. Geelimanie birin xa yɔlɔnχɔnyie naxa mabolon. <sup>27</sup> Kɔsibili naxa xunu. A to geeli naadε to e rabixi, a naxa a xa santidegema bendun a tεe a xa a yεte faxa, a jɔxɔ a ma a geelimanie nu bara e gi.

<sup>28</sup> Kɔnɔ Pɔlu naxa sɔnχɔ a xui itexi ra, «I naxa fe xɔnε niya i yεte ra, muxu birin na be.» <sup>29</sup> Awa, kɔsibili to te maxili, a naxa so mafuren. A naxa a xinbi sin Pɔlu nun Silasi bun ma, a serenma. <sup>30</sup> A naxa e ramini, a e maxɔrin, «Marigie, a lanma n xa munse raba alako n xa kisi?» <sup>31</sup> Pɔlu nun Silasi naxa a yaabi, «I xa danxaniya Marigi Isa ma. Na nan a toma i kisima, i tan nun i xa denbaya.» <sup>32</sup> E naxa Marigi xa wɔyεnyi masen a bε a nun a xa mixie. <sup>33</sup> A naxa e xanin a xun ma kerem na kɔe kui, a naxa e xa fie yae xa. Na waxati yati a naxa xunxa ye xɔra, a tan nun a xa mixi birin. <sup>34</sup> A naxa e yigiya a xa

banxi kui, a man fa donse fi e ma. A naxa nelexin a fanyi ra, a nun a xa denbaya birin barima e bara danxaniya Ala ma.

<sup>35</sup> Kuye to iba, kiitisae naxa sɔɔrie xεε e xa sa a fala kɔsibili bε a xa na mixie rabolo. <sup>36</sup> Kɔsibili naxa a fala Pɔlu bε, «Kiitisae bara xεera ti a wo xa rabεrin. Awa, yakɔsi wo mini, wo xa siga bɔjεsa kui.» <sup>37</sup> Kɔnɔ Pɔlu naxa a fala sɔɔrie bε, «Muxu tan naxee findixi Rɔmakae ra, e bara muxu sa geeli e mu muxu makiiti. E naxa muxu sa geeli, yakɔsi e wama muxu raminife gundo ra? Na mu lanma feo! E yete yati nan fama muxu rabolode.» <sup>38</sup> Sɔɔrie naxa yi wɔyεnyie ragbilen kiitisae ma. E to a me a Rɔmakae nan e ra, e naxa gaaxu. <sup>39</sup> E naxa fa e mayandi, e e rabolo. E fan naxa e maxandi a e xa keli na taa.

<sup>40</sup> E to mini geeli kui, e naxa so Lidi xɔnyi. E to bara gε e ngaxakerenyie ralimaniyade, e naxa siga.

## 17

### *E sigafe Tesaloniki*

<sup>1</sup> Pɔlu nun Silasi to dangi Anfipoli nun Apoloniya ra, e naxa so Tesaloniki taa kui, Yuwifie xa salide nde nu na dεnnaxε.

<sup>2</sup> Pɔlu naxa so naa alo a darixi naxan na. Malabu lɔχɔ xi saxan bun ma, e nun Pɔlu naxa Kitaabui xa fe fala. <sup>3</sup> A nu a tagi raba e bε a a lanma Ala xa Mixi Sugandixi xa tɔɔrɔ ki naxε, a man xa keli faxε ma. A naxa a fala, «Isa, n naxan ma fe falafe wo bε yi ki, a tan nan Ala xa Mixi Sugandixi ra.» <sup>4</sup> Ndee naxa la a ra e ya ma. E naxa bira Pɔlu nun Silasi fɔxɔ ra. Girɛkika gbegbe fan naxee nu gaaxuxi Ala ya ra, nee fan naxa la a ra, e nun gine hagige gbegbe. <sup>5</sup> Kɔnɔ Yuwifi tɔɔnɛxi ndee naxa mixi jaaxi ndee tongo e xa jama ya iso taa kui. E naxa siga Yason xɔnyi Pɔlu nun Silasi fende alako e xa e xanin kiitisae xɔn ma. <sup>6</sup> E to mu e to, e naxa Yason nun a ngaxakerenyie ndee mabendun na taa kiitisae yire. E nu sɔnχɔ rate, e naxε, «Yi mixie naxee dunjna ifuma, e bara fa be fan. Yason bara e yigiya. <sup>7</sup> E birin Rɔmaka mange xa wɔyεnyi nan gbesen bama, e man a falama a mange gbεtε nde na naxan xili

Isa.» <sup>8</sup> E naxa nama nun kiitisae bøjøe rate na wøyenye ra. <sup>9</sup> Beenun e xa Yason nun a booree bøjnø, fo e to kóbiri ba.

### *E sigafe Beere taa*

<sup>10</sup> Na kœ ra, e ngaxakerenyie naxa Pølu nun Silasi rasiga Beere taa. E to so naa, e naxa so Yuwifie xa salide kui. <sup>11</sup> Na Yuwifie xaxili nu matinse dangi Tesalonikikae ra. E jan gbata ne na masenyi kolonde, e man Kitaabui kui mato løxø yo løxø alako e xa a kolon e naxan falama e be xa nöndi yati nan a ra. <sup>12</sup> Yuwifi wuyaxi naxa danxaniya e ya ma, nun Girekika gine gorobone wuyaxi, nun xemø wuyaxi.

<sup>13</sup> Kønø Yuwifie Tesalonikikae to a kolon a Pølu na Ala xa wøyenyi kawandife Beere taa fan, e naxa fa naa, e fa nama ya iso. <sup>14</sup> Awa, danxaniyatøe naxa Pølu tongo keren na, e naxa siga a ra baa fe ma, kønø Silasi nun Timote naxa lu Beere taa. <sup>15</sup> Naxee Pølu mati, e naxa siga a ra han Aten. Na xanbi e naxa gibile nungui ra Silasi nun Timote xønø ma, e xa Pølu li sinnanyi ma Aten.

### *Pølu kawandi tife Aten*

<sup>16</sup> Pølu nu Silasi nun Timote mamefe Aten. A bøjøe naxa majaaxu a ra na taa xa kuyee xa fe ra. <sup>17</sup> Na kui, a naxa de masara e nun Yuwifie ra, a nun mixie naxee gaaxuxi Ala ya ra salide kui. A man naxa wøyen mixie ra a naralanma naxee ra malan yire taa kui løxø yo løxø. <sup>18</sup> Epikuri nun Sitoyisi karamøxøe naxa so wøyenfe Pølu ra, e nu a fala, «Yi wøyenla munse falafe?» Ndee to Pølu xui me a Isa xa xibaaru masenma, a man nu fa marakeli fee falafe, e naxø, «A luxi ne alos a ala gbetøe nan ma fee falama.»

<sup>19</sup> Awa, e naxa a tongo, e naxa siga a ra Areyopago malan yire, e naxa a maxørin, «Yi lønni neene i naxan masenma, muxu nøma a kolonde di? <sup>20</sup> Barima muxu fe neene nan mæfe yi ki, muxu wama na fasari nan kolonfe.» <sup>21</sup> Atenkae nun xøree naxee sabatixi Aten, e nu darixi e tuli matife ra wøyen neene ra naxee masenma.

<sup>22</sup> Pølu naxa ti Areyopago tagi, a naxa a fala, «Atenkæ, n bara a to diinelæ yati yati nan wo ra. <sup>23</sup> N bara see to wo

naxee batuma. N man bara serexebade nde to, a sëbexi naxan ma, «Ala naxan mu kolonxi!» Wo naxan batuma, a fa lu wo mu a kolon, n na nan ma fe masenfe wo be. <sup>24</sup> Ala naxan dunija daaxi, a nun se naxan birin na a kui, a tan naxan koore nun bøxi Marigi ra, a mu sabatixi banxi kui mixi belexø naxan nafalaxi. <sup>25</sup> A hayi mu na see ma adama naxan xaninma a xønø ma. A tan nan baloe nun jengi nun se birin firma mixi ma. <sup>26</sup> A tan nan a niya mixi birin xa mini benba keren fate. A naxa e rasabati bøxi birin ma. A man naxa e xa waxati nun e lude naaninyie sa, <sup>27</sup> alako e xa Ala fen, e xa kata a kolonde, hali a to mu makuya won na. <sup>28</sup> Wo xa lønnilæ yati fan bara a fala, «Won baloxi a tan ne, won fe birin nabama a tan nan saabui ra, nun won minixi a tan ne. A bønsøe nan won na.» <sup>29</sup> Awa xa won kelixi a bønsøe ne, a mu lanma won xa a majøxun a Ala maniyaxi xøema, gbeti, xa na mu gemø nan na, mixi belexø naxan solixi e xaxili ra. <sup>30</sup> Ala mu nu na fe kolontareya temui matoxi, kønø yakøsi a bara a fala mixi birin be, yire birin, e xa tuubi, <sup>31</sup> barima a bara løxøe keren sugandi, a fama dunija makiitide naxan ma tinxyini ra, mixi nde saabui ra a bara a ragiri naxan ma. A bara na kanyi matønxumaxi rakeli faxamixie ya ma.» <sup>32</sup> E to yi fe me, fa a fala mixi kelima faxø ma, ndee naxa so a mayelefe. Ndee naxa a fala, «Muxu fama muxu tuli matide i ra løxøe gbete.» <sup>33</sup> Awa, Pølu naxa mini e ya ma. <sup>34</sup> Ndee naxa lu a mabiri ra, e naxa danxaniya, alos Denisiyo, naxan nu na Areyopago mixie ya ma, nun gine nde naxan xili Damarisi, e nun mixi gbetøe ra.

## 18

### *E sigafe Korinti*

<sup>1</sup> Na xanbi, Pølu naxa keli Aten, a naxa siga Korinti. <sup>2</sup> A naxa Yuwifi keren li naa, a xili Akila, Pontuka nan a ra. A nu baxi fade keli Itali a nun a xa gine Pirisila, barima Kilødi nu bara Yuwifi birin yaamari e xa mini Røma. Pølu naxa kafu e ma, <sup>3</sup> barima e nu wali keren nan nabama, kiri banxi rafalafe. A naxa lu e xønyi, e nu wali naa. <sup>4</sup> Pølu nu wøyenma

salide kui malabu ləxəe birin. A nu Yuwifie nun Girekikae radanxaniya. <sup>5</sup> Silasi nun Timote to so, keli Masedon, Pəlu naxa a yətə fi kawandi rabafe gbansan ma. A nu a fala Yuwifie bə a Isa nan Ala xa Mixi Sugandixi ra. <sup>6</sup> Kənə Yuwifie to na matandi konbi ra, Pəlu naxa a xa donma ikonkon tənxuma ra, a naxa a fala e bə, «Xa wo ləe, wo tan nan fəxi na na ra. N tan bara na kote ba n xun. Yakəsi n sigama ne si gbətəe ma.»

<sup>7</sup> A to keli naa, a naxa so mixi nde xənyi, a kanyi xili Titi Yusutu, a gaaxu Ala ya ra. A xa banxi nu na salide fe ma.

<sup>8</sup> Na təmui, Kirisipu salide xunmati naxa danxaniya Marigi ma a nun a xa denbaya birin. Korintikae wuyaxi naxee nu Pəlu xui məxi, e fan naxa danxaniya, e naxa e xunxa ye xəora.

<sup>9</sup> Marigi naxa a fala Pəlu bə laamatunyi ra kəs kui, «I naxa gaaxu muku! Wəyən! I naxa dundu, <sup>10</sup> barima n na i fəxə ra. Mixi yo beləxə mu i lima a xa fe jnaaxi raba i ra, barima mixi gbegbe na n bə yi taa kui.» <sup>11</sup> Pəlu naxa lu naa ne kerən kike senni. A nu Korintikae xaran Ala xa masenyi ra.

<sup>12</sup> Galiyon to nu na Akayi mangə ra, Yuwifie naxa yanfanteya xiri Pəlu xun, e naxa a xanin kiitisae yire. <sup>13</sup> E naxa a fala, «Yi di nan mixie kui isoma e xa Ala batu ki gbətə naxan mu seriye ki ra.» <sup>14</sup> Pəlu to wəyən fələ, Galiyon naxa a fala Yuwifie bə, «Xa a sa li tinxintareya na a ra, xa na mu a ra wali kobi nde, n n tuli matima ne wo ra nu, <sup>15</sup> kənə xa a sa li boore matandi na a ra wəyənyi ma, xa na mu a ra xilie ma, a nun wo xa seriye ma, na na wo tan nan ma. N mu wama findife na fe makiitima ra.» <sup>16</sup> Na kui, a naxa e keri kiiti banxi kui. <sup>17</sup> Nama naxa salide xunmati Sositene susu, e a bənbə kiiti banxi tande ma, kənə Galiyon mu e hansa.

### E gbilenfe Antiyəki

<sup>18</sup> Pəlu to bu Korinti ki fanyi ra, a naxa keli a ngaxakerenyie xun ma. A naxa baki kunkui kui a nun Pirisila nun Akila, e siga Siriya. A naxa a xunyi bi Senxereya, barima a nu bara laayidi tongo Ala bə.

<sup>19</sup> E to so Efəsə, Pəlu naxa a jərəbooree lu naa. A naxa so salide kui, e nun Yuwifie naxa sumun. <sup>20</sup> E naxa a mayandi a xa bu

naa, <sup>21</sup> kənə na mu a xunyi susu. A naxa a pungu e ma. A naxə, «Fo n xa sa sali Darisalamu ne. Xa Ala tin, n man fama wo xənyi.» <sup>22</sup> Awa, a naxa baki kunkui kui, a keli Efəsə, a siga Sesare. A to ge danxaniyatəe jama xəebude, a naxa goro Antiyəki.

### Pəlu xa biyaasi saxan nde

<sup>23</sup> Pəlu to bara saxanyi radangi Antiyəki, a naxa kira tongo, a naxa Galati nun Firigiya bəxi birin isa, a nu Isa fəxirabiree ralimaniya.

<sup>24</sup> Apolosi, Yuwifi nde naxan barixi Alesandire, a naxa Efəsə li. A nu fata wəyənde, a Kitaabui fan kolon. <sup>25</sup> A nu xaranxi Marigi xa kiraya ra. A naxa Isa xa fe masen a fanyi ra, kənə a nu Yaya xa xaranyi nan gbansan kolon xunxa tife ye xəora. <sup>26</sup> A naxa so wəyənfe a rawasaxi ra salide kui. Akila nun Pirisila to a xui mə, e naxa kafu a ma alako e xa Ala xa kiraya masen a bə a ki ma. <sup>27</sup> Na xanbi a to nu wama dangife Akayi, a ngaxakerenyie naxa a ralimaniya. E naxa bataaxə səbə Isa fəxirabiree ma a e xa a rasənə. A xa sigə naxa findi fe fanyi ra danxaniyatəe bə Akayi bəxi ma, naxee danxaniya Ala xa hinne saabui ra. <sup>28</sup> Apolosi naxa Yuwifie matandi sənbe ra kənə ma, a naxa a masen Kitaabui ra a Isa nan Ala xa Mixi Sugandixi ra.

## 19

### Pəlu sigafe Efəsə

<sup>1</sup> Apolosi nu na Korinti. Pəlu to bara ge Asi fuge biri isade, a naxa fa Efəsə. A to naralan Isa fəxirabiree ndee ra, <sup>2</sup> a naxa e maxərin, «Wo bara Ala Xaxili Səniyənxi sətə wo to danxaniya?» E naxa a yaabi, «Muxu jan mu nu na mə sinden xa Ala Xaxili Səniyənxi na na.» <sup>3</sup> A naxa e maxərin, «Wo wo xunxa ye xəora munfe ma?» E naxa a yaabi, «Muxu bara muxu xunxa ye xəora alə Yaya a masenxi ki naxə.» <sup>4</sup> Awa, Pəlu naxa a fala, «Yaya nu mixi xunxama ye xəora ne tuubi xa fe ra. A nu a fala mixie bə, e xa danxaniya mixi nde ma naxan fama a tan xanbi ra. Na nan lanxi Isa ma.» <sup>5</sup> Na masenyi ma e naxa e xunxa ye xəora Marigi Isa xili

ra. <sup>6</sup> Polu to a belexe sa e ma, Ala Xaxili Seniyenxi naxa fa e ma. E naxa so xui gbetee falafe, e man nu Ala xa masenyi fala. <sup>7</sup> E birin nalanxi, xεεmε fu nun firin nan nu e ra.

<sup>8</sup> Na dangi xanbi, Pølu naxa so salide kui, a kawandi ti. A nu fe tagi raba e bε Ala xa mangeya niini xa fe ra kike saxan bun ma. A nu kata a xa mixie nø naxee tuli nu matixi a ra. <sup>9</sup> Kønø ndee xaxili nu xørcøxø, e mu la a ra. E naxa Marigi xa kira bøxu jnama ya i. Pølu naxa mini e ya ma, a naxa Isa føxirabiræe tongo a xun, alako a xa e xaran løxø yo løxø Tiranusi xa xarande kui. <sup>10</sup> Na naxa siga han nø firin. Yuwifie nun Girekika naxee birin nu sabatixi Asi, e Marigi xa masenyi ramø na nan kui. <sup>11</sup> Ala nu kaabanako xungbee rabama Pølu belexe ra <sup>12</sup> han e nu dugi nun xunxurie sa furemae ma, Pølu nu bara din naxee ra. Fure nu ba nø e ma, jinne nu mini mixie i.

### Seba xa Die

<sup>13</sup> Yuwifie ndee naxee jinne raminima mixie yire birin, e naxa kata Marigi Isa xili rawalide jinne kanyie bε. E a fala, «N bara wo yaamari Isa xili ra Polu naxan xa fe kawandima.» <sup>14</sup> Seba, Yuwifie serexedube kuntigi nde, xa di solofera nan nu na fe rabama. <sup>15</sup> Ninne naxa e yaabi, «N Isa nun Pølu kolon, kønø n mu wo tan kolon feo!» <sup>16</sup> Na jinne kanyi naxa bagan e ma, a naxa e bønbø han e naxa e gi banxi kui e rageli nun e maxønøxi ra.

<sup>17</sup> Yuwifi nun Girekika naxee birin nu sabatixi Efese, e naxa na fe kolon. Gaaxui naxa e birin suxu. Marigi Isa xili dariyø naxa mate. <sup>18</sup> Danxaniyatøe wuyaxi naxa fa, e naxa e ti e xa yunubie ra, e naxa e xa fe jaaxi birin fala kønø ma. <sup>19</sup> Duuree fan naxa fa e xa bukie ra, e naxa e gan birin ya xøri. E naxa bukie sare kønti, købiri kole wulu tongo suuli nan nu a ra. <sup>20</sup> Marigi xa masenyi nu yiriwama na ki ne senbe ra.

### Girinbanyi birafe Efese

<sup>21</sup> Yi fee to dangi, Pølu naxa natø tongo a xa siga Darisalamu. Na biyaasi kui fo a xa Masedon nun Akayi bøxi ibolon. A naxa a fala, «N na siga Darisalamu, fo n xa Røma fan li.» <sup>22</sup> A naxa a malima firin

xεε Masedon, Timote nun Erasito, kønø a tan naxa lu Asi sinden.

<sup>23</sup> Na temui sønøxøe xungbe naxa raba naa Marigi xa kira xa fe ma. <sup>24</sup> Xabui nde, naxan xili Demetiri, a nu ala Aritemi xa salide misaali lanmadì yailanma gbeti ra. Na xabui møolie nu købiri gbegbe søtøma na wali kui. <sup>25</sup> A naxa a waliboorø malan, a a fala e bε, «Wo a kolon, won baloxi yi wali nan kui. <sup>26</sup> Wo bara a to, wo bara a mε, yi Pølu bara mixi gbegbe madaxu Asi bøxi birin ma, Efese gbansan xa mu a ra. A naxø a alae naxee rafalaxi mixie belexe ra, a ala mu e ra. <sup>27</sup> Na kui won ma wali fama nø xili jaaxi søtøde. Won ma ala Aritemi xa salide fan xun nakanama nø. Nde bama nø Aritemi xa binyø ra Asi bøxi nun dunijø ma.»

<sup>28</sup> A to na fala, e naxa xønø, e naxa so sønøxøe ratefe, «Efesøkae xa ala Aritemi nan gbo.» <sup>29</sup> Taa birin ya naxa iso. E naxa Gayu nun Arisitaraki, Pølu nøreboore Masedonkae, xanin malande xungbe kui.

<sup>30</sup> Pølu naxa wa sigafe naa, kønø Isa føxirabiræe mu tin. <sup>31</sup> A booree Asikae xunmatie fan naxa xεεra ti Pølu ma, e a mayandi a naxa siga malan yire. <sup>32</sup> Ndee nu sønøxøma e gbe ki ma. Booree fan sønøxøma e gbe ki. Lantareya nu na malanyi ya ma. Mixi wuyaxi mu nu a kolon e malanxi fe naxan ma.

<sup>33</sup> Awa, Yuwifie naxa Alesandire tutun yare a xa wøyen. A naxa jnama masabari a belexe ra alako a xa masenyi ti. <sup>34</sup> Kønø, e to a kolon a Yuwifi nan a ra, e birin nalanxi naxa sønøxøe rate leeri firin bun ma. E naxø, «Efesøkae xa ala Aritemi nan gbo.» <sup>35</sup> Na xanbi, taa kuntigi nde naxa jnama masabari, a naxa a fala, «Efesøkae, dunjø birin a kolon a Efese taa nan Aritemi xa salide kantama a nun Aritemi maniyø, naxan goroxi keli koore ma. <sup>36</sup> Mixi yo mu na matandima. A lanma wo xa dundu. Wo naxa gbata fefe rabade. <sup>37</sup> Wo bara fa yi mixie ra be, kønø e mu Aritemi munø, e mu a konbi. <sup>38</sup> Xa Demetiri nun a waliboorø wama mixi nde kalamufe, e xa na masen kiitisae be kiiti løxøe. <sup>39</sup> Xa wo wama fe gbete nan xønø, na fan ya ibama won ma malan løxøe. <sup>40</sup> E nøma won suxude won ma bønjøte ma naxan dangixi to, barima

nondi yo mu na won bε yi malanyi rabafe ma.» A to gε, a naxa malanyi rayensen.

## 20

### *A sigafe Masedon nun Gireki bɔxie ma*

<sup>1</sup> Sɔnχœ to bara jɔn, Pɔlu naxa Isa fɔxirabiree malan e rasife ma. A to a pungu e ma, a naxa siga Masedon. <sup>2</sup> A naxa na bɔxi isa, a nu Isa fɔxirabiree rasi marasi wuyaxi ra. Na dangi xanbi, a naxa siga Gireki bɔxi ma. <sup>3</sup> A to lu naa kike saxan, a naxa wa sigafe Siriya kunkui kui, kɔnɔ Yuwifie nu bara yanfanteya yailan a xili ma. Na kui, a naxa nate tongo a xa gbilen Masedon kira ra. <sup>4</sup> Naxee a mati han Asi nee nan yi ki: Sopateri, Beereka Pirusi xa di, Arisitaraki nun Sekondu Tesalonikikae, Gayu Deribeka nun Timote, Tikike nun Tirofimo Asikae. <sup>5</sup> Nee naxa ti yare, e naxa sa muxu mame Tiroyasi. <sup>6</sup> Taami Lebinitare Sali lɔχœ dangi xanbi, muxu naxa baki kunkui kui Filipi. Beenun xi suuli, muxu naxa e li Tiroyasi. Muxu naxa lu naa xi solofera.

### *Pɔlu Eyutiki rakelife faxe ma*

<sup>7</sup> Sande lɔχœ muxu naxa malan taami igirafe ra. Pɔlu naxa kawandi ti Isa fɔxirabiree bε han kɔe tagi. A lan ne a xa siga kuye na iba. <sup>8</sup> Lanpui gbegbe nu na na koore banxi kui, muxu nu malanxi dɛnnaxε. <sup>9</sup> Sεgetala nde naxan xili Eyutiki nu dɔχɔxi wunderi ra. Pɔlu xa kawandi xɔn to kuya, xi xɔli naxa a susu a fanyi ra, a bira bɔxi ma kelife banxi dɛki saxan nde. E naxa a li, a bara faxa. <sup>10</sup> Pɔlu to goro, a naxa a felen a xun. A naxa a tongo, a a fala e bε, «Wo naxa kɔntɔfil, barima a mu faxaxi.» <sup>11</sup> Pɔlu to te, a naxa taami igira, a naxa a don. A man naxa wɔyen han geesegε. Na geesegε, a naxa siga. <sup>12</sup> Danxaniyatœe naxa sεgetala xanin a njε ra bɔjεsa kui.

### *Pɔlu a pungufe Efεsekæ ma*

<sup>13</sup> Muxu naxa kunkui bela rakeli sigafe ra Asosi Pɔlu ya ra alɔ muxu lanxi a ma ki naxε. A naxa wa sigafe a sanyi ra. <sup>14</sup> A to muxu li Asosi, muxu naxa a baki kunkui kui sigafe Mitileni. <sup>15</sup> Keli mənni, muxu naxa siga baa kira ra. Na fan kuye iba, muxu naxa Kiyo li. Na xanbi, muxu

naxa siga han Samosi. Na lɔχœ kuye iba, muxu naxa Mileto li. <sup>16</sup> Pɔlu nu bara nate tongo a xa dangi Efεse mabiri alako a naxa bu Asi bɔxi ma. A nu gbataxi a xa so Darisalamu Xε Xabε Sali lɔχœ xa a sa sɔcɔneyama a bε.

<sup>17</sup> Pɔlu to Mileto li, a naxa xεera ti a Efεse danxaniyatœe nama kuntigie xa fa. <sup>18</sup> E to fa a yire, a naxa a fala e bε, «Wo a kolon n jεrεxi wo tagi ki naxε. Kabi n so Asi, <sup>19</sup> n Marigi xa wali raba yetε magoroe nan kui. N yaye bara mini, n bara tɔɔrɔ Yuwifie xa wali jaaxi saabui ra. <sup>20</sup> Wo a kolon a n mu wo munafan se yo nɔxun wo ma. N bara kawandi ti wo bε kεne ma nun wo xa banxie kui. <sup>21</sup> N nu a falama ne Yuwifie nun Girekikae bε e xa togondiya Ala ma, e xa danxaniya won Marigi Isa, Ala xa Mixi Sugandixi ma.»

<sup>22</sup> «Yakɔsi Ala Xaxili Seniyenxi wama ne n xa siga Darisalamu, kɔnɔ n mu a kolon naxan sigama n sɔtɔde naa. <sup>23</sup> Taa birin kui Ala Xaxili Seniyenxi bara n nakolon a geeli nun tɔɔrε fama ne n lide naa. <sup>24</sup> Kɔnɔ n nii tide yo mu na n bε. N xa n ma xεeraya rakamali, n Marigi Isa naxan taxuxi n na. N xa findi Ala xa hinne seedeñɔχɔya ba ra, naxan findixi xibaaru fanyi ra.»

<sup>25</sup> «Yakɔsi n a kolon wo mu n yatagi toma sɔnɔn, wo tan naxee birin wo tuli matixi n ma kawandi ra, Ala xa mangεya niini xa fe ra. <sup>26</sup> Na na a ra, n a falama wo bε to, wo xa kote yo mu na n xun, <sup>27</sup> barima n bara Ala sago birin masen wo bε, n mu sese nɔxun wo ma. <sup>28</sup> Awa, wo xa mεni wo yetε ma a nun danxaniyatœe birin, Ala Xaxili Seniyenxi wo findixi naxee xa xunmati ra, alako wo xa mεni Marigi xa danxaniyatœe nama ma, a naxan sɔtɔxi a yetε wuli ra. Wo xa e kanta alɔ xurusee dɛmadonyi goɔre kantama ki naxε. <sup>29</sup> N na kolon, n na siga, mixi jaaxie fama ne sode wo tagi, alɔ wula baree soma goɔre ya ma ki naxε. <sup>30</sup> Mixi ndee soma wo tagi, e xa xaranyi jaaxi ti alako e xa Isa fɔxirabiree bendun e ma. <sup>31</sup> Wo xa wo mεni. Wo xa ratu yi jε saxanyi bun ma n mu wo kawandife iti kɔe nun yanyi. N na birin nabaxi yaye nan kui.»

<sup>32</sup> «Аваа якosi, н wo taxuma Ala ra nun a xa hinne masenyi ra, naxan nöma senbe nun ke fanyi fide seniyentoe birin ma. <sup>33</sup> N mu nu wama wo xa kóbiri xa хон, xa na mu a ra wo xa хеэма, wo xa sosee. <sup>34</sup> Wo yete yati a kolon a n wali yi belexee nan na alako n xa balo n nun n perebooree. <sup>35</sup> N bara a masen wo be мөсли birin na, a won lan ne won xa wali alako won xa setaree mali. Wo xa ratu Marigi Isa xa woyenyi ma, a naxs, «Nellexinyi na ki nan kui, dangife a sotofe ra.»

<sup>36</sup> A to ge woyende, a naxa a xinbi sin, e birin naxa Ala maxandi. <sup>37</sup> E birin naxa so wafe. E naxa findigilin Pölu konyi ma, e a masunbu. <sup>38</sup> E sunnun ne barima a bara a fala e mu nöma a tote sönön. E naxa a mati han kunkui de ra.

## 21

### Pölu sigafe Darisalamu

<sup>1</sup> Muxu to fatan, muxu naxa siga kerem na Kosi kunkui kui. Na kuye iba, muxu naxa siga Rodi. Muxu to keli Rodi, muxu naxa siga Patara. <sup>2</sup> Muxu to kunkui to naa, naxan nu baa igirife sigafe Fenisiya biri ra, muxu naxa baki na kui. <sup>3</sup> Muxu to bara Sipiri suri to, muxu naxa dangi na ra kósla ma, sigafe Siriya biri ra. Muxu naxa ti Tire alako kote xa ragoro. <sup>4</sup> Muxu naxa Isa fóxirabiree ndee li naa. Muxu naxa xi solofera radangi e хоньи. Ala Xaxili Seniyenxi naxa goro Isa fóxirabiree ma, e xa a fala Pölu be a naxa te Darisalamu.

<sup>5</sup> Kono xi solofera kamali лохс, muxu naxa kira tongo sigafe ra. E birin naxa muxu mati, a nun e xa ginëe nun e xa die ra, han taa fari ma. Muxu naxa muxu xinbi sin baa de ra Ala maxandife ra. <sup>6</sup> Nungui to нон, muxu naxa baki kunkui kui. Booree tan naxa gbilen e хоньи. <sup>7</sup> Muxu naxa keli Tire sigafe ra Pitolomayi. Muxu naxa ngaxakerenyie хеэбу мэнни, muxu naxa феерен naa.

<sup>8</sup> Na kuye iba, muxu naxa siga Sesare, Filipu xibaaru fanyi kawandila хоньи, naxan nu na mixi sugandixi solofera ya ma. <sup>9</sup> A xa di ginë naani nu na naxee mu nu дочо хемэ таа. E nu namijonme wali rabama. <sup>10</sup> Muxu to bara xi wuyaxi raba naa, Ala xa namijonme naxan xili

Agabu, naxa fa muxu хоньи kelife Yudaya. <sup>11</sup> A naxa Pölu xa beleti tongo, a naxa a yete kan sanyie nun a belexee xiri. A naxa a fala, «Ala Xaxili Seniyenxi yi nan masenxi. Хемэ naxan gbe yi beleti ra, Yuwifie a xirima yi мөсли nan na Darisalamu, e a so mixie yi ra naxee findi si gbetee ra.»

<sup>12</sup> Muxu to na me, muxu nun naakae naxa Pölu maxandi a naxa te Darisalamu. <sup>13</sup> A naxa muxu yaabi, «Munfe ra wo wama n боян мајаахуфе wo yaye ra? N bara tin e xa n xiri Darisalamu, e xa n faxa, Marigi Isa xili xa fe ra.» <sup>14</sup> A to mu tin muxu xui suxude, muxu mu tin a karaxande. Muxu naxa a fala, «Marigi sago xa raba.»

<sup>15</sup> Na лохс to dangi, muxu naxa muxu yailan, muxu naxa te Darisalamu.

<sup>16</sup> Isa fóxirabiree ndee Sesarekae naxa muxu mati. E naxa muxu xanin Menason Sipirika хоньи, naxan findixi Isa fóxirabiree ra a rakuya. A naxa muxu yigiyi.

### Pölu Yaki хеэбу

<sup>17</sup> Muxu to so Darisalamu, Isa fóxirabiree naxa muxu rasene nellexinyi ra. <sup>18</sup> Na kuye iba, muxu nun Pölu naxa siga Yaki хоньи. Danxaniyatoe nama kuntigi birin naxa e malan naa. <sup>19</sup> A to ge e хеэбүде, Pölu naxa a xa wali dentegе sa Ala naxan nabaxi si gbetee tagi a saabui ra. <sup>20</sup> E to na me, e naxa Ala matох. E naxs, «Muxu ngaxakerenyi, i bara a to Yuwifi wulu wuyaxi bara danxaniya, kono e man e tunnabexixi birafe Annabi Munsa xa seriyе fохо ra. <sup>21</sup> Mixi ndee bara a fala e be a i Yuwifie xaranma, naxee na si gbetee ya ma, a e xa gbilen Annabi Munsa xa seriyе fохо ra, a e naxa e xa die sunna, a e naxa bira Yuwifie xa naamunyie fохо ra.»

<sup>22</sup> «Won na ma di? Siike yo mu na, nema a kolonma ne a i bara fa. <sup>23</sup> Na na a ra, muxu naxan falama i be i xa a raba. Mixi naani na muxu ya ma, naxee bara laayidi tongo Ala be. <sup>24</sup> I xa kafu e ma, wo birin xa wo yete raseniyen, i man xa e sare fi, e xa e xunyi bi. Na na a ra birin a kolonma a mixie naxan falaxi i xun ma, wule na a ra. E xa a kolon i fan

biraxi Annabi Munsa xa seriye nan fôxôra. <sup>25</sup> Muxu naxa nate tongo, muxu man fa na sebe. Danxaniyat  ee naxee keli si gbete   ma, e naxa sube don naxan baxi serex   ra kuyee b  , nun sube yufaxie. E naxa wuli fan min. E man naxa y  ne fan naba.»

<sup>26</sup> Awa na kuye iba, P  lu naxa na mixie tongo, e naxa e yet   raseniy  . Na xanbi a naxa so h  r  m  banxi kui, a xa a masen, maraseniy  yi rakamalima l  x  e naxan ma, a nun serex   naxan bama kankan b  .

### P  lu safe geeli kui

<sup>27</sup> Na xi solofera rajonyi, Yuwifie Asikae to P  lu to h  r  m  banxi kui, e naxa nama birin ya iso, e man naxa P  lu suxu.

<sup>28</sup> E nu s  n  x  e rate, «Isirayilakae, wo muxu mali! Na x  me nan yi ki naxan kawandi jaaxi rabama yire birin mixi birin b  , Yuwifie, nun Annabi Munsa xa seriye, nun yi h  r  m  banxi xa fe ra. A man bara Gir  kikae raso h  r  m  banxi kui. Na bara yi yire seniye  xi findi yire seniye  ntare ra.» <sup>29</sup> E na fala ne barima e nu bara P  lu nun Tirofimo Ef  seka to e boore f  x   ra taa kui. E naxa a ma  oxun a P  lu a raso ne h  r  m  banxi kui.

<sup>30</sup> Taa kui birin ya naxa iso. Mixie naxa fa e gi ra keli yire birin. E naxa P  lu suxu, e naxa mini a bubu ra tande ma. E naxa naad  e ragali keren na. <sup>31</sup> E nu wama P  lu faxafe ne. S  ori mange naxa a kolon Darisalamu birin ya isoxi. <sup>32</sup> S  ori mange naxa s  orie nun e xa xunmatie tongo, e siga P  lu f  x   ra keren na. Nama to s  orie to, e naxa ba P  lu b  nb  fe. <sup>33</sup> Awa, s  ori mange naxa yaamari fi e xa a xiri y  l  c  nyi firin na. A naxa max  rinyi ti fa nde a ra, nun a munfe rabaxi. <sup>34</sup> Nama se  ti nde s  n  x  ma e gbe ki, booree fan s  n  x  ma e gbe ki. A to mu n   fe fiixe s  t  de e ra s  n  x  e xa fe ra, a naxa a fala e xa P  lu xanin s  ori banxi kui. <sup>35</sup> P  lu to ti banxi de ra, s  orie naxa a tongo jama xa jaaxui ma, <sup>36</sup> barima mixi gali nan nu biraxi e f  x   ra, e nu fa a fala e xui itexi ra, «A xa faxa!»

### P  lu a yet   xun mafalafe

<sup>37</sup> E wama a rasofe s  ori banxi kui temui nax  , P  lu naxa s  ori mange max  rin, «I n  ma n sago sade n xa fe

nde fala i b  ?» S  ori mange naxa a yaabi, «I Gir  ki xui m  ma? <sup>38</sup> I tan xa mu na Misiraka ra, naxan mixie ya iso yi d  n  x  e ra, a naxa suute wulu naani xanin wula kui?» <sup>39</sup> P  lu naxa a yaabi, «Yuwifi nan n na, Tariseka. Na taa xungbe a munafanyi gbo Silisi b  xi ma. N sago sa n xa w  y  n yi gali b  .»

<sup>40</sup> S  ori mange to a sago sa, P  lu tixi banxi tede de ra, a naxa mixie masabari a belex   ra. Kuye naxa bolon yen! P  lu naxa w  y  n Eburu xui.

## 22

<sup>1</sup> «N ngaxakerenyie, n babae, wo xa wo tuli mati n na, n xa n yet   kan xun mafala.» <sup>2</sup> E to a me a Eburu xui falama, e naxa dundu dangi singe ra. P  lu naxa a fala, <sup>3</sup> «Yuwifi nan n na, n barixi Tarise n  , Silisi b  xi ma, k  n   n m  xi be n  . Gamaliyeli naxa n xaran alako n xa bira won babae xa seriye f  x   ra. Ala xa fe nu n b  j  ne suxuma al   a wo fan suxuma ki nax   to. <sup>4</sup> N mixie t  rc ne han n naxa e faxa, naxee nu biraxi Isa xa kira f  x   ra. N naxa gine   nun x  me suxu, n naxa e sa geeli kui. <sup>5</sup> Serexedube kuntigi nun diine forie birin na n seedee ra. E naxa ke  die so n yi ra katarabi e ngaxakerenyie ma Damasi alako n na danxaniyat  ee to, n xa e xiri, n xa fa e ra Darisalamu, n xa e naxankata.»

<sup>6</sup> «N to mak  re Damasi ra yanyi tagi, yanbe xungbe naxa goro n ma kelife koore ma. <sup>7</sup> N naxa bira b  xi. N naxa xui me naxan nu a falama n b  , «S  lu, S  lu, munfe ra i n naxankatama?» <sup>8</sup> N naxa a yaabi, «Nde i ra, Marigi?» A naxa n yaabi, «Isa Nasaretika nan n na, i naxan naxankatafe.» <sup>9</sup> Naxee nu na n f  x   ra, e naxa yanbe to, k  n   naxan nu w  y  nfe, e mu na tan xui me. Awa, n naxa a fala, <sup>10</sup> «N xa munse raba, Marigi?» Marigi naxa a fala n b  , «Keli, i siga Damasi. Menni a fama falade i b   i lan i xa naxan naba.» <sup>11</sup> N mu nu se toma na yanbe xa naiyalanyi saabui ra. Naxee nu na n f  x   ra, e naxa n belex   rasuxu han Damasi.»

<sup>12</sup> «Awa, x  me nde naxan xili Ananiyasi, mixi tinixinxi na a ra Ala xa seriye ki ma, naxan nafanxi Damasi Yuwifie ma, <sup>13</sup> a naxa fa n yire. A naxa

a fala, «N ngaxakerenyi Sølu, to ti.» N ya naxa rabi keren na, n naxa se birin to. <sup>14</sup> A naxa a fala, «Won babae Marigi Ala bara i sugandi i xa a sago kolon, i xa Tinxintœ to, nun i xa a wøyenyi me a tan yati dœ ra, <sup>15</sup> barima i findima a xa seede nan na mixi birin ya i, i fee naxee toxi nun i naxee mexi. <sup>16</sup> Yakøsi, i munse mamefe? Keli, i xa i xunxa ye xçøra, i xa yunubi xa ba i ma, i xa Marigi xili maxandi.»»

<sup>17</sup> «N naxa gibile Darisalamu. N to nu na Ala maxandife hørømøbanxi kui, n naxa laamatunyi to. <sup>18</sup> Marigi naxa a fala n bœ, «I xa mini mafuren Darisalamu, barima e mu tinma i xa seedeya ra n ma fe ra.» <sup>19</sup> N naxa a fala, «Marigi, e yati a kolon a n nu sigama salidee kui danxaniyatœse fende alako n xa e sa geeli, n man xa e bønbø. <sup>20</sup> E to nu i xa seede Etiyen faxama, n tan yati nu na, n nu jølexinxia na ra. N tan nan man nu booree xa dugie suxuxi.» <sup>21</sup> Awa, Marigi naxa a fala n bœ, «Siga, n i xεεma yire makuye si gbetee ma.»»

<sup>22</sup> E naxa e tuli mati a xa masenyi birin na, han a yi wøyenyi falaxi temui naxæ. E fa gbelegbele, «Wo yi xεεme faxa. A mu lan a xa balo.» <sup>23</sup> E naxa sønøœ rate, e nu e xa donmae rate e ma, e nu xube ite kuye i. <sup>24</sup> Søori mange naxa a fala a e xa Pølu raso søori banxi kui, e man xa a bønbø luxusinyi ra alako e xa a kolon nama sønøœma fe naxan ma.

<sup>25</sup> E to nu a xirife alako e xa a bønbø, Pølu naxa søori mixi keme xunmati maxørin naxan nu tixi naa, «Seriyæ na wo yi ra naxan a masenxi a wo xa Rømaka bønbø luxusinyi ra hali a mu makiitixi?» <sup>26</sup> Søori keme xunmati to na me, a naxa sa søori mange rakolon. A naxæ, «Yi xεεme Rømaka lasiri na a ra. Won na ma di?» <sup>27</sup> Søori mange naxa fa, a naxa Pølu maxørin, «A fala n bœ xa Rømaka na i ra?» Pølu naxa a yaabi, «Iyo xε.» <sup>28</sup> Søori mange man naxa a fala, «N tan naafuli gbegbe nan baxi, n fa findi Rømaka lasiri ra.» Pølu naxa a fala a bœ, «N tan barixi lasiriya nan kui ne.» <sup>29</sup> Kabi na raba, naxee nu wama a bønbøfe alako a xa wøyen, e birin naxa e magbilen. Søori mange yete naxa gaaxu a

kolonfe ra Pølu Rømaka na a ra, a naxan xiri yølønxønyi ra.

### *Yuwifie Pølu makiitife*

<sup>30</sup> Na kuye iba, søori mange to wa a kolonfe a fiixœ ra Yuwifie Pølu kalamuxi fe naxan ma, a naxa a fulun. A naxa yaamari fi, serexedubœ kuntigie nun Yuwifi kiitisae birin xa malan. A naxa Pølu ragoro, a ti e tagi.

## 23

<sup>1</sup> Pølu naxa a ya ti Yuwifi kiitisae ra. A naxa a masen, «N ngaxakerenyie, n naxan nabaxi han to, n a rabaxi n bøñe fiixœ nan na Ala ya xøri» <sup>2</sup> Serexedubœ kuntigi, Ananiyasi naxa mixie yaamari, naxee nu na a fe ma, e xa a de ragarin. <sup>3</sup> Awa, Pølu naxa a fala a bœ, «Ala nan fama i tan bønbøde. I luxi ne ałø banxi naxan fari fiixœ kønø a kui nøxøxi. I bara wa n makiitife kiiti seriyæ ra, kønø i to yaamari fixi e xa n bønbø, i bara seriyæ matandi.» <sup>4</sup> Naxee nu na a fe ma, e naxa a fala a bœ, «I Ala xa serexedubœ kuntigi nan konbima yi ki!» <sup>5</sup> Pølu naxa a fala, «N ngaxakerenyie, n mu nu a kolon xa serexedubœ kuntigi na a ra, barima a sebæxi, «I naxa wøyen kobi fala jama mange bœ.»»

<sup>6</sup> Pølu to a kolon Sadusenie nun Farisenie nu na Yuwifi kiitisae xa malanyi kui, a naxa a fala a xui itexi ra, «N ngaxakerenyie, Fariseni nan n na. N baba fan Fariseni nan nu a ra. To n na kiiti banxi barima n laxi a ra Ala fama won nakelide faxæ ma kiiti løxœ.» <sup>7</sup> A to na fala, boore matandi naxa lu Farisenie nun Sadusenie tagi. Nama naxa itaxun. <sup>8</sup> Sadusenie tan bœ, mixi mu kelima faxæ ma. E man mu laxi malekæ nun jinnæ xe fe ra. Kønø Farisenie tan la nee birin xa fe ra. <sup>9</sup> Sønøœ xungbe naxa mini. Seriyæ karamøxø ndee Farisenie tagi e naxa wøyen xçøxøœ fala. E naxæ, «Muxu mu fefe jaaxi yo rakørøsxi yi xεεme ma. Temunde jinnæ nde, xa na mu a ra malekæ nde, nan wøyenxi a ra.» <sup>10</sup> Sønøœ to nu sigama gbo ra, søori mange naxa gaaxu e fa Pølu faxafe. A naxa søorie ragoro e xa Pølu tongo e tagi, e xa a xanin søori banxi kui.

<sup>11</sup> На көс рах, Мариги наха мини Рөлү ма. А наха а фала а бө, «И ха лимания барима и findima н маха seede нан на Рома алж а rabaxi Darisalamu ки нахе.»

### *E lanyi xirife Pölu faxafe ra*

<sup>12</sup> Күе то iba, Yuwifie наха lanyi xiri kali ra, e наха e дэгэ, e наха e min sinden, a fo e xa Pölu faxa. <sup>13</sup> Naxee na lanyi xiri, e nu dangi mixi tongo naani ra. <sup>14</sup> E наха а masen sereхedube kuntigie nun forie бө, «Muxu bara muxu kali Ala ra, muxu mu сese donma sinden fo muxu xa Pölu faxa. <sup>15</sup> Awa, yakösi, wo tan nun Yuwifi kiitisae хаа mange mayandi а хаа fa а ra alako wo хаа а хаа fe mato a fanyi ra. Na kui, muxu tan a faxama kira ra.»

<sup>16</sup> Pölu maagine хаа di наха na yanfe kolon. A наха siga соори banxi kui, a наха na birin masen Pölu бө. <sup>17</sup> Pölu наха соори mixi keme xunmati nde xili, a нахе, «Yi segetala xanin соори mange xon ma, alako a хаа fe nde fala a бө.» <sup>18</sup> Соори keme xunmati наха segetala tongo, a наха a xanin соори mange xon ma. A нахе, «Pölu, geelimani nan n xilixi, a наха n mayandi a n хаа fa yi segetala ra i xon ma, a хаа fe nde masen i бө.» <sup>19</sup> Соори mange наха segetala tongo, e наха e mamini. Mange нахе, «I wama munse falafe n бө?» <sup>20</sup> A наха a yaabi, «Yuwifie bara lan a ma, e хаа i maxandi i хаа Pölu xanin Yuwifi kiitisae yire, alako e man хаа maxorinyi nde ti a ma. <sup>21</sup> I наха i tuli mati e ra, barima mixi tongo naani nun nde bara yanfe xiri a xun e ya ma. E bara e kali a e mu сese donma, e mu сese minma a fo e na Pölu faxa temui нахе. Yakösi e bara гэ e yailande, e fa i sago nan mamefe.» <sup>22</sup> Соори mange наха segetala rabolo, a наха тони дочо a ma, fa fala, a fe naxan falaxi a бө, a наха na fala mixi yo бө.

### *E Pölu хөгжлийн түүрээний Felisi xon*

<sup>23</sup> А наха соори mixi keme xunmati firin xili, a наха а фала e бө, «Wo соори keme firin yailan, соори soe ragie tongo solofer, nun xali woli keme firin. Wo хаа e yailan sigafe ra Sesare to көс ra. <sup>24</sup> Wo хаа soe nde yailan Pölu бө, alako a хаа mange Felisi li hæri kui.»

<sup>25</sup> Соори mange наха yi fe sebe bataaxe ra. <sup>26</sup> «N tan Kilodi Lisiya, i tan Mange

Felisi mafanxi, n bara i хөгжлийн түүрээ Yuwifie nan a suxuxi. E наха wa a faxafe. N to a kolon a Romaka na a ra, n nun соорие наха fa, muxu наха a ba e yi. <sup>28</sup> N to wa a kolonfe e a suxuxi naxan ma, n наха siga a ra e хаа kiitisae yire. <sup>29</sup> N наха a li e a kalamuxi e хаа серийн fe nan ma, kono a mu fe kobi yo rabaxi a lanma a хаа faxa naxan ma, хаа na mu a ra a хаа sa geeli kui. <sup>30</sup> N to bara a me a Yuwifie bara gali malan a xili ma, n наха a rasanba i ma kerent na. N a kalamumae rakolonma e yete kan хаа sa a kalamu i xon a хаа fe ra. Wo salamu.»

<sup>31</sup> Соорие наха Pölu tongo алж e yamarixi ki нахе. E наха a xanin көс рах han Antipatiri. <sup>32</sup> Na kuye iba, соорие наха гбилен соори banxi. Soe ragie наха Pölu tongo. <sup>33</sup> E to so Sesare, soe ragie наха bataaxe nun Pölu so mange yi ra. <sup>34</sup> Mange to ge bataaxe xarande, a наха Pölu maxorin a keli дөннөхөн. A to bara a me a Silisika na a ra, a наха а фала, <sup>35</sup> «N fama ne i makiitide i тохижелэе na fa temui нахе.» A наха yaamari fi e хаа Pölu xanin geeli banxi Herode naxan tixi.

## 24

### *Felisi kiiti safe Pölu хаа fe ra*

<sup>1</sup> Xi suuli dangi xanbi, Ananiyasi, naxan findixi sereхedube kuntigi ra, nun forie наха fa e nun xunmafale nde, naxan xili Teritulo. E наха Pölu kalamu mange xon ma. <sup>2</sup> E to Pölu xili, Teritulo наха so a тохижелэе yi masenyi ra.

«Felisi mange fanyi, yi бөхийн бирин дочохийн бөхөнээ kui i хаа fe kolonyi nun i хаа xaxili fanyi nan saabui ra. <sup>3</sup> I bara muxu rasseewa hæri xungbe ra. <sup>4</sup> N mu wama i rabufe, kono n bara i maxandi i хаа i tuli mati muxu хаа masenyi ra dondoronti. <sup>5</sup> Muxu bara a to yi хөгжлийн түүрээ mixi jaaxi na a ra. A Yuwifie tagi isoma naxee na dunjina birin. A tan nan na Isa Nasaretika хаа jama xunyi ra. <sup>6</sup> A man наха wa hörögöbanxi maberefe. Muxu наха a suxu. Muxu наха wa a makiitife muxu хаа серийн ki ma, <sup>7</sup> kono соори mange Lisiya наха fa, a наха a ba muxu yi senbe xungbe ra. <sup>8</sup> A наха a kalamulae yaamari e хаа fa i xon ma. Хаа i fan Pölu maxorin, i fama a kolonde muxu a suxuxi fe naxan

ma.» <sup>9</sup> Yuwifie naxa tin na masenyi ra, e fan naxa a fala a na na ki ne.

<sup>10</sup> Mange naxa Pəlu yaamari a fan xa wøyen. Pəlu naxa a masen a bə, «N a kolon, yi bəxi makiitima nan i ra kabi ne wuyaxi. Na kui, n nan ma fe xunmafalama ne i bə lanlanteya kui. <sup>11</sup> Xi fu nun firin mu dangi kabi n naxa siga Darisalamu salide. <sup>12</sup> E mu nu muxu nun mixi li sənxə̄ ra hörəməbanxi kui, xa na mu a ra salide xunxurie kui. N mu sənxə̄ ratexi taa kui, n mu gali kui isoxi. <sup>13</sup> E mu nəma sese masende, e n kalamuma naxan ma. <sup>14</sup> N naxan masenma i bə na nan ya. N nan n benbae Marigi Ala nan batuma alə Isa xa kira a masenxi ki naxə, e a falama kira naxan bə a wule kira. Naxan səbəxi Tawureta Munsa nun namijənmee xa Kitaabui kui, n la na birin na. <sup>15</sup> N laxi Ala xa masenyi ra naxan masenxi a tinxintəee nun tinxintare birin fama ne kelide faxə ma. Yuwifie fan laxi na ra. <sup>16</sup> Na nan a toxi n nan n yete karaxanma alako n xa n ma simaya radangi bəne fixə kui Ala nun mixie tagi. <sup>17</sup> N mu nu na be ne wuyaxi bun ma, kənə yakəsi n faxi harige nde ra n bənsə̄ bə. N fan faxi sərəxe bade Ala bə. <sup>18</sup> E n lixi na temui ne hörəməbanxi kui, n seniyenxi, gali mu na n fəxə̄ ra, sənxə̄ yo fan mu keli n saabui ra. <sup>19</sup> Kənə Yuwifi nde naxee keli Asi bəxi ma, e mu tin n ma fe ra. E tan xa e yete masen i bə, xa fe nde na e bə n ma fe ra. <sup>20</sup> Xa na mu a ra naxee na be, e xa a masen i bə e n toxi fe jaaxi naxan xun, n to siga Yuwifi kiitisae yire. <sup>21</sup> N wøyənyi naxan falaxi e tagi na nan ya: «Wo n makiitima ne to barima n laxi a ra Ala fama ne mixi faxaxie rakelide.»

<sup>22</sup> Felisi naxan nu Isa xa kira kolon a fanyi ra, a naxa e xa fe sa sinden. A naxə, «Mange Lisiya na fa, n wo xa fe matoma.» <sup>23</sup> A naxa səɔri mixi kəmə xunmati yamari a xa Pəlu kanta, a naxa a tɔɔrə, a man naxa a xa mixi yo ratən fe fanyi rabafe ra a bə.

<sup>24</sup> Xi ndee to dangi, Felisi nun a xa gine Dirusila, naxan na Yuwifi ra, e naxa fa. Felisi naxa Pəlu xili kawandi rabade Isa Ala xa Mixi Sugandixi xa fe ra. Pəlu naxa danxaniya xa fe fala e bə Isa ma, <sup>25</sup> kənə a xa masenyi to nu binyaxi tinxinyi ma, nun

yete xurufe ma, nun Ala xa kiiti naxan fama, Felisi naxa gaaxu. A naxə, «Siga sinden. N na n yete masotə temui naxə, n man i xilima.» <sup>26</sup> A man nu waxi ne Pəlu xa kəbiri fi a ma. A nu a xilima na nan ma temui birin, e xa sa e bore to.

<sup>27</sup> Ne firin to dangi, Felisi masarama naxa fa, Pərusu Fesitu. Felisi to wa a yete mafanfe Yuwifie bə, a naxa Pəlu lu geeli kui.

## 25

### Fesitu Pəlu makiitife

<sup>1</sup> Fesitu naxa xi saxan naba Sesare. Na xanbi, a naxa te Darisalamu.

<sup>2</sup> Sərəxədubə kuntigi nun Yuwifi kuntigie naxa Pəlu kalamu Fesitu bə. <sup>3</sup> E naxa Fesitu mayandi a xa fa a ra Darisalamu. E nu wama ne e xa a faxa kira ra. <sup>4</sup> Fesitu naxa e yaabi, «Pəlu makantaxi Sesare. A gbegbe mu luxi n tan fan xa siga naa. <sup>5</sup> Wo xa yarerati ndee xa n mati, wo xa Pəlu kalamu naa xa a bara sa fe jaaxi nde raba.»

<sup>6</sup> Fesitu mu se sa xi solomasaxan fari, xa na mu a ra xi fu Darisalamu, a naxa goro Sesare. Na kuye iba, a naxa dəxə a xa kiiti kibanyi ma. A naxa yaamari fi e xa fa Pəlu ra. <sup>7</sup> A to fa, Yuwifie naxee fa keli Darisalamu, e naxa a rabilin. E naxa təçənəge gbegbe sa a xun, e mu nu nəma naxan masende nəndi ra. <sup>8</sup> Pəlu naxa so a yete xunmafalafe, a nu a fala, «N mu fe jaaxi yo rabaxi Yuwifie xa səriyə ra, xa na mu hörəməbanxi ra, xa na mu a ra Rəma mangə ra.» <sup>9</sup> Fesitu to wa a yete mafanfe Yuwifie xən, a naxa Pəlu maxərin, «I wama tefe Darisalamu i xa sa makiiti yi fee ma n ya xəri?» <sup>10</sup> Pəlu naxa a yaabi, «N lanma n xa makiiti mangasanyi xa kiiti banxi nan kui, n tixi dənnaxə yi ki. N mu fe kobi yo rabaxi Yuwifie ra. I fan na kolon a fanyi ra. <sup>11</sup> Xa n bara fe jaaxi raba a lanma n xa faxa naxan ma, n mu tondima n xa faxa, kənə xa e naxan falama wule na a ra, a mu lan mixi yo xa n so e yi ra. Mange xungbe xa sa n makiiti Rəma.» <sup>12</sup> Fesitu to wøyən a rasimae ra, a naxa a fala Pəlu bə, «I bara wa sigafe mange xungbe xən. Awa, i sigama ne.»

## P̄olu masenfe Agiripa nun Berinisi be

<sup>13</sup> Xi nde to dangi, mange Agiripa nun Berinisi naxa so Sesare Fesitu xeebude. <sup>14</sup> E to bara xi wuyaxi radangi naa, Fesitu naxa P̄olu xa fe fala mange Agiripa be. A naxe, «Felisi bara geelimani nde lu be. <sup>15</sup> N nu na Darisalamu temui naxe, serexedube kuntigie nun Yuwifie forie naxa a kalamu, e man naxa wa a xa faxa. <sup>16</sup> N naxa e yaabi a R̄omakae xa seriye mu mixi faxama, fo a xa a gbe fala kalamusae be kiitisa ya x̄ori. <sup>17</sup> Na fe nan e rafaxi be. N fan mu dugundi. Na kuye iba, n naxa d̄ox̄ n ma kiti banxi. N naxa yaamari fi e xa fa na x̄eme ra. <sup>18</sup> Kalamusae to e dentegē, e mu fe jaaxi yo fala a xun ma, n nu naxee majoxunxi. <sup>19</sup> E nu x̄orox̄ma e xa diine nan ma fe ra, a nun Isa xa fe ra. E naxe a bara faxa, kōnō P̄olu naxe a baloxi. <sup>20</sup> Awa, n to mu a kolon a lan n xa naxan naba, n naxa a maxorin xa a wama sigafe Darisalamu, a xa makiiti naa. <sup>21</sup> Kōnō P̄olu naxa wa a xa fe xaninfe mange xungbe x̄on ma. Na temui n naxa yaamari fi e xa a kanta han n a rasambama mange xungbe ma temui naxe.»

<sup>22</sup> Agiripa naxa a fala Fesitu be, «N fan wama n tuli matife na x̄eme ra.» Fesitu naxa a yaabi, «Tina, i a xui mema.» <sup>23</sup> Awa, na kuye iba, Agiripa nun Berinisi naxa so malan yire e nun taa kuntigie. E nu maxirixi a fanyi ra. Fesitu xa yaamari ma, e naxa fa P̄olu ra. <sup>24</sup> Fesitu naxa a fala, «Mange Agiripa nun wo tan naxee birin na be, wo bara yi x̄eme to Yuwifi naxan birin kalamuxi n x̄on Darisalamu nun be. E naxe a a xa faxa. <sup>25</sup> N tan be, a mu fefe rabaxi a lan a xa faxa naxan ma, kōnō a tan yati bara mayandi ti sigafe ra mange xungbe x̄onyi R̄oma. Awa, n fan bara tin na ra. <sup>26</sup> N mu fe x̄ori yo s̄ot̄xi naxan sebema mange xungbe ma a xa fe ra. Na na a ra, n a raminixi wo ya i, a gbengbenyi i tan mange Agiripa, alako won na ge a maxorinde n xa a kolon a lanma n xa naxan sebē. <sup>27</sup> N mu nōma geelimani rasambade mange ma, n mu a masen a naxan nabaxi.»

## 26

P̄olu a yete xun mafalafe

<sup>1</sup> Agiripa naxa a fala P̄olu be, «I xa i yete xun mafala.» P̄olu to a b̄eləx̄e ite, a naxa a yete rafix̄e yi masenyi ra. <sup>2</sup> «Mange Agiripa, to n j̄eləxinxi n ma fe rafix̄e ra Yuwifie n kalamuxi naxan ma. <sup>3</sup> I e xa diine nun e xa seriye kolon ki fanyi ra. Awa yandi, i xa i tuli mati n na. <sup>4</sup> Kabi n dimedi temui, n nu na Darisalamu n b̄ons̄e ya ma. Yuwifie birin n j̄ere ki kolon <sup>5</sup> a rakuya. E man a kolon Fariseni nan nu n na diinela tagi naxee xa fe maxorox̄. E nōma na seedejox̄ya bade. <sup>6</sup> Yakosi, e n nakiitife barima n laxi Ala xa laayidi ra a naxan tongoxi muxu benbae be, <sup>7</sup> muxu b̄ons̄e fu nun firinyi naxan mam̄e. E Ala batuma temui birin, kōe nun yanyi. N laxi na laayidi nan na. Mange, Yuwifie n kalamuxi na nan ma. <sup>8</sup> Wo nōma lade a ra a Ala mixi faxaxie rakelima?»

<sup>9</sup> «N tan kata ne kira m̄coli birin na n xa Isa Nasaretika xili kana. <sup>10</sup> N na nan naba Darisalamu. Serexedube kuntigie naxa tin n xa seniyent̄e wuyaxi sa geeli kui. N man naxa tin e xa faxa. <sup>11</sup> N nu sigama salide banxie kui alako n xa e t̄oɔr̄o, e xa gbilen e xa danxaniya f̄ox̄ ra. N ma x̄one kui, n nu e t̄oɔr̄o hali taa gb̄et̄ee kui.»

<sup>12</sup> «Serexedube kuntigie naxa tin n xa siga Damasi na fe ma. <sup>13</sup> Mange, yanyi tagi n naxa yanbe to kira x̄on ma kelife koore, n tan nun n booree rabilinyi. A yanbe nu dangi soge ra. <sup>14</sup> Muxu naxa bira boxi ma. N naxa xui nde me naxan nu a falama n be Eburu xui, «S̄olu, S̄olu, munfe ra i n paxankatama? Na fe x̄orox̄ma ne i be.» <sup>15</sup> N naxa a yaabi, «Marigi, nde i ra?» Marigi naxa n yaabi, «Isa nan n na, i naxan paxankatafe. <sup>16</sup> Keli, ti i sanyie xun na. N minixi ne i ma alako n xa i findi walike nun seede ra fee ma i naxee toxi nun i fama naxee tote. <sup>17</sup> N i ratangama ne Yuwifie ma nun si gb̄et̄ee ma, n i x̄eema naxee ma, alako i xa e yae rabi, <sup>18</sup> e xa mini dimi kui, e xa so naiyalanyi kui. E xa keli Sentane xa nōe bun, e xa so Ala xa mangeya niini bun ma. Na kui, e xa yunubi xafarima ne, e man fama ne ke s̄ot̄de seniyent̄e ya ma naxee danxaniyaxi n ma.»

<sup>19</sup> «Na kui, mange Agiripa, n mu tondi na x̄eraya ra naxan keli koore ma. <sup>20</sup> N

naxa na kawandi ti Damasi, Darisalamu, Yudaya, nun si gbetee tagi. N naxa a masen e bə e xa tuubi, e xa danxaniya Ala ma, nun e xa wali fanyi raba naxan e xa togondiya masenma.»

<sup>21</sup> «Yuwifie naxa n suxu hərəməbanxi kui, e waxi n faxafe na nan ma. <sup>22</sup> Kənə, Ala tantu, n baloxi a tan nan saabui ra han to. N naxa na seudejəxçəya ba dimeə nun forie birin bə. N mu fefe gbetə falaxi fo namijənməe nun Annabi Munsu nu naxee falama a e fama ne rabade. <sup>23</sup> E naxa a masen Ala xa Mixi Sugandixi təcərəma ne, a singe nan kelima faxamixie ya ma, a nun a Yuwifie nun si gbetə kawandima kisi ra.»

<sup>24</sup> A to nu wəyənfe a yətə rafiixfəfe ra, Fesitu naxa a fala a xui itexi ra, «Pəlu, i daxu! I xa fe gbegbe kolonyi bara i findi daxui ra.» <sup>25</sup> Pəlu naxa a yaabi, «Fesitu mafanxi, daxui mu na n na. N nondi nun lənni nan masenfe. <sup>26</sup> Mange Agiripa tan yi fee kolon. N yi birin falama a tan nan bə, barima a jan a kolon, a a mu raba gundo xa kui.» <sup>27</sup> Pəlu naxa a fala Agiripa bə, «Mange Agiripa, i laxi namijənməe ra? I la e ra, n na kolon.»

<sup>28</sup> Agiripa naxa a fala Pəlu bə, «A gbe mu luxi i xa n fan findi Isayanka ra!»

<sup>29</sup> Pəlu naxa a yaabi, «A fa findi yakəsi ra, xa na mu temui gbetə, n Marigi maxandima ne alako i tan yo, a nun naxan birin n xui raməfe be to, wo fan xa lu alə n tan, ba yi yələnxçəyi ra naxan na n ma.»

<sup>30</sup> Mange Agiripa, mange Fesitu, Berinsi, nun naxee birin nu dəxəxi e səeti ma, e naxa keli. <sup>31</sup> E to nu sigama, e naxa a fala e bore bə, «Yi xəmə mu fefe rabaxi a lanma a xa faxa naxan ma, xa na mu a ra a lanma a xa sa geeli kui naxan ma.»

<sup>32</sup> Agiripa naxa a fala Fesitu bə, «Yi xəmə nu lan a xa bəñin, kənə a bara maxandi ti Mange Xungbe xa a makiiti.»

## 27

### Pəlu sigafe Roma

<sup>1</sup> E to nate tongo muxu xa baki kunkui kui sigafe ra Itali, e naxa Pəlu nun geelimanı ndee so səori mixi kəmə xunmati yi ra naxan xili Yuliyusi, naxan na mangə

xungbe xa səorie ya ma. <sup>2</sup> Muxu nun Arisitaraki, naxan keli Təsaloniki Maseddon bəxi ma, naxa baki kunkui kui naxan keli Adiramiti. A nu lan a xa dangi Asi səeti ma. <sup>3</sup> Na kuye iba, muxu naxa kilən Sidən. Yuliyusi, naxan nu a jəxə saxi Pəlu xən ma a fanyi ra, a naxa a sago sa a xa siga a booree xənyi biyaasi fande. <sup>4</sup> Muxu to keli naa, muxu naxa dangi Sipiri suri ma, barima foye mu nu tinxi muxu bə. <sup>5</sup> Muxu to Silisi nun Panfiliya baa igiri, muxu naxa so Mira, Lisi bəxi ma. <sup>6</sup> Mənni, səori mixi kəmə xunmati naxa kunkui to naxan keli Alesandire, a sigafe Itali. Muxu naxa baki na kui.

<sup>7</sup> Xi wuyaxi bun ma kunkui nu təcərəma jərəde. Kata nun kata muxu fa Sinidi li kənə foye mu tin muxu xa kilən naa. Na nan a to muxu naxa dangi Kireti suri laabe ra, Salemone səeti ma. <sup>8</sup> Naa jərəfe nu xərəxə. Muxu naxa yire nde li, naxan xili Wafu Tofanyi, Laseya fe ma.

<sup>9</sup> Muxu naxa bu naa. Nəre man nu xərəxə barima sunyi temui nu bara dangi.

<sup>10</sup> Na na a ra, Pəlu naxa a fala, «N biyaasibooree, n bara a kolon won ma jərəfə fama ne xərəxəde. Kotee, kunkui, nun mixie fama ne təcərəde.» <sup>11</sup> Səori kəmə xunmati naxa a tuli mati kəpini nun kunkui kanyi xa wəyənyi ra, a tondi Pəlu xa marasi ra. <sup>12</sup> Mixi gbegbe naxa wa Feniki life, barima e nu na wafu dənnaxə, mənni mu nu fan jəmə radangide ra. Feniki, Kireti suri wafu nan a ra, naxan ya rafindixi sogegorode biri ma. E naxa wa e xa jəmə radangi naa.

<sup>13</sup> Foye di nde naxa mini keli kəçəla ma. E naxa a məjəxun a biyaasi bara fan. E naxa hanga bendun, e kunkui radangi Kireti suri fe ma. <sup>14</sup> Kənə na temui foye xungbe, naxan xili Yurakilən, a naxa fa keli suri ma. <sup>15</sup> Foye naxa kunkui tutun, han kunkui mu nu nəma matinxinde. Muxu naxa muxu raxara foye yi ra. <sup>16</sup> Muxu naxa dangi suri ləmmadi laabe ra, naxan xili Kiloda. Muxu naxa təcərə kunkui lanma masətəfe ra.

<sup>17</sup> E to gə a ratede, e naxa luuti mafilin kunkui ma. E to nu gaaxuxi dəxəfe ra Sirite bəñki ma, e naxa bəla ragoro, foye nu fa siga muxu ra. <sup>18</sup> Foye naxa muxu

bɔnbo a fanyi ra. Na kuye iba, muxu naxa kote nde woli baa ma. <sup>19</sup> Xi saxan to dangi, muxu yati naxa kunkui isee birin nagoro ye ma. <sup>20</sup> Xi wuyaxi naxa dangi, soge mu na, tunbuie mu na, foye sənbə nu gboma nan tui. Muxu mu nu laxi muxu kisife ra sɔnɔn.

<sup>21</sup> Kabi xi wuyaxi muxu mu nu donse donma. Awa Pɔlu naxa ti mixie tagi, a naxa a fala e bε, «N booree, xa wo wo tuli mati n na nu, won mu kelima Kireti nu, won mu yi kasare nun lɔsi sɔtɔma nu. <sup>22</sup> Kɔnɔ yakɔsi, n wo rasima ne, wo xa limaniya, barima mixi yo mu faxama wo ya ma, kunkui nan gbansan kasarama. <sup>23</sup> N Marigi Ala, n walima naxan bε, a xa maleke nde bara mini n ma yi kɔe ra. <sup>24</sup> A naxa a fala n bε, «Pɔlu, i naxa gaaxu, fo i xa ti ne mangɛ xungbe ya i. Ala bara tin i biyaasiboore birin natangade.» <sup>25</sup> Na na a ra, wo xa limaniya barima n laxi Ala xa masenyi ra. <sup>26</sup> Won fama suri nde lide.»

<sup>27</sup> Kɔe fu nun naani nde, muxu naxa Adiriyatike baa li. Na kɔe tagi kunkui rajere naxa sogi a muxu bara makɔre bɔxi nde ra. <sup>28</sup> E to ye tilinyi maniyase ragoro, e naxa kanke ya mɔxɔŋɛn sɔtɔ. E to makuya dondoronti, e man naxa a ragoro, e naxa kanke ya fu nun suuli sɔtɔ. <sup>29</sup> E to gaaxu garinde fanye nde ra, e naxa hanga naani woli kunkui xanbi ra. E naxa gbata kuye ibafe ra. <sup>30</sup> Kɔnɔ kunkui rajere nu wama kelife kunkui xun. E naxa kunkui lanma ragoro baa ma alɔ e na hangae nan nagorofe kunkui ya ra. <sup>31</sup> Pɔlu naxa a fala sɔɔrie mixi kɛmɛ xunmati nun sɔɔrie bε, «Xa yi mixie mu lu kunkui kui, wo mu nɔma kiside.» <sup>32</sup> Awa, sɔɔrie naxa kunkui lanma luuti bolon, e naxa a rabɛnin a xa siga.

<sup>33</sup> Beenun kuye xa iba, Pɔlu naxa e birin nasi e xa donse don. A naxa a fala e bε, «A xi fu nun naani nan to wo mame tife, wo mu tinxi wo dɛgede. <sup>34</sup> N bara wo rasi wo xa donse don, barima na nan fan wo fate bε. Mixi yo mu halakima, hali wo xunsexe kerent mu lɔɛma.» <sup>35</sup> A to na fala, a naxa taami tongo, a Ala nuwali sa e birin ya xɔri, a taami igira, a naxa a don fɔlo. <sup>36</sup> Na temui e birin naxa limaniya, e fan naxa so taami donfe. <sup>37</sup> Muxu mixi kɛmɛ firin

mixi tongo solofera a nun senni nan nu na kunkui kui. <sup>38</sup> E to wasa donse ra, e naxa farin woli baa ma alako kunkui xa yelebu.

<sup>39</sup> Kuye to iba, e mu a kolon e na dennaxε, kɔnɔ e naxa bɔxi nde to. E naxa nate tongo e xa kata kunkui rasigade naa. <sup>40</sup> E naxa hangae fulun, e xa sin baa ma. E naxa feya luutie fan bolon. E naxa yare bela rate, e xa e xun sa xare ma. <sup>41</sup> Kɔnɔ e naxa bɛnki li, kunkui naxa kankan. Kunkui xunyi to kankan, mɔrɔnyi naxa a xɔre kana sənbə ra. <sup>42</sup> Sɔɔrie naxa lan geelimanie faxafe ma, alako e naxa ye masa, e e gi. <sup>43</sup> Kɔnɔ sɔɔrie kɛmɛ xunmati, naxan nu wama Pɔlu rakisife, a naxa e ratɔn. A naxa yaamari fi e ma a naxee fata ye masade, e singe xa bagan ye ma alako e xa xare masɔtɔ. <sup>44</sup> Booree xa gbaku xebenyie ra, xa na mu a ra kunkui xuntunyie ra. E birin naxa xare masɔtɔ hɛeri kui.

## 28

### *Pɔlu Malita suri life*

<sup>1</sup> Muxu to xare masɔtɔ, muxu naxa a kolon a na suri xili Malita. <sup>2</sup> Malitakae naxa sɛewa muxu ra ki fanyi ra. E naxa muxu birin malan te xungbe fe ma, e nu naxan xuruxi, barima tune nu fafe nun xinbeli gbegbe ra. <sup>3</sup> Pɔlu to bolee matongo safe te i, bɔximase naxa mini na te wuyenyi xa fe ra, a naxa a bɛlɛxɛ xin. <sup>4</sup> Malitakae to bɔximase to, a bara a bɛlɛxɛ xin a singanxi a ra, e naxa a fala e bore bε, «Nɔndi ra, niba nan yi mixi ra, barima haake mu tinxi a xa balo, hali a to tangaxi baa ma.» <sup>5</sup> Pɔlu naxa bɔximase ralisan te, sese mu a to. <sup>6</sup> Na mixie nu mame tife ne a xinde xa funtu, xa na mu a ra a xa faxa kerent na, kɔnɔ sese mu a to. E to mame ti, e naxa e xa majɔxunyi masara. E naxa a fala ala nde nan a ra.

<sup>7</sup> Suri kuntigi xungbe, naxan xili Pubiliyu, naxa muxu yigiya a fanyi ra a xɔnyi xi saxan bun ma. <sup>8</sup> Pubiliyu baba nu saxi, a furaxi, mangafaxε nu na a ma. Pɔlu to a makɔre a ra, a naxa a bɛlɛxɛ sa a ma, a Ala maxandi, a naxa a rayalan. <sup>9</sup> Na xanbi, suri furema gbetee naxa fa, Pɔlu naxa e fan nayalan. <sup>10</sup> E naxa muxu

binya a fanyi ra. Muxu to keli sigade, e naxa fande fi muxu ma.

### *Pəlu Sigafe Rəma*

<sup>11</sup> Muxu to kike saxan nadangi naa, muxu naxa baki kunkui kui, naxan keli Alesandire. A nu bara jemə radangi suri ma. Tənxuma nu a ma naxan findixi kuye masolixi firinyi ra. <sup>12</sup> Muxu to so kilən Sirakusi, muxu naxa lu naa xi saxan. <sup>13</sup> Muxu to keli naa, muxu naxa siga Regiyo baa də ra. Foye to keli yirefanyi ma na kuye iba, muxu naxa xi firin jərə raba han Pusoli. <sup>14</sup> Muxu naxa ngaxakerenyie li naa naxee muxu mayandi xi solofera radangife ra e xənyi. Na temui muxu siga ne han Rəma. <sup>15</sup> Muxu ngaxakerenyi Rəmaka, naxee muxu xa fe mə, e naxa fa muxu ralande, keli Rəma han Apiyusi malan yire nun taa naxan xili Banxi Saxanyie. Pəlu to e to a naxa Ala nuwali sa, a naxa limaniya.

<sup>16</sup> Muxu to so Rəma, səɔri mixi kəmə xunmati naxa geelimanie so mangə yi ra, kənə a naxa Pəlu lu a kerenyi ma, a nun səɔri kerən naxan a kantama. <sup>17</sup> Xi saxan to dangi, Pəlu naxa Yuwifie kuntigie xili. E to malan, a naxa yi wəyenyi ti e bə, «N ngaxakerenyie, hali n to mu fefe rabaxi won ma mixie ra, nun won benbae xa naamunye ra, Yuwifie bara n sa geeli kui Darisalamu, na xanbi e man fa n so Rəmaka yi ra. <sup>18</sup> E to ge n maxərinde, e nu wama n nabolofe nə, barima e mu sese toxi n faxama naxan ma. <sup>19</sup> Kənə Yuwifie mu tin. Na ma, n naxa mangə xungbe xa kiiti maxandi, kənə n mu wa n bənsəe nan kalamufe. <sup>20</sup> Na na a ra, n naxa wa wo tofe alako n xa wəyən wo ra, barima Isirayilakae xaxili tixi xəxera naxan na, na xa fe nan a toxi e yi yələnxənyi saxi n ma.»

<sup>21</sup> E naxa a yaabi, «Muxu mu bataaxə yo sətoxi i xa fe ra keli Yudaya. Won ngaxakerenyi yo mu faxi fe jaaxi falade i xa fe ra. <sup>22</sup> Kənə, muxu wama a kolonfe ne i naxan mənəxunxi, barima muxu a kolon e yi diinə xa fe ibaxantinma yire birin.»

<sup>23</sup> Pəlu naxa ləxəe kerən so e yi. Mixi wuyaxi to fa a xənyi, Pəlu naxa Ala xa mangəya seudejəxəya ba. A naxa Isa

xa fe masen e bə Tawureta Munsa nun namijənməe xa Kitaabui saabui ra keli gəsəgə han nunmare. <sup>24</sup> Ndee naxa la a ra, kənə booree mu danxaniya. <sup>25</sup> E to nu fatanma lantareya kui, Pəlu naxa yi masenyi sa a fari, «Ala Xaxili Seniyənxi a fala nə wo benbae bə nəndi ki ma Annabi Esayı saabui ra. A naxə,

<sup>26</sup> «Siga yi mixie xən ma, i xa a fala e bə: “Wo a məma wo tulie ra, kənə wo mu a fahaamuma.

Wo a toma wo yae ra, kənə wo mu a igbəma.”

<sup>27</sup> Barima yi mixie sondonyi bara xərəxə. E bara e tulie dəsə.

E bara e yae raxi,  
alako e naxa a to e yae ra,  
e naxa a mə e tulie ra,  
e naxa a fahaamu e xaxili ra.  
Xa na mu a ra e e sondonyi mafindima nə,  
alako Ala xa e rayalan.»

<sup>28</sup> «Awa, wo xa a kolon a Ala xa kisi bara rasanba si gbətəe ma. E fama e tuli matide a ra.» <sup>29</sup> A to na fala, Yuwifie naxa siga xərəxəe kui e booree tagi.

<sup>30</sup> Pəlu naxa lu banxi nde kui jə firin, a nu a sare fi. Naxee birin nu fama a tote, a nu e birin nəsənəma. <sup>31</sup> A nu Ala xa mangəya niini xa fe nan kawandima a nun Marigi Isa xa fe, Ala xa Mixi Sugandixi. A naxa na birin naba limaniya ra, mixi yo mu a təcərə.

## Ala xa masenyi Annabi P̄olu naxan s̄eb̄e R̄oma danxaniyat̄e nama ma

### Masenyi nde yi Kitaabui xa fe ra

Isa xa fe fōlō Isirayila bōxi nē, kōnō a mu bu na xibaaru fa rayensen yire makuye. Mixi naxee kawandi m̄exi Isa xa fe ra Darisalamu, e naxa siga yire birin na masenyi ra. Mixi gbegbe naxa danxaniya Isa ma na mixi mōolie saabui ra. Annabi P̄olu fan nu biyaasi raminima alako a xa kawandi ti, si birin xa Isa xa fe kolon. A xa wali nu bara s̄ōn̄eyā ki fanyi ra, han Isayankae nu toma bōxi birin ma naxee nu na R̄oma xa manḡeya bun ma. A xa biyaasi saxan nde kui, a naxa bataaxe s̄eb̄e Isayankae ma naxee nu na R̄oma mangataa. A nu wama sigafe e x̄εsbude, e fan xa a mali a xa kawandi ti yire makuye.

Na bataaxe findixi yi Kitaabui nan na. P̄olu nu wama Ala xa kisi xa masenyi xaranfe R̄omakae ra yi s̄eb̄eli saabui ra. A bara na kisi xa fe tagi raba a fanyi ra, a xa fīx̄e mixie b̄e naxee nu Yuwifie xa diin̄e kolon, a nun mixi naxee mu gexi a kolonde. Na masenyi fōlōma yunubi xa fe xaranyi nan ma. Beenun mixi xa kisi kolon, fo a xa a kolon a findixi yunubit̄e nan na naxan lanma a xa naxankata yahannama a xa yunubie xa fe ra. Diinela yo, diinetare yo, e birin na yunubi xa nōe nan bun ma.

Na nan a toxi, P̄olu a masenma won b̄e a a lanma won xa won xaxili ti Ala ra alako won xa kisi s̄ot̄o. Mixi mu nōma a yēt̄e rakaside a xa yunubie ma. A hayi na Marakisima ma naxan nōma na rabade a b̄e. Yi Kitaabui na tagi rabama a fanyi ra. A naxe a Isa xa s̄erex̄e nan gbansan nōma findide adamadie xunsare ra, e xa yunubie xa xafari. A lanma mixie xa na fe kolon, e xa la a ra.

Na dangi xanbi, P̄olu masenyi ḡb̄et̄e tima naxan danxaniyat̄e j̄ere ki tagi rabama. Mixi na danxaniya Isa ma, Alatala a Xaxili S̄eniyenxi ragoroma nē a

bōj̄e ma, a fa bira Alatala waxōnfe fōx̄o ra. Na kanyi ḡbilenma nē fe jaaxi fōx̄o ra, a ti kira fanyi xōn, a findi misaali ra birin b̄e. Ala na fōlō Isirayila bōnsōe nē, kōnō a wama si birin fan xa so a xa niini bun ma.

Ala xa won mali yi Kitaabui saabui ra alako won fan xa yigiyade s̄ot̄o Alatala xōnyi. Amina.

## Ala xa masenyi Annabi P̄olu naxan s̄eb̄e R̄oma danxaniyat̄e nama ma

*P̄olu, Isa xa Xibaaru Fanyi kawandila*

<sup>1</sup> N tan P̄olu nan yi ki, Ala xa Mixi Sugandixi Isa xa konyi di. Ala bara n xili n xa findi a xa x̄εera ra, a n sugandi n xa a xa xibaaru fanyi rayensen ye.

<sup>2</sup> Temui dangixi, Ala nu bara a xa yi xibaaru fanyi laayidi a xa namijōnm̄ee xui ra Kitaabui s̄eniyenxi kui. <sup>3</sup> Yi xibaaru fanyi findixi a xa Di nan xa fe ra, naxan bari Dawuda bōnsōe kui a adama ki ma.

<sup>4</sup> Xaxili S̄eniyenxi fan bara a masen s̄enb̄e ra a Ala xa Di na a ra. A na masen a xa marakeli nan saabui ra faxe ma. Won Marigi nan na Isa ra, Ala xa Mixi Sugandixi. <sup>5</sup> A tan nan saabui a niyaxi Ala hin̄nexi muxu ra muxu xa findi x̄εerae ra a xili xa fe ra, alako si birin xa danxaniya a ma, e xa bira a fōx̄o ra. <sup>6</sup> Wo fan na na ya ma, Ala xa Mixi Sugandixi Isa wo tan naxee xilixi. <sup>7</sup> N yi s̄eb̄efi wo tan R̄omakae nan ma Ala naxee xanuxi, a naxee xilixi wo xa findi a xa s̄eniyent̄ee ra. Won Baba Ala nun a xa Mixi Sugandixi Marigi Isa xa hinne nun bōj̄esa fi wo ma.

<sup>8</sup> A fōle ra, n nan n Marigi Ala tantuma nē wo birin xa fe ra a xa Mixi Sugandixi Isa saabui ra, barima wo xa danxaniya xili bara din dunja birin na. <sup>9</sup> N Marigi Ala, n naxan batuma n nii birin na n to a xa Di xa xibaaru fanyi rayensenma, a tan a kolon a n na nōndi nan falafe wo b̄e. A tan nan n seede ra, fa a fala, n a maxandima wo b̄e temui birin. <sup>10</sup> N man Ala maxandima, xa a sago na a ra, a xa a niya n xa nō sigade wo xōnyi fa. <sup>11</sup> Barima wo to xōli na n ma ki fanyi, alako n xa

no wo senbe sode Ala xa ki ndee ra. <sup>12</sup> A xcoli n ma won xa won bore ralimaniya won ma danxaniya saabui ra, won birin xa senbe sotc won bore ra.

<sup>13</sup> N ngaxakerenyie, n wama wo xa a kolon a sanmaya wuyaxi nan yi ki n bara nate tongo n xa siga wo xonyi n xa sa n ma wali tide nde to wo tagi alo n a toxi ki naxe jamanse gbetee tagi, kono han to a mu ssocneya n be. <sup>14</sup> Fo n xa woyen mixi birin be, taa idoxee nun daaxa idoxee, xaran mixie nun xarantaree. <sup>15</sup> Na na a ra a xcoli n ma ki fanyi n xa xibaaru fanyi kawandi wo tan Rømakae fan be.

<sup>16</sup> N mu yaagima Marigi xa xibaaru fanyi masende mixi yo be, barima a tan nan saabui a niyama Ala danxaniyatœ birin nakisima. Yi kisi fixi Yuwifie nan singe ma, a fa fi si gbetee fan ma. <sup>17</sup> Yi xibaaru fanyi bara a makenen a tinxinyi naxan kelima Ala ma a sotœma danxaniya nan tun saabui ra, alo a sebexi Kitaabui kui ki naxœ:

«Mixi tinxinxi kisima danxaniya nan saabui ra.»

### *Adamadie tondife Ala xa nœndi ra*

<sup>18</sup> Ala xa xone goroma keli koore tinxitaree nun kaafirie xili ma. Yi mixie nœndi nœxunma e xa tinxitareya saabui ra. <sup>19</sup> Anun mixi nœma naxan kolonde Ala xa fe kui, a fixexi e be fœen, barima Ala bara a makenen e be. <sup>20</sup> Kabi dunija daa temui, Ala naxan mu toma, a naxa a yete masen. Adamadi birin nœma a kolonde a Ala na na yati, naxan senbe mu danma, barima yi bara makenen e be a fixe ra a xa wali fœxi saabui ra. Na kui, tinxitaree mu nœma sese falade naxan kiiti fanma e be, <sup>21</sup> barima hali e to Ala kolonxi, e bara tondi a tantude, e tondi a binyade a xa mangœya kui. E xaxili bara bira fe fufafu fœxi ra, e bojœ bara lu dimi kui. <sup>22</sup> E e yete matœxœma e xa xaxilimaya ra, kono e bara findi daxuie ra. <sup>23</sup> E bara tondi Ala batude naxan na na abadan, e kuye masolixie batu naxee misaalixi adamadi ra naxan faxama, a nun naxee misaalixi xœni, sube, nun bubuse ra.

<sup>24</sup> Na nan a niya Ala naxa e rabolo e xa yunubi fee kui, e bojœ kœnœyi ma. Na kui, e naxa fe mayaagixie raba e bore ra.

<sup>25</sup> E naxa Ala xa nœndi masara wule ra,

e man fa daali batu, beenun e xa Daali Mange nan batu, a tan naxan lan a xa batu abadan. Amina.

<sup>26</sup> Na na a ra Ala naxa e rabolo e xa bira e waxœnfe mayaagixie fœxi ra. E xa gineœ naxa e nun xemœxa kafunjœxœya masara gine firin xa kafunjœxœya ra. <sup>27</sup> Xemœxa fan naxa mœœ gineœxa kafunjœxœya ra, e fa bira e boore xemœxa kafunjœxœya fœxi ra. E naxa fe mayaagixie raba e bore ra, e e xa wali kobi sare sotœ naxan daxa.

<sup>28</sup> E to tondi Ala kolonde Ala ra, a naxa e rabolo e yete kan xaxili kobie yi, e nu fee raba naxee mu radaxa. <sup>29</sup> E bojœ rafexi tinxitareya mœœli birin na: wali kobi rabafe, wasatareya, naaxuna. Milanteya, mixi faxafe, mixi tagi isofe, mixi mayendenfe, nun ya ixareya mu jœnma e tagi. <sup>30</sup> Naafixie, mixi mafaleœ, Ala yaxuie, konbitie, yete igboee nun de igboee nan e ra. E fe kobie xabuma naxee singe mu nu kolon, e pan mu e barimixie danxunma. <sup>31</sup> Xaxilitare, dugutœge yanfe, kinikinitare, nun hinnetare nan na e ra. <sup>32</sup> Ala xa seriyœ a masenxi ne, a naxee na fee rabama, faxœ nan daxaxi e be. Hali e to na kolon, e na fe haramuxie nan yati rabama, e man mixi ralimaniyama naxee fan na fe mœœli rabama.

## 2

### *Ala xa kiiti*

<sup>1</sup> Na kui, xa i mixi yuge makiitima, dije yo mu na i be, i findi mixi yo ra. I ne i boore yuge makiitima, i na i yete nan safe geeli, barima i tan naxan mixi yuge makiitima, wo birin wali kobi keren nan xun ma. <sup>2</sup> Won birin a kolon a Ala xa kiiti tinxin a na yi mixi mœœlie xa wali kobie sare fi. <sup>3</sup> I tan naxan mixi yuge makiitima, a man fa li wo birin na wali kobi keren nan xun ma, i jœœxi a ma a i fama tangade Ala xa kiiti ma? <sup>4</sup> Ka i yoxi ne Ala ma ba, a xa fanyi nun a xa dije nun a xa bojœ bœxi to gboxi? I mu a kolon a Ala a xa fanyi nan masenma i be alako i xa tuubi? <sup>5</sup> Kono i to i tuli xœœxœxi, i tondi tuubide, i na Ala xa xone nan nagbofe i yete xili ma kiiti sa lœœœ, Ala xa kiiti tinxinxi makenenma temui naxœ. <sup>6</sup> Ala kankan xa wali sare firma ne. <sup>7</sup> Naxee e tunnabœxi wali fanyi rabafe ma, e xunnakeli, yigi, nun kisi fen

Ala ra, Ala kisi fima ne e ma. <sup>8</sup> Kono naxee e yete kenene tun nabama, e tondi nondi nun tinxinyi ra, e bira fe kobi foxo ra, Ala xa xone nun gbaloe nan tun nagataxi e be. <sup>9</sup> Naxankate nun bojekane nan luma adamadi birin be naxee fe kobi rabama, a folo Yuwifie ma, a sa doxo si gbetee ra. <sup>10</sup> Kono xunnakeli, binye, nun bojresa luma mixi birin be naxee fe fanyi rabama, a folo Yuwifie ma, a sa doxo si gbetee ra, <sup>11</sup> barima Ala tan mu mixi yo rafisa a boore be.

<sup>12</sup> Yunubitoe naxee birin mu Ala xa seriye kolon Annabi Munsa naxan fixi, e bojoma ne, kono e mu makiitima na seriye ra. Yunubitoe naxee seriye kolon Annabi Munsa naxan fixi, e tan nan makiitima na seriye ra. <sup>13</sup> Naxee e tuli matima Ala xa seriye ra, nee xa mu findixi tinxintoe ra Ala ya i. Naxee Ala xa seriye rabatuma, nee nan findima tinxintoe ra. <sup>14</sup> Annabi Munsa mu Ala xa seriye so si gbetee yi, naxee mu findi Yuwifie ra. Kono e na Ala xa seriye rabatu temui naxe e yete janige ma, e bara a kolon a lanma e xa naxan naba, hali e to mu Ala xa seriye soto. <sup>15</sup> E bara a masen a Ala xa seriye sebexi e boje ma. Won a kolon a nondi na a ra barima e xaxili e rasima, «Yi janige mu fan,» xa na mu, «Yi janige nan fan.» <sup>16</sup> A rabama na ki ne, Ala ne kiti sama loxu naxe a xa Mixi Sugandixi Isa saabui ra, a mixie gundo birin makiiti. N xibaaru fanyi naxan kawandima, a na nan masenxi.

### *Yuwifie nun Munsa xa seriye*

<sup>17</sup> Kono i tan naxe a Yuwifi nan na i ra. I xaxili tixi Munsa xa Seriye nan na. I a manoxunxi a i kisima na nan saabui ra. I to bara Ala kolon, na na a ra i i yete igboma. <sup>18</sup> I Ala sago kolon. I fata fe fanyi sugandide barima i Ala xa seriye xaranxi. <sup>19</sup> I laxi a ra a i tan nan findixi donxuie ranreema ra, a i tan nan findixi te radexue ra mixie be naxee na dimi kui. <sup>20</sup> I laxi a ra a i tan nan findixi xaxilitaree rasima nun dimee karamoxoe ra, barima lonni nun nondi birin na i yi ra i to diine seriye kolonxi. <sup>21</sup> I tan naxan boore xaranma, i mu i yete xaranma! I tan naxan mixie tuli ibama munje tife ra, i munje tima! <sup>22</sup> I tan naxan a falama a mixie naxa yene raba, i

yene rabama! I tan naxan yele na kuye batufe ra, i kuye batude see munama! <sup>23</sup> I tan naxan i yete igboma i to Ala xa seriye kolonxi, i na Ala yelebufe ne na ki, i na a xa seriye matandife! <sup>24</sup> Na na a ra, a sebexi Kitaabui kui, «Si gbetee Ala bexuma wo tan Isirayilakae xa fe ra.»

<sup>25</sup> Sunne tide na na ne xa i sa Ala xa seriye rabatuxi. Kono xa i sa a xa seriye matandima, i xa sunne bara findi i be sunnatareya ra. <sup>26</sup> Na kui, xa a sa li sunnatare sa jere Ala xa seriye ma, a a rabatu, a xa sunnatareya mu findima a be sunne xa ra? <sup>27</sup> Naxee mu sunnaxi e fate bende ma, kono e Ala xa seriye rabatuxi, nee wali ki nan fama i makiitide. Mixi sunnaxi nan i ra, Ala xa seriye sebexi na i yi, kono i Ala xa seriye matandima. <sup>28</sup> I naxan masenma kene ma mixie ya i, na xa mu i findixi Yuwifi ra. Tonxuma naxan toma i fate ma, na xa mu a masenxi a i sunnaxi yati. <sup>29</sup> Mixi findife Yuwifi ra, na kolonma boje nan ma. Sunne yete yete fan, sunne na a ra naxan sotoma boje ma, Xaxili Seniyenxi saabui ra. A mu kelima diine seriye sebexi xa ma. Sunne na mixi naxan boje ma, a xa matoxoe mu kelima mixi xa ma, a kelima Ala nan ma.

## 3

<sup>1</sup> Tide mundun fa na findife Yuwifi ra? Sunne tide na na yire? <sup>2</sup> Iyo, yi fee tide gbo ki fanyi. A folo ra, Ala a xa masenyi taxu Yuwifie nan na. <sup>3</sup> Kono xa a sa li go, ndee na e ya ma e kobe rasoxi Ala ra, na nomma a niyade Ala fan xa a kobe raso e ra? <sup>4</sup> Astofulahi. Adamadi birin findixi wule fale nan na, kono a xa kolon a Ala nondi kanyi mu nomma wule falade. A sebexi Kitaabui kui:

«Na kui, i xa woyenzi findima nondi nan na.

Kiti luma i tan nan be temui birin.»

<sup>5</sup> Kono xa won ma tinxintareya fa a masenma ne mixie be a Ala tinxin, won fa na ma di? Ala na xono won ma, won xa a fala a mu tinxin? (N woyenfe ne alo mixie woyenma ki naxe.) <sup>6</sup> Astofulahi! Xa Ala mu tinxin, a dunja makiitima di?

<sup>7</sup> Nde nomma a falade, «Xa n ma wule Ala xa nondi makenenma dunja be alako Ala xa tantui soto, munfe ra a fa n findima yunubitoe ra?» <sup>8</sup> Won jan xa a fala, «Won

xa fe jaaxi raba alako a xa sa findi fe fanyi ra.» Muxu xili kanee na nan falama muxu xun ma, a muxu xa masenyi nan na ki. Kono Ala na e makiiti, e fan e sare sotoma ne.

### *Adamadie xa tinxintareya*

<sup>9</sup> Won munse falama fa? Won xa a fala a won tan Yuwifie tinxin dangi si gbetee ra? Ade, na mu a ra feo, barima alo won jan bara a to, Yuwifie ba, si gbetee ba, birin na yunubi nan xa noe bun ma. <sup>10</sup> A sebexi:

«Mixi yo mu tinxin,  
halimixi keren.

<sup>11</sup> Fe kolonyi yo mu na,  
mixi yo mu Ala fenfe.

<sup>12</sup> Birin bara kira fanyi bejin,  
e birin xun bara rakana.

Mixi yo mu na naxan fe fanyi rabama,  
halimixi keren, a mu na.

<sup>13</sup> E de findixi gaburi de ibixi nan na,  
e nenyi findixi mixi mayenden se nan na.

Boximase xone nan minima e de kiri ra,  
<sup>14</sup> danke nun woyen xone nan e de rafexi.

<sup>15</sup> E sanyi xulun wuli raminife ra,  
<sup>16</sup> e dangi dede, e kanari nun nimise

nan luma e xanbi ra.

<sup>17</sup> E mu bojresa kira kolon,

<sup>18</sup> e mu Ala yaragaaxui kolon.»

<sup>19</sup> Won a kolon Ala xa seriye naxan birin masenxi, a a masenxi mixie nan be naxee na a xa seriye noe bun ma, alako de birin xa balan, seriye xa birin suxu Ala ya i. <sup>20</sup> Na kui, adamadi yo mu findima tinxintoe ra Ala ya i seriye rabatufe saabui ra, barima seriye tan yunubi nan tun makenenma, adamadi xa a kolon a yunubitoe na a ra.

*Tinxinyi naxan kelima Ala ma,*

*naxan sotoma danxaniya saabui ra*

<sup>21</sup> Kono yakosi, tinxinyi bara makenen naxan mu kelima seriye rabatufe ma. A kelima Ala yete nan ma, alo a sebexi seriye nun namijonmee xa Kitaabuie kui ki naxe. <sup>22</sup> Yi tinxinyi naxan kelima Ala ma a sotoma danxaniya nan saabui ra, birin a soto naxee danxaniyaxi Ala xa Mixi Sugandixi Isa ma. Ala mu mixi yo rafisaxi a boore be, <sup>23</sup> barima birin findixi

yunubitoe nan na, birin bara gan Ala xa nore ra, <sup>24</sup> birin tinxinyi sotoma Ala xa hinne nan tun saabui ra. Ala adama kima yi tinxinyi ra won xunsarama Isa nan saabui ra, a xa Mixi Sugandixi. <sup>25</sup> Ala a tan nan findi serexre ra, a wuli raminixi ne alako naxee na danxaniya a ma, e xa yunubie xa xafari. Yi a masenxi ne a Ala tinxin, barima a xa dije kui, a nu bara adamadie xa yunubie lu na e mu makiiti, e naxee rabaxi waxati dangixi. <sup>26</sup> Kono yi waxati Ala bara a xa tinxinyi masen alako birin xa a kolon a a tinxin, e man xa a kolon a a tan nan tinxinyi firma mixi ma naxan danxaniyaxi Isa ma.

<sup>27</sup> Na kui, mixi fa a yete igboma munse xa fe ra? Fefe! Munfe ra? Mixi nomma a yete matoxode a to diine seriye rabatuxi? Ade, barima tinxinyi sotoma danxaniya nan tun saabui ra. <sup>28</sup> Won a kolon a danxaniya nan mixi matinxinma Ala ya i, seriye xa kewalie xa mu a ra. <sup>29</sup> Ka Ala findixi Yuwifie gbansan nan Marigi Ala ra? Si gbetee fan Marigi Ala xa mu a ra? Iyo, si gbetee fan Marigi Ala nan yati a ra, <sup>30</sup> barima Ala keren peti na a ra. A tan nan mixi sunnaxie matinxinma a ya i danxaniya saabui ra, a man tinxinyi firma sunnataree fan ma na danxaniya kerenyi nan saabui ra. <sup>31</sup> Won fa na ma di? Won xa a fala a Ala xa seriye tide mu na won to danxaniyaxi Isa ma? Astofulahi! Won nan bara Ala xa seriye tide ramini.

## 4

### *Iburahima findife tinxintoe ra Ala ya i danxaniya saabui ra*

<sup>1</sup> Won xa misaali tongo Iburahima ma, won tan Yuwifie benba. A munse kolon yi xa fe ra? <sup>2</sup> Xa a sa li nu Iburahima findi tinxintoe ra a xa wali nan saabui ra, a nu nomma a yete matoxode, kono Ala tan ya i mu a ra. <sup>3</sup> Kitaabui munse falaxi na xa fe ra? «Iburahima naxa danxaniya Ala ma, Ala naxa na findi tinxinyi ra a be.»

<sup>4</sup> Walike na a sare soto, na mu findima a be ki xa ra, barima a xa wali sare na a ra a lanma a xa naxan soto. <sup>5</sup> Kono mixi naxan xaxili mu tixi a xa wali ra, naxan danxaniyaxi Marigi ma naxan mixi kobi findima tinxintoe ra, Ala na kanyi xa

danxaniya findima a bε tinxinyi nan na.  
**6** Dawuda fan a masen ne a heeri na mixi  
 be Ala bara naxan findi tinxitoe ra a ya  
 i, bafe a xa walie ra:

**7** «Heeri na mixie bε,  
 Ala bara dije naxee xa wali kobie ma,  
 naxee xa yunubie bara xafari.

**8** Heeri na mixi bε,  
 Ala mu naxan xa yunubi rabaxi  
 maxorinma.»

**9** Na kui, yi heeri naxan ma fe falaxi,  
 mixi sunnaxie gbansan nan a sotoma, ka  
 mixi sunnataree fan nom a sotode? Won  
 jan bara a fala a IburaHima to danxaniya  
 Ala ma, Ala a xa danxaniya nan findi  
 tinxinyi ra a bε. **10** Na rabaxi a be mun  
 temui? A to nu sunnaxi ba, ka a to  
 mu nu sunnaxi? Ala na rabaxi a be  
 temui naxε, IburaHima mu nu sunnaxi.  
**11** Na xanbi, a naxa sunna alako a xa  
 findi tɔnxuma ra naxan a masenma a  
 Ala bara a xa danxaniya findi tinxinyi  
 ra a bε beenun a xa sunna. Na kui, a  
 naxa findi danxaniyatoe birin benba ra  
 naxee mu sunnaxi, Ala bara naxee xa  
 danxaniya findi tinxinyi ra e bε. **12** A tan  
 nan findixi mixi sunnaxie fan benba ra  
 naxee mu e xaxili tima e xa sunne ra,  
 kɔnɔ naxee man jerema danxaniya kui  
 alo won benba IburaHima jere ki naxε  
 beenun a xa sunna.

**13** Ala laayidi tongo ne IburaHima nun a  
 bɔnsœ bε, a e fama dunija sotode ke ra.  
 Kɔnɔ na laayidi mu keli a xa diine seriye  
 rabatufe xa ma. A kelixi tinxinyi nan ma  
 a naxan sotɔ danxaniya saabui ra. **14** Xa  
 a sa li nu seriye rabatufe nan a niyama  
 mixie xa findi ketongoe ra, danxaniya tide  
 yo mu luma na fa, Ala xa laayidi fan bara  
 kana na temui. **15** Barima seriye fama  
 Ala xa xɔne nan na, kɔnɔ seriye mu na  
 dɛnnaxε, seriye matandi fan mu na.

**16** Na kui, Ala xa laayidi sotoma danx-  
 aniya nan saabui ra, alako a xa findi  
 Ala xa hinne ra IburaHima xa die birin  
 bε, birin xa a sotɔ. A mu findima  
 seriye rabatumae gbansan xa gbe ra, kɔnɔ  
 birin gbe na a ra naxee danxaniyaxi alo  
 IburaHima. A bara findi won birin benba  
 ra **17** alo a sebexi ki naxε, «N bara i findi  
 si gbegbe benba ra.» A findixi won benba  
 ra Ala nan ya i, a danxaniya naxan ma,

naxan nii rasoma faxamixie fate, naxan  
 se birin daaxi.

**18** IburaHima to danxaniya, a naxa la a  
 ra a Ala fama a xa laayidi rakamalide alo  
 a falaxi a be ki naxε, «I bɔnsœ wuyama  
 yi ki ne.» A naxa a xaxili ti na ra hali a ya  
 to mu nu tixi sese ra naxan a masenma  
 a be a na fe fama ne rakamalide. Na  
 kui, a naxa findi si gbegbe benba ra.

**19** IburaHima nu bara simaya ne kemε  
 nɔndɔn sotɔ, a xa simaya nu bara xurun,  
 a xa gine Sara fan mu nu nɔma di baride  
 sɔnɔn. Kɔnɔ hali a to na birin fahaamu,  
 sese mu ba IburaHima xa danxaniya ra.

**20** A mu siike Ala xa laayidi ma, a xa  
 danxaniya jan naxa sɛnbε sotɔ, a nu  
 Ala batu. **21** A nu laxi a ra feo, a Ala  
 nom a xa laayidi rakamalide. **22** Na na  
 a ra «Ala naxa na findi tinxinyi ra a bε.»

**23** Kɔnɔ Kitaabui naxan masenxi a falafe  
 ra, «Ala naxa na findi tinxinyi ra a bε,»  
 na mu sɛbε IburaHima gbansan xa bε.

**24** A sebexi won tan nan fan yati bε, won  
 tan naxee danxaniyaxi Ala ma naxan won  
 Marigi Isa rakeli faxε ma. Ala won fan ma  
 danxaniya findima ne tinxinyi ra won bε.

**25** Won Marigi faxa won ma yunubie nan  
 ma fe ra, a man naxa keli faxε ma, alako  
 won xa findi tinxitoe ra Ala ya i.

## 5

*Lanyi luxi won nun Ala tagi Isa nan  
 saabui ra*

**1** Na kui won to bara findi tinxitoe ra  
 Ala ya i danxaniya saabui ra, lanyi  
 nun bɔnɛsa bara lu won nun Ala tagi  
 won Marigi Isa saabui ra, Ala xa Mixi  
 Sugandixi. **2** Won ma danxaniya Marigi  
 Isa ma, na bara won naso Ala xa hinne kui  
 won fa sabatixi naxan ma. Won sɛewaxi  
 nan fa a ra won xaxili to tixi Ala xa nɔre  
 ra. **3** Dangi na fan na, won man sɛewama  
 won ma tɔɔre kui, barima won a kolon a  
 tɔɔre duluxɔtɔya nan naminima. **4** Won  
 ma tunnabexi fan a niyama ne won xa  
 yuge fanyi sotɔ naxan Ala kɛnɛnma. Na  
 yuge mɔɔli fan a niyama ne won xa won  
 xaxili ti Ala ra. **5** Won man mu yaagima  
 won xaxili to tixi Ala ra, barima Ala bara  
 a xa xanunteya xele won bɔnɛ kui a Xaxili  
 Seniyenxi saabui ra a bara naxan fi won  
 ma.

<sup>6</sup> Waxati to kamali, won senbe yo mu nu na temui naxe, Ala xa Mixi Sugandixi naxa faxa yunubitœe be. <sup>7</sup> A xɔrɔxɔ ki fanyi mixi dijefé a nii ma tinxin mixi xa fe ra. Kono temunde, mixi nde fan nɔma limaniyade a xa faxamixi fanyi nde be. <sup>8</sup> Kono Ala a xa xanunteya masenxi won be yi nan na: Won nu findixi yunubitœe ra temui naxe, Ala xa Mixi Sugandixi naxa dijefé a nii ma won ma fe ra.

<sup>9</sup> Na kui, won to bara findi tinxintœe ra Ala ya i Isa xa serexé saabui ra, won xa a kolon a man mu tagamma won nakiside Ala xa gbaloe ma. <sup>10</sup> Barima won nu findixi Ala yaxuie ra temui naxe, a xa Di xa faxe saabui naxa won tagi yailan, yakɔsi won nun Ala tagi to bara yailan, won a kolon a won nakisima ne a xa Di xa kisi saabui ra. <sup>11</sup> Na man fari, won seewaxi ne Ala ra a xa Mixi Sugandixi Marigi Isa saabui ra, naxan bara won nun Ala tagi yailan.

### *Adama fafe faxe ra,*

### *Isa fafe kisi ra*

<sup>12</sup> Na kui, yunubi naxa so dunija mixi keren saabui ra. Faxe fan naxa so dunija yunubi xa fe ra, a din mixi birin na barima adamadie birin bara yunubi raba.

<sup>13</sup> Yunubi nu na dunija ma beenun Ala xa a xa seriye fi Annabi Munsa ma, kono xa seriye mu na, yunubi fan mu na mixi yo ma. <sup>14</sup> Kono faxe tan nu na dunija ma, keli won benba Adama ma han Annabi Munsa, hali na mixie xa yunubi to mu nu luxi alɔ won benba Adama gbe naxan Ala xui yati matandi.

Adama nu misaalixi mixi nan na naxan nu fafe. <sup>15</sup> Kono Ala won kixi naxan na, na nun Benba Adama xa yunubi keren mu a ra. Iyo, adamadi gbegbe faxaxi yi mixi keren xa yunubi nan saabui ra, kono Ala xa hinne dangi na ra ki fanyi, barima a adamadie kixi a xa Mixi Sugandixi Isa naxan na, na bara mixi gbegbe rakisi a xa hinne saabui ra. <sup>16</sup> Adama xa yunubi nun Ala adamadie kixi naxan na, e fɔxi tagi ikuya. Mixi keren xa yunubi to makiiti, gbaloe nan fa. Kono Ala adamadie kixi naxan na, a fa mixi gbegbe xa yunubi raba xanbi ne, a fa

fœere ra mixi matinxinma ki naxe Ala ya i. <sup>17</sup> Mixi keren xa yunubi raba naxa a niya faxe xa no dunija ra, kono Ala xa Mixi Sugandixi Isa wali fɔxi dangi na ra pon! Adamadie naxee bara Ala xa hinne soto naxan dande mu na, a nun a xa tinxinyi a won kixi naxan na, nee nɔe sotoma kisi kui mixi keren nan saabui ra, naxan findi Ala xa Mixi Sugandixi Isa ra.

<sup>18</sup> Na kui, mixi keren xa yunubi naxa a niya adamadie birin xa lu yunubi xa gbaloe bun ma, kono mixi keren xa wali tinxinxí nan man tinxinyi nun kisi fima adamadie birin ma. <sup>19</sup> Alɔ mixi keren to Ala xa yaamari matandi, adamadi birin naxa findi yunubitœe ra na mixi kerenyi saabui ra, adamadi gbegbe man findima tinxintœe ra Ala ya i mixi keren nan fan saabui ra a to Ala xa yaamari rabatu.

<sup>20</sup> Seriye fi ne yunubi xa gbo. Kono yunubi to gbo, Ala xa hinne naxa gbo ki fanyi dangi na ra! <sup>21</sup> Na kui, yunubi xa nɔe findixi faxe nan na, kono Ala xa hinne xa nɔe findima tinxinyi nan na alako mixi xa kisi abadan. Na birin nabama won Marigi Isa nan saabui ra, Ala xa Mixi Sugandixi.

## 6

### *Konyiya naxan mixi xaninma faxe ma, nun konyiya naxan mixi xaninma kisi ma*

<sup>1</sup> Won fa munse falama fa? Won man xa nu lu yunubi raba ra, alako Ala xa hinne xun xa masa? <sup>2</sup> Astofulahi! Won bara won kobe so yunubi ra alɔ faxamixi a kobe soma dunija ra ki naxe. Won man fa nɔma jere ðe yunubi kui di? <sup>3</sup> Won tan birin naxee bara won xunxa ye xɔɔra, won nun Ala xa Mixi Sugandixi Isa nan fa a ra fa. Wo mu a kolon a won xunxafe ye xɔɔra na bara misaali Isa xa faxe ra? <sup>4</sup> Won xunxafe ye xɔɔra saabui ra, won nun Marigi Isa bara faxa, won man bara sa gaburi a seti ma. Yi rabaxi ne alako won fan xa dunineigiri neene tongo, alɔ Ala xa Mixi Sugandixi keli faxamixie tagi ki naxe Baba Ala senbe makaabaxi saabui ra.

<sup>5</sup> Na kui, xa won nun Marigi Isa bara findi keren na won won xunxaxi ye xɔɔra

temui naxε a xa faxε ma misaali ra, won man fama ne rakelide faxε ma alɔ a tan. <sup>6</sup> Won xa a kolon a won ma fe fori bara banban wuri magalanbuxi ma a nun Marigi Isa ra, alako won yuge fori xa masara naxan nu yunubi rabama, won naxa findi yunubi xa konyie ra sɔnɔn. <sup>7</sup> Barima xa mixi bara faxa, a kanyi bara gbilen yunubi rabafe fɔxɔ ra. <sup>8</sup> Yakɔsi, xa won bara faxa won nun Ala xa Mixi Sugandixi, won man laxi a ra a won kisima ne won nun a tan, <sup>9</sup> barima won a kolon a Ala xa Mixi Sugandixi to bara rakeli faxε ma na ki a mu faxama sɔnɔn. Faxε xa nɔε yo mu na a fari sɔnɔn. <sup>10</sup> A to faxa, yunubi mu sese nɔma a ra sɔnɔn. A to bara rakeli faxε ma, a fa kisixi Ala nan bε. <sup>11</sup> Na kui, wo xa wo yεtε to faxamixi ra yunubi tan mabiri. Wo man to kisixi, wo bara findi Ala nan xa kisi mixi ra a xa Mixi Sugandixi Isa saabui ra.

<sup>12</sup> Na nan a toxi a mu lan yunubi xa nɔ wo nii ra sɔnɔn, alako wo naxa bira wo nii waxɔnfe kobia fɔxɔ ra. <sup>13</sup> Wo naxa wo fate rabolo yunubi yi, a xa findi fe kobi rabase ra. Wo xa wo yεtε birin sa Ala sagoe alɔ mixi naxee kelixi faxε ma, e kisi. Wo fate birin xa findi tinxinyi rabase nan na Ala bε <sup>14</sup> Na kui, wo naxa a lu yunubi xa nɔ wo ra, barima seriye xa nɔε mu wo fari sɔnɔn. Wo fa na Ala xa hinne nan kui.

<sup>15</sup> Won fa na ma di? Seriye xa nɔε to mu won fari sɔnɔn won to fa na Ala xa hinne nan kui, won xa yunubi raba yire? Astofulahi! <sup>16</sup> Wo mu a kolon a wo na wo yεtε findi mixi nde xa konyi ra, fo wo xa a xa yaamari birin nabatu? Wo mu a kolon a wo na naxan xa yaamari rabatu, na nan findixi wo marigi ra, a na fa findi yunubi ra naxan wo xaninma faxε ma, xa na mu a findi Ala ra naxan wo xaninma kisi ma? <sup>17</sup> Kɔnɔ Ala tantu! Wo tan naxee nu findixi yunubi xa konyie ra, nɔndi to kawandi wo bε, wo na nan nabatufe fa wo bɔjε birin na. <sup>18</sup> Wo bara xɔreya yunubi xa konyiya ma, wo fa findixi Ala xa konyie nan na, alako wo xa bira tinxinyi fɔxɔ ra. <sup>19</sup> N wɔyεnfe ne wo bε alɔ mixie wɔyεnma ki naxε, alako wo xa fahaamui sɔtɔ. Singe ra nu, wo nu wo yεtε findixi yunubi xa konyie nan na, wo xa wali kobie nu siga

xun masa ra tun. Kɔnɔ yakɔsi, wo xa findi tinxinyi nan xa konyie ra, wo lu səniyεnyi kira xɔn.

<sup>20</sup> Wo to nu na yunubi xa konyiya kui, tinxinyi xa nɔε yo mu nu na wo fari. <sup>21</sup> Wo nu jεrεma fe kobi naxee kui, wo fa yaagixi naxee ra to, nee munse fanxi wo ma? Faxε gbansan nan fama na fe mɔɔlie xanbi ra. <sup>22</sup> Kɔnɔ yakɔsi, wo to bara mini yunubi xa konyiya kui, wo findi Ala xa konyie ra, wo səniyεnyi nan sɔtɔfe yi ki naxan a niyama wo xa kisi abadan. <sup>23</sup> Barima yunubi sare findixi faxε nan na, kɔnɔ Ala xa ki findixi a xa hinne nan na; Won xa kisi abadan won Marigi Isa saabui ra, Ala xa Mixi Sugandixi.

## 7

### Danxaniyatɔε xa yεtε sɔtɔε seriye yi

<sup>1</sup> N ngaxakerenyie, wo to seriye kolon, wo mu a kolon a seriye xa nɔε na mixi fari han a xa simaya dande gbansan ne? <sup>2</sup> Na kui, gine naxan xa futi bara xiri, a na futi seriye bun ma han a xa mɔri xa simaya dan temui ne. Kɔnɔ xa a xa mɔri xa simaya dan, na futi seriye fan bara dan. <sup>3</sup> Xa a sa li a xa mɔri na dunija ma, a tan fa dɔxɔ xεmε gbete xɔn, a bara findi yεnɛla ra. Kɔnɔ xa a xa mɔri faxa, a fan bara fulun na futi seriye ma. Hali a dɔxɔ xεmε gbete xɔn ma kɔrε, yεnɛla mu a ra.

<sup>4</sup> N ngaxakerenyie, a na na ki ne wo fan bε. Wo fan bara lu alɔ faxamixie seriye tan mabiri, Ala xa Mixi Sugandixi xa faxε saabui ra. Wo fa findixi gbete nan gbe ra, a tan naxan kelixi faxamixie tagi, alako won xa wali fanyi raba Ala bε. <sup>5</sup> Barima, won to nu jεrεma won yεtε waxɔnfe kobia ma, seriye nu won bɔjε ratema yunubi rabafe ma. Won to nu biraxi na waxɔnfe kobia fɔxɔ ra, nee nu won xun tixi faxε nan na. <sup>6</sup> Kɔnɔ yakɔsi fa, won bara xɔreya sɔtɔ seriye xa konyiya ma, won lu alɔ faxamixie seriye tan mabiri. Na kui, won mu fa walima Ala bε a kεjna fori xa ma sɔnɔn, alɔ won to nu na seriye sεbεxi xa nɔε bun ma temui naxε. Won fa walima Ala bε a kεjna nεsεnan na, Ala Xaxili Seniyεnxi saabui ra.

### Seriye nun yunubi

<sup>7</sup> Won fa na ma di? Seriyē findixi yunubi nan na? Astōfulahi! Seriyē nan a niya n xa yunubi kolon, barima n mu milanteya kolonma nu xa seriyē xa mu a fala n be nu, «I naxa mila.» <sup>8</sup> Kōnō yunubi naxa feēre sōtō yaamari ra, a milanteya mōcli birin naso n bōne ma, barima seriyē mu na dēnnaxē, yunubi fan mu luma naa. <sup>9</sup> Singe ra n nu baloxi seriyētareya nan kui, kōnō seriyē to fa, yunubi naxa balo n bōne kui fa, a n findi faxamixi ra. <sup>10</sup> Yaamari naxan nu lan a xa findi kisi ra, na naxa findi n be faxē ra, <sup>11</sup> barima yunubi to feēre sōtō yaamari ra, a naxa n mayenden, a n faxa yaamari saabui ra.

<sup>12</sup> Na kui, seriyē seniyēn, yaamari fan seniyēn, a tinxin, a man fan. <sup>13</sup> Won xa a fala fa, a fe fanyi bara findi faxē ra n be? Astōfulahi! Yunubi nan findixi faxē ra n be fe fanyi saabui ra, alako yunubi xa makēnen yunubi ra, a xa mini a yunubi ki yati ma yaamari saabui ra.

<sup>14</sup> Won a kolon a seriyē kelixi Ala nan ma, kōnō n tan findixi adamadi nan na, yunubi xa konyi. <sup>15</sup> N naxan nabama, n mu a ya yo kolon, barima n wama n xa naxan naba, n mu na xa rabama. N fe naxan xōnxi, n na nan yati rabama. <sup>16</sup> Xa a sa li n fe rabama n mu wama n xa naxan naba, na a masenma ne a n bara la a ra a seriyē fan. <sup>17</sup> Na kui, n tan yete yati xa mu yi fe rabafe. Yunubi naxan na n bōne ma, na nan a rabafe, <sup>18</sup> barima n a kolon, a fe fanyi yo mu na n bōne ma n yete fate bēnde tan kēna ma. Nate na n be n xa fe fanyi raba, kōnō nōe mu na n be n xa a raba. <sup>19</sup> N wama fe fanyi naxan nabafe, n mu na xa rabama. N mu wama fe kobi naxan nabafe, n na nan yati rabama. <sup>20</sup> Na kui, xa a sa li n fe rabama n mu wama naxan nabafe, n tan yete yati xa mu a rabafe. Yunubi naxan na n bōne ma, na nan na a rabafe.

<sup>21</sup> Na kui, n yi fe nan toxi n ma dunijēigiri kui: N na wa fe fanyi rabafe, n mu nōma fefe ra fo fe kobi. <sup>22</sup> N bōne tan kui, Ala xa seriyē rafan n ma, <sup>23</sup> kōnō n fe gbēte nan toma n ma, naxan a niyama n xa yunubi raba. Yi fe naxan n xaninma yunubi ma, a seriyē gerema naxan nafan n xaxili ma, a n findi a xa konyi ra. <sup>24</sup> N

naxankataxi mato! Nde nōma n nakiside yi fate bēnde xa nōe ma naxan na n xaninfe faxē ma? <sup>25</sup> Tantui xa rasiga Ala ma naxan won nakisima won Marigi Isa saabui ra, a xa Mixi Sugandixi!

Na kui, n xaxili tan ma, n bara findi Ala xa seriyē xa konyi ra, kōnō n fate bēnde tan ma, n findixi seriyē xa konyi nan na naxan n natutunma yunubi ma.

## 8

### *Isayankae xa kalamutarepa*

<sup>1</sup> Na kui, kiiti mu kanama mixie ra sōnōn naxee danxaniyaxi Ala xa Mixi Sugandixi Isa ma, naxee na Isa i, <sup>2</sup> barima Ala Xaxili Seniyēnxi xa seriyē naxan kisi fima, a bara won namini yunubi nun faxē xa seriyē xa nōe bun ma Marigi Isa saabui ra. <sup>3</sup> Diine seriyē mu nō naxan na, barima mixi waxōnfe kobi nu bara a rahalaki, Ala tan na nan nabaxi. A naxa mixi xa yunubi senbe xun nakana a to a xa Di xēs yunubitōe fate bēnde maniyē ra a xa findi yunubi serexē ra. <sup>4</sup> Na rabaxi nē, alako seriyē tinxinyi naxan masenxi, a xa nō rakamalide won be, won tan naxee mu jērefe adama waxōnfe kobi ma, won tan naxee na jērefe Ala Xaxili Seniyēnxi ma.

<sup>5</sup> Naxee jērema adama waxōnfe ma, e xaxili rafexi adama waxōnfe nan na. Kōnō naxee jērema Ala Xaxili Seniyēnxi ma, e tan nafexi Ala Xaxili Seniyēnxi waxōnfe nan na. <sup>6</sup> Naxee e xaxili luxi fe kobi rabafe ma, e xun tixi faxē nan na. Kōnō naxee e xaxili luxi Ala Xaxili Seniyēnxi xa fe ma, e kisi nun bōnesa nan sōtōma. <sup>7</sup> Naxee e xaxili luxi e yete waxōnfe yi, e findixi Ala yaxuie nan na. E mu Ala xa seriyē rabatuma, e jan mu nōma a rabatude. <sup>8</sup> Naxee biraxi e yete waxōnfe fōxō ra, e xa fe mu nōma Ala kēnende.

<sup>9</sup> Kōnō wo tan mu na wo yete sagoe sōnōn. Xa Ala Xaxili Seniyēnxi sabatixi wo i, wo fa na Ala Xaxili Seniyēnxi nan sagoe. Ala xa Mixi Sugandixi Xaxili mu na naxan yo yi ra, na kanyi mu findixi Isa gbe ra. <sup>10</sup> Xa wo nun Ala xa Mixi Sugandixi bara findi keren na, wo fate bēnde tan faxama yunubi nan ma fe ra, kōnō Ala Xaxili Seniyēnxi tan wo rakisima

nε barima wo bara matinxin Ala ya i. <sup>11</sup> Ala nan Isa rakeli faxamixie tagi. Xa a tan Ala Xaxili nan sabatixi wo i, a tan naxan a xa Mixi Sugandixi rakeli faxε ma, a man fama nε wo fate bεndε rakiside a Xaxili saabui ra naxan sabatixi wo i.

<sup>12</sup> Na kui, n ngaxakerenyie, doni nde na won ma, kōnō a mu na won ma won yεtε fate bεndε xa sεeti xε. A mu lan won man xa lu a sagoe sōnōn won man xa a waxōnfe kobi raba. <sup>13</sup> Xa wo jεrε fate bεndε waxōnfe kobie ma, wo faxama nε, kōnō xa wo gbilen e fōxč ra Ala Xaxili Seniyenxi saabui ra, wo kisima nε, <sup>14</sup> barima Ala Xaxili Seniyenxi mixi naxee birin nañerēma, e tan findixi Ala xa die nan na. <sup>15</sup> Ala mu xaxili fixi wo ma naxan man wo findima gaaxui xa konyie ra. A a yεtε Xaxili Seniyenxi nan fixi wo ma naxan wo findixi a xa die ra, naxan a niyama won xa nō won xui itede Ala ma, won na a xili, «N Ba, n Ba!» <sup>16</sup> Na kui, Ala Xaxili Seniyenxi nun won yεtε xaxili a masenma a won findixi Ala xa die nan na. <sup>17</sup> Anun, won to findixi a xa die ra, won bara findi Ala xa ketongoe ra, won nun a xa Mixi Sugandixi. Barima, xa won tōrō a xa tōrē, won man fama nε xunnakeli sōtōde alō a tan.

### Danxaniyatōee xaxili tide

<sup>18</sup> N laxi a ra won tōrē naxan tima yi dunija ma yi ki, a nun won fama xunnakeli naxan sōtōde, e tagi ikuya ki fanyi! E jan mu nōma sade e boore ma. <sup>19</sup> Daali birin mame tife waxati ra, Ala a xa die makenenma temui naxε, <sup>20</sup> barima dunija birin na Sentane xa nōe bun ma, tide yo mu naxan ma. Na mu kelixi dunija yεtε xa ma, a kelixi Ala nan ma. Kōnō na birin kui xaxili tide luxi birin bε. <sup>21</sup> Waxati fama fade daali fulunma temui naxε kanari xa konyiya bun, a fan xōreya nun xunnakeli sōtō a nun Ala xa die ra. <sup>22</sup> Won a kolon, a kabi a fōlε han to, daali birin na a kui iwafe nε tōrē kui, alō gine di furi na keli a ra. <sup>23</sup> Kōnō daali gbansan xa mu a ra. Hali won tan naxee bara Ala Xaxili Seniyenxi sōtō a xa ki singe ra, won tan yati na won kui iwafe, han Ala won findima a xa die ra temui naxε, a won fate nōrō. <sup>24</sup> Won xaxili to ti a ra, na nan a ra won bara kisi, kōnō won xaxili man tixi a

ra. Kōnō xa mixi ya fe to a xaxili nu tixi naxan na, na kanyi mu a xaxili tima na ra sōnōn. Mixi nōma a xaxili tide fe nde ra a jan bara naxan sōtō? <sup>25</sup> Kōnō xa won xaxili tixi fe nde ra won mu naxan toxi sinden, won na mamēma tunnabεxi nan kui.

<sup>26</sup> Ala Xaxili Seniyenxi fan fama nε won malide won ma sεnbεtareya kui. Won mu a kolon a lan won xa maxandi naxan naba, kōnō Ala Xaxili Seniyenxi nan Ala maxandima won bε mayandi xui ra naxan mu nōma masarade wōyεnyi ra. <sup>27</sup> Anun, Ala, naxan won bōne ma fe kolon, a a Xaxili Seniyenxi xa maxandie kolon, barima Xaxili Seniyenxi maxandi tima seniyentōee bε Ala sagoe nan ma.

<sup>28</sup> Won man a kolon a Ala walima fe birin kui a xanuntenyie xa munafanyi nan bε, a bara naxee xili a yεtε sagoe ma. <sup>29</sup> Barima Ala bara mixi naxee sugandi, a nu e kolon kabi fe fōlε fōlε, a naxa a ragiri e ma e xa findi a xa Di maniyεe ra, alako a xa Di tan xa findi di singe ra a ngaxakerenyi gbegbe tagi. <sup>30</sup> A bara na ragiri naxee ma, a man bara e xili. A bara naxee xili, a man bara e findi tinxitōee ra a ya i. A bara naxee findi tinxitōee ra, a man bara xunnakeli fi e ma.

### Ala xa xanunteya a xa die bε

<sup>31</sup> Won munse falama na kui fa? Ala to na won bε, nde fa nōma tide won kanke? <sup>32</sup> A tan naxan mu tondi a xa Di yati ma, a a ba sεrexε ra won birin bε, a mu fama xε won kide se birin na safe ra a xa Di xun ma? <sup>33</sup> Nde nōma Ala xa mixi sugandixie kalamude? Ala yεtε nan e findixi tinxitōee ra a ya i. <sup>34</sup> Nde fa kiiti rakanama e ra sōnōn? Ala xa Mixi Sugandixi Isa naxan faxa, Ala naxan man nakeli faxε ma, a magoroxi Ala yirefanyi ma, a nu a maxandi won bε. <sup>35</sup> Nde fa won bama Ala xa Mixi Sugandixi xa xanunteya yi? Munse nōma na ra? Tōrē, ka xōrōxč, ka paxankate, ka kaame, ka lufe xεrε ra, ka fitine, ka santidεgεma? <sup>36</sup> Alō a sεbεxi ki naxε, «Fεxjεn, e muxu faxama i tan nan ma fe ra. E muxu findixi yεxεee nan na e naxee kōn naxabama.» <sup>37</sup> Kōnō na birin kui, won bara nōe sōtō na fe birin xun ma won xanuntenyi saabui

ra. <sup>38</sup> Barima n laxi a ra, a sese mu nɔma won bade Ala xa xanunteya yi. A findi faxe ra ba, gbaloe ba, maleke ba, ninnée ba, yi waxati ba, waxati naxan sa fama ba, sənbəma naxee kuye ma ba, <sup>39</sup> naxan birin na dunija xun ma, naxan birin na bɔxi bun ma, a findi daali yo ra, e sese mu nɔma won nun Ala xa xanunteya rafatande, a bara naxan masen won bε won Marigi Isa saabui ra, a xa Mixi Sugandixi!

## 9

### *Ala xa sugandi*

<sup>1</sup> N xa nɔndi fala wo bε. N mu wule falama barima n findixi Ala xa Mixi Sugandixi gbe nan na. N sondonyi nun Ala Xaxili Səniyenxi fan findixi seedee nan na, a nɔndi nan a ra <sup>2</sup> n bɔjε sunnunxi ki fanyi, danyi mu naxan ma, <sup>3</sup> n ngaxakerenyie xa fe ra. Xa a sa e malima nε nu, n tinxi a ra n tan yetε yati xa danke sɔtɔ, muxu nun Ala xa Mixi Sugandixi xa fatan e tan ma fe ra, n barenyie muxu nun naxee si keren a ra. <sup>4</sup> Yuwifie nan na e ra, Ala naxee sugandi e xa findi a xa die ra, a naxa a xa nɔrε masen e bε. Ala saatεe nun laayidie tongo e tan nan bε, a a xa səriyε nun a batu ki fi e ma. <sup>5</sup> E tan nan bɔnsɔε benbae na Kitaabuie kui, Ala xa Mixi Sugandixi fan kelixi e tan nan bɔnsɔε tagi a fate bənde ki ma. Tantui nun batui xa rasiga Ala ma abadan, a tan naxan na birin xun ma. Amina.

<sup>6</sup> Kɔnɔ a mu luxi xε alɔ Ala xa laayidi kanaxi nε. Barima naxee keli Isirayila bɔnsɔε, e birin xa mu findi Isirayila die yati ra. <sup>7</sup> E to barixi Iburahima bɔnsɔε, na mu a falaxi xε de a e birin nan findixi a xa die yati ra, barima Ala a masen nε Iburahima bε, «Isiyaga nan fama findide i bɔnsɔε ra n naxan laayidi i bε.» <sup>8</sup> Yi a masenxi nε, a di naxee bari Iburahima bε a fate bende ki ma, nee xa mu findixi Ala xa die ra. Kɔnɔ di naxee bari Ala xa laayidi saabui ra, nee nan findi Iburahima bɔnsɔε ra Ala ya i. <sup>9</sup> Barima Ala yi nan laayidi Iburahima bε, «N gbilenma tamuna yi temui jɔndɔn, n a lima Sara bara di xəmɛ sɔtɔ.»

<sup>10</sup> Na gbansan fan mu a ra. Won benba Isiyaga nan findixi Rebeka xa di firin birin baba ra. <sup>11</sup> Kɔnɔ beenun gulie xa bari e xa fe fanyi xa na mu fe jaaxi nde raba, Ala naxa di keren sugandi e firin tagi alako a sagoe xa raba. <sup>12</sup> Yi di mu sugandi kewalie yo xa fe ra. Na sugandi findixi Ala xa xili nan na. Na kui, Ala naxa a masen Rebeka bε, «Fori nan luma a xunya xa nɔε bun ma.» <sup>13</sup> Alo a səbəxi Kitaabui kui ki naxε, «N bara Yaxuba xanu, kɔnɔ n bara mε Esayu tan na.»

<sup>14</sup> Won fa na ma di? Won xa a fala a Ala mu tinxin? Astɔfulahi! <sup>15</sup> Ala a masen nε Munsa bε, «N hinnema mixi nan na n na wa hinnefe naxan na. N kinikinima mixi nan ma n na wa kinikinife naxan ma.» <sup>16</sup> Na kui, Ala xa sugandi mu kelima mixi waxɔnfe xa ma, xa na mu mixi xa kate ma. A kelima Ala xa hinne nε. <sup>17</sup> A səbəxi Kitaabui kui, Ala naxa a fala Firawuna bε, «N i rakelixi nε, n mangεya fi i ma, alako n xa n sənbε masen i saabui ra, dunija birin xa n xili kolon.» <sup>18</sup> Na kui, a hinnema mixi ra a na wa hinnefe naxan yo ra, a man mixi sondonyi raxɔrɔxɔma a na wa naxan sondonyi raxɔrɔxɔfe.

<sup>19</sup> Nde nɔma a falade n bε, «Ala fa kote sama mixi xun ma munfe ra? Mixi nɔma tondide a xa maragiri ra yire?» <sup>20</sup> Kɔnɔ i tan adamadi findixi nde ra i to fa Ala matandima? Fεjε yailanxi xa a fala a yailanma bε, «Munfe ra i n yailanxi yi ki?» <sup>21</sup> A di, fεjε yailanyi na fεjε firin yailan bende keren na, a mu nɔma fεjε keren yailande wali nde xa fe ra naxan tide gbo, a boore fan yailan wali nde xa fe ra naxan tide mu gbo? <sup>22</sup> Xa a sa li Ala wama a xa xɔnε nun a sənbε masenfe, a mu nɔma na rabade xε? Kɔnɔ a xa sabari xungbe kui, Ala diphexi mixie ma a xɔnɔxi naxee ma, gbaloe ragataxi naxee bε. <sup>23</sup> A yi rabaxi nε alako a xa a xa nɔrε makaabaxi masen a to hinnema mixie ra, a nu bara naxee sugandi kabi a fɔlε, e xa nɔrε sɔtɔ. <sup>24</sup> Won tan nan findixi na mixie ra a bara naxee xili keli si birin kui. Yuwifie gbansan mu a ra. <sup>25</sup> A a masenxi Annabi Hose xa Kitaabui kui, «Naxee mu findixi n ma mixie ra, n e xili falama <n ma mixie.» Naxan mu findixi n ma jama xanuxi ra, n a xili falama <n ma jama xanuxi.»

<sup>26</sup> «Ala man a fala e bε dənnaxε, «N ma  
nama mu wo ra,»  
a e xili falama nε naa, «Ala xa die, Ala  
naxan na na.»»

<sup>27</sup> Annabi Esayi fan a xui ite nε a to nu  
kawandi tima Isirayila xa fe ra,  
«Hali Isirayila mixie wuya alɔ meyεn xɔri  
naxan na baa dε,

a dɔnxɔε di nan tun kisima,  
<sup>28</sup> barima Ala naxan masenxi,

a a rabama nε dunija ma,  
a a rakamali kerenyi ra.»

<sup>29</sup> Annabi Esayi man a masen nε,  
«Xa Ala Sεnbε Birin Kanyi mu bɔnsɔε nde  
lu won bε nu,  
won luma nε nu alɔ Sodoma,  
won maniyama Gomora nan na nu.»

<sup>30</sup> Won fa na ma di? Si gbεtε naxee mu  
nu katama e xa tinxinyi sɔtɔ Ala ya i, e  
tan bara fa a sɔtɔ danxaniya saabui ra,  
<sup>31</sup> kɔnɔ Isirayila jnama naxan nu katama  
e xa seriye rabatu alako e xa tinxinyi sɔtɔ  
Ala ya i, e tan mu nɔ na seriye rabatude.

<sup>32</sup> Munfe ra? Barima e mu bira tinxinyi  
fɔxɔ ra danxaniya saabui ra, e lɔxɔ a ma  
a e nɔma a sɔtɔde e xa kewalie saabui  
ra. E bara e sanyi radin gεmε ra naxan  
xili falama, «mixi rabira gεmε». <sup>33</sup> Alɔ a  
sεbεxi Kitaabui kui ki naxε,  
«Wo a mato, n bara gεmε dɔxɔ Siyoni,  
mixie e san nadinma naxan na,  
gεmε naxan mixie rabirama.  
Kɔnɔ naxan yo danxaniya a ma, na kanyi  
mu yaagima.»

## 10

### *Isirayila tinxinyi naxan sɔtɔma danxaniya saabui ra*

<sup>1</sup> N ngaxakerenyie, n bɔjε waxɔnfε  
birin na naxan na, Yuwifie xa kisi sɔtɔ.  
N ma Ala maxandi nan na ki e bε. <sup>2</sup> N  
na e seede ra, a e sεnbε saxi Ala xa fee  
kui, kɔnɔ na mu kelixi lɔnni xa ma. <sup>3</sup> E  
to mu a kolon Ala mixi matinxinma a ya  
i ki naxε, e naxa kata e xa e yεtε kan  
matinxin. Na kui, e mu e yεtε magoro  
Ala bε a tan xa tinxinyi fi e ma. <sup>4</sup> Ala xa  
Mixi Sugandixi bara ge Munsa xa seriye  
rakamalide, alako naxan yo na danxaniya  
a ma, na kanyi xa tinxinyi sɔtɔ.

<sup>5</sup> Annabi Munsa to nu tinxinyi xa fe  
masenfe naxan sɔtɔma seriye rabatufe  
ma, a yi nan sεbε Kitaabui kui, «Mixi  
naxan yi seriye rabatuma a simaya  
sɔtɔma nε a saabui ra.» <sup>6</sup> Kɔnɔ a to  
nu tinxinyi xa fe masenfe naxan sɔtɔma  
danxaniya saabui ra, a yi nan sεbε,  
«I naxa i yεtε maxɔrin,  
«Nde tema koore?»

Ala xa Mixi Sugandixi mu goroxi xε keli  
koore ma?

<sup>7</sup> «Xa na mu a ra i i yεtε maxɔrin,  
«Nde goroma bɔxi bun?»

Ala xa Mixi Sugandixi mu kelixi faxam-  
ixie xa tagi?

<sup>8</sup> Kitaabui munse masenxi?  
«Ala xa masenyi makɔrε i ra.

A na i dε kiri ma,  
a na i bɔjε fan ma.»

Na masenyi findixi danxaniya masenyi  
nan na muxu naxan kawandife: <sup>9</sup> A i  
na a fala i dε ra a Marigi nan na Isa  
ra, i man naxa la a ra i bɔjε kui a Ala  
bara a rakeli faxamixie tagi, i kisima nε.

<sup>10</sup> Mixi danxaniyama yi masenyi ma a  
bɔjε nan kui, a tinxinyi sɔtɔ Ala ya i.  
A na la a ra, a a falama a dε nan na, a  
kisi sɔtɔ. <sup>11</sup> Kitaabui a masenxi, «Mixi yo  
danxaniya a ma, a kanyi mu yaagima.»

<sup>12</sup> Tagi rasa yo mu na Yuwifie nun si  
gbεtε tagi. Marigi kerēn nan na e birin  
bε, a man mixi birin kima ki fanyi ra  
naxee na a xili. <sup>13</sup> Alɔ Kitaabui a masenxi  
ki naxε, «Naxan yo na Alatala xili, na  
kanyi kisima nε.»

<sup>14</sup> Kɔnɔ na kui, e nɔma a xilide di xa e  
mu danxaniyaxi a ma? E fa danxaniyama  
a ma di xa e mu nu a xa fe mε? E fa a xa  
fe mεma di xa mixi yo mu e kawandima?

<sup>15</sup> Na kawandi fan tima e bε di xa mixie  
mu xεexi na fe ma? A sεbεxi, «Xεerae,  
naxee fama xibaaru fanyi ra, e fafe fan ki  
fanyi!»

<sup>16</sup> Kɔnɔ birin xa mu yi xibaaru fanyi  
suxuxi, barima Annabi Esayi a masen nε,  
«Marigi, nde laxi muxu xa masenyi ra?»

<sup>17</sup> Na kui, mixie danxaniyama nε e to bara  
Ala xa masenyi ramε. E Ala xa masenyi  
ramεma a xa Mixi Sugandixi xa masenyi  
nan saabui ra. <sup>18</sup> Kɔnɔ n xa maxɔrinyi ti, e  
mu yi masenyi ramεxi xε? Iyo xε, barima  
Kitaabui naxε,

«E xui bara mini dunija birin ma,  
e xa masenyi bara siga han dunija  
dande.»

<sup>19</sup> N man xa maxɔrinyi ti, Isirayila nama  
mu masenyi fahaamuxi xε? Yaabi fɔle ra,  
Ala yi nan masen Annabi Munsa saabui  
ra,

«N a niyama ne wo mixie tɔone  
naxee jan mu findixi si yati ra.  
N a niyama ne wo bɔŋe xa te si fahaa-  
mutare ma.»

<sup>20</sup> Annabi Esayi fan naxa xεera iba li-  
maniya ra Ala to yi masenyi fi a ma,  
«Mixie bara n to naxee mu nu n fenma.  
N bara n yεtε masen mixie bε naxee mu  
nu n maxɔrinma sese ma.»

<sup>21</sup> Kɔnɔ Isirayila xa fe ra, a naxε,  
«Keli sogetede ma han sogegerode,  
n bεlexεe italaxi yi nama bε,  
naxan n xui matandima,  
naxan tondima n bε.»

## 11

### *Ala mu mεexi Isirayila ra*

<sup>1</sup> Na kui, n xa maxɔrinyi ti, Ala mεexi  
ne a xa nama ra? Astɔfulahi! N tan yεtε  
findixi Isirayilaka nan na, Iburahima xa  
mamadi, kelife Bunyamin bɔnsɔe. <sup>2</sup> Ala  
mu mεexi a xa nama ra a bara naxan  
sugandi nu. Wo mu a kolon Kitaabui  
naxan masenxi Annabi Eliya xa fe ra, a to  
a xui rasiga Ala ma Isirayila xili ma? <sup>3</sup> A  
naxε, «Marigi, e bara i xa namijɔnmεe  
faxa, e bara i xa sεrexebadee rabira. N  
keren peti nan fa luxi, e katafe e xa n tan  
fan faxa.» <sup>4</sup> Ala fa a yaabi di? A naxε,  
«N bara mixi wulu solofera ragata n yεtε  
be naxee mu nu e xinbi sin Baali kuye  
bε.» <sup>5</sup> A man na na ki ne yakɔsi. Ala xa  
nama dɔnxɔe luxi, a bara naxee sugandi  
a xa hinne saabui ra. <sup>6</sup> Kɔnɔ xa a bara e  
sugandi hinne saabui ra, kewali saabui xa  
mu a ra sɔnɔn, xa na mu Ala xa hinne mu  
findima hinne yati yati ra nu.

<sup>7</sup> Won fa na ma di? Isirayila nu naxan  
fenfe a mu a sɔtɔ, kɔnɔ Ala nu bara naxee  
sugandi, nee tan bara a sɔtɔ. A dɔnxɔe  
tan bɔŋe naxa balan. <sup>8</sup> A sεbεxi,  
«Ala naxa e xaxili dɔnxu,  
a a niya e yae mu se to,  
e tulie mu fe mε,  
han yi to lɔxɔe.»

<sup>9</sup> Annabi Dawuda fan naxa a masen,  
«E xa xulunyie xa findi gantanyi ra e bε,  
yεle naxan e suxuma,  
gεmε naxan e rabirama.

Na xa findi e xa wali sare ra.

<sup>10</sup> E ya xa rafɔɔrɔ, e xa dɔnxu.

E xa kunkurun e xa tɔɔre bun ma waxati  
birin.»

<sup>11</sup> Na kui, n man xa maxɔrinyi ti,  
Isirayilakae to bara tantan, e bira, e mu  
nɔma rakelide sɔnɔn? Astɔfulahi! Kɔnɔ  
e xa tantanyi bara a niya si gbεtεe birin  
xa nɔ kisi sɔtɔde, alako na kisi xɔli xa  
Isirayilakae fan suxu. <sup>12</sup> A di, xa e  
xa tantanyi findixi hεeri xungbe nan na  
dunija bε, a findi barake ra si gbεtεe fan  
bε, e xa fe na rakamali, hεeri nun barake  
xun mu masama xε ki fanyi?

<sup>13</sup> N xa fa wɔyεn wo bε, wo tan naxee  
mu findixi Isirayilakae ra. N to findixi  
xεera ra wo tan si gbεtεe bε, n sεewama  
ne n ma wali ra, n a matɔxɔ, <sup>14</sup> alako  
temunde na xa a niya n boore Yuwifie xa  
mila n ma masenyi ma, ndee xa nɔ kiside  
e ya ma. <sup>15</sup> Ala a kobe sofe e ra, xa na  
bara a niya lanyi xa so Ala nun dunija  
tagi, a di, Ala e ragbilenfe a yεtε ma, na  
mu luma xε alɔ mixi na rakeli faxamixie  
ya ma? <sup>16</sup> Xa sansi xɔri xun singe bara fi  
Ala ma, a dɔnxɔe birin bara findi a gbe  
ra. Xa wuri bili sanke bara fi Ala ma, a  
salonyie fan bara findi a gbe ra.

<sup>17</sup> A luxi ne alɔ oliwi bili salonyi ndee na  
xaba a bili ma alako wula oliwi salonyie  
xa dafu na xabade ra. I tan misaalixi na  
wula oliwi salonyi nan na, naxan baloma  
na oliwi bili saabui ra, i dafuxi naxan na.

<sup>18</sup> Na kui, i naxa i yεtε igbo na salonyi  
xabaxie ma. Beenun i xa i yεtε igbo, i  
majɔxun sinden, a i tan xa mu wuri bili  
sanke rabaloxi. Wuri bili sanke nan i  
tan nabaloxi. <sup>19</sup> Kɔnɔ i fama ne a falade,  
«Wuri salonyie xabaxi ne alako n tan xa  
dafu e xabade ra.» <sup>20</sup> Nɔndi na a ra. E  
xaba e xa danxaniyatereja nan ma, i fan  
dafuxi naa i xa danxaniya nan ma fe ra.

Kɔnɔ i naxa i yεtε igbo. I jan xa gaaxu,  
<sup>21</sup> barima xa Ala mu oliwi bili fanyi salon  
singee lu na, a mu i fan luma na de! <sup>22</sup> Na  
kui, i lɔxɔ sa a xɔn ma a Ala xa fanyi  
gbo, kɔnɔ a xa fe man maxɔrɔxɔ. A xa fe  
maxɔrɔxɔ mixie nan ma naxee bara a xa

kira bεjɪn, kɔnɔ a xa fanyi gbo i tan bε xa i luma a xa fanyi kira xɔn ma. Xa na mu a ra a i fan ma fe rabama nε alɔ a na oliwi salonyi xa fe raba ki naxe. <sup>23</sup> Yuwifie fan, xa e e xa danxaniyatareja bεjɪn, e man fama dafude wuri bili ra, e xaba naxan ma, barima Ala sεnbe gbo. A tan nɔma e ragbilende e lude fori. <sup>24</sup> I tan nu findixi wula oliwi salonyi nan na, naxan xabaxi a dafu oliwi bili gbεtε ma, wo nun naxan kerɛn mu a ra. Xa Ala bara na raba i bε, a mu taganma oliwi bili fanyi salonyi ragbilende a lude fori, a a dafu na oliwi bili fanyi ma, e nun naxan kerɛn a ra.

<sup>25</sup> N ngaxakerenyie, n waxi nε wo xa yi gundo kolon, alako wo naxa wo yεtε mαjɔxun lɔnnilae ra. Isirayilakae bɔrε balanxi nε sinden, han beenun si gbεtε danxaniyatɔee kɔnti xa kamali. <sup>26</sup> Na kui, Isirayila birin fama nε rakiside, alɔ a sεbεxi ki naxe:

«Mixi xunsarama fama nε keli Siyon, a Yaxuba bɔnsɔe ba Ala kolontareya fɔxɔ ra.

<sup>27</sup> Saate nan na ki n naxan tongoma e bε, n na e xa yunubie xafari lɔxɔ naxe.»

<sup>28</sup> Yuwifie to tondixi Ala xa Xibaaru Fanyi ra, e findixi Ala yaxuie ra wo tan nan ma munafanyi xa fe ra. Kɔnɔ Ala to e sugandi a yεtε bε, a e xanuxi e benbae nan ma fe ra, <sup>29</sup> barima xa Ala bara a janige a xa mixi ndee xili, a xa e baraka, na fe mu kanama feo! <sup>30</sup> Singe ra nu wo nu findixi Ala matandilae nan na, kɔnɔ yakɔsi wo hinne sɔtɔxi Yuwifie nan ma Ala matandi saabui ra. <sup>31</sup> E tan bara fa findi Ala matandilae ra alako wo tan xa hinne sɔtɔ Ala yi, na xanbi, a man xa hinne e fan na. <sup>32</sup> Na kui, Ala bara adama birin lu tinxintareya xa nɔε bun ma alako a xa hinne e birin na.

### *Ala batui*

<sup>33</sup> Ee! Danyi mu na Ala xa munafanyi ma! A xaxili nun a xa fahaamui tilinyi dan mu na!

A xa natε tongoxi kui mu kolonma, a jεrε ki mu fahaamuma!

<sup>34</sup> Nde Marigi xa mαjɔxunyi kolon? Nde nɔma a raside?

<sup>35</sup> Nde bara a doni, a naxan xa doni ragbilenma a ma?

<sup>36</sup> Se birin kelixi a tan nan ma,

se birin baloxi a tan nan saabui ra, a se birin daaxi a yεtε nan bε. Tantui na a be abadan! Amina.

## 12

### *Ala xa jama jεrε ki*

<sup>1</sup> Na kui, n ngaxakerenyie, Ala to bara hinne wo ra, n bara wo maxandi wo xa wo yεtε ba sεrεxε ra Ala bε, sεrεxε sεniyenxi naxan bama a njεrε ra, naxan nafanxi Ala ma. Na nan findima wo xa batui xɔri ra. <sup>2</sup> Wo naxa wo jεrε yi dunija mixie jεrε ki ma. Wo xa a lu Ala xa wo jεrε ki fori masara, a bɔrε nεnεnε nun xaxili nεnεnε fi wo ma. Na kui, wo nɔma nε Ala waxɔnfe fanyi kolonde, naxan a kεnεnxi, naxan kamalixi.

<sup>3</sup> Ala to hinne n na, a n findi a xa xεera ra, n xa wo rasi: Wo naxa wo yεtε sa yire, wo xa fe mu dennaxande lixi. Wo naxa wo yεtε igbo, wo xa wo yεtε mato danxaniya xasabi nan ma, Ala bara naxan fi kankan ma. <sup>4</sup> Fate kerɛn nan na kankan bε, kɔnɔ na fate salonsee wuya. Fate salonse birin nun a gbe wali. <sup>5</sup> Won fan na na ki ne. Hali won to wuyaxi, won birin bara findi fate kerɛn na Ala xa Mixi Sugandixi saabui ra. Won luxi nε alɔ fate salonsee naxee fatuxi Isa fate ra won man fatu won bore ra, won birin findi fate kerɛn na.

<sup>6</sup> Ala won kima kie ra naxee dɔxɔ wuya. A na rabama a xa hinne bεre nan ma a bara naxan janige kankan bε. Xa a mixi nde kixi a xa nɔ wɔyεnde Ala xili ra, na kanyi xa wɔyεn Ala xili ra a xa danxaniya xasabi ma. <sup>7</sup> Xa a nde kixi mixi mali wali nan na, na kanyi xa mixie mali. Xa a nde kixi mixi kawandife nan na, na kanyi xa kawandi ti. <sup>8</sup> Xa a nde kixi mixi ralimaniyafe nan na, na kanyi xa mixie ralimaniya. Xa a nde findi mixi ra naxan ki tima, na kanyi xa mixie ki a fanyi ra. Xa a nde findi yarerati ra, a kanyi xa na raba a ki ma. Xa a nde findi tɔɔrɔmixie malima ra, a kanyi xa na raba sεewε ra.

<sup>9</sup> Wo xa mixie xanu bɔrε fixε ra. Wo xa fe kobi xɔn, wo xa fe fanyi suxu wo sεnbe birin na. <sup>10</sup> Wo xa wo bore xanu ngaxakerenyia xanunteya nan na. Wo xa wo bore binya dangife wo yεtε ra. <sup>11</sup> Wo tun naxa raxɔnɔ, wo xa wo tunnabεxi.

Wo xa wakili wo bɔjɛ̄ birin na. Wo xa wali wo Marigi bɛ. <sup>12</sup> Wo xa sɛewa fe ma wo xaxili tixi naxan na. Wo xa duluxɔtɔ wo xa tɔɔrɛ kui. Wo naxa tagan Ala maxandide. <sup>13</sup> Wo xa sɛniyentɔē mali e xa tɔɔrɛ kui. Wo xa xɔjɛ̄ rasɛne.

<sup>14</sup> Wo xa Ala maxandi mixie bɛ naxee wo jaxankatama. Wo xa duba e bɛ, wo naxa e danka. <sup>15</sup> Wo xa sɛewa booree xa sɛewɛ, wo xa sunnun boore xa sunnunyi. <sup>16</sup> Wo xa lan wo bore ma. Wo naxa wo yɛtɛ igbo, yɛtɛ magore nan xa rafan wo ma. Wo naxa wo yɛtɛ majɔxun lɔnnilaē ra.

<sup>17</sup> Wo naxa fe kobi lɔxɔ fe kobi ra. Wo xa kata mixie xa wo kolon fe fanyi rabae nan na. <sup>18</sup> Wo xa wo nɔ fe birin naba alako lanyi xa lu wo nun mixi birin tagi. <sup>19</sup> N xanuntenyie, wo naxa wo gbejɔxɔ wo yɛtɛ ra, wo xa na lu Ala ma, barima a sɛbɛxi Kitaabui kui,  
«Ala naxɛ, n tan nan wo gbejɔxɔma, n tan nan fe kobi ragbilenma a rabama ma.»

<sup>20</sup> A man sɛbɛxi,  
«Xa kaame na i yaxui ma, i xa a ki donse ra.

Xa ye xɔli na a ma, i xa a ki ye ra.  
Na kui a luxi nɛ alɔ i na tɛ wolee ibaganfe a xunyi ma.»

<sup>21</sup> Wo naxa tin fe kobi xa nɔ wo ra, wo tan nan xa fe kobi nɔ, fe fanyi raba ra.

## 13

### *Ala waxɔnfe*

<sup>1</sup> Birin xa a yɛtɛ magoro a xa mangɛe bɛ, barima mangɛya birin kelima Ala nan ma, a na a ragiri naxan ma. <sup>2</sup> Na nan a ra, mixi naxan na mangɛ matandi, na kanyi Ala nan xa yaamari matandixi. A fama nɛ a xa na wali kobi sare sotɔde. <sup>3</sup> Wali fanyi rabae mu gaaxuma mangɛ ya ra, wali kobi rabae nan gaaxuma e ya ra. Xa i mu wama i xa gaaxu mangɛ ya ra, i xa lu kira fanyi nan xɔn ma. Na kui, mangɛ fama nɛ i matɔxɔde, <sup>4</sup> barima mangɛ walima Ala nan bɛ wo xa munafanyi xa fe ra. Kɔnɔ xa i fe kobi raba, a lanma i xa gaaxu, barima santidɛgɛma mu na mangɛ yi fufafu xa ra. A to na Ala xa wali nan na, a Ala xa xɔnɛ nan masenma fe kobi rabae xili ma. <sup>5</sup> Na nan a toxi, fo wo xa wo yɛtɛ magoro nɛ

mangɛe bɛ. Wo na rabama na jaxankatē xa fe gaaxui ma, a nun man wo bɔjɛ̄ nan yati wama wo xa a raba na ki.

<sup>6</sup> Wo lan wo xa duuti fi na nan ma, barima duuti maxilie fan na Ala xa yaamari nan na. <sup>7</sup> Wo kankan gbe so a yi, a lan a xa naxan soto. Wo duuti so duuti maxilie yi, wo wo magoro mixie bɛ wo lanma wo xa wo magoro naxee bɛ, wo mixie binya wo lan wo xa naxee binya.

<sup>8</sup> Mixi yo xa doni naxa lu wo ma, wo xa xanunteya nan lan a xa lu wo bore bɛ, barima naxan na a boore maxanu, a bara sɛriye rakamali. <sup>9</sup> Ala xa yaamari alɔ, «I naxa yɛnɛ raba, i naxa mixi faxa, i naxa muŋɛ ti, i naxa mila,» a nun yaamari gbɛtɛe birin, nee malanxi findixi masenyi keren nan na: I xa i boore xanu alɔ i yɛtɛ yati. <sup>10</sup> I na i boore xanu, i mu fefe kobi niyama a ra. Na na a ra, i boore xanufe findixi Ala xa sɛriye birin nabatufe nan na.

<sup>11</sup> Na fe birin kui, wo a kolon won na waxati naxɛ. Xunu temui bara a li xi xɔli ma, kisi bara makɔrɛ won na dangi waxati ra won danxaniyaxi temui naxɛ. <sup>12</sup> Kɔe bara masiga, a gbe mu luxi kuye xa iba. Won xa Sentane xa dimi walie bɛnin, won fa Ala xa naiyalanyi ma, won xa a xa geresosee tongo. <sup>13</sup> Won xa jɛrɛ tinxinyi kui alɔ a lanma won xa jɛrɛ ki naxɛ Ala xa naiyalanyi kui. Won naxa siga xulun jaaxi, won naxa siisi, won naxa yɛnɛ nun langoeja raba, won xa gere nun tɔɔnɛ lu na. <sup>14</sup> Wo xa Ala xa Mixi Sugandixi Isa xa fe nan suxu, wo naxa bira wo fate bɛndɛ waxɔnfe fɔxɔ ra.

## 14

<sup>1</sup> Wo xa danxaniyatɔē rasɛne hali a xa danxaniya mu tilin. Wo naxa a rakiiti a xa majɔxunyi birin xa fe ra. <sup>2</sup> Mixi nde nɔma lade a ra, a donse birin radaxaxi a bɛ, kɔnɔ mixi gbɛtɛ naxan xa danxaniya mu tilin, a nɔma lade a ra a sansi bogi gbansan nan nadaxaxi a bɛ. <sup>3</sup> Mixi naxan donse moɔli birin donma, na mu lan a xa a boore rajaaxu naxan tondima donse nde donfe ra. Mixi naxan mu sube donma, na kanyi fan mu lan a xa a boore makiiti naxan sube donma, barima Ala na kanyi fan nasenɛma nɛ. <sup>4</sup> Nde i findixi

kiitisa ra mixi gbete xa konyi xun ma? A na ti a marigi ya i a xa wali xa fe ra, a xan ba, a mu xan ba, na na a tan nun a marigi nan tagi. Anun, a xanma ne, barima Marigi Ala noma a raxande.

<sup>5</sup> Mixi nde noma lade a ra a loxee tide gbo e boore be, kono mixi gbete tan be, loxoe birin lan. Kankan laxi naxan na, a xa la a ra a boje nan yati ma. <sup>6</sup> Naxan laxi a ra a loxee tide gbo e boore be, na kanyi laxi a ra Marigi nan be. Naxan donse mooli birin donma, a kanyi a rabama Marigi nan be, barima a tantui rasigama Ala ma a xa baloe xa fe ra. Mixi naxan mu donse nde donma, na kanyi fan na rabama Marigi nan be, barima a fan tantui rasigama Ala ma.

<sup>7</sup> Mixi yo gbe mu a yete ra, keli yi dunija, han laaxira. <sup>8</sup> Xa won balo, xa won faxa, na birin nabama Marigi nan be. Xa won baloxi, xa won faxaxi, won findixi Marigi gbe nan na, <sup>9</sup> barima Ala xa Mixi Sugandixi faxa ne, a man keli faxe ma, alako a xa findi mixi faxaxie nun a baloxie Marigi ra. <sup>10</sup> Munfe ra i tan fa i boore makiitima? Munfe ra i a rajaaxuma? Won birin mu fama tide xe Ala ya i kiiti loxoe? <sup>11</sup> A sebexi Kitaabui kui, Marigi naxe, «N xa nandi masen wo be. Birin fama ne e xinbi sinde n be. Adamadi de birin fama a masende, a n tan nan na Ala ra.»

<sup>12</sup> Kankan fama ne a xa wali dentegede Ala be.

<sup>13</sup> Na kui, won naxa won bore mikitii. Won xa fe birin nan naba alako won naxa won ngaxakerenyi ratantan.

<sup>14</sup> N to danxaniyaxi Marigi Isa ma, n a kolon, n man laxi a ra, a donse yo mu na naxan findixi donse seniyentare ra. Konko xa i xaxili bara siike donse nde xa seniyentareja ma, na bara findi i be se seniyentare ra. <sup>15</sup> Xa a sa li i donse nde donma naxan i ngaxakerenyi tooroma, i mu jerefe xanunteya xa ma. I xa donse xa fe naxa a niya i ngaxakerenyi xa gan kisi ra, Ala xa Mixi Sugandixi faxa naxan ma fe ra. <sup>16</sup> Na kui, a mu lan mixie xa fe kobi fala se nde xa fe ra, naxan findixi a fanyi ra wo be. <sup>17</sup> Ala xa mangeya niini mu findixi donse nun minse fe xa ra. A

findixi tinxinyi nun seeewe fe nan na, Ala Xaxili Seniyenxi saabui ra. <sup>18</sup> Mixi naxan walima Ala xa Mixi Sugandixi be yi mooli ra, a rafanma ne Ala ma, a rafan mixie fan ma.

<sup>19</sup> Na kui, won xa fe birin naba alako lanyi xa lu won tagi, won xa won bore xa danxaniya senbe so. <sup>20</sup> I naxa Ala xa wali xun nakana donse nde xa fe ra. A nandi ki ma, donse birin daxa, konko a mu lan mixi yo xa donse nde don naxan a ngaxakerenyi ratantanma. <sup>21</sup> Hali mixi mu sube yo don, a mu weni yo min, a mu fefe yo raba naxan a ngaxakerenyi ratantanma, na nan fan.

<sup>22</sup> Majoxunyi yo na i be yi xa fe ra, i xa a lu i nun Ala tagi. Seeewe na mixi be naxan mu a yete ratonma a xa majoxunyi saabui ra. <sup>23</sup> Konko xa mixi donse nde donma a siikexi naxan ma fe ra, na kanyi bara kiiti kana a yete be, barima a bara fe raba a mu laxi naxan na. Mixi mu laxi fe naxan na, na tan bara findi yunubi fe ra a be.

## 15

### Danxaniyatsee malife

<sup>1</sup> Won tan naxee xa danxaniya tilin, a lanma won xa dijne mixie be naxee xa danxaniya mu tilin. Won naxa won yete waxonfe gbansan xa fen. <sup>2</sup> Kankan xa a boore nan xa heeri fen, naxan noma a malide a xa danxaniya xun xa masa. <sup>3</sup> Ala xa Mixi Sugandixi mu a yete waxonfe xa fen. A a fala ne ala a sebexi Kitaabui kui ki naxe, «Konbie naxee ilanxi i ra, nee n tan nan lixi.»

<sup>4</sup> Fe naxan birin sebexi Kitaabui kui waxati dangixi, e sebexi ne alako won xa fahaamui soto, won xa won tunnabexi, won xa limaniya, alako xaxili tide xa lu won be. <sup>5</sup> Ala, a tan naxan tunnabexiya nun limaniya firma, a xa lanyi raso wo tagi ala a xa Mixi Sugandixi Isa a masenxi wo be ki naxe, <sup>6</sup> alako wo xa Ala matxox xaxili nun xui keren na, a tan naxan findixi a xa Mixi Sugandixi nun won Marigi Isa Baba ra.

<sup>7</sup> Na kui, wo xa wo bore rasene ala Ala xa Mixi Sugandixi wo rasene ki naxe, alako Ala xa matxox soto. <sup>8</sup> N xa a fala

wo bε, Ala xa Mixi Sugandixi wali nε Yuwifie bε alako a xa a masen a Ala na a xui xanbi ra a to bara a xa laayidie rakamali a naxee tongo e benbae bε. <sup>9</sup> Si gbetee fan Ala matɔxɔma a xa hinne xa fe ra, alɔ a sεbexi Kitaabui kui ki naxε, «Na nan a ra n i matɔxɔma si birin tagi, n bεeti bama nε i xili xa binyε bun ma.»

<sup>10</sup> A man sεbexi,  
«Si gbetee, wo nun Ala xa jnama xa sεewa.»

<sup>11</sup> A man sεbexi,  
«Wo tan jamanee birin,  
wo Marigi matɔxɔ,  
si birin xa a tantu.»

<sup>12</sup> Annabi Esayi man naxa a masen,  
«Yisayi xa di fama nε.

A findima nε mange ra si birin xun ma,  
e fan e xaxili tima nε a ra.»

<sup>13</sup> Ala, a tan naxan xaxili tide fima, a xa wo rafe sεewε nun bɔjεsa ra danxaniya kui a mɔoli birin na. Na kui, xaxili tide luma nε wo bε temui birin, Ala Xaxili Seniyenxi xa senbe saabui ra.

### Polu xa wali

<sup>14</sup> N ngaxakerenyie, n tan a kolon wo bɔjε fan, wo bara lɔnni sɔtɔ a fanyi ra, wo fata wo bore raside. <sup>15</sup> Kɔnɔ n to sεbeli tixi wo ma, n ma masenyi ndee findixi masenyi xɔrɔxɔee nan na alako n xa wo ratu, barima Ala to hinne xi n na, <sup>16</sup> a bara n findi a xa Mixi Sugandixi Isa xa walike ra sigafe ra si gbetee ma. Na kui, n sεrexedubε wali nan nabama n to Ala xa xibaaru fanyi kawandima si gbetee bε, alako Ala Xaxili Seniyenxi xa e findi sεrexε seniyenxi ra naxan Ala kεnenma.

<sup>17</sup> Na birin kui, n nun Ala xa Mixi Sugandixi Isa to a ra, n nɔma sεewade n ma wali ra Ala bε, <sup>18</sup> barima n mu suusama fefe xa fe falade fo Ala xa Mixi Sugandixi bara naxan naba n saabui ra, alako si gbetee xa Ala xui rabatu. A bara na raba n ma masenyie nun n ma kεwalie saabui ra, <sup>19</sup> kaabanakoe nun tɔnxumae xa senbe saabui ra, a nun Ala Xaxili Seniyenxi senbe saabui ra. Na kui, kelife Darisalamu han a sa dɔxɔ Iliri ra, n bara Ala xa Mixi Sugandixi xa xibaaru fanyi rayensen yε. <sup>20</sup> Na birin kui, n kataxi nε n xa mixie kawandi Isa xa xibaaru fanyi ra naxee mu Ala xa Mixi Sugandixi kolon. N

mu wa na rabafe kawandila gbete dangi fɔxi. <sup>21</sup> Alɔ a sεbexi Kitaabui kui ki naxε, «A xa fe singe mu nu fala naxee bε, e fama nε a kolonde.

Mixi naxee singe mu nu a xa fe mε, e fama nε a fahaamude.»

<sup>22</sup> Yi wali nan a niyaxi n mu nɔxi sigade wo yire.

<sup>23</sup> Yakɔsi n ma wali bara jɔn yi bɔxie ma. N nu bara wa sigafe wo yire kabi jε wuyaxi. <sup>24</sup> A xɔli n ma n xa dangi wo yire n na kira susu sigafe ra Sipanyi bɔxi ma. Won xa lu yire keren waxati nde ma alako n xa pεlexin wo tofe ra, a xɔli n ma wo xa n mali sigafe ra Sipanyi. <sup>25</sup> Yakɔsi n na sigafe Darisalamu sεniyentɔee malide, <sup>26</sup> barima danxaniyatɔee jnamae naxee na Masedon nun Akayi bɔxi ma, e a janige nε e xa e harige nde malan, e xa a rasanba Darisalamu misikiingε ma naxee na na sεniyentɔee ya ma. <sup>27</sup> E tan nan a janigexi. Anun, a lanma e xa na natε tongo barima Yuwifie to findi saabui ra e tan si gbetee bε Ala xa fee kui, a lan nε e fan xa Yuwifie mali baloe fe ra. <sup>28</sup> Na kui, n na gε na wali ra, n yi kobiri so e yi danxaniyatɔee bara naxan nasanba, n dangima wo yire sigafe ra Sipanyi bɔxi ma. <sup>29</sup> N a kolon n to sigafe wo yire, na findima Ala xa Mixi Sugandixi xa barake nan na wo bε.

<sup>30</sup> N ngaxakerenyie, n bara wo mayandi won Marigi Isa Ala xa Mixi Sugandixi xa fe ra, a nun xanunteya xa fe ra naxan kelima Ala Xaxili Seniyenxi ma, wo xa n mali, wo xa wakili n bε Ala maxandi kui. <sup>31</sup> Wo Ala maxandi n bε a xa n natanga Yudaya danxaniyataree ma, a nun man, Darisalamu sεniyentɔee xa pεlexin e malise ra n sigafe naxan na e xɔn. <sup>32</sup> Na kui, xa Ala tin, n wo yire lima sεewε kui, won nɔ won bore senbe sode. <sup>33</sup> Ala, a tan naxan bɔjεsa fima, a xa lu wo birin seeti ma. Amina.

## 16

### Xεεbui

<sup>1</sup> N bara wa won ngaxakerenyi ginεma Fowebe masenfe wo bε, naxan danxaniyatɔee jnama malima Senxereya taa kui.

<sup>2</sup> Wo xa a rasene Isayanka ki ma, alɔ a

lanma seniyentœe xa a raba ki naxœ. Xa a hayi na se nde ma, wo xa a mali, barima a fan bara n tan nun mixi gbegbe mali.

<sup>3</sup> Wo xa Pirisila nun Akila xœebu n bœ, n walibooree Ala xa Mixi Sugandixi Isa xa fe kui. <sup>4</sup> E fe birin naba nœ e xa n nii ratanga beenun e xa e yetœ ratanga. Bafe n tan na, si gbetœe danxaniyatœ jamae birin e tantuma na fe ma. <sup>5</sup> Wo man xa danxaniyatœ jama xœebu naxan e malanma e xœnyi.

Wo xa n xanuntenyi Epeneto xœebu n bœ. A tan nan singe danxaniya Ala xa Mixi Sugandixi ma Asi bœxi ma. <sup>6</sup> Wo xa Mariyama xœebu n bœ, naxan bara wali wo ya ma ki fanyi. <sup>7</sup> Wo xa n boore Yuwifie Andironiku nun Yuniya xœebu, muxu nun naxee bara sa geeli. Ala xa xœerae nan e ra, naxee bara kolon a fanyi ra, naxee singe danxaniya n bœ Ala xa Mixi Sugandixi ma. <sup>8</sup> Wo xa Anpiliyatœ xœebu n bœ, n xanuntenyi Marigi fœxœ ra. <sup>9</sup> Wo xa muxu waliboore Urubano nun n xanuntenyi Sitaxusi xœebu. <sup>10</sup> Wo xa Apèlesi xœebu, naxan bara a xa danxaniya masen Ala xa Mixi Sugandixi ma. Wo xa Arisitobulo xa mixie xœebu n bœ. <sup>11</sup> Wo xa n boore Yuwifi Herodiyon xœebu n bœ. Wo xa Narisiso xa mixie xœebu n bœ, naxee danxaniyaxi Marigi ma.

<sup>12</sup> Wo xa Tirifena nun Tirifosa xœebu n bœ. Gineœ naxee e ra, e walima Marigi bœ. Wo xa n xanuntenyi Peresidi xœebu. A fan bara wali Marigi bœ ki fanyi. <sup>13</sup> Wo Rufu xœebu, naxan sugandixi Marigi xa fe kui. Wo a nga fan xœebu n bœ, naxan bara lu n bœ alœ n fan nga. <sup>14</sup> Wo xa Asinkirito, Felegon, Heremesi, Patiroba, nun Heremasi xœebu n bœ, a nun ngaxakerenyie birin naxee na e xœnyi. <sup>15</sup> Wo xa Filologo, Yuli, Nerewu nun a maagine xœebu, a nun Olimipa nun seniyentœ birin naxee na e xœnyi. <sup>16</sup> Wo xa wo bore xœebu sunbui seniyenxi ra. Ala xa Mixi Sugandixi xa danxaniyatœ jamae birin wo xœebu.

<sup>17</sup> N ngaxakerenyie, n xa wo rasi, wo xa wo yetœ ratanga mixie ma, naxee lanyi kanama wo tagi, e nu fa mixi ratantan xaranyi ma wo bara naxan sotœ. Wo xa wo makuya e ra. <sup>18</sup> Na mixi moolie mu walima won Marigi Ala xa Mixi Sugandixi

xa bœ. E birama e yetœ furi nan fœxœ ra, e nu fa lœnnitaree madaxu wœyœn nœxunmœe nun matœxœ ra. <sup>19</sup> Mixi birin a kolon a wo Ala xui rabatuma. N nœlexinxœ wo ra, kœnœ a xœli n ma wo xa fahaamui sotœ fe fanyi ma, wo naxa wo manœxœ fe kobi ra. <sup>20</sup> Ala, a tan naxan bœjœsa fama, a gbe mu luxi a xa Sentane ibutuxun wo sanyi bun. Won Marigi Isa xa hinne wo ra.

<sup>21</sup> N waliboore Timote wo xœebu, a nun Lususi, Yason, nun Sosipateri, n boore Yuwifie. <sup>22</sup> N tan Teritiyo naxan bara yi bataaxœ sœbe, n fan bara wo xœebu Marigi xili ra. <sup>23-24</sup> Gayu fan wo xœebu, naxan findixi n tan nun danxaniyatœ jama birin yatigi ra. Erasito, naxan findixi taa naafuli ragatama ra, a fan wo xœebu, a nun won ngaxakerenyi Karatusi.

<sup>25</sup> Matœxœ na Ala bœ, naxan nœma wo senbe sode danxaniya kui, alœ n Marigi Isa xa xibaaru fanyi naxan kawandima a masenxi ki naxœ. Na xibaaru fanyi gundo fe nan masenma naxan nu ragataxi kabi temui xœnnakuye, <sup>26</sup> kœnœ naxan bara fa makenen alako si birin xa a kolon namijœnmœe xa sœbelie saabui ra, Ala naxee yamarixi. Na kui, birin xa danxaniya Ala ma, Ala naxan na na, e a xui rabatu. <sup>27</sup> Ala, a tan keren naxan fe birin kolon, matœxœ na a bœ a xa Mixi Sugandixi Isa saabui ra abadan. Amina!

## Ala xa masenyi singe Annabi P̄olu naxan s̄eb̄ Korinti danxaniyat̄e nama ma Masenyi nde yi Kitaabui xa fe ra

Yi Kitaabui findixi Annabi P̄olu xa bataaxe singe nan na danxaniyat̄e nama be, naxan nu na Korinti taa kui Gireki b̄oxi ma. A nu bara kawandi ti naa a xa biyaasi firin nde kui. Mixi gbegbe naxa danxaniya Isa ma, k̄on̄ e j̄ere ki mu nu gexi fande. Ndee mu nu lanxi e bore ma, ndee nu fe jaaxie rabama gine ra, ndee nu wama e yete igbofe boore danxaniyat̄ee ya ma. Na birin findixi yaagi nan na diinslæ tagi.

K̄on̄ Annabi P̄olu bara a kolon a adamadi birin n̄oma suxude Sentane xa gantanyi ra. Na nan a toxi a mu tondi Korintikae mafurukude alako e xa danxaniya xa sabati Ala xa kira x̄on. A bara bataaxe s̄eb̄ e ma, naxan findixi marasi fanyi ra e be. Ala Xaxili S̄eniyenxi nu bara na masenyi so a yi ra.

Na na a ra, Annabi P̄olu xa masenyi findixi Kitaabui yati yati nan na danxaniyat̄e birin be. Won n̄oma l̄onni gbegbe s̄otode na sebeli saabui ra, naxan n̄oma won malide Ala xa kira kolonde a fiixe ra. Ala xa won mali alako won xa so na xaranyi kui, a fa findi won ma j̄ere ki ra. Amina.

## Ala xa masenyi singe Annabi P̄olu naxan s̄eb̄ Korinti danxaniyat̄e nama ma

### *Danxaniyat̄ee xa lanyi*

<sup>1</sup> N tan P̄olu, Ala naxan janigexi a xa findi a xa Mixi Sugandixi Isa xa x̄eera ra, a nun Sositene, muxu yi bataaxe s̄ebexi wo tan nan ma, <sup>2</sup> Ala xa danxaniyat̄e nama, naxan na Korinti. Ala xa Mixi Sugandixi Isa bara wo xili wo xa findi Ala gbe ra, wo xa findi seniyent̄ee ra. Muxu bara yi s̄eb̄ wo ma, a nun mixi birin ma

naxee e xaxili tima Ala xa Mixi Sugandixi Isa ra, naxan findixi e tan nun won tan Marigi ra. <sup>3</sup> Won Baba Ala nun a xa Mixi Sugandixi Isa, naxan findixi won Marigi ra, e xa hinne nun b̄ojesa fi wo ma.

<sup>4</sup> N Ala tantuma temui birin wo xa fe ra, a to hinne wo ra a xa Mixi Sugandixi Isa saabui ra. <sup>5</sup> A bara wo xa fe birin nakamali masenyi nun fahaamui kamalixi ra. <sup>6</sup> Ala xa Mixi Sugandixi xa n̄ondi to sabatixi wo ya ma, <sup>7</sup> wo bara Ala xa ki birin soto, wo hayi mu na fe gb̄ete ma s̄on̄on, beemanu won Marigi Isa fa waxati wo naxan mam̄ef. <sup>8</sup> A s̄enbe fima ne wo ma han dunija rajonyi, alako yunubi yo naxa lu wo ma Ala xa Mixi Sugandixi won Marigi Isa fa temui. <sup>9</sup> Ala na a xui xanbi ra, a tan naxan wo xilixi alako lanyi xa lu wo nun a xa Di tagi, won Marigi Isa, Ala xa Mixi Sugandixi.

<sup>10</sup> N ngaxakerenyie, n̄bara wo rasi won Marigi Isa xili ra, Ala xa Mixi Sugandixi, lanyi xa lu wo tagi. Wo naxa mee wo bore ra, wo xa lan xaxili nun janige keren ma. <sup>11</sup> N ngaxakerenyie, Xolowe xa mixie bara a fala n̄ be, a lantareya na wo tagi. <sup>12</sup> N̄bara a me a nde a falama, «N tan biraxi P̄olu nan f̄ox̄a ra,» nde fan a falama, «N tan biraxi Apolosi nan f̄ox̄a ra,» nde a falama, «N tan biraxi Kefasi nan f̄ox̄a ra,» a nde fan a falama, «N tan biraxi Ala xa Mixi Sugandixi nan f̄ox̄a ra.» <sup>13</sup> Ala xa Mixi Sugandixi keren xa mu a ra? P̄olu nan banban wuri magalanbuxi ma wo be? Wo wo xunxaxi ye x̄oora P̄olu xili nan na? <sup>14</sup> N̄bara Ala tantu n̄ mu mixi yo xunxaxi ye x̄oora wo ya ma, bafe Kirisipu nun Gayu ra. <sup>15</sup> Na kui, mixi yo mu n̄oma a falade a xunxa ye x̄oora n̄ xili nan na. <sup>16</sup> N̄bara Sitefana xa denbaya fan xunxa ye x̄oora, k̄on̄ na d̄on̄x̄e, n̄ mu laxi a ra xa n̄bara mixi gb̄ete xunxa ye x̄oora fa. <sup>17</sup> Ala xa Mixi Sugandixi mu n̄ x̄eexi mixi xunxade ye x̄oora. A n̄ x̄eexi ne n̄ xa a xa xibaaru fanyi kawandi ti. Na mu rabama adamadi xa l̄onni ra de, xa na mu a ra Ala xa Mixi Sugandixi xa wuri magalanbuxi tide yelebuma ne.

<sup>18</sup> Isa faxafe wuri magalanbuxi ma, na masenyi findixi xaxilitareja nan na mixi l̄exie be, k̄on̄ a findixi Ala xa s̄enbe

nan na muxu tan kisi mixie bε. <sup>19</sup> A sεbεxi Kitaabui kui, «N lənnilae xa lənni xun nakanama nε, n xaxilimae xaxili findi fuyan na.» <sup>20</sup> Lənnila go? Seriye karamɔxɔ go? To xaxilima go? Ala bara yi dunija xa lənni mafindi xaxilitareja ra. <sup>21</sup> Dunija mixie to mu nō Ala xa lənni kolonde e yεtε xa lənni saabui ra, Ala naxa tin danxaniyatɔee rakiside a xa kawandi saabui ra, dunija mixie naxan maŋɔxunma xaxilitareja ra. <sup>22</sup> Yuwifie wama tɔnxumae tofe, Girekikae na lənni fenfe, <sup>23</sup> kɔnɔ muxu tan Ala xa Mixi Sugandixi xa faxe nan kawandima. Yuwifie birama nε barima e mu lama na ra, si gbεtεe fan nɔxɔ a ma a daxuja na a ra. <sup>24</sup> Kɔnɔ Ala naxee xilixi Yuwifie nun si gbεtεe ya ma, e lama nε a ra a Ala xa Mixi Sugandixi Ala sεnbε nun Ala xa lənni nan masenma nε. <sup>25</sup> Adamadie e maŋɔxunxi a Ala xa lənni findixi xaxilitareja nan na, kɔnɔ a nɔndi ki ma a dangi adamadie xa lənni ra. E maŋɔxunxi a Ala sεnbε mu gbo, kɔnɔ a sεnbε dangi e gbe ra pon!

<sup>26</sup> N ngaxakerenyie, wo xa a mato Ala mixi mɔɔli mundun xilixi wo ya ma. Lənnila gbegbe mu na, adamadi ki ma. Sεnbεmae fan mu gbo. Bannamixie fan mu wuya. <sup>27</sup> Kɔnɔ Ala bara dunija lənnilae rayaagi. A na raba mixie nan saabui ra, e naxee findixi lənnitaree ra. Ala bara dunija sεnbεmae rayaagi. A na raba mixie nan saabui ra, naxee luxi e bε alɔ sεnbεtaree. <sup>28</sup> Ala bara mixi sugandi, naxan tide mu gbo dunija mixie bε, naxee mu xili xungbe sɔtɔ, naxee mu kolonxi sese ra, alako na xa findi yaagi ra booree bε. <sup>29</sup> Na kui, mixi yo mu nɔma a yεtε matɔxɔde Ala ya i. <sup>30</sup> Ala nan a niyaxi wo xa lu a xa Mixi Sugandixi Isa i. Ala bara Isa findi won ma lənni, won ma tinxinyi, won ma maraseniyenyi, nun won xunsare ra. <sup>31</sup> Na nan na ki, won xa a raba alɔ a sεbεxi Kitaabui kui ki naxε, «Xa mixi wama a yεtε matɔxɔfe fe nde ma, a xa a yεtε matɔxɔ a Marigi xa fe nan na.»

## 2

### Ala xa lənni

<sup>1</sup> N ngaxakerenyie, n to fa wo yire, n mu Ala xa seedeŋɔxɔya masenxi wo bε

wɔyεnyi xungbee xa ra, xa na mu a ra adamadi xa lənni ra. <sup>2</sup> N nu bara natε tongo n xa Ala xa Mixi Sugandixi Isa xa fe nun a xa faxe xa fe gbansan nan masen wo bε. <sup>3</sup> N naxa ti wo ya i sεnbεtareya ra. Na temui n nu na sεrεnfe gaaxui ra.

<sup>4</sup> N ma masenyi nun n ma kawandi mu nu fatanxi adamadi xa lənni ra. N mu kawandi tixi wɔyεnyi xungbee ra. N na ti Ala Xaxili sεnbε nan na, <sup>5</sup> alako wo naxa danxaniya adamadi xa lənni saabui ra, wo xa danxaniya Ala sεnbε nan saabui ra.

<sup>6</sup> Muxu lənni masenma mixi kamalixie bε, kɔnɔ lənni naxan mu fatanxi to mixie nun to mangεe ra. E tan xa fe xun fama nε rakanade. <sup>7</sup> Muxu Ala xa lənni nan masenma, Ala lənni naxan nɔxunxi kabi dunija fɔlε, naxan findima won bε nɔrε ra. <sup>8</sup> To mangεe mu nu fahaamui sɔtɔ na xa fe ma, xa na mu a ra e mu Marigi Nɔrε Kanyi mabanbanma wuri magalanbuxi ma nu. <sup>9</sup> Na fe luxi alɔ Kitaabui a masenxi ki naxε,

«Ala naxan yailanxi a xanuntenyie bε, adama ya mu a toma, adama tuli mu a mεma, adama xaxili mu a kolonma.»

<sup>10</sup> Ala bara na masen won bε a yεtε Xaxili saabui ra. Ala Xaxili fe birin kolon, hali Ala yati xa fe tilinxie. A nee birin kolon. <sup>11</sup> Nde adama xa fe kolon, xa a yεtε xaxili mu a ra? Ala xa fe fan, mixi yo mu a kolon. Ala Xaxili gbansan nan na fe mɔɔli kolon.

<sup>12</sup> Won mu nɔma Ala xa hinne fahaamude adamadi xaxili saabui ra. Ala, a Xaxili naxan fixi won ma, na nan nɔma na masende won bε. <sup>13</sup> Won mu na fe masenma adamadi xa lənni ra, won na masenma Ala Xaxili nan ma lənni ra. Ala xa fe nan masenma Ala Xaxili saabui ra. <sup>14</sup> Kɔnɔ adama naxan mu Ala Xaxili sɔtɔ, a mu nɔma Ala Xaxili xa fe fahaamude. Na luma nε a bε alɔ daxuja, barima a mu nɔma sode a kui Ala Xaxili xanbi. <sup>15</sup> Adama naxan Ala Xaxili sɔtɔxi, na kanyi nan nɔma fe birin fahaamude. A booree mu nɔma a makiitide na fee kui. <sup>16</sup> Na nan a toxi a sεbεxi Kitaabui kui, «Nde Marigi Xaxili kolon, a xa marasi nde fi a ma?» Kɔnɔ Ala xa Mixi Sugandixi Xaxili na won tan bɔjε i.

### 3

#### *Ala xa walikee*

<sup>1</sup> N mu nu nōma wōyēnde wo be alō n nu wama a xōn ma ki naxē, barima wo mu luxi alō Ala Xaxili kanyie. Wo luxi ne alō dunija mixie, naxee xa danxaniya mu gexi kamalide sinden. <sup>2</sup> N nu bara wo xaran fe singee ra, alō dingē xijē fima a xa diyōre ma ki naxē. N mu wo xaran fe xōrōxē ra, barima wo mu nu nōma na fahaamude. Dingē fan mu sube fima diyōre ma. Han ya wo mu nōma xaranyi xōrōxē kolonde, barima wo na birafe dunija fee nan fōxō ra. <sup>3</sup> Tōōne nun lantareya to gbo wo ya ma, na mu a masenma xē a dunija mixie nan wo ra, naxee na birafe adamadi waxōnfe fōxō ra? <sup>4</sup> Mixi nde to a falama wo ya ma, «N biraxi Pōlu nan fōxō ra,» mixi gbēte fan a fala, «N tan biraxi Apolosi nan fōxō ra,» na mu a masenma xē a wo luxi ne alō dunija mixie? <sup>5</sup> Nde na Apolosi ra? Nde na Pōlu ra? Muxu findixi Ala xa walikee nan tun na Ala naxee xēxē alako wo xa danxaniya. Ala wali naxan soxi muxu yi ra, muxu bara na raba.

<sup>6</sup> N tan bara sansi xōri si, Apolosi bara ye sa a ma, kōnō Ala nan a niya a xa bula, a xa mō. <sup>7</sup> Mixi naxan sansi xōri sima, a nun mixi naxan ye sama a ma, e tide mu gbo. Ala nan tide gbo, barima a tan nan a niya sansi xa mō. <sup>8</sup> Naxan sansi xōri sima, nun naxan ye sama a ma, e birin lan, e birin fama ne e xa wali sare sōtōde. <sup>9</sup> Muxu tan findixi Ala xa walikee nan na. Wo tan luxi ne alō Ala xa xē, xa na mu a ra a xa banxi. <sup>10</sup> Ala bara a janige a xa hinne kui, n xa wali suxu a bē. Na misaalixi banxi ti wali nan na. N bara lu alō banxiti. N tan nan banxi kōrīnma, boore biriki dōxō. Kōnō kankan xa mēenī a wali ki ma. <sup>11</sup> Mixi yo mu nōma fe gbēte findide na banxi bunyi ra, bafe Ala xa Mixi Sugandixi Isa ra. <sup>12</sup> Mixi naxee banxi tima na bunyi fari xēema ra, xa na mu a ra gbeti, xa na mu a ra gemē tofanyi, xa na mu a ra wuri, xa na mu a ra sēxē fanyi, xa na mu a ra sēxē fori ra. Kankan xa wali matoma ne. <sup>13</sup> Kiiti lōxē na wali birin makenenma ne. Na kiiti luma ne alō te naxan fama kankan xa wali makenende. <sup>14</sup> Xa banxiti xa wali sa na te imini, a fama

ne wali sare sōtōde. <sup>15</sup> Kōnō xa a sa li a xa wali naxa gan na te ra, a tōōrōma ne. A fama ne kiside alō mixi naxan natangaxi te ma.

<sup>16</sup> Wo mu a kolon wo findixi Ala xa hōrōmōbanxi nan na? Ala Xaxili sabatixi wo bōjē i. <sup>17</sup> Xa mixi nde Ala xa hōrōmōbanxi kana, Ala na kanyi fan kanama ne, barima a xa hōrōmōbanxi seniyēn. Wo tan nan findixi na hōrōmōbanxi ra.

<sup>18</sup> Wo naxa wo yēte madaxu. Xa mixi nde a yēte findixi lōnnila ra dunija ki ma, a xa a yēte magoro alako a xa lōnni yati kolon. <sup>19</sup> Yi dunija mixie xa lōnni findixi daxuna nan na Ala bē. A sēbēxi Kitaabui kui, «Ala gantanyi tema ne lōnnilae bē e yēte xa lōnni nan na.» <sup>20</sup> A man sēbēxi, «Marigi a kolon dunija mixie xa lōnni findixi fe fufafu nan na.»

<sup>21</sup> Wo naxa wo xaxili ti mixi yo ra, barima e findixi wo malima nan na. <sup>22</sup> Pōlu yo, Apolosi yo, Kefasi yo, e birin findixi wo malima nan na. Fe naxan birin na dunija, fe naxan birin na wo xa dunijēigiri kui, fe naxan birin na na, a nun fe naxan birin sa fama, hali faxē, na birin na na wo tan nan malife ra. <sup>23</sup> Wo tan na Ala xa Mixi Sugandixi nan bē, Ala xa Mixi Sugandixi fan na Ala nan bē.

### 4

#### *Ala xa kiiti*

<sup>1</sup> Na na a ra, wo xa a kolon muxu tan findixi Ala xa Mixi Sugandixi xa walikee nan na, Ala xa gundoe taxuxi naxee ra.

<sup>2</sup> Xa fe nde taxuxi mixi ra, a lanma a xa na rawali a rawali ki ma. <sup>3</sup> Xa wo wama n makiitife, xa na mu a ra kiitisa gbēte wama n makiitife, fefe mu a ra. N mu n yēte yati makiitima. <sup>4</sup> N tan bē, n mu fe jaaxi yo rabaxi, kōnō n yēte makiitife tan mu findixi tinxinyi ra n bē. N Marigi nan findixi n ma kiitisa ra. <sup>5</sup> Na kui, wo naxa kiiti yo sa beenun Marigi xa kiiti waxati. A tan nan fe makenenma naxan nōxunxi dimi kui. A tan nan janige makenenma naxan na mixi bōjē ma. Na waxati, Ala mixie matōxōma e xa wali bēre nan na.

<sup>6</sup> N ngaxakerenyie, n bara misaali nde masen wo be n tan nun Apolosi xa fe ra, alako wo xa yi sēbeli fahaamu, «Wo naxa yaamari sēbēxi matandi.» Na kui,

wo naxa wo yete igbo lufe ra mixi nde xanbi ra. <sup>7</sup> Nde i findixi fisamante ra? Munse na i yi ra, i mu naxan sotoxi Ala saabui ra? Xa wo na sotoxi Ala nan saabui ra, munfe ra wo wo yete igboma alo a fatanxi wo tan nan na? <sup>8</sup> A luxi alo wo bara wo waxonfe birin sotoxi muxu xanbi, wo bara banna, wo bara findi mangee ra. Xa a sa na na ki ne, na birin xa ssoneya wo be, alako muxu fan xa lu wo seeti ma mangeya kui. <sup>9</sup> A luxi n be alo Ala bara a ragiri muxu tan xeeerae ma, muxu xa findi xanbiratie ra, alo mixie e naxee faxama dunjna birin ya tote ra, malek ee nun adamadie ya xori. <sup>10</sup> A luxi alo muxu bara daxu Ala xa Mixi Sugandixi xa fe ra, kono wo tan bara findi xaxilimae ra a xa fe ra. Muxu senbe bara jion, kono wo tan gbe xun bara masa. Muxu bara mayele sotoxi, kono wo tan bara binye sotoxi.

<sup>11</sup> Han ya muxu tccorma kaame nun ye xoli ma. Dugi mu na muxu yi ra. Mixie muxu bennboma, e bara muxu findi mixi rabejinxie ra. <sup>12</sup> Muxu baloxi muxu yete xa wali nan na. Mixie na muxu konbi, muxu dubama ne e be. Mixie na muxu jaxankata, muxu dijema ne e ma. <sup>13</sup> Mixie na muxu xili kana, muxu woyen fanyi falama ne e be. Han ya muxu tide mu na dunjna mixie be, muxu bara lu e be alo mixi fufafu.

<sup>14</sup> N mu wama wo ifufe ne, kono n wama wo rasife ne alo n ma di maxanuxie. <sup>15</sup> Wo nomma karamoxo gbegbe sotode Ala xa Mixi Sugandixi xa fe ra, kono n keran peti nan findixi wo baba ra, naxan bara Inyila Isa masen wo be, wo xa danxaniya Ala xa Mixi Sugandixi ma. <sup>16</sup> N ma marasi nan ya wo be: Wo xa bira n ma misaali nan foxo ra. <sup>17</sup> Na na a ra, n bara Timote xee wo yire, alako a xa wo ratu n nanere ki ma Isa xa fe kui, n danxaniyatoe jamae birin xaranma naxan na yire birin. N ma di maxanuxi Timote danxaniyaxi Marigi keran nan ma.

<sup>18</sup> Ndee bara e yete igbo wo ya ma. E joxo a ma n mu sigama wo yire, <sup>19</sup> kono, xa Ala tin, a gbe mu luxi n xa wo xonyi li. Na temui n fama a kolonde xa na yete igboe xa woyenyi fama findide nondi ra. <sup>20</sup> Ala xa mangeya mu findixi woyenyi

gbansan xa ra, a findixi senbe yati nan na. <sup>21</sup> Wo wama munse xon? N xa siga wo xonyi luxusinyi ra, ka n xa siga xanunteya nun dije ra?

## 5

### *Yunubi jaaxi bafe*

<sup>1</sup> N bara a me a fe jaaxi mocli nde na wo ya ma, naxan mu toma hali kaafirie ya ma. A xeme nde luma a baba xa gine kolon na gine ra. <sup>2</sup> A nu lan ne yi fe xa wo boje tocro, wo fa na kanyi ramini wo tagi, kono wo na wo yete igbofe tun. <sup>3</sup> Hali n tan mu na wo yire, n xaxili tan na wo tagi. N jan bara na kanyi makiiti <sup>4</sup> Marigi Isa xili nun a senbe ra. N na wo xanbi ra. <sup>5</sup> Yi mixi mocli xa so Sentane yi ra, na fe jaaxi xun xa rakana yakosi, alako na kanyi nii xa kisi Marigi xa locce.

<sup>6</sup> Yete igbofe mu fan. Wo mu a kolon lebini siyadi farin gbegbe ratema ne?

<sup>7</sup> Wo lebini fori ba wo ya ma, alako wo xa lu alo farin neene lebini mu saxi naxe i. A nondi ki ma wo na na ki ne. Ala xa Mixi Sugandixi bara findi won ma serexre ra, naxan misaalixi yexee ra naxan kona naxabama Sayamaleke Dangi Sali. <sup>8</sup> Won xa na sali raba seniyenyi kui. Won xa fe kobi nun fe jaaxi ba won ya ma, alo lebini fori bama won ma banxie kui ki naxe na sali. Nondi nun boje fiixe xa lu won yi ra. Na kui won misaalima taami lebinitare nan na.

<sup>9</sup> N bara a sebe wo ma bataaxe kui, wo nun yenelae naxa lu defanbooreya kui.

<sup>10</sup> Kono n mu wama a falafe xe wo be a wo nun yenela birin naxee na dunjna, a nun milantee, mupetie, nun kuye batuie, wo nun nee naxa de masara. Xa a sa na na ki ne, a lima na fan fo wo keli dunjna ma de! <sup>11</sup> N waxi a sebefe ne wo ma, defanja naxa lu wo nun mixi tagi, naxan a yete findima wo boore danxaniyatoe ra, kono a fa findi yenela ra, xa na mu a ra milante, kuye batui, konbiti, siisila, xa na mu a ra mupeti. Wo nun na mixi mocli, wo naxa wo dege yati yire keran. <sup>12</sup> N tan mu nomma mixie makiitide naxee mu na danxaniyatoe jama ya ma, kono a lanma won xa won boore danxaniyatoe nan makiiti. <sup>13</sup> Naxee mu na danxaniyatoe

nama ya ma, Ala nan nee makiitima, kōnō a lanma wo tan xa «mixi jaaxi keri wo tagi.»

## 6

### *Danxaniyatœ xe kiiti*

<sup>1</sup> Fe nde na mini wo tan danxaniyatœe tagi, wo nōma sigade di na kalamui sade kaafirie xa kiiti banxi kui? Wo mu sigama səniyentœe xa yire? <sup>2</sup> Wo mu a kolon səniyentœe nan fama dunija birin makiitide? Xa wo tan nan dunija makiitima, wo fa taganxi yi kiiti xunxurie sade di? <sup>3</sup> Wo mu a kolon a won fama ne malekee yati makiitide? Na kui, won fa taganxi yi dunija fee makiitide munfe ra? <sup>4</sup> Xa yi dunija fe nde bara mini wo tagi gere ra, hali wo mixi xuri nde tongo danxaniyatœe nama ya ma, na nōma ne na kiiti sade wo be.

<sup>5</sup> Wo mu yaagima na ra? Lōnnila yo mu na wo ya ma naxan nōma kiiti sade danxaniyatœe tagi? <sup>6</sup> Kōnō danxaniyatœe e boore kalamuma kaafiri xa kiiti banxi kui. <sup>7</sup> Gere to na wo tagi, na bara a masen a wo xun bara rakana. Munfe ra wo mu dijëma wo bore haake ma, hali na findixi kasare nan na wo be? <sup>8</sup> Kōnō wo tan harige bama wo boore danxaniyatœe yi ra tinxintareya ra.

<sup>9</sup> Wo mu a kolon a mixi jaaxi mu ariyanna sətōma ke ra? Wo naxa wo yete madaxu. Langoe gine yo, kuye batui yo, yēnela yo, langoe xēmē yo, xēmē naxan nun xēmē kafuma, <sup>10</sup> munjeti, milante, siisila, konbiti, nun mixi madaxui, e sese mu ariyanna sətōma ke ra. <sup>11</sup> Ndee na wo ya ma naxee nu na na fe mōcli kui, kōnō wo bara rafixé, wo bara raseniyen, wo bara matinxin, won Marigi Isa, Ala xa Mixi Sugandixi xili ra, a nun Ala Xaxili saabui ra.

<sup>12</sup> Fe birin nadaxaxi n be, kōnō a birin xa mu fan n be. Fe birin nadaxaxi n be, kōnō n mu tinma na fe mōcli nde xa nō n na. <sup>13</sup> Ala nan donse daaxi adama xa baloe ra, a adama daaxi ne a xa na donse don, kōnō Ala na birin nōnma ne. Ala mu adama fate daaxi a xa yēne raba. A adama daaxi a Marigi nan be. Marigi man mēenima ne adama fate ma. <sup>14</sup> Ala naxan

won Marigi rakelixi faxe ma, a fama ne won tan fan nakelide faxe ma a sənbə ra.

<sup>15</sup> Wo mu a kolon wo fatuxi Ala xa Mixi Sugandixi nan ma, alō wo fate salonyie fatuxi e bore ra ki naxe? Xa mixi fatuxi Ala xa Mixi Sugandixi ma, a mu lan na kanyi nun langoe xa kafu. <sup>16</sup> Astōfulahi! Wo mu a kolon mixi naxan nun langoe kafuma, a tan nun na langoe findima fate keran nan na? A səbəxi Kitaabui kui, «Xēmē nun gine findima fate keran nan na.» <sup>17</sup> Kōnō mixi naxan bara fatu Marigi ma, e xaxili findima keran nan na.

<sup>18</sup> Wo wo gi langoeja ma. Yunubi gbete mu findixi haake ra mixi fate ma, kōnō langoeja tan haake sətōma mixi fate nan na. <sup>19</sup> Wo mu a kolon wo fate findixi Ala Xaxili Səniyēnxi xa hōrōməbanxi nan na? Ala bara a Xaxili raso wo bōje i. Wo mu findixi wo yete gbe xa ra sənōn. <sup>20</sup> Ala nan wo xunsaraxi xunsare xōrōxē ra. Na nan a toxi wo xa Ala matōxō wo fate nun wo xaxili ra, naxee findixi Ala gbe ra.

## 7

### *Futi seriye*

<sup>1</sup> N wama wo xa səbeli yaabife. A fan xēmē be a lufe a mu gine dōxō, <sup>2</sup> kōnō yēne to bara gbo, a lanma xēmē tan, kankan xa a gbe gine sōtō. Gine fan, kankan xa a gbe mōri sōtō. <sup>3</sup> Xēmē lanma a xa gine waxōnfe raba futi ki ma. Gine fan lanma a xa a xa mōri waxōnfe raba futi ki ma. <sup>4</sup> Gine fate luma a xa mōri xa yaamari nan bun ma, xēmē fan fate luma a xa gine xa yaamari nan bun ma.

<sup>5</sup> Wo naxa tondi wo bore be, fo wo firin nalan a ma wo xa Ala maxandi tēmui naxe waxatidi nde bun ma. Na dangi xanbi, wo man xa lu yire keran, xa na mu a ra, xa wo mu fata wo yete suxude, Sentanë fama ne wo ratantande. <sup>6</sup> N xa marasi nde fi wo ma, kōnō yaamari mu a ra. <sup>7</sup> A xōli n ma mixi birin xa lu alō n tan, kōnō Ala mu mixi birin kima kēja keran. A a ragirixi nde xa nō fe nde rabade, boore fan xa nō fe gbete rabade.

<sup>8</sup> N xa a fala xēmē be, naxee mu nu gine dōxō sinden, xa na mu a ra gine naxee mu na xēmē taa sinden, xa na mu a ra kaajē gine, xa na mu a ra xēmē naxan xa gine laaxirayaxi, e fan xa bira n ma

misaali fōx̄o ra. <sup>9</sup> Kōnō xa wo mu nōma wo yētē suxude, wo xa futi xiri. Futi xirife fisa fate waxōnfe bē.

<sup>10</sup> N bara xēmē nun a xa gine yamari, gine naxa mēe a xa mōri ra. Na yaamari mu fatanxi n tan na, a fatanxi Marigi nan na. <sup>11</sup> Xa a sa li gine naxa mēe a xa mōri ra, a xa lu xēmetareja kui, xa na mu a ra a xa gbilen a xa mōri xōn ma. Xēmē fan naxa mēe a xa gine ra.

<sup>12</sup> Wo tan naxee luxi, n bara wo fan nasi, Marigi xa yaamari mu a ra. Xa a sa li danxaniyatōe bara gine danxaniyatare dōx̄o, na gine fa tin lude a yi ra, na xēmē naxa mēe a ra. <sup>13</sup> Xa na mu a ra, xa a sa li gine bara dōx̄o xēmē danxaniyatare xōn, na xēmē fa tin na gine ra, na gine naxa mēe a xa mōri ra. <sup>14</sup> N a falama fe naxan ma, na gine xa mōri danxaniyatare nōma sēniyēnde a xa gine danxaniyatōe saabui ra, xa na mu a ra na gine danxaniyatare nōma sēniyēnde a xa mōri danxaniyatōe saabui ra. Xa danxaniyatōe mēema a xa denbaya ra, a xa die mu sēniyēnma nu, kōnō xa a lu a xa denbaya xun ma, e sēniyēnma nē. <sup>15</sup> Xa danxaniyatare bara mēe a xa gine ra, xa na mu a ra a xa mōri ra, a xa siga. Xēmē danxaniyatōe, xa na mu a ra gine danxaniyatōe, a mu xirixi mixi danxaniyatare ma. Ala wama nē won xa lu bōjēsə kui. <sup>16</sup> Gine, i a kolon xa i nōma a niyade i xa mōri xa kisi? Xēmē, i a kolon xa i nōma a niyade i xa gine xa kisi?

<sup>17</sup> Kankan xa jērē kira xōn ma Marigi a tixi naxan xōn. Kankan xa wali raba Marigi bē a naxan soxi a yi ra. N na yaamari nan masenma danxaniyatōe jama birin bē. <sup>18</sup> Xa Ala bara mixi sunnaxi xili danxaniya ma, na kanyi xa tin a xa sunnra. Xa Ala bara sunnatare xili danxaniya ma, na kanyi xa lu a sunnatareya kui.

<sup>19</sup> Sunnafé nun sunnatareya, fefe mu a ra. Ala xa yaamari rabatufe, na nan tide gbo.

<sup>20</sup> Kankan xa lu a kēja, alō Ala a xilixi temui naxē. <sup>21</sup> Konyi nan nu na i ra, Ala i xilixi temui naxē? I naxa kontōfili. Xa i nōma xōreya sōtōde, na fan. <sup>22</sup> Hali i Marigi Ala i xilixi konyiya nan kui, lasiri nan i ra i Marigi Ala mabiri. Hali i Marigi Ala i xilixi lasiriya nan kui, konyi nan i ra Ala xa Mixi Sugandixi mabiri.

<sup>23</sup> Wo xunsaraxi sare xōrcōxōe nan na. Wo naxa findi adama xa konyie ra. <sup>24</sup> N ngaxakerenyie, kankan xa lu a kēja, alō Ala a xilixi temui naxē.

<sup>25</sup> Marigi mu n yamarixi ginēdimēdie xa fe ra, kōnō n wama marasi nde fife wo ma, n tan, Ala kinikinixi naxan ma, a naxan matinxinx. <sup>26</sup> N tan bē, a fisa xa ginēdimēdi mu dōx̄o xēmē taa sinden, barima yi waxati a xōrcōxō. <sup>27</sup> Xa gine kanyi nan i ra, i naxa a bējin. Xa ginētare nan i ra, i naxa gine fen. <sup>28</sup> Xa i gine fenma, na mu findima yunubi ra. Xa ginēdimēdi dōx̄o xēmē taa, na fan mu findima yunubi ra. Kōnō mixi naxee na mōcli rabama, e fama tōrōde yi dunijēigiri kui. N wama e ratangafe na tōrē nān ma.

<sup>29</sup> N ngaxakerenyie, n wama naxan masenfe wo bē, waxati gbegbe mu luxi sōnōn. Keli yakōsi ma, gine na naxan yi, a xa lu alō ginētare. <sup>30</sup> Naxan na wafe, a xa lu alō a mu wafe. Naxan sēewaxi, a xa lu alō a mu sēewaxi. Naxan na se sarafe, a xa lu alō se mu a yi. <sup>31</sup> Naxan na dunija fe rawalife, a xa lu alō a tide mu na, barima yi dunija na jōnfe nē yi ki. <sup>32</sup> A xōli n ma wo xa kontōfili birin bējin. Naxan mu futi xirixi, a xa bira Ala xa fee nan fōx̄o ra, alako Marigi xa jēlexin a xa wali ra. <sup>33</sup> Kōnō naxan futi xirixi, a tan nan birama dunija fee fōx̄o ra, alako a xa gine xa jēlexin a xa wali ra. <sup>34</sup> Na temui a na fe firin nan kui na ki. Gine fan, naxan mu na xēmē taa, a findi ginēdimēdi ra, a birama Marigi xa fee nan fōx̄o ra, alako a fate nun a xaxili xa sēniyen. Kōnō naxan dōx̄oxi xēmē taa, a tan nan birama dunija fee nan fōx̄o ra, alako a xa mōri xa jēlexin a xa wali ra. <sup>35</sup> N yi fe falama wo xa munafanyi nan xa fe ra. N mu a falama yanfanteya xa ma. A xōli n ma wo xa lu fe fanyi nan kui, wo xa gbaku Marigi ma, kontōfili gbētē yo naxa lu wo ma.

<sup>36</sup> Mixi naxan bara gine fen fōlō, a fa a kolon a mu nōma a yētē suxude, a a mājōxunxi nē a a lanma a xa na gine dōx̄o, a lanma a xa na raba. A mu findixi yunubi ra. Ginefenye xa futi xiri e nun a xa gine tagi. <sup>37</sup> Kōnō ginefenyi naxan nōma a yētē suxude, naxan bara

nate tongo a yete ra a naxa gine dəxə, na kanyi bara fe fanyi raba. <sup>38</sup> Na kui, naxan ginədimedi fenxi dəxəma, na bara fe fanyi raba, kōnō naxan mu a dəxəma, na bara fe fanyi raba dangife boore ra.

<sup>39</sup> Gine nun a xa mōri luma a ra han a xa simaya danyi ne. Kōnō xa a xa mōri faxa, a nōma dəxəde xemē gbete xōn ma. A nōma dəxəde xemē xōn a nu wa naxan yo xōn, kōnō a xa findi Ala xa mixi nan na.

<sup>40</sup> Kōnō n tan bē, a xa səewē xun masama ne xa a sa lu kaajē kui. N laxi a ra a Ala Xaxili na n bōrē i.

## 8

### *Serexē donfe naxan baxi kuye bē*

<sup>1</sup> Won birin bara fahaamui sōtō serexē sube xa fe ma naxan baxi kuyee bē. Fahaamui nōma findide yete igboja ra, kōnō xanunteya nan mixie ralimaniyama.

<sup>2</sup> Mixi naxan jōxə a ma a bara ge fahaamui sōtōde, nde luxi a xa fahaamui ra.

<sup>3</sup> Kōnō mixi naxan Ala xanuma, Ala bara na kanyi kolon.

<sup>4</sup> N xa fe nde masen wo bē serexē sube donfe ma naxan baxi kuyee bē. Won a kolon kuye yo mu na dunija naxan findixi Ala ra. Ala keren peti nan na.

<sup>5</sup> Dunija mixie fe gbegbe findima alae ra koore nun bōxi ma. E e xilima «alae,» e e xilima «marigie.» <sup>6</sup> Kōnō won tan bē Ala keren peti nan na, Baba Ala naxan se birin daaxi, won findixi naxan gbe ra. Marigi keren peti nan na, naxan findixi Ala xa Mixi Sugandixi Isa ra, se birin daaxi naxan saabui ra, won fan jēngima naxan saabui ra.

<sup>7</sup> Kōnō mixi birin mu gəxi fahaamui sōtōde na fe ma. Mixi naxee nu bara dari kuye fee ra, han yakəsi e ne serexē sube donma, e tan bē a baxi kuye nan bē. E xaxili to mu gəxi fee fahaamude sinden, e yunubi sōtōma na sube donfe kui. <sup>8</sup> Donse mu mixi makorema Ala ra. Xa won bara a don, xa won bara a lu na, a birin keren. <sup>9</sup> Wo xa a mato a fanyi ra, alako wo xa xōreya naxa a niya fahaamutare xa yunubi sōtō. <sup>10</sup> Xa fahaamutare nde bara wo tan fahaamui kanyi to, wo dəxəxi teebili ra kuyee banxi kui, na nōma a niyade fahaamutare fan xa kuye serexē

sube don. <sup>11</sup> Na kui, fahaamutare, Ala xa Mixi Sugandixi faxa naxan bē, a fama lōede i tan nan ma fahaamui saabui ra. <sup>12</sup> Na kui, wo bara yunubi raba wo ngaxakerenyi fahaamutaree ra, wo man bara yunubi raba Ala xa Mixi Sugandixi ra. <sup>13</sup> Na nan a toxi, xa donse nde a niyama n ngaxakerenyi xa yunubi tongo, n tan bara dijē na donse ma, alako n naxa n ngaxakerenyi rabira.

## 9

### *Kawanditi xa wali*

<sup>1</sup> Lasiri xa mu na n na? Xəera xa mu na n na? N mu won Marigi Isa toxi xə? Marigi mu n xəexi wo yire xə, alako wo xa danxaniya? <sup>2</sup> Temunde booree mu n kolon xəera ra, kōnō wo tan n kolon, barima wo xa danxaniya findixi n ma xəeraya tōnxuma nan na Marigi xa fe ra. <sup>3</sup> N ma xunmafale nan na ki mixie bē naxee wama n makiitife.

<sup>4</sup> A mu daxa muxu xa muxu dege, muxu xa muxu min? <sup>5</sup> A mu daxa muxu xa gine danxaniyaxi dəxə, naxan luma muxu seeti ma muxu xa jēre kui, alō xəera booree a rabama ki naxe, a nun Marigi ngaxakerenyie nun Kefasi? <sup>6</sup> Ka n tan nun Baranabasi gbansan nan lan muxu xa wali muxu xa baloe xa fe ra? <sup>7</sup> Sōori mundun a yete rabaloma? Bōxi rawali mundun mu a xa sansi bogi donma? Xuruse demadonyi mundun mu a xa xuruse xijē minma? <sup>8</sup> Adama xaxili gbansan nan na ki? Ala xa seriye fan mu na mōcli masenma xə?

<sup>9</sup> A səbəxi Tawureta Munsa kui, «Ninge ne mengi luxutama, wo mu lan wo xa a de xiri.» Na kui, Ala wama məenife ningee nan gbansan ma, <sup>10</sup> ka a na fala won tan nan fan ma fe ra? Iyo, a na səbə won tan nan ma fe ra. Walike walima fe nde nan ma. Mixi maale boronma ne alako a xa baloe sōtō. <sup>11</sup> Xa muxu bara wakili wo bē alako wo xa Ala kolon, a mu lanma xə muxu xa se sōtō wo yi ra? <sup>12</sup> Xa mixi gbetee na mōcli sōtōma wo ra, a mu lanma xə muxu singe xa na sōtō? Kōnō muxu mu na findixi teku ra wo mabiri. Muxu bara dijē na birin ma, alako Ala xa Mixi Sugandixi xa xibaaru fanyi kawandife naxa matōro.

<sup>13</sup> Wo mu a kolon serelexedubee fan baloma serelexee nan na naxee baxi Ala xa hɔrɔmɔbanxi be? Serelexedube naxee serelexe sama serelexebade, e xa baloe minima na serelexee nan kui. <sup>14</sup> Na ki Marigi bara yaamari fi a Ala xa xibaaru fanyi kawanditie xa balo e xa kawandi ti kui.

<sup>15</sup> N tan mu na findixi teku ra fefe ma. N man mu yi bataaxe sebexi xe alako wo xa n ki. Kawandi tife kɔbiri xanbi a bara findi nelexinyi ra n be. N mu tin mixi yo xa na nelexinyi ba n yi ra, hali na findi faxe nan na n be. <sup>16</sup> N mu nɔma n yete igbode n ma kawandi wali xa fe ra. Kawandi tife findixi Ala xa yaamari nan na n be. Naxankate na n be, xa n mu Ala xa xibaaru fanyi kawandi. <sup>17</sup> Xa n keran nan a janigexi nu, a lanma n xa sare sɔtɔ. Kɔnɔ xa a mu fatanxi n yete janige xa ra, n na xeeraya nan nabafe tun, naxan taxuxi n na. <sup>18</sup> Na kui, n sare findima munse ra? N sare findima na nelexinyi nan na, naxan fatanxi Ala xa xibaaru fanyi kawandife ra sare xanbi n nu nɔma naxan maxɔrinde.

<sup>19</sup> Hali lasiri nan n na, n nan n yete findima mixi birin xa konyi nan na alako n xa mixi gbegbe sɔtɔ Ala be. <sup>20</sup> N nan neremma Yuwifi ki nan ma Yuwifie ya ma alako n xa e sɔtɔ Ala be. N nan neremma Munsa xa seriye ki nan ma, hali n mu na na yaamari bun ma, alako n xa mixie sɔtɔ Ala be naxee na na seriye bun ma. <sup>21</sup> Xa n na mixie ya ma naxee mu na Munsa xa seriye bun ma, n fan luma e gbe ki ne, alako n xa na mixi mɔɔli sɔtɔ Ala be. N nan neremma na ki ne hali n tan to na Ala xa seriye bun ma. N na a xa Mixi Sugandixi xa yaamari nan bun ma. <sup>22</sup> N bara ne're fahaamutaree ki ma fahaamutaree ya ma, alako n xa e fan sɔtɔ Ala be. N bara fe mɔɔli birin naba, n bara ne're mixi mɔɔli birin gbe ki ma, alako n xa mixi ndee sɔtɔ Ala be. <sup>23</sup> N fe birin nabama alako Ala xa xibaaru fanyi xa kawandi, n fan xa lu na neme kui.

<sup>24</sup> Wo mu a kolon gi mixi naxee gbatama nama ya xɔri, mixi kerem gbarsan nan geenima, a sare sɔtɔ? Wo fan xa ne're a fanyi ra wo xa dunijεigiri kui, alako wo xa sare sɔtɔ Ala ra. <sup>25</sup> Gi mixi naxee gbata rabama, e fe xɔrɔxɔe

mɔɔli birin nabama, alako e xa geeni, hali na sare mu bu. Won tan nan sare nde sɔtɔma naxan buma abadan. <sup>26</sup> Na nan a toxi n luma n ne're ki mato ra a fanyi ra, n mu bonbɔma fe fufafu ra. <sup>27</sup> N nan n yete suxuma ne senbe ra, alako n tan kawanditi fan naxa fa Ala xa masenyi matandi, n xa lɔe.

## 10

### *Isirayila xa misaali*

<sup>1</sup> N ngaxakerenyie, n mu wama wo xa neemua ma won babae naxan nabaxi. E naxa ne're nuxui bun ma, e naxa baa igiri.

<sup>2</sup> E nun Annabi Munsa, e birin naxa fe kerem idangi nuxui kui a nun baa igiri kui.

<sup>3</sup> E birin naxa donse don naxan fatanxi Ala ra. <sup>4</sup> E birin naxa minse min, Ala naxan namini fanye ma. Na fanye, Ala xa Mixi Sugandixi nan a ra, naxan nu biraxi e fɔxɔ ra. <sup>5</sup> Kɔnɔ mixi gbegbe nu na e ya ma, naxee mu nu gexi rafande Ala ma, na nan a to e naxa faxa gbengberenyi ma.

<sup>6</sup> E xa ne're birin findixi misaali nan na won be, alako won naxa bira fe jaaxi fɔxɔ ra alo e a rabaxi ki naxε. <sup>7</sup> Wo naxa kuyee batu, alo ndee a raba ki naxε e tagi. A sebexi Kitaabui kui, «Nama naxa dɔxɔ e degede, e naxa e min, e fa keli yεne rabade.» <sup>8</sup> Won naxa bira yεne fɔxɔ ra alo ndee a raba ki naxε e ya ma. Na kui, mixi wulu mɔxɔjɛn mixi wulu saxan naxa sɔntɔ lɔxɔe keren kui. <sup>9</sup> Won naxa Marigi mato alo ndee a mato ki naxε e ya ma, boximasee naxee faxa. <sup>10</sup> Wo naxa wo mawa, alo ndee e mawa ki naxε e ya ma, sayamaleke fa e faxa. <sup>11</sup> Na fe mɔɔli e lixi ne, a xa findi misaali ra won tan mixie be naxee na waxati dɔnχɔe. A birin sebexi na nan ma.

<sup>12</sup> Na kui, naxan laxi a ra a tixi, a xa meenai a yete ma alako a naxa bira.

<sup>13</sup> Maratantanyi yo mu wo lixi, adamadi mu nɔma naxan na. Ala na a xui xanbi ra. A mu a luma maratantanyi yo xa wo li, naxan nɔma wo ra. Maratantanyi na wo li, Ala feere nde fima ne wo ma, alako wo xa nɔ minide a kui, wo xa nɔ a ra.

<sup>14</sup> Na kui, n xanuntenyie, wo xa gibilen kuye batufe fɔxɔ ra. <sup>15</sup> N na woyenfe xaxilimae nan be, wo xa wo tuli mati n ma masenyi ra. <sup>16</sup> Won Ala tantuma minse

naxan ma, na minse mu a masenma xε won nun Ala xa Mixi Sugandixi wuli na a ra? Won taami naxan itaxunma won bore ma, na taami mu a masenma xε won nun Ala xa Mixi Sugandixi fate na a ra? <sup>17</sup> Taami keren nan a ra. Won fan, hali won wuya, won bara boni won bore ra, won bara findi mixi keren na, barima won birin taami keren nan donna.

<sup>18</sup> Wo Isirayilakae yati mato. Naxee sereχe sube donma, e mu lama xε na wali ra naxan nabama sereχebade? <sup>19</sup> N wama munse masenfe na kui? Sereχe sube naxan fixi kuye ma a tide gbo? Xa na mu a ra na kuye tide gbo? Astɔfulahi. <sup>20</sup> N xa a fala wo bε, kuye batuie sereχe bama jinnεe nan bε, e mu a bama Ala xa bε. N tan mu tinma wo nun jinnεe xa lu fe keren. <sup>21</sup> Wo mu nɔma minse minde Marigi xili ra, wo man xa minse min jinnεe xili fan na. Wo mu nɔma taami donde Marigi xili ra, wo man xa taami don jinnεe xili ra. <sup>22</sup> Wo wama Marigi raxɔnɔfe nε, naxan mu wama a firin nde xɔn? Wo jɔxɔ a ma won sɛnbε dangi a gbe ra?

<sup>23</sup> A birin daxa, kɔnɔ a birin mu fe fanyi raminima. A birin daxa, kɔnɔ a birin mu findima munafanyi ra. <sup>24</sup> Mixi naxa a yetε kan xa munafanyi gbansan xa fen, a xa a boore xa munafanyi fan fen. <sup>25</sup> Wo nɔma sube mɔɔli birin donde naxan matima makiiti. Hali wo mu gaaxu, na sese mu findixi yunubi ra, <sup>26</sup> barima «Alatala nan gbe na bɔxi nun a ise birin na.»

<sup>27</sup> Xa danxaniyatare nde wo xili wo xa wo dεge yire keren, xa wo wama sigafe, wo xa siga, wo xa donse mɔɔli birin don a naxan fima wo ma. Na sese mu findima yunubi ra. <sup>28</sup> Kɔnɔ xa a sa li mixi nde fa a fala wo bε, «Yi donse baxi sereχe nan na,» wo naxa na don na kanyi xa fe ra, barima yunubi nan a ra a bε a xaxili ki ma. <sup>29</sup> Yunubi fe mu a ra i tan bε i xaxili ki ma, kɔnɔ a mu lanma i naxan nabama i xa yetεralu kui, i boore xa na majɔxun i bε yunubi ra. <sup>30</sup> A mu lanma mixi xa fe naaxi majɔxun n ma donse xa fe ra, n Ala tantuma naxan ma fe ra.

<sup>31</sup> Na nan na ki, wo naxan yo donma, wo naxan yo minma, wo naxan yo rabama, wo xa na birin naba alako Ala

xa matɔχɔe sɔtɔ. <sup>32</sup> Wo naxa mixi yo ratantan, Gireki yo, Yuwifi yo, Ala xa danxaniyatɔe yo. <sup>33</sup> N fan pεremna na ki nε, alako n ma fe birin xa rafan mixi birin ma. N mu na n yetε xa munafanyi xa fenfe. N na mixi gbegbe xa munafanyi nan fenfe, alako e xa kisi.

## 11

### Danxaniyatɔe xa malanyi raba ki

<sup>1</sup> Wo xa bira n ma misaali fɔxɔ ra, ałɔ n fan biraxi Ala xa Mixi Sugandixi xa misaali fɔxɔ ra ki naxε. <sup>2</sup> N bara wo matɔχɔ barima wo ratuma n ma fe ma temui birin, wo man n ma yaamarie rabatuma.

<sup>3</sup> A xɔli n ma wo xa a kolon xεmε birin na Ala xa Mixi Sugandixi xa yaamari nan bun ma, gine birin na xεmε xa yaamari nan bun ma, a nun Ala xa Mixi Sugandixi fan na Ala xa yaamari nan bun ma.

<sup>4</sup> Xεmε naxan birin salima, xa na mu a ra a wɔyεnma Ala xili ra, a xunyi makotoxi, a bara a Marigi yelebu. <sup>5</sup> Gine naxan birin salima, xa na mu a ra a wɔyεnma Ala xili ra, a xunyi mu makotoxi, a bara a xa mange yelebu. A luxi nε ałɔ a xunyi bara bi.

<sup>6</sup> Gine naxan mu a xunyi makotoma, hali a xunyi bi. Gine xunyi bife to findixi yaagi ra, xa na mu a ra a xunseχe maxabafe, a lanma nε a xa a xunyi makoto.

<sup>7</sup> Xεmε tan mu lanma a xa a xunyi makoto, barima a findixi Ala misaali nun a nɔrε nan na, kɔnɔ gine tan findixi xεmε xa nɔrε nan na. <sup>8</sup> Xεmε xa mu minxi gine i. Gine nan minxi xεmε i. <sup>9</sup> Xεmε xa mu daaxi gine xa fe ra. Gine nan daaxi xεmε xa fe ra. <sup>10</sup> Na nan a toxi gine lanma a xa a xunyi makoto malekεe xa fe ra. A xunyi makotofe findixi tɔnxuma nan na a a na xεmε xa yaamari nan bun ma.

<sup>11</sup> Kɔnɔ Marigi xa fe kui, gine hayi na xεmε ma, xεmε fan hayi na gine ma.

<sup>12</sup> Gine minxi xεmε i ki naxε, xεmε fan barima gine nan saabui ra. Na birin kelixi Ala nan ma. <sup>13</sup> Wo xa na kiiti sa wo yetε ra. A daxa gine xa sali a xunyi mu makotoxi? <sup>14</sup> Wo daa ki yetε yati a masenxi wo bε a xεmε xunseχe na kuya a findixi yaagi nan na a bε, <sup>15</sup> kɔnɔ gine tan

xunsexə na kuya, na findixi a bε nɔrε nan na. Xunsexə kuye fixi gine ma a xunyi makotose nan na. <sup>16</sup> Xa mixi nde wama na fe matandife, a xa a kolon muxu nun Ala xa danxaniyatəe jamae birama na seriye nan fɔxə ra.

<sup>17</sup> Kōnɔ fe nde na na wo naxan nabama wo xa malanyie kui, n mu nɔma naxan matɔxəde. Na nde bama wo xa fe fanyi nan na, a findi fe jaaxi ra wo bε. <sup>18</sup> A fɔle, n bara a mε a wo mu lanma wo bore ma wo wo malanma temui naxə. N laxi a ra nɔndi nde na na kui. <sup>19</sup> Lantareya na mini wo tagi, na nɔma nε a masende nɔndi na naxee bε wo ya ma.

<sup>20</sup> Wo na wo malan, wo naxan donma a mu findixi Marigi xa sereχe tɔnxuma xa ra, <sup>21</sup> barima ndee e dεgema e booree xanbi. Donse nun minse luma ndee yi ra, kōnɔ e booree tan luma kaame ra. <sup>22</sup> Banxie mu na wo yi ra wo wo dεgema a nun wo wo minma dεnnaxə? Munfe ra wo yoma Ala xa danxaniyatəe jama ma, wo fa setaree rayaagi? N xa munse fala wo bε? N xa wo matɔxə? N mu wo matɔxəma na xa fe ra.

<sup>23</sup> Marigi naxan masenxi n bε, n bara na dεntεgε wo bε. E Marigi Isa yanfa kɔε naxan na, a naxa taami tongo, <sup>24</sup> a naxa tantui rasiga Ala ma, a fa taami igira, a a so a foxirabirεe yi ra a falafe ra, «Wo n ko, wo a don. Yi findixi n fate nan na, naxan fixi wo bε. Wo xa ratu n ma yi saabui ra.»

<sup>25</sup> E to gε e dεgede, Isa man naxa tɔnbili tongo, a a fala, «N wuli nan ya, saate wuli naxan baxi mixi gbegbe bε. Wo na a min temui yo temui, wo xa ratu n ma yi saabui ra. <sup>26</sup> Temui yo temui, wo nε na taami donma, wo nε na minse minma, wo luma Marigi xa faxe nan masen na han a gbilen waxati.»

<sup>27</sup> Na na a ra, mixi yo naxan na taami don, a na minse min binyetareja kui, a bara yunubi sɔtɔ Marigi fate nun a wuli ra. <sup>28</sup> Beenun mixi xa na taami don, beenun mixi xa na minse min, a lanma a xa a yεtε mato, <sup>29</sup> barima naxan na taami don, a na minse min, a mu a kolon Marigi fate nan a ra, a bara kiiti jaaxi sɔtɔ.

<sup>30</sup> Na nan a toxi furemae nun senbetaree wuyaxi wo ya ma. Ndee jan bara bεlε. <sup>31</sup> Xa won luma won yεtε

mato ra, won mu fama kiiti jaaxi sɔtɔde. <sup>32</sup> Marigi won makiitima nε, alako a xa won matinxin, won naxa kiiti jaaxi sɔtɔ alɔ dunija mixie. <sup>33</sup> N ngaxakerenyie, na kui, wo xa wo bore mame, wo wo malanma temui naxə Marigi xa sereχe tɔnxuma donde. <sup>34</sup> Xa kaame na mixi ma, a xa a dεge a xɔnyi, alako a naxa findi kiiti jaaxi ra wo xa malanyi kui. N na fa, n fama na fe gbeitεe yailande naxee kanaxi wo tagi.

## 12

### *Ala Xaxili danxaniyatəe malife*

<sup>1</sup> N ngaxakerenyie, a xɔli n ma wo xa fahaamui sɔtɔ fee ra Ala Xaxili Seniyenxi wo kima naxee ra. <sup>2</sup> Wo to nu na kaafiripa kui, fe nde naxa a niya wo xa bira kuye dunduxie fɔxə ra. <sup>3</sup> Na na a ra, n xa a fala wo bε, mixi naxan wɔyεnma Ala Xaxili Seniyenxi saabui ra, a mu nɔma a falade, «Isa dankaxi.» Mixi yo fan mu nɔma a falade, «Isa findixi Marigi nan na,» xa Ala Xaxili Seniyenxi saabui xa mu a ra.

<sup>4</sup> Ala xa ki dɔxɔe wuya, kōnɔ a birin fatanxi Ala Xaxili keren nan na. <sup>5</sup> Ala xa wali dɔxɔe wuya, kōnɔ a birin fatanxi Marigi keren nan na. <sup>6</sup> Ala xa fe rabaxi dɔxɔe wuya, kōnɔ a birin fatanxi Ala keren nan na. Ala keren nan a ragirima wo xa nɔ na fee rabade.

<sup>7</sup> Ala Xaxili a yεtε masenma kankan bε nama xa munafanyi xa fe ra. <sup>8</sup> Ala Xaxili ndee kima xaxilimaya masenyi ra, a ndee kima fe kolonyi masenyi ra, <sup>9</sup> a ndee kima sεnbe ra naxan fatanxi danxaniya ra, a ndee kima sεnbe ra naxan a niyama e xa nɔ mixi rayalande, <sup>10</sup> a ndee kima sεnbe ra naxan findima kaabanakoe rabafe ra, a ndee kima masenyi ra e xa wɔyεn Ala xili ra, a ndee kima kolonyi ra alako e xa fata Ala xa fe nun Sentane xa fe tagi rasade, a ndee kima sεnbe ra e xa nɔ xui gbeitεe falade, a ndee kima na xuie madangife ra. <sup>11</sup> Ala Xaxili keren nan na wali mɔoli birin nabama. A kankan kima alɔ a a panigexi ki naxə.

<sup>12</sup> Mixi salonsee wuya, kōnɔ e findixi fate gundi keren nan na. E birin nadɔxɔxi e bore ra, e findi keren na. Won nun Ala xa Mixi Sugandixi na na ki nε. <sup>13</sup> Won

tan danxaniyatœ birin bara Ala Xaxili kerenyi sœtœ. Won birin bara findi fate keren na. Yuwifo yo, Gireki yo, konyi yo, lasiri yo, won birin baloma Xaxili keren nan saabui ra.

<sup>14</sup> Fate mu findixi salonse keren gbansan xa ra, e wuya. <sup>15</sup> Xa a sa li i sanyi a fala, «N mu na i fate ma, barima n mu findixi bœlexœ ra,» na mu a niyama a xa ba i fate ma. <sup>16</sup> Xa a sa li i tuli a fala, «N mu na i fate ma, barima n mu findixi ya ra,» na mu a niyama a xa ba i fate ma. <sup>17</sup> Xa fate birin sa findixi ya nan na, mixi fe mœma di? Xa fate birin sa findixi tuli nan na, mixi se xiri mœma di?

<sup>18</sup> Ala bara salonse birin dœkœ mixi fate ma, alœ a wama a xœn ma ki naxœ. <sup>19</sup> Xa na birin findi salonse keren na, fate fa findima a ra di? <sup>20</sup> Salonsee wuya, kœnœ fate gundi keren na a ra. <sup>21</sup> I ya mu nœma a falade i bœlexœ bœ, «N hayi mu na i ma.» I xunyi mu nœma a falade i sanyi bœ, «N hayi mu na i ma.»

<sup>22</sup> Na mu nœma rabade feo! Hali fate salonse naxee sœnbe mu gbo, fate hayi na e ma. <sup>23</sup> Won won fate salonse naxee majœxunxi a e tide xurun, won mœenixi nee ma dangi booree ra. Won won fate salonse naxee suturaxi, won mœenixi nee ma dangi booree ra. <sup>24</sup> Salonse naxee mu suturaxi, e hayi mu na a ma mixi xa mœnni e ma a gbe ra. Ala naxa mixi fate yailan alako salonse naxee majœxunxi a e tide xurun, e tide xa dangi booree ra. <sup>25</sup> A mu wama won xa fate salonse nde rafisa a boore bœ. A wama ne won xa mœnni e birin ma. <sup>26</sup> Xa a sa li salonse keren tœœra, salonse booree fan tœœra ne. Xa a sa li salonse keren bara tide sœtœ, salonse birin sœewama ne na kui.

<sup>27</sup> Wo findixi Ala xa Mixi Sugandixi fate nan na. Wo birin bara findi salonsee ra na fate kerenyi ma. Kankan xa wali na na. <sup>28</sup> A fœlœ, Ala bara ndee ti Isa xa xœerae ra danxaniyatœ nama ya ma. Na dangi xanbi, a bara ndee ti namijœnmœe ra. A saxan nde, a bara ndee ti karamœxœ ra. A man bara a niya ndee xa nœ kaabanako rabade, ndee xa nœ mixi rayalande, ndee xa nœ e booree malide ki gbœte. A bara ndee ti yareratie ra, a bara ndee ki alako e xa nœ xui gbœte falade. <sup>29</sup> Nee birin findixi xœerae nan na? Nee birin

findixi namijœnmœe nan na? Nee birin findixi karamœxœ nan na? Nee birin nœma kaabanako rabade? <sup>30</sup> Nee birin fata mixi rayalande? Nee birin nœma xui gbœte falade? Nee birin nœma na xui madangide e booree bœ? <sup>31</sup> Wo xa fe birin naba alako Ala xa wo ki fee ra naxee dangi fe birin na. Yakœsi n xa kira fisamante masen wo bœ.

## 13

### Xanunteya

<sup>1</sup> Hali n nœma adamae nun malekœe xui falade, xa xanunteya mu na n bœne kui, n xui luma ne alœ paani nun tœœnyi bœnbo xui. <sup>2</sup> Hali n masenyi ti Ala xili ra, n gundo birin kolon, n man fe tilinxœ birin fahaamu, xa xanunteya mu na n bœne kui, mixi fufafu nan n na. Hali n ma danxaniya gbo han n fa nœ geya tongode a tide, xa xanunteya mu na n bœne kui, n tide yo mu na. <sup>3</sup> Hali n nan n harige birin itaxun setaree balofe ra, hali n faxa te xœora Ala xa fe ra, xa xanunteya mu na n bœne kui, na mu findima geeni yo ra n bœ.

<sup>4</sup> Xanunteya a niyama ne mixi xa findi mixi dijœxi ra, a findi mixi malima ra. A mu milama, a mu a yete matœxœma, a mu a yete igboma, <sup>5</sup> a mu xurutareja rabama, a mu a yete xa geeni fenma, a mu xœnœma. Gbesenxœnnœya mu luma a bœne kui, <sup>6</sup> a mu jœlexinma wule ra, a jœlexinma nœndi nan na. <sup>7</sup> Xanunteya na naxan bœ, a dijœma fe birin ma, a mu tegœ fefe, a a xaxili tima fe fanyi ra temui birin, a tunnabœxi fe birin ma.

<sup>8</sup> Xanunteya mu jœnœma abadan. Wœyœnfe Ala xili ra a jœnœma ne, xui gbœte falafe danma ne, kolonyi fan jœnœma ne. <sup>9</sup> Won mu fe birin kolon, won mu gœma namijœnmœ masenyi birin falade, <sup>10</sup> kœnœ fe kamalixi na a li, fe kamalitare jœnœma ne. <sup>11</sup> N dimœdi temui, n ma wœyœnyi yo, n ma majœxunyi yo, n xaxili yo, a birin nu findixi dimœdija nan na. Kœnœ n to mœ, n bara dimœdi fee lu na. <sup>12</sup> To won mu fee igbœma a fanyi ra. A luxi alœ won na won yete matofe kike ma naxan mu igbœma a fanyi ra. Kœnœ waxati na fafe, won fee igbœma ne

a fanyi ra, a luma ne alo won nun na fee na ti yire keran. To n mu fe birin kolon, kōnō waxati na fafe, n ma fahaamui fama kamalide, n fa fe kolon alo Ala n kolonxi ki naxē.

<sup>13</sup> Fe saxon nan buma: danxaniya, xaxili tide, nun xanunteya. Kōnō xanunteya nan dangi nee birin na.

## 14

### Xui gbetee falafe nun woyenfe Ala xili ra

<sup>1</sup> Xanunteya xa lu wo bōne kui. Wo kata wo xa Ala xa kie sōtō a Xaxili Seniyenxi saabui ra. Woyenfe Ala xili ra, wo xa na nan singe fen. <sup>2</sup> Mixi naxan xui gbetee falama, a mu woyenfe adama xa bε, a woyenma Ala nan bε, barima adamadi mu na xui mōoli mēma. Na xui naxan findima gundo ra, Ala Xaxili na nan falama. <sup>3</sup> Mixi naxan woyenma Ala xili ra, a tan fe nan falama adamadie bε naxan nōma e xa danxaniya rasabatide, a e ralimaniya, a sunnunyi ba e ma. <sup>4</sup> Kōnō mixi naxan woyenma xui gbetee ra, a a yete gbansan nan malima. Naxan woyenma Ala xili ra, a danxaniyatōe jama nan malima.

<sup>5</sup> A xōli n ma wo birin xa xui gbetee fala, kōnō n wama naxan xōn dangife na ra, wo xa nō woyende Ala xili ra. Na nan tide gbo dangife xui gbetee falafe ra, fo na xui gbetee xa madangi danxaniyatōe jama bε, alako e xa danxaniya xa sabati. <sup>6</sup> Yakosi, n ngaxakerenyie, xa a sa li n naxa fa wo yire n xui gbetee falafe ra wo mu naxee mēma, na wo malima di? Kōnō xa n fa laamatunyi, kolonyi, Ala xa masenyi, nun xaranyi masende wo bε, na nan findima munafanyi ra wo bε.

<sup>7</sup> Hali xule nun kōra, se naxee mu jēngima, xa e sigi sa xui mu fiixē, mixi mu nōma a kolonde. <sup>8</sup> Xa sara xui mu fiixē, sōori gali mu nōma a kolonde gere waxati bara a li. <sup>9</sup> Wo tan fan, xa wo xui fala mixie mu naxan kolon, e fa fahaamui sōtōma na ma di? Wo woyenma fufafu.

<sup>10</sup> Xui wuyaxi nan na dunija, kōnō e birin masenyi nde nan tima. <sup>11</sup> Xa mixi woyen n bε xui nde ra n mu naxan kolon, muxu birin bara findi xōne ra muxu bore

bε. <sup>12</sup> Na kui, wo tan naxee wama Ala xa wo ki, wo xa kata a xa wo ki ki ra naxan danxaniyatōe jama rasabatima. <sup>13</sup> Naxan xui gbetee falama, a xa Ala maxandi alako a man xa fata na xui madangide a booree bε. <sup>14</sup> Xa n salima xui gbetee ra, n bōne salima, kōnō n salima fahaamutareja nan kui. <sup>15</sup> A lanma n xa munse raba? A lanma n xa sali n bōne ra, n man xa sali fahaamui ra. N xa bēeti ba n bōne ra, n man xa bēeti ba fahaamui ra. <sup>16</sup> Xa na mu a ra, i na Ala tantu i bōne ra, mixi naxan dōxōxi i sēti ma, a mu nōma «Amina» ratinde, barima a mu i xa xui fahaamuma. <sup>17</sup> I tantui fanyi rasigama Ala nan ma, kōnō boore xa danxaniya mu nōma sabatide na saabui ra. <sup>18</sup> N bara Ala tantu, barima n xui gbetee falama dangife wo birin na, <sup>19</sup> kōnō mixi woyen suuli naxan fahaamuma, e tide gbo xaranyi ki ma dangife woyen wulu ra, naxee falaxi xui gbetee danxaniyatōe jama mu naxee kolon.

<sup>20</sup> N ngaxakerenyie, wo naxa wali alo dimedie, wo xa wali ne alo kuntigie. Fe naaxi ma, wo xa lu alo diyōrē gbeeli. Kōnō xaxili ma, wo xa lu alo mixi mōxi. <sup>21</sup> A səbəxi Kitaabui kui, «Marigi naxa a masen, «N fama woyende yi jama bε xui gbete ra naxan fatanxi xōnē ra, kōnō hali n woyen na ki, e mu n xui susuma.»»

<sup>22</sup> Na nan a toxi, xui gbetee falafe findixi tōnxuma ra danxaniyataree nan bε, danxaniyatōe xa mu a ra. Kōnō woyenfe Ala xili ra, na nan findixi tōnxuma ra danxaniyatōe bε, danxaniyataree xa mu a ra. <sup>23</sup> Xa a sa li danxaniyatōe jama birin na yire keran xui gbetee falafe ra, danxaniyatare ndee na so, xa na mu a ra mixi gbete naxee wama wo xa fe ramēfe, e mu a falama xε a wo bara daxu? <sup>24</sup> Kōnō xa wo birin na woyenfe Ala xili ra, danxaniyatare nde na so, xa na mu a ra mixi gbete naxan wama wo xa fe ramēfe, a a yete kolonma ne yunubitōe ra, a wo xa masenyi kolon nōndi ra, <sup>25</sup> a gundo birin makēnen. Na kui, a a yete igoro bōxi, a Ala batu, a a fala, «Ala yati na wo ya ma.»

<sup>26</sup> N ngaxakerenyie, a lanma won xa munse raba? Wo na wo malan, ndee xa

beeti ba, ndee xa mixie xaran, ndee xa laamatunyi masen, ndee xa wøyen xui gbete ra, ndee xa na xui gbete madangi. Na birin xa raba alako danxaniyatœ nama xa sabati. <sup>27</sup> Xa mixie xui gbete falama, e naxa dangi mixi firin na, xa na mu a ra mixi saxan. Kankan xa wøyen a wøyen temui, kankan xa mixi soto naxan na xui madangima booree bœ. <sup>28</sup> Xa mixi mu na naxan na xui madangima, na kanyi xa a sabari malanyi kui, a xa wøyenyi xa lu a tan nun Ala gbansan tagi.

<sup>29</sup> Xa mixie wøyenma Ala xili ra, e fan naxa dangi mixi firin na, xa na mu a ra mixi saxan. Booree xa na masenyie mato a fanyi ra. <sup>30</sup> Xa Ala masenyi fi mixi nde ma a xili ra, boore na wøyenfe temui naxe, naxan na wøyenfe a lanma a xa dundu sinden. <sup>31</sup> Kankan nomma wøyende Ala xili ra a xa waxati, alako birin xa xaranyi nun limaniya soto. <sup>32</sup> Namijonme tan, a masenyi tima a janige nan na. <sup>33</sup> Ala mu wama xurutarena xon, a wama ne fe birin xa raba a raba ki ma bøjøsa kui.

Seniyentœ jama birin bara lan a ma, <sup>34</sup> a ginæ xa e sabari malanyie kui. E mu lan e xa wøyen, e xa lu magore kui alo Ala xa seriye a masenxi ki naxe. <sup>35</sup> Xa e wama maxørinyi tife, e xa e xa mɔri maxørin banxi, barima a mu daxa gine xa wøyen malanyi kui.

<sup>36</sup> Ala xa masenyi fatanxi wo tan nan na? A masenxi wo tan nan gbansan bœ? <sup>37</sup> Xa mixi nde a majoxun a namijonme na a ra, xa mixi nde a majoxun a Ala bara a ki, a xa n ma sebeli kolon Marigi xa yaamari ra. <sup>38</sup> Xa a mu na kolon nɔndi ra, Ala fan mu na kanyi kolonma a xa mixi ra.

<sup>39</sup> Na kui, n ngaxakerenyie, wøyenfe Ala xili ra a xa rafan wo ma. Wo naxa tonyi dɔxœ xui gbete falafe ra, <sup>40</sup> kɔnɔ wo xa na raba a raba ki ma seriye ra.

## 15

### Marakeli

<sup>1</sup> N ngaxakerenyie, n bara wo ratu Ala xa xibaaru fanyi ra, n naxan masenxi wo bœ, wo danxaniyaxi naxan ma, wo biraxi naxan fɔxœ ra. <sup>2</sup> Xa wo lu na fɔxœ ra alo

n a masenxi wo bœ ki naxe, wo fama ne kiside na saabui ra. Xa wo mu lu na fɔxœ ra, wo xa danxaniya bara findi fe fufafu ra wo bœ.

<sup>3</sup> N nu bara masenyi hagigœ ti wo bœ, n naxan soto. A tan nan ya. Ala xa Mixi Sugandixi naxa faxa won ma yunubie xafari fe ra, alo a nu sebexi ki naxe.

<sup>4</sup> A naxa ragata gaburi kui, a man naxa keli faxe ma a xi saxan nde, alo a nu sebexi ki naxe. <sup>5</sup> A naxa mini Kefasi nun Isa xa xæra fu nun firinyie ma. <sup>6</sup> Na dangi xanbi, a naxa mini danxaniyatœ keme suuli ma temui keren. Han ya na danxaniyatœ gbegbe baloxi, kɔnɔ ndee bara laaxira. <sup>7</sup> Na dangi xanbi, a naxa mini Yaki ma, a man naxa mini a xa xæra birin ma.

<sup>8</sup> A dɔnxœ ra, a naxa mini n fan ma. N mu nu findixi a xa xæra ra, a booree sugandixi temui naxe. <sup>9</sup> N tide mu nu gbo alo xæra booree. Xæra xili mu lanma a xa fala n xun, barima n nu bara Ala xa danxaniyatœ jama paxankata. <sup>10</sup> Kɔnɔ n bara findi Isa xa xæra ra Ala xa hinne saabui ra. Na hinne mu findixi fe fufafu ra n bœ. N bara wali dangife xæra birin na, kɔnɔ n tan mu a ra. Ala xa hinne nan walixi n bœ n ma dunijøigiri kui. <sup>11</sup> Xa n tan nan na kawandi tixi ba, xa e tan nan na kawandi tixi ba, na nan kawandixi wo bœ. Wo bara ge danxaniyade na nan ma.

<sup>12</sup> Xa kawandi sa tife a Ala xa Mixi Sugandixi bara keli faxe ma, munfe ra ndee a falama wo ya ma a mixi mu kelima faxe ma? <sup>13</sup> Xa mixi mu kelima faxe ma nu, Ala xa Mixi Sugandixi fan mu kelixi faxe ma. <sup>14</sup> Xa Ala xa Mixi Sugandixi mu kelixi faxe ma nu, muxu xa kawandi nun wo xa danxaniya findixi fe fufafu nan na. <sup>15</sup> Na kui, muxu bara findi seede wule falæe ra Ala bœ, barima muxu bara seedeñœuya raba a Ala bara a xa Mixi Sugandixi rakeli faxe ma. Kɔnɔ xa nɔndi na a ra mixie mu kelima faxe ma nu, Ala fan mu a rakelima nu. <sup>16</sup> Xa mixie mu kelima faxe ma nu, Ala xa Mixi Sugandixi fan mu kelixi faxe ma. <sup>17</sup> Xa Ala xa Mixi Sugandixi mu kelixi faxe ma nu, wo xa danxaniya findixi fe fufafu nan na, wo xa yunubie man na wo ma, <sup>18</sup> a nun Isa xa danxaniyatœ laaxiraxie fan bara lœ. <sup>19</sup> Xa won won xaxili tima Ala xa Mixi

Sugandixi ra yi dunineigiri gbansan nan ma fe ra, a lima nu won ma fe bara makinikini dangi adamadi birin na.

<sup>20</sup> Kōnō n xa a fala wo bε, Ala xa Mixi Sugandixi nan kelixi faxε ma. A bara findi mixi singe ra naxan kelixi faxamixie ya ma. <sup>21</sup> Faxε to so dunija adama saabui ra, marakeli fan soxi adama nde nān saabui ra. <sup>22</sup> Mixi birin faxama Benba Adama nan xa fe ra. Mixi birin man kelima faxε ma Ala xa Mixi Sugandixi nan ma fe saabui ra. <sup>23</sup> Kōnō kankan kelima a waxati nε. Ala xa Mixi Sugandixi singe nan keli. A na fa temui naxε, a xa mixie fan kelima nε. <sup>24</sup> A na mangεya ragbilen Baba Ala ma, a na ge nōde mangεya nun senbe birin na, dunija nōnma nε na waxati. <sup>25</sup> Ala xa Mixi Sugandixi xa ti mangε ra, han Ala xa a sanyi ti a yaxui birin ma. <sup>26</sup> A yaxui dōnχε a naxan ibutuxunma, na findixi faxε nan na. <sup>27</sup> Ala nan na birin saxi a xa yaamari bun ma. A to a fala a birin saxi a xa yaamari bun ma, a kolonxi a Ala naxan birin saxi a xa Mixi Sugandixi xa yaamari bun ma, Ala tan mu na na yaamari bun ma. <sup>28</sup> Ala xa Mixi Sugandixi na na birin nagbilen Ala ma, a tan fan fama lude Ala xa yaamari nan bun ma, naxan singe nu bara yaamari so a yi ra. Ala fama yaamari rabade na temui fe birin xun ma.

<sup>29</sup> Xa marakeli mu na nu, munfe ra ndee fa e xunxama ye xɔɔra faxamixie bε? Xa faxamixie mu kelima faxε ma nu, munfe ra ndee e xunxama ye xɔɔra e bε? <sup>30</sup> Munfe ra muxu tan bara tin lude fe xɔɔrɔɔs kui temui birin? <sup>31</sup> N ngaxakerenyie, n xa a fala wo bε a nōndi ki ma, lɔxɔ yo lɔxɔ n na faxε nan de ma. N a falama wo tan bε, n seewaxi wo tan naxee xa fe ra, barima wo danxaniyaxi Ala xa Mixi Sugandixi Isa nan ma, naxan findixi won Marigi ra. <sup>32</sup> Munafanyi mundun na n bε adama ki ma, xa n bara sube xaajεxie gere Efεsε? Xa faxamixie mu kelima faxε ma nu, «won xa won dεge, won xa won min, barima tina won faxama nε.»

<sup>33</sup> Wo naxa tantan. Nεrεboore kobie nan yuge fanyi masarama. <sup>34</sup> Wo xa sɔɔbe suxu, wo xa yunubi lu na. Ndee wo ya ma

e mu Ala kolon. N xa a fala wo bε, na bara findi yaagi ra wo bε.

<sup>35</sup> Nde nōma a yete maxɔrinde, a naxε, «Mixi faxaxie kelima di? Fate mɔɔli mundun luma e ma?» <sup>36</sup> Xaxilitaree, wo mu a kolon sansi xɔri mu nōma findide sansi ra, fo a faxa sinden? <sup>37</sup> Sansi xɔri naxan sima bɔxi, a nun a soli naxan tema, e kerēn mu a ra. Sansi xɔri tan, a xɔri gbansan na a ra, temunde maale xεeta, xa na mu a ra sansi xɔri gbεtε. <sup>38</sup> Ala sansi xɔri birin findima sansi ra alɔ a wama a xɔn ma ki naxε. Sansi xɔri mɔɔli birin a soli nan naminima.

<sup>39</sup> Nimase fate birin mu luma ki kerēn. Mixi fate na ki kerēn. Sube fate na ki gbεtε. Xɔni fate nun yεχε fate fan na e xati ma. <sup>40</sup> Se naxee na bɔxi ma, a nun se gbεtε naxee na koore ma, e tagi rasa. E birin daaxi e gbe ki nε. <sup>41</sup> Soge yanbama ki naxε, a nun kike yanbama ki naxε, a nun tunbuie yanbama ki naxε, e birin kerēn mu a ra. Hali tunbuie na a ra e mu yanbama ki kerēn.

<sup>42</sup> Faxamixi rakelixie luma na ki nε. Mixi na dunija temui naxε, a fate nōma kanade, kōnō a na keli faxε ma, a fate mu nōma kanade sɔɔnɔn. <sup>43</sup> Mixi ragataxi gaburi kui temui naxε, a bɔrɔma nε, a senbe jōn, kōnō a kelima faxε ma senbe nun nōrε nan na. <sup>44</sup> Mixi na ragata a fate na dunija ki nan ma, kōnō a kelima a laaxira ki nan ma. Dunija fate na na, laaxira fate fan na.

<sup>45</sup> Na nan a toxi a sεbεxi, «Adama singe findixi nimase nan na.» Adama dōnχε findixi xaxili nan na naxan mixi rakisima. <sup>46</sup> Adama singe findixi dunija mixi nan na, koore ma daaxi mu a ra. Koore ma daaxi nan fama dunija ma daaxi xanbi ra. <sup>47</sup> Adama singe fatanxi dunija bende fuji nan na. Adama firin nde fatanxi koore nan na. <sup>48</sup> Adamadie maniyaxi won benba Adama nan na, naxan daaxi bende ra. Mixi naxee tema koore, e masarama nε, e fa lu alɔ na Adama naxan kelixi koore. <sup>49</sup> Won to maniya won benba Adama ra dunija, won man fama maniyade na Adama nan na naxan kelixi koore ma.

<sup>50</sup> N ngaxakerenyie, n xa a fala wo bε, dunija fate mu nōma Ala xa ariyanna sɔɔde ke ra. Nimasee fate mu nōma

ariyanna sotode ke ra. E fate bɔrɔma ne, kɔnɔ fate bɔrɔxi mu nɔma sode ariyanna. <sup>51</sup> N xa gundo fala wo bɛ. Won birin mu faxama, kɔnɔ won birin masarama ne <sup>52</sup> mafuren mafuren sara dɔnxɔe xui ma. Na sara na fe, faxamixie kelima ne faxe ma fate nεnεe ra e ma naxee mu bɔrɔma sɔnɔn. Won fama ne masarade. <sup>53</sup> Naxan lan a xa bɔrɔ, na mu bɔrɔma sɔnɔn. Naxan lan a xa faxa, na mu faxama sɔnɔn.

<sup>54</sup> Fate bɔrɔxi na findi fate bɔrɔtare ra, fate faxaxi na findi fate faxatare ra, yi sεbeli fama kamalide na temui ne: «Wo bara xunnakeli sɔtɔ faxe ma.

<sup>55</sup> Faxe xa xunnakeli na minden?

Faxe xa tɔɔre na minden?»

<sup>56</sup> Yunubi findixi tɔɔre nan na naxan bara mixi faxa. Yaamari findixi yunubi xa sεnbε nan na. <sup>57</sup> Ala tantu, naxan bara won xun nakeli won Marigi Isa Ala xa Mixi Sugandixi saabui ra. <sup>58</sup> Na kui, n ngaxakerenyie, wo xa danxaniya xa sabati. Wo naxa a lu limaniya xa ba wo yi ra. Wo xa wakili Marigi bε temui birin, barima wo a kolon a wo naxan nabama a bε fe fufafu xa mu a ra.

## 16

### Pɔlu xa jungui

<sup>1</sup> Wo xa kɔbiri malan sεniyentɔee bε, alo n Galati bɔxi danxaniyatɔe namae yamarixi ki naxe. <sup>2</sup> Kankan xa kɔbiri nde sa a xati ma a harige bεre ra sande lɔxɔe birin, alako kɔbiri xa ge malande beenun n fa temui. <sup>3</sup> N na fa, n bataaxe soma mixie yi ra wo naxee sugandima kɔbiri xanife ra Darisalamu. <sup>4</sup> Xa a lanma n fan xa siga, muxu birin na a ra.

<sup>5</sup> N na dangi Masedon bɔxi ra, alo n wama a xɔn ma ki naxe, n fama ne wo yire. <sup>6</sup> Temunde n saxanyi raba wo xɔnyi, xa na mu a ra n nεmε radangi naa, alako wo xa nɔ n malide n ma biyaasi kui. <sup>7</sup> Xa Ala tin, n mu findima dangimixi tun na. A xɔli n ma n xa lu wo yire dondoronti. <sup>8</sup> Kɔnɔ n xa lu be Efεse han Xε Xabe Sali xa ba a ra, <sup>9</sup> barima n ma wali na sɔɔneyafe, hali n yaxu to wuyaxi n bε.

<sup>10</sup> Xa Timote fa wo yire, wo a rasenε alako a naxa fa gaaxu wo ya ra, barima a walima Marigi nan bε alo n tan. <sup>11</sup> Mixi yo naxa yo a ma. Wo xa a mali a xa biyaasi

kui alako a xa n li bɔjresa kui. N tan nun n ngaxakerenyie na a mamεfe.

<sup>12</sup> Wo xa a kolon n bara won ngaxakerenyi Apolosi karaxan a xa siga wo yire a nun danxaniyatɔe ndee. A singe a mu nu tinxi, kɔnɔ yakɔsi a bara nate tongo a xa siga a na feεre sotɔ temui naxe.

<sup>13</sup> Wo xa wo yεtε mato, wo xa wo xa danxaniya rasabati, wo xa limaniya, wo xa wo sεnbε so. <sup>14</sup> Wo xa fe birin naba xanunteya ra. <sup>15</sup> N ngaxakerenyie, n xa marasi nde sa na xun ma. Wo a kolon a Sitefana xa denbaya nan singe danxaniya Akayi bɔxi ma. E bara wali sεniyentɔee bε ki fanyi ra. <sup>16</sup> Wo xa lu na mixi mɔoli xa yaamari bun ma, a nun mixi naxan birin Ala xa wali rabama.

<sup>17</sup> N bara nelexin Sitefana, Forotunatu, nun Axayikusu fafe ra, barima e bara n mali wo xanbi. <sup>18</sup> E bara limaniya fi won birin ma. Wo xa na kolon e bε.

<sup>19</sup> Danxaniyatɔe nama naxee na Asi bɔxi ma e bara wo xεεbu. Akila, Pirisila, nun danxaniyatɔe nama naxan e malanma e xɔnyi, e fan bara wo xεεbu Marigi xili ra. <sup>20</sup> Ngaxakerenyi naxee na be, e birin wo xεεbu. Wo xa wo bore xεεbu danxaniyatɔee xa xanunteya kui.

<sup>21</sup> N tan Pɔlu bara yi xεεbui sεbε n yεtε bεlexε ra. <sup>22</sup> Naxankate xa lu mixi bε naxan mu Marigi xanuma. Won Marigi xa fa. <sup>23</sup> Marigi Isa xa hinne wo ra. <sup>24</sup> N bara wo xanu Ala xa Mixi Sugandixi Isa xili ra. Amina.

## **Ala xa masenyi firin nde Annabi P̄olu naxan s̄eb̄ Korinti danxaniyat̄œ nama ma**

### **Masenyi nde yi Kitaabui xa fe ra**

Yi Kitaabui findixi Annabi P̄olu xa bataaxe firin nde nan na danxaniyat̄œ nama b̄e, naxan nu na Korinti taa kui Gireki b̄oxi ma. A nu bara kawandi ti naa a xa biyaasi firin nde kui. Mixi gbegbe naxa danxaniya Isa ma, k̄on̄ e ȳere ki mu nu gexi fande. Ndee mu nu lanxi e booree ma, ndee nu fe jaaxie rabama gin̄e ra, ndee nu wama e ȳete igbofe danxaniyat̄œ booree ya ma. Na birin findixi yaagi nan na diinelae tagi. Na nan a toxi Annabi P̄olu naxa a xa bataaxe singe s̄eb̄ e ma.

Korintikae to na bataaxe singe xaran, ndee naxa Annabi P̄olu xui suxu, e fa gbillen yunubie f̄ox̄a ra. Ndee mu tin na ra. E naxa findi P̄olu yaxuie ra, e fe birin naba a xili kanafe ra. E naxa e ȳete findi x̄eera fisamantee ra, k̄on̄ ȳete igboe nan tun nu e ra. Na kui, Annabi P̄olu naxa a xa bataaxe firin nde s̄eb̄ Korinti danxaniyat̄œ nama ma.

Yi bataaxe a masenxi n̄e a Annabi P̄olu nan findixi Ala xa Mixi Sugandixi Isa xa x̄eera ra. A naxa fe gbegbe masen danxaniyat̄œe b̄e, alako na wule falæe naxa e madaxu a falafe ra e naxa e tuli mati P̄olu ra s̄on̄on.

Bafe na ra, yi bataaxe marasi fanyi fima Korintikae ma wali ndee xa fe ra e nu bara naxan f̄ol̄ Darisalamukae b̄e. Danxaniyat̄œe ndee nu na t̄oore kui kaame xa fe ra Isirayila b̄oxi ma. Na kui, danxaniyat̄œe nama naxee nu na yire gbetee, e naxa k̄obiri malan e ngaxakerenyie malife ra. Korintikae singe nan na f̄ol̄, k̄on̄ P̄olu e rasima yi bataaxe ra e xa na wali raj̄on.

Yi bataaxe findixi Kitaabui nan na naxan s̄eriye fanyi masenma to danxaniyat̄œe b̄e. A lanma won xa won tuli mati Ala xa x̄eerae ra naxee n̄ondi masenma. Xa a sa li mixi nde fa a falæ a Ala xa mixi na a ra, k̄on̄ a xa masenyi mu lanxi Isa xa x̄eerae xa masenyi singee

ma, a mu lanma mixi xa bira na kanyi f̄ox̄a ra. Ala xa won natanga na saabui naaxi m̄oɔli ma. A man lanma won xa fe birin naba danxaniyat̄œ booree malife ra e xa t̄oore kui. Ala xa xanunteya m̄oɔli xa lu won b̄ej̄e kui.

Ala xa won mali alako won xa lu a waxɔ̄nki. Amina.

## **Ala xa masenyi firin nde Annabi P̄olu naxan s̄eb̄ Korinti danxaniyat̄œ nama ma**

### *Danxaniyat̄œ xa limaniya*

<sup>1</sup> N tan P̄olu, Ala bara tin naxan xa findi a xa x̄eera ra, n nun n ngaxakerenyi Timote, muxu bara wo x̄eera, wo tan Ala xa danxaniyat̄œ naxee na Korinti, a nun s̄eniyent̄œ birin naxee na Akayi. <sup>2</sup> Won Baba Ala nun won Marigi, Ala xa Mixi Sugandixi Isa, e xa hinne nun b̄ej̄esa fi wo ma.

<sup>3</sup> Tantui na Ala b̄e, naxan findixi won Marigi Isa Baba ra, a xa Mixi Sugandixi. Baba kinikininte na a ra, naxan mixie ralimaniyama e xa fe birin kui. <sup>4</sup> Ala won nalimaniyama won ma t̄oore kui, alako won fan xa no t̄ooremixi gbetee ralimaniyade na ki. <sup>5</sup> Won ma t̄oore xun masama Ala xa Mixi Sugandixi xa fe ra ki naxe, won ma limaniya fan xun masama a saabui ra na ki n̄e.

<sup>6</sup> Muxu na t̄oorefe alako wo tan xa limaniya nun kisi s̄ot̄. Muxu xa limaniya a niyama n̄e wo fan xa limaniya s̄ot̄ alako wo fan xa no wo xa t̄oore ra. Won birin na t̄oorefe ki keren. <sup>7</sup> Muxu a kolon a fanyi ra wo xa danxaniya s̄on̄eyama n̄e, barima wo limaniya s̄ot̄ma wo xa t̄oore nan kui.

<sup>8</sup> N ngaxakerenyie, muxu wama wo xa a kolon muxu naxankate naxan s̄ot̄ Asi. A nu gbo dangi muxu s̄enbe ra, muxu fa a maj̄oxun muxu na faxafe n̄e. <sup>9</sup> Na maj̄oxuniyi bara lu muxu xunyi alako muxu naxa muxu xaxili ti muxu ȳete ra, muxu x̄a muxu xaxili ti Ala nan na naxan faxamixie rakelima. <sup>10</sup> A tan nan gbansan muxu ratangaxi na faxe jaaxi ma. A man fama na rabade muxu b̄e. Muxu bara la a ra a man fama n̄e muxu ratangade.

**11** Wo fan nōma muxu malide na kui wo xa Ala maxandi ra. Mixi gbegbe na Ala maxandi muxu bε, mixi gbegbe fama nε Ala tantude a xa hinne xa fe ra a naxan firma muxu ma.

**12** Muxu sēewaxi yi nan ma. Muxu a kolon muxu bōjε kui a muxu bara pere dunija kui wo ya ma seniyenyi nun bōjε fīxε kui, naxan fatanxi Ala ra. Muxu pereksi na ki nε wo ya ma dangife yire birin na. Na pere mōoli mu kelixi adamadi xa lōnni xa ma. A kelixi Ala xa hinne nan ma. **13** Muxu mu sese sebε wo ma wo mu nōma naxan tote nun a kolonde a fīxε ra. A xōli n ma wo xa fahaamui xa kamali na xa fe ra. **14** Wo jan bara nde kolon, kōnō wo xa fahaamui fama nε kamalide a kolonfe ra a won birin binyε sōtōma nε won Marigi Isa fa temui won bore xa fe ra.

**15** N to na kolon, n naxa wa sigafe wo yire alako wo man xa hinne sōtō. **16** N naxa wa dangife wo yire n sigama Masedon temui naxε, n man xa dangi wo yire n kelima Masedon temui naxε. Na ki wo nōma n malide n ma biyaasi kui sigafe ra Yudaya. **17** Wo jōxō a ma nate tongoxi na a ra adamadi ki ma, naxan wōyēn firin falama? **18** N bara a fala wo bε Ala tinxinxī xili ra, n mu wule falama n ma masenyi kui. **19** Ala xa Mixi Sugandixi Isa, naxan findixi Ala xa Di ra, muxu naxan masenxi wo bε, a fan mu a yētē matandima. N tan, Silasi, nun Timote, muxu naxan kawandixi wo bε, na birin findixi nōndi nan na.

**20** Ala fama a xa laayidi birin naka-malide Isa saabui ra. Na nan a ra won «Amina» ratinma Isa xili ra Ala xa nōrε xa fe ra. **21** Ala nan won birin ma danxaniya rasabatixi a xa Mixi Sugandixi saabui ra. A bara won sugandi, **22** a fa a xa tōnxuma sa won ma, naxan a masenxi a won findixi a gbe nan na. A bara a yētē Xaxili raso won bōjε i naxan a masenma a fama nε won kide ariyanna ra.

**23** Ala na n seede ra. N mu gbilenxi Korinti, alako a naxa findi tōrε ra wo bε. **24** Muxu mu wama danxaniyatōe yamarife, kōnō muxu wama kafufe nε wo ma alako wo xa sēewa barima wo sabatixi danxaniya kui.

## 2

### Pōlu xa biyaasie

**1** Na kui, n nu bara nate tongo a mu lanma n xa siga wo yire sunnunyi kui.

**2** Xa n bara wo tan tōrō, nde nōma n nasεεwade sōnōn? N wo tan naxee rasunnunxi, wo tan nan fa nōma na ra?

**3** N nu bara na bataaxε sebε alako wo pere ki, n naxan lima wo yi ra, a naxa findi sunnunyi ra n bε. A lanma wo xa findi sēewε nan na n bε. N a kolon naxan na findi sēewε ra n bε, a findima nε sēewε ra wo fan bε. **4** N to na bataaxε sebε wo ma, n bōjε nu n tōrōxi, n yaye nu minima. N mu na sēbexi xε alako n xa wo tōrō. N a sēbexi nε alako wo xa a kolon n wo xanuxi nε yati.

**5** N xa a fala wo bε, mixi naxan findixi yi tōrε saabui ra, a mu n tan xa tōrōxi. A wo tan nan tōrōxi, xa na mu a ra a bara ndee tōrō wo ya ma. **6** Mixi gbegbe wo ya ma e jan bara na kanyi naxankata. Na bara wasakε. **7** Wo dijε a ma, wo xa a ralimaniya, alako na tōrε naxa gbo yε, a fa nō a ra. **8** Wo naxan nabama, wo xa xanunteya masen a bε.

**9** N bara na bataaxε sebε wo ma, alako n xa a kolon xa wo tinma n ma yaamari birin suxude. **10** Xa wo bara dijε mixi nde ma, n fan bara dijε na kanyi ma. Xa fe nde bara lu wo tagi, n bara dijε na birin ma wo xa fe ra Ala xa Mixi Sugandixi ya xōri **11** alako Sentane naxa nō won na. Won bara a wali ki kolon.

**12** N to siga Tiroyasi Ala xa Mixi Sugandixi xa xibaaru fanyi kawandise, n naxa a to Marigi nu bara sōcōneya raba n bε. **13** Kōnō n bōjε mu nu saxi, barima n mu n ngaxakerenyi Tito lixi naa. Na nan a toxi n naxa jnungu rabira e ma, n fa siga Masedon.

**14** Tantui na Ala bε, naxan won xun nakelima a xa Mixi Sugandixi saabui ra. Isa kolonfe fan alo labunde xiri fanyi. Ala won tan nan xεexi alako yire birin xa rakolon na masenyi ra. **15** Won luxi nε alo labunde xiri fanyi Ala naxan nayensenma kisi mixie nun kisitaree tagi. **16** Won findixi mixi xiri jaaxi nan na kisitaree bε naxee na yahannama kira xōn ma. Won findixi mixi xiri jōxunme nan na

kisi mixie bε naxee na ariyanna kira xɔn ma. Kɔnɔ adamadi mundun nɔma na wali mɔɔli rabade? <sup>17</sup> Muxu tan mu Ala xa masenyi masenma kɔbiri xa fe ra alɔ kawanditi ndee. Muxu kawandi tima bɔjε fiiχε nan na Ala ya xɔri naxan muxu xεεxi. Muxu na rabama Ala xa Mixi Sugandixi nan saabui ra.

### 3

#### *Ala xa walikee*

<sup>1</sup> A lanma muxu man xa muxu yεtε xunmafala? Ade. Muxu hayi na bataaxee nan ma naxee muxu xunmafalamo wo bε? Ade. Muxu hayi na wo xa bataaxee nan ma naxee muxu xunmafalamo mixi gbetee bε? Ade. <sup>2</sup> Wo naxan nabama wo xa dunijεigiri kui a luxi ne alɔ bataaxe naxan muxu xunmafalamo mixi birin bε. Na masenyi ragataxi muxu bɔjε kui, alɔ masenyi sεbexi bataaxe kui ki naxε alako mixi birin xa a kolon. <sup>3</sup> Wo tan findixi Ala xa Mixi Sugandixi xa bataaxe nan na. Muxu xa wali bara a niya na bataaxe xa sεbe wo bɔjε ma. A mu sεbexi dubε xa ra, a sεbexi Ala Xaxili nan na, naxan na na. A mu sεbexi gεmε walaxe xa ma, a sεbexi wo bɔjε nan ma.

<sup>4</sup> Lanlanteya na muxu bε Ala ya i, a xa Mixi Sugandixi saabui ra. <sup>5</sup> Won mu fata fefe ra won yεtε sεnbε ra. Won ma fate fatanxi Ala nan na. <sup>6</sup> Ala nan a niyaxi won xa nɔ a xa saate nεenε kawandise. Na saate mu fatanxi Ala xa yaamarie xa ra naxee sεbexi. A fatanxi Ala Xaxili nan na, naxan mixi rakisima. Ala xa yaamari sεbexie mu mixi rakisima.

<sup>7</sup> Ala xa yaamarie to sεbe gεmε walaxee ma, Annabi Munsa yatagi naxa nɔrɔ han Isirayilakae mu nɔ e ya tide a ra. Hali na yaamarie to fa findixi faxε nan na mixie bε, e xa nɔre nu gbo. Kɔnɔ nde nu luma ba ra na nɔre ra. <sup>8</sup> Ala Xaxili naxan nabaxi, na wali nɔrɔma dangife na nɔre singe ra naxan fatanxi na yaamari sεbexie ra. <sup>9</sup> Na yaamarie sεbexi gεmε walaxee nan ma, naxee nu nɔrɔxi, kɔnɔ e findi faxε nan na mixie bε. Ala Xaxili naxan nabaxi, naxan a niyama mixie xa tinxinyi sɔtɔ, na nɔre gbo na nɔre singe bε. <sup>10</sup> Naxan singe nu nɔrɔxi, a xa nɔre bara jɔn nɔre fisamante sεeti ma. <sup>11</sup> Na

fe singe nu nɔrɔxi, kɔnɔ a mu bu. Ala Xaxili naxan nabaxi, na buma ne abadan. Na nɔre gbo na nɔre singe bε pon!

<sup>12</sup> Won to won xaxili tixi na ra, won bara limaniya sɔtɔ a fanyi ra. <sup>13</sup> Won mu luxi alɔ Annabi Munsa naxan a yatagi makoto mafelenyi ra alako Isirayilakae naxa e ya ti na nɔre ra, naxan nu luma ba ra. <sup>14</sup> Kɔnɔ e xaxili xɔrɔxɔ. Han to e mu fe fahaamuma a fanyi ra, e saate fori xaranma temui naxε. A luxi ne alɔ na mafelenyi, naxan nu Annabi Munsa yatagi makotoxi, a man na e yatagi ma, e mu fefe igbεma. Na fahaamutareja mu nɔma bade, fo mixi na la Ala xa Mixi Sugandixi ra. <sup>15</sup> Han to e luxi alɔ na mafelenyi na e yatagi makotofe, e mu fahaamui sɔtɔ e bɔjε kui, e Tawureta Munsa xaranma temui naxε.

<sup>16</sup> Kɔnɔ mixi na a ya rafindi Marigi ma, na luxi ne alɔ na mafelenyi bara ba na kanyi yatagi ma, a fa fahaamui sɔtɔ. <sup>17</sup> Won Marigi findixi Ala Xaxili Seniyεnxi nan na. Marigi Xaxili nan xɔrεya fima mixi ma. <sup>18</sup> Xa na mafelenyi baxi won yatagi ma, Marigi xa nɔre naxan yanbama won ma, won fama ne na nɔre masende mixi gbetee bε. Won Marigi Xaxili won masarama ne a misaali ra, won ma nɔre xun nu masa.

### 4

#### *Kawandila wali ki*

<sup>1</sup> Ala to a xa wali soxi muxu yi ra a xa hinne saabui ra, limaniya mu bama muxu yi ra. <sup>2</sup> Muxu wali ki mu nɔxunxi, yaagi yo mu na a kui. Muxu mu mixi madaxuma, muxu mu Ala xa masenyi mafindima. Muxu nɔndi nan masenma mixi birin bε, alako e xa la muxu ra Ala ya i. <sup>3</sup> Muxu xa xibaaru fanyi fiiχε mixi birin bε, fo kisitaree, <sup>4</sup> barima e mu danxaniyaxi. Yi waxati mixie marigi bara a ragiri e xaxili naxa fahaamui sɔtɔ xibaaru fanyi ma Ala xa Mixi Sugandixi nɔrɔxi xa fe ra, naxan findixi Ala misaali ra.

<sup>5</sup> Muxu mu muxu yεtε kan xa fe xa kawandima. Muxu xa kawandi a masenma ne a Ala xa Mixi Sugandixi Isa nan findixi muxu Marigi ra, a nun muxu fan findixi wo xa konyie nan na Isa xa fe ra. <sup>6</sup> Ala naxan a masenxi, «Naiyalanyi

xa yanba dimi kui,» a tan bara a xa nore masen muxu be a xa Mixi Sugandixi saabui ra. <sup>7</sup> Kono na nore hagige saxi muxu boren ma, boren naxan senbe xurun alo fejne, alako mixie xa a kolon na senbe xungbe fatanxi Ala nan na, a mu fatanxi muxu tan xa ra.

<sup>8</sup> Kontofili bara muxu xeten, kono muxu mu butuxunxi. A bara muxu xaxili ifu, kono limaniya mu baxi muxu yi ra. <sup>9</sup> Muxu bara naxankate soto, kono Ala mu muxu raboloxi. Fe xercoces bara muxu rabira, kono a mu noxi muxu ra. <sup>10</sup> Muxu xa tocere muxu xa dunijnejiri kui, a maniyaxi Isa gbe nan na naxan faxa wuri magalanbuxi ma. Muxu na tocere sotoxi ne alako muxu xa Isa xa xunnakeli fan masen muxu xa dunijnejiri kui. <sup>11</sup> Muxu na tocrofe Isa xa fe nan na muxu xa dunijnejiri kui, alako Isa xa xunnakeli fan xa makenen muxu xa simaya kui.

<sup>12</sup> Na nan na ki muxu na saya kira nan xon ma, alako wo tan xa kisi soto. <sup>13</sup> A sebexi Kitaabui kui, «N to danxaniya, na nan a to n naxa woyen.» Muxu fan to danxaniyaxi, muxu woyenxi na nan ma. <sup>14</sup> Muxu na rabaxi ne, barima muxu bara a kolon naxan Marigi Isa rakelixi faxe ma, a fama ne muxu fan nakelede faxe ma Isa xa fe ra, a won birin xanin a yire. <sup>15</sup> Muxu tinxi na tocere birin na wo xa fe ra. Muxu tocroma ne alako mixi gbegbe xa Ala xa hinne kolon, e fa tantui nun matcocs rasiga a ma.

<sup>16</sup> Na kui, limaniya mu bama muxu yi ra. Hali muxu fate to na kanafe, muxu boren na fanfe lox yo lox, <sup>17</sup> barima muxu xa tocere xunxuri naxan mu buma, a na xunnakeli xungbe raminife muxu be, xunnakeli naxan maniyse mu na, naxan mu jonna abadan. <sup>18</sup> Muxu xaxili mu tixi fe toxi xa ra. Muxu xaxili tixi fe nan na naxan mu toma. Fe toxi mu buma, kono fe naxan mu toma na tan buma ne abadan.

## 5

### Ariyanna kira

<sup>1</sup> Won a kolon, won fate luxi ne alo bage, won nii sabatixi dennaxe. Na bage na kana, won banxi gbete sotoma ne ariyanna, won luma dennaxe abadan. Ala

nan na banxi yailanxi won be, adamadi mu naxan tixi. <sup>2</sup> Won wa xui minima yi bage kui, barima won sabatide naxan na koore, na xoli na won ma, taa fanyi naxan na ariyanna. <sup>3</sup> Na banxi neene misaalixi donma nan na. Won wama donma neene ragorofe won ma, alako won naxa lu won mageli ra. <sup>4</sup> Danmi won na yi bage kui, won wa xui raminima, barima won mu wama donma xa ba won ma. Won wama ne donma neene xa ragoro won ma, alako kisi xa no faxe ra. <sup>5</sup> Ala won daaxi na kisi nan ma fe ra. A bara a yete Xaxili ragoro won ma naxan a masenma a fama ne won kide ariyanna ra.

<sup>6</sup> Na nan a toxi won limaniyaxi. Won a kolon, danmi won nii sabatixi yi fate i, won makuya Marigi ra. <sup>7</sup> Won ma jere kui won xaxili tixi fe nan na won mu naxan toxi sinden. <sup>8</sup> Won ma limaniya xa fe ra, won wama kelife yi fate kui, won xa sabati Marigi xonyi. <sup>9</sup> Na kui, xa won nii na won fate kui, xa na mu a ra won nii bara keli won fate kui, won fe birin nabama Ala sago rakamalife nan na. <sup>10</sup> Won na rabama ne barima Ala xa Mixi Sugandixi fama ne won birin makiitide, alako kankan xa a sare soto a xa fe fanyie nun a xa fe naaxie ma, a naxee rabaxi a xa dunijnejiri kui.

<sup>11</sup> Muxu to Marigi xa yaragaaxui kolon, muxu katama mixie nan nafade Ala ma. Ala muxu jere ki kolon. N wama lafe a ra, wo fan muxu jere ki kolon wo boren kui. <sup>12</sup> Muxu mu wama gblenfe muxu xunmafalafe ra wo be. Muxu wama ne tun wo xa jelixin muxu xa fe ra, alako wo xa no mixie yaabide naxee e yete igboma fee fufafu ra, naxee mu kelima e boren kui.

<sup>13</sup> Xa muxu bara so fe ndee kui naxan luxi alo daxuna dunja mixie be, muxu na rabaxi Ala nan be. Kono xa muxu bara jere xaxili fanyi bere ra, muxu na rabaxi wo tan nan be.

<sup>14</sup> Ala xa Mixi Sugandixi xa xanunteya nan muxu tutunma. Muxu bara a kolon mixi kerembara faxa adama birin be. Na kui, mixi birin bara faxa. <sup>15</sup> A bara faxamixi birin be, alako naxee njire a ra e xa e yete waxonfe lu na, e xa wali Isa be naxan faxa e be, naxan man keli faxe ma e be. <sup>16</sup> Na nan a toxi, kelife yakosi, won mu mixi toma alo dunja mixie e

toma ki naxε. Singe won nu Ala xa Mixi Sugandixi toma ne alɔ dunija mixie a toxi ki naxε, kɔnɔ yakɔsi won mu a kolonxi na ki sɔnɔn.

<sup>17</sup> Mixi nun Ala xa Mixi Sugandixi na lu fe kerent kui, a findima mixi neεne nan na. A xa fe fori bara masara fe neεne ra. <sup>18</sup> Na birin fatanxi Ala nan na, naxan won nagbilenxi a yεtε ma a xa Mixi Sugandixi saabui ra. A man bara wali taxu won na adamadie ragbilenfe ra a ma. <sup>19</sup> Ala bara dunija ragbilen a ma a xa Mixi Sugandixi saabui ra, a dijε adamadie xa yunubie ma. A man bara na masenyi so won yi ra naxan a niyama mixie xa gbilen a ma. <sup>20</sup> Na kui, won bara findi Ala xa Mixi Sugandixi xa xεεrae ra. A luxi ne alɔ Ala na kawandi tife won tan nan saabui ra. Muxu bara wo mayandi Ala xa Mixi Sugandixi xili ra, wo xa gbilen Ala ma. <sup>21</sup> Isa naxan mu yunubi yo rabaxi, Ala bara a findi won ma yunubi sare ra. Na nan a toxi won findixi tinxin mixie ra Ala ya tote ra Isa saabui ra.

## 6

### *Ala xa walikee xa marasi*

<sup>1</sup> Muxu tan, Ala xa walikee, muxu bara wo rasi wo naxa Ala xa hinne sɔtɔ fu ra. <sup>2</sup> Ala bara a masen Kitaabui kui, «N bara wo xa duba susu n ma hinne waxati, n bara wo mali wo xa kisi lɔxɔε.» Wo xa a kolon Ala xa hinne waxati bara a li. To nan findixi kisi lɔxɔε ra wo be.

<sup>3</sup> Muxu tan mu sese rabama naxan nɔma mixi ratantande, mixie fa a fala a muxu wali kobi nan nabaxi. <sup>4</sup> Muxu bara fe birin naba xili fanyi sɔtɔfe ra Ala xa walike lanma a xa naxan naba. Muxu bara tunnabexiya raba jaxankate, setareja, nun kɔntɔfili kui. <sup>5</sup> E bara muxu bɔnbɔ, e muxu raso geeli kui, e gali bɔne rate muxu xili ma. Muxu bara wali xɔrɔxɔε raba, muxu mu xi, muxu bara kaame. <sup>6</sup> Muxu bara muxu tunnabexi səniyεnyi, fahaamui, dijε, fe fanyi, xaxili səniyεnxi, nun xanunteya fiixε kui. <sup>7</sup> Muxu mu ba nɔndi falafe, muxu fe birin nabama Ala sənbe saabui nan na. Muxu bara Ala xa gere fanyi susu tinxinyi kui muxu bεlεxε firin na. <sup>8</sup> Muxu walima binyε nun yelebui sɔtɔε nan kui. Muxu bara xili fanyi nun xili kane sɔtɔ.

Ndee bara muxu findi wule falεe ra, kɔnɔ muxu nɔndi gbansan nan falama. <sup>9</sup> Hali e muxu kolon, e fe rabama muxu ra alɔ e mu mixi naxan kolon. Muxu maniyama mixi ra naxan na saya kira xɔn ma, kɔnɔ muxu mu faxaxi. Muxu bara jaxankata, kɔnɔ muxu mu faxaxi. <sup>10</sup> Sunnun mixie nan muxu ra, kɔnɔ sεewε na muxu bɔjε kui. Setaree nan muxu ra, kɔnɔ bannaya na muxu yi ra. Misikiinε nan muxu ra, kɔnɔ fe birin na muxu yi ra.

<sup>11</sup> Muxu mu masenyi yo nɔxunxi wo ma. Wo xa fe bara lu muxu sondonyi ma.

<sup>12</sup> Muxu bɔjε mu balanxi wo ma, kɔnɔ wo tan bara wo bɔjε balan muxu mabiri.

<sup>13</sup> N ma die, yandi, wo fan xa xanunteya xun xa masa muxu mabiri.

<sup>14</sup> Lanyi naxa lu wo nun danxaniyatere tagi. Munse na tinxinyi nun tinxintareya tagi? Naiyalanyi nun dimi nɔma lude yire kerent? <sup>15</sup> Ala xa Mixi Sugandixi nun Sentane lanma fe kerent ma? Danxaniyatε nun danxaniyatere lanma munse ma? <sup>16</sup> Kuye toma Ala xa hɔrɔmɔbanxi kui? Won tan nan findixi Ala Nijε xa hɔrɔmɔbanxi ra. Ala yati a fala ne, «N neremε ne wo ya ma. Wo Marigi Ala nan n na, wo fan findima ne n ma nama ra.» <sup>17</sup> Na nan a toxi Marigi naxa a fala, «Wo xa mini e ya ma, wo xa lu wo xati ma. Wo naxa din fe səniyεntare ra, alako n xa wo rasεnε.» <sup>18</sup> Ala Xili Xungbe Kanyi xa masenyi nan ya, «N findima wo baba nan na, wo tan fan findi n ma die ra.»

## 7

### *Pɔlu xa xanunteya Korintikae be*

<sup>1</sup> N xanuntenyie, Ala to na laayidi mɔɔlie tongo won be, won fate nun won bɔjε xa lu səniyεnyi kui. Won ma səniyεnyi xa kamali Ala xa yaragaaxui kui.

<sup>2</sup> Wo xa tin muxu xa fe ra. Muxu mu fe jaaxi yo rabaxi wo ra, muxu mu wo xun nakana, muxu mu wo rawali. <sup>3</sup> N mu wama kiiti jaaxi safe wo ma. N jan bara a fala wo be xanunteya na won tagi han muxu bara tin fe birin nabade wo be, hali na findima faxε nan na. <sup>4</sup> Lanlanteya fanyi na won tagi. N bara nelexin wo xa

fe ra, na fan bara findi limaniya ra n bε. Hali n na tɔɔre kui, wo bara a niya n ma ssewe xa kamali.

<sup>5</sup> Muxu to fa Masedon, muxu mu mal-abui sɔtɔ, muxu tɔɔre mɔɔli birin nan li naa: Gere na muxu rabilinyi, gaaxui fan na muxu bɔjne ma. <sup>6</sup> Kɔnɔ Ala, naxan mixi limaniyatare ralimaniyama, a bara muxu fan nalimaniya Tito fafe saabui ra. <sup>7</sup> A fafe gbansan xa mu a ra. Wo mεenixi a ma ki naxe, na fan bara findi limaniya ra muxu bε. A bara a fala muxu bε n xɔli bara wo suxu, han na bara findi yaye ra wo bε. A bara wo xa marafanyi xa fe fala muxu bε n tan mabiri. Na bara n naseewa a fanyi ra.

<sup>8</sup> N a kolon n ma bataaxe bara wo rasunnun, kɔnɔ a mu jaaxu n bε. Hali n to mu nu wama n ma bataaxe xa wo rasunnun, n a kolon na sunnunyi xɔn mu kuya fa. <sup>9</sup> Yakɔsi n bara jεlexin na xa fe ra. N mu jεlexin wo xa sunnunyi xa ra, kɔnɔ n jεlexinxı ne barima na sunnunyi bara a niya wo xa tuubi. Na kui, n a kolon na sunnunyi fatanxi Ala nan na, a mu fatanxi muxu tan xa ra. <sup>10</sup> Ala mixie rasunnunma ne alako e xa tuubi, e fa kisi. Na sunnunyi mɔɔli mu findima mɔne ra, kɔnɔ sunnunyi naxan fatanxi dunija ra, na findima faxe nan na.

<sup>11</sup> Ala bara na sunnunyi rawali wo xa fe ra, alako wo xa wo tunnabexi, wo xa wo yεte xunmafala, wo xa xɔnɔ fe jaaxi ma, wo xa gaaxu Ala ya ra, wo xa fe fanyi suxu sεnbε ra, wo xa fe jaaxi makiiti. Wo bara a masen wo bɔjne fiixε ra fe dangixi kui. <sup>12</sup> N to bataaxe sεbe wo ma, n mu a sεbexi na fe jaaxi rabae xa fe xa ra, n mu a sεbe na mixi xa fe ra naxan bara fe jaaxi sɔtɔ. N a sεbe ne alako muxu xa marafanyi naxan na wo bε a xa mini kene ma Ala bε. <sup>13</sup> Na birin bara muxu ralimaniya. Muxu man bara jεlexin Tito xa ssewe xa fe ra, wo naxan bɔjne ralimaniyaxi a fanyi ra. <sup>14</sup> N nu bara fe fanyi fala a bε wo xa fe ra. Wo mu n nayaagixi na kui. Muxu naxan falaxi wo bε, a birin findixi nɔndi nan na. Muxu naxan falaxi Tito bε wo xa fe ra, na fan birin findixi nɔndi nan na. <sup>15</sup> Wo xa marafanyi a bε, a xun bara masa, barima wo to a rasεne, a bara wo xa batui nun wo xa yaragaaxui to. <sup>16</sup> N bara jεlexin

na lanlanteya ra naxan na won tagi, a mu kanama fefe ma.

## 8

### Danxaniyatɔε nama xa mali

<sup>1</sup> N ngaxakerenyie, n xa a fala wo bε Ala hinnexi Masedon danxaniyatɔε namae ra ki naxe. <sup>2</sup> Hali e to nu na jaxankate xɔrɔxɔe kui, e xa ssewe xungbe nun e xa setareja xɔrɔxɔe a niyaxi ne e xa ki ti a fanyi ra. <sup>3</sup> N bara findi e xa seede ra. E bara mixi ki alɔ e nu nɔma naxan na, e man dangi na ra. <sup>4</sup> E naxa muxu mayandi e yεte panige ra, a e fan xa sεniyεntɔee mali alɔ booree a rabama ki naxe. <sup>5</sup> Na bara dangi muxu waxɔnfe ra. A singe e naxa e yεte fi Marigi ma. Na dangi xanbi, e man naxa e yεte fi muxu ma alɔ Ala nu wama a xɔn ma ki naxe.

<sup>6</sup> Muxu bara Tito rasi, a xa na wali fanyi rakamali wo bε a naxan fɔloxi. <sup>7</sup> Wo bara xunnakeli sɔtɔ fe birin kui, alɔ wo xa danxaniya, wo xa masenye, wo xa lɔnni, wo xa tunnabexi, nun wo xa xanunteya muxu xa fe ra. Wo xa xunnakeli sɔtɔ yi wali fanyi fan xa fe ra. <sup>8</sup> N mu wo yamarife xε. N wama a kolonfe ne xa wo xa xanunteya fiixε alɔ booree gbe fiixexi ki naxe.

<sup>9</sup> Wo a kolon won Marigi Isa, Ala xa Mixi Sugandixi, a hinnexi won na ki naxe. Fe birin nu na a yi ra, kɔnɔ a naxa dije na birin ma wo tan bε, alako wo xa banna a xa setareja saabui ra. <sup>10</sup> N bara wo rasi na ma alako a xa findi fe fanyi ra wo bε. Yaala wo tan nan singe na nate tongo, wo tan nan singe kɔbiri malan fɔlo. <sup>11</sup> Yakɔsi fa, wo xa na rajɔn, alako wo panige fanyi xa kamali wo xa feεre bεre ra. <sup>12</sup> Xa wo mixie kima panige fanyi ra, wo e mali wo nɔma naxan na, na findima fe fanyi ra. Xa na feεre mu na wo yi ra, fefe mu a ra.

<sup>13</sup> Muxu mu wama wo tan xa tɔɔre alako booree xa se sɔtɔ. Wo birin xa lan. <sup>14</sup> Yi waxati, wo harige fanyi nɔma ne e malide e xa setareja kui. Waxati gbεtε, e tan fan harige fanyi nɔma ne wo fan malide wo xa setareja kui. Na kui, wo birin bara lan, <sup>15</sup> alɔ a sεbexi Kitaabui kui ki naxe, «Naxan a gbegbe malanxi, a mu dangi a i. Naxan dondoronti malanxi, a a hayi lixi ne.»

<sup>16</sup> Ala tantu, barima Ala bara a niya wo xa fe xa lu Tito bɔjɛ kui, alɔ muxu tan. <sup>17</sup> A bara muxu xa marasi suxu. A man bara nate tongo a yete ra nelexinyi kui, a xa siga wo yire. <sup>18</sup> Muxu na muxu ngaxakerenyi nde xɛɛfe a matide, danxaniyatœs jamaa naxan birin matɔxœma a xa kawandi xa fe ra. <sup>19</sup> Danxaniyatœs jamaa bara a sugandi a xa muxu fan mati na kɔbiri xaninde. Muxu na birin nabama ne alako Ala xa matɔxœs sɔtɔ, a nun man muxu xa janige fanyi xa raba. <sup>20</sup> Muxu mu wama mixi yo xa fe jaaxi to muxu wali ki ma, muxu na kɔbiri ya rafanyi rawalima ki naxe. <sup>21</sup> Muxu fe fanyi nan tun fenma na wali kui Marigi nun adamadie ya xɔri.

<sup>22</sup> Muxu na won ngaxakerenyi gbete fan xɛɛfe booree matide. Muxu bara a to sanya wuyaxi, muxu xa fe na a bɔjɛ ma senbe ra. Yakɔsi, nde bara sa na senbe fari, barima a man bara la wo tan na. <sup>23</sup> N walibore Tito findixi n tan nan ma xɛɛra ra wo be. A matimae findixi danxaniyatœs jamaa nan ma xɛɛrae ra Ala xa Mixi Sugandixi xa binye xa fe ra. <sup>24</sup> Na kui, wo xa wo xa xanunteya masen yi mixie be alako danxaniyatœs jamaa birin xa a kolon muxu fe fanyi naxee falaxi wo xa fe ra, a nɔndi na a ra.

## 9

### Danxaniyatœs mixi malima ki naxe

<sup>1</sup> Hali n mu bataaxe sɛbe wo ma seniyentœe malife xa fe ra. <sup>2</sup> N jan bara wo janige fanyi kolon. N bara wo matɔxœ Masedonkae be, a falafe ra wo tan Akayikae redixi na kɔbiri malanfe ra kabi yaala. Wo to na nate suxu senbe ra, e fan bara wa sofe na kui. <sup>3</sup> Yakɔsi n na n ngaxakerenyie xɛɛfe wo yire, alako n matɔxœ naxan nabaxi wo xa fe ra, a naxa findi wule ra. Wo xa kɔbiri malan sinnanyi ma, alako e xa a li naa alɔ n wo xa fe fala e be ki naxe. <sup>4</sup> Xa a sa li n nun Masedonkae mu wo xa laayidi tongoxi rakamalixi lima naa, na findima yaagi nan na n be, a findima yaagi belebele nan na wo fan be. <sup>5</sup> Na kui, n bara n ngaxakerenyie xɛɛ wo yire sinnanyi ma, alako wo xa laayidi xa kamali. Na ki

wo nɔma na rabade wo waxɔnki, alako a naxa findi fe xɔrɔxœ ra wo be.

<sup>6</sup> Wo xa ratu a ma, a naxan sansi xɔri xuri rawalima, a fan sansi xuri di nan sɔtɔma. Naxan sansi xɔri gbegbe rawalima, a fan sansi gbegbe sɔtɔma ne. <sup>7</sup> Kankan xa mixi ki a yete janige ra. Teku mu a ra. A naxa mixi ki nimise kui. Naxan mixi kima sɛɛwe kui, na nan nafan Ala ma. <sup>8</sup> Ala nɔma barake mɔoli birin nagorode wo ma. Nee wo hayi lima ne, e man dangi a ra, alako wo xa nɔwali fanyi mɔoli birin nabade. <sup>9</sup> A sɛbexi Kitaabui kui, «A bara setaree ki a fanyi ra. A xa tinxinyi buma abadan.» <sup>10</sup> Ala naxan sansi xɔri fima sansisi ma, a a rabalo taami ra, a man wo tan ma feere rawuyama ne, alako wo xa wali tinxinxie fan xa wuya. <sup>11</sup> Ala wo kima feere gbegbe nan na, alako wo fan xa mixie ki a fanyi ra. Mixie fama ne Ala tantude wo xa mali xa fe ra, muxu naxan soma e yi ra wo xili ra. <sup>12</sup> Wo naxan fima seniyentœe ma, a e hayi lima ne, a man findi tantui gbegbe ra Ala be. <sup>13</sup> Mixie na wo xa wali to, e Ala tantuma ne, barima wo xa danxaniya Ala xa Mixi Sugandixi ma, a bara findi batui ra. E Ala tantuma ne wo xa mali xa fe ra, wo hinnexi e ra naxan na, a nun mixi birin. <sup>14</sup> E fama ne Ala maxandise wo be xanunteya ra, barima e a kolon Ala bara hinne wo ra a fanyi ra. <sup>15</sup> Ala tantu a xa hinne xa fe ra naxan dangi fe birin na.

## 10

### Pɔlu wɔyɛn ki

<sup>1</sup> N tan Pɔlu, n wama wo rasife Ala xa Mixi Sugandixi xa diŋe nun a xa fanyi nan saabui ra. Wo naxe a n senbe mu gbo n na wo ya ma temui naxe, fo n na makuya wo ra, n fa wɔyɛn xɔrɔxœ fala wo be. <sup>2</sup> N bara wo mayandi, wo naxa a niya n ma wɔyɛnyi xa xɔrɔxœ n fa temui wo yire. Ndee jɔɔ a ma muxu na nelefse adama ki nan tun ma. N wɔyɛnma a xɔrɔxœ ra na mixie nan be.

<sup>3</sup> Adamadi nan muxu ra, kɔnɔ muxu mu gere soma adama ki xa ma. <sup>4</sup> Muxu mu gere soma adamadi xa geresosee xa ra. Muxu gere soma Ala xa geresosee nan na naxee nɔma Sentane senbœe kanade. Muxu majɔxunyi birin xun nakanama

ne<sup>5</sup> naxan Ala xa fe kolonyi matandima yete igboja kui. Majoxunyi birin xa lu Ala xa Mixi Sugandixi xa yaamari bun ma. <sup>6</sup> Wo na wo xa batui rakamali, naxan na tondi na ra, muxu fama ne na kanyi naxankatade.

<sup>7</sup> Wo xa na fe mato a fanyi ra. Xa mixi la a ra a findixi Ala xa Mixi Sugandixi nan gbe ra, a xa a kolon muxu tan fan na na ki ne. <sup>8</sup> N mu yaagima woyen yi xungbe falafe ra wo be Marigi xa yaamari xa fe ra, a naxan fixi n ma alako n xa wo mali senbe sotode. A mu n xexxi wo xun nakanade xe. <sup>9</sup> N mu findixi mixi xa ra naxan nomma wo magaaxude n ma sebeli ra, alo wo a majoxunxi ki naxe. <sup>10</sup> Ndee a falama, «A xa bataaxee senbe gbo, e xerox, kono a gundi yati na fa, a senbe mu gbo, a xa masenyi yusi yo mu na.» <sup>11</sup> Na kanyie xa a kolon muxu naxan falama muxu xa bataaxee kui, muxu fama ne na birin nakamalide muxu fa temui.

<sup>12</sup> Muxu mu suusama muxu yete misaalide yete igboe ra. Muxu mu wama muxu yete maniyafe e ra. E na e yete igbo e yete xa majoxunyi ra, e bara ge e xa lonnitarena masende. <sup>13</sup> Muxu mu wama muxu yete xa fe falafe han pon! Ala yaamari naxan fixi muxu ma mixie be muxu naxee xaranma, muxu na nan falama wo be. <sup>14</sup> A mu luxi alo muxu mu siga wo yire. Muxu singe nan wo lixi Ala xa Mixi Sugandixi xa xibaaru fanyi ra. <sup>15</sup> Muxu mu matoxee fenma han a dangi a i mixi gbetee xa waliye xa fe ra, fo wali naxan soxi muxu tan yi ra. Muxu wama naxan xon, wo xa danxaniya xun xa masa, muxu xa wali xa gbo wo ya ma. <sup>16</sup> Na ki muxu nomma ne Ala xa xibaaru fanyi masende yire gbete naxee dangi wo ra. Muxu mu matoxee fenma mixi gbetee xa wali foxie ra. <sup>17</sup> Xa mixi wa a yete matoxe, Marigi wali naxan nabaxi a xa dunijnejigiri kui, a xa a yete matox Marigi xa fe ne i. <sup>18</sup> Barima yete matoxee xa mu rafan Marigi ma, fo Marigi yete naxan matoxma.

## 11

### Polu xa wali

<sup>1</sup> Wo xa wo haake to n be, alo wo jan na a rabafe ki naxe, n xa n ma daxupa

nde fala wo be. <sup>2</sup> Wo rafan n ma Ala xa xanunteya ra, naxan mu wama a firin nde xon. N wo soxi Ala xa Mixi Sugandixi gbansan nan yi ra, alo gine naxan fixi xeme ma a dimedi. <sup>3</sup> Kono n gaaxuxi ne mixi ndee fa wo madaxufe, e fa wo xaxili makuya Ala xa Mixi Sugandixi xa fe ra, wo biraxi naxan foxo ra boje fiix ra. Na kui, wo luma ne alo Neene Mahawa bokimase naxan madaxu yunubi xa fe ra. <sup>4</sup> N a falama na fe nan ma, wo wo tulimata mixi nan na, naxan Isa xa fe masenma wo be ki gbete, bafe muxu gbe ki ra. Wo man tinma xaxili gbete susude, bafe Ala Xaxili Seniyenxi ra wo naxan sotoxi. Wo masenyi nde rabatuma naxan mu lanxi muxu xa masenyi ma, wo laxi naxan singe ra.

<sup>5</sup> Kono n a kolon n mu xurun na mixie be, naxee e yete findixi wo be xera fisamantee ra. <sup>6</sup> Hali n woyen ki mu tofan a gbe ra, kono n xaxili tan gbo. Muxu bara na masen wo be a fanyi ra. <sup>7</sup> N to n yete magoro Ala xa xibaaru fanyi masenfe ra wo be sare xanbi, alako wo tan xa fe xa mate, na findixi tantanyi nan na wo be? <sup>8</sup> N bara danxaniyatce nama gbete makula, alako n xa no walide wo be sare xanbi. N mu n ma kontofili dioxixi mixi yo xun ma wo ya ma. <sup>9</sup> Masedon danxaniyatce nan fa n malide n ma tocce kui. N na birin naba ne alako n naxa findi kote ra wo be. Han ya na xaxili na n yi ra. <sup>10</sup> N xa nondi fala wo be Ala xa Mixi Sugandixi xili ra, n walixi wo be sare xanbi ki naxe, n man walima na ki ne Akayi boksi birin ma, barima na findixi xunnakeli nan na n be. <sup>11</sup> Munfe ra? N mu na rabaxi wo tan be xanunteya xa ra? Ala a kolon. <sup>12</sup> N naxan nabaxi, n man gbilenma ne na raba ra, alako mixi yo naxa no e misaalide muxu ra. Ndee wama na binye nan xon. <sup>13</sup> Na mixie e yete findixi wo be xera fisamantee ra, kono wule falae nan e ra, naxee mixi madaxuma, a falafe ra e tan nan findixi Ala xa Mixi Sugandixi xa xerae ra. <sup>14</sup> Kono na mu findima de ixare ra, barima hali Sentane a mixi madaxuma, a a yete kan misali maleke noroxi ra. <sup>15</sup> Sentane xa walikee fan birama na misali nan foxo ra, e fa e yete masen walike tinixinxi

ra. E fama ne e sare sɔtode.

<sup>16</sup> Wo xa wo haake to n bε, n fan xa n yεte matɔxɔ dondoronti, kɔnɔ wo naxa a maŋɔxun daxupna ra de! Hali wo a maŋɔxun daxui na n na, wo xa diŋe alako n xa n gbe fala wo bε. <sup>17</sup> Na kui, n mu wɔyεnma Marigi waxɔnki ma. N wɔyεnma daxui ki nan ma naxan wama a yεte matɔxɔfe. <sup>18</sup> Mixi gbegbe to so yεte igboja kui adamadi ki ma, n fan xa n kan matɔxɔ. <sup>19</sup> Wo tan xaxilimae, wo tinma xaxilitaree ra tεmui birin. <sup>20</sup> Wo tan tinma wo xa findi konyie ra, mixie xa wo rawali a jiaaxi ra, e xa se birin ba wo yi ra, e xa e ya ragoro wo ma, e man xa wo de ragarin.

<sup>21</sup> N bara a fala wo be yaagi ra, muxu tan mu na sεnbε mɔɔli masenxi wo bε. Kɔnɔ e suusaxi e yεte kan matɔxɔe naxan na, fo n fan xa suusa na ra, hali a findi xaxilitarepa ra n bε. <sup>22</sup> Eburu mixie nan e ra? N tan fan findixi Eburu mixi nan na. Isirayilakae nan e ra? N tan fan findixi Isirayilaka nan na. Iburahima bɔnsɔe nan e ra? N tan fan Iburahima bɔnsɔe nan n na. <sup>23</sup> Ala xa Mixi Sugandixi xa walikεe nan e ra? Wo wo haake to n bε de, n tan dangi e ra. N bara wali dangi e ra, n bara sa geeli dangife e ra, n bara bɔnbɔe sɔtɔ dangife e ra, n bara makɔrε faxε de ra dangife e ra.

<sup>24</sup> Sanmaya suuli Yuwifie n bɔnbɔma sεberε ya tongo saxan nun solomanaani ra. <sup>25</sup> Sanmaya saxan e n bɔnbɔma gbengbeta ra. Sanmaya keren e bara n magɔnɔ gemεe ra. Sanmaya saxan n ma kunkui dulama baa ma. Sanmaya keren n bara xi keren nun kɔe keren nadangi ye xɔɔra baa ma. <sup>26</sup> N ma biyaasi wuyaxi kui, n bara tɔɔrɔ xure igirife ra, n bara tɔɔrɔ munjetie xa fe ra, n yεte kan bɔnsɔe mixie bara n tɔɔrɔ, kaafirie fan nu bara n tɔɔrɔ. N bara tɔɔrɔ taae, gbengberenyi, nun baa ma. Danxaniyatɔe wule falεe fan bara n tɔɔrɔ. <sup>27</sup> N bara tɔɔrɔ wali xɔɔrɔe xa fe ra. Sanmaya wuyaxi n mu xi, n mu baloe sɔtɔ, n mu ye min, n lu kaame ra, n mu sose sɔtɔ nεmε ra. <sup>28</sup> Naxan saxi na birin fari, lɔxɔ yo lɔxɔ n kontɔfilima danxaniyatɔe jamae xa fe ra. <sup>29</sup> Sεnbε na ba mixi nde, a bara ba n fan

na. Danxaniyatɔe na yunubi fe raba, a n sondonyi tɔɔrɔma ne alɔ te na sa a ma.

<sup>30</sup> Iyo, xa a lanma n xa n yεte matɔxɔ fe nde ra, n nan n yεte matɔxɔma n ma sεnbetareya nan na. <sup>31</sup> Ala, naxan findixi Marigi Isa baba ra, naxan matɔxɔma abadan, a a kolon n mu wule falama.

<sup>32</sup> Damasi gomina, naxan nu na Mangε Aretasi xa yaamari bun ma, a naxa taa naadεe balan alako a xa n suxu, <sup>33</sup> kɔnɔ danxaniyatɔe naxa n nagoro taa tεtε wunderi ra debe kui, n fa n ba a yi ra.

## 12

### Pɔlu xa matɔxɔe

<sup>1</sup> N lanma n xa nde sa na matɔxɔe fari? Na yusi mu na, kɔnɔ n man xa laamatunye nun masenye xa fe fala wo be Marigi naxee fixi n ma. <sup>2</sup> Isayanka nde nu na, naxan xanin koore walaxε saxan nde. Na jε fu nun naani nan yi ki. N mu a kolon xa a fate yati nan siga, xa na mu a xaxili gbansan. Ala a kolon. <sup>3</sup> Hali Ala gbansan nan to a kolon, xa a fate yati nan siga, xa na mu a ra a xaxili gbansan, n fe keren nan kolon, <sup>4</sup> na xεmε xaninxι ne ariyanna. Menni a naxa fee mε, naxee mu daxa adama xa e masen a boore be. <sup>5</sup> N bara na xεmε matɔxɔ. N tan nan lanxi na xεmε ma, kɔnɔ n mu wama n yεte matɔxɔfe. N nan n ma sεnbetareya gbansan nan matɔxɔma.

<sup>6</sup> Kɔnɔ xa n bara wa n yεte matɔxɔfe, na mu findima xaxilitarepa ra, barima n naxan birin falama a findixi nɔndi nan na. N mu na birin falama xε, alako mixie naxa n ma fe ite dangife e naxan toma a nun e naxan mεma n xun ma. <sup>7</sup> Na laamatunye to magaaxu, n naxa dundu.

Ala naxa tɔɔrɔ nde dɔɔx n ma, naxan fatanxi Sentane xa maleke ra, alako n naxa n yεte igbo na laamatunyi magaaxuxie xa fe ra. <sup>8</sup> N naxa Ala maxandi sanmaya saxan a xa na tɔɔrɔ ba n ma, <sup>9</sup> kɔnɔ a naxa a masen n bε, «N ma hinne bara i rali. I n ma sεnbε kamalixi kolonma i xa sεnbetareya nan kui.» Na nan a toxi n nan n ma sεnbetareya matɔxɔma, alako Ala xa Mixi Sugandixi sεnbε xa lu n bε. <sup>10</sup> Na nan a toxi sεnbetareya rafanxi n ma. Hali na findi konbi ra, hali na findi fe xɔɔrɔe ra, hali na findi paxankate nun

toore ra n be Ala xa Mixi Sugandixi xa fe ra, na birin nafan n ma, barima n a kolon n senbe sotoma n ma senbetareya nan kui.

<sup>11</sup> Wo bara a niya n xa woyen alo daxui. A nu lanma ne wo tan yati xa fe fanyi fala n ma fe ra. Hali n ma fe to goroxi, n mu xurun na xeeraya foxie masen wo be, n to tonxumae, fe magaaxuxie, nun kaabanakoe raba wo tagi duluxtose xungbe kui. <sup>12</sup> Fe keren gbansan nan na, n mu naxan nabaxi wo ra alo n a raba danxaniyatose jama gbetee ra ki naxe. N mu tin findide kote ra wo tan be. Xa na mu rafan wo ma, wo xa dije.

<sup>14</sup> N redixi n ma biyaasi saxan nde rabafe ra wo xonyi. N mu findima kote ra wo be de, barima n mu wama wo harige xon ma. N wama wo tan yati nan xon ma. A mu lanma die xa feere fen e barimixie be. A lanma barimixie nan xa feere fen e xa die be. <sup>15</sup> N tan bara tin feere fende wo be. N bara tin n yete fide wo be. N to wo xanuxi a gbe ra, wo tan nde bama na xanunteya nan na n tan be?

<sup>16</sup> Awa yire, kon n mu findixi kote ra wo be. Nde a falama a kocta mixi nan n na, a n bara wo masoto kocta wali ra. <sup>17</sup> Kon n xa wo maxarin, n bara wo rawali n ma xearae saabui ra? <sup>18</sup> N naxa Tito mayandi a xa siga wo yire. N man naxa n ngaxakerenyi gbete xee naxan a matima. Tito wo rawali ne? N nun Tito mu jere xaxili keren xa fari? A mu n tan xa foxi raba? <sup>19</sup> N xanuntenyie, kabi temui xonnakuye wo xoc a ma muxu na muxu yete nan xunmafalafe, kon muxu na Ala xa Mixi Sugandixi xa masenyi nan tife wo be Ala ya xori alako wo xa danxaniya xa sabati.

<sup>20</sup> Kon n bara gaaxu n wo jere ki nde life naa naxan mu rafan n ma. Temunde n fan jere ki mu fama rafande wo ma. N bara gaaxu n na siga wo xonyi n yi fee nan lima naa: lantareya, tocne, xonnanteya, boore matandi, woyen jaaxi, naafixiya, yete igboja, nun jaxasi. <sup>21</sup> Yi biyaasi n bara gaaxu Ala fama ne n ma fe ragorode wo saabui ra, n fa nimisa wo xa yunubie xa fe ra, mixi ndee mu gbilen naxee

foco ra, alo seniyentareja, yene, nun langoeja.

## 13

### Polu xa biyaasi saxan nde

<sup>1</sup> N ma biyaasi saxan nde nan yi ki wo xonyi. «Fe birin makiitima seede firin, xa na mu, seede saxan nan xui ma.» <sup>2</sup> N to n ma biyaasi firin nde raba wo xonyi, n naxa a fala wo be, «N na fa, n mu dijema mixi yo ma.» Yakosi, hali n na yire makuye, n man bara gbilen na woyenyi ma mixie be, naxee nu bara yunubi raba, a nun mixi gbetee. <sup>3</sup> Wo wama a kolonfe xa Ala xa Mixi Sugandixi na woyenfe n saabui nan na. Wo fama na kolonde, barima a senbe mu xurun wo be. A senbe gbo wo ya ma. <sup>4</sup> Mixie naxa a mabanban wuri magalanbuxi ma a xa senbetareya kui, kono Ala naxa a rakeli faxe ma senbe ra. Muxu tan fan, muxu senbe mu gbo, kono muxu fama ne lude a seeti ma wo malife ra Ala senbe saabui ra.

<sup>5</sup> Wo xa wo yete mato a kolonfe ra xa wo danxaniyaxi. Wo xa na mato a fanyi ra. Wo mu a kolon Ala xa Mixi Sugandixi Isa na wo boje i? Konxa wo bara a to wo mu danxaniyaxi, Isa mu na wo boje i de! <sup>6</sup> Wo xa a kolon muxu tan danxaniyaxi. <sup>7</sup> Muxu Ala maxandima wo be alako wo naxa fe jaaxi yo raba. Muxu mu wama wo xa lu tinxinyi kui alako muxu xa xili fanyi sotc. Muxu wama na nan xon wo tan be, alako wo xa lu kira fanyi xon, hali mixi nde kiiti jaaxi dcoxma muxu ma. <sup>8</sup> Muxu tan mu nona nondi matandide, fo muxu xa bira a foxo ra. <sup>9</sup> Xa muxu senbe xurun, kon wo gbe naxa gbo, muxu bara jeflexin. Muxu Ala maxandima ne alako wo xa danxaniya xa kamali. <sup>10</sup> N na bataaxe sebefo wo ma yire makuye barima n mu wama fe xocxos falafe wo be wo ya xori. Marigi bara n xee a xili ra alako n xa wo mali, wo xun nakanafe mu na naxan na.

<sup>11</sup> N ngaxakerenyie, a dcoxse ra, Ala, xanunteya nun bojesa kanyi xa lu wo seeti ma, wo xa seewa, wo xa kamali, wo xa wo bore ralimaniya, wo xa lan wo bore ma, wo xa lu bojesa kui. <sup>12</sup> Wo xa wo bore xeebu sunbui seniyenxi ra.

Səniyəntəs birin bara wo xəəbu. <sup>13</sup> Ala  
xa Mixi Sugandixi Marigi Isa xa hinne wo  
ra, Ala xa wo xanu, Ala Xaxili Səniyənxı  
xa lu wo bərə i.

## Ala xa masenyi Annabi P̄olu naxan s̄eb̄e Galati danxaniyat̄e nama ma Masenyi nde yi Kitaabui xa fe ra

Yi Kitaabui findixi bataaxe nan na Ala xa x̄eera P̄olu naxan s̄eb̄e danxaniyat̄e nama ma, naxee nu sabatixi Galati b̄oxi ma. Temui dangixi, P̄olu nu bara kawandi ti naa, alako mixie xa danxaniya Isa ma. Na birin s̄eb̄exi Isa xa X̄eerae xa Taruxui kui, Sora 13 nun 14.

Isa xa wali to f̄o Isirayila b̄oxi ma, danxaniyat̄e singee Yuwifie nan nu gbo e ya ma. (Yuwifi xili ba, Isirayila xili ba, b̄ons̄oe kerentnan xili a ra.) E naxa la a ra a Isa nan findixi Ala xa Mixi Sugandixi ra, e xa namijonmee naxan xa fe masen e xa Kitaabui kui. E mu Isa xa seriye tongoxi alō diine neenē, barima e a toxi ki naxe, Isa xa seriye bara Yuwifie xa diine rakamali, alō Ala nu bara a masen ki naxe. Na kui, e to findi Isayankae ra, e mu e xa diine seriye rabejin naxan nu s̄eb̄exi Tawureta Munsa nun Yabura Dawuda kui. E naxa Isa xa seriye sa seriye boore fari.

Na sese mu nu findixi fe x̄orox̄e ra na kawandi nu tima temui naxe Yuwifie nan gbansan be, kōnō Isa xa x̄eerae to na masenyi kawandi si gbetē be, fe ndee naxa mini. Si gbetē tan to findi Isayankae ra, e tan mu nu tinxi Yuwifie xa naamunye xa sa Isa xa seriye fari, barima Isa xa seriye nu bara e wasa.

Na kui, Yuwifi Isayanka ndee naxa si gbete Isayankae xili kana e xa sunnareya xa fe ra. E naxa a fala a Isayanka naxan mu sunnaxi, a mu ḡexi kisi s̄ot̄de. P̄olu to na xaxili m̄e, a naxa na fe matandi, a falafe ra xa kisi s̄ot̄ma Isa xa serex̄e saabui nan na, mixi hayi mu na sunne ma kisi xa fe ra. A mu a fala sunne mu fan. A a fala ne sunne, xa na mu a ra yaamari gbete, a mu nōma mixi rakiside. Isa xa serex̄e nan gbansan nōma na rabade.

Na galanbui naxan so Yuwifi Isayankae nun si gbetē Isayankae tagi, a nōma xaxili gbegbe fide won fan ma. Diine fee na na, a lanma won xa naxee raba, kōnō e mu won nakisima. Naamunyi ndee na na, won nōma naxee rabade, kōnō a mu lanma won xa e findi teku ra kisi xa fe ra. Na birin tagi rasafe ndedi tekōx̄e, kōnō Ala xa Kitaabuie nōma lōnni fide won ma nee xa fe ra.

Bafe na fe ra, Annabi P̄olu xa Kitaabui Galati danxaniyat̄e be, a man danxaniyat̄e j̄ere ki masenma won be. Xanunteya nan findixi Isayankae xa yaamari singe ra. Ala Xaxili Seniyenxi, naxan sabatixi danxaniyat̄e b̄oje kui, na nan a rajerema Ala xa kira x̄on ma. Na tide gbo, barima xa na mu a ra Sentane fe birin nabama ne alako a xa a rajerema kira gbete x̄on ma, naxan findixi yunubi kira ra. Ala xa won natanga na ma. Amina.

## Ala xa masenyi Annabi P̄olu naxan s̄eb̄e Galati danxaniyat̄e nama ma

### *X̄eεbui*

<sup>1-2</sup> N tan P̄olu nun n ngaxakerenyie, muxu bara danxaniyat̄e j̄amae x̄eεbu naxee na Galati b̄oxi ma. Mixi yo mu n x̄eεxi. Ala xa Mixi Sugandixi Isa nun Baba Ala naxan a rakelixi faxe ma, e tan nan n x̄eεxi. <sup>3</sup> Won Baba Ala nun won Marigi Isa, Ala xa Mixi Sugandixi, e xa hinne nun b̄ojesa fi wo ma. <sup>4</sup> Isa a yεtε baxi serex̄e ra won ma yunubie xafarife nan na, a xa won natanga yi waxati jaaxi ma, alō won Baba Ala wama a x̄on ma ki naxe. <sup>5</sup> Tantui na Ala be abadan. Amina.

### *Galatikae gbilenfe Ala xa kira f̄ox̄o ra*

<sup>6</sup> N de baria ixara wo to gbilenfe wo xilima f̄ox̄o ra yi ik̄orexi ra, naxan bara wo xili a xa Mixi Sugandixi xa hinne saabui ra. Wo na birafe masenyi gbete nan f̄ox̄o ra, <sup>7</sup> naxan mu findixi masenyi fanyi ra. Mixi ndee wama wo xaxili ifufe, e xa Ala xa Mixi Sugandixi xa xibaaru fanyi mafindi.

<sup>8</sup> Kōnō xa a sa li muxu tan, xa na mu a ra Ala xa maleke nde naxa masenyi ti wo

bε, naxan mu lanxi na masenyi fanyi ma naxan masenxi wo bε a singe ra, dankari na na kanyi bε. <sup>9</sup> N xa gbilen na ma a firin nde. Xa mixi yo fa masenyi nde tide wo bε, naxan mu lanxi na masenyi fanyi ma naxan masenxi wo bε a singe ra, dankari na na kanyi bε.

*Poju xa xeeraya*

<sup>10</sup> Na kui, n na nde sago rabafe, ibunadama ba ka Ala? Wo noxɔ a ma a n wama adamadi sago nan nabafe? Xa na na a ra nu, n mu findima Ala xa Mixi Sugandixi xa konyi ra. <sup>11</sup> N ngaxakerenyie, n xa a fala wo be a n xibaaru fanyi naxan ibama a mu fatanxi adama xaxili xa ra. <sup>12</sup> N mu a soto mixi xa ra. Mixi yo mu n xaranxi a ra. Ala xa Mixi Sugandixi Isa yati nan a masenxi n be.

<sup>13</sup> Wo bara a me a singe n nu biraxi Yuwifie xa diine fôxç ra senbe ra kinaxe. N nu Ala xa danxaniyatœ pamae naxankatama ne a jaaxi ra alako n xa e sôntç. <sup>14</sup> N xaranyi naxan nabaxi Yuwifie xa diine kui, a dangi n booree xa xaranyi ra. N nu birama n benbae xa naamunyle fôxç ra senbe nan na.

<sup>15</sup> Kono Ala nu bara n sugandi kafi n bari temui. A naxa n xili a xa hinne ra, <sup>16</sup> a fa a xa Di masen n be, alako n xa a xa fe kawandi ti si gbetee tagi. A to n xili na ma, n mu marasi fen mixi yo ra, <sup>17</sup> n mu siga Darisalamu mixie yire naxee singe findi Isa xa xεεrae ra n tan be. N naxa siga keran na Arabu bɔxi ma. Na dangi xanbi n naxa gibilen Damasi taa kui.

<sup>18</sup> Ne saxan to dangi, n naxa siga Darisalamu, alako n xa Piyeri kolon. N naxa lu a xonyi xi fu nun suuli. <sup>19</sup> N mu Isa xa xεera gbεtε to na tεmui, fo Isa xunya Yaki. <sup>20</sup> N xa a fala wo bε Ala ya xɔri, n naxan sεbεfe wo ma, wule yo mu na a kui.

**21** Na jere dangi xanbi, n naxa siga Siriya nun Silisi boxi ma. **22** Isayanka namae naxee nu na Yudaya, nee mu nu n kolonxi na temui, **23** kono e nu bara a me a mixi naxan nu e tooroma, a a bara findi danxaniya kawandila ra. «Singe a nu wama na danxaniya xun nakanafe,

kənə yakəsi a na a kawandife.» 24 Na kui,  
e naxa Ala matəxə n ma fe ra.

2

*Pɔlu nun Isa xa xεerae*

<sup>1</sup> Ne fu nun naani to dangi kelife na biyaasi singe ma, n man naxa gbilen Darisalamu. Baranabasi nun Tito nu na n fɔxɔ̄ ra. <sup>2</sup> Ala nu bara a masen n bɛ̄ n xa siga naa alako n xa dentegɛ sa e bɛ̄ n xibaaru fanyi naxan ibama si gbetee tagi. N mu na dentegɛ sa e birin xa bɛ̄, fo danxaniyatœ kuntigie, barima n mu nu wama n ma wali xun xa rakana.

<sup>3</sup> Kono hali Tito Girekika naxan nu na  
n fəxə ra, e mu a karaxan a xa sunna.

<sup>4</sup> Mixi sunnafe nu bara findi scessusoxou ra muxu tagi, barima mixi nde naxee mu findixi danxaniyatœe ra, nee naxa so muxu ya ma gundo kui. E nu wama won ma xɔreya nan nabɛnfe, Ala xa Mixi Sugandixi Isa naxan fixi won ma, alako won man xa gbilen konyiya kui. <sup>5</sup> Kɔnɔ muxu mu tin na xaxili ra fefe ma, alako wo naxa ba Isa xa nɔndi kira xɔn ma.

<sup>6</sup> N mu n xaxili tixi mixie ra jama biraxi  
naxee fɔxɔ̄ ra, barima Ala mu mixi yo  
rafisama a boore bɛ. E tan mu sese sa  
n ma masenyi fari. <sup>7</sup> E naxa a to Ala

nan na xeeraya taxuxi n na, n xa Isa xa xibaaru fanyi iba si gbetee be, alç Piyeri a rabama Yuwifie be ki naxe. <sup>8</sup> Ala naxan Piyeri xee a xa wali rabade Yuwifie tagi, a tan nan n fan xee a xa wali rabade si gbetee tagi. <sup>9</sup> Yaki, Piyeri, nun Yaya naxee findixi kuntigi xungbee ra danxaniyatœe tagi, e naxa n nun Baranabasi rasene a ngaxakeren ki ma e to a kolon Ala hinnexi n na ki naxe. E naxa lan a ma a muxu xa xeeraya raba si gbetee tagi, e tan fan xa a raba Yuwifie tagi. <sup>10</sup> E man naxa muxu mayandi muxu xa setaree mali muxu xa wali kui. Fe nan na ki n nu wama naxan nabafe a fanyi ra.

## *Yuwifie nun si gbetee*

11 Piyeri to fa Antiyoki, n naxa a matandi, barima a nu bara tantan.

<sup>12</sup> Beenun Yaki xa mixi ndee xa siga a yire, a nu a degema a nun si gbetee. Kono e to a xonyi li, a naxa gibile mixie foxo ra naxee findixi si gbetee ra. A nu bara gaaxu Yaki xa mixie ya ra, barima

e nu laxi a ra a danxaniyatœe lanxi nœ e xa sunna. <sup>13</sup> Yuwifi gbetœe naxa bira a xa filankafuija fœxœ ra, han e naxa Baranabasi fan natantan.

<sup>14</sup> N to e xa tinxintareya to, naxan mu lanxi Ala xa nœndi ma, n naxa a fala Piyeri bœ e birin ya xœri, «Hali i to findixi Yuwifi ra, i na jœrefe si gbetœe xa naamunyi ki nan ma, naxan mu findi Yuwifi xa naamunyi ra. Munfe ra i a falama si gbetœe bœ e xa jœrefe Yuwifie jœre ki ma?»

<sup>15</sup> Won tan naxee barixi Yuwifiya kui, naxee mu findixi yunubitœe ra si gbetœe tagi, <sup>16</sup> won a kolon mixi yo mu nœma Ala xa seriyœ birin nabatude, a fa lu a mutantant na xa a findi tinxintœe ra. A findima tinxintœe ra a to danxaniyaxi Ala xa Mixi Sugandixi Isa ma. Na kui, won bara danxaniya Ala xa Mixi Sugandixi Isa ma, alako won xa tinxin na danxaniya saabui ra. Won mu nœma Ala xa seriyœ birin natinmœde, han won xa findi tinxintœe ra. Mixi yo mu nœma Ala xa seriyœ birin natinmœde, han a fa findi tinxintœe ra.

<sup>17</sup> Xa won na tinxinyi fenfe Ala xa Mixi Sugandixi saabui ra, won fa yunubi nde raba, na a masenma yunubi rafan Ala xa Mixi Sugandixi ma? Astofulahi. <sup>18</sup> N mu lama a ra sœnon n nœma Ala xa yaamari birin natinmœde, han n xa findi tinxintœe ra. Xa a sa li n bara gbilen na xaxili ma, na mu findi Ala xa seriyœ ra. <sup>19</sup> N to a to n mu nœma Ala xa seriyœ birin natinmœde, n naxa na xaxili lu na, alako n ma jœre ki fanyi xa findi tantui ra Ala bœ. <sup>20</sup> Ala xa Mixi Sugandixi faxa ki naxœ wuri magalanbuxi ma, n waxœnfe fan bara faxa na ki. Yakœsi n mu birama n waxœnfe fœxœ ra. Ala xa Mixi Sugandixi nan n ma dunijœigiri rajœrema. N n ma dunijœigiri rajœrema danxaniya nan saabui ra. N bara danxaniya Ala xa Di ma naxan a yœte baxi serexœ ra n bœ a xa xanunteya xa fe ra. <sup>21</sup> N mu tinma Ala xa hinne rabolode. Xa a sa li n nœma Ala xa yaamarie ratinmœde han n xa findi tinxintœe ra, a lima Ala xa Mixi Sugandixi xa faxœ tide yo mu na won ma kisi xa fe ra.

### 3

### *Danxaniyatœe findixi Iburahima xa die nan na*

<sup>1</sup> Wo tan Galatika xaxilitaree, nde wo madaxuxi? A masenxi nœ wo bœ a fiixœ ra a Ala xa Mixi Sugandixi banban nœ wuri magalanbuxi ma. <sup>2</sup> Wo a fala n bœ munse a niyaxi wo xa Ala Xaxili Seniyœnxi sœto. Wo a sœtœxi Ala xa seriyœ ratinmœfe nan saabui ra, ka wo a sœtœxi nœ barima wo danxaniyaxi Ala xa masenyi ma wo naxan mexi? <sup>3</sup> Wo xaxili mu na? Singe wo xaxili nu tixi Ala Xaxili Seniyœnxi nan na, kœnœ yakœsi wo laxi wo yœte kan senbœ nan na. Munfe ra? <sup>4</sup> Wo bara tœcœra Ala Xaxili sœtœfe ra, yakœsi munfe ra wo wama na bœjœnfe? Na bara findi fe fufafu ra wo bœ? <sup>5</sup> Ala a Xaxili Seniyœnxi fima wo ma, a man kaabanakoe rabama wo tagi. A wo kima nœ, barima wo bara a xa seriyœe rabatu, ka a wo kima nœ barima wo bara danxaniya Ala xa masenyi ma wo naxan mexi?

<sup>6</sup> Wo xa Iburahima xa fe mato. A to danxaniya Ala ma, a naxa tinxinyi sœto Ala mabiri. <sup>7</sup> Na nan na ki, mixi naxan danxaniya Ala ma, na bara findi Iburahima xa di ra. <sup>8</sup> Kitaabui na nan yati fala beenun a xa raba, a falafe ra Ala fama si gbetœe ratinxinde e xa danxaniya saabui ra. A naxa na masenyi fanyi masen singe nu, a to a fala Iburahima bœ, «Si birin fama nœ duba sœtœde i tan saabui ra.» <sup>9</sup> Na kui, danxaniyatœe birin duba sœtœma ne alo Iburahima danxaniyatœe. <sup>10</sup> Mixi naxan katama Ala xa yaamarie ratinmœde alako a xa kisi sœto, na findixi mixi dankaxi nan na, barima a sœbœxi Kitaabui kui, «Mixi naxan mu yaamarie birin nabama, naxee sœbœxi Ala xa seriyœ Kitaabui kui, a dankaxi.» <sup>11</sup> Mixi yo mu nœma Ala xa yaamarie birin nabatude, na xa a findi tinxintœe ra. A sœbœxi Kitaabui kui, «Tinxintœe kisima a xa danxaniya nan saabui ra.»

<sup>12</sup> A man sœbœxi, «Mixi naxan Ala xa yaamarie birin nabatuma, a kisima nee nan saabui ra.» Xaxili firin nan a ra. Naxan a xaxili tima danxaniya ra, a mu nœma a xaxili tide yaamarie ratinmœfe ra. <sup>13</sup> Ala xa Mixi Sugandixi bara won xunsara danke ma, won naxan sœto barima won mu a xa yaamarie birin natinmœxi. A won xunsara nœ, a to won ma danke tongo

a xa kote ra. A findi mixi dankaxi ra a faxa ki nan ma, barima a səbəxi Kitaabui kui, «Danke na mixi bə naxan gbakuma wuri ma.» <sup>14</sup> A bara won xunsara alako Ala heeri naxan fixi Iburahima ma, a xa dangi si gbetee ma Ala xa Mixi Sugandixi Isa saabui ra. Na kui, won ma danxaniya saabui ra, won nōma Ala Xaxili Səniyənxi sətəde naxan laayidixi won bə.

### *Ala xa saate nun ibunadama xa wali*

<sup>15</sup> N ngaxakerenyie, n xa misaali nde masen wo bə. Mixi mu nōma saate masarade, xa na mu a ra a kanade, saate naxan tongoxi ibunadama xa seriye ki ma. Annabi Iburahima xa saate luma na ki ne. <sup>16</sup> Ala naxa laayidi ndee tongo Iburahima nun a xa di bə. Kitaabui mu a falama «die,» woyənyi naxan wama a falafe «mixi wuyaxi.» Kitaabui a falama «a nun a xa di.» Woyənyi na a ra naxan wama a falafe «mixi keren.» Na mixi keren findixi Ala xa Mixi Sugandixi nan na. <sup>17</sup> N wama naxan falafe wo bə, a Ala xa seriye, naxan səbəxi ne kəmə naani ne tongo saxan dangi xanbi Ala xa saatetongoe Iburahima bə, na seriye mu nōma na laayidi singe kanade. <sup>18</sup> Xa won kisi sətəma ke ra, barima won Ala xa yaamarie ratinməma, won mu a sətəma sənən Ala xa laayidi saabui ra. Ala a fi Iburahima ma laayidi nan na a yetə xa hinne xa fe ra.

<sup>19</sup> Xa na nan a ra, munfe ra Ala a niya a xa yaamarie xa səbə Kitaabui kui? A a xa yaamarie səbə ne yunubie xa fe ra, beenun a xa Di laayidixi xa fa. Malekəe naxa fa na seriye ra, e na so saabui nde yi ra. <sup>20</sup> Saabui tan luma mixi firin nan tagi, kənən Ala tan, keren nan a ra.

<sup>21</sup> Ala xa seriye nun Ala xa laayidie e boore matandima? Ade de! Xa won nu nōma kisi sətəde Ala xa yaamarie rabatui nan na nu, na nu nōma ne won findide tinxitəee ra. <sup>22</sup> Kənən Ala xa Kitaabui a masenxi ne won bə a dunija mixi birin Ala xa yaamarie matandima, e findi yunubitəee ra. Na kui, Ala naxan laayidixi mixie bə, naxee lama a ra, e fa danxaniya Ala xa Mixi Sugandixi Isa ma, e nōma na sətəde.

<sup>23</sup> Beenun mixi xa nō kisi sətəde danxaniya saabui ra, won nu na katafe Ala

xa yaamarie ratinməde, alako won xa kisi, kənən won mu nō. <sup>24</sup> Na kui, seriye bara won xuru han beenun Ala xa Mixi Sugandixi xa fa alako won xa tinxinyi sətə danxaniya saabui ra. <sup>25</sup> Kənən danxaniya to bara fa, won mu na seriye xa xurui bun ma sənən, <sup>26</sup> barima wo birin bara findi Ala xa die ra, wo to danxaniyaxi Ala xa Mixi Sugandixi Isa ma. <sup>27</sup> Wo tan naxee bara wo xunxa ye xɔɔra Ala xa Mixi Sugandixi xili ra, wo nun Ala xa Mixi Sugandixi nan fa a ra. <sup>28</sup> Yuwifi nun Girəki, konyi nun xɔrə, xəmə nun gine, wo birin keren Ala xa Mixi Sugandixi Isa i. <sup>29</sup> Xa wo bara findi Isa Ala xa Mixi Sugandixi gbe ra, wo bara findi Iburahima xa die nun ketongoe ra alo Ala a laayidixi ki naxə.

## 4

### *Konyi nun di*

<sup>1</sup> N wama naxan falafe, ke tongoma, a dimedi temui, hali a baba ke to findixi a gbe ra, a luxi alɔ konyi naxan mu gəxi a yetə sətəde. <sup>2</sup> A luma yatigie nun karamçəe xa yaamari nan bun ma, han a baba na tin temui naxə a xa a yetə sətə. <sup>3</sup> Won tan fan to mu nu Ala xa Mixi Sugandixi Isa kolon, won nu luxi ne alɔ dimedie. Won nu na dunija fe kobie xa konyiya nan bun ma. <sup>4</sup> Waxati to kamali, Ala naxa a xa Di xəə dunija ma gine nde saabui ra. A naxa bari Ala xa seriye bun ma, <sup>5</sup> alako a xa mixie xunsara naxee nu na Ala xa seriye xa kiiti bun ma. A naxa won xunsara alako won xa findi Ala xa die ra. <sup>6</sup> Wo to findi a xa die ra, Ala naxa a xa Di Xaxili raso wo bɔjə i, xaxili naxan xili tima, «n Ba.» <sup>7</sup> Na nan a ra wo bara mini konyiya kui, wo bara findi Ala xa die ra. Wo to findixi a xa die ra, Ala man bara wo findi a ketongoe ra.

<sup>8</sup> Singe wo mu nu Ala kolon. Dunija fe kobie nan nu findixi wo marigi ra, a fa li nee nun Ala tagi ikuya. <sup>9</sup> Yakəsi wo bara Ala kolon. Ala bara wo fan kolon. Munse fa a niyaxi sənən wo man gbilenma na dunija fee ma naxee sənbəe nun tide mu gbo? Wo man wama lufe e xa konyiya bun ma? <sup>10</sup> Wo man bara bira yaamarie fɔxɔ ra, naxee a falama ləxçəe ndee nun

kike ndee tide gbo e boore bε. Wo waxati ndee nun jε ndee rafisa e boore bε. <sup>11</sup> N gaaxu nε wo naxa n ma xaranyi rabolo, n ma wali xa lu n ma fu.

<sup>12</sup> N ngaxakerenyie, n bara wo mayandi, wo lu alɔ n tan, barima n fan luxi nε alɔ wo tan. Wo mu fe kobi yo raba n na. <sup>13</sup> Wo a kolon a n ma fure nan a niya, a singe singe n xa wo kawandi Isa xa masenyi fanyi ra. <sup>14</sup> Na nu xɔrɔxɔ wo bε, kɔnɔ n ma fe mu wo bɔŋe rajaaxu wo ma, wo mu wo makuya n na. Wo n nasene nε alɔ Ala xa maleke nde, xa na mu a ra Ala xa Mixi Sugandixi Isa. <sup>15</sup> Wo xa na sεewε fori na minden? Singe n ma fe nu rafan wo ma han wo nu nɔma tinde wo yae yati bade n bε. <sup>16</sup> N nɔndi falafe wo bε, na bara a niya n xa findi wo yaxui ra? <sup>17</sup> Na mixie wama wo xa bira e fɔxɔ ra, kɔnɔ na mu findima fe fanyi ra wo bε. E wama won tagi isofe, alako wo xa lu e tan mabiri. <sup>18</sup> Xa wo gbata fe fanyi rabafe ra, na mu jaaxu. Wo xa na mɔɔli raba temui birin, hali n mu na wo yire. <sup>19</sup> N ma die, n man na tɔrɔfe wo bε alɔ gine xa tɔrε ditinyi ra, han Ala xa Mixi Sugandixi jere ki sabatima wo i temui naxε. <sup>20</sup> A xɔli n ma won birin xa lu yire kerien, alako won xa won bore fahaamu, barima yakɔsi n bara hanme wo xa fe ra.

### Hagara nun Sara xa misaali

<sup>21</sup> Wo tan naxee wama kisi sotɔfe Ala xa yaamarie ratinmefε saabui ra, wo mu a kolon Ala xa seriye naxan falaxi? <sup>22</sup> A sεbεxi Kitaabui kui a di firin nan nu na Iburahima yi ra. Konyi gine naxa kerien bari a bε, xɔrε gine fan naxa di gbete bari a bε. <sup>23</sup> A naxan sɔtɔ konyi gine saabui ra, na barixi nε alɔ ibunadama birin barixi ki naxε, kɔnɔ a naxan sɔtɔ xɔrε gine saabui ra, a barixi laayidi nan kui. <sup>24</sup> Na gine firinyi misaalixi saate firin nan na. Saate naxan xirixi Sinayi geya fari nan a niyama mixi xa lu konyiya kui. Hagara misaalixi na saate nan na, <sup>25</sup> naxan xirixi Sinayi geya fari Arabu bɔxi ma. A misaalixi Darisalamu fan na, naxan na konyiya kui a nun a xa die. <sup>26</sup> Kɔnɔ Darisalamu naxan na ariyanna, xɔrε taa nan a ra. Won nga nan na ki. <sup>27</sup> A sεbεxi Kitaabui kui,

«I tan naxan mu di barima, i xa jεlexin. I tan naxan mu di bari tɔɔrε kolon, i xui ramini, a ite jεlexinyi kui, barima gine naxan xa xεmε bara mεe a ra, a xa di wuyama nε, dangi xεmε taa idɔxɔe ra.»

<sup>28</sup> Wo tan ngaxakerenyie, wo bara findi laayidi die ra alo Isiyaga. <sup>29</sup> Na waxati, di naxan barixi ibunadama ki ma, a naxa di boore tɔɔrε, naxan barixi Ala Xaxili sεnbe saabui ra. Han ya a na na ki nε. <sup>30</sup> Munse sεbεxi Kitaabui kui? A sεbεxi, «I xa konyi gine nun a xa di keri, barima konyi gine xa di nun xɔrε gine xa di mu kε itaxunma.» <sup>31</sup> N ngaxakerenyie, na nan a ra won mu findixi konyi gine xa die xa ra. Won findixi xɔrε gine xa die nan na.

## 5

### Danxaniyatɔε xa xɔrεya

<sup>1</sup> Ala xa Mixi Sugandixi bara won xun-sara, alako won xa xɔrεya sɔtɔ. Na kui, wo xa ti a fanyi ra. Wo naxa tin konyiya nde yo xa dɔxɔ wo fari sɔnɔn.

<sup>2</sup> N tan Pɔlu, n xa nɔndi fala wo bε, xa wo tin na mixie xa wo sunna, Ala xa Mixi Sugandixi xa wali tide yo mu na wo bε sɔnɔn. <sup>3</sup> N man xa a fala wo bε, xεmε naxan tinma e xa a sunna, a lanma a xa Ala xa yaamari birin natinmε.

<sup>4</sup> Wo tan naxee wama tinxinyi sɔtɔfe yaamarie ratinmefε saabui ra, wo nun Ala xa Mixi Sugandixi tagi bara ikuya. Ala mu hinnεma wo ra sɔnɔn. <sup>5</sup> Won won xaxili tima Ala Xaxili ra won ma danxaniya kui, alako won xa tinxinyi sɔtɔ won xaxili tima naxan na. <sup>6</sup> Xa mixi biraxi Ala xa Mixi Sugandixi Isa fɔxɔ ra, sunnε nun sunnatareya tide yo mu na a bε. Fe kerien nan tide gbo: Mixi xa danxaniya Ala ma, a xa mixi xanu.

<sup>7</sup> Wo nu na jerefe a fanyi ra. Pe, nde a niyaxi wo xa nɔndi rabolo? <sup>8</sup> Naxan wo bεndunxi na ki, na mu findixi Ala ra naxan wo xili. <sup>9</sup> Lebini dondoronti nɔma farin gbegbe ratede. <sup>10</sup> N bara la wo ra Ala saabui ra, mixi yo fa a xa fa wo ya iso, wo mu tinma na xaxili mɔɔli ra. Na kanyi fama nε a sare sɔtɔde. <sup>11</sup> N ngaxakerenyie, xa a li nu han ya n na kawandi tife mixie xa sunna, munfe

ra Yuwifie luma n naxankata ra? Xa a sa li nu n na kawandi mɔ̄li tima, Isa xa sereχe wuri magalanbuxi ma, a mu findima wɔ̄yεn xɔ̄cɔ̄xε ra mixie bε nu. <sup>12</sup> N wama ne naxee na wo ya isofe, hali e mu a dan sunne fe gbansan ma. E xa e xemεya birin ba na.

### *Danxaniyatœ pere ki*

<sup>13</sup> N ngaxakerenyie, Ala wama wo xa lu xɔ̄reya kui, kɔ̄nɔ wo naxa na xɔ̄reya mafindi yunubi ra. Wo wo bore mali xanunteya kui. <sup>14</sup> Ala xa seriye birin na yi yaamari kerenyi nan kui: Wo xa wo boore adamadi xanu alɔ wo yetε. <sup>15</sup> Xa wo luma wo bore tɔ̄rɔ ra, wo nu wo bore naxankata, wo a niya dɔ̄yin, xa na mu a ra wo wo bore xa fe xun nakanama ne.

<sup>16</sup> N wama naxan falafe wo bε, wo xa a lu Ala Xaxili xa wo rajεre. Wo naxa bira wo yetε waxɔ̄nfe jaaxie fɔ̄xɔ ra. <sup>17</sup> Adama waxɔ̄nfe jaaxi nun Ala Xaxili sεniyenxi, a kerεn mu a ra. Na firinyi na e bore gerefe, alako wo naxa wo waxɔ̄nfe raba. <sup>18</sup> Xa Ala Xaxili na wo rajεre, wo xaxili mu tima wo xa yaamari ratinmεxie ra sɔ̄nɔn.

<sup>19</sup> Yunubitœ waxɔ̄nfee nan ya: lan-goeja, sεniyεntareja, sɔ̄n kobi, <sup>20</sup> kuye batufe, duureya, xɔ̄nnanteya, lantareya, tɔ̄nε, bɔ̄nε tefe, geeni fenfe i yetε bε, sɔ̄nχɔ̄fe, boore rafisafe a boore bε, <sup>21</sup> milanteya, siisife, xulunyi jaaxie, nun na maniyεe. N man xa a fala wo bε, mixi naxee jεremεna ki, e mu ariyanna sɔ̄toma ke ra muku.

<sup>22</sup> Kɔ̄nɔ Ala Xaxili Sεniyenxi xa kewalie nan ya: xanunteya, sεewε, bɔ̄nεsa, dijε, yarawase, fanyi, lanlanteya, <sup>23</sup> bɔ̄nε bεxiya, nun yetε suxui. Tɔ̄nyi yo mu na na fe mɔ̄olie ma. <sup>24</sup> Ala xa Mixi Sugandixi Isa fɔ̄xirabiree bara yunubitœ waxɔ̄nfe rabεjin a nun fe jaaxi birin. <sup>25</sup> Won to kisi sɔ̄tɔ Ala Xaxili Sεniyenxi saabui ra, won xa bira a fɔ̄xɔ ra. <sup>26</sup> Won naxa won yetε igbo, won naxa won bore raxɔ̄nɔ, won naxa mila won bore ma.

## 6

### *Danxaniyatœe xa mali*

<sup>1</sup> N ngaxakerenyie, xa wo bara mixi nde suxu yunubi kui, wo tan naxee xa

danxaniya tilinxi, wo xa a mafuruku alako a xa gbilen Ala ma. Kɔ̄nɔ wo xa wo jεngi sa wo yetε xɔ̄n ma, alako wo fan naxa bira na yunubi kui. <sup>2</sup> Wo wo bore mali wo xa kote xaninde. Na kui, wo Ala xa Mixi Sugandixi xa seriye nan natinmεma. <sup>3</sup> Xa mixi a yetε igboma, a na a yetε madaxufe. <sup>4</sup> Kankan xa a yetε jεre ki mato, xa a fan, xa a mu fan. A naxa a boore jεre ki mato, a fa a fala, «N fan boore bε.» Na kui, a xa a yetε kerεn gbansan mato, <sup>5</sup> alako kankan xa a yetε xa kote xanin.

<sup>6</sup> Mixi naxan xaranyi sɔ̄toma Ala xa masenyi xa fe ra, a lanma a xa a karamɛxɔ ki fe fanyi mɔ̄li birin na.

<sup>7</sup> Mixi yo naxa wo madaxu. Adamadi mu nɔ̄ma Ala madaxude. Kankan fama a yetε xa wali sare sɔ̄tɔde ne. <sup>8</sup> Mixi naxan birama a yetε waxɔ̄nfe jaaxi fɔ̄xɔ ra, a fama ne sɔ̄tɔde na xaxili kobi xa fe ra. Kɔ̄nɔ mixi naxan birama Ala Xaxili waxɔ̄nfe fɔ̄xɔ ra, a fama kiside Ala Xaxili nan saabui ra. <sup>9</sup> Won naxa tagan fe fanyi rabafe ra. Xa won mu tagan, won fama ne sare fanyi sɔ̄tɔde a waxati. <sup>10</sup> Xa won nɔ̄ma fe fanyi nde rabade, won xa a raba mixi birin bε. A gbengbenyi won xa a raba won ngaxakerenyi danxaniyatœe bε dangife mixi birin na.

### *Nungui*

<sup>11</sup> Wo yi sεbeli mato, a xɔ̄ri xungbo, barima n na a sεbefe n yetε bεlexε nan na.

<sup>12</sup> Mixi naxee na wo karaxanfe wo xa sunna, e wama ne jama xa e matɔ̄xɔ. E na na rabafe ne alako e naxa naxankate sɔ̄tɔ kawandi xa fe ra, naxan Ala xa Mixi Sugandixi xa sereχe masenma. <sup>13</sup> Sunnamixie yati mu Ala xa yaamari birin natinmεma, kɔ̄nɔ e wama wo tan xa sunna, alako e xa xili fanyi sɔ̄tɔ na xa fe ra. <sup>14</sup> Kɔ̄nɔ n tan, n wama xili fanyi sɔ̄tɔfe won Marigi Isa Ala xa Mixi Sugandixi xa sereχe nan ma fe ra, naxan bara a niya n jεre ki nun dunipa jεre ki, e tagi xa ikuya. <sup>15</sup> Sunne nun sunnatareya tide yo mu na na. Findife mixi neεnε ra, na nan tide gbo. <sup>16</sup> Ala xa bɔ̄nεsa nun hinne fi mixi birin ma naxee birama na seriye fɔ̄xɔ ra, a nun a xa jama Isirayila.

<sup>17</sup> A dɔnxɔ̄s ra, mixi yo naxa n tɔɔrɔ̄,  
barima Isa xa tɔɔrɔ̄ fɔxi na n fate ma.  
<sup>18</sup> N ngaxakerenyie, won Marigi Isa, Ala  
xa Mixi Sugandixi xa hinne wo xaxili ra.  
Amina.

## Ala xa masenyi

### Annabi P̄olu naxan s̄eb̄ Ef̄es̄e danxaniyat̄e nama ma

### Masenyi nde yi Kitaabui xa fe ra

Yi Kitaabui findixi bataax̄e nan na Ala xa x̄eera P̄olu naxan s̄eb̄ danxaniyat̄e nama ma naxee nu sabatixi Ef̄es̄e taa kui nun a rabilinyi. T̄emui dangixi, P̄olu nu bara kawandi ti naa alako mixie xa danxaniya Isa ma. A lu ne na taa kui han ne firin. Fe naxee dangi Ef̄es̄e na waxati bun ma, e s̄eb̄exi Isa xa X̄eerae xa Taruxui kui, Sora 19.

P̄olu yi Kitaabui s̄eb̄ t̄emui nax̄e, a nu saxi geeli Ala xa masenyi kawandife ma. Ala Xaxili Seniyenxi naxa masenyi fi a ma naxan findi yi Kitaabui ra.

Alō a to Ef̄es̄e danxaniyat̄e ralimaniya, a l̄onni fi e ma, yi Kitaabui n̄oma fe gbegbe masende won fan b̄e. A Ala sago makenenma won b̄e a naxan nakamali a xa Mixi Sugandixi Isa saabui ra. A sago na a ra mixi birin xa n̄o kisi s̄ot̄de Isa xa s̄erex̄e saabui ra. Yi Kitaabui a masenma won b̄e a mixi yo mu na naxan xa wali fanyie n̄oma a rakaside. Mixi kisima Ala xa hinne nan tun saabui ra. Yi Kitaabui man a masenma won b̄e a danxaniyat̄e jama tide gbo Ala b̄e. A bara wali so e yi ra, e xa nu na raba han beenun a man fama e f̄ox̄a ra l̄ox̄a nax̄e. A bara fe fanyie masen, a lanma danxaniyat̄e xa j̄ere naxee ma. A man bara fe ex̄e fi e ma e xa n̄o tide Sentane kanke alō gereso tima a gerefa kanke ki nax̄e.

Yi Kitaabui xa masenyi s̄enbe gbo ki fanyi. Ala xa a rasabati won sondonyi kui. Ala xa a Xaxili ragoro won ma naxan l̄onni fama, naxan fee makenenma, alako won ma Ala kolonyi xun xa masa. Ala xa s̄enbe fi won ma won xa l̄onni s̄ot̄ a xa Mixi Sugandixi xa xanunteya ma naxan dangi l̄onni birin na. Ala xa

won nakamali a xa fe kamalixi birin na. Amina.

## Ala xa masenyi

### Annabi P̄olu naxan s̄eb̄ Ef̄es̄e danxaniyat̄e nama ma

#### X̄eεbui

<sup>1</sup> N tan P̄olu nan yi ki, Ala bara a ragiri naxan xa findi a xa Mixi Sugandixi Isa xa x̄eera ra. N bara wo tan Ef̄es̄e seniyent̄ee x̄eεbu, Ala xa Mixi Sugandixi Isa xa danxaniyat̄e. <sup>2</sup> Won Baba Ala nun won Marigi Isa Ala xa Mixi Sugandixi xa hinne nun b̄oñesa fi wo ma.

#### Ala mat̄ox̄e

<sup>3</sup> Tantui nan Ala b̄e, naxan findixi won Marigi Isa Baba ra. Isa saabui ra, a bara barake birin nagoro won ma, naxan m̄oñli mu kelima yi dunjia ma, naxan m̄oñli mu toma, naxan won malima ariyanna kira x̄on. <sup>4</sup> Beenun dunjia gem̄e singe jan xa d̄ox̄o, Ala nu bara won sugandi Isa saabui ra alako won xa seniyen, won xa tinxin a ya i. A xa xanunteya kui, <sup>5</sup> a naxa nanige tongo won xa findi a xa die ra a xa Mixi Sugandixi Isa saabui ra, Ala sago fanyi ma. <sup>6</sup> Na birin nabaxi ne alako won xa a xa hinne xungbe mat̄ox̄o, a naxan masenxi won b̄e a xanuntenyi Isa saabui ra.

<sup>7</sup> A tan Isa bara won xunsare fi a yete wuli ra. Won ma yunubie xafarixi a tan nan saabui ra. Na birin nabaxi Ala xa hinne makaabaxi nan kui, <sup>8</sup> a bara naxan fi won ma a yiriwaxi ra, l̄onni nun fahaamui ra. <sup>9</sup> A bara a sago gundo makenen won b̄e, a to wa a x̄on a sago xa raba a xa Mixi Sugandixi saabui ra <sup>10</sup> waxati kamali t̄emui. Ala sago findixi yi nan na: A xa se birin malan, naxee na koore a nun naxee na b̄oxi, a xa a xa Mixi Sugandixi findi a birin xunyi ra. <sup>11</sup> Won fan findixi ketongoe ra a tan nan saabui ra, alō Ala a nanige tongoxi ki nax̄e, naxan fe birin nagrima a yete sagoe nun a xa nate ma. <sup>12</sup> Na birin nabaxi ne alako won tan naxee findi mixi singee ra naxee e xaxili ti Ala xa Mixi Sugandixi ra, won xa Ala N̄ore Kanyi mat̄ox̄o.

<sup>13</sup> Wo fan to nɔndi masenyi rame Isa xa fe ra, xibaaru fanyi naxan kisi fi wo ma, wo naxa danxaniya a ma. Isa saabui ra, Ala naxa wo matɔnxuma a Xaxili Seniyenxi ra alɔ a laayidi ki naxe. <sup>14</sup> A bara a Xaxili Seniyenxi fi won ma won ke fɔle ra. A fama won ke dɔnxɔe birin fide won ma a na fa a xa mixie fɔxɔ ra temui naxe. Yi birin nabaxi ne alako Ala Nɔre Kanyi xa matɔxɔe sɔtɔ.

### Pɔlu xa Ala maxandi Efesekae be

<sup>15</sup> Na kui, kafi n a mε wo danxaniyaxi Marigi Isa ma ki naxe, wo man seniyentɔee birin xanuxi ki naxe, <sup>16</sup> danyi yo mu na n ma tantui ma wo xa fe ra n ne Ala maxandima wo be. <sup>17</sup> N ma maxandi sigama Baba Ala Nɔre Kanyi nan ma, won Marigi Isa naxan batuma, a xa a Xaxili ragoro wo ma naxan fahaamui firma, naxan fee makənenma, alako wo xa Ala kolonyi xun xa masa. <sup>18</sup> N a maxandima wo bɔŋe xa fe to a fiixε ra alako wo xa kolon sɔtɔ a ma a Ala bara wo xili, fe xa lu wo be wo wo xaxili tima naxan na, alako wo xa kolon sɔtɔ Ala xa ke makaabaxi ma naxan findixi a xa seniyentɔee birin gbe ra, <sup>19</sup> alako wo man xa kolon sɔtɔ Ala xa senbe xungbe ma naxan na won tan danxaniyatɔee be. Yi senbe findixi Ala xa senbe magaaxuxi nan na, <sup>20</sup> a naxan namini a to a xa Mixi Sugandixi rakeli faxε ma, a a magoro a yirefanyi ma ariyanna. <sup>21</sup> Ala bara mangεya fi a ma naxan dangi mangεya, nɔe, nun senbe birin na. A bara xili fi a ma naxan dangi xili birin na naxan falama yi dunipa ma a nun aligiyama. <sup>22</sup> Ala bara fe birin sa a xa yaamari bun, a man fa a findi fe birin xunyi ra danxaniyatɔee jama be. <sup>23</sup> Danxaniyatɔee jama fan luxi ne alɔ Ala xa Mixi Sugandixi fate. Naxan fe birin nakamalima a mɔɔli birin na, a xa fe kamalixi birin na danxaniyatɔee jama tagi.

## 2

### Kisi sɔtɔma Ala xa hinne nan saabui ra

<sup>1</sup> Wo fan nu findixi mixi faxaxie nan na wo xa fe kobie nun wo xa yunubie xa fe ra <sup>2</sup> wo nu jereema naxee ma. Wo nu biraxi yi dunipa fe kobie nan fɔxɔ

ra. Wo nu biraxi Sentane nan fɔxɔ ra, jinnee xa mange naxan na kuye ma. Wo nu biraxi a xaxili nan fɔxɔ ra naxan na walife Ala yaxuie tagi. <sup>3</sup> Singe, won birin nu jereema na mɔɔli nan na, won bira won fate waxɔnfe nun won yete xaxili fɔxɔ ra. Na kui, a nu lanma won xa Ala xa xɔne nan tun sɔtɔ alɔ booree.

<sup>4</sup> Kɔnɔ Ala xa kinikini gbo. A won xanuxi xanunteya tilinxo nan na. <sup>5</sup> Na kui, hali faxamixie nan to nu won na won ma fe kobi rabaxie xa fe ra, Ala naxa won nakeli na faxε ma, won nun a xa Mixi Sugandixi. Wo kisixi Ala xa hinne nan saabui ra. <sup>6</sup> Ala to bara won nakeli faxε ma won nun a xa Mixi Sugandixi ra, a bara won nase ariyanna, a won dɔxɔ a fe ma. <sup>7</sup> A xa fonisireya kui, Ala kisi fixi won ma a xa Mixi Sugandixi Isa nan saabui ra, alako birin xa a xa hinne makaabaxi to waxati birin naxan sa fama.

<sup>8</sup> Wo kisixi Ala xa hinne nan saabui ra, wo xa danxaniya xa fe ra. Kisi mu kelima wo tan xa ma, Ala nan a firma mixi ma. <sup>9</sup> A mu kelima mixi xa wali fanyie xa ma. Na kui, mixi yo mu nɔma a yete matɔxɔde. <sup>10</sup> Ala xa wali fɔxi nan na won na. Yakɔsi, a bara won daa a xa Mixi Sugandixi Isa saabui ra, alako won xa nu wali fanyie raba, a bara naxee ti won ya i won xa nu jere e ma.

### Danxaniyatɔee jama findife Ala xa mixie nun Ala Xaxili sabatide ra Isa xa serexe saabui ra

<sup>11</sup> Na kui, wo xa ratu a Yuwifie mu wo ra bari kεna ma. Naxee xili falama «sunnamixie», e wo fan xili falama «sun-nataree». Wo xa a kolon a sunne findixi adama xa wali nan na, naxan nabama mixi fate ra. <sup>12</sup> Wo xa ratu a singe ra wo mu nu Ala xa Mixi Sugandixi xa fe yo kolon. Xɔŋee nan nu wo ra Isirayilakae ya ma. Laayidi nun saate yo mu nu xirixi wo nun Ala tagi. Xaxili tide yo mu nu na wo yi ra, Ala kolontaree nan nu wo ra dunipa ma.

<sup>13</sup> Kɔnɔ yakɔsi, wo tan naxee danxaniyaxi Ala xa Mixi Sugandixi Isa ma, wo tan naxee nu makuyaxi, Ala bara wo maso a ra a xa Mixi Sugandixi wuli saabui ra. <sup>14</sup> A tan nan lanyi rasoxi won tagi, jama firin xa findi keren na. A to a yete fate ba serexe ra, a bara yaxuya tete

rabira naxan nu tixi won tagi. <sup>15</sup> A bara Yuwifie xa seriye, e xa yaamarie, nun e xa tonyie senbe kana. A bara na jama firin tongo, a lanyi xiri e tagi, a e findi jama neene keren na a xa yaamari bun ma. <sup>16</sup> A xa faxe saabui ra wuri magalanbuxi ma, a bara e xa yaxuya kana, a e firin birin findi keren na, a lanyi nun bɔ̄n̄esa lu e tan nun Ala tagi. <sup>17</sup> A to fa, a naxa wo kawandi lanyi nun bɔ̄n̄esa ra, wo tan naxee nu makuya. Naxee fan nu makore, a naxa nee kawandi lanyi nun bɔ̄n̄esa ra. <sup>18</sup> A tan nan naade rabixi won firin birin be, won nun Baba Ala xa lu yire keren, a Xaxili Səniyənxi kerenyi saabui ra.

<sup>19</sup> Na kui, wo tan naxee mu nu na Ala xa mixie ya ma, yakosi wo fan bara findi seniyentœe ra, wo bara so Ala xa mixie ya ma. <sup>20</sup> Wo bara lu alɔ̄ banxi tixi naxan bunyi findi xəerae nun namijonmœe ra. Ala xa Mixi Sugandixi Isa nan findi na banxi gəme hagige ra naxan tide gbo a birin be. <sup>21</sup> Banxi yire birin a boore suxuxi a tan nan saabui ra, a ite, a findi hɔ̄rɔ̄mɔ̄banxi səniyənxi ra Marigi be. <sup>22</sup> Isa bara a niya wo fan xa nu malan alɔ̄ banxi biriki dɔ̄xɔ̄ma a boore ra ki naxe. Ala na wo tife alɔ̄ banxi a Xaxili sabatima dənnaxe.

### 3

#### *Ala xa gundo makənenfe*

<sup>1</sup> Na nan a toxi, n Ala maxandima wo be, n tan Pɔ̄lu, naxan bara findi geelimani ra Ala xa Mixi Sugandixi Isa be wo xa fe ra, wo tan naxee mu findixi Isirayilakae ra. <sup>2</sup> N laxi a ra, wo bara a me Ala naxa a xa hinne taxu n na n xa a masen wo be. <sup>3</sup> N jan bara a nde tagi raba, Ala bara a xa gundo masen n be naxan singe nu nɔ̄xunxi. <sup>4</sup> Wo na n ma sebeli xaran, wo nɔ̄ma ne a kolonde a fahaamui bara fi n ma Ala xa Mixi Sugandixi gundo xa fe ra. <sup>5</sup> Yi gundo mu nu makənenxi a singe ra nu adamadié be alɔ̄ a fa makənenxi Ala xa xəera səniyənxi nun namijonmœe be ki naxe to Ala Xaxili Səniyənxi saabui ra. <sup>6</sup> A bara makənen fa, a si gbetœe nun Isirayilakae bara findi jama keren na. E bara findi ke keren tongomae ra. Ala laayidi keren nan tongoxi e birin nalanxi

be, Ala xa Mixi Sugandixi Isa xa xibaaru fanyi saabui ra.

<sup>7</sup> Ala to hinnexi n na a senbe birin na, n fan bara findi yi xibaaru fanyi xa walike ra. <sup>8</sup> Hali n to xurunxi dangi səniyentœe birin na, Ala bara hinne n na. A xa hinne findixi n be yi nan na: N tan xa si birin kawandi Ala xa Mixi Sugandixi xa xibaaru fanyi makaabaxi ra, <sup>9</sup> n xa Ala gundo makənen adamadie birin be, naxan nu nɔ̄xunxi Ala Daali Mange yi ra. Kafi fe fɔ̄lo fɔ̄le yi gundo nu nɔ̄xunxi Ala yi, <sup>10</sup> kɔ̄nɔ̄ yakosi, a sago na a ra danxaniyatœe jama xa a xa lɔ̄nni birin makənen mangee nun nɔ̄lae be naxee na kuye ma. <sup>11</sup> Yi birin findixi Ala xa natœ nan na naxan nu na a yi ra abadan. A a birin nakamalixi won Marigi Isa nan saabui ra, a xa Mixi Sugandixi. <sup>12</sup> A tan saabui ra, won to danxaniyaxi a ma, won nɔ̄ma won makorede Ala ra limaniya kui, siike xanbi. <sup>13</sup> Na kui, n bara wo maxandi limaniya naxa ba wo yi n ma tɔ̄re kui wo xa fe ra, barima a findima wo be xunnakeli nan na.

<sup>14</sup> Na nan a toxi, n nan n xinbi sinma Baba Ala ya i, <sup>15</sup> bɔ̄nsœe birin fatanxi naxan na, naxee na koore nun bɔ̄xi. <sup>16</sup> N a maxandima a xa wo mali a xa nɔ̄re makaabaxi saabui ra, a xa wo bɔ̄n̄es senbe so a Xaxili saabui ra. <sup>17</sup> N a maxandima a xa Mixi Sugandixi xa sabati wo bɔ̄n̄e i danxaniya saabui ra, wo man xa sabati xanunteya kui. Wo xa xanunteya suxu alɔ̄ wuri bili sanke bɔ̄xi suxuxi ki naxe. <sup>18</sup> N a maxandima a xa senbe fi wo ma, alako wo nun seniyentœe birin xa nɔ̄ Ala xa Mixi Sugandixi xa xanunteya gboya, a kuyεya, a iteya, nun a tilinyi kolonde wo mabiri. <sup>19</sup> Wo xa kolon sɔ̄tɔ̄ a ma Ala xa Mixi Sugandixi wo xanuxi ki naxe, xanunteya naxan mu nɔ̄ma fahaamude a gboya xa fe ra, alako Ala xa wo rakamali a xa fe kamalixi birin na.

<sup>20</sup> Matɔ̄xœ na Ala be naxan nɔ̄ma fe birin na a senbe saabui ra a naxan fixi wo ma, naxan nɔ̄ma fe birin na, dangi won ma maxandi nun maŋɔ̄xunyi ra <sup>21</sup> Matɔ̄xœ na a tan nan be danxaniyatœe jama nun a xa Mixi Sugandixi Isa saabui ra waxati birin, abadan. Amina.

## 4

*Danxaniyat  e   ere ki:*

*N  erefe lanyi kui*

<sup>1</sup> Na kui, n tan naxan bara findi geelimani ra Marigi xa fe ra, n bara wo mayandi wo   ere ki xa a masen a Ala nan yati wo xilixi. <sup>2</sup> Wo xa   ere yet   magore nun b  ej  e b  xi kui, wo nu dij  e wo bore be, wo ti wo bore san na xanunteya kui.

<sup>3</sup> Wo xa fe birin naba alako lanyi naxa kana wo tagi, Ala Xaxili Seniyenxi naxan fixi wo ma b  es  a ra. <sup>4</sup> Won findixi fate ker  en nan na. Ala Xaxili Seniyenxi ker  en nan a ra. Ala wo fan xilixi ne wo xa wo xaxili ti fe ker  en nan na. <sup>5</sup> Marigi ker  en, danxaniya ker  en, nun xunxa ker  en nan na won be. <sup>6</sup> Ala ker  en nan na won be naxan findixi birin Baba ra, naxan na birin xun ma, naxan walima birin saabui ra, naxan na birin i.

<sup>7</sup> K  o hinne fixi kankan ma won ya ma al   Ala xa Mixi Sugandixi a xasabixi ki nax  . <sup>8</sup> Na nan a toxi a seb  xi, «A to te koore, a naxa a yaxuie suxu, a naxa adamadie ki.»

<sup>9</sup> A to seb  xi, «A bara te,» na nan na ki a bara goro han b  xi ma sinden, beenun a man xa te. <sup>10</sup> Naxan goro, na nan man texi koore birin xun ma, alako a xa fe birin nakamali. <sup>11</sup> A adamadie ki naxan na, a findi yi nan na: ndee xa findi x  erae ra, ndee xa findi namij  nm  e ra, ndee xa findi xibaaru fanyi kawandilae ra, ndee xa findi danxaniyat  e xunmatie nun karam  x  e ra. <sup>12</sup> A won kixi ne na birin na alako won xa seniyent  e mali e xa fata Ala xa Mixi Sugandixi xa danxaniyat  e nama raj  er  de yare. <sup>13</sup> Won xa bira na f  ox   ra han won birin xa lu lanyi kui naxan kelima danxaniya nun Ala xa Di kolonfe ma, han won birin xa kamali al   Ala xa Mixi Sugandixi kamalixi ki nax  . <sup>14</sup> Na temui won mu luma s  on  n al   diy  r  e. Won mu lintanma s  on  n al   wuri naxan saxi ye fari, m  ronyi nun foye naxan tutunma, e a xanin yire birin. Na kui, mixie mu n  ma won natantande s  on  n e xa wule kawandi ra, e xa ko  ta, nun e xa yanfanteya ra. <sup>15</sup> Won xa n  ndi nan fala xanunteya kui. Fe birin kui,

won xa danxaniya Ala xa Mixi Sugandixi ma, naxan findixi danxaniyat  e nama xunyi ra. Won xa m   na danxaniya kui. <sup>16</sup> Xunyi nan fate salonse birin naj  er  ma. Kankan xirixi a boore ra, kankan a xa wali rabama, alako fate birin xa m  , a xa senbe s  ot   xanunteya kui.

*N  erefe lahale ne  ne ma, tinxinyi nun seniyenxi kui*

<sup>17</sup> Na kui, n yi nan falama wo be, n man xa a mabanban Marigi xili ra: Wo naxa   ere s  on  n al   danxaniyat  e   erema ki nax  . E xaxilie birama fe fufafu nan tun f  ox   ra. <sup>18</sup> E xaxilie if  or  xi. E xa fe kolontareya nun e xa sondon x  rc  chya bara a niya e xa gan Ala xa kisi ra. <sup>19</sup> E mu yaagima fefe ma s  on  n. E bara e yet  e rabolo langoeja xili ma. E mu wasama fe kobi m  coli birin nabafe ra.

<sup>20</sup> K  o Ala xa Mixi Sugandixi mu wo tixi na kira xa x  n! <sup>21</sup> Wo a xa fe mexi ne, wo man bara xaran a xa fe ra. Wo a kolon yati a n  ndi na Isa nan yi. <sup>22</sup> Wo tinkanxi ne wo xa wo yi ba wo   ere ki fori ra, naxan wo xun nakanama wo wax  nfe kobi saabui ra. <sup>23</sup> Wo b  ej  e nun wo xaxili xa mafindi b  ej  e ne  ne nun xaxili ne  ne ra. <sup>24</sup> Wo xa wo lahale fori masara a ne  ne ra. Wo luma ne al   wo bara findi mixi ne  ne ra Ala naxan daaxi a xa   ere a xa tinxinyi nun seniyenxi yati kui.

<sup>25</sup> Na kui, won xa wule lu, won xa n  ndi nan fala won bore be, barima won findixi fate ker  en salonyie nan na. <sup>26</sup> Xa wo x  n  , wo naxa yunubi raba. Wo naxa a lu soge xa dula x  ne na wo b  ej  e kui, <sup>27</sup> alako wo naxa santide lu Ibulisa be. <sup>28</sup> Mujeti xa muje lu. A xa wali tinxinyi kui alako a xa munafanyi s  ot   a naxan firma setaree ma. <sup>29</sup> Wo naxa a lu w  yen kobi yo xa mini wo de i. Wo xa w  yen fanyi nan fala naxan n  ma mixi malide a hayi ki ma, alako wo xa w  yen yi xa findi hinne ra e be. <sup>30</sup> Wo naxa Ala Xaxili Seniyenxi t  or  , Ala wo mat  nxumaxi naxan na han a fama won f  ox   ra l  ox   nax  . <sup>31</sup> Wo xa wo yi ba yi fe m  coli birin na: x  ne, b  ej  te, jaaxuna, j  ox  ns  os  , konbi, a nun fe kobi m  coli birin. <sup>32</sup> Wo xa marafanyi nun b  ej  e fanyi masen wo bore be. Wo xa dij  e wo bore

ma alɔ Ala diŋexi wo fan ma ki naxe a xa  
Mixi Sugandixi saabui ra.

## 5

### *Nerefe naiyalanyi kui*

<sup>1</sup> Na kui, wo to bara findi Ala xa di xanuxie ra, wo xa a fɔxi nan naba. <sup>2</sup> Wo xa jere xanunteya kui alɔ Ala xa Mixi Sugandixi won xanuxi ki naxe, a a yete fi won ma fe ra, a findi won ma serexe ra naxan labunde xiri rafan Ala ma.

<sup>3</sup> Kɔnɔ langoeja, mile, nun seniyentareja mɔɔli yo naxa lu wo yi ra. E xa fe nan naxa fala wo tagi, barima na mu lan seniyentoee ya ma. <sup>4</sup> Wɔyenyi masuturatare, daxuna wɔyenyi, wɔyεn naaxi, e sese naxa me wo tagi. Na mu lan. Wo xa nu tantu wɔyenyi nan fala wo bore tagi. <sup>5</sup> Wo xa a kolon a fanyi ra, a langoe, seniyentare, a nun milante (naxan maniya kuye batui ra), e sese mu findixi ke tongoma ra Ala nun a xa Mixi Sugandixi xa mangeya niini bun ma. <sup>6</sup> Wo naxa a lu mixi yo xa wo madaxu wɔyenyi fufafu ra. Yi yunubi mɔɔlie xa fe ra, Ala xa xɔne goroma ne mixie ma naxee mu a xui suxuma. <sup>7</sup> Na kui, wo naxa gbaku e ra.

<sup>8</sup> Singe, dimi nan nu wo ra, kɔnɔ yakosi, wo bara findi naiyalanyi ra Marigi saabui ra. Wo xa wo jere alɔ a lan naiyalanyi xa die xa e jere ki naxe. <sup>9</sup> Naiyalanyi xa wali toma fe fanyi birin, tinxinyi birin, nun nɔndi birin kui. <sup>10</sup> Wo xa kata wo xa kolon sɔtɔ fee ma naxee Ala kɛnɛnxi. <sup>11</sup> Wo naxa wo gbe raso dimi xa wali kobi ya ma feo! Wo xa na fe mɔɔli ramini kɛnɛ ma. <sup>12</sup> Barima na mixi mɔɔlie fe naxee rabama nɔxunyi kui, hali a ifalafe yete mayaagi. <sup>13</sup> Kɔnɔ naiyalanyi fe naxan birin makɛnɛnma, a toma ne ya ra. <sup>14</sup> Fe naxan birin toma ya ra, a fan bara findi naiyalanyi ra. A falaxi na nan ma, «I tan naxan xife, xunu.

Keli faxamixie ya ma,  
Ala xa Mixi Sugandixi xa yanbe xa ti i  
ma.»

<sup>15</sup> Na kui, wo mɛenii wo jere ki ma. Wo naxa wo jere alɔ xaxilitaree. Wo xa wo jere ne alɔ xaxilimae. <sup>16</sup> Wo mɛenii yi temui ma, barima yi temui mu fan.

<sup>17</sup> Na na a ra, a mu lan wo xa wo jere alɔ xaxilitare. Wo xa kolon sɔtɔ Marigi waxɔnfe ma. <sup>18</sup> Weni naxa wo rasiisi, barima xaxilitarena nan na ki. Wo xa kamali Ala Xaxili Seniyenxi nan na. <sup>19</sup> Wo xa wɔyεn wo bore be suuki nun beeti ra. Wo xa suukie nun beetie ba Marigi be naxee kelima wo bɔjε yati yati ma. <sup>20</sup> Wo xa tantui rasiga Baba Ala ma fe birin xa fe ra, temui birin. Wo xa na raba Ala xa Mixi Sugandixi Marigi Isa xili saabui ra.

### *Nerefe yete magore kui*

<sup>21</sup> Wo xa wo yete magoro wo bore be Ala xa Mixi Sugandixi xa yaragaaxui kui.

<sup>22</sup> Ginε, wo xa wo yete magoro wo xa mɔrie be, alɔ wo wo yete magoroma Marigi be ki naxe. <sup>23</sup> Xemε findixi a xa ginε xunyi nan na, alɔ Ala xa Mixi Sugandixi findixi danxaniyatɔe jama xunyi ra ki naxe. Danxaniyatɔe jama fan findixi a fate nan na, a bara naxan nakisi. <sup>24</sup> Danxaniyatɔe jama a yete magoroma Ala xa Mixi Sugandixi be ki naxe, ginε fan lanma e xa e yete magoro e xa mɔrie be na ki ne fe birin kui.

<sup>25</sup> Xemε, wo xa wo xa ginε xanu alɔ Ala xa Mixi Sugandixi danxaniyatɔe jama xanuxi ki naxe. A a yete fi danxaniyatɔe jama xa fe ra <sup>26</sup> alako a xa a raseniyen, a xa a rafixε ye ra masenyi saabui ra, <sup>27</sup> a xa a dentegε a yete be nɔre kui. Na kui, danxaniyatɔe jama luma ne alɔ dugi tofanyi, xɔsi yo mu na naxan ma, naxan mu matɔrɔjɔxi. A xa seniyen, tantanyi yo naxa lu a ma.

<sup>28</sup> Xemε lanma e xa e xa ginε xanu na mɔɔli nan na. E xa e xanu alɔ e e yete fate xanuxi ki naxe. Naxan a xa ginε xanuma, a a yete nan xanuxi. <sup>29</sup> Mixi yo mu na naxan a yete fate xɔnma, barima mixi birin a yete rabaloma, a mɛenii a yete fate ma. Ala xa Mixi Sugandixi fan mɛenima danxaniyatɔe jama ma na ki ne, <sup>30</sup> barima won findixi a fate salonyie nan na. <sup>31</sup> «Na kui, xemε fama ne kelide a baba nun a nga xun ma, a a maso a xa ginε ra, e findi fate keren na.» <sup>32</sup> Gundo belebele nan na ki, kɔnɔ n na Ala xa Mixi Sugandixi nun danxaniyatɔe jama nan ma fe falafe. <sup>33</sup> Kɔnɔ kankan xa a xa ginε

xanu alo a yete yati. Gine fan lanma a xa a xa mɔri binya.

## 6

<sup>1</sup> Die, wo xa wo nga nun wo baba binya Marigi xa fe ra, barima na nan findi fe tinxinxi ra. <sup>2</sup> Yaamari singe nan ya, barake laayidixi naxan xanbi ra: «I xa i nga nun i baba binya, <sup>3</sup> alako fee xa sɔneya i bε, i xa simaya sɔtɔ dunija bende fuji fari.»

<sup>4</sup> Babae, wo fan naxa wo xa die raxɔnɔ. Wo xa e xuru, wo e rasi alo Marigi wama a xɔn ma ki naxε.

<sup>5</sup> Konyie, wo xa wo marigie sago raba, naxee na wo xun ma yi dunija ma. Wo xa e binya, wo gaaxu e ya ra. Wo xa e sago raba wo nii ra, alo wo Ala xa Mixi Sugandixi sago rabama ki naxε. <sup>6</sup> Wo naxa a raba e ya tote gbansan xa ra, alo naxee katama e yete rafande mixi ma. Wo xa a raba ne alo Ala xa Mixi Sugandixi xa konyie naxee Ala sago rabama e bɔŋε birin na. <sup>7</sup> Wo a raba wo tinxi ra. Wo naxa wali e bε alo wo na walife e tan gbansan nan ma fe ra. Wo xa wali ne alo wo na walife Marigi nan bε, <sup>8</sup> barima wo a kolon, mixi fe fanyi yo raba, xa a findi konyi ra, xa a findi xɔrε ra, Marigi a sare fima ne.

<sup>9</sup> Konyi marigie, wo fan xa a raba na ki ne wo xa konyie bε. Wo xa ba xaaŋεfe e ma, barima wo a kolon Marigi keren nan na wo birin bε koore ma, naxan mu mixi yo rafisa a boore bε.

### *Ala geresose naxee fima danxaniyatɔεe ma*

<sup>10</sup> A dɔnxε ra, wo xa wo sɛnbε so Marigi saabui ra nun a xa sɛnbε maga-axuxi saabui ra. <sup>11</sup> Wo xa Ala xa geresose birin tongo, alako wo xa nɔ tide Ibulisa xa kɔcta birin kanke. <sup>12</sup> Barima won mu na ibunadama xa gerefe. Mangεe, nɔlae, yi dunija sɛnbεma jaaxie, jinne naxee na kuye ma, gere na won nun nee nan birin tagi. <sup>13</sup> Na nan a ra, wo xa Ala xa geresose birin tongo alako na lɔxε kobi na a li, wo xa nɔ tide. Na gere rajɔnyi xa wo li wo tixi. <sup>14</sup> Na kui, wo xa ti ne. Wo wo tagi ixiri nɔndi ra. Wo tinxinyi findi wo kanke makantase ra. <sup>15</sup> Wakilife xibaaru fanyi masende naxan bɔŋesa fima mixi

ma, wo xa na findi sankiri ra wo sanyie bε. <sup>16</sup> Safe na birin xun ma, wo xa danxaniya suxu wo yi ra alo wure lefa. Na nan nɔma Sentane xa tanbe radεxεxie ratide, a e raxuben. <sup>17</sup> Wo man xa kisi suxu naxan findixi wo xun makantase ra. Wo Ala Xaxili Seniyenxi xa santidεgema fan suxu naxan findixi Ala xa masenyi ra. <sup>18</sup> Wo xa Ala maxandi tεmui birin a Xaxili Seniyenxi saabui ra, duba nun maxandi mɔɔli birin na. Na kui, wo naxa yanfa. Wo xa wo tunnabεxi ne Ala maxandife ra seniyεntɔε birin bε.

<sup>19</sup> Wo xa Ala maxandi n fan bε, alako n na n dε ibi, Ala xa n mali a xa xibaaru fanyi gundo makenende birin bε limaniya ra. <sup>20</sup> N findixi Ala xa santigi nan na yɔlɔnχɔnyi bara balan naxan ma na xibaaru fanyi xa fe ra. Wo xa Ala maxandi n bε alako n xa a masen limaniya ra alo n lan n xa a masen ki naxε.

### *Wɔyεn dɔnxε*

<sup>21</sup> Tikike n ma fe nun n ma wali xa fe birin masenma ne wo bε. Won ngaxakerenyi xanuxi nan a ra danxaniya kui. Tunnabεxila nan a ra Marigi xa wali kui. <sup>22</sup> N a xεεxi wo ma na nan ma, alako a xa muxu xa fe tagi raba wo bε, a man xa wo bɔŋε ralimaniya.

<sup>23</sup> Baba Ala nun a xa Mixi Sugandixi Marigi Isa xa bɔŋesa, xanunteya, nun danxaniya fi ngaxakerenyie ma. <sup>24</sup> Ala xa hinne fi birin ma Marigi Isa xa xanunteya mu nɔnma mixi naxee bε.

## Ala xa masenyi Annabi P̄olu naxan s̄ebε Filipi danxaniyatœ nama ma Masenyi nde yi Kitaabui xa fe ra

Yi Kitaabui findixi bataaxe nan na Isa xa xεera P̄olu naxan s̄ebε Isayankae ma naxee nu sabatixi Filipi taa kui. Singe P̄olu nu bara kawandi ti mənni alako mixie xa danxaniya Isa ma. E xa danxaniya naxa sabati a fanyi ra, han e P̄olu mali a xa wali kui yire gbetε. Na taruxui s̄ebxi Isa xa Xεerae xa Taruxui kui, sora 16.

P̄olu to balan geeli R̄oma a xa danxaniya xa fe ra, Ala naxa a niya a xa bataaxε s̄ebε danxaniyatœ nama ndee ma. P̄olu naxa bataaxe kerent s̄ebε Filipi danxaniyatœ ma. A naxa e ralimaniya alako e xa lu Ala sagoe, e man xa findi misaali fanyi ra naxan nōma a niyade mixi gbetε xa bira Isa fōx̄o ra. P̄olu naxa e ratu a e mu nōma e yεtε rakiside e xa fe fanyi saabui ra, fo Isa saabui ra naxan a yεtε baxi s̄erexε ra dunjna birin bε.

To Isayankae man nōma limaniya s̄ot̄de yi Kitaabui saabui ra. Ala xa masenyi xaxili fanyi nun s̄enbe fima mixie ma e na e b̄ɔjε rabī a bε. Ala xa won mali alako won xa s̄eeewe kolon naxan fatanxi Alatala ra. Amina.

## Ala xa masenyi Annabi P̄olu naxan s̄ebε Filipi danxaniyatœ nama ma

### *Xεebui*

<sup>1</sup> N tan P̄olu nun Timote, naxee findixi Ala xa Mixi Sugandixi Isa xa konyie ra, muxu bara wo xεebu, Ala xa Mixi Sugandixi xa s̄eniyentœ naxee na Filipi, a nun wo xa yareratie nun wo malimae.

<sup>2</sup> Won Baba Ala nun a xa Mixi Sugandixi Marigi Isa xa hinne nun b̄ɔjesa fi wo ma.

<sup>3</sup> T̄emui birin n na ratu wo ma, n Ala tantuma ne. <sup>4</sup> N Ala maxandima wo

bε s̄eeewe ra t̄emui birin, <sup>5</sup> barima wo bara n mali Ala xa masenyi kawandife ra kabi a fōlε han yak̄osi. <sup>6</sup> N a kolon, Ala, naxan wali fanyi fōlōxi wo tagi, a fama nε a rakamalide a xa Mixi Sugandixi Isa fa lōxœ. <sup>7</sup> A lan nε yi xaxili xa lu n bε barima wo rafan n ma. Xa n na geeli kui, xa n na Ala xa xibaaru fanyi xunmageresofe kawandi ra, Ala hinnema nε won birin na. <sup>8</sup> Ala a kolon n wo xanuxi alɔ a xa Mixi Sugandixi Isa wo xanuxi ki naxε.

<sup>9</sup> N Ala maxandima nε wo bε alako wo xa xanunteya xun xa masa fe kolonyi nun fahaamui tilinx̄i ra, <sup>10</sup> alako wo xa nō a kolonde fe naxan tide gbo. Na kui, wo b̄ɔjε xa fiixε, marakor̄osi yo naxa lu wo ma Ala xa Mixi Sugandixi fa lōxœ. <sup>11</sup> Na lōxœ Isa fama nε wo matinxinde alako Ala xa matɔx̄o, a s̄enbe xa kolon.

### *P̄olu nun kawanditie*

<sup>12</sup> N ngaxakerenyie, wo xa a kolon, t̄ɔrε naxan n lixi, na bara Inyila Isa masenyi wali rasɔɔnεya, <sup>13</sup> barima mange xa s̄ɔrie nun mixie birin bara a kolon n na geeli kui Ala xa Mixi Sugandixi xa fe nan ma. <sup>14</sup> N ngaxakerenyie bara limaniya Marigi xa fe ma n ma naxankate saabui ra. Yak̄osi e mu gaaxuma fefe ya ra, e Ala xa masenyi kawandima s̄enbe ra.

<sup>15</sup> Nōndi nan a ra, ndee na Ala xa Mixi Sugandixi xa fe kawandife mile nun t̄ɔnε nan ma, kōnō ndee fan na kawandi tife b̄ɔjε fanyi nan na. <sup>16</sup> Nee a rabafe xanunteya nan na, barima e a kolon a n findixi Xibaaru Fanyi xunmagereso nan na. <sup>17</sup> Booree Ala xa Mixi Sugandixi xa fe kawandima e xa yεtε igboja nan na. E b̄ɔjε mu fiixε. E jōx̄o a ma a e nōma n ma geeli naxankate xun masade e xa kawandi ra. <sup>18</sup> Fefe mu a ra. Xa e b̄ɔjε fiixε, xa e b̄ɔjε mu fiixε, e na Ala xa Mixi Sugandixi xa fe masenfe. Yi findima s̄eeewe nan na n bε to nun tina, <sup>19</sup> barima n a kolon fe naxee bara n li, e findima kisi nan na n bε wo xa Ala maxandi saabui ra nun a xa Mixi Sugandixi Isa Xaxili xa mali saabui ra.

<sup>20</sup> N a kolon n fe birin nabama alako n naxa yaagi fefe ra. N xa limaniya yak̄osi alɔ t̄emui dangixi alako Ala xa Mixi Sugandixi xa matɔx̄o s̄ot̄ n ma simaya

xa na mu n ma faxe saabui ra. <sup>21</sup> N ma dunijiegiri kui, n birama ne Ala xa Mixi Sugandixi fɔxɔ̄ ra. N ma faxe findima fe fanyi nan na n bε, <sup>22</sup> konō xa n lu dunija, n nɔma ne wali gbegbe rabade Ala bε. Awa, n munse rabama? N mu a kolon. <sup>23</sup> Na fe na n bendunfe yire firin. A xɔli n ma n xa keli be, n xa siga Ala xa Mixi Sugandixi yire. Na fan dangi fe birin na. <sup>24</sup> Konō a lanma n xa lu dunija wo tan ma fe ra. <sup>25</sup> N bara a kolon n luma ne wo ya ma alako wo xa siga yare, wo man xa ssewa danxaniya kui. <sup>26</sup> N na gibile wo yire, wo xa matɔxɔ̄ Ala xa Mixi Sugandixi Isa bε, na xun fama masade n ma fe ra.

<sup>27</sup> Wo jere ki xa lan Ala xa Mixi Sugandixi xa Xibaaru Fanyi ma tun, alako xa n na wo ya ma ba, xa n mu na ba, n nɔma a kolonde xaxili keren nan na wo bε, wo birin walife danxaniya keren nan na, danxaniya naxan fatanxi Ala xa Xibaaru Fanyi ra. <sup>28</sup> Wo naxa gaaxu wo gerefæ ya ra. Wo xa limaniya findixi tɔnxuma nan na e bε e lɔefε ra, wo fan xa a kolon wo kisima ne. <sup>29</sup> Na kisi kelixi Ala nan ma, barima a bara hinne wo ra dɔxɔ̄ firin: Wo danxaniyafe Ala xa Mixi Sugandixi ma, a nun wo man tɔɔrɔ̄fe a bε, <sup>30</sup> alɔ̄ wo n fan to tɔɔrɔ̄ ra ki naxε. Alɔ̄ wo man bara a mε ki naxε, han ya n na na tɔɔrε nan kui.

## 2

### Isa xa misaali

<sup>1</sup> Ala xa Mixi Sugandixi to madundai nde fima wo ma, a xa xanunteya to limaniya nde fima wo ma, lanyi to na wo nun Ala Xaxili Səniyɛnxi tagi, xanunteya nun kinikini nde to na wo yi ra, <sup>2</sup> wo xa n ma jεlexinyi rakamali. Wo lu lanyi kui. Xaxili keren, xanunteya keren, nun jere ki keren nan xa lu wo tagi. <sup>3</sup> Wo naxa fefe raba tɔɔnε kui. Wo naxa wo yetε rafisa wo booree bε. Wo nde ba wo xa fe ra, wo a sa wo boore gbe xun yetε magore kui. <sup>4</sup> Wo naxa wo yetε xa munafanyi fen. Wo wo booree nan ma munafanyi fen.

<sup>5</sup> Wo yuge xa lu alɔ̄ Ala xa Mixi Sugandixi Isa.

<sup>6</sup> Kabi abadan, a nu na Ala kεja ne,

konō a mu tin a xa a yetε tide sa Ala ilanyi.

<sup>7</sup> A naxa dijε a yetε birin ma, a tin lude konyi kεja ma, a bari dunija ma alɔ̄ adamadi, mixie fan naxa a kolon adamadi ra.

<sup>8</sup> A naxa a yetε magoro, a xa Ala sago raba, han a naxa tin faxe ra wuri magalanbuxi ma.

<sup>9</sup> Na nan a toxi Ala naxa a binya, a a xili gbo dangi xili birin na,

<sup>10</sup> alako naxee na koore,

naxee na boxi,

naxee na boxi bun ma,

e na Isa xili mε temui naxε,

e birin xa e xinbi sin a bun,

<sup>11</sup> e xa a fala,

«Ala xa Mixi Sugandixi Isa nan na Marigi ra.»

Na xa findi matɔxɔ̄ ra Baba Ala bε.

<sup>12</sup> N xanuntenye, wo bara n xui susu n nu na wo tagi temui naxε. Yakɔsi fan, wo xa Ala xa yaamarie rabatu n xanbi dangife a singe ra. Wo xa gaaxu Ala ya ra, wo xa wakili wo xa kisi xa fe ra. <sup>13</sup> Ala nan fe ragirima wo ma alako wo janige xa lan a gbe ma, wo xa a waxɔnfe raba. <sup>14</sup> Wo ne fefe rabama wo naxa wo yaxaseri masa, wo naxa sɔnɔ̄, <sup>15</sup> alako nɔndi nun səniyɛnyi xa lu wo bε, wo tan Ala xa die naxee yanbama alɔ̄ te dexε yi dunija mixi jaaxi tinxintaree ya ma, <sup>16</sup> wo ne kisi masenyi tima temui naxε. Na kui, n matɔxɔ̄ sɔtɔma Ala xa Mixi Sugandixi fa lɔxɔ̄, barima n mu dunija igirixi tɔɔrε kui fufafu ra. <sup>17</sup> Hali n faxa wo bε, n ma dunijiegiri fama findide wo bε sereχε nan na naxan sama wo xa danxaniya sereχε xun ma. Na n nasεewama ne. <sup>18</sup> Wo fan xa ssewa, won birin xa ssewa.

### Timote nun Epaforodite

<sup>19</sup> N bara n xaxili ti Marigi Isa ra a xa n mali alako n xa Timote xεε wo ma, alako a xa n nalimaniya wo xa xibaaru ra. <sup>20</sup> Mixi yo mu na n yi ra, wo xa fe rafan naxan ma alɔ̄ a tan. <sup>21</sup> Birin wama e yetε kan xa geeni nan xɔn ma, e mu na Ala xa Mixi Sugandixi Isa xa geeni xa fenfe. <sup>22</sup> Wo a kolon Timote bara a tunnabεxi tɔɔrε kui Ala xa Xibaaru Fanyi xa fe ra. Kabi a naxa

wali folo n seeti ma temui naxe, a bara lu alɔ di naxan birama a baba fɔxɔ ra. <sup>23</sup> Na kui, a xɔli n ma n xa a xee wo yire, n ma fe makenenma temui naxe. <sup>24</sup> N a kolon a gbe mu luxi, Ala xa a ragiri n xa fa wo yire.

<sup>25</sup> Kɔnɔ n ma majɔxunyi ma, fo n xa n ngaxakerenyi Epaforodite xee wo yire. A bara n mali ki fanyi ra Ala xa fe geremaso kui, alɔ wo a xeexi n ma fe naxan ma. <sup>26</sup> Wo to xɔli bara a suxu ki fanyi. A bara kɔntɔfili barima wo bara a xa fure fe me. <sup>27</sup> A fura ne a jaaxi ra. A gbe mu nu luxi a xa faxa, kɔnɔ Ala naxa kinikini a ma. Ala naxa kinikini n fan ma, alako na sunnunyi naxa sa n ma tɔɔre xun. <sup>28</sup> Na na a ra n bara gbata a xeefe ra wo ma alako wo xa jɛlexin a tofe ra, n fan bɔrɔ ndedi xa sa. <sup>29</sup> Wo xa a rasene Marigi xili ra ssewε kui. Wo xa yi mixi mɔɔli binya, <sup>30</sup> barima a mu tondi fefe yo ra Ala xa Mixi Sugandixi xa wali kui, hali a findi a be faxe ra. A bara n mali wo tan mu nu nɔma n malide naxee ra.

### 3

#### Kisi sɔtɔfe

<sup>1</sup> Yakɔsi, n ngaxakerenyie, wo xa ssewa wo Marigi ra. N mu taganma gbilende fee tagi rabade wo be, n naxee sεbεxi wo ma temui dangixi, alako na xa wo ratanga. <sup>2</sup> Wo xa wo yεtε ratanga mixi jaaxie ma, wali kobi rabae naxee wama fine rawalife tun mixi sunnafe ma. <sup>3</sup> Won tan nan na mixi sunnaxie ra a nɔndi ki ma, won tan naxee Ala batuma a Xaxili Seniyenxi saabui ra, naxee ssewama Isa Ala xa Mixi Sugandixi xa fe ra, naxee mu e xaxili tima e yεtε ra.

<sup>4</sup> Xa n wa, n fan nɔma n xaxili tide n yεtε ra. Xa mixi nde a majɔxunxi ne a a nɔma a xaxili tide a yεtε ra, n dangi na kanyi ra pon! <sup>5</sup> N sunnaxi a xi solomasaxan lɔxɔe ne, Isirayilaka nan n na, naxan kelixi Bunyamin bɔnsɔe, Eburu yati yati nan lanxi n ma n bari ki ma. <sup>6</sup> N nu biraxi Ala xa seriyε fɔxɔ ra a Fariseni ki ne, n nu fa Isa xa danxaniyatɔe naxankata. Marakɔrɔsi jaaxi yo mu nu na n ma.

<sup>7</sup> Kɔnɔ yakɔsi, n to bara danxaniya Ala xa Mixi Sugandixi ma, n nu se naxan

birin majɔxunxi fe fanyie ra, e tide yo mu na n be sɔnɔn. <sup>8</sup> Marigi Isa kolonfe nan tide gbo nee birin be. Ala xa Mixi Sugandixi sɔtɔfe dangi na fe birin na, n bara naxee lu a xa fe ra. Na fee bara lu n be alɔ fee fufafu alako n xa Isa xa munafanyi sɔtɔ. <sup>9</sup> N xa lu a tan nan ma fe, barima n yεtε senbe mu nɔma n findide mixi tinxinx ra. N mu nɔma Ala xa seriyε birin nabatitude. Kɔnɔ xa n bara danxaniya Ala xa Mixi Sugandixi ma, Ala tan nɔma ne n matinxinde. Ala nan mixi matinxinma danxaniya saabui ra. <sup>10</sup> Na kui, n wama naxan xɔn, n xa Isa kolon. N xa a xa marakeli senbe kolon, n man xa tɔɔrɔ alɔ a tɔɔrɔxi ki naxe. N wama lufe ne alɔ Isa nu na ki naxe a faxa temui, <sup>11</sup> alako n fan xa keli faxe ma.

<sup>12</sup> N a kolon n mu nu ge na birin sɔtɔde sinden, n ma fe mu gεxi kamalide. Kɔnɔ n xa siga yare alako Isa n sugandixi fe naxan ma, n fan xa a xa fe suxu. <sup>13</sup> N ngaxakerenyie, n a kolon n mu gεxi a suxude sinden, kɔnɔ n fe kerɛn nan nabama: N mu n kobe ratoma, n sigama yare nan tun ma. <sup>14</sup> N birama ne n ma wali fɔxɔ ra, alako n xa sare sɔtɔ Koore Mange Ala won xilixi naxan ma a xa Mixi Sugandixi Isa saabui ra.

<sup>15</sup> Won tan naxee xa danxaniya bara tilin, a lanma na majɔxunyi nan xa lu won birin yi ra. Kɔnɔ xa a sa li mixi nde mu lanxi na fe ma, Ala fama na fan fiixεde na kanyi be. <sup>16</sup> Won xa siga yare alɔ won darixi a ra ki naxe.

<sup>17</sup> N ngaxakerenyie, wo xa n fɔxi raba. Mixi naxee nɛre ki luxi alɔ muxu gbe, nee nan xa findi misaali ra wo be. <sup>18</sup> Ala xa Mixi Sugandixi yaxuie bara wuya, naxee mu lama a xa serεxε ra wuri magalanbuxi ma. N jan bara na fala wo be sanya wuyaxi, kɔnɔ yakɔsi n a masenma ne wo be n yaye ra. <sup>19</sup> E bara lɔe. E yεtε waxɔnfe bara findi e xa ala ra. E naxan itema, na nan fama e ragorode. E birama yi dunija gbansan nan fɔxɔ ra. <sup>20</sup> Kɔnɔ won tan xɔnyi na ariyanna nan na, won nakisima Marigi Isa kelima dennaxe fafe ra won fɔxɔ ra. Won na na nan mamɛfe. <sup>21</sup> A fama ne won fate makinikinixie masarade, e xa lu nɔre kui

alo a gbe. A na rabama a senbe nan na, naxan dangi senbe birin nalanxi ra.

## 4

### *Marasi dɔ̄nxɔ̄e*

<sup>1</sup> N ngaxakerenyie, a xɔli n ma n xa siga wo xeebude. N bara jεlexin wo xa fe ra, naxan bara a niya n xa binye sɔtɔ. N xanuntenyie, wo bira Marigi fɔxɔ ra alo wo darixi a ra ki naxε.

<sup>2</sup> Ewodiye nun Sintike, yandi wo xa lan wo bore ma Marigi xa fe kui. <sup>3</sup> N malima fanyi, n bara i maxandi, i xa e mali, barima e fan bara n mali n ma kawandi tife geremaso kui. Kilementi fan bara n mali, alo n walibooree naxee xilie sεbεxi kisi buki kui.

<sup>4</sup> Wo sεewa Marigi ra tεmui birin. N man xa a fala wo be, wo xa sεewa. <sup>5</sup> Wo xa bɔjεnε bεxi xa makεnen birin be. Marigi mu buma fafe ra sɔnɔn. <sup>6</sup> Wo naxa kɔntɔfili fefe ra, wo xa Ala maxandi fe birin kui, wo xa a mayandi, wo xa a tantu. <sup>7</sup> Na kui, Ala bɔjεsa nun xaxilisa fima nε wo ma naxan mɔcli mu toma yi dunija fari. A na rabama a xa Mixi Sugandixi Isa nan saabui ra.

<sup>8</sup> Dɔ̄nxɔ̄e ra, wo xa wo xaxili dɔ̄xɔ yi fee nan xɔn ma: fe naxan yo findi nɔndi ra, naxan yo findi sɔɔbe ra, naxan yo tinxin, naxan yo seniyen, naxan yo fan, naxan yo findi seriye ra, naxan yo rafan Ala ma. Wo xa wo xaxili dɔ̄xɔ yi fee nan xɔn binye nun tantui na naxee kui. <sup>9</sup> N naxan masenxi wo be, wo naxan toxi n ma misaali kui, wo bira na fɔxɔ ra. Na kui, Bɔjεsa Mange luma nε wo sεeti ma.

### *Xεεbu*

<sup>10</sup> N bara Marigi tantu wo xa fe ra barima wo man bara wo jɔxɔ sa n xɔn. Singe wo nu bara wa n malife, kɔnɔ Ala mu a ragiri. <sup>11</sup> N mu yi falaxi xε barima n hayi to na se nde ma. N bara n matinkan n xa wasa so se naxan na n yi ra. <sup>12</sup> Xa sese yo mu na n yi ra, xa se gbegbe na n yi ra, a birin fan. Xa kaame n suxuxi, xa n lugaxi, n bara wasa a birin na. Xa n bannaxi, xa n tɔɔrɔxi, n bara sεewa a birin na. <sup>13</sup> N nɔma fe birin na n Marigi saabui ra, naxan senbe fima n ma.

<sup>14</sup> Kɔnɔ wo fan fe fanyi nan nabaxi n be n malife ra n ma tɔɔre kui.

<sup>15</sup> Filipikae, wo a kolon, kabi n naxa keli Masedon bɔxi Inyila Isa kawandi tife ra, danxaniyatɔε nama yo mu n mali fe nde ra fo wo tan. <sup>16</sup> Wo tan nan na rabaxi. Wo naxa n mali sanya firin n nu na Tesaloniki temui naxε. <sup>17</sup> N mu na sese fenfe n yetε be. A xɔli n ma wo tan nan xa fe fanyi sɔtɔ a kui. <sup>18</sup> N hayi na naxan birin ma, n bara a sɔtɔ. Wo naxan nasanbaxi n ma Epaforodite saabui ra, a bara n wasa han a bara dangi a i. Na sεrεxε bara rafan Ala ma, a a kεnεn. <sup>19</sup> N Marigi Ala fama fe birin fide wo ma wo hayi na naxan ma. Feεre birin na a tan nan yi ra, a na birin nabama a xa Mixi Sugandixi Isa nan saabui ra. <sup>20</sup> Ala tantu, Ala tantu. Ala naxan findi won Baba ra, won a tantuma nε han dunija rajɔnyi.

<sup>21</sup> Wo xa Isa xa seniyentɔε birin xεebu.

<sup>22</sup> Seniyentɔε birin naxee na n sεeti ma, a gbengbenyi naxee walife Mange Sesare xɔnyi, e bara wo xεebu. <sup>23</sup> Marigi Isa, Ala xa Mixi Sugandixi, xa hinne wo birin na.

## Ala xa masenyi Annabi P̄olu naxan s̄ebə K̄ol̄osi danxaniyat̄e nama ma Masenyi nde yi Kitaabui xa fe ra

Yi Kitaabui findixi bataaxə nan na Isa xa xəera P̄olu naxan s̄ebə Isayankae ma naxee nu sabatixi K̄ol̄osi taa kui. P̄olu mu nu findixi kawandila singe xa ra naxan Isa xa fe masen e b̄e, kōnō a e kolon R̄oma n̄e, a nu na geeli d̄ennaxə. Ala Xaxili S̄eniyenxi naxa masenyi nde fi P̄olu ma K̄ol̄osikae b̄e, a nun Isayankae birin b̄e naxee nu sa fama lude dunija bende funi fari. Yi Kitaabui kui, mixi nōma lōnni gbegbe s̄ot̄de Isa xa fe ma a nun Isayankae n̄ere ki xa fe ma.

Ala xa won mali a xa masenyi saabui ra alako won xa s̄eeuw s̄ot̄ dunija ma, won man xa s̄eeuw s̄ot̄ aligiyama. Amina.

## Ala xa masenyi Annabi P̄olu naxan s̄ebə K̄ol̄osi danxaniyat̄e nama ma

### *Xeebui*

<sup>1</sup> N tan P̄olu nan yi ki, Ala a ragirixi naxan xa findi Isa xa xəera ra. Muxu nun Timote nan yi bataaxə s̄ebefə <sup>2</sup> wo tan ma, K̄ol̄osikae s̄eniyent̄ee. Wo bara findi n ngaxakerenyi danxaniyat̄e ra barima wo laxi Ala xa Mixi Sugandixi ra. Won Baba Ala xa hinne nun b̄ōnesa fi wo ma.

### *P̄olu K̄ol̄osikae tantufe*

<sup>3</sup> Muxu bara Ala tantu, won Marigi Isa Baba. Muxu Ala maxandima wo b̄e temui birin. <sup>4</sup> Muxu yi nan mexi, wo bara danxaniya Ala xa Mixi Sugandixi Isa ma, wo man bara Ala xa s̄eniyent̄e birin xanu. <sup>5</sup> Wo xaxili tixi fe ra Ala naxan nagataxi wo ya ra koore ma. Wo xa danxaniya nun wo xa xanunteya kelima na nan ma. Wo bara na birin me Ala xa nōndi kui naxan findixi xibaaru fanyi ra. <sup>6</sup> Na xibaaru fanyi bara findi geeni ra

dunija birin b̄e. A man bara findi geeni ra wo b̄e wo Ala xa hinne yati kolonxi temui naxə. <sup>7</sup> Won ngaxakerenyi, muxu waliboore Epafirasi nan wo xaranxi na nōndi ra. A bara findi Ala xa Mixi Sugandixi xa walike tinxinxı ra wo b̄e. <sup>8</sup> A bara a masen muxu b̄e a wo mixi xanuma Ala Xaxili S̄eniyenxi saabui ra.

### *P̄olu K̄ol̄osikae ralimaniyafe*

<sup>9</sup> Na nan a toxi, muxu fan, kafi muxu naxa na kolon, muxu Ala maxandife n̄e wo b̄e temui birin, a xa fahaamui nun xaxili fanyi fi wo ma alako wo xa Ala sago kolon a fanyi ra. <sup>10</sup> Wo xa wo n̄ere alō won Marigi wama a xōn ma ki naxə. Wo xa fe fanyi mōoli birin naba. Wo xa Ala kolon a fanyi ra. <sup>11</sup> Wo xa s̄enbe s̄ot̄ a xa s̄enbe magaaxuxi saabui ra, alako wo xa wo tunnabəxi, wo man xa dijə, <sup>12</sup> wo man xa Baba Ala tantu s̄eeuw kui. A bara a ragiri wo xa nō s̄eniyent̄ee ke s̄ot̄de naiyalanyi kui. <sup>13</sup> A bara won namin Sentane xa nōe bun ma, naxan findixi dimi ra, a won naso a xa Di xanuxi xa mangaya niini bun ma. <sup>14</sup> Na di bara won xunsara, a bara won ma yunubie xafari.

### *Ala xa Mixi Sugandixi*

<sup>15</sup> Ala mu toma, kōnō a xa Di findixi a misaali nan na. Daali birin fisamante nan a ra. <sup>16</sup> A tan nan se birin daa, naxan na koore ma, naxan na b̄ōxi ma, naxan toma, naxan mu toma, mangē, yaamarit̄ee, nōlae, s̄enbemae. Na birin daaxi a saabui nan na, na birin daaxi a yete nan b̄e. <sup>17</sup> Beenun se keran xa daa, a tan nu na. A birin na na a tan nan saabui ra. <sup>18</sup> Danxaniyat̄e nama xunyi na a tan nan na. Na luma n̄e alō a fate yati yati. A tan nan na fe birin fōle ra. A tan nan singe rakeli faxe ma, alako a xa findi dunija fisamante ra. <sup>19</sup> A naxa rafan Ala ma a xa Isa rakamali Ala xa fe birin na. <sup>20</sup> A man bara tin fe birin masode a ra a xa Di xa faxe saabui ra. B̄ōnesa xa lu Ala nun dunija birin tagi, naxan na koore nun b̄ōxi ma. Na lanyi bara lu e tagi Ala xa Di wuli saabui ra, naxan banban wuri magalanbuxi ma.

<sup>21</sup> Singe ra, wo tan nun Ala, wo tagi nu ikuya. A yaxuie yati yati nan nu na wo ra, barima wo nu fe jaaxie majoxunma,

wo man nu e rabama. <sup>22</sup> Kono yakosi, lanyi bara lu wo tagi Ala xa Di xa faxe saabui ra, alako wo xa seniyen, wo xa ti Ala ya i, tantanyi nun marakorsi yo mu na wo ma sonon. <sup>23</sup> Kono a lanma ne wo xa danxaniya xa sabati, a xa senbe soto, alako wo naxa makuya fe fanyi ra naxan nagataxi wo be Ala xa xibaaru fanyi saabui ra. Na xibaaru fanyi wo naxan mexi, a masenxi ne dunija birin be. N tan yati walima na nan ma.

### *Polu xa wali*

<sup>24</sup> Yakosi, n bara nelexin n toorofe ma wo xa fe ra. N yete yati fama Ala xa Mixi Sugandixi Isa xa toore rakamalide danxaniyatoe nama xa fe ra, naxan luxi alo a fate. <sup>25</sup> N bara findi danxaniyatoe nama xa walike ra. Ala bara n xee n xa a xa masenyi birin tagi raba wo be. <sup>26</sup> Na gundo nu noxunxi ne mixi birin ma, kabi temui xonnakuye. Kono yakosi, Ala bara na masen a fiixe ra a xa seniyentoe birin be. <sup>27</sup> A waxy ne na gundo xa masen e be si birin tagi, e xa a xa nore tofanyi to. Na gundo nan yi ki, Ala xa Mixi Sugandixi na wo i, a tan nan noxi a niyade wo xa a xa nore soto. <sup>28</sup> Muxu Ala xa Mixi Sugandixi nan ma fe masenma adamadi birin be. Muxu e birin xaranma ne lonni ra, alako mixi birin xa kamali Ala xa Mixi Sugandixi saabui ra. <sup>29</sup> Na nan a toxi, n na walife Isa senbe ra, naxan n malima a fanyi ra.

## 2

<sup>1</sup> Wo xa a kolon n na gere masofe wo be, n na gere masofe Layodiseyakae nun danxaniyatoe birin be, naxee n kolon kono e mu n toxi sinden. <sup>2</sup> N na gere maso kui alako wo boje xa limaniya, wo xa boni wo bore ra xanunteya kui, wo man xa xaxili fanyi soto. Na kui, wo nomma ne Ala xa gundo kolonde. Na gundo findixi Ala xa Mixi Sugandixi nan na. <sup>3</sup> Lonni fanyi nun fe kolonyi noxunxi Isa nan ma fe kui.

<sup>4</sup> N na falaxi ne, alako mixi yo naxa no wo madaxude woyenyi tofanyie ra. <sup>5</sup> N makuya wo ra, kono n boje na wo seeti ma. N bara nelexin, barima wo na nerfe

a fanyi ra wo xa danxaniya kui. Wo mu Ala xa Mixi Sugandixi bejinma fefe ma.

### *Polu Kolosikae ralimaniyafe a firin nde*

<sup>6</sup> Wo to bara tin wo Marigi Isa xa fe ra, Ala xa Mixi Sugandixi, wo lan ne wo xa bira a foxo ra. <sup>7</sup> Isa xa lu wo be alo sanke na sansi be ki naxe. A xa lu wo be alo fanye, banxi tima naxan fari. Wo xa danxaniya xa sabati alo muxu wo xaranxi ki naxe. Wo xa Ala tantu temui birin. <sup>8</sup> Wo naxa a lu mixi yo xa wo madaxu woyenyi noxunme ra. Na wulee findixi adamadi xa majoxunyi nan na. Na fatanxi dunija fe nan na. A mu kelixi Ala xa Mixi Sugandixi xa ma feo!

### *Isa Marakisima*

<sup>9</sup> Ala xa fe keja birin na Isa yi ra. <sup>10</sup> Wo fan bara kamali Isa saabui ra, naxan findixi mangye ra. Mangeya birin nun senbe mocli birin na a bun ma.

<sup>11</sup> Isa bara wo sunna, kono a mu a rabaxi a adama ki xa ma. A mu sese ba wo fate ma. A wo sunna ki naxe, a wo sondonyi nan kui ixaxi. <sup>12</sup> Wo bara wo xunxa ye xora. Na bara maniya alo wo nun Isa bara ragata gaburi keren kui. Na xanbi wo fan bara keli ye xora alo Isa kelixi gaburi kui ki naxe. Na birin nabaxi ne barima wo bara la Ala senbe ra, naxan Isa rakelixi faxe ma. <sup>13</sup> Wo nu luxi ne alo faxamixie, wo xa yunubie xa fe ra nun wo xa sunnatareya xa fe ra, kono Ala bara wo rakisi Isa saabui ra. A bara dije won ma yunubi birin ma. <sup>14</sup> Kalamui naxan nu sebexi won xili ma, naxan nu nomma won ma fe kanade, a bara na ba na a mabanbanfe wuri magalanbuxi ma. <sup>15</sup> Na kui, Ala bara no mangeya nun senbe mocli birin na dunija birin ya xori, naxee fatanxi Sentane ra, a naxa xunnakeli soto na wuri magalanbuxi saabui ra.

### *Xaranyi naxan findixi wule ra*

<sup>16</sup> Awa, wo naxa tin mixi yo xa kiiti jaaxi sa wo ma wo xa donse nun minse xa fe ra, sali xungbee xa fe ra, kike neene sali xa fe ra, xa na mu malabu loxoe xa fe ra. <sup>17</sup> Na birin findixi fe fanyi tonxuma nan na. A nu wama Ala xa Mixi Sugandixi

xa fe nan masenfe won bε, naxan findixi nɔndi yati ra. <sup>18</sup> Wo naxa tin mixi yo xa wo xa xunnakeli ba wo yi ra. Mixi ndee katama ne na rabade. A luma alɔ e e yete nan magoroma, kɔnɔ wule na a ra. A luma alɔ e tan nun malekε Ala nan batuma, kɔnɔ na fan wule nan a ra. E birama laamatunyie fɔxɔ ra, kɔnɔ e e yete igboma fe fufafu ma. <sup>19</sup> E mu fatuxi Isa ma, naxan na xunyi ra. Fate xunyi salonse birin nɔrεma. Kankan xirixi e boore ra, Ala senbe fima e birin ma alɔ a wama a xɔn ma ki naxe.

<sup>20</sup> Xa wo bara fatan dunija fee ma Isa saabui ra, munfe ra wo wo yete luma dunija fee xa yaamari bun ma? <sup>21</sup> Na yaamari naxe, «A mu lan wo xa yi tongo! A mu lan wo xa yi don! Wo man mu lan wo xa a masuxu!» <sup>22</sup> Na fe birin fama nɔnde. Na seriye mɔcli fatanxi adamadi nan na. <sup>23</sup> Na fe mɔcli maniya lɔnni ra, barima batui, yete magore, nun fate tɔɔrofe na a kui, kɔnɔ e tide yo mu na, barima e mu nɔma yunubi fee bade mixi bɔjε ma.

### 3

#### *Ala xa kira*

<sup>1</sup> Xa nɔndi na a ra, wo nun Ala xa Mixi Sugandixi nan birin nakelixi faxε ma, wo xa ariyanna fen, Ala xa Mixi Sugandixi magoroxi Ala yirefanyi ma dennaxε. <sup>2</sup> Wo xa ariyanna fe fen, dunija fe mu a ra. <sup>3</sup> Barima wo bara faxa, wo xa simaya fa nɔxunxi Ala xa Mixi Sugandixi xa fe i Ala xa fonisireya kui. <sup>4</sup> Wo Rakisima Ala xa Mixi Sugandixi na fa, wo fan luma a xa nɔre nan kui.

<sup>5</sup> Na nan a toxi wo lanma wo xa adamadi xa fe kobi birin nabεjin: yεne fe, langoe fe, fe seniyentare, korintena naxan maniyaxi kuye batufe ra. <sup>6</sup> Ala xɔnɔma ne na fe mɔcli ma, nun naxee e rabama. <sup>7</sup> Singe ra nu, wo yati nu nɔrεma na ki ne.

<sup>8</sup> Kɔnɔ yakɔsi, wo xa yi fe birin bεjin: bɔjεte, geresofe, fe jaaxi, mixi xili kanafe, nun konbi. <sup>9</sup> Wo naxa wule fala wo bore bε. Wo bara na nɔrε ki fori bεjin, <sup>10</sup> alako wo xa nɔrε ki neεne suxu, naxan lanma Ala nɔrε ki ma. Na kui, wo fama Ala kolonde a fanyi ra. Na birin

luma alɔ mixi naxan dugi fori bama a ma, a dugi neεne ragoro a ma. <sup>11</sup> Na kui, Gireki nun Yuwifi e birin keren. Mixi sunnaxi nun mixi sunnatare e birin keren. Xununtaree, mixi xununxi, konyi, nun lasiri, e birin keren. Isa nan findixi a birin na, a man na a birin i.

<sup>12</sup> Ala wo tan nan sugandixi, wo bara findi seniyentεe ra, Ala xanuntenyie. Wo lan ne wo xa kinikini mixi ma, wo bɔjε xa fan, wo xa wo yete magoro, wo bɔjε xa bεxi, wo xa dijε. <sup>13</sup> Wo xa wo bore sutura, wo man xa hinne wo bore ra. Xa mixi nde bara fe jaaxi raba a bore ra, na kanyi xa dijε alɔ Ala xa Mixi Sugandixi dijεxi wo ma ki naxe. <sup>14</sup> Naxan dangi a birin na, wo xa wo bore xanu barima na findima lanyi fanyi ra. <sup>15</sup> Ala xa Mixi Sugandixi nu wama lanyi naxan xɔn won bε, won bɔjε xa bira na lanyi fɔxɔ ra. Ala bara wo xili wo xa findi fate keren na, lanyi xa lu wo tagi. Wo xa Ala tantu na ma.

<sup>16</sup> Ala xa Mixi Sugandixi xa masenyi fanyi xa lu wo bɔjε kui. Wo xa wo bore xaran, wo man xa marasi nun lɔnni fi wo bore ma. Wo xa na raba suuki nun bεeti ra naxan fatanxi Ala Xaxili Seniyenxi ra. Wo xa Ala tantu na bεtie ra, e xa keli wo bɔjε yati yati nan kui. <sup>17</sup> Wo fe naxan birin falama, wo fe naxan birin nabama, wo xa na birin naba wo Marigi Isa xili ra. Wo xa Baba Ala tantu Isa saabui ra.

#### *Denbaya seriye*

<sup>18</sup> Ginεe, wo xa lu wo xa mɔrie xa yaamari bun ma, alɔ Marigi wama a xɔn ma ki naxe. <sup>19</sup> Xemεe, wo xa wo xa ginεe xanu, wo naxa jaaxu e ra. <sup>20</sup> Dimεdie, wo xa wo barimixie xui ratinme fe birin kui, barima na rafan Marigi ma. <sup>21</sup> Barimixie, wo naxa wo xa die bɔjε rajaaxu e ma, alako limaniya naxa ba e yi. <sup>22</sup> Konyie, wo xa wo marigie xui birin natinme. Wo naxa wali e ya tote xa gbansan na, alako wo xa rafan mixie ma. Wo xa wali e bε wo bɔjε fiixεxi ra, barima wo gaaxuxi wo Marigi Ala ya ra. <sup>23</sup> Wo fe naxan birin nabama, wo xa a raba wo bɔjε fiixεxi nan na, alɔ wo a rabama Marigi bε ki naxe. Wo mu a rabama mixie xa bε. <sup>24</sup> Na kui, wo xa a kolon Marigi na sare ragbilenma

nə wo ma, naxan findima wo kə ra. Wo na walife Ala xa Mixi Sugandixi nan bə, wo Marigi yati yati. <sup>25</sup> Naxan fe kobi rabama, Marigi na fan sare ragbilenma nə a ma. Mixi birin a gbe sətəma nə, Ala mu mixi yo rafisa a boore bə.

## 4

<sup>1</sup> Konyi marigie, wo xa wo xa konyie masuxu tinxinyi ra, barima konyi nan wo fan na. Wo Marigi na koore ma.

### *Marasi dənəxəcə*

<sup>2</sup> Wo xa Ala maxandi təmui birin. Wo xa wo yətə mato, wo xa Ala tantu. <sup>3</sup> Wo Ala maxandi muxu fan bə. Ala xa səcəneya raba won ma kawandi kui, alako n xa Ala xa Mixi Sugandixi xa gundo masen birin bə. N saxi geeli na fe nan ma. <sup>4</sup> Wo Ala maxandi n bə alako n xa na fala a fanyi ra, a xa fiixə fəən, alə a lanma n xa a raba ki nəxə.

<sup>5</sup> Wo xa wo jərə xaxilimaya ra danxaniyateree ya tote ra. Wo xa na raba sinnanyi ma a raba waxati. <sup>6</sup> Wo xa masenyi fanyi ti mixie bə, naxan fan. Kuri so təmui, fəxə sama nə bande, alako a xa nəxun. Wo fan xa fata mixi birin yaabide wəyənyi ra naxan fan.

### *Xəebui dənəxəcə*

<sup>7</sup> N ngaxakerenyi Tikike findixi n xanuntenyi nan na naxan bara n mali a fanyi ra Marigi xa wali xa fe ra. A fama n ma fe birin tagi rabade wo bə. <sup>8</sup> N a xəexi nə wo ma alako a xa muxu xa fe tagi raba wo bə, a man xa wo ralimaniya. <sup>9</sup> N man bara n ngaxakerenyi tinxinxı, n xanuntenyi Onesimo Kələsika xəə a xa Tikike mati. E firinyi fama n ma fe birin dentəge sade wo bə.

<sup>10</sup> Arisitaraki, muxu nun naxan na geeli, a wo xəebu. Baranabasi dəexə Maraki fan wo xəebu. Wo bara marasi sətə Maraki xa fe ma. Xa a fa wo xənyi, wo xa a rasənə a fanyi ra. <sup>11</sup> Yesu, naxan xili falama Yusutu, a fan wo xəebu. Yuwifi danxaniyatəe jama birin ya ma, yi mixi saxanyi gbansan nan n malixi Ala xa mangəya niini wali rabade. E bara limaniya fi n ma.

<sup>12</sup> Epafirasi, naxan findixi wo xənyika ra, a wo xəebu. Ala xa Mixi Sugandixi Isa

xa walikə nan a ra. A Ala maxandima wo bə təmui birin alako wo xa danxaniya xa sabati, wo xa Ala waxənfe kolon, wo man xa a raba. <sup>13</sup> A wali gbegbe rabama wo bə, wo tan danxaniyatəe naxee na Kələsi, Layodiseya, nun Hiyerapoli. N na a seede ra. <sup>14</sup> Luki seriba, muxu xanuntenyi wo xəebu, a nun Demasi.

<sup>15</sup> Wo xa won ngaxakerenyi Layodiseya danxaniyatəee xəebu, nun Nimifa, a nun danxaniyatəe jama naxan e malanma a xa banxi kui. <sup>16</sup> Wo na gə yi bataaxə xarande wo xənyi, wo xa a so Layodiseya danxaniyatəee fan yi ra, e xa a xaran. Wo tan fan, wo xa bataaxə xaran n naxan nasanbaxi Layodiseyakae ma. <sup>17</sup> Wo xa a fala Arikipe bə, «Fəntən i xa wali ma, Marigi naxan soxi i yi ra alako i xa na raba a fanyi ra.»

<sup>18</sup> Xəebui nan yi ki, n tan Pəlu naxan səbəxi wo ma n yətə beləxə ra. Wo xa ratu a ma n na geeli nan kui yi ki. Ala xa hinne wo birin na.

**Ala xa masenyi singe  
Annabi P̄olu naxan s̄ebε  
T̄esaloniki danxaniyatœ  
nama ma  
Masenyi nde yi Kitaabui  
xa fe ra**

Yi Kitaabui findixi bataaxε singe nan na Ala xa xεera P̄olu nun a waliboorε naxan s̄ebε danxaniyatœ nama ma naxee nu sabatixi T̄esaloniki.

Beenun e xa yi bataaxε s̄ebε, P̄olu nun Silifanu nu bara kawandi ti T̄esaloniki. Ala to e xa wali baraka, naa mixi wuyaxi naxa gbilen kuye batufe fɔxɔ ra, e danxaniya Ala ma naxan a xa Mixi Sugandixi xεexi dunjna rakaside. Kōnɔ P̄olu nun Silifanu mu nō bude T̄esaloniki taa kui, e gi kɔε nan na barima mixi kobi ndee nu bara pama bɔjε rate e xili ma. Yi fe birin tagi rabaxi Isa xa Xεerae xa Taruxui Kitaabui kui, Sora 17.

P̄olu nun Silifanu to Aten li, e naxa kontɔfli T̄esaloniki danxaniyatœe bε barima e mu nu a kolon xa e xa danxaniya sabatixi. Na kui, e naxa Timote xεε alako a xa T̄esaloniki danxaniyatœe janige kolon, a xa e ralimaniya e xa danxaniya kui. Timote to gbilen, a naxa dεntεgε sa P̄olu nun Silifanu bε. Ala Xaxili Sεniyεnxi naxa masenyi fi e ma T̄esalonikikae bε, e naxa yi bataaxε s̄ebε.

Yi Kitaabui tide to bara mini T̄esaloniki danxaniyatœe bε, a lɔnni fi e ma, a e ralimaniya, a tide na won fan bε. A a masenma won bε a Ala won xilixi nε won xa won jεrε sεniyεnyi kui, won xa gbilen sεniyεntareja fɔxɔ ra. A man a masenma a wali tide gbo danxaniyatœe bε. A lanma won xa balo won yilenfure nan na. Yi Kitaabui man limaniya fima won ma barima a a masenma won bε a Ala xa Mixi Sugandixi Isa fama nε a xa danxaniyatœe fɔxɔ ra, e jεrε nun a laaxiraxi, a e xanin Ala xɔnyi e sa luma dεnnaxε abadan.

T̄esaloniki danxaniyatœe findixi misaali nan na won bε barima hali e to

naxankate gbegbe sɔtɔ, e xan nε danxaniya kui, e e xaxili ti Ala ra. Ala xa won mali won ma danxaniya xa tilin, won xa won tunnabεxi Ala xa kira fanyi xɔn ma. Ala xa won natanga sεniyεntareja ma, won naxa fa yaagi Marigi gbilen lɔxɔε. Ala xa won mali ariyanna kira xɔn ma. Amina.

**Ala xa masenyi singe  
Annabi P̄olu naxan s̄ebε  
T̄esaloniki danxaniyatœ  
nama ma**

**Xεεbui**

<sup>1</sup> P̄olu, Silifanu, nun Timote nan yi ki, katarabi Baba Ala nun a xa Mixi Sugandixi Marigi Isa xa danxaniyatœe nama ma naxee na T̄esaloniki.

Ala xa hinne nun bɔjεsa fi wo ma.

**Ala tantufe T̄esalonikikae xa fe ra**

<sup>2</sup> Waxati birin muxu Ala tantuma wo xa fe ra, muxu man a maxandima wo bε. Temui birin <sup>3</sup> muxu wo xa fe falama won Baba Ala bε. Muxu a tantuma nε wo xa wali ma naxan kelixi wo xa danxaniya nun wo xa xanunteya ma. Muxu a tantuma nε barima wo wo tunnabεxixi wo xaxili tife ra Ala xa Mixi Sugandixi Marigi Isa ra.

<sup>4</sup> N ngaxakerenyie, wo tan Ala xanuntenyie, muxu a kolon a Ala bara wo sugandi. <sup>5</sup> Muxu to xibaaru fanyi masen wo bε, a mu findi muxu dε wɔyεnyi gbansan xa ra. Ala Xaxili Sεniyεnxi naxa sεnbe fi muxu xa xibaaru fanyi kawandife ma, muxu danxaniyaxi a ma. Wo a kolon yati muxu nu jεrεma ki naxε wo xa fe ra, muxu nu na wo ya ma temui naxε. <sup>6</sup> Wo bara findi muxu nun Marigi fɔxi rabae ra. Hali wo to naxankate gbegbe sɔtɔ, wo Ala xa masenyi susu nε nεlexinyi ra, nεlexinyi naxan fatan Ala Xaxili Sεniyεnxi ra.

<sup>7</sup> Na kui, wo bara findi misaali ra danxaniyatœe birin bε naxee na Masedon nun Akayi. <sup>8</sup> Ala xa masenyi bara rayensen yε wo saabui ra. A mu rayensenxi Masedon nun Akayi gbansan xa ma. Yire birin bara a kolon wo danxaniyaxi Ala ma ki naxε. Na kui, muxu mu sese falama sɔnɔn na

xa fe ra. <sup>9</sup> Na mixi naxee bara wo xa fe me, e tan nan fama wo xa fe falade, wo muxu rasene ki naxe, wo man gbilen kuyee fɔxɔ̄ ra ki naxe, wo fa bira Ala Nijɛ fɔxɔ̄ ra naxan findixi nɔndi ra. <sup>10</sup> E man wo xa fe falama, wo Ala xa Di mamexi ki naxe kelife koore ma. Na nan findixi Isa ra, Ala naxan nakeli faxe ma, Isa naxan won natangama xone ma naxan na fafe.

## 2

### *Pɔlu nun Tesaloniki danxaniyatɔ̄e nama*

<sup>1</sup> N ngaxakerenyie, wo tan yati a kolon a muxu fafe wo yire na mu findixi fe fufafu ra. <sup>2</sup> Wo a kolon, muxu nu bara naxankate nun tɔɔre soto Filipi. Kɔnɔ muxu naxa muxu xaxili ti won Marigi Ala ra, muxu limaniya alako muxu xa wo kawandi Ala xa xibaaru fanyi ra, hali geremasoe gbegbe to nu naa. <sup>3</sup> Muxu xa kawandi mu fatanxi wule xa ra, a mu fatanxi panige seniyentare xa ra, a mu fatanxi yanfanteya xa ra. <sup>4</sup> Ala to bara muxu mato, a bara a xa xibaaru fanyi taxu muxu ra. Na kui, muxu mu wɔyεnma xε de alako muxu xa rafan mixie ma. Muxu wɔyεnma ne alako muxu xa Ala nan kenen naxan won sondonyie matoma. <sup>5</sup> Wo a kolon yati, Ala fan a kolon, muxu mu dεjɔoxunyi wɔyεnyi yo falaxi wo bε. Muxu mu kawandi tixi xε alako muxu xa se nde soto. <sup>6</sup> Muxu hayi mu na mixie xa matɔχɔ̄e ma, a na findi wo tan na, a na findi mixi gbεtεe ra.

<sup>7</sup> Ala xa Mixi Sugandixi xa xεεrae to na muxu ra, muxu nu nɔma muxu xa fe kote dɔxɔde wo xun ma, kɔnɔ muxu mu tin. Muxu naxa mεen i wo ma, alɔ dingε mεen i a xa die ma ki naxe. <sup>8</sup> Muxu wo xanuxi ne han muxu naxa muxu yεtε yati fi wo ma safe Ala xa xibaaru fanyi xun ma muxu wo kawandi naxan na. Wo xa fe nu bara xɔrɔχɔ̄ muxu ma ki fanyi. <sup>9</sup> N ngaxakerenyie, wo xa wo mαjɔxun muxu xa wali nun muxu xa tɔɔre ma. Muxu wakili ne kɔe nun yanyi alako muxu xa kontɔfili naxa lu wo sese ma, muxu nu Ala xa xibaaru fanyi kawandife wo bε temui naxe. <sup>10</sup> Muxu jεrεxi seniyεnyi nun tinxinyi nan na wo xa fe ra, marakɔrɔsi yo mu na muxu ma. Wo bara findi na

fe seedee ra, wo nun Ala. <sup>11</sup> Wo a kolon yati, a muxu na wo birin bε, alɔ babe nun a xa die na ki naxe. <sup>12</sup> Muxu bara wo ralimaniya, muxu bara wo mafuruku, muxu bara wo mayandi alako wo jεrε ki xa Ala kenen, naxan wo xilixi wo xa lu a xa mangεya niini bun ma, wo xa a xa nɔrε kolon.

<sup>13</sup> Na nan a toxi muxu Ala nuwali sama temui birin barima muxu to wo kawandi Ala xa masenyi ra, wo mu a suxuxi xε alɔ mixi wɔyεn xui. Wo a kolon ne a a findixi Ala xa masenyi nan yati ra naxan senbe na walife wo tan danxaniyatɔ̄e ya ma. <sup>14</sup> N ngaxakerenyie, wo bara maniya Ala xa danxaniyatɔ̄e namae ra naxee danxaniyaxi a xa Mixi Sugandixi Isa ma Yudaya boxi ma. Wo baribooree wo tɔɔrɔ̄ ki naxe, Yuwifie fan Yudaya danxaniyatɔ̄e namae tɔɔrɔ̄ na ki ne. <sup>15</sup> E tan Yuwifie nan Marigi Isa nun namijɔnmee faxa, e muxu fan naxankata. E xa fe mu Ala kenenxi. E to muxu tɔɔrɔ̄ma muxu xa kawandi wali kui, e jaaxuma mixi birin na. <sup>16</sup> E mu wama muxu xa si gbεtεe kawandi alako nee xa kisi. Na kui, e na e xa yunubi nan tun xun masafe. Kɔnɔ Ala xa xone bara e suxu.

<sup>17</sup> N ngaxakerenyie, muxu bara makuya wo ya tote ra waxati nde bun, kɔnɔ muxu bɔne tan mu makuyaxi wo ra. Wo xɔli muxu suxuma ki fanyi ra. Muxu bara fe birin naba alako muxu man xa wo to. <sup>18</sup> Muxu nu bara wa gbilenfe wo yire. N tan Pɔlu wa ne n xa wo yire li sanmaya wuyaxi, kɔnɔ Sentane nan muxu matɔɔrɔ̄. <sup>19</sup> Marigi Isa gbilen lɔχɔ̄, muxu lɔχɔ̄ tima Ala ra nde xa fe ra? Muxu jεlεxinma nde xa fe ra? Muxu matɔχɔ̄e sotɔma nde xa fe ra? Wo tan xa mu a ra? <sup>20</sup> Iyo, wo tan nan findixi muxu xa xunnakeli nun muxu xa seewε ra.

## 3

### *Pɔlu Timote xεεfe Tesaloniki*

<sup>1</sup> Na kui, muxu bɔne to mu nɔxi sade, muxu bara a panige muxu tan xa lu Aten, <sup>2</sup> muxu xa won ngaxakerenyi Timote xεε wo ma. Muxu walibore na a ra Ala xa wali kui naxan findi Ala xa Mixi Sugandixi xa xibaaru fanyi kawandila ra. Muxu a xεεxi ne alako a xa wo senbe so,

a xa wo ralimaniya wo xa danxaniya kui,  
<sup>3</sup> alako wo xa jaxankate naxa wo hanmε.  
 Wo fan yati a kolon, na jaxankate nan  
 nagirixi won ma. <sup>4</sup> Hali muxu nu na wo  
 ya ma tεmui naxε, muxu nu a falama nε  
 wo bε, a mixie fama won jaxankatade.  
 Wo bara a to fa, na nan fa rabaxi.

<sup>5</sup> Na nan a ra, n bɔŋε to mu nu saxi  
 sɔnɔn, n naxa Timote xεε naa alako a  
 xa a kolon wo xa danxaniya na ki naxε.  
 N nu gaaxuxi nε wo bε Sentane mixi  
 ratantanyi fa wo ratantanfe, muxu xa  
 wali fa findi wali fufafu ra. <sup>6</sup> Kɔnɔ Timote  
 to baxi gbilende muxu yire keli wo xɔnyi,  
 a bara xibaaru fanyi fala muxu bε wo xa  
 danxaniya nun wo xa xanunteya xa fe ra.  
 A naxε, a wo ratuxi muxu xa fe ra sεewε  
 kui, a muxu to xɔli na wo ma, alɔ wo fan  
 to xɔli to na muxu fan ma. <sup>7</sup> Na kui, n  
 ngaxakerenyie, hali muxu to na tɔore nun  
 jaxankate kui, muxu bara ralimaniya wo  
 xa danxaniya xa fe ra. <sup>8</sup> Yakɔsi muxu  
 bɔŋε bara sa sɔnɔn, barima muxu bara  
 a kolon a wo xa danxaniya xanxi Marigi.  
<sup>9</sup> Muxu mu a kolon sɔnɔn muxu nɔma  
 Ala tantude ki naxε wo xa fe ra. Danyi  
 yo mu na muxu xa sεewε ma wo xa fe  
 ra Ala xa fe ra. <sup>10</sup> Kɔe nun yanyi muxu  
 na a maxandife muxu nii birin na, muxu  
 xa nɔ wo tote, alako naxan luxi wo xa  
 danxaniya ra, muxu xa na rakamali.

<sup>11</sup> Ala yεtε yati, won Baba, a nun won  
 Marigi Isa xa kira bɔɔ muxu bε alako  
 muxu xa wo yire masɔtɔ. <sup>12</sup> Xanunteya  
 naxan na wo bε wo doro tagi, a nun wo  
 nun mixi birin tagi, Ala xa na xun masa  
 ki fanyi ra, alɔ muxu fan wo xanuxi ki  
 naxε. <sup>13</sup> Ala xa wo sondonyie sεnbε so  
 alako won Marigi Isa na gbilen lɔxɔ naxε  
 a nun a xa sεniyεntɔee ra, wo xa nɔ tide  
 won Baba Ala ya i sεniyεnyi nun tinxinyi  
 kui.

## 4

### Nerefe sεniyεnyi kui

<sup>1</sup> N ngaxakerenyie, muxu bara wo tin-  
 kan wo lan wo xa wo nεrε ki naxε Ala  
 waxɔnyi ma. Han ya wo na na nan xun  
 ma. Yakɔsi, muxu wo maxandima, muxu  
 wo mayandi Marigi Isa xili ra, wo xa nu  
 na xun masa. <sup>2</sup> Wo a kolon yati muxu wo

xaranxi naxan na Marigi Isa xili ra. <sup>3</sup> Ala  
 sago na a ra wo xa sεniyεn. Wo naxa  
 langoeja raba. <sup>4</sup> Kankan xa a yεtε suxu  
 sεniyεnyi nun tinxinyi kui. <sup>5</sup> Wo naxa  
 bira langoeja fɔxɔ ra, alɔ Ala kolontaree  
 a rabama ki naxε. <sup>6</sup> Mixi yo naxa yunubi  
 raba a ngaxakerenyi ra, a fu a ma na  
 fe kui, barima Marigi na fe mɔɔli birin  
 makiitima nε. Muxu bara na fala wo bε,  
 muxu man gbilen nε a fala ra wo bε. <sup>7</sup> Ala  
 won xilixi nε won xa won nεrε sεniyεnyi  
 kui, won xa gbilen sεniyεntareja fɔxɔ  
 ra. <sup>8</sup> Na kui, mixi naxan tondima yi fee  
 rabatude, a mu tondixi ibunadama xa  
 bε, a tondixi Ala nan bε naxan a Xaxili  
 Sεniyεnxi fixi wo ma.

<sup>9</sup> Hali muxu mu wo rasi ngaxakerenyie  
 xanufe ma, barima Ala nan bara wo  
 tinkan wo xa wo bore xanu. <sup>10</sup> Wo na  
 nan yati rabafe ngaxakerenyie ra naxee  
 na Masedon bɔxɔ birin kui. Kɔnɔ muxu  
 a falama nε wo bε, n ngaxakerenyie, wo  
 man xa nu na xun masa. <sup>11</sup> Wo xa fe  
 birin naba alako wo xa lu bɔŋesa kui. Wo  
 xa mεenι wo yεtε ma. Wo xa nu wali  
 wo bεlexε ra alɔ muxu a masen wo bε ki  
 naxε. <sup>12</sup> Na kui, wo nεrε ki findima a fanyi  
 nan na danxaniyataree tagi, wo man mu  
 wo xa fe kote dɔxɔma mixi gbεtε yo xun  
 ma.

### Danxaniyatɔee xa taa masare

<sup>13</sup> N ngaxakerenyie, muxu mu wama  
 wo xa lu fahaamutareja kui mixie xa fe  
 ra naxee bara laaxira. A mu lan wo xa  
 sunnun alɔ mixi naxee mu e xaxili tixi Ala  
 ra. <sup>14</sup> Won laxi a ra a Isa bara faxa, a man  
 fa keli faxε ma. Na kui, won man laxi a ra  
 a Ala fama faxamixie fan nakelide naxee  
 nu danxaniyaxi Isa ma, a e rate e nun Isa.  
<sup>15</sup> Marigi xa masenyi nan ya, muxu naxan  
 falama wo bε: Won tan naxee nijε a ra,  
 Marigi fa tεmui naxee lima dunija ma,  
 won singe xa mu tema mixi faxaxie bε.  
<sup>16</sup> Marigi yεtε yati nan fama gorode keli  
 koore ma. Yaamari fima nε xui itexi ra.  
 Maleke kuntigi fama nε a xui itede. Ala xa  
 sara xui minima nε. Isa xa danxaniyatɔee  
 naxee bara faxa, nee nan singe kelima.  
<sup>17</sup> Na dangi xanbi, won tan naxee nijε  
 luxi dunija, won fan tema nε, won nee  
 li nuxui kui, won birin sa naralan Marigi  
 yire kuye ma. Won luma nε Marigi sεeti

ma sɔnɔn abadan. <sup>18</sup> Na kui, wo xa wo bore ralimaniya na masenyi ra.

## 5

### *Marigi fa lɔxɔε*

<sup>1</sup> N ngaxakerenyie, hali n mu sese fala wo bε waxati nun lɔxɔε xa fe ra yi fee sa rabama temui naxε. <sup>2</sup> Wo fan yati a kolon a fanyi ra, a Marigi xa lɔxɔε fama ne alo muneti fama kɔε ra ki naxε. <sup>3</sup> Mixie ne lanyi nun bɔjɛsa xa fe falama temui naxε, gbaloe dusuma e xun ma na temui ne, alo furugine difuri na keli a ra. E mu tangama a ma muku.

<sup>4</sup> Kɔnɔ wo tan, ngaxakerenyie, wo mu na dimi xa kui. Na lɔxɔε mu lanma a xa wo terenna alo muneti. <sup>5</sup> Wo birin findixi naiyalanyi nun yanyi die nan na. Kɔε nun dimi die xa mu won na. <sup>6</sup> Na kui, won naxa xi alo booree. Won xa fee rasaxa a fanyi ra, won naxa yanfa. <sup>7</sup> Naxee xima, e xima kɔε nan na. Naxee siisima, e siisima kɔε nan na. <sup>8</sup> Won tan naxee findixi yanyi mixie ra, won xa meeni won yetε ma. Won xa danxaniya nun xanunteya rasabati, won xa won xaxili ti kisi ra. Nee tide luma ne won bε alo kanke makantase nun xun makantase tide luma geresoe bε ki naxε. <sup>9</sup> Ala mu a ragirixi won ma, a xa xɔnε xa won li. A a ragirixi ne won tan xa kisi nan sɔtɔ Marigi Isa saabui ra, Ala xa Mixi Sugandixi <sup>10</sup> naxan faxa won ma fe ra. Na nan a toxi, xa muxu piŋε nan a ra, xa muxu faxaxi nan a ra, muxu fama ne sabatide a i. <sup>11</sup> Na kui, wo xa wo bore ralimaniya, wo xa wo bore senbe so alo wo darixi a raba ra ki naxε.

### *Marasi nun xεεbu dɔnχɔε*

<sup>12</sup> N ngaxakerenyie, muxu bara wo mayandi wo xa mixie binya naxee na walife wo tagi, wo rasife nun wo rajerefe ra Marigi xa fe kui. <sup>13</sup> Wo xa e binya a fanyi ra xanunteya kui e xa wali xa fe ra. Lanyi nan xa lu wo xa danxaniyatε nama tagi.

<sup>14</sup> N ngaxakerenyie, muxu man bara wo maxandi, wo xa tunnaxɔnε ras, wo xa limaniyataree ralimaniya, wo xa senbetaree mali, wo diŋε mixi birin bε.

<sup>15</sup> Wo xa a mato a fanyi ra mixi yo naxa fe kobi jɔxɔ fe kobi ra. Wo xa nu fe fanyi

nan tun naba wo bore bε, a nun mixi birin bε.

<sup>16</sup> Wo xa sεewa temui birin.

<sup>17</sup> Wo xa Ala maxandi waxati birin.

<sup>18</sup> Wo xa Ala tantu fe birin kui. Na findixi Ala sago nan na wo bε, wo tan naxee danxaniyaxi a xa Mixi Sugandixi Isa ma.

<sup>19</sup> Wo naxa Ala Xaxili Seniyenxi xɔlɔn nagoro.

<sup>20</sup> Wo naxa wo tuli xɔrɔxɔ namijɔnmee xa masenyie ma,

<sup>21</sup> kɔnɔ wo xa fe birin mato a fanyi ra. Xa fefe fan, wo xa na suxu gben.

<sup>22</sup> Xa fefe kobi, wo xa wo makuya na ra pon!

<sup>23</sup> Ala xa wo raseniyen a ki nun a keja ma, a tan Ala naxan bɔjɛsa fima. Ala xa wo xaxili nun wo nii nun wo fate ratanga, marakɔrɔsi yo naxa lu wo ma won Marigi Isa fa temui. <sup>24</sup> Naxan wo xilixi, a na a xui xanbi ra, a fama ne a rabade.

<sup>25</sup> N ngaxakerenyie, wo Ala maxandi muxu bε. <sup>26</sup> Wo xa ngaxakerenyie birin xεebu sunbui seniyenxi ra. <sup>27</sup> N bara wo yamari Marigi xili ra wo xa yi bataaxε xaran ngaxakerenyie birin bε.

<sup>28</sup> Ala xa hinne fi wo ma won Marigi Isa saabui ra, a xa Mixi Sugandixi.

## **Ala xa masenyi firin nde Annabi P̄olu naxan s̄eb̄e T̄esaloniki danxaniyat̄e nama ma Masenyi nde yi Kitaabui xa fe ra**

Yi Kitaabui findixi bataax̄e firin nde nan na Ala xa x̄eera P̄olu nun a wali-booree naxan s̄eb̄e danxaniyat̄e nama ma naxee nu sabatixi T̄esaloniki. Fe naxee nu dangife T̄esaloniki P̄olu bataax̄e singe s̄eb̄e t̄emui, nee to mu nu ḡexi ya ibade, P̄olu naxa gbilen bataaxe firin nde s̄eb̄e ra.

Mixi kobi naxee nu na T̄esaloniki danxaniyat̄e p̄axankatafe, e mu nu p̄axankate itxi. Na kui, P̄olu naxa gbilen danxaniyat̄e nama ralimaniya ra a xa yi bataax̄e firin nde kui. A naxa e rasi e xa e tunnabexi danxaniya kira x̄on ma, e naxa tagan wali fanyi rabade, e xa bira Ala xa n̄ondi f̄ox̄a ra al̄ P̄olu e kawandi ki naxe. P̄olu nu bara a me, a mixi ndee nu na e ya ma naxee mu nu tinma walide alako e xa e ȳete baloe s̄ot̄o. Na kui, a naxa na kanyie rasi a x̄orox̄e ra e xa ba na ma, e naxa e xa k̄ont̄ofili d̄ox̄a mixi gbete yo xun ma. P̄olu man nu bara a me a T̄esaloniki danxaniyat̄e nu bara xibaaru s̄ot̄o mixi nde ra, a Marigi fa l̄ox̄e nan nu bara a li. Na kui, a naxa n̄ondi mak̄en̄e e be na fe ma, a Marigi xa l̄ox̄e mu a lima fo fe ndee raba sinden Ala naxee ragirixi.

Yi Kitaabui findixi masenyi nan na Ala Xaxili S̄eniyenxi naxan fi P̄olu ma T̄esaloniki danxaniyat̄e nun danxaniyat̄e birin be. Ala xa won mali yi masenyi xa so won xaxili kui, won xa a rasabati won b̄ej̄e kui. Ala xa senbe fi won ma, won ma wali nun w̄oyenxi birin xa findi a fanyi nan na. Ala xa won sondonyie xun ti kira fanyi x̄on, won xa won n̄ere Ala xa xanunteya ma nun a xa Mixi Sugandixi xa tunnabexiya ma. Ala xa won mali won sanyie xa xan danxaniya kui. Amina.

## **Ala xa masenyi firin nde**

## **Annabi P̄olu naxan s̄eb̄e T̄esaloniki danxaniyat̄e nama ma**

### *X̄εεbui*

<sup>1</sup> P̄olu, Silifanu, nun Timote nan yi ki, katarabi won Baba Ala nun Marigi Isa Ala xa Mixi Sugandixi xa danxaniyat̄e nama ma naxee na T̄esaloniki.

<sup>2</sup> Won Baba Ala nun a xa Mixi Sugandixi Marigi Isa xa hinne nun b̄ej̄esa fi wo ma.

### *Ala dunipa birin makiitife tinxinyi kui*

<sup>3</sup> N ngaxakerenyie, muxu lanma muxu xa Ala tantu wo xa fe ra t̄emui birin. Muxu xa tantui lanxi barima wo xa danxaniya xun masafe ki fanyi, a nun wo xa xanunteya wo bore be. <sup>4</sup> Na kui, muxu wo mat̄ox̄oma Ala xa danxaniyat̄e jamae be wo xa tunnabexiya nun danxaniya xa fe ra wo naxee masenfe wo xa p̄axankate nun t̄oɔre birin kui.

<sup>5</sup> Na bara Ala xa kiiti tinxinxı masen, barima wo na naxan iminife, na nan a masenma a wo daxa wo xa lu Ala xa mangeya niini bun ma, wo t̄oɔrōfe naxan xa fe ra. <sup>6</sup> Ala tinxin. Mixi naxee wo p̄axankatama, a e sare fima p̄axankate nan na. <sup>7</sup> Wo tan naxee bara p̄axankata, a malabui fima ne won birin ma Marigi Isa a nun a xa malek̄e senb̄emae fama t̄emui naxe kelife koore ma. <sup>8</sup> E nun te wolenxi nan goroma. Ala kolontaree, naxee mu won Marigi Isa xa masenyi rabatuma, e sare fima p̄axankate nan na. <sup>9</sup> Na mixie xa kiiti findima gbaloe nan na dande yo mu naxan ma. Marigi e makuyama ne a ȳete ra nun a senbe n̄oroxi ra <sup>10</sup> a na fa t̄emui naxe. Na l̄ox̄e a xa seniyent̄e nun a mantonyie birin a toma ne, e kaaba, e a mat̄ox̄. Wo fan luma ne nee ya ma, barima wo danxaniya ne muxu xa seedenox̄ya ma.

<sup>11</sup> Na kui, muxu Ala maxandima wo be t̄emui birin, alako won Marigi Ala xa wo lu al̄ a mixi naxan xilixi na daxa ki naxe. Muxu man a maxandima a xa wo xa nanige fanyi birin nakamali a nun wo xa wali fanyi naxee kelima wo xa danxaniya ma. Na rabama a senbe nan saabui ra. <sup>12</sup> Muxu na maxandi tima alako Marigi Isa xa mat̄ox̄e s̄ot̄o wo saabui ra, wo fan

xa matɔxɔs sɔtɔ Isa ra. Yi birin nabama Ala nun a xa Mixi Sugandixi Marigi Isa xa hinne saabui nan na.

## 2

### *Xemə seriyetare*

<sup>1</sup> N ngaxakerenyie, muxu bara wo mayandi wo bɔŋe naxa mini wo to fee mɛma won Marigi Isa fa lɔxɔs xa fe ra, a nun won fama a ralande ki naxe. <sup>2</sup> Xa mixi nde a fala wo be a Marigi xa lɔxɔs pan bara fa, wo xaxili naxa ifu de! Wo naxa la a ra hali na kanyi wɔyɛn wo be alɔ namijonme na a ra, xa na mu a kawandi ti wo be, xa na mu a fa bataaxe ra alɔ a fatanxi muxu tan nan na. <sup>3</sup> Wo naxa a lu mixi yo xa wo madaxu. Na lɔxɔs mu a lima fo adamadi gbegbe mɛɛ Ala ra sinden, a nun, Seriyetare Xungbe, a naxa makenen, gbaloe ragataxi naxan be. <sup>4</sup> A fama ne a yete itede dangi adamadie xa batuse birin na. Adamadie sese xili falama «ala», a tan tima ne na kanke. Na kui, a fama ne dɔxɔde Ala xa hɔrɔmɔbanxi kui, a a yete findi ala ra. <sup>5</sup> N to yi fee fala wo be n nu na wo yire temui naxe, wo neemuxi ne? <sup>6</sup> Yakosi wo a kolon naxan makankanxi Seriyetare Xungbe ma, alako a naxa mini beenun a xa waxati xa a li. <sup>7</sup> Seriyetareya jan na walife nɔxunyi kui. A luma na ki ne han naxan a makankanxi a a bama naa temui naxe. <sup>8</sup> Na temui, Seriyetare Xungbe makenenma ne. Marigi na fa temui naxe, a yi xeme halakima ne a de foye ra, a xa fa nɔre a sɔntɔma ne. <sup>9</sup> Yi Seriyetare Xungbe minima Sentane senbe nan saabui ra, a fa kaabanakoe, tɔnxumae, nun fe magaxuxie raba naxee mu findixi nɔndi ra. <sup>10</sup> A fama ne mixi kisitaree mayendende fe jaaxi mɔɔli birin na, barima nɔndi mu rafan nee ma. Na na a ra e mu kisima. <sup>11</sup> Na kui, Ala e xaxili ifuma ne senbe ra, alako e xa la wule ra. <sup>12</sup> A rabama na ki ne alako mixi birin xa gbaloe sɔtɔ naxee mu danxaniyaxi nɔndi ma, tinxintareya rafanxi naxee ma.

### *Ala xa xanunteya nun a xa kisi danxaniyatɔee be*

<sup>13</sup> Kɔnɔ n ngaxakerenyie, fo muxu xa Ala tantu wo xa fe ra temui birin. Marigi

wo xanuxi ne. Kabi fe folɔ folɛ, Ala bara wo sugandi alako wo xa kisi. A wo rakisima a Xaxili Seniyenxi xa wali nan saabui ra naxan wo raseniyenma, a nun wo xa danxaniya saabui ra wo to danxaniyaxi nɔndi ma. <sup>14</sup> A wo xilixi na nan ma. A wo xilixi muxu xa xibaaru fanyi xa kawandi nan saabui ra alako wo xa xunnakeli sɔtɔ naxan kelima Ala xa Mixi Sugandixi ma, won Marigi Isa. <sup>15</sup> Na kui, n ngaxakerenyie, wo sanyie xa xan danxaniya kui. Muxu wo xaran naxan na muxu xa kawandi nun bataaxe saabui ra, wo xa na suxu gben.

<sup>16</sup> Won Marigi Isa yete yati, naxan findixi Ala xa Mixi Sugandixi ra, nun won Baba Ala, naxan bara won xanu, naxan hinne ma won na alako limaniya nun xaxili tide naxa ba won yi ra abadan, <sup>17</sup> e xa wo sondonyie ralimaniya. E man xa senbe fi wo ma, wo xa wali nun wɔyenyi birin xa findi a fanyi ra.

## 3

### *Ala maxandife*

<sup>1</sup> N ngaxakerenyie, a dɔnxɔs ra, wo Ala maxandi muxu be alako Marigi xa masenyi xa yensen ye mafuren na, a man xa binya yire birin alɔ a binyaxi wo xɔnyi ki naxe. <sup>2</sup> Wo Ala maxandi muxu man xa ba mixi kobie nun mixi jaaxie belexe, barima mixi birin xa mu danxaniyaxi. <sup>3</sup> Kɔnɔ Ala na a xui xanbi ra. A senbe fima ne wo ma, a wo ratanga Sentane ma. <sup>4</sup> Muxu laxi a ra Marigi saabui ra, a muxu yaamari naxee fixi wo ma, wo e rabatuma ne alɔ wo jian na rabafe ki naxe. <sup>5</sup> Marigi xa wo sondonyie xun ti kira fanyi xɔn alako wo xa Ala xanu, wo man xa wo tunnabexi alɔ Ala xa Mixi Sugandixi a rabaxi ki naxe.

### *Tunnaçɔnɛe rasife*

<sup>6</sup> N ngaxakerenyie, muxu bara wo yamari won Marigi Isa Ala xa Mixi Sugandixi xili ra wo xa wo makuya danxaniyatɔee ra naxee findixi tunnaçɔnɛe ra. Na kui, e mu jerefe muxu xa masenyi ma muxu fa naxan na wo xɔn. <sup>7</sup> Wo a kolon yati wo lanma wo xa muxu fɔxi raba ki naxe. Muxu to nu na wo ya ma muxu mu findi tunnaçɔnɛe xa ra, <sup>8</sup> muxu man mu

mixi yo xa bande don a fa lu muxu mu a sare fi. Muxu wakili ne koe nun yanyi ra, alako muxu xa fe naxa findi kote ra wo sese be. <sup>9</sup> Muxu nu no ma muxu xa kontofili sade wo ya i, konc muxu mu tin na ra alako muxu xa findi misaali ra wo be, wo fan xa muxu foxi raba. <sup>10</sup> Muxu nu na wo ya ma temui naxe, muxu yi yaamari nan fi wo ma: «Naxan yo mu tinma walide, hali wo mu na kanyi ki bande.» <sup>11</sup> Muxu bara a me a mixi ndee wo ya ma e bara e yete findi tunnaxonee ra. E mu wali yo suxuma bafe naafixiya ra. <sup>12</sup> Muxu bara na mixie yamari, muxu e rasi Ala xa Mixi Sugandixi won Marigi Isa xili ra, e xa wali bojesa kui alako e xa no e yete balode.

<sup>13</sup> N ngaxakerenyie, wo naxa tagan fe fanyi rabafe ma. <sup>14</sup> Wo a mato a fanyi ra, xa mixi nde mu tin muxu xa masenyi danxunde muxu naxan sebexi yi bataaxe kui, defanyi naxa lu wo nun na kanyi tagi alako a xa yaagi. <sup>15</sup> Wo naxa a findi wo yaxui ra de, konc wo xa a rasi alo wo ngaxakerenyi.

### *Xεεbui σεξυνδεσ*

<sup>16</sup> N bara Marigi maxandi naxan findixi bojesa kanyi ra, a tan yete yati xa bojesa fi wo ma temui birin nun a mooli birin na. Marigi xa lu wo birin seeeti ma.

<sup>17</sup> N tan Polu nan yi xeebui sebefi n yete belexe ra. N ma bataaxe birin matonxumaxi yi ki ne. N belexe foxi nan ya.

<sup>18</sup> Won Marigi Isa, Ala xa Mixi Sugandixi, a xa hinne xa lu wo birin be.

## **Ala xa masenyi singe Annabi P̄olu naxan s̄eb̄ Timote ma Masenyi nde yi Kitaabui xa fe ra**

Annabi P̄olu to Lisisire li, a naxa danxaniyatœ nde to naxan nu xili Timote. Hali Timote to mu nu findixi fori ra, Annabi P̄olu naxa a xanin a xun ma a xa biyaasi kui alako a xa a mali Ala xa masenyi kawandide. Timote naxa na wali suxu a fanyi ra. A naxa bira a karamœxœ fœxœ ra yire birin, alako a xa danxaniya xa sabati, a man xa fata kawandi tide. Annabi P̄olu naxa la a ra, a a xœœ a xa sa wali nde raba a yete ra. Ala nu bara na masen P̄olu bœ namijonmœ xa masenyi nde ra.

Timote to siga Efesœ danxaniyatœ nama malide, Annabi P̄olu naxa bataaxœ s̄eb̄ a ma, naxan findixi yi Kitaabui ra. Na kui, P̄olu naxa marasi gbegbe fi Timote ma alako a xa masenyi hagigœ ti Efesœkae bœ Ala xa seriye xa fe ra. Mixi jaaxi ndee nu na menni naxee nu wama Ala xa wali xun nakanafe. P̄olu naxa e xa fe birin makœnen Timote bœ, alako a xa nœndi masen e bœ sœnbe ra. P̄olu man naxa marasi nde fi Timote ma danxaniyatœ nama jœre ki xa fe ra.

Seriye gbegbe na yi Kitaabui kui naxee nœma to danxaniyatœ fan malide. Annabi P̄olu nu wama Timote nun Efesœkae malife alako e xa lu Ala xa kira xœn ma. Won fan na menni ne. Ala xa won mali alako yi Kitaabui xa findi lœnni fanyi ra won bœ won naxan nabatuma won ma dunijœigiri kui. Won ma danxaniyatœ namae xa lu alœ Ala nu a masenxi Timote bœ ki naxœ Annabi P̄olu saabui ra. Amina.

## **Ala xa masenyi singe Annabi P̄olu naxan s̄eb̄ Timote ma**

*Timote xa xœeraya*

<sup>1</sup> Won Nakisima Ala nun Isa, won xaxili tima naxan na, e n tan P̄olu tixi Ala xa Mixi Sugandixi Isa xa xœera nan na. <sup>2</sup> N na

yi bataaxœ sœbœfe Timote nan ma, naxan findixi n ma di yati ra a danxaniya ki ma. Baba Ala nun won Marigi Isa, Ala xa Mixi Sugandixi, e xa hinne nun bœjœsa fi i ma, e xa kinikini i ma.

<sup>3</sup> N to keli sigade Masedon, n naxa i rasi i xa lu Efesœ alako i xa mixi ndee yamari e naxa xaranyi gbœtœe masen mixie bœ, <sup>4</sup> e naxa kiinie madœxœ, e man naxa bu e benbae xilie matœngœfe ra. Na fe mœcli wœyœnyi rawuyama ne, a mu Ala xa wali rasigama yare ma danxaniya kui.

<sup>5</sup> N na yaamari fi ne alako xanunteya xa gbo, xanunteya naxan fatanxi bœjœ seniyœnxi ra, a nun panige tinxinxœ, nun danxaniya fixœ ra. <sup>6</sup> Mixi ndee bara gbilen danxaniya fœxœ ra, e fa lœ, na wœyœnyi fufafu saabui ra. <sup>7</sup> E wama findife seriye karamœxœ nan na, kœnœ e wœyœnma fahaamutareja nan kui. E mu soxi fee kui e naxee masenma sœnbe ra. <sup>8</sup> Won a kolon Ala xa seriye fan, xa a rawalima a seriye ki ma. <sup>9</sup> Won man a kolon Ala mu a xa seriye fixi tinxintœe xa fe xa ra. A a fixi tinxintaree nan ma fe ra, a nun Ala matandilæ. A a fixi kaafirie, yunubitœe, diinetaree, Ala maberelæ nan ma fe ra. A a fixi mixie nan ma fe ra naxee e baba nun e ngae faxama. Faxatie, <sup>10</sup> yœnelæ, xœmœ naxee nun xœmœ kafuma, mixi suxuie, wule falee, mixi naxee kali tima wule xun, a nun mixi birin naxee Ala xa seriye matandima, a a fixi nee nan ma fe ra. <sup>11</sup> Ala Xili Xungbe Kanyi xa seriye lanxi a xa xibaaru fanyi nœrœxi nan ma, a naxan taxuxi n na.

<sup>12</sup> N bara won Marigi Isa tantu, Ala xa Mixi Sugandixi naxan bara sœnbe fi n ma, a bara la n na han a naxa n naso a xa wali kui. <sup>13</sup> Singe n nu a rasœtœma ne, n a tœœro, n a konbi. Kœnœ a naxa kinikini n ma, barima a a kolon n nu na birin nabama kolontareya nun danxaniyatareja nan kui. <sup>14</sup> Marigi xa hinne bara gbo ye. A danxaniya nun xanunteya fixi n ma Isa nan saabui ra, a xa Mixi Sugandixi. <sup>15</sup> Nœndi masenyi nan ya won birin lan won xa la naxan na: Ala xa Mixi Sugandixi Isa faxi dunija ma yunubitœe nan nakaside. N tan

P̄olu nu findixi yunubit̄e nan na naxan dangi mixi birin na, <sup>16</sup> kōnō Ala naxa kinikini n ma hali n findixi yunubit̄e ra naxan dangi birin na, alako Ala xa Mixi Sugandixi Isa xa dijē gbegbe xa findi misaali ra mixie bē naxee danxaniyama a ma alako e xa kisi sōtō naxan mu jōnma abadan. <sup>17</sup> Mange Ala Kerenyi, naxan mu faxama, naxan mu toma, binyē nun nōrē xa lu a bē abadan. Amina.

<sup>18</sup> N ma di Timote, n bara yi marasi fi i ma, naxan lanxi na namijōnme masenye ma naxee nu falaxi i xa fe ra. I xa na masenyi rakamali, i xa gere fanyi so <sup>19</sup> danxaniya nun janige tinxinxī ra. Ndee bara na rabolo, e xa danxaniya fa kana. <sup>20</sup> Humeneyo nun Alesandire na na mixie nan ya ma. N nee soxi nē Sentane yi ra, alako e xa a tinkan a mu lan e xa Ala rasōtō.

## 2

### Sali seriye

<sup>1</sup> N ma marasi singe na yi nan na: Wo xa Ala makula, wo xa Ala maxandi, wo xa mixie xa kōntōfili masen Ala bē, wo xa Ala tantu mixi birin xa fe ra. <sup>2</sup> Wo xa na raba mangēe nun yarerati birin bē, alako won xa lu bōjēsa kui, won ma dunijēigiri xa raxara, won xa lu Ala xa kira xōn ma, won xa xili fanyi sōtō. <sup>3</sup> Na nan fan, na nan lanxi won Nakisima Ala waxōnfe ma.

<sup>4</sup> Ala wama adamadie birin xa kisi, e xa nōndi kolon. <sup>5</sup> Ala keren na a ra. Xarisa fan keren nan a ra, Ala nun adamadie tagi. Na xarisa findixi Ala xa Mixi Sugandixi Isa nan na, naxan findi adamadi ra, <sup>6</sup> a fa a yetē fi xunsare ra mixi birin bē. Na nu findixi seedēnōxōya nan na Ala nu wama a xōn ma temui naxē. <sup>7</sup> A n tan nan tixi kawandila, xēera, nun karamōxō ra si gbētē bē danxaniya nun nōndi xa fe ra. N na na nōndi nan falafe, wule mu a ra.

<sup>8</sup> Na nan a toxi, a xōli n ma adamadie xa e belexē sēniyenxie itala Ala maxandi kui yire birin xōne nun sōnxō mu naxan na. <sup>9</sup> N man wama nē ginēe xa dugie nan so naxee e suturama. E naxa e yetē raxunma xunsexē dēnbexi ra, xēema ra, gēmē tofanyie ra, xa na mu a ra dugie ra, naxee sare xōrōxō. <sup>10</sup> A lanma e

xa e yetē raxunma kewali fanyi nan na, naxan lanma ginēe ma naxee birama Ala fōxō ra. <sup>11</sup> Ginēe xa nu fe xaran sabari nun magore kui. <sup>12</sup> N mu a luma ginēe xa xēmēe xaran, xa na mu a ra e xa e yamari. Ginēe xa lu sabari kui, <sup>13</sup> barima Adama nan singe daa, beenun Mahawa xa daa. <sup>14</sup> Adama xa mu madaxu. Ginēe nan madaxu, a fa findi yunubit̄e ra. <sup>15</sup> Kōnō Ala ginēe rakisima a xa di bari nan kui, xa a luma danxaniya, xanunteya, nun sēniyenyi kui, alō a lanma ki naxē.

## 3

### Danxaniyat̄e jamae xa yareratie

<sup>1</sup> Nōndi nan ya: Mixi naxan wama findife danxaniyat̄e jama xunmati ra, a wama wali fanyi xōn. <sup>2</sup> A lanma danxaniyat̄e jama xunmati xa findi mixi ra mixie mu nōma fe jaaxi nde yo falade naxan xun ma. A xa a li a ginēe kerēn gbansan nan dōxōxi, a findi taxasi mixi ra, naxan a yetē xaninma xaxilimaya ra, binyē na naxan ma, naxan fata xōrē masuxude, naxan fata mixi xarande. <sup>3</sup> A mu lanma a xa findi siisila ra, a mu lanma a xa mawolen. A lanma nē a xa findi mixi ra naxan lanyi fenma, naxan bōjēe xinbeli, naxan mu mila. <sup>4</sup> A xa fata a yetē xa denbaya rajerēde, a xa die xa lu a xa yaamari bun ma xurui kui, <sup>5</sup> barima xa mixi mu fata a yetē xa denbaya rajerēde, a fa mēenima Ala xa danxaniyat̄e jama ma di? <sup>6</sup> A naxa findi danxaniyat̄e nēnē ra de, alako a naxa a yetē igbo, a fa jaxankate sōtō alō Ibulisa a sōtōxi ki naxē. <sup>7</sup> A man xa findi xili fanyi kanyi nan na danxaniyatāree tagi, alako mixie naxa yo a ma, a naxa suxu Ibulisa xa gantanyi ra.

<sup>8</sup> Mixi naxee findixi danxaniyat̄e jama malie ra, e fan xa findi xili fanyi kanyie nan na. E xa e makuya filankafuija ra, e naxa siisi, e naxa bira kōbiri fōxō ra yaagitareya kui. <sup>9</sup> E xa Ala xa danxaniya masenyi ragata e xaxili fanyi kui. <sup>10</sup> E xa mato sinden. Xa e tinxin, e nōma findide danxaniyat̄e jama malie ra.

<sup>11</sup> Ginēe fan xa findi xili fanyi kanyie ra. E naxa findi naafixie ra, e xa findi taxasi mixi ra, e xa tinxin fe birin

kui. <sup>12</sup> Danxaniyatœs nama malie xa ginekeren gbansan nan dɔxɔ, e xa e xa die nun e xa fɔxœ rajere a fanyi ra. <sup>13</sup> Mixi naxee danxaniyatœs nama malima a fanyi ra, e binye nun limaniya nan sotoma e xa danxaniya kui Ala xa Mixi Sugandixi Isa ma.

<sup>14</sup> N na yi bataaxe sebefœ ne i ma, hali n to laxi a ra a gbe mu luxi n xa i yire li. <sup>15</sup> Xa a sa li n naxa dugundi, i xa Ala xa mixie jere ki fanyi kolon. Ala naxan na na, a xa mixie lanxi a xa danxaniyatœs nama nan ma, naxan na nɔndi xa kinki ra.

<sup>16</sup> Fo won xa a kolon ne a Ala jere ki senbœ gbo. A gundo makənənxi nan ya:  
Ala xa Mixi Sugandixi masenxi adama  
fate nan na,  
a xaxili nan tinxin.  
A mini ne malekœ ma,  
a kawandixi jamanœ nan tagi.  
Dunija danxaniyaxi a tan nan ma,  
a texi nɔrœ nan kui.

## 4

### Nɔndi kanafe

<sup>1</sup> Ala Xaxili a masenma ne won be a fixe ra, a ndee fama ne danxaniya rabolode waxati dɔnxœ kui, e fa bira jinne wule falœe nun e xa xaranyie fɔxɔ ra. <sup>2</sup> Wule falœe filankafuie mixie madaxuma. E xaxili balanxi gben. <sup>3</sup> E tɔnyi dɔxɔma futi xirife ra, a nun donse ndee donfe ra, Ala naxee daaxi alako danxaniyatœs nun nɔndi falœe xa e don tantui ra. <sup>4</sup> Ala se naxan birin daaxi, a fan. A mu raharamuxi mixie be naxee a donma tantui ra, <sup>5</sup> barima Ala xa masenyi nun Ala maxandi na raseniyenma.

<sup>6</sup> Xa i na nɔndi masen i ngaxakerenyie be, i bara findi Ala xa Mixi Sugandixi Isa xa walike fanyi ra, naxan i baloma danxaniya masenyi nun xaranyi fanyi ra, i birama naxan fɔxɔ ra. <sup>7</sup> I naxa fe fufafu madɔxɔ kiini ra danxaniya mu naxan kui. I xa Ala fe suxu soɔbe ra. <sup>8</sup> Mixie mɛenife e fate ma, na tide mu gbo alɔ e na e xaxili yaka ba. Na xaxili yaka ba nan fama findide mixie be munafanyi ra dunija nun aligiyama. <sup>9</sup> Nɔndi masenyi nan ya won birin lan won xa la naxan na: <sup>10</sup> Won walima tunnabexi nan na, barima

won xaxili tixi Ala Niŋe ra, naxan findixi adamadi birin Nakisima ra, a gbengbenyi danxaniyatœe. <sup>11</sup> Na nan na ki, i xa na yaamari birin masen mixie be, i xa e xaran na seriyee ra.

<sup>12</sup> Mixi yo naxa yo i xa fonikeya ma. I naxan nabama, i xa findi misaali ra danxaniyatœe be a lanma e xa wɔyɛn ki naxe, e xa jere ki naxe, e xa e bore xanu ki naxe, e xa danxaniya nun e xa seniyenye xi lu ki naxe. <sup>13</sup> Han n sa fama temui naxe, i xa Kitaabui xaran mixie be, i xa e ralimaniya, i xa e xaran. <sup>14</sup> I naxa wali bɛpin naxan soxi i yi ra, masenyi tixi Ala xili ra i xa fe ra naxan ma, forie to e belexe sa i xunyi ma. <sup>15</sup> I xa na rabatu senbœ ra, alako mixi birin xa i jere ki to i sigama yare ki naxe. <sup>16</sup> Mɛeni i yete ma, nun na xaranyi ma i naxan tima tunnabexi ra. Xa i na raba i kisima ne, i tan nun naxee i xui ramɛma.

## 5

### Danxaniyatœs jere ki

<sup>1</sup> I naxa wɔyɛn xɔrɔxœ fala forie be. I xa e ralimaniya alɔ i baba. I xa xemɛ fonikee ralimaniya alɔ i xunya xememæ. <sup>2</sup> I xa jere forie ralimaniya alɔ i nga. I xa fonike ginemæ ralimaniya alɔ i maaginee seniyenye kui.

<sup>3</sup> I xa kaajœ ginee binya, naxee na e kerenyi ma. <sup>4</sup> Xa kaajœ ginee xa die na na, xa na mu a ra a xa mamadie, e tan xa Ala waxɔnfe matinkan e xa denbaya be. Die barimixie naxan nabaxi e be, e xa na sare ragbilen e ma. Ala wama na nan xɔn.

<sup>5</sup> Kaajœ gine yati yati, naxan luxi a keren, a a xaxili tima Ala nan na. A salima, a Ala maxandima temui birin.

<sup>6</sup> Kɔnɔ kaajœ gine naxan birama a yete waxɔnfe fɔxɔ ra, a tan bara faxa hali a niŋe to a ra.

<sup>7</sup> I xa yi yaamarie masen mixie be, alako e xa lu tinxyi kui. <sup>8</sup> Mixi naxan mu mɛenima a xa mixie ma, a gbengbenyi a xa denbaya ma, na kanyi bara danxaniya bɛnin. A jaaxu dangife kaafiri ra.

<sup>9</sup> Kaajœ gine naxan xili lanma a xa sebœ kaajœ ginee xilie ya ma, a lanma a xa simaya xa dangi jɛe tongo senni ra. A xa a li a nu dɔxɔxi xemɛ keren gbansan nan

xɔn ma, <sup>10</sup> a nun man a kolonxi tinxintœs ra a xa wali fanyie xa fe ra, alɔ di xurufe, xɔŋe rasenœf, səniyentœe sanyi maxafe, tɔɔromixie malife, a nun birafe fe fanyi mɔɔli birin fɔxɔ ra.

<sup>11</sup> Kɔnɔ kaŋe gine naxee findixi sungbutunyie ra, e xili naxa sɛbe, barima xa a sa li e waxɔnfee e ragbilenma ne Ala xa Mixi Sugandixi fɔxɔ ra, e fa dɔxɔ xemœ taa, <sup>12</sup> na temui e bara yunubi sɔtɔ, barima e bara e xa laayidi singe kana. <sup>13</sup> Bafe na ra, e man findima tunnaxɔnœe nan na, e nu fa lu e manœre ra naafixiya rabade, e mixi mafalama, e fe fala naxan mu lanma a xa fala. <sup>14</sup> Na kui, a xɔli n ma kaŋe gine sungbutunyie xa dɔxɔ xemœ taa, e fa die bari, e mœeni e xa denbaya ma, alako won yaxuie naxa nɔ fe jaaxi falade e xun ma. <sup>15</sup> Ndee jan bara e kobe raso, e bira Sentanɛ fɔxɔ ra.

<sup>16</sup> Xa danxaniyatœe gine bara kaŋe gine ndee sɔtɔ a xa mixie ya ma, a xa a yigiya alako a naxa findi kote ra danxaniyatœe jama be. Na kui, danxaniyatœe jama nɔma ne kaŋe gine malide naxee na e kerenyi ma.

<sup>17</sup> Danxaniyatœe jama xa forie, naxee fee rajerema a fanyi ra, e xa binye xungbe sɔtɔ, a gbengbenyi naxee kawandi nun xaranyi tima. <sup>18</sup> A sɛbɛxi Kitaabui kui, «Ninge ne mengi turuxunma, wo mu lan wo xa a de xiri.» A man sɛbɛxi, «Walike xa a wali sare sɔtɔ.» <sup>19</sup> I naxa kalamui ramɛ danxaniyatœe jama xa fori nde xa fe ra, xa seede firin, xa na mu a ra saxan, mu na fe toxi. <sup>20</sup> Naxee bara yunubi raba, i xa i yaxaseri masa e xa fe ra, birin ya xɔri, alako booree fan xa gaaxu.

<sup>21</sup> N bara yi yaamarie fi i ma, Ala, a xa Mixi Sugandixi Isa, nun malekɛ sugandixie ya xɔri. I xa yi yaamarie rabatu tinxinyi kui. I naxa mixi yo rafisa a boore be. <sup>22</sup> I naxa gbata mixie sugandise, i fa i belexe sa e ma, xa na mu a ra i fan luma ne e xa yunubie kui. I xa lu səniyenyi kui. <sup>23</sup> I naxa ye gbansan xa min. I xa weni nde min seri ra i furi xa fe ra, barima i luma fura ra. <sup>24</sup> Mixi ndee xa yunubie makenenxi beenun e xa makiitide li, kɔnɔ boore gbee mu toma fo

yare. <sup>25</sup> Wali fanyi fan makenenma na ki ne, wali jaaxi mu nɔxunma.

## 6

### *Ala xa seriye danxaniyatœe be*

<sup>1</sup> Danxaniyatœe naxee na konyiya kui, e xa e marigie binya, alako binye yo naxa ba Ala xili ra, a nun a xa seriye ra. <sup>2</sup> Konyi naxee marigi findixi danxaniyatœe ra, na konyie naxa yo e marigi ma, a falafe ra a e ngaxakerenyie nan e ra. A lanma e xa e xa yaamari rabatu a fanyi ra dangife a singe ra, barima e na walife e ngaxakerenyi xanuxie nan be.

I xa mixie xaran yi yaamarie ra. <sup>3</sup> Xa a sa li mixi nde xaranyi gbete nan tima, a mu bira won Marigi Isa, Ala xa Mixi Sugandixi xa masenyi tinxinx fɔxɔ ra, nun xaranyi naxan findixi Ala gbe ra, <sup>4</sup> na kanyi bara a yete igbo, a mu sese kolon. A xaxili mu fan. A xa wɔyenyi gbo, sɔnɔxɔ rafan a ma. Na findima tɔɔne, lantareya, tɔɔnegɛ, siikɛ, <sup>5</sup> tinxintaree xa sɔnɔxɔ sɔnɔxɔ, nun nɔndi kolontareya. E diine rawalima kɔbiri fe nan na. <sup>6</sup> Diine nan findima geeni ra mixie be, naxee e wasasoma e sɔtɔse. <sup>7</sup> Won faxi dunijna ma won belexe igeli nan na, won man sigama na ki ne. <sup>8</sup> Xa baloe nun sose na won yi ra, won xa won wasaso na ra. <sup>9</sup> Kɔnɔ mixi naxan wama bannafe, na kanyi tantanma ne, a susu gantanyi ra, a fa mila a waxɔnfe jaaxie ma. Na waxɔnfe jaaxie nan mixie xun nakanama, e fa lɔe. <sup>10</sup> Kɔbiri xɔli findixi fe kobi birin sanke nan na. Ndee to mila kɔbiri ma, e naxa danxaniya bejin, e fa tɔɔrɔ a jaaxi ra.

<sup>11</sup> Kɔnɔ i tan naxan findixi Ala xa mixi ra, i xa gbilen na fe mɔɔlie fɔxɔ ra. I xa bira tinxinyi, Ala fe, danxaniya, xanunteya, dijɛ, nun bɔŋe bɛxiya fɔxɔ ra. <sup>12</sup> Danxaniya gere fanyi so. Kisi suxu, i xilixi naxan ma, i seedeŋɔxɔya tixi naxan ma fe ra seede wuyaxi ya xɔri. <sup>13</sup> N bara i yamari Ala ya xɔri, naxan nimase birin nabaloma, n bara i yamari Ala xa Mixi Sugandixi Isa ya xɔri, naxan bara seedeŋɔxɔya fanyi ti Ponsi Pilati be, <sup>14</sup> i xa Ala xa seriye rabatu tinxinyi səniyɛnxi ra han won Marigi Isa, Ala xa Mixi Sugandixi

fa temui. <sup>15</sup> Ala nan fama Isa raminide a wama a xon ma waxati naxε.

Tantui Kanyi,

Mange Senbεma,

firin mu kafuxi naxan ma,

Mangεe xa Mangε,

Marigie Marigi Ala,

<sup>16</sup> naxan kerēn mu faxε kolon,

naxan xonyi na naiyalanyi ra,

adamadie mu naxan toxi,

adama mu nōma naxan tode.

Binyε nun sənbε na a bε abadan.

Amina.

<sup>17</sup> I xa to bannamixie yamari a e naxa e yεtε igbo, e man naxa e xaxili ti naafuli ra, barima naafuli mu buma. E xa e xaxili ti Ala nan na, naxan won kima se birin na alako won xa sεewa. <sup>18</sup> E xa fe fanyi raba. E xa kewali fanyi nan xa findi e xa bannaya ra. E xa mixi ki e harige ra e xa fonisireya xa fe ra. <sup>19</sup> Na birin kui e harige sɔtɔma nε yare naxan findima kisi yati yati ra e bε.

<sup>20</sup> Timote, i xa mεeni fe ma naxan taxuxi i ra. I xa wɔyεnyi fufafu nun wule matanga. <sup>21</sup> Mixi ndee na falama a lɔnni, kɔnɔ lɔnni mu a ra. Na bara a niya e xa e kobe so danxaniya ra.

Ala xa hinne wo ra.

### *Limaniya*

## **Ala xa masenyi firin nde Annabi P̄olu naxan s̄ebε Timote ma Masenyi nde yi Kitaabui xa fe ra**

Annabi P̄olu to nu na geeli kui R̄oma, a naxa bataaxε nde fan s̄ebε a malima Timote ma. A jan nu bara keren s̄ebε a ma nu, k̄ono a man naxa a firin nde s̄ebε, alako a xa gbilen seriye ndee ma. Annabi P̄olu nu bara t̄ɔrɔ a gbe ra geeli kui, mixi yo mu nu na a fe ma naxan nu a malima. A na birin masenma yi bataaxε kui, barima Timote nu luxi ne ał̄ P̄olu xa di.

Annabi P̄olu naxa seriye fala Timote be na bataaxε singe kui naxan nu n̄oma a malide danxaniyatε nama xa wali kui. Yi bataaxε kui, a luxi ał̄ P̄olu wama Timote ralimaniyafe a yetε xa danxaniya xa fe ra. P̄olu a yetε xa t̄ɔr̄ee nun a n̄ere ki masenma a be, alako e xa findi misaali ra Timote be.

Annabi P̄olu xa bataaxε firin nde kui, a Timote ratuma Timote danxaniyaxi ki naxε, a nun a Ala xa wali suxuxi ki naxε. Timote Kitaabui kolon a mama nun a nga nan saabui ra. Na xaranyi tide nu gbo Timote be alako a xa findi Ala xa walike ra a xa dunijεigiri kui.

Na Kitaabui tide nu gbo Timote be, a tide man nu gbo mixie be a naxee kawandi. Ala xa masenyi naxan s̄ebεxi Kitaabui kui a findixi l̄onni belebele nan na, adamadi hayi na naxan ma. Xa mixie mu bira na foxo ra, e xa dunijεigiri nun e xa aligiyama mu s̄ooneyama e be.

Annabi P̄olu na fan masenma yi Kitaabui kui. A waxati d̄ənxεxa fee falama Timote be alako a xa kawandi ti s̄enbe ra, xa na mu a ra mixie luma tantanyi nan kui naxee fama e ral̄eđe abadan. Ala xa won natanga na ma. Ala xa l̄onni fanyi fi won fan ma alako yare xa s̄ooneya won be. Amina.

## **Ala xa masenyi firin nde Annabi P̄olu naxan s̄ebε Timote ma**

<sup>1</sup> N tan P̄olu nan yi ki, naxan findixi Ala xa Mixi Sugandixi Isa xa xεera ra Ala waxɔnki. Laayidi tongoxi won be kisi xa fe ra Ala xa Mixi Sugandixi Isa saabui nan na. <sup>2</sup> N na yi bataaxε s̄ebεfe Timote nan ma, naxan findixi n ma di maxanuxi ra. Baba Ala nun won Marigi Isa, Ala xa Mixi Sugandixi, e xa hinne, kinikini, nun boñesa fi i ma.

<sup>3</sup> N bara Ala tantu, n naxan batuma janige fiixe ra ał̄ n benbae a rabaxi ki naxε. N Ala maxandima ne i be k̄ε nun yanyi ra, <sup>4</sup> barima n nan n natuxi i yaye nan ma. N man nu wama i tofe han, alako n xa seewa a fanyi ra. <sup>5</sup> N man n natuxi i xa danxaniya nan ma, filankafuija mu na naxan kui, naxan nu na i mama Lowisi fan yi ra, a nun i nga Ewunise. N a kolon i fan danxaniyaxi na ki ne.

<sup>6</sup> Na kui, n bara i ralimaniya i xa Ala s̄enbe rawali, a naxan fixi i ma n to n belexε sa i xunyi ma. <sup>7</sup> Ala mu gaaxu xaxili xa soxi won yi ra. A bara xaxili fi won ma naxan findixi s̄enbe, xanunteya, nun yetε suxui ra. <sup>8</sup> I naxa yaagi won Marigi xa seedenɔxɔya bade. I man naxa yaagi n na, n tan naxan na geeli kui won Marigi xa fe ra. A lanma won birin xa t̄ɔrɔ Isa xa xibaaru fanyi xa fe ra Ala s̄enbe saabui ra. <sup>9</sup> A tan nan won nakisixi, a tan nan won xilixi a xa s̄eniyεnyi ma. A mu na rabaxi won ma kewali saabui xa ra, a na jianigexi a yetε nan na. A hinnexi won na a xa Mixi Sugandixi Isa xa fe nan na kafi dunija fɔlε.

<sup>10</sup> Yakɔsi won bara na hinne to won Nakisima Isa xa fa kui, Ala xa Mixi Sugandixi. A bara faxε s̄enbe kana, a kisi fe ramini a xa xibaaru fanyi saabui ra, alako adama naxa faxa s̄onɔn. <sup>11</sup> Ala n findixi kawandila, xεera, nun karamɔxɔ nan na na xibaaru fanyi xa fe ra. <sup>12</sup> N na t̄ɔr̄ofe na wali nan xa fe ra, k̄ono n mu yaagima na ra, barima n a kolon n danxaniyaxi naxan ma. N bara la a ra a n̄oma n ma kisi ragatade han na lɔxε. <sup>13</sup> N n̄ondi naxan masenxi i be, na xa findi i xa misaali ra, i birama naxan fɔxɔ ra danxaniya nun xanunteya ra, ał̄ Ala xa Mixi Sugandixi Isa wama a xɔn ma ki naxε. <sup>14</sup> Ala naxan taxuxi i ra, i xa

meen na ma Ala Xaxili Seniyenxi saabui ra, naxan sabatixi won i.

<sup>15</sup> I a kolon Asikae birin bara n nabolo, aló Figelo nun Heremogene. <sup>16</sup> Ala xa kinikini Onesiforo nun a xa denbaya ma, barima a nu luma n nalimaniya ra. A mu yaagi n na n to na geeli kui. <sup>17</sup> A to fa Rōma, a naxa n fen han a naxa n to. <sup>18</sup> Marigi xa kinikini a ma na kiiti ləxəe. I a kolon dangi birin na a n malixi ki naxə Efese.

## 2

### Tɔɔrε

<sup>1</sup> N ma di, i xa i sənbə so Ala xa Mixi Sugandixi Isa xa hinne xa fe ra. <sup>2</sup> I naxan mexi n na seede gbegbe ya xəri, i xa na masenyi taxu i dugutəgəe ra, naxee fan nəma mixi gbətəe raxarande na ra. <sup>3</sup> Won birin xa wakili tɔɔrε kui, barima Ala xa Mixi Sugandixi Isa xa sɔɔri fanyie nan won na. <sup>4</sup> Sɔɔri naxan na gere kui, a mu birama dunjia fe fɔxɔ ra, a birama a xa mange waxənfe nan fɔxɔ ra. <sup>5</sup> Mixi naxan sigaxi gi gbata rabade, xa a mu a gi a seriye ki ma, a mu geenima. <sup>6</sup> Mixi naxan xə rawalima, a tan nan lanma a xa bogi singee sətə. <sup>7</sup> I cəkəl sa n ma masenyi birin xən ma, Marigi fahaamui fima ne i ma na fee ma.

<sup>8</sup> I xa ratu Ala xa Mixi Sugandixi Isa ma, naxan kelixi faxə ma, naxan fatanxi Dawuda bɔnsəe ra, aló Isa xa xibaaru fanyi a masenxi ki naxə, n naxan kawandife. <sup>9</sup> Na xibaaru fanyi nan ma fe a niyaxi, n na tɔɔrəfe geeli kui aló fe kobi rabama, kənə Ala xa masenyi tan mu balanxi. <sup>10</sup> Na nan a ra n tɔɔrε mɔɔli birin xaninma, alako mixi sugandixie xa kisi sətə Ala xa Mixi Sugandixi Isa saabui ra, e lu a xa nərə kui abadan.

<sup>11</sup> Masenyi hagige nan ya:  
Xa won nun Isa bara faxa,  
won nun Isa man kelima ne faxə ma.

<sup>12</sup> Xa won tunnabexi,  
won luma ne Isa xa mangeya kui.  
Xa won na a rabolo,

a fan won naboloma ne.

<sup>13</sup> Xa won mu lu won xui xanbi ra,  
a tan luma ne a xui xanbi ra,  
barima a mu nəma a yetə rabolode.

<sup>14</sup> I xa mixi birin natu Ala ya i, a a lanma e xa gere lu na masenyi ndee xa fe ra. Na wɔyenyi mɔɔli tide yo mu na. A a raməmae nan xun nakanama tun. <sup>15</sup> I xa i yetə masen Ala be, aló mixi naxan wali fɔxi mu mayaagi, a fata nəndi masende mixie be a masen ki ma. <sup>16</sup> Wɔyenyi jaaxi fufafu lu na, barima naxee na mɔɔli falama, e xa kaafirinxa xun nan tun masama. <sup>17</sup> E xa wɔyenyi gboma ne aló fure jaaxi, naxan mixi faxama. Humeneyo nun Fileto na nee nan ya ma. <sup>18</sup> E bara makuya nəndi ra, e fa a fala mixie pan bara keli faxə ma. E bara mixi ndee xa danxaniya kana na wɔyenyi mɔɔli ra.

<sup>19</sup> Kənə Ala xa banxi tixi yi masenyi nan fari: «Ala a kolon, mixi naxan findixi a gbe ra.» A man a masenxi: «Adamadi naxan Marigi xili falama, a xa tinxintareya rabəpin.» <sup>20</sup> Se sase mɔɔli gbegbe nan na banxi xungbe kui. Nde fan yailanxi xəema nan na, xa na mu a ra gbeti. Nde yailanxi wuri nan na, xa na mu a ra bende. Nde binye wali rabama, nde fan binyetare wali rabama. <sup>21</sup> Mixi naxan a yetə raseniyenma, a luma ne aló wali binye rabama se sase naxan kui. A to seniyen, a marigi nəma a rawalide wali fanyi birin kui.

<sup>22</sup> Fonike waxənfe lu na. Wo nun mixi naxee Marigi xilima bɔnə seniyenxi ra, wo xa nu tinxinyi, danxaniya, xanunteya, nun bɔnəsa fen. <sup>23</sup> Wɔyenyi tidetare fufafu lu na, barima i a kolon na mɔɔli findima gere nan na. <sup>24</sup> A mu lanma Marigi xa walikə xa sɔnə. A lanma a xa findi mixi diŋexi ra naxan fata mixi xarande, a man wakili tɔɔrε ra. <sup>25</sup> A lanma a xa matandilae matinxin wɔyenyi jəxunme ra, alako Ala xa a niya e xa tuubi, e xa nəndi kolon, <sup>26</sup> e xa xaxili sətə, e xa e ba Ibulisa xa gantanyi ra. Ibulisa bara e suxu gantanyi ra, alako e xa lu a xa yaamari bun ma.

## 3

### Waxati dɔnəxəe

<sup>1</sup> I xa a kolon, fe xɔɔrəxəe fama ne dunjia lide waxati dɔnəxəe, <sup>2</sup> barima adamadie birama e yetə waxənfe nan

fôxɔ̄ ra, kɔ̄biri rafanma nε e ma, e e yεtε igboma, e lama e yεtε ra, e Ala sɔ̄tɔ̄ma, e e barimae matandima, e finsiriwaliya rabama, e mu Ala xa fe binyama,<sup>3</sup> e mu kinikinima, e mu dijεma, e mixi mafalama, e xurutarepa rabama, e e boore tɔ̄rɔ̄ma, e mixi fanyi xɔ̄nma,<sup>4</sup> e mixi yanfama, e bogonma fee ma, e bɔ̄rε gbo, e waxɔ̄nfe rafan e ma dangi Ala xa fe ra.<sup>5</sup> A luxi nε alɔ̄ e diiñe nan nabatuma, kɔ̄nɔ̄ e bara e kobe raso a sεnbe ra. I xa i makuya na mixi mɔ̄clie ra.

<sup>6</sup> E soma denbayae kui, e fa gine senbetaree mabendun, naxee findixi yunubitɔ̄ee ra, naxee birama fe jaaxi mɔ̄cli birin fôxɔ̄ ra.<sup>7</sup> Na gine mɔ̄cli xaranma temui birin, kɔ̄nɔ̄ e mu fahaamui sɔ̄tɔ̄ma nɔ̄ndi ma.<sup>8</sup> Na mixi naxee soma denbayae kui, e luma nε alɔ̄ Yannesi nun Yanberesi naxee Annabi Munsa matandi. Na mixie nɔ̄ndi fan matandima nε, e xaxili bara kana. E xa danxaniya xɔ̄n mu kuyama.<sup>9</sup> Kɔ̄nɔ̄ e mu sigama yare sɔ̄ñɔ̄n, barima mixi birin fama nε e xa daxupna kolonde, alɔ̄ Yannesi nun Yanberessi xa fe nu kolonxi ki naxε.

<sup>10</sup> Kɔ̄nɔ̄ i tan, i bara n ma xaranyi kolon, n jere ki, n janige, n ma danxaniya, n ma dijε, n ma xanunteya, n ma tunnabexi,<sup>11</sup> n ma jaaxankate, a nun n ma tɔ̄re. Tɔ̄re mɔ̄cli mundun na, n mu naxan sɔ̄tɔ̄ Antiyɔ̄ki, Ikoniyon, nun Lisitire? Naxankate mundun mu n lixi naa? Marigi bara n nakisi na birin kui.<sup>12</sup> Nɔ̄ndi na a ra a mixi naxan birin wama birafe Ala xa Mixi Sugandixi Isa xa seriye fôxɔ̄ ra, a na kanyi tɔ̄re sɔ̄tɔ̄ma nε.<sup>13</sup> Kɔ̄nɔ̄ mixi jaaxie nun filankafuie xa fe kobie xun nan tun luma masa ra, e fa booree madaxu, e e yεtε madaxu.

<sup>14</sup> I xa i xiri seriye ra i naxan xaranxi, i danxaniyaxi naxan ma. I a kolon i na sɔ̄toxi naxan na.<sup>15</sup> Kabi i dimedi temui, i Kitaabui sεniyεnxie kolon, naxee nɔ̄ma lɔ̄nni fide i ma. Na lɔ̄nni findima kisi nan na mixie bε, naxee danxaniyaxi Ala xa Mixi Sugandixi Isa ma.<sup>16</sup> Kitaabui sεniyεnxie birin fatanxi Ala nan na. A fan xaranyi ra, a fan yaabi ra, a fan matinxinse ra, a fan tinxinyi masenfe ra,<sup>17</sup> alako Ala xa mixi xa nɔ̄ wali fanyi birin nabade.

## 4

### Kawandi tife

<sup>1</sup> N bara i yamari Ala ya xɔ̄ri, n bara i yamari Ala xa Mixi Sugandixi Isa ya xɔ̄ri, naxan fama mixi njεe nun mixi faxaxie makiitide, naxan fama a xa mangeya niini raminide,<sup>2</sup> i xa Ala xa masenyi kawandi, i xa wakili temui birin, i xa mixie matinxin, i xa mixie xa yunubie masen e bε, i xa e ralimaniya, i xa e xaran. I xa na birin naba dijε kui.<sup>3</sup> Waxati na fafe mixie mu tinma xaranyi tinxinx ra temui naxε. E karamɔ̄xɔ̄ wuyaxi fenma nε, naxee masenyi mɔ̄cli nde tima naxan nafan e tuli ma.<sup>4</sup> E gbilenma nε nɔ̄ndi fôxɔ̄ ra, e fa e tuli mati kiinie ra.<sup>5</sup> Kɔ̄nɔ̄ i tan, i xa i yεtε mataxasi fe birin kui, i xa i tunnabexi tɔ̄re kui, i xa Ala xa xibaaru fanyi rayensen, i xa i xa wali rakamali.

<sup>6</sup> N tan jan bara findi serεxε ra Ala bε. A gbe mu luxi n xa taa masara.<sup>7</sup> N bara n ma gere fanyi so, n bara n ma jere rajɔ̄n, n bara lu danxaniya kui.<sup>8</sup> Xunnakeli sare ragataxi n bε, naxan findixi tinxinyi ra Marigi kiitisa tinxinx naxan fima n ma na lɔ̄xɔ̄. N kerɛn xa mu a ra, a na fima mixi birin nan ma, a fafe rafan naxee ma.

<sup>9</sup> I xa kata fafe ra n yire mafuren mafuren,<sup>10</sup> barima Demasi bara n nabεjın dunija fe xa fe ra, a siga Tesaloniki. Kiresen bara siga Galati, Tito bara siga Dalamatiya.<sup>11</sup> Luki gbansan nan na n seeti ma. I xa fa Maraki ra, barima a nɔ̄ma n malide n ma wali kui a fanyi ra.<sup>12</sup> N bara Tikike xε Efese.<sup>13</sup> I nε fama, i xa fa na xinbeli donma ra, n naxan luxi Tiroyasi, Karapo xɔ̄nyi, a nun n ma bukie. Na sebeli naxee tixi xuruse kiri ma, e tide gbo dangi birin na, i xa fa e fan na.

<sup>14</sup> Alesandire xabui bara fe jaaxi gbegbe raba n na. Marigi fama a sare ragbilende a ma.<sup>15</sup> I xa i yεtε ratanga a ma, barima a muxu xa kawandi matandi nε a jaaxi ra.

<sup>16</sup> N to n yεtε xunmafala kiiti banxi kui a singe, n malima yo mu nu na. Birin n nabolo nε. Ala xa dijε e ma e fe naxan nabaxi.<sup>17</sup> Ala nan n malixi, a sεnbe so n yi ra, alako n xa kawandi ti a fanyi ra si birin bε. Ala naxa n natanga yεtε magaaxuxi ma.<sup>18</sup> Marigi man fama n

natangade mixie xa wali kobi birin ma, a fa n nakisi, n xa so a xa mangεya niini bun ma ariyanna. Matɔxɔε na Ala be abadan.

<sup>19</sup> Pirisila nun Akila xεεbu n bε, a nun Onesiforo xa denbaya. <sup>20</sup> Erasito bara lu Korinti. N bara Tirofimo lu Mileto, barima a mu nu yalanxi. <sup>21</sup> I xa kata fafe ra beenun nεmε xa so. Ewubulo, Pudεn, Linosi, Kelodiya, nun won ngaxakerenyi birin bara i xεεbu. <sup>22</sup> Marigi xa sabati i bɔjε i, Ala xa hinne wo birin na.

## Ala xa masenyi Annabi P̄olu naxan s̄eb̄ Tito ma Masenyi nde yi Kitaabui xa fe ra

Yi Kitaabui findixi bataax̄e nan na Ala xa x̄eera P̄olu naxan s̄eb̄ danxaniyat̄e nde ma naxan nu xili Tito. Girekika nan nu a ra naxan nu kafuxi P̄olu ma Ala xa wali kui.

P̄olu yi bataax̄e s̄eb̄ a ma temui nax̄e, Tito nu na Kireti. Kireti findixi suri nan na naxan na Miditerane baa tagi. P̄olu nun Tito nu bara siga Kireti kawandi tide, P̄olu fa Tito lu naa a xa na danxaniyat̄e jamae mali e xa s̄enbe s̄ot̄o. P̄olu yi bataax̄e s̄eb̄ ne Tito ma a xa marasi nun limaniya fi a ma alako a fan xa Kireti danxaniyat̄ee rasi, a e ralimaniya, a n̄ondi makenen e be.

Yi Kitaabui fe gbegbe masenma won be danxaniya nun danxaniyat̄e jamaa xa fe ra. A a masenma a won sese mu n̄oma kiside won ma wali fanyie saabui ra. Kisi s̄ot̄oma Ala xa hinne nan tun saabui ra. Xa won bara danxaniya, won bara kisi, won fe birin nabama ne fa alako won jere ki xa tinxin, won xa wali fanyie suxu.

Ala xa yi Kitaabui xa masenyi rasabati won b̄or̄e kui. Ala xa won mali won ma danxaniya xa tilin, won ma wali fanyie xun xa masa. Amina.

## Ala xa masenyi Annabi P̄olu naxan s̄eb̄ Tito ma

### *X̄eεbui*

<sup>1</sup> N tan P̄olu nan yi ki, Ala xa konyi nun a xa Mixi Sugandixi Isa xa x̄eera. N na walife alako Ala xa jamaa sugandixi xa danxaniya, e man xa n̄ondi kolon naxan e rajerema Ala xa fe kui. <sup>2</sup> Yi danxaniya nun yi n̄ondi a niyama ne mixi xa a xaxili ti Ala xa kisi ra. Ala, naxan xa laayidi mu kanama, a tan nan yi abadan kisi laayidi won be beenun dunijna xa daa. <sup>3</sup> Waxati to kamali, a naxa a xa xibaaru fanyi makenen kawandi saabui ra, naxan bara

taxu n na Ala won Nakisima xa yaamari ma.

<sup>4</sup> N bara i tan Tito x̄eεbu, naxan bara findi n ma di yati yati ra won ma danxaniya kui. Baba Ala nun a xa Mixi Sugandixi Isa, won Nakisima xa hinne nun b̄or̄esa fi i ma.

### *Tito xa wali Kireti danxaniyat̄e jamae tagi*

<sup>5</sup> N bara i lu Kireti alako i xa fee yailan naxee yailan daaxi luxi na, i xa mixie sugandi taae birin kui, e xa findi na danxaniyat̄e jamae xa kuntigie ra. Alɔ n i yamari ki nax̄e, <sup>6</sup> danxaniyat̄e jamaa kuntigi lanma ne a xa findi tinxit̄e ra xili fanyi na naxan xun, gine kerem kanyi, naxan xa die danxaniyaxi, mixie mu naxee kolon kalabante xurutaree ra.

<sup>7</sup> Fo yi xunmatie xa findi x̄em̄e tinxinxiye nan na barima Ala xa wali nan taxuxi e ra. E naxa findi mixie ra naxee e yete igboma, naxee b̄or̄e tema mafuren, naxee siisima, naxee mawolen, naxee biraxi geeni tinxitare foxy ra. <sup>8</sup> Fo e xa findi x̄em̄e ra naxee fata x̄ej̄e rasenede, fe fanyi rafan naxee ma, naxee e yete xan-inma xaxilimaya ra, naxee tinxin, naxee seniyen, naxee noxi e yete ra. <sup>9</sup> Fo n̄ondi masenyi xa lu e yi ra alɔ e xaranxi a ra ki nax̄e. Na nan a toma e fan n̄oma kawandi tide a n̄ondi ki ma, e man no na n̄ondi matandie ra.

<sup>10</sup> Na matanditi moɔli gbegbe na na, a gbengbenyi sunna mixie ya ma. E de wuya, mixi yanafe rafan e ma. <sup>11</sup> Fo won xa e de balan. E bara denbaya ndee kana, barima e na e xaranfe fee nan na naxee mu daxa. E na birin nabama e yete xa geeni tinxitareya nan ma fe ra.

<sup>12</sup> E xa namijɔnme nde nan yati a fala, «Kiretikae wule nun e furi nan tun kolon. E tunnaxɔnɔ, e man jaaxu alɔ boximase.»

<sup>13</sup> N̄ondi nan yati na a ra. N na a falafe na nan ma, i xa wɔyɛn e ma a xɔrɔxɔe ra alako e xa danxaniya a fixe ra, <sup>14</sup> e xa ba Yuwifi xa kuye taalie danxunfe. E xa ba mixie xa yaamarie danxunfe naxee bara mɛs n̄ondi ra. <sup>15</sup> Se birin seniyen seniyent̄ee be, kɔnɔ sese mu seniyen seniyentaree nun danxaniyat̄aree tan be. E xaxili nun e sondonyi birin bara

mancxo. <sup>16</sup> E Ala kolonfe falama e de ra, kɔnɔ e xa wali a masenma a e mu a kolon feo! E xa fefe mu fan. Seriye matandie nan e ra, naxee mu nɔma wali fanyi yo rabade.

## 2

### *Danxaniyatɔe xaranfe nɔndi ra naxan nere ki masenma e bε*

<sup>1</sup> Kɔnɔ i tan xa nu danxaniyatɔe xaran nɔndi masenyi nan na.

<sup>2</sup> I xa a masen xemoxie bε e xa taxasi, e xa nere a binyamixi ki ma, e xa e yete xanin xaxilimaya ra, e xa bira nɔndi nan fɔxɔ ra e xa danxaniya kui, xanunteya kui, a nun tunnabexiya kui.

<sup>3</sup> Na kui, i man xa a masen gine mɔxie bε, e xa nere seniyenyi kui, e naxa findi mixi mafalæe ra, e naxa siisi. E xa nu marasi fanyi fi <sup>4</sup> sungbutunyie ma alako e xa e xa mɔrie nun e xa die xanu. <sup>5</sup> E man xa e rasi e xa e yete xanin xaxilimaya ra, e xa seniyen, e xa banxi walie suxu, e yuge xa fan, e xa e yete magoro e xa mɔrie bε, alako Ala xa masenyi naxa bεxu.

<sup>6</sup> I man xa segetalae fan nasi e xa e yete xanin xaxilimaya ra <sup>7</sup> fe birin kui. I tan yete xa findi misaali ra e bε i xa wali fanyie saabui ra. I xa kawandi xa findi nɔndi nun sɔɔbe ra. <sup>8</sup> I xa masenyi xa tinxin, alako i matandimae xa yaagi, barima e mu fefe kobi kolon e naxan falama won ma fe ra.

<sup>9</sup> I xa a masen konyie bε, e xa e yete magoro e marigie bε fe birin kui. E xa e rajelixin, e naxa e matandi, <sup>10</sup> e naxa sese muja, e xa a masen a e marigie nɔma lade e ra ki fanyi. Na konyi mɔɔli binyɛ firma ne won Nakisima Ala xa masenyi ma fe birin kui.

<sup>11</sup> A lanma won xa nere yi mɔɔli ra barima Ala xa hinne bara makənen, naxan nɔma findide kisi ra mixi birin bε. <sup>12</sup> A xa hinne won xaranma alako won xa gbilen tinxintareya nun dunija fee fɔxɔ ra, won xa won yete xanin xaxilimaya ra, won xa won ma dunijεigiri rajere tinxinyi nun Ala yaragaaxui kui. <sup>13</sup> Won to na yi dunija ma, won na fe fanyi nan mamɛfe won xaxili tixi naxan na. Won na Ala xa Mixi Sugandixi Isa xa nere nan mamɛfe, won Nakisima Marigi Ala. <sup>14</sup> A

tan nan a yete fi won bε, alako a xa won xunsara won ma yunubie xa fe ra, a xa jama nde raseniyen e xa findi a yete gbe ra, naxee sənbə soxi wali fanyie rabafe ma.

<sup>15</sup> I xa mixie kawandi yi fee ra. I xa mixie ralimaniya. I xa e rasi. I xa nɔndi makənen e bε i sənbə birin na. Mixi yo naxa yo i ma.

## 3

### *Isayanka nere ki*

<sup>1</sup> I xa e ratu, e xa e yete magoro mangee nun mangasanyi bε, e xa e xa yaamarie suxu. E xa gbata wali fanyi mɔɔli birin nabafe ra, <sup>2</sup> e naxa mixi yo mafala, e naxa gere so, e xa marafanyi nun bɔjε fanyi masen birin bε.

<sup>3</sup> A singe won fan nu daxuja nan nabama. Yaamari matandimae nan nu won na. Won nu bara lɔε kira xɔn. Won nu bara bira won yete waxɔnfε fɔxɔ ra a nun dunija fe mɔɔli birin fɔxɔ ra, han na nu bara won findi konyie ra. Won nu won ma dunija xaninma jaaxuja, tɔɔne, gbesenxɔnnanteya, nun marajaaaxuja nan kui. Won fan mu nu rafan mixie ma.

<sup>4</sup> Kɔnɔ won Nakisima Ala to a xa bɔjε fanyi nun a xa xanunteya makənen, a naxa kisi fi won ma. <sup>5</sup> A mu won nakisixi won ma wali fanyie xa fe xa ma, a won nakisixi a xa kinikini nan ma, won xunxafe ye xɔora a nun a Xaxili Seniyenxi saabui ra. Na bara a niya won xa bari a neene ra, won ma dunijεigiri birin xa masara. <sup>6</sup> Ala bara won ki! A bara a Xaxili Seniyenxi ragoro won ma won Nakisima Isa saabui ra.

<sup>7</sup> Na kui, won ma yunubie to bara xafari a xa hinne saabui ra, won bara nɔ findide ketongoe ra, won bara won xaxili ti abadan kisi ra. <sup>8</sup> Nɔndi masenxi nan na ki. A xɔli n ma i xa na fe masen a fanyi ra, alako naxee bara danxaniya Ala ma, e xa fe birin naba alako e xa bira fe fanyi raba fɔxɔ ra. Na fee findixi fe hagigε fanyie nan na mixi birin bε.

<sup>9</sup> Kɔnɔ i naxa i gbe raso mixie xa wɔyεn fufafu ya ma. E naxan falama benbae xa fe ra, e xa gbesenxɔnnεya, e xa gere wɔyεnyi Ala xa seriye xa fe ra, e sese tide

mu na. <sup>10</sup> Naxan yo mixie tagi isoma, i xa a rasi kerén, i xa a rasi firin. Xa na birin kui a mu i xui mε, i xa a rabolo, <sup>11</sup> barima i a kolon a na mixi mɔɔli mu fan. A bara a yete danka a xa tinxintareya ra.

*Masenyi dɔnχɔε*

<sup>12</sup> N na Aritema xa na mu Tikike xεε i ma, i xa fe birin naba alako i xa n li Nikopoli, barima n bara a janige n xa neñme radangi naa. <sup>13</sup> Fe birin naba alako i xa seriye karamɔxɔ Senasi nun Apolosi mali e xa biyaasi kui. E mali, e hayi na se naxan birin ma, e xa a sɔtɔ. <sup>14</sup> A lanma danxaniyatɔe naxee na won ma konti ma, e xa e matinkan tunnabexi ra wali fanyie ma, alako e xa mixie hayi xɔrɔxɔe fan, e naxa fa lu na ki fufafu.

<sup>15</sup> Naxee na n fe ma be, e birin i xεεbu. I xa won xanuntenyie danxaniyatɔe birin xεεbu muxu bε.

Ala xa hinne wo birin na.

## Ala xa masenyi Annabi P̄olu naxan s̄eb̄e Filemon ma Masenyi nde yi Kitaabui xa fe ra

Yi Kitaabui findixi bataaxe nan na Ala xa x̄eera P̄olu naxan s̄eb̄e danxaniyat̄e nde ma naxan nu xili Filemon. K̄olosika nan nu a ra, naxan nu bara danxaniya P̄olu saabui ra waxati dangixi.

A yi bataaxe s̄eb̄e Filemon ma temui naxe, P̄olu nu bara sa geeli Ala xa masenyi kawandife ma. A xa geelimaniya kui, a naxa yi bataaxe s̄eb̄e Filemon ma a xa konyi Onesimo xa fe ra. Onesimo nu bara a gi a marigi Filemon ma, k̄ono na kui, Ala naxa a ragiri Onesimo nun P̄olu xa naralan, Onesimo xa danxaniya P̄olu saabui ra. Onesimo xa fe birin to bara masara s̄on̄on, a naxa tin a xa gbilen a marigi Filemon x̄onyi. K̄ono na waxati seriye ki ma, Filemon nu n̄oma Onesimo faxade a xa yanfanteya xa fe ra. Na kui, P̄olu naxa yi bataaxe s̄eb̄e, Onesimo xa gbilen a ra Filemon x̄on ma, alako a xa a rakolon Onesimo bara masara ki naxe. A naxa a masen Filemon b̄e, a Onesimo to bara danxaniya Isa ma alo a tan Filemon fan danxaniyaxi ki naxe, a e birin bara findi ngaxakerenyie ra.

Yi Kitaabui a masenma won b̄e, a ngaxakerenyia naxan kelima danxaniya ma, a s̄enbe gbo ki fanyi. Xa won bara danxaniya, a fa li won mu won boore danxaniyat̄e kolon won ngaxakerenyi ra, won mu gexi sode fe fanyi birin kui naxan na won yi ra Ala xa Mixi Sugandixi saabui ra.

Ala xa won mali won ma danxaniya xa tilin, won ma ngaxakerenyia xun xa masa. Amina.

## Ala xa masenyi Annabi P̄olu naxan s̄eb̄e Filemon ma

*P̄olu xa bataaxe Filemon ma Onesimo  
xa fe ra*

<sup>1</sup> N tan P̄olu nan yi ki, naxan bara findi geelimani ra Ala xa Mixi Sugandixi b̄e. Muxu nun won ngaxakerenyi Timote nan yi bataaxe s̄eb̄e, katarabi Filemon ma muxu xanuntenyi nun muxu waliboore, <sup>2</sup> a nun Apiya muxu maagine, a nun Arikipe muxu gereso boore Ala xa gere xa fe ra, a nun danxaniyat̄e jama naxan e malanma i tan Filemon x̄onyi. <sup>3</sup> Won Baba Ala nun a xa Mixi Sugandixi, won Marigi Isa xa hinne nun b̄oñesa fi wo ma.

<sup>4</sup> Temui birin, n ne n Marigi Ala maxandima i b̄e, n a tantuma ne i xa fe ra, <sup>5</sup> barima n bara a me i danxaniyaxi Marigi Isa ma ki naxe, i man seniyent̄ee birin xanuxi ki naxe. <sup>6</sup> N Ala maxandife i b̄e alako ngaxakerenyia naxan kelima i xa danxaniya ma, a xa a niya i xa fahaamui xa gbo, i xa no fe fanyi birin kolonde naxan na won yi ra Ala xa Mixi Sugandixi saabui ra. <sup>7</sup> N ngaxakerenyi Filemon, i xa xanunteya bara n nas̄ewa ki fanyi, a man bara limaniya fi n ma, barima seniyent̄ee b̄oñes fan bara seewa i saabui ra.

<sup>8</sup> Na kui, hali n to n̄oma i yamaride Ala xa Mixi Sugandixi xili ra, i xa fe raba i lanma i xa naxan naba, n mu na rabama. <sup>9</sup> N i mayandima won ma xanunteya nan ma fe ra. N tan P̄olu nan w̄eyenfe i b̄e yi ki, x̄em̄oxi naxan na geeli Ala xa Mixi Sugandixi Isa xa fe ra. <sup>10</sup> N i mayandife n ma di Onesimo nan ma fe ra, n bara findi naxan baba ra n ma geelimaniya kui. <sup>11</sup> Singe, a tide yo mu nu na i b̄e, k̄ono yakosi, a tide bara gbo i b̄e ki fanyi, alo a gboxi n fan b̄e ki naxe. <sup>12</sup> Hali a to rafan n ma alo n ya firinyi, n na a ragbilenfe i ma. <sup>13</sup> N bara wa a x̄on a xa lu n yi ra, alako a xa n mali i tan j̄ok̄e ra n ma geelimaniya kui, n bara naxan s̄ot̄o Ala xa xibaaru fanyi xa fe ra. <sup>14</sup> K̄ono n mu waxi fefe rabafe n mu i maxɔrin. Na kui, i xa fe fanyi raba kelima ne i janige nan ma, beenun n tan xa i yamari. <sup>15</sup> Temunde, Onesimo bara ba i yi ra waxati nde bun ma, alako a man xa gbilen i ma abadan. <sup>16</sup> I tan b̄e yakosi, a tide bara dangi konyi ra. A bara findi i ngaxakerenyi ȳete yati ra. N tan bara a xanu ki fanyi, k̄ono a lan i

tan nan xa a xanu dangi n na a xa mixina  
nun a xa danxaniya xa fe ra.

<sup>17</sup> Na kui, xa i n kolonxi i ngaxakerenyi  
ra, i xa a fan nasene alɔ n tan yete nan  
faxi i ma. <sup>18</sup> Xa a fefe jaaxi niyaxi i ra, xa  
i xa doni yo a ma, na kote birin xa findi  
n tan gbe ra. <sup>19</sup> N tan Pɔlu nan yi sɛbɛfe  
n yete bɛleχɛ ra, i xa a kolon n a birin  
nagbilenma ne i ma. Kɔnɔ hali n mu i  
ratu, i danxaniyaxi n tan nan saabui ra.  
<sup>20</sup> N ngaxakerenyi, i fan xa yi fe raba n bɛ  
Ala xa Mixi Sugandixi xa fe ra. I fan xa n  
bɔrɛ rasɛewa, Marigi xa fe ra. <sup>21</sup> N to yi  
sɛbɛfe, n a kolon i mu tondima n waxɔnfe  
rabade, i jan nde sama ne a xun.

<sup>22</sup> Fe kerɛn luxi: I xa nu n yigiyade  
yailan, barima n laxi a ra, n fama ne  
gbilende wo yire wo xa Ala maxandi  
saabui ra.

<sup>23</sup> Epafirasi i xεebu, muxu nun naxan  
bara findi geelimani ra Ala xa Mixi  
Sugandixi xa fe ra. <sup>24</sup> N waliboorɛe  
Maraki, Arisitaraki, Demasi, nun Luki, e  
fan i xεebu. <sup>25</sup> Marigi Isa, Ala xa Mixi  
Sugandixi, xa hinne wo birin na.

## Ala xa masenyi Eburu bənsəe bə Masenyi nde yi Kitaabui xa fe ra

Kabi dunija sa daa, Alatala na a xa seriye masenfe adamadie bə. Namijonmə xungbee naxa Ala xui mə, e fa na dəntəgə sa mixie bə. Iburahima, Isiyaga, Yaxuba, Yusufu, Munsa, Yosuwe, Dawuda, Sulemani, Esayi, nun Esidirasi, nee birin findixi mixi binyee nan na Ala naxee rawalixi alako a xa seriye xa kolon, a xa səbə Kitaabui kui. A dənxəe ra Ala naxa a xa masenyi nde so Annabi Isa yi ra, naxan findixi a xa Mixi Sugandixi ra dunija birin bə.

Isa fatanxi Eburu bənsəe nan na alə namijonmə dangixie. A naxa na seriye birin natinmə alə Ala nu wama a xən ma ki naxə. Kənə Ala nu bara masenyi neñə nde so Isa yi ra, Eburu bənsəe mu nu naxan kolon sinden. Na masenyi mu Ala xa seriye singe matandixi de, a a rakamalixi nə.

Singe ra Ala nu bara saate xiri a tan nun adamadie tagi, kənə yunubi keren gbansan nu nəma na saate kanade, mixi fa ləe. Isa to fa dunija ma, Alatala naxa saate neñə xiri a tan nun adamadie tagi, naxan nəma yunubie xafaride, mixi fa nə kiside.

Singe ra Ala nu bara serexedubəe ti a tan nun adamadie tagi, e xa findi mixie xa saabui ra. Kənə e to nu findixi adamadie ra, e fan naxa yunubie raba alə booree, e naxa faxa. Na kui, e mu findi saabui fanyie ra. Isa to fa dunija ma, Alatala naxa a ti a tan nun adamadie tagi, a naxa findi dunija saabui fanyi ra. Yunubi yo mu nu na a ma. Faxə mu nu nəma a makankande. Na kui, Ala naxa a xa fe ite, a xa dunija yamari sa keli Ala yirefanyi ma, a magoroxi dənnaxə.

Singe ra Ala nu bara a masen mixie bə a e xa xurusee ba serexə ra e xa yunubie xa fe ra. Na naxa adamadie bəjəe raxara dondoronti, kənə a mu nə e xa yunubi xafaride yati yati. Isa to fa dunija ma, Alatala naxa a yamari a xa a yətə ba

serexə ra dunija bə. Na kui, adamadie xa yunubie naxa xafari, mixie naxa kisi sətə naxan mu kanama abadan.

Na birin a masenxi ne a Ala Isa xəexi ne alako a xa a xa seriye rakamali, a findi kisi ra bənsəe birin bə. Xibaaru fanyi nan na ki. Ala xa na raso won bəjəe kui, won xa fahaamui sətə na ma, a a findixi kisi nan na won bə. Amina.

## Ala xa masenyi Eburu bənsəe bə

### *Ala xa xəxera*

<sup>1</sup> Temui dangixi Ala naxa masenyi ti won benbae bə namijonməe saabui ra. A na raba ne sanmaya wuyaxi, a na raba ne ki wuyaxi ra. <sup>2</sup> Kənə yakəsi, naxan findixi waxati dənxəe ra, Ala a xa masenyi ti won bə a xa Di saabui ra. A bara a xa Di findi dunija ke tongoma ra, a dunija daa a xa Di nan saabui ra. <sup>3</sup> Yi Di findixi Ala xa nərə tofanyi nan na, a findixi Ala misaali yati nan na. A dunija bun tima a xa masenyi sənbəma nan na. A to gə yunubie xafaride, a naxa a magoro Ala Nərə Kanyi yirefanyi ma ariyanna kui.

<sup>4</sup> Na kui, a tide dangi malekəe ra, a xili fisamante nan sətə. <sup>5</sup> Ala mu a masenxi malekə yo bə,  
«N ma di nan i ra,  
to n bara findi i Baba ra.»

A mu a masenxi malekə yo bə,  
«N tan findima a Baba ra,  
a tan findima n ma di ra.»

<sup>6</sup> Ala to a xa Di fisamante ramini dunija, a naxa a fala,  
«Ala xa malekəe xa a batu.»

<sup>7</sup> A a masenxi malekəe xa fe ra,  
«Ala xa malekəe luma ne alə foye,  
a xa walikəe luma ne alə tə.»

<sup>8</sup> Kənə a a masenxi ne a xa Di xa fe ra,  
«Ala, i xa mangə kibanyi buma ne abadan.

Tinxinyi nan findixi i xa mangəya tonxuma ra.

<sup>9</sup> Tinxinyi nan nafan i ma.  
Naaxuja mu rafan i ma fefe ma.  
Na nan a toxi, Marigi, i Marigi Ala bara i sugandi səewə kui.

I findixi fisamante nan na dangife i booree ra.»

<sup>10</sup> A man a masenxi nə,  
«Marigi, i bara dunija ti a folə ra,

i tan nan koore daaxi.

<sup>11</sup> Koore nun bɔxi fama kanade,  
kɔnɔ i tan buma nɛ abadan.  
E forima nɛ alɔ dugi.

<sup>12</sup> I koore nun bɔxi mafindima nɛ  
alɔ donma mafindima ki naxɛ.  
E fama nɛ masarade alɔ sose masarama  
ki naxɛ.

Kɔnɔ i tan mu masarama,  
i xa fe mu jɔnma abadan.»

<sup>13</sup> Ala mu a masenxi maleke yo bɛ,  
«I xa dɔxɔ n yirefanyi ma,  
han n xa gɛ i yaxuie rāgorode i sanyi bun  
ma.»

<sup>14</sup> Malekɛe tan findixi Ala xa walikɛe  
nan na, fate mu na naxee bɛ, a naxee  
xɛema kisi ketongoe malide.

## 2

### *Ala xa serexɛ*

<sup>1</sup> Won xa won jɛngi sa na masenyi xɔn  
ma a fanyi ra, won naxan mexi, alako  
won naxa kira bɛnin. <sup>2</sup> Ala xa masenyi  
sɛnbɛ nu gbo, a nu bara naxan so malekɛe  
yi ra. Adamadi naxee na matandi, e  
naxa sare xɔrɔxɔɛ sɔtɔ. Xa nee sa sare  
xɔrɔxɔɛ sɔtɔ, <sup>3</sup> won tan go? Xa won  
kisi xungbe rabolo, won ma fe fa luma  
di? Won Marigi yati nan singe a masenxi  
won bɛ, mixi naxee a xui mexi e fan  
bara findi na seedee ra. <sup>4</sup> Ala bara e  
xa seedejɔxɔya fari isa tɔnxumae ra, fe  
magaaxuxie, kaabanako mɔɔli birin, nun  
bunae ra Xaxili Sɛniyɛnxi naxee fixi e ma  
a waxɔnki.

<sup>5</sup> Ala mu mangɛya fima malekɛe ma  
tina e xa dunija yamari, muxu dunija  
naxan xa fe falafe wo bɛ yi ki. <sup>6</sup> Yi  
seedejɔxɔya sɛbɛxi Kitaabui kui:  
«Munse lanxi adama ma,  
i to i maŋɔxunma a xa fe ma?  
Munse lanxi adama xa di ma,  
i to i jɛngi sama a xa fe xɔn ma?

<sup>7</sup> I bara a rāgoro malekɛe bun ma waxati  
dondoronti kui.

I bara dariye nun binyɛ fi a ma,

<sup>8</sup> i bara se birin lu a sanyi bun ma.»

Na kui, Ala to se birin sa a xa mangɛya  
bun ma, sese mu na a mu naxan ya-  
marima. Kɔnɔ won mu se birin toma a  
xa mangɛya bun ma sinden. <sup>9</sup> Won munse  
toma? Ala naxa Isa rāgoro malekɛe bun  
ma waxati dondoronti kui, kɔnɔ Isa xa

faxɛ naxa findi xunnakeli nun binyɛ ra a  
bɛ. Na kui, Ala naxa hinne won na, a Isa  
faya adamadi birin jɔxɔɛ ra.

<sup>10</sup> Ala nan se birin daaxi, se birin na a  
tan nan bɛ. A man wama adamadi gbegbe  
xa so a xa nɔre kui. Na kui, a nu lanma  
a xa e Rakisima xa fe rakamali tɔɔre  
ra. <sup>11</sup> Naxan adamadie raseniyɛnma, nun  
naxee raseniyɛnxi, e birin fatanxi Baba  
keren nan na. Na kui, a mu yaagi e xilide  
a ngaxakerenyie. <sup>12</sup> A naxa a masen, «N i  
xili masenma nɛ n ngaxakerenyie bɛ, n i  
matɔxɔma nɛ jama tagi.» <sup>13</sup> A man naxa  
a masen, «N nan n ma lanlanteya sama  
Ala nan ma.» A man naxa a masen, «N na  
be, muxu nun die Ala naxee fixi n ma.»

<sup>14</sup> Na die to findi fate nun fase ra, Isa  
fan naxa a yɛte misaali e ra, alako a  
xa no Ibulisa xun nakanade a yɛte xa  
faxɛ saabui ra. Faxɛ sɛnbɛ nu na Ibulisa  
nan yi ra. <sup>15</sup> Isa naxa a yɛte misaali a  
ngaxakerenyie ra alako a xa e ratanga  
faxɛ xa gaaxui ma e xa dunijɛigiri kui,  
naxan luxi alɔ konyiya. <sup>16</sup> A na birin naba  
Iburahima bɔnsɔɛ nan malife ra, a mu  
a raba malekɛe xa bɛ. <sup>17</sup> Na nan a toxi  
a naxa a yɛte maniya a ngaxakerenyie  
ra, alako a xa no serexedube kuntigi wali  
rabade kinikini nun tinxinyi ra Ala bɛ,  
a fa findi jama xa yunubie xafarima ra.  
<sup>18</sup> Isa fata mixie malide e xa maratantanyi  
kui, barima a fan maratantanyi nun tɔɔre  
kolon nɛ.

## 3

### *Isa nun Annabi Munsa*

<sup>1</sup> Na kui, n ngaxakerenyi sɛniyɛnxi, wo  
tan naxee xilixi ariyanna ma, wo xaxili xa  
ti Isa ra, Ala xa xɛera nun a xa serexedube  
kuntigi, won danxaniyaxi naxan ma. <sup>2</sup> A  
tinxin nɛ Ala bɛ, naxan nu bara a ti na  
wali ra, alɔ Annabi Munsa fan a rabaxi  
ki naxɛ Ala xa banxi kui. <sup>3</sup> Isa xa binyɛ  
dangi Munsa gbe ra, alɔ banxiti xa binyɛ  
dangixi a xa banxi ra ki naxɛ. <sup>4</sup> Banxi  
birin tixi mixi nde nan saabui ra, kɔnɔ  
Ala nan dunija birin daaxi. <sup>5</sup> Annabi  
Munsa findixi konyi dugutɛgɛ nan na Ala  
xa banxi kui, alako a xa seedejɔxɔya ba  
masenyi xa fe ra naxan fama tide. <sup>6</sup> Kɔnɔ  
Ala xa Mixi Sugandixi findixi Ala xa Di

dugutegē nan na, naxan Ala xa banxi yamarima. Won tan fan findixi na banxi nan na, xa won lama Isa ra, xa won won xaxili tima a ra, na nan findixi won ma matōxōe ra.

<sup>7</sup> Na na a ra, wo xa wo ḥengi sa Ala Xaxili Seniyenxi xa masenyi xōn ma. A sēbexi,

«Xa wo bara a xui rame to,

<sup>8</sup> wo naxa wo kobe raso a ra,  
alo wo a rabaxi ki naxē gbengberenyi ma.  
Na temui a nu wo matofe nē,  
kōnō wo naxa a matandi.

<sup>9</sup> Menni wo benbae bara kata e xa n mato.  
E naxa n ma wali to nē tongo naani bun  
ma.

<sup>10</sup> Na kui, n naxa xōnō na waxati mixie  
ma.

N naxa a fala, «E bōne makuya n na temui  
birin,

e mu n ma seriye kolon.»

<sup>11</sup> Na na a ra n naxa n kali xōnē kui,  
«E mu soma n ma malabui kui feo!»

<sup>12</sup> N ngaxakerenyie, wo xa mēeni wo  
yete ma a fanyi ra alako wo bōne naxa  
lu naaxuna nun danxaniyataraena kui, wo  
fa gbilen Ala fōxō ra, Ala naxan na na.

<sup>13</sup> Lōxō yo lōxō wo xa wo bore ralimaniya.  
Wo xa gbilen na ma lōxōe birin alako  
yunubi naxa fa wo nō, wo bōne fa balan  
Ala mabiri. <sup>14</sup> Xa won sa won xaxili tima  
Ala xa Mixi Sugandixi ra alo won a fōloxi  
ki naxē, lanyi bara lu won nun Isa tagi.

<sup>15</sup> A sēbexi Kitaabui kui,  
«Xa wo bara a xui rame to,  
wo naxa wo kobe raso a ra,  
alo wo a rabaxi ki naxē wo to a matandi.»

<sup>16</sup> Nde Ala matandi, e to gē a xui  
ramēde? Mixie xa mu a ra naxee mini  
Misira bōxi ra Annabi Munsa saabui ra?

<sup>17</sup> Ala xōnō nē ndee ma nē tongo naani  
bun ma? Mixie xa mu a ra naxee  
yunubi rabaxi, e fa sōntō gbengberenyi  
ma? <sup>18</sup> Ala a kali nde bē a e mu soma  
a xa malabui yire? Mixie xa mu a ra  
naxee a matandixi? <sup>19</sup> Na kui, won bara  
a fahaamu a e xa danxaniyataraena nan a  
niya e mu so.

<sup>1</sup> Ala xa laayidi, a naxan tongo won bē  
sofe a xa malabude, na mu kanaxi. Wo  
xa fe birin naba alako sofe na malabude  
kui a naxa kana wo bē. <sup>2</sup> Won bara na  
xibaaru fanyi me alo booree a mexi ki  
naxē, kōnō a mu sese fanxi e ma e xa  
danxaniyataraena xa fe ra. <sup>3</sup> Kōnō won tan  
naxee bara la a ra, won fama nē sode na  
malabude kui. A sēbexi na xa fe ra,  
«N to xōnō e ma, n naxa n kali,  
e mu soma n ma malabude.»

Kōnō Ala xa wali bara nōn kabi dunija  
fōle, <sup>4</sup> barima a sēbexi Kitaabui kui na  
lōxōe solofera nde xa fe ra,  
«Lōxōe solofera nde Ala xa wali naxa  
kamali. A naxa a malabu.»

<sup>5</sup> A man sēbexi Kitaabui kui, «E mu soma  
n ma malabude.»

<sup>6</sup> Ala nu bara a panige mixi ndee xa so  
a xa malabude kui, kōnō na mixi singe  
naxee na xibaaru mexi, e mu so e xa  
danxaniyataraena xa fe ra. <sup>7</sup> Na nan a  
toxi Ala bara lōxōe gbēte sugandi naxan  
findixi to ra. Na fe singe to bara dangi  
a xōnnakuye ra, Ala man naxa a masen  
Dawuda saabui ra,  
«Xa wo bara a xui rame to,  
wo naxa wo kobe raso a ra.»

<sup>8</sup> Xa a sa li Yosuwe nu bara malabui fi  
e ma nu, Ala man mu nu lōxōe gbēte xa  
fe falama nu. <sup>9</sup> Han ya malabui luxi Ala  
xa nama bē e mu naxan sōtōxi sinden.  
<sup>10</sup> Naxan soma Ala xa malabui kui, a a  
malabuma nē a xa wali birin ma, alo Ala  
malabuxi a xa wali kui ki naxē.

<sup>11</sup> Won xa fe birin naba sofe ra na  
malabui kui, alako mixi yo naxa bira  
tantanyi kui alo Isirayilakae a rabaxi ki  
naxē. <sup>12</sup> Ala xa masenyi sēnbe gbo, a  
walima mixi bōne ma. A xaañen dangife  
santidēgema dē firinyi ra. A soma won  
bōne nun won sondonyi nan kui, a so  
won sōora nun won nadōxōdee xōn. A  
won sondonyi waxōnfe nun majōxunyi  
birin makiiti. <sup>13</sup> Nimase yo mu nōma a  
nōxunde Ala ma. Ala fe birin toma nē, fe  
birin dentēge fama sade a tan nan bē.

<sup>14</sup> Isa, won ma sērēxēdubē kuntigi  
xungbe, Ala xa Mixi Sugandixi, a to  
so ariyanna kui, won fan xa bira won  
ma danxaniya fōxō ra won bara naxan  
makēnen. <sup>15</sup> Won ma sērēxēdubē kuntigi  
won ma senbetareya kolon, a kinikinixi

## 4

### Malabui danxaniyatōe bē

won ma na nan ma. Sentane naxa kata a ratantande mɔ̄oli birin na alɔ̄ won tan, kɔ̄nɔ̄ a mu a nɔ̄. <sup>16</sup> Na na a ra, won xa won maso a xa hinne kibanyi ra lanlanteya ra, alako won xa kinikini nun hinne sɔ̄tɔ̄ a temui.

## 5

### *Isa won ma serexedube kuntigi*

<sup>1</sup> Serexedube kuntigi birin tongoxi adamadie nan ya ma, a fa ti Ala xa wali ra adamadie bɛ, alako a xa hadiya nun serexə mɔ̄oli birin ba yunubie xa fe ra. <sup>2</sup> A mixie xa fe kolon naxee na dimi kui, e lɔ̄exi, barima a fan na e ya ma, a tantanma. <sup>3</sup> A xa sənbetareya a niyama ne a xa serexə ba a yete xa yunubie bɛ, a nun nama xa yunubie xa fe ra.

<sup>4</sup> Mixi mu nɔ̄ma yi binye sɔ̄tɔ̄de a yete ra, fo Ala a xili alɔ̄ a Haruna xili ki naxe. <sup>5</sup> Ala xa Mixi Sugandixi fan mu serexedube kuntigi binye sɔ̄tɔ̄ a yete xa ra. Ala nan a fixi a ma, a falafe ra, «To i bara findi n ma di ra.

N tan fan bara findi i Baba ra.»

<sup>6</sup> A man sebexi Kitaabui kui, «I bara findi serexedube ra abadan, Melekisedeki mɔ̄oli.»

<sup>7</sup> Isa bara a xui ite Ala maxandi ra a xa dunijnejiri kui, a bara a makula, a na wafe. A na raba ne barima a a kolon a Ala nan nu nɔ̄ma a ratangade faxe ma. Ala bara a xa duba suxu, barima a nu bara tin lufe a xa yaamari bun ma. <sup>8</sup> Isa findixi Ala xa Di nan na, kɔ̄nɔ̄ na kui a naxa a matinkan fo a xa Ala rabatu hali na findixi tɔ̄ore nan na a bɛ. <sup>9</sup> Isa xa fe to kamali, a naxa findi saabui ra a mantonyie birin xa abadan kisi sɔ̄tɔ̄.

<sup>10</sup> Ala naxa a ti serexedube kuntigi ra Melekisedeki daaxi.

<sup>11</sup> Fe gbegbe na na kui muxu wama naxan masenfe wo bɛ, kɔ̄nɔ̄ na tagi rabafe xɔ̄rɔ̄xɔ̄, barima wo mu soma fee kui mafulenyi ra. <sup>12</sup> A nu lanma wo xa findi karamɔ̄xɔ̄ ra yi waxati, kɔ̄nɔ̄ han yakɔ̄si wo hayi na karamɔ̄xɔ̄ nde ma naxan wo xaranma Ala xa masenyi singee ra. Wo mu fata fe tilinxsi fahaamude sinden, alɔ̄ diyore naxan mu fata sube donde, fo a xa xip̄e min sinden. <sup>13</sup> Mixi naxan hayi na Ala xa na masenyi singee ma, a mu gexi tinxinyi kolonde, a mu mɔ̄xi a xa

danxaniya kui. A luxi alɔ̄ diyore naxan xip̄e gbansan minma. <sup>14</sup> Kɔ̄nɔ̄ mixi naxan mɔ̄xi a xa danxaniya kui, naxan bara ge tinxinyi nun tinxintareya tagi raba kolonde, a nɔ̄ma ne xaranyi tilinxsi fan kolonde. A tan luxi alɔ̄ xemɔ̄xi naxan baloma sube fanyi ra.

## 6

### *Ala xa seriyē tilinxsi*

<sup>1</sup> Na nan a toxi won lanma won xa siga yare ma Ala xa Mixi Sugandixi xa xaranyi kui. Won xa dangi na masenyi singee ra, won xa so fe tilinxie kui. Na masenyi singee nan ya: wali jaaxi bεjinfə naxan mixi xaninma yahannama, <sup>2</sup> danxaniyafe Ala ma, xunxafe ye xɔ̄ora, bεlexe safe mixie ma, kelife faxe ma, nun Ala xa kiiti dɔ̄nxɔ̄. <sup>3</sup> Xa Ala tin, won xa siga yare ma won ma xaranyi kui.

<sup>4</sup> Mixi naxan bara ge Ala xa naiyalanyi tote, naxan bara Ala xa ki nεmunnεmūn, Ala Xaxili Seniyεnxi bara lu naxan bɛ, <sup>5</sup> naxan bara a kolon a Ala xa masenyi fan, naxan bara Ala sεnbε kolon naxan fama rawalide waxati naxan sa fama, <sup>6</sup> xa a sa li na mixi mɔ̄oli bara danxaniya bεjin, a mu nɔ̄ma tuubide sɔ̄nɔ̄n. A luxi alɔ̄ a man bara Ala xa Di mabanban wuri magalanbuxi ma, a fa a rayaagi jnama ya xɔ̄ri.

<sup>7</sup> Bɔ̄xi naxan bara tune ye sɔ̄tɔ̄ a fanyi ra, a fa sansi ramini a kanyi bɛ, Ala baraka ragoroma ne a ma. <sup>8</sup> Kɔ̄nɔ̄ bɔ̄xi naxan tunbe nun nooge tun naminima, na bɔ̄xi mu fan. A gbe mu luxi a xa danka, a rajɔ̄nyi a fa gan.

<sup>9</sup> Muxu xanuntenye, hali muxu xa wɔ̄yεnyi xɔ̄rɔ̄xɔ̄, muxu bara la a ra wo na kira fanyi nan xɔ̄n, naxan findi kisi kira ra. <sup>10</sup> Ala tinxin, a mu nεmuma wo xa wali ma. A wo xa xanunteya kolon, wo naxan masenxi wo xa wali kui a xili ra, a nun wo naxan masenxi seniyεntɔ̄e bɛ. Han ya wo na na wali nan kui. <sup>11</sup> Muxu wama ne wo xa wo tunnabexi na birin kui han a rajɔ̄nyi, alako wo xa fe sɔ̄tɔ̄ wo wo xaxili tixi naxan na. <sup>12</sup> Wo naxa wo tunnaxɔ̄nɔ̄. Wo xa bira danxaniyatɔ̄e xa misaali fɔ̄xɔ̄ ra, naxee ke sɔ̄tɔ̄ma Ala naxan laayidixi e bɛ. E na sɔ̄tɔ̄ma e xa

danxaniya nun e xa tunnabexi nan saabui ra.

<sup>13</sup> Ala to laayidi tongo Iburahima bε, a mu nɔ a kalide fe nde ra naxan gbo a bε. Na na a ra, a naxa a kali a yεtε ra, <sup>14</sup> a falafe ra,

«N baraka sama nε i xa fe. I bɔnsɔε wuyama nε.»

<sup>15</sup> Iburahima to ge mame tide, Ala naxa a xa laayidi rakamali a bε. <sup>16</sup> Adama a kalima fe nde ra naxan gbo a bε. Na marakali sεnbε fima nε a xa wɔyεnyi ma, alako mixi naxa nɔ na matandide. <sup>17</sup> Na nan a toxi, Ala fan naxa a rakali alako mixie, na laayidi tongoxi naxee bε, e xa a kolon Ala xa nate mu masarama.

<sup>18</sup> Ala naxa na laayidi tongo, a man naxa a rakali, alako won xa nɔ limaniya xungbe sɔtɔde. Wule yo mu na na fe firinyi kui. Won bara fe birin nabolo a xa fe ra, won fa won xaxili ti a ra. <sup>19</sup> Mixi xaxili tife Ala ra, a luma nε ało hanga naxan banbanxi ye bun ma. Won fan won xaxili tima Ala ra na ki nε naxan na a xa hɔrɔmolingira kui dugi gbakuxi xanbi ra, <sup>20</sup> Isa soxi dεnnaxε won ya ra, a xa findi won ma sεrexεdubε kuntigi ra abadan, ało Melekisedeki.

## 7

### Sεrexεdubε Melekisedeki

<sup>1</sup> Melekisedeki nan nu na Salamu mangε ra, a man nu findixi Ala Xili Xungbe Kanyi xa sεrexεdubε nan na. Iburahima to ge mangε ndee xun nakanade, Melekisedeki naxa sa naralan a ra, a duba a bε. <sup>2</sup> Iburahima naxa farile fi a ma. Melekisedeki xili fasarixi yi ki «mangε tinxinxı.» A man nu findixi Salamu mangε nan na, naxan xili fasarima yi ki «bɔñesa mangε.» <sup>3</sup> A baba mu kolon, a nga mu kolon, a xa taruxui mu kolon. A xa simaya fɔłɔxi temui naxε, a nun a jɔn temui, na fan mu kolon. Na kui, a luxi nε ało Ala xa Di, naxan findixi sεrexεdubε ra abadan.

<sup>4</sup> Wo a mato Melekisedeki tide nu gboxi ki naxε. Hali won baba Iburahima, a naxan sɔtɔ a wasaso se ra, a naxa na farile fi a ma. <sup>5</sup> Ala xa seriye a falama jama xa farile so Lewi bɔnsɔε yi ra, naxan findixi sεrexεdubε ra. Na jama fan

kelixi Iburahima bɔnsɔε nε, e findi Lewi ngaxakerenyie nan na.

<sup>6</sup> Kɔnɔ Melekisedeki tan, hali a to mu nu na Lewi bɔnsɔε xa taruxui kui, Iburahima naxa farile so a yi ra. Melekisedeki naxa duba Iburahima laayidi kanyi bε. <sup>7</sup> Birin a kolon mixi naxan dubama a boore bε, a tide gbo na kanyi bε.

<sup>8</sup> Lewi xa mixi naxee farile rasuxuma, e faxama nε, kɔnɔ Melekisedeki tan mu faxaxi. <sup>9</sup> Na kui, a luxi nε ało Lewi, naxan luma farile rasuxu ra, a nu bara farile fi Melekisedeki ma Iburahima saabui ra, <sup>10</sup> barima Lewi bɔnsɔε nu na a benba Iburahima fate i, a naralan Melekisedeki ra temui naxε.

<sup>11</sup> Xa a sa li fe birin nu nɔma kamalide Lewi bɔnsɔε xa sεrexεdubεja saabui ra nu, jama Ala xa seriye sɔtɔxi naxan na, e hayi mu nu na Melekisedeki xa sεrexεdubεja ma nu, naxan mu fatanxi Haruna bɔnsɔε ra. <sup>12</sup> Sεrexεdubεja na masara, yaamari fan xa masara.

<sup>13</sup> Yi masenyi birin falaxi mixi naxan ma fe ra, a kelixi bɔnsɔε nε sεrexεdubε mu na bɔnsɔε naxε. <sup>14</sup> Birin a kolon a won Marigi kelixi Yuda bɔnsɔε nε. Annabi Munsa mu yaamari yo fi na bɔnsɔε mixie ma e xa sεrexεdubε wali raba.

<sup>15</sup> Muxu naxan masenxi, a fiixε, barima sεrexεdubε gbete bara mini, naxan maniya Melekisedeki ra, <sup>16</sup> naxan mu findixi sεrexεdubε ra a bɔnsɔε xa fe ra. Na kanyi findixi sεrexεdubε ra, barima faxε mu nɔ a ra. <sup>17</sup> Yi seedejɔxɔya bara raba a xa fe ra, «I findixi sεrexεdubε nan na abadan, Melekisedeki daaxi.»

<sup>18</sup> Yaamari singe bara ba na a xa sεnbεtareya xa fe ra, a mu nu nɔma a xa wali rabade. <sup>19</sup> Na yaamari mu nɔ fefe rakamalide, kɔnɔ fe neñεne bara mini won xaxili tima naxan na, naxan nɔma won malide won makɔrede Ala ra.

<sup>20</sup> Na fe neñεne mu tixi marakali xanbi. <sup>21</sup> Sεrexεdubε singee bara wali susu marakali xanbi, kɔnɔ Isa nan findixi sεrexεdubε ra yi marakali ra Ala naxan masenxi,

«Marigi bara a kali, a mu a xa nate masarama:

I tan nan findixi sεrexεdubε ra abadan.»

<sup>22</sup> Na kui, Ala bara saatε tongo won bε Isa saabui ra, naxan fan boore bε.

<sup>23</sup> Na xanbi, sereqedubé singee nu wuya, barima e to faxa, mixi gbetée nu tima e jōxōe ra. <sup>24</sup> Kōnō Isa tan mu faxama, a buma nē abadan. A xa sereqedubéja mu radangima mixi gbetée ma. <sup>25</sup> Na nan a toxi a nōma mixi rakiside naxan a makōremá Ala ra a tan saabui ra. A njie to a ra, a nōma findide e xa saabui fanyi ra Ala yire abadan.

<sup>26</sup> Won hayi na na sereqedubé kuntigi mōoli nan ma naxan seniyen, yunubi mu na naxan ma, naxan mu fe jaaxi yo kolon, naxan mu luma yunubitōe ya ma, naxan xa fe itexi dangife koore ra. <sup>27</sup> Isa mu luma alō boore sereqedubé kuntigie, naxee lanma e xa sereqxé ba lōxō yo lōxō e xa yunubie xa fe ra, a nun nama xa yunubie xa fe ra. A tan bara a yete ba sereqxé ra kerenyi ra. <sup>28</sup> Yaamari singe nu mixi senbētaree nan tima sereqedubé kuntigie ra, kōnō na marakali nēnē naxan faxi na yaamari singe dangi xanbi, a bara Ala xa Di ti sereqedubé kuntigi ra, naxan bara gē kamalide abadan.

## 8

### *Ala xa saate nēnē*

<sup>1</sup> Masenyi xunyi nan ya: Won ma sereqedubé kuntigi magoroxi Ala Xili Xungbe Kanyi xa kibanyi yirefanyi ma ariyanna kui. <sup>2</sup> A walima Ala xa hōrōmōlingira yati yati nan kui, Marigi naxan tixi, adamadie bēlexe fōxi mu naxan na.

<sup>3</sup> Sereqedubé kuntigi birin lanma a xa sereqxé mōoli birin ba Ala bē. Na kui a nu lanma se nde xa lu yi sereqedubé fan yi ra a naxan bama sereqxé ra. <sup>4</sup> Xa won ma sereqedubé kuntigi nu na dunjia nu, a mu nu findima sereqedubé ra nu, barima Ala xa yaamari jan bara mixi gbetée ti na sereqxé wali ra.

<sup>5</sup> Na mixie Ala batuma hōrōmōlingira nan kui, naxan misaalixi hōrōmōlingira ra naxan na ariyanna. Na nan a toxi Ala naxa Annabi Munsa yamari hōrōmōlingira tife ra, a falafe ra, «A mato a fanyi ra, i xa hōrōmōlingira ti alō a masenxi i bē geya fari ki naxē.»

<sup>6</sup> Kōnō yakosi Ala xa Mixi Sugandixi bara wali sōtō naxan tide gbo boore sereqedubé ja wali bē tife ra Ala nun adamadie tagi. A tide gbo barima a faxi saate naxan na, na fan saate fori bē. A xa saate mabanbanxi laayidie nan na, naxee fan dangi laayidi forie ra.

<sup>7</sup> Xa na saate singe nu nōma a xa wali rabade nu, Ala mu fama a firin nde ra nu.

<sup>8</sup> Ala naxa yi marakōrōsi raba nama ra, «Marigi xa masenyi nan ya: Waxati na fafe, n saate nēnē tongoma Isirayila nun Yudaya nama bē temui naxē.

<sup>9</sup> Na mu luma alō na saate singe n naxan tongo e benbae bē, n e ramini Misira bōxi ra temui naxē. E to n ma saate bēnin, n fan naxa e bēnin.

Marigi xa masenyi nan na ki.

<sup>10</sup> Saate nan ya n naxan tongoma Isirayila nama bē, na waxati dangi xanbi.

Marigi xa masenyi nan ya:

N nan n ma seriye rasoma nē e xaxili kui, n a sēbē e sondonyi ma. N findima e Marigi Ala nan na, e fan findi n ma nama ra.

<sup>11</sup> Mixi yo mu a boore matinkanma, mixi yo mu a falama a ngaxakerenyi bē, «I xa Ala kolon,» barima na waxati e birin n kolonma nē, kelife mixi xuri ma han mixi xungbe.

<sup>12</sup> N dijēma nē e xa tinxintareya ma, n e xa yunubie xafarima nē.»

<sup>13</sup> A to yi saate xili fala saate nēnē, a bara boore findi saate fori ra. Saate fori tan lanma a xa ba na, a tide mu na sōnōn.

## 9

### *Ala xa Mixi Sugandixi xa sereqxé*

<sup>1</sup> Saate singe bun ma, yaamari ndee nu na batui xa fe ra, nun Ala xa hōrōmōlingira xa fe ra, naxan nu na dunjia. <sup>2</sup> Na hōrōmōlingira to ti, yire nde nu na naxan nu xili yire seniyenxi. Lan-pui nu na a kui, a nun teebili sereqxé taami nu saxi naxan ma. <sup>3</sup> Yire seniyenxi firin nde nu na dugi gbakuxi xanbi ra, naxan nu seniyen dangife boore ra. <sup>4</sup> Surayi

ganse xεema daaxi nun saate kankira nu na na yire kui. Xεema nu saxi saate kankira birin ma. Tənbili xεema daaxi mana nu ragataxi naxan kui, Haruna xa xuli naxan fuga, a nun walaxee, saate sεbexi naxee ma, e birin nu na na saate kankira kui. <sup>5</sup> Ala xa maleke nɔrɔxi masolixi firinyi nu tixi saate kankira fari, e yunubi xafari yire makoto. A mu lanma won xa so na wɔyenyi birin kui yakɔsi.

<sup>6</sup> Na yire to ge yailande na ki, sεrexedubee nu luma so ra na na yire seniyenxi singe nan kui, e e xa wali raba naa. <sup>7</sup> Kɔnɔ sεrexedubε kuntigi nan gbansan nu nɔma sode na yire seniyenxi firin nde kui. Nε yo jε a nu soma naa sanmaya keren, a wuli xanin a xa yunubie nun nama xa yunubie xa fe ra e naxan naba a kolontareya ma. <sup>8</sup> Na kui, Ala Xaxili Sεniyenxi nu wama a masenfe ne a yire naxan nu seniyen dangife yire birin na, a mənni mu nu rabixi mixie bε na hɔrɔmɔlingira singe xa waxati. <sup>9</sup> Na birin findixi misaali nan na yi waxati mixie bε. A a masenma a na sεrexε birin mu nɔma batulæ xaxili raseniyende. <sup>10</sup> Na yaamari singee, donse, minse, nun sali ye xa fe ra, e nu fixi mixie ma e xa yunubie nan xa fe ra, han waxati nεεne fama təmui naxε.

<sup>11</sup> Ala xa Mixi Sugandixi to findi won ma sεrexedubε kuntigi ra, a bara fa hεeri ra, a naxan sɔtɔ won bε. A bara so Ala xa hɔrɔmɔlingira fanyi kui, adamadi mu naxan yailanxi yi bende funi fari. <sup>12</sup> Kɔnɔ a mu so si kontonyi nun ninge wuli xa ra, a so na yire seniyenxi fisamante kui a yetε wuli nan na. A so ne kerenyi ra, barima na nu findixi xunsare nan na adamadi bε naxan mu jɔnma abadan. <sup>13</sup> Xa si kontonyi nun tura wuli, a nun te xube naxan fatanxi ninge sεrexε ra a sa mixi sεniyentaree ma, xa na fe mɔɔli nɔma mixi raseniyende nu, <sup>14</sup> Ala xa Mixi Sugandixi wuli mu dangima xε na ra? A naxa a yetε ba sεrexε kamalixi ra Ala bε, Ala Xaxili Sεniyenxi xa yaamari bun ma, alako a xa won xaxili raseniyen wali jaaxie ma, naxee won faxama. A na raba ne won bε alako won xa Ala Njε batu.

<sup>15</sup> Na kui, a bara findi saabui ra yi saate nεεne xa fe ra, mixi xilixie xa ke sɔtɔ

naxan buma abadan, alɔ a laayidixi e bε ki naxε. A faxa na nan ma, a findi xunsare ra yunubie xa fe ra naxee rabaxi na saate fori xa waxati bun ma. <sup>16</sup> Saate naxan findi ke fe ra, na mu kamalima sinden, fo saate tongoma faxa. <sup>17</sup> Ke mu nɔma sɔtɔde beenun saatetongoe xa faxa. A mu sɔtɔma saatetongoe baloxi təmui naxε. <sup>18</sup> Na nan a toxi na saate singe mu tongoma wuli xanbi. <sup>19</sup> Annabi Munsa to Ala xa sεriye masen nama bε, a naxa ningee nun si kontonyie wuli tongo, a nun ye, a fa na kasan Kitaabui nun nama ma se nde ra naxan yailanxi hisopi burexε nun yεχεε xabe gbeeli ra, a fa a fala, a naxε, <sup>20</sup> «Wuli nan ya naxan saate xirima wo nun Ala tagi.» <sup>21</sup> Annabi Munsa man naxa wuli kasan hɔrɔmɔlingira ma, a nun hɔrɔmɔlingira yirabase birin ma. <sup>22</sup> A sεriye ki ma, fayida se birin naseniyenma wuli nan na. Yunubi mu xafarima wuli ifili xanbi.

<sup>23</sup> A nu lanma se naxee misaalixi fee ra ariyanna kui, e xa raseniyen sεrexε ra. Ariyanna xa maraseniyenyi rabama sεrexε nan na naxee fan booree bε. <sup>24</sup> Ala xa Mixi Sugandixi mu soxi hɔrɔmɔlingira xa kui adamadie naxan yailanxi, naxan misaalixi hɔrɔmɔlingira ra naxan na ariyanna. A so ariyanna yati nan kui, alako a xa won ma dεntεgε sa Ala bε. <sup>25</sup> A mu soxi naa sanya wuyaxi, alɔ sεrexedubε kuntigi naxan soma Ala xa hɔrɔmɔlingira kui jε yo jε wuli nde ra, naxan mu findixi a gbe ra. <sup>26</sup> Xa a nu na ki ne nu, Ala xa Mixi Sugandixi nu lanma ne a xa tɔɔrɔ sanmaya wuyaxi kabi dunipa fɔle ra. Kɔnɔ na mu a ra. Yakɔsi yi waxati dɔnχɔε, a naxa mini sanmaya keren, alako a xa yunubi xa fe kana a yetε sεrexε saabui ra. <sup>27</sup> Adamadie faxama ne sanya keren, e fa makiiti. <sup>28</sup> Ala xa Mixi Sugandixi fan bara faxa sanmaya keren, alako a xa yunubi ba mixi gbegbe ma. A man fama ne a firin nde, kɔnɔ na waxati a mu fama yunubie xa fe xa ra, a fama mixie nan bε naxee xaxili tixi kisi ra.

<sup>1</sup> Annabi Munsa xa seriye misaalixi fe fanyi nan na naxan fama fade. A findixi misaali gbansan nan na. Na nan a toxi a Annabi Munsa xa seriye mu nōma Ala batulae raseniyende kerenyi ra, na serexee saabui ra naxee bama jne yo jne.  
<sup>2</sup> Xa a sa li a nu nōma e raseniyende nu, mixie mu nu luma serexee ba ra t̄emui birin, barima serexee kerentu ḡbansan nu nōma e xa yunubi birin xafaride kerenyi ra, na yunubi xa fe mājoxunyi yati mu luma e xunyi. <sup>3</sup> Kōnō jne yo jne na serexee findima maratuse nan na mixie be a yunubie na e ma. <sup>4</sup> Tura nun si kontonyi wuli mu nōma yunubie bade.

<sup>5</sup> Na nan a toxi, Ala xa Mixi Sugandixi to so dunija, a naxa a masen Ala be, «I mu wama serexee xōn. I mu wama hadiya xōn. I bara fate yailan n be.

<sup>6</sup> I mu wama serexee gan daaxi xōn ma, i mu wama serexee yunubi xafari daaxi fan xōn ma.

<sup>7</sup> N naxa a masen, «N bara fa. A sebexi n ma fe ra Kitaabui kui, Ala, n na fafe i sago rabade.»

<sup>8</sup> Singe a naxa a masen, «I mu wama serexee yo xōn ma. E mu rafan i ma. I mu wama hadiya yo xōn ma. I mu wama serexee gan daaxi xōn ma, i mu wama serexee yunubi xafari daaxi fan xōn ma.»

A nu bara na fala hali na yaamari to nu toma a xa seriye kui. <sup>9</sup> Na dangi xanbi, a bara a masen, «Ala, n na be. N bara fa i sago rabade.» Na kui, a naxa fe singe ba na, alako fe firin nde xa ti. <sup>10</sup> Na janige nan a niyaxi won naseniyenxi Ala xa Mixi Sugandixi Isa fate saabui ra, naxan baxi serexee ra kerenyi ra.

<sup>11</sup> Serexedubē birin e xa wali rabama lōxō yo lōxō. E luma serexee ba ra naxee mu nōma yunubie xafaride. <sup>12</sup> Kōnō Isa tan, a to ge serexee kerentu bade yunubie xa fe ra, a naxa a magoro Ala yirefanyi ma, a luma dēnnaxē abadan. <sup>13</sup> A na a mamefe a xa ti a yaxuie ma, <sup>14</sup> barima a bara mixie rakamali kerenyi ra, a naxee raseniyenxi a xa serexee kerenyi saabui ra.

<sup>15</sup> Ala Xaxili Seniyenxi na tagi rabama won be yi masenyi ra. A singe, a naxa a masen,

<sup>16</sup> «Saate nan ya n naxan tongoma Isirayila bōnsōe be:

Na waxati na dangi, n nan n ma seriye luma ne e bōje ma, n na sebema ne e sondonyi ma.»

<sup>17</sup> A man naxa a masen, «N mu ratuma e xa yunubie nun e xa wali kobie ma sōnōn.»

<sup>18</sup> Yunubi na ge xafaride t̄emui naxe, serexee mu bama na yunubi xa fe ra sōnōn.

<sup>19</sup> N ngaxakerenyie, na kui won bara limaniya sōtō sofe ra na yire seniyenxi fisamante kui Isa wuli saabui ra. <sup>20</sup> Isa bara na kisi kira neene rabi won be, alako won xa dangi na dugi ra naxan gbakuxi hōrōmōlingira kui a fate saabui ra. <sup>21</sup> Won ma serexedubē kuntigi to tixi Ala xa banxi xunyi ra, <sup>22</sup> won xa won makōre Ala ra bōje fiixē nun danxaniya ra. Na danxaniya won nalimaniyama ne, barima won bōje raseniyenxi won ma yunubie ma, won fate fan maxaxi ye tinse ra. <sup>23</sup> Won xa won xaxili ti Ala ra tunnabexi kui, barima naxan laayidi tongoxi won be, a mu nōma na kanade. <sup>24</sup> Won xa mēeni won bore ma, alako won xa won bore ralimaniya won xa lu xanunteya nun wali fanyi kui. <sup>25</sup> Won naxa won ma malanyie rabolo de, alō ndee na a rabafe ki naxe. A lanma won xa won bore ralimaniya. Won to a kolon Ala xa lōxōe na fafe, won naxa tagan na ma.

<sup>26</sup> Xa a sa li, won Ala xa nōndi kolon, kōnō won man nu fa lu yunubi raba ra won janige ra, serexee gbete mu na sōnōn naxan nōma won ma yunubie xafaride, <sup>27</sup> fo gaaxui xungbe Ala xa kiiti ya ra, naxan findima te mankane ra a matandilae be. <sup>28</sup> Xa mixi nde Annabi Munsa xa seriye matandi, e a faxama ne kinikinitareja kui, seede firin xa na mu a ra saxan xa seedejōxōya saabui ra. <sup>29</sup> Kōnō jnaxankate dangima na tan na mixie be, naxee Ala xa Di maboronma e sanyi ra, e a xa saate wuli rasōtō naxan e raseniyenxi, e Ala Xaxili rasōtōma naxan hinnexi e ra. <sup>30</sup> Won yi masenyi kanyi kolon,

«N tan nan mixi gbeñçxoma,  
n tan nan e sare fima e ma.»  
A man sebexi, «Marigi fama ne a xa jama  
makiitide.» <sup>31</sup> Ala Niñe xa naxankate  
magaaxu.

<sup>32</sup> Wo xa ratu na lóxœ singee ma. Wo  
to naiyalanyi to, wo naxa wo tunnabexi  
gere xçœxœ kui naxan findixi tçore ra  
wo bœ. <sup>33</sup> E naxa wo konbi, e naxa wo  
naxankata jama ya xçri. Wo fan naxa lu  
mixie sœti ma, naxee bara na tçore mœcli  
soto. <sup>34</sup> Wo naxa kinikini geelmanie ma,  
wo naxa tin a ra sœwœ kui e xa wo harige  
ba wo yi ra, barima wo a kolon harige nde  
na wo bœ naxan dangi na boore ra pon, a  
bu abadan.

<sup>35</sup> Wo naxa fe rabolo, wo xaxili tixi  
naxan na, barima na sare gbo. <sup>36</sup> Wo hayi  
na tunnabexi ma, alako wo xa Ala sago  
rakamali, wo fa fe soto a naxan laayidixi  
wo bœ. <sup>37</sup> A sebexi,  
«A gbe mu luxi sœnœn.

Naxan lanma a xa fa, a fama ne,  
a mu dugundima.

<sup>38</sup> N ma tinxintœ kisima ne danxaniya  
saabui ra.

Kœnœxa a sa li a man naxa gbilen xanbi,  
n mu jœlexinma a xa fe ra.»

<sup>39</sup> Won mu findixi fe rabœjinyie xa ra,  
naxee xa fe xun nakanama. Won tan findi-  
xi danxaniyatœe nan na, naxee kisima.

## 11

### Danxaniya

<sup>1</sup> Danxaniya kanyi, a a xaxili tima fe nde  
ra a laxi naxan na. Hali a mu na fe toma  
a ya ra, a a kolon nœndi nan a ra. <sup>2</sup> Won  
benbae xili fanyi soto na nan ma.

<sup>3</sup> Danxaniya saabui ra, won a kolon a  
Ala nan dunija daaxi a xa masenyi ra. Se  
naxan toma naa a fatanxi fe nan na naxan  
mu toma.

<sup>4</sup> Danxaniya saabui ra, Habila naxa  
sœrexe ba Ala bœ naxan nu fan dangife  
Kabila gbe ra. Ala naxa na sœrexe suxu, a  
Habila findi tinxintœ ra a xa danxaniya  
saabui ra. Hali Habila to faxaxi, a  
naxan nabaxi danxaniya ra na findima ne  
masenyi ra won bœ.

<sup>5</sup> Danxaniya saabui ra, Enoki naxa te  
koore ma, a mu faxa. Mixi yo mu no  
a tote, barima Ala nu bara a rate koore

ma. Beenun a xa te, Ala nu bara a masen  
a Enoki rafan a ma. <sup>6</sup> Mixi mu nœma  
rafande Ala ma danxaniya xanbi. Mixi  
naxan a makœrema Ala ra, a lanma a xa  
la a ra a Ala na na, a nun a xa la a ra a  
Ala mixie nan sare fima naxee a fenma.

<sup>7</sup> Danxaniya saabui ra, Nuha naxa  
kunkui banban alako a xa denbaya xa  
kisi. Ala nu bara banbaranyi xa fe fala a  
bœ beenun a xa dunija li. Nuha nu gaaxu  
Ala ya ra. A xa danxaniya a masenma kiiti  
bara kana dunija bœ. Nuha naxa tinxinyi  
soto ke ra a xa danxaniya saabui ra.

<sup>8</sup> Danxaniya saabui ra, Iburahima naxa  
Ala xui ratinme sigafe ra bœxi ma a mu  
dennaxan kolon, alako a xa mœnni soto  
ke ra. <sup>9</sup> Danxaniya saabui ra, Iburahima  
naxa sabati na bœxi ma, Ala nu bara  
naxan laayidi a bœ. A naxa lu mœnni alo  
xœne a xa kiri banxie kui, alœ Isiyaga nun  
Yaxuba, naxee findixi na ketongoe ra. <sup>10</sup> A  
nu na a mamœfe a xa taa sœnbœma soto,  
Ala taa naxan kœrinxi, a a ti.

<sup>11</sup> Danxaniya saabui ra, Sara ditaritare  
fan naxa no di baride jœlexœforija kui,  
barima a nu laxi a ra a Ala mu a xa laayidi  
kanama. <sup>12</sup> Na nan a to, xœme keré  
saabui ra, xœmœxi naxan mu nu nœma  
di sotode sœnœn, na naxa bœnsœ xungbe  
soto, «naxan xasabi maniyaxi tunbuie  
xasabi ra naxee na koore ma, a nun  
mœyœyi xasabi ra naxan na baa de ra. E  
kœnti mu nœma kolonde.»

<sup>13</sup> Yi mixie bara faxa e xa danxaniya  
kui, e mu fee soto naxee nu laayidixi e bœ.  
E nu laxi a ra a fanyi ra, a na laayidie mu  
kanama. E nu a kolon a e findixi «xœnœe  
nan na dunija bœnde fuji fari.» <sup>14</sup> Mixi  
naxee na fe mœclie falama, e a masenfe ne  
a e na taa gbœte fenfe e sabatima dœnnaxœ.

<sup>15</sup> Xa e kelide xoli nu bara e susu nu, e nu  
nœma gbilende naa. <sup>16</sup> Kœnœ e nu taa gbœte  
fenma naxan fan e kelide bœ, taa naxan na  
ariyanna. Na kui, Ala mu yaagixi e ra, e  
xa a xili e Marigi Ala, barima a nu bara  
taa yailan e bœ.

<sup>17</sup> Danxaniya saabui ra, Iburahima mu  
tondi Isiyaga bade sœrexe ra, Ala nu a  
matoma temui naxœ. A mu tondi a xa  
di kerenyi bade sœrexe ra, di naxan nu  
laayidixi a bœ, <sup>18</sup> Ala nu bara a fala naxan  
ma fe ra,

«Isiyaga nan findima i bɔnsœ ra,  
i xili luma naxan xun ma.»

<sup>19</sup> Iburahima nu a kolon a Ala senbe gbo,  
hali Isiyaga faxa, a nu nɔma na raketide  
faxe ma. Fayida na nan naba misaali ra,  
barima Ala a xa di ragbilen ne a ma.

<sup>20</sup> Danxaniya saabui ra, Isiyaga naxa  
duba Yaxuba nun Esayu be e xa simaya  
xa fe ra.

<sup>21</sup> Danxaniya saabui ra, Yaxuba naxa  
duba Yusufu xa die be, a nu luxi don-  
doronti a xa faxa. A naxa Ala batu, a yi  
masuxuxi a xa xuli ra.

<sup>22</sup> Danxaniya saabui ra, Yusufu naxa  
masenyi ti a xa saya makore, a lanma e xa  
naxan naba a fure ra Isirayilakae minima  
Misira bɔxi ra temui naxe.

<sup>23</sup> Danxaniya saabui ra, Munsa to bari,  
a barimae naxa a nɔxun kike saxan bun  
ma a xa tofanyi xa fe ra, e mu gaaxu  
mangœ xa yaamari ya ra. <sup>24</sup> Danxaniya  
saabui ra, Munsa to mo, a naxa tondi  
findide Firawuna xa di gine xa di ra. <sup>25</sup> A  
naxa wa a xɔn ma, a xa tɔore sɔtɔ Ala  
xa pama ya ma, dinɛ a xa nelexin yunubi  
ra waxati dunkedi bun ma. <sup>26</sup> A bara a  
kolon Ala xa Mixi Sugandixi xa magore  
nan fan dangi Misira naafuli ra. A nu  
sare matoma a fama naxan sɔtɔde yare.

<sup>27</sup> Danxaniya saabui ra, Munsa naxa keli  
Misira bɔxi ma, a mu gaaxu Firawuna xa  
xɔne ya ra. A naxa a tunnabexi, barima  
a nu gaaxuxi Ala nan ya ra, naxan mu  
toma. <sup>28</sup> Danxaniya saabui ra, Munsa  
naxa Sayamaleke Dangi Sali raba, a wuli  
kasan naadée ma, alako sayamaleke naxa  
Isirayilakae xa di singee faxa.

<sup>29</sup> Danxaniya saabui ra, Isirayilakae  
naxa Xulunyumi baa igiri a xaraxi ra.  
Misirakae to bira e foxy ra, e naxa madula  
ye xɔora.

<sup>30</sup> Danxaniya saabui ra, Yeriko tete naxa  
bira a yete ra, Isirayilakae to ge a ra-  
bilinde xi solofera bun ma.

<sup>31</sup> Danxaniya saabui ra, langoe gine  
Raxabi naxa kisi kaafirie ya ma, barima  
a nu bara Isirayilaka yire rabenye yigiya  
a fanyi ra.

<sup>32</sup> N munse sama na fari sɔnɔn? Waxati  
mu luma n be n xa Gedeyon, Baraki,  
Samison, Yefite, Dawuda, Samuweli, nun  
namijɔnmee xa fee fala. <sup>33</sup> Danxaniya

saabui ra, e naxa no mangataae ra, e  
naxa ne're tinxinyi kui, e naxa fe laayidixi  
sɔtɔ, e naxa no yete xaaŋee ra, <sup>34</sup> e naxa  
ratanga te xungbe nun santidegema ma,  
e xa senbetareya naxa findi senbe ra, e  
naxa senbe sɔtɔ gere kui, e fa sɔɔri galie  
keri. <sup>35</sup> Gine ndee naxa e ngaxakerenyi  
faxaxie to, naxee raketidi faxe ma. Mixi  
ndee naxa naxankata, e tondi minide na  
tɔore kui, alako e xa marakeli fanyi sɔtɔ.  
<sup>36</sup> Mixi ndee naxa bɔnbɔ, e mayele sɔtɔ, e  
lu geeli kui, e xirixi yɔlɔnɔnɔyi ra. <sup>37</sup> Mixi  
ndee naxa magɔnɔ, e naxa tɔɔrɔ, e naxa a  
ibolon, e naxa faxa santidegema ra. Ndee  
naxa lintan, yɛxɛe nun si kiri ragoroxi e  
ma, se birin baxi e yi ra, e naxankataxi,  
e halakixi, <sup>38</sup> e nu fa lintan gbengberenyi  
ma, geyae longori ra, fɔnmee nun yilie  
kui. A mu nu lanma dunija mixie xa na  
binye sɔtɔ na danxaniyatɔe xa lu e ya  
ma. <sup>39</sup> Na mixi naxan birin xili fanyi sɔtɔ  
e xa danxaniya saabui ra, e mu fee sɔtɔ  
naxee nu laayidixi e be. <sup>40</sup> Ala mu tin e xa  
fe xa kamali won xanbi. A bara fe fanyi  
nanige won be naxan dangi fe singe ra.

## 12

### Tunnabexi

<sup>1</sup> Na danxaniyatɔe gali, naxee bara e  
xa danxaniya masen dunija be, e man  
xa findi misaali ra won be. Won xa  
fe birin nun yunubi birin nabolo naxan  
won tɔɔrɔma won ma ne're kui. Won  
xa won gi tunnabexi ra kira xɔn ma Ala  
naxan saxi won ya ra. <sup>2</sup> Won xa won  
ya ti Isa ra, naxan danxaniya kira rabixi  
won be, naxan fama won ma danxaniya  
rakamalide. Isa tin ne wuri magalanbuxi  
xa tɔore ra, alako a xa seewa yare. A mu  
gaaxu na yaagi ra. Na kui, a xa faxe dangi  
xanbi, a naxa a magoro Ala xa kibanyi  
yirefanyi ma.

<sup>3</sup> Wo xa ratu a xa misaali ma, a tɔɔrɔxi  
ki naxe yunubitɔe saabui ra, alako wo  
naxa tagan, limaniya naxa ba wo yi ra.

<sup>4</sup> Wo mu yunubi gerexi sinden, han wo  
wuli xa mini. <sup>5</sup> Wo tan, Ala xa die,  
wo bara neemu Ala xa masenyi ma wo  
ralimaniyaxi naxan na, a falafe ra,  
«N ma di, i naxa yo Marigi xa marakɔrɔsi  
ma,

limaniya naxa ba i yi ra, a i xuruma temui  
naxe.

<sup>6</sup> Marigi a xanuntenyi nan xuruma.

A naxee birin kolonxi a xa die ra, a e  
naxankata.»

<sup>7</sup> Wo xa tin na ra, barima Ala na wo  
xurufe ne alo a xa die. Di mundun na,  
naxan baba mu a xuruma? <sup>8</sup> Xa Ala  
mu wo xuruma, alo di birin xuruma ki  
naxe, a luxi ne alo wo mu findixi a xa  
die ra, a lima a halale mu wo ra. <sup>9</sup> Won  
babae won xuruma dunija, won fan e  
binya. A mu lanma won xa tin a ra,  
Baba Ala naxan na ariyanna, a xa won  
xuru alako won xa kisi? <sup>10</sup> Won babae nu  
won xuruma waxati di nan bun ma e yete  
xaxili ra, kono Ala tan won xuruma won  
ma munafanyi yati nan ma fe ra, alako  
won xa lu Ala xa seniyenyi kui. <sup>11</sup> Na  
xurui xcorxoch, a mu mixi raseewama a  
fole, kono a dconxoch ra, a foki tinxinx  
raminima ne yare borenza kui.

<sup>12</sup> Na na a ra, wo xa wo senbe so, wo  
tan naxee belexee taganxi, naxee xinbi  
toorochi. <sup>13</sup> Wo xa wo jere kira tinxinx  
xcon ma, alako mabenye naxa telexun, e  
xa yalan. <sup>14</sup> Lanyi xa lu wo nun mixie  
tagi. Wo xa lu seniyenyi kui, xa na mu  
a ra wo mu Marigi toma. <sup>15</sup> Wo xa meseni  
wo bore ma, alako mixi yo naxa mini Ala  
xa hinne kui. Wo naxa lu xcon ra wo bore  
ma, na fa mixi gbegbe tooro wo ya ma.

<sup>16</sup> Wo meseni de! Wo naxa yene raba. Wo  
naxa seriy kana alo Esayu, naxan a xa  
foripa tide masaraxi bande lenge keran  
xa fe ra. <sup>17</sup> Wo a kolon a to nu waxy a  
baba xa duba a be, a xa foripa ke soto, a  
baba naxa tondi. Esayu naxa a mayandi  
yaye ra, kono a baba mu tin na ra.

<sup>18</sup> Wo mu wo makore na yire ra wo  
xa wo belexe din a ra alo Isirayilakae  
fe naxan to gbengberenyi ma. Te nun  
nuxui foore nu na geya fari dennaxe, foye  
xungbe nu bongbo a ra. <sup>19</sup> Wo mu sara xui  
nun Ala xui magaaxui mexi. Isirayilakae  
to na me, e naxa Munsa mayandi alako  
e naxa na xui me sonon. <sup>20</sup> E naxa  
gaaxu Ala xa yaamari ya ra, «Mixi nun  
sube yo din yi geya ra, na kanyi fama ne  
magone, a faxa.» <sup>21</sup> Na fe nu magaaxu  
han Annabi Munsa naxa a fala, «N bara  
gaaxu han n bara seren.»

<sup>22</sup> Kono wo tan bara wo maso Siyon  
geya yire ra, Ala Nijne xa taa naxan na  
ariyanna, Darisalamu naxan na koore  
ma, maleke wulu wulu malanxi dennaxe  
seewa kui. <sup>23</sup> Ala xa nama fan na na,  
naxee xili sebexi buki kui ariyanna. E  
findixi Ala xa di singee nan na. Dunija  
Makiitima Ala na menni ne, a nun tinx-  
intoe nii naxee xa fe bara kamali. <sup>24</sup> Isa  
fan na naa, naxan bara findi saabui ra  
saate neene rakamalife ra, naxan wuli  
bara findi serexe ra. Na fan dangi Habil  
gbe serexe ra.

<sup>25</sup> Wo naxa tondi Ala xa masenyi ra.  
Mixi naxee tixi dunija bende funi fari, e  
to tondi na masenyi ra, e naxa naxankate  
soto. Yakosi, won munse sotoma sonon xa  
a sa li won tondima masenyi ra, naxan  
fatanxi Ala yati yati ra naxan na koore  
ma? <sup>26</sup> Singe Ala xui naxa bixi raseren,  
kono yakosi a bara laayidi tongo, «N man  
bixi raserenma ne, kono yi biyaasi n  
koore fan naserenma ne.» <sup>27</sup> A to a fala,  
«n man,» na nu wama a masenfe ne a se  
daaxi birin naserenma ne, a fa kana. Fe  
naxan mu raserenma, na nan luma, a mu  
kana. <sup>28</sup> Won fama lude mangeya niini  
naxan bun ma, na tan mu serenma, na  
mu kanama. Na kui, won xa Ala tantu,  
won xa a batu yaragaaxui nun binye ra a  
wama naxan xon, <sup>29</sup> barima won Marigi  
Ala luxi ne alo te naxan se birin ganma.

## 13

### Marasi danxaniyatree be

<sup>1</sup> Wo xa wo tunnabexi wo bore max-  
anufe ra ngaxakerenya kui. <sup>2</sup> Wo xa  
xone rasene a fanyi ra. Mixi ndee xone  
yigiyama ne, a fa sa li e mu a kolon xa  
maleke na a ra. <sup>3</sup> Wo xa ratu geelimanie  
ma nun mixie ma naxee naxankataxi. Wo  
xa fe fanyi raba e be alo wo birin na fate  
bende keran nan kui.

<sup>4</sup> Wo birin xa futi binya. Yene nun  
langoeja naxa lu wo ya ma, barima Ala  
fama ne na seniyentarepa makiitide. <sup>5</sup> Wo  
naxa a lu kobiri xa fe mile xa wo rajere.  
Naxan na wo yi, wo xa wo wasa so ne. Ala  
yati naxa a masen, «N mu i rabepinma,  
n mu i raboloma.» <sup>6</sup> Na nan a taxi won  
noma a falade limaniya ra, «N Marigi n

demenma, n mu gaaxuma. Adama tan nōma munse rabade n na kōrē?» <sup>7</sup> Wo xa ratu wo xa yareratie ma, naxee bara Ala xa masenyi masen wo bē. Wo xa e jērē ki mato, e xa danxaniya xa findi misaali ra wo bē.

<sup>8</sup> Ala xa Mixi Sugandixi Isa mu masarama. A nu na ki naxē xoro, a man na na ki nē to, a man luma na ki nē abadan, na birin kēnā keren. <sup>9</sup> Wo naxa bira xaranyi mooli gbētēe fōxō ra. Wo bōjēs xa sēnbē so Ala xa hinne saabui ra. Yaamarie, donse raharamuxie xa fe ra, nee mu nōma wo malide. <sup>10</sup> Hōrōmōlingira walikēe mu nōma sērēxē donde naxan baxi won tan bē. <sup>11</sup> Sērēxēdubē kuntigi xuruse wuli bama nē sērēxē ra hōrōmōlingira kui yunubie xa fe ra, kōnō na xuruse fate tan ganma nē taa fari ma. <sup>12</sup> Na nan a toxi, Isa fan to wa jama rasēniyēnfe a yētē wuli saabui ra, a naxa jaxankata taa fari ma. <sup>13</sup> Won fan xa bira a fōxō ra na yaagi kui taa fari ma, <sup>14</sup> barima won na taa naxan kui, a mu buma. Won taa nan fenfe naxan fama fade.

<sup>15</sup> Won xa tantui fi Ala ma sērēxē ra temui birin Isa saabui ra. Na sērēxē findima won ma masenyi nan na naxan a xili matōxōma. <sup>16</sup> Wo man naxa nēxēmu fe fanyie rabade mixie bē. Wo xa wo booree ki, barima na fe moolie findima sērēxēe nan na naxee rafanxi Ala ma. <sup>17</sup> Wo xa wo xa yareratie xui ratinmē, wo xa e xa yaamarie suxu, barima e na mēenife wo ma, alako wo naxa gibilen Ala fōxō ra, xa na mu a ra na dēntēge sa fama nē e tōorōde. Wo xa fe birin naba alako e xa nō na dēntēge sade sēswē kui bōjēs mawa xanbi, barima na nan findima wo xa munafanyi ra.

<sup>18</sup> Wo xa Ala maxandi muxu bē, barima muxu a kolon muxu xaxili fiixē, muxu wama jērēfe fe fanyi mōcli birin nan kui. <sup>19</sup> Wo man xa Ala maxandi muxu bē, alako n xa nō gibilende wo yire mafuren mafuren.

<sup>20</sup> Ala naxan bōjēsa fima mixi ma, Ala naxan won Marigi Isa rakeli faxē ma, Isa naxan mēenima a xa mixie ma a xa saate wuli saabui ra, saate naxan mu kanama abadan, <sup>21</sup> Ala xa fērē birin fi wo ma alako wo xa nō a sago rabade. Ala xa fe

lu won bōjēs ma naxan nafan a ma a xa Mixi Sugandixi Isa saabui ra. Matōxōe na a bē abadan. Amina.

<sup>22</sup> N ngaxakerenyie, wo xa wo haake to n bē yi masenyi xa fe ra, barima n mu wōyēnyi xōnkuyaxi a gbe ra. <sup>23</sup> Wo xa a kolon won ngaxakerenyi Timote bara a yētē sōtō. Xa a mu bu fade, muxu birin fama nē wo yire. <sup>24</sup> Wo xa wo xa yareratie nun sēniyēntōe birin xēebu muxu bē. Italikae naxee na be, e fan bara wo xēebu. <sup>25</sup> Ala xa hinne wo birin na.

## Ala xa masenyi Annabi Yaki naxan sεbε Masenyi nde yi Kitaabui xa fe ra

Yi Kitaabui findixi bataaxε nan na Annabi Yaki naxan sεbε Yuwifi danxaniyatεe ma naxee nu yensenxi namanε kui. Na waxati, fee nu xɔrɔxɔxi Isayankae ma. Hali mangasanyi, a nu e paxankatama. Ala Xaxili Sεniyεnxi naxa yi masenyi fi Annabi Yaki ma alako a xa a sεbε, a xa findi limaniya ra danxaniyatεe bε, e xa e tunnabεxi Ala xa nɔndi kira xɔn.

Yi Kitaabui marasi gbegbe nan fima danxaniyatεe birin ma. A a masenma ne won bε a Ala xa fe falafe, a nun a xa sεriye rabatufe, e sese kerεn mu a ra. Danxaniya mu findima nɔndi ra, xa a kanyi mu birama Ala xa yaamarie fɔxɔ ra a xa dunijεigiri kui. Yi Kitaabui naxε a danxaniya nun kewali fanyi nan jεremε kira kerεn xɔn ma. E mu nɔma fatande e bore ra.

Yi Kitaabui won nasima a lanma won xa jεre ki naxε won ma danxaniya kui. A mu lanma won xa mixie rafisa e boore bε. Won xa won bore mali, won xa won bore binya, won xa won bore xanu. Won xa won dε suxu, wɔyen kobi naxa mini won dε i. Won xa won tunnabεxi tɔɔrε kui, won man naxa won yεtε igbo. Won naxa won xaxili ti yi dunjna ra. Fe birin kui, won xa won xaxili ti Alatala nan na.

Ala xa won mali alako won birin xa yi sεriye suxu a suxu ki ma. Amina.

## Ala xa masenyi Annabi Yaki naxan sεbε

*Tunnabεxiya, danxaniya, nun Ala xa sεriye rabatufe*

<sup>1</sup> N tan Yaki nan yi ki, Ala nun a xa Mixi Sugandixi Marigi Isa xa konyi. N bara wo xεεbu, wo tan Isirayila bɔnsεe fu nun firinyi naxee yensenxi namanε ma.

<sup>2</sup> N ngaxakerenyie, wo xa sεewa tɔɔrε mɔɔli birin kui, <sup>3</sup> barima wo a kolon a wo tɔɔrε naxan sɔtɔma danxaniya kui, a wo duluxɔtɔma ne. <sup>4</sup> Wo xa duluxɔtɔ han a

rajɔnyi alako wo xa danxaniya xa tilin, wo xa findi mixi kamalixie ra, fefe mu luxi naxee xa fe ra.

<sup>5</sup> Xa fahaamui mu na mixi nde yi ra wo ya ma, a kanyi xa Ala maxandi. A a sɔtɔma ne, barima Ala mixi birin kima a yiriwaxi ra a xa fonisireya ma. <sup>6</sup> Kɔnɔ fo mixi xa Ala maxandi danxaniya ra, a naxa siikε, barima mixi siikεxi luma ne alo mɔrɔnyi, foye naxan bɔnbɔma, a a matutun. <sup>7</sup> Na kanyi naxa a majɔxun a a se nde sɔtɔma Ala ra, <sup>8</sup> barima a xaxili mu tixi Ala gbansan xa ra, a sanyie na kira wuyaxi nan xɔn.

<sup>9</sup> Danxaniyatεe setare xa sεewa barima Ala bara a xa fe ite. <sup>10</sup> Kɔnɔ banna tan xa sεewa Ala to bara a xa fe magoro, barima a xa fe jɔnma ne alo sansi fuge tofanyi. <sup>11</sup> Soge xɔnε na te, sansi lisima ne han a fuge bira, a xa tofanyi jɔn. A na na ki ne banna fan bε. A na a xa walie kui tεmui naxε, a birima na lεeri ne.

<sup>12</sup> Nelexinyi na mixi bε naxan a tunnabεxima tɔɔrε kui, barima xa a bara ge na tɔɔrε raxande, Ala kisi xunnakeli fima ne a ma. Ala na nan laayidixi a xanuntenyie bε.

<sup>13</sup> Mixi ne wama tantanfe, a naxa a fala a Ala nan a ratantanfe, barima Ala mu birama fe jaaxi fɔxɔ ra, a man mu adama yo ratantanma fe jaaxi ra. <sup>14</sup> Adama yεtε waxɔnfe jaaxi nan a ratantanma. Na nan a mabendunma han a a rabira. <sup>15</sup> Adama waxɔnfe jaaxi xa di findixi yunubi nan na. Yunubi fan na raba, a xa di findima faxε nan na.

<sup>16</sup> N ngaxakerenyi xanuxie, wo naxa la wule ra. <sup>17</sup> Ki hagige birin fatanxi Daali Mange nan na naxan na koore, naxan soge, kike, nun tunbuie daaxi, naxan mu masarama abadan. <sup>18</sup> A yεtε sagoe ma, Ala bara won nakisi a xa nɔndi masenyi saabui ra, a won findi a xa die ra, alako won xa binyε sɔtɔ dangife a xa daalise birin na.

<sup>19</sup> N ngaxakerenyi xanuxie, wo xa yi wɔyeniyi me: Wo birin xa wo tuli mati wo bore ra, wo naxa gbata wɔyeniyi ra, wo bɔrε naxa te mafuren na, <sup>20</sup> barima adamadi xa xɔnε mu a tutunma Ala xa tinxinyi ma. <sup>21</sup> Na na a ra, wo xa tondi fe jaaxi nun fe kobi mɔɔli birin nabade.

Wo xa wo yete magoro, wo xa nɔndi suxu naxan bara masen wo bε, barima na nan nɔma wo rakiside.

<sup>22</sup> Wo xa Ala xa masenyi rabatu. Xa wo a rame gbansan kɔnɔ wo mu a raba, wo bara wo yete madaxu. <sup>23</sup> Xa mixi nde Ala xa masenyi rame, kɔnɔ a mu bira a fɔxɔ ra, a luma ne alɔ mixi naxan a yatagi matoma kike ma, <sup>24</sup> a fa siga, a neɛmu a yatagi ma a na ki naxε. <sup>25</sup> Kɔnɔ mixi naxan Ala xa seriye kamalixi matoma a fanyi ra, a a tunnabεxi, a mu neɛmu seriye ma kɔnɔ a a rabatu, na kanyi barakama ne. Ala xa seriye xɔrεya fima ne adamadie ma.

<sup>26</sup> Mixi yo a yete majɔxun diinela ra, kɔnɔ a mu a de nɔxi, na kanyi na a yete madaxufe ne. A xa diine tide yo mu na. <sup>27</sup> Diine fiixe naxan nafan Baba Ala ma, a tan nan ya: won xa mɛenni kiridie nun kaajε gineε ma e xa tɔrε kui, dunjna fe man naxa wo madaxu.

## 2

### *Mixi rafisafe a boore bε*

<sup>1</sup> N ngaxakerenyie, wo naxa mixie rafisa e boore bε, barima wo danxaniyaxi won Marigi Isa Nɔre Kanyi nan ma, Ala xa Mixi Sugandixi. <sup>2</sup> Wo xa wo majɔxun yi ma: Mixi nde naxa fa wo malanxi dɛnnaxε, xurunde xεɛma daaxi na a bεlɛxε ra, dugi tofanyi ragoroxi a ma. Setare fan naxa fa, dugi fori toponaxi ragoroxi a ma. <sup>3</sup> Xa wo dugi tofanyi kanyi xεɛbu a fanyi ra, wo fa a fala a bε, «I magorode fanyi nan yi ki,» kɔnɔ wo fa a fala setare tan bε, «Ti menni,» xa na mu a ra, «Dɔxɔ bɔxi, n bun ma be,» <sup>4</sup> wo mu mixi rafisaxi a boore bε xε na ki? Wo mu nɛrɛxi majɔxun kobi xa ra na ki?

<sup>5</sup> N ngaxakerenyi xanuxie, wo wo tuli mati n na. Ala bara mixie sugandi naxee findixi setaree ra dunjna ki ma, alako e xa findi bannamixie ra danxaniya ki ma. Ala bara e sugandi alako e xa findi ketongoe ra a xa mangεya kui. Na nan laayidixi mixie bε naxee Ala xanuxi. <sup>6</sup> Kɔnɔ wo tan, wo bara setaree mabere. Bannamixie xa mu wo tɔrɔma, e wo xanin kiitisa xɔn ma? <sup>7</sup> E tan xa mu wo Marigi xili fanyi rasotɔma?

<sup>8</sup> Wo xa Mange Alatala xa seriye nan nabatu, alɔ a sɛbɛxi Kitaabui kui ki naxε, «I xa i boore xanu alɔ i yete kan gundi.» Xa wo na raba, wo bara bira fe fanyi fɔxɔ ra. <sup>9</sup> Kɔnɔ xa wo mixi ndee rafisa e boore bε, wo bara yunubi raba. Seriye nan wo makiitima, barima wo bara findi seriye matandilae ra. <sup>10</sup> Xa mixi seriye birin nabatu kɔnɔ a yire kerɛn matandi, na kanyi bara seriye birin matandi, <sup>11</sup> barima naxan a falaxi, «I naxa yεnε raba,» a tan nan man a falaxi, «I naxa faxε ti.» Hali i mu yεnε raba, kɔnɔ xa i faxε ti, i findixi Ala xa seriye matandila nan na.

<sup>12</sup> Na kui, wo xa wɔyεn, wo man xa wo nɛrɛ alɔ naxee fama makiitide seriye ra naxan xɔrεya fima mixi ma. <sup>13</sup> Kiiti lɔxɔε, Ala mu kinikinima mixi ma naxan mu kinikini a boore adama ma. Kinikini senbe gbo kiiti bε.

### *Danxaniya nun a kewali*

<sup>14</sup> N ngaxakerenyie, a tide yo mu na xa mixi a fala a a danxaniyaxi, kɔnɔ a mu kewali fanyi rabama. Yi danxaniya mɔoli nɔma mixi rakiside? <sup>15</sup> Xa wo ngaxakerenyi mageli na a ra, lɔxɔε kerɛn baloe mu na a yi ra, <sup>16</sup> mixi nde fa lu wo ya ma a a fala a bε, «Siga, i naxa kontɔfili, i xa dugi nde ragoro i ma, i xa i dεge,» kɔnɔ a fa lu a mu a xa kontɔfili ba, na kanyi xa wɔyεnyi tide yo mu na. <sup>17</sup> Danxaniya na na ki ne. Xa a mu mixi tutunma wali fanyie rabafe ma, a tide yo mu na.

<sup>18</sup> Kɔnɔ mixi nde nɔma a falade, «I tan, danxaniya kanyi nan i ra, kɔnɔ n tan fe fanyi raba nan n na.» Kata i xa i xa danxaniya masen n bε wali fanyi xanbi. N tan n ma danxaniya masenma i bε n ma kewali fanyi nan saabui ra. <sup>19</sup> I laxi a ra, a Ala kerɛn na a ra. Na fan ki fanyi, kɔnɔ hali pinnɛe laxi na ra, e sɛrɛn gaaxui ra. <sup>20</sup> I tan xaxilitare, i mu a kolon danxaniya naxan mu kewali fanyi raminima, a tide yo mu na? <sup>21</sup> Munfe a niya won baba Iburahima naxa findi tinxintɔε ra Ala ya i? A mu fatan a xa kewalie xa ma, a to a xa di Isiyaga fi Ala ma sɛrɛxbade fari? <sup>22</sup> I bara a to, danxaniya nu walife ne a nun a xa kewali. Kewali nan danxaniya rakamalima. <sup>23</sup> Na kui, a naxa raba alɔ a

sebexi Kitaabui kui ki naxe, «Iburahima naxa la Ala ra. Alatala fan naxa na findi tinxinyi ra a be.» Iburahima xili naxa fala «Ala xanuntenyi». <sup>24</sup> Wo bara a to, adamadi xa kewali findima tinxinyi nan na a be, a xa danxaniya gbansan xa mu a ra.

<sup>25</sup> Langoe gine Raxabi fan xa kewali xa mu findi tinxinyi ra a be, a to xeeerae rasene a xonyi, a kira masen e be e e gima naxan na? <sup>26</sup> Mixi nii na siga, a fate faxama ne. Na kui, xa kewali fanyi mu na, danxaniya fan nonma ne.

### 3

#### *Adama woyen ki*

#### *nun xaxilimaya naxan kelima koore ma*

<sup>1</sup> N ngaxakerenyie, a mu lanma mixi wuyaxi xa findi karamoxo ra wo ya ma, barima karamoxoe fama makiitide ne a xoxoxoe ra dangi mixi gbetee ra. <sup>2</sup> Won birin tantanma fe wuyaxi ma. Xa mixi nde mu tantanma a xa woyenyi kui, a mu tantanma dede. Na kanyi nonma a yete birin suxude tinxinyi kui. <sup>3</sup> Mixi na wa soe xa a waxonfe raba, a karafoe nan nasoma a de i. Na nan nonma a fate birin najerede. <sup>4</sup> Kunkui fan na na ki ne. Hali kunkui belebele, foye xungbe naxan tutunma, mixi a rajereema feya xurudi nan na, a a ragi a na wa sigafe dennaxe. <sup>5</sup> Nenyi fan xurun, konco a fe igboma.

Wo a mato, te dondoronti di nonma wondi belebele gande. <sup>6</sup> Te nan na nenyi fan na, naxan findixi dunija fe kobi ra. Fate birin noxoma fe jaaxi ra a xa wali saabui nan na. Mixi nenyi nonma te sode a xa dunjiegiri birin na, barima te nan na nenyi ra, te naxan kelima yahannama. <sup>7</sup> Adamadi nonma daalise mocli birin xurude. Sube xaaejee, xonie, bubusee, nun baa ma yexee, adamadi bara e birin xuru, <sup>8</sup> konco mixi yo mu nonma adamadi nenyi xurude. Xone na a ra naxan ma lintanyi mu danma, naxan xa kasare mu nonma. <sup>9</sup> Won won Baba, won Marigi, batuma nenyi kerenyi naxan na, won man adamadi dankama a tan nan na, Ala naxan daaxi a yete misaali ra. <sup>10</sup> N ngaxakerenyie, dube nun danke minife

de kerent na, a mu fan. <sup>11</sup> Ye xone nun ye bexi nonma minide dulonyi kerent na? <sup>12</sup> N ngaxakerenyie, xore bili nonma tugi bogi raminide? Mangoe bili nonma xore bogi raminide? Foxe ye minima dulonyi naxan na, ye bexi mu minima menni ra.

<sup>13</sup> Nde findixi fahaamula nun xaxilima ra wo ya ma? A xa na masen a jere ki fanyi nun a xa kewalie ra, a naxee rabama boje bexi kui, naxan fatanxi fahaamui ra. <sup>14</sup> Xa tocne jaaxi nun mile na wo boje kui, wo naxa wo yete igbo na fee kui, wo naxa nondi masara wule ra. <sup>15</sup> Na xaxili mocli mu kelixi koore xe. A kelixi dunija ne, Ala kolontareya, nun Ibulisa ma. <sup>16</sup> Tocne nun mile na dennaxe, ya isoe nun fe kobi mocli birin toma na ne. <sup>17</sup> Konco fahaamui naxan kelixi koore ma, a seniyen, a mixi boje sama, a dijema, a kinikinima, a kewali fanyi raminima, a mu mixi rafisama a boore be, a mu filankafuija rabama. <sup>18</sup> Maale bogi minima a garansanma be ki naxe, tinxinyi fan minima mixi be na ki ne naxan birama lanyi nun bojesa foxo ra.

### 4

#### *Waxonfe nun yete igbona*

<sup>1</sup> Wo sonxoma, wo gerema. Na rakelima mun ma? A mu kelima wo waxonfe kobia xa ma naxee e boore gerema wo boje kui? <sup>2</sup> Wo wama se nde xon, konco wo mu a sotoma. Wo faxe tima, wo mila wo boore xa se ma, konco wo mu nonma wo waxonfe sotode. Wo sonxoma, wo gerema, konco na birin, wo mu sese sotoma barima wo mu Ala maxandima. <sup>3</sup> Wo na Ala maxandi fan, wo man mu sese sotoma, barima wo xa maxandi mu fan. Wo maxandi tima alako wo na naxan yo sotc wo xa a rawali wo waxonfe kobia kui. <sup>4</sup> Wo tan danxaniyateree, wo mu a kolon naxan dunija maxanuma na bara Ala findi a yaxui ra? Dunija xanuntenyi findixi mixi nan na naxan Ala xonxi. <sup>5</sup> Wo mu Ala xa Kitaabui xa masenyi kolon? Ala wama ne won xaxili, a bara naxan fi won ma, a xa bira a tan kerent nan foxo ra. <sup>6</sup> Konco na birin kui, Ala xa hinne gbo dangi fe birin na. Kitaabui a masenma, «Ala mu tinma yete igboe ra, konco a hinne ma yete magore ra.»

<sup>7</sup> Na kui, wo xa wo yete magoro Ala bε. Wo tondi Ibulisa bε, a fan a gima nε wo ya ra. <sup>8</sup> Wo wo maso Ala ra, a fan a masoma nε wo ra. Yunubitεε, wo wo yete raseniyεn. Filankafuie, wo wo bεjε rafixε. <sup>9</sup> Wo wa, wo sunnun, wo nimisa. Wo xa yele xa findi wo bε wa ra, wo xa seewε xa findi sunnuni ra. <sup>10</sup> Wo wo magoro Marigi bε, a fan wo xa fe itema nε.

<sup>11</sup> N ngaxakerenyie, wo naxa fe kobi fala wo bore xa fe ra. Mixi naxan fe kobi falama a ngaxakerenyi xa fe ra, a a yete rafisa a bε, na kanyi bara Ala xa seriye matandi. A a yete rafisaxi Ala xa seriye nan bε na ki. Xa i bara na raba, i mu na Ala xa seriye rabatufe xε, i na a matandife nε. <sup>12</sup> Seriyεsa keren peti na a ra, kiitisa fan keren peti na a ra. A tan nan nōma mixi rakaside, a tan nan nōma mixi ralεede. Kōnō i tan, nde na i ra, i to i yete findixi i boore makiitima ra?

<sup>13</sup> Wo wo tuli mati, wo tan naxee a falama, «To, xa na mu tina, muxu sigama nε taa nde, muxu nε keren ti na yuleya raba kui, muxu geeni soto.» <sup>14</sup> Wo na fe mōlī falama kōnō wo jnan mu a kolon naxan fama rabade tina. Wo xa dunijεigiri findixi munse ra? Wo luxi nε alō wuyεnga naxan toma dondoronti, a fa lōe. <sup>15</sup> A lanma nε wo xa yi nan fala, «Xa Ala tin, muxu tina toma nε, muxu yi nun yi raba.» <sup>16</sup> Kōnō yete igboe nan na wo ra. Na mu fan. <sup>17</sup> Na kui, xa mixi fe fanyi kolon a lanma a xa naxan naba kōnō a mu a rabama, na bara findi na kanyi bε yunubi ra.

## 5

*Bannaya kobi*

*Tunnabexiya tōrε kui*

*Ala maxandife danxaniya ra*

<sup>1</sup> Yakōsi wo wo tuli mati, wo tan bannae. Wo xa wo wa xui ite, barima gbaloe nan fafe wo ma. <sup>2</sup> Wo xa bannaya xun bara rakana, wo xa dugie bara bōrō. <sup>3</sup> Wo xa xεema nun gbeti bara xōrixōri. Na findima seede nan na wo xili ma, a a niya wo fate xa gan tε ra. Wo bara naafuli malan yi waxati, kōnō waxati dōnχε nε

a ra. <sup>4</sup> Wo wo tuli mati, wo tan naxee tondixi wo xa xε xabae sare fide. Wo xa walikεe wa xui bara Ala, Daali Mangε, tuli li. <sup>5</sup> Wo xa dunijεigiri kui, wo mu tōnyi dōxōxi wo waxōnfe sese ma. Wo wo yete nan tun nalugama. Wo fa luxi nε alō xuruse turaxi a kōn naxaba lōxε ma. <sup>6</sup> Wo bara kiiti jaaxi sa tinxintεe ma naxee mu nu tixi wo kanke, wo e faxa.

<sup>7</sup> Na kui, n ngaxakerenyie, wo xa dijε han Marigi fa lōxε. Wo xa a raba alō xεsa a rabama ki naxε. A dijε han tunεbire, naxan a niyama sansi xa mō, a bogi. <sup>8</sup> Wo fan xa dijε. Wo xa limaniya, barima Marigi fa lōxε bara makōrε. <sup>9</sup> N ngaxakerenyie, wo naxa fe kobi fala wo bore xa fe ra, xa na mu a ra kiiti na sa, a mu fanma wo bε. A gbe mu luxi kiitisa xa fa. <sup>10</sup> N ngaxakerenyie, wo xa lu alō namijōnmε naxee kawandi ti Marigi xili ra, e e tunnabexi tōrε kui. <sup>11</sup> Won a kolon barake na mixi bε naxan a tunnabexima tōrε kui. Wo bara a mε Ayuba a tunnabexi ki naxε. Wo man bara a to Marigi naxan nabaxi a bε a xa tōrε dangi xanbi. Marigi xa xanunteya nun a xa kinikini gbo.

<sup>12</sup> N ngaxakerenyie, naxan dangi fe birin na, wo naxa wo kali koore ra, wo naxa wo kali bōxi ra, wo naxa wo kali sese ra. Wo na «iyo» fala, a xa findi nōndi ra. Wo na «ade» fala, a xa findi nōndi ra. Xa na mu a ra kiiti na sa, a mu fanma wo bε.

<sup>13</sup> Mixi na wo ya ma naxan tōrōxi? A kanyi xa Ala maxandi. Mixi na wo ya ma naxan nεlexinx? A kanyi xa Ala tantu bεeti ra. <sup>14</sup> Mixi na wo ya ma naxan furaxi? A kanyi xa danxaniyatε nama kuntigie xili, e xa Ala maxandi a bε, e xa ture nde maso a ma Marigi xili ra. <sup>15</sup> Ala maxandi naxan fatanxi danxaniya ra, a furema rayalanma nε. Marigi furema raketima nε. Xa a bara yunubi raba, Marigi a xafarima nε. <sup>16</sup> Na kui, wo xa wo xa yunubie fala wo bore bε, wo xa Ala maxandi wo bore bε, alako wo xa yalan. Tinxintεe Ala maxandi naxan tima, na Ala maxandi xa wali sεnbe gbo. <sup>17</sup> Eliya nu findixi adamadi nan na alō won tan. A to Ala maxandi a bεjε birin na alako tune naxa fa, Ala naxa a xa dubε suxu. Tunε mu fa boxi nε saxan kike senni. <sup>18</sup> Na

dangi xanbi, Eliya man naxa Ala maxandi  
tunε man xa fa. Koore naxa tunε bεjnin,  
bɔxi sansie naxa bogie ramini.

<sup>19</sup> N ngaxakerenyie, xa mixi nde wo ya  
ma a bara nɔndi kira bεjnin, kɔnɔ mixi  
gbεtε fa a ti kira fanyi xɔn ma, <sup>20</sup> wo xa  
a kolon, mixi naxan yunubitε bama a xa  
yunubi fe ma, a bara a niya yunubitε xa  
kisi, a xa yunubi birin bara xafari.

## **Ala xa masenyi singe Annabi Piyéri naxan sεbε Masenyi nde yi Kitaabui xa fe ra**

Isa xa xεera Piyeri nan yi Kitaabui sεbε Isayankae ma, naxee nu yensenxi yire wuyaxi Rōma mangεya bun ma. Na waxati Rōma nu bara nō namane gbegbe ra. Rōma na namane nεenε masot̄o, a mu tondima na namane xa a gbe diinε rabatu, kōn̄o a nu wama nε na namane xa Rōma xa kuyee fan batu. Isayankae mu tin na rabade Ala xa seriye xa fe ra. E nu a kolon Ala kerēnan a ra. Na kui, Rōma mangasanyi naxa e paxankata a naaxi ra.

Piyeri yi Kitaabui sεbεxi nε, alako a xa Isayankae ralimaniya naxee nu na na tōre mōoli kui. A naxa a fala e bε a tōre naxan fatanxi fe fanyi rabafe ra, a na mu naaxu, yaagi mu na a kui. A man naxa Isa xa faxe masen e bε misaali ra, alako e xa a kolon Alatala na e sεeti ma e xa tōre kui, a man fama nε e rakelide faxe ma. Na birin nōma findide limaniya ra Isayanka birin bε naxee tōrōma e xa danxaniya xa fe ra.

Piyeri fe gbegbe masenma danxaniyat̄ee bε e jεrε ki xa fe ra. A won yamarima won xa bira Ala xa seniyenyi fōx̄o ra. Xa won findixi Ala fōxirabiree nan na, a lanma won xa jεrε a xa kira xōn ma. Ala xa won mali na kui. Amina.

## **Ala xa masenyi singe Annabi Piyéri naxan sεbε**

### *Xεebui*

<sup>1</sup> N tan Piyeri, Ala xa Mixi Sugandixi Isa xa xεera, n bara wo xεebu yi sεbeli ra, wo tan mixi sugandixi naxee yensenxi namane ma alo Pontu, Galati, Kapadose, Asi, nun Bitiniya, e findi xōjεe ra dənnaxε. <sup>2</sup> Baba Ala nu bara wo sugandi kabi a rakuya alo a nu wama a xōn ma ki naxε. A Xaxili bara wo raseniyen, alako wo xa Ala xa Mixi Sugandixi Isa xui

ratinmε, wo man xa seniyen a wuli saabui ra. Ala xa hinne nun bōjεsa xa gbo wo yi ra.

### *Ala xa kisi*

<sup>3</sup> Tantui na Ala bε, won Marigi Isa Ala xa Mixi Sugandixi Baba. A bara kinikini won ma, a a niya won xa bari a nεenε ra Isa xa marakeli saabui ra. A to Isa rakeli faxe ma, a naxa a niya won fan xa a kolon kisi na won bε yare. <sup>4</sup> Na kisi findixi ke seniyenxi nan na naxan mu jōnma, naxan mu kanama, naxan nagataxi won bε ariyanna kui. <sup>5</sup> Wo to danxaniyaxi Ala ma, a wo makantama nε a senbe ra, alako wo xa kisi sōt̄o, a fama naxan naminide wo ma waxati dōnxōe.

<sup>6</sup> Na kui, sεewε na wo bε, hali wo to na tōre mōoli birin kui yi saxanyi. <sup>7</sup> Na fe xōrōxōe a niyama nε fe jnaaxi birin xa ba wo xa danxaniya kui, a xa findi danxaniya sabatixi ra. A maniyaxi xεema nan na naxan gbi bama tε ra. Wo xa danxaniya tide gbo xεema bε. Ala xa Mixi Sugandixi Isa na fa, a wo matōxōma nε, a wo xun nakelima nε, a wo binyama nε wo xa danxaniya xa fe ra. <sup>8</sup> Wo bara Isa xanu, hali wo to mu a toxi. Hali wo to mu a toxi fa, wo lama a ra. Sεewε xungbe naxan tagi mu nōma rabade, a bara gbo yε wo yi, <sup>9</sup> barima wo bara kisi sōt̄o, wo xa danxaniya nu wama naxan xōn.

### *Namijōnmee xa masenyi*

<sup>10</sup> Namijōnmee yati nu katama ki fanyi ra na kisi xa fe kolonfe wo naxan sōt̄xi Ala xa hinne saabui ra. <sup>11</sup> E nu wama na kisi fa temui nun a fa ki kolonfe Ala xa Mixi Sugandixi Xaxili naxan xa fee masen e bε. Na Xaxili naxan nu sabatixi e i, a naxa Ala xa Mixi Sugandixi xa tōre nun a xa xunnakeli masen e bε beenun nee xa raba. <sup>12</sup> Ala a masen nε namijōnmee bε, a e mu nu na xεera ibafe e xa waxati mixie xa bε. E nu na a ibafe wo tan nan bε. E xεera naxan ibaxi, mixi gbetεe bara na xibaaru fanyi ti wo bε Ala Xaxili Seniyenxi saabui ra, naxan kelixi koore ma. Hali malekεe yati wama na masenyi kolonfe.

### *Danxaniyat̄ε xa seniyenyi*

<sup>13</sup> Na nan a ra, a lan wo xa wo xaxili yailan fe ma wo naxan nabama, wo xa wo

ŋɔxɔ̄ sa wo yete xɔ̄n ma, wo xa wo xaxili birin ti Ala xa hinne ra, a naxan fima wo ma Ala xa Mixi Sugandixi Isa fa lɔ̄xɔ̄. <sup>14</sup> Wo naxa bira wo waxɔ̄nfe naaxi fɔ̄xɔ̄ ra alo wo nu a rabama ki naxe beenun wo xa Isa kolon. Wo xa wo Baba Ala xui rabatu. <sup>15</sup> Wo jere ki xa seniyen alo Ala naxan wo xilixi a seniyenxi ki naxe. <sup>16</sup> A sebexi Kitaabui kui, «Wo xa seniyen, barima n tan seniyen.» <sup>17</sup> Wo ne Ala maxandima, wo a falama a be a wo Baba, Ala naxan mixi birin makiitima a wali ra tinxinyi ra. Na kui, waxati dɔ̄nxɔ̄e naxan luxi wo be yi dunija bende fupi fari, wo a masen wo jere ki ma a wo a binyaxi.

<sup>18</sup> Wo xun mu saraxi se ra naxan kanama alo xεema nun gbeti. Ala bara wo ratanga wo babae jere ki kobi ma. <sup>19</sup> Wo xunsaraxi Ala xa Mixi Sugandixi wuli nan na, naxan baxi serexe ra, alo yεxεe fanyi lanyuru yo mu na naxan ma. <sup>20</sup> Ala nu bara a sugandi beenun dunija xa daa, kɔ̄nɔ̄ a naxa a masen dunija be yi waxati dɔ̄nxɔ̄e wo tan nan xa fe ra. <sup>21</sup> Wo danxaniyaxi Ala ma a tan nan saabui ra, Ala naxan nakeli faxe ma, a fa a xun nakeli. Na kui, wo la Ala ra, wo xa wo xaxili ti a ra.

<sup>22</sup> Wo to bira nɔ̄ndi fɔ̄xɔ̄ ra, wo bara seniyen, xanunteya fiixe bara lu wo bojε ma wo ngaxakerenyie be. Na na a ra wo xa wo bore xanu wo bojε birin na. <sup>23</sup> Wo bara bari a neεne ra Ala xa masenyi saabui ra. Na masenyi misaalixi sansi xɔri nan na, naxan mu kanama abadan. A mu kanama alo sansi xɔri boore naxan sama bɔ̄xi ma. <sup>24</sup> Ibunadama misaalixi sansi nan na. A xa nɔ̄re luxi alo sansi fugaxi. Sansi tan lisima ne, a fuge fa bira, <sup>25</sup> kɔ̄nɔ̄ Marigi xa masenyi tan buma abadan. Na masenyi nan findixi xibaaru fanyi ra naxan ibaxi wo be.

## 2

### *Ala xa Nama*

<sup>1</sup> Wo xa fe jaaxi, wule, filankafujina, milanteya, nun xili kane bejin. <sup>2</sup> Wo xa bira Ala xa masenyi fɔ̄xɔ̄ ra alo diyɔ̄re wama xijε xɔ̄n ki naxe. Na nɔ̄ma a niyade wo xa kisi xa sabati, <sup>3</sup> barima wo bara Ala xa hinne kolon.

<sup>4</sup> Wo wo makɔ̄re Isa ra naxan misaalixi gεme kende ra banxi tima naxan fari. Adamadie bara mε a ra, kɔ̄nɔ̄ Ala tan na gεme nan sugandixi barima a rafan a ma ki fanyi ra. <sup>5</sup> Wo fan misaalixi gεme kendee nan na naxee tixi Ala Xaxili xa banxi ra. Wo bara findi serelexedubε seniyenxie ra alako wo xa wo bojε ba serelexe ra Ala xa Mixi Sugandixi Isa saabui ra. Na nan nafan Ala ma.

<sup>6</sup> A sebexi Kitaabui kui, «N bara gεme nde sugandi, naxan tide gbo.

N a dɔ̄xɔ̄ma Siyoni ne, a findi tuxui gεme nan na.

Naxan lama a ra,  
na kanyi mu yaagima.»

<sup>7</sup> Wo tan naxee danxaniyaxi, naxee lama a ra a na gεme sugandixi tide gbo, xunnakeli na wo be. Kɔ̄nɔ̄ yi masenyi sebexi danxaniyataree nan be, «Banxitie mεe gεme naxan na, na nan findixi gεme kende ra banxi tuxui ma.»

<sup>8</sup> A man masenxi, «Mixie e sanyi radinma na gεme ra, e fa bira.»

E birama ne barima e mu tinma Ala xa masenyi ratinmede. Ala bara na ragiri e ma. <sup>9</sup> Kɔ̄nɔ̄ Ala wo bɔ̄nsɔ̄e nan sugandixi, a xa findi mange xa serelexedubε ra. A wo si raseniyen, a wo xunsara. A naxa wo ramini dimi kui, wo xa lu a xa nɔ̄re bun ma. A na birin naba ne alako wo xa a matɔ̄xɔ̄ dunija ma. <sup>10</sup> Singe wo mu nu findixi si ra, kɔ̄nɔ̄ yakɔ̄si wo bara findi Ala xa nama ra. Singe Ala mu nu kinikinixi wo ma, kɔ̄nɔ̄ yakɔ̄si a xa kinikini bara kamali wo be.

<sup>11</sup> N xanuntenye, wo xa limaniya. Wo naxa bira dunija fee fɔ̄xɔ̄ ra, barima nee wo bama Ala xa kira nan xɔ̄n ma. Bekae mu na wo ra. Wo xɔ̄nyi mu na yi dunija bende fupi fari xa ra. <sup>12</sup> Wo xa dunija mixie xa tɔ̄cnejε xun nakana wo xa wali fanyi saabui ra, alako e fan xa Ala matɔ̄xɔ̄ dɔ̄nxɔ̄e ma.

### *Mangasanyi*

<sup>13</sup> Wo wo yete magoro dunija mangε birin be Marigi xa fe ra. Yaamari soxi e tan nan yi, a findi mange xungbe ra, <sup>14</sup> a findi mange xa xεerae ra, alo gomina. E

fe kobi rabae makiitima, e fe fanyi rabae matəxçə. <sup>15</sup> Ala wama nə wo xa xaxilitaree də balan wo xa wali fanyi saabui ra. <sup>16</sup> Wo xa jərə alə mixi naxee bara xəreya sətə, kənə na xəreya naxa a niya wo xa lu fe jaaxi kui. Wo xa findi Ala xa konyie ra. <sup>17</sup> Wo xa mixi birin binya. Wo xa wo ngaxakerenyie xanu. Wo xa gaaxu Ala ya ra. Wo xa mangə xungbe binya.

### *Isa xa tɔɔre misaali*

<sup>18</sup> Konyie, wo xa wo yətə magoro wo marigie bə binye kui, hali e findi mixi xa fe maxərəxəxi ra. Wo naxa mixi fanyie xa gbansan xui ratinmə, <sup>19</sup> barima fe fanyi nan a ra tinfe e xa i tɔɔrɔ tinxintareya ra Ala xa fe ra. <sup>20</sup> Xa wo tɔɔrə nde sətə wo xa wali kobi xa fe ra, fe fanyi mu a ra. Kənə xa wo tɔɔrə nde sətə wo xa fe fanyi xa fe ra, Ala na kolonma nə wo bə.

<sup>21</sup> Wo xilixi na nan ma, barima Isa fan tɔɔrɔ ne wo bə, na fa findi misaali ra wo bə wo birama naxan fəxə ra. <sup>22</sup> «A mu yunubi raba, a mu wule fala.» <sup>23</sup> E to a konbi, a mu a gbeñəxə. E to a tɔɔrɔ, a mu wəyən xərəxəs fala. A naxa kiiti so kiitisa tinxinxı yi ra. <sup>24</sup> A naxa faxa wuri magalanbuxi ma won ma yunubie xa fe ra, alako won xa fe jaaxi lu na, won xa jərə tinxinyi kui. A xa fie nan wo rayalanxi. <sup>25</sup> Wo nu luxi nə alə xuruse rabəñinxie, kənə yakəsi wo bara gbilen wo kantama ma, naxan a jəxə saxi wo nii xən ma.

## 3

### *Futi xiri*

<sup>1</sup> Wo tan ginəe, wo fan xa wo yətə magoro wo xa mərie bə, alako wo xa məri danxaniyateree xa nə danxaniyade wo tan e xa ginəe wali ki saabui ra, hali wo mu sese fala e bə, <sup>2</sup> e xa wo xa marasəniyənyi nun yaragaaxui gbansan to.

<sup>3</sup> Ginəe, wo naxa kata wo yətə rayabude xunmasee ra, alə xun dənbə, tulirasoe xəəma daaxi, xa na mu dugi tofanyie. <sup>4</sup> Ginəe xa tofanyi xa findi bəjəe fanyi nan na. Tofanyi nan na ki naxan mu kanama. Na nan tide gbo Ala bə. <sup>5</sup> Singe ra gine seniyeñxie nu na ki nə. E xaxili nu tixi Ala ra, e e yətə magoroxi e xa mərie bə, <sup>6</sup> alə

Sara naxan nu Iburahima xui rabatuma, a nu fa a xili «n marigi». Wo findixi a tan nan bənsəe ra, xa wo fe fanyi raba, wo mu tin gaaxui yo xa wo xaxili ya iso.

<sup>7</sup> Wo tan fan, xəməe, wo nun wo xa ginəe, wo xa lu lanyi kui. Wo xa wo bore fahaamu. Xəməe xa a kolon a a sənbə gbo a xa gine bə. Xəməe xa ginəe binya barima wo birin nan ke kerem tongoma, naxan findi kisi ra, Ala naxan fima a xa fonisireya kui. Wo xa wo xa ginəe binya, alako Ala xa wo xa maxandi suxu.

### *Xanunteya*

<sup>8</sup> Wo xa lan wo bore ma, wo xa wo bore fahaamu. Ngaxakerenya xanunteya xa lu wo tagi. Wo kinikini wo bore ma, wo man xa wo yətə magoro wo bore bə. <sup>9</sup> Wo naxa fe jaaxi jəxə fe jaaxi ra, wo naxa konbi jəxə konbi ra. Wo lan nə wo xa duba wo bore bə, barima wo xilixi na nan ma, alako wo xa dubə sətə ke ra. A səbəxi Kitaabui kui,

<sup>10</sup> «Naxan wama simaya jəxunmə xən ma,  
həeri gbo naxan kui,  
na kanyi naxa fe kobi fala,  
wule naxa mini a de kui.

<sup>11</sup> A xa gbilen fe jaaxi fəxə ra.

A jərə ki xa fan.

A xa bira bəjəesa fəxə ra tunnabəxi kui,  
<sup>12</sup> barima Marigi ya tixi tinxintəee nan na,  
a tuli matixi e xa maxandi ra.  
Kənə, a a kobe rasoxi nə fe kobi rabae tan na.»

### *Kawandi tife*

<sup>13</sup> Nde nəma wo tɔɔrəde xa fe fanyi rabafe bara wo bəjəe suxu? <sup>14</sup> Hali wo tɔɔrɔ tinxinyi xa fe ra, wo həeri nan sətəma. Wo naxa gaaxu fe ya ra dunija mixie gaaxuma naxan ya ra, wo bəjəe naxa ifu. <sup>15</sup> Kənə wo xa Ala xa Mixi Sugandixi findi wo Marigi ra wo bəjəe kui. Wo xa fata a xa fe tagi rabade mixie bə wo laxi wo xa kisi ra fe naxan ma, <sup>16</sup> kənə wo xa na masenyi ti dəyindəyin binye kui. Wo xa na raba bəjəe fiixə ra alako wo yaxui naxee wo tɔɔrəgəma Ala xa Mixi Sugandixi xa fe ra, e xa lu yaagi kui. <sup>17</sup> Xa Ala a ragirima, a fisa i xa tɔɔrɔ fe fanyi xa fe ra, dine i xa tɔɔrɔ fe jaaxi xa fe ra.

<sup>18</sup> Isa tinxintœ fan faxa nœ kerenyi ra tinxintaree xa yunubie xa fe ra, alako a xa wo maso Ala ra. E naxa a fate faxa, kœnœ Ala Xaxili naxa a nii ragbilen a ma. <sup>19</sup> Ala Xaxili siga nœ kawandi tide mixie bœ naxee nu na geeli kui laaxira, naxee singe nu bara tondi Ala xui ratinmœde. <sup>20</sup> Ala nu na e mamefe Annabi Nuha nu kunkui banbanma temui naxœ. Mixi solomasaxan gbansan nan kisi kunkui kui ye ma. <sup>21</sup> Na fe bara findi misaali ra danxaniyatœ xunxa fe ra, naxan mixi rakisima yi waxati Ala xa Mixi Sugandixi Isa xa marakeli saabui ra. Na xunxafe ye xœra, a mu nœxœ bama mixi fate, kœnœ a findima nate tongoe nan na Ala mabiri. <sup>22</sup> Isa bara te Ala yirefanyi ma ariyanna. Malekœe, jinnœe, nun senbemæ birin na a xa yaamari bun ma.

## 4

### Kepa masarafe

<sup>1</sup> Isa xa töre dunija bœnde fuji fari, a xa findi misaali ra wo bœ, naxan a niyama wo xa limaniya. Danxaniyatœ naxan fate jaxankatama, na bara yunubi fe lu na. <sup>2</sup> Na kui, a bara dunija waxonfe lu na, a xa bira Ala waxonfe fœxœ ra a xa simaya kui naxan luxi. <sup>3</sup> Wo temui naxan nabaxi dunija waxonfe fœxœ ra, na bara wasake. Wo bara bu dunija fe kobi kui alœ yene rabafe, siisife, xulunyi jaaxi, beere minfe, nun kuye batufe, naxan findixi fe jaaxi ra. <sup>4</sup> Dunija mixie de bara ixara, barima wo mu birama e fœxœ ra sœnœn na dunija fee rabade. Na kui, e wo xili kanama, <sup>5</sup> kœnœ e dentœgœ sama nœ kiitisa bœ, naxan fama mixi baloxie nun faxamixie makiitide. <sup>6</sup> Na nan a ra, Ala xa xibaaru fanyi naxa iba faxamixie fan bœ, alako Ala xa e nii rakisi, hali mixie to bara gœ e fate tan makiitide.

### Wo bore malife

<sup>7</sup> Lœxœ dœnxœs bara makœre. Wo xa wo xaxili raxara, wo xa wo yete suxu, alako wo xa no Ala maxandise. <sup>8</sup> A gbengbenyi wo xa wo bore xanu a fanyi ra, barima xanunteya yunubi gbegbe nan makotoma. <sup>9</sup> Wo xa wo bore rasenœ bœnœ fanyi ra, hali wo mu a findi wœyen xunxuri ra. <sup>10</sup> Ala hinnexi wo ra ki naxœ,

wo fan xa hinne wo bore ra na ki nœ, alako wo xa findi Ala xa walikœ fanyie ra, naxee a xa hinne itaxunma. <sup>11</sup> Xa mixi wama masenyi nde tife, a xa Ala xa masenyi ti. Xa mixi wama a boore malife, a xa na raba Ala senbe ra, alako Ala xa matœxœ sœtœ a xa Mixi Sugandixi Isa saabui ra. Matœxœ nun senbe na a bœ abadan. Amina.

### Isayankae xa töre

<sup>12</sup> N xanuntenye, na jaxankate naxa wo tœrenna, wo naxan tofe. Fe nœnœ mu a ra. <sup>13</sup> Tœrœfe alœ Ala xa Mixi Sugandixi töreœ ki naxœ, na xa findi seewœ ra wo bœ, alako wo man xa jœlexin a xa nœre masen lœxœ. <sup>14</sup> Xa e wo konbi Ala xa Mixi Sugandixi xili xa fe ra, heeri na wo bœ, barima Ala Xaxili nœrœxi na wo ma. <sup>15</sup> Wo naxa jaxankate sœtœ nii bafe ma, muñœ tife ma, fe kobi rabafe ma, xa na mu a ra naafixiya ma. <sup>16</sup> Kœnœ xa wo jaxankate sœtœ barima Isayankae nan wo ra, wo naxa yaagi, wo xa Ala matœxœ Isayanka xili xa fe ra.

<sup>17</sup> Naxankate waxati bara wa fœlœfe Ala xa jama ma. Xa a fœlœ won tan ma, a rajœnma danxaniyatœre ma di? <sup>18</sup> «Xa tinxintœ kisife xœrœxœ, Ala kolontare nun yunubitœ tan luma di?» <sup>19</sup> Mixi naxee jaxankatama, barima e na Ala waxonfe rabafe, e xa e xaxili ti e Daali Mange ra naxan xa lanlanteya mu kanama.

## 5

### Marasie

<sup>1</sup> Danxaniyatœ kuntigie, n bara wo ralimaniya. Kuntigi nan n fan na alœ wo tan. N seedejœchœya bama Isa xa töreœ xa fe ra. Isa na fa a xa nœre masende dunija bœ, n fan a sœtœma nœ. <sup>2</sup> Wo xa wo jœngi sa Ala xa jama xœn ma naxan na wo xa kantari bun ma, alœ xuruse kante mœenima a xa goore ma ki naxœ. Wo xa danxaniyatœe danxun wo janige ra alœ Ala wama a xœn ma ki naxœ. Wo naxa na raba alœ e na wo karaxan. Wo naxa a raba kœbiri geeni xa fe ra, wo xa a raba wo bœnœ birin na. <sup>3</sup> Wo naxa danxaniyatœe yamari a xœrœxœ ra, naxee bara taxu wo ra. Wo xa findi misaali ra e bœ. <sup>4</sup> Xuruse kantama xungbe na fa, a wo binyama nœre ra naxan mu masarama.

<sup>5</sup> Fonikee, wo fan xa wo yete magoro  
forie be. Wo xa wo yete magoro wo bore  
be, barima a sebexi,  
«Ala yete igboe gerema ne,  
kono a hinnema yete magoree ra.»

<sup>6</sup> Wo xa wo yete magoro Ala senbe bun  
ma, alako a xa wo xa fe ite a waxati.

<sup>7</sup> Wo xa wo xa kontofili birin so a yi ra,  
barima a nengi sama wo xon ma. <sup>8</sup> Wo wo  
joxo sa wo yete xon ma. Wo naxa yanfa.  
Wo yaxui Ibulisa na fe birin nabafe alako  
a xa wo xa fe kana. A luxi alo yete naxan  
mixi fenfe a xa a don. <sup>9</sup> Wo ti a kanke  
i wo sabatixi ra wo xa danxaniya kui.  
Wo a kolon a Sentane danxaniyatoe birin  
tcorofe na ki ne dunijia kui. <sup>10</sup> Wo na  
ge tcorode dendoronti, Ala hinnente fama  
wo xa fe yailande, a wo ralimaniya, a  
senbe so wo yi naxan mu kanama. Ala wo  
xilixi ne a xa Mixi Sugandixi Isa saabui ra  
wo xa lu a xa nore bun ma abadan.

<sup>11</sup> Senbe na Ala nan be abadan. Amina.

### *Nungui*

<sup>12</sup> N bara yi bataaxe sebe wo ma,  
n ngaxakerenyi duluxotoxi Silasi saabui  
ra, alako n xa wo ralimaniya, n xa  
seedenoxuya ba a wo na Ala xa hinne  
yati nan bun ma. <sup>13</sup> Isayanka naxee na  
Babilon, Ala naxee sugandixi alo wo tan,  
nee bara wo xeebu, a nun n ma di Maraki.  
<sup>14</sup> Wo wo bore xeebu xanunteya sunbui  
ra. Ala xa wo boje sa, wo tan naxee na  
Isa fcoxa ra.

## Ala xa masenyi firin nde Annabi Piyeri naxan sεbε

### Masenyi nde yi Kitaabui xa fe ra

Isa xa xεera Piyeri naxa yi Kitaabui firin nde sεbε danxaniyatεe ma alako e xa limaniya, e xa lu Ala xa kira xɔn ma. A naxa e ratu a e xa danxaniya mu fatanxi fe fufafu xa ra. A fatanxi Isa xa taruxui nan na, naxan findixi nɔndi yati yati ra. Piyeri seedeñoxɔya bama na taruxui xa fe ra. A naxan toxi Isa xa dunijneigiri kui, a nun a naxan kolonxi namijonmee xa Kitaabuie kui, na birin bara findi seede ra a nɔndi ki ma.

Piyeri to ge na masende, a man naxa a fala danxaniyatεe bε a mixie nɔma minide naxee e yetε xili falama namijonmee, xa na mu a ra karamɔxɔ, kɔnɔ wule falεe nan e ra. Na mixi mɔɔli na na. Won nɔma e kolonde e xa wali nun e xa wɔyεnyi saabui nan na. Xa e xa masenyi nun e jere ki mu lanxi Ala xa Kitaabui xa sεriyε ma, wule falεe nan e ra.

A ranɔnyi Piyeri a falama Isayankae bε e xa e tunnabexi, barima Isa fama ne gbilende dunija ma e fɔxɔ ra, a fa e xanin ariyanna. Ndee nu wama Isa xili kanafe, a falafe ra a Isa bara dugundi, a a mu fa alɔ a laayidixi ki naxε. Piyeri naxa a tagi raba e bε a Isa dugundife fatanxi a xa xanunteya nan na, barima a wama mixi gbegbe xa so a xa niini bun beenun a xa fa kiiti dɔnxɔε sade.

Na masenyi birin findixi limaniya nun lɔnni nan na won bε. Ala xa won mali na kolonfe ra. Amina.

## Ala xa masenyi firin nde Annabi Piyeri naxan sεbε

### Xεebui

<sup>1</sup> N tan, Simon Piyeri, Ala xa Mixi Sugandixi Isa xa konyi nun a xa xεera, n bara yi bataaxε sεbε wo ma. Won

tan naxee bara danxaniya Isa ma, won birin bara danxaniya kerɛn sɔtɔ won Marigi Ala nun won Nakisima Ala xa Mixi Sugandixi Isa xa tinxinyi saabui ra. <sup>2</sup> Ala xa hinne nun bɔjεsa gbegbe fi wo ma Ala nun won Marigi Isa kolonfe saabui ra.

### Isayankae jere ki

<sup>3</sup> Won to bara Ala kolon, naxan won xilixi a xa nɔrε nun a xa fanyi saabui ra, a bara fe birin so won yi a sεnbε ra, won hayi na naxan ma jerefe ra a waxɔnki. <sup>4</sup> Ala xa nɔrε nun a xa fanyi bara a niya won xa fe laayidixi sɔtɔ naxan maniyε mu na, a falafe ra a won xa won gi fe jaaxie ma dunija ma, naxee fatanxi mixi waxɔnfe kobi ra, won fa lu Ala xa nɔrε kui.

<sup>5</sup> Na kui, wo xa kate birin naba jere ki fanyi xa sa wo xa danxaniya xun ma,

Ala kolonfe xa sa wo jere ki fanyi xun ma,

<sup>6</sup> wo xa yetε suxui xa sa Ala kolonfe xun ma,

wo xa tunnabexi xa sa wo xa yetε suxui xun ma,

wo xa Ala yaragaaxui xa sa wo xa tunnabexi xun ma,

<sup>7</sup> ngaxakerenya xa sa wo xa Ala yaragaaxui xun ma, xanunteya fan xa sa wo xa ngaxakerenya xun ma.

<sup>8</sup> Xa na fe mɔɔli xun luma masa ra wo bε, na a niyama ne wo xa nɔ walide Marigi Isa bε, Ala xa Mixi Sugandixi, na man a niya wo xa nɔ a kolonde a fanyi ra. <sup>9</sup> Kɔnɔ xa na mu a ra, wo bara neεmu Ala wo xa yunubi dangixie xafarixi ki naxε. Na kui, wo bara lu alɔ dɔnxui naxan mu se igbεma a fanyi ra.

<sup>10</sup> N ngaxakerenye, Ala bara wo xili, a bara wo sugandi. Wo kate birin naba alako wo xa danxaniya xa sabati. Xa wo na raba, wo mu birama abadan. <sup>11</sup> Na kui, Ala wo rasenεma ne a fanyi ra a xa Mixi Sugandixi Isa xa mangεya niini bun ma, naxan findixi won Marigi nun won Nakisima ra.

### Ala xa masenyi kolonfe

<sup>12</sup> N mu taganma wo ratufe ra na fe ma, hali wo to nɔndi kolon, a man sabatixi wo bɔjε i. <sup>13</sup> Fanni n na dunija, a lanma n

xa nu wo ratu na fee ra, <sup>14</sup> barima won Marigi Isa, Ala xa Mixi Sugandixi bara a masen n be n mu buma dunija ma sōnōn. <sup>15</sup> Kōnō n kate birin nabama ne, alako n na keli wo xun ma lōxō naxē, wo xa nō ratude na fee ma tēmui birin.

<sup>16</sup> Muxu to won Marigi Isa sēnbē nun a fa ki masen wo be, a mu findixi kiini madōxōxi xa ra. Muxu naxan masen wo be Isa xa nōrē xa fe ra, a findixi nōndi yati yati nan na, muxu naxan toxi muxu ya ra. <sup>17</sup> Baba Ala Nōrē Xungbe Kanyi bara a binya, a xunnakeli fi a ma yi masenyi ra, «N ma Di xanuxi nan yi ki, n sēewaxi naxan na.» <sup>18</sup> Muxu na xui mē ne, naxan keli koore ma, muxu to nu na a sēti ma geya sēniyēnxi fari.

<sup>19</sup> Muxu a kolon namijōnmee xa masenyie findixi nōndi yati nan na. Wo lan wo xa wo ockō sa na xōn ma a fanyi ra, alo mixi a ockō sama lanpui xa yanbē xōn ma ki naxē kōe ra han subaxē. Wo na na masenyi fahaamu wo bōjē kui, na luma ne alo looloe xa naiyalanyi naxan makenenma subaxē ma. <sup>20</sup> Wo xa a kolon a fanyi ra a namijōnmee yo xa sēbeli mu fatanxi a yetē ra. <sup>21</sup> Namijōnmee xa masenyi mu fatanxi adamadi panige xa ra, a fatanxi Ala Xaxili yati nan na, naxan na masen namijōnmee be.

## 2

### Karamōxō kobie

<sup>1</sup> Mixi ndee nu na Isirayila jama ya ma, naxee nu a falama e yetē be, a namijōnmee, kōnō wule falēe nan nu nee ra. Karamōxō wule falēe fama lude wo fan ya ma, naxee xa xaranyi mixi ralōema. Na kui, na wule falēe bara e Marigi rabolo, naxan e xunsaraxi. Na fe bara e xun nakana. <sup>2</sup> Mixi gbegbe birama ne e fōxō ra e xa fe jaaxi kui. Ala xa nōndi maberema ne e tan xa fe ra. <sup>3</sup> E wo madaxuma wulee ra e xa milanteya xa fe ra, kōnō kiiti dōxōxi e ya ra a rakuya. E xa xunnakanē mu kanama.

<sup>4</sup> Malekēe to yunubi raba, Ala mu dijē e ma de! A naxa e woli yahannama, a yōlōnkhōnyie sa e ma na dimi kui beenun kiiti lōxōe xa a li. <sup>5</sup> Ala mu dijē dunija ma Annabi Nuha xa waxati, a kaafirie sōntō ne banbaranyi ra. Kōnō a naxa Nuha

rakisi, naxan nu tinxinyi kawandima, a nun a xa mixi solofera.

<sup>6</sup> Ala Sodoma nun Gomora ratōn ne, a e birin gan, e xa findi misaali ra mixi kobie be. <sup>7</sup> Kōnō a naxa Loti ratanga na gbaloe ma. Loti findixi tinxintōe nan na, naxan bōjē nu bara rajaaxu a ma na mixi jaaxie xa wali kobie xa fe ra. <sup>8</sup> Yi mixi tinxinxī nu sabatixi e tagi, a bōjē rajaaxuxi a ma tēmui birin e xa jaaxuña xa fe ra.

<sup>9</sup> Na nan a masenxi, a won Marigi fata mixi fanyi fulunde fe xōrōxōe kui, a man fata tinxintaree ragatade han kiiti lōxōe na fa tēmui naxē. <sup>10</sup> A gbengbenyi, a yi rabama mixie nan na naxee biraxi e waxōnfe jaaxi tun fōxō ra, e fa Marigi xa mangaya matandi.

Nee e yetē igboma. E suusa ariyan-nakae rasōtōde. <sup>11</sup> Hali malekēe, naxee sēnbē gbo e be, nee mu suusa adamadie rasōtōde Marigi ya xōri. <sup>12</sup> Na xurutaree luxi alo wula sube naxee xaxili mu na, naxee suxuma, e faxa. E konbi tima fee ma, e mu naxee kolon. E xa fe rajōnma ne alo na wula sube naxee xaxili mu na. <sup>13</sup> E tinxintareya sare nan sōtōma. E jēlexinma wanduya rabafe ra yanyi xare ra. E luma ne wo xa xulunye ya ma alo nōxōe na sa se sēniyēnxi ma. E jēlexinma ne wo ratantanfe ra. <sup>14</sup> E yēne rabama tēmui birin. E mu taganma yunubi rabade. E mixie madaxuma naxee xa danxaniya mu sabatixi. Milanteya na e bōjē kui. E birin dankaxi. <sup>15</sup> E bara kira tinxinxī bējin, e fa bira Beyori xa di Balami xa kira fōxō ra, naxan nu wama wali tinxintaree sare xōn ma. <sup>16</sup> Ala naxa a xa yunubi masen a be a xa sofale saabui ra naxan wōyēn adamadi xui ra, a fa Annabi Balami xa daxuña iti.

<sup>17</sup> Na mixie luxi ne alo tigie ye mu na naxee kui. E luxi ne alo nuxuie, turun-naadē naxee tutunma. Dimi nan dōxōxi e ya ra. <sup>18</sup> E wōyēn xungbe nan falama naxan tide yo mu na, e e yetē igboma, e mixie madaxuma fe sēniyēntaree ra, mixi naxee baxi bade yunubitōe ya ma. <sup>19</sup> E xōrēya laayidi mixie be, kōnō e yetē kan findixi dunija xa konyie ra, barima e mu nōma e yetē bade e waxōnfe jaaxie yi ra naxee fama e xun nakanade. Mixi naxan

birin luma a waxonfe jaaxi xa noe bun ma, a bara findi a waxonfe jaaxi xa konyi ra.

<sup>20</sup> Xa mixi bara ba dunija fe kobie ya ma Ala xa Mixi Sugandixi Isa kolonfe saabui ra, won Nakisima nun won Marigi, e man gbilen na fee ma, han nee man no e ra, awa e xa tɔɔre dangima a singe ra. <sup>21</sup> E lufe e mu tinxinyi kira kolon, na fisa e be, dine e xa na kira kolon, e fa e kobe so seriye seniyenxi ra, naxan nu bara fi e ma. <sup>22</sup> Yi taali e xa fe masenma a fanyi ra: «Bare bara a xa boxunyi don. Xɔse maxaxi, a man bara a yete manɔxɔ.»

### 3

#### *Isa gbilenfe dunija ma*

<sup>1</sup> N xanuntenyie, n ma bataaxe firin nde nan yi ki, n naxan sebe wo ma. N bara wa xaxili fanyi fife wo ma yi bataaxe saabui ra, naxee wo ratuma na xaranyi ra wo naxan sɔtɔxi temui dangixi. <sup>2</sup> N man bara wa wo ratufe namijɔnme seniyenxi singee xa masenyi ma, a nun won Marigi nun won Nakisima xa yaamari ma, a xa xεerae naxan nadangixi wo ma. <sup>3</sup> Kɔnɔ a gbengbenyi, wo xa a kolon a mixie fama ne dunija rajɔnyi, naxee yoma mixie ma, e bira e yete waxonfe fɔxɔ ra. <sup>4</sup> E a falama ne, «Isa bara a xa laayidi kana, barima han ya a mu gbilen dunija ma alɔ a a fala ki naxe. Kafi won benbae faxa, dunija luxi alɔ a fɔle.»

<sup>5</sup> Na mixie bara neemu a Ala koore nun bɔxi daaxi a xa masenyi nan na. A fɔle ra, Ala xa masenyi nan a ragiri bɔxi xa maba ye xɔɔra. <sup>6</sup> Ala xa masenyi man naxa a ragiri ye xa din dunija ma Annabi Nuha xa waxati. <sup>7</sup> Na masenyi kerenyi man fama ne a ragiride koore nun bɔxi xa gan kiti lɔxɔe, tinxintaree jaxankatama temui naxe.

<sup>8</sup> Kɔnɔ, n xanuntenyie, wo naxa neemu fe kerem ma: Won Marigi tan be, lɔxɔe kerem luxi ne alɔ jɛ wulu kerem, jɛ wulu kerem fan luxi ne alɔ lɔxɔe kerem. <sup>9</sup> Marigi mu dugundima a xa laayidi rakamalide, alɔ mixi ndee a majɔxunma ki naxe. A xa dijɛ gbo wo mabiri, barima a mu wama mixi kerem xa lɔe. A wama ne dunija mixi birin xa tuubi.

<sup>10</sup> Marigi fa lɔxɔe findima terenna nan na mixie be. Na lɔxɔe koore lɔema ne xui magaaxuxi ra, dunija birin ganma ne, adamadie xa wali nan tun luma Ala ya i. <sup>11</sup> Wo to a kolon dunija jɔnma na ki ne, a lanma wo xa jɛre Ala waxonyi ra seniyenxi kui. <sup>12</sup> Wo mame tima ki naxe, a xa a niya na lɔxɔe xa fa sinnanyi ma. Na lɔxɔe koore nun bɔxi ganma ne te ra, e fa xunu. <sup>13</sup> Won koore neene nun bɔxi neene nan mamefe, tinxinyi sabatima dənnaxe, alɔ a laayidixi won be ki naxe.

<sup>14</sup> N xanuntenyie, wo xa kate birin naba na mame ti kui, alako na lɔxɔe xa wo li bɔnɛsa kui, a naxa wo li fe jaaxi kui. <sup>15</sup> Wo xa a kolon a won Marigi xa dijɛ findixi kisi nan na wo be, alɔ won xanuntenyi Pɔlu fan a sɛbexi wo ma ki naxe. Ala yati nan na lɔnni fixi a ma. <sup>16</sup> A na nan masenma a xa bataaxe birin kui. A xa sɛbeli ndee fahaamu xɔnɔ. Xaxilitaree, naxee xa danxaniya mu raxaraxi, e na sɛbelie mafindima e waxonki. E na mɔɔli rabama Kitaabui gbetee ra, kɔnɔ na fe fama e ralɔe.

<sup>17</sup> N xanuntenyie, wo to bara na birin kolon, wo xa wo jɔxɔ sa wo yete xɔn ma, alako kaafirie naxa wo ba wo xa danxaniya sabatixi kui. <sup>18</sup> Wo xa sɛnbe sɔtɔ won Marigi nun won Nakisima Isa xa hinne nun a kolonfe saabui ra. Tantui na Ala xa Mixi Sugandixi Isa be abadan. Amina.

## **Ala xa masenyi singe Annabi Yaya naxan səbə Masenyi nde yi Kitaabui xa fe ra**

Annabi Yaya naxan yi bataaxə səbə, a nu na Isa xa xəəra fu nun firinyie nan ya ma. A naxa Inyila Isa səbə, a man naxa bataaxə saxan səbə danxaniyatəee bə, alako e xa Ala xa lənni nun limaniya sətə. A dənəxəs ra, Annabi Yaya naxa Kitaabui nde səbə naxan xili «Ala xa Waxayi.» A na səbə Isayankae nan ma naxee nu na naxankate sətəfe e xa danxaniya xa fe ra.

Yi bataaxə singe səbə ne Isayankae ma alako e naxa e madaxu wule xaranyi ra, naxan nu yensenxi na waxati, a falafe ra Isa mu nu faxi dunija a adama ki ma. Annabi Yaya a masenxi a Isa findixi adamadi yati yati nan na, Ala naxan xəəxi kelife koore ma a sago rabafe ma. Isa fatanxi Ala nan na, kənə Ala naxa a ragiri a xa findi xəəme ra dunija bende fupi fari, alako a xa nə a yetə bade sərəxe ra ibunadama bə.

Isa xa sərəxe tide gbo adama bə, barima na gbansan nəma a niyade adamadie xa kisi sətə. Mixi naxan bara kisi sətə Isa wuli saabui ra, a a kolon a bəjəs kui a a kisixi abadan. Siike yo mu luma a yi ra sənən, barima a a kolon Ala fama ne a xa laayidi rakamalide.

Na sərəxe man findima misaali ra danxaniyatəee bə. Annabi Yaya a masenma a won xa won bore xanu alə Ala won xanuxi ki naxə. Ala wama a fəxirabirəe xa findi mixie ra naxee e bore xanuma. Mixi naxan a falama a Ala xanuma, kənə a mu a boore ibunadama xanuxi, na kanyi bara findi wule fale ra.

Ala kolonfe munafanyi gbo adama bə. Na nəma a niyade a xa ariyanna sətə yare, a man xa dunjneigiri fanyi sətə be. Ala xa won mali a xa xanunteya kolonfe ra, alako won xa kisi sətə, won man xa findi mixie ra naxee e bore xanuxi. Amina.

## **Ala xa masenyi singe Annabi Yaya naxan səbə**

### *Kisi Masenyi*

<sup>1</sup> Kisi masenyi,  
naxan nu na kabi a fəle,  
muxu tuli naxan mexi,  
muxu ya naxan toxi,  
muxu bələxə naxan masuxuxi,  
muxu bara na seede ba.

<sup>2</sup> Naxan na kisi ra, na bara a yetə masen.  
Muxu bara a to,  
muxu bara na kisi xa fe kawandi ti,  
naxan mu jənəma abadan,  
naxan nu na Baba Ala fe ma,  
beenun a xa a yetə masen muxu bə.

<sup>3</sup> Muxu naxan toxi,  
muxu naxan mexi,  
muxu wo fan kawandife na nan na,  
alako won birin xa lu lanyi kui,  
won nun Baba Ala nun a xa Di Isa, a xa  
Mixi Sugandixi.

<sup>4</sup> Muxu yi fe səbəfe ne wo ma,  
alako muxu xa səewə xa kamali.

<sup>5</sup> Muxu naxan mexi Isa ra, muxu xa na dəntəgə sa wo bə. Ala findixi naiyalanyi nan na. Dimi yo mu na a i. <sup>6</sup> Xa won a fala won nun Ala na a ra, kənə won jərəma dimi kui, won bara wule fala, won mu jərəfe nəndi kira xən ma. <sup>7</sup> Kənə, xa won jərəma naiyalanyi kui Ala xa kira xən, won nun danxaniyatəee nan luma lanyi kui. Ala xa Di Isa wuli nan won nasəniyenma yunubi birin ma.

<sup>8</sup> Xa won a fala yunubi yo mu na won ma, won bara won yetə madaxu, nəndi yo mu na won bə. <sup>9</sup> Xa won na won ti won ma yunubie ra, Ala e xafarima ne, a won nasəniyen won ma tinxintareya ma. Ala tinxin, won nəma won xaxili tide a ra. <sup>10</sup> Xa won a fala yunubi yo mu na won ma, won bara Ala findi wule fale ra, a xa masenyi mu na won bəjəs kui.

## 2

### *Won xunmafalamə*

<sup>1</sup> N ma die, n bara na birin səbə wo ma, alako wo naxa yunubi raba, kənə xa a sa li mixi nde naxa bira na kui, Ala xa Mixi Sugandixi Isa fama won xunmafalamə Baba Ala bə. Isa tinxin. <sup>2</sup> A tan nan findixi sərəxe ra won ma yunubie xafarife ra. A mu won ma yunubie gbansan xafarixi, a na nan nabaxi dunija mixi birin bə.

<sup>3</sup> Xa won sa Ala xa yaamarie rabatu, na nan a masenma a won Ala kolon. <sup>4</sup> Xa mixi nde a fala, «N tan Ala kolon», kōnō a mu a xa yaamarie rabatuma, wule falē nan a ra, nōndi mu na a bē. <sup>5</sup> Kōnō mixi naxan Ala xui suxuma, Ala xa xanunteya bara ge kamalide na kanyi bē. Na kui, won nōma a kolonde won na Ala fōxō ra. <sup>6</sup> Naxan yo a falama a nun Ala nan a ra, a lanma a xa a jērē Isa xa kira xōn.

<sup>7</sup> N xanuntenye, n yaamari naxan masenma wo bē, fe nēnē mu a ra. Wo a kolon kabi a fōlē. Yaamari fori nan a ra, wo naxan singe mē nu. <sup>8</sup> Kōnō i man na mato n yaamari nēnē nan sēbēfe wo ma. Nōndi nan a ra naxan makēnēxi Isa jērē ki kui a nun wo tan fan jērē ki kui, barima dimi na jōnfe, Ala xa naiyalanyi laxixē bara mini fōlō.

<sup>9</sup> Naxan a falama a a na Ala xa naiyalanyi kui, kōnō a a ngaxakerenyi xōnxi, na kanyi man na dimi nan kui. <sup>10</sup> Naxan a ngaxakerenyi xanuma, na kanyi sabatixi Ala xa naiyalanyi nan kui, fefe mu na naxan a rabirama. <sup>11</sup> Kōnō naxan a ngaxakerenyi xōnma, na kanyi na dimi nan kui. A jērēma dimi nan kui, a mu a sigade yati toma, barima dimi bara a ya dōnxu.

<sup>12</sup> N ma die, n xa a masen wo bē yi sēbeli ra:

Wo xa yunubie bara xafari Isa xili saabui ra.

<sup>13</sup> Forie, n xa a masen wo bē yi sēbeli ra: Wo bara a kolon a tan naxan nu na kabi a fōlē.

Fonikee, n xa a masen wo bē yi sēbeli ra:  
Wo bara nō Sentane ra.

<sup>14</sup> N ma die, n bara na masen wo bē yi sēbeli ra,

barima wo bara Baba Ala kolon.

Forie, n bara na masen wo bē yi sēbeli ra, barima wo a kolon naxan na na kabi a fōlē.

Fonikee, n bara na masen wo bē yi sēbeli ra:

barima wo sēnbē gbo.

Ala xa masenyi sabatixi wo bōjē kui.

Wo bara nōcē sōtō Sentane xun ma.

<sup>15</sup> Wo naxa dunija fe xanu, xa na mu a ra wo mu nōma Baba Ala xanude.

<sup>16</sup> Naxan findixi dunija fe ra, alō ibunadama waxōnfe kobi, mile, nun yetē igboja naxan kelixi see sōtōfe ma, na sese

mu kelixi Baba Ala ma. A kelixi yi dunija nan ma. <sup>17</sup> Dunija nun a waxōnfe jōnma ne, kōnō naxee Ala waxōnfe rabama, e kisima ne abadan.

### *Ala xa Mixi Sugandixi yaxui*

<sup>18</sup> N ma die, won na waxati dōnxōe ne yi ki. Wo bara a mē, a Ala xa Mixi Sugandixi yaxui nde na fafe. Wo bara a kolon a yaxui gbegbe bara fa. Won a kolon na nan ma a won na waxati dōnxōe ne yi ki.

<sup>19</sup> Na mixie kelixi won tan nan xun ma, kōnō won ngaxakerenyi mu nu e ra, xa na mu a ra e mu nu kelima won xun ma nu. Kōnō e to mu tin lude won ya ma, e bara a masen a won ngaxakerenyie mu nu e ra.

<sup>20</sup> Ala xa Seniyentōe bara wo sugandi, a Xaxili Seniyenxi fi wo ma. Na nan a toxi wo birin nōndi kolonxi. <sup>21</sup> N mu yi bataaxē sēbēxi wo ma wo xa nōndi kolontareya xa ma. N a sēbēxi wo xa nōndi kolonyi xa fe nan ma, wule yo mu na naxan kui.

<sup>22</sup> Wule falē na nde ra? Naxan a falama a Isa mu findixi Ala xa Mixi Sugandixi ra. Na kanyi bara findi Ala xa Mixi Sugandixi yaxui ra. A bara tondi Baba Ala nun a xa Di ra. <sup>23</sup> Mixi naxan tondima Ala xa Di ra, a bara tondi Baba Ala fan na. Naxan bara tin Ala xa Di ra, a bara tin Baba Ala fan na.

<sup>24</sup> Wo masenyi naxan mē a fōlē, wo xa na ragata wo bōjē ma. Xa a na na ki ne, a lima wo bara sabati Baba Ala xa Di nun Baba Ala i. <sup>25</sup> Ala xa Mixi Sugandixi bara kisi laayidi tongo won bē, kisi naxan mu jōnma abadan.

<sup>26</sup> N bara yi bataaxē sēbē wo ma mixi ndee nan ma fe ra naxee wama wo madaxufe. <sup>27</sup> Ala bara a Xaxili fi wo ma, a na wo bōjē i. Wo hayi mu na karamōxō gbētē ma. Ala Xaxili nan wo matinkanma nōndi birin na. Wule yo mu na a xa masenyi kui. Wo xa bira a fōxō ra tun.

<sup>28</sup> N ma die, wo nun Isa xa lu a ra, alako a na gbilen tēmui naxē yaagi yo naxa won makuya a ra. Won xa la a ra tēmui birin.

<sup>29</sup> Wo to a kolon a tinxin, wo xa a kolon fan a tinxintōe birin fatanxi a tan nan na.

<sup>1</sup> Wo xa a kolon, Baba Ala won xanuxi nε han a won xili «a xa die». Won findixi a xa die yati yati nan na. Dunija mu nōma won kolonde na ra, barima e mu Ala kolon. <sup>2</sup> N xanuntenye, yakosi Ala xa die nan won na. A mu masenxi sinden won luma ki naxε, kōnō won a kolon, a Isa na fa, won masarama nε, won fa lu alō a tan, barima won a toma ne a na ki naxε yati. <sup>3</sup> Mixi naxan a yigi tixi Isa ra, a a yεtε raseniyenma, alō Isa seniyenxi ki naxε.

<sup>4</sup> Mixi naxan yunubi rabama, a findixi seriye matandila nan na, barima yunubi, seriye matandi nan a ra. <sup>5</sup> Wo a kolon a Isa fa won ma yunubi nan xafaride. Yunubi yo mu nu na a tan ma. <sup>6</sup> Mixi naxan sabatixi Isa i, na kanyi mu luma yunubi raba ra sōnōn. Naxan luma yunubi raba ra, na kanyi mu Isa toxi, a man mu a kolon.

<sup>7</sup> N ma die, mixi yo naxa wo madaxu. Mixi naxan tinxinyi rabama, a tinxin alō Marigi tinxinxi ki naxε. <sup>8</sup> Yunubitε tan fatanxi Ibulisa nan na, barima Ibulisa nan yunubi raba kabi dunija fōlε. Ala xa Di fa ne alako a xa Ibulisa xa wali kana.

<sup>9</sup> Mixi yo findi Ala xa di ra, a mu luma yunubi raba ra, barima Ala bara wali nde fōlε a bōne kui. A mu nōma lude yunubi kui, barima a fatanxi Ala nan na. <sup>10</sup> Ala xa die nun Ibulisa xa die tagi rasama yi ki nε: Naxan mu tinxin, Ala xa di mu a ra. Naxan mu a boore adamadie xanuma, a mu Ala kolon.

### Xanuntenye

<sup>11</sup> Masenyi nan ya wo naxan mexi kabi a fōlε: Won xa won bore xanu. <sup>12</sup> Won naxa lu alō Kabilia, naxan fatan Sentane ra, a fa a xunya yati faxa. A na raba munfe ra? A na raba ne barima a jere ki mu nu gexi tinxinde alō a xunya jere ki.

<sup>13</sup> N ngaxakerenyie, wo naxa wo majin dunija xa xōnnanteya xa fe ra wo mabiri.

<sup>14</sup> Xanuntenye naxan luma won bōne kui won boore adamadie bε, a a masenma a won bara faxε kira lu na, won ti kisi kira xōn ma. Xanunteyatare tan tixi faxε kira nan xōn ma. <sup>15</sup> Mixi naxan a boore adamadi xōnma, na kanyi luxi ne alō faxeti. Wo a kolon a kisi mu na faxeti bε.

<sup>16</sup> Won xanuntenye kolonma Ala xa Mixi Sugandixi Isa xa misaali nan saabui ra, naxan tinxi a nii fide won bε. Won fan lan ne won xa tin na rabade won boore adamadie bε. <sup>17</sup> Se kanyi naxan a bōne balanma tōrōmixi ya ra, a mu Ala xa xanuntenye kolon. <sup>18</sup> N ma die, won ma xanuntenye naxa findi wōyεnyi tun na, a xa findi maraba nan na, xa na mu a ra nōndi yo mu na a kui.

<sup>19</sup> Na kui, won nōma a kolonde a nōndi na won yi, won bōne fa sa Ala mabiri.

<sup>20</sup> Hali won bōne sa won makiiti, Ala gbo won bōne bε, a fe birin kolon. <sup>21</sup> N xanuntenye, xa won bōne mu won makiiti, won bara xaxilisa sōtō Ala ya i. <sup>22</sup> Ala won ma duba birin suxuma nε, barima won birama a xa seriye nun a waxōnfe nan fōxō ra.

<sup>23</sup> A xa seriye nan ya: Won xa danxaniya a xa Di ma, a xa Mixi Sugandixi Isa. Won man xa won bore xanu, alō Ala won yamarixi ki naxε. <sup>24</sup> Mixi naxan Ala xa seriye rabatuma, na kanyi nun Ala na a ra. A a kolonma Ala Xaxili Seniyenxi nan ma, Ala naxan fixi won ma.

## 4

### Tagi rasa Ala Xaxili nun Sentane Xaxili

<sup>1</sup> N xanuntenye, wo naxa la xaxili birin na. Wo xa a mato a fanyi ra xa na xaxili fatanxi Ala nan na, barima wule falεe bara gbo dunija naxee e yεtε findixi namijōnmee ra. <sup>2</sup> Mixi naxan birin laxi a ra a Ala xa Mixi Sugandixi Isa bara fa dunija ma a adama ki ma, wo nōma nε a kolonde a na kanyi tan xaxili fatanxi Ala nan na. <sup>3</sup> Kōnō mixi naxan birin mu laxi Isa ra, na gbe xaxili mu fatanxi Ala ra, a fatanxi Ala xa Mixi Sugandixi yaxui nan na, wo bara naxan ma fe me, a a na fafe dunija ma. N xa a fala wo bε, a jan bara fa.

<sup>4</sup> N ma die, wo tan, Ala nan gbe wo ra. Wo bara nō na namijōnmee wule falεe ra, barima Ala Xaxili naxan na wo fōxō ra, na senbe gbo Sentane xaxili be naxan na dunija mixie fōxō ra. <sup>5</sup> E tan dunija nan gbe e ra. Na nan a ra e wōyεnma dunija ki ma, dunija fa e xui suxu. <sup>6</sup> Kōnō won tan, Ala nan gbe won na. Na nan a ra Ala

kolonyie won xui suxuma. Ala kolontaree tan mu won xui suxuma. Nondi xaxili nun wule xaxili tagi rasama na ki ne.

### Xanunteya fatanma Ala nan na

<sup>7</sup> N xanuntenyie, won xa won bore xanu, barima xanunteya fatanxi Ala nan na. Mixi naxan a boore adamadi xanuma, na bara findi Ala xa di ra, a Ala kolon.

<sup>8</sup> Mixi naxan mu a boore adamadi xanuma, na kanyi mu Ala kolon, barima Ala, xanunteya nan a ra.

<sup>9</sup> Ala xa xanunteya kolonma yi nan ma: Ala naxa a xa Di kerenyi xee dunija, alako won xa kisi a tan saabui ra.

<sup>10</sup> Xanunteya yati yati nan ya: Won tan xa mu Ala xanuxi, a tan nan won xanuxi, a fa a xa Di kerenyi xee a xa findi won ma yunubi xafari serexε ra.

<sup>11</sup> N xanuntenyie, Ala to bara won xanu na ki, won fan lan ne won xa won bore xanu. <sup>12</sup> Mixi yo mu na naxan Ala toxi, kono xa won won bore xanu, Ala luma ne won i. A xa xanunteya kamalima ne won i.

<sup>13</sup> Won a kolon won nun Ala na a ra, barima a bara a Xaxili fi won ma. <sup>14</sup> Muxu tan bara a to, muxu bara findi seede ra, a Baba Ala a xa Di xee ne dunija ma adamadie rakiside. <sup>15</sup> Mixi naxan a falama a Isa findixi Ala xa Di nan na, na kanyi nun Ala na a ra. <sup>16</sup> Won bara Ala xa xanunteya kolon, won bara la a ra. Ala findixi xanunteya nan na. Mixi naxan jereema xanunteya kui, na kanyi nun Ala na a ra.

<sup>17</sup> Na kui, xanunteya bara kamali won tagi, alako gaaxui naxa lu won yi ra kitiisa lɔχɔε, barima won birama Isa xa misaali fɔχɔ ra yi dunija bende funi fari. <sup>18</sup> Gaaxui mu luma xanuntenyie tagi xa e xa xanunteya bara kamali. Mixi gaaxuma jaxankate nan xa fe ra, kono xanunteya kamalixi kanyi mu gaaxuma. <sup>19</sup> Won nɔma mixi xanude, barima Ala singe nan bara won xanu. <sup>20</sup> Mixi naxan a falama a Ala xanuxi, kono a luma mixi xɔn na, na kanyi bara findi wule fale ra. Mixi naxan mu fata a boore adamadi xanude a naxan toma, na mu nɔma Ala xanude a mu naxan toxi. <sup>21</sup> Ala won yamarixi

yi nan na: Naxan Ala xanuxi, a xa nu a boore adamadi fan xanu.

## 5

### Danxaniyafe Ala xa Di ma

<sup>1</sup> Mixi naxan lama a ra a Isa nan findixi Ala xa Mixi Sugandixi ra, na kanyi bara findi Ala xa di ra. Naxan babe nde xanuma, a na babe xa di fan xanuma ne.

<sup>2</sup> Won na Ala xanu, won fa a xa yaamari birin nabatu, na nan a masenma a won Ala xa die fan xanuma. <sup>3</sup> Ala xanufe a niyama won xa a xa yaamarie fan nabatu. Na mu findima kote xɔrɔχɔε ra, <sup>4</sup> barima Ala xa die nɔma dunija birin na e xa danxaniya saabui ra. <sup>5</sup> Nde xunnakeli sɔtɔma dunija xun na, xa danxaniyatɔε mu a ra, naxan lama a ra a Ala xa Di nan Isa ra?

<sup>6</sup> Ala xa Mixi Sugandixi Isa nan fa ye nun wuli ra. A mu faxi ye gbansan xa ra, a faxi ye nun wuli nan na. Ala Xaxili nan na seede baxi, barima Ala Xaxili nondi nan a ra. <sup>7</sup> Seede saxan nan na: <sup>8</sup> Ala Xaxili Seniyenxi, ye, nun wuli. Na saxanyi birin seedejɔχɔya keren nan bama. <sup>9</sup> Won tinma mixie xa seedejɔχɔya ra, kono Ala xa seedejɔχɔya dangi na birin na. Ala nan seede bama a xa Di xa fe ra. <sup>10</sup> Mixi naxan lama Ala xa seedejɔχɔya ra, na kanyi danxaniyama Ala xa Di ma, kono mixi naxan mu lama Ala ra, na kanyi bara Ala findi wule fale ra, barima a mu laxi Ala xa seedejɔχɔya ra, a naxan baxi a xa Di xa fe ra. <sup>11</sup> Na seedejɔχɔya a masenma a Ala kisi fixi won ma a xa Di nan saabui ra. Na kisi mu jɔnma abadan. <sup>12</sup> Mixi naxan birama Ala xa Di fɔχɔ ra, na kanyi bara kisi, kono mixi naxan mu birama Ala xa Di fɔχɔ ra, na kanyi mu kisima.

<sup>13</sup> N bara yi fe birin sεbe wo ma, wo tan naxee danxaniyaxi Ala xa Di ma, alako wo xa a kolon a wo bara kisi sɔtɔ, naxan mu jɔnma abadan. <sup>14</sup> Won ma lanlanteya na a ma ki naxε, won bara a kolon a won ma duba birin suxuma ne naxan findixi a waxɔnfε ra. <sup>15</sup> Won to a kolon a won ma maxandi birin mema, won man a kolon a Ala won ma duba birin suxuma ne.

<sup>16</sup> Mixi naxan a boore nde toma yunubi raba ra, yunubi naxan mu mixi bɔnɔma abadan, a xa Ala maxandi a bε. Ala a rakisma ne xa yunubi na a ra naxan mu

mixi bɔnɔma abadan. Yunubi nde na naxan mixi bɔnɔma abadan. N mu a fala wo xa Ala maxandi na mɔɔli xa fe ra. <sup>17</sup> Seriye matandife birin findixi yunubi nan na, kɔnɔ yunubi birin xa mu mixi bɔnɔma.

<sup>18</sup> Won a kolon mixi naxan findixi Ala xa di ra, a mu luma yunubi raba ra, barima Ala xa Di, a a kantama. Sentane mu nɔma a ra. <sup>19</sup> Won a kolon a Ala xa die nan won na, kɔnɔ dunipa mixi dɔnxeε birin na Sentane sago nan bun ma.

<sup>20</sup> Won man a kolon a Ala xa Di bara fa. A xaxili fanyi nan fixi won ma, alako won xa Ala Nɔndi Kanyi kolon. Won nun Ala Nɔndi Kanyi nan a ra a xa Di Isa saabui ra, a xa Mixi Sugandixi. A tan nan na Ala Nɔndi Kanyi ra, naxan kisi fixi won ma abadan.

<sup>21</sup> N ma die, wo wo yεtε ratanga kuyee ma.

## **Ala xa masenyi firin nde Annabi Yaya naxan sεbε Masenyi nde yi Kitaabui xa fe ra**

Annabi Yaya naxa yi bataaxε firin nde sεbε danxaniyatε nama nde ma, nɔndi nu rafanxi naxee ma. Wule xaranyi nde nu yensenxi na waxati, a falafe ra a Isa mu nu faxi dunija adama ki ma. Annabi Yaya a masenma danxaniyatε be a a lanma e xa tondi mixie ra naxee na xaranyi mɔɔli tima.

Yi bataaxε a masenma danxaniyatε birin be a xanunteya findixi Ala kolonmae xa tɔnxuma nan na. Ala wama won xa findi mixie ra naxee e bore xanuxi. Mixi naxan na tondi na yaamari ra, a bara tondi Ala fan na. Ala xa won mali alako xanunteya xa lu won bɔnε ma. Amina.

## **Ala xa masenyi firin nde Annabi Yaya naxan sεbε**

### *Nɔndi*

<sup>1</sup> N tan wo xa kuntigi bara wo xεebu, wo tan naxee findixi danxaniyatε nama sugandixi ra, a nun wo boore naxee bara nɔndi kolon. Wo rafan n tan nun nɔndi kolonyi birin ma, <sup>2</sup> barima nɔndi luma won bɔnε ma abadan. <sup>3</sup> Baba Ala nun a xa Di Isa, a xa Mixi Sugandixi, e xa hinne won na, e xa kinikini won ma, e xa bɔnεsa fi won ma nɔndi nun xanunteya kui.

<sup>4</sup> N bara sεewa ki fanyi, barima ndee na wo ya ma naxee perefe Baba Ala xa nɔndi kira xɔn ma a xa sεriye ki ma. <sup>5</sup> Danxaniyatε fanyie, n bara wo mayandi, won xa won bore xanu. N na naxan sεbεfe yi ki, yaamari neenε mu a ra. Won bara na sεriye kolon kabi a fɔlε. <sup>6</sup> Xanunteya nan ya, wo xa bira Ala xa sεriye fɔxɔ ra. Wo lan nε wo xa Ala xa yaamarie rabatu, alo wo a mexi ki naxε kabi a fɔlε.

<sup>7</sup> Mixi gbegbe wama wo madaxufe, a falafe ra a Ala xa Mixi Sugandixi Isa mu faxi dunija adama ki ma. Na mixi madaxui mɔɔli findixi Ala xa Mixi

Sugandixi yaxui nan na. <sup>8</sup> Wo xa fe birin naba alako wo naxa gan wo xa wali munafanyi ra. Wo xa kata wo xa sare kamalixi sɔtɔ.

<sup>9</sup> Mixi naxan fe gbεtε suxuma, a mu bira Ala xa Mixi Sugandixi xa xaranyi fɔxɔ ra, na kanyi mu Ala kolon. Naxan birama a fɔxɔ ra, a bara Baba Ala nun a xa Di kolon. <sup>10</sup> Xa karamɔxɔ nde sa fa wo yire yi xaranyi xanbi, wo naxa a rasenε, wo naxa a xεebu, <sup>11</sup> xa na mu a ra wo fan bara lu a xa wali jaaxi kui.

<sup>12</sup> N wama fe gbegbe falafe wo bε, kɔnɔ n mu wama na rabafe sεbeli ra, fo won xa lu yire keren, won xa de masara, alako won ma sεewε xa kamali. <sup>13</sup> Wo boore danxaniyatεe bara wo xεebu.

## **Ala xa masenyi saxan nde Annabi Yaya naxan səbə Masenyi nde yi Kitaabui xa fe ra**

Annabi Yaya nan yi bataaxe saxan nde səbə danxaniyatəe nde ma, naxan xili Gayu. A naxa a matəxə barima a nu pəremə nəndi nan kui, a tondi nə na wule xaranyi ra naxan nu yensenxi na waxati.

Karaməxə fanyie to siga Gayu xənyi, a naxa e rasəne xanunteya ra. Na fe naxa rafan Annabi Yaya ma. Mixi naxan luma na məcoli raba ra, a bara nəndi nun xanunteya kolon. Ndee nu na danxaniyatəe ya ma naxee mu nu wama na məcoli rabafe.

Ala xa won mali alako won bəjənə naxa balan Ala xa mixie mabiri. Amina.

## **Ala xa masenyi saxan nde Annabi Yaya naxan səbə**

### *Nəndi kolonyie*

<sup>1</sup> N tan danxaniyatəe jama xa kuntigi, n bara i xəebu, n xanuntenyi Gayu, n naxan xanuxi nəndi xa fe ra. <sup>2</sup> N xanuntenyi, Ala xa fe birin səcənya i bə. I fate xa lu yalanyi kui alə i xa danxaniya yalanxi ki naxə.

<sup>3</sup> Won boore danxaniyatəe ndee to fa n yire, e naxa a fala n bə i pəremə nəndi kui. N naxa səewa ki fanyi ra. <sup>4</sup> Səewə yo mu dangima na məcoli ra, a kolonfe ra a n ma die na nəndi kira nan xən ma.

<sup>5</sup> N xanuntenyi, i məenima xərə danxaniyatəe ma hali wo mu wo bore kolon.

<sup>6</sup> Ndee bara i xa xanunteya xa fe dəntəgə sa danxaniyatəe jama bə. Danxaniyatəe naxan yo dangima i xənyi, i xa e mali e xa biyaasi kui, alə Ala wama a xən ma ki naxə. <sup>7</sup> E na Ala xa wali nan kui, danxaniyatəe tan mu e kima. <sup>8</sup> Won lan won xa kafu na mixi məcoli ma, alako won fan xa won gbe raba Ala xa nəndi xa fe ra.

<sup>9</sup> N bara bataaxe nde səbə danxaniyatəe jama ma, kənə Diyoterefi mu tinxi muxu rasənəde barima a wama findife xunyi ra.

<sup>10</sup> N na fa wo yire, n dəntəgə sama nə wo bə a xa kewali xa fe ra. A muxu xili kanama, a man mu tinma danxaniyatəe yigiyade. Hali naxee wama e yigiyafe, a tənyi dəxəma nee fan ma, a e keri danxaniyatəe ya ma.

<sup>11</sup> N xanuntenyi, i fe jaaxi naxan toma, i naxa bira na məcoli fəxə ra. I fe fanyi naxan toma, i xa bira na nan fəxə ra. Fe fanyi rabae na Ala nan bə, kənə fe jaaxi rabae tan mu Ala kolon. <sup>12</sup> Birin fe fanyi falama Demetiri xa fe ra. Nəndi yati a yətə kan seede baxi. Hali muxu tan muxu nəma a xa fe seede bade. I a kolon muxu mu wule falama.

<sup>13</sup> N wama fe gbegbe falafe i bə, kənə n mu wama na rabafe səbeli ra. <sup>14</sup> A gbe mu luxi won xa lu yire keren, won xa sumun.

<sup>15</sup> Ala xa bəjənsə fi i ma. Muxu booree bara i xəebu. I fan xa won xanuntenye xəebu muxu bə keren keren.

## Ala xa masenyi Annabi Yude naxan səbə Masenyi nde yi Kitaabui xa fe ra

Annabi Yude nan yi bataaxe səbə Ala xanuntenyie ma, a findi Kitaabui nan na mixi birin bə naxee wama birafe Ala xa seriye fəxə ra. Na danxaniyatəe jama, Annabi Yude yi bataaxe səbəxi naxan ma, mixi ndee nu bara so e tagi alako e xa Ala xa xaranyi mafindi e waxənki ra. Na mixi jaaxie jere ki nu bara findi fe xungbe ra na Isayankae bə, ndee fa bira e xa wule masenyi fəxə ra.

Na na a ra, Annabi Yude naxa wøyenyi xɔrɔxəe fala e bə na xaranyi xa fe ra. A naxa danxaniyatəe rasi a fanyi ra, e naxa lu səniyentareja kui. A naxa a masen e bə a fixe ra, a na mixi mɔ̄oli yahannama nan sɔ̄təma. Temui dangixi mixi gbegbe naxee nu na Ala xa kira xən ma, e məe nə Ala xa seriye ra, na naxa findi naxankate xungbe ra e bə. Annabi Yude mu tinxi na mɔ̄oli xa raba na danxaniyatəe ra.

Won fan xa nu na marasi ramə. Mixi gbegbe na dunipa naxee Ala xili falama, kɔ̄nɔ̄ e mu Ala xa seriye rabatuma. Alatala Kitaabui luxi won yi ra na nan ma alako won xa masenyi birin sa sikeeli ma, won xa a mato xa a findixi nəndi nan na, xa na mu a ra xa Sentane xa wule na a ra. Ala xa won natanga na diinəla wule faləe ma. Amina.

## Ala xa masenyi Annabi Yude naxan səbə

<sup>1</sup> N tan Yude nan yi ki, Ala xa Mixi Sugandixi Isa xa konyi, nun Yaki ngaxakerenyi manɔ̄xə. E e degema wo ya ma, e məenima e yəte nan gbansan ma, e mu yaagima. E luxi alɔ̄ nuxuie, foye naxee rajəremə, kɔ̄nɔ̄ e mu fama tune ra. E luxi alɔ̄ sansi naxee mu bogi raminima e bogi temui. E to tala, e bara faxa sanmaya firin. <sup>13</sup> E luxi alɔ̄ baa morɔ̄nyie naxee xunfə raminima. Na xunfə misaalixi na mixie xa fe jaaxie nan na. E luxi alɔ̄ tunbui naxee ragataxi koore ma, e nu lintan dimi kui abadan.

<sup>2</sup> N xanuntenyie, n bara wa bataaxe səbəfe wo ma won ma kisi xa fe ra. N bara wa na rabafe alako n xa wo ralimaniya, wo xa gere so won ma danxaniya xa fe ra, naxan jnan bara ge masende kerenyi

ra səniyentəe bə. <sup>4</sup> Mixi ndee bara so wo tagi, naxee xa naxankate jnan bara səbə a rakuya. Kaafirie nan e ra, naxee won Marigi Ala xa hinne mafindima, alako e xa lu fe jaaxie kui, e xa e kobe raso won Karamɔ̄xə kerenyi ra, won Marigi Isa, Ala xa Mixi Sugandixi.

<sup>5</sup> Hali wo a kolon, n wama wo ratufe fe dangixi ndee nan ma. Marigi to gə Isirayila jama raminide Misira bɔ̄xi ma, a naxa Isirayilaka danxaniyataree sɔ̄nto.

<sup>6</sup> Malekə ndee fan to e yəte lu binyetareja kui, e e xɔ̄nyi bəjın, Ala naxa e raso geeli kui, e xa lu dimi kui han kiiti xungbe sa ləxəe. <sup>7</sup> Sodoma nun Gomora, a nun e rabilinyi, e to e yəte rafi fe jaaxie ma, e nun e boore nu kafu mɔ̄oli nde ra naxan mu lanma adamadie tagi, Ala naxa e findi misaali ra, a e raso te xɔ̄ra naxan mu xubenma abadan.

<sup>8</sup> Kɔ̄nɔ̄ na mixi naxee bara so wo tagi, e laamatunyi ndee toma naxee a niya e xa səniyentareja raba, e Marigi xa yaamari matandi, e malekə konbi. <sup>9</sup> Malekə mange Minkayilu to wøyen Ibulisa bə Annabi Munsa fure xa fe ra, Minkayilu mu suusa Ibulisa xa wøyenyi yaabide konbi ra. A a fala nə gbansan, «Ala xa i makiiti.» <sup>10</sup> Kɔ̄nɔ̄ na mixie konbi tima fe nde xa fe ra, e mu naxan kolon. E naxan kolon e yəte ra, a wula sube xaxilitaree daaxi, na fan mu findi sese ra fo e kanase.

<sup>11</sup> Naxankate na e bə. E bara bira Kabilia xa misaali fəxə ra. E bara bira kɔ̄biri fəxə ra alɔ̄ Balami, e fa lɔ̄e. E bara matandi ti alɔ̄ Kora, e xun fa rakana.

<sup>12</sup> Na mixie bara wo xa ngaxakerenyi malanyie manɔ̄xə. E e degema wo ya ma, e məenima e yəte nan gbansan ma, e mu yaagima. E luxi alɔ̄ nuxuie, foye naxee rajəremə, kɔ̄nɔ̄ e mu fama tune ra. E luxi alɔ̄ sansi naxee mu bogi raminima e bogi temui. E to tala, e bara faxa sanmaya firin. <sup>13</sup> E luxi alɔ̄ baa morɔ̄nyie naxee xunfə raminima. Na xunfə misaalixi na mixie xa fe jaaxie nan na. E luxi alɔ̄ tunbui naxee ragataxi koore ma, e nu lintan dimi kui abadan.

<sup>14</sup> Enoki, Adama tolobite soloferne nde, naxa yi masenyi fala Ala xili ra e xa fe ra, «Marigi na fafe, a nun a xa səniyentəe wulu wulu, <sup>15</sup> alako a xa adamadi birin

makiiti. Kaafirie xa makiiti e xa fe jaaxi rabaxie ma. Kaafirie xa makiiti e xa konbie xa fe ra, e naxan falama Marigi xun ma.» <sup>16</sup> Na mixi moɔlie luma ne sɔnɔxɔ ra, e mu nelexinma, e birama e yetε waxɔnfe nan tun fɔxɔ ra, e de igbo, e mixi madaxuma wɔyenyi jɔxunmε ra alako e xa se sɔtɔ.

<sup>17</sup> Kɔnɔ wo tan, n xanuntenyie, wo xa ratu won Marigi Isa xa xεεrae xa masenye ma. <sup>18</sup> E nu bara a fala wo bε, «Waxati dɔnχɔε, mixie fama ne yode Ala ma, e bira e waxɔnfe tinxintaree fɔxɔ ra.» <sup>19</sup> Na mixi moɔlie na wo tagi. E wo xa lanyi kanama ne. E birama e yetε xaxili nan fɔxɔ ra. Ala Xaxili Sεniyεnxi mu na e bɔjε i.

<sup>20</sup> Kɔnɔ wo tan, n xanuntenyie, wo xa wo xa danxaniya sεniyεnxi rasabati. Wo xa Ala maxandi a Xaxili Sεniyεnxi saabui ra. <sup>21</sup> Wo xa lu Ala xa xanunteya bun ma, alako wo Marigi Isa, Ala xa Mixi Sugandixi, xa kinikini wo ma, a xa wo rakisi. <sup>22</sup> Wo xa kinikini mixie ma naxee siikεxi, <sup>23</sup> wo xa e ratanga tε ma. Wo man xa kinikini booree fan ma gaaxui kui, kɔnɔ wo xa mεenι wo yetε ma e ya ma, alako wo fan naxa fa wo yetε findi sεniyεntaree ra.

<sup>24</sup> Ala tantu, naxan nɔma won nakiside won ma yunubi birin ma, naxan nɔma won masende sεniyεnyi nun sεewε ra a xa nɔre kui. <sup>25</sup> Ala tantu, naxan firin nde mu na, naxan bara won nakisi a xa Mixi Sugandixi Isa saabui ra. Nɔre, xunnakeli, sεnbε, nun nɔε na a bε beenun dunija xa fɔlɔ, yakɔsi, nun waxati naxan sa fama abadan. Amina.

## Ala xa Waxayi Masenyi nde yi Kitaabui xa fe ra

Annabi Yaya naxa yi Kitaabui səbə waxati xɔrɔxɔ bun ma. Mangasanyi jaaxi nu na Isayankae jaxankatafe təmwi naxe, Ala naxa e yaabi yi masenyi ra naxan nɔma findide madundui xungbe ra danxaniyatœe bə naxee na tɔɔrɔfe Sentane saabui ra.

Isa yi Kitaabui fɔlɔma bataaxe solofera nan na danxaniyatœe nama ndee bə. A a masenma a a e xa wali birin kolon, naxan fanxi, a nun naxan mu fanxi. Na findixi səriye nan na adamadie bə. Ala fe birin kolon. A lanma won xa a kolon a won ma fe yo mu nɔxunxi Ala ma. A mu nɛemuma won ma wali yo ma. Na masenyi mɔoli nan nɔma won madundude xa won na tɔɔrɔfe Ala xa fe ra, kɔnɔ a man nɔma won magaaxude xa won na fe jaaxi nde kui.

A firin nde, yi Kitaabui a masenma ne won bə a Ala fe kolon naxan fama rabade dunija ma. Ala Sentane xa wali kolon, a mixi madaxuma ki naxe. Sentane jɔɔxɔ a ma a a nɔma nɔde Ala sənbə ra. Wule nan na ki. Yi Kitaabui xa masenyi xungbe findima Ala xa xunnakeli nan na. Sentane fama ne Ala nun danxaniyatœe gerede, a fa mixi səniyenxie tɔɔrɔde a gbegbe ra. Kɔnɔ a rajɔnyi, Ala fama ne Sentane nun a fɔxirabire birin xa fe xun nakanade, a e woli yahannama te nun soda xɔɔra, e luma dənnaxe abadan. A fa a xa jama tongo, a e raso ariyanna kui, dənnaxan xili falama «Darisalamu Nɛene.» Menni, adamadi kisi kolonma ne naxan maniyə mu na. Faxe mu na, tɔɔrɔ mu na. Hɛeri nan tun na menni Alatala səeti ma.

Yi Kitaabui xaranfe ndedi xɔrɔxɔ, barima səbeli na a ra naxan taali wɔyenyi rawalima a gbegbe ra. Misaali gbegbe na a kui naxee a niyama a fahaamu xa xɔnɔ. A mu lanma mixi xa kankan misaali nde ma naxan xɔrɔxɔ. Won xa na birin xaran, alako won xa masenyi xungbe to naxan minima yi Kitaabui kui. Na mu xɔrɔxɔ ałɔ misaali xunxuri nde naxee rawalima yi Kitaabui kui.

Ala xa lɔnni fi won ma yi xaranyi kui.  
Amina.

## Ala xa Waxayi

### *Isa xa masenyi fɔle*

<sup>1</sup> Ala xa Mixi Sugandixi Isa xa laamatunyi nan ya, Ala naxan fixi a ma. A xa maleke naxa na rasanba a xa konyi Yaya ma, alako Ala xa konyi di birin xa a kolon fe naxan fama rabade yi waxati. <sup>2</sup> Yaya findixi seede nan na Ala xa masenyi xa fe ra a nun Ala xa Mixi Sugandixi Isa xa seedejɔxɔya xa fe ra. A naxan to, a naxa na birin masen. <sup>3</sup> Hɛeri na a xaran mixi bə, a nun naxee e tuli matima yi masenyi ra naxan tixi Ala xili ra, e man fa yi səbeli ratinme, barima waxati bara makɔre.

<sup>4</sup> N tan Yaya, n bara yi səbeli ti Isa xa danxaniyatœe nama dɔxɔ solofera ma, naxee na Asi bɔxi ma. Ala xa hinne nun bɔjɛsa fi wo ma, Ala naxan na xoro, to, a nun tina. Xaxili solofera naxee na a xa mange kibanyi ya i, nee fan bara hinne wo ra, <sup>5</sup> a nun Ala xa Mixi Sugandixi Isa, naxan findixi seede tinxinxi ra, naxan singe keli mixi faxaxie tagi, naxan dangi bɔxi mange birin na. Matɔxɔe na Isa nan bə, naxan won xanuxi, naxan won nakisixi won ma yunubie ma a wuli saabui ra. <sup>6</sup> A bara won naso Ala xa mangeya niini bun ma, a bara won findi sereqedubee ra a Baba Ala bə. Nɔre nun sənbə na a bə abadan! Amina.

<sup>7</sup> Wo wo ya rate koore ma,  
a na fafe nuxuie kui.  
Adamadi birin a toma ne,  
hali naxee a masɔxɔ.  
Dunija si birin fama sunnunde a xa fe ra.  
Iyo, a na na ki ne. Amina!

<sup>8</sup> Marigi Ala xa masenyi nan ya: «N tan nan na a fɔle ra, n tan nan na a rajɔnyi ra, n tan naxan na xoro, to, nun tina, Sənbə Birin Kanyi.»

<sup>9</sup> N tan Yaya, wo ngaxakerenyi, won birin na tɔɔrɔfe, won birin na Ala xa mangeya niini nan bun ma, won birin tunnabexixi Isa xa fe i. N nu na Patimosi suri nan ma Ala xa masenyi nun Isa xa seedejɔxɔya xa fe ra. <sup>10</sup> Ala xa lɔxɔe, Ala Xaxili Səniyenxi to n susu, n naxa xui nde me n xanbi ra. A sənbə gbo

alɔ sara xui. <sup>11</sup> A naxa a masen n bɛ, «I naxan toxi, a səbe Kitaabui kui, i xa a rasanba danxaniyatœ pama dɔxɔ solofera ma, naxee na Efese, Simirina, Peregamo, Tiyatire, Saradesi, Filadelifiya, nun Layodiseya.»

<sup>12</sup> N naxa n mafindi alako n xa a to naxan wɔyɛnxi n na. N to n mafindi, n naxa lanpui xɛɛma daaxi solofera to. <sup>13</sup> N naxa adamadi maniye to na lanpuie tagi, donma kuye ragoroxi a ma, bɛleti xɛɛma daaxi balanxi a kanke ra. <sup>14</sup> A xunyi nun a xunsexe nu fiixɛ alɔ yɛxɛxɛ xabe fiixɛ, xa na mu a ra balabalanyi. A yae nu yanbama alɔ te. <sup>15</sup> A sanyie nu gbeelixi alɔ wure gbeeli raxunuxi, a xui nu gbo alɔ baa mɔrɔnyi xui. <sup>16</sup> Tunbui solofera nu na a yirefanyi bɛlexɛ, santidegema de firin daaxi xɛɛnxi nu na a de i, a yatagi mayanbama alɔ soge xɔne.

<sup>17</sup> N to a to n naxa bira a bun ma, n fa lu alɔ mixi faxaxi. A naxa a yirefanyi bɛlexɛ sa n ma, a fa a fala, «Hali i mu gaaxu. N tan nan na a fole nun a rajɔnyi ra. <sup>18</sup> N njine na a ra. N nu bara faxa, kɔnɔ yakɔsi n njine na a ra abadan. Faxe nun aligiyama saabi kanyi na n tan nan na. <sup>19</sup> I xa fe nan səbe i naxan toxi, naxan na rabafe, a nun naxan fama rabade. <sup>20</sup> Yi tunbui solofera i naxee toxi n yirefanyi bɛlexɛ kui, e misaalixi Isa xa danxaniyatœ pama dɔxɔ solofera xa malekɛe nan na. Yi lanpui xɛɛma daaxi solofera, e misaalixi Isa xa danxaniyatœ pama dɔxɔ solofera nan na.»

## 2

### Bataaxe danxaniyatœ pamae bɛ

<sup>1</sup> A səbe Efese danxaniyatœ pama xa malekɛ ma, masenyi nan ya naxan fatanxi Isa ra tunbui solofera suxuxi naxan yirefanyi bɛlexɛ kui, naxan p̄erɛma lanpui xɛɛma daaxi solofera tagi: <sup>2</sup> «N wo xa fe rabaxi kolon, n wo xa wali kolon, n wo xa tunnabexi kolon. N a kolon mixi naaxie mu rafan wo ma. N a kolon wo bara mixie makiiti naxee e yete findixi Ala xa xɛerae ra, han wo fan fa e kolon wule falæe ra. <sup>3</sup> Wo bara wo tunnabexi, wo bara tɔɔrɔ n xili xa fe ra, kɔnɔ limaniya mu baxi wo yi ra.»

<sup>4</sup> «Kɔnɔ fe kerɛn na na naxan mu rafanxi n ma wo xa fe ra. Wo mu n xanuxi a fanyi ra yakɔsi alɔ wo nu n xanuxi ki naxe singe ra. <sup>5</sup> Wo xa wo ratu a ma, wo nu na ki naxe beenun wo xa wo san nadin. Wo xa tuubi, wo man xa wali suxu alɔ wo nu a rabama singe ra ki naxe. Xa wo mu tuubi n fama ne wo xɔnyi, n fa wo xa lanpui bade a yire.»

<sup>6</sup> «Kɔnɔ wo bara fe nde raba naxan fan. Wo bara Nikolasi xa pama xa fe xɔn, alɔ n fan a xɔnxi ki naxe.»

<sup>7</sup> «Tuli na naxan bɛ, a xa a tuli mati Ala Xaxili Seniyenxi xa masenyi ra danxaniyatœ pamae bɛ. Naxan na geeni, n na nan luma a xa simaya wuri bogi don, naxan tixi Ala xa ariyanna kui.»

<sup>8</sup> A səbe Simirina danxaniyatœ pama xa malekɛ ma, masenyi nan ya naxan fatanxi Isa ra, Isa naxan na a fole nun a rajɔnyi ra, naxan nu faxaxi a man fa keli faxe ma: <sup>9</sup> «N wo xa naxankate nun setareja kolon, hali bannaya nde to na wo yi ra. N Yuwifie xa tɔɔrɛge kolon wo mabiri. E a falama e yete bɛ a Yuwifie, a fa li Yuwifie mu e ra. E findixi Sentane xa mixie nan na. <sup>10</sup> Wo naxa gaaxu naxankate ya ra, wo fama naxan sɔtɔde. Ibulisa a niyama ne wo xa mixi ndee xa sa geeli, alako a xa wo mato. Wo fama ne naxankatade xi fu bun ma. Kɔnɔ wo xa lu danxaniya kui han wo faxe lɔxɔe. Na temui n kisi fima ne wo ma wo sare ra.»

<sup>11</sup> «Tuli na naxan bɛ, a xa a tuli mati Ala Xaxili Seniyenxi xa masenyi ra danxaniyatœ pamae bɛ. Naxan na geeni, a mu faxe firin nde kolonma.»

<sup>12</sup> A səbe Peregamo danxaniyatœ pama xa malekɛ ma, masenyi nan ya naxan fatanxi Isa ra, santidegema de firin xɛɛnxi kanyi: <sup>13</sup> «N a kolon wo xa taa findixi Sentane sənbɛ yire nan na, kɔnɔ wo xirixi n xili ra, wo mu danxaniya raboloxi. Hali waxati ma, n dugutegɛ seede Antipasi faxa temui naxe wo xɔnyi Sentane yire, wo mu n ma kira rabɛpin.»

<sup>14</sup> «Kɔnɔ fe ndee na na naxee mu rafanxi n ma wo xa fe ra. Wo xa mixi ndee birama Balami xa misaali nan fɔxɔ ra, naxan nu bara Balaki rasi a xa gantanyi te Isirayilakae bɛ, e xa subee don naxee baxi serexɛ ra kuyee bɛ, e xa yene

fan naba. <sup>15</sup> Wo xa mixi ndee fan biraxi Nikolasi xa jama xa xaranyi foχo ra. <sup>16</sup> Na kui, wo xa tuubi, xa na mu a ra n fama ne gere tide na mixie be n ma santidegema ra, naxan na n de i.»

<sup>17</sup> «Tuli na naxan be, a xa a tuli mati Ala Xaxili Seniyenxi xa masenyi ra danxaniyatœ jamae be. N «jama» donse noχunxi fima ne geeni mixi ma, a nun gẽme fiix, xili neεne sebexi naxan ma. Mixi yo mu na xili kolon, bafe na gẽme kanyi ra.»

<sup>18</sup> A sebe Tiyatire danxaniyatœ jama xa maleke ma, masenyi nan ya naxan fatanxi Ala xa Di ra, naxan yae yanbama alœ te, a sanyie luxi alœ wure gbeeli raxunuxi: <sup>19</sup> «N wo xa fe rabaxi kolon, wo xa xanunteya, wo xa danxaniya, wo xa wali fanyi, wo xa tunnabexi, a nun wo naxan birin nabaxi a dōnxœ ra naxan gbo dangi wo xa wali singee ra.»

<sup>20</sup> «Kõo fe keran na na naxan mu rafanxi n ma wo xa fe ra. Wo bara a lu Yesabela, giñe naxan a yete findixi namijõnmœ ra, a xa xaranyi ti naxan n ma konyie ratantanma, alako e xa fe kobi raba, e xa subee don naxee baxi serexœ ra kuyee be. <sup>21</sup> N bara dijœ alako a xa tuubi, kõo a mu tinxi a yuge jaaxi masarade. <sup>22</sup> Na na a ra, n a rasoma ne naxankate kui, a tan nun a yene raba booree, xa e mu tuubi. <sup>23</sup> N fama ne a xa die fan faxade. Na kui, danxaniyatœ jama birin a kolonma ne a n tan nan mixi bœre nun a sondonyi matoma, n tan nan e xa fe rabaxi sare ragbilenma e ma.»

<sup>24</sup> «Kõo wo tan, Tiyatireka mixi dōnxœ naxee mu na yi fe kui, naxee mu soxi Sentane xa gundo kui, n mu kote gbete dōxœma wo xun ma kore. <sup>25</sup> Wo naxan sotœxi, wo na suxu gben, han n fama temui naxe. <sup>26</sup> Naxan na geeni, naxan n ma wali suxuma han a rajonyi, n mangëya fima na kanyi nan ma, a xa sie yamari. <sup>27</sup> «A e yamarima sawuri wure daaxi nan na, a e kanama ne alœ fejœ ibœma ki naxe», <sup>28</sup> alœ n senbe sotœxi ki naxe n Baba Ala ra. N man subaxa looloe fima ne na kanyi ma.»

<sup>29</sup> «Tuli na naxan be, a xa a tuli mati Ala Xaxili Seniyenxi xa masenyi ra danxaniyatœ jamae be.»

### 3

#### *Bataaxe danxaniyatœ jamaa gbetœ be*

<sup>1</sup> A sebe Saradesi danxaniyatœ jamaa xa maleke ma, masenyi nan ya naxan fatanxi Isa ra, naxan Xaxili solofera yamarima, tunbui solofera suxuxi naxan yi ra:

«N wo xa wali kolon. Mixi jœχœ a ma a wo njœ na a ra, kõo wo bara faxa. <sup>2</sup> Wo naxa yanfa, wo xa wo bore ralimaniya, naxee na faxœ kira xœn, barima nde luxi wo xa wali ra n Marigi Ala be. <sup>3</sup> Wo xa ratu na masenyi ma, wo naxan masotœxi, wo naxan mœxi. Wo xa a ragata wo bœjœ kui, wo xa tuubi. Xa wo mu wo jœngi sa yi xœn, n fama ne waxati nde kui wo mu naxan kolon, na fa findi tœrenna ra wo be alœ munjeti fa temui. <sup>4</sup> Kõo mixi ndee na Saradesi naxee mu noχœxi fe jaaxi ra. Nee fama ne jœredé n seeti ma, donna fiix, ragoroxi e ma, barima na nan findixi e xa wali sare ra.»

<sup>5</sup> «Naxan na geeni, donna fiix, ragoroma a ma. N mu a xili bama simaya buki kui, n a xa fe falama ne n Baba Ala be a xa maleke ya xori. <sup>6</sup> Tuli na naxan be, a xa a tuli mati Ala Xaxili Seniyenxi xa masenyi ra danxaniyatœ jamae be.»

<sup>7</sup> A sebe Filadelifiya danxaniyatœ jamaa xa maleke ma, masenyi nan ya naxan fatanxi Seniyentœ nœndi fale ra, Dawuda xa saabi na naxan yi ra, naxan naade rabima mixi mu no a balande, naxan naade balanma mixi mu no a rabide: <sup>8</sup> «N wo xa wali kolon. N a kolon wo senbe mu gbo, kõo wo bara n ma masenyi rabatu, wo mu n yanfa. Na kui, n bara naade nde rabi wo ya ra, mixi mu nœma naxan balande. <sup>9</sup> N fama ne mixie sade wo bœlexœ naxee a falama e yete be a Yuwifie, kõo e findixi Sentane xa jama nan na. E na wule nan falafe. N fama ne e ra, e xa e magoro wo be, e xa a kolon wo rafan n ma. <sup>10</sup> Wo to n ma masenyi rabatu tunnabexi kui, n fan wo ratangama ne na waxati xœrœxœ ma naxan fama dunija lide, a fa dunija mixi birin mato. <sup>11</sup> A gbe mu luxi n xa fa. Wo naxa wo xa danxaniya bœjin, alako mixi yo naxa wo sare fanyi ba wo yi ra.»

<sup>12</sup> «Naxan na geeni, n a findima n Marigi Ala xa hɔrɔmɔbanxi kinki ra, a xa lu mənni abadan. N nan n Marigi Ala xili nun n Marigi Ala xa taa xili səbəma nə a ma. Na taa findixi Darisalamu nəsəne nan na, Ala naxan nagoroma kelife koore ma. N nan n xili nəsəne fan səbəma nə a ma. <sup>13</sup> Tuli na naxan bə, a xa a tuli mati Ala Xaxili Seniyenxi xa masenyi ra danxaniyatəs jamae bə.»

<sup>14</sup> A səbə Layodiseya danxaniyatəs nama xa maleke ma, masenyi nan ya naxan fatanxi Isa ra, naxan findixi Ala sago rakamali ra, a xa seede laxixə, Ala xa daalie daaxi naxan saabui ra: <sup>15</sup> «N wo xa wali kolon. Wo mu xinbeli, wo mu wolen. A xəli n ma wo xa nate tongo, wo xa xinbeli, xa na mu a ra wo xa wolen. <sup>16</sup> Wo to fa luxi a tagi, wo mu wolen, wo mu xinbeli, n wo raboloma nə. <sup>17</sup> Wo bara a fala, «Bannamixie nan muxu ra, muxu hayi mu na fefe ma.» Wo mu a kolon a wo findixi tɔɔrɔmixie nan na, a nun misikiinəe, setaree, dɔnxiue, nun mixi mageli. <sup>18</sup> N marasi naxan fima wo ma, wo xa xəema fanyi sara n ma, xəema naxan gbi baxi te ra, alako wo xa findi bannamixie yati ra. Wo xa donma fiixə sara n ma, wo xa na ragoro wo ma, alako wo xa ba tixi wo mageli ra, yaagi xa ba wo ma. Wo man xa ya seri sara n ma, alako wo xa fe igbə. <sup>19</sup> N nan n xanuntenyie nan xuruma, n e matinxin. Wo xa wakili, wo xa tuubi. <sup>20</sup> N tixi naadə ra, n na a kɔnkɔnfe. Xa mixi nde n xui mə, a naadə rabi n bə, n soma nə a xənyi, muxu fa muxu dəge yire kerens.»

<sup>21</sup> «Naxan na geeni, a luma n səeti ma n ma kibanyi kui, alə n tan fan to geeni, n fa n magoro n Baba Ala səeti ma a xa kibanyi kui. <sup>22</sup> Tuli na naxan bə, a xa a tuli mati Ala Xaxili Seniyenxi xa masenyi ra danxaniyatəs jamae bə.»

## 4

### *Ala xa kibanyi ariyanna*

<sup>1</sup> Na birin to dangi, n naxa ariyanna naadə rabixi to koore ma. N man naxa xui nde mə, n nu bara naxan singe mə. A senbe nu gbo alə sara. A naxa a masen n bə, «I xa te bebiri, n xa fe masen

i bə naxan fama rabade.» <sup>2</sup> Ala Xaxili Seniyenxi naxa n suxu keren na. N naxa kibanyi nde to ariyanna, mange magoroxi a kui. <sup>3</sup> A nɔrə nu yanbama alə gəmə tofanyi mayilenchie, senkui tofanyi nu na a xa kibanyi rabilinyi.

<sup>4</sup> Kibanyi məxəjənən nun naani nu na Ala xa kibanyi rabilinyi, fori məxəjənən nun naani magoroxi e kui. Donma fiixə nu ragoroxi e ma, mange katanyi xəema daaxi nu saxi e xun na. <sup>5</sup> Seyamakənyi nun galanyi xuie nu minima kibanyi kui. Lanpui soloferə nu dəxəema kibanyi ya i. Nee misaalixi Ala Xaxili kamalixi nan na. <sup>6</sup> Baa tinse fan nu na kibanyi ya i.

Nimase naani nu na Ala xa kibanyi rabilinyi, yae nu na e yatagi nun e kobe ma. <sup>7</sup> Nimase singe nu maniyaxi yətə nan na, a firin nde nu maniyaxi ningeyərə nan na, a saxan nde nu maniyaxi adamadi nan na, a naani nde nu maniyaxi xaruma nan na, naxan jərəma koore ma. <sup>8</sup> Na nimase naani birin, gabutenyi senni nu na e ma. Yae fan nu na e bə yire birin, e gabutenyie fari nun e bun ma. Kəe nun yanyi e nu luma a fala ra,  
 «Marigi Ala səniyen,  
 Marigi Ala səniyen,  
 Marigi Ala səniyen.

A findixi Sənbə Kanyi nan na  
 naxan na xoro, to, nun tina.»

<sup>9</sup> Na nimase naani nu fa Mange matəxə, e mange binya naxan magoroxi kibanyi kui, e mange tantu, naxan jɪjə a ra abadan, <sup>10</sup> na fori məxəjənən nun naani, e felenma bəxi ma Mange ya i, naxan magoroxi kibanyi kui, e fa a batu naxan jɪjə a ra abadan. E nu e xa mange katanyi ba e xun na, e nu e sa kibanyi san na, e nu fa a fala, <sup>11</sup> «Muxu Marigi Ala, matəxə, binyə, nun sənbə na i tan nan bə, barima i tan nan se birin daaxi, i tan nan na birin janigexi, i tan nan na birin nagirixi.»

## 5

### *Buki nde rabife*

<sup>1</sup> Na dangi xanbi, n naxa Ala to a xa kibanyi kui, buki nde nu na a xənyi, səbeli tixi a kui nun a fari, a mabalanzxi

a balanse solofera ra. <sup>2</sup> N naxa maleke sənbəma nde to, a a falama a xui itexi ra, «Nde nōma yi buki rabide, nde nōma a balansee bade a ma?» <sup>3</sup> Nimase yo mu nu na koore ma, bɔxi ma, xa na mu a ra bɔxi bun ma, naxan nu nōma na buki rabide, a a kui mato. <sup>4</sup> Na kui, n naxa wa a gbegbe ra, barima nimase yo mu nu na, naxan nu nōma na buki rabide, a a kui mato. <sup>5</sup> Fori nde naxa a fala n bε, «I naxa wa, Yuda bɔnsøe xa yεtε, naxan findixi Dawuda bɔnsøe ra, a bara geeni. A tan nan nōma na buki nun a balanse solofera rabide.»

<sup>6</sup> Na temui n naxa Yεxεeyøre to a tixi kibanyi nun na nimase naani nun na forie tagi. Na Yεxεeyøre nu luxi ne alø a kɔn naxabaxi. Feri solofera nun ya solofera nu na a bε, naxee misaalixi Ala Xaxili Seniyenxi kamalixi ra, naxan nu bara xεe dunija yire birin ma. <sup>7</sup> Yεxεeyøre naxa a maso Ala ra, naxan nu magoroxi kibanyi kui, a fa buki rasuxu Ala yirefanyi xɔnye.

<sup>8</sup> A to buki masøtø, na nimase naani nun na fori mɔxøjønun naani, e naxa suyidi Yεxεeyøre bε. Kora nu na e birin yi ra, a nun surayi sase xεema daaxi naxee rafexi surayi ra, naxan misaalixi seniyentøe xa Ala maxandie ra. <sup>9</sup> E naxa beeti neñne nde ba, e nu a fala, «I tan nan daxa yi buki tongode, i tan nan daxa a balansee rabide, barima i bara i yεtε ba sεrεxε ra, i bara adamadie xunsara Ala bε i wuli saabui ra,

adamadi naxee kelixi bɔnsøe birin, naxee xui birin falama, naxee fatanxi namane nun si birin na.

<sup>10</sup> I bara na adamadie findi sεrεxεdubøe ra muxu Marigi Ala bε.

I bara e raso Ala xa mangøya niini bun ma.

E fama neñ dunija yamaride.»

<sup>11</sup> Na temui n naxa maleke wulu wulu wuyaxi to, n naxa e xui me Ala xa kibanyi, na forie, nun na nimasee rabilinyi. <sup>12</sup> E naxa a fala e xui itexi ra, «Yεxεeyøre naxan baxi sεrεxε ra, a daxa a xa sənbøe, bannaya, lɔnni, nɔe, binyø, matɔxøe, nun tantui sɔtø.» <sup>13</sup> Nimase naxan birin na koore ma, bɔxi fari, bɔxi bun ma, baa

ma, a nun daalise birin, n nee birin xui me ne, e nu fa a fala, «Matɔxøe, binyø, tantui, nun sənbøe na Ala be naxan magoroxi kibanyi kui, a nun Yεxεeyøre bε abadan.» <sup>14</sup> Na nimase naani naxa a ratin, «Amina.» Forie naxa e felen bɔxi ma, e Ala nun Yεxεeyøre batu.

## 6

### Buki balansee

<sup>1</sup> N naxa Yεxεeyøre to buki balanse singe rabi ra. N naxa nimase nde xui me kelife na nimase naani tagi. A xui sənbøe nu gbo alø galanyi. A naxa a fala, «Fa.»

<sup>2</sup> Na dangi xanbi, n naxa soe fiixø nde to, xali suxuxi a ragima yi, mangø katanyi saxi a xun ma, a fa siga xunnakeli kui, a man xa sa geeni.

<sup>3</sup> A to buki balanse firin nde rabi, n naxa nimase firin nde xui me. A naxa a fala, «Fa.» <sup>4</sup> Soe gbeeli naxa mini. E naxa a ragima yamari a xa bɔjøesa ba dunija kui, alako adamadie xa nu e bore kɔn naxaba. Santidøgøma belebele naxa so a yi ra.

<sup>5</sup> A to buki balanse saxan nde rabi, n naxa nimase saxan nde xui me. A naxa a fala, «Fa.» N naxa soe fɔçøre to. Sikeeli nu suxuxi a ragima yi ra. <sup>6</sup> N naxa xui nde me na nimase naani tagi, «Mengi kilo keren sare lanma lɔxøe keren wali sare nan ma. Fundenyi maniyø kilo saxan lanma lɔxøe keren wali sare nan ma. I naxa ture nun weni xun nakana.»

<sup>7</sup> A to buki balanse naani nde rabi, n naxa na nimase naani nde xui me. A naxa a fala, «Fa.» <sup>8</sup> N naxa soe burexø xinde daaxi to. A ragima xili ne «Faxø,» laaxira nu biraxi a fɔçø ra. Noe naxa so e yi ra dunija seeti keren xun ma a seeti naani ya ma, alako e xa mixie faxa santidøgøma ra, kaame ra, wuganyi ra, a nun sube xaañexie ra, naxee na wula i.

<sup>9</sup> A to buki balanse suuli nde rabi, n naxa mixie nii to sεrεxεbade bun ma, mixi naxee kɔn nu bara raxaba barima e nu birama Ala xa masenyi nan fɔçø ra, e findi a xa seedee ra. <sup>10</sup> E naxa a fala e xui itexi ra, «Marigi seniyenxi nɔndi fale, i buma han temui mundun fafe ra kiiti sade, alako muxu gbe xa jøxø dunija mixie ma naxee bara muxu faxa?» <sup>11</sup> Donma kuye fiixø naxa so e

birin yi ra. Mixi nde naxa a fala e bε e xa mame ti sinden, han e walibooree nun e ngaxakerenyie xasabi xa kamali naxee lanma e xa faxa alɔ e tan.

<sup>12</sup> A to buki balanse senni nde rabi, bɔxi naxa seren senbe ra, soge naxa ifcɔrɔ alɔ sunnun donma fɔrɔ, kike naxa lu alɔ wuli, <sup>13</sup> tunbuie naxa bira bɔxi ma, alɔ foye belebele xɔrɔ bogi rabirama ki naxe. <sup>14</sup> Koore naxa ba na, alɔ keedi makuntanma ki naxe a xa ragata. Geyae nun surie fan naxa keli e yire. <sup>15</sup> Dunija mangεe, kuntigie, sɔɔri yareratie, bannae, senbεmae, konyie, nun lasirie, e birin naxa e nɔxun yilie kui a nun geya gεmεe longori ra. <sup>16</sup> E nu fa a fala geyae nun fanyee bε, «Wo bira muxu ma, wo xa muxu nɔxun Ala ma, naxan magoroxi mangε kibanyi kui, a nun Yεχεεyɔrε xa xɔne ma.» <sup>17</sup> E xa xɔne lɔxɔe xungbe bara a li. Nde nɔma a yete ratangade na ma?

## 7

### *Ala xa jama*

<sup>1</sup> Na dangi xanbi, n naxa maleke naani to, e tixi dunija tunxui naani ra. E nu dunija foye naani ratima, alako foye naxa mini bɔxi ma, baa ma, xa na mu sansie ma. <sup>2</sup> N naxa maleke gbete fan to a kelife sogetede mabiri, Ala Nijε xa tɔnxuma suxuxi a yi ra. A naxa a masen a xui itexi ra, na maleke naanie bε, naxee nu yamarixi fe xɔne rabade bɔxi nun baa ra, <sup>3</sup> «Wo naxa wo bεlexε din bɔxi nun baa nun wuri bilie ra sinden, han muxu xa ge toxunma sade Ala xa walikεe tigi ma. <sup>4</sup> N naxa na walikεe kɔnti xasabi me, Ala xa tɔnxuma saxi naxee ma. E findi mixi wulu kεmε wulu tongo naani nun wulu naani nan na, kelife Isirayila bɔnsɔe birin ya ma.

<sup>5</sup> Mixi wulu fu nun firin Yuda bɔnsɔe ya ma naxee matɔnxumaxi,  
mixi wulu fu nun firin Ruben bɔnsɔe ya ma,  
mixi wulu fu nun firin Gadi bɔnsɔe ya ma,  
<sup>6</sup> mixi wulu fu nun firin Aseri bɔnsɔe ya ma,  
mixi wulu fu nun firin Nafatali bɔnsɔe ya ma,  
mixi wulu fu nun firin Manasi bɔnsɔe ya ma,

<sup>7</sup> mixi wulu fu nun firin Simeyɔn bɔnsɔe ya ma,  
mixi wulu fu nun firin Lewi bɔnsɔe ya ma,  
mixi wulu fu nun firin Isakari bɔnsɔe ya ma,  
<sup>8</sup> mixi wulu fu nun firin Sabulon bɔnsɔe ya ma,  
mixi wulu fu nun firin Yusufu bɔnsɔe ya ma,  
mixi wulu fu nun firin Bunyamin bɔnsɔe ya ma naxee matɔnxumaxi.»

<sup>9</sup> Na dangi xanbi, n naxa jama gbegbe to, naxan mu nu nɔma kontide, kelife si birin, bɔnsɔe birin, xabile birin, nun xui birin. E nu tixi Ala xa kibanyi nun Yεχεεyɔrε ya i, donma kuye fiiχε ragoroxi e ma, tugi fense suxuxi e yi. <sup>10</sup> E naxa a masen e xui itexi ra, «Kisi na muxu Marigi Ala be naxan magoroxi kibanyi kui, nun Yεχεεyɔrε bε.» <sup>11</sup> Malekεe nu tixi kibanyi, forie nun nimase naanie rabilinyi, e naxa e yatagi rafelen bɔxi ma, e Ala batu <sup>12</sup> yi fe fale ra, «Amina. Matɔχε, nɔrε, lɔnni, tantui, binyε, nɔε fanyi, nun senbe na muxu Marigi Ala nan be abadan. Amina.»

<sup>13</sup> Na temui fori nde naxa n maxɔrin, «Nde na na mixie ra donma fiiχε ragoroxi naxee ma? E kelixi minden?» <sup>14</sup> N naxa a yaabi, «N Marigi, i tan nan a kolon.» A naxa a masen n bε, «Mixie nan e ra, naxee kelixi na jaxankate xungbe kui. E bara e xa donmae xa Yεχεεyɔrε wuli ra, na nan a toxi e xa donmae fiiχεxi. <sup>15</sup> Na nan a toxi e tixi Ala xa kibanyi ya i, e fa a batu kɔε nun yanyi a xa hɔrɔmɔlingira kui. E na Ala xa niini bun ma, naxan magoroxi kibanyi kui. <sup>16</sup> Kaame nun ye xɔli mu e suxuma sɔnɔn, soge nun kuye fure mu e tɔɔrɔma sɔnɔn, <sup>17</sup> barima Yεχεεyɔrε naxan na kibanyi seeti ma, na nan fama e dεgede, a e xun ti kisi ye yire ra. Ala fama nε e yaye birin nafurukude.»

## 8

### *Buki balanse soloferere nde rabife*

<sup>1</sup> A to buki balanse soloferere nde rabi, kuye naxa lu yen waxati tagi nɔndɔn bun ma. <sup>2</sup> N naxa maleke soloferere to, naxee nu tixi Ala ya i, sara soloferere naxa so e yi ra.

<sup>3</sup> Maleke gbete naxa fa, a ti serexebade fari, surayi sase xeeema daaxi nu na a yi ra. E naxa surayi gbegbe so a yi ra, a nun seniyentoe birin xa Ala maxandie ra. A naxa na surayi gan serexebade xeeema daaxi ma Ala xa kibanyi ya i. <sup>4</sup> Surayi tuuri naxa te Ala ya i, a nun seniyentoe xa Ala maxandie, kelife maleke belexe. <sup>5</sup> Maleke naxa surayi ganse tongo, a naxa serexebade te sa a kui, a fa a woli dunija ma. Galanyie naxa bula, xuie naxa me, seyamakonyie naxa mini, bixi naxa seren.

<sup>6</sup> Maleke solofera, sarae nu na naxee yi ra, nee naxa keli, e xa sarae fe. <sup>7</sup> Maleke singe to a xa sara fe, balabalanyi nun te naxa goro dunija ma, e masunbuxi wuli ra. Bixi itaxunxi saxan na, na doxode saxan nde naxa gan. Wuri bilie itaxunxi saxan na, na doxode saxan nde naxa gan. Nooge xinde birin naxa gan.

<sup>8</sup> Maleke firin nde to sara fe, geysa xungbe, te naxan ganfe, a naxa sin baa ma. Baa itaxunxi saxan na, na doxode keran naxa findi wuli ra. <sup>9</sup> Baa nimasee itaxunxi saxan na, na doxode saxan nde naxa faxa. Kunkuie itaxunxi saxan na, na doxode saxan nde fan naxa kana.

<sup>10</sup> Maleke saxan nde to sara fe, tunbui dexexi belebele naxa bira. Xuree itaxunxi saxan na, na tunbui naxa bira na saxan nde ma a nun dulonyie ma. <sup>11</sup> Na tunbui xili ne «Xone.» Dunija ye itaxunxi saxan na, na doxode saxan nde to findi xone ra, adamadi gbegbe naxa faxa na ma.

<sup>12</sup> Maleke naani nde to sara fe, soge, kike, nun tunbui itaxunxi saxan na, na doxode saxan nde naxa findi dimi ra. Nde naxa ba yanyi nun koe xa naiyalanyi ra.

<sup>13</sup> Na temui n naxa xaruma nde xui me koore ma, a naxa a fala a xui itexi ra, «Naxankate na dunija mixie be, naxankate na e be sara fe temui, maleke saxanyie fama naxee fede.»

## 9

### Maleke xa sara fe doxoe

<sup>1</sup> Maleke suuli nde to sara fe, n naxa tunbui to bira ra bixi kelife koore ma. E naxa yili tilinxo naade saabi so a yi ra. <sup>2</sup> A naxa na yili naade rabi, tuuri gbegbe naxa mini a kui alo te belebele tuuri han soge

naxa makoto, kuye naxa idimi. <sup>3</sup> Tugumie naxa mini tuuri kui, e fa goro bixi ma. E nu bara senbe soto alo tali. <sup>4</sup> E nu bara yaamari soto a falafe ra e naxa din bixi nooge ra, nun se xinde, a nun wuri bili yo ra. A nu lanma e xa adamadie gbansan nan tooro Ala xa tonxuma mu saxi naxee tigi ma. <sup>5</sup> E nu bara yaamari soto a falafe ra e naxa adamadie faxa, e xa e tooro tun kike suuli bun ma. E nu mixi bunma ne alo tali. <sup>6</sup> Na loxoe, mixie faxe xoli mawama ne na toore xa fe ra, kono e mu nomma faxade. Faxe xoli e suxuma ne, kono faxe a makuyama ne e ra.

<sup>7</sup> Na tugumie maniyaxi soe nan na, naxee rawalima gere kui. Mange katanyi xeeema daaxi nu dusuxi e xun na, e yatagie nu luxi ne alo mixie. <sup>8</sup> E xunsexe nu luxi ne alo ginne xunsexe. E jinyie nu luxi ne alo yete jinyie. <sup>9</sup> Wure makantase nu na e kanke ma, e gabutenyie nu xui raminima alo soori ragise xui, soe gbegbe naxan bendunma. <sup>10</sup> E xuli nu mixi bunma alo tali, na xone nu fa mixi tooro kike suuli bun ma. <sup>11</sup> E xa yarerati nu findixi na yili tilinxo xa maleke nan na, naxan xili nu falaxi Eburu xui «Abadon,» a nu falaxi Gireki xui «Apoliyon,» na nan na ki «Yire Kane.» <sup>12</sup> Naxankate singe bara dangi, firin nan luxi.

<sup>13</sup> Maleke senni nde to sara fe, n naxa xui nde me kelife serexebade xeeema daaxi feri tunxun naanie ma, naxan na Ala ya i. <sup>14</sup> Na xui naxa a fala maleke senni nde be, sara nu suxuxi naxan yi, «Na maleke naani rabeyin, naxee xirixi Efrati xure ma.» <sup>15</sup> Na maleke naanie nu na waxati yati nan mamema, alako e xa adamadi ndee faxa. Adamadie itaxunxi saxan na, e xa na doxode saxan nde faxa. E naxa fulun na wali xili ma.

<sup>16</sup> Na soe ragi gali xasabi nu dangi miliyon kemee firin na. N naxa na konti me. <sup>17</sup> Na laamatunyi kui n naxa na soee nun e ragie to. E kanke makantase nu mapingixi ne a gbeeli, a foore, nun a nerefuni daaxi. Soe xunyie nu luxi alo yetee xunyi. Te, tuuri, nun soda nu minima e de kui. <sup>18</sup> Dunija mixi itaxunxi saxan na, na doxode saxan nde naxa faxa na gbaloe saxanyi mooli ra: te, tuuri, nun soda naxan nu minima e de kui. <sup>19</sup> Na soee senbe nu na e de nun e xuli nan

kui. E xuli nu maniyaxi bɔximase nan na, xunyi nu na a bε naxan mixi tɔɔrɔma. <sup>20</sup> Mixi naxee mu faxa na gbaloe saabui ra, e mu gbilen e xa wali kobie fɔxɔ ra. E nu jinnée nan batuma, a nun kuyee xεεma daaxi, gbeti daaxi, wure gbeeli daaxi, gεmε daaxi, nun wuri daaxi, naxee mu nɔma se tote, naxee mu nɔma fe mεde, naxee mu nɔma jεrede. <sup>21</sup> Na mixie mu gbilen e xa faxa tife fɔxɔ ra, e xa manduru walie, e xa fe jaaxie, nun e xa mujée xa fe fɔxɔ ra.

## 10

### *Malekeē xa buki lanmadī*

<sup>1</sup> N naxa maleke sεnbεma gbete to goro ra kelife koore nuxui kui. Senkui nu na a xunyi rabilinyi, a yatagi nu yanbama alɔ soge, a sanyie nu maniyaxi tε nan na. <sup>2</sup> Buki lanmadī nu na a belexe, a rabixi. Maleke yirefanyi sanyi nu tixi baa fari, boore fan nu tixi xare ma. <sup>3</sup> A naxa a xui ramini sεnbε ra, naxan maniya yεtε xui ra. Galanyi solofera naxa a xui ratin. <sup>4</sup> Na galanyi solofera xui to mini, n nu wama na sεbε, kɔnɔ xui nde naxa keli koore ma, a a fala n bε, «Galanyi solofera xa masenyi nɔxun, i naxa a sεbε.»

<sup>5</sup> Maleke naxan sanyi nu tixi baa nun xare fari, a naxa a yirefanyi belexe itala koore ma, <sup>6</sup> a fa a kali Ala ra naxan jijε a ra abadan, naxan koore, bɔxi, nun baa daa, a nun e kui se birin. A naxa a masen a waxati mu fa dugundife sɔnɔn. <sup>7</sup> Maleke solofera nde na a xa sara fe temui naxε, Ala gundo fama ne kamalide alɔ a nu bara a masen a xa konyi namijɔnmee bε ki naxε.

<sup>8</sup> Na xui naxan nu bara wɔyεn n bε kelife koore ma, na man naxa a masen n bε, «Siga, i sa buki lanmadī rabixi tongo naxan na maleke belexe, maleke naxan sanyi tixi baa nun xare fari.» <sup>9</sup> N naxa siga na maleke yire, n fa a maxandi a xa na buki lanmadī so n yi ra. A naxa a fala n bε, «I xa a tongo, a don. A xɔnε rasoma ne i furi, kɔnɔ a jɔxunma ne i de kui alɔ kumi.» <sup>10</sup> N naxa na buki lanmadī tongo maleke belexe, n naxa a don. A nu jɔxun n de kui alɔ kumi, kɔnɔ a to n furi kui li, a naxa findi xɔnε ra. <sup>11</sup> Na temui a naxa a fala n bε, «A lanma i man xa wɔyεn Ala

xili ra jamanee xa fe ra, sie xa fe ra, xui gbete falεe xa fe ra, nun mangε gbegbe xa fe ra.»

## 11

### *Taa sεniyenxi nun seede firinyie*

<sup>1</sup> Maleke nde naxa se maniyase wuri daaxi so n yi ra, a nu fa a fala, «Keli, i xa Ala xa hɔrɔmɔbanxi nun sεrexεbade maniya, i man xa batulae konti. <sup>2</sup> I naxa yire maniya naxan na tande, barima si gbeteē fama menni nan tongode, e fa taa sεniyenxi kana kike tongo naani nun firin bun ma. <sup>3</sup> N masenyi soma n ma seede firinyie nan yi ra, e naxan tima n xili ra xi wulu kerēn xi kεmε firin nun xi tongo senni bun ma, sunnun donma ragoroxi e ma. <sup>4</sup> Na seede firinyie misaalixi oliwi wuri firin nan na, a nun lanpui firin naxee tixi Daali Marigi ya i. <sup>5</sup> Xa mixi nde fa wa fe jaaxi rabafe e ra, tε nan minima e de kui, a e yaxuie xa fe kana. Iyo, xa mixi nde wama e tɔɔrɔfe, na kanyi faxama na mɔɔli nan na. <sup>6</sup> Senbe na e bε koore balanfe ra, alako tune naxa fa e xa namijɔnmee wali raba temui. Senbe na e bε ye masarafe wuli ra, a nun fure jaaxi mɔɔli wuyaxi raminife dunija ma e wama a xɔn ma temui naxε.»

<sup>7</sup> Na seede firinyie na gε e xa seedenɔχɔya ra, na sube naxan minixi yili tilinxí kui, na nan e gerema, a nɔ e ra, a e faxa. <sup>8</sup> E furee sama ne taa belebele malande, e Marigi banban wuri magalanbuxi ma dɛnnaxε. Na taa maniyaxi Sodoma nan na, xa na mu a ra Misira. <sup>9</sup> Mixie kelima si, bɔnsɔε, xui, nun jamanee birin nan ma, e fa e fure matode xi saxan nun a tagi bun ma. E mu tinma mixi xa e ragata.

<sup>10</sup> Mixie fama sεewade dunija ma na mixi firinyie nan faxafe ra, barima na namijɔnmee firinyie nu bara mixie tɔɔrɔ. E se ndee fi e booree ma na sεewε xa fe ra.

<sup>11</sup> Na xi saxan nun a tagi to dangi, Ala naxa nii raso e fate, e man xa ti e sanyie xun na. Naxan birin e to, e naxa gaaxu ki fanyi ra. <sup>12</sup> Na seedee naxa xui sεnbεma nde me kelife koore ma a falafe ra, «Wo xa te han be.» E naxa te koore ma nuxui kui

e yaxuie ya xəri. <sup>13</sup> Na temui, bəxi naxa seren. Taa itaxunxi fu ra, na dəxəde fu nde naxa bira. Na bəxi xa serenyi naxa mixi wulu solofera faxa, mixi dənxəse naxa kaaba, e fa Ala matəxə, naxan na koore ma.

<sup>14</sup> Naxankate firin nde bara dangi, a gbe mu luxi a saxan nde fan xa fa.

<sup>15</sup> Maleke solofera nde to sara fe, xui itexie naxa mini koore ma a falafe ra, «Mangəya naxan nu na dunija ma, na bara findi muxu Marigi nun a xa Mixi Sugandixi gbe ra. A xa mangəya buma ne abadan.»

<sup>16</sup> Na fori məxəjen nun naani, naxee nu magoroxi kibanyie kui Ala ya i, e naxa e felen bəxi ma, e Ala batu. <sup>17</sup> E naxa a fala, «Muxu bara muxu Marigi Ala Senbe Kanyi tantu, naxan nu na singe han to, barima i bara i senbe magaaxuxi ramini, i xa mangəya xa ti dunija.

<sup>18</sup> Namanee nu bara xənəc, kənəc i xa xənəc bara e li, kiiti waxati bara fa. Na kui, mixi faxaxie makiitima ne, i xa konyi namijənməe e sare sətəma ne, a nun seniyentəee, nun naxee gaaxuma i xili ya ra, dimədie nun forie. Naxee bara dunija kana, e fan xun nakanama ne.»

<sup>19</sup> Ala xa hərəməlingira naxan na koore ma, a naxa rabi, birin naxa Ala xa saate kankira to naxan na hərəməlingira kui. Na temui seyamakənyie, galanyi xui, bəxi serenyi, nun balabalanyi belebele naxa mini senbe ra.

## 12

### Gine, dimedi, nun sube magaaxuxi

<sup>1</sup> Tənxuma belebele naxa mini koore ma. Soge nu na na gine nde rabilinyi, kike nu na a sanyi bun ma, tunbui fu nun firin nu na a xun na alə mangə katanyi. <sup>2</sup> A nu na gbelegbelefə tərə kui, barima a nu na di barife a təgəxə naxan ma.

<sup>3</sup> Tənxuma gbetə fan naxa mini koore ma. Sube magaaxuxi xungbe nde nu na, a gbeelixi alə tə, xunyi solofera nu na a bə, a nun feri fu. Mangə katanyie nu na a xunyi solofera birin fari. <sup>4</sup> Tunbui itaxunxi saxan na, a xuli naxa din na dəxəde saxan nde ra, a e woli bəxi ma.

Sube magaaxuxi naxa keli, a fa ti gine ya i naxan nu na di barife, alako a xa

na diyəre don. <sup>5</sup> Gine naxa di xəmə bari, naxan fama si birin yamaride a xərəxəse ra. Gine to di bari, na di naxa te Ala yire, a xa mangə kibanyi na dənnaxə. <sup>6</sup> Gine naxa a gi, a siga yire nde gbengberenyi ma Ala nu bara naxan yailan a bə, alako a xa balo mənni xi wulu keren xi kəmə firin nun tongo senni bun ma.

<sup>7</sup> Gere naxa mini koore ma. Minkayilu nun a xa malekəe naxa na sube magaaxuxi nun a xa malekəe gere, <sup>8</sup> kənəc na sube mu no Minkayilu nun a xa malekəe ra. Na kui, sube magaaxuxi nun a xa malekəe mu no sabatide koore ma sənən. <sup>9</sup> E naxa na sube magaaxuxi xungbe woli bəxi ma, a nun a xa malekəe. A tan nan findixi na bəximase fori ra, naxan xili Ibulisa, xa na mu a ra Sentane. A bara dunija birin madaxu.

<sup>10</sup> Na temui, n naxa xui itexi mə koore ma, a a falama,  
«Yakəsi, kisi temui bara a li,  
muxu Marigi Ala sənbə nun a xa  
mangəya,  
nun a xa Mixi Sugandixi xa mangəya bara  
fa,

barima naxan nu muxu ngaxakerenyie  
kalamuma  
muxu Marigi Ala ya i kəs nun yanyi ra,  
na bara bira.

<sup>11</sup> Muxu ngaxakerenyie xutu sətəxi a ma  
Yəxəəyəre wuli nun e xa seedənəxəya nan  
saabui ra.

E mu kankan e xa simaya ma,  
e mu gaaxu faxə ya ra.

<sup>12</sup> Na kui, koore nun naxee sabatixi naa,  
e xa jəlexin.

Kənəc jaxankate bara lu bəxi nun baa ma,  
barima Ibulisa bara bira wo mabiri.  
A xənəcxi barima a bara a kolon  
a temui gbegbe mu luxi a bə kərə.»

<sup>13</sup> Sube magaaxuxi to a kolon, e bara a woli bəxi ma, a naxa bira na gine fəxə ra, naxan na di xəmə bari. <sup>14</sup> Kənəc xaruma gabutenyi naxa lu na gine bə, alako a xa tugan sigafe ra gbengberenyi ma, a luma balo ra dənnaxə waxati saxan nun a tagi bun ma. Mənni a nu bara makuya na bəximase ra. <sup>15</sup> Kənəc bəximase naxa xure ramini a də kui, a xa gine madula.

<sup>16</sup> Na temui bəxi naxa na xure ye min,  
sube magaaxuxi nu bara naxan namini  
a də kui, alako a xa na gine rakisi.

<sup>17</sup> Sube magaaxuxi to xōnō na gine ma, a naxa siga na gine bōnsōe dōnxōee gerede, naxee Ala xa seriye rabatuma, e man la Isa xa seedejōxoya ra. <sup>18</sup> Na sube magaaxuxi naxa ti baa dē ra meyenyi fari.

## 13

### *Sube naxan texi ye xōora*

<sup>1</sup> Na dangi xanbi n naxa sube magaaxuxi nde to te ra ye xōora, feri fu na a xunyi solofera ma, mange katanyie dōxōxi na feri fu fari. Marasōtō xilie fan nu sēbexi a xunyi ma. <sup>2</sup> Na sube magaaxuxi nu maniyaxi barate nan na, a sanyie sēnbē nu gbo, a dē nu luxi nē alō yētē dē. Na sube magaaxuxi naxa a sēnbē, a xa nōe, nun a xa kibanyi lu sube boore yi ra. <sup>3</sup> Fi jaaxi to lu a xunyi kerēn ma, a naxa yalan. Na fi to mu a faxa, dunija naxa kaaba, e birin naxa bira a fōxō ra. <sup>4</sup> Dunija mixie naxa tuubi sube magaaxuxi bē, barima a tan nan nu bara nōe so sube boore yi ra. E man naxa tuubi sube boore bē, e nu a fala, «Nde maniya yi sube ra, nde nōma a gerede?»

<sup>5</sup> Na sube naxa nōe sōtō a xa yētē igboe masenyi nun marasōtōe fale ra. A naxa nōe sōtō, a xa wali kike tongo naani nun firin bun ma. <sup>6</sup> A naxa Ala rasōtō, a Ala xili kana, a Ala xa hōrōmōlingira rasōtō, a nun naxee sabatixi koore ma. <sup>7</sup> A naxa nōe sōtō alako a xa sēniyentōee gere, a xa nō e ra. A naxa nōe sōtō bōnsōe, si, xui, nun namane birin xun ma. <sup>8</sup> Dunija mixi birin fama tuubide a tan nan bē, naxee xili mu sēbexi Yexēeyōrē kōn naxabaxi xa kisi buki kui kabi dunija fōle.

<sup>9</sup> Tuli na naxan bē, a xa a tuli mati yi masenyi ra. <sup>10</sup> Konyiya ragirixi mixi naxan ma, a sigama nē konyiya kui. Santidēgēma faxē ragirixi mixi naxan ma, na kanyi fan faxama nē santidēgēma ra. Sēniyentōee xa tunnabexi nun danxaniya kolonma na nan kui.

<sup>11</sup> Na dangi xanbi n man naxa sube magaaxuxi gbētē to a tefe bōxi bun ma, feri firin nu na a bē alō yēxēe, a nu wōyēnma alō sube magaaxuxi. <sup>12</sup> A nu na sube magaaxuxi singe sēnbē nan nawalife na ya xōri, a a niya dunija mixi birin xa tuubi na sube magaaxuxi singe bē,

naxan xa fi jaaxi nu bara yalan. <sup>13</sup> A nu luma kaabanakoe belebele raba ra, han a te ragoro bōxi ma kelife koore ma mixie ya xōri. <sup>14</sup> A to na sēnbē sōtō, a naxa dunija mixie madaxu a xa kaabanakoe ra na sube magaaxuxi singe ya xōri. A naxa a fala dunija mixie bē e xa kuye yailan naxan maniya na sube magaaxuxi singe ra, naxan nu bara maxōnō santidēgēma ra, kōnō a mu faxa. <sup>15</sup> E to na kuye yailan, a naxa nōe sōtō a xa a niya na kuye xa wōyēn, mixi birin xa faxa naxan mu tuubima na kuye bē. <sup>16</sup> A naxa yaamari fi, dimedie nun forie, bannae nun setaree, lasirie nun konyie, tōnxuma xa sa e birin yirefanyi bēlexē ma, xa na mu e tigi ma, <sup>17</sup> alako mixi matōnxumataree naxa sare so, e naxa sare mati. Na tōnxuma findixi sube xili nan na, xa na mu a ra yi kōnti nan findixi xili ra. <sup>18</sup> Lōnni na naxan bē, a xa na kōnti kolon, barima a adamadi xa fe masenma. Na kōnti naxan findixi xili ra a findixi kēmē senni, tongo senni nun senni nan na.

## 14

### *Yexēeyōrē nun a xa mixi rakisixie*

<sup>1</sup> N to n ya rage, n naxa Yexēeyōrē to a tixi Siyonī geya fari. Mixi wulu kēmē wulu tongo naani nun naani nu na a sēeti ma, Yexēeyōrē xili nun a Baba xili sēbexi e tigie ma. <sup>2</sup> N naxa xui nde mē koore ma, alō xure xungbe, xa na mu a ra alō galanyi. A nu luxi nē alō mixie nan nu kōra bōnbōfe. <sup>3</sup> E nu na bēeti nēsēne bafe mange kibanyi ya i, a nun na nimase naani nun na forie. Mixi yo mu nu nōma na bēeti matinkande, fo na dunija mixi wulu kēmē wulu tongo naani nun naani naxee xun nu bara sara. <sup>4</sup> E mu nu yēnē rabaxi gine ra, e nu sēniyēn. E birama na Yexēeyōrē fōxō ra yire birin. E xun nu bara sara mixie tagi, alako e xa findi Ala gbe nun Yexēeyōrē gbe ra, alō sērēxē singe naxan bama Ala bē xē xaba temui. <sup>5</sup> E dē mu nu wule falaxi, marakōrōsi yo mu nu e ma.

<sup>6</sup> N naxa malekē gbētē to a jērē ra koore ma. Xibaaru fanyi nu na a yi ra dunija mixie bē, si, bōnsōe, xui, nun namane birin bē abadan. <sup>7</sup> A naxa a fala a xui

itexi ra, «Wo xa gaaxu Ala ya ra, wo xa a matçxø, barima a xa kiiti waxati bara a li. Wo xa wo igoro a bø, naxan koore, bøxi, baa, nun dulonyie daaxi.»

<sup>8</sup> Maleke firin nde nu biraxi a føxø ra, a nu fa a fala, «Babilon belebele bara bira. Babilon bara bira, naxan jamanæ rasiisixi a xa fe jaaxie ra.»

<sup>9</sup> Maleke saxan nde nu biraxi e føxø ra, a nu fa a fala a xui itexi ra, «Xa mixi nde aigoroma na sube bø, xa na mu a ra na kuye bø naxan yailanxi a misaali ra, a fa sa li tønxuma na a tigi ma, xa na mu a bølexe ma, <sup>10</sup> na kanyi fan Ala xa xøne kolonma ne, a fa lu alø siisila naxan beere xørcøxe minxi. A fama tøørøde te nun soda xøora, maleke seniyenxie nun Yøxøeyøre ya xøri. <sup>11</sup> Tuuri naxan tema na te xøora a mu jønma abadan. Na mixie, naxee eigoroma na sube bø, xa na mu a ra na kuye bø naxan yailanxi a misaali ra, a fa sa li na sube xili tønxuma saxi e ma, na kanyie mu malabui sotøma køe nun yanyi. <sup>12</sup> Seniyentøe xa tunnabexi nan na ki, naxee Ala xa seriyø rabatuma, naxee danxaniyaxi Isa ma.»

<sup>13</sup> N naxa xui nde me koore ma a falafe ra, «I xa a sebe a seewø na mixie bø, naxee faxama Ala xa fe kui yakøsi han dunija rajønyi.» Ala Xaxili Seniyenxi naxa a masen, «Iyo, nøndi na a ra. E lan e xa e malabu e xa wali xørcøxe ma, e xa na wali sare sotø.»

<sup>14</sup> N naxa nuxui fiixø to. Daali nde nu magoroxi a fari, naxan maniya adamadi ra. Mange katanyi xøema daaxi nu saxi a xun ma, warate xørenxi nu na a bølexe.

<sup>15</sup> Maleke gbøte naxa mini hørømølingira kui, a a fala a bø a xui itexi ra, «I xa warate rawali, xø xaba, barima na waxati bara a li, dunija xø xa xaba. <sup>16</sup> Naxan nu magoroxi nuxui fari, a naxa warate rawali dunija ma, dunija xø naxa xaba.»

<sup>17</sup> Maleke gbøte naxa mini koore hørømølingira kui, warate xørenxi nu na a bølexe. <sup>18</sup> Maleke gbøte, naxan nu te yamarima, a naxa keli serexøbade yire, a a fala a xui itexi ra warate xørenxi kanyi bø, «Warate xørenxi rawali, wøni bogie xaba dunija, barima e bara mø.» <sup>19</sup> Na maleke naxa warate rawali, a fa dunija wøni bogi birin ba, a e sa a sase kui Ala xa

xøne e maboronma dønnaxø. <sup>20</sup> Na wali naxa raba taa fari ma. Mixi wuli naxa na se sase rafe, a fili a ma han na wuli naxa ikuya kilo køme saxan na, a xa tilinyi fan soe de suxuma.

## 15

### *Maleke soloferø nun gbaloe dønxøe*

<sup>1</sup> Na dangi xanbi, n man naxa tønxuma xungbe to naxan bara n de ixara. Maleke soloferø naxa mini gbaloe dønxøe soloferø ra, Ala xa xøne kamalima naxee ra. <sup>2</sup> N naxa baa nde to, a luxi alø diyaman, a sunbuxi te ra. Mixi naxee nu bara nø na sube ra, a nun na kuye naxan yailanxi a misaali ra, a nun a xili xa kønti ra, e nu tixi baa fari, Ala xa kørae nu na e bølexe. <sup>3</sup> E nu Ala xa konyi Munsa xa beeti nan bama, a nun Yøxøeyøre xa beeti, a falafe ra, «Muxu Marigi Ala Sønbø Kanyi, i xa walie sønbø gbo! E makaaba! Dunija Mangø, i xa kira nøndi na a ra, a man tinxin. <sup>4</sup> Marigi, nde mu gaaxuma i ya ra? Nde mu i xili matçxøma? I keren peti nan seniyøn. Namane birin fama ne e magorode i bø, barima i bara i xa tinxinyi makønen.»

<sup>5</sup> Na to dangi, n naxa Ala xa hørømølingira rabixi to koore ma, saate kankira na naxan kui. <sup>6</sup> Maleke soloferø, tøøre dønxøe soloferø nu na naxee yi ra, e naxa mini hørømølingira kui, serexødubø dugi fiixø mayanbaxie ragoroxi e ma, beleti xøema daaxi balanxi e kanke ma.

<sup>7</sup> Nimase keren na nimase naani ya ma, a naxa tønbili xøema daaxi soloferø so na maleke soloferø yi ra. Na tønbili ne rafexi Ala xa xøne nan na, Ala naxan niøe a ra abadan. <sup>8</sup> Tuuri naxa hørømølingira rafe Ala xa nøre nun a sønbø xa fe ra. Mixi yo mu nu nøma sode hørømølingira kui, fo tøøre soloferø xa wali xa kamali naxee nu na maleke soloferø yi ra.

## 16

### *Tønbili soloferø*

<sup>1</sup> N naxa xui xungbe nde me, naxan kelixi hørømølingira kui, a a falama maleke bø, «Wo siga, wo xa Ala xa xøne tønbili soloferø ifili dunija ma.»

<sup>2</sup> Maleke singe naxa siga, a sa a xa tønbili

ifili dunija ma. Na kui, fi jaaxi naxa mini mixie ma, na sube xa tōnxuma nu saxi naxee ma, naxee nu tuubima kuye bē naxan yailanxi a misaali ra.

<sup>3</sup> Malekē firin nde naxa a xa tōnbili ifili baa ma. Baa naxa lu alō mixi faxaxi wuli. Nimase birin naxa faxa, naxee nu na baa ma.

<sup>4</sup> Malekē saxan nde naxa a xa tōnbili ifili xuree nun dulonyie ma. E fan naxa findi wuli ra. <sup>5</sup> N naxa malekē xui mē, naxan nu ye yamarima. A naxa a fala, «I tan naxan na to, i tan naxan na xoro, i tan naxan səniyēn, i bara kiiti tinxinxisa, <sup>6</sup> barima e nu bara səniyēntōee nun namijōnmē wuli ramini. I fan bara wuli so e yi ra, e naxan minma. A lanxi na ki nē.» <sup>7</sup> N naxa sərəexəbade fan xui mē. A naxa a fala, «Iyo, Ala Sənbə Kanyi, i xa kiiti birin tinxin, e findixi nōndi nan na.»

<sup>8</sup> Malekē naani nde naxa a xa tōnbili ifili soge ma. Soge naxa yaamari sōtō a xa adamadie gan a te ra. <sup>9</sup> Wuyenyi jaaxi naxa mixie gan. E naxa Ala xili rasōtō, naxan na tōrē birin nasanbaxi. E mu tuubi, e tondi Ala matōxōde.

<sup>10</sup> Malekē suuli nde naxa a xa tōnbili ifili na sube xa kibanyi ma. A xa mangēya naxa lu dimi kui, mixie naxa e nənyie xin jaxankate ma, <sup>11</sup> e fa Ala xili rasōtō, naxan na koore ma, e xa tōrē nun e xa fie xa fe ra. E tondi gbilende e xa wali kobie fōxō ra.

<sup>12</sup> Malekē senni nde naxa a xa tōnbili ifili Efirati xure xungbe ma. Na xure naxa xara, alako a xa findi kira ra mangēe bē, naxee fama kelife sogetede. <sup>13</sup> N naxa pinnē səniyēntare saxan to mini ra na sube magaaxuxi dē kui, na sube boore dē kui, a nun na namijōnmē wule fale dē kui. Na pinnēe nu maniyaxi xuunēe nan na. <sup>14</sup> Sentane xa pinnēe nan nu e ra, naxee tōnxumae rabama, e man sigama dunija mangēe maxilide, alako e xa e malan, e xa gere so Ala Sənbə Kanyi xa lōxōe xungbe ma. <sup>15</sup> «Wo bara a to, n fama terenna nan na, alō munjeti a gbe wali rabama ki naxē. Sēewē na mixi bē naxan mu xima, naxan mu a xa dugi bama. Na kanyi naxa lu a mageli ra, alako a naxa yaagi.» <sup>16</sup> Ninnēe naxa dunija mangēe malan yire nde naxan xili falama Eburu xui ra «Aramagedon.»

<sup>17</sup> Malekē solofera nde naxa a xa tōnbili ifili kuye ma. Xui xungbe nde naxa mini hōrōmōlingira kui Ala xa kibanyi mabiri, a a masen, «A bara jōn.» <sup>18</sup> Galanyi naxa bula, xuie naxa mini, seyamakōnyie naxa mini, bōxi naxa sərēn, naxan maniyē mu nu raba sinden kafi dunija fōlē. <sup>19</sup> Na taa xungbe naxa kana alō se naxan giraxi dōxō saxan. Dunija taae birin naxa bira. Ala naxa ratu Babilōn taa gbe ma, a weni tōnbili fi a ma a xa Ala xa xōnē mankanē min. <sup>20</sup> Surie nun geyae naxa lōe. <sup>21</sup> Balabalanyi belebelee naxa keli koore ma, e bira mixie ma. A xōri keren binya kilo tongo saxan nun naani nōndōn. Mixie naxa Ala xili rasōtō na balabalanyi xa fe ra, barima na tōrē nu gbo a gbe ra.

## 17

### Babilōn xa kane

<sup>1</sup> Na dangi xanbi, malekē keren naxan nu na na malekē tōnbili kanyi solofera ya ma, a naxa a fala n bē, «Fa be, alako n xa langoe xungbe xa kiiti masen i bē, na langoe naxan dōxōxi xure xungbee dē ra.»

<sup>2</sup> Dunija mangēe nun na langoe gine naxa fe kobi raba. E xa mixie fan naxa bira fe naaxie fōxō ra han e naxa lu alō siisilae.

<sup>3</sup> Na malekē naxa laamatunyi nde masen n bē. N naxa gine nde to gbengberenyi ma, a dōxōxi sube gbeeli fari, marasōtō xilie nu sēbəxi naxan ma. Xunyi solofera nu na a ma, feri fu tixi a xun ma. <sup>4</sup> Na gine nu maxirixi donma gbeeli tofanyi nan na, kōnmagore, bēlexerasoe, nun xurunde tofanyie nu na a yi ra naxee yailanxi xēema nun gemē tofanyie ra. Pōtē xēema daaxi susuxi a yi ra, fe xōnxi səniyēntaree nu na a kui, naxee misaalixi a xa wali jaaxi ra. <sup>5</sup> Xili nde sēbəxi a tigi ma gundo daaxi: «Babilōn xungbe, yēnelae nun fe naaxie nga.» <sup>6</sup> N naxa na gine to, a siisixi səniyēntōee wuli ra, naxee nu findixi Isa xa seedee ra. N to a to, n dē naxa ixara ki fanyi.

<sup>7</sup> Na malekē naxa a fala n bē, «Munfe ra i dē ixaraxi? N fama ne yi gundo tagi rabade i bē, yi gine xa fe ra nun yi sube xunyi solofera nun feri fu kanyi xa fe ra a dōxōxi naxan fari. <sup>8</sup> I sube naxan to, a nu na na, kōnō a mu na yakōsi. A fama ne

tede yili tilinxsi kui, a fa bōnō. Adamadi naxee xili mu sebexi kisi buki kui, kabi dunija fōlē, e kaabama ne yi sube xa fe ra, barima singe a nu na, yakōsi a mu na, kōnō temui naxan sa fama, a man minima ne.»

<sup>9</sup> Xaxilima nōma yi fahaamude: Na xunyi solofera misaalixi geya solofera nan na, gine dōxōxi naxee fari. <sup>10</sup> Nee man misaalixi mangē solofera nan na. Suuli bara bira, keren na na, boore mu nu fa sinden. A na fa, a buma ne dondoronti. <sup>11</sup> Sube naxan nu na na, kōnō a mu na yakōsi, na misaalixi mangē solomasaxan nde nan na. A fan na na na mangē solofera nan ya ma naxan fama bōnōde.

<sup>12</sup> Na feri fu i naxee toxi, nee fan misaalixi mangē fu nan na, naxee mu nu mangēya sōtō sinden. E tan nun na sube, e fama mangē nōe nan sōtōde waxati keren bun ma. <sup>13</sup> E waxōnfe birin lan. E e xa senbe nun e xa mangēya ragbilenma ne na sube ma. <sup>14</sup> E Yexxeyōre gerema ne, kōnō Yexxeyōre nan geenima, barima a tan nan findixi marigie Marigi ra, mangēxa Mange. A xa mixi sugandixie, a xa danxaniyatōe na a sēeti ma. <sup>15</sup> A naxa a fala n bē, «Na xuree i naxee toxi, na langoe gine dōxōxi xure naxee dē ra, e misaalixi namanē, bōnsōe, sie, nun xuie nan na. <sup>16</sup> Na feri fu nun na sube, i naxee toxi, e na langoe gine xōnma ne. E fama ne se birin bade a yi ra, e fa a ti a mageli ra, e a sube don, e a dōnxōe woli te xōora, <sup>17</sup> barima Ala nan a ragirixi e xa a waxōnfe raba. E xa e xa mangēya ragbilen na sube ma, han Ala xa masenyi kamalima temui naxē. <sup>18</sup> Na gine i naxan toxi, a misaalixi dunija mangēxa mangataa xungbe nan na.»

## 18

### Babilon birafe

<sup>1</sup> Na dangi xanbi, n naxa maleke gbētē to goro ra keli koore ma. Nōe xungbe nu na a yi, a xa nōre naxa dunija iyalan. <sup>2</sup> A naxa a fala a xui itexi ra, «Babilon xungbe bara bira. Babilon bara bira, a bara findi jinnēe xōnyi ra, jinnē seniyentaree nun xōni raharamuxie luma dēnnaxē. <sup>3</sup> A kanaxi ne barima si birin bara bira a xa fe

jaaxie fōxō ra. Dunija mangē bara lu a sēeti ma a xa wali kobi kui. Dunija yulēe fan bara banna a waxōnfe saabui ra. E birin luxi ne aloc siisilae.»

<sup>4</sup> N naxa xui gbētē me keli koore ma a falafe ra, «N ma jama, wo xa mini a ya ma, alako wo fan naxa lu a xa yunubie kui, wo xa a xa tōrē fan sōtō. <sup>5</sup> A xa yunubie bara gbo a gbegbe ra. Ala bara ratu a xa tinxitareya birin ma. <sup>6</sup> Wo xa a xa wali sare ragbilen a ma dōxō firin. A naxan nabaxi wo ra, wo xa na raba a tan fan na dōxō firin. <sup>7</sup> A waxōnfe xun to nu masaxi temui birin, wo fan xa a xa tōrē xun masa na ki, a xa sunnun, barima a a fala ne a bōjē kui, «Mangē gine nan n na. Kaajē gine mu na n na, n mu luma sunnunyi kui abadan.» <sup>8</sup> Na masenyi xa fe ra, a fama yi gbaloe tote lōxōe keren: faxē, sunnunyi, nun kaame. A ganma ne te ra, barima Marigi Ala Senbēma nan a makiitixi.»

<sup>9</sup> Dunija mangē birin naxee bara bira a xa fe jaaxie nun a waxōnfee fōxō ra, e fama ne Wade. E na a to a xa taa na ganfe, e sunnunma ne. <sup>10</sup> E lu yire makuye barima e gaaxuxi a xa tōrē ya ra. E nu fa a fala, «Naxankate na Babilon bē. Naxankate na na taa xungbe senbēma bē. A bara makiiti leeri keren bun ma.»

<sup>11</sup> Dunija yulēe wama ne a xa fe ra, e sunnunma ne, barima mixi mu na naxan e xa kotee sarama sōnōn, <sup>12</sup> kote naxan findixi xēsma ra, gbeti, gēmē tofanyie, dugi gēsē daaxi, dugi gbeeli, wuri fanyi, sili jinyi masolixi, wuri fanyi masolixi, yōxui, wure, gēmē xōrōxōe, <sup>13</sup> donse jōxunme, surayi mōcli birin, labunde, weni, ture, farin fanyi, ningee, yexxēe, soee, sōcri ragisee, nun konyie. <sup>14</sup> «I waxōnfe birin bara makuya i ra, na se fanyie bara lōe i ma. I mu nee sōtōma sōnōn.» <sup>15</sup> Yule naxee bannaxi a saabui ra, e fan luma ne yire makuye, barima e gaaxuxi a xa tōrē ya ra. E wama ne, e lu sunnunyi kui. <sup>16</sup> E nu a fala, «Naxankate na na taa xungbe bē, naxankate na a bē, naxan nu wama dugi fixē, dugi gbeeli, xēsma, nun gēmē tofanyie xōn.»

<sup>17</sup> A xa naafuli birin bara kana na waxati kerenyi kui. Kunkui raperee nun mixi naxan birin kunkui wali nde

rabama, e luma n̄e yire makuye,<sup>18</sup> e fa a fala e xui itexi ra na taa xungbe ganxi ya ra, «Yi taa, a maniyē mu na.»<sup>19</sup> E fama n̄e xube masode e xunyi ma, e wa, e lu sunnunyi kui, e a fala, «Naxankate na na taa xungbe b̄e, naxankate na na taa b̄e kunkui kanyie bannaxi d̄ennax. Na taa bara findi gbengberenyi ra na waxati kerenyi kui.»

<sup>20</sup> «Naxee na koore, wo xa j̄elixin na taa xa naxankate xa fe ra. Seniyent̄ee, Ala xa x̄eerae, nun namijōnm̄ee, wo tan xa j̄elixin, barima Ala bara wo gbejōx.»

<sup>21</sup> Na temui maleke senb̄ema nde naxa ḡem̄e xungbe tongo naxan nu luxi al̄o se luxutase, a naxa a woli baa ma a falafe ra, «Babilon taa xungbe birama n̄e a jaaxi ra al̄o yi ḡem̄e. Mixi mu a toma s̄onc̄on.»

<sup>22</sup> «I xa sigie mu m̄ema s̄onc̄on, naxee sama k̄ora, xule, nun sara xui ra. Wali xui mu minima i x̄onyi s̄onc̄on, maale din xui fan mu luma i x̄onyi s̄onc̄on.<sup>23</sup> Lanpui xa naiyalanyi mu toma i x̄onyi s̄onc̄on. Futi xirimae xa j̄elixin xui mu m̄ema i x̄onyi s̄onc̄on, barima i xa yulēe nu bara findi mixi xungbee ra dunija, i bara si birin natantan i xa fe jaaxie saabui ra.<sup>24</sup> Namijōnm̄ee nun seniyent̄ee wuli bara mini i x̄onyi, a nun naxee k̄on bara raxaba b̄oxi ma.»

## 19

### Ala xa tantui

<sup>1</sup> Na to dangi, n naxa nama xungbe xui me koore ma a fala ra, «Ala tantu. Kisi, xunnakeli, nun senb̄e na muxu Marigi Ala b̄e,<sup>2</sup> barima a xa kiiti tinxin, a findixi n̄ondi nan na. A bara langoe gine makiiti, naxan nu bara dunija ratantan a xa fe jaaxie ra. Ala bara a xa konyie wuli gbejōx a ma.»

<sup>3</sup> Nama man naxa a fala a firin nde, «Ala tantu. Babilon tuuri tema ne abadan.»

<sup>4</sup> Na fori m̄ox̄jen nun naani, nun na nimase naani naxa e felen b̄oxi, e Ala batu naxan nu magoroxi kibanyi kui, a falafe ra, «Amina, Ala tantu.»

<sup>5</sup> Xui nde naxa mini kibanyi, a falafe ra, «Ala xa konyie, wo xa won Marigi Ala

mat̄x̄o, wo tan naxee gaaxu a ya ra, wo tan dim̄ee nun forie.»

<sup>6</sup> N naxa nama xungbe xui me naxan senb̄e gbo al̄o xure wundu xui, xa na mu a ra galanyi xui. E naxa a fala, «Ala tantu, barima Ala Senb̄e Kanyi, won Marigi Ala bara so a xa manḡya kui.<sup>7</sup> Won xa s̄ewa, won xa j̄elixin, won xa a binya, barima Yex̄eyore xa futi xiri temui bara a li. A naxan d̄ox̄oma, a bara ge a yete yailande.<sup>8</sup> A naxan d̄ox̄oma a bara dugi fixe tofanyi ragoro a ma, naxan misaalixi seniyent̄ee xa kewali tinxinbie ra.»

<sup>9</sup> Maleke naxa a fala n b̄e, «I xa a seb̄e, j̄elixin yi na mixie b̄e naxee maxilixi Yex̄eyore xa futi xiri malanyi.» A naxa a fala n b̄e, «Ala xa n̄ondi nan na ki.<sup>10</sup> N naxa n xinbi sin a bun ma n xa a batu, k̄onc̄ a naxa a fala n b̄e, «Ade, i naxa na raba. N fan findixi Ala xa konyi nan na al̄o i tan nun i ngaxakerenyi naxee bara la Isa xa seedejōx̄ya ra. I xa Ala nan batu. Isa xa seedejōx̄ya findixi namijōnm̄ee xa masenyi x̄ori nan na.»

<sup>11</sup> Na dangi xanbi n naxa koore to rabi ra, soe fixe tixi na, a ragima xili Dugutegē nun N̄ondi fale. A gere soma tinxin yi nan na, a kiiti sa tinxin yi kui.<sup>12</sup> A yae nu luxi ne al̄o te, manḡe katanyi naxan yailanxi ḡem̄e tofanyi ra nu dusuxi a xun na. A xili seb̄exi a ma, xili mixi yo mu naxan kolon bafe a tan na.<sup>13</sup> A xa dugi bundaxi wuli ra. A xili ne Ala xa Masenyi.<sup>14</sup> Koore s̄oɔri gali nu biraxi a f̄ox̄ra e xa soe fixe fari, dugi fixe tofanyie fan nagoroxi e ma.<sup>15</sup> Santidegema x̄er̄enxi nu minixi a de i, alako a xa namanee gere, a xa e yamari sawuri senb̄ema ra, Ala Senb̄e Kanyi xa x̄one xa kamali.<sup>16</sup> A seb̄exi a xa dugi xungbe ma, a nun a tabe ma, «Manḡe xa Manḡe, marigie Marigi.»

<sup>17</sup> N naxa maleke to, a tixi soge fari. A naxa a fala a xui itexi ra x̄oni birin b̄e naxee nu na koore ma, «Wo fa Ala xa xunnakeli yire,<sup>18</sup> wo xa manḡe sube don, a nun s̄oɔri manḡe sube, senb̄ema sube, soe sube, soe ragie sube, lasiri nun konyie sube, dim̄ee nun forie sube.»

<sup>19</sup> N naxa na sube to, a nun dunija manḡe nun e xa s̄oɔrie. E birin nu

malanxi alako e xa na soe fiixé ragima nun a xa sɔɔri gali gere.

**20** Soe fiixé ragima naxa na sube jaaxi suxu, a nun na namijɔnme wule fale, naxan nu bara mixie madaxu tɔnxumae ra, sube xa tɔnxuma nu saxi mixi naxee ma, a nun naxee nu bara na sube xa kuye batu. Na firinyie birin naxa woli te nun soda xɔɔra. **21** Santidegema naxan nu minima soe fiixé ragima de kui, a naxa booree faxa, xɔnie fa e sube don.

## 20

### *Sentane rajɔnyi*

**1** Na dangi xanbi, n naxa maleke to goro ra kelife koore ma, yili tilinxi naade saabi nun yɔlɔnxɔnyi belebele nu na a yi ra. **2** A naxa na sube magaaxuxi suxu, na bɔximase fori, naxan findixi Ibulisa ra, na nan na ki Sentane. A naxa a xiri, a xa lu na ki ne wulu keren bun ma. **3** A naxa a woli yili tilinxi kui, a naade balan, a tɔnxuma sa naade ma, alako a naxa mini sie madaxude han na ne wulu keren xa kamali. Na xanbi a lanma a xa fulun waxati dunkedi bun ma.

**4** N naxa kibanyi ndee to. Mixi naxee magoroxi e kui, nee nu bara yaamari sɔɔra e xa kiti sa. N naxa mixie to naxee xunyie nu bara ba e de i Isa xa seedejɔxɔya nun Ala xa masenyi xa fe ra. N man naxa mixie to naxee mu nu tuubi na sube nun a xa kuye be, na sube xili mu nu sɛbexi e tigi ma, xa na mu a ra e belexe ma. E nu bara keli faxe ma, e niŋe, e yaamari raba Ala xa Mixi Sugandixi seeti ma ne wulu keren bun ma. **5** Boore mixi faxaxie mu nu kelixi faxe ma sinden, fo na ne wulu keren xa kamali. Marakeli singe nan na ki. **6** Nelexinyi nun seniyenzi na mixie be naxee bara lu na marakeli singe kui. Saya firin nde mu nɔma e lide sɔɔnɔn. E findima ne Ala nun Ala xa Mixi Sugandixi xa serexedubee ra, e fa yaamari ti a seeti ma ne wulu keren bun ma.

**7** Na ne wulu keren na kamali temui naxe, Sentane minima ne a xa geeli kui, **8** a siga dunija birin sie madaxude, alo Gogo nun Magogo, a e malan gere xili ma. E xasabi luma ne alo meyenyi naxan na baa de ra.

**9** Sie kelima ne dunija yire birin, e fa Ala xa jnama rabilin a xa taa xanuxi kui. Kɔnɔ na temui te goroma ne kelife koore ma, a fa e sɔɔntɔ. **10** Ibulisa naxan nu sie madaxuma, a tan bara woli te nun soda xɔɔra, na sube nun na namijɔnme wule fale na dənnaxe. E paxankatama ne naa kɔe nun yanyi ra abadan.

**11** Na dangi xanbi, n naxa kibanyi xungbe fiixé to, Ala magoroxi a kui. Bɔxi nun koore naxa e gi a ya ra, e lɔe. **12** N naxa mixi faxaxie to, forie nun dimee, e birin tixi kibanyi ya i. Bukie naxa rabi, boore buki fan naxa rabi naxan findixi kisi buki ra. Mixi faxaxie naxa makiiti e kewali ra naxan nu sɛbexi na bukie kui. **13** Mixi faxaxie naxee nu na baa ma, nee naxa keli. Mixi faxaxie naxee nu na aligiyama, nee fan naxa keli, e birin naxa makiiti e kewali ma. **14** Faxe nun aligiyama naxa woli te xɔɔra, naxan findixi faxe firin nde ra. **15** Mixi naxan birin xili mu nu sɛbexi kisi buki kui, e naxa woli te xɔɔra.

## 21

### *Koore neenene nun bɔxi neenene*

**1** N naxa koore nun bɔxi neenene to, barima koore nun bɔxi singe nu bara lɔe, baa fan mu nu na sɔɔnɔn. **2** N naxa taa seniyenxi to, Darisalamu neenene, naxan nu na gorofe keli koore ma Ala seeti ma. A nu rafalaxi a fanyi ra alo gine naxan sigama a xa mɔri ralande a xa futi xiri lɔxɔe. **3** N naxa xui senbema nde me kelife kibanyi yire, a falafe ra, «Ala xa hɔrɔmɔlingira nan ya naxan tixi adamadie ya ma. Ala sabatima ne adamadie tagi, e findi a xa jnama ra, a fan findi e Marigi Ala ra, a lu e tagi. **4** A e yaye birin bama ne. Faxe, sunnunyi, wa xui, nun tɔɔre mu luma naa sɔɔnɔn, barima na fe mɔɔli naxee nu na singe ra, nee birin bara jɔn.»

**5** Naxan magoroxi kibanyi kui a naxa a fala, «Yakɔsi, n bara fe birin masara.» A man naxa a fala, «A sɛbɛ, barima masenyi na a ra naxan findixi nɔndi ra, a mu kanama abadan.» **6** A naxa a fala n be, «A bara jɔn. N tan nan na fe singe nun fe dɔnxɔe ra, a fole nun a rajɔnyi. Ye xɔli na naxan ma, n kisi ye fima ne a ma, a mu sarama. Na ye misaalixi kisi nan na.

<sup>7</sup> Mixi naxan geenima, a ke nan na ki. N bara findi a Marigi Ala ra, a fan bara findi n ma di ra. <sup>8</sup> Kono mixi gaaxuxie, danxaniyataree, mixi jaaxie, faxetie, yenelae, mandurulae, kuye batuie, wule faloe, e birin luma ne te nun soda xocra. Na findima faxe firin nde nan na.»

<sup>9</sup> Maleke nde naxan nu na na maleke solofera ya ma, tønbili solofera nu na naxee yi ra, mankane solofera saxi e kui, a naxa fa n yire, a a fala n be, «Fa be, n xa Yexseyore xa gine masen i be, naxan xa futi fama xiride.» <sup>10</sup> A naxa n xaxili xanin geya xungbe itexi ma. Menyi a naxa na taa seniyenxi masen n be, naxan findixi na Darisalamu ra, naxan nu bara gorokelife koore ma Ala seeti ma. <sup>11</sup> Ala xa nore nu na a ma, a nu yanbama alo gemetofanyi naxan maniyaxi diyaman na. <sup>12</sup> A xa tete nu ite, naade fu nu firin nu na a ma, maleke fu nun firin nu tixi na naaddeera e makantafe ma. Isirayila bonsae fu nun firin xili nu sebexi na naadde ma. <sup>13</sup> Naade saxan nu na sogetede mabiri, naade saxan nu na kœla mabiri, naade saxan nu na yirefanyi mabiri, naade saxan nu na sogegorode mabiri. <sup>14</sup> Taa tete nu tixi na gemetofanyi fu nun firin nan fari, Yexseyore xa xœera fu nun firin xilie nu sebexi e ma. <sup>15</sup> Maniyase xœema daaxi nu na na maleke yi ra, naxan nu wœyenma n be, alako a xa no taa, a naadde, nun a tete maniyade. <sup>16</sup> Taa kuye, taa igboja, nun taa iteya, a birin nu lanxi kilo wulu firin, kilo kœme firin, kilo mœxœnen nan ma. <sup>17</sup> Maleke naxa tete fan maniya adama ki ma. Na naxa lan kanke ya tongo saxan nun senni ma.

<sup>18</sup> Tete nu yailanxi gemetofanyi nan na naxan maniya diyaman na. Taa tan nu yailanxi xœema xœri fanyi nan na naxan tinse alo ye. <sup>19</sup> Taa tete nu tixi gemetofanyi nan fari. Gemetofanyi mœoli birin nan nu na gemetofanyi raxunmaxi. Gemetofanyi singe raxunmaxi gemetofanyi nde nan na naxan xili falama yasipe, a firin nde raxunmaxi gemetofanyi nde nan na naxan xili falama safiri, a saxan nde kalisedone, a naani nde emerode, <sup>20</sup> a suuli nde sarodonixi, a senni nde sarodone, a solofera nde kiosolite, a solomasaxan

nde berili, a solomanaani nde topasi, a fu nde kirisopirase, a fu nun keran nde hiyasinti, a fu nun firin nde ametisite. <sup>21</sup> Tete naade fu nun firin nu yailanxi gemetofanyie nan na naxee na baa ma. Naade birin findixi gemetofanyi keran nan na. Taa malande nu yailanxi xœema xœri fanyi nan na naxan tinse alo ye.

<sup>22</sup> N mu Ala xa hœromœlingira toxi taa kui, barima Marigi Ala Senbe Kanyi nun Yexseyore nan na hœromœbanxi ra. <sup>23</sup> Na taa hayi mu nu na soge ma, xa na mu a ra kike ma, alako a xa naiyalanyi soto. Ala xa no re nan findima a xa naiyalanyi ra, Yexseyore findima a xa lanpui nan na. <sup>24</sup> Sie jœrema a xa naiyalanyi nan kui, dunjia mangæ fama ne a binyade. <sup>25</sup> Na taa naadde mu balanma, barima kœ mu soma naa. <sup>26</sup> Sie fama ne Ala binyade naa, e a matœx. <sup>27</sup> Se seniyentare yo mu soma naa, mixi naxan fe xœnxi rabama nun mixi naxan wule falama, e fan mu soma naa. Mixi naxee xili sebexi Yexseyore xa kisi buki kui, e gbansan nan soma na.

## 22

### *Ala xa kisi*

<sup>1</sup> Na maleke naxa kisi xure masen n be. A nu tinse alo diyaman, a nu minima Ala nun Yexseyore xa kibanyi nan kui, <sup>2</sup> a fa findi xure ra taa tagi. Kisi sansie nu tixi a de firin na, e nu bogi kike yo kike, sanmaya fu nun firin ne kui. E burexe findixi seri nan na jamanee be. <sup>3</sup> Danko yo mu na sœnœn. Ala nun Yexseyore xa kibanyi na taa kui. Ala xa konyie a xui rabatuma, <sup>4</sup> e a yatagi to, a xili sebexi e tigi ma. <sup>5</sup> Kœ mu soma naa, e hayi mu na lanpui nun soge naiyalanyi ma sœnœn, barima Marigi Ala nan findixi e xa naiyalanyi ra. Ala xa konyie yaamari tima ne naa abadan.

<sup>6</sup> Maleke naxa a fala n be, «Yi masenyi nœndi nan a ra, a mu kanama. Marigi Ala, naxan namijœnme xaxili rajœrema, a naxa a xa maleke xœ alako a xa a masen a xa konyie be naxan fama rabade waxati makœrex ra.»

<sup>7</sup> Isa naxa a masen, «I xa a kolon, a gbe mu luxi n xa fa. Nelexinyi na mixi

bε naxan yi masenyi rabatuma, naxan sεbεxi yi Kitaabui kui Ala xili ra.»

<sup>8</sup> N tan Yaya, n bara na fe birin mε, n bara na fe birin to. N to na mε, n to na to, n naxa bira na maleke bun ma naxan nu bara na fee masen n bε, alako n xa a batu. <sup>9</sup> Kono a naxa a fala n bε, «Ade, i naxa na raba. N fan findixi Ala xa konyi nan na alo i tan nun i ngaxakerenyi naxee findixi namijɔnmε ra, a nun mixi naxee yi Kitaabui xa masenyi rabatuma. I xa Ala batu.»

<sup>10</sup> Na dangi xanbi na maleke naxa a fala n bε, «I naxa yi masenyi balan tɔnxuma ra sinden, naxan sεbεxi yi Kitaabui kui Ala xili ra, barima waxati bara makɔrε. <sup>11</sup> Tinxintare xa lu tinxintareya kui, seniyentare xa lu seniyentareja kui, tinxintɔε xa lu tinxinyi kui, seniyentɔε xa lu seniyenyi kui.»

<sup>12</sup> Isa naxa a masen, «I xa a kolon, a gbe mu luxi n xa fa, n man fama ne mixi birin xa kewali sare ra. <sup>13</sup> N tan nan findixi fe singe nun fe dɔnxɔε ra, a fole nun a rajɔnyi ra. <sup>14</sup> Nelexinyi na mixi bε naxee e yete seniyenma, alako e xa kisi sansi bogi don, e man xa nɔ sode na taa kui naade ra. <sup>15</sup> Fe jaaxi rabae na taa fari ma, mandurulae, yεnεlae, faxεtie, kuye

batuie, nun wule falε birin wule rafan naxee ma. <sup>16</sup> N tan Isa, n bara n ma maleke xε seedejɔxɔya ra danxaniyatɔε namae ma. N tan findixi Dawuda bɔnsɔε sanke nan na, n tan findixi Dawuda bɔnsɔε nan na. N luma ne alo subaxε looloe.»

<sup>17</sup> Ala Xaxili Seniyenxi nun gine naxan xa futi xirima, e birin a falama, «Fa.» Naxan na a mε, na fan xa a fala, «Fa! Ye xɔli na naxan ma, a xa fa. Naxan wama a minfe, a xa kisi ye tongo, a xa a min, a mu sarama!»

<sup>18</sup> N tan Yaya bara findi seede ra mixi birin bε naxee bara yi masenyi mε naxan sεbεxi yi Kitaabui kui Ala xili ra. Xa a sa li mixi nde fama fe gbεtε nde sade yi masenyi fari, Ala nan fama tɔɔrε sade na kanyi ma, alo tɔɔrε naxan ma fe sεbεxi yi Kitaabui kui. <sup>19</sup> Xa a sa li mixi nde naxa wɔyεnyi nde ba yi namijɔnmε xa masenyi ra naxan sεbεxi yi Kitaabui kui, Ala nan fama kisi sansi ke bade a yi ra, a fa lu taa seniyenxi fari ma, alo a sεbεxi yi Kitaabui kui ki naxε. <sup>20</sup> Yi seede naxan seedejɔxɔya baxi, a xa masenyi nan ya, a naxε, «Iyo, a gbe mu luxi n xa fa.» Amina. Marigi Isa, i xa fa!

<sup>21</sup> Marigi Isa xa hinne birin na.